


THE
SHRUTASAMHITÂ
OF
SUSHRUTA

the Nibandhasangraha Commentary

OF
SHRI DALHANÂCHÂRYA



EDITED
BY
JÂDAVJI TRIKUMJI ÂCHÂRYA
EDITOR OF AYURVEDÎYA-GRANTHAMÂLÂ
Bombay,



[All rights reserved by the publisher.]

isher :—Tukaram Javaji, } Nirnaya-sagar Press.
ter :—Ramchandra Yesu Shedge, } 23, Kolbhat Lane, Bombay.

श्रीः ।

रश्रीडल्हणाचार्यविरचितया निबन्धसंग्रहाख्यव्याख्यया

समुल्लसिता

महर्षिणा सुश्रुतेन विरचिता

सुश्रुतसंहिता ।



आयुर्वेदीयग्रन्थमालासंपादकेन

ार्योपाह्नेन त्रिविक्रमात्मजेन यादवशर्मणा संशोधिता ।



मुम्बय्यां

निवेदनम् ।

कायचिकित्साशल्यशालाक्यकौमारभृत्यागदतन्नभूतविद्यारसायनवाजीकरणाख्येष्वष्टस्वङ्गेषु विभक्तमिदं भारतीयं चिकित्सा-
शास्त्रम् । आसंश्च तेषु सर्वेष्वप्यङ्गेषु परमकारुणिकैरासतमैर्महर्षिभी रचितानि बहूनि तन्त्राणि । तेषु च चरकसुश्रुतौ विहाया-
न्यानि डल्हणचक्रपाणिदत्तविजयरक्षितश्रीकण्ठदत्तारुणदत्तेन्दुहेमाद्रिशिवदाससेनप्रभृतीनां टीकाकर्तृणां समये समुपलभ्यमा-
नान्यपि चरकभेडजतुर्कर्णहारीतक्षागपाणिपराशरसुश्रुतपुष्कलावतवैरणभोजभालुकिखरनादविदेहनिमिभद्रशौनककाश्यपालम्बाय-
नोशनःप्रभृतिनिर्मितानि तन्त्राणि संप्रत्यस्माकं दैवदुर्विपाकवशान्नाममात्रशेषाणि संवृत्तानि । कायचिकित्साप्रधानं चरकतन्त्रं
शल्यचिकित्साप्रधानं सुश्रुततन्त्रं चेत्यार्षतन्त्रद्वयमेव संप्रति संपूर्णमुपलभ्यते । वाग्भटसमये उपलभ्यमानेष्वपि बहुष्वायुर्वेद-
तन्त्रेषु पठनपाठनादौ चरकसुश्रुतयोरेवासीद्विशेषतः प्रचार इति “ऋषिप्रणीते प्रीतिश्चेन्मुक्त्वा चरकसुश्रुतौ । भेडाद्याः किं न
‘ऋष्यन्ते’” इति वाग्भटवचनादुद्गीयते । श्रीहर्षकविरपि स्वविरचिते नैषधचरिते “कन्यान्तःपुरवाधनाय यदधीकारान्न दोषा
नपं द्वौ मन्त्रिप्रवरश्च तुल्यमगदङ्कारश्च तावूचतुः । देवाकर्ण्य सुश्रुतेन चरकस्योक्तेन जानेऽखिलं स्यादस्या नलदं विना न
दठने तापस्य कोऽपीश्वरः” इत्यस्मिन् पद्ये अधीतचरकसुश्रुतस्यैव वैद्यप्रवरत्वं कथयन् स्वसमये चरकसुश्रुतयोरेव पठन-
पाठनप्रचारं ख्यापयति । तयोरपि अष्टाङ्गप्रतिपादकत्वेन, नातिसंक्षेपविस्तरवत्त्वेन विशदार्थत्वेन च सुश्रुततन्त्रमेव चरका-
पेक्षया विशेषत उपयुक्तं भिषग्भूषूणामित्यत्र नास्ति संदेहः । तदेतत्तन्त्रं काशिराजेन भगवता धन्वन्तरिणा दिवोदासे-
नोपदिष्टं तच्छिष्येण विश्वामित्रसुतेन सुश्रुतेन अथितमिति वेदोत्पत्त्यध्याय एवोपवर्णितम् । सुश्रुततन्त्रोपरि संप्रति डल्हणा-
चार्यविरचितो निबन्धसंग्रहः श्रीचक्रपाणिदत्तविरचिता भानुमती चेति व्याख्याद्वयमेवोपलभ्यते; अन्यास्तु
लुप्तप्राया एव । निबन्धसंग्रहप्रणेता डल्हणाचार्यस्तु संप्रति मदावर इति प्रसिद्धे जनपदे अंकोला(कोला)नाम्नि श्रीमथुरा-
नगरीतो नातिदूरवर्तिनि ग्रामे श्रीसहनपालदेवनृपतिशासनसमये बभूवेति तेनैव ग्रन्थारम्भे लिखितात्तदात्मवृत्तान्तात्
प्रतीयते । स च कस्मिन् समये समजनीति निश्चयेन वक्तुं न किञ्चिदपि प्रमाणमुपलब्धमस्माभिः । यद्यपि निबन्ध-
संग्रहव्याख्या पूर्वं कलकत्तानगरे द्वित्रिस्थले मुद्रिताऽस्ति तथाऽपि तानि पुस्तकान्यशुद्धिबाहुल्यान् पठनपाठनोपयुक्तानीति
निबन्धसंग्रहव्याख्यासमन्वितसुश्रुततन्त्रस्य विशुद्धं संस्करणं प्रकाशयितुमिच्छता निर्णयसागरयन्त्रालयाधिपतिना श्रीतुकाराम-
श्रेष्ठिनाऽहमत्र नियुक्तः । पुस्तकस्यास्य संशोधनार्थं हस्तलिखितं आदर्शपुस्तकत्रयमुपलब्धम् । प्रथमं कलकत्तानगरस्थ-
रोयलएशियाटिकसोसाईटीपुस्तकालयात् प्राप्तं सूत्रनिदानशारीरकल्पस्थानात्मकं, द्वितीयं जयपुरराजकीयमहाविद्यालये
आयुर्वेदाध्यापकानां राजवैद्यानां पं० गङ्गाधरभट्टशर्मणां सकाशात् प्राप्तं चिकित्सास्थानोत्तरतन्त्रात्मकं, तृतीयं बुन्दीराजधानी-
निवासिनां अस्मत्परमसुहृदां राजवैद्यानां पं० श्रीप्रसादशर्मणां सकाशात् प्राप्तं उत्तरतन्त्रात्मकम् । एतेषामादर्शपुस्तकानां
सहायेन यथामति संशोधने कृतो यद्यपि यत्नस्तथापि सुश्रुततन्त्रस्यातिगम्भीरत्वात् उपलब्धादर्शपुस्तकानामप्यशुद्धिरहितत्वा-
भावात् भ्रमप्रमादादिदोषाणामपि माहशशरीरिमात्रसमनियतत्वाच्च जातं स्वलनं क्वाप्युपलभ्येत चेत् गुणैकपक्षपातिभि-
र्बिद्वद्भिः क्षन्तव्योऽहम् । ग्रन्थस्यास्य विषयानुक्रमस्तु निर्णयसागरयन्त्रालयप्रधानपण्डितैः पणशीकरोपाह्वैः श्रीवासुदेव-
शास्त्रिभिर्महताऽऽयासेन संपादितः, अतस्तानप्यत्र संभावयामि । येषां महोदयानां निकटे निबन्धसंग्रहव्याख्याया नागरा-
क्षरलिखितं पुस्तकं भवेत्सैस्तत्प्रेषणेनानुग्रहो विधेयः, येन पुस्तकस्यास्य द्वितीयायामावृत्तौ संशोधने सौकर्यं भवेदिति ।

भिषजां विधेयस्य

यादवशर्मणः ।

**निबन्धसंग्रहव्याख्यायां प्रमाणतयोपन्यस्तानां ग्रन्थानां
ग्रन्थकर्तृणां च तत्स्थानोल्लेखपूर्वकं नामानि ।**

जेज्जटः (टीकाकारः)	१-१४ ; २२१-२८	इत्यादौ ।
• गयदासः (पञ्चिकाकारः)	१-१५ ; ७५-३८	”
• भास्करः ”	”- ”	इत्यत्र ।
• माधवः (टिप्पणकारः)	”- ” , ६५-११	इत्यादौ ।
• ब्रह्मदेवः ”	”-१६ ; २००-३६	”
• लक्ष्मणः ”	३१-४१	इत्यत्र ।
• भोजः (शल्यतन्त्रप्रणेता)	३४- १ ८०-३६	इत्यादौ ।
• काश्यपः (अगदतन्त्रकारः)	४५-१४	इत्यत्र ।
• भद्रशौनकः (शालाक्यतन्त्रकारः)	”-२१	”
• भालुकिः (शल्यतन्त्रकारः)	४९- ९ ; ४३८-२७	इत्यादौ ।
चरकः (कायचिकित्सातन्त्रकारः)	६२-२४ ८६-१४	”
भट्टारहरिचन्द्रः (चरकटीकाकारः)	९१- ४	इत्यत्र ।
• भेडः (कायचिकित्सातन्त्रकारः)	१२२-१५	”
व्यासभट्टारकः (महाभारत-पुराणादिकारः)	१२३-२६	”
नलमतं (सूक्ष्मांश-पाकशास्त्रं)	२०३-२९	”
विदेहः (शालाक्यतन्त्रप्रणेता)	२५०-२७ ; २७२-२२	इत्यादौ ।
सांख्यकारिका	२६१-४१	इत्यत्र ।
श्रीपतिः (ज्योतिःशास्त्रविद्)	२६१-३५	”
• शृङ्गारभट्टः (अष्टाङ्गसंग्रहः)	२६९- ८ ; २७६-२६	इत्यादौ ।
• शृङ्गारभट्टः (अष्टाङ्गहृदयं)	२८२-३७ ; २९८-३३	”
• वैतरणः (शल्यतन्त्रप्रणेता)	३५०-३०	इत्यत्र ।
मनुः (धर्मशास्त्रकारः)	४१४-२३	”
क्षारपाणिः (कायचिकित्सातन्त्रप्रणेता)	४३७- ६	”
हृदयलः (चरकप्रतिसंस्कृतमिवेशतन्त्रसंपूर्तिकर्ता)	४३८-२९	”
अमिवेशः (कायचिकित्सातन्त्रकारः)	४३९-२८	”
पराशरः ”	४३९-३० ; ४४६-२४	इत्यादौ ।
निमिः (शालाक्यतन्त्रप्रणेता)	४५०-२३ ; ४५१-३१	”
कृष्णाग्नेयः ”	४५५-२६	इत्यत्र ।
अमरकोषः	४५६-१८	”
उशनाः (अगदतन्त्रकारः)	४६०-३७	”
सावित्रं (अगदतन्त्रं)	४६४- १	”
आलम्बायनः (अगदतन्त्रकारः)	५७८-२३ ; ४८३- ८	इत्यादौ ।
नागार्जुनः ”	४७९-११	इत्यत्र ।
साख्यकिः (शालाक्यतन्त्रकारः)	५०४-२७	”
कार्तिककुण्डः (टीकाकारः)	५८०-३९	इत्यादौ ।
शृङ्गारभट्टः (शल्यतन्त्रकारः)	६०८-३२	इत्यत्र ।

श्राः
सुश्रुतायुर्वेदविषयानुक्रमः ।

सूत्रस्थानम् १

विषयाः.	पृष्ठं.
प्रथमोऽध्यायः १	
१ वेदोत्पत्त्यध्यायोपक्रमः	१
२-३ औपधेनवादीनामायुर्वेदा- ध्ययनार्थं धन्वन्तरिसमी- पगमनम्	१-२
४ धन्वन्तरिकृतमौपधेनवादीनां स्वागतम्	२
५ आयुर्वेदस्याथर्ववेदो- पाङ्गत्वम्	२
६-८ आयुर्वेदस्य शल्याद्यज्ञानि	२
१ शल्यनिर्वचनम्	३
२ शालाक्यनिर्वचनम्	३
३ कायचिकित्सानिर्वचनम्	३
४ भूतविद्यानिर्वचनम्	३
५ कौमारभृत्यनिर्वचनम्	३
६ अगदतन्त्रनिर्वचनम्	३
७ रसायनतन्त्रनिर्वचनम्	३
८ वाजीकरणतन्त्रनिर्वचनम्	३
९-१० शल्यज्ञानं प्रधानीकृत्य समप्रायुर्वेदोपदेशार्थमौ- धेनवादिभिः कृता प्रार्थना	३
११-१२ औपधेनवादिभिः सुश्रुताय प्रश्नाधिकारदानम्	३
१३ सुश्रुतंप्रत्यायुर्वेदप्रयोजन- कथनम्	४
१४ आयुर्वेदनिश्चितः	४
१५ आयुर्वेदस्याद्यमङ्ग	४
१६ शल्याङ्गस्याद्यत्वनिरूपणम्	४
१७ आयुर्वेदतन्त्रेष्वेतस्य श्रेष्ठ्यम्	४
१८ अस्य तन्त्रस्य प्रशंसा	४
१९ आयुर्वेदस्य क्रमप्राप्तिं गुरुपरंपरा	४

विषयाः	पृष्ठं.
२० धन्वन्तरेरात्मपरिचयदानम्	५
२१ आयुर्वेदक्रियाधिष्ठानपुरुष- निरूपणम्	५
२२ व्याधीनां सामान्यनिरूपणम्	५
२३ व्याधीनां चातुर्विध्यकथनम्	५
२४ १ आगन्तुवर्णनम्	६
२ शारीरवर्णनम्	६
३ मानसव्याधिवर्णनम्	६
४ स्वाभाविकव्याधिवर्णनम्	६
२५ व्याध्याश्रयकथनम्	६
२६ व्याधिनिग्रहहेतवः	६
२७ संशोधनादिष्वाहारस्य प्राधान्यवर्णनम्	७
१ औषधीनां स्थावरजंगम- भेदेन द्वैविध्यवर्णनम्	७
२८ स्थावरौषध्यश्चतुर्विधाः	७
२९ जङ्गमौषध्यश्चतुर्विधाः	७
३० औषधीनां चिकित्सोपयोग्य- व्यववर्णनम्	७
३१ पार्थिवादिपरिशिष्टौषध्यः	७
३२ कालकृतौषधनिरूपणम्	८
३३ कालकृतौषधप्रयोजनम्	८
३४ पूर्वोक्तचतुर्विधौषधस्य शा- रीरविकारप्रकोपकप्रशम- कलम्	८
३५-३६ आगन्तुकानामाश्रयभेदेन चिकित्सा	८
३७ उक्तचतुष्टयोपसंहारः	८
३८ चिकित्सितबीजस्य समासेन कथनम्	९
३९ एतच्चतुष्टयेन सकलशास्त्र- व्याप्तिकथनम्	९
४० आयुर्वेदशास्त्राध्ययनफलम्	९

विषयाः	पृष्ठं.
द्वितीयोऽध्यायः २	
१-२ शिष्योपनयनाध्यायोपक्रमः	९
३ आयुर्वेदाध्ययनाधिकारिणः	१०
४ आयुर्वेददीक्षाविधिः	१०
५ आयुर्वेदाध्यापनाधिकारिणः	१०
६ कुलगुणसंपन्नः शूद्रोऽप्य- धिकारी	१०
६ गुरुशिष्ययोः परस्परं निर्ब- न्धकरणम्	१०
७ शिष्यविषये गुरोः प्रवृत्तिप्रकारः	११
८ आतुरे शिष्ये कर्तव्यता	११
९-१० आयुर्वेदाध्ययनकालः	११
तृतीयोऽध्यायः ३	
१-२ अध्ययनसंप्रदानाध्यायो- पक्रमः	१२
३ प्रतिप्रस्थानमध्यायसंख्या	१२
४-१२ सूत्रस्थानाध्यायनामानि सूत्रस्थाननिर्वचनं च	१२
१३-१४ निदानस्थानषोडशाध्या- यनामानि	१२
१५-१७ शारीरस्थानदशाध्याय- नामानि	१२
१८-२६ चिकित्सास्थानस्थचत्वारिं- शदध्यायानां नामानि	१३
२७-२८ कल्पस्थानस्थाष्टाध्यायानां नामानि	१३
२९-३४ उत्तरतन्त्रस्थषडषष्ठ्यध्याय- निर्वचनम्	१३
३५-३७ कुमारतन्त्रम्	१४
३८-४० कायचिकित्साध्यायनामानि	१४
४१ भूतविद्याध्यायनामानि	१४
४२ तन्त्रध्यायनामानि	१४

विषयाः.	पृष्ठं.	विषयाः.	पृष्ठं.	विषयाः.	पृष्ठं.
४३ उत्तरतन्त्रनिर्वचनम्	१४	१४-१५ अन्यथाशिरान्नायुच्छेदे		१२ वर्षादिषु पित्तादीनां	
४४-४६ अष्टाङ्गस्यायुर्वेदस्य तन्त्रद्वये		वैगुण्यम्	१९	चयप्रकोपौ	२४
संक्षेपः	१४	१६ मूढगर्भादिष्वभुक्त्वतः		१३ प्रकुपितानां दोषाणां निर्ह-	
४७ एतदुपासितुर्भिषजो		शस्त्रक्रिया कार्या	१९	रणोपदेशः	२५
राजार्हत्वम्	१५	१७ शस्त्रक्रियोत्तरमुप-		१४ उपशमनिर्वचनम्	२५
४८-५० शास्त्रज्ञः कर्मनिष्णात-		चारविधिः	१९	१५ सांवत्करिकविधेर्दिनेऽ	
श्वाधिकारी	१५	१८ व्रणधूपनवस्तूनि	२०	प्यतिदेशः	२५
५१-५३ उभयानिष्णातस्य		१९-३३ व्रणधूपनोत्तरं व्रणानां		१६ अव्यापनेष्वृतुषु औषधा-	
राजदण्डार्हता	१५	रक्षाकर्म	२०	दीनामव्यापन्नत्वम्	२५
५४ एतच्छास्त्राध्यापनाध्ययनयोः		३४ कृतरक्षस्य व्रणिनः		१७ ऋतुव्यापन्ननिर्वचनम्	२५
प्रकारः	१५	कर्तव्यम्	२१	१८ व्यापन्नौषधुपयोगाद्दोग-	
५५-५६ शिष्यस्य शास्त्रावाप्तिहेतुः	१६	३५-३६ कृतव्रणस्य द्वितीयतृ-		प्रादुर्भावः	२६
चतुर्थोऽध्यायः ४		तीयेऽपि कर्तव्या		१९ ऋतुव्यापदां चिकित्सा-	
१-२ प्रभाषणीयाध्यायोपक्रमः	१६	उपचाराः	२१	सूत्रम्	२६
३-४ प्रभाषणस्य प्रयोजनम्	१६	३७ व्रणिनः कषायलेपनबन्ध-		२० ऋतुव्यापन्नोऽन्यैरपि	
५ एतच्छास्त्रव्याख्या-		नाहारविधिः	२१	व्याधिसंभवः	२६
नावश्यकता	१६	३८ उपचारापचारे भूयो		२१ ऋतुव्यापदादिकृतानां	
६ अन्यशास्त्रोपपन्नविषयानां		विकरोति	२१	रुजां चिकित्सा	२६
विज्ञानोपायः	१७	३९ अन्तर्बहिः सुशुद्धं व्रणं		२२-२४ प्रसन्नहेमन्तर्तुलक्षणम्	२६
७-८ गुरोर्धीतायुर्वेदा		रोपयेत्	२१	२५ प्रसन्नशिशिरर्तुलक्षणम्	२६
एवाधिकारिणः	१७	४० व्रणिनो हेमन्तादिक्रमेण		२६-२९ वसन्तलक्षणम्	२७
९ औपधेनवादीनि स्वशास्त्र-		व्यवस्था	२१	३०-३१ ग्रीष्मर्तुलक्षणम्	२७
समानतन्त्राणि	१७	४१ अतिपातिषु रोगेषु विध्य-		३२-३३ प्रावृद्धर्तुलक्षणम्	२७
पञ्चमोऽध्यायः ५		करणे दोषाभावः	२१	३४-३५ वर्षर्तुलक्षणम्	२७
१-२ अग्नोपहरणीयाध्यायो-		४२ व्रणवेदनायां घृतसैकः	२१	३६-३७ शरलक्षणम्	२७
पक्रमः	१७	षष्ठोऽध्यायः ६		३८ व्यापनेष्वृतुषु दोष-	
३ चिकित्साकर्मणः त्रैविध्य-		१-२ ऋतुचर्याध्यायोपक्रमः	२२	प्रकोपः	२७
निर्वचनम्	१७	३ ऋतुज्ञानार्थकालनिर्वचनम्	२२	३९ वसन्ताश्रुतुपरत्वेन	
४ शस्त्रक्रियोपदेशः	१८	४ संवत्सरात्मनः कालस्य		व्यवस्था	२८
५ शस्त्रक्रियाया अष्टौ भेदाः	१८	गतिविशेषेण निमेषादि-		सप्तमोऽध्यायः ७	
६ शस्त्रक्रियाकर्तुरूपकरणानि	१८	प्रविभागः	२२	१-२ यस्त्रविध्यध्यायोपक्रमः	२८
७ शस्त्रक्रियायां दिनशुद्धिर्दिष्ट-		५ संवत्सरांशानां निमेषादीनां		३ यस्त्राणां संख्यानम्	२८
नियमः शस्त्रस्थापन-		विवरणम्	२२	४ यस्त्रव्यापिलक्षणपरिभाषा	२८
प्रकारश्च	१८	६ ऋतूपक्रमेण मासविभागः	२२	५ यस्त्राणां षाड्विध्यम्	२८
८-९ व्रणकर्मणि प्रशस्ताकृति-		७ दक्षिणोत्तरभेदेनाय-		६ खस्तिकादिभेदेन यस्त्राणां	
विशेषः	१८	नविभागः	२३	परिसंख्या	२८
१० शस्त्रोपयोक्तृगुणाः	१९	८ प्रजापालने चन्द्रसूर्यवायूनां		७ यस्त्रप्रकृतिद्रव्यम्	२८
११-१२ कृतव्रणस्यायथात्वेऽन्ये		पृथक्करणत्वम्	२३	८ यस्त्राणामाकृतिवर्णनम्	२८
व्रणाः कार्याः	१९	९ कालचक्रनिर्वचनम्	२३	९ यस्त्रस्वरूपकथनं	२८
१३ तिर्यक्छेदप्रतिप्रसवः	१९	१० भाद्रादिमासद्वयक्रमेण		१० खस्तिकयस्त्राणां	
		ऋतुविभागः	२३	सप्रमाणाकाराः	२९

सूत्रस्थानम् ।

विषयाः.	पृष्ठं.
११ द्विविधसंदंशकृतिवर्णनम्	२९
१२ द्विविधतालयन्त्रनिरूपणम्	२९
१३ नाडीयन्त्रकथनम्	२९
१४ शलाकायन्त्रकथनम्	३०
१५-१६ उपयन्त्रनिरूपणम्	३१
१७ यन्त्राणां कर्माणि	३१
१८ यन्त्राणां संख्याया अनियमः	३२
१९ यन्त्रदोषकथनम्	३२
२० प्रशस्तयन्त्रम्	३२
२१ स्वस्तिकयन्त्राणां विषयभेदः	३२
२२ कङ्कमुखयन्त्रस्य प्राधान्यम्	३२
अष्टमोऽध्यायः ८	
१-२ शस्त्रावचारणीयाध्या- योपक्रमः	३२
३ शस्त्राणां परिगणनम्	३२
करपत्रम्	३३
प्रयत्नाग्रं वृद्धिपत्रम्	३३
अश्रिताग्रं वृद्धिपत्रम्	३३
कर्तरीयन्त्रम्	३३
कुटारिकायन्त्रम्	३३
व्रीहिमुखयन्त्रम्	३३
वेतसपत्रम्	३४
४ शस्त्राणामष्टविधकर्मणि विषयभेदः	३४
५ शस्त्राणां ग्रहणविधिः	३४
६ संक्षेपेण शस्त्राकृतिनि- दर्शनम्	३५
७ नखशस्त्रादीनां प्रमाणानि	३५
८ शस्त्रगुणसंपत्	३५
९ शस्त्रदोषनिदर्शनम्	३५
१० शस्त्राणां धारानिरूपणम्	३५
११ आहरणे एषणे च धारायां विशेषः	३५
१२ शस्त्राणां त्रिविधपायनाया निरूपणम्	३६
१३ शोभनधारकरणप्रकारः	३६
१४ शस्त्राणां संस्थापित- धारज्ञानम्	३६
१५ शस्त्राणां प्रतिनिधयः	३६
१६-१८ शस्त्रभीरुबालादिषु अनुशङ्कोपयोगः	३६

विषयाः.	पृष्ठं.
१९ शस्त्राणां गुणसंपत्करणम्	३६
२० प्रयोगज्ञस्यैव वैद्यस्य सिद्धिः	३६
नवमोऽध्यायः ९	
१-२ योग्यासूत्रीयाध्यायोपक्रमः	३७
३ योग्याकरणावश्यकता	३७
४ छेयादियोग्याप्रदर्शनम्	३७
५-६ अनुक्तेष्वपि योग्यार्हेषु योग्या प्रयोक्तव्या	३७
दशमोऽध्यायः १०	
१-२ विशिखानुप्रवेशनीया- ध्यायोपक्रमः	३७
३ अधिकारिलक्षणानि	३७
४ षड्विधो रोगाणां विज्ञा- नोपायः	३८
५ श्रोत्रत्वक्चक्षुर्जिह्वाघ्राण- प्रश्नै रोगविज्ञानप्रकारः	३८
६ अयथादृष्टा विकाराश्चिकि- त्सकं मोहयेयुः	३९
७ साध्य-याप्य-असाध्येषु कर्तव्यम्	३९
८ साध्या अपि व्याधयः केषांचिदुचिकित्स्याः	३९
९ वैद्यस्यान्तःपुरचारिणः प्रमादद्वारनियमनम्	३९
एकादशोऽध्यायः ११	
१-२ क्षारपाकविध्यध्यायोपक्रमः	३९
३ शस्त्रेभ्योऽपि क्षारस्य प्राधान्यम्	३९
४ क्षारनिरुक्तिः	४०
५ क्षारगुणकर्माणि	४०
६ क्षारस्य द्वैविध्यम्	४०
७ प्रतिसारणीयस्य विषयः	४०
८ पानीयक्षारविषयः	४०
९ पानीयक्षारायोग्याः	४०
१० पानीयक्षारपाकविधिः	४०
११-१२ प्रतिसारणीयक्षारनिर्माण- प्रकारः	४१
१३ सप्रतिवापपाक्यसंज्ञतीक्ष्ण- प्रतिपादनम्	४२
१४ व्याधिबलाबलमवेक्ष्य क्षारो योज्यः	४२

विषयाः.	पृष्ठं.
१५ मृदौ क्षारे बलकरणाय आवापः	४२
१६ क्षारगुणाः	४२
१७ क्षारदोषाः	४२
१८ क्षारप्रतिसारणविधिः	४३
१९-२१ क्षारस्य सम्यग्दग्धदक्षणम्	४३
सम्यग्दग्धे पश्चात्कार्यं च	४३
२२-२५ अम्लेन क्षारशान्तौ युक्तिः	४३
२६ क्षारस्य सम्यग्दग्धहीन- दग्धातिदग्धलक्षणानि	४३
२७ क्षारदग्धव्रणचिकित्सा	४३
२८ द्विविधस्यापि क्षारस्य प्रतिषेधः	४४
२९ क्षारस्य प्रदेशविशेषेण निषेधः	४४
३० क्षारस्यावस्थाविशे- षान्निषेधः	४४
३१ सम्यक्प्रयुक्तक्षारस्य महागुणत्वम्	४४
द्वादशोऽध्यायः १२	
१-२ अग्निकर्मविध्यध्यायोपक्रमः	४४
३ अग्निकर्ममाहात्म्यम्	४४
४ अग्न्यवचारणोपकरणानि	४५
५ अग्न्यवचारणस्य कालः सापवादः	४५
६ सर्वाग्निकर्माङ्गविधिः	४५
७ अग्निकर्मण्येकीयमतम्	४५
८ त्वगादिषु कर्मणि कृते प्रतिविषयं भेदल०	४५
९ रोगभेदाच्छरीरावयवेषु अग्न्यवचारणविधिः	४५
१० अग्निकर्मविषयाः	४५
११ प्रणिधानाकारविशेषः	४५
१२ वलयादिदहनविशेषारम्भ- हेतुः परिहार्याणि च	४५
१३ सम्यग्दग्धचिकित्सा	४६
१४ अग्नेर्निवृत्तिविषयः	४६
१५ ज्वेदग्धलक्षणम्	४६
१६ वैद्यदोषात्प्रमादाद्वाग्निद- ग्धस्य चातुर्विध्यम्	४६

विषया.	पृष्ठ.	विषया.	पृष्ठ.	विषया.	पृष्ठ.
१७-१८ सर्वाग्निदग्धेषु चिकित्सार्थं विशिष्टदृष्ट्यदोषयोर्दुष्टि- कथनम्	४६	चतुर्दशोऽध्यायः १४		४०-४१ पक्तस्यन्दनस्य संधानादि- भेदेन चातुर्विध्यम्	५७
१९-२१ दग्धस्योपशमार्थं चिकित्सा	४७	१-२ शोणितवर्णनीया- भ्यायोपक्रमः	५१	४२-४३ पूर्वपूर्वामिदौ उत्तरोत्तर- विध्यवगरः	५८
२२ दुर्दग्धं प्रति भिषजः क्रिया	४७	३ शोणितोत्पत्ते रसायत्तला- द्रसवर्णनम्	५१	४४ रक्तातिस्त्रावदोषः	५८
२३-२४ सम्यग्दग्धे चिकित्सा	४७	४-५ शोणितोत्पत्तिवर्णनम्	५२	४५-४६ शोणितस्याचिकित्सकमभिप्रेक्षः	५८
२५-२६ अतिदग्धे चिकित्सा	४७	६ रक्तातिवयोरभेदवर्णनम्	५२	पञ्चदशोऽध्यायः १५	
२७-२८ सर्वेष्वग्निदग्धेषु रोपणार्थं धृतम्	४७	७ रक्तातिवयोः स्वभावभेदः	५२	१-२ दोषधातुमलक्षयवृद्धिविज्ञा- नीयाभ्यायोपक्रमः	५८
२९-३७ स्नेहदग्धे चिकित्सा, धूमोपघातलक्षणं चिकित्सा च	४७-४८	८ शोणितस्वभावे मतान्तरम्	५२	३ क्षयवृद्धिवर्णनकारणम्	५८
३८-३९ दग्धसदृशस्य चिकित्सा	४८	९ शोणिते भूम्यादिगुणाः	५२	४ दोषादीनां कर्माकृतं लक्षणम्	५८
त्रयोदशोऽध्यायः १३		१० शोणितप्रसंगेणान्य- धातूत्पत्तिवर्णनम्	५२	५ प्रकृतिस्थस्य पित्तस्य कर्म	५८
१-२ जलौकावधारणीया- भ्यायोपक्रमः	४८	११-१२ निर्दिष्टरसस्य प्राधान्यम्	५४	६ प्रकृतिस्थस्य कफस्य कर्म	५९
३ जलौकाविषयः	४८	१३ रसनिरुक्तिः	५४	७ प्रकृतिस्थानां धातूनां प्राकृतं कर्म	५९
४ जलौकाप्रसंगेन शृङ्गस्या- लाब्धाश्च विषयः	४८	१४-१५ रसस्यैकैकस्मिन् धातावव- स्थानकालः	५४	८ मलानां प्राकृतं कर्म	५९
५-७ वातादिदुष्टे शृङ्गाय- वचारणम्	४८	१६ शरीरे त्रेधा रसगतिः	५५	९ उपधातूनां प्राकृतं कर्म	५९
८ शृङ्गालावुकयोः प्रयोगः	४९	१७ वाजीकरिण्यौषधिगुणाः	५५	१० धातूनां परिरक्षणम्	५९
९ जलौकाशब्दनिर्वचनम्	४९	१८ बालानां शुक्रादर्शने युक्तिः	५५	११ दोषाणां क्षीणलक्षणम्	५९
१० जलौकासंख्यादर्शनम्	४९	१९ अन्नरसो वृद्धानां न शुक्रजननः	५५	१२ दोषक्षये चिकित्सा	६०
११ सविषा जलौकसः	४९	२० रसादिधातूनां निरुक्तिः	५५	१३ धातुक्षयलक्षणानि	६०
१२ निर्विषा जलौकासः	४९	२१ धातूनां शोणिताधीनत्वम्	५५	१४ धातुक्षयचिकित्सामुत्रम्	६०
१३-१४ निर्विषाणां प्रशस्तक्षेत्राणि	४९	२२ विकृतशोणितस्य दोष- भेदेन लक्षणानि	५६	१५ मलक्षयलक्षणचिकित्सिते	६०
१ जलौकसामुत्पत्तिक्रमेण सविषनिर्विषभेदः	५०	२३ शुद्धशोणितप्रकृतिवर्णनम्	५६	१६ उपधातुक्षयलक्षणचिकि०	६०
१५ जलौकसां ग्रहणोपायः	५०	२४ स्राव्यशोणितानि अष्टविध- शस्त्रकर्माध्याये वक्ष्यन्ते	५६	१७ अतिवृद्धदोषाणां लक्षणम्	६१
१६ जलौकसां पोषणम्	५०	२५ अविस्त्राव्या रोगिणः	५६	१८ धातूनामतिवृद्धिलक्षणम्	६१
१७ निषिद्धा जलौकसः	५०	२६ शस्त्रविस्त्रावणस्य द्वैविध्यम्	५६	१९ मलानामतिवृद्धिलक्षणम्	६१
१८ जलौकोवचारणम्	५०	२७ रक्तपातननिर्वचनम्	५६	२० उपधातूनामतिवृद्धि- लक्षणम्	६१
१९ रोगाधिष्ठाने तासां ग्रहणलक्षणम्	५०	२८-२९ रक्तस्यायोगः	५६	२१ अतिवृद्धदोषादिविकित्सा	६१
२० जलौकसां विशुद्धरक्तादाने ज्ञानोपायः	५०	३० दुष्टरक्तस्यास्रुतिदोषः	५६	२२ वृद्धः पूर्वो धातुः परं वर्ध- यति	६१
२१ पातिताया जलौकाया रक्तापहरणविधिः	५१	३१ रक्तातियोगस्तथापदश्च	५६	२३ ओजोलक्षणम्	६१
२२ शोणितावसेचने उत्तरकर्माणि	५१	३२-३३ रक्तस्य सम्यग्योगः सहेतुकः	५६	२४ बलस्य प्राकृतं कर्म	६२
२३ संग्रहश्लोकः	५१	३४-३५ रक्तशुद्धिस्त्रावणस्या- भ्यन्तरकारणम्	५७	२५-२६ ओजसो गुणवर्णनम्	६२
		३६ अप्रवृत्तरक्तस्य प्रवर्तनम्	५७	२७ अभिघातादिभिरोजसः क्षयः	६२
		३७-३९ अतिप्रवृत्तो रक्त- स्थापनोपायः	५७	२८ ओजगस्तिस्रो व्यापदः	६२

विषयाः.	पृष्ठं.	विषयाः.	पृष्ठं.	विषयाः.	पृष्ठं.
२९-३२ विहंसदीनामोजः-		१९ रूढव्रणकर्णभिवर्धनम्	६८	३-४ आलेपावचारणं तत्फलं च ७३	
क्षयभेदाना लिङ्गम्	६२	२० अभ्यङ्गार्थं तैलम्	६८	५ आलेपस्यावस्थायां	
३३ ओजःक्षयचिकित्सा	६३	२१ तैलस्यावचारणम्	६८	कर्तव्यम्	७३
३४ वसावर्णनम्	६३	२२ अभ्यक्तस्योद्वर्तनं कर्णपालि-		६ प्रलेप-प्रदेह-आलेप-	
३५-३७ दोषधातुक्षीणस्य		वृद्ध्यर्थमपरं तैलं च	६८	इत्यालेपत्रैविध्यम्	७३
काङ्क्षितदानम्	६३	२३-२४ पुनरपि कर्णवर्धनोपायः	६९	७-१० आलेपस्यात्मविषये	
३८ मेदसो वृद्धिस्तत्परिहारश्च	६३	२५ अरूढकर्णस्य वर्धने दोषः	६९	कालावधिः	७३
३९ कार्श्यलक्षणचिकित्सिते	६४	२६ कीदृशो वर्धनीय इति		११ आलेपतनुत्वस्य प्रमाणम्	७४
४० मध्यशरीरस्य हेतुगुणौ	६४	कथनम्	६९	१२-१५ विषयविशेषे आलेपावचा-	
४१ स्थूलस्य दोषवत्त्वं मध्य-		२७ कर्णबन्धानाममितल-		रणविधিনিषेधौ	७४
मस्य गुणवत्त्वम्	६४	कथनम्	६९	१६ व्रणबन्धनद्रव्याणि	७४
४२ दोषा एव धातुमलक्षय-		,, अत्र प्रक्षिप्तो विषयविशेषः	६९	१७ व्याध्यादिमवेक्ष्य तेषामुप-	
हेतवः	६४	२८-३२ विश्लेषिताया नासिकायाः		योगः	७४
४३ दोषाणां परिमाणानिर्देशे		संधानम्	६९	१८ बन्धविशेषाणां नामतो	
हेतुः	६४	३३ छिन्नस्यौष्ठस्य संधानम्	७०	निर्देशः	७५
४४ दोषसमत्वस्य स्वास्थ्यादौ				१९ बन्धविषयाः	७५
ज्ञातुमशक्यता	६५	सप्तदशोऽध्यायः १७		२० बन्धावचारणं तत्रौषध-	
४५ क्षयवृद्धिभेदात्मका-		१-२ आमपक्वैषणीयाध्यायो-		कल्कव्रणवर्त्योः स्निग्ध-	
साम्यानुमानम्	६५	पक्रमः	७०	भावादिनियमनम्	७५
४६ स्वस्थादिषु कर्तव्यभेदः	६५	३ शोफसामान्यलक्षणम्	७०	२१-२२ बन्धस्य व्रणाकृतिभेदेन	
४७ स्वस्थलक्षणम्	६५	४ शोफस्य षड्विधत्वकथनम्	७०	त्रैविध्यम्	७६
षोडशोऽध्यायः १६		५ आमपच्यमानपक्वशोफ-		२३ व्रणायतनविशेषाद्वन्ध-	
१-२ कर्णव्यधयन्धविध्यध्या-		लक्षणम्	७०	विशेषः	७६
योपक्रमः	६५	६ कफजे शोफे भिषद्		२४ दोषविशेषाद्वन्धविशेषः	७६
३ कर्णव्यधयधिः	६५	मोहमुपयाति	७१	२५ कालविशेषाद्वन्धविशेषः	७६
४ अन्यदेशविद्वज्ञानोपायः	६६	७ आमादिविज्ञ एव वैद्योऽन्ये		२६ गाढादिस्थानेऽन्यथा	
४ सिरामु वैधदोषकथनम्	६६	तत्कराः	७१	कृतानां बन्धानां दोषः	७६
६ दुर्बिद्धे व्यापञ्चिकित्सा च	६६	८-९ एकदोषारब्धानामपि		२७ यथोचितबन्धगुणः	७६
७ सम्यग्विद्धे चिकित्सा	६६	पाककाले सर्वदोष-		२८ बन्धव्यतिरेके दोषकथनम्	७६
८-९ गतोपद्रवे कर्णे वर्धनोपायः	६६	छिष्टलम्	७१	२९-३० बन्धस्यात्यन्तगुणकथनम्	७६
१० पञ्चदश कर्णबन्धाकृतयः	६७	१०-११ आमं न च्छिन्ध्यात् पक्वं		३१ अवन्ध्या विकाराः	७६
११ निर्वधिमस्य संधानसूत्रम्	६७	नोपेक्षेत	७१	३२ कुष्ठपिडिकामधुमेह्यादीनां	
१२ व्याजिमादिसंधानसूत्रम्	६७	१२-१४ छेदात्पूर्वकम्		बन्धनिषेधः	७६
१३ आसङ्गिमस्य संधानम्	६७	१५ शोफेऽप्रतिक्रियमाणे दोषः	७२	३३-३४ अत्र कृत्याकृत्ये स्खुब्ध्या	
१४ आहार्यस्य संधानम्	६७	१६ शोफाणां पक्वानामुपक्रम-		निश्चये	७६
१५ कर्णबन्धविधिः	६७	साफल्यम्	७२	३५-४० यन्त्रणात्रैविध्यं बन्धवि-	
१६ परिहार्योपदेशः	६८	१७ पक्वशोफस्योपेक्षणे दोषः	७२	धिश्च	७७
१७ परिहार्यसामान्यादन्यस्यापि		१८-१९ शोफे विम्लापनाद्युपक्रमः	७२	४१-४४ ओष्ठादिसंधानेऽन्येष	
विरुद्धस्य कथनम्	६८			एव विधिः	७७
१८ आमतैलेन सेकः पिबुप-		अष्टादशोऽध्यायः १८		एकोनविंशोऽध्यायः १९	
रिवर्तनं च	६८	१ व्रणालेपनबन्धनविध्य-		१-२ व्रणितोपासनीयाध्या-	
		ध्यायोपक्रमः	७३	योपक्रमः	७७

विषयाः.	पृष्ठं.
३-४ व्रणितयोग्यागारकथनम्	७७
५ व्रणिनः शयनविचारः	७७
६-७ स्वास्तीर्णे शयने स्वस्थेन व्रणिना भाव्यम्	७७
८ सुहृदुपासनफलम्	७७
९-१० व्रणिनो दिवास्वापनिषेधः	७८
११ उत्थानादिषु व्रणसंरक्षा कार्या	७८
१२ व्रणिनश्चतुर्विधकायचेष्टा- नियमनम्	७८
१३ उत्थानादिकायचेष्टा- तिश्यवर्जनम्	७८
१४ स्पर्शाश्रयविहारस्याति- दोषवत्त्वम्	७८
१५ स्त्रीणां स्पर्शादिवर्जने हेतुः	७८
१६ अतिदोषकराहारादिवर्जनम्	७८
१७ नवधान्यादीनां पूयजननत्वम्	७८
१८ मद्यादिपानप्रव्यवर्जनम्	७८
१९ मद्यस्य व्रणव्यापत्करत्वम्	७९
२० बाह्यवातातपादि व्याज्यम्	७९
१-२२ व्रणिभिरेतेषां त्यागे कारणम्	७९
२३ विशिष्टागन्तुबाधपरिहारः हिंसाचारिणां रक्षसां क्लेशकरत्वम्	७९
२४ रक्षोभूतेभ्यो धूपवत्युप- हारादि	७९
२५-२६ रक्षोभूतानां संतर्पणफलम्	७९
२७ ऋगादिवेदविद्धिः संध्यो रक्षाकार्या	७९
२८ व्रणिनो रक्षार्थं धूपदानम्	७९
२९ छत्रातिच्छत्राद्योषधीनां शिरोधारणम्	८०
३० व्यजनवीजनादिभि- र्व्रणपालनम्	८०
३१ एतस्य रक्षोघ्नविधेः फलम्	८०
३२-३५ व्रणिनः पथ्य आहारः	८०
३६-३७ यथोक्ताहाराचाराजुवर्तिनः फलम्	८०

विषयाः.	पृष्ठं.
विंशोऽध्यायः २०	
१-२ हिताहितीयाध्यायोपक्रमः	८०
३ हिताहितविषयेऽन्येषां मतम्	८०
४ एकान्तहितान्येकान्ता- हितानि च	८१
५ सर्वप्राणिना रक्तशाल्या- द्याहारवर्गोपदेशः	८१
६ हितविहारकथनम्	८१
७ हिताहितानि	८१
८ संयोगतस्तु हितान्यपि विषतुल्यानि	८१
९ विरुद्धस्यापि क्वचित्प्रयोगः	८२
१०-१२ स्वस्थे एव एकान्तहिता- हितत्वेन व्यवस्थितिः	८२
१३ संयोगादहितानां वर्णनम्	८२
१४ कर्मविरुद्धानां कथनम्	८२
१५ मानविरुद्धानां कथनम्	८३
१६ रसद्वन्द्वानां वीर्यतो विपाकतश्च विरुद्धत्वम्	८३
१७ अतियोगयुक्ताः स्निग्धा- दयोऽहिता भवन्ति	८३
१८ एषां संग्रहश्लोकः	८३
१९ विरुद्धरसवीर्याणि भुञ्जा- नस्य व्यापत्	८३
२० रसादिष्वयथार्थं प्रयुक्तं विकारकृत्	८३
२१ विरुद्धाशनोद्धूतरोगाणां चिकित्सा	८४
२२-२३ विरुद्धाशनमपि केषांचि- दहिताय न भवति	८४
२४-३१ दिग्भेदेन वातगुणकथनम्	८४
एकविंशोऽध्यायः २१	
१-२ व्रणप्रश्नाध्यायोपक्रमः	८५
३ व्रणकारणानां वातादीनां संख्यादिभिर्निर्देशः	८५
४ कफपित्तवातादिभिः सदा देहव्याप्तिकथनम्	८५
५ वातादीनां निरुक्तिः	८५
६ कस्य दोषस्य किं स्थान- मिति कथनम्	८५

विषयाः.	पृष्ठं.
७ वातादीनामप्रधानस्थानानि	८६
८ कफपित्तानिलानां देहधा- रकत्वम्	८६
९ अग्निपित्तयोर्भेदविचारः	८६
१० पथ्यविधपित्तवर्णनम्	८६
११ पित्तस्य चिकित्सोपयोगि- स्खलक्षणम्	८७
१२-१४ श्लेष्मस्थानकर्माणि	८७
१५ श्लेष्मणश्चिकित्सोपयोगि- स्खलक्षणम्	८८
१६ शोणितस्थानकथनम्	८८
१७ शोणितस्य स्खलक्षणम्	८८
१८ दोषाणां संचयहेतुस्तल्लक्ष- णानि च	८८
१९ वायुप्रकोपकारणानि	८८
२० वातस्य प्रकोपहेतुकाल- कथनम्	८८
२१ पित्तप्रकोपकारणानि	८८
२२ पित्तप्रकोपस्य कालः	८९
२३ कफप्रकोपकारणानि	८९
२४ कफप्रकोपकालकथनम्	८९
२५ रक्तप्रकोपकारणानि	८९
२६ रक्तस्य दोषैरेव प्रकोपः	८९
२७ दोषाणां प्रकोपलक्षणानि	८९
२८ प्रसराख्यप्रकोपविशेष- कथनम्	८९
२९-३० दोषाणामेकदेशव्याप्तावपि प्रकोपः	९०
३१ प्रसरेणान्यदोषस्थानगतस्य दोषस्य प्रतीकारः	९०
३२ दोषाणां प्रसरणलक्षणानि	९०
३३ दोषाणां स्थानसंश्रय- कथनम्	९०
३४ व्याधेः प्रव्यक्तरूपकथनम्	९०
३५ व्याधीनां भेदकथनम्	९०
३६ व्याधिसंचयप्रकोपादिविदेव वैद्यो भवति	९१
३७ संचये दोषापहरणे गुणः	९१
३८ संसर्गे अंशांशबलविकल्पे- नानुबन्धानुबन्धिभावः	९१
३९ संसर्गसन्निपातयोश्चिकित्सा	९१
४० व्रणशब्दव्युत्पत्तिः	९१

विषयाः.	पृष्ठं.
द्वाविंशोऽध्यायः २२	
१-२ व्रणस्रावविज्ञानीयाध्या-	
योपक्रमः	९२
३ अष्टौ व्रणाधिष्ठानानि	९२
४ व्रणानां सूपचारत्व-	
दुरुपचारत्वे	९२
५ व्रणाकृतिज्ञानम्	९२
६ व्रणानां भिषजां च	
गुणसंपत्	९२
७ दुष्टव्रणानां लक्षणम्	९२
८ सर्वव्रणास्राववर्णनम्	९२
९-१० स्थानभेदात्सावस्या-	
साध्यत्वम्	९३
११ सर्वव्रणवेदनानां कथनम्	९३
१२ व्रणवर्णकथनम्	९४
१३ अत्रोक्ता व्रणास्राववेदना-	
वर्णाः सर्वशोफविकारेषुः	
ज्ञेयाः	९४
त्रयोविंशोऽध्यायः २३	
१-२ कृत्वाकृत्यविध्यध्यायो-	
पक्रमः	९४
३ सुखसाध्या व्रणाः	९४
४ वृद्धादीनां व्रणा दुश्चि-	
कित्स्याः	९४
५ सुखरोपणीया व्रणाः	९४
६-७ कृच्छ्रसाध्या व्रणाः	९४
८ माप्या व्रणाः	९५
९ अप्रतिकारात्साध्यानामेव	
याप्यत्वाऽसाध्यत्वे	९५
१०-११ याप्यलक्षणम्	९५
१२-१४ असाध्यव्रणकथनम्	९५
१५-१६ साध्यस्यापि व्याधेरुपे-	
क्षयाऽसाध्यत्वम्	९६
१७ व्याधेः सुखसाध्यत्वम्	९६
१८ शुद्धव्रणलक्षणम्	९६
१९ रोद्धव्रणलक्षणम्	९६
२०-२१ सम्यग्द्रव्यव्रणस्य लक्षणम्	९६
चतुर्विंशोऽध्यायः २४	
१-२ व्याधिसमुद्देशीयाध्यायो-	
पक्रमः	९६

विषयाः.	पृष्ठं.
३ व्याधीनां शस्त्रसाध्य-	
स्नेहादिसाध्यभेदौ	९६
४ अस्मिन् तन्त्रे उभया-	
धिकारः	९६
५ त्रिविधाध्यात्मिकव्याधीनां	
क्रमेण लक्षणानि	९७
६ आधिभौतिकव्याधिलक्ष-	
णम्	९७
७ आधिदैविकव्याधिलक्षणम्	९७
८ सर्वव्याधीनां वातपित्त-	
लेष्माणो मूलम्	९८
९ रसादिधातुविकारकथनम्	९८
१० विस्तरेण प्रतिरोधं	
निमित्तानि	९९
११ व्याधिनानात्वहेतुः	९९
१२ व्याधीनां दोषाणां च -	
कार्यकारणसंबन्धः	९९
१३ अध्यायोपसंहारः	९९
पञ्चविंशोऽध्यायः २५	
१-२ अष्टविधशस्त्रकर्माया-	
ध्यायोपक्रमः	१००
३-४ छेद्या रोगाः	१००
५-८ भेद्या व्याधयः	१००
९ लेह्यविषयनिर्देशः	१००
१० वेध्यविषयकथनम्	१००
११ एष्याहार्ययोः कथनम्	१००
१२-१५ विस्त्रायकथनम्	१००
१६ सीव्यकथनम्	१००
१७ सीवनस्य विषयविशेषे	
निषेधः	१००
१८-१९ विशोधनीयकथनम्	१००
२०-२६ सीवनस्यैव विस्तरेण	
वर्णनम्	१००
२७-२८ सीवनस्य पश्चात्कर्म	१०१
२९ सक्षेपेणोक्तस्य विस्त-	
रेण कथनम्	१०१
३० अष्टकर्मणां व्याप-	
कथनम्	१०१
३१ व्यापदां हेतुकथनम्	१०१
३२ अनभिज्ञवैद्यवर्जनम्	१०१

विषयाः.	पृष्ठं.
३३ अतिरिक्तशस्त्रव्याप-	
कथनम्	१०१
३४-३५ मर्मविद्धेषु व्यापदां	
चिह्नानि	१०१
३६-३९ अमर्मविद्धशिरादि-	
लिङ्गम्	१०२
४० अनुक्तस्य मांसस्य	
मर्मविद्धलक्षणम्	१०२
४१ आत्मनश्छेदकस्य	
भिषजस्त्यागः	१०२
४२ तिर्यक्शस्त्रप्रणिधाने	
व्यापत्	१०२
४३ वैद्यं प्रत्यातुरेण विश्वास-	
वता भाव्यम्	१०२
४४ विश्वस्त अतुरे वैद्यस्य	
कर्तव्यम्	१०२
४५ सुप्रयोक्तुः फलम्	१०२
४६ साध्यव्याधेरप्यनेककर्म-	
साध्यत्वम्	१०२
षड्विंशोऽध्यायः २६	
१-२ प्रनष्टशल्यविज्ञानीया-	
ध्यायोपक्रमः	१०३
३ शल्यनिर्वचनम्	१०३
४ शल्यस्य चिकित्सोपयोगी	
भेदः	१०३
५ शल्यशस्त्रनिर्वचनम्	१०३
६ शारीरागन्तुकयोर्भेदः	१०३
७ प्रसिद्धशल्यभेदकथनम्	१०३
८ शराणामाहरणोपयोगि-	
गतिभेदाः	१०३
९ शरीरे शल्यानि कथं	
स्थितिं कुर्वन्तीति	
कथनम्	१०३
९ त्वगादिगतशल्यानां	
सामान्यलक्षणानि	१०३
१० त्वब्बांसादिगते शल्ये	
विशेषलक्षणानि	१०४
११ शल्यप्रनष्टस्य कारणम्	१०४
१२ त्वगादिप्रविष्टशल्यानां	
विज्ञानोपायः	१०४

सुश्रुतायुर्वेदविषयानुक्रमः ।

विषयाः.	पृष्ठं.	विषयाः.	पृष्ठं.	विषयाः.	पृष्ठं.
१३ शल्यानां सामान्य- लक्षणम्	१०४	१७ कुक्ष्याद्यच्छेदनीयप्रदे- शोत्तुण्डिताना निर्हरणम्	१०८	एकोनविंशोऽध्यायः २९	
१४-१५ प्रनष्टशल्यस्य पुन- र्लिङ्गानि	१०५	१८ कर्णवतामाहरणम्	१०८	१-२ विपरीताविपरीतदृश- कुनस्त्रप्रतिदर्शनीया-	
१६-१७ निःशल्यस्य लक्षणम्	१०५	१९ जातुपशल्यस्य आहरण- विधानम्	१०८	ध्यायोपक्रमः	११०
१८ आहारणोपयोगिन्यन्तः- शल्यावस्था	१०५	२० जातुपे कण्ठासक्ते आह- रणविधिः	१०८	३-४ निर्देश्यदृतादिकथनम्	११०
१९ वार्क्षादिशल्यान्यवश्यं निर्हरणीयानि	१०५	२१ अस्थ्यादिशल्यस्यात्यन्तं कण्ठाराक्तस्याहरणम्	१०८	५-६ दूतानां योग्यायोग्य- त्वकथनम्	
२० सौवर्णराजतादीनां विशेषः	१०५	२२ अन्तर्निविष्टजला- हरणोपायः	१०८	७-८ दूतवेषादिकथनम्	१११
२१ कानकादिधर्मवर्णनम्	१०५	२३ कण्ठासक्तप्रासाहरणो- पायः	१०८	९-१४ दूतसंभाषणचैत्रादि	१११
२२ विषाणादिशल्यानि शरीरे न विशीर्यन्ते	१०५	२४ वाहुरज्ज्वादिपीडित- कण्ठप्रकुपितवायुश्ले- ष्मापहरणम्	१०८	१५-१६ दूतागमनकाले भिप- क्षेपितादि	१११
२३ सम्यक्शल्यज्ञो राज्ञो- ऽप्यर्हति	१०५	२५-२८ शल्याकृतीनामानन्त्याद- उक्तोपायः स्वयमप्यूषः	१०८	१७ दूतभिपजोः संबन्धे वेला	१११
सप्तविंशोऽध्यायः २७		अष्टाविंशोऽध्यायः २८		१८-१९ नक्षत्रतिथिकथनम्	१११
१-३ शल्यापनयनीयाध्या- योपक्रमः	१०६	१-२ विपरीताविपरीतव्रण- विज्ञानीयाध्यायः	१०८	२०-२२ विशिष्टरोगेषु वि- शिष्टवैलादि	११२
४ अनवबद्धशल्योद्धरणे पञ्चदश हेतवः	१०६	३ अरिष्टं द्विधा नियता- नियतभेदेन	१०९	२३-२६ अविपरीतदृशदर्शनम्	११२
५ स्वभावादिहेतोर्विषयः	१०६	४ अरिष्टस्य मरणभवनम्	१०९	२७-४० शुभाशुभशकुनकथनम्	११२
६ शल्यानाममार्गमार्ग- भेदेन द्विविध आहर- णोपायः	१०६	५ रिष्टेऽपि मरणनिवृ- त्त्युपायः	१०९	४१ दूतभिपजोः समये वायोर्लक्षणम्	११३
७ प्रतिलोमानुलोमा- हरणयोर्विषयः	१०६	६ कालान्तरेऽरिष्टपीडेति कथनम्	१०९	४२-५३ शुभाशुभनिमित्तानि	११३
८ उत्तुण्डितं च्छित्वा निर्घातयेत्	१०७	७ अरिष्टस्यापरिज्ञाने दोषः	१०९	५४-६६ स्वप्नैः शुभाशुभज्ञानम्	११३
९-१० छेदनीयमुखस्य न सार्वदिको विधिः	१०६	८ व्रणस्यारिष्टानि	१०९	६७ विकलाः स्वप्राः	११३
११ हस्तेन शक्यं शल्यं हस्तेनैवाहरेत्	१०७	९ प्राकृतगन्धकथनम्	१०९	६८-७० रोगविशेषे विशिष्टस्त्रप्र- दर्शनारिष्टम्	११३
१२ हस्ताशक्ये शस्त्रक्रिया	१०७	१०-१२ विकृतगन्धकथनम्	१०९	७१-७४ अशुभस्त्रप्रदर्शने किञ्चिच्चिकित्सा	११४
१३ शल्याहरणे उपद्रव- चिकित्सा	१०७	१३-१५ विकृतवर्णकथनम्	११०	७५-८१ प्रशस्ताः स्वप्राः	११४
१४ हृते शल्ये पश्चात्कर्म	१०७	१६ शब्दवैकृतम्	११०	त्रिंशोऽध्यायः ३०	
१५ वक्षःपतितेषु विशेषः	१०७	१७ स्पर्शवैकृतम्	११०	१-२ पञ्चेन्द्रियार्थविप्रति- पक्षध्यायोपक्रमः	११४
१६ अवबद्धशल्यस्य निर्हरणोपायः	१०७	१८-१९ आकृत्यविशेषवैकृतम्	११०	३ आभ्यन्तरारिष्टं त्रि- विधम्	११४
		२० व्रणानामुपद्रवासाध्यत्व- कथनम्	११०	४-६ आतुरप्राध्या शब्दविप्र- तिपत्तिः	११५
		२१ अरिष्टाध्यायोपसंहारः	११०	७-८ आतुरप्राध्यविरुद्धस्पर्श- प्रतिपत्तिः	११५
				९ आतुरप्राध्यरूपविरुद्ध- प्रतिपत्तिः	११५
				१० आतुरगता रसविरुद्ध- प्रतिपत्तिः गन्धविरुद्ध- प्रतिपत्तिश्च	११५

विषयाः.	पृष्ठं.	विषयाः.	पृष्ठं.	विषयाः.	पृष्ठं.
११-१२ आतुरप्राह्यरसस्य		३ रसायनाद्विनाऽवार्थतां		१२-१४ वैद्यस्य संततोपयोगि-	
विप्रतिपत्तिः	११५	गताना लक्षणम्	१२०	त्वादुचितप्रदेशवासः	१२३
१३ आतुरप्राह्यगन्धविरुद्ध-		४ प्रकृत्या दुश्चिकित्सा		१५-१६ पादचतुष्टयं चिकि-	
प्रतिपत्तिः	११५	महागदाः	१२०	त्सासाधनम्	१२४
१४ शीतोष्णादिद्वन्द्ववेदनेऽ-		५-६ रोगाणामसाध्यताहेतव		१७ गुणवद्वैद्यस्य प्राधान्यम्	१२४
यसाध्यत्वम्	११५	उपद्रवाः	१२१	१८ पादत्रयव्यतिकरेऽपि	
१५-२३ आतुरप्राह्यरूपविरुद्ध-		७ असाध्यत्वकारका वातव्या-		वैद्यक्रियायाः	
प्रतिपत्तिः	११५	ध्युपद्रवाः	१२१	साफल्यम्	१२४
एकत्रिंशोऽध्यायः ३१.		८ " प्रमेहोपद्रवाः	१२१	१९-२० वैद्यगुणाः	१२४
१-२ छायाविप्रतिपत्त्यभ्या-		९ " कुष्ठोपद्रवाः	१२१	२१ व्याधितगुणाः	१२४
योपक्रमः	११६	१० " अर्शोपद्रवाः	१२१	२२-२३ भेषजगुणाः	१२४
३ छायाया विरुद्ध-		११ " भगन्दरोपद्रवाः	१२१	२४ परिचारकगुणाः	१२४
प्रतिपत्तिः	११६	१२ " अश्मश्लेषोपद्रवाः	१२१	पञ्चत्रिंशोऽध्यायः ३५.	
४ शीलविकृतावसाध्यत्वम्	११६	१३ " मूढगर्भोपद्रवाः	१२१	१-२ आतुरोपक्रमणीया-	
५-१० ओष्ठाद्यवयवविकृताव-		१४ " उदरोपद्रवाः	१२१	ध्यायोपक्रमः	१२४
साध्यत्वम्	११६	१५-१८ " ज्वरोपद्रवाः	१२१	३ चिकित्सा दीर्घायुधि	
११-१६ कायावयवक्रियावि-		१९ " अतिसारोपद्रवाः	१२२	कर्तव्या	१२५
प्रतिपत्त्यः	११७	२० " यक्ष्मोपद्रवाः	१२२	४ दीर्घायुवादीनां लक्षणानि	१२५
१७-२१ शरीरदेशविशेषाधिता		२१ " गुल्मोपद्रवाः	१२२	५-६ पुनर्दीर्घायुषो लक्षणम्	१२५
असाध्यव्याधिविशेषाः	११७	२२ " विद्रुपुपद्रवाः	१२२	७-८ मध्यमायुषो लक्षणम्	१२५
२२-२६ जिह्वादिगतान्यसाध्य-		२३ " रोगोपद्रवाः	१२२	९-११ अल्पायुषो लक्षणम्	१२५
लक्षणानि	११७	२४ " रक्तपित्तोपद्रवाः	१२२	१२ आयुषो ज्ञानार्थमज्ञ-	
२७-२९ ज्वरातीमारादीनामन्योन्यो-		२५ " उन्मादोपद्रवाः	१२२	प्रत्यङ्गप्रमाणोपदेशः	१२५
पद्रवत्वेऽसाध्यत्वम्		२६ " अपस्मारोपद्रवाः	१२२	१३ स्त्रीश्रोणिपुरुषोरःप्रभृतीनां	
३० अरिष्टोद्रवहेतवः	११८	चतुस्त्रिंशोऽध्यायः ३४.		यौवन एव यथोक्तप्र-	
३१-३२ भूतप्रेताद्या अग्नि		१-२ युक्तसेनीयाभ्याथो-		माणता	१२७
मरणहेतवः	११८	पक्रमः	१२२	१४-१५ उक्तप्रमाणप्रयोजनम्	१२७
द्वात्रिंशोऽध्यायः ३२.		३-४ विपादिभ्यो नृपो		१६ सारेणाप्यायुर्निर्देशः	१२७
१-२ स्वभावविप्रतिपत्त्य-		रक्षणीयः	१२२	१७ अङ्गप्रत्यङ्गमानसार-	
ध्यायोपक्रमः	११८	५ विषप्रयोगभेदः	१२२	ज्ञानफलम्	१२८
३ शरीरैकदेशानामन्य-		६ अकालमृत्योः प्रमाणैः		१८ साध्यादिव्याधिभेदनिह-	
थात्वं मरणाय	११८	साधनम्	१२३	पणम्	१२८
४-६ शरीरैकदेशान्यथात्वादीनां		७ वैद्यपुरोहिताभ्यां		१९ दोषाणां लिङ्गैर्व्या-	
विस्तरेण कथनम्	११९	राजा दोषागन्तुज-		ध्युपचारः	१२८
७-८ सर्वविकाराणाभु-		मृत्युभ्यो रक्ष्यः	१२३	२०-२१ आत्यधिके व्याधौ कर-	
क्तरिष्टोपसंग्रहः	१२०	८ वैद्यात्पुरोधसः		णीय आर्तवो विधिः	१२८
९ अरिष्टज्ञानफलम्	१२०	प्राधान्यम्	१२३	२२ कीदृशी क्रिया न सिद्ध्यति	१२८
त्रयस्त्रिंशोऽध्यायः ३३.		९ वर्णसंकरादिभीर्तेथैलेन		२३ क्रियाक्रिययोर्लक्षणम्	१२८
१-२ अवारणीयाध्यायो-		राजा रक्ष्यः	१२३	२४ अग्निपरीक्षा, पाच-	
पक्रमः	१२०	१०-११ राजानं देवमिवो-		कस्मात्प्रेषातुर्विध्यम्	१२८
		पासीत वैद्यः	१२३	२५ विषमाद्यग्नीनां वातादिप्रको-	
				पकत्वं	१२९

विषयाः.	पृष्ठं.	विषयाः.	पृष्ठं.	विषयाः.	पृष्ठं.
२६ समाध्यादीनां चिकित्सा	१२९	४-५ महाभूतविशेषेण भूमेर्वि-		अष्टत्रिंशोऽध्यायः ३८.	
२७ सौक्ष्म्याद्रसानाददा-		शिष्टगुणकथनम्	१३२	१-२ द्रव्यसंग्रहणी-	
नोऽग्निर्विवेक्तुमशक्यः	१२९	६ वमनादिद्रव्याणि कीदृ-		याभ्यायोपक्रमः	१३६
२८ जाठरस्याग्नेरपि वायु-		शया भूमेर्ग्राह्याणि	१३३	३ रासत्रिंशद्रव्यगणाः	१३६
साहाय्यम्	१२९	७ अभिनवान्येवौपधानि		४-५ विदारीगन्धादिगणः	१३६
२९ वयःपरीक्षा	१२९	गुणवत्तराणि	१३३	६-७ आरग्वधादिगणः	१३६
३० वयोज्ञानस्य भेषज-		८-९ भेषजज्ञानावश्यकता	१३३	८-९ वरुणादिगणः	१३७
मात्राप्रयोगः फलम्	१३०	१०-१३ भूमिविशेषेण द्रव्यगुण-		१०-११ वीरतर्वादिगणः	१३७
३१ दोषचयादावऽपि		विशेषः	१३३	१२-१३ सालभारादिगणः	१३७
वयोज्ञानफलम्	१३०	१४ विजृम्भादयोऽनवा अपि		१४-१५ रोगादिगणः	१३७
३२ क्रियाविशेषेऽपि वयो-		ग्राह्याः	१३३	१६-१७ अर्कादिगणः	१३८
ज्ञानफलं भवति	१३०	१५ जाज्ञमौपधग्रहणकालः	१३३	१८-१९ मुरसादिगणः	१३८
३३ स्थूलकृशसमभ्यभेदेन		१६ कीदृशं भेषजागारं कार्यम्	१३३	२०-२१ मुष्ककादिगणः	१३८
देहपरीक्षा	१३०	सप्तत्रिंशोऽध्यायः ३७.		२२-२३ पिप्पल्यादिगणः	१३८
३४ स्थूलादीनां कर्शनादि-		१-२ मिश्रकाभ्यायोपक्रमः	१३३	२४-२५ एलादिगणः	१३८
चिकित्सा	१३०	३-७ वानादिदोषप्रत्यनीका		२६-२८ वचाहरिद्रादिगणौ	१३९
३५ बलपरीक्षा	१३०	विम्लापनयोगाः	१३३	२९-३० श्यामादिगणः	१३९
३६ उपचयशक्तिलक्षणयो-		८ दोषभेदेन लेपस्य		३१-३२ बृहत्यादिगणः	१३९
र्वलयोर्व्यभिचारः	१३०	संस्कारविशेषः	१३४	३३-३४ पटोलादिगणः	१३९
३७-३८ सत्त्ववदसत्त्ववतो-		९ पाचनद्रव्याणां कथनम्	१३४	३५-३६ काकोल्यादिगणः	१३९
र्विशेषः	१३०	१० दारणद्रव्याणां कथनम्	१३४	३७-३८ ऊपधादिगणः	१३९
३९ प्रकृतेर्भेषजस्य च परी-		११ प्रपीडनद्रव्याणि	१३४	३९-४० सारिवादिगणः	१३९
क्षणम्	१३१	१२ संशोधनद्रव्याणि	१३४	४१-४२ अक्षनादिगणः	१३९
४०-४१ सात्त्व्यपरीक्षा	१३१	१३-१४ वर्तनीं द्रव्याणि	१३४	४३-४४ परूपकादिगणः	१४०
४२ देशपरीक्षा	१३१	१५-१६ कलकद्रव्याणि	१३४	४५-४७ प्रियंगवाद्यम्बुष्टा-	
४३-४५ त्रिविधदेशपरिज्ञानफलम्	१३१	१७ शोधनघृतकथनम्	१३४	दिगणौ	१४०
४६-४७ सुखसाध्यदिव्याधीनां		१८-१९ शोधनतैलम्	१३५	४८-४९ न्यग्रोधोधादिगणः	१४०
लक्षणम्	१३१	२० शोधनचूर्णीनि	१३५	५०-५१ गुह्युद्धादिगणः	१४०
४८ एकस्याः क्रियाया		२१ शोधनी रसक्रिया	१३५	५२-५३ उत्पलादिगणः	१४०
गुणालाभेऽन्या कर्तव्या	१३२	२२ व्रणधूपनकथनम्	१३५	५४-५५ मुस्तादिगणः	१४०
४९ यस्याः फलं न दृश्यते		२३-२४ रोपणं धूपवर्जं कषायादि-		५६-५७ हरीतक्यादिगणः	१४०
सापि सप्तरात्रं		भेदेन सप्तविधम्	१३५	५८-५९ विप्वल्यादिगणः	१४१
कर्तव्या	१३२	२५ रोपणकलकद्रव्याणि	१३५	६०-६१ आमलक्यादिगणः	१४१
५० कालदेशादिवशेन		२६ रोपणयोग्यं घृतम्	१३५	६२-६३ ब्रध्वादिगणः	१४१
प्रयोक्तुर्भिषजः		२७ रोपणं तैलम्	१३५	६४-६५ लाक्षादिगणः	१४१
श्रेष्ठम्	१३२	२८-२९ रोपणचूर्णीनि	१३५	६६-६७ लघुपञ्चमूलगणः	१४१
षट्त्रिंशोऽध्यायः ३६.		३० रोपणी रसक्रिया	१३५	६८-६९ बृहत्पञ्चमूलगणः	१४१
१-२ भूमिप्रविभागविज्ञानी-		३१ रोपणमुत्सादनम्	१३५	७०-७१ दशमूलगणः	१४१
याभ्यायोपक्रमः	१३२	३२-३३ अवसादनद्रव्याणि	१३५	७२-७४ विदार्यादिकरमर्दादि-	
३ भूमिप्रविभागस्य		३४ शोधनरोपणद्रव्याणाम-		गणौ	१४१
द्वैविध्यम्	१३२	लाभे कल्पान्तरम्	१३६	७५-७६ कुशादिस्तृणपञ्च-	
				मूलगणः	१४१

विषयाः.	पृष्ठं.
७७ प्रतिपञ्चकं व्यवस्था	१४१
७८ त्रिवृतादिगणातिदेशः	१४१
७९ समासेनोक्तानामेवामग्रे चिकित्सितेषु विस्तरः	१४१
८० एषां गणानां प्रयोजनम्	१४१
८१ संगृहीतानामेषां धूमाद्यनुपद्रुत- स्थले रक्षा	१४२
८२ एषां द्रव्यगणानां योजनाप्रकारः	१४२
एकोनचत्वारिंशोऽध्यायः ३९.	
१-२ संशोधनसंशमनी- याध्यायोपक्रमः	१४२
३ ऊर्ध्वभागहराणि द्रव्याणि	१४२
४ अधोभागहराणि द्रव्याणि	१४२
५ उभयभागहराणि द्रव्याणि	१४२
६ शिरोविरेचनद्रव्याणि	१४३
७ वातसंशमनद्रव्याणि	१४३
८ पित्तसंशमनद्रव्याणि	१४३
९ कफसंशमनद्रव्याणि	१४३
१० संशोधनसंशमनद्रव्य- मात्रानियमनम्	१४४
११ बलाद्यनपेक्ष्य भेपज- प्रयोगे व्याध्यादि- बलाधिक्यम्	१४४
१२ दुर्बलस्य बलवच्छोधनं न कार्यम्	१४४
१३-१४ अवस्थाविशेषेण दुर्बलेऽपि शोधनो- पदेशः	१४४
१५ व्याध्यभिपुरुषेषु मध्यमबलेषु औष- धमात्रा	१४४
चत्वारिंशोऽध्यायः ४०.	
१-२ द्रवरसगुणवीर्यविपाक- विज्ञानीयाध्यायो- पक्रमः	१४४

विषयाः.	पृष्ठं.
३ द्रव्यप्राधान्यस्य सयु- क्तिकं प्रतिपादनम्	१४५
४ रसप्राधान्ये एकीयमतम्	१४५
५ वीर्यादीनां प्राधान्ये एकीयमतम्	१४५
६-९ रसाश्रितं वीर्यकर्म १० अन्यमतेन विपाक- प्राधान्यकथनम्	१४६
११-१२ मधुरकटुकपाक- कारणानि	१४७
१३ द्रव्यादिसामग्र्यलक्षण- स्वमतकथनम्	१४७
१४ द्रव्यादीनां सर्वेषामपि क्रियाकारित्वम्	१४७
१५-१८ रसादीनां द्रव्यकार्यला- द्रव्यस्य प्राधान्यम्	१४७
१९ भेपजानि कथं योज्यानि	१४७
२०-२१ आगमस्य प्रत्यक्षफल- त्वेन बलीयस्त्वम्	१४८
एकचत्वारिंशोऽध्यायः ४१.	
१-२ द्रव्यविशेषविज्ञानीया- याध्यायोपक्रमः	१४८
३ द्रव्याणां पाञ्चभौतिकत्व- कथनम्	१४८
१ पार्थिवद्रव्यस्य लक्षणं गुणाश्च	१४८
२ आप्यद्रव्यस्य	१४८
३ आग्नेयद्रव्यस्य	१४८
४ वायव्यद्रव्यस्य	१४८
५ नाभसद्रव्यस्य	१४८
५ सर्वेषामपि द्रव्याणामौ- षधत्वप्रतिपादनम्	१४८
६-९ विरेचनीयादिद्रव्याणां महाभूतगुणतारतार- तम्येन स्वकार्यकर्तृ- त्वम्	१४९
७-९ पार्थिवादिद्रव्याणां वातादिप्रकोपशम- कत्वम्	१४९

विषयाः.	पृष्ठं.
१० दोषविशेषे गुणाधिक्य- योगः	१४९
११ शीतोष्णादीनां विवेचनम्	१४९
१२ दोषाणां स्थानवृद्धिक्षया द्रव्यहेतुकाः	१४९
द्विचत्वारिंशोऽध्यायः ४२.	
१-२ रसविशेषविज्ञानीया- ध्यायोपक्रमः	१५०
३ रससंभवहेतवः, रस- भेदाः, भूतगुणवि- शेषेण रसविशेषाश्च	१५०
४ मधुरादिषड्रसानां क्रियाविशेषाः	१५०
५ दोषाणामुत्पत्तिकारणम्	१५०
६ सौम्याग्नेयभेदेन रसद्वैविध्यम्	१५०
७ कषायरसस्य वातल- त्वप्रतिपादनम्	१५०
८ कटुकस्य पित्तलत्व- प्रतिपादनम्	१५०
९ मधुरस्य श्लेष्मत्वप्रति- पादनम्	१५०
१० कटुकस्य श्लेष्मघ्नत्व- प्रतिपादनम्	१५०
११ रसानां लक्षणकथनम्	१५१
१२ मधुररसस्य गुणकर्माणि	१५१
१३ अम्लरसस्य	१५१
१४ लवणरसस्य	१५१
१५ कटुकरसस्य	१५१
१६ तिक्तकरसस्य	१५१
१७ कषायरसस्य	१५१
१८ मधुरादिरसानां द्रव्याणि	१५२
१९ त्रिषष्टी रससंयोगाः	१५२
२० रसानां विशिष्टविषये दोषा न भवन्ति	१५२
त्रिचत्वारिंशोऽध्यायः ४३.	
१-२ वमनद्रव्यविकल्पवि- ज्ञानीयाध्यायोपक्रमः	१५३
३ वमनीयो मदनफलकल्पः	१५३

विषयाः.	पृष्ठ.	विषयाः.	पृष्ठ.	विषयाः.	पृष्ठ.
४ वमनीयो जीमूतककल्पः	१५४	७२-७४ चतुरङ्गलकल्पः	१५९	१८ उदकस्य पत्र निवेन-	
५ ,, कुटजकल्पः	१५४	७५-७६ ऐरण्डतैलकल्पः	१६०	पणानि	१६३
६ ,, कतवेधनकल्पः	१५४	७७-८२ सुहीक्षीरकल्पः	१६०	१९ उदकस्य सम शीती-	
७ ,, इक्ष्वाकुकल्पः	१५४	८३-८४ सप्तलादिप्रयोगसाधि-		करणाणि	१६३
८ ,, धामार्गवकल्पः	१५४	तपुपवस्त्राघ्राण-		२० भोमं तोयं कीदृशं	
९ वमनार्थमाघ्राणयोगः	१५४	नापि विरेचनम्	१६०	गुणवत्	१६३
१०-११ वमनौपधानां योजना-		८५-८८ वैरेचनिकस्त्रिद्विद्वि-		२१ जाशलादिदेशगता-	
प्रकारः	१५५	मोदकः	१६०	नयुदकगुणाः	१६३
चतुश्चत्वारिंशोऽध्यायः ४४.		८९ अनुक्तात्रपानेपु		२२-२३ धन्वानूपमाधारण-	
१-२ विरेचनद्रव्यविकल्पवि-		प्रयोगकल्पाः	१६०	शैलायाश्चयभेदेन	
ज्ञानीयाध्यायोपक्रमः	१५५	९० क्षीरसादयः पटौपध-		नदीनां गुणविशेष-	१६४
३-४ विरेचने प्रधानानि		कल्पास्तेषां यथो-		२४ भौमोदकानां दिनापेक्षो	
द्रव्याणि	१५५	त्तरं लघुत्वं च	१६०	ग्रहण कालः	१६४
५ वातरोगे त्रिवृत्कल्पः	१५५	पञ्चचत्वारिंशोऽध्यायः ४५.		२५ भौमोदकानाम् कीदि-	
६ पैत्तिकरोगे कफरोगे,	१५५	१-२ द्रवद्रव्यविषयध्या-		किरणानामपेक्षामगुण-	
७-८ वातश्लेष्मणि	१५५	योपक्रमः	१६१	वत्त्वम्	१६४
९-११ सर्वविषयकः	१५६	पानीयवर्गः		२६ गगनाम्नुगुणाः	१६४
१२-१३ मोदकमध्यरूप-		३ आन्तरिक्षोदकगुणाः	१६१	२७ चन्द्रकान्तमणिप्रभ-	
स्त्रिवृत्कल्पः	१५६	४ पानीयेऽवनिपतिते		वज्रलस्य गुणाः	१६४
१४ यूषरूपस्त्रिवृत्कल्पः	१५६	स्थानविशेषणान्य-		२८ शीतोदकं मूच्छादिषु	
१५ पुटपाककल्पस्त्रिवृत्कल्पः	१५६	तमा गुणा भवन्ति	१६१	प्रयोगम्	१६४
१६-२२ वैरेचना लेहाः	१५६	५ भूमिभेदेन पानीय-		२९-३० पार्श्वशलाहं शीतोदकं	
२३ वैरेचनिको मोदकः	१५७	गुणे परमतम्	१६१	वर्ज्यम्	१६४
२४-२५ वैरेचनिकलेहगुटिकयोः		६ पानीयस्य भूमिभेदेन		३१-३६ नदीतटगमादिभेदेन	
प्रयोगः	१५७	लवणकटुककपाया-		जलस्य गुणविशेषः	१६४
२६-२७ वैरेचनिकं चूर्णम्	१५७	दिरसविशेषाः	१६१	३७-३८ वायूपधन्वमाधारण-	
२८-३० वैरेचनिका आसवाः	१५७	७ आन्तरिक्षोदकस्य		देशप्रभवजलगुणाः	१६४
३१-३४ वैरेचनी पौष्टीसुरा	१५७	चत्वारो भेदास्तद्गु-		३९ उष्णोदकगुणाः	१६५
३५-३९ वैरेचनं सौवीरकं	१५७	णाश्च	१६१	४० उष्णोदकविनिः	१६५
४०-४४ वैरेचनिकं तुषोदकम्	१५८	८ ऋतुभेदेनान्तरिक्षाद्यु-		४१ पयुषितमुष्णोदकं	
४५-४६ दन्तीद्रवन्त्योर्विशि-		दकसेवनम्	१६२	वर्ज्यम्	१६५
ष्टकल्पः	१५८	९-१० नवोदकस्य दोषाः	१६२	४२ शतशीतोदकगुणाः	१६५
४७-४८ दन्तीद्रवन्त्योस्तैल-		११ व्यापन्नजललक्षणम्	१६२	४३ नारिकेलफलोदकगुणाः	१६५
घृतयोगौ	१५८	१२ व्यापन्नजलस्य प्रसन्न-		४४ शतशीतजलस्य	
४९-५० दन्त्यादिचूर्णम्	१५८	तोषायाः	१६२	विशेषः	१६५
५१-५२ दन्त्यादिमोदकः	१५९	१३ पानीयस्य सौवर्णादि-		४५-४६ मन्दपानीयाह्नी रोगिणः	१६५
५३-५८ व्योषादिशीतविरेचनम्	१५९	पात्रभेदेन गुणभेदाः	१६३	इति पानीयवर्गः	
५९-६० तिलवककल्पः	१५९	१४-१६ व्यापन्नोदकवर्जनम्	१६३	अथ क्षीरवर्गः ।	
६१-६८ हरीतकीकल्पः	१५९	१७ कलषोदकस्य सप्तप्र-		४७ गव्यादयः क्षीराणामष्ट	
६९-७१ त्रिफलाया गुणाः		सादनानि	१६३	भेदाः	१६५
कल्पश्च	१५९			४८ क्षीराणां दशविधा	
				गुणाः	१६५

विषयाः.	पृष्ठ.	विषयाः.	पृष्ठ.	विषयाः.	पृष्ठ.
४९ सर्वक्षीराणां सामान्य- गुणकर्माणि	१६५	७९ उद्धृतसारस्य दध्नो गुणाः १६७		११४ एरण्डतैलस्य गुण- कर्माणि	१७०
५० गव्यक्षीरस्य विशिष्ट- गुणवर्णनम्	१६६	८० ऋतुभेदेन दध्नो हेयो- पादेयता	१६७	११५ निम्बादिफलस्नेहगुणाः	१७०
५१-५२ अजाक्षीरगुणाः	१६६	८१-८३ मस्तुनो गुणाः	१६७	११६ अतसीतैलगुणाः	१७०
५३ औष्ट्रक्षीरगुणाः	१६६	इति दधिवर्गः	१६७	११७ सर्षपतैलगुणाः	१७०
५४ आविकक्षीरगुणाः	१६६	अथ तक्रवर्गः ।		११८ इन्द्रदीतैलगुणाः	१७०
५५ माहिषक्षीरगुणाः	१६६	८४ सामान्यतस्तक्रगुणाः	१६८	११९ कौसुम्भतैलगुणाः	१७०
५६ अश्वार्थेकशफक्षीरगुणाः	१६६	८५ तक्रघोलयोलक्षगम्	१६८	१२० मधुराणि तैलानि	१७१
५७ मानुषीक्षीरगुणाः	१६६	८६ तक्रनिषिद्धविषमा विकाराः	१६८	१२१ मधुकादीनां तैलानि	१७१
५८ हस्तिनीक्षीरगुणाः	१६६	८७ तक्रयोग्या रोगिणः	१६८	१२२ तुवरक-मल्लातक- तैलगुणाः	१७१
५९ प्रामातृक्षीरगुणाः	१६६	८८ तक्रस्य रसविशेषेण गुण- विशेषः	१६८	१२३ सरलादिसारस्नेहगुणाः	१७१
६० आपराक्लिकक्षीरगुणाः	१६६	८९ संयोगविशेषेण दोष- हरत्वम्	१६८	१२४ तुम्ब्यादीनां स्नेहगुणाः	१७१
६१ आमक्षीरगुणाः पक्व- क्षीरगुणाश्च	१६६	९० तक्रकूचिकाया मण्डगुणाः	१६८	१२५ यवतिक्तातैलगुणाः	१७१
६२ स्त्रीक्षीरे पाकनिषेधः	१६६	९१ किलाटपीयूषमोरटगुणाः	१६८	१२६ एकैषिकातैलगुणाः	१७१
६३ क्षीराणां धारापातो- ष्णानां गुणा अति-	१६६	९२ नवनीतगुणाः	१६८	१२७ आम्रतैलगुणाः	१७१
शृतक्षीरगुणाश्च	१६६	९३ क्षीरमथनोत्थितनव- नीतगुणाः	१६८	१२८ फलतैलानां फलबद्धगुणाः	१७१
६४ वज्र्यक्षीराणि	१६७	९४ क्षीरसंतानिकागुणाः	१६८	१२९ स्थावरस्नेहानां तिलतै- लगुणत्वम्	१७१
इति क्षीरवर्गः ।		९५ पूर्वोक्तास्तक्रादिगुणा गव्यस्यैव ज्ञेयाः	१६९	१३० तिलतैलस्य श्रेष्ठ्यम्	१७१
अथ दधिवर्गः ।		इति तक्रवर्गः ।		१३१ वसागुणाः	१७१
६५ सामान्यतो दधिगुणाः	१६७	अथ घृतवर्गः ।		इति तैलवर्गः ।	
६६ त्रिप्रकारस्यापि दध्नो गुणाः	१६७	९६ सामान्यघृतगुणाः	१६९	अथ मधुवर्गः ।	
६७ गोर्दधिगुणाः	१६७	९७ गव्यघृतगुणाः	१६९	१३२ मधुनः सामान्यगुणाः	१७२
६८ अजादधिगुणाः	१६७	९८ आजघृतगुणाः	१६९	१३३ मधुनो भेदाः	१७२
६९ माहिषदधिगुणाः	१६७	९९ माहिषघृतगुणाः	१६९	१३४-१३८ पौतिकादीनां प्रत्येकं गुणाः	१७२
७० उष्ट्रीदधिगुणाः	१६७	१०० औष्ट्रघृतगुणाः	१६९	१३९-१४० नवस्य पुराणस्य च मधुनो गुणाः	१७२
७१ मेधीदधिगुणाः	१६७	१०१ आविकघृतगुणाः	१६९	१४१ पक्वामयोर्मधुनोर्गुणाः	१७२
७२ अश्वार्थदधिगुणाः	१६७	१०२ आश्वघृतगुणाः	१६९	१४२ मधुनो योगवाहित्वम्	१७२
७३ मानुषीदधिगुणाः	१६७	१०३ मानुषीघृतगुणाः	१६९	१४३-१४५ मधुन उष्णविरोधि- त्वदर्शनम्	१७२
७४ हस्तिनीदधिगुणाः	१६७	१०४ हस्तिनीघृतगुणाः	१६९	१४६ वमनविषये उष्णेना- प्यविरोधः	१७३
७५ गोर्दध्नः श्रेष्ठ्यम्	१६७	१०५ क्षीरोत्थघृतगुणाः	१६९	१४७ मध्वर्जी कष्टावहम्	१७३
७६ वस्त्रादिगालितदधि- गुणाः	१६७	१०६ घृतमण्डस्य गुणाः	१६९	अथेक्षुवर्गः ।	
७७ कथितक्षीरोद्भवस्य दध्नो गुणाः	१६७	१०७-१११ पुराणघृतगुणाः	१७०	१४८ इक्षुणां सामान्यगुणाः	१७३
७८ दध्मवयवविशेषाणां गुणविशेषाः	१६७	इति घृतवर्गः ।		१४९-१५० इक्षुणां द्वादश जातयः	१७३
		अथ तैलवर्गः ।		१५१-१५५ इक्षुणां गुणकथनम्	१७३
		११२-११३ सामान्यतस्तैलस्य गुणकर्माणि	१७०		

विषयाः.	पृष्ठं.	विषयाः.	पृष्ठं.	विषयाः.	पृष्ठं.
१५६ इक्ष्णामवयवविशेषेण		१८९ मैरेयकगुणाः	१७५	४ विविधशाल्मीनां नामतो	
गुणविशेषः	१७३	१९० इक्षुरसावः	१७५	निर्देशः	१७८
१५७ दन्तनिष्पीडितेक्षुरसस्य		१९१ पुष्पयोनिसीधुगुणाः	१७५	५ शाल्मीनां सामान्यगुणाः	१७९
गुणाः	१७३	१९२ नवमद्यस्य दोषाः	१७५	६ लोहितशाल्मिगुणाः	१७९
१५८ यन्त्रनिष्पीडितेक्षुरसस्य		१९३ जीर्णमद्यस्य गुणाः	१७५	७ शाल्मीना तारतम्यम्	१७९
अभिप्रेक्ष्य च गुणाः	१७३	१९४-१९५ अरिष्टगुणाः	१७६	८-९ पट्टिकभेदाः गुणाश्च	१७९
१५९ फाणितस्य गुणाः	१७३	१९६ पिप्पल्याद्यरिष्टगुणाः	१७६	१० गौरपट्टिकगुणाः	१७९
१६० गुडगुणाः	१७३	१९७ शेपारिष्टगुणाः	१७६	११ शेपपट्टिकगुणाः	१७९
१६१ पुराणस्य गुडस्य गुणाः	१७३	१९८-२०२ मद्यदोषाः	१७६	१२ व्रीहिभेदवर्णनम्	१७९
१६२ गुडस्य संस्कारविशेषेण		२०३ मद्यस्य गुणाः	१७६	१३ व्रीहिणां सामान्यगुणाः	१७९
नामान्तरं गुणान्तरं च	१७४	२०४-२०५ मद्यस्य मादकत्वम्	१७६	१४ कृष्णव्रीहिगुणाः	१७९
१६३ „ विशेषसंस्काराद्विशेष-		२०६ शारीरदोषेण मदभेदः	१७६	१५ दग्धभृशुद्धा-	
गुणत्वम्	१७४	२०७-२०९ मानसदोषेण		शाल्यादिगुणाः	१७९
१६४ गुडसंस्कारेऽपनीय-		मदभेदः	१७६	१६ जालभृशुद्धा-	
मानस्य मलस्य गुणाः	१७४	२१० शुक्तादीना कर्माणि	१७७	शाल्यादिगुणाः	१८०
१६५ शर्कराया उत्कर्षः	१७४	२११ शुक्तसंश्रिताना कन्द-		१७ आनृपभृशुद्धाशालि-	
१६६ मधुशर्करागुणाः	१७४	दीनां गुणाः	१७७	गुणाः	१८०
१६७ यवासशर्करागुणाः	१७४	२१२ शुक्तस्य योनिभेदेन		१८ उत्पाद्यान्यत्र रोपि-	
१६८ यावतीनां शर्कराणां		गुणाः	१७७	तशालिगुणाः	१८०
गुणाः	१७४	२१३ तुषाम्बुसौवीरकयोर्गुणाः	१७७	१९ छिन्नरुडशालिगुणाः	१८०
१६९ मधुकपुष्पोत्थफाणितस्य		२१४-२१६ धान्याम्लगुणाः	१७७	२० शालिवर्गोपसंहारः	१८०
गुणाः	१७४			२१ कोरदूपकादीनि	
अथ मद्यवर्गः ।		अथ मूत्रवर्गः ।		कुशान्यानि	१८०
१७०-१७१ मद्यानां सामान्य-		२१७-२१९ गवाद्यष्टमूत्राणां		२२-२३ कोद्रवादिगुणाः	१८०
गुणकर्माणि	१७४	सामान्यगुणाः	१७७	२४ प्रियङ्गुगुणाः	१८०
१७२-१७३ मार्द्विकमद्यगुणाः	१७४	२२०-२२१ गोमूत्रगुणाः	१७७	२५ मधुलिकानान्दीमुख-	
१७४ खार्जूरमद्यगुणाः	१७४	२२२ माहिषमूत्रगुणाः	१७७	वरकमुकुन्दकाना	
१७५ सामान्यतः सुरागुणाः	१७४	२२३ लागमूत्रगुणाः	१७७	गुणाः	१८०
१७६ श्वेतसुरागुणाः	१७४	२२४ मेघमूत्रगुणाः	१७७	२६ वेणुयवगुणाः	१८०
१७७ प्रसन्नागुणाः	१७४	२२५ अश्वमूत्रगुणाः	१७७	२७ शमीधान्यकथनम्	१८०
१७८ कुधान्यसुरागुणाः	१७४	२२६ गजमूत्रगुणाः	१७८	२८-२९ सुद्वगुणाः	१८१
१७९ आक्षिकीसुरागुणाः	१७५	२२७ गर्दभमूत्रगुणाः	१७८	३० मसूर-मकुष्ठ-कलायगुणाः	१८१
१८० कोहल-जगलयोर्गुणाः	१७५	२२८ उष्ट्रमूत्रगुणाः	१७८	३१-३२ आडकीचणकगुणाः	१८१
१८१ बकसगुणाः	१७५	२२९ उक्तान्यखिलद्रव्याणि		३३ हरेणुसतीनगुणाः	१८१
१८२ गुडशीधुगुणाः	१७५	कालदेशाभिज्ञेन		३४ माषगुणाः	१८१
१८३ शर्कराशीधुगुणाः	१७५	मिषजा प्रयोक्तव्यानि	१७८	३५ राजमाषगुणाः	१८१
१८४ पक्करसशीधुगुणाः	१७५			३६ आत्मगुणा-काकाण्ड-	
१८५ अपक्करसशीधुगुणाः	१७५	पट्टचत्वारिंशोऽध्यायः ४६.		आरण्यमाषगुणाः	१८१
१८६ आक्षिकशीधुगुणाः	१७५	१-२ अन्नपानविध्यध्या-		३७ कुलत्थगुणाः	१८१
१८७ जाम्बवशीधुगुणाः		योपक्रमः	१७८	३८ वन्यकुलत्थगुणाः	१८१
सुरासवगुणाश्च	१७५	३ प्राणिनामाहारविषये		३९ तिलगुणाः	१८१
१८८ मध्वासवगुणाः	१७५	सुश्रुतस्य प्रश्नः	१८७		

विषयाः.	पृष्ठं.	विषयाः.	पृष्ठं.	विषयाः.	पृष्ठं.
४० तिलानामुत्तममध्यमा- धमभेदाः	१८२	७३ गुहाशयानां सामा- न्यगुणाः	१८५	११२ मत्स्यानां नादेय- सामुद्रभेदेन द्वैविध्यं	१८८
४१-४२ यवगुणाः	१८२	७४-७५ प्रसहाः प्राणिनः		११३ नादेयमत्स्यकथनम्	१८८
४३ अतियव-गोधूमयोर्गुणाः	१८२	तत्सामान्यगुणाश्च	१८५	११४ नादेयमत्स्यानां सामान्यगुणाः	१८८
४४ सामान्यतः शिम्बीगुणाः	१८२	७६ पर्णमृगवर्णनम्	१८५	११५ रोहितमत्स्यगुणाः	१८८
४५ वर्णविशेषेण शिम्बानां गुणाः	१८२	७७ पर्णमृगानां सामान्यगुणाः	१८५	११६ पाठीनमत्स्यगुणाः	१८८
४६ मुद्गपर्णी-माषपर्ण्योर्गुणाः	१८२	७८ बिलेशयवर्णनम्	१८५	११७ सरस्तडागादिस्थ- मत्स्यगुणाः	१८८
४७ वैदलानामार्द्रशिम्बीगुणाः	१८२	७९ बिलेशयानां सामा- न्यगुणाः	१८५	११८ समुद्रोद्भूतमत्स्य- कथनम्	१८८
४८-४९ कुसुम्भाऽतसी- सर्पगुणाः	१८२	८० शशगुणाः	१८६	११९ सामुद्राणां सामान्यगुणाः	१८८
५० त्याज्यधान्यानि	१८३	८१ गोधागुणाः	१८६	१२०-१२१ सामुद्रादीनां सारतरत्वं	१८८
५१ नवानां विरुडानां च धान्यानां गुणाः	१८३	८२-८४ शल्यकाजगर-सर्पगुणाः	१८६	१२२-१२४ नादेयादिमत्स्यव- यवानां गुह्यावयवम्	१८८
५२ धान्यवर्गोपसंहारः	१८३	८५ अश्वश्चतरादिग्राम्य- वर्गकथनम्	१८६	१२५ शुष्कादिमांसान्यनु- पादेयानि	१८८
अथ मांसवर्गः ।		८६ ग्राम्याणां सामान्यगुणाः	१८६	१२६ उपादेयमांसानि	१८८
५३ मांसवर्गाः षट्, तेषां जातलानूपभेदौ, जातलवर्गोऽष्टविधः	१८३	८७ छागलगुणाः	१८६	१२७-१२८ शुष्कादिमांसानां दोषाः	१८८
५४ जङ्घालवर्गकथनम्	१८३	८८ मेघगुणाभेदः पुच्छ- गुणाश्च	१८६	१२९ मांसस्य स्त्रीपुंभेदेन गुणाः	१८९
५५ एणगुणाः	१८३	८९ गव्यगुणाः	१८६	१३०-१३३ स्थानादिकृत मांसस्य गुह्यावयवम्	१२९
५६ हरिणगुणाः	१८३	९० एकशफमांसगुणाः	१८६	१३४ आहारविशेषेण मांसस्य रौक्ष्यादिविशेषाः	१८९
५७ एणहरिणयोर्भेदौ	१८३	९१-९२ जातलानामल्पाभिध्य- न्दत्वम्	१८६	१३५-१३६ उक्तमांसवर्गाणां गुह्यावयवम्	१८९
५८ मृगमातृकागुणाः	१८४	९३ आनूपवर्गभेदाः	१८६	१३७ कृत्स्नशरीरप्राप्तौ गुणवदवयवाः प्राह्याः	१८९
५९ विष्किरवर्गकथनं तद्गुणाश्च	१८४	९४ कूलचराः प्राणिनः	१८६	१३८ उक्तगुह्यावयवनिष्कर्षः इति मांसवर्गः ।	१८९
६० लावकगुणाः	१८४	९५ कूलचराणां सामान्य- गुणाः	१८७	अथ फलवर्गः ।	
६१-६२ कृष्ण-गौरतित्तिरयोः पृथग्गुणाः	१८४	९६-९७ गजगवयमांसगुणाः	१८७	१३९ दाडिमाद्यम्लफलवर्गः	१९०
६३ क्रकर-उपचक्रकगुणाः	१८४	९८ महिषमांसगुणाः	१८७	१४० दाडिमादिफलानां सामान्यगुणाः	१९०
६४-६५ मयूरगुणाः	१८४	९९-१०४ रुरु-चमर-सुमर- वराह-खड्गिगोकर्ण- मांसगुणाः	१८७	१४१-१४२ दाडिमगुणाः	१९०
६६ वनकुङ्कुटगुणाः	१८४	१०५ हंसादिप्लवप्राणिकथनम्	१८७	१४३-१४८ आमल-वदर- सिञ्चितिका-कपि- त्थगुणाः	१९०
६७ कपोतादिप्रतुदवर्ग- कथनम्	१८४	१०६ प्लवानां सामान्यगुणाः	१८७		
६८ कपोतादीनां सामान्यगुणाः	१८५	१०७ हंसमांसगुणाः	१८७		
६९ भेदाशिगुणाः काणक- पोतगुणाश्च	१८५	१०८ शङ्खादयः कोशस्थाः प्राणिनः	१८७		
७० पारावतगुणाः	१८५	१०९ कूर्मादयः पादिनः प्राणिनः	१८७		
७१ गृहकुलिङ्गगुणाः	१८५	११० कोशस्थानां पादिनां च सामान्यगुणाः	१८८		
७२ गुहाशयप्राणिनः	१८५	१११ कर्कटकगुणाः	१८८		

विषयाः.	पृष्ठ.	विषयाः.	पृष्ठ.	विषयाः.	पृष्ठ.
१४९-१५१ मातुलङ्गगुणाः	१९०	१९९ हरीतकीगुणाः	१९२	भूस्नृण-कागमर्दक-	
१५२-१५४ आम्रगुणाः	१९०	२०० विभीतकफलगुणाः	१९२	मधुशिशुगुणाः	१९४
१५५ आम्रातकगुणाः	१९०	२०१ पूगफलगुणाः	१९२	२३८ सपेपशाकगण्डीरगुणाः	१९४
१५६-१६२ करमर्द-पियाल-भव्य- पारावत-प्राचीनाम- लक-तित्तिडीक- अम्लीका-नारङ्ग- जम्बीर-ऐरावतगुणाः	१९२	२०२ जातीकोशादीनि कटुकरसानि	१९२	२३९ चित्रकतिलपर्णा-	
१६३ कषायरसप्रायफलानि	१९१	२०३ कर्पूरगुणाः	१९२	वर्षागुणाः	१९४
१६४ कषायरसप्राय-फलानां सामान्यगुणाः	१९१	२०४ लताकस्तूरिकागुणाः	१९३	२४०-२४३ मूलकम्बावस्था-	
१६५-१७६ क्षीरवृक्षफल-		२०५-२०७ फलानां मज्जागुणाः	१९३	भेदेन गुणाः	१९४
जाम्बव-राजादन- क्षोदन-तिन्दुक- बाकुल-धान्वन- गाङ्गेरुक-अश्मन्तक- फलगु-परुषक- पौष्कर-विल्व-वि- म्बीफलानां गुणाः	१९१	२०८ फलगुणवदेव मज्जोऽपि गुणः	१९३	२४४-२४५ रसोनकगुणाः	१९५
१७७ तालादीनि मधुर- फलानि	१९१	२०९ परिपक्वफलानां गुणवत्त्वम्	१९३	२४६-२४७ पलाण्डुगुणाः	१९५
१७८ तेषां सामान्यगुणाः	१९१	२१० त्याज्यफलानि	१९३	२४८ कलायशाकगुणाः	१९५
१७९-१८१ ताल-नारिकेल- पनसा-क्षोटगुणाः	१९१	इति फलवर्गः ।		२४९ कषायमधुरशाकवर्गः	१९५
१८२ द्राक्षादीनि मधुरफलानि	१९२	अथ शाकवर्गः ।		२५० तेषां सामान्यगुणाः	१९५
१८३-१८६ द्राक्षा-काश्मर्य- खर्जूर-मधूकगुणाः	१९२	२११ कूष्माण्डादीनि फल- शाकानि	१९३	२५१-२५२ जुम्भू-जीवन्ती-	
१८७ वातामादीनि मधुर- फलानि	१९२	२१२ कूष्माण्डादीनां सामान्यगुणाः	१९३	वृक्षादीनां गुणाः	१९५
१८८ तेषां सामान्यगुणाः	१९२	२१३-२१५ कूष्माण्डादीनां विशिष्टगुणाः	१९३	२५३ क्षीरवृक्षोत्पलादीनां पल्लवगुणाः	१९५
१८९ लवलीफलगुणाः	१९२	२१६ त्रपुसादीनि फल- शाकानि	१९३	२५४ पुनर्नवादिशाकानि	१९५
१९० वसिरादीनां गुणाः	१९२	२१७ त्रपुसादीनां सामान्यगुणाः	१९३	२५५ पुनर्नवादीनां सामान्यगुणाः	१९५
१९१-१९३ ऐरावत-दन्तशठ- ऐङ्गद-शमीफल- श्लेष्मातकगुणाः	१९२	२१८ त्रपुसैर्वीरुकरुका- रुकगुणाः	१९३	२५६ तण्डुलीयकादिशाकानि	१९५
१९४ करीरादिगुणाः	१९२	२१९-२२० क्षीर्णवृन्तकस्याव- स्थात्रयेण गुणाः	१९३	२५७ तेषां सामान्यगुणाः	१९६
१९५ पीलुफलगुणाः	१९२	२२१ पिप्पल्यादीनि कटुकफलानि	१९३	२५८-२६१ तण्डुलीय-उपो- दिका-वास्तुक पालङ्गी-	
१९६ आरुकर-तौवर- कलगुणाः	१९२	२२२ पिप्पल्यादीनां सामा- न्यगुणाः	१९४	चित्री-अश्वत्थलगुणाः	१९६
१९७ करञ्ज-पलाश-निम्ब- फलगुणाः	१९२	२२३ पिप्पलीगुणाः	१९४	२६२ मण्डूकपर्णमिति- शाकवर्गः	१९६
१९८ विडङ्गफलगुणाः	१९२	२२४-२२५ भरिचस्यार्द्रशुष्क- भेदेन गुणभेदः	१९४	२६३ तेषां सामान्यगुणाः	१९६
		२२६-२२७ शुण्ठीगुणाः	१९४	२६४-२७१ मण्डूकपर्णा-गोर्ज- छाम्गुनिपण्यक- अवलगुज-सतीन- काकमाची-बहली- पटोल-वातार्क- ककोटक-कारवेळक- अटलपक-वेत्राम- शुङ्गी-नन्म्व-पर्यट- किराततिक्त-वरुण- प्रपुत्रादानां गुणाः	१९६
		२२८ हिङ्गुगुणाः	१९४	२७२ कौमुम्भगुणाः	१९६
		२२९ जीरकद्वय-कारव्यु- पकुञ्चिकागुणाः	१९४	२७३ नालिका-चित्रेरीगुणाः	१९६
		२३०-२३१ कुस्तुम्बरीगुणाः	१९४	२७४ लोणिकादीनां परि- गणनम्	१९७
		२३२-२३७ जम्बीर-सुरस- सुमुख-अर्जक-			

विषयाः.	पृष्ठं.
२७५-२७६ एषां सामान्यगुणाः	१९७
२७७ हरिमन्थशाकगुणाः	१९७
२७८ पूतिकरज्जुगुणाः	१९७
२७९-२८० ताम्बूलपत्रगुणाः	१९७
अथ पुष्पवर्गः ।	
२८१ कोविदारादिपुष्प- शाकानि	१९७
२८२ अगस्त्यपुष्पस्य गुणाः	१९७
२८३ मधुशिख्वादिपुष्पाणां गुणाः	१९७
२८४-२८५ पद्मपुष्पादीनां गुणाः	१९७
२८६ सिन्दुवार-मालत्यादि- पुष्पगुणाः	१९७
२८७ बकुल-पाटल- नागकेसर-कुङ्कुम- गुणाः	१९७
२८८ चम्पक-किशुक-कुरण्टक- गुणाः	१९७
२८९ मधुशिख्वा-करीरादिगुणाः	१९८
२९० क्षवकाद्युद्भिदशाकानि	१९८
२९१-२९२ क्षवक-वेणु- करीरादिगुणाः	१९८
२९३ आधारविशेषेणोद्भि- दादीना गुणविशेषः	१९८
२९४ शुष्कशाकविशेषगुणाः	१९८
२९५ वटकसिण्डाकीगुणाः	१९८
२९६ खादुशाकपरिभाषा	१९८
२९७ वर्जनीयपत्रशाकादि	१९८
२९८ विदार्यादिकन्दशाकानि	१९८
२९९ तेषां सामान्यगुणाः	१९८
३०० विदारीकन्दगुणाः	१९९
३०१-३०२ शतावरीगुणाः	१९९
३०३-३०४ विस-शृङ्गाटक- कसेरक-पिण्डालु- कगुणाः	१९९
३०५ वेण्वङ्कुरगुणाः	१९९
३०६ स्थूलमूरणादिगुणाः	१९९
३०७ माणकसूरणयोर्विशेष- गुणाः	१९९
३०८-३०९ कुसुदोत्पलप- द्मानां कन्दगुणाः	१९९

विषयाः.	पृष्ठं.
३१०-३११ ताल-नारिकेल- खर्जूरप्रभृतिमस्तक- मज्जगुणाः	१९९
३१२ वर्ज्याः कन्दाः	१९९
अथ लवणवर्गः ।	
३१३ सैन्धवादिलवणानां सामान्यगुणाः	१९९
३१४-३१६ सैन्धव-सामुद्र- बिडगुणाः	१९९
३१७ सौवर्चलगुणाः	१९९
३१८ रोमकगुणाः	१९९
३१९-३२० औद्भिदलवणगुणाः	१९९
३२१ ऊषरवालुकोद्भूत- लवणगुणाः	२००
३२२-३२५ यवक्षारादिगुणाः	२००
३२६-३३० सुवर्ण-रौप्य- ताम्र-त्रपु-सीस- मुक्ता-विद्रुम-वज्रादि- गुणाः	२००
३३१ अनुक्तद्रव्यज्ञानोपायः	२००
३३२-३३९ उक्तेषु धान्या- दिषु प्रधानानि	२००
अथ कृतान्नवर्गः ।	
३४०-३४१ लाजमण्डगुणाः	२००
३४२ पेयागुणाः	२०१
३४३ विलेपीगुणाः	२०१
३४४ विलेप्या अन्यसंयोगे गुणाः	२०१
३४५ मण्डादीनां लक्षणम्	२०१
३४६ पायसकृसरयोगुणाः	२०१
३४७ भक्तगुणाः	२०१
३४८ भृष्टतण्डुलौदनगुणाः	२०१
३४९ ओदनस्य स्नेहमांसकन्दा- दियोगे विशेषगुणाः	२०१
३५० सूपशाकयोः संस्कारवि- शेषेण गुणविशेषाः	२०१
३५१-३५२ मांसगुणाः	२०१
३५३ प्रदिग्धमांसगुणाः	२०१
३५४ परिशुष्कमांसगुणाः	२०१
३५५ अङ्गारपक्वमांसगुणाः	२०१
३५६ प्रदिग्धगुणाः	२०१

विषयाः.	पृष्ठं.
३५७-३५८ उल्लुप्तभर्जितादिमांस- गुणाः	२०२
३५९-३६१ मासरसगुणाः	२०२
३६२ सौरावगुणाः	२०२
३६३ उद्धतरसमासगुणाः	२०२
३६४ खानिष्कगुणाः	२०२
३६५ वेसवारगुणाः	२०२
३६६ सुद्रयूषगुणाः	२०२
३६७ रागषाडवगुणाः	२०३
३६८ मसूरादिपञ्चकयूषगुणाः	२०२
३६९ पञ्चकयूषस्य मृद्वीकादि- योगेण गुणविशेषः	२०२
३७० पटोलनिम्बयूषयोगुणाः	२०२
३७१ मूलकयूषगुणाः	२०२
३७२ कुलत्थयूषगुणाः	२०२
३७३ दाडिमामलकयूषगुणाः	२०२
३७४ मुद्रामलकयूषगुणाः	२०२
३७५ यव-कोल-कुलत्थयूष- गुणाः	२०२
३७६-३७७ खड-काम्बलिक-दाडि- माम्ल-दध्यम्ल-तकाम्ल- गुणाः	२०३
३७८ खड-यवागू-षाडव- पानकानि	२०४
३७९ कृताकृतयूषयोः परिभाषा	२०४
३८० संस्कृतासंस्कृतमांस- रसगुणाः	२०४
३८१ काम्बलिकयूषलक्षणं शुष्क- शाकविशेषपाणा कृतान्नाना गुणाश्च	२०४
३८२ वटकानां गुणाः	२०४
३८३ रागषाडवगुणाः	२०४
३८४ रसाला-सगुडदधिगुणाः	२०४
३८५ मन्थगुणाः	२०४
३८६-३८७ द्रव्यान्तरसंयुक्तमन्थ- गुणाः	२०४
३८८-३९१ पानकगुणाः	२०४
अथ भक्ष्यवर्गः ।	
३९२ भक्ष्यनिर्देशः	२०४
३९३ भक्ष्याणां योनिविशेषेण गुणविशेषः	२०४

विषयाः.	पृष्ठ.	विषयाः.	पृष्ठ.	विषयाः.	पृष्ठ.
३९४ घृतपूरगुणाः	२०५	४३३ आन्तरिक्षतोयानुपान- प्रशंसा	२०८	४७५-४७६ हेयान्नकथनम्	२११
३९५ गुडकृतभक्ष्यगुणाः	२०५	४३४-४३६ अनुपानसामान्य- गुणाः	२०८	४७७ यथोत्तरं स्वादुतरं सेव्यम्	२११
३९६ मधुमस्तकसंयावायूपमोदका- दिगुणाः	२०५	४३७ भोजनावस्थाविशेषेणोपयु- क्तानुपानगुणाः	२०८	४७८-४७९ भोजने गण्डपा- दिप्रकारः	२११
३९७ सट्टकगुणाः	२०५	४३८ अनुपानव्यतिरेके दोषक- थनम्	२०८	४८० स्वाद्वन्नगुणाः	२११
३९८ विध्यन्दनगुणाः	२०५	४३९ क्वचित्पुरुषस्यानुपान- निषेधः	२०८	४८१ स्वाद्वन्नस्य लक्षणम्	२११
३९९ फेनकादिगुणाः	२०५	४४०-४४१ अनुपानोत्तरं वर्ज्याणि	२०८	४८२ दन्तान्तरगतान्न- शोधनप्रकारः	२११
४०० मुद्गादिवैसवारगर्भभक्ष्य- गुणाः	२०५	४४२ द्रव्यरसवीर्यविपाकाश्रयत्व- गुरुलाघवम्याग्रथास्वाति- शयेन व्यवस्था	२०८	४८३ जरणजीर्णकालयो- र्दाप्रकोपः	२११
४०१ पालल-शाकुली-पेष्टिकभक्ष्य- गुणाः	२०५	४४३ गुरुलाघवचिन्तावि- शिष्टाः पुरुषाः	२०८	४८४-४८५ भुक्ते कृपित- श्लेष्मणः प्रतीकारः	२११
४०२-४०३ मुद्गादिवैदलकृतभक्ष्य- गुणाः	२०५	४४४ अनुपानवर्गोपसंहारः	२०८	४८६ भोजनोत्तरं कर्तव्यम्	२१४
४०४ अङ्कुरितमुद्गादिकृतभक्ष्य- गुणाः	२०५	अथाहारविचारः ।		४८७ भुक्तान्नस्थैर्यार्थं श- ब्दादिविषयसेवनम्	२१२
४०५-४०६ घृततैलपक्कभक्ष्ययोगुण- विशेषः	२०५	४४५ पाकस्थानविचारः	२०९	४८८ भोजनानन्तरं सेवित- जुगुप्सितशब्दादि- दोषाः	२१२
४०७ भक्ष्याणां योनिविशेषेण गुणागुणविशेषः	२०५	४४६ सुसंस्कृतस्यान्नस्य स्थानम्	२०९	४८९-४९० भोजनोत्तरं वर्ज्यानि	२१२
४०८ कपालाङ्गारपक्वानां गुण- विशेषः	२०५	४४७ आहारदूषणकरविष- नाशनम्	२०९	४९१ रसानामतिमात्राशने दोषाः मन्देश्चौ द्वि- र्भोजननिषेधश्च	२१२
४०९ किलाटादिभक्ष्याणां गुरुत्वम्	२०५	४४८-४५६ के के पदार्थाः कुत्र देयाः सेव्यावेति विचारः	२०९	४९२ मन्देश्चौ लघ्वाहार- करणम्	२१२
४१० कुल्माष-वाट्य-धानोल्लु- म्बानां गुणाः	२०६	४५७ भोजनस्थानविचारः	२०९	४९३ संस्कारगुरोर्द्रव्यस्य निषेधः चतुर्णां लेह्यपेयादीनां य- थोत्तरं गुरुत्वं च	२१२
४११-४१२ सक्तुगुणाः	२०६	४५८ कीटगणं हितकरमिति कथनम्	२१०	४९४ पेयादीनां लघूनां गुरुणां च मात्राविचारः	२१२
४१३ लाजगुणाः	२०६	४५९-४६३ कालभेदेनाप्याहार- विधिः	२१०	४९५ विशुष्कस्य संयोगान्त- रेण दोषाभावः	२१२
४१४ लाजसक्तुगुणाः	२०६	४६४ कथं भुञ्जीतेति प्रकार- कथनम्	२१०	४९६ अन्नविदाहहेतुः	२१२
४१५ पृथुकगुणाः	२०६	४६५-४६६ कालादिभोजनानां मूलानि	२१०	४९७ शुष्कस्येतरस्यचामि- मान्यकरत्वम्	२१२
४१६ धान्यपिष्टगुणाः नवपुराण भेदेन तण्डुलगुणाश्च	२०६	४६७-४६९ भोजने आर्तव- लक्षणः कालः	२१०	४९८ अजीर्णभेदकथनम्	२१२
४१७ धान्यानामुक्तानुक्तसंग्रहः	२०६	४७०-४७३ अकालमात्रावत आहारस्य दोषलत्व- कथनम्	२१०	४९९-५०० अजीर्णहेतवः	२१३
अथानुपानवर्गः ।		४७४ कीटगणं सेवितव्यम्	२११	५०१-५०२ अजीर्णानां लक्षणम्	२१३
४१८ अम्लानुपानविचारः	२०६			५०३ अजीर्णस्य बहुव्या- धिकरत्वम्	२१३
४१९-४२१ अनुपानद्रव्याणां संग्रहः	२०६			५०४-५०६ अजीर्णानां चिकित्सा	२१३
४२२-४२१ लणोदकाद्यनुपान- विस्तरः	२०७				
४३२ पूर्वोक्तानां शाल्यादिवर्गानां पृथक्पृथक्गुणानानि	२०७				

विषयाः.	पृष्ठं.
५०७-५०८ समशनविषमा- शनाध्यशनलक्षणम्	२१३
५०९ विदग्धाजीर्णस्य चिकित्सा	२१३
५१० आमाशयगतान्नवि- दाहस्य चिकित्सा	२१४
५११ रसाशेषाजीर्णसंशमनम्	२१४
५१२ अजीर्णेऽपि बुभुक्षा नाशकरी	२१४
५१३-५२३ उष्णादिविंशति- गुणानां कर्माणि	२१४
५२४ आहारगुणकथनम्	२१५
५२५ आहारावस्थापाकात् दोषाणां प्रकोपव- र्धनलक्षणम्	२१५
५२६ रसादेवान्येषामपि धातूनामुत्पत्तिः	२१५
५२७ धातुभ्यः कमशो म- लोत्पत्तिवर्णनम्	२१५
५२८-५२९ अजीर्णे भोजन- विचारः	२१५
५३० एतत्पठनफलम्	२१६
सनाप्तमिदं सूत्रस्थानम्	

अथ निदानस्थानम् ।

प्रथमोऽध्यायः १ ।

१-२ वातव्याधिनिदानो- पक्रमः	२१७
३-४ प्रकृतिभूतस्य व्या- पन्नस्य च वायोः स्थानं-कर्म-रोग- विषये प्रश्नः	२१७
५-८ वायोः स्वयंभू- त्वादिगुणकथनम्	२१७
९-१० वायोर्देहे विच- रतः कर्माणि	२१८
११ वायोर्नामस्थानक- र्मभिः पञ्चधात्वम्	२१८
१२ स्थानभेदेन वायो- र्नामानि	२१८
१३ प्राणवायोः गुणकमाणि	२१८

विषयाः.	पृष्ठं.
१४-१५ उदानवायोः	२१८
१६ समानवायोः	२१८
१७-१८ व्यानवायोः	२१८
१९ अपानवायोः	२१८
२० विकृतवातद्वयादिकर्म	२१८
२१-२४ वायोः स्थानवि- शेषेण रोगविशेष- करत्वम्	२१८
२५-२९ वायोः धातुविशेषेण- रोगविशेषकरत्वम्	२१९
३० सर्वाङ्गतवायुकर्माणि	२१९
३१ संमिश्रो वायुः स- मिश्रा रुजः करोति	२१९
३२-३९ कफपित्ताभ्यामावृ- तस्य वायोः कर्माणि	२१९
४०-४१ वातरक्तप्रकोप- कारणानि	२१९
४२-४४ वातरक्तसंप्राप्तिः	२२०
४५-४६ वातादिविशेषेण वातरक्तस्य विशि- ष्टलक्षणानि	२२०
४७ वातरक्तपूर्वरूपम्	२२०
४८ वातरक्तस्य पादमा- त्रे जातस्य सर्वाव- यवव्यापनम्	२२०
४९ वातरक्तस्य साध्य- लक्षणानि	२२०
५०-५१ आक्षेपकलक्षणम्	२२०
५२-५८ आक्षेपकविशे- षाणां लक्षणानि	२२०
५९ अपतानकस्यासाध्य- लक्षणम्	२२१
६०-६२ पक्षाघातलक्षणानि	२२१
६३ पक्षाघातस्य साध्या- साध्यविचारः	२२१
६४-६५ अपतन्त्रकवायो- र्लक्षणानि	२२१
६७ मन्यास्तम्भलक्षणानि	२२१
६८-७२ अर्दितलक्षणानि	२२१
७३ अर्दितवायोरसाध्य- लक्षणम्	२२२

विषयाः.	पृष्ठं.
७४ गुप्त्रसीलक्षणम्	२२२
७५ विश्वाचीलक्षणम्	२२२
७६ क्रोष्टुकशिरोलक्षणम्	२२२
७७ खञ्जपङ्कवातलक्षणम्	२२२
७८ कलायखञ्जलक्षणम्	२२२
७९ वातकण्टकलक्षणम्	२२२
८० पाददाहलक्षणम्	२२३
८१ पाददहर्षलक्षणम्	२२३
८२ अंसशोषावबाहुक- यांलक्षणम्	२२३
८३ बाधिर्यलक्षणम्	२२३
८४ कर्णशूललक्षणम्	२२३
८५ जिह्वागतवातरोग- लक्षणम्	२२३
८६-८७ तूनीवातलक्षणम्	२२३
८८ आध्मानलक्षणम्	२२३
८९ प्रत्याध्मानलक्षणम्	२२३
९०-९१ वाताष्टीलालक्षणम्	२२३

द्वितीयोऽध्यायः २ ।

१-२ अर्शसा निदानोपक्रमः	२२३
३ अर्शसां षड्विधत्वम्	२२३
४ अर्शसा हेतोः संप्राप्तेश्च कथनम्	२२३
५-७ गुदवलीना वर्णनम्	२२४
८ अर्शसां पूर्वरूपाणि	२२४
९ अर्शसा सामान्यरूपाणि	२२४
१० वाताशूलक्षणानि	२२४
११ पित्ताशूलक्षणानि	२२४
१२ श्लेष्माशूलक्षणानि	२२४
१३ रक्तजाशूलक्षणानि	२२५
१४ संनिपातजाशूलक्षणानि	२२५
१५ सहजाशूलक्षणानि	२२५
१६ अर्शसां स्थानाभ्रयं साध्यासाध्यत्वम्	२२५
१७ मेढ्रादिषु जातानामर्शसां लक्षणानि	२२५
१८ चर्मकीलक्षणम्	२२५
१९-२० चर्मकीलानां दोष- लिङ्गकथनम्	२२५
२१ मेढ्राजादीनां वातादि- ज्वरसंमुखलक्षणत्वम्	२२५

विषयाः.	पृष्ठं.	विषयाः.	पृष्ठं.	विषयाः.	पृष्ठं.
२२ संसर्गजाशौलक्षणम्	२२६	७-८ परिस्त्रावीभगन्दरलक्षणं		२२-२७ धातुगतकुष्ठानां लक्षणम्	२३२
२३-२४ अर्शसा साध्या-		शम्बूकावर्तश्च	२२९	२८ कुष्ठिनोर्मातृपित्रोरपत्यं	
साध्यविचारः	२२६	९ उन्मार्गाभगन्दरलक्षणम्	२२९	कुष्ठि स्यात्	२३२
२५-२६ सर्ववलिख्यापिनामर्श-		१०-११ अभागन्दर्या भगन्द-		२९ कुष्ठानां साध्यासाध्य-	
सामसाध्यत्वम्	२२६	र्याश्च पिडकाया भेदः	२२९	विचारः	२३२
तृतीयोऽध्यायः ३ ।		१२ भगन्दरस्य पूर्वरूपम्	२२९	३० कुष्ठानां कर्मजत्वम्	२३२
१-१ अश्मरीनिदानोपक्रमः	२२६	१३ असाध्या भगन्दराः	२२९	३१-३२ कुष्ठोत्पादककर्मणां	
३ अश्मर्यश्चतुर्विधाः	२२६	पञ्चमोऽध्यायः ५ ।		जन्मान्तरानुबन्धित-	
४ अश्मरीणां संप्राप्तिकथनम्	२२६	१-२ कुष्ठनिदानोपक्रमः	२२९	दर्शनम्	२३२
५-६ अश्मरीणां पूर्वरूपकथनम्	२२६	३ कुष्ठसंप्राप्तिः	२२९	३३-३४ कुष्ठप्रभृतीनां संसर्ग-	
७ सर्वासामश्मरीणां सा-		४ कुष्ठपूर्वरूपाणि	२२९	परिहारः	२३३
मान्यलक्षणानि		५ सप्त महाकुष्ठानां		षष्ठोऽध्यायः ६ ।	
८ श्लेष्माश्मर्या विशि-		एकादश क्षुद्रकुष्ठानां		१-२ प्रमेहनिदानोपक्रमः	२३३
ष्टलक्षणानि	२२६	च नामानि	२३०	३ प्रमेहहेतवः	२३३
९ पैत्तिक्यश्मरीलक्षणम्	२२७	६ दोषभेदेन कुष्ठविशेषो-		४ प्रमेहसंप्राप्तिः	२३३
१० वातिकाश्मरीलक्षणम्	२२७	त्पत्तिः	२३०	५ प्रमेहपूर्वरूपम्	२३३
११ शुक्राश्मरी महतामेव		७ सप्तमहाकुष्ठानां अरुणो-		६ प्रमेहानां सामान्यल-	
भवति	२२७	दुम्बरकृष्णजिह्व-		क्षणम्	२३३
१२ शुक्राश्मर्याः संप्राप्ति-		कपालकाकणकानां		७ प्रमेहानां पिडकानां	
हेतुलक्षणानि	२२७	लक्षणानि	२३०	च दोषकथनम्	२३३
१३-१५ शर्करासिकतयोर्ल-		८ पुण्डरीकद्वन्द्वकुष्ठयोर्ल-		८ प्रमेहानां साध्य-याप्य-	
क्षणकथनम्	२२७	क्षणानि	२३०	असाध्यभेदाः	२३३
१६-१७ अश्मर्या मूत्रमार्ग-		९ स्थूलारुणकमहाकुष्ठयो-		९ सर्वेषां प्रमेहानां	
गताया लक्षणम्	२२७	र्लक्षणम्	२३१	सर्वजत्वम्	२३३
१८-२३ अश्मर्याधारस्य वस्तेः		१० एककुष्ठ-चर्मदलकुष्ठयो-		१० कफजानां दशमेहानाम-	
स्थानसंस्थानद्वाराणि	२२८	र्लक्षणम्	२३१	नुक्रमेण लक्षणानि	२३४
२४ मूत्रप्रवेशे वातादीनां		११ विसर्पकुष्ठलक्षणम्	२३१	११ पित्तजानां लक्षणानि	२३४
प्रवेशः	२२८	१२ परिसर्पसिध्मकुष्ठयोर्ल-		१२ वातजानां लक्षणानि	२३४
२५-२६ अश्मरीसंभववर्णनम्	२२८	क्षणम्	२३१	१३ प्रतिदोष प्रमेहोपद्रवाः	२३४
२७-२८ बस्तिगतानामेषां		१३ विचार्थिकाकुष्ठलक्षणम्	२३१	१४ प्रमेहपिडकासंप्राप्तिः	२३४
वायुरेव कारणम्	२२८	१४ किटिभकुष्ठ-पामाकुष्ठ-		१५-१९ प्रमेहपिडकानां	
चतुर्थोऽध्यायः ४ ।		योर्लक्षणम्	२३१	लक्षणानि	२३४
१-२ भगन्दराणां निदानो-		१५ रकसालक्षणम्	२३१	२० पिडकानामसाध्य-	
पक्रमः	२२८	१६ कस्मिन्कुष्ठे कस्य दो-		लक्षणम्	२३४
३ पञ्चभगन्दराणां		षस्याधिक्यम्	२३१	२१ वातजानामसाध्य-	
नामानि	२२८	१७ किलासलक्षणम्	२३१	त्वे हेतुः	२३५
४ भगन्दराणां पूर्वरूपम्	२२८	१८ कुष्ठानां वातपित्तश्ले-		२२-२३ प्रमेहिणः पुंसः सामा-	
५ शतपोनकभगन्दर-		ष्मभेदेन लक्षणानि	२३२	न्यलक्षणम्	२३५
लक्षणम्	२२८	१९ कुष्ठानामसाध्यत्वम्	२३२	२४-२५ मधुमेहिलक्षणम्	२३५
६ उष्ट्रग्रीवभगन्दरलक्षणं	२२९	२०-२१ अप्रतिकारिणां दृष्टान्ते-		२६ त्रयाणामपि दोषाणां	
		नासाध्यत्वनिदर्शनम्	२३२		

विषयाः.	पृष्ठं.	विषयाः.	पृष्ठं.	विषयाः.	पृ.
विंशतिप्रमेहकरणे		१२-१३ अन्तर्मृतगर्भलक्षणम्	२३९	७ रक्तजविसर्पलक्षणम्	२४२
दृष्टान्तप्रदर्शनम्	२३५	१४ मातुर्मृताया अपि		८ विसर्पाणां साध्यासा-	
२७ प्रमेहस्योपेक्षया		जीवतो गर्भस्यापकर्षणं	२३९	ध्यत्वम्	२४२
असाध्यत्वम्	२३५			९ नाडीसंप्राप्तिर्निरुक्तिश्च	२४२
सप्तमोऽध्यायः ७ ।		नवमोऽध्यायः ९ ।		१० नाडीनां संख्या	२४२
१-२ उदराणां निदानोपक्रमः	२३५	१-३ विद्रधीना निदानोपक्रमः	२३९	११ वातिकपैक्तिकनाडी-	
३ धन्वन्तरिणा सुश्रुतातु-		४-६ विद्रधिसंप्राप्तिः	२३९	लक्षणम्	२४३
शासनम्	२३५	७ वातविद्रधिलक्षणम्	२४०	१२ श्लैष्मिकद्वन्द्वजनाडी-	
४ उदराणां संख्या	२३५	८ पित्तविद्रधिलक्षणम्	२४०	लक्षणम्	२४३
५ उदराणां हेतवः	२३५	९ श्लेष्मविद्रधिलक्षणम्	२४०	१३ सानिपातिकवा नाड्या	
६ उदराणां संप्राप्तिः	२३६	१० सानिपातिकविद्रधि-		लक्षणम्	२४३
७ उदराणां पूर्वरूपम्	२३६	लक्षणम्	२४०	१४ शल्यनिमित्ताया नाड्या	
८ वातोदरलक्षणम्	२३६	११-१२ आगन्तोर्विद्रधेः		लक्षणम्	२४३
९ पित्तोदरलक्षणम्	२३६	संप्राप्तिः	२४०	१५ स्तनरोगसंख्या	२४३
१० श्लेष्मोदरलक्षणम्	२३६	१३ रक्तविद्रधिलक्षणम्	२४०	१६ असंभूतगर्भाणां स्तनरोगा	
११-१३ सनिपातोदरलक्षणम्	२३६	१४ सर्वजो विद्रधिरसाध्यः	२४०	न भवन्ति	२४३
१४-१५ स्त्रीहोदरलक्षणम्	२३६	१५-१८ आभ्यन्तरविद्रधिहेतु-		१७ जातप्रसूतानां गर्भिणीनां	
१६ यकृद्वात्युदरलक्षणम्	२३७	संप्राप्तिलक्षणानि	२४०	च स्तनामयसंभवः	२४३
१७-१८ बद्धगुदोदरलक्षणम्	२३७	१९-२२ बाह्याभ्यन्तरविद्रधी-		१८ स्तन्यलक्षणम्	२४३
१९-२० परिस्त्राव्युदरलक्षणम्	२३७	नामविष्टानविशे-		१९-२२ शुक्रप्रवृत्तिवदेव स्तन्य-	
२१-२३ जलोदरलक्षणम्	२३७	पेण लक्षणम्	२४०	स्यापि प्रवृत्तिः	२४३
२४ अष्टविधोदराणां		२३ मर्मोत्थितविद्रधीनां		२३-२४ स्तन्यविकृतिकथनम्	२४४
सामान्यलक्षणम्	२३७	सर्वावस्थासु कष्टत्वं	२४०	२५ निर्दोषस्य स्तन्यस्य	
२५ उदराणां साध्यासाध्य-		२४-२५ विद्रधीनामवस्थावि-		लक्षणम्	२४४
भेदः	२३७	शेषे साध्यत्वम्	२४०	२६ स्तनरोगसंप्राप्तिकथनम्	२४४
अष्टमोऽध्यायः ८ ।		२७ रक्तविद्रधेर्विशेष-		२७ संक्षेपेण स्तनरोग-	
१-२ मूढगर्भनिदानोपक्रमः	२३७	लक्षणम्	२४१	लक्षणातिदेशः	२४४
३ मूढगर्भहेतुकथनम्	२३८	२८-३२ विद्रधिगुल्मयोर्भेद-		एकादशोऽध्यायः ११ ।	
४ मूढगर्भस्य चातुर्विध्यम्	२३८	कथनम्	२४१	१-२ ग्रन्थपच्यर्बुद-	
५ मूढगर्भस्यान्ये प्रकाराः	२३८	३३-३७ विद्रधेरुपेक्षया असा-		गलगण्डानां निदा-	
६ असाध्यमूढगर्भ-		ध्यत्वम्	२४१	नोपक्रमः	२४४
लक्षणम्	२३८	दशमोऽध्यायः १० ।		३ ग्रन्थेहेतुसंप्राप्तिलक्ष-	
७-८ स्वाभाविकप्रजनन-		१-२ विसर्प-नाडी-स्तनरोग-		णानि	२४४
वर्णनम्	२३८	निदानोपक्रमः	२४१	४ वातजग्रन्थिलक्षणम्	२४४
९ गर्भविच्युतौ दृष्टान्त-		३ विसर्पाणां संप्राप्तिहेतु-		५ पित्तोद्भूतग्रन्थिलक्षणम्	२४४
प्रदर्शनम्	२३८	स्वरूपनिरुक्तयः	२४२	६ कफजग्रन्थिलक्षणम्	२४४
१० गर्भस्य आचतुर्या-		४ वातिकविसर्पलक्षणम्	२४२	७ भेदःकृतग्रन्थिलक्षणम्	२४४
त्त्वावः पञ्चमषष्ठयोः		५ पैक्तिकविसर्पलक्षणम्	२४२	८-९ शिराजस्य ग्रन्थेः	
पातः	२३९	६ श्लैष्मिकविसर्पलक्षणं		संप्राप्तिलक्षणं च	२४४
११ मूढगर्भाया असाध्य-		सानिपातिकविसर्प-		१०-१२ अपच्यः संप्राप्त्या-	
लक्षणम्	२३९	लक्षणं च	२४२	दीप्ति	२४५

विषयाः.	पृष्ठं.	विषयाः.	पृष्ठं.	विषयाः.	पृष्ठं.
१३ अर्बुदानां संप्राप्त्या- दीनि	२४५	५ यवप्रख्यायाः „	२४९	चतुर्दशोऽध्यायः १४ ।	
१४ वातादिजानामर्बुदानां ग्रन्थेः समानि लक्षणानि	२४५	६ अन्धालज्याः „	२४९	१-२ शुकदोषनिदानो- पक्रमः	२५२
१५-१६ रक्तजार्बुदलक्षणम्	२४५	७ विवृतायाः „	२४९	३ शुकदोषजव्याधीना सामान्यसंप्राप्ति-	
१७-१८ मांसजार्बुदलक्षणम्	२४६	८ कच्छप्याः „	२४९	भेदाश्च	२५२
१९-२० अर्बुदानामसाध्य- लक्षणम्	२४६	९-१० बल्मीकस्य „	२४९	४ सर्पेपिकालक्षणम्	२५२
२१ अर्बुदानां पाकाभावे हेतुः	२४६	११-१६ इन्द्रवृद्धा-पनसिका- पाषाणगर्दभ-जाल- गर्दभ-कक्षा- विस्फोटकानां लक्षणम्	२४९	५ अष्टीलिकालक्षणम्	२५२
२२ गलगण्डसंप्राप्तिः	२४६	१७-१८ अभिरोहिणीलक्षणम्	२४९	६-७ कुम्भिकाऽलजी- मृदितानां लक्षणम्	२५२
२३-२७ वातादिविशेषेण गलगण्डलिङ्गानि	२४६	१९-२० चिप्प-कुनखलक्षणम्	२४९	८ संमूढपिटका-अवमन्य- योर्लक्षणम्	२५२
२८ गलगण्डस्यासाध्य- लक्षणम्	२४६	२१ अनुशय्याः लक्षणं	२४९	९ पुष्करिकालक्षणम्	२५२
२९ गलगण्डस्वरूपक- थनम्	२४६	२२ विदारिकायाः „	२४९	१० स्पर्शहानिलक्षणम्	२५२
द्वादशोऽध्यायः १२ ।		२३-२५ शर्करार्बुदस्य „	२४९	११ उत्तमालक्षणम्	२५२
१-२ वृद्धपदंशश्लीपदानां निदानोपक्रमः	२४७	२६-२७ पामा-विचर्चा- रकरा-पाददा- रीणां लक्षणम्	२५०	१२ शतपोनकलक्षणम्	२५२
३ वृद्धीना सप्तभेदाः	२४७	२८-२९ कन्दरलक्षणम्	२५०	१३ त्वक्पाकशोणितार्बुद- योर्लक्षणम्	२५२
४ वृद्धीनां संप्राप्तिः	२४७	३० अलसलक्षणं	२५०	१४ मांसार्बुदमांसपाकयो- र्लक्षणम्	२५२
५ वृद्धीनां पूर्वरूपम्	२४७	३१-३२ इन्द्रलसलक्षणम्	२५०	१५-१७ विद्रुधितिलकालकयो- र्लक्षणम्	२५२
६ वातजादिभेदेन वृद्धि- लक्षणानि	२४७	३३ दारुणकलक्षणम्	२५०	१८ शुकदोषाणां साध्या- साध्यविचारः	२५३
७ उपदंशानां हेत्वाद्यभि- धानम्	२४७	३४ असेपिकालक्षणम्	२५०	पञ्चदशोऽध्यायः १५ ।	
८ उपदंशानां संख्या	२४८	३५ पलितलक्षणम्	२५०	१-२ भ्रमानां निदानोपक्रमः	२५३
९ वातजादीनां प्रत्येकं लक्षणानि	२४८	३६ मसूरिकालक्षणम्	२५०	३ भ्रमानां हेतुकथनम्	२५३
१० श्लीपदसंप्राप्तिः	२४८	३७ मुखदृषिकालक्षणम्	२५०	४ भ्रमं द्विविधं संधिमुक्तं काण्डभ्रमं च	२५३
११-१२ वातजादिभेदेन श्लीपद- लक्षणानि	२४८	३८ पद्मिनीकण्टकलक्षणम्	२५०	५ संधिमुक्तस्य षड्भेदाः	२५३
१३-१५ श्लीपदानां कफजल- निरूपणम्	२४९	३९ जलुमणिलक्षणम्	२५०	६ संधिमुक्तस्य सामान्य- लक्षणम्	२५३
त्रयोदशोऽध्यायः १३ ।		४० मषकलक्षणम्	२५०	७ उत्पिष्टादीनां षण्णां संधिमुक्तानां लक्षणम्	२५३
१-२ क्षुद्ररोगाणां निदानो- पक्रमः	२४८	४१ तिलकालकलक्षणम्	२५०	८ काण्डभ्रमभेदाः	२५३
३ क्षुद्ररोगाश्चतुश्चत्वारिंशत्	२४८	४२ न्यच्छलक्षणम्	२५१	९ काण्डभ्रमसामान्यलक्षणम्	२५३
४ अजगल्लिकाया लक्षणम्	२४९	४३-४४ चर्मकीललक्षणं व्यङ्गलक्षणं च	२५१	१० द्वादशकाण्डभ्रमानां विशिष्टं लक्षणम्	२५३
		४५-४७ परिवर्तिकालक्षणम्	२५१	११ कृच्छ्रसाध्यभ्रमलक्षणम्	२५४
		४८-४९ अवपाटिकालक्षणम्	२५१	१२-१४ असाध्यभ्रमलक्षणम्	२५४
		५०-५२ निरुद्धप्रकसलक्षणम्	२५१		
		५३-५४ संनिरुद्धगुदलक्षणम्	२५१		
		५५-५६ अहिपूतनलक्षणम्	२५१		
		५७-५८ वृषणकच्छलक्षणम्	२५१		
		५९ गुदभ्रंशलक्षणम्	२५१		

विषयाः.	पृष्ठं.
१५ मध्ये वयसि भग्नस्य साध्यत्वम्	२५४
१६ अस्थिविशेषेण भग्न- विशेषः	२५४
षोडशोऽध्यायः १६ ।	
१-२ मुखरोगनिदानोपक्रमः	२५४
३ मुखरोगाणां संख्या	२५४
४ ओष्ठप्रकोपभेदाः	२५४
५-१२ वातजादिभेदेन ओष्ठ- रोगाणां लक्षणानि	२५४
१३ दन्तमूलगत रोगाणां नामानि	२५५
१४-१५ शीतादलक्षणम्	२५५
१६-१८ दन्तपुण्ड्रकदन्तवेष्ट- सौषिराणां लक्षणानि	२५५
१९ महासौषिरलक्षणम्	२५५
२०-२२ परिदर-उपकुशयोर्लक्षणम्	२५५
२३ वैदर्भलक्षणम्	२५५
२४ वर्धनलक्षणम्	२५५
२५-२६ अधिमांसकलक्षणम्	२५५
२७-२८ दन्तगत रोगाणां नामानि निदानं लक्षणं च	२५५
२९ क्रुमिदन्तकलक्षणम्	२५५
३०-३२ दन्तद्वर्ष-भजनक- शर्कराणां लक्षणानि	२५५
३३-३४ कपालिकाश्यावदन्तक- योर्लक्षणम्	२५६
३५ हनुमोक्षलक्षणम्	२५६
३६ जिह्वागत रोगाणां नामानि	२५६
३७ दोषभेदेन कण्ठक- लक्षणानि	२५६
३८ अलासलक्षणम्	२५६
३९ उपजिह्विकालक्षणम्	२५६
४०-४१ तालुगत रोगाणां नामानि कण्ठशुण्डी- लक्षणं च	२५६
४२ तुण्डिकेर्यध्रुषयो- र्लक्षणम्	२५६

विषयाः.	पृष्ठं.
४३ मांसकच्छपरक्तावु- दयोर्लक्षणम्	२५६
४४ मांससंघाततालुपुष्पु- दयोर्लक्षणम्	२५६
४५ तालुशोषतालुपाकयो- र्लक्षणम्	२५६
४६ कण्ठगत रोगाणां नामानि	२५६
४७-५० कण्ठरोहिणीनां वातजा- दिभेदेन लक्षणानि	२५७
५१ कण्ठशालकलक्षणम्	२५७
५२ अधिजिह्वलक्षणम्	२५७
५३ वलयलक्षणम्	२५७
५४ बलासलक्षणम्	२५७
५५-५६ वृन्दलक्षणम्	२५७
५७ शतग्रीलक्षणम्	२५७
५८ गिलायुलक्षणम्	२५७
५९ गलविद्रविलक्षणम्	२५७
६०-६१ गलौषखरन्नयो- र्लक्षणम्	२५८
६२ मांसतानलक्षणम्	२५८
६३ विदारिलक्षणम्	२५८
६४ सर्वसर(मुखपाक)भेदाः	२५८
६५-६६ मुखपाकस्य वातजा- दिभेदेन लक्षणानि	२५८
समाप्तमिदं निदानस्थानम्	

अथ शारीरस्थानम् ।

प्रथमोऽध्यायः १ ।

१-२ सर्वभूतचिन्ताशारीरो- पक्रमः	२५९
३ अव्यक्तनिरूपणम्	२५९
४ अव्यक्तात्सर्वतत्त्वाना- मुत्पत्तिक्रमः	२५९
५ ज्ञानकर्मेन्द्रियाणां विषयनिरूपणम्	२६०
६ अव्यक्ताद्यष्टौ प्रकृतयः षोडशविकाराश्च	२६०
७ इन्द्रियाणामधिभूता- ध्यात्माधिदैवत- भेदेन त्रैविध्यम्	२६०

विषयाः.	पृष्ठं.
८ अचेतनवर्गस्य पुरुषश्च तयिता कथं भवतीति वर्णनम्	२६०
९ प्रकृतिपुरुषयोः साधर्म्य- वैधर्म्यं	२६१
१० सर्वे विशेषाः सत्त्वरज- स्तमोमया भवन्ति	२६२
११ वैद्यकमनुलक्ष्य स्वसि- द्धान्तकथनम्	२६२
१२-१४ सर्वेषां कारणमयत्नप्रति- पादनम्	२६२
१५ इन्द्रियाणां नियतविषय- ग्राहिलक्षधनम्	२६३
१६ आयुर्वेदस्य सांख्या- दिभ्यो भेदकथनम्	२६३
१७ आत्मनः शरीरमनः- संयोगे गुणाः	२६३
१८ सत्त्वादियुक्तस्य मनसो गुणाः	२६३
१९ महाभूतगुणकथनम्	२६४
२० एषां खेस्वे द्वयो व्यक्तं लक्षणम्	२६४
२१ उक्तविषयोपसंहारः	२६४
द्वितीयोऽध्यायः २ ।	
१-२ शुक्रशोणितशुद्धिशारी- रोपक्रमः	२६५
३ वातादिदुष्टरेतसः प्रजो- त्पादने न समर्थाः	२६५
४ वातादिभिर्दुष्टस्य रेतसो लक्षणानि	२६६
५ आर्तवदोषवर्णनम्	२६५
६ आर्तवदोषाणां साध्या- साध्यविचारः	२६५
७-११ शुक्रदोषाणां चिकित्सा	२६६
१२ अदुष्टशुक्रलक्षणम्	२६६
१३-१६ आर्तवदोषाणां चिकित्सा	२६६
१७ अदुष्टार्तवलक्षणम्	२६६
१८-२१ असृग्दरलक्षणं चिकित्सा च	२६६
२२-२३ आर्तवाप्रवृत्तिलक्षणं चिकित्सा च	२६६

विषयाः.	पृष्ठं.	विषयाः.	पृष्ठं.	विषयाः.	पृष्ठं.
२४ एतत्प्रकरणोपसंहारः	२६७	५५ गर्भस्यापि निश्वासीच्छ्वा-		३३ गर्भस्य पित्रादिजानि	
२५-३० ऋतुमत्याश्चर्या पुत्रीया-		सादिका भवन्ति	२७०	लक्षणानि	२७४
चारनिरूपणं च	२६७	५६ शरीररचनाविशेषा-		३४ सान्यदर्शनादिना गर्भस्य	
३१ व्यषाये विहितो निषि-		दीनां स्वभावजलम्	२७०	स्त्रीपुंनपुंसकलक्ष-	
द्धश्च कालः	२६८	५७ पूर्वदेहाभ्यासानुगुणं		णानि	२७४
३२ लब्धगर्भायाः पुंसवन-		नरा उत्पद्यन्ते	२७०	३५ देवतादिपराः गुणवद-	
विधिः	२६८	५८ पूर्वदेहाभ्यस्तगुणानेव		पत्यानि जनयन्ति	२७४
३३ ऋतुक्षेत्राम्बुवीजानां		गर्भः प्रपद्यते	२७०	३६ अज्ञप्रत्यक्षनिवृत्तिः	
सामध्ये गर्भोत्पत्तिः	२६८	तृतीयोऽध्यायः ३ ।		स्वभावजा भवति	२७४
३४ विधिपूर्वकोत्पन्नगर्भस्य		१-२ गर्भावकान्तिशारीरो-		चतुर्थोऽध्यायः ४ ।	
रूपवत्त्वादिकलम्	२६८	प्रक्रमः	२७०	१-२ गर्भव्याकरणशारी-	
३५ गर्भस्य गौरुकृष्णादि-		३ शुक्रार्तवयोः स्वरूपम्	२७०	रोप्रक्रमः	२७४
वर्णहेतवः	२६८	४ गर्भावतरणप्रक्रिया	२७१	३ अभ्यादयः पद्मेन्द्रियाणि	
३६ पुंसां समगमे नार्या		५ पुंस्त्रीनपुंसकोत्पत्तिहेतवः	२७१	च प्राणाः	२७४
आर्तवं विसर्पति	२६८	६ ऋतुकालमर्यादाकथनम्	२७१	४ सप्तत्वद्रूपणम्	२७४
३७ यमलगर्भोत्पत्तिहेतुः	२६९	७-८ अदृष्टार्तवाया ऋतुमत्या		५-७ सप्तकालानां वर्णनम्	२७५
३८ आसेक्यपुरुषलक्षणम्	२६९	लक्षणम्	२७१	८-९ मांसधराकलावर्णनम्	२७५
३९ सौगन्धिकपुंसो लक्षणम्	२६९	९ ऋतावतिक्रान्ते गर्भाशय-		१०-११ रक्तधराकलावर्णनम्	२७५
४० कुम्भीकस्य ईर्ष्य-		संकोचः	२७२	१२-१३ मेदोधराकलावर्णनम्	२७५
कस्य च लक्षणम्	२६९	१० आर्तवस्वरूपवर्णनम्	२७२	१४-१५ श्लेष्मधराकलावर्णनम्	२७५
४१-४२ षष्ठकपुरुषलक्षणम्	२६९	११ आर्तवप्रवृत्तिनिवृत्ति-		१६-१७ पुरीषधराकलावर्णनम्	२७५
४३ नरचेष्टितायाः स्त्रिया		कालौ	२७२	१८ षष्ठीकला पित्तधरा	२७६
लक्षणम्	२६९	१२ ऋतौ समविषमदिवसयोः		२०-२१ शुक्रधराकलावर्णनम्	२७६
४४ पूर्वोक्तानां क्लीबानां		पुंस्त्रियोर्जन्म	२७२	२२ पुंसः शुक्रप्रवृत्तिस्थान-	
साध्यासाध्यविचारः	२६९	१३ सद्योगृहीतगर्भाया		कथनम्	२७६
४५ आसेक्यादीना ध्वजो-		लिङ्गानि	२७२	२३ पुंसो हर्ष एव शुक्रप्रवृ-	
च्छ्रायहेतवः	२६९	१४-१५ गृहीतगर्भाया उत्तरका-		त्तिहेतुः	२७६
४६ आहाराचारचेष्टास-		कीनं लक्षणम्	२७२	२४ गृहीतगर्भाणामार्तवाद्-	
दृशी पुत्रोत्पत्तिः	२६९	१६-१७ गर्भिण्या वर्जनीयानि	२७२	शीनकारणम्	२७६
४७ अनस्थिगर्भोत्पत्ति-		१८ प्रथमादिमासभेदेन		२५ गर्भस्य यकृत्लोहकुण्ड-	
कारणम्	२६९	गर्भावस्थाः	२७२	सोण्डुकानामुत्पत्तिः	२७६
४८-४९ विकृतगर्भोत्पत्ति-		१९-२१ दौहृदानां यथावत्पूरणे		२६-३० गर्भस्यान्त्रशुद्वस्ति-	
लक्षणम्	२६९	फलम्	२७२	जिह्वास्रोतःपेशी-	
५० सर्पवृश्चिकादिपापप्राण्यु-		२२-२८ दौहृदविशेषैर्गुणविशेष-		सिरान्नायूनामुत्पत्ति-	
त्पत्तिकारणम्	२७०	युक्तान्यपल्यानि	२७३	कथनम्	२७७
५१ कुञ्जकुणिपङ्कमूकमि-		२९ यथाकर्म दौहृदोद्भवः	२७३	३१ गर्भस्य वृक्कृषणहृद्-	
न्मिनोत्पत्तिहेतवः	२७०	३० पञ्चमादिमासेषु मनआ-		यानामुत्पत्तिः	२७७
५२ गर्भविकृतिकारणम्	२७०	दीनामुद्भवः	२७३	३२ हृदयस्वरूपम्	२७७
५३ गर्भस्थो मूत्रपुरीषादि		३१ गर्भपोषणनिरूपणम्	२७३	३३ निद्रावर्णनम्	२७७
कस्मान्न करोति	२७०	३२ संभवतो गर्भस्य किमन्नं		३४-३५ हृदये तमोभिभूते निद्रा,	
५४ गर्भस्थस्यारोदने कारणम्	२७०	प्रथमं भवतीत्यत्र		सत्त्वाविर्भावो जागरश्च	२७७
		नानामतकथनम्	२७३		

विषयाः.	पृष्ठं.	विषयाः.	पृष्ठं.	विषयाः.	पृष्ठं.
३६ निद्रायां स्वप्नदर्शनका- रणम्	२७७	८० एकीयमते प्रकृतीनां भौतिकत्वम्	२८१	२६ दशोत्तरद्विशतसंधि- वर्णनम्	२८४
३७ इन्द्रियाणां वैकल्ये आत्मा सुप्त इवोच्यते	२७७	८१-८७ सात्विकानां प्रकृ- तीनां लक्षणानि	२८१	२७ संधीनामष्टविधत्व- कथनम्	२८५
३८ दिवास्वप्नस्य प्रवृत्ति- निवृत्तिः	२७७	८८-९३ राजसानां प्रकृतीनां लक्षणानि	२८१	२८ अस्थिमात्राश्रित- संधिकथनम्	२८५
३९-४० यथोक्तस्वापादौ बलारो- ग्यायुर्वृद्ध्यादि	२७८	९४-९७ तामसानां प्रकृतीनां लक्षणानि	२८१	२९ नवशतस्नायूनां वर्णनम्	२८५
४१ सात्त्विकीकृतनिद्राणां दिवास्वपतां न दोषः	२७८	९८-९९ भिपत्रा प्रकृति ज्ञात्वैव क्रिया कार्या	२८१	३०-३६ स्नायूनां विस्तरेण स्वरूपादिकथनम्	२८५
४२-४६ निद्रानाशहेतुस्तच्चि- कित्सा च	२७८	पञ्चमोऽध्यायः ५ ।		३७-३८ पञ्चशतपेशीनां वर्णनम्	२८५
४७ निद्रातियोगे प्रतीकारः	२७८	१-२ शरीरसंख्याव्याक- रणशारीरोपक्रमः	२८२	३९ स्त्रीणामधिकाया विंशतेर्विवरणम्	२८६
४८ रात्रौ जागरणार्हा दिवास्वापाहार्थ	२७८	३ शरीरशब्दव्यपदेश्य- कथनम्	२८२	४० पेशीनां स्थानवशा- न्नानारूपत्वम्	२८६
४९ तन्द्रालक्षणम्	२७८	४ अङ्गप्रत्यङ्गकथनम्	२८२	४१ स्त्रीणां पेशीविशेष- वर्णनम्	२८६
५० जृम्भालक्षणम्	२७८	५ अङ्गप्रत्यङ्गाश्रितत्वगा- दिकथनम्	२८२	४२ परिशिष्टमर्मसिरा- स्रोतसामतिदेशेन व्याकरणम्	२८६
५१ क्लमलक्षणम्	२७९	६ लगादीनां परिसंख्या	२८२	४३-४४ गर्भशय्यावर्णनम्	२८६
५२ आलस्यलक्षणम्	२७९	७ लगादीनां विस्तरेण कथनम्	२८२	४५ गर्भशय्यायां गर्भ- स्थितिस्वरूप- वर्णनम्	२८६
५३-५४ उत्क्रेशगलान्योर्लक्षणम्	२७९	८ आशयानां कथनम्	२८२	४६ उक्तशरीरज्ञान- प्रतिपादकत्वेन शल्यतन्त्रस्योत्कर्षः	२८६
५५ गौरवलक्षणम्	२७९	९ अन्त्राणां कथनम्	२८२	४७-४८ शल्यनिर्हरणं जिज्ञा- सुना मृतशरीर एवाङ्गप्रत्यङ्गानि द्रष्टव्यानि	२८६
५६ मूर्च्छातन्द्रानिद्राणां उत्पत्तिहेतवः	२७९	१० स्रोतसा विवरणम्	२८३	४९ शास्त्रदृष्टशारीरस्य प्रत्यक्षीकरणोपायः	२८६
५७ गर्भस्य परिवृद्धौ द्वितीयो हेतुः	२७९	११ कण्डराणां प्रविभागः	२८३	५० देहे सूक्ष्मो विभुर्ज्ञा- नचक्षुर्भिरिव ज्ञेयः	२८७
५८-५९ गर्भपरिवृद्धिवर्णनम्	२७९	१२ जालानां कथनम्	२८३	५१ शारीरे शास्त्रे च विशारदस्यैव क्रियायामधिकारः	२८७
६० शरीरवृद्धावपि दृष्टिश्च रोमकूपाश्च न वर्धन्ते	२७९	१३ कूर्चानामवयवेषु प्रविभागः	२८३	षष्ठोऽध्यायः ६ ।	
६१ क्षीणेऽपि शरीरे नखके- शौ तु वर्धते	२७९	१४-१५ मांसरज्ज्नां सेव- नीनां च कथनम्	२८३	१-२ प्रत्येकमर्मेनिर्देश- शारीरोपक्रमः	२८७
६२ सप्तधा प्रकृतयः	२७९	१६ अस्थिसंघातानां कथनम्	२८३		
६३ प्रकृत्युत्पत्तिहेतुः	२७९	१७ सीमन्तानां कथनम्	२८३		
६४-६७ वातप्रकृतिलक्षणम्	२८०	१८ अस्त्रां संख्यानम्	२८३		
६८-७१ पित्तप्रकृतिलक्षणम्	२८०	१९ त्रिशतानामस्त्राम- वयवेषु विभाग- वर्णनम्	२८४		
७२-७६ श्लेष्मप्रकृतिलक्षणम्	२८०	२० अस्त्रां पञ्चविध- भेदानां वर्णनम्	२८४		
७७ संसर्गजप्रकृतीनां लक्षणम्	२८०	२१-२३ शरीरधारणे अस्त्रां प्राधान्यम्	२८४		
७८ स्वस्थे प्रकृतीनां प्रकोपादयो न भवन्ति	२८०	२४-२५ अस्थ्याश्रितसंधिकथनम्	२८४		
७९ प्रकृतयो मर्त्यं बाधितुं न शक्नुवन्ति	२८०				

विषयाः.	पृष्ठं.	विषयाः.	पृष्ठं.	विषयाः.	पृष्ठं.
३-४ मर्मेणां संख्यानं		जीवन्ति तदन्त-		१८ सिरावर्णविभक्ति-	
स्वरूपं च	२८७	र्गतमर्मच्छेदे तु		कथनम्	२९४
५ मांसादिभेदेन मर्म-		नेति कथनम्	२९२	१९-२१ अव्यध्यानां सिराणां	
संख्या	२८७	३४ मर्मसु हता विकला		कथनम्	२९४
६ शाखाद्याश्रितमर्मेणां		भवन्तीति कथनम्	२९२	२२ अव्यध्यानां सिराणां	
संख्या	२८७	३५ अमर्महतास्तु छेदभे-		प्रत्यङ्गं विस्तरशो	
७ शाखासु संख्यया		दादिरपि न भ्रियन्ते	२९२	वर्णनम्	२९४
विभक्तानां मर्मेणां		३६ मर्मस्वभिहता न जीव-		२३ नाभितः प्रमृताः	
नामानि	२८७	न्तीत्यत्र हेतुः	२९३	सिराः गकलं	
८ मांसादिमर्मेणां नामानि	२८८	३७-४० सद्यःप्राणहरादिमर्म-		देहं प्राप्नुवन्ति	२९५
९-१५ पञ्चविकल्पानि मर्माणि	२८८	पञ्चकस्य लक्षणम्	२९३	अष्टमोऽध्यायः ८ ।	
१६ मर्मेणां प्राणहरा-		४१ मर्मसमीपदेशघाते-		१-२ निराव्यधविधिशि-	
दिकं कर्म	२८८	त्यनर्थकथनम्	२९३	रीरोपक्रमः	२९६
१७ मर्मेणां सद्यःप्राण-		४२ मर्माभिघातस्य		३ काः सिरा अव्यध्याः	२९६
हरादीनि कर्माणि		अत्यन्तानर्थ-		४ शोणितावसेकसा-	
कथं भवन्ति	२८९	कारित्वम्	२९३	ध्यानां सिरावेधः	२९६
१८ सद्यःप्राणहरादिविशेषस्य		४३ मर्मसु जाताः		५ निषिद्धानामप्यात्य-	
मतान्तरेव्यवस्था	२८९	शरिरविकारा		धिके व्याधौ शोणि-	
१९ चतुर्विधाः सिरा देहं		अपि कृच्छ्रतमा		तावसेककथनम्	२९६
पालयन्ति	२८९	भवन्ति	२९३	६ सिराव्यधस्य प्रधान-	
२०-२२ शल्योद्धरणे मर्मेणां		सप्तमोऽध्यायः ७ ।		कर्मविधिः	२९६
यत्नेन रक्षा कार्या	२८९	१-२ सिरावर्णविभक्तिनाम		७ सिराव्यधनिषेधकालाः	२९६
२३ सद्यःप्राणहरादिम-		शरीराध्यायोपक्रमः	२९३	८ सिराणां व्यधने	
र्मेणां व्यभिचार-		३ सिरासंख्यानं तासां		यन्त्रणविधिः	२९६
कथनम्	२८९	सामान्यं कर्म च	२९३	९ प्रदेशविशेषेण शस्त्र-	
२४ सद्यःप्राणहरादि-		४ सर्वसिराणां नाभ्यां		प्रणिधानप्रमाणम्	२९७
मर्मेणां कालावधिः	२८९	समन्वयकथनम्	२९३	१० सिराव्यधे ऋतुभेदेन	
२५ शाखागतानां मर्मेणां		५ सिराणां प्राणानां चा-		कालभेदः	२९७
प्रत्येकेशो वर्णनम्	२९०	धाराधेयत्वम्	२९३	११ सुविद्धसिरालक्षणम्	२९७
२६ उदरोरसोर्मर्मस्था-		६ सिराणां वातादि-		१२ सिरायां विद्धायां	
नानां प्रत्येकशो		वाहिनीनां संख्या	२९४	पूर्वं दुष्टरक्तप्रवृत्तिः	२९७
विवरणम्	२९०	७ वातादिवाहिनीनां		१३ सिराणां सम्यग्विद्धा-	
२७ पृष्ठमर्मेणां प्रत्येकशो		सिराणां प्रत्यङ्गं		नामप्यस्त्रावे कारणम्	२९७
विवरणम्	२९१	विभागः	२९४	१४ क्षीणस्यावश्यस्त्रावणी-	
२८ ऊर्ध्वजनुगतमर्मेणां		८-१५ वातादिवहसिरासु		यशोणिते क्रमेण	
प्रत्येकशो वर्णनम्	२९१	वातादीनां प्राकृतं		स्त्रावम्	२९७
२९-३० सर्वेषां मर्मेणां संक्षे-		वैकृतं च कर्म	२९४	१५ क्षीणेऽतिस्त्रावणस्य	
पेण मानकथनम्	२९२	१६ प्राकृतवातादिवहा-		दोषकरत्वम्	२९७
३१ मर्मेणां मानकथन-		नामपि सर्वहत्वम्	२९४	१६ शोणितमोक्षणे प्रमाणम्	२९७
प्रयोजनम्	२९२	१७ प्रकृतिवातादिव-		१७ नियतदेहदेशगत-	
३२-३३ करचरणाद्यवयवच्छेदे		हानां सर्वहत्वम्	२९४	रोगविशेषेण व्य-	

विषयाः.	पृष्ठं.
ध्यानां सिराणां नियमनम्	२९७
१८ दुष्टव्यधनव्याख्यानम्	२९९
१९ दुष्टव्यधानां विवरणम्	२९९
२० सिराव्यधने यत्नदर्शनम्	२९९
२१ शस्त्रकर्मण्यनिपुणवैद्या- व्यापत्संभवः	२९९
२२ स्नेहादिकर्मणः सिरा- व्यधस्य गुणोत्कर्षः	२९९
२३ सिराव्यधस्य चिकि- त्सार्थत्वकथनम्	२९९
२४ स्निग्धादिभिः पुरुषैः परिहर्तव्यानि	२९९
२५ सिराविषाणतुम्बानां रक्तावसेचने विषय- विशेषः	२९९
२६ सिराविषाण-तुम्ब- जलौकः-प्रच्छन्नानां विषयः	३००
नवमोऽध्यायः ९ ।	
१-२ धमनीव्याकरणशा- रीराध्यायोपक्रमः	३००
३ स्रोतोभ्योऽन्या एव धमन्य इति कथनम्	३००
५-६ ऊर्ध्वगाना धमनीनां कार्याणि	३००
७-८ अधोगानां धमनीनां कार्याणि	३०१
९ तिर्यग्गतानां धमनीनां कार्याणि	३०१
१० धमनीस्रोतसां धर्म- कथनम्	३०१
११ प्रकृतिभूतानाम- प्रकृतिभूतानां च धमनीनां क्रियोपदेशः	३०१
१२ स्रोतसां वर्णनं मूलविद्धलक्षणं च	३०२
१३ स्रोतोलक्षणकथनम्	३०३
दशमोऽध्यायः १० ।	
१-२ गर्भिणीव्याकरणशा- रीराध्यायोपक्रमः	३०३

विषयाः.	पृष्ठं.
३ गर्भिण्याः प्रथमदिना- त्प्रभृतिधर्माः	३०३
४ गर्भिण्या मासक्रमेण सेवनीयानि	३०३
५ नवमे मासि सूतिका- गृहप्रवेशः	३०४
६-७ उपस्थितप्रसवाया लक्षणानि	३०४
८-९ आसन्नप्रसवायाः करणीया उपचाराः	३०४
१० प्रतिलोमगर्भस्यानु- लोमीकरणम्	३०४
११ गर्भसंगे योनिधूपनादि	३०४
१२-१३ प्रसवोत्तरं जातशि- शोरुपचाराः	३०४
१४ चतुरात्रात्रिरात्राद्वा स्तन्यप्रवृत्तिः	३०५
१५ शिशोः प्रथमाद्यहस्तु मधुसर्पिरादिपा- यनम्	३०५
१६ सूतिकोपचाराः	३०५
१७ जाद्वलदेशजानां सूतिका- नामुपचारविशेषः	३०५
१८ सूतिकायामन्यापि सामान्यक्रिया	३०५
१९-२० उक्ताद्वाराचारव्यति- क्रमे कृच्छ्रसाध्य- व्याध्युद्भवः	३०५
२१ अपराऽपतने दोषाः तच्चिकित्सा च	३०५
२२ सूतिकाया मकल्ल- क्षणं तच्चिकित्सा च	३०६
२३ बालोपचारकथनम्	३०६
२४ बालस्य दशमेऽहि नाम- करणम्	३०६
२५-२७ धात्रीलक्षणानि तद्योज- नप्रकारश्च	३०६
२८ युक्तधात्र्या अभावे दोषकथनम्	३०६
२९ निषिद्धस्तन्यपानाच्छिशो रोगप्रादुर्भावः	३०६

विषयाः.	पृष्ठं.
३० स्त्रियाः स्तन्यानां हेतुः क्षीरजननोपायक- धनं च	३०६
३१ स्तन्यस्य परीक्षा	३०६
३२-३३ धात्र्याः स्तन्यदुष्टिहेतु- कथनम्	३०७
३३-३६ अज्ञाना बालानां रोगज्ञानोपायः	३०७
३७ बालक-धात्र्योरवस्था- भेदेनोपचाराः	३०७
३८ बालकस्यौषधमात्रा- कथनम्	३०७
३९ प्रकारान्तरेणौषधो- पयोगकथनम्	३०७
४० बालकस्य ज्वरे उपचार- विशेषाः	३०७
४१ ,, विनाशकविकाराद्वते विरेकादीन् कुर्यात्	३०७
४२ तालुनि पतिते चिकित्सा	३०७
४३-४४ वातेनाध्मापिते नाभौ गुदपाके चोपचाराः	३०७
४५ बालस्य सर्पिःपायन- प्रकारः	३०७
४६-४७ बालविषये परिजनस्य करणीयम्	३०७
४८ स्त्रीस्तन्याभावे क्षीरान्त- रकथनम्	३०८
४९ बालकस्यान्नदानकाल- कथनम्	३०८
५० ग्रहोपसर्गेभ्यो बाला रक्षयाः	३०८
५१ ग्रहोपसर्गलक्षणम्	३०८
५२ शक्तिमन्तं बालं ज्ञात्वा विद्यां ग्राहयेत्	३०८
५३ बालस्य विवाहकाल- कथनम्	३०८
५४-५५ अत्यन्तबालायां गर्भा- धाने दोषाः	३०८
५६ गर्भाधाने अयोग्याः स्त्रियः पुरुषाश्च	३०८
५७ पतिप्यति गर्भे उपचाराः	३०८

विषयाः.	पृष्ठं.	विषयाः.	पृष्ठं.	विषयाः.	पृष्ठं.
५८-६२ गर्भस्त्रावे मासक्रमेण		१३ अपतर्पणस्य निषेध-		५२ शोधनविषयाः	३१६
प्रयोज्या योगाः	३०९	विषयाः	३१३	५३-५४ शोधनवर्तिप्रयोगः	३१६
६३-६५ गर्भाभ्यायनोपचाराः	३१०	१४ आलेपनविषयः	३१३	५५ शोधनसर्पिर्विषयः	३१६
६६ निवृत्तप्रसवायाः पञ्चपौ-		१५ आलेपस्य फलकथनम्	३१३	प्रयोगश्च	३१६
तरं प्रसवे गर्भस्या-		१६ प्रह्लादनादीन्यपि आले-		५६ शोधनतलविषयः	३१६
त्पायुध्र	३१०	फलानि	३१३	प्रयोगश्च	३१६
६७ गर्भिण्याः निषिद्धानां		१७-१८ परिपेकस्य फलं		५७-५९ शोधनीयरसक्रियावि-	
वमनादीनां क्वचित्प्र-		प्रयोगश्च	३१३	पयः प्रयोगश्च	३१६
तिप्रसवः	३१०	१९ अभ्यङ्गस्य फलं		६० शोधननृणविषयाः	३१७
६८-७० कुमारस्य योगान्तरैः		प्रयोगश्च	३१४	प्रयोगश्च	३१७
सुवर्णचूर्णप्रयोग-		२० अभ्यङ्गस्य कालाव-		६१ रोपणकषायविषयाः	३१७
कथनम्		धारणम्	३१४	६२ रोपणवर्तिविषयाः	३१७
समाप्तं शारीरस्थानम्		२१ शोफानां व्रणानां च		६३-६८ रोपणकल्कविषयाः	
		स्वेदनम्	३१४	प्रयोगश्च	३१७
		२२ विम्लापनविषयः		६९ रोपणसर्पिर्विषयाः	३१७
		प्रयोगश्च	३१४	प्रयोगश्च	३१७
		२३ शोफे उपनाहकथनम्	३१४	७० रोपणतलविषयाः	३१७
		२४-२६ पाचनविषयः प्रयोगश्च	३१४	प्रयोगश्च	३१७
		२७ स्नायनविषयः	३१४	७१ रोपणक्रियाविषयाः	३१७
		२८-२९ शोणितस्नायनीया		प्रयोगश्च	३१७
		व्रणाः	३१४	७२ रोपणनृणविषयाः	३१७
		३० स्नेहपानविषयाः	३१४	७३ शोधनस्य रोपणस्य च	
		३१ वमनविषयाः	३१४	सर्वव्रणविषयत्वम्	३१८
		३२ विरेचनार्हाः	३१५	७४ शोधनरोपणविधिर्मिश्र-	
		३३ छेदनविषयाः	३१५	वत्प्रयोक्तव्यः	३१८
		३४ भेदनविषयाः	३१५	७५ अनिर्दिष्टयोगविषयिणी	
		३५-३६ दारणविषयाः	३१५	मीमांसा	३१८
		३७-३८ लेखनविषयाः	३१५	७६-७८ वातादिदुष्टेषु गण-	
		३९ शस्त्राभावे क्षौमादि-		विशेषाः	३१८
		भिलेखनम्	३१५	७९ धूपनविषयाः	३१८
		४० नाडीव्रणादय एषणीयाः	३१५	८० उत्सादनविषयाः	३१८
		४१ करीरादिभिरेषणीयाः	३१५	८१ आभ्यन्तरमुत्सादनम्	३१८
		४२ आहरणविषयाः	३१५	८२ अवसादनविषयाः	३१८
		४३ व्यञ्जनस्नायनविषयाः	३१५	८३ मृदुकर्मविषयाः	३१८
		४४ सीवनसंधानविषयाः	३१५	८४-८५ दारुणकर्मविषयाः	३१८
		४५-४६ पीडनविषयाः	३१६	८६ क्षारविषयाः	३१८
		४७ शोणितास्थापनविषयः	३१६	८७ अम्रिकर्मविषयाः	३१८
		४८-४९ निर्वापणविषयः प्रयो-		८८-९२ कृष्णीकरणविषयाः	
		गश्च	३१६	प्रयोगश्च	३१८
		५०-५१ उत्कारिकाविषयाः		९३-९७ पाण्डुकर्मविषयाः	
		प्रयोगश्च	३१६	प्रयोगश्च	३१९

अथ चिकित्सितस्थानम् ।

प्रथमोऽध्यायः १

१-२ द्विव्रणीयचिकित्सिता-	
ध्यायोपक्रमः	३११
३ शारीरागन्तुकभेदेन	
व्रणद्विविध्यम्	३११
४ आगन्तुकव्रणस्य कर्मवि-	
शेषप्रयोजनम्	३११
५ व्रणे दोषोपप्लवविशेष-	
कथनम्	३११
६ व्रणलक्षणद्वैविध्यं	
व्रणनिरुक्तिश्च	३११
७ वातादिव्रणानां पृथग्रल-	
क्षणानि	३१२
८ व्रणस्य षष्ठ्युपक्रमानां	
नामतो निर्देशः	३१२
९ उपक्रमेषु मध्ये कषाया-	
दीनामुभयार्थकरित्वं	
केषांचिदुपचाराणां स-	
तिदेशेन कथनम्	३१२
१० व्रणस्यावस्थाभेदेन	
करणीया उपचाराः	३१२
११ अपतर्पणनिरूपणम्	३१३
१२ अपतर्पणस्य फलं विषयः	
कालावधिश्च	३१३

विषयाः.	पृष्ठं.
९८-९९ व्रणानां सवर्णीकरण- प्रयोगः	३१९
१००-१०२ लोमसंजननोपायाः	३१९
१०३-१०७ लोमशातनोपायाः	३१९
१०८ वस्त्रसाध्या व्रणाः	३२०
१०९ उत्तरवस्त्रविषयाः	३२०
११० व्रणस्य बन्धकरणे हेतुः	३२०
१११-११७ पत्रदानविषयाः प्रयोगश्च	३२०
११८-१२१ कुमित्रविषयाः ,,	३२०
१२२ वृंहणविषयाः ,,	३२०
१२३ विषजुष्टस्य विज्ञानादि	३२०
१२४ शिरोविरेचनस्य विषयाः	३२१
१२५ नस्यविषयाः	३२१
१२६-१२७ कवलग्रहविषयाः	३२१
१२८ धूमपानविषयाः	३२१
१२९ मधुसर्पिर्विषयाः	३२१
१३० यन्त्रविषयः	३२१
१३१ व्रणिभ्यो देय आहारः	३२१
१३२ क्षतातुरो रक्षोभ्यो रक्षणीयः	३२१
१३३ व्रणस्य संक्षेपेण मूलाधि- ष्ठानलक्षणचिकित्सा- कथनम्	३२१
१३४ अल्पौषधेषु शोधन- रोपणादियोगेषु तत्स- मद्रव्याणामावापः	३२१
१३५ प्रसंगे यथालाभौषध- प्रयोगः	३२१
१३६ एकत्र व्याधौ यौगिकस्य ग्रहणमयौगिस्य त्या- गश्च	३२२
१३७-१३८ व्रणस्य व्रणितस्य चोपद्रवाः	३२२
१३९ अनागतावेक्षणेन व्रण- चिकित्साकथनम्	३२२
द्वितीयोऽध्यायः २	
१-३ सद्योव्रणचिकित्सिता- ध्यायोपक्रमः	३२२
४ व्रणाकृतिमात्रे हेतुविशे- षनिर्देशः	३२२

विषयाः.	पृष्ठं.
५-६ व्रणाकृतिकथनम्	३२२
७ व्रणाकृतिज्ञानफलम्	३२२
८ आगन्तुव्रणाकृतिकथनम्	३२२
९ आगन्तुव्रणाना षड्वि- धत्वम्	३२२
१० छिन्नलक्षणम्	३२२
११ भिन्नव्रणलक्षणम्	३२२
१२ कोष्ठलक्षणम्	३२२
१३-१५ कोष्ठभेदस्य सामान्य- लक्षणम्	३२२
१६-१८ कोष्ठभेदस्य विशेष- लक्षणम्	३२३
१९ विद्धलक्षणम्	३२३
२० क्षतलक्षणम्	३२३
२१ पिचिंतलक्षणम्	३२३
२२ घृष्टलक्षणम्	३२३
२३-२५ छिन्नादीनां चतुर्णां चिकित्सा	३२३
२६-२८ पिचिंतघृष्टयोश्चिकित्सा	३२३
२९-३० मूर्ध्नायवयवाश्रयश्चिकि- त्साविशेषः	३२३
३१-३३ कर्णच्छेदादीनां विशेष- चिकित्सा	३२३
३४-३५ शाखासु तिर्यक्छेदे चिकित्सा	३२४
३६ पृष्ठव्रणोरोव्रणयोश्चि- कित्सा	३२४
३७ शाखानां तिःशेषच्छेदे विधानान्तरम्	३२४
३८ व्रणरोपणे चन्दनादि- तैलम्	३२४
३९-४० द्वितीयं चन्दनादितैलम्	३२४
४१-४३ भिन्नानां नेत्रादीनां चिकित्सितम्	३२४
४४ सर्वनेत्राभिघाते सर्पि- विधानम्	३२४
४५-४८ उदरसंभेदचिकित्सितम्	३२५
४९ भेदोवर्तैरच्छेदे फलम्	३२५
५० कोष्ठगतशल्यलक्षणम्	३२५
५१ कोष्ठगतस्यासाध्य- शल्यस्य लक्षणम्	३२५

विषयाः.	पृष्ठं.
५२-५४ कोष्ठगतसाध्यव्रण- चिकित्सा	३२५
५५ भिन्नकोष्ठस्य साध्यस्य लक्षणम्	३२५
५६-६५ कोष्ठगतान्त्रभेदचिकि- त्सितम्	३२५
६६-६७ मुष्कभेदचिकित्सितम्	३२६
६८ कालानुसार्यादिरोपण- तैलम्	३२६
६९-७० उत्तमाङ्गे विद्धचिकि- त्सितम्	३२६
७१ सामान्यशरीरावयवस्य विद्धस्य चिकित्सा	३२६
७२ विषयविशेषेण विद्ध- चिकित्सा	३२६
७३-७४ समङ्गादिरोपणतैलम्	३२६
७५ तालिसादिरोपणतैलम्	३२७
७६ क्षतपिचिंतयोश्चिकित्सा	३२७
७७-७८ घृष्टचिकित्सा विच्छिष्टदे- हादीनां चिकित्सा च	३२७
७९ तैलघृतयोर्निषेधविधी	३२७
८० सद्योव्रणेषु पित्तविद्रव्यु- क्तघृतातिदेशः	३२७
८१ सद्यःक्षतव्रणे घृततैलपरि- षेकनिर्देशः	३२७
८२-८४ दुष्टव्रणरोपणं तैलम्	३२७
८५ सद्योव्रणक्रियाकालेयत्ता	३२७
८६-८८ दुष्टव्रणोपायाः	३२७
८९-९२ सर्वदुष्टव्रणानां तैलघृत- योगा व्रणकल्कद्रव्य- योगाश्च	३२८
९३-९४ वातादिभेदेन कल्कभेदाः	३२८
९५ सद्योव्रणस्य षड्विधत्वमेव	३२८
९६-९७ बहुक्कानामपि सद्यो- व्रणानां षट्स्त्रे- वान्तर्भावः	३२८
तृतीयोऽध्यायः ३	
१-२ भग्नचिकित्सिताध्या- योपक्रमः	३२८
३ भग्नस्य कृच्छ्रसाध्यत्वम्	३२८
४ भग्नस्य चिकित्सा	३२८

विषयाः.	पृष्ठं.	विषयाः.	पृष्ठं.	विषयाः.	पृष्ठं.
५ भग्नेः सेव्यवस्तूनि	३२८	३६ नतोन्नतयोरक्षकयोश्चि-		८ आयुसन्ध्यस्थिप्राप्तवान-	
६ भग्नेष्वणवन्धनद्रव्य-		कित्सितम्	३३१	चिकित्सा	३३३
कथनम्	३२८	३७-३८ बाहुग्रीवावद्वहनुभग्ने-		९ अस्थिगतवातचिकित्सा	३३४
७ भग्नेष्वणवद्रव्याणि	३२९	चिकित्सितम्	३३१	१०-११ सर्वाङ्गकाष्ठगतवात-	
८ ऋतुविशेषेण भग्नेष्वणव-		३९-४० हनुसंधिभग्नेचिकित्सितम्	३२१	चिकित्सा	३३४
कालावधिः	३२९	४१-४२ दन्तभग्नेचिकित्सितम्	३३१	१२ कफपित्तरक्तमंशुवात-	
९-१० भग्ने साधारणवन्धो-		४३-४४ नासाभग्नेचिकित्सितम्	३३१	चिकित्सा	
पदेशाः	३२९	४५ कर्णभग्नेचिकित्सितम्	३२१	सुप्तिवातचिकित्सा च	३३४
११ भग्ने परिषेकविधिः	३२९	४६ कपालभग्नेचिकित्सितम्	३३१	१३ सर्ववातविकारिणां	
१२ भग्ने कालादिविशेषेण		४७ पतनादिना श्लेष्मे		भोजनानि	३३४
शीतोष्णद्रव्योपयोगः	३२९	शीतप्रदेहादिविधिः	३३१	१४-१५ वातरोगं शास्त्राणाम्	
१३ भग्ने आम्यन्तरमौषधम्	३२९	४८-४९ जङ्घाभग्नेषु शयन-		उपनाहम्बेदः	३३४
१४ सत्रणभग्नेचिकित्सितम्	३२९	विधिः	३३१	१६-१७ वातरोगे अनग्निभ्य-	
१५ कालदोषाश्रयं भग्नेष्व		५० श्रोण्यादिभग्नेषु शय-		दविधिः	३३४
साध्यत्वम्	३२९	नविधिः	३३१	१८ अवयवविशेषगते वाते	
१६ भग्नेषु सुखसाध्यत्वे		५१ चिरविमुक्तसन्विचि-		क्रियाविशेषः	३३५
कालावधिः	३२९	कित्सितम्	३३२	१९ शिरोगतवातचिकित्सा	३३५
१७ भग्नेविशेषेण चिकित्सित-		५२ चिरकाण्डभग्नेचि-		२० वातरोगे बन्तिप्रशंसा	३३५
विशेषः	३२९	कित्सितम्	३३२	२१-२६ उष्णानुक्तवातरोगाणां	
१८-१९ भग्ने संक्षेपतः स्थाप-		५३ भग्ने बहिर्निर्गतास्थि-		सामान्यचिकित्सितम्	३३५
नोपायः	३२९	चिकित्सा	३३२	२७ वातरोगे तिलवकसर्पिः	३३५
२०-२१ उत्पिष्टविच्छिद्योश्चि-		५४ ऊर्ध्वकायविशेषेण		२८ वातरोगे अणुतैलम्	३३६
कित्सितविशेषः	३३०	भग्नेक्रियाविशेषः	३३२	२९ वातरोगे शतपाकं	
२२-२३ उत्पिष्टनखसंधिचि-		५५-६६ भग्नेसंधानकं तैलम्	३३२	सहस्रपाकं च तैलम्	३३६
कित्सितम्	३३०	६७-६९ द्वितीयं भग्नेसंधानकं		३० वातरोगे पत्रलवणम्	३३६
२४ भग्नेया अङ्गुल्याश्चिकि-		तैलम्	३३२	३१ ,, काण्डलवणम्	३३६
त्सितम्	३३०	७० भग्ने यथा पाको न		३२ ,, कल्याणकल-	
२५ तलभग्नेचिकित्सितम्	३३०	भवेत्तथा प्रयतेत	३३३	वणम्	३३६
२६ भग्नेयोर्जङ्गयोश्चिकि-		७१ सम्यग्मूढभग्नेलक्षणम्	३३३	३३ ,, लवणयोगप्रशंसा	३३७
त्सितम्	३३०	चतुर्थोऽध्यायः ४		पञ्चमोऽध्यायः ५	
२७ उर्वस्थिभग्ने विशेष-		१-२ वातव्याधिचिकि-		१-२ महावातव्याधिचिकि-	
चिकित्सितम्	३३०	त्सितोपक्रमः	३३३	त्सितोपक्रमः	३३७
२८ कटिभग्नेचिकित्सितम्	३३०	३-४ आमाशयगतं वाते		३ वातशोणितस्य द्वैविध्य-	
२९-३० पशुकाभग्नेचिकित्सितम्	३३०	षट्प्रधरणयोगः	३३३	निराकरणम्	३३७
३१ स्कन्धभग्नेचिकित्सितम्	३३०	५ पक्षाशयगतवात-		४ ,, संप्राप्तिपूर्विका	
३२ कूर्परसंन्धिभग्नेचिकि-		चिकित्सा	३३३	निरुक्तिः	३३७
त्सितम्	३३०	६ बन्तिगतवातचिकित्सा		५ वातशोणितयोग्याः	
३३ जानुगुल्फमणिबन्ध-		श्रोत्रादि गतवातचि-		पुरुषाः	३३७
भग्नेचिकित्सितम्	३३०	कित्सा च	३३३	६ कीदृशं वातशोणित-	
३४-३५ हस्ततलभग्नेचिकि-		७ लब्धांसासृक्कसिरा-		सुपक्रम्यम्	३३७
त्सितम्	३३०	प्राप्तवातचिकित्सा	३३३	७ वातप्रबलवातरक्तचि-	
				कित्सा	३३८

विषयाः.	पृष्ठं.
८ पित्तप्रबलवातरक्त- चिकित्सा	३३९
९ रक्तप्रबलवातरक्त- चिकित्सा	३३९
१० श्लेष्मप्रबलवातरक्त- चिकित्सा	३३९
११ संसर्गसंनिपातजवात- रक्तचिकित्सा	३३९
१२-१३ वातरक्ते सामान्य- चिकित्सितम्	३३९
१४ वातरक्ते यापनविधिः	३३९
१५-१६ ,, उक्तानुक्तक्रिया- योगसंग्रहः	३३९
१७ ,, निषिद्धौ आहा- राचारौ	३४०
१८ अपतानकचिकित्सितम्	३४०
१९ पक्षाघातचिकित्सितम्	३४१
२० मन्यास्तम्भचिकित्सितम्	३४१
२१ अपतन्त्रकचिकित्सितम्	३४१
२२ आर्दतचिकित्सितम्	३४१
२३ गुष्ठस्यादौ सिराव्यधविधिः	३४१
२४ कर्णशूलचिकित्सा	३४१
२५ तूणीप्रतूणीचिकित्सा	३४१
२६ आध्मानप्रत्याध्मान- चिकित्सा	३४१
२७ अष्टीलाप्रत्यष्टीलयो- श्चिकित्सा	३४२
२८ वातरोगे हिङ्गवादिचूर्णम्	३४२
२९ संसृष्टावृतवातचिकित्सा	३४२
३० मेदोवृतवातचिकित्सा	३४२
३१-३२ ऊरुस्तम्भनिदानम्	३४२
३३-३५ ऊरुस्तम्भे आभ्यन्तर- चिकित्सितम्	३४२
३६ ऊरुस्तम्भे बाह्यचि- कित्सितम्	३४२
३७-३८ ऊरुस्तम्भे भोजनविधिः	३४२
३९ ऊरुस्तम्भे अवस्थायां स्नेहावचार-	
णस्य प्रतिप्रसवः	३४२
४०-४५ वातरोगे गुग्गुलुकल्पः	३४६

विषयाः.	पृष्ठं.
षष्ठोऽध्यायः ६	
१-२ अर्शश्चिकित्सितोपक्रमः	३४०
३ अर्शसां चतुर्विधसाध-	
नोपदेशः	३४३
४ अर्शस्तु क्षारपातनविधिः	३४३
५-६ क्षारेण सम्यग्दग्धातिद- ग्धहीनदग्धलक्षणानि	३४४
७ स्थानादिविशेषेणार्शसां दहनविकल्पः	३४४
८ क्षारपाते विशेषविधिः	३४४
९ क्षारकर्मणः पश्चात्कर्म	३४४
१० क्षारविभ्रंशस्य महदनर्थ- कारित्वम्	३४४
११ अर्शोयन्त्रकथनम्	३४४
१२ अर्शसामालेपनविधिः	३४५
१३ अट्टयेष्वर्शस्तु पातनयोगाः	३४५
१४ अर्शस्तु दन्त्यरिष्टः	३४६
१५ ,, अभयारिष्टः	३४६
१६ ,, दोषभेदेन चिकि- त्सितविशेषः	३४६
१७ ,, भलातकविधानम्	३४६
१८ ,, द्वितीयं भलातक- विधानम्	३४७
१९-२० ,, वृक्षकारुष्करक्षा- रात्रियोगानां प्रशंसा	३४७
२१ ,, दोषविशेषेणान्य- प्रयोगाणा- मतिदेशः	३४७
२२ ,, वर्ज्यानि	३४७
सप्तमोऽध्यायः ७	
१-२ अश्मरीचिकित्सितोपक्रमः	३४७
३-४ अश्मर्या स्नेहादिकर्म	३४७
५-८ वाताश्मर्या पाषाणभे- दादिगणः	३४८
९-१३ पित्ताश्मर्या कुशादिगणः	३४८
१४-१६ कफाश्मर्या वरुणादिगणः	३४८
१७ शर्करायां पिचुकादिगणः	३४८
१८ ,, कौश्यास्थ्यादि- योगः	३४८

विषयाः.	पृष्ठं.
१९ ,, त्रिकण्टकादि- योगः	३४८
२०-२१ अश्मर्या क्षारयोगः	३४८
२२-२३ ,, तिलादिक्षार- योगः	३४८
२४ ,, श्वदंष्ट्रादिकल्कः	३४८
२५ ,, क्षीरयोगः	३४९
२६ ,, वीरतरादिगणः	३४९
२७ ,, छेदोपदेशः	३४९
२८ अश्मर्या शस्त्रच्छेदस्य अन्तिमोपक्रमत्वम्	३४९
२९ राजानमापृच्छव शस्त्र- क्रिया कार्या	३४९
३०-३३ शस्त्रेणाश्मर्याहरणविधिः	३४९
३४-३६ शस्त्रकर्मणः पश्चात्कर्म	३५०
३७-३८ शस्त्रकर्मणि रक्ष्याण्यष्टौ मर्माणि	३५०
अष्टमोऽध्यायः ८	
१-२ भगन्दरचिकित्सितो- पक्रमः	३५१
३ भगन्दराणां साध्यासाध्य- विवेकः	३५१
४ भगन्दरेषु शस्त्रचिकि- त्सायाः सामान्यो विधिः	३५१
५-११ शतपोनके शस्त्रक्रियायां विशेषः	३५१
१२-१९ शतपोनके शस्त्रकर्मणः पश्चात्कर्म	३५१
२०-२२ उष्ट्रग्रीवभगन्दर- चिकित्सा	३५२
२३-२५ परिस्त्राविभगन्दरचि- कित्सा	३५२
२६-२७ परिस्त्राविभगन्दरे शस्त्र- क्रियाविधिः	३५२
२८-२९ शिशूनां भगन्दरे विरेका- भिश्चक्षारनिषेधः	३५२
३० परिस्त्राविणि आरग्वधाया वर्तिः	३५२
३१-३२ आगन्तुजभगन्दर-	

विषयाः.	पृष्ठ.	विषयाः.	पृष्ठ.	विषयाः.	पृष्ठ.
३३ त्रिदोषजभगन्दरस		१९-२० ,, कुकुटपुरीषयोगः	३५६	१३ ,, खदिरविधानम्	३६२
वर्ज्यत्वम्	३५२	२१-२२ ,, क्षारयोगः	३५६	१४-१५ ,, मिश्रकलेहः	३६२
३४-३६ भगन्दरे शस्त्रजनितवेद-		२३-२४ ,, तैलयोगः	३५६	एकादशोऽध्यायः ११	
नाशमनोपायः	३५२	२५-२६ ,, अवगुजाद्या वर्तिः	३५६	१-२ प्रमेहचिकित्सितोपक्रमः	३६२
३७ वातकफजे भगन्दरे		२७-२८ ,, तुल्यादिलेपः	३५७	३ प्रमेहस्य द्वैविध्यं सामा-	
उपनाहस्वेदः	३५२	२९-३३ कुष्ठे नीलतैलम्	३५७	न्वचिकित्सा च	३६२
३८ भगन्दरे त्रिकटुकादि-		३४-३८ ,, महानीलतैलम्	३५७	४ प्रमेहिणः वर्ज्यानि	३६३
योगः	३५३	३९ श्वित्रे गोमूत्रादियोगः	३५७	५ प्रमेहे पथ्यानि	३६३
३९ भगन्दरव्रणशोधनवर्गः	३५३	४०-४१ ,, पूनीकादिलेपः	३५७	६ ,, शोधनविधिः	३६३
४० भगन्दरे उत्सादनयोगः	३५३	४२ कुष्ठे सप्तप्रदोषनिर्हर-		७ सर्वप्रमेहे पथ्ययोगाः	३६३
४१ ,, रसाज्जनादिरो-		णोपदेशः	३५७	८ विंशतिप्रमेहेषु विंशति-	
पणकल्कः	३५३	४३ ,, दोषशोधनक्रमः	३५७	योगाः	३६३
४२ ,, कुष्ठादिशोधन-		४४-४९ ,, कतिपये प्रायोगि-		९ प्रमेहेषु अरिष्टापरकृति-	
कल्कः	३५३	का योगाः	३५८	लेहागवयवागुक्ताप-	
४३-४६ ,, मागध्यायं		५० दाहयुक्तस्य कुष्ठिनः		योगाः	३६४
रोपणतैलम्	३५३	ज्ञानयोगः	३५८	१० ईश्वराणां प्रमेहे विशेष-	
४७ ,, न्यग्रोधादिगणः	३५३	५१ कुष्ठे मांसशातचि-		पचिकित्सा	३६४
४८-४९ ,, त्रिवृतादितैलम्	३५३	कित्सा	३५८	११-१२ अध्वनानां प्रमेहे विशेष-	
५०-५२ ,, चित्रकादितैलम्	३५३	५२-५३ जातकिमीणां कुष्ठानां		पचिकित्सा	३६५
५३ भगन्दरयन्त्रकथनम्	३५३	चिकित्सितम्	३५८	द्वादशोऽध्यायः १२	
५४ भगन्दरे वर्ज्याणि	३५३	५४-५६ कुष्ठे वज्रकतैलम्	३५८	१-२ प्रमेहपिण्डकाचिकित्सा-	
नवमोऽध्यायः ९		५७-६३ ,, महावज्रकतैलम्	३५९	तोपक्रमः	३६५
१-२ कुष्ठचिकित्सितोपक्रमः	३५३	६४-६५ ,, लाक्षादिकं तैलम्	३५९	३ साध्यप्रमेहपिण्डका-	
३ कुष्ठनिदानम्	३५३	६६ ,, खदिरादियवागुः	३५९	चिकित्सितम्	३६५
४ कुष्ठे वर्ज्यानि	३५३	६७-६८ ,, तैलघृतप्रदेहोद्ध-		४ प्रमेहपिण्डकासु अवस्था-	
५ कुष्ठे आहाराचारविभागः	३५४	र्षणविरेचनो-		विशेषेण चिकित्सा-	
६ ,, सामान्यचिकि-		पयोगः	३५९	विशेषः	३६५
त्सितम्	३५४	६९ ,, कारभमूत्रयोगः	३५९	५ ,, धान्वन्तरं घृतम्	३६५
७ ,, दोषविशेषेण		७०-७१ ,, खदिरयोगप्रशांसा	३५९	६ प्रमेहिणां शोधनोपदेशः	३६६
क्रियाविशेषः	३५४	७२ कुष्ठिनः पथ्यापथ्यम्	३५९	७ ,, स्वेदनिषेधः	३६६
८ ,, महातिक्तकं तैलम्	३५४	दशमोऽध्यायः १०		८ अभोदेहे एव पिण्डका-	
९ ,, तिक्तकं तैलम्	३५५	१-३ महाकुष्ठचिकित्सितो-		संभवे हेतुः	३६६
१० कुष्ठे कतिपये सामान्य-		पक्रमः	३५९	९ अपक्वानां पक्वानां च	
योगाः	३५५	३-४ कुष्ठे यवकल्पः	३६०	पिण्डकानां विशेष-	
११-१२ दद्रौ लाक्षादियोगः	३५५	६ ,, अरिष्टविधानम्	३६०	चिकित्सितम्	३६६
१३ ,, सैन्धवादियोगः	३५५	७ ,, आसवविधानम्	३६०	१० प्रमेहे शालसारादिलेहः	३६६
१४ ,, हेमक्षीर्यादियोगः	३५५	८ ,, सुराविधानम्	३६०	११ ,, नवायसादियोगः	३६६
१५ पुण्डरीके भद्रोदुम्बरी-		९ ,, अवलेहविधानम्	३६१	१२-१९ ,, लोहारिष्टः	३६६
योगः	३५५	१० ,, चूर्णक्रिया	३६१	२० प्रमेहनिवृत्तिलक्षणम्	३६७
१६ श्वित्रे पूतिकीटादियोगः	३५६	११ ,, अयस्कृतिः	३६१	त्रयोदशोऽध्यायः १३	
१७-१८ ,, कृष्णसर्पवसादि-		१२ ,, मर्दौषधायस्कृतिः	३६१	१-२ मधुमेहचिकित्सितो-	
योगः	३५६			पक्रमः	३६७

विषयाः.	पृष्ठं.	विषयाः.	पृष्ठं.	विषयाः.	पृष्ठं.
३-४ शिलाजतूपत्तिः	३६७	४ मूढगर्भस्याष्टविधत्वम्	३७२	१७-१९ वातजनाडीचिकि-	
५ शिलाजनुभेदाः	३६७	५-८ मूढगर्भे मन्त्रप्रयोगः	३७२	तिसितम्	३७७
६ शिलाजनुसंभवलोहवि-		९ ,, औषधयोगः	३७२	२०-२१ पित्तजनाडीचिकि-	
शेषेण शिलाजनुनो		१०-१८ मूढगर्भाहरणार्थं शस्त्र-		तिसितम्	३७७
वीर्यविशेषः	३६७	प्रयोगः	३७३	२२ पित्तजनाड्यां श्यामा-	
७ शिलाजतूनामुत्तरोत्तरं		१९-२७ शस्त्रकर्मणः पश्चात्कर्म	३७३	दिष्टतम्	३७७
श्रेष्ठ्यम्	३६७	२८-३८ सूतिरोगे बलातैलम्	३७६	२३-२५ कफजनाडीचिकि-	
८ शिलाजनुसामान्यगुणाः	३६७	३९-४२ ,, शतपाकं बला-		तिसितम्	३७७
९ प्रधानशिलाजनुलक्षणम्	३६७	तैलम्	३७३	२६-२८ आगन्तुजनाडीव्रण-	
१०-१६ शिलाजनुप्रयोग-		४३ बलातैलविधानेन गुह्-		चिकित्सा	३७८
विधानम्	३६७	च्यादितैलातिदेशः	३७४	२९-३३ क्षारसूत्रेण नाडीच्छे-	
१७-१९ मधुमेहे माक्षिकवि-		४४-४६ नीलोत्पलादितैलम्	३७४	दनविधिः	३७८
धानम्	३६८	षोडशोऽध्यायः १६		३४-४१ सर्वनाडीनां सामान्य-	
२०-३५ ,, तुवरकविधानम्	३६८	१-३ विद्रधिचिकित्सितोपक्रमः	३७४	विधिः	३७८
चतुर्दशोऽध्यायः १४		४-९ वातविद्रधिचिकित्सा	३७४	४२-४४ सन्यदोषचिकित्सा	३७९
१-२ उदरचिकित्सितोपक्रमः	३६९	१०-१५ पित्तविद्रधिचिकित्सा	३७४	४५-४७ स्तनरोगचिकित्सा	३७९
३ उदराणां साध्यासाध्य-		१६-२१ पित्तविद्रधौ करजादि-		अष्टादशोऽध्यायः १८	
विवेकः	३६९	तैलम्	३७५	१-२ ग्रन्थ्यपच्यर्बुदगलगण्ड-	
४ उदरिणां पथ्यापथ्यानि-	३६९	२२-२६ श्लेष्मावेद्रधिचिकित्सा	३७५	चिकित्सितोपक्रमः	३७९
५ वातोदरचिकित्सितम्	३६९	२७ रक्तजागन्तुजविद्रधि-		३ आमग्रन्थिचिकि-	
६ पित्तोदरचिकित्सितम्	३६९	चिकित्सा	३७५	तिसितम्	३७९
७ श्लेष्मोदरचिकित्सितम्	३६९	२८-३२ अपक्वविद्रधिचिकित्सा	३७५	४ आमग्रन्थौ स्नेहपानविधिः	३८०
८ दूष्योदरचिकित्सितम्	३६९	३३ विद्रधौ सिराव्यधः	३७५	५-७ वातग्रन्थिचिकित्सा	३८०
९ उदरे दोषानुलोमन-		३४-३६ पक्वविद्रधिचिकित्सा	३७५	८-११ पित्तग्रन्थिचिकित्सा	३८०
प्रशंसा	३७०	३७ यथा विद्रधिः पाकं न		१२-१३ श्लेष्मग्रन्थिचिकित्सा	३८०
१० उदरेषु कतिपये सामा-		गच्छति तथा		१४ अवस्थाविशेषेण	
न्ययोगाः	३७०	यतितव्यम्	३७६	श्लेष्मग्रन्थौ विशेष-	
११ उदरे मूत्रवर्तिः	३७०	३८-४२ मज्जातविद्रधि-		चिकित्सा	३८१
१२ प्लीहोदरचिकित्सा	३७०	चिकित्सा	३७६	१५-१६ मांसकन्दीचिकित्सा	३८१
१३ उदरे षट्पलकं घृतम्	३७१	सप्तदशोऽध्यायः १७		१७-१९ मेदोग्रन्थिचिकित्सा	३८१
१४ यकृद्वात्युदरे सिराव्यधः	६७१	१-२ विसर्पनाडीस्तनरोग-		२०-३३ अपचीचिकित्सा	३८१
१५ प्लीहोदरे सिरादाहः	३७१	चिकित्सितोपक्रमः	३७६	२४ अमर्मजग्रन्थौ क्षारा-	
१६ बद्धगुदोदरपरिस्नायुदर-		३ विसर्पे सामान्य-		मिश्रविधिः	३८१
योश्चिकित्सितम्	३७१	चिकित्सा	३७६	२५-२६ अपच्यार्बुदजघायां	
१७ जलोदरचिकित्सितम्	३७२	४-५ वातजविसर्पचिकित्सा	३७६	शस्त्रकर्म	३८१
१८ सर्वोदरेषु क्षीरजाङ्गल-		६-९ पित्तजविसर्पचिकित्सा	३७६	२७-२८ ऊर्ध्वदेहजायामपच्यार्बु-	
मांसरसयोः प्रयोगः	३७२	१०-१३ पित्तविसर्पे गौर्यादि-		मणिबन्धोपरि	
पञ्चदशोऽध्यायः १५		घृतम्	३७६	शस्त्रकर्म	३८२
१-२ मूढगर्भचिकित्सितो-		१४-१५ कफविसर्पचिकित्सितम्	३७७	२९-३१ वातार्बुदचिकित्सा	३८२
पक्रमः	३७२	१६ सर्वविसर्पेषु सामान्य-		३२-३४ पित्तार्बुदचिकित्सा	३८२
३ मूढगर्भस्य कष्टसाध्यत्वम्	३७२	चिकित्सितम्	३७७	३५-४० कफार्बुदचिकित्सितम्	३८३
				४१-४२ मेदोर्बुदचिकित्सा	३८३

विषयाः.	पृष्ठं.	विषयाः.	पृष्ठं.	विषयाः.	पृष्ठं.
४३-४७ वातिकगलगण्ड- चिकित्सा	३८३	५-६ अन्धालजी-यवप्रख्या- पनसी-कच्छपी- पापाणगर्दभानां चिकित्सा	३८७	३ सर्पपीचिकित्सा	३८९
४८-५० कफजगलगण्ड- चिकित्सा	३८४	७-८ विवृतेन्द्रविद्धा-गर्दभी- जातगर्दभ-इरिवे- ल्लिका-गन्धनामि- कक्षायिसफोटकानां चिकित्सा	३८७	४ अष्टीलिकाचिकित्सा	३९०
५१- गलगण्डरोगे पथ्यानि	३८४	९-१० चिप्पकुनखयोधि- कित्सा	३८७	५-६ ग्रथित-कुम्भिकयो- ध्विकित्सा	३९०
५२-५५ मेदःसमुत्थगलगण्ड- चिकित्सा	३८४	११-१५ विदारिकाचिकित्सा	३८७	७ अलजीचिकित्सा	३९०
एकोनविंशोऽध्यायः १९		१६-१८ मेदोर्बुद-शर्करार्बुद- कच्छु-विचर्चिका पामानां चिकित्सा	३८८	८ मृदितचिकित्सा	३९०
१-२ वृक्षुपदंशश्लीपदचिकि- त्सितोपक्रमः	३८४	१९ पाददारीचिकित्सा	३८८	९ संमूढपिडकाचिकित्सा	३९०
३ वृद्धौ वज्याणि	३८४	२०-२२ अलसचिकित्सा	३८८	१०-१२ अवमन्थ-पुष्करिका- स्पर्शहानीनां चिकित्सा	३९०
४-८ वातजवृद्धिचिकित्सा	३८४	२३-२६ कदर-इन्द्रलुप्तयो- ध्विकित्सा	३८८	१३ उत्तमाचिकित्सा	३९०
९-११ पित्तजवृद्धिचिकित्सा	३८४	२७-२८ अरुंधिकाचिकित्सा	३८८	१४ शतपोनकलक्पाकयो- ध्विकित्सा	३९०
१२-१४ कफजवृद्धिचिकित्सा	३८५	२९ दाहणकचिकित्सा	३८८	१५-१८ शोणितार्बुदमांसपाक- विद्रव्यतिलकाल- कानां चिकित्सा	३९०
१५-१७ मेदोजवृद्धिचिकित्सा	३८५	३० पलितचिकित्सा	३८८	द्वाविंशतितमोऽध्यायः २२	
१८-२० मूत्रजवृद्धिचिकित्सा	३८५	३१ मसूरिकाचिकित्सा	३८८	१-२ मुखरोगचिकित्सितो- पक्रमः	३९०
२१-२४ अन्त्रवृद्धिचिकित्सा	३८५	३२ जनुमणिमशकतिल- कालकानां चिकित्सा	३८८	३-९ ओष्ठप्रकोपचिकित्सा	३९०
२५-२७ उपदंशे सामान्य- चिकित्सा	३८५	३३-३५ न्यच्छ-व्यङ्ग-नीलि- कानां चिकि०	३८८	१०-१२ शीतादचिकित्सा	३९०
२८-२९ वातजोपदंशचिकित्सा	३८५	३६-३८ यौवनपिडका-पद्मि- नीकण्टकयोधि- कित्सा	३८८	१३ दन्तपु-पुटकचिकित्सा	३९०
३०-३२ पित्तजोपदंशचिकित्सा	३८५	३९ परिवृत्तिकाचिकित्सा	३८९	१४-१५ दन्तवैद्यचिकित्सा	३९१
३३-३५ कफजोपदंशचिकित्सा	३८५	४०-४१ अवपाटिकाचिकित्सा-	३८९	१६-१७ सौशिरचिकित्सा	३९१
३६-३९ उपदंशस्य आमाश्व- स्थाभेदेन चि०	३८५	४२-४५ निरुद्धप्रकशचि- कित्सा	३८९	१८ परिदरचिकित्सा	३९१
४०-४१ उपदंशे सौराष्ट्रिकादि- चूर्णम्	३८६	४६-५५ संनिरुद्धगुदवल्मीकव- ह्विरोहिणीनां चिकित्सा	३८९	१९-२१ उपकुशचिकित्सा	३९१
४२-४४ जम्बवादियोगः	३८६	५६-५९ अहिपूतनचिकित्सा	३८९	२२ दन्तवैद्यचिकित्सा	३९१
४५-४८ उपदंशे कतिपये योगाः	३८६	६०-६२ गुदग्रंथचिकित्सा.	३८९	२३ अधिदन्तकचिकित्सा	३९१
४९-५१ त्रिदोषजोपदंशचि- कित्सा	३८६	एकविंशतितमोऽध्यायः २१		२४-२५ अधिमांसचिकित्सा	३९१
५२-५४ वातजश्लीपदचिकित्सा	३८६	१-२ शूलरोगचिकित्सितो- पक्रमः	३८९	२६-३३ दन्तनाडीचिकित्सा	३९१
५५ पित्तजश्लीपदचिकित्सा	३८६	एकविंशतितमोऽध्यायः २२		३४-३५ दन्तहर्षचिकित्सा	३९१
५६-६२ श्लैष्मिकोपदंश- चिकित्सा	३८७	१-२ शूलरोगचिकित्सितो- पक्रमः	३८९	३६-३७ दन्तशर्कराकपालिक- योध्विकित्सा	३९१
६३-६७ श्लीपदे पानीयक्षारः	३८७	१-२ शूलरोगचिकित्सितो- पक्रमः	३८९	३८-४० कृमिदन्तकचिकित्सा	३९१
६८-६९ श्लीपदे द्वितीयः पानीयक्षारः	३८७	१-२ शूलरोगचिकित्सितो- पक्रमः	३८९	४१-४२ हनुमोक्षचिकित्सा	३९२
विंशतितमोऽध्यायः २०		१-२ शूलरोगचिकित्सितो- पक्रमः	३८९	४३-४७ जिह्वाकण्टकचिकित्सा	३९२
१-२ क्षुद्ररोगचिकित्सितो- पक्रमः	३८७	१-२ शूलरोगचिकित्सितो- पक्रमः	३८९	४८ उपजिह्वाचिकित्सा	३९२
३-४ अजगल्लिकाचिकित्सा	३८७	१-२ शूलरोगचिकित्सितो- पक्रमः	३८९	४९-५६ गरुडगण्डिकाचिकित्सा	३९२
		१-२ शूलरोगचिकित्सितो- पक्रमः	३८९	५७- तुण्डिकेरि-अधुष- कूर्म-संघात-ताळपु- पुटानां चिकित्सा	३९२

विषयाः.	पृष्ठं.	विषयाः.	पृष्ठं.	विषयाः.	पृष्ठं.
५८ तालुपाकचिकित्सा	३९२	२१-२४ ताम्बूलभक्षणविधिः		८१ सुखशय्यासनगुणाः	३९८
५९-६३ कण्ठरोहिणीचिकित्सा	३९२	गुणाश्च	३९५	८२ बालव्यजनानिल-	
६४- कण्ठशालुकचिकित्सा	३९२	२५-२६ शिरोभ्यङ्गगुणाः	३९६	गुणाः	३९८
६५ अधिजिह्विकाचिकित्सा	३९२	२७-२८ शिरोभ्यङ्गार्थं तैलम्	३९६	८३ संवाहनगुणाः	३९८
६६ एकवृन्द-गिलायु-		२९ केशप्रसाधनीकर्णपूर-		८४-८५ प्रवातनिवातयोर्गुणाः	३९८
गलविद्रधीनां		णयोर्गुणाः	३९६	८६ आतपच्छाययोर्गुणाः	३९८
चिकित्सा	३९२	३० अभ्यङ्गगुणाः	३९५	८७ अग्निसेवनगुणाः	३९८
६७-७५ मुखपाकचिकित्सा	३९३	३१-३२ सर्वाङ्गपरिषेकगुणाः	३९४	८८ निद्रागुणाः	३९८
७६ मुखरोगे कवलविधिः	३९३	३३ स्नेहावगाहनगुणाः	३९६	८९-१०१ स्वस्थैः सदा पाल-	
७७-८१ असाध्यमुखरोगाणां		३४ अभ्यङ्गादौ प्रकृति-		नीयं सङ्कृतं	३९८-४००
चिकित्सा	३९३	विशेषेण तैलघृत-		१०२-१०७ ऋतुभेदेन पेय-	
त्रयोविंशतितमोऽध्यायः २३		चोर्योगः	३९६	पानविधिः	४००
१-२ शोफचिकित्सितोपक्रमः	३९३	३५-३७ अभ्यङ्गानधिकारिणः	३९६	१०८-१०९ स्वस्थानुरविषयं	
३ शोथसंप्राप्तिः		३८-५० व्यायामविधिः तद्वृणाः-		दोषसंशोधनम्	४००
४ वातश्वयथुलक्षणम्	३९३	अतिव्यायामदोषाः-		११०-१३२ स्त्रीसेवनविधिः	४००-४०१
५ पित्तश्वयथुलक्षणम्	३९३	व्यायामानधिका-		पञ्चविंशतितमोऽध्यायः २५	
६ कफश्वयथुलक्षणम्	३९३	रिणश्च	३९६	१-२ मिश्रकचिकित्सितो-	
७ संनिपातश्वयथु-		५१ उद्वर्तनगुणाः	३९७	पक्रमः	४०१
लक्षणम्	३९४	५२-५६ उद्वर्षण-उत्सादन-		३-१२ परिपोट-उत्पात-उन्मथ-	
८ विपजश्वयथुलक्षणम्	३९४	योर्गुणाः	३९७	दुःखवर्धन-परिलेहि-	
९ दोषस्थानविशेषेण		५७-६१ स्नानगुणाः	३९७	संज्ञकानां पञ्चविध-	
श्वयथुविशेषः	३९४	६२ स्नानानधिकारिणः	३९७	कर्णपाल्यामयानां	
१०-१२ शोथानां साध्यासाध्य-		६३ अनुलेपनगुणाः	३९७	लक्षणानि	४०१
विचारः	३९४	६४ पुष्पवस्त्ररत्नधारणगुणाः	३९७	१३-१५ परिपोटकचिकित्सा	४०१
१३ शोफिनो वर्ज्यानि	३९४	६५ मुखालेपनगुणाः	३९७	१६-१७ उत्पातचिकित्सा	४०१
१४ दोषविशेषेण श्वयथु-		६६ नेत्राञ्जनगुणाः	३९७	१८-२३ परिलेहिचिकित्सा	४०२
चिकित्सा	३९४	६७ देवतातिथिविप्रपूजन-		२४-२७ कर्णपालिवर्धनं तैलम्	४०२
१५ श्वयथौ सामान्य-		गुणाः	३९७	२८-३१ पलिते नीलीतैलम्	४०२
चिकित्सा	३९४	६८ आहारगुणाः	३९७	३२-३७ पलिते सैरीयकादि-	
१६ शोफे अपथ्यानि	३९५	१६९ पादप्रक्षालनगुणाः	३९७	तैलम्	४०२
चतुर्विंशतितमोऽध्यायः २४		७० पादाभ्यङ्गगुणाः	३९७	३८-४२ मुखभ्यङ्गार्थं लाक्षा-	
१-३ अनागताबाधप्रति-		७१-७२ पादत्रधारणगुणाः	३९८	दिकं तैलम्	४०३
षेधनीयचिकित्सितो-		७३ केशनखरोमहरण-		४३ नरदेवयोग्योऽङ्गरागः	४०३
पक्रमः	३९५	गुणाः	३९८	षड्विंशतितमोऽध्यायः २६	
४-१२ दन्तधावनविधिः	३९५	७४ कवच (वर्म)-		१-२ क्षीणबलीयवाजी-	
१३-१४ जिह्वानिलैखनलक्षणं		धारणगुणाः	३९८	करणचिकित्सितो-	
गुणाश्च	३९५	७५ उष्णीषच्छत्रधारणगुणाः	३९८	पक्रमः	४०३
१५-१६ मुखप्रक्षालनविधिः		७६-७७ दण्डधारणगुणाः	३९८	३-५ वाजीकरणयो-	
गुणाश्च	३९५	७८ आस्या (स्थिति)		ग्या नराः	४०३
१७-२० नेत्राञ्जनविधिः		गुणाः	३९८	६-८ वाजीकरा भावाः	४०३
गुणाश्च	३९५	७९-८० चक्षुमण्यगुणाः	३९८	९-१५ षड्विधकैवल्यलक्षणम्	४०३

विषयाः.	पृष्ठं.	विषयाः.	पृष्ठं.	विषयाः.	पृष्ठं.
१६-१७ वाजीकरी तिला-		अष्टाविंशतितमोऽध्यायः २८		४ रसायनसेवनायोग्याः	
गुल्फरिका	४०३	१-२ मेधायुःकामीयरसा-		पुरुषाः	४११
१८-१९ वाजीकर्यः पण्डुल्यः	४०३	यनचिकित्सातो-		५ रसायन्यः सोमसम-	
२०- वाजीकरो वस्ताण्डयोगः	४०३	पक्रमः	४०६	वीर्या महोपपन्नः	४११
२१-२२ ,, पूषलिका-		३ रसायनः श्रेतावल्गुज-		६-८ तारा सेवनफलम्	४११
योगः	४०४	फलयोगः	४०६	९-२५ रसायनीनां विविधो-	
२३- ,, विदारीयोगः	४०२	४ ,, मण्डूकपर्णा-		पथीनां लक्षणानि	४११
२४ ,, आमलक-		स्वरसयोगः	४०७	२६-२८ रसायनोपधोद्धरण-	
योगः	४०४	५ ,, ब्राह्मीस्वरस-		मन्त्रः	४१२
२५-२६ ,, अण्डयोगः	४०४	योगः	४०७	२९ पूर्वोक्तपथीनामशृत-	
२७ ,, अश्वत्थयोगः	४०४	६ ,, ब्राह्मीपुनम्	४०७	तुल्यगुणत्वे हेतुः	४१२
२८ ,, विदारीमूल-		७ ,, वचायोगः	४०७	३०-४० पूर्वोक्तपथुत्पत्ति-	
योगः	४०४	८ ,, वचापुनम्	४०७	प्रदेशाः	४१२
२९ ,, माषयोगः	४०४	९-१२ अलक्ष्मीनाशनो		एकत्रिंशत्तमोऽध्यायः ३१	
३० ,, गोधूमयोगः	४०४	बिल्वयोगः	४०७	१-२ ज्ञेहोपर्यागिकचिकि-	
३१-३२ ,, पादाभ्यङ्ग-		१३-१५ रसायनो मृद्वर्णादियोगो	४०८	त्सतोपक्रमः	४१२
योगः	३०४	१६-१८ मेधो वचादियोगः	४०८	३ ज्ञेहप्रशंसा	४१२
३३ ,, स्वयंगुप्ता-		१९ अरिष्टप्रदामनो मन्त्रा-		४ ज्ञेहभेदाः तेषु गव्यपृत-	
दियोगः	४०४	दियोगः	४०८	तिलतैलयोः प्राधा-	
३४-३६ वाजीकराः कतिपये		२० वशीकरणः शतावर्षा-		न्यम्	४१२
योगः	४०४	दियोगः	४०८	५ विविधस्थावरज्ञेहानां	
३७-३८ वाजीकरः क्षीरयोगः	४०५	२१ सौभाग्यकरो गोचन्द-		गुणा उपयोगाश्च	४१३
३९ वाजीकरयोगानां फलम्	४०५	नादियोगः	४०८	६ कषायज्ञेहपाकक्रमे	
सप्तविंशतितमोऽध्यायः २७		२२-२५ ,, पद्मादियोगः	४०८	एकीयमतम्	४१३
१-२ सर्वोपघातशमनीयरसा-		२६ बुद्धिमेधाकरो गणः	४०८	७ पलकुडवादिमान-	
यनोपक्रमः	४०५	२७ आयुष्यो गणः	४०८	परिभाषा	४१३
३-५ रसायनयोग्या अवस्था		एकोनविंशत्तमोऽध्यायः २९		८-१० ज्ञेहपाककल्पः	४१४
नराश्च	४०५	१-२ स्वभावव्याधिप्रति-		११ चतुर्विधज्ञेहपाक-	
६ रसायनः क्षीरोदकपयः-		प्रेषणीयरसाय-		लक्षणम्	४१४
क्षौद्रसर्पियोंगः	४०५	नोपक्रमः	४०८	१२-१३ सिद्धज्ञेहलक्षणम्	४१४
७ ,, विडङ्गतण्डु		३-९ चतुर्विंशतिविधाः		१४ ज्ञेहपानविधिः	४१४
लयोगः	४०५	सोमाः	४०८	१५ सर्पिःपानयोग्या नराः	४१५
८ द्वितीयो विडङ्गतण्डु-		१०-१२ सोमसेवनविधिः	४०९	१६ तैलपानयोग्या नराः	४१५
लयोगः	४०५	१३ विविधसोमाभिषवयो-		१७ वसापानयोग्या नराः	४१५
९ रसायनो बलामूलयोगः	४०६	ग्यपात्राणि	४१०	१८ मज्जापानयोग्या नराः	४१५
१० ,, वाराही-		१४-१९ सोमसेवनफलम्	४१०	१९ दोषविशेषेण संस्कार-	
मूलयोगः	४०६	२०-२६ विविधसोमलक्षणानि	४१०	विशेषः	४१५
११ ,, बीजकसारदि-		२७-३२ सोमोत्पत्तिस्थानानि	४१०	२० दोषसंसर्गविशेषे त्रिष-	
योगः	४०६	त्रिंशत्तमोऽध्यायः ३०		द्विसरयोगः	४१५
१२ ,, शणफलयोगः	४०६	१-३ निवृत्तसंतापीयरसाय-		२१ अण्डज्ञेहपानविधिः	४१५
		नाभ्यायोपक्रमः	४१०	२२-२३ ज्ञेहपाने कालविचारः	४१५

विषयाः.	पृष्ठं.	विषयाः.	पृष्ठं.	विषयाः.	पृष्ठं.
२४ स्नेहपाने नृष्णोपद्रव- चिकित्सा	४१५	२७-२८ स्नेहस्य पश्चात्कर्म	४१८	३६-३७ दुर्बलस्य दोषहरणे विशेषविधिः	४२३
२५-३० दोषादिविशेषेण स्नेहमात्राविचारः	४१५	त्रयस्त्रिंशत्तमोऽध्यायः ३३		३८ कूरकोष्ठस्य संशोधन- विधिः	४२३
३१-३६ स्नेहस्य जीर्णतायाम- जीर्णतायां च कर- णीया उपचाराः	४१५	१-२ वमनविरचनसा- ध्योपद्रवचिकित्सितो- पक्रमः	४१८	३९ शोधनस्य स्नेहस्वेदपूर्व- कप्रयोगे हेतुः	४२३
३७-४४ सुकुमारदिप्पन्नादि- पुक्तस्नेहप्रयोगः	४१५	३ दोषाणामवस्थाविशे- षेण चिकित्सा- विशेषः	४१८	४० अतिस्निग्धस्य स्नेह- विरचनविधेयः	४२३
४५-५१ स्नेहपानायोग्या नराः	४१५	४-६ वमनौषधपानविधिः	४१९	४१ विषादिपीडितानां संशोधने विशेषविधिः	४२३
५२ सम्यक्स्निग्धलक्षणम्	४१६	७ वमनस्यायोगातिथो- गलक्षणानि	४१९	४२ स्नेहसात्म्यस्य संशोधन- विधिः	४२३
५३ अतिस्निग्धलक्षणम्	४१६	८ वमनस्य सम्यग्योग- लक्षणानि	४१९	४३ अविज्ञातकोष्ठस्य संशो- धने विशेषः	४२३
५४ अतिस्निग्धचिकित्सा	४१६	९-१० सम्यग्वान्तस्य पश्चा- त्कर्म	४२०	४४ नृपतियोग्यं विरेचनम्	४२३
५५-५६ स्नेहपानफलम्	४१६	११-१२ वमनफलम्	४२०	४५-४६ रूक्षस्य संशोधने दोषाः	४२३
द्वात्रिंशत्तमोऽध्यायः ३२		१३-१४ वमनानर्हा रोगिणः	४२०	चतुस्त्रिंशत्तमोऽध्यायः ३४	
१-२ स्नेहावचारणीयचि- कित्सितोपक्रमः	४१६	१५ वमनापवादाप्रति- प्रसवः	४२०	१-२ वमनविरचनव्याप- चिकित्सितोपक्रमः	४२३
३ स्नेहभेदाः	४१६	१६ निषिद्धस्थले वमनोप- योगाद्वेषाः	४२०	३ पञ्चदशविधवमन- विरचनव्यापत्क- थनम्	४२३
४ तापस्नेदविधिः	४१६	१७ वमनयोग्या रोगिणः	४२१	४ वमनस्याधोगमनव्या- पत्कथनम्	४२३
५-७ ऊष्मस्नेदविधिः	४१६	१८ विरेचनविधानम्	४२१	५ विरेचनस्योर्ध्वगमन- व्यापत्कथनम्	४२३
नाडीस्नेदविधिश्च	४१६	१९ विरेचनौषधपानविधिः	४२१	६ सावशेषौषधव्याप- द्वर्णनम्	४२४
८ भूस्नेदविधिः	४१७	२०-२१ त्रिविधकोष्ठलक्षणम्	४२१	७ जीर्णौषधव्यापद्वर्णनम्	४२४
९ अश्मस्नेदविधिः	४१७	२१ पीतविरचनस्या- पथ्यानि	४२१	८ अल्पदोषहरण- व्यापद्वर्णनम्	४२४
१० कुटीस्नेदविधिः	४१७	२२ वमने विरेचने च दोषनिर्गमनक्रमः	४२१	९ वातशूलव्यापद्वर्णनम्	४२४
११ प्रस्तरस्नेदविधिः	४१७	२३-२४ सम्यग्विरचितलक्ष- णानि	४२१	१० अयोगव्यापद्वर्णनम्	४२५
१२ उपनाहस्नेदविधिः	४१७	२५ विरेचने पश्चात्कर्म	४२१	११ अतियोगव्यापद्वर्णनम्	४२५
१३ अवगाहपरिषेचनविधिः	४१७	२६-२७ विरेचनफलम्	४२१	१२-१४ जीवादानव्यापद्वर्णनम्	४२५
१४ दोषविशेषे स्नेदवि- शेषोपयोगः	४१७	२८-३० विरेचनानर्हा रोगिणः	४२२	१५ अध्मानव्यापद्वर्णनम्	४२५
१५ देहावयवविशेषे स्नेदविशेषोपयोगः	४१७	३१ विरेचनयोग्या रोगिणः	४२२	१६ परिकर्तिकाव्याप- द्वर्णनम्	४२५
१६-१८ प्राक्स्नेधाः पश्चात्स्ने- द्याश्च रोगिणः	४१७	३२-३३ वमनविरचनयोर्दो- षनिर्हरणे विशेषः	४२२	१७ परिस्त्रावव्यापद्वर्णनम्	४२६
१९ स्नेदात्पूर्वं स्नेहोपयोग- स्यावश्यकर्तव्यता	४१७	३४ विरेचनस्यासम्यक्प्र- वृत्तौ हेतुः	४२२	१८ प्रवाहिकाव्यापद्वर्णनम्	४२६
२० स्नेदगुणाः	४१८	३५ विरेचनस्य सम्यग्रयु- क्तिलक्षणम्	४२२	१९ हृदयोपसरणव्याप- द्वर्णनम्	४२६
२१-२२ सम्यक्स्निग्धलक्षणानि	४१८				
२३ अतिस्निग्धलक्षणानि	४१८				
२४ स्नेदानर्हा रोगिणः	४१८				
२५-२६ स्नेदप्रयोगे हन्मुष्कट- ष्टिरक्षणविधिः	४१८				

विषयाः.	पृष्ठं.	विषयाः.	पृष्ठं.	विषयाः.	पृष्ठं.
२०-२१ विबन्धव्यापद्वर्णनम्	४२६	२२-२९ शय्यादिदोषव्याप-		५२ वाताधिके सर्वदानु-	
२२ पूर्वोक्तव्यापदां हेतवः	४२६	द्वर्णनं	४३०	नागनविधिः	४३४
पञ्चत्रिंशोऽध्यायः ३५		३०-४९ अयोगाध्मानपरि-		५३ अशुक्लवतः ज्ञेयवस्तिप्र-	
१-२ नेत्रवस्तिप्रमाणप्रवि-		कर्तिकापरिष्ठाव-		तिपथः	४३४
भागचिकित्सितो-		प्रविहिक्काहृदयोपरा-		५४-५७ भोजनोत्तरमविल-	
पक्रमः	४२७	रणाङ्गप्रप्रहातियो-		म्बितमनुवासनम्	४३४
३-४ वस्तिप्रशंसा	४२७	गजीवादानव्यापदां		५८-६२ अनुवासनवस्ति-	
५-६ वस्तिसाध्या रोगाः	४२७	वर्णनम् तथिकित्सा	४३१	दानविधिः	४३४
७-९ वस्तिनेत्रप्रमाणम्	४२७	५० क्रमेण क्रियमाणानां		६३-६९ अनुवासनस्य पश्चात्कर्म	४३४
१० बालवृद्धयोर्वस्ती विशेषः	४२७	वमनादीनां काला-		७० क्रमवस्तिविधानम्	४३५
११ वस्तिनेत्रनिर्माणद्रव्यं		वधिः	४३१	७१-७४ ज्ञेयवस्तेः प्रथमादि-	
तदाकृतिश्च	४२७	सप्तत्रिंशत्तमोऽध्यायः ३७		दानेन कार्यनि-	
१२-१३ वस्तिनिर्माणद्रव्यम्	४२८	१-२ अनुवासनोत्तरवस्ति-		रूपणम्	४३५
१४-१६ ग्रहणयोग्यवस्तेः		चिकित्सितोपक्रमः	४३२	७५-७६ अनुवासनफलम्	४३५
परिकर्म बन्ध-		३ विरेचनात्सप्तरात्रान-		७७-७९ अनुवासननिरुहयो-	
विधिश्च	४२८	न्तरमनुवासनविधिः	४३२	रेकस्यैवातिशील-	
१७ वस्तिभेदाः	४२८	४ अनुवासनवस्तिमात्रा	४३२	ने दोषः	४३५
१८-२० निरुहभेदाः	४२८	५-६ अनुवासनवस्तियोग्यः		८० अवस्थाभेदेनानुवासा-	
२१ वस्तिकर्मयोग्या नराः	४२८	पुरुषः	४३२	ननिरुहयोर्विशेषः	४३५
२२ क्वचिदास्थापनस्या-		७-१४ अनुवासनार्थं शय्या-		८१-८२ वातायभिभूतकोष्ठे	
वस्थायां प्रतिप्रसवः	४२८	दितैलम्	४३२	ज्ञेयवस्तिदानव्यापदः	४३६
२३ वस्त्यनर्ह्याणां वस्ति-		१५-२६ ,, चित्रका-		८६ पूर्वोक्तव्यापचिकित्सा	४३६
दाने दोषप्रदर्शनम्	४२८	,, दितैलम्	४३२	८७-८८ अत्यशिते ज्ञेयवस्ति-	
२४-२८ वस्तेः सर्वाङ्गतदो-		२७-३२ ,, मधुकादि-		दानव्यापदः तच्चि-	
षहरत्नम्	४२९	,, तैलम्	४३३	कित्सा च	४३६
२९-३१ वातप्रकोपप्रशमने		३३-४२ ,, त्रिकलादि-		८९-९२ अशुद्धस्यानुवासनदाने	
वस्तेः प्राधान्यम्	४२९	,, तैलम्	४३३	व्यापदस्तच्चिकित्सा च	४३६
३२-३३ वस्तिव्यापत्तीनां		४३-४४ वातस्यातिप्रकोपे		९३-९४ अस्त्रिन्स्यात्वादि-	
निर्देशः	४२९	अशुद्धस्याप्यनुवास-		ज्ञेयदाने	४३६
षट्त्रिंशत्तमोऽध्यायः ३६		नविधिः	४३३	९५-९६ अल्पशुक्लस्य मन्दगुण-	
१-२ नेत्रवस्तिव्यापचिकि-		४५ ,, अग्नि-		ज्ञेयदाने	४३६
त्सितोपक्रमः	४२९	ग्धस्यापि निरुह-		९७ ज्ञेयवस्तेरनिवृत्तिव्याप-	
३-५ नेत्रप्रणिधानव्याप-		विधिः	४३३	त्कालावधिः	४३६
द्वर्णनं तच्चिकित्सा च	४२९	४६ दोषभेदेन अनुवा-		९८ अनुपद्रवकारी ज्ञेयव-	
६-९ नेत्रदोषव्यापद्वर्णनं		सनतैलानि	४३३	स्तिरनिवृत्तोऽप्युपेक्ष्यः	४३६
तच्चिकित्सा च	४३०	४७ रात्रौ वस्तिदाननिषेधः	४३३	९९ एकस्मिन्वस्तिप्रत्या-	
१०-११ वस्तिदोषव्यापद्वर्णनं	४३०	४८ दिवावस्तिप्रदानगुणाः	४३३	गते द्वितीयो वस्ति-	
१२-१६ वस्तिपीडनदोष-		४९-५० अवस्थाविशेषे रात्राव-		नं देयः	४३६
व्यापद्वर्णनं	४३०	प्यनुवासनविधिः	४३४	१००-१०१ उत्तरवस्तिनेत्र-	
१७-२१ वस्तिद्रव्यदोषव्या-		५१ ऋतुविशेषेण वस्तिका-		प्रमाणम्	४३६
पद्वर्णनम्	४३०	लविशेषः	४३४	१०२ उत्तरवस्तिद्रव्यमात्रा	४३७

विषयाः.	पृष्ठं.	विषयाः.	पृष्ठं.	विषयाः.	पृष्ठं.
१०३ स्त्रीणामुत्तरवस्ति-		२३ अवस्थाविशेषे भुक्तव-		१०२-१०३ दोषहरवस्ति-	
नेत्रप्रमाणम्	४३७	तोऽपि निरुहदानम्	४४०	कल्पना	४४५
१०४-१०५ स्त्रीणां मार्गभे-		२४-२८ आस्थापनोपबौगिकानि		१०४ सिद्धवस्तिकल्पना	४४५
देन प्रणिधानविधिः	४३७	द्रव्याणि	४४०	१०५-११० मुक्तादिरास्थाप-	
१०६ स्त्रीणामुत्तरवस्तिस्नेह-		२९-३१ निरुहेषु प्रतिदोषं		नवस्तिः	४४६
विधानम्	४३७	काथादीनां मात्रा	४४०	१११ अनुक्तास्थापनकल्प-	
१०७ उत्तरवस्तियोग्यव-		३२-३५ वस्तिद्रव्ययोजनक्रमः	४४१	नासूत्रम्	४४६
स्तिनिरूपणम्	४३७	३६-४० द्वादशप्रसृतप्रमाण-		११२ कृतास्थापनस्य	
१०८-११३ पुरुषाणामुत्तरव-		साधनम्	४४१	वर्ज्याणि	४४६
स्तिप्रणिधानविधिः	४३७	४१-४५ शम्याकाद्यमास्था-		११३-११६ माधुतैलिकवस्ति-	
११४-११५ स्त्रीणामुत्तरवस्ति-		पनम्	४४१	प्रशंसा	४४६
प्रणिधानविधिः	४३७	४६-४९ गुह्यव्याधमास्थापनम्	४४१	११७ माधुतैलिकयोगानां	
११६ स्त्रीणां निरुहोत्तरवस्ति-		५०-५३ कुशाद्यमास्थापनम्	४४२	निर्धन्वनत्वे हेतुः	४४६
प्रमाणम्	४३८	५४-५८ लोप्राद्यमास्थापनम्	४४२	एकोनचत्वारिंशत्तमोऽध्यायः ३९	
११७-१२३ उत्तरवस्तिवनाग-		५९-६२ भद्राद्यमास्थापनम्	४४२	१-२ आतुरोपद्रवचिकित्स-	
च्छति स्नेहे प्रत्याग-		६३-६५ दशमूलव्याधमास्थापनम्	४४२	तोपक्रमः	४४६
मनोपायः	४३८	६६-६९ वृषाद्यमास्थापनम्	४४३	३-५ कृतसंशोधनस्याग्निमा-	
१२४-१२६ उत्तरवस्तिफलम्	४३८	७०-७५ रास्त्राद्यमास्थापनम्	४४३	न्योपद्रवप्रतीकारः	४४६
अष्टत्रिंशत्तमोऽध्यायः ३८		७६- वातरोगे आस्थापनकल्पना	४४३	६ संशोधने हृतदोष-	
१-२ निरुहक्रमचिकित्स-		७७ पित्तरोगे	४४३	प्रमाणम्	४४७
तोपक्रमः	४३८	७८ कफरोगे	११	७-११ हृतदोषप्रमाणविशे-	
३-६ निरुहप्रणयनविधिः	४३९	७९ शोणितरोगे	४४३	षेणान्नसंसर्जनक्रम-	
७ निरुहातियोगनिषेधः	४३९	८० शोधनास्थापनकल्पना	४४४	विशेषः	४४७
८ दुर्निरुहलक्षणम्	४३९	८१ लेखनास्थापनकल्पना	४४४	१२-१४ अवस्थाविशेषे तर्पणा-	
९ अतिनिरुहलक्षणम्	४३९	८२ बृंहणास्थापनकल्पना	४४४	दिक्रमः	४४७
१० सुनिरुहलक्षणम्	४३९	८३ वाजीकरास्थापनकल्पना	४४४	१५-१६ लाक्षणिकस्यैव शुद्धि-	
११-१३ सुनिरुहस्य पश्चात्कर्म	४३९	८४-८५ पिच्छावस्ति कल्पना	४४४	लक्षणस्य प्राधान्यम्	४४८
१४ निरुहानुवासनयोः		८६ संप्राह्यास्थापनै-		१७ बलविशेषेणान्नसंसर्ज-	
सम्यग्दानलक्षणम्	४४०	कल्पना	४४४	नक्रमविशेषः	४४८
१५ सुनिरुहस्य तदहःकर-		८७ पूर्वोक्तकल्पैः स्नेहवस्त-		१८-१९ क्रमेण कृतान्नसंसर्गस्य	
णीया उपचाराः	४४०	तोऽपि विधेयाः	४४४	रसावचारणक्रमः	४४८
१६ निरुहानन्तरं स्नेहव-		८८ वन्ध्यानां बन्धुर्थ		२०- स्नेहपीतवान्तयोरन्नसंस-	
स्तिदानम्	४४९	शतपार्क बलातैलम्	४४४	र्जनक्रमः	४४८
१७ मुहूर्तोदनागच्छतो		८९ सत्त्वभेदेन वस्तिभेदः	४४५	२१-२२ संशोधितस्य परिहार-	
निरुहस्य निर्हर-		९०-९१ कालादिभेदेन वस्तिभेदः	४४५	कालावधिः	४४८
णोपायः	४४०	९२-९४ एरण्डबीजादिः शमनो		२३ शुद्धसमानधर्मिणोऽन्ये-	
१८ चिरं संतिष्ठतो निरुह-		वस्तिः	४४५	पि रोगिणः	४४९
णादोषाः	४४०	९५-९८ माधुतैलिकवस्तिप्रशंसा	४४५	२४-३७ स्नेहपीतादीनां परिहार्या-	
१९-२० भुक्तवत आस्थापन-		९९-१०० माधुतैलिकवस्ति-		परिहरणे दोषाः	४४९
निषेधः	४४०	कल्पना	४४५	३८ पूर्वोक्तदोषाणां चि-	
२१-२२ निराहारस्यास्थापन-		१०१ सुक्तरथवस्तिकल्पना	४४५	कित्सा	४४९
दाने गुणाः	४४०			३९ संशुद्धेन सेव्यमन्नपानम्	४४९

विषयाः.	पृष्ठं.	विषयाः.	पृष्ठं.	विषयाः.	पृष्ठं.
चत्वारिंशत्तमोऽध्यायः ४०		५० तासां चिकित्सा	४५४	१७ महानसिकपरिकर्मिणां	
१-२ धूमनस्यकवलप्रहचि-		५१ प्रतिमर्शनस्यकालाः	४५४	वैद्याधीनत्वम्	४५७
कित्सितोपक्रमः	४४९	५२ यथोक्तकालसेवित-		१८-२२ विषदातुलक्षणानि	४५७
३ धूमस्य पञ्चविधत्वम्	४४९	प्रतिमर्शगुणाः	४५४	२३-२४ विषदपरीक्षणे राज्ञा	
४ धूमवर्तिसाधनद्रव्याणि	४५०	५३ ,, प्रतिमर्श-		सञ्जवता भाव्यम्	४५७
५ धूमनेत्रसाधनद्रव्याणि		मात्रा	४५४	२५-२७ विषाधिष्ठानानि	४५७
धूमनेत्रप्रमाणं च	४५०	५४-५५ नस्यसामान्यगुणाः	४५४	२८-३३ न्यस्तविषाञ्जलक्षणम्	४५७
६-९ धूमपानविधिः	४५०	५६-५७ दोषविशेषेण नस्य		३४-३७ सविषाञ्जलक्षणम्	४५८
१० धूमविशेषेण धूमपाने		क्षेहविशेषः	४५४	३८-३९ सविषाञ्जलक्षणम्	४५८
विशेषविधिः	४५१	५८-६० चतुर्विधकवलद्रव्याणि	४५४	४०-४१ आमाशयगतविषलक्षणं	
११ धूमपानानर्हाः	४५१	६१ कफहरत्रिकटुकादि-		तन्त्रिकित्सा च	४५८
१२ अकालपीतधूमव्यापदः	४५१	कवलः	४५४	४२-४३ पक्षाशयप्राप्तविष-	
१३ धूमपानकालः	४५१	६२ गण्डूपमात्रा	४५५	लक्षणम्	४५८
१४ धूमानां प्रत्येकं कार्य-		६३ गण्डूपधारणकाला-		४४-४५ सविषद्वयलक्षणम्	४५८
निर्देशः	४५१	वधिः	४५५	४६-४७ सविषाञ्जलक्षणम्	४५८
१५-१६ धूमपानगुणाः	४५१	६४ दोषविशेषेण कवलवि-		फललक्षणम्	४५८
१७ धूमस्य योगातियोगल-		शपाः	४५५	४८-५० सविषदन्तकाष्ठलक्षणं	
क्षणम्	४५१	६५-६६ कवलस्य योगायोगा-		तन्त्रिकित्सा च	४५८
१८-२० प्रायोगिकादिधूमानां		तियोगलक्षणम्	४५५	५१-५४ सविषाञ्जलक्षणं तन्त्रि-	
पानन्यौदा	४५१	६७-६८ दाहनाशनस्त्रिलादि-		कित्सा च	४५९
२१ नस्यलक्षणं तद्भेदाश्च	४५२	कवलः	४५५	५५- सविषाञ्जलक्षणपरिवेक-	
२२ क्षैहिकनस्ययोग्याः	४५२	६९ मुखरोगे प्रतिसारण-		कषायानुलेपनशक्या-	
२३ शिरोविरेचनार्हा		विधिः	४५५	वज्रतनुत्राणां लक्षणं	
रोगिणः	४५२	७०-७१ प्रतिसारणे पश्चात्कर्म	४५५	चिकित्सा च	४५९
२४ क्षैहिकवैरेचनिकयोः		इति चिकित्सास्थानं समाप्तम्		५६-५८ सविषाञ्जलक्षणलक्षणं	
कालावधारणम्	४५२			तन्त्रिकित्सा च	४५९
२५-२७ नस्यदानविधिः	४५२			५९ सविषाञ्जलक्षणशिर-	
२८ क्षैहिकनस्यप्रमाणम्	४५२			स्त्राणोष्णीषकां	
२९-३१ क्षैहिकनस्यस्य पश्चात्कर्म	४५३			लक्षणं तन्त्रिकित्सा च	४५९
३२-३५ ,, योगायोगा-				६०-६१ सविषमुखलेपलक्षणं ,,	४५९
तियोगलक्षणानि	४५३			६२ विषलक्षणलक्षणं ,,	४५९
३६ नस्ये शिरोविरेकक्षेह-				६३-६४ सविषनस्यधूम-	
प्रमाणम्	४५३			लक्षणं	४५९
३७-४३ वैरेचनिकनस्यस्य योगा-				६५-६६ सविषपुष्पलक्षणं ,,	४५९
योगातियोगलक्षणानि	४५३			६७-६८ सविषकर्णनैललक्षणं ,,	४५९
४४-४५ अवपीडनस्ययोग्याः				६९-७१ सविषाञ्जलक्षणं ,,	४५९
पुरुषाः	४५३			७२-७३ सविषपादुकाङ्गलक्षणं	४६०
४६ प्रथमनप्रयोगविषयः	४५४			७४ सविषभूषणलक्षणं	४६०
४७ नस्यानर्हाः पुरुषाः	४५४			७५-७८ पूर्वोक्तविषोपसर्गेषु	
४८ नस्यव्यापदः	४५४			आवस्थिकीक्रिया	४६०
४९ नस्यव्यापदां द्वैविध्यम्	४५४			७९-८१ चित्ते विषव्याप्ति-	
				प्रतिषेधः	४६०

अथ कल्पस्थानम् ५.

प्रथमोऽध्यायः १.

१-२ अन्नपानरक्षाकलोपक्रमः	४५६
३-६ राजा विषाद्रक्ष्यः	४५६
७ राज्ञा कदाऽपि कस्य-	
चिदपि विश्वासो न	
विधेयः	४५६
८-११ गुणवान्वैद्य एव राज्ञो	
विश्वासभाजनम्	४५६
१२-१३ राज्ञो महानसंकीद-	
शं विधेयम्	४५६
१४-१५ राजसेवायोग्याः	
परिकर्मिणः	४५७
१६ महानसे वैद्यस्य	
सावधानत्वकथनम्	४५७

विषयाः.	पृष्ठं.
८२-८४ भक्षभोज्येषु विषघ्न- द्रव्ययोगविधिः	४६०
८५ पीतविषस्य विषघ्नो विधिः	४६०
द्वितीयोऽध्यायः २.	
१-२ स्थावरविषविज्ञानी- योपक्रमः	४६०
३ विषस्य द्वैविध्यम्	४६०
४ स्थावरविषस्य दशाधि- ष्ठानानि	४६१
५ पञ्चपञ्चाशत्स्थावर- विषाणि	४६१
६ कन्दविषाणामवान्तर- मेधाः	४६१
७-१० स्थावरविषाणां पत्रादि- विशेषेण गुणविशेषाः	४६१
११-१८ त्रयोदशकन्दविषाणां लक्षणानि	४६१
१९-२३ विषाणां दशगुणास्त- त्कार्यं च	४६१
२४ दशगुणयुक्तविषस्य सद्योव्यापादकत्वम्	४६२
२५-२६ वृषीविषलक्षणम्	४६२
२७-२९ शरीरावयवविशेष- गतवृषीविषलक्षणानि	४६२
३०-३२ वृषीविषस्य कार्यान्तरम्	४६२
३३ वृषीविषनिरुक्तिः	४६२
३४-३९ स्थावरविषस्य सप्तवे- गानां लक्षणानि	४६२
४०-४३ तेषां यथाक्रमं चिकित्सा	४६३
४४-४६ वेगान्तरेषु कालघा- तिनो विषस्य प्रतीकारः	४६३
४७-४९ विषघ्नमजेयं घृतम्	४६३
५०-५२ वृषीविषारिरगदः	४६३
५३-५४ वृषीविषोपद्रवचिकित्सा	४६३
५५ वृषीविषस्य साध्यासा- ध्यत्वलक्षणम्	४६४
तृतीयोऽध्यायः ३.	
१-१ जंगमविषविज्ञानीयो- पक्रमः	४६४

विषयाः.	पृष्ठं.
३-५ जंगमविषस्य षोडशा- धिष्ठानानि	४६४
६ तृणादीनां विषदूषित- त्वज्ञानावश्यकता	४६४
७-८ विषदूषितजललक्षणं तच्चिकित्सा च	४६४
९ दुष्टवारिप्रशोधनौ- षधम्	४६४
१०-१२ विषदूषितभूमिलक्षणं तच्चिकित्सा च	४६५
१३-१५ विषदूषिततृण-भक्त- योर्लेक्षणं	४६५
१६-१७ विषदूषितधूमानि- ल्योर्लेक्षणं	४६५
१८-२२ विषोत्पत्तौ पुरावृत्तक- थनम्	४६५
२३-२४ विषस्य नानावीर्यत्वे हेतुः	४६५
२५-२७ विषस्य सर्वदोषप्रको- पकत्वम्	४६६
२८-२९ दंशकाले सर्पाः कथं विषं मुञ्चन्ति	४६६
३०-३१ सर्वविषेषु शीतक्रियो- पदेशः	४६६
३२-३४ सविषमांसभक्षणदोषाः	४६६
३५-३७ विषपीतलक्षणम् ३८ विशिष्टदेशादौ द्रष्टानां वर्ज्यत्वम्	४६६
३९ अवस्थाविशेषेण विषवृद्धिकथनम्	४६६
४०-४४ विषाभिभूतस्यासाध्य- लक्षणानि	४६६
चतुर्थोऽध्यायः ४.	
१-४ सर्पदष्टविषविज्ञानीयो- पक्रमः	४६७
५-८ सर्पाणां महाविषत्व- कथनम्	४६७
९-१२ सर्पाणां पञ्चभेदाः	४६७
१३-२० सर्पाणां दंशने हेतुः	४६७
१४-२० सर्पदंशस्य त्रैविध्यम् २१ सर्पविषस्यावस्थाविशे- षेणाल्पविषत्वम्	४६७

विषयाः.	पृष्ठं.
२२-२४ दर्वाकरमण्डलिरा- जिलानां लक्षणानि	४६८
२५-२८ सर्पाणां ब्राह्मणादि- जातिनिरूपणं	४६८
२९ दर्वाकरादीनां वाता- दिप्रकोपकत्वक- थनम्	४६८
३०-३१ त्रिविधसर्पाणां विच- रणकालः	४६८
३२ अवस्थाविशेषेण सर्पाणां उग्रविषत्वं	४६८
३३ सर्पाणामल्पविषत्वे हेतुः	४६८
३४ दर्वाकरसर्पाणां नामतो निर्देशः	४६८
३५ मण्डलानां नामतो निर्देशः	४६९
३६ राजीमतां नामतो निर्देशः	४६९
३७ निर्विषाणां नामतो निर्देशः	४६९
३८ वैकरजानां नामतो- निर्देशः	४६९
३९ वैकरजानां स्वयोनि- समविषत्वम्	४६९
४० सर्पाणां पुरुषादिजाति- लक्षणम्	४६९
४१ सामान्यसर्पदष्टलक्षणम्	४६९
४२ दर्वाकरादिसर्पविशेष- दष्टलक्षणम्	४७०
४३ पुरुषादिदष्टलक्षणम्	४७०
४४ सर्पविषस्य सप्तवेगानां लक्षणम्	४७०
४५ सर्पविषवेगस्य सप्त- त्वे हेतुः	४७०
४६ वेगान्तरलक्षणम्	४७०
४७-५१ पशुपक्षिषु विषवेगानां कथनम्	४७०
पञ्चमोऽध्यायः ५.	
१-२ सर्पदष्टविषचिकित्सितो- पक्रमः	४७०

विषयाः.	पृष्ठं.	विषयाः.	पृष्ठं.	विषयाः.	पृष्ठं.
३-४ सर्पदंशे अरिष्टाबन्धनम् ४७१		५० अरिष्टाबन्धनद्विपिनशो-		१३ कृष्णदण्डलक्षणं	
५ सर्पदंष्ट्रे आचूषण-		णितचिकित्सा ४७३		तच्चित्ता च ४७९	
च्छेददाहाः ४७१		५१-५४ हतगुणे विषे पश्चात्कर्म ४७४		१४ हंसिरदण्डलक्षणं ४७९	
६ आचूषणविधिः ४७१		५५ नष्टसंज्ञचिकित्सितस्या-		१५ चिकित्सितदण्डलक्षणं ४७९	
७ मण्डलिदंष्ट्रे दाहनिषेधः ४७१		न्यत्राप्यतिदेशः ४७५		१६-१७ सुखदुःखदण्डलक्षणं ४७९	
८ सर्पदंष्ट्रे मन्त्रैररिष्टा-		५६-६० विषेण पूर्तीभूतस्य		१८ अलसदण्डलक्षणं ४७९	
बन्धनम् ४७१		मांसस्य चिकित्सा ४७४		१९ कपायदन्तदष्ट-	
९-१० मन्त्रशक्तैः प्रशंसा ४७१		६१-६२ सर्वविषे महागदः ४७४		लक्षणं ४७९	
११-१२ मन्त्रप्रहणविधिः ४७१		६३-६४ ,, अजितोऽगदः ४७४		२० कुलिङ्गदण्डलक्षणं ४७९	
१३ हीनस्वरादेर्मन्त्रस्या-		६५-६७ ,, ताक्ष्योऽरिष्टः ४७५		२१ अजितदण्डलक्षणं ४७९	
सिद्धौ अगदक्रमः ४७१		६८-७२ ,, ऋषभोऽगदः ४७५		२२ चपलदण्डलक्षणं ४७९	
१४-१६ सर्पदंशे रक्तहरणविधिः ४७१		७३-७४ ,, संजीवनोऽगदः ४७५		२३ कपिलदण्डलक्षणं ४७९	
१७ सर्पदंशे बल्मीकशृङ्गिका-		७५ दर्वाकरराजिलविषेऽ-		२४ कोकिलदण्डलक्षणं ४७९	
दियोगः ४७२		गदयोगः ४७५		२५ अरुणदण्डलक्षणं ४७९	
१८ ,, तैलादिश्व-		७६-७७ मण्डलिविषेऽगदयोगः ४७५		२६ कपोतदण्डलक्षणं ४७९	
निषेधः ४७२		७९-८० लूतादिविषे वंशल-			
१९ सर्पविषे वमनम् ४७२		गायगदः ४७५		२७-३१ सर्वमूषकविषाणां	
२०-२३ दर्वाकरविषस्य सप्त-		८१ विषे शिरीषयोगः ४७६		सामान्यचिकित्सा ४७९	
वेगानां चिकित्सा ४७२		८२-८३ मूषकविषेऽगदयोगः ४७६		३३ मूषकविषे दाहविद्या-	
२४-२७ मण्डलिविषस्य ,, ४७२		८४-८६ सर्वविषे एव सरोरणः ४७६		वणप्रलेपनानि ४८०	
२८-२९ राजिलविषस्य ,, ४७२				३४-३५ ,, शुष्कादियोगः ४८०	
३० गर्भिणीप्रभृतीनां		षष्ठोऽध्यायः ६.		३६ ,, बलादियोगः ४८०	
विषचिकित्सायां		१-२ दुन्दुभिखनीकल्पोपक्रमः ४७६		३७ ,, विरेचनयोगः ४८०	
विशेषः ४७२		३-७ सर्वविषे क्षारागदः ४७७		३८-४० ,, कतिपये योगाः ४८०	
३१ पशूनां विषचिकित्सायां		८-११ सर्वविषे कल्याणकं		४१ प्रशान्तेऽपि मूषकविषे	
मात्रायां विशेषः ४७२		सर्पिः ४७७		शोधनं कार्यम् ४८०	
३२-३३ पक्षिणां विषचिकि-		१२-१३ सर्वविषे संजीवनं सर्पिः ४७७		४२ आख्यविषकर्णिकाचि-	
त्सितम् ४७२		१४-२७ ,, महासुगन्धि-		कित्सा ४८०	
३४ विषचिकित्सायां देशा-		नामाऽगदराजः ४७७		४३-४४ उन्मत्तसुगालादि-	
यवेक्षणवश्यकता ४७३		२८ विषार्तीनां संशोभनाङ्ग-		लक्षणम् ४८१	
३५-३८ अवस्थाविशेषेण विष-		त्वेनापि स्वेदनिषेधः ४७८		४५-४९ उन्मत्तसुगालादिदष्ट-	
चिकित्सायां विशेषः ४७३		३९-३१ विषार्तस्य पथ्यापथ्यानि ४७८		लक्षणम् ४८१	
३९ कफविषातुरे वमनम् ४७३		४० विषसुक्तालक्षणम् ४७८		५०-५८ ,, विषचिकित्सा ४८१	
४० वातपित्तविषातुरे		सप्तमोऽध्यायः ७.		५९-६१ अलर्कविषे दैवव्यापा-	
विरेकबस्ती ४७३		१-२ मूषककल्पोपक्रमः ४७८		धयचिकित्सा ४८२	
४१ विषे शिरोविरेचन-		३-६ अष्टादशविधमूषकाणां		६२ ,, तीक्ष्णसंशोधनम् ४८२	
योग्यावस्था ४७३		नामतो निर्देशः ४७८		६३-६४ उन्मत्तव्यालदण्डलक्षणम् ४८२	
४२ विषे अञ्जनयोग्या-		७-९ सामान्यमूषकदण्डलक्षणम् ४७८		६५ तच्चिकित्सा ४८२	
वस्था ४७३		१० लालनदण्डलक्षणं तच्चि-			
४३-४९ नष्टसंज्ञस्य विषार्तस्य		कित्सा च ४७८		अष्टमोऽध्यायः ८.	
चिकित्सा ४७३		११-१२ पुत्रकदण्डलक्षणं तच्चि-		१-२ कीटककल्पोपक्रमः ४८३	
		कित्सा च ४७९		३-४ कीटानामुत्पत्तिः ४८३	

विषयाः.	पृष्ठं.	विषयाः.	पृष्ठं.	विषयाः.	पृष्ठं.
५-७ अष्टादशवायव्यकीट- नामानि	४८२	४९ शतपदीविषे कुङ्कु- माद्यगदः	४८५	१००-१०२ त्रिमण्डलादष्टलक्षण तच्चिकित्सा च	४८८
८-११ चतुर्विंशत्याग्नेयकीट- नामानि	४८२	५० मण्डूकविषे मेषशङ्खा- द्यगदः	४८५	१०३-१०४ श्वेतादष्टलक्षणं ,,	४८८
१२-१४ त्रयोदशसौम्य- कीटनामानि	४८३	५१ विश्वभराविषे वचाद्यगदः	४८५	१०५-१०६ कपिलादष्टलक्षणं ,,	४८८
१५-१८ द्वादशसोनिपातिक- कीटनामानि	४८३	५२ अहिङ्गुकाविषे शिरी- षाद्यगदः	४८५	१०७-१०८ पीतिकादष्टलक्षणं ,,	४८९
१९-२२ तीक्ष्णविषकीटलक्षणम्	४८३	५३ कङ्कमाविषचिकित्सा	४८५	१०९-११० आलाविषलक्षणं ,,	४८९
२३ मन्दविषकीटलक्षणम्	४८३	५४ शूकवृन्तविषचिकित्सा	४८५	१११-११२ दूषीविषाद- ष्टलक्षणं ,,	४८९
२४ गरलक्षणम्	४८३	५५ पिपीलिका-मक्षिका- मशकविषचिकित्सा	४८५	११३-११४ रक्तादष्टलक्षणं ,,	४८९
२५-२७ चतुर्विधकणभनामानि तदष्टलक्षणं च	४८३	५६ प्रतिसूर्यकदष्टचिकित्सा	४८६	११५ कसनादष्टलक्षणं ,,	४८९
२८ पञ्चविधगोधेरक- नामानि	४८४	५७ वृश्चिकोत्पत्तिः	४८६	११६-११७ कृष्णादष्टलक्षणं ,,	४८९
२९ षड्विधगलगोली- नामानि	४८४	५८ वृश्चिकसंख्या	४८६	११८-११९ अग्निवर्णादष्ट- लक्षणं ,,	४८९
३० अष्टविधशतपदी- नामानि	४८४	५९-६० मन्दविषवृश्चिकाणां नामलक्षणकर्माणि	४८६	१२० सर्वलूताना सामान्य- चिकित्सितम्	४८९
३१-३२ अष्टविधमण्डूक- नामानि	४८२	६१-६२ मध्यविषवृश्चिकाणां ,,	४८६	१२१-१२६ असाध्यविषाणां लूतानां दष्टलक्षणानि	४८९
३३ विश्वभरादष्टलक्षणम्	४८४	६३-६६ तीक्ष्णविषवृश्चिकाणां नामलक्षणकर्माणि	४८६	१२७ असाध्यास्त्रपि प्रत्या- ख्याय चिकित्सा विधेया	४८९
३४ अहिङ्गुका-कङ्कमा- शूकवृत्तादिदष्टल- क्षणम्	४८४	६७ वृश्चिकविषचिकित्सा- सूत्रम्	४८६	१२८-१२९ साध्यलूतादंशे तात्कालिकी चिकित्सा	४८९
३५ षड्विधपिपीलिकाना- मानि तदष्टलक्षणं च	४८४	६८-६९ वृश्चिकविषे रजन्या- दियोगः	४८७	१३०-१३३ लूताविषे दंशस्यो- त्कर्तनं तत्पञ्चा- त्कर्म च	४९०
३६ षड्विधमक्षिका- नामानि	४८४	७०-७४ मन्दविषवृश्चिकदंश- चिकित्सा	४८७	१३४ लूतासु दशविधोपक्रमाः	४९०
३७ पञ्चविधमशक- नामानि	४८४	७५-७६ लूताविषस्य घ्नोत- रत्वकथनम्	४८७	१३५ दुष्टव्रणचिकित्सायाः कीटदुष्टव्रणादिष्व- तिदेशः	४९०
३८ एकजातिषु असाध्यानि	४८४	७७-७८ अगदप्रयोगार्थं विष- निश्चयज्ञानावश्यकता	४८७	१३६-१३७ निवृत्तदाहादौ व्रणे विषोत्पन्नकर्णिकाया- श्चिकित्सा	४९०
३९-४० कीटदष्टे सामान्यचि- कित्सा	४८४	७९ लूताविषस्य दुर्वि- ज्ञेयत्वम्	४८७	१३८ कफवातोत्थायाः कर्णिकायाश्चिकित्सा	४९०
४१ सुसाध्यकीटदष्ट- लक्षणम्	४८४	८०-८२ लूताविषस्य सप्तदिनेषु पृथग्लक्षणानि	४८७	१३९-१४० कीटकलोपसंहारः चिकित्सितस्य पुण्यतमलकथनम्	४९०
४२ उग्रविषकीटचिकित्सा	४८५	८३-८४ तीक्ष्णमध्यमन्दविषाणां लूतानां कालावधिः	४८७	इति कल्पस्थानं समाप्तम् ।	
४३-४५ कीटदष्टे सामान्यो विधिः	४८५	८५-८७ अधिष्ठानविशेषण लूताविषस्य विशेष- लक्षणानि	४८८		
४६-४७ त्रिकण्टकविषे कुष्ठाद्यगदः	४८५	८८-९३ लूतायाः प्रागुत्पत्तिः	४८८		
४८ गलगोलीविषे रजन्या- द्यगदः	४८५	९४-९९ लूतादंशस्य सामान्य- लक्षणम्	४८८		

विषयाः.	पृष्ठं.	विषयाः.	पृष्ठं.	विषयाः.	पृष्ठं.
अथोत्तरतन्त्रम् ।		द्वितीयोऽध्यायः २.		३ नेत्रशुक्रगतरोगाणां	
प्रथमोऽध्यायः १.		१-२ संधिगतरोगविज्ञानी-		नामतो निर्देशः	४९८
१-३ औषद्रविकाध्यायोपक्रमः	४९२	योपक्रमः	४९५	४ प्रस्तार्यमूलक्षणम्	४९८
४-७ उत्तरतन्त्रप्रशंसा	४९२	३ संधिगतनेत्ररोगाणां		५ शुक्रामूलोहितामणो-	
८-९ उत्तरतन्त्रस्यादावुत्त-		संख्या	४९५	लक्षणम्	४९८
माहुरोगकथनम्	४९२	४ पूयालसोपनाहयो-		६ अधिमांसजाम्नाद्व-	
१० नयनविवरणम्	४९३	लक्षणम्	४९५	मणोलक्षणम्	४९८
११ नेत्रस्य पाञ्चभौतिक-		५-७ नेत्रस्त्रावाणां लक्षणानि	४९६	७ शुष्किकार्जुनमूलक्षणम्	४९८
त्वकथनम्	४९३	८ पर्वण्यलज्जोः लक्षणम्	४९६	८ पिष्टकशिराजालयो-	
१२-१३ दृष्टिमण्डलविवरणम्	४९३	९ कृमिप्रन्थिलक्षणम्	४९६	लक्षणम्	४९८
१४ नेत्रमण्डलसन्धिपट-		तृतीयोऽध्यायः ३.		९ शिराजपिष्टकाशलासक-	
लाना संख्यानम्	४९३	१-२ वर्त्मगतरोगविज्ञानी-		योलक्षणम्	४९९
१५ नेत्रगतपञ्चमण्डलानां		योपक्रमः	४९६	पञ्चमोऽध्यायः ५.	
कथनम्	४९३	३-४ वर्त्मरोगाणां संप्राप्तिः	४९६	१-१ कृष्णगतरोगविज्ञानी-	
१६ नेत्रसंधीनां वर्णनम्	४९३	५-८ वर्त्मरोगाणां नामतो		योपक्रमः	४९९
१७ नेत्रपटलानां वर्णनम्	४९३	निर्देशः	४९६	३ नेत्रकृष्णगतरोगाणां	
१८-१९ नेत्रपटलानामाश्रय-		९ उत्सङ्गिनीलक्षणम्	४९६	नामतो निर्देशः	४९९
भूतो धातुः	४९३	१० कुम्भीकालक्षणम्	४९७	४ सत्रणशुक्रलक्षणम्	४९९
२० नेत्ररोगाणां सामान्या		११ पोतकीलक्षणम्	४९७	५ सत्रणशुक्रस्य कादा-	
संप्राप्तिः	४९४	१२ वर्त्मशर्करालक्षणम्	४९७	चित्कं साध्यत्वं	४९९
२१-२२ नेत्ररोगाणां पूर्वरूपम्	४९४	१३ अर्शोवर्त्मलक्षणम्	४९७	६-७ सत्रणशुक्रस्यासाध्य-	
२३ दोषाधिष्ठितनेत्र-		१४ शुष्काशोलक्षणम्	४९७	त्वलक्षणम्	४९९
लक्षणम्	४९४	१५ अञ्जननामिका-		८ अत्रणशुक्रलक्षणम्	५००
२४ नेत्ररोगे पूर्वरूपे एव		लक्षणम्	४९७	९ अक्षिपाकात्ययलक्षणम्	५००
क्रिया कार्या	४९४	१६ बहुलवर्त्मलक्षणम्	४९७	१० अजकाजातलक्षणम्	५००
२५ संक्षेपतो नेत्ररोगवि-		१७ वर्त्मबन्धलक्षणम्	४९७	षष्ठोऽध्यायः ६.	
क्तिसा	४९४	१८ क्षिष्टवर्त्मलक्षणम्	४९७	१-२ सर्वगतरोगविज्ञानीयो-	
२६-२७ नेत्ररोगनिदानानि	४९४	१९ वर्त्मकर्मलक्षणम्	४९७	पक्रमः	५००
२८ नेत्ररोगाणां संख्या	४९४	२० श्याववर्त्मलक्षणम्	४९७	३-४ सर्वगतरोगाणां नामतो	
२९-३० वातजनेत्ररोगाणां		२१ प्रक्षिप्तवर्त्मलक्षणम्	४९७	निर्देशः	५००
साध्यासाध्यत्वविचारः	४९५	२२ क्षिप्तवर्त्मलक्षणम्	४९७	५ अभिष्यन्दस्य सर्वनेत्र-	
३१-३२ पित्तजनेत्ररोगाणां		२३ वातहतवर्त्मलक्षणम्	४९७	रोगमूलत्वम्	५००
साध्यासाध्यत्वं.	४९५	२४ वर्त्माबुदलक्षणम्	४९७	६ वाताभिष्यन्दलक्षणम्	५००
३३-३५ श्लेष्मजनेत्ररोगाणां		२५ निमेषलक्षणम्	४९७	७ पित्ताभिष्यन्दलक्षणम्	५००
साध्यासाध्यत्वं.	४९५	२६ शोणिताशोलक्षणम्	४९८	८ कफाभिष्यन्दलक्षणम्	५०१
३६-३८ रक्तजनेत्ररोगाणां		२७ लग्नालक्षणम्	४९८	९ रक्ताभिष्यन्दलक्षणम्	५०१
”	४९५	२८ विशावर्त्मलक्षणम्	४९८	१० अधिमन्थानां अभिष्य-	
३९-४२ सांनिपातिकनेत्ररो-		३९-४० पक्ष्मकोपलक्षणम्	४९८	न्दमूलकत्वकथनम्	५०१
गाणां ”	४९५	चतुर्थोऽध्यायः ४.		११ अधिमन्थानां सामान्य-	
४३-४५ आश्रयभेदेन नेत्ररोग-		१-२ शुक्रगतरोगविज्ञानी-		लक्षणम्	५०१
संख्यानम्	४९५	योपक्रमः	४९८	१३-१३ वाताधिमन्थलक्षणम्	५०१

विषयाः.	पृष्ठं.
१४-१५ पित्ताधिमन्थलक्षणम्	५०१
१६-१७ श्लेष्माधिमन्थलक्षणम्	५०१
१८-१९ रक्ताधिमन्थलक्षणम्	५०१
२० अधिमन्थानां दृष्टि- नाशकत्वे कालावधिः	५०१
२१-२२ सशोफनेत्रपाकलक्षणम्	५०१
२३-२४ हताधिमन्थलक्षणम्	५०१
२५ वातपर्यायलक्षणम्	५०२
२६ शुष्काक्षिपाकलक्षणम्	५०२
२७ अन्यतोवातलक्षणम्	५०२
२८ अम्लाभ्युषितलक्षणम्	५०२
२९ शिरोत्पातलक्षणम्	५०३
३० शिराहर्षलक्षणम्	५०२
सप्तमोऽध्यायः ७.	
१-२ दृष्टिगतरोगविज्ञानी- योपक्रमः	५०२
३-४ प्रमाणाकारस्वलक्षणै- र्दृष्टिकथनम्	५०२
५ दृष्टिगतरोगाणां संख्या	५०३
६ प्रथमपटलगततिमिर- लक्षणम्	५०३
७-१० द्वितीयपटलगततिमि- रलक्षणम्	५०३
११-१४ तृतीयपटलगततिमि- रलक्षणम्	५०३
१५-१७ चतुर्थपटलगततिमि- रलक्षणम्	५०३
१८ वातजतिमिरलक्षणम्	५०४
१९ पित्तजतिमिरलक्षणम्	५०४
२०-२१ श्लेष्मजतिमिरलक्षणम्	५०४
२२ रक्तजतिमिरलक्षणम्	५०४
२३-२४ सांनिपातिकतिमिर- लक्षणम्	५०४
२५-२६ परिम्लायिलक्षणम्	५०४
२७ दोषभेदेन तिमिररोग- कथनम्	५०५
२८ परिम्लायिलक्षणम्	५०५
२९-३२ दोषभेदेन लिङ्गनाश- लक्षणानि	५०५
३३-३५ पित्तविदग्धदृष्टिलक्षणम्	५०५
३६-३७ कफविदग्धदृष्टिलक्षणम्	५०५
३८ धूमदर्शिलक्षणम्	५०६

विषयाः.	पृष्ठं.
३९ ह्रस्वजाल्यनकुलान्ध्य- योर्लक्षणम्	५०६
४० गम्भीरिकालक्षणम्	५०६
४१ बाह्यतिमिरलक्षणम्	५०६
४२ अनिमित्तलिङ्गनाश- लक्षणम्	५०६
४३ अभिघातजलिङ्गनाश- लक्षणम्	५०६
४४ नेत्ररोगनिदानोपसंहारः	५०६
अष्टमोऽध्यायः ८.	
१-३ चिकित्सितप्रविभाग- विज्ञानीयोपक्रमः	५०६
४-५ नेत्ररोगाणां साध्यासाध्य- विचारः	५०७
६ छेद्या नेत्ररोगाः	५०७
७ लेख्या नेत्ररोगाः	५०७
८ भेद्या वेध्याश्च नेत्ररोगाः	५०७
९-१० अशस्त्रकृत्या नेत्ररोगाः	५०७
११ याप्या असाध्याश्च नेत्ररोगाः	५०७
नवमोऽध्यायः ९.	
१-२ वाताभिव्यन्दप्रतिषेधो- पक्रमः	५०७
३-४ अभिव्यन्दाधिमन्थयोः सामान्यचिकित्सा	५०७
५-१२ वाताभिव्यन्दाधिमन्थ- योर्विशेषचिकित्सा	५०८
१३ अभिव्यन्दे ह्रीवेराद्या- भ्योतनम्	५०८
१४ वाताभिव्यन्दे मधु- कायजनम्	५०८
१५ " गैरिकाय- जनम्	५०८
१६ वाताभिव्यन्दे स्नेहाज- नातिदेशः	५०८
१७-१९ वाताभिव्यन्दचिकि- त्साया अन्यत्रा- प्यतिदेशः	५०८
२०-२४ शुष्कपाकचिकित्सायाम् प्यतिदेशः	५०८
२५ सर्ववातजनेत्ररोगेषु	

विषयाः.	पृष्ठं.
वाताभिव्यन्दचिकि- त्साया अतिदेशः	५०९
दशमोऽध्यायः १०.	
१-२ पित्ताभिव्यन्दप्रति- षेधोपक्रमः	५०९
३ पित्ताभिव्यन्दे सामान्य- चिकित्सा	५०९
४-६ " यौगिकानि द्रव्याणि	५०९
७ " रसक्रिया- जनम्	५०९
८ " वर्त्यजनम्	५०९
९ " चूर्णाजनम्	५०९
१०-१२ " आश्वयोतनम्	५१०
१३ अम्लाभ्युषितशुतयोः सामान्यचिकित्सा	५१०
१४ " विशेषचि- कित्सा	५१०
१५ " वैङ्ग्यायज- नम्	५१०
१६ धूमदर्शनचिकित्सा	५१०
एकादशोऽध्यायः ११.	
१-२ श्लेष्माभिव्यन्दप्रतिषे- धोपक्रमः	५१०
३-४ श्लेष्माभिव्यन्दे सामा- न्यचिकित्सा	५१०
५ " स्वेदद्रव्याणि	५११
६-९ " वर्त्यजनम्	५११
१०-१२ बलासप्रथिते अजन- योगः	५११
१३ पिष्टके अजनयोगः	५११
१४ " अपरमजनम्	५११
१५ प्रक्षिप्तवर्त्मनि अजन- योगः	५१२
१६-१७ नेत्रकण्डूचिकित्सा	५१२
१८ बलासप्रथितपिष्टकप्र- क्षिप्तवर्त्मसु सामान्य- चिकित्सा	५१२
द्वादशोऽध्यायः १२.	
१-२ रक्ताभिव्यन्दप्रतिषेधो- पक्रमः	५१२

विषयाः.	पृष्ठ.	विषयाः.	पृष्ठ.	विषयाः.	पृष्ठ.
३-६ रक्ताभिष्यन्दे सामान्य- चिकित्सा	५१२	१४ अवस्थाविशेषे प्रच्छा- नपूर्वकं लेखनम्	५१६	३-६ पक्ष्मकोपे दाक्षकर्म	५२०
७ ,, प्रलेपद्रव्याणि	५१२	१५-१६ कुत्रचिच्छेदनपूर्वकं लेखनम्	५१७	७ ,, अग्निक्षारविधिः	५२०
८-९ ,, पित्ताभिष्य- न्दचिकि- त्साया अति- देशः	५१२	१७-१८ कचिच्छेदनपूर्वकं लेखनम्	५१७	८-९ ,, विष्यन्तरम्	५२०
१० ,, आश्व्योतनम्	५१३	चतुर्दशोऽध्यायः १४.		सप्तदशोऽध्यायः १७.	
११-१४ ,, अञ्जनयोगाः	५१३	१-२ भेद्यरोगप्रतिषेधोपक्रमः	५१७	१-२ दृष्टिगतरोगप्रतिषे- धोपक्रमः	५२१
१५-१६ शिरोत्पाते विशेषचि- कित्सितं	५१३	३-४ भेदने सामान्यो विधिः	५१७	३-५ पित्तविदग्धदृष्टिचिकित्सा	५२१
१७-१८ शिराहर्षे अञ्जनयोगः	५१३	५ लग्ने भेदनविधिः	५१७	६-७ पित्तविदग्धदृष्टौ च- त्वारोऽञ्जनयोगाः	५२१
१९-२३ अर्जुनचिकित्सा	५१३	६ अञ्जननामिकायां भेदजविधिः	५१७	८-९ दिनरात्र्यन्धयोः पुष्पा- ञ्जनम्	५२१
२४-२६ अर्जुने लेख्याञ्जनम्	५१३	७ अञ्जननामिकाचिकित्सा	५१७	१०-११ ,, अञ्जनद्वयम्	५२१
२७-३५ सत्रणशुक्रचिकित्सा	५१४	८ कुमिप्रस्थिचिकित्सा	५१७	१२ दिवान्ध्ये चूर्णाञ्जनम्	५२१
३६-३७ अजकाजातचिकित्सा	५१४	९ उपनाहचिकित्सा	५१७	१३-१४ ,, अपरं चूर्णा- ञ्जनम्	५२१
३८ नेत्रपाकचिकित्सा	५१४	१०-११ पञ्चसु भेद्यरोगेषु सामा- न्यविधिः	५१७	१५ दिवान्ध्ये कल्काञ्जनम्	५२१
३९-४१ नेत्रपाके अञ्जनयोगः	५१४	पञ्चदशोऽध्यायः १५.		१६-१८ नक्तान्ध्ये बर्त्यञ्जनयोगाः	५२१
४२ ,, रसक्रियाञ्जनम्	५१५	१-२ छेद्यरोगप्रतिषेधोपक्रमः	५१८	१९-२० ,, रसक्रियाञ्जनम्	५२१
४३ ,, आश्व्योतनम्	५१५	३ छेदनस्य प्राक्कर्म	५१८	२१-२२ ,, अपरं रसकि- याञ्जनम्	५२१
४४ ,, चूर्णाञ्जनम्	५१५	४-१० अर्मणश्छेदनविधिः	५१८	२३-२६ ,, कल्काञ्ज- नयोगाः	५२१
४५ पूयालसचिकित्सा	५१५	११-१३ छेदनानन्तरं प्रतिसा- रणविधिः	५१८	२७ दिवान्ध्ये गुटिकाञ्जनम्	५२१
४६ पूयालसे रसक्रियाञ्जनम्	५१५	१४-१५ आवस्थिकशूलचिकित्सा	५१८	२८ याप्यतिमिरचिकित्सा	५२१
४७ प्रक्रिन्नवर्त्मचिकित्सा	५१५	१६-१७ शुक्रचिकित्साया अर्म- ण्यप्यतिदेशः	५१९	२९ तिमिरे वैशेषिकं शोधनम्	५२१
४८ प्रक्रिन्नवर्त्मनि सेका- श्व्योतनयोगौ	५१५	१८ छेदनाहर्ममं	५१९	३० ,, सामान्यं संश- मनम्	५२१
४९ ,, रसक्रियाञ- नम्	५१५	१९ सम्यक्छिन्नस्यार्मणो लक्षणम्	५१९	३१ ,, विशेषसंशमनम्	५२१
५० तीक्ष्णाञ्जनदुर्बलस्य नयनस्य प्रत्यञ्जनम्	५१५	२० शिराजालछेदनविधिः	५१९	३२ श्लेष्मतिमिरे नस्यम्	५२१
५१-५३ प्रक्रिन्नवर्त्मनि चूर्णा- ञ्जनम्	५१५	२१ शिराजपिडकाच्छेदन- विधिः	५१९	३३ पिलजतिमिरे नस्यम्	५२१
त्रयोदशोऽध्यायः १३.		२२ शिराजालशिराजपि- डकयोः प्रतिसारणम्	५१९	३४ वातजतिमिरे नस्यम्	५२१
१-२ लेह्यरोगप्रतिषेधो- पक्रमः	५१६	२३-२४ पर्वणिकाच्छेदनविधिः	५१९	३५ वातजतिमिरे पुटपाका- ञ्जनम्	५२१
३-८ वर्त्मलेखनविधिः	५१६	२५-२८ अर्मणि लेखनीयचूर्णानि	५१९	३६ ,, प्रत्यञ्जनम्	५२१
९ सम्यगलिखितस्य वर्त्म- नो लक्षणम्	५१६	२९-३३ वत्मारशादीनां छेदन- विधिः	५२०	३७ वातजरागितिमिरचि- कित्सितम्	५२१
१०-१२ दुर्लिखितस्य वर्त्मनो लक्षणम्	५१६	षोडशोऽध्यायः १६.		३८ पिलजतिमिरचिकि- त्सितम्	५२१
१३ अविलिखितवर्त्मनो लक्षणम्	५१६	१-२ पक्ष्मकोपप्रतिषेधोपक्रमः	५२०	३५ पिलजतिमिरे रसक्रिया- ञ्जनम्	५२१
				४० ,, प्रत्यञ्जनम्	५२१

विषयाः.	पृष्ठं.	विषयाः.	पृष्ठं.	विषयाः.	पृष्ठं.
४१ कफतिमिरे नस्यम्	५२५	१२-१३ सम्यक्तृप्तनेत्रलक्षणम्	५२९	५७ पूर्वोक्ताञ्जनानां प्रयोग-	
४२ „ धूमतर्पण-		१४ अतितृप्तनेत्रलक्षणम्	५२९	कालः	५३३
योगौ	५२५	१५ हीनतृप्तनेत्रलक्षणम्	५३०	५८ गुटिकारसचूर्णभेदेनाञ्ज-	
४३ „ पुटपाकाञ्ज-		१६ हीनातितृप्तयोश्चिकित्सा	५३०	नत्रैविध्यम्	५३३
नरसकि-		१७ तर्पणविषयः	५३०	५९ गुटिकाञ्जनप्रमाणम्	५३३
याञ्जने	५२५	१८ तर्पणाविषयः	५३०	६० रसक्रियाञ्जनप्रमाणम्	५३३
४४-४५ सर्वजकाचचिकित्सा	५२५	१९ पुटपाकस्य विषया-		६१ अञ्जनस्थापनाहं-	
४६ सांनिपातिकरागिति-		विषयौ	५३०	पात्राणि	५३३
मिरचिकित्सा	५२५	२०-२२ पुटपाकस्यावस्थिकः		६२-६३ अञ्जनशलाकाकृतिः	५३३
४७-४८ तिमिरे अन्तराश्रयं		कालः	५३०	६४-६६ अञ्जनविधिः	५३३
चिकित्सितम्	५२६	२३ स्नेहनपुटपाकः	५३०	६७-६९ अकालप्रक्षालनदोषाः	५३४
४९-५१ „ आहारविधिः	५२६	२४-२५ लेखनपुटपाकः	५३०	७०-७२ अञ्जनवैगुण्ये व्यापदः	५३४
५२ „ वर्ज्याणि	५२६	२६ रोपणपुटपाकः	५३०	७३ अञ्जनं साधु युञ्जीत	५३४
५३ तिमिरस्य साध्यासाध्य-		२७ स्नेहनलेखनयोः पूर्वकर्म	५३०	७४ अञ्जनव्यापदां चिकित्सा	५३४
विचारः	५२६	२८ तर्पणपुटपाकयोः परि-		७५ लेखनाञ्जनस्य समयो-	
५४ याप्यतिमिरचिकित्सा	५२६	हारकालः	५३०	गलक्षणम्	५३४
५५-६० श्लैष्मिके लिङ्गनाशे		२९ „ परिहा-		७६ „ अतियोग-	
शस्त्रकर्मविधिः	५२६	र्याणि	५३१	लक्षणम्	५३४
६१-६३ सम्यग्विद्वे नेत्रे		३० „ व्यापचि-		७७ „ अतियोगप्र-	
पश्चात्कर्म	५२७	कित्सावी-		तीकारः	५३४
६४-६८ सम्यगिलिखितलक्षणम्	५२७	जम्	५३१	७८ „ अतियोगल-	
६९-७० सम्यगिलिखिते धावना-		३१ पुटपाकस्य सम्यग्योग-		क्षणं तत्प्रती-	
दिविधिः	५२७	लक्षणं	५३१	कारश्च	५३४
७१ श्लैष्मिके लिङ्गनाशे		३२ अतियोगहीनयोगयो-		७९ प्रसादनाञ्जनस्य समयो-	
शस्त्रकर्मानर्हाः	५२७	लक्षणम्	५३१	गलक्षणं	५३४
७२-७९ दैवकृतलिङ्गादन्यत्र वेधे		३३-३८ पुटपाकविधिः	५३१	८० „ अतियो-	
चिकित्सा	५२७	३९-४० तर्पणपुटपाकयोर्व्यापदः	५३१	गलक्षणं	
८० शस्त्रकर्माहो लिङ्गनाशः	५२८	४१ तर्पणपुटपाकयोर्गुणाः	५३१	तच्चिकि-	
८१ निलिखितस्यापि दोषस्य		४२ तयोर्व्यापचिकित्सा	५३१	त्सा च	५३४
पुनरावृत्तिकारणम्	५२८	४३ तर्पणपुटपाकयोः पूर्वक-		८१ रोपणाञ्जनस्य समयोगा-	
८२-८३ दुष्टशलाकाजनित-		र्म पश्चात्कर्म च	५३१	तियोगलक्षणम्	५३४
व्यापदः	५२८	४४ आश्र्योतनसेकौ	५३१	८२ प्रसादनरोपणयोर्हीनयो-	
८४ शस्त्रकर्मयोग्यशलाका-		४५ आश्र्योतने बिन्दुसंख्या	५३१	गलक्षणम्	५३५
कथनम्	५२८	४६ परिषेकधारणकालः	५३२	८३-८४ पूर्वोक्तबीजेनान्यान्य-	
८५-८६ दुष्टव्यधाहाराचारजा		४७ आश्र्योतनसेकयोः प्र-		ञ्जनानि कार्याणि	५३५
व्यापदः	५२८	योगकालः	५३२	८५-९३ सौवीराञ्जनविधानम्	५३५
८७-९४ तासां चिकित्सा	५२८	४८-५० शिरोबस्तिविधिः	५३२	९४-९७ भद्रोदयाञ्जनम्	५३५
९५-१०० अवशिष्टदोषप्रसाद-		५१-५२ अञ्जनभेदाः कालश्च	५३२	९८-९९ तगरायञ्जनयोगः	५३६
नार्थमञ्जनम्	५२८	५३ लेखनाञ्जनविधानम्	५३२	१००-१०२ मनःशिलायञ्जनम्	५३६
अष्टादशोऽध्यायः १८.		५४ लेखनाञ्जनगुणाः	५३२	१०३-१०४ कांस्यायञ्जनम्	५३६
१-२ क्रियाकल्पोपक्रमः	५२९	५५ रोपणाञ्जनविधानम्	५३३	१०५-१०६ पथ्यायञ्जनम्	५३६
३-११ नेत्रे तर्पणविधिः	५२९	५६ प्रसादनाञ्जनम्	५३३		

विषयाः.	पृष्ठं.
एकविंशतितमोऽध्यायः १९.	
१-२ नयनाभिघातप्रतिषेधो-	
पक्रमः	५३६
३ नयनाभिघाते सामान्य-	
चिकित्सा	५३६
४-५ ,, विशेष-	
चिकित्सा	५३७
६ नयनपटलाभिघात-	
चिकित्सा	५३७
७ अतिप्रविष्टनयनचिकित्सा	५३७
८ अतिनिर्गतनयनचिकित्सा	५३७
९-१० कुक्कूणकलक्षणं	
चिकित्सा च	५३७
११-१२ कुक्कूणके वमनम्	५३८
१३ ,, प्रक्षालनार्थं	
कषायः	५३८
१४ ,, चूर्णाञ्जनम्	५३८
१५ ,, गुटिकाञ्जनम्	५३८
१६ बालानां शुक्लेखनार्थ-	
मञ्जनम्	५३८
१७-२० नेत्रचिकित्सतोपसंहारः	५३८
विंशतितमोऽध्यायः २०.	
१-२ कर्णगतरोगविज्ञानीयो-	
पक्रमः	५३९
३-५ कर्णरोगाणां नामतो	
निर्देशः	५३९
६ कर्णशूललक्षणम्	५३९
७ कर्णप्रणादलक्षणम्	५३९
८ बाधिर्यलक्षणम्	५३९
९ कर्णद्वेष्टलक्षणम्	५४०
१० कर्णसंस्वावलक्षणम्	५४०
११ कर्णकण्डू-कर्णगूधकयो-	
लक्षणम्	५४०
१२ कर्णप्रतिनाहलक्षणम्	५४०
१३ कृमिकर्णकलक्षणम्	५४०
१४ कर्णविद्रधिलक्षणम्	५४०
१५ कर्णपाकपूतीकर्णयो-	
लक्षणम्	५४०
१६ कर्णगतान्यरोगलक्षणा-	
तिदेशः	५४०

विषयाः.	पृष्ठं.
एकविंशतितमोऽध्यायः २१.	
१-२ कर्णगतरोगप्रतिषे-	
धोपक्रमः	५४०
३ कर्णरोगे सामान्यचि-	
किर्सा	५४०
४-५ कर्णशूल-प्रणाद-बाधिर्य-	
द्वेष्टानां सामान्य-	
चिकित्सा	५४१
६-७ कर्णशूले नाडीस्वेदः	५४१
८ ,, पिण्डस्वेदः	५४१
९-१० ,, स्नेहस्वेदः	५४१
११ कर्णस्वेदस्य पश्चात्कर्म	५४१
१२ कर्णरोगे बलातैलम्	५४१
१३-१९ कतिपये कर्णपूरणयोगाः	५४१
२०-२२ कर्णरोगे दीपिकातैलम्	५४२
२३-२८ ,, कतिपये योगाः	५४२
२९-३० पित्तजकर्णशूले विशेष-	
चिकित्सितं	५४२
३१-३३ श्लेष्मजकर्णशूले ,,	५४२
३४-३८ बाधिर्ये कतिपये योगाः	५४२
३९-४१ कर्णस्वाव-पूतिकर्ण-	
किमिकर्णकेषु सामान्य-	
चिकित्सा	५४३
४२-४८ कर्णस्वावे कतिपये	
कर्णपूरणयोगाः	५४३
४९-५० पूतिकर्णचिकित्सा	५४३
५१ किमिकर्णचिकित्सा	५४३
५२-५३ किमिकृतदौर्गन्ध्य-	
चिकित्सा	५४३
५४ कर्णद्वेष्टचिकित्सा	५४३
५५ कर्णगूधचिकित्सा	५४३
५६ कर्णकण्डूचिकित्सा	५४३
५७ कर्णप्रतिनाहचिकित्सा	५४४
५८-५९ कर्णपाकचिकित्सा	५४४
द्वाविंशतितमोऽध्यायः २२.	
१-२ नासागतरोगविज्ञानी-	
योपक्रमः	५४४
३-५ नासारोगाणां नामतो	
निर्देशः	५४४
६-७ अपीनसलक्षणम्	५४४
८ पूतिनसलक्षणम्	५४४
९ नासापाकलक्षणम्	५४४

विषयाः.	पृष्ठं.
१० पूयरक्तलक्षणम्	५४४
११-१२ क्षवधूलक्षणम्	५४५
१३ भ्रंशधूलक्षणम्	५४५
१४ दीप्तलक्षणम्	५४५
१५ नासाप्रतीनाहलक्षणम्	५४५
१६ नासास्नावलक्षणम्	५४४
१७ नासाशोषलक्षणम्	५४५
१८-२१ अनुक्त रोगलक्षणातिदेशः	५४५
त्रयोविंशतितमोऽध्यायः २३.	
१-२ नासागतरोगप्रतिषेधो-	
पक्रमः	५४६
३-४ पीनस-पूतिनस्य योश्चि-	
किर्सा	५४६
५ नासापाकचिकित्सा	५४६
६ पूयरक्तचिकित्सा	५४६
७ क्षवधूलक्ष्वाश्चिकित्सा	५४६
८ दीप्तचिकित्सा	५४६
९ नासाप्रतीनाहचिकित्सा	५४६
१० नासास्नावचिकित्सा	५४६
११-१२ नासाशोषचिकित्सा	५४६
चतुर्विंशतितमोऽध्यायः २४.	
१-२ प्रतिश्यायप्रतिषेधो-	
पक्रमः	५४७
३ प्रतिश्यायनिदानम्	५४७
४ प्रतिश्यायसंप्राप्तिः	५४७
५ प्रतिश्यायपूर्वरूपम्	५४७
६ वातजप्रतिश्याय-	
लक्षणम्	५४७
७-८ पित्तजप्रतिश्यायलक्षणम्	५४७
९ कफजप्रतिश्यायलक्षणम्	५४७
१०-११ सानिपातिकप्रतिश्याय-	
लक्षणम्	५४७
१२-१३ रक्तजप्रतिश्यायलक्षणम्	५४७
१४ बुध्प्रतिश्यायलक्षणम्	५४८
१५-१७ प्रतिश्यायोपपन्नाः	५४८
१८ प्रतिश्यायानां सामा-	
न्यचिकित्सितम्	५४८
१९ नवप्रतिश्याये पाचनम्	५४८
२० पक्वप्रतिश्यायस्य नि-	
र्हरणम्	५४८
२१ पक्वप्रतिश्याये सेव्यानि	५४८
२२ प्रविश्याये वज्र्यानि	५४८

विषयाः.	पृष्ठं.
२३-२४ पक्वप्रतिश्याये वमनम्	५४९
२५ वातिकप्रतिश्याय- चिकित्सा	५४९
२६-२९ पैत्तिकरक्तजप्रतिश्या- यचिकित्सा	५४९
३०-३३ कफजप्रतिश्यायचिकित्सा	५४९
३४-३५ सांनिपातिकप्रतिश्याय- चिकित्सा	५४९
३६-३७ प्रतिश्याये मुस्तादि- तैलम्	५४९
३८-४१ प्रतिश्याये दशक्षीर- घृतम्	५४९
४२ दुष्टप्रतिश्याये किमिन्नो विधिः	५४९
पञ्चविंशतितमोऽध्यायः २५.	
१-२ शिरोरोगविज्ञानीयो- पक्रमः	५५०
३-४ शिरोरोगाणां नामतो निर्देशः	५५०
५ वातिकशिरोरोगलक्ष- णम्	५५०
६ पैत्तिकशिरोरोग- लक्षणम्	५५०
७ कफजशिरोरोगलक्षणम्	५५०
८ सांनिपातिकशिरोरोग- लक्षणम्	५५०
९ क्षयजशिरोरोगलक्षणम्	५५१
१० किमिजशिरोरोग- लक्षणम्	५५१
११-१२ सूर्यावर्तलक्षणम्	५५१
१३-१४ अनन्तवातलक्षणम्	५५१
१५ अर्धवभेदलक्षणम्	५५१
१६-१७ शङ्खलक्षणम्	५५१
षड्विंशतितमोऽध्यायः २६.	
१-२ शिरोरोगप्रतिषेधोपक्रमः	५५१
३-५ वातिकशिरोरोगे आभ्य- न्तरचिकित्सा	५५१
६-११ " बाह्यचिकित्सा	५५२
१२-१८ पित्तरक्तजशिरोरोगो- चिकित्सा	५५२

विषयाः.	पृष्ठं.
२५-२६ क्षयजशिरोरोग- चिकित्सा	५५३
२७-३० किमिजशिरोरोग- चिकित्सा	५५३
३१ सूर्यावर्तकचिकित्सा	५५३
३२-३६ अर्धवभेदकचिकित्सा	५५३
३७-३८ अनन्तवातचिकित्सा	५५४
३९-४४ शङ्खकचिकित्सा	५५४
४५-४७ शालाकयतन्त्रोपसंहारः	५५४
सप्तविंशतितमोऽध्यायः २७.	
१-३ नवग्रहाकृतिविज्ञानी- योपक्रमः	५५५
४-५ बालग्रहाणां नामतो निर्देशः	५५५
६ ग्रहणां बालावेशो हेतुः	५५५
७ देहं विशन्तो ग्रहाः कस्मिन्पलभ्यन्ते	५५५
८ स्कन्दग्रहावर्तलक्षणम्	५५५
९ स्कन्दापस्मारावर्तलक्षणम्	५५५
१० शकुनिग्रहावर्तलक्षणम्	५५५
११ रेवतीग्रहावर्तलक्षणम्	५५५
१२ पूतनाग्रहावर्तलक्षणम्	५५६
१३ अन्धपूतनावर्तलक्षणम्	५५६
१४ शीतपूतनावर्तलक्षणम्	५५६
१५ मुखमण्डिकावर्तलक्षणम्	५५६
१६ नैगमेशावर्तलक्षणम्	५५६
१७ असाध्यग्रहावर्तलक्षणम्	५५६
१८-२२ साध्यग्रहचिकित्सा	५५६
अष्टाविंशतितमोऽध्यायः २८.	
१-२ स्कन्दग्रहप्रतिषेधोपक्रमः	५५६
३ स्कन्दग्रहे परिषेचनम्	५५६
४ " अभ्यञ्जनार्थं तैलम्	५५७
५-६ " धूपनम्	५५७
७ " धारणद्रव्याणि	५५७
८ " बलिः	५५७
९ " ज्ञानम्	५५७
१०-१४ " रक्षाविधानम्	५५७
एकोनविंशतितमोऽध्यायः २९.	
१-२ स्कन्दापस्मारप्रतिषे-	

विषयाः.	पृष्ठं.
३ स्कन्दापस्मारावर्तं परिषेकः	५५७
४-६ " धूपनम्	५५७
७-८ " बलिः ज्ञानं च	५५८
९ " रक्षाविधानम्	५५८
त्रिंशत्तमोऽध्यायः ३०.	
१-२ शकुनिप्रतिषेधोपक्रमः	५५८
३ शकुनिग्रहावर्तं परिषेकः	५५८
४ " अभ्यञ्जनं तैलम्	५५८
५ " धूपनम्	५५८
६ " धारणीयानि	५५८
७ " बलिः	५५८
८ " ज्ञानम्	५५८
९-११ " रक्षाविधा- नम्	५५८
एकत्रिंशत्तमोऽध्यायः ३१.	
१-२ रेवतीप्रतिषेधोपक्रमः	५५८
३ रेवतीग्रहावर्तं सेचनम्	५५८
४ " अभ्यञ्जनं तैलम्	५५९
५ " घृतम्	५५९
६ " धूपनम्	५५९
७ " धारणीयानि	५५९
८ " बलिः	५५९
९ " ज्ञानम्	५५९
१०-११ " रक्षाविधानम्	५५९
द्वात्रिंशत्तमोऽध्यायः ३२.	
१-२ पूतनाप्रतिषेधोपक्रमः	५५९
३ पूतनाग्रहावर्तं परिषे- चनम्	५५९
४ " अभ्यञ्जनं तैलम्	५५९
५ " अभ्यञ्जनं घृतम्	५५९
६-७ " धूपनम्	५५९
८ " बलिः	५५९
९ " ज्ञानम्	५५९
१०-११ " रक्षाविधानम्	५५९
त्रयस्त्रिंशत्तमोऽध्यायः ३३.	
१-२ अन्धपूतनाप्रतिषेधो-	

विषयाः.	पृष्ठं.	विषयाः.	पृष्ठं.	विषयाः.	पृष्ठं.
३ अन्धपूतनार्ते परिषे- चनम्	५६०	सप्तत्रिंशत्तमोऽध्यायः ३७.		३८-४१ अभिन्यासज्वरलक्षणम्	५६८
४-५ " अभ्यञ्जनं		१-२ ग्रहोत्पत्त्यध्यायोपक्रमः	५६२	४२-४५ संनिपातज्वरभेदाः	५६८
तैलं घृतं च	५६०	३-१६ नववालप्रहाणामुत्प- त्तिवर्णनम्	५६२	४६ संनिपातज्वरमर्यादा	५६९
६ " धूपनम्	५६०	१७-२२ किभूतान् वालान् प्रहा आविशन्ति	५६२	४७-४८ वातपित्तज्वरलक्षणम्	५६९
७ " बलिः	५६०			४९ वातश्लेष्मज्वरलक्षणम्	५६९
८ " स्नानम्	५६०			५० श्लेष्मपित्तज्वरलक्षणम्	५६९
९ " रक्षाविधा- नम्	५६०			५१-५३ विषमज्वरसंप्राप्तिः	५६९
चतुर्विंशत्तमोऽध्यायः ३४.				५४ प्रलेपकलक्षणम्	५६९
१-२ शीतपूतनाप्रतिषेधो- पक्रमः	५६०	अष्टत्रिंशत्तमोऽध्यायः ३८.		५५ चतुर्थैकविपर्ययज्वर- लक्षणम्	५७०
३ शीतपूतनार्ते परिषेकः	५६०	१-२ योनिव्यापप्रतिषेधो- पक्रमः	५६३	५६ विषमस्यैकीयमतेनाग- न्तुक्त्वम्	५७०
४-५ " अभ्यञ्जनं		३-५ योनिरोगनिदानम्	५६३	५७-५८ विषमज्वराणामारम्भ- कदोषाः	५७०
तैलं घृतं च	५६०	६-८ दोषभेदेन योनिरोग- संख्या	५६३	५९-६१ शीतपूर्वदाहपूर्वज्वर- योर्लक्षणम्	५७०
६ " धूपः	५६०	९-११ वातज्योनिरोगाणां लक्षणानि	५६३	६२ विषमज्वराणां स्वका- लेषुदमः	५७०
७-८ " बलिः स्नानं च	५६०	१२-१४ रक्तज्योनिरोगाणां लक्षणानि	५६४	६३-६५ विषमज्वराणामुपशा- न्तवैधानामपि देहेऽव- स्थानम्	५७१
९ रक्षाविधानम्	५६०	१५-१७ कफज्योनिरोगाणां लक्षणानि	५६४	६६ कायचिकित्साविदां मतेन विषमज्वर- संप्राप्तिः	५७१
पञ्चत्रिंशत्तमोऽध्यायः ३५.		१८-२० सान्निपातिकज्योनिरोगा- णां लक्षणानि	५६४	६७ विषमज्वराणामाश्रय- भूता धातवः	५७१
१-२ मुखमण्डिकाप्रतिषेधो- पक्रमः	५६०	२१-२३ वातज्योनिरोगचि- कित्सा	५६४	६८ एकीयमते विषमस्य भूताभिषङ्गजत्वम्	५७१
३ मुखमण्डिकार्ते परिषे- चनम्	५६०	२४-२६ पित्तज्योनिरोगचिकित्सा	५६४	६९-७० विषमज्वराणां लक्ष- णानि	५७१
४ " अभ्यञ्जं		२७-३० कफज्योनिरोगचि- कित्सा	५६४	७१-७४ विषमज्वराणां नियत- कालागमने हेतुः	५७१
तैलम्	५६१	३१-३२ कौमारतन्त्रोपसंहारः	५६५	७५-८२ विविधागन्तुज्वराणां लक्षणानि	५७२
५ " अभ्यञ्जनं				८३-९१ धातुगतज्वराणां लक्षणानि	५७२
घृतम्	५६१			९२-९६ ज्वराणामसाध्यलक्षणम्	५७३
६ " धूपः	५६१			९७-९९ ज्वरपूर्वरूपे चिकित्सा	५७३
७-८ " बलिः स्नानं च	५६१			१००-१०१ आमज्वरे लङ्घनम्	५७४
९ " रक्षाविधा- नम्	५६१			१०२ लङ्घनानर्हाः	५७४
षट्त्रिंशत्तमोऽध्यायः ३६.				१०३-१०४ सुलङ्घितलक्षणम्	५७४
१-२ नैगमेषप्रतिषेधोपक्रमः	५६१			१०५ अतिलङ्घितलक्षणम्	५७४
३ नैगमेषार्ते परिषेकः	५६१				
४ " तैलम्	५६१				
५ " घृतम्	५६१				
६ " धारणीयानि	५६१				
७-८ " धूपः	५६१				
९-१० " बलिः	५६१				
११ " रक्षाविधानम्	५६१				

विषयाः.	पृष्ठं.	विषयाः.	पृष्ठं.	विषयाः.	पृष्ठं.
१०६ ज्वरे उणोदकम्	५७४	१९९ संनिपाते सामान्य- चिकित्सा	५८१	३१२-३१३ ,, घृतावशेषदोष- चिकित्सा	५८९
१०७-१०८ ,, अवस्थाविशेषे शीतोदकम्	५७४	२००-२०१ ,, क्षीरयोगाः	५८२	३१४ ,, घृतदानयोग्यः कालः	५८९
१०९-११४ आमज्वरे पाचन- योगाः	५७५	२०२-२०३ ,, नलादिकाथः	५८२	३१५ मुख्यमानज्वरलक्षणम्	५८९
११५ पक्वज्वरलक्षणम्	५७५	२०४-२०५ सर्वज्वरे अनन्तादि- काथः	५८२	३१६ ज्वरमुक्तलक्षणम्	५९०
११६-११८ आमज्वरलक्षणम्	५७५	२०६ सर्वज्वरे लेहः	५८२	३१७-३१८ ज्वरचिकित्सितो- पसंहारः	५९०
११९-१२० ज्वरे औषधदान- कालः	५७५	२०७-२१३ विषमज्वरे विशेष- चिकित्सितम्	५८२	चत्वारिंशत्तमोऽध्यायः ४०.	
१२१ आमज्वरे औषधदाने दोषाः	५७६	२१४-२१६ ज्वरे पिप्पल्यादि- घृतम्	५८३	१-२ अतिसारप्रतिषेधोपक्रमः	५९०
१२२ ज्वरे आवस्थिकं कर्तव्यम्	५७६	२१७-२१८ ,, गुडूच्यादिघृतम्	५८३	३-५ अतिसारनिदानम्	५९०
१२३-१२४ ज्वरे शोधनावस्था	५७६	२१९-२२१ ,, कलश्यादिघृतम्	५८३	६-७ अतिसारसंप्राप्तिः	५९०
१२५-१२८ ज्वरे वमनादिप- रिपाटी	५७६	२२२-२२४ ,, पटोलादिघृतम्	५८३	८ अतिसारपूर्वरूपाणि	५९१
१२९ ज्वरे आध्माने उदरलेपः	५७६	२२५-२२९ ,, विटङ्गादि- घृतम्	५८३	९ वातातिसारलक्षणम्	५९१
१३० ,, ऊर्ध्ववाते गुदवर्तिः	५७६	२३०-२३५ ,, महाकल्याणं घृतम्	५८४	१० पित्तातिसारलक्षणम्	५९१
१३१ ,, ,, यवागूः	५७६	२३६-२३८ ,, पञ्चगव्यं घृतम्	५८४	११ कफातिसारलक्षणम्	५९१
१३२ रुक्षस्य ज्वरे सर्पिः	५७६	२३९ जीर्णज्वरे बलाघृतम्	५८४	१२ संनिपातातिसारलक्षणम्	५९१
१३३ ज्वरे संशमनम्	५७६	२४०-२४८ त्रिफलादिघृतम्	५८४	१३-१४ शोकजातिसारलक्षणम्	५९१
१३४-१३६ ज्वरे तर्पणम्	५७७	२४९-२५० पञ्चसारम्	५८४	१५-१६ आमातिसारलक्षणम्	५९२
१३७-१४० द्वन्द्वज्वराणां पथ्यम्	५७७	२५१ लाक्षादितैलम्	५८४	१७-१८ आमपक्वमललक्षणम्	५९२
१४१ ज्वरे तक्रप्रयोगः	५७७	२५२-२५३ क्षीरिष्टुक्षदितैलम्	५८५	१९-२१ अतिसारस्यासाध्य- लक्षणानि	५९२
१४२-१४३ ज्वरे क्षीरयोगः	५७७	२५४-२५९ विषमज्वरे विशेष- चिकित्सितम्	५८५	२२-२३ अनुक्तातिसाराणां पूर्वोक्तषट्स्वेवान्त- र्भावः	५९२
१४४-१४७ ,, हितभोजनो- पदेशः	५७७	२६० भूतज्वरचिकित्सितम्	५८५	२४-३४ अतिसारचिकित्सा- सूत्रम्	५९३
१४८-१५७ ज्वरे आहारोपयो- गीनि द्रव्याणि	५७८	२६१-२६५ द्विविधागन्तुज्वर- चिकित्सा	५८५	३५-५१ आमातिसारे पाचन- योगाः	५९३
१५८-१६० ज्वरमुक्तेन असे- व्यानि	५७८	२६६-२७६ द्वन्द्वज्वरचिकित्सा	५८६	५२-५७ सश्ले अतिसारे कति- पययोगाः	५९४
१६१ ज्वरे आयासनिषेधः	५७९	२७७-२८९ ज्वरे दाहप्रतीकारः	५८७	५८-५९ आमातिसारे आहारक- ल्पना	५९४
१६२ शान्तज्वरेऽपि शोधनम्	५७९	२९०-३०१ ज्वरोपद्रवचिकित्सा	५८७	६०-६६ पैत्तिके आमातिसारे पाचनयोगः	५९४
१६३ ज्वरे ज्ञाननिषेधः	५७९	३०२ वातज्वरे निरूहद्रव्याणि	५८८	६७-७९ पक्वातिसारे शमनयोगाः	५९५
१६४-१६५ संक्षेपतः सर्वज्वर- चिकित्सितम्	५७९	३०३-३०५ पित्तज्वरे निरूह- द्रव्याणि	५८९	८०-८८ अतिसारे पुटपाकयोगाः	५९६
१६७-१७२ वातज्वरे संशमन- कषायाः	५७९	३०६ ,, अनुवासन- द्रव्याणि	५८९	८९-९० ,, कौटजं फाणितम्	५९६
१७३-१८३ पित्तज्वरे शमन- योगाः	५८०	३०७ कफज्वरे निरूहद्रव्याणि	५८९	९१-९२ ,, यवागूयोगाः	५९७
१८४-१८९ कफज्वरे शमनयोगाः	५८१	३०८ संसर्गसंनिपातयोर्नि- रूहद्रव्याणि	५८९	९३-९८ ,, कतिपये योगाः	५९७
१९०-१९८ द्वन्द्वज्वरे शमन- योगाः	५८१	३०९-३११ ज्वरे तैलयोग- विचारः	५८९		

विषयाः.	पृष्ठ.	विषयाः.	पृष्ठ.	विषयाः.	पृष्ठ.
१-१०२ ,, क्षीरयोगाः	५९७	१० धातुक्षयाद्राजयक्ष्म-		३४-३५ वातगुल्मे घृतम्	६१३
१०३-१०५ सरक्ते अतिसारे		संभवः	६०६	३६ पित्तगुल्मे घृतम्	६१४
कतिपये योगाः	५९७	११-१५ शोषलक्षणानि	६०६	३७-३८ कफगुल्मे घृतम्	६१४
१०६ अतिसारे वमनम्	५९८	१६ एकीयमतेन शोषभेदाः	६०६	३९ सान्निपातिकगुल्म-	
१०७-१११ अतिसारे वस्ति-		१७ व्यवायशोषलक्षणम्	६०६	निकित्सा	६१४
योगाः	५९८	१८ शोषशोषलक्षणम्	६०७	४०-४५ गुल्मे पानीयक्षारः	६१४
११२- ,, शुद्धदोषत्व-		१९-२० जराशोषलक्षणम्	६०७	४६-४८ ,, वृश्चीवायुरिष्टः	६१४
चिकित्सा	५९८	२१ अध्वशोषलक्षणम्	६०७	४९-६६ ,, आवस्थिकी	
११३- ,, शूलोपद्रव-		२२ व्यायामशोषलक्षणम्	६०७	निकित्सा	६१५
चिकित्सा	५९८	२३ व्रणशोषलक्षणम्	६०७	६७-६८ गुल्मोपद्रवशूललक्षणम्	६१६
११३-११५ ,, आहारोपयो-		२४-२८ उरःक्षतशोषलक्षणम्	६०७	६९-७५ गुल्मोपद्रवशूलचिकित्सा	६१६
गिद्रव्याणि	५९८	२९-३० शोषपूर्वरूपाणि	६०७	७६ गुल्मं विनाऽपि शूल-	
११६ रक्तातिसारलक्षणम्	५९९	३१ शोषस्यासामान्यलक्षणानि	६०८	संभवः	६१७
११७-१२८ रक्तातिसारचिकित्सा	५९९	३२-३५ शोषे सामान्यचिकित्सा	६०८	७७-८० शूलनिदानं संप्राप्तिश्च	६१७
१२९-१३० अतिसारे अवस्थायां		३६-३९ शोषिणां देयानि		८१ शूलनिश्चितः	६१७
विरेचनम्	५९९	मांगानि	६०८	८२-८७ वातजादिभेदेन शूल-	
१३१-१३६ निःसारकलक्षणं		४०-४२ शोषे कतिपययोगाः	६०९	लक्षणानि	६१७
चिकित्सा च	६००	४३ ,, वासाघृतम्	६०९	८८-१०२ वातशूलचिकित्सा	६१७
१३७-१३८ प्रवाहिकालक्षणम्	६००	४४-५४ शोषे घृतयोगाः	६०९	१०३-१०८ पित्तशूलचि-	
१३९-१५६ प्रवाहिकाचि-		५५ शोषोपद्रवाणां चिकित्सा	६१०	कित्सा	६१८
कित्सा	६०१-६०२	५६ शोषे अजाया सर्वधो-		१०९-११६ शूलैषिकशूल-	
१५७ अतिसारे यवाग्नूशंसा	६०२	पयोगिलम्	६१०	चिकित्सा	६१९
१५८-१६० ,, हेतुविपरीत-		५७-५८ ,, परिहार्याणि, दैवव्य-		११७-११९ पार्श्वशूलनिदानम्	६१९
चिकित्सा	६०२	पाश्र्वचिकित्सा च	६१०	१२०-१२२ पार्श्वशूलचिकित्सा	६१९
१६१ अतिसारनिवृत्तिलक्षणम्	६०३	द्विचत्वारिंशत्तमोऽध्यायः ४२.		१२३-१२५ कुक्षिशूललक्षणम्	६१९
१६२-१६४ कर्मजदोषजभेदेन		१-२ गुल्मप्रतिषेधोपक्रमः	६१०	१२६-१२८ कुक्षिशूलचिकित्सा	६१९
रोगद्वैविध्यम्	६०३	३ गुल्मभेदाः	६११	१२९-१३२ हृन्मूललक्षणम्	६२०
१६५-१६७ ग्रहणीनिदानम्	६०३	४ गुल्मस्य सामान्यरूपम्	६११	१३३-१३४ हृन्मूलचिकित्सा	६२०
१६८ ग्रहण्याः स्थाननिरूपणम्	६०३	५ गुल्मनिश्चितः	६११	१३५ मूत्रशूललक्षणम्	६२०
१६९-१७१ ग्रहणीलक्षणम्	६०४	६ गुल्मस्य पाकाभावे हेतुः	६११	१३६-१३९ विद्रुशूललक्षणम्	६२०
१७२ ग्रहणीपूर्वरूपाणि	६०४	७ गुल्मस्य पक्षविधत्तम्	६११	१४०-१४१ मूत्रशूलविद्रुशूलयो-	
१७३-१७६ ग्रहण्या विशिष्ट-		८-९ गुल्मपूर्वरूपाणि	६११	चिकित्सा	६२०
लक्षणानि	६०४	१० वातगुल्मलक्षणम्	६११	त्रिचत्वारिंशत्तमोऽध्यायः ४३.	
१७७-१८१ ग्रहणीचिकित्सा	६०४	११ पित्तगुल्मलक्षणम्	६१२	१-२ हृद्दोगप्रतिषेधोपक्रमः	६२१
एकचत्वारिंशोऽध्यायः ४१.		१२ कफगुल्मलक्षणम्	६१२	३-४ हृद्दोगनिदानं संप्राप्तिश्च	६२१
१-२ शोषप्रतिषेधोपक्रमः	६०५	१३-१५ रक्तगुल्मलक्षणम्	६१२	५ हृद्दोगभेदाः	६२१
३-५ शोषस्य रोगराजत्व-		१६-२३ विविधगुल्मचिकित्सा	६१२	६-१० वातजादिभेदेन हृद्दोग-	
निरूपणम्	६०५	२४ गुल्मे षडङ्गघृतम्	६१३	लक्षणानि	६२१
६-७ ,, सान्निपातिकत्व-		२५-२६ ,, चित्रकादिघृतम्	६१३	११-१४ वातहृद्दोगचिकित्सा	६२१
निरूपणम्	६०५	२७-२८ ,, हिङ्गवादिघृतम्	६१३	१५-१६ पित्तहृद्दोगचिकित्सा	६२२
८-९ ,, चतुर्विधो हेतुः	६०६	२९-३० दाधिकं घृतम्	६१३	१७-१९ शूलैषिकहृद्दोगचिकित्सा	६२२
		३१-३३ ,, रसोनादिघृतम्	६१३	२०-२२ कृमिहृद्दोगचिकित्सा	६२२

विषयाः.	पृष्ठं.	विषयाः.	पृष्ठं.	विषयाः.	पृष्ठं.
चतुश्चत्वारिंशत्तमोऽध्यायः ४४.		११-१३ विषमद्योत्यमूर्च्छा- लक्षणम्	६३४	५० मद्यजतृष्णासंप्राप्तिः	६४०
१-२ पाण्डुरोगप्रतिषेधोपक्रमः	६२२	१४-१९ मूर्च्छाचिकित्सा	६३४	५१-५३ मद्यजतृष्णाचिकित्सा	६४०
३ पाण्डुरोगनिदानं संप्रा- प्तिश्च	६२३	२०-२१ संन्यासलक्षणम्	६३५	५४ मद्यजदाहसंप्राप्तिः	६४१
४-९ वातजादिभेदेन पाण्डु- रोगलक्षणानि	६२३	२२-२५ संन्यासचिकित्सा	६३५	५५-६६ मद्यजदाहचिकित्सा	६४१
१० कामलालक्षणम्	६२३	सप्तचत्वारिंशत्तमोऽध्यायः ४७.		६७-६८ रक्तजदाहलक्षणम्	६४३
११ कुम्भकामलालक्षणम्	६२४	१-२ पानात्ययप्रतिषेधोपक्रमः	६३५	६९ रक्तजदाहचिकित्सा	६४३
१२ हलीमकलक्षणम्	६२४	३ मद्यगुणाः	६३५	७०-७१ तृष्णानिरोधजदाह- लक्षणम्	६४३
१३ पाण्डुरोगोपद्रवाः	६२४	४-५ मद्यकर्माणि	६३६	७२ तृष्णानिरोधजदाह- चिकित्सा	६४३
१४-२९ पाण्डुरोगचिकित्सा ६२४-६२६		६ मद्यरसाः	६३६	७३ कोष्ठभेदजदाहलक्षणं चिकित्सा च	६४३
३० कामलाचिकित्सा	६२६	७-८ विधियेवितमद्यगुणाः	६३६	७४-७५ धातुक्षयजदाहलक्षणं चिकित्सा च	६४३
३१-३७ कुम्भकामलाचिकित्सा	६२७	९-१० अविधियेवितमद्य- दोषाः	६३६	७६-७७ क्षतजदाहलक्षणं चिकित्सा च	६४३
३७ पाण्डुरोगोपद्रवचिकित्सा	६२७	११-१२ मदस्य त्रयोऽवस्थाः	६३६	७८ दाहानामसाध्यलक्षणम्	६४३
३९-४० पाण्डुरोगिणोऽसाध्यल- क्षणानि	६२७	१३ पुरुषविशेषे मद्यस्य नाति- बाधकत्वम्	६३६	७९ प्रशान्तोपद्रवस्यापि मदपीडितस्य शोध- नम्	६४४
पञ्चचत्वारिंशत्तमोऽध्यायः ४५.		१४-१६ मदात्ययनिदानम्	६३६	८०-८१ मद्यसेवनविधिः	६४४
१-२ रक्तपित्तप्रतिषेधोपक्रमः	६२८	१७-१८ मदात्ययलक्षणम्	६३७	अष्टचत्वारिंशत्तमोऽध्यायः ४८.	
३-६ रक्तपित्तनिदानं संप्रा- प्तिश्च	६२८	१९ परमदलक्षणम्	६३७	१-२ तृष्णाप्रतिषेधोपक्रमः	६४४
७ रक्तपित्तपूर्वरूपम्	६२८	२० पानाजीर्णलक्षणम्	६३७	३ तृष्णायाः सामान्यलक्ष- णम्	६४४
८-९ रक्तपित्तोपद्रवाः	६२८	२१ पानविभ्रमलक्षणम्	६३७	४-५ ,, निदानं संप्राप्तिश्च	६४४
१० असाध्यरक्तपित्तलक्ष- णम्	६२९	२२ मदात्ययस्यासाध्य- लक्षणानि	६३७	६ ,, संख्या	६४५
११-१५ रक्तपित्ते सामान्यचि- कित्सा	६२९	२३ मदात्ययोपद्रवाः	६३७	७ ,, पूर्व रूपम्	६४५
१६-१८ रक्तपित्ते भोजन- द्रव्याणि	६२९	२४-२५ वातिकमदात्यय- चिकित्सा	६३७	८-१४ सप्तविधतृष्णानां लक्षणानि	६४५
१९-३७ रक्तपित्ते कतिपययो- योगाः	६३०	२६-२७ पैतिकमदात्ययचिकित्सा	६३८	१५-१८ तृष्णायां सामान्यविधिः	६४६
३८-४१ रक्तपित्तिन आस्थापना- नुवासनयोगः	६३१	२८ श्लेष्मिकमदात्ययचि- कित्सा	६३८	१९ वातिकतृष्णाचिकित्सा	६४६
४२-४५ रक्तपित्ते आवस्थिकी चिकित्सा	६३३	२९ सानिपातिकमदात्यय- चिकित्सा	६३८	२० पित्तजतृष्णाचिकित्सा	६४६
षट्चत्वारिंशत्तमोऽध्यायः ४६.		३०-३३ मदात्यये कतिपये योगाः	६३८	२१-२२ कफजतृष्णाचिकित्सा	६४६
१-२ मूर्च्छाप्रतिषेधोपक्रमः	६३२	३४-३६ परमदचिकित्सा	६३९	२३-२७ क्षतजतृष्णाचिकित्सा	६४७
३-५ मूर्च्छानिदानं संप्राप्तिश्च	६३२	३७-३८ पानाजीर्णचिकित्सा	६३९	२८ आमजतृष्णाचिकित्सा	६४८
६ मूर्च्छायाः सामान्य- लक्षणम्	६३३	३९-४१ पानविभ्रमचिकित्सा	६३९	२९ गुर्वैत्रजतृष्णाचिकित्सा	६४८
७-८ मूर्च्छाभेदाः	६३३	४२-४७ पानालयादीनां सामान्यचिकित्सा	६३९	३० श्रमजतृष्णाचिकित्सा	६४८
९-१० रक्तजमूर्च्छासंप्राप्तिः	६३३	४८ मदात्यये मद्यस्यौपयो- गिकत्वम्	६४०	३१ मद्यजतृष्णाचिकित्सा	६४८
		४९ मदात्ययचिकित्सितो- पसंहारः	६४०	३२ हृद्गोजतृष्णाचिकित्सा	६४८
				३३ सर्वतृष्णासु सामा- न्यविधिः	६४८

विषयाः.	पृष्ठं.	विषयाः.	पृष्ठं.	विषयाः.	पृष्ठं.
एकोनपञ्चाशत्तमोऽध्यायः ४२.		१४ श्वासानां साध्यासाध्य-		४-७ नात्रादिभेदेन स्वर-	
१-२ छर्दिप्रतिषेधोपक्रमः	६४८	विचारः	६५५	भेदलक्षणानि	६६४
३-५ छर्दिनिदानम्	६४८	१५-१७ श्वासे सामान्यचिकित्सा	६५५	८-९ स्वरभेदे सामान्य-	
६ छर्दिनिरुक्तिः	६४९	१८-२० श्वासे हिंसादिघृतम्	६५५	चिकित्सा	६६४
७ छर्दिसंप्राप्तिः	६४९	२१-२२ ,, शृङ्ग्यादिघृतम्	६५६	१०-१२ वातजस्वरभेदचिकित्सा	६६४
८ छर्दिपूर्वरूपम्	६४९	२३-२४ ,, सुवहादिघृतम्	६५६	१३-१४ पित्तजस्वरभेदचिकित्सा	६६५
९-१३ वातजादिभेदेन छर्दि-		२५-२६ ,, रौवर्चलादिघृतम्	६५६	१५ कफजस्वरभेदचिकित्सा	६६५
लक्षणानि	६४९	२७-२८ ,, तालीमादिघृतम्	६५६	१६-१७ भेदोज-साविपातिक-	
१४ छर्दानामसाध्यलक्ष-		२९ ,, शृङ्गराजतैलम्	६५६	क्षयज-स्वरभेदानां	
णानि	६४९	३०-३१ ,, पथ्यम्	६५६	चिकित्सा	६६५
१५-१७ छर्दानां सामान्यचि-		३२-३४ ,, लेहयोगाः	६५६	चतुःपञ्चाशत्तमोऽध्यायः ५४.	
कित्सितम्	६५०	३५-४६ ,, कतिपये योगाः	६५७	१-२ कृमिरोगाप्रतिषेधोपक्रमः	६६५
१७-२० वातजछर्दिचिकित्सितम्	६५०	४७ ,, स्नेहस्नेदविधिः	६५७	३-७ कृमीणां निदानं संप्रा-	
२१-२२ पित्तजछर्दिचिकित्सितम्	६५०	४८-५१ ,, धूमयोगाः	६५८	सिध्द	६६५
२३ कफजछर्दिचिकित्सितम्	६५०	५२ ,, वग्नविरेचने	६५८	८-११ पुरीषजकृमीणां नामानि	
२४ सांनिपातिकछर्दिचि-		५३ ,, तर्पणम्	६५८	लक्षणं च	६६६
कित्सितम्	६५०	५४ ,, निदिविधकादिलेहः	६५८	१२-१४ कफजकृमीणां नामलक्ष-	
२५-२६ बीभत्सजादिछर्दि-		५५ श्वासादीनां कष्टप्रा-		णकृमीणि	६६६
चिकित्सितम्	६५१	ध्यत्वम्	६५८	१५-१६ रक्तजकृमीणां नाम-	
२७-३५ छर्दिषु कतिपये योगाः	६५१	द्विपञ्चाशत्तमोऽध्यायः ५२.		लक्षणकर्माणि	६६६
पञ्चाशत्तमोऽध्यायः ५०.		१-२ कासप्रतिषेधोपक्रमः	६५८	१७-१८ पुरीषजादिकृमीणां	
१-२ हिक्काप्रतिषेधोपक्रमः	६५१	३ कासनिदानम्		विशेषलक्षणानि	६६६
३-५ हिक्कायाः निदानम्	६५१	४ काससंप्राप्तिः		१९ कृमीणां साध्यासाध्य-	
६ ,, निरुक्तिः	६५२	५ काससंख्या	६५९	विचारः	६६६
७ ,, संप्राप्तिः	६५२	६ कासपूर्वरूपम्	६५९	२०-२३ पुरीषज-कफज-कृमीणां	
८ ,, पूर्वरूपाणि	६५२	७-११ वातजादिभेदेन कास-		सामान्यचिकित्सितम्	६६६
९-१५ पञ्चविधहिक्कानां		लक्षणानि	६५९	३४ पुरीषकफजानां विशेष-	
लक्षणानि	६५२	१२ कासस्य असाध्य-		चिकित्सितम्	६६८
१६ हिक्काया असाध्यलक्षणम्	६५२	लक्षणम्	६६०	३५-३७ स्थानविशेषेण कृमीणां	
१७-१९ हिक्कायां नस्यधूमयोगाः	६५३	१३-२४ कासे सामान्यचिकित्सा	६६०	विशेषचिकित्सा	६६८
२०-२१ ,, लेहयोगाः	६५३	२५-२६ वातकासचिकित्सा	६६१	३८-३९ रक्तजकृमिचिकित्सितम्	६६८
२२-२३ ,, यवागूक्षीर-		२७-३० कफकासचिकित्सा	६६१	४० कृमिरोगे व्रज्याणि	६६८
योगाः	६५३	३१-३६ पित्तज-क्षयज-क्षतज-		पञ्चपञ्चाशत्तमोऽध्यायः ५५.	
२४-३१ हिक्कायां कतिपये योगाः	६५३	कासानां चिकित्सा	६६२	१-२ उदावर्तप्रतिषेधोपक्रमः	६६८
एकपञ्चाशत्तमोऽध्यायः ५१.		३७-४० कासे कल्याणगुडः	६६२	३ वेगविधारणनिषेधः	६६८
१-२ श्वासप्रतिषेधोपक्रमः	६५४	४१-४५ कासे अगस्त्यावलेहः	६६३	४ उदावर्तनिदानं निरु-	
३ श्वासनिदानम्	६५४	४६-४७ ,, कुलीरादिघृतम्	६६३	क्तिश्च	६६९
४ श्वाससंप्राप्तिः	६५५	त्रिपञ्चाशत्तमोऽध्यायः ५३.		५-१८ त्रयोदशविधोदावर्तानां	
५ श्वासभेदाः	६५५	१-२ स्वरभेदप्रतिषेधोपक्रमः	६६३	लक्षणानि	६६९
६ श्वासपूर्वरूपम्	६५५	३ स्वरभेदनिदानं संप्रा-		१९ उदावर्त सामान्यचि-	
७-१३ पञ्चविधश्वासानां		सिध्द	६६३	कित्सा	६७०
लक्षणानि	६५५				

विषयाः.	पृष्ठं.	विषयाः.	पृष्ठं.	विषयाः.	पृष्ठं.
२० वातजोदावर्तचिकित्सा	६७०	९-१५ अरोचके कतिपये योगाः ६७८		षष्ठितमोऽध्यायः ६०.	
२१ पुरीषजोदावर्त- चिकित्सा	६७१	१६-१७ आगन्तुजारोचकचि- कित्सा	६७९	१-२ अमानुषोपसर्गप्रति- षेधोपक्रमः	६८६
२२-२६ मूत्रोदावर्तचिकित्सा	६७१	अष्टपञ्चाशत्तमोऽध्यायः ५८.		३-४ ग्रहसामान्यलक्षणम्	६८६
२७-२८ जम्भणजोदावर्तचिकित्सा	६७१	१-२ मूत्राघातप्रतिषेधोपक्रमः ६७९		५ ग्रहावेशयोग्या नराः	६८६
२९ क्षवजोदावर्तचिकित्सा	६७१	३-४ मूत्राघातानां नामभि- निर्देशः	६७९	६-७ ग्रहाधिपानां संख्या	६८६
३० उद्गारजोदावर्तचिकित्सा	६७१	५-६ वातकुण्डलिकालक्षणम्	६७९	८-१६ देवाद्यष्टविधग्रहजुष्ट- लक्षणं	६८७
३१ छर्द्याघातजोदावर्त- चिकित्सा	६७१	७-८ वाताष्टीलालक्षणम्	६८०	१७-१८ देवादीनां ग्रहणकालः	६८८
३२-३३ शुक्रोदावर्तचिकित्सा	६७१	९-१० वातवस्ति लक्षणम्	६८०	१९ देहं विशन्तो ग्रहाः कुतो न दृश्यन्ते	६८८
३४ क्षुब्धोदावर्तचिकित्सा	६७१	११-१२ मूत्रातीतलक्षणम्	६८०	इत्यत्र दृष्टान्तः	६८८
३५-३६ निद्राघातजोदावर्त- चिकित्सा	६७२	१३-१४ मूत्रजठरलक्षणम्	६८०	२०-२५ ग्रहाणां प्रभावः	६८८
३७-४० दोषजोदावर्तनिदानं लक्षणानि च	६७२	१५-१६ मूत्रोत्सर्जलक्षणम्	६८०	२६ ग्रहाणां भूतसंज्ञत्वे हेतुः	६८९
४१-५३ दोषजोदावर्तचिकित्सा	६७२	१७ मूत्रक्षयलक्षणम्	६८०	२७ भूतविद्याशब्दनिश्चितः	६८९
पट्पञ्चाशत्तमोऽध्यायः ५६.		१८-१९ मूत्रग्रन्थिलक्षणम्	६८१	२८-३० सर्वग्रहाणां सामान्य- चिकित्सा	६८९
१-२ विसूचिकाप्रतिषेधो- पक्रमः	६७३	२०-२१ मूत्रशुक्ललक्षणम्	६८१	३१ ग्रहाणां वल्लादिप्रदा- नकालः	६८९
३ अजीर्णभेदाः	६७३	२२-२३ उष्णवातलक्षणम्	६८१	३२ देवग्रहचिकित्सा	६८९
४ विसूचिकानिश्चितः	६७३	२४-२६ मूत्रौकसादलक्षणम्	६८१	३३ असुरग्रहचिकित्सा	६८९
५-६ विसूचिकालक्षणम्	६७४	२७-५० मूत्राघातानां चिकित्सा	६८१	३४ गन्धर्वयक्षग्रहयो- श्चिकित्सा	६८९
७-८ अलसकलक्षणम्	६७४	५१-५२ मूत्ररक्तचिकित्सा	६८३	३५ पितृग्रहचिकित्सा	६८९
९ विलम्बिकालक्षणम्	६७४	५३-५६ मूत्राघाते स्वयंशुसादि- योगः	६८३	३६ नागराक्षसग्रहयो- श्चिकित्सा	६८९
१० आमस्य विकारान्तर- कादित्वम्	६७४	५७-६१ ,, बलाघृतम्	६८३	३७ पिशाचग्रहचिकित्सा	६९०
११ विसूचिकायाः साध्या- साध्यलक्षणम्	६७४	६२-६८ ,, महाबलाघृतम्	६८४	३८-३९ ग्रहजुष्टे धूपनम्	६९०
१३-१९ विसूचिकादिचिकित्सा	६७४	एकोनषष्ठितमोऽध्यायः ५९.		४० ग्रहजुष्टे गजपिप्पल्या- दियोगः	६९०
२० आनाहसंप्राप्तिः	६७५	१-२ मूत्रकृच्छ्रप्रतिषेधोपक्रमः ६८४		४१-४२ ,, खरपुरीषादि- तैलम्	६९०
२१ आमजानाहलक्षणम्	६७५	३ मूत्रकृच्छ्रभेदाः	६८४	४३-४५ ,, कतिपययोगाः	६९०
२२ पुरीषजानाहलक्षणम्	६७५	४-१४ मूत्रकृच्छ्राणां लक्षणानि	६८४	४७-५४ ,, पुराणसर्पिरादि- योगः	६९०
२३-२७ आनाहचिकित्सा	६७५	१५-१६ मूत्रकृच्छ्रचिकित्सितम्	६८५	५५ देवग्रहे अचौक्षप्रयोग- निषेधः	६९१
सप्तपञ्चाशत्तमोऽध्यायः ५७.		१७-१९ वातजमूत्रकृच्छ्रचिकित्सा	६८५	५६-५७ ग्रहजुष्टे हिताद्वारादि- सेवनम्	६९१
१-२ अरोचकप्रतिषेधोपक्रमः ६७७		२०-२२ पित्तजमूत्रकृच्छ्र- चिकित्सा	६८५	एकषष्ठितमोऽध्यायः ६१.	
३ अरोचकसंप्राप्तिः		२३ कफजमूत्रकृच्छ्रचिकित्सा	६८५	१-२ अपसारप्रतिषेधोपक्रमः ६९१	
४-५ पञ्चविधारोचकानां लक्षणानि	६७७	२४ संनिपातजमूत्रकृच्छ्र- चिकित्सा	६८६	३ अपसारनिश्चितः	६९१
६ वातिकारोचकचिकित्सा	६७७	२५ अभिघातजमूत्रकृच्छ्र- चिकित्सा	६८६		
७ पैत्तिकारोचकचिकित्सा	६७८	२६ पुरीषजमूत्रकृच्छ्र- चिकित्सा	६८६		
८ कफजारोचकचिकित्सा	६७८	२७ अश्मरीजमूत्रकृच्छ्र- चिकित्सा	६८६		

विषयाः.	पृष्ठं.	विषयाः.	पृष्ठं.	विषयाः.	पृष्ठं.
४-६ अपस्मारसंप्राप्तिः	६९१	चतुःषष्टितमोऽध्यायः ६४.		९-१० योगकथनम्	७०६
७-९ अपस्मारपूर्वरूपाणि	६९२	१-२ स्वस्थवृत्तोपक्रमः	७००	११ पदार्थकथनम्	७०६
८-९ अपस्माररूपाणि	६९२	३ स्वस्थलक्षणम्	७००	१२ हेतुर्धकथनम्	७०७
१० अपस्मारभेदाः	६९२	४ ऋत्वाश्रयं स्वस्थवृत्तम्	७००	१३ उद्देशलक्षणम्	७०७
११-१६ वातजादिभेदेनाप- स्मारलक्षणानि	६९२	५-१२ वर्णचर्या	७००	१४ निर्देशलक्षणम्	७०७
१७ एकीयमतेऽपस्मारस्या- गन्तुकत्वम्	६९३	१३-१९ शरचर्या	७००	१५ उपदेशलक्षणम्	७०७
१८-२१ स्वमते दोषजत्वप्रति- पादनम्	६९३	२०-३० हेमन्तचर्या	७०१	१६ अपदेशलक्षणम्	७०७
२२-३० अपस्मारे कतिपयेयोगाः	६९३	३१-३८ वरान्तचर्या	७०२	१७ प्रदेशलक्षणम्	७०९
३१-३३ „ सिद्धार्थकं घृतम्	६९४	३९-४४ ग्रीष्मचर्या	७०२	१८ अनिदेशलक्षणम्	७०७
३४-३७ „ पञ्चगव्यं घृतम्	६९४	४५-५१ प्रावृद्धचर्या	७०३	१९ अपवर्ज्यलक्षणम्	७०७
३८-४० „ भाग्यादि सुरा	६९४	५२ आर्तवविधिविसेवन- फलम्	७०३	२० वाक्यशेषलक्षणम्	७०८
४१ „ सिराव्यथः	६९५	५३ द्वादशाशनप्रविचाराः	७०३	२१ अपार्पितलक्षणम्	७०८
द्विषष्टितमोऽध्यायः ६२.		५४ शीताहारविषयः	७०३	२२ विपर्ययलक्षणम्	७०८
१-२ उन्मादप्रतिषेधोपक्रमः	६९५	५५ उष्णाहारविषयः	७०३	२३ प्रसाजलक्षणम्	७०८
३ उन्मादनिश्चितः	६९५	५६ स्निग्धाहारविषयः	७०३	२४ एकान्तलक्षणम्	७०८
४-५ उन्मादभेदाः	६९५	५७ रुक्षाहारविषयः	७०४	२५ अनेकार्थलक्षणम्	७०८
६-७ उन्मादपूर्वरूपाणि	६९५	५८ द्रवशुष्काहारयोर्विषयः	७०४	२६ पूर्वपक्षलक्षणम्	७०८
८-१३ पञ्चविधोन्मादानां लक्षणानि	६९५	५९ एककालोभयकाला- हारविषयः	७०४	२७-२८ निर्णयलक्षणम्	७०८
१४-१६ उन्मादे सामान्य- चिकित्सा	६९६	६० मात्राहीनाहारविषयः	७०४	२९ अनुमतलक्षणम्	७०८
१७ „ बाह्या उपचाराः	६९६	६१-६२ यथर्तुदत्ताहारफलम्	७०४	३० विधानलक्षणम्	७०८
२०-२१ „ आहारविधानम्	६९७	६३ दशौषधकालाः	७०४	३१ अनागतावेक्षणलक्षणम्	७०८
२२-२९ „ फलघृतम्	६९७	६४-६५ अभक्तकालनिरूपणम्	७०४	३२ अतिक्रान्तावेक्षण- लक्षणम्	७०८
३०-३२ „ ब्राह्म्यादियोगः	६९७	६६-६७ प्राग्भक्तकालनिरु- पणम्	७०४	३३ संशयलक्षणम्	७०९
३३ „ सिराव्यथः	६९७	६८-७० अधोभक्तमध्यभक्तयो- लक्षणम्	७०५	३४ व्याख्यानलक्षणम्	७०९
३४-३५ „ चित्तप्रसादनम्	६९७	७१-७२ अन्तराभक्तनिरूपणम्	७०५	३५ स्वसंज्ञालक्षणम्	७०९
त्रिषष्टितमोऽध्यायः ६३.		७३-७४ सभक्तनिरूपणम्	७०५	३६ निर्वचनलक्षणम्	७०९
१-२ रसभेदविकल्पोपक्रमः	६९८	७५-७६ सामुद्रकालनिरूपणम्	७०५	३७ निदर्शनलक्षणम्	७०९
३ रसभेदकथने प्रयोजनम्	६९८	७७-७८ सुदुर्गुहः कालनिरु- पणम्	७०५	३८ नियोगलक्षणम्	७०९
४ रसभेदाः	६९८	७९-८१ प्रासान्तरकालनिरूपणम्	७०५	३९ समुच्चयलक्षणम्	७०९
५ दोषभेदे रसभेदोपयोगः	६९९	८२ आहारकालनिरूपणम्	७०५	४० विकल्पलक्षणम्	७०९
६-८ पञ्चदश द्विरससंयोगाः	६९९	पञ्चषष्टितमोऽध्यायः ६५.		४१ कष्टलक्षणम्	७०९
९-१० विंशतिखिरससंयोगाः	६९९	१-२ तन्त्रशुक्लध्यायो- पक्रमः	७०६	४२-४४ अध्यायोपसंहारः	७१०
११-१२ पञ्चदश चतुष्करस- संयोगाः	६९९	३ द्वात्रिंशत्तन्त्रशुक्लीनां नामतो निर्देशः	७०६	षट्षष्टितमोऽध्यायः ६६.	
१३-१४ षट् पञ्चरससंयोगाः	७००	४-७ तन्त्रशुक्लीनां प्रयोजनम्	७०६	१-३ दोषभेदविकल्पोपक्रमः	७१०
१५ एक-पञ्चरससंयोगः	७००	८ अधिकरणकथनम्	७०६	४-५ दोषभेदविषये सुधृतप्रश्नः	७१०
१६ असंयुक्ताः षड्रसाः	७००			६ दोषादीनां देहधारकत्वम्	७१०
१७ अध्यायोपसंहारः	७००			७-८ तन्त्रोक्तविषयोपसंहारः	७१०
				९-१४ द्विषष्टिदोषभेदनिरूपणम्	७१२
				१५-१६ एतत्तन्त्रप्रशंसा	७१२
				१७ एतत्तन्त्राध्ययनफलम्	७१२

सुश्रुतसंहिता ।



सूत्रस्थानम् ।

प्रथमोऽध्यायः ।

महर्षाक्ष गणाधीश स्वगुरु च सरस्वतीम् ।

जनक जनयित्री च शास्त्रादौ प्रणमाम्यहम् ॥

समस्तजनपदतिलककल्पे श्रीभादानकदेशे नगरीवरमधुरास-
मीपे अङ्गोलानामक वैद्यस्थानमस्मि । यत्र सौरवशजा ब्राह्मणाः
समस्तभूमिपतिमान्या अश्विनीकुमारसमानाः पार्वणचन्द्ररचियश-
प्रसाधितदिङ्मण्डला वैद्या अभूवन् । तदन्वये गोविन्दनामा वि-
क्रित्सकशिरोमणिर्भूत् । ततस्तत्पुत्रो भिषकशिरोमुकुटमणिर्ज-
यपालः रामजनि । तत्तनयश्च समस्तशास्त्रार्थतत्त्वज्ञो भरतपालः
संजातः । तत्पुत्रः स्वकुलनभस्तलचन्द्रमा विवेकवृहस्पतिः श्री-
सहपालदेववृषतिबल्लभः श्रीऽलङ्घनः समभूत् । तेन श्रीजे-
ज्जट टीकाकारं श्रीगयदानभास्करौ च पञ्चिकाकारौ श्रीमाधव-
ब्रह्मदेवादीन् टीपनकारांश्चोपजीव्य आयुर्वेदशास्त्रसुश्रुतव्या-
ख्यानाय निबन्धसंग्रहः कियते । यद्यपि सुश्रुतोपरि जेज्जटा-
दिभिर्ग्रीका रचिताः तथापि तासां कुशाग्रीयधियामभिगम्य-
त्वात् अल्पमेधसामनुग्रहाय सुश्रुतं व्याख्यातुकामस्य मम प्रयासः
सफलः ।

अथातो वेदोत्पत्तिमध्यायं व्याख्यास्यामः, यथो-
वाच भगवान् धन्वन्तरिः (सुश्रुताय) ॥ १ ॥

अथातो वेदोत्पत्तिमध्यायं व्याख्यास्यामः । ननु, कतमत सूत्र-
मिदम्^१ चतुर्विधानि हि सूत्राणि भवन्ति । तद्यथा,—प्रति-
संस्कृतसूत्रं, एकीयसूत्रं, शिष्यसूत्रं, गुरुसूत्रं चेति । इह प्रति-
संस्कृतसूत्रं नास्त्येवेत्येके, अन्ये त्वस्तीति भाषन्ते, यथा च
तदस्ति तथैव नैकव्येन कथयिष्यामः^२; एकीयसूत्रं यथा,—‘तत्र
लोहितकपिलपाण्डुपीतनीलशुक्लैववनिप्रदेशेषु मधुराम्ललवणकटु-
तिक्तकषायाणि यथासंख्यमुद्रकानि भवन्ति इत्येके भाषन्ते’—
इति एकीयसूत्रं; शिष्यसूत्रं यथा,—‘वायोः प्रकृतिभूतस्य व्याप-
नस्य च लक्षणम् । स्थानं कर्म च रोगांश्च वदस्व वदतांवर’—
इति शिष्यसूत्रं; गुरुसूत्रं यथा,—‘देहे विचरतस्तस्य लक्षणानि
निबोध मे’—इति गुरुसूत्रं; इति सूत्राणामनेकत्वात् कस्येदं सूत्रम्?

१. ‘सहस्रांशु’ इति पाठान्तरम् ।

उच्यते,—गुरोरेवैतत् सूत्रं, शिष्येण ग्रन्थ चिकीर्षता लिखितम् ।
अन्ये तु शिष्यस्यैवेदसूत्रमित्याहुः ; स तु आत्मशिष्येषु धन्वन्तरि-
प्रशिष्येषु प्रतिज्ञां कृतवान् । तन्नेच्छति गयी । किमेतत् स्वकपोलक-
ल्पितं सुश्रुतेनोक्तम्, अथवा यथैव गुरुणोदीरितमिति पृष्टः प्रति-सं-
स्कृता सुश्रुतमुखेनेदमाह—यथोवाच भगवान् धन्वन्तरिरिति । इदं
प्रतिसंस्कृतसूत्रं, यत्र यत्र परोक्षे लिङ्प्रयोगस्तत्र तत्रैव प्रतिसंस्क-
ृतसूत्रं ज्ञातव्यमिति । प्रतिसंस्कृताऽपीह नागार्जुन एव । अथशब्दो-
ऽनन्तरार्थ एव । अतो युष्मच्छल्यतन्त्रोपदेशकामितादनन्तरम् ।
वेदोत्पत्तिमिति अस्यादौ आयुःशब्दो लुप्तो ज्ञेयः । तेन आयुर्वेदोत्प-
त्तिमिति । उत्पत्तिरत्राभिव्यक्तिः, ननु अभूतप्रादुर्भावः । अ-
धीयन्तेऽस्मिन्नर्था इत्यध्यायः । व्याख्यास्याम इति विविशेषे, आङ्
अभिव्याप्तौ, व्याख्यास्यामः प्रकथयिष्यामः । अन्ये तु अथशब्दः
शिष्यप्रश्नानन्तर्ये, अतःशब्दो हेत्वर्थः, यत एते शिष्याः प्रजाहिता-
र्थमायुर्वेदं गुरुं पप्रच्छुः । अतो हेतोरित्यर्थः, विविधप्रकारे, आङ्
आभिसुख्ये, शेषं समम् । एतेनातः शल्यतन्त्रोपदेशकामिता-
दनन्तरं आयुर्वेदाभिव्यक्तिमधिकृत्य कृतोऽध्यायस्तं विशेषाभि-
व्याप्त्या प्रकथयिष्यामः । द्वितीयव्याख्यानपक्षेऽपि इत्थं योजनी-
यम् । यथोवाच इति याहक् उक्तवान् । भगवान् धन्वन्तरिरिति
समस्तैश्वर्यमाहात्म्ययशःश्रीकामार्थप्रयत्नैर्युक्तो भगवान् उच्यते,
अन्ये तु ज्ञानातिशयवान् पुरुषातिशयो भगवान्, अपरे तु अ-
ष्टगुणैश्वर्यवानेवात्र भगवान् उच्यते । अथात इत्यादिकं प्रतिज्ञासूत्रं
यद्यपि अध्यायादौ लिखितं, तथापि ‘वत्स सुश्रुत !’ इत्यनन्तरं
दृष्टव्यं; अन्ये तु ‘अध्यायाश्च भवन्तो वत्सा’ इत्यनन्तरं पठन्ति,
तन्नेच्छति गयी । अत्र केचिद् ‘वेदोत्पत्ति नामाध्यायं’ इति
पठन्ति ॥ १ ॥

अथ खलु भगवन्तममरवरमृषिगणपरिवृतमाश्र-
मस्य काशिराजं दिवोदासं धन्वन्तरिमौपधेनववैत-
रगौरभ्रपौष्कलाचतकरवीर्यगोपुररक्षितसुश्रुतप्रभृ-
तय ऊचुः ॥ २ ॥

अथ खल्वित्यादि । अथेति मङ्गलार्थः, तत्तु श्रोतव्यव्याख्यात्रोः
क्रियाफलसिद्धिं कथयति । खलु वाक्यशोभार्थः, अन्ये तु निश्च-
यार्थः । अमरवरं देवश्रेष्ठं, पूर्वजन्मामृतोद्धरणात्; अन्ये तु ब्रह्म-

णोऽवतारन्वात् । ऋषिगणपरिवृतं देवप्रिन्नवर्षिपराजपिममूर्ध्वेष्टित्, तपोज्ञानबाहुल्यादुपादेयवाक्यत्वाच्च । आश्रमस्थं वानप्रस्थाश्रमस्थं, एतेन राज्याचिन्तापरित्यागादनाकुलचित्तत्वं राजर्षित्वं च सूचितम् । काशिराजं वाराणसीजनपदमृषिपति, काशिराजस्य निर्वाणपद्माभिलाषित्वात् । तत्पुत्रत्वमापन्नमिति काशिराजम् । काशिराजानामनेकत्वात् विशेषणमाह—दिवोदासं ।—दिवशब्देनात्र तत्स्थानदेवाः कथ्यन्ते, तै. पञ्चाकाम्यया सप्रदीयते यस्मै रा दिवोदासस्त तथा, अन्ये तु दागयति कर्माणि यत्नेन करोतीति दागः, दिवः स्वर्गस्य दागो दिवोदासस्तम् । सर्वजनप्रसिद्धं विशेषणमाह—धन्वन्तरिमिति । धन्व शल्यशास्त्रं तस्य अन्तं पारम् इयति गच्छतीति धन्वन्तरिस्तम्; अपरा व्युत्पत्तिर्विस्तरभयात् लिखिता । औपधेनवादयः सुश्रुतान्ताः सप्त शिष्या ऊचु उक्तवन्तः । प्रभृतिशब्देन भोजादयः । अन्ये तु गोपुररक्षितौ इति नामद्वयं मन्यन्ते, उल्लौपधेनवादयोऽष्टौ; प्रभृतिग्रहणान् निर्मिकाद्यानगार्थगालया एवमेतान् द्वादश शिष्यानाहुः । ननु, प्रश्नकर्तृकतया सुश्रुतस्य मुख्यत्वादादावस्य नामग्रहणमुच्यते स्यात्, कथमौपधेनवादिनामान्यादावुक्तानि सत्यं, देवर्षयस्ते राजर्षीणां पूज्या इति न दोषः ॥ २ ॥

**भगवन् ! शारीरमानसागन्तुव्याधिभिर्विविध-
वेदनाभिघातोपद्रुतान् सनाथानप्यनाथबद्धिचेष्टमा-
नान् विक्रोशतश्च मानवानभिसमीक्ष्य मनसि नः
पीडा भवति; तेषां सुखैषिणां रोगोपशमार्थमात्म-
नश्च प्राणयात्रार्थं (प्रजाहितहेतोः) आयुर्वेदं श्रोतु-
मिच्छाम इहोपदिश्यमानम् । अत्राऽऽयत्तमैहिकमा-
मुष्मिकं च श्रेयः । तद्भगवन्तमुपपन्नाः स्मः शिष्य-
त्वेनेति ॥ ३ ॥**

ऋषयस्ते तं काशिराजं प्रति किमूचुरित्याह—भगवन्-
त्रित्यादि ।—भगवन्निति संबोधने । तत्र शारीराः वातादिवैषम्य-
निमित्ताः, मानसाः रजस्तमःसंभूताः कामादयः, आगन्तवः
व्याघ्रादिकृताः शस्त्रादिकृताश्च । स्वाभाविकानामत्राग्रहणमस्मिन्
शास्त्रे तत्प्रतिकारस्याप्राधान्यसूचनार्थं, अथवा आत्मनश्च प्राण-
यात्रार्थमित्यत्रैवावरोधान् । ऋषीणां हि शारीरमानसागन्तुव्याधि-
संभवात् केवलं स्वाभाव्याधिनिपेधेनैव प्राणयात्राभिप्रेता । उप-
द्रुतान् उपसृष्टान् । सनाथानपि समित्रादिकानपि । अनाथवत्
पृक्काकिजनवत् । विचेष्टमानान् विरुद्धां क्रियां कुर्वाणान् । एते-
नायुर्वेदं विना मित्रादयोऽप्यनर्थका इति । विक्रोशतश्च विशेष-
पादार्तस्वरैरुदतश्च । नः अस्माकम् । आत्मनश्च प्राणयात्रार्थं प्राणा-
नामभीपोमादीनां यात्रार्थं व्यवहारार्थं स्वस्थवृत्तानुवर्तनार्थम् ।
अत्र केचित् 'आत्मप्रजाहितहेतोः' इति पठन्ति । उपदिश्यमानं
संक्षेपतः कथ्यमानम् । अत्रायत्तमिति अत्रायुर्वेदोपदेशो आयत्तं
अधीनम् । ऐहिकं इहलोकभवं, आमुष्मिकं परलोकभवं,
कल्याणलाभः । अर्थकामौ मित्रादिलाभो यशश्च ऐहिकं
स्वर्गादिविशिष्टं जन्मान्तरज्ञानादयश्च आमुष्मिकं श्रेयः ।

तद्विति हेतौ, यस्मादायुर्वेदोपदेशाद् विविधं श्रेयः आयत्तं तस्मात्
उपपन्नाः स्मः समापमागताः स्मः । शिष्यत्वेन छात्रभावे-
नेति ॥ ३ ॥

**तानुवाच भगवान् स्वागतं वः; सर्व एव अमी-
मांस्या अध्याप्याश्च भवन्तो वत्साः ॥ ४ ॥**

तेषां औपधेनवादीनां समापगतानां काशिराजेन किं कृतमि-
त्याह—तानुवाच भगवानिति । स्वागतं शोभनमागतं, व. युष्मा-
कम् । अमीमांस्या. अध्याप्याणीयाः, प्रसिद्धजात्यादिवत्वात् ।
अध्याप्याश्च अध्यापनाहार्थं । वत्साः इति पञ्चपातानि शयत्वसू-
चक संबोधनं, अथवा वत्साः प्रथमवयसो गता पुत्राः, वत्सा इव
वत्साः; अनेन विशेषणं प्रथमवयस्यं पुत्रगादयः दर्शनीयत्वं
च सूचयति ॥ ४ ॥

**इह खलु आयुर्वेदमष्टाङ्गमुपाङ्गमथर्ववेदस्यानुत्पा-
द्यैव प्रजाः श्लोकशतसहस्रमध्यायसहस्रं च कृत-
वान् स्वयम्भूः; ततोऽल्पायुष्ट्रमल्पमेधस्त्वं चालो-
क्य नगराणां भूयोऽष्टा प्रणीतवान् ॥ ५ ॥**

उदासीनायुर्वेदस्य सामान्यं लक्षणं दर्शयन्नाह,—इह खल्वि-
त्यादि ।—इह स्माद्विबुधैः वाक्यालङ्कारैः, वक्ष्यमाणं वाक्यम-
लङ्घरोति; अन्ये तु इह मयि सूत्रकारं, सान्द्र एवार्थः; एतेन
मध्यमेव आयुर्वेदोऽष्टाङ्गो नान्येषु सूत्रकारेषु, अन्येषामेकमेवा-
ङ्गस्य प्रणतृत्वात्; इहेति वाक्योपक्रमे, खलु संबोधने व्यपरे ।
उपाङ्ग अङ्गमेवान्वपत्वात् उपाङ्गम्, तद्यथा—देहस्य बाहुजङ्घे
शिरः इत्यङ्गानि, करचरणनासिकादीन्युपाङ्गानि, एतेन उपाङ्ग-
मित्युक्तं; उपाङ्गमङ्गरामीपमित्येके । अनुत्पाद्यैव प्रजाः लोक-
सृष्टेः प्राक्, आयुर्वेदं प्रदर्श्य प्रजाः पश्चात् सृष्टवानित्यर्थः ।
कृतवान् संस्कृतवान्, न तु पूर्वमुत्पादितवान्, कृतः ? नित्य-
त्वात् । स्वयम्भूः ब्रह्मा । ततोऽल्पायुष्ट्रमिति ततः प्राप्तन-
करणादनन्तरं अधर्मप्रवृत्तौ सत्यां अल्पायुष्ट्रं अल्पजीवित-
त्वम्, अल्पमेधस्त्वं स्वल्पबुद्धित्वम् । भूयः पुनः । अष्टा
अष्टभिः प्रकारैः ॥ ५ ॥

**तद्यथा—शल्यं, शालाक्यं, कायचिकित्सा, भू-
तविद्या, कौमारभृत्यं, अगदतन्त्रं, रसायनतन्त्रं, वा-
जीकरणतन्त्रमिति ॥ ६ ॥**

अथ के तेऽष्टौ प्रकाराः ? इत्याह—तद्यथेत्यादि । शल्यमि-
ति शल्याहरणप्रधानं तन्त्रं शल्यतन्त्रं; शालाकायाः कर्म शाला-
क्यम्, तत्प्रधानं तन्त्रमपि शालाक्यम्; कायोऽत्राभिरुच्यते,
तस्य चिकित्सा कायचिकित्सा; अथवा कायो देहस्तस्य चि-
कित्सा कायचिकित्सा; भूतानि देवासुरगन्धर्वैरक्षरक्षःपितृना-
गपिशाचा अष्टौ, तानि वेत्ति अनया इति भूतविद्या, अथवा
भूतावेशापाकरणार्थं विद्या भूतविद्या; कुमारः बालाः, तेषां भूति-
धारणं पोषणं च, तस्या भृत्या इदं तन्त्रमिति कौमारभृत्यं; अगदो
विषप्रतिकारस्तदर्थं तन्त्रं अगदतन्त्रं; अन्ये विषगरवैरोधिकसंप्र-
योगो गदः, गदस्याभावः अगदः, अगदाय तन्त्रं अगदतन्त्रमित्या-

चक्षते, रसानां रसरक्तादीनां अयनमायायन रसायन, तदर्थं तन्त्र रसायनतन्त्र, अथवा रसाना रसवीर्यविपाकादीनां आयु-प्रभृतिकारणानामयन विशिष्टलाभोपायः रसायन, तदर्थं तन्त्र रसायनतन्त्रम्, वाजीकरणतन्त्रमिति येन स्त्रीषु विषये वाजीव नर सामर्थ्यं प्राप्नोति तत् वाजीकरण, येनात्यर्थं व्यज्यते स्त्रीषु तद् वाजीकरण, अन्ये तु वजन वाजो वेगः प्रसवात् शु-क्रस्य, स विद्यते येषां ते वाजिनः, अवाजिनो वाजिन क्रियन्तेऽनेनेति वाजीकरणम्; अन्ये तु वाजीशब्देन शुक्रमभिधी-यते, तेन शुक्ररहितस्य वाजी शुक्र क्रियतेऽनेनेति वाजीकरण, तदर्थं तन्त्र वाजीकरणतन्त्रम् । इति शब्दोऽष्टाङ्गपरिसमाप्तौ ॥ ६ ॥

अथास्य प्रत्येकमङ्गलक्षणसमासः ।—

अथेति ।—अथेत्यानन्तर्यं । अस्य आयुर्वेदस्य, प्रत्येकमङ्गल-क्षणसमासः एकमेकमङ्गं प्रति लक्षणसंक्षेप ॥—

तत्र शल्यं नाम विविधतृणकाष्ठपाषाणपांशुलो-हलोप्रास्थिवालनखपूयास्त्रावदुष्टव्रणान्तर्गर्भशल्योद्ध-रणार्थं, यन्त्रशस्त्रक्षाराग्निप्रणिधानव्रणविनिश्चयार्थं च ॥ १ ॥

किं तदेकमेकमङ्गं प्रति लक्षणं संक्षेपेणेत्याह—तत्रेत्यादि । ‘तत्र शल्यं नाम’ इति केचित् पठन्ति । तत्र तेष्वङ्गेषु, नामशब्दः प्रतिपा-दने, शल्यं प्रतिपाद्यते कथ्यते इत्यर्थः । विविधतृणादीनां पूयास्त्रावा-न्तानां दुष्टव्रणस्यान्तर्गर्भादुद्धरणार्थं उद्धरणप्रयोजनम्, तथा गर्भ-शल्यस्यापि । उद्धरणार्थमित्यस्याग्रे ‘पठ्या विधानैः’ इति केचित् पठन्ति, व्याख्यानयन्ति च—अपतर्पणाद्यैः रक्षाविधानान्तैर्द्विव-र्णीयोक्तैरित्यर्थः । प्रणिधानार्थं निषेधवार्थम् । न केवल काष्ठतृ-णादि शल्यम्, किंतु “अतिप्रवृद्ध मलदोषज वा शरीरिणां स्थावर-जङ्गमानाम् । यत्किञ्चिदाबाधकरं शरीरे तत्सर्वमेव प्रवदन्ति शल्यम्” ॥ १ ॥

शालाक्यं नाम ऊर्ध्वजत्रुगतानां रोगाणां श्रवण-नयनवदनघ्राणादिसंश्रितानां व्याधीनामुपशमनार्थं, शलाकायन्त्रप्रणिधानार्थं च ॥ २ ॥

शालाक्यमिति । जत्रु ग्रीवामूल, अन्ये वक्षोऽससन्धिमाहुः । वदनं अत्र मुखकुहरमाहुः । घ्राणादिसंश्रितानां आदिशब्दात् शिरःकपालादिसंश्रितानाम् ॥ २ ॥

कायचिकित्सा नाम सर्वाङ्गसंश्रितानां व्याधीनां ज्वररक्तपित्तशोषोन्मादापसारकुष्ठमेहातिसारादी-नामुपशमनार्थम् ॥ ३ ॥

कायचिकित्सेति । केचित् ज्वरानन्तरमतिसारं पठन्ति, तत्र, पञ्जिकया दूषितत्वात् ॥ ३ ॥

भूतविद्या नाम देवासुरगन्धर्वयक्षरक्षःपितृपि-शाचनागग्रहायुपसृष्टचेतसां शान्तिकर्मबलिहरणा-दिग्रहोपशमनार्थम् ॥ ४ ॥

१ ‘अथास्य प्रत्यङ्गलक्षण समासेनोपदेक्ष्यामः’ इति पाठान्तरम् ।

२ शलाका पटलवेधनी ।

भूतविद्येति । असुरा दैत्या, गन्धर्वा देवगायका, यक्षाः धनदादयः, रक्षांसि रावणप्रभृतीनि, पितर अग्निष्वात्तादयः, पिशाचाः पिशिताशनाः, एते ग्रहणाद् ग्रहाः प्रोच्यन्ते । शा-न्तिकर्मबलिहरणादिग्रहोपशमनार्थं शान्तिकर्मादिभिरष्टग्रहोपशमन-प्रयोजनम् ॥ ४ ॥

कौमारभृत्यं नाम कुमारभरणघात्रीक्षीरदोष-संशोधनार्थं दुष्टस्तन्यग्रहसमुत्थानां च व्याधीनामु-पशमनार्थम् ॥ ५ ॥

कौमारभृत्यमिति । दुष्टस्तन्यग्रहसमुत्थानां चेति दुष्टस्तन्येन दुष्ट-ग्रहेण च जातानामित्यर्थः, तत्र दुष्टस्तन्येन शरीराः, दुष्टग्रहेणाग-न्तव ॥ ५ ॥

अगदतन्त्रं नाम सर्पकीटलृतादृष्टविषव्यञ्जनार्थं विविधविषसंयोगोपशमनार्थं च ॥ ६ ॥

अगदतन्त्रमिति । कीटा वृश्चिकादयः । लृता मर्कटः, कीटमेदो वा । विविधानां नानाप्रकाराणां विषाणां स्थावरजङ्गमाना संयोगः सङ्गमः । तदुपशमाय । अन्ये तु विविधविषसंयोगविषोपहतोपश-मार्थं चेति पठन्ति । संयोगविष समानमधुघृतादि ॥ ६ ॥

रसायनतन्त्रं नाम वयःस्थापनमायुर्मेंधाबलकरं रोगापहरणसमर्थं च ॥ ७ ॥

रसायनतन्त्रमिति । वयःस्थापन वर्षशतमायुःस्थापनम् । आयु-ष्करं शताधिकमपि करोति । अन्ये तु वयःस्थापनं जरापहरण, तारुण्य बहुकाल स्थापयतीत्यर्थः ॥ ७ ॥

वाजीकरणतन्त्रं नाम अल्पदुष्टक्षीणविशुष्करेत-सामाप्यायनप्रसादोपचयजनननिमित्तं प्रहर्षजन-नार्थं च ॥ ८ ॥ ७ ॥

वाजीकरणतन्त्रमिति । अल्परेतसः प्रकृल्यैव स्तोकरेतसः, तेषामायायननिमित्तम्, दुष्टरेतसो वातादिदुष्टरेतसः, तेषां प्रसाद-निमित्तः, क्षीणरेतसः कारणैः स्वमानादल्पीभूतरेतसः, तेषामुपच-यनिमित्तम्; विशुष्करेतसः स्वमानादल्यर्थं क्षीणरेतसः, तेषां जन-ननिमित्तम् । अथवाल्परेतसः पञ्चविंशतिमप्राप्ताः, क्षीणरेतसस्तु मध्यवयसः कारणादल्पीभूतरेतसः, शुष्करेतसो वृद्धाः । प्रहर्षजन-नार्थं चेति स्वस्थस्य शुक्रवृद्धिसुतिकरणार्थं चेत्यर्थः ॥ ८ ॥ ७ ॥

एवमयमायुर्वेदोऽष्टाङ्ग उपदिश्यते अत्र कस्यै किमुच्यतामिति ॥ ८ ॥

एवमयमिति एवं अनेन प्रकारेण । अत्रेति एषु मध्ये । किमङ्ग कस्यै शिष्यायोपदिश्यतां व्याख्यायताम् । इतिशब्दः सामान्येन ॥ ८ ॥

त ऊचुः—अस्माकं सर्वेषामेव शल्यज्ञानं मूलं कृ-त्वोपदिशतु भगवानिति ॥ ९ ॥

स उवाचैवमस्त्विति ॥ १० ॥

त ऊचुः ते शिष्या धन्वन्तरिं प्रति ऊचुः उक्तवन्तः । श-ल्यज्ञानं मूलं कृत्वा शल्यज्ञानमादौ कृत्वा । सः धन्वन्तरिः,

उवाच उक्तवान्, एवमस्त्विति एव भवत्विति । महोवाचेति केचित् पठन्ति । तैः शिष्यैः सहेत्यर्थे ॥ ९ ॥ १० ॥

त ऊचुर्भूयोऽपि भगवन्तम्—अस्माकमेकमतीनां मतमभिसमीक्ष्य मुश्रुतो भगवन्तं प्रक्षयति, अस्मै चोपदिश्यमानं वयमप्युपधारयिष्यामः ॥ ११ ॥
स उवाचैवमस्त्विति ॥ १२ ॥

प्रक्षयति पृच्छा करिष्यति ॥ ११ ॥ १२ ॥

वत्स मुश्रुत ! इह खल्वायुर्वेदप्रयोजनं—व्याध्युप-
सृष्टानां व्याधिपरिमोक्षः, स्वस्थस्य रक्षणं च ॥ १३ ॥

वत्स मुश्रुत ! इति संबोधने । अस्याग्रे अथात इत्यादिका प्रतिज्ञा ज्ञातव्येति प्रवेमेवोक्तम् । उह शब्द इत्यधिकारे, उह शब्द आयुर्वेदोत्पत्त्यधिकारे इत्यर्थः । व्याधिशब्दोऽयं दुष्टेषु वानादिषु तत्कारिषु ज्वरादिषु क्लेशेषु रागादिषु दुःखेषु ससारानुवृत्तिजन-
केषु च वर्तते । परिमोक्षो निवृत्तिः । ननु, व्याधिपरिमोक्षस्वस्थ-
स्वास्थ्यरक्षणोदयदपि प्रयोजनमस्ति, किं ततः ? यायव्याधित-
रक्षा रसायनादायुरुक्तर्पेथ, तदिदं वक्तव्यं, उच्यते,—स्वस्थस्य
रक्षणं चेति चकारोऽनुक्तसमुच्चयार्थः, तेन यायव्याधितरक्षणं
रसायनादायुरुक्तर्पेथ, अथवा सायव्याधौ क्रियेकत्वान् याया-
वरोधः, रसायनादायुरुक्तर्पेस्तु स्वस्थरक्षणैव गृह्यते ॥ १३ ॥

आयुरस्मिन् विद्यतेऽनेन वा आयुर्विन्दतीत्या-
युर्वेदः ॥ १४ ॥

आयुर्वेदस्य निरुक्तिं दर्शयन्नाह—आयुरस्मिन्निति । आयु-
शरीरेन्द्रियसत्वान्मसंयोगः, तदस्मिन्नायुर्वेदे विद्यते अस्तीत्या-
युर्वेदः; अथवा आयुर्विद्यते ज्ञायते अनेनत्यायुर्वेदः, आयुर्विद्यते
विचार्यते अनेन वा इत्यायुर्वेदः; आयुरनेन विन्दति प्राप्नोति
इति वा आयुर्वेदः ॥ १४ ॥

तस्याङ्गवरमाद्यं प्रत्यक्षागमानुमानोपमानैरविरु-
द्धमुच्यमानमुपधारय ॥ १५ ॥

तस्याङ्गवरमिति । अङ्गवरं अङ्गश्रेष्ठम् । आद्य आदिभवम् । प्र-
त्यक्षागमानुमानोपमानैरविरुद्धमिति अनेन शल्येनाङ्गवरेण योऽर्थः
प्रतिपाद्यते स खलु प्रत्यक्षादिभिरपि तथा अवगम्यते इत्यर्थः ।
प्रत्यक्षमिति यत्किञ्चिदेवार्थस्य साक्षात्कारिज्ञानं तदेव प्रत्यक्षम्,
तथाहि,—“मनोऽक्षगतमभ्रान्तं वस्तु प्रत्यक्षमुच्यते । इन्द्रियाणा-
मसंज्ञानं वस्तुतत्त्वे भ्रमः स्मृतः—” इति; प्रत्यक्षाविरुद्धं यथा,—
सूर्यावलोकनात् नासान्तः सूत्रवर्तिप्रवेशनाच्च क्षुतः प्रादुर्भावः ।
आगमो वेदः, आप्तानां शास्त्रं वा; तथाहि,—“सिद्धं सिद्धैः
प्रमाणैस्तु हितं चात्र परत्र च । आगमः शास्त्रमाप्तानामाप्ता-
स्तत्त्वार्थवेदिनः—” इति, आगमाविरुद्धं यथा—पुराणादिष्वपि
भूयते, रुद्रेण यज्ञस्य शिरश्छिन्नमश्विभ्यां संहितमिति । आग-
मस्य प्रत्यक्षफलत्वात् वरीयस्त्वं, तेनानुमानात् पूर्वं निर्दिष्टवान् ।
अनु पश्चादव्यभिचारिलिङ्गालिङ्गी मीयते ज्ञायते येन तदनुमानं,
तेनानुमानेनाविरुद्धं यथा,—प्रनष्टे शल्ये चन्दनघृतोपदिग्धया
सन्धिं विशेषणविलयनाभ्यामुनीयते अत्र शल्यमिति ।

प्रसिद्धसाधर्म्यात्, मुक्षमव्यवहितार्थप्रकृष्टस्यार्थस्य साधर्म्य-
साधनमुपमानं, तेनाधिकरुद्धं यथा—मापवन्माप, तिलमात्रस्ति-
लकालकः; विदारीकन्दवद विदारीरोगः, शालकवनं पतमिकेला-
दिकम् । उच्यमानं उपदिश्यमानम् । मया भवन्तरिण्यर्थः ॥ १५ ॥

एतद्धि अङ्गं प्रथमं, प्रागभिघातव्रणसंरोहात्, य-
ज्ञशिरःसन्धानाच्च । श्रूयते हि, यथा—‘रुद्रेण यज्ञस्य
शिरश्छिन्नमिति ततो देवा अश्विनावाभिगम्यो-
चुः—भगवन्तौ ! नः श्रेष्ठतमौ युवां भविष्यथः, भ-
वद्भ्यां यज्ञस्य शिरः सन्धानव्यमिति । तावूचतुरे-
वमस्त्विति । अथ तयोर्थे देवा इन्द्रं यज्ञभागेन
प्रासादयन् । ताभ्यां यज्ञस्य शिरः संहितम्’ इति ॥ १६ ॥

शल्याऽस्याद्यत्वं प्रतिपादयन्नाह—एतद्वीत्यादि ।—हि-
शब्दोऽवधारणे । एतेनैतदेवाङ्गं प्रथमं आय प्रधानं वा ।
कस्मान् प्रथमं ? प्रागभिघातव्रणसंरोहान् । शारीरव्याधीना प्रा-
गेव देवामुरसंग्रामं अभिघातव्रणोत्पत्तिस्वरोगोहात् । द्विती-
यहेतुमाह,—यज्ञशिरःसन्धानाधेति । अत्रापि प्रागिति सव्ययते ।
अन्ये तत्र यज्ञप्रधानाशिरःसन्धानाधेति पठन्ति । यतः प्राक्
यज्ञस्य प्रधानभूतस्य शिरसः सन्धानं तस्मादिदमाद्यम् । अत्रैव
पारम्पर्योपदेशमाह—‘श्रूयते वीत्यादि यावत्संहितमिति । अत्र
केचित् संहितमित्यत्र सन्धितमिति पठन्ति ॥ १६ ॥

अष्टास्वपि चायुर्वेदतन्त्रेषु एतदेवाधिकमभिमत-
माशुक्रियाकरणात् यन्त्रशस्त्रक्षाराग्निप्रणिधानात्,
सर्वतन्त्रसामान्याच्च ॥ १७ ॥

इदानीं वरत्वं प्रतिज्ञातहेतुं प्रतिपादयन्नाह—अष्टान्विति ।
एतदेवाधिकमिति एतदेवाधिकं नान्यत् शालाक्यादि । कस्मादा-
शुक्रियाकरणात् । कुतोऽस्य पुनराशुक्रियाकरणात् ? यन्त्रादि-
प्रणिधानात्, नहि यन्त्रादिषु प्रणिधाने मन्दा क्रिया कर्तुं युक्ता,
मन्दकारित्वं हि आयुस्य व्यापत्तिः स्यात् । वरत्वं द्वितीयं
हेतुमाह—‘सर्वतन्त्रसामान्याच्च शालाक्यादितन्त्रतुल्यत्वाच्च । ‘अ-
धिकक्रियाकरणात्’ इति केचित् पठन्ति । अधिकक्रियाकरणमयस्य
यन्त्रादिप्रणिधानात्, सर्वतन्त्रसामान्याच्च हेतुभ्याम् । अन्ये तु
वरत्वं आशुक्रियाकरणादिति हेतुत्रयमाहुः; आशुक्रियाकरणात्
शीघ्रं छेदादिक्रियाकरणादिति व्याख्यानयन्ति ॥ १७ ॥

तदिदं शाश्वतं पुण्यं स्वर्ग्यं यशस्यमायुष्यं वृत्ति-
करं चेति ॥ १८ ॥

अतः शिष्योत्साहनाय यथाभूतानुशामाह—तदिदमित्यादि ।
तदिदं शल्यतन्त्रं, शाश्वतं अविनाशि, अथवा शाश्वतशब्देन
मोक्षोऽभिधीयते, तत्संपादनत्वात् शाश्वतं; पुण्यं पुण्यहेतुत्वात्;
स्वर्गस्य निमित्तं स्वर्गाय हितं वा स्वर्ग्यम्; यशसो निमित्तं
यशसे हितं वा यशस्यम्; आयुषो निमित्तम् आयुषे हितं वा
आयुष्यम्; वृत्तिकरं चेति निर्वाहकरम् ॥ १८ ॥

ब्रह्मा प्रोवाच ततः प्रजापतिरधिजगे, तस्माद-

श्विनौ, अश्विभ्यामिन्द्रः, इन्द्रादहं, मया त्विह प्रदे-
यमर्थिभ्यः प्रजाहितहेतोः ॥ १९ ॥

इदानीं क्रमवृत्तिं प्रतिपादयन्नाह,—ब्रह्मा प्रोवाचेत्यादि ।
प्रोवाच प्रथमं कथितवान् । तस्मात्प्रजापतिरधिजगे इति
प्रजापतिः दक्ष, अधिजगे अधीतवान् । मया लिहेति स्वर्गे
ब्रह्मणैवार्थिभ्यः प्रथमं दत्तं, मया धन्वन्तरिणा पुनः इह
मर्त्यलोके प्रदेयं प्रथमं दातव्यमिति ॥ १९ ॥

भवति चात्र—

अहं हि धन्वन्तरिरादिदेवो

जराश्रुजामृत्युहरोऽमराणाम् ॥

शल्यज्जमङ्गैरपरैरुपेतं

प्राप्तोऽस्मि गां भूय इहोपदेष्टुम् ॥ २० ॥

अथ काशिराजः शिष्यप्रतीत्यर्थं श्लोकमाह,—भवति चात्र ।
अहं हीत्यादि । आदिदेवः शङ्करः ; अन्ये तु आदिदेवा
ब्रह्मादयः, कर्मदेवाः शतकृतप्रभृतयः, प्रजननदेवास्तु जनिता-
स्कन्दादयः, तोषामहमादिदेवः । आदिदेवत्वेऽपि काशिराजल-
मुपपन्नमवतारान्तरमापन्नत्वात् । जराश्रुजामृत्युहरोऽमराणामिति
एतेनैतदुक्तं देवानामपि पुरा जरादयस्तस्थुः, ते च मया आदि-
देवेन हताः । प्राप्तोऽस्मि गां भूय इहोपदेष्टुमिति पूर्वमहं
देवकार्यार्थं स्वर्गे प्राप्तः, इदानीं गां पृथ्वीं भूय पुनः, प्राप्तोऽस्मि
आगतोऽस्मि, इह मर्त्यलोके, मनुष्यकार्यार्थमुपदेष्टुम् । अन्ये
'शल्यं महत् शास्त्रवरं गृहीत्वा' इति पठन्ति । स्वमाहात्म्यप्रकाश-
नमपि परार्थत्वात् यथाभूतत्वाच्च न दोषः ॥ २० ॥

अस्मिन् शल्ये पञ्चमहाभूतशरीरिसमवायः
पुरुष इत्युच्यते । तस्मिन् क्रिया, सोऽधिष्ठानं;
कस्मात्? लोकस्य द्वैविध्यात्; लोको हि द्विविधः
स्थावरो जङ्गमश्च; द्विविधात्मक एवाग्नेयः, सौ-
म्यश्च, तद्भूयस्त्वात्; पञ्चात्मको वा; तत्र चतुर्विधो
भूतग्रामः स्वेदजाण्डजोद्भिज्जजरायुजसंज्ञः; तत्र पु-
रुषः प्रधानं, तस्योपकरणमन्यत्; तस्मात् पुरुषो-
ऽधिष्ठानम् ॥ २१ ॥

अस्मिन् शल्ये पञ्चमहाभूतेत्यादि । पञ्चमहाभूतानि पृथिव्या-
दीनि, शरीरी आत्मा, समवायः संयोगः । अन्ये तु 'तत्रास्मिन्
शल्ये' इति पठन्ति तत्रेत्यनेन शल्यतन्त्रमधिक्रियते, तस्मिन्
शल्यशल्ये, अस्मिन्निति अस्मिन्नधिकारे, किं विशेषवति? उ-
च्यते—क्रियाधिकारे व्याध्यधिष्ठानप्रस्तावे च । तस्मिन् क्रियेति
तस्मिन्निति पूर्वनिर्दिष्टे पुरुषे, क्रिया शल्योदितं कर्म, किं तत्? भेषज-
शस्त्रक्षारानिनिर्वर्त्य स्वास्थ्यवृत्तिकरं च । कस्मात् तस्मिन्नेव क्रिया
इत्याह—सोऽधिष्ठानमिति ।—यस्मात् सः पुरुषः, अधिष्ठान
आश्रयः; कस्य? व्याधेः स्वास्थ्यस्य च । अधिष्ठानत्वे हेतुमाह—
कस्मादिति । लोकस्य जगतः द्वैविध्याद्विप्रकारत्वाच्च । लोको ही-
त्यादि । हि यस्मादर्थे । स्थावरः वृक्षादिः । जङ्गमः मनुष्यादिः ।
चिकित्सोपयोगिभ्रमद्वयं प्रतिपादयितुमाह,—द्विविधात्मक एवे-

त्यादि । अग्निभूताधिदैविकस्वभाव आग्नेयम्, सोमभूताधिदैवत-
स्वभाव सौम्य, अन्ये द्विविधात्मको द्विविधहेतुक इति व्याख्या-
नयन्ति, तन्न, पञ्चिकया दूषितत्वात् । ननु, सर्वभूतानां सर्वत्र
सान्निध्यमस्ति तत् कथं द्विविधात्मक इत्याह—तद्भूयस्त्वादिति ।
तद्वाहुल्यादित्यर्थः । प्रायेण हि सर्वं द्रव्यं शीतमुष्णं न तृतीयो
राशिरस्ति, अतो द्वावेव अग्नीषोमौ भूयांसौ । अनुनाविशेषेण द्वितीय
पक्षमाह—पञ्चात्मको वेति ।—वाशब्दः पक्षान्तरे, तेन स द्विवि-
धोऽपि लोकः पञ्चात्मकः पञ्चस्वभावः इत्ययं वा पक्षः । इदानीं जङ्ग-
मान् पृथक् कर्तुमाह,—तत्रेति ।—तत्र तयोः स्थावरजङ्गम-
योर्मध्ये, चतुर्विधः चतुःप्रकारः, भूतग्रामः प्राणिसमूहः । अथ
के ते चत्वारः प्रकारा इत्याह—संस्वेदजेत्यादि ।—भुवः शरी-
रस्य च संस्वेदादूष्मणो जाताः संस्वेदजाः ; जरायोर्जाताः जरायुजाः,
जरायुर्गर्भाशयः, अण्डाज्जाताः अण्डजाः, अण्ड प्राण्याधारो
वर्तुलम् ; भुवमुद्भिज्ज जाताः उद्भिज्जा, संज्ञाशब्दः प्रत्येकं संव-
ध्यते । चतुर्धा निपतितानामुपमाणं विना कस्यचित् सिद्धि-
र्नास्ति इति संस्वेदजस्य प्राङ्निर्देशः, केचिदन्यथाक्रमं पठन्ति;
तन्न, पञ्चिकया दूषितत्वात् । लोकद्वैविध्यादिति प्रागुद्दिष्टहेत्वर्थ
स्फुटीकृत्यन्नाह—तत्र पुरुष इति ।—तत्र तयोः स्थावरजङ्गमयो-
र्मध्ये पुरुषः प्राधान्येन गुणेन पृथक् क्रियते । यद्ययत्र पञ्चमहा-
भूतशरीरिसमवायः पुरुष इति सामान्येन पुरुषशब्देन पश्वादि-
रपि वाच्यस्तथापि मनुष्यजातिरेवात्र पुरुषशब्देनोच्यते तस्यो-
पकार्यत्वात्, इतरस्य चाप्राधान्यम्, उपकरणत्वात् । अतए-
वाह—तस्योपकरणमन्यदिति ।—तस्य मनुष्यजातेः पुरुषस्य,
अन्यत् स्थावरसंस्वेदजादि उपकरणम् । उपकरणत्वादप्राधान-
त्वमित्यत आह—तस्मात् पुरुषोऽधिष्ठानम् । तत्र पुरुषः प्र-
धानमिति, तत्र तेषु चतुर्षु संस्वेदजादिषु मध्ये इत्यन्ये
व्याख्यानयन्ति ॥ २१ ॥

तदुःखसंयोगा व्याधय उच्यन्ते ॥ २२ ॥

ननु, के ते व्याधयो येषां पुरुषोऽधिष्ठानमित्याह—तदुःखेति ।—
तच्छब्देनानन्तरनिर्दिष्टः पुरुषोऽधिक्रियते, दुःखं कायवाङ्मानसी
पीडा; विविधं दुःखमादधतीति व्याधयः, तस्य पुरुषस्य दुःखाय
संयोगो येषामागन्तुप्रभृतीनां ते व्याधयः, अथवा तस्य पुरुषस्य
येषु सत्सु यैर्वा करणभूतैः येभ्यो वा दुःखं जायते ते व्याधयः ।
एतौ वाक्यार्थौ न्याय्यौ । अन्ये तु तस्य पुरुषस्य दुःखानां वेदनानां
ये संयोगास्ते व्याधयः, अपरे तु दुर्दृष्टानि खानि स्रोतांसि दुः-
खानि, तस्य पुरुषस्य दुःखानां दुष्टस्रोतसा निमित्तं संयोगो येषां
ते तथोक्ताः । एतावन्याय्यौ, पञ्चिकया दूषितत्वात् ॥ २२ ॥

ते चतुर्विधाः—आगन्तवः, शारीराः, मानसाः,
स्वाभाविकाश्चेति ॥ २३ ॥

ते चतुर्विधा इत्यादि । पूर्वमुत्पन्नादागन्तोः प्रागभिधा-
नम्; ततः शारीराः शरीरस्य प्राधान्यात्; ततः शेषाविति ।
स्वभावेन भवन्तीति स्वाभाविकाः, स्वभावो ह्यतः सहजो धर्मः ।
आगन्तुप्रभृतयः पूर्वं व्याख्याताः । स्वाभाविकाश्चेति चकारः

स्वाभाविकस्य व्याधेः आगन्तुप्रभृतिभिः सह अनुन्यबलानां सूचयति । इतिशब्दश्चतुःप्रकारसमाप्तौ ॥ २३ ॥

तेष्वागन्तवोऽभिघातनिमित्ताः (॥ १ ॥)

इदानीमागन्तुप्रभृतीनेव विवरितुमाह,—तेषामित्यादि । अभिघातनिमित्ता इति अभिघातः अभिहननं शरादिप्रहारः, स एव निमित्तं येषां ते तथोक्ताः (॥ १ ॥)

शारीरास्त्वन्नपानमूला वातपित्तकफशोणितसन्निपातवैषम्यनिमित्ताः (॥ २ ॥)

अन्नपानमूलाः इति सामर्थ्याद्विषमात्रहेतवः, नद्यन्नसाम्यं व्याधिहेतुः । तच्चात्रवैषम्यं तु स्वस्थवृत्तवैषम्यमुपलक्षयति, तेन कालवैषम्यं कायवाङ्मनोविहारवैषम्यं इन्द्रियार्थवैषम्यं च लक्षयति । ‘शारीराणां विकाराणामेष वर्गश्चतुर्विधः । प्रकोपे प्रशमे चैव हेतुरुक्तश्चिकित्सकैः’—इत्येषां ग्रहणमकृत्वा अन्नग्रहणेनैतानुपलक्ष्यन्नेतद्वक्ष्यति—यथा अन्नमेवैषां संभवे प्रधानहेतुस्तथानान्ये । वातपित्तकफशोणितसन्निपातवैषम्यनिमित्ता इति वातादीनां सन्निपातान्तानां वैषम्यं विषमता तदेव निमित्तं येषां ते तथोक्ताः । ते पुनर्वातादीनां संचयादिज्ञापका वातपूर्णकोष्ठतादयो व्याधयः । तच्च वैषम्यं क्षयेण वृद्ध्या वा । दोषप्रस्तावे दृश्यशोणितग्रहणं हेतुर्वक्तव्यः ? उच्यते—एतद्वि शल्यतन्त्रं, शल्यतन्त्रे च व्रणः प्रधानभूतः, व्रणे च दूयेषु मध्ये रक्तस्य प्राधान्यमिति शोणितोपादानम्; अन्ये तु दोषदूषणत्वात् रक्तमपि व्याध्युत्पत्तिनिमित्तं भवति, वक्ष्यति चैवं,—“दोषदूषितेष्वल्यर्थं धातुषु दोषसङ्गाः”—इति । शोणितजोऽयमित्यादि व्यपदेशो घृतादिदग्धवत् । अन्यनिबन्धकारैर्वृत्तं तच्च शिष्यवृद्धिब्याकुलत्वहेतुत्वादस्माभिरुपेक्षितम् (॥ २ ॥)

मानसास्तु क्रोधशोकभयहर्षविषादेर्ष्याभ्यसूयादैरन्यमात्सर्यकामलोभप्रभृतय इच्छाद्वेषभेदैर्भवन्ति ३

मानसान् प्रतिपादयन्नाह—मानसास्त्वित्यादि । क्रोधः पराभिद्रोहलक्षणः, शोकः पुत्रादिवियोगे चित्तोद्वेगः, भयं परस्मात्त्रासः, हर्ष उत्सुकः, निर्निमित्तमन्यस्य दोषोत्पादनेनात्मनः प्रीतिजननं वा हर्षः, असिद्धिभयाद्विविधेषु कर्मसु सादोऽप्रवृत्तिः विषादः, ईर्ष्या परसंपत्तावसहिष्णुता, छिद्रान्वेषितया परगुणेषु दोषारोपणम् असूया, दैन्यं क्लिष्टचित्तता, मात्सर्यं परगुणेषु अमाध्यस्थं कौर्यं वा, काम इन्द्रियार्थेषु अभिकाङ्क्षा, लोभः परस्वग्रहणाभिलाषः, आदिग्रहणात् मानमददम्भादयः । इच्छाद्वेषभेदैर्भवन्ति इति इच्छा सातिशयोऽर्थाभिलाषः, सा च नानावस्त्वलम्बिनी नानाकामतश्च भिन्ना भवति, तत्र हर्षशोकदैन्यकामलोभादय इच्छाभेदेन; द्वेषः अप्रीतिः, सोऽपि नाना वस्त्वलम्बिनी नानारूपो भवति, क्रोधभयविषादेर्ष्यासूयामात्सर्याणि द्वेषभेदेन । अन्ये तु ‘मानसाः क्रोधशोकभयदैन्येर्ष्यासूयामात्सर्यकामादयः’ इति पठन्ति (॥ ३ ॥)

स्वाभाविकास्तु क्षुत्पिपासाजरासृत्पुनिद्राप्रकृतयः (॥ ४ ॥) ॥ २४ ॥

स्वाभाविकान् व्याख्यातुमाह—स्वाभाविकास्त्वित्यादि । क्षुत् भोक्तुमिच्छा, पिपासा पातुमिच्छा, जरा वार्द्धक्यं, सृत्पु शरीरेन्द्रियात्मनसां वियोगः, निद्रा मेघानाधीमनःसंयोगाद्देहेन्द्रियाणां मृग्यभोगः । प्रकृतिग्रहणान् प्रकृतिभवा रोगा गृह्यन्ते, ते च कदाचित् स्वाभाविकाः कदाचिदोपजाः । तत्र यदा प्रवृद्धपित्तस्य क्षीणश्रेष्ठमणो भस्मकानलेन बुभुक्षा भवति सा प्रतिकार्या, दोषजलान्, पिपासाऽपि यदा दोगैः क्रियते तस्या अपि दोषतः प्रसाधनं कर्तव्यं, जरापि यदा अकाले भवति सा प्रतिकार्या, सृत्पुस्यकालजं प्रतिकार्यं, निद्रापि दोषजा प्रतिकारादुपशमं याति; नत यदा एते सर्वे दोषेभ्यो जायन्ते तदा शरीराः प्रतिकार्याश्च, यदा तु स्वभावतः तदा शिप्रप्रतिकारा रगायनतोऽपि न प्रतिकार्याः । तत्र ते एते स्वभावसंभूतास्तान् स्वाभाविकाः कथ्यन्ते; यद्यपि क्षुत्पिपासाजरासु स्वभावसंभूतास्वपि पित्तजलनिद्रायां भ्रमन्तमोभवत्वस्मिन्; तथाप्यल्पदोषावस्थलादोषजलमुच्यते, एकतण्डुलाहारिणामनशनव्यपदेशवत् । सृत्पुस्तु महद्द्रिष्ट्वा स्वभावानुवर्तिभिर्महद्द्रिष्ट्वापि न दोषजव्यपदेशं लभते; यथा राजानुवर्तिभिर्महद्द्रिष्ट्वापि पुरुषैः संपादिनं जयादिकं राजव्यपदेशं लभते राजा जितमिति तद्वद्वत्त्वात्, आगन्तुभृत्योः संभवत्वाच्च नावश्यं दोषजव्यपदेशं लभते । अन्ये निद्राप्रकृतय इत्यत्र प्रभृतय इति पठन्ति । प्रभृतिग्रहणान् राविजागरणादय इति व्याख्यानयन्ति (॥ ४ ॥) ॥ २४ ॥

त एते मनःशरीराधिष्ठानाः ॥ २५ ॥

व्याधीनामाश्रयमाह—त एते इत्यादि । त एते अनन्तरोक्ता व्याधयः । तत्र मनोऽधिष्ठानाः क्रोधादयः, शरीराधिष्ठाना ज्वरादयः, उभयाधिष्ठाना अपस्मारादयः । यद्यपि मानसा अपि शरीरं पीडयन्ति शरीरा अपि मनः पीडयन्ति, तथापि प्राज्ञानगा एव मनः पीडयन्ति पश्चात् शरीरम्, एवं शरीरा अपि, इति न दोषः । आत्मनि तु व्याध्यधिष्ठानत्वं नास्ति, निर्विकारत्वात् ॥ २५ ॥

तेषां संशोधनसंशमनाहाराचाराः सम्यक् प्रयुक्ता निग्रहहेतवः ॥ २६ ॥

व्याधीन् निर्दिश्य चिकित्सां निर्देशुमाह—तेषामित्यादि । तेषां व्याधीनाम् । सम्यक् शोधयतीति संशोधनं, तद्विविधं बहिराश्रयं अभ्यन्तराश्रयं च । तत्र बहिराश्रयं शस्त्रक्षाराग्निप्रलेपादयः; अभ्यन्तराश्रयं चतुःप्रकारं वमनं, घिरेचनं, आस्थापनं शोणितमोक्षणं च; अन्ये तु शोणितमोक्षणमित्यत्र शिरोविरेचनं मन्यन्ते । यत् किञ्चित् पीतलीढादिकमनिहल्य दोषं शमयति तत् संशमनं ; यदुक्तं,—“न शोधयति यदोषान् समानोदीरयत्यपि । समीकरोति कुद्धाश्च तत् संशमनमुच्यते—” इति । तदपि द्विविधं बाह्यमाभ्यन्तरं च । तत्र बाह्यमालेपपरिपेकावगाहाभ्यङ्गशिरोवस्तिक्वल्ग्रग्रहणद्व्यादिकं, आभ्यन्तरं तु पाचनलेखनवृंहणरसायनवाजीकरणविषप्रशमनादिकम् । आहारश्चतुर्विधः पेयलेह्याद्यभक्ष्यभेदात्; स पुनस्त्रिविधः दोषप्रशमनो, व्याधिप्रशमनः, स्वास्थ्यवृत्तिकरश्चेति । दोषप्रशमनत्वात् संशमन-

ग्रहणेनैव आहारे लब्धे पृथक्करण संशोधनादिषु आहारस्य प्राधान्यसूचनार्थम् । अथवा स्वस्थे पुरुषे दोषव्याधिप्रशमाभावादाहारस्य पृथग्ग्रहणम् । आचारः कायवाङ्मानसं कर्म; तलोत्क्षेपणावक्षेपणादिकं कायिकं कर्म, पाठस्वाध्यायादि वाचिकम्, ध्येयचिन्त्यसंकल्पादि मानसम् । सम्यक् प्रयुक्ता इति आयुरादीन् वीक्ष्य प्रयुक्ताः ॥ २६ ॥

प्राणिनां पुनर्मूलमाहारो बलवर्णौजसां च; स षट्सु रसेष्वायत्तः; रसाः पुनर्द्रव्याश्रयाः; द्रव्याणि पुनरोपधयः ।—

संशोधनादिषु आहारस्य प्राधान्यं दर्शयितुमाह,—प्राणिनामित्यादि । मूलमिति मूलमिव मूल, संभवहेतुत्वात् । शुक्रशोणित तत्त्वदाहारादेव जायते यद् गर्भजननसमर्थम् । न केवलं प्राणिनां मूल बलवर्णौजसां च । एतेन प्राणिनामाहारादेव उत्पत्तिस्थिती निदर्शिते । बलं कर्मसाधनशक्तिः व्यायामातुमेया, वर्णः गौरादिः, ओजः सोमात्मक रसादिशुक्रान्तसर्वधातुधामभूत हृदिस्थम् । अन्ये तु बलं शरीरोपचयोऽन्नाभिप्रेत इति वदन्ति । एव परमार्थतो बलौजसोर्भेदेऽपि दोषधातुमलक्षयवृद्धिविज्ञानीये चिकित्सैक्यार्थं अभेद उक्तः । स षट्सु रसेष्वायत्त इति स आहारः, रसेषु मधुरादिषु, आयत्त अधीनः । द्रव्याणि पुनरोपधयः इति ओषधिशब्दोऽत्र सान्निध्यात् वक्ष्यमाणस्थावरजङ्गमराशिद्वये एव वर्तते, न पुनर्योवदोपधिमन्त्रे, अन्यथा हि पार्थिवेष्वपि ओषधिशब्दो वर्तते इति पार्थिवानामुपादानं पृथक् न स्यात् । अन्ये तु पार्थिवेष्वपि ओषधिशब्दो वर्तते इत्याहुः ॥—

तास्तु द्विविधाः स्थावरा जङ्गमाश्च ॥ २७ ॥

तास्त्वित्यादि ।— ता इति ओषधयः । स्थावराणां बहुतरोपयोगात् प्रागुपादानम् ॥ २७ ॥

तासां स्थावराश्चतुर्विधाः—वनस्पतयो, वृक्षा, वीरुध, ओषधय इति । तासु अपुष्पाः फलवन्तो वनस्पतयः, पुष्पफलवन्तो वृक्षाः, प्रतानवत्यः स्तम्बिन्यश्च वीरुधः, फलपाकनिष्ठा ओषधय इति ॥ २८ ॥

तासामिति द्विविधानामोपधीनां मध्ये । के ते चत्वारः प्रकाराः इत्याह—वनस्पतय इत्यादि । तानेव विचरितुमाह—तास्विति तासु मध्ये । अपुष्पा इति अविद्यमानपुष्पाः, फलवन्तः इति फलं येषामस्ति ते वनस्पतय इति, के पुनरीदृशाः? लक्षोदुम्बरादयः । पुष्पफलवन्तो वृक्षाः इति उभययुक्ता वृक्षाः; के ते? आम्रजम्बू-प्रभृतयः । प्रतानवत्य इत्यादि प्रतानवत्यः विस्तारवत्यः वीरुधः, न केवलं प्रतानवत्यो वीरुधः स्तम्बिन्यश्च गुल्मिन्यश्च, गुल्मः पुनः वर्तुललतासन्ततिविटपः, ताश्च विदारीकोलवल्लीशालपर्णीपृश्निपर्णीप्रभृतयः । केचित् स्तम्बिन्यश्च इत्यत्र गुल्मिन्यश्चेति पठन्ति, तत्रापि स एवार्थः । फलपाकनिष्ठा इति निष्ठा नाशः, फलपाकेन परिणत्या नाशो यासां तास्तथोक्ताः; ते पुनर्गोधूमादयः । अन्ये तु निष्ठा-

शब्दं प्रत्येकं संबध्नन्ति । फलनिष्ठाः पाकनिष्ठा इति, तत्र फल-निष्ठा शालितिलकुलत्थादयः, पाकनिष्ठाः करकादयः, करकश्च-त्रक उच्यते ॥ २८ ॥

जङ्गमाः खल्वपि चतुर्विधाः—जरायुजाण्डजस्वे-दजोद्भिज्जाः । तेषां पशुमनुष्यव्यालादयो जरायुजाः, खगसर्पसरीसृपप्रभृतयोऽण्डजाः, कृमिकीटपिपी-लिकाप्रभृतयः स्वेदजाः, इन्द्रगोपमण्डूकप्रभृतय उद्भिज्जाः ॥ २९ ॥

जङ्गमाः खल्वपीति ।— खलुशब्दः शिष्यसंबोधने, हे सुधृत ! जङ्गमा अपि चतुर्विधाः चतुःप्रकाराः; तानाह,— जरायुजेत्यादि ।— एतच्च पूर्वं व्याख्यातम् । जरायुजादिषु पूर्वोक्तसंस्वेदजादिक्रमत्यागो योनिस्करं बोधयति; तेन पक्षिषु बलाका जरायुजा अण्डजाश्चेति, सर्पजातिषु अहिपताका जरायुजा, संस्वेदजेष्वपि काश्चित् पिपीलिका अण्डजा उद्भिज्जाश्च । व्यालादयः इति व्याला हिंस्रपशुव्याग्रादयः । अन्ये तु पशुग्रहणादेव हिंस्रपशूनामपि ग्रहणमिति व्यालशब्देन सर्पविशेषमाहुः । तदुक्तं,— “सर्पजातिषु अहिपताका जरायुजा—” इति । आदिग्रहणात् बलाकावर्णजादयः । इहोपकरणप्रस्तावे पशूनां प्राधान्यमिति प्राङ्निर्देशः । प्राग् भूतग्रामप्रसङ्गेन पुरुषप्राधान्यस्थापनार्थं पुरुषं प्राङ्निर्दिष्टं । अत्र पुनर्जरायुजाण्डजेत्यादिपाठो ओषधित्वस्थापनाय इति न पौनरुक्त्यम् । खगसर्पेत्यादि खगाः पक्षिणः, सर्पाः मन्दगामिनोऽजगरप्रभृतयः, सरीसृपाः शीघ्रगामिनः कृष्णसर्पादयः, मीनमकरादयो वा; प्रभृतिग्रहणात् कूर्मनकादीनां ग्रहणम् । केचित् प्रभृतिशब्दमपठित्वा लक्ष्मनिर्दिष्टेनादिशब्देन कूर्मादीन् गृह्णन्ति । कृमिकीटेत्यादि, कृमयः कोष्ठपुरीषादिवाष्प-संभवाः, कीटा वृश्चिकषड्विन्दुप्रभृतयः, पिपीलिकाश्चिटिकाः, प्रभृतिग्रहणादेव विधा अन्येऽपि दृश्यन्ते । इन्द्रगोप इत्यादि इन्द्र-गोपाः प्रावृत्कालजा अतिरक्तकृमयः ‘इन्द्रवधू’ इति लोके, प्रभृ-तिग्रहणादीदृशा अन्येऽपि ॥ २९ ॥

तत्र स्थावरेभ्यस्त्वक्पत्रपुष्पफलमूलकन्दनिर्या-सस्वरसादयः प्रयोजनवन्तः, जङ्गमेभ्यश्चर्मनखरो-मरुधिरादयः ॥ ३० ॥

स्थावरजङ्गमयोर्निर्दिष्टयोश्चिकित्सोपयोगिनोऽवयवविशेषान् दर्शयितुमाह—तत्र स्थावरेभ्य इत्यादि । स्वरसादय इत्यादिग्रह-णात् तैलक्षारभस्मकण्टकप्रभृतीनां ग्रहणम् । केचित् कन्दं सूत्रे न पठन्ति आदिशब्दाच्च गृह्णन्ति । रोमरुधिरादय इत्यादिशब्दान्मा-सवसाघृतास्थिखुरादयः ॥ ३० ॥

पार्थिवाः सुवर्णरजतमणिमुक्तामनःशिलासृत्क-पालादयः ॥ ३१ ॥

रसाधिकारिकमौषधिवर्गं स्थावरजङ्गमं प्रतिपाद्य परिशिष्टं प्रतिपादयितुमाह—पार्थिवा इत्यादि । पृथिव्या विकाराः पार्थिवाः, रजतं रौप्यम्, मणिः स्फटिकादिः, मुक्ता मौक्तिकम्, सृत् सृत्तिका, कपाल कर्परम् । सुवर्णस्येह पार्थिवत्वमेवाङ्गीक्रियते

गुरुत्वकाठिन्यस्यैव विहेतुभिः । सूत्रे आदिग्रहणान् लौहमलसिक-
तामुद्राहरिताललवणैरिक्करसाधनप्रभृतीनां ग्रहणम् । यद्यपि
स्थितिशीलत्वात् तथा लोकद्विलसमाग्याने अपृथगुक्तत्वाच्च
स्थावरशब्देनैव पार्थिवो उच्यन्ते, तथाप्यत्र प्रकरणान् येषां वा-
रोपयोगिण्य फलमूलाद्यवयवेषु रसप्रधानतया तत्रैव चतुर्विधे
वनस्पत्यादिगणे स्थावरशब्दो वर्तते न तु पार्थिवेष्वपि, तेषा-
माहारेषु प्रायेणानुपयोगात्, अन्यदपि समाधानान्तरमस्ति तच्च
विस्तरभयात्र लिखितम् ॥ ३१ ॥

**कालकृताः प्रवातनिवातातपच्छायाज्योत्स्नातमः-
शीतोष्णवर्षाहोरात्रपक्षमासवर्त्यनादयः संवत्सर-
विशेषाः ॥ ३२ ॥**

कालकृता इत्यादि ।—आदिग्रहणान्निमेषकाष्टाकलासुहृती-
दयः । अन्ये तु एतद्रथमन्यथा पठन्ति व्यान्याययन्ति च, तच्च
वर्तमानप्रवृत्तिषु अप्रसिद्धमित्यस्माभिरुपेक्षितम् ॥ ३२ ॥

**त एते स्वभावत एव दोषाणां सञ्चयप्रकोपप्रश-
मप्रतीकारहेतवः प्रयोजनवन्तश्च ॥ ३३ ॥**

एषां प्रयोजनं दर्शयितुमाह—त एते इत्यादि । स्वभावत एव
इति स्वरूपेण त एव । दृश्यन्ति कायवाकचिन्तानीति दोषाः वा-
तादयः; तद्वारब्धत्वाच्च ज्वरादयः । संचयः स्थानवृद्धिः, प्रकोपणं
प्रकोपः, प्रकोपशब्देन प्रकोपप्रसरस्थानसंश्रयव्यक्तिभेदाः पश्यो-
च्यन्ते; प्रकोपः स्थानादुन्मार्गगमनम्, प्रसरः पञ्चदशप्रकारो
ग्रणप्रश्ने वक्ष्यते, ज्वरातीसारादीनां सामान्यलक्षणं व्यक्तिः, यथा
सन्तापलक्षणो ज्वरः, सरणलक्षणोऽतिसार इत्यादि, विशेषणं भेदः,
यथा अष्टानां ज्वराणां इत्यादि; प्रशमनं प्रशमः स्वयं उपशमः;
हेतुव्याधिविपरीतं कर्म प्रतीकारः; अन्ये तु प्रशमप्रतीकार-
योरेकार्थतां मन्यमानाः प्रतीकारं न पठन्ति; तत्र, यस्माज्ज्वरा-
दीनामायस्ति स्वभावोपशमः, तद्यथा—कफज्वरप्रशमनं वगन्ते
पूर्वाह्णे च, स्वभावेन प्रशमस्तु ग्रीष्मे मध्याह्णे च इत्यादि । तस्मात्
प्रशमनप्रतीकारयोरर्थभेदोऽस्त्येव । प्रयोजनवन्तश्च इति चिकि-
त्सोपकारिण इत्यर्थः । तद्यथा “लाजोत्पलोशीरकुचन्दनानि दत्त्वा
प्रवाते निशि वासयेच्च”; तथा “निवाते देशे निचितं कृत्वा
“मदनफलानामातपपरिशुष्काणाम्—” इत्यादि प्रयोजनं ज्ञात-
व्यम् ॥ ३३ ॥

भवन्ति चात्र श्लोकाः—

शारीराणां विकाराणामेष वर्गश्चतुर्विधः ॥

प्रकोपे प्रशमे चैव हेतुरुक्तश्चिकित्सकैः ॥ ३४ ॥

इदानीं गद्यविस्तरेण प्रतिपादितमर्थं श्लोकैः प्रकटीकुर्वन्नाह—
भवन्ति चात्र श्लोका इत्यादि । यद्यपि मुश्रुते भवन्ति चात्रेति
विनापि श्लोका भवन्ति, तथाप्यत्र मन्दमतीनां गद्यपद्यभेदकथ-
नाय भवन्ति चात्र श्लोका इति कृतम्; अन्ये तु वेदादिधर्म-
संवादार्थमिति वदन्ति । अथ के ते श्लोका इत्याह—शारीराणा-

मित्यादि । न चात्र द्विकृतिः, पूर्वोक्तस्य गृहार्थस्याभिव्यक्तिर्करत्वात् ।
शारीराणामिति शरीरमभवानाम । विकाराणामिति विकृतयो
विकारा, तेन विकारा अत्र कुपिता दोषा व्याधयोऽपि गृह्यन्ते ।
एष पूर्वोक्तः । वर्गश्चतुर्विधः चतुःप्रकारः, आहाराचारपार्थिवका-
लभेदातः; स्थावरजङ्गमपार्थिवकालभेदानुविधे इति जेष्ठः,
पञ्चिकाकारस्तु इदं न मन्यते । अत्रापि प्रकोपशब्दः प्रकोपप्रसर-
स्थानमश्रयव्यक्तिभेदेषु वर्तते । प्रथमशब्दोऽत्र रोगोपघातमा-
त्रस्योपलक्षणम्, तेन साध्यानां मिद्धि, साध्यानां यापनं, स्वस्थ-
वृत्तं च गृह्यते ॥ ३४ ॥

आगन्तवस्तु ये रोगास्ते द्विधा निपतन्ति हि ॥

मनस्यन्ये शरीरेऽन्ये तेषां तु द्विविधा क्रिया ३५

शरीरपतितानां तु शारीरवदुपक्रमः ॥

मानसानां तु शब्दादिगिष्टो वर्गः सुखावहः ॥ ३६ ॥

इदानीमागन्तुकानामाश्रयभेदेन चिकित्सा वक्तुमाह—आग-
न्तवस्त्वित्यादि । मनस्यन्ये इति मने, शरीरेऽन्ये इत्यपरे ।
शरीरपतितानामागन्तुतां स्वायत्तभिधातजानां शारीराणामिव ।
मानसानां मनःसंभूतानां शब्दादिवर्गः शब्दरपर्शस्पर्श-
गन्धाः । उग्र इत्यभिप्रेतं चिकित्सात्वेन । सुखावह इति सुख-
कारी, अन्ये तु शब्दमनुक्तमनुगतार्थमानक्षते । तेन धैर्यवृत्ति-
प्रशक्तयोऽपि मानसानां चिकित्सातुं निर्दिष्टाः ॥ ३५ ॥ ३६ ॥

**एवमेतत् पुरुषो व्याधिरूपधं क्रियाकाल इति
चतुष्टयं समासेन व्याख्यातम् । तत्र पुरुषग्रहणात्
तत्संभवद्रव्यसमूहो भूतादिरुक्तस्तदङ्गप्रत्यङ्गविक-
ल्पाश्च त्वङ्मांसस्थिशिरास्त्रायुप्रभृतयः, व्याधिग्रह-
णात् वातपित्तकफशोणितसक्षिपातवैषम्यनिमित्ताः
सर्वे एव व्याधयो व्याख्याताः, औषधग्रहणा-
द्रव्यरसगुणवीर्यविपाकानामादेशः, क्रियाग्रहणा-
च्छेद्यादीनि स्नेहादीनि च कर्माणि व्याख्यातानि,
कालग्रहणात् सर्वक्रियाकालानामादेशः ॥ ३७ ॥**

इदानीं व्याख्यातमर्थमुपसंहरन्नाह—एवमित्यादि । एवमिति अ-
नेन प्रकारेण, एतदिति पूर्वनिर्दिष्टम्; चतुष्टयमिति चतुरवयवम्;
यद्यप्यत्र पुरुषादयः पञ्च तथापि चतुष्टयं हेतुः, तथाहि,—
“नान्यकालः क्रियातोऽस्ति क्रिया नान्याऽथवौषधात् । प्राधान्यात्
पुरुषस्यात्र ततो व्याधिचतुष्टयम् ॥ क्रियाविशिष्टः कालो वा कालो
वा तच्चतुष्टयम्”; अतो न संगत्यातिरेकः । तत्र येन यदुप-
गृहीतं तत्र तदुपदर्शयितुमाह—तत्रेत्यादि । तत्र इति तस्मिन्
चतुष्टयमध्ये । तत्संभवद्रव्यसमूहः इति तस्य पुरुषस्य संभव
उत्पत्तिस्तदर्थं द्रव्यसमूहः न तथा । कः पुनरसावित्याह—
भूतादिरिति ।—भूतानि आदीनि प्रथमानि प्रधानानि वा यस्य स

१ गद्योक्तो यः पुनः श्लोकैरर्थः समनुगीयते ॥

तच्चिकित्स्ववसायार्थं द्विरुक्तं तत्र गृह्यते ॥

च. नि. स्था. अ. १ ।

भूतादिरिति वाक्यार्थः, तेन शुक्रार्तवपञ्चमहाभूतानीह गृह्यन्ते । अन्ये त्वन्यथा व्याख्यानयन्ति—तस्य पुरुषस्य संभवद्रव्याणि शुक्रशोणितादीनि तेषां समूहः संयोगविशेषः, कथंभूतः सः ? भूतादि भूत महाभूत पृथिव्यादिक आदिमूलकारण यस्य स तथा, अथवा तत्संभवद्रव्यसमूहः शुक्रशोणितादिसंयोगः स भूतानां प्राणिनामादिः मूलकारण, तत्र व्यक्तीभावात् । भूतादिरित्यत्र एके भूतानामादिभूतादि, अव्यक्तादारभ्य यावत् स एष कर्म-पुरुषः चिकित्साधिकृत इति वदन्ति; तत्र, पञ्चिकया निरस्त-त्वात् । तद्वन्नप्रत्यक्षविकल्पाश्चेति । अङ्गानि मस्तकादीनि, प्रत्यङ्गानि त्रिवुकादीनि । त्वङ्मांसशिरात्रायुप्रभृतयः इति त्वचः सप्त, मांसं पेशीशतानि पञ्च, शिराशतानि सप्त, त्रायुशतानि नव च; प्रभृति-ग्रहणात् स्रोतोधमन्यादयः । सर्व एव इति सर्वग्रहणादागन्तुमानस-स्वाभाविकानां ग्रहणम् । द्रव्य स्थावरादि, रसा मधुरादयः, गुणा गुर्वादयः, वीर्याणि शीतोष्णादीनि, द्वौ विपाकौ गुरुलघू; औषध-ग्रहण क्रियाविशेषणमतो न संख्यातिरेकः । अयमर्थः पुरुषादि-चतुष्टयप्रस्तावे व्याख्यातः । क्रियाग्रहणादिति औषधविशेषा-दित्यर्थः । स्नेहादीनि इति आदिशब्दात् स्वेदनवमनविरेचनास्था-पनानुवासनधूपनस्यकवडग्रहणङ्गपपाचनसंशमनादीनां ग्रहणम्, छेयादीनि इत्यादिशब्दात् भेद्यलेख्यैः स्याहार्यविस्त्राव्यसीव्यादीनां ग्रहणम् । कालग्रहणादिति स्नेहस्वेदनवमनविरेचनादीनां कर्मणा तथा शस्त्रादिकर्मणां च वक्ष्यमाणसमयनिर्देशः । तत्र स्नेहस्य “प्रतप्तचामीकरपीतलोहिते सवितरि”—इति वचनात् कालनिर्देशः, सर्वस्वेदानां जीर्णान्नकालः, वमनस्य पूर्वा-ह्नकालः, विरेचनस्य प्रातः; प्रातरिति दिनस्यादित्रयो मुहूर्ताः; इत्याद्यनुसर्तव्यम् ॥ ३७ ॥

भवति चात्र ।—

वीजं चिकित्सितस्यैतत्समासेन प्रकीर्तितम् ॥

सर्विशमध्यायशतमस्य व्याख्या भविष्यति ॥ ३८ ॥

अनेन चतुष्टयेन सकलमेव शास्त्रं व्याप्तिमिति निदर्शयितु-माह—भवति चात्रेत्यादि । वीजमिव वीजं, यथैक वीज-भूमौ निक्षिप्तं मूलकाण्डशाखापल्लवपलाशैर्दूरतरविसारितमुप-जायते, तथेदमपि चिकित्सितवीजं सूत्रनिदानशारीरचिकित्सा-कल्पस्थानाद्यैर्विस्तृतमारोग्यफलं भवतीति । समासेन संक्षेपेण । सर्विशमध्यायशतमिति विशल्यधिकमध्यायशतमित्यर्थः । स-विशमिति सहशब्देन किं प्रयोजनम् ? उच्यते, सहशब्देनात्र उत्तरतन्त्रेण सह विशल्यधिकमिति उत्तरतन्त्रसहितत्वं प्रकाश्यते । ननु, अत्र पक्षे वीजकथनेनैव आद्याध्यायस्य गतत्वात् कथं विशल्यधिकमध्यायशतं पूर्यते ? नैव, सर्वतन्त्रोपलक्षणत्वात् त-स्येति नात्रोनत्वम् । अन्ये तु सशब्दमूनार्थमाचक्षते, यथा सलवणं सतिक्तं सक्षारमिति । कथमत्रोनता ? उच्यते, वेदोत्पत्तिमध्यायं विहाय विशल्यधिकमध्यायशतं न पूर्यते, एकेनोन्त्वात्, तस्मादूनविशल्यधिकमध्यायशतमस्य व्याख्या भविष्यतीति । अथेवं तर्हि उत्तरतन्त्रस्य कथं प्राप्तिः ? उच्यते,

अर्थवशात् । ननु, कः पुनरर्थो यद्वशात् प्राप्तिः ? उच्यते—शेषा अर्था उत्तरे तन्त्रे प्रतिपादनीया इति । उत्तरतन्त्रप्राप्तौ अन्यो योऽर्थोऽस्ति स च न लिखितो ग्रन्थगौरवमयात् ॥ ३८ ॥

तच्च सर्विशमध्यायशतं पञ्चसु स्थानेषु । तत्र सूत्रनिदानशारीरचिकित्सितकल्पेषु अर्थवशात् संविभज्य उत्तरे तन्त्रे शेषानर्थान् व्याख्या-स्यामः ॥ ३९ ॥

तच्च सविशमित्यादि । तच्च सूत्रतन्त्रं विशल्यधिकमध्याय-शतं पञ्चसु स्थानेषु । ननु कथमेतत् ? उत्तरतन्त्रस्य पञ्चम्य-स्था-नेभ्यः पृथगुक्तत्वात्, नैवम्, कुत ? पञ्चस्वेवेति नियमाभावात् । अतएवाग्रे वक्ष्यति—उत्तरे तन्त्रे शेषानर्थान् व्याख्यास्याम इति । शेषशब्देन रसभेदादयः स्वस्थवृत्तादयश्च ज्ञेयाः ॥ ३९ ॥

भवति चात्र ।

स्वयम्भुवा प्रोक्तमिदं सनातनं

पठेद्धि यः काशिपतिप्रकाशितम् ।

स पुण्यकर्मा भुवि पूजितो नृपै-

रसुक्षये शक्रसलोकतां व्रजेत् ॥ ४० ॥

इदानीं वेदोत्पत्त्यध्याये निदर्शितस्य चिकित्साबीजोपदेश-न्यायेन शास्त्रस्य पाठानुशसामाह,—स्वयम्भुवेत्यादि । स्वयम्भुवा ब्रह्मणा, प्रोक्त उपदिष्टम् । इदं शास्त्रं । सनातनं नित्यम् । यः पठेत् अधीयीत, अन्ये तु पठधानुरात्र चतुर्षु अर्थेषु, तथाहि—पाठे, अर्थज्ञाने, कर्मदर्शने, अभ्यासे च । हि स्फुटम् । काशिपतिप्रका-शित आदिदेवेन धन्वन्तरिणा प्रकाशितम् । भुवि पृथिव्याम् । पूजितो नृपैरिति नृपैः नरेन्द्रैः; एतेन ऐहिकं फलं दर्शयति । असुक्षये प्राणक्षये । शक्रसलोकतां इन्द्रसमानलोकतां व्रजति, एतेन पारलौकिकं श्रेयो दर्शयति । अन्ये तु शक्रसलोकतां व्रजे-दिति पठन्ति, सुशब्दः पूजावचनः, तेन शक्रलोकपूज्यतां व्रजेत् प्राप्नुयादित्यर्थः । एतेन भुवि नरेन्द्रैः स्वर्गं च देवैः पूजितो भवे-दित्यर्थः ॥ ४० ॥

इति श्रीडल्हनविरचितायां निबन्धसंग्रहाख्यायां सुश्रुतव्याख्यायां सूत्रस्थाने प्रथमोऽध्यायः समाप्तः ।

द्वितीयोऽध्यायः ।

अथातः शिष्योपनयनीयमध्यायं व्याख्यास्यामः ॥ १ ॥

यथोवाच भगवान्धन्वन्तरिः (सुश्रुताय) ॥ २ ॥

अथात इति । यथोवाच भगवान् धन्वन्तरिरिति प्रत्यभ्यायं बोद्धव्यम् । अथशब्दोऽत्राद्याध्यायादानन्तर्ये, अतः शब्दो हेत्वर्थः, स च हेतुः पूर्वाध्याये विस्तरेण व्याख्यातः, एवं प्रत्यभ्यायं अथातः शब्दो ज्ञातव्यौ । शिष्योपनयनीयमिति उपनयनं दीक्षा, तदधिकृत्य कृतोऽध्यायः शिष्योपनीयस्तं तथा । अन्ये तु उप-नयनमात्मवत्तया अर्थीकरणम् । यद्यपि ब्राह्मणादयः प्रागुप-नीताः, तथापि आमुर्वेदपठनारम्भे पुनरुपनयनम्, यथा ऋक्-

यजु.गामानि अर्थात् अथर्वारम्भे पुनर्वेदावतरण, धनुर्वेदारम्भे च, तद्वदत्रापि ॥ १ ॥ २ ॥

ब्राह्मणक्षत्रियवैश्यानामन्यतममन्वयवयःशील-
शौर्यशौचाचारविनयशक्तिबलमेधाधृतिस्मृतिमति-
प्रतिपत्तियुक्तं तनुजिह्वौष्ठदन्ताग्रमुज्ज्वलाक्षिनासं-
प्रसन्नचित्तवाक्चेष्टे केशसहं च भिषक् शिष्यमुपन-
येत् । अतो विपरीतगुणं नोपनयेत् ॥ ३ ॥

ब्राह्मणक्षत्रियवैश्यानामित्यादि । ब्राह्मणादिषु मन्वे अन्य-
तममेकतमम्, अन्वयादियुक्तं । तत्र अन्वय आनुवंदा-
भ्याधिकुल, अन्ये वयश्चुद्धिमाहुः, वयः अत्र वाल्य नारुण्य
वा, शील शान्तार्थानुगारिणोऽविपरीतस्वभाव, शौर्य शूरल,
सर्वत्राविपातिता, शौच शुचिता, तत्र द्विधिव बाल्यमाभ्यन्तरं च,
तत्र बाह्य स्नानादिक, आभ्यन्तरं मनःशुद्धिः, आचारः कृच्छ्रे-
शाद्यनुगतं लौकिक विधान, अन्ये तु कायवाङ्मानसिकं शुभव्या-
पारलक्षणं त्रिविधमाहुः, धृतिस्मृतिविहितानुष्ठानमित्येकैः, विनय
इन्द्रियवशिलं, शक्तिः उत्साहशक्तिः, बल क्रियानिर्वर्तनक्षमता;
अन्ये शक्तिबलयोर्विपर्ययमाहुः; मेधा ग्रन्थाकर्षणमाभ्यर्थ्य, धृति-
मनःसंतुष्टिः, अन्ये नियमात्मिकां बुद्धिमाहुः; स्मृतिः पूर्वानुभू-
तस्य स्मरणं, अर्थधारणशक्तिरित्यन्ये; मतिः अनागतार्थोद्देशः,
त्रिकालविषया बुद्धिरित्यन्ये; प्रतिपत्तिः अर्थावबोधप्राप्तय-
अनुष्ठानं वा; तनुजिह्वौष्ठदन्ताग्रमिति तनुशब्दो जिह्वादिभिः
प्रत्येकं संबध्यते । 'तनुजिह्वौष्ठदन्तम्' इत्येके पठन्ति । प्रसन्नचित्तवा-
क्चेष्टमिति प्रसन्नशब्दोऽपि चित्तादिभिः सह प्रत्येकं संबध्यते;
चेष्टा कायरिस्पन्दः; केशगह दुःस्वसहम्; उपनयेत् दीक्षेत् ।
अत इति अतः एवगुणविशिष्टास्मिच्छ्यात् विपरीतगुणं विगदश-
गुणं नोपनयेत् दीक्षेत् । अन्वयादियुक्तं शिष्यमुपनयेत् इत्युक्तं
गुणहीनस्य निषेधे सिद्धे पुनर्निषेधवचनं नियमाश्रम् । तेन विपरी-
तगुणं नोपनयेदेव ॥ ३ ॥

उपनयनीयं तु ब्राह्मणं प्रशस्तेषु तिथिकरणमुह-
र्तनक्षत्रेषु प्रशस्तायां दिशि शुचौ समे देशे चतु-
र्हस्तं चतुरस्रं गोमयेन स्थण्डिलमुपलिप्य दमैः
संस्तीर्य रत्नपुष्पैर्लाजभक्तैरन्नैश्च पूजयित्वा देवताः
विप्रान् भिषजश्च, तत्रोल्लिख्याभ्युक्ष्य दक्षिणतो
ब्रह्माणं स्थापयित्वाग्निमुपसमाधाय, खदिरपलाशदे-
वदारुविवानां समिद्धिश्चतुर्णां वा क्षीरिवृक्षाणां
(न्यग्रोधोदुम्बराश्वत्थमधूकानां) दधिमधुघृताक्ता-
भिर्दार्वाहौमिकेन विधिना सप्रणवाभिर्महाव्याहृति-
भिः स्रुवेणाज्याहुतीर्जुहुयात् प्रतिदैवतमूर्त्तिंश्च स्वा-
हाकारं कुर्यात्; शिष्यमपि कारयेत् ॥ ४ ॥

शिष्यगुणसंपदमभिधाय उपनयनविधिं वक्तुमाह,—उपनय-
नीयं विल्यादि ।—उपनयनीय उपनयनार्हं पूर्वोदितगुणसंपन्नं
ब्राह्मणं शिष्यं भिषक् स्वाहाकारं कारयेदिति संबन्धः । कदा
कारयेदित्याह,—प्रशस्तेष्वित्यादि । किं कृत्वेत्याह,—प्रशस्ता-

यामित्यादि । तदनुरक्तपुष्पेत्यादि, ततश्च तत्रोल्लिख्येत्यादि, तदन-
न्तरमग्निमुपसमाधाय खदिरादीनां क्षीरिवृक्षाणां वा दधिमधुघृता-
क्ताभिः समिद्धिः कृत्वा दार्वाहौमिकेन विधिना जुहुयात्, तथा
सप्रणवाभिः महाव्याहृतिभिर्मुपलक्षिता स्रुवेण कृत्वा आज्याहुती-
रेव जुहुयादिति संबन्धः । अन्ये तु उपनयनीयान् ब्राह्मण इति
पठन्ति, व्याख्यानयन्ति च—उपनयनीय इति कर्तरि प्रयोगः ।
तेन उपनेता ब्राह्मण इदं इदं कृत्वा आज्याहुतीर्जुहुयात् इति
क्रियापदेन संबन्धः । प्राक् ब्राह्मणग्रहणं वर्णेषु मान्ये तस्य श्रेष्ठ-
त्वात् । प्रशस्तेषु तिथिकरणमुहर्तनक्षत्रेष्विति तिथयः प्रति-
पदादयः, करणाभिः धववाल्वादीभिः, मुहूर्ताभिशतं शिवाद्या
अनिलपर्यन्ताः, नक्षत्राणि अश्विनांप्रभृतीनि, एषां प्रशस्तत्वं
ज्योतिःशास्त्रविदा वचनादुच्यते । प्रशस्तायां दिशि प्राच्या-
मुदीच्या वा; चतुरस्रं चतुर्कोणं; गोमयेन गोपुरीषेण, स्थण्डिलं
व्रतभाधनपिण्डिका, गोमयमात्रभूप्रदेशः स्थण्डिलमित्यन्ये । एके
चतुर्दशस्थाने गोचर्ममात्रमिति पठन्ति, पठित्वा गोचर्ममात्र-
स्थण्डिलयोर्व्याख्यानं कुर्यात्; गोचर्ममात्रं चतुर्दशप्रमाणं, स्थ-
ण्डिलं संस्कृता भूः । तत्रेति तस्मिन् स्थण्डिले; उल्लिख्य ऊर्ध्व-
मूर्त्तिं लेख्यां कृत्वा, अभ्युक्ष्य जलेन मित्वा; अग्निमुपसमाधाय
सविधाने आरोप्य; चतुर्णां वा क्षीरिवृक्षाणामिति न्यग्रोधो-
दुम्बराश्वत्थमधूकानाम् । दार्वाहौमिकेन विधिना इति दार्वाहो-
मप्रोक्तकल्पेन; दार्वाहौमिको विधिस्तु ब्राह्मणानां छन्दोविदां
प्रतिद्धः । सप्रणवाभिः सोद्गाताभिः महाव्याहृतिभिः भूःस्वाहे-
त्यादिभिः । तथाहि—ओं भूःस्वाहा, ओं भुवः स्वाहा, ओं स्वः
स्वाहा, ओं भूर्भुवःस्वः स्वाहा इति । गुचेणाज्याहुतीर्जुहुयादिति
दारुहस्ताकेन गृताहुतीर्दद्यात् । प्रतिदैवतमूर्त्तिंश्च इति चकारात्
ऋषींश्चैत्यत्रापि प्रतिशब्दः संबध्यते; तेन प्रतिदैवतं प्रतिकर्त्त-
व्यमित्यर्थः । तत्र प्रतिदैवतं ब्रह्माणं स्वाहा, प्रजापतये स्वाहा,
अश्विन्यां स्वाहा, इन्द्राय स्वाहा; प्रतिकर्त्तव्यमिति धन्वन्तरये
स्वाहा, भरद्वाजाय स्वाहा, आत्रेयाय स्वाहा इत्यादि ॥ ४ ॥

ब्राह्मणस्त्रयाणां वर्णानामुपनयनं कर्तुमर्हति, रा-
जन्यो द्वयस्य, वैश्यो वैश्यस्येवेति । शूद्रमपि कुल-
गुणसंपन्नं मन्त्रवर्जमनुपनीतमध्यापयेदित्येके ॥ ५ ॥

ब्राह्मणस्त्रयाणामित्यादि । अन्ये तु 'अस्याग्ने राजन्यो द्वयस्य,
वैश्यो वैश्यस्येव' इति पठन्ति, रा च निवन्धनार्थकृतः । शूद्रमपि
कुलगुणसंपन्नमित्यादि । कुलगुणसंपन्नमिति संपन्नशब्दः
कुलगुणाभ्यां प्रत्येकं संबध्यते, कुलसंपन्नमायुर्वेदाभ्याधिकुलसं-
युक्तं, गुणसंपन्नं वयःशौचादिशिष्यगुणसंयुक्तं, अनुपनीतं
दीक्षारहितम् । 'शूद्रमपि गुणसंपन्नं मन्त्रवर्जमुपनीयाध्यापये-
दित्येके' इति केचित् पठन्ति ॥ ५ ॥

ततोऽग्निं त्रिःपरिणीयाग्निसाक्षिकं शिष्यं ब्रू-
यात्—कामक्रोधलोभमोहमानाहङ्कारेर्ष्यापादुष्यपै-
शुन्यानुतालसायशस्यानि हिन्वा नीचनखरोम्णा
शुचिना कषायवाससा सत्यव्रतब्रह्मचर्याभिवादा-

नतत्परेणाऽवश्यं भवितव्यं मदनुमतस्थानगमनशय-
नासनभोजनाध्ययनपरेण भूत्वा मत्प्रियहितेषु वर्ति-
तव्यम्; अतोऽन्यथा ते वर्तमानस्याधर्मो भवति
अफला च विद्या न च प्राकाश्यं प्राप्नोति ॥ ६ ॥

ततोऽग्निमित्यादि । त्रि. परिणीय त्रीन् वारान् प्रदक्षिणी-
कृत्य, अग्निसाक्षिक शिष्य ब्रूयादिति अग्निसाक्षिक यथा स्यात्
एव शिष्य ब्रूयान् । किं ब्रूयादित्याह,—कामादीन् हिला परि-
त्यज्य मत्प्रियहितेषु वर्तितव्यमिति । कामः विशिष्टस्त्रीविषय-
स्पर्शसंकल्पः, अथवा शब्दादिषु ग्रहणप्रवृत्तिर्वा, स्ववान्धव-
कृतबेहो वा कामः, क्रोध. परस्यापकारपूर्वक हृदयतेजः, लोभ-
परस्वग्रहणेच्छा, मोहस्तु तत्त्वज्ञाने मूढता, सा पुनस्त्रिभिः कारणैः
अज्ञानात्, संशयज्ञानात्, मिथ्याज्ञानाच्च; मानः सर्वत्रोत्कर्षेणा-
त्मनो ज्ञान, कार्येऽपरामर्शतोऽहमिति प्रवृत्ति अहङ्कारः; ईर्ष्या
परसंपत्तावसाहिष्णुता; पारुष्य वाप्रूक्षता, पैशुन्य सूचकता;
अनृत असत्य, आलस्य कर्मणि अनुत्साहः, अयशस्यानि वाच्य-
स्थानप्रवर्तनानि; हिला परित्यज्य. नीचनखरोम्णेति कृप्तत्वानीच-
मल्प नखादि यस्य स तथा तेन । सत्यव्रतब्रह्मचर्याभिवादनतत्परे-
णेति तत्परशब्दः सत्यादिभिः प्रत्येक संबध्यते; ब्रह्मचर्यं सम-
स्तेन्द्रियसंयमः । आवश्यकमित्यादि यावत् यत्प्रियहितेषु वर्ति-
तव्यमिति अवश्यंभावः आवश्यक, नान्यथेत्यर्थः । मदनुमतानि
मयाज्ञातानि मत्कथितानीत्यर्थः । स्थानादिपरेण भूत्वा तन्निष्ठेन
भूत्वा । प्राकाश्यं प्रसिद्धिम् ॥ ६ ॥

अहं चा त्वयि सम्यग्वर्तमाने यदि अन्यथादर्शी
स्यामेनोभागभवेयमफलविद्यश्च ॥ ७ ॥

शिष्यप्रवृत्तिमात्मविषये नियम्य, शिष्यविषये आत्मप्रवृत्ति
नियमयन्नाह—अहं वेत्यादि । यद्यन्यथादर्शी स्यां अन्यप्रकारदर्शी
भवेयं, तदा एनोभागभवेयं पापभाजनं भवामीत्यर्थः ॥ ७ ॥

द्विजगुरुप्रव्रजितोपनतसाध्वनाथाभ्युपगतानां
चात्मवान्धवानामिव स्वमैषजैः प्रतिकर्तव्यमेवं
साधु भवति । व्याधशाकुनिकपतितपापकारिणां च
न प्रतिकर्तव्यमेवं विद्या प्रकाशते मित्रयशोधर्मा-
र्थकामांश्च प्राप्नोति ॥ ८ ॥

शिष्यस्य आतुरे प्रवृत्तिं नियमयन्नाह—द्विजेत्यादि ।—प्रव-
्रजिताः तपस्विनः, उपनताः सन्निधाने प्रणययुक्ताः, साधवः
सत्पुरुषाः; अनाथाः एकाकिनः; अभ्युपगताः दूरादायाताः
संतोऽङ्गीकृताः, एवं साधु भवति अनेन प्रकारेण शोभन
भवति । इदानीमप्रवृत्तिं दर्शयन्नाह—व्याधेत्यादि ।—व्याधादिषु
सत्यपि अर्थलाभे न प्रतिकर्तव्यम् । व्याधा वायुरिकादयः, शाकु-
निकाः पक्षिणां हन्तारः, पतिताः स्वकीयाचारभ्रष्टाः, पापकारिणः
गुह्यतल्पगादयः । न प्रतिकर्तव्यं नोपचरणीयम् । एव विद्या प्रका-
शते अनेन प्रकारेण विद्या स्वयमेव प्रकाशं याति, केचित्
प्रकाशयत इति पठन्ति ॥ ८ ॥

भवतश्चात्र ।

कृष्णेऽष्टमी तन्निधनेऽहनी द्वे
शुक्ले तथाऽप्येवमहर्द्विसन्ध्यम् ।

अकालविद्युत्स्तनयित्तुघोषे

स्वतन्त्राष्टूक्षितिपव्यथासु ॥ ९ ॥

श्मशानयानाध्ववनाहवेषु

महोत्सवौत्पातिकदर्शनेषु ।

नाध्येयमन्येषु च येषु विप्रा

नाधीयते नाशुचिना च नित्यम् ॥ १० ॥

इदानीमनध्यायनकालमाह—कृष्ण इत्यादि । कृष्णेऽष्टमीति
कृष्णपक्षे या अष्टमी, तन्निधने कृष्णपक्षावसाने अहनी द्वे
चतुर्दश्यमावस्ये, शुक्ले शुक्लपक्षेऽपि तथा तेनैव प्रकारेण नाध्येय-
मिति, तेनात्रापि अष्टमीचतुर्दशीपौर्णमासीषु नाध्येयमिति । त-
त्प्रतिपदोस्तु पाठनिषेधः अन्येषु च येषु विप्रा नाधीयत इत्यनेन
गम्यते; अन्ये तु प्रतिपदादावन्यथा गृहीतु व्याख्यानयन्ति—
तन्निधने इति कृष्णपक्षावसाने अहनि नाध्येयं, तेन अमावास्या
गृहीता; अहनी द्वे इति कृष्णपक्षावसानसमीपे यौ द्वौ दिवसौ
तयोरपि नाध्येयं, तेन चतुर्दशीप्रतिपदौ । अहानि नियम्य
अद्वयवाचनियन्तुमाह—अहर्द्विसन्ध्यमिति ।—अहनि द्वयोः
सन्ध्ययोर्नाध्येयमिति । अकालविद्युत्स्तनयित्तुघोषे इति अका-
लशब्दो विद्युत्स्तनयित्तुघोषाभ्यां सह संबध्यते । तेन अका-
लविद्युत् अनर्तवा विद्युत्, विद्युद्ग्रहणमुपलक्षणं, तेनाकालिकी
वृष्टिर्गृह्यते, अकालवृष्टिः अनृतवृष्टिः, सा तु हेमन्तशिशिरयोः;
तथाचोक्तः,—“पौषादिचतुरो मासान् स्मृता वृष्टिरकालि-
की—” इति; अकालस्तनयित्तुघोष इति अनृतमेघगर्जितं,
अन्ये सन्ध्यामेघगर्जितमाचक्षते । स्वतन्त्राष्टूक्षितिपव्यथासु
इति स्वशब्दस्वतन्त्रादिभिः प्रत्येक संबध्यते; तेनात्मीयलो-
कदेशभूपपीडासु । श्मशानयानाध्ववनाहवेषु इति श्मशानं मृत-
मर्त्यदाहस्थानं, यानं हस्त्यादि, अन्वा मार्गः आहवः संग्रामः ।
महोत्सवौत्पातिकदर्शनेषु इति महोत्सवाः शक्रोत्सवादयः;
तथाहि—भाद्रपदपौर्णमास्यां शकस्य महोत्सवः, आश्विन्यां
कौमुदीमहोत्सवः, उत्तरायणसंक्रान्तौ कुबेरमहोत्सवः, चैत्रशु-
क्लत्रयोदश्यां मदनमहोत्सवः, इत्यादयः; उत्पातः अनिष्टसूचक-
निमित्त निर्घातादि, अन्ये तु उत्पात त्रिविधमाचक्षते भौमं,
आन्तरिक्षं, दिव्यमिति, तेषु मध्ये भौम उत्पातः स्थिराजातः,
आन्तरिक्षो गन्धर्वपुरेन्द्रचापादि, दिव्यो ग्रहनक्षत्रवैकृतमु-
त्पातादिश्च; उत्पात एव औत्पातिकः । अनुक्तसंग्रहार्थमाह—ना-
ध्येयमन्येषु चेत्यादि ।—ते कालविशेषाः छन्दोगानां वचन-
देवावगन्तव्या इति । अन्ये तत्र उच्छिष्टादिभोजवचनमा-
श्रयन्ति । कृष्णाष्टमीति केचित् पठन्ति ॥ ९ ॥ १० ॥

इति ङरहणविरचितायां सुश्रुतव्याख्यायां निबन्धसंग्रहाख्यायां
सूत्रस्थाने द्वितीयोऽध्यायः ।

तृतीयोऽध्यायः ।

अथातोऽध्ययनसंप्रदानीयमध्यायं व्याख्यास्या-
मः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । अधीयत इत्यन्ययन शास्त्रम् । सम्यक्
प्रविभज्य दान संप्रदानम् ॥ १ ॥ २ ॥

प्रागभिहितं सविशमध्यायशतं पञ्चसु स्था-
नेषु । तत्र सूत्रस्थानमध्यायाः षट्चत्वारिंशत्, पो-
डश निदानानि, दश शारीराणि, चत्वारिंशच्चिकि-
त्सितानि, अष्टौ कल्पाः, तदुत्तरं षट्पट्टिः ॥ ३ ॥

अविभक्तमध्ययनं दातुमशक्य, अतस्तद्विभागायाह—प्रा-
गिति । अस्य च वाक्यस्यार्थ आयाध्याये उक्तः । प्रतिस्थानम-
ध्यायान् संख्यातुमाह—तत्रेति ॥ ३ ॥

वेदोत्पत्तिः शिष्यनयस्तथाध्ययनदानिकः ॥

प्रभाषणाग्रहरणावृत्तचर्याथ यान्त्रिकः ॥ ४ ॥

शस्त्रावचारणं योग्या विशिखा क्षारकल्पनम् ॥

अग्निकर्मजलौकाख्यावध्यायौ रक्तवर्णनम् ॥ ५ ॥

दोषधातुमलाद्यानां विज्ञानाध्याय एव च ॥

कर्णव्यधामपक्वैषावालेपो वण्युपासनम् ॥ ६ ॥

हिताहितो व्रणप्रश्नो व्रणास्त्रावश्च यः पृथक् ॥

कृत्याकृत्यविधिव्याधिसमुद्देशीय एव च ॥ ७ ॥

विनिश्चयः शस्त्रविधौ प्रनष्टज्ञानिकस्तथा ॥

शल्योद्धृतिर्व्रणज्ञानं दूतस्वप्ननिदर्शनम् ॥ ८ ॥

पञ्चेन्द्रियं तथा छाया स्वभावाद्भैरुतं तथा ॥

वारणो युक्तसेनीय आतुरकर्मभूमिकौ ॥ ९ ॥

मिश्रकाव्यो द्रव्यगणः संशुद्धौ शमने च यः ॥

द्रव्यादीनां च विज्ञानं विशेषो द्रव्यगोऽपरः ॥ १० ॥

रसज्ञानं वमनार्थमध्यायो रेचनाय च ॥

द्रवद्रव्यविधिस्तद्वदक्षपानविधिस्तथा ॥ ११ ॥

सूचनात् सूत्रणाञ्चैव सवनाच्चार्यसन्ततेः ॥

षट्चत्वारिंशदध्यायं सूत्रस्थानं प्रचक्षते ॥ १२ ॥

प्रतिस्थानोक्तानामध्यायानां नामानि निर्देशुमाह,—वेदोत्प-
त्तिरित्यादि । शिष्यनयः शिष्योपनयनीयः । अध्ययनदानिकः
अध्ययनसंप्रदानीयः । प्रभाषणः प्रभाषणीयः । अग्रहरणः
अग्रोपहरणीयः । कृतुचर्या कृतुचर्याध्यायः । यान्त्रिकः यन्त्रविधिः ।
शस्त्रावचारणः शस्त्रावचारणीयः । योग्या योग्यासूत्रीयः ।
विशिखा विशिखातुप्रवेशनीयः । क्षारकल्पनं क्षारपाकविधिः ।
अग्निकर्म अग्निकर्मविधिः । जलौकाख्यः जलौकावचारणीयः । अ-
ध्यायो रक्तवर्णनं शोणितवर्णनीयोऽध्यायः । दोषधातुमलाद्यानां
विज्ञानाध्यायः दोषधातुमलक्षयवृद्धिविज्ञानीयः । कर्णव्यधः
कर्णव्यधवन्धविधिः । आमपक्वैषः आमपक्वैषणीयः । आलेपः व्रण-

लेपनवन्धविधिः । वण्युपासनं व्रणनोपासनीयः । हिताहितः हिता-
हितीयाध्यायः । व्रणास्त्रावः व्रणास्त्रावधिज्ञानीयः । विनिश्चयः शस्त्र-
विधौ अष्टावयवशस्त्रकर्मध्यायः । प्रनष्टज्ञानिकः प्रनष्टज्ञान्यविज्ञानीयः ।
शल्योद्धृतिः शल्यापनयनीयः । व्रणज्ञानं विपरीताविपरीतव्रणविज्ञा-
नीयः । दूतस्वप्ननिदर्शनं विपरीताविपरीतदूतस्वप्ननिदर्शनाध्यायः ।
पञ्चेन्द्रियं पञ्चेन्द्रियार्थविप्रतिपत्तिः । छाया छायाविप्रतिपत्तिः ।
स्वभावाद्भैरुतं स्वभावाविप्रतिपत्तिः । अवारणः अवारणीया-
ध्यायः । आतुरकर्मः आतुरोपकर्मणीयाध्यायः । भूमिको भूमिप्र-
विभागीयः । द्रव्यगणः द्रव्यसंग्रहणीयः । संशुद्धौ शमने च यः
संशोधनसंशमनीयः । द्रव्यादीनां च विज्ञानं द्रव्यगुणरसवीर्य-
विपाकविज्ञानीयः । विशेषो द्रव्यगोऽपरः द्रव्यविशेषविज्ञानीयः ।
रसज्ञानं रसज्ञानीयः । वमनार्थमध्यायः वमनद्रव्यविपाकविज्ञा-
नीयः । रेचनाय च विरेचनद्रव्यविपाकविज्ञानीयः । शोषास्तु
निर्दिष्टानामप्रसिद्धा इति नोक्ता । ‘आतुरकर्ममिश्रकौ’ इति के-
चित् पठन्ति; तत्र, यतः पूर्वनिबन्धकारैरेव क्रमो नाङ्गीकृतः ।
सूत्रस्थानस्य निरुक्तिं कर्तुमाह—सूचनादिति । सूचनात् लेश-
तोऽर्थप्रकाशनात् । सूत्रणात् अर्थानां यथास्थानं निवेशनात् ।
सवनान् जननानां । अर्थयन्ततेः अर्थसंग्रहस्य । सूत्रस्थानम-
ध्यायाः षट्चत्वारिंशदिति प्रागेव संख्यानिर्देशात् पुनः षट्चत्वारिं-
शदध्यायं सूत्रस्थानमिति संख्याकारणं नियमार्थः; तेन द्रवद्रव्याव-
पानिकानामुदकगोरोरसतलादिप्रकरणानां प्रत्येकमध्यायत्वं निरा-
कृतम् ॥ ४—१२ ॥

वातव्याधिकमर्शांसि साश्मरिश्च भगन्दरः ॥

कुष्ठमेहोदरामूढविद्रव्यः परिसर्पणम् ॥ १३ ॥

ग्रन्थिवृद्धिशुक्रशूकभग्नाश्च मुखरोगिकम् ॥

हेतुलक्षणनिर्देशादिदानानीति पोडशः ॥ १४ ॥

कानि पुनस्तानि पोडश निदानानीत्याह—वातव्याधिकमि-
त्यादि । मूढगर्भादीनामेकदेशेन समुदायसूचनं लाघवार्थम्;
एवमुत्तरत्रापि बोद्धव्यम् । मूढं मूढगर्भः । परिगणनं विसर्प-
नाडीस्तनुरोगनिदानम् । ग्रन्थिः इति ग्रन्थ्यपच्यवुदगलगण्डनिदा-
नम् । वृद्धिः इति वृद्धशुपदंशस्त्रीपदनिदानम् । शूकः शूकदोष-
निदानम् । निदाननिर्हक्तिं प्रतिपादयन्माह—हेत्वित्यादि । हेतव
इति कारकहेतवः; वलवद्विग्रहकोधदिवास्वप्नादयः; लक्षणानि
ज्ञापकहेतवः; ते च पूर्वरूपरूपोपशयसंप्राप्तयः । निर्देशात्
विवरणात् ॥ १३—१४ ॥

भूतचिन्ता रजःशुद्धिर्गर्भावक्रान्तिरेव च ॥

व्याकरणं च गर्भस्य शरीरस्य च यत्स्मृतम् ॥ १५ ॥

प्रत्येकं मर्मनिर्देशः शिरावर्णनमेव च ॥

सिराव्यधो धमनीनां गर्भिण्या व्याकृतिस्तथा ॥ १६ ॥

निर्दिष्टानि दशैतानि शारीराणि महर्षिणा ॥

विज्ञानार्थं शरीरस्य भिषजां योगिनामपि ॥ १७ ॥

कानि पुनः शारीराणीत्याह—भूतचिन्तेत्यादि । भूतचिन्ता
सर्वभूतचिन्ताशरीरम् । रजःशुद्धिः शुक्रशोणितशुद्धिशरीरम् ।

गर्भावकान्ति इति अनेनैव नाम्ना प्रसिद्धा, गर्भावकान्ति. गर्भान्त-प्रवेश इत्यर्थः । व्याकरण च गर्भस्य गर्भव्याकरणशारीरं, व्याकरणं विवरणम् । शरीरस्य च यत् स्मृतं शरीरसंख्याव्याकरणम् । शिरावर्णनं शिरावर्णनविभक्तिशारीरम् । शिराव्यध शिराव्यधविधिशारीरम् । व्याकृतिशब्द धमनीगर्भिणीभ्यां प्रत्येकं संव्यते, तेन धमनीव्याकृति धमनीव्याकरण शारीरम्, गर्भिणीव्याकृति गर्भिणीव्याकरण शारीरम् । महर्षिणा इति महच्छब्द पूजावचनं, तेन पूज्येन धन्वन्तरिणा । विज्ञानार्थं विशिष्टज्ञानार्थम् । योग. समाधिः, स विद्यते येषां ते योगिनः, तेषाम् ॥ १५—१७ ॥

द्विवर्णीयो व्रणः सद्यो भग्नानां वातरोगिकम् ॥
महावातिकमर्शासि साश्मरिश्च भगन्दरः ॥ १८ ॥
कुष्ठानां महतां चापि मैहिकं पैडकं तथा ॥
मधुमेहचिकित्सा च तथा चोदरिणामपि ॥ १९ ॥
मूढगर्भचिकित्सा च विद्रधीनां विसर्पिणाम् ॥
ग्रन्थिवृक्ष्युपदंशानां तथा च क्षुद्ररोगिकम् ॥ २० ॥
शूकदोषचिकित्सा च तथा च मुखरोगिणाम् ॥
शोकस्यानागतानां च निषेधो मिश्रकं तथा ॥ २१ ॥
वाजीकरं च यत् क्षीणे सर्वावाधशमोऽपि च ॥
मेधायुष्करणं चापि स्वभावव्याधिवारणम् ॥ २२ ॥
निवृत्तसंतापकरं कीर्तितं च रसायनम् ॥
स्नेहोपयौगिकः स्नेहो वमने च विरेचने ॥ २३ ॥
तयोर्व्यापचिकित्सा च नेत्रवस्तिविभागिकः ॥
नेत्रवस्तिविपत्तिस्तथा चोत्तरवस्तिकः ॥ २४ ॥
निरूहकमसंज्ञश्च तथैवातुरसंज्ञकः ॥
धूमनस्यविधिश्चान्यश्चत्वारिंशदिति स्मृताः ॥ २५ ॥
प्रायश्चित्तं प्रशमनं चिकित्सा शान्तिकर्म च ॥
पर्यायास्तस्य निर्देशाच्चिकित्सास्थानमुच्यते ॥ २६ ॥

कानि पुनश्चिकित्सितानि इत्याह—द्विवर्णीय इत्यादि । व्रणसद्यः सद्योव्रणचिकित्सितम् । वातरोगिकं वातव्याधिचिकित्सितम् । महावातिकं महावातव्याधिचिकित्सितम् । महतां चापि महाकुष्ठचिकित्सितम् । मैहिकं प्रमेहचिकित्सितम् । पैडिकं प्रमेहपीडकाचिकित्सितम् । विसर्पिणां विसर्पनाडीस्तनरोगचिकित्सितम् । ग्रन्थि इति ग्रन्थ्यपच्यवृद्धगलगण्डचिकित्सितम् । वृद्ध्युपदंशानां वृद्ध्युपदंशश्रीपदचिकित्सितम् । अनागतानां निषेधः अनागतावाधप्रतिषेधचिकित्सितम् । मिश्रकं मिश्रकचिकित्सितम् । वाजीकरं च यत्क्षीणे क्षीणवलीयवाजीकरणचिकित्सितम् । सर्वावाधशमोऽपि सर्वावाधशमनीय रसायनम् । मेधायुष्करणं चापि मेधायुष्कानीयं रसायनम् । स्वभावव्याधिवारणं स्वभावव्याधिप्रतिषेधीयं रसायनम् । निवृत्तसंतापकरं कीर्तितं च रसायनं निवृत्तसंतापीयं रसायनम् । स्वेदः स्वेदावचारणीय चिकित्सितम् । वमने च विरेचने वमनविरेचनसाध्योपद्रवचिकित्सितम् । तयोर्व्यापचिकित्सा च वमनविरेचनव्यापचिकित्सितम् । नेत्रवस्तिवि-

भागिक. नेत्रवस्तिप्रमाणप्रविभागचिकित्सितम् । नेत्रवस्तिविपत्तिस्तथा चोत्तरवस्तिकः अनुवासनोत्तरवस्तिचिकित्सितम् । निरूहकमसंज्ञश्च निरूहोपकमचिकित्सितम् । तथैवातुरसंज्ञितः आतुरोपद्रवचिकित्सितम् । धूमनस्यविधिश्चान्यः धूमनस्यकवडग्रहचिकित्सित, अन्ते भवोऽन्यः । चिकित्सितस्य पर्यायान्तरं दर्शयितुमाह,—प्रायश्चित्तमित्यादि । एते प्रायश्चित्तादयस्तस्य चिकित्सितस्य पर्यायाः । तस्यैव पर्यायविनिर्दिष्टस्य चिकित्सितस्य निर्देशात् विवरणाच्चिकित्सास्थानं कथ्यते ॥ १८—२६ ॥

अन्नस्य रक्षा विज्ञानं स्थावरस्येतरस्य च ॥
सर्पदष्टविपज्ञानं तस्यैव च चिकित्सितम् ॥ २७ ॥
दुन्दुभेर्मूषिकाणां च कीटानां कल्प एव च ॥
अष्टौ कल्पाः समाख्याता विषभेषजकल्पनात् ॥ २८ ॥

के पुन कल्पा इत्याह—अन्नस्येत्यादि । अन्नस्य रक्षाविज्ञानम् अन्नपानरक्षाविज्ञानीय. कल्पः । स्थावरस्य स्थावरविषविज्ञानीयः कल्पः । इतरस्य च जङ्गमविषविज्ञानीय. कल्पः । तस्यैव च चिकित्सितं सर्पदष्टचिकित्साकल्पः । दुन्दुभेः दुन्दुभिस्वनीयः कल्पः । मूषिकाणां च मूषिककल्पः । कल्पनिरुक्तिं प्रतिपादयन्नाह—विषभेषजकल्पनादिति विषौषधविज्ञानात् ॥ २७ ॥ २८ ॥

अध्यायानां शतं विंशमेवमेतदुदीरितम् ॥
पूर्वप्रतिज्ञातमुपसंहरन्नाह—अध्यायानामित्यादि । एवमेतदिति अनन्तरोक्तम् ॥—

अतःपरं खनाम्नैव तन्त्रमुत्तरमुच्यते ॥ २९ ॥
अधिकृत्य कृतं यस्मात्तन्त्रमेतदुपद्रवान् ॥
औपद्रविक इत्येष तस्याग्र्यत्वान्निरुच्यते ॥ ३० ॥
सन्धौ वर्त्मनि शुक्ले च कृष्णे सर्वत्र दृष्टिषु ॥
संविज्ञानार्थमध्याया गदानां तु प्रति प्रति ॥ ३१ ॥
चिकित्साप्रविभागीयो वाताभिष्यन्दवारणः ॥
पैतस्य श्लैष्मिकस्यापि रौधिरस्य तथैव च ॥ ३२ ॥
लेख्यभेद्यनिषेधौ च छेद्यानां वर्त्मदृष्टिषु ॥
क्रियाकल्पोऽभिघातश्चकर्णौ तथास्तच्चिकित्सितम् ॥ ३३ ॥
प्राणोत्थानां च विज्ञानं तद्वदप्रतिषेधनम् ॥
प्रतिश्यायनिषेधश्च शिरोगदविवेचनम् ॥ ३४ ॥
चिकित्सा तद्गदानां च शालाकर्यं तन्त्रमुच्यते ॥

शल्यतन्त्रं प्रतिपाद्य तदुत्तरमर्थवशादागतं प्रतिपादयन्नाह—अतःपरमिति । अतःपरम् उक्तस्थानपञ्चकादनन्तरं, खनाम्नैव स्वसंज्ञयैव तन्त्रमुच्यते । किं तदात्मीयमस्य नाम येनोच्यते तत्तन्त्रमाह—उत्तरतन्त्रमिति; न शल्यतन्त्रं संज्ञया । कुतः पुनरौपद्रविकाध्यायस्योत्तरतन्त्रस्यादौ स्थितस्य औपद्रविक इति नाम कृतमित्याह—अधिकृत्येत्यादि । अधिकृत्य अङ्गीकृत्य । उपद्रवान् रोगान् । यस्मात्तन्त्रमेतत् उत्तरतन्त्रं कृतम्, अतस्तस्योत्तरतन्त्रस्याग्र्यत्वात् प्रथमत्वात् औपद्रविक इत्यध्यायो निरुक्त्या कथ्यते; उपद्रवाधिकृततन्त्रस्य

प्रथमत्वान् अथायस्य 'ओषधधिक' इति नाम कृतमित्यर्थः ।
गन्धो वर्त्मनि इत्यादिषु गतानां गतानां तु प्रति प्रति सम्यक्
विज्ञानार्थमभ्यासा इति संबन्धः । तेनायमर्थः—गन्धो इति
सन्निगतरोगविज्ञानीयाभ्यासः, वर्त्मनि इति वर्त्मगतरोगविज्ञानी-
याभ्यासः, शुक्ले च इति शुक्लगतरोगविज्ञानीयाभ्यासः, कृष्णे इति
कृष्णगतरोगविज्ञानीयाभ्यासः, सर्वत्र इति सर्वगतरोगविज्ञानीया-
भ्यासः, दृष्टिषु इति दृष्टिगतरोगविज्ञानीयाभ्यासः । पैतृस्येत्यादिषु
अभियन्द्धारण इति संबन्धः, तेन पैतृस्य इति पिताभियन्द्-
प्रतिपेधाभ्यासः, शैथिल्यस्य इति शैथिल्याभियन्द्प्रतिपेधा-
भ्यासः, रौधिरस्य इति रक्ताभियन्द्प्रतिपेधाभ्यासः । लेह्यभेद-
निपेधो च इति लेह्यरोगप्रतिपेधाभ्यासः, भेद्यरोगप्रतिपेधा-
भ्यासः । छेद्यानामिति छेद्यरोगप्रतिपेधाभ्यासः । वर्मदृष्टिषु
इति वर्मगतरोगप्रतिपेधाभ्यासः, दृष्टिगतरोगप्रतिपेधाभ्यासः ।
अभिघातश्च इति नयनाभिघातप्रतिपेधाभ्यासः । कर्णोत्थाः इति
कर्णगतरोगविज्ञानीयाभ्यासः । तर्बिकित्यतमिति कर्णगतरोग-
प्रतिपेधाभ्यासः । प्राणोत्थानां च विज्ञानमिति नासागतरोगवि-
ज्ञानीयाभ्यासः । तद्दप्रतिपेधनमिति नासागतरोगप्रतिपेधा-
भ्यासः । प्रतिश्यायनिपेधश्च इति प्रतिश्यायप्रतिपेधाभ्यासः ।
शिरोरोगदिवेचनमिति शिरोरोगविज्ञानीयाभ्यासः । चिकित्सा
तद्दानां इति शिरोरोगप्रतिपेधाभ्यासः ॥ २९—३४ ॥—

नवग्रहाकृतिज्ञानं स्कन्दस्य च निपेधनम् ॥ ३५ ॥

अपस्मारशकुन्योश्च रेवत्याश्च पुनः पृथक् ॥

पूतनायास्तथान्धाया मण्डिका शीतपूतना ॥ ३६ ॥

नैगमेषचिकित्सा च ग्रहोत्पत्तिः सयोनिजा ॥

कुमारतन्त्रमित्येतच्छारीरेषु च कीर्तितम् ॥ ३७ ॥

शालाक्यतन्त्रं समाप्य कुमारतन्त्रं दर्शयन्नाह,—नवग्रहेत्या-
दि । स्कन्दस्य च निपेधने स्कन्दग्रहप्रतिपेधाभ्यासः । अपस्मार-
शकुन्योश्च इति स्कन्दापस्मारप्रतिपेधाभ्यासः, शकुनीति शकुनि-
प्रतिपेधाभ्यासः । रेवत्याश्च पुनः पृथगिति रेवतीप्रतिपेधाभ्यासः ।
पूतनाया इति पूतनाप्रतिपेधाभ्यासः । तथान्धाया इत्यत्रापि पूत-
नाशब्दः संबध्यते; तेन अन्धपूतनाप्रतिपेधाभ्यासः । शीतपूतना इति
शीतपूतनाप्रतिपेधाभ्यासः । मण्डिका इति मुखमण्डिकाप्रतिपेधाभ्या-
सः । नैगमेषचिकित्सा च इति नैगमेषप्रतिपेधाभ्यासः । ग्रहोत्पत्तिः
इति ग्रहोत्पत्तिप्रतिपेधाभ्यासः । सयोनिजा इति योनिव्यापप्रति-
पेधाभ्यासः, सशब्दः सहार्थः । कुमारतन्त्रमिति इतिशब्दः कुमा-
रतन्त्रपरिसमाप्तौ । किमेतावदेव कुमारतन्त्रं अथवा अन्यदयसीति
पृष्ठ आह—शारीरेषु च कीर्तितमिति । किं तत् शारीरेषु उक्तम् ?
तद्यथाहि—रजःशुद्धिः, गर्भावकान्तिरित्यादि ॥ ३५—३७ ॥

ज्वरातिसारशोषाणां गुल्महृद्रोगिणामपि ॥

पाण्डूनां रक्तपित्तस्य मूर्च्छायाः पानजाश्च ये ३८

तृष्णायाश्छर्दिहिकानां निषेधः श्वासकासयोः ॥

स्वरभेदचिकित्सा च कृम्युदावर्तिनोः पृथक् ॥ ३९ ॥

विस्त्रुचिकारोचकयोर्मूत्राघातविकृच्छयोः ॥

इति कायचिकित्सायाः शेषमत्र प्रकीर्तितम् ॥ ४० ॥

का पुनरुत्तरतन्त्रे कायचिकित्सेति दर्शयन्नाह,—ज्वरेत्यादि ।
निषेध प्रतिपेध, ग च ज्वरादिभिः सह प्रत्येक संबध्यते, तेन ज्वर-
प्रतिपेधोऽनीयारप्रतिपेध इत्यादि द्रष्टव्यम् । पानजाश्च ये इति मद्य-
पानजाश्च ये रोगास्तेषां प्रतिपेधः, एतेन पानात्ययप्रतिपेध इत्यु-
क्तम् । स्वरभेदचिकित्सा च इति स्वरभेदप्रतिपेधः । मूत्राघातविकृ-
च्छयो इति विशाद्यश्छन्दःपतये, तेन मूत्राघातप्रतिपेधः, मूत्र-
कृच्छप्रतिपेधः । इति कार्यान्वित्यस्याः शेषमत्र प्रकीर्तितमिति
इतिशब्दः समाप्तौ । अत्र उत्तरतन्त्रे कायचिकित्सायाः शेष प्रकीर्तितं
निर्दिष्टम्; शेषशब्देन शल्येऽपि निर्दिष्टमिति बोधयति ॥ ३८-४० ॥

अमानुपनिपेधश्च तथापस्मारिकोऽपरः ॥

उन्मादप्रतिपेधश्च भूतविद्या निरुच्यते ॥ ४१ ॥

कायचिकित्सायां समाप्य भूतविद्यां प्रतिपादयन्नाह—अमानु-
पेत्यादि । अमानुपनिपेधः, अमानुपावाधप्रतिपेधः । आपस्मारिकः
अपस्मारप्रतिपेधः ॥ ४१ ॥

रसभेदाः स्वस्थवृत्तिर्युक्तयस्ताम्बिकाश्च याः ॥

दोषभेदा इति श्लेया अध्यायास्तन्त्रभूषणाः ॥ ४२ ॥

तन्त्रभूषणाभ्यासानाह—रसभेदा इत्यादि । रसभेदाः रसभे-
दकल्पः । इतिशब्दः समाप्तौ । एते अध्यायास्तन्त्रभूषणाः शा-
क्यस्य अलङ्काराः ॥ ४२ ॥

श्रेष्ठत्वादुत्तरं ह्येतत्तन्त्रमाहुर्महर्षयः ॥

बह्वर्थसंग्रहाच्छ्रेष्ठमुत्तरं चापि पश्चिमम् ॥ ४३ ॥

उत्तरतन्त्रस्य निर्वाक्यं प्रतिपादयन्नाह—श्रेष्ठत्वादित्यादि ।
श्रेष्ठत्वादिति एतत्तन्त्रं महर्षयः श्रेष्ठत्वादुत्तरं वृण्वन्ति । कुतः
पुनरस्य श्रेष्ठत्वमित्याह—बह्वर्थसंग्रहात् श्रेष्ठमिति ।—शालाक्य-
कुमारावाधकायचिकित्साभूतविद्यातन्त्रभूषणाभ्यासनिर्दिष्टानामर्थो-
नां संग्रहात् श्रेष्ठमुत्तरतन्त्रम् । तस्य निरुक्तिपक्षान्तरं वक्तुमाह,—
उत्तरं चापि पश्चिममिति ।—पश्चिमत्वाद् वा एदे तन्त्रमुत्तरम् । 'शेप-
त्वादुत्तरं ह्येतत्'—इति केचित् पठन्ति । पूर्वतन्त्रशेषत्वादित्दे
तन्त्रमुत्तरं श्रेष्ठत्वाद्वा इति व्याख्यानयन्ति ॥ ४३ ॥

शालाक्यतन्त्रं कौमारचिकित्सा कायिकी च या ॥

भूतविद्येति चत्वारि तन्त्रे तूत्तरसंज्ञिते ॥ ४४ ॥

वाजीकरं चिकित्सासु रसायनविधिस्तथा ॥

विपतन्त्रं पुनः कल्पाः शल्यज्ञानं समन्ततः ॥ ४५ ॥

इत्यष्टाङ्गमिदं तन्त्रमादिदेवप्रकाशितम् ॥

विधिनाधीत्य युञ्जाना भवन्ति प्राणदा भुवि ॥ ४६ ॥

अष्टाङ्गस्यायुर्वेदस्य विस्तरेण प्रतिपादितस्य संक्षेपेण तन्त्रद्वये
अवस्थानं नियमयन्नाह—शालाक्यतन्त्रमित्यादि । इति चत्वारि
तन्त्राणि उत्तरसंज्ञके तन्त्रे सन्ति । उत्तरतन्त्रे चतुर्णां तन्त्रा-

णामवस्थान प्रतिपाद्य पूर्वेऽपि शल्यतन्त्रे चतुर्णां तन्त्राणा अवस्थान प्रतिपादयन्नाह—वाजीकरमित्यादि । वाजीकरं तत्र चि-
कित्सासु यदुक्तं तथा रसायनविधिश्च यच्चिकित्सासूक्तं, तथा
विषतन्त्र कल्पा. कल्पस्थानोक्त विषतन्त्र, तत्रयं पूर्वं शल्यतन्त्रे
प्रतिपादितम् । शल्यज्ञान शल्याङ्गज्ञान, समन्तत सर्वत्र । इत्य-
ष्टाङ्गमिदमिति इत्यनेन प्रकारेण आदिदेवप्रकाशित धन्वन्त-
रिणा प्रकटीकृतम् । गुञ्जानां प्रयोग कुर्वाणा ॥ ४४—४६ ॥

**एतद्व्यवश्यमभ्येयमधीत्य च कर्माप्यवश्यमुपा-
सितव्यमुभयज्ञो हि भिषक् राजाहो भवति ॥ ४७ ॥**

एतदिति । एतत् तन्त्र, हि स्फुट, अवश्यमभ्येयमिति निश्चयेन
पठनीय, उपासितव्यमिति अभ्यसनीय, हि यस्मादर्थे, राजाहं
राजयोग्यो राजपूज्य इत्यर्थः ॥ ४७ ॥

भवन्ति चात्र ।

यस्तु केवलशास्त्रज्ञः कर्मस्वपरिनिष्ठितः ॥

स मुह्यत्यातुरं प्राप्य प्राप्य भीरुस्त्वाहवम् ॥ ४८ ॥

यस्तु कर्मसु निष्णातो धार्ष्ट्याच्छास्त्रबहिष्कृतः ॥

स सत्सु पूजां नाप्नोति वधं चार्हति राजतः ॥ ४९ ॥

उभावेतावनिपुणावसमर्थौ स्वकर्मणि ॥

अर्थवेदधरावेतावेकपक्षाविव द्विजौ ॥ ५० ॥

भवन्ति चात्रेति । कर्मस्वपरिनिष्ठितः इति कर्मसु विषये
अनिपन्नः अशिक्षित इत्यर्थः, अहृष्टकर्मैत्यन्ये । आहव संग्रामम् ।
यस्तु कर्मसु निष्णातः इति यः पुनः कर्मसु विषये सुशिक्षितः,
शास्त्रबहिष्कृतः शास्त्रे च बहिर्भूतः, धार्ष्ट्यात् प्रागल्भ्यात्, कर्म
करोति, स राजतः राजः सकाशात्, वधं चार्हति वधं प्राप्नोति ।
उभावेतावनिपुणौ उभौ द्वौ, एतौ इमौ, अनिपुणौ अशिक्षितौ ।
स्वकर्मणि चिकित्सायाम् । अर्थवेदधरो वेदशब्दोऽत्र ज्ञानार्थः,
तेन अर्थज्ञानधरो शास्त्रज्ञः कर्मज्ञो वा । काविव एतावधवेदधरौ
स्वकर्मण्यमर्थौ आह—एतावेकपक्षाविव द्विजाविति ।—यथै-
कपक्षौ द्विजौ पक्षिणौ एतौ सर्वतो गमने असमर्थौ तद्वदि-
त्यर्थः ॥ ४८—५० ॥

ओषध्योऽमृतकल्पास्तु शास्त्राशनिविषोपमाः ॥

भवन्त्यज्ञैरुपहृतास्तस्मादेतान् विवर्जयेत् ॥ ५१ ॥

कुतः कारणात् शास्त्रबहिष्कृतो वधमर्हति राजत इति हेतु
प्रतिपादयन्नाह—ओषध्य इत्यादि । अमृतकल्पा. अमृततुल्या ।
अज्ञैरुपहृता. ओषधविषयज्ञैः प्रयुक्ता, ओषधेरज्ञानं च शास्त्र-
विहीनत्वात् । तथाचोक्तं,—“यस्तु कर्मसु निष्णातो धार्ष्ट्या-
च्छास्त्रबहिष्कृतः”—इति । ओषधीनां ज्ञानमपि नामरूपयोगभे-
दात्रिविधं, तत्र नामादिषु मध्ये योगज्ञानं प्रधानं, इदं च योग-
ज्ञान शास्त्रज्ञाने सति भवति, तस्मादेतान् विवर्जयेदिति एतान्
ज्ञानशास्त्रबहिष्कृतान् विशेषेण परिहरेत् । दृष्टान्तत्रयोपादानं च

१ ‘एतौ’ इति पाठान्तरम् ।

ऊर्वाधोभयभागव्यापनिदर्शनार्थमित्येके; संशोधनपाचनसंशम-
नीयौषधव्यापनिदर्शनार्थमित्यपरे, अनेककालानेकावस्थानत्वसूच-
नार्थमित्यन्ये । इतरे तु अत्र श्लोकान्यामन्यथा समाधानं दधति ।
तथाहि,—“अथैतन्नयं यद्वन्मिलित मृत्युकारणम् । दुष्प्रयुक्ता-
स्तु तास्तद्वन्नियत मृत्युकारणम् ॥ अप्रसिद्धं क्वचित् किंचिदित्यर्थं
व्याप्य तत्रयम् । गरुडाधिष्ठिते देशे विषमग्न्यविष यथा” । अन्ये
तु पुनरौषध्योऽमृतकल्पास्तथा स्नेहादिष्वनभिज्ञो य इत्यत्र उभ-
यत्र उभावपि कर्मशास्त्रानभिज्ञावधिकुर्वते, ‘तस्मादेतौ विवर्जये-
त्’—इति च पठन्ति । एतौ पूर्वोक्तौ केवलशास्त्रज्ञकर्मज्ञौ विव-
र्जयेदिति व्याख्यानयन्ति । एष पक्ष पञ्जिकाया विस्तरेणाग्राह्य ।
यद्यपि ओषधिशब्दः फलपाकान्तेषु द्रव्येषु वर्तते तथाप्यत्र
समस्तद्रव्यवाची ग्रहीतव्यः, कुतः १ विशेषस्यानुपादानात् ॥ ५१ ॥

स्नेहादिष्वनभिज्ञा ये छेद्यादिषु च कर्मसु ॥

ते निहन्ति जनं लोभात् कुवैद्या नृपदोपतः ॥ ५२ ॥

इदानीं शास्त्रज्ञ कर्मानभिज्ञमधिकृत्याह—स्नेहादिष्वित्यादि ।
छेद्यादिभ्यः स्नेहादीनि कर्माणि प्रागुपयुज्यन्ते इति स्नेहादीनां
प्रागुपादानं; केचिच्छेद्यादीनां ग्रहणं प्राक् पठन्ति । कुवैद्या इति
कुशब्दः कुत्सावचनः; तेन शास्त्रज्ञानामपि कर्माज्ञानेन कुत्सितत्वं
प्रतिपादयति । नृपदोपतः इति राज्ञामर्थं दोषो येन नाज्ञातकर्मा-
ण विशिखां प्रवेशयेदिति । केचित् कर्तृपदं सर्वत्रैकवचनान्तं
पठन्ति ‘स्नेहादिष्वनभिज्ञो य’ इत्यादि ॥ ५२ ॥

यस्तूभयज्ञो मतिमान् स समर्थोऽर्थसाधने ॥

आहवे कर्मनिर्वोदुं द्विचक्रः स्यन्दनो यथा ॥ ५३ ॥

इदानीं शास्त्रज्ञकर्मज्ञस्य गुणं निदर्शयन्नाह—यस्तूभयज्ञ इत्यादि ।
उभयज्ञ शास्त्रज्ञः कर्मज्ञश्च । मतिवान् ऊहापोहक्षम इत्यर्थः ।
अर्थसाधने आरोग्यकरणे । दृष्टान्तमाह—आहवे कर्मनिर्वोदु-
मित्यादि ।—आहवे सग्रामे, कर्मनिर्वोदुं कर्म प्रवर्तयितुं, स-
न्दनः रथः ॥ ५३ ॥

**अथ वत्स ! तदेतदभ्येयं यथा तथोपधारय मया
प्रोच्यमानम्—अथ शुचये कृतोत्तरासङ्गायाव्याकुला-
योपस्थितायाध्ययनकाले शिष्याय यथाशक्ति गुरु-
रुपदिशेत् पदं पादं श्लोकं वा; ते च पदपादश्लोका
भूयः क्रमेणानुसंधेयाः, एवमेकैकशो घटयेदात्मना
चानुपठेत्; अद्भुतमविलम्बितमविशङ्कितमननुना-
सिकं व्यक्ताक्षरमपीडितवर्णमक्षिप्तुवौष्ठहस्तैरनभि-
नीतं सुसंस्कृतं नात्युच्चैर्नातिनीचैश्च स्वरैः पठेत् । न
चान्तरेण कश्चिद् व्रजेत् तयोरधीयानयोः ॥ ५४ ॥**

इदानीं प्रकृतमभ्ययन प्रस्तौति—अथ वत्सेत्यादि । अथेति
आहिकादावश्यकान्दानन्तर्ये, आवश्यकमाहिकं कृत्वेत्यर्थः । शुचये
कृताहिकत्वेन पवित्राय । कृतोत्तरासङ्गाय गृहीतोत्तरीयवस्त्राय ।
अव्याकुलाय एकचित्ताय । उपस्थिताय समीपस्थिताय, दूरस्थितौ
अन्तरायसंभवः, उपस्थिताय अभिवादनानन्तरं कृतोपस्थानाय

इत्यन्ये । अभ्ययनकाले प्रातर्गदौ अनभ्ययनवर्जिते । शिष्याय उपनयनविधानेन अग्निगाधिकमनुशिष्टाय । यथाशक्ति शिष्यस्य शक्त्यनतिक्रमेण । पद पाद श्लोक वा इति अनेन त्रिविधा ग्रहणशक्तिं स्थापयति, तेन हीनशक्तये पद, तत्रापद स्वाद्यन्त व्याद्यन्त वा; तथाहि—“शुचये कृतोत्तरासनाय” इत्यादि स्वाद्यन्त भवति, उपदिश्यते इति व्याद्यन्तम्; मध्यमशक्तये पाद श्लोकचतुर्थांश, उत्तमशक्तये श्लोक चतुर्पादपरिपूर्णम् । ते च पदपादश्लोका उपदिष्टाः, भूयः पुनः पुनः, अनुक्रमेण, सन्धेया-सन्धानीया, तथाहि—पदेन पादः, पदपादाभ्यां श्लोकः सन्धानीयः । एवमेकैकशो घटयेत् अनेन प्रकारेण एकमेक प्रतिशिष्यं योजनिकां कारयेत् । आत्मना चानुपठेत् पठतः शिष्यस्य पश्चादाचार्यः स्वयं पठेत् । शिष्यस्य सुगलक्षणार्थं कायमनोभ्यां शिष्य नियम्य पाठे वाचि विनियन्तुमाह—अद्वुतमित्यादि ।—अद्वुत असन्निकृष्टवर्णपदपादोच्चारणं, अधिलम्बितं नातिविश्रब्ध, अशङ्कित त्रामरहित, अननुनासिक उज्ज्वलमान वर्जयित्वा नामिकोच्चरितवर्ज्यं, अपीडितवर्णं वर्णं अपीडयन्, अक्षिभ्रुवौ-ष्ठस्तरनिमनीत अक्ष्यादिभिर्नर्तक इव अभिनयं न कुर्यादित्यर्थः, सुरास्कृतं अङ्गिष्टवर्णश्रुतिकं, नान्युर्ध्वनीतिनीचं इति एतेनैतदुक्त मध्यमेन स्वरैः पठेत् । न चान्तरेणेत्यादि तथोर्गुरुशिष्ययोर्मध्ये न कश्चित् गच्छेदित्यर्थः । अन्ये लघ्वन्या पठन्ति व्याख्यानयन्ति च—शास्त्रमुद्दिश्य तस्य संप्रदानायाह—अथ वत्सेत्यादि । वत्स सुश्रुत ! इति गम्यते; शास्त्रप्रश्ने तस्याधिकृतत्वात् । कस्मै तद्देशमित्याह—शुचये इत्यादि ॥ ५४ ॥

भवतश्चात्र ।

शुचिर्गुरुपरो दक्षस्तन्द्रानिद्राविवर्जितः ॥

पठनेतेन विधिना शिष्यः शास्त्रान्तमाप्नुयात् ५५

पठतः शिष्यस्य शास्त्रान्तावाप्तिहेतुमाह—भवतश्चात्रेत्यादि । शुचिः बाह्याभ्यन्तरशौचयुक्तः । गुरुपरः गुरुकार्यरतः । दक्षः नित्याभियुक्तः । तन्द्रा आलस्यम् ॥ ५५ ॥

वाक्सौष्टवेऽर्थविज्ञाने प्रागल्भ्ये कर्मनैपुणे ॥

तदभ्यासे च सिद्धौ च यतेताध्ययनान्तगः ॥ ५६ ॥

अध्ययनान्तगः शिष्यः । किं कुर्यादित्याह—वागित्यादि । वाक्सौष्टवे अतिस्पष्टवाक्त्वे । प्रागल्भ्ये धाष्ट्ये; प्रागल्भ्यात् महतोऽपि रोगान् साभ्यानुत्साही साधयति । तदभ्यासे कर्माभ्यासे, चशब्दात् कर्मदर्शनेऽपि । सिद्धौ च इति आरब्धाभिप्रेतार्थासाधनं सिद्धिः, चक्रोऽत्र असाभ्यानामनारम्भमनुक्तं समुच्चिनोति ॥ ५६ ॥

इति श्रीब्रह्मणविरचितायां सुश्रुतव्याख्यायां निबन्धसंग्रहाख्यायां सूत्रस्थाने तृतीयोऽध्यायः ।

चतुर्थोऽध्यायः ।

अथातः प्रभाषणीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अधीनशास्त्रस्य पुनरर्थतो व्याख्यानं प्रभाषणम्, तदधिकृत्य कृतोऽध्यायः प्रभाषणीयः ॥ १ ॥ २ ॥

अधिगतमप्यध्ययनमप्रभाषितमर्थतः खरस्य चन्दनभार इव केवलं परिश्रमकरं भवति ॥ ३ ॥

भवति चात्र ।

यथा खरश्चन्दनभारवाही

भारस्य वेत्ता न तु चन्दनस्य ।

एवं हि शास्त्राणि बह्व्यधीत्य

चार्थेषु मूढाः खरवद्वहन्ति ॥ ४ ॥

इदानीं प्रभाषणस्य प्रयोजनं दर्शयितुमाह—अधिगतमित्यादि । एतेन एतदुक्तं सगुणमपि चन्दनं बोद्धुं गर्दभस्य तद्गुणानजानतः केवलं व्यश्रमाभिः भवति, तद्वदधीनमपि शास्त्रमर्थद्वारेण अप्रभाषितं तदभ्येतुं, पुरुषस्य परिश्रमकरं केवलं भवतीत्यर्थः । अन्ये लघुप्रभाषितामित्यत्र अननुभाषितमिति पठन्ति, व्याख्यानयन्ति च—अनुशब्दः पश्चादर्थः; तेन अभ्ययनस्यानु पश्चादर्थस्य प्रकर्षेण भाषणं अनुभाषणम्, न कथमपि प्रथमम् । यथा खर इति अर्थेषु मूढा अज्ञाना गर्दभवन् शास्त्रं वहन्ति ॥ ३ ॥ ४ ॥

तस्मात् सविंशमध्यायशतमनुपदपादश्लोकमनुवर्णयितव्यमनुश्रोतव्यं च । कस्मात् सूक्ष्मा हि द्व्यरसगुणवीर्यविपाकदोषघातुमलाशयमर्मसिरास्त्रायुसन्ध्यस्थिगर्भसंभवद्रव्यसमूहविभागास्तथा प्रनष्टशल्योद्धरणव्रणविनिश्चयभग्नविकल्पाः साध्य-याप्यप्रत्याख्येयता च विकाराणामेवमादयश्चान्ये सहस्रशो विशेषाः ये चिचिन्त्यमाना विमलविपुलबुद्धेरपि बुद्धिमाकुलीकुर्युः किं पुनरल्पबुद्धेः । तस्मादवश्यमनुपदपादश्लोकमनुवर्णयितव्यमनुश्रोतव्यं च ॥ ५ ॥

तस्मादिति । सविंशमध्यायशतं सहोत्तरतन्त्रेण विंशत्यधिकमध्यायशतम् । अनुपदपादश्लोकं अनुशब्दो वीर्यार्थः । तेनाभ्यर्थः—पदं पदं पादं पादं श्लोकं श्लोकमनुवर्णयितव्यं आचार्येण व्याख्यातव्यमित्यर्थः । कस्मादिति हिशब्दो यस्मादर्थः, यस्मात् सूक्ष्माद्रव्यादिविभागास्तस्मादनुवर्णयितव्यमिति पिण्डार्थः । तत्र द्रव्यं स्थावरादि, रसाः पट् मधुरादयः, गुणा शुवीदयः, वीर्यं शीतोष्णं द्विविधम्, अष्टविधं वा, द्वौ विपाकौ मधुरकटु, दोषा वातादयः, घातवो रसादयः, धातुग्रहणात् स्तन्यातवलीकावसादयश्चोपधातवो शुह्यन्ते; द्वौ मलौ शकृन्मूत्रे, अन्ये

तु सप्त मलानाचक्षते, तत्र द्वौ पूर्वोक्तौ, पञ्चानां चेन्द्रियाधि-
ष्ठानानां पञ्च, तथाहि—इपिकासिहानककर्णगूथरोमकूपप्रजनन-
मलाश्चेति, मला. पुरीषादयो धातुमलाश्चेत्येके, आशया. सप्त
शारीरोक्ता वातादीनां स्त्रीणामष्टमो गर्भाशयः, सप्तोत्तरं मर्म-
शतम्, सप्त सिराशतानि, नव स्नायुशतानि, सन्धयो दशोत्तरे द्वे
शते, अस्थीनि शतानि त्रीणि, आशयादीनां व्यक्ति शारीरे वक्ष्यति ।
गर्भसंभवद्रव्याणि शुक्रशोणितादीनि, आत्मपञ्चमहाभूतमनांसी-
त्यन्ये, समूह संघातः । एतेषां विभागा भेदाः । यस्मात् सूक्ष्मा
इति हेतुपदं रावेत्र संवध्यते । तथा प्रनष्टशल्योद्धरणादि विकल्पा
इति प्रनष्टशल्य लघादिषु निरीतम् । त्रणविनिश्चयो वातादि-
भेदेन शुद्ध्या च षोडशविधः । भग्न संक्षेपेण द्विविधः—सन्धि-
मुक्त, काण्डभग्न च । प्रनष्टशल्योद्धरणादिभिः सह विकल्पशब्दः
प्रत्येक संवध्यते, विकल्पा भेदाः । साध्ययायप्रत्याख्येयता च
विकाराणामिति । अत्र चशब्दान् मुखसाध्यता कृच्छ्रसाध्यता च
गृह्यते । किमेत एव परं सूक्ष्मा इत्यनुक्तं गृह्णन्—एवमादय-
श्चान्ये विशेषा इति ।—आदिशब्दः प्रकारवाची; तेन एवं-
प्रकाराश्चान्ये विशेषाः सूक्ष्मा इति प्रकारवाचिना आदिशब्देन
योज्यन्ते, ते च शास्त्रकर्मणामष्टविधतादयो भेदाः । सहस्रशो ये
विचिन्त्यमाना इति सहस्रशः सहस्रवारान्, ये इति द्रव्यादीनां
भेदाः, विचिन्त्यमाना गुरु विना इत्यर्थः । विमलविपुलबुद्धेरपि
इति विमला बुद्धिर्मिथ्यासंशयज्ञानवर्जिता । इन्धभूतस्यापि
पुरुषस्य बुद्धिः व्याकुलीकृत्युः अल्पबुद्धेस्तु का कथा ? । ‘सहस्रशो
येऽनुचिन्त्यमाना’ इत्यन्ये पठन्ति, व्याख्यानयन्ति च—श्रुतस्य
पश्चादपि चिन्त्यमानाः, किं पुनरश्रुता इत्यनुशब्दार्थः । अनुपद-
पादेत्यादिपुनरुक्तिः शास्त्रस्य विपमत्वख्यापनाय ॥ ५ ॥

अन्यशास्त्रोपपन्नानां चार्थानामिहोपनीतानामर्थ-
वशात्तेषां तद्विधेभ्य एव व्याख्यानमनुश्रोतव्यं,
कस्मात् ? नहि एकस्मिन् शास्त्रे शक्यः सर्वैशा-
स्त्राणामवरोधः कर्तुम् ॥ ६ ॥

इदानीमन्यशास्त्रोपपन्नानामर्थानां शिष्यहितत्वेन विज्ञानो-
पायमाह—अन्यशास्त्रोपपन्नानामित्यादि ।—अन्यशास्त्राणि व्या-
करणसांख्यवैशेषिकज्योतिःशास्त्रादीनि, अन्यशास्त्राणि कायचि-
कित्सादीनि इत्यन्ये । उपपन्नाः निबद्धाः । इहोपनीतानां अत्रा-
नीतानाम् । अर्थवशात् प्रयोजनाधीनत्वात् । तेषामिति अ-
र्थानाम् । तद्विधेभ्यः व्याकरणादिविधेभ्यः ‘अन्यशास्त्रोपपन्ना-
नाम्’—इत्यत्र ‘अन्यशास्त्रविषयोपपन्नानाम्’—इति केचित्
पठन्ति । ‘इहोपनीतानाम्’—इत्यत्र च ‘इहोपपत्तितानाम्’—इति ।
कस्मान्निहि इति हिशब्दो यस्मादर्थः ॥ ६ ॥

भवन्ति चात्र ।

एकं शास्त्रमधीयानो न विद्याच्छास्त्रनिश्चयम् ॥
तस्माद्बहुश्रुतः शास्त्रं विजानीयाच्चिकित्सकः ॥ ७ ॥

अमुमेवार्थं श्लोकेन स्पष्टीकर्तुमाह—एकमित्यादि । नहि

अबहुश्रुतोऽत्र संक्षिप्तान्यर्थान् बीजभूतान् अन्यशास्त्रसंस्कारा-
दनायासेनावगच्छति ॥ ७ ॥

शास्त्रं गुरुमुखोद्गीर्णमादायोपास्य चासकृत् ॥

यः कर्म कुरुते वैद्यः स वैद्योऽन्ये तु तस्कराः ॥ ८ ॥

न कथंचिदनधीतशास्त्रो बहुश्रुतमात्रेणैव वैद्यो भवति, कथं न
भवतीति दर्शयन्नाह—शास्त्रं गुरुमुखोद्गीर्णमित्यादि ।—रोगान्
शास्तीति उपवेदोऽपि शास्त्रमुच्यते, आयुरारोग्यदानेन धर्मार्थ-
कामादीनां शासनाद् वा शास्त्रं, मरणाच्चायत इति वा शास्त्रम् ।
उद्गीर्ण उपदिष्टम् । आदाय गृहीत्वा, नद्यादानमात्रेण गृहीत
किंतु उपास्य च पाठतो अर्थतश्चाभ्यस्य । असकृत् अनेकवारम् ।
अन्ये तु तस्करा इति अन्ये तु पुन वैद्यास्तस्कराश्चौराः ;
कस्मात् ? व्याधितेभ्यो वैद्यच्छिद्यना वित्तापहरणात्, प्राणहन्तृ-
त्वाच्च ॥ ८ ॥

औपधेनवमौरभ्रं सौश्रुतं पौष्कलावतम् ॥

शेषाणां शल्यतन्त्राणां मूलान्येतानि निर्दिशेत् ९

अन्यशास्त्रोपपन्नार्थविज्ञानोपायमभिधाय स्वशास्त्रोपपन्नानाम-
र्थानां मिथ्याज्ञाने सम्यग्ज्ञानार्थं समानतन्त्राणि दर्शयितु-
माह—औपधेनवमित्यादि । एतैश्चतुर्भिर्औपधेनवादिभिः समान-
तन्त्रैः स्वकीयशास्त्रार्थानां मिथ्याज्ञानसंशयज्ञानानि स्फोटनीयानि ।
अन्ये तु गुरोरेव प्रभाषणस्य मिथ्याज्ञानादयः औपधेनवादि-
शास्त्रे निवर्तन्त इति व्याख्यानयन्ति । एतेनैतदुक्तं औपधेनवा-
दिशास्त्रैर्निवृत्तमिथ्याज्ञानादिना गुरुणा प्रभाषणं कर्तव्यमिति ।
यद्यपि गुरुमुखादेव शिष्यस्य मिथ्याज्ञानादयो निवृत्तास्तथाग्या-
गमान्तरप्रत्ययार्थमौपधेनवादिशास्त्राणि निर्दिष्टानि । एतान्येव
परतन्त्राणि आगमान्तरप्रत्ययार्थं कुत इत्याह—शेषाणां शल्य-
तन्त्राणामित्यादि ।—शेषाणां करवीर्यगोपुररक्षितप्रभृतिप्रणीतश-
ल्यतन्त्राणां, प्रत्यये तु प्रत्ययो न भवति, कस्मात् ? तेषां तन्त्राणामे-
तन्मूलत्वात् । अन्ये तु शेषाणां करवीर्यादिप्रणीतानां शल्य-
तन्त्राणां मध्ये औपधेनवादितन्त्राणि सुव्याख्यातत्वेन मूलानि
प्रधानानीति व्याख्यानयन्ति ॥ ९ ॥

इति श्रीडल्हनविरचितायां निबन्धसंग्रहाख्यायां सुश्रुतव्याख्यायां
सूत्रस्थाने चतुर्थोऽध्यायः ।

पञ्चमोऽध्यायः ।

अथातोऽग्नोपहरणीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथातोऽग्नोपहरणीयमिति । कर्मणोऽग्रे प्रथमत उपहरणं
यन्त्रादिसम्भारः, तदधिकृत्य कृतोऽध्यायः अग्नोपहरणीयः ॥ १ ॥ २ ॥

त्रिविधं कर्म पूर्वकर्म, प्रधानकर्म, पश्चात्कर्मैति;
तद्व्याधिं प्रति प्रत्युपदेक्ष्यामः ॥ ३ ॥

त्रिविधमिति पूर्वकर्मैत्यादि । तत्रैके,—“लङ्घनादि विरेकान्तं

पूर्वकर्म व्रणस्य च । पाचन रोपण यन प्रधान कर्म तत्र स्मृतम् । बलवर्णाग्निकार्यं तु पश्चात्कर्म समादिशत—इति, अन्ये तु सशोथस्य पाचनदोहनस्वेदनानि पूर्वकर्म, व्रणविरेचनवस्तिनस्यशिरामोक्षणानि प्रधान कर्म, पेयाद्यन्नसंगर्जन पश्चात्कर्म, अपरे तु चयादीनां पूर्वपानानामानहोत्पत्तेः प्राक् यत् क्रियते तत् पूर्वकर्म, आतहोत्पत्तौ यत् तत्प्रधान कर्म, निवृत्तातहस्यानुबन्धोपचरणाय यत् तत् पश्चात्कर्म । उक्तं तत्र पूर्वकर्मव्यादि इह कथं नोदाहृत्य इति प्रपुरुनरमाह—तद्व्याधिरित्यादि—तत्तदिति त्रिविधं कर्म व्याधि व्याधि प्रत्युपदेश्याम न उक्तं, ग्रन्थगोरवमयात् ॥ ३ ॥

अस्य तु शास्त्रस्य शस्त्रकर्मप्राधान्यात् शस्त्रकर्मैव तावत् पूर्वमुपदेश्यामस्तन्मस्मार्गश्च ॥ ४ ॥

ननु, छेद्यादीनां कर्मणा तन्मस्माराणामेव चात्र प्रथमुपादानं, कुतो न स्नेहादीनां तत् कर्मणां चेलाह—अस्य तु शास्त्रस्येत्यादि ॥ ४ ॥

तच्च शस्त्रकर्मोऽष्टविधम् । तद्यथा—छेद्यं, भेद्यं, लेख्यं, वेध्यं, एष्यं, आहार्यं, विस्त्राव्यं, सीव्यमिति ॥ ५ ॥

तत्तु शस्त्रनिर्वर्त्य कर्म नियताकृतिविशेषेण नानाविधप्रयोजनेन भिन्नं प्रदर्शयन्नाह—तत्र शस्त्रकर्मव्यादि । छेद्यं निःशेषतश्छेदनीयमर्थः प्रवृत्तिः, भेद्यं भेदनीयं, विद्रव्यादि; लेख्यं लेखनीयं, रोहिण्यादि; वेध्यं अल्पमुखाः शस्त्रव्यधनीयं सिरादि; वेध्यस्थाने 'व्याधयम्'—इत्येके पठन्ति; एष्यं एषणीयं, नाज्यादि; आहार्यं आहरणीयं, शर्करादि; विस्त्राव्यं विस्त्रावणीयं, तच्च विद्रव्यकुप्रादि; सीव्यं सीवनीयं, तच्च "सीव्या भेदः समुत्थाश्च भित्त्वा मुलिखिता गदा." इति । यद्यपि छेद्यादयः शब्दा व्याधिवाचकाः तथापि अभेदोपचारात् शस्त्रकर्मव्यपदेश लभन्ते । एषणाहरणे शस्त्रकर्मणि यद्यपि केचित् मन्यन्ते तथापि छित्त्वा भित्त्वा अपि एषणाहरणे क्रियेते अतोऽत्र शस्त्रकर्मणि निर्दिष्टे ॥ ५ ॥

अतोऽन्यतमं कर्म चिकीर्षता वैद्येन पूर्वमेवोपकल्पयितव्यानि भवन्ति; तद्यथा—यन्त्रशस्त्रक्षाराग्निशलाकाशृङ्गजलौकालावृजाम्बवौष्ठपिचुप्रोतसूत्रपत्रपट्टमधुघृतवसापयस्तैलतर्पणकषायालेपनकलकव्यजनशीतोष्णोदककटाहादीनि; परिकर्मिणश्च स्निग्धाः स्थिरा बलवन्तः ॥ ६ ॥

अतोऽन्यतममिति अतः एषां मध्ये, अन्यतमं एकतमं, कर्म छेद्यादिकं, चिकीर्षता कर्तुमिच्छता, पूर्वमेवोपकल्पयितव्यानि समीपमानेतव्यानि, जाम्बवौष्ठं जम्बुफलसदृशसुखाग्रकृष्णपाषाणरचितावर्तिः, पिचु तुलं इति लोके, श्लोतः कर्पटः, पट्टः व्रणबन्धनद्रव्यं, तर्पणं जलप्लुतं शक्तुक्षीरादि, कषायः औषधकथितः, उदकं जलं, व्यजनं वशादिरचितं, कटाहः लौहादिनिर्मितः; आदिशब्दात् कवलिकामृत्कपालकलसस्थालीशयनासनादि । य-

त्रादिषु माये कानिचिदुपकरणानि कर्माणि, कानिचित् व्यापप्रशमनानि । परिकर्मिणश्च न केवलं यन्त्रादीन्येवोपकल्पयितव्यानि किन्तु परिकर्मिणश्च मर्गकर्मणां कर्तारः परिचारकाः, किञ्चिदृष्टान्ते क्षिप्रवा' अशुभ्रता', स्थिरा अचला', बलवन्तः सर्वकार्येषु समर्थाः ॥ ६ ॥

ततः प्रशस्तेषु तिथिकरणमुहूर्तनक्षत्रेषु दध्यक्षताक्षपानरत्नरश्मि विप्रान् भिषजश्च अर्चयित्वा, कृतबलिमङ्गलस्वस्तिवाचनं लघुभुक्तवन्तं प्रादुखमातुरमुपवेश्य यन्त्रयित्वा, प्रत्यङ्मुखो वैद्यो मर्मभिरास्त्रागुम्बन्धस्थिधमनीः परिहरन्, अनुलोमं शस्त्रं निदध्यादापूयदर्शनात्, सकृदेवापहरेच्छस्त्रमाशु च । महत्सु अपि च पाकेषु द्व्यङ्गुलान्तरं व्यङ्गुलान्तरं वा शस्त्रपदमुक्तम् ॥ ७ ॥

ततः प्रशस्तोपति ।—तत्र यन्त्रादिमस्माराणोपकल्पनानन्तरं, तिथयः प्रतिपदादयः, कर्णानां ववर्दानां, मुहूर्ता विशतं शिवाद्या, नक्षत्राणि अश्विनीप्रभृतीनि, प्रशस्तत्वं चेन्ना ज्योतिःशास्त्रविदां वचनानां ज्ञेयम् । अक्षतानि यवधान्यानि, रत्नानि माणिक्यमौक्तिकादीनि । कृतबलिमङ्गलस्वस्तिवाचनमिति बलिः पूजोपहारः, मङ्गलं गीतादि, स्वस्तिवाचनमाशीर्वाद्योच्चारणं, कृतशब्दो बलिप्रभृतिभिः सह प्रत्येकं संबध्यते । मर्माणि सप्तोत्तरगतभेदभिन्नानि, शिराः समशतभेदभिन्नाः, नवशतभेदभिन्नाः स्नायवः, सन्ध्यः दशोत्तरद्विशतभेदभिन्नाः, अस्थीनि पञ्चविकशतत्रयभेदभिन्नानि, धमन्यः नाभिप्रभवाश्चतुर्विंशतिभेदभिन्नाः, एतां परित्यजन् । अनुलोममिति लोमानुकूल्येन, यन्त्रेवावर्तेन लोमानि सन्ति तेनैवावर्तेनेत्यर्थः; प्रतिलोमं तु लोमभिरेव प्रतिहतधारं शस्त्रं कुण्ठीभवति व्यर्थं चोत्पादयति । निदध्यात् प्रवेशयेत् । कियत् दूरं शस्त्रं निदध्यादित्याह—आपूयदर्शनादिति । सकृन् एकवारं, न पुनः पुनरित्यर्थः । आशु च इति चशब्द एवार्थः, तेनोभयत्रापि नियमः; एतेन सकृदेव शस्त्रमपहरेत्, आश्वेव शस्त्रमपहरेदित्युक्तम् । शस्त्रं प्रणिदध्यादित्यत्र शस्त्रप्रणिधानमात्रमुक्तम्, अपहरेत् शस्त्रमाशु चेत्यत्र शस्त्रशब्द आश्वपहरणक्रियया संबध्यते इति न पौनरुक्त्यम् । इदानीं सुदूरशस्त्रपाते अनर्थं संभावयन्नवधिमहाह—महत्स्वित्यादि ।—महत्स्वपि च पाकेष्वित्यादि अन्तरशब्दोऽयमवकाशवाची, तेन शस्त्रपदं शस्त्रस्थानं द्व्यङ्गुलावकाशं व्यङ्गुलावकाशं वेत्युक्तं; तत्र द्व्यङ्गुलावकाशं नात्यवगाढं एकाङ्गुलावकाशमवगाढमिति । केचिदन्तरशब्दं न पठन्ति ॥ ७ ॥

तत्रायतो विशालः समः सुविभक्त इति व्रणगुणाः ॥ ८ ॥

व्रणं कर्मणि प्रशस्तमाकृतिविशेषैराह,—तत्रेत्यादि ।—तत्र इति शस्त्रकर्मणि, एते आयतत्वादौ व्रणगुणाः । आयतः दीर्घः, विशालः विस्तीर्णः, समः इति समपाकः, असमपाको हि किञ्चित्

पक्व किंचिदपक्व शस्त्रपातनाय न सुखो भवति । अन्ये तु विशालशब्देन चतुरस्रमाचक्षते समशब्देन वृत्तम् । तदुक्तम्,—“आयतश्चतुरस्रो वृत्तस्त्रिपुटक इति व्रणाकृतिसमासः” —इह तिस्रो व्रणाकृतयो व्रणगुणत्वेन कर्मणि निर्दिष्टा, अन्ये तु समो गोमूत्रसर्पवन्न विषमगतिः । स च सम इति आयतव्रणे विशेषणम् । सुविभक्तं सुव्यक्तं, सुष्टु पृथक्भूतसकलावयवम् । निराश्रयं जिह्वादन्तसन्ध्याद्यप्रायदेशमनाश्रितम् । अन्ये लव्यथा व्याख्यायन्ति—वैद्यकृतव्रणगुणानाह—तत्रायत इत्यादि ।—समो निम्नोन्नतत्वरहितः । सुविभक्तो हीनातिदोषलक्षकः । इत्थम्भूते वैद्यकृते व्रणे कल्ककपायाद्यवधारणं सुखं क्रियते । अतो विपरीता व्रणदोषाः । शेषं सुगमम् ॥ ८ ॥

भवतश्चात्र ।—

आयतश्च विशालश्च सुविभक्तो निराश्रयः ॥

प्राप्तकालकृतश्चापि व्रणः कर्मणि शस्यते ॥ ९ ॥

अमुमेवार्थं श्लोकेन स्फुटीकुर्वन्नाह—आयतश्चेत्यादि । एव-विधो व्रणः शस्त्रकर्मणि प्रशस्यते । आयतश्च विशालश्च इति द्विककारेण आयतोऽपि विशालोऽपि आयतविशाल इति प्रतिपादयति । निराश्रयो मर्माद्यनाश्रितः; निराश्रय इत्यन्ये, तत्राननुपक्षीत्यर्थः । प्राप्तकालकृतश्चापि इति युक्तेन कालेन कृतः, एतेन शस्त्रक्षारान्निषाद्यं बालवृद्धयोरप्राप्तकालः, तयोः व्रणे शस्त्रादि-निषेधात्; अथवा शीतकाले अग्निसाध्यो व्रणः ग्रीष्मे स एवा-प्राप्तकालः । अन्ये तु ‘युक्तकालकृतः’ इति पठन्ति । तत्र समपाक इत्याचक्षते । युक्तकालकृतः सम्यक्पाककृतः प्रतिक्रिय इत्यपरे । आयतश्च विशालश्चेत्यादिश्लोकं केचित् पठन्ति ॥ ९ ॥

शौर्यमाशुक्रिया शस्त्रतैक्षण्यमस्वेदधेपथु ॥

असंमोहश्च वैद्यस्य शस्त्रकर्मणि शस्यते ॥ १० ॥

अथ ये वैद्यगुणाः शस्त्रकर्मणि तामाह—शौर्येत्यादि । एते शौर्यादयो गुणा वैद्यस्य शस्त्रकर्मणि श्लाघ्यन्ते । शौर्यं निर्भयत्वम्, भयभीतो हि साध्यमपि व्रणमवमाटमूलं नारसते, आरब्धं वा अत्यवशेषयति । आशुक्रिया लघुहस्तता शीघ्रं शस्त्रकर्मकरणं, आशुक्रियया आतुरस्य चिरं क्लमो न भवति । शस्त्रतैक्षण्यं सुनि-शितत्वं सुधारत्वं च, तेन रजा न भवति । असंमोहः असमूढता, स च आमपक्वव्रणपरिज्ञाने तथा प्राप्तासुष्ठाने च; व्रणच्छेदादिषु रक्तादिदर्शनैरसंमोह इत्यन्ये । असुमपि श्लोकं केचित् पठन्ति ॥ १० ॥

एकेन वा व्रणेनाऽऽशुध्यमाने नाऽन्तरा बुद्ध्या-
वेश्य अपरान् व्रणान् कुर्यात् ॥ ११ ॥

भवति चात्र ।

यतो दोषगतिं विद्यादुत्सङ्गो यत्र यत्र च ॥

तत्र तत्र व्रणं कुर्याद्यथा दोषो न तिष्ठति ॥ १२ ॥

अशुद्धावन्त्रेऽपि व्रणाः कार्या इत्याह—एकेन वा व्रणेनेत्यादि ।

ना पुरुषः, अन्तरा मध्ये । भवति चात्रेति । गतिं नाडीम् । उत्सङ्ग इव उत्सङ्गः, व्रणाशये हि चिरकालपूयावस्थानेनाम अव-दारितं अन्तःप्रदेशान्तरं निम्नस्तस्मिन्तुल्यत्वादुत्सङ्ग इत्युच्यते, उत ऊर्ध्वं पूयस्य सङ्ग उत्सङ्ग इत्यन्ये । यथा दोषोऽन तिष्ठति । दोषोऽत्र पूयः, अथवा पूयावस्थानात् वातादयो दोषा अनुवध्नन्ति इति पूय एव दोषशब्देनोच्यते, कारणे कार्योपचारात् ॥ ११ ॥ १२ ॥

तत्र भ्रूगण्डशङ्खललाटाक्षिपुटौष्ठदन्तवेष्टकक्षाकु-
क्षिवङ्क्षणेषु तिर्यक् छेद उक्तः ॥ १३ ॥

चन्द्रमण्डलवच्छेदान् पाणिपादेषु कारयेत् ॥

अर्धचन्द्राकृतीश्चापि गुदे मेढ्रे च बुद्धिमान् ॥ १४ ॥

अन्यथा तु सिरास्त्रायुच्छेदनं, अतिमात्रं वेदना,
चिराद्गणसंरोहो, मांसकन्दीप्रादुर्भावश्चेति ॥ १५ ॥

तिर्यक्छेदो व्यापत्सूक्तः, तस्य विशिष्टविषये प्रतिप्रसव-
कुर्वन्नाह—तत्र भ्रूगण्डेत्यादि ।—गण्डः कपोलः, अक्षिपुट-
अक्षिवर्त्म, दन्तवेष्टको दन्तवेष्टनमांसं, (कक्षः बाहुमूलम् ।
तथाच मेदिनी—“कक्षः स्यादुत्तरीयस्य पश्चादञ्जलपल्लवे । सङ्घी-
स्यदे च दोर्मूले कच्छवीरुतृणेषु च”—इति । कुक्षि उदरं,)
वङ्गण ऊहसन्धिः । चन्द्रमण्डलवच्छेदानित्यादि सुगमम् । अन्यथा
लित्यादि । मांसकन्दीप्रादुर्भावः कन्दाकारमांसाङ्कुरसंभवः,
कन्द एव कन्दो अल्पत्वात् । अन्यथा लित्यत्र अन्यत्र लिति
केचित् पठन्ति व्याख्यानयन्ति च—अन्यत्र यदि छेदनं क्रियते
इत्यर्थः । छेदनमित्यत्र च क्षणनमिति पठन्ति, क्षणनं हिंस-
नम् ॥ १३ ॥ १५ ॥

मूढगर्भोदराशोऽश्मरीभगन्दरमुखरोगेष्वभुक्त-
वतः कर्म कुर्वीत ॥ १६ ॥

भुक्तवतः कर्म कुर्वीत इत्युक्तं, तस्य विषयान्तरेण प्रतिषेध-
दर्शयन्नाह—मूढगर्भेत्यादि ।—मूढगर्भोऽपि पञ्चसु अन्नपूर्णको-
ष्ठत्वात् यच्चदानादिभिः कष्टं अनिलप्रकोपं च प्राप्नोति । मुखरोगेषु
आहारोऽङ्गुल्यादिपीडनेन घृणया च निष्काशितं कर्मघातं
करोति ॥ १६ ॥

ततः शस्त्रमवचार्य शीताभिरद्भिस्तुरमाश्वास्य
समन्तात् परिपीड्य अङ्गुल्या व्रणमभिमुखं प्रक्षाल्य
कपायेण प्रोतेनोदकमादाय तिलकल्कमधुसर्पिःप्र-
गाढामौषधयुक्तां वर्ति प्रणिदध्यात्; ततः कल्के-
नाच्छाद्य नातिस्निग्धां नातिरूक्षां घनां कवलिकां
दत्त्वा वस्त्रपट्टेन बध्नीयात्; वेदनारक्षोघ्नैर्धूपैर्धूपये-
द्रक्षोघ्नैश्च मन्त्रै रक्षां कुर्वीत ॥ १७ ॥

इदानीं व्रणकर्मविधानमाह—ततः शस्त्रमित्यादि । ततः
अनन्तरं शस्त्रकर्मं कृत्वा; आश्वास्य शस्त्रकर्मजनितखेदमपनीय,

१ () एतच्चिह्नान्तर्गतं पाठो हस्तलिखितपुस्तके नास्ति ।

२ ‘वस्त्रेण’ इति पाठान्तरम् ।

मन्त्रादिप्रतिबन्धार्थं, समन्तान् परिपीड्य सर्वत्र परिपीडयित्वा, स्वावनिर्गमनार्थः; व्रणमभिमृज्य व्रणमर्दनं कृत्वा, शस्त्रपदसर्माकरणार्थः; 'व्रणमभिमृज्य'—इति केचित् पठन्ति, वालास्थिगत्युत्पत्तादिविज्ञानार्थमिति च व्याख्यानयन्ति, प्रक्षाल्य कपायेण सप्तरात्र सद्योव्रणविहितेन, तद्वर्षे यथास्वदोषहरौपधसिद्धेन कपायेण; वस्त्रेणोदकमादाय व्रणान्तर्गतं, तिलकल्कमधुमर्षि-प्रगाढां तिलकल्कादिभिरत्यर्थल्लिप्ताम्; औपधयुक्तां मिश्रकौक्ता-जगन्धाजशृङ्गी चैत्यादिसशोधनौपधयुक्ता, वनिं प्रणिदध्यात् प्रवेशयेत्; कल्केन सद्योव्रणौपधपिण्डेन; कवलिका व्रणकल्कोपधानच्छादनद्रव्यं, सा चैपधस्वरसनिःसरणनिवारणार्थं भ्रू-क्तपलाशोदुम्बरादीनां लवणपत्रादिकृता, अन्ये द्विगुणचतुर्गुण-मृदुकर्पटविरचितां कवलिकामाहुः, गृष्टयवशक्तुभिर्धृताक्ता घना कवलिकां दद्यादित्यपरे । वेदनारक्षोघ्न इति वेदनाघ्नानि रुजा-ग्रानि हिडुलवणादीनि, रक्षोघ्नानि राक्षगघ्नानि वचादीनि, तै. १७

ततो गुग्गुल्वगुग्गुसर्जरसवचागौरसर्वपचूर्णैः ल-
वणनिम्बपत्रविमिश्रैराज्ययुक्तैर्धूपयेत् । आज्यशेषेण
चास्य प्राणान् समालभेत् ॥ १८ ॥

धूपद्रव्याण्याह—ततो गुग्गुल्वित्यादि । न केवलं व्रण धूपयेत्
शयनाद्यपि व्रणदौर्गन्ध्यापगमार्थं नीलमक्षिकादिपरिहारार्थं च;
अन्यथा नीलमक्षिकोपसर्पणाद व्रणं किमयः पतन्ति । आज्य-
शेषेणेत्यादि ।—आज्यशेषेण धूपनद्रव्येभ्य आज्यमिश्रेभ्यः
परिशिष्टेन घृतेन । प्राणशब्देनात्र हृदयादय उच्यन्ते, प्राणा-
धिष्ठानत्वात् । तान् समालभेत् ब्रक्षयेदभ्यजयेदित्यर्थः, प्राणा-
प्यायनार्थम् ॥ १८ ॥

उदकुम्भाच्चापो गृहीत्वा प्रोक्षयन् रक्षाकर्म कुर्यात्
॥ १९ ॥ तद्रक्ष्यामः—

कृत्यानां प्रतिघातार्थं तथा रक्षोभयस्य च ॥
रक्षाकर्म करिष्यामि ब्रह्मा तदनुमन्यताम् ॥ २० ॥
नागाः पिशाचा गन्धर्वाः पितरो यक्षराक्षसाः ॥
अभिद्रवन्ति ये ये त्वां ब्रह्माद्या प्रन्तु तान् सदा ॥ २१ ॥
पृथिव्यामन्तरीक्षे च ये चरन्ति निशाचराः ॥
दिक्षु वास्तुनिवासाश्च पान्तु त्वां ते नमस्कृताः ॥ २२ ॥
पान्तु त्वां मुनयो ब्राह्म्या दिव्या राजर्षयस्तथा ॥
पर्वताश्चैव नद्यश्च सर्वाः सर्वे च सागराः ॥ २३ ॥
अग्नी रक्षतु ते जिह्वां प्राणान् वायुस्तथैव च ॥
सोमो व्यानमपानं ते पर्जन्यः परिरक्षतु ॥ २४ ॥
उदानं विद्युतः पान्तु समानं स्तनयिज्ञवः ॥
बलमिन्द्रो बलपतिर्मेनुर्मन्ये मतिं तथा ॥ २५ ॥
कामांस्ते पान्तु गन्धर्वाः सत्त्वमिन्द्रोऽभिरक्षतु ॥
प्रक्षां ते वरुणो राजा समुद्रो नाभिमण्डलम् ॥ २६ ॥
अश्वः सूर्यो दिशः श्रोत्रे चन्द्रमाः पातु ते मनः ॥
नक्षत्राणि सदा रूपं छायां पान्तु निशास्तव ॥ २७ ॥

रेतस्त्वाप्याययन्त्वापो रोमाण्योपधयस्तथा ॥
आकाशं खानि ते पातु देहं तव वसुन्धरा ॥ २८ ॥
वैश्वानरः शिरः पातु विष्णुस्तव पराक्रमम् ॥
यौरूपं पुरुषश्चेष्टो ब्रह्मात्मानं ध्रुवो भ्रुवौ ॥ २९ ॥
एता देहे विशेषेण तव नित्या हि देवताः ॥
एतास्त्वां सततं पान्तु दीर्घमायुरवाप्नुहि ॥ ३० ॥
स्वस्ति ते भगवान् ब्रह्मा स्वस्ति देवाश्च कुर्वताम् ॥
(स्वस्ति ते चन्द्रसूर्यौ च स्वस्ति नारदपर्वतौ ॥)
स्वस्त्यग्निश्चैव वायुश्च स्वस्ति देवाः सहेन्द्रगाः ॥ ३१ ॥
पितामहकृता रक्षा स्वस्त्यायुर्वर्धतां तव ॥
इतयस्ते प्रशाम्यन्तु सदा भव गतव्यथः ॥ ३२ ॥

इति स्वाहा ॥

एतैर्वेदात्मकैर्मन्त्रैः कृत्याव्याधिविनाशनैः ॥

मयैवं कृतरक्षस्त्वं दीर्घमायुरवाप्नुहि ॥ ३३ ॥

इदानीं व्रणितस्य शोणितपूर्यादिसंभवात् रक्षोभयपरिहारार्थं
रक्षाकर्म निदर्शयन्नाह—उदकुम्भाधेत्यादि ।—उदकुम्भात् पा-
नीयकुम्भात्, आपः जलं, गृहीत्वा आदाय, प्रोक्षयन् प्रमार्ज-
यन् । रक्षाकर्मनिर्दिष्टपादानां मन्त्रत्वात् विवरणं न करणीयमिति
केचित् । अन्ये तु व्याख्यानयन्ति ।—कृत्यानामिति कुपितमन्त्रि-
णोऽभिचारकर्मजनिता राक्षसी 'कृत्या' इत्युच्यते । प्रतिघातार्थं
निवारणार्थम्, अत्र परिरक्षार्थमिति केचित् पठन्ति । तथा
रक्षोभयस्य च इति राक्षसभयस्य च प्रतिघातार्थमित्यर्थः । ब्रह्मा
तदनुमन्यतामिति तन् रक्षाकर्म ब्रह्मा अङ्गीकरोतु । नागा
इत्यादि । ये ये नागादयस्त्वामभिद्रवन्ति पीडयन्ति तान् ब्रह्माद्या
देवा प्रन्तु इति पिण्डार्थः । तत्र नागाः वामुक्यादयः, पिशाचाः
पिशिताशनाः, गन्धर्वाः देवगायनाः हाहाहृहृप्रभृतयः, पितरः
अग्निवात्तादयः, यक्षाः धनदादयः, राक्षसाः रावणप्रभृतयः ।
दिक्षु इत्यत्र ये चरन्तीति संबध्यते । वास्तुनिवासाः गृहभूमिनि-
वागिनः । प्राणाभिति अग्निः सोमो वायुः सत्त्व रजस्तमः पञ्चे-
न्द्रियाणि भूतात्मैति प्राणाः; अत्र द्वादशप्राणेषु मध्ये सामान्य-
वातवाच्योऽपि वातशब्दः प्राणाख्ये वातविशेषे वर्तते; कुतः?
चतुर्णां व्यानादीनामग्रे वक्ष्यमाणत्वात् । सोमः चन्द्रमाः । ते तव ।
पर्जन्यः वृष्टिमान् मेघः, इन्द्र इत्यन्ये । स्तनयिज्ञवः मेघाः । बल-
पतिरिति इन्द्रस्य विशेषणम् । मनुः प्रजापतिः, मन्ये प्रीवापश्चिम-
भागाधिते द्वे शिरे मन्ये इत्युच्येते, मतिं तथा स एव मनुर्मतिं
रक्षत्विति संबन्धः; तथा मनुर्मतिं रक्षतु इत्यहं मन्ये इति
व्याख्यानयन्ति केचित् । सत्त्वं गुणविशेषः । मनः चित्तम् । रूप-
मिह लावण्यं विवक्षितम्, यन्पर्यायः सौन्दर्यम् । छाया प्रभाभेदः;
तदुक्तम्,—“आसन्ना लक्ष्यते छाया प्रभा दूरात् प्रकाशते”—
इति । रेतः शुक्रम्, आपः पानीयानि, आप्याययन्तु वर्धयन्तु ।

१ 'स्वस्ति नारदपर्वतौ' इति पाठान्तरम् । २ () ॥ तन्निष्ठान्तर्गतः
पाठो हस्तलिखितपुस्तके नोपलभ्यते ।

खानि स्रोतांसि, इन्द्रियाणीत्यन्ये । पराक्रमः सामर्थ्यम् । पौरुष मेढ्रं, पुरुषश्रेष्ठं नारायणः । आत्मानं जीवम्, ध्रुवं ताराविशेषः । एताः पूर्वोक्ता देवताः, नित्या सततस्थिताः । खस्ति ते भगवान् ब्रह्मेति खस्ति मङ्गलं, भगवान् विशिष्टज्ञानवान्, देवाः सहेन्द्राः इन्द्रानुयायिन इत्यर्थः । पितामहं ब्रह्मा । ईतयः अन्नादिकषयहेतवः अतिवृष्ट्यादयः, तदुक्तम्,—अतिवृष्टिरनावृष्टिर्मूषिकाः शलभाः शुकाः । खचकं परचकं च सप्तैता ईतयः स्मृताः ॥ १९—३३ ॥

ततः कृतरक्षमातुरमागारं प्रवेश्य, आचारिकमादिशेत् ॥ ३४ ॥

इदानीं कृतरक्षस्येति कर्तव्यता दर्शयन्नाह,—ततः कृतरक्षमित्यादि । आगारं गृहं, आचारिकं द्विविधं आहारविहारलक्षणं व्रणितोपासनीयनिर्दिष्टम् ॥ ३४ ॥

ततस्तृतीयेऽहनि विमुच्यैवमेव बध्नीयाद्वस्त्रपट्टेन; न चैनं त्वरमाणोऽपरेद्युर्मोक्षयेत् ॥ ३५ ॥

नचैनमिति । एनं व्रणं, त्वरमाणं शीघ्रीभवन्, अपरेद्युः द्वितीयदिवसे, न मोक्षयेत् । ‘ततस्तृतीयेऽहनि विमुच्य प्रक्षाल्य कषायेणैवमेव बध्नीयात् । वस्त्रपट्टेन’ इति केचित् पठन्ति । कषायेण सद्योव्रणोक्तानां ब्रव्याणां क्वाथेन, एवमेव पूर्ववत् ॥ ३५ ॥

द्वितीयदिवसपरिमोक्षणाद्विग्रथितो व्रणश्चिरादुपसंरोहति, तीव्ररुजश्च भवति ॥ ३६ ॥

द्वितीये दिवसे मोक्षणादोषं वक्तुमाह—द्वितीयेत्यादि । विग्रथितः ग्रन्थितः । अन्ये तु विग्रथित इत्यत्र विशब्दस्य स्थाने हिशब्दं पठन्ति व्याख्यानयन्ति च, हिशब्दो यस्मादर्थं यस्मात् ग्रथितः सम्यक् नाङ्कुरितो ग्रन्थिभूतस्तस्मान्न संरोहति; उग्रवेदनश्च व्रणो भवति इत्यर्थः ॥ ३६ ॥

अत ऊर्ध्वं दोषकालबलादीनवेक्ष्य कषायालेपनबन्धाहाराचारान् विदध्यात् ॥ ३७ ॥

अत ऊर्ध्वमित्यादि । अत ऊर्ध्वं तृतीयदिवसानन्तरं, दोषाः वातादयः, कालः हेमन्तादिकः, बलं हीनमभ्य-मोत्तमं, आदिशब्दात् वयःसाल्म्यादीनि । अवेक्ष्य परीक्ष्य । विदध्यात् कुर्यात् यावद् व्रणसंरोहणं भवति । अन्ये त्वन्यथा पठन्ति, ‘अत ऊर्ध्वं दोषकालबलादीनवेक्ष्य कषायादीन् विदध्यात्’ व्याख्यानयन्ति च अत ऊर्ध्वमिति तृतीयबन्धादनन्तरं चतुर्थबन्धं दोषादीनि परीक्ष्य कषायादीन् विदध्यात्; कषायादीनित्यादिशब्दात् कल्कलेहादीनां ग्रहणम् ॥ ३७ ॥

न चैनं त्वरमाणः सान्तर्दोषं रोपयेत् । स हि अल्पेनाप्यपचारेणाभ्यन्तरमुत्सृज्य कृत्वा भूयोऽपि विकरोति ॥ ३८ ॥

न चैनमित्यादि । सान्तर्दोषं अभ्यन्तरं पूयसहितम् । अल्पेनाप्यपचारेण इति स्तोकेनापि विरुद्धकर्मणः । भूयः पुनः । विकरोति विशेषेण करोति ॥ ३८ ॥

भवन्ति चात्र ।

तस्मादन्तर्बहिश्चैव सुशुद्धं रोपयेद्गणम् ॥

रूढेऽप्यजीर्णव्यायामव्यवायादीन् विवर्जयेत् ॥

हर्षं क्रोधं भयं चापि यावत् स्यैर्योपसंभवात् ॥ ३९ ॥

भवन्ति चात्रेत्यादि । शुद्धाश्च वर्णरसस्थानगन्धाश्चलारः । केचित् ‘हर्षं क्रोधं भयम्’ इत्यादि श्लोकं न पठन्ति, व्यावायादीनित्यादिशब्दात् भयहर्षादीनि गृह्णन्ति ॥ ३९ ॥

हेमन्ते शिशिरे चैव वसन्ते चापि मोक्षयेत् ॥

त्र्यहाद्व्यहाच्छरद्रीष्मवर्षास्वपि च बुद्धिमान् ॥ ४० ॥

ननु, किं सर्वदैव त्र्यहान्मोक्तव्योऽथ किंचिदवेक्ष्यमाणेनेत्याह,—हेमन्ते शिशिरे चैवेत्यादि । हेमन्तादिषु त्र्यहान्मोक्षयेत्, तेषु शीतत्वेन शीघ्रपाकभयाभावात् । शरदादिषु ब्रह्मन्मोक्षयेत्, तेषामुष्णत्वेन शीघ्रपाकागमभयात् । हेमन्ते शिशिरे चैवेति एव-शब्दो हेमन्तशिशिरयोः त्र्यहं एव मोक्ष इति नियमयति, चकार-रस्तु पैत्तिकव्रणस्य नियमं व्यभिचारयति; तेन पैत्तिकस्य हेमन्त-शिशिरयोर्यथार्हं मोक्ष इति । वसन्ते चापीति अपिशब्दात् वैशाखस्योष्णत्वात् कदाचिद् ब्रह्मेऽपि मोक्षः, तथा पैत्तिकस्य द्विरहो बन्ध इति च समुच्चिनोति । शरद्रीष्मवर्षास्वपि चेति अपिचग्रहणं क्वचिद् ब्रह्ममोक्षणविधिमपि व्रणमेकस्मिन् दिने द्विर्बध्नीयात् । अन्ये तु शिशिरग्रहणं अपास्य “हेमन्ते च वसन्ते च प्रावृट्काले च मोक्षयेत्” इति पठन्ति; तन्न, पञ्जिकया दूषितत्वात् । ननु, हेमन्तादयः शरदादयश्च न समानास्तत् कथं तेषु तुल्यकालं व्रणमोक्षणं? उच्यते, त्र्यहादेव ब्रह्मादेवेति नियमो न कृतस्तेन हेमान्तादीनां शरदादीनां च उत्कर्षापकर्षान् समीक्ष्य व्रणमोक्षणं कर्तव्यमित्यदोषः ॥ ४० ॥

अतिपातिषु रोगेषु नेच्छेद्विधिमिमं भिषक् ।

प्रदीप्तागारवच्छीघ्रं तत्र कुर्यात् प्रतिक्रियाम् ॥ ४१ ॥

ननु, कथं सर्वत्रैव संश्रुतसम्भारस्य छेदादि कर्तव्यं उत अन्यथापीत्याह,—अतिपातिष्वित्यादि । अतिपातिषु आशुकारिषु । अथवा अतिपातिषु रोगेषु बन्धकालादनियमव्यभिचारार्थं एवायं श्लोक इति ॥ ४१ ॥

या वेदना शस्त्रनिपातजाता

तीव्रा शरीरं प्रदुनोति जन्तोः ॥

वृतेन सा शान्तिमुपैति सिक्ता

कोष्णेन यष्टीमधुक्रान्वितेन ॥ ४२ ॥

शस्त्रपाते अवस्थां विक्रिस्तिमुमाह,—या वेदनेत्यादि । प्रदुनोति उपतापयति, क्वचित् प्रतनोतीति पाठः, तत्र व्याप्नोतीत्यर्थः ॥ ४२ ॥

इति श्रीडल्हणविरचितायां निबन्धसंग्रहाख्यायां

सुश्रुतव्याख्यायां सूत्रस्थाने पञ्चमोऽध्यायः ।

पष्ठोऽध्यायः ।

अथात ऋतुचर्यमध्यायं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥२॥

अथात इत्यादि । ऋतवो द्विमासिकाः शिशिगदयो हेमन्तान्ता-
पद्, वर्षादयः प्रावृट्ता वा; तेषु चर्या चरण वर्तन; तदधि-
कृत्य ऋतोऽध्यायः ऋतुचर्य; त व्याख्यास्यामः । ऋतुचर्यमिति
केचिदन्यथा व्याख्यानयन्ति—चरधातोरिति भक्षणार्थस्य चर्यमिति
रूप, तेन आहारो विहारश्च चर्यशब्देनोच्यते । अन्ये तु 'अथान
ऋतुचर्या नामाध्यायम्' इति पठन्ति, व्याख्यानयन्ति च-चर्या शास्त्र-
नियमित आचार, ऋतुषु ऋतूनां वा चर्या ऋतुचर्या, ऋतुचर्या-
थोऽध्यायः ऋतुचर्या; यथा प्रदीपार्था मधिका प्रदीप इति,
नामशब्दः सज्ञायाम् । ऋतुचर्या स्वस्थवृत्तेऽपि वक्ष्यति ॥ २ ॥

कालो हि नाम भगवान् स्वयम्भुगनादिमध्य-
निधनोऽत्र रसव्यापत्सम्पत्ती जीवितमरणे च म-
नुष्याणामायत्ते । स सूक्ष्मामपि कलां न लीयत इति
कालः, संकलयति कालयति वा भूतानीति
कालः ॥ ३ ॥

तत्र यदत्र भूता ऋतवः तमेव प्रथमं स्वगुणकर्मनिरुक्तिभिर्द-
र्शयन्नाह,—कालो हि नामेत्यादि । हि उपदर्शने, नामशब्द-
प्रसिद्धौ, काल इति प्रसिद्ध उपदर्श्यते । स्वयम्भूरिति न केना-
प्युत्पाद्यते । अनादिमभ्येत्यादि—आदिः उत्पत्तिः, आयन्तयोर-
न्तरा मध्य, निधनं विनाशः, एतैर्वर्जितः । स्वधर्मेण कालमुक्त्वा
कर्मणा चिकित्सोपयोगितां निर्दर्शयन्नाह,—अत्र रसव्यापदि-
त्यादि ।—अत्र काले रसस्य मधुरादयः; रसशब्देनात्र रसवद्
द्रव्यमुच्यते, अभेदोपचारादित्यन्ये; व्यापत् विपन्नता, संपत्तिः
संपन्नता, आयत्ते अर्थात् । जीवितमरणे च इति चकारोऽर्थे
अत्रशब्दं दहानुवर्तयति, तेन जीवितमरणे अत्र काले आयत्ते;
जीवितस्य उत्पत्त्यधीनत्वादिति सामर्थ्यान् उत्पत्तिरपि काला-
धीनैव । कथमेकस्मान् कालद्रव्यात् संपत्त्यापत्ती जीवितमरणे च
परस्परविरुद्धे स्याताम्; न हि एकस्मादभेदः शीतोष्णौ, एकस्माद्वा
प्रदीपात् प्रकाशतमसीति । सत्यं, कालशब्देनात्र काललोपाधिः
शीतादिभेदभिन्नः शिशिरादिरभिधीयते, तस्य च सम्यक्स्थित्याभ्यां
योगाभ्यां अन्योन्यविरुद्धयोरपि कार्ययोः संभव इत्यदोषः ।
कालस्य निरुक्तिं कुर्वन्नाह,—स सूक्ष्मामित्यादि ।—सः कालः,
सूक्ष्मामपि स्तोकापि, कलां भागम्, न लीयते गतिमत्त्वात्
लिष्टो न भवति; अन्ये तु न लीयत इत्यत्र कलीयते इति पठन्ति ।
व्याख्यानयन्ति च—कलीयते संख्यायते इति कालः; निरुक्ति-
पक्षान्तरमाह,—संकलयतीत्यादि ।—संकलयति संहरणादेकरा-
शीकरोति भूतानीति वा कालः, संकलयति मुखदुःखाभ्यां भू-
तानि योजयतीति वा कालः; कालयति संक्षिपतीति वा कालः,
अथवा कालयति मृत्युसमीपं नयतीति वा कालः; अन्ये तु

कालयतीत्यत्र कलयतीति पठन्ति, कलयति संख्यातीति वा
कालः इति च व्याख्यानयन्ति ॥ ३ ॥

तस्य संवत्सरात्मनो भगवानादित्यो गतिवि-
शेषेण निमेषकाष्ठाकलामुहूर्ताहोरात्रपक्षमास्तर्वयन्-
संवत्सरयुगप्रविभागं करोति ॥ ४ ॥

तस्य संवत्सरेत्यादि ।—तस्य कालस्य । किंविशिष्टस्य ? संव-
त्सरात्मनः । संवत्सरस्वरूपस्य, संवत्सरात्मनः संवत्सरशरीरस्य
इत्यन्ये । भगवानादित्यः इत्युपलक्षणं, तेन चन्द्रोऽपि गृह्यते,
निशाकर्णलादिहेतुत्वात्; अथवा रविरेव भगवान् माहात्म्यवान्
स्वरश्मिभिः शीतोष्णवर्षाः कुरुते, कालविभागं च गतिविशेषेण-
र्त्मायिनोदयास्तगमनलक्षणं । ननु, संवत्सरात्मन इति किमुक्त-
म् ? येन कल्पन्तराणां दिनान्तराणां वा गर्वेषां धर्मावरोध-
कृतः ? शीतोष्णवृष्टिभेदेन तेषामत्यन्तभिन्नत्वात् । उच्यते,—संव-
त्सरे पुनरेकस्मिन्नेव सर्वेषां भूतभवद्वाच्यतां दिवगानामृतानां
संवत्सरान्तराणां च धर्मोऽवबहस्यते इति यथोक्तमेव व्याख्यम् ॥ ४ ॥

तत्र लघ्वक्षरोच्चारणमात्रोऽक्षिनिमेषः, पञ्चदशा-
ऽक्षिनिमेषाः काष्ठा, त्रिंशत्काष्ठाः कला, विंशति-
कलो मुहूर्तः कलादशभागश्च, त्रिंशन्मुहूर्तमहोरात्रं,
पञ्चदशाहोरात्राणि पक्षः, स च द्विविधः शुक्लः
कृष्णश्च, तौ मासः ॥ ५ ॥

इदानीं संवत्सराशान् निमेषादीन् विवरितुमाह,—तत्र
लघ्वक्षरेत्यादि । तत्र तेषु मध्ये । लघ्वक्षरं अकारादि, तस्योच्चारणं
कण्ठतालवादिव्यापारेणोद्गारण, तत्प्रमाणो निमेषः । ननु, लघ्व-
क्षरोच्चारणादिना निमेषादयो विभज्यन्ते तत् कथं भगवानादित्यो
गतिविशेषेण निमेषादीनां विभागं करोतीत्युक्तम् ? नेप दोषः,
यतो ज्योतिषिका निमेषादिप्रविभागेण शङ्कच्छायाभागसोक्तम-
कंगत्यापि प्रमाणयन्ति; सा तु न सर्वजनप्रसिद्धेति न निर्दिष्टा ।
कलादशभागश्च इति कलाया दशमो भागः तिष्ठः काष्ठाः । 'त्रिंशत्-
कलो मुहूर्तः' इति पाठो निबन्धविस्तरेण दूषितः । शुक्लः कृष्णश्च
इति पक्षकमोऽमावास्यावधिमारां द्वापयति; अन्ये तु कृष्णः
शुक्लश्चेति पठन्ति ॥ ५ ॥

तत्र माघादयो द्वादश मासाः, द्विमासिकमृतं
कृत्वा पञ्चतयो भवन्ति; ते शिशिरवसन्तग्रीष्म-
वर्षाशरद्धेमन्ताः । तेषां तपस्तपस्यो शिशिरः, म-
धुमाधवौ वसन्तः, शुचिशुक्रौ ग्रीष्मः, नभोनभस्यौ
वर्षाः, इषोजौ शरत्, सहःसहस्यौ हेमन्त इति ॥ ६ ॥

तत्र माघादय इत्यादि । तत्र तेषां ऋतूनां मध्ये । तपाः माघः,
तपस्यः फाल्गुनः । मधुः चैत्रः, माधवः वैशाखः । शुचिः ज्यैष्ठ्यः,
शुक्रः आषाढः, अन्ये तु शुक्रो ज्यैष्ठ्यः, शुचिराषाढ इति मन्यन्ते ।
नभाः श्रावणः, नभस्यः भाद्रपदः । इषः आश्विनः, ऊर्जः कार्तिकः ।
सहाः मार्गशीर्षः, सहस्यः पौषः । शिशिरादिरयमृतुविभागो

रसवलमधिकृत्योक्त । चरकेऽपि तस्याशितये रसवलनिपत्यर्थं शिशिरादिविभागो दर्शितः । अन्ये तु अन्यथा व्याख्यायन्ति तत्रेति गङ्गाया उत्तरे देशे शिशिरावृतुविभागो बोद्धव्यः इति, अयमर्थो गङ्गासाचार्येण बहुधा दृष्टिः ॥ ६ ॥

त एते शीतोष्णवर्षलक्षणाश्चन्द्रादित्ययोः काल-
विभागकरत्वादयने द्वे भवतो दक्षिणमुत्तरं च ।
तयोर्दक्षिणं वर्षाशरद्धेमन्ताः; तेषु भगवानाप्या-
यते सोमः, अमललवणमधुराश्च रसा बलवन्तो
भवन्ति, उत्तरोत्तरं च सर्वप्राणिनां बलमभिवर्धते ।
उत्तरं च शिशिरवसन्तग्रीष्माः; तेषु भगवानाप्या-
यतेऽर्कः, तिक्तकपायकटुकाश्च रसा बलवन्तो
भवन्ति, उत्तरोत्तरं च सर्वप्राणिनां बलमुपहीयते ७

त एते शीतोष्णवर्षेत्यादि । त एते पट् ऋतवः शीतोष्ण-
वर्षलक्षणैर्लक्षिताः । अत्र शैत्य वातकृतम्, औष्ण्य आदित्यकृतं,
वर्षश्चन्द्रकृतः ; शीतवर्षो चन्द्रकृतावित्यन्ये । एतैश्च षड्वृत्तुभिः द्वे
अयने भवतः । कुत इत्याह—चन्द्रादित्ययोः कालप्रविभागकर-
त्वात् । के ते द्वे अयने इति पृष्ठ आह—दक्षिणमुत्तरं च । अत्र
दक्षिणमयनं चन्द्रकाल विभागयति, उत्तरमयनमादित्यकालमि-
ति । तयोर्दक्षिणमित्यादि तयोर्दक्षिणोत्तरायणयोर्मध्ये वर्षाशर-
द्धेमन्ता दक्षिणायन, तेषु वर्षादिषु उत्तरोत्तरं भगवान् सोम
आयायते अधिकबलो भवति, न केवल सोम एव बलवान्

१ “इह खलु भवत्पर षड्वृत्तुविभागेन विधातः; तत्रादित्यस्यो-
दगयनमादानं च व्रीनृत्त्वं शिशिरादीन् ग्रीष्मान्तान् व्यवस्थेत्, वर्षा-
दीन् पुनर्हेमन्तान्तान् दक्षिणायनं विसर्गं च ॥ विसर्गं पुनर्वायवो
नातिरुक्षाः प्रव्रान्तीतरे पुनरादाने; सोमश्चाव्याहृतबलः शिशिराभि-
र्भाभिरापूरयन् जगदाप्याययति शश्वदतो विसर्गः सौम्यः ; आदानं
पुनराग्रेयं तावद्वार्कवायु सोमश्च कालस्वभावमार्गपरिगृहीताः कालर्तुर-
सदोपदेहबलनिवृत्तिप्रत्ययभूताः समुपदिश्यन्ते ॥ तत्र रविर्भाभिराददा-
नो जगतः स्नेह वायवस्तीव्ररुक्षाश्चोपशोषयन्तः शिशिरवसन्तग्रीष्मे-
ष्वृत्तु यथाक्रमं रौक्ष्यमुत्पादयन्तो रूक्षान् रसान् तिक्तकपायकटुकान्
चाभिवर्धयन्तो नृणां दौर्बल्यमावहन्ति ॥ वर्षाशरद्धेमन्तेष्वृत्तुषु तु
दक्षिणाभिमुखेऽर्के कालमार्गमेधवातवर्षाभिहतप्रतापे, शशिनि चाव्या-
हृतबले माहेन्द्रसलिलप्रशान्तसतापे जगत्वरुक्षा रसाः प्रवर्धन्तेऽम्ल-
लवणमधुरा यथाक्रमं तत्र बलमुपचीयते नृणामिति ॥ भवतिचात्र—
आदावन्ते च दौर्बल्यं विसर्गादानयोर्नृणाम् ॥ मध्ये मध्यबलं त्वन्ते
श्रेष्ठमग्रे च निर्दिशेत्—” चरकसहिता, सूत्रस्थान, अध्याय ६,
सूत्र ४-८ ।

२ गङ्गाया दक्षिणकूले वर्षा बहु भवति तेन तत्र प्रावृष्टादिक्रमः
गङ्गोत्तरकूले शीतं बहु भवति तेन तत्र हेमन्तशिशिरौ भवतः; उक्तं
हि काश्यपेन यत्—‘भूयो वर्षति पर्जन्यो गङ्गाया दक्षिणे जलं ।
तेन प्रावृषवर्षाख्यौ ऋतू तेषां प्रकल्पितौ ॥ गङ्गाया उत्तरे कूले हि-
मवद्बुसङ्गमे । भूयः शीतमतस्तेषां हेमन्तशिशिरावृत्’ इति ॥

भवति, रसाश्च अम्लादयो वर्षादिषु यथासंख्यमुत्तरोत्तरं बलव-
न्तो भवन्ति, उत्तरोत्तरं चेति चकारो व्यतिक्रमेण संबन्धनीयः,
तेन सर्वप्राणिना उत्तरोत्तरं बलमभिवर्धते इत्यर्थः । उत्तर-
मित्यादि शिशिरवसन्तग्रीष्मा उत्तरायण, तेषु शिशिरादिषु उत्त-
रोत्तरं भगवान् अर्कः आयायते अधिकबलो भवति, तिक्ता-
दयो रसाश्च शिशिरादिषु यथासंख्यमुत्तरोत्तरं च बलवन्तो भव-
न्ति । बलमुपहीयते बलहानिर्भवति । ‘ते शिशिरवसन्तग्रीष्म-
वर्षाशरद्धेमन्ता’ इति सूत्रे यद्यपि प्रागुत्तरायणं पठन्ति, तथापि
भाष्ये यत् प्रथमं दक्षिणायनस्य व्याख्यानं तत् उत्तरायणतोऽपि
दक्षिणायनस्य वैशिष्ट्यं प्रतिपादयति; कुतः ? विसर्गत्वात् प्रा-
णिनां बलकरत्वाच्चेति ॥ ७ ॥

भवति चात्र ।

शीतांशुः क्लेदयत्युर्वीं विवस्वान् शोषयत्यपि ॥

तावुभावापि संश्रित्य वायुः पालयति प्रजाः ॥ ८ ॥

असुमेवार्थमुपसंहरन्नाह,—भवति चात्रेत्यादि । शीतांशुः
चन्द्रः । क्लेदयति आर्द्राकरोति । उर्वीं भूमिम् । विवस्वान् आदित्यः ।
तावुभौ चन्द्रसूर्यौ । संश्रित्य आश्रित्य, वायुः प्रजाः पालयति
रक्षति । चन्द्रमाश्रित्य आप्यायनं जगतः करोति, सूर्यमाश्रित्य
शोषणं; ततो यथाकालं रसाभिनिवृत्तिः, तेन प्रजा वर्धयतीति
पिण्डार्थः ॥ ८ ॥

अथ खलु अयने द्वे युगपत् संवत्सरो भवति ।
ते तु पञ्च युगमिति संज्ञां लभन्ते । स एष निमे-
षादिर्युगपर्यन्तः कालश्चक्रवत् परिवर्तमानः
कालचक्रमुच्यत इत्येके ॥ ९ ॥

परिशिष्टं पूर्वसूत्रात् व्याख्यातुमाह—अथ खल्वयन इत्यादि ।
युगपत् एककालं अयनद्वयं संवत्सरः, न पृथग् दक्षिणायनमुत्त-
रायणं वा । ननु, “माघादयो द्वादशमास्ताः संवत्सरः” इत्युक्तम्,
ततः किं पुनरभिधानेन ? उच्यते, पूर्वोदिता हि माघादयो
द्वादशमासा व्यस्ता अक्रमपठिताश्च संवत्सर इत्याशङ्का स्यात्,
‘अथ खल्वयने द्वे’ इत्यादिनिर्देशे क्रियमाणे येन क्रमेण षड्वृत्तुविभागे
अयनद्वयमुक्तं तेनैव चेदयनद्वयं युगपत् स्यात् तदा संवत्सर
इति व्यस्तानामक्रमपठितानां संवत्सरत्वं निरस्तमिति । इदानीं
युगप्रविभागं दर्शयन्नाह—ते खित्यादि । ते पुनः पञ्च संवत्सराः
युगमिति संज्ञां प्राप्नुवन्ति । इयं च युगस्य पारिभाषिकी संज्ञा,
परमार्थतस्तु कृतादयश्चत्वारो युगविशेषाः । स एष इत्यादि ।
स एषः कालः ॥ ९ ॥

इह तु वर्षाशरद्धेमन्तवसन्तग्रीष्मप्रावृषः षड्वृ-
त्तवो भवन्ति, दोषोपचयप्रकोपोपशमनिमित्तम्; ते
तु भाद्रपदाद्येन द्विमासिकेन व्याख्याताः । तद्यथा—
भाद्रपदाश्वयुजौ वर्षाः, कार्तिकमार्गशीषौ शरत्,
पौषमाघौ हेमन्तः, फाल्गुनचैत्रौ वसन्तः, वैशाख-
ज्येष्ठौ ग्रीष्मः, आषाढश्रावणौ प्रावृडिति ॥ १० ॥

हेत्यादि । उह अस्मिन्व्याये, तुगब्धः पुनर्थः । अस्मिन्-
व्याये पुनः किमर्थं वर्षादयः कृतव इत्याह,—दोषोपचयाद्यर्थम् ।
ननु, इदं दर्शनं व्याधिहेतुवातादिसेचयाद्यर्थत्वात् प्राक् कर्तुं यु-
ज्यते । नैवं, तत्र वातादिहेतुता रमानां निपन्नेस्तदेव दर्शनं
प्राक् कृतं, अथवा “हेमन्ते शिशिरे नैव वसन्ते चापि मोक्ष-
येन्” —इत्यादिश्लोके शिशिरादीनां नामादां निर्दिष्टत्वात् । ननु,
प्रावृद्धवर्षयोः को भेदः? उच्यते, प्रथमः प्रवृष्टः कालः प्रावृष्टः,
तस्यानुबन्धो वर्षा । संचयान् प्रकोपो बलवान्, तस्य चिकि-
त्सितं संशोधनमधिकृत्यैते वर्षादयोऽस्मिहिताः । यद्यपि दोष-
संचयादिनिमित्तमत्र वर्षादयः कथिताः, तथा चरकेऽपि रोग-
भिर्पविजतीये विमाने संशोधनमधिकृत्य, वर्षादयः कृतव
उक्ताः, तथापि संचयादिषु संशोधन कार्यमिति अस्य ग्राह्यत्वं;
शिशिरादयस्तु रसे बलं चाधिकृत्योक्ताः, वर्षादयस्तु संशोधनम-
धिकृत्य संचयाद्यर्थमिति तात्पर्यार्थः । अन्ये त्वन्यथा व्याख्या-
नयन्ति, गङ्गाया दक्षिणे देशे वर्षाद्युत्थमागो ज्ञातव्य इति ।
अयमपि गङ्गादासाचार्येण दूषितः ॥ १० ॥

तत्र वर्षासु ओषधयस्तरुण्योऽल्पवीर्या आपश्चा-
प्रसन्नाः क्षितिमलप्रायाः; ता उपयुज्यमाना नभसि
मेघावतते जलप्रक्लिन्नायां भूमौ क्लिन्नदेहानां प्रा-
णिनां शीतवातविष्टम्भिताग्नीनां विदहन्ते, विदाहा-
त् पित्तसंचयमापादयन्ति; स संचयः शरदि प्रविर-
लमेधेवियति उपशुष्यति पक्के अर्ककिरणप्रविलायि-
तः पैत्तिकान् व्याधीन् जनयति । ता एवौषधयः का-
लपरिणामात् परिणतवीर्या बलवत्यो हेमन्ते भवन्ति
आपश्च प्रसन्नाः स्निग्धाश्चात्यर्थं गुर्व्यः; ता उपयुज्य-
माना मन्दकिरणत्वाद्भानोः सतुपारोपस्तम्भितदेहा-
नां देहिनामविदग्धाः स्नेहाच्छैत्याद्गौरवादुपलेपाच्च
श्लेष्मसंचयमापादयन्ति, स संचयो वसन्ते अर्कर-
श्मिप्रविलायित ईपत्स्तब्धदेहानां देहिनां श्लेष्मि-
कान् व्याधीन् जनयति । ता एवौषधयो निदाघे
निःसारा रूक्षा अतिमात्रं लघ्व्यो भवन्ति आपश्च;
ता उपयुज्यमानाः सूर्यप्रतापोपशोषितदेहानां दे-
हिनां रौक्ष्याल्लघुत्वाद्वैशद्याच्च वायोः संचयमापाद-
यन्ति; स संचयः प्रावृषि चात्यर्थं जलोपक्लिन्नायां
भूमौ क्लिन्नदेहानां प्राणिनां शीतवातवर्षेरितो वाति-
कान् व्याधीन् जनयति । एवमेष दोषाणां संच-
यप्रकोपहेतुरुक्तः ॥ १२ ॥

पित्तादीनां संचयप्रकोपो वर्षादिषु यथा सहेतुकौ भवतः तथा

१ हेमन्तो ग्रीष्मे वर्षाश्चेति शीतोष्णवर्षलक्षणाख्य कृतयो भवन्ति;
तेषामन्तरेष्वितरे साधारणलक्षणाख्य कृतवः प्रावृद्धशरद्वसन्ता इति;
प्रावृद्धिति प्रथमः प्रवृष्टः कालः, तस्यानुबन्धो हि वर्षा; एवमेते संशो-
धनमधिकृत्य षड् विभज्यन्ते कृतवः ॥ च. वि. स्था. अ ८ ।

निर्दिष्टत्वाद् —तत्र वर्षास्त्वित्यादि । तत्र तेषु माये । ओषधयः
गोधूमचणकशाल्यादयः । तरुण्य अभिनवा । अल्पवीर्या अल्प-
शक्तयः, संभवन्तीत्यत्राहारः; अन्ये तु वीर्यशब्द शीतो-
ष्णाल्यवीर्यवाचिन मन्यन्ते । ननु, वर्षासु गोधूमादयः पुरातना
एव भवन्ति; कथमभिनवा इत्युच्यते? नैप दोषः, गोधूमचण-
कशाल्यादयो अन्तःसुधमजलप्रवेशात् मृदिमानमुपगताः किंचि-
त्तिरस्कृतशक्तयः प्ररोहधर्मिण्यः प्रोच्छन्नतामुपगता अनवा अपि
तरुण्य इत्युच्यन्ते, शाकादयस्तु नूतना एव प्रयुज्यन्ते । आपश्चा-
प्रशान्ता अपरिणताः, नवत्वात्, अप्रगन्ता कलुषा इत्यन्ये, क्षिति-
मलप्रायाः पृथिव्याः नृणपणोत्करशवकोत्त्रादिमलबहुला; अ-
त्रापि भवन्ति इत्याहाराः । ता उपयुज्यमाना इति तां पूर्वोक्ता
ओषधय आपश्च, उपयुज्यमानाः विदहन्ते अम्लपाकमुपयान्ति ।
शीतवातविष्टम्भिताग्नीनां, शीतेन कुपिनो वातः शीतवातेन शा-
रीरः, तेन मन्दवेगाकृताग्नीनां, न पुनर्ग्रीष्मेन शीतवातेन; यतो
वहिलेमिकूपरोधेन अमणोऽनर्गमादन्तरमेवैलभेयते । क्लिन्नदे-
हानां आर्द्राभूतशरीराणाम् । जलाद्भानां पानीयेन मृष्टं स्मितता-
याम् । नभसि आकाशे । मेघावतते मेघव्याप्ते । विदाहात् अम्लपा-
कान् । पित्तसंचयमिति संहतिरूपा वृद्धिः संचयः; स्वस्थानवृद्धिरि-
त्यन्ये । संचयमानमपि पित्तं ऋतुशैत्यात् तस्मिन् काले न
कुप्यति । स संचय इत्यादि । न एव पित्तस्य वर्षाकालोपचितः
संचयः, शरदि अमेघे आकाशे सूर्यरश्मिभिः प्राथलायितः सन्
पित्तोद्भवान् व्याधीन् उत्पादयति । ता एवेत्यादि ता एवौषधयः
पूर्वोक्ताः । कालपरिणामात् कालपरिपाकात् । परिणतवीर्याः संजात-
शक्तिकाः । बलवत्यो देहोपचयहेतवः, अन्यथा परिणतवीर्यबल-
वतोरेकार्थत्वात् पुनरुक्तिः स्यात् । आपश्च प्रसन्नाः स्निग्धाः; क्षि-
तिमलापगमादित्यन्ये । ताः इति पूर्वोक्ता ओषधय आपश्च । उप-
युज्यमानाः खायमानाः पीयमानाश्च । सतुपारपवन्नोपस्तम्भितदे-
हानामिति सतुपारपवनेन हिमाद्रवातेन उपस्तम्भितानि आया-
यितानि देहानि शरीराणि येषां ते तथोक्ताः; हिमानीवशात्
तदानीं स्थानतैव भवति तत्र न प्रकोपः । रा संचय इति ।
अर्करश्मिप्रविलायितः इति स्थानवृत्तवद्विलयनमात्रं वसन्ते भव-
ति, न तूपशोषणाख्यः क्रमः; कस्मात्? अर्कस्य नातितीक्ष्णत्वात्
श्लेष्मप्राचुर्यात् । श्लेष्मिकान् व्याधीन् अत्रद्वेप्रहदयोत्कृदादीन् ।
ता एवौषधय इत्यादि । निदाघे ग्रीष्मे । निःसाराः दुर्बलवीर्याः,
निर्गतसाराः । रूक्षाः निःस्नेहाः । न केवलमोषधय एवंविधा
भवन्ति आपश्च भवन्तीत्यर्थः । ता उपयुज्यमाना इत्यादि । ता
अनन्तरनिर्दिष्टा औषधयो रौक्ष्यलघुत्वाभ्यां हेतुभ्यां सूर्यप्रतापो-
पशोषितदेहानां देहिनां नृणां वातसंचयमापादयन्तीति पिण्डार्थः ।
यद्यपि शीतस्य वायोऽरुणे ग्रीष्मे संचयो न युज्यते तथापि वात-
गुणेषु सर्वेषु रौक्ष्यं प्रधानं, तेन औषधीनामत्यर्थं रौक्ष्येण रूक्षस्य
वायोऽग्रीष्मे संचयः स्यात् इत्यदोषः । प्रावृषीत्यादि । नः वातसं-
चयः शीतवातवर्षेरितः वातिकान् व्याधीन् कोष्ठतोदसंचरणादीन्
जनयति । एवमेष इत्यादि । एवं अनेन प्रकारेण, एषः इति काव्य-

स्वभावकृतौषधितारुण्यादि यावच्छीतवातवर्षेरितो वातिकान् व्याधीन् जनयतीति दोषाणां यौ संचयप्रकोपौ तयोरय हेतुरुक्तः । ननु, “दोषोपचयप्रकोपोपशमनिमित्तम्” इति त्रयाणां चयादीनां प्रतिज्ञातत्वात् कथं संचयप्रकोपौ व्याख्याय उपसंहारः ? नैष दोषः, प्रकोपे हि संशोधनं कार्यं, तत्र यदि यथाप्रतिज्ञं त्रीन् प्रशमसहितान् व्याख्याति तदा प्रशमान्तरितः प्रकोपोपक्रमविधिः स्यात्; तस्मात् संचयप्रकोपावेव तावत् पृथगाख्याति ॥ १२ ॥

तत्र वर्षाहेमन्तग्रीष्मेषु संचितानां दोषाणां शरद्वसन्तप्रावृत्सु च प्रकुपितानां निर्हरणं कर्तव्यम् ॥ १३

प्रकोपे यथावसरं संशोधनविधेरासंजनार्थं तमेव विधिं वक्तुमाह—तत्र वर्षेत्यादि । वर्षादिषु ये संचिता दोषास्त एव यदा शरदादिषु प्रकुपिता भवन्ति तदा निर्हरणं कर्तव्यम् । निर्हरणं आकर्षणं वमनादिना । प्रकुपितानामिति प्रशब्दो बहुदोषाणामेव संशोधनमिति दर्शयति । ननु, वर्षादिषु शरदादिषु चयप्रकोपयोरनन्तरमेवोक्तत्वात् किमर्थं अत्र वर्षाहेमन्तग्रीष्मेष्वित्यादिपाठः ? प्रकुपितानां निर्हरणं कर्तव्यमित्येव वक्तुं युक्तम् । सत्यं, शरदादिष्वेव प्रकुपितानां निर्हरणं यथा स्यात्, अन्यत्र माभूदिति नियमार्थं पुनः शरदादिग्रहणं; यदि पुनः शरदादिग्रहणं न क्रियेत तदा ग्रीष्मादिषु हेतुबाहुल्यात् प्रकुपितेषु दोषेषु वमनादयो विधीयेरन् ; न चैतदिष्यते, ग्रीष्मादिषु हि वमनादयो विधीयमाना व्यापद मरणं चोत्पादयन्ति । प्रावृत्सु चेति चकार. संशोधनसाध्येषु अतिपातिषु रोगेषु ग्रीष्मादिष्वपि संशोधनं कर्तव्यमिति ज्ञापयति । वर्षादिषु संचयस्य पूर्वमेवोक्तत्वात् पुनर्वर्षादिग्रहणं यथास्वमृतुविहित आहाराचाराख्यस्वस्थवृत्तितो विधिः कर्तव्य इति सूचयति । शरदादीनां ऋतूनां द्वितीयमासे संशोधनं कर्तव्यम् । तत्र पित्तसंशोधनं मार्गशीर्षे, कफनिर्हरणं चैत्रे, वातस्य श्रावणे, एव हि साधारणः कालः, त्रिमासान्तरिताश्च दोषा भवन्ति । तथा चाह, —“ग्रीष्मादिसंचितान् दोषान् त्रिमासान्तरितान् हरेत्”—इति ॥ १३ ॥

तत्र पैत्तिकानां व्याधीनामुपशमो हेमन्ते, श्लैष्मिकाणां निदाघे, वातिकानां शरदि, स्वभावत एव । त एते संचयप्रकोपोपशमा व्याख्याताः ॥ १४ ॥

उपशमं व्याख्यातुकाम आह—तत्र पैत्तिकानामित्यादि । स्वभावतः स्वलक्षणतः, स्वलक्षणं पुनः शीतोष्णवर्षादि । ननु,

१ शरदादीनां द्वितीयमासे संशोधनाभिधानं संपूर्णप्रकोपे भूते निर्हरणेपदेशार्थं, प्रथमेषु हि मासेषु फाल्गुनापाढकांतिकेषु प्रकोपः प्रकर्षप्राप्तो न भवति, चित्तस्य ह्यसम्यक्प्रकुपितस्याविलीनस्य सम्यक् निर्हरणं न भवतीति ।

२ “तत्र साधारणेष्वृतुषु वमनादीनां प्रवृत्तिर्विधीयते, निवृत्तिरितरेषु; साधारणलक्षणा हि मन्दशीतोष्णवर्षत्वात् सुखतमाश्च भवन्त्यविकल्पकाश्च शरीरौषधानां, इतरे पुनरत्यर्थशीतोष्णवर्षत्वाद्दुःखतमाश्च भवन्ति विकल्पकाश्च शरीरौषधानाम्” । च. वि. स्था. अ. ८ ।

यदि विकाराणां कालस्वभावादेव दोषाणामुपशमः तर्हि शास्त्रवैयर्थ्यं स्यात्; न च वैयर्थ्यं दृश्यते, तदुक्तविधानादप्युपशमदर्शनात् । सत्यमेतत्, दोषाणां पदार्थस्वभावविनाशित्वेऽपि चयादिविसदृशसन्तानोत्पत्तौ शास्त्रं हेतुतया व्याप्रियमाणं न अनर्थकः; विनाशकारणाभावेऽपि हि घटादीनां विसदृशकपाललक्षणोत्पादे मुद्रादिहेलन्तरसाफल्यमस्ति ॥ १४ ॥

तत्र पूर्वाह्णे वसन्तस्य लिङ्गं, मध्याह्ने ग्रीष्मस्य, अपराह्णे प्रावृषः, प्रदोषे वार्षिकं, शारदमधरात्रे, प्रत्युषसि हैमन्तमुपलक्षयेत् । एवमहोरात्रमपि वर्षमिव शीतोष्णवर्षलक्षणं दोषोपचयप्रकोपोपशमैर्जानीयात् ॥ १५ ॥

सांवत्सरिक विधिं दिनेऽप्यतिदेष्टुमाह—तत्र पूर्वाह्णे इत्यादि । तत्र इति अहोरात्रे । शारदमधरात्रे इति भूगोलाधःस्थितसूर्यत्वादधरात्रे शारदं लिङ्गं आतपाभावेऽपि गोलकगणितविदो ज्योतिर्विदो मन्यन्ते; भिषजस्तु कालस्वभावादाहारवशाच्च इति । अहोरात्रमपि वर्षमिवेत्यादि । शीतोष्णवर्षैर्दोषोपचयप्रकोपोपशमस्तैरहोरात्रमपि वर्षमिव जानीयादिति संबन्धः । एतेन होरात्रिके संचयादौ अनागताबाधोक्तदन्तधावनादिप्रतीकारैर्निर्हरणं कर्तव्यमित्युक्तम् । ननु, प्रतिदिनं दोषाणां संचयप्रकोपप्रशमेषु सत्सु कथमार्तवाः संचयादयो भवन्ति, दिवसैरेव ऋतूनामारब्धत्वात्, आह्निकचयकोपयोः प्रत्यहमेव प्रतीतत्वात् । सत्यं, आह्निको चयप्रकोपौ अहोरात्रमाश्रित्य सोमसूर्यानिलानामुष्णादिगुणमात्रोत्पन्नत्वादल्पकारणौ अल्पेनैव अनागताबाधविधानात् शान्तिमुपयातः । ऋतुभौ तु चयप्रकोपौ मार्गान्तरगतसोमसूर्यानिलकृतैर्द्रव्यरसगुणवीर्यविपाकप्रभावैर्निरन्तरोपचितत्वात् अहोरात्रमात्राश्रिताकार्दगुणादत्यन्तभिन्नैरारभ्यमाणौ महाकारणकौ महतैव संशोधनादिविधिना शान्तिं गच्छतः ॥ १५ ॥

तत्र अव्यापनेषु ऋतुषु अव्यापना ओषधयो भवन्ति आपश्च; ता उपयुज्यमानाः प्राणायुर्बलवीर्यौजस्कुर्यौ भवन्ति ॥ १६ ॥

सोऽयं दोषचयादिरव्यापनेषु ऋतुषु भवतीति दर्शयन्नाह—तत्र अव्यापनेष्वित्यादि । प्राणाः अग्नीषोमादयः, आयुः शरीरेन्द्रियसत्त्वात्मनां संयोगः, बल उत्साहोपचयलक्षणं, वीर्यं शक्तिः, ओजः हृदयाश्रितं सप्तधातुजैः ॥ १६ ॥

तेषां पुनर्व्यापदोऽदृष्टकारिताः । शीतोष्णवातवर्षाणि खलु विपरीतानि ओषधीर्व्यापादयन्त्यपश्च ॥ १७ ॥

कुत पुनः ऋतूनां व्यापद इत्याह—तेषां पुनरित्यादि । तेषां ऋतूनाम् । व्यापदः शीतोष्णवातवर्षाणामेव वैपरीत्यम् । अदृष्टेन सर्वजनसामान्येनाधर्मेण । कारिताः कर्तुं प्रयोजिताः । शीतोष्णेत्यादि । विपरीतानि हीनमिथ्यातियुक्तानि । ओषधीः अपश्च व्यापादयन्ति विरुद्धतां प्रापयन्ति । अन्ये तु शीतोष्णवातवर्षाणीत्यादि

पाठमन्यथा कृत्वाऽऽपातनिकापूर्वं पठन्ति । तद्यथा,—अधर्म-
स्तावद् व्यापदां समवे प्रयोजकः कर्ता; कः पुनः स्वतन्त्रः
कर्ता ? इत्याह,—शीतोष्णवर्षाणां वैपरीत्यमोषधीर्व्यापादयति
अपथ ॥ १७ ॥

**तासामुपयोगाद्विविधरोगप्रादुर्भावो मरको वा
भवेदिति ॥ १८ ॥**

व्यापन्नानामोषधीनामपां चोपयोगात् दोष वक्तुमाह,—तासा-
मुपयोगादित्यादि ॥ १८ ॥

तत्र अव्यापन्नानामोषधीनामपां चोपयोगः ॥ १९ ॥

ऋतुव्यापदां चिकित्सासूत्र दर्शयन्नाह—तत्राव्यापन्नानामि-
त्यादि । अव्यापन्नशब्द उभयत्र संबध्यते; तेन अव्यापन्ना ओष-
धयः पुराणा आपश्च अव्यापन्नाः कथिताः । अन्ये तु तत्राव्या-
पन्नानामोषधीनामपां चोपयोग इत्यत्र तत्र पुगणाभिरित्यादिपाठ
पठन्ति; स चात्यर्थमप्रसिद्ध इति न लिखितः ॥ १९ ॥

**कदाचिदव्यापन्नेष्वपि ऋतुषु कृत्याभिशापरक्षः-
क्रोधाधर्मैरुपध्वस्यन्ते जनपदाः । विषौषधिपु-
ष्पगन्धेन वायुना उपनीतेन आक्रम्यते यो देशस्तत्र
ोषप्रकृत्यविशेषेण कासश्वासवमथुप्रतिश्यायशिरो-
ज्वरैरुपतप्यन्ते ग्रहनक्षत्रचरितैर्वा गृहदारशय-
नासनयानवाहनमणिरत्नोपकरणगर्हितलक्षणनिमि-
त्तप्रादुर्भावैर्वा ॥ २० ॥**

ऋतुव्यापद्रयोऽन्यैरपि हेतुभिर्व्याधिसंभवं दर्शयन्नाह—क-
दाचिदित्यादि । कदाचिन्न सर्वकाले । कृत्या कुपितमन्त्रिणोऽभि-
चारकर्मजनितो राक्षसीविशेषः, अन्ये तु सर्वराष्ट्रच्छेदी अभिचारः;
अभिचारस्तु एकपुरुषव्यापादक एव; अभिशापः गुरुमिद्धादी-
नामाक्रोशः; रक्षांसि हिंसाविहाराणि हेतिप्रहेतिकुलजातानि, तेषां
क्रोधः रक्षःक्रोधः; अधर्मः कायवाङ्मनसां दुश्चरितम् । उपध्वस्य-
न्ते उपधूयन्ते । जनपदाः लोकाः । विषौषधिपुष्पगन्धेनेत्यादि ।
विषाणां औषधीनां च यानि पुष्पाणि तेषां गन्धेन । किंविशि-
ष्टेन ? वायुनोपनीतेन वायुना समीपमानीतेन; तेन ये श्वासका-
रादयः तैरुपतप्यन्ते जनपदाः । ओषधयः सुविलिन्दवृक्षादयः ।
अन्ये तु कासश्वासेत्यादिपाठमन्यथा पठन्ति—‘कासश्वासप्रति-
श्यायगन्धाज्ञानभ्रमशिरोरुज्वरमसूरिकादिभिरुपतप्यन्ते’ इति,
व्याख्यानयन्ति च—तत्र नासारन्ध्रालुगतेन वायुना कासश्वास-
प्रतिश्यायगन्धाज्ञानभ्रमशिरोरुजः, त्वगिन्द्रियगतेन ज्वरमसूरि-
कादयः । ग्रहनक्षत्रचरितैर्वैति ग्रहाणां शनैश्चरादीनां गर्हितस्था-
नस्थितानां प्रचारो ग्रहचरितः; नक्षत्राणि अश्विन्यादीनि तेषां
चरितं उल्कापातादिभिर्जन्मनक्षत्राभिहतनम् । गृहदारेत्यादि
गृहादीनां यानि गर्हितानि निन्दितानि लक्षणानि चिह्नानि तन्नि-
मित्तं प्रादुर्भाव उत्पत्तिर्येषां व्याधीनां तैर्वा उपतप्यन्ते जनपदाः,
दाराः भार्याः, शयनं खट्वाः, आसनं पीठं, यानं दोलादि, वाहनं
हस्त्यश्वादि, मणिः स्फटिकादि; गृहादयो मणिपर्यन्तास्त एव
रत्नानि इति समासः, अन्यथा मणिरत्नयोरेकार्थत्वात् पनरुक्तता

स्यात्, अन्ये तु मणयः सर्पादीना प्रशस्तावयवविशेषाः, रत्नानि
माणिक्यादीनि, उपकरणानि घटपिण्डश्चर्पादीनि; अथवा गृहादी-
न्यवोपकरणानि । अन्ये तु गृहदारेत्यादिगद्ये गृहदारशब्दौ निमि-
त्तशब्द च परित्यज्य ‘शयनासनयानवाहनमणिरत्नोपकरणगर्हित-
लक्षणप्रादुर्भावैर्वा’ इति पठन्ति ॥ २० ॥

**तत्र स्थानपरित्यागशान्तिकर्मप्रायश्चित्तमङ्गल-
जपहोमोपहारेज्याञ्जलिनमस्कारतपोनियमदयादा-
नदीक्षाभ्युपगमदेवताब्राह्मणगुरुरैर्मवितव्यमेवं
साधु भवति ॥ २१ ॥**

इदानीं ऋतुव्यापदादिकृतानां रोगाणां रामान्येन चिकित्सां
दर्शयन्नाह,—तत्र स्थानेत्यादि । ऋतुकोपस्य अधर्मकारित्वात्
तत्र देवव्यपाश्रयं भेषजम् । शान्तिः ऽन्त्रियविजयः, अथवा वेदो-
क्तमन्त्रैर्यजनादिकः प्रायश्चित्तं प्राक्तनकर्मोपशमार्थं स्मार्तवचनेन
चान्द्रायणादि, अथवा ‘प्रायो नाम तपः प्रोक्तं चित्तं निश्चय
उच्यते । तपो निश्चयसंयुक्तं प्रायश्चित्तमिति स्मृतम्’—इति; म-
ङ्गलं प्रशस्तौषधमणिधारणादि; जपः ओङ्कारपर्वकं ऋग्यजुःसामा-
वर्तनं; होमः लक्ष्मकोटिप्रयुतोपलक्षितः; उपहारः देवादिपु-
गवाश्चप्रभृतीनामुपानयन, अन्ये उपहारो देवतानां रापशुर्वलिः;
इज्या यागः; अञ्जलिः भक्त्या करसम्पुटविधानं; नमस्कारः देव-
द्विजगुरुभ्यः कायवाङ्मानसः प्रणामः; तपः तापनालक्षणं उपवा-
सादि; नियमः शास्त्रोद्दिष्टो विधिर्मौनादिः; दया प्राणिषु कृपा;
दानं यथाविभवं वित्तविमर्गः; दीक्षा गुरुतो मन्त्रादिग्रहणं; अभ्यु-
पगमः गुरुवाक्यादीनामङ्गीकारः । परशब्दः शान्त्यादिभिः प्रत्ये-
कं संबध्यते । एवं साधु भवति एव कुशलं भवतीत्यर्थः ॥ २१ ॥

**ऋतूनामत ऊर्ध्वमव्यापन्नानां लक्षणान्युपदे-
क्ष्यामः ॥ २२ ॥**

**वायुर्वात्युत्तरः शीतो रजोधूमाकुला विशः ॥
छन्नस्तुपारैः सविता हिमानद्धा जलाशयाः ॥ २३ ॥
दर्पिता ध्वाङ्गखङ्गाहमहिषोरभ्रकुञ्जराः ॥
रोध्रप्रियङ्गुपुष्पागाः पुष्पिता हिमसाह्वये ॥ २४ ॥**
अत ऊर्ध्वमित्यादि । अव्यापन्नाः प्रसन्नाः । ऋतुप्रकोपे हि
पूर्वं शान्त्यादिकमुक्तं, अधुना प्रसन्नर्तुलक्षणान्याह—वायुर्वात्यु-
त्तर इत्यादि । तत्र षड्रतुषु मध्ये हेमन्ते उत्तरदिशो जातत्वात्
उत्तरो वायुर्वाति बहति । रजः धूलिः; आकुलाः व्यासाः ।
हिमानद्धाः हिमसंबद्धाः । दर्पिताः हर्षिताः । ध्वाङ्गः
काकः, खङ्गः गण्डकः, उरभ्रः मेषः । पुष्पागाः इति पद्मके-
शरम् । हिमसाह्वये हेमन्ते ॥ २२-२४ ॥

**शिशिरे शीतमधिकं वातवृष्ट्याकुला दिशः ।
शेषं हेमन्तवत् सर्वं विश्वेयं लक्षणं बुधैः ॥ २५ ॥**
प्रसन्नशिशिरर्तुलक्षणमाह—शिशिर इत्यादि । वातवृष्टिः वातेन
मिश्रिता वृष्टिर्वातवृष्टिः ॥ २५ ॥

**सिद्धविद्याधरधधूचरणालक्तकाङ्किते ॥
मलये चन्दनलतापरिष्वङ्गाधिवासिते ॥ २६ ॥**

वाति कामिजनानन्दजननोऽनङ्गदीपनः ॥

दम्पत्योर्मानभिदुरो वसन्ते दक्षिणोऽनिलः ॥२७॥

दिशो वसन्ते विमलाः काननैरुपशोभिताः ।

किंशुकाम्भोजवकुलचूताशोकादिपुष्पितैः ॥२८॥

कोकिलाषट्पदगणैरुपगीता मनोहराः ॥

दक्षिणानिलसंवीताः सुमुखाः पल्लवोज्ज्वलाः २९

अधुना वसन्तमाह—सिद्धेत्यादि । वसन्ते दक्षिणदिशो जातत्वात् मलयपर्वतस्थितचन्दनसुरभिर्दक्षिणवायुर्वाति । अन्यदपि वसन्तलक्षणमाह,—दिशो वसन्त इत्यादि । वसन्ते दिशः विमलाः रजोधूमादिवर्जितत्वात् निर्मला भवन्ति । दिशः एव च किंशुकादिवृक्षपुष्पितैः काननैः उपशोभिता भूषिता भवन्ति । ता एव दिशः कोकिलाषट्पदगणैः उपगीता मधुरभवनियुक्ता भवन्ति । दक्षिणानिलसंवीताः दक्षिणवातेनावृता दिश इत्यर्थः । सुमुखाः शोभनावकाशाः । पल्लवोज्ज्वलाः पल्लवैः कृत्वा शृङ्गारिताः ॥ २६-२९ ॥

ग्रीष्मे तीक्ष्णांशुरादित्यो मारुतो नैर्ऋतोऽसुखः ॥

भूस्तप्ता सरितस्तन्व्यो दिशः प्रज्वलिता इवा ॥३०॥

भ्रान्तचक्राह्वयुगलाः पयःपानाकुला मृगाः ॥

ध्वस्तवीरुत्तृणलता विपर्णाङ्कितपादपाः ॥ ३१ ॥

अव्यापन्नग्रीष्मर्तुलक्षणमाह—ग्रीष्म इत्यादि । असुखः इति ग्रीष्मे हि नैर्ऋतो वायुरसुखप्रदो भवति । तन्व्यः अल्पप्रवाहाः । भ्रान्तचक्राह्वयुगला इति जलाशयान्वेषितया भ्रान्तचक्रवाकयुगला दिशो भवन्ति । पयःपानाकुलाः इति उदकपानाय व्यग्रा मृगा भवन्ति । ध्वस्तवीरुत्तृणलता इति वीरुधः विटपाः, तृणानि प्रसिद्धानि, लता बल्ली, एते वीरुदादयः ध्वस्ताः अधः प्रतिता भवन्ति । विपर्णाङ्कितपादपा इति विपर्णैः विगलितपत्रैः, अङ्किताः चिह्निताः, पादपाः वृक्षा भवन्ति ॥ ३०-३१ ॥

प्रावृष्यम्बरमानद्धं पश्चिमानिलकर्षितैः ॥

अम्बुदैर्विद्युदुद्द्योतप्रसृतैस्तुमुलस्वनैः ॥ ३२ ॥

कोमलश्यामशष्पाढ्या शक्रगोपोज्ज्वला मही ।

कदम्बनीपकुटजसर्जकैकभूषिता ॥ ३३ ॥

अव्यापन्नप्रावृष्यलक्षणमाह—प्रावृषीत्यादि । पश्चिमानिलकर्षितैरम्बुदैः अम्बरं आकाशं प्रावृषि आनद्धं आच्छादितं भवति । कथंभूतैरम्बुदैरित्याह—विद्युदुद्द्योतेत्यादि ।—विद्युदुद्द्योतेन सह प्रसृतैः क्षरितैः, तुमुलस्वनैः प्रचण्डगर्जितैः । मही च प्रावृषि कथम्भूता भवति इत्याह—कोमलेत्यादि ।—शष्पं बालतृणं, आढ्याः समृद्धाः । शक्रगोपः इन्द्रवधूः, अन्ये ज्योतिरिङ्गणमाहुः । नीपः धूलीकदम्बः ॥ ३२-३३ ॥

तत्र वर्षासु नद्यम्भःपूरोद्भूततट्टुमाः ॥

वाप्यः प्रोत्फुल्लकुमुदनीलोत्पलविराजिताः ॥३४॥

भूरव्यक्तस्थलश्वभ्रा बहुशस्योपशोभिता ।

नातिगर्जत्स्ववन्मेघनिरुद्धक्षेत्रहं नभः ॥ ३५ ॥

अव्यापन्नवर्षालक्षणमाह—तत्र वर्षास्थित्यादि ।—वर्षासु अम्भसा पानीयेन छन्नोत्खाततट्टुमाश्च नद्यो भवन्ति । रोपानसहितकूपविशेषाः वाप्यः । भूरव्यक्तस्थलश्वभ्रा इति भूमिश्च अदृश्यस्थलगता भवति । नातिगर्जत् इति अतिगर्जितवर्जितं पर्जन्यो योऽसौ मेघः तेन निरुद्धक्षेत्रहं नभो भवति ॥३४-३५॥

बभ्रुरुष्णः शरद्वर्कः श्वेताभ्रविमलं नभः ॥

तथा सरांस्यम्बुरुहैर्भान्ति हंसांसघट्टितैः ॥३६॥

पङ्कशुष्कदुमाकीर्णा निम्नोन्नतसमेषु भूः ।

वाणसप्ताहबन्धूककाशासनविराजिता ॥ ३७ ॥

शरद्वर्कलक्षणमाह—बभ्रुरुष्ण इत्यादि ।—बभ्रु कपिलपिङ्गलः श्वेताभ्रविमलं नभ इति नभः आकाशः, श्वेताभ्र विमलं च भवति । हंसांसघट्टितै इति हंसस्कन्धचालितैः । पङ्कशुष्केति निम्नादिषु प्रदेशेषु यथासङ्गं पङ्कादिकीर्णा भवति । दुमाश्च वल्मीककारिण्यः सूक्ष्माः पिपीलिकाः (?) । वाणेत्यादि वाणः सहचरः, सप्ताहः सप्तपर्णः, बन्धूकः बन्धुजीवकः, 'बादुली' इति लोके । "मत्स्याम्लभोजिनः प्राच्याः नित्यं चानूपसेविनः । श्लीपदा गलगण्डाश्च प्रायस्तेषु भवन्ति हि ॥ निम्नतोयगतान् मत्स्यान् भक्षयन्ति समुद्रजान् । प्रायशः कुष्ठिनस्तेन मनुष्या दक्षिणाश्रिताः ॥ तैलाम्लभोजिनो नित्यं गोधूमविदलाशिनः । भूयिष्ठमर्शसास्तेन खज्राश्चान्तिजानराः ॥ मांसकामाः सुराकामाः स्त्रीकामाः साहसे रताः । मागधास्तेन भूयिष्ठ दृश्यन्ते राजयक्षिणः ॥ तीक्ष्णान्यन्नानि सेवन्ते बाह्लीकास्तु विशेषतः । अभिष्यन्दीनि मांसानि तथा धान्योदकानि च ॥ प्रकृत्या चाप्यभिष्यन्ना सेवन्ते मानुषाः सदा । तेन बह्वीकदेशेषु प्रायो व्याधिर्वलासकः ॥ नानादेशस्वभावा येऽनाचारा न च स्वत्ववान् (?) । धर्मिणोऽधर्मिणस्तेषां साम्यं सत्त्वं लक्षयेत् ॥ वर्जनादुत्साहस्यानां क्रुशो नित्यं सुदुर्बलः । नित्यं रोगाभिभूतश्च पुमान् सात्म्यविवर्जनात् ॥ तस्मात् सात्म्यं निषेवेत असात्म्यं परिवर्जयेत् ॥ सात्म्यसेवी जितक्रोधो नित्यं चापि जितेन्द्रियः ॥ जीर्णभोजी मितस्वप्नः सुखं जीवत्यनामयः । ऋतवः प्राग् विनिर्दिष्टा बलयोगस्वभावतः ॥ तेषु गर्भा निषिक्तास्तु तथा रूपास्तथायुतान् (?) । सुविज्ञाय ततो बुद्ध्या प्रशस्ताः त्रिन्दितानपि ॥ ततोऽस्याहारसंयुक्त भेषजं चावचारयेत् (?) । ततोऽस्यारोगता देहे बलं वीर्यं च वर्धते" ॥ ३६-३७ ॥

खगुणैरतियुक्तेषु विपरीतेषु वा पुनः ॥

विषमेष्वपि वा दोषाः कुप्यन्त्युत्तुषु देहिनाम् ॥ ३८ ॥

इदानीमध्यायपरिसमाप्तौ व्यापत्संग्रहश्लोकः—खगुणैरित्यादि । खगुणैरतियुक्तेष्विति खगुणाः ऋतूनामनन्तरोक्ताः, तैः अतियुक्तेषु अतिशययुक्तेषु ऋतुषु, दोषा देहिनां कुप्यन्तीति सर्वत्र संबन्धनीयम्; अथवा ऋतूनां खगुणाः शीतोष्णवर्षाणि, तैरतियुक्तेषु । विपरीतेषु इति मन्दशीतादियुक्तेषु, अन्ये तु शीते उष्णे उष्णे शीतं, वर्षास्ववृष्टिरिति ऋतुवैपरीत्यमाहुः । विषमेष्वपि विषम्यं पुनः ऋतूनां वर्षालिङ्गं शरदि, शरद्विहं हेमन्ते, एवमुत्तोलोमविलोमाभ्यां शेषस्तुवैषम्यमुदाहार्यः, अन्ये तु ऋ-

तूता यथोक्तलिङ्गानामेकस्मिन् ऋतौ सर्वेषां लिङ्गानां भावोऽभावश्चेति वैषम्यमाहुः । एतेन स्वगुणानियोगात् ऋतूनां पट व्यापत्तयः, विपरीतेषु पट्टिपमेषु च पटवः, इति ऋतूनामप्रादश व्यापत्तयः उक्ताः ॥ ३८ ॥

हरेद्वसन्ते श्लेष्माणं पित्तं शरदि निर्हरेत् ॥

वर्षासु शमयेद्वायुं प्राग्विकारसमुच्छ्रयात् ॥ ३९ ॥

हरेद्वसन्ते श्लेष्माणमित्यादि सुगमम् ॥ ३९ ॥

इति श्रीउल्लनविरचितायां निबन्धसंग्रहाख्यायां
सुश्रुतव्याख्यायां सूत्रस्थाने षष्ठोऽध्यायः ।

सप्तमोऽध्यायः ।

अथातो यन्त्रविधिमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । यन्त्र शल्यानामाहरणोपायः, विधिः कल्पन भेदो वा ॥ १ ॥ २ ॥

यन्त्रशतमेकोत्तरं; अत्र हस्तमेव प्रधानतमं यन्त्राणामवगच्छ, (किं कारणं? यस्माद्भस्ताहते यन्त्राणामप्रवृत्तिरेव) तदधीनत्वाद्यन्त्रकर्मणाम् ॥ ३ ॥

यन्त्राणां संख्यामाह,—यन्त्रशतमित्यादि । एकोत्तरमेकाधिकं; अन्ये तु शतशब्दोऽसङ्ख्येयवाची उत्तरशब्दः प्रधानवाचीति व्याख्यानयन्ति; एतेन यन्त्राणामसंख्येयत्वमुक्तमेकस्य प्रधानत्वं च । अत्र यत् प्रधानं तदेव दर्शयति—अत्र हस्तमेवेत्यादि । प्रधानतमं अतिशयेन प्रधानम् । अवगच्छ जानीहि । यद्यपि अग्रे कङ्कमुखस्य प्रधानत्वमुक्तमस्ति, तथापि हस्तस्य प्राधान्यं न विरुध्यते, प्रधानतमत्वात्तस्येति । प्रधानत्वे हेतुमाह,—तदधीनत्वाद् यन्त्रकर्मणामिति । हस्तायत्तत्वाद् यन्त्राणामित्यर्थः । अन्ये त्वन्यथा पठन्ति,—‘किं कारणं यस्मात् हस्ताहते यन्त्राणामप्रवृत्तिरेव तदधीनत्वाद् यन्त्रकर्मणाम्’ इति ॥ ३ ॥

तत्र मनःशरीराबाधकराणि शल्यानि । तेषामाहरणोपायो यन्त्राणि ॥ ४ ॥

इदानीं यन्त्रव्यापिलक्षणपरिभाषां प्रतिपादयन्नाह—तत्र मन इत्यस्मि । तत्र इति तस्मिन् वक्ष्यमाणे शल्यविनिश्चये ॥ ४ ॥

तानि षट्प्रकाराणि; तद्यथा—स्वस्तिकयन्त्राणि,

१ अनेकान्येव यन्त्राणि । यदाह बृहदारण्यकः,—“अतः कर्मवशात्तेषामियन्ताऽवधारणमशक्यम्” —इति । तस्मादशौक्यं यन्त्राणां शतसंख्या निदर्शनार्था, नतु इयत्तावधारणपरेति ज्ञेयम् ॥

२ अत्राह वाग्भटः,—“नानाविधानां शल्यानां नानादेशप्रबाधिनाम् । आहर्तुमभ्युपायो यस्तथैवं यच्च दर्शने ॥ अशौभगन्दरादीनां शस्त्रक्षारप्रियोजने । शेषाङ्गपरिरक्षायां तथा बल्लादिकर्मणि ॥ घटिकालावुशृङ्गं च जाम्बवोष्ठादिकानि च” —इति ॥ वा. सू. स्था. अ. २५ ॥

संदंशयन्त्राणि, तालयन्त्राणि, नाडीयन्त्राणि, शलाकायन्त्राणि, उपयन्त्राणि चेति ॥ ५ ॥

तानीत्यादि । प्रकारो भेदः सादृश्यं च, तेषां पट्टभेदाः स्वस्तिकादयः, सादृश्यानि वा पट स्वस्तिकादीनां सादृश्यादेव । प्रतिज्ञातान् पटप्रकारान् दर्शयितुमाह—तद्यथेत्यादि । स्वस्तिकं चतुरङ्गुलं पिष्टघटितं, तदाकृतीनि चतुरवयवानि स्वस्तिकयन्त्राण्युच्यन्ते । शेषाणामपि नामभिरेवाकृतयो ज्ञातव्याः ॥ ५ ॥

तत्र चतुर्विंशतिः स्वस्तिकयन्त्राणि, द्वे संदंशयन्त्रे, द्वे एव तालयन्त्रे, विंशतिर्नाड्यः, अष्टाविंशतिः शलाकाः, पञ्चविंशतिरुपयन्त्राणि ॥ ६ ॥

तत्र चतुर्विंशतिरित्यादि । द्वे एव तालयन्त्रे इति ननु, एवशब्दं विनापि द्वे तालयन्त्रे लब्धे तत् किमेवशब्देन उच्यते, एवशब्दोऽयं स्वस्तिकादिषु निर्दिष्टा संख्या व्यभिचारयति, तेन शल्याकृतिमवेक्ष्य स्वस्तिकादीनि यन्त्राणि अधिकान्यपि कार्याणि, तालयन्त्रे द्वे एव, एवं सति न दोषः ॥ ६ ॥

तानि प्रायशो लौहानि भवन्ति; तत्प्रतिरूपकाणि वा तदलाभे ॥ ७ ॥

किंयन्त्राणि पुनर्यन्त्राणि कर्तव्यानि इत्याह—तानि प्रायश इत्यादि । लोहा पशु सुवर्णादयः, तन्कृतानि लौहानि त्वुच्यन्ते । तत्प्रतिरूपकाणि लोहप्रतिरूपकाणि वा । लोहाभावे क्षतानि दन्तशृङ्गद्वाराणि यन्त्रयोनित्वेनोक्तानि इति व्याख्यानयन्ति । रश्मि वेणुवृक्षसूत्रशृङ्गवल्कलतृणानि स्नायुप्रताना अस्मान्श्चेत्येतान्ये यन्त्राणि निष्पाद्यन्ते ॥ ७ ॥

तत्र नानाप्रकाराणां व्यालानां मृगपक्षिणां सुखैर्मुखानि यन्त्राणां प्रायशः सदृशानि; तस्मात् तत्सारूप्यादागमादुपदेशादन्ययन्त्रदर्शनाद्युक्तितश्च कारयेत् ॥ ८ ॥

तत्र यन्त्राणां समामेकानाकृतिं प्रसिद्धाधर्म्यादुदाहर्तुमिच्छुराह—तत्र नानाप्रकाराणामित्यादि । नानाप्रकाराणां विविधभेदानां, मृगपक्षिणां हिंसाणां पशुविहङ्गमानां, सुखैः सदृशानि यन्त्राणां मुखानि, भवन्तीत्यभ्याहारः । अत्र मृगाः सिंहदयः पशवः, पक्षिणः वायसादयः । व्यालानामिति पशूनामेव विशेषणं, नतु पक्षिणामित्येके । तस्मादित्यादि । —तत्सारूप्यादिति व्यालपशुपक्षिमुखसादृश्यात्, आगमात् इति शास्त्रात्, तथाहि,—‘स्वस्तिकयन्त्राणि अष्टादशाङ्गुलानि’, उपदेशात् इति श्रद्धवैद्यवचनोपदेशात्, युक्तितश्च इति प्रयोजनतः, पुरुषवयोऽवयवादि विभागविचारतश्च ॥ ८ ॥

समाहितानि यन्त्राणि खरश्लक्ष्णमुखानि च ॥

सुदृढानि सुरूपाणि सुग्रहाणि च कारयेत् ॥ ९ ॥

गद्योक्तं श्लोकेनोपसंहरन्नाह,—समाहितानीत्यादि । समाहितानि न्यूनातिरिक्तमानवर्जितानि । खरश्लक्ष्णमुखानि दृढमसृणमुखानि, अन्ये तु कार्यभेदात् कानिचित् खरमुखानि कानिचित् श्लक्ष्णमुखानि, तत्र खरमुखानि कङ्कमुखादीनि, श्लक्ष्णमुखानि

सिंहमुखादीनि । सुहृद्वानि समुदायेन । सुग्रहाणि सुवारङ्गाणि ॥ ९ ॥

तत्र स्वस्तिकयन्त्राणि अष्टादशाङ्गुलप्रमाणानि, सिंहव्याघ्रवृत्तरक्षुक्षद्वीपिमाज्जरशृगालमृगैर्वारु-
ककाककङ्कुररचासभासशशघात्युलूकचिल्लिश्ये-
नगृध्रकौश्वभृङ्गराजाञ्जलिकर्णावभञ्जननन्दिमुखमु-
खानि, मसूराकृतिभिः कीलैरवबद्धानि, मूलेऽङ्गुश-
वदावृत्तवारङ्गाणि, अस्थिविदष्टशल्योद्धरणार्थमुप-
दिश्यन्ते ॥ १० ॥

तत्र स्वस्तिकयन्त्राण्येव प्रमाणाकाराभ्यां दर्शयन्नाह—तत्र
स्वस्तिकेत्यादि । तत्र सिंहादयो नव व्यालमृगाः, काकादयः पञ्च-
दश पक्षिणः, एषां मुखसादृश्याच्चतुर्विंशतिः । तरक्षुः ‘जरष’
इति लोके, ऋक्षः भृङ्गोऽतिलोमशः, ‘रीन्छ’ इति लोके; द्विपी
चित्रव्याघ्रः, ‘चित्रक’ इति लोके; मार्जारः विडालः; मृगैर्वा-
रुक्; हरिणवत् इति लोके; कङ्कः कङ्कमल्लो दीर्घचक्षुर्महाप्रमाणः,
सुरमासुत इत्यन्ये; कुरवः चिरिल्लाकारः नादोत्थापितमत्स्यः,
‘कुरल’ इति लोके; भासः गोकुलचारी गृध्रविशेषः; शशघाती
शशारि इति लोके; चिल्लिः ‘चिल्ल’ इति लोके; इयेनः सिञ्चानो
गरुडान्वये; गृध्रः महाप्रमाणः स तु योजनदृष्टिरामिषाशी च;
कौश्वः ‘कुरञ्ज’ इति लोके; भृङ्गराजः ‘कालचटक’ इति पारि-
यात्रीयाः, कान्यकुब्जास्तु ‘पेगि’ इति; अञ्जलिकर्णावभञ्जनयोः
सुधृतचरकादिटीकासु पर्यायो न दृश्यते तस्माद् देशान्तरे लोका-
दवगन्तव्यम्; नन्दिमुखः पत्राटी । मसूराकृतिभिः कीलैः शल्यैः
अवबद्धानि कीलितानि, ‘स्कन्धप्रदेशे’ इति वाक्यशेषः; अन्ये
तु ‘तृतीये भागे’ इति वाक्यशेषः मन्यन्ते । मूलेऽङ्गुशवदावृत्त-
वारङ्गाणि इति अङ्गुशवत् आवृत्त चक्र वारङ्ग ग्रहणस्थलं येषां
तानि तथोक्तानि । अस्थिविदष्टं अस्थिनिमग्नम् ॥ १० ॥

सनिग्रहोऽनिग्रहश्च संदंशौ षोडशाङ्गुलौ भवतः;


१ मसूराकृतिभिः कीलैरिति मसूराकारप्रान्तैः कीलैरित्यर्थः । तथा
च वाग्भटे,—“मसूराकारपर्यन्तैः कण्ठे बद्धानि कीलकैः”—इति ॥

२ ‘सनिबन्धनोऽनिबन्धनश्च संदंशौ’ इति हस्तलिखितपुस्तके
पाठ उपलभ्यते, वृद्धवाग्भटेऽपि “सनिबन्धनो निबन्धनश्च
संदंशौ द्वौ षोडशाङ्गुलौ भवतः”—इत्येव पठ्यते । सनिग्रहसंदंश-
यत्रं संप्रति आङ्ग्लभाषाया ‘फोर्सेप्स’ (Farceps) इति नाम्ना प्र-
सिद्धं, अनिग्रहसंदंशयत्रं च ‘टोंग’ (Tong) इति नाम्ना प्रसिद्धम् ॥

अनिग्रहसंदंशयत्रम् ।



सनिग्रहसंदंशयत्रम् ।



त्वङ्मांससिरास्त्रायुगतशल्योद्धरणार्थमुपदिश्येते^३ ११

सनिग्रहोऽनिग्रहश्चेति । सनिग्रहानिग्रहौ द्वौ सन्दंशौ, एकः
सनिग्रहः सवारङ्गो नापितस्येव, अन्यश्च अनिग्रहः अनिबन्धनः
सुवर्णकारस्येव; अन्ये तु सनिग्रहः लोहकारसंदंश इव कीलवद्ध
इति मन्यन्ते ॥ ११ ॥

तालयन्त्रे द्वादशाङ्गुले मत्स्यतालवदेकतालद्विता-
लके; कर्णनासानाडीशल्यानामाहरणार्थम् ॥ १२ ॥

तालयन्त्रे इत्यादि । तालसंज्ञके द्वे यन्त्रे, द्वे अपि द्वादशाङ्गुल-
प्रमाणे । तयोराकारमाह—मत्स्यतालवदिति । तालमत्र शकल-
माहुः, मत्स्यस्य मीनस्य, तालतुल्ये प्रतनुमुखे इत्यर्थः । के ते
द्वे इत्याह—एकतालद्वितालके इति । अत्र तालशब्देन प्रदेश
उच्यते; एतेन एकं ताल प्रदेशो यस्य तदेकताल, द्वे ताले
प्रदेशौ यस्य तत् द्वितालम्; एतेन मत्स्यस्य शकलवत्प्रतनुमुखै-
कप्रदेश एकताल, मत्स्यशकलवत्प्रतनुमुखद्विप्रदेशं द्वितालमित्यु-
क्तम् । परिणाहस्तु कर्णादिप्रवेशी ज्ञेयः । अन्ये तु ‘मत्स्यतालक-
वदेकतालकद्वितालके’ इति पठन्ति, व्याख्यानयन्ति च—
मत्स्योऽत्र भेटुलिमत्स्यः, तस्य लौहमयतालकाकारं मुखं भवति,
अतस्तन्मुखाकारं यन्त्रमेकतालकं, सर्वमुखाकारं द्वितालकं,
तालकोऽत्र अपवारकादिकपाटसन्धिबन्धनं लौहमयमुच्यते, कर्ण-
नासाशल्य गूथकेशादि ॥ १२ ॥

नाडीयन्त्राण्यनेकप्रकाराणि अनेकप्रयोजनानि
एकतोमुखानि उभयतोमुखानि च; तानि स्रोतोग-
तशल्योद्धरणार्थं, रोगदर्शनार्थं, आचूषणार्थं, क्रि-
यासौकर्यार्थं चेति; तानि स्रोतोद्वारपरिणाहानि
यथायोगदीर्घाणि च । भगन्दराशौर्वर्णवस्त्यु-

३ वृद्धवाग्भटे सदृशद्वयमधिकमुक्तम् । यथा,—“तथाऽन्यः
संदंशः षडङ्गुलोऽर्धाङ्गुलविस्तृतो वक्रद्विबाहुर्द्वुष्टाङ्गुलिप्रान्तसमागमा-
कृतिः सूक्ष्मशल्यक्षिपक्षमत्रणाधिमांसहरणे । तद्वच्च मुचुण्डी सा तु
ऋजुशृङ्गा सूक्ष्मदन्ता सक्तद्विभुजा मूले रुचकनद्धा वल्यपीडनाच्छि-
न्नार्मशेषगम्भीरज्रणाधिमांसहरणे”—इति ॥

४ तालयन्त्रस्य संप्रति पाश्चात्यैर्व्यवहियमाणेन ‘स्कूप’ (Scoop)
इत्याख्येन यन्त्रेण सह सादृश्य उपलभ्यते ।

५ नाडीयन्त्र संप्रति आङ्ग्लभाषायां ‘ट्युब्युलर’ (Tubular)
इति नाम्ना प्रसिद्धम् ॥

६ रोगदर्शनार्थं व्यवहियमाणानि नाडीयन्त्राणि आङ्ग्लभाषायां
‘स्पेक्युलम’ इति नाम्ना प्रसिद्धानि ॥

७ भगन्दरयन्त्रादीनां तन्त्रान्तरोक्तलक्षणवदिकं, प्रतिकृतिः, संप्रति
पाश्चात्यैस्तदर्थं व्यवहियमाणयन्त्रैः सह सादृश्यादिकं च तत्र तत्रैव
दर्शयिष्यामः ॥

८ ज्रणयन्त्रलक्षणं वृद्धवाग्भटे एवं पठ्यते; यथा,—“नाडीज्रण-
प्रक्षालनाभ्यञ्जनयन्त्रे षडङ्गुले वस्तियन्त्राकारे मुखतोऽकारिणे मूल-
मुखयोरङ्गुष्ठकलायप्रवेशोत्तसी मूले निवद्धस्रदुर्चर्मणी च”—इति ॥

र्पासकृतोष्णीषाणि, प्रमार्जनक्रियासु; त्रीणि दर्व्या-
कृतीनि खल्लुमुखानि, क्षारौषधप्रणिधानार्थं;
त्रीणि अन्यानि जाम्बववदनानि, त्रीणि अङ्कुशव-
दनानि, षडेवाग्निर्कर्मसु अभिप्रेतानि; नासावुदह-
रणार्थमेकं कोलास्थिदलमात्रमुखं खल्लुतीक्ष्णोष्ठं;
अञ्जनार्थमेकं कलायपरिमण्डलमुभयतो मुकुला-
ग्रं; मूत्रमार्गविशोधनार्थमेकं मालतीपुष्पवृन्ताग्र-
प्रमाणपरिमण्डलमिति ॥ १४ ॥

शलाकायन्त्राणि निर्देष्टुमाह—शलाकायन्त्राण्यपीत्यादि ।
यथायोगपरिणाहमिति परिणाहः वर्तुलता । तेषां शलाकायन्त्राणां
मध्ये । गण्डूपदेत्यादि मुखशब्दो गण्डूपदादिभिः सह प्रत्येक
संबध्यते, तेन गण्डूपदमुखसर्पणमुखे द्वे एव शेषयोरपि । शर-
पुङ्खः शरगुणसन्धानस्थानम् । वडिशो मत्स्यबन्धनम् । तेषां चतुर्णां
गण्डूपदमुखादीनां यथासंख्येन प्रयोजनमाह,—एषणमित्यादि ।
—एषण गम्भीरपाकादौ पूयाद्यन्वेषण, व्यूहन ऊर्वाकरण
छित्त्वा उत्तुण्डितस्य उद्धरणार्थं, वारङ्गेणानुसरणमित्येके ।
मसूरदल इति मसूरस्य दलितस्य निस्तुषस्य खण्ड दलमित्युच्यते ।
किञ्चिदानताग्र इति मनाक् वकाग्रे । षट्कार्पासकृतोष्णीषाणीति
तूलवेष्टिताग्राणि, प्रमार्जनक्रियासु प्रोञ्छनक्रियासु । त्रीणि दर्व्याकृ-
तीनीति दर्वी दारुहस्तकः, खल्लुमुखानि निम्नमुखानि । जाम्बवव-
दनानीति जम्बुफलमुखाकृतीनि । कोलास्थिदलमात्रमुखमिति
वदरास्थिमज्जविदलप्रमाण, खल्लुतीक्ष्णोष्ठमिति खल्लु मध्ये बोद्धव्यं,
तीक्ष्णोष्ठ तु अन्ते । कलायपरिमण्डलमिति कलायमात्रं परितो
मण्डलं वर्तुलं, उभयतो मुकुलाग्रमिति द्वयोरन्तयोः कलिकाव-

१ अत्राह वाग्भटः,—“अष्टाङ्गुला निम्नमुखास्तिलः क्षारौषध-
क्रमे । कनीनीमध्यमानामिनखमानसमैर्मुखैः—” इति ॥ एतत्
शलाकायन्त्रं आङ्गलभाषायां ‘स्पेल्युला’ (Spalula) इति
नाम्ना प्रसिद्धम् ॥

२ अत्राह वाग्भटः,—“शलाकाजाम्बवोष्ठानां क्षारेऽग्नौ च
पृथक् त्रयम् ॥ युञ्ज्यात्स्थूलाणुदीर्घाणाम्—” इति ॥

३ मूत्रमार्गविशोधनार्थं सप्रति पाश्चात्यैः ‘साउण्ड’ (Sound)
इत्याख्यं शलाकायन्त्रं ‘केथेटर’ (Catheter) इत्याख्यं नाडी-
यन्त्रं च व्यवहियते ॥

केथेटर ।



४ वाग्भटे कर्णशोधनं, गर्भशङ्कुश्च इति शलाकायन्त्रद्वयमधिक-
मुक्तम् । यदाह—“कर्णशोधनमश्न्यथपत्रप्रान्तं लुवाननं—” इति; तथा
“गतोऽग्रे शङ्कुना तुल्यो गर्भशङ्कुरिति स्मृतः । अष्टाङ्गुलायतस्तेन
मूढगर्भं हरेत्स्त्रियाः—” इति । गर्भशङ्कोः संप्रति पाश्चात्यैर्मूढ-
गर्भाहरणार्थं व्यवहियमाणेन ‘क्रोचेट’ (Crotchet) इत्याख्येन
यन्त्रेण सह सादृश्यमुपलभ्यते ।

दग्र, दैर्घ्येण तु अष्टाङ्गुल शालक्योक्तत्वात् । गण्डूपदमुखादी-
नामङ्कुशवदनान्तानां शलाकायन्त्राणां तुल्याकृतित्वेऽपि द्विलषड्-
त्वादीनि कार्यापेक्षीणि ॥ १४ ॥

उपयन्त्राण्यपि-रज्जुवेणिकापट्टचर्मन्तर्वल्कल-
तावखाष्टीलाश्ममुद्गरपाणिपादतलाङ्गुलिजिह्वादन्त-
नखमुखबालाश्वकटकशाखाष्टीवनप्रवाहणहर्षाय-
स्कान्तमयानि क्षाराग्निभेषजानि चेति ॥ १५ ॥

एतानि देहे सर्वस्मिन् देहस्यावयवे तथा ॥

संयौ कोष्ठे धमन्यां च यथायोगं प्रयोजयेत् ॥ १६ ॥

उपयन्त्राणि निर्देष्टुमाह—उपयन्त्राण्यपीत्यादि । उपयन्त्राणी-
ति यन्त्रसमीपवर्तिनि, हीनयन्त्राणीत्यन्ये । रज्जुः मुञ्जादिविर-
चितो गुणः; वेणिका गुणत्रयप्रथिता, चर्मन्त चर्मावयवः, अत्र
वर्मन्तमित्येके पठन्ति, वर्म सन्नाहः; वल्कल पलाशोडुम्बरादीनां
त्वक्, सा च भग्नादिवन्धनयन्त्रार्थं, लता प्रतानिनी वेलिरिति
लोके, वन्न कर्पटः; अष्टीलाश्म इति अष्टीला दीर्घवर्तुलपाषाणः,
अन्ये लौहकाराणां लौही दीर्घवर्तुलभाण्डिमाहुः, तथा तुल्योऽश्मा
स चाष्टीलाश्मा उत्तरापथे प्रसिद्धः; मुद्गरः काष्ठादिकृतः, अयं
अस्थिविदष्टशल्यस्य चालनार्थः, पाणिपादतलमिति तलशब्दः
पाणिपादाभ्यां सह प्रत्येक संबध्यते; अश्वकटक घोटककवि-
काचूडक, शाखा वृक्षस्य, अनयोः प्रयोजनं शल्यापनयनीये
वक्ष्यति; ष्टीवन श्लेष्मादिनिरसनः, प्रवाहणवमनविवेचनाशुप्र-
वर्तनादि यथासंख्यं पुरीषकफपित्ताक्षिरज-शल्यादिषु, हर्षः
तुष्टिः; अयस्कान्तः पाषाणविशेषः, आकर्षकद्रावचुम्बकभ्रामक-
भेदाच्चतुर्विधः, इतिशब्दः समाप्तौ । “स्वभाव पाचन प्रमार्ज-
नम्” इत्यादयोऽनवबद्धशल्योद्धरणहेतवो रज्ज्वाद्युपयन्त्रेष्वेवा-
न्तर्भूता इति पृथङ्कोक्ताः । तद्यथा, प्रवाहणग्रहणेन तावदशुक्ष-
वधुप्रभृतीनामप्यत्र ग्रहणमित्यादिक बोद्धव्यम् ॥ १५-१६ ॥

यन्त्रकर्माणि तु—निर्घातनपूरणबन्धनव्यूहनवर्त-
नचालनविवर्तनविवरणपीडनमार्गविशोधनविकर्ष-
णाहरणाञ्छनोन्नमनविनमनभञ्जनोन्मथनाचूषणैष-
णदारणजुकरणप्रक्षालनप्रधमनप्रमार्जनानि चतुर्वि-
ंशतिः ॥ १७ ॥

कानि पुनर्यन्त्राणां कर्माणीत्याह,—यन्त्रकर्माणि खित्यादि ।
निर्घातन इतश्चेतश्च विचात्य निर्हरण, इतश्चेतश्च घट्टनमित्येके;
पूरणं बस्तिनेत्रप्रभृतिभिस्तैलादिना; बन्धन रज्ज्वादिना; व्यूहनं
(ऊर्वाकरणं) छित्त्वा उत्तुण्डितस्य उद्धरणार्थं) अत्रैवाभ्याये
व्याख्यातं प्राक्; वर्तनं विवृतस्य वर्तुलीकरणं; चालनं
स्थानात् स्थानान्तरनयनं, अन्ये शल्यकम्पनमाहुः; विवर्तनं
कर्णवायोनिष्कासयितुमिष्टस्य कर्णलग्नस्य पुनर्निवर्तनं, अन्ये
यन्त्रस्य भ्रमणमन्तरे वा, विवरण प्रकाशनं, मांसच्छेदावकाशदानेन
विवरणमित्येके, ‘विवरण प्रसारणं’ इति लक्ष्मणटिपणकेनोक्तं;
पीडनं व्रणस्य पूयादिनिर्गमनार्थं अङ्गुल्यादिना; मार्गविशोधनं
मूत्रपुरीषसङ्गे; विकर्षणं विगृह्य कर्षणं, अन्ये मांसादिप्रतिबद्ध-

शल्यस्य मोचनमाहुः; आहरण आनयनं; आच्छन्न ईषन्मुखानयन, ईषन्मुखे आनयनमित्यर्थः; उन्नमन अधस्थितस्य शरःकर्णादेरुर्ध्वं नयनं; विनमन निम्नीकरणं; भक्षण शरःकर्णादेरामर्दन, समन्ततो मर्दनमित्यन्ये, उन्नमथन प्रनष्टस्य शल्यस्य मार्गं शलाकादिभिरालोडन; आचूषण विषदुष्टस्तन्यरुधिरेषु शृङ्गालाबुभ्यां मुखेन वा; एषण गण्डपदमुखेन गतेर्ग्रणोत्सङ्गशल्यादीनां; दारणं शिरःकर्णादिद्विधाकरणं; कञ्जकरण कुटिलस्य; प्रक्षालन तोयादिभिः व्रणोत्पन्नादीनां; प्रधमन श्लेष्मशल्यसङ्गे नासिकायां नाड्या चूर्णक्षेपणं; प्रमार्जन प्रोच्छन्न बालाङ्गुलिवर्त्तैरक्षिरजःशल्यादिषु ॥ १७ ॥

खबुद्ध्या चापि विभजेद्यन्नकर्मणि बुद्धिमान् ॥

असंख्येयविकल्पत्वाच्छल्यानामिति निश्चयः ॥ १८

इदानीं नानाविधशल्यकारेण कर्मणां बहुत्वात् संख्यायामनियम दर्शयन्नाह,—खबुद्ध्या चापीत्यादि ॥ १८ ॥

तत्र अतिस्थूलं, असारं, अतिदीर्घं, अतिह्रस्वं, अग्राही, विषमग्राही, वक्रं, शिथिलं, अत्युन्नतं, मृदुकीलं, मृदुमुखं, मृदुपाशमिति द्वादश यन्त्रदोषाः ॥ १९ ॥

यन्त्रदोषान् वक्तुमाह,—तत्रातिस्थूलमित्यादि । असारं अशुद्धलोह्यादिषट्तिः; अग्राहि विकृतमुखं; विषमग्राहि एकदेशग्राहि; वक्रमनृजु; शिथिलं पीडनाक्षमं; अत्युन्नतमुच्छ्रितकीलकादि; मृदुकीलं दुर्बलशल्यं; अन्ये तु 'वक्रशिथिलात्युन्नतमृदुकीलं' इति पठन्ति, व्याख्यानयन्ति च—अत्र कीलशब्दो वक्रादिभिः सह प्रत्येक संबध्यते, तेन वक्रकीलमित्यादि योज्य; मृदुपाशं तनुपाश; मृदुमुखं शल्यपीडनासहमुखम् । एते प्रायेण स्वस्तिकयन्त्राणां दोषा बोद्धव्याः ॥ १९ ॥

एतैर्दोषैर्विनिर्मुक्तं यन्त्रमष्टादशाङ्गुलम् ॥

प्रशस्तं भिपजा श्रेयं तद्धि कर्मसु योजयेत् ॥ २० ॥

यन्त्रस्य प्रशस्तत्वं वक्तुमाह—एतैर्दोषैरित्यादि ॥ २० ॥

इदं सिंहमुखाद्यैस्तु गूढं कङ्कमुखादिभिः ॥

निर्हरेत शनैः शल्यं शस्त्रयुक्तिव्यपेक्षया ॥ २१

स्वस्तिकयन्त्राणां विषयभेदं दर्शयन्नाह—इदमित्यादि । इदं दर्शनगतं शल्यं; गूढं अदृश्य कङ्कमुखादिभिः; अत्रादिशब्दः प्रधानवाची, तेन कङ्कमुखमावि प्रधानं येषां तैर्निर्हरेदित्यर्थः; यदि पुनरिहादिशब्दः प्रधानवाची न स्यात् तदा काकमुखस्य ग्रहणं न स्यादिति । व्यपेक्षयेति विविधापेक्षा व्यपेक्षा, विशिष्टापेक्षा वा ॥ २१ ॥

निवर्तते साध्ववगाहते च

शल्यं निगृह्योद्धरते च यस्मात् ॥

यन्त्रेष्वतः कङ्कमुखं प्रधानं

स्थानेषु सर्वव्यधिकारि चैव ॥ २२ ॥

कङ्कमुखस्य प्रधान्यं दर्शयन्नाह,—निवर्तत इत्यादि । निव-

र्तते साध्विति साधु श्रुतिरिति निःसरतीत्यर्थः, अवगाहते प्रविशति च साधु, अन्येषां सिंहमुखादीनां स्थूलमुखत्वेन साध्ववगाहनमाधुनिवर्तनाभावात्; अन्ये विवर्तते विवृतत्वादनन्तर्भ्रमतीत्याहुः । शल्यं निगृह्योद्धरते आकर्षते । स्थानेषु सर्वेषु इति सन्निधमन्यादिषु । अधिकारि अस्य कङ्कमुखस्य अधिकारोऽस्ति नान्यस्य; अन्ये तु 'अधिकारि' इति पठन्ति, तत्रापि स एव तात्पर्यार्थः इति ॥ २२ ॥

इति श्रीउल्लूणविरचितायां सुश्रुतव्याख्यायां निबन्धसंग्रहाख्यायां सूत्रस्थाने सप्तमोऽध्यायः ।

अष्टमोऽध्यायः ।

अथातः शस्त्रावचारणीयमध्यायं व्याख्यास्यामः । यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । शस्त्राणामवचारणं यस्मिन्नाध्यायेऽस्ति सः शस्त्रावचारणीयः, त व्याख्यास्यामः ॥ १ ॥ २ ॥

विंशतिः शस्त्राणि, तद्यथा—मण्डलाग्रकरपत्रवृद्धिपत्रनखशस्त्रमुद्रिकोत्पलपत्रकार्धधारसूचीकुशपत्राटीमुखशरारीमुखान्तर्मुखत्रिकूर्चककुठारिकात्रीहिमुखारावेतसपत्रकवडिशदन्तशङ्केषण्यइति ३

क्रियन्ति पुनस्तानि शस्त्राणीत्याह—विंशतिरित्यादि ।—मण्डलाग्रादीनि मण्डलाग्रे द्वे सूच्यन्ति स इत्याद्यवयवान्तरभेदेन तु बहुवच्यपि स्युः । तानि नामभिर्निर्देश्यमाह—तद्यथा मण्डलाग्रेत्यादि ।—'तेषां नामभिरेवाकृतयः प्रायेण व्याख्याताः' तथा 'नखशस्त्रेष्ववयवाङ्गुलो' इत्यादिवाक्येन शस्त्राणामाकारः प्रमाणं च यथाग्रे वक्ष्यति तथापीदृशं परतन्त्रोक्तं शस्त्रप्रमाणलक्षणं सुखावबोधार्थमुपदेक्ष्यामः । मण्डलाग्रमिति मण्डलमिवाग्रं यस्य तत् मण्डलाग्रं, तच्च द्विविधम् । तथाहि,—'यदग्रे मण्डलं श्रुतं धुरसंस्थानमेव वा । मण्डलाग्रस्य जानीयात् प्रमाणं तु षडङ्गुलम्—' इति । करपत्रमिति करपत्रं पत्रं यस्य तत् करपत्रं, यथा करोऽङ्गुलिभिराचितो भवति तद्वत् यत् कण्टकैराचितं स्यात्तत् करपत्रमुच्यते; अन्ये तु करपत्रशस्त्रं करपत्राकारमेव,

१ मण्डलाग्रलक्षणं वारभटे एवं पठ्यते । यथा; "मण्डलाग्रं फले तेषां तर्जन्यन्तर्नखाकृति । लेखने छेदने योज्यं पोथकीशुण्डिकादिषु—" इति । मण्डलाग्रस्य संप्रति पाश्चात्यैर्व्यवहियमाणेन 'स्पून' Spoon इत्याख्येन शस्त्रेण सह सादृश्यमुपलभ्यते ॥

मण्डलाग्रम् ।



२ करपत्रलक्षणं वारभटे एवं पठ्यते,—'छेदेऽस्त्रां करपत्रं तु खरधारं दशाङ्गुलम् ॥ विस्तारे द्वाङ्गुलं सूक्ष्मदन्तं सुत्सरुबन्धनम्—' इति । करपत्रं आङ्गुलभाषायां 'सो' Saw इति नाम्ना प्रसिद्धम् ॥

तच्च द्वादशाङ्गुलं तन्त्रान्तरवचनात्, ननु, यदि तन्त्रान्तरात्तद् द्वादशाङ्गुलं करपत्रमुच्यते तर्हि स्वतन्त्रे विरोधः, कुतः? स्वतन्त्रे करपत्रस्य निर्दिष्टप्रमाणत्वात् 'शेषाणि तु षडङ्गुलानि-' इत्यनेन वाक्येन षडङ्गुलमेव करपत्रं स्यात् द्वादशाङ्गुलम् । नैवम्, 'तेषां नामभिरेवाकृतं प्रायेण व्याख्याताः'- इत्यस्मात् सूत्रात् प्रायः शब्दोऽनुवर्तते, तेनायमर्थः-शेषाणि प्रायेण षडङ्गुलानि, एव शस्त्रमानेऽन्यत्रायविरोधः । वृद्धिपत्रमिति वृद्धे पत्रमिव वृद्धि-पत्रं, तच्च द्विविधं, एकमस्त्रिताय, द्वितीयं प्रयताय; द्वे अपि सप्ताङ्गुलप्रमाणे, द्वयोरपि "अर्धपञ्चाङ्गुलं वृन्तं कार्यं सार्धाङ्गुलं फलम्"—इति; अनयोर्मध्ये अस्त्रिताय वृद्धिपत्रं क्षुरमाहुः । नखशस्त्रमिति नखानां छेदनाय शस्त्रं नखशस्त्रं; तस्य फलं द्व्यङ्गुलायाम्, एकाङ्गुलविस्तृतम् । अर्धधारमिति अर्धं धारा यस्य तत् अर्धधारं, चक्रधारमिति प्रसिद्धं, तच्च अष्टाङ्गुलायतं, उरसि अङ्गुलविस्तारं, द्व्यङ्गुलफलम्; अन्ये त्वन्यर्धधारमिति पठन्ति, अधिकमर्धं धारा यस्य तत् अन्यर्धधारम् । सूची अग्रे वक्ष्यते । कुशपत्रमिति कुशपत्रतुल्यं कुशपत्रं, तन्मानमाहुः, "द्व्यङ्गुलं रुचकं विद्यादङ्गुलं फलमुच्यते । वृन्तं स्यात् त्र्यङ्गुलं मध्ये कुशपत्रस्य लक्षणम्"—इति । आटीमुखमिति आटी जलवर्धनी नाम पक्षिविशेषः, तन्मुखवन्मुखं यस्य तत् आटीमुखं,

करपत्रम् ।



१ वृद्धिपत्रलक्षणं वाग्भटे एव पठ्यते,—“वृद्धिपत्रं क्षुराकारं छेद-भेदनपाटने । ऋज्वग्रमुन्नते शोथे गम्भीरे च तदन्यथा ॥ नताग्रं पृष्ठतः—” इति । अधिताग्रवृद्धिपत्रस्य संप्रति पाश्चात्यैर्व्यवहियमाणेन (स्केलपल) (Scalpel) इत्याख्येन शस्त्रेण सह सादृश्यमुपलभ्यते, प्रयताग्रस्य च वृद्धिपत्रस्य (एब्सेस नाइफ) (Abscess Knife) इत्याख्येन शस्त्रेण सह सादृश्यमुपलभ्यते ॥

प्रयताग्रं वृद्धिपत्रम् ।



अधिताग्रं वृद्धिपत्रम् ।



२ नखशस्त्रलक्षणं वाग्भटे एवं पठ्यते,—“वक्रकुर्वारं द्विमुखं नख-शस्त्रं नवाङ्गुलम् ॥ सूक्ष्मशयोद्धृतिच्छेदभेदप्रच्छानलेखने”—इति । नखशस्त्रं आङ्ग्लभाषायां (नेल पैर) (Nail Paire) इति नाम्ना प्रसिद्धम् ॥


३ अर्धधारस्य संप्रति पाश्चात्यैर्व्यवहियमाणेन 'पेजट्स नाइफ' (Paget's Knife) इति नाम्ना प्रसिद्धेन शस्त्रेण सह सादृश्यमुपलभ्यते ।

४ कुशपत्राटीमुखयोर्लक्षणं वाग्भटे एवं पठ्यते,—“कुशाटीवदने स्त्राव्ये ब्रह्मलं स्यात्तयोः फलम्”—इति ॥

तथा चोक्तं,—“वृन्तं सप्ताङ्गुलं विद्यात् तस्याग्रे फलमिष्यते । आटीमुखप्रकारं हि फलमङ्गुलमायतम्”—इति । शरारीमुखमिति शरारी दीर्घचक्षुः पक्षिविशेषः, स द्विविधः धवलस्कन्धः रक्त-शीर्षश्च, धवलस्कन्धस्य शरारीति संज्ञा, तन्मुखवन्मुखं यस्य तच्छरारीमुखं, तस्य शस्त्रस्य लोके कर्तरीति संज्ञा, तां च द्वाद-शाङ्गुलं चलत्पलाशां कुर्यात् । अन्तर्मुखमिति मध्यमुखं, तल्लक्ष-णमाहुः,—“अष्टाङ्गुलं प्रमाणेन जिह्वा(ह्म)धारेण चाद्भुतम् । शस्त्रम-न्तर्मुखं नाम चन्द्रार्धमिव चोद्भूतम्”—इति । त्रिकूर्चकमिति त्रयः कूर्चा यस्य तत् त्रिकूर्चकं, अत्र तन्त्रान्तरम्,—“अङ्गुलानि त-थाष्टौ च शस्त्रं कार्यं त्रिकूर्चकम् । फलैरन्तर्मुखाकारैरङ्गुलैरन्वितं त्रिभिः ॥ एकैकस्य फलस्येषामन्तरं ब्रीहिसम्मितम् । वृन्तं पञ्चाङ्गुलायाम् कार्यं रुचकभूषितम्”—इति । कुठारिकेति कुठारतुल्या कुठारिका, “कुठारिकाया वृन्तं स्यात् सार्धसप्ताङ्गुलायतम् । फल-मर्धाङ्गुलायाम् गोदन्तसदृशं समम्”—इति । ब्रीहिमुखमिति

५ वाग्भटे तु शरार्यस्य कर्तरी च इति पृथगेव शस्त्रद्वयं पठ्यते । यथा,—“स्त्राव्ये शरार्यस्य त्रिकूर्चके” तथा,—“स्त्रायुग्मकचच्छेदे कर्तरी कर्तरीनिभा—” इति । कर्माप्युभयोर्भिन्नमेवोक्तं शरार्यस्म-विस्वावणं कर्तार्याश्च छेदनं, अत्रापि शस्त्राणां अष्टविकर्मणि विषय-भेदकथनावसरे “सूचीकुशपत्राटीमुखशरारीमुखान्तर्मुखत्रिकूर्चकानि विस्वावणे” इति वाक्येन शरारीमुखस्य विस्वावणमेव कर्मोक्तं, कर्त-र्यास्तु कर्म छेदनमेव, तस्मादेतच्छस्त्रद्वयं पृथगेव भवितुमर्हति ॥


कर्तरी ।



६ अन्तर्मुखलक्षणं वाग्भटे एवं पठ्यते,—“तदन्तर्मुखं तस्य फलमध्यर्धमङ्गुलम् । अर्धचन्द्राननं चैतत्”—इति ॥

७ कुठारिकालक्षणं वाग्भटे एवं पठ्यते,—“पृथुः कुठारी गोद-न्तसदृशार्धाङ्गुलानना । तयोर्ध्वदण्डया विध्येदुपर्यस्त्रां स्थितां शि-राम्”—इति । कुठारिकाशस्त्रं आङ्ग्लभाषायां 'एक्स् शेप्ड' (Axe-shaped) इति नाम्ना प्रसिद्धम् ॥

कुठारिका ।



८ ब्रीहिमुखलक्षणं वृद्धवाग्भटे एवं पठ्यते,—“ब्रीहिमुखं अध्यर्धाङ्गुलफलं मांसलप्रदेशशिरोव्यधार्थं वृद्धशुदरगुल्मविद्व्यादि-व्यधनभेदनार्थं च—” इति । ब्रीहिमुखं आङ्ग्लभाषायां 'ट्युकर' (Teocar) इति नाम्ना प्रसिद्धम् ॥

ब्रीहिमुखम् ।



ब्राह्मिमुखमिव मुखं यस्य तत् ब्राह्मिमुखं, तत्र भोजः,—“शब्द ब्राह्मिमुखं कार्यमहुलानि पडायतम् । ह्यहुलं तस्य वृन्त स्यात् तत्फलं चतुरहुलम् । तन्मुखं ब्रीहिर्विस्तारं तनुमंगुलकण्टकम्—” इति । आरेति आरेव आरा, आरा चर्मकाणां शस्त्रम्; अत्र तन्त्रान्तरम्,—“आरा ह्यष्टाहुलायामा कर्तव्या तु विशाम्पते । तिलप्रमाणं तु फलं तस्या कार्यं समाहितम् । दूर्वाङ्गुलीगणाह वृन्तं गोपुच्छसन्निभम्—” इति । वेतसपत्रमिति वेतसपत्रमिव वेतसपत्रम्; अत्र भोजः,—“तीक्ष्णमहुलविस्तारं चतुरहुलमायतम् । अहुलानि तु चत्वारि वृन्तं कार्यं विज्ञानता—” इति । वडिशमिति वडिशतुल्यं वडिशं, वडिशं मन्थ्यवेधनमाहुः । अत्र तन्त्रान्तरम्,—“वडिशं चापि कर्तव्यं प्रमाणेन षडहुले । स्वानतं तु तयोरेकमेकं नात्यानतं भवेत् ॥ अर्धपद्माहुलं वृन्तं शेषं कार्यं मुखं तयोः । अर्धचन्द्राकृतिं वक्रं कार्यं नात्यानतस्य तु ॥ स्वानतं नामयेत् तत्र वडिशं च भिषग्वरः । वृन्ताग्रयोस्तरं स्याद यावदधीहुलं मतम् । एव हि क्रियते एतौ दन्तशुविज्ञानता ॥ इह वक्रं मुखं तस्य कार्यमधीहुलायतम् । चतुरस्रं समं चैव तीक्ष्णधारं समाहितम् । वृन्ताग्रं तस्य कर्तव्यं शस्त्रब्रीहिमुखाकृति ॥ कपालिकां शर्करां च दन्तस्या तेन शोधयेत्—” इति । एषणीति एषणेन अनया इति एषणी, अत्र तन्त्रान्तरं,—“व्रणस्तराणां परीणाहो मुखं गण्डपदाकृति—” ॥ ३ ॥

१ आरालक्षणं वाग्भटे एव पठ्यते,—“आरार्धाहुलवृत्ता स्यात्तत्प्रवेशा तयोर्ध्वतः । चतुरस्रं तथा विध्यच्छोफं पकामसंशयं ॥ वर्णपालि च बहुलाग्—” इति । आरा आङ्गुलभाषायां ‘आल्लाक्षं नारक’ (Owl-like Knife) इति नाम्ना प्रसिद्धा ॥

२ वेतसपत्रस्य सप्रति पाथार्थ्यव्यवस्थित्यभागेन ‘विरो वल्लेड-नाक्ष’ (Narrow-bladed Knife) इत्याख्येन शस्त्रेण सह सादृश्यं उपलभ्यते ।

वेतसपत्रम् ।



३ वडिशलक्षणं वृद्धवाग्भटे एव पठ्यते,—“वडिशोऽत्यवनतः सूक्ष्मीतीक्ष्णाग्रो ग्रहणे गलशुण्टिकार्मदेः—” इति । वडिशशस्त्रं आङ्गुलभाषायां ‘शार्प हुकस’ (Sharp Hooks) इति नाम्ना प्रसिद्धम् ॥

४ दन्तशङ्कुशस्त्रं वाग्भटे दन्तलेखनकमिति नाम्ना प्रसिद्धम् । तलक्षणं च तत्रैव पठ्यते,—“एकधारं चतुष्कोणं प्रबद्धाकृतिं चैकतः । दन्तलेखनकं तेन शोधयेदन्तशर्कराम्—” इति । दन्तशङ्कुः आङ्गुलभाषायां ‘टूथपिक’ (Tooth-Pick) इति नाम्ना प्रसिद्धः ॥

५ एषणीलक्षणं वाग्भटे एव पठ्यते,—“गतेरन्वेपणे इलक्षणा गण्डपदमुखैषिणी । भेदनार्थेऽपरा सूक्ष्मीमुखा मूलनिविष्टा—” इति । एषणीशस्त्रं आङ्गुलभाषायां ‘शार्पप्रोब्ज’ (Sharp Probes) इति नाम्ना प्रसिद्धम् ॥

तत्र मण्डलाग्रकणपत्रे स्यातां छेदने लेखने च, वृद्धिपत्रनखशस्त्रमुद्रिकोत्पलपत्रकार्धधाराणि छेदने भेदने च, सूचीकुशपत्राटीमुखशरीरामुखान्तमुखत्रिकूर्चकानि विस्त्रावणे, कुटारिकाब्रीहिमुखारावेतसपत्रकाणि व्यधने सूची च, वडिशो दन्तशङ्कुश्चाहरणे, एषण्येषणे आहुलोम्ये च, सूच्यः सीवने; इति अष्टविधे कर्मणि उपयोगः शस्त्राणां व्याख्यातः ॥ ४ ॥

तेषां विषयभेदमष्टविधकर्मणि दर्शयितुमाह,—तत्र मण्डलाग्रेत्यादि । तत्र तेषु मध्ये स्यातां भवेताम् । चकारः कर्मान्तरं समुच्चिनोति । वृद्धिपत्रेत्यादि । चकाराद्व्यधने च । सूची चेति चकारः कुशपत्रोत्पलपत्रकादींश्च व्यधने समुच्चिनोति । ननु, उभयत्रापि एकार्थत्वात् किमर्थं यन्त्रशस्त्रयोर्मध्ये वडिशस्य पाठः उच्यते, यन्त्रपठितं वडिशं यथायोगपरिणाहर्दर्थं, शस्त्रपठितं तु षडहुलमेव तीक्ष्णकण्टकमुखमेवेत्यदोषः । एषणीति आहुलोम्यसत्रं विस्त्रावणार्थाभिप्रेतं, न तु ऋजुकरणः कस्मात्? ऋजुकरणस्य शस्त्रकर्मसु अनिर्दिष्टत्वात्, यदि कथञ्चिन् स्यात्, तदा शस्त्रकर्मणां नवतत्प्रमाणः, तस्मादाद्य एव पक्षो न्याय्य इति; चकारात् व्यधनेऽपि । ननु, एषणी यन्त्रशस्त्रयोः पठ्यते प्रयोजनं च उभयत्रापि एषणमेव, तस्मादुभयपाठं को विशेषः उच्यते—यन्त्रपठिताया एषण्या आकृतिः गण्डपदमुख्या, प्रमाणं तु यथायोगपरिणाहर्दर्थं, शस्त्रेषु पुनरेषण्याः प्रमाणमष्टाहुलं, आकृतिस्तु तीक्ष्णकण्टकगवपत्रमुख्या चेत्यदोषः । ह्यहुलादिभेदेन सूचीनां बहुलात् सूच्य इति बहुवचनं निर्देशः ॥ ४ ॥

तेषामथ यथायोगग्रहणसमासोपायः कर्मसु वक्ष्यते—तत्र वृद्धिपत्रं वृन्तफलसाधारणे भागे गृहीयाद्भेदनान्येवं सर्वाणि, वृद्धिपत्रं मण्डलाग्रं च किञ्चिदुत्तानेन पाणिना लेखने बहुशोऽवचार्यं, वृन्ताग्रे विस्त्रावणानि, विशेषेण बालवृद्धसुकुमारभीरुनारीणां राक्षानां राजपुत्राणां च त्रिकूर्चकेन विस्त्रावयेत्, तलप्रच्छादितवृन्तमङ्गुष्ठप्रदेशिनीभ्यां ब्री-

६ वाग्भटे तु सर्पवक्रं, शलाका, कर्तरी, सूक्ष्मीकूर्चः, खजः, कर्णव्यधनं चेति पदं शस्त्राण्यधिकानि पठ्यन्ते, तेषां लक्षणानि क्रमतो यथा,—“सर्पास्यं प्राणकर्णाशच्छेदनेऽधीहुलं फले” “ताम्री शलाका द्विमुखी मुखे कुरुवकाकृतिः । लिङ्गनाशं तथा विध्यैव” “स्नायुस्त्रकचच्छेदे कर्तरी कर्तरीनिभा” “सर्ववृत्तास्त्राश्चतुरहुलाः । कूर्चो वृत्तैकपीठस्थाः सप्ताष्टौ वा सुव्यधनाः ॥ संयोज्यो नीलिकाव्यङ्ग-केशशातनकुट्टने” “अधीहुलमुखैर्वृत्तैरष्टाभिः कण्टकैः खजः । पाणिभ्यां मध्यमानेन घ्राणात्तेन हरदंशक” “व्यधनं कर्णपालीनां यूथिकासुकुलाननम्—” इति ॥ कर्तरी आङ्गुलभाषायां ‘सीजर्स’—(Scissors) इति नाम्ना प्रसिद्धा ॥

हिमुखं, कुठारिकां वामहस्तन्यस्तामितरहस्तमध्यमाङ्गुल्या अङ्गुष्ठविष्टध्या अभिह्न्यात्, आराकरपत्रैपण्यो मूले, शेषाणि तु यथायोगं गृह्णीयात् ॥ ५ ॥

तेषामित्यादि । वृन्तफलसाधारणे भागे इति वृन्तफलयोर्मध्यदेश इत्यर्थः । एव इत्यमेव यथा वृद्धिपत्र वृन्तफलयोर्मध्यदेशे गृह्यते तथा भेदनान्यपीत्येवशब्दार्थः । बहुशः इति बहून् वारान्, सकृदपहरेदित्यस्यापवादः । वृन्ताग्रे वारङ्गाग्रे, गृह्णीयादित्यन्वाहारः । तलप्रच्छादितवृन्तमिति हस्ततलपिहितकृन्त, अङ्गुष्ठप्रदेशिनीभ्यां गृह्णीयादित्यन्वाहारः । अङ्गुष्ठविष्टध्या इति अङ्गुष्ठग्रे विष्टम्भितवेगया । मूल त्सर वृत्तमिति पर्यायाः । यथायोगमिति योगानतिक्रमेण । तथया—कानिचिद् वृन्ताग्रे, कानिचिद् वृन्तमग्रे, कानिचिद् वृन्तमूले कर्मयोगापेक्षयेत्यर्थः ॥ ५ ॥

तेषां नामभिरेवाकृतयः प्रायेण व्याख्याताः ॥ ६ ॥

संक्षेपेण शस्त्राकारं दर्शयन्नाह—तेषां नामभिरित्यादि । तेषां शस्त्राणां, आकृतयः लक्षणानि, नामभिरेव प्रायेण व्याख्याताः ॥ ६ ॥


तत्र नखशस्त्रैपण्यौ अष्टाङ्गुले । सूच्यो वक्ष्यन्ते । प्रदेशिन्यग्रपर्वप्रदेशप्रमाणा मुद्रिका, दशाङ्गुला शरारीमुखी या सा कर्तरीति कथ्यते । शेषाणि तु षडङ्गुलानि ॥ ७ ॥

तेषां प्रमाणानि दर्शयन्नाह,—तत्र नखशस्त्रेत्यादि । अन्ये तु नखशस्त्रस्थाने नखवर्धनीति पठन्ति व्याख्यानयन्ति च—नखवर्धनी नखच्छेदनी । सूच्यो वक्ष्यन्त इति अष्टविधशस्त्रकर्माभ्याये द्व्यङ्गुला त्र्यङ्गुलेत्यादिना सूच्यो वक्ष्यन्ते इति । एतस्याग्रे मुद्रिकाकर्तरीशस्त्रयोः केचिन्मानं पठन्ति । तदुच्यते,—“प्रदेशिन्यग्रपर्वप्रदेशप्रमाणा मुद्रिका । दशाङ्गुला शरारीमुखी या सा कर्तरीति कथ्यते”—इति । शेषाणीति निर्दिष्टप्रमाणेभ्यो नखवर्धन्येषणीसूचीभ्योऽन्यानि शेषाणि ॥ ७ ॥

१ अत्राह वाग्भटः,—“छेदभेदनलेखार्थं शस्त्रं वृन्तफलान्तरे । तर्जनीमध्यमाङ्गुष्ठैर्गृह्णीयात्सुसमाहितः ॥ विस्त्रावणानि वृन्ताग्रे तर्जन्यङ्गुष्ठकेन च । तलप्रच्छन्नवृन्ताग्रे ग्राह्यं ब्रीहिमुखं मुखे ॥ मूलेध्वाहरणार्थं तु क्रियासौकर्यतोऽपरम्”—इति ॥

२ मुद्रिकाशस्त्रं वाग्भटे अङ्गुलिशस्त्रमिति नाम्ना पठ्यते । तलक्षणं यथा,—“कुर्यादङ्गुलिशस्त्रकम् । मुद्रिकानिर्गतमुखं फले त्वर्धाङ्गुलायतम् । योगतो वृद्धिपत्रेण मण्डलाग्रेण वा समम् ॥ तत्प्रदेशिन्यग्रपर्वप्रमाणापेणमुद्रिकम् । सूत्रवद्धं गलस्रोतोरोगच्छेदनभेदने”—इति ॥

मुद्रिकाशस्त्रम् ।



तानि सुग्रहाणि, सुलोहानि, सुधाराणि, सुखापाणि, सुसमाहितमुखापाणि, अकरालानि, चेति शस्त्रसंपत् ॥ ८ ॥

प्रमाणाकाराभ्यां शस्त्राणि निर्दिश्य शस्त्रगुणसंपदं दर्शयितुमाह—तानि सुग्रहाणीत्यादि । सुग्रहाणि शोभनवारङ्गानि । सुलोहानि शोभनलोहानि । सुधाराणि शोभनधाराणि । सुसमाहितमुखानि सुष्ठु सम्यक् आहितमुख येषां तानि तथोक्तानि । अकरालानि अदन्तुराणि । शस्त्रसंपत् शस्त्रगुणः ॥ ८ ॥

तत्र वक्रं, कुण्ठं, खण्डं, खरधारं, अतिस्थूलं, अतितुच्छं, अतिदीर्घं, अतिह्रस्वमित्यष्टौ शस्त्रदोषाः । अतो विपरीतगुणमाददीत, अन्यत्र करपत्रात्; तद्धि खरधारमस्थिच्छेदनार्थम् ॥ ९ ॥

शस्त्रदोषान्निर्दिशन्नाह—तत्र वक्रमित्यादि । कुण्ठं रथूलधारत्वेन अरोमवाहि । खण्ड अरामग्रम् । खरधारं कर्कशधारम् । अत्यल्प अतिन्यूनम् । अतो विपरीतमिति वक्रादिशस्त्रेभ्यो विपरीतगुणं, ऋजुतीक्ष्णसकलमण्डणधारादिगुणम् । किं सर्वाण्येव विपरीतगुणान्याददीत इत्याह—अन्यत्र करपत्रादिति । कुतः पुनरेतत् ? तद्धीत्यादि ।—तच्छब्दो यस्मादर्थे, हिस्त्वो हेतौ, यस्मात् करपत्रमस्थिच्छेदनार्थं अतो हेतोः खरधारम् ॥ ९ ॥

तत्र धारा भेदनानां मासूरी, लेखनानामर्धमासूरी, व्यधनानां विस्त्रावणानां च कैशिकी, छेदनानामर्धकैशिकीति ॥ १० ॥

अष्टविधे कर्मणि सुकर्मनिष्पादकत्वेन यथा शस्त्राणां सुधारत्वं भवति तथा निर्दिशन्नाह—तत्र धारेत्यादि । भेदनानां वृद्धिपत्रनखशस्त्रादीनाम् । मासूरी मसूरदलधारार्थतन्वी । लेखनानां मण्डलाग्रादीनाम् । अर्धमासूरी मसूरदलधारार्थतन्वी । व्यधनानां कुठारिकादीनाम् । विस्त्रावणानां सूचीकृशपत्रादीनाम् । कैशिकी केशप्रमाणा । छेदनानां इति अत्र छेदनानि वृद्धिपत्रादीन्येव तानि यदा छेदने प्रयुज्यन्ते तदा तेषां धारा अर्धकैशिकी अर्धकेशप्रमाणतन्वी कर्तव्या ॥ १० ॥

वडिशो दन्तशङ्कुश्चानताग्रे । तीक्ष्णकण्टकप्रथमयवपत्रमुख्येषणी गण्डूपदाकारमुखी च ॥ ११ ॥

आहरणे एषणे च शस्त्राणां धाराविशेषं दर्शयन्नाह,—वडिशं

३ अत्राह वाग्भटः,—“बाहुल्येनाङ्गुलानि षट्” तथा “स्वोन्मानार्धचतुर्थांशफलानि”—इति । बाहुल्येन प्रायेण विशेषप्रमाणानुक्तौ, तानि शस्त्राणि षडङ्गुलानि कार्याणीत्यर्थः, यत्र विशेषप्रमाणमुक्तं तत्र तत्प्रमाणान्येव कार्याणि । स्वोन्मानार्धचतुर्थांशफलानीति स्वं च तदुन्मानं च स्वोन्मानं उन्मानं दैर्घ्यं, तस्मादर्थचतुर्थांशं वा फलं येषां तानि स्वोन्मानार्धचतुर्थांशफलानि ॥

४ वृद्धवाग्भटे तु “धारा पुनश्छेदनानां मासूरी, लेखनानामर्धमासूरी, व्यधनानां विस्त्रावणानां च कैशिकी”—इति पठ्यते ।

दन्तशङ्खुरित्यादि । अत्र आनताग्रे इति वडिशस्यैव विशेषण, न दन्तशङ्खो, कुतः ? शङ्खुतुल्यत्वेनैव तस्यानतत्वदर्शनात् । एषणी त्रिविधा भवति तीक्ष्णकण्टकमुखी, प्रथमयवपत्रमुखी, गण्डपदाकारमुखी च । अन्ये तु तीक्ष्णकण्टकप्रथमयवपत्रमुखे इति पठन्ति, व्याख्यानयन्ति च—एतद्विशेषणद्वयं वडिशदन्त-शङ्खोः; तेन तीक्ष्णकण्टकमुखं वडिश, प्रथमयवपत्रमुखो दन्त-शङ्खः, शङ्खमुखत्वेन दन्तशङ्खोर्मुखतनुलमाकारश्च कथितः, तेन गण्डपदाकारमुखी चेति चकारादेतद्विशेषणद्वयमेपण्यामपि संबध्नन्ति । अन्ये तु तत्र धारा भेदनानां मासूरीत्यादिग्रन्थ एषणी गण्डपदाकारमुखी चेति यावन्न पठन्ति ॥ ११ ॥

तेषां पायना त्रिविधा क्षारोदकतैलेषु तत्र क्षारपायितं शरशल्यास्थिच्छेदनेषु, उदकपायितं मांसच्छेदनभेदनपाटनेषु, तैलापायितं सिराव्यधन-जायुच्छेदनेषु ॥ १२ ॥

तत्र पायनायां तीक्ष्णत्वादयो गुणाः कर्मविशेषोत्कर्षहेतवो भवन्तीति तामाह—तेषां पायनेत्यादि । पायना पातु प्रयोजना, सा च लौहकाराणां प्रसिद्धा । केचित् क्षारतैलपायनयोर-वापेत्वमाचक्षते क्षारादिपायनानां कर्मविशेषविषयं दर्शयन्नाह—तत्र क्षारपायितमित्यादि ॥ १३ ॥

तेषां निशानाथैः श्लक्ष्णशिला मापवर्णा; धारा-संस्थापनार्थं शाल्मलीफलकमिति ॥ १३ ॥

सुधाराणीति प्रागुक्तं, कथं धारा शोभना कर्तव्या इत्यत्राह, —तेषामित्यादि । धारासंस्थापनार्थं स्थिरीकरणार्थम् । फलकं पट-कम् । श्लक्ष्णा अकरंशा । तत्र अनिशितधाराणां निशानार्थं श्लक्ष्ण-शिला, निशितानां संस्थापनार्थं शाल्मलीफलकम् । अन्ये तु 'तेषां निशानी श्लक्ष्णशिलिका मापयूपप्रभा, धारासंस्थापन शाल्मलीफलम्' इति पठन्ति, व्याख्यानयन्ति च—श्लक्ष्णशिलिका नापितशिलिका, मापयूपप्रभा कृष्णकपिलेत्यर्थः ॥ १३ ॥

भवति चात्र ।

यदा सुनिशितं शस्त्रं रोमच्छेदि सुसंस्थितम् ॥

सुगृहीतं प्रमाणेन तदा कर्मसु योजयेत् ॥ १४ ॥

—कथं पुनः शस्त्रं संस्थापितधारे ज्ञातव्यमित्याह—भवति चात्रेत्यादि । यदा शस्त्रं रोमच्छेदि भवति तदा सुनिशितं भवति; यावद्रोमाणि न छिनन्ति तावन्निशितव्यमित्यर्थः । सुसंस्थितं शो-भनाकारम् । सुगृहीतं ग्रहणं शस्त्राणां प्रागुक्तं, तद्यथा;—“बुद्धि-पत्रं वृन्तफलसाधारणे भागे गृहीयात्”—इत्यादि । प्रमाणेन इति प्रमाणेन लक्षितं, शस्त्रप्रमाणं “तेषां नखशस्त्रैषण्यावध्रा-

१ 'कर्मविशेषसौकर्यहेतवः' इति पाठान्तरम् ।

२ बाग्भटे शस्त्रसंस्थापनार्थं शस्त्रकोशोऽप्युक्तः । यथा,—“स्या-नवाङ्गुलविस्तारः सुधनो द्वादशाङ्गुलः । क्षौमपत्रोर्गौक्षोयदुक्कल-मुचर्मजः ॥ विन्यस्तपाशः सुस्यूतः सान्तरौर्णास्थशस्त्रकः । शला-क्षापिहितास्यश्च शस्त्रकोशः सुसंचयः”—इति ॥

मुले”—इत्यादि । अन्ये तु सुगृहीतं प्रमाणेनेति प्रमाणेन सुगृ-हीतं इति व्याख्यानयन्ति; तत्र बुद्धिपत्रादिवृन्तफलसाधारणमा-दिग्रहणप्रमाणेनेत्यर्थः । केचित् 'रोमच्छेदि' स्थाने 'रोमवाहि'-इति पठन्ति ॥ १४ ॥

अनुशस्त्राणि तु त्वक्सारस्फटिकाचकुसुविन्द-जलौकाग्निक्षारनखगोर्जीशोफालिकाशाकपत्रकरीर-वालाङ्गुलय इति ॥ १५ ॥

अशस्त्रावन्तारणीयेषु शिश्नाग्रगणितेषु अलाभाद् वा शस्त्राणां कर्मसाधकद्रव्यान्तरणं शस्त्रातः कर्तव्यं—अनुशस्त्राणी-त्यादि । अनुशस्त्राणि हीनशस्त्राणि शस्त्रमदृशानि वा । लकसार. वशः, कुसुविन्दः पापाणविशेषः, येन निशितानि लोहानि तीक्ष्णानि भ-वन्ति, अन्ये तु कुसुविन्द लोहिताश्मरत्नप्रधानम् ; गोर्जी गोजिह्वा, अन्ये शासोटकमाहुः ; शोफालिका रक्तवृन्ता शारदकुसुमा, शाक. महावृक्षः कर्कशपत्रः; पत्रशब्दो गोजीप्रगतिभिः सह प्रत्येकं संकायते; करीरः अङ्गुरः ॥ १५ ॥

शिश्नानां शस्त्रभीरूणां शस्त्राभावे च योजयेत् ॥

त्वक्सारगदिचतुर्वर्गं छेद्ये भेद्ये च बुद्धिमान् ॥ १६

आहार्यच्छेद्यभेद्येषु नखं शक्येषु योजयेत् ॥

विधिः प्रवक्ष्यते पश्चात् क्षारगवहजलौकसाम् ॥ १७

ये स्युर्मुखगता रोगा नेत्रवर्त्मगताश्च ये ॥

गोजीशोफालिकाशाकपत्रैर्विस्त्रावयेत्तु तान् ॥ १८

एष्येष्वेपण्यालाभे तु वालाङ्गुल्यङ्गुला हिताः ॥

तेषां विषयमाह—शिश्नामित्यादि । त्वक्सारगदिचतुर्वर्गः वशस्फटिकाचकुसुविन्दानि । आहार्यच्छेद्यभेद्येषु नखं शक्येष्विति आहार्यादिषु नखशक्येषु नखं प्रयोजयेदित्यर्थः । नेत्रवर्त्म नेत्र-पक्ष्म । एष्येष्वेपण्यालाभे इत्यादि एष्येषु शल्येषु एपण्या अलाभे वालादयो हिताः ॥ १६-१८ ॥

शस्त्राण्येतानि मतिमान् शुद्धशैक्यायसानि तु ॥

कारयेत् करणप्राप्तं कर्मणः कर्मकोविदम् ॥ १९ ॥

इदानीं शस्त्राणां गुणसंपत्कारणं वक्तुमाह—शस्त्राण्येतानी-त्यादि । कारयेत् कर्तुं प्रयोजयेत् । कः कर्तुं प्रयोजयेत् ? बुद्धिमान् वैद्य इत्यर्थः । कः ? कर्मणः लौहकारम् । किंविशिष्टं लौहकारं ? क-रणप्राप्तं करणे प्राप्तं करणप्राप्तं युक्तं स्वकर्मणि निपुणमित्यर्थः । पुनः किंविशिष्टं ? कर्मकोविदं कर्मपण्डितं, यतः स्वकर्मणि निपुणं अतएव च कर्मकोविदम् । कानि कारयेत् ? शस्त्राणि । एतानि पूर्वोक्तानि किंभूतानि शस्त्राणि कारयेदित्याह,—शुद्धशैक्याय-सानि इति शुद्धं मलरहितं, शैक्यं तीक्ष्णं; अन्ये तु शैक्याय-सानि सारमयलौहघटितानि । केचित् श्लोकार्थमन्यथा पठन्ति,—“कारयेत् करणैः प्रोक्तैः कर्मणः कर्मकोविदैः”—इति, व्याख्या-नयन्ति च—करणैस्वरूपकरणैः, शेषं समम् ॥ १९ ॥

प्रयोगज्ञस्य वैद्यस्य सिद्धिर्भवति नित्यशः ॥

तस्मात् परिचयं कुर्यात् शस्त्राणामादितः सदा ॥

प्रयोगज्ञस्येत्यादि । प्रयोगः प्रकृष्टो योगः, योजनात् । अस्य सिद्धिः आरोग्यसंपादनं, नित्यशः सर्वदा । परिचयः शस्त्रग्रहणाभ्यासः । अन्ये 'प्रमाणज्ञस्य वैद्यस्य-' इति पठन्ति । प्रमाणज्ञस्य शस्त्रग्रहणमानत्रस्य ॥ २० ॥

इति उल्लनविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने अष्टमोऽध्यायः ।

नवमोऽध्यायः ।

अथातो योग्यासूत्रीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इति योग्या सम्यक् कर्माभ्यासः, योग्याया सूत्रं तद्विद्यते यस्मिन् स तथा; अन्ये तु योग्याख्यापक सूत्रं योग्यासूत्रं, तदधिकृत्य कृतोऽध्यायो योग्यासूत्रीयः त तथा ॥ १ ॥ २ ॥

अधिगतसर्वशास्त्रार्थमपि शिष्यं योग्यां कारयेत् । स्नेहादिषु छेद्यादिषु च कर्मपथमुपदिशेत् । सुबहु-
श्रुतोऽप्यकृतयोग्यः कर्मसु अयोग्यो भवति ॥ ३ ॥

अधिगतेत्यादि । स्नेहादिष्विति आदिशब्दात् स्वेदवसनविर-
चनास्थापनानुवासनादीनां ग्रहणं, छेद्यादिष्विति आदिशब्दात्
मेधादीनां समानां ग्रहणं; यद्ययस्मिन् तन्ने छेद्यादिकर्मणां
प्राधान्यं तथापि छेद्यादिष्वपि प्राक् स्नेहादि प्रयुज्यते इति प्राक्
स्नेहादिग्रहणम्, अन्ये 'छेद्यादिषु स्नेहादिषु च' इति पठन्ति ।
कर्मपथ क्रियामार्गम् । कुतोऽधिगतसर्वशास्त्रार्थमपि शिष्य योग्यां
कारयेदित्याह,—सुबहुश्रुतोऽपीत्यादि । अकृतयोग्यः अकृतकर्मा-
भ्यासः । कर्मसु क्रियासु ॥ ३ ॥

तत्र पुष्पफलालावूकालिन्दकत्रपुसैर्वारुकर्कास-
कप्रभृतिषु छेद्यविशेषान् दर्शयेत्, उत्कर्तनपरिकर्त-
नानि चोपदिशेत्; इतिवस्तिप्रसेवकप्रभृतिषु उद-
कपङ्कपूर्णेषु भेद्ययोग्याम्; सरोमणी चर्मणि आतते
लेख्यस्य; मृतपशुसिरासु उत्पलनालेषु च वेध्यस्य;
घुणोपहतकाष्ठवेणुनलनालीशुष्कालावूमुखेषु ए-
ष्यस्य; पनसविम्बीबिल्वफलमञ्जमृतपशुदन्तेषु
आहार्यस्य; मधूच्छिष्टोपलिप्ते शालमलीफलके वि-
स्त्राव्यस्य; सूक्ष्मघनवस्त्रान्तयोर्मृदुचर्मन्तयोश्च सी-
व्यस्य; पुस्तमयपुरुषाङ्गप्रत्यङ्गविशेषेषु बन्धन-
योग्यां; (मृदुषु मांसखण्डेषु अग्निक्षारयोग्याम्;)
मृदुचर्ममांसपेशीषु उत्पलनालेषु च कर्णसन्निध-
वन्धयोग्यां; उदकपूर्णघटपार्श्वस्रोतसि अलावू-
मुखादिषु च नेत्रप्रणिधानवस्तिपीडनयोग्यामिति ४
शल्यतन्त्रस्य छेद्यादिकर्मप्राधान्यात् प्राक् छेद्यादियोग्यामुप-
दर्शयन्नाह,—तत्र पुष्पफलेत्यादि । पुष्पफलं कूष्माण्डः, कालि-
न्दकः जोन्नलकूष्माण्डभेदः, त्रपुसादयः कर्कटीभेदाः, प्रभृति-
ग्रहणात् शीर्णवृन्तादीनां ग्रहणम् । छेद्यविशेषानिति गोतीर्थार्थ-

लाङ्गलकप्रभृतीन् । उत्कर्तन ऊर्ध्वकर्तन, परिकर्तन अध-
श्छेद । इतिवरतीत्यादि इति. चर्मपट्टक वस्तिः सूत्रपट्टकं,
प्ररोवकः चर्मखल्लपट्टः, उदकपङ्कमिति उदक आपः, पङ्कः
उदकपङ्कः । सरोमणीत्यादि—आतते प्रसारिते । पनस इ-
त्यादि पनसः वह्निःकण्टकीमहाफलः 'कटहल' इति लोके, पन-
सादीनां फलानि तेषां मज्जा । मधूच्छिष्टेति मधूच्छिष्ट मधुसिक्थ-
कम् । शालमलीफलके शालमलीपट्टके । पुस्तमयेति पुस्तमयपुरुषः
वस्त्रादिरचितो मनुष्यः । मृदुमांसेति मांसपेशी मांसवर्तिः । उद-
केति नेत्रप्रणिधानं नेत्रप्रवेशनं वस्तिपीडनं च, अनयोयोग्यां
कारयेत्, क कारयेत्? उदकपूर्णघटपार्श्वस्रोतसि, न केवल
जलपूर्णघटपार्श्वच्छिद्रे अलावूमुखादिषु चेत्यर्थः ॥ ४ ॥

भवतश्चात्र ।

एवमादिषु मेधावी योग्याहेषु यथाविधि ॥

द्रव्येषु योग्यां कुर्वाणो न प्रमुह्यति कर्मसु ॥ ५ ॥

भवतश्चात्रेत्यादि । एवमादिष्विति आदिशब्दः प्रकारे, एवं-
प्रकारेण । योग्याहेषु पुष्पफलादिषु ॥ ५ ॥

तस्मात् कौशलमन्विच्छन् शस्त्रक्षाराग्निकर्मसु ॥

यस्य यत्रेह साधर्म्यं तत्र योग्यां समाचरेत् ॥ ६ ॥

तस्मादित्यादि । यस्य कर्मणः, यत्र यस्मिन् द्रव्ये, सा-
धर्म्यं साम्यं, तस्य तत्र योग्यां समाचरेदिति । केचिदेवमादिषु
मेधावीत्यादिश्लोकस्याग्रे आपातनिकापूर्वं श्लोकमेकं पठन्ति ।
तद्यथा—अनुक्त योग्याविषयमुपग्रहीतुमाह,—'दृष्टान्तमात्रमुप-
दिष्टम्—' इत्यादि, स च वर्तमानेषु पुस्तकेषु न पठ्यते इत्य-
स्माभिरपेक्षितः ॥ ६ ॥

इति उल्लनविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने नवमोऽध्यायः ।

दशमोऽध्यायः ।

अथातो विशिखानुप्रवेशनीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । विशिखात्र कर्ममार्गः, विशिखायाः अनुप्र-
वेशनं तदधिकृत्य कृतोऽध्यायो विशिखानुप्रवेशनीयः; तं
व्याख्यास्यामः ॥ १ ॥ २ ॥

अधिगततन्त्रेण उपासिततन्त्रार्थेन दृष्टकर्मणा
कृतयोग्येन शास्त्रार्थं निगदता राज्ञाज्ञातेन नीच-
नखरोम्णा शुचिना शुक्लवस्त्रपरिहितेन छत्रवता
दण्डहस्तेन सोपानत्केन अनुद्धतवेशेन सुमनसा
कल्याणाभिव्याहारेण अकुहकेन बन्धुभूतेन भूतानां
सुसहायवता वैद्येन विशिखा अनुप्रवेष्टव्या ॥ ३ ॥

यादृशस्य वैद्यस्य कर्ममार्गप्रवेशाधिकारस्तादृशं वक्तुमाह,—

अधिगततन्त्रेणत्यादि । अधिगततन्त्रेण पठितशास्त्रेण । उपान्वित-
तन्त्राधिने गुरुपाश्र्वादुपदेशेन शास्त्रवदता, एतेन स्वावर्तितशास्त्रता
उक्ता भवति; अन्ये तु 'शास्त्र निगदिता' इति पठन्ति
'शास्त्राणि निगदिता—' इत्यपरे । राजानुजातेन राजा आभिमतेन,
राजा हि प्रजापालनतत्परः तत्प्रसादान् वैद्यप्रतिरूपका राष्ट्र-
स्वरन्ति लोककण्टकभृताश्च, तस्माद्राजा परीक्षानुजातेन विधिना
प्रवेष्टव्येति । कर्मजतां शास्त्रजता च वैद्यस्याभिधाय बाह्यवैद्यम-
विकृत्याह,—नाचनस्वरोगेणत्यादि । कुम्भत्वात् नीचं अल्पं नम
रोगं च यस्य तेन; नाचनस्यात्वात् शुचिना कर्ममौक्त्यं च,
नीचरोमत्वादाजिवं, रगवत्यामवाध इत्यपरे । शुचिना इति वाय-
स्नानादिशौचयुक्तेन, कृतः ? बाह्यवैद्याविकारान्, बाह्यशौचाथो-
गादौके निगर्हणीयः, अन्तःशौचं तु सुमनसा इत्यनेनैव बोद्ध-
व्यम् । शुक्लवस्त्रपरिधानं मतलार्थं शौचाजिवार्थं वा । छत्रवता
आतपं जीवर्पापतगादिनिषेधार्थं छत्रयुक्तेन । दण्डहस्तेन दण्डेऽ-
वलम्बनदण्डः, तस्य धारणं रगलितादिनिषेधार्थम् । गोपानन्तेन
पादत्राणादिना रग्लिनेन, पादत्राणादिधारणं कण्टकादिनिषेधार्थम् ।
अनुद्धतवेशेन साधुजनवेशेन, एतेनायुक्तकायवेशानिषेधः, अन्ये
तु नानावस्त्राद्वारागमाख्यानुलेपनविचित्रभूषणादिभिरुद्धतां वैशः,
अतो विपर्ययेणानुद्धत इति मन्यन्ते । कायं नियम्य मनो गीय-
मयन्नाह—सुमनसा शोभनमनसा, अर्कैर्यादिगुणयुक्तमनसा उ-
त्थः; दौर्मेनस्य तु यात्रायां न प्रशस्यत इति सुमनसा भवि-
तव्यम् । वाचं नियमयन्नाह—कल्याणाभिव्याहारेणति कल्याण
मङ्गलं, अभिव्याहारः भाषितं गम्य स तथा; तत्र सर्वजनहृदय-
ग्रहणार्थम् । कायवाङ्मानःसु त्रिविधं नियमयन्नाह—अकुहकेनेति
कुहकः शास्त्रहीनः परमविश्वासकारको मायावी, न कुहकः अकु-
हकः; अन्ये तु अकुहकेन अविस्मापकेन, दम्भाद्ययोगादविस्माप-
ककायादिवेशेन इत्यर्थः । सुगहायवता साधुगहायेन, अन्यथा
अन्तःपुरचारिणो वैद्यस्य सहायदोषेण दोषः स्यात्; सहायश्चात्म-
रक्षार्थमातुरपरिचर्यार्थं वा । ननु, प्राणिनां जीवतामेव रायस्क-
रुधिरौषदेशान् कथं बन्धुभूतेन भूतानामित्युक्तं ? सत्यं, विधि-
प्रापितत्वादोषः, आलम्भभयोगे पशुवत् ॥ ३ ॥

ततो दूतनिमित्तशकुनमङ्गलानुलोम्येन आतुर-
गृहमभिगम्य उपविश्य आतुरमभिपश्येत् स्पृशेत्
पृच्छेच्च । त्रिभिरेतैर्विज्ञानोपायै रोगाः प्रायशो
वेदितव्या इत्येके । तच्च न सम्यक् । पङ्क्तिविधो हि
रोगाणां विज्ञानोपायः । तद्यथा पञ्चभिः श्रोत्रादिभिः
प्रश्नेन चेति ॥ ४ ॥

ततो दूतनिमित्तत्यादि । गमनाय प्रश्नाय वा आगतः पुरुषः
दूतः, निमित्तं अनुकूलं सुरभिवातादि, शकुनं पक्षिविशेषस्य प्र-
शस्तवाक्यादि, मङ्गलं स्वस्तिकपूर्णकुम्भादि, एषां आनुलोम्येन
प्रशस्ततयेत्यर्थः । त्रिभिरेतैरित्यादि एतैः अनन्तरोक्तैः दर्शन-

स्पर्शनप्रश्नैः । पञ्चविधो हीति द्विशब्दो यस्मादर्थः । श्रोत्रादिभि-
रिति आदिशब्दात् तन्त्रेणरगतप्राणानि गृह्यन्ते ॥ ४ ॥

तत्र श्रोत्रेन्द्रियविशेषा विशेषा रोगेषु व्रणास्त्राव-
विजानीयादिषु वक्ष्यन्ते—'स्पर्शनं रक्तमीरयन्निलः
सशब्दो निर्गच्छति' इत्येवमादयः । स्पर्शनेन्द्रिय-
विशेषाः शीतोष्णश्मश्लणककशमृदुकठिनत्वादयः
स्पर्शविशेषा ज्वरशोफादिषु । चक्षुर्गन्धियविशेषाः
शरीरोपचयापचयायुर्लक्षणबलवर्णविकारादयः ।
रसनेन्द्रियविशेषाः प्रमेहादिषु रसविशेषाः । घ्राणे-
न्द्रियविशेषा अग्निष्टिल्लादिषु व्रणानामव्रणानां च
गन्धविशेषाः । प्रश्नेन च विजानीयादेशं कालं
जातिं सात्म्यमातङ्गसमुत्पत्तिं वेदनासमुच्छ्रायं
बलमन्तरग्निं वातमूत्रपुरीषाणां प्रवृत्त्यप्रवृत्तीं काल-
प्रकर्षादींश्च विशेषान् । आत्मसदृशेषु विज्ञान-
भ्युपायेषु तन्व्यानीयैर्जानीयात् ॥ ५ ॥

तत्र श्रोत्रेत्यादि । शरीरोपचयेति उपचयः स्थूल्यं, अप-
चयः कार्यं, बलमत्र उन्मादः । प्रमेहादिषु रसा मधुरादयो
मक्षिकापिपीलिकाद्युपपरिणेत भिषग्भिर्गुरुभेदागन्तुं कथं रसनेन्द्रि-
यविशेषाः इति ? उच्यते, नात्र भिषजां रसनेन्द्रियं किंतु पिपी-
लिकादीनामित्यदोषः । अग्निष्टिलादिषु येऽव्रणानां व्रणानां
गन्धविशेषापरान्ते गन्धेन्द्रियविशेषा इति संबन्धः । देशस्त्रिविधो
जाङ्गलानृपग्राधारणभेदान् । जातिशब्दो ब्राह्मणादिषु वर्तते ।
कालो द्विविधः नित्यग आवस्थिकश्च; नित्यग ऋतुलक्षणः, आव-
स्थिको वाल्यादिलक्षणः; आवस्थिको द्विविधः स्वभ्यस्य वाल्या-
दिभेदेन, व्याधितस्य ज्वरारम्भादिकालावस्थया च । सात्म्यमिति
यद यस्य संवितं रगं मुक्ताय संपद्यते तत् तस्य सात्म्यं; तच्च
द्विविधं चेष्टाभ्यामाहारभ्यां च; चेष्टाभ्यां कायवाङ्मानभेदात्रि-
विधं, आहाराभ्यां रगभेदान् पङ्क्तिधम् । आतङ्गसमुत्पत्तिमिति
समुत्पत्तिः कारणमुच्यते, तच्च बलवद्विग्रहादि । वेदनासमुच्छ्राय-
मिति वेदना वातादिवेदनास्तोदादयः, तासां समुच्छ्राय उद्गतिः ।
बल व्यायामगम्या शक्तिः, अन्तरिमिति कीदृशोऽन्तरभिः ? समो
विषमो मन्दो वा । वातमूत्रपुरीषाणामिति अत्रादिशब्दो लुप्तो
ज्ञेयः, तेन आर्तवाधोगतरक्तपित्तादीनां ग्रहणम् । कालप्रकर्षा-
दींश्च विशेषामिति कियत्कालमस्मिन् व्याधौ उत्पन्न इत्यादीन्
भेदान्, चकारात् गुह्यदेशप्रवृत्तपूयादीनां ग्रहणम् । अन्ये तु
'देशकालजातिसात्म्यम्' इति पठन्ति, सात्म्यशब्दो देशादिभिः
सह प्रत्येकं संबध्यते; देशस्त्रिविधो जाङ्गलादिभेदेन, तद्वैपरीत्येन
देशसात्म्यमित्यादि व्याख्यानयन्ति । अपरे तु 'देशकालजातम्'
इति पठन्ति व्याख्यानयन्ति च—जातशब्दो देशकालाभ्यां सह
प्रत्येकं संबध्यते; देशो भूमिरातुरश्च; कस्मिन् देशे जाङ्गलेऽनू-
साधारणे वा अयं दोषः संचितः ? कस्मिन् प्रकुपितः ? कस्मिन्नयं
व्याधिरुत्पन्नः ? इति; तथा आतुरेऽपि कस्मिन्नवयवे श्लेष्मस्थाने

पित्तस्थाने वा ? । आत्मसदृशेषु दोषसदृशेषु विज्ञानाभ्युपायेषु पृष्ठिष्वेषु श्रोत्रत्वक्चक्षुरसनप्राणप्रश्नेषु । तत्र वातसदृशेषु विज्ञानाभ्युपायेषु पञ्चेन्द्रियप्रश्नेषु, व्रणे सशब्दफेनरक्तानिलादिनिर्गमनश्रवणेन्द्रियग्राह्य, पाश्वरौक्ष्यादिकं त्वगिन्द्रियग्राह्य, भस्मकपोतास्थिसवर्णत्वं चक्षुरिन्द्रियग्राह्य, कटुगन्धलाजगन्धादिव प्राणेन्द्रियग्राह्य, कषायरसत्वं रसनेन्द्रियग्राह्य, तोदनभेदनादिविशेषाः प्रश्नग्राह्याः, पित्तसदृशेषु विज्ञानाभ्युपायेषु व्रणादीनामौष्ण्यत्वगिन्द्रियग्राह्यं, नीलपीतवर्णत्वं चक्षुरिन्द्रियग्राह्यं, कटुम्लरसत्वं रसनेन्द्रियग्राह्यं, तीक्ष्णातृतीयागन्धत्वं प्राणेन्द्रियग्राह्यं, ओषधौषपरिदाहादिका वेदनाविशेषाः प्रश्नग्राह्याः, श्लेष्मसदृशेषु विज्ञानाभ्युपायेषु स्निग्धपैच्छिल्यादिकं त्वगिन्द्रियग्राह्यं, श्वेतत्वं चक्षुरिन्द्रियग्राह्यं, माधुर्यादि रसनेन्द्रियग्राह्यं, विस्मगन्धादिव प्राणेन्द्रियग्राह्यं, कण्डूगुरुत्वादिवेदनाविशेषाः प्रश्नग्राह्या इति । वैद्यो जानीयादिति कान् ? व्याधीन्, अधिकारवशादक्षरैरनुक्तानपि; केपु सन्तु ? पृष्ठिष्वेष्वपि विज्ञानाभ्युपायेषु आत्मसदृशेषु वातपित्तश्लेष्मसदृशेषु; कैर्जानीयात् ? तत्स्थानीयैः तेषां शब्दादीनां स्थानानि श्रोत्रादीनि, तेषु अधिकृतैः शब्दस्पर्शरूपरसगन्धैः तत्स्थानीयैः; एतेन एतदुक्तं वातादिलिङ्गैः आयुर्वेदेषु अनिर्दिष्टानामधेयानपि व्याधीन् कुशाग्रमतिवैद्यो जानीयादिति । पञ्जिकाकारस्तु दर्शनादिपरीक्षां त्रिविधामेव पठति । मिथ्यादृष्टा विकारा हि इत्यादिश्लोकान्ते “तस्मात् परीक्ष्या सततं भिषजा सिद्धिमिच्छता । युक्त्यैव व्याधयः सर्वे प्रमाणैर्दर्शनादिभिः —” इति श्लोकमधीते, व्याख्यानयति च—दर्शनादिभिरित्येव कर्तव्ये यत्प्रमाणैरित्यधिकं करोति, तदधिकप्रमाणप्राप्त्यर्थं, तेन गन्धरसशब्दानामन्यवरोधः; ये त्वत्रार्थैः पृष्ठिधामपि परीक्षा पठन्ति, तेषां सम्यक् शास्त्रावबोधो नारतीति भाषते । आत्मसदृशेषु विज्ञानाभ्युपायेषु तत्स्थानीयैर्जानीयात् इत्यपि न पञ्जिकाकार पठति ॥ ५ ॥

भवति चात्र ।

मिथ्यादृष्टा विकारा हि दुराख्यातास्तथैव च ॥
तथा दुष्परिमृष्टाश्च मोहयेयुश्चिकित्सकम् ॥ ६ ॥

मिथ्यादृष्टा इति रोगिणो विकारा ये मिथ्यादृष्टा असम्यक् दृष्टाः, तथा दुराख्याताः रोगिणा न याथातथ्येनोक्ताः, तथा दुष्परिमृष्टाः दुष्परिमर्षिता, ते भिषजं मोहयेयुः, एवमविज्ञाता ये रोगास्तान् परिवर्जयेत् ॥ ६ ॥

एवमभिसमीक्ष्य साध्यान् साधयेत्, याप्यान् यापयेत्, असाध्यान्पक्रमेत्, परिसंवत्सरोत्थितांश्च विकारान् प्रायशो वर्जयेत् ॥ ७ ॥

एवमित्यादि साध्यं द्विविधं सुसाध्यं दुःसाध्यं च, असाध्यं द्विविधं याप्यं प्रत्याख्येयं च । परिसंवत्सरेत्यादि यदि हि एकदोषजास्ते भवेयुरेवं तेषां तद्दोषप्रशमनं तु पुंशमो भवेत् अल्पता वा, स च न भवति, तेन तेषां त्रिदोषजलाधिगमः, अतस्तान्

परिवर्जयेत्, अथवा संवत्सरेणोत्तरोत्तरं धालनुकमादसाध्यत्वं वा, प्रायशः प्रायशो बाहुल्येन, नावश्यतया, तेन केचिद्वक्तृगुल्मादयः संवत्सरानन्तरमुपक्रमयोग्या भवन्ति, अर्दितस्तु त्रिभिर्वैद्यैः साध्यं इति ॥ ७ ॥

तत्र साध्या अपि व्याधयः प्रायेण एषां दुश्चिकित्स्यतमा भवन्ति । तद्यथा—श्रोत्रियनृपतिस्त्री-बालवृद्धभीरुराजसेवककितवदुर्बलवैद्यविदग्धव्याधिगोपकदरिद्रकृपणक्रोधनानामनात्मवतामनाथानां च; एवं निरूप्य चिकित्सां कुर्वन् धर्मार्थकामयशांसि प्राप्नोति ॥ ८ ॥

तत्र साध्या इत्यादि । श्रोत्रियेति श्रोत्रियस्य वेदार्थपरिपालनपरस्य नित्यं खानादिभिर्व्याधिपरिवृद्धिः; नृपतेरपि स्वातन्त्र्यात् यत्किञ्चनकारित्वात्, अन्ये तु सौकुमार्यात् किर्याऽसहत्वात्, स्त्रीणां लज्जया वेगाद्युपरोधात् गुह्यव्याधेरप्रकाशनाच्च; बालवृद्धयोर्विरेचनादिकिर्याऽयोग्यत्वेन अल्पक्रियत्वात्, अन्ये तु बालवृद्धवनिताः सुकुमारशरीरत्वात् भेषजासहिष्णवः; भीरुरल्पसत्त्वत्वान्न शक्नोति सोढुं किर्याः; राजसेवकस्य राज्यात्तत्त्वात्; कितवस्य व्यरानित्वात्, कितव द्यूतकारः; दुर्बलस्य बालवृद्धयोरिव; वैद्यविदग्धस्य अभिमानेन निर्दिष्टान्यथाकारित्वात्, वैद्यविदग्धः वैद्याभिमानी, पल्लवग्राहीत्यर्थः, व्याधिगोपकस्य व्याधेरकथनादेव, दरिद्रस्य द्रव्याभावत्वे औपधाभावात्, कृपणस्य लोभेन भेषज्यानुपादानात्, क्रोधनस्य कोपेन रोगवृद्धेः, अनात्मवतोऽपथ्याचरणत्वात्, अनात्मवान् अजितेन्द्रियः, अनाथानां परिचारकाभावात्, अनाथाः एकाकिन ॥ ८ ॥

भवति चात्र ।

स्त्रीभिः सहास्यां संवासं परिहासं च वर्जयेत् ॥
दत्तं च ताभ्यो नादेयमन्नादन्यद्विषग्वरैः ॥ ९ ॥

इदानीं वैद्यस्य विशिखायामन्तःपुरचारिणः प्रमाददोषद्वारं नियमयन्नाह,—भवति चात्रेत्यादि । सहास्यां एकत्रस्थितिः, संवासं प्रतिवेशवासितां, परिहासं हास्यं, अन्नादन्यदिति अन्नं तु अन्नपानद्रव्यं गृह्णीयात्, तस्य वृत्तिहेतुत्वात्, राजानुगन्तुं सर्वमेव गृह्णीयात् इति । संवासमित्यत्र केचित् संवादमिति पठन्ति । इति ङल्लनविरचितायां निबन्धसंग्रहाख्यायां सुधुत-व्याख्यायां सूत्रस्थाने दशमोऽध्यायः समाप्तः ।

एकादशोऽध्यायः ।

अथातः क्षारपाकविधिमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । क्षारशब्दः पाकविधिभ्यां सह संबध्यते ॥ १ ॥ २ ॥

शस्त्रानुशस्त्रेभ्यः क्षारः प्रधानतमः, छेद्यमेघलेख्यकरणात् त्रिदोषघ्नत्वाद्विशेषक्रियावचारणस्य च ३

शस्त्रानुशस्त्रेभ्यः इति शस्त्राणि मण्डलाग्रादीनि, अनुशस्त्राणि त्वग्रगादीनि, तेभ्यः धारः प्रधानतमः, द्वे पुनरनुशस्त्रे अग्नि-जलौकान्ये परिशिष्टे; यदुक्त—विधिः प्रवक्ष्यते पश्चादग्निधार-जलौकगाम्—इति, एषा त्रयाणां प्रधान्यमस्ति अतएवैषां पृथ-गभ्यायः; अत्र जलौकसः प्रधानः, अग्निः प्रधानतरः, धारस्तु प्रधानतमः । धारादग्निर्गरीयानित्यत्र यथा न विरोधस्तथा तत्रैव वक्ष्यामः । कस्मान् धारस्य प्राधान्यमित्यत आह,—छेद्येत्यादि । छेद्यादीनि कर्माणि अग्निजलौकयोर्न संभवन्ति तेन ताभ्यां सका-शान् धारस्य प्राधान्यं, त्रिदोषघ्नत्वं धारस्य नानौपधिसमवा-यादित्यादिना साधयिष्यति । विशेषक्रियावचरणं यथा पित्तार्शःसु विशेषेणावचरणम् ॥ ३ ॥

तत्र क्षरणात् क्षणनाद्धा क्षारः ॥ ४ ॥

धारस्य निरुक्तिं कुर्वन्नाह,—तत्र क्षरणादित्यादि । क्षरणात् दुष्टत्वज्जासादिचालनात् शातनादित्यर्थः, अन्ये तु क्षरणाद्दोषाणां चालनात्; क्षणनात् त्वज्जासादिहिनयनात् । क्षपणादिति केचित् पठन्ति; क्षपणं शोधनमभिप्रेतम् ॥ ४ ॥

नानौपधिसमवायात् त्रिदोषघ्नः, शुक्लत्वात् सौम्यः; तस्य सौम्यस्यापि सतो दहनपचनदार-णादिशक्तिरविरुद्धा, आश्रयौपधियुगभूयिष्ठत्वात् कटुक उष्णस्तीक्ष्णः पचनो विलयनः शोधनो रोपणः शोषणः स्तम्भनो लेखनः कृम्याम-कफकुष्ठविषमेदसामुपहन्ता पुंस्त्वस्य चातिसे-वितः ॥ ५ ॥

धारगुणकर्माह—नानौपधिसमवायादिति समवायः संयोगः; यतोऽयं धारोऽनेकौपधिसमवायात् त्रिदोषघ्नः अतः पित्तार्शःस्वपि यौगिकत्वमस्य । शुक्लत्वात् सौम्यः इति अस्याग्रे केचिदपिशब्द लुप्तनिर्दिष्टं वर्णयन्ति व्याख्यायन्ति च, न केवलमुष्णः सौम्योऽपि इति, तेनास्य वक्ष्यमाणगुणत्वमपि न विरुध्यते । दहनपचन-दारणशक्तिरविरुद्धा हिमानीवत । पाचन इति द्विविधोऽपि क्षारः, अत्र व्रणशोधस्य प्रतिसारणीयः पाचनः, अत्राजीर्णस्य पानीयः पाचनः, विलयनः शोफस्य वातकफभूयिष्ठस्य, संशोधनः दुष्ट-व्रणस्य, रोपणः शुद्धव्रणस्य, अत्र योगशक्तिप्रभावात् तिलयव-कल्कवत् क्षारस्य शोधनरोपणत्वं न विरुध्यते; शोधन एवायं धारः, शुद्धस्तु व्रणः स्वयमेव रोहति इत्यन्ये; न हि शुद्धे व्रणे रोपणार्थं क्षारोऽवधार्यते शिरादिक्षणनभयात्; तस्मात् पारम्प-र्येण रोपण इति, केचिदस्य रोपणत्वं न पठन्त्येव; शोषणः व्रणक्लेदस्य, स्तम्भनः शोणितानिवृत्तेः, उपहन्तृशब्दः कृम्यादिभिः सह प्रत्येकं संबध्यते । कृमयो बाह्याभ्यन्तरास्तेषां द्विविधः क्षार एव उपहन्ता; आमः अपक्वसः, मेदः रोगविशेषः, एतेषां पानीयः एवोपहन्ता; पुंस्त्वस्य शुक्लस्य ॥ ५ ॥

स द्विविधः प्रतिसारणीयः पानीयश्च ॥ ६ ॥

इदानीमुक्तगुणकर्मणः क्षारस्य द्वैविध्यं दर्शयन्नाह,—स द्विविध

इत्यादि । प्रतिसारणीयः प्रतिसारणाह, पानीयः पानाह, क्षारो दकमित्यर्थः, ये चान्येऽपि पाययराजिकायवधारा यथारोगं वक्त-व्यास्तेषां नृणवटकावलेहादिषु प्रयोगः कर्तव्यः ॥ ६ ॥

तत्र प्रतिसारणीयः कुष्ठकिटिमदद्रुमण्डलकि-लासभगन्दगार्बुददुष्टव्रणनाडीचर्मकीलतिलकालक-न्यच्छ्वयङ्गमशकवाह्यविद्रधिः कृमिविपादिषु उपयु-ज्यते, सप्तसु च मुखरोगेषु उपजिह्वाधिजिह्वोपकुश-दन्तवैदर्भेषु, तिसृषु च रोहिणीषु; एतेषु चैव अनु-शस्त्रप्रणिधानमुक्तम् ॥ ७ ॥

प्रतिसारणीयस्य विषयं दर्शयन्नाह,—तत्र प्रतिसारणीय इत्यादि । किटिमः कुष्ठविशेषः, तस्य पृथग्निधानं नियमेन प्र-तिसारणीयसाध्यत्वजापनार्थम्, दद्रुमण्डलं दद्रो मण्डलं, किलासं त्वग्गतं चित्रकुष्ठं, चर्मकीलोऽर्शोनिदानपठितः, न्यच्छ्वयङ्गौ धुद्र-रोगनिदानोक्तौ, वाह्यशब्दः विद्रधिः कृमिविपाभ्यां प्रत्येकं संब-ध्यते, विपादिशक्ति आदिशब्दात् वल्मीकादीनां ग्रहणम्, 'बाह्य-कृमिविशेषादिषु' इति केचित् पठन्ति, के ते सप्त मुखरोगा येषु धार उपयुज्यते, इत्याह—उपजिह्वेत्यादि ।—उपजिह्वादीन् रोगान् मुखरोगानिदानं वक्ष्यति । तिसृषु रोहिणीनां ग्रहणं मन्त्रिपातरक्तजथोरसाध्यत्वजापनार्थम् । कुतः पुनरुपजिह्वादि-भ्योऽन्येषु मुखरोगेषु क्षारो नोपयुज्यत इत्याह,—एतेवैवेत्यादि । अत्र अनुशस्त्रं क्षार एव । 'एतेष्वनुशस्त्रनिपातनम्' इति क्वचित् पाठः ॥ ७ ॥

पानीयस्तु गरगुल्मोदराग्रिमज्जाजीर्णरोचकाना-हशर्कराश्मयीभ्यन्तरविद्रधिकृमिविपादःसु चोप-युज्यते ॥ ८ ॥

पानीयविषयं दर्शयन्नाह,—पानीयमित्येत्यादि । गरः कृत्रिमं विषं, वृषीविषमित्यन्ये; अग्निरातः इति अग्निः राज्यते लीयते यस्मात् यस्मिन् वा अपौ अग्निरातः, तेन वातशैथिल्यमग्रही-विमूर्चिकालगर्कविलम्बिकादिधकारा गृह्यन्ते; शर्करा वातेन भिन्नाऽश्मरी शर्करेत्युच्यते ॥ ८ ॥

अहितस्तु रक्तपित्तज्वरितपित्तप्रकृतिवालवृद्ध-दुर्वलभ्रममदमूर्च्छातिमिरपरीतेभ्योऽन्येभ्यश्चैववि-धेभ्यः ॥ ९ ॥

क्षारस्य येषु अर्थौगिकत्वं तानाह,—अहितमित्यादि । भ्रमः चकारुहस्येव भ्रमणं, मयः विषमद्यशोणितोऽथो विकारः पूगफले-नेव मत्तता, मूर्च्छा चेतनान्त्युत्तिः, परीतशब्दो भ्रमादिभिः सह प्रत्येकं संबध्यते ॥ ९ ॥

तं चेतश्क्षारवद्वग्धा परिस्तावयेत्; तस्य वि-स्तारोऽन्यत्र ॥ १० ॥

तत्र पानीयक्षारपाकं विधिं च संक्षेपेण दर्शयितुमाह,— तं चेतश्क्षारवदित्यादि । इतरक्षारवत् प्रतिसारणीयवत्; यथा प्रतिसारणीयस्य काष्ठदाहः षड्गुणोदकपाकस्त्रिभागशेषानन्तरं

गिरिस्त्रावण तद्वत् पानीयस्यापि पाकविधिः स्त्रावणं च द्वितीयपाक-
वर्जं, पानीयक्षारोदकप्रमाण उत्तमा मात्रा पल, मध्यमा कर्ष-
त्रय, अधमा अर्धपलम् । अन्यत्र गुल्मादिषु अध्यायेषु ॥ १० ॥

अथेतरस्त्रिविधो मृदुर्मध्यस्तीक्ष्णश्च । तं चिकीर्षुः
शरदि गिरिसानुजं शुचिरुपोष्य प्रशस्तदेशजात-
मनुपहतं मध्यमवयसं महान्तमसितमुष्ककमधि-
वास्य मन्त्रवद्वलिकर्मोपहरेत्; ततो अपरेद्युः पाट-
यित्वा (अभिमन्त्रयानेन मन्त्रेण—

‘अग्निवीर्यं महावीर्यं मा ते वीर्यं प्रणश्यतु ।

इहैव तिष्ठ कल्याण मम कार्यं करिष्यसि ।

मम कार्यं कृते पश्चात् स्वर्गलोकं गमिष्यसि ॥’

श्वेतपुष्परक्तपुष्पसहस्रं जुहुयात् ।) खण्डशः प्रक-
ल्प्य अवपाट्य सुधाशर्कराश्च प्रक्षिप्य निर्वाते देशे
निचितिं कृत्वा तिलनालैरादीपयेत् । अथोपशान्तेऽग्नौ
तद्भस्म पृथग्गृहीयाद्भस्मशर्कराश्च । अथ अनेनैव वि-
धानेन कुटजपलाशाश्वकर्णपारिभद्रकबिभीतकार-
ग्वधतिलवकार्कसुहृपामार्गपाटलानक्तमालवृषकद-
लीचित्रकपूतीकेन्द्रवृक्षास्फोताश्वमारकसतच्छदा-
शिमन्थाश्चतस्रश्च कोशातकीः समूलफलपत्रशाखा
दहेत् । ततः क्षारद्रोणमुदकद्रोणैः षड्भिरालोड्य
मूत्रैर्वा यथोक्तैः एकविंशतिकृत्वः परिस्त्राव्य महति
कटाहे शनैर्दर्व्या अवघट्टयन् विपचेत् । स यदा
भवत्यच्छो रक्तस्तीक्ष्णः पिच्छिलश्च तमादाय
महति वस्त्रे परिस्त्राव्य इतरं विभज्य च पुनरग्रा-
वधिश्रयेत् । तत एव च क्षारोदकात् कुडवमध्यर्धं
वा अपनयेत् । ततः कटशर्कराभस्मशर्कराक्षीरपाक-
शङ्खनाभीरग्निवर्णाः कृत्वा आयसे पात्रे तस्मिन्नेव
क्षारोदके निषिच्य पिष्ट्वा तेनैव द्विद्रोणेऽष्टपलसं-
मितं शङ्खनाभ्यादीनां प्रमाणं प्रतिचाप्य सततम-
प्रमत्तश्चैनमवघट्टयन् विपचेत् । स यथा ना-
तिसान्द्रो नातिद्रवश्च भवति तथा प्रयतेत । अथै-
नमागतपाकमवतार्य सुगुप्तमायसे कुम्भे संवृतमुखे
निदध्यादेश मध्यमः ॥ ११ ॥

एष एवाप्रतीवापः पक्वः संव्यूहिमो मृदुः ॥ १२ ॥

अथेतरस्त्रिविधो मृदुरित्यादि । इतरः प्रतिसारणीयः;
अथेतरो मृदुरित्याद्यत्र केचिन्न पठन्ति । प्रतिसारणीयस्य पाक-
विधि निर्देशमाह,—तं चिकीर्षुरित्यादि । तं प्रतिसारणीय
चिकीर्षुः कर्तुमिच्छुः; तं चिकीर्षुरित्यत्र ‘अथेतरं चिकीर्षुः’
इति केचित् पठन्ति; अथशब्दो मङ्गलार्थः, इतरं प्रति-
सारणीयम् । गिरिसानुजं पर्वतोपरिजातं, गिरिसानुजमिति
जाङ्गलदेशोपलक्षणमित्यन्ये । शुचिरुपोष्येत्यत्र ‘शुचिरुपवसन्’
इति केचित् पठन्ति । अनुपहतं दवाभिगराद्यनुपहतम् । असि-
तमुष्ककं कृष्णपुष्पमोक्षकं, न श्वेतादिपुष्पम् । अधिवास मन्त्रवत्

बलिकर्मोपहरेत् इत्यर्थः । केचिदस्याग्रे “मन्त्रेणानेनाभिमन्त्र्य,
‘अग्निवीर्यं महावीर्यं मा ते वीर्यं प्रणश्यतु । इहैव तिष्ठ
कल्याण! मम कार्यं करिष्यसि । मम कार्यं कृते पश्चादेवलोक
गमिष्यसि । श्वेतरक्तपुष्पसहस्रं जुहुयात्” इति पठन्ति, अयं च
निबन्धेषु न पठ्यते । अन्ये तत्र “प्राङ्मुखोपगतस्तत्र बलि
दत्त्वा चतुर्दिशम् । वृक्षाभ्यासे ततो ब्रूयात् प्राञ्जलिः प्रयतः
शुचिः । निवसन्तीह भूतानि” इत्यादि अधिवासनमन्त्रं पठन्ति,
भोजेऽप्येवमेव पठ्यते इति च वदन्ति । अपरेद्युः अपरस्मिन्
दिने । खण्डशः प्रकल्प्य बहून् खण्डान् कृत्वा । अवपाट्य तान्
खण्डान् पुनः पाटयित्वा; अपरेद्युः पाटयित्वेत्यत्र स्थाने ‘प्रभाते
वैकृतमद्भुतं न पश्येत् तदोपकल्पयेत्’ इति कचित् पाठः ।
वैकृतं तरुशाखाभङ्गादि, अद्भुतं रुधिरवर्षादि, इति च तस्य
व्याख्यानम् । निचितिः काष्ठानां औत्तरार्धेणानवस्थितिः, केचि-
दत्र चितिं कृत्वेति पठन्ति, चितिं दाहस्थानमिति वदन्ति व्या-
ख्यानयन्ति च । तिलनालैरादीपयेत् तिलनालदीपनात् शक्त्य-
तिशयो भवति । निचितिं कृत्वेत्यस्याग्रे केचित् ‘सुधाशर्कराः
प्रक्षिप्य’ इति पठन्ति व्याख्यानयन्ति च—सुधाशर्कराः सुधापा-
षाणाः । भस्मशर्कराश्च इति दह्यमानार्द्रकाष्ठरसे शर्करैवा-
न्योऽन्यसंहता भस्मशर्करैरुच्यते, तां च पृथक् गृहीयात्;
पृथक् ग्रहणं भिन्नप्रयोजनार्थं; तिलभस्मनः क्षारोदककरणं,
भस्मशर्करा पुनः क्षारद्रव्यसमवायिनी । अन्ये तु पृथक् गृही-
यादित्यस्याग्रे कटशर्करा भस्मशर्कराश्चेति पठन्ति; कटशर्करा
अदग्धमुधापाषाणाः, भस्मशर्करास्तु क्षारद्रव्यैः सह दग्धाश्वर्ण-
पाषाणा इति च व्याख्यानयन्ति । एष दाहकल्पः । अथानेनैवै-
त्यादि । अथानेनैव विधानेनेत्यनेन निवातदेशनिचितिस्तिलना-
लदीपनं च लभ्यते, गिरिसानुजं इत्यस्य जाङ्गलदेशोपलक्षणत्वं,
तेनेहापि कुटजादीन्यपि जाङ्गलानि गृह्यन्ते । मुष्ककस्य कुटजा-
दीनां च एकदेशकल्पनत्वेऽपि पृथक्दाहविधानं कुटजादिभस्मनो
मुष्ककभस्मनो भागाधिक्यव्यापनार्थं, भागाधिक्यं च ‘ततः क्षार-
द्रोणमुदकद्रोणैः षड्भिः’—इत्यत्र वक्ष्यामः । अन्ये तु मुष्क-
केण एकेनापि क्षारो भवति इति पृथक्विधानं बोधयति । पलाशः
किशुकः, अश्वकर्णः पूर्वदेशे गन्धमुण्डपिप्पलसहस्रः, पारिभद्रकः
देवदारुः, अन्ये तु रक्तकुसुमः कण्टकीवृक्षविशेषः खनाम्रा
प्रसिद्धः, तिल्वकः खनामप्रसिद्धः, इन्द्रवृक्षः कुटज एव, द्विवि-
धो हि कुटजः बृहत्फलश्चेतपुष्पः स्निग्धपत्रः पुमान्, अणुफल-
वृन्ता श्यावारुणपुष्पा स्त्री; आस्फोता शारिवा, कोषातकी घो-
षकः; सा चतुर्विधा बृहत्फला अल्पफला पीतपुष्पा श्वेतपुष्पा
इति । समूलफलपत्रशाखा इति कुटजादिभिः सह प्रत्येकं सं-
वध्यते । केचित् कुटजादि कोषातक्यन्तं समस्य पठन्ति । ततः
क्षारद्रोणमित्यादि ततः मुष्कककुटजादिदाहानन्तरम् । क्षार-
द्रोण इति मुष्ककभस्मनो द्वौ भागौ कुटजादिभस्मन एको भागः
इति मिश्रीकृतं क्षारद्रोणमुच्यते । उदकद्रोणैः षड्भिः इति
भस्मद्रव्यात् षड्गुणोदकपरिभाषया; अनयैवान्यत्रापि क्षारपाक-

विधौ धारकल्पनः पक्षान्तरं दर्शयति,—मूत्रैर्वा यथोक्तैरिति दुन्दुभिस्त्रिनायकलोकेतिरित्यर्थः ; तथाहि—‘गवां मूत्रेण धारकल्पेन परिखाय्य विपचेत्’—इति, अत्रापि धारकल्पेनेति वचनात् भस्मद्रव्यान्मूत्रस्य षट्गुणत्वमुक्तम् । एकविंशतिकृत्वः परिखाय्य इति एकविंशतिवारान् वक्षेण गालयित्वा । अवघट्टयन् चालयन्, तावन् पचेत् यदा भवत्यच्छो रक्तस्तीक्ष्णः पिच्छिलश्चेति । एते अच्छादयो गुणास्त्रिभागावशेषे क्षारोदके भवन्ति । त क्षारकाथम् । आदाय गृहीत्वा । इतरं विभज्य धारभस्मकल्कः इतरं द्विसृज्येति क्वचित् पाठः, तत्र इतरन् भस्मकिट्टभूतम् । अधिश्रेयेत् दापयेत् । तत एष क्षारोदकात् । कुडवमभ्यर्थं वाऽपनयेत् इति कुडवं अष्टौ पलानि अपनयेत्, अभ्यर्थमित्यत्र कुडवमिति संवध्यते, तेनाभ्यर्थं कुडवं द्वादशपलानि वा अपनयेत् । अन्ये त्वत्र द्वैगुण्यं न मन्यन्ते । एतद्वि क्षारोदकापनयनं कटशर्करादीनां निषेकार्थं पेषणार्थं च; अन्ये तु कटशर्करादीनां भागप्रमाणज्ञापनार्थमिति वदन्ति । तेन कटशर्करादीनि द्रव्याणि प्रत्येकं कुडवप्रमाणानि अभ्यर्थकुडवप्रमाणानि वा आवपेदित्यर्थः । ततः कटशर्करेत्यादि कटशर्करा गां० ग्री, भस्मशर्करा अत्रैवाभ्याये पूर्व व्याख्याता; अन्ये तु कटशर्कराभस्मशर्करयोरन्यथा व्याख्यानं कुर्वन्ति तदभ्यत्रैवाभ्याये कथितम् । क्षीरपाकं जलशुक्तिः । आयसे पात्रे लोहे भाजने, ते अग्निवर्णाः कृत्वा । नस्मिन्नेव क्षारोदके पूर्वोपनीते कुडवे अभ्यर्थकुडवे वा । निषिच्य प्रक्षिप्य । अत्रैषां कटशर्करादीनां अनिर्दिष्टप्रमाणत्वात् समा भागा इत्येके, समभागश्चात्र प्रत्येकमष्टपलानि; एवं च द्वाविंशत् पलानि भवन्ति; एतेन द्विद्वेणोऽष्टपलसंमितमित्यपि प्रमाणमनुकूलितं भवति; द्विद्वेणो षोडशांशश्चावपभागे ज्ञापितो भवति । अन्ये तु अष्टपलसंमितमिति कटशर्करादीनां प्रत्येकं द्वे द्वे पले इत्येवमष्टपलं मन्यन्ते । तत्र शङ्खानामिप्रधानत्वादेव क्षारः स्यात्; एवं च विश्वामित्रभोजोक्तभागकल्पना भिरस्ता; तदुक्तं भागग्रहणेऽपि शङ्खानामेव प्राधान्यं स्यात् (?) । द्विद्वेणप्रहणं त्रिभागावशेषं क्षारोदकं सर्वत्र परिभाषयन्तीति । रुद्रास्तु प्रायेण हि विमिश्रितक्षारद्रोणमाहुः; उदकद्रोणैः षड्भिरिति षड्विंशदधिकपञ्चदशशतोदकपलैः सह विपचेदित्यर्थः; ततस्तस्य पच्यमानस्य तीक्ष्णोष्णरक्तपिच्छलादयो गुणाः षोडशांशावशिष्टपणवतिपलप्रमाणे भवन्ति । अन्ये तु वदन्ति न चात्र चतुर्भागावशेषणादिपरिभाषा व्याप्रियते, तस्मात् शनैः शनैस्तावत् विपचेत् यावद्वागादिगुणयुक्तः काथो भवति क्षारसंक्षिप्तमिति । पणवतिपलप्रमाणे तु क्षारोदके कटशर्करादीनां समभागानां चतुर्धांशं आवापमिच्छन्ति ॥ ११ ॥ १२ ॥

प्रतीवापे यथालाभं दन्तीद्रवन्तीचित्रकलाङ्गलकीपूतिकप्रवालतालपत्रीविडसुवर्चिकाकनकक्षीरीदिक्कुचचातिविषाः समाः श्लक्ष्णचूर्णाः शुक्तिप्रमाणाः प्रतीवापः स एव सप्रतीवापः पक्वः पाक्यस्तीक्ष्णः १३ सप्रतीवापः पाक्यसंज्ञं तीक्ष्णं प्रतिपादयन्नाह;—प्रतीवापे

यथालाभमित्यादि । प्रतीवापे इति क्षिप्ते आवापे पुनर्द्रव्यक्षेपः प्रतीवापः । द्रवन्ती दन्तीभेदा संवरीति भादालके, लाङ्गलकी कलिकारिका, पूतिकप्रवालाः कण्टकीकरजपल्लावाः, अन्ये तु चिरविल्वपल्लव पत्रं चेति पठन्ति, तालपत्री मूपली, कनकक्षीरी कडुष्टमित्यन्ये, शुक्तिप्रमाणाः प्रत्येकमर्धपलप्रमाणाः । स एव सप्रतीवापः पक्वः पाक्यस्तीक्ष्ण इति स एव संव्यूहिमसंज्ञः क्षारः दन्त्यादिद्रव्यप्रतीवापेन सहितः । पक्वः पाक्यसंज्ञो भवति तीक्ष्णश्चेत्यर्थः । न चास्य तीक्ष्णदोषः, कुतः? अतितीक्ष्णः क्षारस्य दोषः । अन्ये तु ‘स एवायं सप्रतीवापः’ इत्यादि पाठस्थाने ‘स च पूर्ववत् पक्वस्तीक्ष्णः’ इति पठन्ति ॥ १३ ॥

तेषां यथाव्याधिवलमुपयोगः ॥ १४ ॥

तेषां क्षाराणां ॥ १४ ॥

क्षीणवले तु क्षारोदकमावपेद्वलकरणार्थम् ॥ १५ ॥

कालवशान् हीनौषधिवशाद्वा मृदो क्षारे बलकरणाय आवापमाह,—क्षीणवले इत्यादि । क्षीणवले हीनशक्तौ क्षारे क्षारोदकमावपेत्, पूर्वकल्पेन कृत क्षारोदकं प्रतिक्षिपेत्, प्रक्षिप्य पुनर्विपचेदिति । बलकरणार्थं तीक्ष्णादिनोपचयार्थम् ॥ १५ ॥

भवतश्चात्र ।

नैवातितीक्ष्णो न मृदुः शुक्लः श्लक्ष्णोऽथ पिच्छिलः ॥ अविष्यन्दी शिवः शीघ्रः क्षारो ह्यष्टगुणः स्मृतः १६

क्षारगुणदोषान् प्रतिपादयन्नाह,—भवतश्चात्र नैवातीत्यादि । अतिशब्दस्तीक्ष्णमृदुशुक्लैः सह प्रत्येकं संबध्यते, अनतिशुक्लत्वात् प्रतीवापात्पता सूचिता भवति, अनतिशब्दं शुक्लेन संबध्नुति । श्लक्ष्णः अकर्कशः; अन्ये तु श्लक्ष्णस्थाने ‘सूक्ष्म’ इति पठन्ति, सूक्ष्मस्त्वगिन्द्रियगुणः । आधिष्यन्दी योऽवधारितो न प्रसर्पति । शिवः इति सौम्य उच्यते, शिवस्थाने केचित् ‘सम’ इति पठन्ति, तत्र नातिरान्द्रो नातिद्रव इत्यर्थः । शीघ्रः शीघ्रकारी । केचित् क्षारगुणेषु माये ‘सुखनिर्माहो दोषघ्नः’ इति गुणद्वयं पठन्ति सुखनिर्माहः सुखनिर्वैर्यः, दोषघ्नो दोषमात्रानुसारी; दोषशब्दोऽत्र व्याधौ वर्तते इति च व्याख्यानयन्ति । नैवातितीक्ष्ण इत्यादिना एवमष्टसंख्या लब्धा पुनरष्टगुण इति यत् कृतं तत् कण्डूयनादिगुणातिरेकत्वनिषेधार्थम् ॥ १६ ॥

अतिमार्दवश्चैत्यौष्ण्यतैक्ष्ण्यपैच्छिल्यसर्पिताः ॥

सान्द्रताऽपक्वता हीनद्रव्यता दोष उच्यते ॥ १७ ॥

परिहारार्थं दोषानधिकृत्याह,—अतिमार्दवेत्यादि । अतिशब्दो मार्दवश्चैत्यादिभिः सह प्रत्येकं संबध्यते । श्वेतं शुक्लता । केचित् क्षारदोषान् सार्धश्लोकेनाधीयते । तद्यथा,—“अलौष्ण्यमतिपैच्छिल्यमतितीक्ष्णं विसर्पिता । अत्यर्थं मार्दवं शैलं अत्यर्थं सान्द्रमेव च । हीनौषधमविपक्वत् क्षारदोषा नव स्मृताः”—इति । अत्यर्थशब्दः प्रत्येकं संबध्यते । संख्येयनिर्देशादेव संख्या प्राप्ता, पुनर्नवेति संख्याकरणं क्षारातिसेवया पुस्तकहन्त-

त्वदोषसंख्याशङ्कानिरासार्थम् । केचित् क्षारदोषान्न पठन्ति, उक्त-
गुणविपर्ययेणैव दोषाणां लब्धत्वादिति ॥ ७ ॥

तत्र क्षारसाध्यव्याधिव्याधितमुपवेश्य निवा-
तातपे देशेऽसंवाधेऽग्नोपहरणीयोक्तेन विधानेन
उपसंभृतसंभारं ततोऽस्य तमवकाशं निरीक्ष्य
अवघृष्य अवलिख्य प्रच्छयित्वा शलाकया क्षारं
प्रतिसारयेत्; दत्त्वा वाक्शतमात्रमुपेक्षेत ॥ १८ ॥

इदानीं क्षारप्रतिसारणविधिमधिकृत्याह,—तत्र क्षारसाध्ये-
त्यादि । क्षारसाध्यव्याधिव्याधित इति क्षारस्य साध्यो यो व्याधि-
स्तेन व्याधितं दुःखितम् । निर्वातातपे देशे इति नि.शब्दो
वातातपाभ्या सह प्रत्येकं संबध्यते, असंवाधे असंकीर्ण-
देशे, अग्नोपहरणीयोक्तेन विधानेन इति प्रशस्तेषु तिथिकरण-
मुद्घर्तनधत्त्रेणित्यादिकेन विधिना; अस्य च क्षारं प्रतिसारयेदि-
त्यनया क्रियया संबन्धः । उपसंभृतसंभारं इति यच्चशस्त्र-
क्षाराग्निशलाकेत्यादिसमीपस्थापितोपकरणम् । ततः संभृतसंभा-
रानन्तरम् । अस्य व्याधितस्य, तमवकाश त प्रदेशम्, निरीक्ष्येति
व्याध्याकारविज्ञानार्थं, अवघृष्येति पित्तदुष्टं, अवलिख्येति वान-
दुष्टं सुप्तकठिनत्वचम्, प्रच्छयित्वेति कफदुष्टं कण्डूश्वयधुप्रबलं,
पश्चाच्छलाकया क्षारं प्रतिसारयेदित्यर्थः; क्षारं प्रतिसारये-
दित्यस्य स्थाने क्षारं पातयित्वेति केचित् पठन्ति । कालाव-
धि प्रतिपादयति—दत्त्वा वाक्शतमात्रमित्यादि ।—वाक्शत
शतगुर्वक्षरोच्चारणपर्याप्त काल क्षारावचारणः वाक्शतमात्र-
मिति मात्रग्रहणेनैतद्वोधयति—एतावता कालेन यो दहति
स यथोक्तगुणः क्षारः । अन्ये मात्रस्थाने एवशब्द पठन्ति,
वाक्शतमेव नाधिक न न्यून चेति च व्याख्यानयन्ति । इदानीं
क्षारस्य प्रतिदोष लेपप्रमाणमवचारणकालं च नियमयन्नाह,—
पद्मपत्रसम इत्यादि । इमं च पाठं केचिदाचार्या न पठन्ति, स
चाभावात् समग्रो न लिखित इति ॥ १८ ॥

तस्मिन्निपतिते व्याधौ कृष्णता दग्धलक्षणम् ॥

सम्यग्दग्धलक्षणं वक्तुमाह,—तस्मिन्निपतित इति । कुतः ?
तत्र कृष्णताभावादिति । एतत्तु सामान्यं सम्यग्दग्धलक्षणम् ॥—

तत्राम्लवर्गः शमनः सर्पिर्मधुकसंयुतः ॥ १९ ॥

अथ चेत् स्थिरमूलत्वात् क्षारदग्धं न शीर्यते ॥

इदमालेपनं तत्र समग्रमवचारयेत् ॥ २० ॥

अम्लकाजिकबीजानि तिलान् मधुकमेव च ॥

प्रपेष्य समभागानि तेनैनमनुलेपयेत् ॥ २१ ॥

सम्यग्दग्धे पश्चात्कर्माह—तत्राम्लवर्ग इति । अम्लवर्गः
सौवीरकतुषोदकधान्याम्लादिः । स्थिरमूलत्वात् दृढमूलत्वादि-
त्यर्थः । न शीर्यते न शटति । इदं इति अग्रे वक्ष्यमाणम् । तत्र
इति अशीर्यमाणे क्षारदग्धे, समग्रं सर्वं, अवचारयेत् प्रयोजयेत् ।
तदेवालेपनमाह,—अम्लेत्यादि । अम्लकाजिकबीजानि इति

अम्लकाजिकाध स्थितद्रव्याणि । तेन इति समभागपिष्टेनाम्लका-
जिकबीजादिना । एन क्षारदग्धम् ॥ १९ ॥ २० ॥

तिलकल्कः समधुको घृताक्तो व्रणरोपणः ॥

क्षारकृतव्रणरोपणोपायमाह,—तिलकल्क इति ॥—

रसेनाम्लेन तीक्ष्णेन वीर्योष्णेन च योजितः ॥ २२ ॥

आग्नेयेनाग्निना तुल्यः कथं क्षारः प्रशाम्यति ॥

एवं चेन्मन्यसे वत्स ! प्रोच्यमानं निबोध मे ॥ २३ ॥

अम्लवर्ज्यान् रसान् क्षारे सर्वानेव विभावयेत् ॥

कटुकस्तत्र भूयिष्ठो लवणोऽनुरसस्तथा ॥

अम्लेन सह संयुक्तः सतीक्ष्णलवणो रसः ॥ २४ ॥

माधुर्यं भजतेऽत्यर्थं तीक्ष्णभावं विमुञ्चति ।

माधुर्याच्छममाप्नोति वह्निरद्भिरिवाद्भुतः ॥ २५ ॥

अम्रितुल्यस्य क्षारस्याग्नेयेन काजिकेन कथं शमनमित्याश-
ङ्क्याह,—रसेनेत्यादि । अम्लेन तीक्ष्णेन वीर्योष्णेनाग्नेयेन योजि-
तोऽम्रितुल्यः क्षारः कथं प्रशाम्यतीत्यर्थपिण्डः । उत्तरमाह,—
एवं चेन्मन्यसे वत्सेत्यादि । विभावयेत् जानीयात् इत्यर्थः ।
कटुकस्तत्र भूयिष्ठः इति तत्र पञ्चरसे क्षारे कटुकोऽनुरसः, लव-
णस्तु भूयिष्ठः इति योज्यम्; केचित् कटुकमेव भूयिष्ठं मन्यन्ते;
तत्र, यतो जना अम्लभक्षणे माधुर्यार्थं लवणमेव रसं प्रयुञ्जते,
लवणवर्गे क्षारस्य पठितत्वाच्च कटुवर्गे चापठितत्वात्; यद्येवं स
खल्वग्नेयौषधिभूयिष्ठत्वात् कटुक इति तर्हि कथं ? उच्यते, लवण-
वर्गे पाठादेव क्षारस्य लवणत्वेऽपि सिद्धे कटुक इति विध्यर्थमेव ।
स तीक्ष्णो लवणो रस इति स क्षार एवगुणः । अद्भिः पानीयै-
राद्भुतो वह्निरिव लोके ॥ २२—२५ ॥

तत्र सम्यग्दग्धे विकारोपशमो लाघवमनास्तावश्च ॥—

इदानीं चिकित्सान्तरकथनाय पुनः सम्यग्दग्धलक्षणमाह,—
तत्र सम्यग्दग्ध इति । तत्रेति सम्यग्दग्धादिसध्ये । लाघवमङ्गा-
नाम् । कृते क्षारनिर्वापणे एते विकारोपशमादयो लक्षणान्युत्तर-
कालं ज्ञेयानि, एतद्विकारोपशमादिकं किञ्चित्तात्कालिकं लक्षणं
किञ्चिदुत्तरकालिकं इत्यन्ये ॥—

हीनदग्धे तोदकण्डुजाड्यानि व्याधिवृद्धिश्च ॥—

हीनदग्धलक्षणमाह,—हीनदग्ध इति । हीनदग्धे तोदादयो
वातश्लैष्मिकाः । जाड्यं जडता । अन्ये तत्र दुर्दग्धे तोदादाहक-
ण्डुजाड्यानि व्याधिवृद्धिश्च इति पठन्ति, तस्मिन् स्थाने एतानि
वातपित्तकफरक्तप्रकोपकार्याणीति च व्याख्यानयन्ति ॥—

अतिदग्धे दाहपाकरागस्तावाङ्गमर्दः क्लमपिपासा-
मूर्च्छाः स्युर्मरणं वा ॥ २६ ॥

अतिदग्धलक्षणमाह,—अतिदग्धे दाहेति । अतिदग्धे दाह
पाकादयः पैत्तिकाः, रागः रक्तता, अङ्गमर्दः वेदनाविशेषः, क्लमः
ग्लानिः ॥ २६ ॥

क्षारदग्धव्रणं तु यथादोषं यथाव्याधि चोपक्र-
मेत् ॥ २७ ॥

क्षारदग्धव्रणव्यापचिकित्सां वक्तुमाह,—क्षारदग्धव्रणमिति । अन्ये तु यथादोष यथाविधिः इति पठन्ति, हेतुव्याधिप्रत्यनीकेन विधिना इति व्याख्यानयन्ति ॥ २७ ॥

अथ नैते क्षारकृत्याः—तद्यथा—दुर्बलबालस्थ-
विरभीरुसर्वाङ्गशूनोदरीरक्तपित्तिगर्भिणीक्रतुमती-
प्रवृद्धज्वरीप्रमेहोरःक्षतक्षीणतृष्णामूर्च्छोपद्रुतक्ली-
बापवृत्तोद्धृतफलयोनयः ॥ २८ ॥

अतः क्षारस्य द्विविधस्यापि येषु प्रतिषेधस्तानाह,—अथ
नैते क्षारकृत्या इति । एषु च यथादोष केषुचिदेव प्रतिस्मरणीय-
क्षारनिषेधः, केषुचित् पानीयनिषेधः, केषुचिदुभयनिषेधः ।
सर्वाङ्गशूनोदरी इति सर्वाङ्गशूनो य उदरी तस्यैव क्षारनिषेधः,
क्षत उरःक्षतस्तेन क्षीणः, तृष्णामूर्च्छोपद्रुतः इति उपद्रुतशब्दः
तृष्णामूर्च्छाभ्यां सह प्रत्येक संबध्यते, क्लीबं क्षीणशुक्लं, अशुकस्य
पुनः क्षाराधिकार एव नास्ति; उद्धृतापवृत्तफलयोनयः इति
उद्धृतापवृत्तशब्दौ फलयोनिभ्यां सह प्रत्येकं संबध्यते; अत्र
फल अण्डं, योनिर्गर्भाशयः, उद्धृतफलः स्थानादूर्ध्वगताण्डः,
अपवृत्तफलः स्थानात् स्वस्ताण्डः, उद्धृतयोनिः स्थानादूर्ध्व-
गतयोनिः, अपवृत्तयोनिः स्थानात् स्वस्तयोनिः, अन्ये तु
फलयोनिशब्देन समुदितेन गर्भाशयमाचक्षते, तत्रायमर्थः—
उद्धृतफलयोनिः स्थानादूर्ध्वगतगर्भाशया, अपवृत्तफलयोनिः
स्थानात् स्वस्तगर्भाशया इत्यर्थः; अपरे तु फलशब्दं रजसि
वर्तयन्ति, कुतः? गर्भस्य फलसाधनत्वात्; तेन यस्य योनिः
सकाशान् फलरजः उद्धृतमूर्ध्वगतं अपवृत्तं अधोगतं, सा उद्धृता-
पवृत्तफलयोनिः ॥ २८ ॥

तथा मर्मशिरास्त्रायुसन्धितरुणास्थिसेवनीधमनी-
गलनाभिनखान्तःशोफस्रोतःसु अल्पमांसेषु च
प्रदेशेषु अक्षणेश्च न दद्यादन्यत्र वर्तमरोगान् ॥ २९ ॥

व्याधिपुरुषविशेषेण निषेधमुक्त्वा प्रदेशविशेषेण वक्तुमाह,—
तथा मर्मशिरा इति । तरुणास्थिनि प्राणकर्णप्रीवाक्षकूटेषु तरुण-
संज्ञान्यस्थिनि; सेवन्यः सप्त, पञ्च शिरसि, एका जिह्वायां,
एका शोफसि; धमन्यः चतुर्विंशतिः नाभिप्रभवाः; नाभिः इति
मर्मप्रहणादेव नाभिः प्राप्ता, पुनर्नाभिप्रहणं नाभ्यां दोषाति-
शयसूचनार्थः; शोफः मेढ्रः; अनुक्तमुपप्लव्णानाह—अल्पमांसेषु च
प्रदेशेषु जानुपादोपरिललाटादिषु; अक्षणेश्च न दद्यादन्यत्र वर्तमरो-
गादिति अन्यत्र अन्यस्मिन् रोगे; वर्तमरोगे पुनरक्षणोरपि क्षारं
दद्यादित्यर्थः ॥ २९ ॥

तत्र क्षारसाध्येष्वपि व्याधिषु शूनगात्रमस्थिश-
लिनमम्रद्वेषिणं हृदयसन्धिपीडोपद्रुतं च क्षारो न
साधयति ॥ ३० ॥

अवस्थावशाभिषेधार्थं दर्शयन्नाह,—तत्र क्षारसाध्येष्वपीति ।
चकारात् दुर्बलबालस्थविरादीन् ॥ ३० ॥

भवति चात्र ।

विपात्रिशस्त्राशानिमृत्युकल्पः

क्षारो भवत्यल्पमतिप्रयुक्तः ॥

स धीमता सम्यगनुप्रयुक्तो

रोगान्निहन्त्यादचिरेण घोरान् ॥ ३१ ॥

इदानीं सम्यक्प्रयुक्तस्य क्षारस्य महानुगुणं असम्यक्प्रयुक्तस्य
महादोषं च निदर्शयन्नाह,—भवति चात्रेत्यादि । विपात्रिश-
स्त्राशानिमृत्युकल्पः इति मृत्युशब्दः विपादिभिः सह प्रत्येक संबध्यते,
तेनायमर्थः—विपादिभिः कृत्वा यो मृत्युस्तेन मृत्युना कल्प इति
सदृशो भवति; तत्र विपवद्वेदनाभिः सर्वाङ्गानुगारी भूत्वा मार-
यति, अग्निवद्विस्फोटकदिकरणो भूत्वा, शस्त्रवत् शरीरादिच्छेदी
भूत्वा, अशनिवत् मयो मारयतीति दृष्टान्तचतुष्टयमुपन्यस्तम्
॥ ३१ ॥

इति श्रीडहन्निर्गन्तायां निबन्धसंग्रहाख्यायां
सुश्रुतव्याख्यायां सूत्रस्थाने एकादशोऽध्यायः ।

द्वादशोऽध्यायः ।

अथातोऽग्निकर्मविधिमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथान इत्यादि । अग्निना कृत्वा यत्कर्म अग्निसंबन्धि वा
यत्कर्म तदग्निकर्म; तस्य विधिर्विधानः; तद् यस्मिन्नध्याये विद्यते
न व्याख्यास्यामः । अग्निकर्मयमित्यन्ये पठन्ति, अग्निकर्माधिकृत्य
कृतोऽग्निकर्मय इति व्याख्यानयन्ति च ॥ १ ॥ २ ॥

क्षारादग्निर्गरीयान् क्रियासु व्याख्यातः; तद्-
ग्धानां रोगाणामपुनर्भावाद्भेषजशस्त्रक्षारैरसाध्यानां
तत्साध्यत्वाच्च ॥ ३ ॥

अग्निकर्ममाहृत्यमाह,—क्षारादिति । क्षाराद्गुरोः सकाशा-
दग्निर्गरीयान् गुरुतरः; कुत्र पुनः क्षारादग्निर्गरीयानित्याह,—
क्रियासु कर्मसु, न तु गुणेषु; गुणेषु पुनस्त्रिदोषप्रच्छेद्यभेदलेख्यकरणा-
दिषु क्षारः प्रधानः; एतेन स्वे स्वे कृत्ये द्वयोरपि प्रधान्यमि-
त्युक्तं; यथा दृढप्रहारित्वेन अर्जुनात् कर्णः, कर्णादूरपातित्वेन
अर्जुनः प्रधानमिति । व्याख्यातः इति कथित इत्यर्थः । प्रति-
ज्ञातस्य गरीयस्त्वस्य साधकं हेतुमाह,—तद्गृधानामिति अग्नि-
दग्धानां, अपुनर्भावादिति अपुनर्भावस्तु साध्यानां सम्यग्दग्धानां,
एतद्विपर्यये त्वग्निदग्धस्यापि पुनरुद्भवः; अन्ये त्वन्यथा समा-
धति अर्जुनादयोऽग्निना समूलमुन्मूलिता मिथ्याहारदिभिः पुन-
र्दोषप्रकोपात् तत्स्थान एव अन्ये जायमानास्तद्गुणलभ्यन्ते । हेतु-
न्तरं समुच्चिन्वन्नाह,—भेषजेत्यादि । तत्साध्यत्वात् अग्निसा-
ध्यत्वादित्यर्थः । अन्ये तु 'स्वेदशस्त्रक्षारैः' इति पठन्ति तत्राय-
मर्थः—भगन्दरादीसाधयः पूर्वं स्विद्यन्ते पश्चात्तेषु शस्त्रमवचार्यते,
अथवा स्वेदग्रहणं भेषजोपलक्षणं, भेषजाशक्तौ शस्त्रावचारणं,

शस्त्राशक्तौ अशेषव्याधिशमनाय क्षारः, क्षाराशक्येऽवगाढमूले व्याधौ अग्निरिति ॥ ३ ॥

अथेमानि दहनोपकरणानि । तद्यथा—पिप्पल्य-
जाशकृद्रोदन्तशरशलाकाजाम्बवौष्टेरलौहाः क्षौद्र-
गुडस्नेहाश्च । तत्र पिप्पल्यजाशकृद्रोदन्तशरशला-
कास्त्वग्गतानां, जाम्बवौष्टेरलौहानि मांसगतानां,
क्षौद्रगुडस्नेहा सिरास्त्रायुसन्ध्यस्थिगतानाम् ॥ ४ ॥

अभ्यवचारणोपकरणानि निर्दश्यन्नाह,—अथेमानीत्यादि ।
इतरलौहाः लोहास्त्राम्रजतादयः तेषां विकाराः लौहाः, क्षौद्र-
गुडस्नेहाश्चेति चकारात् सर्जरसमधूच्छिष्टादयः । अभ्युपकरण-
राशित्रयस्य प्रत्येकं विषय दर्शयन्नाह,—तत्रेत्यादि । त्वग्गता-
नामिति वातकफकृतानां सुप्त्यादिविकाराणाम् । मांसगतानां वात-
कफजविकाराणाम् । क्षौद्रगुडस्नेहा इति अत्रापि वातकफसंभूता-
नामिति बोद्धव्यम् । ननु, काश्यपेन मुनिना शिरादिष्वग्निर्कर्म
प्रतिपिद्धं, तथा च तद्वचनं,—“न शिरास्त्रायुसन्ध्यस्थिमर्मस्वपि
कथंचन । दशस्योत्कर्तनं कार्यं दाहो वा भिषजाऽग्निना” —
इति, इह तु शिरादिष्वपि अग्निकर्मोक्तं, इत्थं च शास्त्रान्तरवि-
रोधः; तन्न, अत्रापि शिरास्त्रायुसन्ध्यस्थिच्छेदाद्रक्ततिप्रवृत्तौ व्या-
पत्प्रतीकाराय अग्निकर्मोक्तं, न पुनः शिरादिगतरोगोच्छेदनाय,
यतो मांसदाहादेव शिरादिगतरोगोच्छेदो जायत एव, तथा च
भद्रशौनकः,—“लब्धाससंश्रितो वायुस्त्वग्दाहेनैव शाम्यति ।
मांसे दग्धे हि शाम्यन्ति शिरास्त्रावस्थिसन्धिजाः” —इति ॥ ४ ॥

तत्राग्निकर्म सर्वर्तुषु कुर्यादन्यत्र शरद्व्रीष्माभ्यां;
तत्रापि आत्ययिकेऽग्निकर्मसाध्ये व्याधौ तत्प्रत्यनीकं
विधिं कृत्वा ॥ ५ ॥

तस्य कालं सापवादं निर्दिशन्नाह,—तत्राग्नीत्यादि । तत्रा-
ग्निकर्म सर्वर्तुषु कुर्यादिति उत्सर्गः, अन्यत्र शरद्व्रीष्माभ्यामि-
त्यपवादः । शरद्व्रीष्मयोरप्यवस्थायां प्रवृत्तिमाह,—तत्रापी-
त्यादि । तत्रापि इति शरद्व्रीष्मयोरपि, आत्ययिके आशुप्राणवि-
नाशके, तत्प्रत्यनीकविधिं कृत्वा इति तस्याग्निसमानस्य शरद्व्री-
ष्माभिधानस्य ऋतोः प्रत्यनीकविधिर्विपरीतविधानं शीताच्छाद-
नभोजनप्रदेहादिकं कृत्वा; अग्निकर्म कुर्यादित्यनुवर्तते । अत्र
पाठे केचित् विधिशब्दं न पठन्ति ॥ ५ ॥

सर्वव्याधिषु ऋतुषु च पिच्छिलमन्नं भुक्त्वतः
कर्म कुर्वीत । मूढगर्भांश्मरीभगन्दराशौमुखरोगेषु
अभुक्त्वतः कर्म कुर्वीत ॥ ६ ॥

सर्वाग्निकर्माङ्गविधिमाह,—सर्वव्याधिष्वित्यादि । अत्राप्यग्नि-
कर्म कुर्यादिति प्रत्येकं संबध्यते । पिच्छिलमन्नं पिच्छिलवीर्य-
मन्नं; शीतमृदुपिच्छिलानां वीर्याणां पित्तघ्नत्वात् । तत्र प्रदेशेषु
भोजनस्य प्रतिषेधमाह—मूढेत्यादि । एषु भोजने कृते ऊर्वा-
धोवेगाभ्यां कर्मविधातः स्यात्; क्वचिदुरानवकाशत्वात् । केचि-
दत्र मूढगर्भांश्मरीत्यादिपाठं न पठन्ति ॥ ६ ॥

तत्र द्विविधमग्निकर्माहुरेके त्वग्दग्धं, मांसदग्धं
च; इह तु सिरास्त्रायुसन्ध्यस्थिष्वपि न प्रतिषि-
द्धोऽग्निः ॥ ७ ॥

अग्निकर्मणि एकीयमतं दर्शयन्नाह,—तत्र द्विविधमित्यादि ।
स्वतन्त्रसिद्धान्तं दर्शयन्नाह,—इह तु सिरेत्यादि । सिरादिष्वपि
अग्निकर्म कर्तव्यमित्यर्थः । पूर्वं व्याख्यातः; सिरादिष्वपि अग्नि-
कर्मविधिरालयिके व्याधावेव नान्यत्रेत्यन्ये व्याख्यानयन्ति ॥ ७ ॥

तत्र शब्दप्रादुर्भावो दुर्गन्धता त्वक्संकोचश्च
त्वग्दग्धे; कपोतवर्णता अल्पश्वयथुवेदना शुष्कसं-
कुचितव्रणता च मांसदग्धे; कृष्णोन्नतव्रणता स्त्राव-
सन्निरोधश्च सिरास्त्रायुदग्धे; रूक्षारुणता कर्कश-
स्थिरव्रणता च सन्ध्यस्थिदग्धे ॥ ८ ॥

लगादिषु कर्मणि कृते प्रतिविषय भेदलक्षणं दर्शयन्नाह,—
तत्र शब्देत्यादि । स्थिरव्रणता कठिनव्रणता ॥ ८ ॥

तत्र शिरोरोगाधिमन्थयोर्भूललाटशङ्खप्रदेशेषु
दहेत् । वर्त्मरोगेषु आर्द्रालक्तकप्रतिच्छन्नां दृष्टिं
कृत्वा वर्त्मरोमकूपान् दहेत् ॥ ९ ॥

रोगभेदाच्छरीरावयवविशेषेषु अग्न्यवधारणं दर्शयन्नाह,—
तत्र शिरोरोगेत्यादि । अधिमन्थः अक्षिरोगोऽभिष्यन्दपूर्वकः ।
शुब्रौ अक्षिकूटोपरि रोमराज्यौ, शङ्खौ भ्रूकर्णयोर्मध्यम् । वर्त्मदेशे
यथाग्न्यवधारणं तथा दर्शयन्नाह,—वर्त्मरोगेत्यादि । दहेदित्य-
नुवर्तते । वर्त्मं नेत्रच्छादनम् । आर्द्रालक्तक आर्द्रकर्पटः ॥ ९ ॥

त्वङ्मांससिरास्त्रायुसन्ध्यस्थिस्थितेऽत्युग्ररुजे वा-
यावुच्छ्रितकठिनसुप्तमांसे व्रणे ग्रन्थ्यशोऽर्जुदभगन्द-
रापचीश्लीपदचर्मकीलतिलकालकात्रवृद्धिसन्धि-
सिराच्छेदनादिषु नाडीशोणिततिप्रवृत्तिषु चाग्नि-
कर्म कुर्यात् ॥ १० ॥

शेषविषयमवस्थाभेदान् दर्शयन्नाह,—त्वङ्मांसेत्यादि । अ-
त्युग्ररुजे वायौ अत्युग्रशूले वायौ । उच्छ्रितकठिनसुप्तमांसे इति
उच्छ्रितमुत्सेधवत्, सुप्तमचेतनम् । नाडी इति व्रणविशेषः ॥ १० ॥

तत्र रोगाधिष्ठानभेदादग्निकर्म चतुर्धा भिद्यते ।
तद्यथा—बलयविन्दुविलेखाप्रतिसारणानीति दहन-
विशेषाः ॥ ११ ॥

प्रणिधानाकारविशेषमाह,—तत्र बलयेत्यादि । व्याधिमूले
बलयमिव बलयं शलाकानिर्मितं, विन्दुरिव विन्दुः, तिर्यग्जु-
वका विविधा लेखा विलेखा, तप्तशलाकाप्रभृतिभिरवधषणं प्रति-
सारणम्, विशेषाः इति आश्रयव्याधिविशोनाकृतिभेदाः । तत्र बल-
येत्यादि पाठस्यादौ केचिद्रोगाकृतिमवेक्ष्येति पठन्ति; स च निब-
न्धकारैर्न पठितः, कुतः ? तस्यार्थस्याग्रिमश्लोकेनैवोक्तत्वात् ११

भवति चात्र ।

रोगस्य संस्थानमवेक्ष्य सम्यक्
नरस्य मर्माणि बलाबलं च ॥

व्याधिं तथर्तुं च समीक्ष्य सम्यक्
ततो व्यवस्येद्भिषगग्निकर्म ॥ १२ ॥

बलयादिदहनविशेषारम्भकहेतु परिहार्याणि च दर्शयितुमाह,—भवति चात्रेत्यादि । रोगस्य ग्रन्थादेः । संस्थान आयताद्याकारः । एतेन बलयाद्यारम्भहेतु कथित । परिहार्याणि च कथयन्नाह,—नरस्य मर्माणां व्याधि । बलाबलमिति आतुरस्येति शेषः, बलवति आतुरे कर्माधिकारः, अबलवति परिहारः । व्याधिं वानकफात्मक तत्राधिकर्माधिकारः, परिहारस्तु रक्तापित्तादौ । कतुमिति हेमन्तादिप्रवृत्तिविषय, अप्रवृत्तिस्तु शरदग्रीष्मयोः । अंधेय रसांधेय इति अत्र कस्मिंश्चैव श्लोक एकार्थशब्दद्वयकरण प्रवृत्तिनिवृत्तिविषययोः सौम्यं अवैक्षणं यत्नः कार्य इति प्रतिपादनार्थम् । अत्रास्वयं कुर्यादित्यर्थः । प्रथमस्य 'अवेक्ष्य' इत्येतस्य स्यात् । 'वायव्या' इति केचित् पठन्ति, विदित्वा ज्ञात्वा ॥ १२ ॥

तत्र सम्यग्दग्धे मधुसर्पिर्मध्यमः ॥ १३ ॥

इदानीं सम्यग्दग्धं चिकित्सयन्नाह,—तत्र सम्यग्दग्ध इत्यादि । अग्निकर्मकुपितरक्तपित्तयोः प्रसादाय वेदनोपशमाय च ॥ १३ ॥

अथेमानग्निना परिहरेत्—पित्तप्रकृतिमन्तःशोणितं भिन्नकोष्ठमनुद्धृतशल्यं दुर्बलं बालं वृद्धं भीरुमनेकव्रणपीडितमस्वेद्यांश्चेति ॥ १४ ॥

अग्नेर्निवृत्तिविषयं दर्शयन्नाह,—अथेमानित्यादि । अन्तःशोणितं भिन्नकोष्ठमिति इत्थंभूतस्य पुरुषस्य शोणितनिरोधेन दाहपाकादिसंभवात् । 'अनेकव्रणपीडित' इत्यस्य स्थाने केचित् 'अनेकव्याधिपरिपीडित' इति पठन्ति । अस्वेद्याः 'पाण्डुर्मेही रक्तपित्ती तुषार्ण' इत्यादयः ॥ १४ ॥

अत ऊर्ध्वमितरथा दग्धलक्षणं वक्ष्यामः । तत्र क्षिग्धं रुक्षं वा आश्रित्य द्रव्यमग्निर्दहति । अग्निस्तप्तो हि स्नेहः सूक्ष्मसिराणुसारित्वात् त्वगादीन् अनुप्रविश्याशु दहति; तस्मात् स्नेहदग्धेऽधिका रुजो भवन्ति ॥ १५ ॥

बलयादिप्रकारान् प्रकारान्तरेणाग्निदग्धलक्षणं वक्तुमाह,—अत ऊर्ध्वमित्यादि । इतरथा दग्धमिति प्रकारान्तरेण वैद्याहते प्रसादाद्दग्धम् । तत्रेत्यादि द्रव्यं क्षिग्धं, सर्पिरादि, रुक्षं द्रव्यं काष्ठपाषाणलोष्टादि ॥ १५ ॥

तत्र सुष्ठु दुर्दग्धं सम्यग्दग्धे चेति चतुर्विधमग्निदग्धम् । तत्र यद्विवर्णं सुष्ठुतेऽतिमात्रं तत् सुष्ठुम् ; यत्र उत्तिष्ठन्ति स्फोटास्तीवाश्चोषदाहरागपाकवेदनाश्चिराच्च उपशम्यन्ति तद् दुर्दग्धम् । सम्यग्दग्धमनवगाढं तालफलवर्णं सुसंस्थितं पूर्वलक्षणयुक्तं च; अतिदग्धे मांसावलम्बनं गात्रविश्लेषः सिरास्त्रायुसंख्यस्थिव्यापादनमतिमात्रं ज्वरदाहपिपासामूर्च्छाश्च उपद्रवा भवन्ति व्रणश्च अस्य चिरेण

रोहति रूढश्च विवर्णो भवति । तदेतत् चतुर्विधमग्निदग्धलक्षणमात्मकर्मप्रसाधकं भवति ॥ १६ ॥

तत्राग्निदग्धं वैद्यदोषान् प्रसादाद् वा चतुर्विधं दर्शयन्नाह,—तत्र सुष्ठुमित्यादि । सुष्ठुदुर्दग्धयोर्हानिदग्धत्वेऽपि पृथकरणलक्षणचिकित्साभेदान् । तत्र सुष्ठुमित्यादिगणनयैव चतुःसंख्या लब्धा पुनश्चतुर्विधमितिकरणं सुष्ठुदुर्दग्धाभ्यां भेदाभ्यां हीनदग्धस्य त्रिप्रकारदाहशान्तिगणार्थम् । एषां लक्षणमाह,—तत्र यद्विवर्णमित्यादि । तत्र तेषु मध्ये विवर्णं प्राकृतवर्णादन्यवर्णम् । गृह्यते अतिमात्रं अत्यर्थं दग्धते, न च स्फोटोत्पत्तिः स्यात् । अन्ये तु अत्र 'सुष्ठुमितिमात्रं विवर्णं यत् गृह्यते' इति पठन्ति व्याख्यानयन्ति च अतिमात्रं विवर्णं यत् गृह्यते इति अभिप्रायेण उल्लिखन्त इव भवति, विवर्णमात्रं पाण्डुवर्णम् । यत्रेत्यादि ।—नोपः आकृत्यन्त इव वेदनाविशेषः, दाहः भस्मसाद्रवतीव, रागः रक्तता, वेदना ओषादयः । सम्यग्दग्धमित्यादि ।—अनवगाढं अतिदग्धलक्षणरहितम् । तालवर्णं पक्वतालवर्णमित्यर्थः; 'पक्वतालवर्णं' इत्येकं पठन्ति, अपरे तु 'पक्वतालफलवर्णं' इति । सुसंस्थितं अत्युत्तमावनतादिदोषवर्जितम् । पूर्वलक्षणयुक्तं च इति त्वज्ञासिरास्त्रायुसंख्यस्थिव्यापादनमित्युक्तम् । अतिदग्धं इत्यादि ।—गात्रविश्लेषः विघटनं, व्यापादनं हिंसनं; अतिमात्रशब्दोऽत्र ज्वरादिभिः सह प्रत्येकं संबध्यते । मूर्च्छाश्च इति चकारात् शोणितव्यावादयश्च । तदेतदित्यादि ।—सुष्ठुदिभेदेन चतुर्विधमपि अग्निकर्म वैद्यस्य यदात्मकर्म चिकित्सारूपं तस्य प्रसाधकं भवतीत्यर्थः । ननु, सम्यग्दग्धलक्षणमेव वैद्यस्यात्मकर्मप्रसाधकं भवति, न पुनः सुष्ठुदुर्दग्धातिदग्धलक्षणं, सत्यं, सम्यग्दग्धलक्षणं वैद्यकर्मप्रसाधकं उपादेयत्वेन, सुष्ठुदुर्दग्धातिदग्धलक्षणं परिहार्यत्वेनेति न दोषः । अन्ये चान्यथा पठन्ति—'तदेतच्चतुर्विधमग्निदग्धलक्षणं पूर्वोक्तकर्मप्रसाधकं भवति'—इति पूर्वोक्तं त्वज्ञासाधितं यदग्निकर्म तद्दग्धप्रसाधकं द्योतकं भवति; अथवा पूर्वोक्तेषु अग्निगात्रेण शिरोरोगाधिमन्यादिषु यदग्निकर्म तत्प्रसाधकं हेयोपादेयरूपतया इत्यर्थः, अपरे तु तदेतच्चतुर्विधमग्निदग्धलक्षणं पूर्वोक्तकर्मप्रसाधकं भवति च' इति चकारं पठन्ति व्याख्यानयन्ति च—तेषां मते यदेतच्चतुर्विधं अग्निकर्म तत्कथं चिकित्सनीयमित्याह,—पूर्वोक्तकर्मप्रसाधकं पूर्वप्रतिपादितया क्रियया तत्प्रतीकार्यं तच्चिकित्समित्यर्थः । पूर्वप्रतिपादितक्रिया तु 'सम्यग्दग्धे मधुसर्पिर्मध्यमः' इत्यादि, चकाराद्वक्ष्यमाणापराग्निदुष्टप्रतपनादिकर्मप्रसाधकमिति ज्ञेयम् ॥ १६ ॥

भवन्ति चात्र ।

अग्निना कोपितं रक्तं भृशं जन्तोः प्रकुप्यति ॥
ततस्तेनैव वेगेन पित्तमस्याभ्युदीर्यते ॥ १७ ॥
तुल्यवीर्यं उभे ह्येते रसतो द्रव्यतस्तथा ॥
तेनास्य वेदनास्तीवाः प्रकृत्या च विदह्यते ॥ १८ ॥
स्फोटाः शीघ्रं प्रजायन्ते ज्वरस्तृष्णा च वर्धते ॥

इदानीं सर्वाग्निदग्धेषु चिकित्सार्थं विशिष्टद्रव्यदोषयोर्दुष्टिर्दृश्यन्नाह,—भवन्ति चात्र अग्निनेत्यादि । ततः तदनन्तरं; तेनैव अग्निना रक्तेन चेत्यर्थः, कुतः पुनः प्राधान्येनाग्निदग्धे पित्तमेवोदीर्यत इत्याह,—तुल्यवीर्ये इत्यादि । हि यस्मात् कारणात्, एते द्वे अपि अग्निपित्ते, तुल्यवीर्ये उष्णवीर्ये, रसात् रसात् द्वे अपि कटुकं, द्रव्यतः द्रव्यादपि तुल्ये, तथाहि,—“सदृश एवाधारो बहेः पित्तस्यापि” द्रव्य चात्र रसाद्याधार उच्यते; ततः कारणात् तेनाग्निना अस्य पित्तस्य कोपितस्य वेदना दाहादिका भवन्तीति वाक्यशेषः । प्रकृत्या च विदह्यते इति प्रकृत्या स्वभावेन विदह्यते विदाहमुपयाति । ताभ्यामेव रक्तपित्ताभ्यां स्फोटा ज्वरादयश्च शीघ्रं प्रजायन्ते इति । अन्ये तु उभे इत्यत्र रक्तपित्ते इति व्याख्यानयन्ति । उष्णवीर्यत्वं च मधुररसस्यापि रक्तपित्तस्य यात्रिकेक्षुरसवद्विदाहिलात् । द्रव्यतः इति एते द्वे अपि रक्तपित्ते द्रव्यादपि तुल्ये । द्रव्यशब्देनात्र हेलाधारौ कथ्येते । तद्यथा—रक्तपित्तयोर्द्वयोरपि तेजो हेतुः, आधारश्च द्वयोरपि तेज एवेति ॥ १७—१८ ॥—

दग्धस्योपशमार्थाय चिकित्सा संप्रवक्ष्यते ॥१९॥

ह्युष्टस्याग्निप्रतपनं कार्यमुष्णं तथौषधम् ॥

शरीरे स्विन्नभूयिष्ठे स्विन्नं भवति शोणितम् ॥२०॥

प्रकृत्या ह्युदकं शीतं स्कन्दयत्यतिशोणितम् ॥

तस्मात् सुखयति ह्युष्णं नतु शीतं कथंचन २१

दग्धस्येत्यादि । अग्निप्रतपनं स्वेदनम् । उष्णं तथौषधं इति आलेपनान्नपानादिकम् । कुतः कारणादत्र शरीरमुपचर्यते नाग्नि-कोपित रक्तपित्तमित्याह,—शरीर इत्यादि । स्विन्नभूयिष्ठे अत्यर्थं स्विन्ने । स्वल्पमपि रक्तं यदि अस्विन्नं भवति तदा रक्तपित्तोप-शमनेन शीतोपचारेण तु खमुत्पादयतीति दर्शयन्नाह,—प्रकृत्ये-त्यादि । स्कन्दयत्यतिशोणितं इति रक्तमत्यर्थं स्थानतां नयती-त्यर्थः; स्थानेन रक्तेन च रुद्धमार्गो वायुः ऊष्मापि अनिर्गच्छन् मुष्टे शूलशोफरागादिकां वेदनां करोत्यतः शीतक्रिया न सुखं करोति; उष्णक्रिया पुनः रक्तविलयनकरी भवति, अतः ऊष्म-निःसरणवातानुलोमहेतुः सा अतिमुखयति ॥ १९—२१ ॥

शीतामुष्णां च दुर्दग्धे क्रियां कुर्याद् भिषक् पुनः ॥

घृतालेपनसेकांस्तु शीतानेवास्य कारयेत् ॥२२॥

दुर्दग्धक्रियां निर्दिशन्नाह,—शीतामित्यादि । दुर्दग्धे अवगाढमूलदग्धभागस्य स्विन्नरक्तस्य निर्वापणार्थं शीता क्रियां कुर्यात्, अनवगाढमूलदग्धभागस्य स्विन्नरक्तस्य विलयनार्थमुष्णां क्रियां कुर्यात् । अन्ये तु शीतां दाहातिशये, नाति-दाहे उष्णामिति । पुनः किं कुर्यादित्याह,—घृतालेपनादीनपि शीतानेव कारयेदित्येवं सुखीभवति त्रणरोहणं च ॥ २२ ॥

सम्यग्दग्धे तुगाक्षीरीप्लवक्षचन्दनगैरिकैः ॥

सामृतैः सर्पिषा स्निग्धैरालेपं कारयेद्भिषक् २३

ग्राम्यान्पौदकैश्चैनं पिष्टैर्मसैः प्रलेपयेत् ॥

पित्तविद्रधिबन्धनं सन्ततोष्माणमाचरेत् ॥ २४ ॥

सम्यग्दग्धे चिकित्सामाह,—सम्यग्दग्ध इत्यादि । तुगाक्षीरी वंशरोचना, अन्ये तु वंशरोचनानुकारिपार्थिवद्रव्यम्, प्लवक्षः पर्कटी, चन्दनं रक्तचन्दनं, सामृतै इति गुडूचीसहितैः, एतैस्तुगाक्षीर्यादिद्रव्यैर्वृतस्निग्धीकृतैः पित्तप्रयत्नीकमविशोषिण लेप सम्यग्दग्धे कारयेदित्यर्थः । वातशान्त्यर्थं प्रलेप-माह,—ग्राम्येत्यादि । ग्राम्याः अश्वादयः, आनूपाः वरा-हमहिषादयः; औदकाः कूर्मादयः । पित्तविद्रधिवदित्यादि एनं सम्यग्दग्धं, सन्ततोष्माणं बलवत्तरोष्माणम् ॥ २३ ॥ २४ ॥

अतिदग्धे विशीर्णानि मांसान्युद्धृत्य शीतलाम् ॥

क्रियां कुर्याद् भिषक् पश्चात् शालितण्डुलकण्डनैः

तिन्दुकीत्वक्पालैर्वा घृतमिश्रैः प्रलेपयेत् ॥

त्रणं गुडूचीपत्रैर्वा छादयेदथवौदकैः ॥ २६ ॥

क्रियां च निखिलां कुर्याद् भिषक् पित्तविसर्पवत्

अतिदग्धे चिकित्सामाह,—अतिदग्ध इत्यादि। विशीर्णानि अवल-म्बितानि। शालितण्डुलकण्डनैः शालितण्डुलकण्डनोद्भवैः कण्डनैः कणैरित्यर्थः, कणैश्च चूर्णप्रयोगकाले अवचूर्णयेदित्यभ्याहारः । तिन्दु-कीत्वक्पालैर्वा इति तिन्दुकीत्वक्कलखर्परैः; तिन्दुकीत्वक्चा तिन्दु-कीत्वक्कलेन, कपालैः मृत्खर्परैरित्यन्ये । ‘तिन्दुकीत्वक्कषायैर्वा’ इति केचित् पठन्ति; तिन्दुक्या या त्वक् तथा प्रलेपयेत्, कषायाः कषायवृक्षाश्च ये तैरपीत्यर्थः । अन्ये तु कषायशब्देन चूर्णमाहुः; तत्र तिन्दुकीत्वक्कलचूर्णैरित्यर्थः । औदकैः पद्मोत्पलादिपत्रैः । पित्तरक्तोपहतो त्रणं गुडूच्यादिपत्रच्छादनेन ऊष्माणं त्यक्त्वा सुखं संरोहति ॥ २५—२६ ॥—

मधूच्छिष्टं समधुकं रोध्रं सर्जरसं तथा ॥ २७ ॥

मञ्जिष्ठां चन्दनं मूर्वां पिष्ट्वा सर्पिर्विपाचयेत् ॥

सर्वेषामग्निदग्धानामेतद्रोपणमुत्तमम् ॥ २८ ॥

सर्वेष्वग्निदग्धेषु रोपणार्थं चिकित्सां दर्शयन्नाह,—मधूच्छिष्ट-मित्यादि । इदं च सामान्यं रोपणं घृतं केचित् पठन्ति न तु निबन्धकारा इति सूत्रयोगत्वान्मयापि लिखितम् ॥ २७ ॥ २८ ॥

क्षेहदग्धे क्रियां रुक्षां विशेषेणावचारयेत् ॥

क्षेहदग्धे चिकित्सामाह,—क्षेहदग्ध इत्यादि । रुक्षदग्धे पुनरनु-क्तामपि स्निग्धां क्रियामवचारयेत् ॥—

अत ऊर्ध्वं प्रवक्ष्यामि धूमोपहतलक्षणम् ॥ २९ ॥

श्वसिति क्षौति चात्यर्थमत्याधमति कासते ॥

चक्षुषोः परिदाहश्च रागश्चैवोपजायते ॥ ३० ॥

सधूमकं निश्वसिति द्वेयमन्यन्न वेत्ति च ॥

तथैव च रसान् सर्वान् श्रुतिश्चास्योपहन्यते ३१

तृष्णादाहज्वरयुतः सीदत्यथ च मूर्च्छति ॥

धूमोपहत इत्येव, शृणु तस्य चिकित्सितम् ३२ ॥

सर्पिरिक्षुरसं द्राक्षां पयो वा शर्कराम्बु वा ॥

मधुराम्लौ रसौ वापि वमनाय प्रदापयेत् ॥ ३३ ॥

वमतः कोष्ठशुद्धिः स्याद्धूमगन्धश्च नश्यति ॥

विधिनानेन शाम्यन्ति सदनक्षवधुज्वराः ॥३४॥
 दाहमुच्छ्रातृडाध्मानश्वासकासाश्च दारुणाः ॥
 मधुरैर्लेवणांस्तैश्च कटुकैः कवलग्रहैः ॥ ३५ ॥
 सम्यग्गृह्णातीन्द्रियार्थान् मनश्चास्य प्रसीदति ॥
 शिरोचिरेचनं चास्मै दद्याद्योगेन शास्त्रचित् ॥३६॥
 दृष्टिर्विशुध्यते चास्य शिरोग्रीवं च देहिनः ॥
 अविदाहि लघु स्निग्धमाहारं चास्य कल्पयेत् ॥३७॥

इदानीं कण्ठनासादिषु कर्मणि कृते धूमोपघातलक्षणं चि-
 कित्सां च दर्शयन्नाह,—अत ऊर्ध्वमित्यादि । श्रमिन्ति श्वासं
 करोति । क्षौति चाल्यर्थे इति अतिशयेन छिन्नति । आधमति आध्मा-
 नयुक्तो भवति । रागः लोहितता अक्षणे । भ्रम्यमन्यत्र वेति च इति
 नासागतदोषेण धूमादन्यत् भ्रम्य न वेति, भ्रम्यादन्यत्र वेति अन्यत्र
 स्पृश्य दृश्य च न वेति इत्यन्ये । रगान् सर्वानित्यत्र न वेत्तीति
 संबध्यते । श्रुतिश्चास्योपहन्यते इति न शृणोतीत्यर्थः, श्रोत्रस्थदो-
 षेण । नृणां दाहज्वरयुतः इति स्पर्शदोषेण । गीदति क्रियासु अग-
 मर्थो भवतीत्यर्थः । गृणु तस्येति । सर्पिर्गुरुगमित्येको योगः,
 द्राक्षां पयो वेति द्वितीयः, शर्कराम्बु वेति तृतीयः, मधुराम्बु
 रसौ चापीति चतुर्थः सदनं अग्न्याग्निः योगेन मात्रया ॥२९-३७॥

उष्णवातातपैर्दग्धे शीतः कार्यो विधिः सदा ॥
 शीतवर्षानिलैर्दग्धे उष्णं स्निग्धं च शस्यते ॥३८॥
 तथातितेजसा दग्धे सिद्धिर्नास्ति कथंचन ॥
 इन्द्रवज्राग्निदग्धेऽपि जीवति प्रतिकारयेत् ॥
 स्नेहाभ्यङ्गपरीपेकैः प्रदेहैश्च तथा भिषक् ॥ ३९ ॥

इदानीं दग्धचिकित्साप्रसङ्गेन दग्धसदृशस्य चिकित्सां दर्श-
 यन्नाह,—उष्णेत्यादि । उष्णवानः प्रैमित्तकः शारदो वा; उष्णवातेन
 आतपेन च दग्ध इव दग्धः; उष्णवातातपाभ्यामिति द्विवचने प्राप्ते
 बहुवचनमनुक्तोष्णप्रापणार्थम् । सदास्थाने केचिद् व्रणे इति पठन्ति
 व्रणे इति खगादिग्रणवस्तुनि । शीतवर्षानिलैर्दग्धे इति शीतं हिमं, हि-
 मदग्धस्तुपारदग्ध इति लोकोक्त्या हिमदग्धेऽपि दाहसादृश्यमस्ति;
 वर्षानिल इति वृष्टिसंयुक्तो वातः, अत्रापि बहुवचनमनुक्तशीत-
 प्रापणार्थम्; दग्धस्थाने केचित् हत इति पठन्ति । तथातिते-
 जसा दग्ध इति अतितेजसा वज्राग्निना 'तथातितेजसा दग्धे न
 सिध्यति कथंचन' इति यत्कृतं तत्किंचिद्दग्धे सिद्धिरपि भवतीति
 ज्ञापनार्थम् । तत्र च पूर्वोक्तेन विधिना शीतोष्णादिना प्रतिकर्त-
 व्यमिति । अस्याग्रे केचित् "इन्द्रवज्राग्निदग्धेऽपि जीवति प्रति-
 कारयेत् । स्नेहाभ्यङ्गपरीपेकैः प्रदेहैश्च तथा भिषक्"—इति
 पठन्ति; तच्च निवन्धकारा न पठन्ति ॥ ३८-३९ ॥

इति श्रीबृह्मणिरचितायां सुश्रुतव्याख्यायां निवन्धसंग्रहा-
 द्यायां सूत्रस्थाने द्वादशोऽध्यायः ।

त्रयोदशोऽध्यायः ।

अथातो जलौकावचारणीयमध्यायं व्याख्यास्यामः १
 यथोवाच भगवान् धन्वन्तरिः (सुश्रुताय) ॥ २ ॥

अथान इत्यादि ॥ १ ॥ २ ॥

नृपालवचालस्थविरभीरुदुर्बलनारीसुकुमाराणाम-
 नुग्रहार्थं परमसुकुमारोऽयं शोणितावसेचनोपा-
 योऽभिहितो (यत्) जलौकसः ॥ ३ ॥

जलौकसो विषय निर्दिशन्नाह,—नृपाद्वेत्यादि । अनुग्रहार्थ-
 मिति उपकारार्थम् । परमसुकुमारोयमिति प्रधानगुदु इत्यर्थः;
 शृङ्गालावू सुकुमारोपायां, जलौकगरतु परमसुकुमारोपायः, असु-
 कुमारोपायगतु प्रच्छन्न सिराव्यवन च ॥ ३ ॥

तत्र वातपित्तकफदुष्टशोणितं यथासंख्यं शृङ्गज-
 लौकालानुभिगवसेचयेत्, स्निग्धशीतरूक्षत्वात्;
 सर्वाणि सर्वैर्वा ॥ ४ ॥

दोषावशेषेणापि जलौकसां तत्प्रसङ्गागतस्य शृङ्गस्य अला-
 व्याश्च विषय दर्शयितुमाह,—तत्र वातेत्यादि । अस्याग्रे के-
 चित् स्निग्धशीतरूक्षत्वादिति हेतुमुदाहरन्ति, अमु च निवन्धकारा
 न पठन्ति । पक्षान्तर दर्शयन्नाह,—गर्वाणीत्यादि । सर्वाणि
 वातपित्तकफदुष्टानि शोणितानि, सर्वैः इति शृङ्गादिभिर्बन्धाला-
 भम् । ननु, यथासंख्यमित्यभिधाय सर्वाणि सर्वैर्बन्धुक्तमनियतं
 वचनं स्यादित्यभिप्रायेणाह,—विशेषागस्तु विचित्रा शृङ्गजलौका-
 लानुभिर्गुलीयादिति अतिशयेन विस्त्रावणार्हं यद्वति शोणितं
 अतिप्रबलतया तच्छृङ्गादिभिर्गुलीयाभिर्हरेत् इत्यर्थः । विशेषत-
 स्त्वित्यादि पाठस्तु केचिद्वेद निवन्धकारैः कथंचिद्वेद व्याख्यातो
 बहुभिस्तु जेज्जटादिभिः परिहृत एव ॥ ४ ॥

भवन्ति चात्र ।

उष्णं समधुरं स्निग्धं गवां शृङ्गं प्रकीर्तितम् ॥
 तस्माद्वातोपसृष्टे तु हितं तदवसेचने ॥ ५ ॥
 शीताधिवाम्सा मधुरा जलौका वारिसंभवा ॥
 तस्मात् पित्तोपसृष्टे तु हिता सा त्ववसेचने ॥ ६ ॥
 अलाबु कटुकं रूक्षं तीक्ष्णं च परिकीर्तितम् ॥
 तस्मात् श्लेष्मोपसृष्टे तु हितं तदवसेचने ॥ ७ ॥

तत्र वातादिदुष्टे सहेतुशृङ्गावचचारणं दर्शयन्नाह—भवन्ति
 चात्र उष्णमित्यादि । समधुरं ईषत्स्निग्धं; केचित् 'स्निग्धं श्लक्ष्णं
 समधुरं' इति पठन्ति । शीताधिवासा शीतगृहा ॥ ५ ॥ ७ ॥

तत्र प्रच्छिन्ने तनुवस्तिपटलावनद्धेन शृङ्गेण
 शोणितमवसेचयेत् आचूषणात्; सान्तर्दीपयाऽ-
 लाब्वा ॥ ८ ॥

१ अत्राह वाग्भटः,—“प्रच्छानेनैकदेशस्य ग्रथिनं जलजन्मभिः ।
 हरेच्छृङ्गादिभिः सुप्तमसृग्वापि शिराव्यधैः ॥ प्रच्छानं पिण्डिते वा
 स्यादवगाढे जलौकसः । त्वक्सेऽलाबुघटीशृङ्गं शिरैव व्यापकेऽसृजि ॥
 वातादिधाम वा शृङ्गजलौकालानुभिः क्रमात्”—इति ॥

वातादिदोषदुष्टरुधिरास्त्रावणप्रसङ्गागतयो शृङ्गालावुकयोर-
वचारण दर्शयन्नाह,—तत्र प्रच्छित्त इत्यादि । वस्ति. मूत्राशय ,
पटल घन शुभ्र मर्कटीजालकम्, तनुशब्दस्तु उभयोरपि
संबध्यते । अन्ये तु तनुवस्त्रपटलावनद्वेनेति पठन्ति व्याख्यान-
यन्ति च सूक्ष्मवस्त्रावरणपिहितेन । सान्तर्दीपया मयदीपस-
हितया, शोणितमवसेचयेदिति संबन्ध । केचित् अलाव्वावचार-
णमन्यथा पठन्ति । तथाहि,—भूर्जपत्राणतुलानामित्यादि । अय
पाठोऽभावात्समग्रो न लिखितः । शृङ्गालावुप्रमाण भाङ्गकिस-
काशादवगन्तव्यम् । तथाच तद्वच,—“विषाण इवेतगोरिन्दुचक
सप्ताङ्गुलायतम् । क्षिप्तान्त पिबुपेशीक योज्य वातयुतेऽसृजि ।
अङ्गुष्ठमूलवन्मूले छिद्रमग्रेऽस्य सुद्रवत्” —इति; “अष्टाङ्गुलपरी-
णाहा चतुरङ्गुलनालसमिता सुमुखी । कृष्णमृदालिसमतनु श्रेष्ठा
रक्तावसेचनेऽलावुः—” इति । अन्ये तु शृङ्गालावुप्रमाणमत्रैव
पठन्ति, तथा वातादिदुष्टरक्तलक्षण च, स पाठोऽस्माभिरभावाच्च
लिखितः ॥ ८ ॥

(अथ जलायुका वक्ष्यन्ते ।) जलमासामायुरिति
जलायुकाः, जलमासामोक इति जलौकसः ॥ ९ ॥

जलौकसां निरुक्तिमाह,—जलमासामायुरिति । आसां जलौ-
कसां जलमायुरिति जलायुकाः कथ्यन्ते इत्यभ्याहारः । निरुक्ति-
पक्षान्तरमाह,—जलमासामोक इति जलौकसः ॥ ९ ॥

ता द्वादशः तासां सविषाः पद, तावत्य एव
निर्विषाः ॥ १० ॥

इदानीं चिकित्सोपयोगिनीं जलौकसा संख्यां निर्देष्टुमाह,—
द्वादशेति । तासामेव सविषनिर्विषभेदाद् द्विविधत्वमाह,—तासा-
मित्यादि । एवमशब्दोऽत्र परतन्त्रोक्तमविषाजलौकाशङ्कानिरा-
सार्थम् ॥ १० ॥

तत्र सविषाः—कृष्णा, कर्बुरा, अलगर्दा, इन्द्रा-
युधा, सामुद्रिका, गोचन्दना चेति । तासु
अञ्जनचूर्णवर्णा पृथुशिराः कृष्णा; वर्मिमत्स्यवदा-
यता छिन्नोन्नतकुक्षिः कर्बुरा; रोमशा महापार्श्वी
कृष्णमुखी अलगर्दा; इन्द्रायुधवत् ऊर्ध्वराजिभि-
श्चित्रिता इन्द्रायुधा; ईषदसितपीतिका विचित्रपु-
ष्पाकृतिचित्रा सामुद्रिका; गोवृषणवत् अधोभागे
द्विधाभूताकृतिरण्णमुखी गोचन्दनेति । तामिर्दष्टे
पुरुषे दंशे श्वयथुरतिमात्रं कण्डूर्मूर्च्छा ज्वरो दाह-
श्छर्दिर्मदः सदनमिति लिङ्गानि भवन्ति । तत्र महा-
गदः पानालोपननस्यकर्मादिषु उपयोज्यः । इन्द्रायु-

धादष्टमसाध्यम् । इत्येताः सविषाः सचिकित्सिता
व्याख्याताः ॥ ११ ॥

सविषाणां पोषणावधारणनिषेधार्थं प्रसादतस्त्ववधारितानां
स्वयं वा लग्नानां व्यापचिकित्सार्थं नाम्ना निर्देशं कुर्वन्नाह,—
तत्र सविषा इत्यादि । तासामाकृति निर्देष्टुमाह,—तास्वजने-
त्यादि । अञ्जन कज्जलं, पृथुशिरा महामस्तकाः । वर्मिमत्स्यः
सर्पाकारः, अन्ये रोहितमत्स्यमाहुः; छिन्नोन्नतकुक्षिः इति क्वचि-
च्छिन्नकुक्षि क्वचिदुन्नतकुक्षिः । रोमशा इति बलियुक्तलात्
रोमावततेव प्रतिभाति । इन्द्रायुध शक्रधनुः, चित्रा विचि-
त्रिता मण्डितेत्यर्थः । विचित्रपुष्पाकृतिचित्रा इति नानासंस्थान-
धवलविन्दुचित्रा । गोवृषणवदिति वृषभाण्ड इव अधोभागे द्विप्र-
कारभूताकृति । तासां दशे विषोपद्रव निर्दिशन्नाह,—ताभि-
र्दष्ट इत्यादि । अतिमात्रशब्द कण्ड्वादिभिः सह प्रत्येक संबध्यते ।
मदः पूगफलेनेव मत्तता, सदन अङ्गग्लानि । तासां दंशविषे
चिकित्सां वक्तुमाह—तत्र महागद इति । नस्यकर्मादिष्विति आदि-
शब्दात् परिषेकावगाहादिषु योज्यः । इन्द्रायुधेति असाध्य
असाधनार्हम् । तद्दशलिङ्ग असाध्यसर्पदष्टविषवेगविज्ञानवद्वेदित-
न्यम्, अन्ये तु श्वयथावादीनां संपूर्णलिङ्गत्वादरिष्टाद्युपपत्तेर्मा-
हागदावधारणेनापि अनुपशान्तेस्तलिङ्गज्ञानमित्याहुः ॥ ११ ॥

अथ निर्विषाः—कपिला, पिङ्गला, शङ्कुमुखी, मू-
षिका, पुण्डरीकमुखी, सावरिका, चेति । तत्र मनः-
शिलारजिताभ्यामिव पार्श्वीभ्यां पृष्टे स्निग्धमुद्रवर्णा
कपिला; किंचिद्रक्ता वृत्तकाया पिङ्गाऽऽशुगा च
पिङ्गला; यकृद्वर्णा शीघ्रपायिनी दीर्घतीक्ष्णमुखी
शङ्कुमुखी; मूषिकाकृतिवर्णा अनिष्टगन्धा च मूषिका;
मुद्रवर्णा पुण्डरीकतुल्यवक्त्रा पुण्डरीकमुखी; स्निग्धा
पद्मपत्रवर्णा अष्टादशाङ्गुलप्रमाणा सावरिका, सा च
पश्वर्थे; इत्येता अविषा व्याख्याताः ॥ १२ ॥

उपादानार्थं निर्विषाणां नामानि निर्दिशन्नाह,—अथेत्यादि ।
पिङ्गला कपिला, आशुगा शीघ्रगामिनी । यकृद्वर्णा नीलोहित-
वर्णा । मूषिकाकृतिवर्णा इति मूषिकाकृतिर्मूषिकवर्णा चेत्यर्थः ।
पुण्डरीकतुल्यवक्त्रा इति पद्मवद्विस्तीर्णमुखा । सावरिकाया विष-
यमाह,—सा चेति । पश्वर्थे हस्त्यश्वादीनामर्थे, न पुनर्मनुष्या-
णाम् ॥ १२ ॥

तासां यवनपाण्ड्यसह्यपौतनादीनि क्षेत्राणि; तेषु
महाशरीरा बलवत्यः शीघ्रपायिन्यो महाशना नि-
र्विषाश्च विशेषेण भवन्ति ।

निर्विषाणां प्रशस्तानि क्षेत्राण्यह,—तासामित्यादि । यवनः
तुरस्कदेशः, पाण्ड्यः दक्षिणदिग्बिभागे यो देशः, (“काम्बो-
जादक्षभागे तु इन्द्रप्रस्थाच्च पश्चिमे । पाण्ड्यदेशो महेशानि
महाशूरत्वकारकः”—इति शक्तिसङ्गमतन्त्रे सप्तमः पटलः ।)
सह्यः नर्मदायाः पारे पर्वतविशेषः, पौतनः मथुराप्रदेशः । यव-

१ अत्राह वाग्भटः,—“अष्टाङ्गुलास्य भवेच्छूलं चूर्णेऽष्टादशाङ्गु-
लम् । अग्रे सिद्धार्थकच्छिद्रं सुनद्धं चूर्णकाकृति । स्वाहादशः तुल्योऽ
लावर्णहि त्वष्टादशाङ्गुलः । चतुर्मुखतुल्यवृत्तास्यो र्नामोऽन्तः श्रेष्ठमरकतम्”
इति ॥

नादिक्षेत्रेषु कीदृशा जलौका भवन्तीत्याह,—तेष्वित्यादि । के-
निदं यवनादीनि क्षेत्राणि न पठन्ति । कुतः? सविपाणां सवि-
प-कीटादिकोथक्षेत्रत्वात्त्रिविपाणां तु पद्मोत्पलदिकोथस्य क्षेत्रत्वा-
दयुक्तं यवनादिक्षेत्रकथनमिति वदन्ति ॥—

तत्र सविपमन्स्थकीटदुर्गसूत्रपुरीपकोथजाताः
कलुषेष्वम्भःसु च सविपाः । पद्मोत्पलनलिनकुमु-
दसौगन्धिककुवलयपुण्डरीकशैवालकोथजाता वि-
मलेष्वम्भःसु च निविपाः ॥ १३ ॥

भवति चात्र ।

क्षेत्रेषु विचरन्त्येताः सलिलाढ्यसुगन्धिषु ॥

न च संकीर्णचारिण्यो न च पङ्केशयाः सुखाः ॥ १४ ॥

इदानीं सविपसिर्विपकोथकलुषजलोत्पन्नानां जलौकया सवि-
पनिर्विपत्वं दर्शयन्नाह,—तत्र सविपेत्यादि । कोथः पृतिभावः,
कलुषेषु मलिनेषु । पद्मोत्पलेति पद्म ईषच्छुक्लं, उत्पलं ईषची-
लं, मलीनं ईषद्रक्तं, कुमुदं 'कुदभा' इति लोके, सौगन्धिक
गर्दभपुष्पाभिधानमत्यन्तमुरगि चन्द्रोदयविकाशि, कुवलयः रक्तो-
त्पल, पुण्डरीक अतिश्वेतपद्म, शैवाल शैवालं, कोथजाता इति
एषां पृतिभावजाताः । इदानीं क्षेत्रम्प्रदश्लोकमाह,—भवति
चात्रेत्यादि । एता इति पूर्वाक्ता निर्विपा जलौकाः । सुगन्धिषु
शोभनगन्धिषु । न च संकीर्णचारिण्य इति न विपादिविरुद्धाहार-
भुजः शैबलाद्यशनत्वात्, न च पङ्केश्वरान्ति तृणोदकपत्रशयन-
त्वात्, सुखा इति सुखहेतुत्वात्, सुखचारिण्य इत्यर्थः ॥ १३ ॥ १४ ॥

तासां प्रग्रहणमाद्र्चर्मणा अन्यैर्वा प्रयोगैः गृ-
हीयात् ॥ १५ ॥

तासां ग्रहणोपायं दर्शयन्नाह,—तासां प्रग्रहणमित्यादि । ग्रहण
चासां शरत्काले तन्त्रान्तरवचनात् । अन्यैर्वा प्रयोगैः इति
सद्योहृतजन्तुमांसपेशीनवनीतपृष्ठक्षीराढ्यभक्तजन्तुवयवैर्वा १५

अथैनां नवे महति घटे सरस्तडागोदकपङ्कमा-
वाप्य निदध्यात्; भक्ष्यार्थं चासामुपहरेच्छैवलं
बहुरमौदकांश्च कन्दांश्चूर्णीकृत्य; शय्यार्थं तृणमौद-
कानि च पत्राणि; द्रवहात् ज्यहात् च आभ्यो अ-
न्यत् जलं भक्ष्यं च दद्यात्; समरात्रात् समरात्राच्च
घटमन्यं संक्रामयेत् ॥ १६ ॥

पोषणं दर्शयन्नाह,—अथैनामिति । आवाप्य प्रक्षिप्य, निद-
ध्यात् स्थापयेत् । बहूरं शुष्कमांसम् । संक्रामयेत् संचारयेत् ॥ १६ ॥

भवति चात्र ।

स्थूलमध्याः परिक्लिष्टाः पृथ्व्यो मन्दविचेष्टिताः ॥

अग्राहिण्योऽल्पपायिन्यः सविषाश्च न पूजिताः ॥ १७ ॥

तास्त्रयोग्या निदर्शयन्नाह,—भवति चात्रेत्यादि । परिक्लिष्टाः
अन्योऽन्यदर्शनाः, पृथ्व्यः विस्तीर्णाः, मन्दविचेष्टिताः मन्दगा-
हिन्यः, न पूजिताः न श्लाघिताः ॥ १७ ॥

अथ जलौकोऽवसेकसाध्यव्याधितमुपवेश्य सं-
वेश्य वा विरुध्य चास्य तमवकाशं मुद्रोमय-
चूर्णैः यद्यरुजः स्यात् । गृहीताश्च ताः सर्पपरजनी-
कलकोदकप्रदिग्धगात्रीः सलिलसरकमध्ये मुहूर्त-
स्थिता विगतक्लमा ज्ञात्वा ताभिः रोगं ग्राहयेत् ।
सूक्ष्मशुक्लार्द्रपिचुप्पोतावच्छन्नां कृत्वा मुखमपावृ-
णुयात्; अगृह्णन्त्येक्षीरबिन्दुं शोणितबिन्दुं वा दद्यात्,
शस्त्रपदानि वा कुर्वीत; यदि एवमपि न गृहीयात्
तदान्यां ग्राहयेत् ॥ १८ ॥

तासामवचारणमुद्दिशन्नाह,—अथेत्यादि । संवेश्य शाययित्वा,
अरुजं अव्रणं, व्रणं तु गन्धक्रेदाभ्यामेव गृह्णन्ति; अथवा
रुजावति धिक्क्षणेन रुजानिवृद्धिः । सलिलसरकं जलपात्रं;
केचिन सलिलसरकस्थाने सरकमात्रे इति पठन्ति, सरकं जलपूर्ण-
पात्रम् । रोगमात्र रोगाधिष्ठानं दोषाधिष्ठानं वा । श्रद्धेर्नाति पिचुः
तुल्यबीजहीनः कार्पासः, प्रोत वस्त्रं, अपावृणुयात् आच्छा-
दयेत् ॥ १८ ॥

यदा च निविशतेऽश्वत्थुरवदानं कृत्वा उन्नम्य
वा स्कन्धं तदा जानीयाद् गृह्णीतीति; गृह्णीतीति च
आर्द्रवस्त्रावच्छन्नां धारयेत् सेचयेच्च ॥ १९ ॥

रोगाधिष्ठानं तासां ग्रहणलक्षणमाह,—यदेत्यादि । निविशते
लगतीत्यर्थः, गृह्णीति विषयतीत्यर्थः । गृह्णीतीति शोणितमादा-
नामित्यर्थः । आर्द्रवस्त्रावच्छन्ना इति इत्थं मुखिता शीघ्रं रक्तं
पिबति; जलोकागु आत्मप्रभावेण प्राग्दुष्टमेव रक्तं पिबति यथा
दुग्धमिश्रितोदकान् हेमो दुग्धमेव पिबतीत्यर्थः ॥ १९ ॥

(देशे) तोदकण्डुप्रादुर्भावैः जानीयात् शुद्धमिय-
मादत्त इति; शुद्धमाददानामपनयेत् । अथ शोणि-
तगन्धेन न मुञ्चेत् मुखमस्याः सैन्धवचूर्णेन अव-
किरेत् ॥ २० ॥

तासां विशुद्धरक्तादानं विज्ञानोपायं दर्शयन्नाह,—तोदेति ।
तोदः व्यथा, सा धातुक्षयोत्पन्नेन वायुना । ननु, शुद्धरक्तक्षयात्
श्लेष्मकार्यं कण्डूरिह न स्यात् इति केचित् कण्डुग्रहणं न कुर्वन्ति;
अन्ये तु वदन्ति आग्नेयरक्ताधातुक्षयान्, कफधातोः सौम्यस्य
जलौकामुल्लेखदवधितस्य वृद्धेः कण्डुसंभव इति; अन्ये तु दश-
तोदकण्डुप्रादुर्भावरिति पठन्ति व्याख्यानयन्ति च—देशो वन-
मक्षिका देशेन कृतो यस्तोदः तथा तस्मिन् तोदे यादृशी कण्डुः
स्यात् तदाशुद्धरक्तादानं जानीयात् । तत्र किं कुर्यादित्याह,—
शुद्धमिति । अवकिरेत् अवचूर्णयेत् । अन्ये तु शोणितगन्धेनेति
पठन्ति, गन्धेन अभिकाङ्क्षया, वदन्ति च गन्धेनेति अयुक्तः पाठः,
कुतः? यस्माज्जलौकसां गन्धेन्द्रियं नास्तीति ॥ २० ॥

१ यदाह वाग्भटः,—“सपृक्तादुष्टशुद्धास्रजलौका दुष्टशोणितम् ।
आदत्ते प्रथमं हृगः क्षीरं क्षीरोदकादिव—” इति ॥ वा, य, स्या, अ,
२६, श्लो. ४२ ।

अथ पतितां तण्डुलकण्डनप्रदिग्धगात्रीं तैल-
वणाभ्यक्तमुखीं वामहस्ताङ्गुष्ठाङ्गुलीभ्यां गृहीत-
पुच्छां दक्षिणहस्ताङ्गुष्ठाङ्गुलीभ्यां शनैःशनैः अनु-
लोममनुमार्जयेत् आमुखात्, वामयेत् तावत् या-
वत् सम्यक् चान्तलिङ्गानीति । सम्यग्वान्ता सलि-
लसरकन्यस्ता भोक्तुकामा सती चरेत् । या सीदती
न चेष्टते सा दुर्वान्ता, तां पुनः सम्यग्वामयेत् । दु-
र्वान्ताया व्याधिरसाध्य इन्द्रमदो (रक्तमदो) नाम
भवति । अथ सुवान्तां पूर्ववत् सन्निदध्यात् ॥ २१ ॥

पातिताया रुधिरापरहणविधानमाह,—अथ पतितामित्यादि ।
तण्डुलकण्डनं गुण्डनं कणा इत्यर्थः, अनुलोमं अनुकूलं, अनु-
मार्जयेत् प्रोज्झयेत्, आमुखात् इति मुखं यावदित्यर्थः । सम्य-
ग्वान्तलिङ्गान्याह,—सम्यगिति । सलिलसरकन्यस्ता जलपूर्ण-
शरावेष्वर्पिता । असम्यग्वान्तलिङ्गान्याह,—या सीदतीति ।
सीदति निमज्जति । दुर्वान्तावचाराद्व्याधिविशेषमाह,—दुर्वी-
न्ताया इति । अस्य तु व्याधेः शास्त्रे लक्षणानिर्देशान्न पठनीय
इत्येके । अथ सुवान्ता किं कार्येत्याह,—अथ सुवान्तामिति
पूर्ववत् इति यथा नवे महति घटे इत्यादौ ॥ २१ ॥

शोणितस्य च योगायोगान् अवेष्य जलौको-
त्रणान् मधुनावचन्द्रयेत्, शीताभिरद्भिश्च परिषेचये-
द्दधीत वा, कषायमधुरस्निग्धशीतैश्च प्रदेहैः प्रदि-
ह्यादिति ॥ २२ ॥

शोणितवसेचने उत्तरकर्माणि निर्दिशन्नाह,—शोणितस्ये-
त्यादि । योगः सम्यक्कृतिः, अयोगः योगादन्यः, स त्रिविधो
हीनातिमिथ्यायोगभेदात् । तत्र योगे शतधौतवृताभ्यङ्गः, शत-
धौतवृताक्तपिचुधारणं वा । हीनयोगे किं कुर्यादित्याह,—
जलौक इति । अवचष्टयेत् चालयेत्, सावणार्थम् । अतियोगे
किं कुर्यादित्याह,—शीताभिरद्भिश्च परिषेचयेद्दधीत वेति
शीतलजलपरिषेचनं बन्धनं च जलौकोमुखपदस्य रक्तस्थित्यर्थम् ।
मिथ्यायोगे उपक्रममाह,—कषायेति । प्रदिह्यात् लिम्पेत् । अत्र
कषायप्रदेहः शेषदुष्टरक्तप्रसादार्थः, मधुरैः प्रदेहः सुतादुष्टरक्तबन्ध-
नार्थः, अन्ये तु मूर्च्छाद्युपद्रवपरिहारार्थं शीतलजलसेकः, मधुना-
वष्टनं कषायादिलेपनं च सन्धानार्थमिति व्याख्यानयन्ति । शोणि-
तस्त्रावणमपि पुरुषवलप्रमाणदोषवलप्रमाणद्वौ वातादिजनितव्या-
धिवलप्रमाणद्वौ यावत् शोणितस्य सम्यक्शुद्धिर्भवति तावद्वा रो-
गाशयं वा समीक्ष्य । तद्यथा —, अल्पीयसि रोगाशये अल्पं रक्त-
माहरणीयं महति पुनर्बह्नि । रक्तमोक्षणं च पलादिमानेन, पलं
चात्र पक्षसप्तगुण्णाफलप्रमाणमाषकेण; तान्यपि चार्धत्रयोदशप-
लानि प्रस्थः; रक्तप्रस्थश्चैकैकस्यां सिरायां मोक्षणीयः; तदपि
द्वाभ्यां दिवसाभ्यां; प्रस्थश्चात्र उत्तममात्रा, मध्यमा मात्रा
अर्धप्रस्थः; अर्धप्रस्थश्चात्र कर्षाधिकषट्पलानि, एतदपि द्वाभ्या-
महोभ्यां सावणीयं; अधममात्रा कुडवं, कुडवश्चात्र अष्टमाषाधि-

कानि त्रीणि पलानि, इदमपि दिनद्वयेन मोक्षणीयं, इति प्रसिद्धः
कर्ममार्गः ॥ २२ ॥

भवति चात्र ।

क्षेत्राणि ग्रहणं जातीः पोषणं सावचारणम् ॥
जलौकसां च यो वेत्ति तत्साध्यान् स जयेद्भवान् २३

इदानीं संग्रहश्लोकमाह,—भवति चात्रेत्यादि । क्षेत्राणि इति
सविषाणां क्षेत्राणि तत्र सविषकीटेत्यादि, निर्विषाणा पद्मोत्पल-
पत्रेत्यादि । ग्रहणमिति तासां ग्रहणमार्द्रचर्मणेत्यादि । जातयः स-
विषाणां कृष्णकवुरेत्यादि; निर्विषाणां कपिला पित्रलेत्यादि । पो-
षणमिति नवे महति घटे इत्यादि । अवचारणमिति अथ जलौको-
ऽवसेकसाध्यमित्यादि, चकारात् पश्चात् कर्मादि ॥ २३ ॥

इति उल्लनविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने त्रयोदशोऽध्यायः ।

चतुर्दशोऽध्यायः ।

अथातः शोणितवर्णनीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि ॥ १ ॥ २ ॥

तत्र पाञ्चभौतिकस्य चतुर्विधस्य षड्सस्य द्वि-
विधवीर्यस्य अष्टविधवीर्यस्य वाऽनेकगुणस्योप-
युक्तस्याहारस्य सम्यक् परिणतस्य यस्तेजोभूतः
सारः परमसूक्ष्मः स रस इत्युच्यते; तस्य च हृदयं
स्थानं; स हृदयात् चतुर्विंशतिधमनीरनुप्रविश्य ऊ-
र्ध्वगा दश दश चाधोगामिन्यश्चतस्रश्च तिर्यग्गाः
कृत्स्नं शरीरमहरहस्तपेयति वर्धयति धारयति या-
पयति च अदृष्टहेतुकेन कर्मणा । तस्य शरीरमनु-
सरतोऽनुमानात् गतिरूपलक्षयितव्या क्षयवृद्धिवै-
कृतैः । तस्मिन् सर्वशरीरावयवदोषधातुमलाशया-
नुसारिणि रसे जिज्ञासा-किमयं सौम्यस्तैजसः
इति । अत्र उच्यते, स खलु द्रवानुसारी स्नेहनजी-
वनतर्पणधारणादिभिर्विशेषैः सौम्य इत्यवगम्यते ३

शोणितोत्पत्ते रसाधीनत्वात् रसमेव दर्शयन्नाह,—तत्रेत्यादि ।
इत्थभूतस्याहारस्य यः सारः स रस इत्युच्यते इति पिण्डार्थः ।
पाञ्चभौतिकस्य इति पृथिव्यादिभूतद्रव्यभेदेन, चतुर्विधस्य इति
पेयलेह्यमोज्यमक्षयभेदेन, षड्सस्य इति मधुरादिरसभेदेन, द्वि-
विधवीर्यस्य इति शीतोष्णवीर्यभेदेन, पक्षान्तरमाह,—अष्टविध-
वीर्यस्य वा इति शीतोष्णस्निग्धरुक्षविशदपिच्छलमृदुतीक्ष्णभे-
देन, अनेकगुणस्य इति शीतादिद्रवादिगुणभेदेन विंशतिगुणस्य,
उपयुक्तस्य इति सम्यक्परिणतस्येत्यनेनैवोपयुक्तपदार्थस्य लब्ध-
त्वात् यदुपयुक्तग्रहणं करोति तत्सम्यग्योगं स्वास्थ्यवृत्तीयद्वादश-
विधाशनविचारमपेक्ष्योपयोगं प्रापयति । तेजोभूतः इति तेजसा

भूतः तेजोभूतः वतिसंभूत इत्यर्थः; अन्ये तु तेजःशब्देन धृतमाहुः, तत्र तेजोभूतो धृतवदुत्पन्न इत्यर्थः, अन्ये तु वर्दन्ति भूतशब्दोऽत्र उपमानार्थः, तत्र तेजोभूतः धृताकार इत्यर्थः । गार उति विडादिमलरहित इत्यर्थः, परमसूक्ष्मः उति अतिशयेन अश्वत्थावयवमूक्ष्मस्रोतोऽनुगारि इत्यर्थः । रसस्य स्थानमाह,—त स्थेत्यादि । रसस्य सर्वदेहानुगारित्वेऽपि हृदय स्थानम् । हृदय-शब्देनात्र हृदयोपलक्षितः प्रदेष्टु उच्यते, न तु शाश्वतं हृदय-कुतः । हृदयस्यौजःस्थानत्वात् । रसस्य क्रिया निर्दिशताह,—रा हृदयादिनि । तर्पयति बालसंभार्याविराजं सर्वाणि प्रीणयति, अन्ये गर्भे तर्पयतीति मन्यन्ते, तस्यादारासंभवात्; वयंयतीति बालः; धारयतीति संभययाम पूर्णधानुत्वात्, केचित्तु धारयतीति त्वत्र जीवयतीति पठन्ति, अत्रापि रा एवार्थः, यापयतीति वृद्ध-क्षीणमाणदेहत्वात् । केचिदत्र रा हृदयादेत्यादि पाठं चतस्रश्च त्रिंशद्गता इत्यन्तं न पठन्ति, कुत्वा शरीरमित्यादि च पठन्ति । कुतः पुनरयं तर्पणादि क्रमेणीति पृष्ट आह,—अदृष्टेनुकेनेति । तस्य शरीरमित्यादि—तस्य उति रसस्य । अनुगारतः, अनुग-ल्लतः । क्षयार्द्राद्वेकृते उति वेकृतं निष्कारः । क्षयान्कारिः, रस-क्षयं हन्तीटाकम्पः इत्यादिभिः, वृद्धिर्विकारः हृदयोत्प्रेक्षितमित्यादिभिः, तत्र क्षयार्द्राद्विकारैर्विकृतस्य, क्षयार्द्राद्वेकृतैर्वा च-कारो द्रष्टव्यः, तेन सर्वशरीरतर्पणादिभिर्वातिकृतस्य गतिरनुम-न्तव्येत्यर्थः । रसस्वभाव विनिर्देष्टुमाह,—तस्मिन्धित्यादि । पूर्वोक्त-रसे जिज्ञासा ज्ञातुमिच्छा । किमयं सौम्यः कफवत्, अथवा तैजसः पित्तवत्? इति संशयः इति पिण्डार्थः । अत्रोच्यते उति । अनुगारी अनुगणशीलः । मेहनः मेहयतीति, जीवनः जीवयतीति, तर्पणः प्रीणनः शरीरस्य, आदिशब्दाद्वद्वष्टम्भनादयः । विगर्भैः भेदैः, अवगम्यते अवबुध्यते ॥ ३ ॥

स खलु आप्यो रसो यद्वत्प्रीहानौ प्राप्य राग-मुपैति ॥ ४ ॥

इदानीं कमनिष्पत्त्या शोणितं दर्शयन्नाह,—रा खल्वित्यादि । खलुशब्दोऽप्यर्थः । आप्योऽपि रसो रागमुपैति लोहितत्वं गच्छति ।

भवतश्चात्र ।

रक्षितास्तेजसा त्वापः शरीरस्थेन देहिनाम् ॥

अव्यापन्नाः प्रसन्नेन रक्तमित्यभिधीयते ॥ ५ ॥

तमेवार्थं श्लोकेन स्पष्टीकुर्वन्नाह,—भवतश्चात्रेत्यादि । तेजसा रज्जकनाम्ना, अव्यापन्ना एवंगुणविशिष्टा आपो रक्षिता लोहिती-कृताः सत्यो रक्तमित्युच्यते । आपोऽत्र रसः ॥ ४—५ ॥

रसादेव स्त्रिया रक्तं रजःसंज्ञं प्रवर्तते ॥

तद्वर्षाद् द्वादशादूर्ध्वं याति पञ्चाशतः क्षयम् ॥ ६ ॥

१ पोष्यस्य धातुरसस्यैव हृदयं स्थानं ननु पोषकस्याहाररसस्य, तस्य तु धमन्य एव स्थानं, यदा ह चक्रः,—“तत् स्थानं तु धमन्य एव; पोषकाहारस्य च पृथक् रसादिधातुभ्यः प्रदेशान्तरग्रहणं न कियते, रसादिकारणरूपतया रसादिग्रहणेनैव तद्वहणात्—” इति ।

रक्तानिवयोरभेदं दर्शयन्नाह,—रसादेवेति । रजःसंज्ञ इति संज्ञान्तरमेतत् स्त्रीयोनिप्रवृत्तस्य रक्तस्य, ऋतुकालजरक्तमेव रजः-संज्ञमुच्यते इत्यर्थः । तद्वर्षाद्वादशादूर्ध्वमिति तद्वज्रं सज्ज शोणितं द्वादशवर्षादन्तरं प्रवर्तते इति गवयः । तस्य निवृत्तिकालमाह,—याति पञ्चाशतः क्षयमिति । “रसादेव रजः स्त्रिया मांनि मांनि यत् स्पष्टम् । तद्वर्षाद् द्वादशादूर्ध्वं यावत् पञ्चाशतं समाः”—इत्यन्ये पठन्ति । रसात् वर्षाणि ॥ ६ ॥

आर्तव्यं शोणितं तु आशेयमशीपोमीयत्वाद-र्भस्य ॥ ७ ॥

रक्तानिवयो, शोणितस्य रक्तानिवयोऽपि स्वभावभेदं दर्शयन्नाह,—आर्तव्यमित्यादि । तुशब्दोऽत्र भेदे, तेन रसात् सौम्याज्ञानमपि आर्तव्यं शोणितं च आशेयम् । कुतः कारणवित्याह,—अशीपो-मीयत्वादूर्ध्वमिति आर्तव्यमाशेयं शुक्तं सौम्यं ताभ्यामशीपोमीयो-भासो भवति । यदि अशीपोमीयत्वात् गर्भस्येत्यत्र आर्तव-शोणितयोः स्वभावाभेदः, तदाऽऽर्तव्यस्याशेयत्वे उक्ते शोणित-स्यापि आशेयत्वमुक्तमेवेति ‘आर्तव्यशोणितं त्वाशेय’-इत्यन्ये प-ठन्ति । आर्तव्यं च तत् शोणितं चेति तत् आर्तव्यशोणितम् । तु-शब्दोऽत्रावधारणः । तेनार्तव्यस्याशेयत्वमवधारयतीति व्याख्यान-यन्ति । रक्तं पुनरनुगणार्थमेव आभ्यामी न मन्यन्ते ॥ ७ ॥

पाञ्चभौतिकं त्वपरं जीवरक्तमाहुराचार्याः ॥ ८ ॥

शोणितस्वभावं महान्तरमाह,—पाञ्चभौतिकमिति । जीवरक्तं जीवतुल्यं रक्तम् । कुतः? जीवच्छरीरे रक्तदर्शनात्, मृत-शरीरे चादर्शनात्; ननु जीवरक्तमोज इति एव प्रस्तुतस्यैव रक्तस्य लक्षणमनुक्तं स्यात् ॥ ८ ॥

विद्यता द्रवता रागः स्पन्दनं लघुता तथा ॥

भूम्यादीनां गुणा ह्येते दृश्यन्ते चात्र शोणिते ॥ ९ ॥

तदेव पाञ्चभौतिकत्वं गुणबोधार्थं स्पष्टयितुमाह,—विद्यते-त्यादि । विद्यता आमगन्धिता, भूमिगुणः; द्रवता द्रवभावः, अयमम्बुगुणः; रागः रक्तता, तेजोगुणः; स्पन्दनं किञ्चिच्चलनं वातगुणः; लघुता अगुरुत्वं, आकाशगुणः । भूम्यादीनामिति अत्र आदिशब्देन तेजोवायुकाशा गृह्यन्ते । हिं यस्मादर्थः, यस्मादेते विद्यतादयः पृथिव्यादीनां गुणा अत्र शोणिते दृश्यन्ते तस्माद्वक्तं पाञ्चभौतिकमिति ॥ ९ ॥

रसाद्रक्तं ततो मांसं मांसान्मेदः प्रजायते ॥

मेदसोऽस्थि ततो मज्जा मज्जाः शुक्रं तु जायते ॥ १० ॥

२ तत्र पाकजन्यैः प्रसादांशैरेन क्रमेण ये ये जन्यन्ते तानाह—रसादित्यादि । प्रसादश्च इत्यस्य लिङ्गविपरिणामेन रक्तमित्यादिषु सर्वत्र संबन्धः । प्रसादश्च आरभागः । तेन रसाद्रक्तं प्रसादजम्, ततो रक्तान्मानं प्रसादजम्, मांसाभ्यं मेदः प्रसादजमित्यादि योज्यम् । रसाद्रक्तं प्रसादजमिति रसात् पाकेन जायते यः प्रसादांशस्तस्मा-द्रक्तं जायते; एवं रक्तात् पाकेन जायते यः प्रसादांशस्तस्माच्च मांसं जायत इत्यादि व्याख्येयम् । जनिश्चाथं पोषणं एव वर्तते नापू-

शोणितप्रसङ्गेन अन्येषामपि धातूनां क्रमेणोत्पत्तिं दर्शयन्नाह,
—रसाद्रक्तमित्यादि । स खल्व्याग्यो रसो यद्वृत्तीहानौ प्राप्य

वोत्पदे, यतो रक्ताद्यो गर्भान् प्रभृत्यैव उत्पन्ना रसादिभिः पोषयन्ते । अन्ये तु गर्भप्रमादजमिति पठित्वा गर्भप्रसादजमिति समस्तपदेन ओज आचक्षते । अस्मिन् पक्षे प्रमादजशब्दस्य न सर्वत्रान्वयः । ननु, “पोषयन्ति त्वाहाररगत—” इत्यादिना चरके रमेन रसपोषणमुक्तं, अत्र तु रसाद्रक्तमित्यादिना रमेन रक्तपोषणमुच्यते इति विरोधः । नैवम्, एक एवायमाहाररमो द्विप्रस्थानः पोष्यपोषकभेदेन, तत्रात्रपानादृताश्चो रस पोषकः, रक्तादिवत् रगार्थी यः स पोष्य, तस्यैव हृदयरथानमुक्तम् । (पोषकाहाररस्य तु ध्रगन्व एव स्थान) अतएव पोष्यस्थायिरगव्यवच्छेदार्गमाहो रतिरसर्वविशेषणमुक्तं चरकेण । यत्तु रसाद्रक्तमित्यादिवचनं तद्रसत्वेनाभेदविवक्षया रस परित्यज्य रक्तमेव पठितं, न तु पोष्यस्य रसाख्यवातोरभावादिति । न चैवमष्टधातुकत्वं शरीरस्येति वाच्यम्, यतः स्थायिरसभागपोषकरसभागयोः स्थानभेदादभेदाद्यभावादेकत्वमेवेति सप्तधातुकमेव शरीरमित्युच्यते इति । अत्र च रसाद्रक्तानुत्पादं केनैदिदं वदन्ति—यद्रसोऽस्मिन्पच्यमानः सर्वात्मना रक्ततां याति रक्तं च मांसतामित्यादि पूर्वपूर्वधातुपरिणामेन उत्तरोत्तरधातूत्पादः, यथा—सर्वात्मना क्षीरादिव भवति दध्नी नवनीतं नवनीतान्द्रुत घृताच्च घृतमण्ड इत्येकं पक्षः । किंवा रस एव रक्तं प्रथमं प्लावयति, तत्र रक्तस्थानमवन्धात् रक्तसाहचर्य रक्तव्यपदेशं चातुभवति, रक्तं च रक्तममानेन स्तोकेनाशेनास्य पोषयति, ततो रक्तमाप्लाव्य गाममाप्लावयति तत्रापि, मांससमानेनाशेन मांसपोषणं करोति गाममाप्लाव्य मांसशब्दाभिधेयतां वातुभवति, एवमुत्तरोत्तरधातून् रस एव प्लावयति, यथा—केदारनिपिक्तं कुल्याजलं प्रत्यामन्त्रां केदारीमाप्लावयतीति द्वितीय पक्षः, एतदेवोक्तं हारीते यत्, “रसः सप्ताहादवाक् परिवर्तमानः श्वेतकपोतहरितहारिद्रपक्षकिंशुकाक्तकर्मप्रस्थथाय यथाक्रमं दिवसपरिवर्तीर्षणपरिवर्तमापद्यमानः पित्तोष्णोपगमाच्छोणितत्वमापद्यते—” इति, तथा सुश्रुतेऽपि, “तत्रैषां धातूनाम्—” इत्यादिना तथा “स खलु त्रीणि त्रीणि—” (सु. सू. स्था. अ. १४) इत्यादिना रसेनैव रक्तादिधातुपोषणमनेन न्यायेनोक्तम्; किंवा आहाररस उत्पन्नो भिन्नैरेव मार्गैः स्थायिरसरुधिरमांसादीन् रसरुधिरादिममानांशेन तर्पयति, तत्र य प्रत्यासन्नो धातुस्तत्पोषको भागस्तच्छीघ्रं पुष्पाति, यस्तु विदूरधातुस्तस्य सूक्ष्मविदूरमार्गतया चिरेण पोषणं भवति, एव भिन्नैरपि मार्गैर्धातुपोषणं भवति, तेन रक्तपोषणकालादुत्तरकालं मांसपोषको रसभागो मांसं पोषयति, तथा मांसपोषणकालादुत्तरकालं मेदपोषको रसभागो मेदः प्रेषयतीत्यादि, तेन रसाद्रक्तमित्यादिवचनस्यायमर्थो यत्—रसपुष्टिकालादुत्तरकालं रक्तं प्रवर्तते रक्तपुष्टिकालादुत्तरकालं मांसं प्रवर्तते इत्यादि; अस्मिन् पक्षे—“विण्मूत्रमाहारमलः सारः प्रागीरितो रसः । स तु व्यानेन निक्षिप्तः सर्वान् धातून् तर्पयेत्”—इत्यादिवचनं मुख्यार्थमेव वदते; तेन यथा खले उपचितानां कपोतानां भिन्नदिग्गामिनां रवीयस्वीयमार्गैरेव गच्छतां गम्यदेशस्य

रागमुपैतीत्यनेनैव रसादेव रक्तस्य भवने उक्ते रसात् पुनः शोणितं भवनवचनं नियमार्थम् । तेन रसात् क्रमोत्पत्त्या शोणितमेव भवति नापरे धातव इति । एतेन युगपदेव सर्वधातुषु रससंचारात् रसेनैव सर्वधातुपोषणमिति तन्त्रान्तरीयं वचो निरस्तम् । ननु, यदि परिणमन्ति रसादयो रक्तादिभावेन तर्हि सर्वेषामुच्छेदः स्यात् ? सन्तत्या परिणाम इति चेत् ? तर्हि सर्वेषां पूर्वेषामल्पता स्यात् उत्तरेषां बाहुल्यमिति ? नैतदस्ति, तेषां रसादीनां मलस्थूलाणुभागविशेषेण त्रिविधं परिणामो भवति, तद्यथा—अन्नात् पच्यमानात् विण्मूत्रं मलं, मलान् सारो रसः, रसादग्निपक्वात् मलं कफः, स्थूलो भागो रसः, अणुभागो रक्तः, रक्तादग्निपक्वात् मलं पित्तं, स्थूलभागः शोणितं, अणुभागस्तु मांसमिति, ततोऽपि आत्मपावकपच्यमानान्मलः श्रोत्रनासाक्षिप्रजननादिस्त्रोतो-

प्रत्यासन्नत्वविप्रकृष्टत्वादिभेदेन शीघ्रं चिरेण गमनं भवति तद्वत् ; इति क्षीरद्विन्यायकेदारीकुल्यान्यायखलेकपोतन्यायाभिधा धातुपोषणक्रमः । तत्र एतेषु पक्षेषु सर्वात्मपरिणामे त्रिचतुरोपवामेनैव देहस्य नीरसत्वं स्यात्, मामोपवासाच्च शुक्रमयं शरीरं स्यादित्युपेक्षणीय एव प्रथमः पक्षः । केदारीकुल्यान्यायपक्षे तु रसाद्रक्तादिपोषणं मुख्यार्थतया भवति, यदपि रक्तादेर्मांसादिपोषणं तदपि रसादेव रक्तादिधर्मतया रक्तादिव्यपदेशभाजो भवतीति व्युत्पादितमेव, यत्तु रसस्य सर्वधातुपोषकत्वमुक्तं तदपि रक्तादिपोषकतया तथा हृदयस्थस्थायिरसस्य कृत्स्नदेहव्यापकतया दोषपन्नम्, एव चरकेऽयुक्तम् ;—“व्यानेन रसधातुहिं विक्षेपोचितकर्मणा । युगपत् सर्वतोऽजलं देहं विक्षिप्यते मदा—” (च. चि. स्था. अ. १७) इत्यादि । तदप्युक्तन्यायात् एवोपपन्नं, यदपि मांसादिना समानेन मांसादेरेव पोषणं तदपि धात्वाप्लावनन्यायेन गच्छतापि रसेन तद्भातुसमानेनाशेन तद्भातुपोषणादुपपन्नम् । वृथं तु प्रभावात् यथा खले कपोतन्यायेन विदूरमपि शुक्रं प्रभावात् शीघ्रं याति तथात्रापि शीघ्रमेव वृथोत्पन्नो रसो रक्तादिधातून् शीघ्रमाप्लावयतीति सुवदम् । एवमनया दिशाप्यत्र दूषणमुद्धार्यम् । तेनायं पक्षस्तावत् साधुः । खलेकपोतपक्षेऽपि यथा रसाद्रक्तमित्यादि गौणतया भवति तद्विशिष्टमेव । यत्तु चरके “रक्तं विबद्धमार्गान्मांसादीन् न प्रपद्यते”—इत्युक्तं तत् कृत्स्नदेहचारिशोणितमिप्रायेण, न तु पोषकरक्तामिप्रायेणेति व्यवस्थायते । यत्तु “एकैः कस्मिन् धातौ त्रीणि त्रीणि”—इत्यादिना धातौ अवस्थानकाल उक्तः स पूर्वपूर्वरक्तादिधातुलङ्घनकालो विदूरगामिरसस्येति व्यवस्थाप्यते । एवमनयोः पक्षयोर्महाजनपरिगृहीतयोरंगतिरुपदर्शिता, रवरसस्तु अस्माकं केदारीकुल्यान्याये । यत्तु अन्यैः खलेकपोतन्यायस्वीकारेण चरके सततज्वरस्य द्वादशाश्रयत्वं युक्तमित्यायुक्तं तन्न बुद्धयामहे, सन्ततज्वरस्य द्वादशाश्रयत्वं दोषमहिम्ना कृत्स्नदेहव्यापकतया “यथा धातु तथा मूत्रं पुरीषं चानिलादयः—” (च. चि. स्था. अ. ३) इत्यादिनोक्तम् । दोषाणां च कुपितानां संप्राप्तिविशेषात् किमगम्यमस्ति देहे येन तावद्रसमेव पर सर्वधात्वादिव्यापकं सर्वधातुदूषणेऽपेक्षन्त इति ॥ इति शिवदासव्याख्या ।

तदनन्तरं ये षट्धातवः ते प्रत्येक पञ्चभिरहोभिः संपद्यन्ते । यावता कालेन रसः शुक्रतां याति तावन्तं वक्तुमाह,—एव मासेनेति । अत्र आर्तवशब्दोऽयं शुक्रं वर्तते न तु रजसि, रजो हि रसाद्रक्तवत् सप्तमेऽहनि जायते, यद्ययमार्तवशब्दः शुक्रं न वर्तते तदा अत्र शुक्रस्यानुक्तत्वात् षड्धातुवत् स्यात्, तस्मात् आर्तवशब्दः शुक्रं वर्तते, अन्ये तु पुनरार्तवशब्दः रजस्येव वर्तयन्ति चकारेण स्त्रीशुक्रं समुचिन्वन्तीति, शुक्रेऽपि गर्भजननशक्तियोगोक्तनार्थम् । तथाचोक्तं,—“यदा नार्यादपेयातां वृषस्यन्त्यौ कथञ्चन । मुञ्चन्त्यौ शुक्रमन्योऽन्यमनस्थिस्तत्र जायते”—इति । अस्मिन् पक्षे मासेनार्तवस्य भवनमुपचयोऽभिप्रेतः प्रकाशश्च; यस्मादार्तवस्य रक्तवत् सप्ताहेनैवोत्पत्तिरिति । इदानीं समुदायसंख्यामाह,—अष्टादशेत्यादि । अष्टादशसहस्राणि इत्यादिना त्रिंशद्दिनानि कथितानि । स्वतन्त्रपरतन्त्रयोः इति समा-
नतन्त्रासमानतन्त्रयोरित्यर्थः ॥ १४ ॥ १५ ॥

स शब्दार्चिर्जलसन्तानवदणुना विशेषेण अनुधावत्येव शरीरं केवलम् ॥ १६ ॥

दृष्टान्तत्रयेण शरीरे रसगतिं त्रिधा दर्शयन्नाह,—स शब्दार्चिर्जलसन्तानवदिति । सः रसः, संतानशब्दः शब्दादिभिः सह प्रत्येक संबध्यते । अणुना विशेषेण सूक्ष्मप्रकारेण । अनुधावति संचरति । एवशब्दो नियमार्थः । शरीरं केवलं सकलमित्यर्थः । तत्र शब्दसंतानवदित्यनेन तिर्यग्गामित्वं रसस्योक्तं, अर्चिं संतानवदित्यनेन ऊर्ध्वगामित्वं, जलसंतानवदित्यनेनाधोगामित्वमिति । केचिदन्यथा व्याख्यानयन्ति दृष्टान्तत्रयेण तीक्ष्णमभ्यमन्दाग्रयो निर्दिष्टाः । शब्दसंतानवत्तीक्ष्णाग्रीनां रसः संचरति, अर्चिं संतानवन्मध्याग्रीनां, जलसंतानवन्मन्दाग्रीनामिति । तेन तीक्ष्णाग्रीनामष्टाहेनैव रसः शुक्रीभवति, मन्दाग्रीमासेनैव । अयमर्थः गयदासाचार्येण बहुधा दूषितः । दीप्ताग्रेषु किञ्चिद्भूयनेन मासेन शुक्रं भवति, मन्दाग्रेषु किञ्चिदधिकेन मासेन इत्ययमर्थो न्याय्य इति ॥ १६ ॥

वाजीकरण्यस्तु ओषधयः स्वबलगुणोत्कर्षाद् विरेचनवदुपयुक्ताः शुक्रं शीघ्रं विरेचयन्ति ॥ १७ ॥

यदि मासेन रसः शुक्रीभवति तर्हि वाजीकरिणा महौषधीनां प्रयोगो निष्फलः स्यादित्याह,—वाजीकरण्य इति । वाजीकरण्यस्त्वोषधयः इति यामिरोपधिभिः स्त्रीषु नरो वाजीव समर्थो भवति ताः वाजीकरण्यः । स्वबलगुणोत्कर्षादिति स्वशब्दो बल-
गुणभ्यां सह प्रत्येक संबध्यते, उत्कर्षशब्दोऽपि । अत्र काश्चि-
दोषधयः स्वबलोत्कर्षात्, काश्चित् खरगुणोत्कर्षात् काश्चित् स्व-
बलगुणोत्कर्षात् । तत्र संकल्पपादलेपविशेषान्तरपर्यायः स्व-
बलोत्कर्षात्, स्वप्रभावोत्कर्षादित्यर्थः; घृतक्षीरादयः खरगु-
णोत्कर्षात्, स्वस्नेहायुत्कर्षादित्यर्थः; माषादयः स्वबलगुणोत्कर्षात्,
स्वप्रभावस्नेहायुत्कर्षादित्यर्थः । उत्कर्षः आधिक्यम् । वाजी-
करण्य इति बहुवचनं आद्यर्थः । तेन बल्यवृहणीयजीवनसंग्रहणा-
द्वयोऽपि तद्वद्वाच्या इति ॥ १७ ॥

यथाहि पुष्पमुकुलस्यो गन्धो न शक्यमिहास्तीति वा नैव अस्तीति; अथवा अस्ति, सतां भावानामभिव्यक्तिरिति ज्ञात्वा, केवलं सौक्ष्मान्नाभिव्यज्यते; स एव कुसुमे विवृतपत्रकेशरे कालान्तरेण अभिव्यक्तिं गच्छति; एवं बालानामपि वयःपरिणामात् शुक्रप्रादुर्भावो भवति रोमराज्यादयश्च विशेषाः नारीणां । (रजसि च उपचीयमाने शनैः शनैः स्तनगर्भाशययोन्यभिवृद्धिर्भवति) ॥ १८ ॥

ननु, यदि मासेन रसः शुक्रीभवति तर्हि बालानामभ्रतामपि तत् कथं दृश्यते इति दृष्टान्तमाह,—यथेत्यादि । यथा हि इति दृष्टान्तताप्रतिपादनार्थम् । पुष्पमुकुलस्य इति कुसुमकलिकामभ्यस्य । इहेति पुष्पमुकुले गन्धोऽस्त्येव नास्त्येव इति च वक्तुं न शक्यम् । पारमार्थिक रूपमाह,—अथवा अस्तीति ।—अथशब्दः संबोधने, वाशब्द एवार्थः, अस्त्येवेत्यर्थः । युक्तिमाह,—सतां भावानामभिव्यक्तिरिति ज्ञात्वेति पूर्व सन्त एव भावाः पश्चाद्धेतुमासायाभिव्यज्यन्ते, यथा तिलेषु तैलमित्यादि । यद्यस्त्येवेति तत् किमुकुलवस्थायामेव कथं नाभिव्यज्यत इत्याह,—केवलं सौक्ष्मान्नाभिव्यज्यते इति । स एवेत्यादि । स एव गन्धो विवृतपत्रकेशरे कुसुमे कालान्तरेणोपचितोऽभिव्यक्तिं गच्छति । एव बालानामित्यादि । इत्थं बालानामपि वयःपरिणामात् शुक्रप्रादुर्भावो व्यक्तीभावो भवति । रोमराज्यादयश्च विशेषा भावाः वयःपरिणामान्नारीणामपि प्रादुर्भवन्ति, आदिशब्दात् स्तन्यार्तवादयः, रोमराज्यादयश्चति च-
कारो नारीणां च इत्यत्र द्रष्टव्यं, तेन पुरुषाणामपि स्मश्रुप्रभ-
तयो गृह्यन्ते । अत्र केचित् ‘रजसि चोपचीयमाने शनैः शनैः स्तनगर्भाशययोन्यभिवृद्धिर्भवति’ इति पठन्ति, न तु निबन्ध-
काराः, कुतः । आदिशब्दात्तदर्थस्य लब्धत्वादिति ॥ १८ ॥

स एव अन्नरसो वृद्धानां जरापरिपक्वशरीरत्वाद् न प्रीणनो भवति ॥ १९ ॥

ननु रसस्योपचयकरत्वाद् वृद्धानामपि वर्धितव्यमित्याह,—स एवान्नरस इति । स एवाशेषधातुपोषकोऽपि वृद्धानां अप्रीणनः ईषत् प्रीणनो भवति, जीवनमात्रं करोतीत्यर्थः । कुत इत्याह,—परिपक्वशरीरत्वात् ॥ १९ ॥

त एते शरीरधारणाद्वातव इत्युच्यन्ते ॥ २० ॥

रसादिधातूनां निरुक्तिं कुर्वन्नाह,—त एते शरीरधारणादिति । यद्यपि कचिददुष्टा दोषा अपि देहधारणाद्वातुशब्देनोच्यन्ते तथा-
प्यत्र रसादीनामधिकृतत्वात् एव धातवः कथ्यन्ते ॥ २० ॥

तेषां क्षयवृद्धी शोणितनिमित्ते तस्मात् तदधिकृत्य वक्ष्यामः ॥ २१ ॥

प्रस्तुत शोणितमेवाधिकर्तुमाह,—तेषामित्यादि । तेषामिति धातूनाम् । तदधिकृत्य इति शोणितमधिकृतं कृत्वेत्यर्थः ॥ २१ ॥

तत्र, फेनिलमरुणं कृष्णं पुरुषं तनुं शीघ्रगम-
स्कन्दि च वातेन दुष्टं; नीलं पातं हरितं श्यावं

विषमनिष्टं पिपीलिकामक्षिकाणामस्कन्दि च पित्त-
दुष्टं; गैरिकोदकप्रतीकाशं स्निग्धं शीतलं बहुलं
पिच्छिलं चिरस्त्रावि मांसपेशीप्रभं च श्लेष्मदुष्टं;
सर्वलक्षणसंयुक्तं काञ्जिकाभं विशेषतो दुर्गन्धि च
सन्निपातदुष्टं; (पित्तवन् रक्तेन अतिकृष्णं च;) द्वि-
दोषलिङ्गं संस्पृष्टम् । जीवशोणितमन्यत्र वक्ष्यामः २२

तत्र फेनिलमित्यादि ।—फेनिल फेनराहितम् । अरुणगीपद-
क्तम् । तदेव प्राकाभिमुत्तं कृणाम । परप अपिच्छिल, रुक्षमित्यन्ये ।
तनु अन्धम् । गीघ्रग आशुप्रगति । अस्कन्दि च र्ति स्त्यानवर-
हितम् । नीलमित्यादि ।—नीलं हरितं श्याव सामपित्तदुष्टं, पीनं
निरामपित्तदुष्टम् । श्याव हरितकृणम् । विष आमसन्धि । अणिष्ट
पिपीलिकादीनामननुमरणान्नवगन्तव्यम् । अस्कन्दि च र्ति स्त्यान-
वरहितम् । गैरिकेत्यादि ।—गैरिकोदकप्रकाश पाण्डुरोहितम् । बट-
ल घनम् । मार्गपेशीप्रभं स्त्यानलान् । सर्वेत्यादि ।—सर्वलक्षणयुक्तं
वातादियुक्तम् । अत्र क्वचित् 'पित्तवद्रक्तेनानिकृष्ण' इति पठन्ति
न तु निबन्धकाराः । द्विदोषलिङ्गमित्यादि ।—संस्पृष्टदोषद्वययुक्त-
मित्यर्थः । अत्र क्वचित् 'जीवशोणितमन्यत्रोपदेक्ष्याम' इति
पाठः, न तु निबन्धेषु ॥ २२ ॥

इन्द्रगोपप्रतीकाशमसंहतमविवर्णं च प्रकृतिस्थं
जानीयात् ॥ २३ ॥

रक्तविकृतिमभिधाय प्रकृतिं वक्तुमाह,—इन्द्रगोपप्रतीकाश-
मिति । इन्द्रगोपकः प्रावृट्कालज उद्भिज्जः 'इन्द्रवधः' इति लोके,
स चानेकप्रकारवर्णः, अत्र तु रक्त एव मुख्यं । असंहतं नान्यच्छे-
नातिघनं; नारायणीतीत्यन्ये (१) अविवर्णं इति इन्द्रगोपकवर्णमपीपट-
विविवर्णं । एतेन तदेव पद्मालक्तकमुद्राफलवर्णमित्युक्तं,
अथवा वस्त्रादिलभं गतं प्रक्षाल्यमानमपि न विवर्णतां गतीत्य-
विवर्णम् ॥ २३ ॥

विस्त्राव्यानि अन्यत्र वक्ष्यामः ॥ २४ ॥

शोणितस्य स्त्रावणविषयमनिर्देशेन दर्शयन्नाह,—विस्त्राव्यानि-
त्यादि । अन्यत्र इति अष्टविधशस्त्रकर्मभ्याम् ॥ २४ ॥

अथाऽविस्त्राव्याः—सर्वाङ्गशोफः क्षीणस्य च
अम्लभोजननिमित्तः पाण्डुरोग्यशीसोदरिशोपिगर्भि-
णीनां च श्वयथवः ॥ २५ ॥

विस्त्राव्यनिषेधविषय दर्शयन्नाह,—अथाविस्त्राव्या इति । क्षी-
णस्य पुंसः अम्लभोजननिमित्तो यः सोऽविस्त्राव्य इत्यर्थः । तथा
पाण्डुरोग्यादीनां शोथा अविस्त्राव्या एतेषां वणशोथा एकाङ्गजा
अपि न स्त्राव्याः ॥ २५ ॥

तत्र शस्त्रविस्त्रावणं द्विविधं प्रच्छानं सिराव्य-
धनं च ॥ २६ ॥

शस्त्रविस्त्रावणस्य द्वैविध्यमाह,—तत्र शस्त्रेत्यादि ॥ २६ ॥

तत्र ऋजु असंकीर्णं सूक्ष्मं सममनवगाढमनुत्ता-
नमाशु च शस्त्रं पातयेत् मर्मसिरास्त्रायुसन्धीनां च
अनुपघाति ॥ २७ ॥

अत्र प्रच्छानमर्थकृत्याह,—तत्रेत्यादि । ऋजु प्राञ्जलम् । असं-
कीर्णं न गकट, विशालमित्यर्थः, अन्ये परस्परासंग्रष्टमित्याहुः ।
सूक्ष्मं नानिमहतं सुमृगसत्कृतम् । गम तुल्यरेखम् । अनवगाढ
अदुर्गन्तिकम् । अनुत्तानं निम्निमागस्पृगित्यर्थः । आशु अति
लम्बितं यथा भवति एव श्म पातयेत् ॥ २७ ॥

तत्र दुर्दिनं दुर्विद्धं शीतवातयोरस्त्रिभे अभुक्-
वतः स्कन्दत्वात् शोणितं न भवति अल्पं वा
भवति ॥ २८ ॥

भवति चात्र ।

मदमूर्च्छाश्रमातीनां वातविण्मूत्रमंगिनाम् ॥
निद्राभिभूतभीतानां नृणां नासृक् प्रवर्तते ॥ २९ ॥

रक्तस्यायोसं निर्दिष्टार्थमाह,—तत्र दुर्दिन इत्यादि । दुर्दिने
इति नित्यमकालदोषः । कानिच दुर्दिने न पठन्ति । दुर्विद्धे इति
वैद्यास्त्यादोषः । शीतवातयोः इति कालकृतो दोषः । भुक्त्वात्रे
इति आर्तगणककालदोषः, अभुक्त्वत् इत्यन्ये पठन्ति । स्कन्दत्वात्
स्यान्तत्वात् । मद विषमयज्ञो विकारः, आनीना पीडितानाम् ।
वातविण्मूत्रमंगिनामिति मंगोऽप्रवर्तनम् ॥ २८—२९ ॥

तदुष्टं शोणितमनिर्दिष्टयमाणं कण्टशोफरागदाह-
पाकवेदना जनयेत् ॥ ३० ॥

तदुष्टस्य अस्त्राविषमुपादेशमाह,—तदुष्टमित्यादि ॥ ३० ॥

अन्युष्णातिस्त्रिचानिचिद्धेषु अक्षैर्विस्त्रावितमतिप्र-
वर्तते । तदतिप्रवृत्तं शिरोऽभिनापमान्ध्यमधिमन्थ-
तिमिग्रादुर्भावं धातुक्षयमाक्षेपकं पक्षाघातमेका-
ङ्गविकारं नृणादाहो हिकां कामं श्वासं मरणं च
आपादयति ॥ ३१ ॥

अभिगोम व्यापद्विधोपादेशमाह,—अन्युष्ण इत्यादि । अन्युष्णे
अन्युष्णकारं । अतिस्त्रिचो अतिस्त्रेदिते । अतिविद्धेवक्षेः इति
अज्ञाः अदृष्टकर्माणि । शिरोऽभिनाप शिरःशूलम् । आन्ध्यं अन्ध-
ताम् । अधिमन्थं चक्षुरोगः अभिमन्थप्रत्येकः, तिमिरः लिङ्गनाशः,
प्रादुर्भावशब्दो अभिमन्थनिमिराभ्यां संबध्यते । शिरोऽभिना-
पादीन शिरसि अतिघनं रक्तं करोति, धातुक्षयं सर्वत्रैवातिहतम् ।
एकाङ्गविकारः एकस्मिन्नाशे य उत्पद्यते स एकाङ्गविकारः, स
चात्र वातजनितः ॥ ३१ ॥

भवन्ति चात्र ।

तस्मान्न शीते नान्युष्णे नास्त्रिभे नानितापिते ॥
यवागूं प्रतिपीतस्य शोणितं मोक्षयेद्भिषक् ॥ ३२ ॥
सम्यग् गत्वा यदा रक्तं स्वयमेवावतिष्ठते ॥
शुद्धं तदा विजानीयात् सम्यग्विस्त्रावितं च तत् ॥ ३३ ॥

अयोगातिगो गृहेतुर्को निर्दिष्टस्य सम्यक्योगं सहेतुकं निर्दिश-
न्नाह,—तस्मादित्यादि । न शीते नान्युष्णे साधारणे काले । नास्त्रिभे
नातिस्त्रेदिते नातितापिते सूर्यतापादिभिः । यवागूः अत्र तिल्य-
वागूस्तस्याः सद्यःस्नेहीयत्वात् रक्तोत्प्रेक्षकारित्वाच्च । प्रतिपीतस्य

इति प्रतिशब्दोऽत्र पानान्तरं सूचयति; तेन द्वितीयपानानन्तरं तृतीयपानानन्तरं वेल्यर्थः; अन्ये तु यवागूर्विरलद्रवा बहुसिकथा, तां प्रतिपीतस्य, सा हि प्रायशः प्रकृदेनात्मिका स्वेदललात्द्रवोष्णत्वाच्च शोणितं विलाययति; प्रतिशब्दोऽत्र मात्रार्थः, तेन यवागू मात्रया पीतवत् इत्यर्थः । इदानीं सम्यगयोगस्य सुविशुद्धस्य चैकेनैव वाक्येन लक्षणं वक्तुमाह,—सम्यगित्यादि । गत्वा नि सृत्य यदा सम्यग्रक्तवर्णं शोणितं भवति तदा शुद्धं विजानीयात्; सम्यग्विस्त्रावितपक्षे लयमर्थः,—सम्यग्गतवेति सम्यक् प्रवर्तनं कृत्वा यदा रक्तं रुधिरं स्वयमेवावतिष्ठते अवस्थिति करोति तदा सम्यग्विस्त्रावितं च तद्रक्तं विजानीयात् । चकारेणैतल्लक्षणद्वयं लभ्यते । अन्ये तु सम्यग् गत्वेत्यादिश्लोकस्य व्याख्यानमन्यथा कृत्वा सार्धश्लोकेन व्याख्यानयन्ति । “न चातिवेगदुष्टानां सम्यग्गत्वा विनिःसृतम् । विहाय दुष्टतां स्वेन रूपेण हवतिष्ठते । प्रयत्नमनपेक्ष्यासक् तदा शुद्धं विनिर्दिशेत्” —इति ॥ ३२ ॥ ३३ ॥

लाघवं वेदनाशान्तिर्व्याधेर्वेगपरिक्षयः ॥
सम्यग्विस्त्राविते लिङ्गं प्रसादो मनसस्तथा ॥ ३४ ॥
त्वग्दोषा ग्रन्थयः शोफा रोगाः शोणितजाश्च ये ॥
रक्तमोक्षणशीलानां न भवन्ति कदाचन ॥ ३५ ॥

आभ्यन्तरमपरमपि रक्तशुद्धिस्त्रावणस्य लक्षणं दर्शयन्नाह,—लाघवमित्यादि । त्वग्दोषाः अष्टादश कुष्ठानि न्यच्छनीलिकादयश्च, ग्रन्थयः वातादिनिमित्ता शिराग्रन्थश्च । शोणितजा रोगाः रक्तगुल्मविद्रधि विसर्पादयः । रक्तमोक्षणशीलानां रक्तस्त्रावणाभ्यासकारिणाम् ॥ ३४ ॥ ३५ ॥

अथ खलु अप्रवर्तमाने रक्ते एलाशीतशिवकुष्ठतगरपाठामद्रदारुविडङ्गचित्रकत्रिकटुकागारधूमहरिद्राकीङ्कुरनक्तमालफलैर्यथालाभं त्रिभिश्चतुर्भिः समस्तैर्वा चूर्णीकृतैः लवणतैलप्रगाढैर्व्रणमुखमवघर्षयेदेवं सम्यक् प्रवर्तते ॥ ३६ ॥

इदानीमप्रवृत्तरक्तस्य प्रवर्तनायाह,—अथ खल्वित्यादि । शीतशिवः कर्पूरम्, नक्तमालः बृहत्करजः । त्रिभिश्चतुर्भिः इति एतेनैकद्विद्वयनिषेधः कृतः । लवणतैलप्रगाढैः इति सैन्धवतिलतैलोलैरित्यर्थः ॥ ३६ ॥

अथातिप्रवृत्ते रोध्रमधुकप्रियङ्गुपुष्पतङ्गगौरिकसर्जरसरसाञ्जनशालमलीपुष्पशङ्खशुक्तिमाषयवगोधूमचूर्णैः शनैः शनैर्व्रणमुखमवचूर्ण्य अङ्गुल्यग्रेण अवपीडयेत् । सालसर्जार्जुनारिमेदमेष्टृङ्गधवधन्वनत्वग्भिर्वा चूर्णिताभिः क्षौमेण वा ध्मापितेन समुद्रफेनलाक्षाचूर्णैर्वा यथोक्तैः व्रणबन्धनद्रव्यैर्गाढं बध्नीयात् । शीताच्छादनभोजनागारैः शीतैः परिषेकप्रदेहैश्च उपाचरेत् क्षारेण अग्निना वा दहेत् यथोक्तं व्यधनादनन्तरं वा तामेवातिप्रवृत्तां सिरां

विधयेत् । काकोल्यादिकाथं वा शर्करामधुमधुरं पाययेत्; एणहरिणोरश्वशमहिषवराहाणां वा रुधिरम् । क्षीरयूषरसैः सुस्निग्धैश्च अश्रीयत् । उपद्रवांश्च यथास्वमुपाचरेत् ॥ ३७ ॥

भवन्ति चात्र ।

धातुक्षयात् सुते रक्ते मन्दः संजायतेऽनलः ॥
पवनश्च परं कोपं याति तस्मात् प्रयत्नतः ॥ ३८ ॥
तन्नातिशीतैर्लघुभिः स्निग्धैः शोणितवर्धनैः ॥
ईषदम्लैर्म्लैर्वा भोजनैः समुपाचरेत् ॥ ३९ ॥

अतिप्रवृत्तौ रक्तस्थापनाय दर्शयन्नाह,—अथेत्यादि । पतङ्गं रक्तचन्दनं, सर्जरसः, राला, शुक्तिः जलशुक्तिः । सर्जं शालभेदः, अर्जुनः ककुभः, अरिमेदः ‘अरिमज्ज’ इति लोके प्रसिद्धः, मेष्टृङ्गः कर्कटशृङ्गः, धन्वनः ‘धामरण’ इति ‘धामन’ इति च प्रसिद्धः । सालादिलग्निभक्षूर्णीकृताभिर्व्रणमुखमवचूर्ण्याङ्गुल्यग्रेणैवावपीडयेदित्यत्रापि संबन्धः । क्षौमेण ध्मापितेन अतसीवस्त्रेण दग्धेन व्रणपवनबन्धनद्रव्यैरिति क्षौमकापांसवस्त्रादिभिः । आच्छादनं वस्त्रादिप्रदेहः । परिषेकः धारासेकः । यथोक्तं वलयविन्द्यादिभेदेनेत्यर्थः । व्यधादनन्तरं प्राकृतव्यधनादधस्थाने, तामेव पूर्वविद्धां सिरां विधेयद्रक्तगतिच्छेदनार्थम् । रक्तातिप्रवृत्तौ आभ्यन्तरं भेषजं दर्शयन्नाह,—काकोल्यादीत्यादि । एणः कृष्णहरिणः, हरिणस्ताम्रवर्णः । एणादिरक्तं पाययेदिति संबन्धः, रक्ताप्यायनार्थं तच्चादुष्टमसंस्कृतं च । रक्तातिप्रवृत्तौ भोजनं नियमयन्नाह,—क्षीरेत्यादि । यूषः सुद्रयूषः, रसः मासरसः । सुस्निग्धैः इति शोभनं कृत्वा घृतेन लिग्धीकृतैः । अश्रीयत् इति क्षीरादिसिक्तमोदनं भुञ्जीत । पित्तदुष्टरक्तस्यैवातिप्रवृत्तौ अतिप्रवृत्तरक्तस्य क्षीरभोजनं अथवा पित्तप्रकृतिकस्यैव रक्तातिप्रवृत्तौ क्षीरभोजनः, कफदुष्टरक्तस्यैवातिप्रवृत्तौ अतिप्रवृत्तरक्तस्य यूषभोजनं, श्लेष्मप्रकृतिकस्यैव वा; वातदुष्टरक्तस्य वातिप्रवृत्तौ अतिप्रवृत्तरक्तस्य रसभोजनं वातप्रकृतिकस्यैव वा; अन्ये तु दीप्तमध्यमन्दाग्नीनां यथासंख्यं क्षीरादिसिक्तमोदनं भोजनमाहुः; साल्म्यापेक्षया इत्येके । अतिप्रवृत्तरक्तस्योपद्रवान् चिकित्सितुमाह,—उपद्रवांश्चेत्यादि । उपद्रवान् शिरोऽभितापादीन् । यथास्व इति स्वकीयेन स्वकीयेन उपचारेणेत्यर्थः । धातुक्षयादित्यादि । तस्मादनतिशीतादिभोजनैः प्रयत्नतस्तं पुरुषमुपाचरेदिति संबन्धः; अग्निमधुक्षणाद्यर्थं शोणिताप्यायनार्थं उपद्रवपरिहारार्थं च । ईषदम्लैः दाडिमामलकैः, तेषामेवाम्लेषु प्रधानत्वात् ॥ ३७—३९ ॥

चतुर्विधं यदेतद्धि रुधिरस्य निवारणम् ॥
संधानं स्कन्दनं चैव पाचनं दहनं तथा ॥ ४० ॥
व्रणं कषायः संधत्ते रक्तं स्कन्दयते हिमम् ॥
तथा संपाचयेद्भस्म दाहः संकोचयेत् सिराः ॥ ४१ ॥
चतुर्विधमित्यादि । संधानं शल्यपदस्य, स्कन्दनं शोणितस्य

स्त्यानीकरण, पाचनं दहनं च शस्त्रपदस्य । व्रणमिति कपायः । कपायसद्वयं, तच्च लोत्रादिकम्; अन्ये तु हरीतक्यादिक पञ्च-
वल्कलादिक बाहुः । हिंसं शीतम् । भस्म क्षौमादिजनितम् । दहनं
शलाकाप्रभृतिभिः ॥ ४० ॥ ४१ ॥

अस्कन्दमाने रुधिरं संधानानि प्रयोजयेत् ॥
संधाने भ्रश्यमाने तु पाचनैः समुपाचरेत् ॥ ४२ ॥
कल्पैरेतैस्त्रिभिर्वैद्यः प्रयतेत यथाविधि ॥
असिद्धिमन्सु चैतेषु दाहः परम इष्यते ॥ ४३ ॥

इदानीं पूर्वपूर्वासिद्धौ उत्तरोत्तरं विद्वद्भवसरं प्रतिपादयन्नाह,—
अस्कन्दमान इत्यादि ।—अस्कन्दमाने प्रथमं शीतोपचारादि कर्-
तव्यं, तेन यदा स्त्यानीभूय रक्तं न तिष्ठति तदा हरीतक्यादि
पञ्चवल्कलादि वा प्रयोजयेत्, गन्धानेन चैत्र तिष्ठति रक्तं तदा
पाचनं भस्म प्रयोजयेत्, एभिर्विधानैर्यदि न तिष्ठति रक्तं तदा
दहनं शोणितस्थापनार्थं कर्तव्यमित्यर्थः ॥ ४२ ॥ ४३ ॥

शेषदोषे यतो रक्ते न व्याधिरतिवर्तते ॥
सावशेषे ततः स्थेयं न तु कुर्यादतिक्रमम् ॥ ४४ ॥

इदानीं रक्तातिस्वावदोषं दर्शयन्नाह,—शेषेत्यादि । न व्या-
धिरतिवर्तते न वृद्धिं याति । सावशेषे ततः स्थेयमिति साव-
शेषे दोषे रक्तं पुनः संगमनादिभिर्जयेत् ॥ ४४ ॥

देहस्य रुधिरं मूलं रुधिरैर्णैव धार्यते ॥
तस्माद्यत्नेन संरक्ष्यं रक्तं जीव इति स्थितिः ॥ ४५ ॥

कुतः पुनः शोणितस्वावदोषे अतिक्रमो न करणीय इत्याह,—
देहस्येत्यादि । मूलमिति उत्पत्तिस्थितिप्रलयेषु शोणितमेव हेतुः,
अनेनैव धार्यते स्थाप्यते ॥ ४५ ॥

क्षुतरक्तस्य सेकाद्यैः शीतैः प्रकुपितेऽनिले ॥
शोफं सतोदं कोण्णेन सपिपां परिपेचयेत् ॥ ४६ ॥
शोणितावशेषे पश्चात्कर्म दर्शयन्नाह,—क्षुतरक्तस्येत्यादि ॥
॥ ४६ ॥

इति श्रीडहणविरचितायां निबन्धसंग्रहाख्यायां मुधुत-
व्याख्यायां सूत्रस्थाने चतुर्दशोऽध्यायः ।

पञ्चदशोऽध्यायः ।

अथातो दोषधातुमलक्षयवृद्धिविज्ञानीयमध्यायं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । दोषाः वातादयः, धातवः रसादयः उपधा-
तवश्च, मलाः पुरीषादयः, तेषां क्षयवृद्धिविज्ञानं यस्मिन्नस्ति
स तथा । अन्ये तु मलशब्दाग्रे आदिशब्दो लुप्तो ब्रह्मव्यस्तेन
स्तन्यार्तवर्णभेदयोऽपि धातवो गृह्यन्ते इति वदन्ति ॥ १ ॥ २ ॥

दोषधातुमलमूलं हि शरीरं तस्मादेतेषां लक्षण-
मुच्यमानमुपधारय ॥ ३ ॥

कुतः पुनरेषां क्षयवृद्धी वक्तव्ये इत्याह,—दोषेत्यादि । हि
यस्मादर्थे, यस्माच्छरीरं दोषादिमूलं यथा वृक्षादीनां संभवस्ति-
तिप्रलयेषु मूल प्रधानं तथा शरीरस्य वातादय इत्यर्थः । दोष-
धातुमलादीनां साम्यक्षयवृद्धयः स्वभावात् खलित्वेन कर्माख्यलि-
ङ्गेन च ज्ञेयाः, तस्मात् साम्यादिज्ञाने एतद्विज्ञेयं वाच्यम् ।
तदाह,—वातस्य स्वभावाख्य लिङ्गं 'रूक्षः शीतः' इत्यादि वात-
व्याधौ वक्ष्यते; पित्तस्य तु 'पित्तं तीक्ष्णद्रवम्' इत्यादि व्रणप्रभे-
तथा कफस्य 'श्लेष्मा शीतो गुरुः' इत्यादि; एव धातुमलयोरपि
स्वभावाख्य लिङ्गं दर्शनीयम् ॥ ३ ॥

तत्र प्रस्पन्दनोद्ग्रहनपूरणविवेकधारणलक्षणो
वायुः पञ्चधा प्रविभक्तः शरीरं धारयति ॥ ४ ॥

इह तु दोषादीनां कर्माख्यं लिङ्गं दर्शयन्नाह,—तत्र प्रस्पन्द-
नेत्यादि । प्रस्पन्दनं शरीरस्य चलनं, दद व्यानस्य कर्म, उद्ग्र-
हनं इन्द्रियार्थानां धारण, उदानस्य कर्म, पूरणं आहारेण, प्राणस्य
कर्म; विवेकः रसमूत्रपुरीषाणां पृथक्करण, समानस्य कर्म;
शुक्रमूत्रादीनां वेगकालं कर्मकरण अवेगकाले धारणं, अपानस्य;
पञ्चधा प्रविभक्तः इति प्राणोदानसमानव्यानापानभेदेन । अन्ये
तु सामान्यं सर्ववायूनां प्रस्पन्दनादिकर्म आहुः; प्रस्पन्दनं
श्रामप्रश्रामादिभावेन चलनं, उद्ग्रहनं दोषधातुमलानामित
इतो नयनं, पूरणमाहाररसादीनां स्वेषु स्वेषु आशयेषु नयनं,
विवेकः पूर्ववदत्रापि, धारणं शरीरयन्त्रस्य । कथमित्याह,—
पञ्चधा प्रविभक्त इत्यादि ॥ ४ ॥

रागपक्त्योजस्तेजोमेधोष्मकृत्पित्तं पञ्चधा प्रवि-
भक्तमक्षिकर्मणा अनुग्रहं करोति ॥ ५ ॥

प्रकृतिस्थस्य पित्तस्य कर्म निर्देशमाह,—रागेत्यादि । कृत्-
शब्दो रागादिभिः प्रत्येकं संबध्यते । रागकृत् रसस्य रज-
कामिसंज्ञं पित्तम्; पित्तकृदाहारस्य पाचकामिसंज्ञं पित्तम्;
ओजःकृत् साधकामिसंज्ञं पित्तं, ओजो हृदिस्थ सोमाम-
कम्; तेजःकृदालोचकामिसंज्ञं पित्तं, तेजो दृष्टिः, तदुक्तं—
“तेजो दृष्टिरिति ख्यातं तेजः शुक्रं प्रकीर्तितं”—इति; मेधा-
कृत् मेधा ग्रन्थाकर्षणसामर्थ्यं, तस्या अपि साधकामिसंज्ञमेव
पित्तं कारकम्; ऊष्मकृत् लक्ष्म्यं पित्तं भ्राजकामिसंज्ञं,
ऊष्मा शरीरस्योष्ण्यम् । पञ्चधा प्रविभक्तमिति पाचकरज-
कसाधकालोचकभ्राजकभेदेन । अन्निकर्मणेति रागादि यदपि-
कर्म तत् कृत्वेत्यर्थः । अनुग्रहं उपकारं करोति, शरीरस्ये-
व वर्तते । अन्ये तु तेजःशब्देन वर्णप्रकाशिनीं लक्ष्म्यां दी-
प्तिमाहुः । इदं च रागादिकर्म सामान्यं सर्वपित्तानामिति
वदन्ति ॥ ५ ॥

सन्धिसंश्लेषणस्नेहनरोपणपूरणबलस्यैर्यकृच्छ्रे-
ष्मा पञ्चधा प्रविभक्त उदकर्मणा अनुग्रहं क-
रोति ॥ ६ ॥

१ 'शरीरमावस्य' इति पाठान्तरम् ।

प्रकृतिस्थस्य कफस्य कर्म निर्दिशन्नाह,—सन्धीत्यादि । कृतशब्दः सन्धिसंश्लेषणादिभिः प्रत्येकं संबध्यते । सन्धिसंश्लेषणकृत् सन्धिवन्धनं करोति; यद्यपि सन्धिसंश्लेषणं श्लेष्मकर्मं व्रणप्रक्षेप्युक्तं, तथापीह तद्वचनं व्यानस्य सन्धिकारित्वात्तस्यापि सन्धिश्लेषणं कर्मेति शङ्कानिरासार्थम् । स्नेहनकृदिति शरीरस्य स्नेहं करोति, स्निग्धत्वात् । रोपणकृत् व्रणस्य, सौम्यत्वात् । पूरणकृत् शरीरस्य, बहुत्वान्मूर्तत्वाच्च । बलकृत् पुष्टिकृत् । स्थैर्यकृत् त्रिकसन्धिदार्ढ्यकृत्, कफस्थानानां स्वकार्यसामर्थ्यं वा । पञ्चधा प्रविभक्त आशयमेन आमाशयोर'शिर' कण्ठसन्धिभेदेनेत्यर्थः । अन्ये तु तस्यैव कफस्य आशयभेदेन पञ्चधाभिन्नस्य श्लेष्मकक्लेदकबोधकतर्पकावलम्बकनामान्याहुः । केचिदत्र कफकर्मसु बृहणं तर्पणं च पठन्ति, व्याख्यानयन्ति च—बृहणं शरीरस्य, द्रवत्वमूर्तिमत्त्वाभ्यां; तर्पणं तृप्तिजनकं धातूनाम् ॥ ६ ॥

रसस्तुष्टिं प्रीणनं रक्तपुष्टिं च करोति । रक्तं वर्णप्रसादं मांसपुष्टिं जीवयति च । मांसं शरीरपुष्टिं मेदसश्च । मेदः स्नेहस्वेदौ दृढत्वं पुष्टिमस्त्रां च । अस्थि देहधारणं मज्जाः पुष्टिं च । मज्जा प्रीतिं स्नेहं बलं शुक्रपुष्टिं पूरणमस्त्रां च करोति । शुक्रं धैर्यं च्यवनं प्रीतिं देहबलं हर्षं बीजार्थं च ॥ ७ ॥

इदानीं धातूनां प्रकृतिस्थानां प्राकृतं कर्म निर्दिशन्नाह—रसस्तुष्टिमित्यादि । धैर्यं शौर्यं शूरत्वम्, अतएव क्लीबाः अधीराः । च्यवनं शीघ्रत्वेन विस्त्रसनं, प्रीतिं स्नेहं प्रमदासु, देहबलं उत्साहोपचयलक्षणं, हर्षं पुनरुक्तं प्रमदास्वेव, बीजार्थं च इति बीजप्रयोजनम् । यथा ऋतुक्षेलादिसंपत्तौ बीजमङ्कुरजननं स्यात् एवं शुक्रमपि गर्भजनकमित्यर्थः । अन्ये त्वन्यथा पठन्ति—“रसः प्रीणयति । रक्तं जीवयति । मांसं लेपयति । मेदः स्नेहयति । अस्थिं धारयति । मज्जा अस्थीनि पूरयति । शुक्रं धैर्यच्यवनं प्रीतिदेहबलहर्षबीजार्थकृत्”—इति; व्याख्यानयन्ति च—रसः प्रीणयति धातून् तर्पयतीत्यर्थः, रक्तं जीवयति प्राणानुवर्तनं करोति, मांसं लेपयति अस्थ्यादीन्, अस्थिं धारयति शरीरमित्यर्थः, धैर्यच्यवनमिति धैर्यस्य च्यवनं धैर्यच्यवनं च्युतिः प्रमदासु विषये इत्यर्थः । अयं पाठो निबन्धकारैः सादरं पठितः ॥ ७ ॥

पुरीषमुपस्तम्भं वाय्वग्निधारणं च । बस्तिपूरण-
विक्लेदकृन्मूत्रम् । स्वेदः क्लेदत्वकसौकुमार्यकृत् ॥ ८ ॥

अत ऊर्ध्वं मलानां प्राकृतं कर्मोच्यते—पुरीषमित्यादि । करोतीत्यनुवर्तते । उपस्तम्भः अवष्टम्भः शरीरधारणमित्यर्थः । केचित् पुरीषकर्मसु प्रीणनं पठन्ति न त्वाचार्याः । कश्चिदाचार्योऽत्र उपस्तम्भं न पठति । बस्तिः मूत्राशयः, तस्य पूरणं, विक्लेदमाद्रेत्वं च मूत्रं करोतीति । अन्ये तु 'क्लेदविवेकजं बस्ति-परणकृन्मूत्रं' इति पठन्ति, क्लेदविवेकजमिति क्लेद आर्द्रत्वं स

चाहारस्य, तस्य विवेकत्वात् पृथक्त्वाज्जातं मूत्रम् । स्वेदः क्लेदत्वगिति केचित् स्वेदं क्लेदयतीति पठन्ति ॥ ८ ॥

रक्तलक्षणमार्तवं गर्भकृच्च । गर्भो गर्भलक्षणम् ।
स्तन्यं स्तनयोरापीनत्वजननं जीवनं चेति ॥ ९ ॥

अत उपधातूनां प्राकृतं कर्माह,—रक्तलक्षणमित्यादि । रक्तस्य यानि लक्षणानि तान्यस्य संभवन्तीति स्वभावकथनम् । गर्भकृच्चेति प्राकृतकर्मकथनम् । चकारात् रक्तकर्मापि जीवनं करोति । केचिदाचार्या 'रक्तलक्षणमार्तवं यथोक्तमकृत्रिमं गर्भकृच्च' इति पठन्ति, व्याख्यानयन्ति च—'यथोक्तमिति शशा-सूक्ष्मप्रतिमं यच्च यद्वा लाक्षारसोपमम्'—इत्याद्युक्तलक्षणं, अकृत्रिममिति वातपित्तकफैरधःप्रसृतैरष्टधा आर्तवदूषकैर-सृग्दररूपतया वा कृतं कृत्रिमं, न कृत्रिमं अकृत्रिमं शुद्धं गर्भकृद्भवतीत्यर्थः । गर्भो गर्भलक्षणमिति अत्र स्तनयोः श्यावमुखतेत्यादिकं करोतीत्यध्याहारः । स्तन्यमिति आपीन-त्वजननं मांसलत्वजननम् । जीवनं बालानां, तेषामेव स्त्रीक्षी-रसात्म्यत्वात् ॥ ९ ॥

तत्र विधिवत्परिरक्षणं कुर्वीत ॥ १० ॥

प्रकृतिस्थानां रक्षणमाह—तत्रेत्यादि । तत्र तेषु वाता-दिषु प्रकृतिस्थेषु, विधिवत् विधिनोपपन्नं विधिरत्र स्वास्थवृ-त्तिकं, परिरक्षणं सर्वतो रक्षणम् ॥ १० ॥

अत ऊर्ध्वमेषां क्षीणलक्षणं वक्ष्यामः । (क्षयः पुनरेषामतिसंशोधनातिसंशमनवेगविधारणासा-त्म्यान्नमनस्तापव्यायामानशनातिमैथुनैर्भवति) तत्र वातक्षये मन्दचेष्टता अल्पवाक्त्वमप्रहर्षो मूढसंज्ञ-ता च । पित्तक्षये मन्दोष्माश्रिता निष्प्रभत्वं च । श्लेष्मक्षये रूक्षता अन्तर्दाह आमाशयेतराशयश्ले-ष्माशयशून्यता सन्धिशैथिल्यं तृष्णादौर्बल्यं प्र-जागरणं च ॥ ११ ॥

अत ऊर्ध्वमित्यादि । केचिदत्र “क्षयः पुनरेषामतिसंशो-धनातिसंशमनवेगविधारणासात्म्यान्नमनस्तापव्यायामानशनातिमै-थुनैर्भवति”—इति क्षयकारणानि पठन्ति । एतानि प्रायो वायोर्बुद्धिं कुर्वन्ति पित्तकफयोस्तु क्षयमिति; तस्माद् यथासं-भवं कारणं ज्ञेयं; नास्मिन् पाठे प्रयोजनमित्याचार्या वदन्ति । तत्र वातक्षय इत्यादि । मन्दचेष्टता मन्दकायव्यापारता । अप्रहर्षः अतुष्टिः । मूढसंज्ञता नष्टसम्यग्ज्ञानता । चकारात् प्राकृतकर्म-हानिः तद्विरोधिनश्च श्लेष्मणः प्राकृतकर्मवृद्धिरिति चकारः समु-च्चिनोति । एव पित्तादिक्षयेष्वपि चकारे प्रयोजनं ज्ञेयम् । पित्त-क्षय इत्यादि निष्प्रभता प्रभाहानिः । श्लेष्मक्षय इत्यादि आमाशयः यत्राशितादि पच्यते, इतराशयाः उरःकण्ठशिरःसन्धय इति; श्लेष्माशयशून्यतेति कृते सति आमाशयो लब्धः, यदामाश-यस्य पृथगुपादानं तद्विशेषेण शून्यताख्यापनार्थम् । केचित् शिरः-शब्दं सूत्रे पठन्ति, शिरसोऽपि सर्वेन्द्रियाधिष्ठानत्वेन प्राधा-न्यात् पृथगभिधानम् ॥ ११ ॥

तत्र स्वयोनिवर्धनान्येव प्रतीकारः ॥ १२ ॥

दोषक्षये चिकित्सामाह,—तत्रेत्यादि । स्वयोनिवर्धनान्येवेति शीतरक्षादीनि । प्रतीकारः चिकित्सितम् । न पुनः स्वयोनिवर्धनान्यपि कटुकादीनि, कुतः ? भूयस्त्वेनान्यदोषप्रकोपणत्वात् । तथाचोक्त,—“वातक्षये शीतरक्षेर्न लघ्नैः कटुकादिभिः । पित्तक्षयेऽपि कटुकैरुष्णैर्न लवणादिभिः । क्षीरादिभिः स्निग्धक्षयैः प्रतिकुर्यात् कफक्षये”—इति । अन्ये तु व्याख्यानयन्ति—स्वयोनिवर्धनानि स्वयोनिरात्महेतुः; तत्र वायोर्वायुरेव हेतुः, पित्तस्याग्निहेतुः, कफस्य हेतुरापः; वातक्षये वातवर्धनानि पित्तक्षये पित्तवर्धनानि कफक्षये कफवर्धनानि । कफस्य योनी रग्, पित्तस्य रक्तमित्यपरे; रगरक्तयोरपि वर्धनानि आर्यतेजसद्रव्याणि इति स एवार्थः ॥ १२ ॥

रसक्षये हृत्पीडाकम्पशोषशून्यतास्तृष्णा च । शोणितक्षये त्वक्पाण्डुर्यमम्लशीतप्रार्थना सिराशैथिल्यं च । मांसक्षये स्फिग्गण्डौष्ठोपस्थोरुवक्षः कक्षापिण्डकोदरग्रीवाशुक्रता रौक्ष्यतोदो गात्राणां सदनं धमनीशैथिल्यं च । मेदःक्षये ग्रीहाभिवृद्धिः सन्निधिशून्यता रौक्ष्यं मेदुरमांसप्रार्थना च । अस्थिक्षये अस्थिशूलं दन्तनखभङ्गो रौक्ष्यं च । मज्जक्षये अल्पशुक्रता पर्वभेदोऽस्थिनिस्तोदोऽस्थिशून्यता च । शुक्रक्षये मेदवृषणवेदना अशक्तिर्मेथुने चिराद्वा प्रसेकः, प्रसेके च अल्परक्तशुक्रदर्शनम् ॥ १३ ॥

इदानीं धातुक्षय दर्शयति—रसक्षय इत्यादि । हन्लब्धः पीडादिभिः शून्यतान्तैः प्रत्येक संबध्यते । तृष्णा उदकपात्राभिलाषः । चकारप्रयोजनं दोषक्षयप्रस्तावे दर्शितम् । अन्ये तु ‘रसक्षये हन्पीडा कम्पः शोषः शून्यता तृष्णा च’ इति पठन्ति व्याख्यानयन्ति च—शोषः शरीरस्य, शून्यता आमाशयस्य मनसो वा, शोष समम् । शोणितक्षय इत्यादि । अम्लशीतप्रार्थनेति शोणितक्षये सति वातवृद्धौ तत्प्रत्यनीकाम्लरमेच्छा, तथा रक्तस्य द्रवत्वात् तत् क्षये तेजोवृद्धौ शीतप्रार्थनार्थः । केचिदग्नीपोमीयत्वादक्तस्य तत्तुल्यगुणयोरम्लशीतयोरप्यत्र द्रष्टव्यम् । मांसक्षय इत्यादि । स्फिग्गौ कटिप्रोथौ, गण्डौ गण्डौ, उपस्थः योनिः, लोके जङ्घेति व्याख्याता, वक्षः उरः, पिण्डका जानुगुल्फयोरन्तरम्; शुक्रशब्दः स्फिग्गादिभिः प्रत्येकं संबध्यते । मेदःक्षय इत्यादि । रौक्ष्यं खचि । मेदुरमांसप्रार्थनेति मेदुरं स्निग्धतमं, प्रार्थना अभिलाषः । अस्थिक्षय इत्यादि । रौक्ष्यं देहस्य दन्तनखानां वा । दन्तानामस्थिमयत्वादङ्गः । मज्जक्षय इत्यादि । पर्वभेदः ग्रन्थिपीडा; अस्थिशून्यता रिक्तता, पूरणाभावात् । शुक्रक्षय इत्यादि । चिराद्वा प्रसेकः कथंचित् प्रवृत्तावपि विरकालेन क्षरणम्; अल्परक्तशुक्रदर्शनं शुक्रं क्षीणं मज्जमिश्रमल्परक्तत्वमुच्छतिः; अन्ये तु अल्पशुक्रवृषणदर्शनं धातुक्षयात् कुपितो वायुः शोणितमल्प-

शुक्रमिश्रं निष्ठावयति, शुक्रम्य सर्वशरीरव्यापिनोऽपि विज्ञे-
षाधारत्वान्मेदवृषणनिर्देशः ॥ १३ ॥

तत्रापि स्वयोनिवर्धनद्रव्योपयोगः ॥ १४ ॥

चिकित्सामत्र निर्दिशन्नाह,—तत्रापीत्यादि । स्वयोनिवर्धनमपि समानेन द्रव्येण समानगुणेन समानगुणभूयिष्ठेन वा । समानेन द्रव्येण यथा रक्तेन वर्धते मांसं, मासेन मेदः, मेदसा अस्थि, तरुणसंज्ञकेनास्त्रा मज्जा, मज्जा शुक्रं; समानगुणेन यथा—रक्तक्षये तेजसद्रव्योपयोगः, तेजोगुणभूयिष्ठद्रव्योपयोगो वेत्यादि बोद्धव्यम् । द्रव्यग्रहणमुपलक्षणं, तेन कर्मापि यद् यस्य धानोर्गन्धद्विकरं तत्क्षये तत् मेवम् । तत्र स्वयोनिद्रव्याणा अवबोधार्थं धातुमलोपधातुपु श्लोकाः कथ्यन्ते,—“यद्यपि पञ्चभूताना वाच्यः पाको द्विधा पुनः । तथाप्यप्रां प्रधानत्वाद्रसः सौम्योऽभिधीयते ॥ अतिरिक्ता गुणा रक्ते बहेमसि तु पार्थिवा । मेदस्यम्बुभुवोरस्त्रि पृथिव्यनिलतेजसाम् ॥ मज्जि शुक्रं वा सौम्यस्य मूत्रेऽम्बुशिखिनोर्गुणा । भुवो विद्यातवे त्वग्नेः प्रस्वेदस्यन्ययोरपाम् ॥ इति धातुमलेप्रक्ता गुणा प्राधान्यतः स्थिता । प्रायेण भृगुणा गर्भे स्तोकाद्यनुग्रहा इति” ॥ १४ ॥

पुरीषक्षये हृदयपार्श्वपीडा सशब्दस्य च वायो-
रुर्ध्वगमनं कुक्षौ संचरणं च । मूत्रक्षये वस्ति-
तोदोऽल्पमूत्रता च । अत्रापि स्वयोनिवर्धनद्रव्योप-
योगः । स्वेदक्षये स्तब्धरोमकूपता त्वक्शोषः स्पर्श-
वैगुण्यं स्वेदनाशश्च; तत्राभ्यङ्गः स्वेदोपयोगश्च ॥ १५ ॥

मलक्षय दर्शयन्नाह,—पुरीषक्षय इत्यादि । कुक्षिरत्र जठरम् । अत्र चिकित्सामत्र निर्दिशन्नाह,—अत्रापीत्यादि । पुरीषक्षये मापकुल्मापादीनां, मूत्रक्षये दक्षुत्रपुसादीनामुपयोगः । स्वेदक्षय इति । स्पर्शवैगुण्यं स्पर्शहानिः । चिकित्सामाह,—तत्राभ्यङ्ग इत्यादि । चकारात् स्वेदजननकुक्षुद्वराहादिमांसोपयोगश्चाभ्यन्तरो लभ्यते ॥ १५ ॥

आर्तवक्षये यथोचितकालादर्शनमल्पता वा योनि-
वेदना च; तत्र संशोधनमाग्नेयानां च द्रव्याणां वि-
धिवदुपयोगः । स्तन्यक्षये स्तनयोम्लीनता स्तन्या-
संभवोऽल्पता वा; तत्र श्लेष्मवर्धनद्रव्योपयोगः ।
गर्भक्षये गर्भास्पन्दनमनुव्रतकुक्षिता च; तत्र प्रा-
सवस्तिकालायाः क्षीरवस्तिप्रयोगो मेध्यान्नोपयो-
गश्चेति ॥ १६ ॥

उपधातुक्षयमाह,—आर्तवक्षय इत्यादि । यथोचितकालो मा-
सि मासि ग्रहसंख्यणम् । चिकित्सामाह,—तत्र संशोधनमिति सं-
शोधनमिह सामान्यमिति केचित्; संशोधनमिह वमनं न विरेक इ-
त्यपरे, कुतः ? विरेचनेन हि पित्तक्षयादातवस्य क्षय एव सा-
दिति, वमनेन तु सौम्यधातौ निहते आग्नेयधातौ वृद्धे आर्तवमा-
प्याय्यते । आग्नेयानां च द्रव्याणां इति तिलमाषसुरासुक्तादीनाम् ।
स्तन्यक्षय इति, म्लानता अनुव्रतिः । चिकित्सामाह,—तत्र श्ले-

ध्ववर्धनेति स्तन्यस्य रसजत्वात् । गर्भक्षय इत्यादि । अत्र चिकित्सासाह, —तत्रेति । प्राप्तवस्तिकालायाः प्राप्ताष्टममासाया इत्यर्थः । मेध्यान्नोपयोगः इति स्निग्धान्नोपयोगः, 'मेध्याण्डोपयोग' इत्यन्ये पठन्ति, मेध्याण्डानि वृष्याण्डानि, वस्तमत्स्याण्डादीनीति व्याख्यानयन्ति ॥ १६ ॥

अत ऊर्ध्वमतिवृद्धानां दोषधातुमलानां लक्षणं वक्ष्यामः । वृद्धिः पुनरेषां स्वयोनिवर्धनात्युपसेवनाद् भवति । तत्र वातवृद्धौ वाक्पारुष्यं काश्यं काण्यं गात्रस्फुरणमुष्णकामिता निद्रानाशोऽल्पबलत्वं गाढवर्चस्त्वं च । पित्तवृद्धौ पीतावभासता संतापः शीतकामित्वमल्पनिद्रता मूर्च्छा बलहानिरिन्द्रियदौर्बल्यं पीतविण्मूत्रनेत्रत्वं च । श्लेष्मवृद्धौ शौक्ल्यं शैत्यं स्थैर्यं गौरवमवसादस्तन्द्रा निद्रा सन्ध्यस्थिविश्लेषश्च ॥ १७ ॥

अत ऊर्ध्वमित्यादि । चकारोऽयं वातस्य प्रकृतिकर्मणोऽतिशयत्वं समुच्चिनोति, एव पित्तकफरसादिष्वपि चकारप्रयोजनम् । वाक्पारुष्यं वचनकार्कश्यं, केचित् वाक्पारुष्यं न पठन्ति । काश्यं मांसक्षयः । काण्यं कृष्णल शरीरे । अल्पबलत्वं उत्साहहानिः । पित्तवृद्धावित्यादि । अल्पनिद्रता किञ्चित्स्निग्धत्वात् पित्तस्य । मूर्च्छा सर्वेन्द्रियशक्तेस्तिरस्कारः । बलहानिः इह ओजोहानिः, सतापात्तत्क्षयोपपत्तेः । श्लेष्मवृद्धावित्यादि । शौक्ल्यशैत्ये लघादीनाम् । स्थैर्यं गात्राणां स्तम्भः । अवसादः चित्तदेहयोगर्लानिः । तन्द्रा निद्राभेदः । सन्धिविश्लेषः अत्यन्तवृद्धेन विघटनम् । 'सन्ध्यस्थि-लिष्टता' इति केचित् पठन्ति व्याख्यानयन्ति च, —कफोपचितत्वात् सुष्ठु सङ्घटनं सन्ध्यस्त्रोर्भवति । 'अन्यस्थिलिष्टता' इति कचित् पाठः ॥ १७ ॥

रसोऽतिवृद्धो हृदयोत्केदं प्रसेकं च आपादयति । रक्तं रक्ताङ्गप्रक्षितां सिरापूर्णत्वं च । मांसं स्फिग्माण्डौष्ठोपस्थोरुबाहुजङ्घासु वृद्धिं गुरुगात्रतां च । मेदःस्निग्धाङ्गतामुदरपार्श्ववृद्धिं कासश्वासादीन् दौर्गन्ध्यं च । अस्थि अध्यस्थीनि अधिदन्तांश्च । मज्जा सर्वाङ्गनेत्रगौरवम् । शुक्रं शुक्राश्मरीमतिप्रादुर्भावं च ॥ १८ ॥

धातूनामतिवृद्धिं दर्शयन्नाह, —रसोऽतिवृद्धा इत्यादि । हृदयोत्केदं हृत्तांसं, अन्ये छदिमाहुः । प्रसेकं लालास्राव इत्यर्थः । आपादयतीति क्रियापदं गर्भो जठराभिवृद्धिं स्वेदं चेत्यन्तयावदनुवर्तते । अध्यस्थि अधिकास्थीति । अधिदन्तान् इति अधिकां दन्तान्, चकारात् केशनखयोरप्यतिवृद्धिर्ज्ञेया । शुक्रमिति । अतिप्रादुर्भावं इति अतिप्रवृत्तिं शुक्रस्येत्यर्थः ॥ १८ ॥

पुरीषमाटोपं कुक्षौ शूलं च । मूत्रं मुहुर्मुहुः प्रवृ-

त्तिं वस्तितोदमाध्मानं च । स्वेदस्त्वचो दौर्गन्ध्यं कण्डू च ॥ १९ ॥

मलानामतिवृद्धिं दर्शयन्नाह, —पुरीषमित्यादि । आटोपं आध्मानं, क्षोभमित्यन्ये । मूत्रमित्यादि । आध्मानमिह बस्तेरेव ॥ १९ ॥

आर्तवमङ्गमर्दमतिप्रवृत्तिं दौर्गन्ध्यं च । स्तन्यं स्तनयोरापीनत्वं मुहुर्मुहुः प्रवृत्तिं तोदं च । गर्भो जठराभिवृद्धिं स्वेदं च ॥ २० ॥

उपधातूनामतिवृद्धिं निर्देष्टुमाह, —आर्तवमित्यादि । अङ्गमर्दः वेदनाविशेषः । दौर्गन्ध्यं पित्तधर्मत्वादातवस्य । तदुक्तं—'इषट्कृष्ण विगन्ध च' इत्यादि । दौर्बल्यमित्यन्ये पठन्ति । चकाराद्रक्तगुल्मादीनपि ॥ २० ॥

तेषां यथास्वं संशोधनं क्षपणं च क्षयादविरुद्धैः क्रियाविशेषैः कुर्वीत ॥ २१ ॥

चिकित्सासूत्रं निर्दिशन्नाह, —तेषामित्यादि । यथास्वं यथदस्यात्मीयम् । क्षपणं अत्र सशमनम् । क्षयादविरुद्धैः क्रियाविशेषैः इति तन्त्रान्तरोक्तैः । तथाहि, —'छिन्नाविश्वादिभिर्वायु पित्तक्षौद्रफलत्रिकैः । कफं गुडाद्रिकायैश्च जयेद्दोषाविरोधिभिः—' इति । अन्ये त्वेव पठन्ति 'तेषां क्षपणमविरुद्धैः क्रियाविशेषैः कुर्वीत' । क्रियाविशेषैरिति क्रिया संशोधनसशमनाहाराचाराख्या ॥ २१ ॥

पूर्वं पूर्वोऽतिवृद्धत्वाद्बर्धयेद्धि परं परम् ॥

तस्मादतिप्रवृद्धानां धातूनां हासनं हितम् ॥ २२ ॥

स्वयं तावदेते वृद्धाः अनर्थकराः, परम्परया वर्धिताः परधातुभिरपि महानर्थकारिण इति दर्शयन्नाह, —पूर्वं इत्यादि । हिर्यस्मादर्थं । हासनं इति हासोऽत्र वृद्धेर्हानिः । पूर्वं पूर्वं इत्याद्युपलक्षणम् । तेन परोऽपि वृद्धः पूर्वं वर्धयति, तथा परोऽपि क्षीणः पूर्वं क्षपयति । केचिदमुं श्लोकं यस्य धातुक्षयाद्वायुरित्यादि-श्लोकस्याग्रे पठन्ति ॥ २२ ॥

वल्लक्षणं बलक्षयलक्षणं चात ऊर्ध्वमुपदेक्ष्यामः । तत्र रसादीनां शुक्रान्तानां धातूनां यत्परं तेजस्तत् खलु ओजस्तदेव बलमित्युच्यते स्वशास्त्रसिद्धान्तात् ॥ २३ ॥

वल्लक्षणमित्यादि । परं उत्कृष्टं तेज इव तेजः, तेजो घृतं यथा कृत्स्नक्षीरस्नेहः तथैव ओजोऽपि कृत्स्नधातुस्नेह इत्यर्थः; यत्परं तेज इति यदुत्कृष्टं सार इत्यन्ये व्याख्यानयन्ति । तत् खल्वोजस्तदेव बलमिति । इयं विवादोक्तिः चिकित्सैक्यार्था, परमार्थतस्तु बलौजसोर्भेद एव, यथा भेदस्तदुच्यते—सर्वधातुस्नेहभूतस्योपचयलक्षणस्योजसो रूपरसौ वीर्यादि च विद्यते, बलस्य तु भारहरणादिशक्तिगम्यस्य रसवीर्यवर्णादिगुणा न विद्यन्ते, अतोऽनयोर्भेदोऽस्त्येवेति; तथाच बलौजसोर्भेदो वेदोत्पत्तावध्याये उक्तः,—'प्राणिनां पुनर्मूलामाहारो बलवर्णौजसां च'—इति । तन्त्रान्तरे तु ओजःशब्देन रसोऽप्युच्यते, जीवशोणितमपि ओजःशब्देनामनन्ति, ऊष्माणमपि ओजःशब्देनापरे वदन्ति ॥ २३ ॥

तत्र बलेन स्थिरोपचितमांसना सर्वचेष्टासु अप्रतिघातः स्वरवर्णप्रसादो बाह्यानामाभ्यन्तराणां च करणानामात्मकार्यप्रतिपत्तिर्भवति ॥ २४ ॥

बलस्य प्राकृतं कर्म निर्देष्टुमाह—तत्र बलेनेति । स्थिरोपचितमांसतेति सर्वधातुसारोपचयलक्षणं बलेन । सर्वचेष्टासु इति कायवाङ्मनोव्यापारेषु, अप्रतिघातः अप्रतिहतत्वम्, एतन् भारहरणादिशक्तिलक्षणं बलेन । स्वरवर्णप्रसादः इति प्रसादो नैर्मल्यः, एतदुभयात्मकेन । बाह्यानामित्यादि । बाह्यानां करणानां कर्मेन्द्रियाणां, आभ्यन्तराणां बुद्धीन्द्रियाणाम् । आत्मकार्यप्रतिपत्तिः स्वकीयकार्यावबोधो भवति; प्रतिपत्तिरत्रानुष्ठानमित्यन्ये । तत्र बाह्यानां वाक्पाणिपादपायूपस्थानामात्मकार्याणि वचनादानगमनविपरिगमनन्दानि, आभ्यन्तराणां करणानां श्रोत्रत्वक्चक्षुर्जिह्वानासिकानामात्मकार्याणि शब्दस्पर्शरूपरसगन्धग्रहणानि, एतदुभयात्मकेन बलेन । केचिदप्यत्र व्याख्यानयन्ति—बाह्यानां श्रोत्रत्वक्चक्षुर्जिह्वानासिकावाक्पाणिपादपायूपस्थानां; आभ्यन्तराणां मनोबुद्धिप्रभृतीनाम् ॥ २४ ॥

भवन्ति चात्र ।

ओजः सोमात्मकं स्निग्धं शुक्रं शीतं स्थिरं सगम् ॥

विविक्तं मृदु मृत्स्नं च प्राणायतनमुत्तमम् ॥ २५ ॥

देहस्यावयवस्तेन व्याप्तो भवति देहिनाम् ॥

तदभावाच्च शीर्यन्ते शरीराणि शरीरिणाम् ॥ २६ ॥

बलकारणभूतोमोजः, अतः बलविकित्तार्थं स्वविकित्तार्थं च प्राकृतैर्गुणैर्निर्दिष्टमाह,—ओज इत्यादि । सोमात्मकं सौम्यम् । स्निग्धं स्नेहगुणयुक्तम्, शुक्रं इति श्वेतम्, यत् चरके—“हृदि तिष्ठति यन्मुकुटं रक्तमीपत् सपीतकम्—” इत्यादिश्लोकेन ओजस्त्रिवर्णं पठित । तत्र हि शुद्धग्रहणं शुक्रमुक्तं. अतः शुक्रमीत-रक्तवर्णास्त्रय उक्ताः; अत्राप्योजसस्त्रय एव वर्णाः, येनात्र ‘शुक्रमोजः’ इति प्रोक्तं, शुक्रौजसोरभेदान् अपरं तैलक्ष्ण्यवर्णद्वय प्राप्तः; तेनात्रापि शुक्ररक्तपीतवर्णास्त्रय एवौजस उक्ताः, न चात्र शुक्रौजसोर्भेदः स्वीकर्तव्यः, तस्मिन् सति अष्टधातुत्वं स्यात्, तस्मात् रसादिधातुस्नेहपरम्पराहेतुकः स्नेहः शुक्रं, शुक्रस्नेहात् क्षीरस्थ-घृतमिवाभिन्नमोजः शुकेण । अपरे शुक्रस्थाने शुक्रं पठन्ति, युक्तं चैतत् शुक्रवर्णैर्नैवोजोवर्णानां निर्दिष्टत्वात् । शीतं शीतवीर्यम् । स्थिरं शरीरावयवस्थैर्यकारि । सरं प्रसरणशीलम् । अन्ये त्वत्र रसमिति पठन्ति, प्रधानरसकल्पनया मधुरमिति व्याख्यानयन्ति । विविक्तं श्रेष्ठैर्गुणैर्युक्तं; अन्ये तु विविक्तं प्रत्यग्रमाहुः, ततः प्रत्यग्रैरेवात्रादिभिरायायनम् । मृदु कोमलम् । मृत्स्नं च इति पिच्छिलम् । चकाराद् गुर्वादयो गुणा अनुक्ताः समुच्चीयन्ते । प्राणानां अमीषेमादीनां आयतनं स्थानम् । उत्तमं श्रेष्ठम् । तत्र बलेनेत्यदिवाक्येन स्थितौ हेतुत्वं प्रतिपादयति । तेन ओजसा भवति उत्पद्यते । इदानीं प्रलये तस्यैव हेतुत्वं दर्शयन्माह,—तदभावादित्यादि । शीर्यन्ते विनश्यन्ति । अयं पाठः अभावात् समग्रो न लिखितः ॥ २५ ॥ २६ ॥

अभिघातात्क्षयात्कोपाच्छोकाद्ध्यानाच्छ्रमात्क्षुब्धः ।

ओजः संक्षीयते ह्येभ्यो धातुग्रहणनिःसृतम् ॥

तेजः समीगितं तस्माद्विस्त्रंसयति देहिनः ॥ २७ ॥

इदानीमभिघातादिभिः हेतुभिरोजसः क्षयः निर्दिष्टमाह,—अभिघातादित्यादि । एभ्यः अभिघातादिहेतुभ्यः । धातुग्रहणमिति धातवो गृह्यन्ते यैस्तानीति धातुग्रहणानि धातुवाहीनि स्रोतांसि, तेभ्यो निःसृतं निर्गतं सर्वधातुस्नेहपरम्परारूपेण, अथवा धातुग्रहणं हृदयं धातुस्रोतसां स्थानत्वात्, तस्माद्भेदयान्निःसृतं, स्रोतसां मुखैरेव । अन्ये हृदयैरेव धातुन् गृह्णाति इति धातुग्रहणशब्देनैव हृदयमुच्यते । तेजः समीगितं सम्यक्प्रेरितं वातेनेति शेषः । तस्मान् हृदयान्; विमगनि व्यावयति ॥ २७ ॥

तस्य विस्त्रंसो व्यापत् क्षय इति लिङ्गानि व्यापन्नस्य भवन्ति ॥ २८ ॥

तस्योजसः क्षयभेदान् साध्याग्राह्यज्ञानार्थं स्वलक्षणैर्निर्दिष्टमाह,—तस्येत्यादि । विस्त्रंसः स्थानान् व्युत्तिरभिघातादिभिरेव । व्यापत् अन्यथापत्तिः, सा दुष्टदोषदृश्यसंज्ञात् । क्षयः स्वप्रमाणान् शोकभयानक्षयादिभिः । लिङ्गानि व्यापन्नस्य भवन्तीति केचित् पठन्ति; व्यापन्नस्य व्यापन्नदोषदृष्टितस्य ॥ २८ ॥

सन्धिविश्लेषो गात्राणां सदनं दोषच्यवनं क्रियासन्निरोधश्च विस्त्रंसः । स्तब्धगुरुगात्रता वातशोफो वर्णभेदो ग्लानिस्तन्द्रा निद्रा च व्यापन्ने । मूर्च्छा मांसक्षयो मोहः प्रलापो मरणमिति च क्षये ॥ २९ ॥

विस्त्रंयादीनामोजःक्षयभेदानां किं लिङ्गमित्याह,—सन्धिविश्लेष इति । सन्धिविश्लेषः सन्ध्यानां विघटनम् । दोषच्यवनं स्वस्थानाद्वातादीनां भ्रंशः, अन्ये दोषैः कृत्वा च्यवनमोजस इति वदन्ति, दोषाणां च्यवनमलानां च्यवनमिति केचित् । क्रियाणां कायवाङ्मानसीनां सन्निरोधः; क्रियाशब्दाग्रे नञ् लुप्तो द्रष्टव्यः, नञ् ईपदर्थः, तेन क्रियाणामीपत् सन्निरोध इत्यन्ये व्याचक्षते । चकारात् बलस्य प्राकृतकर्महानिः । एव व्यापत्तौ क्षये च चकारप्रयोजनम् । एनानि लिङ्गानि विस्त्रंसे भवन्तीति योज्यम् । स्तब्धगुरुगात्रतेति स्तब्धगुरुभ्यां गात्रतेति संबध्यते । स्तब्धगात्रता जान्वादेरनमनसामर्थ्यम् । वर्णभेदः गौरादिवर्णान्यत्वम् । ग्लानिः अप्रग्रहः । तन्द्रा इन्द्रियाथैकमन्यता । व्यापन्ने लिङ्गानि भवन्तीत्यनुवर्तते । मूर्च्छन्ति मूर्च्छां विज्ञानेन्द्रियनिरोधः । मोहः वैचित्र्यम् । प्रलापः असंबद्धभाषणम् । क्षये लिङ्गानि भवन्तीत्यनुवर्तते ॥ २९ ॥

भवन्ति चात्र ।

त्रयो दोषा बलस्योक्ता व्यापद्विस्त्रंसनक्षयाः ॥

विस्त्रंषसादौ गात्राणां दोषविस्त्रंसनं श्रमः ॥

अप्राचुर्यं क्रियाणां च बलविस्त्रंसलक्षणम् ॥ ३० ॥

गुरुत्वं स्तब्धताऽङ्गेषु ग्लानिर्वर्णस्य भेदनम् ॥

तन्द्रा निद्रा वातशोफो बलव्यापदिलक्षणम् ॥ ३१ ॥

मूर्च्छा मांसक्षयो मोहः प्रलापोऽज्ञानमेव च ॥
पूर्वोक्तानि च लिङ्गानि मरणं च बलक्षये ॥ ३२ ॥

गद्योक्तमेवार्थं श्लोकैराह,—त्रय इत्यादि । त्रयो दोषाः ति-
हो विकृतयः । विश्लेषसादावित्यादि पूर्वोक्तानि लिङ्गसादीनां
लिङ्गानीत्यर्थः ॥ ३०—३२ ॥

तत्र विस्त्रंसे व्यापने च क्रियाविशेषैरविरुद्धैर्ब-
लमास्थापयेत् ; नष्टसंज्ञमितरं तु वर्जयेत् ॥ ३३ ॥

तेजोऽपि आग्नेयं क्रमशः पच्यमानानां धातूना-
मभिनिर्वृत्तमन्तरस्थं स्नेहजातं वसाख्यं स्त्रीणां वि-
शेषतो भवति, तेन मार्दवसौकुमार्यमृद्वल्परोमतो-
त्साहदृष्टिस्थितिपक्तिकान्तिदीप्तयो भवन्ति । तत् क-
षायतिक्तशीतरुक्षविष्टम्भिवेगविघातव्यवायव्याया-
मव्याधिकर्षणेश्च विक्रियते । तस्यापि पारुष्यवर्णभे-
दतोदनिष्प्रभत्वानि विस्त्रंसने भवन्ति, काश्यं मन्दा-
ग्निताधस्तिर्यक् च विच्युतिर्व्यापत्तौ, दृष्ट्यग्निबल-
हान्यनिलप्रकोपमरणानि क्षये; तत्रापि स्नेहपानाभ्य-
ङ्गप्रदेहपरिषेकस्निग्धलध्वान्नानि क्षये विदधीत ॥ ३४ ॥

चिकित्सासूत्र निर्दिशन्नाह,—तत्रेत्यादि । क्रियाविशेषैः र-
सायनवाजीकरणादिभिः । अविरुद्धैः अग्न्याद्यविरुद्धैः । बल शक्त्युप-
वयलक्षणम् । आग्राययेत् वर्धयेत् । क्षीणस्यावस्थायां वर्जनं
माह,—इतरं त्वित्यादि ।—इतरं क्षीणं, वर्जयेदित्याह, नष्टसंज्ञ
मृद्वल्परं, पूर्वं मोहस्योक्तात् । नष्टसंज्ञ वर्जयेदित्येत-
स्याग्रे केचित् सुश्रुताभ्यायिनः “ तेजोऽप्याग्नेयं क्रमशः पच्यमा-
नानां धातूनामभिनिर्वृत्तमन्तरस्थं स्नेहजातं वसाख्यं स्त्रीणां विशे-
षतो भवति । तेन मार्दवसौकुमार्यमृद्वल्परोमतोत्साहदृष्टिस्थिति-
पक्तिकान्तिदीप्तयो भवन्ति, तत् कषायतिक्तशीतरुक्षवि-
ष्टम्भिवेगविघातव्यवायव्यायामव्याधिकर्षणेश्च विक्रियते । तस्यापि
पारुष्यवर्णभेदतोदनिष्प्रभत्वानि विस्त्रंसने भवन्ति, काश्यं मन्दा-
ग्निताधस्तिर्यक् च विच्युतिर्व्यापत्तौ, दृष्ट्यग्निबलहान्यनिलप्रकोपमर-
णानि क्षये । तत्र स्नेहपानाभ्यङ्गप्रदेहपरिषेकस्निग्धलध्वान्नानि क्षये
विदधीत ” इति । अमुं न पठन्ति । कुतः ? निबन्धकारैरनाप-
कृतत्वात् । इतरं तु इत्यादि पाठाग्रे असौ पठितव्यः ॥ ३३—३४ ॥

भवन्ति चात्र ।

दोषधातुमलक्षणीणो बलक्षणीणोऽपि वा नरः ॥

स्वयोनिवर्धनं यत्तदन्नपानं प्रकाङ्क्षति ॥ ३५ ॥

यद्यदाहारजातं तु क्षीणः प्रार्थयते नरः ॥

तस्य तस्य स लाभे तु तं तं क्षयमपोहति ॥ ३६ ॥

यस्य धातुक्षयाद्वायुः संज्ञां कर्म च नाशयेत् ॥

प्रक्षीणं च बलं यस्य नासौ शक्यश्चिकित्सितुम् ॥ ३७ ॥

दोषेत्यादि । स्वयोनिवर्धनं आत्मकारणवर्धनं यदन्नपानं
तदभिलषति । यद्यदित्यादि । आहारजात आहारसमूहम् ।
केचिदाचार्या अमुं श्लोकं न पठन्ति । केचित् सुश्रुताभ्या-

यिनोऽत्र दोषधात्वादिक्षयविनाशार्थं देयमन्नादिकं पठन्ति,—
“ सुन्नान् यवान् हरेणूश्च रुक्षं च लघुभोजनम् । कषा-
यकटुतिक्तं च वातक्षीणोऽभिकाङ्क्षति ॥ तिलमाषकुलत्थादि
पिष्टान्नविकृति तथा । मस्तुसुक्ताम्लतक्राणि पित्तक्षीणस्तथा दधि ॥
मांसं माहिषवाराहमाजं गुडगुरुणि च । श्लेष्मक्षीणोऽभिलषति
क्षीरस्वप्नदधीनि च ॥ इक्षुमासरसं मन्थं मधुसर्पिर्गुडोदकम् ।
असृङ्मांसं यवागू च रसक्षीणोऽभिवान्छति ॥ द्राक्षादाडिमयु-
क्तानि सन्नेहलवणानि च । रक्तसिद्धानि मांसानि रक्तक्षीणोऽ-
भिकाङ्क्षति ॥ अम्लानि दधिसिद्धानि तथा खाडवकानि च ।
स्थूलकव्यादमांसानि मांसक्षीणोऽभिकाङ्क्षति ॥ मेदः सिद्धानि मां-
सानि ग्राम्यान्पौदकानि च । सक्षाराणि विशेषेण मेदः क्षी-
णोऽभिकाङ्क्षति ॥ रसान् सुसिद्धान् सास्थीनि मांसानीहा-
भिकाङ्क्षति । अस्थिक्षीणः श्लथं मांसं मज्जास्थिस्नेहसंयुतम् ।
खाद्वल्परसंयुतं द्रव्यं मज्जाक्षीणोऽभिकाङ्क्षति । मयूरकुटुण्डानि
हंससारसयोस्तथा ॥ ग्राम्यान्पौदकानी च शुक्रक्षीणोऽभिकाङ्क्षति ।
यवानि यवकान्नानि शाकानि विविधानि च ॥ मायूरं माषयूषं च
वर्चः क्षीणोऽभिकाङ्क्षति । पेयमिक्षुरसं क्षीरं सगुडं बदरोदकम् ॥
मूत्रक्षीणोऽभिलषति त्रपुसैर्वारुकाणि च । अभ्यङ्गो मर्दनं यच्च
निवातशयनाशनम् ॥ गुरुप्रावरणं चैव स्नेहक्षीणोऽभिकाङ्क्षति ।
कट्वम्ललवणाम्लानि विदाहीनि गुरुणि च ॥ फलशाकानुपानानि
स्त्री वाञ्छत्यार्तवक्षयात् । मृगाजाविवराहाणां गर्भान् वाञ्छति
संस्कृतान् ॥ वसाशून्यप्रकारादीन् भोक्तुं गर्भपरिक्षये । यूपशा-
ल्यन्नमांसानि गोक्षीरं शर्करां तथा ॥ आसवं दधि हृद्यानि क्षये
स्तन्यस्य वाञ्छति । ” यस्येत्यादि इतरं तु नष्टसंज्ञं वर्जयेदित्य-
न्तेनैवास्योक्तार्थत्वात् केचिदमुं न पठन्ति । सर्वधातुक्षयख्याप-
कलाद्भिन्नविषयोऽयं श्लोकस्तस्मात् पठनीय इत्यन्ये ॥ ३५—३७ ॥

रसनिमित्तमेव सौल्यं काश्यं च । तत्र श्लेष्मला-
हारसेविनोऽध्यशनशीलस्य अव्यायामिनो दिवा-
स्वप्नरतस्य च आम एव अन्नरसो मधुरतरश्च श-
रीरमनुक्रमन् अतिस्नेहात् मेदो जनयति, तदतिस्नौ-
ल्यमापादयति; तमतिस्थूलं क्षुद्रश्वासपिपासाक्षुत्-
स्वप्नस्वेदगात्रदौर्गन्ध्यं क्रथनगात्रसादगद्गदत्वानि क्षि-
प्रमेव आविशन्ति, सौकुमार्यान्मेदसः सर्वक्रियासु
असमर्थः कफमेदो निरुद्धमार्गत्वाच्च अल्पव्यवायो
भवति, आवृतमार्गत्वादेव शेषा धातवो नाप्याय-
न्तेऽत्यर्थमतोऽल्पप्राणो भवति, प्रमेहपिडकाज्वरभ-
गन्दरविद्रधिवातविकाराणामन्यतमं प्राप्य पञ्चत्व-
मुपयाति, सर्व एव चास्य रोगा बलवन्तो भवन्ति
आवृतमार्गत्वात् स्रोतसां; अतस्तस्य उत्पत्तिहेतुं
परिहरेत् । उत्पन्ने तु शिलाजतुगुग्गुलुगोमूत्रत्रिफ-
लालोहरजोरसाञ्जनमधुयवमुद्गरदूषकश्यामाको

इहालकादीनां विरुक्षणच्छेदनीयानां च द्रव्याणां वि-
धिवदुपयोगो व्यायामो लेखनवस्त्युपयोगश्चेति ३८

रसनिमित्तमित्यादि । चकारान्मन्थशरीरत्व च । ननु, कथमेक
एव रसः परस्परविरुद्धयोः स्थौल्यकार्श्ययोर्हेतुरित्यत आह,—
तत्रेत्यादि । अध्यशनशीलस्य इति अजीर्णभोजनाभ्यामिन इत्यर्थः ।
ननु, मेदस्विनो दीप्तामित्रे कथमामरससंभवः ? नैपः दोषः,
दीप्तामित्रेऽपि अध्यशनशीलत्वादांमरसो भवति । तर्हि कथं रस-
श्चापक्वश्चेति विरोधीयवचनं ? नह्यपक्रो रसव्यपदेश लभते । सत्य,
जाठरेणाग्निना रसः कदभावेन कृत एव, किंतु धात्वग्निभिरपाका-
दाम इत्युच्यते । शरीरमनुक्रामन्ति मेदो जनयति विशिष्टा-
हारवशादहृद्वशान्मेदगात्रतमार्गात्वाच्च धातुद्वयमतिक्रम्य मेद एव
वर्धयति । तदतिस्थौल्यमापादयतीति तन्मेद आपादयति करोति ।
कथनं स्वपतः कण्ठे घुर्घुरारवः, अन्ये तु अकस्मात् श्वासावरोधे
कथनं कथयन्ति । गद्गदत्वं अन्यक्तवचनत्वम् । क्षिप्रमेवाविशन्ति
इति एते धुदश्वासादयः स्थूल शीघ्रमेव प्रविशन्ति, स्थूले भव-
न्तीत्यर्थः । शेषधातवो नाग्यायन्तेऽत्यर्थमिति शेषधातवः अस्थ्या-
दयः । वातविकाराणामित्यत्र वातविकाराः मेदकृतमार्गावरण-
निमित्तवातकोपविकारा इत्यर्थः । अन्यतम इति एषामेकम् ।
पञ्चत्वमुपयाति इति मरणमुपगच्छतीत्यर्थः । तस्य चिकित्सामाह,
—अत इत्यादि । तस्योत्पत्तिहेतु परिहरेत् इत्यनेन निदानपरि-
वर्जनेनागागताबाधचिकित्सोक्ता । उत्पत्ते तु जाते पुनरित्यर्थः ।
उहालकादीनामिति उहालकः आरण्यकोद्रवः, आदिशब्दात्
गवेधुकादीनां ग्रहणम् । विरुक्षणच्छेदनीयानामिति विरुक्षणं मेदोघ्न,
छेदनीयं स्रोतोविशोधनीयम् । विधिवदुपयोगः इति पुरुषाग्निव-
लमात्राविधानात् तेषामुपयोग इत्यर्थः । लेखनवस्त्युपयोगश्च ले-
खनवस्त्यश्चिकित्सितोक्ताः । “त्रिफलाक्वाथगोमूत्रक्षीरक्षारसम-
न्विताः । उषकादिप्रतिवापा वस्त्यो लेखनाः स्मृताः” । चकारा-
द्यायामादयो मृदवः काङ्गायनशक्तवश्च ॥ ३८ ॥

तत्र पुनर्वातलाहारसेविनोऽतिव्यायामव्यवाया-
ध्ययनभयशोकध्यानरात्रिजागरणपिपासाश्रुत्कपा-
याल्पाशनप्रभृतिभिरुपशोषितो रसधातुः शरी-
रमनुक्रामन् अल्पत्वात् न प्रीणयति तस्मात् अति-
कार्श्यं च भवति; सोऽतिकृशः श्रुत्पिपासाशीतो-
ष्णवातवर्षभारादानेषु असहिष्णुः वातरोगप्रायोऽ-
ल्पप्राणश्च क्रियासु भवति, श्वासकासशोषघ्नीहो-
द्राग्निसादगुल्मरक्तपित्तानामन्यतमं प्राप्य मरण-
मुपयाति, सर्व एव चास्य रोगा बलवन्तो भवन्ति
अल्पप्राणत्वात्; अतस्तस्य उत्पत्तिहेतुं परिहरेत् ।
उत्पत्ते तु पयस्याश्वगन्धाविदारीविदारीगन्धाशता-
बरीबलातिबलानागबलानां मधुराणामन्यासां च
औषधीनामुपयोगः, क्षीरदधिघृतमांसशालिषट्कि-
यवगोधूमनां च, दिवास्वप्नप्रह्वचर्याव्यायामवृंह-
णवस्त्युपयोगश्चेति ॥ ३९ ॥

कार्यनिमित्तं दर्शयन्नाह,—तत्र पुनरित्यादि । वातलाहार-
सेविनः इति अतिरुक्षाहारसेविनः । अतिव्यायामेत्यादि अति-
शब्दो व्यायामादिभिः प्रत्येकं सव्यथते । धयः धातुधयः । उपशो-
षितः अतिरुक्षीकृतः, अल्पीकृतश्च । न प्रीणाति ईपत्प्रीणाती-
त्यर्थः । सोऽतिकृश इत्यनेनोपचयलक्षणबलाभावो दर्शितः । वा-
तरोगप्रायः इति वातरोगबहुल इत्यर्थः । अल्पप्राणश्च क्रियासु
भवति इति कायवाङ्मानसीषु क्रियासु विषयेऽल्पशक्तिर्भवति ।
एतेन शक्तिलक्षणबलाभाव उक्तः । शोषः राजयक्ष्मा । उत्पत्ते
लिति वृंहणवस्तिर्यथा,—“वृंहणद्रव्यतः काथास्तत्कल्कलेहसैन्ध-
वैः । युक्ताः खज्रप्रमथिता वस्त्यो वृंहणा मताः” —इति । चका-
रात् संतर्पणमपि लघु कर्तव्यम् ॥ ३९ ॥

यः पुनरुभयसाधारणानि उपसेवेन तस्य अन्न-
रसः शरीरमनुक्रामन् समान् धातून् उपचिनोति,
समधातुत्वात् मध्यशरीरो भवति सर्वक्रियासु स-
मर्थः श्रुत्पिपासाशीतोष्णवर्षातपसहो बलवांश्च,
स सततमनुपालयितव्य इति ॥ ४० ॥

मध्यशरीरस्य हेतु गुणं च दर्शयन्नाह,—यः पुनरित्यादि । उ-
भयसाधारणानि नार्तिभिरुभयक्षाणि स्वास्थ्यवृत्तिकानि द्रव्याणि
पष्टिकृत्तशालिलावकदाऽमनण्डुलीयकादीनि, दिवाऽस्वप्नादीश्च
विहारविशेषान् । सर्वक्रियासु समर्थ इत्यनेनैव बलवत्त्वे लब्धे
यद्वलवांश्चेति करोति तन्नियमार्थः, एवंभूताहारविहारसेवी बलवा-
नेव भवतीत्यर्थः । मध्यशरीरस्य चिकित्सामाह,—स सततमनुपा-
लयितव्य इति स्वस्थवृत्तानुवर्तनेनेति शेषः ॥ ४० ॥

भवन्ति चात्र ।

अन्यन्तगर्हितावेतौ सदा स्थूलकृशौ नरौ ॥

श्रेष्ठो मध्यशरीरस्तु कृशः स्थूलात्तु पूजितः ॥ ४१ ॥

तयोर्द्वयोः कृशस्थूलयोर्दोषवत्त्वेऽपि स्थूलस्यातिशयदोष-
वत्त्वं मध्यशरीरस्य च गुणवत्त्वं निर्देशमाह,—अन्यन्तेत्यादि ।
कुतः स्थूलात् कृशः पूजितः ? उच्यते, स्थूलस्य क्रियाऽक्षमत्वात्,
अतिशयेन व्याधिपीडनाच्च ॥ ४१ ॥

दोषः प्रकुपितो धातून् क्षपयत्यात्मतेजसा ॥

इद्धः स्वतेजसा वह्निरुखागतमिवोदकम् ॥ ४२ ॥

दोषादीनां क्षयशूरेकेत्र निर्देशेऽपि दोषा एव धातुमलक्षयहे-
तव इति दर्शयन्नाह,—दोष इत्यादि । दोषः वातपित्तकफसंज्ञकः ।
धातूनि धातुशब्दोऽत्र मलेश्वपि वर्तते, देहधारणसामर्थ्यात्;
अथवा धातुशब्द उपलक्षणं, तेन मलाः प्राप्यन्ते । क्षपयति
इति क्षपणं वृद्धिसाम्ययोः हासः । आत्मतेजसा इति आत्मशक्त्या ।
तत्र पित्तं कटुकोष्णत्वात् धातून् क्षपयति, वायुश्च शोषणेहेतुत्वात्,
कफो मार्गावरोधकत्वात् । इद्धः दीप्तः । उखागतं स्थालीस्थम् ॥ ४२ ॥

वैलक्षण्यात् शरीराणामस्थायित्वात्तथैव च ।

दोषधातुमलानां तु परिमाणं न विद्यते ॥ ४३ ॥

कुतः पुनः पलादिमानेन दोषादीनां प्रमाणं न निर्दिष्टमि-

त्याह,—वैलक्षण्यादित्यादि । वैलक्षण्यात् विसदृशत्वात्, विसदृश-
त्व चात्र वातादिप्रकृतिरसरक्तादिभारसहनदीर्घह्रस्वादिकायभेदेन ।
अस्थायित्वात्तथैव इति अनवस्थितत्वात्, अस्थायित्व द्विविधेऽपि
काले, नित्यगे आवस्थिकेऽपि च, तत्र नित्यगे प्रातः श्लेष्मोप-
चीयते मध्याह्ने पित्तमित्यादि प्रत्यहमाहिकचयादिभेदेन, तथा
हेमन्ते श्लेष्मोपचीयते ग्रीष्मे वायुरित्यादि आर्तवचयादिभेदेन,
तथा आवस्थिकेऽपि बाले श्लेष्माभिवर्धते, तथा बाल्ये शुक्राल्पत्व
कन्यानामार्तवस्तन्माभाव, युवसु पित्तमुपचीयते, वृद्धेषु वायुरि-
त्यादिना । परिमाणमिति सर्वतो मानं न विद्यते येन कस्य-
चिदेव मानं कर्तुं शक्यते न सर्वत इत्यर्थः ॥ ४३ ॥

एषां समत्वं यच्चापि भिषग्भिरवधार्यते ॥

न तत् स्वास्थ्यादृते शक्यं वक्तुमन्येन हेतुना ॥ ४४ ॥

ननु, दोषादीनां पलादिमानं विना साम्यं कथं ज्ञेयमित्याह,—
एषामित्यादि ।—दोषधातुमलानाम् । न तदित्यादि तदपि सा-
म्यम् । स्वास्थ्यादृते स्वास्थ्यं विना ॥ ४४ ॥

दोषादीनां त्वसमतामनुमानेन लक्षयेत् ॥

अप्रसन्नेन्द्रियं वीक्ष्य पुरुषं कुशलो भिषक् ॥ ४५ ॥

क्षयवृद्धिभेदात्मकमसाम्यमनुमानेन दर्शयन्नाह,—दोषादीना-
मिति । आदिशब्देन धातुमलानां ग्रहणम् । तुशब्दः पुनरर्थः ।
असमतां क्षयवृद्धिलक्षणम् । अप्रसन्नेन्द्रियमित्यत्राप्रसन्नतनुमिति
यत्र कृतं तदिन्द्रियाधिष्ठानानामिन्द्रियशक्तीनां च प्रसन्नत्व
बोधयति । वीक्ष्य इत्यनेन वर्णादि सर्वमुक्तं भवति । वीक्ष्येत्यत्र
ज्ञात्वा इत्येके पठन्ति ॥ ४५ ॥

स्वस्थस्य रक्षणं कुर्यादस्वस्थस्य तु बुद्धिमान् ॥ ४६ ॥

क्षपयेद्बृहयेच्चापि दोषधातुमलान् भिषक् ॥

तावद्यावदरोगः स्यान्नरोगः रोगसमन्वितः ॥ ४७ ॥

असाम्यं वृद्धिक्षयात्मकमित्यनुमानेन प्रतिपाद्य किं कुर्यादित्या-
ह—क्षपयेदित्यादि । क्षपयेत् वृद्धान् दोषधातुमलान् ह्रासये-
दित्यर्थः । बृहयेत् वर्धयेत्तानेव क्षीणान् । क्षपणवृहणयोर्मौत्रावधि
दर्शयन्नाह,—तावदित्यादि । कुतः पुनरारोग्ये अवधिरित्याह,—
एतत् साम्यस्य लक्षणमित्यादि । अयं पाठः समग्रोऽभावात्
लिखितः ॥ ४६ ॥

समदोषः समाश्रित्य समधातुमलक्रियः ॥ ४८ ॥

प्रसन्नात्मैन्द्रियमनाः स्वस्थ इत्यभिधीयते ॥

दोषादिसाम्यं स्वास्थ्यं, तद्वर्धयितुमाह,—समदोष इत्यादि ।
ननु, द्विविधेऽपि काले नित्यं दोषचयाद्यनुबन्धात् कथं समदोषलक्ष-
तथाहि नित्यगे—आहिके तावत् प्रातः कफः कुपयति, मध्याह्ने
पित्तमित्यादि; तथा आर्तवेऽपि हेमन्ते कफश्चीयते वसन्ते स एव
कुपयति इति; तथा आवस्थिके च काले बाले विवर्धते श्लेष्मा
इत्याद्युक्तत्वात् । उच्यते, दोषचयादेरल्पत्वादतद्व्यपदेश इति,
एकतण्डुलाभ्यवहारेऽनशनव्यपदेशवत् । अन्ये तु एव वदन्ति,
आर्तवे चयादौ स्वस्थवृत्तौ कविधिभिराहोरात्रिके पुनरनागतत्वा-

धोक्तदन्तधावनादिविधानेन दोषाणां साम्यमुपपन्नमेवेति । समधा-
तुमलक्रियः इति समा धातुमलानां क्रिया यस्य स तथा । क्रिया
स्वप्रजागरणादिकेति केचिद्विन्न क्रियाशब्द व्याख्यानयन्ति । प्रस-
न्नात्मैन्द्रियमनाः इति आत्मा देहः; अन्ये कर्मात्मबद्धपुरुषः, तस्य
निर्विकारस्यापि शरीरगुणदोषाभ्यां बद्धत्वमाचार्यैर्बहुधोक्तं, अस्मा-
भिर्ग्रन्थगौरवभयान्नोच्यते । इन्द्रियाणि भौतिकाधिष्ठानशक्तिरूपा-
णि, मनस्तु इन्द्रियानुग्राहकमन्तःकरणं, एवभूतः पुरुषः स्वस्थ इत्य-
भिधीयते पूर्वाचार्यैरिति शेषः । दोषसाम्येनैवाग्न्यादिसाम्यं लब्धं
तत् किं पृथक् आचार्यः प्राह ? उच्यते, न दोषैः समा अग्न्या-
दयो भवितुमर्हन्तीति, कुत ? पृथक्चिकित्सितत्वात्; पित्तहर-
णमपि सर्पिरजापयश्चाग्निं वर्धयति । अत्र श्रीमाधवः प्राह,—“ल-
ब्धाश्च समदोषत्वे समाश्रित्वादयस्तदा । पृथगुक्ताः किमर्थं ते भ-
क्तिरेषानिरर्थका” —इति; समाधानमाह,—“दोषेऽभ्यस्ते यतो
भिन्नाः पृथगुक्ता ह्यतस्तु ते । प्रकृत्या तादृशाः केचिदत्यर्थं वा न
दूषणम्” —इति । दोषादीनां त्वसमतामित्यादि श्लोकं वैलक्षण्या-
च्छरीराणामित्यादि श्लोकाग्रे केचिदन्यथा पठन्ति । तथाहि, प-
लादिमानाभावात् कथमेषां साम्यं ज्ञेयमित्याह,—“दोषादीनां
त्वसमतामनुमानेन लक्षयेत्” इति श्लोकार्थमेव दोषसाम्यज्ञानार्थं
पठन्ति । येनानुमानेन समता ज्ञेया तदेव दर्शयन्नाह,—एषां स-
मत्वं यच्चापीत्यादि । एतेन साम्यकार्येण स्वास्थ्येन दोषाणां स-
मता ज्ञातव्येत्यर्थः । अतोऽनन्तरं समदोषः समाश्रित्येत्यादि पठ-
न्ति । व्याख्यानं चास्य पूर्वमेवोक्तम् । इदानीं स्वस्थप्रतिपालना-
यास्वस्थस्य च स्वास्थ्यकरणाय आह,—“स्वस्थस्य रक्षणं कुर्यादस्व-
स्थस्य तु बुद्धिमान् । क्षपयेद् बृहयेच्चापि’ इत्यादीदृशं कृत्वा केचित्
पाठकम पठन्ति ॥ ३३—३५ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने पञ्चदशोऽध्यायः ।

षोडशोऽध्यायः ।

अथातः कर्णव्यधवन्धविधिमध्यायं व्याख्यास्यामः ।

यथोवाच भगवान् धन्वन्तरिः (सुश्रुताय) ॥ २ ॥

रक्षाभूषणनिमित्तं बालस्य कर्णौ विध्वेते । तौ
षष्ठे मासि सप्तमे वा शुक्लपक्षे प्रशस्तेषु तिथिकर-
णमुहूर्तनक्षत्रेषु कृतमङ्गलस्वस्तिवाचनं कुमार-
धराङ्के धात्र्यङ्के वा कुमारमुपवेश्य बालक्रीडनकैः
प्रलोभ्याभिसान्त्वयन् भिषग् वामहस्तेन आकृष्य
कर्णं दैवकृते छिद्रे आदित्यकरावभासिते शनैः
शनैः दक्षिणहस्तेन ऋजु विध्वेत्, प्रतनुकं सूच्या
बहलभारस्याः पूर्वं दक्षिणं कुमारस्य, वामं कुमार्याः;
ततः पित्तुवर्ति प्रवेशयेत् ॥ ३ ॥

रक्षाभूषणविभिन्नमिति निमित्तशब्दो रक्षाभूषणाभ्या सह प्रत्येक सव्ययते; अन्ये तु रक्षणार्थं भूषणानि रक्षाभूषणानि तत्रिभिन्नमित्यर्थः । यद्यपि विद्धकर्णत्वाद् वणिनि बाले रक्तमास-प्रियन्यात् रक्षोभयमन्येव तथापि व्रणस्याल्पकालत्वादिवकृतच्छिद्रत्वात् वा रक्षणार्थं भवति । कस्मिन् काले कर्णस्य व्यधः कर्तव्य इत्याह,—तौ पट्टे मासे सप्तमे वा शुक्रपक्षे उति । तौ इति तौ कर्णौ, पट्टे मासे सप्तमे वा इति नाय जन्मकालाद् व्यधेः किन्तु संवत्सरादेः भाद्रपदान् य पट्टो मासः माघः सप्तमः फाल्गुनः तयोर्मध्ये एकस्मिन्निति । मङ्गल गीतादि । स्वस्तिवान्न आशीर्वादोच्चारणम् । धात्र्ये उति धात्री कुमारपरिचारिका । कुमारधारा उति बालग्राहिपुत्रपस्योत्सङ्गे । बालक्रीडनकैः उति कृत्रिमहस्त्यश्वबलीवर्देशुकादिभिः । अस्याग्रे भयविशेषेति केचित् पठन्ति, भयविशेषः मोदकादिभिः । दैवकृते छिद्रे उति प्राक्तनजन्मकर्मकृत इत्यर्थः । ऋतु अवकम् । कर्णविशेषेण सूत्रानि विशेषविषय नियमयन्नाह,—प्रतनुक सूत्र्या इति प्रकर्षेण तनु कर्णसूत्र्या विधेदित्यर्थः; बहलमास्या उति स्थूलकर्णमास्या विधेदित्यर्थः; आग चर्मकाराणा चर्मभेदनं शस्त्र, बहल कठिनमिति लक्ष्मणटिपणकेनोक्तम् । पुरुषस्त्रीभेदेन प्राक् कर्णव्यधने प्रशस्तत्वेन विशेषमाह,—पुंर्य दक्षिणमिति । कर्णे विद्धे इति किं कार्यमित्याह,—ततो वर्त प्रवेश्य सम्यगिति । विद्धा च विचुर्वति प्रवेशयेत् ॥ १-३ ॥

शोणितबहुत्वेन वेदनया च अन्यदेशविद्धमिति जानीयात्, निरुपद्रवतया तद्देशविद्धमिति ॥ ४ ॥

अन्यदेशविद्धस्य विज्ञानोपायमाह,—शोणितबहुत्वेनेति । दैवकृतच्छिद्रविद्धस्य विज्ञानमाह,—निरुपद्रवतयेति । तद्देशविद्धमिति दैवकृतच्छिद्रविद्धं, जानीयादित्यनुवर्तते ॥ ४ ॥

तत्र अन्तेन यदृच्छया चिद्धासु सिरासु कालिकामर्मरिकालोहितिकासु उपद्रवा भवन्ति । तत्र, कालिकायां ज्वरो दाहः श्वयथुवेदना च भवति; मर्मरिकायां वेदना ज्वरो ग्रन्थयश्च; लोहितिकायां मन्यास्तम्भापतानकशिरोग्रहकर्णशूलानि भवन्ति । तेषु यथास्वं प्रतिकुर्वीत ॥ ५ ॥

सिरासु दोषं वक्तुमाह,—तत्राह्नेनेति । ज्ञेन तु कालिकालोहितिकयोर्वर्णनैव परिहारः कर्तव्यः, मर्मरिकायासु वर्णानुक्तौ दैवकृतच्छिद्रव्यधनेनेति । प्रत्येकमुपद्रवान् वक्तुमाह,—तत्र कालिकायां ज्वर इति । कालिकादिव्यधोपद्रवचिकित्सायाह,—तेषु यथास्त्वमित्यादि । तेषु ज्वरादिषु व्याधिषु; यथास्वं प्रतिकुर्वीत इति यस्य ज्वरादिव्याधेयः प्रतीकारः तेन त प्रतिकुर्वीतेत्यर्थः ॥ ५ ॥

क्लिष्टजिह्वाप्रशस्तसूचीव्यधाद्वाढतरवर्तित्वात् दोषसमुदायात् अप्रशस्तव्यधाद् वा यत्र संरम्भो वेदना वा भवति तत्र वर्तिमुपहृत्याशु मधुवैरण्डमूलमज्जिष्ठायवतिलकल्केमधुघृतप्रगाढैरालेपयेत्

तावद् यावत् सुरूढ इति । सुरूढं चैनं पुनर्विधेयं; विधानं तु पूर्वोक्तमेव ॥ ६ ॥

कालिकादिव्यधादन्यथापि व्यापद चिकित्सां च निर्दिशन्नाह,—क्लिष्टजिह्वाप्रशस्तत्वादि । क्लिष्टा अमनोज्ञा, जिह्वा वक्तमा, अप्रशस्ता यथोक्तगुणहीना । दोषसमुदायादिति दोषप्रकोपात् । अप्रशस्तव्यधाद् वा इति अदैवकृतच्छिद्रे व्यधाद्वाहितशस्त्रादिव्यधाद्वा । संरम्भः श्वयथुः । केचित् 'क्लिष्टजिह्वाप्रशस्तसूचीव्यधाद्वाढतरवर्तित्वात्' इति न पठन्ति, दोषसमुदायादित्यादि च पठन्ति । सुरूढं चैनं पुनर्विधेयमिति ॥ ६ ॥

तत्र सम्यग्विद्धमामर्तलेन परिपेचयेत् व्यहात् व्यहात् च वर्ति च स्थूलतरां दद्यात् परिपेकं च तमेव ॥ ७ ॥

द्विविद्धे आपातिक्लिप्तां प्रतिपाद्य सम्यग्विद्धे चिकित्सायाह,—तत्र सम्यग्विद्धमामर्तलेन परिपेचयेत्; व्यहात् व्यहाच्च वर्ति स्थूलतरां दद्यात् परिपेकं च तमेव; आमर्तलेन इति अपक्वतलेन तिलकलकनिर्पातनेन सुष्ठितः परिमुत्तेनेत्यर्थः; तमेव इति आमर्तलपरिपेकमेव इत्यर्थः ॥ ७ ॥

अथ व्यपगतदोषोपद्रवे कर्णे वर्धनार्थं लघुवर्धनकं कुर्यात् ॥ ८ ॥

गतोपद्रवे कर्णे वर्धनोपायमाह,—अथ व्यपगतदोषोपद्रवे इति । लघुवर्धनकमिति दोषविशेषादपामार्गानिम्बकापीसादीनां काष्ठानामन्यतमस्य अथवा सीगकादिघटितां धतूरपुष्पाकृतिं कुर्यात् ॥ ८ ॥

भवति चात्र ।

एवं विवर्धितः कर्णश्छिद्यते तु द्विधा नृणाम् ॥ दोषतो वाभिघाताद्वा सन्धानं तस्य मे शृणु ॥ ९ ॥

एवं विवर्धित उति । दोषत इति दोषशब्दो व्याधिष्वपि वर्तते, तेन दोषैः वातादिभिर्माज्जनितव्याधिष्वपि इत्यर्थः । अभिघाताद् वा इति पतनपीडनादिभिः ॥ ९ ॥

तत्र समासेन पञ्चदशकर्णवन्धाकृतयः । तद्यथा—नेमिसन्धानक उत्पलभेद्यको वल्गरक आसङ्गिमो गण्डकर्ण आहार्यो निर्वेधिमो व्यायोजिमः कपाटसन्धिकोऽर्धकपाटसन्धिकः संक्षिमो हीनकर्णो घलीकर्णो यष्टिकर्णः काकौष्टक इति । तेषु, पृथुलायतसमोभयपालिनैमिसन्धानकः; वृत्तायतसमोभयपालिरुत्पलभेद्यकः; ह्रस्ववृत्तसमोभयपालिर्वल्गरकः; अभ्यन्तरदीर्घैकपालिरासङ्गिमः; बाह्यदीर्घैकपालिर्गण्डकर्णः; अपालिरुभयतोऽपि आहार्यः; पीडोपमपालिरुभयतः क्षीणपुत्रिकाश्रितो निर्वेधिमः; स्थूलाणुसमविषमपालिर्व्यायोजिमः; अभ्यन्तरदीर्घैकपालिरितराल्पपालिः

'धातुपुष्पाकृतिम्' इति पाठान्तरम् ।

कपाटसन्धिकः; बाह्यदीर्घैकपालिरितराल्पपालि-
रर्धकपाटसन्धिकः । तत्र दशैते कर्णबन्धविकल्पाः
साध्याः; तेषां स्वनामभिरेवाकृतयः प्रायेण व्याख्या-
ताः । संक्षिप्तादयः पञ्च असाध्याः । तत्र शुष्कशङ्कु-
लिरुत्सन्नपालिरितराल्पपालिः संक्षिप्तः; अनधि-
ष्ठानपालिः पर्यन्तयोश्च क्षीणमांसो हीनकर्णः; तनु-
विषमाल्पपालिर्वल्लीकर्णः; अथितमांसस्तद्व्यसिरा-
ततः सूक्ष्मपालिर्यष्टिकर्णः; निर्मांससंक्षिप्ताग्राल्प-
शोणितपालिः काकौष्ठक इति । बद्धेष्वपि तु
शोफदाहरागपाकपिडकास्त्रावयुक्ता न सिद्धिमुप-
यान्ति ॥ १० ॥

इदानीं संवेधितस्य सन्धानाय संविध्यस्य परिहाराय चाह,—
तत्र समासेन पञ्चदशकर्णबन्धाकृतय इति । समासेन संक्षेपेण,
विस्तरेण तु कर्णबन्धा अमिताः, यद्यपि पञ्चदशसु कर्णेषु मध्ये
दश एव बन्धास्तथापि बन्धवाहुल्यादबन्धेष्वपि बन्धशब्दो व-
र्तते; यथा छत्रिणो यान्तीत्यत्र छत्रिवाहुल्यादच्छत्रिष्वपि छत्रि-
व्यपदेशः । ‘तत्र समासेन पञ्चदशकर्णाकृतय’ इत्यन्ये पठन्ति ।
तानेव बन्धानामभिनिर्दिशन्नाह—तद्यथा,—नेमिसंधानक इ-
त्यादि । तद्यथा इति निदर्शने, तत्रामी बन्धविकल्पाः नि-
त्यकर्मदर्शनादभ्यासाच्च सर्वे जायन्ते; यद्यपि एषां नामभि-
रेवाकृतयः प्रायेण व्याख्यातास्तथापि लक्षणसूत्र निर्दिशन्नाह,—
तेषु पृथुलायतेति । पृथुले विस्तीर्णं, आयते दीर्घं, समे
तुल्ये, इत्थंभूते द्वे पाल्यौ यस्य सः तथा; पालिः कर्णलतिका ।
नेमिसंधानक इति नेमी चक्रधारा, तद्वत् सन्धान यस्य सः ने-
मिसंधानकः । एतत् कर्णबन्धत्रय समोभयपालिविषयतया ज्ञे-
यम् । अभ्यन्तरदीर्घैकेति यस्त्वभ्यन्तरदीर्घैकपालिः कथंचि-
च्छिन्नो भवति तस्येतरपाल्यभावाद्बाह्यपालिमूले व्यासङ्गः आ-
सङ्गिमः । गण्डकर्ण इति सानुबन्धकपोलमांसमुत्कल्य बाह्यदी-
र्घपाल्यग्रभागः संधीयते यस्मिन् स गण्डकर्णः । एतद् बन्धद्वय-
मेकपालिकम् । अपालिः इति ईपत्पालिः । उभयतो गण्डप्रदेशात्
सानुबन्धमांसमाह्वय पाल्याकारं कृत्वा संधान यस्य क्रियते स
आहार्यः । पीटोपमपालिरिति यस्य तु पालिद्वयं मूलत एव छिन्नं
भवति स पीटोपमपालिः, निर्वेधिमः इति वेधेन निष्पन्न इत्यर्थः,
पालिद्वयहीन कर्णपुत्रिकाया उपरि विद्धा यो निष्पादनीय
इत्यर्थः; इदमपालिकं कर्णबन्धद्वयम् । स्थूलाणुसमेति स्थूलाणु-
त्वाभ्यामेका पालिः समा अपरा विषमा ते उल्लिख्य नानाप्र-
कारयोजनात् व्यायोजिमः इति । अभ्यन्तरदीर्घैकपालिरिति
अभ्यन्तरदीर्घैकपालिरितराल्पपाल्या सह बहिःसंधानात् कपा-
टवत्संधाने यत्र स कपाटसंधिकः । अर्धकपाटसंधिक इति बाह्य-
दीर्घैकपालिरितराल्पपाल्या सहाभ्यन्तरसंधानेन अर्धकपाटवत्

यत्र सन्धीयते सः अर्धकपाटसन्धिकः । इदं कर्णवेधत्रयं वि-
षमोभयपालिकम् । तत्र दशैते कर्णबन्धेति तत्र तेषु पञ्चद-
शसु कर्णबन्धविकल्पेषु मध्ये । तेषामाकारज्ञानमधिकृत्याह,—
तेषां नामभिरेवेति । शेषाणां परिहारार्थमाह,—संक्षिप्तादयः प-
ञ्चासाध्या इति । तेषां लक्षणमाह,—शुष्कशङ्कुलः इति शु-
ष्कबाह्यपाल्यधिष्ठानः, इतराल्पपालिः इति इतरा गण्डदेशानुगता
अल्पा पालिर्यस्य सः तथा । अनधिष्ठानपालिपर्यन्तयोश्च क्षी-
णमांसः हीनकर्णः; अनधिष्ठानपालिः इति अविद्यमानाऽधिष्ठान-
पालिर्यस्य सः तथा, पर्यन्तयोश्च गण्डबाह्यपार्श्वयोः । तनुविष-
माल्पेति विषमास्तनुत्वस्थूलत्वाभ्याम् । त एते पञ्च कर्णबन्धाः
सपालयोऽथासाध्याः; असाध्या इति साधनाय अशक्याः; केचि-
दमु पाठ न पठन्ति । एतेषां पञ्चानामसाध्यत्वे हेतुमाह,—
बद्धेष्वपि तु शोफेत्यादि । अन्ये तु शोफाद्युपद्रवोपेतानां पूर्वेषां
दशानां बन्धानां साध्यानामप्यसाध्यत्वमाहुः ॥ १० ॥

भवति चात्र ।

यस्य पालिद्वयमपि कर्णस्य न भवेदिह ॥
कर्णपीठं समे मध्ये तस्य विद्धा विवर्धयेत् ॥ ११ ॥

गद्योक्तानां कर्णबन्धानां मध्ये निर्वेधिमस्य संधानसूत्रमाह,—
यस्य पालिद्वयमपीत्यादि । इह इति कर्णबन्धमध्ये । कर्णपीठं
पुत्रिकोपरिप्रदेशम् ॥ ११ ॥

बाह्यायामिह दीर्घायां सन्धिराभ्यन्तरो भवेत् ॥
आभ्यन्तरायां दीर्घायां बाह्यसन्धिरुदाहृतः ॥ १२ ॥

व्यायोजिमकपाटसन्धिकार्धकपाटसन्धिकानां संधानसूत्रमा-
ह,—बाह्यायामिह दीर्घायामित्यादि । यदा पालिदीर्घा भवेत् तदा
आभ्यन्तरः सन्धिः कर्तव्य इत्यर्थः, आभ्यन्तरा च पालिर्यदा
दीर्घा स्यात् तदा बाह्यसन्धिविधेय इति; कपाटसन्धिकार्धकपाट-
सन्धिकयोरेवेद संधानसूत्र न तु व्यायोजिमस्येत्यन्ये ॥ १२ ॥

एकैव तु भवेत् पालिः स्थूलापृथ्वी स्थिरा च या ॥
तां द्विधा पाटयित्वा तु छित्त्वा चोपरि सन्धयेत् १३

इदानीमासङ्गिमस्य संधानसूत्रमाह,—एकैव तु भवेत् पा-
लिरिति । बहुकस्येद संधानसूत्र संभाव्यते इत्यन्ये वदन्ति ॥ १३ ॥

गण्डादुत्पाद्य मांसेन सानुबन्धेन जीवता ॥
कर्णपालीमपालेस्तु कुर्यान्निलिख्य शास्त्रवित् १४

आहार्यस्य सन्धिसूत्र निर्देष्टुमाह,—गण्डादुत्पाद्य मांसेने-
त्यादि । सानुबन्धेन इति गण्डप्रदेशलक्षणेनेत्यर्थः । जीवता इति
शोणितसहितेनेत्यर्थः । अन्ये तु गण्डकर्णस्यायेतत् संधानसूत्र-
मिति वदन्ति ॥ १४ ॥

अतोऽन्यतमं बन्धं चिकीर्षुरग्नोपहरणीयोक्तो-
पसंभृतसंभारं विशेषतश्च अग्नोपहरेत् सुरां मण्डं
क्षीरमुदकं धान्यामलं कपालचूर्णं च इति । ततोऽ-
ङ्गनां पुरुषं वा ग्रथितकेशान्तं लघु भुक्तवन्तमात्रैः
सुपरिगृहीतं च कृत्वा बन्धमुपधार्य छेद्यमेधये-

१ ‘संवेधयस्’ इति पाठान्तरम् ।

२ ‘बन्धवाहुल्यादबन्धेष्वपि’ इति पाठान्तरम् ।

व्यव्यधनैः उपपन्नैः उपपाद्य कर्णशोणितमवेक्ष्य दुष्टमदुष्टं वेति; तत्र वातदुष्टे धान्याम्लोष्णोदकाभ्यां, पित्तदुष्टे शीतोदकपयोभ्यां, श्लेष्मदुष्टे सुरामण्डोष्णोदकाभ्यां प्रक्षाल्य, कर्णो पुनरवल्लिख्य अनुश्रुतं अहीनं विषमं च कर्णसन्धिं सन्निवेद्य स्थितरक्तं सन्दध्यात् । ततो मधुघृतेन अभ्यज्य पिचुघ्नोतयोग्यतरेण अवगुण्ठ्य सूत्रेण अनवगाढं अनतिशिथिलं च बद्धा कपालचूर्णेन अवकीर्य आचारिकमुपदिशेद् द्वित्रणीयोक्तेन च विधानेन उपचरेत् ॥ १९ ॥

अत परं बन्धविधिः । अग्नोपहर्णीयोक्तोपसंभारं सभारं इति अग्नोपहर्णीयोक्तो यन्त्रशस्त्रादि उप समीपे संगतः सम्यक् कृत्वा धृतः सभारः समूहो यत्र । सुरामण्डः मद्यस्योपरि अन्तर्भागः, कपालचूर्णेन च मृण्मयशाण्डस्यण्डचूर्णम् । ततोऽर्णो पुरुष वा इति अज्ञनाया भूषणप्राधान्यात् प्राट्निर्देशः । ग्रथितकेशान्तमिति ग्रथितकेशावयव, अन्यथा केशव्याकुलतया कर्मभिघातः स्यात् बन्धविशेषो वा । लघुभुक्तवन्तमिति भुक्तवान् कर्मपीडो महते, आहारलघुत्वान् वेदनया रात्रिजगरितवतोऽपि नार्जणवाधा स्यात् । आभे सुपरिगृह्यते च कृत्वा इति आभेर्हितः । बन्धमुपधायति अयं बन्धोऽत्र कर्तव्य इति निश्चित्य । छेद्याद्यैरुपधैरिति युक्तैः । उपपाद्य इति संयोज्य, सन्निवेद्य आरोप्य, संदध्यात् संधानं कुर्यात् । पिचुघ्नोतयोः इति तृल्लक्षणीयोरित्यर्थः । अवगुण्ठ्य इति आवेष्ट्य । आचारिकमिति आहारविहाराख्यम् । द्वित्रणीयोक्तेन च विधानेन इति आलेपनादिना ॥ १५ ॥

भवति श्रात्र ।

विघट्टनं दिवास्त्रं व्यायाममतिभोजनम् ॥

व्यवायमग्निसंतापं वाक्थमं च विचर्जयेत् ॥ १६ ॥

परिहार्याण्युपदिशन्नाह,—विघट्टनं दिवास्त्रप्रमित्यादि । विघट्टनं चालनम् ॥ १६ ॥

न चाशुद्धरक्तमतिप्रवृत्तरक्तं क्षीणरक्तं वा सन्निदध्यात् । स हि वातदुष्टे रक्ते रूढोऽपि परिपुटनवान्, पित्तदुष्टे दाहपाकरागवेदनावान्, श्लेष्मदुष्टे स्तब्धः कण्डूमान्, अतिप्रवृत्तरक्ते श्यावशोफवान्, क्षीणोऽल्पमांसो न वृद्धिमुपैति ॥ १७ ॥

परिहार्यसामान्यादन्यमपि विरुद्धं प्रतिपादयन्नाह,—न चाशुद्धरक्तमित्यादि । अशुद्धरक्तमिति दुष्टरक्तं, अतिप्रवृत्तरक्तमिति शुद्धरक्तमपि यदातिप्रवृत्तं स्यात्तदा न सन्वेद्यम् । अशुद्धरक्तसन्धाने दोषमाह,—स हि वातदुष्ट इति । परिपुटनं त्वच उच्चटनम्, मिश्रकाष्ठयोक्तः सशोफः कर्णलतिकारो गो वा । अतिप्रवृत्तरक्तस्य सन्धाने दोषमाह,—अतिप्रवृत्तरक्ते इति अतिस्रवः इत्यर्थः । श्यावशोफोऽत्र वातकृतः । क्षीणकर्णस्य संधाने

दोषमाह,—क्षीणोऽल्पमांस इति । क्षीणोऽत्र शुद्धरक्तातिप्रवृत्त्या; न तु दोषोपद्रवैः, गदोपोपद्रववर्धने लिख्यत एव ॥ १७ ॥

आमनैलेन त्रिरात्रं परिपेचयेत्, त्रिरात्राच्च पिचुं परिवर्तयेत् ॥ १८ ॥

द्वित्रणीयोक्तसामान्याधिमुद्ध्यै विशेषविधिं निर्दिशन्नाह,—आमनैलेन त्रिरात्रमिति ॥ १८ ॥

स यदा मुरुहो निरुपद्रवः सवर्णो भवति तदा एनं शनैः शनैः अभिवर्धयेत् । अतोऽन्यथा संरम्भदाहपाकरागवेदनावान् पुनश्चिद्यन्ते वा ॥ १९ ॥

अथास्याप्रदुष्टस्य अभिवर्धनार्थमभ्यङ्गः । तथा,—गोधाप्रतुद्विष्किरानूपौदकवसामज्जनौ पयः सर्पिस्तैलं गोरसर्पपजं च यथालाभं संभृत्य अर्कादिकं बलातिबलानन्तापामार्गाश्वगन्धाविदारिगन्धाक्षीरशुक्लाजलशूकमधुरवर्गपयस्याप्रतिवापं तैलं वा पाचयित्वा स्वनुगुणं निदध्यात् ॥ २० ॥

प्रतुदाः लावादयः पालभेदाः श्रेष्ठत्वात्, विष्किराः लावादयः, आनपा वराहमहिषादयः, आदकाः रोहितमत्स्यादयः, एषा वरामज्जनौ, वरा मागधेदः । गोरसर्पपजस्थाने राजसर्पपजमिति कैचित् पठन्ति, राजसर्पपा इत्येतत्सर्पपाः । वनामिलप्रे वरामज्जगर्षिगोरसर्पपतलमेतत् स्नेहचतुष्टयं अर्कादिकं कमावाय चतुर्गुणं दुग्धेनैव पचनीयं इति । अन्ये तु सर्पिं पठन्ति । अपरे वरादिस्नेहचतुष्टयं परं पठन्ति न तु पयः । द्रवानुक्तौ च जलं चतुर्गुणं स्नेहपाके, यदाव्यत्रापि केवलं दुग्धं स्यात् तदा स्नेहाचतुर्गुणं दुग्धं, यदा पुनरन्योऽपि द्रवो भवेत् तदा स्नेहराममेव दुग्धं कार्यमित्याचार्या भाषन्ते । यथालाभं संभृत्य इति यस्य यस्य लाभस्त तमेकत्र कृत्वेत्यर्थः, एतेन द्वित्राणामपि ग्रहणमुक्तम् । अलर्कः मन्दारः, अनन्ता उत्पलगरावा, विदारिगन्धा शालपर्णी, क्षीरशुक्ला क्षीरविदारी, जलशूकः जलनीलिका जलान्तर्वर्तिरोमयुक्तमपि प्राणी वा, जलशूको जलसंस्थस्तृणसक्तो जन्तुधिरन्धितः शूकसंघातवान् भित्रामोदृष्टक इत्यन्ये, जलचारी कृष्णक्रीट इति लक्ष्मणटीपणनेनोक्तम्; मधुरवर्गः काकोल्यादिः, पयस्या विदारीभेदः, कैचिदर्कपुपीत्याहुः; अन्ये मधुरवर्गं पयसां च न पठन्ति । तैलं वा इति तिलतैलं वा पच्येत् एकैकम् । खनुगुप्तमिति निरुपद्रवस्थाने इत्यर्थः ॥ १९—२० ॥

स्वेदितोन्मर्दितं कर्णं स्नेहेनैतेन योजयेत् ॥

अथानुपद्रवः सम्यक् बलवांश्च विवर्धते ॥ २१ ॥

अस्य तैलस्यावचारणमाह,—स्वेदितोन्मर्दितं इत्यादि ॥ २१ ॥

यवाश्वगन्धाद्यष्ट्याह्वैस्तैलैश्चोद्धर्तनं हितम् ॥

अभ्यक्तस्योद्धर्तनमाह,—यवाश्वगन्धाद्यष्ट्याह्वैरित्यादि ॥ २२ ॥

शतावरीश्वगन्धाभ्यां पयस्यैरण्डजीवनैः ॥ २२ ॥

तैलं विपक्वं सक्षीरमभ्यङ्गात् पालिवर्धनम् ॥

कर्णपालिविवृद्धयर्थमपरं तैलमाह,—शतावरीश्वगन्धाभ्यामि-

ति । शतावर्यादिकल्केन स्नेहचतुर्थांशेन केवलक्षीरेण चतुर्गुणेन तैलमल पचनीयम् । पयस्या अर्कपुष्पी । जीवनेः काकोल्यादिद्रव्यैः ॥ २२ ॥—

ये तु कर्णा न वर्धन्ते स्वेदस्नेहोपपादिताः ॥ २३ ॥

तेषामपाङ्गदेशेषु कुर्यात् प्रच्छानमेव तु ॥

बाह्यच्छेदं न कुर्वीत व्यापदः स्युस्ततो ध्रुवाः ॥ २४ ॥

एवमप्यवर्धमानानां कर्णानां वर्धनोपायं दर्शयन्नाह,—ये तु कर्णा न वर्धन्ते इति । उपपादिताः संयोजिताः । अपाङ्गदेशे तु इति कर्णपुत्रिकायाः अधः । तुशब्दः एवार्थः । प्रच्छानमेव तु इति प्रशब्द ईषदर्थे ईषच्छेदनं, तुशब्दोऽयमर्थः; तेन कर्णपुत्रिकायाः अध एव छेदनं, तदपीपदेव कार्यमित्युक्तं भवति, 'तेषामपाङ्गच्छेद्य हि कार्यमाभ्यन्तरं भवेत्' इति केचित् पठन्ति, अपाङ्गपुत्रिकायाः अधः कर्णानुकूलमाभ्यन्तरं छेद्यं प्रच्छेयेद्वा । बाह्यच्छेदमिति बाह्यच्छेदं कर्णबाह्यलतिकाच्छेदम् । व्यापदः कर्णलतिकावृत्तनादयः; 'व्याधयः स्युः' इत्यन्ये पठन्ति २३-२४

वद्धमात्रं तु यः कर्णं सहसैवाभिवर्धयेत् ॥

आमकोशी समाध्मातः क्षिप्रमेव विमुच्यते ॥ २५ ॥

आरूढकर्णस्य वर्धने दोषमाह,—वद्धमात्रं तु यः कर्णमिति । आमकोशी इति असम्यगरूढमर्थः । केचिदसु न पठन्ति ॥ २५ ॥

जातरोमा सुवर्त्मा च श्लिष्टसन्धिः समः स्थिरः ॥

सुरूढोऽवेदनो यश्च तं कर्णं वर्धयेच्छनैः ॥ २६ ॥

कीदृशः पुनर्वर्धनीयस्तमाह,—जातरोमा सुवर्त्मा चेति । सुवर्त्मा इति शोभनच्छिद्रः, श्लिष्टसन्धिः संलग्नसन्धिः, समः निम्नोन्नतत्वरहितः, स्थिरः दृढः ॥ २६ ॥

अमिताः कर्णवन्धास्तु विज्ञेयाः कुशलैरिह ॥

यो यथा सुविशिष्टः स्यात् तं तथा विनियोजयेत् ॥ २७ ॥

(कर्णपाल्यामयावृणां पुनर्वक्ष्यामि सुश्रुत ! ॥

कर्णपाल्यां प्रकुपिता वातपित्तकफास्त्रयः ॥ १ ॥

द्विधा वाप्यथ संसृष्टाः कुर्वन्ति विविधा रुजः ॥

विस्फोटः स्तब्धता शोफः पाल्यां दोषे तु वातिके ॥

दाहविस्फोटजननं शोफः पाकश्च पैत्तिके ॥

कण्डूः सश्वयथुस्तम्भो गुरुत्वं च कफात्मके ॥ ३ ॥

यथादोषं च संशोध्य कुर्यात्तेषां चिकित्सितम् ॥

स्वेदाभ्यङ्गपरीषेकैः प्रलेपास्त्विमोक्षणैः ॥ ४ ॥

मृद्धीं क्रियां बृहणीयैर्यथास्वं भोजनैस्तथा ॥

य एवं वेत्ति दोषाणां चिकित्सां कर्तुमर्हति ॥ ५ ॥

अत ऊर्ध्वं नामल्लिङ्गैर्वक्ष्ये पाल्यामुपद्रवान् ॥

उत्पाटकश्चोत्पटकः श्यावः कण्डूयुतो भृशम् ॥ ६ ॥

अवमन्थः सकण्डूको ग्रन्थिको जम्बुलस्तथा ॥

स्वावी च दाहवांश्चैव शृण्वेषां क्रमशः क्रियाम् ॥ ७ ॥

अपामार्गः सर्जरसः पाटलालकुचत्वचौ ॥

उत्पाटके प्रलेपः स्यात्तैलमेभिश्च पाचयेत् ॥ ८ ॥

शम्पाकशिग्रुपूतीकगोधामेदोऽथ तद्वसा ॥

वाराहं गव्यमेण्यं पित्तं सर्पिश्च संसृजेत् ॥ ९ ॥

लेपमुत्पुटके दद्यात्तैलमेभिश्च साधितम् ॥

गौरीं सुगन्धां सश्यामामनन्तां तण्डुलीयकम् ॥ १० ॥

श्यावे प्रलेपनं दद्यात्तैलमेभिश्च साधितम् ॥

पाठां रसाञ्जनं क्षौद्रं तथा स्यादुष्णकाञ्जिकम् ॥ ११ ॥

दद्याल्लेपं सकण्डूके तैलमेभिश्च साधितम् ॥

व्रणीभूतस्य देयं स्यादिदं तैलं विजानता ॥ १२ ॥

मधुकं क्षीरकाकोलीजीवकाद्यैर्विपाचितम् ॥

गोधावराहसर्पाणां वसाः स्युः कृतबृंहणे ॥ १३ ॥

प्रलेपनमिदं दद्यादवसिच्यावमन्थके ॥

प्रपौण्डरीकं मधुकं समङ्गां धवमेव च ॥ १४ ॥

तैलमेभिश्च संपक्वं शृणु कण्डूमतः क्रियाम् ॥

सहदेवा विश्वदेवा अजाक्षीरं ससैन्धवम् ॥

एतैरालेपनं दद्यात्तैलमेभिश्च साधितम् ॥ १५ ॥

ग्रन्थिके गुटिकां पूर्वं स्नावयेदवपाठ्य तु ॥

ततः सैन्धवचूर्णं तु घृष्ट्वा लेपं प्रदापयेत् ॥ १६ ॥

लिखित्वा तत् सुतं दृष्ट्वा चूर्णैर्लोभ्रस्य जम्बुले ॥

क्षीरेण प्रतिसार्येनं शुद्धं संरोपयेत्ततः ॥ १७ ॥

मधुपर्णीं मधुकं च मधुकं मधुना सह ॥

लेपः स्नाविणि दातव्यस्तैलमेभिश्च साधितम् ॥ १८ ॥

पञ्चवलकैः समधुकैः पिष्टैस्तैश्च घृतान्वितैः ॥

जीवकाद्यैः ससर्पिष्कैर्दह्यमानं प्रलेपयेत् ॥ १९ ॥

कर्णपालिच्छेदविशेषकर्णसन्धिबन्धानामपरिमितत्वादनुक्तमपि प्रकारं दर्शयन्नाह,—अमिताः कर्णवन्धास्तित्यादि । सुविशिष्ट इत्यत्र केचित् सुनिविष्ट इति पठन्ति । केचिदत्रैवाध्याये कर्णपाल्यामयान् परिपोटादीन् पठन्ति, अन्ये तु चिकित्सिते मिश्रकलिङ्गचिकित्सितान् पठन्ति; तांश्च तत्रैव व्याख्यास्यामः । अन्ये तु सुश्रुताध्यायिनोऽत्र कर्णपाल्यामयानिलादिकं ग्रन्थं सचिकित्सितं पठन्ति, स लाचार्यैरनार्थाकृतस्तस्मान्न पठनीयः । अपरे पुनरत्रैवोत्पावनादीन् सचिकित्सितान् पठन्ति, अमुमपि पाठमनार्थमाचार्या वर्णयन्ति, अतोऽयमपि न पठितव्यः ॥ २७ ॥

विश्लेषितायास्त्वथ नासिकाया

वक्ष्यामि सन्धानविधिं यथावत् ॥

नासाप्रमाणं पृथिवीरुहाणां

पत्रं गृहीत्वा त्वचलम्ब्य तस्य ॥ २८ ॥

तेन प्रमाणेन हि गण्डपार्श्वी-

दुत्कृत्य बद्धं त्वथ नासिकाग्रम् ॥

विलिख्य चाशु प्रतिसंधीत

तत् साधुबन्धैर्भिषगप्रमत्तः ॥ २९ ॥

सुसंहितं सम्यगतो यथाव-

न्नाडीद्वयेनाभिसमीक्ष्य बद्धा ॥

प्रोन्नम्य चैनामवचूर्णयेत्
पतङ्गयष्टीमधुकाञ्जनैश्च ॥ ३० ॥
संछाद्य सम्यक् पिचुना सितेन
तैलेन सिञ्चेदसकृत्तिलानाम् ॥
घृतं च पाण्यः स नरः सुजीर्णे
स्निग्धो विरेच्यः स यथोपदेशम् ॥ ३१ ॥
रूढं च सन्धानमुपागतं स्यात्
तदर्धशेषं तु पुनर्निकृतेत् ॥
हीनां पुनर्वर्धयितुं यतेन
समां च कुर्यादतिवृद्धमांसाम् ॥ ३२ ॥

विश्लेषितायास्त्वथेत्यादि । विश्लेषितायाः इति छिन्नायाः । पृथिवीरूपाणां वृक्षाणाम् । तस्य इति छिन्ननाशिकस्य पुरुषस्य । तेन प्रमाणेन इति वृक्षपत्रप्रमाणेन । उन्मूल्य इति ऊर्ध्वं छेदयित्वा । वद्धमिति संलग्नं यथा स्यात्, मांसमिति शेषः । तत् इति नाशिकाग्रम् । माधुवन्धः इति शोभनवन्धः कृत्वा । अग्रमन्तः सावधानः । सुसंहितं सम्यगभिरामीक्ष्य नाडीद्वयेन यथावद्वशा प्रोन्नम्य च प्रकृष्टं यथा स्यात् एवमुन्मूल्य, एना नाशिकामवचूर्णयेदिति संवन्धः । नाडीद्वयमत्र नलकृतं पण्डपत्रनालकृतं वा न तु सीमकादिवटिका; कृतः ? सा हि मुखलादयो गच्छति । पतङ्ग रक्तचन्दनं, अन्नं रसाग्रं, पित्तेन शुक्लेन तैलेन इत्युक्ते तिलतैलं लब्धं तिलानामिति यत् कृतं तत् प्रतिनिधितैलतिषेधार्थम् । पाण्यः पायितव्यः । सुजीर्णे भोजने । अन्ये त्वेव पठन्ति,—“छिन्नां तु नासिकां दृष्ट्वा वयःस्थस्य शरीरेणः । नासानुरूपं संच्छिद्य पत्रगण्डे निवेशयेत्”—इत्यादि ॥ २८—३२ ॥

नाडीयोगं विनोष्ठस्य नासासन्धानवद्विधिम् ॥
य एवमेव जानीयात् स राक्षः कर्तुमर्हति ॥ ३३ ॥

अतः छिन्नस्योष्ठस्य संधानमाह,—नाडीयोगं विनोष्ठस्येति । ओष्ठस्य संधानविधिः नासासन्धानवत् कर्तव्यः; परं नाडीयोगं विना । अर्हति योग्यो भवति । इदं नासासन्धानोष्ठसंधानमूत्रं पूर्वाचार्यैरनार्थीकृतमपि जेज्जटगयदासादिभिरङ्गीकृतं सुबोधत्वेन व्याख्यातं, तैरङ्गीकृतत्वादस्माभिरपि संगृहीतं सुबोधमपि च वैद्यपुत्रबोधार्थं व्याख्यातम् । दाक्षिणात्यास्तु भिषजः कर्णस्योपरि कोटिव्यध्रमत्र पठन्ति । सोऽप्यत्राप्रसिद्धो नार्यः ॥ ३३ ॥

इति सूत्रस्थाने श्रीडल्लणविरचितायां निबन्धसंग्रहाख्यायां
सुश्रुतव्याख्यायां षोडशोऽध्यायः ।

सप्तदशोऽध्यायः ।

अथात आमपक्वैषणीयमध्यायं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
आमश्चात् पच्यमानोऽप्यत्र बोद्धव्यः । आमश्च पच्यमानश्च पक्वश्च तेषामेषणं विज्ञानं तद्विद्यते यस्मिन्नध्याये तं तथा ॥

शोफसमुत्थाना ग्रन्थिविद्वध्यलजीप्रभृतयः प्रायेण व्याधयोऽभिहिता अनेकाकृतयस्तैर्विलक्षणः पृथुग्रन्थितः समो विषमो वा त्वद्धांसस्थायी दोषसंघातः शरीरैकदेशोन्थितः शोफ इत्युच्यते ॥ ३ ॥

अथ शोफसमुत्थाना इत्यादि । शोफसमुत्थाना इति शोफकारणाः, शोफस्येव समुत्थानं गेपामित्यन्ये । प्रायेण इति बाहुल्येन, कदाचिद्विद्वद्गममुत्थाना अपि भवन्ति । तैर्विलक्षण इति तेभ्यो ग्रन्थादिभ्यो व्याधिस्य पृथगित्यर्थः । तैर्ग्रन्थालिव्याधिभिः कृत्वा विलक्षणो नानाप्रकार इत्यन्ये । पृथुः विस्मीर्णः । ग्रन्थितः ग्रन्थिर्विचोचत, जानवदुग्रान्धिरित्यन्ये । समः गमसंस्थान, विषमो वा इति विषमसंस्थानो वा, एतेन व्रणशोफस्याकृतेर्गमस्य उक्तः । त्वद्धांसस्थायी इति एतत्तु प्रायेण, कृतः । शोफव्रणमनुगृह्य व्रणशोफस्य संभवान् । दोषसंघातः इति एकस्य द्वयोर्वा वृद्धां वा दोषाणां संघातः । दोषसंघातः संघातः उच्छ्रायः । शरीरैकदेशोन्थितः इति, एतेन सर्वसर्गाद्वन्धव प्रतिपादयति ॥ ३ ॥

स पड्विधो वातपित्तकफशोणितसन्निपातागन्तुनिमित्तः । तस्य दोषरूपव्यञ्जकैर्लक्षणानि व्याख्यास्यामः । तत्र, वातशोफोऽरुणः कृष्णो वा परुषो मृदुरनवस्थितास्तोदादयश्चात्र वेदनाविशेषा भवन्ति; पित्तशोफः पीतो मृदुः सरक्तो वा शीघ्रानुसारी उपादयश्चात्रावेदनाविशेषा भवन्ति; श्लेष्मशोफः पाण्डुः शुक्लो वा कठिनः शीतः स्निग्धो मन्दानुसारी कण्डादयश्च अत्र वेदनाविशेषा भवन्ति; सर्ववर्णवेदनः सन्निपातश्च यथुः; पित्तवत् शोणितजोऽतिकृष्णश्च; पित्तरक्तलक्षण आगन्तुलौहितावभासश्च ॥ ४ ॥

स पड्विधो वातेत्यादि । तस्य व्रणशोफस्य दोषरूपव्यञ्जकैः इति वातादिरूपैर्वर्णैर्दिभिः वातादिलक्षणस्तोदादिभिश्चैवैषैः; दोषरूपव्यञ्जकैर्दोषाणां वातादीनां रूपाण्याकृतयो व्यज्यन्ते एभिरिति व्यञ्जनानीत्यन्ये । तत्र वातशोफ इत्यादि । —अनवस्थितः चलः । तोदादयश्च इत्यादि शब्दाद्रेदनेच्छेदनादयः । पित्तशोफः पीत इत्यादि उष्मादयश्चैत्यादिशब्दात् चोषपरिदाहभ्रूमायनानि गृह्यन्ते । श्लेष्मशोफः पाण्डुरित्यादि कण्डादयश्चैत्यादिशब्दात् गुरुत्वमुत्तत्वादयः । आगन्तुः इति पाननपीडनादिकृतः ॥ ४ ॥

स यदा बाह्याभ्यन्तरैः क्रियाविशेषैर्न संभावितः प्रशमयितुं क्रियाविपर्ययाद् बहुत्वाद् वा दोषाणां तदा पाकाभिमुखो भवति । तस्य आमस्य पच्यमानस्य पक्वस्य च लक्षणमुच्यमानमुपधारय । तत्र, मन्दोष्मता त्वक्स्ववर्णता शीतशोफता स्थैर्यमन्दवेदनता अल्पशोफता च आमलक्षणमुद्दिष्टम्;

सूचिभिरिव निस्तुद्यते दृश्यत इव पिपीलिकाभि-
स्ताभिश्च संसर्प्यत इव छिद्यत इव शस्त्रेण भिद्यत
इव शक्तिभिस्ताड्यत इव दण्डेन पीड्यत इव पा-
णिना घृथ्यत इव च अङ्गुल्या दह्यते पच्यत इव च
अग्निक्षाराभ्यामोषचोपपरीदाहाश्च भवन्ति वृश्चि-
कविद्ध इव च स्थानासनशयनेषु न शान्तिमुपैति
आध्मातवस्तिरिवाततश्च शोफो भवति त्वग्वैवर्ण्यं
शोफाभिवृद्धिर्ज्वरदाहपिपासाभक्तारुचिश्च पच्य-
मानलिङ्गम्; वेदनोपशान्तिः पाण्डुतालपशोफता व-
लीप्रादुर्भावस्त्वक्परिपुटनं निम्नदर्शनमङ्गुल्यावपी-
डिते प्रत्युन्नमनं वस्तौ इव उदकसंचरणं पूयस्य प्र-
पीडयति एकमन्तमन्ते वा अवपीडिते मुहुर्मुहुस्तो-
दः कण्डूरुन्नतता च व्याधेरुपद्रवशान्तिर्भक्ताभि-
काङ्क्षा च पकलिङ्गम् ॥ ५ ॥

बाह्याभ्यन्तरैरित्यादि । बाह्या. आलेपनादयः, आभ्यन्तराः
क्वाथपानवमनविरेचनादयः, तैः प्रशमयितुं न संभावितः, न
प्राप्त इत्यन्ये । क्रियाविपर्ययात् इति अतर्पणादीनां अन्यथा-
भावान् । हेत्वन्तरमाह,—बहुत्वाद्वा दोषाणामिति । न हि
बहुदोषा विकारा शोणितावसेकादिभिरेव प्रशमयन्ति; यदु-
क्तम्,—“आलेपनस्त्रावणशोधनैश्च सम्यक्प्रयुक्तैर्यदि नोप-
शम्येत—” इति । तत्र मन्दोष्मतेत्यादि । स्थैर्यं काठिन्यम् ।
सूचीभिरिव निस्तुद्यते इत्यादि । निस्तुद्यते भृशं व्यथ्यते, नि.श-
ब्दोऽत्र भृशार्थः । ताभिः पिपीलिकाभिः । भिद्यते विदार्यत इव ।
शक्तिभिः आयुधविशेषैः । ताड्यते आह्वयत इव । दण्डः लगुडः ।
घट्यते चाल्यत इव । दह्यते पच्यते इव च तेन दह्यते भस्म-
सात् क्रियत इव अग्निना, पच्यत इव अङ्गारतापैरुपगत्यत इव
क्षारेण । ओषः एकदेशिको दाहः, चोपः चूष्यत इव वेदना-
विशेषः, परि समन्ताद्दाहः परिदाहः । आततः त्वकसंकोचरहितः ।
वेदनोपशान्तिरित्यादि । त्वक्परिपुटनं त्वच उच्चटनम् । प्रत्यु-
न्नमनं आभिसुख्येनोर्ध्वं नमनम् । वस्ताविचेल्यादि यथा वस्ता-
वुदकसंचरणं भवति तद्वद्वैद्ये एकमन्तमवयवं प्रपीडयति सति
पूयस्य संचरणं शोफे भवतीत्यर्थः । मुहुर्मुहुस्तोदः वातवेदना,
कण्डू श्लेष्मवेदना । पक्वशोथे विदाहापगमेन पित्ताभावात्तल्लिङ्गा-
भावः । उन्नताव्याधेः उन्नतशोफः । उपद्रवाः ओषपरिदाहा-
दयः ॥ ५ ॥

कफजेषु तु रोगेषु गम्भीरगतित्वात् अभिघात-
जेषु च केषुचिदसमस्तं पक्वलक्षणं दृष्ट्वा पक्वमपक्व-
मिति मन्यमानो भिषक्मोहमुपैति । तत्र हि त्वक्-
सवर्णता शीतशोफता सौल्यमल्परुजता अश्मवच्च-
घनता न मोहमुपेयादिति ॥ ६ ॥

कफजेषु रोगेष्विति । रोगोऽत्र शोफः । तत्र विषये कफ-
जेष्विति गम्भीरगतित्वात् अभिघातजेषु केपु वा चिर्वरानुप्रवि-

ष्टशल्यादिहेतुत्वात् । यत्र हि त्वक्सवर्णतेत्यादि । तत्र इति
कफजेऽभिघातजे च शोफे । त्वक्सवर्णता न तु त्वग्वैवर्ण्यं,
गम्भीरगतित्वादन्तः पाको बहिः पुनः त्वक्सावर्ण्यमेव । शीत-
शोफता बहिः, अन्तः पुनरुणत्व, गम्भीरगतित्वात् कफारब्ध-
त्वाच्च । अल्परुजता कफारब्धत्वात् । अश्मवद्धनता शिलावत्
काठिन्यं, कफारब्धत्वाद्वहिः पाकत्वाच्चेति । तत्र न मोहमुपेयात्
इति न तत्र मोहं गच्छेत्, एभिः पक्वलक्षणैः पक्वमेव जानी-
यादित्यर्थः । न मोहमुपेयात् यतस्त रक्तपाकमाचक्षते वृद्धा
इत्यन्ये ॥ ६ ॥

भवन्ति चात्र ।

आमं विपच्यमानं च सम्यक् पक्वं च यो भिषक् ॥
जानीयात् स भवेद्वैद्यः शेषास्तस्करवृत्तयः ॥ ७ ॥

आमादिलक्षणज्ञाने गुणमज्ञाने दोषं च दर्शयन्नाह,—आम वि-
पच्यमानं चेति । शेषाः अन्ये आमादिज्ञानवर्जिताः, तस्करा-
श्चौराः तेषामिव वृत्तिर्येषां ते, प्राणधनापहारित्वात् ॥ ७ ॥

वातादृते नास्ति रुजा न पाकः
पित्तादृते नास्ति कफाच्च पूयः ॥
तस्मात् समस्तान् परिपाककाले
पचन्ति शोफांश्चैव एव दोषाः ॥ ८ ॥
कालान्तरेणाभ्युदितं तु पित्तं
कृत्वा वशे वातकफौ प्रसह्य ॥
पचत्यतः शोणितमेव पाको
मतोऽपरेषां विदुषां द्वितीयः ॥ ९ ॥

एकदोषारब्धा अपि पाककाले सर्वदोषाऽऽलिष्टा भवन्तीत्याह,
—वातादृते नास्ति रुजेति । ऋतेशब्दः कफाच्चैत्यत्रापि संबध्यते ।
त्रिभिरेव शोणितचतुर्थैः शरीरमिदं धार्यत इति द्वितीयं दर्शनं
दर्शयन्नाह,—कालान्तरेणेति । अन्तरशब्दोऽत्रावधिवाची प्रको-
पप्रसरस्थानसंश्रयकालावधिना; अभ्युदितं तु पित्तमिति सम-
न्ततो भावेन पुनरुद्धत पित्तं कृत्वा वशे वातकफौ वातश्लेष्माणौ
हीनौ कृत्वा । प्रसह्य बलात्कारेण वशे कृत्वा, क्रोडीकृत्येत्यन्ये ।
मतः संमतः ॥ ८ ॥ ९ ॥

तत्र आमच्छेदे मांसशिरास्त्राख्यस्थिसन्धिव्या-
पादनमतिमात्रं शोणितातिप्रवृत्तिर्वेदनाप्रादुर्भावोऽ-
वदरणमनेकोपद्रवदर्शनं क्षतविद्रधिर्वा भवति ।
स यदा भयमोहाभ्यां पक्वमपि अपक्वमिति मन्य-
मानश्चिरमुपेक्षते व्याधिं वैद्यस्तदा गम्भीरानुगतो
द्वारमलभमानः पूयः स्वमाश्रयमवदार्य उत्सङ्गं म-
हान्तमवकाशं कृत्वा नाडीं जनयित्वा कृच्छ्रसाध्यो
भवति असाध्यो वेति ॥ १० ॥

आमं न छिन्द्यात् पक्वं नोपेक्षेतेति दर्शयन्नाह,—तत्रामच्छेदे
मांसशिरैत्यादि । आमशब्दात् पच्यमानस्यापि ग्रहणात् तत्रापि एते
दोषाः । व्यापादनं हिंसनं, अवदरणं विदरणं, क्षतविद्रधिः ‘तैस्स-

भैरवमिहते क्षते वा' इत्यादिविद्विधनिदानोक्तः । स यदा भय-
मोहाभ्यामित्यादि । मोहः अज्ञान, चिरं प्रभूतकालम् । गम्भी-
रानुगतः दूरानुप्रविष्टः । उत्सङ्ग इवोत्सङ्गः, व्रणाशये हि चिरकाल
पूयावस्थानेनावधारितमन्तःप्रदेशान्तरं निम्नमुत्सङ्गतुल्यत्वादुत्सङ्ग
इत्युच्यते; उत् ऊर्ध्वं पूयस्य सङ्ग उत्सङ्ग इत्यन्ये । अवकाश-
मन्तराल ॥ १० ॥

भवन्ति चात्र ।

यश्छिन्नत्याममज्ञानाद्यश्च पक्वमुपेक्षते ॥

श्वपचाविव मन्तव्यौ तावनिश्चितकारिणौ ॥ ११ ॥

अस्यैवार्थस्य निदानार्थं चापरं श्लोकमाह—यश्छिन्नत्याममि-
त्यादि । श्वपचाविव चण्डालाविव मन्तव्यौ ज्ञातव्यौ । तौ द्वौ ।
अनिश्चितकारिणौ आमच्छेदनपक्वोपेक्षणत्वात्; अन्ये तु तौ
नरौ श्वपचतुल्यौ आतुरव्यापादनात् । तद्व्यापादनं तौ कुतो
विधत्त इत्याह—अनिश्चितकारिणौ असमीक्ष्यविधायिनौ वैद्यौ ।
पक्वं शोफं शस्त्रकर्माह ॥ ११ ॥

प्राक् शस्त्रकर्मणश्चेष्टं भोजयेदातुरं भिषक् ॥

मद्यपं पाययेन्मद्यं तीक्ष्णं योऽवेदनासहः ॥ १२ ॥

न मूर्च्छत्यन्नसंयोगान्मत्तः शस्त्रं न बुध्यते ॥

तस्मादवश्यं भोक्तव्यं रोगेषूक्तेषु कर्मणि ॥ १३ ॥

प्राणो ह्याभ्यन्तरो नृणां बाह्यप्राणगुणान्वितः ॥

धारयत्यविरोधेन शरीरं पाञ्चभौतिकम् ॥ १४ ॥

पूर्वकर्माह,—प्राक् शस्त्रकर्मणश्चेष्टमिति । इष्ट हित हितकारि;
अन्ये तु इष्टमभिप्रेतमपथ्यमपि तद्व्याधानार्थं भोजयेत् । यो
वेदनां न सहते तं तीक्ष्णं मद्यं पाययेत् परं मद्यपम् । अस्यैव
फलमाह,—न मूर्च्छत्यन्नसंयोगादिति । शस्त्रं न बुध्यते शस्त्र-
वेदनां न जानातीत्यर्थः । रोगेषूक्तेषु इति मूढगमोदराशोऽभिर्या-
दिवर्जितेषु । कर्मणि शस्त्रप्रयोगे प्राप्ते अवश्यं ध्रुवं भोक्तव्यम् ।
कस्मादुक्तेषु रोगेषु भोजयेदित्याह,—प्राणो ह्याभ्यन्तर इति ।
अत्राभ्यन्तरः प्राणो बल तच्चौजोर्जनितं भारहरणादिशक्तिलक्ष-
णम् । बाह्यप्राणगुणान्वित इति बाह्यप्राणोऽत्र बाह्यं बलमुपचय-
लक्षणं पाञ्चभौतिकाहारजनितं, गुणाः शरीरदाब्ज्यादिकाः, तैर-
न्वितः सन् आभ्यन्तरः प्राणः शक्तिलक्षणः शरीरं धारयती-
त्यर्थः । अन्ये त्वन्यथा व्याख्यानयन्ति,—प्राणो ह्याभ्यन्तर
इति संपन्नो यव इतिवत् चातिविवक्षया इहैकवचनं, तेनात्र अग्नि-
सोमो वायुः सत्त्वं रजस्तमः पञ्चेन्द्रियाणि भूतात्मा आभ्यन्तराः
प्राणाः, बाह्यप्राणा आग्नेयसौम्यवायव्यद्रव्याणि दिवसो वायू रात्रिः
शब्दस्पर्शरूपरसगन्धाश्चेति तेषां गुणास्त्वैरन्वितोऽनुगतः सन्
आभ्यन्तरः प्राणः शरीरं धारयतीत्यर्थः । तत्र बाह्यप्राणस्य अ-
ग्नेर्गुणैः कटुमल्लवणादिभिरनुगतः सन् अन्तरग्निः शरीरं धार-
यतीत्यादिना बाह्यप्राणगुणानुगतत्वेनाभ्यन्तरप्राणस्य शरीरधार-
कत्वं दर्शयन्ति, अस्माभिस्तु विस्तरमयाव दर्शितम् । लक्ष्मण-
टीपणकारस्तु आभ्यन्तरः प्राणः अग्निषोमादि, येन प्राणो जी-

वति, बाह्यप्राणोऽन्न, तद्गुणाः प्रीणनादयः, तैरन्वितः सन्
आभ्यन्तरः प्राणः शरीरं धारयतीत्यर्थः ॥ १२—१४ ॥

अल्पो महान् वा क्रियया विना यः

समुच्छ्रितः पाकमुपैति शोफः ॥

विशालमूलो विषमं विदग्धः

स कृच्छ्रतां यात्यवगाढदोषः ॥ १५ ॥

महति शोफेऽल्पे वा अप्रतिक्रियमाणे सति बहु दोषमाह,—
यः समुच्छ्रित इति । विषमं विदग्धं इति विषमो विपक्वः विष-
मपाक इत्यर्थः । अवगाढदोषः इति आभ्यन्तरपूय इत्यर्थः । 'यो
ह्युत्थितोऽल्पो यदि वा महान्वा क्रियां विना पाकमुपैति शोफः'
इति केचित् पठन्ति ॥ १५ ॥

आलेपनस्त्रावणशोधनैस्तु

सम्यक् प्रयुक्तैर्यदि नोपशाम्येत् ॥

पच्येत शीघ्रं सममल्पमूलः

स पिण्डितश्चोपरि चोन्नतः स्यात् ॥ १६ ॥

शोफानां आलेपनादिक्रियासमूहावचारणेऽपि पक्वानामुप-
समाफल्य दर्शयन्नाह,—पच्येत शीघ्रं सममिति । एतेन सम-
पाकत्वमुक्तं, सशोफः पिण्डितो वर्तुलीभूतः ॥ १६ ॥

कक्षं समासाद्य यथैव वह्नि-

वीतेरितः संदहति प्रसह्य ॥

तथैव पूयोऽप्यविनिःसृतो हि

मांसं शिराः स्त्रायु च खादतीह ॥ १७ ॥

पक्वस्याप्युपेक्षणे शोफस्य प्रागुक्तमेव दोषं दृष्टान्तेन दर्शयन्नाह
—कक्षं समासाद्येति । कक्षं तृणादिवहुलः प्रदेशः ॥ १७ ॥

आदौ विम्लापनं कुर्याद् द्वितीयमवसेचनम् ॥

तृतीयमुपनाहं तु चतुर्थीं पाटनक्रियाम् ॥ १८ ॥

पञ्चमं शोधनं कुर्यात् षष्ठं रोपणमिष्यते ॥

एते क्रमा व्रणस्योक्ताः सप्तमं वैकृतापहम् ॥ १९ ॥

पक्वशोफे व्रणस्य षष्ठे रूपक्रमाणां सूत्रस्थाने सूत्रार्थं विम्ला-
पनादीनुपक्रमान्निर्देशुमाह,—आदौ विम्लापनं अङ्गुल्यादिमर्दनेन
शोफविलयनं, अवसेचनं जलोकादिभिः रक्तविस्त्रावणं, उपनाहः
बन्धनं पाचनाय, वैकृतापहमिति सवर्णकरणरोमसंजननमित्यादि ।
अन्ये त्वन्यथा आपातनिकां गृह्णन्ति अन्यथैव च व्योख्यान-
यन्ति, अत्र व्रणस्य षष्ठे रूपक्रमाणां, सुखबोधार्थं लक्षणान्तरेण
सप्तत्वं दर्शयन्नाह,—आदौ विम्लापनमित्यादि । विम्लापनश-
ब्दोऽत्र बहिःप्रसार्जने शोफविलयनकरलेपपरिषेकाभ्यङ्गस्वेदादौ
वर्तते, न तु मन्दवेदनस्य शोफस्य द्वित्रणीयपठिते वेणुनलाङ्गुष्ठा-
दिमर्दने, अवसेचनं विस्त्रावणं, अवसेचनशब्दोऽप्यत्र वमनविर-
कशोणितविस्त्रावणाद्यन्तर्वहिःप्रसार्जने वर्तते, न तु केवल एव

१ 'यो ह्युत्थितोऽल्पो यदि वा महान्वा क्रियां विना पाकमुपैति
शोफः' इति पाठान्तरम् ॥

विस्त्रावणे, एव शेषेष्वपि उपक्रमेषु उपक्रमान्तराणि समानेषु समानानि अन्तर्भाव्यानि ॥ १८—१९ ॥

इति श्रीडल्हनविरचिताया निबन्धसंग्रहाख्यायां सुश्रुतव्याख्यायां सूत्रस्थाने सप्तदशोऽध्यायः समाप्तः ।

अष्टादशोऽध्यायः ।

अथातो व्रणालेपनबन्धविधिमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

आलेप आद्य उपक्रम एष सर्वशोफानां सामान्यः प्रधानतमश्च । तं च प्रतिरोगं वक्ष्यामः । ततो बन्धः प्रधानं, तेन शुद्धिर्व्रणरोपणमस्थिसन्धिस्वैर्यं च ॥ ३ ॥

एष आलेप आद्य उपक्रमः कथं ? द्विव्रणीयेऽपतर्पणस्य आद्यत्वेन पठितत्वात् । औपधद्रव्येभ्यो बहिरन्तः प्रमार्जनेभ्यः आलेपः आद्य इत्यर्थः; आद्यसमीपत्वात् श्रेष्ठत्वाद्वा आलेपस्त्वाद्य इत्युच्यते । सर्वशोफानां सामान्यः इति वातादिशोफानां तुल्यः, आलेपनाभेदात् । प्रधानतमश्च सर्वोपक्रमेभ्यः आशुपीडाहरत्वात् । तं च प्रतिरोगमिति त आलेपं, प्रतिरोगं रोगे रोगे, वक्ष्यामः कथयिष्याम, अस्मिन् स्थाने चिकित्सिते च । ततो बन्धः प्रधानं तेन शुद्धिर्व्रणरोपणमस्थिसन्धिस्वैर्यं चेति ततः तस्मादालेपात्, अस्थिसन्धिस्वैर्यं च इति अस्त्रः सन्धेर्दाढ्यं भवतीत्यध्याहारः । केचिदाचार्या इमं न पठन्ति ॥ १-३ ॥

तत्र प्रतिलोममालिम्पेत् न अनुलोमम् । प्रतिलोमे हि सम्यगौषधमवतिष्ठते अनुप्रविशति रोमकूपान् स्वेदावाहिभिश्च सिरामुखैर्वीर्यं प्राप्नोति ॥ ४ ॥

इदानीमालेपावधारणं तत्फलं च निर्देष्टुमाह,—तत्र प्रतिलोममालिम्पेदिति प्रतिलोमं लोमाभिमुखमालिम्पेत् । हि यस्मादर्थे । अवतिष्ठते अवस्थितिं करोति, अनुप्रविशति च औषधमित्यनुवर्तते ॥ ४ ॥

न च शुष्यमाणमुपेक्षेत, अन्यत्र पीडयितव्यात् । शुष्को हि अपार्थको रुक्करश्च ॥ ५ ॥

आलेपस्यावस्थायां कर्तव्यतामाह,—न च शुष्यमाणमुपेक्षेतेति । पीडयितव्यात् इति पीडनद्रव्यैर्मिश्रकोक्तैर्यो व्रणः पीडनीयो भवति तस्मादन्यत्र शुष्यमाणं नोपेक्षेत्यर्थः । हि यस्मादर्थे । अपार्थकः निष्फलः ॥ ५ ॥

स त्रिविधः—प्रलेपः, प्रदेहः, आलेपश्च । प्रलेपप्रदेहयोरन्तरं—प्रलेपः शीतस्तनुरविशोषी विशोषी वा; प्रदेहस्तु उष्णः शीतो वा बहलो बहुरविशोषी च; मध्यमोऽत्रालेपः । तत्र, रक्तपित्तप्रसादकृदालेपः; प्रदेहो वातश्लेष्मप्रशमनः संधानः शोधनो रोपणः शोफवेदनापहश्च; तस्योपयोगः क्षताक्षतेषु,

यस्तु क्षतेषु उपयुज्यते स भूयः कल्क इति संज्ञां लभते निरुद्धालेपनसंज्ञाः; तेनास्त्रावसन्निरोधो मृदुता पूतिमांसापकर्षणमनन्तर्दोषता व्रणशुद्धिश्च भवति ॥ ६ ॥

तद्वेदानाह—स त्रिविधः इत्यादि । प्रलेपप्रदेहयोर्वास्त्राभेदेऽपि व्यावहारिक भेदः दर्शयन्नाह,—प्रलेपप्रदेहयोरन्तरमिति ।—अन्तरं भेदः, स्थानासनवत् । प्रलेपं लक्षणैर्निर्दिशन्नाह,—तत्र प्रलेपः शीतस्तनुरित्यादि ।—अविशोषी अपीडयितव्ये व्रणशोफे, विशोषी पीडयितव्ये; एतेन येन कल्केन चन्दनवलिप्यते स प्रलेपः; अन्ये शीतस्तनुरित्यादिलक्षणः प्रदेहस्येति वदन्ति । लक्षणैः प्रदेहः निर्दिशन्नाह,—प्रदेह इत्यादि ।—उष्णः शीतो वा इति विषयापेक्षया, तत्र वातकफबहुले उष्णः, पित्तरक्तबहुले शीतः । बहलः स्थूलः, एतेन यस्तु कल्कः पिण्डीकृत्य व्रणस्थोपरि दीयते स प्रदेहः । उष्णः शीतो वेत्यादिलक्षणः प्रलेपस्येति केचिन्मन्यन्ते । लक्षणान्तरं निर्दिश्य कार्यभेदं निर्दिशन्नाह,—तत्रेत्यादि । तत्र रक्तपित्तेति तत्र तयोर्मध्ये । केचिदत्रालेपनस्थाने प्रदेह इति पठन्ति, प्रदेहो वातश्लेष्मणि; अन्ये तु प्रदेहस्थाने आलेपं पठन्ति । आलेपस्य सामान्यविषयः दर्शयन्नाह,—तस्योपयोग इति । क्षताक्षतेषु व्रणशोफेष्वित्यर्थः । विषयान्तरेणालेपस्य नामान्तरमाह,—यस्तु क्षतेषूपयुज्यते इति । तुशब्दोऽवधारणे, भूय शब्दोऽत्र पुनरर्थः । निरुद्धा निषिद्धा । अन्ये त्वत्र निरोध्यालेपनसंज्ञमिति पठन्ति; तत्रापि स एवार्थः । कल्कसंज्ञस्यालेपस्य कर्म आह,—तेनास्त्रावसन्निरोध इति ।—आस्त्रावः रक्ताद्यास्त्रावः । अनन्तर्दोषता इति दोषोऽत्र पूयः, तेनाभ्यन्तरपूयवर्जितत्वम् । व्रणशुद्धिश्च इति दोषशुद्धिनिवृत्तिः; चकाराद् व्रणरोपणस्य ग्रहणम् ॥ ६ ॥

अविदग्धेषु शोफेषु हितमालेपनं भवेत् ॥

यथास्वं दोषशमनं दाहकण्डूरुजापहम् ॥ ७ ॥

त्वक्प्रसादनमेवाभ्यं मांसरक्तप्रसादनम् ॥

दाहप्रशमनं श्रेष्ठं तोदकण्डूविनाशनम् ॥ ८ ॥

मर्मदेशेषु ये रोगा गुह्येष्वपि तथा नृणाम् ।

संशोधनाय तेषां हि कुर्यादालेपनं भिषक् ॥ ९ ॥

(षड्भागं पैत्तिके स्नेहं चतुर्भागं तु वातिके ॥

अष्टभागं तु कफजे स्नेहमात्रां प्रदापयेत् ॥ १० ॥)

आलेपस्यात्मविषये कालावधिमाह,—अविदग्धेषु शोफेष्विति । अविदग्धेषु आलेपनं हितं, विदग्धेषु पुनः प्रदेह एव, यस्य उपनाह इति संज्ञान्तरम् । यथास्वं दोषशमनं इति दाहः पित्तस्थ, कण्डूः कफस्थ, रुजा वातस्थ, एता अपहन्ति । ‘रुजाकण्डूविनाशनम्’ इत्यन्ये । दूष्यप्रसादनत्वमालेपस्य निर्देष्टुमाह,—त्वक्प्रसादनमेवाभ्यमितेति ।—अभ्यं प्रधानं, दाहकण्डूरुजापहमिति पूर्वस्मिन्नेव श्लोके दाहादीनां पठितत्वादिह पुनः पाठो दूष्यकृता अपि दाहादयो भवन्तीति बोधनार्थम् ॥ ७-१० ॥

तस्य प्रमाणं महिषार्द्रचर्मोच्छ्रायापेक्षयाऽस्थूल
इति ॥ ११ ॥

तनुत्वमालेपस्य गुणः, तनुत्वं किं प्रमाणमित्याह—तस्य प्र-
माणं महिषार्द्रचर्मोच्छ्रायापेक्षयाऽस्थूल इति । ये तु तनुत्व प्रदे-
हगुणं मन्यन्ते तेषां मते प्रदेहस्यैतत्प्रमाणम् ॥ ११ ॥

न च आलेपं रात्रौ प्रयुज्जीत, मा भूच्छैत्यपिहि-
तोष्मणस्तदनिर्गमाद्विकारप्रवृत्तिरिति ॥ १२ ॥

प्रदेहसाध्ये व्याधौ तु हितमालेपनं दिवा ॥

पित्तरक्ताभिघातोऽथे सविषे च विशेषतः ॥ १३ ॥

न च पर्युषितं लेपं कदाचिदवचारयेत् ॥

उपर्युपरि लेपं तु न कदाचित् प्रलेपयेत् ॥ १४ ॥

ऊष्माणं वेदनां दाहं घनत्वाज्जनयेत् स हि ॥

न च तेनैव लेपेन प्रदेहं दापयेत् पुनः ॥

शुष्कभावात्स निर्वीर्यो युक्तोऽपि स्यादपा-
र्थकः ॥ १५ ॥

विशिष्टे काले आलेपावधारणविधिनिषेधे, कथंचित् क्रियमाणे
च दोषमाह,—न चालेपनं रात्राविति । शैत्यपिहितोष्मण
शोफस्येति शेषः, तदनिर्गमात् शोफोष्मानिःसरणात्, विकार-
प्रवृत्तिः विकाराभिवृद्धिः । शैत्यरुद्धरोमकूपत्वादनिर्गच्छन्नुष्मा
आलेपनान्तरेणाल्यर्थं शोफं पचतीत्यर्थः । स्वेदवाहिभिश्च शिरासु-
खैर्वीर्यं प्राप्नोतीत्यत ऊर्ध्वं बहुषु प्रतिषु निबन्धपाठकमाद् व्य-
क्तिक्रमेण पाठक्रमः अधिकश्च पाठः स उच्यते—“तस्य प्रमाणं
महिषार्द्रचर्मोत्सेधमुपदिशन्ति । न च शुष्यमाणमुपेक्षेताऽन्यत्र
पीडयितव्यात् । शुष्को ह्यपार्थो रुक्करश्च । स त्रिविधः आलेप
प्रदेहो लेपश्च । तेषामन्तरं—आलेपः शीतस्तनुरविशोषी विशोषी
च, प्रदेहस्तूष्णः शीतो वा बहुलो बहुरविशोषी च, मध्यमो लेपः
इति । विशेषतो रक्तपित्तप्रसादकृदालेपः, प्रदेहो वातश्लेष्मप्रशमनः
शोधनो रोपणः शोफवेदनापहश्च । तस्योपयोगः क्षताक्षतेषु; यस्तु
क्षतेषूपयुज्यते स भूयः कल्क इति संज्ञां लभते निरुद्धालेपनसंज्ञः,
तेनास्त्रावसंनिरोधो मृदुता पूतिमांसापकर्षणं अनन्तदोषता व्र-
णशुद्धिश्च भवति । उभयगुणो लेपः । न चालेपं रात्रौ प्रयुज्जीत,
माभूच्छैत्यविहितोष्मणस्तदनिर्गमाद्विकारप्रवृत्तिरिति । त्वक्प्रसाद-
नमेवाव्ययं मांसरक्तप्रसादनम् । दाहप्रशमनं श्रेष्ठं तोदकण्डुविनाश-
नम् ॥ मर्मदेशेषु ये रोगा गुह्येष्वपि तथा नृणाम् । संशोधनाय तेषां
हि कुर्यादालेपनं निषक् ॥ अविदाहीषु शोथेषु हितमालेपनं भवे-
त् । यथास्व दोषशमनं दाहकण्डुविनाशनम् ॥ षड्भागं पैत्तिके ब्रह्मं
चतुर्भागं तु वातिके । अष्टभागं तु कफजे ब्रह्ममात्रां प्रदापयेत् ।”
अयं पाठो वर्तमानेषु पुस्तकेषु सर्वेष्वेव पठ्यते इत्यस्माभिः
क्रममात्रं दर्शितं, न त्वयं पठनीयः; पठनीयः पुनः प्राक्तनपाठ
एव, सर्वपूर्वाचार्यसमतत्वात् ॥ १२-१५ ॥

१ ‘तस्य प्रमाणमार्द्रमाहिषचर्मोत्सेधमात्रमुपदिशन्ति’ इति पा-
न्तरम् ॥

अत ऊर्ध्वं व्रणबन्धनद्रव्याणि उपदेश्यामः । तद्य-
था—क्षौमकार्पासाविकटुकूलकौशेयपत्रोर्णचीनप-
ट्टचर्मन्तर्वल्कलालाबूशकललताविदलरज्जुतूलफ-
लसन्तानिकालौहानीति ॥ १६ ॥

इदानीं व्रणबन्धविधिः प्रस्तूयते, स च द्रव्याधीनः, अत-
स्तान्येव प्रागुपदेश्यमाह,—क्षौमकार्पासाविकेत्यादि । क्षौम अ-
तसीतनुभिर्व्यूतं, अन्ये वस्त्रान्तरमाहुः, कार्पास कार्पासतनु
रचित, आविक उरप्ररोमव्यूत, दुकूल पट्टवस्त्र, अन्ये वल्क-
लमाहुः; कौशेय कोशकारकमिलालोद्भूत, यत्रसरमिति लोके;
पत्रोर्णः रत्नकाव्यः कम्बलः, अन्ये तु यैर्हरितादीनि देवाङ्गानि
ऊच्यन्ते (?) ते पत्रोर्णाः, धौतकौशेयमित्यपरे, मागधपौण्ड्रकादि-
देशेषु नागवृक्षादयश्चत्वारो वृक्षाः, तत्पत्रेभ्यो जातैः हरितत-
नुभिर्हूर्णारूपैरुच्यते यत् तत्पत्रोर्णमित्येके; चीनपट्ट चीनदेशे
एवोत्पद्यते, तद्देशजातास्तु चीनयुगपट्टमिति वदन्ति, स च प-
त्रोर्णस्यैव भेदः, अन्ये नेत्रमाहुः, चर्म एणादीनां, अपरे चर्म-
बद्ध घनद्रव्यं अथवा सुवर्णपिष्टिकादिलिप्तचर्मतनुभिस्तुस्तै-
र्यानि व्यूयन्ते तानि चर्मशब्देनोच्यन्ते, बाह्यवल्कलमन्तस्त्वच
त्यक्त्वा मध्यं यद् गृह्यते तत् अन्तर्वल्कलः; अलाबुशकल
तुम्बीफलकर्परिका; लताविदल श्यामलतादिपाटितार्धः; केचि-
द्विदलशब्दं चर्मादिभिः सह संबध्नन्ति, अन्ये तु विदलशब्देन
वशवेत्रादिकञ्चिकामाहुः, लताशब्देन च श्यामलतादीनां ग्रहणः;
रज्जुः मुञ्जवल्ज्जादिवलितः; तूलफलं शाल्मलीफलादिः सन्ता-
निका क्षीरसन्तानिका, अन्ये कुशलसन्तानिकेति पठन्ति, कु-
शलसन्तानिका कोकिलवृत्तिः (?) द्वित्रितनुरचिता ‘चय’ इति
लोके प्रसिद्धा; मर्कटीवासं केचिदाहुः; लोहानि सुवर्णत्र-
पुशीसादीनि ॥ १६ ॥

तेषां व्याधि कालं चावेक्ष्योपयोगः । प्रकर-
णतश्चैषामादेशः ॥ १७ ॥

क्व पुनस्तेषामुपयोग इत्याह—तेषामित्यादि । तेषां क्षौमा-
दीनाम्, व्याधि कालं चावेक्ष्योपयोगः इति वातश्लेष्मिक व्या-
धिमवेक्ष्य व्रणबन्धनद्रव्याणां घनानामुपयोगः, उष्णं च कालमवेक्ष्य
तनूनामुपयोगः; चकाराद्वाडस्थानमवेक्ष्य घनानामुपयोगः, शिथि-
लस्थानमवेक्ष्य तनूनामुपयोग इति । वर्गोक्तानां व्रणबन्धनद्रव्याणां
संक्षेपेणादेशमाह,—प्रकरणतश्चैषामिति ।—प्रकरणतः प्रकरण-
मवेक्ष्य, एषां व्रणबन्धनद्रव्याणां आदेशनः; तद्यथा—सर्पादिदृष्टस्य
अरिष्टाबन्धो रक्षादिभिः, रक्तातिप्रवृत्तौ रक्तनिवृत्त्यर्थं सन्तानिकया
बध्नीयात्, पाटितश्यामलताद्यैर्भक्षसन्धानाय बन्धः कर्तव्यः,
लौहैः सुवर्णादिभिः तान् बध्नीयात्, त्र्यम्बादिभिरुदग्रन्त्या-
दीन्; अलाबुशकलेन शिरोव्रणान् बध्नीयात्, एवमन्येषामपि
यथार्हमादेशनम् ॥ १७ ॥

तत्र कोशदामस्वस्तिकानुवेद्धितमुत्तोलोमण्डल-
स्थिकायमकखट्वाचीनविबन्धवितानगोफणाः प-

आङ्गी चेति चतुर्दश बन्धविशेषाः । तेषां नाम-
भिरेव आकृतयः प्रायेण व्याख्याताः ॥ १८ ॥

इदानीं बन्धविशेषान् संख्यया निर्देष्टुमाह,—तत्र कोशदा-
मखस्तिकानुवेष्टितेत्यादि । एषामाकारं निर्देष्टुमाह,—तेषां नाम-
भिरिति । प्रायोग्रहणान्नात्रैव सर्वेषामाकृतीर्वक्तुं न शक्यते,
तस्मात् परतन्त्रोक्तलक्षणमप्यत्रैव सम्यगाकृतिविज्ञानाय श्लो-
कैरपेक्ष्यमाः । तद्यथा,—“पूरयित्वौषधैर्बन्ध. क्रियते को-
शकाकृतिः । कोशकाख्यः स विज्ञेयो, वैधैर्बन्धेन वर्जिताम् ॥
दामाकृतिं चतुष्पादां दामाख्य, खस्तिक पुनः । खस्तिकाकृति-
मासीव्य पश्चादावेष्ट्य बन्धते ॥ अनुवेष्टितं तद्व्यात्, मुत्तोल-
लक्षणं शृणु । बहुभिमुत्तिकाकारो (१) जालवद्दुर्गन्धकः ॥ मुत्तो-
लीबन्ध एष स्यात् संज्ञान्तरमतः शृणु । गोतुण्डिकां चालनीं
च तामेवाहुर्भिषग्वरा ॥ मण्डल वेष्टनाकारं विदध्यात् मण्ड-
लाख्यके । भेषजादिभिरापूर्य स्थगिका पटकेन च ॥ बन्धते
मण्डलाकारो यमलव्रणयोस्तु सः । बन्ध यमकनामान् भिषजो
वर्णयन्ति तम् ॥” “खट्वा तु बहुभिर्वृतम्” “चीनबन्ध विजा-
नीयाच्चिराभिर्बहुभिर्वृतम् । विबन्धो विविधो बन्धः स च
षड्विधकालयुतः ॥ ज्ञेयो वितानसंज्ञस्तु वितानाकारसंयुतः । पाषा-
णगुडकोक्षेपकाराणि गोफणां विदुः ॥ तदाकृति भिषकुर्यात्
फलस्य पञ्चकं त्रिभिः (२) । पञ्चाङ्गी तु वृतां कुर्यात् सन्धानाय
चिकित्सकः” —इति ॥ १८ ॥

तत्र कोशमङ्गुष्ठाङ्गुलिपर्वसु विदध्यात्, दाम
संवाधेऽङ्गे, सन्धिकूर्चकभ्रूस्तनान्तरतलकर्णेषु ख-
स्तिकं, अनुवेष्टितं तु शाखासु, ग्रीवामेढयोः
मुत्तोल्लीं, वृत्तेऽङ्गे मण्डलं, अङ्गुष्ठाङ्गुलिमेढ्राग्रेषु
स्थगिकां, यमलव्रणयोर्यमकं, हनुशङ्खगण्डेषु खट्वां,
अपाङ्गयोश्चीनं, पृष्ठोदरोरःसु विबन्धं, मूर्धनि वि-
तानं, चिबुकनासौष्ठांसवस्तिषु गोफणां, जनुण
ऊर्ध्वं पञ्चाङ्गीमिति; यो वा यस्मिन् शरीरप्रदेशे
सुनिविष्टो भवति तं तस्मिन् विदध्यात् ।

बन्धविषयमाह,—तत्रेत्यादि । तत्र इति चतुर्दशबन्धेषु
मध्ये । पर्वशब्दोऽङ्गुष्ठाङ्गुलिभिः सह संबन्धते । दाम संवाधेऽङ्गे
संवाधे अङ्गसंकटे । संधिकूर्चकभ्रूस्तनान्तरेति क्षिप्रमर्मा-
परिष्ठादुभयतः कूर्चकं, पादाङ्गुष्ठाङ्गुल्योर्मध्ये क्षिप्र इति मर्मं, भ्रू-
स्तनान्तरमिति अन्तरशब्दः प्रत्येक संबन्धते; तलमिह हस्त-
पदतलम् । अनुवेष्टितं तु शाखास्विति शाखासु सक्थिबाहुषु ।
ग्रीवामेढयोः मुत्तोल्लीम् । वृत्तेऽङ्गे मण्डलं बाहुपार्श्वोदरोरुपृष्ठादिक
वृत्तमङ्गम् । अग्रशब्दोऽत्राङ्गुष्ठादिभिः सह प्रत्येक संबन्धते ।
हनुशङ्खेति हनुः मुखसन्धिः, शङ्खः भ्रूकर्णयोरन्तरं, गण्ड-
गण्डः । अपाङ्गयोश्चीनं अपाङ्गयोः नेत्रान्तप्रदेशयोः । पृष्ठोदरोर-
सु विबन्धः हृदयोर्ध्वं स्तनयोर्मध्यं ग्रीवामूलादधस्तादुरः । मूर्द्धा
मस्तकम् । चिबुकनासौष्ठांसवस्तिषु गोफणामिति चिबुक ओ-

ष्ठाधः, नासा अस्थिपिण्डिका, असः बाहुशिरः, बस्तिः मूत्रा-
शयः । उक्त देशनियमं प्रयोजनवशेन व्यभिचार्यन्नाह,—यो
वा यस्मिन् शरीरप्रदेशे इत्यादि । सुनिविष्टः शोभनाकारः ।—

यन्त्रणं ऊर्ध्वमधस्तिर्यक् च ॥ १९ ॥

बन्धो मृदुसमावगाढभेदाद्विविधः, स च यन्त्रणमन्तरेण न
संभवति, अतो यन्त्रणं निर्देष्टुमाह,—यन्त्रणमूर्ध्वमधस्तिर्यक्
चेति । यन्त्रणं पट्टग्रन्थेर्बन्धनं, तच्च ऊर्वादिभेदेन त्रिप्रकारं,
व्रणाकृतीनां नानाविधत्वात् । चकार ऊर्वादिभेदानेव स-
मुच्चिनोति ॥ १९ ॥

तत्र घनां कवलिकां दत्त्वा वामहस्तपरिक्षेपमृ-
जुमनाविद्धमसंकुचितं मृदुपट्टं निवेश्य बध्नीयात् ।
न च व्रणस्योपरि कुर्याद्ग्रन्थिमाबाधकरं च ।

बन्धावचारणं निर्दिशन्नाह,—तत्रेत्यादि ।—तत्र इति वा-
क्योपक्रमे । घनां कवलिकामिति औषधवस्त्रयोरन्तरे या दीयते
औषधसंस्थापनार्थमौदम्बरादिलक् पत्राणि वा सा कवलिकेत्यु-
च्यते, अन्ये द्विगुणचतुर्गुणमृदुकर्पटविरचितां कवलिकामाहुः ।
वामहस्तपरिक्षेपमिति वामहस्तपरिक्षेपात् दृष्ट्वा रचितो बन्धो
मङ्गलमावहति, अन्ये तु पट्टे वामहस्तपरिक्षेपे दक्षिणहस्तेन
साधुबन्धो निषद्यते इत्याचक्षते; अन्ये तु वामदक्षिणपरिक्षे-
पावुभावपि विषये कर्तव्यौ । ऋजुल सन्निवेशविशेषोपेक्षम् । अ-
नाविद्ध अनाकुलितम्, असंकीर्णमित्यपरे । असंकुचितं बलवर्जि-
तम् । मृदु कोमलम् । वामहस्तपरिक्षेपः ऋजुलादियुक्तं पट्टं निवेश्य
संस्थाप्य बध्नीयादित्यर्थः । आबाधकरं च इति आ समन्ततः
पीडाकरं ग्रन्थिं न कुर्यादित्यर्थः । स च वामदक्षिणपार्श्वयोस्तथा
पृष्ठेऽपि क्रियमाणं स्वप्राबाधकरो भवेदिति ॥—

न च विकेशिकौषधे अतिस्निग्धे अतिरुक्षे विषमे
वा कुर्वीत । यस्मात् अतिस्नेहात् क्लेदो, रौक्ष्याच्छेदो,
दुर्न्यासाद् व्रणवर्त्मावघर्षणमिति ॥ २० ॥

तत्रौषधकल्कव्रणवर्त्माः स्निग्धादिभाव नियमयन्नाह,—न
च विकेशिकौषधे इति ।—कल्कमधुघृताभ्यक्तवस्त्रस्य सूत्रस्य
वा वर्तिः विकेशिका, सा च सपूतिमांसोत्सङ्गतगतिपूयगर्भेषु व्र-
णेषु निक्षिप्यते; औषधमिह औषधकल्कः, स च केवल-
कल्कः । पूतिमांसोत्सङ्गतगत्यस्थन्तरपूयवर्जितेषु व्रणेषु दीयते,
पर्यायव्रणेषु पुनर्विकेशिकौषधकल्कयोरुभयोर्युपयोगः । विषमे
दुर्न्यस्ते, अन्ये विषम इति न पठन्ति । विकेशिकौषधयोरति-
स्निग्धातिरुक्षदुर्न्यस्तयोर्दोषं वक्तुमाह,—यस्मादतिस्नेहात् क्लेद-
इति ।—क्लेदः व्रणस्यार्द्रलं, छेदः संहतयोर्व्रणौष्ठयोर्द्विधाकरणं;
दुर्न्यासात् दुष्प्रवेशात्, व्रणवर्त्मा व्रणमुखम् । गयदासाचार्यास्तु
अन्यथापातनिकां गृहीत्वा पाठमन्यथा पठन्ति—“अतिस्नेहाति-
रुक्षयोर्विकेशिकौषधयोर्दोषं युक्तियुक्तस्नेहतो गुणबहुत्व चाह,—
“कस्मादतिस्नेहात् क्लेदो रौक्ष्यात् छेदो युक्तस्नेहात् सम्यगुपरोह”
इति ॥ २० ॥

तत्र व्रणायतनविशेषाद्बन्धविशेषस्त्रिविधो भवति—गाढः, समः, शिथिल इति ॥ २१ ॥

पीडयन्नरजो गाढः सोच्छ्वासः शिथिलः स्मृतः ॥
नैव गाढो न शिथिलः समो बन्धः प्रकीर्तितः ॥ २२ ॥

इदानीमुक्तसंख्यकमपि बन्ध व्रणाकृतिविशेषेण त्रिविधं दर्शयन्नाह,—तत्रेत्यादि । व्रणायतनविशेषादिति व्रणानामायतनस्थानं अङ्गप्रत्यङ्गादिकं, तद्विशेषाद्गाढादयो बन्धविशेषा भवन्ति । ननु, दोषकालविशेषादयत्रे बन्धविशेषाणां दर्शितत्वाद्दोषकालावपि अत्र वाच्याविति ? उच्यते, दोषकालौ हि व्रणायतौ भवतः शेषमात्रकरावेवेति (?) न पृथगुक्तौ ॥ २१ ॥ २२ ॥

तत्र स्फिक्कुक्षिकक्षावङ्गणोरःशिरःसु गाढः, शाखावदनकर्णकण्ठमेढुमुष्कपृष्ठपाश्वोदोरःसु समः, अश्वणोः सन्धिषु च शिथिल इति ॥ २३ ॥

व्रणायतनविशेषाद् बन्धविशेषं निर्दिशन्नाह—तत्र स्फिक्कुक्षीत्यादि । स्फिक्चौ कटिप्रोथौ, वङ्गणः ऊरुसन्धिः, मेढुः मेहनः, मुष्कः अण्डकोषः ॥ २३ ॥

तत्र पैत्तिकं गाढस्थाने समं वधीयात्, समस्थाने शिथिलं, शिथिलस्थाने न; एवं शोणितदुष्टं च; श्लैष्मिकं शिथिलस्थाने समं, समस्थाने गाढं, गाढस्थाने गाढतरं; एवं वातदुष्टं च ॥ २४ ॥

दोषविशेषाद् बन्धविशेषं निर्देशुमाह,—तत्र पैत्तिकमित्यादि ॥ २४ ॥

तत्र पैत्तिकं शरदि ग्रीष्मे द्विरहो वधीयात्, रक्तोपद्रुतमप्येवं; श्लैष्मिकं हेमन्तवसन्तयोः व्यहात्, वातोपद्रुतमप्येवम् । एवमभ्यूह्य बन्धविपर्ययं च कुर्वीत ॥ २५ ॥

कालविशेषादपि बन्धविशेषं दर्शयन्नाह,—तत्रेत्यादि । द्विरहोर्बधीयात् इति दिवसस्य मध्ये द्वौ वारौ वधीयादित्यर्थः । एवमभ्यूह्येति एवमनेन प्रकारेण, अभ्यूह्य स्वयमपि वितर्क्य, बन्धविपर्ययं बन्धस्यान्यथात्वमवस्थावशान् कुर्यात् इति । तथा—पित्तश्लैष्मिकं वधीयात् प्रातर्ग्रीष्मशरदोः, हेमन्ते पैत्तिकमहरहः, वर्षादिष्वपि पित्तश्लैष्मिकं ब्रूहे सायमिति ॥ २५ ॥

तत्र, समशिथिलस्थानेषु गाढं बद्धे विकेशिकौषधनैरर्थक्यं शोफवेदनाप्रादुर्भावश्च, गाढसमस्थानेषु शिथिलं बद्धे विकेशिकौषधपतनं पट्टसंचाराद् व्रणवर्त्मावधर्षणमिति; गाढशिथिलस्थानेषु समं बद्धे च गुणामाव इति ॥ २६ ॥

गाढादिस्थानेऽप्यन्यथाकृतानां बन्धानां दोषं वक्तुमाह,—तत्र समशिथिलस्थानेष्विति । चकारोऽत्र रागं समुच्चिनोति । गाढबन्धदोषोऽयम् ॥ २६ ॥

अविपरीतबन्धे वेदनोपशान्तिरसूक्ष्मप्रसादो मार्दवं च ॥ २७ ॥

यद्येचित्तबन्धगुणमाह,—अविपरीतबन्धे इत्यादि ॥ २७ ॥

अबध्यमानो दंशमशकतृणकाष्ठोपलपांशुशीतवातातपप्रभृतिभिर्विशेषैरभिहन्यते व्रणो विविधवेदनोपद्रुतश्च दुष्टतामुपैति आलेपनादीनि चास्य विशेषमुपयान्ति ॥ २८ ॥

बन्धव्यतिरेके दोषं वक्तुमाह,—अबध्यमानो दंशेत्यादि । दशः वनमक्षिका, उपलः पाषाणः, पांशुः धूलिः, आतपः घर्मः, दुष्टानां वैकृतम् ॥ २८ ॥

चूर्णितं मथितं भग्नं विश्लिष्टमतिपातितम् ॥

अस्थिस्नायुसिराच्छिन्नमाशु बन्धेन रोहति ॥ २९ ॥

सुखमेवं व्रणी शेते सुखं गच्छति तिष्ठति ॥

सुखं शय्यासनस्थस्य क्षिप्रं संरोहति व्रणः ॥ ३० ॥

अथ बन्धस्यात्यन्तगुणं दर्शयन्नाह,—चूर्णितं मथितमित्यादि । चूर्णितं बहुधा खण्डीकृतं, मथितं विलोडितं, भग्नं काण्डभग्नं, विश्लिष्टं सन्धिच्युतं, अतिपातितं स्थानाच्युतमवलम्बमानम् । छिन्नशब्दो अस्थ्यादिभिः प्रत्येकं संबध्यते । चूर्णितादिषु गमनागमनस्थानशयनेष्वपि चतुर्षु बन्धः प्रशस्त इत्याह,—सुखमेवं व्रणी शेते स्वपिति, तिष्ठति ऊर्ध्वभूत आस्ते, शय्यासनस्थस्य सुखं भवतीत्यध्याहारः ॥ २९ ॥ ३० ॥

अबन्ध्याः पित्तरक्ताभिधानविषनिमित्ता यदा च शोफदाहपाकरागतोदवेदनाभिभूताः क्षाराग्निदग्धाः पाकात् प्रकुपिताः प्रशीर्णमांसाश्च भवन्ति ॥ ३१ ॥

येषु बन्ध एवानर्थकरस्तान् दर्शयन्नाह,—अबन्ध्याः इत्यादि । निमित्तशब्दः पित्तादिभिः सह प्रत्येकं संबध्यते । कदा पुनरेते अबन्धनीया इत्याह,—यदेत्यादि । तोदाख्येयैव वेदनया अभिभूताः वातानुविद्धा इत्यर्थः । अत्र बन्धेनात्यर्थं तोदोत्पत्तिरेव स्यात् तस्मान्न बन्धः कर्तव्य इति । 'तोददाह-भिभूता' इत्यन्ये पठन्ति । 'यदा च शोफतोददाहरागपाकवेदनाभिभूता' इति केचित् पठन्ति । पाकात् प्रकुपिताः प्रशीर्णमांसाश्च भवन्ति इति ये व्रणाः पाकात् प्रतिस्त्रस्तमांसा भवन्ति तेऽपि न बन्ध्या इत्यर्थः ॥ ३१ ॥

कुष्ठिनामग्निदग्धानां पिडका मधुमेहिनाम् ॥

कर्णिकाश्चोन्दुरविषे विषजुष्टव्रणाश्च ये ॥ ३२ ॥

मांसपाके न बध्यन्ते गुदपाके च दारुणे ॥

उक्तानुक्तमर्थं सुखपाठार्थं श्लोकैर्निर्दिशन्नाह,—कुष्ठिनामग्निदग्धानामित्यादि । कुष्ठिप्रभृतीनां मांसपाके सति व्रणा न बध्यन्ते । मधुमेहिनां पिडका इति । गुदपाके दारुणे इति बन्धो न कार्य इत्यर्थः ॥ ३२ ॥

स्वबुद्ध्या चापि विभजेत्कृत्याकृत्याश्च बुद्धिमान् ॥ ३३ ॥

देशं दोषं च विज्ञाय व्रणं च व्रणकोविदः ॥

ऋतुंश्च परिसंख्याय ततो बन्धान् निवेशयेत् ॥ ३४ ॥

कृत्वाकृत्यान् साध्यासाध्यान् । देशं स्फिकृक्षिकक्षादिकम् । दोषं
वातादिकम् । व्रणकोविदः व्रणविद्वान् । ऋतून् शीतोष्णसाधारणान्
परिसंख्याय बुद्ध्या । निवेशयेत् कुर्यादित्यर्थः ॥ ३३ ॥ ३४ ॥
ऊर्ध्वं तिर्यग्धस्ताच्च यन्त्रणा त्रिविधा मता ॥
यथा च बध्यते बन्धस्तथा वक्ष्याम्यशेषतः ॥ ३५ ॥
घनां कवलिकां दत्त्वा मृदु चैवापि पट्टकम् ॥
विकेशिकामौषधं च नातिस्निग्धं समाचरेत् ॥ ३६ ॥
प्रक्षेपयत्यतिस्निग्धा तथा रूक्षा क्षिणोति च ॥
युक्तस्नेहा रोपयति दुर्न्यस्ता वर्त्म घर्षति ॥ ३७ ॥
विषमं च व्रणं कुर्यात् स्तम्भयेत् स्नावयेत्तथा ॥
यथाव्रणं विदित्वा तु योगं वैद्यः प्रयोजयेत् ॥ ३८ ॥
पित्तजे रक्तजे वापि सकृदेव परिक्षिपेत् ॥
असकृत् कफजे वापि वातजे च विचक्षणः ॥ ३९ ॥
तलेन प्रतिपीड्याथ स्नावयेदनुलोमतः ॥
सर्वांश्च बन्धान् गूढान्तान् सन्धींश्च विनिवेशयेत् ४० ॥

केचित् सुश्रुताध्यायिनो गद्योक्तसार्थस्य व्यक्त्यर्थं संग्रह-
श्लोकान् पठन्ति, “ऊर्ध्वं तिर्यग्धस्ताच्च यन्त्रणा त्रिविधा
मता । यथा च बध्यते बन्धस्तथा वक्ष्याम्यशेषतः” इत्यादि ।
विषमं च व्रणं कुर्यादिति वैषम्यमिह निम्नोन्नतत्वेन ।
स्तम्भयेत् स्नावयेत्तथेति स्तम्भनं स्नावणं चेह पूयस्यैवेति ।
सकृदेव परिक्षिपेत् इति एकवारमेव चेष्टयेदिति । सर्वांश्च बन्धा-
नित्यादि सर्वांश्च बन्धान् सन्धींश्च सर्वांश्च गुप्तान्तान् विनिवेशयेत्
विनियोजयेत् कुर्यादित्यर्थः ॥ ३५-४० ॥

ओष्ठस्याप्येष सन्धाने यथोद्दिष्टो विधिः स्मृतः ॥
बुद्धयोत्प्रेक्ष्याभियुक्तेन तथा चास्थिषु जानता ॥ ४१ ॥
उत्तिष्ठतो निषण्णस्य शयनं चापि गच्छतः ॥
गच्छतो विविधैर्यानेनैतस्य दुष्यति स व्रणः ॥ ४२ ॥
ये च स्युर्मांससंस्था वै त्वग्गताश्च तथा व्रणाः ॥
सन्ध्यस्थिकोष्ठप्राप्ताश्च सिरास्त्रायुगतास्तथा ॥ ४३ ॥
तथावगाढगम्भीराः सर्वतो विषमस्थिताः ॥
नैते साधयितुं शक्या ऋते बन्धाद्भवन्ति हि ॥ ४४ ॥

ओष्ठस्येत्यादि ।—एष यथोद्दिष्टो विधिरोष्ठस्यापि संधाने
स्मृतः । बुद्धयोत्प्रेक्ष्येत्यादि अभियुक्तेन जानता वैद्येन बुद्ध्या
अभ्यूह्य अस्थिष्वपि सन्धानाय यथोद्दिष्टो विधिः कर्तव्य इति ।
तथेत्यादि अवगाढतया गम्भीर इत्यर्थः । गयदासाचार्येणाय
पाठः अनार्थ एव कृतः, तन्मतानुसारिणा ब्रह्मदेवेन कचिद्
व्याख्यातः, ताभ्यां गृहीतत्वात् अस्माभिलिखितो व्याख्यातश्च
क्वचिदिति ॥ ४१-४४ ॥

इति श्रीडल्हणविरचितायां निबन्धसंग्रहाख्यायां सुश्रुतव्या-
ख्यायां सूत्रस्थाने अष्टादशोऽध्यायः समाप्तः ।

एकोनविंशोऽध्यायः

अथातो व्रणितोपासनीयमध्यायं व्याख्यास्यामः १
यथोवाच भगवान् धन्वन्तरिः (सुश्रुताय) ॥ २ ॥

व्रणितस्य संजातव्रणस्य, उपासनं सेवनं, तच्च गृहशय्या-
सनादिकं, तद्विद्यते यस्मिन् स तथा ॥ १ ॥ २ ॥

व्रणितः प्रथममेवागारमन्विच्छेत् ; तच्च आगारं
प्रशस्तवास्त्वादिकं कार्यम् ॥ ३ ॥

शय्यासनादिकं गृहस्थस्य कार्यमिति प्रागेव गृहं निर्देष्टुमा-
ह,—व्रणितस्य प्रथममेवेति । व्रणिनः इत्यन्ये पठन्ति । तच्चा-
गारं प्रशस्तवास्त्वादिकं कार्यम् ॥ ३ ॥

प्रशस्तवास्तुनि गृहे शुचावातपवर्जिते ॥

निवाते न च रोगाः स्युः शारीरागन्तुमानसाः ॥ ४ ॥

यतस्तस्मिन् तथा भूते स्थितस्य व्रणिनः शारीरादयो रोगा
न भवेयुरिति दर्शयितुमाह,—प्रशस्तवास्तुनीत्यादि । प्रशस्तवा-
स्तुनि गृहे इति वास्तुशब्देन प्रदेशः कथ्यते, तेन प्रशस्तदेशे
गृहे इत्यर्थः, प्रशस्तत्वं देशस्य प्राङ्निषत्वं उदङ्निषत्वं कृ-
ष्णमृत्तिकत्वं सुवर्णमृत्तिकत्वं चेत्यादिकं, गृहसन्निवेशार्था भू-
मिस्तदधिष्ठातृपुरुषो वा वास्तुशब्देनोच्यते इति अन्ये; तस्य
प्रशस्तत्वं हि मर्मादिरहितत्वं ॥ ४ ॥

तस्मिन् शयनमसंवाधं स्वास्तीर्णं मनोज्ञं प्राक्-
शिरस्कं सशस्त्रं कुर्वीत ॥ ५ ॥

शयनस्थस्य व्रणिनः सव्रणान्यङ्गानि सुखमासत इति तदेव
निर्दिशन्नाह—तस्मिन् शयनमसंवाधमिति । तस्मिन् इति आगारे,
असंवाध असङ्कीर्णं, स्वास्तीर्णं शोभनेरास्तरणैस्तुलीगण्डोपधानै-
राच्छादनैश्चाच्छादितम्, मनोज्ञं रमणीयम्, सशस्त्रं शस्त्रसहितं
हिंस्रनिवारणार्थम् ॥ ५ ॥

सुखचेष्टाप्रचारः स्यात् स्वास्तीर्णं शयने व्रणी ॥
प्राच्यां दिशि स्थिता देवास्तत्पूजार्थं च तच्छिखरः ६

इत्थंभूतस्य शयनस्य गुणमाह,—सुखचेष्टाप्रचारः स्यादि-
त्यादि । चेष्टाप्रचारः इति शयनपरिवर्तनादिगतिः ॥ ६ ॥

तस्मिन् सुहृद्भिरनुकूलैः प्रियंवदैरुपास्यमानो
यथेष्टमासीत ॥ ७ ॥

तस्मिन् शयने यथा व्रणितेन स्थातव्यं तथोपदिशन्नाह,—
तस्मिन् सुहृद्भिरित्यादि । सुहृद्भिः इति मित्रैः । अनुकूलैः
इति आत्मनोऽनुमतवर्तिभिरित्यर्थः । उपास्यमानः सेव्य-
मानः ॥ ७ ॥

सुहृदो विक्षिपन्त्याशु कथाभिर्व्रणवेदनाः ॥

आश्वासयन्तो बहुशस्त्वनुकूलाः प्रियंवदाः ॥ ८ ॥

सुहृदुपासनफलमाह,—सुहृदो विक्षिपन्तीत्यादि । विक्षि-
पन्ति विशेषेण प्रेरयन्ति स्फुटयन्तीत्यर्थः; कथाः पूर्वपुरुषवृत्ता-
न्तप्रबन्धरचनाः; आश्वासयन्तः आश्वासनं कुर्वन्तः ॥ ८ ॥

न च दिवानिद्रावशगः स्यात् ॥ ९ ॥

शयने दोषवन्तमाचारं परिहरन्नाह,—न च दिवानिद्रावशगः स्यात् ॥ ९ ॥

दिवास्वप्नाद्व्रणे कण्डूगर्वात्राणां गौरवं तथा ॥

श्वयथुर्वेदना रागः स्नावश्चैव भृशं भवेत् ॥ १० ॥

कथंचिद्दिवास्वप्ने कृते दोषमाह—व्रणे कण्डूरित्यादि। अत्र कण्डू-गौरवे कफकृते, श्वयथुवेदने वातकृते, रागः पित्तजनितः, स्नावो वा रक्तकृतः, एतेन दिवास्वप्नस्य अखिलदोषकर्तृत्वमुक्तम् ॥ १० ॥

उत्थानसंवेशनपरिवर्तनचङ्क्रमणोच्चैर्भाषणा-
द्यासु च आत्मचेष्टासु अप्रमत्तो व्रणं संरक्षेत् ॥ ११ ॥

मर्वास्वस्थामु व्रणसंरक्षा करणीयेति दर्शयन्नाह,—उत्थान-संवेशनपरिवर्तनेत्यादि। संवेशनं विस्त्रवणं, परिवर्तनं वामद-क्षिणकट्योर्विलोचनं, चङ्क्रमणं गतागतं, आत्मचेष्टासु उत्थानादि-क्रामु एव, अप्रमत्तः व्रणीति शेषः ॥ ११ ॥

स्थानासनं चङ्क्रमणं दिवास्वप्नं तथैव च ॥

व्रणितो न निषेवेत शक्तिमानपि मानवः ॥ १२ ॥

चतुर्विधमपि व्रणिनः कायचेष्टां नियमन्नाह,—स्थानासने-त्यादि। स्थानं ऊर्ध्वभूतस्य स्थितिः, आसनं उपविष्टस्य स्थितिः। “स्थानासनं चङ्क्रमणं यानयानातिभाषणम्। व्रणवान् निषेवेत शक्तिमानपि मानवः—” इति केचित् पठन्ति। यानयानं रथादिगमनम् ॥ १२ ॥

उत्थानाद्यासनं स्थानं शय्या चातिनिषेवेता ॥

प्राप्त्यान्माहतादङ्गे रुजस्तस्माद्विचर्जयेत् ॥ १३ ॥

उत्थानादीनामतिनिषेवणादोषमाह,—उत्थानाद्यासनं स्थान-मित्यादि ॥ १३ ॥

गम्यानां च तथा स्त्रीणां संदर्शनसंभाषणसंस्पर्श-
नानि दूरतः परिहरेत् ॥ १४ ॥

सामान्याकारं नियम्य विशिष्टं स्पर्शार्थं विहारमतिदोषकरं पृथगेव निर्दिशन्नाह—गम्यानां च तथा स्त्रीणामिति।—गम्याः गमनाह्वः, ग्राम्यधर्मयोग्या इत्यर्थः, ताश्च भार्यावेद्याचेटी-प्रभृतयः। संदर्शनादिषु संशब्दः आभिमुख्यार्थः ॥ १४ ॥

स्त्रीदर्शनादिभिः शुक्रं कदाचिच्चलितं स्रवेत् ॥

ग्राम्यधर्मकृतान् दोषान् सोऽसंसर्गोऽप्यवाप्नु-
यात् ॥ १५ ॥

कस्माद्ग्राम्यस्त्रीणां संदर्शनादिं परिहर्तव्यमित्याह,—स्त्रीदर्श-नादिभिरित्यादि ॥ १५ ॥

नवधान्यमाषतिलकलायकुलत्थनिष्पावहरित-
कशाकास्ललवणकटुकगुडपिष्टविकृतिवल्लूरशुष्क-
शाकाजाविकानूपौदकमांसवसाशीतोदककृशरापा-
यसदधिदुग्धतक्रप्रभृतीन् परिहरेत् ॥ १६ ॥

अतिदोषकरमाहारं नियमयन्नाह,—नवधान्यमाषेत्यादि। कलायोऽत्र त्रिपुटः, एतेन हरेणुसतीनकयोरप्रतिषेधः; निष्पा-वशब्देनात्र राजशिम्बी; हरितकमिति “कुठेरशिग्रुसुरससुम्बासु-रिभूस्तुणा। चुक्राकशुक्रिका चेति वर्यं हरितकं विदुः”—इति। अत्राम्लादयल्लयो रसाः। गुडपिष्टविकृतिरिति विकृतिशब्दो गुड-पिष्टाभ्यां सह संबन्धते। वल्लूरं शुष्कमांसम्। अजाविकानूपौ-दकमांसवसेति अजाविकौ प्रसिद्धौ; आनूपशब्दो द्विविधः—व्युत्पादितोऽव्युत्पादितश्च, तत्र व्युत्पादितः पञ्चसु कूलचरादिषु वर्तते, अत्र तु व्युत्पादित एव ग्राह्य, तदेवाह,—अनुगता आपो यस्मिन् सोऽनूपो देशः, तच्चारिणस्तु आनूपा, ते च कूल-चराः इवाश्चेति। औदकशब्देन पुनरत्र कोशस्थाः पादिनो म-त्स्याश्चोच्यन्ते। वसा शुद्धमांसलेहः, कृशरा तिलतण्डुलमाष-कृता यवागूः, पायसं क्षीरसिद्धास्तण्डुलाः। अन्ये तु “अजा-ङ्गलानूपौदकमांसं” इति पठन्ति। यद्यपि जाङ्गलवर्गोऽष्टविधस्त-थाप्यत्र जङ्गलविष्करौ जाङ्गलशब्देनोच्येते, कुतः^२ तयोः प्रधान-तमत्वात्, यथा लवणशब्दस्याविशेषोक्तावपि प्रधानत्वात् सैन्धव-गृह्यते तद्वत्, तेनात्र जङ्गलविष्करौ विहाय अन्येषां जाङ्गलानां प्रतिषेध इति। आनूपौदकयोरपि अजाङ्गलत्वादेव निषेधे सिद्धे पुनरुपादानं तन्मांसानामत्यर्थं दोषवत्त्वप्रतिपादनार्थं, अजाङ्गलमां-सविकार इति निषेधमुखेन विधिप्रणयनं जङ्गलविष्करयोरप्यव-स्थायामुपयोगख्यापनार्थमिति। प्रभृतिग्रहणाद्वरकोद्दालकादीनां परिहारः ॥ १६ ॥

तक्रान्तो नवधान्यादिर्योऽयं वर्ग उदाहृतः ॥

दोषसंजननो ह्येष विज्ञेयः पूयवर्धनः ॥ १७ ॥

एषां भिन्नजातीयानामपि दोषकरत्वं प्रतिपादयन्नाह—तक्रान्तो नवेत्यादि। तक्रप्रभृतीनि परिहरेदित्यत्र प्रभृ-तिग्रहणाद्वरकोद्दालकादीनां ग्रहणं, अतस्तेषामपि दोषसंज-ननत्वम्। ननु नवधान्यादौ वर्गे केचिद्वातहरा, केचिच्च पि-तहराः, केचिच्च कफहरास्तत्कथमुच्यते दोषसंजनन इति? नैष दोषः, यतोऽत्र दोषशब्देन व्रणदुष्टिरेवोच्यते; यद्यपि व्रण-दुष्टिरपि दुष्टैरेव दोषैः क्रियते तथापि न दोषः, कस्मात्? निदान-द्रव्याणां त्रिविधत्वात्; तद्यथा—किञ्चित् द्रव्यं दोषकारि किञ्चित् व्याधिकारि किञ्चिदुभयकारि इति; किं बहुनोक्तेन, अत्र निबन्धनकारैर्बहुधा जल्पितं, तच्चास्माभिर्विस्तरभयात् दर्शितमिति ॥ १७ ॥

मद्यपश्च मैरेयारिष्टासवसीधुसुराविकारान् प-
रिहरेत् ॥ १८ ॥

तत्र विशिष्टविषयेऽतिदोषकरत्वाद्विशिष्टं पानद्रव्यं चाग्रीकृत्य निषेधार्थमाह,—मद्यपश्च मैरेयेत्यादि। शास्त्रकर्मादावेकवारं मद्यपस्य मद्यपानं अभिहितं अत्र तु व्रणे सति निषेध एव। मैरेयं सुरासवयोरैकस्मिन् भाजने संधानम्। अरिष्टमभया-रिष्टादि। आसवाः पलासक्षारोदकासवाद्यो महाकुष्ठायामिहिताः।

सीधु सस्यकः, सोऽपि नानाकारः पक्वसिकसितरसिकाकादिभेदेन । मुरा लोहितवर्णा पिष्टककल्केन किञ्चित् कलुषा । अत्र केचिदाचार्या एव ब्रुवते—यानि मद्यानि अम्लादिगुणयुक्तानि भवन्ति तानि सर्वाण्येव व्रणिभिर्न पातव्यानि, यानि पुनर्द्राक्षारसोद्भवानि मद्यानि अम्लादिगुणविपरीतगुणानि रक्तपित्तादिष्वभिमतानि तानि च व्रणितस्यावस्थायां कदाचिद्वातव्यानीति ग्रन्थकर्तुरभिप्राय इति ॥ १८ ॥

मद्यमम्लं तथा रूक्षं तीक्ष्णमुष्णं च वीर्यतः ॥

आशुकारि च तत् पीतं क्षिप्रं व्यापादयेद् व्रणम् १९

कुतः पुनर्मैरेयादयः परिहरणीया इत्याह,—मद्यमम्लमि-
त्यादि ॥ १९ ॥

वातातपरजोधूमावश्यायातिसेवनानिभोजनानि-
ष्टमोजनानि श्रवणदर्शनेर्ष्यामर्षभयक्रोधशोकध्यानरा-
त्रिजागरणविषमाशनानशनशयनोपवासवाग्व्या-
यामस्थानचङ्क्रमणशीतवातविरुद्धाशनजीर्णमक्षि-
काद्या बाधाः परिहरेत् ॥ २० ॥

आभ्यन्तराश्रयाहारविहारौ नियम्य बाह्यानपि परिहरन्नाह,—
वातातपरजोधूमेत्यादि । ईर्ष्या परसम्पत्त्यसहिष्णुता, अमर्षः
क्रोधः, ध्यान अनवरतकार्यकार्यचिन्तनम्; विषमाशनश-
यनमिति विषमशब्दः शयनासनाभ्यां सह प्रत्येकं संबध्यते,
बहुस्रोकाकालभोजनं विषमाशनम्; रात्रिजागरण दिवास्वप्नश्च
विषमशयनः; तत्र विषमशयन निषिद्धमपि पुनरत्यन्तापथ्यका-
रित्वेन नियमार्थम्, शीतो वातः; विरुद्धाशन सममधुघृता-
दिकम् ॥ २० ॥

व्रणिनः संप्रतप्तस्य कारणैरेवमादिभिः ॥

क्षीणशोणितमांसस्य भुक्तं सम्यङ् जीर्यति ॥ २१ ॥

अजीर्णात् पवनादीनां विभ्रमो बलवान् भवेत् ॥

ततः शोफरुजास्त्रावदाहपाकानवाप्नुयात् ॥ २२ ॥

कुतः पुनरेते परिहार्या इत्याह—व्रणिनः संप्रतप्तस्येति ।
संप्रतप्तस्य इति सम्यक्प्रकारेण संतापितस्य । पवनादीनामिति
वातपित्तकफानामित्यर्थः । विभ्रमः व्यापद्विशेषो वातादीनां,
स्थानान्तरगमनं वा । शोफरुजे वातस्य, आस्त्रावः कफस्य,
शहपाकौ पित्तस्येति ॥ २१ ॥ २२ ॥

सदा नीचनखरोम्णा शुचिना शुक्लवाससा शा-
न्तिमङ्गलदेवताब्राह्मणगुरुपरेण भवितव्यमिति ।
तत् कस्य हेतोः? हिंसाविहाराणि हि महावीर्याणि
रक्षांसि पशुपतिकुबेरकुमारानुचराणि मांसशोणि-
तप्रियत्वात् क्षतजनिमित्तं व्रणिनमुपसर्पन्ति सत्का-
रार्थं जिघांसूनि वा कदाचित् ॥ २३ ॥

आधिदैविकं विशिष्टमागन्तुबाध परिजिहीर्षुराह,—सदा
नीचनखेत्यादि । शान्त्यादिपरेण शान्त्यादिरतेनेत्यर्थः । शि-
ष्टद्वितीयं गुरुः स्वयमेव प्रश्नं कुर्वन्नाह,—तत् कस्य हेतोरि-

त्यादि । तत् नीचनखरोमादिकरणम् । अन्ये 'अपि तत् कस्य
हेतोः' इति पठन्ति । अपिशब्दोऽत्र सानुनयप्रश्ने इति च व्याख्या-
नयन्ति । शिष्यहितत्वेन स्वयमेव हेतुसाक्षाद् प्रश्नं कृत्वा सहेतु-
मुत्तरमाह,—हिंसाविहाराणीत्यादि । हिंसाविहाराणि वधक्रीड-
नानि; अन्ये तु हिंसार्थं विहारश्चेष्टा येषां तानि हिंसाविहाराणि ।
हि यस्मादर्थे, यस्मात् क्षतजनिमित्तं व्रणिनमुपसर्पन्ति तस्मान्नी-
चनखादिना भवितव्यमिति । हिस्थाने अन्ये तु शब्द यस्मादर्थे
पठन्ति । रक्षांसि पशुपतिकुबेरकुमारानुचराणि महेश्वरधनदका-
र्तिकेयानुगानि तदादेशकारीणीत्यर्थः । क्षतजनिमित्तं शोणितार्थं,
सत्कारार्थं जिघांसूनि वा कदाचित् सत्कारार्थं पूजार्थं सा-
युष्य त व्रणिनमुपसर्पन्ति; गतायुषं तु जिघांसूनीति, अन्ये
त्वन्यथा व्याख्यानयन्ति, कदाचिद्वा जिघांसूनि हन्तुमिच्छन्ति
उपसर्पन्ति सत्कारार्थं ॥ २३ ॥

भवति चात्र ।

तेषां सत्कारकामानां प्रयतेतान्तरात्मना ॥

धूपबल्युपहारांश्च भक्ष्यांश्चैवोपहारयेत् ॥ २४ ॥

तेषां सत्कारदानायाह—तेषां सत्कारकामानामित्यादि ।
तेषामनुचराणां पूजाभिलाषिणां, प्रयतेतान्तरात्मना विशिष्टो
वैद्यो धूपादीन् उपहारयेत् दापयेदित्यर्थः । बलिः पशुवर्जिता
पूजा, उपहारः सपशुर्बलिः ॥ २४ ॥

**ते तु संतर्पिता आत्मवन्तं न हिंस्युः । तस्मात्
सततमतन्द्रितो जनपरिवृतो नित्यं दीपोदकशस्त्र-
सङ्गदामपुष्पलाजाद्यलङ्किते वेश्मनि संपन्मङ्गलमनोऽ-
नुकूलाः कथाः शृण्वन्नासीत् ॥ २५ ॥**

**संपदाद्यनुकूलाभिः कथाभिः प्रीतमानसः ॥
आशावान् व्याधिमोक्षाय क्षिप्रं सुखमवाप्नुयात् २६ ॥**

तेषां तर्पणफलमाह,—ते तु संतर्पिता इति । आत्मवन्त
रक्षांसि हिंसितु न शक्नुवन्ति । आत्मवांस्तु नीचनखरोमादिभि-
र्भवति, तस्मात् सतत अतन्द्रितः अनलसः । सक् मूर्धार्हा
पुष्पमाला, दाम त्रैवेद्यादिपुष्पाभरणं, पुष्पाणि अग्रथितानि, आ-
दिशब्दान्चन्दनादर्शवीणादयः । संपन्मङ्गलमनोनुकूला इति अ-
नुकूलशब्दः संपदादिभिः प्रत्येकं संबध्यते । संपदाद्यनुकूलत्वात्
श्रवणफलमाह,—संपदाद्यनुकूलाभिरिति ॥ २५ ॥ २६ ॥

**ऋग्यजुःसामाथर्ववेदाभिहितैरपरैश्चाशीर्विधानैरु-
पाध्याया मिषजश्च सन्ध्ययो रक्षां कुर्युः ॥ २७ ॥**

अपरामपि कर्तव्यतामाह,—ऋग्यजुरित्यादि । आशीर्वि-
धानैः आशी.करणैः आशीर्वादिरित्यर्थः । उपाध्यायाः पुरो-
हिताः ॥ २७ ॥

सर्षपारिष्टपत्राभ्यां सर्पिषा लवणेन च ॥

द्विरहः कारयेद्भूपं दशरात्रमतन्द्रितः ॥ २८ ॥

मक्षिकादीनां रक्तादीनां च रक्षार्थं धूपमाह,—सर्षपारिष्टे-
त्यादि । अरिष्टपत्रं निम्बपत्रं, लवणेन सैन्धवेन, द्विरहः इति

दिनस्य वारद्वय प्रातः साय च दशरात्र । सर्षपादिरक्षोघ्ननि-
हतौजांसि रक्षांसि नैव पुनर्ब्रणिनमुपसर्पन्ति ॥ २८ ॥

**छत्रातिच्छत्रे लाङ्गलीं जटिलां ब्रह्मचारिणीं ल-
क्ष्मीं गुहामतिगुहां शतवीर्यां सहस्रवीर्यां सिद्धार्थ-
कांश्च शिरसा धारयेत् ॥ २९ ॥**

छत्रातिच्छत्रे इत्यादि । छत्रातिच्छत्रे द्रोणपुष्पीद्वयः, लाङ्गली
कपिकच्छुः, जटिला मासी, ब्रह्मचारिणी मुण्डितिका, पत्तङ्गका-
ष्टमित्यपरे, लक्ष्मीः शमी, लक्ष्मणेयन्ये, विष्णुकान्तेत्यपरे, गुहा-
तिगुहे शालिपर्णीपृश्निपर्णीः शतवीर्या शतावरी, नालदूर्वेत्यन्ये,
सहस्रवीर्या श्वेतदूर्वा, सिद्धार्थका सर्षपाः ॥ २९ ॥

व्यज्येत बालव्यजनैर्ब्रणं न च विघट्टयेत् ॥

न तुदेन्न च कण्डूयेच्छयानः परिपालयेत् ॥ ३० ॥

अन्यदग्याह—व्यज्येत बालव्यजनैरिति । बालव्यजनैः चामरैः ।
न च विघट्टयेत् न चालयेत् । न तुदेत् न व्यथयेत् । न कण्डूयेत्
न खर्जयेत् न खविषमयात् । शयानं स्वपन्तम् । केचिदसु न
पठन्ति ॥ ३० ॥

अनेन विधिना युक्तमादावेव निशाचराः ॥

वनं केशरिणाक्रान्तं वर्जयन्ति मृगा इव ॥ ३१ ॥

एतस्य रक्षोघ्नविधेः फलं दर्शयन्नाह—अनेन विधिने-
त्यादि ॥ ३१ ॥

जीर्णशाल्योदनं स्निग्धमल्पमुष्णं द्रवोत्तरम् ॥

भुञ्जानो जाङ्गलैर्मसैः शीघ्रं व्रणमपोहति ॥ ३२ ॥

तण्डुलीयकजीवन्तीसुनिषण्णकवास्तुकैः ॥

बालमूलकवाताकपटोलैः कारवेल्कैः ॥ ३३ ॥

सदाडिमैः सामलकैर्धृतभृष्टैः ससैन्धवैः ॥

अन्यैरेवंगुणैर्वापि मुद्रादीनां रसेन वा ॥ ३४ ॥

शक्नून् विलेपीं कुलमाषं जलं चापि शृतं पिबेत् ॥

व्रणे श्वयथुरायासात् स च रागश्च जागरात् ॥ ३५ ॥

तौ च रुक् च दिवास्वापात् ताश्च मृत्युश्च मैथुनात् ॥

आहारविधिविधेयमधिकृत्याह,—जीर्णशाल्योदनं स्निग्धमि-
त्यादि । जीर्णशाल्योदनमिति नवधान्यनिषेधादेव पुराणशालीनां
लब्धे पुनर्जीर्णग्रहणं प्रपुराणनिषेधार्थः, तेन वर्षोषितं तत् ग्राह्यम् ।
द्रवोत्तरमिति द्रवः उत्तरो यस्मिन् सः द्रवोत्तरः, द्रवप्रधान इति
केचिद् व्याख्यानयन्ति; इदं च व्याख्यानं गद्यदासाचार्यो न
मन्यते, कस्मात्? व्रणिनां तोयपाननिषेधात् । तदुक्तं “व्रणे
च मधुमेहे च पानीयं मन्दमाचरेत्”—इति, तथा भोजोऽपि
“व्रणोदरास्थापनपीडितानां प्रमेहिणां छर्द्यतिसारिणां च । द्रवं न
दद्यादथवापि कोष्णं स्वल्पं हितं भेषजसंस्कृतं च” इति, तथा
द्वादशाक्षनप्रविचारेऽपि,—“प्रक्लिन्देहान् व्रणिनः शुष्कैर्मैहिन
एव च”—इति, तस्माद् द्रवादुनरः द्रवोत्तरः द्रवहीनो मूर्ति-
प्रधान इति व्याख्येयम्, जाङ्गलमांसमोजनमपि रोपणकाले दा-
तव्यं, मांसं मांसेन वर्धत इति वचनान् । जीवन्ती डोडिका,

सुनिषण्णकाः सिरबालिका, चतुष्पर्णात्यन्ये । घृतभृष्टे. इति
एतेन घृतेनैव संस्कारो विधेयो नान्यैरिति । ससैन्धवैः इति
सैन्धमेव लवणेषु ग्राह्यम् । अन्यैरेवंगुणैर्वा इति स्वस्थवृत्तिकै-
र्ब्रण्यैश्च वेत्राग्रमण्डकपर्णाकिकोटकप्रभृतिभिः । मुद्रादीनां रसेन
चेति शमीधान्येषु निषेधः वर्जं मुद्रादयः । शक्नून् इति यथा-
सात्म्य, यवसात्म्यानां यवशक्तव, शाल्यादिसात्म्यानां तन्ना-
जशक्तवः इति । विलेपी स्वल्पद्रवा बहुसिक्था । कुलमाषाः
यवपिष्टमया उत्स्विन्नाः ॥ ३२-३५ ॥

दिवा न निद्रावशगो निवातगृहगोचरः ।

व्रणी वैद्यवशे तिष्ठन् शीघ्रं व्रणमपोहति ॥ ३६ ॥

एवंवृत्तसमाचारो व्रणी संपद्यते सुखी ॥

आयुश्च दीर्घमाप्नोति धन्वन्तरिवचो यथा ॥ ३७ ॥

यथोक्ताहाराचारानुवर्तिनो व्रणितस्य फलोपदर्शनपरं श्लोकद्व-
यमाह—दिवा न निद्रावशगो इति । निवातगृहगोचरः इति वातर-
हितागारविषयः, तत्स्थायीत्यर्थः । एवं अनेन प्रकारेण वृत्तः
प्राप्तः सम्यक् आचारः आहारो विहारश्च येन, अथवा एवं अनेन
प्रकारेण वृत्तस्य समाचारः समाचरणं व्यवहरणं यस्य सः एव-
वृत्तसमाचारः । संपद्यते सुखी इति सुखी भवतीत्यर्थः । यथा इति
सत्यम् । कश्चिदाचार्यस्तु अनयोः श्लोकयोर्मध्ये असुं श्लोकं पठति,
—“व्रणे श्वयथुरायासात् स च रागश्च जागरात् । तौ च रुक् च
दिवास्वपात् ताश्च मृत्युश्च मैथुनात्” । व्याख्यानयन्ति,—स च
श्वयथुः रागश्च रक्तता च जागरात् रात्रिजागराद्भवतः, तौ
चेति श्वयथुरागौ रुक् व्यथा च दिवास्वपात् भवन्ति, ता इति
श्वयथुरागरुजो मृत्युश्च मैथुनात् संभवन्तीत्यर्थः । श्रीगद्यदासा-
चार्यप्रभृतयस्तु द्वावेव श्लोकौ मन्यन्ते । इमं च कस्मिंश्चित्
पुस्तके प्रमादपठितं दृष्ट्वा कश्चिदेवाविहितपाठं व्याख्यानयति
अस्मिंश्च स्त्रीक्रियमाणे निर्णीतपाठव्याख्यातृभिः श्रीगद्यदासप्रभृ-
तिभिः सह विरोधः स्यात्, तस्मादयं न पठनीय इति ॥ ३६-३७ ॥

इति श्रीडल्हणविरचितायां सुश्रुतव्याख्यायां निबन्धसंग्रहा-
ख्यायां सूत्रस्थाने एकोनविंशोऽध्यायः ।

विंशतितमोऽध्यायः ।

अथातो हिताहितीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथातो हिताहितीयमित्यादि । हिताहितान्यधिकृत्य कृतो-
ऽध्यायो हिताहितानि वा अस्मिन् विद्यन्ते इति हिताहि-
तीयः ॥ १ ॥

यद्वायोः पथ्यं तत् पित्तस्यापथ्यमित्यनेन हेतुना
न किंचिद् द्रव्यमेकान्तेन हितमहितं वास्तीति केचि-
दाचार्या ब्रुवते । तत्तु न सम्यक् । इह खलु यस्माद्
द्रव्याणि स्वभावतः संयोगतश्च एकान्तहितानि ए-
कान्ताहितानि हिताहितानि च भवन्ति ॥ ३ ॥

प्रथम परमतमेव दर्शयन्नाह,—यद्वायोः पथ्यमित्यादि । यद्वायोः पथ्य तत् पित्तस्यापथ्यमिति यथा तैलकाजिकादि । इतिशब्दोऽयमाद्यर्थः । एकान्तेन सातत्येन किञ्चिदपि द्रव्यं हितं नास्ति, पित्तस्यापथ्यत्वात्; तथा एकान्तेनाहितमपि नास्ति, वायोः पथ्यत्वात् । वाशब्दोऽत्र समुच्चयार्थः । परमतनिषेधार्थं स्वमतमाह,—तत्तु न सम्यगिति । इह इति सौश्रुते तन्त्रे । खलु निश्चयेन । स्वभावतः प्रकृतित, या सर्वावस्थासु अपरित्याज्या सा द्रव्यस्य प्रकृतिः; यथा बह्वैरुष्णत्वमपां द्रवत्वमित्यादि । संयोगत इति एकद्वित्रयादिद्रव्येण संहतीभावः संयोगः । चकारेण संयोगेष्वपि स्वभावोऽपि हेतुत्वेन समुच्चियते; तथा देशकालमात्रासंस्काराश्च स्वभावानुसंबद्धाः समुच्चियन्ते ॥ ३ ॥

तत्र, एकान्तहितानि जातिसात्म्यात् सलिलघृत-
दुग्धौदनप्रभृतीनि; एकान्ताहितानि तु दहनपचन-
मारणादिषु प्रवृत्तानि अग्निक्षारविषादीनि, संयो-
गादपराणि विषतुल्यानि भवन्ति; हिताहितानि तु
यद्वायोः पथ्यं तत्पित्तस्यापथ्यमिति ॥ ४ ॥

एकान्तहितान्येव प्रथम दर्शयन्नाह,—तत्रैकान्तहितानी-
त्यादि । तत्र इति हिताहितद्रव्येषु मध्ये । जातिसात्म्यात् इति
मनुष्यजातिसात्म्यात् । आत्मना देहेन सह स्थितं द्रव्यमवि-
कारि सात्म्यम् । प्रभृतिग्रहणात् यवगोधूमादयः । एकान्ताहि-
तानि दर्शयन्नाह,—एकान्ताहितानि त्वित्यादि । एतान्यग्निक्षार-
विषादीनि एकान्ताहितानि स्वस्थानां, रोगिणां तु रोगमात्रा-
द्यपेक्षया हितान्येवेति । अन्ये त्वेवं पठन्ति,—‘तेषामेव संयो-
गतस्त्वपराणि’ इति, व्याख्यानयन्ति च—एकान्ताहितानि संब-
ध्यन्ते, तुशब्दश्चार्थः; तेन स्वभावसंयोगानुसक्तैर्देशादिभिरप्येका-
न्ताहितानि भवन्ति । हिताहितानि दर्शयन्नाह,—हिताहितानि
त्वेत्यादि । अस्यार्थः प्रागेवात्रैवाभ्याये व्याख्यातः ॥ ४ ॥

अतः सर्वप्राणिनामयमाहारार्थं वर्गं उपदिश्यते; त-
द्यथा—रक्तशालिषष्टिककाङ्गुकमुकुन्दकपाण्डुकपी-
तकप्रमोदककालकाशनकपुष्पककर्दमकशकुनाहत-
सुगन्धककलमनीवारकोद्रवोद्वालकश्यामाकगोधूम-
वेणुयवादयः एणहरिणकुरङ्गमृगमातृकाश्वदंष्ट्राक-
रालक्रकरकपोतलावतित्तिरिक्पिञ्जलवर्तीरवर्तिका-
दीनां मांसानि मुद्गवनमुद्गमकुष्ठकलायमसूरमङ्ग-
ल्यचणकहरेण्वाढकीसतीनाः चिल्लिवास्तुकसुनिष-
ण्णकजीवन्तीतण्डुलीयकमण्डूकपर्ण्यः गव्यं घृतं सै-
न्धवदाडिमामलकमित्येष वर्गः सर्वप्राणिनां सामा-
न्यतः पथ्यतमः ॥ ५ ॥

रक्तशालिषष्टिकेत्यादि । रक्तशालिः खनाम्ना प्रसिद्धः ।
षष्टिकः गौरषष्टिकः । काङ्गुकः गौरकृष्णषष्टिकः । मुकुन्दकः
ऐषकृष्णषष्टिकः । पाण्डुकः पाण्डुकशालिः, स च पाण्डुतुष-
कुः । सुगन्धकः देवशालिः । कलमः शालिविशेषः, कलंवि-

रिति लोके प्रसिद्धः । एते षष्टिकादयः शूकधान्येषु । नीवारः
प्रसादिका धान्यमध्ये रक्तशूको भवति, तुलजीधान्यमिति लोके
प्रसिद्धः । उद्वालकः आरण्यकोद्रव । वेणवः वेणुयवाः । नीवा-
रादयस्तु शूकधान्येषु । एणः कृष्णमृग, हरिणस्ताम्रवर्णमृगः ।
कुरङ्गः चतुरङ्ग इति लोके प्रसिद्धः । मृगमातृका खल्पा पृथू-
दरा चतुरङ्गस्त्री । श्वदंष्ट्रा चतुर्दंष्ट्रोऽतिदुष्ट, ‘कर्कटका’ इति
लोके । करालः कस्तूरीमृगः । क्रकरः क्रकसपक्षी, कयार-
करवारा इति भाषा । तित्तिरिः कृष्णतित्तिरिः । कपिञ्जलः
गौरतित्तिरिः । वर्तारः ‘घर्धर’ इति लोके, वर्तिका तद्भेदः ।
एणादयो जाङ्गलमृगमासेषु । लावादयो जाङ्गलपक्षिषु । मङ्गल्याः
पाण्डुवर्णा मसूरा । हरेणुः सतीनभेदः । वर्तुलकलायः । आढकी
तुवरी । सतीनः वर्तुलकः । मुद्गादयो वैदलसूपेषु । चिल्ली क्षेत्र-
वास्तुकः । वास्तुकः टङ्गवास्तुकः । सुनिषण्णकः शिरिवालाका,
चतुष्पर्णात्यपरे । जीवन्ती डोडिका । मण्डूकपर्णी ब्राह्मी ।
चिल्लीप्रभृतीनि शाक्रेषु । गव्यं घृतं स्नेहेषु । आमलकदाडिमौ
फलेषु । ननु, नीवारकोद्रवोद्वालकादीनां वातकरत्वात् वाताहि-
तत्वं स्यात्, तत् कथं हितानि इत्युच्यन्ते ? नैव, अल्पवातकर-
त्वाददोषकरत्वव्यपदेश इति ॥ ५ ॥

तथा ब्रह्मचर्यनिवातशयनोष्णोदकनिशाखप्र-
व्यायामाश्चैकान्ततः पथ्यतमाः ॥ ६ ॥

आहारमैकान्तिक निर्दिश्य विहारं निर्दिशन्नाह,—तथा ब्रह्म-
चर्येत्यादि । ब्रह्मचर्यं स्त्रीसेवानिवृत्तिः । व्यायामः स्वस्थस्य
मात्रया काले च पथ्यतमः । व्यायामश्चेति चकाराद् वेगाविधा-
रणादीनां ग्रहणम् ॥ ६ ॥

एकान्तहितान्येकान्ताहितानि प्रागुपदिष्टानि ।
हिताहितानि तु यद्वायोः पथ्यं तत्पित्तस्यापथ्य-
मिति ॥ ७ ॥

एकान्तहितानीति एकान्तहितानि सलिलादीनि । एकान्ता-
हितानि अग्न्यादीनि । एतानि पूर्वं कथितानि । हिताहितानि
त्विति तुशब्दश्चार्थः, तेन हिताहितानि च प्रागुपदिष्टानि । कानि
पुनस्तानि हिताहितानि प्रागुपदिष्टानीत्याह,—यद्वायोः पथ्यं
तत्पित्तस्यापथ्यमिति ॥ ७ ॥

संयोगतस्तु अपराणि विषतुल्यानि भवन्ति ।
तद्यथा—वल्लीफलकबूककरीराम्लफललवणकुलत्थ-
पिण्याकदधितैलानूपौदकविरोहिपिष्टशुष्कशाका-
जाविकमांसमद्यजाम्बवचिलिचिममत्स्यगोधावरा-
हांश्च नैकध्यमश्नीयात् पयसा ॥ ८ ॥

संयोगतस्त्वित्यादि । विषतुल्यानि इति विषतुल्यत्वेन एका-
न्ताहितत्वमुक्तम् । कुतः ? स्वस्थे विषस्यैकान्ताहितत्वात् ।
तान्येव दर्शयन्नाह,—तद्यथा वल्लीफलेत्यादि । वल्लीफलं
कूर्मपाण्डादिवल्लीजं, अन्ये शिम्ब्यादिकमाहुः । करक छत्रकं, छत्र-
कभेदं सुखण्डकसंज्ञमित्यन्ये । करीरं वंशाङ्कुरम् । अम्लफलमिति

आम्रातकादीनि । विरोहि विगतरोहण विगताङ्कुरित च । पिष्टं तण्डुलपिष्टम् । जाम्बव जम्बूफलम् । चिलिचिममत्स्यः सकली लोहिताक्षः सर्वतो लोहितराजी प्रायो भूसौ चरति तलमीन-संज्ञकः । नैकथ्य नैकस्मिन् काले । एतानि वल्लीफलादीनि वराहान्तानि समस्तव्यस्तान्यपि पयसा सह नाश्रीयत् । केचि-देतस्य वर्गस्यान्ते 'अजाङ्गलमांसं स्वस्थानामन्यत्र रोगोपसृष्टेभ्य' इति पठन्ति, व्याख्यानयन्ति च—अजाङ्गलमांसं जलेशयानू-पादिभेदेन पञ्चप्रकारम् ॥ ८ ॥

**रोगं सात्म्यं च देशं च कालं देहं च बुद्धिमान् ॥
अवस्थाभ्यादिकान् भावान् रोगवृत्तेः प्रयोजयेत् ॥९॥**

विरुद्धस्यापि क्वचित् प्रयोग दर्शयन्नाह,—रोग सात्म्यं चे-त्यादि । रोग उदरादिकम् । सात्म्य अष्टविध जात्यातुरौपधा-न्नरसदेशकतृदकभेदतः । देश आनूपादिकम् । काल जीतोष्ण-वर्षलक्षणम् । देह स्थूलकृशमध्यभेदभिन्नम् । अभ्यादिकान् भावान् इति अभ्यादिकान् पदार्थान् । आदिशब्दात् प्रकृति-वयोबलसत्त्वादि गृह्यते । रोगवृत्ते रोगिण इत्यर्थः । एतेन बुद्धिमान्नाहोहवितर्कासुगतधीयुक्तो वैद्यो रोगादीनवेक्ष्य एका-न्नाहितमपि रोगिणः प्रयोजयेदिति । तद्यथा,—उदरिणस्ति-लमात्रविषभक्षणं, कृष्णसर्पदष्टेक्षुकाण्डभक्षणं चेत्यादिक बोद्ध-व्यम् ॥ ९ ॥

अवस्थान्तरबाहुल्याद्रोगादीनां व्यवस्थितम् ॥

द्रव्यं नेच्छन्ति भिषज इच्छन्ति स्वस्थरक्षणे ॥१०॥

द्रयोरन्यतरादाने वदन्ति विषदुग्धयोः ॥

दुग्धस्यैकान्तहिततां विषमेकान्ततोऽहितम् ॥११॥

एवं युक्तरसेष्वेवु द्रव्येषु सलिलादिषु ॥

एकान्तहिततां विद्धि वत्स सुश्रुत नान्यथा ॥१२॥

तस्माद्विज्ञातहितत्वेन व्यवस्थित द्रव्य नास्तीत्याह,—अवस्था-न्तरबाहुल्यादित्यादि । अवस्थान्तरबाहुल्यान् अवस्थाविशेषाणां प्राचुर्यात् । केषा अवस्थाविशेषा इत्याह,—रोगादीनाम् । आदिशब्दात् सात्म्यदेशादीनां ग्रहणम् । व्यवस्थित द्रव्यं ने-च्छन्ति इति हितमेवेदमहितमेवेदमिति वैद्या नेच्छन्ति, अव-स्थाविशेषबाहुल्यात् । किं सर्वत्रैव व्यवस्थित द्रव्यं नेच्छन्ती-त्याह,—इच्छन्ति स्वस्थरक्षणे इति ।—स्वस्थरक्षणे पुनर्व्यव-स्थित द्रव्यं वैद्या इच्छन्त्येवेति । अमुमेवार्थं दर्शयन्नाह,—द्रयोः स्वस्थरोगिणोः । अन्यतरादाने इति सामान्योक्तावपि स्वस्थस्यैव ग्रहणम् । तेन विषदुग्धयोर्मध्ये दुग्धस्यैकान्तहिततां भिषजो वदन्ति, विष पुनरेकान्ततोऽहितमिति । एव युक्तरसा-द्येविति एवं अनेन स्वस्थोपयोगप्रकारेण ॥ १०—१२ ॥

अतोऽन्यान्यपि संयोगादहितानि वक्ष्यामः—न विरुद्धधान्यैर्धसामधुपयोगुडमाषैर्वा ग्राम्यान्पौद-कपिशितादीन्यभ्यवहरेत्, न पयोमधुभ्यां रोहि-णीशाकं जातुकशाकं वाश्रीयत्, बलाकां वारुणी-

**कुल्माषाभ्यां, काकमाचीं पिप्पलीमरिचाभ्यां; नाडी-भङ्गशाककुक्कुटदधीनि च नैकध्यं; मधु चोष्णोदका-
नुपानं; पित्तेन चाममांसानि; सुराकृशरापायसांश्च
नैकध्यं; सौवीरकेण सह तिलशङ्कुलीं; मत्स्यैः स-
हेषुविकारान्; गुडेन काकमाचीं, मधुना मूलकं,
गुडेन वाराहं, मधुना च सह विरुद्धं; क्षीरेण मूलकं
आम्रजाम्बवश्वाविच्छूकरगोधाश्च; सर्वाश्च म-
त्स्यान् पयसा विशेषेण चिलिचिमं; कदलीफलं
तालफलेन पयसा दध्ना तन्नेन वा; लकुचफलं पयसा
दध्ना माषसूपेन वा प्राक् पयसः पयसोऽन्ते वा ॥१३॥**

अतोऽन्यान्यपीत्यादि । न च विरुद्धधान्यै इति विरुद्धधा-न्यादिभि सह ग्राम्यादीनां मांसादीनि नाश्रीयदित्यर्थः । नव-धान्यादिभि समस्तैर्व्यस्तैरपि ग्राम्यादीनां पिशितादीनि विरुद्धा-नीति । विरुद्ध विगताङ्कुरमङ्कुरित च । न पयोमधुभ्यामिति रोहिणी-शाक कटुकाशाकम् । जातुकशाक पौष्करशाकम् । बलाकां वारु-णीकुल्माषाभ्यामिति बलाका बकभेदः, वारुणी मद्यापरपर्यायः, कुल्माष उत्स्त्रिन्नमापादिः; आभ्यां सह बलाकां नाश्रीयदिति योज्यम् । काकमाचीमिति पिप्पलीमरिचाभ्यां सह काकमाची नाश्रीयदिति योजनीयम् । नाडीभङ्गशाकेति नाडीभङ्गशाक नाडीपल्लवशाकम् । कुक्कुटः ताम्रचूडः । एतानि द्विशिखिशोऽपि वा नाश्रीयान् । मधु च इति न हितमित्यर्थः । पित्तेन चेति पित्तं काल-खण्डलम् । सुराकृशरेति सुरा मद्यभेदः, कृशरा तिलतण्डुलमाषैः कृता यवागूः । पायस क्षीरसिद्धास्तण्डुलाः । अमून्यपि त्रिशो द्विशो वापि विरुद्धानि । सौवीरकेण सहेति सौवीरक काजिक-विशेषः, विरेचनाधिकारे वक्ष्यते । मत्स्यैः सहेति इक्षुविकारान् गुडादीन् । गुडेन काकमाचीमित्यादि । अन्ये त्वेव पठन्ति,—‘गुडेन काकमाचीं, मधुना मूलकं, वाराह क्षीरेण, मूलकं च’ अपरे त्वेव पठन्ति,—‘गुडेन काकमाचीं मधुना मूलकं वाराहं च’ चकारात् मधुनेति पद वाराहेण काकमाच्या च सह संब-ध्नाति । आम्रजाम्बवेति नैकध्यं अश्रीयदिति वाक्यशेषः । श्वाविन् शेहिका (सजारः) । सर्वाश्च मत्स्यानिति, ननु सर्वाश्च मत्स्यान् पयसा इत्यनेनैव चिलिचिममत्स्यविरोधः सिद्धः तन् किमर्थं वल्लीफलादिषु चिलिचिममत्स्यस्य पयसा विरोधपाठः ? इत्याह,—विशेषेण चिलिचिममिति । कदलीफलमिति ताला-दिभिः सह कदलीफल नाश्रीयदित्यर्थः । लकुचफलमिति दध्नादिभिः सह लकुचफल नाश्रीयदित्यर्थः । केचिदत्र मधुना वृत्तेन चेति पठन्ति, लकुचफलं च नाश्रीयदिति च व्याख्यान-यन्ति । अयं पाठो वर्तमानासु बहुषु प्रतिषु पठ्यते, न तु निबन्धेषु, तस्मान्न पठनीय इति । प्राक्पयसं पयसोऽन्ते वा इति लकुचफलं नाश्रीयदिति शेषः ॥ १३ ॥

अतः कर्मविरुद्धान् वक्ष्यामः—कपोतान् सर्पपतै-लभृष्टान् नाद्यात्; कपिञ्जलमयूरलावतित्तिरिगोधा-

श्वैरण्डदार्ढ्यमिसिद्धा एरण्डतैलसिद्धा वा नाद्यात् ;
कांस्यभाजने दशरात्रपर्युषितं सर्पिः ; मधु चोष्णैरुष्णे
वा ; मत्स्यपरिपचने शृङ्गवेरपरिपचने वा सिद्धां
काकमार्ची ; तिलकल्कसिद्धमुपोदिकाशकं ; नारि-
केलेन वराहवसापरिशृष्टां बलाकां ; भासमङ्गारशूल्यं
नाश्रीयदिति ॥ १४ ॥

संयोगविरुद्धानभिधाय कर्मविरुद्धान् वक्तुमाह,—अतः कर्म-
विरुद्धानित्यादि । कर्मशब्देनात्र संस्कारोऽभिप्रेतः । कपिजलमयू-
रेति । एरण्डदार्ढ्यमिसिद्धा इति एरण्डदारुहरिद्रामिसिद्धा , 'एरण्ड-
दार्ढ्यमिना' इत्यन्ये पठन्ति, एरण्डकाष्ठवह्निनेति च व्याख्यान-
यन्ति । नाद्यान् न खादेत् । दशरात्रपर्युषितमिति दश-
निशानिवासितम् । मधु चोष्णैरिति उष्णैः उष्णस्पर्शद्रव्यैः,
उष्णस्पर्शेन चान्द्रादिजनित ज्ञेयम् । उष्णे उष्णकाले ग्रीष्मे
क्षरदि चेत्यर्थः । मत्स्यपरिपचने इति परिपचन पात्रमुच्यते ।
नारिकेलेन इति वराहवसापरिशृष्टां बलाकां नारिकेलेन राह ना-
श्रीयदित्यर्थः । भासमिति भासः गुग्गुलिशेष स्वल्पतुण्डो धूसर-
वर्णः । यत् शूलेन विद्धा अङ्गारेषु पक्व तत् अङ्गारशूल्यम् ॥ १४ ॥

अतो मानविरुद्धान् वक्ष्यामः—मध्वम्बुनी मधु-
सर्पिणी मानतस्तुल्ये नाश्रीयत् ; स्नेहौ मधुस्नेहौ
जलस्नेहौ वा, विशेषादान्तरीक्षोदकानुपानौ ॥ १५ ॥

मध्वम्बुनी इत्यादि । आन्तरिक्षोदकानुपानौ विशेषतो मधु-
स्नेहौ नाश्रीयत् । तदेव स्वभावापथ्यसंयोगकालसंस्कारमानैः
पञ्चप्रकाराणि विरुद्धानि निर्दिष्टानि ॥ १५ ॥

अत ऊर्ध्वं रसद्वन्द्वानि रसतो वीर्यतो विपाक-
तश्च विरुद्धानि वक्ष्यामः—तत्र मधुराम्लौ रसवीर्य-
विरुद्धौ, मधुरलवणौ मधुरकटुकौ च सर्वतः,
मधुरतिकौ रसविपाकाभ्यां, मधुरकषायौ चाम्ल-
लवणौ रसतः, अम्लकटुकौ रसविपाकाभ्यां, अ-
म्लतिकावम्लकषायौ च सर्वतः, लवणकटुकौ रस-
विपाकाभ्यां, लवणतिकौ लवणकषायौ च सर्वतः,
कटुतिकौ रसवीर्याभ्यां, कटुकषायौ तित्तकषायौ
च रसतः ॥ १६ ॥

मधुराम्लवित्यादि । मधुरलवणौ च इति चकारेण रसवीर्य-
विरुद्धाविति समुचीयते । सर्वतः इति रसवीर्यविपाकतः ; एव
सर्वत्र रसद्वन्द्वप्रकरणे सर्वतः शब्दो व्याख्यात इति । मधुरक-
षायौ चेति चकारेण इमावपि रसविपाकाभ्यां विरुद्धाविति
समुचीयते । कटुकषायौ चेति चकारादेतावपि रसवीर्याभ्यां
विरुद्धाविति । मधुराम्लवित्यादिपाठेन दक्षिणार्करादिद्वन्द्वेषु उपयो-
गहेषु न विरोधः, अन्येषु चानुपयोगाहेषु विरोध इति सूचितम् ।
श्रीगणदासादय आचार्या अमु पाठमनार्थं वर्णयन्ति, कस्मात् ?
'आदौ मधुरमश्रीयत्' इत्यादिना सर्वरसाभ्यवहारस्य स्वस्थाना-
मुक्तत्वात् ; 'न चैकरससेवायां' इत्यादिना चैकरससेवाया निषि-

द्धत्वात्, तस्मान्न पठनीय एवाय ग्रन्थ इति । श्रीब्रह्मदेव-
स्त्वार्थानार्थचिन्तामकुर्वन्सु ग्रन्थ पठति व्याख्यानयति च ।
तत्पठितव्याख्यातत्वात् सर्वमतदर्शिभिरस्माभिरपि लिखितः
कचिद्व्याख्यातश्चेति ॥ १६ ॥

तरतमयोगयुक्तांश्च भावानतिरूक्षान् अतिस्नि-
ग्धान् अत्युष्णान् अतिशीतान् इत्येवमादीन् विच-
र्जयेत् ॥ १७ ॥

अतिशयगुणयोगयुक्ता माहिषक्षीरादिपदार्था हिता अपि
स्वस्थानामेकान्ताहिता भवन्तीति दर्शयन्नाह,—तरतमेत्यादि ।
तरतमयोगयुक्तांश्च भावानिति अतिशयज्ञेहादिगुणसहितानि
द्रव्याणीत्यर्थः । तानेवातिशयगुणयुक्तान् विवृण्वन्नाह,—
अतिस्निग्धानित्यादि । तस्मान्माहिष दुग्ध गव्यादतिशयस्निग्ध
स्वस्थस्य समाप्तेर्वर्ज्यं अस्वस्थस्य च तीक्ष्णमे. सेव्यमि-
त्यादि द्रष्टव्यम् । युक्ताश्चेति चकार. अतिशयगुणयुक्तानामपि
पथ्यतमायुष्यतमवृष्यतमान् समुच्चिनोति । एषामेकान्तहितत्वात्
एभ्योऽन्येऽतिशयगुणयुक्ता स्वभावादेवैकान्ताहिता इति ।
एवमादिनित्यादिशब्दादन्येऽपि वीर्यसंज्ञका गुणाः पिच्छिलविश-
दतीक्ष्णमृदवो गृह्यन्ते, तथा गुरुलघुवीर्यं च । अन्ये तु आदि-
शब्दादुक्तेभ्योऽन्येऽपि सर्वे गुणा गृह्यन्ते इति वदन्ति ॥ १७ ॥

भवन्ति चात्र ।

विरुद्धान्येवमादीनि वीर्यतो यानि कानि च ॥

तान्येकान्ताहितान्येव शेषं विद्याद्यथायथम् ॥ १८ ॥

अगुमेवार्थं सुखबोध्यार्थं संगृह्याह,—विरुद्धान्येवमादीनी-
त्यादि । वीर्यतः इति वीर्यशब्देनात्र स्निग्धादयोऽष्टौ गुणा
उच्यन्ते; अथवा विशतिगुणाः पञ्चासा आयुच्यन्ते, येन कु-
र्वन्ति तद्वीर्यमिति वचनात् । एवमादीनि इत्युक्ते यानि कानिचि-
दिति यत् कृतं तत् तन्त्रान्तरोक्तशेषविरुद्धोपग्रहार्थम् । अन्ये
तु आदिशब्दात्तन्त्रान्तरोक्तानि देशकालमात्रादिविरुद्धानि ल-
भ्यन्त इति मन्यन्ते । अतोऽन्यत् माषादि हिताहितं जानीयात्,
कस्यविदोषप्रकोपत्वात् कस्यचिदोषहरत्वादिति ॥ १८ ॥

व्याधिमिन्द्रियदौर्बल्यं मरणं चाधिगच्छति ॥

विरुद्धरसवीर्याणि भुञ्जानोऽनात्मवान्नरः ॥ १९ ॥

किं पुनर्विरुद्धं भुक्तं करोतीत्याह,—व्याधिमिन्द्रियदौर्बल्य-
मित्यादि । व्याधिमिति षण्णञ्जान्यविसर्पदकोदरविरुक्तोन्मा-
दभगन्दरादिक, इन्द्रियदौर्बल्य इन्द्रियाधिष्ठानदौर्बल्यं शक्ति-
दौर्बल्यं वा, अधिगच्छति प्राप्नोति । विरुद्धरसवीर्याणि भुञ्जानः
इति रसग्रहणं द्रव्यवीर्यपरिहारार्थम्, तेनोष्णस्यापि दुग्धस्य
प्रयोगो भवति, क्षीरद्रव्यस्य हि उष्णत्वं तद्रतमधुररसशैत्येन
विरोधिनापि न दूष्यति, एवमुष्णपानीयस्यापीति । अनात्मवान्
अबुद्धिमान् । अन्ये रसवीर्यादीनीति पठन्ति । तेषां मते रस-
पाकयोरपि गुरुलघुसंज्ञयोर्विरोधो वर्जनीय इति । पूर्वप्रतिपादि-
ताभ्यायार्थपिण्डदर्शनपरः श्लोकोऽयं; तेनास्मिन्नभ्याये एव

यानि विरुद्धानि द्रव्याण्युक्तानि तेष्वेव रसवीर्यविरोधो ज्ञेयः,
न पुनरिहानुक्तानि यानि तेष्विति ॥ १९ ॥

**यत्किञ्चिदोषमुत्क्रेश्य भुक्तं कायाच्च निर्हरेत् ॥
रसादिष्वयथार्थं वा तद्विकाराय कल्पते ॥ २० ॥**

न केवलं विरुद्धभोजनमेव व्याधिहेतुः अपि तु हितादीन्य-
पीति दर्शयन्नाह,—यत्किञ्चिदोषमुत्क्रेश्येति । यत्किञ्चिदित्य-
नेनाशेषमेवाहितं संगृहीतं, दोषं वातादिकम् । उत्क्रेश्य प्रकोच्य ।
निर्हरेत् इति मदनफलनिवृत्तादिवदूर्ध्वमधो वा नाकर्षेत् तद्वि-
काराय कल्पते इति संबन्धनीयम् । कल्पते संपद्यते । न केवलं
दोषकरमेव व्याधये भवति अपि तु रसादिधातुदुष्टिकरमपि
व्याधये भवतीति आह,—रसादिष्वित्यादि । रसादिष्वयथार्थं
वा इति रसादिधातुषु अथवा प्रयोजनविरुद्ध रसादीनां जीवना-
दिप्रयोजनविरोधे रसादिधातुदूषणकरमित्यर्थः । दोषदुष्टिकारि-
त्वेन धातुदूषणकरत्वं न लभ्यते, विशिष्टशक्तित्वाद् द्रव्याणाम्,
तथाहि—कानिचित् दोषदुष्टिकराणि कानिचित् धातुदुष्टिकरा-
णीति । तानि चात्र न कथयिष्यामो विस्तरभयात् । अन्ये तु
व्याख्यानयन्ति—रसादिष्विति आदिशब्दाद्वीर्यविपाकयोर्ग्रहणम् ;
तेन रसवीर्यविपाकेषु यद् भुक्तं सद यथार्थमनर्थकरं वा भवति,
तद्विकाराय कल्पते । जैज्जटाचार्यस्तु अमुं श्लोकमनार्थं कथ-
यति, गयदासाचार्येण चायमङ्गीकृतः, अतोऽस्माभिरपि
लिखितो व्याख्यातश्च ॥ २० ॥

**विरुद्धाशनजान् रोगान् प्रतिहन्ति विरेचनम् ॥
वमनं शमनं वापि पूर्वं वा हितसेवनम् ॥ २१ ॥**

विरुद्धाशनादुत्पन्नानां रोगाणां चिकित्सासूत्रमुद्दिशन्नाह,—
विरुद्धाशनजान् रोगानिति । प्रतिहन्ति विरेचनमिति विरुद्धा-
शनजव्याधिप्रत्यनीकविरेचनं प्रतिशब्देन द्योत्यते; तेन कुष्ठ-
व्याधिप्रत्यनीकं विरेचनं विरुद्धाशनजं कुष्ठं हन्ति, एवमन्य-
त्रापि योजनीयम् । वमनं शमनं वापि इति तत्र विरेकवमने
बहुदोषाणां प्राणवतां च, इतरेषां तु शमनमिति । शमनलक्षण-
मुच्यते,—“न शोधयति यद्दोषान् समान्नोदीरयत्यपि । समी-
करोति कुद्धांश्च तन् संशमनमुच्यते ॥” पूर्वं वा हितसेवन-
मिति सुवर्णलोहादिविरोधिरोगहरं पूर्वमेव सेवेत । तदुक्तं ‘न
सज्यते हेमपाङ्गे विषं पद्मदलेऽम्बुवत्’ । ‘पूर्वं वा हितभोज-
नम्’ इत्यन्ये पठन्ति ॥ २१ ॥

**सात्म्यतोऽल्पतया वापि दीप्ताग्नेस्तरुणस्य च ॥
स्निग्धव्यायामबलिनां विरुद्धं वितथं भवेत् ॥ २२ ॥
व्यायामशीलो बलवान् शिशुश्च
स्निग्धोऽग्निमांश्चापि महाशनश्च ॥
आप्नोति रोगान् विरुद्धजातान्
अभ्यासतो वाल्पतया च जन्तुः ॥ २३ ॥**

विरुद्धाशनं कुर्वतोऽपि कस्यचित् कुतो विरुद्धाशनजा रोगा
न भवन्तीत्याह,—सात्म्यतोऽल्पतया वापीति । सात्म्यादिभि-

हेतुभिर्विरुद्धं वितथं निष्फलं भवतीति पिण्डार्थः । स्निग्धव्या-
यामबलिनामिति स्निग्धव्यायामाभ्यामां बलिनामिति सबध्यते ।
तेनायमर्थः—स्निग्धद्रव्याभ्यवहारबलिनां बलवदभित्वाविरुद्धं
निष्फलं भवति । केचिद् बलिनामिति पदं भिन्नं मन्यन्ते ।
तेनायमर्थः—स्निग्धानां व्यायामिना बलिनां च विरुद्धं वितथं
भवेदिति । सात्म्यतोऽल्पतयेत्यादि श्लोकस्याग्रे केचिदमुं श्लोकं
पठन्ति,—“व्यायामशीलो बलवान् शिशुश्च स्निग्धोऽग्निमां-
श्चापि महाशनश्च । आप्नोति रोगान् विरुद्धजातान् अभ्यासतो वाल्प-
तया च जन्तुः ॥” अयं च न पठनीयः, सर्वनिबन्धकारैरपठि-
तत्वात् ॥ २२ ॥ २३ ॥

अथ वातगुणान् वक्ष्यामः—

**पूर्वं समधुरः स्निग्धो लवणश्चैव मारुतः ।
गुरुर्विदाहजननो रक्तपित्ताभिवर्धनः ॥ २४ ॥
क्षतानां विषजुष्टानां व्रणिनः श्लेष्मलाश्च ये ॥
तेषामेव विशेषेण सदा रोगविवर्धनः ॥ २५ ॥
वातलानां प्रशस्तश्च श्रान्तानां कफशोषिणाम् ॥
तेषामेव विशेषेण व्रणक्लेदविवर्धनः ॥ २६ ॥
मधुरश्चाविदाही च कषायानुरसो लघुः ॥
दक्षिणो मारुतः श्रेष्ठश्चक्षुष्यो बलवर्धनः ॥ २७ ॥
रक्तपित्तप्रशमनो न च वातप्रकोपणः ॥
विशदो रूक्षपरुषः खरः स्नेहबलापहः ॥ २८ ॥
पश्चिमो मारुतस्तीक्ष्णः कफमेदोविशोषणः ॥
सद्यः प्राणक्षयकरः शोषणस्तु शरीरिणाम् ॥ २९ ॥
उत्तरो मारुतः स्निग्धो मृदुर्मधुर एव च ॥
कषायानुरसः शीतो दोषाणां चाप्रकोपणः ॥ ३० ॥
तस्माच्च प्रकृतिस्थानां क्लेदनो बलवर्धनः ॥
क्षीणक्षयविषार्तानां विशेषेण तु पूजितः ॥ ३१ ॥**

हितस्यापि वातादेर्दिकसंयोगादहितत्वं स्यादिति वातगुणान्
निर्दिशन्नाह,—अतो वातगुणान् वक्ष्याम इति । “वातस्य दक्षि-
णोत्तरगतस्य दोषहरत्वेन हितत्वं, पूर्वपश्चिमवातस्याहित-
त्वं, अतो हिताहितीयाध्यायपरिसमाप्तौ वातस्य गुणोपवर्णनं
निर्दिष्टुमाह,—अथ वातगुणानित्यादि” इत्यन्ये । खरः प्रचण्ड-
वेगः । अन्ये तु आहारद्रव्यप्रकरणादितरसंयोगोऽप्रस्तुत इत्यमुं
वातगुणोपवर्णनग्रन्थं न पठन्त्येव । गयदासाचार्यस्तु अस्मिन्
हिताहितीयार्थपाठे पूर्वोक्तं पाठं कियन्त निक्षिप्य पूर्वोक्तपाठ-
क्रमव्यतिक्रमेण च पठति । यावता पाठेन व्यतिक्रमस्तावन्तं
दर्शयन्नाह,—“बलीफलकवकरीराम्लफललवणकुलत्थपिण्याक-
दधितिलविरोहिशुष्काकाजाविकमांसमयजाम्बवचिलिचिमम-
त्यगोधावराहांश्च नैकथ्यमश्नीयात् पयसा प्राक् पयसोऽन्तरा वा ।
कपोतांश्च सर्पपतैलमृष्टान्नाद्यात् । कपिजलमथूरलावतितिरिगोधा-
श्चैरण्डाद्व्यमिश्रित्वा एरण्डतैलसिद्धा वा । मधुघृते समधृते मधु
चान्तरीक्षोदकानुपानम् । कांस्यभाजने दशरात्रपर्युषितं सर्पिः ।

मधु चोष्णमुष्णेन वा दध्यथवा । पित्तेन सह मांसानि पक्वानि
आमानि च केवलान्यपि । सुराकृशरापायसांश्च नैकभ्यमश्नीयात् ।
सौवीरकेण सह तिलशङ्कुली । तत्रेण सह मधुघृते । मत्स्य-
गोधापृष्ठतानां मांसानि मधुना । गोधां मत्स्यान् क्षौद्रासवेन ।
पृष्ठतमांसं वा तेनैव । तथा मैरेयमाश्वीकाभ्यां वनोपोदक्या
मत्स्यान् । नेक्षुविकृतिः सर्वा मत्स्यैः सह । सर्पिर्गुडकाकमाची-
मधुमूलकानि नैकभ्यम् । मधुना वाराह दध्ना कौकुट मयेन
बलाकां तिलकल्केन वोपोदिका सिद्धाम् । न पिपली मत्स्य-
वस्या प्रियग्वनुलिप्तो न पायसमश्नीयात् इति । अस्याग्रे च तर-
तमयोगयुक्तांश्च भावानिल्यादिसूत्राणि पठति, तानि च पूर्वसूत्रै-
रेव समानानीति नेह प्रदर्शितानि ॥ २४—३१ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने विंशतितमोऽध्यायः ।

एकविंशतितमोऽध्यायः ।

अथातो व्रणप्रश्नमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथातो व्रणप्रश्नमित्यादि । व्रणविषय प्रश्नो यस्मिन् स
व्रणप्रश्नः । व्रणशब्देनात्र वातादय उच्यन्ते, व्रणकारणत्वात्;
तेन वातादिविषयः प्रश्नो यस्मिन्नित्युक्तम् । अन्ये व्रणमाश्रित्य
प्रश्नः व्रणप्रश्नः स विद्यते यस्मिन्नित्यर्थे उत्पन्नस्य ईयप्रत्ययस्य
लोप कृत्वा व्रणप्रश्नमिति रूपं पठन्ति । तेनात्र व्रणारम्भकाणां
वातादीनां संख्यास्खलक्षणकर्मादीनि व्रणस्यैव निरुक्तादि च वक्त-
व्यमित्यर्थः सिद्धः ॥ १ ॥ २ ॥

वातपित्तश्लेष्माण एव देहसंभवहेतवः । तैरेव
अव्यापन्नैरधोमध्योर्ध्वसन्निविष्टैः शरीरमिदं धा-
र्यतेऽगारमिव स्थूणाभिस्तिष्ठभिरतश्च त्रिस्थूणमा-
हुरेके । त एव च व्यापन्नाः प्रलयहेतवः । तदेभि-
रेव शोणितचतुर्थैः संभवस्थितिप्रलयेष्वप्यविरहितं
शरीरं भवति ॥ ३ ॥

व्रणकारणानि वातादीनि प्रथमं संख्यादिभिर्निर्दिशन्नाह,—
वातपित्तश्लेष्माण एवेति । देहसंभवहेतवः । देहोत्पत्तिहेतवः ।
ननु, शुक्रशोणिते देहोत्पत्तिहेतुः ? तत् कथं वातादयो देहसं-
भवहेतवः कथ्यन्ते, उच्यते, अविकृतवातादयः शुक्रार्तवा-
दिसहकारितया देहजनका अभिप्रेता इत्यर्थः । शरीरसंभवे
वातादीनां हेतुत्वं प्रतिपाद्य स्थितिकारणत्वं दर्शयन्नाह,—
तैरेवाव्यापन्नैरिति ।—तैरेव वातपित्तश्लेष्मभिः, अव्यापन्नैः
प्रकृतिस्थैरित्यर्थः । अधोमध्योर्ध्वसन्निविष्टैः इति यथाक्रमेण
वातपित्तकफैः । दृष्टान्तमाह,—अगारमिवेत्यादि ।—अगारं
गृहम् । एकीयमतमाह,—अतश्च त्रिस्थूणमाहुरेके । चकारोऽयं
त्रिस्थूणमित्यत्र योज्यः, तेनायमर्थः त्रिस्थूणमिति च । अतो
हेतोः । एके आचार्याः । आदेहविनाशहेतुत्वमपि वातादीनां

निर्दिशन्नाह,—त एव व्यापन्ना इति । चकारोऽत्र भिन्नक्रमे, ते-
नायमर्थः,—त एव वातादयः, व्यापन्नाश्च विकृतिस्थाः प्रलय-
हेतवो भवन्तीत्यभ्याहारः । अन्ये तु प्रलयेऽपि इत्यपिशब्दं
पठन्ति । शल्यशास्त्रे व्रणाधिष्ठानभूतत्वात् कस्यचिद् दूष्यस्य
प्राधान्यं दर्शयन्नाह,—तदेभिरेव शोणितचतुर्थैरिति ।—एभिरेव
वातपित्तकफैः शोणितचतुर्थैरिति । ननु, पूर्वं शोणितमनुपात्तं
तत् कथमिह संभवादेषु शोणितस्याविरहितत्वमुक्तं ? सत्यं,
परमिह शोणितोपादानं कुर्वन्नेकीयमतमिदमिति दर्शयति, तेन
व्रणपाके दर्शनद्वयं भवति, तथाहि, 'नर्तेऽनिलादस्ति रुजा'
इत्यादिना व्रणपाके दोषा एव व्याप्रियन्त इति दर्शितम्,
'कालान्तरेणाभ्युदितं तु पित्तम्' इत्यादिना पुनः शोणितचतुर्थी
एव व्रणपाके व्याप्रियन्त इति । अविरहितं संयुक्तमित्यर्थः ॥ ३ ॥

भवति चात्र ।

नर्ते देहः कफादस्ति न पित्ताच्च च मासतात् ॥

शोणितादपि वा नित्यं देह एतैस्तु धार्यते ॥ ४ ॥

एतदेव द्वितीयदर्शनं श्लोकेनापि दर्शयन्नाह,—नर्ते देहः
कफादस्तीत्यादि । ननु, वातादिक्रमं परित्यज्य कफादिक्रमेण
सूत्रेण कस्मादिह कृतं ? उच्यते, देहस्योर्ध्वमूलत्वमधःशाखत्व
प्रतिपादितम्, ऊर्ध्वभागे च कफाधिष्ठानमस्ति, तेनेह कफ एव
प्रथमं दर्शितं । तदुक्तं 'ऊर्ध्वमूलमधःशाख त्रिस्थूण पञ्चदै-
वतम् । क्षेत्रज्ञाधिष्ठितं विद्वान् यो वै वेद स वेदवित्' । न
केवलं कफादीन् विना देहो न भवति, अपि तु धारणमपि एतैरेव
क्रियत इत्याह,—देह एतैस्तु धार्यते इति । तुशब्दश्चार्थः भिन्न-
क्रमश्च । तेनायमर्थः,—धार्यते च एतैरेवाव्यापन्नैः कफपित्तवा-
तरक्तैरित्यर्थः । नर्ते देहः कफादित्येतस्यादौ 'अतो गद्योक्तस्यार्थस्य
संग्रहश्लोक' इति आपतनिकां केचिदाचार्याः पठन्ति ॥ ४ ॥

तत्र 'वा' गतिगन्धनयोरिति धातुः, 'तप' सन्तापे,
'श्लिष' आलिङ्गने, एतेषां कृद्धिहितैः प्रत्ययैर्वातः
पित्तं श्लेष्मेति च रूपाणि भवन्ति ॥ ५ ॥

वातादीनां चिकित्सोपयोगिनां स्खलक्षणं दर्शयितुं निरुक्तिं
कुर्वन्नाह,—तत्र वा गतिगन्धेति ।—गतिगन्धोपादानार्थस्य
वाधातोरेखगदरादिभ्य इत्यादि सूत्रोत्पन्ने तत्प्रत्यये वात इति
रूपः, एतेन च तत्स्वरूपत्वं वातस्य दर्शितम् । संतापार्थस्य
तपधातोरेचिप्रत्यये तकारस्येत्वे वर्णविपर्यये तस्य च ते
कृते पित्तमिति रूपः, एतेन पित्तस्य स्वाभाविकं संतापल-
क्षणं दर्शितम् । आलिङ्गनार्थस्य श्लिषधातोर्मनिप्रत्यये गुणे च
कृते श्लेष्मेति रूपम् । एतेन श्लेष्मणः सन्ध्यादि योजनं दर्शि-
तम् ॥ ५ ॥

दोषस्थानानि अत ऊर्ध्वं वक्ष्यामः—तत्र समासेन
वातः श्रोणिगुदसंश्रयः । तदुपर्यधो नाभेः पक्काशयः ।
पक्कामाशयमध्वं पित्तस्य । आमाशयः श्लेष्मणः ॥ ६ ॥

तत्र कस्य दोषस्य किं स्थानं तदाह,—दोषस्थानान्यत

ऊर्ध्वमिति । दोषस्थानान्येतत्स्थाने तेषां स्थानानीति केचित् पठन्ति, तत्रापि स एवार्थः । तत्र दोषेषु मध्ये, समासेन संश्लेषणः, विस्तरेण तु स्थानानि वातस्य नाभिमध्यहृदयकण्ठसर्वाङ्गसन्धयोऽपि वातव्याधौ वक्ष्यन्ते । श्रोणी कटि, श्रोणी च गुद च श्रोणीगुदं, तत्संश्रयः स्थान यस्य स तथा । पक्वामाशययोर्मध्य पित्तस्थान वक्ष्यति; अतः पक्वामाशयमेव प्राग्दर्शयन्नाह,—तदुपर्यधो नाभेः पक्वामाशय इति ।—तदुपरि श्रोणीगुदयोरुपरि इत्यर्थः । पित्तस्थान दर्शयन्नाह,—पक्वामाशययोर्मध्य पित्तस्येति ।—समासेनेत्यत्रापि संबध्यते । तेनायमर्थः—पक्वामाशयस्य पित्तस्थान संक्षेपेण, विस्तरेण तु यकृतहृद्वाहृदयदृष्टिखगिन्द्रियाण्यपि पित्तस्य स्थानमिति । कफस्थान निर्देशमाह,—आमाशय श्लेष्मण इति ।—स्थानमिति शेषः । यत्राशितपीतादिकं पच्यते स आमाशयः । तथा च मुनिः,—“नाभिस्तनान्तरं जन्तोरामाशय इति स्मृतः” । अत्रापि समासेनेति संबध्यते । तेन विस्तरेण उरःशिरःकण्ठसन्धयोऽपि श्लेष्मस्थानम् ॥ ६ ॥

अतः परं पञ्चधा विभज्यन्ते । तत्र, वातस्य वातव्याधौ वक्ष्यामः; पित्तस्य यकृतहृद्वाहनौ हृदयं दृष्टिस्त्वक् पूर्वोक्तं च; श्लेष्मणस्तु उरः शिरः कण्ठो जिह्वामूलं सन्धय इति पूर्वोक्तं च; एतानि खलु दोषाणां स्थानानि अव्यापन्नानाम् ॥ ७ ॥

वातादीनां प्रधानानि स्थानानि निर्दिश्याप्रधानानि निर्देशमाह,—अतः परं पञ्चधेति । विभज्यन्ते प्रकटीक्रियन्ते वातादीनां स्थानानीत्यर्थः । कानि पुनर्वातस्य स्थानानीति पृष्ठमाह,—तत्र वातस्येति । निदानस्थाने इति शेषः । पित्तस्य पञ्चस्थानान्याह,—पित्तस्य यकृतहृद्वाहृदयविति ।—यकृत् कालखण्ड, हृद्वा वामपार्श्वश्रय मासखण्डम् । हृदय कमलमुकुलाकारमधोमुखम् । दृष्टि कृष्णतारकान्तर्वर्तिनी मसूरदलमात्रा । चकारात् परतन्त्रोक्तं लसीकाद्यनुक्तं समुचीयते । पित्तेन खिन्नमांसान् स्रवदुदकं लसीका इत्युच्यते । कफस्य पञ्चस्थानानि निर्दिशन्नाह,—श्लेष्मणस्तूरःशिरःकण्ठत्यादि ।—उरः स्तनयोरन्तराल, पूर्वोक्तं चेति आमाशयः । चकारात् परतन्त्रोक्तं भेदः समुचीयते । एतानि स्थानानि प्रायेण प्रकृतिस्थानामेव दोषाणां भवन्तीत्याह,—एतानि खल्विति । अव्यापन्नानां अकुपितानाम् ॥ ७ ॥

भवति चात्र ।

विसर्गादानविक्षेपैः सोमसूर्यानिहा यथा ॥

धारयन्ति जगद्देहं कफपित्तानिलास्तथा ॥ ८ ॥

विसर्गादानेति । विसर्गादानविक्षेपैः कर्मभिर्देहं धारयन्तीति समुदायार्थः । विसर्गः सर्जनं बलस्येति शेषः; आदानं ग्रहणं बलस्यैव; विक्षेपः शीतोष्णादीनां विविधप्रकारेण प्रेरणम् ॥ ८ ॥

अत्र जिज्ञास्यं किं पित्तव्यतिरेकादन्योऽग्निः ? आहोस्वित् पित्तमेवाग्निरिति ? अत्रोच्यते—न खलु पित्तव्यतिरेकात् अन्योऽग्निरुपलभ्यते, आग्नेयत्वात् पित्ते दहनपचनादिषु अभिप्रवर्तमाने अग्निवदुपचारः क्रियतेऽन्तराग्निरिति; क्षीणे हि अग्निगुणे तत्समानद्रव्योपयोगादतिवृद्धे शीतक्रियोपयोगात् आगमाच्च पश्यामो न खलु पित्तव्यतिरेकादन्योऽग्निरिति ॥ ९ ॥

इदानीमग्निपित्तयोर्भेदविचारप्रतिपादकं ग्रन्थं निर्देशमाह,—तत्र जिज्ञास्य किमित्यादि । तत्र इति पित्ताभ्योर्भेदाभेदविचारे, तत्रेति तेषु मध्ये इत्यन्ये, तत्रेति आदानकर्मणि विसर्गादानविक्षेपैरित्यादिश्लोकेनादानं कर्म यदुक्तं तत् किं पित्तस्याग्नेर्वेति जिज्ञास्यमिति अपरे । जिज्ञास्यं ज्ञातुमेपणीयम् । आहोस्वित् अथवार्थः । इति संशये । उत्तरमाह,—अत्रोच्यते न खल्विति । दाहनं दाहः । पचनं पाकः आहारादेः, आदिशब्दात् रजनदर्शनादीनि गृह्यन्ते । अग्निवदुपचारः अग्निवद् व्यवहारः क्रियते, अन्तराग्निरिति पित्तमन्तराग्निं उपचर्यते इत्यर्थः । न खल्वित्यादिमूत्रेण प्रत्यक्षेणैव पित्तमग्निरित्युक्तम् । अनुमानेनापि पित्तस्याग्नित्वं साधयन्नाह,—क्षीणे ह्यग्निगुणे इति ।—अग्नेर्गुणो यस्य तत् अग्निगुणं पित्तं तस्मिन् क्षीणे, हि यस्मादर्थे । तत्समानद्रव्योपयोगात् अग्निसमोष्णतीक्ष्णद्रव्योपयोगादित्यर्थः । अग्निगुणशब्देनोष्मा कथ्यत इत्यन्ये । अतिप्रवृद्धे शीतक्रियोपयोगादिति पित्तमेवाग्निरिति शेषः । प्रत्यक्षानुमानाभ्यां पित्तस्याग्नित्वं प्रसाध्य आग्नेयत्वात् प्रसाध्यन्नाह,—आगमात् चेति । आगमात् समस्तायुर्वेदशास्त्रतः । ननु, यदि पित्ताग्न्योर्भेदस्तत्कथं घृतं पित्तप्रशमनं अग्निदीपनम्, अजापयो मत्स्यादयश्च पित्तवृद्धिं कुर्वन्ति नचाग्निदीप्तिकराः, दिवास्वप्नश्च पित्तप्रकोपनोऽयमग्निशमनः; तथेदमपि कथं स्यात् विषमो वातेन, तीक्ष्णः पित्तेन, मन्दः श्लेष्मणेति, समदोषः समाग्निश्चेत्यादिकमपि कथं स्यादिति । नैष दोषः, येनायमग्निः परमार्थतः पित्तादभिन्न एव सुश्रुतादिभिरङ्गीकृतः । तदुक्तं,—“क्रोधशोकधर्मकृतः शरीरोष्मा शिरोगतः । पित्तं च केशान् पचति पलितं तेन जायते” इति । शरीरोष्मा अग्निः, स चात्र पित्तादभिन्न एवोक्तः । तथान्यदपि पित्ताभ्योर्भेदप्रतिपादकतन्त्रमुच्यते,—“द्रव स्निग्धमधोगं च पित्तं बहिरतोऽन्यथा”—इति । अन्यान्यपि पित्ताग्निभेदप्रतिपादकानि वाक्यानि सन्ति, तानीह विस्तरमयात्र दर्शयिष्यामः । यत् पुनरिहाग्निपित्तयोर्भेदकथनं कृतं, तद्रसवीर्यादिगुणोपाधियुक्तस्य पित्तस्य चिकित्साद्वारेणाग्नेश्चिकित्सा कार्येति तद्दर्शनार्थः । अन्यथा रसादिगुणोपाधिरहितस्य बह्वेश्चिकित्सा कर्तुं न पर्यते इति ॥ ९ ॥

तच्च अदृष्टहेतुकेन विशेषेण पक्वामाशयमध्यस्थं पित्तं चतुर्विधमन्नपानं पचति, विवेचयति च दोष-

रसमूत्रपुरीषाणि; तत्रस्थमेव चात्मशक्त्या शेषाणां
पित्तस्थानानां शरीरस्य च अन्निकर्मणा अनुग्रहं
करोति, तस्मिन् पित्ते पाचकोऽग्निरिति संज्ञा; यत्तु
यद्वृद्धोः पित्तं तस्मिन् रज्जकोऽग्निरिति संज्ञा, स
रसस्य रागकृदुक्तः; यत् पित्तं हृदयसंस्थं तस्मिन्
साधकोऽग्निरिति संज्ञा, सोऽभिप्रार्थितमनोरथसा-
धनकृदुक्तः; यदृष्ट्यां पित्तं तस्मिन् आलोचकोऽ-
ग्निरिति संज्ञा; स रूपग्रहणाऽधिकृतः; यत्तु त्वचि
पित्तं तस्मिन् भ्राजकोऽग्निरिति संज्ञा, सोऽभ्यङ्गप-
रिषेकावगाहावलेपनादीनां क्रियाद्रव्याणां पक्ता
छायानां च प्रकाशकः ॥ १० ॥

अदृष्टहेतुकेन विशेषेणेति । विशेषेण भेदेन किंविशिष्टेन
अदृष्टहेतुकेन प्राक्तनकर्महेतुकेनेत्यर्थः । पक्तामाशयस्य स्थितिमिति
नाभिस्थम् । चतुर्विधमन्नपानं पचति इति अशीतं खादितं
तावत् पचति, चतुर्विधमिति चतुर्विधं पचति इति मित्यर्थः ।
विवेचयति च पृथक्करोति दोषरसमूत्रपुरीषाणि । अत्र केचित्
'अन्नरसपानमूत्रपुरीषाणि' इति पठन्ति । 'वातमूत्रपुरीषाणि' इत्य-
परे । अनुग्रहं करोति उपकारं करोति । यत् पित्तं हृदयेति ।
साधकः धर्मार्थकाममोक्षलक्षणपुरुषार्थस्य साधक इत्यर्थः ;
कस्मात् ? हृदयस्थकफतमोपनोदविस्पष्टीकृतमनं प्रागुप्यात् । यत्
दृष्ट्यां पित्तमित्यादि । क्रियाद्रव्याणां क्रियानिमित्तानां कर्मनिमि-
त्तानामित्यर्थः । छायाणां च प्रकाशक इति छायाणां पाञ्च-
भौतिकानां नीलादीनां, प्रकाशक उत्पादकः; चकारात्
प्रभाणां पाञ्चभौतिकानां च प्रकाशक । ननु, छायाप्रभयोः को
भेदः ? उच्यते,—“आसन्ना लक्ष्यते छाया प्रभा दूरात् प्रकाशते ।
वर्णमाकमति छाया प्रभा वर्णप्रकाशिनी” —इति ॥ १० ॥

भवति चात्र ।

पित्तं तीक्ष्णं द्रवं पूति नीलं पीतं तथैव च ॥

उष्णं कटुरसं चैव विदग्धं चाम्लमेव च ॥ ११ ॥

इदानीं पित्तस्य चिकित्सोपयोगिं खलक्षणं दर्शयन्नाह—
पित्तं तीक्ष्णमिति । तीक्ष्णं राजिकामरिचादिवत् । पूतिं विस्त्रगन्धिः ।
नीलं सामावस्थायाम् । पीतं निरामावस्थायाम् । कटुरसं प्रकृ-
तिस्थं पित्तम् । विदग्धं चाम्लमेव इति विरुद्धपाकोपपन्नं पुन-
रम्लरसं भवति । विदग्धाजीर्णसंसृष्टमम्लरसं भवतीत्यन्ये ।
विदग्धं पित्तमम्लपित्तमिति रोगविशेषं केचिन्मन्यन्ते । द्रव-
स्थाने केचित् सरमिति पठन्ति ॥ ११ ॥

अत ऊर्ध्वं श्लेष्मस्थानानि अनुव्याख्यास्यामः । तत्र
आमाशयः पित्ताशयस्य उपरिष्ठात् तत्प्रत्यनीकत्वा-
दूर्ध्वगतित्वात् तेजसश्चन्द्र इव आदित्यस्य स च
तुर्विधस्य आहारस्य आधारः; स च तत्र औद-
कैर्गुणैः आहारः प्रक्लिन्नो भिन्नसंघातः सुखजरश्च
भवति ॥ १२ ॥

श्लेष्मस्थानान्यत ऊर्ध्वमिति । अनु क्रमेण व्याख्यास्यामः,
येन च क्रमेण पित्तस्थानान्युक्तानि तेनैव क्रमेणेत्यर्थः । प्राक्
आमाशयः श्लेष्मस्थानमुक्तः, तमेव प्रथमं दर्शयन्नाह,—
तत्र आमाशयः पित्ताशयस्योपरीति ।—तत्र इति श्लेष्मस्थानेषु
पञ्चसु मध्ये, उपरिष्ठात् उपरि । कस्मात् कारणात् पित्ता-
शयोपरीत्याह,—तत्प्रत्यनीकत्वादिति ।—तस्य पित्तस्य प्रत्यनी-
कत्वात् प्रतिपक्षत्वाद्विकूलत्वादित्यर्थः । द्वितीयं हेतुमाह,—
ऊर्ध्वगतित्वात्तेजस इति । एतेनैतदुक्तं भवति—यदि हि पार्श्व-
योरधो वा आमाशयो भवेत् तदा उदकस्याधोगामित्वान्निष्प्र-
त्यनीकत्वं, ततश्च निष्प्रत्यनीकोऽग्निः शरीरमेव दहेत् । इति
प्रत्यक्षेण पित्ताशयस्योपरि आमाशयः प्रसाध्य अनुमानेनापि सा-
ध्यन्नाह,—चतुर्विधस्याहारस्येति ।—चतुर्विधस्याहारस्याधारः,
चतुर्विधस्य अक्षितपीतलीढखादितस्य, आधारः स्थानम् ।
तेजस्तावदूर्ध्वगामि यदि चाधः आमाशयो भवेत्, तदा चतु-
र्विधमाहारं न पचेत्, पचति च तेनानुमीयते आमाशयः
पित्ताशयस्योपरेवेति । स च इति चतुर्विधाहारः । औदकैर्गुणैः
इति द्रवस्नेहादिभिः द्रवगुणैः, भिन्नसंघातः स्नेहेन प्रक्लिन्नः इति
बोद्धव्यः । सुखजरो भवति सुखेन परिणामगच्छतीत्यर्थः ॥ १२ ॥

माधुर्यात् पिच्छिलत्वाच्च प्रक्लेदित्वात् तथैव च ॥

आमाशये संभवति श्लेष्मा मधुरशीतलः ॥ १३ ॥

अथ के औदका गुणा इत्याह,—माधुर्यादित्यादि । आहा-
रस्येति शेषः । चकारद्वयेन द्रवस्नेहादयो गुणा अनुक्ता अपि
समुचीयन्ते । संभवति इति प्रकृत्यति, न पुनरभूतप्रादुर्भावेण,
कफस्य रसधातुत एव उत्पन्नत्वात् ॥ १३ ॥

स तत्रस्थ एव स्वशक्त्या शेषाणां श्लेष्मस्थानानां
शरीरस्य च उदककर्मणा अनुग्रहं करोति; उरः-
स्थस्त्रिकसन्धारणमात्मवीर्येण अन्नरससहितेन हृ-
दयावलम्बनं करोति; जिह्वामूलकण्ठस्थो जिह्वेन्द्रि-
यस्य सौम्यत्वात् सम्यक् रसज्ञाने वर्तते; शिरःस्थः
स्नेहसंतर्पणाधिकृतत्वात् इन्द्रियाणामात्मवीर्येण अ-
नुग्रहं करोति । सन्धिस्थस्तु श्लेष्मा सर्वसन्धिसं-
श्लेषात् सर्वसन्ध्यनुग्रहं करोति ॥ १४ ॥

स तत्रस्थ एवेत्यादि । सः श्लेष्मा, तत्रस्थः आमाशयस्थः,
स्वशक्त्या आत्मवीर्येण । उदककर्मणा इति क्लेदनपूरणादिना ।
द्वितीयस्थानस्य कर्मं दर्शयन्नाह,—उरस्थः त्रिकसन्धारणमिति ।
त्रिकं शिरोबाहुद्वयसन्धानस्थानम् । आत्मवीर्येण इति प्राकृत-
गुणेन । हृदयावलम्बनं हृदयस्य स्वकार्यसामर्थ्यं करोति ।
स्नेहसंतर्पणेति स्नेहसंतर्पणाधिकृतत्वात् स्नेहेन संतर्पणेन चाधि-
कृतत्वात्; अथवा स्नेहेन संतर्पणं तत्राधिकृतत्वात् । अन्ये तु
व्याख्यायन्ति—स्नेहः मस्तकमज्जा, तस्य संतर्पणं तत्राधि-
कृतत्वात् । इन्द्रियाणां श्रोत्रत्वक्चक्षुर्जिह्वाघ्राणानाम्, अनुग्रहं

करोति स्वकार्यसामर्थ्यं जनयति । सन्धिस्थस्तु श्लेष्मेति स्पष्टम् ॥ १४ ॥

भवति चात्र ।

श्लेष्मा श्वेतो गुरुः स्निग्धः पिच्छिलः शीत एव च ॥
मधुरस्त्वविदग्धः स्याद्विदग्धो लवणः स्मृतः ॥ १५ ॥

इदानीं कफलिङ्गज्ञानार्थं चिकित्सार्थं च लक्षणं दर्शयन्नाह,—
श्लेष्मा श्वेत इत्यादि । शीत एव च इति चकारो मृदुस्तिरादि-
गुणसमुच्चयार्थः । अविदग्धः अपको मधुररसो भवति । विदग्धः
पक्वो लवण इति । अन्ये त्वन्यथा व्याख्यानयन्ति—अविदग्धः
प्रकृतिस्थः अप्रदुष्टः मधुररसः श्लेष्मा भवति, विदग्धः प्रदुष्टो
लवणरसः, अथवा विदग्धान्नपाकाल्लवण इति ॥ १५ ॥

शोणितस्य स्थानं यकृत्प्लीहानौ, तच्च प्रागभिहि-
तम् : तत्रस्थमेव शोषाणां शोणितस्थानानामनुग्रहं
करोति ॥ १६ ॥

तदेवं दोषान् प्रथमदर्शनोक्तानभिधाय शोणितचतुर्थैरित्यस्य
दर्शनस्याभिप्रेतं शोणितस्थानं दर्शयन्नाह,—शोणितस्य स्थानं
यकृदिति । तच्च प्रागभिहितं शोणितवर्णनीये उक्तम् ॥ १६ ॥

भवति चात्र ।

अनुष्णशीतं मधुरं स्निग्धं रक्तं च वर्णतः ॥
शोणितं गुरु विस्त्रं स्याद्विदाहश्चास्य पित्तवत् ॥ १७ ॥

शोणितस्य निदानलिङ्गचिकित्साज्ञानार्थं स्वलक्षणं दर्शय-
न्नाह,—अनुष्णशीतमिति, साधारणमित्यर्थः । विस्त्रं आम-
गन्धि । विदाहश्चास्य पित्तवत् इति पित्तस्यैव येन वस्तुना यथा
च विदाहस्तेन वस्तुना तथा च विदाहः शोणितस्यापीत्यु-
क्तम् ॥ १७ ॥

एतानि खलु दोषस्थानानि; एषु संचयीन्ते
दोषाः । प्राक्संचयहेतुरुक्तः । तत्र संचितानां दो-
षाणां स्तब्धपूर्णकोष्ठता पीतावभासता मन्दोष्मता
च अज्ञानां गौरवमालस्यं चयकारणविद्वेषश्चेति
लिङ्गानि भवन्ति । तत्र प्रथमः क्रियाकालः ॥ १८ ॥

प्रतिपादितं नियमयन्नाह,—एतानि खलु दोषेति ।—एषु
स्थानेषु दोषाः संचयं यान्तीत्यर्थः । किं पुनर्दोषाणां संचये
हेतुरित्याह,—प्राक् संचयहेतुरिति ।—प्राक् इति ऋतुचर्याध्याये ।
संचितानां वातादीनां यथासंख्यं लिङ्गं दर्शयन्नाह,—तत्र
संचितानां दोषाणामिति । सामान्येन सर्वेषां संचितानां संचय
इति देहेऽतिरूपा वृद्धिश्चयः । विलयनरूपा वृद्धिः प्रकोपः ।
स्तब्धपूर्णकोष्ठतेति कोष्ठताशब्दः स्तब्धपूर्णभ्यां प्रत्येकं संब-
ध्यते, तेन स्तब्धकोष्ठता पूर्णकोष्ठता वायोरलिङ्गम् । पीतावभासता
मन्दोष्मता च पित्तस्य । गौरवमालस्यं च श्लेष्मणः । एतानि
स्तब्धपूर्णकोष्ठतादिलिङ्गानि सामान्येन सर्वेषामेव संचिताना-
मित्यभि केचिन्मन्यन्ते । चयकारणविद्वेषश्चेति सामान्येन सर्वेषां
वातादीनामिदं लिङ्गम् । चयकारणविद्वेषश्चेति वाक्यं केचित्

पठन्ति । केचिदाचार्या अस्याग्रे चयप्रकोपयोरलक्षणं श्लोकेन
पठन्ति, स्वस्थानवृद्धिर्दोषाणामित्यादि । अयं श्लोकोऽभावात्
समग्रो न लिखित इति । तत्र प्रथमः क्रियाकाल इति तत्र
वातादीनां संचये, प्रथमः क्रियाकालः आद्यकर्मावसरः ॥ १८ ॥

अत ऊर्ध्वं प्रकोपणानि वक्ष्यामः । तत्र बलवद्वि-
प्रहातिव्यायामव्यवायाध्ययनप्रपतनप्रधावनप्रपीड-
नाभिघातलङ्घनप्लवनतरणरात्रिजागरणभारहरणग-
जतुरङ्गरथपदातिचर्याकटुकषायतितरुक्षलघुशी-
तवीर्यशुष्कशकवत्तूरवरकोटालककोरदूषश्यामा-
कनीवारमुद्गमसूराढकीहरेणुकलायनिष्पावानशन-
विषमाशनाध्यशनवातमूत्रपुरीषशुक्लच्छर्दिक्षवथू-
द्गारवाष्पवेगविघातादिभिर्विशेषैर्वायुः प्रकोपमाप-
द्यते ॥ १९ ॥

कानि पुनस्तानीत्याह,—तत्र बलवद्विप्रहेत्यादि । बलव-
द्विर्विप्रहं बलवद्विप्रहं मल्लादिभिः सह बाहुयुद्धादिः । अति-
शब्दो व्यायामादिभिः संबध्यते । व्यवायं स्त्रीसेवा । अभिघातः
लघुडादिप्रहारः । लङ्घनं रवेण गर्ताद्युत्क्रमणम् । प्लवनमुत्प्लव्यो-
त्प्लव्यं गमनम् । प्रतरणं नद्यादीनां बाहुभ्यां तरणम् । अतिचर्या
अत्यटनम्, सा च गजादिभिः पदान्तैः प्रत्येकं संबध्यते ।
वत्तूरं शुष्कमांसम् । वरकं वरटिका, कुधान्यविशेषः । उटालकः
आरप्यकोट्रवः । नीवारः प्रसाधिका, धान्यमभ्ये रक्तशुको
भवति; उलजिधान्यमिति लोके । आढकी तुवरी । हरेणुः वर्तुल-
कलायः । कलायः त्रिपुटकः । निष्पावकः राजशिम्विः । अनश-
नमल्पभोजनमुपवासश्च । विषमाशनं बह्वल्पाकालभोजनम् ।
अध्यशनं साजीर्णभोजनम् । वेगविघातो वेगावरोधः, स च
वातमूत्रादिभिः प्रत्येकं संबध्यते । क्षवथुः छिक्का । बाष्पशब्देन
रोदनजलं कथ्यते । आदिशब्दात् क्षुदादिवेगविघातादयो
गृह्यन्ते ॥ १९ ॥

स शीताभ्रप्रवातेषु घर्मान्ते च विशेषतः ॥

प्रत्यूषस्यपराह्णे तु जीर्णेऽन्ने च प्रकुप्यति ॥ २० ॥

वातस्य प्रकोपहेतुः कालं पृथगुपदिशन्नाह,—स शीतेत्यादि ।
सः वायुः, शीते शीतकाले, अग्रे मेघोपलक्षितकाले, प्रवाते
प्रकृष्टवाते काले, घर्मान्ते वर्षाकाले, विशेषतः अतिशयेन ।
आर्तव कालमुक्त्वा आह्निकमाह,—प्रत्यूषस्यपराह्णे चेति । भुक्ता-
पेक्षं कालमाह,—जीर्णेऽन्ने च प्रकुप्यतीति ॥ २० ॥

क्रोधशोकभयायासोपवासविदग्धमैथुनोपगम-
नकट्फललवणतीक्ष्णोष्णलघुविदाहितिलतैलपिण्या-
ककुलतथसर्षपातसीहरितकशाकगोधामत्स्याजा-
विकर्मांसदधितककूर्चिकामस्तुसौवीरकसुराविका-
राम्लफलकट्वरप्रभृतिभिः पित्तं प्रकोपमापद्यते ॥ २१ ॥

पित्तप्रकोपनानि दर्शयन्नाह,—क्रोधशोकभयेत्यादि । आ-
यासः शरीरपीडा । विदग्धं विदाहः, स च शोफरोगाहारा-
दिकृतः । विदाहीति यदम्लोद्गारदाहतृष्णाप्रभृतीनुदीर्यं कृच्छ्रात्

पाकमुपगच्छति तत् विदाहि । हरितशाकमिति “कुठेरशिशुसु-
रससुखासुरिभूस्तृणाः । चुक्रकशुक्रिका चेति वर्गं हरितक विदुः”-
इति । दधि सस्नेह गव्यम् । कृचिका विप्रथित तक्रम् । मस्तु दधि-
मस्तु । सौवीरक निस्तुषयवन्निवृदादिकृत संधान धान्याम्ल
वा । सुराविकाराः पैष्ठिकादयः । अम्लफलानि आम्रातकादीनि ।
कटुरमिति अस्नेह दधि । अन्ये भाषन्ते,—“सौवीराम्लमथात्यम्ल
काजिकं कटुरं विदुः । अन्ये तु तदधोभाग तक्र चाल्यम्लता-
इतम् । सस्नेह दधिज तक्रमादुरन्ये तु कटुरम्”—इति । प्रभृतिश-
ब्दाचुकादीनां ग्रहणम् ॥ २१ ॥

तदुष्णैरुष्णकाले च मेघान्ते च विशेषतः ॥

मध्याह्ने चार्धरात्रे च जीर्यत्यन्ने च कुप्यति ॥ २२ ॥

पित्तप्रकोपस्य काल दर्शयन्नाह,—तदुष्णैरित्यादि । तत् इति
पित्तम् । उष्णैः इति उष्णत्वमत्र घर्मादिकृतम् । उष्णकाले
ग्रीष्मे । मेघान्ते शरदि । आह्निकं पित्तप्रकोपस्य कालमाह,—
मध्याह्ने इत्यादि । भुक्तापेक्ष पित्तप्रकोपस्य कालमाह,—जीर्यत्यन्ने
च कुप्यतीति । पित्तप्रकोपणेषु मध्ये शोकभययोर्वातप्रकोप-
ण्यो पाठोऽनार्थ इति जैज्जटः; स चान्यैर्निबन्धकारैरनुपहत-
त्वादस्माभिरपि गृहीत इति ॥ २२ ॥

दिवास्वप्नाव्यायामालस्यमधुराम्ललवणशीतस्नि-
ग्धगुरुपिच्छलाभिष्यन्दिहायनकयवकनैषधेत्कट-
माषमहामाषगोधूम-तिल-पिष्ट-विकृतिदधिदुग्धकृ-
शरापायसेक्षु-विकारानूपौदकमांसवसाविसमृणा-
लकशेरुकशृङ्गाटकमधुर-वल्ली-फलसमशनाध्यशन-
प्रभृतिभिः श्लेष्मा प्रकोपमापद्यते ॥ २३ ॥

कफप्रकोपणानि निर्दिशन्नाह,—दिवास्वप्नाव्यायामेत्यादि ।
अभिष्यन्दि दोषधातुमलस्रोतसामतिशयेक्रेदप्राप्तिजनकम् । हाय-
नकः घोटकपुच्छः, स च शालिविशेषः । यवकः शूकधान्यविशेषः,
तस्य च यवाकारास्तण्डुलाः । नैषधः ‘कोरक’ इत्याख्यायते,
स च धान्यविशेषः । इत्कटः खगगली । पिष्टं तण्डुलपिष्टम् ।
कृशरा तिलतण्डुलमाषैः कृता यवागूः । पायसः क्षीरसिद्धा-
तण्डुलाः । विसं पद्ममूलं विशाण्ड इति लोके । मृणाल पद्ममू-
ल्यथप्रोहाङ्कुरः । शृङ्गाटक जलमध्ये त्रिकण्टकम् । मधुरवल्ली-
फलमिति मधुरफलं तालनारिकेलादिः वल्लीफल अलावूप्रभृति,
अन्ये कूष्माण्डादीनि ॥ २३ ॥

स शीतैः शीतकाले च वसन्ते च विशेषतः ॥

पूर्वाह्ने च प्रदोषे च भुक्तमात्रे प्रकुप्यति ॥ २४ ॥

कफकोपकालविशेष निर्दिशन्नाह,—स शीतैरित्यादि । शीतैः
शीतलद्रव्यैः । पूर्वाह्ने प्रथमप्रहरे । प्रदोषे रजनीमुखे ॥ २४ ॥

पित्तप्रकोपणैरेव चाभीक्ष्णं द्रवस्निग्धगुरुभि-
रहारैः दिवास्वप्नप्रकोधानलातपश्रमाभिघाताजीर्ण-
विरुद्धाध्यशनादिभिर्विशेषैरसृक्प्रकोपमापद्यते २५

द्वितीये दर्शने शोणितचतुर्थैरित्युक्तेः शोणितस्य चतुर्थस्य

कोपनानि दर्शयन्नाह,—पित्तप्रकोपणैरेव चेति ।—पित्तशोणितयो-
समानत्वात् । तस्यैव विशिष्टमपि हेतु दर्शयन्नाह,—अभीक्ष्णं
द्रवेल्यादि । अभीक्ष्ण च पुनः पुनः, ‘सेवितैः’ इति शेषः ॥ २५ ॥

यस्माद्रक्तं विना दोषैर्न कदाचित् प्रकुप्यति ॥

तस्मात् तस्य यथादोषं कालं विद्यात् प्रकोपणे २६

न च स्वातन्त्र्येणास्य प्रकोपः, किंतु सर्वदा परतन्त्रेणैव, तत्
प्रतिपादयन्नाह,—यस्माद्रक्तं विनेति । तत्र वातदुष्टं वातप्रको-
पकाले कुप्यति; एव पित्तकफदुष्टस्य रक्तस्य पित्तकफकाला
इति ॥ २६ ॥

तेषां प्रकोपात् कोष्ठतोदसंचरणाम्लिकापिपासा-
परिदाहान्नद्वेषहृदयोत्केदाश्च जायन्ते । तत्र द्विती-
यः क्रियाकालः ॥ २७ ॥

तेषां प्रकोपलिङ्गानि दर्शयन्नाह—तेषां प्रकोपादिति । कोष्ठ-
तोदसंचरणे द्वे वातस्य; संचरणमिति कोष्ठे वातपरिभ्रमणमित्यर्थः ।
अम्लिकापिपासापरिदाहाः पित्तस्य; अम्लिका अम्लोद्गारः, परि-
दाहः सर्वतोदाहः, अन्येऽपरिदाह इति अकारप्रश्लेष मन्यन्ते,
तत्र नञ् ईषदर्थे यथाऽनुदरा कन्येति, तेनेषद्वाह इति व्याख्या-
नयन्ति । अन्नद्वेषहृदयोत्केदा कफस्य, हृदयोत्केदः हृल्लासः ।
द्वितीयः क्रियाकालः इति द्वितीयश्चिकित्सावसरः ॥ २७ ॥

अत ऊर्ध्वं प्रसरं वक्ष्यामः । तेषामेभिरातङ्कविशे-
षैः प्रकुपितानां पर्युषितकिण्वोदकपिष्टसमवाय इ-
वोद्रिकानां प्रसरो भवति । तेषां वायुर्गतिमत्त्वात्
प्रसरणहेतुः सत्यपि अचैतन्ये । स हि रजोभूयिष्ठः,
रजश्च प्रवर्तकं सर्वभावानाम् । यथा—महान् उदक-
संचयोऽतिवृद्धः सेतुमवदार्य अपरेण उदकेन व्या-
मिश्रः सर्वतः प्रधावति, एवं दोषाः कदाचिदेकशो
द्विशः समस्ताः शोणितसहिता वा अनेकधा प्रस-
रन्ति । तद्यथा—वातः, पित्तं, श्लेष्मा, शोणितं, वात-
पित्ते, वातश्लेष्माणौ, पित्तश्लेष्माणौ, वातशोणिते,
पित्तशोणिते, श्लेष्मशोणिते, वातपित्तशोणितानि,
वातश्लेष्मशोणितानि, पित्तश्लेष्मशोणितानि, वात-
पित्तकफाः, वातपित्तकफशोणितानि; इत्येवं पञ्चद-
शधा प्रसरन्ति ॥ २८ ॥

अत ऊर्ध्वं प्रकोपविशेषमेव प्रसराख्यं दर्शयन्नाह,—अत ऊर्ध्वं
प्रसरमित्यादि । तेषामेभिरित्यादि तेषां वातपित्तश्लेष्मणां, एभिः
आतङ्कविशेषैः प्रकुपितानामिति पूर्वोक्तैर्बलवद्विग्रहादिभिः कोष्ठ-
तोदसंचरणादिभिर्वा । कथं ते प्रसरन्तीत्यत आह,—किण्वोदकपिष्टे-
ल्यादि । अन्योन्यगुणानुप्रवेशात् यथा किण्वोदकपिष्टानामुद्रेकः,
एव दुष्टिहेतूनां समवाये वातादीनामुद्रेको भवति; किण्वं सुरा-
बीजं, पिष्टं तण्डुलपिष्टं, समवायः सयोगः । कुतो दोषाणां मध्ये
वायुरेव प्रसरणहेतुरित्याह,—तेषां वायुर्गतिमत्त्वादित्यादि । स
हि रजोभूयिष्ठ इति सः वायुः, हि यस्मादर्थे, रजोभूयिष्ठः ‘रजो’

बहुलो वायुः' इत्युक्तत्वात् । सर्वभावानां सर्वपदार्थानाम् । एतेन वायोर्गतिमत्त्वे हेतुरुक्तः । प्रसरस्य पुनर्दृष्टान्तमाह,—यथा महानुदकसंस्वयोऽतिप्रवृद्ध इत्यादि । सेतुमवधार्य इति पाली भित्वा । तमेव प्रसरणोपयोगिनां संयोग संख्यया दर्शयन्नाह,— तद्यथा—वातः पित्तमित्यादि ॥ २८ ॥

कृत्स्नेऽर्धेऽवयवे वापि यत्नाङ्गे कुपितो भृशम् ॥
दोषो विकारं न भसि मेघवत्तत्र वर्षति ॥ २९ ॥
नात्यर्थं कुपितश्चापि लीनो मार्गेषु तिष्ठति ॥
निष्प्रत्यनीकः कालेन हेतुमासाद्य कुप्यति ॥ ३० ॥

तेषामेकदेशप्रसरणेन दृष्टान्तेन एकदेशे विकारं दर्शयन्नाह,— कृत्स्नेऽर्धेऽवयवे वेति ।—अत्राङ्गशब्देन शिरोबाहुजङ्घा कथ्यन्ते । किंविशिष्टेऽङ्गे इत्याह,—कृत्स्ने इत्यादि ।—कृत्स्ने समस्ते, अर्धे इति प्रसिद्धं, अवयवे विवृकचरणार्थं । प्रभूतोऽपि कोपि कोपालपत्वान्न सहसा विकारकारीति दर्शयन्नाह,—नात्यर्थं कुपितश्चापीति । लीनः एकदेशस्थितः । निष्प्रत्यनीकः निष्क्रियः ॥ २९ ॥ ३० ॥

तत्र वायोः पित्तस्थानगतस्य पित्तवत् प्रतीकारः,
पित्तस्य च कफस्थानगतस्य कफवत्, कफस्य च
वातस्थानगतस्य वातवत्; एष क्रियाविभागः ॥ ३१ ॥

तत्र प्रसरेणान्यदोषस्थानगतस्य दोषस्य स्थानिवत् प्रतीकारा-
तिदेशं दर्शयन्नाह—तत्र वायोः पित्तस्थानेत्यादि ॥ ३१ ॥

एवं प्रकुपितानां प्रसरतां च वायोर्विमार्गगमना-
टोपौ, ओषचोषपरिदाहधूमायनानि पित्तस्य, अरो-
चकाविपाकाङ्गसादश्छर्दिश्चेति श्लेष्मणो लिङ्गानि
भवन्ति; तत्र तृतीयः क्रियाकालः ॥ ३२ ॥

तेषां प्रसरणलिङ्गानि दर्शयन्नाह,—एवं प्रकुपितानामिति । प्रसरप्रस्तावेऽत्र प्रकुपितानामिति यत् कृतं तत् प्रकोपविशेष एव प्रसर इति ज्ञापनार्थम् । प्रकोप-प्रसरणयोः को भेदः ? उच्यते,—स्थानस्य सर्पिषः काथ्यमानस्य प्रथमं संचलनमात्रमेव प्रकोपः, तस्यैव चातिकाथ्यमानस्य फेनमण्डलेनोत्सर्पता देशान्तरसरणमेव प्रसरः । वायोर्विमार्गगमनमित्यादि ।—विमार्गगमनाटोपौ वायोः, वायोः अप्रकृतवायोः, मार्गादन्यः विमार्गः, आटोपः रुजापूर्वक उदरक्षोभः । ओषादीनि पित्तस्य; ओषः एकदेशिको दाहः, चोषः चुष्यत इव वेदनाविशेषः, धूमायनं धूमोद्गमनमिव । केचिदोषचोषे न पठन्ति, दाहो धूमायनं पित्तस्येति च पठन्ति । अरोचकादयः कफस्य; अङ्गसादः अङ्गग्लानिः । अविपाकाङ्गसादौ केचिन्न पठन्ति, अरोचकश्छर्दिश्चेत्येतदेव च पठन्ति । तत्र प्रसरणं यावद्दोषाणामेव हेतुलिङ्गचिकित्सास्तदनन्तरं व्याधेरिति ॥ ३२ ॥

अत ऊर्ध्वं स्थानसंश्रयं वक्ष्यामः । एवं प्रकुपिताः
तांस्तान् शरीरप्रदेशानागम्य तांस्तान् व्याधीन्
जनयन्ति । ते यदोदरसन्निवेशं कुर्वन्ति तदा गुल्म-
विद्रभ्युदरान्निसङ्गानाहविसूचिकातिसारप्रभृतीन्

जनयन्ति; वस्तिगताः प्रमेहाश्मरीमूत्राघातमूत्रदोष-
प्रभृतीन्; वृषणगता वृद्धीः; मेढगता निरुद्धप्रकशो-
पदंशशूकदोषप्रभृतीन्; गुदगता भगन्दरादीः प्रभृ-
तीन्; ऊर्ध्वजत्रुगतास्तु ऊर्ध्वजान्; त्वङ्मांसशो-
णितस्थाः क्षुद्ररोगान् कुष्ठानि विसर्पीश्च; मे-
दोगता ग्रन्थ्यपच्यवृद्दगलगण्डालजीप्रभृतीन्; अ-
स्थिगता विद्रध्यनुशयीप्रभृतीन्; पादगताः श्लीप-
दवातशोणितवातकण्टकप्रभृतीन्; सर्वाङ्गगता ज्वर-
सर्वाङ्गरोगप्रभृतीन्; तेषामेवमभिनिविष्टानां पूर्वरू-
पप्रादुर्भावः; तत्प्रतिरोगं वक्ष्यामः । तत्र पूर्वरूपगतेषु
चतुर्थः क्रियाकालः ॥ ३३ ॥

प्रसृतानां पुनर्दोषाणां स्रोतोवैगुण्याद् यत्र सङ्गः स स्थानसंश्रयस्त निर्दिशन्नाह,—अत ऊर्ध्वं स्थानेति । तत्र स्रोतोवैगुण्याद् यत्र यत्रागम्य यान् कुर्वन्ति तांस्तान् निर्दिष्टमाह,—ते यदोदरसन्नि-
वेशमिति । सन्निवेशः सम्यक्स्थितिम् । प्रभृतिग्रहणात् प्रवाहिका-
विलम्बिकाप्रभृतयः । ऊर्ध्वजत्रुगतास्त्विति जत्रु ग्रीवामूलम् । त्वङ्मांसशोणितस्था इति त्वक्शब्देनात्र रसो विवक्षितः । मेदो-
गतदोषव्याधिपाठानन्तरं अस्थिगता विद्रध्यादिनीति पाठो युक्तः, सूत्रेऽदर्शनात् समस्तो न लिखितः । मज्जशुक्रगतानां दोषाणां व्याधयो न निर्दिष्टाः, स्वल्पत्वात् कादाचित्कत्वाच्चेति । सर्वाङ्गगता ज्वरसर्वाङ्गेति सर्वाङ्गरोगः सर्वाङ्गवातव्याधिः, प्रमेहपाण्डुशो-
षादयो वा । सूक्ष्मत्वात् स्थानसंश्रयस्य न पृथगुक्तं लक्षणं, नापि क्रियाकाल इति । तेषामेवमभिनिविष्टानामिति अभिनिवि-
ष्टानां अत्यर्थं सन्निवेशं कृतवताम् । पूर्वरूपप्रादुर्भाव इति व्याधेरिति शेषः । किं तत् पूर्वरूपमिति पृष्ठे व्याधिमेदवाहुल्येन पूर्वरूपमेदवाहुल्यात् साक्षात् निर्देशेन दर्शयितुमशक्यमित्यति-
देशेन दर्शयन्नाह,—तत्प्रतिरोगं वक्ष्यामः; तत् पूर्वरूपप्रादुर्भाव रोगे रोगे प्रतिवक्ष्याम इत्यर्थः, न प्रतिदोषं चयादिलिङ्गवदित्यर्थः । तत्र पूर्वरूपगतेष्विति गतेषु ज्ञातेषु पूर्वरूपेषु, वर्तमानेष्विति केचित् पठन्ति । चतुर्थः क्रियाकालः इति चतुर्थचिकित्साव-
सरः । चिकित्सा चात्र दोषस्य दूष्यस्य चेत्युभयाश्रिता चि-
कित्सा ॥ ३३ ॥

अत ऊर्ध्वं व्याधेर्दर्शनं वक्ष्यामः—शोफार्बुदग्रन्थि-
विद्रधिविसर्पप्रभृतीनां प्रव्यक्तलक्षणता ज्वराति-
सारप्रभृतीनां च । तत्र पञ्चमः क्रियाकालः ॥ ३४ ॥

व्याधेः प्रव्यक्तं रूपं व्यक्तितां दर्शयन्नाह,—अत ऊर्ध्वं व्याधि-
दर्शनं वक्ष्याम इति । व्याधेर्दर्शनं व्याध्युपलब्धिः, शोफादीनां ज्व-
रादीनां च प्रव्यक्तलक्षणता व्यक्तिः । प्रव्यक्तलक्षणता च व्याधि-
जातिलक्षणकथनं, तद्यथा—शोफार्बुदादीनां त्वङ्मांसस्थानस्य दोषस्य
संचातता, तथा संतापलक्षणो ज्वरः, रससावलक्षणोऽतिसारः,
पूरणलक्षणमुदरमिति । तत्र व्याधिप्रत्यनीकैव चिकित्सा ॥ ३४ ॥

अत ऊर्ध्वमेतेषामवदीर्णानां व्रणभावमापन्नानां

पटुः क्रियाकालः; ज्वरातिसारप्रभृतीनां च दीर्घकालानुबन्धः । तत्राप्रतिक्रियमाणेऽसाध्यतामुपयान्ति ॥ ३५ ॥

व्यक्तिमभिधाय भेद कथयन्नाह,—अत ऊर्ध्वमेतेषामवर्णनामिति । एतेषां शोफादीनामित्यर्थः । अवदीर्णानां विदरणगतानां भिन्नानामित्यर्थः । अवदीर्णत्व च शोफादीनां विशेषलक्षणं, अतएव व्रणभावमापन्नानामिति, यत एव विदीर्णा अतएव व्रणत्व गता इत्यर्थः । ज्वरातिसारप्रभृतीनां च दीर्घकालानुबन्ध इति यथा व्यक्तिप्रस्तावे ज्वरादीनां संतापसरणपूरणादिक सामान्यलक्षणमुक्तं, तथात्र भेदप्रस्तावाद्विशेषलक्षणं दीर्घकालानुबन्धः ज्वरादिजातिषु भेद इति ज्ञातव्यः । केचिदनुबन्धकालानुबन्धो न प्रतिव्याधिजातिषु संभवतीति वातादिलक्षणभेदाद्विन्नत्व भेद इत्यचक्षते, यथा अद्यानां ज्वराणामित्यादि । अत्र पक्षे दीर्घकालानुबन्ध इति स्वरूपकथन, एतेन संचयादिषु अप्रतीकारात् दीर्घकालानुबन्धोऽसाध्यता च भवतीत्युक्तम् । पूर्वांशु गतिषु अप्रतीकारेपि प्रतीकारावसरोऽस्त्येव, अत्र तूत्तरगत्यभावात् पश्चात् प्रतीकाराशा नास्त्येवेति दर्शयन्नाह,—तत्राप्रतिक्रियमाण इति । नत्र इति भेदे इत्यर्थः ॥ ३५ ॥

भवन्ति चात्र ।

संचयं च प्रकोपं च प्रसरं स्थानसंश्रयम् ॥

व्यक्तिं भेदं च यो वेत्ति दोषाणां स भवेद्भिषक् ३६ अतीत संचितसंग्रहं प्रतिपादयन्नाह,—संचय च प्रकोप चेत्यादि । चकारेण संचयादिहेतुस्थानाद्यनुक्तं सर्वं समुच्चीयते ३६ ॥

संचयेऽपहृता दोषा लभन्ते नोत्तरा गतीः ॥

ते तूत्तरासु गतिषु भवन्ति बलवत्तराः ॥ ३७ ॥

यथापूर्वं प्रतीकारात्पत्वं यथोत्तरं प्रतिकारबाहुल्यं दर्शयन्नाह,—संचयेऽपहृता दोषा इति । तेषामपहरणं च बहुदोषे शोधन, मध्यदोषे लङ्घनपाचनं, अल्पदोषे संशमनमिति ॥ ३७ ॥

सर्वैर्भावेस्त्रिभिर्वापि द्वाभ्यामेकेन वा पुनः ॥

संसर्गे कुपितः क्रुद्धं दोषं दोषोऽनुधावति ॥ ३८ ॥

इदानीं संसर्गे सन्निपाते च प्रसराभिहिते अंशांशबलविकल्पेनानुबन्धानुबन्धिभावं चिकित्सार्थं दर्शयन्नाह,—सर्वैर्भावेस्त्रिभिर्वैति । अनुधावति अनुलग्नो भवति । कोऽसौ ? दोषः, किंविशिष्टः ? कुपितः, कैः कृत्वा ? भावैः, कोऽर्थः ? स्वभावैः रक्षोष्णस्निग्धादिभिः, कतिसंख्योपेतैः ? त्रिभिः, न केवलं त्रिभिर्द्वाभ्यामेकेन वा; एतेन त्र्यादिस्वभावकुपितोऽप्रधानोऽनुबन्धभूतः प्रधान दोषमग्रेऽनुलग्नो भवतीत्युक्तम् । कमनुधावति ? इत्याह,—दोषं, किंविशिष्टं ? क्रुद्धं प्रकोपं गतम्, कैः कृत्वा ? भावैः, कतिसंख्यैः, ? इत्याह,—सर्वैः, कोऽर्थः ? समस्तै रक्षोष्णस्निग्धादिभिः, एतेन सर्वभावक्रुद्धः प्रधानभूतो व्यक्तलिङ्गोऽनुबन्धो दोष उक्तः । अनुबन्धभूतस्य दोषस्य चिकित्सा कर्तव्या, कृप्रशमादेवाप्रधानस्यानुबन्धीभूतस्य प्रशमो भविष्यतीति ।

यदा तु सर्वैर्भावेः कुप्यन्ति सर्वे प्रधानभूताः परस्परमनुबन्धभूताश्च भवन्ति, एव च समसन्निपातो भवति । अपरे तु रसगुणवीर्यविपाकांश्चतुरो भावान् कथयन्ति । द्रव्यगुणकर्माणि भावा इति चरकव्याख्यातारो भट्टारकहरिचन्द्रप्रभृतयः प्रतिपादयन्ति । अन्ये तु सर्वैर्भागेरिति पठन्ति । तत्र, वातस्य रुक्षलघुविशद्विष्टम्भा भागाः; पित्तस्य तीक्ष्णद्रवपुतीनीलपीता भागाः, श्लेष्मणः शीतगुरुपिच्छिलस्निग्धादयो भागाः; तत्र वातादयो यदा सर्वैस्त्रिभिर्द्वाभ्यामेकेन वा भागेन कुप्यन्ति तदा तावद्विस्तद्विपरीतैर्भागेश्चिकित्सा कर्तव्या । तत्र श्लेष्मणः क्षये बलवद्विप्रहादिभिः क्रियमाणे यदा रुक्षो भागो वातस्य कुप्यति तदा स्निग्धेनैकेन भागेन तद्विपरीतेन प्रतिकर्तव्यः; यदा तु रुक्षशीतौ द्वौ भागौ कुप्यतस्तदा स्निग्धोष्णाभ्यां द्वाभ्यां भागाभ्यां चिकित्सा इत्यादि । सर्वैर्वैति स्वयमूह्यम् । संसर्गे दोषद्वयसंयोगे इत्यर्थः, एतेनैतदुक्तं भवति—यदा क्रुद्धं कुपितोऽनुगच्छति तदा संसर्गो भवति; स च संसर्गो द्विधा भवति प्रकृतिसमसमेततया, विकृतिविषमसमेततया च; तत्र यदा वायुपित्तयोः संसर्गः तदा शोषणात्मकतया स्वभावसदृशेन पित्तेन वायुः समवेत इति प्रकृतिसमवेत उच्यते, यदा तु पित्तश्लेष्मणोः संयोगः तदा पित्तमुष्ण शीतेन श्लेष्मणा युक्तं अतः स्वभावविविपरीतेन समवेत इति विकृतिविषमसमेत उच्यते ॥ ३८ ॥

संसर्गे यो गरीयान् स्यादुपक्रम्यः स वै भवेत् ॥

शेषदोषाविरोधेन सन्निपाते तथैव च ॥ ३९ ॥

संसर्गसन्निपातयोश्चिकित्सासूत्रमाह,—संसर्गे यो गरीयानित्यादि । गरीयान् गुरुतरः । कथमुपक्रमणीय इत्याह,—शेषदोषाविरोधेनेति । यथा न कुप्यतीत्यर्थः । संसर्गक्रियां सन्निपातेऽप्यतिदेशयन्नाह,—सन्निपाते तथैव चेति । ननु, यदि शेषदोषाविरोधेन संसर्गे यो गरीयान् सोपक्रम्यस्तर्हि कथमिदमुच्यते,—“समयेत् पित्तमेवादौ ज्वरेषु समवायिषु । दुर्निवारतमं तद्वि ज्वरातेषु विशेषतः”; तथा,—“समवाये हि दोषाणां पूर्वं पित्तमुपाचरेत् । ज्वरे चैवातिसारे च सर्वत्रान्यत्र मारुतम्”—इति । सत्यं, समसन्निपातमाश्रित्य तत्रोक्तं, न पुनरन्यान् द्वादशेति न दोषः ॥ ३९ ॥

वृणोति यस्मात् रुढेऽपि व्रणवस्तु न नश्यति ॥

आदेहधारणात् तस्माद्गुण इत्युच्यते बुधैः ॥ ४० ॥

कथमस्मात् पुनरयं शरीरैकदेशोत्थितदोषसंघातो व्रण इत्युच्यते इत्याह,—वृणोतीत्यादि । स वृणोति आच्छादयति, यस्मात्तस्मात् व्रणः इति, अथवा व्रणवस्तु व्रणचिह्नं, रुढेऽपि न नश्यति तथैवास्ते आदेहधारणात् यावज्जीवं, तस्मात् व्रणः इति ॥ ४० ॥

इति श्रीडल्हणविरचितायां निबंधसंग्रहाख्यायां सुश्रुतव्याख्यायां

सूत्रस्थाने एकविंशोऽध्यायः समाप्तः ॥ २१ ॥

द्वाविंशतितमोऽध्यायः ।

अथातो व्रणस्त्रावविज्ञानीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

आदिशब्दः प्रतिज्ञायाम् लुप्तनिर्दिष्टो द्रष्टव्यः । तेन व्रणस्त्रावादि-विज्ञानीयमित्यर्थः । एतेन वेदनादयोऽपि संश्रुहीताः ॥ १ ॥ २ ॥

त्वङ्मांससिरास्त्रावस्थिसन्धिकोष्ठमर्माणि इत्यथौ व्रणवस्तूनि । अत्र सर्वव्रणसन्निवेशः ॥ ३ ॥

त्वगित्यादि । व्रणवस्तूनि व्रणाधिष्ठानानि । अत्र इति एष्वित्यर्थः । व्रणसंनिवेश व्रणसंस्थानम् ॥ ३ ॥

तत्र आद्यैकवस्तुसन्निवेशी त्वग्भेदी व्रणः सूच-रः, शेषाः स्वयमवदीर्यमाणा दुरुपचाराः ॥ ४ ॥

तेषां मध्ये एकस्मिन्नेव वस्तुनि व्रणस्य सुखोपचर्यत्व दर्शयन्नाह,—आद्यैकवस्तुसन्निवेशीति, त्वक्सन्निवेशीत्यर्थः । त्वग्भेदी इति पुनर्नियमार्थः,—एतेन त्वगाश्रितमांसभेदी नः सूचरः । अन्ये तु आद्यैकवस्तुसन्निवेशी त्वग्भेदी च अनयोः पदयोर्मध्ये एकतरपदेनैव त्वग्वस्तु प्राप्यते किं पदद्वयेनेति यत् पदद्वयं तद्वन्धाधिक्यादर्थ्याधिक्यं बोधयति, तेन विकृताकृतयोऽपि त्वग्भेदिनो व्रणाः सूचरा इत्यधिकोऽर्थ उक्तो भवतीति मन्यन्ते । अपर-वस्तुसन्निवेशिनः किंविशिष्टा इत्याह,—शेषाः इति ।—मांसाद्यधिष्ठानाः, स्वयमवदीर्यमाणाः इति आलेपस्त्रावणादिभिर्विना स्वयमेव पक्वाः पश्चाद्भिन्ना इत्यर्थः ॥ ४ ॥

तत्र आयतश्चतुरस्रो वृत्तस्त्रिपुटक इति व्रणाकृतिसमासः, शेषास्तु विकृताकृतयो दुरुपक्रमा भवन्ति ॥ ५ ॥

यथा स्त्रावज्ञानं चिकित्साहेतुस्तथा व्रणाकृतिरपीति तां दर्शयन्नाह,—तत्रायत इत्यादि । आयतः दीर्घः, चतुरस्रः चतुष्कोणः, वृत्तः वर्तुलः, त्रिपुटकः त्रिकोणः, इतिशब्द उपसहारे दोषजव्रणाकृत्यानां, समासः संक्षेपः । शेषाः इति उक्तेभ्योऽन्या अर्धचन्द्रस्वतिकाद्याः व्रणाकृतयो विकृता इत्यर्थः ॥ ५ ॥

सर्व एव व्रणाः क्षिप्रं संरोहन्ति आत्मवतां सुभिषग्भिश्च उपक्रान्ताः, अनात्मवतामज्ञैश्च उपक्रान्ताः प्रदुष्यन्ति, प्रवृद्धत्वाच्च दोषाणाम् ॥ ६ ॥

व्रणिनामात्मवतां मिषजां गुणसंपदोऽपि चिकित्साहेतव इति दर्शयन्नाह—सर्वे इति । आत्मवतां पथ्याहारविहारसेविनाम् । अनात्मवतामिति अनात्मवतां अहिताहारविहारसेविनाम् । अज्ञैश्चोपक्रान्ता इति चकारेणात्मवतां सुभिषग्भिरुपक्रान्तानामपि कुष्ठिप्रमेहिणां कदाचित् शुक्रप्रवृत्तिमात्रादेव व्रणदुष्टिरनुक्ता समुचीयते । कुतः पुनरनात्मवतामज्ञभिषगुपक्रान्तानां व्रणानां दुष्टिरित्याह,—प्रवृद्धत्वादोषाणामिति । अन्ये त्वेवं योजयन्ति न केवलमज्ञैरुपक्रान्ताः एव प्रदूषयन्ति, किं तु प्रवृद्धत्वाच्च दोषाणाम् ॥ ६ ॥

तत्र अतिसंवृतोऽतिवृतोऽतिकठिनोऽतिमृदुस्त-न्नोऽवसन्नोऽतिशीतोऽत्युष्णः कृष्णरक्तपीतशुक्लादीनां वर्णानामन्यतमवर्णो भैरवः पूतिपूयमांससिरास्त्रावप्रभृतिभिः पूर्णः पूतिपूयास्त्रावी उन्मार्गी उत्सङ्गी अमनोज्ञदर्शनगन्धोऽत्यर्थं वेदनावान् दाहपाकरागकण्डूशोफपिडकोपद्रुतोऽत्यर्थं दुष्टशोणितास्त्रावी दीर्घकालानुबन्धी चेति दुष्टव्रणलिङ्गानि । तस्य दोषोच्छ्रायेण षट्त्वं विभज्य यथास्वं प्रतीकारे प्रयतेत ॥ ७ ॥

प्रायेण दुष्टेष्वेव व्रणेषु स्त्रावा भवन्ति, अतस्तेषां दुष्टव्रणानां लक्षणमाह—अत्रातिसंवृत इत्यादि । अतिसंवृतः अतिसंकुचितो वातेन । अतिविरृतः व्यक्तमुखः पित्तशोणितेन । काठिन्यवातेन । अतिमार्दवं कफेन; अन्ये पित्तशोणितेन मार्दवमिच्छन्ति । उत्सन्नः उन्नतमांसः, अवसन्नः हीनमांसः निम्नाकारः एतौ रक्तपित्तेन, अन्ये वातेन उत्सन्नावसन्नत्वमिच्छन्ति; अत्रोत्सन्नत्व कफेनेति केचित् । अतिशैल्य कफवातात् । अत्युष्णत्व रक्तपित्तात् । कृष्णादयो वर्णा यथासंभव वातादिभिर्ज्ञेयाः । भैरवः अनवधारितलिङ्गः । पूतिपूयमांससिरास्त्रावप्रभृतिभिः पूर्ण इति पूतिशब्दः प्रत्येक पूयादिभिरभिसंबन्धयते । ‘पूतिमांससिरास्त्रावप्रतिपूर्ण’ इत्येके पठन्ति । पूतिमांससिरास्त्रावप्रतिपूर्णत्वं तत्स्वा-वित्वं च यथासंभव वेदितव्यम् । उन्मार्गी तिथैर्गतिः । उत्सङ्गी ऊर्ध्वगतिः; अन्ये पूयापेक्षावदारितमांसादिदेशत्वेनातिनिम्नत्वा-दुत्सङ्गतुल्यत्वादुत्सङ्गः सोऽस्यास्तीति उत्सङ्गीति कफेन । अमनो-ज्ञदर्शनगन्ध इति अमनोज्ञदर्शनानामनोज्ञगन्धत्व रक्तपित्तेन, अन्ये दोषत्रयेण मन्यन्ते । अत्यर्थं वेदनावानिति वातेन । दाहपाकरागकण्डूशोफेत्यादि अत्र दाहादिभिः सह उपद्रुतशब्दः प्रत्येकं संबध्यते; अत्र दाहपाकारागोपद्रुतत्व पित्तरक्तेन, कण्डूपद्रुतत्वं कफेन, शोफोपद्रुतत्वं वातेन, पिडकोपद्रुतत्वं दुष्टशोणितास्त्रावश्च रक्तपित्तेन, दीर्घकालानुबन्धित्वं दोषत्रयेण । दीर्घकालानु-बन्धी चेति चकारेण रोयादयो दुष्टव्रणविशेषा गृह्यन्ते । रोप्य-लक्षणं तु “बहिःशुद्ध इवाभाति स व्रणो रोप्य उच्यते”—इति चरकेणोक्तम् । व्रणदुष्टौ चिकित्सासूत्रं दर्शयन्नाह,—तस्येत्यादि । तस्य व्रणस्य, उच्छ्रायेण औत्कण्ठ्येन, षट्त्वं वातपित्तकफरक्त-सन्निपातागन्तुमेदतः । यथास्वं स्वस्य दोषस्यानतिक्रमेण । प्रतीकारे चिकित्सिते, प्रयतेत प्रयत्नं कुर्वति । अन्ये तु अत्र ‘दोषोच्छ्रायमवेक्ष्य’ इति पठन्ति ॥ ७ ॥

अत ऊर्ध्वं सर्वस्त्रावान् वक्ष्यामः—तत्र गृष्टासु छिन्नासु वा त्वक्षु स्फोटेषु भिन्नेषु विदारितेषु वा सलिलप्रकाशो भवति आस्त्रावः किञ्चिद्विस्त्रः पीता-वभासश्च; मांसगतः सर्पिःप्रकाशः सान्द्रः श्वेतः पिच्छिलश्च; शिरागतः सद्यश्छिन्नासु शिरासु र-क्तातिप्रवृत्तिः पक्वासु च तोयनाडीभिरिव तोयाग-मनं पूयस्य, आस्त्रावश्चात्र तनुर्विच्छिन्नः पिच्छि-

लोऽवलम्बी श्यावोऽवश्यायप्रतिमश्च; स्नायुगतः स्निग्धो घनः सिंहाणकप्रतिमः सरक्तश्च; अस्थिगतोऽस्थिनि अभिहते स्फुटिते भिन्ने दोषावदारिते वा दोषभक्षितत्वादस्थि निःसारं शुक्तिधौतमिवाभाति, आस्त्रावश्चात्र मज्जमिश्रः सरुधिरः स्निग्धश्च, संधिगतः पीड्यमानो न प्रवर्तते, आकुञ्चनप्रसारणोन्नमनविनमनप्रधावनोत्कासनप्रवाहणैश्च स्रवति, आस्त्रावश्चात्र पिच्छिलोऽवलम्बी सफेनपूरुधिर्रोन्मथितश्च; कोष्ठगतोऽसृङ्मूत्रपुरीषपूयोदकानि स्रवति; मर्मगतस्त्वगादिषु अवरुद्धत्वात् न उच्यते । तत्र त्वगादिगतानामास्त्रावाणां यथाक्रमं पारुष्यश्यावावश्यायदधिमस्तुक्षारोदकमांसधावनपुलाकोदकसन्निभत्वानि मारुताद् भवन्ति; पित्ताद्गोमेदगोमूत्रभस्मशङ्ककषायोदकमाध्वीकतैलसन्निभत्वानि; पित्तवत् रक्तात् अतिविस्त्रवं च; कफात् नवनीतकासीसमज्जपिष्टतिलनारिकेलोदकवराहवसासन्निभत्वानि; सन्निपातात् नारिकेलोदकैर्वा रुकरसकाञ्जिकप्रसादरुकोदकप्रियङ्गुफलयक्ष्मुद्रयूषसवर्णत्वानीति ॥ ८ ॥

अत्र व्रणदुष्टिरसूत्रिताऽप्युक्ता, तां निर्दिश्य व्रणास्त्रावाग्निर्दिशन्नाह,—अत ऊर्ध्वमिति । सर्वस्त्रावानिति सर्वव्रणवस्तूनां सर्वदोषाणामागन्तोश्च व्रणस्य स्त्रावानित्यर्थः । घृष्टासु छिन्नासु इत्यागन्तोः, लक्षु इति संबन्धः; बहुवचन तु सप्तत्वगपेक्षया । अत्र त्वग्रहणात् तल्लक्षणया रसाधिष्ठानो व्रण उक्तः । स्फोटे इति त्वकस्थिते व्रणे, भिन्ने स्वयं भिन्ने, विदारिते यत्नेन विदारिते इत्यर्थः; अत्र भिन्ने विदारिते इति शारीरव्रणस्य । सलिलप्रकाशः इति उदकरसयोरच्छयोः त्वचामधिष्ठानत्वात् । विस्त्र. आमगन्धि, पीतावभासः पाकारम्भकेण पित्तेनेत्यर्थः । मांसगतः इति मांसगतः आस्त्राव इत्यर्थः । सर्पिःप्रकाशस्त्वङ्मांसगतः । सान्द्रश्चेतपिच्छिलत्वं शरीरस्य । शिरागतः सद्यश्छिन्नास्त्रिति शिराग्रहणेन रक्ताधिष्ठानो व्रण उक्तः; सद्यश्छिन्नास्त्रित्यागन्तोः, पक्वास्त्रित्यादि शारीरस्य । विच्छिन्न इति अल्पाल्पप्रवर्तनम् । अवलम्बी अवलम्बनशीलः । स्नायुगतः स्निग्ध इति स्नायुग्रहणेन मेदोऽधिष्ठानो व्रण उक्तः, अन्ये तु मेदोमज्जनौ घृतवद्विलीयेते अतो व्रणाधिष्ठानत्वं नैव तयोरेति वदन्ति । सिंहाणक रक्तमिश्रो घनीभूतश्लेष्मा । अस्थिगतोऽस्थिनीति अभिहते इति अभिघातजे व्रणे, भिन्ने विदारिते चेति शरीरे । अस्थि निःसारं कोऽर्थः ? लघु; भवतीत्यभ्याहारः । शुक्तिधौतमिवाभाति शुक्तिरिव शोभते तथा धौतमिव शोभते अस्थीति संबध्यते । सन्धिगतः पीड्यमान इति । उन्नमनमिति बाहुज-ह्वादीनामूर्ध्वनयनम् । विनमन गात्राणामधः प्रापणम् । प्रवाहणमिति निक्षुहनम् । सफेनपूरुधिर्रोन्मथितश्च इति रुधिरैर्गैवोन्मथितश्च । कोष्ठगतोऽसृगिति । कोष्ठगतः इति मलधातुसमुदायि-

ष्ठानो व्रण उक्तः । उदकमत्र रसक्रेद एव गृह्यते पीत वा । मर्मगतस्त्वगादिविविति । अवरुद्ध इति संगृहीत इत्यर्थः । दोषास्त्रावान् निर्दिशन्नाह,—तत्र त्वगादिगतानामिति । तत्र मर्मव-जितेषु सप्तसु त्वगादिव्रणवस्तुषु । वातपित्तकफसन्निपातानां सप्त सप्त स्त्रावा यथाक्रमेण द्रष्टव्या इत्येके । अन्ये तु त्वगादिषु वा-तादिलिङ्गानां मध्ये किञ्चित् क्वचिदिति वर्णयन्ति । पित्ताद् गोमेदेत्यादि ।—गोमेदकः इति मणिरापीतः । एर्वा रुकरसः कर्कटिकारसः । काञ्जिकप्रसादः इति काञ्जिकस्योपर्यच्छः । अ-रुक् अनेनैव नाम्ना प्रसिद्धम् ॥ ८ ॥

श्लोकौ चात्र भवतः ।

पकाशयादसाध्यस्तु पुलाकोदकसन्निभः ॥

क्षारोदकनिभः स्त्रावो वज्र्यो रक्ताशयात्स्रवन् ॥९॥

आमाशयात् कलायाम्भोनिभश्च त्रिकसन्धिजः ॥

स्त्रावानेतान् परीक्ष्यादौ ततः कर्माचरोद्दिषक् १०

स्थानभेदात् स्त्रावस्यासाध्यत्वव्यापनाय श्लोकौ प्राह,— पकाशयादित्यादि । पुलाकोदकं गवेषुकोदकं, गवेषुकः तृणवि-शेषः, जलगोधूम इति लोके; अन्ये तु पुलाकशब्देनाप्राप्तपाकं धान्यमाहुः । आमाशयादिति । कलायः अत्र त्रिपुटकः । त्रिकस-न्धिजः इति बाहुग्रीवास्थितयसंघातोऽत्र त्रिक, तस्य सन्धौ जात इति ॥ ९ ॥ १० ॥

अत ऊर्ध्वं सर्वव्रणवेदना वक्ष्यामः ।

तोदनभेदनताडनच्छेदनायामनमन्थनविक्षेपणचु-मुचुमायननिर्देहनावभञ्जनस्फोटनविदारणोत्पाटन-कम्पनविविधशूलविश्लेषणविकिरणपूरणस्तम्भन-स्वप्राकुञ्चनाङ्कुशिकाः संभवन्ति अनिमित्तविविधवे-दनाप्रादुर्भावो वा मुहुर्मुहुर्वागच्छन्ति वेदनाविशे-षास्तं वातिकमिति विद्यात्; ओषचोषपरिदाहधू-मयिनानि यत्र गात्रमङ्गारावकीर्णमिव पच्यते यत्र च ऊष्माभिवृद्धिः क्षते क्षारावसिक्तवच्च वेदनावि-शेषास्तं पैत्तिकमिति विद्यात्; पित्तवद्रक्तसमुत्थं जानीयात्; कण्डूर्गुरुत्वं सुप्तत्वमुपदेहोऽल्पवेदनत्वं स्तम्भः शैत्यं च यत्र तं श्लेष्मिकमिति विद्यात्; यत्र सर्वासां वेदनानां उत्पत्तिस्तं सान्निपातिकमिति विद्यात् ॥ ११ ॥

स्त्रावानन्तरं वातादिवेदनां निर्दिशन्नाह,—अत ऊर्ध्वं सर्वव्र-णवेदना इति । तोदन सूचिभिरिव, भेदन त्वग्विदारणं इव वेद-नाविशेषः, ताडन दण्डादिभिराहन्यत इवेत्यर्थः, छेदनं द्विधा क्रियत इव शस्त्रादिभिः, आयामनं संकुचिताङ्गदेशस्य दीर्घीकर-णमिव, मन्थन मन्थनकादिभिर्गणान्तर्मथ्यत इव, विक्षेपणं प्रेर्यत इव, चुमुचुमायनं सर्षपराजिकाकल्कलिस इव, निर्देहनं निः-शेषं वह्निना दह्यत इव, अवभञ्जनं संचूर्ण्यत इव, स्फोटनं पाषा-णादिभिरिव, विदारणं नखादिभिः चीर्यत इव वा, उत्पाटनं ऊर्ध्वमाकृष्यत इव, कम्पनं वेद्यत इव, विविधशूलविश्लेषणं

नानाप्रकारार्तिशूलाहतगात्रस्येव वेदनाविशेषः, विकिरण व्रणाव-
यवाना नानास्थानेषु, पूरण भरणं, स्तम्भन स्तब्धता, स्वपन
प्रसृतिः, आकुञ्चन कुटिलीकरणमिव, अङ्कुशिकः खल्लिविशेषः,
अन्ये अङ्कुशनिपाताकर्षणमिवाङ्कुशिकान्याचक्षते । ओषचोषपरि-
दाहेत्यादि ओष एकदेशिको दाहः, चोष आचूषण, समन्तादाह
इत्येके, पिपासेत्यन्ये; परि समन्ततो दाहः परिदाहः, धूमायन
धूमोद्गमनमिवाङ्गानाम् । कण्डुगुरुत्वमित्यादि । सुप्तत्वं नखमक्षि-
कामशकादिदशवेदनानभिज्ञन्व, उपदेहः लिप्तमिवेति ॥ ११ ॥

अत ऊर्ध्वं व्रणवर्णान् वक्ष्यामः । भस्मकपोतास्थि-
वर्णः परुषोऽरुणः कृष्ण इति मारुतजस्य; नीलः
पीतो हरितः श्यावः कृष्णो रक्तः कपिलः पिङ्गल
इति रक्तपित्तसमुत्थयोः श्वेतः स्निग्धः पाण्डुरिति
श्लेष्मजस्यः सर्ववर्णोपेतः सान्निपातिक इति ॥ १२ ॥

वेदनाः प्रतिपाद्य व्रणवर्णान् निर्दिशन्नाह,—अन ऊर्ध्वमिति ।
दोषदृश्यसंयोगराशेरन्यन्वान् मारुतजेऽपि व्रणे वर्णसद्भावः ॥ १२ ॥

भवति चात्र ।

न केवलं व्रणेषूक्तो वेदनावर्णसंग्रहः ॥

सर्वशोफविकारेषु व्रणवल्लक्ष्येऽपि ॥ १३ ॥

मामान्यव्रणनिर्दिष्टान् दोषदृष्टिस्राववेदनावर्णान् शोफविशेषे-
ष्वपि विद्वद्भ्यस्त्वग्रन्यादिषु निर्दिशन्नाह,—न केवलं व्रणेषूक्त
इत्यादि । शोफविकारेषु इति शोथारब्धविकारेषु विद्वद्भ्यादि-
ष्विति ॥ १३ ॥

इति श्रीडण्डहणविरचितायां निबन्धसंग्रहाख्यायां सुश्रुतव्याख्यायां
सूत्रस्थाने द्वाविंशतितमोऽध्यायः

त्रयोविंशतितमोऽध्यायः ।

अथातः कृत्याकृत्यविधिमध्यायं व्याख्यास्यामः १
यथोवाच भगवान् धन्वन्तरिः (सुश्रुताय) ॥ २ ॥

तत्र कृत्याः साध्याः । ते द्विविधाः—सुखसाध्याः, कृच्छ्र-
साध्याश्च । अकृत्याः असाध्याः । तेऽपि द्विविधाः—याप्या,
प्रत्याख्येयाश्च । इति कृत्याकृत्यपदद्वयेन सर्वमुक्तम् ॥ १ ॥ २ ॥

तत्र, वयःस्थानां दृढानां प्राणवतां सत्त्ववतां च
सुचिकित्स्या व्रणाः; एकस्मिन् वा पुरुषे यत्र एत-
द्गुणचतुष्टयं तस्य सुखसाधनीयतमाः । तत्र, वयः-
स्थानां प्रत्यग्रधातुत्वादाशु व्रणा रोहन्ति; दृढानां
स्थिरबहुमांसत्वात् शस्त्रमवचार्थमाणं सिरास्त्राव्या-
दिविशेषात् प्राप्नोति; प्राणवतां वेदनाभिघाताहार-
यन्त्रणादिभिर्न ग्लानिरुत्पद्यते; सत्त्ववतां दारुणैरपि
क्रियाविशेषैर्न व्यथा भवति; तस्मादेतेषां सुखसा-
धनीयतमाः ॥ ३ ॥

तत्र यथा व्रणस्याकृतिगन्धवर्णादिविशेषाः साध्यासाध्यविधौ

भवन्ति तथातुरस्यापि केऽपि गुणा भवन्ति, तान् दर्शयन्नाह,—
तत्र वयस्थानां दृढानामित्यादि । वयस्थानां तरुणानां, दृढाः गू-
ढसन्धिसिरास्त्रायव, एतेन संहतसमशरीरा अभिप्रेताः । प्राण-
वतां शक्तियुक्तानां, सत्त्ववतां व्यसनेऽप्यनाकुलानां, चकारादनु-
क्तापि आतुरोपक्रमणीयोक्ता आतुरस्य गुणसंपत् समुचीयते ।
प्राणवतामित्यस्याग्रे आत्मवतामिति पञ्चम गुणं केचित् पठन्ति ।
तत्र आत्मवतां जितेन्द्रियाणामित्यर्थः । अत्रैकगुणेन सुखसाध्य-
त्व, द्वाभ्यां त्रिभिश्च सुखसाध्यतरत्वं, चतुर्भिः सुखसाध्यतमत्वं च,
एतदेव प्रकटयन्नाह,—एकस्मिन् वा पुरुष इति । वाशब्द एकत्र
सर्वगुणानां दुष्प्राप्तिसंख्यापनार्थः । तस्य इति पुरुषस्येत्यर्थः । सुख-
साधनीयतमा 'व्रणा' इति शेषः । तत्र तेषां गुणानां येन सुख-
साध्यत्व तन्निर्दिशन्नाह,—तत्र वयस्थानामिति । प्रत्यग्र नूतनम् ।
दृढाना स्थिरेति स्थिरं अचलम् । प्राणवतां वेदनेति ग्लानिः
अत्र शरीरशैथिल्यम् । अत्रापि आत्मवतामिति पञ्चमगुणस्य
केचिद्धेतु पठन्ति, स चाभावात् लिखितः । सत्त्ववतामिति
दारुणैः दुःसहैः, क्रियाविशेषै चिकित्साप्रकारैः । तस्मादिति
एतेषां पुरुषाणामित्यर्थः । सुखसाधनीयतमा. 'व्रणा' इति
शेषः ॥ ३ ॥

त एव विपरीतगुणा वृद्धकृशाल्पप्राणभीरुषु द्र-
ष्टव्याः ॥ ४ ॥

पूर्वोक्तगुणानां विपर्ययमाह,—त एव विपरीतगुणा इति ।
एकगुणाभावान् कृच्छ्रसाध्यत्व, द्वित्रिगुणाभावात् कृच्छ्रतरसा-
ध्यत्व, चतुर्गुणाभावात् कृच्छ्रतमसाध्यत्वम् । अत्र केचिदनात्म-
वत्सु चेति पञ्चम विपरीतगुण पठन्ति । तेषां मते चकारेण आ-
तुरोपक्रमणीयोक्ता गुणसंपूर्णता अनुक्ता अपि समुचीयते ॥ ४ ॥

स्फिकृपायुप्रजननललाटगण्डौष्ठपृष्ठकर्णफलकोषो-
दरजत्रुमुखाभ्यन्तरसंस्थाः सुखरोपणीया व्रणाः ॥ ५ ॥

आतुरविशेषेण कृत्याकृत्यान् प्रतिपाद्य तदवयवसंभवत्वेन
व्रणानां कृत्यत्वं दर्शयन्नाह,—स्फिकृपायुप्रजननमिति । स्फिकौ
कटिप्रोथौ पोदाविति लोके, पायुः गुदः प्रजननं गुह्यप्रदेशः,
गण्डौ गल्लौ, फलकोषः अण्डकोषः, जत्रुः ग्रीवामूलम् ॥ ५ ॥

अक्षिदन्तनासापाङ्गश्रोत्रनाभिजठरसेवनीनित-
म्बपार्श्वकुक्षिवक्षःकक्षास्तनसन्धिभागगताः सफे-
नपूयरक्तानिलवाहिनीऽन्तःशल्याश्च दुश्चिकित्स्याः
अधोभागाश्च ऊर्ध्वभागनिर्वाहिणो रोमान्तोपनख-
मर्मजङ्घास्थिसंश्रिताश्च; भगन्दरमपि च अन्तर्मुखं
सेवनीकुटकास्थिसंश्रितम् ॥ ६ ॥

भवति चात्र ।

कुष्ठिनां विषजुष्टानां शोषिणां मधुमेहिनाम् ॥
व्रणाः कृच्छ्रेण सिध्यन्ति येषां चापि व्रणे व्रणाः ७
साध्यभेदान् कृच्छ्रसाध्यान् दर्शयन्नाह,—अक्षिदन्तनासे-
ल्यादि । अपाङ्गः अपुच्छान्तः । नितम्बः कटेः पश्चाद्भागः । वक्षः

उरः, सन्धिभागः सन्धिप्रदेशः । बाहिशब्दः सफेनपूयादिभिः सह प्रत्येक संबध्यते । अन्तः शल्याः आभ्यन्तरशल्याः । अधोभागा-
धोर्ध्वभागनिर्वाहिण इति अधोभागगता ये व्रणास्ते यदा ऊर्ध्व-
मुखा भवन्ति तदोर्ध्वभागनिर्वाहिण उच्यन्ते । रोमान्तोपनख-
मिति रोमान्तः केशान्तः, उपनख नखसमीपं, जङ्घास्थि गुल्फ-
जान्वन्तरास्थि । भगन्दरमपि चान्तर्मुखमिति गुदे अभ्यन्तरं
मुखं यस्येत्यर्थः । सेवनीकुटकास्थिसंश्रित भगन्दरमिति शेषः,
कुटकास्थि श्रोणिकाण्डास्थि, मयूरास्थीति लोको ब्रूते । अन्येतु
कुटकास्थिसंश्रितमित्यत्र उपस्थसंश्रितमिति पठन्ति, तेषां मते
उपस्थः मूत्रमार्गः । विषजुष्टानामिति दूषीविषजुष्टानां पुरुषाणां
ये व्रणा इत्यर्थः ॥ ६ ॥ ७ ॥

अवपाटिकानिरुद्धप्रकशसन्निरुद्धगुदजठरग्रन्थि-
क्षतक्रिमयः प्रतिश्यायजाः कोष्ठजाश्च त्वग्दोषि-
णां प्रमेहिनां वा ये परिक्षतेषु दृश्यन्ते शर्करासिक-
तामेहो वातकुण्डलिका अष्टीला दन्तशर्करोपकुशः
कण्ठशालूकं निष्कोषणदूषिताश्च दन्तवेष्टा सविस-
र्पास्थिक्षतोरःक्षतव्रणग्रन्थिप्रभृतयश्च याप्याः ॥ ८ ॥

साध्यान् द्विविधानभिधायसाध्यभेदं याय दर्शयन्नाह,—
अवपाटिकेत्यादि । ग्रन्थिक्षतक्रिमय इति ग्रन्थ्युपलक्षितो यो
क्षतस्तत्र ये क्रमय इत्यर्थः । प्रतिश्यायजाः कोष्ठजाश्च क्रमय
इति संबन्धः । त्वग्दोषिणां प्रमेहिनां वा ये परिक्षतेषु दृश्यन्ते
इति त्वग्दोषप्रमेहोरोगयोः क्षते सति ये क्रमयो दृश्यन्ते इत्यर्थः ।
शर्करा इति अमरी वातभिन्नेत्यर्थः । सिकतामेहः मेहविशेषः ।
वातकुण्डलिकाष्टीले मूत्राघातविशेषे । निष्कोषणदूषिताश्च दन्तवेष्टा
इति निष्कोषण सविषो दन्तरज्जकानां शाण, एतेनैतदुक्तं भवति-
इन्तान् रज्जयन्ति ये पुरुषास्तेषां यदन्तनिशानार्थं सविषदन्तका-
ष्ठं तेन यदा दूषिता दन्तवेष्टा इत्यर्थः । ‘निश्चकुण्डूषिता’ इत्य-
न्ये पठन्ति, ‘निष्कर्षणदूषिता’ इत्यपरे, तत्रापि स एवार्थः ।
अत्र अवपाटिका इत्यादौ पाठे ये व्रणा संन्ति ते व्रणा एव
याप्याः, ये च व्याधयस्तेषु व्याधिषु सत्सु ये व्रणास्ते याप्या
इत्यभिप्रायः ॥ ८ ॥

साध्या याप्यत्वमायान्ति याप्याश्चासाध्यतां तथा ॥
घ्नन्ति प्राणानसाध्यास्तु नराणामक्रियावताम् ॥ ९ ॥

त एते निर्दिष्टा न नियमेन साध्याः असाध्या एव याप्या
एवेत्युक्तेष्वनियमं क्रियया दर्शयन्नाह,—साध्या याप्यत्वमाया-
न्तीति । घ्नन्ति प्राणानसाध्यास्तु इति कालान्तरप्राणहारिणः
सद्यः प्राणान् घ्नन्तीत्यर्थः, अक्रियावतां क्रियारहितानां विरुद्ध-
क्रियाकारिणां च ॥ ९ ॥

यापनीयं विजानीयात् क्रिया धारयते तु यम् ॥
क्रियायां तु निवृत्तायां सद्य एव विनश्यति ॥ १० ॥
प्राप्ता क्रिया धारयति याप्यव्याधितमातुरम् ॥
प्रपतिष्यदिवागारं विष्कम्भः साधुयोजितः ॥ ११ ॥

अथ कीदृशो याप्यस्तमाह,— यापनीयं विजानीयादिति ।
यापनीयं प्राणधारणमेव क्रिया करोति न पुनर्व्याधिमूलच्छेदमि-
ति दर्शयन्नाह,—प्राप्ता क्रिया धारयतीति । प्राप्ताः वैद्येन
प्रयुक्ताः । विष्कम्भः स्थूणा ॥ १० ॥ ११ ॥

अत ऊर्ध्वमसाध्यान् वक्ष्यामः । मांसपिण्डवदु-
द्भताः प्रसेकिनोऽन्तःपूयवेदनावन्तोऽश्वापानवदुद्भ-
त्तौष्टाः; केचित् कठिना गोशृङ्गवदुद्भत्तमृदुमांसप्र-
रोहाः; अपरे दुष्टरुधिरास्त्राविणस्तनुशीतपिच्छि-
लास्त्राविणो वा मध्योन्नताः; केचिदवसन्नशुषिर-
पर्यन्ताः शणतूलवत् स्नायुजालवन्तो दुर्दर्शाः; व-
सामेदोमज्जमस्तुलुङ्गस्त्राविणश्च दोषसमुत्थाः; पीता-
सितमूत्रपुरीषवातवाहिनश्च कोष्ठस्थाः; त एवोभ-
यतोभागव्रणमुखेषु पूयरक्तनिर्वाहिणः; सर्वतो-
गतयश्चाणुमुखा मांसवदुद्भवन्तः; सशब्दवातवा-
हिनश्च शिरःकण्ठस्थाः; क्षीणमांसानां च पूयरक्त-
निर्वाहिणोऽरोचकाविपाककासश्वासोपद्रवयुक्ताः;
भिन्ने वा शिरःकपाले यत्र मस्तुलुङ्गदर्शनं त्रिदोष-
लिङ्गप्रादुर्भावः कासश्वासौ वा यस्येति ॥ १२ ॥

मांसपिण्डवदुद्भता इत्यादि । प्रसेकिनः स्त्रावबहुला । अश्वा-
पानवत् वडवायोनिवत्, उद्भत्तौष्टाः उत्सन्नवर्त्मानः । केचिन्
‘अवसन्नशुषिरपर्यन्ता’ इति निम्नच्छिद्रावसाना इत्यर्थः । वसा
मांसनिर्यासः, मस्तुलुङ्गः अर्धविलीनवृत्ताकारो मस्तकमज्जा ।
दोषसमुत्थाः इति वातादिदोषजाः न पुनरभिधातजाः, ते हि
एवभूता अपि सिध्यन्ति । दोषजानसाध्यानभिधाय कोष्ठस्थान्
दर्शयितुमाह,—पीतासितमूत्रेत्यादि । त एव कोष्ठस्था एव । उभ-
यतोभागव्रणमुखेष्विति गुदवदनोभयमार्गाभ्यां व्रणमुखसार्गेण
पूयादिवाहिनः । सर्वव्रणवस्तुगता व्रणाः कीदृशा असाध्या इत्याह—
सर्वत इत्यादि । शिरःकण्ठस्थाः कीदृशा असाध्या इत्याह—सशब्दे-
त्यादि । क्षीणमांसानां कीदृशा इत्याह—क्षीणेत्यादि । शिरः-
कपाले भिन्ने कीदृशा असाध्या इत्याह,—भिन्ने वा शिरः-
कपाले इति ॥ १२ ॥

भवन्ति चात्र ।

वसां मेदोऽथ मज्जानं मस्तुलुङ्गं च यः स्रवेत् ॥
आगन्तुस्तु व्रणः सिध्येन्न सिध्येद्दोषसंभवः ॥ १३ ॥
अममौपहिते देशे शिरासन्ध्यस्थिवर्जिते ॥
विकारो योऽनुपर्येति तदसाध्यस्य लक्षणम् ॥ १४ ॥

अनन्तरोक्तमेवार्थं श्लोकेन दर्शयन्नाह,—वसामित्यादि ।
अपरिगृहीतानामपि व्रणानां अवस्थाविशेषप्राप्तनामसाध्यत्वं
दर्शयन्नाह—अममौपहिते देशे न मर्मसमीपव्यवस्थिते, देशे
शरीरावयवे त्वचीत्यर्थः । शिरासन्ध्यस्थिवर्जिते इति अत्रादि-
शब्दो लुप्तो द्रष्टव्यः, तेन शिरासन्ध्यस्थादिवर्जिते इत्यर्थः ॥

एतेन क्षायधमनीवर्जिते इत्युक्तम् । अन्ये शिरादिपदेन स्थूलव-
र्जिते इत्याहुः । विकारो योऽनुपयति विकारोऽत्र व्रणः, अनु-
पयति सर्वतो धातुं व्याप्नोति चिकित्स्यमानोऽपि, तदसाध्यस्य
लक्षणः; एतेन सुवैद्योपक्रमोऽपि सुप्रदेशजातोऽपि यदा सर्वधातु-
व्याप्तो दृश्यते तदा ब्रायते कर्मजोऽयं व्याधिरिति । अन्ये तु
विकारशब्देन कुष्ठवातरक्तक्षयादीनपि कथयन्ति ॥ १३ ॥ १४ ॥

क्रमेणोपचयं प्राप्य धातूननुगतः शनैः ॥

न शक्य उन्मूलयितुं वृद्धो वृक्ष इवामयः ॥ १५ ॥

स स्थिरत्वान्महत्वाच्च धात्वनुक्रमणेन च ॥

निहन्त्यौषधवीर्याणि मन्त्रान् दुष्टग्रहो यथा ॥ १६ ॥

एव साध्यस्य व्याधेः कस्यचिदुत्पत्तावेवासाध्यत्वं प्रतिपाद्याप-
रस्यापि व्याधेः साध्यस्यापि उपेक्षयाऽसाध्यत्वं दर्शयन्नाह,—
क्रमेणेत्यादि । कुतः पुनः कारणान् दृष्टफलैरौषधैः स व्याधि-
नोपशाम्यतीत्याह,—स स्थिरत्वादिति । सः इति उपेक्षितो
व्याधिरित्यर्थः; स्थिरत्वादिति स्थिरत्वं अपथ्यकारिणो दोषबाहु-
ल्यात् । कश्चिदनुपेक्षितोऽपि उत्पत्तावेव व्याधिरौषधवीर्याणि
हन्तीत्यत्र हेतुन्तरमाह,—महत्त्वं चोदरादिव्या-
धिनिदानवलप्राक्तनकर्मपरिणामसंप्राप्तिविशेषैर्द्रष्टव्यं, चकारेण
रोहिणिकावलयमुखरोगिणामौषधवीर्याणां पचाते स्वभावोऽपि हेतुरि-
ति समुच्चयते । धात्वनुक्रमणेन चेति कुष्ठादिषु चैतद् द्रष्टव्यम् ।
दुष्टग्रहः इति स्कन्दापस्मारादिक इत्यर्थः ॥ १५—१६ ॥

अतो यो विपरीतः स्यात् सुखसाध्यः स उच्यते ॥

अबद्धमूलः क्षुपको यद्बुद्धपाटने सुखः ॥ १७ ॥

एतन्निर्दिष्टार्थप्रकरणविपर्ययेणापि सुखसाध्यत्वं दर्शयन्नाह,—
अतो यो विपरीतः स्यादित्यादि । मर्मशिरालागुसंध्यस्थिधमनी-
स्थितो यो नानुपयति स सुखसाध्य उच्यते । किन्तु अतस्त्वाह,
अबद्धमूलेत्यादि । क्षुपकः अतिवालवृक्षः ॥ १७ ॥

त्रिभिर्दोषैरनाक्रान्तः श्यावौष्ठः पीडकी समः ॥

अवेदनो निरास्त्रावो व्रणः शुद्ध इहोच्यते ॥ १८ ॥

इदानीं व्रणस्य शुद्धिलक्षणमाह,—त्रिभिर्दोषैरनाक्रान्त इति ।
दोषशब्दोऽत्र दोषकार्येषु व्रणाकृतिगन्धवर्णस्वादवेदनासु वर्तते,
कार्यं कारणोपचारात् घृतमासुरेवेति यथा । तैर्दोषाकृतिगन्धादि-
भिरनाक्रान्ताः । त्रिभिर्द्वन्द्वैरित्यन्ये पठन्ति; ते तु द्वन्द्वशब्दम-
भिव्यक्तौ वर्णयन्ति, तेन दोषत्रयाभिव्यक्तिभिराकृत्यादिभिरना-
क्रान्त इति स एवार्थः । अन्ये तु शीतोष्णं मृदुकठिनं संवृतविवृ-
तमिति द्वन्द्वत्रयं मन्यन्ते । अपरे तु द्वन्द्वानि दोषास्ते चात्र
वातादयस्त्रैरनाक्रान्त इति व्याख्यानयन्ति । श्यावौष्ठः इति किञ्चित्
कृष्णः किञ्चित् पाण्डुः प्रसादाच्छोषितत्वात्; अन्ये श्यावौष्ठतां
कषायपरिषेकाभ्यङ्गादिकृतां वदन्ति । पीडकाः यस्याः सन्ति स
पीडकी, पीडकाः व्रणौष्ठे मांसाङ्कुराः । अपीडकीत्यन्ये पठन्ति,
तत्र न विद्यन्ते पीडकाः असेति । समः समतलः । अवेदन
इति न विद्यते वातादीनां तोदादिवेदना यस्य सः अवेदनः, सा-

मान्यशुद्धव्रणवेदना तु विद्यत एव, येन सुरुद्धे वक्ष्यति,—‘अशून-
मरुज व्रण’ इति ॥ १८ ॥

कपोतवर्णप्रतिमा यस्यान्ताः क्लेदवर्जिताः ॥

स्थिराश्चिपिटिकावन्तो रोहतीति तमादिशेत् ॥ १९ ॥

रोहद्व्रणलक्षणं निर्दिशन्नाह,—कपोतवर्णप्रतिमा इति । क-
पोतवर्णप्रतिमाः पाण्डुधूसराः । स्थिराः कठिना इत्यर्थः । चिपिटिका-
वन्तः इति चर्मचेलीयुक्ताः; विशुध्यमाणत्वात् त्वचश्चर्मचेलीसंभ-
वः । रोहन्ति रोहं गच्छन्ति । व्रणे शुष्का सूक्ष्मा इवेता या उच्च-
टति लक् सा चर्मचेली कथ्यते । अन्ये तु अपिटिकावन्त
इति पठन्ति ॥ १९ ॥

रूढवर्तमानमग्रन्थिमशूनमरुजं व्रणम् ॥

त्वक्सवर्णं समतलं सम्यग्रूढं विनिर्दिशेत् ॥ २० ॥

दोषप्रकोपाद्वायामादभिघातादजीर्णतः ॥

हर्षात् क्रोधाद्भयाद्वापि व्रणो रूढोऽपि दीर्यते ॥ २१ ॥

सम्यग्रूढव्रणस्य लक्षणं दर्शयन्नाह,—रूढवर्तमानमग्रन्थि-
मिति । रूढवर्तमानं रूढव्रणवस्तित्वार्थः । अग्रन्थिपदेनोपरिष्ठात्
शूनता निषिद्धा । त्वक्सवर्णं त्वचा सवर्णमित्यर्थः, समतलमिति
सदृशकरतलेन जिह्वातलेन वेत्यर्थः, समतलशब्देनाधो निम्नता
निषिध्यत इति वदन्ति । तेषां मते समतलोऽसमतल इति
योज्यते । केचिदत्राध्यायन्ते रूढव्रणव्यापत्पाठं पठन्ति
‘दोषप्रकोपत्’ इत्यादि; अयं च श्लोकः सर्वेष्वपि निबन्धेष्वपरिगृ-
हीत इत्यनार्थः, तस्मान्न पठनीय इति ॥ २० ॥ २१ ॥

इति श्रीडल्हणविरचितायां सुश्रुतव्याख्यायां निबन्धसंग्रहा-

ख्यायां सूत्रस्थाने त्रयोविंशोऽध्यायः ।

चतुर्विंशतितमोऽध्यायः ।

अथातो व्याधिसमुद्देशीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

व्याधिसमुद्देशीयमित्यादि । व्याधिसमुद्देशीयः व्याधिसंक्षे-
पोद्देशीय इत्यर्थः ॥ १ ॥ २ ॥

द्विविधा व्याधयः शस्त्रसाध्याः स्नेहादिक्रिया-
साध्याश्च । तत्र शस्त्रसाध्येषु स्नेहादिक्रिया न प्रति-
षिध्यते; स्नेहादिक्रियासाध्येषु शस्त्रकर्म न क्रियते ॥ ३ ॥

शस्त्रसाध्यत्वेन स्नेहादिसाध्यत्वेन च व्याधीनां द्वैविध्यं दर्शय-
न्नाह,—शस्त्रसाध्या इति, छेद्यादिप्रकारेण; स्नेहादिक्रियासाध्या
इति आदिशब्देन स्नेहनवमनविरेचनादयः । तत्र इति तयोर्मध्ये,
शस्त्रसाध्येषु अष्टविधशस्त्रकर्मण्योक्तेषु भगन्दरप्रन्थिप्रभृतिषु ॥ ३ ॥

अस्मिन् पुनः शास्त्रे सर्वतन्त्रसामान्यात् सर्वेषां
च व्याधीनां यथास्थूलमवरोधः क्रियते । प्रागभिहितं

तदुःखसंयोगो व्याधिरिति । तच्च दुःखं त्रिविधं—
आध्यात्मिकं, आधिभौतिकं, आधिदैविकमिति । तच्च
सप्तविधे व्याधौ उपनिपतति । ते पुनः सप्तविधा व्या-
धयः; तद्यथा—आदिवलप्रवृत्ताः, जन्मबलप्रवृत्ताः,
दोषबलप्रवृत्ताः, संघातबलप्रवृत्ताः, कालबलप्रवृत्ताः,
दैवबलप्रवृत्ताः, स्वभावबलप्रवृत्ता इति ॥ ४ ॥

शल्यतन्त्रत्वादस्य तन्त्रस्य शस्त्रक्रियैवार्हति न स्नेहादिक्रिये-
लशङ्क्य उभयक्रियाधिकारं दर्शयन्नाह,—अस्मिन्निति ।—सौश्रुते
शल्यतन्त्रे । पुनः शब्दोऽत्र एवार्थः । सर्वतन्त्रेति शालाक्यादीनां
सामान्यात् तुल्यत्वात् । यथास्थूलमिति स्थूलदृष्ट्या न सूक्ष्मदृष्ट्ये-
त्यर्थः । एतेन ये सनामका व्याधयस्तोषामवरोधः, निर्नामकानां
पुनर्लक्षणाद्वारेण अवरोधः संग्रहः । कः पुनरयं व्याधिरित्याह,—
प्रागभिहितमिति । तत् इति तयोः शरीरशरीरिणोः; शरीरमन-
सोरिति केचित् । तच्च दुःखं त्रिविधमिति चकारान्न केवल
त्रिविधं सप्तविधं च । आत्मशब्देन समनस्क शरीरमुच्यते । तत्र
वातपित्तकफोत्थाः शरीरभवाः आध्यात्मिकास्तथारजस्तमोभ-
वाश्च । आत्मन्यधि अध्यात्मं, तत्र भव आध्यात्मिकम् । भूतानि
प्राणिनः, भूतेषु अधिकृत्य यत् प्रवर्तते तत् आधिभौतिकम् ।
देवाः सुराः सुरयोनयश्च, देवेष्वधिकृत्य यद्वर्तते तत् आधिदै-
विकम् । तदेव त्रिविधं दुःखं भेदान्तरहेतुभिर्बहुप्रकारभूते
शब्दौ समवैतीत्याह,—तदिति । तत् त्रिविधं दुःखं, उपनिपतति
मये निपतति । ते पुनरिति ते त्रिविधाः व्याधयः पुनः सप्त-
विधाः भवन्तीत्यर्थः ॥ ४ ॥

तेषां सप्तविधव्याधीनां क्रमेण लक्ष्णान्याह,—तत्र आदिव-
प्रवृत्ता इत्यादि । तत्र तेषु मध्ये, आदिवलप्रवृत्ताः दुष्टशोणित-
रजजाताः—

तत्रादिवलप्रवृत्ता ये शुक्रशोणितदोषान्वयाः कु-
ष्ठार्शःप्रभृतयः; तेऽपि द्विविधाः मातृजाः, पितृजाश्च ।
जन्मबलप्रवृत्ता ये मातुरपचारात् पङ्कजात्यन्धब-
धिरमूकमिष्मण्वामनप्रभृतयो जायन्ते; तेऽपि
द्विविधाः रसकृताः, दौहदापचारकृताश्च । दोषबल-
प्रवृत्ता ये आतङ्कसमुत्पन्ना मिथ्याहाराचारभवाश्च;
तेऽपि द्विविधाः आमाशयसमुत्थाः, पक्वाशयसमु-
त्थाश्च । पुनश्च द्विविधाः—शरीरा, मानसाश्च । त
एते आध्यात्मिकाः ॥ ५ ॥

—के ते इत्याह,—ये शुक्रशोणितदोषान्वयाः इति; शुक्रशोणित-
स्थितवातादिदोषजनिताः । तानेव नामतो दर्शयति,—कुष्ठार्शः-
प्रभृतय इति । प्रभृतिग्रहणान्मेहक्षयादयः । मातृजाः इति
मातुःशोणितजाः, पितृजाश्च इति पितुः शुक्रजाः । जन्मबलप्रवृत्ता
इत्यादि । जन्मबलप्रवृत्ताः इति शुक्रशोणितदुष्टि विनापि मातुर-
पचारबलजाताः; अपचार इति दुष्टाहाराचारौ अपचारः । मूकाः
शब्दाचः, सिन्धिनिकाः सानुनासिकाः, वामनाः अत्यन्तहृस्वश-
रीराः । दौहदापचारकृताश्चेति गर्भस्वभावात् मातुश्चतुर्थीदिमासे-

ष्विन्द्रियार्थप्रार्थना दौहदमित्याचक्षते; तस्य अपचारस्तु दौह-
दमेवापमानित, अपमानित अलब्धं गर्भस्याहितं वा । अत्र मू-
कमिन्मिनिकवामनप्रभृतयो जायन्ते अस्याग्रे केचिद्बुद्धत इत्या-
दिपाठ पठन्ति, स च पूर्णो न दृश्यते निबन्धेषु इति न लिखितः ।
तृतीयं व्याधिभेदं निर्दिशन्नाह,—दोषेत्यादि । वातादयो रजस्त-
मश्च, बल शक्तिः, प्रवृत्ताः जाताः । के पुनस्ते इत्याह—आतङ्काः
रोगाः; यथा प्रतिश्यायात् कासः, कासात् क्षय इत्यादयो ये
आतङ्कसमुत्पन्ना इति । एते आध्यात्मिका इति एते आदिवलप्र-
वृत्ता जन्मबलप्रवृत्ता दोषबलप्रवृत्तास्तत्रयः आध्यात्मिकाः, शरीर-
स्थवातादिरजःप्रभृतिदोषजनितत्वात् ॥ ५ ॥

संघातबलप्रवृत्ता य आगन्तवो दुर्बलस्य बलव-
द्विग्रहात्; तेऽपि द्विविधाः—शस्त्रकृता, व्यालादिकृ-
ताश्च । एते आधिभौतिकाः ॥ ६ ॥

चतुर्थं व्याधिभेदं निर्दिशन्नाह,—संघातबलप्रवृत्ता इति
प्रहारशक्तिजाताः । के पुनस्ते इत्याह,—ये आगन्तव इति ।
व्यालकृता इति व्यालाः दुष्टव्याघ्रादयः । एते आधिभौतिका
इति एते पूर्वोक्ता आगन्तवः; आधिभौतिकत्वं भूतेषु प्राणिषु
अधिकृतत्वात् ॥ ६ ॥

कालबलप्रवृत्ता ये शीतोष्णवातवर्षाप्रभृतिनि-
मित्तास्तेऽपि द्विविधा व्यापन्नतुक्ता अव्यापन्नतु-
क्ताश्च । दैवबलप्रवृत्ता ये देवद्रोहादभिशास्त्रेका
अथर्वकृता उपसर्गकृताश्च; तेऽपि द्विविधा विद्युद-
शानिकृताः, पिशाचादिकृताश्च; पुनश्च द्विविधाः सं-
सर्गजा, आकस्मिकाश्च । स्वभावबलप्रवृत्ताः क्षु-
त्पिपासाजरासृत्युनिद्राप्रभृतयः; तेऽपि द्विविधाः
कालकृता, अकालकृताश्च; तत्र परिरक्षणकृताः
कालकृता, अपरिरक्षणकृता अकालकृताः । एते
आधिदैविकाः । अत्र सर्वव्याध्यवरोधः ॥ ७ ॥

पञ्चमं व्याधिं निर्दिशन्नाह,—कालबलप्रवृत्ता इत्यादि ।
कालः शीतोष्णवर्षलक्षणः षड्भुक्तः । के पुनस्ते इत्याह,—
शीतोष्णवातवर्षाप्रभृतिनिमित्ताः । ते पुनर्जाड्यदाहकम्पादयः;
तथा व्रणज्वराश्च । अत्र व्यापन्नतुक्तानां पूर्वोद्धृताग्रपानौषधिभि-
रुपचारः । यथास्वं च व्याधिविहितं भेषजं क्रतुव्यापत्प्रशमनं च;
दैवव्यापन्नं च होमादि । अव्यापन्नतुक्तानां पुनर्यथादोषं यथारो-
गमेव उपचारः । षष्ठ्यव्याधिभेदं निर्दिशन्नाह,—दैवबलप्रवृत्ता
इत्यादि । दैवबलप्रवृत्ताः इति देवशक्तिजाता इत्यर्थः । के पुन-
स्ते इत्याह,—ये देवद्रोहादित्यादि । देवगोयुरसिद्धानां द्रोहात् ।
अभिशासकाः इति ऋषीणामाक्रोशजाः । अथर्वकृताः अथर्व-
वेदप्रणीताभिचारिकमन्त्रैः कृता मारणात्मका व्याधयः । उपस-
र्गजाः इति उपसृज्यन्ते इत्युपसर्गाः पीडितजनसमीपोत्पन्ना
ज्वरादयः । विद्युदशानिकृताः इति लताकारा तिर्यक्पतन्ती व-
हिरूपा विद्युत्, मुशलवदधःपतनशीलो मारणात्मकोऽशनिः । सं-

सर्गजाः इति देवादिद्रोहकजनसंपर्कजा इत्यर्थः । आकस्मिका इति विनैव संसर्गं प्राक्तनकर्मपीडितत्वेन जाता इत्यर्थः । उपसर्गज-संसर्गजयोरप्य विशेषः—उपसर्गजा ज्वरादिपीडितजनसंपर्काद्भवन्ति; संसर्गजाश्च देवादिद्रोहकजनसंपर्काद्भवन्ति । ये देवद्रोहाभिशासका इत्यत्र केचित् ‘उपसर्गाभिशापाभिचाराभिषङ्गजा’ इति पठन्ति, स चाभावान् लिखितः । सप्तमं व्याधिभेदं दर्शयन्नाह,—स्वभावबलप्रवृत्ता इत्यादि । स्वभावबलप्रवृत्ताः इति प्रकृतिशक्तिजाता इत्यर्थः । के पुनस्ते इत्याह,—क्षुत्पिपासेत्यादि । कालजा इति ये समये प्राप्ता भवन्ति । अकालजाः असमये जाता इत्यर्थः । तत्र कालजाकालजयोर्हेतुभेदेन भेद इति दर्शयति,—तत्र परिरक्षणकृता इत्यादि । परिरक्षण रक्षाप्रयत्नः, तस्मिन्नपि परिरक्षणे ये भवन्ति ते कालकृताः; अतएव कालकृतानां नोपचारोऽस्ति याप्यतैवास्ति भोजनपानरसायनादिभिः, अत्यन्तप्रतीकारश्च स्वभावव्याधिचिकित्सितोक्त रसायनविधिना । अपरिरक्षणकृताः इति अपरिरक्षणतोऽप्रयत्नतः तस्मिन् ये भवन्ति ते अकालकृताः । तेषां च यथादोष यथारोग प्रतीकारः । एते आधिदैविका इति एते क्षुत्पिपासादयो दैवमधिकृत्य भवन्तीति आधिदैविकाः । केचित् “एते आधिदैविका.” इत्यसु पाठं न पठन्ति । तेषां मते स्वभावबलप्रवृत्ताः क्षुत्पिपासादयः आध्यात्मिकमन्ये निपतन्ति । तत्र तेष्वेव सप्तसु व्याधिभेदेषु सर्वव्याध्युपरोधं दर्शयन्नाह,—अत्र सर्वव्याध्युपरोध इति । अत्र इति व्याधौ, उपरोधः संग्रहः ॥ ७ ॥

सर्वेषां च व्याधीनां वातपित्तश्लेष्माण एव मूलं, तल्लिङ्गत्वाद्दृष्टफलत्वाद्गमाच्च । यथा हि कृत्स्नं विकारजातं विश्वरूपेण अवस्थितं सत्त्वरजस्तमांसि न व्यतिरिच्यन्ते एवमेव कृत्स्नं विकारजातं विश्वरूपेण अवस्थितमव्यतिरिच्य वातपित्तश्लेष्माणो वर्तन्ते । दोषधातुमलसंसर्गात् आयतनविशेषात् निमित्ततश्चैषां विकल्पः । दोषदूषितेष्वत्यर्थं धातुषु संज्ञा क्रियते रसजोऽयं, शोणितजोऽयं, मांसजोऽयं, मेदोजोऽयं, अस्थिजोऽयं, मज्जजोऽयं, शुक्रजोऽयं व्याधिरिति ॥ ८ ॥

कथं पुनः सर्वव्याध्युपरोध इत्याह,—सर्वेषां च व्याधीनामित्यादि । मूलमिति कारणमित्यर्थः । तल्लिङ्गत्वादिति वातादिलिङ्गत्वात् । लिङ्गं तु वातादीनां रौक्ष्ण्यलक्षणादयः, तथा तोददाहकण्डादीनि कार्याणि च । दृष्टफलत्वादिति वातादिहरौषधैर्वातादिव्याधेरुपशमनदर्शनात् । आगमाच्च सविशत्येकादशशतानां व्याधीनां कार्यभूतानां वातपित्तश्लेष्माणो हि कारणम् । यथा कृत्स्नमित्यादि । विकारजातमिति विकारसमूहः, विकाराश्चात्र त्रयोविंशतिर्महदाद्याः । विश्वरूपेणावस्थितमिति जगद्रूपेण व्याप्य स्थितमित्यर्थः । न व्यतिरिच्यन्ते इति न पृथग्यमवन्तीत्यर्थः । एवमेव कृत्स्नं विकारजातमित्यादि विकारजातमिति रोगसमूहः । अव्यतिरिच्य इति

अपरित्यज्येत्यर्थः । एतेन तल्लिङ्गत्वादित्यादिना अनुमानप्रत्यक्षागमोपमानानि चत्वारि प्रमाणान्युक्तानि । ननु, दोषत्रयात् कथमादिवलवृत्तादयोऽनेकव्याधय इत्याह,—दोषधातुमलसंसर्गादिति ।—संसर्गः संयोगः, तद्यथा—वातादिदोषरसधातुमूत्रपुरीषमलसंसर्गादतीसारादयः, वातादिदोषरसधातुसंसर्गात् ज्वरादयः, रसादिदूष्यमूत्रमलसंसर्गाद्विशतिमेहाः; तथा वातादिदोषरक्तधातुसंसर्गात् वातरक्त रक्तपित्तविद्रधिरक्तगुल्मादयः । आयतनविशेषादिति आयतनानि स्थानानि, तेषां विशेषः भेद इत्यर्थः, तद्यथा—सप्तस्वायतनेषु पञ्चषष्ठिमुखरोगाः, चक्षुरिन्द्रियायतनेषु सप्ततिः । निमित्ततश्चेति निमित्तानि वातादयः; तद्यथा—प्रत्येक वातादिज्वराद्यः, सान्निपातिक एकः, द्वन्द्वजात्यः, आगन्तुश्चाष्टमः; अन्यदपि निमित्ततो व्याधीनां नानात्वं ज्ञेयम् । एषामिति व्याधीनां, विकल्पः भेदः नानात्वमित्यर्थः । दृष्यजन्मसंज्ञा लक्षणया भवतीति दर्शयन्नाह,—दोषदूषितेष्वत्यर्थमित्यादि । दोषैरेव दूषितेषु धातुषु अत्यर्थं दोषजेषु विकारेषु रसजादिसंज्ञा; यथा घृतदग्धसैलदग्धस्ताम्रदग्धो लोहदग्ध इत्यत्र घृतादिशब्देन घृतादिस्थो वह्निलक्ष्यते एव रसादिजो व्याधिरित्यत्र रसादिस्थितवातादिदोषालक्ष्यन्ते ॥ ८ ॥

तत्र अन्नाश्रद्धारोचकाविपाकाङ्गमर्दज्वरहृत्सातृप्तिगौरवहृत्पाण्डुरोगमार्गोपरोधकार्श्यवैरस्याङ्गसादाकालवलीपलितदर्शनप्रभृतयो रसदोषजा विकाराः; कुष्ठविसर्पपिडकामशकनीलिकातिलकालकन्यच्छव्यङ्गेन्द्रलुप्तप्लीहविद्रधिगुल्मवातशोणितार्शोऽर्बुदाङ्गमर्दासृग्दररक्तपित्तप्रभृतयो रक्तदोषजाः; गुदमुखमेदूपाकाश्च अधिमांसावुदाशोऽधिजिह्वोपजिह्वोपकुशलगलशुण्डिकालजीमांससंघातौष्ठप्रकोपगलगण्डमालाप्रभृतयो मांसदोषजाः; ग्रन्थिवृद्धिगलगण्डार्बुदमेदोजौष्ठप्रकोपमधुमेहातिस्थौल्यातिस्वेदप्रभृतयो मेदोदोषजाः; अध्यस्थ्यधिदन्तास्थितोदशूलकुनखप्रभृतयोऽस्थिदोषजाः; तमोदर्शनमूर्च्छाभ्रमपर्वगौरवस्थूलमूलोरुजङ्घनेत्राभिस्यन्दप्रभृतयो मज्जदोषजाः; क्लेब्याप्रहर्षशुक्राश्मरीशुकमेहशुक्रदोषाश्च तद्दोषजाः; त्वग्दोषाः सङ्कोऽतिप्रवृत्तिरयथाप्रवृत्तिर्वा मलायतनदोषाः; इन्द्रियाणामप्रवृत्तिरयथाप्रवृत्तिर्वा इन्द्रियायतनदोषाः ॥ ९ ॥

चिकित्साविशेषविज्ञानार्थं सुखसाध्यत्वादिकर्मवोधार्थं प्रत्येकं रसादिधातुविकारान् दर्शयितुमाह,—तत्रान्नाश्रद्धारोचकेत्यादि । अन्नाश्रद्धा अन्नविद्वेषः । अङ्गमर्दः इति वेदनाविशेषः स्फुटनिकेति लोके । हृत्सासः हृदयोत्केदः असकृत् घृवनम् । अङ्गसादः इति अङ्गानामनुत्साहः । रसदोषजाः इति दोषदूषितरसजाताः । रसजानभिधाय रक्तजानभिधातुमाह,—अधिमांसावुदेत्यादि । रक्तजानुक्त्वा मांसजानाह,—मांससंघातः इत्यादि

मांससंघातो नाम मुखरोगेषु; मांसोच्छ्रायः सामान्य एवेत्यन्ये । मांसजान् कथयित्वा मेदोजानाह,—अन्धीत्यादि । मेदोजानुक्त्वा-
ऽस्थिजानाह,—अस्थ्यस्थिदन्तेत्यादि । अस्थ्यस्थीनि अधिकास्थी-
नैत्यर्थः । तोदश्लाम्भ्यां सह अस्थिशब्दः प्रत्येक संबध्यते । अ-
स्थिदोषानभिधाय मज्जजानाह,—तमोदर्शनेत्यादि ।—तमोदर्शन
अन्धकारदर्शनम् । सूच्छा चेतनाच्युतिः । भ्रमः चक्रारूढस्येव ।
अन्ये तु अत्र पर्वगौरवस्थूलमूलोरुजङ्घेत्यत्र स्थूलमूलोरुपज-
नेति पठन्ति, स्थूलमूलानां अरुषा व्रणानां पर्वसु जन्मेत्यर्थः । मज्ज-
दोषानभिधाय शुक्रदोषान् दर्शयति,—कैव्याप्रहर्षेति ।—कैव्य-
मिति षण्डता इत्यर्थः । अप्रहर्षः इति स्त्रीविषयेऽनभिलाषः । त-
दोषा इति शुक्रदोषा इत्यर्थः । शुक्रजानुक्त्वा मलायतनदोषानाह—
तृणदोषा इति ।—त्वग्दोषाः कुष्ठानि । कर्णनासाक्षिमुखायतनेषु
अन्येषु च प्रजननाद्यपत्यपथेषु अप्रवृत्तिः सङ्गः उच्यते । मला-
यतनदोषानभिधाय इन्द्रियायतनदोषानाह,—इन्द्रियाणामप्रवृ-
त्तिरिति समासः संक्षेपः ॥ ४—९ ॥

**इत्येष समास उक्तः; विस्तरं निमित्तानि चैषां
प्रतिरोगं वक्ष्यामः ॥ १० ॥**

दोषधातुमलसंसर्गादिति यत्प्रागुक्त व्याधिनानात्वकारणं;
तथा आयतनविशेषादि यद् द्वितीयं व्याधिनानात्वकार-
णमुक्त एतद्वयमपि संक्षेपेणाभिधाय निमित्ततश्चेति यदुक्त
तृतीयं व्याधिनानात्वकारणं तदभिधातुमाह—निमित्तानि चै-
षामिति । निमित्तानि वातादयः । तत्कारणानि बलवद्विग्रहा-
दीनि मिथ्याप्रयुक्तानि स्नेहादीनि च; ज्वरे तद्यथा कामज्वरो क्रो-
धज्वरो मृत्पाण्डुरोग इत्यादि; तथातीसारं गुर्वतिक्लिग्धरूक्षोष्णद्रव-
स्थूलातिशीतलैरित्यादि प्रतिरोग निर्दिष्टानि । प्रतिरोगं वक्ष्यामः
इति रोगे रोगे वक्ष्यामः ॥ १० ॥

भवति चात्र ।

कुपितानां हि दोषाणां शरीरे परिधावताम् ॥

यत्र सङ्गः खवैगुण्याद्व्याधिस्तत्रोपजायते ॥ ११ ॥

वातादीनां शरीरे प्रसरतां स्थानसंश्रयस्य व्याधिनानात्वकार-
णस्य हेतु दर्शयन्नाह,—कुपितानामिति । खवैगुण्यात् स्रोतोवै-
गुण्यादित्यर्थः ॥ ११ ॥

भूयोऽत्र जिज्ञास्यं, किं वातादीनां ज्वरादीनां च
नित्यः संश्लेषः ? परिच्छेदो वा ? इति; यदि नित्यः
संश्लेषः स्यात् तर्हि नित्यातुराः सर्व एव प्राणिनः
स्युः; अथवा वातादीनां ज्वरादीनां च अन्यत्र वर्त-
मानानामन्यत्र लिङ्गं भवतीति कृत्वा यदुच्यते
वातादयो ज्वरादीनां मूलानीति तत्र । अत्रोच्यते,
दोषान् प्रत्याख्याय ज्वरादयो न भवन्ति; अथ च न
नित्यः संबन्धः; यथाहि विद्युद्वाताशनिवर्षाणि आ-
काशं प्रत्याख्याय न भवन्ति, सत्यपि आकाशे क-
दाचित् न भवन्ति, अथ च निमित्ततस्तत एव उ-

त्पत्तिरिति; तरङ्गबुद्बुदादयश्च उदकविशेषाः; एवं
वातादीनां ज्वरादीनां च नापि संश्लेषो न परि-
च्छेदः शाश्वतिकः; अथ च निमित्तत एवोत्पत्ति-
रिति ॥ १२ ॥

प्रतिपाद्य व्याधीनां दोषाणां च कार्यकारणसंबन्धं पुनरन्यथा
जिज्ञास्यमाह—भूयोऽत्र जिज्ञास्यमिति । भूयःशब्दः पुनरर्थः ।
जिज्ञास्य ज्ञातुमभिलषणीयम् । एतेनैतदुक्तं भवति—प्राक्किल
व्याधीनां वातादिमूलत्वं जिज्ञासितं अत्रान्यत् पुनरपि ज्ञातुमेष्ट-
व्यमित्यर्थः; अन्ये भूयो बहुतरमिति व्याख्यानयन्ति । केचिद्भू-
योऽत्र जिज्ञास्यते इति पठन्ति । नित्यः संश्लेषः इति सर्वदा
अपृथक्त्वं, यथा—सूर्यातपयोश्चन्द्रज्योत्स्नयोः पावकोष्णत्वयो-
रिति । परिच्छेदः विश्लेषः पृथक्त्वं; यथा—पटकुविन्दयोर्धट-
कुम्भकारयोः कुण्डलसुवर्णकारयोरित्यादि । अथाप्यन्यथा इति
कोऽर्थः ? अनित्यः संश्लेषः । सर्वपक्षमाशङ्क्य समाधानमाह,—
अत्रोच्यते इत्यादि । प्रत्याख्यायेति परित्यज्येत्यर्थः । ननु,
यदि दोषान् परित्यज्य ज्वरादयो न भवन्ति तर्हि संबन्धोऽ-
स्तीत्याशङ्कानिराकरणायाह,—अथ च न नित्यः संबन्ध इति ।
नित्यः सर्वदा इति । स कथं न सर्वदा संबन्ध इति दृष्टान्त-
माह—विद्युद्वातेत्यादि । आकाशशब्देन आकाशस्थो मेघ उच्यते ।
सत्यप्याकाशे इति वियमानेऽपि जलदे इत्यर्थः । निमित्ततः
इति सामग्रीत इत्यर्थः । तत एव इति तस्याः सामग्र्या एव
इत्यर्थः । अपरदृष्टान्तमाह—तरङ्गबुद्बुदादय इति तरङ्गः जलल-
हरी । शाश्वतिकः इति नित्य इत्यर्थः ॥ १२ ॥

भवति चात्र ।

विकारपरिमाणं च संख्या चैषां पृथक् पृथक् ॥

विस्तरेणोत्तरे तन्त्रे सर्वा बाधाश्च वक्ष्यते ॥ १३ ॥

विस्तरं निमित्तानि चैषां प्रतिरोगं वक्ष्याम इति यदुक्तं प्राक्
तत् प्रतिपादयन्नाह—विकारपरिमाणमिति । विकारपरिमाणं च
इति इयं समुदायसंख्या, तथा च 'व्याधीनां तु सहस्रं यच्छतं विं-
शतिरेव च—' इत्युत्तरे तन्त्रे वक्ष्यते । संख्या चैषां पृथक् पृथगिति
इयमवयवसंख्या, तथा च षडशीसि, चतस्रोऽश्मर्यः अष्टादश
कुष्ठानीति निदानस्थाने वक्ष्यते । सर्वाबाधाश्च वक्ष्यत इति
ज्वरातीसारशोषादयः । चकारोऽत्र भिन्नक्रमे । तेन विकारपरि-
माणं च सर्वाबाधाश्चोत्तरे तन्त्रे वक्ष्यत इति संबध्यते । न पुन-
रुत्तरे तन्त्रे इति संख्या चैषां पृथक् पृथगित्यत्र संबध्यते । अन्ये
तु व्याख्यानयन्ति—विकारा ज्वरादीनामुपद्रवरूपतया तृच्छदि-
प्रभृतयः; तत्परिमाणमधिकमध्यहीनभेदेन विकारपरिमाणं;
अष्टौ ज्वराः, षडतीसारा इत्यादि संख्या च पृथक् पृथक्; सर्वा-
बाधाश्च शारीरमानसा इति; सर्वमेतत् उत्तरे वक्ष्यते व्याख्यास्यति
आचार्य इति ॥ १३ ॥

इति श्रीडल्हणविरचितायां सुश्रुतव्याख्यायां निबन्धसंग्रहाख्यायां
सूत्रस्थाने चतुर्विंशतितमोऽध्यायः समाप्तः ।

पञ्चविंशतितमोऽध्यायः ।

अथातोऽष्टविधशस्त्रकर्मोपमध्यायं व्याख्यास्यामः १
यथोवाच भगवान् धन्वन्तरिः (सुश्रुताय) ॥ २ ॥
छेद्या भगन्दरा ग्रन्थिः श्लैष्मिकस्तिलकालकः ॥
व्रणवर्तमार्बुदान्यशैश्चर्मकीलोऽस्थिमांसगम् ॥ ३ ॥
शल्यं जतुमणिर्मांससंघातो गलशुण्डिकाः ॥
स्नायुमांससिराकोथो वल्मीकं शतपोनकः ॥ ४ ॥
अष्टषष्ठोपदंशाश्च मांसकन्द्यधिमांसकः ॥

तत्र पूर्वं छेद्यकर्मण एव दर्शितत्वात् तद्भेदमेव दर्शयन्नाह,—
छेद्या भगन्दरा इत्यादि । ग्रन्थिः श्लैष्मिकः इति आमो न तु
पृक्कः । तिलकालकः इति क्षुद्ररोगपरिपठितो न तु श्लक्ष्णोक्तः,
तस्यासाध्यत्वात् । व्रणवर्तमेति क्षिप्तो व्रणौष्ठः । अर्बुदानि सर्वाणि ।
अशैश्चर्मकीलः इति गुदपादवर्तिमांसाङ्कुरः । स्नाय्वादिभिः सह
कोथशब्दः प्रत्येकं संबध्यते, कोथः पूतीभावः । शतपोनकः
इति श्लक्ष्णोपपठितः; अन्ये तु भगन्दराग्रहणेनाभ्युपात्तस्य शत-
पोनस्य पुनरुपादानं मन्यन्ते छेदनानन्यप्रतीकारत्वात् १-४-

भेद्या विद्रधयोऽन्यत्र सर्वजाद् ग्रन्थयस्त्रयः ॥ ५ ॥
आदितो ये विसर्पाश्च वृद्धयः सविदारिकाः ॥
प्रमेहपिडकाः शोफस्तनरोगावमन्थकाः ॥ ६ ॥
कुम्भीकानुशयो नाड्यो वृन्दौ पुष्करिकालजी ॥
प्रायशः क्षुद्ररोगाश्च पुष्पुटौ तालुदन्तजौ ॥ ७ ॥
तुण्डिकेरी गिलायुश्च पूर्वं ये च प्रपाकिणः ॥
वस्तिस्तथाश्मरीहेतोर्मैदोजा ये च केचन ॥ ८ ॥

भेद्यविषयं दर्शयन्नाह,—भेद्या इति विद्रध्यादयः । ग्रन्थय-
स्त्रयः इति वातपित्तकफजाः । आदितो ये विसर्पाश्च इति वात-
पित्तश्लेष्मजाः । विदारिकाः क्षुद्ररोगेषु । अवमन्थकाः इति श्लक्ष्णो-
क्तैषु । वृन्दौ इति एकवृन्दो द्वन्द्वश्च कण्ठगतारोगेषु । पुष्करिका
श्लक्ष्णोक्तैषु । पुष्पुटौ तालुदन्तजौ इति तालुपुष्पुटो दन्तपुष्पुटश्च ।
पूर्वं ये च प्रपाकिणः इति भगन्दराः । वस्तिस्तथाश्मरीहेतोः इति
अश्मरीनिमित्तमेव वस्तिर्भेद्यो नान्यहेतोः, अभेदे ध्रुवमरणात्
भेदे च संशयात् ॥ ५-८ ॥

लेख्याश्चतस्रो रोहिण्यः किलासमुपजिह्विका ॥
मैदोजो दन्तवैदर्भौ ग्रन्थिर्वर्तमार्धजिह्विका ॥ ९ ॥
अशीसि मण्डलं मांसकन्दी मांसोन्नतिस्तथा ॥

लेख्यविषयं दर्शयन्नाह,—लेख्याश्चतस्र इत्यादि । चतस्रो
रोहिण्यः इति वातपित्तश्लेष्मसन्निपातोत्थाः, रक्तजाः पुनरेकान्ता-
साध्यत्वादिह नोक्ताः । वर्तम इति व्रणवर्तं नेत्रवर्तं चेत्यर्थः ।
मण्डलं कण्ठकुष्ठादीनाम् । मांसकन्दी खलपमांसाङ्कुरः ॥ ९ ॥—
वेध्याः सिरा बहुविधा मूत्रवृद्धिर्दकोदरम् ॥ १० ॥

वेध्यविषयं दर्शयन्नाह,—वेध्याः सिरा बहुविधा इति ॥ १० ॥
एष्या नाड्यः सशल्याश्च व्रणा उन्मार्गिणश्च ये ॥

एष्यविषयं दर्शयन्नाह,—एष्या नाड्यः इति; लोहादिशलाकया
अन्तरन्वेषणीया इत्यर्थः, अल्पास्थित्वज्ञापनार्थं, सुखेनापकर्षणाय
च । उन्मार्गीतिर्यग्गतिः ॥—

आहार्या शर्करास्तिस्रो दन्तकर्णमलाश्मरी ॥ ११ ॥
शल्यानि मूढगर्भाश्च वर्चश्च निचितं गुदे ॥

आहार्यविषयं दर्शयन्नाह—आहार्या इति ।—आकर्षणीयाः ।
शर्करास्तिस्रः इति मूत्रशर्करा पादशर्करा दन्तशर्करा चेति ॥ ११ ॥—

स्नाय्या विद्रधयः पञ्च भवेयुः सर्वजादृते ॥ १२ ॥
कुष्ठानि वायुः सरुजः शोफो यश्चैकदेशजः ॥
पाल्यामयाः श्लीपदानि विषजुष्टं च शोणितम् ॥ १३ ॥
अर्बुदानि विसर्पाश्च ग्रन्थयश्चादितश्च ये ॥
त्रयस्त्रयश्चोपदंशाः स्तनरोगा विदारिका ॥ १४ ॥
शौषिरो गलशालूकं कण्टकाः कृमिदन्तकः ॥
दन्तवेष्टः सोपकुशः शीतादो दन्तपुष्पुटः ॥ १५ ॥
पित्तासृक्कफजाश्चोष्ठ्याः क्षुद्ररोगाश्च भूयशः ॥

स्नाय्याविषयं दर्शयन्नाह,—स्नाय्या इति ॥ १२—१५ ॥—
सीव्या मेदःसमुत्थाश्च भिन्नाः सुलिखिता गदाः १६
सद्योव्रणाश्च ये चैव चलसन्धिव्यपाश्रयाः ॥

सीव्यविषयं दर्शयन्नाह,—सीव्या मेदःसमुत्था इति । ये के-
चन मेदोभवविकाराः । भिन्नाः इति विदीर्णा इत्यर्थः । सुलिखिता
गदाः इति निरवशेषलिखिता इत्यर्थः । व्यपाश्रिताः इति विशेषे-
णाश्रिता इत्यर्थः । साध्या इति केचित् पठन्ति ॥ १६ ॥—

न क्षाराग्निविषैर्जुष्टा न च मारुतवाहिनः ॥ १७ ॥
नान्तर्लोहितशलयाश्च

अथ के न सीव्या इत्याह,—न क्षार इति ॥ १७ ॥

तेषु सम्यग्विशोधनम् ॥
तेषु किं कर्तव्यमित्याह,—तेष्विति ॥—

पांशुरोमनखादीनि चलमस्थि भवेच्च यत् ॥ १८ ॥

अहतानि यतोऽमूनि पाचयेयुर्भृशं व्रणम् ॥

रुजश्च विविधाः कुर्युस्तस्मादेतान् विशोधयेत् ॥ १९ ॥

कान् विशोधयेदित्याह—पांश्विति । अन्ये तृणादीनीति पठ-
न्ति । कस्मादेते विशोध्य इत्याह,—अहतानीति ॥ १८-१९ ॥

ततो व्रणं समुन्नम्य स्थापयित्वा यथास्थितम् ॥

सीव्येत् सूक्ष्मेण सूत्रेण बल्केनाश्मन्तकस्य वा ॥ २० ॥

शणजक्षौमसूत्राभ्यां स्नाय्वा बालेन वा पुनः ॥

मूर्वागुडूचीतानैर्वा सीव्येद्वेल्लितकं शनैः ॥ २१ ॥

सीव्येद्रोफणिकां वापि सीव्येद्रा तुन्नसेवनीम् ॥

ऋजुग्रन्थिमथो वापि यथायोगमथापि वा ॥ २२ ॥

देशेऽल्पमांसे सन्धौ च सूची वृत्ताऽङ्गुलद्वयम् ॥

आयता ज्यङ्गुला ज्यस्त्रा मांसले वापि पूजिता ॥ २३ ॥

धनुर्वक्त्रा हिता मर्मफलकोशोदरोपरि ॥

इत्येतास्त्रिविधाः सूचीस्तीक्ष्णाग्राः सुसमाहिताः २४

कारयेन्मालतीपुष्पवृन्ताग्रपरिमण्डलाः ॥
नतिदूरे निकृष्टे वा सूचीं कर्मणि पातयेत् ॥ २५ ॥
दूरादुजो व्रणौष्ठस्य सन्निकृष्टेऽवलुञ्चनम् ॥ २६ ॥

तत्र सप्तानां छेद्यादिकर्मणामवचारणस्यान्यत्र दर्शितत्वात्
सीव्य पुनरत्रैव विस्तरेण निर्दिशन्नाह,—ततो व्रणमिति ।
समुन्नम्य उन्नतं कृत्वा । अश्मन्तकः अम्लोटकसदृशो वृक्षः ।
क्षौममिति क्षुमा अतसी तस्या इदं क्षौम, स्नायुः इति शणाकार
उपधातुविशेषः, येन धनूषि नह्यन्ते । मूर्वा चौरस्नायुः, यया
पूर्वदेशे गुणान् कुर्वन्ति धनूषां; अन्ये कोविदारसदृशयुग्म-
पत्र लताविशेषमश्मन्तकमाचक्षते । तानैः इति तन्तुभिरित्यर्थः ।
वेष्टितक च । गोफणिकां गोफणाकारां । तुन्नसेवनीमिति यथा
वस्त्रं पाटितं तन्तुवायकाः सन्दधति तद्वत् तुन्नसेवनी सीव्येत् ।
ऋजुग्रन्थिमिति ऋजुग्रन्थि. बन्धसदृशो यस्या सेवन्यां सा
ऋजुग्रन्थिभि । व्यस्त्रा इति त्रिधारा इत्यर्थः । फलकोषः
अण्डकोषः । सुसमाहिताः इति सुहस्ता इत्यर्थः । परिमण्डलाः
इति वर्तुला इत्यर्थः । सन्निकृष्टे निकटे इत्यर्थः । अवलुञ्चनमिति
वृटनमित्यर्थः ॥ २०—२६ ॥—

अथ क्षौमपिचुच्छन्नं सुस्यूतं प्रतिसारयेत् ॥
प्रियङ्ग्वञ्जनयष्टाहरोऽर्धचूर्णैः समन्ततः ॥ २७ ॥
सल्लकीफलचूर्णैर्वा क्षौमध्यामेन वा पुनः ॥
ततो व्रणं यथायोगं बद्धाचारिकमादिशेत् ॥ २८ ॥

सीवनस्य पश्चात् कर्म दर्शयन्नाह,—अथ क्षौमेति । क्षौमेण
अतसीवज्ज्वेण, पिचुना कार्पासतूलेन, आभ्यां द्वाभ्या छन्नमित्यर्थः ।
संस्यूतमिति सम्यक् सीवितमिति लोके । प्रतिसारयेत् अवचूर्णये-
दित्यर्थः । अवचूर्णनद्रव्याणि प्रियङ्गवञ्जनमित्यादि । अञ्जनं सौ-
वीराञ्जनम् । समन्ततः इति सर्वत्रेत्यर्थः । क्षौमध्यामेन इति अत-
सीभववज्ज्वभस्मना । आचारिकमादिशेदिति व्रणितोपासनीयोक्तमा-
चारं कथयेदित्यर्थः । केचिदिहावयादीनि गद्येनैव पठन्ति या-
वदाचारिकमादिशेत् ॥ २७—२८ ॥

एतदष्टविधं कर्म समासेन प्रकीर्तितम् ॥
चिकित्सितेषु कात्स्न्येन विस्तरस्तस्य वक्ष्यते २९

संक्षेपोक्तिरियं विस्तरोऽस्य वक्ष्यते इति दर्शयन्नाह,—एत-
दिति । अष्टग्रहण पुनर्यदिह कृतं तच्चरकोक्तषट्संख्यानिराकर-
णार्थम् ॥ २९ ॥

हीनातिरिक्तं तिर्यक् च गात्रच्छेदनमात्मनः ॥
एताश्चतस्रोऽष्टविधे कर्मणि व्यापदः स्मृताः ॥ ३० ॥

तत्राष्टानामपि कर्मणां व्यापदं दर्शयन्नाह,—हीनातिरिक्तमि-
त्यादि । गात्रच्छेदनमात्मनः इति शस्त्रकर्म कुर्वतः स्वशरीरे छेदन-
मित्यर्थः । चतस्रो व्यापद इति; अन्ये तु 'एता हि तिस्र' इति
श्रूयन्ति; स तु प्रमादपाठः ॥ ३० ॥

अज्ञानलोभाहितवाक्ययोग-
भयप्रमोहैरपरैश्च भावैः ॥

यदा प्रयुज्जीत भिषक् कुशलं
तदा सशेषान् कुरुते विकारान् ॥ ३१ ॥

व्यापदो हेतून् दर्शयन्नाह,—अज्ञानेति । अहितवाक्ययोगः
शत्रुवचनप्रयोगः । प्रमोहः वैचित्त्यम् । अपरैश्च भावैः इति प्र-
योजनव्यग्रत्वादिभिरित्यर्थः । कुशलमिति ईषच्छस्त्रम् । स शेषा-
निति स इति वैद्यः, शेषान् परानित्यर्थः ॥ ३१ ॥

तं क्षारशस्त्राग्निभिरौषधैश्च
भूयोऽभियुञ्जानमयुक्तियुक्तम् ॥
जिजीविषुर्दूरत एव वैद्यं
विवर्जयेदुग्रविषाहितुल्यम् ॥ ३२ ॥

प्रागुक्ताज्ञानादिदोषदूषितं वैद्यं प्रति आतुरः किं कुर्यादि-
त्याह,—तं क्षारशस्त्राग्निभिरिति । तथाविधं भिषक्छद्मचरं
अयुक्तियुक्तं यथा भवतीत्यर्थः, जिजीविषुः जीवितुमिच्छुः, दूरत
एव वैद्यं विवर्जयेदिति तस्मै दर्शनमपि न दद्यात् ॥ ३२ ॥

तदेव युक्तं त्वतिमर्मसन्धीन्
हिंस्यात् सिरास्त्रायुमथास्थि चैव ॥
मूर्खप्रयुक्तं पुरुषं क्षणेन
प्राणैर्वियुज्यादथवा कथंचित् ॥ ३३ ॥

हीनव्यापदमभिधाय अतिरिक्तशस्त्रव्यापदं दर्शयन्नाह,—त-
देवेति ।—तदेव शस्त्रं युक्तं, तु पुनरर्थे, अति इति अतिशयेन,
प्राणैर्वियुज्यात् इति प्राणैः सह वियोगं कारयेदित्यर्थः ॥ ३३ ॥

अमः प्रलापः पतनं प्रमोहो
विचेष्टनं संलयनोष्णते च ॥
स्वस्ताङ्गता मूर्च्छनमूर्ध्ववात-
स्तीव्रा रुजो वातकृताश्च तास्ताः ॥ ३४ ॥
मांसोदकामं रुधिरं च गच्छेत्
सर्वेन्द्रियार्थोपरमस्तथैव ॥
दशार्धसंख्येष्वपि हि क्षतेषु
सामान्यतो मर्मसु लिङ्गमुक्तम् ॥ ३५ ॥

मर्मसन्धिशिरास्त्रावस्थिपञ्चानां छेदनात् पञ्चप्रकारामतिरि-
क्तशस्त्रव्यापदं दर्शयित्वा इदानीं तेष्वेव मर्मादिषु विद्धेषु यानि
लिङ्गानि भवन्ति तानि सामान्येन दर्शयन्नाह,—अमेत्यादि ।—
अमः चक्रारूढस्येव, प्रलापः असंबद्धभाषणं, पतनं अनूर्ध्वस्थितिः,
प्रमोहः नैवात्यन्तचित्तनाशः, विचेष्टनं विगतपरिकायस्पन्दनं,
संलयनं सुषुप्तावस्थस्येव चित्तस्याकर्मण्यता, उष्णता शरीरस्य
परितापः, स्वस्ताङ्गता शरीरशैथिल्यं, मूर्च्छनं चेतनान्युत्तिः,
ऊर्ध्ववातः इति श्वासोऽत्राभिप्रेतः न रोगविशेषः, मांसोद-
कामं मांसधावनजलसदृशं, उपरमः निवृत्तिः, दशार्धसंख्येषु
तदेव युक्तमित्यादिश्लोकोक्तोऽयं मर्मसन्धिशिरास्त्रावस्थिषु पञ्चसु,
क्षतेषु विद्धेषु ॥ ३४ ॥ ३५ ॥

सुरेन्द्रगोपप्रतिमं प्रभूतं
रक्तं स्रवेद्वै क्षततश्च वायुः ॥

करोति रोगान् विविधान् यथोक्तान्
 छिन्नासु भिन्नास्वथवा सिरासु ॥ ३६ ॥
 कौब्ज्यं शरीरावयवावसादः
 क्रियास्वशक्तिस्तुमुला रुजश्च ॥
 चिराद् व्रणो रोहति यस्य चापि
 तं स्नायुविद्धं मनुजं व्यवस्येत् ॥ ३७ ॥
 शोफातिवृद्धिस्तुमुला रुजश्च
 बलक्षयः पर्वसु भेदशोफौ ॥
 क्षतेषु सन्धिष्वचलाचलेषु
 स्यात् सन्धिकर्मोपरतिश्च लिङ्गम् ॥ ३८ ॥
 घोरा रुजो यस्य निशादिनेषु
 सर्वास्वस्थासु न शान्तिरस्ति ॥
 तृणाङ्गसादौ श्वयथुश्च रुक्षः
 तमस्यिविद्धं मनुजं व्यवस्येत् ॥ ३९ ॥

अमर्मविद्धशिरादिलिङ्गं दर्शयन्नाह,—सुरेन्द्रेति । सुरेन्द्रगो-
 पप्रतिममिति इन्द्रगोपकीटसन्निभमित्यर्थः । यथोक्तानिति शोणि-
 तवर्णनीयोक्तशिरोरोगाधिमन्थादीन् । कौब्ज्यं शरीरेत्यादि ।—
 कौब्ज्य इति अन्तर्बहिरायामजं द्विधा । अवयवावसादः इति
 अवयवस्य स्वकर्मण्यसामर्थ्यम् । क्रियास्वशक्तिरिति सामान्येन
 सर्वशरीरस्य, क्रियाश्चात्रोत्क्षेपणावक्षेपणप्रसारणाकुञ्चनलक्षणाः ।
 तुमुलाः गहनाः । अन्ये तु वातपित्तश्लेष्मजनिता एकत्र व्याकु-
 लीभूतवेदना तुमुला उच्यन्ते इति वदन्ति । व्यवस्येत् जानीया-
 दित्यर्थः । शोफातिवृद्धिरिति शोफः प्रसिद्धः । पर्वसु इति स-
 न्धिषु । भेदः स्फुटनमिव । चलेति शाखाहनुकरग्रीवास्तु चलाः
 सन्धयः । घोरा रुजो यस्येति ॥ ३६—३९ ॥

यथास्वमेतानि विभावयेयु-
 लिङ्गानि मर्मस्वमिताडितेषु ॥

शिरादीनां मर्मरहितानां विद्वलक्षणमभिधाय शिरादिमर्मवि-
 द्वलक्षणमतिदेशेन दर्शयन्नाह,—यथास्वमेतानीति । चकारोऽयं
 भिन्नक्रमे एतानि चेत्यत्र द्रष्टव्यं, तेन न केवलं भ्रमप्रलापा-
 दीनि पूर्वोक्तानि अमर्मविद्धशिरादिलिङ्गान्यपि यथास्व बोद्धव्या-
 नीत्यर्थः ॥—

स्पर्शं न जानाति विपाण्डुवर्णो
 यो मांसमर्मण्यमिताडितः स्यात् ॥ ४० ॥

अनुक्तस्य मांसस्य मर्मविद्वलक्षणं दर्शयन्नाह,—स्पर्शं न
 जानातीति । शिरादिवत् मांसमपि पूर्वं कृतो न निर्दिष्टमिति चेत् ?
 न, केवलं मांसविद्वत्स्याप्यपकत्वात् । केचिदाचार्या भ्रमप्रलापादी-
 नि लिङ्गानि सद्यःप्राणहरादीनां मर्मणां मन्यन्ते, अतएव तेषां मते
 दशार्धसंख्येष्वित्यत्र सद्यःप्राणहरकालान्तरप्राणहरविशत्यप्राणह-
 रवैकत्यकरुजाकराख्येषु पञ्चसु मर्मस्विति व्याख्यानं, तथा तेषां
 मते यानि शिरादीनां सुरेन्द्रगोपप्रतिममित्यादिलक्षणान्युक्तानि

तान्यपि शिरादिमर्मविद्धेषु ज्ञातव्यानि, न पुनर्मर्मरहितशिरादि-
 विद्धेषु, अतएव तेषां मते यथास्वमेतानि विभावयेचेत्यत्र चका-
 रार्थं कथयन्ति, किंतु सुरेन्द्रगोपप्रतिममित्याद्युक्तलक्षणेष्वावन्तर्भा-
 वयन्ति यथास्वमित्यादिपाठम् ॥ ४० ॥

आत्मानमेवाथ जघन्यकारी
 शस्त्रेण यो हन्ति हि कर्म कुर्वन् ॥
 तमात्मवानात्महनं कुर्वेद्यं
 विवर्जयेदायुरभीप्समानः ॥ ४१ ॥

अतिरिक्तशस्त्रव्यापदमभिधाय वैद्यस्यैवात्मगात्रच्छेदनव्यापदं
 दर्शयन्नाह,—आत्मानमेव इति ।—स्वाङ्गमेवेत्यर्थः, शस्त्रग्रहणधा-
 रणावधारणानभिज्ञत्वाद्धिनस्तीत्यर्थः । जघन्यकारी अतिहीनकर्म-
 कारी । तथाविधं कुर्वेद्यम् । आत्मवान् बुद्धिमान्, आयुर इति
 शेषः । आत्महन आत्मच्छेदिन, आत्मतुदमिति केचित् प-
 ठन्ति । आयुः जीवितम् ॥ ४१ ॥

तिर्यक् प्रणिहिते शस्त्रे दोषाः पूर्वमुदाहृताः ॥
 तस्मात् परिहरन् दोषान् कुर्याच्छस्त्रनिपातनम् ४२
 तिर्यक्शस्त्रप्रणिधाने कर्मव्यापदं दर्शयन्नाह,—तिर्यक्प्रणिहिते
 इत्यादि । पूर्वमुदाहृता अप्रोपहरणीयाध्याये शिरास्नायुच्छेदनमि-
 त्यादयः दोषाः । दोषपरिहारं दर्शयन्नाह,—तस्मादिति ॥ ४२ ॥

मातरं पितरं पुत्रान् बान्धवानपि चातुरः ॥
 अप्येतानभिशङ्केत वैद्ये विश्वासमेति च ॥ ४३ ॥
 विसृजत्यात्मनात्मानं न चैनं परिशङ्केत ॥

इदानीं वैद्य प्रत्यातुरेण किं कर्तव्यमित्याह,—मातरमिति ।
 अत्र श्लोके प्रथमोऽपिशब्दः समुच्चये, द्वितीयस्तु संभावनायाम् ।
 विसृजति ददाति । आत्मना स्वयमेव । आत्मानं शरीरम् ।
 एनं वैद्यम् ॥ ४३ ॥—

तस्मात् पुत्रवदेवैनं पालयेदातुरं भिषक् ॥ ४४ ॥
 वैद्येन एवविधे आतुरे विश्वस्ते यत् कर्तव्यं तदाह,—तस्मात्
 पुत्रवदिति । एनं आतुरं पुत्रवत् पालयेदित्यर्थः ॥ ४४ ॥

धर्माथौ कीर्तिमित्यर्थं सतां ग्रहणमुत्तमम् ॥
 प्राप्नुयात् स्वर्गवासं च हितमारभ्य कर्मणा ॥ ४५ ॥

सम्यक्पालने महदेव फलं भवतीति दर्शयन्नाह,—धर्माथौ
 विति । सतां ग्रहणमुत्तममिति शिष्टानां ग्रहणमुपादानमुत्तमं
 भवतीत्यर्थः ॥ ४५ ॥

कर्मणा कश्चिदेकेन द्वाभ्यां कश्चिन्निमित्तथा ॥
 विकारः साध्यते कश्चिच्चतुर्भिरपि कर्मभिः ॥ ४६ ॥

साध्योऽपि व्याधिरनेककर्मसाध्यो भवतीति दर्शयन्नाह,—
 कर्मणा इति छेद्यादिकेन ज्ञेयादिकेन वा; अपिशब्दात् पञ्चादिभि-
 रपि । केचिद्धर्माथौवित्यादि श्लोक अध्यायान्ते पठन्ति ॥ ४६ ॥
 इति श्रीबृहल्लहणविरचितायां निबन्धसंग्रहाख्यायां सुश्रुतव्याख्याय
 सूत्रस्थाने पञ्चविंशतितमोऽध्यायः ।

षड्विंशतितमोऽध्यायः ।

अथातः प्रनष्टशल्यविज्ञानीयमध्यायं व्याख्यास्यामः॥
यथोवाच भगवान् धन्वन्तरिः (सुश्रुताय) ॥ २ ॥

अथातः प्रनष्टशल्येत्यादि ॥ १ ॥ २ ॥

‘शल’ ‘श्वल’ आशुगमने धातुः; तस्य शल्यमिति रूपम् ॥ ३ ॥

तत्र शल्यस्य स्वकीयलक्षणबोधार्थं निरुक्तिं दर्शयन्नाह,—
‘शल’ ‘श्वल’ आशुगमन इति शल श्वल आशुगतौ धातू अनयोरा-
शुगमनमित्यर्थः; तयोराद्यस्य शलधातोः शल्यमिति रूपं निरु-
च्यत इत्यर्थः; ‘शल’ हिंसाया धातुस्तस्य शल्यमिति रूपमिति के-
चित् पठन्ति; अपरे ‘शल’ रुजायामिति पठन्ति ॥ ३ ॥

तद् द्विविधं शारीरमागन्तुकं च ॥ ४ ॥

तस्य विकित्तोपयोगिभेदं दर्शयन्नाह,—तद् द्विविधमिति ॥ ४ ॥

सर्वशरीराबाधकरं शल्यं, तदिहोपदिश्यते इत्यतः
शल्यशास्त्रम् ॥ ५ ॥

कथं पुनः शल्यशास्त्रमेतदुच्यते इत्याह,—सर्वशरीरेति ।—
सर्वशरीरे येन बाधा भवति तत् शल्यमिहोपदिश्यते कथ्यते,
तत् शल्यशास्त्रमेतदित्यर्थः ।—

तत्र शारीरं रोमनखादि धातवोऽन्नमला दोषाश्च
दुष्टाः; आगन्तु अपि शारीरशल्यव्यतिरेकेण या-
वन्तो भावा दुःखमुत्पादयन्ति ॥ ६ ॥

शारीरागन्तुकयोर्भेदमाह,—तत्रेति । आदिशब्दात् कैश्चित्
ऋश्रुपूषक्षमाणि गृह्यन्ते । धातवः रसादयः, मलाः मूत्रपुरीषक-
र्णमलस्वेदनेत्रविट्प्रभृतयः, दोषाः वातादयः । परमेते धात्व-
नदोषा दुष्टाः सन्तः शल्यभूताः अमुमेवार्थं केचिद् दुष्टाश्चेति
चकारात् कथयन्ति । धातवोऽन्नमला इत्यादि असमस्तानां
पृथगुपादानं यत् कृतं तदुपधातुग्रहार्थम् । आगन्तुशल्यं प्रति-
पादयन्नाह,—आगन्त्वपि शारीरशल्यव्यतिरेकेणेति । भावाः
इति पदार्थाः तृणकाष्ठपाषाणलोहलोष्ट्रप्रभृतयः ॥ ५ ॥

अधिकारो हि लोहवेणुवृक्षतृणशृङ्गास्थिमयेषु,
तत्रापि विशेषतो लोहेष्वेव, विशसनार्थोपपन्न-
त्वाल्लोहस्य, लोहानामपि दुर्वारत्वाद्गुणमुखत्वाद्
दूरप्रयोजनकरत्वाच्च शर एवाधिकृतः । स द्विविधः
कर्णी, श्लक्ष्णश्च । तत्र प्रायेण विविधवृक्षपत्रपुष्पफ-
लतुल्याकृतयो व्याख्याता व्यालमृगपक्षिवक्रसद-
शाश्च ॥ ७ ॥

तत्रापि प्रसिद्धशल्यभेदान् दर्शयितुमाह,—अधिकारो ही-
त्यादि । अधिकारः योग्यत्वं शल्यत्वेन लोहादिषु । लोहादिभिर्मय-
शब्दः प्रत्येकं संबध्यते । तेषां मध्ये लौहस्य प्रधान्यं दर्शयन्नाह,—
तत्रापि इति तेषामपि मध्ये । विशेषतः अतिशयेन । लोहेष्वेवेति
अधिकार इत्यनुवर्तते । कथं पुनर्लोहेष्वेवाधिकार इत्यत्र हेतुमाह,

विशसनार्थोपपन्नत्वात् इति मारणार्थयुक्तत्वात् लोहस्येत्यर्थः ।
लोहेष्वपि कान्तादिभेदेनानेकप्रकारेषु शरस्यैव प्राधान्यं दर्शय-
न्नाह,—लोहानामिति । लोहादीनामपि कान्तादीनामपि मध्ये
इत्यर्थः । शरः काण्डः, अधिकृतः इति योग्य इत्यर्थः । अन्ये
तु ‘दुर्वारत्वात्’ इत्यत्र ‘निर्वाहितात्’ इति पठन्ति, व्याख्यानय-
न्ति—देशादेशान्तरप्रापणशीलत्वादित्यर्थः । अन्ये तु ‘अनिर्यासि-
त्वात्’ इति पठन्ति, तत्रापि स एवार्थः । तस्य शरस्यापहरणोपयो-
गिभेदं दर्शयन्नाह,—कर्णीत्यादि ।—कर्णी इति कर्णयुक्तः, श्लक्ष्णः
अकर्ण इत्यर्थः । कर्णवानित्यन्ये पठन्ति, तत्रापि स एवार्थः । तदा-
कृतीनामानन्त्येन दर्शयितुमशक्यत्वात् संक्षेपेण सदृशनानाविध-
वस्त्वाकृतिसारूप्येण दर्शयन्नाह,—प्रायेण इति; बाहुल्येनेत्यर्थः ।
विविधवृक्षपत्राकृतयः पिप्पलपत्रकरवीरपत्राद्याकाराः, पुष्पाकृतयः
मालतीकुमुदोत्पलपत्राद्याकाराः, वृक्षफलाकृतयः एलायाकाराः ।
स्थावैराकृतिं प्रतिपाद्य जङ्गमैर्दर्शयन्नाह,—व्यालवक्रसदृशाः;
सिंहव्याघ्रादिमुखसदृशाः सर्पफणाकारा वा; मृगवक्रसदृशाः
शृगालमार्जारादिमुखसमाना; पक्षिवक्रसदृशाः काककङ्कादि-
वक्रसदृशाः ॥ ७ ॥

सर्वशल्यानां तु महतामणूनां वा पञ्चविधो
गतिविशेष ऊर्ध्वमधोऽर्वाचीनस्तिर्यग्गुजुरिति ॥ ८ ॥

शराणामाहरणोपयोगिगतिभेदान् दर्शयितुमाह,—सर्वशल्य-
नामिति । तत्र ऊर्ध्वगतिविशेषः अधस्तादागतस्य शरस्य,
अधोगतिविशेषः उपरिष्ठादागतस्य शरस्य, अर्वाचीनगतिविशेषः
पश्चादागतस्य शरस्य, तिर्यग्गतिविशेषः पार्श्वभ्यामागतस्य, ऋजु-
गतिविशेषः अग्रदेशादागतस्य शरस्य । अन्ये तु व्यत्ययेन पञ्च-
गतिपाठं पठन्ति, किञ्चिदन्यथा व्याख्यानयन्ति; तच्चास्मा-
भिर्विस्तरभयान्न लिखितम् । अन्ये तु शरीरे सर्वशल्यानामित्या-
दिपाठं पठन्ति ॥ ८ ॥

तानि वेगक्षयात् प्रतिघाताद्वा त्वगादिषु व्रणव-
स्तुषु अवतिष्ठन्ते, धमनीस्रोतोऽस्थिविवरपेशीप्रभृ-
तिषु वा शरीरप्रदेशेषु ॥ ९ ॥

यथा शल्यानि शरीरे स्थितिं कुर्वन्ति तथा हेतुं दर्शयन्नाह,—
तानीति । तानि शल्यानि, प्रतिघातात् वेगनिवृत्तेरित्यर्थः । त्वगादि-
ष्वित्यत्रादिशब्दान्मांसशिरास्त्रायुसन्धिकोष्ठास्थिमर्माणि गृह्यन्ते
अवतिष्ठन्ते इति शल्यानीति शेषः । शल्यावस्थाने त्वगादिभ्यो-
ऽधिकमपि स्थानं संभवतीति पक्षान्तरमाह,—धमनीत्यादि ।
धमन्यादिभिस्त्रिभिः सह विवरशब्दः प्रत्येकमभिसंबध्यते,
विवरं छिद्रं, पेशी मांसखण्डः, वाशब्देन पक्षान्तरं सूचयति ।
शरीरप्रदेशेष्विति धमन्यादय एव शरीरप्रदेशाः तैस्त्वित्यर्थः ।
अवतिष्ठन्तै शल्यानीति संबध्यते ॥ ९ ॥

तत्र शल्यलक्षणमुच्यमानमुपधारय । तच्च द्वि-
विधं सामान्यं वैशेषिकं च । श्यावं पिडकाचितं शो-
फवेदनावन्तं मुहुर्मुहुः शोणितान्नाविणं बुद्बुदव-

दुन्नतं मृदुमांसं च व्रणं जानीयात् सशल्योऽयमिति सामान्यमेतलक्षणमुक्तम् ।

त्वगादिशल्यानां लक्षणानि निर्दिशन्नाह,—तत्रेति । तत्र तेषु त्वगादिष्वित्यर्थः । लक्षणं चिह्नम् । तद् द्विविधमिति, उपधारय शृणु । तत्र प्रथमं सामान्यलक्षणमाह,—पिडका-चितमिति पिडकाव्याप्तम् ॥—

वैशेषिकं तु त्वग्गते विवर्णः शोफो भवति आ-
यतः कठिनश्च; मांसगते शोफाभिवृद्धिः शल्यमा-
र्गानुपसंरोहः पीडनासहिष्णुता चोषपाकौ च; पे-
क्ष्यन्तरस्थेऽपि एतदेव चोषशोफवर्जः; सिरागते
सिराध्मानं सिराशूलं सिराशोफश्च; स्नायुगते स्ना-
युजालोत्क्षेपणं संरम्भश्चोप्रा रुक् च; स्रोतोगते
स्रोतसां स्वकर्मगुणहानिः; धमनीस्थे सफेनं रक्तमी-
र्यन्ननिलः सशब्दो निर्गच्छति अङ्गमर्दः पिपासा
हृल्लासश्च; अस्थिगते विविधवेदनाप्रादुर्भावः शो-
फश्च; अस्थिविवरगतेऽस्थिपूर्णता अस्थितोदः संहर्षो
बलवांश्च; सन्धिगतेऽस्थिवच्छेष्टोपरमश्च; कोष्ठगते
आटोपानाहौ मूत्रपुरीषाहारदर्शनं च व्रणमुखात्;
मर्मगते मर्मविद्धवच्छेष्टे । सूक्ष्मगतिषु शल्येषु ए-
तान्येव लक्षणानि अस्पष्टानि भवन्ति ॥ १० ॥

सामान्यमभिधाय वैशेषिक लक्षणमाह,—वैशेषिकं त्विति ।
चोषः चुष्यत इव वेदनाविशेषः, पिपासेत्यन्ये । पे-
क्षीति पाकाभावात् । सिरागत इति । स्नायुजालोत्क्षेपणं
स्नायुसंमूहस्योर्ध्वं नयनं, संरम्भः श्वयथु । स्रोतसां स्वक-
र्मगुणहानिः इति रसवहानां स्रोतसां रसादिवहनकर्मगुणाः पुन-
रेषां वातादिवहानां अरुणपीतसितरक्तादयो वर्णाः तेषां हानि-
रित्यर्थः । धमनीस्थ इति अङ्गमर्दः स्फुटनिका, हृल्लासः अस-
कृत्स्नीवनम् । संहर्ष इति मारुतोपद्रवो रोमाञ्चप्रायो वेदना-
विशेषः संहर्षः, संघटनमित्यन्ये । चेष्टोपरमः इति आकुञ्चनप्र-
सारणादिहानिः । कोष्ठगते इति आटोपः सतोदो वातसंक्षोभः,
आनाहः वातमूत्रपुरीषादिनिरोधः । मर्मविद्धवत् चेष्टे इति
क्षिरादिमर्मविद्धे यानि लिङ्गानि भवन्ति तानीत्यर्थः; चेष्टे
चैष्टां कुरुते । स्थूलशल्यानां लक्षणमभिधाय सूक्ष्मशल्यलक्षण-
माह,—सूक्ष्मगतिषु शल्येष्विति । अस्पष्टानि इति अस्फुटा-
नीत्यर्थः ॥ १० ॥

विशेषतः इति अतिशयेन, कण्ठादिषु प्रविष्टानि शल्यानि रोह-
न्तीति शेषः । केचिन्महान्तीत्यत्र स्थाने मृदून्यल्पानीति पाठ
पठन्ति । यदि रूढान्यप्यदोषकराणि तत् किं तेषां विज्ञानेनाह-
रणेन चेत्याह—दोषप्रकोपेति ॥ ११ ॥

तत्र, त्वक्प्रनष्टे स्निग्धस्विन्नायां मृन्माषयवगो-
धूमगोमयमृदितायां त्वच्चि यत्र संरम्भो वेदना वा
भवति तत्र शल्यं विजानीयात्, स्त्यानघृतमृच्चन्द-
नकलकैर्वा प्रदिग्धायां शल्योष्मणा आशु विसरति
घृतमुपशुष्यति वा लेपो यत्र तत्र शल्यं विजानी-
यात्; मांसप्रनष्टे स्नेहस्वेदादिभिः क्रियाविशेषैर्विरु-
द्धैरातुरमुपपादयेत् कश्चित्स्य तु शिथिलीभूतम-
नवबद्धं क्षुभ्यमाणं यत्र संरम्भं वेदनां वा जनयति
तत्र शल्यं विजानीयात्; कोष्ठस्थिसन्धिपेशीविवरेषु
अवस्थितमेवमेव परीक्षेत; सिराधमनीस्रोतःस्नायु-
प्रनष्टे खण्डचक्रसंयुक्ते याने व्याधितमारोप्य सु-
विषमेऽध्वनि यायाद् यत्र संरम्भो वेदना वा भवति
तत्र शल्यं जानीयात्; अस्थिप्रनष्टे स्नेहस्वेदोपपन्ना-
न्यस्थीनि वन्धनपीडनाभ्यां भृशमुपचरेद्यत्र सं-
रम्भो वेदना भवति तत्र शल्यं जानीयात्; सन्धिप्रनष्टे
स्नेहस्वेदोपपन्नान् सन्धीन् प्रसरणाकुञ्चनवन्धनपी-
डनैः भृशमुपाचरेत्, यत्र संरम्भो वेदना वा भवति
तत्र शल्यं विजानीयात्; मर्मप्रनष्टे तु अनन्यभावात्
मर्मणामुक्तं परीक्षणं भवति ॥ १२ ॥

त्वगादिप्रविष्टानां विज्ञानोपायं दर्शयन्नाह,—तत्र त्वगिति ।
संरम्भः रागशोफाभिसंभवः । आशु विसरति इति शीघ्रं विलीयते ।
मांसेति क्रियाविशेषैः सह आतुरमुपपादयेत् योजयेदित्यर्थः ।
कश्चित्स्य आतुरस्येत्यर्थः । शिथिलीभूतमनवबद्धं क्षुभ्यमाणं
शल्यमिति शेषः, क्षुभ्यमाण इति चलदित्यर्थः । एवमेव इति
पूर्वोक्तन्यायेनेत्यर्थः । खण्डचक्रसंयुक्ते याने इति खण्डितचक्रस-
मन्विते रथे इत्यर्थः । आरोप्य इति आरुह्येत्यर्थः, विषमेऽध्वनि
नित्रोन्नतमार्गे इत्यर्थः । स्वेदोपपन्नानि स्वेदयुक्तानीत्यर्थः ।
मर्मप्रनष्टे इत्यादि मर्माणि त्वगादिषु अष्टसु व्रणवास्तुष्वेव भव-
न्ति, नान्यत्र भवन्ति इति, अनन्यभावान्मर्मणां प्रनष्टशल्ये
त्वगाद्युक्तमेव परीक्षणं कर्तव्यमित्यर्थः ॥ १२ ॥

सामान्यलक्षमपि च हस्तिस्कन्धाश्वपृष्ठपर्वतदु-
मारोहणधनुर्व्यायाम् द्रुतयाननियुद्धाध्वगमनलङ्घन-

गमन, नियुद्ध बाहुयुद्ध, लङ्घनमिति कुब्जादीनामुत्प्लुत्यातिक्रमणं, प्रतरण नयादौ, प्लवन उत्पतन, व्यायाम. शरीरायासजनक कर्म । जृम्भा इति पीतैकमारुतोच्छ्वासस्य व्यात्तमुखेन परिमोक्षणं, उद्गारेति उद्गतस्य वायोरुद्गिरण उद्गारः, कासेति शेषदुष्टोदानुगतप्राणवायोर्निर्गमन भिन्नकांस्यध्वनिक कासः, क्ष्वथुरिति ऊर्ध्वोत्थोतोऽवस्थितप्राणोदानयोराकुलितयोर्नासाविवरतो निर्गमन क्ष्वथुः, धीवन कफादेः शुत्करणं, हसनं हासो विह्वताङ्गवच. कृत्यजातस्य रसस्य स्थायीभावोऽङ्गकपोलनासौष्ठ्वसन्दनलक्षणः, प्राणायाममिति प्राणवायोरायमनमवरोधनं प्राणायामः, उत्सर्गशब्दो वातादिभिः सह प्रत्येक संबध्यते, उत्सर्ग. प्रमोचनम् । केचिद् 'यत्र संरम्भो वेदना वा' इत्यत्र स्थाने 'उत्सर्गे वा यत्र तोदादयस्तत्र शल्यं विजानीयात्' इति पाठ पठन्ति, व्याख्यानयन्ति च—आदिशब्दात् पाकरागशोफादयः । श्याव पिडकाचितमित्यादीनि पूर्वोक्तसामान्यलक्षणानि सन्निकृष्टानि; एतानि पुनर्हस्तिस्कन्धारोहणादीनि विप्रकृष्टानि, यत एतैरेव श्यावं पिडकाचितमित्यादि लक्षयितव्यमित्यनयोः सामान्यलक्षणपाठयोर्न पौनरुक्त्यम् ॥ १३ ॥

भवन्ति चात्र ।

यस्मिंस्तोदादयो देशे सुप्तता गुरुतापि च ॥

घट्टते बहुशो यत्र सूयते तुद्यतेऽपि च ॥ १४ ॥

आतुरश्चापि यं देशमभीक्ष्णं परिरक्षति ॥

संवाह्यमानो बहुशस्तत्र शल्यं विनिर्दिशेत् ॥ १५ ॥

प्रनष्टशल्यविज्ञानोपायमुद्दिश्यापराण्यपि पुनर्लिङ्गानि निश्चयायमाह,—यस्मिन्निति । यस्मिन् देशे शरीरावयवे । तोदादयः भवन्तीत्यध्याहारः । आदिग्रहणात् रागपाकादयः । सुप्तता स्पृशानभिज्ञत्वम् । घट्टते बहुशो यत्र इति यस्मिन् प्रदेशे बहुशो वारंवारं पुरुषः स्वयमेव घट्टते चालयति । तुद्यतेऽपि च इत्यत्र पीडाया अतिशयख्यापनं न पुनरुक्तिः । आतुरश्चापि यं देशमभीक्ष्णं परिरक्षति, किंविशिष्टः संवाह्यमानः मृद्यमानः, कथं बहुशो वारंवारं; एतेन यदा यदा आतुरो मृद्यते तदा तदा तं देशं रक्षतीत्यर्थः ॥ १४ ॥ १५ ॥

अल्पबाधमशूनं च निरुजं निरुपद्रवम् ॥

प्रसन्नं मृदुपर्यन्तं निराघट्टमनुन्नतम् ॥ १६ ॥

एषण्वा सर्वतो दृष्ट्वा यथामार्गं चिकित्सकः ॥

प्रसाराकुञ्चनान्नूनं निःशल्यमिति निर्दिशेत् ॥ १७ ॥

निःशल्यस्य लक्षणं दर्शयन्नाह,—अल्पबाधमिति । अल्पबाधमल्पदुःखम् । निरुज निर्गतशलादिवेदनं, मृदुपर्यन्तं मृदुन्तं, निराघट्टं अनिश्वलम् । अल्पापि यदि बाधा न भवतीत्यर्थः । अल्पबाधमित्यत्र अल्पतापमित्यन्ये पठन्ति । केचिदनुन्नतमिति न पठन्ति, अशूनमित्यनेनैव गतार्थत्वात् । एषण्येत्यादि । एषण्वा लोहादिशलाकया, सर्वतः सर्वत्र, यथामार्गं मार्गानतिक्रमेण । चिकित्सकः वैद्यः, निःशल्यमिति निर्दिशेत् कथयेत्, नूनं निश्चित, कस्मात् ? प्रसारणादाकुञ्चनाच्च ॥ १६ ॥ १७ ॥

अस्थ्यात्मकं भज्यते तु शल्यमन्तश्च शीर्यते ॥

प्रायो निर्भुज्यते शार्ङ्गमायसं चेति निश्चयः ॥ १८ ॥

आहरणोपयोगिनीं हेतुभेदेनान्तस्थशल्यावस्था दर्शयन्नाह,—अस्थ्यात्मकमिति । अस्थ्यात्मक अस्थिजः भज्यते इति स्वयं द्विधा त्रिधा वा भवतीत्यर्थः । एतेनैवास्याहरणेऽवयवान्तरं विचार्याहरणं कर्तव्यमित्यभिप्रायः । शीर्यते इति शट्तीत्यर्थः । ननु, केशास्थिवेणुदारूपलानि तु न विशीर्यन्ते इत्यग्रे वक्ष्यति, अत्र तु अन्तश्च शीर्यत इति कथयति, तत्कथं न विरोधः ? उच्यते अन्तश्च शीर्यत इति चकारो विषयभेदप्रतिपादनार्थं, तेन केषां चिदेवास्त्रां शीर्णत्वं न सर्वेषामिति नास्ति विरोधः । निर्भुज्यते इति कुटिलीभवति । शार्ङ्गमिति शङ्खमयम् । आयसं च इति लोहमयमपि निर्भुज्यत इत्यर्थः ॥ १८ ॥

वाक्ष्यैवेणवतार्णानि निर्द्ध्यन्ते तु नो यदि ॥

पचन्ति रक्तं मांसं च क्षिप्रमेतानि देहिनाम् ॥ १९ ॥

वाक्ष्यादीनां विशल्यग्रे मर्मणि पाकात् स्वयं पतितानामवश्यमनिर्हरणीयत्वं दर्शयन्नाह,—वाक्ष्येति ।—वाक्ष्यं वृक्षमयं, वैणवं वेणुमयं, तार्णं तृणमयम् । निहिण्यन्ते तु नो यदीति अनिर्हरणं च विशल्यप्राणहरप्रदेशे बोद्धव्यम् । पचन्ति रक्तं मांसं चेत्यादिना वाक्ष्यादीनि शल्यानि पाकात् स्वयं पतन्तीत्युक्तं भवतीति ॥ १९ ॥

कानकं राजतं ताम्रं रैतिकं त्रपु सीसकम् ॥

चिरस्थानाद्विलीयन्ते पित्ततेजःप्रतापनात् ॥ २० ॥

विशल्यप्राणहरादिषु प्रदेशेषु कानकादीनामनाहरणे अदोषं दर्शयन्नाह,—कानकं राजतमिति । रैतिकमिति रीतिः पित्तलभेदः, तन्मयं रैतिकम् । केचिदत्र रैतिकमिति पदं विहाय कृष्णायस्वपुसीसकमिति पठन्ति ॥ २० ॥

स्वभावशीता मृद्वो ये चान्येऽपीदृशा मताः ॥

द्रवीभूताः शरीरेऽस्मिन्नेकत्वं यान्ति धातुभिः २१

अन्येषामपि कांस्यप्रभृतीनां कानकादिधर्मं दर्शयन्नाह,—स्वभावेति ॥ २१ ॥

विषाणदन्तकेशास्थिवेणुदारूपलानि तु ॥

शल्यानि न विशीर्यन्ते शरीरे मृण्मयानि च २२

अपरेषां चिरकालस्थितावपि न शरीरधातुभिरेकत्वमिति दर्शयन्नाह,—विषाणेति ।—विषाणं शृङ्गं, दारु काष्ठं, उपलं पाषाणं, न विशीर्यन्ते इति न शटन्तीत्यर्थः । मृण्मयानि मृत्तिकाभयानि ॥ २२ ॥

द्विविधं पञ्चगतिमत् त्वगादिव्रणवस्तुषु ॥

विशिष्टं वेत्ति यः शल्यं स राज्ञः कर्तुमर्हति २३

अध्यायपिण्डार्थज्ञानेन वैद्यः स्मृतिं दर्शयन्नाह,—द्विविधमिति ।—द्विविधं द्विप्रकारं कर्णं शृङ्गं चेति; अन्ये शरीरागन्तुभेदेन द्वैविध्यं मन्यन्ते । पञ्चगतिमत् इति ऊर्ध्वोऽधोऽर्वाच्चीनतिर्यग्गुणतिकम् । त्वगादिव्रणवस्तुषु इति त्वगादिव्रणवस्तुष्वध्यासु

विशिष्ट विविधप्रकारं स्थितम् । राजग्रहणं प्रधानसंग्रहार्थम् ।
कर्तुमिति प्रतीकारं कर्तुमित्यर्थः, अर्हति योग्यो भवति । यो
वेत्त्यधिष्ठितं शल्यमिति केचित् पठन्ति ॥ २३ ॥

इति श्रीडण्डहणविरचितायां सुश्रुतव्याख्यायां निबधसंग्रहा-
ख्यायां सूत्रस्थाने षड्विंशतितमोऽध्यायः ।

सप्तविंशतितमोऽध्यायः ।

अथातः शल्यापनयनीयमध्यायं ध्यात्वास्यामः ॥१॥

यथोवाच भगवान् धन्वन्तरिः (सुश्रुताय) ॥२॥

शल्यं द्विविधमवबद्धमनवबद्धं च ॥ ३ ॥

अवबद्धमनवबद्धं चेति तत्र अवबद्धं विशेषेणासक्तं; अन्ये
तु अस्थ्यादिप्रविष्टमवबद्धं, इतरदनवबद्धमिति मन्यन्ते ॥१-३॥

तत्र समासेनानवबद्धशल्योद्धरणार्थं पञ्चदश हे-
तून् वक्ष्यामः । तद्यथा—स्वभावः, पाचनं, भेदनं,
दारणं, पीडनं, प्रमार्जनं, निर्धर्मापनं, वमनं, विरेचनं,
प्रक्षालनं, प्रतिमर्षः, प्रवाहणं, आचूषणं, अयस्कान्तो,
हर्षश्चेति ॥ ४ ॥

तत्रानवबद्धस्यैव प्रथममङ्गीकृत्य परिसंख्यां परिहरणे हे-
तून् दर्शयन्नाह,—तत्र इति । तयोर्मध्ये । स्वभावः प्रकृतिः;
पाचनमिति अपक्वशल्यस्य पाचनद्रव्यैः पाकविधानं; भेदनमिति
वृद्धिपत्रादिभिः शस्त्रैः स्फोटनं; दारणमिति चिरविल्वादिभि-
र्मिश्रक्रोक्तैरौषधैर्विदारणं; पीडनमिति द्रव्याणां पिच्छिललानामि-
त्यादिमिश्रक्रोक्तैर्द्रव्यैः कृत्वा पीड्यते यत्; प्रमार्जनमिति बालव-
स्त्राभिः प्रोच्छनः; निर्धर्मापनमिति प्रथमनं, एतदुक्तं भवति
पिप्लीकद्रुफलादिचूर्णस्य नाज्या नासान्तःप्रापणं; प्रतिमर्ष-
अङ्गुल्यादिघर्षणं, प्रवाहणं विकुन्थनं; आचूषणं मुखशृङ्गैः
कृत्वा यत् चूष्यते; अयस्कान्तः पाषाणविशेषः, यद्यप्ययस्कान्त
इति सामान्येनोपात्तस्तथाप्यत्र कर्षको ग्राह्यः; हर्षः लुष्टिः ॥४॥

तत्राश्रुक्षवथूद्धारकासमूत्रपुरीषानिलैः स्वभावव-
लप्रवृत्तैर्नयनादिभ्यः पतति; मांसावगाढं शल्यमवि-
दह्यमानं पाचयित्वा प्रकोथात् तस्य पूयशोणित-
वेगात् गौरवात् वा पतति । पक्वमभिद्यमानं भेदये-
द्धारयेत् वा । भिन्नमनिरस्यमानं पीडनीयैः पीडयेत्
पाणिभिर्वा । अणूनि अक्षशल्यानि परिषेचनाध्माप-
नैर्बालवस्त्रपाणिभिः प्रमार्जयेत् । आहारशेषश्लेष्म-
हीनाणुशल्यानि श्वसनोत्कासनप्रथमनैर्निर्धमेत् ।
अन्नशल्यानि वमनाङ्गुलिप्रतिमर्षप्रभृतिभिः । विरे-
चनैः पक्काशयगतानि । व्रणदोषाशयगतानि प्रक्षा-
लनैः । वातमूत्रपुरीषगर्भसङ्गेषु प्रवाहणमुक्तम् ।
मारुतोदकसविषरुधिरदुष्टस्तन्येषु आचूषणमा-
स्येन विषाणैर्वा । अनुलोममनवबद्धमकर्णमनल्प-

व्रणमुखमयस्कान्तेन । हृद्यवस्थितमनेकेकारणोत्पन्नं
शोकशल्यं हर्षेणेति ॥ ५ ॥

स्वभावादिहेतोर्विषयमाह,—तत्राश्रुक्षवथूद्धारकाद्यादि । तत्र
तेषां पञ्चदशानां मध्ये । एतैरश्रुप्रभृतिभिः । स्वभाववल स्वभाव
आदि शक्तिः, ततः प्रवृत्तैः आगतैर्हेतुभिः नयनादिभ्यः शरी-
रप्रदेशेभ्यो रजःप्रभृतिशल्य पततीत्यर्थः । पाचनविषयमाह,—
सावगाढमिति । अवगाढ अभ्यन्तरगतम् । अविदह्यमान अप-
च्यमानम् । प्रकोथात्तस्य इति पूतिभावान्मांसस्येत्यर्थः । भेदनदा-
रणयोर्विषयमाह,—पक्वमभिद्यमानमिति । पीडनविषयमाह—
भिन्नमनिरस्यमानमिति । अनिरस्यमान अनिष्कामन्तम् । प्रमा-
र्जनविषयमाह,—अणून्क्षशल्यानीति । अक्षाणि इन्द्रियाणि ।
परिषेचनं धाराभिषेचनम् । आध्मापन अक्षिषु मुखमारुतस्य
प्रापणम् । निर्धर्मापनविषयमाह,—आहारशेषेति । भुजानस्य ना-
सान्तरादिस्थितमन्नं आहारशेषः । हीनानां पतितानां भ्रष्टानां
शल्यानामल्पावयवादीनि अणुशल्यानि उच्यन्ते । श्वसन श्वासः,
उत्कासनं उत्कृष्ट कासनम् । निर्धमेत् निष्कासयेत् । वमनप्र-
तिमर्षयोर्विषयमाह,—अन्नशल्यानीति । अन्नशल्य वमनेन
पतति अङ्गुलिप्रतिमर्षणं च; अङ्गुलिप्रतिमर्षः अङ्गुल्यादिघर्ष-
णम् । विरेचनविषय दर्शयन्नाह,—विरेचनैः पक्काशयगतानीति ।
पक्काशयगतानि शल्यानीति शेषः । प्रक्षालनविषयमाह,—व्रणे-
ति । व्रणदोषः पूयः, व्रणाशयगतान्यन्यान्यपि शल्यानीत्यर्थः ।
प्रवाहणविषयमाह,—वातेति । सङ्गः अप्रवृत्तिः । चूषणविषय-
माह,—मारुतेति । अयस्कान्तविषयमाह,—अनुलोमेति । हर्ष-
विषयमाह,—हृद्यवस्थितेति । केचिदनवबद्धशल्यमध्ये भेदन-
दारणपीडनवमनविरेचनप्रक्षालनानि न मन्यन्ते, तेषां मते
भेदनदारणयोरवबद्धशल्यविषयत्वं, पीडनादीनां चतुर्णां यथासंभ-
वमुक्तोपेवान्तर्भावः ॥ ५ ॥

सर्वशल्यानां तु महतामणूनां वा द्वावेव आहरण-
हेतु भवतः—प्रतिलोमोऽनुलोमश्च ॥ ६ ॥

पञ्चगतीनां शल्यानामपि सर्वेषाममार्गमार्गभेदेन द्विविध-
माहरणं दर्शयन्नाह,—सर्वशल्यानामिति । प्रवेशमार्गेणैवाहरण
प्रतिलोमं, तद्विपरीतं चानुलोमम् ॥ ६ ॥

तत्र प्रतिलोममर्वाचीनमानयेत्, अनुलोमं परा-
चीनम् ॥ ७ ॥

प्रतिलोमानुलोमाहरणयोर्विषयमाह,—तत्र इति; तयोर्मध्ये ।
अर्वाचीनमिति नातिदूरप्रवेशात्, निविष्टशल्यद्वारापेक्षया कायस्य
पूर्वार्धस्थित शल्य वा अर्वाचीनमुच्यते । तत्तु शल्यं प्रतिलोम-
मानयेत् । कोऽर्थः ? अर्वाचीनदेशे आनयेत्, प्रवेशमार्गेणैवान-
येत् । अनुलोमेन हि परार्धेन निहितमात्रं अविद्धमपि बहुतरं
प्रदेशं वेद्ययेत्; तत्र मरणमुपद्रवा वा भवन्ति । पराचीनमिति
दूरप्रविष्टं; कायस्य परार्धनिर्गतं शल्यमुच्यते । तच्छल्यमनुलो-
ममानयेत् । कोऽर्थः ? अत्रेतेन पराचीने प्रदेशे आनयेत् ॥ ७ ॥

उत्तुण्डितं छित्वा निर्धातयेच्छेदनीयमुखम् ॥ ८ ॥

यदा तु अनतिवेगात् शल्यमग्रेतनप्रदेशेन निर्गतमुत्तुण्डित-
मुखं च भवति तदा तस्य शल्यस्य छेदनीयमुखस्य छेदप्रदेश-
वृत्तितस्य पराचीनानुलोमहरणे कीदृश विधानमिति दर्शयन्नाह,
उत्तुण्डितमिति ऊर्ध्वं नि सरन्मुखमिव । निर्धातयेदिति इतस्त-
तश्चालयेत् हस्तेन मुद्रादिना वा; ततश्चानुलोममाहरेत् । छेद-
नीयमुखमिति कण्टकखजूरीपत्रप्रभृतिक, एतेन उत्तुण्डित छेद-
नीयमुख परान्निर्गतमुखं छेदप्रदेशप्रकटितं च शल्य पराचीना-
नुलोमाहरणविषय इत्युक्तं भवति ॥ ८ ॥

**छेदनीयमुखान्यपि कुक्षिवक्षःकक्षावक्षणापशुका-
न्तरपतितानि च न निर्धातयेत् ॥ ९ ॥**

(अनुत्तुण्डितशल्यानि छेदनीयमुखानि च ॥

अनिर्धात्यानि जानीयाद्भूयश्छेदानुबन्धतः ॥ १० ॥)

किं छेदनीयमुखस्य सर्वत्राय विधिर्नेत्याह,—वक्षः इति हृदयं,
अन्ये तु अच्छेदनीयमुखानि तु इत्यादि पाठं पठन्ति व्याख्यान-
यन्ति च—न केवलमनुत्तुण्डितान्यनिर्धात्यमुखान्यपीति समुची-
यते तुशब्देन, तानि कुक्ष्यादिपतितानि सर्वाण्येवाच्छेद्यत्वादिनि-
र्धात्याहरणीयानि । एतेनैतदुक्तं भवति पराचीनानामपि शल्या-
नामनुलोममाहरणीयानामपि प्रतिलोममेवाहरणं कर्तव्यं, अनुलो-
माहरणे कुक्ष्यादिषु महान् छेदानुबन्धो भवेत्, पशुकान्तरपति-
तानि चेत्स्याप्रे, “अनुत्तुण्डितशल्यानि छेदनीयमुखानि च ।
अनिर्धात्यानि जानीयाद्भूयश्छेदानुबन्धतः”—इति भोजसंहि-
तोक्तं केचित्पाठं पठन्ति, स च प्रमादपाठः, निबन्धेष्वदर्शनात्
॥ ९ ॥ १० ॥

हस्तशक्यं यथामार्गेण हस्तेनैवापहर्तुं प्रयतेत ११

हस्तेनाहर्तुं यच्छक्यते शल्यं तत् हस्तशक्यम् । यथामार्गेण
इति प्रवेशमार्गेणेत्यर्थः । हस्तेनैव इति हस्तेनैवोद्धरेत् न कदा-
चिन्मुद्रादिभिश्चालयेत् । प्रयतेत इति प्रयत्नं कुर्वीत ॥ ११ ॥

**हस्तेनापहर्तुमशक्यं विशस्य शस्त्रेण यन्त्रेण वा
पहरेत् ॥ १२ ॥**

हस्तेनापहर्तुमशक्ये शल्ये किं विधानमिति दर्शयति,—ह-
स्तेनेति । विशस्य छित्वा शस्त्रेणेत्यर्थः । केचित् ‘हस्तेन चाहर्तु-
मशक्ये अविशस्य यन्त्रेणापहरेत्’ इति पाठं मन्यन्ते । तेषां मते
अविशस्य अच्छिद्येत्यर्थः, हस्तेन चेति चकारेण यन्त्राहरणा-
शक्यस्य विशस्येत्युपलभ्यते ॥ १२ ॥

भवति चात्र ।

शीतलेन जलैर्नैनं मृच्छन्तमवसेचयेत् ॥

संरक्षेदस्य मर्माणि मुहुराश्वासयेच्च तम् ॥ १३ ॥

शल्यारणे उपद्रवचिकित्सासूत्रं निर्दिशन्नाह—शीतलेन ज-
लेनेति । एनमिति शल्यातुरम् । अवसेचयेदिति सिञ्चेदित्यर्थः ।
आश्वासयेदिति क्षीरतर्पणादिदानेन । बाहुल्येनामुं केचिन्न पठ-
न्ति । गयदासेन तु पठित्वाऽयं पाठोऽत्रान्तरे व्याख्यातः, युक्त-
श्चायं तस्मात् पठनीय एव ॥ १३ ॥

ततः शल्यमुद्धृत्य निर्लोहितं व्रणं कृत्वा स्वेदाह-
मग्निघृतप्रभृतिभिः संस्वेद्य विदह्य प्रदिह्य सर्पिर्म-
धुभ्यां बद्ध्वाचारिकमुपदिशेत् । (सिरास्नायुविलम्बं
शलाकादिभिर्विमोच्य अपनयेत्; श्वयथुप्रस्तवारङ्गं
समवपीड्य श्वयथुः दुर्बलवारङ्गं कुशादिभिर्बद्ध्वा ।)

हृते शल्ये पश्चात् कर्म दर्शयन्नाह,—ततः शल्यमुद्धृत्य इति ।
निर्लोहितमिति रुधिरवन्तम् । संस्वेयेति अतिनिःसृतशोणितम-
वेदनं सुखोष्णेन घृतेन, तदितरमग्निना संस्वेयेति संबन्धः ।
विदह्य इति अग्निमृत्तान् व्रणान् दग्ध्वेत्यर्थः । प्रदिह्य
इति लेपयित्वा, अस्वेद्यमिति सुतशोणितं च । अत्र केचिद्वि-
दह्य न पठन्ति, प्रदिह्येत्यस्य स्थाने तर्पयित्वेति पठन्ति । अत्र
केचिद्भुरिकाप्रवाहेण भोजोक्तं ‘सिरास्नायुविलम्बं शलाकाभि-
र्विमोच्यापनयेत्, श्वयथुप्रस्तवारङ्गं समवपीड्य श्वयथुः दुर्बलवारङ्गं
कुशादिभिर्बद्ध्वा’ इति पाठं पठन्ति, प्रवाहपठिता व्याख्यानयन्ति
वारङ्गं शस्त्रनालं, अवपीड्य श्वयथुमिति संबन्धः; कुशादिभिः
अपनयेदित्यत्रापि योज्यते; कुशवशवेत्रादिकं वा; अयं च विधि-
स्त्रान्तरादवसेयो न शुभ्रतसंहितायामस्ति, तन्त्रान्तरदर्शनाल-
सैस्तु अत्रैवानीयं लिखितं इत्यत्र न पठनीय एवायम् ।

**हृदयमभितो वर्तमानं शल्यं शीतजलादिभिर्द्वे-
जितस्य अपहरेद्यथामार्गे; दुरुपहरमन्यतोऽपवा-
ध्यमानं पाटयित्वोद्धरेत् ॥ १५ ॥**

वक्षःपतितेषु विशेषविधिमाह,—हृदयमभितो वर्तमानमिति
हृदयसमीपे स्थितमित्यर्थः । उद्वेजितस्य उद्विग्नहृदयस्य, शीतज-
लादुद्वेजनं च क्रमपरिहाराय । यथामार्गमिति येनैव मार्गेण प्र-
विष्टं तेनैवापहरेदित्यर्थः । तेनाशक्ये उपायान्तरे दर्शयन्नाह,—
अन्यतः इति अन्यस्मिन्नपि प्रदेशे । दुःखेन उपह्रियते तत् दुरुप-
हरम् । अपवाध्यमानमिति मर्मपीडाकरं, शल्यमिति शेषः ।
पाटयित्वा इति दारयित्वेत्यर्थः ॥ १५ ॥

**अस्थिविवरप्रविष्टमस्थिविदष्टं वा अवगृह्य पादा-
भ्यां यन्त्रेणापहरेदशक्यमेवं वा बलवद्भिः सुपरिगृ-
हीतस्य यन्त्रेण ग्राहयित्वा शल्यवारङ्गं प्रविभुज्य
धनुर्गुणैर्वद्ध्वा एकतश्चास्य पञ्चाङ्गयामुपसंयतस्या-
श्वक्वक्वकटके वा बध्नीयात्, अथैनं कशया ताडये-
द्यथोन्नामयन् शिरो वेगेन शल्यमुद्धरति; दृढां वा
वृक्षशाखामवनम्य तस्यां पूर्ववद् बद्धोद्धरेत् ॥ १६ ॥**

अवगृह्यशल्यस्य हस्तेनापहर्तुमशक्यस्य निर्हरणोपायं दर्शय-
न्नाह,—अस्थिविवरप्रविष्टमिति अस्थिच्छिद्रान्तर्गतम् । विदष्टमिति
अत्यासक्तम् । अशक्यमिति सुपरिगृहीतस्य आतुरस्येत्यर्थः ।
प्रविभुज्य वक्रीकृत्य । धनुर्गुणैः इति मूर्वाकैसूत्रमयैः । एकतः
एकस्मिन् प्रदेशे । अस्य इति शल्यवतो नरस्य । पञ्चाङ्गयामिति
बन्धविशेषः । उपसंयतस्य बद्धस्य । अश्वस्य घोटकस्य, वक्त्रं
मुखं, तत्र कविका कटकं, तत्र बध्नीयात् शल्यमिति संबन्धः ।

एन अश्व, कशया सट्टया, उन्नामयति उच्चैः कुर्वन् । पक्षा-
न्तरमाह,—दृढां वा वृक्षशाखामित्यादि । अवनम्य नमयित्वा,
तस्यामिति वृक्षशाखायाम् । अन्ये तु दृढामित्यस्य स्थाने पञ्चा-
ङ्गीमिति मन्यन्ते; तत्र पञ्चाङ्गी पञ्चभिः शाखान्तरैर्युतां शाखां
वदन्ति । अपरे तु पञ्चाङ्गी पृक्षाश्चत्थोदुम्बरन्यग्रोधवेतसानामिति
कथयन्ति । अन्ये त्वेव पठन्ति 'अशक्यमेव वा बलवद्भिः सुप-
रिगृहीतस्य यन्त्रेण ग्राहयित्वा शल्यवारङ्गं प्रविभुज्य धनुर्गुणैर्वङ्कै-
कतः शाखाश्वक्त्रकटके बध्नीयात् । अथैनं कशया ताडयेत्
यथोन्नामयन् शिरो वेगेन शल्यमुद्धरति, नामितायां पञ्चाङ्ग्यां
वृक्षशाखाया वा पूर्ववद् बद्धोद्धरेत्' इति ॥ १६ ॥

**अस्थिदेशोत्तुण्डितमष्ट्रीलाश्ममुद्रराणामन्यतम-
स्य प्रहारेण विचाल्य यथामार्गमेव यन्त्रेण ॥ १७ ॥**

कुक्ष्याद्यच्छेदनीयप्रदेशोत्तुण्डितानामस्थ्यादिविद्वष्टानां यथा-
मार्गपहरणोपायं दर्शयन्नाह,—यथामार्गमेव यन्त्रेणेति । अप-
हरेदिति शेषः । अस्थिदेशोत्तुण्डितमित्यन्ये पठन्ति ॥ १७ ॥

**विस्मृदितकर्णानि कर्णवन्ति, अनावाधकरदेशोत्तु-
ण्डितानि पुरस्तादेव ॥ १८ ॥**

कर्णवतामाहरणं च दर्शयन्नाह,—यन्त्रेणेति । कर्णवत् यत्
शल्यं तदनावाधकरप्रदेशोत्तुण्डितं यदा भवति तदा विस्मृदित-
कर्णिकं कृत्वा कोऽर्थः? संकुचितकर्णिकं कृत्वा, पुरस्तादेव कोऽर्थः?
अग्रेतन् प्रदेशे एव, आकर्षयेदिति शेषः ॥ १८ ॥

**जातुषे कण्ठासक्ते कण्ठे नाडीं प्रवेद्याश्रिततां च
शलाकां तथाऽवगृह्य शीताभिरङ्गिः परिषिच्य स्थि-
रीभूतमुद्धरेत् ॥ १९ ॥**

जातुषशल्यस्य विधानं दर्शयन्नाह,—जातुष इति । जातुषे
लाक्षामये । कण्ठासक्ते गललग्ने । नाडीमिति ताम्रादिरचितनलिकां,
स्थिरीभूतामुत्पन्नगाढताम् । शिरावो जातुषैः शल्यैः क्रीडन्ति ते
यदा प्रमादान्निगिलन्ति तदायं विधिर्वेदितव्यः । अन्ये तु जातु-
षाणि शिरादिष्वेव घटितानि मन्यन्ते ॥ १९ ॥

**अजातुषं जतुमधूच्छिष्टप्रलितया शलाकया पूर्व-
कल्पनेत्येके ॥ २० ॥**

अजातुषे कण्ठासक्ते विधिमाह,—अजातुषमिति । जतु लाक्षा,
मधूच्छिष्टं तिक्थकं, पूर्वकल्पेन इति शीतोदकस्थिरीभूतमि-
त्यर्थः ॥ २० ॥

**अस्थिशल्यमन्यद्वा तिर्यक्कण्ठासक्तमवेक्ष्य केशो-
ण्डुकं दृढैकसूत्रबद्धं द्रवभक्तोपहितं पाययेदाकण्ठात्
पूर्णकोष्ठं च वामयेद्वमतश्च शल्यैकदेशसक्तं ज्ञात्वा
सूत्रं सहसा त्वाक्षिपेत्; मृदुना वा दन्तधावनकूर्च-
केनापहरेत्, प्रणुदेद्वा अन्तः । क्षतकण्ठाय च मधुस-
र्पिणी लेडुं प्रयच्छेत्रिफलाचूर्णं वा मधुशर्करामिश्रम् ।**

अस्थ्यादिशल्यस्यात्यन्तं कण्ठासक्तस्याहरणमुद्दिशन्नाह,—अ-
स्थिशल्यमिति । केशोण्डुकं बालकृतं विदुक्कम् । उपहितं सहितम् ।

सहसा त्वाक्षिपेत् इति शल्यनिर्गमनार्थम् । दन्तधावनकूर्चकेन
इति दन्तधावनानां करजकादीनां कुट्टिताग्र कूर्चक, तेनापहरे-
दित्यर्थः । प्रणुदेद्वा अन्तः इति बहिरनिर्गच्छतः, प्रणुदेत् प्रवेशये-
दित्यर्थः । केशोण्डुकमित्यादि केचित् पाठं पठन्ति । अपहृत-
कण्ठशल्यस्य पश्चात् कर्म दर्शयन्नाह,—क्षतकण्ठायेति ॥ २१ ॥

**उदकपूर्णोदरमवाक्शिरसमवपीडयेत् धुनीयात्
वामयेद्वा भस्मराशौ वा निखनेदामुखात् ॥ २२ ॥**

उदकं यदान्तर्निविष्टं जलभृतादीनामुदरे भवति तदा तस्या-
पहरणोपायं दर्शयन्नाह,—उदकेति । अवाक्शिरसं अधोमुखी-
कृतम्, अवपीडयेत् उदरं, धुनीयात् कम्पयेत्, वामयेत् घ-
र्षणैरवाक्शिरसमेव, निखनेत् प्रवेशयेत्, आमुखात् इति
मुखपर्यन्तम् ॥ २२ ॥

**ग्रासशल्ये तु कण्ठासक्ते निःशङ्कमनवबुद्धं स्कन्धे
मुष्टिनाभिहन्यात् मद्यं पानीयं वा पाययेत् ॥ २३ ॥**

कण्ठासक्तग्रासाहरणोपायमाह,—ग्रासशल्ये इति । अनव-
बुद्धमिति अज्ञातं यथा भवति । अभिहन्यात् इति प्रहारं
दद्यादित्यर्थः ॥ २३ ॥

**बाहुरज्जुलतापाशैः कण्ठपीडनाद्वायुः प्रकुपितः
श्लेष्माणं कोपयित्वा स्रोतो निरुणद्धि लालास्रावं फे-
नागमनं संज्ञानाशं चापादयति । तमभ्यज्य संस्वेद्य
शिरोविरेचनं तस्मै तीक्ष्णं दद्याद्रसं च वातघ्नं विद-
ध्यादिति ॥ २४ ॥**

बाहुरज्जुवादिपीडितकण्ठप्रकुपितवायुश्लेष्माणहरणोपायमाह,—
बाहुरज्जुलतापाशैरिति प्राशशब्दो बाह्वादिभिः सह प्रत्येक
संवध्यते । केचिदमुं पाठं न पठन्ति ॥ २४ ॥

भवन्ति चात्र ।

**शल्यकृतिविशेषांश्च स्थान्यान्यावेक्ष्य बुद्धिमान् ॥
तथा यन्त्रपृथक्त्वं च सम्यक् शल्यमथाहरेत् ॥ २५ ॥**

कर्णवन्ति तु शल्यानि दुःखाहार्याणि यानि च ॥

**आददीत भिषक् तस्मात्तानि युक्त्या समाहितः ॥ २६
एतैरुपायैः शल्यं तु नैव निर्घात्यते यदि ॥**

मत्या निपुणया वैद्यो यन्त्रयोगैश्च निर्हरेत् ॥ २७ ॥

शोथपाकौ रुजश्चोग्राः कुर्याच्छल्यमनिर्हृतम् ॥

वैकल्यं मरणं वापि तस्माद् यत्नाद्विनिर्हरेत् ॥ २८ ॥

शल्यकृतीनामानन्यादानुक्तमपि कर्तव्यं दर्शयन्नाह,—शल्य-
कृतीत्यादि । स्थानानि शिरोऽक्षिकर्णनासाहृदयादीनि । कर्णवतां
दुराहरत्वं दर्शयन्नाह,—आददीत इति संगृहीयादित्यर्थः । युक्त्या
इति योगेन न तु हीनयोगातियोगमिध्यायोगैः । समाहितः साव-
धानः । अवश्यं निर्हरेणीयस्य शल्यस्योक्तैः प्रकारैरनाहरणे अनु-
क्तोपायमनुक्तयन्त्रकरणे सूत्रमुद्दिशन्नाह,—एतैरिति । नैव नि-
र्घात्यते यदि इति नैव निष्कास्यते' इदित्यर्थः । मत्या निपुणया
वैद्य इति मत्या निपुणया स्वकर्मणि प्रवीणया बुद्ध्या युक्तः ।

यन्त्रयोगैश्च निर्हरेदिति योगैः संयोगैः, योगैश्चेति चकारादनुक्त-
गुणातिबन्धनादि समुचीयते । शल्यस्यानाहरणे दोष दर्शय-
न्नाह,—शोधपाकाविति । अमुं श्लोक केचिदत्र न पठन्ति, न्या-
यन्त्रिकायां तु पठितत्वादवश्यं पठनीय एव ॥ २५—२८ ॥
इति श्रीडह्णविरचितायां निबन्धसंग्रहाख्यायां सुश्रुतव्याख्यायां
सूत्रस्थाने सप्तविंशतितमोऽध्यायः ।

अष्टाविंशतितमोऽध्यायः ।

अथातो विपरीताविपरीतव्रणविज्ञानीयमध्यायं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥
फलाग्निजलवृष्टीनां पुष्पधूमाम्बुदा यथा ॥
ख्यापयन्ति भविष्यत्त्वं तथा रिष्टानि पञ्चताम् ॥ ३ ॥

नियतानियतभेदेन द्विविधमरिष्टं प्रकाशयितुमाह,—फला-
ग्नीति । अत्र यथा पुष्प फलस्य भविष्यत्त्वं ख्यापयति,
कोऽर्थः ? पुष्पं फलं भविष्यतीति; यथा च धूमोऽग्निं ख्यापयति,
यथाम्बुदो जलवृष्टिः, एवमरिष्टानि पञ्चतां मृत्युं ख्यापयन्ति;
भाविनीमिति शेषः । अरिष्टान्यत्र मरणलक्षणानि । ननु, अत्र
किमर्थं पुष्पधूमाम्बुदा इति बहवो दृष्टान्ता उक्ताः ? एकेनैव
गतार्थत्वात् । उच्यते, पुष्पाम्बुदौ हेतू फलजलवृष्ट्योर्ज्ञापकावनि-
यतौ, न ह्यवश्यं कारणेन कार्यं कर्तव्यमेव इत्यनेनानियतदृष्टान्तेन
हेत्वादिनिमित्तजमनियतमुक्तं; धूमात् कार्यादग्नेः कारणस्य यतो
ज्ञानं तन्नियतं, एतेन नियतदृष्टान्तेन दोषजमरिष्टं नियतमुक्तमिति
अनियतनियतभेदेन द्विविधमरिष्टं प्रकाशयन्ति बहवो दृष्टान्ता
इति न दोषः ॥ १—३ ॥

तानि सौक्ष्म्यात् प्रमादाद्वा तथैवाशु व्यतिक्रमात् ॥
गृह्यन्ते नोद्गतान्यज्ञैर्मुमूर्षोर्न त्वसंभवात् ॥ ४ ॥
ध्रुवं तु मरणं रिष्टे

अवश्यमेवारिष्टस्य मरणभवनं दर्शयन्नाह,—तानीति । मु-
मूर्षोः मर्तुमिच्छोः प्राणिनः उद्गतान्यपि प्रकटितान्यपि अरिष्टानि
अज्ञैर्मनुष्यैः न गृह्यन्ते न ज्ञायन्ते । कुतो हेतोरित्याह,—सौ-
क्ष्म्यात् इति परमाणुत्वात् । प्रमादाद्वेति मदिरामदमत्तस्य वस्तुनि
अविमर्श इव । आशुव्यतिक्रमात् इति यदैवारिष्टमुत्पन्नं तदैव मर-
णादिति, उत्पलशतपत्रव्यतिभेदवत् ; अन्ये त्वाशुव्यतिक्रमः
यदैवारिष्टमुत्पन्नं तदैव निवर्तत इति मन्यन्ते । न त्वसंभवात्
इति न पुनरसंभवाच्च गृह्यन्ते, अपितु संभवन्त्यप्यरिष्टानि उक्तैः
कारणैर्ज्ञैर्न गृह्यन्ते इत्यभिप्रायः । दोषजमरिष्टमधिकृत्य अरि-
ष्टेन मरणस्य नियतत्वं दर्शयन्नाह,—ध्रुवमिति ॥ ४ ॥—

ब्राह्मणैस्तत् किलामलैः ॥

रसायनतपोजप्यतत्परैर्वा निवार्यते ॥ ५ ॥

रिष्टेऽपि मरणनिवृत्तिमुपायविशेषैराह,—ब्राह्मणैरिति । कि-
ञ्चिदोऽत्रागमार्थं सूचयति; एवं किल आगमे प्रतिपादितमि-

त्यर्थः । अमलैः इति रागादिदोषरहितै । ब्राह्मणेभ्योऽपरानपि
दर्शयन्नाह,—रसायनतपोजप्येत्यादि ।—रसायनपरा इति स्वभा-
वव्याधिनिवारणविशिष्टौषधसेवकाः, ते रसवीर्यौषधप्रभावेण मरणं
निवारयन्ति । एतच्च नियतानियतरिष्टविषय इत्येव ॥ ५ ॥

नक्षत्रपीडा बहुधा यथा कालाद्विपच्यते ॥

तथैवारिष्टपाके च ब्रुवते बहवो जनाः ॥ ६ ॥

कथं पुनः कालान्तरे पञ्चविंशतौषधवारिष्टपीडा भवतीत्याह,—
नक्षत्रेति ।—विपच्यते फलतीत्यर्थः । पाकः फलम् ॥ ६ ॥

असिद्धिमाप्नुयाल्लोके प्रतिकुर्वन् गतायुषः ॥

अतोऽरिष्टानि यत्नेन लक्षयेत् कुशलो भिषक् ॥ ७ ॥

अरिष्टापरिज्ञानदोषं दर्शयन्नाह,—असिद्धिमिति ।—असिद्धिः
धर्मार्थकामादीनां हानिः ॥ ७ ॥

गन्धवर्णरसादीनां विशेषाणां समासतः ॥

वैकृतं यत् तदाचष्टे व्रणिनः पक्कलक्षणम् ॥ ८ ॥

अस्य तन्त्रस्य शल्यलात्तत्र च व्रणस्य प्राधान्यात्तथैवारिष्टानि
प्राक् निर्देष्टुमाह,—गन्धवर्णरसादीनामिति ।—आदिग्रहणेनैव
शब्दस्पर्शयोरपि संग्रहः । एतेन पञ्चापीन्द्रियार्था उक्ता
भवन्ति, रूपस्य वर्णग्रहणेन गृहीतत्वात् । स्वभावतः प्रकृ-
तितः यत् वैकृतं अन्यथात्वं तदाचष्टे तत् कथयति,
व्रणिनः पुरुषस्य, पक्कलक्षणं पातलक्षणं यथा पक्कफलं पतत्येव
तथा स चापि व्रणी पतत्येवेत्यर्थः ॥ ८ ॥

कटुस्तीक्ष्णश्च विस्त्रश्च गन्धस्तु पवनादिभिः ॥

लोहगन्धस्तु रक्तेन व्यामिश्रः सान्निपातिकः ॥ ९ ॥

लाजातसीतैलसमाः किञ्चिद्विस्त्राश्च गन्धतः ॥

ज्ञेयाः प्रकृतिगन्धाः स्युः—

तत्र प्राकृतं गन्धं दर्शयन्नाह,—अत्र लाजातसीतैलसमाना-
स्त्रयो गन्धा यथासंख्येन वातपैत्तिकवातश्लैष्मिकपित्तश्लैष्मिका
द्वन्द्वजा ज्ञेयाः । एते त्रयोऽपीषद्विस्त्रा स्वभावाज्ज्ञेयाः । अतसी-
शब्देनातसीतैलं ज्ञेयम् । प्रकृतिगन्धाः स्युः इति ज्ञातव्याः प्र-
कृतिगन्धा भवेयुरित्यर्थः । कटुस्तीक्ष्णश्चेत्यादि इति केचित्
पठन्ति ॥ ९ ॥—

रतोऽन्यद्गन्धवैकृतम् ॥ १० ॥

मद्यागुर्वीज्यसुमनःपञ्चचन्दनचम्पकैः ॥

सगन्धा दिव्यगन्धाश्च सुमूर्षूणां व्रणाः स्मृताः ११ ॥

श्ववाजिमूषिकध्वाङ्गपूतिवल्लूरमत्कुणैः ॥

सगन्धाः पङ्कगन्धाश्च भूमिगन्धाश्च गर्हिताः ॥ १२ ॥

विकृतिगन्धान् दर्शयन्नाह,—अत इति । अतोऽन्यद्गन्धवै-
कृतमिति अत एभ्यः पूर्वोक्तेभ्यः कट्वादिप्राकृतगन्धेभ्योऽन्यद्
गन्धवैकृतम् । तानेव विकृतगन्धानाह,—मद्यमित्यादि । सुमनाः
जाती, सगन्धाः समगन्धाः । दिव्यगन्धाः इति अपरोऽपि य उ-
त्तमगन्धः । सुमूर्षूणामिति मर्तुमिच्छूनां प्राणिनाम् । श्वा कुक्कुरः,

ध्वाङ्गः काकः, पूतिवहूरं पूयसहितं शुष्कमांसं, मत्कुणाः क्षुद्र-
कीटाः, एतैः समानगन्धा इत्यर्थः ॥ १०—१२ ॥

ध्यामकुङ्कुमकङ्कुष्ठसवर्णाः पित्तकोपतः ॥

न दह्यन्ते न चूष्यन्ते भिषक् तान् परिवर्जयेत् ॥ १३ ॥

कण्डूमन्तः स्थिराः श्वेता स्निग्धाः कफनिमित्ततः ॥

दूयन्ते वापि दह्यन्ते भिषक् तान् परिवर्जयेत् ॥ १४ ॥

कृष्णास्तु ये तनुस्त्रावा वातजा मर्मतापिनः ॥

स्वल्पामपि न कुर्वन्ति रुजं तान् परिवर्जयेत् ॥ १५ ॥

वर्णात्रिदंष्ट्रमाह,—ध्यामेत्यादि । ध्यामः ईषत् कृष्णः । न दह्य-
न्ते न दाहयुक्ता भवन्ति । चूष्यन्ते इति चूषणमिव वेदनावि-
शेषः । पित्तवर्णोऽसति यत् पित्तवेदना दाहादिका भवन्ति तद्वैकृत
वर्णस्य । केचित् “श्यामाकुङ्कुमकङ्कुष्ठसवर्णाः पित्तदोषतः । न
दह्यन्ते न चूष्यन्ते भिषक् तान् परिवर्जयेत्—” इति पाठं
पठन्ति, व्याख्यानयन्ति च,—श्यामा प्रियङ्गुः, कङ्कुष्ठं सुवर्णक्षी-
रिनिर्घासः, न दह्यन्ते नातिताप्यन्ते किंतु परितापभावयुक्ता भ-
वन्तीति । स च निबन्धेषु न दृश्यते; यत्र तु दृश्यते, तत्र गडु-
रिकाप्रवाहः, तस्मात् पूर्वः पाठो न्याय्यः । कण्डूमन्तः इत्या-
दिका कफेन, तेषां दाहरुजे वर्णवैकृतः दूयन्ते इति पीडां कुर्वन्ति ।
कृष्णाश्चेति ये वातजा व्रणाः कृष्णास्तनुस्त्रावा मर्मतापिनश्च यदा
स्वल्पामपि पीडां न कुर्वन्ति तदा वातजे वर्णवैकृतम् । अत्र
रसवैकृतं यद्यपि नोक्तं तथापि वातपित्तकफव्रणेषु यथाक्रमं क-
षायकटुमधुरेषु पिपीलिकाद्युपसर्पणादनुक्तमपि ज्ञेयं, गन्धवर्ण-
रसादीनामित्यत्रोद्देशसूत्रे रसस्योक्तत्वात् ॥ १३—१५ ॥

श्वेदन्ति घुर्धुरायन्ते ज्वलन्तीव च ये व्रणाः ॥

त्वङ्मांसस्थाश्च पवनं सशब्दं विस्जज्जन्ति ये ॥ १६ ॥

ये च मर्मस्वसंभूता भवन्त्यत्यर्थवेदनाः ॥

शब्दवैकृत दर्शयन्नाह,—श्वेदन्ति इति खट्वाशब्द कु-
र्वन्ति । घुर्धुरायन्ते इति श्रमार्जारादीनां कोपादन्तर्गतशब्दो
घुर्धुराशब्द उच्यते । ज्वलन्तीव इति ज्वलन्त इव दृश्यन्ते ।
त्वङ्मांसस्थानां व्रणानां सशब्दपवनवाहित्वं शब्दवैकृतं, कोष्ठग-
तानां तु सशब्दपवनवाहित्वं प्रकृतिरेव ॥ १६ ॥—

दह्यन्ते चान्तरत्यर्थं बहिः शीताश्च ये व्रणाः ॥ १७ ॥

दह्यन्ते बहिरत्यर्थं भवन्त्यन्तश्च शीतलाः ॥

स्पर्शवैकृतमधिकृत्याह,—दह्यन्ते इति ॥ १७ ॥—

शक्तिकुन्तध्वजरथा वाजिवारणगोवृषाः ॥ १८ ॥

येषु चाप्यवभासेरन् प्रासादाकृतयस्तथा ॥

चूर्णावकीर्णा इव ये भान्ति वा न च चूर्णिताः ॥ १९ ॥

आकृतिविशेषवैकृतमधिकृत्याह,—शक्तीति । शक्तिः आयु-
धविशेषः, ध्वजः पताकादण्डः । येषु व्रणेषु, अवभासेरन् शो-
भन्ते, प्रासादः देवतानरेन्द्राणामधिष्ठानं, आकृतिः अत्र
रूपमेव । रूपं च पञ्चेन्द्रियार्थमाह । अपरमपि रूपविशेषमाह,—
चूर्णावकीर्णाः इति अत्रापि सामान्याकारेण रूपमेव बोद्ध-
व्यम् ॥ १८ ॥ १९ ॥

प्राणमांसक्षयश्वासकासारोचकपीडिताः ॥

प्रवृद्धपूयरुधिरा व्रणा येषां च मर्मसु ॥ २० ॥

गन्धादिवैकृतं समाप्य उपद्रवासाभ्यत्व प्रसङ्गतो युक्त्यागत
दर्शयन्नाह,—प्राणेत्यादि । प्राणक्षयः शक्तिलक्षणबलक्षयः,
मांसक्षयः उपचयलक्षणबलक्षयः ॥ २० ॥

क्रियाभिः सम्यगारब्धा न सिध्यन्ति च ये व्रणाः ॥

वर्जयेत्तान् भिषक् प्राज्ञः संरक्षन्नात्मनो यशः ॥ २१ ॥

अनुक्तमप्यशेषपरिष्टमुपगृह्णन्नाह—क्रियाभिरित्यादि ॥ २१ ॥

इति श्रीडल्हणविरचितायां सुश्रुतव्याख्यायां निबन्धसंग्रहाख्यायां
सूत्रस्थाने अष्टाविंशतितमोऽध्यायः ।

एकोनविंशत्तमोऽध्यायः ।

अथातो विपरीताविपरीतदूतशकुनस्वप्ननिदर्श-
नीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इति । स्वप्नशब्दनिर्देशान्नक्षत्रवेलातिथिनिमित्तशकुना-
निलदेशवैद्यवाग्देहमनश्चेष्टा अपि गृह्यन्ते ॥ १ ॥ २ ॥

दूतदर्शनसंभाषा वेशाश्चेष्टितमेव च ॥

ऋक्षं वेला तिथिश्चैव निमित्तं शकुनोऽनिलः ॥ ३ ॥

देशो वैद्यस्य वाग्देहमनसां च विचेष्टितम् ।

कथयन्त्यातुरगतं शुभं वा यदि वाऽशुभम् ॥ ४ ॥

अत्राध्याये निर्देशान् दूतादीनुपदर्शयन्नाह,—दूतदर्शनेति ।
दूतशब्दोऽत्र दर्शनसंभाषणवेशाश्चेष्टितैः सह संबध्यते । गमनाय
प्रश्नाय वा आगतः पुरुषः दूतः । चेष्टा चात्र कायकृतो व्यापारः,
ऋक्षाणि आर्द्रादीनि; वेलाः मध्याह्नादिकाः, तिथयः चतुर्थ्यादयः,
निमित्तं सर्पादिदर्शनं, देशः वैद्यस्य भूमिभागः, वाग्देहमनसा
च चेष्टितमपि वैद्यस्यैव, आतुरगतमिति आतुराश्रितमित्यर्थः ।
स्वप्नाः पश्चान्निर्देश्याः ॥ ३ ॥ ४ ॥

पाषण्डाश्रमवर्णानां स्वपक्षाः कर्मसिद्धये ॥

त एव विपरीताः स्युर्दूताः कर्मविपत्तये ॥ ५ ॥

नपुंसकं स्त्री बहवो नैककार्या असूयकाः ॥

गर्दभोष्टूरथप्राप्ताः प्राप्ता वा स्युः परम्पराः ॥ ६ ॥

वैद्यं य उपसर्पन्ति दूतास्ते चापि गर्हिताः ॥

प्रथमं दूतदर्शनमधिकृत्याह,—पाषण्डाश्रमवर्णानामिति ।—
पाषण्डाः कापालिकादयः, आश्रमाः ब्रह्मचारिगृहस्थवानप्रस्थय-
तयः, वर्णाः ब्राह्मणादयः । सपक्षाः इति तद्यथा—कापाली
कापालिकस्य, ब्रह्मचारी ब्रह्मचारिणः, विप्रो विप्रस्येत्यादयः ।
कर्मसिद्धये कार्यसिद्धयर्थम् । त एव विपरीताः इति कापालिकस्य
ब्रह्मचारी, ब्रह्मचारिणः कापालीति । कर्मविपत्तये इति चिकि-
त्सितनाशाय । नपुंसकमिति न पुमान् न च स्त्री, स्त्री इति योषि-
दित्यर्थः, बहवः इति प्रभूता इत्यर्थः, नैककार्याः इति न एक-

स्मिन् कार्ये ये दूता समागता इत्यर्थः, असूयकाः इति परस्परं कलहं कुर्वणाः, गर्दभोष्ट्रयप्राप्ताः इति गर्दभोष्ट्रयुक्तेन रथेनागता इत्यर्थः, प्राप्ता वा स्युः परम्पराः इति आगता वा भवेयुः, परम्परा पङ्क्तिः, एतेन पङ्क्तिं कृत्वा यदा आगता भवन्तीत्युक्तम् । वैद्य य उपसर्पन्ति इत्यादि ये दूता एवगुणविशिष्टाः वैद्यमुपसर्पन्ति समीपमागच्छन्ति ते गर्हिता एवेति संभावनीयाः । अत्र वशब्द एवकारार्थः, अपिशब्दः संभावनायाम् ॥ ५ ॥ ६ ॥—

पाशदण्डायुधधराः पाण्डुरेतरवाससः ॥ ७ ॥

आर्द्रजीर्णापसव्यैकमलिनध्वस्तवाससः ॥

न्यूनाधिकाङ्गा उद्विग्ना विकृता रौद्ररूपिणः ॥ ८ ॥

वेषमधिकृत्याह,—पाशेत्यादि । पाशः दीर्घः पशूनां बन्धनो रज्जुवलयः, दण्डः लौहादिवलयैर्निबद्धो दीर्घनिष्ठुरकाष्ठयष्टिः, आयुधानि खड्गशक्त्यादीनि । पाण्डुरेतरवाससः इति कृष्णपीतरक्तवस्त्राः । आर्द्रजीर्णापसव्यैकमलिनध्वस्तवाससः इति आर्द्र स्तिमित, जीर्णं पुरातन, अपसव्यं दक्षिणाश्रितमुत्तरीय, वासः एकमेव वस्त्रधारिणः, मलिनं अघौत, ध्वस्तं पाटितं वस्त्रं । न्यूनाधिकाङ्गाः इति हस्ताद्यवयवैर्हीनाः, अधिकाङ्गा इति एकविंशत्यङ्गुलदियुक्ताः, उद्विग्ना इति भीताः, विकृता इति पङ्क्तुकुष्ठवासनादयः, रौद्ररूपिणः इति भैरवोद्धतकर्कशाः ॥ ७ ॥ ८ ॥

रुक्षनिष्ठुरवादाश्चाप्यमाङ्गल्याभिधायिनः ॥

दूतसंभाषमधिकुर्वन्नाह,—रुक्षेत्यादि । रुक्षं मैत्रीरहितं वचः, निष्ठुरं कठोरवचनं, अमाङ्गल्याभिधायिनः इति गतमृतनष्टरुदितेत्यादि वचनमङ्गलम् ॥—

छिन्दन्तस्तृणकाष्ठानि स्पृशन्तो नासिकां स्तनम् ९

वस्त्रान्तानामिकाकेशनखरोमदशास्पृशः ॥

स्रोतोऽवरोधहृद्रण्डमूर्द्धोरःकुक्षिपाणयः ॥ १० ॥

कपालोपलभस्मास्थितुषाङ्गारकराश्च ये ॥

विलिखन्तो महीं किञ्चिन्मुञ्चन्तो लोष्ट्रभेदिनः ॥ ११ ॥

तैलकर्दमदिग्धाङ्गा रक्तस्रगनुलेपनाः ॥

फलं पक्वमसारं वा गृहीत्वाऽन्यच्च तद्विधम् ॥ १२ ॥

नखैर्नखान्तरं वापि करेण चरणं तथा ॥

उपानच्चर्महस्ता वा विकृतव्याधिपीडिताः ॥ १३ ॥

वामाचारा रुदन्तश्च श्वासिनो विकृतेक्षणाः ॥

याम्यां दिशं प्राञ्जलयो विषमैकपदे स्थिताः ॥ १४ ॥

वैद्यं य उपसर्पन्ति दूतास्ते चापि गर्हिताः ॥

चेष्टितमधिकृत्याह,—छिन्दन्त इत्यादि । वस्त्रान्तं दशाहीनस्य वस्त्रस्थानम्, अनामिका पवित्राङ्गुलिः, केशाः मस्तकबालाः, रोमाणि शरीरोद्भवा बालाः, दशाः सदशस्य वस्त्रस्य प्रान्ताः । स्रोतोऽवरोधेत्यादि स्रोतः कर्णादिछिद्रं, अवरोधः स्कन्धदेशः, हृद् कमलमुकुलाकारमधोमुखं, गण्डः गलः, मूर्धा मस्तकं, उरः कण्ठहृदयान्तरालः, कुक्षिः वक्ष्यपाश्वर्न्तरालः । कपालोपलेत्यादि करशब्दः कपालादिभिः प्रत्येकं संबध्यते, तेन कपालादिकरा इत्यादि बोद्धव्यः, कपालः मूर्धास्थिखण्डः, उपलः

पाषाणः, भस्म इति दग्धकाष्ठादिधारः, अस्थि हड्डी, तुषं धान्यादित्वचः, अङ्गारः अर्धभस्मीकृतकाष्ठखण्डः । विलिखन्तो महीमित्यादि ।—विलिखन्तः नखादिना विदारयन्तः पृथिवीमित्यर्थः, किञ्चिन्मुञ्चन्तः इति किञ्चिद्वस्तु हस्तेन गृहीतं मुञ्चन्तः, लोष्ट्रभेदिनः इति मृत्पिण्डस्फोटनशीला इत्यर्थः । दिग्धाङ्गाः इति लिप्ताङ्गा इत्यर्थः । रक्तस्रगनुलेपनाः रक्तमालाधारिणो रक्तविलेपनाश्चेत्यर्थः । फलमित्यादि ।—असारमिति अभ्यन्तरसारवर्जितम् । अन्यच्च तद्विधमिति अन्यदपि वस्तु पक्वमसारं च । नखैर्नखान्तरं वापि करेण चरणं तथा इत्यत्र गृहीत्वा इति संबन्धः । उपानदित्यादि ।—उपानत् पादहिता, चर्महस्ता वा इति चर्ममयहत्यादिधारिणः । विकृतव्याधिपीडिताः इति गलतकुष्ठादिविकृतव्याधिपीडिताः । वामाचारा इति विपरीतव्यवहाराः । श्वासिनः इति श्रमजनितश्वासयुक्ताः । विकृतेक्षणा इति पुष्पितनेत्रादयः, याम्यां दिशि दक्षिणस्थां दिशि, प्राञ्जलयः प्रसारिताञ्जलयः । विषमैकपदे स्थिताः इति विषमे एकस्मिन् स्थाने ऊर्ध्वाभूताः । उपसर्पन्ति समीपं गच्छन्ति । चेष्टितमेव चेति चकारेणानुक्तापि वैद्यचेष्टा समुच्चीयते ॥ ९—१४ ॥

दक्षिणाभिमुखं देशे त्वशुचौ वा हुताशनम् ॥—

ज्वलयन्तं पचन्तं वा क्रूरकर्मणि चोद्यतम् ॥ १५ ॥

नश्रं भूमौ शयानं वा वेगोत्सर्गेषु वाऽशुचिम् ॥

प्रकीर्णकेशमभ्यक्तं खिन्नं विकृवमेव वा ॥ १६ ॥

वैद्यं य उपसर्पन्ति दूतास्ते चापि गर्हिताः ॥

तां दूतदर्शने निर्दिशन्नाह,—दक्षिणाभिमुखमिति दक्षिणदिङ्मुखं, देशे प्रदेशे । अशुचौ अपवित्रे । हुताशनं ज्वलयन्तं अग्निं ज्वालयन्तम् । पचन्तमिति पाकं कुर्वणम् । क्रूरकर्मणि पशुवधादिके । उद्यन्तं उद्यमं कुर्वणम् । क्षुरकर्मणि इत्येके पठन्ति, तत्र मुण्डनादिकर्मणि उद्यमं कुर्वणमित्यर्थः । वेगोत्सर्गेषु इति मूत्रपूरीषोत्सर्गेषु । अशुचिमिति अपवित्रम् । प्रकीर्णकेशं विमुक्तकेशम् । अभ्यक्तं तैलादिना । खिन्नं प्रस्वेदसहितम् । विकृवं विह्वलम् । वैद्यं य उपसर्पन्ति इत्यादि इत्थंभूतं वैद्यं ये दूता उपसर्पन्ति ते गर्हिताः निन्दिता भवन्तीत्यर्थः ॥ १५ ॥ १६ ॥—

वैद्यस्य पैत्रे दैवे वा कार्ये चोत्पातदर्शने ॥ १७ ॥

मध्याह्ने चार्धरात्रे वा सन्ध्ययोः

वेलासधिकृत्याह—वैद्यस्येति । पैत्र्ये पितृकार्ये, दैवे देवकार्ये, उत्पातदर्शने इति उत्पातानां भूमिदिव्यान्तरीक्षाणां दर्शने ॥ १७ ॥—

कृत्तिकासु च ॥

आर्द्राश्लेषामघामूलपूर्वासु भरणीषु च ॥ १८ ॥

नक्षत्रमधिकृत्याह,—कृत्तिकास्त्विति ॥ १८ ॥

चतुर्थ्या वा नवम्यां वा षष्ठ्यां सन्धिदिनेषु च ॥

वैद्यं य उपसर्पन्ति दूतास्ते चापि गर्हिताः ॥ १९ ॥

तिथिमधिकृत्याह,—चतुर्थ्यामिति । सन्धिदिनेषु देवप्रेतकार्येहेषु ॥ १९ ॥

स्विन्नाभितप्ता मध्याह्ने ज्वलनस्य समीपतः ॥
 गर्हिताः पित्तरोगेषु दूता वैद्यमुपागताः ॥ २० ॥
 त एव कफरोगेषु कर्मसिद्धिकराः स्मृताः ।
 एतेन शेषं व्याख्यातं बुद्ध्या संविभजेत्तु तत् ॥ २१ ॥
 रक्तपित्तातिसारेषु प्रमेहेषु तथैव च ।
 प्रशस्तो जलरोधेषु दूतवैद्यसमागमः ॥ २२ ॥
 विज्ञायैवं विभागं तु शेषं बुध्येत पण्डितः ॥

विशिष्टरोगेषु विशिष्टवेलादि दर्शयन्नाह,—स्विन्नेति । स्विन्नाभितप्ताः दूता. ज्वलनस्य समीपतः. सन्निधानात् यदा वैद्य मध्याह्ने उपसर्पन्ति तदा गर्हिता इति संबन्धः । एतेन शेषमित्यादि वातरोगे शीतप्रवातादिष्विति ज्ञेयं अशुभमित्यर्थः । रक्तपित्तेत्यादि । जलरोधेषु जलनिरोधयुक्तप्रदेशेषु । विज्ञायेत्यादि । शेषं बुध्येत इति उदावर्तमूत्रकृच्छ्रादौ जलवेगदर्शनादिक प्रशस्तमिति जानीयात् ॥ २०—२२ ॥—

शुक्लवासाः शुचिर्गौरः श्यामो वा प्रियदर्शनः ॥ २३ ॥
 स्वस्यां जातौ स्वगोत्रो वा दूतः कार्यकरः स्मृतः ॥
 गोयानेनागतस्तुष्टः पादाभ्यां शुभचेष्टितः ॥ २४ ॥
 स्मृतिमान् विधिकालज्ञः स्वतन्त्रः प्रतिपत्तिमान् ॥
 अलङ्कृतो मङ्गलवान् दूतः कार्यकरः स्मृतः ॥ २५ ॥
 स्वस्थं प्राङ्मुखमासीनं समे देशे शुचौ शुचिम् ॥
 उपसर्पति यो वैद्यं स च कार्यकरः स्मृतः ॥ २६ ॥

तथाऽविपरीतदूतदर्शनादिकं निर्दिशन्नाह,—शुक्लवासा इति । गोयानेन इति वृषभारूढो वृषभयुक्त्यानारूढो वैत्यर्थः; अन्ये तु गोयानेन पशुयानेनेत्यर्थमाहुः, गोशब्दस्य पशुवाचिल्लावः; एतेन ग्राम्यादियानखरोष्ट्रादिकवर्जमश्व्यादियानमुक्तम् । स्वतन्त्रः स्वप्रधानः । प्रतिपत्तिमानिति प्रतिपत्तिः अत्र ज्ञानं प्रगल्भता वा । शुक्लवासाः शुचिर्गौर इत्यादिदर्शनमुक्तम् । शुभचेष्टित इत्यनेन चेष्टा उक्ता । अलङ्कृत इति वेश उक्तः । संभाषश्चात्र विपरीतसंभाषविषयोऽनुक्तोऽपि ज्ञेयः । तथाहि, तत्र रुक्षनिष्ठुरवक्कारं इत्युक्तं, अत्र तु तद्विपर्ययेण स्निग्धकोमलाभिधायिनमित्यविपरीतसंभाषो ज्ञेयः । तथा वेलानक्षत्रतिथीनामुक्तानामेव विपरीतत्वं ततोऽन्यदविपरीतत्वमिति । कथभूतं वैद्यं उपसर्पन् दूतः कार्यकारी भवति इत्याह,—स्वस्थमिति । स्वस्थं आधिव्याधिवर्जितं, आसीनं उपविष्टं, शुचौ पवित्रे देशे, शुचिं वैद्यं, इत्थंभूतं वैद्यं यो दूत उपसर्पति स कार्यकारी । केचिन्निबन्धकारा अमुं पाठं न पठन्ति ॥ २३—२६ ॥

मांसोदकुम्भातपत्रविप्रवारणगोवृषाः ॥
 शुक्लवर्णाश्च पूज्यन्ते प्रस्थाने दर्शनं गताः ॥ २७ ॥
 स्त्री पुत्रिणी सवत्सा गौर्वर्धमानमलङ्कृता ॥
 कन्या मत्स्याः फलं चामं स्वस्तिकं मोदका दधि ॥ २८ ॥
 हिरण्याक्षतपात्रं वा रत्नानि सुमनो नृपः ॥
 अप्रशान्तोऽनलो वाजी हंसश्चापः शिखी तथा ॥ २९ ॥

ब्रह्मदुन्दुभिजीमूतशङ्खवेणुरथखनाः ॥
 सिंहगोवृषनादाश्च हेषितं गजवृंहितम् ॥ ३० ॥
 शस्तं हंसरुतं नृणां कौशिकं चैव वामतः ॥
 प्रस्थाने यायिनः श्रेष्ठा वाचश्च हृदयङ्गमाः ॥ ३१ ॥
 पत्रपुष्पफलोपेतान् सक्षीरान्निहजो हुमान् ॥
 आश्रिता वा नभोवेश्मध्वजतोरणवेदिकाः ॥ ३२ ॥
 दिक्षु शान्तासु वक्तारो मधुरं पृष्ठतोऽनुगाः ॥
 वामा वा दक्षिणा वापि शकुनाः कर्मसिद्धये ॥ ३३ ॥
 शुष्केऽशनिहते पत्रे वल्लीनद्धे सकण्टके ॥
 वृक्षेऽथवाऽश्मभस्मास्थिविद्रुषाङ्गारपांशुषु ॥ ३४ ॥
 चैत्यवल्मीकविषमस्थिता दीप्तखरखराः ॥
 पुरतो दिक्षु दीप्तासु वक्तारो नार्थसाधकाः ॥ ३५ ॥
 पुत्रामानः खगा वामाः स्त्रीसंज्ञा दक्षिणाः शुभाः ॥
 दक्षिणाद्रामगमनं प्रशस्तं श्वश्रुगालयोः ॥
 वामं नकुलचाषाणां नोभयं शशसर्पयोः ॥ ३६ ॥
 भासकौशिकयोश्चैव न प्रशस्तं किलोभयम् ॥
 दर्शनं वा रुतं चापि न गोधाकृकलासयोः ॥ ३७ ॥
 दूतैरनिष्टैस्तुल्यानामशस्तं दर्शनं नृणाम् ॥
 कुलत्थतिलकार्पासतुषपाषाणभस्मनाम् ॥ ३८ ॥
 पात्रं नेष्टं तथाऽङ्गारतैलकर्मपूरितम् ॥
 प्रसन्नेतरमद्यानां पूर्णं वा रक्तसर्षपैः ॥ ३९ ॥
 शवकाष्ठपलाशानां शुष्काणां पथि सङ्गमाः ॥
 नेष्यन्ते पतितान्तस्थदीनान्धरिपवस्तथा ॥ ४० ॥
 शकुनान् शुभाशुभानाह,—मांसेति । मांसमाममत्र । उदकुम्भ इति अत्रोदकुम्भशब्देन पूर्णं रिक्तश्च घटो गृह्यते; तत्रातुरगृहे प्रविशन् पूर्णः, आतुरगृहान्निसरन् रिक्त इति गृह्यते । आतपत्रं छत्र, वृषः वृषभः, शुक्लवर्णाः पदार्थाः कार्पासास्थितकभस्मक्षारादिव्यतिरिक्ताः सुमनोदध्यक्षतमौक्तिकादयः । पूज्यन्ते श्लाघ्यन्ते । गताः प्राप्ताः । वर्धमान शरावं, अन्ये तु विशिष्टमेव दर्पणं मङ्गल्यार्थं चषक वर्धमानमाचक्षते । अलङ्कृता कन्या भूषणवती कन्या । केचित् 'वर्धमाना खलङ्कृता' इति पठन्ति व्याख्यानयन्ति च, आलेपनधवललादिखलङ्कृता तथा वर्धमाना इति । स्वस्तिकं मुक्तादामविशेषः, अन्ये स्वस्तिकं स्वस्तिकाकारं दूर्वाशकलमण्डितं धवलपार्णसिक्तं (?) मृण्मय गोमयकृतं वा मङ्गल्यमवतारणकार्यं कुर्वते माङ्गलिककृत्स्नियः । मोदकाः लड्डुकाः; हिरण्यं स्वर्णं, अन्ये कपर्दकान्याहुः; अक्षत लाजाः, अन्ये अक्षतानि यवधान्यान्याहुः; पात्रं तण्डुलभृतशरावमिच्छन्ति । रत्नानि मार्णिक्यादीनि । सुमनः इति शोभनमानसमित्यर्थः, वैद्यस्येति शेषः । नृपः पृथ्वीपतिः, अन्ये तु शोभनचित्तो राजेति आहः । अप्रशान्तोऽनलः प्रज्वलितवैश्वानरः । वाजी घोटकः । श्वः करटासः । शिखी मयूरः । ब्रह्मदुन्दुभीत्यादि ।—ब्रह्म इति । दः, दुन्दुभिः निःस्वातः, जीमूतः मेघः, एतेषां खनाः शब्दाः । सिंहत्यादि । हेषितं वाजिध्वनिः । गजवृंहितं हस्तिखनः । रुतं

शब्दः, कौशिकं च इति उल्लेखस्य रुतमित्यर्थः । यायिनः इति राजभवनमित्यर्थः ॥२७—४०॥

मृदुः शीतोऽनुकूलश्च सुगन्धिश्चानिलः शुभः ॥
क्षीरोष्णोऽनिष्टगन्धश्च प्रतिलोमश्च गर्हितः ॥ ४१ ॥

वायु शुभाशुभमाह—मृदुरित्यादि ॥ ४१ ॥

ग्रन्थ्यवुदादिषु सदा छेदशब्दश्च पूजितः ॥
विद्रध्युदरगुल्मेषु भेदशब्दस्तथैव च ॥ ४२ ॥
रक्तपित्तातिसारेषु रुद्धशब्दः प्रशस्यते ॥
एवं व्याधिविशेषेण निमित्तमुपधारयेत् ॥ ४३ ॥
तथैवाकुष्ठहाकष्टमाक्रन्दरुदितखनाः ॥
छर्द्या वातपुरीषाणां शब्दो वै गर्दभोद्भूयोः ॥ ४४ ॥
प्रतिषिद्धं तथा भग्नं क्षुतं स्खलितमाहृतम् ॥
दौर्मेनस्य च वैद्यस्य यात्रायां न प्रशस्यते ॥ ४५ ॥
प्रवेशेऽप्येतदुद्देशादवैश्यं च तथातुरे ॥
प्रतिद्वारं गृहे वास्य पुनरेतन्न गण्यते ॥ ४६ ॥
केशभस्मास्थिकाष्टाश्मतुषकार्पासकण्टकाः ॥
सद्योर्ध्वपादा मद्यापी वसा तैलं तिलास्तृणम् ॥ ४७ ॥
तपुसकव्यङ्गभग्नग्रमुण्डासिताम्बराः ॥
प्रस्थाने वा प्रवेशे वा नेष्यन्ते दर्शने गताः ॥ ४८ ॥
भाण्डानां संकरस्थानां स्थानात् संचरणं तथा ॥
निखातोत्पाटनं भङ्गः पतनं निर्गमस्तथा ॥ ४९ ॥
वैद्यासनावसादो वा रोगी वा स्यादधोमुखः ॥
वैद्यं संभाषमाणोऽङ्गं कुड्यमास्तरणानि वा ॥ ५० ॥
प्रमुद्याद्वा धुनीयाद्वा करौ पृष्ठं शिरस्तथा ॥
हस्तं चाकृष्य वैद्यस्य न्यसेच्छिरसि चोरसि ॥ ५१ ॥
यो वैद्यमुन्मुखः पृच्छेदुन्माष्टिं स्वाङ्गमातुरः ॥
न स सिध्यति वैद्यो वा गृहे यस्य न पूज्यते ॥ ५२ ॥
भवने पूज्यते वापि यस्य वैद्यः स सिध्यति ॥
शुभं शुभेषु दूतादिष्वशुभं ह्यशुभेषु च ॥ ५३ ॥
आतुरस्य ध्रुवं तस्माद् दूतादीन् लक्षयेद्भिषक् ॥
निमित्तान् शुभाशुभानाह—ग्रन्थीत्यादि ॥ ४२ ॥ ५३ ॥—

स्नानतः प्रवक्ष्यामि मरणाय शुभाय च ॥ ५४ ॥
सुहृदो यांश्च पश्यन्ति व्याधितो वा स्वयं तथा ॥
ब्रह्माभ्यक्तशरीरस्तु करभग्न्यालगर्दभैः ॥ ५५ ॥
वराहैर्महिषैर्वापि यो यायादक्षिणामुखः ॥
रक्तम्बरधरा कृष्णा हसन्ती मुक्तमूर्धजा ॥ ५६ ॥
यं वाकर्षति बद्धा स्त्री नृत्यन्ती दक्षिणामुखम् ।
अन्यावसायिभिर्यो वाकृष्यते दक्षिणामुखः ॥ ५७ ॥
परिष्वजेरन् यं वापि प्रेताः प्रव्रजितास्तथा ॥
मूर्धन्याग्रायते यस्तु श्वापदैर्विकृताननैः ॥ ५८ ॥
पिबेन्मधु च तैलं च यो वा पङ्केऽवसीदति ॥
पङ्कप्रदिग्धगात्रो वा प्रनृत्येत् प्रहसेत्तथा ॥ ५९ ॥

निरम्बरश्च यो रक्तां धारयेच्छिरसि खजम् ॥
यस्य वंशो नलो वापि तालो वोरसि जायते ॥ ६० ॥
यं वा मत्स्यो ग्रसेद्यो वा जननीं प्रविशेन्नरः ॥
पर्वताग्रात् पतेद्यो वा श्वभ्रे वा तमसावृते ॥ ६१ ॥
ह्रियते स्रोतसा यो वा यो वा मौण्ड्यमवाप्नुयात् ॥
पराजीयेत बध्येत काकाद्यैर्वाऽभिभूयते ॥ ६२ ॥
पतनं तारकादीनां प्रणाशं दीपचक्षुषोः ॥
यः पश्येद्देवतानां च प्रकम्पमवनेस्तथा ॥ ६३ ॥
यस्य छर्दिर्विरेको वा दशनाः प्रपतन्ति वा ॥
शालमलीं किंशुकं यूपं बल्मीकं पारिभद्रकम् ॥ ६४ ॥
पुष्पाढ्यं कोविदारं वा चितां वा योऽधिरोहति ॥
कार्पासतैलपिण्याकलोहानि लवणं तिलान् ॥ ६५ ॥
लभेताश्चीत वा पक्वमन्नं यश्च पिबेत् सुराम् ॥
स्वस्थः स लभते व्याधिं व्याधितो मृत्युमृच्छति ॥ ६६ ॥

पराजीयेतेति । पराजीयेत पराजितो भवतीत्यर्थः । तारका-
दीनां आदिग्रहणाच्चन्द्रादिग्रहणं, प्रणाश दीपचक्षुषोः इति स्वप्ने-
कस्मादीप नष्टं पश्यति चक्षुषी विगलिते पश्यतीत्यर्थः । देव-
तानां प्रकम्पमिति देवतानां प्रतिमानां कम्पमित्यर्थः । अवनेः
पृथिव्याः । यूपः यज्ञपशुर्हिसनकाष्ठ, पारिभद्रकः निम्बवृक्षः, को-
विदारः काञ्चनारः । लौहानि लौहमयानि वस्तूनि । पक्वमन्नं सिद्ध-
मित्यर्थः ; केचिदन्नस्थाने मांसमिति पठन्ति । सुरा पिष्टमयी न
तु मद्य, तस्य शोभनत्वात् । कृच्छति प्राप्नोतीत्यर्थः ॥ ५४—६६ ॥
यथास्वं प्रकृतिस्वप्नो विस्मृतो विहतस्तथा ॥
चिन्ताकृतो दिवा दृष्टो भवन्न्यफलदास्तु ते ॥ ६७ ॥

विफलान् स्वप्नानरिष्टभूतान् दर्शयन्नाह,—यथास्वमिति । स्वप्नाः
प्रकृतेरनतिक्रमेण यथास्व, यथा—वातप्रकृतौ विगच्छति संभ्रमेण
च, पित्तप्रकृतौ संपश्येदपि च हुताशविद्युदुल्काः, श्लेष्मप्रकृतौ
प्रसुप्तः सन् कमलहसचक्रवाक संपश्येदपि च जलाशयान् मनो-
ज्ञान् । विस्मृतः अतिशयेन न स्मृतः, विहतः पूर्वं विरूपो दृष्टः
स एवास्यानन्तरं विशिष्टेन स्वप्नेन हतः । उक्तं च,—“अक-
ल्याणमपि स्वप्नं दृष्ट्वा तत्रैव यः पुनः । सौम्य स्वप्ने पुमान् प-
श्येत् तस्य विद्यात् शुभं फलम्—” इति । तथा ग्रहणात् सुखं
अस्वपतां सद्यः फलं महाफलत्वं सूच्यते । अन्ये तु ‘विहितश्च
यः’ इति पठन्ति । दिवादृष्टः इति स्वप्न इति शेषः । भवन्न्यफल-
दास्तु ते इति तुशब्दः चकारार्थः, तेनातिहस्वातिदीर्घप्रथमया-
मदृष्टाश्चाफलदाः समुच्चीयन्ते । भवत्यफल एव सः इति केचित्
पठन्ति ॥ ६७ ॥

ज्वरितानां शुना सख्यं कपिसख्यं तु शोषिणाम् ॥
उन्मादे राक्षसैः प्रेतैरपस्मारे प्रवर्तनम् ॥ ६८ ॥
मेहातिसारिणां तोयपानं ब्रह्मस्य कुष्ठिनाम् ॥
गुल्मेषु श्वावरोत्पत्तिः कोष्ठे मूर्ध्नि शिरोरुजि ॥ ६९ ॥
शङ्खुलीभक्षणं छर्द्यामश्वा श्वासपिपासयोः ॥

हारिद्रं भोजनं वापि यस्य स्यात् पाण्डुरोगिणः ७०
रक्तपित्ती पिवेद्यश्च शोणितं स विनश्यति ॥

उत्तरतन्त्रपठितविशिष्टव्याधिषु विशिष्टमेव स्वप्नदर्शनारिष्टं दर्शयन्नाह,—ज्वरितानामिति ।—शुना सख्यमिति कुङ्कुरेण सह मैत्रं, कपिसख्यमिति वानरमैत्रम् । प्रवर्तनशब्द उन्मादापस्माराभ्यां सह प्रत्येक संबध्यते । शुल्मेषु शुल्मरोगेषु, स्थावरोत्पत्तिः वृक्षोत्पत्तिः, कोष्ठे उदरे । मूर्ध्नि मस्तके स्थावरोत्पत्तिः, शिरोरुजि मस्तकव्याधायाम् । छर्द्या चणकादिपिष्टकृता सतिला तैलमृष्टा शङ्कुली इत्युच्यते । अध्वा मार्गः तत्र गमनं, श्वासपिपासयोः । हारिद्रमिति हरिद्रारक्तभोजनलक्षणमित्यर्थः ॥ ६८—७० ॥—

स्वप्नानेवंविधान् दृष्ट्वा प्रातरुत्थाय यत्नवान् ॥ ७१ ॥

दद्यान्माषांस्तिलालोहं विप्रेभ्यः काश्चनं तथा ॥

जपेच्चापि शुभान् मन्त्रान् गायत्रीं त्रिपदां तथा ७२

दृष्ट्वा तु प्रथमे यामे सुप्याद् ध्यात्वा पुनः शुभम् ॥

जपेद्वाऽन्यतमं वेदे ब्रह्मचारी समाहितः ॥ ७३ ॥

न चाचक्षीत कस्मैचिद् दृष्ट्वा स्वप्नमशोभनम् ॥

देवतायतने चैव वसेद्रात्रित्रयं तथा ॥

विप्रांश्च पूजयेन्नित्यं दुःखप्रात् प्रविमुच्यते ॥ ७४ ॥

अशुभस्वप्नदर्शने किञ्चिच्चित्तिस्तमाह,—स्वप्नानिति । प्रथमे यामे प्रथमप्रहरे । दृष्ट्वा विलोक्य दुःखप्रात् । सुप्यात् शयीत । किं कृत्वा ? ध्यात्वा शुभं कल्याणमित्यर्थः । यद्यपि प्रथमयासलक्ष्य-स्वप्नस्य निष्फलं कथितं तथापि दुःखप्रभयादयं विधिः कर्तव्यः । अन्यतमं एकतमं समाहितः सावधानः । न चाचक्षीत न च कथयेत् ॥ ७१—७४ ॥

अत ऊर्ध्वं प्रवक्ष्यामि प्रशस्तं स्वप्नदर्शनम् ॥

देवान् द्विजान्गोवृषभान् जीवतः सुहृदो नृपान् ७५ ॥

समिद्धमग्निं साधूंश्च निर्मलानि जलानि च ॥

पश्येत् कल्याणलाभाय व्याधेरपगमाय च ॥ ७६ ॥

मांसं मत्स्यान् स्रजः श्वेता वासांसि च फलानि च ॥

लभन्ते धनलाभाय व्याधेरपगमाय च ॥ ७७ ॥

महाप्रासादसफलवृक्षवारणपर्वतान् ॥

आरोहेद्द्रव्यलाभाय व्याधेरपगमाय च ॥ ७८ ॥

नदीनदसमुद्रांश्च क्षुभितान् कलुषोदकान् ॥

तरेत् कल्याणलाभाय व्याधेरपगमाय च ॥ ७९ ॥

उरगो वा जलौको वा भ्रमरो वापि यं दशेत् ॥

आरोग्यं निर्दिशेत्तस्य धनलाभं च बुद्धिमान् ॥ ८० ॥

एवंरूपान् शुभान् स्वप्नान् यः पश्येद् व्याधितो नरः

स दीर्घायुरिति ज्ञेयस्तस्मै कर्म समाचरेत् ॥ ८१ ॥

अत ऊर्ध्वमिति । सुहृदः मित्राणि । समिद्धमग्निं प्रज्वलितं वह्निम् । कल्याणलाभाय इति शुभवस्तुप्राप्तये इत्यर्थः । अपगमः निवृत्तिः । नयः गङ्गाद्याः, नदाः प्रसिद्धाः, क्षुभितान् प्रबलितान्

वृद्धि गतानित्यर्थः, कलुषोदकान् यत एव क्षुभितान् अत एवा-प्रशस्तोदकानित्यर्थः । उरग सर्पः, दशेत् भक्षयेत् ॥ ७५—८१ ॥ इति श्रीडल्हणविरचितायां निबन्धसंग्रहाख्यायां सुश्रुतव्याख्यायां सूत्रस्थाने एकोनत्रिंशत्तमोऽध्यायः ।

त्रिंशत्तमोऽध्यायः ।

अथातः पञ्चेन्द्रियार्थविप्रतिपत्तिमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

पञ्चेन्द्रियाणि श्रोत्रादीनि, तेषामर्थाः शब्दादयः, अर्थानां

शब्दादीनां विप्रतिपत्तिः विपरीतावबोधो हीनातिथोगेनेत्यर्थः ।

पञ्चग्रहणं कर्मेन्द्रियाणां उभयात्मकस्य मनसश्च निषेधार्थं, कर्मेन्द्रियाणां शरीरग्रहणेनैव ग्रहणात्; मनसस्तु इन्द्रियग्रहणेनैव

ग्रहणं, मनोव्यतिरेकेण इन्द्रियाणां विषयग्रहणाभावात् ॥ १ ॥ २ ॥

शरीरशीलयोर्यस्य प्रकृतेर्विकृतिर्भवेत् ॥

तत्स्वरिष्टं समासेन व्यासतस्तु निबोध मे ॥ ३ ॥

प्रागध्याये दूतादिज्ञेयवाह्यारिष्ट प्रतिपाद्यास्मिन्नध्याये आम्बन्तरमरिष्टमाश्रयभेदेन त्रिविधं सक्षेपेण दर्शयन्नाह,—शरीर-

शीलयोरित्यादि । शरीरं पाञ्चभौतिक प्राणिकायः; शील मानसो

भावः, अन्ये तु शीलं समाधानयुक्तं मन इत्याचक्षते; प्रकृतिः

स्वाभाविकः प्राणिनो निजो धर्मः; एतेषां शरीरशीलप्रकृतीनां

त्रयाणां भावानां विकृतिः वैपरीत्यं यद् भवेत्तत् अरिष्टं मरण-

लक्षणं भवति । समासेन सक्षेपेण । अन्ये तु शरीरशीलयोर्या

प्रकृतिस्तस्या वा विकृतिस्तत् अरिष्टं मरणलक्षणं भवति इत्या-

चक्षते । प्रकृते प्रस्तावात् किञ्चिद्विचारः कियते, सा हि प्रकृ-

तिर्जात्यादीन् षडुपाधीन् अपेक्षते । तदुक्तं चरके,—“प्रकृतिर्हि

जातिप्रसक्ता च कुलप्रसक्ता च देशानुपातिनी च कालानुपातिनी च

वयोऽनुपातिनी च प्रत्यात्मनियता च—” इति । सर्वभेदेषु चकार-

करणमन्योन्यसमावेशार्थः; तत्र जातिप्रसक्ता नाम तासु तासु

मनुष्यादिजातिषु ते ते करणादयः स्वभावविशेषाः, वचनेषु च नाना

विविधा एव व्यक्तादयो धर्माः, मनसि च धर्माधर्ममैथुनाहारप्रभृ-

तयोऽपि भावाः; कुलप्रसक्ता नाम द्विजकुले तपःप्रियतादयः, क्षत्रि-

यकुले समरप्रियतादयो धर्मविशेषा भवन्ति, देशानुपातिनी नाम,

लाटकर्णाटादीनां काये वाचि मनसि च ते ते स्वभावविशेषा

भवन्ति; कालानुपातिनी नाम देहादिषु दौर्बल्यादि आदानाद्यपेक्षं,

गदेषु च दोषमलाद्यपेक्षिणी; वयोनुपातिनी नाम बाल्याद्यवस्थासु

बालादौ सौकुमार्यादयो धर्माः; एतेषु त्रिष्वनुपातिशब्दप्रयोगात्

संचारित्वं स्वभावगुणानामिष्टम् । प्रत्यात्मनियतेति आत्मनि

आत्मनि नियता प्रतिपुरुषनियतेत्यर्थः । ते पुनः काये वाचि म-

नसि च स्वभावविशेषाः प्रतिपुरुषभेदभिन्ना दृश्यन्ते । एव

तावत् षोढा प्रकृतिर्भवत्येव । अन्ये तु “सप्तम्यपि भवेत् प्रायो

देहे लक्षणहेतुकम् । उत्तमाधममध्यायुल्लिङ्गानां कारणं हि सा-

इति मन्यन्ते । अन्ये तु प्रकृति सत्त्वरजस्तमोमयीं वातपित्त-
श्लेष्ममयीं वा मन्यन्ते । तस्याविकृतिः वैपरीत्यं यथा—प्रथमं
सत्त्वप्रकृतिरनन्तरं रजस्तमः प्रकृतिः ॥ ३ ॥

शृणोति विविधान् शब्दान् यो दिव्यानामभावतः ॥

समुद्रपुरमेधानामसंपत्तौ च निःस्वनान् ॥ ४ ॥

तान् स्वनाच्चावगृह्णाति मन्यते चान्यशब्दवत् ॥

ग्राम्यारण्यस्वनांश्चापि विपरीतान् शृणोति च ॥ ५ ॥

द्विषच्छब्देषु रमते सुहृच्छब्देषु कुप्यति ॥

न शृणोति च योऽकस्मात्तं ब्रुवन्ति गतायुषम् ॥ ६ ॥

विप्रतिपत्तिं निर्दिशन्नाह,—शृणोतीति । विविधान् बहुप्र-
कारान् संजल्पपाठागीतवाद्यादीन् । दिव्यानां सिद्धकिन्नरगन्धर्वा-
दीनाम् । समुद्रपुरमेधानामित्यत्र समुद्रादिभिः सह निःस्वनशब्दः
प्रत्येकं संबध्यते । एतेन समुद्रादीनां असंपत्तौ अभावेऽपि
तेषां शब्दान् शृणोतीत्यर्थः । पुरस्वनः पुरवासिप्राणिशब्दः ;
अन्ये तु पुरस्थाने नरमिति पठन्ति ; अपरे चापमिति पठन्ति ।
तान् स्वनानित्यादि विद्यमानेषु वा समुद्रादिस्वनेषु तान् गृह्णाति
गृह्णाति वा अन्यप्रतिध्वनीन् । विपरीतान् इति ग्राम्यानारण्या-
निव शृणोति आरण्यान् ग्राम्यानिव शृणोतीत्यर्थः । द्विषच्छ-
ब्देषु शत्रुशब्देषु । सुहृन्मित्रादिः ॥ ४—६ ॥

यस्तूष्णमिव गृह्णाति शीतमुष्णं च शीतवत् ॥

संजातशीतपिडको यश्च दाहेन पीड्यते ॥ ७ ॥

उष्णगात्रोऽतिमात्रं च यः शीतेन प्रवेपते ।

प्रहारान्नाभिजानाति योऽङ्गच्छेदमथापि वा ॥ ८ ॥

आतुरग्राह्यविरुद्धस्पर्शप्रतिपत्तिं दर्शयन्नाह,—यस्तूष्णमिति ।
अत्र शीतपीडका हि कफकृताः, तासां जाड्यादयो वेदनाविशेषाः
प्राकृताः, दाहस्तु वैकृत इति । प्रहारो लघुडादिकृतः ॥ ७—८ ॥

पांशुनेवावकीर्णानि यश्च गात्राणि मन्यते ॥

वर्णान्यता वा राज्यो वा यस्य गात्रे भवन्ति हि ९

आतुरगतप्राह्यरूपविरुद्धप्रतिपत्तिं दर्शयन्नाह,—पांशुनेति ।
पांशुः धूलिः, अवकीर्णानि व्याप्तानि, राज्यः लेखाः नीललो-
हितादयः ॥ ९ ॥

ज्ञातानुलिप्तं यं चापि भजन्ते नीलमक्षिकाः ॥

आतुरगतामेव विरुद्धरसप्रतिपत्तिं दर्शयन्नाह,—ज्ञातेति ।
पूर्वं ज्ञातः पश्चादनुलिप्तः इत्थंभूतमपि सुगन्धिकार्यं बहिर्मल-
वर्जितं यदा नीलमक्षिकाः श्रयन्ते तदासौ कालपक्त्वावदतिमधु-
रीभूतशरीरः, येन निर्मलशरीरं मक्षिकाभिः काम्यते इति ।
ज्ञातानुलिप्तमित्येतदरिष्टं वर्षावधिः ॥—

सुगन्धिर्वाति योऽकस्मात्तं ब्रुवन्ति गतायुषम् ॥ १० ॥

आतुरगतप्राह्यगन्धविरुद्धप्रतिपत्तिं दर्शयन्नाह,—सुगन्धि-
रिति । सुगन्धिर्वा अकस्मात् सुगन्धिप्रयोगं विना भवतीति
शेषः, इदमपि वार्षिकमरिष्टम् । आतुरगतपञ्चेन्द्रियार्थप्रतिपत्तिं
निर्दिश्य आतुरग्राह्यपञ्चेन्द्रियार्थविप्रतिपत्तिनिर्देशाभिप्रायः ॥ १० ॥

विपरीतेन गृह्णाति रसान् यश्चोपयोजितान् ॥

उपयुक्ताः क्रमाद्यस्य रसा दोषाभिवृद्धये ॥ ११ ॥

यस्य दोषाग्निसाम्यं च कुर्युर्मिथ्योपयोजिताः ॥

यो वा रसान्न संवेत्ति गतासुं तं प्रचक्षते ॥ १२ ॥

रसस्य देहमूलत्वेन प्रधानत्वात् तस्यैव विप्रतिपत्तिं दर्शय-
न्नाह,—विपरीतेनेति । मधुरोऽम्लः, अम्लो मधुर इत्यादि ।
उपयुक्ताः क्रमात् इति 'पूर्वं मधुरमश्नीयात्' इत्यादि क्रमः ।
गतासुं गतप्राणम् । एतदरिष्टं मासिकम् ॥ ११—१२ ॥

सुगन्धं वेत्ति दुर्गन्धं दुर्गन्धस्य सुगन्धिताम् ॥

गृह्णीतो वाऽन्यथा गन्धं शान्ते दीपे च नीरुजः ॥ १३ ॥

यो वा गन्धान्न जानाति गतासुं तं विनिर्दिशेत् ॥

गन्धग्रहणमधिकृत्याह,—सुगन्धमिति । शान्ते दीपे निर्वाणे
प्रदीपे, यो गन्धं न जानाति । निरुजः नीरोगः पीनसादिरोग-
वर्जितः ॥ १३ ॥—

द्रव्दान्युष्णहिमादीनि कालावस्था दिशस्तथा ॥ १४ ॥

विपरीतेन गृह्णाति भावानन्यांश्च यो नरः ॥

स्पर्शग्रहणमधिकृत्याह,—द्रव्दानीति । द्रव्दानि कष्टकराणि;
आदिग्रहणात् स्पर्शग्राह्याणि स्निग्धादिवीर्याणि । कालावस्था प्र-
वातनिर्वातवर्षादिः । दिशः इति अनेन मानसः स्पर्श उक्तः ।
द्विविधो हि स्पर्शः—स्पर्शेन्द्रियग्राह्यः, मानसश्च । तथा च त-
न्त्रान्तरम्—“स्पर्शेन्द्रियसंस्पर्शः स्पर्शो मानस एव च ।”
अन्यांश्च भावान् द्रव्यगुणकर्माणि विपरीतेन; एतदरिष्टमेकमासि-
कमिति । दिशो वैपरीत्येन गृह्णात्येतदरिष्टं त्रिमासिकम् ॥ १४ ॥—

दिवा ज्योतींषि यश्चापि ज्वलितानीव पश्यति १५

रात्रौ सूर्यं ज्वलन्तं वा दिवा वा चन्द्रवर्चसम् ॥

अमेघोपप्लवे यश्च शक्रचापतडिहुणान् ॥ १६ ॥

तडित्वतोऽसितान् यो वा निर्मले गगने घनान् ॥

विमानयानप्रासादैर्यश्च संकुलमम्बरम् ॥ १७ ॥

यश्चानिलं मूर्तिमन्तमन्तरीक्षं च पश्यति ॥

धूमनीहारवासोभिरावृतामिव मेदिनीम् ॥ १८ ॥

प्रदीपमिव लोकं च यो वा भुतमिवाम्भसा ॥

भूमिमष्टापदाकारां लेखाभिर्यश्च पश्यति ॥ १९ ॥

न पश्यति सनक्षत्रां यश्च देवीमरुन्धतीम् ॥

ध्रुवमाकाशगङ्गां वा तं वदन्ति गतायुषम् ॥ २० ॥

ज्योत्स्नादशोष्णतोयेषु छायां यश्च न पश्यति ॥

पश्यत्येकाङ्गहीनां वा विकृतां वाऽन्यसत्त्वजाम् २१

श्वकाकङ्कगृध्राणां प्रेतानां यश्चरक्षसाम् ॥

पिशाचोरगनागानां भूतानां विकृतामपि ॥ २२ ॥

यो वा मयूरकण्ठाभं विधूमं वह्निमीक्षते ॥

आतुरस्य भवेन्मृत्युः स्वस्थो व्याधिमवाप्नुयात् ॥ २३ ॥

रूपग्रहणमधिकृत्याह,—दिवा ज्योतींषीति । ज्योतींषि
तारकादीनि, चन्द्रवर्चसमिति सूर्यमेव चन्द्रतेजःसमं पश्य-

तीत्यर्थः । अमेघोपप्लवे इत्यादि मेघैरनादृतोऽपि नभसि इन्द्रधनु-
विद्युच्छताः पश्यतीति शेषः । तडिलतः विद्युद्युक्तान्, असितान्
कृष्णान् मेघानिति संबन्धः । अमेघोपप्लवे शक्रचापतडिलतारिष्ठ
द्वित्रिमासिकम् । संकुलं व्याप्तम् । अम्बरं आकाशम् । मूर्तिमन्त
देवताकारं; अन्ये पुरुषाकारमित्याहुः । मेदिनी पृथिवी, धूमादिभिः
आवृतामिव व्याप्तमिव, विभातीति शेषः, नेत्ररोग विनापि
धूमादिभिरावृतां मेदिनीं पश्यतीत्यर्थः । लोक जगत् प्रदीप्तमिव
ग्रीष्मकालादृतोऽपि ज्वलितमिव । आकृतमिव बुडितमिव, अम्भसा
पानीयेन । भूमि अष्टापदाकारमिति अष्टापदशब्देन लेखाभिः
काष्ठसंताननिर्मितं चत्वरं क्रीडनार्थमुच्यते । अरुन्धतीं वशिष्ठ-
भार्या, ध्रुवं तारकाविशेषं, आकाशगङ्गाशब्देन श्लक्ष्णघनतारक-
सन्ततिर्नद्याकारोच्यते । आदर्शः प्रतिबिम्बदर्शनार्थं संपूर्णचन्द्र-
माकारः कांस्यमय उच्यते । उष्ण धर्मः । ज्योत्स्नातप्योल्लु प्र-
तिच्छायां छायापुरुष केचिन्मन्यन्ते । विकृतां प्रकृतेरन्यथा-
भूताम् । अन्यसत्त्वजां प्राण्यन्तरजाताम् । श्वा कुक्कुरः, कङ्कः
कङ्कमल्लः । तस्य लक्षणमाह,—“कङ्कः स्यात् कङ्कमल्लाल्यो बाणप-
क्षार्हपक्षकः । लोहपृष्ठो दीर्घपादः पक्षाधः पाण्डुवर्णभाक्—” इति ।
भूतानां देवयोनीनाम्, अथवा भूतावि प्राणिनस्तेषां; विकृतामपि
विकृतां विकृति गतां छायां पश्यतीति संबन्धः । यो वा मयूर-
कण्ठाभमित्यादि सुदीप्तखदिराङ्गारज्वलितं धूमरहितमपि मयूर-
कण्ठाभ नीलं धूमसदृशं पश्यतीत्यर्थः । अत्र दिवा ज्योतींषी-
त्यादि विधूमं वह्निमीक्षत इत्येतत्पर्यन्तेन ग्रन्थेन पञ्चविधं रूप-
मुक्तम् । तथाहि,—दिवा ज्योतींषीत्यादिना आकाशस्थरूपिद्रव्य-
रूपमुक्तं, आकाशरूपासंभवात्; यश्चानिलमित्यादिना वायुरूप-
मुक्तं; धूमनीहारेत्यादिना पृथ्वीरूपमुक्तं; प्रदीप्तमित्यादिना
वह्निरूपमुक्तं, घृतमिवाम्भसेत्यनेनापां रूपमुक्तं, एवं पञ्चधा रू-
पमुक्तम् । भूमिमष्टापदाकारमित्यनेन भूमेर्विकृतिदर्शनमुक्तं,
पूर्वं तु धूमाद्यावरणदर्शनमेवेति न पौनस्त्यम् । न पश्यन्ति
सनक्षत्रामित्यनेन व्योमस्थानामदर्शनमुक्तं, दिवाज्योतीं-
षीत्यादि तु पूर्वं दर्शनमुक्तं, अतो न पौनस्त्यम् । ज्योत्स्ना-
दर्शोष्णतोयेष्वित्यादिना रूपस्यायोग उक्तः । अग्नेर्मिथ्याग्रह-
णमधिकृत्योक्तं यो वा मयूरकण्ठाभमित्यादिना । एतदरिष्ट-
फलं दर्शयन्नाह,—आतुरस्य भवेन्मृत्युरिति ॥ १५—२३ ॥
इति श्रीडल्हणविरचितायां निबन्धसंप्रदाख्यायां सुश्रुत-
व्याख्यायां सूत्रस्थाने त्रिशत्तमोऽध्यायः ॥

एकत्रिंशत्तमोऽध्यायः ।

अथातश्छायाविप्रतिपत्तिमध्यायं व्याख्यास्यामः १

यथोवाच भगवान् धन्वन्तरिः (सुश्रुताय) ॥२॥

अत्र छायाशब्दानन्तरं छसादिशब्दनिर्देशात् हींश्रीतुभ्या-
दिविप्रतिपत्तयो ग्राह्याः । वर्णप्रभाश्रिता या भवति सा
छायाशब्देनोच्यते । छायाप्रभयोस्तु भेदः शास्त्रकारैरुक्तः ।

तथाच,—“वर्णमाकामति छाया प्रभा वर्णप्रकाशिनी । आसन्ना
लक्ष्यते छाया प्रभादूराच्च लक्ष्यते,—इति । न केवल वर्णप्रभा-
च्छायानां लक्षणभेदः, संख्याभेदोऽप्यस्ति; तथाहि,—चतु-
र्विधो वर्णः—गौरः, कृष्णः, श्यामः, गौरश्याम इति, प्रभा
सप्तविधा—रक्ता, पीता, सिता, श्यावा, हरिता, पाण्डुरा,
असिता इति; छाया पञ्चविधा—लिंग्वा, विमला, रूक्षा,
मलिना, संक्षिप्ता, इति ॥ १ ॥ २ ॥

श्यावा लोहितिका नीला पीतिका वापि मानवम् ॥
अभिद्रवन्ति यं छायाः स परासुरसंशयम् ॥ ३ ॥

छायाविरुद्धप्रतिपत्ति दर्शयन्नाह,—श्यावेत्यादि । अत्र यदि
श्यावा लोहितिका नीलेत्यादयः प्राकृतादछायास्तथाप्यभूतपूर्वा
आकस्मिका विपर्ययेण या पुरुषमभिद्रवन्ति ता इह गृह्यन्ते; अ-
भिद्रवन्ति अनुसरन्ति उपतिष्ठन्ति इत्यर्थः । परासुरः गतप्राणः ॥३॥

हीरपक्रामते यस्य प्रभाधृतिस्मृतिश्चिरः ॥

अकस्माद्यं भजन्ते वा स परासुरसंशयम् ॥ ४ ॥

पूर्वाध्यायनिर्दिष्टशीलविकृतिं तथा छायासदृशी प्रभां नि-
र्दिशन्नाह,—हीति । हीः लज्जा, प्रभा पूर्वोक्तलक्षणा, स्मृतिः
पूर्वाभूतस्मरण, धृतिः नियमात्मिका, शुष्टिः सन्तोष इत्यर्थः,
श्रीः कमनीयता । प्रभाविकृति विहाय अपराः शीलविकृतय इति ।
केचित् पठन्ति,—“हीश्रियौ नश्यतो यस्य तेज ओजः स्मृतिः
प्रभा” । शेष समं पठन्ति व्याख्यानयन्ति च,—श्रीः धनं;
तेजः अत्र चेष्टालक्षणं बलमभिधीयते; ओजस्तु शुक्लं हृदयस्थं
धातुधाम; शोभाधनतेजसां वैपरीत्यं वार्षिकमरिष्टं; स्मृति-
बलादिविपर्ययः षाण्मासिकमरिष्टम् ॥ ४ ॥

यस्याधरौष्ठः पतितः क्षिप्तश्चोर्ध्वं तथोत्तरः ॥

उभौ वा जाम्बवाभासौ दुर्लभं तस्य जीवितम् ॥ ५ ॥

आरक्ता दशना यस्य श्यावा वा स्युः पतन्ति वा ॥

खञ्जनप्रतिमा वापि तं गतायुषमादिशेत् ॥ ६ ॥

कृष्णा स्तब्धाऽवलिप्ता वा जिह्वा शूना च यस्य वै ॥

कर्कशा वा भवेद्यस्य सोऽचिराद्विजहात्यसून् ॥७॥

कुटिला स्फुटिता वापि शुष्का वा यस्य नासिका ॥

अवस्फूर्जति मग्ना वा न स जीवति मानवः ॥ ८ ॥

संक्षिप्ते विषमे स्तब्धे रक्ते स्रस्ते च लोचने ॥

स्यातां वा प्रस्त्रुते यस्य स गतायुर्नरो ध्रुवम् ॥ ९ ॥

केशाः सीमन्तिनो यस्य संक्षिप्ते विनते भुवौ ॥

लुनन्ति चाक्षिपक्ष्माणि सोऽचिराद्याति मृत्युवै १०

छायादिविप्रतिपत्त्यनन्तरं वैपरीत्यसामान्यादोष्णदीनामवय-
वानां विकृतिं दर्शयन्नाह,—यस्येति । अधरौष्ठः अधस्तन
ओष्ठः । पतितः लम्बायमानः । उत्तरः उपरितुल्य ओष्ठः । ऊर्ध्वं
क्षिप्तः चङ्कित इत्यर्थः । जाम्बवाभासौ इति २ जम्बूफलसदृशौ,
ओष्ठारिष्टेन दन्तारिष्टेन च सान्निपातिकत्वात् कालप्रमाणेन च ।
आरक्ता इत्यादि । अत्र श्यावदन्तत्वमरिष्टं सामान्यविषय, न

पुनर्विस्मृतिविषयमेव । खञ्जनप्रतिष्ठा इति मर्दनादीभिरङ्गार-
धूमानुरचितमुपस्तरणं खञ्जनमुच्यते, य खरजिमित्याहुः
सुदृङ्गवादकाः; अन्ये खजरीटमाहुः, तद्वर्णः शुक्लकृष्ण इत्यर्थः ।
कृष्णेत्यादि विशेषतस्तु जिह्वाबलिसेवाबलिस्ता न पुनर्मलोत्पत्त्या-
दिना, प्रमेहपूर्वरूपे तु मलोत्पत्त्यानुलेपो लक्ष्यनिमित्तत्वात्
अरिष्टं न भवति । शूना श्वयथुयुक्ता । विजहाति विशेषेण
त्यजति । असून् प्राणान् । एतदरिष्टं पाक्षिकम् । कुटिले-
त्यादि । कुटिला वक्रा । स्फुटिता विकसिता । अवस्फूर्जति
वद्व्यायते । मग्ना बुडिता । एतदरिष्टं चक्षुररिष्टं च सप्तरात्रि-
कम् । संक्षिप्ते इति संक्षिप्ते संकुचिते । विषमे निम्नोन्नते ।
स्तब्धेऽत्र निश्चेदे । सस्ते अधःपतिते । स्यातां भवेताम् । केशा
इति । सीमन्तः केशमार्गः । संक्षिप्ते संकुचिते, विनते अधः
पतिते । लुनन्ति अनवरतं चलन्तीत्यर्थः । पक्ष्माणि चक्षुराच्छा-
दरोमाणि । भ्रुवावपि सीमन्तिन्याविति संबन्धन्ति केचित् ।
एतदरिष्टं स्वस्थस्य षड्रात्रादातुरस्य त्रिरात्रान्मरणाय । केचि-
दत्र सीमन्तारिष्टं तथा जिह्वानेत्रविकारारिष्टं च ज्वरविषयमे-
वाचक्षते, ज्वर एवैषामन्तरेषु प्रदेशेषूक्तत्वात्; नैतदित्यन्ये, पुन-
र्वचनात्; तेषां ज्वर एवोक्तत्वात् पुनरिह तद्वचनमनर्थकमेव
स्मात् ॥ ५—१० ॥

नाहरत्यन्नमास्यस्थं न धारयति यः शिरः ॥

एकाग्रदृष्टिर्मूढात्मा सद्यः प्राणान् जहाति सः ११

बलवान् दुर्बलो वापि संमोहं योऽधिगच्छति ॥

उत्थाप्यमानो बहुशस्तं पक्कं भिषगादिशेत् ॥ १२ ॥

उत्तानः सर्वदा शेते पादौ विकुरुते च यः ॥

विप्रसारणशीलो वा न स जीवति मानवः ॥ १३ ॥

शीतपादकरोच्छ्वासश्छिन्नश्वासश्च यो भवेत् ॥

काकोच्छ्वासश्च यो मर्त्यस्तं धीरः परिवर्जयेत् ॥ १४ ॥

निद्रा न छिद्यते यस्य यो वा जागर्ति सर्वदा ॥

मुह्येद्वा वक्तुकामश्च प्रत्याख्येयः स जानता ॥ १५ ॥

उत्तरौष्ठं च यो लिह्यादुत्कारांश्च करोति यः ॥

प्रेतैर्वा भाषते सार्धं प्रेतरूपं तमादिशेत् ॥ १६ ॥

कायावयवक्रियाविप्रतिपत्तिमधिकृत्याह,—नाहरतीति । ना-
हरति न गिलति, आस्यस्थं मुखस्थम् । मूढात्मा विस्मृत-
शीलः । सद्यः इति तस्मिन्नेवाहनि प्राणक्षय इत्यवगन्तव्यम् ।
बलवानिति अत्र संमोहं मूर्च्छां, बहुशः वारंवारम् । पक्कं
कालपक्कं मृत्युप्रस्तमित्यर्थः । एतदरिष्टं सप्तरात्र जीवितावधिः ।
उत्तान इति शेते स्वपिति । विकुरुते मुहुर्मुहुस्तत्प्रसारणसं-
कोचौ करोति । विप्रसारणशीलः पादसंकोचनशीलः । एतदरिष्टं
सद्योमरणकरम् । शीतपाद इति पादौ करौ उच्छ्वासश्च
त्रयमेतद् यदा एकदैव शीतं भवति तदा एतदरिष्टं ज्ञेयम् ।
छिन्नश्वासश्च छित्वा च्छित्वा ऊर्ध्वं श्वसित्यर्थः । काकोच्छ्वासः
इति काकवद्वात्ताननः श्वसित्यर्थः । एतदरिष्टं सद्योमरण-

करम् । निद्रेत्यादि लिह्यात् खादयेत् । उत्कारान् उद्गाराति-
त्यर्थः । प्रेतैः मृतैः सार्धं सहेत्यर्थः ॥ ११—१६ ॥

खेभ्यः सरोमकूपेभ्यो यस्य रक्तं प्रवर्तते ॥

पुरुषस्याविषार्तस्य सद्यो जह्यात् स जीवितम् ॥ १७

वाताष्ट्रीला तु हृदये यस्योर्ध्वमनुयायिनी ॥

रुजाऽन्नविद्वेषकरी स परासुरसंशयम् ॥ १८ ॥

अनन्योपद्रवकृतः शोफः पादसमुत्थितः ॥

पुरुषं हन्ति नारीं तु मुखजो गुह्यजो द्वयम् ॥ १९ ॥

अतिसारो ज्वरो हिक्का छर्दिः शूनाण्डमेदता ॥

श्वासिनः कासिनो वापि यस्य तं क्षीणमादिशेत् ॥

स्वेदो दाहश्च बलवान् हिक्का श्वासश्च मानवम् ॥

बलवन्तमपि प्राणैर्वियुजन्ति न संशयः ॥ २१ ॥

शरीरदेशविशेषाश्रितव्याधिविशेषानरिष्टकृतान् दर्शयन्नाह;—
खेभ्य इति । खेभ्यः स्रोतोभ्यः । जह्यात् त्यजेत् । वाताष्ट्रीलेति
वाताष्ट्रीलेव वाताष्ट्रीला, न तु वातव्याधिपठिता वाताष्ट्रीलेह गृ-
ह्यते; अथ सैव हृदयमागत्य एवलक्षणा यदा भवति तदा अरिष्ट-
मिति । रुजान्नविद्वेषकरी इति अन्नविद्वेषकरीत्यर्थः । अनन्येति
अनन्योपद्रवैः कृतः, कोऽर्थः? शोफस्यैवोपद्रवैः श्वासपिपासा-
दौर्बल्यादिभिः कृत इत्यर्थः; इत्थभूतः शोफः पादसमुत्थितः
पुरुषं हन्ति, इत्थभूतः श्वयथुर्मुखजो नारीं, इत्थभूत एव शोफो
गुह्यजो द्वयं पुरुषं नारीं च हन्तीति संबन्धः; अन्ये तु अन्यैरुप-
द्रवैः पाण्डुरोगादिभिः कृतः अनन्योपद्रवकृतः, नान्योपद्रवैः पाण्डुरो-
गादिभिः कृतः अनन्योपद्रवकृतः, पाण्डुरोगोदरार्शःप्रभृतिश्वय-
थुकारण विहायान्यकारणसमुत्थः पादशोफोऽसाध्यः, पाण्डु-
रोगादिकृतस्तु साध्य इति; अपरे तु ‘अनन्योपद्रवगत’ इति
पठन्ति, अत्र अनन्यः स्वकीयोपद्रव उच्यते, अनन्योपद्रवं
स्वकीयोपद्रवं श्वासपिपासादौर्बल्यादिक गतः प्राप्त इत्यर्थः,
स्वकीयोपद्रवं विहायान्योपद्रवपाण्डुरोगादिगतो नारिष्टमिति भावः;
अपरे ‘आननोपद्रवगत’ इति मन्यन्ते, तत्र पादतलाच्छोफः
आननं मुखमुपद्रवैः सह प्राप्त इत्यर्थः । अतिसार इति कासवतः
श्वासवतो वा पुरुषस्य यदा अतिसारादयो भवन्ति तदा त पुरुष,
क्षीणं मृतं आदिशेत् कथयेदित्यर्थः । एतदरिष्टं सप्तरात्रिकम् ।
स्वेद इति बलवानतिशयेन । वियुजन्ति प्राणैः सह वियोगं
कुर्वन्ति मारयन्तीत्यर्थः । एतदरिष्टं त्रिरात्रिकम् ॥ १७—२१ ॥
श्यावा जिह्वा भवेद्यस्य सव्यं चाक्षि निमज्जति ॥
मुखं च जायते पूति यस्य तं परिवर्जयेत् ॥ २२ ॥
वक्त्रमापूर्यतेऽश्रुभिः खिद्यतश्चरणानुमौ ॥
चक्षुश्चाकुलतां याति यमराष्ट्रं गमिष्यतः ॥ २३ ॥
अतिमात्रं लघूनि स्युर्गात्राणि गुरुकाणि वा ॥
यस्याकस्मात् स विज्ञेयो गन्ता वैवस्वतालयम् ॥ २४ ॥
पङ्कमस्यवसातैलघृतगन्धांश्च ये नराः ॥
मृष्टान्गान्धांश्च ये वान्ति गन्तारस्ते यमालयम् ॥ २५ ॥

यूका ललाटमायान्ति बलिं नाश्रन्ति वायसाः ॥
 येषां वापि रतिर्नास्ति यातारस्ते यमालयम् ॥ २६ ॥
 ज्वरातिसारशोफाः स्युर्यस्यान्योन्यावसादिनः ॥
 प्रक्षीणबलमांसस्य नासौ शक्यश्चिकित्सितुम् ॥ २७ ॥
 क्षीणस्य यस्य ध्रुवृष्णे हृद्यैर्मिष्टैर्हितैस्तथा ॥
 न शाम्यतोऽन्नपानैश्च तस्य मृत्युरुपस्थितः ॥ २८ ॥
 प्रवाहिका शिरःशूलं कोष्ठशूलं च दारुणम् ॥
 पिपासा बलहानिश्च तस्य मृत्युरुपस्थितः ॥ २९ ॥

इयावेति । यस्य मुखं पूति मुखं सडितं भवतीत्यर्थः; एत-
 न्नितयमपि समुदायेनैवारिष्टः, केचिदिदमरिष्टं सान्निपातिकमाहुः,
 अतएव मरणमर्थादापि तत्प्रमाणेनैव । वक्तेति । आपूर्यते
 त्रियते, अशुभिः चक्षुरन्मोभिः स्थितः इति स्वेदयुक्तौ । आकु-
 लता याति इति ओदनमण्डादिनेव पूर्णेऽक्षिणी इत्यर्थः ।
 गमिष्यतः गन्तुमिच्छतः पुरुषस्य । चरणाविति द्विवचने
 लब्धे उभयशब्दो यौगपद्यस्य ज्ञापनार्थः । एतदरिष्टं मौहूर्तिकं
 प्राहरिकं च । अतिमात्रमिति । अत्र गात्राणि परिचारकैः
 संवाहकैश्चोत्थाप्यमानानि अकस्मात् कारणं विना लघूनि लघुत-
 राणि, गुरुणि भारवन्ति; अथवा गुरुणि स्थूलानि, लघूनि कृशानि;
 स्युः भवेयुः । वैवस्वतः यमः, आलयं गृहं, गन्ताः गमिष्य-
 तीत्यर्थः । पङ्केत्यादि । मृष्टान् गन्धान् ये पुरुषा वान्ति शोभनग-
 न्धान् मुञ्चन्तीत्यर्थः । एतदरिष्टं वार्षिकम् । यूकेत्यादि । बलिं का-
 कबलिम् । यस्य रतिर्नास्ति यस्य सुखं नास्ति, न रमते कापीत्य-
 र्थं, परलोके बद्धरतित्वात्; एतदरिष्टं वार्षिकम् । ज्वरेत्यादि ।
 अन्योन्यावसादिनः परस्परोपद्रविणः । बलं उत्साहलक्षणम् ।
 प्रवाहिका अतिसारभेदः । उप समीपे स्थित इत्यर्थः ॥ २२-२९

विषमेणोपचारेण कर्मभिश्च पुराकृतैः ॥

अनित्यत्वाच्च जन्तूनां जीवितं निधनं व्रजेत् ॥ ३० ॥

कस्मादेतान्यरिष्टान्युत्पद्यन्ते येभ्यो जीवितं निधनं याती-
 त्याह—विषमेणेति । प्रकृतेर्वलादीन् भावानवेक्ष्य कृतः उप-
 चारः समोपचारः । तद्विपरीतं विषमोपचारः । पुराकृतैः पूर्व-
 जन्मार्जितैः, कर्मभिः शरीरस्थापकैः, क्षीणैरित्यध्याहारः । अ-
 नित्यत्वात् अविनाशित्वादित्यर्थः । निधनं विनाशः । अन्येऽरि-
 ष्टादन्यतोऽपि मरणमुत्पद्यत इत्याहुः । तथाहि,—युक्तिव्यपा-
 श्रयं मरणमुक्तं 'विषमेणोपचारेण' इत्यनेन, दैवव्यपाश्रयं तु
 मरणं 'कर्मभिश्च पुराकृतैः' इत्यनेनोक्तं, स्वभावादप्यनित्यं जी-
 वितं भवतीति 'अनित्यत्वाच्च' इत्यनेनोच्यते, एतेन त्रिहेतुकं
 मरणमुक्तम् । ननु, सर्वत्रारिष्टमन्ते मरणाद्योत्पद्यते तत् कथं
 मरणं हेत्वन्तराण्युक्तानि? सत्यं, उल्लङ्घितचिकित्सामार्गैर्दोषैर्ज-
 न्यते मरणं रिष्टमपि च तथाविधैरेव दोषैर्जन्यते, अतएव
 एकसमाग्रीजनितमेवारिष्टमिति न दोष इति मन्यन्ते ॥ ३० ॥

प्रेतभूतपिशाचाश्च रक्षांसि विविधानि च ॥

मरणाभिमुखं नित्यमुपसर्पन्ति मानवम् ॥ ३१ ॥

तानि भेषजवीर्याणि प्रतिघ्नन्ति जिघांसया ॥

तस्मान्मोघाः क्रियाः सर्वा भवन्त्येव गतायुषाम् ३२

कस्मात् पुनर्मरणमप्रतिसाधनमित्यत आह,—प्रेता इति ।
 प्रेताः प्राणिनो विगतिं प्राप्ताः, भूताः यमानुचराः, पिशाचाः
 पिशिताशनाः देवयोनयः, रक्षांसि रावणानुचरादीनि, उपस-
 र्पन्ति समीपं गच्छन्ति, जिघांसया हन्तुमिच्छया, मोघा-
 निष्फलाः । अन्ये व्याख्यानयन्ति,—शारीरव्याधिषु क्रियावै-
 फल्यहेतवः प्रागुक्ताः; तथाहि,—“सः स्थिरत्वान्महत्वाच्च धाल-
 नुक्रमणेन च । निहन्त्यौषधवीर्याणि मन्त्रान् दुष्टग्रहो यथा—”
 इति । आगन्तुषु पुनरत्र भूतानुबन्धाच्च क्रियावैफल्यं दर्शयति
 प्रेता इत्यादिना । तत्र प्रेताः अकृतैकोद्दिष्टा भविष्यत्पितृभेदाः,
 भूताः पिशाचभेदाः, रक्षांसि विविधानि च इति ब्रह्मराक्षसा-
 दिभेदैः विविधानि नानाप्रकाराणि इत्यर्थः । चकारद्वयमौषध-
 वीर्योपघाते तुल्यसामर्थ्यं समुच्चिनोति । तथाहि,—यथा
 सः स्थिरत्वादित्यादौ शारीरव्याधिक्रियाप्रतिघातसामर्थ्यमुक्तं तथा
 आगन्तुव्याधिक्रियाप्रतिघातसामर्थ्यमप्यत्र प्रेतैत्यादौ ३१-३२ ॥

इति श्रीडल्हणविरचितायां निबन्धसंग्रहाख्यायां सुश्रुत-

व्याख्यायां सूत्रस्थाने एकत्रिंशत्तमोऽध्यायः ॥

द्वात्रिंशत्तमोऽध्यायः ।

अथातः स्वभावविप्रतिपत्तिमध्यायं व्याख्यास्यामः १
 यथोवाच भगवान् धन्वन्तरिः (सुश्रुताय) ॥ २ ॥

स्वभावशब्दानन्तरमादिशब्दो लुप्तो द्रष्टव्यः, तेन स्वभावा-
 दिविप्रतिपत्तिरित्यर्थः । स्वभावशब्देनात्र प्रकृतिरुच्यते ॥ ११-२२ ॥

स्वभावप्रसिद्धानां शरीरैकदेशानामन्यभावि-
 त्वं मरणाय । तद्यथा—शुक्लानां कृष्णत्वं, कृष्णानां
 शुक्लता, रक्तानामन्यवर्णत्वं, स्थिराणां मृदुत्वं,
 मृदूनां स्थिरता, चलानामचलत्वं, अचलानां चलता,
 पृथूनां संक्षिप्तत्वं, संक्षिप्तानां पृथुता, दीर्घाणां
 ह्रस्वत्वं, ह्रस्वानां दीर्घता, अपतनधर्मिणां पतनध-
 र्मित्वं, पतनधर्मिणां अपतनधर्मित्वं, अकस्माच्च
 शैत्यौष्ण्यस्नेह्यरौक्ष्यप्रस्तम्भवैवर्ण्यावसादनं च अ-
 ज्ञानाम् ॥ ३ ॥

ता स्वभावविप्रतिपत्तिं संक्षेपेण तावन्निर्दिष्टमाह,—स्वभाव-
 प्रसिद्धानामिति । अन्यभावित्रं गुणकर्मभ्यां कृत्वा, तथा
 विशिष्टद्रव्यान्तरसंयोगाच्च, विशिष्टद्रव्यान्तरसंयोगश्च शिराणां
 दर्शनं ललाटे नासावंशे वा पिङ्कोत्पत्तिः इत्यादिना वक्ष्य-
 माणः । तत्र स्वभावप्रसिद्धानां शरीरैकदेशानामन्यथाभावित्वं
 विस्तारेणोपदर्शयन्नाह,—तद्यथेति । अकस्माच्च शुक्लानां ह्रस्वै-
 कदेशानां निर्निमित्तं कारणं मरणाय । कृष्णानां लोचनमध्यस्थ-
 तारुण्ये केशश्मश्रुलोत्रां च शुक्लमरिष्टम् । रक्तानां नेत्रान्तपा-

करतलतालोष्ठजिह्वानामाकस्मिकमन्यवर्णत्वं श्वेतपीतकृष्णनील-
वमरिष्टमिति । स्थिराणां कठिनानां केशश्मथुनखदन्तशिरास्त्रा-
गुह्योत्त-प्रभृतीनां मृदुल कोमलवमरिष्टमिति । मृदूनां
मांसशोणितमेदोमज्जशुकनाभिहृदययकृत्सीहप्रभृतीनां स्थिरल-
काठिन्यं विकृतिरिति । केचिन्मृदूनामित्यत्र अट्टानामिति
पठन्ति । चलानां वाताशयशिरासन्धिजिह्वादीनामस्यन्दलम-
रिष्टमिति । शिरा दशैव चला भवन्ति, तास्तु शारीरे च
वक्ष्यति । अचलाः मांसमेदोऽस्थिनाभयस्तेषां चलवमरिष्ट,
अन्ये तु नासाकर्णमांसादीनामित्याहुः । पृथूनां संक्षिप्तत्वमिति
विस्तीर्णानां स्वल्पत्व, तानि च शिरोललाटवक्त्रांसोर-पृष्ठादीनि
तेषां संक्षिप्तत्वमरिष्टम् । संक्षिप्तानां दृष्टिमण्डलनखरोमगुल्फा-
दीनां पृथुत्वमरिष्टम् । दीर्घाणां नयनभुजाङ्गुलिपर्वोच्छ्वासनादीनां
ह्रस्वत्वमरिष्टम् । ह्रस्वानां जङ्घामेढूग्रीवादीनां दीर्घत्वमरिष्टम् ।
अपतनधर्मिणां पतनधर्मित्वमिति अकस्माच्चेति पतनधर्मित्वान्तै-
र्वक्ष्यमाणैश्च शैल्योण्यादिभिः सह प्रत्येकं संबध्यते । शैत्येत्यादि
हस्तपादोच्छ्वासादिषु स्वभावोष्णतायुक्तेषु शैत्य, शीतल्युक्तेषु
फूत्कारादिषु च औष्ण्य, स्निग्धतायुक्तेषु नयनतारकादिषु रौक्ष्य,
अनभ्यक्तकेशलग्नादिषु रुक्षेण स्निग्धत्वम् । प्रस्तम्भः प्रकर्षेण
सन्धता । नेत्रयोरङ्गावयवानां च वैवर्ण्यं गौरश्यामादिवर्णानां
वैपरीत्यम् । अवसादः अप्रवृत्तिः वैकल्यमित्यर्थः । केचित्त्रैवर्ण्यो-
पसर्जनं चाङ्गानामिति पठन्ति, व्याख्यानयन्ति च उपसर्जनं
तद्भावापत्तिरित्यर्थः ॥ ३ ॥

स्वेभ्यः स्थानेभ्यः शरीरैकदेशानामवस्वस्तोत्क्षिप्त-
भ्रान्तावक्षिप्तपतितविमुक्तनिर्गतान्तर्गतगुरुलघुत्वा-
नि, प्रवालवर्णव्यङ्गप्रादुर्भावो वापि अकस्मात्,
सिराणां च दर्शनं ललाटे, नासावंशे वा पिङ्को-
त्पत्तिः, ललाटे प्रभातकाले स्वेदः, नेत्ररोगा-
द्विना वा अश्रुप्रवृत्तिः, गोमयचूर्णप्रकाशस्य वा
रजसो दर्शनमुत्तमाङ्गे, निलयनं वा कपोत-
कङ्काकप्रभृतीनां, मूत्रपुरीषवृद्धिरभुञ्जानानां,
तत्प्रणाशो भुञ्जानानां वा; स्तनमूलहृदयोरःसु
च शूलोत्पत्तयः, मध्ये शूनत्वमन्तेषु परिम्ला-
यित्वं विपर्ययो वा, तथा अर्धाङ्गे श्वयथुः, शो-
षोऽङ्गपक्षयोर्वा, नष्टहीनविकलविकृतस्वरता, विव-
र्णपुष्पप्रादुर्भावो वा दन्तमुखनखशरीरेषु, यस्य
वाप्सु कफपुरीषरेतांसि निमज्जन्ति, यस्य वा
दृष्टिमण्डले भिन्नविकृतानि रूपाणि आलोक्यन्ते,
स्रोहाभ्यक्तकेशाङ्ग इव च यो भाति, यश्च दुर्ब-
लो भक्तद्वेषातिसाराभ्यां पीड्यते, कासमानश्च
तृष्णाभिभूतः, क्षीणश्छर्दिभक्तद्वेषयुक्तः सफेनपू-
यरुधिराद्भामी हतस्वरः शूलाभिपन्नश्च मनुष्यः,
शूनकरचरणवदनः क्षीणोऽन्नद्वेषी सस्तपिण्डका-
सपाणिपादो ज्वरकासाभिभूतः, यस्तु पूर्वाङ्गे

भुक्तमपराङ्गे छर्दयति अविदग्धमतिसार्यते वा ज्व-
रकासाभिभूतः स श्वासात् म्रियते ॥ ४ ॥

वस्तवद्विलपन् यश्च भूमौ पतति सस्तमुष्कः ॥

स्तब्धमेढ्रो भग्नग्रीवः प्रनष्टमेहनश्च मनुष्यः ॥ ५ ॥

प्राग्विशुष्यमाणहृदय आर्द्रशरीरो, यश्च लोष्ठं
लोष्टेनाभिहन्ति, काष्ठं काष्ठेन हन्ति, तृणानि वा छि-
नन्ति, अधरोष्ठं दशति, उत्तरोष्ठं वा लेडि,
आलुञ्चति वा कर्णौ केशांश्च; देवद्विजगुरुसुहृद्वै-
द्यांश्च द्वेष्टि, यस्य वक्रानुवक्रगा ग्रहा गर्हितस्थान-
गताः पीडयन्ति, जन्मर्क्षं वा यस्त्योल्काशनिभ्याम-
भिहन्त्यते होरा वा; गृहदारशयनासनयानवा-
हनमणिरत्नोपकरणगर्हितलक्षणनिमित्तप्रादुर्भावो
वेति ॥ ६ ॥

स्वेभ्य इति । अवस्वस्तल भूपक्षमप्रभृतीनां स्थानादधः
प्रलम्बन, उत्क्षिप्तत्व तेषामेवोर्ध्वगमन, भ्रान्तत्व चक्षुरादीनां
भ्रमण, अवक्षिप्तत्व तेषामेव तिर्यक्क्षिप्तत्व, पतितत्व शिरोग्री-
वादीनामधार्म्यमाणता, विमुक्तत्व सन्धीना मोक्ष, निर्गतत्व
बहि नि सरण जिह्वानेत्रप्रभृतीना, अन्तर्गतत्व जिह्वानेत्रनासा-
दीनामन्तःप्रवेशः, अनिर्गतत्वमिति केचित् पठन्ति, तत्रापि
स एवार्थः, गुरुलघुत्वानि गुरुणि बाहुशिरसकृत्यादीनि,
लघूनि अक्षिपक्ष्मादीनि, तेषां विपरीतत्वमरिष्टम्; अक्षिप्तत्व-
मित्यत्रावक्षिप्तमिति केचित् पठन्ति, तत्रापि स एवार्थः ।
प्रवालवर्णेत्यादि व्यङ्गानां क्षुद्ररोगविशेषाणां अकस्मात् अनि-
मित्तं प्रवालसदृशवर्णताप्रादुर्भावो भवतीत्यर्थः; प्रवालः विद्रुमः,
स च समुद्रजातोऽत्यन्तरक्तो बल्लीविशेषः, व्यङ्गोरोगस्य श्यावत्वं
प्राकृतं रक्तत्वं वैकृतम् । शिराणामिति प्रवालवर्णानामित्यत्रापि
चकारात् संबन्धनीयम्; अथवा प्राकृतं शिराणां दर्शनमरिष्ट-
मिति । नासेत्यादि पिङ्कायाः प्रवालवर्णाया इत्यत्रापि ज्ञेयम् ।
नासावंशः नासास्थिदण्डः । अन्ये तु नासावशे ललाटे च
पिङ्कायाः उत्पत्तिं वाशब्दान्मन्यन्ते । ललाटे इति । अत्र
प्रलेपज्वरेण इति शेषो ज्ञेयस्तन्त्रान्तरे दर्शनात् । नेत्ररोगा-
दिति । अयं पाठो निबन्धेषु न पठितः, वृद्धैः पठितत्वादस्मा-
भिरपि पठितः । गोमयेत्यादि । गोमयं गोपुरीषं तस्य रजः-
प्रकाशस्वेत्यादि प्रथमं मासिकमरिष्टम् । निलयनं वेत्यादिद्वितीयं
तु उत्तमाङ्गं इत्यत्रापि संबध्यते, निलयनमिति उपवेशनम् ।
मृत्रेति । स्तनमूलेत्यादि अत्रापि भुञ्जानानामेवेति बोद्धव्यम् ।
एतच्च मलप्रणाशेन सह यदा समुदितं भवति तदा अरिष्टमिति
ज्ञेयम् । मध्ये इति मध्ये शूनत्वं, अन्तेषु हस्तपादादिषु
परिम्लायित्वं शुष्कता, विपर्ययो वेति मध्ये शूनत्वमन्ते च
परिम्लायित्वम् । एतदरिष्टं मासिकम् । तथा इति अर्धाङ्गे
श्वयथौ सति अर्धे परिम्लायित्वमिति योज्यम् । अङ्गपक्षयोरिति
पक्षः शरीरार्धम् । नष्टहीनेति नष्टस्वरता अत्यन्तस्वराभावः,

हीनस्वरता शब्दह्रस्वत्वं, विकलस्वरता गदगदादिस्वरत्वं, विकृतस्वरता स्वाभाविकस्य वैपरीत्यम् । विवर्णेति विवर्णपुष्पप्रादुर्भावः अनुज्ज्वलवर्णविन्दुप्रादुर्भावो दन्तादिषु अरिष्टम् । यस्येति यस्य पुरुषस्य, अम्बु पानीयेषु, निमज्जन्ति अधः-पतनं गच्छन्ति; एतदरिष्टं तु यत्र त्रयाणां अपि मज्जनं भवति तदारिष्टमिति ज्ञेयं, मासिकं चैतदारिष्टम् । यस्येति । भिन्नानि नानाविधानि गवाश्चप्रभृतीनां, विकृतानि वीभत्सानि त्रिभुज-त्रिशिर आदित्वेन अधिकाङ्गानि, एकाक्ष्येकभुजैककर्णादित्वेन वा न्यूनाङ्गानि, यस्य पुरुषस्य दृष्टिमण्डलाभ्यन्तरं एवविधानि रूपाणि आलोक्यन्ते दृश्यन्ते तस्यारिष्टम् । अन्ये तु यस्य वा दृष्टिमण्डले अभिन्ने इति दृष्टिमण्डलविशेषणमभिन्ने इति कुर्वन्ति । अत्र भिन्न इत्यत्र अभिन्नेभ्यो भेदः आध्यात्मिक-दोषेभ्यो वा भेदोऽभिप्रेतः । तत्र विकृतरूपावलोकनं स-द्योऽरिष्टं पाञ्चवार्षिकं वा इति व्याख्यानयन्ति । ज्ञेहेति सर्वदा यद्येवं भवति तदाऽपीदमरिष्टम् । यश्च इति यः पुमान् दुर्बलः बलहीनो मांसहीनो वा तत्र कासतृष्णाश्च्यतीसारा इति ससुदि-तमरिष्टं दुर्बले नरे । क्षीणेति क्षीणे नरे यदा छर्षादय उपद्रवाः ससुदिता भवन्ति तदारिष्टम् । शूनेति ज्वरकासा-भिभूते क्षीणे नरे यदा शून्यकरचरणायुपद्रवा भवन्ति तदा अरिष्टम् । सस्तपिण्डकः शिथिलजानुगुल्फान्तरालस्थितमांस-पिण्डः; सस्तशब्दः पिण्डकादिभिः सह प्रत्येकं संबध्यते । अंसः स्कन्धः । यस्त्विति यथा शौनिकेन व्यापाद्यमानः वस्तः छगलकः, विलपन् शब्दं कुर्वन्, भूमौ पतति तद्वन्मनुष्योऽ-प्यरिष्टयुक्त इति । सस्तमुष्कः इति स्थानच्युताण्डः, स्त्वधमेढः स्त्वधिलङ्गः, भग्नग्रीवः इति नतग्रीवः, प्रनष्टमेहनश्च इति अन्तः-प्रविष्टलङ्ग इत्यर्थः; अत्र चकारो वाशब्दार्थः, तेन स्त्वधमेदो भवति प्रनष्टमेहनो वा भवतीत्यर्थः । प्रागिति यस्य शरीरमा-द्रमेवावतिष्ठते हृदयं प्रथममेव शुष्यति तस्यारिष्टं, एतदारिष्टं पाक्षिकम् । यश्च इति तृणानि छिनत्ति नखैरिति शेषः । अधरौष्ठं दशति इति अधस्तनमोष्ठं दन्तैर्गृह्णातीत्यर्थः । देवेति । सुहृत् मित्रं द्वेष्टि अप्रीतो भवति । एतदारिष्टं वार्षिकम् । यस्येति समाकान्त राशिं मुक्त्वा पुनः पूर्वमेवभुक्तराशिं नक्षत्रं वा याति सः वक्रगः, पुनश्चानुगतएवोत्तरस्थाने अनुवक्रगः, गर्हितस्थानगता इति ग्रहा इति संबध्यते । तच्च गर्हितं निन्दितं स्थानं ज्योतिःशास्त्रादेवावगन्तव्यम् । जन्मर्क्षं जन्मनक्षत्रं, तेजः-पिण्डनिपतनं उल्का, अशनिः विद्युदग्निभेदः, एताभ्यां यदा आ-काशे उदितं जन्मनक्षत्रं, हन्यते तथा होरा जन्मराशिः सापि यदा उल्काशनिभ्यां हन्यत इत्यर्थः । गृहेत्यादि गृहादीनां यानि गर्हि-तलक्षणानि वास्तुविद्यादिषूक्तानि तन्निमित्तः तत्कारणः प्रादुर्भावः उत्पत्तिरिष्टस्येत्यर्थः, दाराः भार्या, यानं शिविकारथादि, वाहनं हस्त्यादि, मषयः स्फटिकादयः । रत्नशब्दो गृहादिभिः सह प्रत्येकं संबध्यते । उपकरणानि घटपिठरसूर्पादीनि ॥ ४—६ ॥

भवन्ति चात्र ।

चिकित्स्यमानः सम्यक् च विकारो योऽभिवर्धते ॥
प्रक्षीणबलमांसस्य लक्षणं तद्रतायुषः ॥ ७ ॥
निवर्तते महाव्याधिः सहसा यस्य देहिनः ॥
न चाहारफलं यस्य दृश्यते स विनश्यति ॥ ८ ॥

सर्वविकाराणामनुक्तमरिष्टमभिनिर्दिशन्नाह,—चिकित्स्येत्या-दि । महाव्याधिः वातव्याधिप्रमेहादिरष्टविधः; शोषादिः काय-चिकित्सापठितो वा । सहसा वेगेनेत्यर्थः ॥ ७ ॥ ८ ॥

एतान्यरिष्टरूपाणि सम्यग् बुध्येत यो भिषक् ॥
साध्यासाध्यपरीक्षायां स राज्ञः संमतो भवेत् ॥ ९ ॥

अरिष्टज्ञानफलं दर्शयन्नाह,—एतानीति । साध्यासाध्ये-त्यादि । स वैद्यः साध्यासाध्ययोः परीक्षायां नृपतेः श्लाघ्यः पूज्यः भवतीत्यर्थः ॥ ९ ॥

इति श्रीडल्हनविरचितायां सुश्रुतव्याख्यायां निबन्धसंग्रहाख्यायां सूत्रस्थाने द्वात्रिंशत्तमोऽध्यायः ।

त्रयस्त्रिंशत्तमोऽध्यायः ।

अथातोऽवारणीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

न वारणीयोऽवारणीयः; एतेन असाध्यव्याधीनधिकृत्य कृतोऽध्यायः अवारणीयः इत्यर्थः ॥ १ ॥ २ ॥

उपद्रवैस्तु ये जुष्टा व्याधयो यान्त्यवार्यताम् ॥

रसायनाद्विना वत्स ! तान् शृण्वेकमना मम ॥ ३ ॥

उपद्रवैरिति । यः पूर्वोत्पन्नं व्याधिं जघन्यकालजातो व्याधिरुपसृजति स तन्मूल एवोपद्रवसंज्ञः, जघन्यकालजातः पश्चात्कालजात इत्यर्थः । उपद्रवैस्त्विति तुराब्दोऽत्रावधारणार्थः, तेनेदमवधारयति—पूर्वोऽध्यायेऽरिष्टैर्मरणमभिहितं, अत्र तूपद्र-वैरिति । केचिदुपद्रवैश्चेति तुराब्दस्थाने चकारं पठन्ति, चकारस्तु लक्षणेऽर्थे, तेन उपद्रवैर्लक्षणैर्जुष्टा इत्यर्थः; जुष्टाः सहिताः । रसायनाद्विना इति रसायनेन ह्यसाध्यो व्याधिरपि साध्यते प्रायशः । एकमनाः सावधानः । मम इति मम पार्श्वत् । व्याधयो यान्त्यसाध्यतामिति केचित्पठन्ति ॥ ३ ॥

वातव्याधिः प्रमेहश्च कुष्ठमर्शो भगन्दरम् ॥

अश्मरी मूढगर्भश्च तथैवोदरमष्टमम् ॥ ४ ॥

अष्टावेते प्रकृत्यैव दुश्चिकित्स्या महागदाः ॥

प्रथमं मूलं यो भवन्ति पश्चादुपद्रवा इति मूलव्याधीन् दर्शयति,—वातव्याधिरिति ।—वातव्याधिरभिप्रेतो महच्छब्दा-पलापात् । अष्टावेते इत्यत्र द्वितीयं पुनरष्टग्रहणं सर्वेषां तुल्य-त्वव्यापनार्थः अन्ये त्वन्यथा समादधति, तत्तु विस्तरभयात् लिखितम् । प्रकृत्यैव स्वभावेनैव । महागदाः इति मारणात्मक-त्वात् असाध्यत्वाच्च महत्त्वमेषामिति । 'अष्टावेते महान्तस्तु व्याधयो दुस्तराः सदा'—इति केचित् पठन्ति ॥ ४ ॥—

प्राणमांसक्षयश्वासतृष्णाशोषवमीज्वरैः ॥ ५ ॥
मूर्च्छातिसारहिकाभिः पुनश्चैतैरुपद्रुताः ॥
वर्जनीया विशेषेण भिषजा सिद्धिमिच्छता ॥ ६ ॥

वैरुपद्रवैर्जुष्टा असाध्या भवन्ति वातव्याध्यादयो रोगास्तानु-
पद्रवानाह,—प्राणमांसक्षय इत्यादि ।—उत्साहापचयः क्षय
इत्यर्थः । चकारत्रय वक्ष्यमाणशोफत्वक्स्वापादीनां समुच्चयार्थम् ।
एतैरुपद्रवैर्जुष्टा इति अत्र बहुवचन त्रिभिर्वा जुष्टा इति ख्याप-
नार्थम् । अन्ये 'प्राणमांसक्षयश्वासतृष्णाशोषवमीज्वरैः । मूर्च्छा-
तिसारहिकाभिः पुनश्चैतैरुपद्रवाः । वर्जनीया विशेषेण भिषजा
सिद्धिमिच्छता'—इति पठन्ति ॥ ५—६ ॥

शूनं सुप्तत्वचं भग्नं कम्पाध्माननिपीडितम् ॥
नरं रुजार्तमन्तश्च वातव्याधिर्विनाशयेत् ॥ ७ ॥

प्रतिव्याधिनियतमरिष्ट विशिष्ट दर्शयन्नाह,—शूनमिति ।—
शून्याद्युपद्रवसहित पुरुष वातव्याधिर्विनाशयेदिति संबन्धः । सुप्त-
त्वं बधिरत्वचं, भग्नं वातेन द्रुष्टितं, रुजार्तमन्तश्च इति अन्त-
र्मध्ये रुजार्तगभीरवेदनापीडितम्; केचित् नरं 'रुजार्तमन्तं च'
इति पठन्ति; तत्र रुजा तोदादिलक्षणा, आर्तिः शूलम् ॥ ७ ॥
यथोक्तोपद्रवाविष्टमतिप्रसृतमेव वा ॥

पिडकापीडितं गाढं प्रमेहो हन्ति मानवम् ॥ ८ ॥

यथेति यथोक्तोपद्रवाविष्टमिति मक्षिकोपसर्पणादयः श्लैष्मि-
काणां, वृषणावदरणादयः पैत्तिकानां, हृद्रहादयो वातिकानां,
तैः आविष्ट संयुक्त मानवं प्रमेहो हन्ति । अतिप्रसृतमिति
सुष्ठुखनमूत्रम् । पिडकापीडितमिति पिडकाः शराविकाकच्छपि-
कादयः । गाढं अतिशयेन ॥ ८ ॥

प्रभिन्नं प्रस्रुताङ्गं च रक्तनेत्रं हतस्वरम् ॥

पञ्चकर्मगुणातीतं कुष्ठं हन्तीह कुष्ठिनम् ॥ ९ ॥

प्रभिन्नमिति प्रभिन्नप्रस्रुताभ्यां सह अङ्गशब्दः प्रत्येकं संब-
ध्यते । हतस्वरमिति नष्टस्वरम् । पञ्चकर्मगुणातीतमिति अत्र
वमनादीनां पञ्चकर्मणामप्राप्त फलमित्येके; तत्तु न सम्यक्, यतः
पञ्चशब्देन पञ्चमधात्वस्थिस्थितं कुष्ठमुक्तं; तत्र कर्माणि संशो-
धनसंशमनाभ्यङ्गगुग्गुलिशिलाजतुप्रभृतीनि, तेषां गुणाः फलानि,
तेभ्योऽतीतं; एतदुक्तं भवति,—अस्थिगतकुष्ठं संशोधनादि-
भिरप्यप्राप्तविशेषं कुष्ठिनं हन्ति । अन्ये तु पूर्वरूपक्रियया सह
रसादिधातूनां चतुर्णां क्रियासमूहः पञ्चकर्मणीति मन्यन्ते ।
तद्यथा—पूर्वरूपेण संशोधनमुभयतः सेवेत, लक्ष्म्यासे संशो-
धनलेपनानि, अत्र त्वक्शब्देन रसोऽभिधीयन्ते एवं शोणि-
तर्मांसमेदसामपि चिकित्सितनिर्दिष्टं दर्शनीयं । इह इति
अस्मिन् शास्त्रे ॥ ९ ॥

तृष्णारोचकशूलार्तमतिप्रसृतशोणितम् ॥

शोफातीसारसंयुक्तमशौव्याधिर्विनाशयेत् ॥ १० ॥

तृष्णेत्यादि तृष्णारोचकाद्युपद्रवसहित पुरुषमशौव्याधिर्विना-
शयेदिति संबन्धः ॥ १० ॥

वातमूत्रपुरीषाणि क्रिमयः शुक्रमेव च ॥

भगन्दरात् प्रस्रवन्ति यस्य तं परिवर्जयेत् ॥ ११ ॥

वातेत्यादि ॥ ११ ॥

प्रशूननाभिवृषणं रुद्धमूत्ररुगन्वितम् ॥

अश्मरी क्षपयत्याशु सिकता शर्करान्विता ॥ १२ ॥

प्रशूननाभीत्याद्युपद्रवसहित पुरुषमश्मरी क्षपयति विनाश-
यति, आशु शीघ्रम् । सिकता शर्करान्वितेति सिकता बालुका,
तत्सदृशा या शर्करा तया सहिता अश्मरी इत्यर्थः ॥ १२ ॥

गर्भकोषपरासङ्गो मक्कल्लो योनिसंवृतिः ॥

हन्यात् स्त्रियं मूढगर्भं यथोक्ताश्चाप्युपद्रवाः ॥ १३ ॥

गर्भेत्यादि । गर्भकोषपरासङ्गप्रभृत्युपद्रवाः स्त्रियं हन्युः विना-
शयेयुः, कस्मिन् सति मूढगर्भे; गर्भकोषपरासङ्गः इति गर्भा-
शयस्य परः अत्यर्थं आसङ्गः अतिशयेन निरोध इत्यर्थः; अन्ये
तु स्वस्थानात् परस्थानं गत्वा गर्भस्य सङ्गो निरोध उत्पद्यते,
अनेन प्रकारेण परासङ्ग इति कथयन्ति । मक्कल्लः इति गर्भिणी-
व्याकरणोक्तो ज्ञेयः, तत्राप्रजातायाश्चेति चकारान्न केवलं प्रजा-
ताया अप्रजाताया अपि मक्कल्लो भवति, तथा गर्भाशयात्
च्युतगर्भाया योनिद्वारसक्तगर्भायाश्च रक्तं छुनमन्तःस्थितं
पच्यमानं मक्कल्लसङ्गं भवतीति ज्ञेयम् । योनिसंवृतिः योनिसंको-
चनम् । यथोक्ताश्चाप्युपद्रवाः इति आक्षेपककासश्वासभ्रमादयो
मूढगर्भनिदाने पठिताः । 'हन्युः स्त्रियं मूढगर्भ' इति केचित्
पठन्ति । मूढगर्भा मूढगर्भसहिताम् ॥ १३ ॥

पार्श्वभङ्गाच्चविद्वेषशोफातिसारपीडितम् ॥

विरिक्तं पूर्यमाणं च वर्जयेदुदरादितम् ॥ १४ ॥

पार्श्वेत्यादि पार्श्वो भज्यतेऽनेनेति पार्श्वभङ्गः, वेदनाविशेषः ।
पूर्यमाणं विरिक्तं च इति विरेचनद्रव्यैर्बहुशो विरिक्तं पुनः पूर्य-
माणं उदरादितं वर्जयेदिति ॥ १४ ॥

यस्ताम्यति विसंज्ञश्च शेते निपतितोऽपि वा ।

शीतादितोऽन्तरुष्णश्च ज्वरेण म्रियते नरः ॥ १५ ॥

यो हृष्टरोमा रक्ताक्षो हृदि संघातशूलवान् ॥

नित्यं वक्त्रेण चोच्छ्रस्यत् तं ज्वरो हन्ति मानवम् ॥ १६ ॥

हिकाश्वासपिपासार्तं मूढं विभ्रान्तलोचनम् ॥

सन्ततोच्छ्रासिनं क्षीणं नरं क्षपयति ज्वरः ॥ १७ ॥

आविलाक्षं प्रताम्यन्तं निद्रायुक्तमतीव च ॥

क्षीणशोणितमांसं च नरं क्षपयति ज्वरः ॥ १८ ॥

कायचिकित्साव्याधीनुपद्रवैरसाध्यान् निर्दिशन्नाह,—यस्ता-
म्यतीति । यस्ताम्यति मुहुर्मुहुरिति मूर्च्छति । विसंज्ञः शेते संज्ञा-
रहितः स्वपितीत्यर्थः । निपतितोऽपि वा इति संज्ञारहित इति
शेषः । अन्तरुष्णश्च इति अन्तर्दाहयुक्तः । यो हृष्टरोमा इति
हृष्टरोमा उद्धर्षितरोमा । हृदि संघातशूलवानिति अष्टिलावहत-
वस्तुशूलवानित्यर्थः; अन्ये तु महाशूलवानिति मन्यन्ते । नित्यं
वक्त्रेण चोच्छ्रस्यत् इति सर्वदा मुखेनोर्ध्वं श्वासं कुर्यादित्यर्थः ।

तं ज्वरो हन्ति मानवमिति त मानव ज्वरो हन्ति विनाशय-
तीत्यर्थः । हिकेत्यादि । मूढ व्यामोहयुक्तमनसम् । विभ्रान्तलो-
चनं अत्यन्तघूर्णिताक्षम् । क्षपयति ज्वरः इति तन्क्षणदेवेति
शेषः । आविलाक्षमिति आविलाक्ष ओदनमण्डवदश्रुपूर्णक्षणम् ।
प्रताम्यन्त प्रकर्षेण मोह गच्छन्तम् । अतीव च इति अहनिश-
मित्यर्थः, इत्थभूतमाविलाक्षनाद्युपद्रवसहित नरं नाशयति ज्वर
इति संबन्धः ॥ १५-१८

**श्वासशूलपिपासार्तं क्षीणं ज्वरनिपीडितम् ॥
विशेषेण नरं वृद्धमतीसारो विनाशयेत् ॥ १९ ॥**

ज्वरनिपीडितमित्यत्र स्थाने क्षीणविस्सीपीडितमिति पठन्ति
केचित् । अत्र विशेषेण वृद्धमिति अवृद्धमायेवभूत विनाशयेत्
वृद्धं पुनरतिशयेन विशेषेणेत्यर्थः, इत्थभूत नरं श्वासाद्युपद्रव-
सहित अनिसारो विनाशयेदिति संबन्धः । क्षीण ज्वरनिपीडितमि-
त्यत्रस्थाने 'क्षीण विविशीपीडितं' इति पठन्ति केचित् । अत्र
विविशीशब्देन प्रवाहिका उच्यते, भेडेनात्रोक्त, — 'प्रवाहिका-
मिति विदु विविशी त्वपरे बुधाः'—इति ॥ १९ ॥

**शुक्लाक्षमवद्वेष्टारमूर्ध्वश्वासनिपीडितम् ॥
कृच्छ्रेण बहु मेहन्तं यक्ष्मा हन्तीह मानवम् ॥ २० ॥**

कृच्छ्रेण बहुमेहन्तमिति । कृच्छ्रेण कष्टेन, बहु मेहन्त
क्षरन्त, मलमिति शेषः । एतेनाहारस्यातिशयमलीभावः कथितः,
यस्य चातिशयमलो निष्पद्यते तस्य पुनर्मसिरक्तक्षयो भवति,
शुक्लाक्षत्वाद्युपद्रवसहित यक्ष्मा हन्तीति संबन्धः । इह इति
अस्मन् शास्त्रे ॥ २० ॥

**श्वासशूलपिपासान्नविद्वेषग्रन्थिमूढताः ॥
भवन्ति दुर्बलत्वं च गुल्मिनो मृत्युमेष्यतः ॥ २१ ॥**

श्वासेत्यादि । ग्रन्थिमूढता इति गुल्मस्यादर्शनं, एते
श्वासाद्युपद्रवा भवन्ति कस्येत्याह,—गुल्मिनो मृत्युमेष्यत इति
गुल्मिनः गुल्मयुक्तस्य पुरुषस्य, मृत्यु मरण, एष्यतः गमि-
ष्यत इत्यर्थः ॥ २१ ॥

**आध्मातं बद्धनिष्यन्दं छर्दिहिक्कातृडन्वितम् ॥
रुजाश्वाससमाविष्टं विद्रधिर्नाशयेन्नरम् ॥ २२ ॥**

आध्मातमिति । बद्धनिष्यन्दं बद्धमूत्रं रुद्धपूयगतिकं वा ।
कायचिकित्सायां यद्यपि विद्रधिर्न पठितः, तथापि इह गुल्मा-
नन्तरमुपद्रवैः सोऽप्यसाध्यो भवति इति पठितः । समाविष्टमिति
सहित नरं विद्रधिर्नाशयेदिति संबन्धः ॥ २२ ॥

पाण्डुदन्तनखो यश्च पाण्डुनेत्रश्च मानवः ॥

पाण्डुसंघातदर्शी च पाण्डुरोगी विनश्यति ॥ २३ ॥

पाण्डुति च मज्जगतदोषेण पाण्डुसंघातदर्शी चेति श्वेतद्रव्याणां
संघातः समूहः न सर्वान् दिक्षु पश्यतीत्यर्थः ॥ २३ ॥

लोहितं छर्दयेद्यश्च बहुशो लोहितेक्षणः ॥

रक्तानां च दिशां द्रष्टा रक्तपित्ती विनश्यति ॥ २४ ॥

लोहितमिति बहुशः इति बहुवारम् । लोहितेक्षणः इति रक्त-

नेत्रं, एतच्च पूर्ववन्मज्जगतदोषेणेति । रक्तानां च दिशां द्रष्टेति
एतदपि मज्जगतदोषेण; रक्तानां द्रष्टेत्यत्र केचिल्लोहितोद्गारदर्शी
चेति पठन्ति । तत्रोद्गारेऽपि लोहितागमत्वेन लोहितदर्शित्वं च
मज्जगतदोषेणैव, लोहित रक्त सर्वं वस्तु पश्यतीत्यर्थः । लोहिता-
कारदर्शी चेत्यपरे पठन्ति ॥ २४ ॥

अवाङ्मुखस्तून्मुखो वा क्षीणमांसबलो नरः ॥

जागरिष्णुरसन्देहमुन्मादेन विनश्यति ॥ २५ ॥

अवागिति अवाङ्मुखस्तु अधोमुखः, उन्मुखश्च इति
ऊर्ध्वमुखः । बलशब्देनात्रोत्साहः कथ्यते । जागरिष्णुः
जागरणशीलः । अन्ये 'अवाञ्ची वा उदञ्ची वा' इति पठन्ति
तत्रापि स एवार्थः ॥ २५ ॥

बहुशोऽपस्मरन्तं तु प्रक्षीणं चलितभ्रुवम् ॥

नेत्राभ्यां च विकुर्वाणमपस्मारो विनाशयेत् ॥ २६ ॥

बहुश इति बहुशः बहुवारान् । अपस्मरन्तं अपस्मारवेग-
वन्तं, प्रक्षीणं पुरुषमिति शेषः । नेत्राभ्यां च विकुर्वाणमिति
नेत्रद्वय विकृतियुक्त करोतीत्यर्थः । इत्थं च पुरुषमपस्मारवेगा-
द्युपद्रवसहितमपस्मारो विनाशयेदिति संबन्धः । य एते काय-
चिकित्सारोगोपद्रवास्ते समस्ता एवासाध्या इति ज्ञेयाः ॥ २६ ॥

इति श्रीडल्हणविरचितायां निबन्धसंग्रहाख्यायां सुश्रुत-

व्याख्यायां सूत्रस्थाने त्रयस्त्रिंशत्तमोऽध्यायः ।

चतुस्त्रिंशत्तमोऽध्यायः ।

अथातो युक्तसेनीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

युक्तसेनीयमिति । युक्ता सेना यस्य स युक्तसेनो राजा
इत्यर्थः; तमधिकृत्य कृतोऽध्यायो युक्तसेनीयः ॥ १ ॥ २ ॥

युक्तसेनस्य नृपतेः परानभिजिगीषतः ॥

भिषजा रक्षणं कार्यं यथा तदुपदेश्यते ॥ ३ ॥

विजिगीषुः सहामालैर्यात्रायुक्तः प्रयत्नतः ॥

रक्षितव्यो विशेषेण विषादेव नराधिपः ॥ ४ ॥

नृपतेर्युक्तसेनस्य इति ससेनस्य गजतुरगरथपदातिलक्षण-
चतुरङ्गबलस्येत्यर्थः । अन्ये युक्तसेनस्येह मिलितसेनस्येति
कथयन्ति । परान् शत्रून्; अभिजिगीषतः जेतुमिच्छत इत्यर्थः ।
विजिगीषु जेतुमिच्छुः । सहामालैः इति क्रमागतैः पुरुषैः सहै-
त्यर्थः । यात्रायुक्तः इति दत्तप्रयाण इत्यर्थः । रक्षितव्यः इति
सर्वेभ्य आगन्तुमृत्युभ्यः । विशेषेण अतिशयेन । विषं स्थावर-
जङ्गमकृत्रिमम् ॥ ३ ॥ ४ ॥

पन्थानमुदकं छायां भक्तं यवसमिन्धनम् ॥

दूषयन्त्यरयस्तच्च जानीयाच्छोधयेत्तथा ॥

तस्य लिङ्गं चिकित्सा च कल्पस्थाने प्रवक्ष्यते ॥ ५ ॥

विषप्रयोगमेदं चिकित्सार्थं दर्शयन्नाह,—पन्थानमिति ।

पन्थान मार्गः, स च विषेण दूषितः अश्वादिक्षुरक्षुण्णरेणुना
रोमकूपनासाविवरादिषु विकार जनयति । छायामिति विषेण
वृथादिदृष्ट्याच्छायादोषः, द्रव्यस्वभावाद्वा छायामपि विष दूष-
यति । यवसमिति तृणमश्वादीनां मारणार्थम् । अरयः
शत्रवः । तच्चेति पन्थादि जानीयात्, लिङ्गे कृत्वेति शेषः ।
शोधयेत् चिकित्सेत । तस्य लिङ्ग चिकित्सा च कल्पस्थाने
प्रक्षयते ॥ ५ ॥

एकोत्तरं मृत्युशतमथर्वाणः प्रचक्षते ॥

तत्रैकः कालसंज्ञस्तु शेषा आगन्तवः स्मृताः ॥ ६ ॥

ननु, यद्यकालमृत्युरस्ति तदा विषादिभ्यो नृपतिरक्षणं युक्तं,
विषमक्षकस्य लिङ्गचिकित्से च युक्ते, अथ नास्त्यकालमृत्युस्तदा
किं फलं प्रयासेन इत्याशङ्क्याकालमृत्यु प्रमाणैः साधयन्नादावा-
गममेव प्रमाणमाह,—एकोत्तरमिति । एकेनाधिकं मृत्युशतं
अथर्वाणः अथर्ववेदविदः पुरुषा प्रचक्षते कथयन्ति । तत्रैकः
कालसंयुक्तः । तत्र तेषां मृत्यूनां मध्ये एकः कालसंयुक्तः । काल-
मृत्युरित्यर्थः । शेषा आगन्तवः स्मृताः इति शेषा उर्वरिता
आगन्तवोऽपमृत्यवः स्मृताः कथिताः इत्यर्थः । तत्र गर्भवर्षेण
सहितोत्तरशतवर्षैरेकोत्तरशतं मृत्यवः पूर्यन्ते; ततः शतादर्वा-
गकालमृत्यवः, शतादनन्तरं कालमृत्युरिति केचिन्मन्यन्ते ।
अपरे ब्रुवते शतशब्दोऽत्रासंख्यावाचकः, उत्तरशब्दस्तु प्रधान-
वाचकः; तेन असंख्याः मृत्यवः, कारणानामसंख्येयत्वात्, एकश्च
मृत्युः प्रधानं, स च कालमृत्युः कथ्यते । ननु, यो यस्मिन्
काले म्रियते स तस्य कालमृत्युरेव, तत् कथमकालमृत्यु-
रित्युच्यते? तथाचेत्—“नाकाले म्रियते कश्चित् नास्ति मृत्यु-
रकालजः । यो यस्मिन् म्रियते काले मृत्युकालः स तस्य हि—”
इति । व्यासभट्टारकेणाप्युक्तं,—“नाकाले म्रियते कश्चिद् विद्धः
शरशतैरपि । कालप्राप्तस्य कौन्तेय! वज्रायन्ते तृणान्यपि”—
इति । नैतदस्ति, उपमानादिप्रमाणैर्बहुधा आचार्यैरकालमृत्योः
स्थापितत्वात् । तथाच,—“यथा वर्षमकाले च यथा पुष्पं यथा
फलम् । यथा स्याद्दीपनिर्वाणमकाले मरणं तथा”—इति व्यास-
वचनमपि अर्जुनप्रोक्ताहकमकालमृत्युस्थापकं दृश्यते । तथाहि,—
“जलमग्निर्विषं शस्त्रं स्त्रियो राजकुलानि च । अकालमृत्यवो
ह्येते तेभ्यो विभ्यति पण्डिताः”—इति । अन्यैरप्युक्तं,—“कालः
सुरैरपि हि वज्रयितुं न शक्यो वक्ष्ये विधानमपमृत्युविनाशनाय ।
मृत्युर्मेविष्यति कथंचन नापमृत्युर्व्यर्थस्तदा चरकमुत्थुतवाग्भ-
क्तः”—इति । तस्मात् कालाकालयोर्मृत्युर्भवत्येवेति । अपरे,
शेषा आगन्तवः स्मृताः इत्यस्याप्रतः, “विष्वग्वातादिभिर्गन्तुद्विहीपो
वर्षादिसंयुतः । निर्वात्यते क्षणाद्देही तथैवागन्तुमृत्युभिः”—इति
श्लोकं पठन्ति, व्याख्यानयन्ति च—विष्वग्वातः प्रबलवातः ॥ ६ ॥

दोषागन्तुजमृत्युभ्यो रसमन्त्रविशारदौ ॥

रक्षेतां नृपतिं नित्यं यत्नाद्वैद्यपुरोहितौ ॥ ७ ॥

अतस्तयो राजरक्षणे व्यापारं दर्शयन्नाह,—दोषेत्यादि ।

दोषाः वातादयः, आगन्तवः विषाभिघातादयः । रसमन्त्रविशा-
रदौ इति यथासंख्येन रसविशारदो वैद्यः, मन्त्रविशारदः
पुरोधाः । तत्र केचिद्रसविशारद इत्यत्रादिशब्दलोपात् रसवीर्य-
विपाकविशारदः, अथवा रसशब्देन रसवन्ति द्रव्याणि कथ्यन्ते,
तेषां विशारदः, अथवा रसशब्दोऽत्र विषवाचकः तद्विशारदः
इति कथयन्ति । विशारदः पण्डितः । मन्त्राणां ऋग्यजुःसामो-
क्तानां चेत्यर्थः । यत्नात् यत्नपरो ॥ ७ ॥

ब्रह्मा वेदाङ्गमष्टाङ्गमायुर्वेदमभाषत ॥

पुरोहितमते तस्माद्वर्तेत भिषगात्मवान् ॥ ८ ॥

पुरोहितो वेदानधीते, वैद्यस्तु अथर्ववेदोक्तानां तदङ्गमायुर्वेद-
मिति वैद्यात् पुरोधसः प्राधान्यं दर्शयन्नाह,—ब्रह्मेति । ब्रह्मा
आयुर्वेदमभाषत, किंविशिष्टं? अष्टाङ्गं; पुनः किंविशिष्टं?
वेदाङ्गं, वर्तेत व्यवहरेदित्यर्थः । आत्मवान् बुद्धिमान् ॥ ८ ॥

संकरः सर्ववर्णानां प्रणाशो धर्मकर्मणाम् ॥

प्रजानामपि चोच्छित्तिर्नृपव्यसनहेतुतः ॥ ९ ॥

सर्वप्रजानां राजायत्ता स्थितिरिति राजरक्षणं यत्नेन कार्य-
मिति दर्शयन्नाह,—संकर इति । संकरः एकत्वं ब्राह्मणादीनां
वर्णानां, दण्डाभावेनाचारापलोपात् । धर्मकर्मणामिति वर्णानामेव
धर्मस्य कर्मणामन्येषामपि । अन्ये तु धर्मिकर्मणामिति पठन्ति ।
तत्र धर्मयोगादाश्रमाश्चलारो धर्मिणः, ब्रह्मचारिगृहस्थवानप्र-
स्थयतयश्चलार आश्रमाः, तत्कर्मणां प्रणाशः । प्रजानामुच्छित्ति-
रिति दण्डाभावेन कृषिपाशुपाल्यवाणिज्यराजोपसेवानामभावाद्
उच्छित्ति उच्छेदो भवतीत्यर्थः । नृपव्यसनहेतुतः इति वर्णसंक्र-
रादयोऽनर्था राजव्यसनात् कारणाद्भवन्ति, तस्मात् राजा यत्नेन
रक्षणीय इत्यर्थः । अन्ये नृपव्यसनहेतुका इति पठन्ति । तत्र
उच्छित्तिरिति संबध्यते ॥ ९ ॥

पुरुषाणां नृपाणां च केवलं तुल्यमूर्तिता ॥

आज्ञा त्यागः क्षमा धैर्यं विक्रमश्चाप्यमानुषः ॥ १० ॥

तस्मादेवमिवाभीक्ष्णं वाङ्मनःकर्मभिः शुभैः ॥

चिन्तयेन्नृपतिं वैद्यः श्रेयांसीच्छन् विचक्षणः ॥ ११ ॥

राज्ञो मनुजसमामानेऽपि अमानुषानुवार्तिभिर्गुणैर्देवत्व साध-
यन्नाह,—पुरुषाणामिति । केवलं निश्चितं, मूर्तिः आकृतिः,
आज्ञा अनुलङ्घनीय आदेशः, त्यागः कीर्तिधर्मार्थं बहुप्रकारो
वित्तविसर्गः, क्षमा सर्वसहता, धैर्यं व्यसनेषु धीरता, विक्रमः
पराक्रमः, अमानुषः एष गुणसमूहः अमानुषः मानुषेषु न
संभवति इत्यर्थः । तस्मादिति अभीक्ष्णं अनवरतं, तस्मात्
कारणात् देवमिव नृपतिं वैद्यश्चिन्तयेदिति संबन्धः । कैः कृत्वा
चिन्तयेदित्याह,—वाङ्मनःकर्मभिः शुभैरिति ।—शुभैः शोभ-
नैरित्यर्थः ॥ १०—११ ॥

स्कन्धावारे च महति राजगोहादनन्तरम् ॥

भवेत्सन्निहितो नित्यं सर्वोपकरणान्वितः ॥ १२ ॥

१ ‘वैद्यः’ इति पाठान्तरम् ॥

तत्रस्थमेनं ध्वजवद्यशःख्यातिसमुच्छ्रितम् ॥
उपसर्पन्त्यमोहेन विषशल्यामयादिताः ॥ १३ ॥
स्वतन्त्रकुशलोऽन्येषु शास्त्रार्थेष्ववहिष्कृतः ॥
वैद्यो ध्वज इवाभाति नृपतद्विषपूजितः ॥ १४ ॥

वैद्यस्य सन्ततोपयोगिलाडुचितप्रदेशवासं निर्दिशन्नाह,—
स्कन्धावार इति । स्कन्दवारे कटके । महति गुरुतरे । अनन्तर-
मिति अन्यान्तरायवर्जिते । सर्वोपकरणान्वितः इति यन्त्रशास्त्र-
क्षारौषधागदादियुक्तः । तत्रेति तत्रस्थमेनं ध्वजवत् पताका-
वत् । निर्मलगुणकीर्तन यशः, ख्यातिः स्वाभाविकी स्तुतिः, समु-
च्छ्रित वृद्धि गतम् । उपसर्पन्ति समीपं गच्छन्ति । अमोहेन
निश्चिन्तमनसा । विषशल्यामयादिताः इति अदिता पीडिताः
तेन विपादिताः शल्यादिता आमयादिताश्चेत्यर्थः । वैद्य बहुश्रुतं
स्त्वब्रह्म, —स्वतन्त्रेति । कुशलः प्रवीणः । अवहिष्कृतः इति
नाल्यन्तमकुशलः । नृपतद्विषपूजितः इति नृपैस्तद्विवैश्च पूजितः
सम्मानितः, तद्विवैः वैद्यैरित्यर्थः ॥ १२—१४ ॥

वैद्यो व्याध्युपसृष्टश्च भेषजं परिचारकः ॥
एते पादाश्चिकित्सायाः कर्मसाधनहेतवः ॥ १५ ॥
गुणवद्भिस्त्रिभिः पादैश्चतुर्थो गुणवान् भिषक् ॥
व्याधिमलपेन कालेन महान्तमपि साधयेत् ॥ १६ ॥

पादचतुष्टयं चिकित्सासाधकं दर्शयन्नाह,—वैद्य इति । व्या-
ध्युपसृष्टः रोगी, परिचारकः शुश्रूषकः पुरुषः । कर्मसाधनहेतवः
इति आरोग्यहेतव इत्यर्थः ॥ १५ ॥ १६ ॥

वैद्यहीनास्त्रयः पादा गुणवन्तोऽप्यपार्थकाः ॥
उद्गातृहोतृब्रह्माणो यथाध्वर्युं विनाऽध्वरे ॥ १७ ॥

गुणवदिति वैद्यस्य प्राधान्यं दर्शयन्नाह,—वैद्येत्यादि । अध्वर्यु-
उपायायः सर्वेषामुपदेष्टा । अध्वरे यज्ञे ॥ १७ ॥

वैद्यस्तु गुणवानेकस्तारयेदातुरान् सदा ॥
प्लवं प्रतितरैर्हानं कर्णधार इवाम्भसि ॥ १८ ॥

पादत्रयव्यतिरेकेऽपि वैद्यक्रियायाः साफल्यं दर्शयन्नाह,—
वैद्यस्त्विति । प्लवं नाव, प्रतितरैः अन्तःप्रविष्टजलोत्क्षेपकैः पुरुषैः ।
कर्णधारः नौकाया नेता ॥ १८ ॥

तत्त्वाधिगतशास्त्रार्थो दृष्टकर्मा स्वयंकृती ॥
लघुहस्तः शुचिः शूरः सज्जोपस्करभेषजः ॥ १९ ॥
प्रत्युत्पन्नमतिर्धीमान् व्यवसायी विशारदः ॥
सत्यधर्मपरो यश्च स भिषक् पाद उच्यते ॥ २० ॥

वैद्यादीनां गुणानाह,—तत्त्वेति । तत्त्वाधिगतशास्त्रार्थः इति
यथावदधीतशास्त्रो यथावज्ज्ञाततदर्थश्चेत्यर्थः । दृष्टकर्मा इति
छेदादौ स्नेहादौ च कुशल इत्यर्थः । स्वयंकृती स्वप्रज्ञया
चिकित्सायां प्रवृत्तः । लघुहस्त इति छेद्यादिक्रियासु वेपनादिदो-
षरहितः । शुचिः इति बाह्याभ्यन्तरशौचयुक्तः । शूरः विषाद-

१ 'नृपतद्विषपूजितः' इति पाठान्तरम् ॥

रहितः । सज्जोपस्करभेषजः इति सज्जानि प्रस्तुतानि उपस्क-
राणि अज्जोपहरणीयपठितानि यन्त्रशास्त्रादीनि भेषजानि च यस्य
स तथा । प्रत्युत्पन्नमतिः योऽवस्थासु न मुह्यति । धीमान्
इति अनुक्तदुरुक्तोहापोहलक्षणबुद्धियुक्तः । व्यवसायी विषमा-
वस्थास्वपि चिकित्सां कुर्वन् मुह्यति, अन्ये उत्साहीति मन्यन्ते ।
विशारदः पण्डितः, कृच्छ्रपदमात्रेषु न मुह्यति । सत्य मिथ्या-
भाषणनिवृत्तिः, धर्मः अनेकसाधनसाध्यः ॥ १९—२० ॥

आयुष्मान् सत्त्ववान् साध्यो द्रव्यवानात्मवानपि ॥
आस्तिको वैद्यवाक्यस्थो व्याधितः पाद उच्यते ॥ २१ ॥

आयुष्मानिति । आयुष्मान् दीर्घायुः । सत्त्ववान् क्लेशसहिष्णुः ।
साध्यः साध्यव्याधियुक्त इत्यर्थः । आत्मवान् अलोलुपः । आ-
स्तिकः इति दत्तमस्ति हुतमस्ति परलोकोऽस्ति एव मतिर्यस्य स
आस्तिकः । वैद्यवाक्यस्थः वैद्यवचनकर इत्यर्थः ॥ २१ ॥

प्रशस्तदेशसंभूतं प्रशस्तेऽहनि चोद्धृतम् ॥
युक्तमात्रं मनस्कान्तं गन्धवर्णरसान्वितम् ॥ २२ ॥
दोषघ्नमग्लानिकरमविकारि विपर्यये ॥
समीक्ष्य दत्तं काले च भेषजं पाद उच्यते ॥ २३ ॥

प्रशस्तदेशसंभूतमिति । युक्तमात्रं युक्तप्रमाणं, मनस्कान्तं
मनःप्रियं, दोषघ्नमिति दोषशब्देन वातादय इत्युच्यन्ते तदूषिता
धातुमलाश्च, अथवा दोषहरं दुष्टि हरति अदुष्टं न च कोपयति,
अग्लानिकरं हर्षक्षयं न करोतीत्यर्थः । अविकारि विपर्यये इति
विपर्यये व्यापत्तावप्यल्पविकारं निर्विकारं वा । समीक्ष्य दत्तमिति
किमभिसमीक्ष्य आतुरोपक्रमोक्तान् परीक्ष्यानायुरादीन् देशान्तान्,
कालावस्था पूर्वाह्णादिका वा ॥ २२ ॥ २३ ॥

स्निग्धोऽजुगुप्सुर्बलवान् युक्तो व्याधितरक्षणे ॥
वैद्यवाक्यकृदश्रान्तः पादः परिचरः स्मृतः ॥ २४ ॥

स्निग्ध इति । स्निग्धः प्रीतियुक्तः । अजुगुप्सुः इति अनि-
न्दकः, एतेन कष्टव्याधाववस्थास्वपि आतुरं न निन्दतीत्यर्थः ।
बलवान् इति बलवत्त्वात् सर्वक्लेशसहः । युक्तो व्याधितरक्षणे
इति युक्तः निपुणः, एतेन व्याधितस्य रक्षणे तत्पर इत्यर्थः ।
वैद्यवाक्यकृत् इति वैद्यवाक्यमविकल्पं करोतीत्यर्थः । अश्रान्तः
इति खेदरहितः । 'पादैश्चतुर्भिः संपूर्णैरेभिः कर्म प्रसिध्यति' इति
केचिदध्यायान्ते पठन्ति । एतच्च न पठनीयं सर्वेषु निबन्धेषु
अदर्शनात् ॥ २४ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने चतुर्विंशत्तमोऽध्यायः ।

पञ्चत्रिंशत्तमोऽध्यायः ।

अथात आतुरोपक्रमणीयमध्यायं व्याख्यास्यामः
यथोवाच भगवान् धन्वन्तरिः (सुश्रुताय) ॥ २॥
यादृश आतुर उपक्रम्यो भवति तादृशोपक्रमणमधिकृत्य
कृतोऽध्याय इत्यर्थः ॥ १ ॥ २ ॥

आतुरमुपक्रममाणेन भिषजा आयुरादावेव परीक्षितव्यः सत्यायुषि व्याध्युत्वग्निवयोदेहबलसत्त्व-सात्म्यप्रकृतिभेषजदेशान् परीक्षेत ॥ ३ ॥

उपक्रमण चिकित्सा, सा तु दीर्घायुषि कर्तव्येत्याह,—सत्यायुषीति । सति विद्यमाने जीविते व्याध्यादीनां परीक्षा कर्तव्या । तत्र व्याधिः साध्यासाध्यभेदेन; ऋतव इति अग्निवयोदेहबलानामुत्पाद्यत्वात्; अग्निः इति दीप्ताग्निमन्दान्यादिभेदेन, वयः बाल्याद्यवस्थाभेदेन, देहबल कृशस्थूलादिभेदेन; सत्त्व गुणः, स चोत्तमादिभेदेन, सात्म्य प्राणिना सेवितो यो मधुरादिरसो व्यायामादिर्वा सुखाय भवति तत् सात्म्यमुच्यते, एतदपि परीक्ष्य, प्रकृतिः वातादिका, भेषज औषध परीक्ष्यमिति संबन्धः, दोषसात्म्यप्रकृत्याद्यपेक्षाणि बलवन्ति भेषजानि भवन्ति इति परीक्षा, देशः जाङ्गलानूपभेदेन, देशशब्दानन्तरं लुप्तादिशब्दनिर्देशादौषधकालादीन् परीक्षेत इति केचिद्वदन्ति ॥ ३ ॥

तत्र महापाणिपादपार्श्वपृष्ठस्तनाग्रदशनवदनस्कन्धललाटं दीर्घाङ्गुलिपूर्वाच्छासप्रेक्षणबाहुं विस्तीर्णभ्रूस्तनान्तरोरस्कं ह्रस्वजङ्घामेदूग्रीवं गम्भीरसत्त्वस्वरनाभिमनुचैर्बद्धस्तनमुपचितमहारोमशकणं पश्चान्मस्तिष्कं स्नातानुलितं मूर्धानुपूर्या विशुष्यमाणशरीरं पश्चाच्च विशुष्यमाणहृदयं पुरुषं जानीयादीर्घायुः खलु अयमिति । तमेकान्तेन उपक्रमेत् । एभिलेक्षणैर्विपरीतैः अल्पायुः; मिश्रैर्मध्यमायुरिति ॥ ४ ॥

तत्र दीर्घायुषो लक्षणानि निर्देष्टुमाह,—तत्र महापाणीति । महच्छब्दः पादादिभिर्ललाटान्तै सह प्रत्येक संबध्यते । महत्त्व च स्वरजुलैरुक्तप्रमाणत्वात् किञ्चिदाधिक्यम् । दीर्घशब्दोऽङ्गुलिप्रभृतिभिर्बाहुनै सह प्रत्येक संबध्यते । दीर्घत्वमपि उक्तप्रमाणात् किञ्चिदाधिक्यं ज्ञेयम् । तत्र महत्त्व विस्तारेण सह, दैर्घ्यं विस्तारं विना । अङ्गुलिपूर्वाणि अङ्गुलिग्रन्थयः । प्रेक्षणानि लोचनानि । विस्तीर्णशब्दो भ्रूप्रभृतिभिरुोनै सह प्रत्येक संबध्यते । मेढ्रं लिङ्गम् । गम्भीरशब्दोऽपि सत्त्वादिभिर्नाभ्यनै सह प्रत्येक संबध्यते । गम्भीरं गहनं, सत्त्वस्य गाम्भीर्यं प्राचुर्यमुच्यते, स्वरस्य गाम्भीर्यं सुस्निग्धानुद्धतत्वं, नाभेर्गम्भीरत्व निम्नता । अनुचैर्बद्धस्तनमिति किञ्चिदुच्चनिबिडस्तनम् । उपचित-महारोमशकणमिति उपचितौ मांसलौ महान्तौ विस्तीर्णौ लोमशौ कर्णौ यस्य तम् । पश्चान्मस्तिष्कमिति पश्चाद् ग्रीवाभागे मस्तिष्को रोमावतौ विद्यते यस्य तम्; पार्श्वमस्तिष्कमन्ये पठन्ति, तत्र पार्श्वयोर्मस्तिष्कौ द्वौ आवतौ गण्डभागे यस्य इत्यर्थः; अपरे मस्तिष्कशब्देन मस्तकक्षेहं घृतिकामिति वदन्ति, स पश्चाद्भागे भवतीत्यर्थः; अन्ये तु 'उपचितमहारोमशकणपार्श्वन्यस्तमस्तिष्क' इति समुदितं पदं पठन्ति, व्याख्यायन्ति च,—उपचिता मांसला महान्तो विस्तीर्णाः रोमशाः लोमवन्तः पार्श्वमस्तिष्का यस्य तम्; कर्णपार्श्वमस्तिष्कशब्देन कर्णस्य पार्श्वौ द्वौ

तयोरेवोपरितनभागः मस्तिष्कः, कालमस्तकमित्यन्ये पठन्ति । स्नातानुलितमित्यादि; मूर्धानुपूर्व्या मस्तकानुक्रमेण, एतेन प्रथममस्तकादिशरीरं शुष्यति पश्चात् हृदयमित्यर्थः । खल्वयमिति खलु निश्चयेन, अयं पुरुषः । दीर्घायुषं ज्ञात्वा किं कुर्यादित्याह,—तमिति ।—तं पुरुषं, एकान्तेन एकनिश्चयेन अदोलायमानहृदयेनेत्यर्थः, उपक्रमेत् चिकित्सेत्; अन्येत्वाहुः एकान्तेन सातत्येनेत्यर्थः । अल्पस्यायुषो लक्षणमतिदेशेन निर्दिशन्नाह,—एभिरिति । अन्ये तत्रैतैर्लक्षणैरित्यादि पाठं पठन्ति । मध्यमायुषो लक्षणमाह,—मिश्रैरिति । अल्पायुर्दीर्घायुलक्षणैरित्यर्थः ॥ ४ ॥

भवन्ति चात्र ।

गूढसन्धिसिरास्त्रायुः संहताङ्गः स्थिरेन्द्रियः ॥

उत्तरोत्तरसुक्षेत्रो यः स दीर्घायुरुच्यते ॥ ५ ॥

गर्भात्प्रभृत्यरोगो यः शनैः समुपचीयते ॥

शरीरज्ञानविज्ञानैः स दीर्घायुः समासतः ॥ ६ ॥

प्रागनुक्तं दीर्घायुषो लक्षणमाह,—गूढेत्यादि । गूढाः गुप्ताः सन्धिसिरास्त्रायवो यस्येत्यर्थः । संहताङ्गः गूढाङ्गः । स्थिरेन्द्रियः इति अचलेन्द्रिय इत्यर्थः; अन्ये तु इन्द्रियशब्देन इन्द्रियाधिष्ठानं वदन्ति, तेन स्थिरेन्द्रियाधिष्ठान इत्यर्थः । एतेन विमुक्ताक्षित्वादयो भावास्तस्य न सन्तीत्युक्तम् । उत्तरोत्तरसुक्षेत्र इति उत्तरोत्तरं श्रेष्ठ, सुक्षेत्रः शोभनशरीरः । तत्र पादाङ्गुल्यौ प्रथम क्षेत्रं, जङ्घे च जानुनी चेति द्वितीयमित्यादि यावत् केशान्तं च शिरश्चैव दशम क्षेत्रमुच्यते इति । गर्भादिति शनैः इति क्रमेण, समुपचीयते वृद्धिं याति । कैः कृत्वा इत्याह,—शरीरज्ञानविज्ञानैः ।—तत्र शरीरवृद्धिः मेदःप्रभृतिका, ज्ञानविज्ञाने मानसौ धर्मौ, ज्ञानं तत्त्वावबोधः, विज्ञानं चित्रकादिकर्मकौशल्यं, समासतः संक्षेपतः । विज्ञानशब्दानन्तरं लुप्तादिशब्दनिर्देशादन्येऽपि शुभादयः । तदुक्तं,—“व्यञ्जनादिशुभा विद्या मेदो मेधादयो यशः । अल्पे वयसि यस्यैतन्न स जीवेत् कदाचन” ॥ ५ ॥ ६ ॥

मध्यमस्यायुषो ज्ञानमत ऊर्ध्वं निबोध मे ॥

अधस्तादक्षयोर्यस्य लेखाः स्युर्व्यक्तमायताः ॥ ७ ॥

द्वे वा तिस्रोऽधिका वापि पादौ कर्णौ च मांसलौ ॥

नासाग्रमूर्ध्वं च भवेदूर्ध्वं लेखाश्च पृष्ठतः ॥ ८ ॥

यस्य स्युस्तस्य परममायुर्भवति सप्ततिः ॥ ९ ॥

प्रागनुक्तस्य मध्यमायुषो लक्षणं निर्दिशन्नाह,—मध्यमेति । अक्षयोः कोष्ठकास्त्रो, लेखाः राजयः, अधस्ताद्व्यस्तयोरित्यादि पाठं केचित् पठन्ति ॥ ७ ॥ ८ ॥—

जघन्यस्यायुषो ज्ञानमत ऊर्ध्वं निबोध मे ॥ ९ ॥

हृस्वानि यस्य पर्वाणि सुमहच्चापि मेहनम् ॥

तथोरस्यवलीढानि न च स्यात्पृष्ठमायतम् ॥ १० ॥

ऊर्ध्वं च श्रवणौ स्थानान्नासा चोच्चा शरीरिणः ॥

हसतो जल्पतो वापि दन्तमांसं प्रदृश्यते ॥

प्रेक्षते यश्च विभ्रान्तं स जीवेत्पञ्चविंशतिम् ॥ ११ ॥

प्रागनुक्तस्यालपायुषो लक्षणं निर्देष्टुमाह,—जघन्यस्येति । जघन्यस्य अल्पस्य । मेहन मेढम् । तथोरस्यवलीढानीत्यत्र स्थाने केचिदन्यथा पाठ पठन्ति, स चाभावात् लिखित । तथोरस्यवलीढानीति, उरसि वक्षस्थले, अवलीढानि आवर्त-
भेदः प्रतिलोमानुलोमत्वेन । विभ्रान्त विशेषेण मोहयुक्त यथा भवति । पञ्चविंशतिः वर्षाणीति शेष ॥ ९ ॥ ११ ॥

अथ पुनरायुषो विज्ञानार्थमङ्गप्रत्यङ्गप्रमाणसारा-
नुपदेक्ष्यामः । तत्र अङ्गानि अन्तराधिसकृथिवाहु-
शिरांसि, तदवयवाः प्रत्यङ्गानीति । तत्र, खैरङ्गुलेः
पादाङ्गुष्ठप्रदेशिन्यौ ह्यङ्गुलायतेः प्रदेशिन्यास्तु म-
ध्यमा अनामिका कनिष्ठिका यथोत्तरं पञ्चमभाग-
हीना; चतुरङ्गुलायते पञ्चाङ्गुलविस्तृते प्रपदपाद-
तलेः पञ्चचतुरङ्गुलायतविस्तृता पार्श्विणः; चतुर्दशा-
ङ्गुलायतः पादः; चतुर्दशाङ्गुलपरिणाहानि पादगु-
ल्फजङ्घाजानुमध्यानि; अष्टादशाङ्गुला जङ्घा, जानू-
परिष्ठाच्च द्वात्रिंशदङ्गुलमेवं पञ्चाशत्; जङ्घायामस-
मावूरुः द्व्यङ्गुलानि वृषणचिबुकदशननासापुटभा-
गकर्णमूलनयनान्तराणि; चतुरङ्गुलानि मेहनवद-
नान्तरनासाकर्णललाटग्रीवोच्छ्रायदृष्टान्तराणि;
द्वादशाङ्गुलानि भगविस्तारमेहननाभिहृदयग्रीवा-
स्तनान्तरमुखायामर्मणिबन्धप्रकोष्ठस्थौल्यानि; इ-
न्द्रवस्तिपरिणाहं सपीठकूर्परान्तरायामः षोडशा-
ङ्गुलः; चतुर्विंशत्यङ्गुलो हस्तः; द्वात्रिंशदङ्गुलपरि-
माणौ भुजौ; द्वात्रिंशत्परिणाहावूरुः मणिबन्धकूर्प-
रान्तरं षोडशाङ्गुलं; तले षट्चतुरङ्गुलायामविस्तारः;
अङ्गुष्ठमूलप्रदेशिनीश्रुवणापाङ्गान्तरं मध्यमाङ्गुल्यौ
पञ्चाङ्गुलेः अर्धपञ्चाङ्गुले प्रदेशिन्यनामिके; सार्ध-
त्र्यङ्गुलौ कनिष्ठाङ्गुष्ठौ; चतुर्विंशतिविस्तारपरिणाहं
मुखग्रीवं; त्रिभागाङ्गुलविस्तारा नासापुटमयादाः;
नयनत्रिभागपरिणाहा तारकाः नवमस्तारकांशो
दृष्टिः; केशान्तमस्तकान्तरमेकादशाङ्गुलं; मस्तकाद-
वटुकेशान्तो दशाङ्गुलः; कर्णावदन्तरं चतुर्दशाङ्गुलं;
पुरुषोरःप्रमाणविस्तीर्णा स्त्रीश्रोणिः; अष्टादशाङ्गुल-
विस्तीर्णमूरुः; तत्प्रमाणा पुरुषस्य कटीः सविंशम-
ङ्गुलशतं पुरुषायाम इति ॥ १२ ॥

यदपेक्षया ललाटादीना महत्त्वह्रस्वायुक्तं तदेवाङ्गुलिमानेन निर्दिशन्माह,—अथेति । साराः सत्त्वादिकाः । कानि पुनस्तान्य-
ङ्गानि प्रत्यङ्गानि चेत्याह,—तत्रेति । अन्तराधि शरीरमध्यभागः,
कटिसन्धिमारभ्य पादाङ्गुलीर्यावत् सक्थि उच्यते । तदवय-
वाः इति अन्तराधिबाहुद्वयसकृथिद्वयशिरसामवयवा इत्यर्थः । तत्र
पादाङ्गुष्टात् प्रवृत्ति यावन्मस्तकमनुक्रमेण मानं दर्शयन्माह,—
तत्रेति । तत्र तेषां प्रत्यङ्गानां मध्ये, पादाङ्गुष्ठः पादस्यैव प्रदे-

शिनी च, ह्यङ्गुलायते अङ्गुलद्वयदीर्घे नख विहायेति शेषः ।
प्रदेशिन्यास्तु इति प्रदेशिन्या सकाशात् मध्यमाङ्गुली
पञ्चमभागहीना, ततोऽपि मध्यमायाः सकाशादनामिका पञ्चम-
भागहीना, ततोऽपि अनामिकायाः कनिष्ठिका पञ्चमभागहीने-
त्यर्थः । पञ्चमभागस्तु अर्धाङ्गुलमात्रः । चतुरङ्गुलायत इति
पञ्चाङ्गुलेति प्रपद पादाग्र, पादतल पादमध्यः; अन्ये 'षट्-
पञ्चाङ्गुलविस्तृते प्रपदपादतले' इति पठन्ति व्याख्यानयन्ति
च,—प्रपद षट्पञ्चङ्गुलविस्तारं पञ्चाङ्गुलविस्तारं पादतलमिति । पञ्च-
चतुरङ्गुलेति पञ्चाङ्गुलायता चतुरङ्गुलविस्तारा इत्यर्थः । चतुर्द-
शाङ्गुलपरिणाहानि पादमध्यगुल्फमध्यजङ्घामध्यजानुमध्यानीत्यर्थः;
परिणाह वर्तुलता चतुर्दशाङ्गुलमानरज्ज्वावेष्टनमित्यर्थः ।
अन्ये त्रयोदशाङ्गुलपरिणाहानीति पठन्ति । अष्टेत्यादि जङ्घा-
शब्देन गुल्फजानुमध्यमुच्यते, सा अष्टादशाङ्गुलप्रमाणा
दैर्घ्येण । अन्ये चतुर्विंशत्यङ्गुला जङ्घेति पठन्ति । जानूपरिष्ठाच्चे-
त्यादि उपरिष्ठात् उपरितनविभागः, जानुनोऽधः सन्धिमारभ्य
कटिसन्धिर्थावत् द्वात्रिंशदङ्गुलो दैर्घ्येणेत्यर्थः, एवं पञ्चाशत् ।
जङ्घाजानूपरिष्ठाच्चेत्येकत्र मिलिताः पञ्चाशदङ्गुला भवन्ति ।
जङ्घेति जङ्घयोरायामेन दैर्घ्येण समावूरु अपि अष्टादशाङ्गुला-
वित्यर्थः । जानुन उपरि वङ्गणसन्धिपर्यन्तमूरुः । ह्यङ्गुलानीति
वृषण अण्ड, विस्तारे ह्यङ्गुलं, अधरोष्ठाधस्तात् चिबुक तदपि
ह्यङ्गुलम् । अर्धं बहिरर्धं मांसवेष्टितमिति दशनाः ह्यङ्गुलाः ।
नासापुटभाग इति द्वयोर्नासापुटयोर्भागो बहिर्भागः प्रत्येकमङ्गुल-
द्वयप्रमाणमित्यर्थः । नयनान्तराणि नयनयोर्मध्यम् । अत्रापि
पाठान्तराणि सन्ति, तान्यभावात् लिखितानि । चतुरङ्गुलानीति
मेहनं उच्छ्रायहीन चतुरङ्गुल शशजातेः पुसः, सोच्छ्रायं तु
षट्पञ्चङ्गुलम् । व्याक्तस्य मुखस्यान्तरमपि चतुरङ्गुलं, नासावशो दैर्घ्येण
चतुरङ्गुलः, कर्णललाटग्रीवाणां उच्छ्रायः दीर्घत्वं चतुरङ्गुलम् ।
दृष्टान्तराणीति दृष्टी अत्र कृष्णतारके मसूरदलप्रमाणे भवतः,
तयोर्दृष्ट्योरन्तरं चतुरङ्गुलम् । द्वादशेत्यादि भगः योनिः, तस्य
विस्तारः रन्ध्रः, तस्य परिणाहः द्वादशाङ्गुलः, इदं तु भगप्रमाणं
हस्तिनीजातिल्लिया ज्ञेयं, कामशाल्लोक्तत्वात् । मेहननाभ्योरन्तरं
द्वादशाङ्गुलं, तथा नाभिहृदययोर्ग्रीवाहृदययोः स्तनयोश्चान्तरमिति
ज्ञेयम् । मुखायामः मुखदैर्घ्यं, एतच्च चिबुकादारभ्य ललाट
यावद् द्वादशाङ्गुलम् । मणिबन्धप्रकोष्ठभ्यां सह स्थौल्यशब्दः
प्रत्येकं संबध्यते, तत्र मणिबन्धस्य पाणिमूलस्य परिणाहो
द्वादशाङ्गुलः, प्रकोष्ठस्य परिणाहो द्वादशाङ्गुलः । प्रकोष्ठो
मणिबन्धोपरिष्ठात् चतुरङ्गुलः कलाविकेत्यर्थः । इन्द्रवस्तीति
इन्द्रवस्तेः जङ्घामध्यस्य परिणाहः षोडशाङ्गुलः । अंसपीठः
बाहुशिरः, कूर्परः भुजमध्यं, तयोः अन्तरायामः दैर्घ्यं, षोडशाङ्गुल
इत्यर्थः । षोडशाङ्गुल इत्यस्य स्थाने केचिद्विंशत्यङ्गुल इति पठन्ति ।
पूर्वं जङ्घामध्यं चतुर्दशाङ्गुलपरिणाहमिति यत्प्रोक्तं तत् गुल्फाश्रितं
जङ्घामध्यं ज्ञेयं, इह तु जान्वाश्रितं अतो न विरोधः । चतुर्विं-
शतीति हस्तोऽत्र कूर्परादिमध्यमाङ्गुल्यन्तर्पर्यन्तो ज्ञेयः । द्वात्रिं-

श्रुतिः । मणिबन्धः पाणिमूलं, कूर्परं कुहणिका, तयोः अन्तरं मध्य षोडशाङ्गुलं, अष्टादशाङ्गुलमित्यपरे । तलमिति तलमत्र हस्ततल षडङ्गुलायाम्, चतुरङ्गुलविस्तारम् । अङ्गुष्ठेति अङ्गुष्ठ-मूलस्य प्रदेशिन्याश्चान्तरं पञ्चाङ्गुलं, मध्यमाङ्गुली पञ्चाङ्गुला चेत्यर्थः । अङ्गुष्ठमूलकनिष्ठिकेत्यादि पाठ केचित् पठन्ति । अर्धेत्यादि सार्धचतुरङ्गुले प्रदेशिन्यनामिके अङ्गुल्यौ दैर्घ्येणेत्यर्थः । सार्धेति दैर्घ्येणति शेषः । चतुर्विंशतीति चतुरङ्गुलविस्तारं मुख, विशलङ्गुलिपरिणाहा ग्रीवेत्यर्थः, अन्ये चतुर्विंशलङ्गुलविस्तार-मुरः, चतुर्विंशलङ्गुलविस्तारा ग्रीवा इति पाठान्तरार्थं मन्यन्ते । त्रिभागेति अङ्गुलस्य त्रिभागेन सहाङ्गुल त्रिभागाङ्गुल तावन्मात्र-स्तिर्यङ्घ्रित एको नासापुट, अन्ये तु 'त्रिभागहीनाङ्गुलविस्तारा नासापुटमर्यादा' इति पाठ मन्यन्ते, तेषां मते तरुणास्थिहीनस्य एकस्यैव नासारन्ध्रस्य, प्रमाण तु तरुणास्थिसहितयोर्द्वयोरपि नासापुटयोः । नयनेति नयनत्रिभागो द्वयवप्रमाण, तत्परिणाहा तारका कृष्णभाग इत्यर्थः । नवमेति तारकानवमाशो दृष्टिमण्डल शल्यतन्त्राभिहितप्रमाणं, शालाक्यतन्त्रप्रमाणं तु मसूरदल-मात्रमेव अतो न दोषः; अथवा तारकानवांशेनापि मसूरदल-मात्रमेव भवति, तारकाशब्देनात्रापि कृष्णविभाग । केशा-न्तेति केशान्तः शङ्खयोः परे, मस्तशब्देनात्र मस्तकमध्यविभागो रोमावर्तान्वितः, तत्र केशान्तमस्तकयोरन्तरमेकादशाङ्गुलम् । मस्तकादिति मस्तकात् मस्तकमध्यविभागात् । अवटुः केशान्त इति अवटुः कृकादिका किरिडिकेति लोके, केशान्तस्तत्केश-पर्यन्तः तयोरन्तरं दशाङ्गुलम् । कर्णेत्यादि कर्णद्वयस्य योऽवटुः तयोरन्तरं चतुर्दशाङ्गुलं पश्चात्कर्णयोरित्यर्थः, न पुनः कर्णावटो-रेवान्तरं, तदन्तरस्याल्पप्रमाणत्वात् । पुरुषोर इति श्रोणिः अत्र उरुसन्धेरधस्तात् स्मरमन्दिरोपरितनदिग्भागः, हृदयादूर्ध्वं कण्ठ-स्याधः पुरुषोरो द्वादशाङ्गुल तत्प्रमाणा स्त्रीश्रोणिरित्यर्थः । अ-न्येषां मते चतुर्विंशलङ्गुलविस्तारमुर इति; तन्मते स्त्रीश्रोणिरपि तत्प्रमाणेति । अष्टादशेत्यादि अष्टादशाङ्गुलविस्तीर्णमुरः स्त्रिया इत्यर्थः, तत्प्रमाणा अष्टादशाङ्गुलविस्तीर्णा पुरुषस्य कटी । पूर्वोक्तप्रमाणमेकत्वेनाह,—सविशेति विशलया अङ्गुलैः सह शतं सविशमङ्गुलशत, पुरुषायामः पादाग्रावस्थितस्योर्ध्वबाहोः पुरुषस्य दैर्घ्यम् ॥ १२ ॥

भवन्ति चात्र ।

पञ्चविंशे ततो वर्षे पुमान् नारी तु षोडशे ॥

समत्वागतवीर्यौ तौ जानीयात् कुशलो भिषक् ॥ १३ ॥

तत्र स्त्रीश्रोणिपुरुषोरः प्रभृतीनां यौवन एव यथोक्तप्रमाणता भवति, न ललेपे वयसि इत्याह—पञ्चविंश इति । एतेन पञ्चविंशे वर्षे पुरुषं समत्वागतवीर्यं जानीयात्, तयोश्च समत्वागतवीर्य-योरेव यथोक्तं प्रमाणं भवति । अन्यत्रायुक्तं, “वर्षेऽथ पञ्च-विंशे नरः समन्वितबलः षोडशे नारी । अर्हति मानोन्मानं जीवितभागे चतुर्थं वा—” इति । समत्वागतवीर्याविति समत्वं

परिपूर्णत्वमागत वीर्यं ययोस्तौ समत्वागतवीर्यौ, रसादिधातुपरि-पूर्णा वीर्यपूर्तिः, परिपूर्णसर्वधातुकावित्यर्थः । अन्ये त्वेव पठन्ति समत्वागतवीर्याविति सम्यगनु पश्चादागत वीर्यसुपचयलक्षणं ययोरिति च व्याख्यानयन्ति ॥ १३ ॥

कैः पुनरङ्गुलैरिदं मानमुक्तमित्याह,—देह इति । एष देहः स्त्रैरङ्गुलैर्यथावदुक्तमानेन अनुकीर्तितः कथित इत्यर्थः ॥—

देहः स्त्रैरङ्गुलैरेष यथावदनुकीर्तितः ॥

युक्तः प्रमाणेनानेन पुमान् वा यदि वाऽङ्गना ॥ १४ ॥

दीर्घमायुरवाप्नोति वित्तं च महदृच्छति ॥

मध्यमं मध्यमैरायुर्वित्तं हीनैस्तथाऽवरम् ॥ १५ ॥

उक्तप्रमाणप्रयोजनं दर्शयन्नाह,—दीर्घेत्यादि । मध्यमैः इति मध्यमलक्षणैः । वित्तं धनं, अवरं हीनं भवति । तथा तेन प्रकारेण । कैरित्याह,—हीनैः हीनलक्षणैरित्यर्थः ॥ १४—१५ ॥

अथ सारान् वक्ष्यामः—स्मृतिभक्तिप्रज्ञाशौर्यशौ-चोपेतं कल्याणाभिनिवेशं सत्त्वसारं विद्यात्; स्निग्धसंहतश्चेतास्थिदन्तनखं बहुलकामप्रजं शुक्रेण; अकृशमुत्तमबलं स्निग्धगम्भीरखरं सौभाग्योपपन्नं महानेत्रं च मज्ज्ञा; महाशिरःस्कन्धं दृढदन्तहन्व-स्थिनखमस्थिभिः; स्निग्धमूत्रस्वेदस्वरं बृहच्छरीर-मायासासहिष्णुं मेदसा; अच्छिद्रगात्रं गूढास्थिस-न्धि मांसोपचितं च मांसेन; स्निग्धताम्रनखनयन-तालुजिह्वौष्ठपाणिपादतलं रक्तेन; सुप्रसन्नमुदुत्व-ग्रोमाणं त्वक्सारं विद्यादिति । एषां पूर्व पूर्व प्रधान-मायुःसौभाग्ययोरिति ॥ १६ ॥

सारेणाप्यायुर्निर्दिशन्नाह,—अथेति । स्मृतिः स्मरणं, प्रज्ञा कालत्रयात्मिका बुद्धिः, शौर्यं सर्वकर्मसु अविषादिता, कल्याणा-भिनिवेशः कल्याणविषये यत्नपरम् । सत्त्वसारं विद्यात् इति सत्त्वगुणबहुलं जानीयादित्यर्थः । स्निग्धेति स्निग्धसंहतश्चेत-शब्दास्त्रयोऽपि अस्थिदन्तनखैः सह प्रत्येक संबध्यते । संहतं धनम् । बहुलकामप्रजमिति बहुलकामं बहुप्रजमित्यर्थः । शुक्रेण कृत्वा सारं विद्यादिति संबन्धः । उपपन्नमिति युक्तमित्यर्थः । मज्ज्ञेति मज्जधातुना कृत्वा सारं विद्यादिति संबन्धः । महाशिर इति महाशब्दः शिरस्कन्धान्या सह संबध्यते । दृढशब्दः दन्त-हन्वस्थिनखैः सह प्रत्येक संबध्यते । अस्थिभिः हड्डैः कृत्वा सारं विद्यादिति संबन्धः । स्निग्धेति स्निग्धशब्दः मूत्रस्वेदस्वरैः सह प्रत्येक संबध्यते । बृहच्छरीरं इति प्रबलकायं, आयासा-सहिष्णुमिति कष्टकारिकर्माक्षमम् । मेदसेति मेदसा कृत्वा सारं जानीयादिति संबन्धः । अच्छिद्रगात्रमिति अनिन्नशरीरमित्यर्थः । गूढेत्यादि गूढास्थिसन्धि गुह्यहृदयसन्धिरित्यर्थः । मांसोपचित-मिति मांसलशरीरमित्यर्थः । मांसेनेति मांसेन कृत्वा सारं विद्यादिति संबन्धः । स्निग्धेति स्निग्धताम्रशब्दौ पाणितलान्तैर्न-खादिभिः सह प्रत्येकं संबध्यते । रक्तेन इति रुधिराणां कृत्वा

सारं विद्यादित्यर्थः । सुप्रसन्नेति सुप्रसन्नमृदुशब्दौ त्वग्रोमभ्यां सह प्रत्येक संबध्येते । त्वक्सारं रससारं, त्वक्शब्देन त्वक्स्थो रसोऽभिहितः । इत्येषामिति एषा पूर्वोक्तसारणां मध्ये, पूर्व पूर्व प्रधान यो यः पूर्वः स. स प्रधानमित्यर्थः । कयो. प्रधानं श्रेष्ठमित्याह,—आयुःसौभाग्ययोरिति ।—सौभाग्य सर्वस्यापि प्रतिभासमानत्वम् ॥ १६ ॥

भवति चात्र ।

विशेषतोऽङ्गप्रत्यङ्गप्रमाणादथ सारतः ॥

परीक्षयायुः सुनिपुणो भिषक् सिध्यति कर्मसु ॥१७॥

अङ्गप्रत्यङ्गमानसारज्ञानफलमाह,—विशेषतः इति परस्पर-व्यावर्तनेन इत्यर्थः । एतेन विपरीतव्रणदूतादिच्छायाशरीरस्व-भावविप्रतिपत्त्युपद्रवासाध्यतादिभिश्चायुर्निश्चित्य विशेषतो महा-ललाटेत्यादिलक्षणभेदेन प्रवरावरमभ्यमान्यायूषि परीक्ष्य भिषक् सिध्यतीत्यर्थः । केचित् सामान्यतोऽङ्गप्रत्यङ्गत्वादि पठन्ति । तेषां मते सामान्यस्थूलवृत्त्या इत्यर्थः ॥ १७ ॥

व्याधिविशेषास्तु प्रागभिहिताः; सर्व एवैते त्रि-विधाः साध्या, याप्याः, प्रत्याख्येयाश्च । तत्र एतान् भूयस्त्रिधा परीक्षेत-किमसौ औपसर्गिकः, प्राक्के-वलोऽन्यलक्षण इति । तत्र, औपसर्गिको यः पूर्वो-त्पन्नं व्याधिं जघन्यकालजातो व्याधिरुपसृजति स तन्मूल एवोपद्रवसंज्ञः; प्राक्केवलो यः प्रागेवो-त्पन्नो व्याधिरुपपूर्वरूपोऽनुपद्रवश्च; अन्यलक्षणो यो भविष्यद्वाध्याधिव्यापकः, स पूर्वरूपसंज्ञः । तत्र, सोपद्रवमन्योन्याविरोधेनोपक्रमेत, बलवन्तमुपद्रवं वाः प्राक्केवलं यथास्वं प्रतिकुर्वीत; अन्यलक्षणे तु आदिव्याधौ प्रयतेत ॥ १८ ॥

तिलकालकन्यच्छङ्गादयः प्राक्केवला व्याधयः कथ्यन्ते, व्या-धिस्वभावात् पूर्वरूपमन्तरेणापि प्रागेवोत्पद्यन्त इत्यर्थः । अन्ये-ति यो भाविनं व्याधिं ख्यापयति स पूर्वरूपसंज्ञः । व्याधीना बहुत्वात् कः प्रथम प्रतिकरणीय इत्याह,—तत्रेति । सह उप-द्रवेण वर्तते इति सोपद्रवः मूलव्याधिरित्यर्थः, तथा उपद्रवः उत्तरकालजो व्याधिः, अन्योन्याविरोधेन उभयाविरोधेनेत्यर्थः, बलवन्तमुपद्रव वा इति बलवन्तमुपद्रवं प्रथमं बोपक्रमेत अन्यो-न्याविरोधेनेति संबन्धः । यथास्वमिति यथास्वं यथात्मीयचिकि-त्सितम् । अन्यलक्षणेत्यादि अन्यलक्षणे पुनः पूर्वरूपसंज्ञिते, आदिव्याधौ प्रयतेत प्रयत्नं कुर्वीत, यथास्वमित्यनुवर्तते ॥ १८ ॥

भवति चात्र ।

नास्ति रोगो विना दोषैर्यस्मात्तस्माद्विचक्षणः ॥

अनुक्तमपि दोषाणां लिङ्गैर्व्याधिमुपाचरेत् ॥ १९ ॥

व्याधीनामानन्त्यादोषभेदेनानुक्तस्य व्याधिर्दोषव्यपेक्षया वि-क्तिसार्थः, तथा रोगकृतस्यापि रोगस्य दोषचिकित्सापि न कार्यव्याधिमात्रस्यापि तु हेतुव्याधिमात्रस्येति कथयन्नाह,—ना-

स्तीति । अनुक्तमपि व्याधि दोषाणां लिङ्गैः कृत्वोपाचरेदिति संबन्धः ॥ १९ ॥

प्रागभिहिता ऋतवः ॥ २० ॥

ऋतुपरीक्षां निर्दिशन्नाह,—प्रागिति । ऋतुचर्याध्याये ॥ २० ॥

शीते शीतप्रतीकारमुष्णे चोष्णनिवारणम् ॥

कृत्वा कुर्यात् क्रियां प्राप्तां क्रियाकालं न हापयेत् ॥

विसदृशकालजस्यात्ययिकस्य व्याधेर्विध्यन्तरमुपदिशन्नाह,— शीते शीतेति । शीते शीतकाले, शीतप्रतीकारं शीतविपर्यय कृत्वा उष्णमित्यर्थः; उष्णे उष्णकाले, उष्णनिवारण उष्णविपर्यय कृत्वा शीतमित्यर्थः । कुर्यात् क्रियामिति क्रियां अभिकर्मादि-कम् । तदुक्तं,—तत्राप्यात्ययिके व्याधौ तत्प्रत्यनीक विधि कृत्वेति । प्राप्तामिति योग्याम् । काल एवावश्य क्रिया करणी-येत्याह,—क्रियाकालं न हापयेत् । न हापयेत् नोद्धृयेत्, देश-वैफल्यव्याध्यसाध्यत्वभयात् कालशक्तेरतिशयप्रभविष्णुत्वात् । तद्यथा—अप्राप्ते काले आमज्वरे भेषज ह्यामदोषस्य भूयो ज्वलयति ज्वरमित्यादि । उष्णे चोष्णनिवारणमित्यत्र चकाराद् वृष्टेः वृष्टिप्रतीकारोऽनुक्तोऽपि समुचीयते । अन्ये तु वृष्टेरपि शीतत्वात् शीते शीतप्रतीकारमित्यनेनैव तद्ग्रहणमिति म-न्यन्ते ॥ २१ ॥

अप्राप्ते वा क्रियाकाले प्राप्ते वा न कृता क्रिया ॥

क्रियाहीनाऽतिरिक्ता वा साध्येष्वपि न सिध्यति २२

कीदृशी क्रिया न सिध्यतीत्याह,—अप्राप्ते वेति । अप्राप्ते काले अनागते काले, क्रिया कृता साध्येष्वपि न सिध्यतीति संबन्धः । अनागते हि काले क्रिया कृता न सिध्यति, तथाच प्रागुक्त भेषज ह्यामदोषस्येत्यादि । प्राप्ते वा न कृता क्रियेति अतीते काले क्रिया कृतेत्यर्थः । सापि साध्येष्वपि व्याधिषु न सिध्यति । यथा—जीर्णज्वरे क्षीरमांसरसस्नेहसाध्ये लङ्घनमिति । क्रिया हीनातिरिक्ता वा इति बहुदोषे हीना क्रिया अकिञ्चित्करी, अल्पदोषे महती रोगिजीवितहरी रोगान्तकारिणी च । चकारा-न्मिथ्या क्रिया चानुक्ता समुचीयते । तद्यथा—शीतसाध्ये उष्णा, उष्णसाध्ये शीता चेति ।

याऽत्युदीर्णं शमयति नान्यं व्याधिं करोति च ॥

सा क्रिया न तु या व्याधिं हरत्यन्यमुदीरयेत् २३

क्रियाऽक्रिययोर्लक्षणमाह,—याऽतीति । उदीर्णं उत्कटम् । न तु या व्याधिं हरत्यन्यमुदीरयेदिति न पुनः सा क्रिया कथ्यते, या एकं व्याधिं हरति अन्यं प्रकोपयतीत्यर्थः । यथा—कृशवृ-हणे अग्निसादमेहातीसारदयः, यथा वा स्थौल्यापकर्षणे मेहचि-कित्सया च यक्ष्मवातरोगादयः अपतर्पणेन ॥ १६-१८ ॥

प्रागभिहितोऽग्निरस्त्रस्य पाचकः । स चतुर्विधो

भवति—दोषानभिपन्न एकः; विक्रियामापन्नस्त्रि-विधो भवति—विषमो वातेन, तीक्ष्णः पित्तेन, मन्दः श्लेष्मणा, चतुर्थः समः सर्वसाम्यादिति । तत्र, यो

यथाकालमुपयुक्तमन्नं सम्यक् पचति स समः, समेदोषैः, यः कदाचित् सम्यक् पचति, कदाचिदाध्मानशूलोदावर्तातिसारजठरगौरवान्मूत्रजनप्रवाहानि कृत्वा स विषमः, यः प्रभूतमप्युपयुक्तमन्नमाशु पचति स तीक्ष्णः, स एवाभिवर्धमानोऽत्यग्निरिति आभाष्यते, स मुहुर्मुहुः प्रभूतमप्युपयुक्तमाशुतरं पचति पाकान्ते च गलताल्वोष्ठशोषदाहसन्तापान् जनयति, यस्त्वल्पमप्युपयुक्तमुदरशिरोरगौरवकासश्वासप्रसेकच्छर्दिगात्रसदनानि कृत्वा महता कालेन पचति स मन्दः ॥ २४ ॥

अग्निपरीक्षां निर्दिशन्नाह,—प्रागिति । प्राक् त्रणप्रश्ने । पञ्चप्रकारो भ्राजकादिभेदेन । कथं पुनश्चतुर्विधं इत्याह—दोषाभीति । दोषाभिपन्नः दोषैः प्राप्तः एक एवाग्निस्त्रिविधो भवति विषमेत्यादि अनेन प्रकारेण । ननु, दोषाभिपन्नत्वेनैव विक्रियामापन्न इति प्राप्यते, तत् किमर्थं विक्रियामापन्न इत्युक्तं? नैष दोषः, वातादिकप्रकृतीनां पुरुषाणां वातादिदोषाभिपन्नत्वं भवति, न च विक्रिया काचिद् भवतीति । तेषां चतुर्णामग्नीनां लक्षणमाह,—तत्रेति । यथाकालमिति कालस्यानुलङ्घनेन । प्रथमं प्रकृतिः प्रकृतेरनन्तरं विकृतिः इति ज्ञापनार्थं प्रथमं व्यत्ययेन समाग्निलक्षणमुक्तं,—य इति । विषमः विषमाग्नेर्वायुर्यदा न विक्षिपति तदाग्निः सम्यक् पचति, यदा पुनरितश्चेतश्च भागशो विक्षिप्तः स्यात्तदा सम्यक् न पचति । एतान्याध्मानादीनि कृत्वा यः पचति स विषम इति संबन्धः । कूजनं गुडगुडायनशब्दः । प्रवाहानि कुन्थनानि । उपयुक्तं दत्तम् । तीक्ष्ण इति तीक्ष्णस्तु त्रिविधः—एकस्तीक्ष्णः, अन्य उपेक्षितोऽत्यग्निसंज्ञः भस्मकापरप्रायः, अपर उपेक्षितस्तीक्ष्णतमः मुहुर्मुहुर्दुरित्यादिना कथितः । यश्च मुहुर्मुहुः पचति वह्निः तत्र पाकान्ते गलादिशोपादीन् जनयतीति संबन्धः । संतापान् जनयतीत्यस्याग्रे केचिद् 'यथावातेनाशुह्यते पित्तं तदर्थं द्रवोपेतम्' इत्यादि पाठं पठन्ति । स चाभावान्न लिखितः । यस्त्विति । प्रसेकः लालास्रावः । गात्रसदनं अङ्गमलानि ॥ २४ ॥

विषमो वातजान् रोगान् तीक्ष्णः पित्तनिमित्तजान् । करोत्यग्निस्तथा मन्दो विकारान् कफसंभवान् ॥ २५ ॥

एते विषमादयोऽग्नय उत्पन्नाः किं कुर्वन्तीत्याह—विषम इति ॥ २५ ॥

तत्र, समे परिरक्षणं कुर्वीत; विषमे स्निग्धाम्ललवणैः क्रियाविशेषैः प्रतिकुर्वीत; तीक्ष्णे मधुरस्निग्धशीतैर्विरेकैश्च; एवमेवात्यग्नी, विशेषेण माहिषैश्च क्षीरदधिसर्पिर्भिः; मन्दे कटुतिक्तकषायैर्वमैश्च ॥ २६ ॥

सामान्यादीनां चिकित्सितमाह,—तत्रेति । परिरक्षणमिति यथा सममेवाग्निस्तिष्ठतीत्यर्थः । मधुरस्निग्धशीतैस्त्रिभिस्तथा विरेचनैश्चेत्यर्थः ॥ २६ ॥

जाठरो भगवानग्निरीश्वरोऽन्नस्य पाचकः ॥
सौक्ष्म्याद्रसानाददानो विवेक्तुं नैव शक्यते ॥ २७ ॥

अग्नेरिदानीं प्रत्यक्षानुपलभ्यस्याप्यस्तित्वमाह,—जाठर इति । जाठरः भगवान् इति साहात्म्यवानित्यर्थः । ईश्वरः इति अष्टमहैश्वर्यगुणयुक्तः, अतएव अणिमादिगुणयुक्त इति । सूक्ष्मत्वात् दृश्यते कार्यैरुपलभ्यते । ननु, यद्यसौ ईश्वरः तत् कथमस्य मान्यादयो दोषा भवन्ति? सत्यं, पुरुषस्य प्राक्तनकर्मणा मान्यादयः क्रियन्ते, अथवाग्निः पित्ताश्रितः, ततः पित्तविधातादग्निमान्यादयो दोषाः न स्वत इति । सौक्ष्म्यादणिमादिगुणयुक्तत्वात् । रसान् मधुरादीन्, आददानः परिपक्तुं गृह्णन्, विवेक्तुं नैव शक्यते इति सौक्ष्म्यान्नोपलभ्यते इत्यर्थः । अपि तु अन्नपाकलक्षणेन कार्येणानुमीयतेऽस्त्यग्निरिति ॥ २७ ॥

प्राणापानसमानैस्तु सर्वतः पवनैस्त्रिभिः ॥
ध्मायते पाल्यते चापि स्वे स्वे स्थाने व्यवस्थितैः ॥ २८ ॥

यथा बाह्यस्याग्नेर्वायुः सहायो भवति तद्वज्जाठरस्यापि वायुः सहायत्वं दर्शयन्नाह,—प्राणेत्यादि । सर्वतः सर्वांस्तु दिक्षु; अन्ये सर्वत इति सर्वेभ्यो वायुभ्य इत्यर्थं वदन्ति । तेन सर्वेभ्योऽपि वायुभ्यः सकाशात् त्रय एव वाता धमनपालनसमर्थं न व्यानोदानावित्युक्तं भवति । ध्मायते प्राणापानाभ्यां; पाल्यते समानेन । स्वे स्वे स्थाने व्यवस्थितैः स्वस्वमार्गे स्वस्थाः स्वस्थाः क्रियायाः कारकैरविकृतैरित्यर्थः । स्वे स्वे स्थाने व्यवस्थितैरित्यस्याग्रे बह्वेः प्राधान्यख्यापनाय केचित् युक्तेऽन्नावित्यादि पाठं पठन्ति, स चाभावान्न लिखितः ॥ २८ ॥

वयस्तु त्रिविधं—बाल्यं, मध्यं, वृद्धमिति । तत्रोन्नवोऽशवर्षा बालाः । तेऽपि त्रिविधाः—क्षीरपाः, क्षीरान्नादा, अन्नादा इति । तेषु संवत्सरपरः क्षीरपाः, द्विसंवत्सरपरः क्षीरान्नादाः, परतोऽन्नादा इति । षोडशसप्तत्योरन्तरे मध्यं वयः । तस्य विकल्पो वृद्धिर्यौवनं संपूर्णता हानिरिति । तत्र, आविशतेवृद्धिः, आविशतो यौवनं आचत्वारिंशतः सर्वधात्विन्द्रियबलवीर्यसंपूर्णता, अत ऊर्ध्वमीषत्परिहाणिर्यावत् सप्ततिरिति । सप्ततेरूर्ध्वं क्षीयमाणधात्विन्द्रियबलवीर्योत्साहमहन्त्यहनि वलीपलितखालित्यजुष्टं कासश्वासप्रभृतिभिरभिभूयमानं सर्वक्रियासु असमर्थं जीर्णागारमिव अभिवृष्टमवसीदन्तं वृद्धमाचक्षते ॥ २९ ॥

इदानीं वयःपरीक्षां निर्दिशन्नाह,—वयस्त्विति । तत्रोन्नवोऽशवर्षाया बालाः इति पञ्चदशवर्षाया इत्यर्थः । क्षीरान्नादाः इति दुग्धान्नभोजिन इत्यर्थः । अन्नादाः इति केवलान्नभक्षका इति । क्षीरपाः स्तननिःसृतामृतक्षीरभक्षका इत्यर्थः । तेषामवधिमाह,—तेष्विति । तेषु संवत्सरपरः इति परशब्देनात्रावधि-

१ 'स्वा स्वां गतिमवस्थितैः' इति पाठान्तरम् ॥

रुक्तः । परतोऽन्नादाः इति तृतीयादिसंवत्सरेष्वित्यर्थः । अत्रापि केचित् पाठान्तरं मन्यन्ते, तन्नाभावात् लिखितम् । मध्यमवयसोऽवधि भेदांश्च कथयन्नाह,—षोडशेति । अन्तरे अन्तराले मध्यं वयः कथ्यत इति शेषः । विकल्पः भेद इत्यर्थः । वृद्धिः वर्धनं; यौवनमिति वृद्धिसंपूर्णतयोर्मिश्रीभावः, यूनो विकारः यौवनमित्येके; संपूर्णतेति वृद्धानामवयवानामप्यायन संपूर्णता । आविशते. इति विशतिवर्षाणि मर्यादीकृत्य इत्यर्थः । यावत् सप्ततिरिति अत्र स्थाने यावत् षष्टिरिति केचित् पठन्ति । सप्ततेरनन्तरं यादृशो भवति यन्नात्रा च कथ्यते तदाह,—सप्ततेरिति । वीर्यं रेतः, वली लक्संकोचः, पलित केशकुल्लं, खालित खलवाटल चान्दिललमिति लोके । अभिवृष्ट मेघवृष्ट्यासक्तमित्यर्थः । अवसीदन्तं पतन्तम् ॥ २९ ॥

तत्रोत्तरोत्तरासु वयोऽवस्थासु उत्तरोत्तरा भेषजमात्राविशेषा भवन्ति ऋते च परिहाणेः, तत्राद्यापेक्षया प्रतिकुर्वीत ॥ ३० ॥

वयोज्ञानस्य भेषजमात्राप्रयोगः फलमिति दर्शयन्नाह,—तत्रेति । तत्र वयोज्ञाने उत्तरोत्तरासु वयोऽवस्थासु इति बाल्ययौवनादिकासु । उत्तरोत्तरा इति उत्कृष्टोत्कृष्टा, भेषजमात्राविशेषाः इति औषधप्रमाणविशेषाः, ऋते च परिहाणेः इति सप्ततेरूर्ध्वं वर्जयित्वेत्यर्थः । तत्राद्यापेक्षया प्रतिकुर्वीतेति तत्र परिहाणौ, आद्यापेक्षया बाल्यापेक्षया, षोडशवर्षवद्वेषजमात्रा इत्यर्थः । भेषजमात्रा च तन्त्रान्तरोक्ता ग्राह्या । तद्यथा,—“प्रथमे मासि जातस्य शिशोर्भेषजरक्तिका । अवलेह्या तु कर्तव्या मधु-क्षीरसिताद्यैः ॥ एकैकां वर्षयेत्तावद्यावत्संवत्सरो भवेत् । तदूर्ध्वं माषवृद्धिः स्यात् यावत् षोडशकाब्दिकाः ॥ षोडशाब्दात्तत्तदूर्ध्वं यावदासप्ततेरिति । एवमेव विभागोऽयं तदूर्ध्वं बालवक्त्या ॥” खतच्चेऽपि सांवत्सरिकाष्टद्विद्वर्षाणामित्यादि । अन्ये तत्राद्यापेक्षया इत्यत्र ‘अन्यापेक्षया’ इति पठन्ति, व्याख्या-नयन्ति च—परिहाणेन्या वृद्धिरुच्यते तदपेक्षयेत्यर्थः, एतेन षोडशवर्षवन्मात्रा प्रयोक्तव्या इत्यर्थः ॥ ३० ॥

भवन्ति चात्र ।

बाले विवर्धते श्लेष्मा मध्यमे पित्तमेव तु ॥

भूयिष्ठं वर्धते वायुर्वृद्धे तद्वीक्ष्य योजयेत् ॥ ३१ ॥

दोषचयादावपि वयोज्ञानफलं दर्शयन्नाह,—बाल इति । भूयिष्ठं बहुतरम् । एतेन यथा बाले श्लेष्मा न तथा पित्तवाता-वित्यर्थः । एवं शेषयोरपि ॥ ३१ ॥

अग्निक्षारविरैस्तु बालवृद्धौ विवर्जयेत् ॥

तत्साध्येषु विकारेषु मूर्द्धी कुर्यात् क्रियां शनैः ॥ ३२ ॥

वयोज्ञानफल क्रियाविशेषेऽपि भवतीत्याह,—अग्नीति । मूर्द्धी कुर्यात् क्रियामिति अजाशक्रदादिमृदुद्रव्यसंश्रयोऽग्निरपि मृदुः, आश्रयविशेषादप्येषां मार्दवादि भवति । तदुक्तं, “लेहदग्नेऽधिका रुजो भवन्ति”; अथवा मूर्द्धीमिति छेद्यभेदादिकां ।

प्रतिनियतभेषजेन तदुक्तं, “बालवृद्धैः सह क्षीणभीरूणां योषितामपि । मर्मोपरि च जातेषु रोगेषूक्तेषु दारण” ॥ उक्तेषु दारणमिति मिश्रकोक्तेषु । तद्यथा—कपोतकङ्कटध्राणां पुरीपाणि च दारणं, क्षारोऽपि आवापप्रतिवापहीनो मृदुः, एवं विरेकोऽपि चतुरङ्गुलादिमृदुद्रव्याश्रयो मृदुः । शनैः मन्दमित्यर्थः ॥ ३२ ॥

देहः स्थूलः, कृशो, मध्य, इति प्रागुपदिष्टः ॥ ३३ ॥

देहपरीक्षां निर्दिशन्नाह,—देहेति । प्रागुपदिष्टः इति दोषधातुमलक्षयवृद्धिविज्ञानीयेऽपि ॥ ३३ ॥

कर्शयेद्बृंहयेच्चापि सदा स्थूलकृशौ नरौ ॥

रक्षणं चैव मध्यस्य कुर्वीत सततं भिषक् ॥ ३४ ॥

कर्णीयतां निर्दिशन्नाह,—कर्षयेदिति ॥ ३४ ॥

बलमभिहितगुणं; दौर्बल्यं च स्वभावदोषजरादिभिरवेक्षितव्यम् । यस्माद्बलवतः सर्वक्रियाप्रवृत्तिस्तस्माद्बलमेव प्रधानमधिकरणानाम् ॥ ३५ ॥

बलपरीक्षां निर्दिशन्नाह,—बलमिति । अभिहितगुणं कथितगुणं, ओजः सोमात्मकमित्यादिना । अनुपदिष्टमपि चिकित्सोपयोगि दौर्बल्य कारणभेदेन निर्दिशन्नाह,—दौर्बल्यमिति । स्वभावात् मातृपितृशोणितशुक्रस्वभावादित्यर्थः, दोषैः वातादिभिः, जरया वार्धक्येनेत्यर्थः, अवेक्षितव्यं स्वभावादिभिर्जातव्यमित्यर्थः । अन्ये तु अवेक्षितव्यमित्यत्र स्थाने ‘जरापेक्षितं भवति’ इति पठन्ति व्याख्यानयन्ति च, यथा—क्षीरपात् क्षीरा-नादः क्षीरान्नादादनादः कृश इति । बलप्राधान्यं दर्शयन्नाह,—यस्मादिति । प्रवृत्तिः अनुष्ठानं करणमित्यर्थः । अन्ये प्रतिपत्तिरिति पठन्ति । तत्रापि स एवार्थः । अधिकरणानां क्रियाधाराणाम् ॥ ३५ ॥

केचित् कृशाः प्राणवन्तः स्थूलाश्चालपवला नराः ॥ तस्मात् स्थिरत्वव्यायामैर्बलं वेद्यः प्रतर्कयेत् ॥ ३६ ॥

तत्र बलयोरुपचयशक्तिलक्षणयोर्व्यभिचारमाह,—केचिदिति । स्थिरत्वमिति स्थैर्यलक्षणं यद्बलं तद् व्यायामैः कृत्वा प्रतर्कयेत् विचारयेदित्यर्थः ॥ ३६ ॥

सत्त्वं तु व्यसनाभ्युदयक्रियादिस्थानेषु अवैकल्यकरम् ॥ ३७ ॥

सत्त्ववान् सहते सर्वं संस्तभ्यात्मानमात्मना ॥

राजसः स्तभ्यमानोऽन्यैः सहते नैव तामसः ॥ ३८ ॥

सत्त्व दर्शयन्नाह,—सत्त्वमिति । सत्त्व मनोबल गुणविशेषो रजस्तमसोर्विपक्षः । सत्त्वे सति पीडादिसहिष्णुत्वलक्षणं मनोबलं भवति । व्यसनं दुःखं, सुखस्य हेतुः अभ्युदयः, तयोः क्रियास्थानानि येषु स्थानेषु व्यसनाभ्युदयक्रिये भवतः, तानि व्यसनाभ्युदयक्रियास्थानानि तेषु । अविक्लवकरमगलानिकरमहर्षकरं च । सत्त्वे उत्तमं मनोबलं, राजसि मध्यमं मनोबलं, तमसि मनो-

दैर्बल्यमेवेति । त्रयमपि श्लोकेन निर्दिशन्नाह,—सर्वमिति काये पीडादिकं दुःखमित्यर्थः । संस्तभ्यात्मानमिति आत्मानमनः, संस्तभ्य दृढीकृत्य । केन मनः संस्तभ्य आह,—आत्मना बुद्ध्या इत्यर्थः । स्तभ्यमानोऽन्यैः इति अन्यैः पुरुषैः दृढीक्रियमाणः । नैव तामस इति तामसः तमोगुणबहुलः, अन्यैरप्यवष्टभ्यमानो नैव सहते इत्यर्थः ॥ ३७-३८ ॥

प्रकृतिं भेषजं चोपरिष्ठाद्व्यायामः ॥ ३९ ॥

प्रकृतेर्भेषजस्य च क पुनः परीक्षेत्याह,—प्रकृतिमिति । प्रकृतिं शरीरे, भेषजं भूमिप्रविभागीये, आतुरोपक्रमणीयाध्यायादनन्तरं सूत्रस्थानसमाप्तिं यावत् भेषजपरीक्षैवेत्येके ॥ ३९ ॥

सात्त्व्यानि तु देशकालजात्युत्तुरोगव्यायामोदकदिवास्वप्नरसप्रभृतीनि प्रकृतिविरुद्धान्यपि व्यायामबाधकराणि भवन्ति ॥ ४० ॥

यो रसः कल्पते यस्य सुखायैव निषेवितः ॥

व्यायामजातमन्यद्वा तत् सात्त्व्यमिति निर्दिशेत् ॥ ४१ ॥

सात्त्व्यपरीक्षां निर्दिशन्नाह,—सात्त्व्यानीति । सात्त्व्य आत्मसुखं यत् करोति तदुच्यते । तत्र देशसात्त्व्यं यथा—देशो हि द्विविधः—भूमिरातुरशरीरं च । तत्रातुरशरीरसात्त्व्यं द्विविध—समुदायस्यैक, अन्यदवयवस्य । तत्र समुदायस्य यथा—मधुरो रसः सर्वधातुवर्धनः, अवयवसात्त्व्यं यथा—चक्षुष्यकेन्द्रियकर्ण्यादिद्रव्यम् । भूमिसात्त्व्यमपि समुदायैकदेशभेदेन द्विविधः तत्र समुदायस्य यथा—जाङ्गलदेशे यौ आहाराचारौ आनूपे तौ विपरीतौ । देशावयवानामपि यथा—बाह्यीकबलवचीनादीनां माषगोधूममाध्वीकादिभिः सात्त्व्यम् । जातिसात्त्व्यं यथा मनुष्यजातेः सात्त्व्यं शाल्यादयः, मृगपक्षिजातीनां च तृणपतङ्गादीनि । ऋतुसात्त्व्यं यथा—ऋतुमिहितमन्नपानादि । रोगसात्त्व्यं यथा—गुल्मिनां क्षीरं, उदावर्तिनां घृतं, प्रमेहिणां क्षौद्रमित्यादि । व्यायामस्त्रिविधः कायवाङ्मनोभेदात् । उदकग्रहणात् द्रवद्रव्याणां दिवास्वप्नग्रहणाज्जागरणादीनां ग्रहणम् । दिवास्वप्नरसप्रभृतीनीति केचिद्रसशब्दं पठन्ति । तेषां मते रसोदकग्रहणात् रसनेन्द्रियग्राह्यं दुग्धदधिघृतसलिलाद्यन्नपानं गृह्यते । प्रकृतिविरुद्धानि स्वभावेन विरुद्धानीत्यर्थः । अन्ये तु प्रकृतिः स्वभावतो भेदेन भिन्नेत्याचक्षते । तदेव सात्त्व्यं विस्तरोकमाहाराचारभेदेन द्विभेदं संक्षिप्य श्लोकेन दर्शयन्नाह,—यो रस इति । यो रसः सुखकारणमेव सेवितः सन्नित्यर्थः । अन्ये सुखायैवातिसेवित इति पठन्ति । व्यायामजातमिति व्यायामसमूहः, अन्यद्वा इति देशजात्यादि ॥ ४०-४१ ॥

देशस्त्वानूपो जाङ्गलः साधारण इति । तत्र, बह्वदकनिम्नोन्नतनदीवर्षगहनो मृदुशीतानिलो बहुमहापर्वतवृक्षो मृदुसुकुमारोपचितशरीरमनुष्यप्रायः कफवातरोगभूयिष्ठश्चानूपः, आकाशसमः प्रविरलालपकण्टकिवृक्षप्रायोऽल्पवर्षप्रस्रवणोदपा-

नोदकप्राय उष्णदारुणवातः प्रविरलालपशैलः स्थिरकृशशरीरमनुष्यप्रायो वातपित्तरोगभूयिष्ठश्च जाङ्गलः, उभयदेशलक्षणः साधारण इति ॥ ४२ ॥

देशपरीक्षां निर्दिशन्नाह,—देश इति । तेषां लक्षणमाह,—तत्रेति । बहुशब्द उदकादिभिर्वर्णान्तैः सह प्रत्येकं संबध्यते । गहनः इति एतैः कृत्वा गहनीभूत इत्यर्थः । आकाशसमः इति निरावरणत्वान्निम्नोन्नततारहितत्वेन समभूमिभाग इत्यर्थः । प्रविरलालपकण्टकिवृक्षप्रायः इति प्रविरला अल्पा कण्टकिनो वृक्षा प्रायेण यत्र देशे स तथा । अल्पवर्षप्रस्रवणोदपानोदकप्रायः इति अल्प वर्षायाः प्रस्रवणानां निर्झराणामुदपानानां च कूपानां उदक प्रायेण यत्र स तथा ॥ ४२ ॥

भवन्ति चात्र ।

समाः साधारणे यस्माच्छीतवर्षोष्ममारुताः ॥

दोषाणां समता जन्तोस्तस्मात्साधारणो मतः ॥ ४३ ॥

त्रिविधदेशपरिज्ञाने दोषचयादिफलं दर्शयन्नाह,—समा इति ॥ ४३ ॥

न तथा बलवन्तः स्युर्जलजा वा स्थलाहताः ॥

तुल्यगुणदेशजातस्य रोगस्य विपरीतगुणे देशे सुचिकित्स्यतां दर्शयन्नाह,—न तथेति । जलजाः इति आनूपदेशजाताः श्लेष्मदादयः । स्थलाहताः इति जाङ्गलदेशे नीता इत्यर्थः ॥—

स्वदेशे निचिता दोषा अन्यस्मिन् कोपमागताः ॥ ४४ ॥

उचिते वर्तमानस्य नास्ति देशकृतं भयम् ॥

आहारस्वप्नचेष्टादौ तद्देशस्य गुणे सति ॥ ४५ ॥

उक्तव्याधिकारण दोषचयादेर्विसदृशदेशाश्रयं प्रथमं दर्शयन्नाह,—स्वदेश इति । यथा आनूपे देशे सञ्चितः कफः जाङ्गलदेशे कुपितः । उचिते इति न्याय्ये इत्यर्थः । यदि पुनराहारादावनुचिते वर्तते तदा भवत्येव भयं; यथानूपदेशे सञ्चिते कफे जाङ्गलदेशेऽपि दिवास्वप्नादि कुर्वतः पुरुषस्य भयं भवत्येव । आहारस्वप्नेत्यादि तद्देशस्य गुणे सति जाङ्गलदेशस्य रौक्ष्यौष्ण्यादौ गुणे सत्यप्युचिते वर्तते । एतदुक्तं भवति—यद्यपि आहारस्वप्नचेष्टादयस्तद्देशगुणा अपि सन्ति तथापि उचिते वर्तते कफविपरीतगुणवर्तते इत्यर्थः ॥ ४४-४५ ॥

देशप्रकृतिसात्त्व्ये तु विपरीतोऽचिरोत्थितः ॥

संपत्तौ भिषगादीनां बलसत्त्वायुषां तथा ॥ ४६ ॥

केवलः समदेहाग्नेः सुखसाध्यतमो गदः ॥

अतोऽन्यथा त्वसाध्यः स्यात्

कृच्छ्रो व्यामिश्रलक्षणः ॥ ४७ ॥

सुखसाध्यादीनां लक्षणमाह,—देशेत्यादि । देशविपरीतो यथा—जाङ्गलदेशे कफरोगोत्पत्तिः, प्रकृतिविपरीतो यथा—पित्तप्रकृतेः कफरोगोत्पत्तिः, सात्त्व्यविपरीतो यथा—कटुसात्त्व्यस्य कफरोगोत्पत्तिः, ऋतुविपर्ययो यथा—शरदि वातिकस्य,

हेमन्ते पैत्तिकस्य, ग्रीष्मे श्लैष्मिकस्य व्याधेः प्रादुर्भाव इति ।
अचिरोत्थितः नव इत्यर्थः । अन्ये तु नजा निदिष्टत्वात्
रक्तगुल्मादिः पुराणोऽपि साध्य इति । संपत्तौ इति परिपूर्णत्वे ।
बलसत्त्वायुषां तथा इत्यत्रापि संपत्ताविति संबध्यते । केवलः
एकदोषजनितो निरुपद्रवः । समदेहाग्नेः समकायाग्नेः ।
॥ ४६ ॥ ४७ ॥

क्रियायास्तु गुणालाभे क्रियामन्यां प्रयोजयेत् ॥
पूर्वस्यां शान्तवेगायां न क्रियासंकरो हितः ॥ ४८ ॥

क्रियाफलं यदा न दृश्यते तदा अन्या क्रिया कर्तव्या;
सापि विश्रम्य कालान्तरिता सती कर्तव्येति दर्शयन्नाह,—क्रिया-
या इति । पञ्चरात्र्यन्तरिता षड्रात्र्यन्तरिता वा अन्या क्रिया
प्रयोक्तव्या । संकरः युगपद्भयोः प्रयोगः ॥ ४८ ॥

गुणालाभेऽपि सपदि यदि सैव क्रिया हिता ॥
कर्तव्यैव तदा व्याधिः कृच्छ्रसाध्यतमो यदि ॥ ४९ ॥

यस्यापि फलं न दृश्यते सापि सप्तरात्र प्रकर्तव्येत्याह,—गुणा-
लाभ इति । सपदि शीघ्रं यदा पुनः कृच्छ्रसाध्यो व्याधिः तदा
गुणस्य क्रियाफलस्यालाभेऽपि हिता या क्रिया सैव प्रयोक्तव्या ।
अस्मिन् श्लोके पाठान्तरमस्ति, तच्चाभावात् लिखितम् ॥ ४९ ॥

य एवमेनं विधिमेकरूपं

विभर्ति कालादिवशेन धीमान् ।

स मृत्युपाशान् जगतो गदौघान्

छिनत्ति भैषज्यपरश्वधेन ॥ ५० ॥

तत्र तु सुत्यर्थं श्लोकमाह,—य एवमिति । एवं अनेन
प्रकारेण, एनं विधिं पूर्वोक्तं विधानम्, एकरूपं विभर्ति अप्र-
कल्पं धारयति, कालादिवशेन कालादिसामर्थ्येनेत्यर्थः, गदौघान्
विकारसमूहान्, भैषज्यपरश्वधेन इति औषधकुठारेणेत्यर्थः ।
केचिदसु श्लोकं न पठन्ति । एके आचार्या विपरीताविपरीतत्र-
णादि अवारणीयपर्यन्तमरिष्टाध्यायान् षट् वदन्ति; अपरे तु
आतुरोपक्रमणीयमरिष्टमिति वदन्ति । वृद्धाश्चान्नैवमुपदिशन्ति
अरिष्टाध्याया विघ्नभयाद्बृहद्बहिः पाठनीयाः देवाल्यादिषु ॥ ५० ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने पञ्चत्रिंशत्तमोऽध्यायः ।

षट्त्रिंशत्तमोऽध्यायः ।

अथातो भूमिप्रविभागविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

भूमेः प्रकृष्टो भागः भूमिप्रविभागः, भूमिप्रविभागार्थोऽध्यायः
भूमिप्रविभागीयः । पूर्वाध्याये भूमिपरीक्षा भूतकार्यैः शीतोष्णवर्षा-
दिभिस्तथा पर्वतवृक्षादिभिः कृता, इह तु अध्याये भूतगुणैरेव

परीक्षा कर्तव्या इति । केचिदत्रान्तराले मिश्रकाध्यायं पठन्ति,
तत्र पूर्वाचार्यैरेवापठितत्वात् ॥ १ ॥ २ ॥

श्वभ्रशर्कराश्मविषमवल्मीकश्मशानाघातनदे-
वतायतनसिकताभिरनुपहतामनूषरामभङ्गरामदू-
रोदकां क्षिग्धां प्ररोहवतीं मृद्धीं स्थिरां समां कृष्णां
गौरीं लोहितां वा भूमिमौषधार्थं परीक्षेत । तस्यां
जातमपि कृमिविषशस्त्रातपपवनदहनतोयसम्बाध-
मार्गैरनुपहतमेकरसं पुष्टं पृथ्ववगाढमूलमुदीच्यां
च औषधमाददीतेत्येष भूमिपरीक्षाविशेषः सामा-
न्यः ॥ ३ ॥

स भूमिविभागो द्विविधः—सामान्यो विशिष्टश्च । तत्र
प्रथमं सामान्यमेव भूमिविभागमाह,—अनुपहतामिति ।—श्व-
भ्रादिभिः सिकतान्तैः सह प्रत्येकं संबध्यते । श्वभ्रशर्कराश्मभि-
विषमः निन्नोन्नतः तेनानुपहतामिति संबन्धः । श्वभ्रं बिलः शर्करा
पक्खण्डसूक्ष्मखण्ड शर्करेति लोके; अश्मा पाषाणः; वल्मीक
इति; ननु वल्मीकमूर्धन्येव श्वेतकपोती गृह्यते तत् कथं वल्मीक-
जातौषधिनिषेधः ? सत्यं, आशीविषविषैस्तस्या दिव्यौषधैर्वीर्यं न
हन्यते अथवा तत्रैव सा विशेषेण वीर्यवती भवति इति अदोषः;
श्मशानं मृतमर्त्यदाहस्थानं; आघातनं वधस्थानं; सिकता
वालुका; अनुपहतां अनुपद्रुतां; अनूषरां ऊषरवर्जितां; अभङ्गरां
राजिरहितां; अदूरोदकत्वेन साधारणत्वमुक्तं; क्षिग्धां चि-
क्कणां; प्ररोहवतीं बीजाङ्कुरजननीं; मृद्धीं कोमलां; स्थिरां वाततो-
यादिभिरचलितमृत्तिका; समां अनिन्नोन्नतां, गौरीं सुवर्णवर्णां;
औषधग्रहणायेति औषधग्रहणार्थम् । न केवलं भूमिगुणैरेव
भेषजानि विभजनीयानि किंतु स्वदोषगुणैरपीति दर्शयन्नाह,—
तस्यां जातमित्यादि । किम्यादिभिः संबाधमार्गान्तैः सह प्रत्येक-
मुपहृतशब्दः संबध्यते; संबाधः सङ्कटः; एकरसं उत्कृष्टरसं;
पृथ्ववगाढमूलं चेति पृथु वल्कलं, अवगाढमूलं भूम्यन्तःस्थितं
मूलं यस्य तत् तथा, चकारादनुपहतं प्रशस्तमूलत्वं च समुच्ची-
यते । उदीच्यामिति उत्तरस्यां दिशि । एतेन उत्तराभिमुखो गृही-
यादित्यर्थः ॥ ३ ॥

विशेषतस्तु तत्र, अश्मवती स्थिरा गुर्वी श्यामा
कृष्णा वा स्थूलवृक्षशस्यप्राया स्वगुणभूयिष्ठा; क्षिग्धा
शीतलासन्नोदका क्षिग्धशस्यतृणकोमलवृक्षप्राया
शुक्लाम्बुगुणभूयिष्ठा; नानावर्णा लघ्वश्मवती प्रविर-
लाल्पपाण्डुवृक्षप्ररोहा अग्निगुणभूयिष्ठा; रूक्षा
भस्मरासभवर्णा तनुरूक्षकोटराल्परसवृक्षप्राया
अनिलगुणभूयिष्ठा; मृद्धी समा श्वभ्रवत्यव्यक्तर-
सजला सर्वतोऽसारवृक्षा महापर्वतवृक्षप्राया
श्यामा चाकाशगुणभूयिष्ठा ॥ ४ ॥

तत्र केचिदाहुराचार्याः—प्रावृट् वर्षाशरद्धेमन्तव-
सन्तग्रीष्मेष्वा यथासंख्यं मूलपत्रत्वक्क्षीरसारफ-

लान्याददीतेति; तच्च न सम्यक्, सौम्याग्नेयत्वा-
जगतः । सौम्यान्यौषधानि सौम्येषु ऋतुष्वददी-
ताग्नेयान्याग्नेयेषु; एवमव्यापन्नगुणानि भवन्ति ।
सौम्यानि औषधानि सौम्येषु ऋतुषु गृहीतानि सो-
मगुणभूयिष्ठायां भूमौ जातान्यतिमधुरस्निग्धशी-
तानि जायन्ते । एतेन शेषं व्याख्यातम् ॥ ५ ॥

विशेषः भेदः । सामान्यभूमेर्गुणं प्रदर्श्य विशिष्टं प्रतिभूतगुणं
निर्दिशन्नाह,—खगुणभूयिष्ठा इति ।—पृथ्वीगुणभूयिष्ठेत्यर्थः ।
स्निग्धेति । तनुवृक्षा ह्रस्ववृक्षेत्यर्थः । अस्य पाञ्चभौति-
कविशेषगुणकथनस्यायमभिप्रायः—पृथिव्याद्युत्कटत्वेन द्रव्याणां
स्वस्यां भूमौ जातं ग्राह्यं; एव बलवत्तराणि औषधानि
भवन्ति ॥ ४ ॥ ५ ॥

तत्र पृथिव्यम्बुगुणभूयिष्ठायां भूमौ जातानि वि-
रेचनद्रव्याण्याददीत, अश्याकाशमारुतगुणभूयि-
ष्ठायां वमनद्रव्याणि, उभयगुणभूयिष्ठायामुभयतो-
भागानि, आकाशगुणभूयिष्ठायां संशमनान्येवं
बलवत्तराणि भवन्ति ॥ ६ ॥

वमनादिद्रव्याणि कीदृशायां भूमौ ग्रहीतव्यानीत्याह,—तत्रेति ।
संशमनानीति यद्व्ययं न वामयति न विरेचयति व्याधिना सह
एकीभूय तत्स्थमेव व्याधिसुपशमयति तत् संशमन उच्यते ॥ ६ ॥

सर्वाण्येव चाभिनवान्यन्यत्र मधुघृतगुडपिप्प-
लीविडङ्गेभ्यः । सर्वाण्येव सक्षीराणि वीर्यवन्ति,
तेषामसम्पत्तावनतिक्रान्तसंवत्सराण्याददीतेति ७ ॥

सर्वाणीति सर्वाण्येव चाभिनवानि बलवत्तराणीत्यत्रापि संबध्य-
ते । अत्र परित्तिकालानन्तरत्वमभिप्रेतं न पुनर्जन्मनवलम् ।
एतस्यैवापवादसूत्रं दर्शयन्नाह,—अन्यत्रेत्यादि । दोषव-
र्जितमिति किमिविषशस्त्राद्युपघातादिदोषैस्त्यक्तम् । अत्रान्तरे
वृद्धैः पठितः पाठः । सर्वाणि इति तत्र सक्षीराणि सरसानीत्यर्थः ।
मन्वादीनि यथोक्तानि यदा न प्राप्यन्ते तदा किं कर्तव्यमि-
त्याह,—तेषामिति । तेषां मधुघृतादीनां असंपत्तौ अत्यन्तपुरा-
णानामप्राप्तौ ॥ ७ ॥

भवन्ति चात्र ।

गोपालास्तापसा व्याधा ये चान्ये वनचारिणः ॥
मूलाहाराश्च ये तेभ्यो भेषजव्यक्तिरिष्यते ॥ ८ ॥
सर्वावयवसाध्येषु पलाशलवणादिषु ॥
व्यवस्थितो न कालोऽस्ति तत्र सर्वो विधीयते ॥ ९ ॥
गन्धवर्णरसोपेता षड्विधा भूमिरिष्यते ॥
तस्माद्भूमिस्त्वभावेन बीजिनः षड्सायुताः ॥ १० ॥
अव्यक्तः किल तोयस्य रसो निश्चयनिश्चितः ॥
रस एव स चाव्यक्तो व्यक्तो भूमिरसाद्भवत् ॥ ११ ॥
सर्वलक्षणसंपन्ना भूमिः साधारणा स्मृता ॥

द्रव्याणि यत्र तत्रैव तद्गुणानि विशेषतः ॥ १२ ॥
विगन्धेनापरामृष्टमविपन्नं रसादिभिः ॥

नवं द्रव्यं पुराणं वा ग्राह्यमेव विनिर्दिशेत् ॥ १३ ॥
विडङ्गं पिप्पली क्षौद्रं सर्पिश्चाप्यनवं हितम् ॥

शेषमन्यत्त्वमिनवं गृहीयाद्दोषवर्जितम् ॥ १४ ॥

जङ्गमानां वयःस्थानां रक्तरोमनखादिकम् ॥

क्षीरमूत्रपुरीषाणि जीर्णाहारेषु संहरेत् ॥

ह्येतमुद्गाण्डफलकशङ्कुविन्यस्तभेषजम् ॥

प्रशस्तायां दिशि शुचौ भेषजगारमिष्यते ॥ १५ ॥

कुत पुनर्भेषजानि ज्ञातव्यानि इत्याह,—गोपाला इति । गोपा-
लाः गोमहिष्यजादिपालकाः प्रोच्यन्ते, तापसाः तपस्विनो जटा-
धारिप्रभृतयः, व्याधाः वागुरिकादयः, वनचारिणः म्लेच्छादयः ।
सर्वावयवसाध्येष्वित्यादि यावन्नवं द्रव्यं पुराणं चेति पाठं केचि-
दाचार्या न पठन्ति ॥ १२ ॥ १३ ॥

सप्तत्रिंशत्तमोऽध्यायः ।

अथातो मिश्रकमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

षष्ठ्युपक्रमाणां मध्ये विम्लापनपाचनदारणपीडनशोधनरोप-
णोत्सादनावसादनानामष्टानां प्रधानानामिह निर्दिष्टानां मिश्री-
कृत्य कथनान्मिश्रकाख्योऽध्याय इत्यर्थः । अन्ये तु शोफस्य
व्रणस्य च मिश्रयोगकथनान्मिश्रक इत्युच्यते ॥ १ ॥ २ ॥

मातुलुङ्गाग्निमन्थौ च भद्रदारुमहौषधम् ॥

अहिंसा चैव राक्षा च प्रलेपो वातशोफजित् ॥ ३ ॥

दूर्वा च नलमूलं च मधुकं चन्दनं तथा ॥

शीतलाश्च गणाः सर्वे प्रलेपः पित्तशोफहृत् ॥ ४ ॥

आगन्तुजे रक्तजे च एष एव विधिः स्मृतः ॥

विधिर्विषघ्नो विषजे पित्तघ्नोऽपि हितस्तथा ॥ ५ ॥

अजगन्धाश्वगन्धा च काला सरलया सह ॥

एकैषिकाजशृङ्गी च प्रलेपः श्लेष्मशोफहृत् ॥ ६ ॥

एते वर्गास्त्रयो लोभं पथ्या पिण्डीतकानि च ॥

अनन्ता चेति लेपोऽयं सान्निपातिकशोफहृत् ॥ ७ ॥

तत्र प्रथमं विम्लापनं क्रमेण वातादिदोषशोफप्रत्यनीकं
दर्शयन्नाह,—मातुलुङ्गेति । मातुलुङ्गं बीजपूरकः, अभिमन्थः
अरणी, भद्रदारु देवदारु, महौषध शृङ्गी, अहिंसा बृहदहिंसा,
राक्षा सुरभिः । दूर्वा इति दूर्वादीनि द्रव्याणि प्रसिद्धानि ।
शीतलाश्च गणाः इति काकोल्याद्युत्पलादिन्यग्रोधादयः । पित्त-
विम्लापनवदागन्तुजरक्तजयोरत्रापि दर्शयन्नाह,—आगन्तुज
इति । आगन्तुजे पाकप्रतिबन्धाय शीतविधिः स्मृतः । विषज-
नितशोथस्यागन्तुभेदस्य वक्ष्यमाणान्तिदेशेन चिकित्सां दर्शयन्ना-

ह, —विधीरिति । विधिर्विषघ्नः विषजे इति विधिः कल्पोक्तः । अजगन्धेत्यादि अजगन्धा बोधयिका, लतौषधीत्येके, अन्ये यवानिकामाहुः; अश्वगन्धा प्रसिद्धा; काला अहिंसा; असरला अरुणमूला त्रिवृत; एकैषिका शुक्रमूला त्रिवृत; अजशङ्गी कर्कट-शङ्गी, अन्ये अजमेढिकेति लोके । प्रत्येकदोषजशोधविम्लापन-मभिधाय साविपातिकस्य विम्लापन निर्देशमाह, —एत इति । एते वर्गास्त्रयः मातुलङ्गादयः, लोभ्रं प्रसिद्ध, पथ्या हरीतकी, पिण्डीतकः मदनः, अनन्ता दुरालभा । केचित् पिण्डीतकत्रयमित्यादि पाठं पठन्ति ॥ ३-७ ॥

**क्षिग्धाम्ललवणो वाते कोष्णः शीतः पयोयुतः ॥
पित्ते चोष्णः कफे क्षारमूत्राढ्यस्तत्प्रशान्तये ॥ ८ ॥**

दोषभेदेन लेपस्य संस्कारविशेष निर्दिशन्नाह, —क्षिग्धेत्यादि । आढ्यः बहुल इत्यर्थः ॥ ८ ॥

**शणमूलकशिग्रूणां फलानि तिलसर्षपाः ॥
शक्तवः किण्वमतसी द्रव्याण्युष्णानि पाचनम् ॥ ९ ॥**

विम्लापनमभिधाय पाचनानि निर्दिशन्नाह, —शणमूलकेति । फलशब्दः शणादिभिः सर्षपान्तैः सह प्रत्येकं संबध्यते । शणः परिपाके सखनफलः, शिग्रुः शोभाजनकः, किण्व सुरावीज तद्वहिः प्रक्षिप्यते, अतसी 'अलसी' इति लोके प्रसिद्धा, द्रव्याण्युष्णानि उष्णवीर्याणि कुष्ठगुरुप्रभृतीनि । एतेनानुक्तपाचनद्रव्यसंग्रह उक्तः । पाचन शोधस्य । शेषं प्रसिद्धम् । एतेषां व्यस्तानां समस्तानां च पाचनत्वं, शक्तूनां शीतवीर्यत्वेऽपि प्रभावविशेषात् पाचनत्वं संयोगविशेषाद्वा ॥ ९ ॥

**चिरबिल्वोऽग्निको दन्ती चित्रको हयमारकः ॥
कपोतगृध्रकङ्काणां पुरीषाणि च दारणम् ॥
क्षारद्रव्याणि वा यानि क्षारो वा दारणं परम् ॥ १० ॥**

पाचनमभिधाय दारण निर्दिशन्नाह, —चिरबिल्व इति । चिरबिल्वः वृद्धकरजः 'चिरिहिलि' इति लोके; अग्निकः कलिकारिका, अन्ये भल्लातकमाहुः; दन्ती दन्तिनी; चित्रकः प्रसिद्धः; हयमारः करवीरः । पुरीषशब्दः कपोतादिभिः सह प्रत्येकं संबध्यते । कपोतः वनवासी पाण्डुकः, गृध्रः मासाशी पक्षिविशेषः, कङ्कः कङ्कमलः न पुनः काकः । दारणं विदारण, पक्वशोधस्य दारणम् । द्रव्ययोगभेदं दर्शयन्नाह, —क्षारद्रव्याणीत्यादि । क्षारद्रव्याणि मुष्कककुटजपलाशाश्वकर्णपारिभद्रादीनि । क्षारो वा इति एतैर्द्रव्यैः सिद्धः प्रतिसारणीयः । परमिति कृच्छ्रं दारणमित्यर्थः । बालवृद्धादिष्वयोजनीय द्विविध हि पक्वशोधदारणमित्यर्थः, सुकुमारं कृच्छ्रं च इति; तत्र कपोतपुरीषादिः सुकुमारं, क्षारः कृच्छ्रमिति ॥ १० ॥

**द्रव्याणां पिच्छिलानि तु त्वङ्मूलानि प्रपीडनम् ॥
यवगोधूममाषाणां चूर्णानि च समासतः ॥ ११ ॥**

ततः परं पीडनं दर्शयन्नाह, —द्रव्याणामिति । पिच्छिलद्रव्याणि शाल्मलीशेलुवदपर्णादीनि, प्रपीडनं मर्मादिसमीपसूक्ष्म-

व्रणमुखपीडन, समासतः संक्षेपतः । प्रपीडनं चेत्थ कर्तव्यं, व्रण-मुख बहिःकृत्य लेपयेत् लिप्सा च शोषयेत् शुष्कं सत् पीडनं भवति ॥ ११ ॥

**शङ्खिन्यङ्कोष्ठसुमनःकरवीरसुवर्चलाः ॥
शोधनानि कषायाणि वर्गश्चारग्वधादिकः ॥ १२ ॥**

अथ शोधन दर्शयन्नाह, —शङ्खिनी इति यवतिकाभेदः सुदुग्धा बृहत्पत्रा; अङ्कोष्ठः संग्राही चिरीतस्खलपत्र; 'अङ्कोष्ठ' इति लोके; सुमनाः जाती; करवीरः प्रसिद्धः; सुवर्चला सूर्यावर्तः, सौञ्जलीति लोके । शङ्खिन्यादीनां कषायाः आरग्वधादिश्च धावनादिद्वारेण शोधनः । शोधनं पुनरष्टविधं कषायवर्तिकल-घृततैलरसक्रियाचूर्णधूपनभेदेन । एतच्चाष्टविधमपि क्रमेणात्रैव वक्ष्यति । कषायस्तु शतशीतफाण्टस्वरसभेदेन चतुर्विधो ग्राह्यः । कल्कं चात्र पञ्चमं पृथगेव वक्ष्यति ॥ १२ ॥

**अजगन्धाजशङ्गी च गवाक्षी लाङ्गलाह्वया ॥
पूतीकश्चित्रकः पाठा विडङ्गैलाहरेणवः ॥ १३ ॥
कटुत्रिकं यवक्षारो लवणानि मनःशिला ॥
कासीसं त्रिवृता दन्ती हरितालं सुराष्ट्रजा ॥ १४ ॥
संशोधनीनां वर्तानां द्रव्याण्येतानि निर्दिशेत् ॥**

कषायमभिधाय वर्तिमाह, —अजगन्धेति । गवाक्षी इन्द्र-वास्णी; लाङ्गलाह्वया कलिकारिका; पूतिकः चिरबिल्वः, कण्टकी-विटपकरज इत्येके; हरेणवः रेणुकाः; लवणानि सैन्धवसौवर्चल-विडौद्रिदसामुद्रिकाणि पञ्च, अन्ये विडस्थाने काललवणेन सह पञ्चसंख्यामाहुः, काललवणं तु निर्गन्धः सौवर्चलभेदः; सुराष्ट्रजा तुम्बुरुमृत् तुरीति लोके, अपरे सामान्येन कृष्णमृत्तिका-माहुः । शेषाणि द्रव्याणि किञ्चित्पूर्वं व्याख्यातानि किञ्चित्प्रसिद्धानि । एतैर्द्रव्यैः सूत्रवर्ति लिप्सा व्रणे निक्षिपेत् एवं वर्तिर्भवति ॥ १३ ॥ १४ ॥ —

**एतैरेवौषधैः कुर्यात्कल्कानपि च शोधनान् ॥ १५ ॥
कासीसकटुरोहिण्योर्जातीकन्दहरिद्रयोः ॥
पूर्वोद्दिष्टेषु चाङ्गेषु कुर्यात्तैलघृतानि वै ॥ १६ ॥**

वर्तिमुक्त्वा कल्कमाह, —एतैरेवौषधैः कुर्यादिति । एतैरौषधैः अजगन्धादिभिः सुराष्ट्रजान्तैः ॥ १५-१६ ॥

**अर्कोत्तमां सुहीक्षीरं पिष्ट्वा क्षारोत्तमानपि ॥
जातीमूलं हरिद्रे द्वे कासीसं कटुरोहिणीम् ॥ १७ ॥
पूर्वोद्दिष्टानि चान्यानि कुर्यात् संशोधनं घृतम् ॥**

कल्कमभिधाय शोधनघृतमाह, —अर्कोत्तमामिति । अर्कः अकर्मूलं, उत्तमा त्रिफला, अन्ये तु पुनरर्कोत्तमामित्यभिन्नपदेन मन्दारकमाहुः; सुहीक्षीरं सेहुण्डदुग्धं; क्षारोत्तमान् क्षारश्रेष्ठद्रव्याणि; मुष्कककुटजपलाशाश्वकर्णादीनि; जातीमूलं जात्या जटा, अन्ये जातुकन्द, इति पठन्ति, तत्र जातुकन्दः शुग्मुलकः उत्तरापथे प्रसिद्धः; पूर्वोद्दिष्टानि शोधनवर्तिनिर्दिष्टानि । शेषं सुगमम् ॥ १७ ॥ —

मयूरको राजवृक्षो निम्बः कोषातकी तिलाः ॥ १८ ॥
वृहती कण्टकारी च हरितालं मनःशिला ॥
शोधनानि च योज्यानि तैले द्रव्याणि शोधने ॥ १९ ॥

तैलं शोधनं निर्दिशन्नाह,—मयूरको राजवृक्ष इत्यादि ।
मयूरकः अपामार्गः, राजवृक्षः किरमालकः, कोषातकी घोषकः
घुषुङ्गीति लोके । शोधनानि च योज्यानि इति शोधनवर्तिनिर्दि-
ष्टानि, वमनविरेचननिर्दिष्टानीत्यन्ये । शेषं प्रसिद्धम् ॥ १८ ॥ १९ ॥

कासीसे सैन्धवे किण्वे वचायां रजनीद्वये ॥
शोधनाङ्गेषु चान्येषु चूर्णं कुर्वीत शोधनम् ॥ २० ॥

शोधनचूर्णानि निर्दिशति,—कासीसे सैन्धवे किण्वे इति ।
शोधनाङ्गेषु शोधनवर्तिनिर्दिष्टेषु वमनविरेचनाङ्गद्रव्येषु ॥ २० ॥

सालसारादिसारेषु पटोलत्रिफलासु च ॥
रसक्रिया विधातव्या शोधनी शोधनेषु च ॥ २१ ॥

रसक्रियां शोधनीं निर्दिशन्नाह—सालसारादिसारेषु इति ।
रसक्रिया फाणिताकृतिः, काकोलीति लोके । शोधनेषु च इति
शोधनवर्तिनिर्दिष्टेषु अथवा ऊर्वाधः शोधनेषु वमनविरेचनद्रव्येषु,
शेषं प्रसिद्धम् । रसक्रियाकल्पना चेय—द्रव्यापेक्षया अष्टगुण
षोडशगुणं वा जलं दत्त्वाऽष्टभागावशेषः षोडशभागावशेषो
वा काथः कार्यः, ततः पूतं कषायं पुनः पचेत् यावत् फाणि-
ताकृतिः ॥ २१ ॥

श्रीवेष्टके सर्जरसे सरले देवदारुणि ॥
सारेष्वपि च कुर्वीत मतिमान् व्रणधूपनम् ॥ २२ ॥

परिशिष्टे अष्टमं धूपनं दर्शयन्नाह,—श्रीवेष्टके सर्जरसे इति ।
श्रीवेष्टकः सरलरसः, नवनीतपिडप्रायः, गुग्गुलीति लोके
प्रसिद्धः; सर्जरसः 'राला' इति लोके प्रसिद्धः, सरले सरलवृक्ष-
त्वचीत्यर्थः । सारेष्विति अनुक्तेषु सालसारादिष्वित्यर्थः । शेषं
प्रसिद्धम् । अत्र शोधनप्रकरणे केचित् "एतैरेवौषधैः कुर्यात्
कल्कानपि च शोधनम्" अस्याग्रे "कासीसकटुरोहिण्योर्जा-
तीकन्दहरिद्रयोः । पूर्वोद्दिष्टेषु चाङ्गेषु कुर्यात्तैलघृतानि वै"—इति
पाठः पठन्ति व्याख्यानयन्ति च,—कन्दहरिद्रयोरित्यत्र कन्दशब्दो
दारुहरिद्रापरिहाराय । जातुकन्दहरिद्रयोरित्यन्ये पठन्ति । अत्र
जातुकन्दः गुग्गुलुः । पूर्वोद्दिष्टेषु चाङ्गेष्विति शङ्खिन्यादिषु
अजगन्धादिषु च । एषां कषायादीनां व्रणधावनादौ द्वित्रिणीये
यथोक्तविषयमवधारणम् ॥ २२ ॥

कषायाणामनुष्णानां वृक्षाणां त्वक्षु साधितम् ॥
शृतं शीतं कषायं वा रोपणार्थेषु शस्यते ॥ २३ ॥
सोमामृताश्वगन्धासु काकोल्यादौ गणे तथा ॥
क्षीरप्ररोहेष्वपि च वर्तयो रोपणाः स्मृताः ॥ २४ ॥

रोपणमपि धूपवर्जं शोधनमिव सप्तविधं कषायादिभेदेन
दर्शयन्नाह,—कषायाणां अनुष्णानामिति न्यग्रोधोदुम्बराश्वत्थप्लक्ष-
श्रृङ्गीतीनाम् । शृतं शीतकषायं वेत्युपलक्षणं, तेन फाण्टस्वरसावपि
शृङ्गीते । द्रव्यमुष्णोदके रात्रौ स्थापितं शीतकषायं इत्युच्यते ।

रोपणार्थं संरोहणार्थम् । रोपणवर्तीद्रव्याणि निर्दिशन्नाह,—सो-
मेत्यादि । सोमः सोम एव, सोमवल्कल इत्यन्ये, अपरे सोमा
ब्राह्मीत्याहुः; अमृता गुडूची; क्षीरप्ररोहाः न्यग्रोधोदुम्बरादी-
नामङ्कुराः । शेषं प्रसिद्धम् ॥ २३ ॥ २४ ॥

समङ्गा सोमसरला सोमवल्काः सचन्दनाः ॥
काकोल्यादिश्च कल्कः स्यात् प्रशस्तो व्रणरोपणे २५

रोपणकल्कद्रव्यं निर्दिशन्नाह, समङ्गेति ।—समङ्गा अञ्जलिका-
रिका लजालकीति लोके प्रसिद्धा, वराहकान्तामपरे; सोमः
सोम एव; सरला सरलः, विशसिकामन्ये; सोमवल्कः कटु-
फलम् । शेषं प्रसिद्धम् ॥ २५ ॥

पृथक्पण्यात्मगुप्ता च हरिद्रे मालती सिता ॥
काकोल्यादिश्च योज्यः स्यात् भिषजा रोपणे घृते २६

रोपणघृतं निर्दिशन्नाह,—पृथगिति । पृथक्पण्यां पृश्निपर्णी,
आत्मगुप्ता कपिकच्छुः, मालती जातिः, सिता शर्करा, श्वेतदूर्वं-
त्यन्ये । शेषं प्रसिद्धम् ॥ २६ ॥

कालानुसार्यागुरुणि हरिद्रे देवदारु च ॥
प्रियङ्गवश्च रोध्रं च तैले योज्यानि रोपणे ॥ २७ ॥

रोपणतैलमुद्दिशन्नाह,—कालानुसार्येति । कालानुसार्यं तगरं,
शैलजमिति केचित् । शेषं प्रसिद्धम् ॥ २७ ॥

कङ्कुकान्त्रिफला रोध्रं कासीसं श्रवणाह्वया ॥
धवाश्वकर्णयोस्त्वक् च रोपणं चूर्णमिष्यते ॥ २८ ॥
प्रियङ्गुका सर्जरसः पुष्पं कासीसमेव च ॥
त्वक्चूर्णं धवजं चैव रोपणार्थं प्रशस्यते ॥ २९ ॥

रोपणचूर्णमाह,—कङ्कुकैति । कङ्कुकाः कङ्कवः, अन्नविशेषा
इत्यपरे; श्रवणाह्वया मुण्डितिका; धवः शकप्रत्थः, अनेनैव
नाम्ना प्रसिद्धः; अश्वकर्णः पूर्वदेशे गन्धमुण्डोऽश्वत्थसदृशवृक्षः,
शेषं प्रसिद्धम् । कङ्कुकास्थाने केचित् किंशुका इति पठन्ति । द्वितीयं
रोपणचूर्णमाह,—प्रियङ्गुकैति । अत्र सर्वं सुबोधम् ॥ २८ ॥ २९ ॥

त्वक्षु न्यग्रोधवर्गस्य त्रिफलायास्तथैव च ॥
रसक्रियां रोपणार्थं विदधीत यथाक्रमम् ॥ ३० ॥

रसक्रियां रोपणीमाह,—यथाक्रममिति । रसक्रियावस्थायां
रोपणरसक्रिया कर्तव्येत्यर्थः । शेषं सुगमम् ॥ ३० ॥

अपामार्गोऽश्वगन्धा च तालपत्री सुवर्चला ॥
उत्सादने प्रशस्यन्ते काकोल्यादिश्च यो गणः ॥ ३१ ॥

इदानीमुत्सादनमाह,—अपामार्गस्य इति । अपामार्गस्य मूलं
शीतलं गृह्यते न तु फलं; तस्योष्णवीर्यत्वात् । तालपत्री मुशली;
सुवर्चला सूर्यावर्तः, अस्या अपि मूलं न तु फलं, तस्योष्णवीर्य-
त्वात् । उत्सादने इति उत्सादनं मांसवर्धनं, लेपप्रयोगादुत्सादनं
भवति । शेषं सुगमम् ॥ ३१ ॥

कासीसं सैन्धवं किण्वं कुरुविन्दो मनःशिला ॥
कुङ्कुटाण्डकपालानि सुमनोमुकुलानि च ॥ ३२ ॥

फले शैरीषकारञ्जे धातुचूर्णानि यानि च ॥
व्रणेष्टुत्सन्नमांसेषु प्रशस्तान्यवसादने ॥ ३३ ॥

अवसादनं निर्दिशन्नाह,—कासीसमिति । कुरुविन्दः लोहि-
तरलं पद्मराग उच्यते, कुकुटाण्डकपालानि कुकुटाण्डकपर्पराणि,
सुमनोमुकुलानि च इति जातिकलिका इत्यर्थः, धातुचूर्णानि
यानि च इति हरितालपुष्पकासीसरसाञ्जनप्रभृतीनि उत्सन्नमां-
सेष्वित्यर्थः । अवसादने इति मांसस्फोटने ॥ ३२ ॥ ३३ ॥

समस्तं वर्गमर्थं वा यथालाभमथापि वा ॥
प्रयुञ्जीत मिषक् प्राज्ञो यथोद्दिष्टेषु कर्मसु ॥ ३४ ॥

एषां शोधनरोपणादिवर्गाणां समस्तानामलाम्भे कल्पान्तरं
दर्शयन्नाह,—समस्तमिति । मिश्रकीयेषु द्रव्यगणेषु तथा द्रव्य-
संग्रहणीयोक्तेषु तथा संशोधनसंशमनीयोक्तेषु यानि द्रव्याणि तेषां
समस्तानामलाम्भे त्रिचतुःपञ्चषडादिद्रव्याणामपि योगः कर्तव्य
इत्यर्थः । तेनाध्यायत्रयनिर्दिष्टगणविषयिणी एव इय परिभाषा,
न समस्ततन्त्रव्यापिनी । अन्ये समस्तमुत्तमबले व्याधौ, अर्ध-
मध्यबले, यथालाभ हीनबले, इति कथयन्ति । अयं पक्षो
गयदासाचार्येण दूषितः । यथालाभमिति यस्य यस्य लाभः
स्यात्तत्तत् प्रयुञ्जीतेत्यर्थः । यथोद्दिष्टेषु कर्मसु इति उक्तेषु वि-
मलापनादिकर्मस्वित्यर्थः ॥ ३४ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने सप्तत्रिंशत्तमोऽध्यायः ।

अष्टत्रिंशत्तमोऽध्यायः ।

अथातो द्रव्यसंग्रहणीयमध्यायं व्याख्यास्यामः ॥१॥
यथोवाच भगवान् धन्वन्तरिः (सुश्रुताय) ॥ २ ॥

द्रव्याणां संग्रहः संक्षेपः तमधिकृत्य कृतोऽध्याय इत्यर्थः,
विस्तरस्तु चिकित्सिते कथ्यते । तदुक्त,—“ समासेन गणा
ह्येते प्रोक्तास्तेषां तु विस्तरम् । चिकित्सितेषु वक्ष्यामि ज्ञात्वा
दोषबलावलम्—” इति ।

समासेन सप्तत्रिंशद्द्रव्यगणा भवन्ति ॥ ३ ॥

तत्रादावध्यायस्य पिण्डार्थं निर्दिशन्नाह,—समासेनेति ।
समासेन संक्षेपेण । गण्यन्ते इति गणाः समूहाः । तत्र द्वात्रिंशद-
नियतावयवाः, पुनः पञ्च पञ्चावयवाः । केचित् पञ्चत्रिंशदिति
पठन्ति, त्रिंशद्वाऽऽमलकादीनि विहायेति ॥ ३ ॥

तद्यथा—विदारिगन्धा विदारी विश्वदेवा सहदेवा
श्वदंष्ट्रा पृथक्पर्णी शतावरी सारिवा कृष्णसारिवा
जीवकर्षभको महासहा क्षुद्रसहा बृहत्सौ पुनर्नवैर-
ण्डो हंसपादी वृश्चिकाल्यृषभी चेति ॥ ४ ॥

विदारीगन्धादिरयं गणः पित्तानिलापहः ॥

शोषगुल्माङ्गमर्दौर्वश्वासकासविनाशनः ॥ ५ ॥

तत्र प्रथमं दोषक्रमेणाद्यं गणं निर्दिशन्नाह,—तद्यथेति ।

विदारिगन्धा शालपर्णी, विदारी विदारिकन्दः, कोहलाकारो
लोहितकुसुमः, स च द्विविधः दीर्घकन्दो बहुक्षीरः, हस्तिपा-
दको महाल्पक्षीर इति; विश्वदेवा गाङ्गेरुकी प्रसिद्धा गुड-
शर्करेति पूर्वदेशे, पीतपुष्पा काङ्गसी इति लोके, अन्ये बलां
नीलपुष्पामाहुः; श्वदंष्ट्रा गोक्षुरकः; पृश्निपर्णी पृथक्पर्णी ‘पीठ-
वनी’ इति लोके; शतावरी सूक्ष्मपत्रा शतावरी इति लोके; सा-
रिवा जम्बूपत्रा, दुग्धगर्भावल्ली खनामप्रसिद्धा; कृष्णसारिवा
छलहेष्टापत्रसदृशछदा चन्दनगन्धा ‘कालवेलि’ इति लोके,
केचित् कृष्णसारिवां न पठन्ति । जीवकः कूर्चशीर्षकः खनाम-
ख्यातः; ऋषभकः वृषभकः अयमपि खनामख्यातः; महासहा माष-
पर्णी; क्षुद्रसहा सुद्रपर्णी; बृहत्सौ सूक्ष्मफला स्थूलफला च;
पुनर्नवा वर्षाभू ‘साटोडी’ति लोके; एरण्डः खनामप्रसिद्धः;
हंसपादी मधुश्रवा हंसपदाकारपत्रा पीतपुष्पा जलमुक्तदेश-
जाता ‘हंसपदी’ इति लोके प्रसिद्धा; वृश्चिकाली कण्टकितमेष-
शृङ्गुतुङ्गाकारफला पाठापत्रा ईषद्रोमशा श्वेतपुष्पपुच्छा दक्षि-
णावर्तवल्ली मेषशृङ्गीभेदः, वृश्चियाकमन्ये; ऋषभी कपिकच्छुः;
शृगालविन्नामके विदारिगन्धादौ पठन्ति; तामपठनीयामेके
मन्यन्ते, अन्ये पृथक्पर्णभिदं दीर्घपत्र सिंहपुच्छमाहुः । शोषः
राजयक्ष्मा, अङ्गमर्दः स्फुटनिका । पित्तानिलहरत्वेन दोषप्रत्य-
नीकता उक्ता, शोषादिनाशकत्वेन व्याधिप्रत्यनीकत्वं चोक्तं,
एवं दोषयोरुक्तयोः व्याधिषु चोक्तेष्ववस्थाकालदेशादिभेदेन
समस्तैरेतैरर्थैर्यथालाभं लब्धैर्वा श्रुतशीतफाण्टस्वरसकल्कचूर्ण-
गुटिकोत्कारिकारसक्रियालेपप्रदेहनपरिषेकावगाहनघृततैलादीनि
ग्रथायोगं साधनीयानि । एवमन्येष्वपि गणेषु योज्यम् । येषां
जीवकर्षभकादिद्रव्याणामन्नपानादौ गुणो न निर्दिष्टः, तेषां
समुदितस्य गणस्य गुणाभिधानेनैव पृथग्द्रव्यगुणो ज्ञातव्य
इति ॥ ४—५ ॥

आरग्वधमदनगोपघोण्टाकण्टकीकुटजपाठा पा-
टलामूर्वेन्द्रयवसप्तपर्णीनिम्बकुहण्टकदासी-कुरुण्ट-
कगुडूचीचित्रकशार्ङ्गशकरञ्जद्वयपटोलकिरातति-
क्तकानि सुषवी चेति ॥ ६ ॥

आरग्वधादिरित्येष गणः श्लेष्मविषापहः ॥
मेहकुष्ठज्वरवमीकण्डूघ्नो व्रणशोधनः ॥ ७ ॥

आरग्वधेत्यादि । आरग्वधः किरमालकः; मदनः पिण्डी-
तकः, मयनफल इति लोके; गोपघोण्टा कर्कोटी, वरदरभेद
इत्यन्ये, यामकोलिकेति प्रसिद्धा, पूगभेदमपरे; कण्टकी विक-
ङ्कतवृक्षः कण्टकारिकेति प्रसिद्धा, ‘काकई’ इति लोके; कुटजः
इन्द्रवृक्षः, पाठा अविद्धकरणी, ‘पाठ’ इति लोके; पाटला वस-
न्तद्वती खनामप्रसिद्धा; मूर्वा धनुर्गुणोपयोग्या, ‘दूधउड’ इति
लोके, अन्ये चोरल्लायुमाहुः; इन्द्रयवः कुटजफलं; सप्तपर्णीः
शाल्मलीसदृशपर्णी गजमदगन्धपुष्पः शरदि विकशनशीलः
उच्चैर्वृक्षः, ‘सातवन’ इति लोके; निम्बः प्रसिद्धः; कुरुण्टकः

पीतपुष्पः, 'कण्टशेखरा' इति लोके, नीलपुष्पः स एव दासी-
कुरण्टकः; गुडूची प्रसिद्धा; चित्रकः प्रसिद्धः; शार्ङ्गछा काक-
जङ्घा 'विकसवनी' इति लोके, काकमाचीत्यन्ये, अन्ये तु शार्ङ्गछा
काकतिक्ता गौरवर्तुलावगुण्ठितफला 'चिरपोटिका' इति प्रसिद्धा,
'मुमुक्षुदाका' इति पूर्वदेशे, काकादनीत्यपरे, सा च गुञ्जैति प्रसिद्धा;
करजद्वयमिति एकश्चिरविल्वः, द्वितीयः कण्टकी विटपकरजः;
पटोलः कुलकः खनामख्यातः; किराततिक्तकः भूनिम्बः; सु-
षवी कारवेळकः, अन्ये तु पानीयवल्लीमाहु ॥ ६ ॥ ७ ॥

वरुणार्तगलशिशुमधुशिशुतर्कारीमेषशृङ्गीपूती-
कनकमालमोरटाशिमन्थसैरेयकद्वयविम्बीवसुक-
वसिरचित्रकशतावरीबिल्वाजशृङ्गीदर्भा बृहतीद्व-
यं चेति ॥ ८ ॥

वरुणादिर्गणो ह्येष कफमेदोनिवारणः ॥

विनिहन्ति शिरःशूलगुल्माभ्यन्तरविद्रधीन् ॥ ९ ॥

वरुणेत्यादि । वरुणः तिक्तशाकद्रुमः, 'वरुण' इति लोके; आ-
र्तगलः ककुभः सुगन्धमूल 'कौहा' इति नाम्ना पूर्वदेशे प्रसिद्धः;
शिशुः शोभाजनकः, मधुशिशुः रक्तशोभाजनकः; तर्कारी अर-
णिका; मेषशृङ्गी कर्कटशृङ्गी; पूतीकः चिरविल्वः; नक्तमालः
बृहत्करजः; मोरटः अङ्गोलपुष्पा 'मोहहर' इति लोके, हस्ति-
कर्णपलाश इत्यन्ये; अशिमन्थः तेजोवृक्षः पूर्वदेशे 'अगेथु' इति
प्रसिद्धः; सैरेयकद्वय रक्तपुष्पनीलपुष्पकण्टशेखयाद्वयं, विम्बी
ओग्रेपमफला 'तिण्डुरिका' इति प्रसिद्धा; चित्रकः प्रसिद्धः; शता-
वरी प्रसिद्धा; वसुकः वुकः 'वकपुष्प' इति लोके; वसिरः
मर्कटपिपली तृणजातिः 'अपामार्ग' इति प्रसिद्धः; विल्वः श्री-
फलः; अजशृङ्गी छगलविषाणिका उत्तमारणी 'मेण्डिका' इति
लोके, दर्भः कुशः; बृहतीद्वय कण्टकारिकाद्वय—एका स्थूलफला,
द्वितीया ह्रस्वफला ॥ ८ ॥ ९ ॥

वीरतरुसहचरद्वयदर्भवृक्षादनीगुन्द्रानलकुश-
काशाश्मभेदकाशिमन्थमोरटावसुकवसिरभल्लूक-
कुरुण्टकेन्द्रीवरकपोतवङ्का श्वदंष्ट्रा चेति ॥ १० ॥

वीरतर्वादिरित्येष गणो वातविकारनुत् ॥

अश्मरीशर्करामूत्रकृच्छ्राघातरुजापहः ॥ ११ ॥

वीरेत्यादि । वीरतरुः शवरः, अन्ये तु वीरतरुः 'वैलन्तर' इति
नाम्ना प्रसिद्धः, जाङ्गलदेशे नर्मदातटे चर्मण्वतीनदीसमीपे च
तल्लक्षणमुच्यते,—“वैलन्तरजगति वीरतरुः प्रसिद्धः श्वेता-
सितारुणविलोहितपीतपुष्पः । स्याज्जाटितुल्यकुसुमः शमिसूक्ष्मपत्रः
स्यात् कण्टकी विजलदेशज एष वृक्षः—” इति; सहचरद्वयं कण्ट-
शेखद्वयं; दर्भः प्रसिद्धः; वृक्षादनी बन्दाकः 'कवलेख' इति
लोके, वृक्षकलम्बुकमलमपरे; गुन्द्रा पादरकभेदो 'गोदर' इति
लोके; नलः दुर्वाकाराङ्गुरोऽन्तःशुषिरः खनामख्यातः; कुशः
ह्रस्वदर्भः; काशः चास्मरपुष्पः; अश्मभेदकः पाषाणभेदकः,
अशिमन्थः तेजोवृक्षः; 'अङ्गेश्वर' इति लोके; मोरटोऽङ्गोलपुष्पः

हस्तिकर्णपलाश इत्येके, इधूमूलमित्यपरे; वसुकः वकः 'वक-
पुष्प' इति लोके; वसिरः अपामार्गः, सूर्यावर्तभेदमित्येके;
भल्लूकः श्योनाकः 'शोणा' इति लोके; कुरण्टिका कृष्णसूक्ष्मफला
'सिरिवालिका' इति लोके; इन्दीवरः अपि तद्भेदो दीर्घपत्रो
बहुलपुष्पः; कपोतवङ्का सुवर्चला, अन्ये शिरीषसदृशपत्रा ख-
ल्पविटपा इति द्रव्यान्तरमाहुः, श्वदंष्ट्रा गोक्षुरकः । अश्मरी व-
स्तिपाषाणः, सैव वातभिन्ना शर्करा, मूत्राघातः मूत्रावरोधः,
रुजाशब्दः रोगवाचकः, स च अश्मर्यादिषु प्रत्येक संव-
ध्यते ॥ १० ॥ ११ ॥

सालसाराजकर्णखदिरकदरकालस्कन्धक्रमुकभू-
र्जमेषशृङ्गीतिनिशचन्दनकुचन्दनशिंशपाशिरीषा-
सनधवार्जुनतालशाकनक्तमालपूतीकाश्वकर्णागु-
रुणि कालीयकं चेति ॥ १२ ॥

सालसारादिरित्येष गणः कुष्ठविनाशनः ॥

मेहपाण्डुमयहरः कफमेदोविशेषणः ॥ १३ ॥

सालसारेत्यादि । सालः शङ्खुस्तस्य सारः सालसारः; अजकर्णः
सर्जः सालभेद एव; खदिरः गायत्री खनामख्यातः; कदरः
खदिराकारः श्वेतसारः; क्रमुकः पूराः, केचित् 'क्रमुग' इति
पठन्ति, अत्रापि स एवार्थः, वृक्षरोध इत्यन्ये, साराधिकारात्;
भूर्जः मृदुत्वक् खनामख्यातः, केचित् भूर्जस्थाने 'स्फूर्जक' इति
पठन्ति, तत्र स्फूर्जकः श्योनाकनाम्ना प्रसिद्धः, लकुचाकारप-
त्रकाण्डः, मेषशृङ्गी कर्कटशृङ्गी, स च पुत्रजीवकसदृशस्तस्विशेषः;
तिनिशः स्यन्दनः, 'सादण' इति लोके प्रसिद्धः; चन्दनं श्रीचन्दनं
'श्रीखण्ड' इति प्रसिद्धम्; कुचन्दनं रक्तचन्दनः; शिंशपा कृष्णसारा
'सांसई' इति लोके; शिरीषः विषघाती, 'शिरीस' इति लोके; असनः
बीजकः पूर्वदेशे प्रसिद्धः कटाख्यः खनामप्रसिद्धः; अर्जुनः
ककुभः; तालः खनामख्यातः; शाकः पूर्वदेशे प्रसिद्धः; अगुरु
खनामख्यातः; कालीयकं मलेन्द्रीचन्दनमिति प्रसिद्धम् । वि-
नाशनहरणविशेषणानामर्थभेदमाह,—तत्र कुष्ठविनाशनः मू-
लोच्छेदनः, हरणो मेहपाण्डुदेः संशमनत्वेन निर्मूलनत्वेन वा,
शोषणः कफमेदसोः द्रवस्निग्धयोः ॥ १२ ॥ १३ ॥

रोध्रसावररोध्रपलाशकुटन्नटाशोकफञ्जीकट्फ-
लैलवालुकसल्लकीजिङ्गिनीकदम्बसालाः कदली
चेति ॥ १४ ॥

एष रोध्रादिरित्युक्तो मेदःकफहरो गणः ॥

योनिदोषहरः स्तम्भी वण्यो विषविनाशनः ॥ १५ ॥

रोध्रेत्यादि । रोध्रः लाक्षाप्रसादनः रक्तः; सावरलोध्रः श्वेत-
स्थूलत्वक्; पलाशः किंशुकः; कुटन्नटः श्योनाकः; अशोकः लोहि-
तकुसुमः खनामख्यातः; फञ्जी भार्गी; कट्फलः काश्मरी, 'का-
यफल' इति लोके; एलवालुकं हरिवालुकं कृष्णगन्धिकफलसदृशं;
शल्लकी गजभक्ष्या 'साल' इति लोके; जिङ्गिनी गुडमज्जिका,
'गुलदुणि' इति लोके, पूर्वदेशे खनामप्रसिद्धा; कदम्बः वृक्षक-

दम्बः; सालः सर्जः, कदली रम्भा खनामप्रसिद्धा । स्तम्भी
अतिसारादेः स्तम्भनः ॥ १४ ॥ १५ ॥

अर्कालर्ककरञ्जद्वयनागदन्तीमयूरकभार्गीरास्त्रेन्द्र-
पुष्पीशुद्रश्वेतामहाश्वेतावृश्चिकाल्यलवणास्तापस-
वृक्षश्चेति ॥ १६ ॥

अर्कादिको गणो ह्येष कफमेदोविषापहः ॥

कृमिकुष्ठप्रशमनो विशेषाङ्गणशोधनः ॥ १७ ॥

अर्केत्यादि । अर्कः रक्तपुष्पः प्रसिद्धः, अलर्कः मन्दारकः, यस्य
क्षीरं न विनश्यति; करञ्जद्वयं वृक्षविटपकरजौ, नागदन्ती दन्तिना,
मयूरकः अपामार्गः; भार्गा खनामख्याता; राज्ञा सुरभी
खनामख्याता, इन्द्रपुष्पी कण्टकी कृष्णपुष्पकरजः, कलिकारि-
केल्यन्ये; शुद्रश्वेता श्वेतखन्दा श्वेतपुष्पा 'सेफन्द' इति
लोके; महाश्वेता नीलपुष्पः सेफन्दः, वन्ध्याककौटिकेल्यन्ये;
वृश्चिकाली वृश्चियाक; अलवणा ज्योतिष्मती वर्तुलपकरक्तफला,
पीततैला 'काकमर्दनीका' इति लोके प्रसिद्धा; तापसवृक्षः
इडुदः, पुत्रजीवक इत्यन्ये ॥ १६ ॥ १७ ॥

सुरसाश्वेतसुरसाफणिज्झकार्जकभूस्तृणसुग-
न्धकसुमुखकालमालकासमर्दक्षवकखरपुष्पाविड-
ङ्गकट्फलसुरसीनिर्गुण्डीकुलाहलोन्दुरुकर्णिकाफ-
जीप्राचीबलकाकमाच्यो विषमुष्टिकश्चेति ॥ १८ ॥

सुरसादिर्गणो ह्येष कफहृत् कृमिसूदनः ॥

प्रतिश्यायारुचिश्वासकासघ्नो व्रणशोधनः ॥ १९ ॥

सुरसेत्यादि । सुरसे द्वे श्वेतकृष्णकुसुमे ते च लोके 'तुलसी' इति
प्रसिद्धे; फणिज्झकः तीक्ष्णगन्धो 'मरुवक' इति लोके, अन्ये
तु अनेनैव नाम्ना प्रसिद्धः; अर्जकः बर्वरिकाकारो लघुमञ्जरीकः
सूक्ष्मपत्रो निर्गन्धः श्वेतकुठेरकः; भूस्तृणः अङ्गुदाकनामधेयो
द्रोणपुष्पसदृशः; सुगन्धकः द्रोणपुष्पः, अन्ये तु भूस्तृण रोहिप,
सुगन्धकः बृहत्सुगन्धतृणः; सुमुखः राजिका, अन्ये तु वन-
बर्वरिका 'सउहा' इति नाम्ना जेर्जमुत्तौ प्रसिद्धा; काल-
मालः कृष्णमल्लिका बर्वरिकेति लोके; कासमर्दः खनाम-
ख्यातः; क्षवक क्षवथुकारः फणिज्झकाकारः 'चिह्नारिकाय' इति
पारियात्रे प्रसिद्धः, 'छिह्निनी'ति लोके; खरपत्र तस्यैव भेदः,
वोवङ्कामपरे, मरुवकमन्ये; विडङ्गः प्रसिद्धः; कट्फलः सोम-
वल्कः 'कायफल' इति लोके; सुरसी कपित्थसदृशपत्रा 'बिल्व-
नासी' इति लोके प्रसिद्धा, श्वेतनिर्गुण्डीत्यन्ये; निर्गुण्डी नीलनिर्गु-
ण्डी; कुलाहलः सुण्डिकेति प्रसिद्धः; उन्दुरुकर्णिका मूषिक-
कर्णिका 'उन्दरी' इति लोके, उन्दुरकर्णी द्रवन्तीमाहुरन्ये, अपरे
दन्तिनीमाहुः, 'उन्दुरकर्णी' इत्येके प्रवृण्ति, तत्रापि स एवार्थः;
फजी भार्गी; प्राचीबलः मत्स्याक्षकः, काकजङ्घा नदीपिप्पली-
त्यपरे, केचिदाचार्या एवं वदन्ति-यद्यपि प्राचीबलशब्देन का-
कजङ्घा गण्डद्वी जलपिप्पली चोच्यते तथाप्यत्र काकजङ्घैव,
काकमाचीसान्निध्यात् वातकफकृमिबार्थहरत्वाच्च; काकमाची

मृष्टफला खनामप्रसिद्धा; विषमुष्टिकः द्रेक्षा राजनिम्ब इति
प्रसिद्धः, बृहदलम्बुषामपरे, ककौटिमित्यन्ये । कृमिसूदन इति
कृमिघ्न इत्यर्थः ॥ १८ ॥ १९ ॥

मुष्ककपलाशधवचित्रकमदनवृक्षकशिशपावज्र-
वृक्षास्त्रिफला चेति ॥ २० ॥

मुष्ककादिर्गणो ह्येष मेदोघ्नः शुक्रदोषहृत् ॥

मेहार्शः पाण्डुरोगघ्नः शर्करानाशनः परः ॥ २१ ॥

मुष्ककेत्यादि । मुष्ककः क्षारवृक्षः 'मोखक' इति लोके; पलाशः
किशुकः, धव खनामप्रसिद्धः, चित्रकः अपि खनामैव प्रसिद्धः;
मदनः पिण्डीतकः, वृक्षकः कुटजः; 'मदनवृक्ष' इत्यन्ये पठन्ति,
मदनवृक्ष इत्यत्र वृक्षशब्दनिर्देशः. फलप्रतिषेधार्थं इति व्याख्या-
नयन्ति; शिशपा कृष्णसारा खनामख्याता, वज्रवृक्षः 'सिहुण्ड'
इति लोके, त्रिफला हरीतक्यामलकविभीतकानि ॥ २० ॥ २१ ॥

पिप्पलीपिप्पलीमूलचव्यचित्रकशृङ्गवेरमरिचह-
स्तिपिप्पलीहरेणुकैलाजमोदेन्द्रयवपाठाजीरकसर्व-
पमहानिम्बफलहिङ्गुभार्गीमधुरसातिविषावन्नावि-
डङ्गानि कटुरोहिणी चेति ॥ २२ ॥

पिप्पल्यादिः कफहरः प्रतिश्यायानिलारुचीः ॥

निहन्त्यादीपनो गुल्मशूलघ्नश्रामपाचनः ॥ २३ ॥

पिप्पलीत्यादि । चव्यं हस्तिपिप्पलीमूलं खनामख्यातः; शृङ्गवेरं
शुण्ठी; हस्तिपिप्पली गजपिप्पली; अजमोदा खनामख्याता,
अन्ये यवानिकामाहुः; महानिम्बफलमिति महानिम्बो द्रेक्षा
'पर्वतनिम्ब' इति लोके; मधुरसा मूर्वा । आमपाचनः इति
"जठरानलदौर्बल्यादविषकस्तु यो रसः । स आमसंज्ञको देहे
सर्वदोषप्रकोपकः" । शेषं प्रसिद्धम् ॥ २२ ॥ २३ ॥

एलातगरकुष्ठमांसीध्यामकत्वक्पत्रनागपुष्पप्रि-
यङ्गुहरेणुकाव्याघ्रनखशुक्तिचण्डास्थौणेयकश्रीवेष्ट-
कचोचचोरकवालुकगुग्गुलुसर्जरसतुरुष्ककुन्दुरु-
कागरुस्पृक्कोशीरभद्रदारुङ्गुमानि पुत्रागकेशरं
चेति ॥ २४ ॥

एलादिको वातकफौ निहन्त्याद्विषमेव च ॥

वर्णप्रसादनः कण्डूपिडकाकोठनाशनः ॥ २५ ॥

एलेत्यादि । ध्यामकं कतूण रोहिषमिति लोके; लक् वराङ्गं
'गुडतज' इति लोके; पत्र पत्रकं; नागपुष्प नागकेशरं, अन्ये नाग-
केशरपुष्पसमपुष्पो महातरुल्याहुः; हरेणुका रेणुका; व्याघ्र-
नखः बृहन्नखः बृहन्नखीत्यन्ये; शुक्तिः तद्भेदः अल्पनखः;
चण्डा खनामख्याता ईषत् कृष्णा चोरकभेदः अजमोदाकारा;
स्थौणेयकं शुणेरकः; श्रीवेष्टकः सरलद्रुमः, गुग्गुलीति लोके;
चोचः लग्भेदो वानवासिकालक्; चोरकः खनामख्यातः, ग्रन्थि-
पर्णकभेदो ग्रन्थिपर्णाकार एव; सर्जः सर्जरसः 'राल' इति प्रसिद्धः;
अन्तर्लोपात् रसः गन्धरसः 'बोल' इति लोके; तुरुष्कः सिंहारकः;

कुन्दुरकः शल्लकीचोपः; स्पृका कुटिलपुष्पा सुगन्धिद्रव्यमौत्तरा-
पथिकः भद्रदारु देवदारुः; पुन्नागः सुरपणिका, सुगन्धिपुष्पा
दक्षिणपथे सुरपतिनाम्ना प्रतीता, केशरं वकुल, केचित् समु-
दितं व्याख्यानयन्ति पुन्नागकेशरं पद्मकेशरमित्यर्थः; अन्ये
त्वं पठन्ति—“पुन्नागनागकेशरं च” इति, पुन्नाग देववल्लभ राज-
न्मकमिति लोके, नागकेशरं खनामप्रसिद्धम्। कोठनाशन इति
तत्र कोठलक्षणमुच्यते,—“वरटीदष्टसङ्काशः कण्डूमान् लोहितो-
ल्लवफवातात्। क्षिप्रोत्पादविनाशः कोठ इति निगद्यते स-
द्भिः”—इति ॥ २४ ॥ २५ ॥

वचामुस्तातिविषाभयाभद्रदारुणि नागकेशरं
चेति ॥ २६ ॥

हरिद्रादारुहरिद्राकलशीकुटजबीजानि मधुकं
चेति ॥ २७ ॥

एतौ वचाहरिद्रादी गणौ स्तन्यविशोधनौ ॥

आमातिसारशमनौ विशेषाहोषपाचनौ ॥ २८ ॥

वचेत्यादि । कलशी पृश्निपर्णी । दोषपाचनौ इति आमसंस्-
ष्टानां दोषाणां पाचनौ ॥ २६—२८ ॥

श्यामामहाश्यामात्रिवृद्धन्तीशङ्खिनीतिल्वककम्पि-
ल्लकरम्यककमुकपुत्रश्रेणीगवाक्षीराजवृक्षकरञ्जद्र-
गुडूचीसप्तलाच्छगलान्त्रीसुधाः सुवर्णक्षीरी
चेति ॥ २९ ॥

उक्तः श्यामादिरित्येष गणो गुल्मविषापहः ॥

आनाहोदरविड्भेदी तथोदावर्तनाशनः ॥ ३० ॥

श्यामेत्यादि । श्यामा श्वेता त्रिवृत्; महाश्यामा वृद्धदारकः,
त्रिवृत् रक्तमूला त्रिवृत् ‘निशोत्र’ इति लोके, दन्ती दन्तिनी;
शङ्खिनी यवतिल्लभिदः, श्वेतबुध्नीत्येके; तिल्वकः रोध्रः,
अन्ये तिल्वको रोध्राकारो वृहत्पत्रो रक्तलवको वैरेचनिकः; क-
म्पिल्लकः रोचनिका, खनामख्यातः; रम्यकः द्रेक्का ‘महानिम्ब’
इति लोके प्रसिद्धः, पटोलमूलमित्येके; क्रमुकः मूगफलः; पुत्र-
श्रेणी द्रवन्ती एरण्डसदृशफलपत्रालपविटपा सम्बरीति लोके,
गवाक्षी इन्द्रवारुणी; राजवृक्षः किरमालकः; करञ्जद्वयं वृक्षवि-
द्वकरजौ; गुडूची प्रसिद्धा; सप्तला सातला स्तुहीभेदः; छगला-
तन्त्री वृद्धदारकभेदः, बुध्रभेद इत्यपरे, सुधा सेहुण्डः; सुवर्णक्षीरी
अनन्तासदृशपत्रा, कङ्कुष्ठमित्यपरे ॥ २९ ॥ ३० ॥

वृहतीकण्टकारिकाकुटजफलपाठा मधुकं चेति ॥ ३१ ॥

पाचनीयो वृहत्यादिर्गणः पित्तानिलापहः ॥

कफारोचकहृद्रोगमूत्रकृच्छ्ररुजापहः ॥ ३२ ॥

वृहतीत्यादि स्पष्टमेव ॥ ३१ ॥ ३२ ॥

पटोलचन्दनकुचन्दनमूर्वागुडूचीपाठाः कटुरो-
हिणी चेति ॥ ३३ ॥

पटोलादिर्गणः पित्तकफारोचकनाशनः ॥

ज्वरोपशमनो व्रण्यदलर्दिकण्डूविषापहः ॥ ३४ ॥

पटोलेत्यादि । कुचन्दन रक्तचन्दनः; मूर्वा हृद्यौडः चोरस्नायुकः ।
व्रण्यभ्यो हितः व्रण्य । शेष सुखबोधम् ॥ ३३—३४ ॥

काकोलीक्षीरकाकोलीजीवकर्षभकमुद्रपर्णीमाष-
पर्णीमेदामहामेदाच्छिन्नरुहा कर्कटशृङ्गीतुगाक्षी-
रीपद्मकप्रपौण्डरीकर्धिवृद्धिमृद्वीकाजीवन्त्यो मधु-
कं चेति ॥ ३५ ॥

काकोल्यादिरयं पित्तशोणितानिलनाशनः ॥

जीवनो बृहणो वृष्यः स्तन्यश्लेष्मकरस्तथा ॥ ३६ ॥

काकोलीत्यादि । काकोली क्षीरी खनाम्ना प्रसिद्धा, क्षीरका-
कोली तद्भेदः खनामख्यातः; जीवकः खनामप्रसिद्धः;
ऋषभः खनामख्यातः; मुद्रपर्णी ‘सुगवनी’ इति लोके; माषपर्णी
‘माषवनी’ इति लोके, अरण्यमापस्तम्ब इत्येके, मेदा महामेदा
च खनामख्याता; तुगाक्षीरी वशलोचना; पद्मकं पद्म-
काष्ठं; प्रपौण्डरीकं खनामख्यातं यष्टिमधुद्रव्यादीषत्स्थूलं
मधुररसं नेत्राश्रयोत्तनार्हद्रव्यं, अन्ये श्रीपुष्पमाहुः; मृद्वीका द्राक्षा;
जीवन्ती ‘डोडिका’ इति लोके लतार्कफलाकारसक्षीरफला,
अन्ये सुवर्णजीवन्तीमाहुः । जीवनः प्राणधारणः, बृहणः शरीर-
वृद्धिकरः । शेषं सुबोधम् ॥ ३५ ॥ ३६ ॥

ऊषकसैन्धवशिलाजतुकासीसद्वयहिङ्गूनि तुत्थकं
चेति ॥ ३७ ॥

ऊषकादिः कफं हन्ति गणो मेदोविशोषणः ॥

अश्मरीशर्करामूत्रकृच्छ्रशूलकगुल्मनुत् ॥ ३८ ॥

ऊषकेत्यादि । ऊषकः क्षारमृत्तिका वाराणसीसमीपे वडदर-
देशे बाहुल्येन भवति, अन्ये तद्भव द्रव्यान्तरमाहुः; कासी-
सद्वय कासीसं भस्मसदृशं किंचिदम्ल लवणरसं, द्वितीयं पुष्प-
कासीसमीषत्पीतं तुवररसं तद्भेद एव, तुत्थक कर्पूरिकातुत्थं
‘खपरिया’ इति लोके, अन्ये मयूरग्रीवमाहुः । शेषं सुबोधम्
॥ ३७ ॥ ३८ ॥

सारिवामधुकचन्दनकुचन्दनपद्मककाश्मरीफल-
मधुकपुष्पाण्युशीरं चेति ॥ ३९ ॥

सारिवादिः पिपासाम्नो रक्तपित्तहरो गणः ॥

पित्तज्वरप्रशमनो विशेषाह्वहनाशनः ॥ ४० ॥

सारिवेत्यादि । चन्दन रक्तचन्दन, अन्ये पद्ममिति पठन्ति,
तत्र पद्मं पद्मपुष्पम् । शेषं सुबोधम् ॥ ३९ ॥ ४० ॥

अञ्जनरसाञ्जननागपुष्पप्रियङ्गुनीलोत्पलनलदन-
लिनकेशराणि मधुकं चेति ॥ ४१ ॥

अञ्जनादिर्गणो ह्येष रक्तपित्तनिर्बहणः ॥

विषोपशमनो दाहं निहन्त्याभ्यन्तरं भृशम् ॥ ४२ ॥

अञ्जनमित्यादि । अञ्जनं सौवीराञ्जनं; रसाञ्जनं दारुहरिद्राका-
थेन कृत्रिमं, अन्ये त्वेव वदन्ति रसाञ्जनं द्विविधं, सोतोऽञ्जनं
कृष्णपाषाणाकृति धातुद्रव्यं, अन्यद् दारुहरिद्राकाथेन कृत्रिमं

पीतलोहित, अत्र धातुद्रव्यमेव सौवीराञ्जनसाहचर्यात्, नागपुष्प
नागकेशरं; नलद मांसी, नलिनकेशराणि पद्मकेशराणि ।
शेष सुबोधम् ॥ ४१ ॥ ४२ ॥

**परुषकद्राक्षाकट्फलदाडिमराजादनकतकफल-
शाकफलानि त्रिफला चेति ॥ ४३ ॥**

परुषकादिरित्येष गणोऽनिलविनाशनः ॥

मूत्रदोषहरो हृद्यः पिपासाम्नो रुचिप्रदः ॥ ४४ ॥

परुषकेत्यादि । परुषकः धन्वपत्रकः खनात्रैव प्रसिद्धः, स
द्विविधो वृक्षविटपमेदातः कट्फलः सोमवलकः 'कायफल'
इति लोके; राजादनः क्षारिकः; कतकफलं खनामख्यात श-
शकपुरीषप्रतिमफलमम्बुप्रसादनं; शाकफलानि शाको मसृणक-
र्कशोदरपृष्ठदलो वृक्षविशेषः, तस्य फलानि । सर्वेषां फलानि ग्रा-
ह्याणि । शेष सुबोधम् ॥ ४३ ॥ ४४ ॥

**प्रियङ्गुसमङ्गाधातकीपुन्नागनागपुष्पचन्दनकुच-
न्दनमोचरसरसाञ्जनकुम्भीकस्रोतोऽञ्जनपद्मकेस-
रयोजनवह्नयो दीर्घमूला चेति ॥ ४५ ॥**

**अम्बुष्ठाधातकीकुसुमसमङ्गाकट्फलमधुकविल्व-
पेशिकासावररोध्रपलाशनन्दीवृक्षपद्मकेशराणि
चेति ॥ ४६ ॥**

**गणौ प्रियङ्गुस्वम्बुष्ठादी पक्वातीसारनाशनौ ॥
सन्धानीयौ हितौ पित्ते व्रणानां चापि रोपणौ ४७**

प्रियगिवति । समङ्गा अञ्जलिकारिका 'लज्जालु' इति लोके;
पुन्नागः वृक्षः खनामख्यातः; अन्ये सुरपर्णिका सुगन्धिपुष्पा दक्षि-
णापथे सुरपतीति प्रसिद्धः; नागपुष्प नागकेशरः; चन्दन रक्त-
चन्दनः; कुचन्दन मलयद्रिचन्दनः; मोचरसः शालमलीचुपः;
रसाञ्जनं दार्वाकाथसमुद्रव खनामख्यातः; कुम्भीकः श्लक्ष्ण-
लको रोमशः कुम्भीनाभा वृक्षो यस्य लग्न वस्त्राकारा भवति,
अन्ये पाटलमाहुः, अपरे खल्पविटपमाहुः; स्रोतोऽञ्जनः
सौवीराञ्जनः पद्मकेशरं खनामख्यातं, योजनवल्ली मञ्जिष्ठा; दीर्घ-
मूला दुरालभा, शालपर्णीत्यपरे । अम्बुष्ठेत्यादि ।—अम्बुष्ठा
माचिका 'साङ्कुर' इति पश्चिमे प्रसिद्धा, पाठा इत्यपरे; धातकी-
कुसुमं धातकीपुष्पं; समङ्गा अञ्जलिकारिका 'लज्जालु' इति
लोके; कट्फलः अरलुकः; विल्वपेषिका बालविल्वगिरः, महा-
रोध्रं केचिन् पठन्ति; सावररोध्रं लोध्रः तस्यैव ग्राह्यात्, नेतरः
तस्य विरेचनत्वात्; पलाशः किशुकः; नन्दीवृक्षः काश्मरी,
अन्ये गर्दभाण्डमाहुः; पद्मकेशरं खनामख्यातम् । सन्धानीयौ
इति भग्नसन्धानकारकौ ॥ ४५—४७ ॥

**न्यग्रोधोदुम्बराश्वत्थप्लक्ष्ममधूककपीतनककुभा-
प्रकोशाप्रचोरकपत्रजम्बूद्वयपियालमधुकरोहिणी-
वज्जुलकदम्बवदरीतिन्दुकीसल्लकीरोध्रसावररोध्र-
भल्लातकपलाशा नन्दीवृक्षश्चेति ॥ ४८ ॥**

**न्यग्रोधोदुम्बराश्वत्थप्लक्ष्ममधूककपीतनककुभा-
प्रकोशाप्रचोरकपत्रजम्बूद्वयपियालमधुकरोहिणी-
वज्जुलकदम्बवदरीतिन्दुकीसल्लकीरोध्रसावररोध्र-
भल्लातकपलाशा नन्दीवृक्षश्चेति ॥ ४८ ॥**

रक्तपित्तहरो दाहमेदोघ्नो योनिदोषहृत् ॥ ४९ ॥

न्यग्रोधेत्यादि न्यग्रोधः वटः; उदुम्बरः प्रसिद्धः; अश्वत्थः
पिप्लः, प्लक्षः पर्कटी; मधुकः प्रसिद्धः; कपीतनः आम्रातकः;
ककुभः अर्जुनः; आम्र प्रसिद्धः; कोशाप्रः खनामख्यातः; चो-
रकपत्रः लाक्षावृक्षः; जम्बूद्वय एका राजजम्बूः बृहत्फला, द्वि-
तीया काकजम्बूः स्वल्पफला, द्वयग्रहणाद् भूमिजम्बूवास्तृती-
यायाः प्रतिषेधः, पियाल सारद्रुमः, मधुकः गुडपुष्प 'महुवा'
इति लोके; रोहिणी कट्फलः, वज्जुलः वेतसः; कदम्बः प्रसिद्धः;
वदरी प्रसिद्धा; तिन्दुकी तिन्दुकवृक्षः, 'टिम्बरुयणि' इति
लोके; नन्दीवृक्षः अत्र प्ररोही 'पार्श्वपिप्ल' इति लोके । शेष
प्रसिद्धम् ॥ ४८ ॥ ४९ ॥

गुडूचीनिम्बकुस्तुम्बुरुचन्दनानि पद्मकं चेति ॥ ५० ॥

एष सर्वज्वरान् हन्ति गुडूच्यादिस्तु दीपनः ॥

हल्लासारोचकवमीपिपासादाहनाशनः ॥ ५१ ॥

गुडूचीत्यादि । कुस्तुम्बुरुः धान्यकः, चन्दन रक्तचन्दनम् ।
हल्लासः थूकरणम् । शेषं प्रसिद्धम् ॥ ५० ॥ ५१ ॥

**उत्पलरक्तोत्पलकुमुदसौगन्धिककुवलयपुण्डरी-
काणि मधुकं चेति ॥ ५२ ॥**

उत्पलादिरयं दाहपित्तरक्तविनाशनः ॥

पिपासाविषहृद्द्रोगच्छर्दिमूर्च्छाहरो गणः ॥ ५३ ॥

उत्पलेत्यादि । उत्पल नीलोत्पलं, रक्तोत्पल लोहितोत्पलं, कुमुद
श्वेतोत्पलं, सौगन्धिक नीलोत्पलाकारवर्णमुत्पलं सुगन्धि च,
कुवलय ईषलीधवलं, पुण्डरीकं श्वेतपद्मं, मधुक यष्टीमधुकम्
॥ ५२ ॥ ५३ ॥

**मुस्ताहरिद्रादारुहरिद्राहरीतक्यामलकविभीत-
ककुष्ठहैमवतीवचापाठाकटुरोहिणीशार्ङ्गघ्रातिविषा-
द्राविडीभल्लातकानि चित्रकश्चेति ॥ ५४ ॥**

एष मुस्तादिको नाम्ना गणः श्लेष्मनिषृदनः ॥

योनिदोषहरः स्तन्यशोधनः पाचनस्तथा ॥ ५५ ॥

मुस्तेत्यादि । हैमवती श्वेतवचा; वचा खनामख्याता अरु-
णवर्णा; शार्ङ्गघ्रा यवकतिक्ता गौरवर्तुलावगुण्ठितफला 'चिर-
पोटिका' इति प्रसिद्धा, 'झझरुष' इति पूर्वदेशे, काकजङ्घामन्ये,
काकमाचीत्यपरे; द्राविडी एला । स्तन्यशोधनः इति स्त्रीक्षी-
रप्रसादनः । शेष प्रसिद्धम् ॥ ५४ ॥ ५५ ॥

हरीतक्यामलकविभीतकानि त्रिफला ॥ ५६ ॥

त्रिफला कफपित्तघ्नी मेहकुष्ठविनाशनी ॥

चक्षुष्या दीपनी चैव विषमज्वरनाशनी ॥ ५७ ॥

हरीतकीत्यादि । त्रिफला प्रसिद्धा । त्रिफलात्रिकटुकं
थालाभ परिभाषा व्याप्रियते अतएवानयोर्ग्रन्थकारेपु-
नरुतेति ॥ ५६ ॥ ५७ ॥

स्तन्यशोधनः

पिप्पलीमरिचशृङ्गवेराणि त्रिकटुकम् ॥ ५८ ॥
 ज्यूषणं कफमेदोघ्नं मेहकुष्ठत्वगामयान् ॥
 निहन्त्यादीपनं गुल्मपीनसाशयलपतामपि ॥ ५९ ॥
 पिप्पलीत्यादि । त्वगामयान् कुष्ठादीन् । शेषं प्रसिद्धम् ॥ ५८ ॥ ५९ ॥

आमलकीहरीतकीपिप्पल्यश्चित्रकश्चेति ॥ ६० ॥
 आमलक्यादिरित्येष गणः सर्वज्वरापहः ।
 चक्षुष्यो दीपनो वृष्यः कफारोचकनाशनः ॥ ६१ ॥
 आमलकीत्यादि । मूले स्पष्टमेव ॥ ६० ॥ ६१ ॥
 त्रपुसीसताम्ररजतकृष्णलोहसुवर्णानि लोहमलं
 चेति ॥ ६२ ॥

गणस्त्र्यवादिरित्येष गरक्तिमिहरः परः ॥
 पिपासाविषहृद्रोगपाण्डुमेहहरस्तथा ॥ ६३ ॥
 त्रिवित्यादि । त्रपु वज्र, सीसं नाग, ताम्र प्रसिद्ध, रजत
 रूप्य, सुवर्णं प्रसिद्ध, कृष्णलोहं तीक्ष्णलोहं, लोहमलं प्रसिद्धः
 'काट' इति लोके । गरः कुत्रिम विषम् ॥ ६२ ॥ ६३ ॥

लाक्षारेवतकुटजाश्वमारकट्फलहरिद्राद्वयनि-
 म्बसप्तच्छदमालत्यस्त्रायमाणा चेति ॥ ६४ ॥

कषायस्तिकमधुरः कफपित्तातिनाशनः ॥
 कुष्ठकिमिहरश्चैव दुष्टव्रणविशोधनः ॥ ६५ ॥
 लाक्षेत्यादि । आरेवतः किरमालकः; कुटजः इन्द्रयवः;
 अश्वमारकः करवीरः; कट्फलः सोमकलकला 'कायफल'
 इति लोके; सप्तच्छदः सप्तपर्णः 'सातवन' इति लोके,
 मालती जाती, त्रायमाणा खनामप्रसिद्धा । केचिदत्र त्रिफलां
 पठन्ति । शेषं प्रसिद्धम् ॥ ६४ ॥ ६५ ॥

पञ्च पञ्चमूलान्यत ऊर्ध्वं वक्ष्यामः । तत्र त्रि-
 कण्टकवृहतीद्वयपृथक्पण्यौ विदारिगन्धा चेति
 कनीयान् ॥ ६६ ॥

कषायतिकमधुरं कनीयः पञ्चमूलकम् ॥
 वातघ्नं पित्तशमनं बृंहणं बलवर्धनम् ॥ ६७ ॥
 पञ्चेत्यादि । त्रिकण्टकः गोक्षुरकः, विदारिगन्धा शालपर्णी,
 कनीयः लघुपञ्चमूलमित्यर्थः । केचिद् गोक्षुरकस्थाने एरण्डं
 पठन्ति ॥ ६६ ॥ ६७ ॥

बिल्वान्निमन्थटिण्डुकपाटलाः काश्मर्यश्चेति म-
 हान् ॥ ६८ ॥

सतिकं कफवातघ्नं पाके लज्जन्निदीपनम् ॥
 मधुरानुरसं चैव पञ्चमूलं महत् स्मृतम् ६९
 बिल्वेत्यादि । अग्निमन्थः 'अग्निवधू' इति लोके, टिण्डुकः श्यो-
 नाकः । महान् महत्पञ्चमूलमित्यर्थः ॥ ६८ ॥ ६९ ॥

अनयोर्दशमूलमुच्यते ॥ ७० ॥
 गणः श्वासहरो ह्येष कफपित्तानिलापहः ॥
 आमस्य पाचनश्चैव सर्वज्वरविनाशनः ॥ ७१ ॥

अनयोरित्यादि । तस्य गुणमाह,—गण इत्यादि ॥ ७० ॥ ७१ ॥

विदारीसारिवारजनीगुडूच्योऽजशृङ्गी चेति वल्ली-
 संज्ञः ॥ ७२ ॥

करमर्दत्रिकण्टकसैरीयकशतावरीगृध्रनख्य इति
 कण्टकसंज्ञः ॥ ७३ ॥

रक्तपित्तहरौ ह्येतौ शोफत्रयविनाशनौ ॥
 सर्वमेहहरौ चैव शुक्रदोषविनाशनौ ॥ ७४ ॥

विदारी विदारीकन्दः, रजनी हरिद्रा, रजनी शिरहला,
 अजशृङ्गी मेडिक, कर्कटशृङ्गीत्यपरे । वल्लीसंज्ञः पञ्चमूल-
 मिति शेषः । "वल्लीज पञ्चमूल तु प्रशस्तं कफनाशनम् । सृष्टमू-
 त्रानिलहरं वृष्यमिन्द्रियबोधनम् ॥ कण्टकाख्य पञ्चमूलं कफा-
 निलहरं परम् । मधुरानुरसं चैव पक्वाशयविशोधनम्—" इत्यन्ये
 पठन्ति ॥ ७२—७४ ॥

कुशकाशनलदर्भकाण्डेशुक इति तृणसंज्ञकः ७५
 मूत्रदोषविकारं च रक्तपित्तं तथैव च ॥

अन्त्यः प्रयुक्तः क्षीरेण शीघ्रमेव विनाशयेत् ॥ ७६ ॥
 कुशेत्यादि । कुशः हस्तो मृदुः सूचीपत्रः, काशश्च-
 मरपत्रः, नलः खनामा ख्यातः, दर्भः पृथुलः खर-
 पत्रो दीर्घः, काण्डेशुकः महती खगाली, अन्ये इक्षुमेवाहुः,
 अन्ये तु पठन्ति काण्डश्च इति, तत्र काण्डः शरः । अन्त्यः
 तृणपञ्चमूल इत्यर्थः ॥ ७५ ॥ ७६ ॥

एषां वातहरावाद्यावन्त्यः पित्तविनाशनः ॥
 पञ्चकौ श्लेष्मशमनावितरौ परिकीर्तितौ ॥ ७७ ॥

ये प्रतिपञ्चक पुनः श्लोक न पठन्ति तेषां मते पञ्चकानां
 गुणानेकेनैव श्लोकेन वक्तुमाह,—एषामिति । आद्यौ इति लघु-
 पञ्चमूलमहापञ्चमूलौ, अन्त्यः तृणपञ्चमूल इत्यर्थः, इतरौ मन्यौ
 वल्लीसंज्ञः कण्टकसंज्ञकश्चेत्यर्थः ॥ ७७ ॥

त्रिवृतादिकमन्यत्रोपदेश्यामः ॥ ७८ ॥

केचिदत्र वृद्धाः पठन्ति—त्रिवृदित्यादि ॥ ७८ ॥

समासेन गणा ह्येते प्रोक्तास्तेषां तु विस्तरम् ॥

चिकित्सितेषु वक्ष्यामि ज्ञात्वा दोषबलाबलम् ७९ ॥

अयमेषां संक्षेप इति दर्शयन्नाह,—समासेनेति । दोषबला-
 बलमिति दोषादिवलाबलमित्यर्थः, तेन सर्वेषामेव परीक्षाणाम-
 वरोधः कृतो भवति ॥ ७९ ॥

एभिर्लेपान् कषायांश्च तैलं सर्पीषि पानकान् ॥

प्रविभज्य यथान्यायं कुर्वीत मतिमान् मिषक् ॥ ८० ॥

किमेभिर्गणैः कर्तव्यमित्याह,—एभिरिति । कषायशब्देनात्र
 शृतशीतस्वरसफाण्टकल्केभेदाः पञ्चोच्यन्ते । पीयन्ते इति पान-
 काः यूषमण्डादयः कथ्यन्ते, कषायांश्चेति चकारादनुक्ता गुडा-
 दिसंस्काराः समुचीयन्ते ॥ ८० ॥

धूमवर्षानिलक्लेदैः सर्वतृणवनभिद्रुते ॥

ग्राहयित्वा गृहे न्यस्येद्विधिनौषधसंग्रहम् ॥ ८१ ॥

अत्र केचित् वृद्धाः पठन्ति—धूमेत्यादि । एतदुक्तं भवति, विविधौषधसंग्रह ग्राहयित्वा धूमादिभिरनुपद्रुते गृहे निक्षिपेत् ८१ ॥

समीक्ष्य दोषभेदांश्च मिश्रान् भिन्नान् प्रयोजयेत् ॥

पृथङ्मिश्रान् समस्तान् वा गणं वा व्यस्तसंहतम् ॥ ८२ ॥

कथमेते द्रव्यगणा योज्या इत्याह,—समीक्ष्येत्यादि । अयमर्थः, दोषभेदान् पृथक् कोऽर्थः ? भिन्नान् दृष्ट्वा, गणान् भिन्नान् अमिश्रान् प्रयोजयेत् । मिश्रान् वा कोऽर्थः ? द्वन्द्वान् दोषभेदान् वा समीक्ष्य मिश्रान् गणान् प्रयोजयेत् । समस्तान् वा दोषभेदान् समीक्ष्य संयुक्तास्तीनेव प्रयोजयेत् इति । गणेनापि गणस्य संयोगोऽभिप्रेतः । तदुक्तं, वर्गमपि वर्गेण सह योजयेदिति । अयं चार्थः प्रतिगण चकारकरणाच्छ्रियते । एकस्यैव गणस्य यथाऽवचारण करणीय तथा निर्दिशन्नाह,—गण वेत्यादि । व्यस्तं द्वित्रिचतुरादिद्रव्ययोगः, संहतः समस्तद्रव्योपयोगः । इयं पुनः परिभाषा गणविषयैव ज्ञेया नान्ययोगेषु । केचित् पुनरिमां परिभाषां नार्थीयत इति ॥ ८२ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां सूत्रस्थाने अष्टत्रिंशत्तमोऽध्यायः ।

एकोनचत्वारिंशत्तमोऽध्यायः ।

अथातः संशोधनसंशमनीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥२॥

संशोधनं संशमनं चाधिकृत्य कृतोऽध्यायः संशोधनसंशमनीयः, तस्यारम्भमित्यर्थः ॥ १ ॥ २ ॥

मदनकुटजजीमूतकेश्वाकुधामार्गवकृतवेधनसर्षपविडङ्गपिप्पलीकरञ्जप्रपुत्राडकोविदारकर्बुदारारिष्टाश्वगन्धाविटुलबन्धुजीवकश्वेताशणपुष्पीविम्बीवचामृगेर्वासश्चित्रा चेति ऊर्ध्वभागहराणि । तत्र, कोविदारपूर्वाणां फलानि, कोविदारादीनां मूलानि ॥ ३ ॥

प्राग्द्रव्यसंग्रहणीयाध्याये व्याधिप्रत्यनीका द्रव्यगणा उक्ताः, संशोधनसंशमनीये तु दोषप्रत्यनीकप्रायाः पञ्चकर्मोपयोगिनः शोधनद्रव्यसंग्रहणवातादिशमनद्रव्यगणाश्च कथयितव्या इति शेषः । तत्र द्विविधं संशोधनं—वसनं विरेचनं च । तत्र वसनपूर्वकलाद्विरेचनस्य प्रथमं वसनद्रव्यगणमभिधातुमाह,—मदनेत्यादि । जीमूतकः देवदाली, इक्ष्वाकुः कटुकालावृः, धामार्गवः पीतपुष्पकोषातकी, कृतवेधनः कोषातकीभेदः, सर्षपाः श्वेतसर्षपाः विशेषेण वसनाहोः, कोविदारः काञ्चनारः, कर्बुदारः श्लेष्मान्तकः ‘वव’ इति ‘ल्लिसोडा’ इति च देशभाषया प्रसिद्धः, अरिष्टः निम्बः, विटुलः वेतसः, बन्धुजीवः मध्याह्नपुष्पकः

‘मरुनीथा’ इति लोके, श्वेता श्वेतवचा, शणपुष्पी शणसदृशविटपः ‘सणहुली’ इति लोके, विम्बी किन्दुरिका, वचा द्वितीया अरुणा, मृगेर्वासः इन्द्रवारुणी, चित्रा चित्राण्डिका पटोलफलाकारफला आरण्यकचण्डिका इत्यर्थः, अन्ये द्रवन्तीमाहुः । शेषं प्रसिद्धम् । ऊर्ध्वभागहराणि वसनकरणीत्यर्थः । एषा मध्ये कानिचित् द्रव्याणि साक्षाद्गमयन्ति कानिचिद्गमनद्रव्यमित्येतानि । केचिदाचार्या द्वाविंशतिद्रव्याणीत्यत्र गणे नियममाहुः । एषामवयवविभागमाह,—तत्रेत्यादि ॥ ३ ॥

विवृताश्यामादन्तीद्रवन्तीसप्तलाशङ्किनीविषाणिकागवाक्षीच्छगलान्त्रीलुक् सुवर्णक्षीरीचित्रककिणिहीकुशकाशतिल्वककम्पिल्लकरम्यकपाटलापूगहरीतक्यामलकविभीतकनीलिनीचतुरङ्गुलैरण्डपूतीकमहावृक्षसप्तच्छदार्काः ज्योतिष्मती चेति अधोभागहराणि । तत्र तिल्वकपूर्वाणां मूलानि, तिल्वकादीनां पाटलान्तानां त्वचः, कम्पिल्लकफलरजः, पूगादीनामेरण्डान्तानां फलानि, पूतीकारग्वधयोः पत्राणि, शेषाणां क्षीराणीति ॥ ४ ॥

विरेचनद्रव्याणि निर्दिशन्नाह,—त्रिवृदित्यादि । त्रिवृत् रक्तमूला ‘निसोत’ इति लोके; श्यामा कृष्णमूला त्रिवृत्; दन्ती दन्तिनी, द्रवन्ती दन्तीभेदः संवरीति लोके; सप्तला सातला सेहुण्डभेदः, अपरे बुध्रामाहुः; शङ्किनी यवतिक्ताभेदः, श्वेतबुध्रेत्यपरे, विषाणिका मेषशङ्गी; गवाक्षी श्वेतपुष्पा इन्द्रवारुणी; छगलान्त्री वृद्धदारकः; लुक् सेहुण्डः; सुवर्णक्षीरी अनन्तासदृशपत्रा ‘हियावलि’ इति लोके, ‘कङ्कुष्ठ’ इत्यपरे; किणिही कटभी; तिल्वकः खल्परोध्रः; कम्पिल्लकः रोचनिकः स्वनामख्यातः; रम्यकः द्रेक्का ‘वकाइणि’ इति लोके, पटोलमूलमित्यपरे; नीलिनी नीलबुध्रा श्रीफलिकेत्यन्ये, चतुरङ्गुलः किरमालकः, अत्रैके चतुरङ्गुलस्थाने ‘पञ्चाङ्गुल’ इति पठन्ति, तेषां मते पञ्चाङ्गुलः एरण्डः, अन्ये तु पञ्चाङ्गुलशब्देन पटोलफलसदृशफलां लतां न्निगधपत्रां शारदफलामाहुः; पूतीकः चिरविल्वः, महावृक्षः सेहुण्डभेदः, तस्य क्षीरं, एतेन न पुनरुक्तदोषः; सप्तच्छदः सप्तपर्णी; ज्योतिष्मती काकमर्दनिका । अधोभागहराणि इति विरेचनानीत्यर्थः । शेषं सुगमम् । एषामवयवविभागमाह,—तत्रेत्यादि ॥ ४ ॥

कोशातकी सप्तला शङ्किनी देवदाली कारवेल्लिका चेत्युभयतोभागहराणि । एषां खरसा इति ॥ ५ ॥

उभयभागहराणि निर्दिशन्नाह,—कोशातकीत्यादि । कोशातकी घोपकः; सप्तला लुहीभेदः, अपरे श्रीफलिकामाहुः; देवदाली स्वनामख्याता, ‘देवली’ इति लोके । उभयतोभागहराणि इति वसनानि विरेचनानि चेत्यर्थः । एतानि कोशातकीप्रभृतीनि नियमेनोभयतोभागहराणि, गवाक्षीप्रभृतीनां पूर्वोक्तानां तु पत्रादिविशेषेण कदा-

चिद्वामकल कदाचिद्विरेचकत्वमिति न तेषामुभयतोभागहरत्वम् ।
एषां कोशातक्यादीनां किं गृह्यत इत्याह,—एषामिति । तत्र
स्वरसग्रहण कषायादिनिवारणार्थम् ॥ ५ ॥

पिप्पलीविडङ्गापामार्गशिशुसिद्धार्थकशिरीषम-
रिचकरवीरविम्बीगिरिकर्णिकाकिणिहीवचाज्योति-
ष्मतीकरञ्जार्कालर्कलशुनातिविषाशृङ्गवरतालीश-
तमालसुरसार्जकेङ्गुदीमेषशृङ्गीमातुलुङ्गीसुरङ्गीपीलु-
जातीशालतालमधूकलाक्षाहिङ्गुलवणमद्यगोशकृद्र-
समूत्राणीति शिरोविरेचनानि । तत्र करवीरपूर्वाणां
फलानि, करवीरादीनामर्कान्तानां मूलानि, तालीश-
पूर्वाणां कन्दाः, तालीशादीनामर्कान्तानां पत्राणि,
ङ्गुदीमेषशृङ्गयोः त्वचः, मातुलुङ्गीसुरङ्गीपीलुजा-
तीनां पुष्पाणि, शालतालमधूकानां साराः, हिङ्गुला-
क्षे निर्यासौ, लवणानि पार्थिवविशेषाः, मद्यान्या-
सुतसंयोगाः गोमूत्रशकृद्रसौ मलविति ॥ ६ ॥

शिरोविरेचनद्रव्याणि निर्देष्टुमाह,—पिप्पलीत्यादि । अपा-
मार्गः शिखरी ‘अन्धकुडक’ इति लोके; शिशुः शोभाजनकः; सि-
द्धार्थः सर्षपः, शिरीष विषघाती; करवीरः स्वनामख्यातः; विम्बी
कुन्दुरुका; गिरिकर्णिका सेफन्दः; किणिही कटभी; ज्योतिष्मती
कुन्दनी, अर्कालर्कौ अर्कद्वय, शृङ्गवेरं शुण्ठी; तालीश तालीशपत्रः;
तमाल तमालपत्र, पत्रकमिति लोके, सुरसा ‘तुलसी’ इति लोके;
अर्जकः कुठेरकः; मेषशृङ्गी मेढशृङ्गः पुत्रजीवकसदृशपत्रो वृक्षः,
अन्ये कर्कटशृङ्गमाहुः, मातुलुङ्गी सुरभिफला वनजा अरण्य-
बीजभूरकः; सुरङ्गी रक्तकुसुमः शोभाजनकः, ‘पीलु’ इति
लोके, जाती मालती, शकृद्रसः गोमयरसः, मूत्रं गोमूत्रम् ।
शिरोविरेचनानि इति नस्यप्रयोगेण शिरस्थं श्लेष्माण विरेचय-
न्ति स्त्रावयन्तीत्यर्थः । शेषं प्रसिद्धम् । एषामवयवविभा-
गमाह,—तत्रेत्यादि । निर्यासौ स्वरसावित्यर्थः । लवणानि
पार्थिवविशेषा इति पृथिव्या अवयवविशेषाः, एतेन स्व-
रूपेणैव लवणानि ग्राह्याणीत्युक्तम् । मद्यान्यासुतसंयोगाः इति
सन्धानकसंयोगो मद्य, अतएव तदपि स्वरूपेणैव ग्राह्यम् ।
शकृद्रसमूत्रे मलौ इति एते मलौ, तस्मादेते अपि स्वरूपेण
ग्राह्ये ॥ ६ ॥

संशमनानि अत ऊर्ध्वं वक्ष्यामः । भद्रदारुकुष्ठह-
रिद्रावरुणमेषशृङ्गीबलातिबलार्तगलकच्छुरासल-
कीकुवेराक्षीवीरतरुसहचराग्निमन्थवत्सादन्येर-
ण्डाश्मभेदकालर्कार्कशतावरीपुनर्नवावसुकवसिर-
काञ्चनकभार्गीकार्पासीवृश्चिकालीपत्रवदरयवको-
लकुलत्थप्रभृतीनि विदारिगन्धादिश्च द्वे चाद्ये
पञ्चमूल्यौ समासेन वातसंशमनो वर्गः ॥ ७ ॥

संशोधनमभिधाय संशमनं निर्दिशन्नाह,—भद्रदार्वित्यादि ।
संशमनानीति सम्यक् शमयतीति संशमनं, सम्यक्त्व च दुष्टदो-

षस्यानिर्हरणपूर्वकं शमनं अदुष्टस्यानुदीरणं च; व्याधिसंशमनं
हि प्रस्तुतव्याधेः संशमनं अप्रस्तुतव्याधेरनुदीरणम् । तदुक्तं,—
“न शोधयति यद्वेषान् समानोदीरयत्यपि । समीकरोति च कुडान्
तत् संशमनमुच्यते ॥” दोषशब्दोऽत्र दोषेषु दोषकार्येषु व्या-
धिष्वपि वर्तते, कार्ये कारणोपचारात् । मेढशृङ्गी मेढशृङ्गः,
पुत्रजीवकतरुसदृशपत्रो वृक्षः, अन्ये कर्कटशृङ्गमाहुः; बलाति-
बले शुक्लपीतपुष्प बलाद्वय, आर्तगलः ककुभः, केचिदार्तगल
कण्टकीवृक्षमाचक्षते, कच्छुरा कुङ्कुमर्दनिका, कच्छुरा शुकशि-
म्बिरित्यन्ये, कुवेराक्षी काष्ठपाटला, पोटिका इत्यन्ये; वीरतरुः
विल्वनासिका, शर इत्यन्ये, सहचरः कण्टासेलियाकः; अग्नि-
मन्थः सर्जो वृक्षः, ‘अग्निवधूः’ इति पूर्वदेशे प्रसिद्धः, वत्सा-
दनी गुडूची, वीर्येण गुडूची वातं हन्ति, रसेन कफपित्ते;
अश्मभेदकः पाषाणभेदकः, वसुकः शिवमल्लिका, वकपुष्पमिति
लोके, वसिरः सूर्यावर्तः, अपामार्ग इत्यपरे; काञ्चनकः धूसत्-
रकः, ‘कर्चूर’ इत्यन्ये पठन्ति, कर्चूरः सटी; कार्पासी वनकार्पा-
सिका, कार्पासविटपसदृशी; वृश्चिकाली वृश्चिकयाकः; पत्रूरः
कुचन्दनम् । शेषं प्रसिद्धं, पूर्वं व्याख्यातम् । प्रभृतिग्रहणान्मा-
षतिलातसीप्रभृतीनां ग्रहणम् । समासेन संक्षेपेण, विस्तरेण तु
अन्नपानाद्यनिलहरग्रहणश्रुतिप्रतिपादितं यावत् भूजलानलगुणव-
हुलं द्रव्यं वातसंशमनमिति ॥ ७ ॥

चन्दनकुचन्दनहीवेरोशीरमञ्जिष्ठापयस्याविदा-
रीशतावरीगुन्द्राशैवालकह्लारकुमुदोत्पलकन्दली-
दूर्वामूर्वाप्रभृतीनि काकोल्यादिः सारिवादिंरजना-
दिरुत्पलादिर्न्यग्रोधादिस्तृणपञ्चमूलमिति समासेन
पित्तसंशमनो वर्गः ॥ ८ ॥

पित्तसंशमनानिर्दिशन्नाह,—चन्दनेत्यादि । चन्दनं श्रीखण्डं,
कुचन्दनं रक्तचन्दनं, हीवेरं बालकं, पयस्या क्षीरकाकोली,
विदारी विदारीकन्दः, शैवल शैवाल, कह्लारः रक्तोत्पलं वृहदपत्रि-
केति लोके, अन्ये सौगन्धिकोत्पलं, कुमुदोत्पलं श्वेतोत्पलं, कन्दली
श्वेतश्लक्ष्णवहुपुटकन्दविशेषः सर्पच्छत्रकमिति लोके, मूर्वा कन्द-
लीसदृशस्वल्पविटपं हृद्योड इति लोके । प्रभृतिग्रहणात् अनुक्तमपि
मधुरतिक्तकषायं द्रव्यं ग्राह्यम् । समासग्रहणेन तु अन्नपानादौ पित्त-
हरत्वेन यदन्यदप्युदितं खभूमिजलानिलभूयिष्ठं तदपि पित्तशमनं
ग्राह्यम् । ननु, चन्दनकुचन्दने सारिवादौ पयस्या काकोल्यादौ
उत्पलादीनि उत्पलादिगणे पठितान्येव तत्कथं पृथङ्निर्देश
इति ? ब्रूम, समस्तव्यस्तानां त्रिचतुराणां गुणविशेषज्ञापनाय
पृथक् पाठः । यष्टीमधुकं तु शीतकषायादिकल्पनया पित्तं शमयति
वामनीयद्रव्यसंयुतं तु वामनीयमिति न दोषः ॥ ८ ॥

कालेयकागुरुतिलपर्णीकुष्ठहरिद्राशीतशिवशत-
पुष्पासरलारान्नाप्रकीर्यैर्दिकीर्यैङ्गुदीसुमनःकाका-
दनीलाङ्गलकीहस्तिकर्णमुञ्जातकलामञ्जकप्रभृतीनि
वल्लीकण्टकपञ्चमूल्यौ पिप्पल्यादिर्वृहत्यादिर्मुष्क-

कादिवर्चादिः सुरसादिराग्वधादिरिति समासेन
श्लेष्मसंशमनो वर्गः ॥ ९ ॥

कफसंशमन निर्दिशन्नाह,—कालेयक इति । कालेयकः
वर्णचन्दनविशेषः मलयोद्रिचन्दनमिति लोके, तिलपर्णी हुल-
हुलः; शीतशिबं कर्पूरं, शतपुष्पाभेदमेके, गवेयुकेत्यपरे; सरला
त्रिवृत्; प्रकीर्या कण्टकी विटपकरजः, उदकीर्या चिरविल्वः;
इहुदी इहुकः, पुत्रजीवक इत्यन्ये, सुमनाः जाती; काकादनी
हिंसा, लाङ्गली कलिकारिका, हस्तिकर्णः राजकर्णोकारैकपत्रः,
'भूयालाश' इति लोके, रक्तैरण्ड इत्यन्ये; मुञ्जातकः स्वनामख्यातः,
स्वल्पकन्द उत्तरापथे, लामज्जक उशीरभेदः । केषांचिदत्र
पिपल्यादित्रचादिपठितानां पुनर्वचन विशेषेण कफसंशमनत्व-
दर्शनार्थं, मुञ्जातकस्य वातपित्तहरत्वेऽपि श्लेष्महरत्वेन प्रायः
त्रिदोषहरत्वं दर्शयन्ति । प्रभृतिप्रहणादनुक्तकटुतिक्तकषायाणा-
मुपसंग्रहः । समासेन इति विस्तरेण लक्षणपानादौ तथा तेजोऽनि-
लाकाशगुणभूयिष्ठमनुक्तमपि द्रव्यं कफसंशमनमिति ॥ ९ ॥

तत्र सर्वाणि एव औषधानि व्याध्यन्निपुरुषब-
लान्यभिसमीक्ष्य विदध्यात् ॥ १० ॥

अतः परं संशोधनसंशमनद्रव्यमात्रा नियमयन्नाह,—तत्र
सर्वाणीति ।—संशोधनानि संशमनानि चेत्यर्थः । व्याध्यन्निपु-
षाणां च बलं शक्तिमभिसमीक्ष्य न्यूनाधिकभावेन विदध्यात्
कुर्यात् । व्याधिशब्देन दोषा रोगाश्च ॥ १० ॥

तत्र, व्याधिबलादधिकमौषधमुपयुक्तं तमुपश-
म्य व्याधिं व्याधिमन्यमावहति; अग्निबलादधि-
कमजीर्णं विष्टभ्य वा पच्यते; पुरुषबलादधिकं
ग्लानिमुच्छ्रामदानावहति संशमनमिति; संशो-
धनमतिपातयति । हीनमेभ्यो दत्तमकिंचित्करं भ-
वति । तस्मात्सममेव विदध्यात् ॥ ११ ॥

तेषां व्याध्यादीनां बलादिकमनपेक्ष्य भेषजप्रयोगे क्रियमाणे
व्याध्यादिबलाधिक्ये दोषं निर्दिशन्नाह,—तत्रेति । विष्टभ्य
वा पच्यते इति चिरकाल स्थिरीभूय शलादि कृत्वेत्यर्थः । पुरु-
षबलादिति ग्लानिः शरीरशैथिल्यं; मुच्छ्रामं चेतनाच्युतिः; मदः
मद्यमत्तस्येव, आवहति करोति । शमनमिति संशमनौषधमि-
त्यर्थः । संशोधनदोषमाह,—एवं संशोधनमिति । एवं एतदोष
संशोधनमपि करोतीत्यर्थः । अतिपातयति अतिपातनमप्यधिक
करोति आतुरत्वस्येत्यर्थः । व्याधिबलन्यूनाया अथौषधमात्राया
दाने दोषमाह,—हीनेत्यादि । अकिंचित्करं न किंचित् करोति
अनर्थकमित्यर्थः । अन्ये अकिंचित्करं अल्पार्थकरमित्याहुः ।
नञ् ईषदर्थः । सिद्धिहेतुमुपाधिं दर्शयन्नाह,—तस्मादिति । सम-
मेव रोगाविषमबलमित्यर्थः ॥ ११ ॥

भवन्ति चात्र ।

रोगे शोधनसाध्ये तु यो भवेदोषदुर्बलः ॥

तस्यै दद्याद्भिषक् प्राज्ञो दोषप्रच्यावनं मृदु ॥ १२ ॥

दुर्बलस्य बलवच्छोधनं न कर्तव्यमित्याह,—रोग इति । यो
भवेदोषदुर्बलः यः पुरुषो दोषैर्दुर्बलो न तूपवासादिभिः । यः
स्यात् दोषदुर्बलस्तस्य दोषहरणादेव बलं भवति, उपवासादिक्रमे
तु अपहतेऽपि दोषे बलं न भवति । दोषप्रच्यावनं विरेचनम् ।
मृदु इति मृदुवीर्यं चतुरङ्गलविरेकादि ॥ १२ ॥

चले दोषे मृदौ कोष्ठे नक्षेतात्र बलं नृणाम् ॥

अव्याधिदुर्बलस्यापि शोधनं हि तदा भवेत् ॥ १३ ॥

स्वयं प्रवृत्तदोषस्य मृदुकोष्ठस्य शोधनम् ॥

भवेदल्पबलस्यापि प्रयुक्तं व्याधिनाशनम् ॥ १४ ॥

अवस्थाविशेषेणाव्याधिदुर्बलेऽपि शोधनं दर्शयन्नाह,—चले
इति । चले स्वस्थानाच्चलिते इत्यर्थः । अत्रेति चले दोषे मृदौ
कोष्ठे इत्यस्यामवस्थायामित्यर्थः । अव्याधिदुर्बलस्यापि उपवासा-
दिदुर्बलस्यापि, हि यस्मादर्थं, तदा भवेत् हितमित्यध्याहारः ।
अव्याधिदुर्बलस्यापीत्यत्र केचिदव्यापदुर्बलस्यापीति पठन्ति ।
अव्यापत् शोधनं हितं तदा भवतीत्यर्थः; अव्यापच्छोधनं तदु-
च्यते शलादीनि यत्र करोति । तच्चान्तरात् केचित् पठन्ति-
स्वयमित्यादि । न चायं सर्वनिबन्धेषु दृश्यत इति ॥ १३ ॥ १४ ॥

व्याध्यादिषु तु मध्येषु काथस्याञ्जलिरिष्यते ॥

विडालपदकं चूर्णं देयः कल्कोऽक्षसंमितः ॥ १५ ॥

व्याध्यन्निपुरुषेषु मध्यमबलेषु कियन्मात्रमौषधं दद्यादि-
त्याह,—व्याध्यादिष्विति । मध्येषु मध्यमबलेषु । काथस्याञ्ज-
लीरिष्यत इति काथप्रहणात् शतशीतफाण्टस्य, न तु स्वरसक्षी-
रयोः, ते हि गुरुत्वादल्पप्रमाणाः प्रयोक्तव्याः । अञ्जलिः चला-
रि पलानि, विडालपदकं कर्ष इत्यर्थः, अक्षसंमितः इति कर्ष-
प्रमाण इत्यर्थः, कल्कः द्रवपिष्टः । एतेन व्याध्यादिषु हीनबलेषु
अञ्जल्यादयोऽप्यपकर्षणीयाः, तेषामेवाधिके बले तूत्कर्षणीया
इति । अनुवासनास्थापनशिरोविरेचनादीनामन्यत्र मात्रोद्देशः
कार्य इति ॥ १५ ॥

इति श्रीडल्हणविरचितायां निबन्धसंग्रहाख्यायां सुश्रुत-

व्याख्यायां सूत्रस्थाने एकोनचत्वारिंशत्तमोऽध्यायः ।

चत्वारिंशत्तमोऽध्यायः ।

अथातो द्रव्यरसगुणवीर्यविपाकविज्ञानीयमध्यायं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथातो द्रव्यरसगुणेत्यादि । द्रव्यादीनां विज्ञानं विशिष्टज्ञानं
तदधिकृत्य कृतोऽध्याय इत्यर्थः । द्रव्य औषधमुच्यते, रसः
मधुरादिकः, गुणाः शीतोष्णस्निग्धरुक्षमन्दतीक्ष्णगुरुलघुपिच्छि-
लविशदश्चक्ष्णपर्णकठिनमृदुद्रवसान्द्रस्थिरसरस्थूलसूक्ष्मा विश-
तिः, वीर्यं चाष्टविधं, तद्यथा—शीतोष्णस्निग्धरुक्षमृदु-
शदपिच्छिलमृदुतीक्ष्णानि, विशतिगुणानां मध्ये एतेषामष्टविधा

गुणानां वीर्यमिति संज्ञा; ननु, गुणाद्वीर्याणां को भेदः? उच्यते, य एव गुणा आमलक्या त एव हरीतक्या, अस्ति च वीर्यं विशेषः, तथाहि—उष्णवीर्या हरीतकी शीतवीर्य-मामलकमिति, एतेनेतदुक्तं भवति—द्रव्यरसगुणविपाकैर्यत् कर्म कर्तुं न शक्यते तत् कर्म कुर्वन् प्रभावो वीर्यं उच्यते, तथाहि—‘वीर्यं शक्तिरुत्पत्तिविशेषः, सामर्थ्यं, प्रभाव इत्यनर्थान्तरम्,’ यत् द्रव्य परीणामकाले स्वाभाविकरसं परिलज्ज्य रसान्तरं भजते तत्र विपाक इति संज्ञा ॥ १ ॥ २ ॥

केचिदाचार्या ब्रुवते द्रव्यं प्रधानं, कस्मात्? व्यवस्थितत्वात्, इह खलु द्रव्यं व्यवस्थितं न रसादयः, यथा आमे फले ये रसादयस्ते पके न सन्ति; नि-संहि द्रव्यमनित्या गुणाः, यथा कल्कादिप्रविभागः, स एव संपन्नरसगन्धो व्यापन्नरसगन्धो वा भव-ति; स्वजात्यवस्थानाच्च, यथा हि पार्थिवं द्रव्यमन्य-भावं न गच्छत्येवं शेषाणि; पञ्चेन्द्रियग्रहणाच्च, पञ्चभिरिन्द्रियैर्गृह्यते द्रव्यं न रसादयः; आश्रय-त्वाच्च, द्रव्यमाश्रिता रसादयो भवन्ति; आरम्भ-सामर्थ्याच्च, द्रव्याश्रित आरम्भो यथाविदारिगन्धा-दिमाहृत्य संक्षुब्ध विपचेदित्येवमादिषु न रसादिषु आरम्भः; शास्त्रप्रामाण्याच्च, शास्त्रे हि द्रव्यं प्रधान-मुपदेशे हि योगानां, यथा मातुलुङ्गाग्निमन्थौ चेत्यादौ न रसादय उपदिश्यन्ते; कर्मापेक्षितत्वाच्च रसादीनां, रसादयो हि द्रव्यक्रममपेक्षन्ते, यथा तरुणे तरुणाः संपूर्णे संपूर्णा इति; एकदेशसाध्य-त्वाच्च; द्रव्याणामेकदेशेनापि व्याधयः साध्यन्ते, यथा महावृक्षक्षीरेणेति; तस्माद् द्रव्यं प्रधानं न रसादयः, कस्माच्चिरव्यवत्वात्; द्रव्यलक्षणं तु क्रियागुणवत् समवायिकारणं इति ॥ ३ ॥

तत्र प्रत्येक द्रव्यादिप्राधान्यमेकीयमतेन प्रतिपादयिष्यन् द्रव्यप्राधान्यं प्रथमं सकारणं प्रतिपादयन्नाह—केचिदिति । व्यवस्थितत्वादिति । द्रव्यं हि व्यवस्थितिष्ठते न रसादयः, यथा आम्रफलमेकमेव प्रथमं कषायाम्लं पश्चादम्लं ततो मधुरमपि भवति, न तु तदेवाम्रफलमात्रातकं कोशाग्रं वा भवति । द्रव्यं प्राधान्ये द्वितीयं हेतुमाह,—नित्यत्वादिति । नित्यत्वात् क्रि-याकालावस्थितत्वादित्यर्थः । अनित्याः गुणा इति विनशिन इत्यर्थः । कल्कादीत्यादि आदिग्रहणात् स्वरसशतशीतकाण्डानामपि ग्रहणम् । स एव कल्कादिप्रविभाग एव, संपन्नरसगन्धो वा भवति इति संयुक्तरसः संयुक्तगन्धो वा भवतीत्यर्थः । एतेनै-तदुक्तं भवति,—कल्काद्यवस्थास्वपि द्रव्यं तदेव नान्यतरत्-वात्, रसगन्धौ तु अन्यौ संयुक्तौ भवत इति, गुणा अनित्याः, नित्यम् । अन्ये कल्कादिस्थाने कालादिप्रविभागादिति । तेषां मते आदिग्रहणाजलवातदेशसोमसूर्या गृह्यन्ते ।

तद्यथा—ता एवौषधयो ग्रीष्मे निःसारा रूक्षा इत्यादि । द्रव्यप्राधान्ये तृतीयं हेतुं दर्शयन्नाह,—स्वजात्यवस्थानाच्च इति ।—स्वस्यां पार्थिवादिजानावस्थितत्वादित्यर्थः । अन्यभावं न गच्छति आप्यादिजाति न गच्छति । चतुर्थं कारणं दर्शयन्नाह,—पञ्चेत्यादि । पञ्चभिरिन्द्रियैर्द्रव्यं गृह्यते, द्रव्ये गृहीते तदाश्रया गुणा गृहीता भवन्ति; गुणाश्च शब्दस्पर्शरूपरसगन्धाः । द्रव्ये शब्दोऽप्यस्ति; यथा—पार्थिवद्रव्ये कटकटाशब्दः, तैजसे तट-तटाशब्द इत्यादिकः । वायव्यद्रव्यमाकाशद्रव्यं वानुमानग्रह्यम-मूर्तत्वात् । न रसादयः इति । रसगुणवीर्यविपाकास्तु न पञ्चे-न्द्रियग्राह्या इत्यर्थः । पञ्चमं हेतुं दर्शयन्नाह,—आश्रयत्वादिति । आश्रय इदं द्रव्यं रसादीनाम् । षष्ठं हेतुं दर्शयन्नाह,—आर-म्भेति । आरम्भसामर्थ्यात् उपक्रमसामर्थ्यादित्यर्थः । संक्षुब्ध चूर्णयिलेत्यर्थः । सप्तमं हेतुं दर्शयन्नाह,—शास्त्रेति । अष्टमं हेतुं दर्शयन्नाह,—कमेति । तरुणे तरुणाः इति अभिनवे इति दर्शयन्नाह,—कमेति । तरुणे तरुणाः इति अभिनवे इति दर्शयन्नाह,—कमेति । नवमं हेतुमाह,—एकदेशेति । द्रव्यप्राधान्य-मभिधाय द्रव्यलक्षणमाह—द्रव्यलक्षणमिति । क्रियागुणवत् इति क्रियागुणवद्द्रव्यमित्यर्थः, क्रिया कर्म, गुणा उक्ता विशतिः । समवायिकारणमपि द्रव्यमेव; यथा—पटे तन्तवः, घटे मृत्पिण्ड इत्यादि । न च क्रियायां क्रिया समवेता न गुणाश्च सम-वेता इति ॥ ३ ॥

नेत्याहुरन्ये । रसास्तु प्रधानं, कस्मात्? आग-मात्, आगमो हि शास्त्रमुच्यते; शास्त्रे हि रसा अधिकृताः, यथा—रसायत्त आहार इति तस्मिंश्च प्राणाः; उपदेशाच्च, उपदिश्यन्ते हि यथा—रसा मधुराम्ललवणा वातं शमयन्ति; अनुमानाच्च, रसेन हि अनुमीयते द्रव्यं, यथा—मधुरमिति; ऋषिवचनाच्च, ऋषिवचनं वेदो यथा—किञ्चिद-ज्यार्थं मधुरमाहरेदिति; तस्माद्रसाः प्रधानं; रसेषु गुणसंज्ञा । रसलक्षणमन्यत्रोपदेश्यामः ॥ ४ ॥

रसप्राधान्ये एकीय दर्शनं निर्दिशन्नाह,—नेति । नेत्याहु-रन्ये द्रव्यप्राधान्यमन्ये न ब्रुवते इत्यर्थः । तस्मिंस्तु प्राणाः इति आहारे सति प्राणा इत्यर्थः । रसप्राधान्ये द्विती-यं हेतुमाह,—उपदेशादिति । अत्रैव तृतीयं हेतुमाह,—अनुमा-नादिति । चतुर्थं हेतुमाह,—ऋषिवचनादिति । इज्यार्थं यागार्थं, मधुररसमाहरेत् आनयेत्, न तु द्रव्यमानयेदिति । गुणस्यापि किमिति न प्राधान्यं साधितमित्याशङ्क्याह,—रसेष्विति । अत्रादिशब्दो लुप्तो द्रष्टव्यः; एतेनैतदुक्तं भवति,—रसादिप्राधा-न्येनैव साधितेन गुणप्राधान्यं साधितं भवति । यथा द्रव्य-लक्षणमुक्तं तथा रसस्यापि किमिति नोक्तमित्याह,—रस-लक्षणमिति । अन्यत्र रसविज्ञानीये ॥ ४ ॥

नेत्याहुरन्ये, वीर्यं प्रधानमिति । कस्मात्? तद्वशेनौ-षधकर्मनिष्पत्तेः । इहौषधकर्माणि ऊर्ध्वाधोभागो-भयभागसंशोधनसंशमनसंग्राहकाग्निदीपनप्रपीड-

नलेखनवृंहणरसायनवाजीकरणश्वयथूकरविलयन-
दहनदारणमादनप्राणघ्नविषप्रशमनानि वीर्यप्राधा-
न्याद्भवन्ति । तच्च वीर्यं द्विविधमुष्णं शीतं च;
अग्नीषोमीयत्वाजगतः । केचिदष्टविधमाहुः—शीत-
मुष्णं स्निग्धं रूक्षं विशदं पिच्छिलं मृदु तीक्ष्णं चेति ।
एतानि वीर्याणि खबलगुणोत्कर्षाद्रसमभिभूयान्म-
कर्म कुर्वन्ति । यथा तावन्महत्पञ्चमूलं कषायं
तिकातुरसं वातं शमयेत्, उष्णवीर्यत्वात्; तथा कु-
लत्थः कषायः, कटुकः पलाण्डुः, स्नेहभावाच्च;
मधुरश्चेशुरसो वातं वर्धयति, शीतवीर्यत्वात्;
कटुका पिप्पली पित्तं शमयति, मृदुशीतवीर्य-
त्वात्; अम्लमामलकं लवणं सैध्वं च; तिका काक-
माची पित्तं वर्धयति, उष्णवीर्यत्वात्; मधुरा म-
त्स्याश्च; कटुकं मूलकं श्लेष्माणं वर्धयति, स्नि-
ग्धवीर्यत्वात्; अम्लं कपित्थं श्लेष्माणं शमयति,
रूक्षवीर्यत्वात्; मधुरं क्षौद्रं च; तदेतन्निदर्शनमात्र-
मुक्तम् ॥ ५ ॥

अपरेषां वीर्यवादिनां मत निर्दिशन्नाह,—नेत्याहुरन्ये इति ।—
ईदृशमन्ये न कुर्वन्ति । तद्वशेन इति वीर्यवशेन । कानि पु-
नस्तान्यौषधकर्माणीत्याह,—इहौषधेत्यादि ।—संशोधनं व्रणा-
दीनां; संशमनमिति वमनविरेचनादिकं विना तत्स्थमेव
शमयति संशमन, संशमनभेदा एव सांप्रहिकादयः;
पीडनमिति शात्मलीत्वगादीनां व्रणे कर्मविशेषः; लेखनं
पतलीकरणं; वृंहणं शरीरवृद्धिकरं; रसायनं वयःस्थापनादि-
करणं; वाजीकरणं वाजिवत् येनाप्रतिहतः स्त्रियं याति,
अन्ये तु वाजिशब्देन शुक्रमुच्यते, ततः अवाजिनः वाजिनः
क्रियन्ते येनेति वाजीकरणं, शुक्रोत्पादकमित्याहुः; श्वयथुकर-
विलयनेति करविलयनशब्दः श्वयथुशब्देन सह प्रत्येक
सम्बध्यते, श्वयथुहरविलयनेत्येके पठन्ति; दहनं क्षारादिना;
दारणं मृत्रपुरीषादिना, मादनं मत्तताकरणं, तच्च मदिरादीनां
कर्म; प्राणघ्नत्व विषादेः; विषप्रशमनत्वं अगदादीनां; विषप्रश-
मनादीनीति अत्रादिशब्देन व्रणरोपणरोमसज्जनादयो गृह्यन्ते ।
स्वबलगुणोत्कर्षादिति खबलोत्कर्षात् स्वगुणोत्कर्षाच्चेत्यर्थः ।
आत्मकर्म कुर्वन्ति वातादिदोषप्रशमनं कोपनं वा कुर्वन्ति ।
अभिभूय निराकरणं कृत्वेत्यर्थः । स्नेहभावाच्चेत्यत्रापि वातं शम-
यतीत्यादि योज्यम् । मधुरश्चेशुरस इत्यादि न केवलं वातं
शमयतीति वीर्यं रसमभिभूय प्रकोपयत्यपि वातमित्यर्थः ।
कटुका पिप्पलीत्यादि अत्र आर्द्रा पिप्पली यदि गृह्यते तदा
तस्याः स्वादुशीतत्वात् कटुकैति विशेषणं युक्तं न स्यात्, अथ
शुष्का तदा तस्याः कटुष्णत्वात् पित्तं हन्तीति विशेषणमयुक्तं
भवेत्; सत्यं, 'तेषु शुर्वा स्वादुशीता पिप्पल्यार्द्रा कफावहा' इत्यत्र
पाठे शीता चेति चकारो द्रष्टव्यः, तेन न केवलं शीता कटुका
चेत्यर्थः, ततो नार्द्रपक्षे दोषः, शुष्कपक्षे तु 'शुष्का कफानि-

लक्ष्मी सा वृष्ट्या पित्ताविरोधिनी' इत्यत्र पित्तेन सहेषत्, विरो-
धिनीति व्याख्यानात् दोषः; केषांचिन्मते पित्तप्रकोपनीति
पाठः, तेषां मते पित्तशमनीयत्वं पिप्पल्याः वीर्यवादिनां
मतं, न पुनः सत्यमेषां पित्तं शमयति; यदि वा 'आर्द्रा पित्त-
प्रशमनी शुष्का प्रकोपनी' इति । अम्लमामलकं लवणं सैध्वं
चेत्यत्रापि मृदुशीतवीर्यत्वात् पित्तं शमयतीति योज्यम् । तिका
काकमाचीत्यादि पित्तं वर्धयति केवलं न तु प्रकोपयति तस्या-
स्त्रिदोषघ्नीत्वात् । अन्ये चात्रैव वदन्ति, वीर्यवादी एवमुष्ण-
वीर्या काकमाची मन्यते, आचार्यस्तु नात्युष्णशीतां, अतएव
त्रिदोषघ्नीत्वं काकमाच्या इति । मधुरा मत्स्याश्च इत्यत्रापि
पित्तं वर्धयन्तीति योज्यम् । मूलकं वृहन्मूलकं न पुनर्बालकं,
त्रिदोषघ्नीत्वात् ॥ ५ ॥

— भवन्ति चात्र ।

ये रसा वातशमना भवन्ति यदि तेषु वै ॥
रौक्ष्यलाघवशैत्यानि न ते हन्युः शमीरणम् ॥ ६ ॥
ये रसाः पित्तशमना भवन्ति यदि तेषु वै ॥
तैश्ण्यौष्ण्यलघुताश्चैव न ते तत्कर्मकारिणः ॥ ७ ॥
ये रसाः श्लेष्मशमना भवन्ति यदि तेषु वै ॥
स्नेहगौरवशैत्यानि न ते तत्कर्मकारिणः ॥ ८ ॥
तस्माद्वीर्यं प्रधानमिति ॥ ९ ॥

द्रव्याश्रितवीर्यकर्माभिधाय रसाश्रितं वीर्यकर्माह,—भवन्ति
चात्रेत्यादि । ये रसा वातशमना मधुराम्ललवणाः, ये रसाः
पित्तशमना मधुरतिक्तकषायाः, ये रसाः श्लेष्मशमनाः कटु-
तिक्तकषायाः ॥ ६-९ ॥

नेत्याहुरन्ये । विपाकः प्रधानमिति । कस्मात् ?
सम्यक् मिथ्याविपाकत्वादिह सर्वद्रव्याणि अ-
भ्यवहृतानि सम्यक् मिथ्या विपकानि गुणं
दोषं वा जनयन्ति । तत्राहुरन्ये—प्रति रसं
पाक इति । केचिद्विधमिच्छन्ति—मधुरमम्लं
कटुकं चेति । तत् तु न सम्यक्, भूतगुणादा-
माच्चान्योऽम्लो विपाको नास्ति; पित्तं हि विदग्ध-
मम्लतामुपेत्याग्नेयत्वात् । यद्येवं लवणोऽप्यन्यः
पाको भविष्यति, श्लेष्मा हि विदग्धो लवणतामु-
पैति । मधुरो मधुरस्याम्लोऽम्लस्यैवं सर्वेषामिति के-
चिदाहुः; दृष्टान्तं चोपदिशन्ति,—यथा तावत् क्षीरं
उखागतं पच्यमानं मधुरमेव स्यात्तथा शालियव-
मुद्गादयः प्रकीर्णाः स्वभावमुत्तरकालेऽपि न परि-
त्यजन्ति तद्वदिति । केचिद्वदन्ति अबलवन्तो ब-
लवतां वशमायान्ति एवमनवस्थितिस्तस्मादसि-
द्धान्त एषः । आगमे हि द्विविध एव पाको म-
धुरः कटुकश्च । तयोर्मधुराख्यो गुरुः, क-
काख्यो लघुरिति । तत्र पृथिव्यग्नेजोवाय्वाकाशाः

द्वैविध्यं भवति गुणसाधर्म्याद्गुणता लघुता च; पृथिव्यापश्च गुर्व्यः, शेषाणि लघूनि, तस्माद् द्विविध एव पाक इति ॥ १० ॥

अपरं वादिमतं निर्दिशन्नाह,—नेत्याहुरिति । नेत्याहुरन्ये वीर्यं प्रधानमिति केचिन्न ब्रुवते । तर्हि किं प्रधानं विपाकः प्रधानमिति, विशिष्टः पाको विपाकः । सर्वद्रव्याण्यभ्यवहृतानीति इह सर्वशब्दो वामनीयद्रव्याणि वर्जयित्वा ज्ञेयः । गुण दोष वा जनयन्ति गुणं सम्यग् विपक्वानि, दोष मिथ्याविपक्वानि । रसं रसं प्रति पाक उत्पद्यत इत्यर्थः । तत्तु न सम्यक्, त्रैविध्यं न सम्यगित्यर्थः । कथं पुनत्रैविध्यं न सम्यगित्याह,—भूत-गुणदित्यादि । एतेन त्रैविध्यं निरस्तम् । प्रतिरसं पाक इति पूर्वोक्तं स्थापयन्नाह,—मधुरो मधुरस्येत्यादि । अम्लो अम्लस्यैव सर्वेषामिति केचिदाहुः इति पदच्छेदः, दृष्टान्तं चोपदिशन्ति इति प्रतिरसपाके इत्यर्थः, उखागतं स्थालीगतं, प्रकीर्णाः इति भूमौ निक्षिप्ताः फलितपर्यन्ता इत्यर्थः । तद्वदिति एव रसा अपि जठराग्निपक्वाः स्व स्व रूपं मधुरादिकं न स्रजन्ति । तस्मात् इत्यादि तस्मात् केचित् प्रतिरसपाकः, केचिन्नविधः, अन्येऽवलवन्तो बलवतामिति मतानामनिय-त्तम् । तस्मादसिद्धान्तं एषः अनागम एष इत्यर्थः । अतमसिदानीं दर्शयन्नाह,—आगमे इत्यादि । आगमे शब्दे, अन्ये आगमस्त्विहेति पठन्ति तत्र तुशब्दोऽप्यर्थः, अथवा विशेषार्थः तुशब्दः, तेन प्रत्यक्षादिप्रमाणाविरुद्धोऽपि सिद्धान्तगम इत्यर्थः, अथवा आगमशब्दोऽयं सिद्धान्तवचनः, तेन सिद्धान्तः पुनरिहेत्यर्थः । पृथिव्यसेज इत्यादि पृथिव्यादीनां गुणसाध-र्म्यात् गुणसमानतया द्वैविध्यं भवतीत्यर्थः । गुणमेवाह,—गुणता लघुता चेति ॥ १० ॥

भवन्ति चात्र ।

द्रव्येषु पच्यमानेषु येष्वम्लपृथिवीगुणाः ॥

निर्वर्तन्तेऽधिकास्तत्र पाको मधुर उच्यते ॥ ११ ॥

तेजोऽनिलाकाशगुणाः पच्यमानेषु येषु तु ॥

निर्वर्तन्तेऽधिकास्तत्र पाकः कटुक उच्यते ॥ १२ ॥

भवन्ति चात्रेत्यादि । निर्वर्तन्ते अधिकाः इति जायन्ते उक्तं इत्यर्थः ॥ ११ ॥ १२ ॥

पृथक्त्वदर्शिनामेष वादिनां वादसंग्रहः ॥

चतुर्णामपि सामग्र्यमिच्छन्त्यत्र विपश्चितः ॥ १३ ॥

एव द्रव्यरसवीर्यविपाकवादिनां सविवादहेतूनि मतानि निर्दिश्य स्वमतं द्रव्यादिसामग्र्यलक्षणं निर्दिशन्नाह,—पृथक्त्वदर्शिनमिति । पृथक्त्वदर्शिनं भेददर्शिनं, एष वादसंग्रह इति ज्ञेयम् । वादसंग्रहश्च द्रव्य प्रधान, रसाः प्रधाना इत्यादिकः । स्वमतमाह,—चतुर्णामित्यादि । चतुर्णां रसगुणवीर्यविपाकानाम् । अपिशब्दः समुच्चये । न केवलमेकस्य द्वयोर्ब्रह्मणां वा चतुर्णा-म्ब्रह्मण्यर्थः । सामग्र्यं समुदायत्वम्, इच्छन्ति मन्यन्ते । अत्र द्रव्ये । विपश्चितः पण्डिताः ॥ १३ ॥

तद् द्रव्यमात्मना किञ्चित्किञ्चिद्वीर्येण सेवितम् ॥
किञ्चिद्रसविपाकाभ्यां दोषं हन्ति करोति वा ॥ १४ ॥

ननु, तर्हि द्रव्यमेव क्रियाकारि न रसादय इत्याशङ्क्याह,—तद् द्रव्यमिति । आत्मना स्वयमेव द्रव्यमात्मना कृत्वा किञ्चि-दोषं हन्ति करोति वा, किञ्चिद् द्रव्यमेव वीर्येण कृत्वा हन्ति करोति वा, रसविपाकाभ्यां कृत्वा सर्वत्र द्रव्यं हनने करणे च कर्तृकारकः, तत्र द्रव्यमात्मना पार्थिव्यायतैजसवायवाकाशीय-स्वरूपेण दोषं हन्ति, यथा—खदिरः कुष्ठं, दोषशब्दोऽत्र व्याधावपि वर्तते, वीर्येण द्विविधेनाष्टविधेन वा सेवितं द्रव्यं दोषं हन्ति, तच्च महत्पञ्चमूलादिकमेतस्मिन्नध्याये कथितमेव; रसेन कृत्वा द्रव्यं दोषं हन्ति, यथा—तिक्ता गुडूची उष्णवी-र्यापि पित्तं शमयति; विपाकेन कृत्वा द्रव्यं दोषं हन्ति, यथा—शुण्ठी कटुकापि वातं शमयति, मधुरविपाकत्वात् ॥ १४ ॥

पाको नास्ति विना वीर्याद्वीर्यं नास्ति विना रसात् ॥
रसो नास्ति विना द्रव्याद् द्रव्यं श्रेष्ठतमं स्मृ-
तम् ॥ १५ ॥

रसादीनां द्रव्यकार्यत्वात् द्रव्यस्य प्राधान्यं दर्शयन्नाह,—पाक इति । श्रेष्ठतमं प्रशस्यतमं, एतेनाश्रयो द्रव्य आश्रयिणो रसा-दयः, कार्यकारणभावेऽपि यथा अग्नेर्धूमो जायते तथैव रसादयो द्रव्याज्जायन्ते ॥ १५ ॥

जन्म तु द्रव्यरसयोरन्योऽन्यापेक्षिकं स्मृतम् ॥
अन्योऽन्यापेक्षिकं जन्म यथा स्यात् देहदेहिनोः १६
वीर्यसंज्ञा गुणा येष्टौ तेऽपि द्रव्याश्रयाः स्मृताः ॥
रसेषु न भवन्त्येते निर्गुणास्तु गुणाः स्मृताः ॥ १७
द्रव्ये द्रव्याणि यस्माद्धि विपच्यन्ते न षड्रसाः ॥
श्रेष्ठं द्रव्यमतो ज्ञेयं शेषा भावास्तदाश्रयाः ॥ १८ ॥

किं तर्हि द्रव्यरसादीनां रसवज्जन्मेति दर्शयन्नाह,—जन्म त्विति । अन्योन्यापेक्षिकमिति अन्योन्याश्रित एकवेलोत्पत्ति-रित्यर्थः । किमिवेत्याह,—अन्योन्येत्यादि । देहः शरीरं, देही आत्मा । एव रसं द्रव्याश्रयं निष्पाद्य वीर्यमपि द्रव्या-श्रयं निष्पादयन्नाह,—वीर्यसंज्ञेति । अपिशब्दादन्येऽपि स्थूल-सूक्ष्मादयो गुणा द्रव्याश्रया एव । निर्गुणास्तु गुणाः स्मृताः इति एते शीतादयः स्थूलसूक्ष्मादयश्चान्ये गुणाः रसा अपि गुणाः अतो गुणेषु गुणा न संभवन्ति तस्माद् द्रव्यस्यैवैते शीतादयो गुणा इति । तथा विपाकमपि द्रव्याश्रयमेव प्रति-पादयन्नाह,—द्रव्ये इति । द्रव्ये पञ्चभूतात्मकदेहे, द्रव्याणि आहारद्रव्याणि, न षड्रसा निरवयवत्वात् । शेषा भावाः इति रसादय इत्यर्थः, तदाश्रयाः द्रव्याश्रया इत्यर्थः । अत्र पाठान्तराणि तद्व्याख्यानान्तराणि च बहूनि सन्ति तानि विस्तरभयात् लिखितानि ॥ १६—१८ ॥

अमीमांसान्यचित्त्यानि प्रसिद्धानि स्वभावतः ॥
आगमेनोपयोज्यानि भेषजानि विचक्षणैः ॥ १९ ॥

यथोक्तभेषजानां बुद्ध्या विचारनिषेध निदर्शयन्नाह,—अमी-
मांस्यानीति । अमीमांस्यानि न विचार्यणि, यान्येवाचिन्त्यानि
तान्येवामीमांस्यानि । कानि पुनस्तानि ? खदिरतुवरकरसाज्जन-
हरिद्रादीनि कुष्ठानि न तु सर्वाणि, अन्यथा 'वर्गमपि वर्गणो-
पसृजेत्', तथा 'बीजेनानेन मतिमान् कुर्याद्वस्तिशतान्यपि' इत्या-
दि विरुद्ध भवेत् । स्वभावतः जन्मतः । अन्ये तु आगमे यानि
भेषजानि प्रसिद्धानि तान्यमीमांस्यान्यविचारणीयानि, कुतो
हेतोरविचार्यणि ? यतः स्वभावतोऽचिन्त्यानि तेषां स्वभावश्चि-
न्तयितुं न शक्यत इत्यर्थः । यथा द्रवत्वनपासुणत्वमग्रेरित्यादि ।
कथं पुनस्तानि प्रयोज्यानीत्याह,—आगमेनोपयोज्यानि आग-
मेनैवैकेनोपयोगः कार्य इत्यर्थः ॥ १९ ॥

प्रत्यक्षलक्षणफलाः प्रसिद्धाश्च स्वभावतः ॥

नौषधीहेतुभिर्विद्वान् परीक्षेत कथंचन ॥ २० ॥

सहस्रेणापि हेतूनां नाम्बध्नादिविरेचयेत् ॥

तस्मात्तिष्ठेत् न मतिमानागमे न तु हेतुषु ॥ २१ ॥

ननु, अनुमानविरुद्धानि कथमागमैकप्रयोज्यानीत्याशङ्क्य
आगमस्य प्रत्यक्षफलत्वेन बलीयस्त्वदर्शयन्नाह,—प्रत्यक्षेत्यादि ।
प्रत्यक्षलक्षणफलाः हिताहितभेदेन । कुतः पुनर्हेतुभिर्न परीक्षणीयं
भेषजं प्रसिद्धलक्षणफलमित्याह—सहस्रेणेत्यादि ॥ २० ॥ २१ ॥

इति श्रीडल्हणविरचितायां निबन्धसंग्रहाख्यायां सुश्रुतव्या-
ख्यायां सूत्रस्थाने चत्वारिंशत्तमोऽध्यायः ।

एकचत्वारिंशत्तमोऽध्यायः ।

अथातो द्रव्यविशेषविज्ञानीयमध्यायं व्याख्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

अथातो द्रव्यविशेषेत्यादि । द्रव्यस्य विशेषः भेदः पार्थिवा-
दिकः ॥ १ ॥ २ ॥

तत्र पृथिव्यप्तेजोवाय्वाकाशानां समुदायाद् द्र-
व्याभिनिर्वृत्तिः, उत्कर्षस्त्वभिव्यञ्जको भवति—इदं
पार्थिवं, इदमाप्यं, इदं तैजसं, इदं वायव्यं, इदमाका-
शीयमिति ॥ ३ ॥

तत्र सर्वेषामेव द्रव्याणां पञ्चभूताभिनिर्वृत्तत्वात् पृथग्द्र-
व्याणां पृथिव्याद्यारब्धानां परमार्थभेदो नास्तीत्युत्कर्षोपाधिभेदः
दर्शयन्नाह,—तत्रेत्यादि । समुदायात् समवायात्, द्रव्याभिनि-
र्वृत्तिः द्रव्यजन्म, अभिव्यञ्जकः अभिज्ञापकः ॥ ३ ॥

तत्र स्थूलसान्द्रमन्दस्फिरगुरुकठिनगन्धबहु-
लमीषत्कषायं प्रायशो मधुरमिति पार्थिवं; तत्
स्वैर्यसंघातोपचयकरं विशेषतोऽधोगतिस्वभाव-
मिति ॥ (१) ॥

तत्र प्रभूतं द्रव्याभिव्यक्तिकारणं पृथिव्यादिभूतगुणोत्कर्षं नि-
र्दिशन्नाह,—तत्र स्थूलेति । स्थूलः सूक्ष्मविपरीतः । सान्द्र-

तनुविपर्ययः, मन्दः तीक्ष्णविपर्ययः, सरविपरीतः स्थिरः, गुरुः
चिरपाकी, कठिनः मृदुविपरीतः । पार्थिवस्य लक्षणं मिथानेन
गुणवत्त्वमभिधाय क्रियावत्त्वं दर्शयन्नाह,—तत्र स्वैर्येत्यादि ।
स्वैर्यं अचलत्वं, सङ्घातः काठिन्यं, उपचयः बृहणम् ॥ (१) ॥

**शीतस्तिमितस्निग्धमन्दगुरुसरसान्द्रमृदुपि-
च्छिलं रसबहुलमीषत्कषायाः स्फुरणं मधुररस-
प्रायमाप्यं; तत् स्नेहनप्रह्लादनक्लेदनबन्धनविष्यन्द-
नकरमिति ॥ (२) ॥**

इदानीमाप्यद्रव्यमपगुणोत्कर्षेण दर्शयन्नाह,—शीतस्तिमित-
मित्यादि । स्तिमित आद्रे, जडत्वमित्यन्ये । आप्यस्य लक्षणाभि-
धानेन गुणवत्त्वमभिधाय क्रियावत्त्वं दर्शयन्नाह,—तत् स्नेह-
नेत्यादि । ह्लादनं सुखोत्पादनं, क्लेदनं आर्द्रभावः, बन्धनं संह-
त्वापादनं, विष्यन्दनं द्रवः क्षतिः ॥ (२) ॥

उष्णतीक्ष्णसूक्ष्मरूक्षस्फुरणं कटुकुरसप्रायं विशेषतश्चो-
र्ध्वगतिस्वभावमिति तैजसं; तदह्नपचनदारणता-
पनप्रकाशनप्रभाववर्णकरमिति ॥ (३) ॥

आग्नेयद्रव्यलक्षणं तद्भूतगुणोत्कर्षेण दर्शयन्नाह,—उष्णे-
त्यादि । तीक्ष्णं राजिकामरिचादिकं, सूक्ष्मं स्रोतानुसरणशीलं,
विशदं पिच्छिलविपरीतम् । तस्य क्रियावत्त्वं दर्शयन्नाह,—दह-
नेत्यादि । दहनं भस्मसात्करणं, पचनं आहारादिपाकः, दारणं
व्रणादेः, तापनं शरीरादिसन्तापनं, प्रकाशनं अभिव्यक्तिः,
प्रभा तेजः, वर्णः गौरादिः ॥ (३) ॥

**सूक्ष्मरूक्षस्फुरणं शिशिरलघुविशदं स्पर्शबहुलमी-
षत्किञ्च विशेषतः कषायमिति वायवीयं; तद्वैश-
द्यलाघवग्लपनविरूक्षणविचारणकरमिति ॥ (४) ॥**

वायुगुणोत्कर्षाद्व्याप्यं द्रव्यविशेषं दर्शयन्नाह,—सूक्ष्मेति ।
स्पर्शं कर्कोटकफलवत्, शिशिरं शीतं, विशदं धूलिवत् । तस्यैव
कर्म दर्शयन्नाह,—तद्वैशद्येत्यादि । ग्लपनं अट्टम्यत्वं, विचारणं
मनसोऽनेकविकल्पकारणं, विचारणकरमित्यन्ये पठन्ति, तत्र
गतिविशेषकरमित्यर्थः, विचारणमित्यन्ये ॥ (४) ॥

**श्लक्ष्णसूक्ष्ममृदुव्यायिविक्तमव्यक्तरसं शब्द-
बहुलमाकाशीयं; तन्मार्दवशौर्षियलाघवकरमि-
ति ॥ (५) ॥ ४ ॥**

आकाशगुणोत्कर्षेणाकाशीयं द्रव्यविशेषं दर्शयन्नाह,—श्ल-
क्ष्णेति । श्लक्ष्णं असृष्टं, मृदु कोमलं । व्यायि इति समस्त-
देहं व्याप्य पश्चात् पाकं गच्छति विषमयवत्, विक्तं पृथ-
ग्भूतं, अवयवद्वारेण शून्यमित्यन्ये, अव्यक्तरसं मधुरादिरसवि-
शेषानुपलब्धेः । तस्य कर्माणि निर्दिशन्नाह,—तन्मार्दवेत्यादि ।
शौर्षियं छिद्रभावः ॥ (५) ॥ ४ ॥

अनेन निदर्शनेन नानौषधीभूतं जगति किञ्चि-
द्रव्यमस्तीति कृत्वा तं तं युक्तिविशेषमर्थं चा-

भिसमीक्ष्य स्ववीर्यगुणयुक्तानि द्रव्याणि कार्मु-
काणि भवन्ति । तानि यदा कुर्वन्ति स कालः,
यत्कुर्वन्ति तत्कर्म, येन कुर्वन्ति तद्वीर्यं, यत्र
कुर्वन्ति तदधिकरणं, यथा कुर्वन्ति स उपायः,
यन्निष्पादयति तत् फलमिति ॥ ५ ॥

इदानीं सर्वस्यैव जगतः स्थावरजङ्गमाख्यपाञ्चभौतिकत्वेन
सर्वमौषध क्रियागुणयोगादिभिर्दर्शयन्नाह,—अनेनेति । अनौ-
षधिभूतमित्यादि, अनौषधिभूत द्रव्य नास्तीति संबन्धः । युक्ति-
विशेष योजनाविशेषः, तोयामिसंस्कारभावनामात्राकालाद्य-
पेक्षः । अर्थं चेति अर्थः प्रयोजनं नानाव्याधिनिर्घातन,
वीर्यं शक्तिः शीतोष्णादयो वा अष्टौ शक्तिमन्तो गुणाः, गुणा
गुर्वादयः, अन्ये तु वीर्यप्रधाना गुणा वीर्यगुणास्ते पुनः सरत्वा-
दयः । कार्मुकाणि कार्यकराणि । तानीति तानि द्रव्याणि, यदा
यस्मिन् काले, क्रियां कुर्वन्ति स कालः; कालश्च संवत्सरात्मा
ऋत्वाख्यः शीतोष्णवर्षलक्षणश्चात्रावस्थिकश्चाभिप्रेतः । यदिति
कर्मशब्देनात्र भेषजद्रव्यव्यापारः शोधनादिरुक्तः । येनेति वीर्य-
मिति शक्तिः । यत्रेति अधिकरणमिति पञ्चमहाभूतशरीरिसम-
वायिलक्षणं पुरुषोऽधिकरणम् । यथेति येन स्वरसकल्कशत-
शीतफाण्टघृततैललेहमोदकोत्कारिकादिप्रकारेण कुर्वन्ति स
उपायः । यत् इति स्वास्थ्यमस्वास्थ्यं वा ॥ ५ ॥

तत्र, विरेचनद्रव्याणि पृथिव्यम्बुगुणभूयिष्ठानि,
पृथिव्यापो गुर्व्यस्ता गुरुत्वादधो गच्छन्ति, तस्मा-
द्विरेचनमधोगुणभूयिष्ठमनुमानात्; वमनद्रव्या-
प्यग्निवायुगुणभूयिष्ठानि, अग्निवायू हि लघू लघु-
त्वाच्च तान्यूर्ध्वमुत्तिष्ठन्ति, तस्माद्वमनमप्यूर्ध्वगु-
णभूयिष्ठम्; उभयगुणभूयिष्ठमुभयतोभागम्; आ-
काशगुणभूयिष्ठं संशमनम्; संग्राहकमनिलगुण-
भूयिष्ठं, अनिलस्य शोषणात्मकत्वात्; दीपनमग्नि-
गुणभूयिष्ठं, तत्समानत्वात्; लेखनमनिलानल-
गुणभूयिष्ठम्; वृंहणं पृथिव्यम्बुगुणभूयिष्ठम्; ए-
वमौषधकर्माण्यनुमानात्साधयेत् ॥ ६ ॥

भवन्ति चात्र ।

भूतेजोवारिजैर्द्रव्यैः साम्यं याति समीरणः ॥
भूम्यम्बुवायुजैः पित्तं क्षिप्रमाप्नोति निर्धूतिम् ॥७॥
खतेजोऽनिलजैः श्लेष्मा शममेति शरीरिणाम् ॥
वियत्पवनजाताभ्यां वृद्धिमाप्नोति मारुतः ॥८॥
आग्नेयमेव यद् द्रव्यं तेन पित्तमुदीर्यते ॥
वसुधाजलजाताभ्यां बलासः परिवर्धते ॥ ९ ॥

तत्रेति । गुरुत्वादिति गुरुत्व लघुत्वं चेह प्रभावविशेषाधि-
ष्ठिते त्रिवृतादिमदनफलादिद्रव्यसमवेते प्राप्ये, न तु गुरुत्वलघु-
त्वमात्रे, अन्यथा मत्स्यपिष्टान्नसूरादीनां विरेचकत्वं कपिञ्जल-
लावादीनां च वामनीयत्वं स्यात् । अधो गच्छन्ति उपलब्धिं ।

अधोगुणभूयिष्ठं पृथिव्यम्बुगुणभूयिष्ठमित्यर्थः । वमनेत्यादि
ऊर्ध्वमुत्तिष्ठन्ति इति धूमवत् उवालावच्च । वमनद्रव्यमूर्ध्वगुणभू-
यिष्ठं अग्निवायुगुणभूयिष्ठमित्यर्थः । आकाशेति संशमनमिति
“न शोधयति यदोपान् समानोदीरयत्यपि । समीकरोति
कुद्धांश्च तत् संशमनमुच्यते ॥” लेखनं कफमेदसोः । निर्धूतिः
शान्तिः ॥ ६—९ ॥

एवमेतद्गुणाधिक्यं द्रव्ये द्रव्ये विनिश्चितम् ॥

द्विशो वा बहुशो वापि ज्ञात्वा दोषेषु चाचरेत् ॥१०॥

एवमिति एव अनेन प्रकारेण, एतत् पूर्वोक्तं, द्विशः इति
द्वयोर्द्वयोर्दोषयोः, बहुशः इति बहुना दोषाणामित्यर्थः । दोषे-
षु चाचरेत् इति चकारादोगोष्वथैत्रमाचरेदिति समुचीयते ॥ १० ॥

तत्र य इमे गुणा वीर्यसंज्ञकाः शीतोष्णस्निग्ध-
रूक्षमृदुतीक्ष्णपिच्छलविशदाः तेषां तीक्ष्णोष्णा-
वाग्नेयौ, शीतपिच्छलावम्बुगुणभूयिष्ठौ, पृथिव्य-
म्बुगुणभूयिष्ठः स्नेहः, तोयाकाशगुणभूयिष्ठं मृदु-
त्वं, वायुगुणभूयिष्ठं रौक्ष्यं, क्षितिसमीरणगुणभू-
यिष्ठं वैशद्यं, गुरुलघुविपाकावुक्तगुणौ; तत्र,
उष्णस्निग्धौ वातघ्नौ; शीतमृदुपिच्छलाः पित्तघ्नाः;
तीक्ष्णरूक्षविशदाः श्लेष्मघ्नाः; गुरुपाको वातपि-
त्तघ्नः; लघुः श्लेष्मघ्नः, तेषां, मृदुशीतोष्णाः स्पर्श-
ग्राह्याः; पिच्छलविशदौ चक्षुःस्पर्शार्थ्याः; स्निग्ध-
रूक्षौ चक्षुषा; तीक्ष्णो मुखदुःखोत्पादनेन च; गुरु-
पाकोः सृष्टविण्मूत्रतया कफोत्क्लेशेन च; लघुर्वज्र-
विण्मूत्रतया मारुतकोपेन च । तत्र तुल्यगुणेषु भू-
तेषु रसवैशेष्यमुपलक्षयेत् । तद्यथा—सधुरो गुरुश्च
पार्थिवः, मधुरः स्निग्धश्चाप्य इति ॥ ११ ॥

इमे वक्ष्यमाणाः । विपाकयोर्मधुरकटुकयोः प्रागुक्तयोः प्रागुक्तो
गुणः । तत्रोष्णेति उष्णस्निग्धौ वीर्यसंज्ञो गुणौ । तेषामष्टानां
वीर्याणां मध्ये । मुखदुःखोत्पादनेनेति अत्र चार्थो द्रष्टव्यः,
तेन प्राणदुःखोत्पादनायेति द्रष्टव्यम् । स्निग्धश्चेति चकाराद्गु-
रुश्च ॥ ११ ॥

भवति चात्र ।

गुणा य उक्ता द्रव्येषु शरीरेष्वपि ते तथा ॥

स्थानवृद्धिक्षयास्तस्माद् देहिनां द्रव्यहेतुकाः ॥१२॥

गुणा इति गुणाः विशातिरधिका वा । स्थानं दोषधातुमूलसा-
म्येनावस्थानं, वृद्धिः दोषादेराधिक्यं, क्षयः हासो दोषादीनां,
द्रव्यहेतुकाः पाञ्चभौतिकद्रव्यहेतुकाः ॥ १२ ॥

इति श्रीडल्हनविरचितायां निबन्धसंग्रहाख्यायां

सुश्रुतव्याख्यायां सूत्रस्थाने एकचला-

रिशत्तमोऽध्यायः ॥

द्विचत्वारिंशत्तमोऽध्यायः ।

अथातो रसविशेषविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथातो रसविशेषविज्ञानीयमिति रसविशेषः मधुरादिः,
तस्य विज्ञानं विशिष्ट ज्ञानम् ॥ १ ॥ २ ॥

आकाशपवनदहनतोयभूमिषु यथासङ्ख्यमेकोत्तरपरिवृद्धाः शब्दस्पर्शरूपरसगन्धाः; तस्मादाप्यो रसः । परस्परसंसर्गात् परस्परानुग्रहात् परस्परानुप्रवेशाच्च सर्वेषु सर्वेषां सान्निध्यमस्त्युत्कर्षापकर्षाच्च ग्रहणम् । स खल्वप्यो रसः शेषभूतसंसर्गाद्विदग्धः षोढा विभज्यते । तद्यथा—मधुरोऽम्लो लवणः कटुकस्तिकः कषाय इति । ते च भूयः परस्परसंसर्गाच्चिष्टा मिश्र्यन्ते । तत्र, भूम्यम्बुगुणबाहुल्यान्मधुरः; भूम्यग्निगुणबाहुल्यादम्लः; तोयाग्निगुणबाहुल्यालवणः; वाय्वग्निगुणबाहुल्यात्कटुकः; वाय्वाकाशगुणबाहुल्यात्तिकः; पृथिव्यनिलगुणबाहुल्यात्कषाय इति ॥ ३ ॥

रससामान्यस्य प्रथम कारणसंभवं दर्शयन्नाह,—आकाशेत्यादि । आकाशपवनदहनतोयभूमिषु यथासंख्यं शब्दस्पर्शरूपरसगन्धा जायन्त इति शेषः । किंविशिष्टास्ते ? एकोत्तरपरिवृद्धा इति; तथाहि—शब्दगुणमाकाशं, शब्दस्पर्शगुणो वायुः, शब्दस्पर्शरूपगुण तेजः, शब्दस्पर्शरूपरसगुणा आपः, शब्दस्पर्शरूपरसगन्धगुणा पृथ्वी, परस्परं भूतानुप्रवेशादित्यमेकोत्तरा वृद्धिर्ज्ञेया । आप्यः जलसंभवः । तत्र सर्वेष्वेव भूतेषु सर्वभूतानां सान्निध्यमस्तीति दर्शयन्नाह,—परस्परसंसर्गादिति । परस्परसंसर्गात् अन्योन्यसंयोगात्, परस्परानुग्रहात् अन्योन्योपकारात्, परस्परानुप्रवेशात् अनुप्रवेशात् एकात्मीभावात्, सर्वेषु भूतेषु, सर्वेषां आकाशादीनां, सर्वेषु द्रव्येषु इत्यन्ये । सर्वेषु सर्वभूतानां सान्निध्यमस्तीति सर्व एव गुणाः सर्वेषां भूतानां प्राप्नुवन्तीत्याह,—उत्कर्षापकर्षादिति ।—उत्कर्षो वृद्धिः, अपकर्षो हासः; आकाशाधिके द्रव्ये शब्दोऽधिकः, वाताधिके द्रव्ये स्पर्शोऽधिकः, एवं शेषभूतेषु शेषगुणाः; तेन सर्वेषामेव भूतानां सर्वात्मकत्वेऽप्युत्कर्षेणाभिधानात् आप्य एव रसः । यदि पुनरसौ रस आद्य एव नान्यभूतजः स एवमपि स्वभावेनाव्यक्तरसत्वात् तेनान्यव्यक्तरसेन भवितव्यमित्याह,—शेषेत्यादि । पानीयादन्यानि भूतानि शेषभूतानि, तेषां संसर्गः मिलनं, ननो हेनोराप्यो रसोऽव्यक्तोऽपि कालसहायभूमिविद्यद्विलानलसंसर्गेण परिपाकान्तरं गतः, षोढा विभज्यते षड्प्रकारो भवति । तत्र यस्य यस्य शेषभूतस्य संसर्गात् यो यो रस उत्पद्यते तं तं रसं दर्शयन्नाह,—तत्रेति ।

ननु च, शेषभूतसंसर्गः प्रतिपादनीयः, तत् कथमुदकोपादानं ? उच्यते—निष्पत्तावेव तोयप्राधान्यमुक्तम्, विशेषे तु प्राप्नोति इति विशेषेऽपि तोयस्य प्राधान्यप्रतिपादनाय पृथिव्यम्बुगुणबाहुल्यादित्युक्तं, तोयाग्निगुणबाहुल्यादम्ल इत्येके पठन्ति ॥ ३ ॥

तत्र, मधुराम्ललवणा वातघ्नाः; मधुरतिककषायाः पित्तघ्नाः; कटुतिककषायाः श्लेष्मघ्नाः ॥ ४ ॥ षण्णा रसाना क्रियाविशेषं दर्शयन्नाह,—तत्रेति ॥ ४ ॥

तत्र वायोरात्मैवात्मा, पित्तमाग्नेयं, श्लेष्मा सौम्यः इति ॥ ५ ॥

दोषाणामुत्पत्तिकारणमाह,—तत्रेति । आत्मैवात्मा इति आत्मैव योनिः, वायुतो वातोत्पत्तिरित्यर्थः, पित्तमाग्नेयमिति अनलः पित्तस्य योनिरित्यर्थः, श्लेष्मा सौम्यः इति सोमादुत्पद्यत इत्यर्थः ॥ ५ ॥

एते रसाः स्वयोनिवर्धना अन्ययोनिप्रशमनाश्च ॥ एते इति । स्वयोनिवर्धनाः इति येभ्यः कारणेभ्यो मधुरादयो रसा उत्पद्यन्ते तानि वर्धयन्तीत्यर्थः ॥

केचिदाहुरग्नीषोमीयत्वाज्जगतो द्विविधारसाः—सौम्या आग्नेयाश्च । तत्र मधुरतिककषायाः सौम्याः; कटुम्ललवणा आग्नेयाः, मधुराम्ललवणाः स्निग्धा गुरुवश्च, कटुतिककषाया रुक्षा लघवश्च, सौम्याः शीता आग्नेयाश्चोष्णाः ॥ ६ ॥

केचिदिति । अग्नीषोमीयत्वात् अग्निश्च सोमश्च योनिर्जगत इत्यर्थः, सौम्याश्चाग्नेयाश्च इति चकारद्वयात् स्नेहरूक्षगुस्तुल्यत्वेरपि द्वैविध्यं सूचयति ॥ ६ ॥

तत्र शैत्यरौक्ष्यलाघववैशद्यवैष्टम्भ्यगुणलक्षणो वायुस्तस्य समानयोनिः कषायो रसः, सोऽस्य शैत्यात् शैत्यं वर्धयति रौक्ष्याद्रौक्ष्यं लाघवाल्लाघवं वैशद्याद्वैशद्यं वैष्टम्भ्याद्वैष्टम्भ्यमिति ॥ ७ ॥

मधुरेत्यादि । समानयोनिः तुल्ययोनिरित्यर्थः ॥ ७ ॥

औष्ण्यतैक्ष्ण्यलाघववैशद्यगुणलक्षणं पित्तं, तस्य समानयोनिः कटुको रसः, सोऽस्यौष्ण्यादौष्ण्यं वर्धयति तैक्ष्ण्यात्तैक्ष्ण्यं रौक्ष्याद्रौक्ष्यं लाघवाल्लाघवं वैशद्याद्वैशद्यमिति ॥ ८ ॥

माधुर्यस्नेहगौरवशैत्यपैच्छिल्यगुणलक्षणः श्लेष्मा, तस्य समानयोनिर्मधुरो रसः, सोऽस्य माधुर्यान्माधुर्यं वर्धयति स्नेहात् स्नेहं गौरवाद्गौरवं शैत्यात् शैत्यं पैच्छिल्यात्पैच्छिल्यमिति ॥ ९ ॥

औष्ण्येत्यादि ॥ ८ ॥ ९ ॥

तस्य पुनरन्योनिः कटुको रसः स श्लेष्मणः प्रत्यनीकत्वात् कटुकत्वान्माधुर्यमभिभवति रौक्ष्यात् स्नेहं लाघवाद्गौरवमौष्ण्यात् शैत्यं वैशद्यात्पैच्छिल्यमिति । तदेतन्निदर्शनमात्रमुक्तम् ॥ १० ॥

तस्य श्लेष्मणः । प्रत्यनीकत्वात् विरुद्धत्वात् । निदर्शनमात्रमुक्तमिति दृष्टान्तमात्रमुक्तम् ॥ १० ॥

रसलक्षणमत ऊर्ध्वं वक्ष्यामः—तत्र, यः परितो-
षमुत्पादयति प्रह्लादयति तर्पयति जीवयति मुखो-
पलेपं जनयति श्लेष्माणं चाभिवर्धयति स मधुरः;
यो दन्तहर्षमुत्पादयति मुखस्त्रावं जनयति श्रद्धां
चोत्पादयति सोऽम्लः; यो भक्तवृक्षमुत्पादयति
कफप्रसेकं जनयति मार्दवं चापादयति स लवणः;
यो जिह्वाग्रं बाधते उद्वेगं जनयति शिरो गृह्णीते
नासिकां स्त्रावयति स कटुकः; यो गले चोषमुत्पा-
दयति मुखवैशद्यं जनयति भक्तवृक्षं चापादयति
हर्षं च स तिक्तः; यो वक्त्रं परिशोषयति जिह्वां
स्तम्भयति कण्ठं बध्नाति हृदयं कर्षति पीडयति च
स कषायः ॥ ११ ॥

रसलक्षणमिति । परितोषस्तु परितुष्टिः, प्रह्लादयति मुख-
मुत्पादयति, तर्पयति तृप्तिं करोति, जीवयति प्राणान् धार-
यति, उपलेपः मलवृद्धिः, दन्तहर्षः दन्तकुण्ठता, कफप्रसेक
श्लेष्मस्त्रावः, शिरो गृह्णीते उद्वेजकत्वेन न तु कफवातवेदनाभिः,
चोष आकर्षण, हर्षः रोमहर्षः ॥ ११ ॥

रसगुणानत ऊर्ध्वं वक्ष्यामः—तत्र, मधुरो रसो रस-
रक्तामांसमेदोऽस्थिमज्जाजःशुक्रस्तन्यवर्धनश्चक्षुष्यः
केश्यो वण्यो बलकृत्सन्धानः शोणितरसप्रसादनो
बालवृद्धक्षतक्षीणहितः षट्पदपिपीलिकानामिष्टत-
मस्तृष्णामूर्च्छादाहप्रशमनः षडिन्द्रियप्रसादनः
कृमिकरश्चेति; स एवंगुणोऽप्येक एवात्यर्थमासे-
व्यमानः कासश्वासासकवमथुवदनमाधुर्यस्त्रो-
पघातकृमिगलगण्डानापादयति तथार्बुदश्लीपदव-
स्तिगुदोपलेपाभिष्यन्दप्रभृतीन् जनयति ॥ १२ ॥

षष्ठमिन्द्रिय मनः । तस्येदानीमितिसेव्यमानस्यातिसेवां दोष-
करी निदर्शयन्नाह,—एवंगुण इत्यादि ॥ १२ ॥

अम्लो जरणः पाचनः दीपनः पवननिग्रहणोऽनु-
लोमनः कोष्ठविदाही बहिः शीतः क्लेदनः प्रायशो
हृद्यश्चेति; स एवंगुणोऽप्येक एवात्यर्थमुपसेव्यमानो
दन्तहर्षनयनसमीलनरोमसंवेजनकफविलयनशरी-
रशैथिल्यान्यापादयति तथा क्षताभिहतदग्धदृष्टभ-
ग्नशूनरुग्णप्रच्युतावमूत्रितविसर्पित-च्छिन्नभिन्नवि-
द्धोत्पिष्टादीनि पाचयत्याग्नेयस्वभावात् परिदहति
कण्ठमुरो हृदयं चेति ॥ १३ ॥

अम्लस्य सेवितस्य गुणान् दर्शयन्नाह—अम्ल इति ।
जरणः आहारस्य, पाचनः दोषामययोः शोथस्य वा, अनु-
लोमनः वातमूत्रपुरीषाणाम् । तस्यैकस्यातिसेवितस्य दोषं
निर्दिशन्नाह,—स एवंगुण इत्यादि । रोमसंवेजनं रोमाब्जः ।

अभिहतं अभिघातः, दृष्ट व्याडादिभिः, भग्न काण्डभग्ना-
द्यनेकधा, रुग्णं वक्त्रीभूत, प्रच्युत अष्ट स्वस्थानात्, अवमू-
त्रित मूत्रविषाणां जन्तूनां मूत्रसङ्गः, विसर्पित स्पर्शविषाणां
जन्तूनां विसर्पितसङ्गः, छिन्न निःशेषतः, भिन्न कोष्ठादि, विद्ध
शिरादि, उत्पिष्ट प्रहारचूर्णितादि ॥ १३ ॥

लवणः संशोधनः पाचनो विश्लेषणः क्लेदनः
शैथिल्यकृदुष्णः सर्वरसप्रत्यनीको मार्गविशोधनः
सर्वशरीरावयवमार्दवकरश्चेति; स एवंगुणोऽप्येक
एवात्यर्थमासेव्यमानो गात्रकण्डूकोष्ठशोफवैवर्ण्यपुं-
स्त्वोपघातेन्द्रियोपतापमुखाक्षिपाकरक्तपित्तवात-
शोणिताम्लिकाप्रभृतीनापादयति ॥ १४ ॥

लवणरसगुणकर्माणि दर्शयन्नाह,—लवण इति । संशोधनः
वमनविरेचनाभ्यां, व्रणस्य च दुष्टस्य, विश्लेषणः इति पृथक्-
करणः प्रत्यवयवानां, छेदित्वात्; क्लेदनः व्रणस्य; सर्वरसानां
प्रत्यनीकः विषक्षः उच्छेदक इत्यर्थः; मार्गविशोधनः मूत्र-
नाडीव्रणादिमार्गविशोधनः । तस्यातिसेव्यमानस्य दोष दर्शय-
न्नाह,—सर्वशरीरेत्यादि । कोष्ठ. पीडका, पुस्त्वोपघातः शुक्र-
क्षयः, इन्द्रियोपतापः चक्षुरादीनां स्वकर्मगुणहानिः, अम्लिका
इति अम्लोद्धारः, आपादयति करोति ॥ १४ ॥

कटुको दीपनः पाचनः रोचनः शोधनः स्थौल्या-
लस्यकफकृमिविषकुष्ठकण्डूप्रशमनः सन्धिवन्धवि-
च्छेदनोऽवसादनः स्तन्यशुक्रमेदसामुपहन्ता चेति;
स एवंगुणोऽप्येक एवात्यर्थमुपसेव्यमानो भ्रममद-
गलताल्वोष्ठशोषगात्रसंतापबलविघातकम्पतोदभे-
दकृत् करचरणपाश्वर्यपृष्ठप्रभृतिषु च वातशूला-
नापादयति ॥ १५ ॥

कटुकस्य प्रकृतिकर्म निर्दिशन्नाह,—कटुक इति । अवसादनः
अनुत्साहकृत् । तस्यैवातिसेवितस्य दोष निर्दिशन्नाह,—स
एवंगुण इत्यादि । भ्रमः चक्रारूढस्येव; मदः अपस्मारपूर्वरूप,
हर्षक्षयो वा ॥ १५ ॥

तिक्तश्छेदनो रोचनो दीपनः शोधनः कण्डूकोष्ठ-
णामूर्च्छाज्वरप्रशमनः स्तन्यशोधनो विण्मूत्रक्लेद-
मेदोवसापूयोपशोषणश्चेति; स एवंगुणोऽप्येक
एवात्यर्थमुपसेव्यमानो गात्रमन्यास्तम्भाक्षेपका-
र्दितशिरःशूलभ्रमतोदभेदच्छेदास्यवैरस्यान्यापाद-
यति ॥ १६ ॥

तिक्तस्य प्रकृतिकर्म निर्दिशन्नाह—तिक्त इत्यादि । रोचनः इति
इतरमक्षयवस्तूनां, न पुनः स्वयमेव । तस्याप्यतिसेवितस्य दोषं
निर्दिशन्नाह—मन्यास्तम्भेत्यादि । मन्ये द्वे तयोः स्तम्भ
इति ॥ १६ ॥

कषायः संग्राहको रोपणः स्तम्भनः शोधनो
लेखनः शोषणः पीडनः क्लेदोपशोषणश्चेति; स

एवंगुणोऽप्येक एवात्यर्थमुपसेव्यमानो हृत्पीडास्य-
शोषोदराधमानवाक्यग्रहमन्यास्तम्भगात्रस्फुरणचु-
मुचुमायनाकुञ्चनाक्षेपणप्रभृतीन् जनयति ॥ १७ ॥

कषायस्य प्रकृतिकर्म निर्दिशन्नाह,—कषाय इति । रोपण-
व्रणस्य; स्तम्भनः गात्राणां, मृदूना वा दृढीकरणः; शोषनः
व्रणस्य; लेखनः व्रगाद्युच्छिन्नमांसस्य, शोषण. द्रवधातोः,
व्रणमेहादीनां वा; पीडन. व्रणस्य हृदयस्य वा, वातकारित्वात् ।
तस्याप्यतिसेवया शोषमाह,—स एवगुण इत्यादि । चुमचुमा-
यन राजिकालिप्तस्येव लक्ष्मीडा, आक्षेपण अतिशयेन कम्पनम् ।
प्रभृतिग्रहणादन्यानपि वातविकारानर्दितादीन् करोति ॥ १७ ॥

अतः सर्वेषामेव द्रव्याण्युपदेश्यामः । तद्यथा—
काकोल्यादिः क्षीरघ्रातवसामज्जशालिपष्टिकयवगो-
धूममापयद्ग्राटककसैरुक्त्रपुसैर्जहककर्कराकाला-
वुकालिन्दकतकगिलोज्यपियालपुष्करवीजकाश्म-
र्यमधूकद्राक्षाखर्जूरराजादनतालनालिकेरशु-विका-
रवलातिवलात्मशुतविदारीपयस्यागोशुरकक्षीर-
मोरटमधुलिकाकूष्माण्डप्रभृतीनि समासेन मधुरो-
वर्गः; दाडिमामलकमातुलुङ्गाम्रातककपित्थकरम-
र्दवदरकोलप्राचीनामलकतिन्तिडीककोशाभ्रकभ-
व्यपारावतवेत्रफलकुचाम्लवेतसदन्तशठदधितक-
सुराशुकसौवीरकतुषोदकधान्याम्लप्रभृतीनि स-
मासेनाम्लो वर्गः; सैन्धवसौवर्चलविडपाक्यरोमक-
सामुद्रकपक्लिमयवक्षारोषरप्रसूतसुवर्चिकाप्रभृती-
नि समासेन लवणो वर्गः; पिप्पल्यादिः सुरसादिः
शिथुमधुशिथुमूलकलशुनसुमुखशीतशीतशिवकुष्ठ-
देवदारुहरेणुकावल्लुजफलचण्डागुग्गुलुमुस्तलाङ्ग-
लकीशुकनासापीलुप्रभृतीनि सालसारादिश्च प्राय-
शः कटुको वर्गः; आरग्वधादिर्गुडूच्यादिर्मण्डूक-
पर्णीवेत्रकरीरहरिद्राद्वयेन्द्रयववरुणस्वादुकण्टकस-
प्तपर्णवृहतीद्वयशङ्खिनीद्रवन्तीत्रिवृत्कृतवेधनककौ-
टककारवेल्वार्ताककरीरकरवीरसुमनःशङ्खपुष्पाऽ-
पामार्गत्रायमाणाऽशोकरोहिणीवैजयन्तीसुवर्चला-
पुननेवावृश्चिकालीज्योतिष्मतीप्रभृतीनि समासेन
तिक्तो वर्गः; न्यग्रोधादिर्मन्वष्टादिः प्रियङ्गादी रोध्रा-
दिस्त्रिफलाशलुकीजम्बाभ्रबकुलतिन्दुकफलानि
कतकशाकपाषाणभेदकवनस्पतिफलानि सालसा-
रादिश्च प्रायशः कुरुवककोविदारकजीवन्तीचिल्ली-
पालङ्क्यासुनिषण्णकप्रभृतीनि नीवारकादयो मुद्गा-
दयश्च समासेन कषायो वर्गः ॥ १८ ॥

अत इति । अतः अनन्तरं, सर्वेषां रसानां द्रव्याण्युपदे-
क्ष्यामः । क्षरेत्यादि । शृङ्गाटकं द्विविधं स्थूलाल्पभेदेन; त्रपुसं
तिरसीति लोके; एवीरः रोमशा कर्कडी; गिलोज्यः कालकलकः

शितोज्यकन्दः प्रावृड्जातः शणपत्रिकाकारः बल्लीयुक्तो गिल्लो-
ठीति लोके, कालिन्दकतकः अङ्गलोज्य इत्यन्ये पठन्ति चिचोटक-
मिति च व्याख्यानयन्ति; पियालः चार', पुष्करबीज पद्मबीज,
राजादनः क्षीरिकः; पयस्या विदारीभेदः; क्षीरमोरटः किला-
टमस्तु, पीलुपर्णालिके, मधुलिका कर्कटक. । दाडिमेल्यादि
पारावत कामरूपे मधुराम्लरसफलः दन्तशठः जम्बीरः, शुक्त
सन्धानकविशेषः चुकमिति लोके; सौवीरकतुषोदके निस्तुप-
सतुषयवकृते त्रिवृत्कषायसहिते सन्धाने; धान्याम्ल काञ्चि-
कम् । प्रभृतिग्रहणाच्छाण्डाक्यादीनामवबोधः । सैन्धवेत्यादि
पाक्य उद्भिद, रोमकं शाकम्भरीदेशोत्थ, श्वेतलवणमित्यन्ये;
सामुद्रं समुद्रसमीपभवं, गुजरेराष्ट्रे प्रचुरं भवति; पक्लिम पाका-
भिनिर्वृत्त, फुल्ललवणमित्युच्यते; ऊपरप्रसूत ऊपरलवणम् ।
प्रभृतिग्रहणादङ्गणक्षारादीनामवबोधः । पिप्पल्यादिरिति शीत-
शिवं कर्पूरं, अवल्लुजफल वाकुचीबीजं, चण्डा अजमोदाकारा
सुगन्धिद्रव्यम्, लाङ्गलकी कलिकारिका, शुकनासा स्योनाकः ।
आरग्वधादिरिति मण्डूकपर्णां ब्राह्मी, वेत्रकरीरः वेत्राङ्कुरः,
स्वादुकण्टक विकटत वृक्षः कण्टकारिकेति प्रसिद्धा, शङ्खिनी
यवतिकाभेदः, कृतवेधनः कोशातकी, सुमना जाती, अशोक-
रोहिणी कटुका, वैजयन्ती तर्कारी, सुवर्चला सूर्यवर्तः वृश्चिक-
पत्री, ज्योतिष्मती काकदमर्दनिका । न्यग्रोधादिरिति । कतकः
तोयप्रसादनफलं, शाकः खरमसृणपत्रपृष्ठोदरः, तयोः फलम्;
वनस्पतयः न्यग्रोधादयः, तेषां फलानि । सालसारादेस्त्रिफला-
नुसरत्वात् कथं कषायवर्गेऽस्य पाठ इत्याह,—प्रायशः; कषाय
इति शेषः । कुरुवकः कण्टसेलयाक', 'कोविदारमपि कांचना-
रक मल्लिकां विचकिल विदुर्बुधाः—इति हलानुयुधः । कोविदारः
काञ्चनारकः, जीवन्ती डोडी, चिल्ली क्षेत्रवास्तुकः, पालङ्क्या
शाकविशेषः 'पालङ्क' इति लोके, सुनिषण्णकः सिरिवालिका,
चतुर्पर्णाल्यपरे, नीवारकादयः कुधान्यानि, मुद्गादयो वैदलाः,
एषां तु विवरणमुत्तरतन्त्रे स्वयमेवाचार्यः करिष्यति, अस्मा-
भिस्तु ग्रन्थबाहुल्यभयाद्विवरणं न कृतम् ॥ १८ ॥

तत्रैतेषां रसानां संयोगास्त्रिपष्टिर्भवन्ति । तद्य-
था—पञ्चदश द्विका, विंशतिस्त्रिकाः, पञ्चदश
चतुष्काः, षट् पञ्चका, एकशः षड्भासा, एकः षट्क
इति । तेषामन्यत्र प्रयोजनानि वक्ष्यामः ॥ १९ ॥

एषामिति । द्विपष्टिदोषभेदेषु द्विपष्टी रसभेदा योज्याः, स्वस्ये
तु षडेव समुदिताः ॥ १९ ॥

भवति चात्र

जग्धाः षडपि गच्छन्ति बर्जिनो वशतां रसाः ॥

यथा प्रकुपिता दोषा वशं यान्ति बलीयसः ॥ २०

इदानीं रसानामेकैकानामभ्यासप्रतिपादितबहुतरदोषाणां
विशिष्टविषये दोषा न भवन्तीति निर्दिशन्नाह,—जग्धा इति ।
जग्धाः भक्षिताः, षड्भासा एकैकशः कृत्वा अभ्यस्ता अपि बलिनः

शक्त्युपचयबलयुक्तस्य पुरुषस्य वश्यतां वशभावः यान्ति गच्छन्ति,
दोषकारिणो न भवन्तीत्यर्थः; यथा दोषा एव बलीयसो बल-
युक्तस्य पुरुषस्य कार्यकरणक्षमाना भवन्ति एवं रसा अपील्यर्थः ।
बलिनो रसस्येति क्वचित् ॥ २० ॥

त्रिचत्वारिंशत्तमोऽध्यायः ।

अथातो वमनद्रव्यविकल्पविज्ञानीयमध्यायं व्या-
ख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥२॥

अथातो वमनद्रव्येत्यादि । विकल्पः प्रयोगः ॥ १ ॥ २ ॥

वमनद्रव्याणां फलाद्यानां मदनफलानि श्रेष्ठतमा-
नि भवन्ति । अथ मदनपुष्पाणामातपपरिशुष्काणां
चूर्णप्रकुञ्चं प्रत्यक्पुष्पीसदापुष्पीनिम्बकषायाणा-
मन्यतमेनालोक्ष्य मधुसैन्धवयुक्तां पुष्पचूर्णमात्रां
पाययित्वा वामयेत्; मदनशलाटुचूर्णान्येवं वा ब-
कुलरम्यकोपयुक्तानि मधुलवणयुक्तान्यभिप्रतप्ता-
नि; मदनशलाटुचूर्णसिद्धां वा तिलतण्डुलयवागूं;
निर्वृत्तानां वा नातिहरितपाण्डूनां कुशमूढावबद्ध-
मृद्रोमयप्रलितानां यवतुषमुद्गमाषशाल्यादिधान्य-
राशावष्टरात्रोषितक्लिन्नभिन्नानां फलानां फल-
पिप्पलीरुद्ध्यातपे शोषयेत्, तासां दधिमधुपल-
लविमृदितपरिशुष्काणां सुभाजनस्थानामन्तर्नख-
मुष्टिमुष्णे यष्टीमधुककषाये कोविदारादीनामन्यतमे
वा कषाये प्रमृज्य रात्रिपर्युषितं मधुसैन्धवयुक्त-
माशीभिर्मिमन्त्रितमुदङ्मुखः प्राङ्मुखमातुरं पाय-
येतानेन मन्त्रेणाभिमन्त्र्य—

“ब्रह्मदक्षाश्विरुद्रेन्द्रभूचन्द्रार्कानलानिलाः ॥

ऋषयः सौषधीग्रामा भूतसंघाश्च पान्तु ते ॥ १ ॥

रसायनमिवर्षाणां देवानाममुतं यथा ॥

सुधेवोत्तमनागानां भैषज्यमिदमस्तु ते ॥ २ ॥”

विशेषेण श्लेष्मज्वरप्रतिश्यायान्तर्विद्रधिषु अप्र-
वर्तमाने वा दोषे पिप्पलीवचागौरसर्षपकल्कोन्मि-
श्रैः सलवणैस्तुषाम्बुभिः पुनः पुनः प्रवर्तयेदासम्य-
श्वान्तलक्षणादिति; मदनफलमज्जचूर्णं वा तत्का-
थपरिभावितं मदनफलकषायेण; मदनफलमज्जसि-
द्धस्य वा पयसः सन्तानिकां क्षौद्रयुक्तां; मदनफल-
मज्जसिद्धं वा पयः; मदनफलमज्जसिद्धेन वा
पयसा यवागूं अधोभागास्तृप्तिहृद्वाहयोः; मदन-
फलमज्जसिद्धस्य वा पयसो दधिभावमुपगतस्य
दधुत्तरं दधि वा कफप्रसेकच्छर्दिमूर्च्छातमकेषु;
मदनफलमज्जरसं स्नेहं वा भल्लातकस्नेहवदादाय
फाणितीभूतं लेहयेत्; आतपपरिकुष्कं वा मदनफल-

मज्जचूर्णं जीवन्तीकषायेण पित्ते कफस्थानगते; मद-
नफलमज्जकाथं वा पिप्पल्यादिप्रतीवापं; तच्चूर्णं वा
निम्बरूपिकाकषाययोरन्यतरेण संतर्पणं कफजव्या-
धिहरं, (मदनफलमज्जचूर्णं वा मधुककाश्मर्यद्राक्षा-
कषायेण) मदनफलविधानमुक्तम् ॥ ३ ॥

फलाद्यानामिति । फल मदनफलं, आदिग्रहणात् कुटज-
जीमूतकैश्वाकुधामार्गवकृतवेदनानि गृह्यन्ते । मदनपुष्पाणामिति
अत्र पुष्पशब्दः फले वर्तते, कारणे कार्योपचारात् । चूर्णप्रकुञ्च
पुनरस्य मध्यमा मात्रा; प्रकुञ्च पलं, मुष्टिरिलेके, कराङ्गुलि-
चतुष्कमूलावधिमितं चूर्णमित्यपरे । प्रत्यक्पुष्पा अपामार्गः,
सदापुष्पी अर्कस्तस्य मूलं, निम्बः प्रसिद्धः, कषायाणां त्रिलात
योगत्रयमुक्तम् । पुष्पचूर्णमात्रामिति मात्रा च तन्त्रान्तरे
चूर्णसरावः, अत्र च मात्राशब्दो यथायोगवचनोऽभिप्रेतः ।
अस्याग्रे ‘अकूराशयमुपस्थितदोष मृदुप्रच्छर्दनं’ इति केचित्
पठन्ति, तन्न, निबन्धकारैरपठितत्वात् । मदनेत्यादि । शलाटु
आम फलम् । एवमिति एवंशब्दात् प्रत्यक्पुष्पादीनां त्रयः
कषाया ज्ञेयाः, तेन योगा अपि त्रयः । रम्यकः महानिम्बः ।
अभिप्रतप्तानि उष्णीकृतानि, पाययित्वा वामयेदित्युक्तवर्तनीयम् ।
शलाटुचूर्णेषु योगान्तरं निर्दिशन्नाह,—मदनेति । अत्रापि चूर्णस्य
प्रकुञ्च एव, तिलतण्डुलयोस्तु यवागूप्रमाणेन मात्राकल्पनं,
लेहयित्वा वामयेदिति ज्ञेयं लेह्यत्वाद्यवाग्वाः । तदेवं शलाटुचूर्णेषु
मदनस्य चत्वारो योगाः । मदनफलानां पक्वानां प्रधानं योगं
निर्दिशन्नाह,—निर्वृत्तानामिति । निर्वृत्तानां निष्पन्नानां नाति
हरितपाण्डुत्वेन, परिपाकातिपाण्डुत्वे हि वीर्यातिक्रमः स्यात् ।
कुशमूढः कुशविरचितः पुटकः । फलपिप्पलीः मदनफलबी-
जानि । तासामिति तासां फलपिप्पलीनाम् । अन्तर्नखमु-
ष्टिमिति नखानां मध्ये मुष्टिर्न तु पारिभाषिकं पलाभिधानं, अन्तर्न-
खमुष्टि यष्टीमधुककषाये आतुरं पाययेदिति संबन्धः । कोविदारे-
त्यादि । कोविदारादीनां संशोधनसंशमनीयोक्तानामेकादशा-
नामन्यतमस्यैकतमस्य कषायैः । एतेन एकादशयोगा उक्ताः ।
प्रत्युषे फलपिप्पलीनामन्तर्नखमुष्टिमिति संबन्धः । किंविशिष्ट-
मन्तर्नखमुष्टि ? रात्रिपर्युषितं मधुसैन्धवयुक्तं च । आशीभिर्मि-
मन्त्रितमिति इष्टशानिष्पादनमन्त्रोऽपि आशीः, ताभिर्वे-
दोक्ताभिरभिमन्त्रितमन्तर्नखमुष्टिम् । उदङ्मुखः उत्तराभिमुखो
वैद्यः, प्राङ्मुखं पूर्वाभिमुखमातुरम् । अभिमन्त्रणमन्त्रमाह,—ब्र-
ह्मदक्षेत्यादि । मन्त्रार्थस्त्वदर्शनीयः, आन्त्र्यैव केवलया मन्त्राणां
फलदत्तात् । अस्य योगस्य विषयं नियमयन्नाह,—विशेषेण-
त्यादि । विशेषेण अतिशयेन, श्लेष्मज्वरादिषु देय इत्यध्याहारः ।
अप्रवर्तमानस्य दोषस्य प्रवर्तमाने हेतु दर्शयन्नाह,—अप्रवर्त-
मान इति । दुर्वमनबहुदोषविषययोगमाह,—मदनेति । मद-
नफलमज्जा मदनफलमध्यस्य स्निग्धो भागः, सकलमेव मदन-
फलमित्यन्ये । मदनफलकषायेण पाययेदित्यध्याहारः । मद-
नेत्यादि । सन्तानिकामिति लेहयेदिति संबन्धः सन्तानिका

क्षीरस्योपरितनः स्त्यानो भागः । मदनफलमज्जसिद्धं वा पयः, पाययेदित्यध्याहारः । अत्रापि प्रकुञ्चः । मदनफलपक्वसिद्धेन वा पयसा यवागूम् । पयःसन्तानिकायवागूनां विषयमाह—अधोभव-रक्तपित्ते पित्तकृतहृदयदाहे च । मदनेत्यादि । दध्युत्तरं सरं, लेहयेदिति संबन्धः । दधि वा पाययेदित्यध्याहारः । एतद् योगद्वयमुक्तम् । मदनेत्यादि । मदनफलमज्जरसं फाणितीभूतं काकबीभूतं लेहयेदिति संबन्धः । भल्लातकलेहवदादाय इति द्वित्रिणीयोक्तैर्न विधिना । आतपेति जीवन्तीकषायेण आतप-विशुष्कं तमेव मदनफलमज्जरसं पाययेदिति शेषः । जीवन्ती शुष्क्यावनलवर्णा लतीषधी पार्वतीया । एतयोर्योगयोर्विषय-माह,—पित्ते कफस्थानगते इति । मदनफलमज्जकाथं वेत्यादि मदनफलमज्जकाथं वेत्याद्येको योगः । तच्चूर्णं वा निम्बरूपि-काकषाययोरन्यतरेणेति योगद्वयं, तच्चूर्णं मदनफलमज्जचूर्णं, रूपिका अर्कः । एतेषां त्रयाणां योगानां विषय नियमयन्नाह,—सन्तर्पणमित्यादि । मदनफलमज्जचूर्णं वा मधुककाश्मर्यद्राक्षाक-षायेण इत्यादि द्वात्रिंशत्तम योग केचित् पठन्ति, तन्नेच्छति गयी । व्याख्यातमेवोपसंहरन्नाह,—मदनेति । एतेन प्रवर्तमानव्याप-च्चिकित्सां विहाय मदनफलयोगो एकत्रिशदुक्ताः ॥ ३ ॥

जीमूतककुसुमचूर्णं वा पूर्ववदेव क्षीरेण, निर्वृत्तेषु क्षीरयवागूं, रोमशेषु सन्तानिकां, अरोमशेषु दध्यु-त्तरं, हरितपाण्डुषु दधि, तत्कषायसंसृष्टां वा सुरां कफारोचककासश्वासपाण्डुरोगयक्ष्मसु, पर्यागतेषु मदनफलमज्जवदुपयोगः ॥ ४ ॥

मदनफलस्य पश्चाज्जीमूतकं दर्शयन्नाह,—जीमूतकेत्यादि । जीमूतकः देवदाली । पूर्ववदेवेति प्रत्यक्पुष्पादिद्रव्यत्रयका-थैस्त्रयो योगाः पुष्पचूर्णस्य । अन्ये तु चरके प्रत्यक्पुष्पादि-योगा न सन्तीति क्षीरेणैवान्यमेकं योगमिच्छन्ति, पूर्ववदित्य-नेन प्रकुञ्चं मधुसैन्धवादियुक्तं चामनन्ति । निर्वृत्तेष्विति निर्वृ-त्तेषु क्षीरयवागूं जातमात्रेषु जीमूतशलाटुककथितक्षीरयवागूम् । रोमशेष्विति रोमशेषु कठिनावस्थां प्राप्तेषु । सन्तानिकांमिति जीमूतचूर्णकथितक्षीरसन्तानिकाम् । अरोमशेष्विति अरोमशेषु बृहत्तमेषु, चूर्णकथितक्षीरस्य दधिभावं गतस्योत्तरं सर-कम् । हरितपाण्डुष्विति हरितपाण्डुषु कठिनतमेषु तच्चूर्णक-थितक्षीरस्य दधि । तत्कषायसंसृष्टामिति जीमूतकषाय-कृतम् । तस्यास्तु कल्पनं जीमूतकाथे माषाः साधनीयाः, जीमूतकस्य काथेनैव शालितण्डुलाः प्रक्षालनीयाः, माषाः शालितण्डुलाः ते च संक्षुद्य एकत्र पिण्डाः कार्यौ, तान् शुष्कचूर्णितान् कृत्वा अपरशालीतण्डुलचूर्णं पिष्ट्वा पाचनिकायां जीमूतकषायोष्मणा सम्यगुत्स्वेधावतारयेत्, ततः खिन्नशीत-लस्य तस्य खिन्नस्य पिष्टस्य त्रयो भागाः क्षिप्तभागश्चतुर्थः सन्धानार्थं मार्गाकाथः तत्सर्वं कलसे निधापितं जातरसं सुरा भवति, पैथ्र्यं तेनात्र नास्ति गुडः न वा मधु, अन्ये पुन-

ष्टाभयारिष्टकाथशेषद्वारेण गुडपलशतद्वयप्रक्षेपविभागपरिभाषा-रूपेण सर्वत्र । अन्ये तु जीमूतकषायेण सह सुरामेव, न पुनर्जी-मूतकषायसाधितामिति वदन्ति । जीमूतकुसुमचूर्णं वेत्यादीनां योगानां विषयमाह,—कफेति । दद्यादिति शेषः । पर्याग-तेषु नातिहरितपाण्डुष्वतिदेशेन योग निर्दिशन्नाह,—पर्यागते-ष्विति । पर्यागतेषु मदनफलमज्जवदिति वत्करणान्मदनपुष्प-शलाटुयोगान् वर्जयित्वा । अन्ये ये मदनफलयोगाः ते सर्वे पर्यागतेषु जीमूतकेषु विज्ञेयाः । एतेन पर्यागतजीमूतकयोगा-श्चतुर्विंशतिरुक्ता । पर्यागतेषु परिपक्वेष्वित्यन्ये ॥ ४ ॥

तद्वदेव कुटजफलविधानम् ॥ ५ ॥

कुटजफलयोगं निर्दिशन्नाह,—तद्वदिति । अत्रापि जीमूत-कवच्चतुर्विंशतियोगा ज्ञेयाः ॥ ५ ॥

कृतवेधनानामप्येष एव कल्पः ॥ ६ ॥

कृतवेधनयोगान्निर्दिशन्नाह,—कृतवेधनानामिति । अत्रापि कुटजवच्चतुर्विंशतियोगा इत्यर्थः । कृतवेधनं कोशातकी ॥ ६ ॥

इश्वाकुकुसुमचूर्णं वा पूर्ववदेवं क्षीरेण कास-श्वासच्छर्दिक्फरोगेषु उपयोगः ॥ ७ ॥

इश्वाकुकुसुमचूर्णं निर्दिशन्नाह,—इश्वाकिति । इश्वाकुः कटु-कालाबु । एवं क्षीरेण; तथा पूर्ववन्मदनफलवत्; न पुनः कुटजवत् कृतवेधनवच्च, तयोः पुष्पशलाटुवर्जनात् । इति मदनफलवदेकत्रि-शत्, तथा पूर्वग्रहणेन सुरा गृह्यते, एतेनेश्वाकुकुसुमचूर्णयस्त्रि-शदुक्ताः ॥ ७ ॥

धामार्गवस्यापि मदनफलमज्जवदुपयोगो विशेष-तस्तु गरगुल्मोदरकासश्वासश्लेष्मामयेषु वायौ वा कफस्थानगते ॥ ८ ॥

धामार्गवयोगान्निर्दिशन्नाह,—धामार्गवस्येति । एतेन धामा-र्गवस्य चतुर्विंशतियोगाः । अपिशब्दात् पुष्पशलाटुक्षीरसुरा-योगाश्च । वमनद्रव्येषु सर्वेषामेवातिदेशयोगानां मदनफलतुल्य-कल्याणां मदनफलयोगविषय एव विषयो नापूर्वः ॥ ८ ॥

कृतवेधनफलपिप्पलीनां वमनद्रव्यकषायप-रिपीतानां बहुशश्चूर्णमुत्पलादिषु दत्तमाघ्रातं वा मयति । तच्च अनवबद्धदोषेषु यवागूमाकण्ठात्पी-तवत्सु च विदध्यात् । वमनविरेचनशिरोविरोचन-द्रव्याणि एवं वा प्रधानतमानि भवन्ति ॥ ९ ॥

कृतवेधनेत्यादि । कृतवेधनग्रहणं समस्तजीमूतकमेदव्याप-कम् । परिपीतानामिति भावितानाम् । उत्पलादिष्विति आदि-ग्रहणाद्रक्तोत्पलकुमुदपुण्डरीकसौगन्धिकानि गृह्यन्ते । तस्य प्रयोगविशेषस्य विषयं दर्शयन्नाह,—तत्त्विति । तत्तु प्रागुक्तं चूर्णं विदध्यादिति संबन्धः । केषु ? अनवबद्धदोषेषु अत्युद्रि-क्तदोषेषु पुरुषेष्वित्यर्थः । पुनरपि किंविशिष्टेषु ? यवागूमा-कण्ठात् पीतवत्सु । तदनवबद्धदोषेष्विति केचित् पठन्ति । भावनायाः फलातिशयं दर्शयन्नाह,—वमनेति । एवमिति

भवतश्चात्र ।

वर्मनद्रव्ययोगानां दिगियं संप्रकीर्तिता ॥
तां विभज्य यथाव्याधि कालशक्तिविनिश्चयात् १०
कषायैः स्वरसैः कल्कैश्चूर्णैरपि च बुद्धिमान् ॥
पेयलेह्याद्यभोज्येषु वर्मनान्युपकल्पयेत् ॥ ११ ॥

वर्मनद्रव्येति । दिगियं संप्रकीर्तिता इति इयं दिक् संप्रकी-
र्तिता कथितेत्यर्थः । तान् वान्तिद्रव्यविकल्पान् विभज्य पृथक्
कृत्वा यथाव्याधि वर्मनान्युपकल्पयेदित्युपेतनेन संबन्धः ।
कस्मात् ? कालशक्तिविनिश्चयात् । कषायैरिति केषु वर्मना-
न्युपकल्पयेदित्याह,—पेयलेह्याद्यभोज्येषु, कैः कृत्वा ? कषायैः ।
कषायैः शृतशीतफाण्डभेदात्रिविधैः, स्वरसैः यन्त्रादिपीडित-
द्रव्यैः, कल्कैः दृषदि पिष्टैः, चूर्णैः शुष्कपेषणाणुकृतावयवैः ।
अपिशब्दाद्वर्मनद्रव्यपकैः लेहैरित्युक्तं समुचीयते । भोज्यग्रहणा-
न्मोदकोत्कारिकाशङ्कुलीप्रभृतीनां ग्रहणम् ॥ १० ॥ ११ ॥

चतुश्चत्वारिंशत्तमोऽध्यायः ।

अथातो विरेचनद्रव्यविकल्पविज्ञानीयमध्यायं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥
अथातो विरेचनद्रव्येत्यादि । विकल्पः भेदः ॥ १ ॥ २ ॥
अरुणाभं त्रिवृन्मूलं श्रेष्ठं मूलविरेचने ॥
प्रधानं तिल्वकस्त्वक्षु फलेष्वपि हरीतकी ॥ ३ ॥
तैलेष्वेरण्डजं तैलं स्वरसे कारवेल्लिका ॥
सुधापयः पयःसूक्तमिति प्राधान्यसंग्रहः ॥
तेषां विधानं वक्ष्यामि यथावदनुपूर्वशः ॥ ४ ॥

अरुणाभमिति । अरुणाभ ईषल्लोहित, त्रिवृत् 'निशोख'
इति लोके । मूलविरेचने मूलविरेचनानां मध्ये । तिल्वकः
स्वल्पोद्वयः । त्वक्षु इति त्वविरेचनानां मध्ये तिल्वकलक्
प्रधानमित्यर्थः । सुधा 'सेहुण्ड' इति लोके । पयःसूक्तमिति
पयःसु क्षीरविरेचनानां मध्ये, सुधापयः प्रधानमुक्तमिति संबन्धः ।
फलेष्वपि हरीतकी अस्याग्रे 'तैलेष्वेरण्डजं तैलं स्वरसे कारवे-
ल्लिका' इति जेज्जटाचार्यः पठति, तत्रेच्छति गयी । विधानमिति
विधानं प्रयोगकरण, एषां त्रिवृदादीनां, यथावत् यथासम्भवं,
अनुपूर्वशः अनुक्रमेणेत्यर्थः ॥ ३ ॥ ४ ॥

वैरेचनद्रव्यरसानुपीतं

मूलं महत्रैवृतमस्तदोषम् ॥

चूर्णीकृतं सैन्धवनागराढ्य-

मम्लैः पिबेन्मातुरोगजुष्टः ॥ ५ ॥

वैरेचनेत्यादि । वैरेचनद्रव्यरसानुपीतं त्रिवृदादिद्रव्यरसानु-
भावितं, अस्तदोषं किम्यादिदोषरहितं, आढ्यं अधिकं, अम्लैः

१ 'वान्तिद्रव्यविकल्पानां' इति पाठान्तरम् ।

शुक्तसौवीरतुषोदकदध्यम्लमद्यमस्तुभिः । 'वैरेचनीयस्वरसानु-
पीतां गाढमूलां त्रिवृतां कालपुष्टाम् । चूर्णीकृत्य नागरं सैन्ध-
वाढ्यं पिबेदम्लैरनिलव्याधिजुष्टः' इति कचित् ॥ ५ ॥

इक्षोर्विकारैर्मधुरैरसैस्तत्

पैत्ते गदेक्षीरयुतं पिबेद्वा ॥

इक्षोरिति । इक्षोर्विकारैः खण्डादिभिः, न पुनर्गुडेन उष्ण-
वीर्यत्वात् तस्य, न च फाणिनेन त्रिदोषकरत्वात्तस्य, न चेशुर-
सेन विदाहत्वात्तस्येति । मधुरैः रसैः काकोल्यादिकायैः, तत्
इति त्रिवृन्मूलम् । 'खादुकाथैश्चापि नोष्णैर्विकारैः पैत्ते द्राक्षा-
क्षीरयुक्तां पिबेद्वा' इति केचित् पठन्ति ॥—

गुडच्यरिष्टत्रिफलारसेन

सव्योषमूलं कफजे पिबेद्वा ॥ ६ ॥

गुडचीति । अरिष्ट. निम्बः । रसोऽत्र काथः । तत् त्रिवृन्मू-
लम् । अन्ये तु 'क्षौद्रारिष्टत्रिफलाकाथयुक्ता मूत्रैः पेया कफजे
व्योषगाढा' इति पठन्ति । तत्र त्रिवृतेति संबन्धनीयम् । अन्ये तु
द्राक्षारसेनेत्यादि पठन्ति तत्र पित्तमपि द्रष्टव्यं; तेन पित्ताधिके
श्लेष्मणि द्राक्षारसेन, कफाधिके मूत्रैरिति; अथ तु पाठोऽभावात्
न समग्रो लिखितः ॥ ६ ॥

त्रिवर्णकज्युषणयुक्तमेतद्

गुडेन लिह्यादनवेण चूर्णम् ॥

प्रस्थे च तन्मूलरसस्य दत्त्वा

तन्मूलकल्कं कुडवप्रमाणम् ॥ ७ ॥

कर्षोन्मिते सैन्धवनागरे च

विपाच्य कल्कीकृतमेतदद्यात् ॥

तत्कल्कभागः समहौषधार्धः

ससैन्धवो मूत्रयुतश्च पेयः ॥ ८ ॥

वातश्लेष्मप्रयोगमाह,—त्रिवर्णेति । त्रिवर्णं त्रिजातक,
एतत् त्रिवृन्मूलं, तत्र त्रिवर्णत्रिककुडगुडानामेको भागः, अप
रस्त्रिवृतायाः, तस्याः प्रधानत्वात् । वातश्लेष्मविषयमपरमपि
प्रयोगमाह,—प्रस्थे चेति । प्रस्थः द्वात्रिंशत् पलानि, द्रवद्रव्य-
त्वात् । तन्मूलरसस्य त्रिवृन्मूलकाथस्य, तन्मूलं त्रिवृन्मूलम् ।
कुडवः चत्वारि पलानि । कर्षोन्मिते इति प्रत्येकं कर्षप्रमाणे ।
विपाच्य कल्कीकृतमेतदिति एतत् सर्वं तावत् पक्त्वय यावत्
कल्कावशेषं भवति । अद्यात् भक्षयेत् । अन्ये त्वेवं पठन्ति—
'काथप्रस्थे कुडवं तस्य दद्यात् युक्त्या दद्यान्नागरं सैन्धवं च ।
पचेत् सर्वं यावदेतद्धनं स्याल्लेहीभूतं तत् प्रयोज्यं ततस्तु ॥'
अन्ये कुडवं घृतस्य दद्यात् इति पठन्ति । तत्र कुडवोऽष्टौ
पलानि, सैन्धवनागरे च प्रत्येकं पलिके; तन्मते घृतमेतद्विरेचनं,
तच्च वातपित्ते, वाताधिककफे इत्यन्ये । वातश्लेष्मविषयमेव योगा-
न्तरमाह,—तदिति । तत्कल्कः त्रिवृत्कल्कः, समहौषधार्धः
शुण्ड्याः पलार्धयुक्तः, ससैन्धवः इति सैन्धवमपि त्रिवृदर्धम् ।
अन्ये तु पठन्ति,—'त्रिवृत्कल्को नागरभागयुक्तः ससैन्धवो
मूत्रयुतः प्रदेयः' ॥ ७ ॥ ८ ॥

समास्तेवृक्षागरकाभयास्यु-
र्भागार्धकं पूगफलं सुपक्वम् ॥
विडङ्गसारो मरिचं सदाह
योगः ससिन्धूद्भवमूत्रयुक्तः ॥ ९ ॥
विरचनद्रव्यभवं तु चूर्णं
रसेन तेषां भिषजा विमृद्य ॥
तन्मूलसिद्धेन च सर्पिषाक्तं
सेव्यं तदाज्ये गुटिकीकृतं च ॥ १० ॥
गुडे च पाकाभिमुखे निधाय
चूर्णीकृतं सम्यगिदं विपाच्य ॥
शीतं त्रिजाताक्तमथो विमृद्य
योगानुरूपा गुटिकाः प्रयोज्याः ॥ ११ ॥

सर्वविषयकान् योगानाह,—समा इति । भागार्धकमिति आदिद्रव्यापेक्षया पूगादिकं प्रत्येकं अर्धभागिकं ग्राह्यम् । विडङ्गसारः विडङ्गबीजानि, सिन्धूद्भवं सैन्धव, तदप्यर्धभागेन ग्राह्यम् । ससैन्धवमूत्रयुक्तो योगः पेय इति संबन्धः । समे त्रिवृक्षागरे इति केचित् पठन्ति । अत्र केचित्पठन्ति, विरेचनेत्यादि । विरेचनद्रव्यभवं चूर्णं यदृच्छया ग्राह्यम् । रसेन तेषां विमृद्य तेषां विरेचनद्रव्याणां रसेन भावना कार्येत्यर्थः, यावता चूर्णमाद्भिभवति तावद्रसो देयः । भिषजा वैद्येन योगानुरूपा वटकाः प्रयोज्या इति संबन्धः । तन्मूलसिद्धेन च सर्पिषाक्तमिति विरेचनद्रव्यजटापक्वेन घृतेन पुनरपि भावना कार्येत्यर्थः, यावता स्नेह्यमुत्पद्यते तावन्मात्रं घृतं देयमित्यर्थः । सेव्यं सेवनीयं, तदाज्ये तस्मिन्नेव घृते, गुटिकीकृतं गुटिकारूपं कृतम् । निधाय निक्षिप्य, गुडोऽत्र द्विगुणो देयः, त्रिजातकमत्र यावता सौगन्ध्यं भवति ॥ ९—११ ॥

वैरेकीयद्रव्यचूर्णस्य भागं
सिद्धं सार्धं काथभागैश्चतुर्भिः ॥
आमृद्नीयात् सर्पिषा तच्छृतेन
तत्काथोष्मस्वेदितं सामितं च ॥ १२ ॥
पाकप्राप्ते फाणिते चूर्णितं तत्
क्षिप्तं पक्वं चावतार्य प्रयत्नात् ॥
शीतीभूता मोदका हृद्यगन्धाः
कार्यास्त्वेते भक्ष्यकल्पाः समासात् ॥ १३ ॥

मोदकभक्ष्यानिर्दिशन्नाह,—वैरेकीयेति । वैरेकीयद्रव्याणां त्रिवृच्छयामादीनां ग्रहणम् । काथभागैरिति विरेचनद्रव्यकाथ-भागैश्चतुर्भिर्मर्दयेदमौ, घृतेन विरेचनद्रव्यसिद्धेन, सामिताभागं गोधूमचूर्णं तुल्यभागं प्रक्षिप्य मर्दयित्वा ऊष्मणा स्वेदयित्वा न्यस्यन् फाणिते पाकप्राप्ते प्रक्षिप्य मोदकाः कार्याः ॥ १२ ॥ १३ ॥

रसेन तेषां परिभाव्य मुद्रान्
यूषः ससिन्धूद्भवसर्पिरिष्टः ॥
वैरेचनेऽन्यैरपि वैदलैः स्या-
देवं विदध्याद्वमनौषधैश्च ॥ १४ ॥

यूषकल्प निर्दिशन्नाह,—रसेनेति । तेषामिति तेषां विरेचनद्रव्याणाम् । अन्ये त्वेवं पठन्ति—‘मुद्रानां वा तद्रसे भावितानां यूषो कल्पः सघृत. सैन्धवाव्य.’ इति । तद्रसे प्रधानकल्पनया त्रिवृतारसे । वैरेचने इति विरेचनद्रव्यभावितैरन्यैरपि वैदलैः मसूरादिभिः यूषः स्यात् भवेदित्यर्थः । एष एव वमनीयादि-यूषाणां कर्ममार्गः ॥ १४ ॥

भित्त्वा द्विधेभुं परिलिप्य कल्कै-
स्त्रिभण्डजातैः प्रतिबध्य रज्ज्वा ॥

पक्वं च सम्यक् पुटपाकयुक्त्या
खादेत्तु तं पित्तगदी सुशीतम् ॥ १५ ॥

पुटपाकक्रमविरेचन निर्दिशन्नाह,—भित्त्वेति । भित्त्वा वि-दार्थः । त्रिभण्डी शुक्ला त्रिवृत् । पुटपाकयुक्त्या पुटपाकक्रमेण शा-लाकयोक्तक्रियाकरपनिर्दिष्टपुटपाकविधिना, तेन काश्मर्यादिपत्रा-च्छादनकुशपरिवेष्टनं मृदावलेपन निर्धूमाङ्गारान्तरुपस्वेदनादि सर्वमतिदेशेन लभ्यते । अन्ये त्वेव पठन्ति—“इक्षु द्विधा पाटयित्वावल्लिख्य त्रिवृत्कल्कैः प्रतिसन्धाय वापि । पक्वं सम्यक् पुटपाकक्रमेण खादेच्छीतं पित्तरोगाभिभूतम् ॥” व्याख्यानयन्ति च,—त्रिवृत्कल्कैरिति बहुवचनान् त्रिवृदादिकल्कैरिति आ-दिशब्दो लुप्तनिर्दिष्टो द्रष्टव्यः, सेनान्येषां वैरेचनिकानामयमेव पुटपाकविधिरिति शोचयति ॥ १५ ॥

सिताजगन्धात्वक्क्षीरीविदारीत्रिवृतः समाः ॥
लिह्यान्मधुघृताभ्यां तु तृडदाहज्वरशान्तये ॥ १६ ॥
शर्कराक्षौद्रसंयुक्तं त्रिवृच्चूर्णविचूर्णितम् ॥
रेचनं सुकुमाराणां त्वक्पत्रमरिचांशकम् ॥ १७ ॥
पचेद्वहं सिताक्षौद्रपलार्धकुडवोन्मितम् ॥
त्रिवृच्चूर्णयुतं शीतं पित्तघ्नं तद्विरेचनम् ॥ १८ ॥
त्रिवृच्छयप्राक्षारशुण्ठीपिप्पलीर्मधुनामुयात् ॥
सर्वश्लेष्मविकाराणां श्रेष्ठमेतद्विरेचनम् ॥ १९ ॥
बीजाढ्यपथ्यकाश्मर्यधात्रीदाडिमकोलजान् ॥
तैलभृष्टान् रसान्म्लफलैरावाप्य साधयेत् ॥ २० ॥
घनीभूतं त्रिसौगन्ध्यं त्रिवृत्क्षौद्रसमन्वितम् ॥
लेह्यमेतत्कफप्रायैः सुकुमारैर्विरेचनम् ॥ २१ ॥
नीलीतुल्यं त्वगेलं च तैस्त्रिवृत्ससितोपला ॥
चूर्णं संतर्पणं क्षौद्रफलाम्लं सन्निपातनुत् ॥ २२ ॥

इदानीं वैरेचनलेहानाह,—सितेत्यादिसिता शर्करा; अजगन्धा जवानिका, बोथई इत्यन्ये; लक्क्ष्मी वशलोचना; विदारी बिडाली; त्रिवृत् ‘निशोतर’ इति लोके । शर्करेत्यादि । मरिचांशमिति अशः चतुर्थो भागः । पचेदिति । सिता शर्करा तस्याः पलं, क्षौद्र मधु, तस्यार्धकुडवः चलारि पलानि; त्रिवृत्लेहस्य चतुर्थोऽंशेन अत्र मधुनोऽभिसंयोगो न विरुध्यते अनवस्थानाच्च । त्रिवृ-दिति । श्यामा वृद्धदारकः, क्षारः यवक्षारः, आप्रयात् लिह्यात् । बीजाढ्येति बीजाढ्यान् सुपक्वान् पथ्यादीन् सहैव बीजैः साधयेत्, तान् रसान् पथ्याभात्रीदाडिमकोलजान्, एरण्डतै-

लक्ष्मण पुनः फलैः बीजपूरादिभिः सह आवाप्य प्रक्षिप्य सा-
धयेत्; पथ्यादीनां यदृच्छया मात्रा, जले तु षोडशगुणे तेषां
क्वाथः कर्तव्यः, एरण्डतैलमात्रा तु यावता तस्य भर्जनं संभवति,
अम्लफलं तु काथस्य चतुर्थांशेन, त्रिसौगन्ध्यमात्रा तु यावता
सौगन्ध्यं भवति, त्रिवृत् क्षौद्रं तु प्रत्येकं लेहस्य चतुर्थांशेन ।
कफप्रायैः भूयिष्ठकफैः पुरुषैः सेव्यम् । नीलीतुल्यमिति नीली-
फलतुल्य त्वगेऽल, नीली श्रीफलिका तैः नील्यादिभिः सह
तुल्या त्रिवृत्, ससितोपला शर्करायुक्ता, सन्तर्पणं ग्रीणनम् ।
केचित्सन्तर्पणमिति पठन्ति, व्याख्यानयन्ति च—तर्पणाः शक्तवः
तैः सह युक्तं, क्षौद्रफलाम्लं मधुबीजपूराम्लरसेन सह चूर्णं
देयम् । सन्निपातनुत् प्रशान्ते सन्निपाते अनुबन्धपरिरक्षणा-
र्थमित्यर्थः ॥ १६—२२ ॥

त्रिवृच्छयामासिताकृष्णात्रिफलामाक्षिकैः समैः ॥
मोदकाः सन्निपातोर्ध्वरक्तपित्तज्वरापहाः ॥ २३ ॥
वैरेचनिकमोदकमाह,—त्रिवृदिति । श्यामा वृद्धदारकः ।
त्रिफलायाः प्रत्येक भागाः समाः । यद्यप्यत्र भागश्रुतिर्नास्ति
तथापि सितामाक्षिके पक्त्वा गुटिका कार्याः, सितामाक्षिके स-
मस्तद्रव्येभ्यो द्विगुणे प्राह्ये ॥ २३ ॥

त्रिवृद्भागास्त्रयः प्रोक्तास्त्रिफला तत्समा तथा ॥
क्षारकृष्णाविडङ्गानि संचूर्ण्य मधुसर्पिषा ॥ २४ ॥
लिह्याहुडेन गुटिकां कृत्वा वाप्यथ भक्षयेत् ॥
कफवातकृतान् गुल्मान् प्लीहोदरहलीमकान् २५
हन्त्यन्यानपि चाप्येतन्निरपायं विरेचनम् ॥

लेहगुटिकयोः प्रयोगमाह,—त्रिवृदिति । त्रिफलाया अपि
त्रयो भागाः, क्षारकृष्णाविडङ्गानामपि त्रयो भागाः प्राह्याः ।
निरपायं व्यापद्रहितम् ॥ २४ ॥ २५ ॥—

चूर्णं श्यामात्रिवृद्वीली कट्टी मुस्ता दुरालभा २६
चव्येन्द्रबीजं त्रिफला सर्पिर्मांसरसाम्बुभिः ॥
पीतं विरेचनं तद्धि रूक्षाणामपि शस्यते ॥ २७ ॥
चूर्णमाह—चूर्णमिति । नीली निलिनी श्रीफलिकेति लोके ।
कट्टी कटुरोहिणी । रूक्षाणां सर्पिषा मांसरसेन च, स्निग्धानां पुनरपि
शब्दसमुद्धानामम्बुना पानीयेन सह योगो देयः ॥ २६ ॥ २७ ॥

वैरेचनिकनिःक्वाथभागाः शीतास्त्रयो मताः ॥
द्वौ फाणितस्य तच्चापि पुनरग्रावधिश्रयेत् ॥ २८ ॥
तत् साधुसिद्धं विज्ञाय शीतं कृत्वा निधापयेत् ॥
कलसे कृतसंस्कारे विभज्यर्तुं हिमाहिमौ ॥ २९ ॥
मासादूर्ध्वं जातरसमासवं मधुगन्धिकम् ॥
पिबेदसावेव विधिः क्षारमूत्रासवेष्वपि ॥ ३० ॥

वैरेचनिकं गौडमासवं निर्दिशन्नाह,—वैरेचनिकेति ।
वैरेचनिकं ब्रह्मं सेहुण्डवर्जितं प्राह्य, एकैव त्रिवृदित्येके ।
शीता इत्यनेन वैरेचनिकक्वाथे उष्णे फाणितं न योजयेदित्युक्तं
भवति । द्वौ फाणितस्येति फाणितं काकवी । एतेन पञ्च
भागाः कथनीया इत्यर्थः । साधुसिद्धमिति अर्धावशिष्टम् । पुनः

शीतग्रहणेनोष्णं न सन्धातव्यमित्युक्तम् । त्रिवृदधिकारे वैरेचनि-
कक्वाथभागा इति सामान्यशब्दप्रयोगादपरवैरेचनिकानामप्येव-
मेवासव इति बोधयति । निधापयेत् क इत्याह,—कलसे ।
कथभूते ? कृतसंस्कारे अन्तःक्षालितशुष्कस्य मधुपिप्पलीलेपोऽ-
गुरुधूपनं चेति संस्कारः । विभज्यर्तुं हिमाहिमौ इति हिमे मांसं
धान्यराशौ स्थाप्य, अहिमे पुनरुष्णे पक्षमिति । जातरस उ-
त्पन्नरसं वरासवं पिबेदिति संबन्धः । जातरसस्य लक्षणमाह,—
मधुगन्धिकमिति । असावेव विधिः क्षारमूत्रासवेषु इति अय-
मेव विधिश्चिकित्सितादौ वक्ष्यमाणक्षारोदकासवादिसु गुडमधु-
योनिष्वन्येष्वयवलिप्तेष्विति हिमाहिमकालस्थापनस्य च पाकप्रा-
प्तिलक्षणस्य चेति ॥ २८—३० ॥

वैरेचनिकमूलानां काथे माषान् सुभाषितान् ॥
सुधौतांस्तत्कषायेण शालीनां चापि तण्डुलान् ॥ ३१ ॥
अवधुद्यैकतः पिण्डान् कृत्वा शुष्कान् सुचूर्णितान् ॥
शालितण्डुलचूर्णे च तत्कषायोष्मसाधितम् ॥ ३२ ॥
तस्य पिष्टस्य भागांस्त्रीन् किण्वभागविमिश्रितान् ॥
मण्डोदकार्थं काथं च दद्यात्तत्सर्वमेकतः ॥ ३३ ॥
निदध्यात्कलसे तां तु सुरां जातरसां पिबेत् ॥
एष एव सुराकल्पो वमनेष्वपि कीर्तितः ॥ ३४ ॥

पैश्टी सुरां वैरेचनीं दर्शयन्नाह,—वैरेचनिकेति । त्रिवृदा-
दिकाथेन माषविदलानि विभावयेदित्यर्थः । तत्कषायेण इति
तेनैव वैरेचनिकक्वाथेन, अवधुद्यैकतः एकीकृत्य कुट्टयित्वेत्यर्थः ।
पिण्डान्कृत्वा इति किण्वनिमित्तं पिण्डं कृत्वेत्यर्थः । तत्कषायो-
ष्मसाधितमिति त्रिवृदादिकाथोष्मस्वेदितम् । तस्य पिष्टस्य
इत्यादि पिष्टपाचनिकायां शीतलीकृत्य पिष्टस्य भागांस्त्रीन् पूर्व-
किण्वभागैर्नैकेन मिश्रितान् कृत्वेत्यर्थः । काथं दद्यादिति त्रिवृदादेः ।
एतस्यैव योगस्यान्यत्राप्यतिदेशं निर्दिशन्नाह,—एष एवेत्यादि ।
एष एव सर्वपिष्टसुराणां विधिः, तथा वामनीयेषु मदनफला-
दिष्वपीत्यर्थः ॥ ३१—३४ ॥

मूलानि त्रिवृतादीनां प्रथमस्य गणस्य च ॥
महतः पञ्चमूलस्य मूर्वाशार्ङ्गयोरपि ॥ ३५ ॥
सुधां हैमवतीं चैव त्रिफलातिविषे वचाम् ॥
संहृत्यैतानि भागौ द्वौ कारयेदेकमेतयोः ॥ ३६ ॥
कुर्यान्निःक्वाथमेकस्मिन्नेकस्मिन् चूर्णमेव तु ॥
श्रुणांस्तस्मिन्स्तु निःक्वाथे भावयेद् बहुशो यवान् ३७
शुष्काणां मृदुभृष्टानां तेषां भागास्त्रयो मताः ॥
चतुर्थं भागमावाप्य चूर्णानामनुकीर्तितम् ॥ ३८ ॥
प्रक्षिप्य कलसे सम्यक् समस्तं तदनन्तरम् ॥
तेषामेव कषायेण शीतलेन सुयोजितम् ॥

पूर्ववत्सन्निदध्यात्तु ज्ञेयं सौवीरकं हि तत् ॥ ३९ ॥
सौवीरकं वैरेचनमम्लसन्धानं निर्दिशन्नाह,—मूलानीति ।
त्रिवृदादीनां संशोधनसंशमनीयोक्तानां ग्रहणम् । प्रथमो गणः
विदारिगन्धादिः, मूर्वा चोस्लायुः, शार्ङ्गश्च कोटकरजः, विराग-

टिकेत्यन्ये, अपरे तु काकजङ्गामाहुः; सुधा सेहुण्डः; हैमवती श्वेतवचा । एतानि सर्वाण्यपि त्रिवृदादीनि संहृत्य एकीकृत्य द्वौ भागौ कारयेत् । ततश्च एतयोः द्वयोर्भागयोर्मध्ये एकस्मिन् भागे एकं निःकाथं कुर्यात्, एकस्मिन् भागे चूर्णं कुर्यात् । क्षुण्णान् कुट्टितान् । पूर्वोक्तं निःकाथं मप्ताह यावत् भावयेत् । तेषां यवानाम् । आवाप्य निक्षिप्य । चूर्णानां पूर्वोक्तोद्धरित-त्रिवृदादिद्रव्यैकभागचूर्णानाम् । अत्र अस्मिन् शास्त्रे । कीर्तितं कथितम् । सौवीरकं हित ज्ञेयमिति संबन्धः । ततः तस्मात् चूर्णभाग-निक्षेपणादनन्तरं कलसे प्रक्षिप्य तत् सौवीरकं तदनन्तरं तेषामेव त्रिवृदादीनां अन्यतमस्य कषायेण काथेन शीतलेन सुयोजितं पूर्ववत् संनिद्धादिति संबन्धः । सौवीरकं सौवीरक-संज्ञम् ॥ ३५—३९ ॥

पूर्वोक्तं वर्गमाहृत्य द्विधा कृत्वैकमेतयोः ॥

भागं संक्षुब्धं संसृज्य यवान् स्थालयामधिश्रयेत् ४०

अजशृङ्ग्याः कषायेण तानभ्यासिच्य साधयेत् ॥

सुसिद्धांश्चावतार्यैतानौषधिभ्यो विवेचयेत् ॥ ४१ ॥

विमृष्टं सतुषान् सम्यक् ततस्तान् पूर्ववन्मितान् ॥

पूर्वोक्तौषधभागस्य चूर्णं दत्त्वा तु पूर्ववत् ॥ ४२ ॥

तेनैव सह यूषेण कलसे पूर्ववत्क्षिपेत् ॥

ज्ञात्वा जातरसं चापि तत्तुषोदकमादिशेत् ॥ ४३ ॥

तुषाम्बुसौवीरकयोर्विधारेण प्रकीर्तितः ॥

षड्रात्रात् सप्तरात्राद्वा ते च पेये प्रकीर्तिते ॥ ४४ ॥

तुषोदककल्पं निर्दिशन्नाह,—पूर्वोक्तमिति । त्रिवृदादिमूलविदारिगन्धादिस्तथा महत् पञ्चमूलं मूर्धा शार्ङ्गं चेत्येते पूर्वोक्तो वर्गः । द्विधा कृत्वा द्वौ भागौ कृत्वेत्यर्थः । एतयोः भागयोर्मध्ये एकं भागं संक्षुब्धं कुट्टयित्वा, सतुषैर्यवैः सह संसृज्य संवद्धीकृत्य, स्थाल्यां अधिश्रयेत् निक्षिपेत् । यवानामेको भागः । अजशृङ्गी विषाणिकेत्यपरे । त पूर्वोक्तं सयवं भागं, साधयेत् रन्धयेत् । सुसिद्धान् सुस्विन्नान्, एतान् यवान् औषधेभ्यो विवेचयेद् पृथक् कुर्यात् । तान् यवान् पूर्ववन्मितान् भागद्वयपरिमितान्, पूर्वोक्तौषधभागस्योद्धरितस्य इति शेषः, पूर्ववच्चतुर्थभागप्रमाणमित्यर्थः । तेनैव सह यूषेण इति प्रोक्तस्त्रिषध-वर्गयवाजशृङ्गीकषायेणोद्धृतौषधयवेन; स पुनरौषधसंसर्गेण घनत्वाद् यूष इव जातः । जातरसं व्यक्ताम्लम् । तयोः सौवीरक-तुषोदकयोः व्यक्ताम्लत्वे कालावाधिं दर्शयन्नाह,—षड्रात्रात् सप्तरात्राद्वा; षड्रात्रसप्तरात्रविकल्पोऽप्युष्णशीतकालापेक्षः ॥ ४०—४४ ॥

वैरेचनेषु द्रव्येषु त्रिवृन्मूलविधिः स्मृतः ॥

सौवीरकतुषोदके त्रिवृद्विधानं सप्रपञ्चमुद्दिश्य त्रिवृद्विधान-प्रकारमिदं देशेनावशिष्टवैरेचनमूलानि निर्दिष्टमाह,—वैरेचने-ष्विति । वैरेचनेषु सर्वेषु इति अवशिष्टेषु श्यामादन्तीद्रवन्तीसप्तलादिषु । त्रिवृन्मूलविधिः स्मृतः इति यादवास्त्रिवृन्मूले

विधिरुक्तस्तादृशस्तेष्वपि ज्ञेय इत्यर्थः । तथा—श्यामामूलं श्यामास्वरसभावितं वा चूर्णितं सैन्धवनागरयुक्तं अम्लैः अनिल-व्याधौ, मधुरकाथसहितं शर्करादिभिस्तुल्यभागं गोक्षीरयुक्तं पित्तं इत्यादि यावत् सौवीरकतुषोदकविधिः; एव प्रतिशेष-वैरेचनिकमेवेहोदाहार्यं । विषयोऽपि तेषां वैरेचनिकमूलकल्पानां प्रतित्रिवृत्कल्पविषय एवेति ॥—

दन्तीद्रवन्त्योर्मूलानि विशेषान्मृत्कुशान्तरे ॥ ४५ ॥

पिप्पलीक्षौद्रयुक्तानि स्विन्नान्युद्धृत्य शोषयेत् ॥

ततस्त्रिवृद्विधानेन योजयेत् श्लेष्मपित्तयोः ॥ ४६ ॥

सामान्यातिदेशं निर्दिश्य दन्तीद्रवन्त्योर्विशिष्टं कल्पनमाह-दन्तीत्यादि । दन्तीद्रवन्त्योर्मूलान्युद्धृत्य शोषयेदिति संबन्धः । किंविशिष्टानि^१ स्विन्नानि, कस्मात् विशेषात् अतिशयेन । केत्याह,—मृत्कुशान्तरे मृत्तिकादर्भमल्ये पुटपाकविधानेन इत्यर्थः । पिप्पलीक्षौद्रयुक्तानि स्विन्नानीति संबन्धः । दन्ती प्रसिद्धा । द्रवन्ती चीरितपत्रा संवरीति लोके ॥ ४५ ॥ ४६ ॥

तयोः कल्ककषायाभ्यां चक्रतैलं विपाचयेत् ॥

सर्पिश्च पक्वं वीसर्पकक्षादाहालजीर्जयेत् ॥ ४७ ॥

मेहगुल्मानिलश्लेष्मविबन्धांस्तैलमेव च ॥

चतुःक्षेहं शकृच्छुक्रवातसंरोधजा रुजः ॥ ४८ ॥

तयोरिति । तयोः दन्तीद्रवन्त्योः । कल्ककषायमात्रायाः परिभाषा स्मरणीया तामाश्रित्य कल्पनोच्यते—तैलपलानि द्वात्रिंशत्, दन्तीकल्कपलान्यष्टौ, दन्तीद्रवन्तीकाथस्य पलानि शतमेकमष्टाविंशत्यधिकं, तावत् काथं यावत्तैलपाकलक्षणम् । दन्तीद्रवन्ती-काथस्यायं विधिः—पानीयपलानि पञ्चशतानि द्वादशाधिकानि, दन्तीद्रवन्तीपलानि शतमेकं, काथशेषमेकशतमष्टाविंशत्यधिकं, इति काथकल्पना । अन्यत्राप्यनुक्ततैलादिमाने इयमेव कल्पना ज्ञेया । चक्रतैलमिति चक्रपीडितं तिलतैलं हस्तादियन्त्रपीडन-निषेधार्थं, चक्रे ह्यशृष्टा एव तिलादयः पीड्यन्ते ते पुनर्गुण-वत्तरा भवन्ति, यन्त्रेण भर्जनरुक्षितानां तिलानां लेहगुल्मा-दयो गुणा हीयन्ते इति । सर्पिश्चेति ताभ्यां दन्तीद्रवन्तीमूलकल्ककषायाभ्यां प्रत्येकं पक्वं सिद्धं सर्पिर्विसर्पादीन् जयेत् । पुनर्दन्त्याः कल्कं द्रवन्त्यास्तु कषाय इति बोद्धव्यम् । तैलमेव चेति चक्रतैलं पुनर्मेहगुल्मादीन् जयेत् । चतुरिति चतुःक्षेह-मिति घृततैलवसामज्जनश्चत्वारः क्षेहाः । शकृत् पुरीषम् । चतुःक्षेह-दन्तीद्रवन्तीसाधितं वातसंरोधजा रुजा जयेदिति संबन्धः । अत्र द्रवस्यानुक्तत्वाच्चतुर्गुणं जलं देयम् ॥ ४७ ॥ ४८ ॥

दन्तीद्रवन्तीमरिचकनकाह्वयवासकैः ॥

विश्वभेषजमृद्धीकाचित्रकैर्मूत्रभाषितम् ॥ ४९ ॥

सप्ताहं सर्पिषा चूर्णं योज्यमेतद्वैरेचनम् ॥

जीर्णे सन्तर्पणं क्षौद्रं पित्तश्लेष्मरुजापहम् ॥

अजीर्णपाद्वरुक्पाण्डुलीहोदरनिर्बर्हणम् ॥ ५० ॥

दन्तीत्यादि । दन्ती सम्बरी; कनकाह्वयं कङ्कष्ठं, नागकेसर-मित्यन्ये; यवासः दुरालभा; विश्वभेषजं शुण्ठी । सप्ताहं मूत्र-

भावितमिति संबन्धः । सर्पिषा इति अस्य चूर्णस्य घृतेन वा लेहः कार्य इत्यर्थः । अस्यैव प्रयोगस्य यौगिकमनुसंहमाह,—जी-
र्णलादि । जीर्णे तस्मिन्नौषधे, सन्तर्पणं क्षौद्रमिति लाजशकु-
सहितं मधु देयम् ॥ ४९ ॥ ५० ॥

गुडस्याष्टपले पथ्या विंशतिः स्युः पलं पलम् ॥
दन्तीचित्रकयोः कर्षौ पिप्पलीत्रिवृतोर्दश ॥ ५१ ॥
कृत्वैतान्मोदकानेकं दशमे दशमेऽहनि ॥
ततः खादेदुष्णतोयसेवी निर्यन्त्रणास्त्वमे ॥ ५२ ॥
दोषघ्ना ग्रहणीपाण्डुरोगार्शःकुष्ठनाशनाः ॥

मोदकस्य प्रयोगमाह,—गुडस्येति । अष्टौ पलानि गुडस्य,
विंशतिर्हरीतकीफलानि, दन्तीमूलचूर्णपल, चित्रकमूलचूर्णपल च,
पिप्पलीकर्षः, त्रिवृत्कर्षश्च । अत्र तु सप्तगुञ्जाफलपरिमितमाष-
कप्रमाणेन पलादिमानं ग्राह्यम् । दश कृत्वैतान्मोदकानित्यादि
दश मोदकान् कृत्वा एक मोदक दशमे दशमेऽहनि खादेदिति
संबन्धः । निर्यन्त्रणा वातातपादिनिषेधरहिता । इमे
मोदकाः ॥ ५१ ॥ ५२ ॥—

व्योषं त्रिजातकं मुस्ता विडङ्गामलके तथा ॥ ५३ ॥
नवैतानि समांशानि त्रिवृदष्टगुणानि वै ॥
शृङ्गचूर्णीकृतानीह दन्तीभागद्वयं तथा ॥ ५४ ॥
सर्वाणि चूर्णितानीह गालितानि विमिश्रयेत् ॥
षडभिश्च शर्कराभागैरीषत्सैन्धवमाक्षिकैः ॥ ५५ ॥
पिण्डितं भक्षयित्वा तु ततः शीताम्बु पाययेत् ॥
वस्तिरुक्तुडज्वरच्छर्दिशोषपाण्डुभ्रमापहम् ५६
निर्यन्त्रणमिदं सर्वं विषघ्नं तु विरेचनम् ॥
त्रिवृदष्टकसंज्ञोऽयं प्रशस्तः पित्तरोगिणाम् ५७
भक्ष्यः क्षीरानुपानो वा पित्तश्लेष्मातुरैर्नरैः ॥
भक्ष्यरूपसधर्मत्वादाद्येष्वेव विधीयते ॥ ५८ ॥

व्योषादिशीतविरेचन दर्शयन्नाह,—व्योषमिति । व्योषादीनि
प्रसिद्धानि । त्रिवृदष्टगुणानि इति त्रिवृदष्टगुणा येषु तानि ।
ईषत् सैन्धवमाक्षिकैः इति ईषच्छब्दश्चतुर्थशवाचकः । भक्ष्यः
भक्षणीयः । भक्ष्यरूपसधर्मत्वात् भक्ष्यरूपतुल्यादित्यर्थः । वात-
श्लेष्मातुरैर्नरैरिति केचित् पठन्ति ॥ ५३—५८ ॥

तिल्वकस्य त्वचं बाह्यामन्तर्वल्कलविवर्जिताम् ॥
चूर्णयित्वा तु द्वौ भागौ तत्कषायेण गालयेत् ५९
तृतीयं भावितं तेन भागं शुष्कं तु भावितम् ॥
दशमूलकषायेण त्रिवृद्वत्संप्रयोजयेत् ॥ ६० ॥

त्वक्प्रसाधनकस्य तिल्वकस्य प्रयोग निर्दिदिक्षुः प्रथमं
तस्य संस्कारमेव सर्वप्रयोगविषयमाह,—तिल्वकस्येति ।
अन्तर्वल्कलविवर्जितामिति अभ्यन्तरकठिनत्वग्विवर्जिताम् । भागौ
इति द्वौ भागावित्यर्थः । तत्कषायेण तिल्वककषायेण । गाल-
येत् क्षारकल्पेन, गालनं पुनरिहैकविंशतिवारान् पारम्पर्यात् ।
तृतीयं भावितं तेन भागमिति अपरं चूर्णस्य स्थापितं तृतीयं
भागं तेनैव तिल्वककषायजलेन चतुर्थागद्वयगालनलब्धगुणा-

तिशयेन भावितमित्यर्थः । शुष्कं तु भावितं दशमूलकषायेण
इति तृतीय भागं शुष्कं पुनः सतं दशमूलीकषायेण भावितं
त्रिवृद्वत् संप्रयोजयेदिति संबन्धः ॥ ५९—६० ॥

विधानं त्वक्षु निर्दिष्टं फलानामथ वक्ष्यते ॥
हरीतक्याः फलं त्वस्थिविमुक्तं दोषवर्जितम् ॥ ६१ ॥
योज्यं त्रिवृद्विधानेन सर्वव्याधिनिवर्हणम् ॥
रसायनं परं मेध्यं दुष्टान्तर्व्रणशोधनम् ॥ ६२ ॥
हरीतकीविडङ्गानि सैन्धवं नागरं त्रिवृत् ॥
मरिचानि च तत्सर्वं गोमूत्रेण विरेचनम् ॥ ६३ ॥
हरीतकी भद्रदारु कुष्ठं पूगफलं तथा ॥
सैन्धवं शृङ्गवेरं च गोमूत्रेण विरेचनम् ॥ ६४ ॥
नीलिनीफलचूर्णं च नागराऽभययोस्तथा ॥
लिह्याद् गुडेन सलिलं पश्चादुष्णं पिवेन्नरः ॥ ६५ ॥
पिप्पल्यादिकषायेण पिवेत्पिष्टां हरीतकीम् ॥
सैन्धवोपहितः सद्य एष योगो विरेचयेत् ॥ ६६ ॥
हरीतकी भक्ष्यमाणा नागरेण गुडेन वा ॥
सैन्धवोपहिता वापि सातत्येनाग्निदीपनी ॥ ६७ ॥
वातानुलोमनी वृष्या चेन्द्रियाणां प्रसादनी ॥
सन्तर्पणकृतान् रोगान् प्रायो हन्ति हरीतकीः ६८ ॥

फलप्रधानहरीतकीकल्पेनाशेषवैरेचनिकफलकल्प निर्दिश-
न्नाह,—हरीतक्या इति । अधिशब्दोऽयं दोषेषु व्याधिषु च व-
र्तते । सर्वेषां हरीतकीयोगानां सामान्य फल दर्शयन्नाह,—हरीत-
तकीति । मात्राप्रमाणं मध्येषु कोष्ठवयोबलेषु चूर्णकर्षः, उत्तमाधम-
योर्द्विधा विकल्पनीयः । हरीतकीति सातत्येन निरन्तरोपयोगेन,
सन्तर्पणकृता रोगाः तृप्त्यादयः, तानुष्णत्वाद्दीपनत्वाच्च शमयतीति ।
अत्र नागरगुडसैन्धवादीनां भिन्नकार्याणां दोषदेहधातुबलकालव-
योऽवस्थान्तरविकारापेक्षया व्यवस्थितविकल्पः ॥ ६१—६८ ॥

शीतमामलकं रुक्षं पित्तमेदःकफापहम् ॥
विभीतकमनुष्णं तु कफपित्तनिवर्हणम् ॥ ६९ ॥
त्रीण्यप्यम्लकषायाणि सत्तिकमधुराणि च ॥

हरीतकीनिर्देशानन्तरमामलकविभीतकयोरपि गुणनिर्देश-
माह,—शीतमिति । सत्तिकमधुराणि च इति प्रत्येकं हरीत-
क्यादिमुक्ता शक्तिर्गुणतः संयोगतः प्रभावतश्च ॥ ६९ ॥—

त्रिफला सर्वरोगघ्नी त्रिभागघृतमूर्च्छिता ॥ ७० ॥
वयसः स्थापनं चापि कुर्यात् सततसेविता ॥

इदानीं त्रिफलायाः प्रयोगमाह,—त्रिफलेति । दोषशब्दोऽत्र
त्रिदोषवचनो व्याधिवचनो वा । मूर्च्छिता संयुक्ता ॥ ७० ॥—

हरीतकीविधानेन फलान्येवं प्रयोजयेत् ॥ ७१ ॥
विरेचनानि सर्वाणि

विरेचनानि सर्वाणीत्यादि ॥ ७१ ॥—

विशेषाच्चतुरङ्गलात् ॥

फलकाले समुद्रतल सिकतायां निधापयेत् ॥ ७२ ॥

सप्ताहमातपे शुष्कं ततो मज्जानमुद्धरेत् ॥
तैलं ग्राह्यं जले पक्त्वा तिलवद्वा प्रपीड्य च ॥७३॥
तस्योपयोगो बालानां यावद्वर्षाणि द्वादश ॥
लिह्यादेरण्डतैलेन कुष्ठं त्रिकटुकान्वितम् ॥७४॥
सुखोदकं चानुपिवेदेष योगो विरेचयेत् ॥

चतुरङ्गुलान् किरमालकात्, समुद्रुख्य फलमिति शेषः ।
सिकतायां बालकायां, निधापयेत् निक्षिपेत्, सप्ताहमिति
संबन्धः । ततः तस्मात् चतुरङ्गुलफलात् । लिह्यादिति । एष
योगः वातकफप्रशमनः ॥ ७२—७४ ॥—

एरण्डतैलं त्रिफलाकाथेन त्रिगुणेन तु ॥७५॥
युक्तं पीतं तथा क्षीररसाभ्यां तु विरेचयेत् ॥
बालवृद्धक्षतक्षीणसुकुमारेषु योजितम् ॥७६॥
एरण्डतैलमिति । त्रिगुणेन त्रिफलाकाथेन युक्तं तथा क्षीररसा-
भ्यां युक्तमिति संबन्धः । रसः मांसरसः । बालादिषु योजि-
तमेरण्डतैलं विरेचयेदिति संबन्धः ॥ ७५ ॥ ७६ ॥

फलानां विधिरुद्रिष्टः क्षीराणां शृणु सुश्रुत ! ॥
विरेचनानां तीक्ष्णानां पयः सौधं परं मतम् ॥७७॥
अन्नप्रयुक्तं तद्धन्ति विषवत् कर्मविभ्रमात् ॥
विज्ञानता प्रयुक्तं तु महान्तंमपि संचयम् ॥७८॥
भिनत्याश्वेव दोषाणां रोगान् हन्ति च दुस्तरान्
फलानामित्यादि । सौधं सेहुण्डभवम् । कर्मविभ्रमात्
कर्माविज्ञानात्, दोषाणां संचयमिति संबन्धः । आश्वेव
शीघ्रमेव ॥ ७७ ॥ ७८ ॥—

महत्याः पञ्चमूल्यास्तु बृहत्योश्चैकशः पृथक् ७९
कषायैः समभागं तु तदङ्गारैर्विशोषितम् ॥
अम्लादिभिः पूर्ववत् प्रयोज्यं कोलसंमितम् ॥८०॥
महावृक्षपयःपीतैर्यवागुस्तण्डुलैः कृता ॥
पीता विरेचयत्याशु गुडेनोत्कारिका कृता ॥८१॥
लेहो वा साधितः सम्यक् सुहीक्षीरपयोधृतैः ॥
भावितास्तु सुहीक्षीरे पिप्पल्यो लवणान्विताः ८२
चूर्णं काम्पिल्लकं वापि तत्पीतं गुट्टिकीकृतम् ॥
महत्या इत्यादि । महती पञ्चमूली विल्वादिका । बृहत्योरि-
ति स्थूलबृहती लघुबृहती चेति द्वे बृहत्यौ । एकशः इत्यादि एकी-
कृत्य अङ्गारेषु विशेषयेत्, न ज्वलदसौ पाकस्वरताभयात् । तत्
सेहुण्डदुग्धं पृथक् कषायैः समभागं ग्राह्यम् । एतेन पञ्चमूलीबृह-
तीकषायाणां सप्त भागाः, अष्टमस्तु सेहुण्डदुग्धस्य । अम्लादिभिः
काजिकमस्तुसुरादिभिः, पूर्ववत् त्रिवृद्धत्, कोलसंमितं कर्षप्रमा-
णम् । महावृक्षेति महावृक्षः सेहुण्डः । पीतैः भावितैः । गुडे चे-
त्यादि गुडे च कृता उत्कारिका विरेचयतीति संबन्धः । उत्का-
रिका लप्सिका । तस्याः कल्पना—गोधूमान् भावयित्वा सुही-
क्षीरेण चूर्णाकृत्य घृतक्षीरादिभिः संवावे उत्कारिका पक्वनीया
गुडेन । लेह इति । लेहस्य कल्पना कथ्यते—सुहीक्षीरभावितास्य
गोधूमचूर्णस्य लेहः साध्यः । अन्ये तु सुहीक्षीरसिताघृतैरिति

पठन्ति । तन्मते पयोऽप्युत्कारिकायामिवानुक्तमपि लेहे देयम् ।
लेहो विरेचयतीत्यत्राप्यनुवर्तते । भाविताः इति विरेचयन्ती-
त्यत्राप्यनुवर्तते । चूर्णमिति । तत्पीतं सुहीक्षीरभाविताम् । अ-
त्रापि विरेचयतीत्यनुवर्तते ॥ ७९—८२ ॥—

सप्तला शङ्खिनी दन्ती त्रिवृदारग्वधं गवाम् ॥८३॥
मूत्रेणाग्राह्य सप्ताहं सुहीक्षीरे ततः परम् ॥
कीर्णं तेनैव चूर्णेन माल्यं वसनमेव च ॥ ८४ ॥
आग्रायावृत्य वा सम्यक् मृदुकोष्ठो विरिच्यते ॥

सप्तलेति । सप्तला सेहुण्डभेदः, शङ्खिनी यवतिका तस्याः
फलं मूलं च विरेचकं, अन्ये शङ्खिनी यवतिकाभेद इत्याहुः; अपरे
तु श्वेतबुधामाहुः । दन्ती दन्तिनी, आरग्वधः किरमालकः ।
आग्राह्य भावयित्वा । कीर्णं अवचूर्णितं, तेनैव सप्तलादिचूर्णेन,
माल्य पुष्पं, आग्राय शिङ्खित्वा, तेनैव चूर्णेन कीर्णं भावितं
वसन वस्त्रमावृत्य परिधाय, मृदुकोष्ठो विरिच्यते नान्य
इत्यर्थः ॥ ८३ ॥ ८४ ॥—

क्षीरत्वक्फलमूलानां विधानैः परिकीर्तितैः ॥
अवेक्ष्य सम्यगोगादीन् यथावदुपयोजयेत् ॥८५॥
त्रिवृच्छाणमितास्तिस्तिस्तिश्च त्रिफलात्वचः ॥
विडङ्गपिप्पलीक्षारशणास्तिस्तिश्च चूर्णिताः ॥८६॥
लिह्यात् सर्पिर्मधुभ्यां च मोदकं वा गुडेन वा ॥
भक्षयेन्निषरीहारमेतत् श्रेष्ठं विरेचनम् ॥ ८७ ॥
गुल्मान् ग्रीहोदरं कासं हलीमकमरोचकम् ॥
कफवातकृतांश्चान्यान व्याधीनेतद् व्यपोहति ८८
क्षीरत्वगिति । शाणः कर्षचतुर्थो भागः ॥ ८५—८८ ॥

घृतेषु तैलेषु पयःसु चापि
मद्येषु मूत्रेषु तथा रसेषु ॥
भक्ष्यान्नलेहेषु च तेषु तेषु
विरेचनान्यग्रमतिर्विदध्यात् ॥ ८९ ॥

अनुक्तान्नपानेषु प्रयोगकल्पान्निर्दिशन्नाह,—घृतेष्विति ।
भक्ष्यं मोदकशक्कुल्यादि, अन्नं भक्तादि, अग्र्यमतिः अति-
प्रधानबुद्धिः ॥ ८९ ॥

क्षीरं रसः कल्कमथो कषायः
शृतश्च शीतश्च तथैव चूर्णम् ॥
कल्पाः षडेते खलु भेषजानां

यथोत्तरं ते लघवः प्रदिष्टाः ॥ ९० ॥

क्षीरमिति । “यन्त्रादिपीडितद्रव्यरसः खरस उच्यते । यः
पिण्डश्चाद्रपिष्ठानां स कल्कः परिकीर्तितः ॥ बहौ तु क्वाथित
द्रव्यं शृतमाहुश्चिकित्सकाः । उपोषितं निशयां तु तोयस्थं
शीतमुच्यते ॥ चूर्णमुष्णेन संपृक्तं तत् फाण्टमभिधीयते ।
अभिधूयाम्बुनोष्णेन क्षणात् पूतमिति तरे ॥” फाण्टलक्षणं
प्रसङ्गादुक्तम् । कषायो द्विविधः—शृतकषायः, शीतकषायश्च ।
ते तु षट्कल्पा भवन्ति । कल्पः विधेयः । अन्ये त्वेवं पठन्ति
“चूर्णं कषायः शिशिरः शृतश्च फाण्टं च कल्कः खरसस्तथैव ।

पञ्चैव कल्पाः खलु भेषजानां यथोत्तरं ते गुरवः प्रदिष्टाः” इति । ते तु खरस एव क्षीरमन्तर्भावयन्ति, फाण्टं शीतकषायेऽन्तर्भावयन्ति ॥ ९० ॥

इति श्रीब्रह्मविरचितायां निबन्धसंग्रहाख्यायां सुश्रुत-
टीकायां सूत्रस्थाने चतुश्चत्वारिंशत्तमोऽध्यायः । ✓

पञ्चचत्वारिंशत्तमोऽध्यायः ।

अथातो द्रवद्रव्यविधिमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

द्रवद्रव्याणीति । द्रवद्रव्याणि पानीयक्षीरादीनि, तेषां विधिः
विधानं भेद इत्यर्थः ॥ १ ॥ २ ॥

पानीयमान्तरीक्षमनिर्देश्यरसममृतं जीवनं तर्पणं
धारणमाश्वासजननं श्रमक्लमपिपासामदमूर्च्छात-
न्निद्रानिद्रादाहप्रशमनमेकान्ततः पथ्यतमं च ॥ ३ ॥

पानीयमिति । अन्तरीक्षादागत आन्तरीक्ष, न तु तत्र भव,
कृतः? मेघजत्वात्; तत्र जातं चेत्येके । अनिर्देश्यरसं अव्यक्तरसं
अप्रकटरसमित्यर्थः, अत्यल्परसत्वात्; न पुनस्तस्य रसो नास्ति ।
अमृतमिति अमृतमिवेत्यर्थः, अमृतत्वं पुनरस्य दोषप्रकोपस्या-
करणात्; अमृतं ब्रह्मरूपमित्यन्ये । जीवनं प्राणधारणम् । सौम्य
धातुवृद्धिकरमिति केचित्, ओजोवृद्धिकरमित्यन्ये । तर्पणं
तृप्तिजनकम् । धारणमिति शस्त्रपातादिव्यथासु मूर्च्छतां शरीरं
दधातीति धारणम् । आश्वासजननमिति मार्गादिशुक्लदेहानां
प्राणजननम् । श्रमेत्यादि प्रशमनशब्दः श्रमादिभिः सह प्र-
त्येकमभिसंबध्यते; श्रमादीनां प्रशमनमित्यर्थः; बह्वायासकृत
कष्ट श्रमः; अल्पायासकृतः श्रम एव क्लमः; मदः पूगफलेनैव म-
त्तता, स च विषमयशोणितोत्थो विकारः; तन्निद्रादयोः क-
फातकृतयोरपि प्रशमनं स्पष्टं, या तु स्वाभाविका निद्रा तां
करोत्येव पीतं सत्, तन्निद्रा निद्राभेदः, निद्रा प्रसिद्धैव । एकान्ततः
पथ्यतममिति एकान्ततः अतिशयेनेत्यर्थः, तर्हि तमप्रत्ययः
कथं? उच्यते स्वार्थिकत्वात्; एतेनातिशयेन पथ्यमित्यर्थः;
अन्येषामाकाशगुणभूयिष्ठभूमिसलिलानां पथ्यानां प्रकृष्टं पथ्यं
पथ्यतमं; एकान्तग्रहणेन सर्वकालदेशपुरुषव्याधिषु प्रयोगोऽस्य
बोध्यत इत्येके; तमप्रत्ययेन स्वस्थस्यातिशयेन हितमित्यभि-
हितमित्यपरे ॥ ३ ॥

तदेवावनिपतितमन्यतमं रसमुपलभते स्थानवि-
शेषाद्भेदीनदसरस्तडागवापीकूपचुण्टीप्रस्रवणो-
द्भिदविकिरकेदारपल्वलादिषु स्थानेषु अवस्थित-
मिति ॥ ४ ॥

तस्यानिर्देश्यरसस्यापि निर्देश्यरसत्वे कारणं निर्दिशन्नाह,—
तदिति । तदेवावनिपतित आन्तरीक्षं जलं भूमिप्राप्तं; अ-
न्यतमं मधुरादिष्वेकतमं; उपलभते प्राप्नोतीत्यर्थः; स्थानविशे-

षात् देशभेदादित्यर्थः । के पुनस्ते स्थानविशेषा इत्याह,—
नदीत्यादि । नद्यः गङ्गाद्याः, नदाः सिन्धुशोणादयः; सरः
दिव्यख्यात पुरुषव्यापारं विना, पुरुषव्यापारकृतः तडागः, ‘त-
लाव’ इति लोके, केचिद्विपर्ययेणार्थमाहुः; वापी इष्टकादिभि-
र्बद्धा ससोपानतीर्था, पुष्करिणीति लोके; कूपः सृत्तिकेष्टकादि-
भिर्बद्धोऽसोपानः; चुण्टी अबद्धकूपः, प्रस्रवण उच्चप्रदेशात्
प्रस्रवजलस्थानं पर्वताश्रितः; उद्भिदः पुनर्निम्नप्रदेशादूर्ध्वोत्ति-
ष्ठजलस्थानं; विकिरं बालकादि विकीर्य गृह्यमाणोदकस्थानं,
केदार प्रसिद्धः; पल्वल आनूपदेशज तृणादिच्छन्नं सरः । आ-
दिग्रहाणां हृदसमुद्रादिग्रहणम् ॥ ४ ॥

तत्र, लोहितकपिलपाण्डुनीलपीतशुक्लेषु अवनि-
प्रदेशेषु मधुराम्ललवणकटुतिक्तकषायाणि यथास-
ङ्ग्यमुदकानि संभवन्तीत्येके भाषन्ते ॥ ५ ॥

परमतमाह,—तत्रेति ॥ ५ ॥

तत्तु न सम्यक् । तत्र पृथिव्यादीनामन्योन्यानुप्र-
वेशकृतः सलिलरसो भवत्युत्कर्षापकर्षेण । तत्र,
स्वगुणभूयिष्ठायां भूमावम्लं लवणं च; अम्बुगुणभू-
यिष्ठायां मधुरं; तेजोगुणभूयिष्ठायां कटुकं तिक्तं च;
वायुगुणभूयिष्ठायां कषायः; आकाशगुणभूयिष्ठा-
यामव्यक्तरसं, अव्यक्तं ह्याकाशमित्यतः; तत् प्रधा-
नमव्यक्तरसत्वात्, तत्प्रेयमान्तरीक्षालाभे ॥ ६ ॥

तन्निराकृत्य स्वमतमाह,—तत्त्विति । कृतः इति जनितः ।
उत्कर्षापकर्षेण इति वृद्धिहासान्याम् । स्वलक्षणभूयिष्ठायां पृथि-
व्यशुगुणबहुलायाम् । “तत्र पृथिव्यम्बुगुणबाहुल्यान्मधुरं” इति
रसविज्ञानीये उक्तस्य सामान्यविधेरुत्सर्गाख्यस्य ‘तत्र स्वलक्ष-
णभूयिष्ठायां भूमावम्ल’ इत्यादिको विशेषविधिरपवादाख्योऽत्र
प्रोक्तः । अन्ये तु भूतद्वयगुणसंयोग रसविशेषहेतुमाहुः ।
तथाहि,—तत्र स्वलक्षणोदकभूयिष्ठायां भूमौ मधुरं, पृथिव्यनि-
लभूयिष्ठायामम्लं, जलमिगुणभूयिष्ठायां लवणं, वाय्वमिगुणभू-
यिष्ठायां कटुकं, पृथिव्यनिलगुणभूयिष्ठायां कषायः, आकाशगुणभू-
यिष्ठायामव्यक्तरस’ इति ॥ ६ ॥

तत्र आन्तरीक्षं चतुर्विधम् । तद्यथा—धारं, कारं,
तौषरं, हैममिति । तेषां धारं प्रधानं, लघुत्वात् ।
तत् पुनर्द्विविधं गाङ्गं सामुद्रं चेति । तत्र गाङ्गमा-
श्वयुजे मासि प्रायशो वर्षति । तयोर्द्वयोरपि परी-
क्षणं कुर्वीत—शाल्योदनपिण्डमकुथितमविदग्धं रज-
तभाजनोपहितं वर्षति देवे बहिष्कुर्वीत, स यदि
मुहूर्तं स्थितस्तादृश एव भवति तदा गाङ्गं पततीत्य-
वगन्तव्यं; वर्णान्यत्वे सिक्थप्रकृदे च सामुद्रमिति
विद्यात्; तन्नोपादेयम् । सामुद्रमप्याश्वयुजे मासि
गृहीतं गाङ्गवद्भवति । गाङ्गं पुनः प्रधानं, तदुपाद-
दीताश्वयुजे मासि शुचिशुक्लविततपदैकदेशच्युत-

मथवा हर्म्यतलपरिभ्रष्टमन्यैर्वा शुचिभिर्भाजनैर्गृहीतं सौवर्णे राजते मृण्मये वा पात्रे निदध्यात् । तत्सर्वकालमुपयुजीत, तस्यालाभे भौमम् । तच्चाकाशगुणबहुलम् । तत् पुनः सप्तविधम् । तद्यथा—कौपं, नादेयं, सारसं, ताडागं, प्रास्त्रवर्णं, औद्भिदं चौण्ड्यमिति ॥ ७ ॥

तत्रेति । धाराभिः पतनीति धारम् । करः वर्षोपलास्तेषां तोयं कारम् । तौषार यत् अवश्यायजं निशाजलम् । तदेव संहतावयववत्त्वेन स्फटिकशिलाशकलसदृशावयव हिमं तद्भवं हैमम् । तदित्यादि गाङ्गा आकाशाधिष्ठानं, सामुद्रं पुनरवन्वधिष्ठानम् । तत्रेत्यादि एतेन गाङ्गमाश्रयुज एव ग्रहीतव्यं न भाद्रपदे मासीत्युक्तं भवति । तयोरिति तयोः गाङ्गसामुद्रयोरित्यर्थः । कथं परीक्षणमित्याह,—शाल्योदनेत्यादि । अविदग्ध अविवर्णम् । रूप्यमये भाजने अम्लरसे सामुद्रतोयं विना शाल्यन्नं न कोथमेति । दिनस्य रात्रेश्च पञ्चदशो भागः सुहृत् । अवगन्तव्यं ज्ञानव्यमित्यर्थः । वर्णान्यत्वे इत्यादि । प्रह्लेद कोथः । तन्नोपादेयमिति दोषलत्वात् । सामुद्रमिति एतेन सामुद्रस्यानुपादेयस्यापि कदाचिदेन्नोपादेयता दर्शिता । आन्तरीक्षस्य ग्रहणोपायं दर्शयन्नाह,—शुचीत्यादि । शुचिः अनुपहतः । हर्म्यतलपरिभ्रष्टमिति धवलगृहोपरिभूमिकायाः सकाशादधः पतद्गृहीतम् । तत् इति कौपमित्यादिकं सर्वं प्रागेव व्याख्यातम् ॥ ७ ॥

तत्र वर्षास्वान्तरिक्षमौद्भिदं वा सेवेत, महागुणत्वात् ; शरदि सर्वं प्रसन्नत्वात् ; हेमन्ते सारस ताडागं वा ; वसन्ते कौपं प्रास्त्रवर्णं वा ; ग्रीष्मेप्येवं प्रावृषि चौण्ड्यमनवमनभिवृष्टं सर्वं चेति ॥ ८ ॥

तत्रेति । अत्र वर्षाशब्दो वर्षान्ते आश्रयुजे वर्तते न तु भाद्रपदे, तत्रान्तरिक्षजलस्य निषिद्धत्वात् ; तदुक्तं,—“बलाहकाद्याः समदाः कीटा लताश्च खेचराः । तद्विषोत्सर्गसंसर्गादग्राह्य तत्तदा जलम् ॥” तर्हि भाद्रपदे किं पातव्यम् ? अत्रोच्यते,—भाद्रपदे मासि आकाशगुणभूयिष्ठभूम्याश्रितमान्तरिक्षवद्भवतीति तत्पयः पेयमिति । अन्ये पुनस्तप्तानवरतमम्भो भाद्रपदे पाययन्ति, खस्थापितं माहेन्द्रं वा ; अन्ये तु ‘वर्षास्वान्तरिक्षमौद्भिदं कौपं वा’ इति पठन्ति, तच्च कौपं विदाहपरिहारार्थं सक्षौद्रं पेयमिति व्याख्यानयन्ति । शरदि सर्वं पातव्यमिति शेषः । प्रसन्नत्वादिति प्रसन्नत्वं निर्दोषत्वमगस्त्योदयात् । प्रावृषि चौण्ड्यमनवमनभिवृष्टं सर्वं चेति अनवम् पुरातनं तच्च सारसं ताडागं वा, अनभिवृष्टं अनाभसं तच्च कौपम् । परं यदि वर्षति देवः तदा सर्वमेव वा पातव्यं यदि संस्कृतं भवेत् कथनादिभिः, सर्वत्रैवाभिनवस्य जलस्य प्रविष्टत्वात् । अन्ये तु अन्नवमित्यस्य स्थाने अनभिनवमिति पठन्ति । अत्रापि स एवार्थः ॥ ८ ॥

कीटमूत्रपुरीषाण्डशवकोथप्रदूषितम् ॥

तृणपर्णोत्करयुतं कलुषं विषसंयुतम् ॥ ९ ॥

योऽवगाहेत वर्षासु पिबेद्वापि नवं जलम् ॥

स बाह्याभ्यन्तरान् रोगान् प्राप्नुयात् क्षिप्रमेव तु ॥ १० ॥

इदानीं नवस्य सलिलस्य बाह्याभ्यन्तरप्रयोगे बाह्याभ्यन्तरानेव च रोगान्निर्दिशन्नाह,—कीटेति । कीटादिभिः सह कोथशब्दः प्रत्येकमभिसंबध्यते, कोथः शटितत्व, कीटाः सविषा वृश्चिकादयः, शवः मृतप्राणिशरीरं, प्रदूषितं विकृतीकृतम् । तृणपर्णोत्करयुतमिति तृणपर्णानामुत्करः समूहस्तेन युतम् । कलुषं मलिनम् । विषसंयुतमिति स्थावरजङ्गमविषयुक्तमित्यर्थः । वर्षास्त्विति आश्रयुजं विहाय आपादध्रावणभाद्रपदा गृह्यन्ते । वर्षाशब्दोऽयं प्रावृषि वर्षासु च वर्तते । तदाह,—“वर्षासु चतुरो मासान् मात्रावदुदकं पिबेत् ।” बाह्याभ्यन्तरान् रोगानिति बाह्याः कुष्ठादयः, आभ्यन्तरास्तु उदरामयादयः । ते च यथासंख्यमवगाहपानाभ्यां ज्ञेया ॥ ९ ॥ १० ॥

तत्र यत् पङ्कशैवलहटतृणपद्मपत्रप्रभृतिभिरवच्छन्नं शशिसूर्यकिरणानिलैर्नाभिजुष्टं गन्धवर्णरसोपसृष्टं च तद्व्यापन्नमिति विद्यात् । तस्य स्पर्शरूपरसगन्धवीर्यविपाकदोषाः षट् संभवन्ति । तत्र, खरता पैच्छिल्यमौष्ण्यं दन्तग्राहिता च स्पर्शदोषः ; पङ्कसिकताशैवालबहुवर्णता रूपदोषः ; व्यकरसता रसदोषः ; अनिष्टगन्धता गन्धदोषः ; यदुपयुक्तं तृणगौरवशूलकफप्रसेकानापादयति स वीर्यदोषः ; यदुपयुक्तं चिराद्विपच्यते विष्टम्भयति वा स विपाकदोष इति । त एते आन्तरिक्षे न सन्ति ॥ ११ ॥

व्यापन्नलक्षणमाह,—तत्रेति शैवाल शैवल ; पङ्क कर्दमः ; हटः जलकुम्भिका, अभूमिलमूलस्तृणविशेष इत्येके । अवच्छन्न आच्छादितम् । नाभिजुष्टं न स्पृष्टम् । उपसृष्टं संयुतम् । व्यापन्नं दोषाकान्तम् । तानेव षड्दोषान्निर्दिशन्नाह,—तत्रेति । औष्ण्यं भूभाष्पजनितं, न पुनरग्न्यातपकृतम् । दन्तग्राहिता अतिशीतताभिप्रेता । पङ्केति सिकता बालुका । अनिष्टेति अनिष्टगन्धता विस्त्रादिगन्धता । व्यक्तेति व्यकरसता रसनेन्द्रियग्राह्यमधुरादिरसता । यदुपयुक्तमिति कफप्रसेकः श्लेष्मत्ववणम् । वीर्यं चाचिन्त्यक्रियाहेतुः । यदुपयुक्तमिति विष्टम्भः गुडगुडाशब्दः । त एते इति एते पूर्वोक्ताः षड्दोषाः आन्तरिक्षे इत्यस्योपलक्षणत्वादाकाशगुणभूयिष्ठेऽपि न संभवन्ति ॥ ११ ॥

व्यापन्नस्य चाग्निक्थनं सूर्यातपप्रतापनं तप्तायः पिण्डसिकतालोष्णाणां वा निर्वापणं प्रसादनं च कर्तव्यं नागचम्पकोत्पलपाटलापुष्पप्रभृतिभिश्चाधिवासनमिति ॥ १२ ॥

व्यापन्नानां प्रसन्नतोपाय दर्शयन्नाह,—व्यापन्नानामिति ।
अभिकथनं महादोषदुष्टस्य, सूर्यातपप्रतापनं अल्पदोषे, तप्तायः-
पिण्डादिनिर्वापणं मध्यदोषे । लोभूः कठिनो मृन्मयः । निर्वापणं
जलनिक्षेपणमित्यर्थः । प्रसादनं च कर्तव्यमिति अभिकथ-
नादिस्वरूपं प्रसादनं नान्यत् । गन्धापनयने उपायमाह,—नागे-
त्यादि । नागः नागकेशरः, चम्पकः राजचम्पकः, उत्पलः सौग-
न्धिकम् । प्रभृतिग्रहणात् केतकीमल्लिकादिपुष्पाणि ॥ १२ ॥

सौवर्णे राजते तात्रे कांस्ये मणिमयेऽपि वा ॥
पुष्पावतंसं भौमे वा सुगन्धि सलिलं पिबेत् ॥ १३ ॥
तदुदकं गुणवदपि किमयपात्रस्थं पेयमित्याह,—सौवर्णे
इत्यादि । पुष्पावतंसं पुष्पसुगन्धीकृतम् ॥ १३ ॥

व्यापन्नं वर्जयेन्नित्यं तोयं यच्चाप्यनार्तवम् ॥
दोषसंजननं ह्येतन्नाददीताहितं तु तत् ॥ १४ ॥
व्यापन्नं सलिलं यस्तु पिबतीहाप्रसाधितम् ॥
श्वयथुं पाण्डुरोगं च त्वग्दोषमविपाकताम् ॥ १५ ॥
श्वासकासप्रतिश्यायशूलगुल्मोदराणि च ॥
अन्यान् वा विषमान् रोगान् प्राप्नुयादचिरेण
सः ॥ १६ ॥

व्यापन्नादिवर्जनमाह,—व्यापन्नमिति । अनार्तवमिति ऋत्व-
विशेषानुपयोग्यं, अनृतवृष्टमिति केचित् । अप्रसाधितमिति
व्रथनाद्यसंस्कृतम् ॥ १४—१६ ॥

तत्र सप्त कलुषस्य प्रसादनानि भवन्ति ।
तद्यथा—कतकगोमेदकविसग्रन्थिशैवालमूलव-
स्त्राणि मुक्तामणिश्चेति ॥ १७ ॥

तत्र सप्त कलुषस्येति । कतकं शशकपुरीषप्रतिमं फलं; गोमेदकः
पुष्परागाभो मणिः मत्कोलमिति केचित्, विसग्रन्थिः पद्ममूलः;
शैवालमूलं प्रसिद्धम्; मुक्ता मौक्तिकः; मणिः स्फटिकादिः ।
एतेन रूपदोषापनयनोपायो दर्शितः । अन्ये तु विसग्रन्थी-
लस्याग्रे पर्णामूलमिति पठन्ति; तत्र पर्णी पानीयपृष्ठजा तस्या
मूलं जटा ॥ १७ ॥

पञ्च निक्षेपणानि भवन्ति । तद्यथा—फलकं,
व्यष्टकं, मुञ्जवलयः, उदकमञ्चिका, शिक्यं चेति ॥ १८ ॥

पञ्चनिक्षेपणानीति । निक्षेपणं यत्र जलं निक्षिप्यते स्थाप्यते,
तेन भूम्यादिस्पर्शाभावाद्दोषान्तरानुदयः । फलकं शाल्मलीकाष्ठादि-
विरचितं, व्यष्टकं अष्टास्रदण्डत्रयसंयोगः, मुञ्जवलयः मुञ्जादिवि-
रचितो बलयाकारः, उदकमञ्चिका आकाशान्तराले निरन्तर-
निहितवेत्रवैणवादिविरचिता वेत्रग्रहाद्यभिधाना, शिक्यं मुञ्जा-
दिविरचितं प्रसिद्धम् ॥ १८ ॥

सप्त शीतीकरणानि भवन्ति—प्रवातस्थापनं, उ-
दकप्रक्षेपणं, यष्टिकाभ्रामणं, व्यजनं, वल्लोद्धरणं,
वालुकाप्रक्षेपणं, शिक्यावलम्बनं चेति ॥ १९ ॥

सप्तत्यादि । उदकप्रक्षेपणमिति सलिलपूर्णं भाजने वल्लादि-
पीडिते आकण्ठमपरशीतसलिलनिक्षेपः । यष्टिकाभ्रामणं यन्त्र-
यष्ट्यादिभ्रामणम् । व्यजनमिति व्यजनादिना वातलीकरणम् ।
वल्लोद्धरणं वल्लेण गालनम् । वालुकाप्रक्षेपणं उदकपात्रस्य वालु-
कामध्ये निक्षेपणम् । शिक्यावलम्बनं प्रसिद्धम् ॥ १९ ॥

निर्गन्धमव्यक्तरसं तृष्णाघ्नं शुचि शीतलम् ॥
अच्छं लघु च हृद्यं च तोयं गुणवदुच्यते ॥ २० ॥

कीदृशं पुनरुपादेयं भौममित्याह,—निर्गन्धमित्यादि । शुचि
अनुपहतम् । लघु चेति चकारः समस्तगुणवत्त्वे अत्यन्तगुणकारि,
अल्पगुणत्वे तु अल्पगुणकारीति तारतम्यसूचकः । हृद्यं चेत्यत्र
तु कथितजलस्य हृदयाप्रियत्वेऽप्युपग्रहणार्थः । गुणवत् प्रशस्त-
गुणोपेतम् ॥ २० ॥

तत्र नद्यः पश्चिमाभिमुखाः पथ्या, लघूदक-
त्वात्; पूर्वाभिमुखास्तु न प्रशस्यन्ते, गुरूदकत्वात्;
दक्षिणाभिमुखा नाऽतिदोषलाः, साधारणत्वात् ।
तत्र सहाप्रभवाः कुष्ठं जनयन्ति, विन्ध्यप्रभवाः कुष्ठं
पाण्डुरोगं च, मलयप्रभवाः कृमीन्, महेन्द्रप्रभवाः
श्लीपदोदराणि, हिमवत्प्रभवा हृद्रोगश्वयथुशिरो-
रोगश्लीपदगलगण्डान्, प्राच्यावन्त्या अपराव-
न्त्याश्चाशींसि उपजनयन्ति, पारियात्रप्रभवाः पथ्या
बलारोग्यकर्ये इति ॥ २१ ॥

इदानीं जाङ्गलपश्चिमदेशस्थानूपपूर्वदेशस्थसाधारणमध्यदेश-
स्थानां नदीनां गुणान्निर्दिशन्नाह,—तत्र नद्य इति । पश्चिमा-
भिमुखाः जाङ्गलपश्चिमदेशस्थाः पश्चिमसमुद्रगाः, पूर्वाभिमुखाः
आनूपदेशस्थाः पूर्वसमुद्रगाः, दक्षिणाभिमुखाः मध्यदेशस्थाः ।
शैलादिभेदेन गुणान्निर्दिशन्नाह,—कुष्ठमिति । मलयप्रभवा इति
मलयपर्वतवाहिनयो द्विविधा भवन्ति—पाषाणसिकतावाहिन्यः,
अपाषाणसिकतावाहिन्यश्च । तत्र पाषाणसिकतावाहिन्यश्च
पथ्याः, अपाषाणसिकतावाहिन्यः कृमीन् जनयन्ति । हिमवत्-
प्रभवा इति ता अपि द्विविधाः—हिमवदुपरिभागप्रभवाः
पथ्याः, अधोभागप्रभवास्तु हृद्रोगादिहेतवः । विशिष्टदेशाश्रित-
पर्वतप्रभवाणां नदीनां सलिलगुणं दर्शयन्नाह—प्राच्येति । अ-
वन्ती उज्जयिनी तयोपलक्षितो देशः तस्य पूर्वस्यां जाताः प्रा-
च्यावन्त्याः, पश्चिमस्यां जाताः अपरावन्त्याः शैलास्तेषु या नद्यः;
एतेन विशिष्टदेशाश्रितपर्वतप्रभवाणां नदीनां सलिलगुण उक्तः ।
उज्जयिन्युपलक्षिते देशे याः प्राची पश्चिमां चाभिमुखं यान्ति
ताः प्राच्यावन्त्याः अपरावन्त्याश्च, न तु उज्जयिनीप्रभवेषु प-
र्वतैष्वित्यन्ये । अयमर्थो गयदासेन दूषितः । पारियात्रेति पारि-
यात्रः पर्वतभेदः, तत्र प्रभवा नद्यो द्विविधाः—तडागजाः पथ्याः,
दरीजा दोषलाः ॥ २१ ॥

नद्यः शीघ्रवहा लघ्व्यः प्रोक्ता याश्चामलोदकाः ॥
गुर्व्यः शैवालसंच्छन्नाः कलुषा मन्दगाश्च याः २२

प्रायेण नद्यो मरुषु सतिक्ता लवणान्विताः ॥

ईषत्कर्षाया मधुरा लघुपाका बले हिताः ॥ २३ ॥

नदीनां धन्वानूपसाधारणशैलाश्रयाणां सर्वासामेव शेषी भूत विशेष दर्शयन्नाह,—नद्य इति । इदानीं विशिष्टदेशप्रभवाणां नदीनां गुणविशेष दर्शयन्नाह,—प्रायेणेति । मरुषु प्रसिद्धेषु मरुदेशेषु, नतु जाङ्गलशब्दाभिहितेषु । पौरुषेया वृष्ट्या इत्यर्थः । अन्ये तु ईषदित्यादि पठन्ति ॥ २२ ॥ २३ ॥

तत्र सर्वेषां भौमानां ग्रहणं प्रत्यूषसि, तत्र हि अमलत्वं शैल्यं चाधिकं भवति, स एव चापां परो गुण इति ॥ २४ ॥

भौमानां दिनापेक्ष ग्रहणकाल नियमयन्नाह,—तत्रेति । प्रत्यूषसि प्रभाते । स एव चापां परो गुणः इति स च शैल्यामलत्वलक्षणोऽपां परो गुण इत्यर्थः । अन्ये तु शैल्यं चापा परो गुण इति पठन्ति । तत्र चकारोऽमलसूचनार्थः ॥ २४ ॥

दिवाकैरिणैर्जुष्टं निशायामिन्दुरश्मिभिः ॥

अरुक्षमनभिष्यन्दि तत्तुल्यं गगनाम्बुना ॥ २५ ॥

तत्र भौमानामर्कसोमकरसंस्कारजगुणेनान्तरिक्षतुल्यत्व तदलम्बे उपादानायाह,—दिवाकैरिणैरिति । अर्कग्रहणे सिद्धे दिवाग्रहणं समस्तदिनप्राप्त्यर्थं, किरणग्रहणं दुर्दिनव्युदासार्थम् । दिवानिशीतिवचनात् सरोऽपि चन्द्रार्ककरसंबन्धम् । सत्यप्यर्कं चन्द्रसंबन्धादरुक्ष, सत्यपि चन्द्रेऽर्कसंबन्धादनभिष्यन्दि । दोषान् व्याधीन् झटिति यदभिष्यन्दते उत्पादयति तदभिष्यन्दि, विपर्ययेणानभिष्यन्दि । निशाग्रहणं समस्तरात्रिप्राप्त्यर्थम् । यद्यपि पौर्णमास्यामेव सकलरात्रौ संबन्धो नान्यासु तथापि एकयापि पौर्णमास्यां रात्र्यातिशयी संस्कारः कृतः अन्यास्वप्यनुवर्तते । एतेनातिशीतोष्णस्निग्धरुक्ष निन्दितमित्युक्तं भवति ॥ २५ ॥

गगनाम्बु त्रिदोषघ्नं गृहीतं यत् सुभाजने ॥

बल्यं रसायनं मेध्यं पात्रापेक्षि ततः परम् ॥ २६ ॥

किं गुण पुनर्गगनाम्बु येनैतत् तुल्यमुच्यते इत्याह,—गगनाम्बु त्रिदोषघ्नमिति । बल्यं उपचयौजःशक्तिकरत्वात् । विशिष्टरसाद्युत्पादनात् रसायनं स्वस्वातुरोपयोगि । मेध्यं पवित्रम् । पात्रापेक्षि ततः परमिति अतिश्रेष्ठभाजने गृहीतमधिकं गुणं करोतीत्यर्थः । अन्ये तु मेध्यस्थाने शीतमिति पठन्ति । पूर्वं दोषशमनादि नोक्तमधुना अगस्त्योदयदर्शनविशेषप्रभावाद्भुक्तम् ॥ २६ ॥

रक्षोघ्नं शीतलं ह्लादि ज्वरदाहविषापहम् ॥

चन्द्रकान्तोद्भवं वारि पित्तघ्नं विमलं स्मृतम् ॥ २७ ॥

चन्द्रकान्तमणिप्रभवजलस्य गुणमाह,—रक्षोघ्नमिति । रक्षोघ्नं राक्षसभयहर, ह्लादि सुखावहं, चन्द्रकान्तोद्भवमिति चन्द्रकान्त-

मणिप्रभवं; इदं तु चन्द्रकिरणानुप्रवेशान् नामसं, मणिप्रादुर्भूतत्वाद्भौममित्युभयात्मकम् ॥ २७ ॥

मूर्च्छापित्तोष्णदाहेषु विषे रक्ते मदात्यये ॥

भ्रमक्लमपरीतेषु तमके वमथौ तथा ॥ २८ ॥

ऊर्ध्वगे रक्तपित्ते च शीतमम्भः प्रशस्यते ॥

शीतोष्णविषयमाह,—मूर्च्छंति । पित्तोष्णदाहेष्विति उष्णे शरदि, ग्रीष्मे च । मदात्यये मद्यविकारे । भ्रमः चक्रारूढस्येव, परीतेषु बुक्तेषु । तमकः श्वासो मोहो वा । वमथौ छर्दिरोगे ॥ २८ ॥—

पार्श्वशूले प्रतिश्याये वातरोगे गलग्रहे ॥ २९ ॥

आध्माने स्तिमिते कोष्ठे सद्यःशुद्धे नवज्वरे ॥

हिकायां स्नेहपीते च शीताम्बु परिवर्जयेत् ॥ ३० ॥

पार्श्वेत्यादि । स्तिमिते कोष्ठे आमकोष्ठे इत्यर्थः । सद्यःशुद्धे इति यस्मिन् दिने शोधनं कृतं तत्रेत्येके, अपरे तु सप्ताहमित्याहुः । यद्यप्यौष्ण्यं सर्शदोष उक्तः तथाऽप्यवस्थया व्यवहारार्थं लेनोपादेयः अन्ये तु पूर्वमौष्ण्यं भूवाष्पजनितमेव दोषलेनोक्तं, इदं लग्न्यातपकृतमिति समादधति ॥ २९ ॥ ३० ॥

नादेयं वातलं रुक्षं दीपनं लघु लेखनम् ॥

तदभिष्यन्दि मधुरं सान्द्रं गुरु कफावहम् ॥ ३१ ॥

तृष्णाघ्नं सारसं बल्यं कषायं मधुरं लघु ॥

ताडागं वातलं स्वादु कषायं कटुपाकि च ॥ ३२ ॥

वातश्लेष्महरं वाप्यं सक्षारं कटु पित्तलम् ॥

सक्षारं पित्तलं कौपं श्लेष्मघ्नं दीपनं लघु ३३ ॥

चौण्ड्यमग्निकरं रुक्षं मधुरं कफकृत्र च ॥

कफघ्नं दीपनं हृद्यं लघु प्रस्ववणोद्भवम् ॥ ३४ ॥

सक्षारं पित्तलं कौपं श्लेष्मघ्नं दीपनं लघु ॥

मधुरं पित्तशमनमविदाहौद्भिदं स्मृतम् ॥

वैकिरं कटु सक्षारं श्लेष्मघ्नं लघु दीपनम् ॥ ३५ ॥

कैदारं मधुरं प्रोक्तं विपाके गुरु दोषलम् ॥

तद्वत्पाल्वलमुद्भिष्टं विशेषादोषलं तु तत् ॥ ३६ ॥

सामुद्रमुदकं विस्त्रं लवणं सर्वदोषकृत् ॥

समस्तनदीनां शेषगुणमाह,—नादेयमिति । द्विविधं कौपं सक्षारमव्यक्तरसं च । यत् सक्षारं तत्पित्तलं, इतरं पित्तघ्नं मधुरमिति ॥ ३१-३६ ॥—

अनेकदोषमानूपं वार्यमिष्यन्दि गर्हितम् ॥ ३७ ॥

एभिर्दोषैरसंयुक्तं निरवयं तु जाङ्गलम् ॥

पाकेऽविदाहि तृष्णाघ्नं प्रशस्तं प्रीतिवर्धनम् ॥ ३८ ॥

दीपनं स्वादु शीतं च तोयं साधारणं लघु ॥

आनूपधन्वसाधारणगुणैर्निर्दिशन्नाह,—अनेकेति । अत्र सर्शरूपरसगन्धवीर्यविपाकाः प्रागुक्ता दोषा ज्ञेयाः । एभिरिति एभिः पूर्वोक्तैः स्पर्शादिभिरित्यर्थः । पाके इति अविदाहि अदाहकारीत्यर्थः ॥ ३७-३८ ॥—

१ “लघ्व्यः समधुराश्चैव पौरुषेया बले हिताः” इति पाठान्तरम् ॥

कफमेदोऽनिलामघ्नं दीपनं बस्तिशोधनम् ॥ ३९ ॥
श्वासकासज्वरहरं पथ्यमुष्णोदकं सदा ॥

उष्णोदकगुणमाह,—कफेति । पथ्यं हितम्, उष्णोदक
अर्धवशिष्टमुदकम् ॥ ३९ ॥—

यत् काथ्यमानं निर्वेगं निःफेनं निर्मलं लघु ॥ ४० ॥
वतुर्भागावशेषं तु तत्तोर्यं गुणवत् स्मृतम् ॥

उष्णोदकमेदमाह,—यदिति । निर्वेगं निश्चलम् ॥ ४० ॥—

न च पर्युषितं देयं कदाचिद्वारि जानता ॥ ४१ ॥
अम्लीभूतं कफोत्केशि न हितं तत् पिपासवे ॥

पर्युषितमुष्णोदकं न दातव्यमित्याह,—न चेति । पर्युषित
रात्र्युषितम् ॥ ४१ ॥—

मद्यपानात्समुद्भूते रोगे पित्तोत्थिते तथा ॥ ४२ ॥
सन्निपातसमुत्थे च शृतशीतं प्रशस्यते ॥

शृतशीतविषयमाह,—मद्यपानादिति । पूर्व मदात्यये शीत,
अत्र तु मदात्ययसमुत्थे रोगे शृतशीतं, मदात्यये मदात्ययसमु-
द्भूते रोगे चोभयस्मिन्नपि शृतशीतं प्रयोक्तव्यमित्यर्थः ॥ ४२ ॥—

स्निग्धं स्वादु हिमं हृद्यं दीपनं बस्तिशोधनम् ॥ ४३ ॥
वृष्यं पित्तपिपासाघ्नं नारिकेलोदकं गुरु ॥

उदकप्रसङ्गेन नारिकेलफलसलिलस्यापि गुणं निदर्शयन्नाह,—
स्निग्धमिति । नारिकेलोदकं ईषत्पक्वार्द्रनारिकेलफलान्तर्वर्ति
सलिलमित्यर्थः । जेज्झटस्तु लघ्विति पठति, लघुलं च शीघ्रपरि-
णामिलमिच्छति ॥ ४३ ॥—

दाहातीसारपित्तासृज्मूर्च्छामद्यविषार्तिषु ॥ ४४ ॥
शृतशीतं जलं शस्तं तृष्णाच्छर्दिभ्रमेषु च ॥

अधुना शृतशीतस्य शेषविषयमाह,—दाहेति ॥ ४४ ॥—

अरोचके प्रतिश्याये प्रसेके श्वयथौ क्षये ॥ ४५ ॥

मन्देऽग्रावुदरे कुष्ठे ज्वरे नेत्रामये तथा ॥

व्रणे च मधुमेहं च पानीयं मन्दमाचरेत् ॥ ४६ ॥

इति जलवर्गः ।

केषु रोगेषु जलं मन्दं पेयमित्याह,—अरोचके इति ।
यावत् प्रतिषेधयितुमशक्यं तावदाचरेदिति मन्दार्थः । अयं
पानीयवर्गो निबन्धकारैर्विपरीतक्रमेण पठितः । अस्माभिस्तु
यथैव गुरुभिः कथितस्तथैव क्रमेण व्याख्यातः । इति पानीय-
वर्गः ॥ ४५ ॥ ४६ ॥

अथ क्षीरवर्गः ।

गव्यमाजं तथा चौष्ट्रमाविकं माहिषं च यत् ॥

अश्वयाश्वैव नार्याश्च करेणूनां च यत्पयः ॥ ४७ ॥

इदानीं क्षीरस्याष्टविधां योनिमाह,—गव्यमित्यादि । करेणुः
हस्तिनी । अश्वयाश्च नार्याश्च करेणूनां च इति चकारत्रयमुक्त-

समानजातीयक्षीराणां समुच्चयार्थं, तेनाश्वतरीखरीमृगीखड्गिनी-
क्षीराणामपि ग्रहणम् । तत् पुनर्भूयसा 'लेपे' युज्यते इति न
कृतं साक्षात्तद्ग्रहणम् ॥ ४७ ॥

तत्त्वनेकौषधिरसप्रसादं प्राणदं गुरु ॥

मधुरं पिच्छिलं शीतं स्निग्धं श्लक्ष्णं सरं मृदु ॥

सर्वप्राणभृतां तस्मात् सात्त्व्यं क्षीरमिहोच्यते ॥ ४८ ॥

सर्वेषामेव क्षीराणां दशविधं गुणं निर्दिशन्नाह,—तत्त्विति ।
तत्त्वनेकौषधिरसप्रसादमिति तुशब्दः पुनरर्थः, औषधिशब्देन
सर्वद्रव्याणि न तु फलपाकावसानां, रसः सारः किङ्-
भावरहितः ओजशुक्रादिवत्, एतेन शुक्लं द्योत्यते ।
प्राणदं अमिसोमादिधारणादुपचयादिकरणाद्वा । पिच्छिल
विशदविपरीतं, श्लक्ष्णं खरविपर्ययः । एवमिदं क्षीरं दशगुणयुक्तं
भवति । जेज्झटस्तु “तत्त्वनेकौषधिरसप्रसादः क्षीरतां गतः ।
सर्वप्राणभृतां तस्मात् सात्त्व्यं क्षीरमिहोच्यते ॥” इति ॥ ४८ ॥

तत्र सर्वमेव क्षीरं प्राणिनामप्रतिषिद्धं जातिसा-
त्म्यात्, वातपित्तशोणितमानसेष्वपि विकारेषु
अविरुद्धं जीर्णज्वरकासश्वासशोषक्षयगुल्मोन्मा-
दोदरमूर्च्छाभ्रममददाहपिपासाहृस्तिदोषपाण्डु-
रोगग्रहणीदोषार्शःशूलोदावर्ततिसारप्रवाहिकायो-
निरोगगर्भोस्त्रावरक्तपित्तभ्रमक्लमहरं पाप्मापहं ब-
ल्यं वृष्यं वाजीकरणं रसायनं मेध्यं सन्धानमा-
स्थापनं वयःस्थापनमायुष्यं जीवनं वृंहणं वमन-
विरेचनास्थापनं तुल्यगुणत्वाच्चौजसो वर्धनं बाल-
वृद्धक्षतक्षीणानां शुद्ध्यवायव्यायामकर्शितानां च
पथ्यतमम् ॥ ४९ ॥

सर्वेषामेव समानगुणानां क्षीराणां समानकर्म निर्देष्टु-
माह—तत्रेत्यादि । सर्वं अष्टविधमपीत्यर्थः । प्राणिनां जरायुजा-
नाम् । जातिसात्म्यात् मनुष्यादिजातिसुखकरत्वात् । मानसेषु
विकारेषु रजस्तमःसंसर्गजेषु । जीर्णज्वरेति जीर्णशब्दमेके
ज्वरेण सह संबध्नन्ति, अन्ये तु क्लमान्तैर्ज्वरादिभिः सह,
जीर्णत्वेनैतेषु प्रायेण वातपित्तानुबन्धो भवतीत्याहुः । हरशब्दो
ज्वरादिभिः सह सर्वैः क्लमान्तैः प्रत्येकमभिसंबध्यते । कासेति,
कासः अत्र कफकासं त्यक्त्वा, शोषः अत्र मुखकण्ठतालानां
क्षयः राजयक्ष्मा, गुल्मोदरयोः वातपैतिकयोः, मूर्च्छाभ्रममद-
पिपासासु कफामरहितासु, हृदयदोषाणां वातपित्तप्रायाणां, पाण्डु-
रोगे वातपित्तप्राये, ग्रहणीप्रदोषे जीर्णावस्थायाम् । गर्भोस्त्रावे
आमान्वयादिना, रक्तपित्ते कफप्रधाने, अग्निमान्ये च न
देयम् । बल्यं मांसोपचयकरं, अन्ये ओजसो वर्धनमिति;

१. ‘नोपयुज्यते’ इति पाठान्तरम्.

२. “अर्शस्तु रक्तपित्तप्रबलेषु, अतिसारे वातपित्तशोणितप्राये
पक्वावस्थायां, प्रवाहिकायां वातपित्तप्रबलायां” इति हस्तलिखित-
युक्तकेऽधिकः पाठो दृश्यते ॥

तन्मते ओजसो वर्धनमिति पाठोऽग्रे न भवति । वृष्यं शुक्रजनकं, वाजीकरणं शुक्रप्रवर्तनं, एतेन जनकप्रवर्तकमित्युक्तम् । रसायनं मनतोपयोगान् । मेध्यं मेधाजनकं पवित्रं वा । पाप्मापहं पापोपशमनं विशेषतो गव्यम्, वयःस्थापनं जरया विना । आयुष्यं आयुषे हितम्, सन्धानं भग्नस्य । वसनविरेचनास्थापनमिति वसनं वसनद्रव्यसंयोगि, विरेचनं सरत्नान्मृदुकोष्ठस्य, रेचनद्रव्यसंयोगाद्विरेचनमित्यन्ये; आस्थापनं आस्थापनद्रव्यसंयोगि, आस्थापनं निरुहमित्यनर्थान्तरम् । तुल्यगुणत्वाच्चौजसो वर्धनमिति यावन्त एवौजसो गुणास्तावन्त एव क्षीरस्यापि, तेन तैलैरेवात्मगुणैस्तेषां समानानामोजसो गुणानामभिवर्धनम् । जेज्जस्तु गव्यं तु शीतं मिश्रमधुरमविदाहति पठति, शेषं तु समं, तन्मते गोक्षीरस्यैव गुणाः ॥ ४९ ॥

गोक्षीरमनभिष्यन्दि स्निग्धं गुरु रसायनम् ॥ रक्तपित्तहरं शीतं मधुरं रसपाकयोः ॥ ५० ॥ जीवनीयं तथा वातपित्तघ्नं परमं स्मृतम् ॥

सामान्येन क्षीरस्य गुणमभिधाय गव्यस्यैव विशिष्टं गुणकर्म निदिशन्नाह,—गोक्षीरमित्यादि । दोषधातुमलस्रोतसां मन्द-क्लेशप्राप्तिजनकं अल्पाभिष्यन्दि ॥ ५० ॥—

गव्यतुल्यगुणं त्वाजं विशेषाच्छोषिणां हितम् ॥ ५१ ॥ दीपनं लघु संप्राहि श्वासकासाक्षपित्तनुत् ॥ अजानामल्पकायत्वात् कटुतिक्तनिषेवणात् ॥ ५२ ॥ नात्यम्बुपानाद् व्यायामात्सर्वव्याधिहरं पयः ॥

अजाक्षीरगुणमाह—गव्यतुल्यगुणमिति । गुणशब्दस्तत्कार्ये फले वर्तते । अत्राल्पकायत्वादयः स्वरूपविशेषेण न क्षीरपथ्यत्वे हेतवः, तेषामल्पकायत्वादीनामव्यादिष्वपि संभवादः; अतो द्रव्यमेव क्षीरपथ्यापथ्यविभागे हेतुर्जातिविशेषो भ्रमणविशेषश्च । सर्वव्याधिहरं सर्वदोषहरम् ॥ ५१ ॥ ५२ ॥—

रूक्षोष्णं लवणं किञ्चिदौघं स्वादुरसं लघु ॥ ५३ ॥ शोफगुल्मोदराशौघं रुमिकुष्ठविषापहम् ॥

इदानीमौघक्षीरगुणमाह,—रूक्षेत्यादि ॥ ५३ ॥—

आविकं मधुरं स्निग्धं गुरु पित्तकफावहम् ॥ ५४ ॥ पथ्यं केवलवातेषु कासे चानिलसंभवे ॥

आविकक्षीरगुणमाह,—आविकमिति । कफावहं कफकरम् । केवलवातेष्विति केवलेषु अनावृतेषु असंयुक्तेष्वपीत्यर्थः । अन्ये त्वेव पठन्ति—“आविकं मधुरं स्निग्धमुष्णं पित्तकफावहम् । गुरु शुद्धेऽनिले पथ्यं सेकश्चानिलशोणिते ॥” शुद्धेऽनिले अनावृते, अनिलशोणिते रक्तवाते वा, सेकः परिषेकः ॥ ५४ ॥—

महाभिष्यन्दि मधुरं माहिषं वह्निनाशनम् ॥ ५५ ॥ निद्राकरं शीततरं गव्यात् स्निग्धतरं गुरु ॥

महिषीक्षीरमाह,—महेत्यादि । दोषधातुमलस्रोतसामतिश-

येन क्लेशप्राप्तिजनकं महाभिष्यन्दि । गव्यात् स्निग्धतरं गोक्षीरात् स्निग्धतरमित्यर्थः ॥ ५५ ॥—

उष्णं चैकशफं बल्यं शाखावातहरं पयः ॥ ५६ ॥ मधुराम्लरसं रूक्षं लवणानुरसं लघु ॥

अश्वदिक्षीरमाह,—उष्णमिति । एकशफाः अश्वदयः, शफं खुरः । शाखा बाहुजङ्घे, तद्वातहरमित्येके, शाखा रक्तादयो धातव इत्येके । काञ्जिकस्यैव प्रभावादाधारप्रभावाच्च शाखायां हन्ति, कोष्ठे करोतीत्यामनन्ति ॥ ५६ ॥—

नार्यास्तु मधुरं स्तन्यं कषायानुरसं हिमम् ॥ ५७ ॥ नस्याश्रयोतनयोः पथ्यं जीवनं लघु दीपनम् ॥

मानुष क्षीरमाह,—नार्यास्त्विति । आश्रयोतनं अक्षिपर-गन् ॥ ५७ ॥—

हस्तिन्या मधुरं वृष्यं कषायानुरसं गुरु ॥ ५८ ॥ स्निग्धं स्तैर्यकरं शीतं चक्षुष्यं बलवर्धनम् ॥

हस्तिनीक्षीरमाह,—हस्तिन्या इति । स्तैर्यकरं शरीरदार्व्यकरम्, अन्ये तारुण्यस्थापकमित्याहुः ॥ ५८ ॥—

प्रायः प्राभातिकं क्षीरं गुरु विष्टम्भि शीतलम् ५९ रात्र्याः सोमगुणत्वाच्च व्यायामाभावतस्तथा ॥

प्राभातिकं क्षीरमाह,—प्राय इति । विष्टम्भः गुडगुडाशब्दः ॥ ५९ ॥—

दिवाकराभितप्तानां व्यायामानिलसेवनात् ॥ ६० ॥ वातानुलोमि श्रान्तिघ्नं चक्षुष्यं चापराह्निकम् ॥

आपराह्निकक्षीरमाह,—दिवाकरेति । अपराह्नः दिवान्तभागः । वृद्धानुमतौ पाठाविमौ ॥ ६० ॥—

पयोऽभिष्यन्दि गुर्वामं प्रायशः परिकीर्तितम् ॥ ६१ ॥ आमक्षीरमाह,—पय इति ॥ ६१ ॥

तदेवोक्तं लघुतरमनभिष्यन्दि वै शृतम् ॥

पक्वस्य गुणमाह,—तदिति । शृतं पक्व, आवर्तितमित्यर्थः । अनभिष्यन्दि किञ्चिदभिष्यन्दि इत्यर्थः ।—

वर्जयित्वा स्त्रियाः स्तन्यमाममेव हि तद्धितम् ॥ ६२ ॥ स्त्रीक्षीरे पाकनिषेधमाह,—वर्जयित्वेति । स्त्रियाः स्तन्यं वर्जयित्वा अन्यदुग्धानि शृतान्येव हितानि भवन्ति इत्यर्थः । तत् स्त्रीभवं स्तन्यमाममकथितमेव हितम् ॥ ६२ ॥

धारोष्णं गुणवत् क्षीरं विपरीतमतोऽन्यथा ॥

तेषां सर्वक्षीराणामेव दोहनकालधारापातोष्णानां गुणविशेष निदिशन्नाह,—धारोष्णमिति । गुणवत् गुणान्वितं, विपरीतं अगुणवत्, अतोऽन्यथा इति धारोष्णं यन्न भवति ।—

तदेवातिशृतं शीतं गुरु बृंहणमुच्यते ॥ ६३ ॥

अतिपक्वमाह,—तदिति । बृंहणं देहवृद्धिकरम् ॥ ६३ ॥

अनिष्टगन्धमम्लं च विवर्णं विरसं च यत् ॥
वर्ज्यं सलवणं क्षीरं यच्च विग्रथितं भवेत् ॥ ६४ ॥
इति क्षीरवर्गः ।

कीदृश क्षीरं वर्ज्यमित्याह,—अनिष्टेति । विवर्णं शुक्लाद्वर्णा-
न्तरमापन्नं, विरसं मधुरादन्यरसं, विग्रथितं अम्लादिद्रव्यसंयोगे-
न विग्रथितावयव, यल्लोके विनष्टमिति प्रसिद्धम् । इति
क्षीरवर्गः ॥ ६४ ॥

अथ दधिवर्गः ।

दधि तु मधुरमम्लमत्यम्लं चेति । तत्कषाया-
नुरसं स्निग्धमुष्णं पीनसविषमज्वरातिसारारोचक-
मूत्रकृच्छ्रकार्श्यापहं वृष्यं प्राणकरं मङ्गल्यं च ॥ ६५ ॥

अथ दधिमेदनाह,—दधीति । एतेन त्रिप्रकारं दध्युक्तम् ।
सामान्यदधिगुणमाह,—तदिति । उष्ण उष्णवीर्यं, वृष्यं शुक्र-
करं, माङ्गल्यं मङ्गलहेतुः । अन्ये लेव पठन्ति—‘दधि तु मधुरं
सृष्टपुरीषं गुर्वम्लमभिष्यन्दि श्लेष्मपित्तशोफवर्धनं कार्श्यापहं
रोचनं माङ्गल्यं च । तदेव चोद्धृतसारं ग्राह्यनभिष्यन्दि च । ससरं
कफमेदं शुक्रकृत् । त्रिदोषकृन्मन्दजातं’ इति ॥ ६५ ॥

महाभिष्यन्दि मधुरं कफमेदोविवर्धनम् ॥
कफपित्तकृदम्लं स्यादत्यम्लं रक्तदूषणम् ॥ ६६ ॥

अथ त्रिप्रकारस्यापि दध्नो गुणमाह,—महेत्यादि । महाभिष्य-
न्दि पूर्ववद्वाख्येयम् ॥ ६६ ॥

विदाहि सृष्टविण्मूत्रं मन्दजातं त्रिदोषकृत् ॥

मन्दजातगुणमाह,—विदाहीति । त्रिदोषकृत् इति दोषान्
वातपित्तश्लेष्मणः करोतीति दोषकृदिति सिद्धे त्रिग्रहणमेतज्जा-
पयति यन्मन्दजातं दधि त्रीनपि दोषान् यौगपद्येन तुल्यबल-
त्वेन च कोपयति न पुनः परिपाट्या हीनाधिकभावेन वा ।

स्निग्धं विपाके मधुरं दीपनं बलवर्धनम् ॥ ६७ ॥
वातापहं पवित्रं च दधि गव्यं रुचिप्रदम् ॥

गोदध्याह,—स्निग्धमिति ॥ ६७ ॥—

दध्याजं कफपित्तघ्नं लघु वातक्षयापहम् ॥ ६८ ॥
दुर्नामश्वासकासेषु हितमग्रेष्ठं दीपनम् ॥

अजादध्याह,—दध्याजमिति ॥ ६८ ॥—

विपाके मधुरं वृष्यं वातपित्तप्रसादनम् ॥ ६९ ॥
बलासवर्धनं स्निग्धं विशेषादधि माहिषम् ॥

महिषीदध्याह,—विपाके मधुरमिति । बलासः श्लेष्मा । स्नि-
ग्धपदबलासवर्धनपदाभ्यां सह विशेषादिति संबध्यते ॥ ६९ ॥—

विपाके कटु सक्षारं गुरु मेघौघिकं दधि ॥ ७० ॥
वातमशीसि कुष्ठानि कृमीन् हन्त्युदराणि च ॥

उष्ट्रीदध्याह,—विपाके इति । सक्षारं ईषत्क्षारम् ॥ ७० ॥—

कोपनं कफवातानां दुर्नीक्षां चाविकं दधि ॥ ७१ ॥
रसे पाके च मधुरमत्यभिष्यन्दि दोषलम् ॥

मेघीदध्याह,—कोपनमिति । दुर्नामानि अशीसि । दोषलं
अपथ्यत्वेन विकारकारि ॥ ७१ ॥—

दीपनीयमचक्षुष्यं वाडवं दधि वातलम् ॥ ७२ ॥
रुक्षमुष्णं कषायं च कफमूत्रापहं च तत् ॥

अश्वीदध्याह,—दीपनीयमिति । वाडवं आश्वम् ॥ ७२ ॥—

स्निग्धं विपाके मधुरं बल्यं सन्तर्पणं गुरु ॥ ७३ ॥
चक्षुष्यमग्न्यं दोषघ्नं दधि नार्यां गुणोत्तरम् ॥

मानुषीदध्याह,—स्निग्धमिति । चक्षुष्यमग्न्यं श्रेष्ठं चक्षुष्य-
मित्यर्थः । गुणोत्तरं गुणोत्कृष्टम् ॥ ७३ ॥—

लघु पाके बलासघ्नं वीर्योष्णं पक्तिनाशनम् ॥ ७४ ॥
कषायानुरसं नाग्या दधि वचोविवर्धनम् ॥

हस्तिनीदध्याह,—लघ्वित्यादि ॥ ७४ ॥—

दधीन्युक्तानि यानीह गव्यादीनि पृथक् पृथक् ॥ ७५ ॥
विज्ञेयमेवं सर्वेषु गव्यमेव गुणोत्तरम् ॥

सर्वेषां गोदधि श्रेष्ठमित्याह,—दधीनीति । एवमेतेन प्रका-
रेण, एवावधारणे ॥ ७५ ॥—

वातघ्नं कफकृत् स्निग्धं बृंहणं नातिपित्तकृत् ॥ ७६ ॥
कुर्यात् भक्ताभिलाषं च दधि यत् सुपरिच्युतम् ॥

वस्त्रादिगालितदधिगुणमाह,—वातघ्नमिति । सुपरिच्युतं सृष्टं
गालितं वस्त्रादिभिः ॥ ७६ ॥—

श्रुतात् क्षीरात् यज्जातं गुणवद्दधि तत् स्मृतम् ॥ ७७ ॥
वातपित्तहरं रुच्यं धात्वग्निबलवर्धनम् ॥

कथितक्षीरजातस्य दध्नो गुणमाह,—श्रुतक्षीरादिति ॥ ७७ ॥—

दध्नः सरो गुरुर्वृष्यो विज्ञेयोऽनिलनाशनः ॥ ७८ ॥
वहेर्विधमनश्चापि कफशुकविवर्धनः ॥

दध्यवयवविशेषाणां गुणविशेषं दर्शयन्नाह,—दध्न इति । सरः
दध्न उपरितनो भागः स्नेहबहुलः ‘तर’ इति प्रसिद्धः । वहेर्विध-
मनः अभिनाशनः । वृष्यः शुक्रवर्धन इति चोभयमतिवृद्धिकरल-
प्राप्तये । एतेन जनकप्रवर्तकमुक्तम् ॥ ७८ ॥—

दधि त्वसारं रुक्षं च ग्राहि विष्टम्भि वातलम् ॥ ७९ ॥
दीपनीयं लघुतरं सकषायं रुचिप्रदम् ॥

उद्धृतस्नेहस्य दध्नो गुणमाह,—दधि लिनि । असारं तर-
रहितम् । विष्टम्भीति सवाततोदशला मलस्याप्रवृत्तिः । विष्टम्भः ।
अन्ये विष्टम्भो गुडगुडाशब्द इति प्राहुः ॥ ७९ ॥—

शरद्व्रीष्मवसन्तेषु प्रायशो दधि गर्हितम् ॥ ८० ॥
हेमन्ते शिशिरे चैव वर्षासु दधि शस्यते ॥

ऋतुभेदेन हेयोपादेयतामाह,—शरदित्यादि ॥ ८० ॥—

तृष्णाक्लमहरं मस्तु लघु स्रोतोविशोधनम् ॥ ८१ ॥
अम्लं कषायं मधुरमवृष्यं कफवातनुत् ॥

प्रह्लादनं प्रीणनं च भिनत्याशु मलं च तत् ॥

बलमावहते स्निग्धं भक्तच्छन्दं करोति च ॥ ८२ ॥ ४३

खाद्वस्त्रमल्यम्लकमन्दजातं
तथा शृतक्षीरभवं सरश्च ॥
असारमेवं दधि सप्तधाऽस्मिन्
वर्गे स्मृता मस्तुगुणास्तथैव ॥ ८३ ॥
इति दधिवर्गः ।

मस्तुगुणमाह—तृष्णाह्महरमिति । मस्तु अधोदधि जलमिश्रम् । तच्च सप्तविधं दधिभेदात् । तद्यथा,—खाद्वस्त्रमल्यम्ल मन्दजातं शृतक्षीरभवं सारमसारं च । मलं मूत्रपुरीषे । अन्ये तु कथितदधितत्त्वजमेदेन मस्तु त्रिविधमिच्छन्ति । इति दधिवर्गः ॥ ८१-८३ ॥

अथ तक्रवर्गः ।

तक्रं मधुरमम्लं कषायानुरसमुष्णवीर्यं लघु
रूक्षमग्निदीपनं गरशोफातिसारग्रहणीपाण्डुरोगा-
शःप्लीहगुल्मारोचकविषमज्वरतृष्णाच्छर्दिप्रसेकशू-
लमेदःश्लेष्मानिलहरं मधुरविपाकं हृद्यं मूत्रकृच्छ्र-
क्षेहव्यापत्प्रशमनमवृष्यं च ॥ ८४ ॥

अथ तक्रगुणानाह,—तक्रमिति । गरं कृत्रिमं विष, सदा-
भाविनं वर्जयित्वा अन्ये विषमज्वरा, प्रसेकः लालास्रावः,
क्षेहव्यापत् स्नेहातियोगायोगसमुत्थो विकारः । अवृष्य अशु-
क्रलम् । तच्च तन्त्रान्तरे त्रिविधं—“रूक्षमर्धोद्धृतस्नेहं यत-
श्चातुर्धृतं घृतम् । तत्र दोषाग्निबलवित्रिविधं तत् प्रयोजयेत् ॥”
तन्त्रान्तरे सर्वेषामेवैतेषां पृथग्गुणोपवर्णनं कृतम् ॥ ८४ ॥

मन्थनादिपृथग्भूतस्नेहमर्धोदकं च यत् ॥

नातिसान्द्रद्रवं तक्रं खाद्वस्त्रं तुवरं रसे ॥

यत्तु सस्नेहमजलं मथितं घोलमुच्यते ॥ ८५ ॥

अथ कीदृक् तक्रं यस्यायं गुणनिर्देशः कृतः । उच्यते,—
मन्थनादीति । तत्तु दधिगुणमेव । सस्नेहं सजलं उदधित् ;
तदुष्णस्तु मतान्तराद् बोद्धव्याः ॥ ८५ ॥

तक्रं नैव क्षते दद्यान्मोष्णकाले न दुर्बले ॥

न मूर्च्छाभ्रमदाहेषु न रोगे रक्तपैत्तिके ॥ ८६ ॥

तस्यै तक्रस्य निषेधविषयमाह,—नैव तक्रमित्यादि । उष्णकाले
शरदग्नीष्मयोः ॥ ८६ ॥

शीतकालेऽग्निमान्द्ये च कफोत्थेष्वामयेषु च ॥

मार्गावरोधे दुष्टे च वायौ तक्रं प्रशस्यते ॥ ८७ ॥

कैषु प्रशस्तमित्याह,—शीतकाले इति । मार्गावरोधे श्रोतः-
शोधकत्वात् । दुष्टे च वायौ विकृते वाते; स च प्रायः
कोष्ठस्थो ज्ञेयः ॥ ८७ ॥

तत् पुनर्मधुरं श्लेष्मप्रकोपणं पित्तप्रशमनं च ।
अम्लं वातघ्नं पित्तकरं च ॥ ८८ ॥

तक्रस्य रसविशेषणं विशेषमाह,—तदित्यादि ॥ ८८ ॥

वातेऽम्लं सैन्धवोपेतं खादु पित्तं सशर्करम् ॥

पिबेत्तक्रं कफे चापि व्योषक्षारसमायुतम् ॥ ८९ ॥

संयोगविशेषेण दोषहरत्वमाह,—वाते इत्यादि ॥ ८९ ॥

ग्राहिणी वातला रूक्षा दुर्जरा तक्रकूर्चिका ॥

तस्य हेत्वन्तरैर्विग्रथितस्य स्थानघनीभूतस्य स्वगुणान् निर्दि-
शन्नाह,—ग्राहिणीति । विनष्टं तक्रं घनावयव तक्रकूर्चिका ।—

तक्राल्लघुतरो मण्डः कूर्चिकादधितक्रजः ॥ ९० ॥

इदानीं तक्रादधिमस्तुनः तथा तक्रमस्तुनोऽपि विशेषं गुणेषु
दर्शयन्नाह,—तक्रादिति । मस्तुको मण्डः । कूर्चिकाभूतं यदधि-
तक्रं च ताभ्यां जातो यो मण्डः स तक्राल्लघुतरः, प्राकृतदधि-
जातं पुनर्मस्तु लाघवात्तत्त्वसममेव । अन्ये त्वेव पठन्ति,—
‘दधिकूर्चिकतक्रजः’ इति तक्रात् प्राकृतदधिजं कूर्चिकीभूतद-
धिजः कूर्चिकीभूततक्रज इति मस्तुत्रयसंग्रहः । ‘तक्रतुल्यो दधि-
मण्डो विष्टम्भारुचिविनाशनः’ इति च कचित् पठ्यते । प्राकृत-
मस्तु च ग्रीष्मादिदाहेन सुजातस्य दध्नः अच्छो भाग
उच्यते ॥ ९० ॥

गुरुः किलाटोऽनिलहा पुंस्त्वनिद्राप्रदः स्मृतः ॥

तक्रकूर्चिकाप्रस्तावे क्षीरकूर्चिकामाह,—गुरुरिति । कूर्चिकी-
भूतक्षीरस्य घनभागः किलाटः, य लोकाः क्षीराश्रुमित्याहुः ।
पुस्त्वं शुक्रम् ॥—

मधुरौ बृंहणौ वृष्यौ तद्वत्पीयूषमोरटौ ॥ ९१ ॥

पीयूषमोरटावाह,—मधुराविति । तद्वत् पीयूषमोरटौ इति
किलाटतुल्यौ । पीयूषः सद्यःप्रसूताया गोः क्षीरं सप्ताहं यावत्,
तदेव सप्ताहात् परतो यावत् प्रसन्नतां न गच्छति तावन्मोरट-
मित्युच्यते । जेजटस्तु विनष्टक्षीरमिव मस्तु मोरटमित्याह ॥ ९१ ॥

नवनीतं पुनः सद्यस्कं लघु सुकुमारं मधुरं कषाय-
मीषदम्लं शीतलं मेध्यं दीपनं हृद्यं संग्राहि पित्ता-
निलहरं वृष्यमविदाहि क्षयकासश्वासव्रणशोषाशो-
ऽर्दितापहं, चिरोत्थितं गुरु कफमेदोविवर्धनं बल-
करं बृंहणं शोषघ्नं विशेषेण बालानां प्रशस्यते ॥ ९२ ॥

सद्यस्कं नवनीतमाह,—नवनीतमिति । सद्यस्कं सद्योभवम् ।
सुकुमारं देहसौकुमार्यकरम् । संग्राहि प्रभावात् तक्रावयवसं-
न्धाच्च, अतएवाम्लम् । चिरोत्थितस्य नवनीतस्य गुणमाह,—
गुर्विति । बलकरं ओजस्करं, बृंहणं देहोपचयकरं, विशेषेण
अतिशयेनेत्यर्थः ॥ ९२ ॥

क्षीरोत्थं पुनर्नवनीतमुत्कृष्टस्नेहमाधुर्ययुक्तमति-
शीतं सौकुमार्यकरं चक्षुष्यं संग्राहि रक्तपित्तनेत्र-
रोगहरं प्रसादनं च ॥ ९३ ॥

क्षीरमथनोत्थितस्य नवनीतस्य गुणमाह,—क्षीरोत्थमिति ।
दधुत्थितनवनीतापेक्षया उत्कृष्टे स्नेहमाधुर्यं यस्मिन् तत्तथा ।
अतिशीतमपि तदपेक्षयैव । प्रसादनं चेति रक्तपित्तनेत्ररोगयोः ।
प्रसादनस्थाने वर्णप्रसादनीयमिति केचित् पठन्ति ॥ ९३ ॥

सन्तानिका पुनर्वातघ्नी तर्पणी बल्या वृष्या

क्षिंधा रुच्या मधुरा मधुरविपाका रक्तपित्तप्रसा-
दनी गुर्वी च ॥ ९४ ॥

क्षीरोत्थनवनीतप्रसङ्गेन क्षीरोत्थसंतानिकामाह,—सन्तानि-
केति । सन्तानिका क्षीरस्योपरितनो भागः क्षीरसर इत्यर्थः ।
तर्पणी वृत्तिजिन्ना ॥ ९४ ॥

विकल्प एष दध्यादिः श्रेष्ठो गव्योऽभिवर्णितः ॥
विकल्पानवशिष्टांस्तु क्षीरवीर्यात्समादिशेत् ९५

ननु चाद्यानां क्षीराणां निर्दिष्टत्वादह तक्रमस्तुतककूर्चिकाकि-
लाटपीयूषमोरटनवनीतसन्तानिकादयः कस्य क्षीरस्योक्ता इ-
त्याह,—विकल्प इति । विकल्पः भेदः प्रकारः । दधि आदिर्यस्य
सः दध्यादिः । गव्यः इति गोरेव, अभिवर्णितः कथितः न
पुनरजाविप्रभृतीनां, यतः श्रेष्ठः सर्वेभ्यः प्रधानम् । तत् किमजा-
दीनां दध्यादि न संभवतीत्याह,—विकल्पेत्यादि । अवशिष्टान्
उद्धरितान् । क्षीरवीर्यादिति क्षीरवीर्यं क्षीरगुण इत्यर्थः । यथा-
जादीनां क्षीरगुणः तदगुणस्तत्तत्कादिगुणो वाच्य इत्यर्थः ।
इति तत्तत्तर्गः ॥ ९५ ॥

अथ घृतम् ।

घृतं तु मधुरं सौम्यं मृदु शीतवीर्यमल्पा-
भिष्यन्दि स्नेहनमुदावर्तान्मादापसारशूलज्वराना-
ह्वातपित्तप्रशमनमग्निदीपनं स्मृतिमतिमेधाकान्ति-
स्वरलावण्यसौकुमार्योऽजस्तेजोबलकरमायुष्यं वृष्यं
मेध्यं वयःस्थापनं गुरु चक्षुष्यं श्रेष्ठाभिवर्धनं पा-
प्मालक्ष्मीप्रशमनं विषहरं रक्षोघ्नं च ॥ ९६ ॥

अथ घृतमाह—घृतं त्विति । एते सामान्यघृतगुणाः, अन्ये
तु गव्यस्यैवेति गुणश्रेष्ठत्वादित्याहुः । सौम्यत्वं उष्णेऽपि यथाऽ-
विक्षीरे अतिशीतवीर्यमित्युक्तम् । अनभिष्यन्दि इति अल्पार्थे
नञ्, तेन अल्पाभिष्यन्दीत्यर्थः, एतेन दोषधातुमलस्रोतसां
मन्दक्लेदप्राप्तिजननम् । स्नेहनं स्निग्धत्वापादकम् । उदावर्तादि-
प्रशमनं निरामाणमेव ननु सामानाम् । ज्वरस्य जीर्णस्य प्रश-
मनं शान्तिकरमित्यर्थः । स्मृत्यादिभिर्बलान्तैः सह करशब्दः
प्रत्येकमभिसंबध्यते । स्मृतिः अतीतस्मरणं, अनागतज्ञानं
मतिः, मेधा ग्रन्थधारणशक्तिः, कान्तिः शोभा, लावण्यं
रूपातिशयः, सौकुमार्यं मार्दवमङ्गानां, ओजः हृदिस्थितं
धातुधाम, तेजः पराक्रमः, अन्ये प्रभामाहुः, सा च महापञ्चिकायां
निषिद्धा, बलं उपचयः । मेध्यं पवित्रम् । वयःस्थापनमिति
यावदेवायुः प्रमितं तावदेवायुः स्थापयत्यनाबाधमापदो निह-
न्ति प्रभावात् । रक्षोघ्नं राक्षसभयहरम् । त्रिदोषापकर्षणमिति
केचित् पठन्ति । स तु नातिप्रसिद्धः पाठः । तत्रापि वातपि-
तसंबद्धस्यैव कफस्य हन्तृत्वं ननु केवलस्य ॥ ९६ ॥

विपाके मधुरं शीतं वातपित्तविषापहम् ॥
चक्षुष्यमग्न्यं बल्यं च गव्यं सर्पिर्गुणोत्तरम् ॥ ९७ ॥

१ 'क्षीरस्योपरिस्थानो भागः' इति पाठान्तरम् ।

सामान्येन घृतगुणमभिधाय गव्यघृतस्य विशेषगुणमाह,—
विपाके इति । चक्षुष्यमग्न्यमिति सर्वचक्षुष्यश्रेष्ठमित्यर्थः । गु-
णोत्तरं गुणोत्कृष्टम् ॥ ९७ ॥

आजं घृतं दीपनीयं चक्षुष्यं बलवर्धनम् ॥
कासे श्वासे क्षये चापि पथ्यं पाके च तल्लघु ९८
आज घृतमाह,—आजमित्यादि ॥ ९८ ॥

मधुरं रक्तपित्तघ्नं गुरु पाके कफापहम् ॥
वातपित्तप्रशमनं सुशीतं माहिषं घृतम् ॥ ९९ ॥
माहिषघृतमाह,—मधुरमित्यादि ॥ ९९ ॥

औष्ट्रं कटुरसं पाके शोफक्रिमिषापहम् ॥
दीपनं कफवातघ्नं कुष्ठगुल्मोदरापहम् ॥ १०० ॥
औष्ट्रघृतमाह,—औष्ट्रमित्यादि ॥ १०० ॥

पाके लघ्वाविकं सर्पिर्न च पित्तप्रकोपणम् ॥
कफेऽनिले योनिदोषे शोषे कम्पे च तद्धितम् १०१
आविकघृतमाह,—पाके इत्यादि ॥ १०१ ॥

पाके लघूष्णवीर्यं च कषायं कफनाशनम् ॥
दीपनं बद्धमूत्रं च विद्यादैकशफं घृतम् ॥ १०२ ॥
आवघृतमाह,—पाके इत्यादि । ऐकशफं घृतं अस्वाया घृत-
मित्यर्थः ॥ १०२ ॥

चक्षुष्यमग्न्यं स्त्रीणां तु सर्पिः स्यादमृतोपमम् ॥
वृद्धिं करोति देहाग्न्योर्लघुपाकं विषापहम् १०३
मानुषीघृतमाह,—चक्षुष्यमित्यादि । चक्षुष्यमग्न्यं सर्वचक्षु-
ष्यश्रेष्ठम् ॥ १०३ ॥

कषायं बद्धविष्मूत्रं तिक्तमग्निकरं लघु ॥
हन्ति कारणवं सर्पिः कफकुष्ठविषक्रिमीन् १०४
हास्तिनघृतमाह,—कषायमित्यादि । कारणं हास्ति-
नम् ॥ १०४ ॥

क्षीरघृतं पुनः संग्राहि रक्तपित्तभ्रममूर्च्छाप्रश-
मनं नेत्ररोगहितं च ॥ १०५ ॥

क्षीरोत्थघृतगुणमाह—क्षीरघृतमित्यादि । क्षीरमथनात्
समुद्भूतनवनीतोत्थित घृतम् । संग्राहिं प्रभावात् । भ्रमः चक्रा-
रूढस्यैव । मूर्च्छां चेतनाच्युतिः ॥ १०५ ॥

सर्पिर्मण्डस्तु मधुरः सरो योनिश्रोत्राक्षिशिरसां
शूलघ्नो वस्तिनस्याक्षिप्रपूरणेषु उपदिश्यते ॥ १०६ ॥
घृतमण्डस्य गुणमाह,—सर्पिर्मण्डस्त्विति । विलीनघृतस्य
घनीभूत उपरितनो भागः मण्डः ॥ १०६ ॥

सर्पिः पुराणं सरं कटुविपाकं त्रिदोषापहं मू-
र्च्छामदोन्मादोदरज्वरगरशोषापसारयोनिश्रोत्रा-
क्षिशिरःशूलघ्नं दीपनं वस्तिनस्याक्षिप्रपूरणेषु उप-
दिश्यते ॥ १०७ ॥

भवन्ति चात्र ।

पुराणं तिमिरश्वासपीनसज्वरकासनम् ॥

मूर्च्छाकुष्ठविषोन्मादग्रहापस्मरानाशनम् ॥१०८॥

एकादशशतं चैव वत्सरानुषितं घृतम् ॥

रक्षोघ्नं कुम्भसर्पिः स्यात् परतस्तु महाघृतम् ॥१०९॥

पेयं महाघृतं भूतैः कफघ्नं पचनाधिकैः ॥

बल्यं पवित्रं मेध्यं च विशेषान्तिमिरापहम् ॥११०॥

सर्वभूतहरं चैव घृतमेतत् प्रशस्यते ॥१११॥

पुराणघृतगुणमाह,—सर्पिरिति । पुराण दशवर्षस्थितम् । विपरुधिरमयजा मदास्त्रयः, गरः संयोगविपम् । पूरणेऽक्षिपूरणे । एकादशशतमिति एकादशोत्तरं शतमित्यर्थः । भूतैः प्राणिभिः । आचार्यस्तु कौम्भं तु शतवत्सरमित्याह । अयं पाठो निबन्धेषु न दृश्यते, अस्माभिस्तु बहुवैद्यपठितत्वात् पठितः । इति घृतवर्गः ॥ १०७-१११ ॥

अथ तैलानि ॥

तैलं त्वाग्नेयमुष्णं तीक्ष्णं मधुरं मधुरविपाकं वृंहणं प्रीणनं व्यवायि सूक्ष्मं विशदं गुरु सरं वि-
कासि वृष्यं त्वक्प्रसादनं शोधनं मेधामार्दवमांस-
स्थैर्यवर्णबलकरं चक्षुष्यं बद्धमूत्रं लेखनं तिककषा-
यानुरसं पाचनमनिलबलासक्षयकरं किमिघ्नम-
शितं पित्तजननं योनिशिरःकर्णशूलप्रशमनं गर्भा-
शयशोधनं च, तथा छिन्नभिन्नविद्धोत्पिष्टच्युतम-
थितक्षतपिञ्चितभग्नस्फुटितक्षाराग्निदग्धविश्लिष्ट-
दारिताभिहतदुर्भग्नमृगव्यालविदष्टप्रभृतिषु च प-
रिषेकाभ्यङ्गावगाहादिषु तिलतैलं प्रशस्यते ॥११२॥

तद्वस्तिषु च पाने च नस्ये कर्णाक्षिपूरणे ॥

अन्नपानविधौ चापि प्रयोज्यं वातशान्तये ॥११३॥

जङ्गमलेहोत्तम घृत निर्दिश्य स्थावरलेहोत्तमं तैलं गुणकर्मभ्यां निर्दिशन्नाह,—तैलमिति । तिलेषु भव तैल तिलतैलम् । आग्नेयमुष्णमिति प्रभा आग्नेयी न चोष्णा, क्षार उष्णः सौम्यश्च, मत्स्या उष्णा न त्वाग्नेयाः, अतएवाग्नेयमुष्णमित्युभयमुक्तम् । वृंहणं धातुपुष्टिकरत्वेन शरीरदार्यावहत्वात्; न च लेखनत्वमप्यस्य विरुद्धं, मेदोहरत्वात् । न खलु तैलं मेदोघ्नमपि मांसं न करोति, प्रतिनियतशक्तित्वाद्वायानाम् । प्रीणनं तृप्तिजनकम् । व्यवायि अपरिणतमेव व्याप्य देहं पचति । सूक्ष्मं सूक्ष्मस्रोतोनुसारि । विशदं निर्मलम् । विकासि सन्धिवन्धविमोचकम् । वृष्यं शुक्रल, अन्ये तु धातुपोषणकरणाद् वृष्यं, सद्यः पुनरवृष्यमेव । यदुक्तं जातूकर्णेन, शुक्रार्थं तैललवणमिति । त्वक्प्रसादनं अभ्यङ्गे भोजने च । वर्णः गौरादिः । बलकरं उत्साहकरम् । चक्षुष्यं परिणामे न तु पूरणेन । लेखनं मेदोहरम् । अनिलबलासक्षयकरमिति मिलित-
वातबलासयोः क्षयकरं, न केवलस्य वातस्य न च केवलस्य श्लेष्मणः; अथवा क्षयः मार्गः, अनिलबलासस्रोतःशोधनमि-

त्यर्थः । अशितं पित्तजननं अल्पतनूकरणपित्तथोर्जनकं, शितं हि तनूकरणं, नञीषदर्थं, तेनाल्पतनूकरणमिति लभ्यते, केचि-
दशीतमिति पृथक् पठन्ति, तच्च महापञ्जिकाया दूषितम् । छिन्नं द्विधाभूतं, भिन्नं विदारितं, विद्धं सूच्यादिभिः, उत्पिष्टं चूर्णितं, च्युतं स्थानादधोगतं, मथितं विलोडितं, क्षत उरः-
क्षतादि, पिञ्चितं चिप्यटीभूतं चिर्पितमिति लोके, भग्न सन्धि-
मुक्तादिभेदः, स्फुटितं बहुधा खण्डीभूतं, विश्लिष्टं सन्धिवि-
श्लेषमात्रयुक्तं, दारितं स्फाटितमित्यर्थः, अभिहतं लघुडा-
दिभिः, दुर्भग्नं चूर्णितातिपातितं मज्जानुगतादिकं कृच्छ्रसाध्यं
दुष्ट भग्नं, मृगव्यालविदष्टं दुष्टमृगभक्षितम् । परिषेकः अङ्गो-
परितैलधारादिनिपातः, अभ्यङ्गः प्रसिद्धः, अवगाहः अपकी-
डनम् । अन्नपानविधाविति विधौ संस्करणे ॥ ११२ ॥ ११३ ॥

एरण्डतैलं मधुरमुष्णं तीक्ष्णं दीपनं कटु कषा-
यानुरसं सूक्ष्मं स्रोतोविशोधनं त्वच्यं वृष्यं मधुर-
विपाकं वयःस्थापनं योनिशुक्रविशोधनमारोग्यमे-
धाकान्तिस्मृतिबलकरं वातकफहरमधोभागदोष-
हरं च ॥११४॥

एरण्डतैलस्य गुणकर्मण्याह,—एरण्डतैलमिति । अधोभा-
गदोषहरं विरेचनेन दोषहरमित्यर्थः ॥ ११४ ॥

निम्बातसीकुसुम्भमूलकजीमूतकवृक्षककृतवेध-
नार्ककम्पिल्लकहस्तिकर्णपृथ्वीकापीलुकरञ्जकुदी-
शियुसर्वपसुवर्चलाविडङ्गज्योतिष्मतीफलतैलानि
तीक्ष्णानि लघूनि उष्णवीर्याणि कटूनि कटुवि-
पाकानि सराणि अनिलकफकृमिकुष्ठप्रमेहशिरोरो-
गहराणि चेति ॥११५॥

निम्बादिफललेहगुणमाह,—निम्बेति । जीमूतकं देवदाली,
वृक्षकः कुटजः, कृतवेधनः कोशातकी, अर्कः प्रसिद्धः, कम्पि-
ल्लकः रेचनिकः, हस्तिकर्णः महापर्णो भूपलाश इत्युच्यते,
अन्ये रक्तैरण्डमाहुः, पृथ्वीका कृष्णजीरकः, पीलुः प्रसिद्धः,
करञ्जः वृक्षकरञ्जः, इडुदी कण्टकीवृक्षः प्रसिद्धः, अन्ये पुत्रजी-
वकमाहुः, शियुः शोभाञ्जनफलं, सुवर्चला सूर्यावर्तः, विडङ्गः
कृमिहा, ज्योतिष्मती काकमर्दनिका । निम्बतैलं तन्त्रान्तरे
पलितहरमुक्तं, इहापि सामान्येन शिरोरोगापहरत्वेन पलितह-
रलमुच्यते ॥ ११५ ॥

वातघ्नं मधुरं तेषु क्षौद्रं तैलं बलावहम् ॥

कटुपाकमचक्षुष्यं स्निग्धोष्णं गुरु पित्तलम् ॥११६॥

कृमिघ्नं सार्षपं तैलं कण्डूकुष्ठापहं लघु ॥

कफमेदोऽनिलहरं लेखनं कटु दीपनम् ॥११७॥

कृमिघ्नमिडुदीतैलमीषत्तिकं तथा लघु ॥

कुष्ठामयकृमिहरं दृष्टिशुक्रबलापहम् ॥११८॥

विपाके कटुकं तैलं कौसुम्भं सर्वदोषकृत् ॥

रक्तपित्तकरं तीक्ष्णमचक्षुष्यं विदाहि च ॥११९॥

एषु केषांचित् सामान्यगुणानु विशेष निर्दिशन्नाह,—
वातघ्नमिति । क्षौम अतसीभवम् ॥ ११६—११९ ॥

किराततित्काऽतिमुक्तकविभीतकनालिकेरको-
लाक्षोडजीवन्तीपियालकर्बुदारसूर्यवल्लीत्रपुसैर्वा-
रुक्कर्कोरुकूष्माण्डप्रभृतीनां तैलानि मधुराणि म-
धुरविपाकानि वातपित्तप्रशमनानि शीतवीर्याणि
अभिव्यन्दीनि सृष्टमूत्राणि अग्निसादनानि चेति १२०

कट्व्यभिधाय मधुराणि निर्दिशन्नाह—किरातेत्यादि । अति-
मुक्तकः अवान्तकः, कोलः बदरमजा, अक्षोदः उत्तरापथे 'आख-
रोद्र' इति प्रसिद्धः, जीवन्ती स्वर्णजीवन्तीफल, पियालः प्रसिद्धः
मधुराम्लफलः, कर्बुदारः काञ्चनारः, सूर्यवल्ली अर्कपुष्पी, सूर्यावर्त-
भेद इत्यन्ये सुवर्चलायाः पूर्वमेव पठित्वात्, त्रपुसं कर्कटीफलं
'त्रिपुडी' इति लोके, एर्वाहः ग्रीष्मकर्कटिका, कर्कोरु वाडवं
त्रपुसम् । प्रभृतिग्रहणात् कालिङ्गादीनां ग्रहणम् । अग्निसादनानि
अग्निमान्द्यकराणि । किराततित्कादीनां तित्कानामपि मधुराणि
तैलानि प्रत्यक्षदृष्टत्वात् ॥ १२० ॥

मधुककाश्मर्यपलाशतैलानि मधुरकषायाणि क-
फपित्तप्रशमनानि ॥ १२१ ॥

मधुकादीनां तैलान्याह—मधुकेति । पलाशः किंशुकः ॥ १२१ ॥

तुवरकभल्लातकतैले उष्णे मधुरकषाये तित्का-
नुरस वातकफकुष्ठमेदोमेहकृमिहरे उभयतोभाग-
दोषहरे च ॥ १२२ ॥

तुवरदितैलमाह,—तुवरकेति । तुवरकं पश्चिमार्णवतीर-
जातमाहुः । तदुक्तं,—“पत्रैस्तु केशराकारैः कलायसदृशैः
फलैः । वृक्षस्तुवरको नाम पश्चिमार्णवतीरजः ॥” उभयतोभा-
गदोषहरे च इति वमनेन विरेचनेन चेत्यर्थः ॥ १२२ ॥

सरलदेवदारुगण्डीरशिंशपागुरुसारक्षेहास्ति-
ककटुकषाया दुष्टव्रणशोधनाः कृमिकफकुष्ठानिल-
हराश्च ॥ १२३ ॥

सारक्षेहानाह,—सारलेति । सरलः वृक्षभेदः, गण्डीरः
सारप्रधानस्तरुविशेषः । सारस्त्वन्तर्गतः प्रधानभूतोऽवयव-
विशेषः ॥ १२३ ॥

तुम्बीकोशाग्रदन्तीद्रवन्तीश्यामासप्तलानीलि-
काकम्पिलकशङ्खिनीक्षेहास्तिककटुकषाया अधो-
भागदोषहराः कृमिकफकुष्ठानिलहरा दुष्टव्रणशो-
धनाश्च ॥ १२४ ॥

तुम्ब्यादीनां क्षेहमाह,—तुम्बीति । तुम्बी तित्कालावु,
कोशाग्रः 'कोशम्ब' इति प्रसिद्धः, दन्ती दन्तिनी, द्रवन्ती
सम्बरी, श्यामा वृद्धदारुकः, सप्तला सातलेति प्रसिद्धा, नीलिनी
श्रीफलिका, कम्पिलकः प्रसिद्धः, शङ्खिनी श्वेतश्रीफलिका,
अन्ये यवतित्काभेदमाहुः । अधोभागदोषहरा इति विरेचनेन
दोषहरा इत्यर्थः ॥ १२४ ॥

यवतित्कातैलं सर्वदौषप्रशमनमीषत्तिकमग्निदी-
पनं लेखनं मेध्यं पथ्यं रसायनं च ॥ १२५ ॥

यवतित्कातैलमाह,—यवतित्कातैलमिति । यवतित्का यव-
क्षेत्रेषु जायते, तित्कसप्ताष्टपत्रा यवतिकेति प्रसिद्धा ॥ १२५ ॥

एकैषिकातैलं मधुरमतिशीतं पित्तहरमनिलप्र-
कोपणं श्लेष्माभिवर्धनं च ॥ १२६ ॥

एकैषिकातैलमाह—एकैषिकातैलमिति । एकैषिका अवि-
द्धकरणी पाठेति लोके, त्रिष्टुदिति जेज्जटः ॥ १२६ ॥

सहकारतैलमीषत्तिकमतिमुगन्धि वातकफहरं
रूक्षं मधुरकषायं रसवन्नातिपित्तकरं च ॥ १२७ ॥

आम्रतैलमाह,—सहकारतैलमिति । सहकारतैलं आम्रतै-
लम् । तच्चााम्रस्य तरुणफलवृत्तभङ्गमात्रत एव जातमिति
गयी, तत्फलमज्जलेह इत्यन्ये ॥ १२७ ॥

फलोद्भवानि तैलानि यान्युक्तानीह कानिचित् ॥
गुणान् कर्म च विज्ञाय फलवत्तानि निर्दिशेत् ॥ १२८

फलानामानन्त्यात् फलगुणातिदेशं तैलस्याह,—फलोद्भवा-
नीति । इह जगति । फलानीवेति फलसदृशगुणाः कर्माणि चे-
त्यर्थः; अथवा इह तैलवर्गे यानि कानिचित् फलोद्भवानि तैला-
न्युक्तानि तानि तावदुक्तगुणकर्मभ्यामेव ज्ञेयानि । शेषाणि तु
फलतैलानि फलस्य गुणान् कर्म च विज्ञाय फलानीव विनि-
र्दिशेदित्यर्थः । केचित्तु यान्युक्तानीह कानिचिदित्यस्य स्थाने
यानीत्युक्तानि कानिचिदिति पठन्ति । शेषं च समम् । तच्च
सुबोधम् ॥ १२८ ॥

यावन्तः स्थावराः स्नेहाः समासात्परिकीर्तिताः ॥

सर्वे तैलगुणा ज्ञेयाः सर्वे चानिलनाशनाः ॥ १२९ ॥

सर्वेषां स्थावराणां स्नेहानां तिलतैलगुणत्वमाह,—यावन्त
इति । सर्वे तैलगुणा ज्ञेया इति एतेन तिलतैले ये केचिद्धर्माः
यानि च कानिचित् कर्माणि तान्यपरेष्वपि तैलेषु वर्तन्ते इत्युक्तं,
न तु सर्वे तिलतैलधर्माः सर्वाणि तिलतैलकर्माणि; अन्ये तु
गुणशब्देन सर्वसाधारणीं श्लिग्धतामाहुः ॥ १२९ ॥

सर्वेभ्यस्त्वित् तैलेभ्यस्तिलतैलं विशिष्यते ॥

निष्पत्तेस्तद्गुणत्वाच्च तैलत्वमितरेष्वपि ॥ १३० ॥

तिलतैलप्राधान्यकथनद्वारेण इतरेषां तैलानामपि तैलत्वमाह
—सर्वेभ्यस्त्विति । निष्पत्तेः इति यथा तैलं तिलानां निष्पद्यते
तथैवैरण्डादितैलमपीति निष्पत्तिसाम्यादित्यर्थः । तद्गुणत्वाच्च इति
कैश्चित्तिलतैलकर्मभिः कैश्चित्तिलतैलधर्मैश्च समानत्वात् ॥ १३० ॥

ग्राम्यान्पोदकानां च वसामेदोमज्जानो गुरु-
ष्णमधुरा वातघ्नाः, जाङ्गलैकशफक्रव्यादादीनां ल-
घुशीतकषाया रक्तपित्तघ्नाः, प्रतुदविकिराणां श्ले-
ष्मघ्नाः । तत्र घृततैलवसामेदोमज्जानो यथोत्तरं
गुरुविपाका वातहराश्च ॥ १३१ ॥

लेहसमानत्वादसादिगुणमाह,—ग्राम्येति । ग्राम्याः गवोष्ट्र-
वस्तादयः, आनूपाः महिषादयः, औदकाः मत्स्यादयः, जाङ्ग-
लेति जाङ्गलाः एणादयः, एकशपाः अश्वादयः, कव्यादा-
व्यात्रादयः, प्रतुदा इति प्रतुदाः कपोतपारावतादयः, विष्किरा-
लावादयः । इति तैलवर्गः ॥ १३१ ॥

अथ मधुवर्गः ।

मधु तु मधुरं कषायानुरसं रूक्षं शीतमग्निदी-
पनं वर्ण्यं स्वयं लघु सुकुमारं लेखनं हृद्यं सन्धानं
शोधनं रोपणं वाजीकरणं संग्राहि चक्षुष्यं प्रसा-
दनं सूक्ष्ममार्गानुसारि पित्तश्लेष्ममेदोमेहहिक्रा-
श्वासकासातिसारच्छर्दिनृष्णाकृमिविषप्रशमनं
ह्लादि त्रिदोषप्रशमनं च; तच्च लघुत्वात्कफघ्नं पैच्छि-
ल्यान्माधुर्यात्कषायभावाच्च वातपित्तघ्नम् ॥ १३२ ॥

इदानीं मध्वाह, तस्य सामान्यं स्वगुणं निर्दिशन्नाह,—मधु
त्विति । रूक्षदीपनलघुत्वादिगुणयुक्तं पुराणं, नवमेतद्विपरीतमिति ।
सुकुमारं सौकुमार्यकरं, लेखनं पतलीकरणं, हृद्यं हृदयप्रिय
हितं च, वाजीकरणं शुक्लं, सन्धानं भग्नस्य, चक्षुष्यं चक्षुषे
हितं, प्रसादनं चक्षुषोर्वेहस्य च, आह्लादि सुखकारि, त्रिदोषशम-
नमिति यद्यपि शैल्यरौक्ष्यलघुत्वैर्वातकारित्वं मधुरत्वादिना च
कफकारित्वं तथापि द्रव्यगुणोभयप्रभावात् त्रिदोषघ्नत्वम् ॥ १३२ ॥

पौत्तिकं भ्रामरं क्षौद्रं माक्षिकं छात्रमेव च ॥

आर्य्यमौद्दालकं दालमित्यष्टौ मधुजातयः ॥ १३३ ॥

तद्रेदनाह,—पौत्तिकमिति । पिङ्गला महत्यो मक्षिकाः
पुत्तिकाः, तद्भव पौत्तिकः, अन्ये मन्त्राकोपममक्षिकाः कृष्णवर्णाः
पुत्तिका इति वदन्ति । भ्रमराः प्रसिद्धाः, तद्भव भ्रामरम् ।
मक्षिकाः पिङ्गला एव खल्पाः क्षुद्राः, तद्भव क्षौद्रम् । पिङ्गलवर्णा
महत्यो मक्षिकास्तद्भव माक्षिकः, अन्ये अल्पला मक्षिका इत्याहुः ।
पीतका पिङ्गला 'चग' इति लोके यत् कुर्वन्ति छात्रकाकारं हिमा-
चलवने तत् छात्रम् । मधुकवृक्षपुष्पेभ्यो जरत्कार्याश्रमोद्भवम् ।
स्रवस्यार्थं मधु प्राहुः श्वेतक सालवे जनाः । तीक्ष्णतुण्डास्तु याः
पीतवर्णाः षट्पदसन्निभाः । अर्धा नाम च तद्भूतं आर्य्यमित्यपरे-
जगुः ॥ उष्णेन सहार्थं न विरुध्यते । यदुक्तं,—“मधून्तुष्णैर्वि-
रुध्यन्तेऽन्यत्रार्थ्यात्”—इति । उद्दालकाः कपिलकीटाः खल्पाः
प्रायशो बल्मीकेषु मधु चिन्वन्ति, तद्भवं औद्दालकम् । दाल-
मिति दलं पत्रं तदुपरिस्थितं दालं; अन्ये तु कपिला एव
खल्पतरा मक्षिकाः प्रायेण वृक्षकोटरोद्भवा दला इत्युच्यन्ते,
तद्भव दालमिति ॥ १३३ ॥

विशेषात्पौत्तिकं तेषु रूक्षोष्णं सविषान्वयात् ॥

वातासृक्पित्तकृच्छेदि विदाहि मदकृन्मधु ॥ १३४ ॥

पैच्छिल्यात् स्वादुभूयस्त्वाद् भ्रामरं गुरुसंज्ञितम् ॥

क्षौद्रं विशेषतो ज्ञेयं शीतलं लघु लेखनम् ॥ १३५ ॥

तस्माल्लघुतरं रूक्षं माक्षिकं प्रवरं स्मृतम् ॥

श्वासादिषु च रोगेषु प्रशस्तं तद्विशेषतः ॥ १३६ ॥

स्वादुपाकं गुरु हिमं पिच्छिलं रक्तपित्तजित् ॥

श्वित्रमेहकृमिघ्नं च विद्याच्छात्रं गुणोत्तरम् ॥ १३७ ॥

आर्य्यं मध्वतिचक्षुष्यं कफपित्तहरं परम् ॥

कषायं कटु पाके च बल्यं तित्तमवातकृत् ॥ १३८ ॥

औद्दालकं रुचिकरं स्वयं कुष्ठविषापहम् ॥

तेषां प्रत्येकं गुणमाह,—विशेषादिति । सविषान्वयादिति
सविषपुष्पाहारमक्षिकासंभवात् । छेदि मेदोग्रन्थ्यादीनाम् । मद-
कृत् इति विषान्वयत्वादेव विषमदकृत् ॥ १३४-१३८ ॥—

कषायमुष्णमम्लं च पित्तकृत् कटुपाकि च ॥ १३९ ॥

छर्दिमेहप्रशमनं मधु रूक्षं दलोद्भवम् ॥

बृहणीयं मधु नवं नातिश्लेष्महरं सरम् ॥ १४० ॥

मेदःसौल्यापहं ग्राहि, पुराणमतिलेखनम् ॥

नवपुराणयोगुणमाह,—बृहणीयमिति । तस्याल्पकालस्थायि-
तत्वेन नवत्व, एतद्विपर्ययेण पुराणत्वम् ॥ १३९-१४० ॥—

दोषत्रयहरं पक्वमाममम्लं त्रिदोषकृत् ॥ १४१ ॥

पक्वमयोगुणमाह,—दोषत्रयहरमिति । पक्त्व अग्निंसंयोगात्,
घनीभावादित्येके, अग्निंसंयोगनिपेधान्निन्दितमेतत्, तस्मान्मधुनः
कालविशेषैः परिणामात् पक्त्वमामत्व च ज्ञेयमित्यन्ये ॥ १४१ ॥

तद्युक्तं विविधैर्योगैर्निहन्त्यादामयान् बहून् ॥

नानाद्रव्यात्मकत्वाच्च योगवाहि परं मधु ॥ १४२ ॥

अनेककर्मकारिणीं योगवाहितां दर्शयन्नाह,—तद्युक्तमिति ।
योगैः इति औषधसमूहेरित्यर्थः । यादृक् द्रव्येण संयोज्यन्ते तादृक्
कर्म कुर्वन्तीति योगवाहित्व, तेषां मध्ये परं उत्कष्टं मधि-
त्यर्थः ॥ १४२ ॥

तच्च नानाद्रव्यरसगुणवीर्यविपाकविरुद्धानां पु-
ष्परसानां सविषमक्षिकासंभवत्वाच्चानुष्णोपचा-
रम् ॥ १४३ ॥

उष्णैर्विरुध्यते सर्वं विषान्वयतया मधु ॥

उष्णार्तमुष्णैरुष्णे वा तन्निहन्ति यथा विषम् ॥ १४४ ॥

तत्सौकुमार्याच्च तथैव शैल्या-

न्नानौषधीनां रससंभवाच्च ॥

उष्णैर्विरुध्यते विशेषतश्च

तथान्तरीक्षेण जलेन चापि ॥ १४५ ॥

इदानीमुक्तायामपि हिताहिताये प्रकृतमागतायामनुष्णोपसे-
वायां हेतुं दर्शयन्नाह,—तत्त्विति । तत् मधु अनुष्णोपचारं
भवतीति संबन्धः । कस्मादित्याह,—पुष्परसानां मक्षिकासंभव-
त्वात्, किंभूतानां नानाद्रव्यरसगुणवीर्यविपाकविरुद्धानां, 'पुष्पर-
सविषमक्षिकासंभवत्वात्' इत्यन्ये पठन्ति; पुष्परसविषसञ्चारिण्यो
मक्षिकाः पुष्परसविषमक्षिकाः । 'अनुष्णोपचारं योगवाहि च' इति
केचिद्भयं पठन्ति, तन्न पूर्वमुक्तत्वात् योगवाहितायाः । मक्षिका
हि पुष्परससञ्चारिण्यस्तत्संभव मध्वपि वीर्योष्णं भवति, तस्मा-

मधु उष्णद्रव्येण न उपचर्यते गुज्यते, उष्णेन सह विरुद्धत्वात्
विषवदिति भावः । उष्णेन सह विरोधे हेतुमाह,—उष्णैः इति
उष्णस्पर्शैः न तूष्णवीर्यैः । विषान्वयतया विषाहारमक्षिकाप्रसव-
तया । उष्णार्तं घर्मेपीडितम् । उष्णैः द्रव्यैः सह । उष्णे देशे काले
वा । सुखबोधनार्थमाह,—तदिति । सुकुमारं ह्युष्णेन विरुध्यते,
यथा नवनीतस्थानघृतजलकुसुमानि । शीतस्यापि स्वभावात् शी-
तेनापि केनचिद्विरोधमाह,—तथान्तरीक्षेण जलेन चापि खजलेन
स्वभावतः; अपिशब्दादार्थ्यमुष्णेन सह न विरुध्यते ॥ १४३-१४५
उष्णेन मधु संयुक्तं वमनेष्ववचारितम् ॥
अपाकादनवस्थानान्न विरुध्यते पूर्ववत् ॥ १४६ ॥

वमनविषये उष्णेनाप्यविरोधमाह,—उष्णेनिति । यद्यपि
वमने उष्णस्य मधुना विरोधो नोक्तः, तथापि वृद्धा न प्रयुज्यते
वमनस्याधोगतिभयान् ॥ १४६ ॥

मध्वामात्परतस्त्वन्यदामं कष्टं न विद्यते ॥
विरुद्धोपक्रमत्वात्तत् सर्वं हन्ति यथा विषम् ॥ १४७ ॥

अन्येभ्योऽजीर्णेभ्यः सकाशान्मध्वजीर्णं कष्टावमिहत्याह—
मध्विति । मध्वाम मध्वजीर्णं, परत ऊर्ध्वम्; आमस्य स्वेदोष्णो-
दकादय उपक्रमाः ते चोष्णत्वान्मधुनो विरुद्धाः सर्वप्राणि-
नाम् ॥ १४७ ॥

अथ इक्षुवर्गः ।

इक्षवो मधुरा मधुरविपाका गुरुवः शीताः
स्निग्धा बल्या वृष्या मूत्रला रक्तपित्तप्रशमनाः
कृमिकफकराश्चेति ॥ १४८ ॥

अथेक्षुर्गः । अथेक्षुणां सामान्य गुणमाह,—इक्षव इति ।
इतिशब्दः प्रकारवाची, तेन भोरदशतपत्रपाण्डुकवेत्रकोद्रवकर-
चप्रभृतयो बह्व्यो जातयो गृह्यन्ते ॥ १४८ ॥

ते चानेकविधाः । तद्यथा—॥ १४९ ॥
पौण्ड्रको भीरुकश्चैव वंशकः शतपौरकः ॥
कान्तारस्तापसेक्षुश्च काष्ठेक्षुः सूचिपत्रकः ॥ १५० ॥
नैपालो दीर्घपत्रश्च नीलपोरोऽथ कोशकृत् ॥
इत्येता जातयः स्थौल्याद्,

स्थौल्यादिति स्थौल्यात् सामान्यादेव द्वादशजातयो भवन्ती-
त्यर्थः ॥ १४९-१५० ॥—

गुणान् वक्ष्याम्यतः परम् ॥ ५१ ॥
सुशीतो मधुरः स्निग्धो बृंहणः श्लेष्मलः सरः ॥
अविदाही गुरुवृष्यः पौण्ड्रको भीरुकस्तथा ॥ १५२ ॥
आभ्यां तुल्यगुणः किञ्चित्सक्षारो वंशको मतः ॥
वंशवच्छ्वेतपौरस्तु किञ्चिदुष्णः स वातहा ॥ १५३ ॥
कान्तारतापसाविक्षू वंशकागुणौ मतौ ॥
एवंगुणस्तु काष्ठेक्षुः स तु वातप्रकोपणः ॥ १५४ ॥
सूचिपत्रो नीलपोरो नैपालो दीर्घपत्रकः ॥
वातलाः कफपित्तघ्नाः सकषाया विदाहिनः ॥ १५५ ॥

कोशकारो गुरुः शीतो रक्तपित्तक्षयापहः ॥
गुणानिति ॥ १५१-१५५ ॥—

अतीवमधुरो मूले मध्ये मधुर एव तु ॥ १५६ ॥
अग्नेष्वक्षिषु विज्ञेय इक्षुणां लवणो रसः ॥

तेषामवयवविशेषेण गुणविशेषमाह,—अतीवेति । अग्नेष्वक्षिषु
विज्ञेयः इति इक्षुणामक्षीणि पर्वसन्धिषु प्ररोहजननसमर्थो
अङ्कुराः । अन्ये त्वक्षु चेति पठन्ति । त्वक्षु बल्कलेषु ॥ १५६ ॥—

अविदाही कफकरो वातपित्तनिवारणः ॥
वक्रप्रह्लादनो वृष्यो दन्तनिष्पीडितो रसः ॥ १५७ ॥

दन्तनिष्पीडितेक्षुरसस्य गुणमाह,—अविदाहीत्यादि ।—बृह-
ल्लघुपञ्जिकायोः जेज्झटस्तु—“कफकृचाविदाही च रक्तपित्तनिव-
हणः । शर्करासमवीर्यस्तु दन्तनिष्पीडितो रसः” ॥ शर्करासम-
वीर्य इत्यत्र वीर्यशब्द शक्त्यभिधायकः, नतु शीतादिवीर्य-
वाचकः । कस्मादविदाही उच्यते ? बहिरस्यायित्वेन वातातपाय-
नुपहतत्वात् ॥ १५७ ॥

गुरुर्विदाही विष्टम्भी यात्रिकस्तु प्रकीर्तितः ॥

यन्त्रपीडितेक्षुरस्य गुणमाह,—गुर्विति । यन्त्रपीडितस्य
बहिर्हिरस्थित्या वातातपादिसंयोगे लग्नादिभिः सह पीडनाच्च
गुरुत्वादयो भवन्ति । गुरुत्वं चिरपाकिलम् । विदाहीति ।
“द्रव्यस्वभावादथ गौरवाद् वा चिरेण पाकं जठराग्नियोगात् ।
पित्तप्रकोपं विदहत् करोति तदन्नपानं कथितं विदाहि ॥”
विष्टम्भः गुडगुडाशब्दः, अन्ये तु सवाततोदशला मलस्य
अप्रवृत्तिः विष्टम्भः ॥—

पको गुरुः सरः स्निग्धः सतीक्ष्णः कफवातनुत् ॥ १५८ ॥

तस्याग्निपक्वस्य गुणमाह—पक इति ॥ १५८ ॥

फाणितं गुरु मधुरमभिष्यन्दि बृंहणमवृष्यं त्रि-
दोषकृच्च ॥ १५९ ॥

फाणितस्य गुणमाह,—फाणितमिति । फाणितं क्षुद्रगुडः
‘काकवी’ इति लोके । अस्य त्रिदोषकरत्वं प्रभावात् ॥ १५९ ॥

गुडः सक्षारमधुरो नातिशीतः स्निग्धो मूत्ररक्त-
शोधनो नातिपित्तजिह्वातघ्नो मेदःकफकरो बल्यो
वृष्यश्च ॥ १६० ॥

तस्यैव पाकादतिघनभावंगतस्य गुडसंज्ञा; तमाह,—गुड
इति । सक्षारः ईषत्क्षारः । एतेऽनिर्मलगुडगुणाः ॥ १६० ॥

पित्तघ्नो मधुरः शुद्धो वातघ्नोऽसृक्प्रसादनः ॥

निर्मलगुडस्य गुणमाह,—पित्तघ्न इति । शुद्धः निर्मलः
धवल इत्यर्थः ॥—

स पुराणोऽधिकगुणो गुडः पथ्यतमः स्मृतः ॥ १६१ ॥
पुराणस्य गुडस्य गुणमाह,—स इति । स पुराण इव
पुराणः ॥ १६१ ॥

मत्स्याण्डिकाखण्डशर्कराविमलजाता उत्तरोत्तरं
शीताः स्निग्धा गुरुतरा मधुरतरा वृष्या रक्तपित्त-
प्रशमनास्तृष्णाप्रशमनाश्च ॥ १६२ ॥

गुडस्य संस्कारविशेषेण नामान्तरं गुणान्तरं चाह,—
मत्स्यण्डिकेति । मत्स्यण्डिका द्रवखण्डः 'खण्ड' इति लोके,
'खण्डः' प्रसिद्धः, शर्करा सितोपला 'तवरज' इति लोके । गुडा-
न्मत्स्याण्डिका ततः खण्डः ततः शर्करेति वमैल्योत्कर्षो शैल्या-
दिप्रकर्ष इत्यर्थः ॥ १६२ ॥

यथा यथैषां वैमल्यं मधुरत्वं तथा तथा ॥
स्नेहगौरवशैल्यानि सरत्वं च तथा तथा ॥ १६३ ॥

पूर्वोक्तमेव स्पष्टयति,—यथेति । एषा इक्षुविकारणाम् ।
गौरवं वातपित्तहारित्वं, गौरव मधुरविपाकित्वमन्ये । अन्ये तु
स्नेहलाघवशैल्यानीति पठन्ति ॥ १६३ ॥

यो यो मत्स्यण्डिकाखण्डशर्कराणां स्वको गुणः ॥
तेन तेनैव निर्देश्यस्तेषां विस्त्रावणो गुणः ॥ १६४ ॥

मत्स्यण्डिकादीनां करणे अपनीयमानस्य मलस्य गुणमाह,—
यो य इति । स्वको गुणः शीतादिरित्यर्थः । तेन तेनैव
स्वकीयेन स्वकीयेनैव गुणेन । को निर्देश्य इत्याह,—तेषां वि-
स्त्रावणो गुण इति निर्देश्यः कथनीयः । गुणः समलक्षारोऽवयव-
विशेषः । कथं समलक्षारो गुणः कथ्यते ? उच्यते—यो
भवति संबन्धीयत् स तु तद्वृण एव तत्संभूतत्वात् ॥ १६४ ॥

सारस्थिता सुविमला निःक्षारा च यथा यथा ॥
तथा तथा गुणवती विज्ञेया शर्करा बुधैः ॥ १६५ ॥

शर्कराया उत्कर्षमाह,—सारेत्यादि ॥ १६५ ॥

मधुशर्करा पुनश्छर्द्यतीसारहरी रूक्षा छेदनी
प्रसादनी कषायमधुरा मधुरविपाका च ॥ १६६ ॥

मधुशर्करागुणमाह,—मधुशर्करेति । पाकान् कालान्तरशो-
षणाद्वा घनीभूतावयव मधु शर्करातुल्यत्वात् मधुशर्करा इ-
त्युच्यते । छेदनी कफादीनां पिण्डीभूतानां भेदकारिणी ॥ १६६ ॥

यवासशर्करा मधुरकषाया तित्कानुरसा श्लेष्म-
हरी सरा चेति ॥ १६७ ॥

यवासशर्करागुणमाह,—यवासशर्करेति । यवासकाथघनी-
भावात् शर्करा कृता यवासशर्करा ॥ १६७ ॥

यावत्यः शर्कराः प्रोक्ताः सर्वा दाहप्रणाशनाः ॥
रक्तपित्तप्रशमनाश्छर्दिमूर्च्छातृषापहाः ॥ १६८ ॥

अवशिष्टशर्करागुणमाह,—यावत्य इति ॥ १६८ ॥

रूक्षं मधूकपुष्पोत्थं फाणितं वातपित्तकृत् ॥
कफघ्नं मधुरं पाके कषायं बस्तिदूषणम् ॥ १६९ ॥

मधूकपुष्पोत्थफाणितस्य गुणमाह,—रूक्षमिति । बस्ति-
दूषणमिति मूत्राशयं वातादिप्रकोपकारि । इति इक्षुवर्गः ॥
॥ १६९ ॥

अथ मद्यवर्गः ।

सर्वं पित्तकरं मद्यमम्लं दीपनरोचनम् ॥
भेदनं कफवातघ्नं हृद्यं बस्तिविशोधनम् ॥ १७० ॥

पाके लघु विदाह्युष्णं तीक्ष्णमिन्द्रियबोधनम् ॥
विकासि सृष्टविण्मूत्रं, शृणु तस्य विशेषणम् ॥ १७१ ॥

अथ मद्यवर्गः । अथ मद्यानि गुणकर्मभ्यां निर्दिश-
न्नाह,—सर्वमिति । सर्वं पैष्टिक माद्रीक गौड च त्रिविध हि
मद्यम् । अम्लमिति लवणवज्र्यं पञ्चरसत्वेऽपि अम्लस्योत्कृ-
त्वादम्लकार्यकारित्वाच्चांमलमित्युक्तम् । इन्द्रियबोधन इन्द्रिय-
पाटवकर, विकासि सन्निधबन्धविमोचक, सृष्टविण्मूत्र वि-
ष्टामूत्रप्रवर्तकम् । एते सर्वमद्यगुणाः । शृणु तस्य वि-
शेषणम् ॥ १७०—१७१ ॥

माद्रीकमविदाहित्वान्मधुरान्वयतस्तथा ॥
रक्तपित्तेऽपि सततं बुधैर्न प्रतिषिध्यते ॥ १७२ ॥
मधुरं तद्धि रूक्षं च कषायानुरसं लघु ॥
लघुपाकि सरं शोषविषमज्वरनाशनम् ॥ १७३ ॥

माद्रीकमाह,—माद्रीकमिति । माद्रीकमविदाहित्वादिति ।
माद्रीकं द्राक्षोद्भव, मधुरान्वयत. मधुरद्रव्यप्रभवत्वात् १७२।१७३
माद्रीकाल्पान्तरं किञ्चित् खार्जूरं वातकोपनम् ॥
तदेव विशदं रुच्यं कफघ्नं कर्षणं लघु ॥ १७४ ॥
कषायमधुरं हृद्यं सुगन्धीन्द्रियबोधनम् ॥

खार्जूरमाह,—माद्रीकेति । अल्पान्तरं स्तोकभेद, कार्शणं
कार्यकरम् ॥ १७४ ॥—

कासाशोग्रहणीदोषमूत्राघातानिलापहा ॥ १७५ ॥
स्तन्यरक्तक्षयहिता सुरा बृंहणदीपनी ॥

सुरागुणमाह,—कासाश इति । सुरा लोहितवर्णा पिष्टकिण्व-
कल्केन किञ्चित् कलुषा । एते सर्वे सुरागुणाः ॥ १७५ ॥—

कासाशोग्रहणीश्वासप्रतिश्यायविनाशनी ॥ १७६ ॥
श्वेता मूत्रकफस्तन्यरक्तमांसकरी सुरा ॥

श्वेतसुरामाह,—कासाश इत्यादि । श्वेतसुरा श्वेतपुनर्नवादि-
मूलशालिपिष्टककिण्वप्रभवा कतोलिती प्रसिद्धा ॥ १७६ ॥—

छर्द्यरोचकहृत्कुक्षितोदशूलप्रमर्दनी ॥ १७७ ॥

प्रसन्ना कफवाताशोविबन्धानाहनाशनी ॥

प्रसन्नागुणमाह,—छर्दीति । तोदः पीडा, शूल द्वादशप्रकारमु-
क्तलक्षणम् । प्रसन्ना सुराया मण्डः उपर्यच्छो भागः । विबन्धः
वातादीनामप्रवृत्तिः । आनाहः उदरापूरः ॥ १७७ ॥—

पित्तलाल्पकफा रूक्षा यवैर्वार्तप्रकोपणी ॥ १७८ ॥

विष्टम्भिनी सुरा गुर्वी श्लेष्मला तु मधूलिका ॥

पिष्टसुरां कथयित्वा कुधान्यसुरामाह—पित्तलेति । यवैः इति
बहुवचनात् यवयविकारितयवा गृह्यन्ते । सवाततोदशूलामल-
स्याप्रवृत्तिः विष्टम्भः, अन्ये गुडगुडाशब्दमाहुः । यवकिण्वेन
सुरेयम् । मधूलिकामाह,—श्लेष्मला तु मधूलिकेति । मधू-
लिका खल्पगोधूमो मध्यदेशे पीशीकेति ख्याता, मर्कटहस्ततृणं
वा, तत्फलकिण्वं मधूलक, असंजातमद्यं मधूकपुष्पोत्थमिति
जेज्झतः ॥ १७८ ॥—

रूक्षा नातिकफा वृष्या पाचनी चाक्षिकी स्मृता १७९

आक्षिकी सुरामाह,—रूक्षेति । अक्षस्य बिभीतकस्य वल्कलैः सह कृता आक्षिकी, वल्कलीति केचित्, अत्रापि स एवार्थः ॥ १७९ ॥

त्रिदोषो भेद्यवृष्यश्च कोहलो वदनप्रियः ॥

कोहलगुणमाह,—त्रिदोष इति । यवशक्तुकृतः कोहलः कौहलिकेति लोके, अन्ये पुनर्भक्तसुरामाहुः, यामेव पौण्ड्राः क्राञ्चनालीत्याहुः ॥—

ग्राह्युणो जगलः पक्ता रूक्षस्तृट्कफशोफहृत् ॥१८०॥

हृद्यः प्रवाहिकाटोपदुर्नामानिलशोषहृत् ॥

जगलगुणमाह,—ग्राहीति । जगलः अधः किण्व मयस्याधो यो बहिः त्यज्यते । अन्ये किण्वभक्तसुरा जगलमित्युच्यते । शोफहा लेपेन । शोषः क्षयः ॥ १८० ॥

वक्सो हृतसारत्वाद्रिप्सभी वातकोपनः ॥ १८१ ॥

वक्सगुणमाह,—वक्स इति । वक्सो जगल एवाद्वयः किण्वौषधमात्रम् ॥ १८१ ॥

दीपनः सृष्टविष्मूत्रो विशदोऽल्पमदो गुरुः ॥

कषायो मधुरः सीधुर्गौडः पाचनदीपनः ॥ १८२ ॥

गुडशीधुमाह,—कषाय इति । शीधुः सम्यकः इक्षुरसेन कथितेन धातव्यादिबद्धपाशः कालान्तरेण निष्पन्नः किञ्चिद्-लघुतावापः सम्यक्वाच्यः ॥ १८२ ॥

शार्करो मधुरो रुच्यो दीपनो वस्तिशोधनः ॥

वातघ्नो मधुरः पाके हृद्य इन्द्रियबोधनः ॥ १८३ ॥

शर्कराशीधुमाह,—शार्कर इति । गुडशर्करया खण्डशर्करया इति शार्करशीधुः । इन्द्रियबोधनः इन्द्रियपाटवजनकः ॥ १८३ ॥

तद्वत् पकरसः सीधुर्वलवर्णकरः सरः ॥

शोफघ्नो दीपनो हृद्यो रुच्यः श्लेष्मार्शसां हितः १८४

पकरसशीधुमाह,—तद्वदिति । तद्वत् शार्करवत्, पकरसः पकेनेक्षुरसादिना कृतः ॥ १८४ ॥

कर्षणः शीतरसिकः श्वयथूदरनाशनः ॥

वर्णकृज्जरणः स्वयं विबन्धघ्नोऽर्शसां हितः ॥१८५॥

अपकरसशीधुगुणमाह,—कर्षण इति । शीतरसिकः अपकर-सकृतः । जरणः अन्नादिपरिणामकारी ॥ १८५ ॥

आक्षिकः पाण्डुरोगघ्नो व्रण्यः संग्राहको लघुः ॥

कषायमधुरः सीधुः पित्तघ्नोऽसृक्प्रसादनः ॥१८६॥

आक्षिकशीधुमाह,—आक्षिक इति । बिभीतककाथगुडकृतो धातकीकुसुमादिकृतसंस्कारः शीधुः आक्षिकः।द्रव्यप्रभावात् परम-शोषेक्षया प्रायशः पाण्डुरोगे व्रणे वा अविरुद्धः, ग्राहिवमप्येव वाच्यम् ॥ १८६ ॥

जाम्बवो बज्जनिस्सन्दस्तुवरो वातकोपनः ॥

जाम्बवशीधुमाह,—जाम्बव इति । जम्बूफलरसतुम्बरीकाथ-गुडधातव्यादिकृतसंस्कारः जाम्बवः शीधुरुक्तः । बज्जनिस्सन्दः बज्जमूत्रः, तुवरः कषायः ॥—

तीक्ष्णः सुरासवो हृद्यो मूत्रलः कफवातनुत् ॥१८७॥

मुखप्रियः स्थिरमदो विज्ञेयोऽनिलनाशनः ॥

आसवमाह,—तीक्ष्ण इति । सुरासवः सुरया सूयते तो-यकार्यं क्रियते यस्मिन् सः सुरासवः । सः स्थिरमदः चिरकाल-मत्तताकारी ॥ १८७ ॥—

लघुर्मध्वासवश्छेदी मेहकुष्ठविषापहः ॥ १८८ ॥

तिक्तः कषायः शोफघ्नस्तीक्ष्णः स्वादुरवातकृत् ॥

मध्वासवमाह,—लघ्विति । मध्वासवः मधुगुडाभ्या सन्धानात् ॥ १८८ ॥—

तीक्ष्णः कषायो मदकृदुर्नामकफगुल्महृत् ॥ १८९ ॥

कृमिमेदोऽनिलहरो मैरेयो मधुरो गुरुः ॥

मैरेयसंज्ञकत्रियोनिमासवमाह,—तीक्ष्ण इति । तत्र मैरेयो नाम सुरासवयोः प्रत्येकनिष्पादितयोरेकीकृत्य पुनः संधानात् मैरेयः । सुरा पैष्टी आसवश्च गुडयोनिः मधु च देयमिति त्रि-योनित्वम् । यदि वा पैष्टी मध्वासवो गुडश्चेति सन्धानात्रियोनि-त्वेन मैरेयो द्विविधो भवति ॥ १८९ ॥—

बल्यः पित्तहरो वण्यो हृद्यश्चेक्षुरसासवः ॥ १९० ॥

इक्षुरसासवमाह,—बल्य इति । मृद्वीकेक्षुरसासवः इति द्वयमन्ये पठन्ति । मार्द्वीक मयमुक्तम् । अयन्तु आसवः ॥१९०॥

शीधुर्मधूकपुष्पोत्थो विदाह्यग्निबलप्रदः ॥

रूक्षः कषायकफहृद्वातपित्तप्रकोपणः ॥ १९१ ॥

पुष्पयोनि शीधुमाह,—शीध्विति । अत्र मधूकपुष्पोत्थे केचिद् गुड नेच्छन्ति । शीधुत्वाद् गुडमिच्छन्त्यन्ये ॥ १९१ ॥

निर्दिशेद्रसतश्चान्यान्कन्दमूलफलासवान् ॥

अनुक्तसंग्रहायाह,—निर्दिशेदिति । कन्दाद्युपलक्षणं, तेन काण्डत्वगासवा अपि गृह्यन्ते ॥—

नवं मद्यमभिष्यन्दि गुरु वातादिकोपनम् ॥ १९२ ॥

अनिष्टगन्धं विरसमहृद्यं च विदाहि च ॥

नवमद्यस्य दोषमाह,—नवमिति । नवलं अजातरसप्रसाद-त्वेन, अन्ये त्वनतीतसंवत्सरं नवमित्याहुः ॥ १९२ ॥—

सुगन्धि दीपनं हृद्यं रोचिष्णु कृमिनाशनम् ॥१९३॥

स्फुटस्रोतस्करं जीर्णं लघु वातकफापहम् ॥

जीर्णस्य गुणमाह,—सुगन्धीति । रोचिष्णु साधु रोचते तृप्तस्यापि रुचिकरं, पुराणत्वं जातरसप्रसादनत्वेन, गन्धादिसं-पत्त्या अतीतसंवत्सरं जीर्णमित्यन्ये ॥ १९३ ॥—

अरिष्टो द्रव्यसंयोगसंस्कारादधिको गुणैः ॥१९४॥

बहुदोषहरश्चैव दोषाणां शमनश्च सः ॥

दीपनः कफवातघ्नः सरः पित्तविरोधनः ॥ १९५ ॥

शूलाध्मानोदरप्लीहज्वराजीर्णांशसां हितः ।

आसवप्रसङ्गेन तत्सदृशारिष्टगुणमाह,—अरिष्ट इति । द्रव्य-
संयोगः अभयाचित्रकादिसंयोगः । संस्काराच्च मद्यादधिककर्मता ।
बहुदोषहरश्चैव इति दोषशब्दो व्याधिवाची, दोषाणां शमनः
इत्यस्य भाष्यम् । कफवातघ्न इति । पित्ताविरोधिनः इति, नजी-
पदर्थे तेन ईपत् पित्तं हन्तीति मन्यते । बहुव्याधिहर इत्ये-
तस्य तु भाष्यं शूलाध्मानोदरादीनां हितः इति शूलादिके हित
इत्यर्थः, अन्ये कफवातघ्नल विशेषत इत्याहुः ॥ १९४ ॥ १९५ ॥—
पिप्पल्यादिकृतो गुल्मकफरोगहरः स्मृतः ॥ १९६ ॥

पिप्पल्यादिरिष्टमाह,—पिप्पल्यादीत्यादि ॥ १९६ ॥

चिकित्सितेषु वक्ष्यन्तेऽरिष्टा रोगहराः पृथक् ॥

शेषारिष्टानां स्थानमाह,—चिकित्सितेष्वित्यादि ।

अरिष्टासवसीधूनां गुणान् कर्माणि चादिशेत् ॥

बुद्ध्या यथास्वं संस्कारमवेक्ष्य कुशलो भिषक् ॥ १९७ ॥

अनुक्तसंग्रहमाह,—अरिष्टासवेति । शीधुशब्देनात्र मद्य-
माहुः । द्रव्यप्रधानमरिष्ट, द्रवप्रधान आसव, उभयप्रधान मद्यम् ।
बुद्ध्या अवेक्ष्य ज्ञात्वा, यथास्वमिति यद् यस्य रोगायपेक्षया
हित द्रव्यसंस्कारादि एतेनारिष्टादि विधीयते अतस्तदनुसृतं
गुणकर्म वाच्यमित्यर्थः ॥ १९७ ॥

सान्द्रं विदाहि दुर्गन्धं विरसं कृमिलं गुरु ॥ १९८ ॥

अहृद्यं तरुणं तीक्ष्णमुष्णं दुर्भाजनस्थितम् ॥

अल्पौषधं पर्युषितमत्यच्छं पिच्छिलं च यत् ॥ १९९ ॥

तद्वर्ज्यं सर्वदा मद्यं किञ्चिच्छेषं तु यद्भवेत् ॥

तत्र यत् स्तोकसम्भारं तरुणं पिच्छिलं गुरु ॥ २०० ॥

कफप्रकोपि तन्मद्यं दुर्जरं च विशेषतः ॥

पित्तप्रकोपि बहुलं तीक्ष्णमुष्णं विदाहि च ॥ २०१ ॥

अहृद्यं पेलवं पूति कृमिलं विरसं च यत् ॥

तथा पर्युषितं चापि विद्यादनिलकोपनम् ॥ २०२ ॥

सर्वदोषैरुपेतं तु सर्वदोषप्रकोपणम् ॥

मद्यदोषमाह,—सान्द्रमिति । सान्द्र घनम् । विदाहोऽस्यास्तीति
विदाहि “जठराग्निसंयोगात् यः पाकमगच्छन् मध्यमायामेव
पाकावस्थायां विदह्यमानः पित्तं कुर्वन् चिरकालमवतिष्ठते न
शीघ्रं जरां याति गुरुत्वाद्बलुस्त्वभावाद्वा स विदाहयुक्तो भावो
भण्यते” इत्यागमिकाः, अन्ये विदाहि विविधसन्तापकारी-
त्याहुः । दुर्गन्धिं कुत्सितगन्धम् । विरसं विरुद्धरसं अतिशर-
समित्यर्थः । कृमिलं कृमियुक्तम् । गुरु चिरपाकि । अहृद्यं अप्रियम् ।
तरुणं नवम् । तीक्ष्णं मुखे दुःखोत्पादकम् । उष्णं स्पर्शनं । दु-
र्भाजनस्थितं कुत्सितपात्रस्थम् । अल्पौषधं स्तोकधातव्यादिकम् ।
पर्युषितं सन्धानभाण्डादन्यस्मिन् भाण्डे रात्र्युषितम् । अत्य-
च्छम् अतितनु । पिच्छिलं गुरु । तत्रेत्यादि । स्तोकसंभारं अल्पौ-
षधम् । अत्रापि पित्तप्रकोपीति संबन्धः । अहृद्यमिति ।
पेलवं अच्छं, अन्ये तरुणमाहुः । सर्वदोषैरिति सर्वदोषैः
सान्द्रादिभिः ॥ १९८—२०२ ॥—

चिरस्थितं जातरसं दीपनं कफवातजित् ॥ २०३ ॥

रुच्यं प्रसन्नं सुरभि मद्यं सेव्यं मदावहम् ॥

दोषानभिधाय इदानीं मद्यस्य गुणमाह,—चिरस्थितमित्यादि ।
प्रसन्न निर्मल, सुरभि सुगन्धि, मदावह हर्षकारि । पूर्वदोषा-
न्वित वर्ज्यम् । एतदुणान्वित सेव्यम् ॥ २०३ ॥—

तस्यानेकप्रकारस्य मद्यस्य रसवीर्यतः ॥ २०४ ॥

सौक्ष्म्यादौष्ण्याच्च तैक्ष्ण्याच्च विकासित्वाच्च वह्निना

समेत्य हृदयं प्राप्य धमनीरूर्ध्वमागतम् ॥ २०५ ॥

विक्षोभ्येन्द्रियचेतांसि वीर्यं मदयतेऽचिरात् ॥

इदानीं यथा मद्यं मदयति तदाह,—तस्येति । तस्य एवं-
विधस्य मद्यस्य वीर्यं शक्तिः हृदयं प्राप्याचिरेण मदयति हर्ष-
यतीति संबन्धः । अनेकप्रकारत्वं सुद्रीकादियोगिभेदेन, तथा
रसवीर्यतश्च; रसा लवणवर्ज्याः, वीर्यं उष्णरूक्षादि । कथं मदय-
तीत्याह,—विक्षोभ्येन्द्रियचेतांसीति विक्षोभ्य चालयित्वा,
इन्द्रियाणि चक्षुरादीनि, चेतः मनः । किञ्चिच्छिष्टं वीर्यं ? ध-
मनीरूर्ध्वमागतमिति । कथं पुनरस्य धमनीभिरूर्ध्वगमनं भव-
तीत्याह,—वह्निना समेत्य मिलित्वा, स्वभावेनैव बह्वेर्ध्वगामि-
त्वात् । कथं पुनस्तन्मद्यवीर्यं सूक्ष्माणि इन्द्रियचेतांसि मदय-
तीत्याह,—सौक्ष्म्यादिति । ऊर्ध्वगामित्वे द्वितीयं हेतुमाह—
औष्ण्यादिति । आग्नेयद्रव्यस्य स्वभावेनैवोर्ध्वगामित्वात् । कुतः
पुनरचिरेण मद्यवीर्यं मदयतीत्याह,—तैक्ष्ण्यादिति । तीक्ष्णं हि
द्रव्यमचिरकारि भवति । मद्यवीर्यस्याचिरकारित्वे अपरमपि
हेतुमाह,—विकाशित्वादिति । विकाशित्वाचेति सन्धि-
बन्धविमोचनकारि । चकारेणानुक्तमपि लाघवमूर्ध्वगमने हेतुः
समुचीयते ॥ २०४—२०५ ॥—

चिरेण श्लैष्मिके पुंसि पानतो जायते मदः ॥

अचिराद्वातिके दृष्टः पैत्तिके शीघ्रमेव तु ॥ २०६ ॥

शारीरदोषेण मदभेदमाह,—चिरेणेति । श्लैष्मिके श्लेष्मप्र-
कृतिके । वातिके वातप्रकृतिके । पैत्तिके पित्तप्रकृतिके । शीघ्र-
मेव च इति चकारात्तीक्ष्णश्च ॥ २०६ ॥

सात्त्विके शौचदाक्षिण्यहर्षमण्डनलालसः ॥

गीताध्ययनसौभाग्यसुरतोत्साहकृन्मदः ॥ २०७ ॥

राजसे दुःखशीलत्वमात्मत्यागं ससाहसम् ॥

कलहं सानुबन्धं तु करोति पुरुषे मदः ॥ २०८ ॥

अशौचनिद्रामातस्यार्गम्यागमनलोलताः ॥

असत्यभाषणं चापि कुर्याद्धि तामसे मदः ॥ २०९ ॥

मानसदोषेण मदभेदमाह,—सात्त्विक इति । सात्त्विके
सत्त्वप्रकृतिके । दाक्षिण्य परापेक्षिणी प्रकृतिः । लालसः
अमिलाषुकः । सुरतोत्साहः मैथुनोद्यमः । राजसे इति राजसे
रजःप्रकृतिके । दुःखशीलत्वं दुःखसेवित्वम् । आत्मत्यागं
ससाहसं देहनाशनकारि साहसम् । अनुबन्धं निरन्तरम् । मद्य-
कार्यः मदः मत्ततेत्यर्थः । अशौचेत्यादि । तामसे तामसप्रकृतिके ।
मात्सर्यं परासहिष्णुता, लोलता अमिलाषः ॥ २०७—२०९ ॥

रक्तपित्तकरं शुक्तं छेदि भुक्तविपाचनम् ॥
वैखर्यं जरणं श्लेष्मपाण्डुकिमिहरं लघु ॥ २१० ॥
तीक्ष्णोष्णं मूत्रलं हृद्यं कफघ्नं कटुपाकि च ॥

शुक्तादिकर्माणि दर्शयन्नाह,—रक्तपित्तकरमिति । शुक्तं
भुक्तमुच्यते, यदुक्तं,—“यन्मस्त्वादि शुक्तौ भाण्डे सगुडशौद्र-
काजिकम् । धान्यराशौ त्रिरात्रस्थ शुक्तं भुक्तं तदुच्यते ॥”
तच्चक्षुरसमभूकपुष्पपीलुप्रभृतिभिः कषायव्यतिरेकेणास्यते ।
कन्दाद्यासुतमपि शुक्तमाहुरन्ये । छेदनं कफघ्नम्यादीनां,
वैखर्यं विखरलोत्पादकं, जरणं आमस्य, श्लेष्मपाण्डुः श्लेष्मोत्कटः
पाण्डुरोग इत्यर्थः ॥ २१० ॥—

तद्वत्तदासुतं सर्वं रोचनं च विशेषतः ॥ २११ ॥

शुक्तसन्धितानां कन्दादीनामपि शुक्तगुणमाह,—तद्वदिति ।
तद्वत् शुक्तवत्, तदासुतं शुक्तसन्धितं कन्दादिकम् ॥ २११ ॥

गौडानि रसशुक्तानि मधुशुक्तानि यानि च ॥

यथापूर्वं गुस्तराण्यभिष्यन्दकाराणि च ॥ २१२ ॥

शुक्तस्य योनिभेदेन गुणमाह,—गौडानीति । गौडानि गु-
डोद्भवानि । “गुडाम्बुना सतैलेन सन्धानं काजिकं तु यत् ।
कन्दशाकफलैर्युक्तं गुडशुक्तं तदुच्यते ॥” रसशुक्तानि इक्षुर-
सादिकृतानि । गुडशुक्तवदिक्षुरसशुक्तं सन्धेयम् । मधुशुक्तं तु
“जम्बीरस्य फलरसं पिप्पलीमूलसंयुतं । मधुभाण्डे विनिक्षिप्य
धान्यराशौ निधाययेत् ॥ व्यहेण तज्जातरसं मधुशुक्तमुदाह-
तम् ।” मधुभाण्डे इति मधुपूर्णप्राये भाण्डे इत्यर्थः; अथवा
मधूनि कृत्वा भाण्डे निक्षिप्येति योज्यम् । मधुशुक्तमुच्यते—
“सर्वं मद्यं पञ्चरसं कालान्तरवशाद्यदा । त्यक्त्वान्यरसम-
म्लत्वं याति शुक्तं तदुच्यते ॥” चकारेण धान्ययोनिशुक्तमप्य-
स्तीति समुचीयते । यथापूर्वं यो यः पूर्वो मद्यशुक्तापेक्षया रस-
शुक्तं गुरु, तदपेक्षया गौडमित्यर्थः । दोषधातुमललोत्तसां क्लेद-
प्राप्तिजनकं अभिष्यन्दि ॥ २१२ ॥

तुषाम्बु दीपनं हृद्यं हृत्पाण्डुकुमिरोगनुत् ॥

ग्रहण्यशौविकारघ्नं भेदि सौवीरकं तथा ॥ २१३ ॥

तुषाम्बुसौवीरकयोर्गुणमाह—तुषाम्बु दीपनमिति । काजि-
कभेदावेतौ । तुषाम्बुसौवीरके विरेचनाध्यायोक्तेऽपि सन्धा-
नसामान्यादधिकगुणकर्मदर्शनायेहोक्ते ॥ २१३ ॥

धान्याम्लं धान्ययोनित्वाज्जीवनं दाहनाशनम् ॥

स्पर्शात्पानात् तु पवनकफतृष्णाहरं लघु ॥ २१४ ॥

तैक्ष्ण्याच्च निर्हरेदाशु कफं गण्डूषधारणात् ॥

मुखचैरस्यदौर्गन्ध्यमलशोषकमापहम् ॥ २१५ ॥

दीपनं जरणं भेदि हितमास्थापनेषु च ॥

समुद्रमाश्रितानां च जनानां सात्त्व्यमुच्यते ॥ २१६ ॥

धान्याम्लमाह,—धान्याम्लमिति । धान्याम्लं काजिकं
शालिजीर्णाह्नकोद्भवादिभूतं मद्यम् । जीवनं प्राणधारि, शाल्या-
दिभूतत्वाद् । दाहनाशनं स्पर्शात् । पानात् पवनकफतृष्णाहरमिति

पानात् सवायुं कफं तयोस्तृष्णां च हरतीत्यर्थः । शोषो
मुखस्य । जरणं पाचनम् । आस्थापनेषु निरुहेषु । इति स-
वर्गः ॥ २१४—२१६ ॥

अथ मूत्राणि ।

अथ मूत्राणि गोमहिषाजाविगजहयखरोष्ट्राणां
उष्णानि कटूनि तिक्तानि लवणानुरसानि लघूनि
शोधनानि कफवातकुमिमैदोविषगुल्मार्शोदरकुष्ठ-
शोफारोचकपाण्डुरोगहराणि हृद्यानि दीपनानि च
सामान्यतः ॥ २१७ ॥

भवन्ति चात्र ।

तत्सर्वं कटु तीक्ष्णोष्णं लवणानुरसं लघु ॥

शोधनं कफवातघ्नं कुमिमैदोविषापहम् ॥ २१८ ॥

अशौजठरगुल्मघ्नं शोफारोचकनाशनम् ॥

पाण्डुरोगहरं भेदि हृद्यं दीपनपाचनम् ॥ २१९ ॥

अथ मूत्राण्युच्यन्ते,—अथ मूत्राणीति । अष्टानामपि मू-
त्राणां सामान्यगुणमाह,—तीक्ष्णानीति । शोधनानि मल-
शुद्धिकराणि । तत् सर्वमित्यादि पद्योक्तत्वात् द्विरुक्तम् ॥ २१७
—२१९ ॥

गोमूत्रं कटु तीक्ष्णोष्णं सक्षारत्वान्न वातलम् ॥

लघ्वग्निदीपनं मेध्यं पित्तलं कफवातजित् ॥ २२० ॥

शूलगुल्मोदरानाहविरेकास्थापनादिषु ॥

मूत्रप्रयोगसाध्येषु गव्यं मूत्रं प्रयोजयेत् ॥ २२१ ॥

गोमूत्रगुणमाह—गोमूत्रमिति । गोमूत्रं गोरेव न तु वृषस्य,
महिषीसाहचर्यात्, न हि तत्र महिषेति पाठः; अथवा वृद्धव्यव-
हारादित्येके; आचार्यास्तु गोमहिष्यजावीनां स्त्रीणां, गज-
हयखरोष्ट्रमानुषाणां पुनः पुंसां, अनुक्तव्यक्तिके तु मूत्रपाठे
उभयोरपि मूत्राणि ग्राह्याणि, यत्र तु कण्ठरवेण स्त्रीपुरुषनि-
र्देशः तत्र तस्यैवेति निर्णयवन्तः ॥ २२० ॥ २२१ ॥

दुर्नामोदरशूलेषु कुष्ठमेहाविशुद्धिषु ॥

आनाहशोफगुल्मेषु पाण्डुरोगे च माहिषम् ॥ २२२ ॥

माहिषमूत्रमाह,—दुर्नामेति । अविशुद्धिः वमनादीनाम् ॥ २२२

कासश्वासापहं शोफकामलापाण्डुरोगनुत् ॥

कटुतिक्तान्वितं छागमीषन्मास्तकोपनम् ॥ २२३ ॥

छागमूत्रमाह,—कासश्वासापहमिति ॥ २२३ ॥

कासप्लीहोदरश्वासशोषवर्चोग्रहे हितम् ॥

सक्षारं तिक्तकटुकमुष्णं वातघ्नमाविकम् ॥ २२४ ॥

मेषमूत्रमाह,—कासेत्यादि ॥ २२४ ॥

दीपनं कटु तीक्ष्णोष्णं वातचेतोविकारनुत् ॥

आश्वं कफहरं मूत्रं कुमिदद्गुषु शस्यते ॥ २२५ ॥

आश्वमूत्रमाह,—दीपनमिति । चेतोविकारः उन्मादादिः ॥ २२५

सत्तिक्तं लवणं भेदि वातघ्नं पित्तकोपनम् ॥

तीक्ष्णं क्षारे किलासे च नागं मूत्रं प्रयोजयेत् ॥ २२६ ॥

गजमूत्रमाह,—सतिक्त लवणमिति । किलासं पाण्डुरं
कुष्ठम् ॥ २२६ ॥

गरचेतोविकारघ्नं तीक्ष्णं ग्रहणिरोगनुत् ॥
दीपनं गार्दभं मूत्रं कृमिवातकफापहम् ॥ २२७ ॥

गर्दभमूत्रमाह,—गरचेत इति । गरः कृत्रिम विषम् २२७ ॥

शोफकुष्ठोदरोन्मादमारुतक्रिमिनाशनम् ॥
अर्शोघ्नं कारभं मूत्रं मानुषं तु विषापहम् ॥ २२८ ॥

कारभमूत्रमाह—शोफकुष्ठोदरेति । कारभ औष्ट्रम् ।

मानुषमूत्रमाह,—मानुषमिति । कारभं मानुषं च मूत्रं वि-
षापहमित्यर्थः । मानुषमष्टानां मूत्राणां मध्ये अनुद्दिष्टमपि
सत्सर्वमित्यनेनैव पूर्वोक्तेन सूचितत्वाद् विवृतम् ॥ २२८ ॥

द्रवद्रव्याणि सर्वाणि समासात् कीर्तितानि तु ॥
कालदेशविभागज्ञो नृपतेर्दातुमर्हति ॥ २२९ ॥

उक्तानुक्तद्रव्याणामूहार्थमाह,—द्रवद्रव्याणीति । देशकालवि-
भागज्ञः इति वैद्य इति शेषः ॥ २२९ ॥

इति श्रीडल्हनविरचितायां निबन्धसंग्रहाख्यायां सुश्रुत-
टीकायां सूत्रस्थाने पञ्चत्वारिंशत्तमोऽध्यायः ।

षट्चत्वारिंशत्तमोऽध्यायः ।

अथातोऽन्नपानविधिमध्यायं व्याख्यास्यामः ॥१॥

यथोवाच भगवान् धन्वन्तरिः (सुश्रुताय) ॥ २ ॥

अन्नं शाल्यादि, पान अनुपानादि, विधिः विधानं कल्पनं
प्रकारो वा ॥ १ ॥ २ ॥

धन्वन्तरिमभिवाद्य सुश्रुत उवाच—प्रागभिहितः
प्राणिनां पुनर्मूलमाहारो बलवर्णौजसां च, स
षट्सु रसेषु आयत्तः, रसाः पुनर्द्रव्याश्रयिणो, द्र-
व्यरसगुणवीर्यविपाकनिमित्ते च क्षयवृद्धी दोष-
धातूनां साम्यं च, ब्रह्मादेरपि च लोकस्याहारः
स्थित्युत्पत्तिविनाशहेतुराहारादेवाभिवृद्धिर्बलमारो-
ग्यं वर्णेन्द्रियप्रसादश्च, तथाह्याहारवैषम्यादस्वा-
स्थ्यम्; तस्याशितपीतलीढखादितस्य नानाद्रव्या-
त्मकस्यानेकविधविकल्पस्य अनेकविधप्रभावस्य
पृथक् पृथक् द्रव्यरसगुणवीर्यविपाकप्रभावकर्माणि
इच्छामि ज्ञातुं, न ह्यनवबुद्धस्वभावा भिषजः स्वस्था-
नुवृत्तिं रोगनिग्रहणं च कर्तुं समर्थाः; आहारायत्ता-
श्च सर्वप्राणिनो यस्मात् तस्मादन्नपानविधिमुपदि-
शतु मे भगवान् ! इत्युक्तः प्रोवाच भगवान् धन्वन्त-
रिरथ खलु वत्स सुश्रुत ! यथाप्रश्नमुच्यमानमुप-
धारयस्व—॥ ३ ॥

अथ सिष्यो शुकं प्रति प्रश्नं कुर्वन्नाह,—धन्वन्तरिमिति ।

अभिवाद्य नमस्कृत्य, उवाच उक्तवान् । किमुक्तवानित्याह,—
प्रागभिहित इत्यादि । मूल कारणम् । सः इति आहारः । नि-
मित्ते च इति चकारादिन्द्रियार्थाः कालो विहारश्चेति त्रयं स-
मुचीयते । दोषाणामित्युपलक्षणं, तेन दोषधात्वादीनामित्यर्थः ।
आहारस्य सर्वापेक्षणीयतामाह,—ब्रह्मादेरित्यादि । स्थितिः
अवस्थानं, उत्पत्तिः जन्म, विनाशः प्रलयः; उत्पत्तिहेतुरपि
सम्यगुपयोगात् प्रधानधातूपत्तेः, विनाशहेतुश्च मिथ्योपयोगात्,
देवानां स्थितिहेतुरेव, जरायुजानां स्थित्युत्पत्तिविनाशानां त्रया-
णामपि हेतुः; ध्यानाहारत्वेऽपि ब्रह्मादेर्योगाद्वारेण तृप्तिं स-
मादृत्य प्राशार्थं आहारः । स्थितिहेतुतामेव विवृण्वन्नाह,—
आहारादेवेति । अभिवृद्धिः शरीरस्य बलमुत्साहोपचयलक्षणम् ।
आरोग्यं स्वास्थ्यलक्षणम् । वर्णः गौरादिः । इन्द्रियाणां प्र-
सादः स्वस्वविषयग्रहणसामर्थ्यम् । वैषम्यं अन्यथोपयोगः ।
अस्वास्थ्यं दोषादिवैषम्यम् । तस्य चातुर्विध्यमाह,—अशितं
भोज्यमोदनादि, पीतं पेयं क्षीरादि, लीढं लेह्यं मध्वादि, खा-
दितं भक्ष्यं मोदकादि । नानाद्रव्यात्मकस्य इति बहुविधपृथि-
व्यादिद्रव्यारब्धस्य । अनेकविधविकल्पस्य अनेकविधा मण्डपेया-
विलेपीभक्तादयो विकल्पाः प्रकारा यस्य स तथा । अनेक-
विधप्रभावस्य नानाप्रकारशक्तिकस्य । न हीति हि यस्मादर्थे ।
अनवबुद्धस्वभावाः आहारस्य अज्ञातस्वरूपाः । भिषजः वैद्याः ।
मे ममेत्यर्थः । भगवान् इति धन्वन्तरिं प्रति पूजावचनम् ।
उत्तरमाह,—उक्त इति । उक्तः पूर्वोक्तवचनैः प्रेरितः । प्रोवाच
उक्तवान् । अथ इति मङ्गले । खलु वाक्यालङ्कारे ॥ ३ ॥

तत्र लोहितकशालिकलमकर्मकपाण्डुकसुग-
न्धकशकुनाहृतपुष्पाण्डकपुण्डरीकमहाशालिशी-
तभीरुकरोध्रपुष्पकदीर्घशूककाञ्चनकमहिषमहा-
शूकहायनकदूषकमहादूषकप्रभृतयः शालयः ॥ ४ ॥

तत्रेति । लोहितशालिः रक्तशालिः; कलमः अन्तर्वेद्यां
कलविः इति लोके; कर्मक इति सातिशये पङ्के निष्पद्यते इति
कर्मकः लोकतोऽवगन्तव्यः; पाण्डुकः इति पाण्डुतुषः पाण्डु-
शुकश्च पाण्डुकः; सुगन्धकः देवशालिः पाञ्चाले; शकुनाहृतः
उत्तरकुरोः सकाशाद्वैसैरानीतः, अवन्त्यां नगर्यां स एव वकनाम्ना
प्रसिद्धः, मगधदेशे तु 'पाशक' इति, वृद्धवैद्यास्तु "द्वीपान्त
रात् समानीतो गरुडेन महात्मना । शकुनाहृतः स शालिः स्य
गरुडापरनामकः" इत्याहुः; पुष्पाणीव सुगन्धानि सुकुमाराण्यण्डा २ ॥
तण्डुलानि यस्य सः पुष्पाण्डकः लोकतोऽवगन्तव्यः; पुण्डरीकं
श्वेतपद्मं तत्सदृशः सौकुमार्यवर्णसौरभैर्यः सः पुण्डरीकः; देलसः
ग्रहादेव बहुपोषकनामा; महातण्डुलकः महाशालिः; शीताजसे
विभेतीत्येवं शीतभीरुकः लोकादवगन्तव्यः; रोध्रपुष्पाकाराणां
शूका यस्य सः रोध्रपुष्पकः; दीर्घाः शूका यस्य सः दीर्घशूकः मध-
काञ्चनकः स्वर्णशालिः; महिषशूकः मध्यदेशे तिलवर्णकैः ।
इति प्रसिद्धः; हायनकः 'शङ्खवाक' इति लोके, जेज्ज १९ ॥

घोटकपुच्छः इत्याह; दूषकमहादूषकौ लोकादवगन्तव्यौ । प्रभृतिग्रहणात् यवकनैषधादयः । शालयः इति अकण्डितशुक्ला हैमन्ताः; अन्ये तु कण्डिता शुक्ला अकण्डितशुक्लाश्च हैमन्ताः शालयः; ग्रैष्माः षष्टिकाः, प्रायेण गर्भपाकाः षष्टिकाः इत्यन्ये; वार्षिकास्तु व्रीहयः, कण्डितशुक्लास्तु व्रीहय इत्यन्ये । अत्र लोहितशाल्यादयस्तेषु तेषु देशेषु तैस्तैर्नामभिः प्रसिद्धाः; एकमेव हि द्रव्यं नानादेशेषु नानाशब्दैरभिधीयते; यथा—वह्वोऽन्नं भक्तमाहुः, दाक्षिणात्यास्तु कूरमिति; तत्र दाक्षिणात्येषु भक्तसंज्ञा चैव प्रसिद्धा तदितरेषु पुनः कूरसंज्ञेति । तस्मात् शुक्रशमीकुधान्यानि नानादेशकृषीवलेभ्यो ज्ञेयानि, मृगास्तु नानादेशीयव्याधेभ्यः, शाकुनिकेभ्यः पक्षिणः, कन्दमूलफलादिभ्यो वनेचरतपस्विभ्यः कन्दमूलफलानि, शाकानि तु ग्राम्यारण्यवासिभ्यः, कृतान्नानि तु सूदेभ्यः, भेषजद्रव्याणि पुनः कन्याणि वणिग्भ्यः अक्रेयाणि पुनर्मूलादीणि तापसवनेचरेभ्य इति ॥ ४ ॥

मधुरा वीर्यतः शीता लघुपाका बलावहाः ॥

पित्तघ्नाल्पानिलकफाः स्निग्धा बद्धाल्पवर्चसः ॥ ५ ॥

तत्र शालीनां सामान्यगुणमाह,—मधुरा इत्यादि । पूर्वं हि द्रव्यं रसगुणवीर्यविपाककर्मभिरिच्छामि ज्ञातुमित्युक्तं, तदेव दर्शयति,—तत्र लोहित इत्यादियावत् “दूषकमहादूषकप्रभृतयः शालयः” इति द्रव्यनिर्देशः, मधुराः इति रसनिर्देशः, वीर्यतः शीताः इति वीर्यनिर्देशः, लघुपाकाः इति पाकनिर्देशः, पित्तघ्नाः इत्यादि स्वकर्मनिर्देशः । अल्पाल्पानिलकफाः अल्प वात श्लेष्माणं च कुर्वन्तीत्यर्थः ॥ ५ ॥

तेषां लोहितकः श्रेष्ठो दोषघ्नः शुक्रमूत्रलः ॥

चक्षुष्यो वर्णबलकृत् स्वर्यो हृद्यस्तृषापहः ॥ ६ ॥

व्रण्यो ज्वरहरश्चैव सर्वदोषविषापहः ॥

लोहितशालिगुणमाह,—तेषामिति । दोषघ्नः त्रिदोषघ्नः । सर्वदोषेति अत्र दोषशब्दो व्याधिषु वर्तते ॥ ६ ॥—

तस्मादल्पान्तरगुणाः क्रमशः शालयोऽवराः ॥ ७ ॥

शालीनां तारतम्यमाह,—तस्मादिति । तस्मात् लोहितशालेः । अल्पान्तरगुणाः इति अल्पमन्तरं भेदः क्रमेणावरत्वेन येषां ते तथोक्ताः । गुणशब्दः कर्मवाची । क्रमशोऽवराः इति क्रमात् क्रमात् हीना इत्यर्थः ॥ ७ ॥

षष्टिककङ्कमुकुन्दकपीतकप्रमोदककाकलकासनपुष्पकमहाषष्टिकचूर्णककुरवककेदारप्रभृतयः षष्टिकाः ॥ ८ ॥

रसे पाके च मधुराः शमना वातपित्तयोः ॥

शालीनां च गुणैस्तुल्या बृंहणाः कफशुक्लाः ॥ ९ ॥

षष्टिकानाह,—षष्टिकेति । अन्ते षष्टिकाभिधानं सर्वेषां षष्टिकसूचनार्थम् । षष्टिकः गौरषष्टिकः, मुकुन्दककाकल-

कासनपुष्पककुरवककेदाराः कृष्णषष्टिकाः, शेषा गौरकृष्णा इति । प्रभृतिग्रहणाच्चानुदरशारदादयः । षष्टिको व्रीहिभेद एव “षष्टिको व्रीहिषु श्रेष्ठः” इत्युक्तत्वात् ; किंतु व्रीहिशिरपाकी षष्टिकस्तु शीघ्रपाकी ॥ ८ ॥ ९ ॥

षष्टिकः प्रवरस्तेषां कषायानुरसो लघुः ॥

मृदुः स्निग्धस्त्रिदोषघ्नः स्वर्यकृद् बलवर्धनः ॥ १० ॥

विपाके मधुरो ग्राही तुल्यो लोहितशालिभिः ॥

गौरषष्टिकगुणमाह,—षष्टिक इति । स्वर्यकृद् देहदार्ढ्यकृत्, तारुण्यस्थापको वा ॥ १० ॥—

शेषास्त्वल्पान्तरगुणाः षष्टिकाः क्रमशो गुणैः ॥ ११ ॥

शेषास्त्विति । अल्पान्तराः स्तोत्रभेदाः गुणैः कृत्वा । तस्माद् गौरषष्टिकात् ॥ ११ ॥

कृष्णव्रीहिशालामुखजतुमुखनन्दीमुखलावाक्ष-कत्वरितकुक्कुटाण्डकपारावतकपाटलप्रभृतयो व्रीहयः ॥ १२ ॥

व्रीहिविशेषानाह,—कृष्णव्रीहीति । कृष्णव्रीहिः कृष्णतुषतण्डुलः, शालामुखः कृष्णशुक्लाकारतण्डुलः, जतु लाक्षा तदाकृति मुखं यस्यासौ जतुमुखः, नन्दीमुखः आडीचक्षुसदृशमुखतण्डुलः, लावाक्षिसदृशतण्डुलः लावाक्षः, षष्टिकवत् त्वरितं पच्यते इति त्वरितकः, कुक्कुट्या अण्डानीव वर्णेन वर्तुलतया च तण्डुला यस्य सः कुक्कुटाण्डकः, पारावतवत् शुक्लतण्डुलः पारावतः, पाटलापुष्पवर्णव्रीहिः पाटलः; प्रभृतिग्रहणात् खजरीटखज्जनकक्षौमकादयो गृह्यन्ते ॥ १२ ॥

कषायमधुराः पाकेऽमधुरा वीर्यतोऽहिमाः ॥

अल्पाभिष्यन्दिनस्तुल्याः षष्टिकैर्बद्धवर्चसः ॥ १३ ॥

कषायमधुराः रसे । अमधुराः पाके अम्ला इत्यर्थः । वीर्यतोऽहिमाः उष्णा इत्यर्थः । अल्पाभिष्यन्दिन इति पूर्ववत् । तुल्याः षष्टिकैः इति एतेन कुधान्येभ्यः एषामुत्कर्षः सूच्यते न तु षष्टिकानां गुणकारिता, चरकाद्यैस्त्रिदोषकारित्वेन पाटलस्योक्तत्वात् । अनापौऽयं पाठ इति जेज्जट । पाटलाशब्दो व्रीहौ सामान्ये विशेषे च वर्तते इति विशेषवाचिनः त्रिदोषकर्तृत्वं सामान्येन व्रीहेस्तु उक्त एव गुण इति गयी । यस्त्रिदोषकारी पाटलस्तत्र जात्यन्तरं, अयं तु यथोक्तगुण इति बलदेवः ॥ १३ ॥

कृष्णव्रीहिवरस्तेषां कषायानुरसो लघुः ॥

तस्मादल्पान्तरगुणाः क्रमशो व्रीहयोऽपरे ॥ १४ ॥

अथ कृष्णव्रीहियुगमाह,—कृष्णव्रीहीति ॥ १४ ॥

दग्धायामवनौ जाताः शालयो लघुपाकिनः ॥

कषाया बद्धविण्मूत्रा रुक्षाः श्लेष्मापकर्षणाः ॥ १५ ॥

अथ भूमिद्वारेण गुणमाह,—कृष्णायामिति । दग्धायामवनौ जाताः इति दग्धभूमावुत्पन्नाः ॥ १५ ॥

**स्थलजाः कफपित्तघ्नाः कषाया कटुकान्वयाः ॥
किञ्चित्सतिक्तमधुराः पवनानलवर्धनाः ॥ १६ ॥**

स्थलजेति स्थलजाः जाङ्गलभूमिसंभवाः । सतिक्तमधुराः
इषत्तिक्तमधुराः । पवनानलवर्धनाः इति अत्र किञ्चिच्छब्दः
संबध्यते ॥ १६ ॥

**कैदारा मधुरा वृष्या बल्याः पित्तनिवर्हणाः ॥
ईषत्कषायाल्पमला गुरवः कफशुक्रलाः ॥ १७ ॥**

कैदारा इति । कैदाराः अनूपजा इत्यर्थः, वृष्याः शुक्रवैरेच-
निकाः । शुक्रलाः शुक्रवृद्धिकराः ॥ १७ ॥

**रोप्यातिरोप्या लघवः शीघ्रपाका गुणोत्तराः ॥
अदाहिनो दोषहरा बल्या मूत्रविवर्धनाः ॥ १८ ॥**

रोप्यातिरोप्यगुणमाह,—रोप्येति । ये शालयः एकवारमु-
त्पाद्याशु अन्यत्र रोप्यन्ते ते रोप्याः, ये तु द्विविधा अन्यत्र
रोप्यन्ते ते अतिरोप्याः । मूत्रविवर्धनाः इति अदाहिन्वात्
मूत्रला इत्येके, अन्ये तु मूत्रविवर्धना मूत्राकर्षणाः प्रमेहिणां
हिता इत्यर्थः ॥ १८ ॥

शालयश्छिन्नरूढा ये रूक्षास्ते बद्धवर्चसः ॥

तिक्ताः कषायाः पित्तघ्ना लघुपाकाः कफापहाः ॥ १९ ॥

छिन्नरूढशालिगुणमाह,—शालय इति । छिन्नरूढाः इति
पूर्वं छिन्नाः पश्चात् रूढा इत्यर्थः ॥ १९ ॥

विस्तरेणायमुद्दिष्टः शालिवर्गो हिताहितः ॥

उपसंहारमाह,—विस्तरेणेति । उद्दिष्टः संक्षेपेण कथितः ।
अयं शालिवर्गः, किंविशिष्टः शालिवर्गः विस्तरेण सह सवि-
स्तर इत्यर्थः । सविस्तरता च वक्ष्यमाणश्लोकेन दर्शिता । तथा
“धान्येषु मांसेषु फलेषु चैव शाकेषु चानुक्तमिहाप्रमेयात्” इति ।
अत्र हि अप्रमेयादिति आनन्त्यादित्यर्थः । इति शालिवर्गः ॥—

तद्वत् कुधान्यमुद्गादिमापादीनां च वक्ष्यते ॥ २० ॥

तद्वदिति । सविस्तराणामपि कुधान्यानां मुद्गादीनां माषा-
दीनां च उद्देशमात्रमेव भविष्यतीत्यर्थः । माषादीनां चेति चका-
रेण मांसफलशाकवर्गेषु बोद्देशमात्रमेव भविष्यतीत्यनुक्तं समु-
चीयते । अनेन पाठेन मुद्गादीनां धान्यत्व सूच्यते, तेन मुद्गा-
दयः शिम्बीधान्येषु पठ्यन्ते । कुधान्येति कुत्सितानि
धान्यानि कुधान्यानि ॥ २० ॥

अथ कुधान्यवर्गः ।

**कोरदूषकश्यामाकनीवारशान्तनुवरकोद्दालक-
प्रियङ्गुमधूलिकानान्दीमुखीकुरुविन्दगवेषुक्रतोद-
पर्णीमुकुन्दकवेणुयवप्रभृतयः कुधान्यविशेषाः ॥ २१ ॥**

कुधान्यान्याह,—कोरदूषकेत्यादि । कोरदूषकः कोद्वः, श्यामा-
कस्त्रिविधः श्यामाकः, उद्दश्यामाकः, हस्तिश्यामाकश्चेति; श्यामा-
कशब्देन तोयश्यामाक उच्यते, उद्दश्यामाकः स्थूलश्यामाकः,
हस्तिश्यामाकः श्यामिकेति लोके; नीवारः उडिकाधान्यं,

तद् द्विविधम्—एकं धान्यसदृशविटपं धान्यक्षेत्रजं, द्वितीयं
महादलकाण्डं तु सलिलजं, तत्र सलिलजं सलिलवृद्धिमात्रस्तम्ब-
प्ररोह रक्तशूकं च, तदेव प्रशान्तिकेति तन्त्रान्तरेऽपि पठ्यते;
वरकः वरटिका शाकम्भरी भूमौ प्रायशः; उद्दालकः वनकोद्वः;
प्रियङ्गु कङ्गुनिकेति लोके; मधूलिका मर्कटहस्ततृणम्; तद्रेदो
नान्दीमुखी; कुरुवृन्दकः व्रीहियुगः; गवेषुकः तृणविशेषः,
‘गलगोधूम’ इति लोके, देशान्तरे तु ‘गरल’ इति लोके, अन्ये
तु प्रभृतिग्रहणाद् गवेषुकशब्दं गृह्णन्ति; सरः सरकर्णिका;
वरुकः ‘वरु’ इति लोके, अन्ये तु वरुकशब्दं प्रभृतिग्रहणाद्
गृह्णन्ति; तोदपर्णी खनामप्रसिद्धा; मुकुन्दः मुलुन्दः; वेणु-
यवः वशफलम् । शेषाणि तु वनचारिभ्यो ज्ञेयानि । प्रभृतिग्र-
हणेन झण्टीघर्मूटीजोन्नलिकादयः ॥ २१ ॥

उष्णाः कषायमधुरा रूक्षाः कटुविपाकिनः ॥

श्लेष्मघ्ना बद्धनिस्यन्दा वातपित्तप्रकोपनाः ॥ २२ ॥

कषायमधुरस्तेषां शीतः पित्तापहः स्मृतः ॥

कोद्वश्च सनीवारः श्यामाकश्च सशान्तनुः ॥ २३ ॥

उष्णा इति । बद्धनिस्यन्दाः बद्धमूत्राः । तेषामेव केषां-
चिद्वैशेषिकं गुणमाह,—कषायमधुरा इति । स कोरदूषाः
श्यामाका इति केचित् पठन्ति । तत्र बहुवचनं श्यामाकानां
त्रिविधत्वात् ॥ २२ ॥ २३ ॥

कृष्णा रक्ताश्च पीताश्च श्वेताश्चैव प्रियङ्गवः ॥

यथोत्तरं प्रधानाः स्यू रूक्षाः कफहराः स्मृताः ॥ २४ ॥

प्रियङ्गुगुणमाह,—कृष्णेति । प्रधान्यं कफहरत्वादियुगा-
पेक्षम् ॥ २४ ॥

मधूली मधुरा शीता स्निग्धा नान्दीमुखी तथा ॥

मधूलिकानान्दीमुखगुणमाह,—मधूली इति । तथा मधुर-
शीतलस्निग्धेत्यर्थः ॥—

विशोषी तत्र भूयिष्ठं वरुकः समुकुन्दकः ॥ २५ ॥

वरुकमुकुन्दकयोर्गुणमाह,—विशोषीति । विशोषी द्रवधातोः ।
भूयिष्ठं अतिशयेन ॥ २५ ॥

रूक्षा वेणुयवा ज्ञेया वीर्योष्णाः कटुपाकिनः ॥

बद्धमूत्राः कफहराः कषाया वातकोपनाः ॥ २६ ॥

वेणुयवगुणमाह,—रूक्षेति । कुधान्यानां वार्गिकगुणप्रस्तावे
बद्धनिस्यन्दा इत्युक्तेऽपि वेणुयवा बद्धमूत्रा इति पृथक्कृत्य य-
दुक्तं तदतिशयप्रतिपादनार्थम् ॥ २६ ॥

**मुद्गवनमुद्गकलायमकुष्ठमसूरमङ्गल्यचणकसती-
नत्रिपुटकहरेण्वाढकीप्रभृतयो वैदलाः ॥ २७ ॥**

शमीधान्यानि गुणकर्मभ्यां निर्दिशन्माह,—मुद्गेति । मुद्गाः
नानाविधा हरितपीतकृष्णरक्तभेदेन; वनमुद्गस्तु वने जायते कृ-
ष्णमुद्ग इति प्रसिद्धः, मुद्गिकेति लोके; कलायाः त्रिपुटाः; मकु-
ष्ठकः मोठः; मसूराः द्विविधाः—कृष्णाः पाण्डुराश्च, तत्र कृष्ण-

वर्णा मसूराभिधानाः, पाण्डुवर्णा मङ्गल्यकाभिधानाः; चणकः प्रसिद्धः, सतीतः वर्तुलकः; खल्पाः त्रिपुटाः, हरेणुः खल्पवर्तुलः, आढकी तुवरी । वैदला इति एषां वैदला इति संज्ञा, न पुनरन्वयाथेन वैदलसंज्ञा, एव हि विदलानामिति वैदला इति माषकुलत्वादिष्वपि वैदलत्व स्यात्; तेन “वङ्गूरं मूलक म-
त्स्यान् शुष्कशाक्रानि वैदलम् । वर्जयेच्चालुक गुल्मी मधुराणि फलानि च” इत्यादिषु वैदलत्वेन मुद्रादिषु निषेधः, तेन गुल्मेषु माषकुलत्वादयो न निषिध्यन्ते, न हि ते वैदला ॥२७॥

कषायमधुराः शीताः कटुपाका मरुत्कराः ॥
बद्धमूत्रपुरीषाश्च पित्तश्लेष्महरास्तथा ॥ २८ ॥
नात्यर्थं वातलास्तेषु मुद्रा दृष्टिप्रसादनाः ॥
प्रधाना हरितास्तत्र वन्या मुद्रसमाः स्मृताः ॥२९॥

मुद्रगुणमाह,—नात्यर्थमिति ॥ २८ ॥ २९ ॥

विपाके मधुराः प्रोक्ता मसूरा बद्धवर्चसः ॥
मसूरगुणमाह,—विपाक इति ॥—

मकुष्ठकाः कृमिकराः
मकुष्ठगुणमाह,—मकुष्ठका इति ॥—

कलायाः प्रचुरानिलाः ॥ ३० ॥

कलायगुणमाह,—कलाया इति ॥ ३० ॥

आढकी कफपित्तघ्नी नातिवातप्रकोपणी ॥
आढकीगुणमाह,—आढकीति ॥—

वातलाः शीतमधुराः सकषाया विरुक्षणाः ॥ ३१ ॥
कफशोणितपित्तघ्नाश्चणकाः पुंस्त्वंनाशनाः ॥
त एव घृतसंयुक्तास्त्रिदोषशमनाः परम् ॥ ३२ ॥

चणकगुणमाह,—वातला इति ॥ ३१ ॥ ३२ ॥

हरेणवः सतीनाश्च विज्ञेया बद्धवर्चसः ॥
हरेणुसतीनावाह,—हरेणव इति ॥—

ऋते मुद्रमसूराभ्यामन्ये त्वाध्मानकारकाः ॥ ३३ ॥

ऋते मुद्रमसूरयोराध्मानकरत्वमाह,—ऋत इति । ऋते विना, मुद्रमसूरयोः खजालपेक्षया आध्माननिषेधः, न पुनः सर्वथाध्माननिषेधः ॥ ३३ ॥

माषो गुरुभिन्नपुरीषमूत्रः

स्निग्धोष्णवृष्यो मधुरोऽनिलघ्नः ॥

सन्तर्पणः स्तन्यकरो विशेषः

द्वलप्रदः शुक्रकफावहश्च ॥ ३४ ॥

वैदलत्वेनाप्राधान्यं माषादीनाह,—माष इति । भिन्नपुरीषमूत्रः द्रवपुरीषमूत्रः, सन्तर्पणः तृप्तिकरः, बल उपचयशक्तिलक्षणं, वृष्यत्वशुक्रलत्वे श्रुतिवृद्धिकरत्वे, “न पित्तकफावहश्च” इति कचिद् ॥ ३४ ॥

कषायभावान्न पुरीषभेदी
न मूत्रलो नैव कफस्य कर्ता ॥

खादुर्विपाके मधुरोऽलसान्द्रः

सन्तर्पणः स्तन्यरुचिप्रदश्च ॥ ३५ ॥

राजमाषानाह,—कषायेति । अलसान्द्रः राजमाष । कषायरसप्रभावात् कफहारित्वमवृष्यत्व च ज्ञेयम् । स्वादुः इति रसे ॥ ३५ ॥

माषैः समानं फलमात्मगुप्त-

मुक्तं च काकाण्डफलं तथैव ॥

आत्मगुप्तकाकाण्डयोगुणमाह,—माषैरिति । आत्मगुप्तः क-
पिकच्छुः, तस्या फल आत्मगुप्त, काकाण्डफल अश्वकः क-
पिकच्छुसदृशशिन्वः काकाण्डः ‘शक्रसिबी’ इति लोके ॥—

आरण्यमाषा गुणतः प्रदिष्टा

रूक्षाः कषाया अविदाहिनश्च ॥ ३६ ॥

आरण्यमाषगुणमाह,—आरण्यमाषा इति । आरण्यमाषाणां
रूक्षत्वाविदाहित्वे च खजालपेक्षया ॥ ३६ ॥

उष्णः कुलत्थो रसतः कषायः

कटुर्विपाके कफमारुतघ्नः ॥

शुक्राश्मरीगुल्मनिषूदनश्च

सांग्राहिकः पीनसकासहारी ॥ ३७ ॥

कुलत्थानाह,—उष्ण इति । उष्णः वीर्येण । कफमार-
तघ्नः इति कफमारुतौ भिन्नौ मिलितौ च हन्तीत्यर्थः ॥ ३७ ॥

आनाहमेदोगुदकीलहिक-

श्वासापहः शोणितपित्तकृच्च ॥

कफस्य हन्ता नयनामयघ्नो

विशेषतो वन्यकुलत्थ उक्तः ॥ ३८ ॥

वन्यकुलत्थमाह,—आनाहेति । गुदकीलः अर्शासि ॥ ३८ ॥

ईषत्कषायो मधुरः सत्तिकः

सांग्राहिकः पित्तकरस्तथोष्णः ॥

तिलो विपाके मधुरो बलिष्ठः

स्निग्धो व्रणालेपन एव पथ्यः ॥ ३९ ॥

दन्योऽग्निमेधाजननोऽल्पमूत्र-

स्तन्योऽथ केदयोऽनिलहा गुरुश्च ॥

तिलमाह,—ईषदिति । ईषत्कषायोऽनुरसत्वेन, मधुरः
मुख्यरसेन, ईषत्तिकोऽनुरसत्वेन वा । व्रणालेपन एव पथ्य इति
एतेन तिलानामालेपन एव व्रणे पथ्यत्व अभ्यवहारेषु
पुनरपथ्यत्वमेव; अन्ये पुनः ‘स्निग्धो व्रणे सर्वत एव पथ्यः’
इति पठन्ति, सर्वतः इति पञ्चदशधाप्रसरप्रदुष्टेष्वित्यर्थः,
अन्ये तु द्विवर्णीयोक्तभ्यो दोषहन्तृभ्यो लेपेभ्यः सर्वेभ्यः
पथ्यतम इत्यर्थः । दन्त्येभ्यो हितः दन्त्यः । त्वचे हितः
त्वच्यः । केदोभ्यो हितः केदयः ॥ ३९ ॥—

१ ‘त्वच्यः’ इति पाठान्तरम् ।

तिलेषु सर्वेष्वसितः प्रधानो

मध्यः सितो हीनतरास्तथान्ये ॥ ४० ॥

तिलानामुत्तममध्यमाधमत्वमाह,—तिलेष्विति । असितः कृष्णः, सितः श्वेतः, अन्ये इति पीतहरितलोहिताः ॥ ४० ॥

यवः कषायो मधुरो हिमश्च

कटुर्विपाके कफपित्तहारी ॥

व्रणेषु पथ्यस्तिलवच्च नित्यं

प्रबद्धमूत्रो बहुवातवर्चाः ॥ ४१ ॥

स्यैर्याग्निमेधास्वरवर्णकृच्च

सपिच्छिलः स्थूलविलेखनश्च ॥

मेदोमरुतङ्गहरणोऽतिरूक्षः

प्रसादनः शोणितपित्तयोश्च ॥ ४२ ॥

यवमाह,—यव इति । हिमश्चेति चकारः कषायानन्तरं बोद्धव्यः । तेन मधुररसाच्चकारसमुच्चितं कषायत्व हीनमिति ज्ञेयम् । व्रणेषु पथ्यस्तिलवत् इति तिलो यथा व्रणे लेपे वातपित्तकफेषु च शस्यते, तथा यवोऽपि । नित्यमिति वचनेन अविदग्धविदग्धाभिन्नाद्युद्धृत्वाद्यवस्थासु इत्यर्थः; अन्ये तु नित्यग्रहणेन व्रणे यवाभ्यवहारेणापि हितमिच्छन्ति । प्रबद्धमूत्रः अल्पमूत्रः, अतएव प्रमेहिणां हितः । बहुवातवर्चा इति वातोऽत्र कुक्षिवातोऽभिप्रेतः, अन्यथा मेदोमरुतङ्गहरण इति विरुध्यते । स्थैर्यं वयःस्थापनकारित्वम् । मेदोमरुतङ्गहरणः इति मेदोवात तृष्णां च हन्तीत्यर्थः; यदि वा मेदसावृतो मरुन्मेदोमरुतं तं सावरणं हन्ति, स्रोतःशोधकत्वात् । निरावरणे तु रूक्षशीतकषायकटुपाकैर्नातिवर्धको नातिप्रत्यनीकः । यवोऽकषाय इति केचित् । तत्रैषत्कषाय इत्यर्थः ॥ ४१ ॥ ४२ ॥

एभिर्गुणैर्हीनतरैस्तु किञ्चिद्

विद्याद् यवेभ्योऽतियवान् विशेषैः ॥

अतियवगुणमाह,—एभिरिति । अतियवाः निःशुक्राः कृष्णारुणयवा एव । अशेषैर्गुणैरतियवान् विद्यादित्यर्थः । अन्ये तु पठन्ति—“यवेभ्योऽपि यवान् शेषान्” इति । तत्रातियवयविकादयोऽशेषशब्दवाच्याः । तत्र यविका निःशुक्राः खल्पाः ॥

गोधूम उक्तो मधुरो गुरुश्च

वलयः स्थिरः शुक्ररुचिप्रदश्च ॥ ४३ ॥

स्निग्धोऽतिशीतोऽनिलपित्तहन्ता

सन्धानकृत् श्लेष्मकरः सरश्च ॥

गोधूमगुणमाह,—गोधूमेति । स्थिरः वयःस्थापनकारी । स्निग्धोऽतिशीतः इति अतिशब्दः काकाक्षिगोलकबहुभयत्रापि संबध्यते । श्लेष्मकरः इति नवगोधूमः, पुराणगोधूमस्तु वसन्तेऽप्युपयोगार्हत्वात् श्लेष्मकरः ॥ ४३ ॥

रूक्षः कषायो विषशोषशुक्र-

बलासदृष्टिक्षयकृद् विदाही ॥ ४४ ॥

कटुर्विपाके मधुरस्तु शिम्बः

प्रबन्धविण्माहृतपित्तलश्च ॥

सामान्यशिम्बिगुणमाह,—रूक्ष इति । विषशोषमेहेति केचित् पठन्ति ॥ ४४ ॥

सितासिताः पीतकरक्तवर्णा

भवन्ति येऽनेकविधास्तु शिम्बाः ॥ ४५ ॥

यथोदितास्ते गुणतः प्रधाना

ज्ञेयाः कटूष्णा रसपाकयोश्च ॥

वर्णविशेषेण शिम्बादीनां गुणमाह,—सितेति । सिताः शुक्लाः, असिताः कृष्णाः । यथोदितास्ते गुणतः प्रधानाः इति असितात् कृष्णात् सितः प्रधानः, पीतादसितः प्रधानः, रक्तादपि पीतः । गुणैः रसवीर्यविपाकलक्षणैः, प्रधानाः श्रेष्ठाः । अन्ये तु यथोदितास्ते गुणतस्तथार्थाः इति पठन्ति । अत्रायमर्थः—ये शिम्बा येन प्रकारेण रसपाकयोरुदिताः, ते तथैवार्था ज्ञेयाः, नतु शुष्काः ॥ ४५ ॥

सहाद्वयं मूलकजाश्च शिम्बाः

कुशिम्बिवल्लीप्रभवास्तु शिम्बाः ॥ ४६ ॥

ज्ञेया विपाके मधुरा रसे च

बलप्रदाः पित्तनिवर्हणाश्च ॥

सहाद्वयमिति सहाद्वयं मुद्गपर्णीमाषपर्णौ । मूलकजाश्च शिम्बा इति मूलकशिम्बी कुशिम्बी । वल्लीशिम्बी शुक्रशिम्बी । अन्ये तु मूलकपर्णिकाश्चेति पठन्ति । तत्र मूलकपर्णी शोभाजकः ॥ ४६ ॥

विदाहवन्तश्च भृशं विरूक्षा

विष्टभ्य जीर्यन्त्यनिलप्रदाश्च ॥ ४७ ॥

रुचिप्रदाश्चैव सुदुर्जराश्च

सर्वे स्मृता वैदलिकास्तु शिम्बाः ॥

इदानीं वैदलानां मुद्गादीनां सतीनान्तानामार्द्रशिम्बीगुणमाह,—विदाहवन्तश्चेति । विष्टभ्य जीर्यन्ति गुडगुडाशब्दं कृत्वा पाकं गच्छन्तीत्यर्थः । वैदलिकास्तु शिम्बाः मुद्गादीनामार्द्रफलिकाः । शुष्कनिर्गतत्वत्वां तु प्रायुक्त एव गुणः ॥ ४७ ॥

कटुर्विपाके कटुकः कफघ्नो

विदाहिभावादहितः कुसुम्भः ॥ ४८ ॥

उष्णातसी स्वादुरसाऽनिलघ्नी

पित्तोल्बणा स्यात् कटुका विपाके ॥

पाके रसे चापि कटुः प्रदिष्टः

सिद्धार्थकः शोणितपित्तकोपी ॥

तीक्ष्णोष्णरूक्षः कफमारुतघ्न-

स्तथागुणश्चासितसर्षपोऽपि ॥ ४९ ॥

शमीधान्यसामान्यादेव कुसुम्भातसीसर्षपगुणमाह,—कटुर्विपाके इति रसे, च पाके च कटुक इत्यर्थः । मधुरोऽनिलघ्नः

इत्यन्ये पठन्ति । उष्णातसीति । सिद्धार्थकः श्वेतसर्षपः । रक्तसर्षपगुणमाह,—तथेति । असितसर्षपः रक्तसर्षपः ॥ ४८ ॥ ४९ ॥

अनार्तवं व्याधिहतमपर्यागतमेव च ॥

अभूमिजं नवं चापि न धान्यं गुणवत् स्मृतम् ५०

लाज्यमाह,—अनार्तवमिति । अनार्तवं अन्यतुजातम् । व्याधिहतं कुङ्कुमादिना हतम् । अपर्यागत अपक्वम् । अभूमिज ऊषरोपलकादिसविषभूमिजः यस्य धान्यस्य या चोचिता भूमिः ततोऽन्यत्र भूमौ जातमित्यपरे । नव चापीति चकारेण नवस्थानतिदोषकारिता सूच्यते । धान्यशब्देन शूकशमीधान्यानि गृह्यन्ते ॥ ५० ॥

नवं धान्यमभिष्यन्दि लघु संवत्सरोषितम् ॥

नवादीनां गुणमाह,—नवमिति । वर्षं यावत् । अभिष्यन्दि दोषधातुमलस्रोतसां क्लेदप्राप्तिजननम् । लघु संवत्सरोषितमिति लघु पुराणमिति वान्येऽत्र संवत्सरोषितमिति यत् करोति तज्ज्ञापयति—प्रथमवर्षाद्ध्वं द्वितीय वर्षं यावत् पुराण गुणवच्च भवति, तद्ध्वं तु नीरसत्वात् गुणकरमिति । उक्तं च—“वर्षोषितं सर्वधान्यं परित्यजति गौरवम् । न तु त्यजति तद्वीर्यं क्रमशो विजहाति तत् ॥” माषचणकादयस्तु नूतना एव स्वकार्यकरणसमर्था इत्येके ॥—

विदाहि गुरु विष्टम्भि विरूढं दृष्टिदूषणम् ॥ ५१ ॥

विरूढमाह,—विदाहीति । विरूढं अङ्कुरजननशक्तिरहितमित्यर्थः, अन्ये विरूढं अङ्कुरितमित्याहुः, ईषदृष्ट चणकमुद्रादि विरूढ आहुरपरे ॥ ५१ ॥

शाल्यादेः सर्वपान्तस्य विविधस्यास्य भागशः ॥
कालप्रमाणसंस्कारमात्राः संपरिकीर्तिताः ॥ ५२ ॥

उपसंहारमाह,—शाल्यादेरिति । भागशः कालप्रमाणं संवत्सरोषितमित्यनेनोक्तम् । संस्कारः यथा—गुरोरपि व्रीहः संस्कारवशाज्जाया लघवः, मात्रा पुनरभिबलापेक्षिणी हीना मध्यमोत्तमा चेति । “लघु पथ्यतमं प्रोक्तं गुर्वपथ्यतमं स्मृतम् । यत् पाकं गच्छति क्षिप्रं तत्तल्लघुतरं स्मृतम्” इति । कुधान्यवर्गः ॥ ५२ ॥

अथोर्ध्वं मांसवर्गानुपदेश्यामः ॥

तद्यथा—जलेशया, आनूपा, ग्राम्याः, कव्यभुज, एकशफा, जाङ्गलाश्चेति षण्मांसवर्गाः । एतेषां वर्गाणामुत्तरोत्तरं प्रधानतमाः । ते पुनर्द्विविधा जाङ्गला अनूपाश्चेति । तत्र जाङ्गलवर्गोऽष्टविधः । तद्यथा—जङ्गाला, विष्किराः, प्रतुदा, गुहाशयाः, प्रसहाः, पण्मृगा, बिलेशया, ग्राम्याश्चेति । तेषां जङ्गालविष्किरौ प्रधानतमौ ॥ ५३ ॥

अन्नं भक्तरूपं चोक्तम् । प्रधानव्यञ्जनं मांसमाह,—तद्यथेति । ग्राम्यशब्देन एकशफशब्देन च ग्राम्याः, शफः खुरः;

कव्यभुक्शब्देन च गुहाशयाः प्रसहाश्च, कव्यं मांसम्; जाङ्गलशब्देन जङ्गालविष्किरप्रतुदपण्मृगबिलेशया इति त्रयोदश भेदाः षट्स्लेवान्तर्भूताः; संख्येयनिर्देशादेव षट्संख्यायां लघ्यायां षड्ग्रहणं प्रतुदादिभेदा हि एतेष्वेवावश्यन्ते तेन षड्वर्गा इति नियमार्थं, अन्येऽपि जङ्गलादिभेदा भविष्यन्तीति सूचनार्थमिति अपरे । अथ षड्भेदः संक्षेपेणोत्तरोत्तरप्राधान्यज्ञापनाय । वर्गाणामुत्तरोत्तरप्राधान्यमाह,—एतेषामिति । पुनर्द्विविध्यमाह,—ते पुनरिति । द्वैविध्यकथनं जाङ्गलत्वेनानुत्वेन च वक्ष्यमाणभेदानां गुणानुगमाय । जाङ्गलस्याष्टविधत्वमाह,—तत्रेति । ते सर्वे अत्रैव वक्ष्यन्ते । तेषां मध्ये कस्य प्राधान्यमित्याह—तेषामिति । जाङ्गलविष्किराविति क्वचित् ॥ ५३ ॥

**तावेणहरिणर्क्षकुरङ्गकरालकृतमालशरभश्वदं
द्रुपृषतचारुष्करमृगमातृकाप्रभृतयो जङ्गला मृगाः
कषाया मधुरा लघवो वातपित्तहरास्तीक्ष्णा हृद्या
बस्तिशोधनाश्च ॥ ५४ ॥**

कषायो मधुरो हृद्यः पित्तासृक्फरोगहा ॥

संप्राही रोचनो बल्यस्तेषामेणो ज्वरापहः ॥ ५५ ॥

जङ्गालविष्किरावाह,—तावेणेत्यादिना । यौ जङ्गालविष्किरौ कथ्येते इत्यर्थः । एणः कृष्णहरिणः, हरिणः गौरहरिणः, कृक्षः नीलाण्डः ‘रोरु’ इति प्रसिद्धः, कुरङ्गः चतुरगतिः ‘चतुरङ्ग’ इति लोके, करालः अधोनिष्क्रान्तदन्तः हिमवदादिपर्वतेषु ‘कस्तूरी-मृगः’ इति लोके, कृतमाला बहवः सङ्घातचारिणो मृगाः देशान्तरे लोकादवगन्तव्याः, शरभः अष्टापदः उष्ट्रप्रमाणो महाश्वङ्गः पृष्ठगतचतुष्पादः काश्मीरे प्रसिद्धः, श्वदः चतुर्दंष्ट्रेऽतिदुष्टः ‘कर्कटक’ इति कालिकपुरे, पृषतः बिन्दुचित्रितः ‘चित्तल’ इति लोके, चारुष्कः चारुशरीरः स्वल्पतनुः मृगभेद एव, मृगमातृका अल्पा पृथुदरा चतुरङ्गस्त्री भेदलीति लोके । प्रभृत्यतिग्रहणात् कोटकारादयः । जङ्गलाः इति प्रशजस्वङ्गावन्तः । तेषां सामान्यगुणमाह,—कषाया इत्यादि । तीक्ष्णाः इति तीक्ष्णगुणकर्मत्वात् । बस्तिशोधनाः इति अश्मरीशर्करामूत्रकृच्छ्रमूत्राघातादिषु पथ्याः मूत्रविरेककारिण इत्यर्थः ॥ ५४ ॥

मधुरो मधुरः पाके दोषघ्नोऽनलदीपनः ॥

तेषां मध्ये कृष्णहरिणगुणमाह,—मधुर इति । एणस्य षड्संख्येऽपि कषायमधुरोत्कटत्वात्कषायमधुर इत्युक्तम् ॥ ५५ ॥

शीतलो बद्धविण्मूत्रः सुगन्धिहरिणो लघुः ॥ ५६ ॥

बद्धविण्मूत्रः इति एतेनातीसारिणां प्रमेहिणां च हित इत्युक्तं, एणस्तु प्रमेहिणामहितः, बस्तिविशोधनत्वात् ॥ ५६ ॥

एणः कृष्णस्तयोर्ज्ञेयो हरिणस्ताम्र उच्यते ॥

न कृष्णो न च ताम्रश्च कुरङ्गः सोऽभिधीयते ॥ ५७ ॥

सूत्रेण एणहरिणयोर्भेदमाह,—एण इति ॥ ५७ ॥

शीतासृक्पित्तशमनी विज्ञेया मृगमातृका ॥
सन्निपातक्षयश्वासकासहिकाऽरुचिप्रणुत् ॥ ५८ ॥

मृगमातृकामाह,—शीतासृगिति ॥ ५८ ॥

लावतित्तिरिक्पिञ्जलवर्तीरवर्तिकावर्तकनमृका-
वार्तीकचकोरकलविङ्कमयूरककरोपचक्रकुङ्कुटसार-
ङ्गशतपत्रकुतित्तिरिक्कुत्वाहकयवालकप्रभृतयख्या-
हला विष्किरा लघवः शीतमधुराः कषाया दोषश-
मनाश्च ॥ ५९ ॥

लावः प्रसिद्धः तित्तिरिः कृष्णतित्तिरिः चित्रपक्षः कपिञ्जलः गौरतित्तिरिः; वर्तारः कपिञ्जलाणूकः कपिञ्जलादल्पो वर्तिकातः किञ्चिन्महान् वर्तिकासदृश एव, 'वर्धरा' इति लोके; वर्तिका-
वर्तकौ तद्भेदौ; नमृका लोके घुङ्गुरकाभिधा हृङ्गारकारिणी
अल्पा पाण्डुरोदरा, वार्तीका वर्तित्चटकाः स्वल्पाः संघातचारिणः
'वगेडा' इति लोके, चकोरः रक्ताक्षो विषसूचकः खनान्ना ख्यातः;
कलविङ्कः कालचटकः भृङ्गराजाद्रिभः, अपरे भृङ्गराजमाहुः;
अन्ये तु रक्तशिरसं कृष्णग्रीवः ग्रामचटकाकारं कलविङ्कमाहुः;
मयूरः प्रसिद्धः; ककरः लावान्तकः कपिञ्जलात् स्थूलः, 'कय'
इति लोके; उपचक्रः ककरभेदः कृशचञ्चुर्मदाविलः; कुङ्कुटः
प्रसिद्धः; सारङ्गः चातकः, अन्ये कृष्णकर्वुरश्चातकाकारो विष्किरः;
शतपत्रः दार्वाघाटः, 'काष्ठकुट्टक' इति लोके; कुतित्तिरिः तित्ति-
रभेदः पाण्डुः कपिलः; कुत्वाहकः कुरुकुरुकः; यवलाकः यव-
गुडुकः । प्रभृतिग्रहणेनैवजातीयाः । विकीर्य भक्षयन्तीति विष्किराः;
त्रिभिश्चरणयुगलचञ्चुभिराहन्ति विलिखन्ति इति न्याहलाः ।
एतेषां सामान्यगुणमाह,—लघवः शीतमधुरा इत्यादि । अन्ये
लावादिवर्तिकादिवर्गयोगुणान् श्लोकेन पठन्ति,—“वर्गौ
स्वादुरसावेतौ कषायानुरसौ लघू । वातपित्तहरौ नातिशी-
तलौ वस्तिशोधनौ ॥” वर्गाविति अत्रापि स एवार्थः ॥ ५९ ॥

संग्राही दीपनश्चैव कषायमधुरो लघुः ॥

लावः कटुविपाकश्च सन्निपाते च पूजितः ॥ ६० ॥

तेषां मध्ये लावकगुणमाह,—संग्राहीति । सन्निपाते तु
पूजित इति पूजितः प्रशस्त इत्यर्थः । सामान्यगुणकथने
दोषशमन इति वचनादत्र सन्निपातवचनात् च वाता-
दीन् व्यस्तान् समस्तानपि हन्तीत्यर्थः । अथवा सन्निपात-
ज्वरे निवृत्ते पुनरागमननिवृत्तये प्रयोज्य इत्यर्थः । अत्र केचित्
पठन्ति,—“गैरिकः पाण्डुलश्चैव पौण्ड्रको दर्भरस्तथा । लावश्च-
तुर्विधः प्रोक्तस्तित्तिरिद्विविधः स्मृतः—” इति । गैरिकपाण्डुलौ
प्रसिद्धौ, पौण्ड्रकदर्भकौ देशान्तरे लोकादवगन्तव्यौ । तित्ति-
रिव्याख्यातः । अस्याग्रे केचित् गैरिकपाण्डुलपौण्ड्रकदर्भकभेदेन
गुणान् पृथग्भिन्नान् पठन्ति । एतच्च न बहुसंमतम् । तस्मान्न
पठन्ति ॥ ६० ॥

ईषद्गुरुण्मधुरो वृष्यो मेधाश्लिवर्धनः ॥

तित्तिरिः सर्वदोषघ्नो ग्राही वर्णप्रसादनः ॥ ६१ ॥

हिकाश्वासानिलहरो विशेषाद्वैरतित्तिरिः ॥

रक्तपित्तहरः शीतो लघुश्चापि कपिञ्जलः ॥ ६२ ॥

कफोत्थेषु च रोगेषु मन्दवाते च शस्यते ॥

कृष्णतित्तिरिगुणमाह,—ईषदिति । ईषद्गुरुत्व लावकापेक्षया
सर्वग्रहण रक्तदुष्टिग्रहणप्राप्तये । गौरतित्तिरिगुणमाह,—
रक्तेति ॥ ६१ ॥ ६२ ॥—

वातपित्तहरा वृष्या मेधाश्लिवर्धनाः ॥ ६३ ॥

लघवः ककरा हृद्यास्तथा चैवोपचक्रकाः ॥

ककरगुणमाह,—वातपित्तेति । उपचक्रगुणमाह,—तथा
इति ककरसदृशगुणा इत्यर्थः ॥ ६३ ॥—

कषायः स्वादुलवणस्त्वच्यः केश्योऽरुचौ हितः ६४

मयूरः खरमेधाश्लिदृक्श्रोत्रेन्द्रियदाढ्यकृत् ॥

स्निग्धोष्णोऽनिलहा वृष्यः स्वेदस्वरवलावहः ॥ ६५ ॥

मयूरगुणमाह,—कषायः इति । दृक्श्रोत्रेन्द्रियदाढ्यकृदिति
चक्षुःश्रवणेन्द्रियदाढ्यकारीत्यर्थः ॥ ६४ ॥ ६५ ॥

वृंहणः कुङ्कुटो वन्यस्तद्वद् ग्राम्यो गुरुस्तु सः ॥

वातरोगक्षयवमीषिमज्ज्वरनाशनः ॥ ६६ ॥

वनकुङ्कुटमाह—वन्यो वनजातः । ग्राम्यकुङ्कुटमाह—तद्वत्
इति । वनकुङ्कुटवदित्यर्थः । गुरुस्तु इति वन्योऽपि गुरुः,
ग्राम्यस्तु गुरुतर इत्यर्थः ॥ ६६ ॥

कपोतपारावतभृङ्गराजपरभृतकोयष्टिकुलिङ्ग-
गृहकुलिङ्गगोक्ष्वेडकडिडिमाणवकशतपत्रकमातृनि-
न्दकभेदाशिशुकसारिकावलगुलीगिरिशलद्वाचदूष-
कसुगृहीखञ्जरीटकहारीतदात्यूहप्रभृतय प्रतुदाः ६७

प्रतुदानाह,—कपोतेति । कपोतः वनवासी पाण्डुक इति
लोके, स च नानाविधः; पारावतः गृहदेवकुलालयः; भृङ्गराजः
भ्रमरको धूम्याटसदृशः 'पक्षिराज' इति लोके; परभृतः कोकिलः;
कोयष्टिः कोयङ्गका दीर्घजङ्घा 'कोयङ्ग' इति लोके, कुलिङ्गः वन्यः
ग्राम्यचटकाकारः; गृहकुलिङ्गः पुण्ड्रचटकः 'ग्रामचटक'
इति लोके; गोक्ष्वेडः गोनर्दः; डिण्डिमाणकः डिण्डिमोक्तदध्वनिः;
शतपत्रः राजशृङ्गः; मातृनिन्दकः प्रियात्मकः 'पुत्ररजक' इति
लोके; भेदाशी पुत्रशृङ्गः, भेकाशीति केचित्, तत्रापि स एवार्थः;
शुकसारिके प्रसिद्धे; वलगुली गदुलिकेति लोके; गिरिशः गिरि-
वर्तिका, पर्वतवाहीत्येके; लट्टा फेडीतकः रक्तपुच्छाद्योभागः,
अन्ये भरद्वाजभेदमाहुः, 'लट' इति लोके, अन्नदूषकः द्वितीयफे-
जातकः, अन्ये सन्धानचञ्चवाकृतिचञ्चुभागः दीर्घः पुच्छादिलक्ष-
णेन प्रतुदं विहङ्गमाहुः; सुगृही पीतमस्तको 'वया' इति लोके;
खञ्जरीटः सिनासितवर्णो द्रुतललितगतिः, 'कवडिया' इति लोके;
हारीतः हरितपीतवर्णः 'हारिताष' इति लोके; दात्यूहः काल-
कण्ठकः 'रायुक' इति लोके । प्रभृतिग्रहणात् गोपापुत्रसारपदे-
न्नादयश्चरकोक्ताः । प्रतुदाः इति प्रतुय भक्षयन्तीति हेतोः ६७ ॥

कषायमधुरा रुक्षाः फलाहारा मरुत्कराः ॥
पित्तश्लेष्महराः शीता बद्धमूत्राल्पवर्चसः ॥ ६८ ॥

एषां सामान्यगुणमाह,—कषायेत्यादि । फलाहारा मरुत्करा इति फलाहारत्वेन वातकराः । फलाहारत्व स्वभावकथनं; वातकरत्वं न कलायादिवत्, किंतु मांसान्तरापेक्षया न वातघ्नन्तीत्यर्थः ॥ ६८ ॥

सर्वदोषकरस्तेषां भेदाशी मलदूषकः ॥

तेषां मध्ये भेदादिगुणमाह,—सर्वदोषकरस्तेषामिति । मलदूषकः इति वातादिदोषजननो मूत्रादिमलदूषकश्चेति स्वभावेन दोषाणां मलानां च दूषयितेत्यर्थः । केचित् सर्वदोषकरस्थाने सर्वदोषहर इति प्रमादपाठं दृष्ट्वा सर्वदोषहरस्य च मलदूषकत्वा-संभवेन मलदूषकस्थाने 'गलदूषक' इति पठन्ति । तच्च प्रमादजत्वान्नदियम् ॥—

कषायस्वादुलवणो गुरुः काणकपोतकः ॥ ६९ ॥

काणकपोतगुणमाह,—कषायेति । चकारोऽत्र लुप्तनिर्दिष्टो द्रष्टव्यः, तेन काणकपोतोऽपि त्रिदोषकोपनो मलदूषयितेति चकारेण पूर्वानुवृत्त समुचीयते । काणकपोतो वनवासी पाण्डुकपोतः, अन्ये अरुणवर्णकमपि कपोतमाहुः ॥ ६९ ॥

रक्तपित्तप्रशमनः कषायविशदोऽपि च ॥

विपाके मधुरश्चापि गुरुः पारावतः स्मृतः ॥ ७० ॥

पारावतगुणमाह,—रक्तेत्यादि । विशदः पित्तिलविपरीतः ७०

कुलिङ्गो मधुरः स्निग्धः कफशुकविवर्धनः ॥

रक्तपित्तहरो वेदमकुलिङ्गस्त्वतिशुकलः ॥ ७१ ॥

गृहकुलिङ्गगुणमाह,—कुलिङ्ग इति । रक्तेति । वेदमगृहम् ॥ ७१ ॥

सिंहव्याघ्रवृकतरश्चक्षुद्वीपिमार्जारशृगालमृगे-
बोरुकप्रभृतयो गुहाशयाः ॥ ७२ ॥

गुहाशयानाह,—सिंहेत्यादि । सिंहः पराक्रमी निद्रालुः, व्याघ्रः विकृतसुखो निद्रालुः हिंस्रः, वृकः कुक्कुरसदृशः पशुः क्षुद्रः, तरक्षुः मृगशत्रुः व्याघ्रविशेषः 'जरष' इति लोके, ऋक्षो भक्षुः कोऽतिलोमशः 'रिछ' इति लोके, द्वीपी व्याघ्रभेदः चित्रव्याघ्रः 'चित्रक' इति लोके, मार्जारः बिडालः, अत्र च मार्जारो गुहाशयत्वात् भारण्यबिडालो बोद्धव्यः, शृगालः प्रसिद्धः, मृगेबोरुः मृगभक्ष्यः शृगालाकृतिः 'हरिणाडव' इति लोके । प्रभृतिग्रहणद्वांता-द्वभ्रुप्रभृतयः । गुहासु पर्वतविवरेषु शेरत इति गुहाशयाः ॥ ७२ ॥

मधुरा गुरवः स्निग्धा बल्या मारुतनाशनाः ॥

उष्णवीर्या हिता नित्यं नेत्रगृह्यविकारिणाम् ॥ ७३ ॥

तेषां सामान्यगुणमाह,—मधुरा इत्यादि ॥ ७३ ॥

काककङ्कुरचाषभासशशघाल्युलूकचिरलि-

श्वेनगृध्रप्रभृतयः प्रसहाः ॥ ७४ ॥

एते सिंहादिभिः सर्वे समाना वायसादयः ॥

रसवीर्यविपाकेषु विशेषाच्छोषिणे हिताः ॥ ७५ ॥

प्रसहानाह,—काकेत्यादि । काकः प्रसिद्धः, कङ्कः दीर्घचञ्च-

महाप्रमाणः, उक्त च,—“कङ्कः स्यात् कङ्कमल्लाख्यो बाणपत्राह-
पक्षकः । लोहपृष्ठो दीर्घपादः पक्षावः पाण्डुवर्णभाक्” —इति;
कुररश्चिरल्लयाकारः नादोत्थापितमत्स्यः हस्तमत्स्यग्राही 'कुरल'
इति लोके प्रसिद्धः; चाषः इन्द्रनीलमणिसदृशपक्षः शस्त्रदर्शनः

'करटाशन' इति लोके प्रसिद्धः; भासः गोकुलचारी गृध्रविशेषः
श्वेतशिखावान्; शशघाती चीरल्लयाकारो महाचरणनखः
प्रहारेण शशकाहरणशीलः शशाग्निरिति लोके प्रसिद्धः, अन्ये
पाजीत्याहुः; उलूकः कौशिकः; चिरलिः चित्कः; श्वेनः
सिंहानो गरुडान्वयः; गृध्रः मांसाशी योजनदष्टिः; प्रभृतिग्रहणेन
धूमार्ताशीकरपत्रिकादयो गृह्यन्ते । प्रसहा भक्षयन्तीति प्रसहाः ।
तेषां सामान्यं गुणमाह,—एते इत्यादि । एते वायसादयः
सिंहादिभिः समानाः तुल्या इति संबन्धः । वायसः काकः । ते
केषु समाना इत्याह,—रसवीर्यपाकेषु । विशेषात् अतिशयेन,
शोषिणे राजयक्षिणे ॥ ७४ ॥ ७५ ॥

महुमूषिकवृक्षशायिकावकुशपूतिघासवानरप्र-
भृतयः पर्णमृगाः ॥ ७६ ॥

पर्णमृगानाह,—मदग्विति । महुमूषिकः मातुषासर्पः; अन्ये
तु महुमूषिकौ भिन्नावचक्षेते, तत्र महुः पूर्वार्थ एव, मूषिकः
वृक्षमूषिकः; वृक्षशायिका वृक्षमर्कटिका 'गिली'ति लोके; अव-
कुशः गोलाङ्गुलो वानरविशेषः; पूतिघासः वृक्षबिडालः सुग-
न्धिवृषणः 'कर्पूरक' इति लोके; वानरः मर्कटः । प्रभृतिग्रहणा-
देवजातीयाः अन्येऽपि । प्रायेण वृक्षस्थायित्वात् पर्णमृगाः ॥ ७६ ॥

मधुरा गुरवो वृष्याश्चक्षुष्या शोषिणे हिताः ॥

सृष्टमूत्रपुरीषाश्च कासाशः श्वासनाशनाः ॥ ७७ ॥

एतेषां सामान्यगुणमाह,—मधुरा इत्यादि ॥ ७७ ॥

श्वाविच्छल्यकगोधाशशवृषदंशलोपाकलोमश-
कर्णकदलीमृगप्रियकाऽजगरसर्पमूषिकनकुलमहा-
वभ्रुप्रभृतयो बिलेशयाः ॥ ७८ ॥

बिलेशयानाह,—श्वाविति । श्वावित् सूचीसदृशरोमयुक्ता
'सिंहा' इति लोके; शल्यकः वृक्षशकलः वृहद्रोधानुकारी 'साला'
इति लोके; गोधाशशौ प्रसिद्धौ; वृषदशः ग्राममार्जारः, अन्ये
वनमार्जारमाहुः; लोपाकः शृगालभेदः, 'लाङ्गलक' इति लोके;
लोमशकर्णः नलत्करः; कदली महाबिडालसमो व्याघ्राकारः
कदलीहण्ड इति पौण्ड्रे प्रसिद्धः, अन्ये सर्पविशेषमाहुः;
अपरे कदलीमृगमिति समस्त पठन्ति, तत्रापि स एवार्थः;
मृगप्रियकः गोनसः; अजगरः महासर्पः; सर्पः पुनरत्यो राजी-
लमण्डलीदर्वीकरभेदात् त्रिविधः; मूषिकः भूमिमूषिकः; नकुलः
भुजङ्गशत्रुः; तद्भेदः महावभ्रुः; प्रभृतिग्रहणाद् गण्डकजाहक-
प्रभृतयोऽपि द्रष्टव्याः । बिलशायित्वात् बिलेशयाः ॥ ७८ ॥

वर्चोमूत्रं संहतं कुर्युरेते

वीर्ये चोष्णाः पूर्ववत् स्वादुपाकाः ॥

वातं हन्युः श्लेष्मपित्ते च कुर्युः

स्निग्धाः कासश्वासकाशयोपहाश्च ॥ ७९ ॥

एतेषां सामान्यगुणमाह,—वर्च इत्यादि । संहत सान्द्रं, अन्ये तु 'संग्राहका बद्धमूत्राः' इति पठन्ति ॥ ७९ ॥

कषायमधुरस्तेषां शशः पित्तकफापहः ॥

नातिशीतलवीर्यत्वाद्वातसाधारणो मतः ॥ ८० ॥

तेषामेव केषांविदेव गुणविशेषमाह,—कषायेति । वातेन साधारणः सध्यस्थः साधारणदेशवत्, न चायं वात कोपयति न च वातशमं करोति, माधुर्याद्वातशमहेतुः, कषायाच्च शैल्याच्च अहेतुरिति साधारणत्वम् ॥ ८० ॥

गोधा विपाके मधुरा कषायकटुका स्मृता ॥

वातपित्तप्रशमनी बृंहणी बलवर्धनी ॥ ८१ ॥

गोधेत्यादि ॥ ८१ ॥

शाल्यकः स्वादुपित्तघ्नो लघुः शीतो विषापहः ।

प्रियको मारुते पथ्योऽजगरस्त्वर्शसां हितः ॥ ८२ ॥

दुर्नामानिलदोषघ्नाः कृमिदूषीविषापहाः ॥

चक्षुष्या मधुराः पाके सर्पा मेधाग्निवर्धनाः ॥ ८३ ॥

दर्वीकरा दीपकाश्च तेषूक्ताः कटुपाकिनः ॥

मधुराश्चातिचक्षुष्याः सृष्टविष्णून्ममारुताः ॥ ८४ ॥

दूषीविषापहाः इति विषमेव दावाग्निवातातपाद्यभिर्भवेन मन्दतां गतं विषपीतस्य वा विषं दूषीविषम् । सर्पाः सामान्यसर्पाः । दर्वीति दर्वीकरा दर्वीफणकरा इत्यर्थः । दीपकाः राजिमन्तः ॥ ८२—८४ ॥

अश्वाश्चतुरगोखरोष्ट्रवस्तोरभ्रमेदःपुच्छकप्रभृतयो ग्राम्याः ॥ ८५ ॥

ग्राम्यानाह,—अश्वाश्चतुरेति । अश्वः घोटकः, अश्वायां गर्दभेन जनितः अश्वतरः 'विसर' इति लोके, गौः प्रतिद्धाः खरः गर्दभः, उष्ट्रः करभः, वस्तः छगलः, उरभ्रः मेषः, मेदःपुच्छकः दुम्बकः, अन्ये एडकमाहुः । प्रभृतिग्रहणात् वेकप्रभृतयः । प्रायो ग्रामवासित्वात् ग्राम्याः ॥ ८५ ॥

ग्राम्या वातहराः सर्वे बृंहणाः कफपित्तलाः ॥

मधुरा रसपाकाभ्यां दीपनां बलवर्धनाः ॥ ८६ ॥

तेषां सामान्यं गुणमाह,—ग्राम्या वातहरा इति ॥ ८६ ॥

नातिशीतो गुरुः स्निग्धो मन्दपित्तकफः स्मृतः ॥

छगलस्त्वनभिष्यन्दी तेषां पीनसनाशनः ॥ ८७ ॥

अथ छगलगुणमाह,—नातिशीत इति । अल्पस्नेहगौरवाभ्यामल्पकफः, उष्णानुबन्धादल्पशैत्यादल्पपित्तः, कटुतिक्तव्यायामाल्पाम्बुसेवनात् अनभिष्यन्दी अल्पाभिष्यन्दी दोषघातुमलस्रोतसामल्पक्लेदप्राप्तिजनन इत्यर्थः ॥ ८७ ॥

बृंहणं मांसमौरभ्रं पित्तश्लेष्मावहं गुरु ॥

मेषगुणमाह,—बृंहणमिति । औरभ्रं मांसं यद्यपि पित्तश्लेष्मकरमत्रोक्तं, तथापि सातिशयं पित्तं श्लेष्माणं च करोतीति विप्रचण्डानार्थमतम् ॥—

मेदःपुच्छोद्भवं वृष्यमौरभ्रसदृशं गुणैः ॥ ८८ ॥

मेदःपुच्छगुणमाह,—मेद इति ॥ ८८ ॥

श्वासकासप्रतिश्यायविषमज्वरनाशनम् ॥

श्रमाल्यग्नहितं गव्यं पवित्रमनिलापहम् ॥ ८९ ॥

गव्यगुणमाह,—श्वासकासेत्यादि ॥ ८९ ॥

औरभ्रवत्सलवणं मांसमेकशफोद्भवम् ॥

सलवणं ईषलवणम् । 'शफः' खुरः ।—

अल्पाभिष्यन्धयं वर्गो जाङ्गलः समुदाहृतः ॥ ९० ॥

अल्पेत्यादि ॥ ९० ॥

दूरे जनान्तनिलया दूरे पानीयगोचराः ॥

ये मृगाश्च विहङ्गाश्च तेऽल्पाभिष्यन्दिनो मतः ॥ ९१ ॥

अतीवासन्ननिलयाः समीपोदकगोचराः ॥

ये मृगाश्च विहङ्गाश्च महाभिष्यन्दिनस्तु ते ॥ ९२ ॥

सर्वेषामेव जाङ्गलानामल्पाभिष्यन्दित्वं माभूदित्याह,—दूर इति । जनशब्दोऽत्र ग्रामवाची, तेन दूरे ग्रामतो गृहा इत्यर्थः ; अन्ये दूरे जनातेति पठित्वा व्याख्यानयन्ति,—दूरे जनानामातो गृहीतो निलयो यैर्मृगैर्विहङ्गैश्च ते तथा । दूरे पानीयगोचराः इति दूरे पानीयविषयाः पानीयाद् दूरनिवासिन इत्यर्थः । ये मृगाश्चेति चकारात् सर्पादयः । अतीवासन्ननिलयाः इति अतिशयेन ग्रामासन्नगृहा इत्यर्थः । समीपोदकगोचराः इति पानीयसमीपभूमिचारिण इत्यर्थः । अत्रापि चकारात् धन्वानूपचारिणामजावितित्तिरीणां जाङ्गलपठितानामपि मिश्रगोचरत्वान्नाल्यभिष्यन्दित्वम् ॥ ९१ ॥ ९२ ॥

आनूपवर्गस्तु पञ्चविधः । तद्यथा—कूलचराः, लुवाः, कोषस्थाः, पादिनो, मत्स्याश्चेति ॥ ९३ ॥

आनूपवर्गप्रकारानाह—आनूपवर्गस्त्विति । अनुगता आपोऽस्मिन्निति सजलस्थलात्मको देशः, तद्भवाः आनूपाः । कूलं नद्यादितटं तत्र चरन्ति भक्षयन्ति भ्रमन्ति च ये ते कूलचराः । लुवन्ते पानीये तरन्ति ये ते लुवाः । कोशः शङ्खादीनां संपुटः, तत्र तिष्ठन्तीति कोशस्थाः । पादिनः पादवन्तः । मत्स्याः प्रसिद्धाः ॥ ९३ ॥

तत्र गजगवयमहिषरुचमरसुमररोहितवराहखड्गिगोर्कणकालपुच्छकोद्रन्यङ्कुरण्यगवयप्रभृतयः कूलचराः पशवः ॥ ९४ ॥

तत्र कूलचरानाह,—तत्रेति । गजः हस्ती, गवयः गोसदृशः, महिषः प्रसिद्धः, रुः शरदि शृङ्गस्यागी, तल्लक्षणं उच्यते—“विकटबहुविषाणः शम्बराकारदेहः सलिलतटचरत्वाच्छम्बरेभ्यो विचित्रः । त्यजति शरदि शृङ्गं रौप्यतोऽसौ रुः स्यात् पृथुलमृगविशेषः प्रायशश्चेदिदेशे”, चमरः केशमृत्युः गोसदृशः, सुमरः महाशृकरः, अन्ये तु महाश्वाकारः चमरान्तकः, रोहितो लोहितवर्णो मृगजातिः, अन्ये तु 'रोहिष' इति पठन्ति व्याख्यानयन्ति च कच्छशूर इत्यर्थः, अपरे फलशृकरमाहुः, वराहः शृकरः, खड्गः गण्डकः, गोकर्णः गोसदृश-

कर्णः 'गोत्र' इति प्रसिद्धः, कालपुच्छकः चलत्कृष्णपुच्छकः, ओन्द्रः पानीयविडालः 'ओदन' इति लोके, न्यङ्कुः 'न्यगुण' इति लोके, अरण्यगवो वन्यगौः ॥ ९४ ॥

वातपित्तहरा वृष्या मधुरा रसपाकयोः ॥

शीतला बलिनः स्निग्धा मूत्रलाः कफवर्धनाः ॥ ९५ ॥

तेषां सामान्यगुणमाह,—वातेत्यादि । शीतलाः इति अत्र चकारो लुप्तनिर्दिष्टो द्रष्टव्यः, तेनौष्ण्यमपि केषांचित् द्रष्टव्यम् ९५ विरूक्षणो लेखनश्च वीर्यौष्णः पित्तदूषणः ॥

स्वाद्वस्त्रलवणस्तेषां गजः श्रेष्मनिलापहः ॥ ९६ ॥

गवयस्य तु मांसं हि स्निग्धं मधुरकासजित् ॥

विपाके मधुरं चापि व्यवायस्य तु वर्धनम् ॥ ९७ ॥

तेषां केषांचिदेव गुणविशेषमाह,—विरूक्षण इति । समुदितौ कफवातौ हन्ति केवलं तु कफं करोत्येव, गजादिषु विरूक्षण-कफघ्नत्वादि स्वजात्यपेक्षं परिणतिविशेषात् ॥ ९६ ॥ ९७ ॥

स्निग्धोष्णमधुरो वृष्यो महिषस्तर्पणो गुरुः ॥

निद्रापुंस्त्वबलस्तन्यवर्धनो मांसदार्यकृत् ॥ ९८ ॥

स्निग्धोष्णमिति । वृष्यः पुंस्त्ववर्धन इति च द्वयं श्रुतिवृद्धि-प्राप्तये ॥ ९८ ॥

रुोर्मांसं समधुरं कषायानुरसं स्मृतम् ॥

वातपित्तोपशमनं गुरु शुक्रप्रवर्धनम् ॥ ९९ ॥

तथा चमरमांसं तु स्निग्धं मधुरकासजित् ॥

विपाके मधुरं चापि वातपित्तप्रणाशनम् ॥ १०० ॥

सुमरस्य तु मांसं च कषायानुरसं स्मृतम् ॥

वातपित्तोपशमनं गुरु शुक्रविवर्धनम् ॥ १०१ ॥

खेदनं बृहणं वृष्यं शीतलं तर्पणं गुरु ॥

स्निग्धं श्रमानिलहरं वाराहं बलवर्धनम् ॥ १०२ ॥

कफघ्नं खड्गपिशितं कषायमनिलापहम् ॥

पित्र्यं पवित्रमायुष्यं बद्धमूत्रं विरूक्षणम् ॥ १०३ ॥

गोर्कर्णमांसं मधुरं स्निग्धं मृदु कफावहम् ॥

विपाके मधुरं चापि रक्तपित्तविनाशनम् ॥ १०४ ॥

रुमांसमिति । स्वेदनं स्वेदजनकं, बृहणमिति बृहणं देहवृद्धिकरं, वृष्यं शुक्रल, तर्पणं तृप्तिजनकम् । पित्तमिति पितृभ्यो हितम्, ॥ ९९—१०४ ॥

हंससारसकौञ्चचक्रवाककुररकादम्बकारण्ड-वजीवजीवकबकबलाकापुण्डरीकप्लवशारीमुख-नन्दीमुखमद्भूकोशकाचामक्षलिकाक्षशुक्लाक्षपु-ष्करशायिकाकोनालकाम्बुकुट्टिकामेघरावश्वेत-वारलप्रभृतयः प्लवाः संघातचारिणः ॥ १०५ ॥

प्लवानाह,—हसेत्यादि । हंसः कलस्त्रो ललितगतिः प्रसिद्धः; सारसः लक्ष्मणो रक्तशिराः प्रसिद्ध एव; कौञ्चः कौचिरः; च-क्रवाकः द्वन्द्वचरः निशवियोगी; कुररः अस्य प्रसहेष्वपि पाठः

'वातपित्तविनाशनम्' इति पाठान्तरम् ।

तेन उभयेषामपि गुणा बोद्धव्याः, अन्ये तु कङ्कमलसदृशज-लचरं कुररमाहुः; कादम्बः कलहस' अतिधूसरपक्ष, अन्ये तु रक्तचञ्चूशिर-कृष्णपादादीनां लक्षणैः कृत्वा 'कयव' इति पठन्ति; कारण्डवः शुक्लहंसभेदोऽल्पः, अन्ये करहवमाहुः, उक्तं च,— "कारण्डवः काकवक्रो दीर्घाङ्घ्रिः कृष्णवर्णभाक्—" इति; जीव-जीवकः विषदर्शनमृत्युः; बकः पाण्डुरपक्षः प्रसिद्धः; बलाका बक-भेदः 'बगुली' इति लोके, पुण्डरीकः नलिननयनः; प्लवः महाप्रमाणः प्रसेवकगलः 'सगड' इति लोके; शरारीमुखः खदिरवर्णो 'गिरगरी' इति लोके; नन्दीमुखः पत्राढ्य आटीभेदः; मद्भूः जलकाकः; उक्तोशः कुररभेदः मत्स्याक्षी; काचाक्षः कपर्दिपाकः 'बहुडी' इति लोके; मल्लिकाक्षः शुक्लशबलः; शुक्लाक्षः तद्भेदः, अन्ये तु मलिनच 'रुणो हंसभेद एव इत्याहुः; पुष्करशायिका पद्मपत्र-शान्तिह—सैलकः श्यामपृष्ठश्चेतोदरः 'पानीयवर्तिका' इति कारा मांसवर्तयेत्याहुः जलकुक्कुटी कृष्णवर्णा, 'बुडियाक' इति प्रासावपि विशि'वातकः, अन्ये तु चातकं विष्किरेष्वाभनन्ति; गिनां सर्व—शुक्लपक्षः प्रसेवकगलः 'ज्येष्ठबलाका' इति लोके ।

प्रभृतिग्रहणात् आरामण्डितुण्डकामृणालकण्ठादयः ॥ १०५ ॥

रक्तपित्तहराः शीताः स्निग्धा वृष्या मरुजितः ॥

सृष्टमूत्रपुरीषाश्च मधुरा रसपाकयोः ॥ १०६ ॥

तेषां सामान्यगुणमाह,—रक्तेत्यादि ॥ १०६ ॥

गुरूष्णमधुरः स्निग्धः स्वरवर्णबलप्रदः ॥

बृहणः शुक्रलस्तेषां हंसो वातविकारनुत् ॥ १०७ ॥

केषांचिद्विशेषगुणमाह,—गुरूष्ण इति । अन्ये पुनरत्र सार-सकौञ्चकुररकारण्डवकादम्बकजीवजीवकानामपि विशिष्टं गुणं पठन्ति, तत्रातिप्रसिद्धमिति न लिखितम् ॥ १०७ ॥

शङ्खशङ्खणखशुक्तिशम्बूकभलूकप्रभृतयः कोश-स्याः ॥ १०८ ॥

कोशस्थानाह—शङ्खेति । शङ्खः प्रसिद्धः; शङ्खणकः क्षुद्र-शङ्खः शङ्खभेद एव; शुक्तिः समुद्रजा सिम्पि; शम्बूकः आव-र्तकोशः, सांखुला इति लोके; भलूकः कवर्दकः, अन्ये शम्बूक-भेदमाहुः । प्रभृतिग्रहणात् वोढिकजलशुक्तिशम्बूकभेदा बहु-विधा गृह्यन्ते ॥ १०८ ॥

कूर्मकुम्भीरकर्कटकृष्णकर्कटकशिशुमारप्रभृ-तयः पादिनः ॥ १०९ ॥

पादिनमाह,—कूर्मेति । कूर्मः कच्छपः, स तु नानाविधः वर्तुलदीर्घमहदादिभेदेन; कुम्भीरः अपि नानाभेदः घडियालगो-धादिभेदेन; कर्कटकः अपि द्विविधः कृष्णशुक्लभेदेन; शिशुमारः दृष्टाकारोन्तर्वक्रो बहिर्निःश्वासमुक् सोऽपि द्विविधो वर्तुल-दीर्घभेदेन, दीर्घफाणित इति लोकाः प्राहुः, स एवात्र गृह्यन्ते पादित्वात् । प्रभृतिग्रहणात् प्राहादयः ॥ १०९ ॥

शङ्खकूर्मादयः स्वादुरसपाका मरुदुदः ॥

शीताः स्निग्धाहिताः पित्ते वर्चसाः श्रेष्मवर्धनाः ॥

तेषां कोशस्थानां पादिनां चैकगुणत्वादुभयोर्वर्गयोर्गुणमेकी-
कृत्याह,—शङ्खकूर्मादय इति ॥ ११० ॥

कृष्णकर्कटकस्तेषां बल्यः कोष्णोऽनिलापहः ॥

शुक्रः सन्धानकृत् स्रष्टृविषमूत्रोऽनिलपित्तहा ॥ १११ ॥

तेषां मध्ये कस्यचिद्गुणमाह,—कृष्णेत्यादि ॥ १११ ॥

मत्स्यास्तु द्विविधा नादेयाः सामुद्राश्च ॥ ११२ ॥

मत्स्यानाह,—मत्स्यास्तु इति ॥ ११२ ॥

तत्र नादेयाः रोहितपाठीनपाटलाराजीववर्मिगो-
मत्स्यकृष्णमत्स्यवागुज्जरमुरलसहस्रदंष्ट्रप्रभृतयो-
नादेयाः ॥ ११३ ॥

तत्र नादेयानाह,—तत्रेति । रोहितः घनशल्कलः प्रसिद्धः,
पाठीनः पुनरशल्कल एव दीर्घो निमलः सोऽपि 'व्येहृ' इति
लोके प्रसिद्ध एव, वर्मिः सर्पाकारो मत्स्यहेतुः ॥ ८९ ॥
खनामप्रसिद्धः, "कृष्णमत्स्यस्तु शकली बहुताः ॥
कषायवर्णो रक्ताक्षः कथितो मत्स्यवेदिभिः ॥ ८९ ॥
'वाहस' इति लोके, सहस्रदंष्ट्रः महापाठीनः, शेषास्तु
ज्ञेयाः । प्रभृतिग्रहणाच्छफरादयः ॥ ११३ ॥

नादेया मधुरा मत्स्या गुरवो मारुतापहाः ॥
रक्तपित्तकराश्चोष्णा वृष्याः स्निग्धालपवर्चसः ॥ ११४ ॥

तेषां सामान्यगुणमाह—नादेया इत्यादि ॥ ११४ ॥

कषायानुरसस्तेषां शष्पशैवालभोजनः ॥

रोहितो मारुतहरो नात्यर्थं पित्तकोपनः ॥ ११५ ॥

नादेयानामेव केषांचिद्गुणविशेषमाह,—कषायेति । शष्प
बालतृणं, शैबलं शैवालम् ॥ ११५ ॥

पाठीनः श्लेष्मलो वृष्यो निद्रालुः पिशिताशनः ॥

दूषयेदम्लपित्तं तु कुष्ठरोगं करोत्यसौ ॥ ११६ ॥

मुरलो बृंहणो वृष्यः स्तन्यश्लेष्मकरस्तथा ॥

पाठीनमाह,—पाठीन इति । पिशिताशनः मांसभक्षकः ११६

सरस्तडागसंभूताः स्निग्धाः स्वादुरसाः स्मृताः ॥

महाहृदेषु बलिनः, खलपेऽम्भस्यबलाः स्मृताः ॥ ११७ ॥

सरस्तडागादिजान् मत्स्यानाह,—सर इति । हृदः 'ब्रह्म' इति
लोके ॥ ११७ ॥

तिमितिमिङ्गिलकुलिशपाकमत्स्यनिहलरुनन्दि-
वारलकमकरगर्गरकचन्द्रकमहामीनराजीवप्रभृता-
यः सामुद्राः ॥ ११८ ॥

सामुद्रानाह,—तिमिरिति । तिमिः महत्तमो मत्स्यः, तिमिङ्गिलः
ततोऽपि महत्तमः, कुलिशः 'कुडिरा' इति लोके, नन्दिवारलकः
'समुद्रशिम्बाकः' इति लोके, मकरः ह्रिंवदंष्ट्रकः, गर्गरः खनाम्ना
प्रसिद्धः, चन्द्रकः पार्श्वेषु कण्टकवलयितो वर्तुलो मत्स्यः, राजीवः
बद्धायतः खनामप्रसिद्धः, शेषास्तु समुद्रतीरवासिभ्यो ज्ञेयाः ।
प्रभृतिग्रहणादन्येऽपि तेभ्य एव ज्ञेयाः ॥ ११८ ॥

सामुद्रा गुरवः स्निग्धा मधुरा नातिपित्तलाः ॥

उष्णा वातहरा वृष्या वर्चसाः श्लेष्मवर्धनाः ॥ ११९ ॥

सामुद्रमत्स्यानां सामान्यगुणमाह,—सामुद्रा इत्यादि ॥ ११९ ॥

बलावहा विशेषेण मांसाशित्वात् समुद्रजाः ॥

समुद्रजेभ्यो नादेया बृंहणत्वाद्गुणोत्तराः ॥ १२० ॥

तेषामप्यनिलघ्नत्वाच्चौषध्यकौष्यौ गुणोत्तरौ ॥

स्निग्धत्वात् स्वादुपाकत्वात् तयोर्वाप्या गुणाधिकाः

सामुद्रादीनां सारतरत्वमाह,—समुद्रजा इति । गुणोत्तराः

गुणोत्कृष्टाः । तेषामिति तेषां नादेयमत्स्यानाम् ॥ १२० ॥ १२१ ॥

नादेया गुरवो मध्ये यस्मात् पुच्छास्यचारिणः ॥

सरस्तडागजानां तु विशेषेण शिरो लघु ॥ १२२ ॥

अदूरगोचरा यस्मात् तस्मादुत्सोदपानजाः ॥

किञ्चिन्मुक्त्वा शिरोदेशमत्यर्थं गुरवस्तु ते ॥ १२३ ॥

अधस्ताद्गुरवो ज्ञेया मत्स्याः सरसिजाः स्मृताः ॥

उरोविचरणात्तेषां पूर्वमङ्गं लघु स्मृतम् ॥ १२४ ॥

इति आनूपो महाभिष्यन्दिमांसवर्गो व्याख्यातः ॥

नादेयादिमत्स्यावयवानां गुरुलाघवमाह,—नादेया गुरवो
मध्ये इति । स्निग्धत्वादिति । आस्य मुखम् । सरस्तडागेति
अदूरगोचराः अदूरविषयाः अल्पव्यायामा इत्यर्थः । उत्सोदपा-
नजाः गिरिप्रस्रवणजाः । अधस्तादिति महाभिष्यन्दी इति
दोषधातुमलस्रोतसामतिशयकेदकारीत्यर्थः । अन्ये त्वन्यथा
कृत्वा पठन्ति, तदुच्यते—“हृदयस्थान्निर्यासवाहिस्रोतोमु-
खानि यत् । मुक्त लिम्पति पैच्छिल्यादभिष्यन्दि तदुच्यते ।
वैशद्यात् कफहन्तृत्वात्तान्येव विवृणोति यत् । तदुक्तमनभि-
ष्यन्दि द्रव्यं द्रव्यविशारदः”—इति ॥ १२२-१२४ ॥

तत्र शुष्कपूतिव्याधितविषसर्पहतदिग्धविद्धजी-
र्णकुशवालानामसात्म्यचारिणां च मांसानि अभ-
क्ष्याणि यस्माद्विगतन्यापन्नपहतपरिणतालपासंपूर्ण-
वीर्यत्वाद्दोषकराणि भवन्ति ॥ १२५ ॥

मांसमुपादेयमाह,—तत्रेति । पूतिः शयितः, हतशब्दो
व्याधिविषसर्पैः प्रत्येकं संबध्यते । दिग्धः विषादिलिप्तः, विद्धः
शस्त्रादिविद्धः, जीर्णः वृद्धः, कुशः दुर्बलः । असात्म्यचारिणां
अनुचिताहारभक्षिणाम् । कस्मादनुपादेयानीत्याह,—यस्मादिति ।
बालानां असंपूर्णवीर्यत्वादित्यर्थः । असात्म्यचारिणामनुपादेयत्वे
हेतुः सूत्रकारेण निबन्धकारैश्चानुक्तोऽपि स्वयमूढः ॥ १२५ ॥
एभ्योऽन्येषामुपादेयं मांसमिति ॥ १२६ ॥

मांसमुपादेयमाह,—एभ्य इति । दोषरहितं गुणवत्, ग्राह्य-
मित्यर्थः ॥ १२६ ॥

अरोचकं प्रतिश्यायं गुरु शुष्कं प्रकीर्तितम् ॥

विषव्याधिहतं मृत्युं बालं छर्दि च कोपयेत् ॥ १२७ ॥

कासश्वासकरं वृद्धं त्रिदोषं व्याधिदूषितम् ॥

क्लिभमुक्लेशजननं कुशं वातप्रकोपणम् ॥ १२८ ॥

शुष्कादीनां दोषमाह,—अरोचकमिति । शुष्कं मांसमरोचकं
प्रतिश्यायं च करोतीत्याह्याहारः । मृत्युमिति अत्रापि करोती-

लब्धाहारः । किं च शठितम् । उक्तेषां शूलकरणम् । अमात्म्य-
चारिणां दोषः स्वयमन्यूहः ॥ १२७ ॥ १२८ ॥

स्त्रियश्चतुष्पात्सु, पुमांसो विहङ्गेषु, महाशरीरेषु
अल्पशरीरा, अल्पशरीरेषु महाशरीराः प्रधान-
तमाः, एकजातीयानां महाशरीरेभ्यः कृशशरीराः
प्रधानतमाः ॥ १२९ ॥

गुणवन्मांसप्रसङ्गेन लिङ्गाद्यधिकृत्याह,—स्त्रिय इति । चतु-
ष्पादां मध्ये स्त्रियः प्रधानतमाः, विहङ्गानां मध्ये पुमांसः पुरुषाः
प्रधानतमाः । महाशरीरेष्वित्यादि महाशरीरेषु खङ्गिमहिषा-
दिषु, अल्पशरीराः आनूपा एव रुद्रप्रभृतयः प्रधानतमाः ।
अल्पशरीरेष्विति अल्पशरीराः विष्किरा लावादयः, तेषु महाश-
रीराः, कृशमांसस्य निषिद्धत्वात् ॥ १२९ ॥

स्थानादिकृतं मांसस्य गुरुलाघवमुपदेश्यामः ।
तद्यथा—रक्तादिषु शुक्रान्तेषु धातुषु उत्तरोत्तरास्तु
गुरुतरास्तथा सक्थिस्कन्धक्रोडशिरःपादकरकटी-
पृष्ठचर्मकालेयकयकृदन्त्राणि ॥ १३० ॥

शिरः स्कन्धं कटी पृष्ठं सक्थिनी चात्मपक्षयोः ॥
गुरुपूर्वं विजानीयाद्भातवस्तु यथोत्तरम् ॥ १३१ ॥
सर्वस्य प्राणिनो देहे मध्यो गुरुमुदाहृतः ॥
पूर्वभागो गुरुः पुंसां मध्यभागस्तु योषिताम् ॥ १३२ ॥
उरोग्रीवं विहङ्गानां विशेषेण गुरु स्मृतम् ॥
पक्षोक्षेपात्समो दृष्टो मध्यभागस्तु पक्षिणाम् ॥ १३३ ॥

स्थानादिकृतमित्यादि । रक्तादिधातूनां गुरुलाघवमुक्त्वा इतराव-
यवानाह,—तथेति । यथोत्तरं गुरुः शक्थिनी ऊरु, स्कन्धः बाहुशिरः,
क्रोडः हृदयस्थान, पश्चाद्भागस्थितौ पादौ, अग्रिमभागस्थितौ कटौ,
कालेयक वृक्कं, यकृत कालखण्ड दक्षिणभागस्थितम् । द्वयमधिक-
ल्याह,—शिर इति । स्कन्धात् शिरो गुरुः, पृष्ठात् कटिः । शक्थिनी
चात्मपक्षयोरिति शक्थिनी द्वे ते च आत्मपक्षयोः खांशयोर्य-
थापूर्वं गुरुणी ज्ञेये; तेन सक्थि उत्तरभागापेक्षया पूर्वो भागो गुरुरि-
त्यर्थः । अन्ये तु आमपक्षयोरिति पठन्ति, पक्षादाममांसं गुरु इति
व्याख्यानयन्ति, तत्र पक्षिकाकाराभ्यां दूषितत्वात् । जेजटस्तु
शिर इत्यादि संग्रहश्लोकत्वेन पठति, तदपि पक्षिकाकारौ न मन्येते ।
सर्वस्यापि शरीरस्य मध्ये को भागो गुरुरित्याह,—सर्वस्येति ।
बौपुरुषविभागेनाह,—पूर्वभाग इति । पूर्वभागः उपरिष्ठाद्भागः ।
पक्षिणामाह,—उरोग्रीवमिति । पूर्वभागः उपरिष्ठाद्भागः । पक्षो-
क्षेपात्समो दृष्ट इति समः नातिगुरुर्नातिलघुरित्यर्थः १३०-१३३

अतीव रुक्षं मांसं तु विहङ्गानां फलाशिनाम् ॥
बृहणं मांसमत्यर्थं खगानां पिशिताशिनाम् ॥ १३४ ॥
मत्स्याशिनां पित्तकरं वातघ्नं धन्वचारिणाम् ॥

आहारविशेषेणापि मांसेषु रौक्ष्यादिविशेषमाह,—अतीव रुक्ष-
मिति । फलाशिनां मांसमितरमांसापेक्षया रुक्षम् ॥ १३४ ॥—
जलजानूपजा ग्राम्या क्रव्यादैकशफास्तथा ॥ १३५ ॥

प्रसहा बिलवासाश्च ये च जङ्गलसंज्ञिताः ॥
प्रतुदा विष्किराश्चैव लघवः स्युर्यथोत्तरम् ॥
अल्पाभिष्यन्दिनश्चैव यथापूर्वमतोऽन्यथा ॥ १३६ ॥

उक्तवर्गाणां गुरुलाघवमाह—जलजेति । अतः अस्मात्
लघुत्वादल्पाभिष्यन्दिनत्वाच्च । अन्यथा इति महाभिष्यन्दिनो
गुरुवश्चेत्यर्थः ॥ १३५ ॥ १३६ ॥

प्रमाणधिकास्तु स्वजातौ च अल्पसारा गुरुवश्च ।
सर्वप्राणिनां सर्वशरीरेभ्यो ये प्रधानतमा भवन्ति
यकृतप्रदेशवर्तिनस्तानाददीत; प्रधानालाभे मध्य-
मवयस्कं सद्यस्कमक्लिष्टमुपादेयं मांसमिति ॥ १३७ ॥

प्रमाणेति । स्वजातौ आत्मीयजातौ । अल्पसाराः तुच्छबला
इत्यर्थः । सत्यां कृत्स्नशरीरप्राप्तौ गुणवच्छरीरावयवग्रहणं निर्दि-
शन्नाह,—सर्वेति । यकृतप्रदेशवर्तिनश्चेन यकृतप्रदेशो या दीर्घा-
कारा मांसवर्तयो भवन्ति ता इह गृह्यन्ते । एतेन समस्तशरीर-
प्राप्तावपि विशिष्टशरीरावयवग्रहणमुक्तम् । अन्ये तु 'सर्वप्रा-
णिनां सर्वशरीरेभ्यः प्रधानतमा या वर्तिर्भवति तामाददीत' इति
पठन्ति । मांसलेषु अवकाशेषु या वर्तयो भवन्ति ता ग्राह्या इति
व्याख्यानयन्ति । तदलाभे मध्यमवयःस्थं सामान्यदेशजमपि
ग्राह्यमित्याह—प्रधानालाभे इति । मध्यमवयःस्थं मांसमिति
मध्यमवयःस्थस्य तरुणस्येत्यर्थः । अन्ये मध्यमवयःस्थमिति
पठन्ति व्याख्यानयन्ति च मध्य ग्राह्यमिति तद्वयःस्थस्य प्राणिन
इत्यर्थः । सद्यस्क सद्योहतमांसम् । अक्लिष्टं मनोऽनुकूलम् १३७
भवति चात्र ।

चरः शरीरावयवाः स्वभावो धातवः क्रियाः ॥
लिङ्गं प्रमाणं संस्कारो मात्रा चास्मिन् परीक्ष्यते १३८
इति मांसवर्गः ।

इदानीमुक्तं सर्वं गुरुलाघवहेतुं सुखस्मरणार्थमेकीकृत्य
श्लोकेन निर्दिशन्नाह,—चर इति । परीक्ष्यते इति चरादिभिः
सर्वैः प्रत्येकं संबध्यते । चरः शब्दोऽत्र आहारविहारयोर्वर्तते ।
तद्यथा—कस्मिन्देशेऽयं विहरति धन्वनि अनूपे वा जले वा
वियति वा, किं पुनरयमाहरति अतिगुरुं अतिलघुं वा शीतमुष्णं
वा स्निग्धं रुक्षं वा; तत्तदाहारविहारगुणभावितशरीरधातोर्गु-
गस्य पक्षिणो वा तत्तद्गुणमेव मांसमिति भावः । आहारो
यथा—'शष्पशैवालभोजना' इत्यादि । विहारो यथा—'अती-
वासान्निलया' इत्यादि । शरीरावयवाः परीक्ष्यन्ते । तद्य-
था—'उरोग्रीवं विहङ्गानां विशेषेण गुरुः स्मृतं' इत्यादि ।
स्वभावो यथा—'स्वभावालघवो मुद्रास्तथा लावकपिजला' इति ।
स्वभावोऽत्राचर्येणोक्तः सर्वत्रैव चरादिषु अष्टास्वपि स्वभावस्या-
नुपज्ञात् । धातवस्तु यथोत्तरमित्यादि धातुपरीक्षा । क्रिया यथा—
'उरोविचरणात्तेषां पूर्वमङ्गं लघु स्मृतं' इत्यादि । लिङ्गं यथा—
'स्त्रियश्चतुष्पादेषु पुमांसो विहङ्गेषु' इति । प्रमाणमिति 'महाश-
रीरेषु अल्पशरीरा' इत्यादि । संस्कारो यथा—'स्नेहगोरसघा-
न्याम्लफलाम्लैरन्वितं च यत् । यथोत्तरं लघु' इत्यादि । मात्रा

चाम्बिन् इति 'गुरुणामर्धसौहित्यं लघूनां तुप्तिरिष्यते'; मात्रा चेति चकारान् अग्निरपि परीक्ष्यते, तेनाग्निबलपेक्षिणी द्रव्यगुरु-
लाघवापेक्षिणी च मात्रा । तदेव चरादीन् परीक्ष्य मांसेषु गुरु-
लाघवं वाच्यमित्यर्थः । इति मांसवर्गः ॥ १३८ ॥

अत ऊर्ध्वं फलान्युपदेश्यामः ।

तद्यथा—दाडिमामलकवदरकोलकर्कन्धुसौवी-
रसिञ्चितिकाफलकपित्थमातुलुङ्गाप्रातककर्म-
र्दपियालनारङ्गजम्बीरलकुचभव्यपारावतवेत्रफल-
प्राचीनामलकतिन्तिडीकनीपकोशाप्राम्लीकाप्र-
भृतीनि ॥ १३९ ॥

अथ फलवर्गः—दाडिमेत्यादि । दाडिमामलके प्रसिद्धे; वदरं
महत्, कोल मध्यप्रमाण वदरं; कर्कन्धु अल्प; सौवीरं महत्तम
आमपक्वावस्थामु मधुरं मरुदेशज, सिचितिकाफल तद्देद एव
अतिमधुरो मुष्टिप्रमाण उत्तरापथजः; कपित्थं स्वनामप्रसिद्ध;
मातुलङ्ग बीजपूरकः, आम्रं प्रसिद्ध, आम्रातक आम्रफलमदृश,
आम्राटकमिति लोके; कर्मर्दः स्वनामप्रसिद्ध; पियालः चारः
मधुराम्लफलः प्रायशो मगधेषु; नागरङ्गजम्बीरलकुचानि
प्रसिद्धानि; भव्य आरुके कार्तिकेयपुरे प्रसिद्ध, अन्ये तु कर्म-
रङ्गफलं भव्यमाहुः, भव्य तालफलोपम बलकलसंहतिमात्रमि-
त्यपरैः; पारावतः कामरूपे फलं पाककाले धवललोहितं मधु-
राम्लं च; वेत्रफलं पञ्चबीजसमं; प्राचीनामलकं प्राग्देशोद्भवं
'पानीयामलकं' इति लोके; तिन्तिडीकं वृक्षाम्लं; नीपं कदम्ब-
फलं; कोशाप्र 'कौसिम्ब' इति प्रसिद्ध; अम्लिका प्रसिद्धा चिचा
वक्रफला । प्रभृतिग्रहणादेवजातीयान्यन्यान्यपि ॥ १३९ ॥

अम्लानि रसनः पाके गुरुण्युष्णानि वीर्यतः ॥

पित्तलान्यनिलघ्नानि कफोत्क्लेशकराणि च ॥ १४० ॥

तेषां सामान्यगुणमाह,—अम्लानीत्यादि । अम्लानि अम्ल-
रसोत्कटानि ॥ १४० ॥

कषायानुरसं तेषां दाडिमं नातिपित्तलम् ॥

दीपनीयं रुचिकरं हृद्यं वर्चोविवर्धनम् ॥ १४१ ॥

द्विविधं तत्तु विज्ञेयं मधुरं चाम्लमेव च ॥

त्रिदोषघ्नं तु मधुरमम्लं वातकफापहम् ॥ १४२ ॥

एषां केषांचिदुपविशेषमाह,—कषायानुरसमिति । नातिपित्त-
लमिति अम्लदाडिमफलविशेषणं ईषत्पित्तकरमित्यर्थः । चरके-
ऽपि 'सर्वं पित्तमम्लमन्यत्र दाडिमामलकात्' इत्यत्र भट्टार-
कहरिचन्द्रेण दाडिमग्रहणं निरस्य 'अन्यत्रामलकात्' इत्येष एव
पाठः पुरस्कृत इति पञ्जिकाकारौ, जेज्झटस्तु अम्लदाडिमः पित्त
न करोति न क्षमयतीति व्याख्यानयति ईषत्पित्तलपाठं च
युक्तं मन्यते । सर्वमपि मधुराम्लं मधुररसोत्कटं मधुरमित्यु-
च्यते अम्लरसोत्कटमम्लमित्युच्यत इति द्विविधम् १४१॥१४२

अम्लं समधुरं तिक्तं कषायं कटुकं सरम् ॥

चक्षुष्यं सर्वदोषघ्नं वृष्यमामलकीफलम् ॥ १४३ ॥

हन्ति वातं तदम्लत्वात्पित्तं माधुर्यशैत्यतः ॥

कफं रुक्षकषायत्वात् फलेभ्योऽभ्यधिकं च तत् ॥ १४४ ॥

कर्कन्धुकोलवदरमामं पित्तकफापहम् ॥

पक्वं पित्तानिलहरं स्निग्धं समधुरं सरम् ॥ १४५ ॥

पुरातनं तृट्शमनं श्रमघ्नं दीपनं लघु ॥

सौवीरं वदरं स्निग्धं मधुरं वातपित्तजित् ॥ १४६ ॥

कषायं स्वादु संग्राहि शीतं सिञ्चितिकाफलम् ॥

आमं कपित्थमस्वर्ग्यं कफघ्नं ग्राहि वातलम् ॥ १४७ ॥

कफानिलहरं पक्वं मधुराम्लरसं गुरु ॥

श्वासकासारुचिहरं तृष्णाघ्नं कण्ठशोधनम् ॥ १४८ ॥

अम्लमिति फलेभ्योऽभ्यधिकं च तत् अपरेभ्यः फलेभ्यः
यदा मलकीफलं तत् गुणेन कृत्वा अधिकमित्यर्थः । आमलके प्रभा-
वान्न समानगुणैः कोपः ॥ १४३—१४८ ॥

लघ्वम्लं दीपनं हृद्यं मातुलुङ्गमुदाहृतम् ॥

त्वक् तिक्ता दुर्जरा तस्य वातकिमिकफापहा ॥ १४९ ॥

स्वादु शीतं गुरु स्निग्धं मांसं भारुतपित्तजित् ॥

मेध्यं शूलानिलच्छर्दिं कफारोचकनाशनम् ॥ १५० ॥

दीपनं लघु संग्राहि गुल्माशौघं तु केसरम् ॥

शूलाजीर्णविवन्धेषु मन्देऽग्नौ कफमारुते ॥ १५१ ॥

मांसं कटाहमित्यर्थः । मेध्यं मेधायै हित, केशरं बीजान्तर्गतं
तन्नुजालं चडुभीति लोके ॥ १४९—१५१ ॥

अरुचौ च विशेषेण रसस्तस्योपदिश्यते ॥

पित्तानिलकरं बालं पित्तले बद्धकेसरम् ॥ १५२ ॥

हृद्यं वर्णकरं रुच्यं रक्तमांसबलप्रदम् ॥

कषायानुरसं स्वादु वातघ्नं बृंहणं गुरु ॥ १५३ ॥

पित्ताविरोधि संपकमात्रं शुक्रविवर्धनम् ॥

बृंहणं मधुरं बल्यं गुरु विष्टम्भ्य जीर्यति ॥ १५४ ॥

पित्तेति । बद्धकेशरं बद्धतन्नुजालम् । पित्ताविरोधि इति
ईषत् पित्तविरोधि ईषत् पित्तशमनमित्यर्थः । अन्येऽपि पित्तल
भवतीत्याहुः ॥ १५२—१५४ ॥

आम्रातकफलं वृष्यं सस्नेहं श्लेष्मवर्धनम् ॥

त्रिदोषविष्टम्भकरं लकुचं शुक्रनाशनम् ॥ १५५ ॥

बृंहणमिति । सवाततोदशूला मलस्याप्रवृत्तिः विष्टम्भः, अन्ये
गुडगुडाशब्दमाहुः ॥ १५५ ॥

अम्लं तृषापहं रुच्यं पित्तकृत् कर्मर्दकम् ॥

वातपित्तहरं वृष्यं पियालं गुरु शीतलम् ॥ १५६ ॥

हृद्यं स्वादु कषायाम्लं भव्यमास्यविशोधनम् ॥

पित्तश्लेष्महरं ग्राहि गुरु विष्टम्भ शीतलम् ॥ १५७ ॥

पारावतं समधुरं रुच्यमत्यग्निवातनुत् ॥

गरदोषहरं नीपं प्राचीनामलकं तथा ॥ १५८ ॥

वातापहं तिन्तिडीकमामं पित्तबलासकृत् ॥

ग्राह्युष्णं दीपनं रुच्यं संपक्वं कफवातनुत् ॥ १५९ ॥

तस्मादल्पान्तरगुणं कोशान्नफलमुच्यते ॥
अम्लीकायाः फलं पक्वं तद्वज्रेदि तु केवलम् ॥१६०॥
अम्लं समधुरं हृद्यं विशदं भक्तरोचनम् ॥
वातघ्नं दुर्जरं प्रोक्तं नारङ्गस्य फलं गुरु ॥ १६१ ॥
तृष्णाशूलकफोत्क्लेशच्छर्दिश्वासनिवारणम् ॥
वातश्लेष्मविबन्धघ्नं जम्बीरं गुरु पित्तकृत् ॥ १६२ ॥
ऐरावतं दन्तशठमम्लं शोणितपित्तकृत् ॥ १६२ ॥

अम्लमिति । गरहरं त्रिदोषहरं च । दुर्जरं दुःखमुत्पाद्य पाकं गच्छति । गुरु विरपाकि । तृष्णेत्यादि । इमं जम्बीरगुणपाठं पञ्जिकाकारो न मन्यते, 'ऐरावत दन्तशठमम्लं शोणितपित्तकृत्' इति दन्तशठशब्देन जम्बीरस्य वक्ष्यमाणत्वात्; जम्बीरना-नाविधवाद्युक्तोऽयं पाठ इत्यन्ये ॥ १५६—१६२ ॥

क्षीरवृक्षफलजाम्बवराजादनतोदनशीतफलति-
न्दुकवकुलधन्वनाम्मन्तकाश्वकर्णफलपरूषकगा-
ङ्गेरुकीपुष्करवर्तिबिल्वविम्बीप्रभृतीनि ॥ १६३ ॥

कषायरसप्रायमाह—क्षीरवृक्षेति । क्षीरवृक्षाः न्यग्रोधोदुम्बरा-
श्वत्थवृक्षादयः; जाम्बव जम्बूः; राजादन क्षीरिका; तोदन
राजप्रियं शीतफलं रावणाम्लिकेति प्रसिद्धं, काश्मीराम्लिकेत्येके;
तिन्दुकः कालसारो वृक्षः; वकुलः खनामप्रसिद्धः; धन्वन
धनुर्वृक्षफलं 'धामण' इति लोके; अम्लमन्तकः यमलपत्रकः
'आसन्त' इति लोके; अश्वकर्णः पूर्वदेशे गन्धमुष्णोऽश्वत्थस-
दृशः; फल्गुः 'काकोदुम्बरिका' कटुम्बरी इति लोके; परूषकः
अल्पास्थिरुदुफलः 'फालसा' इति लोके; गाङ्गेरुकी नागवला;
पुष्करवर्तिः आमोदमिति उत्तरापथे; बिल्वः प्रसिद्धः; विम्बी
कुन्दरिका । प्रभृतिग्रहणात् टङ्कादयः ॥ १६३ ॥

फलान्येतानि शीतानि कफपित्तहराणि च ॥
संग्राहकाणि रूक्षाणि कषायमधुराणि च ॥ १६४ ॥
क्षीरवृक्षफलं तेषां गुरु विष्टम्भि शीतलम् ॥
कषायं मधुरं साम्लं नातिमारुतकोपनम् ॥ १६५ ॥
अत्यर्थं वातलं ग्राहि जाम्बवं कफपित्तजित् ॥
स्निग्धं स्वादु कषायं च राजादनफलं गुरु ॥ १६६ ॥
कषायं मधुरं रूक्षं तोदनं कफवातजित् ॥
अम्लोष्णं लघु संग्राहि स्निग्धं पित्ताग्निवर्धनम् ॥ १६७ ॥
आमं कषायं संग्राहि तिन्दुकं वातकोपनम् ॥
विपाके गुरु संपक्वं मधुरं कफपित्तजित् ॥ १६८ ॥
मधुरं च कषायं च स्निग्धं संग्राहि बाकुलम् ॥
स्थिरीकरं च दन्तानां विशदं फलमुच्यते ॥ १६९ ॥
सकषायं हिमं स्वादु धान्वनं कफवातजित् ॥
तद्वद्गाङ्गेरुं विद्यादश्मन्तकफलानि च ॥ १७० ॥
विष्टम्भि मधुरं स्निग्धं फल्गुजं तर्पणं गुरु ॥
अत्यम्लमीषमधुरं कषायानुरसं लघु ॥ १७१ ॥
वातघ्नं पित्तजननमामं विद्यात् परूषकम् ॥
तदेव पक्वं मधुरं वातपित्तनिवर्हणम् ॥ १७२ ॥

विपाके मधुरं शीतं रक्तपित्तप्रसादनम् ॥
पौष्करं स्वादु विष्टम्भि बल्यं कफकरं गुरु ॥ १७३ ॥
कफानिलहरं तीक्ष्णं स्निग्धं संग्राहि दीपनम् ॥
कटुतिक्तकषायोष्णं बालं बिल्वमुदाहृतम् ॥ १७४ ॥
विद्यात् तदेव संपक्वं मधुरानुरसं गुरु ॥
विदाहि विष्टम्भकरं दोषकृत् पूतिमारुतम् ॥ १७५ ॥
विम्बीफलं साश्वकर्णं स्तन्यकृत् कफपित्तजित् ॥
तद्वदाहज्वरपित्तासृक्कासश्वासक्षयापहम् ॥ १७६ ॥

एषां सामान्यगुणमाह,—फलान्येतानि।त्यादि । तेषां केषांचिद्
गुणविशेषमाह,—क्षीरवृक्षफलमित्यादि । पूतिमारुतमिति पूतिः
सुगन्धिमारुतो यस्येति तत् पूतिमारुतम् । पूतिशब्दोऽयं सुग-
न्धवाची; यथा—पूतिः खट्वाशा; वनजा मधुकर्कटी पूतिपुष्पेति
सुगन्धिपुष्पेत्यर्थः; एतेन पूतिमारुतं सुगन्धिगन्धं पक्वं भवती-
त्यर्थः । केचिद्विगन्धिकुक्षिमारुतकरमित्याहुः; तन्नेच्छति गयी ।
बालपक्वयोर्मध्ये केचित् पठन्ति—'तद्वद्विद्यादसंपक्वं मधुरानुरसं
गुरु' इति मध्यावस्थगुणम् । केचिद् 'बाल बिल्वमुदाहृत' इत्यस्य
स्थाने 'आम बिल्वमुदाहृत' इति पठन्ति; तन्नेच्छति गयी ।
॥ १६४—१७६ ॥

तालनारिकेलपनसमोचप्रभृतीनि ॥ १७७ ॥

मधुरफलान्याह—तालेत्यादि । ताडः ताडी; नारिकेलाः
खनामप्रसिद्धाः; पनसः बहिःकण्टकी महाफलः 'कटाहल'
लोके; मोचः कदलीफलम् । प्रभृतिग्रहणादेवजातीयानि
अन्यानि ॥ १७७ ॥

स्वादुपाकरसान्याहुर्वीतपित्तहराणि च ॥
बलप्रदानि स्निग्धानि बृंहणानि हिमानि च ॥ १७८ ॥
तेषां सामान्यगुणमाह,—स्वाद्वित्यादि ॥ १७८ ॥
फलं स्वादुरसं तेषां तालजं गुरु पित्तजित् ॥
तद्वीजं स्वादुपाकं च मूत्रलं वातपित्तजित् ॥ १७९ ॥
नालिकेरं गुरु स्निग्धं पित्तघ्नं स्वादु शीतलम् ॥
बलमांसप्रदं हृद्यं बृंहणं बस्तिशोधनम् ॥ १८० ॥
पनसं सकषायं तु स्निग्धं स्वादुरसं गुरु ॥
मौचं स्वादुरसं प्रोक्तं कषायं नातिशीतलम् ॥ १८१ ॥
रक्तपित्तहरं वृष्यं रुच्यं श्लेष्मकरं गुरु ॥

तेषां कस्यचिद् गुणविशेषमाह,—फलमिति ॥ १७९—१८१ ॥
द्राक्षाकाश्मर्यमधूकपुष्पखर्जूरप्रभृतीनि ॥ १८२ ॥

अपराण्यपि मधुराण्याह,—द्राक्षेति । द्राक्षा प्रसिद्धा; काश्म-
र्यं गाम्भासीफलः मधुकं प्रसिद्धः; खर्जूरं द्विविधं वृक्षविटपमे-
देन, त्रिविधमित्यपरे, त्रैविध्यं च वृक्षखर्जूरं द्विविधं इति कृत्वा,
तत्र पारसीकेषु देशेषु महत् प्रमाणं स्वादु भिन्नं पिण्डखर्जू-
रमित्यतो हेतोः ॥ १८२ ॥

रक्तपित्तहराण्याहुर्गुरुणि मधुराणि च ॥

तेषां सामान्यगुणमाह,—रक्तेत्यादि ॥—

तेषां द्राक्षा सरा स्वर्या मधुरा स्निग्धशीतला १८३ ॥
रक्तपित्तज्वरश्वासतृष्णादाहक्षयापहा ॥

हृद्यं मूत्रविबन्धघ्नं पित्तासृग्वातनाशनम् ॥ १८४ ॥

केश्यं रसायनं मेध्यं काश्मर्यं फलमुच्यते ॥

क्षतक्षयापहं हृद्यं शीतलं तर्पणं गुरु ॥ १८५ ॥

रसे पाके च मधुरं खार्जूरं रक्तपित्तजित् ॥

बृंहणीयमहृद्यं च मधूककुसुमं गुरु ॥

वातपित्तोपशमनं फलं तस्योपदिश्यते ॥ १८६ ॥

तेषां केषांचिद् गुणविशेषमाह,—तेषामिति ॥ १८३-१८६ ॥

वातामाक्षोडाभिषुकनिचुलपिचुनिकोचकोरुमा-
णप्रभृतीनि ॥ १८७ ॥

अपरानपि मधुरविशेषफलानेकजातीयानाह,—वातामेत्यादि।
वातामादीनि उरुमाणान्तानि उत्तरापथे जातानि, तत्रैव प्रसि-
द्धानि । केचित् व्याख्यानयन्ति—तत्र वातामः मज्जमधुरस्निग्धो
दीर्घाकारः, अक्षोडो मदनफलाकारफलः मध्ये किंचिदुन्नतरेखा-
न्वितः पर्वतपिण्डः ‘आखरोट्’ इति लोके; अभिषुकः अभिषु-
रिति लोके, निकोचक उत्तरापथिकं कोलकफलं उत्तरापथादव-
गन्तव्यम् । प्रभृतिग्रहणाद्वलीफलानि ॥ १८७ ॥

पित्तश्लेष्महराण्याहुः स्निग्धोष्णानि गुरुणि च ॥

बृंहणान्यनिलघ्नानि वल्यानि मधुराणि च ॥ १८८ ॥

तेषां सामान्यगुणमाह,—पित्तश्लेष्मकराण्याहुरित्यादि ॥ १८८ ॥

कषायं कफपित्तघ्नं किंचित्तिकं रुचिप्रदम् ॥

हृद्यं सुगन्धि विशदं लवलीफलमुच्यते ॥ १८९ ॥

तेषां मध्ये केषांचिद् गुणविशेष माह,—कषायमिति ।
लवलीफलं सुगन्धीफलं खनामप्रसिद्धम् । तल्लक्षणमुच्यते,—
“घनस्निग्धा हरितांशुः प्रपुष्पाटसदृच्छदा । सुगन्धिमूला
लवली पाण्डुकोमलवल्कला ” ॥ १८९ ॥

वसिरं शीतपाक्यं च सारुष्करनिबन्धनम् ॥

विष्टम्भि दुर्जरं रुक्षं शीतलं वातकोपनम् ॥ १९० ॥

विपाके मधुरं चापि रक्तपित्तप्रसादनम् ॥

वसिरादीनां गुणमाह,—वसिरमिति । वसिरं सूर्यावर्तफलं
देशान्तरे ज्ञेयमित्यर्थः, शीतपाक्यं बलाफलं, अरुष्करनिबन्धनं
भल्लातकवृन्तम् ॥ १९० ॥—

ऐरावतं दन्तशठमम्लं शोणितपित्तकृत् ॥ १९१ ॥

शीतं कषायं मधुरं टङ्गं मास्तकृद् गुरु ॥

स्निग्धोष्णं तिकमधुरं वातश्लेष्मघ्नमैङ्गुदम् ॥ १९२ ॥

शमीफलं गुरु स्वादु रुक्षोष्णं केशनाशनम् ॥

गुरु श्लेष्मातकफलं कफकृन्मधुरं हिमम् ॥ १९३ ॥

ऐरावतदन्तशठयोर्गुणमाह—ऐरावतमिति । ऐरावत ऐरा-
वणिका कृष्णलोहिताल्पफला, दन्तशठ जम्बीरफलं, अन्ये
जम्बीरभेदमाहुः, टङ्गं काश्मीरे खनामप्रसिद्धं बहुप्रकारं,
ऐङ्गुदं इडुदीफलं, अन्ये पुत्रजीवकमाहुः, शमीफलमिति शमी-
फलं सङ्गरमुच्यते ॥ १९१-१९३ ॥

करीराक्षिकपीलूनि तृणशून्यफलानि च ॥

स्वादुतिक्तकटूष्णानि कफवातहराणि ॥ १९४ ॥

करीरादिगुणमाह,—करीरेति । करीरः मरुजडुमः खनाम-
ख्यातः; आक्षिक अक्षिकीफलः; पीलु पीलुफलः, तृणशून्यं
मल्लिका, केतकीफलमित्यन्ये । तेषां सामान्यगुणमाह,—
स्वादुतिक्तमित्यादि ॥ १९४ ॥

तिक्तं पित्तकरं तेषां सरं कटुविपाकि च ॥

तीक्ष्णोष्णं कटुकं पीलु सस्नेहं कफवातजित् ॥ १९५ ॥

तेषां मध्ये पीलुगुणमाह,—तिक्तमिति ॥ १९५ ॥

आरुष्करं तौवरकं कषायं कटुपाकि च ॥

उष्णं कृमिज्वरानाहमेहोदावर्तनाशनम् ॥ १९६ ॥

आरुष्करतौवरफलगुणमाह,—आरुष्करमिति । तौवरकः प-
श्चिमोदधितीरे ॥ १९६ ॥—

कुष्ठगुल्मोदराशोघ्नं कटुपाकि तथैव च ॥

करञ्जकिंशुकारिष्टफलं जन्तुप्रमेहनुत् ॥ १९७ ॥

करञ्जादीनाह,—करञ्जेति । करञ्जः वृक्षकरञ्जः; किंशुकः
पलाशः; अरिष्टः निम्बः । अत्र जन्तुशब्दो विशतिरुक्तिमिवाची १९७

रुक्षोष्णं कटुकं पाके लघु वातकफापहम् ॥

तिक्तमीषद्विषहितं विडङ्गं कृमिनाशनम् ॥ १९८ ॥

विडङ्गमाह,—तिक्तमीषदित्यादि ॥ १९८ ॥

व्रण्यमुष्णं सरं मेध्यं दोषघ्नं शोफकुष्ठनुत् ॥

कषायं दीपनं चाम्लं चक्षुष्यं चाभयाफलम् ॥ १९९ ॥

हरीतकीमाह,—व्रण्यमुष्णमित्यादि । व्रण्येभ्यो हितं व्रण्यं, च-
क्षुषे हितं चक्षुष्यम् ॥ १९९ ॥

भेदनं लघु रुक्षोष्णं वैस्वर्यं किमिनाशनम् ॥

चक्षुष्यं स्वादुपाक्यक्षं कषायं कफपित्तजित् ॥ २०० ॥

विभीतकफलगुणमाह,—भेदनमिति । स्वादुपाक्यक्षमिति
अक्ष कीदृक् स्वादुपाकि ॥ २०० ॥

कफपित्तहरं रुक्षं वक्रक्रेदमलापहम् ॥

कषायमीषन्मधुरं किंचित् पूगफलं सरम् ॥ २०१ ॥

पूगफलमाह,—कफपित्तहरमिति ॥ २०१ ॥

जातीकोशोऽथ कर्पूरं जातीकटुकयोः फलम् ॥

कक्कोलकं लवङ्गं च तिकं कटु कफापहम् ॥ २०२ ॥

जातीकोशादीन्याह,—जातीकोश इति । जातीकोशः जाती-
पत्रिका जातिवनीति लोके । कर्पूरं प्रसिद्धम्; जातीकटुकयोः
फलमिति जातीफलं प्रसिद्धं; कटुकाफलं लताकस्तूरिकेति
पत्रिकाकारौ, श्रीब्रह्मदेवस्तु लघुकक्कोलकमाह; कक्कोलकं बृहत्क-
कोलं; लवङ्गं श्रीचन्दनपुष्पम् ॥ २०२ ॥

लघु तृष्णापहं वक्रक्रेददौर्गन्ध्यनाशनम् ॥

सतिक्तः सुरभिः शीतः कर्पूरो लघुलेखनः ॥ २०३ ॥

तेषां मध्ये कर्पूरगुणमाह,—सतिक्त इति ॥ २०३ ॥—

वृष्णायां मुखशोषे च वैरस्ये चापि पूजिता ॥
लताकस्तूरिका तद्वत् शीता बस्तिविशोधनी २०४॥
लताकस्तूरिकामाह,—लताकस्तूरिकेति । लताकस्तूरिका
दक्षिणापथे विटपः, शकुनापितुल्यः । बस्तिशोधनी बस्तिव-
न्यग्नी ॥ २०४ ॥

पियालमज्जा मधुरो वृष्यः पित्तानिलापहः ॥
वैभीतको मदकरः कफमारुतनाशनः ॥ २०५ ॥
कषायमधुरो मज्जा कोलानां पित्तनाशनः ॥
तृष्णाच्छर्द्यनिलघ्नश्च तद्वदामलकस्य च ॥ २०६ ॥

बीजपूरकशम्याकमज्जा कोशाम्रसंभवः ॥
खादुपाकोऽग्निबलकृत् स्निग्धः पित्तानिलापहः २०७
फलानां मज्जनमाह,—पियालेति । पियालमज्जा चारुलीति
लोके प्रसिद्धः । शम्पाकः किरमालकः ॥ २०५-२०७ ॥

यस्य यस्य फलस्यैव वीर्यं भवति यादृशम् ॥
तस्य तस्यैव वीर्येण मज्जनमपि निर्दिशेत् ॥ २०८ ॥

अनुक्तफलमज्जनमाह,—यस्येति । यस्य यस्य फलस्य
ये गुणाः यानि कर्माणि चोक्तानि तस्य मज्जोऽपि तान्येव गुण-
कर्माणि वदेदित्यर्थः, येन कुर्वन्ति तद्वीर्यम् ॥ २०८ ॥

फलेषु परिपक्वं यद् गुणवत्तुदाहृतम् ॥
बिल्वान्यत्र विज्ञेयमामं तद्धि गुणोत्तरम् ॥ २०९ ॥
ग्राह्युष्णं दीपनं तद्धि कषायं कटु तिक्तकम् ॥

किञ्चिच्छेषमाह,—फलेष्विति । हि यस्मादर्थं । गुणोत्तरं
गुणोत्कृष्टम् । ग्राह्युष्णं दीपनं तद्वीति तत् बिल्व, हि
स्फुटम् ॥ २०९ ॥—

व्याधितं कृमिजुष्टं च पाकातीतमकालजम् ॥
वर्जनीयं फलं सर्वमपर्यागतमेव च ॥ २१० ॥
इति फलवर्गः ।

फलेषु हेयादिदोषज्ञापनार्थमाह,—व्याधितमिति । जुष्टं
सेवितं, केचिज्जगधमिति पठन्ति, तत्र जगध भक्षितमित्यर्थः ।
पाकातीतं पाकादतीतमतिगतं अतीतपाककालमित्यर्थः । अका-
लजमनुचितकालोत्पन्नम् । अपर्यागतं अपक्वम् । इति
फलवर्गः ॥ २१० ॥

शाकानि अत ऊर्ध्वं वक्ष्यामः ।

तत्र पुष्पफलाऽलाबुः कालिन्दकप्रभृतीनि ॥ २११ ॥

पुष्पफलं कूष्माण्डकः; अलाबुः तुम्बिनी, सा च दीर्घवर्तु-
लादिभेदादनेकधा; कालिन्दं कृष्णबीजं कूष्माण्डसदृशं कलि-
न्देति लोके । प्रभृतिप्रहणादेवंविधान्यपराण्यपि ॥ २११ ॥

पित्तघ्नान्यनिलं कुर्युस्तथा मन्दकफानि च ॥

सृष्टमूत्रपुरीषाणि स्वादुपाकरसानि च ॥ २१२ ॥

एषां सामान्यगुणमाह,—पित्तघ्नीत्यादि । सृष्टमूत्रपुरी-
षाणि मूत्रपुरीषप्रभृतिराणि ॥ २१२ ॥

पित्तघ्नं तेषु कूष्माण्डं बालं मध्यं कफौघहम् ॥

शुक्लं लघूष्णं सक्षारं दीपनं बस्तिशोधनम् ॥ २१३ ॥

सर्वदोषहरं हृद्यं पथ्यं चेतोविकारिणाम् ॥
दृष्टिशुक्लक्षयकरं कालिन्दं कफवातकृत् ॥ २१४ ॥

अलाबुर्भिन्नविट्का तु रुक्षा गुर्यतिशीतला ॥
तिक्तालाबुरहृद्या तु वामिनी वातपित्तजित् ॥ २१५ ॥

तेषां विशिष्टगुणमाह,—पित्तघ्नमिति । कफमावहति करो-
तीति कफावहम् । शुक्लं कार्पासवर्णं परिपक्वमित्यर्थः । सक्षारं
ईषत्क्षारं, बस्तिशोधनं बस्तिविबन्धघ्नम् । सर्वदोषहरमिति सर्व-
प्रहणं रक्तोपसंग्रहार्थं, सर्वदोषसहमित्यन्ये पठन्ति, तत्रायर्थः
न करोति न शमयतीत्यर्थः । हृद्यं हृदयाय हितम् । चेतो-
विकाराः उन्मादापस्मारमूर्च्छामिदादयः । भिन्नविट्का द्रवमला
॥ २१३-२१५ ॥

त्रपुसैर्वाहकैर्वाहकशीर्णवृन्तप्रभृतीनि ॥ २१६ ॥

अपराण्यपि फलशाकान्याह,—त्रपुसेति । त्रपुसं सुधावासः,
'तेवसा' इति लोके; एर्वाहः लोमशा कर्कटी; कर्कोहः बाडव त्र-
पुष 'खरवारु' इति लोके; शीर्णवृन्तं सुवासकं त्रपुसभेदः, अन्ये
तु शीर्णवृन्तं कर्बुरमाहुः, एके तु शीर्णवृन्तं पाकावस्थायो यस्य
वृन्तं शटितं भवतीत्यर्थः, अपरे तु कर्बुरभेदं खुरदपुत्रकमाहुः ।
प्रभृतिप्रहणाद् बालपाडुलावस्थाया गृह्यते ॥ २१६ ॥

खादुतिक्तरसान्याहुर्कफवातकराणि च ॥

गुरुविष्टम्भिशीतानि स्वादूनि कफकृन्ति च ॥

सृष्टमूत्रपुरीषाणि रक्तपित्तहराणि च ॥ २१७ ॥

तेषां सामान्यगुणमाह,—खाद्वित्यादि ॥ २१७ ॥

बालं सुनीलं त्रपुसं तेषां पित्तहरं स्मृतम् ॥

तत्पाण्डुकफकृज्जीर्णमम्लं वातकफापहम् ॥ २१८ ॥

एर्वाहकं सकर्कोर्यं संपक्वं कफवातकृत् ॥

तेषां केषाचिद्गुणविशेषमाह,—बालमिति । कर्कोर्वित्यादि ।

अयं परिपक्वस्य गुणः, अपक्वस्य तु सामान्यगुणाः ॥ २१८ ॥—

सक्षारं मधुरं रुच्यं दीपनं नातिपित्तलम् ॥ २१९ ॥

सक्षारं मधुरं चैव शीर्णवृन्तं कफापहम् ॥

भेदनं दीपनं हृद्यमानाहाष्टीलनुत् लघु ॥ २२० ॥

शीर्णवृन्तस्यावस्थात्रयेण गुणमाह,—सक्षारमिति । सक्षार-
मित्यादयो बालस्य गुणाः, भेदनादयो मध्यस्य । आनाहेत्यादि
जीर्णस्य; आनाहः आमपकाशयजो द्विविधः; अष्टीला मूत्राष्टीला
न पुनरनिलाष्टीला, शीर्णवृन्तस्य मूत्रविकारहारिलादवस्थात्रयेऽ-
पि; आनाहश्चाष्टीला च आनाहाष्टीला तनुदतीति ॥ २१९ ॥ २२० ॥

पिप्पलीमरिचशृङ्गवेरार्द्रकहृङ्गजीरककुस्तुम्बु-

रुजम्बीरकसुमुखसुरसार्जकभूस्तुणसुगन्धककास-

मर्दककालमालकुठेरकक्षवकखरपुष्पशिशुमधुशि-

शुफणिज्झकसर्षपराजिकाकुलाहलावगुत्थगण्डीर-

तिलपर्णिकावर्षाभूचित्रकमूलक-पोतिकालशुनप-

लाण्डुकलायप्रभृतीनि ॥ २२१ ॥

वृद्धाः पिप्पल्यादीनि वर्गाकृत्य पठन्ति, तत्र किञ्चित् संस्कारकं
किञ्चिच्छाकं किञ्चिद्वेपथं किञ्चिदाहारयोगीति तान्येवाह,—

पिप्पलीत्यादि ।—पिप्पलीमरिचे द्वे प्रसिद्धे; शृङ्गवेरक शुष्णी; आर्द्रकहिङ्गजीरकाः प्रसिद्धाः; कुस्तुम्बुकं धान्य; जम्बीरः हरित-
शाकमुत्तरापथे जम्बीरगन्धि किचिदम्लं; सुमुखः वनवर्बरिका;
सुरसा सुरभिपर्णी तुलसीति लोके; अर्जकः श्वेतकुठेरकः;
भूस्तृण रोहिषः, तुम्बाकमन्ये; सुगन्धकः गन्धतृण, अल्प भूस्तृण
सुगन्धितृणमिति केचित्, तत्रापि नार्थभेदः, कासमर्दः प्रसिद्धः;
कालमालं बर्बरिका; कुठेरकः तद्भेद एव; क्षवकः छिकाकारः
'छिकणी' इति लोके; खरपुष्पः मरुवृकः, अन्ये क्षवकभेदमाहुः,
केचिद्वोढयिकेत्याहुः; शिशुः शोभाजनकः, सुवासमित्यन्ये;
मधुशिशुः लोहितकुसुमोऽल्पविटपः शोभाजनकभेदः; शुण्ठ
इत्यत्र क्वचित्, स च खनामख्यातः; फणिज्जकः 'फाणिज' इति
लोके, अन्ये मरुवकमाहुः; सर्षपराजिके प्रसिद्धे; कुलाहलः
मुण्डितकः; अवगुत्थ वेगनामा काकादनीत्यर्थः; गण्डीरोऽपि
द्विविधः स्थलजो जलजश्चेति, तत्र स्थलजो हरितशाकः तिलप-
र्णिका चोरकः, श्रीहस्तिनीत्यपरे; वर्षाभूः पुनर्नवा; चित्रकमू-
लकलशुनाः प्रसिद्धाः; कलायः अत्र त्रिपुटकभेदः, त्रिपुटकस्याग्रे
वक्ष्यमाणत्वात्, केचित् पुनरुक्तभयादग्रे तं पाठं न मन्यन्ते,
तेषां मतेऽत्र कलायः त्रिपुटकः; पलाण्डुः लशुनभेदः ।
प्रभृतिप्रहणादेर्वंजातीयानि अपराणि ॥ २२१ ॥

कटून्पुष्पाणि रुच्यानि वातश्लेष्महराणि च ॥

कृताग्नेषूपयुज्यन्ते संस्कारार्थमनेकधा ॥ २२२ ॥

एषां सामान्यगुणमाह,—कटून्पुष्पाणीत्यादि । कृताग्नेषु सुद-
यूषादिषु ॥ २२२ ॥

तेषां गुर्वी स्वादुशीता पिप्पल्यार्द्रा कफावहा ॥

शुष्का कफानिलघ्नी सा वृष्या पित्ताविरोधिनी ॥ २२३ ॥

तेषां मध्ये केषांचिद् गुणविशेषमाह,—तेषामिति । कफा-
वहा स्वर्गपिक्षया । पित्ताविरोधिनी ईषत्पित्तविरोधिनी
ईषत्पित्तशमनीत्यर्थः, पित्तप्रकोपनीति केचित् पठन्ति व्याख्या-
नयन्ति च 'सा पित्तशमनी पूर्वं दर्शिता वीर्यवादिना ।
शास्त्रकारेण निर्दिष्टा सा सत्यं पित्तकोपनी । यथार्द्रा पित्तशमनी
शुष्का पित्तप्रकोपनी'—इति ॥ २२३ ॥

स्वादुपाक्यार्द्रमरिचं गुरु श्लेष्मप्रसेकि च ॥

कटूष्णं लघु तच्छुष्कमवृष्यं कफवातजित् ॥ २२४ ॥

नात्युष्णं नातिशीतं च वीर्यतो मरिचं सितम् ॥

गुणवन्मरिचेभ्यश्च चक्षुष्यं च विशेषतः ॥ २२५ ॥

नात्युष्णं नातिशीतं चेति । सितं मरिचं शोभाजनकबीजं,
शुक्रमपि मरिचमस्तीत्येके; गुणवन्मरिचेभ्य इति मरिचेभ्यः स-
काशादतिशयगुणकारीत्यर्थः ॥ २२४ ॥ २२५ ॥

नागरं कफवातघ्नं विपाके मधुरं कटु ॥

वृष्योष्णं रोचनं हृद्यं संस्नेहं लघु दीपनम् ॥ २२६ ॥

कफानिलहरं स्वर्थं विबन्धानाहशूलनुत् ॥

कटूष्णं रोचनं हृद्यं वृष्यं चैवार्द्रकं स्मृतम् ॥ २२७ ॥

नागरमिति संस्नेह ईषत्स्नेहम् । लघु आर्द्रकादिति बोद्धव्यम् ।
विबन्धानाहशूलनुदिति विबन्धः वाताद्यप्रवृत्तिः, आनाहः उद-
रापूरः ॥ २२६ ॥ २२७ ॥

लघूष्णं पाचनं हिङ्गु दीपनं कफवातजित् ॥

कटु स्निग्धं सरं तीक्ष्णं शूलाजीर्णविबन्धनुत् ॥ २२८ ॥

लघूष्णमिति ॥ २२८ ॥

तीक्ष्णोष्णं कटुकं पाके रुच्यं पित्ताग्निवर्धनम् ॥

कटु श्लेष्मानिलहरं गन्धाढ्यं जीरकद्वयम् ॥ २२९ ॥

कारवी करवी तद्वद्विज्ञेया सोपकुञ्चिका ॥

जीरकद्वयं शुक्लपीतभेदेन । कारवीति कारवी कृष्णजीरकः,
उत्तरापथे प्रसिद्धा, कारवी यवानीत्येके, अजमोदेत्यपरे, अन्ये
राजिकामाहुः । उपकुञ्चिका स्थूलजीरकः ईषत्कृष्णो 'वृहज्जीरक'
इति लोके ॥ २२९ ॥—

भक्ष्यव्यञ्जनभोज्येषु विविधेष्ववचारिता ॥ २३० ॥

आर्द्रा कुस्तुम्बरी कुर्यात् स्वादुसौगन्ध्यहृद्यताम् ॥

सा शुष्का मधुरा पाके स्निग्धा तृडदाहनाशनी ॥ २३१ ॥

दोषघ्नी कटुका किञ्चित् तिक्ता स्रोतोविशोधनी ॥

भक्ष्याणि लङ्कादीनि, व्यञ्जनानि शाकादीनि संस्कृतानि,
भोज्यानि अन्नयवागवादीनि, अवचारिता प्रक्षिप्ता । आर्द्रा
कुस्तुम्बरीति पुष्पफलोपेतो हरितधान्यविटप आर्द्रा कुस्तुम्बरी-
त्युच्यते, अल्लेति लोके ॥ २३० ॥ २३१ ॥—

जम्बीरः पाचनस्तीक्ष्णः कृमिवातकफापहः ॥ २३२ ॥

सुरभिर्दीपनो रुच्यो मुखवैशद्यकारकः ॥

कफानिलविषश्वासकासदौर्गन्ध्यनाशनः ॥ २३३ ॥

पित्तकृत् पार्श्वशूलघ्नः सुरसः समुदाहृतः ॥

तद्वत् तु सुमुखो ज्ञेयो विशेषाद्गरनाशनः ॥ २३४ ॥

कफघ्ना लघवो रूक्षास्तीक्ष्णोष्णाः पित्तवर्धनाः ॥

कटुपाकरसाश्चैव सुरसार्जकभूस्तृणाः ॥ २३५ ॥

मधुरः कफवातघ्नः पाचनः कण्ठशोधनः ॥

विशेषतः पित्तहरः सतिक्तः कासमर्दकः ॥ २३६ ॥

कटुः सक्षारमधुरः शिशुस्तिकोऽथ पिच्छिलः ॥

मधुशिशुः सरस्तिकः शोफघ्नो दीपनः कटुः ॥ २३७ ॥

जम्बीर इति । सुरसे द्वे श्वेतकृष्णकुसुमे, प्रथमा श्वेता इय
तु कृष्णेति न पौनरुक्त्यप्रसङ्गः ॥ २३२—२३७ ॥

विदाहि बद्धविण्मूत्रं रुक्षं तीक्ष्णोष्णमेव च ॥

त्रिदोषं सार्षपं शाकं गाण्डीरं वेगनाम च ॥ २३८ ॥

त्रिदोषं सार्षपमिति 'कफघ्नं सार्षपं शाकमासुरं शाकमेव च'
इति क्वचित् । तत्र आसुरि राजिका ॥ २३८ ॥

चित्रकस्तिलपर्णी च कफशोफहरे लघू ॥

वर्षाभूः कफवातघ्नी हिता शोफोदराशिसाम् ॥ २३९ ॥

चित्रक इत्यादि ॥ २३९ ॥

कटुतिकरसा हृद्या रोचनी वह्निदीपनी ॥

सर्वदोषहरा लघ्वी कण्ठ्या मूलकपोतिका ॥ २४० ॥

अध्यायः ४६]

महत्तद्वृ विष्टम्भि तीक्ष्णमामं त्रिदोषकृत् ॥
तदेव स्नेहसिद्धं तु पित्तनुत् कफवातजित् ॥२४१॥
त्रिदोषशमनं शुष्कं विष्टदोषहरं लघु ॥
विष्टम्भि वातलं शाकं शुष्कमन्यत्र मूलकात् ॥२४२॥

कण्ठाय हिता कण्ठ्या । मूलकपोतिका बालमूलकम् । आमं
शनमिपक्वं, स्नेहसिद्धं घृततैलादिपक्वं, मूलकस्य बालमहदाम-
सिद्धशुष्केभेदेनात्र गुणोक्तिः । विष्टम्भीति अमु केचिदनाप-
मवेक्षन्ते, अन्ये तु मन्यन्ते ॥ २४०—२४२ ॥

पुष्पं च पत्रं च फलं तथैव

यथोत्तरं ते लघवः प्रदिष्टाः ॥

तेषां तु पुष्पं कफपित्तहन्तु
फलं निहन्त्यात् कफमारुतौ च ॥ २४३ ॥

पुष्पमिति । मूलकविषयोऽयं, यद्वत् मूलककन्देषु बालम-
ध्यवृद्धस्निग्धसिद्धशुष्केषु फलनिर्देशस्तद्वत् पुष्पपत्रफलेष्वपि
वाच्यः ॥ २४३ ॥

स्निग्धोष्णतीक्ष्णः कटुपिच्छिलश्च

गुरुः सरः स्वादुरसश्च बल्यः ॥

वृष्यश्च मेधास्वरवर्णकश्च-

र्भग्नास्त्रिसन्धानकरो रसोनः ॥ २४४ ॥

हृद्रोगजीर्णज्वरकुक्षिशूल-

विवन्धगुल्मारुचिकासोफान् ॥

दुर्नामकुष्ठानलसादजन्तु-

समीरणश्वासकफाश्च हन्ति ॥ २४५ ॥

रसोनमेदमाह, —स्निग्धेत्यादि । पञ्चरसः स्वल्पकन्दः रसोनः,
लघुन इत्यर्थः । अनलसादः अग्निमान्धम् । जन्तवः कृमयः
॥ २४४ ॥ २४५ ॥

नात्युष्णवीर्योऽनिलहा कटुश्च

तीक्ष्णो गुरुर्नातिकफावहश्च ॥

बलावहः पित्तकरोऽथ किञ्चित्

पलाण्डुरग्निं च विवर्धयेत् ॥ २४६ ॥

स्निग्धो रुचिष्यः स्थिरधातुकर्ता

बल्योऽथ मेधाकफपुष्टिदश्च ॥

स्वादुर्गुरुः शोणितपित्तशस्तः

स पिच्छिलः क्षीरपलाण्डुरक्तः ॥ २४७ ॥

नात्युष्णेत्यादि । पलाण्डुः स्थूलनालाग्रपत्रो गुन्द्रालिकाभेदः, स
एव सक्षीरो मधुररसः क्षीरपलाण्डुः इत्युच्यते ॥ २४६ ॥ २४७ ॥

कलायशाकं पित्तघ्नं कफघ्नं वातलं गुरु ॥

कषायानुरसं चैव विपाके मधुरं च तत् ॥ २४८ ॥

कलायशाकमित्यादि ॥ २४८ ॥

जन्तुघ्नचुब्युथिकातरुणीजीवन्तीविम्बीतिका-
नदीमल्लातकच्छगलात्रीवृक्षादनीफजीशालमली-

१ 'शीतलं' इति पाठान्तरम् ।

शेलुवनस्पतिप्रसवशणकर्बुदारकोविदारप्रभृ-
तीनि ॥ २४९ ॥

कषायमधुरशाकमाह, —जन्तुघ्नेत्यादि । चुब्युः नाडिकाकार-
पत्रः, 'चुबु' इति लोके; यूथिका वृक्षविशेषः, सा द्विधा ईषच्छे-
तपुष्पा, अतिश्वेतपुष्पा च; तरुणी खनामप्रसिद्धा, अन्ये 'वरुण'
इति पठन्ति, वरुणवत्तीक्ष्णशाको जलकूलजः; जीवन्ती जीवा
तण्डुलीयसदृशी इत्यन्ये, 'डोडिका' इत्यपरे; विम्बीतिका कुन्दु-
रिका तस्याः पत्राण्यत्र गृह्यन्ते, नदीमल्लातकः लीजनकः, अन्ये
'अनन्तामल्लातक' इति पठन्ति, तत्र अनन्ता लाङ्गलिका 'क-
लिकारी' इति लोके, मल्लातकवृक्षस्य फलान्यामानि, पल्लवाश्च
शाकत्वेनाभिप्रेताः; छगलान्त्री वृक्षदारकस्य पत्राणि, बुहेत्यपरे;
वृक्षादनी वन्दाकः वृक्षकलिम्बुकेत्यन्ये; फजीशाको 'वाड'
इति प्रसिद्धः, भार्गमेके मन्यन्ते; शालमली प्रसिद्धा; शेरुः
श्लेष्मातकः 'लिसा' इति लोके; वनस्पतिप्रसवाः वनस्पतिः उ-
डुम्बरादिः, तस्य प्रसवाः पल्लवाः; शणः प्रसिद्धः; कर्बुदारः श्ले-
ष्मातकभेदः; कोविदारः काञ्चनारः । प्रभृतिग्रहणादेवजातीयानि
अन्यान्यपि शाकानि ॥ २४९ ॥

कषायस्वादुतिकाणि रक्तपित्तहराणि च ॥
कफघ्नान्यनिलं कुर्युः संग्राहीणि लघूनि च ॥ २५० ॥

तेषां सामान्यगुणमाह, —कषायेत्यादि ॥ २५० ॥

लघुः पाके च जन्तुघ्नः पिच्छिलो व्रणिनां हितः ॥

कषायमधुरो ग्राही चुब्युत्तेषां त्रिदोषहा ॥ २५१ ॥

चक्षुष्या सर्वदोषघ्नी जीवन्ती समुदाहृता ॥

वृक्षादनी वातहरा फजी त्वल्पबला मता ॥ २५२ ॥

तेषां केषांचिद्गुणविशेषमाह, —लघुरित्यादि ॥ २५१ ॥ २५२ ॥

क्षीरवृक्षोत्पलादीनां कषायाः पल्लवाः स्मृताः ॥
शीताः संग्राहिणः शस्ता रक्तपित्तातिसारिणाम् ॥

क्षीरवृक्षाः अश्वत्थादयः; उत्पलानि नीलोत्पलप्रभृतीनि तेषां
पल्लवाः ॥ २५३ ॥

पुनर्नवावरुणतर्कार्युर्बुक्कवत्सादनीबिल्वशाक-
प्रभृतीनि ॥ २५४ ॥

पुनर्नवेत्यादि । पुनर्नवा श्वेता; वरुणः वृक्षविशेषः खनामप्र-
सिद्धः; तर्कारी अरुणिका; उरुक्कः शुङ्गेरुण्डः; वत्सादनी वत्स-
पुत्रकः 'वत्सवितया' इति लोके, गुडवीत्यपरे; बिल्वशाकं
बिल्वजं; प्रभृतिग्रहणादन्यानि अपि ॥ २५४ ॥

उष्णानि स्वादुतिकाणि वातप्रशमनानि च ॥
तेषां सामान्यगुणमाह, —उष्णानीत्यादि ॥—

तेषु पौनर्नवं शाकं विशेषाच्छोफनाशनम् ॥ २५५ ॥
विशेषगुणमाह, —तेष्विति ॥ २५५ ॥

तण्डुलीयकोपोदिकाऽथबलाचिह्नीपालङ्कधावा-
स्तूकप्रभृतीनि ॥ २५६ ॥
तण्डुलीयकः 'चुलाइ' इति लोके । उपोदिका पोइ । अश्व-

वला मेथिकेल्यन्ये, तन्न, अश्वबला तुरस्कदेशे बृहत्पत्रमे-
थिकाभेद एव 'हिस्फिक्था' इति लोके, तन्त्रान्तरे मेथिका
हिस्फिक्थयोः पृथग्गुणनिर्देशः कृतः "वातपित्तहरा तित्ता लघ्वी
श्लेष्माविरोधिनी । मेथिका तत्सम किंचित् हिस्फिक्थ पुष्टिद
गुरु ॥" चिह्नी क्षेत्रवास्तुकः, गौडवास्तुकमित्यन्ये, यवशाकमाहु-
रेके, अन्ये तु यवशाकान्तरमाहुः; पालङ्क्या 'पालङ्' इति
लोके; वास्तुकः दङ्कवास्तुकः 'दङ्कचुच्' इति लोके; प्रभृति-
ग्रहणादपरान्यपि ॥ २५६ ॥

सृष्टमूत्रपुरीषाणि सक्षारमधुराणि च ॥

मन्दवातकफान्याह रक्तपित्तहराणि च ॥ २५७ ॥

तेषां सामान्यगुणमाह,—सृष्टमूत्रेत्यादि ॥ २५७ ॥

मधुरो रसपाकाभ्यां रक्तपित्तमदापहः ॥

तेषां शीततमो रूक्षस्तण्डुलीयो विषापहः ॥ २५८ ॥

खादुपाकरसा वृष्या वातपित्तमदापहा ॥

उपोदिका सरा स्निग्धा बल्या श्लेष्मकरी हिमा २५९

कटुर्विपाके कृमिहा मेधाश्लिवलवर्धनः ॥

सक्षारः सर्वदोषघ्नो वास्तुको रोचनः सरः ॥ २६० ॥

चिह्नी वास्तुकवत् ज्ञेया पालङ्क्या तण्डुलीयवत् ॥

वातकृत् बद्धविण्मूत्रा रूक्षा पित्तकफे हिता ॥

शाकमाश्वबलं रूक्षं बद्धविण्मूत्रमास्तम् ॥ २६१ ॥

तेषां विशेषगुणमाह,—मधुर इति । मदापह इति मदः
विषमद्यशोणितोऽथो विकारः ॥ २५८-२६१ ॥

मण्डूकपर्णीसप्तलासुनिषण्णकसुवर्चलाब्रह्मसुव-
र्चलापिप्पलीगुडूचीगोजिह्वाकाकमाचीप्रपुन्नाडाव-
ग्लुजसतीनवृहतीकण्टकारिकाफलपटोलवार्ताकु-
कारवेल्लककटुकिकाकेवुकोरुवृकपर्पटककिरातति-
क्तककोटकारिष्टकोशातकीवेत्रकरीराटरूषकार्कपु-
ष्पीप्रभृतीनि ॥ २६२ ॥

तित्तप्रायाण्याह—मण्डूकपर्णीत्यादि । मण्डूकपर्णी ब्राह्मी;
सप्तला सेहुण्डः, जेज्झटस्तु सप्तलां यवतित्ताभेदमाह; सुनिषण्ण-
कः सिरिवालिकेति लोके, श्रीब्रह्मदेवस्तु चतुर्दलमाह, तल्लक्षण क-
थ्यते—"चाङ्गेरीसदृशैः पत्रैः सुनिषण्णश्चतुर्दलः । शाको जलान्विते
देशे चतुःपत्रीति कथ्यते"—इति; सुवर्चला सूर्यावर्तः, केचिन्मा-
रुषसदृशदण्डं आर्तगलसदृशपत्रं लप्समाहुः; पिप्पलीगुडूच्यौ
प्रसिद्धे, पूर्वं पिप्पलीफलमुक्तं, अत्र तु पत्रं; गोजिह्वा दार्विप-
त्रिका कर्कशा दीर्घपत्रा 'गोजिमी' इति लोके; काकमाची-
प्रपुन्नाडौ प्रसिद्धौ; अवल्लुजः 'बाकुची' इति लोके; सतीनः
वर्तुलकलायः; वृहतीफल सामान्यावृहतीद्वयस्य फलं,
अन्ये तु कण्टकारिकामपि पठन्ति; पटोलस्य फल पत्रं च;
वार्ताकुः वृन्ताको वर्तुलफलः 'बंङ्गण' इति लोके; कारवेल्लकः
खनामप्रसिद्धः; कटुकिका अरण्यकासमर्दिका, अन्ये तित्ता-
रिकामाहुः, अपरे तु कटुतित्तपुष्पासर्कफलाकारफलां प्रसिद्धा-
माहुः; केवुकः ग्राम्यो वन्यश्च खनामप्रसिद्धः; उरुवृकः रक्तैरण्डः,

अन्ये तु उरुवृकस्य पत्रमत्र गृह्यते; पर्पटकः प्रसिद्धः; किरात-
तित्तकः भूनिम्बः; कर्कोटकः प्रसिद्धः; अरिष्टः निम्बः; कोशा-
तकी घोषकः 'तोरङ्' इति लोके, वेत्रकरीरं वेत्राप्रः; आटरूषकः
वासकः; अर्कपुष्पी अर्कपत्रसदृशी लता, अन्ये अर्कपर्णमाहुः ।
प्रभृतिग्रहणादन्यानि तित्तशकानि ज्ञेयानि ॥ २६२ ॥

रक्तपित्तहराण्याहुर्हृद्यानि सुलघूनि च ॥

कुष्ठमेहुज्वरश्वासकासारुचिहराणि च ॥ २६३ ॥

तेषां सागान्यगुणमाह—रक्तपित्तेत्यादि ॥ २६३ ॥

कषाया तु हिता पित्ते खादुपाकरसा हिमा ॥

लघ्वी मण्डूकपर्णी तु तद्वद्रोजिह्विका मता ॥ २६४ ॥

अविदाही त्रिदोषघ्नः संग्राही सुनिषण्णिकः ॥

अवल्लुजः कटुः पाके तित्तः पित्तकफापहः ॥ २६५ ॥

ईषत्तिकं त्रिदोषघ्नं शाकं कटु सतीनजम् ॥

नात्युष्णशीतं कुष्ठं काकमाच्यास्तु तद्विधम् २६६

कण्डुकुष्ठकृमिघ्नानि कफवातहराणि च ॥

फलानि बृहतीनां तु कटुतित्तलघूनि च ॥ २६७ ॥

कफपित्तहरं व्रण्यमुष्णं तित्तमवातलम् ॥

पटोलं कटुकं पाके वृष्यं रोचनदीपनम् ॥ २६८ ॥

कफवातहरं तित्तं रोचनं कटुकं लघु ॥

वार्ताकं दीपनं प्रोक्तं जीर्णं सक्षारपित्तलम् ॥

तद्वत् कर्कोटकं विद्यात् कारवेल्लकमेव च ॥ २६९ ॥

अटरूषकवेत्राग्रगुडूचीनिम्बपर्पटाः ॥

किराततित्तसहितास्तिकाः पित्तकफापहाः ॥ २७० ॥

कफापहं शाकमुक्तं वरुणप्रपुन्नाडयोः ॥

रूक्षं लघु च शीतं च वातपित्तप्रकोपणम् ॥ २७१ ॥

विशेषमाह,—कषायेति । तद्विधमिति त्रिदोषघ्नम् । कण्डु-
ल्यादि । जीर्णं पक्वम् । तद्वत् इति । गुडूची इह कफपित्तहरा
चरके च 'वायु वत्सादनी हन्यात्' इति स्निग्धोष्णवीर्यत्वात्
तस्मात् त्रिदोषघ्नी । कफापहमिति । पूर्ववर्गपठितोऽपि वरुणः
प्रपुन्नाडसामान्यगुणत्वाद्वा पठितः । शीतं चेति चकारान्नात्यु-
ष्णशीतं तेन संयुक्तवातपित्तकर्तृत्वं यदि वा शीतमपि पित्त-
कृत्रभावात् ॥ २६४-२७१ ॥

दीपनं कालशाकं तु गरदोषहरं कटु ॥

प्रभृतिशब्दगृहीतान्याह,—दीपनमिति । कालशाकं श्राद्धा-
हम् ॥—

कौसुम्भं मधुरं रूक्षमुष्णं श्लेष्महरं लघु ॥ २७२ ॥

कौसुम्भमिति । कौसुम्भ प्रसिद्धम् ॥ २७२ ॥

वातलं नालिकाशाकं पित्तघ्नं मधुरं च तत् ॥

वातलमिति । नालिका 'नाली' इति लोके ॥—

ग्रहण्यशौचिकारघ्नी साम्ला वातकफे हिता ॥

उष्णा कषायमधुरा चाङ्गेरी चाग्निदीपनी ॥ २७३ ॥

ग्रहणीत्यादि । चाङ्गेरी अम्लचाङ्गेरीति लोके ॥ २७३ ॥

लोणिकाजातुक्रिपणिकापत्तूरजीवकसुवर्चला-
डुडुरककुखककठिञ्जरकुन्तलिकाकुरण्टिकाप्रभृ-
तयः ॥ २७४ ॥

लोणिकेति । लोणिका लोण्याः जातुक शुक्लशालपर्णी; त्रि-
पर्णिका दुग्धिका, वनकार्पासीलपरे; पत्तूरः शिरवालिकामेदो
महापत्र; जीवकः जीवनात्रा प्रसिद्धः; सुवर्चला सूर्यावर्तमेदः,
डुडुरकः 'दोडी' इति खनामप्रसिद्धः; कुतुम्बः द्रोणपुष्पः; कठि-
ञ्जरः कुरहञ्जनः 'कोलमुआ' इति लोके, कुनाडिकेति क्वचित्,
तत्र कुनाडिका गोनाडिका; कुन्तलिका चुञ्चसदृशा दीर्घफला;
कुरण्टिका अम्लानसदृशपत्रकुसुमा हरितपुष्पा, अन्ये कुनालि-
काकुरण्टिके उत्तरापथजे इत्याहुः, केचित्रिपर्ण्यादीनां श्लोकेन-
निर्देशं कुर्वन्ति ॥ २७४ ॥

खादुपाकरसाः शीताः कफघ्ना नातिपित्तलाः ॥
लवणानुरसा रूक्षाः सक्षारा वातलाः सराः ॥ २७५ ॥

तेषां सामान्य गुणमाह,—खादुपाकेत्यादि ॥ २७५ ॥

खादुतिका कुन्तलिका कषाया सकुरण्टिका ॥

विशेषगुणमाह,—खाद्विति ॥—

संग्राहि शीतलं चापि लघु दोषापहं तथा ॥

राजक्षवकशाकं तु सटीशाकं च तद्विधम् ॥ २७६ ॥

प्रभृतिग्रहीतमाह,—संग्राहीति । दोषापहं तथेत्यत्र दोषवि-
रोधीति केचित् पठन्ति, तन्नेच्छन्ति जेज्झटादयः । राजक्षवक-
शाकं कृष्णराजिका, अन्ये तु राजक्षवकः बृहत्पत्रः क्षवथुका-
कर इत्याहुः । सटी खनामप्रसिद्धा, तद्विधमिति राजक्षव-
कसदृशम् ॥ २७६ ॥

स्वादु पाकरसं शाकं दुर्जरं हरिमन्थजम् ॥

खाद्विति । हरिमन्थः चणकः ॥—

भेदनं मधुरं रूक्षं कलायमतिवातलम् ॥ २७७ ॥

भेदनमिति । पूर्व सतीनो वर्तुलकलाय इह तु त्रिपुटक-
लायः ॥ २७७ ॥

खंसनं कटुकं पाके लघु वातकफापहम् ॥

शोफघ्नमुष्णवीर्यं च पत्रं पूतिकरञ्जजम् ॥ २७८ ॥

खसनमिति । पूतिकरञ्जः कण्टकिरञ्जः, अन्ये तु पूतिकः
चिरबिल्वः, करञ्जः नक्तमालः ॥ २७८ ॥

ताम्बूलपत्रं तीक्ष्णोष्णं कटु पित्तप्रकोपणम् ॥

सुगन्धि विशदं तिक्तं खर्यं वातकफापहम् ॥ २७९ ॥

खंसनं कटुकं पाके कषायं वह्निदीपनम् ॥

वक्तकण्डूमलक्लेददौर्गन्ध्यादिविशोधनम् ॥ २८० ॥

ताम्बूलेति । ताम्बूलपत्रं नागवल्लीपत्रं पर्णमिति लोके । ख-
सनमिति पर्णमुक्त्वा कटुकमित्यादि पूगफलं, तस्य फलवर्ग एव
पठितवान् पठनीयमित्येके, अन्ये फलवर्गे पक्वमित्युक्तं शाकेषु
लपकमात्रं चेत्याहुः ॥ २७९ ॥ २८० ॥

अथ पुष्पवर्गः ।

कोविदारशणशालमलीपुष्पाणि मधुराणि मधुर-
विपाकानि रक्तपित्तहराणि च । वृषागस्त्ययोः
पुष्पाणि तिक्तानि कटुविपाकानि क्षयकासापहानि
च ॥ २८१ ॥

अथ पुष्पशाकान्याह ।

कोविदारेत्यादि । कोविदारः काञ्चनारः तद्भेदो वा, शणः बन्ध-
नार्हलक प्रसिद्धः तेषां सामान्यगुणमाह,—मधुराणीति । वृषेति
वृषः वासकः, अगस्त्यः 'अगधीया' इति लोके ॥ २८१ ॥

आगस्त्यं नातिशीतोष्णं नक्तान्धानां प्रशस्यते ॥ २८२ ॥

अगस्त्यपुष्पस्य गुणविशेषमाह,—आगस्त्यमिति । तयोरपि
अत्रापि रसवीर्यविपाकप्रभावविभावितं कार्यं योजनीयम् ॥ २८२ ॥

मधुशिशुकरीरकुसुमानि कटुविपाकानि वातहराणि
सृष्टमूत्रपुरीषाणि च ॥ २८३ ॥

रक्तवृक्षस्य निम्बस्य मुष्ककार्कासनस्य च ॥

कफपित्तहरं पुष्पं कुष्ठं कुटजस्य च ॥

रक्तवृक्षस्येति । रक्तवृक्षस्य रक्तचन्दनस्य, मुष्ककस्य क्षारवृ-
क्षस्य 'मोषड' इति लोके, आसनः बीजकः, शेष प्रसिद्धम् ॥—

सतिक्तं मधुरं शीतं पद्मं पित्तकफापहम् ॥ २८४ ॥

मधुरं पिच्छिलं स्निग्धं कुमुदं ह्लादि शीतलम् ॥

तस्मादल्पान्तरगुणे विद्यात् कुवलयोत्पले ॥ २८५ ॥

सतिक्तमिति । पद्मं पद्मपुष्पं सूर्योदयविकासि । कुमुदं चन्द्रो-
दयविकासि । कुवलयं कुमुदभेदः । उत्पलं खनामप्रसिद्धम्
॥ २८४ ॥ २८५ ॥

सिन्धुवारं विजानीयाद्वितं पित्तविनाशनम् ॥

सिन्धुवारमिति । सिन्धुवारं निर्गुण्डीपुष्पम् ॥—

मालतीमल्लिके तिके सौरभ्यात् पित्तनाशने ॥ २८६ ॥

मालतीति मालती जाती; मल्लिका प्रसिद्धा । सौरभ्यात्
सौगन्ध्यात् ॥ २८६ ॥

सुगन्धि विशदं हृद्यं बाकुलं पाटलानि च ॥

श्लेष्मपित्तविषघ्नं तु नागं तद्वच्च कुङ्कुमम् ॥ २८७ ॥

सुगन्धीति । नागं नागकेशरम् । तद्वत् नागवत् । कुङ्कुमं
प्रसिद्धम् ॥ २८७ ॥

चम्पकं रक्तपित्तघ्नं शीतोष्णं कफनाशनम् ॥

चम्पकमिति ॥—

किंशुकं कफपित्तघ्नं तद्वदेव कुरण्टकम् ॥ २८८ ॥

किंशुकं पलाशपुष्पं, कुरण्टकं सहचरपुष्पम् ॥ २८८ ॥

यथावृक्षं विजानीयात् पुष्पं वृक्षोचितं तथा ॥

उपसंहारमाह,—यथेति । वृक्षोचितं वृक्षानुसारेणेत्यर्थः ॥—

१ 'मधुर' इति पाठान्तरम् ।

मधुशिशुकरीराणि कटुश्लेष्महराणि च ॥ २८९ ॥

मध्वित्यादि । मधुशिशुः रक्तशोभाजनकः, तस्य करीराणि क्रोमला नालाः; अन्ये तु मधुशिशुकरीराणीत्यत्र मधुशिशुकरी-
रयोः पुष्पाणीति व्याचक्ष्यते, ते तु करीरकुसुमानीति पूर्वपाठ
न मन्यन्ते ॥ २८९ ॥

क्षवककुलेचरवंशकरीरप्रभृतीनि कफहराणि
सृष्टमूत्रपुरीषाणि ॥ २९० ॥

उद्भिदशाकान्याह,—क्षवकेति । क्षवकः छत्रक, कुलेचरं
खुखण्डकः, वंशकरीरः वंशाङ्कुर, अन्ये तु क्षवकं द्रोणपुष्पीसदृश
विटपमाहुः, तत्र, तस्य अनुद्भिदत्वात् । प्रभृतिग्रहणादन्यान्य-
प्युद्भिदानि । तेषां सामान्यगुणमाह,—कफहराणीत्यादि ॥ २९० ॥

क्षवकं कृमिलं तेषु स्वादुपाकं सपिच्छिलम् ॥

विष्यन्दि वातलं नातिपित्तश्लेष्मकरं च तत् ॥ २९१ ॥

वेणोः करीराः कफला मधुरा रसपाकतः ॥

विदाहिनो वार्तकराः सकषाया विरूक्षणाः ॥ २९२ ॥

तेषां कस्यचिद्विशेषगुणमाह,—क्षवकमिति । विष्यन्दि
श्लेष्मस्त्रावि, एतेन श्लेष्मणो जनकत्ववर्धकत्वमुक्तम् । वेणोः क-
रीरा इति केचिन्मधुररसपाकित्वविदाहित्वयोर्विरोधमाहुः, तत्र
प्रभावात् ॥ २९१ ॥ २९२ ॥

उद्भिदानि पललेक्षुकरीषवेणुक्षितिजानि । तत्र
पललजातं मधुरं मधुरविपाकं रूक्षं दोषप्रशमनं
च । इक्षुजं मधुरं कषायानुरसं कटुकं शीतलं
च । तद्वद्वेणुणं कारीषं कषायं वातकोपनं च ।
वेणुजातं कषायं वातकोपनं च । भूमिजं गुरु ना-
तिवातलं भूमितश्चास्यानुरसः ॥ २९३ ॥

आधारविशेषणापि उद्भिदानां गुणविशेषमाह,—उद्भिदा-
नीति । उद्भिदानि छत्रकादीनि । तद्वत् इति इक्षुजसदृशम् ।
भूमितश्चास्यानुरसः इति भूमिसदृशगुणमित्यर्थः । यद्यपि
वेणुजस्य गुणा नोक्ताः, तथापि तदाधारसदृशगुणमूह्यम् ॥ २९३ ॥

पिण्याकतिलकल्कस्थूणिकाशुष्कशाकानि सर्व-
दोषप्रकोपणानि ॥ २९४ ॥

शुष्कशाकविशेषगुणमाह,—पिण्याकेति । उमासर्षपादीनां
यन्त्रादिपीडितानां निःश्लेहकल्कः पिण्याकः । तिलकल्कः तिल-
पिण्याकः सोऽपि यन्त्रादिपीडितः । स्थूणिकाशुष्कशाकानि
नालिशार्कैः कृता वटकाः; न तु शुष्कशाकमिति भिन्न,
तस्योक्तगुणत्वात्; स्थूणिकारूपाणि शुष्कशाकानीति वा-
र्थः, तत्रापि स्थूणिका वटकाः; अन्ये तु पिण्याकीतिलपत्र-
स्थूणिकाशुष्कशाकानीति पठन्ति व्याख्यानयन्ति च,—पिण्याकी-

१ 'नातिबलाः' इति पाठान्तरम् ।

२ 'श्लेष्मपित्ताल्पजनकत्वं वातवर्धकत्वमुक्तम्' इति पाठान्तरम् ।

३ 'कटुपाकं' इति पाठान्तरम् ।

शाक कच्छविषये प्रायशः, तिलपत्र तिलविपटशाक, स्थूणिका
अतरुणशुष्कशाक मूलकशाकं विहायान्यन् सर्वं, तन्नेच्छति
गयी ॥ २९४ ॥

विष्टम्भिनः स्मृताः सर्वे वटका वातकोपनाः ॥

स्थूणिकाशुष्कशाकानां गुणकर्माह,—विष्टम्भिन इति । व-
टका पिष्टकासमर्दककृष्माण्डकमूलकादिकृताः मुद्गादिकृताश्च । स-
वाततोदशला मलाप्रवृत्तिः विष्टम्भः ॥—

सिण्डाकी वातला सार्द्रा रुचिष्यानलदीपनी ॥ २९५ ॥

शुष्कशाकप्रकरणात् शुष्कशाकविशेषस्य गुणमाह,—सि-
ण्डाकीति । मूलकादिशाकमेव किञ्चित् स्निग्धं क्षुण्णं सुगन्धिकटु-
द्रव्यान्वित वटकीकृत सूक्ष्मेषु 'सिण्डाकी' इत्युच्यते; सा द्वि-
विधा—आर्द्रा, शुष्का च; शुष्का वटकान्तर्गता, आर्द्रायास्त्वयमेव
गुणनिर्देशः ॥ २९५ ॥

विड्भेदि गुरु रूक्षं च प्रायोविष्टम्भि दुर्जरम् ॥

सकषायं च सर्वं हि स्वादु शाकमुदाहृतम् ॥ २९६ ॥

पुष्पं पत्रं फलं नालं कन्दाश्च गुरवः क्रमात् ॥

स्वादुशाकविषयां परिभाषामाह,—विड्भेदीति । स्वादु य-
च्छाक तत्सर्वमेवैवगुणमित्यर्थः, पुष्पमित्यादि कचित्पाठः ॥ २९६ ॥

कर्कशं परिजीर्णं च कृमिजुष्टमदेशजम् ॥

वर्जयेत् पत्रशाकं तत् यदकालविरोहि च ॥ २९७ ॥

वर्जनीयपत्रशाकविषयां परिभाषामाह,—कर्कशमिति । क-
र्कशं खरस्पर्शं, परिजीर्णं पुरातनं, कृमिजुष्टं कृमिभक्षितं, अदेशजं
अनुचितदेशोत्पन्नं, अकालविरोहि अकालजम् । इति शा-
कवर्गः ॥ २९७ ॥

कन्दानत ऊर्ध्वं वक्ष्यामः ।

विदारीकन्दशतावरीविसमृणालशृङ्गाटककशे-
रुकापिण्डालुकमध्वालुकहस्त्यालुककाष्ठालुकशङ्खालु-
लुकरकालुकेन्दीवरोत्पलकन्दप्रभृतीनि ॥ २९८ ॥

केचित् फलवदुपयुज्यमानत्वात् फलवर्गादनन्तरं कन्दान्
पठन्ति, शाकविषयत्वादन्ये शाकानन्तरमिति कन्दानाह,—
कन्दानत इति । विदारी विदारीकन्दः; शतावरी शतमूली
खनामप्रसिद्धा; विसं पद्ममूलम्, अन्ये स्थूलपद्मनाल विसमाहुः;
मृणाल पद्ममूलात् स्थूलप्ररोहः, अन्ये तु सूक्ष्म नालमाहुः; शृङ्गाटकं
जलमध्ये त्रिकण्टकं 'सिधाडा' इति लोके; कशेरुकपिण्डालु
प्रसिद्धौ; मध्वालुकं रोमशमधुरास्वादमेव; हस्त्यालुकं महा-
काष्ठालुकमित्येके, काष्ठालुकशङ्खालुकरकालुकोत्पलकन्दाः खना-
मप्रसिद्धाः । प्रभृतिग्रहणान् केल्टमुज्जातकादयः ॥ २९८ ॥

रक्तपित्तहराण्याहुः शीतानि मधुराणि च ॥

गुरूणि बहुशुकाणि स्तन्यवृद्धिकराणि च ॥ २९९ ॥

तेषां सामान्यगुणमाह,—रक्तपित्त्यादि ॥ २९९ ॥

मधुरो बृंहणो वृष्यः शीतः स्वर्योऽतिमूत्रलः ॥

विदारीकन्दो बल्यस्तु पित्तवातहरश्च सः ॥ ३०० ॥

तेषां विशेषगुणमाह,—मधुर इति ॥ ३०० ॥

वातपित्तहरी वृष्या स्वादुतिका शतावरी ॥

महती चैव हृद्या च मेघाग्निबलवर्धिनी ॥ ३०१ ॥

ग्रहण्यशीविकारघ्नी वृष्या शीता रसायनी ॥

कफपित्तहरास्तिकास्तस्या एवाङ्कुराः स्मृताः ॥ ३०२ ॥

महदल्पभेदेन शतावरी द्विविधा, तस्या एवाङ्कुराः शतावरीङ्कुरा इत्यर्थः ॥ ३०१ ॥ ३०२ ॥

अविदाहि विसं प्रोक्तं रक्तपित्तप्रसादनम् ॥

विष्टम्भि दुर्जरं रूक्षं विरसं मारुतावहम् ॥ ३०३ ॥

गुरू विष्टम्भिशीतौ च शृङ्गाटककशेरुकौ ॥

पिण्डालुकं कफकरं गुरु वातप्रकोपणम् ॥ ३०४ ॥

अविदाहीत्यादि ॥ ३०३ ॥ ३०४ ॥

सुरेन्द्रकन्दः श्लेष्मघ्नो विपाके कटु पित्तकृत् ॥

सुरेन्द्रकन्दः वज्रकन्दः ॥—

वेणोः करीरा गुरवः कफमारुतकोपनाः ॥ ३०५ ॥

वेणोरिति । वेणोः करीराः वशमूलङ्कुराः ॥ ३०५ ॥

स्थूलसूरणमाणकप्रभृतयः कन्दा ईषत्कषायाः
कटुका रूक्षा विष्टम्भिनो गुरवः कफवातलाः पित्त-
हराश्च ॥ ३०६ ॥

अन्यानपि कन्दानेकगुणान् वर्गीकृत्याह,—स्थूलेति । स्थूल-
कन्दः ग्रामकन्दः, केचित् सकलकन्द इति पठन्ति, अत्रापि स
एवार्थः; सूरणः खनामप्रसिद्धः; माणक महापलं, यथापूर्व-
मधःपत्रपरित्यागि । प्रभृतिशब्दात् केवदादिकन्दः । तेषां सा-
मान्यगुणमाह,—ईषत्कषायेत्यादि ॥ ३०६ ॥

माणकं स्वादु शीतं च गुरु चापि प्रकीर्तितम् ॥

स्थूलकन्दस्तु नात्युष्णः सूरणो गुदकीलहा ॥ ३०७ ॥

विशेषगुणमाह,—माणकमिति ॥ ३०७ ॥

कुमुदोत्पलपद्मानां कन्दा मारुतकोपनाः ॥

कषायाः पित्तशमना विपाके मधुरा हिमाः ॥ ३०८ ॥

वाराहकन्दः श्लेष्मघ्नः कटुको रसपाकतः ॥

मेहकुष्ठकुमिहरो बल्यो वृष्यो रसायनः ॥ ३०९ ॥

तदन्यकन्दानाह,—कुमुदेति । कुमुदं श्वेतोत्पल, उत्पलं
नीलोत्पलम् । तेषां सामान्यगुणमाह,—कन्दा मारुतकोपना
इत्यादि । वाराहकन्द इति वाराहकन्दः 'बकालुक' इति प्रसिद्धः,
अन्ये तु वराहीति पठन्ति, वराही गृष्टिकोच्यते ॥ ३०८ ॥ ३०९ ॥

तालनारिकेलखर्जूरप्रभृतीनां मस्तकमज्जानः ॥ ३१० ॥

मूलप्रसङ्गेनाग्रगण्यमपि केषांविदाह,—तालेत्यादि । ताला-
दयः प्रसिद्धाः । मस्तकमज्जानः तालादिवृक्षाग्रमज्जानः ॥ ३१० ॥

स्वादुपाकरसान्याह रक्तपित्तहरांस्तथा ॥

शुक्लाननिलगन्धाश्च कफवृद्धिकरानपि ॥ ३११ ॥

सामान्यगुणमाह,—स्वादुपाका इत्यादि ॥ ३११ ॥

बालं ह्यनार्तवं जीर्णं व्याधितं क्रिमिभक्षितम् ॥

कन्दं विवर्जयेत् सर्वं यो वा सम्यङ्न रोहति ३१२

हेयगुणमाह,—बालं ह्यनार्तवमिति । इति कन्दवर्गः ॥
॥ ३१२ ॥

अथ लवणानि ।

सैन्धवसामुद्रविडसौवर्चलरोमकौद्भिदप्रभृतीनि
लवणानि यथोत्तरमुष्णानि वातहराणि कफपित्त-
कराणि यथापूर्वं स्निग्धानि स्वादूनि सृष्टमृत्रपुरी-
षाणि चेति ॥ ३१३ ॥

अथ लवणानि । सैन्धवेति सैन्धव प्रसिद्धः; दक्षिणस-
मुद्रसमीपभव सामुद्रं; विड कृत्रिम खनाम्ना ख्यातं तच्च प्रसा-
रणीकल्कभक्तलवणसंयोगादग्निदाहेन निर्वृत्तः; सौवर्चल तदेव
निर्गन्धं काललवण इत्युच्यते; रोमक शाकम्भरीदेशोत्थ, रुमा-
सरः संभवमित्यन्ये; भूमिमुद्भिद्योत्पन्नस्य क्षारोदकस्य सूर्यरश्मि-
भिर्वह्निना वा कथनाद् यल्लवणमुत्पद्यते तत् औद्भिदं; प्रभृतिग्रह-
णावृषप्रसवादीनि । तेषां सामान्यगुणमाह,—यथोत्तरमित्या-
दि । जेज्जटश्चरकमतानुसारेण सैन्धवानन्तरं सौवर्चल पठति,
तदसम्यक्, सामुद्रात् सौवर्चलस्योष्णत्वात्, उत्तरोत्तरमुष्णानीति
वचनादिति गयी ॥ ३१३ ॥

चक्षुष्यं सैन्धवं हृद्यं रुच्यं लघ्वग्निदीपनम् ॥

स्निग्धं समधुरं वृष्यं शीतं दोषघ्नमुत्तमम् ॥ ३१४ ॥

सामुद्रं मधुरं पाके नात्युष्णमविदाहि च ॥

भेदनं स्निग्धमीषच्च शूलघ्नं नातिपित्तलम् ॥ ३१५ ॥

सक्षारं दीपनं रूक्षं शूलहृद्रोगनाशनम् ॥ ३१६ ॥

रोचनं तीक्ष्णमुष्णं च विडं वातानुलोमनम् ॥ ३१६ ॥

तेषां विशेषमाह,—चक्षुष्यमिति । वृष्यत्वं पुनरस्योत्तमस्य
जात्युत्कर्षात् । अन्येषामवृष्यत्वमाह,—सामुद्रमिति सूक्ष्म
सूक्ष्मस्रोतोऽवगाहनशीलम् । वातानुलोमनं मार्गावृतवातस्य
स्रोतःशुद्धिकरत्वेन अवर्तन, धातुक्षयकृतस्य तु सूक्ष्मत्वसामा-
न्यान्नातिप्रशमनमित्यर्थः ॥ ३१४—३१६ ॥

लघु सौवर्चलं पाके वीर्योष्णं विशदं कटु ॥

गुल्मशूलविबन्धघ्नं हृद्यं सुरभि रोचनम् ॥ ३१७ ॥

लघ्विति ॥ ३१७ ॥

रोमकं तीक्ष्णमत्युष्णं व्यवायि कटुपाकि च ॥

वातघ्नं लघु विस्यन्दि सूक्ष्मं विड्भेदि मूत्रलम् ३१८

व्यवायि इति अपक्वमेव देहमखिलं व्याप्नोति पश्चाद्देहस्थ-
मेव पाकसृपति ॥ ३१८ ॥

लघु तीक्ष्णोष्णमुत्केदि सूक्ष्मं वातानुलोमनम् ॥

सतिकं कटु सक्षारं विद्याल्लवणमौद्भिदम् ॥ ३१९ ॥

कफवातक्रिमिहरं लेखनं पित्तकोपनम् ॥

दीपनं पाचनं भेदि लवणं गुटिकाद्वयम् ॥ ३२० ॥

१ 'सूक्ष्मं' इति पाठान्तरम् ।

लघ्वित्यादि । उक्तेदि आर्द्राभावकारि, अन्ये प्रकोपयति
श्लेष्मपित्तादीनित्याहुः । प्रभृतिशब्दोपगृहीत केचिद्गुडिकालवण
पठन्ति—दीपनमित्यादि । पाकामिनिर्वृत्तत्वाद् गुडिकाभूतमेव
गुडिकालवण भवति, तच्च वृक्षलवणमिति ख्यानम् ॥ ३१९ ॥
॥ ३२० ॥

**ऊषसूतं बालुकैलं शैलमूलाकरोद्भवम् ॥
लवणं कटुकं छेदि विहिमं कटु चोच्यते ॥ ३२१ ॥**

अपरमपि प्रभृतिग्रहणोपगृहीतमाह,—ऊषसूतमिति । ऊष-
सूत ऊषरजातम् । बालुकैलमिति बालुका सिकताः, ताभि-
युक्ता इला पृथ्वी बालुकैला, तत्र संभव बालुकैलम् । मूलाकरो-
द्भवमिति मूलभूत आकरो मूलाकर, प्रशस्यतरतुरङ्गमोत्पत्ति-
भूमिः, ततोद्भवम्, कटु उच्यत इति कटुलवणमिति प्रसिद्धमि-
त्यर्थः ॥ ३२१ ॥

**यवक्षारस्वर्जिकाक्षारपाकिमटङ्गणक्षारप्रभृतयः ॥
गुल्माशौग्रहणीदोषप्रतिश्यायविनाशनाः ॥
क्षारास्तु पाचनाः सर्वे रक्तपित्तकराः स्मृताः ॥ ३२२ ॥
ज्ञेयौ वह्निस्मौ क्षारौ स्वर्जिकायावशूकजौ ॥
शुकश्लेष्मविबन्धाशौगुल्मप्लीहविनाशनौ ॥ ३२३ ॥
उष्णोऽनिलघ्नः प्रकृदी ऊषक्षारो बलापहः ॥
मेदोघ्नः पाकिमः क्षारस्तेषां वस्तिविशोधनः ॥ ३२४ ॥
विरुक्ष्णोऽनिलकरः श्लेष्मघ्नः पित्तदूषणः ॥
अग्निदीप्तिकरस्तीक्ष्णष्टङ्गणः क्षार उच्यते ॥ ३२५ ॥**

लवणसारूप्यादाह,—यवक्षारेति । यवक्षारः यवशकोद्भवः
शीतलिका 'यवक्षार' इति लोके; सर्जिक्षारः 'सार्जी' इति लोके;
पाकेन निर्वृत्तो यः स पाकिमः क्षारपाकविधानोक्तः प्रतिसार-
णीयः पानीयश्च, पाकिम तूषरपांशुकाभिनिर्वृत्तमित्यन्ये, अपरे
पाकिमाद्भिन्नमूषरक्षारमाहुः; टङ्गणक्षारः सौभाग्यापरपयीयः
'सुहागा' इति लोके, प्रभृतिग्रहणादेवजातीयानां क्षाराणामव-
बोधः । तेषां सामान्यगुणमाह,—गुल्मेत्यादि । विशेषगुणमा-
माह—ज्ञेयाविति ॥ ३२२-३२५ ॥

**सुवर्णं स्वादु हृद्यं च बृंहणीयं रसायनम् ॥
दोषत्रयापहं शीतं चक्षुष्यं विषसूदनम् ॥ ३२६ ॥
रूप्यमम्लं सरं शीतं सन्नेहं पित्तवातनुत् ॥
ताम्रं कषायं मधुरं लेखनं शीतलं सरम् ॥ ३२७ ॥
सतिकं लेखनं कांस्यं चक्षुष्यं कफवातजित् ॥
वातकृत् शीतलं लोहं तृष्णापित्तकफापहं ॥ ३२८ ॥
कटु क्रिमिघ्नं लवणं त्रपुसीसं विलेखनं ॥
मुक्ताविद्रुमवज्रेन्द्रवैदूर्यस्फटिकादयः ॥ ३२९ ॥
चक्षुष्या मणयः शीता लेखना विषसूदनाः ॥
पवित्रा धारणीयाश्च पाप्मालक्ष्मीमलापहाः ॥ ३३० ॥**

अत्र केचित् सुवर्णादीनामपि गुणमाहुः,—सुवर्णमिति ।
॥ ३२५—३३० ॥

**धान्येषु मांसेषु फलेषु चैव
शाकेषु चानुक्तमिहाप्रमेयात् ॥
आस्वादतो भूतगुणैश्च मत्वा
तदादिशेद् द्रव्यमनल्पबुद्धिः ॥ ३३१ ॥**

द्रव्यानन्त्यादनुक्तद्रव्यज्ञानोपायमाह—धान्येष्विति । चकारात्
कन्दलवणद्रव्यकृताद्यादीनां समुच्चयः । इह इति शास्त्रे । अप्रमे-
यात् आनन्त्यादित्यर्थः । 'अप्रमोहात्' इति 'अप्रमादात्' इति
च कचित् पाठः । अताप्रमोहो ज्ञानत्वमेव तेषु अनुक्तद्रव्येषु
परमौपयोगिकमुक्तं, न सर्वं विस्तरभयादित्यर्थः । तथा अप्रमादः
सावधानत्वमेवास्माकमनुक्तद्रव्येषु परमौपयोगिकमेवोक्तम्, न
सर्वं विस्तरभयादेव । आस्वादत रसात् । भूतगुणैः इति द्रव्या-
रम्भकभूतगुणैः वीर्यपाकादिभिः, अन्ये तु पठन्ति तेषां जडत्वेन
प्रमादपाठ एवायम् ॥ ३३१ ॥

**षष्टिका यवगोधूमा लोहिता ये च शालयः ॥
मुद्राढकीमसूराश्च धान्येषु प्रवराः स्मृताः ॥ ३३२ ॥
लावतिचिरिसारङ्गकुरङ्गैकपिञ्जलाः ॥
मयूरवर्मिकूर्माश्च श्रेष्ठा मांसगणेष्विह ॥ ३३३ ॥
दाडिमामलकं द्राक्षा खर्जूरं सपरूषकम् ॥
राजादनं मातुलुङ्गं फलवर्गं प्रशस्यते ॥ ३३४ ॥
सतीनो वास्तुकश्चुचिलीमूलकपोतिकाः ॥
मण्डूकपर्णी जीवन्ती शाकवर्गे प्रशस्यते ॥ ३३५ ॥
गव्यं क्षीरं घृतं श्रेष्ठं, सैन्धवं लवणेषु च ॥
धात्रीदाडिममम्लेषु, पिप्पली नागरं कटौ ॥ ३३६ ॥
तिके पटोलवार्ताके, मधुरे घृतमुच्यते ॥
क्षौद्रं, पूगफलं श्रेष्ठं कषाये सपरूषकम् ॥ ३३७ ॥
शर्करेश्चुविकारेषु, पाने मध्वासवौ तथा ॥
परिसंवत्सरं धान्यं, मांसं वयसि मध्यमे ॥ ३३८ ॥
अपर्युषितमन्नं तु संस्कृतं मात्रया शुभम् ॥
फलं पर्यागतं, शाकमशुष्कतरुणं नवम् ॥ ३३९ ॥**

उक्तेषु प्रधानतममाह,—षष्टिकेत्यादि । शालिषु रक्तशालिः
ष्टियो शकधान्येषु, यवगोधूमौ कुधान्येषु, मुद्राढकौ मसूराः
शमीधान्येषु । लावेल्यादि लावतिचिरिकपिञ्जलमयूरा विष्किरेषु
पक्षिषु; सारङ्गकुरङ्गा जाङ्गलमृगेषु, सारङ्गः अल गौरहरिणः,
कुरङ्गः चतुरङ्गः, एणः कृष्णहरिणः; वर्मि मत्स्येषु, वर्मिः रो-
हितक इत्येके, "रोहितो मत्स्यानां" इति चरकवचनात्, अन्ये
सर्पाकारमत्स्यमाहुः, श्रीपद्मदेवस्तु वर्मा महाशकलो रोहितभे-
दोऽव न पुनः सर्पाकारमत्स्य इत्याह; कूर्मः कच्छपः, स च
पादिषु; दाडिमामलकमिति दाडिमामलकमातुलुङ्गानि फलेषु
अम्लेषु; द्राक्षाखर्जूरराजादनानि मधुरफलेषु, खर्जूरं पिण्डख-
र्जूरं, राजादन क्षीरिका; परूषक कषायेषु, परूषकं 'फालसा' इति
लोके, परूषकमातुलुङ्गे मधुराम्लेष्विति केचित्; सतीन इति
सतीनादयः शाकवर्गे, सतीनः वटुलकः, वास्तुकः टङ्कवास्तुकः,

चूचू 'चुडू' इति लोके, चिल्ली क्षेत्रवास्तुकः, मूलकपोतिका बालमूलकं, मण्डूकपर्णी ब्राह्मी, जीवन्ती 'डोडी' इति लोके, जीवन्ती जीवा तण्डुलीयकसदृशीत्यन्ये; शाकमांसफलैर्युक्ता इत्यादौ विशेषानुक्तावपि एषामेव प्राधान्याद् ग्रहणम्; गव्यमिति गोरसेषु गव्य क्षीरघृत श्रेष्ठम्; सैन्धवमिति लवणेषु सैन्धवम्; धात्रीति ईषदम्लैरनम्लर्वा इत्यादौ अम्लीकरणे अनुक्तयोरपि धात्रीदाडिमयोरेव प्रयोगः, एव कटुकादिष्वपि ज्ञेयम्; धात्रीदाडिमेल्यादिरसद्वारेणेति न पुनरुक्तः; पिप्पलीत्यादि क्षौद्रं पूगफलं श्रेष्ठमिति घृतं क्षाद्रं च मधुरं, कषाये पूगफलं परूषकं च; शर्करैर्क्षुविकारेष्विति अनुक्तविशेषेषु शर्करा; पाने मध्विति मधुशब्देन मार्द्वीकं, आसवशब्देन द्राक्षासवः। परिसंवत्सरमिति परिसंवत्सरोषित वर्षोषितं धान्यमित्यर्थः; मांसमिति मध्यमे वयसि एणादेमांसं प्रधानमित्यर्थः; अपर्युषितमिति अपर्युषितमन्नं तद्दिनसिद्धं, मात्रया इति मात्रया प्रयुक्तमित्यर्थः, शुभं पथ्यम्; फलमिति पर्यागतं पक्वमित्यर्थः; शाकमण्डूकमिति अशुष्कं शाकं अशुष्कं आर्द्रं, तरुणं प्रत्यग्रं, नवम् तत्कालशेदितम्; सलिलदध्यादितैलमाक्षिकमूत्राणां स्ववर्ग एव प्राधान्यमिति न पुनरिह कथनं कृतम् ३३२—३३९ ॥

अतः परं प्रवक्ष्यामि कृतान्नगुणविस्तरम् ॥ ३४० ॥

लाजमण्डो विशुद्धानां पथ्यः पाचनदीपनः ॥

वातानुलोमनो हृद्यः पिप्पलीनागरायुतः ॥ ३४१ ॥

अतः परमिति अत ऊर्ध्वं, कृतान्नं संस्कृतान्नमित्यर्थः। लाजेल्यादि केचिदत्र अविशुद्धानामिति ईषदर्थमकारमुत्पाद्य मन्दविरचनादविशुद्धानामित्यर्थं वदन्ति; चरकाभिप्रायेण तु विशुद्धानामित्येव पाठः, न तु अविशुद्धानामिति। पथ्यः हित इत्यर्थः, पाचनः आमादीनां, दीपनः जठराग्नेः, हृदयाय हितः हृद्यः, आयुतः ईषद्युक्तः ॥ ३४० ॥ ३४१ ॥

स्वेदाग्निजननी लघ्वी दीपनी बस्तिशोधनी ॥

क्षुत्तृश्रमग्लानिहरी पेया वातानुलोमनी ॥ ३४२ ॥

पेयामाह,—स्वेदाग्निजननीत्यादि । उष्णत्वात् स्वेदजननी । क्षुत्तृश्रमग्लानिहरी इत्यत्र क्षुधां तृष्णां द्रवत्वात्, श्रमग्लानी तृप्तिजनकत्वात्, हरतीत्येके व्याचक्षते; वृद्धवैयास्तु तृत्तृश्रमेभ्य उत्पन्नां ग्लानिं हरतीति व्याख्यायन्ति । पेया यवागूः सा विरलद्रवा, तदुपरितनो भागः मण्डः, एतद्वयमपि पेयम् ॥ ३४२ ॥

विलेपी तर्पणी हृद्या ग्राहिणी बलवर्धनी ॥

पथ्या स्यादुरसा लघ्वी दीपनी क्षुत्तृषापहा ॥ ३४३ ॥

यवागूगुणकर्माभिधाय विलेपीगुणकर्माह,—विलेपीति । विलेपी घनसिक्था, सा च लेह्या; तत्र मण्डपेयाविलेपीनां तण्डुलजलप्रमाणादिकं सूत्रकारा एव जानन्ति, विस्तरभयात् परिभाषार्थान्वस्थानाच्च न प्रमाणं लिखितम् ॥ ३४३ ॥

हृद्या सन्तर्पणी वृष्या बृंहणी बलवर्धनी ॥

शाकमांसफलैर्युक्ता यवाग्वस्ताश्च दुर्जराः ॥ ३४४ ॥

तस्या एव विलेप्या अन्यसंयोगे कर्मगुणमाह,—हृद्येति । हृद्या हृदयाय हिता, सन्तर्पणी तृप्तिजननी, वृष्या शुक्रला, वृहणी शरीरवृद्धिकरी, अम्ला अम्लादिभिः कृतसंस्कारा । जेज्झटस्तु हृद्या सन्तर्पणीत्यादिश्लोकार्धेन विशुद्धा गुणानाह "शाकमांसफलैर्युक्ता यवाग्वोऽम्लाश्च दुर्जराः"—इत्येव च न पठति ॥ ३४४ ॥

सिक्थैर्विरहितो मण्डः पेया सिक्थसमन्विता ॥

विलेपी बहुसिक्था स्याद् यवागूर्विरलद्रवा ॥ ३४५ ॥

के पुनर्मण्डादीनां भेदा इत्याह—सिक्थैरिति । पेया सिक्थसमन्विता इति अत्र पेया यवागूरुच्यते, सा च सिक्थसमन्विता भवति । विलेपी बहुसिक्था स्यादिति बहुसिक्था घनसिक्था पृथग्भवरहिता, अतएव लेह्या । प्रागुक्तायाः पेयाया यवाग्वपरपर्याया तस्या विलेप्याः सकाशाद्देज्ञापनायाह,—यवागूर्विरलद्रवेति । यवागूः पेया इत्यर्थः । एतेनासिक्थो मण्डः, पेया यवाग्वपरपर्याया सिक्थसमन्विता विरलद्रवा, विलेपी घनसिक्था लेह्या पृथग्भवरहितेति भेदत्रयं सिक्थैर्विरहित इत्यादि श्लोकेनोक्तम् । केचित् "मण्डं पञ्चगुणे तोये यवागूं षड्गुणे पचेत् । चतुर्दशगुणे पेयां विलेपीं तु चतुर्गुणे"—इति परिभाषादर्शनात् पेयायवाग्वोर्भेदमाहुः ॥ ३४५ ॥

विष्टम्भी पायसो बल्यो मेदःकफकरो गुरुः ॥

विलेपीसाधर्म्यात्पायसस्यापि गुणमाह,—विष्टम्भीति । पायसः दुग्धतण्डुलसिद्धः, विष्टम्भी प्रभावात्, सवाततोदश्लला मलाप्रवृत्तिविष्टम्भः ॥—

कफपित्तकरी बल्या कृशराऽनिलनाशनी ॥ ३४६ ॥

कृशरागुणमाह,—कफेल्यादि । कृशरा तिलतण्डुलमाषकृता यवागूः ॥ ३४६ ॥

धौतस्तु विमलः शुद्धो मनोज्ञः सुरभिः समः ॥

खिन्नः सुप्रसृतस्तूष्णो विशदस्त्वोदनो लघुः ॥ ३४७ ॥

भक्तगुणमाह,—धौतस्त्विति । शुद्धः स्वयमेव धवलः, विगतमलस्तु कण्डनात् धौतत्वेन चापगतावशिष्टमलः, मनोज्ञः मनोरमः, सुरभिः सुगन्धिः, समः खिन्नः सर्वोऽपि खिन्न इत्यर्थः, सुप्रसृतः सुष्ठुगलितः, उष्णः प्रसिद्धः, विशदः सुसिद्धः स च रक्तादिदोषरहितः, एवम्भूत ओदनो लघुः ॥ ३४७ ॥

अधौतोऽप्रसृतोऽखिन्नः शीतश्चाप्योदनो गुरुः ॥

सर्वौदनगुणमाह,—अधौत इति । एवम्भूत ओदनो गुरुः ॥—

लघुः सुगन्धिः कफहा विज्ञेयो भृष्टतण्डुलः ॥ ३४८ ॥

भृष्टतण्डुलोदनगुणमाह,—लघ्वित्यादि । भृष्टतण्डुलो भृष्टतण्डुलसाधित इत्यर्थः ॥ ३४८ ॥

क्षेहैर्मसैः फलैः कन्दैर्वैदलम्लैश्च संयुताः ॥

गूरवो बृंहणा बल्या ये च क्षीरोपसाधिताः ॥ ३४९ ॥

ओदनविशेषेण विशिष्टद्रव्यसंयोगानां गुणमाह—क्षेहेरिति । क्षेहैः घृतादिभिः । मांसफलकन्दाः प्रसिद्धाः । विदलं शमी-

धान्यावयवः, चकाराच्छाकादीनामवरोधः । क्षीरोपसाधिताः ।
उदकादिसंयुक्ताः, पायसादन्ये ॥ ३४९ ॥

सुस्विन्नो निस्तुषो भृष्ट ईषत्सूपो लघुर्हितः ॥

प्रहितमाह,—सुस्विन्न इति । ईषत् सूपः इति ईषद्भृष्ट
इति संबन्धः । तत्र अभजितापेक्षया भजितमुद्गादिसूपस्य
लाघवं; मापसूपस्य तु भजितादिना लाघवमित्येके, भजितस्यापि
न लाघवमित्यन्ये; अन्ये तु 'ईषत्सूप' इति न पठन्ति किन्तु
पाठान्तरं पठन्ति तच्चादृष्टत्वाच्च लिखितम् ॥—

स्विन्नं निष्पीडितं शाकं हितं स्यात् स्नेहसंस्कृतम् ३५०
अस्विन्नं स्नेहरहितमपीडितमतोऽन्यथा ॥

प्रहितमभिधायपराण्यपि व्यञ्जनान्याह,—अतः पूर्वोक्तात्,
अन्यथा इति अहितमित्यर्थः ॥ ३५० ॥—

मांसं स्वभावतो वृष्यं स्नेहनं बलवर्धनम् ॥ ३५१ ॥

स्नेहगोरसधान्याम्लफलाम्लकटुकैः सह ॥

सिद्धं मांसं हितं बल्यं रोचनं बृंहणं गुरु ॥ ३५२ ॥

मांसस्य व्यञ्जनोत्तमस्य संयोगसंस्कारज गुणकर्म निर्दिश-
न्नाह,—मांसमिति । स्नेहः घृतादिः, गोरसः दध्यादिः, धा-
न्याम्लं काजिकं, फलाम्लं दाडिमादि, कटुक मरिचादि, प्रकृ-
त्यनुरूपं संस्कारानुरूपं च बल्यत्वादि ज्ञेयम्, अयं तल्लितमां-
सानां गुण उक्तः ॥ ३५१—३५२ ॥

तदेव गोरसादानं सुरभिद्रव्यसंस्कृतम् ॥

विद्यात्पित्तकफोद्रेकि बलमांसाग्निवर्धनम् ॥ ३५३ ॥

तस्यैव मांसस्य प्रदिग्धत्वेन सिद्धस्य गुणमाह,—तदेवेति ।—
मांसं, आदानं घनद्रवावापः, सुरभिद्रव्यसंस्कृतं हिङ्गुमरिचा-
जाजिप्रभृतिसंस्कृतं, अयं प्रलेहमांसानां गुण उक्तः ॥ ३५३ ॥

परिशुष्कं स्थिरं क्षिग्धं हर्षणं प्रीणनं गुरु ॥

रोचनं बलमेधाग्निमांसौजःशुक्रवर्धनम् ॥ ३५४ ॥

मांसस्य परिशुष्कत्वेन सिद्धस्य गुणमाह,—परिशुष्कमिति ।
परिशुष्कप्रदिग्धयोरय विशेषः,—“सिक्तं बहुघृते भृष्टं मुहु-
रुष्णाम्बुना मृदु । जीरकाद्यैर्धनं मांसं परिशुष्कं तदुच्यते ॥
तदेव गोरसादानं प्रदिग्धमिति विश्रुतम्”—इति । स्थिरं कठिनं,
हर्षणं हर्षोत्पादकं, बलं उत्साहः, ओजः हृदि स्थितं धातुधाम ।
अयं शल्यगुण उक्तः ॥ ३५४ ॥

तदेवोष्णपिष्टत्वादुष्णमिति पाचकाः ॥

परिशुष्कस्य शल्यस्य प्रसंगेन शल्यविशेषाणामपि गुण-
माह,—तदिति । तदेव परिशुष्कमेव ऊर्ध्वं निरन्तरं छेदना-
तिशयेनाणुशङ्खबलात् पिष्टमिव उष्णपिष्टम् । उष्णमिति
पाचकाः इति वदन्तीति शेषः, पाचका सूपकाराः ॥—

परिशुष्कगुणैर्युक्तं वह्नौ पक्वमतो लघु ॥ ३५५ ॥

तस्यैवाङ्गारपक्वस्य परिशुष्कस्य गुणमाह,—परिशुष्केति । वह्ना-
विति अङ्गारतापितत्वाद् अतः पूर्वोक्तपरिशुष्काल्लघु भवति ॥ ३५५ ॥

तदेव शूलिकाप्रोतमङ्गारे परिपाचितम् ॥

ज्ञेयं गुरुतरं किञ्चित् प्रदिग्धं गुरुपाकतः ॥ ३५६ ॥

उष्णपिष्टप्रदिग्धगुणमाह,—तदेवेति ।—तदेव शूलिकाप्रो-
तमिति लोहादिशलाकारोपितः प्रदिग्धमिति स्नेहधान्याम्लतका-
दिना प्रदिग्धः परिशुष्काद्गुरुपाकान् किञ्चिद्गुरुतरं, स्नेहादिप्रदिग्ध-
त्वादेव ॥ ३५६ ॥

उष्णं भर्जितं पिष्टं प्रतप्तं कन्दुपाचितम् ॥

परिशुष्कं प्रदिग्धं च शल्यं यच्चान्यदीदृशम् ॥ ३५७ ॥

मांसं यत्तैलसिद्धं तु वीर्योष्णं पित्तकृदुरु ॥

लघ्वग्निदीपनं हृद्यं रुच्यं दृष्टिप्रसादनम् ॥ ३५८ ॥

अनुष्णवीर्यं पित्तघ्नं मनोज्ञं घृतसाधितम् ॥

उक्तानुक्तशल्यान्याह,—उष्णमिति । उष्णं पूर्ववत् । भर्जि-
तादीनि व्याख्यानयन्ति,—“भर्जितं स्याद् घृतादौ तु पिष्टा य-
त्साधितं पुनः । अपूपान्निष्ठं पिष्टं दधिदाडिमसौरभैः ॥ सिद्धं
साज्यैस्तथाजाजीसामुद्रमरिचैरपि । अङ्गारादिषु यत्पक्वं प्रतप्तं
तदुदाहृतम् । पिशितं सौरभैर्लितं कन्दुपक्वं मधुप्रभम् ॥ राजिका-
कल्कलितं च कन्दुपाचितमुच्यते”—इति । परिशुष्कप्रदिग्धे पूर्व-
वत् । “हिग्दके परिक्षिप्तं शूले निष्पीडितं ततः । सिक्त्वा सि-
क्त्वाम्बुधाराभिर्विधूमेऽग्नौ प्रतापयेत् । फलाम्लेनापि यत् पक्वं
शल्यं तत् सौरभान्वितम्”—इति । यच्चान्यदीदृशमिति यदेवं-
विधं मांसं तैले साधितं भवति तदुष्णादिगुणकं ज्ञेयम् ।
घृतसाधितमाह,—लघ्विति ॥ ३५७—३५८ ॥—

प्रीणनः प्राणजननः श्वासकासक्षयापहः ॥ ३५९ ॥

वातपित्तभूमहरो हृद्यो मांसरसः स्मृतः ॥

स्मृत्योजःस्वरहीनानां ज्वरक्षीणक्षतोरसाम् ॥ ३६० ॥

भग्नविच्छिष्टसन्धीनां कृशानामल्परेतसाम् ॥

आप्यायनः संहननः शुक्रौजोबलवर्धनः ॥ ३६१ ॥

शल्यं मांसमुक्तं प्रदिग्धपरिशुष्कभेदाभ्यां द्विभेदमेव तद्-
भिधाय द्रवमभिधातुमाह,—प्रीणन इति । आप्यायनः इति
स्मृतिस्वरहीनज्वरक्षीणकृशाल्परेतसां स्वास्थ्यकरः, संहननः
इति क्षतोरसां तथा भग्नविच्छिष्टसन्धीनां सन्धानकरः, शुक्रदः
इति अल्परेतसां, बलवर्धनः ओजोहीनस्य । एणादिप्रकृत्यनुवि-
धानेन रसकस्योत्कर्षापकर्षावृद्धौ, अन्यथा प्रकृतिगुणभिधानं
व्यर्थं स्यात् ॥ ३५९—३६१ ॥

स दाडिमयुतो वृष्यः संस्कृतो दोषनाशनः ॥

तस्यैव संयोगजं गुणमाह,—सदाडिमिति । इति मांसरसः ।
संस्कृतः कटुकादिना, दोषशमनः त्रिदोषहरः ॥—

प्रीणनः सर्वभूतानां विशेषान्मुखशोषिणाम् ॥ ३६२ ॥

शुचृष्णापहरः श्रेष्ठः सौरावः स्वादुशीतलः ॥

सौरावगुणमाह,—प्रीणन इति । सौरावः रसकस्योपरितनो-
ऽच्छो भागः ॥ ३६२ ॥—

यन्मांसमुद्धतरसं न तत् पुष्टिवलावहम् ॥ ३६३ ॥
विष्टमि दुर्जरं रुक्षं विरसं मारुतावहम् ॥

मांसरसप्रसङ्गेनोद्धतरसमांसस्य गुणमाह,—यदिति । यतः
पिष्टकथितगलितमांसाद्रसो गृहीतः स निःसारत्वाद्भुक्तगुणः ३६३
दीप्ताग्नीनां सदा पथ्यः खानिष्कस्तु परं गुरुः ॥ ३६४ ॥
मांसं निरस्थि सुखिन्नं पुनर्दृष्टि चूर्णितम् ॥

केचिदत्र खानिष्कगुणं पठन्ति—दीप्ताग्नीनामित्यादि; तमन्ये
परिशुष्कभेदं मन्यन्ते, अन्ये वेसवारभेदं खानिष्कमाहुः ॥ ३६४ ॥
पिप्पलीशुण्ठिमरिचगुडसर्पिःसमन्वितम् ॥ ३६५ ॥
ऐक्यं पाचयेत्सम्यक् वेसवार इति स्मृतः ॥
वेसवारो गुरुः स्निग्धो बल्यो वातरुजापहः ॥

वेसवारगुणमाह,—मांसमिति । अत्र गुड विहाय हिङ्गु-
सर्पिःसमन्वितमिति केचित्पठन्ति, तत्र सर्वैराचार्यैर्निषिद्धत्वात् ।
वेसवारमप्यन्ये परिशुष्कं मन्यन्ते ॥ ३६५ ॥—

कफघ्नो दीपनो हृद्यः शुद्धानां व्रणिनामपि ॥ ३६६ ॥
ज्ञेयः पथ्यतमश्चैव मुद्रयूषः कृताकृतः ॥

रसकस्य प्रसङ्गेन मुद्रयूषस्य गुणमाह,—कफघ्न इति ।
कृतयूषस्य व्यवहारार्थं स्वयमेव लक्षणं वक्ष्यति, कफघ्नस्थाने
केचिद् ज्वरघ्न इति पठन्ति ॥ ३६६ ॥—

स तु दाडिममृद्वीकायुक्तः स्याद्रागखाडवः ॥ ३६७ ॥
रुचिष्यो लघुपाकश्च दोषाणां चाविरोधकृत् ॥

मुद्रयूषस्य संयोगान्तरेण नामान्तरं दर्शयन्नाह,—स
लिति । सः इति मुद्रयूषः । दोषाणां चाविरोधकृदिति
वातादीनां ईषद्विरोधकृद्वातादीनामीषच्छमन इत्यर्थः ॥ ३६७ ॥

मसूरमुद्रगोधूमकुलत्थलवणैः कृतः ॥ ३६८ ॥
कफपित्ताविरोधी स्याद्रातव्याधौ च शस्यते ॥

मसूरादिपञ्चकयूषमाह,—मसूरेति । वातव्याधौ च शस्यते
इति कथं मुद्रमसूरयूषौ वाते शस्तः, कथं कुलत्थलवण-
योयोगे पित्ताविरोधीति ? उच्यते,—मसूरादित्रयाणां शैत्यात्
कुलत्थलवणयोश्चापि पित्ताविरोधित्वम् । कुलत्थलवणयोगादेव
च वाते शस्तः, संयोगशक्तेर्वा अचिन्त्यत्वात् ॥ ३६८ ॥—

मृद्वीकादाडिमैर्युक्तः स एवोक्तोऽनिलादिते ॥ ३६९ ॥
रोचनो दीपनो हृद्यो लघुपाकयुपदिश्यते ॥

तस्य पञ्चकयूषस्य संयोगान्तरेण गुणान्तरमाह,—मृद्वीकेति ।
मसूरादियूषो मृद्वीकादाडिमाभ्यां संयुक्तोऽतीव वातहृत् ॥ ३६९ ॥
पटोलनिम्बयूषौ तु कफमेदोविशोषिणौ ॥ ३७० ॥
पित्तघ्नौ दीपनौ हृद्यौ कृमिकुष्ठज्वरापहौ ॥

अन्ययूषानाह,—पटोलेति । पटोलादिषु च यूषस्य सूपयो-
मित्वात् मुद्रादिकं त्रिगुणमिच्छन्ति । इमौ द्वावपि यूषौ मित्रौ
ज्ञेयौ, न तु द्वयोरप्येकः ॥ ३७० ॥—

श्वासकासप्रतिश्यायप्रसेकारोचकज्वरान् ॥ ३७१ ॥

हन्ति मूलकयूषस्तु कफमेदोगलामयान् ॥

कासेति । मूलकयूषः बालशुष्कमूलकयूषः, जेज्झटस्तु य-
द्यपि बालमूलक त्रिदोषघ्नं तथापि तस्य न यूपकरणे श्रुतिरस्ती-
त्याह । अयमपि मुद्रादिसहितो ज्ञेयः ॥ ३७१ ॥—

कुलत्थयूषोऽनिलहा श्वासपीनसनाशनः ॥ ३७२ ॥
तूणीप्रतूणीकासाशौगुल्मोदावर्तनाशनः ॥

कुलत्थयूषः इति ॥ ३७२ ॥—

दाडिमामलकैर्यूषो हृद्यः संशमनो लघुः ॥ ३७३ ॥
प्राणाग्निजननो मूर्च्छामेदोघ्नः पित्तवातजित् ॥

दाडिमेत्यादि अयमेक एव समुद्रश्च । न विरेक करोति नापि
वमनं किंतु तत्स्थमेव दोषं शमयतीति संशमनः । प्राणः
भारहरणादिशक्तिः ॥ ३७३ ॥—

मुद्रामलकयूषस्तु ग्राही पित्तकफे हितः ॥ ३७४ ॥

मुद्रेति । ग्राही अतिसारादीनां संग्राही । अयमप्येकः ॥ ३७४ ॥

यवकोलकुलत्थानां यूषः कण्ठ्योऽनिलापहः ॥

यवकोलेति अयमप्येकः ॥—

सर्वधान्यकृतस्तद्रद् बृंहणः प्राणवर्धनः ॥ ३७५ ॥

सर्वधान्येति । सर्वधान्यकृतः इत्यभिधानेऽपि सदोषयोनि-
त्वाच्छूकधान्यान् विहाय मुद्रादिशमीधान्यानामपथ्यवर्ज्यं यूषः ।
अयं तन्त्रान्तरे नवमुष्टिनाम्नाभिहितः ॥ ३७५ ॥

खडकाम्बलिकौ हृद्यौ तथा वातकफे हितौ ॥

खलेत्यादि । खलकाम्बलिकौ यूषविशेषौ । तत्र खलो
द्विविधः । सतकशमीधान्यः सतकशाकश्च । तथाहि,—“सत-
काणि शमीधान्यानि स्निग्धानि संग्राहकाणि खलानि” इति, सत-
कशाकस्तु “कपित्थतकवाज्जरीमरिचाजाजीवित्रकैः । सुपक्वः
खडयूषोऽयमथ काम्बलिकोऽपरः ॥ दध्यम्लवणक्षेहृतिमलापस-
न्वितः ।” तक्राम्ल इति तक्राम्लसिद्धः काम्बलिकः, अम्लानां
बहुत्वात् । जेज्झटमते तु “दधिदाडिममाषशाकक्षेहृद्युक्तं व्यञ्जनं
खड इत्युच्यते” नलमते तु “तिलं सुलब्धितं कृत्वा पिष्टं
क्षीरे त्र्यहोषितम् । पटे पूतं पचेद्धीमानार्द्रकोत्थापिते
ततः । मरिचाजाजीसामुद्रैर्युक्तं स्तिलखडो भवेत्” । काम्ब-
लिकलक्षणमत्रैवोक्तं “दधिमस्त्वम्लसिद्धस्तु यूषः काम्बलिकः
स्मृतः । पुनः सौवर्चलाजाजीबीजपूरकसौरभैः ॥ संयोज्य मथितः
खच्छ एष काम्बलिको भवेत्” ॥—

बल्यः कफानिलौ हन्ति दाडिमाम्लोऽग्निदीपनः ३७६

दध्यम्लः कफरुद् बल्यः स्निग्धो वातहरो गुरुः ॥

तक्राम्लः पित्तकृत् प्रोक्तो विषरक्तप्रदूषणः ॥ ३७७ ॥

येन येनाम्लेन सिद्धो यूषो यं गुणं करोति तं तं गुणं दर्शय-
न्नाह,—बल्य इति । दाडिमैः क्रियते योऽम्लो यूषः स दाडि-
माम्लः । दध्यम्ल इति दध्ना क्रियते योऽम्लो यूषः सः दध्यम्लः ।
तक्राम्लोऽप्येवम् । प्रदूषणः प्रकोपनः । दाडिमधान्याम्लदधि-
तकैरम्लत्वं काम्बलिकस्यैवेत्येके ॥ ३७६ ॥ ३७७ ॥

**खडाः खडयवाग्वश्च षाडवाः पानकानि च ॥
एवमादीनि चान्यानि क्रियन्ते वैद्यवाक्यतः ॥३७८॥**

खडा इति खडाः पूर्वोक्ताः, खडयवाग्वः इति खडैरुक्तलक्षणैः सिद्धाः यवाग्वः खडयवाग्वः । षाडवलक्षणमुच्यते,—
“सष्टांशमधुरोऽस्यष्टकषायलवणोषणः । अतिक्तः खाडवः कोलक-
पित्थाद्युपवृंहितः”—इति; खाडवा इति बहुवचन खाडवभूयस्त्व-
प्राप्तये, तच्च विस्तरभयात् लिखितम् । पानकानि अम्लिका-
द्राक्षादिकृतानि, एवमादिग्रहणात्सदृकप्रभृतीनि ॥ ३७८ ॥

**अस्नेहलवणं सर्वमकृतं कटुकैर्विना ॥
विज्ञेयं लवणस्नेहकटुकैः संयुतं कृतम् ॥ ३७९ ॥**

व्यवहारार्थं कृताकृतयूपयोः परिभाषां दर्शयन्नाह,—अस्नेह-
लवणमिति । कटुकैः शुण्ड्यादिभिः ॥ ३७९ ॥

**अथ गोरसधान्याम्लफलाम्लैरन्वितं च यत् ॥
यथोत्तरं लघु हितं संस्कृतासंस्कृतं रसे ॥ ३८० ॥**

तयोर्यूपयोरम्लान्तरसंयोगेन संस्कृतासंस्कृतयोरपि गुरुलाघवं
दर्शयन्नाह,—अथेति । नपुंसकनिर्देशाद्रसमिति सामान्येना-
भीष्टं, तेन यूपरसयोश्चयोरपि गुरुलाघवमुक्तं भवति, संस्कृताद-
संस्कृतं लघ्विति संबध्यते, रसः अत्र मांसरसः ॥ ३८० ॥

**दधिमत्स्याम्लसिद्धस्तु यूपः काम्बलिकः स्मृतः ॥
यूपकाम्बलिकलक्षणमुच्यते,—दधीति ॥—**

**तिलपिण्याकविकृतिः शुष्कशाकं विरूढकम् ॥३८१॥
सिण्डाकी च गुरुणि स्युः कफपित्तकराणि च ॥**

शुष्कशाकविशेषाणां कृतानानां गुणं निर्दिशन्नाह,—तिलेति ।
तिलविकृतिः मोदकादिः, पिण्याकविकृतिः न सुट्टकल्कादिः ।
तिलपिण्याकस्य शुष्कशाकस्य विरूढकस्य व्यञ्जनानि देशपुरुष-
विशेषतो ज्ञेयानि । विरूढं अङ्कुरित विगतरोहं वा, अन्ये शाक-
मेवात्यन्तरूढं विरूढमाहुः । सिण्डाकी अनासुताद्गोशुक्तेषु मूला-
दिष्वासुतसिण्डाकी शुक्लगुणा नोक्तगुणा इत्येके, अनासुतसिण्डा-
कीशाकवर्गे उक्तगुणेति आसुतसिण्डाक्या एवायं गुण इत्येके,
मूलकादिशाकमेव किञ्चित् खिन्न क्षुण्णं सुगन्धिकटुकद्रव्यान्वित
वटकीकृतं ब्रह्मसु सिण्डाकीत्युच्यते, अन्ये तु शाकसिक्थम-
ण्डासुतिः सिण्डाकीत्याहुः ॥ ३८१ ॥—

तद्वच्च वटकान्याहुर्विदाहीनि गुरुणि च ॥ ३८२ ॥

तद्वदिति वटकानि इति सिण्डाकीवटकानि ॥ ३८२ ॥

**लघवो बृंहणा वृष्या हृद्या रोचनदीपनाः ॥
तृष्णामूर्च्छाभ्रमच्छर्दिभ्रमघ्ना रागषाडवाः ॥३८३॥**

रागषाडवगुणमाह,—लघव इति । तत्र रागः—“सिता-
रुचकसिन्धूतैः सवृक्षाम्लपरूषकैः । जम्बूफलरसैर्धुक्तो रागो
राजिकया कृतः” । षाडवाः पुनर्मधुराम्ललवणसंयोगजा
नानाविधाः ॥ ३८३ ॥

रसाला बृंहणी बल्या खिग्धा वृष्या च रोचनी ॥

रसालागुणमाह,—रसालेति । रसाला शिखरिणी ॥—

स्नेहनं गुडसंयुक्तं हृद्यं दध्यनिलापहम् ॥ ३८४ ॥

सगुडदधिगुणमाह,—स्नेहनमिति ॥ ३८४ ॥

**सक्तवः सर्पिषाभ्यक्ताः शीतवारिपरिभुताः ॥
नातिद्रवा नातिसान्द्रा मन्थ इत्युपदिश्यते ॥ ३८५ ॥
मन्थः सद्योबलकरः पिपासाभ्रमनाशनः ॥**

मन्थमाह,—मन्थः सद्योबलकर इति सद्योबलकरोऽयं
नोत्तरकाले बलकरो रूक्षत्वात्; अविशेषोक्तावपि यवादिशक्तवो
ग्राह्याः ॥ ३८५ ॥—

**साम्लस्नेहगुडो मूत्रकृच्छ्रोदावर्तनाशनः ॥ ३८६ ॥
शर्करेश्चुरसद्राक्षायुक्तः पित्तविकारनुत् ॥
द्राक्षामधूकसंयुक्तः कफरोगनिवर्हणः ॥ ३८७ ॥
वर्गत्रयेणोपहितो मलदोषानुलोमनः ॥**

मन्थस्यैव द्रव्यान्तरसंयुक्तस्य गुणान्तरमाह,—साम्लस्नेहे-
त्यादि । उदावर्तनाशनत्वेनास्य वातहरत्वमुक्तम् ॥ ३८६ ॥
॥ ३८७ ॥—

**गौडमम्लमनम्लं वा पानकं गुरु मूत्रलम् ॥ ३८८ ॥
तदेव खण्डमृद्रीकाशर्करासहितं पुनः ॥
साम्लं सतीक्ष्णं सहिम् पानकं स्यान्निरत्ययम् ॥३८९॥
मार्द्विकं तु भ्रमहरं मूर्च्छादाहृत्षापहम् ॥
परूषकाणां कोलानां हृद्यं विष्टम्भि पानकम् ॥३९०॥
द्रव्यसंयोगसंस्कारं ज्ञात्वा मात्रां च सर्वतः ॥
पानकानां यथायोगं गुरुलाघवमादिशेत् ॥ ३९१ ॥
इति कृतान्नवर्गः ।**

पानकगुणमाह,—गौडमिति । गुडशब्दोपलक्षणत्वात् सर्वे-
षु विकारपानकगुण उक्तः । अनम्लं ईषदम्लम् । पानकस्य
नानाद्रव्यपरिभाषामाह,—तदेवेति । तदेव गौडमेव, साम्लं
सतिन्तिडीकादिद्रव्यं, सतीक्ष्णमिति मरिचादितोक्षद्रव्यसहितं,
सहिम् सकर्पूरं, पानकं स्याद्भवेत्, निरत्ययं श्रेष्ठ, एव खण्ड-
मृद्रीकाशर्करापानकेष्वम्लदिद्रव्यसंस्कारो ज्ञेयः, मृद्रीकाग्रहणं
पानकयोनिफलोपलक्षणम् । द्राक्षापानकगुणमाह,—मार्द्विक-
मिति । परूषककोलपानकयोरुणमाह,—परूषकाणामिति ।
सर्वतः सर्वस्मिन् पानके, उक्तानुक्तपानकगुणोऽयमित्येके ।
इति कृतान्नवर्गः ॥ ३८८—३९१ ॥

**वक्ष्याम्यतः परं भक्ष्यान् रसवीर्यविपाकतः ॥३९२॥
भक्ष्यान्निर्देष्टुमाह,—भक्ष्यानिमिति । भक्ष्याः लङ्कादयः ।
रसवीर्यविपाकतः इति रसादिभिः कृत्वेत्यर्थः ॥ ३९२ ॥**

**भक्ष्याः क्षीरकृता बल्या वृष्या हृद्याः सुगन्धिनः ॥
अदाहिनः पुष्टिकरा दीपनाः पित्तनाशनाः ॥ ३९३ ॥**

भक्ष्याणां योनिविशेषेण गुणविशेषं निर्दिशन्नाह,—भक्ष्या
इति । गोधूसपिष्टविकृति क्षीरेणालोच्य ये क्रियन्ते ते क्षीरकृता

भक्ष्याः । बल्याः इति उत्साहकराः, अदाहिनः इति ईषदाहिनः, दीपनाः पुनः स्ववर्गापेक्षया वातोपहताग्नेः संस्कारप्रभावाद्वा ॥ ३९३ ॥

तेषां प्राणकरा हृद्या घृतपूराः कफावहाः ॥

वातपित्तहरा वृष्या गुरवो रक्तमांसलाः ॥ ३९४ ॥

क्षीरभक्ष्यविशेषमाह,—तेषामिति । “मर्दिताः सामिताः क्षीरनालिकेरसितादिभिः । अवगाह्य घृते पक्वो घृतपूरोऽयमुच्यते” ‘घेवर’ इति लोके ॥ ३९४ ॥

बृंहणा गौडिका भक्ष्या गुरवोऽनिलनाशनाः ॥

अदाहिनः पित्तहराः शुक्रलाः कफवर्धनाः ॥ ३९५ ॥

गुडकृतान् भक्ष्यानाह,—बृंहणा त्यादि । गौडिका इति समितावेष्टिता गुडप्रधानोदरा गौडिका इत्युच्यन्ते ॥ ३९५ ॥

मधुमस्तकसंयावाः पूपा ये ते विशेषतः ॥

गुरवो बृंहणाश्चैव मोदकास्तु सुदुर्जराः ॥ ३९६ ॥

मध्विति समितावेष्टिताः पाकघनीभूता मधुरा घृतोदरा मधुमस्तकाः, त एव मधुरीर्षका उच्यन्ते, केचिन्मधुमस्तकशब्देन खज्जकमाहुः । संयावाः पुनः—“समितां मधुदुग्धेन मोदयित्वा सुशोभनः । पचेद् घृतोत्तरे खण्डे क्षिपेद्गण्डे नवे ततः । संयावोऽसौ युतश्रूणैः खण्डैलामरिचार्द्रकैः” इति । पूपाः ‘पूषा’ इति लोके । मोदकाः लड्डुकाः ॥ ३९६ ॥

रोचनो दीपनः स्वर्ग्यः पित्तघ्नः पवनापहः ॥

गुरुर्मृष्टतमश्चैव सट्टकः प्राणवर्धनः ॥ ३९७ ॥

सट्टकगुणमाह,—दीपन इति । मिष्टतमः अतिशयेन स्वादुः । सट्टकभेदा बहवः । तत्रैक एव लिख्यते,—“लवङ्गव्योषखण्डैस्तु दधि निर्मथ्य गालित । दाडिमबीजसंयुक्तं चन्द्रचूर्णावचूर्णितम् । सट्टक सुप्रमोदाख्यं नलादिमिरुदाहृतम् ॥” अपरे विस्तरभयात्र लिखिताः ॥ ३९७ ॥

हृद्यः सुगन्धिर्मधुरः स्निग्धः कफकरो गुरुः ॥

वातापहस्तुप्तिकरो बल्यो विष्यन्दनः स्मृतः ॥ ३९८ ॥

विष्यन्दगुणमाह,—हृद्य इति । “आमगोधूमचूर्णं च सर्पिः क्षीरगुणान्वितम् । नातिसान्द्रो नातिघनो विष्यन्दो नाम नामतः” । अन्ये तु घृतमृष्टतण्डुलान् विष्यन्दशब्देनाहुः, तन्नेच्छति गयी । ॥ ३९८ ॥

बृंहणा वातपित्तघ्ना भक्ष्या बल्यास्तु सामिताः ॥

हृद्याः पथ्यतमास्तेषां लघवः फेनकादयः ॥ ३९९ ॥

समिताकृत सामान्यगुण क्वचित् किञ्चिन्निराकुर्वन्नाह,—बृंहणा इति । सामिताः इति फेनकादिविशेषणं, समिता गोधूमचूर्णं, तथा कृताः सामिताः, अन्ये बृंहणा इत्यादयः समिताकृत-भक्ष्याणां सामान्यगुणाः, हृद्या इत्यादयस्तु समिताकृतभक्ष्य-विशेषफेनकादिगुणा इत्याहुः । तत्र फेनकाः “विमर्थं विमलां शुक्लां समितां नातिशर्करां । संवेष्टनाय गर्भाथं खरपाकं घृते पचेत् ॥ फेनकं फेनसङ्काशं संपूर्णशशिसन्निभम्” —इति ॥ ३९९ ॥

मुद्गादिवेसवाराणां पूर्णा विष्टम्भिनो मताः ॥

वेसवारैः सपिशितैः संपूर्णा गुरुबृंहणाः ॥ ४०० ॥

त एव सामितादयो मुद्गादिन्यस्तगर्भा भवन्ति तदा तद्गुणं निर्दिशन्नाह,—मुद्गादीति । स्विन्नपिष्टमुद्गादिकल्को वेसवारः, पूर्णा भरिताः । पिशितवेसवारैः भरितगुणमाह,—सपिशितैः इति पिशितवेसवारैरित्यर्थः, अपरे वेसवारं शुण्ठ्यादिमाहुः । संपूर्णा भरिता । इमेऽपि सामिताः ॥ ४०० ॥

पाललाः श्लेष्मजननाः, शङ्कुल्यः कफपित्तलाः ॥

पालला इति पलल तिलपिष्टं गुडाद्युपेतं तेन कृताः पाललाः, इमेऽपि सामिताः । शङ्कुल्य इति शङ्कुल्यः शङ्कुलीति लोके ।

वीर्योष्णाः पैष्टिका भक्ष्याः कफपित्तप्रकोपणाः ॥ ४०१ ॥

सामितान् भक्ष्यानभिधाय पिष्टभक्ष्यान्निर्दिशन्नाह,—वीर्योष्णा इति । पैष्टिकाः तण्डुलपिष्टकृताः ॥ ४०१ ॥

विदाहिनो नातिबला गुरवश्च विशेषतः ॥

वैदला लघवो भक्ष्या कषायाः सृष्टमारुताः ॥ ४०२ ॥

विष्टम्भिनः पित्तसमाः श्लेष्मघ्ना भिन्नवर्चसः ॥

बल्या वृष्यास्तु गुरवो विज्ञेया माषसाधिताः ॥ ४०३ ॥

वैदलाः मुद्गादिकृताः इति ॥ ४०२ ॥ ४०३ ॥

कूर्चिकाविकृता भक्ष्या गुरवो नातिपित्तलाः ॥

विग्रथित क्षीरं घनत्वसापन्नं कूर्चिका, तथा विविधप्रकाराः कृताः कूर्चिकाविकृताः ॥—

विरूढककृता भक्ष्या गुरवोऽनिलपित्तलाः ॥ ४०४ ॥

विरूढककृता इति विरूढककृताः अङ्कुरितमुद्गादिकृताः ॥ ४०४ ॥

विदाहोत्केशजनना रुक्षा दृष्टिप्रदूषणाः ॥

हृद्याः सुगन्धिनो भक्ष्या लघवो घृतपाचिताः ॥ ४०५ ॥

वातपित्तहरा बल्या वर्णदृष्टिप्रसादनाः ॥

विदाहिनस्तैलकृता गुरवः कटुपाकिनः ॥ ४०६ ॥

उष्णा मारुतदृष्टिघ्नाः पित्तलास्त्वक्प्रदूषणाः ॥

घृततैलपक्वभक्ष्यस्य गुणविशेषमाह,—हृद्या इति ॥ ४०५ ॥ ४०६ ॥—

फलमांसेक्षुविकृतितिलमाषोपसंस्कृताः ॥ ४०७ ॥

भक्ष्या बल्याश्च गुरवो बृंहणा हृद्यप्रियाः ॥

योनिविशेषेण भक्ष्याणां गुणागुणविशेष दर्शयन्नाह,—फलेत्यादि । फलानि तालादीनि ॥ ४०७ ॥—

कपालाङ्गारपक्वास्तु लघवो वातकोपनाः ॥ ४०८ ॥

सुपक्वास्तनवश्चैव भूयिष्ठं लघवो मताः ॥—

कपालाङ्गारपक्वानां क्षेहसिद्धालुत्वं दर्शयन्नाह,—कपालाङ्गारपक्वास्त्विति कपाल कर्परः, तत्र पक्वा मण्डकादयः, अङ्गारपक्वाः अङ्गारकर्कटीप्रभृतयः ॥ ४०८ ॥

सकिलाटादयो भक्ष्या गुरवः कफवर्धनाः ॥ ४०९ ॥

सकिलाटादय इति किलाटः क्षीरकूर्चिकापिण्डः, आदिशब्दात्तकपिण्डकादयः ॥ ४०९ ॥

कुल्माषा वातला रूक्षा गुरवो भिन्नवर्चसः ॥

कुल्माषा इति । यवपिष्टमुणोदके सिक्तमीषन् स्निग्धमृदित
शृङ्गादिप्रकारं कुल्माषमाहुः, यवादयः स्निग्धा इत्येके ।
भिन्नवर्चसः द्रवमलाः, उदावर्तहराः उदावर्तनाशकाः ॥—

उदावर्तहरो वाय्वः कासपीनसमेहनुत् ॥

वाय्वेति वाय्वः यवगोधूमादिभिर्दलितैः कृतः, अन्ये तु
भृष्टयवकृतो भक्ष्य इत्याहुः ॥—

धानोलुम्बास्तु लघवः कफमेदोविशोषणाः ॥४१०॥

धाना इति धानाः भृष्टयवाः, उलुम्बा. होलकाः, अत्र सुद्र-
कलायादिसिम्बा अग्निपक्वा 'होलका' इत्युच्यन्ते ॥ ४१० ॥

शक्तवो बृंहणा वृष्यास्तृष्णापित्तकफापहाः ॥

पीताः सद्योबलकरा भेदिनः पवनापहाः ॥ ४११ ॥

गुर्वी पिण्डी खरात्यर्थं लघ्वी पिण्डी विपर्ययात् ॥

शक्नूनामाशु जीर्यते मृदुत्वाद्वलेहिका ॥ ४१२ ॥

वाय्वधानाप्रसङ्गेन यवशक्नूनाह,—शक्तवः इति । शक्तवः
यवशक्तवः, बृंहणाः न लेखना मांसकरा इत्यर्थः । तृष्णापित्त-
कफापहा इत्यत्र तृष्णापित्तमलापहा इति क्वचित्, तत्र मलापह-
त्वमल्पमलकर्तृत्वात् । सद्योबलकरत्वं रौक्ष्यान्नोत्तरकालम् ।
खराद्भेदेन गुरुलाघवमाह,—गुर्वीत्यादि । खरा कठिनेत्यर्थः ।
विपर्ययात् इति मृद्वित्यर्थः । पिण्डीमभिधायवलेहिकामाह,—
शक्नूनामित्यादि । शक्नूनामवलेहिका इति संबन्धः ॥ ४११ ॥ ४१२ ॥

लाजादृच्छर्धतिसारघ्ना दीपनाः कफनाशनाः ॥

बल्याः कषायमधुरा लघवस्तृष्णमलापहाः ॥ ४१३ ॥

अधुना लाजगुणमाह,—लाजेति । मलापहत्वमल्पकर्तृ-
त्वात् ॥ ४१३ ॥

तृद्धिर्दिदाहघर्मार्तिनुदस्तत्सक्तवो मताः ॥

रक्तपित्तहराश्चैव दाहज्वरविनाशनाः ॥ ४१४ ॥

लाजशकुणमाह,—तृडिति । तत्सक्तवः लाजशक्तवः
॥ ४१४ ॥

पृथुका गुरवः स्निग्धा बृंहणः कफवर्धनाः ॥

बल्याः सक्षीरभावानु वातघ्ना भिन्नवर्चसः ॥ ४१५ ॥

पृथुकगुणमाह,—पृथुका इति । अर्द्धशालिधान्य मृदुभृष्टं
मुषलाघातविष्पटीभूतावयवं पृथुकाः इत्युच्यते ॥ ४१५ ॥

सन्धानकृत्पिष्टमामं

धान्यपिष्टगुणमाह,—सन्धानकृदिति । सन्धानं भग्नस्य, नव
आममपक्वमित्यर्थः ॥—

तण्डुलः कृमिमेहनुत् ॥

तण्डुलगुणमाह,—तण्डुल इति ॥—

सुदुर्जरः स्वादुरसो बृंहणस्तण्डुलो नवः ॥

सन्धानकृन्मेहहरः पुराणस्तण्डुलः स्मृतः ॥ ४१६ ॥

नवानवतण्डुलगुणमाह,—सुदुर्जर इति ॥ ४१६ ॥

द्रव्यसंयोगसंस्कारविकारान् समवेक्ष्य तु ॥

यथाकारणमासाद्य भोक्तृणां छन्दतोऽपि वा ॥

अनेकद्रव्ययोनित्वाच्छास्त्रतस्तान् विनिर्दिशेत् ४१७

किं बहुना आनन्त्यादन्नसंयोगसंस्काराणां न शक्यते सर्वो-
पसंग्रहः कर्तुं तस्मादुक्तानुक्तसंग्रहायाह,—द्रव्येति । विकारान्
भक्ष्यविशेषान्, कारणमासाद्य इति दोषादिप्रकोपं प्राप्येत्यर्थः ।
भोक्तृणां छन्दतोऽपि वेति पुरुषाभिलाषत इत्यर्थः । इति
भक्ष्यवर्गः ॥ ४१७ ॥

अतः सर्वानुपानानि उपदेक्ष्यामः ।—

अम्लेन केचिद्विहता मनुष्या

माधुर्ययोगे प्रणयीभवन्ति ॥

तथाम्लयोगे मधुरेण तृप्ता-

स्तेषां यथेष्टं प्रवदन्ति पथ्यम् ॥ ४१८ ॥

अनुपानं निर्देष्टुमाह—अनुपानानीति । अन्नादनु पश्चात्पीय-
त इति अनुपानम् । कुत्र हितावहमित्याह,—अम्लेनेति । वि-
हताः उद्वेजिताः, माधुर्ययोगे इति माधुर्योपयोगे इत्यर्थः । प्रणयी-
प्रणयीभवन्ति सुखीभवन्तीति, तथा अम्लयोगे इत्यत्रापि प्रणयी-
भवन्तीति सुखीभवन्ति संबन्धनीयम् । तेषामुभयेषामपि अम्ल-
तृप्तानां मधुरतृप्तानां चेत्यर्थः, यथेष्टं यथाभिलषितं; अम्लतृप्तस्य
मधुरं पथ्यं, मधुरतृप्तस्य चाम्लमित्यर्थः । तस्मात्तद्रसषट्केऽपि
परस्परविरुद्धमनुपानं ज्ञेयं, रसद्वयस्योपलक्षणत्वात्; अथवा
शेषरसानां तृप्त्या भोक्तुमशक्यत्वाच्छेषरसानामनुक्तिः ॥ ४१८ ॥

शीतोष्णतोयासवमद्ययूष-

फलाम्लधान्याम्लपयोः सानाम् ॥

यस्यानुपानं तु हितं भवेद्य-

त्तस्यै प्रदेयं त्विह मात्रया तत् ॥ ४१९ ॥

व्याधिं च कालं च विभाव्य धीरै-

र्द्रव्याणि भोज्यानि च तानि तानि ॥

सर्वानुपानेषु वरं वदन्ति

मेध्यं यदम्भः शुचिभाजनस्थम् ॥ ४२० ॥

लोकस्य जन्मप्रभृति प्रशस्तं

तोयात्मकाः सर्वरसाश्च दृष्टाः ॥

सङ्क्षेप एषोऽभिहितोऽनुपाने-

ष्वतः परं विस्तरतोऽभिधास्ये ॥ ४२१ ॥

अनुपानद्रव्याणि सङ्कलय्याह,—शीतोष्णेत्यादि । द्रवप्रधान
आसवः, द्रवप्रधानं द्रव्यप्रधानं च मद्यमुच्यते । यूषः सुद्धादीनां,
फलाम्लानि बीजपूरादीनि, धान्याम्ल काजिक, पयः दुग्धं,
रसः मांसरसः, यस्य पुरुषस्य, व्याधिं व्रणज्वरादिकं, कालं आव-
स्थिक आर्तचं च, विभाव्य विशेषेण ज्ञात्वा, द्रव्याणि तैलादीनि,
भोज्यानि रक्तशाल्यादीनि, एतत्सर्वमूहापोहविदा ज्ञात्वा अनुपानं
विधेयमिति, किं बहुना सर्वानुपानेष्वपि मेध्यमान्तरिक्षं जलम् ।
॥ ४१९—४२१ ॥

उष्णोदकानुपानं तु स्नेहानामथ शस्यते ॥
 ऋते भल्लातकस्नेहात् स्नेहात् तौवरकात्तथा ॥४२२॥
 अनुपानं वदन्येके तैले यूषाम्लकाजिकम् ॥
 शीतोदकं माक्षिकस्य पिष्टान्नस्य च सर्वशः ॥४२३॥
 दधिपायसमद्यार्तिविषजुष्टे तथैव च ॥
 केचित् पिष्टमयस्याहुरनुपानं सुखोदकम् ॥४२४॥
 पयो मांसरसो वापि शालिमुद्गादिभोजिनाम् ॥
 युद्धाध्वातपसन्तापविषमद्यरुजासु च ॥४२५॥
 माषादेरनुपानं तु धान्याम्लं दधि मस्तु वा ॥
 मद्यं मद्योचितानां तु सर्वमांसेषु पूजितम् ॥४२६॥
 अमद्यपानामुदकं फलाम्लं वा प्रशस्यते ॥
 क्षीरं घर्माध्वभाष्यस्त्रीकृन्तानाममृतोपमम् ॥४२७॥
 सुरा कृशानां स्थूलानामनुपानं मधूदकम् ॥
 निरामयानां चित्रं तु भुक्तमध्ये प्रकीर्तितम् ॥४२८॥
 क्षिग्धोष्णं मारुते पथ्यं कफे रूक्षोष्णमिष्यते ॥
 अनुपानं हितं चापि पित्ते मधुरशीतलम् ॥४२९॥
 हितं शोणितपित्तिभ्यः क्षीरमिक्षुरसस्तथा ॥
 अर्कसेलुशिरीषाणामासवास्तु विषार्तिषु ॥४३०॥
 अतः परंतु वर्गाणामनुपानं पृथक् पृथक् ॥
 प्रवक्ष्याम्यनुपूर्वेण सर्वेषामेव मे शृणु ॥४३१॥

संक्षेपमभिधाय विस्तरमाह,—अतःपरमिति । ऋते विना
 इत्यर्थः । भल्लातकस्यात्यन्तोष्णत्वाच्छीतजलम् । तौवरकादिति
 “पत्रैस्तु केशराकारैः कलायसदृशैः फलैः । वृक्षास्तुवरनामानः
 पश्चिमाणवतीरजाः” इति, तद्भवः तौवरकः । लेहप्रसज्जेन एकी-
 यमत तैलानुपाने निर्दिशन्नाह,—अनुपानमिति । उष्णकाले
 यूषं, शीतकाले काजिकम् । शीतोदकमिति माक्षिकस्येति
 माक्षिकस्य मधुनः, पिष्टान्नस्य तण्डुलपिष्टस्य, दधि प्रसिद्धं,
 पायसं क्षीरसिद्धास्तण्डुलाः, पायसस्य गुरुत्वेन विदाहसं-
 भवाच्छीतोदकं पेयं, मद्यार्तिः मद्यविदाहः, विषजुष्टे
 विषव्यामोहे, तथैव च इति शीतोदकमेव । केचिदिति
 सुखोदकं ईषदुष्णमुदकम् । पय इति युद्ध संग्रामः, आतपः
 घर्मः, सन्तापः अग्न्यादीनाम् । विषमद्यरुजासु इति विषरोगे-
 ध्वित्यर्थः । शालिषु पयोऽनुपानं समानमप्यचित्यत्वात् संयोग-
 शक्तीनां, जेज्झटस्तु पयःस्थाने मस्तु इच्छति, पयोग्रहणस्य
 गोरसोपलक्षणत्वात् तदपि लभ्यत एवेत्यन्ये । माषादेरिति
 धान्याम्लं काजिकम् । मद्यमिति मद्योचितानां मद्ययोग्यानां,
 पूजितं प्रशस्तम् । अमद्येति । फलाम्लं दाडिमादि । क्षीरमिति ।
 भाष्यादिक्कान्तानां अध्ययनादिपीडितानाम् । सुरा कृशानामिति
 कृशानां दुर्बलानां, सुरा अनुशस्तेति संबन्धः । मधूदकं मधु-
 मिश्रजलम् । निरामयानामिति निरामयानां स्वस्थानां, चित्रं
 नानाप्रकारम् । क्षिग्धोष्णमिति अनुपानमिति संबन्धः ।
 शोणितपित्तिभ्य रक्तपित्तिभ्य इत्यर्थः । अत्रापि अनु-
 पानमित्यनुवर्तते । अर्कसेल्विति विषार्तिषु विषपीडासु, अर्का-

दीनामासवा अनुपानादिः सेलुः श्लेष्मान्तकः । अत इति ।
 अनुपूर्वेण यथाक्रमेण, सर्वेषामेव शाल्यादिवर्गाणामित्यर्थः । मे
 मत्सकाशात् ॥ ४२२—४३१ ॥

तत्र पूर्वशस्यजातीनां बदराम्लं, वैदलानां धा-
 न्याम्लं, जङ्घालानां धन्वजानां पिप्पल्यासवः,
 विष्किराणां कोलवदरासवः, प्रतुदानां क्षीरवृक्षा-
 सवः, गुहाशयानां खर्जूरनालिकेरासवः, प्रसहा-
 नामश्वगन्धासवः, पर्णमृगाणां कृष्णगन्धासवः,
 विलेशयानां फलसारासवः, एकशफानां त्रिफला-
 सवः, अनेकशफानां खदिरासवः, कूलचराणां
 शृङ्गाटककशेरुकासवः, कोशवासिनां पादिनां च
 तदेव, प्लवानामिक्षुरसासवः, नादेयानां मत्स्यानां
 मृणालासवः, सामुद्राणां तु मातुलुङ्गासवः, अ-
 म्लानां फलानां पद्मोत्पलकन्दासवः, कषायाणां
 दाडिमवेत्रासवः, मधुराणां त्रिकटुकयुक्तः खण्डा-
 सवः, तालफलादीनां धान्याम्लं, कटुकानां दूर्वा-
 नलवेत्तासवः, पिप्पल्यादीनां श्वदंष्ट्रावसुकासवः,
 कुष्माण्डादीनां दावीकरीरासवः, चुचुप्रभृतीनां
 लोघ्रासवः, जीवन्त्यादीनां त्रिफलासवः, कुसु-
 मशकस्य स एव, मण्डूकपर्ण्यादीनां महापञ्च-
 मूलासवः, तालमस्तकादीनामम्लफलासवः, सैन्ध-
 वादीनां सुरासव आरनालं च, तोयं वा सर्व-
 वेति ॥ ४३२ ॥

तत्रेति । पूर्वशस्यजातीनां प्रागुक्तान्समूहानां, तानि च शकृधा-
 न्यकुधान्यशमीधान्यानि । जङ्घालानामेणादीनाम् । धन्वजानां वर्त-
 कादीनां पक्षिणाम् । विष्किराणामिति विष्किराणां तेषामेव वर्त-
 कादीनां, एतेन विष्किराणां पिप्पलीकोलवदरासवौ द्वावप्यनुपानं,
 कोल स्वल्पवदरं, वदरं मध्यमप्रमाणं वदरम् । प्रतुदानामिति कृष्ण-
 गन्धः शोभाजनकः । विलेशयानामिति । एकशफानां अश्व-
 दीनाम् । अनेकशफानामिति अनेकशफाः छागादयः । एवमयं
 मांसवर्गो जङ्घालादिभेदेनाष्टविधोऽनुपानेनोक्तः । अनुपूर्वस्य
 पञ्चविधस्यानुपानं निर्दिशन्नाह,—कूलचराणामिति । तदेव इति
 शृङ्गाटककशेरुकासवौऽनुपानमित्यर्थः । प्लवानामिति अनुपूर्व-
 मपि पञ्चविधमभिधाय फलानामनुपानं निर्दिशन्नाह,—अम्ला-
 नामिति । अम्लफलानां दाडिमादीनाम् । कषायाणामिति
 कषायाणां क्षीरवृक्षादिकलानाम् । मधुराणामिति मधुराणां
 द्राक्षादीनां, वातामामिषुकादीनां च । कटुकानां फलाना-
 मित्यर्थः । पिप्पल्यादीनामिति । श्वदंष्ट्रा गोक्षुरकः, वसुकः
 वुकः, केदारगिरौ ‘बगहुल’ इति प्रसिद्धः । शाकानामनुपानं
 निर्दिशन्नाह,—कूष्माण्डादीनामिति । जीवन्त्यादीनामिति
 जीवन्ती डोडी । कुसुम्भेति । स एव त्रिफलासवः ।
 मण्डूकेति मण्डूकपर्णी ब्राह्मी । तालमस्तकादीनामनुपानमाह,—

तालमस्तकादीनामिति । तालमस्तकादीनां तालमस्तकमज्जादीनाम् । नैन्धवादीनामिति सर्वत्र सर्ववर्गेषु ॥ ४३२ ॥

भवन्ति चाह ।

सर्वेषामनुपानानां माहेन्द्रं तोयमुत्तमम् ॥

सर्वेष्वेवानुपानेषु तोयस्य प्राधान्यं दर्शयन्नाह,—सर्वेषामिति माहेन्द्रतोय आन्तरिक्षमुदकम् ॥—

सात्म्यं यस्य तु यत् तोयं तत् तस्मै हितमुच्यते ४३३

शेषमपि भौममुदकं नियमयन्नाह,—सात्म्यं चेत्यादि । यत्तोयमिति नदीनदसरस्तडागाद्युदकमित्यर्थः ॥ ४३३ ॥

उष्णं वाते कफे तोयं पित्ते रक्ते च शीतलम् ॥

उष्णशीतभेदेनानुपानमाह,—उष्णमिति ॥—

दोषवद्गुरु वा भुक्तमतिमात्रमथापि वा ॥ ४३४ ॥

यथोक्तेनानुपानेन सुखमन्नं प्रजीर्यति ॥

रोचनं बृंहणं वृष्यं दोषसंघातभेदनम् ॥ ४३५ ॥

तर्पणं मार्दवकरं श्रमक्लमहरं सुखम् ॥

दीपनं दोषशमनं पिपासाच्छेदनं परम् ॥ ४३६ ॥

बल्यं वर्णकरं सम्यगनुपानं सदोच्यते ॥

सर्वेषामेवानुपानानामुक्तानां गुणं निर्दिशन्नाह,—दोषवत् इति वातादिदोषकरम् । सुखमिति अदोषमित्यर्थः । दोषसंघातभेदनं दोषसमूहवृथकरणं, तर्पणं तृप्तिजनकं, मार्दवकरं शरीरकोमलतोत्पादकं, सुखं स्वास्थ्योपपादकं, दोषशमनं वातादिशमनं, पिपासाच्छेदनं पिपासाविनाशकं, परं अतिशयेन, सदोच्यते इति एवविधमनुपानं सर्वदा कथ्यते; अन्ये दोषवदित्याद्यनुपानस्य फलं, रोचनमित्यादयस्तु सामान्यानुपानगुणा इत्याहुः ॥ ४३४—४३६ ॥—

तदादौ कर्शयेत्पीतं स्थापयेन्मध्यसेवितम् ॥ ४३७ ॥

पश्चात्पीतं बृंहयति तस्माद्वीक्ष्य प्रयोजयेत् ॥

तदनुपानं भोजनादिमध्यान्तविभागेन गुणविशेषं करोतीति दर्शयन्नाह—तदादाविति । तत् अनुपानं, आदौ भोजनस्य, कर्शयेत् अतिशयेन शरीरस्य कृशत्वमापादयेत्; स्थापयेत् न न कर्शयति नापि स्थूलयति अपि तु मध्यं करोतीत्यर्थः । पश्चात् पीतं बृंहयति पुष्टिमापादयति; तस्माद्वीक्ष्य प्रयोजयेदिति कार्य-मिच्छन्नादौ, मध्यपुष्टिच्छन् मध्य एव, पुष्टिमिच्छन्त इति । अनुपानमिति अनुशब्दं लक्ष्यार्थमाहुः, आहारं लक्ष्यीकृत्य पानमिति आहारमाश्रित्य यत्पीयत इत्यर्थः, तेन मध्याद्योरन्यनुपानशब्दः प्रयुक्तो भवति ॥ ४३७ ॥—

स्थिरतां गतमलिकन्नमन्नमद्रवपायिनाम् ॥ ४३८ ॥

भवत्याबाधजननमनुपानमतः पिबेत् ॥

अनुपानव्यतिरेके दोषं दर्शयन्नाह,—स्थिरतामिति । स्थिरतामवलतां, अक्लिन्नं शुष्कमित्यर्थः, अद्रवपायिनां अनुपानमपिबतां, आबाधजननं पीडाकरम् ॥ ४३८ ॥—

न पिबेच्छ्वासकासारौ रोगे चाप्यूर्ध्वजत्रुगे ॥ ४३९ ॥

क्षतोरस्कः प्रसेकी च यस्य चोपहतः स्वरः ॥

कस्यचित् पुरुषविशेषस्यानुपाननिषेधमाह,—न पिबेदिति । आर्तः पीडितः, ऊर्ध्वजत्रुगे इति जत्रुर्ग्रीवामूलं तस्योर्ध्वभागे, क्षतोरस्क इति उरःक्षतरोगवान् इत्यर्थः, प्रसेकी लालास्रावी, उपहत इति वातादिभिरित्यर्थः ॥ ४३९ ॥—

पीत्वाऽध्वभाष्याध्ययनगेयस्वप्नान् शीलयेत् ॥ ४४० ॥

प्रदूष्यामाशयं तद्धि तस्य कण्ठोरसि स्थितम् ॥

स्यन्दाग्निसादच्छर्द्यादीनामयान् जनयेद् बहून् ॥ ४४१ ॥

अनुपाने पीते सति यद्वर्जनीयं तदाह,—पीत्वेति । अध्वमार्गः, भाष्यं बहुभाषणं, अध्ययनं पठनं, गेयं गीतं, न शीलयेत् इति न सेवेत्यर्थः । कस्मादेतान् शीलयेदित्याह,—प्रदूष्यामाशयमिति । प्रदूष्य वातादीनां प्रकोपं कृत्वा । तद्धीति तत् अनुपानं, हि यस्मादर्थं । तस्य पुरुषस्य, स्यन्दश्चेष्मत्प्रवणम् ॥ ४४०—४४१ ॥

गुरुलाघवचिन्तेयं स्वभावं नातिवर्तते ॥

तथा संस्कारमात्रात्तत्कालाश्चाप्युत्तरोत्तरम् ॥ ४४२ ॥

गुरुलाघवस्य द्रव्यरसवीर्यविपाकाश्रयस्य च शरीरादिभेदेनोक्तस्य यथास्वातिशयेन व्यवस्थां कुर्वन्नाह—गुर्विति । नातिवर्तते न त्यजति, जङ्गला जाङ्गलचारिणः कुतो लघव इत्युक्तं अवश्यमेव स्वभावो वाच्यः, एव शरीरधात्वपचयादिष्वपि वाच्यं; तथा संस्कारं नातिवर्तते, यथा—स्वभावाद्गुरोरपि ब्रीहिलीजा लघवः, लघोरपि शालेः संस्कारात् पिष्टमेव गुरुः, तथा मात्रां नातिवर्तते, यथा—“गुरूणामर्धसौहित्यं लघूनां तृप्तिरिष्यते”—इति; अत्र च नातिवर्तते, तद्यथा—मण्डपेयाविलेपीभक्तापूपादि यथोत्तरं गुरु, यथापूर्वं लघु इति; कालं च नातिवर्तते, यथा—“नव धान्यमभिष्यन्दि लघु संवत्सरोषितम्” । उत्तरोत्तरमिति स्वभावात् संस्कारं संस्कारान्मात्रां मात्रातोऽन्नं अन्नात्कालं गुरुलाघवचिन्ता नातिवर्तते इत्यर्थः, चकारादिहापि चराद्याश्चानुक्ता अपि समुच्चयन्ते ॥ ४४२ ॥

मन्दकर्मनलारोग्याः सुकुमाराः सुखोचिताः ॥

जन्तवो ये तु तेषां हि चिन्तेयं परिकीर्तिता ॥ ४४३ ॥

इयं गुरुलाघवचिन्ता विशिष्टपुरुषाश्रयेति ज्ञापनायाह,—मन्दकर्ममिति । मन्दकर्मणः अलसाः, मन्दानलाः मन्दाम्रयः, मन्दारोग्याः रोगिणः, सुकुमाराः मृदुदेहाः, सुखोचिताः सुखिनः, जन्तवः प्राणिनः, चिन्तेयमिति गुरुलाघवलक्षणा, परिकीर्त्यते कथ्यते इत्यर्थः ॥ ४४३ ॥

बलिनः खरभक्ष्या ये ये च दीप्ताग्नयो नराः ॥

कर्मनित्याश्च ये तेषां नावश्यं परिकीर्त्यते ॥ ४४४ ॥

इति सर्वानुपानवर्गः ।

यान् प्रति नेयं चिन्ता तानपि दर्शयन्नाह,—बलिन इति । बलिनः शक्त्युपचययुक्ताः, एतेनैवारोग्यत्वमुक्तं, खरभक्ष्याः अमृदुभोजनाः, कर्मनित्याः सदा कर्मकारिणः । परिकीर्त्यते इति गुरुलाघवचिन्तेयमिति शेषः । इति सर्वानुपानवर्गः ॥ ४४४ ॥

अथाहारविधिं वत्स ! विस्तरेणाखिलं शृणु ॥

अथाहारविधिमाह,—अथाहारविधिमिति । अखिलं समस्तं, शृणु आकर्णय ॥—

आप्तस्थितमसंकीर्णं शुचि कार्यं महानसम् ॥ ४४५ ॥

पाकस्थानं कीदृकार्यमित्याह,—आप्तान्वितमिति । आप्ताः अव्यभिचारिणः, तैः अन्वित आश्रितः, असंकीर्णं असंकटं, महानसमिति पाकस्थानं रसवतीति लोके ॥ ४४५ ॥

तद्वानैर्गुणसंपन्नमन्नं भक्ष्यं सुसंस्कृतम् ॥

शुचौ देशे सुसंगुप्तं समुपस्थापयेद्भिक्षुः ॥ ४४६ ॥

सुसंस्कृतस्यान्नस्य स्थानमाह,—तत्रेति । आप्तैः सुसंस्कृतमिति सबन्धः । गुणसंपन्नमिति गुणसंपन्न इष्टरसगन्धस्पर्शवर्णोपेतं, भक्ष्यं अन्नं अभ्यवहरणीयं, सुसंगुप्तं अतिशयेनादृश्यं, समुपस्थापयेत् निवेशयेत्, शुचौ प्रदेशे इति सबन्धः, भिक्षुकं वैद्यः ॥ ४४६ ॥

विषग्नैरगदैः स्पृष्टं प्रोक्षितं व्यजनोदकैः ॥

सिद्धैर्मन्त्रैर्हृतविषं सिद्धमन्नं निवेदयेत् ॥ ४४७ ॥

तस्याहारस्यैवगुणस्य दूषणकरविषनाशनं निर्दिशन्नाह,—विषग्नैरिति । विषग्नैर्विषहरिभिः, अगदैः औषधैः, स्पृष्टं छुप्तं, प्रोक्षितं व्यजनोदकैः इति अथर्वमन्त्रैरभिमन्त्रितं, अन्ये तु व्यजनोदकैरिति अगदस्यैव विशेषणं कथयन्ति, तेषां मते अगदोदकक्षालितव्यजनैर्वीजितमविषीभवत्यन्नम् । तन्त्रमभिधाय मन्त्रमपि निर्दिशन्नाह,—सिद्धैः अव्यभिचारिभिः, कुरुकुल्लफेर-ण्डाप्रभृतिभिर्हृतविषमन्त्रमिति सबन्धः । निवेदयेत् नृपतये इति शेषः ॥ ४४७ ॥

वक्ष्याम्यतः परं कृत्स्नामाहारस्योपकल्पनाम् ॥

घृतं कार्णायसे देयं पेया देया तु राजते ॥ ४४८ ॥

फलानि सर्वभक्ष्यांश्च प्रदद्याद्द्वै दलेषु च ॥

परिशुष्कप्रदिग्धानि सौवर्णेषु प्रकल्पयेत् ॥ ४४९ ॥

प्रद्रवाणि रसांश्चैव राजतेषूपहारयेत् ॥

कट्वराणि खडांश्चैव सर्वान् शैलेषु दापयेत् ॥ ४५० ॥

दद्यात् ताम्रमये पात्रे सुशीतं सुशृतं पयः ॥

पानीयं पानकं मद्यं मृण्मयेषु प्रदापयेत् ॥ ४५१ ॥

काचस्फटिकपात्रेषु शीतलेषु शुभेषु च ॥

दद्याद्द्वैदूर्यचित्रेषु रागषाडवसट्टकान् ॥ ४५२ ॥

पुरस्ताद्विमले पात्रे सुविस्तीर्णे मनोरमे ॥

सूदः सूपौदनं दद्यात् प्रदेहांश्च सुसंस्कृतान् ॥ ४५३ ॥

फलानि सर्वभक्ष्यांश्च परिशुष्काणि यानि च ॥

तानि दक्षिणपार्श्वे तु भुजानस्योपकल्पयेत् ॥ ४५४ ॥

प्रद्रवाणि रसांश्चैव पानीयं पानकं पयः ॥

खडान् यूषांश्च पेयांश्च सव्ये पार्श्वे प्रदापयेत् ॥ ४५५ ॥

सर्वान् गुडविकारांश्च रागषाडवसट्टकान् ॥

पुरस्तात्स्थापयेत् प्राज्ञो द्वयोरपि च मध्यतः ॥ ४५६ ॥

वक्ष्यामीति कृत्स्नां समस्तां, उपकल्पनां समीपदौकनाम् ।

आधारप्रेक्षणीयमेव प्रथमं कल्पनं निर्दिशन्नाह—घृतमिति ।

कार्णायसे कृष्णलोहपात्रे, कान्तलोहपात्रे इत्यन्ये । पेयेति

राजते रौग्यमये । भक्ष्याः लड्डुकादयः । वैशब्दः पादपूरणे,

दलेषु पत्रेषु, अन्ये तु वैदलेषु चेत्यत्र वेत्तवशादित्वकूप्रथितेषु

पर्णमयेष्विति मन्यन्ते । परिशुष्केति । “सिक्तं बहुयुते भृष्टं

सुहृष्टांश्चुना मृदु । जीरकाद्यैर्धनं मासं परिशुष्कं तदुच्यते ।

तदेव गोरसादानं प्रदिग्धमिति विश्रुतम्”—प्रद्रवाणीति प्रद्र-

वाणि प्रकृष्टद्रवाणि मण्डादीनि, रसः मांसरसः, उपहारये-

द्द्यात् । कट्वरं तक्र, अन्ये तु,—“सौवीराम्लमथात्मलं काजिकं

कट्वरं विदुः । अन्ये तु तदधोभागं तक्रं वा ह्यम्लतां गतः । सन्नेहं

दधिजं तक्रमाहुरन्ये तु कट्वरम्” । खडः यूषविशेषः, सतक्रशमी-

धान्यः सतक्रशाकश्च, शैलेषु पाषाणमयेषु । दद्यादिति पयः

क्षीरम् । पानीयमिति । मृण्मयेषु मृत्तिकांमयेषु शरावादिषु ।

काचेति । शुभेषु भव्येषु, वैदूर्यं रत्नविशेषः, चित्रेषु विचित्रेषु;

तत्र रागः “मितारुचकसिन्धूतैः सवृक्षाम्लपरुषकैः । जम्बूफलर-

सैर्धुक्तो रागो राजिकया कृतः” । षाडवाः पुनर्मधुराम्लवृणसं-

योगजा नानाविधाः, विशेषतः सूदेभ्यो ज्ञेयाः । सट्टकस्तु

“लवङ्गव्योषखण्डैस्तु दधि निर्मथ्य गालित । दाडिमबीजसयुक्तं

चन्द्रचूर्णावचूर्णितम् । सट्टकं तु प्रमोदाख्यं नलादिभिरुदाहृतम्”

दद्याद्द्वैदूर्यचित्रेष्वित्यस्य स्थाने वज्रवैदूर्यचित्रेष्विति केचित्

पठन्ति, तत्र वज्रं शतक्रोटिकं रत्नं हीरकं इत्यर्थः । एषाधारेषु

दीयमानानामेषां हितकारित्वम् । आधारविशेषमभिधाय देश-

विशेषेण आहारविशेषं दर्शयन्नाह,—पुरस्तादिति । पुरस्तात्

अग्रतः, पुरौदनं हि ग्रहणसौकर्यतः । पात्रे स्थाप्यादिके । सुविस्तीर्णे

बहुले । मनोरमे रुचिजनके । सूदः सूपकारः । सूपप्रहितं ओदनं

भक्तं, प्रदेहांश्च प्रलेह्यांश्च, फलानि इति परिशुष्काणि पूर्ववत्,

दक्षिणपार्श्वे दक्षिणभागे, भुजानस्य भोजनं कुर्वतः, उपकल्प-

येत् समीपं दौकयेत् । प्रद्रवाणीति प्रद्रवादयः पूर्ववत्सव्ये पार्श्वे

वामभागे । सर्वानिति । रागषाडवसट्टकाः पूर्ववत्, पुरस्तात्

अग्रतः इत्यर्थः । न केवलं पुरस्तात् द्वयोरपि च मध्यतः

पक्षयोर्मध्ये एकस्मिन् पक्षे दद्यात् । एतेन

—४५६ ॥ ॥ ४८४ ॥

फलैः कटुकषायैवा मुखवशयकारकैः ॥

ताम्बूलपत्रसहितैः सुगन्धैर्वा विचक्षणैः ॥ ४८५ ॥

भुक्ते सति कुपितश्चेष्मणः प्रतीकारमाह,—तस्मादिति ।

भुक्तेरिति भोजनेन प्रेरितम् । अपोह्य स्फोटयित्वा । कषायकटु-

तिक्तकैः इति अफलेद्रव्यैरिति विज्ञेयं, फलैः कटुतिक्तकषायैर्वा

इति वक्ष्यमाणत्वात्, सुमनःफलैः जातीफलैः ॥ ४८३—४८५ ॥

भुक्त्वा राजवदासीत यावदन्नक्रमो गतः ॥

ततः पादशतं गत्वा वामपार्श्वेन संविशेत् ॥ ४८६ ॥

तदनन्तरं किं कुर्यादित्याह,—तत इति । संविशेत् श-

व्यायां शयीत ॥ ४८६ ॥

विशिष्टमिष्टसंस्कारैः पथ्यैरिष्टै रसादिभिः ॥ ४५८ ॥
मनोब्रं शुचि नात्युष्णं प्रत्यग्रमशनं हितम् ॥

कीदृशशनं हितमित्याह,—विशिष्टमिति । कैः कृत्वा? इष्ट-
संस्कारैः । पथ्यैरिष्टैः रसादिभिरिति पथ्यैः हितैः, इष्टैः प्रियैः,
आदिशब्दात् गन्धवर्णस्पर्शा गृह्यन्ते । प्रत्यग्र अभिनव, अशन
भोजनम् ॥ ४५८ ॥—

पूर्वं मधुरमश्रीयान्मध्येऽम्ललवणौ रसौ ॥ ४५९ ॥
पश्चाच्छेषान् रसान् वैद्यो भोजनेष्ववचारयेत् ॥
आदौ फलानि भुञ्जीत दाडिमादीनि बुद्धिमान् ४६० ॥
ततः पेयास्ततो भोज्यान् भक्ष्याश्चित्रास्ततः परम् ॥
घनं पूर्वं समश्रियात् केचिदाहुर्विपर्ययम् ॥ ४६१ ॥
आदावन्ते च मध्ये च भोजनस्य तु शस्यते ॥
निरत्ययं दोषहरं फलेष्वामलकं गुणाम् ॥ ४६२ ॥
मृणालविसशालूककन्देक्षुप्रभृतीनि च ॥
पूर्वं योज्यानि भिषजा न तु भुक्ते कदाचन ॥ ४६३ ॥

कालभेदेनाग्राहारविधि निर्दिशन्नाह,—पूर्वमिति । बुभुक्षिते
पुरुषे वातपित्तप्रशमनाय प्रथमं मधुरो रसः पक्काशयनं वायु
जयति, अम्ललवणौ मध्यभोजनस्थो पित्ताशये अमिदीप्ति
कुर्यात्, अन्ते कफजयाय कट्वाद्यः । आदाविति आदौ फलानि
भुञ्जीत, वातजयार्थं दाडिमाद्यम्लोपयोगः; आदाविति मतान्तरे
इत्यन्ये । ततः पेयान् पातव्यान् दाडिमादिकठिनाहारमृदुकरणार्थं,
ततो भोज्यं रक्तशाल्यादि, चित्रान् नानाप्रकारान् । घनमिति
घनं भोज्यं भक्ष्यादि कठिनं, विपर्यय उक्तविपर्ययं पूर्वं ब्रुव
पश्चात् कठिनमिति, घृतं पूर्वं समश्रियादिति केचित् पठन्ति ।
अम्लफलस्यादावेव नियतस्य कस्यचिदेव फलस्य आदिमध्या-
न्तेषु प्रयोगं दर्शयन्नाह,—आदाविति । निरत्यय अबाधम् । मृणा-
लेति मृणालं पद्मनाल, विस मिसण्डकः, शालूक प्रसिद्धम् ॥
॥ ४५९—४६३ ॥

सुखमुच्चैः समासीनः समदेहोऽन्नतत्परः ॥

काले सात्म्यं लघु स्निग्धं क्षिप्रमुष्णं द्रवोत्तरम् ४६४ ॥
बुभुक्षितेऽन्नमश्रियात् मात्रावद्विदितागमः ॥

भुजानः कथं भुञ्जीतेत्याह,—सुखमुच्चैः समासीनः
इति सम्यगासीनः उपविष्टः । अन्नतत्परः इति न कामादिव्यग्र-
मनाः भुजानः । किम्भूतः कदा कीदृशं भुञ्जीतेत्याह,—काले
सात्म्यमित्यादि । कालो द्विविधः नित्यग आवस्थिकश्च, तत्र
नित्यग आर्तवः, स पुनरतीवायतयामा इत्यादिना नियमितः;
आवस्थिकः पुनर्जाणिलक्षणापेक्षः, आमे त्वन्नाकालः । सात्म्यं
देशामयादिभेदेनानेकविधं, असात्म्यं पुनर्दोषकारि, क्षिप्रं
नातिद्रुतं नातिविलम्बित, अतिद्रुतातिविलम्बितयोर्दोषकारि-
त्वात्, द्रवोत्तरं द्रवप्रधानम् । बुभुक्षितग्रहण अकालबुभुक्षानि-
पेक्षाय, वक्ष्यति च,—“भवत्यकालेऽपि तदा बुभुक्षा या मन्द-
बुद्धिं विषवन्निहन्ति” । मात्रालक्षणमाह,—“अपीडनं भवेत्

कुक्षेः पार्श्वयोरविपाटनम् । अन्नेन हृदयाबाधो जठरस्य तु
गौरवम् । प्रीणनं चक्षुरादीनां शमनं क्षुत्पिपासयोः । उच्छ्वास-
श्वासहास्यादिकथासु सुखवर्तनम् । सुखेन परिणामः स्यादन्ने
भुक्ते दिवानिशि” । विदितागम इति हेयोपादेयविवेकार्थं विदितं
हिताहितं येन सः विदितागमः ॥ ४६४ ॥—

काले भुक्तं प्रीणयति सात्म्यमन्नं न बाधते ॥ ४६५ ॥
लघु शीघ्रं ब्रजेत् पाकं स्निग्धोष्णं बलवह्निदम् ॥
क्षिप्रं भुक्तं समं पाकं यात्यदोषं द्रवोत्तरम् ॥ ४६६ ॥
सुखं जीर्यति मात्रावद्भातुसाम्यं करोति च ॥

एषां कालादिभोजनानां फलानुशसां दर्शयन्नाह,—काले
भुक्तमिति । प्रीणयति नृप्तिं जनयति, सात्म्यमन्नं भुक्तं न
बाधते न पीडां जनयति । लघु इत्यादि लघ्वन्नं भुक्तमिति
सबन्धः । स्निग्धोष्णं स्निग्धं हिमं धूलप्रदं, उष्णं
हृत्प्रदीप्तमित्यर्थः । क्षिप्रमित्यादि । सम एककालं, अदोष
वोत्तरमिति द्रवोत्तरमन्नं भुक्तं सददोषं दोषरहितं पाकं याति ।
उत्तमिन्यादि मात्रावदन्नं भुक्तं सुखेन पाकं गच्छति धातुसाम्यं च
करोति, धातुशब्दोऽयं दोषधातुमलेषु वर्तते ॥ ४६५—४६६ ॥—

अतीवायतयामास्तु क्षपा येष्वृतुषु स्मृताः ॥ ४६७ ॥
तेषु तत्प्रत्यनीकाढ्यं भुञ्जीत प्रातरेव तु ॥
येषु चापि भवेयुश्च दिवसा भृशमायताः ॥ ४६८ ॥
तेषु तत्कालविहितमपराह्णे प्रशस्यते ॥
रजन्यो दिवसाश्चैव येषु चापि समाः स्मृताः ॥ ४६९ ॥
कृत्वा सममहोरात्रं तेषु भुञ्जीत भोजनम् ॥

आर्तवलक्षणं कालमाह,—अतीवायतयामा इति । अती-
वायतयामाः अतीव दीर्घप्रहराः, क्षपाः रजन्यः, येष्वृतुषु इति
हेमन्ते शिशिरे च । तत्प्रत्यनीकाढ्यमिति कालबलप्रवृत्तदोष-
गुणानां बाधकभूतं विरोधिद्रव्यगुणबहुलमित्यर्थः । प्रातः इति
सपादे यामे । येष्विति येषु ऋतुषु ग्रीष्मप्रावृषोः, भृशमायताः
दीर्घतराः, तत्कालविहितं द्रवस्निग्धमधुरप्रायं, अपराह्णे इति
अर्धतृतीययामोपरि । रजन्य इति येषु ऋतुषु शरदि वसन्ते च,
सममहोरात्रं मध्याह्ने इत्यर्थः, अयमेकाशनस्य पुरुषस्य विधिः;
द्विरन्नतः पुनः प्रातर्भोजनमात्राया अर्धमात्रं त्रिभागं वा लघु-
मृष्ट च; तच्च प्रातर्भोजनं सपादे प्रहरे, द्वितीयं भोजनं लघ्वच-
तुर्थप्रहरोपरि इति पञ्जिकाकारः; जेज्जटस्तु सत्रिभागे प्रहरे
दिवसस्य रात्रेश्च सत्रिभागप्रहरे भुजानस्य रजनीदिवसयोः
समलं भवतीत्याह । अयमार्तवकाल उक्तः । आवस्थिकं पुनः
स्वास्थ्यवृत्तिकेऽध्याये वक्ष्यति ॥ ४६७—४६९ ॥—

नाप्राप्तातीतकालं वा हीनाधिकमथापि वा ॥ ४७० ॥
अप्राप्तकालं भुजानः शरीरे ह्यलघौ नरः ॥
तांस्तान् व्याधीनवान्मोति मरणं वा नियच्छति ४७१
अतीतकालं भुजानो वायुनोपहतेऽनले ॥
कृच्छ्राद्विपच्यते भुक्तं द्वितीयं च न काङ्क्षति ॥ ४७२ ॥

हीनमात्रमसन्तोषं करोति च बलक्षयम् ॥
आलस्यगौरवाटोपसादांश्च कुर्वतेऽधिकम् ॥ ४७३ ॥

कालमात्रावतो विपर्ययमकालमात्रावत्त्व निर्दिशन्नाह,—
नाप्राप्तेति । अप्राप्तकालमतीतकाल वा न भुञ्जीतेत्यर्थः । हीना-
धिकमिति हीनमात्रमधिकमात्रं वा न भुञ्जीत । तयोरप्राप्ताती-
तकालयोरधिकन्यूनयोश्च दोषं दर्शयन्नाह,—अप्राप्तकाले इति ।
अप्राप्तकाल भुञ्जानो नरः शरीरे अलघौ सति तांस्तान् शिरो-
रुजादीन् व्याधीन् नियच्छति प्राप्नोति । अतीतकाले इति ।
असन्तोष असंतुप्तिम् । आटोपः उदरस्याभ्मान, सादः अङ्गरलानिः ।
अधिकमिति अधिक अन्नं भुक्तमित्यर्थः ॥ ४७०—४७३ ॥

तस्मात् सुसंस्कृतं युक्त्या दोषैरेतैर्विवर्जितम् ॥
यथोक्तगुणसंपन्नमुपसेवेत भोजनम् ॥ ४७४ ॥
विभज्य दोषकालादीन् कालयोरुभयोरपि ॥

कीदृक् पुनरन्नं सेवितव्यमित्याह,—तस्मादिति । युक्त्या
मात्रया । कालयोरुभयोरपि प्रातः साय च ॥ ४७४ ॥—

अचोक्षं दुष्टमुत्सृष्टं पाषाणतृणलोष्टवत् ॥ ४७५ ॥
द्विष्टं व्युषितमस्वादु पूति चान्नं विवर्जयेत् ॥
चिरसिद्धं स्थिरं शीतमन्नमुष्णीकृतं पुनः ॥ ४७६ ॥
अशान्तमुपदग्धं च तथा स्वादु न लक्ष्यते ॥

सातम्याद्युपादेयं प्रदर्श्य हेय प्रदर्शयन्नाह,—अचोक्षमिति ।
अचोक्ष अपवित्र, मलिनमित्यन्ये, दुष्ट विषादिभिर्दोषकर-
त्वान्, उत्सृष्ट भुक्तोत्सृष्ट, पाषाणतृणलोष्टवदिति पाषाणा-
दियुक्तमित्यर्थः, द्विष्ट मनःप्रतिपाति, व्युषित विशेषेण उषित,
पूति शटित; पूति चान्नमिति चकारादन्नं शत्रुगणगणि-
कादीनामायन्नं बाह्यदूषणान्वितं वर्जनीयमिति समुचीयते ।
अस्वादु अन्नं पूर्वं वर्जनीयमुक्तमिति तद्वेदानाह—चिरसिद्ध-
मित्यादि । स्थिरं कठिनम्, अशान्तं किञ्चिदवशिष्टविस्त्रावणम्,
उपदग्धमिति अतिपाकित्वेन ज्वलितम् । चकारेण दु सिद्ध-
मपि समुचीयते । तथा स्वादु न लक्ष्यते इति यदन्नं स्वादु न
लक्ष्यते तदपि वर्जयेदिति संबन्धः ॥ ४७५ ॥ ४७६ ॥—

यद्यत् स्वादुतरं तत्तत् विदध्यादुत्तरोत्तरम् ॥ ४७७ ॥

अन्नेषु स्वादुषु सत्सु विधानं दर्शयन्नाह,—यद् यदिति ।
स्वादुशब्दः संस्कृते रसे वर्तते, न तु मधुरार्थके एव । विद-
ध्यात्, दद्यात्; कथं? उत्तरोत्तरं एकस्मिन् स्वादुनि दत्ते सति
तस्मादधिकतरस्वादु दद्यात्, तस्मिन्नपि दत्ते तस्मादधिकतर-
स्वादु दद्यादित्यर्थः ॥ ४७७ ॥

प्रक्षालयेदद्भिरास्यं भुञ्जानस्य मुहुर्मुहुः ॥
विशुद्धरसेन तस्मै रोचतेऽन्नमपूर्ववत् ॥ ४७८ ॥
स्वादुना तस्य रसनं प्रथमेनातितर्पितम् ॥
न तथा स्वादयेदन्यत् तस्मात् प्रक्षालयमन्तरा ॥ ४७९ ॥

प्रक्षालयेदद्भिरास्यं गण्डूष कारयेदित्यर्थः । गण्डूषकरणस्य

फलमाह,—विशुद्धेति । स्वादुना मिष्टेन । तस्य भुञ्जानस्य ।
अन्यत् अपरम् स्वादोरस्वादोर्वा ॥ ४७८ ॥ ४७९ ॥

सौमनस्यं बलं पुष्टिमुत्साहं हर्षणं सुखम् ॥
स्वादु संजनयत्यन्नमस्वादु च विपर्ययम् ॥ ४८० ॥

तस्य गुणमाह,—सौमनस्यमिति । सौमनस्य सुमनस्कता,
बल सर्वधातुक्तेह, पुष्टिः शरीरोपचयः, उत्साहः प्रसिद्धः, ह-
र्षणं तुष्टिः, सुख नीरोगता । स्वादु संजनयत्यन्नं स्वाद्वन्नं सौ-
मनस्यादीन् सम्यग् जनयतीति संबन्धः । अस्वाद्वित्यादि
अस्वाद्वन्नं सौमनस्यादीनां विपर्यय विपरीततां जनयती-
त्यर्थः ॥ ४८० ॥

भुक्त्वाऽपि यत् प्रार्थयते भूयस्तत् स्वादु भोजनम् ॥

स्वादोरेवान्नस्य लक्षणं निर्दिशन्नाह,—भुक्त्वेति । भुक्तवान्
हि यत् प्रार्थयते तदेव अवश्य स्वादु विज्ञेयम् । अन्ये तु
'तस्माधु भोजन' इति पठन्ति । मात्रावद्भुञ्जीतेति तस्यैव ल-
क्षणमिति च वदन्ति, तन्नेच्छति गयी ॥—

अशितश्चोदकं युक्त्या भुञ्जानश्चान्तरा पिबेत् ॥ ४८१ ॥

अशित इति अशितः कृतभोजनः, उदकं जलं युक्त्या पि-
बेदिति संबन्धः, कया युक्त्या मातया, भुञ्जानश्चान्तरा पिबेत्
भोजनं कृत्वेत्यर्थः ॥ ४८१ ॥

दन्तान्तरगतं चान्नं शोधनेनाहरेच्छनैः ॥

र्यादिनिर्हृतं तद्धि मुखस्यानिष्टगन्धताम् ॥ ४८२ ॥

अन्यदपि भुक्ते कार्यान्तरं दर्शयन्नाह,—दन्तेत्यादि । शो-
धनेन तृणादिना ॥ ४८२ ॥

जीर्णेऽन्ने वर्धते वायुर्विदग्धे पित्तमेव तु ॥

भुक्तमात्रे कफश्चापि,

भोजनोत्तरकालक्रियाप्रसङ्गेन जरणजीर्णकालयोरपि दोष-
प्रकोपं दर्शयन्नाह,—जीर्णे इति । जीर्णे परिणामंगते, विदग्धे
किञ्चित्पक्वे ॥—

तस्माद् भुक्तेरितं कफम् ४८३

धूमेनापोह्य हृद्यैर्वा कषायकटुतिक्तकैः ॥

पूगकङ्कोलकर्पूरलवङ्गसुमनःफलैः ॥ ४८४ ॥

फलैः कटुकषायैर्वा मुखवैशद्यकारकैः ॥

ताम्बूलपत्रसहितैः सुगन्धैर्वा विचक्षणैः ॥ ४८५ ॥

भुक्ते सति कुपितश्लेष्मणः प्रतीकारमाह,—तस्मादिति ।
भुक्तेरितं भोजनेन प्रेरितम् । अपोह्य स्फोटयित्वा । कषायकटु-
तिक्तकैः इति अफलेद्रव्यैरिति विज्ञेयं, फलैः कटुतिक्तकषायैर्वा
इति वक्ष्यमाणत्वात्, सुमनःफलैः जातीफलैः ॥ ४८३—४८५ ॥

भुक्त्वा राजवदासीत यावदन्नक्रमो गतः ॥

ततः पादशतं गत्वा वामपाश्वर्येन संविशेत् ॥ ४८६ ॥

तदनन्तरं किं कुर्यादित्याह,—तत इति । संविशेत् श-
य्यायां शयीत ॥ ४८६ ॥

शब्दरूपरसान् गन्धान् स्पर्शाश्च मनसः प्रियान् ॥
भुक्तवानुपसेवेत तेनान्नं साधु तिष्ठति ॥ ४८७ ॥

अन्नस्य संस्थापनहेतुः शब्दादिविषयानाह,—शब्देति ।
साधु तिष्ठति भव्येन स्थितिं करोति, शब्दादीन् विषयांश्चेल्यन्ते
पठन्ति ॥ ४८७ ॥

शब्दरूपरसाः स्पर्शा गन्धाश्चापि जुगुप्सिताः ॥
अशुच्यन्नं तथाभुक्तमतिहास्यं च वामयेत् ॥ ४८८ ॥

कुतः पुनरेते प्रिया अप्रिया इत्याह,—शब्देति । जुगुप्सिताः
निन्दिता, अशुचि अपवित्रम् ॥ ४८८ ॥

शयनं चासनं वापि नेच्छेद्वापि द्रवोत्तरम् ॥
नाश्यातपौ न प्लवनं न यानं नापि वाहनम् ॥ ४८९ ॥
न चैकरससेवायां प्रसज्येत कदाचन ॥

शाकावरान्नभूयिष्ठमम्लं च न समाचरेत् ॥ ४९० ॥

अन्यदपि सर्वं वर्जनीयमाह,—शयनमिति । शयनमासन
वा नेच्छेत् चिरकालमित्यर्थः । द्रवोत्तरं द्रवाढ्य भोजनम् । न
अश्यातपादीन् इच्छेदिति संबन्धः । प्लवनं स्नानं जलप्रतरण वा,
यान गमन, वाहन रथाश्वादि । न प्रसज्येत नाभ्यसेत् न पुनः
पुनः शीलयेदित्यर्थः । शाक प्रसिद्ध, अवरान्न वैदलान्न, एतद्भूयिष्ठ
तद्बहुल, नाचरेत् न भक्षयेत्, तथा अम्ल च ॥ ४८९ ॥ ४९० ॥

एकैकशः समस्तान् वा नाध्यश्रीयाद्रसान् सदा ॥

रसानामतिमात्राशनदोषं दर्शयन्नाह,—एकैकश इति । एकै-
कश एकैकरसं, समस्तान् वा रसान् नाध्यश्रीयात् नाधिक भ-
क्षयेदित्यर्थः । दोषरोगापेक्षया एकैकरसविधिः, स्वस्थापेक्षया तु
समस्तरसविधिः । नात्यश्रीयादित्यन्ते, अपरे तु 'एकशोऽथ स-
मस्तान् वा न भुञ्जीत रसान् सदा'—इति पठन्ति व्याख्यानयन्ति
चं एकीकृत्य न सर्वमश्रीयान् यथाक्रममेव षड्रसं स्वस्थेन भो-
क्तव्यं, वाशब्दः समुच्चये ॥—

प्राग्भुक्ते त्वविविक्तेऽग्नौ द्विरन्नं न समाचरेत् ॥ ४९१ ॥

पूर्वभुक्ते विदग्धेऽग्ने भुञ्जानो हन्ति पावकम् ॥

अग्नौ मन्दे द्विरन्नसमभ्यवहारनिषेधं दर्शयन्नाह,—प्रा-
गिति । प्राग्भुक्ते प्रातर्भोजने कृते, अविविक्ते अग्नौ द्विरन्नं न
समाचरेत् इति द्वितीय वारं न भुञ्जीतेत्यर्थः । कुत इत्याह,—
पूर्वभुक्ते इत्यादि । विदग्धे जठरानलेन किञ्चित्पक्वे किञ्चिदामे ।
भुञ्जानः द्विर्भुञ्जान इत्यर्थः । पावक जठरानलम् ॥ ४९१ ॥

मात्रागुरुं परिहरेदाहारं द्रव्यतश्च यः ॥ ४९२ ॥

मन्दाग्नेरोदाहारविशेषं परिहारार्थं निर्दिशन्नाह,—मात्रेति ।
मुद्रादीनां लघूनामपि मात्रया गुरुमाहारं परिहरेत्, द्रव्यतो गुरु-
णां माषमहिषवराहपिशितादीनाम् ॥ ४९२ ॥

पिष्टान्नं नैव भुञ्जीत मात्रया वा बुभुक्षितः ॥

द्विगुणं च पिबेत्तोयं सुखं सम्यक् प्रजीर्यति ॥

संस्कारगुरोर्द्रव्यविशेषस्य निषेधं दर्शयन्नाह,—पिष्टान्नमिति ।

अथ कथञ्चित् पिष्टान्नसेवा तदा क्षुधितस्य मात्रयैव नान्यथेति,
तत्र मात्राशब्दोऽन्यतावाचकः; पिष्टान्नभोजने द्विगुणं वा पिबे-
त्तोयम् ॥—

पेयलेह्याद्यभक्ष्याणां गुरुं विद्याद्यथोत्तरम् ॥ ४९३ ॥

गुरुत्वप्रसङ्गेन चतुर्णां पेयलेह्यादीनां गुरुत्वं निर्दिशन्नाह,—
पेयेत्यादि । पेयं पानीयादि, लेह्यं मध्वादि, अद्यं भक्तादि,
भक्ष्यं मोदकादि ॥ ४९३ ॥

गुरुणामर्धसौहित्यं लघूनां तृप्तिरिष्यते ॥

द्रवोत्तरो द्रवश्चापि न मात्रागुरुरिष्यते ॥ ४९४ ॥

तत्रोक्तानां पेयादीनां लघूनां गुरुणां का मात्रा यामपेक्ष्य
मात्रागुरुरित्युपदिश्यत इत्याह,—गुरुणामिति । गुरुणां सं-
स्कारस्वभावकृतानां मोदकमाषादीनां संस्कारस्वभावाभ्यामेव
गुरुतराणां पिष्टमयवराहपिशितादीनां त्रिभागसौहित्यमेव,
अथ चार्थोऽर्थशब्दादवयववचनाल्लभ्यते । लघूनां तृप्तिरिष्यते
इति लघुतराणामेव च तृप्तिः, लघूनां पुनरीषत्तृप्तिः । न च
द्रवद्रवोत्तरयोः पेयलाहलुलघुतरयोः कदाचिन्मात्रागौरवेण तौ
भजेतेत्याह,—द्रवोत्तर इति । द्रवोत्तरः तक्रावधिकः, द्रवः
पेयादिः ॥ ४९४ ॥

द्रवाढ्यमपि शुष्कं तु सम्यगेवोपपद्यते ॥

शुष्कस्यापि स्रोतोऽवरोधकारणस्य संयोगान्तरेण अदोषं
प्रतिपादयन्नाह,—द्रवाढ्यमिति । शुष्कमपि द्रवाढ्यं सम्यगेवो-
पपद्यते अदोषकरं सम्यग्भवतीत्यर्थः ॥—

विशुष्कमन्नमभ्यस्तं न पाकं साधु गच्छति ॥ ४९५ ॥

पिण्डीकृतमसंक्लिन्नं विदाहमुपगच्छति ॥

केवलविशुष्कस्य पुनराहरणे दोषं निर्दिशन्नाह,—विशुष्क-
मिति । अभ्यस्तं सेवितं, साधु भव्येन । कथं तर्हि पाकं ग-
च्छतीत्याह,—पिण्डीकृतमित्यादि । असंक्लिन्नं असम्यगाद्री-
भावमापन्नं, विदाहमुपगच्छति विदग्धतामुपयाति ॥ ४९५ ॥—

स्रोतस्यन्नवहे पित्तं पक्तौ वा यस्य तिष्ठति ॥ ४९६ ॥

विदाहि भुक्तमन्यद्वा तस्याप्यन्नं विदह्यते ॥

शुष्कान्नस्य विप्रकृष्टविदाहप्रसङ्गेन सन्निकृष्टं हेतुजमपि वि-
दाहं दर्शयन्नाह,—स्रोतस्यति । स्रोतस्यन्नवहे आम्लाशये, पक्तौ
अग्निस्थाने, विदाहि भुक्तमिति अन्नं, अन्यद्वा इति अविदाहान्नं,
विदह्यते विदग्धतामुपयाति ॥ ४९६ ॥—

शुष्कं विरुद्धं विष्टम्भि वह्न्यपदमावहेत् ॥ ४९७ ॥

शुष्कान्नप्रसङ्गेन शुष्कस्येतरस्य च वह्न्यपदमावहेत्,—
शुष्कमिति । शुष्कं पिष्टान्नादि, विरुद्धं क्षीरमत्स्यादिकं, विष्टम्भि
चणकमसूरादि, वह्न्यपदं अग्निमान्यं, आवहेत् कुर्यात् ४९७

आमं विदग्धं विष्टम्भं कफपित्तानिलैस्त्रिभिः ॥

अजीर्णं केचिदिच्छन्ति चतुर्थं रसशेषतः ॥ ४९८ ॥

तामेव वह्न्यपदं विप्रकृष्टकारणोपजनितामभिधाय सन्नि

कृष्टवातादिकाजीर्णलक्षणा निर्दिशन्नाह,—आममिति । आहार
स्यैव पक्वस्य उर्वरितो रसः रसशेषः । तस्मादल्पदोषदूषितत्वान्न
तस्य दोषव्यपदेशो भवति ॥ ४९८ ॥

अत्यम्बुपानाद्विषमाशनाद्वा

सन्धारणात् स्वप्रविपर्ययाच्च ॥

कालेऽपि सात्म्यं लघु चापि भुक्त-

मन्नं न पाकं भजते नरस्य ॥ ४९९ ॥

ईर्ष्याभयक्रोधपरिक्षतेन

लुब्धेन रुग्दैर्न्यनिपीडितेन ॥

प्रद्वेषयुक्तेन च सेव्यमान-

मन्नं न सम्यक् परिणाममेति ॥ ५०० ॥

कस्मादजीर्णं भवतीत्याह,—अत्यम्बुपानादिति । रात्रौ जा-
गरण दिवसे च स्वप्नः स्वप्रविपर्ययः । कायिककारणमभिधाय
मानसरजस्तमोदोषकृतमजीर्णमाह,—ईर्ष्यायादि । ईर्ष्या परस्-
पत्तावसहिष्णुता, भय परस्मात्तासाः, क्रोधः पराभिद्रोहलक्षणः,
परिक्षतेन ईर्ष्यादिभिः परिभूतेन । लुब्धेन लोभसहितेन । रुग्दै-
न्यनिपीडितेन रोगदैर्न्यव्याप्तेन, दैन्य निर्गतित्वम् । प्रद्वेषः मा-
त्सर्यम् ॥ ४९९ ॥ ५०० ॥

माधुर्यमन्नं गतमामसंज्ञं

विदग्धसंज्ञं गतमम्लभावम् ॥

किंचिद्विपक्वं, भृशतोदशूलं

विष्टब्धमानद्धविरुद्धवातम् ॥ ५०१ ॥

उद्गारशुद्धावपि भक्तकाङ्क्षा

न जायते हृद्गुरुता च यस्य ॥

रसावशेषेण तु सप्रसेकं

चतुर्थमेतत् प्रवदन्यजीर्णम् ॥ ५०२ ॥

तेषामेवाजीर्णानां लक्षणं दर्शयन्नाह,—माधुर्यमिति । श्लेष्म-
दूषणप्रभावोपजनित माधुर्यगतमाम तदेव कफदूषितं वा तत्त्व-
भावकत्वमापन्नं, कफकार्याणि तु तत्र गौरवकेहकण्डूप्रभृतीनि च
द्रष्टव्यानि । विदग्धसंज्ञमिति किंचिद्विपक्वं अम्लभाव गतमन्नं
विदग्धसंज्ञं कथ्यते । तत्कथंभूत ? किंचिद्विपक्वं । अत्रापि शु-
क्तित्क्ताम्लोद्गारादीनि पित्तकार्याणि द्रष्टव्यानि । आनद्धवि-
रुद्धवात विष्टब्धं कथ्यते । तत्कथंभूत ? भृशतोदशूलमिति ।
आनद्धः अप्रवृत्तः, विरुद्धो विशेषेण रुद्धो वातो यस्मिन् तत्तथा ।
अत्रापि वातकार्याणि जृम्भाङ्गमर्दशिरोरुजादीनि द्रष्टव्यानि ।
भृशतोदशूलं अत्यर्थतोदशूलम् । उद्गारशुद्धाविति । भक्तकाङ्क्षा
न जायते नोत्पद्यते, हृद्गुरुता हृदयगौरव भवति, यस्याजीर्णस्य,
रसावशेषेण कृत्वा, सप्रसेकं लालास्रावसहितम् । एतानि सङ्घे-
पेण अजीर्णलक्षणानि उक्तानि ॥ ५०१—५०२ ॥

मूर्च्छा प्रलापो वमथुः प्रसेकः सदनं भ्रमः ॥

उपद्रवा भवन्त्येते मरणं चाप्यजीर्णतः ॥ ५०३ ॥

अजीर्णदोषलिङ्गं प्रदर्श्य व्याधिसामान्यलक्षणभूतप्रभावोप-

जनितकार्याणि निर्दिशन्नाह,—मूर्च्छेति । मूर्च्छा चेतनाच्युतिः,
प्रलापः असम्बद्धभाषणं, वमथुः छर्दिः, सदनं अङ्गलानिः, अन्ये
तु स्फुटनमिवाङ्गानामिति वदन्ति । भ्रमः चकारुडस्येव ॥ ५०३ ॥

तत्रामे लङ्घनं कार्यं विदग्धे वमनं हितम् ॥

विष्टब्धे स्वेदनं पथ्यं रसशेषे शयीत च ॥ ५०४ ॥

वामयेदाशु तं तस्मादुष्णेन लवणाम्बुना ॥

कार्यं चानशनं तावद्यावन्न प्रकृतिं भजेत् ॥ ५०५ ॥

लघुकायमतश्चैनं लङ्घनैः समुपाचरेत् ॥

यावन्न प्रकृतिस्यः स्याद्दोषतः प्राणतस्तथा ॥ ५०६ ॥

अजीर्णानां चिकित्सामाह,—तत्रेति । आमे लङ्घनं कार्यं,
उत्क्लेदे तत्रापि वमनमावस्थिकम् । विदग्धे वमनं हितमिति रस-
स्याम्लस्य व्यापन्नस्यानुद्धरणे कुष्ठाबाधभयात् । तत्र केचित्,
'आमे तु वमनं कार्यं विदग्धे लङ्घनं हितं' इति पठन्ति, तन्नेच्छति
गयी । विष्टब्धे स्वेदनमिति स्वेदनस्यामवातविजयकारिपाचनत्वात् ।
रसशेषे शयीत चेति चकारेण स्वेदोऽपि रसशेषे तथा पाचन-
मपि, तच्च पाचनमन्नकालेऽन्नसहितं देयमिति समुचीयते । तत्र
विदग्धे वमनं कर्तव्यं तत् केनेत्याह,—वामयेदिति । आमे
लङ्घनमिति तत्किञ्चिन्तं काल इत्यवधिं दर्शयन्नाह,—कार्यमिति ।
वाशब्दः समुच्चये । प्रकृतिः अत्राजीर्णनिवृत्तिः । लब्धित्यादि ।
अतः पूर्वोक्तविधानादनन्तरम् । एनं अजीर्णनम् । प्राणो
बलम् ॥ ५०४—५०६ ॥

हिताहितोपसंयुक्तमन्नं समशनं स्मृतम् ॥

बहु स्तोकमकाले वा विज्ञेयं विषमाशनम् ॥ ५०७ ॥

साजीर्णे भुज्यते यत्तु तदध्यशनमुच्यते ॥

त्रयमेतन्निहन्त्याशु बह्वध्याधीन्करोति वा ॥ ५०८ ॥

तत्राजीर्णप्रसङ्गेन तस्य अजीर्णस्य भुज्यमानस्य अन्नस्य त-
न्मात्रातिसंज्ञकस्य तत्तुल्यानां समाशनादीनामपि लक्षणं निर्दि-
शन्नाह,—हिताहितेति । हिताहितोपसंयुक्तमिति हितमहितं
चान्नमैकध्यमुपयुक्तम् । यथा—“धान्यं नव पुराणं यच्छाक
जीर्णं च कोमलम् । एकध्यं तद्विरुद्धं स्याच्छीतोष्णं च खजा-
तितः ॥” अन्ये तु हितमेवाहितं येन संपद्यते तत् हिताहि-
तोपसंयुक्तम् । यथा—गोक्षीरं मत्स्येन सहितमहितं संपद्यते ।
विषमाशनं निर्दिशन्नाह,—बहु स्तोकमिति । बहु प्रचुरं, स्तोकं
अल्पं, अकाले इति अकालोऽप्राप्तोऽतीतो वा कालस्तत्र भु-
क्तम् । अध्यशनं निर्दिशन्नाह,—अजीर्णं इति । त्रयाणामपि
समशनादीनां फलमाह,—त्रयमिति ॥ ५०७ ॥ ५०८ ॥

अन्नं विदग्धं हि नरस्य शीघ्रं

शीताम्बुना वै परिपाकमेति ॥

तद्व्यस्य शैत्येन निहन्ति पित्त-

माक्लेदिभावाच्च नयत्यधस्तात् ॥ ५०९ ॥

पुनरपि विदग्धाजीर्णस्य चिकित्सामाह,—अन्नमिति । तत्

शीताम्बु, हिशब्दो यस्मादर्थे, अस्य नरस्य आह्नेदिभावान् पित्तं निहन्ति । केचिदन्नं विदग्धं हीत्यारभ्य या मन्दबुद्धि विषवन्निहन्तीति यावन् सकलमपि पाठमनार्पणं वर्णयन्ति, तन्न, गयदासेनाङ्गीकृतत्वात् ॥ ५०९ ॥

**विदह्यते यस्य तु भुक्तमात्रे
दह्यते हृत्कोष्ठगलं च यस्य ॥**

**ब्राह्माभ्यां माक्षिकसम्प्रयुक्तां
लीढाभ्यां वा स सुखं लभेत ॥ ५१० ॥**

आमाशयगतान्नविदाहस्य चिकित्सासाह, — विदह्यते इति । यस्य पुरुषस्य, भुक्तमात्रे सति आमाशयो विदह्यते विशेषेण दाहवान् भवति, हृत् हृदय कमलमुकुलाकारमधोमुख, कोष्ठ उदरम् । ब्राह्माभ्यां माक्षिकसंयुक्तां लीढेति संबन्धः, अयमेको योगः, माक्षिकसंयुक्तां लीढाभ्यां चेति द्वितीयो योगः । अन्ये तु भुक्तमात्रामिति पठन्ति, भुक्तमात्रामेव प्राण्यामाशयो विदह्यते इत्यर्थः ॥ ५१० ॥

**भवेदजीर्णं प्रति यस्य शङ्का
स्निग्धस्य जन्तोर्वलिनोऽन्नकाले ॥**

**प्रातः सशुण्ठीमभयामशङ्को
भुज्जीत सम्प्राश्य हितं हितार्थी ॥ ५११ ॥**

रसावशेषाजीर्णविषयं सशमनमाह, — भवेदिति । प्रातर्यस्याजीर्णशङ्का भवति सः पुरुषः शुण्ठीमभयासमेतामन्नकाले संप्राश्य भक्षयित्वा अशङ्कः निःशङ्कः सन् भुज्जीत ॥ ५११ ॥

**स्वल्पं यदा दोषविबद्धमामं
लीनं न तेजःपथमावृणोति ॥**

**भवत्यजीर्णेऽपि तदा बुभुक्षा
सा मन्दबुद्धिं विषवन्निहन्ति ॥ ५१२ ॥**

अजीर्णेऽपि बुभुक्षां दर्शयन्नाह, — स्वल्पमित्यादि । स्वल्पमित्यामविशेषण, अन्ये तु स्वल्पमपि तेजःपथमावृणोतीति तेजःपथस्येवं विशेषणमाहुः । लीनं तद्गतेन वायुना एकपाद्वै लीनमित्यामविशेषण, तेजःपथं जठरानलमार्गं, सा बुभुक्षा मन्दबुद्धिप्राणिनं विषवन्निहन्तीति संबन्धः । अत्र केचित्पठन्ति, — “अन्नेन कुक्षेर्द्वावशौ पानेनैकं च पूरयेत् । आश्रय पवनादीनां चतुर्थमवशेषयेत् ॥” सर्वे निबन्धकारैरपठितत्वात् पठनीयम् ॥ ५१२ ॥

अत ऊर्ध्वं प्रवक्ष्यामि गुणानां कर्मविस्तरम् ॥

कर्मभिस्त्वनुमीयन्ते नानाद्रव्याश्रया गुणाः ॥ ५१३ ॥

ह्लादनः स्तम्भनः शीतो मूर्छातृदस्वेददाहजित् ॥

उष्णस्तद्विपरीतः स्यात्पाचनश्च विशेषतः ॥ ५१४ ॥

स्नेहमार्दवकृत्स्निग्धो बलवर्णकरस्तथा ॥

रूक्षस्तद्विपरीतः स्याद्विशेषात्स्तम्भनः खरः ॥ ५१५ ॥

पिच्छिलो जीवनो बल्यः सन्धानः श्लेष्मलो गुरुः ॥

विशदो विपरीतोऽस्मात् क्लेदाचूषणरोपणः ॥ ५१६ ॥

दाहपाककरस्तीक्ष्णः स्रावणो मृदुरन्यथा ॥

सादोपलेपवलकृद् गुरुस्तर्पणवृंहणः ॥ ५१७ ॥

लघुस्तद्विपरीतः स्याद्वेदनो रोपणस्तथा ॥

दशाद्याः कर्मतः प्रोक्तास्तेषां कर्मविशेषणैः ॥ ५१८ ॥

दशैवान्यान् प्रवक्ष्यामि द्रवादींस्तान्निबोध मे ॥

द्रवः प्रक्लेदनः सान्द्रः स्थूलः स्याद् बन्धकारकः ॥

श्लक्ष्णः पिच्छिलवज्ज्ञेयः कर्कशो विशदो यथा ५१९

सुखानुबन्धी सूक्ष्मश्च सुगन्धो रोचनो मृदुः ॥

दुर्गन्धो विपरीतोऽस्माद्बृहत्सारुचिकारकः ॥ ५२० ॥

सरोऽनुलोमनः प्रोक्तो मन्दो यात्राकरः स्मृतः ॥

व्यवायी चाखिलं देहं व्याप्य पाकाय कल्पते ॥ ५२१

विकासी विकसन्नेवं धातुबन्धान् विमोक्षयेत् ॥

आशुकारी तथाशुत्वाद्भावत्यम्भसि तैलवत् ॥ ५२२

सूक्ष्मस्तु सौक्ष्म्यात् सूक्ष्मेषु स्रोतःखनुसरः स्मृतः ॥

गुणा विंशतिरित्येवं यथावत्परिकीर्तिताः ॥ ५२३ ॥

पूर्वं हि संपादितं ‘तदस्य शैत्येन निहन्ति पित्तं’ इति तत्र न ज्ञायन्ते के पुनस्ते शीतादय इति निर्दिशन् लक्षणमाह, — अत इति । कर्मभिस्त्वनुमीयन्ते नानाद्रव्याश्रया गुणाः इति अतः शीतगुणः कथं ज्ञायत इत्याह, — ह्लादन इति । — ह्लादनः सुखकारीत्यर्थः, पाचनं, व्रणादीनाम् । स्नेहेत्यादि स्निग्धः गुणः स्नेहादिकारण इत्यर्थः । रूक्ष इति रूक्षः गुणस्तद्विपरीतो रौक्ष्यकाटिन्यकर इत्यर्थः । विशेषात् विशेषतः स्तम्भनः अतीसारदीनां, खरः कर्कशः । पिच्छिल इति पिच्छिलः गुणः, जीवनः प्राणधारणः, सन्धानं भग्नस्य । विशद इति विशदः गुणः विपरीतोऽस्मात् इति असन्धानोऽजीवनः, अश्लेष्मी च । क्लेदाचूषणः आद्राभावविनाशकर इत्यर्थः । दाहेति अन्यथेति अदाहपाककरः अस्त्रावण इत्यर्थः । सादेति सादः अङ्गुलानि, उपलेपः मलवृद्धिः, बल श्लेष्मा । गुरुः गुणः, तर्पणः तृप्तिजनकः, वृहणः देहवृद्धिकरः । लघुरिति लघुस्तद्विपरीतः इति असादानुपलेपकृत् कफहरश्चेत्यर्थः । लेखनः पत्तलीकरणः । दशाद्या इति दशाद्याः दशसंख्योपेताः, आद्याः शीतादयो गुणाः । कर्मतः प्रोक्ताः कर्मभिः सह प्रोक्ताः इत्यर्थः । तेषामिति तेषां मध्ये, कर्मविशेषणैः कृत्वा । द्रव इति द्रवः गुणः, प्रक्लेदनः आर्द्रभावकरः । सान्द्रः गुणः, बन्धकारकः उपचयकारक इत्यर्थः, ‘द्रवः प्रक्लेदनो व्यापी शुष्कः स्याद्बन्धकारकः’ इति केचित् पठन्ति । शुष्कः गुणः, बन्धकारकः शुष्कस्य शोषणत्वेनावयवपृथक्त्वमित्यर्थः । श्लक्ष्ण इति श्लक्ष्णः गुणः, पिच्छिलवज्ज्ञेयः जीवनः श्लेष्मसन्धानकृदित्यर्थः । कर्कश इति कर्कशः गुणः, विशदो यथेति अजीवनोऽश्लेष्मी च, तथा असन्धानकार्यकृत् । सुखानुबन्धीति सुखानुबन्धी सुखोत्पादक इत्यर्थः । सूक्ष्मः अ-

वगाहकः । सुगन्धः गुणः । दुर्गन्ध इति ह्लासारुचिकारक इति पुनरुचिग्रहणं द्विविधारुचिप्रापणार्थं, तेनाहारं न काङ्क्षति क्रियमाणञ्च विरसीभवति, ह्लासस्थूलकरणं, छर्दिरित्यन्ये । सर इति सर गुणः, अनुलोमनः वातमलप्रवर्तनः । मन्द इति मन्द गुणः । यात्राकरः इति शरीरस्थायित्वाद्देहस्य यात्रां वर्तन करोति । व्यायीति व्यायी गुणः । अखिलमित्यादि अपक्व एवाखिल देह व्याप्नोति पश्चान्मद्यविषवत्पाकं याति, अन्ये भावाय कल्पते इति पठन्ति, तत्रापि स्थितये कल्पते नोर्ध्वमधो वा प्रवर्तते इति स एवार्थः, अपरे तु पुनर्भावशब्दमभिप्रायार्थमिच्छन्ति, तत्र नियतद्रवप्रभावेणात्मशक्त्यनुरूपं तत्तद्रव्यं मद्यविषवद्विशिष्टाभिप्रायाय कल्पते इत्यर्थः ॥ व्यायिनः सकाशाद् विकासिद्रव्यस्य किञ्चिद्देहं दर्शयन्नाह, विकासीति । विकासी गुणः, विकसन् प्रसर्पन् एवमिति अपक्व एव सकल देह व्याप्य, धातुबन्धान् विमोक्षयेत् धातुशैथिल्यं करोतीत्यर्थः । अन्ये तु सरविशेषः व्यायी, तीक्ष्णविशेषः विकासी इति ब्रुवते, तन्नेच्छति गयी । आशुकारीति आशुकारी गुणः, आशुत्वात् । सूक्ष्म इति सूक्ष्मः गुणः, अत्र स्थूलगुणमपि केचित्पठन्ति, स च पाठोऽभावात् लिखितः । गुणा इति नन्वत्र स्थूलगुणेन सह त्रयोविंशतिर्गुणा भवन्ति, कथं विंशतिः कथ्यन्ते ? उच्यते, केचिदत्र संख्याभङ्गभयाद् व्यायिविकास्याशुकारिणामपाठमेव मन्यन्ते, अन्ये पुनराहुः, अधिकायामपि गुणाविंशतावुक्तायां गुणा विंशतिरुक्ता न चात्र नियमो विंशतिरेवेति, व्यायिविकास्याशुकारिणा तु स्वतन्त्रे परतन्त्रे च दर्शनात् पाठो न्याय्य एव; अपरे पुनः प्रागेव दर्शवान्यामित्यस्य स्थाने दश चान्यानि चकारं पठन्ति, तेन व्यायिविकास्याशुकारिणोऽपि ससुचीयन्ते ॥ ५१३—५२३ ॥

संप्रवक्ष्याम्यतश्चोर्ध्वमाहारगतिनिश्चयम् ॥

संप्रवक्ष्यामीति । आहारस्य गतिनिश्चयः यद्यदात्मकमज्जमभ्यवहतं पक्वं यद्रव्यगुणं याति गतमपि यच्च पुष्णानि तस्य निर्णय इत्यर्थः ॥

पञ्चभूतात्मके देहे आहारः पाञ्चभौतिकः ॥

विपक्वः पञ्चधा सम्यग्गुणान् स्वानभिवर्धयेत् ५२४

तमेवाहारगुणं निर्दिशन्नाह,—पञ्चेत्यादि । पञ्चभूतात्मके इति पृथिव्यादिपञ्चभूतहेतुके । आहारः पाञ्चभौतिकः इति आहारोऽपि पञ्चमहाभूतस्वरूपः । विपक्वः पञ्चधा सम्यगिति पञ्चभिर्महाभूताग्निभिः । गुणानिति गुणशब्देनात्र गुणिनः पृथिव्यादयः उच्यन्ते । तेन पार्थिवाः पार्थिवानभिवर्धयन्ति एवं शेषेष्वपि, अन्ये तु गुणानिति गन्धादीन्, स्वानिति पञ्चगुणिनो द्रव्याणि पार्थिवादीनि, तेन गन्धादीनात्मनश्च पार्थिवादीनि द्रव्याण्यभिवर्धयेदित्यर्थः ॥

दोषाणामाहारावस्थापाकात् प्रकोपवर्धनलक्षणं प्रतिपादयन्नाह,—अविदग्ध इति । अविदग्धः मधुराहारः, कफं परिवृहयेत् अतिशयेन वर्धयेदित्यर्थः, पित्तं विदग्धोऽम्लीभूत आहारः परिवृहयेत्, पवनं पुनः सम्यग्विपक्व आहारः निःसारः निर्गतसारः रौक्ष्यत्वेन परिवृहयेदित्यर्थः ॥

विष्मूत्रमाहारमलः सारः प्रागीरितो रसः ॥

एव दोषाणामवस्थापाकाद्वर्धनं प्रतिपाद्य पर्यन्तपाकाद्विष्मूत्रयोर्मलयो रसस्य धातुस्वभावस्य चोत्पत्तिं दर्शयन्नाह—विष्मूत्रेति । प्रागीरितं पूर्वं कथितः शोणितवर्णनीये ॥—

स तु व्यानेन विक्षिप्तः सर्वान् धातून् प्रतर्पयेत् ५२६

तस्मादेव रसादन्येषामपि धातूनामुत्पत्तिं दर्शयन्नाह,—स त्विति । सः रसः, व्यानेन वातविशेषेण विक्षिप्तः प्रेरितः प्रतर्पयेत् अतिशयेन वर्धयेत् व्यानस्य सर्वाङ्गव्यापित्वेन दोषधातुमलव्यापित्वात्, स च कुल्याकेदारन्यायेन सर्वान् धातून् प्रतर्पयति ॥

कफः पित्तं मलः खेषु खेदः स्यान्नखरोमं च ॥

नेत्रविदूत्वक्षु च स्नेहो धातूनां क्रमशो मलाः ॥ ५२७

तेषामेव दोषमलानां यतो यतो यस्योत्पत्तिः तां दर्शयन्नाह,—कफ इति । तत्राहारस्य मलो विष्मूत्रे प्रागुक्ते । कफः रसस्य मलः । पित्तं रक्तस्य मलम् । खेष्विति खेषु कर्णश्रोत्रमुखादिषु श्रोतःसु मांसस्य स्वेदः प्रस्वेदः स मेदसः मलः । नखरोमं पुनरस्त्रं मलः । नेत्रविदूत्वक्षु च स्नेह इति नेत्रविदू अक्षिपुरीषं, लक्षु च स्नेहः लवां च यः स्नेहः स मज्जो मलः । धातूनामित्यादिना रसादीनां मज्जातानां यथाक्रमं मला इत्यर्थः । शुक्रं पुनरमलं सहस्रधा धाताक्षयसुवर्णवदिति, आकृष्टाण्डकोषस्य पुनः समक्षुपातात् समक्षु एव शुक्रमलः इत्येके, तन्नेच्छति गयी ॥ ७८—८३ ॥

दिवाविबुद्धे हृदये जाग्रतः पुण्डरीकवत् ॥

अन्नमक्लिन्नधातुत्वादजीर्णेऽपि हितं निशि ॥ ५२८

हृदि सम्मीलिते रात्रौ प्रसुप्तस्य विशेषतः ॥

क्लिन्नविस्त्रस्तधातुत्वादजीर्णे न हितं दिवा ॥ ५२९ ॥

ननु, यदन्नमजीर्णे भुज्यते तदध्यशनसञ्चये शतभुक्ते यदि नान्ते भुज्यते तत्कथं अध्यशनं न भवतांत्याह,—दिवाते दिवा विबुद्धे, पुण्डरीकवत् पश्यत्, विबुद्धे विकसिते हृदये, जाग्रतः पुरुषस्य अक्लिन्नधातुत्वात् अनादधातुत्वादजीर्णेऽप्यन्नं हितमिति संबन्धः । यथा—अजाते पयसि अन्यदाहृतं पयः । दिवा विबुद्धे हृदये इत्युक्तेऽपि यजाग्रतः इति कृतं तदेतदधिकं बोधयति—अजाग्रतोऽपि स्वभावादेव विबुद्धं हृदयं भवति । सायं भुक्तेऽजीर्णे प्रातर्भोजनं न हितमित्यर्थमाह,—हृदीति । रात्रौ हृदि हृदये संमीलिते सङ्कुचिते, प्रसुप्तस्य विशेषतः संमीलित इति संबन्धः । क्लिन्नविस्त्रस्तधातुत्वात् आर्द्र-

इमं विधिं योऽनुमतं महामुने-
नृपर्षिमुख्यस्य पठेद्वि यत्नतः ॥
स भूमिपालाय विधातुमौषधं
महात्मनां चार्हति सूरिसत्तमः ॥ ५३० ॥

इति भगवता श्रीधन्वन्तरिणोपदिष्टायां तच्छिष्येण महर्षिणा
सुश्रुतेन विरचितायां सुश्रुतसंहितायां सूत्रस्थानं
समाप्तम् ।

उक्तसूत्रपाठानुशंसां दर्शयन्नाह,—इममिति । इमं विधिं
सूत्रस्थानोदितमाहारविधिं वा यः पठेत् । प्रयत्नत इति संबन्धः ।
महामुनेः धन्वन्तरेः । किम्भूतस्य महामुनेः नृपर्षिमुख्यस्य
राजर्षिप्रधानस्य, यः सः सूरिसत्तमः पण्डितप्रधानः, विधातुं
कर्तुं, महात्मनां राजसदृशानां, अर्हति योग्यो भवति ॥ ५३० ॥

इति श्रीडल्हणविरचितायां निबन्धसंग्रहाख्यायां
समस्तनिबन्धार्थज्ञापिकायां सुश्रुतटीकायां
सूत्रस्थानव्याख्यानं समाप्तम् ।

समाप्तश्चायं षड्चत्वारिंशत्तमोऽध्यायः ।

सुश्रुतसंहिता ।

अथ निदानस्थानम् ।

प्रथमोऽध्यायः ।

अथातो वातव्याधिनिदानं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

हेतुलिङ्गौषधज्ञानबीजभूतेन सूत्रस्थानेन संक्षेपोद्दिष्टस्य हेतु-
लिङ्गौषधस्य विवरणे सर्वाण्येव स्थानानि प्रस्तुतानि । तेषु च
प्रस्तुतेषु स्वाधिकाराणां शल्यतन्त्रव्याधीनां हेतुलक्षणप्रतिपाद-
कतया निदानस्थानस्य आरम्भः । तत्रापि दोषाणां वातस्य प्र-
धानत्वात् तद्व्याधीनां हेतुलक्षणाभ्यां प्राक् प्रतिपादनं युज्यते
इत्याह,—अथातो वातव्याधिनिदानं व्याख्यास्यामः; वातव्याधेः
आक्षेपकादेर्निदानं हेतुलक्षणनिर्देशः । अथातो वातव्याधिनिदान-
मिति यद्यपि प्रथममेव सूत्रमस्ति तथापि प्राब्रवीद् भिषजांवर
इत्यनन्तरं द्रष्टव्यम्, अनुपासितस्य अप्रार्थितस्य गुरोः शि-
ष्याणां व्याख्याने अनधिकारात् ॥ १ ॥ २ ॥

धन्वन्तरिं धर्मभृतां वरिष्ठममृतोद्भवम् ॥
चरणावुपसंगृह्य सुश्रुतः परिपृच्छति ॥ ३ ॥
वायोः प्रकृतिभूतस्य व्यापन्नस्य च कोपनैः ॥
स्थानं कर्म च रोगांश्च वद मे वदतां वर ! ॥ ४ ॥

कः पुनरेवं प्रतिज्ञातवानिति तमेव प्रकारेण दर्शयन्नाह,—
धर्मभृतां धार्मिकाणां, वरिष्ठं श्रेष्ठम् । अमृतेन सह उद्भवः उ-
त्पत्तिः यस्य तम् । चरणावुपसंगृह्य इति भक्त्यतिशयार्थम् ।
किं पृच्छतीत्याह,—वायोः प्रकृतिभूतस्य स्वभावस्थितस्य, व्या-
पन्नस्य विकृतस्य, कोपनैः द्रव्यगुणकर्मभिः वायुसमानैः । स्थानं
श्रोणिगुदादि, तच्च प्रकृतस्य वायोः; विकृतस्य तु सर्वशरीरम् ।
कर्म सामान्यं विशिष्टं च, सामान्यमिन्द्रियाथोपसंप्राप्तिमित्यादि,
विशिष्टं संप्राणो नाम देहवृक् इत्यादि । रोगांश्च इति हिक्वा-
श्वासादिकान् । यदाह—“प्रायशः कुरते दुष्टो हिक्वाश्वासादि-
कान् गदान्” इति । वदतां वक्तृणां मध्ये वर ! श्रेष्ठ ! । वदस्व वद
इति च एक एवार्थः । मे मम । कर्मग्रहणं केचिन्न पठन्ति; त-
न्मते, स्थानं रोगविभागं चेति पाठः ॥ ३ ॥ ४ ॥

तस्य तद्वचनं श्रुत्वा प्राब्रवीद्भिषजां वरः ॥
स्वयंभूरेष भगवान् वायुरित्यभिश्चिद्वितः ॥ ५ ॥
तन्मन्यान्नित्यभावाच्च सर्वगतत्वात् तथैव च ॥

सर्वेषामेव सर्वात्मा सर्वलोकनमस्कृतः ॥ ६ ॥
स्थित्युत्पत्तिविनाशेषु भूतानामेष कारणम् ॥
अव्यक्तो व्यक्तकर्मा च रूक्षः शीतो लघुः खरः ॥ ७ ॥
तिर्यग्गो द्विगुणश्चैव रजोबहुल एव च ॥
अचिन्त्यवीर्यो दोषाणां नेता रोगसमूहराट् ॥ ८ ॥
आशुकारी मुहुश्चारी पकाधानगुदालयः ॥

तस्य तद्वचनं श्रुत्वा प्राब्रवीद् भिषजांवरः । तस्य सुश्रुतस्य ।
तत् पूर्वोक्तम् । भिषजांवरः वैद्यश्रेष्ठः धन्वन्तरिः । प्राब्रवीत्
जगाद् । वद मे इत्यत्र वदस्व इति केचित् पठन्ति ।
‘कोपनैः’ इत्यत्र भूपते इति च केचित् पठन्ति । एष वायुरिति
भगवानिति संबन्धः, भगवान् समस्तैश्वर्यगुणयुक्तः अणि-
मादिगुणयुक्त इत्यर्थः । अभिश्चिद्वितः कीर्तितः । स्वयं-
भूत्वे हेतुत्रितयमाह,—स्वातन्त्र्यात् स्वकर्मविषये, नित्य-
भावात् नित्यस्य हि कारणरहितत्वेन स्वातन्त्र्यमतश्च स्वयंभूत्वमि-
त्यर्थः, सर्वगत्वाच्च इति यो हि सर्वगतः स स्वयंभूः आकाशवत् ।
चकारात्सूक्ष्मत्वमपि परमाणोरिव स्वयंभूत्वे हेतुः समुच्चयते । कथं
पुनरस्य सर्वगत्वं यावता पार्थिवद्रव्यमूर्तेषु वायुर्नास्तीत्याह,—
सर्वेषामित्यादि । सर्वेषां स्थावरजङ्गमानां, सर्वात्मा कारणकार्या-
त्मकत्वेन, सर्वरूपः सर्वप्रयोजनहेतुरिति केचित् । सर्वलोकनम-
स्कृत इति कुत इत्याह,—स्थित्युत्पत्तिविनाशेष्वित्यादि । स्थितिः
जीवनम् । अव्यक्तः अदृश्यमूर्तिः । व्यक्तकर्मा प्रकटकियः ।
शीतः इति असंयुक्तस्य वायोरुष्णोऽयं संयुक्तस्तूष्णोऽपि । खरः
खरस्पर्शः कर्कोटकफलवत् । तिर्यग्गः तिर्यग्गामी । द्विगुणः शी-
तस्पर्शगुणः । रजोबहुलः इति त्रिगुणत्वेऽप्युत्कर्षविशेषात् रजः-
प्रबलत्वमस्य । अचिन्त्यवीर्यः अचिन्त्यशक्तिः, साचास्य शक्तिः
शरीरे दोषमूत्रपुरीषादिविभागावयवादिसंस्थानकारणम्; दोष-
धातुमलसंवाहनादिभिश्च शरीरे, बहिस्तु संचरतो धरणीधारणा-
दिभिः । दोषाणां नेता दोषधातुमलानां प्रेरक इत्यर्थः; अन्ये
तु वायोरपि वायुरेव नेतेति बहुवचनं समर्थयन्ति । रोगस-
मूहराडिति रोगसमूहे रोगहेतुवृन्दे पित्तकफरक्तादौ राजते शोभते
इति रोगसमूहराट् ; न तु राट्शब्दो राजपर्यायः, स रोगानी-
कराट् स्मृत इत्यत्रेतनेन समूहविरोधापत्तेः । आशुकारी शीघ्र-

मलयकारिलान् । मुहुर्मुहुः प्रकृतिभूतोऽपि चरतीति मुहुश्चारी ।
पक्वाधानगुदौ स्थानमस्येत्यर्थः ॥ ५—८ ॥—

देहे विचरतस्तस्य लक्षणानि निबोध मे ॥ ९ ॥

दोषधात्वन्निसमतां संप्राप्तिं विषयेषु च ॥

क्रियाणामानुलोम्यं च करोत्यकुपितोऽनिलः ॥ १० ॥

धातुशब्दानन्तरमादिशब्दो द्रष्टव्यः, तेन मलोपधातूनामपि
ग्रहणं; अथवा धातुशब्देन मलोपधातव उच्यन्ते, शरीरधार-
णकारणान् । विषयेषु शब्दस्पर्शरूपरसगन्धेषु । क्रियाणां काय-
वाङ्मनसीना आनुलोम्यं प्रवर्तकत्वम् । गयदासाचार्यस्तु इमं श्लो-
कमिन्द्रियाणोपसंप्राप्तिसिद्ध्यादीनि कृत्वा पठति, स च विस्तर-
भयान्न लिखितः ॥ ९ ॥ १० ॥

यथाऽग्निः पञ्चधा भिन्नो नामस्थानात्मकर्मभिः ॥

भिन्नोऽनिलस्तथा ह्येको नामस्थानक्रियामयैः ॥ ११ ॥

तदेवं सर्वानिलस्य सामान्येन स्वास्थ्यहेतुत्वं प्रदर्श्य स्थानो-
पाधिभेदेन भिन्नस्य नामान्तरविशिष्टस्य प्रतिस्थान विशिष्टस्वस्थ-
रोगांश्च दर्शयन्नाह,—यथाग्निः इत्यादि । यथाग्निः पित्तमेकमेवाश-
यादिना पञ्चविधमेव पाचकरजकालोचकप्राजकसाधकेति नाम्ना;
न पुनरत्र बाह्याग्निगार्हपत्याहवनीयदक्षिणाभ्यावसथ्यसभ्यलक्षणा
भेदाः । स्थानेनामपक्वाशयादिना, क्रियया अन्नपाचनादि-
कया । आमयेनान्नपाकादिना पञ्चविधः । एवमनिलोऽप्येक
एव नामादिभिः पञ्चविधः । अन्ये तु पुनरत्र बाह्याग्निगार्हपत्या-
हवनीयदक्षिणाभ्यावसथ्यसभ्यलक्षणान् पञ्चभेदानाहुः, तन्ने-
च्छति गयदासाचार्यः ॥ ११ ॥

प्राणोदानौ समानश्च व्यानश्चापान एव च ॥

स्थानस्था मारुताः पञ्च यापयन्ति शरीरिणम् ॥ १२ ॥

तत्र बायोर्नामान्नाह,—प्राणोदानौ इत्यादि । स्थानस्थाः
स्थानशब्देन स्वास्थ्यमुच्यते । यापयन्ति धारयन्ति ॥ १२ ॥

वायुर्यो वक्रसंचारी स प्राणो नाम देहधृक् ॥

सोऽन्नं प्रवेशयत्यन्तः प्राणांश्चाप्यवलम्बते ॥ १३ ॥

प्रायशः कुरुते दुष्टो हिकाश्वासादिकान् गदान् ॥

वक्रत्रसंचारस्योपलक्षणत्वं तेन मूर्द्धोरःकण्ठनासिका अपि
प्राणस्य स्थानम् । अन्तः अभ्यन्तरमन्त्रं प्रवेशयति । देहधारणात्
प्राणांश्चाप्यवलम्बते इति प्राणान् अग्न्यादीन्, अवलम्बते स्वक्रि-
यासु योजयति । गयदासाचार्यस्तु एव मन्यते,—प्राणानामग्नी-
षोमादीनामधिष्ठानं; अवलम्बनवचनेन आधारभूतहृदयावलम्ब-
नमेवोच्यते, एतेन प्राणाधारहृदयधारणेन प्राणधारणमेवो-
क्तम् । अतएव प्राणानामवलम्बनेन मरणमूलमुच्यते ।
यदुक्तं श्रुतौ,—“यथा सैन्धवोऽश्वः शङ्कुमुत्पाठ्य धावति तद्वत्
प्राणो रुद्धः सर्वान् वायूनुत्पाठ्य प्रयाणकाले धावति” । श्वासा-
दिकानित्यादिशब्दात् प्रतिश्यायस्वरभेदकासादयः ॥ १३ ॥—

उदानो नाम यस्तूर्ध्वमुपैति पवनोत्तमः ॥ १४ ॥

तेन भाषितगीतादिविशेषोऽभिप्रवर्तते ॥

ऊर्ध्वजत्रुगतान् रोगान् करोति च विशेषतः ॥ १५ ॥

उदानस्य प्रकृतिभूतस्य स्थानादिव्यापन्नस्य रोगान् निर्दिश-
न्नाह,—उदान इत्यादि । उपैति गच्छति । स्थान पुनरनुक्तम-
प्यस्य नाभ्युरःकण्ठानि । भाषितगीतादिरिति आदिशब्दात्
दुःश्वासादिविशेषः । अभिप्रवर्तते इत्यत्र केचित्तु “विषयेऽभि-
वर्तते” इति पठन्ति; केचिद् “विषयोऽभिप्रवर्तते” इति पठन्ति ।
ऊर्ध्वजत्रुगतानिति नयनवदनप्राणश्रवणशिरःसंश्रयान् । चका-
रादन्यानि कामलादीन् करोति ॥ १४ ॥ १५ ॥

आमपक्वाशयचरः समानो वह्निसङ्गतः ॥

सोऽन्नं पचति तज्जांश्च विशेषान्विविनक्ति हि ॥ १६ ॥

गुल्माग्निसादातीसारप्रभृतीन् कुरुते गदान् ॥

पाकः पक्व नपुसके भावे क्तः, आमस्य पक्वमामपक्वं तस्या-
शयः पच्यमानाहाराशय इत्यर्थः; तत्र चरतीति आमपक्वाशय-
चरः । वह्निसङ्गत इत्यत्राग्निसहायवानिति केचित् पठन्ति;
तत्रापि स एवार्थः । सोऽन्नं पचति इत्यग्निसन्धुक्षणाद् भक्तकार
इव । तज्जान् अन्नपाकजान् । स, विशेषान् रसदोषमूत्रपुरीषाणि,
विविनक्ति पृथक् करोति ॥ १६ ॥—

कुत्सदेहचरो व्यानो रससंवहनोद्यतः ॥ १७ ॥

खेदासृक्स्त्रावणश्चापि पञ्चधा चेष्टयत्यपि ॥

कुद्धश्च कुरुते रोगान् प्रायशः सर्वदेहगान् ॥ १८ ॥

रससंवहनोद्यतः इत्यत्रादिशब्दो द्रष्टव्यः, तेन रसादिसवह-
नोद्यत इत्यर्थः, संवहनं प्रेरणम् । पञ्चधा चेष्टयत्यपि इति प्रसा-
रणाकुञ्चनविनमनोन्नमनतिर्यग्गमनानि पञ्च चेष्टाः; अन्ये तु
गतिप्रसारणोत्क्षेपणनिमेषोन्मेषोन्मेषैः पञ्चभिः प्रकारैः पञ्चधेति
व्याख्यानयन्ति । सर्वदेहगान् ज्वरातीसाररक्तपित्तप्रभृतीन् ॥
॥ १७ ॥ १८ ॥

पक्वाधानालयोऽपानः काले कर्षति चाप्ययम् ॥

समीरणः शकृन्मूत्रशुक्रगर्भातैवान्यथः ॥

कुद्धश्च कुरुते रोगान् घोरान् वस्तिगुदाश्रयान् ॥ १९ ॥

पक्वाधानालयः पक्वाशयस्थान इत्यर्थः । वस्त्याश्रयान् अश्म-
र्यादीन्, गुदाश्रयान् भगन्दरादीन् ॥ १९ ॥—

शुक्रदोषप्रमेहांस्तु व्यानापानप्रकोपजान् ॥

युगपत् कुपिताश्चापि देहं भिन्दुरसंशयम् ॥ २० ॥

इदानीमुपलक्षणार्थं विकृतवातद्वयादिकर्म दर्शयन्नाह,—
शुक्रदोषप्रमेहानित्यादि । शुक्रस्य सर्वाङ्गतत्वात् प्रमेहस्य सर्व-
देहगतत्वात् । दृष्ट्यप्रभावत्वाद् व्यानकृतत्वं, मेढ्रद्वारसंश्रितत्वादपा-
नकृतत्वं च । तेषां पञ्चानां युगपत् प्रकोपे नियमेन देहनाशं दर्श-
यन्नाह,—युगपत् इत्यादि ।—युगपत् एककालमित्यर्थः । भेदः
देहविनाशोऽभिप्रेतः ॥ २० ॥

अत ऊर्ध्वं प्रवक्ष्यामि नानास्थानान्तराश्रितः ॥ २१ ॥

बहुशः कुपितो वायुर्विकारान् कुरुते हि यान् ॥

वायुरामाशये कुद्धश्छर्द्यादीन् कुरुते गदान् ॥ २२ ॥

अध्यायः १]

मोहं मूर्च्छां पिपासां च हृद्ग्रहं पार्श्ववेदनाम् ॥
पकाशयस्योऽन्नकूजं शूलं नाभौ करोति च ॥ २३ ॥

कृच्छ्रमूत्रपुरीषत्वमानाहं त्रिकवेदनाम् ॥
श्रोत्रादिष्विन्द्रियवधं कुर्यात् कुष्ठः समीरणः ॥ २४ ॥

नानास्थानान्तराश्रितः कुपितः सन् वायुर्बहुशो विकारान्
कुरुते तान् प्रवक्ष्यामीति संबन्धः । छर्द्यादीन् इति आदिशब्दाद्
रुजः पार्श्वोदरहस्तस्तम्भतोदादिका प्राणाः, अथवा ऊर्ध्वगरक्तपि-
त्तादिकाः । मोहोऽत्यन्तचित्तनाशः । मूर्च्छां चेतनाच्युतिः ।
अन्नकूज अन्ने अव्यक्तशब्दम् । चकारात् वातविण्मूत्रसङ्गजङ्घो-
त्रिकपार्श्वेष्टादीन् प्रति शूलं कुरुते । शूलं नाभावित्यत्र
शूलनाहाविति केचित् पठन्ति, व्याख्यानयन्ति च—पकाशय
आनहाते समन्ताद्विद्यते इति वेदनाप्रकार एव एकः आनाहः,
द्वितीयस्तु विसृचिकाप्रतिषेधे प्रोक्तलक्षण एव । श्रोत्रादिषु
कुष्ठः सन् दर्शनरसनस्पर्शावेदिलानि स्पर्शाद्यवेदिलानि ॥
॥ २१—२४ ॥

वैवर्ण्यं स्फुरणं रौक्ष्यं सुप्तिं चुम्बुचुमायनम् ॥
त्वक्स्थो निस्तोदनं कुर्यात् त्वग्भेदं परिपोदनम् २५ ॥
व्रणांश्च रक्तगो ग्रन्थीन् सशूलान् मांससंश्रितः ॥
तथा भेदःश्रितः कुर्याद् ग्रन्थीन्मन्दरुजोऽव्रणान् २६ ॥
कुर्याच्छिरागतः शूलं शिराकुञ्चनपूरणम् ॥
स्नायुप्राप्तः स्तम्भकम्पौ शूलमाक्षेपणं तथा ॥ २७ ॥
हन्ति सन्धिगतः सन्धीन् शूलशोफौ करोति च ॥
अस्थिशोषं च भेदं च कुर्याच्छूलं च तच्छ्रुतः ॥ २८ ॥
तथा मज्जगते रुक् च न कदाचित् प्रशाम्यति ॥
अप्रवृत्तिः प्रवृत्तिर्वा विकृता शुक्रगेऽनिले ॥ २९ ॥

त्वक्स्थः रसस्थः समीरणो वैवर्ण्यादि कुर्यादिति संबन्धः ।
सुप्तिं स्पर्शाज्ञानम् । चुम्बुचुमायन सर्पपकत्वावलिप्तजामिवा-
ज्ञानां वेदनाम् । त्वग्भेदं त्वचो भेदमेव । परिपोदनं सर्वतः
परिपुटनं त्वचं एव । व्रणांश्च रक्तगः कुर्यादिति शेषः । असु
पाठं केचिन्न पठन्ति; तन्न, गयदासाचार्यस्यासमतत्वात् । ग्रन्थीन्
सशूलान् मांसमाश्रितः समीरण इति संबन्धः । अव्रणान् व्रण-
रहितान् । शिरा कुटिलाशिरैति लोके वदन्ति । स्तम्भः निश्च-
लीकरणम् । आक्षेपणं चालनम् । हन्ति इत्यादि एतेनाकु-
ञ्चनप्रसारणयोरभाव उक्तः । तच्छ्रुतः इति अस्थ्याश्रित इत्यर्थः ।
तथा मज्जगते यथाऽस्थ्याश्रितोऽस्थिशोषं तथा मज्जाश्रितो मज्ज-
शोषं कुर्यादित्यर्थः । किविशिष्टा प्रवृत्तिरित्याह—विकृता अतिशीघ्र-
मन्दप्रथितविवर्णयुक्त्यर्थः ॥ २५—२९ ॥

हस्तपादशिरोधातुंस्तथा संचरति क्रमात् ॥
व्याधुयाद्वाऽखिलं देहं वायुः सर्वगतो नृणाम् ॥ ३० ॥
स्तम्भनाक्षेपणस्वापशोफशूलानि सर्वगः ॥

एकाङ्गतं एकधातुगतो वायुपेक्षितः सर्वाङ्गतः सर्वधातुगतो
वा भवतीति दर्शयन्नाह ।—वायुस्तथा हस्तपादादिशिरःक्रमात्

संचरति यथाऽखिल देहं व्याधुयात्, तथाक्रमात् संचरति
यथा च सर्वगतो वा भवति सर्वधातुगश्च भवतीत्यर्थः । व्याधु-
याद्वा इति वाशब्दो भिन्नक्रमे, सर्वगते चेत्यत्र द्रष्टव्यः । तस्येदानीं
सर्वाङ्गतस्य लिङ्गं दर्शयन्नाह,—स्तम्भनेत्यादि । सर्वगः वायुः
सर्वस्मिन् शरीरे स्तम्भनादिक करोति ॥ ३० ॥—

स्थानेषूक्तेषु मिश्रश्च संमिश्राः कुरुते रुजः ॥ ३१ ॥

तस्य वायोः प्रसारणे पित्तादिसंयुक्तस्य पित्ताद्यावरणप्रतिप-
त्तिहेतु दर्शयन्नाह,—स्थानेषु इत्यादि । मिश्रः पित्तादिदाहादि-
कार्यलिङ्गदर्शनाच्च पित्ताद्यावरणं ज्ञेयं, केवलस्य वायोः शीत-
स्वभावत्वाद्वाहः पित्तं विना नोपपद्यत इति ॥ ३१ ॥

कुर्यादवयवप्राप्तो मासुतस्त्वमितान् गदान् ॥

तस्येदानीमवयवगतस्थानेकरोगकारणत्व दर्शयन्नाह,—कुर्या-
दिति ॥—

दाहसन्तापमूर्च्छाः स्युर्वायौ पित्तसमन्विते ॥ ३२ ॥

शैत्यशोफगुरुत्वानि तस्मिन्नेव कफावृते ॥

सूचीभिरिव निस्तोदः स्पर्शद्वेषः प्रसृतता ॥ ३३ ॥

शेषाः पित्तविकाराः स्युर्मूर्च्छते शोणितान्विते ॥

प्राणे पित्तावृत्ते छर्दिर्दाहश्चैवोपजायते ॥ ३४ ॥

दौर्बल्यं सदनं तन्द्रा वैवर्ण्यं च कफावृते ॥

उदाने पित्तसंयुक्ते मूर्च्छादाहभ्रमक्लमाः ॥ ३५ ॥

अस्वेदहर्षो मन्दाग्निः शीतस्तम्भौ कफावृते ॥

समाने पित्तसंयुक्ते स्वेददाहौष्ण्यमूर्च्छनम् ॥ ३६ ॥

कफाधिकं च विण्मूत्रं रोमहर्षः कफावृते ॥

अपाने पित्तसंयुक्ते दाहौष्ण्यं स्यादसृग्दरम् ॥ ३७ ॥

अधःकायगुरुत्वं च तस्मिन्नेव कफावृते ॥

व्याने पित्तावृते दाहो गात्रविक्षेपणं क्लमः ॥ ३८ ॥

गुरुणि सर्वगात्राणि स्तम्भनं चास्थिपर्वणाम् ॥

लिङ्गं कफावृते व्याने चेष्टास्तम्भस्तथैव च ॥ ३९ ॥

इदानीं संमिश्राः कुरुते रुजः इति सूत्रितमावरणं विवृण्व-
न्नाह,—दाहेत्यादि । दाहः अग्निदग्धस्यैव, सन्तापः घर्मादि-

संस्थितस्यैव । शैत्यशोफेत्यादि । तस्मिन्नेव वायौ । सूचीभिरि-

त्यादि । सदनं अङ्गलानि । क्लमः अनायासः श्रमः । हर्षः

रोमहर्षः । कफाधिकं श्लेष्मबहुलं विष्टामूत्रम् । असृग्दरं स्त्रीणा-

मेव । सूचीभिरिव निस्तोद इत्यादिवाक्येनाप्रकुपितशोणितावृत्त-

वातस्य । अस्थिपर्वणां अस्थिसन्धीनां, चेष्टाः गमनादिव्याः ॥

॥ ३२—३९ ॥

प्रायशः सुकुमाराणां मिथ्याहारविहारिणाम् ॥

रोगाध्वप्रमदामद्यव्यायमैश्चातिपीडनात् ॥ ४० ॥

ऋतुसात्म्यविपर्यासात् स्नेहादीनां च विभ्रमात् ॥

अव्यवाये तथा स्थूले वातरक्तं प्रकुप्यति ॥ ४१ ॥

१ वातरक्तं आङ्ग्लवैद्यके 'गाउट' (Gout) इति नाम्ना
युनानीवैद्यके च 'जुस्वाम' इति नाम्ना प्रसिद्धम् ।

वातरक्तस्य प्रकोपकारणं दर्शयन्नाह,—प्रायशः सुकु-
माराणामित्यादि । सुकुमाराणां वातरक्तं प्रकुप्यतीति संब-
न्धः । मिथ्याहारविहारिणामिति मिथ्या अनुचित, विहारः
कायवाङ्मनोव्यापारः । अर्था मार्गः, व्यायामः शरीरायासजनन
कर्म । विभ्रमः अन्यथाकरणम् । अव्यवाये मैथुनवर्जिते । केचित्
प्रायशः सुकुमाराणां इत्यादिग्रन्थ वातरक्तं प्रकुप्यतीति यावन्न
पठन्ति, चिकित्सिते पठिष्यमाणत्वात् ॥ ४० ॥ ४१ ॥

हस्त्यश्वोद्वैर्गच्छतोऽन्यैश्च वायुः

कोपं यातः कारणैः सेवितैः स्त्रैः ॥

तीक्ष्णोष्णाम्लक्षारशाकादिभोज्यैः

सन्तापाद्यैर्भूयसा सेवितैश्च ॥ ४२ ॥

क्षिप्रं रक्तं दुष्टिमायाति तच्च

वायोर्मार्गं संरुणद्ध्याशु यातः ॥

क्रुद्धोऽत्यर्थं मार्गरोधात् स वायु-

रत्युद्रिकं दूषयेद्रक्तमाशु ॥ ४३ ॥

तत् संपृक्तं वायुना दूषितेन

तत्प्राबल्यादुच्यते वातरक्तम् ॥

तद्वत् पित्तं दूषितेनासृजाक्तं

श्लेष्मा दुष्टो दूषितेनासृजाक्तः ॥ ४४ ॥

तस्य संप्राप्तिं दर्शयन्नाह—अन्यैश्च इति । भारहरणादिभिः
कारणैरित्यर्थः । कोपं यातः गच्छत इत्यर्थः । कारणैः सेवितैः
स्त्रैः विदाह्यादिभिः । तच्च रक्तं वायोर्मार्गं संरुणद्धि । कैथंभूतस्य
वायोरित्याह,—आशु यातः शीघ्रं गच्छत इत्यर्थः । अत्युद्रिकं
अतिशयेन वृद्धिं गतं रक्तम् । तत् संपृक्तमिति तत् रक्तं,
संपृक्तं संसृष्टम् । वायुना दूषितेन इति दूषितेन वायुना सह । तत्प्रा-
बल्यात् वातप्राबल्यात् शोणितस्याप्राबल्यात्, तयोर्वातरक्तयोः
प्राबल्यादिति कश्चित् । तद्वत् पित्तमिति दुष्टं पित्तमित्यर्थः,
दूषितेनासृजाक्तमिति दूषितेन रक्तेन मिश्रम् ॥ ४२—४४ ॥

स्पर्शोद्विग्नौ तोदभेदप्रशोष-

स्वापोपेतौ वातरक्तेन पादौ ॥

पित्तासृग्भ्यामुग्रदाहौ भवेता-

मत्यर्थोष्णौ रक्तशोफौ मृदू च ॥ ४५ ॥

कण्डूमन्तौ श्वेतशीतौ सशोफौ

पीनस्तब्धौ श्लेष्मदुष्टे तु रक्ते ॥

सर्वैर्दुष्टे शोणिते चापि दोषाः

स्वं स्वं रूपं पादयोर्दर्शयन्ति ॥ ४६ ॥

तस्येदानीं वातादिविशेषेण विशिष्टलिङ्गं दर्शयन्नाह,—
स्पर्शोद्विग्नौ इत्यादि । स्पर्शोद्विग्नौ स्पर्शसहौ पादाविति संबन्धः ।
प्रशोषः शुष्कता, स्वापः स्पर्शान्नानम् । एतेन वातप्रबलवातरक्त-
लक्षणमुक्तम् । पित्तासृग्भ्यामिति वातशोणित एव, यदा पित्तम-
सृक् चाबलवत्तरं भवति तदेत्यर्थः । रक्तशोफौ रक्तवर्णशोफौ ।
कण्डूमन्तौ पादाविति संबन्धः । पीनौ स्थूलौ ॥ ४५ ॥ ४६ ॥
प्राग्रूपे शिथिलौ स्विन्नौ शीतलौ सविपर्ययौ ॥

वैवर्ण्यतोदसुप्तत्वगुस्तवोषसमन्वितौ ॥ ४७ ॥

तस्य पूर्वरूपमाह,—प्राग्रूपे इत्यादि । सविपर्ययौ इति
कठिनास्त्रिभोष्णौ, पादावित्यध्याहारः । उष्णं दाहः । केचिदत्र
पूर्वरूपं न पठन्ति, चिकित्सायां पठिष्यमाणत्वात् ॥ ४७ ॥

पादयोर्मूलमास्थाय कदाचिद्धस्तयोरपि ॥

आखोर्विषमिव कुद्धं तदेहमनुसर्पति ॥ ४८ ॥

तस्येदानीं पादमात्रेऽभिजातस्य कालेनावयवान्तरानुसरणं
निर्दिशन्नाह,—पादयोरित्यादि । मूलमास्थाय कन्दं प्राग्य ।
आखोरित्यादि उन्दुरस्य विषं मूलमास्थाय पश्चात् कुपितं सदेहं
सकलमेवानुयाति ॥ ४८ ॥

आजानुस्फुटितं यच्च प्रभिन्नं प्रसृतं च यत् ॥

उपद्रवैश्च यज्जुष्टं प्राणमांसक्षयादिभिः ॥ ४९ ॥

शोणितं तदसाध्यं स्याद् याप्यं संवत्सरोत्थितम् ॥

तस्येदानीमसाध्यादिलक्षणं दर्शयन्नाह,—आजानुस्फुटितमि-
त्यादि । आजानुस्फुटितं जानुपर्यन्तमुच्चटितम् । प्रभिन्नं विदीर्णम् ।
प्रसृतं स्त्रावयुक्तम् । उपद्रवैः प्राणमांसक्षयादिभिर्यथोक्तैः ।
आदिग्रहणात् अङ्गुलिवक्त्रादुदादयोऽपि ग्राह्याः । जुष्टं सहितम् ।
यज्जानुपर्यन्तं स्फुटितं वातप्राबल्यात्, यच्च जानुपर्यन्तं प्रभिन्नं
प्रसृतं च पित्तरक्तप्राबल्यात् तदप्यसाध्यमेव ॥ ४९ ॥—

यदा तु धमनीः सर्वाः कुपितोऽभ्येति मारुतः ॥ ५० ॥

तदाक्षिपत्याशु मुहुर्मुहुर्देहं मुहुश्चरः ॥

मुहुर्मुहुस्तदाक्षेपादक्षेपक इति स्मृतः ॥ ५१ ॥

इदानीं वातरक्तमभिधायाक्षेपकमाह,—यदा तु धमनीः
इत्यादि । धमन्यः नाड्यः, अन्येति व्याप्नोति । आक्षिपति
चालयति । मुहुश्चरः इति वारंवारं चलनशीलो वायुः, मुहुश्चर-
त्वेनैव मुहुर्मुहुराक्षेपणं युक्तं; अन्ये तु बहिश्चर इति पठन्ति,
तन्नेच्छति गयदासाचार्यः । तदाक्षेपात् देहाक्षेपात् ॥ ५० ॥ ५१ ॥

सोपतानकसंज्ञो यः पातयत्यन्तरान्तरा ॥

कफान्वितो भृशं वायुस्ताखेव यदि तिष्ठति ॥ ५२ ॥

स दण्डवत् स्तम्भयति कृच्छ्रो दण्डापतानकः ॥

हनुग्रहस्तदात्यर्थं सोऽन्नं कृच्छ्रान्निषेवते ॥ ५३ ॥

धनुस्तुल्यं नमेद्यस्तु स धनुःस्तम्भसंज्ञकः ॥

अङ्गुलीगुल्फजठरहृदक्षोगलसंश्रितः ॥ ५४ ॥

स्नायुप्रतानमनिलो यदा क्षिपति वेगवान् ॥

विष्टब्धाक्षः स्तब्धहनुर्भग्नपार्श्वः कफं वमन् ॥ ५५ ॥

अभ्यन्तरं धनुरिव यदा नमति मानवः ॥

तदा स्याऽभ्यन्तरायामं कुरुते मारुतो बली ॥ ५६ ॥

बाह्यस्नायुप्रतानस्यो बाह्यायामं करोति च ॥

१ आक्षेपकः रोगः युनानीवैद्यके 'तेशत्रुज' इति नाम्ना आङ्ग्लवै-
द्यके च 'कन्वल्शनस' (Convulsions) इति नाम्ना प्रसिद्धः ।

२ अपतानकः आङ्ग्लवैद्यके 'टेटेनस' (Tetanus) इति
नाम्ना प्रसिद्धः ॥

तमाध्यं बुधाः प्राहुर्वक्षःकटयूरभञ्जनम् ॥ ५७ ॥

कफपित्तान्वितो वायुर्वायुरेव च केवलः ॥

कुर्यादाक्षेपकं त्वन्यं चतुर्थमभिघातजम् ॥ ५८ ॥

इदमाक्षेपकस्य सामान्यलक्षणमुक्तम् । आक्षेपकविशेषा-
नाह,—सोपतानक इत्यादि । यः आक्षेपकोऽन्तराऽन्तरा
पातयति सोऽपतानकः इत्यर्थः । इदं सामान्यापतानकलक्षण-
मुक्तं, गयदासाचार्येणापतानकलक्षणं येनापतत इत्यादि वाक्ये-
नाभिधाय व्याख्यातम् । यथा येन वायुना कर्तृभूतेन हेतुभूतेन
वा पुमान् अपताम्यते तमो दृश्यते मोह्यते इति । तास्तेषु
सर्वेषु धमनीषु भृशं तिष्ठतीति सबन्धः । कृच्छ्रः कष्टसाध्यः ।
स एवापतानकस्त्रिधा—दण्डापतानकः, अन्तरायामः, बहिरायाम-
मश्च । तत्र दण्डापतानकलक्षणमाह,—कफान्वितो भृशमि-
त्यादि । हनुग्रहस्तु दण्डापतानके अन्यत्रापि वायोः स्यात् । स
दण्डापतानकवान् पुरुषः । धनुःस्तम्भसंज्ञकमन्तरायामं दर्शय-
न्नाह,—धनुस्तुल्यमित्यादि । तस्यैव भाष्यं वक्तुमाह,—
अहुल्यः अत्र पादाहुल्यः, गुल्फः पादयोरुपरिग्रन्थिः, जठरं
उदरं, हृत् हृदयं, वक्षः स्तनयोरन्तरालः, गलः कण्ठः, एतेषु
स्थानेषु संश्रितो वायुः । स्नायुप्रतानं स्नायुविस्तारम् । बहिरायामं
निर्दिशन्नाह,—बाह्यस्नायुप्रतानस्थः इत्यादि । बाह्यस्नायुप्रता-
नस्थः बाह्यस्नायुविस्तारस्थः, बाह्यस्नायवः पादमूलपिण्डकाकटी-
पृष्ठप्रीवापश्चिमभागाश्रयाः । वक्षःकटयूरभञ्जनमिति वक्षः-
कटयूरभञ्जनत्वेऽस्यासाध्यत्वम्, अभग्नवक्षःकट्यादिकस्तु नर
उपक्रम्य एव । तस्याक्षेपकस्य इतरदोषस्य संसर्गेण निदान-
विशेषात् वा वायोः संख्याभेदं दर्शयन्नाह,—कफपित्तान्वित
इत्यादि । एकः कफान्वितः, द्वितीयः पित्तान्वितः, तृतीयः
केवलातकृतः, चतुर्थोऽभिघातजः । चतुर्थमभिघातजमिति
निदानविशेषात् दण्डापतानकादयः त्रयः चतुर्थः पुनरभिघातज
इति श्रीजेज्झटाचार्यः, तत्रेच्छति गयदासाचार्यः, गर्भपातनादि-
भेदेन संख्यातिरेकात् । श्रीब्रह्मदेवस्तु आक्षेपकश्चतुर्धा—अप-
तानकः, संसृष्टाक्षेपकः, केवलाक्षेपकः, अभिघातजश्च । तत्रा-
पतानकः सोपतानकेत्यादिना वक्षःकटयूरभञ्जनमिति पर्यन्ते-
नोक्तः, कफान्वितो वायुरिति संसृष्टाक्षेपकः, वायुरेव च केवल
इति केवलाक्षेपकः, चतुर्थः पुनरभिघातज इत्याह ॥५२—५८॥

गर्भपातनिमित्तश्च शोणितातिस्त्रिधा च यः ॥

अभिघातनिमित्तश्च न सिध्यत्यपतानकः ॥ ५९ ॥

तस्यैवाक्षेपकस्यापतानकसंज्ञां प्राप्तस्यासाध्यत्वं दर्शयन्नाह,—
गर्भपातनिमित्तश्च इत्यादि । गर्भपातनिमित्ताख्य आगन्तवो-
ऽसाध्याः, यदि कथंचिद्द्वयोगात् सिध्यन्ति तदा वैकल्यं जन-
यन्ति ॥ ५९ ॥

अधोगमाः सतिर्यग्गा धमनीरूर्ध्वदेहगाः ॥

यदा प्रकुपितोऽत्यर्थं मातरिश्वा प्रपद्यते ॥ ६० ॥

तदान्यतरपक्षस्य सन्निध्वन्धान् विमोक्षयन् ॥

हन्ति पक्षं तमाहुर्हि पक्षाघातं मिषग्वराः ॥ ६१ ॥

यस्य कृत्स्नं शरीरार्धमकर्मण्यमचेतनम् ॥

ततः पतत्यसून् वापि जहात्यनिलपीडितः ॥ ६२ ॥

पक्षाघातमाह,—अधोगमा इत्यादि । एकतरशरीराद् धम-
नीरूर्ध्वस्थिर्यग्गताः, यदा सः मातरिश्वा वायुः, प्रपद्यते
आश्रयतीत्यर्थः, तदान्यतरपक्षस्य एकतरशरीरार्धस्य, विमो-
क्षयन् विमोचयन्, पक्षं शरीरार्धं हन्ति । यस्य कृत्स्नमित्यादि
अकर्मण्य ईषत्कर्मक्षमं, अचेतन अल्पचेतनत्वः, यदा अक-
र्मण्य भवति तदा पतति, यदाऽचेतन भवति तदा असून्
प्राणान् परित्यजति ॥ ६०—६२ ॥

शुद्धवातहतं पक्षं कृच्छ्रसाध्यतमं विदुः ॥

साध्यमन्येन संसृष्टमसाध्यं क्षयहेतुकम् ॥ ६३ ॥

पक्षाघातस्य साध्यासाध्यत्वं दर्शयन्नाह,—शुद्धवातहत-
मित्यादि । शुद्धः कफाद्यसंशुद्धः, अन्येन संसृष्टमितरदोषसंब-
न्धम् ॥ ६३ ॥

वायुरूध्वं व्रजेत् स्थानात् कुपितो हृदयं शिरः ॥

शङ्खौ च पीडयत्यङ्गान्याक्षिपेन्नमयेच्च सः ॥ ६४ ॥

निमीलिताक्षो निश्चेष्टः स्तब्धाक्षो वापि कूजति ॥

निरुच्छ्वासोऽथ वा कृच्छ्रादुच्छ्वासात् नष्टचेतनः ६५

स्वस्थः स्याद्धृदये मुक्ते आवृते तु प्रमुह्यति ॥

कफान्वितेन वातेन श्लेष्मणोऽपतन्त्रकः ॥ ६६ ॥

वायुरूध्वमित्यादि । हृदयं शिरः शङ्खौ च पीडयति हृदयं
दमलमुकुलाकारमधोमुखं, श्रुवोरन्ते कर्णललाटयोर्मध्ये शङ्खौ,
अङ्गानि हस्तपादादीनि । आक्षिपेत् चालयेत् । कूजति कपोत
इव शब्दं करोति; अथवा कृच्छ्रादुच्छ्वासादिति कष्टेनोच्छ्वासं
कुर्यात्, केचिदपतन्त्रकमसुं न पठन्ति, अपतन्त्रकापतानकयो-
रैक्यात् ॥ ६४—६६ ॥

दिवास्वप्नासमेस्थानविवृतोर्ध्वनिरीक्षणैः ॥ (६७)

मन्यास्तम्भं प्रकुर्वते स एव श्लेष्मणावृतः ॥ ६७ ॥

मन्यास्तम्भमाह,—दिवास्वप्नासममित्यादि । आसन उपवे-
शनं, स्थानं ऊर्ध्वं भवनम् । विवृतोर्ध्वनिरीक्षणैः सततविक्र-
तावलोकनैः । स एव वायुः । मन्यास्तम्भं केचिदपतानकपूर्वरूप
मन्यन्ते ॥ ६७ ॥

गर्भिणीसूतिकाबालवृद्धक्षीणेष्वसृक्क्षये ॥

उच्चैर्व्याहरतोत्यर्थं खादतः कठिनानि च ॥ ६८ ॥

हसतो जृम्भतो भाराद्विषमाच्छ्रसनादपि ॥

१ पक्षाघातः युनानीवैद्यके 'फालिज' इति नाम्ना आङ्ग्लवैद्यके च

'हेमिप्लीजिया' (Hemiplegia) इति नाम्ना प्रसिद्धः ॥

२ अपतन्त्रकः युनानीवैद्यके 'इखतीनाक उल रहम' इति नाम्ना

आङ्ग्लवैद्यके च 'हिस्टीरिया' (Hysteria) इति नाम्ना प्रसिद्धः ॥

३ मन्यास्तम्भः आङ्ग्लभाषाया 'रायनेक्' (Wry-neck)

अथवा 'स्टिफनेक्' (Stiff-neck) इति नाम्ना प्रसिद्धः ॥

शिरोनासौष्ठुचिबुकललाटेक्षणसन्धिगः ॥ ६९ ॥
 अर्दयित्वाऽनिलो वक्रमर्दितं जनयत्यतः ॥
 वक्रीभवति वक्रार्थं ग्रीवा चाप्यपवर्तते ॥ ७० ॥
 शिरश्चलति वाक्सङ्गो नेत्रादीनां च वैकृतम् ॥
 ग्रीवाचिबुकदन्तानां तस्मिन् पार्श्वे तु वेदना ॥ ७१ ॥
 यस्याग्रजो रोमहर्षो वेपथुर्नेत्रमाविलम् ॥
 वायुरूर्ध्वं त्वचि स्वापस्तोदो मन्याहनुग्रहः ॥
 तमर्दितमिति प्राहुर्व्याधिं व्याधिविशारदाः ॥ ७२ ॥

अर्दितमाह,—गर्भिणी इत्यादि । सूतिका प्रसूता स्त्री ।
 व्याहरतः शब्द कुर्वतः । विषमाद्वारात् विषमात् च श्वसनादि-
 त्यर्थः । अन्ये तु विषमाच्छयनादिति पठन्ति । अर्दयित्वा व्यथ-
 यित्वा । अपवर्तते वक्रीभवति । वाक्सङ्गः वाचोऽनिर्गमः ।
 नेत्रादीनामित्यादिशब्दात् भ्रूमङ्गाद्युपसंग्रहः । तस्मिन् पार्श्वे
 इति यस्मिन् पार्श्वे ग्रीवादयो भवन्ति । चिबुक मुखकुहरस्या-
 धोभागः । तस्य रूपमाह,—यस्येत्यादि । अग्रजः पूर्वभावी ।
 आविल समलम् । वायुरूर्ध्वं प्रसर्पतीति शेषः । त्वचि स्वापः
 त्वचः स्पर्शज्ञानम् ॥ ६८—७२ ॥

क्षीणस्यानिमिषाक्षस्य प्रसक्ताव्यक्तभाषिणः ॥

न सिध्यत्यर्दितं बाढं त्रिवर्षं वेपनस्य च ॥ ७३ ॥

तस्यासाध्यत्वमाह,—क्षीणसेत्यादि । अनिमिषाक्षस्य स्तब्धा-
 क्षस्य प्रसक्त सततं, अव्यक्तभाषिणः पीडिताव्यक्तपदाभाषिणः ।
 अन्ये तु प्रसक्ताव्यक्तभाषिणः इति पठन्ति, प्रसक्तं प्रकर्षेण
 लग्नमिति तत्रार्थः । बाढं अतिशयेन, न सिध्यतीति सम्बन्धः ।
 त्रिवर्षमिति संवत्सरत्रयातीतम् । अन्ये तु नासाक्षिमुखला-
 विण त्रिवर्षमाहुः । वेपनस्य कम्पनशीलस्य । “गर्भिणीसूतिका-
 बालवृद्धक्षीणेष्वसकृदक्षेयं” इति असु पाठं श्रीजेज्झटादय आचा-
 र्या न पठन्ति । उच्चैर्व्याहरतोऽत्यर्थमित्यादि कृत्वा पठन्ति,
 बहुवैद्यपठितत्वात् अस्माभिः पठितः ॥ ७३ ॥

पाष्णीप्रत्यङ्गुलीनां तु कण्डरा याऽनिलादिता ॥

सक्ध्रोः क्षेपं निगृह्णीयाद् गृध्रंसीति हि सा स्मृता ॥

गृध्रसीमाह,—पाष्णीत्यादि । या कण्डरा सक्ध्रोः क्षेपं
 निगृह्णीयात् गृध्रसीति हि सा स्मृतेति संबन्धः । पाष्णीं गुल्फ-
 स्य पार्श्वस्याधोभागः । प्रत्यङ्गुल्यः अङ्गुल्य एव । एतेनोपर्य-
 धोभागगतकण्डराद्वयं गृह्यते । कण्डरा महात्मायुः गुल्फादि-
 विटपान्त, सक्ध्रोः क्षेपं प्रसारण निगृह्णीयात् रुन्ध्यादित्यर्थः ।
 गृध्रसी रन्धिणीति लोके । सा च वातात् वातकफाच्च । खजन-
 वातात् सातिशया व्यथा गृध्रस्याम् । केचित् पाष्णीं प्रत्यङ्गुली-

नामिति द्वितीयान्त पठन्ति । तत्रापि पाष्णीं लक्ष्यीकृत्य या
 कण्डरा अङ्गुलीनां च या कण्डरा इति कण्डराद्वयम् ॥ ७४ ॥

तलप्रत्यङ्गुलीनां तु कण्डरा बाहुपृष्ठतः ॥

बाह्वोः कमक्षयकरी विश्वाचीति हि सा स्मृता ७५ ॥

गृध्रसीसदृशीमेकबाहुगतां विश्वाचीमाह,—तलेत्यादि ।
 तलशब्दोऽयमुपरिवर्तते, तेन करस्याभ्यन्तरकण्डरा गृहीता,
 बाहुपृष्ठत इत्यनेन बाह्यकण्डरा गृहीता । बाह्वोरिति द्विवचन सा-
 मान्यापेक्षया, कदाचित् कस्मिंश्चित् बाहौ भवति । अनिलादितेति
 अत्रापि संबध्यते । चकारोऽत्र गृध्रसीविश्वाच्योः नामान्तर-
 मनुक्तं खल्यभिधान समुच्चिनोति, अन्ये तत्रापि तलं प्रत्य-
 ङ्गुलीनामिति पूर्ववद्वितीयान्त पठन्ति, तलं लक्ष्यीकृत्य या
 कण्डरा बाहुपृष्ठतश्च या कण्डरा इति कण्डराद्वयं गृह्यते ॥ ७५ ॥

वातशोणितजः शोफो जानुमध्ये महारुजः ॥

शिरःक्रोष्टुकपूर्वं तु स्थूलं क्रोष्टुकमूर्ध्ववत् ॥ ७६ ॥

क्रोष्टुकशिर आह,—वातेत्यादि । यो जानुमध्ये वातशो-
 णितजो महारुजः क्रोष्टुकमूर्ध्ववत् स्थूलः शोफो भवति स क्रोष्टु-
 काशिर इति ज्ञेयः । वातशोणितजः इति वातशोणिताभ्यां जातः न
 पुनर्वातरक्तेन व्याधिना जनितः, अन्ये तु वातेन शोणितेन जात
 इति नेच्छन्ति, कितर्हि वातरक्तज इति रोगकारणमेव रोगमि-
 च्छन्ति । शिरः क्रोष्टुकपूर्वमिति क्रोष्टुकशब्दपूर्वं शिरः तस्य रो-
 गस्य ‘क्रोष्टुशिर’ इति नामेत्यर्थः । क्रोष्टुकमूर्ध्ववत् शृगालमस्तक-
 वत् ॥ ७६ ॥

वायुः कट्यां स्थितः सक्ध्रः कण्डरामाक्षिपेद्यदा ॥

खञ्जस्तदा भवेज्जन्तुः पङ्क्तुः सक्ध्रोर्द्वयोर्वधात् ॥ ७७ ॥

खञ्जपङ्क्तुवातावाह,—वायुरित्यादि । आक्षिपेदिति ईषत्
 क्षिपेत् । खञ्जः विकलगतेर्दृशनात् । सक्ध्रोर्द्वयोर्वधात् इति
 सर्वथा गतिविधातात् पङ्क्तुरित्यर्थः । द्वयोरपि पौनस्त्यप्रसङ्गात्
 युगपत् सक्थिद्वयवधादित्यर्थः ॥ ७७ ॥

प्रकामन् वेपते यस्तु खञ्जनिव च गच्छति ॥

कलायखञ्जं तं विद्यान्मुक्तसन्धिप्रबन्धनम् ॥ ७८ ॥

कलायखञ्जमाह,—प्रकामन्वित्यादि । प्रकामन् पादविभ्रमं
 कुर्वन्, गमनारम्भे एव वेपते कलायखञ्जः इत्ययं खञ्जाद् वि-
 शेषः । मुक्तसन्धिप्रबन्धनमिति शिथिलसन्धिबन्धमित्यर्थः ॥ ७८ ॥

न्यस्ते तु विषमं पादे रुजः कुर्यात्समीरणः ॥

वातकण्टक इत्येष विज्ञेयः खुडुकाश्रितः ॥ ७९ ॥

वातकण्टकमाह,—न्यस्ते तु विषमं पादे इति विषमस्थाने
 निक्षिप्ते पादे इत्यर्थः । खुडुकाश्रितः इति पादजङ्घासन्धिसंश्रय
 इत्यर्थः, पाष्ण्याश्रितः इत्यन्ये ॥ ७९ ॥

३ विश्वाची आङ्गुलवैद्यके ‘आर्म प्याल्सी’ (Armpalsy)
 इति नाम्ना प्रसिद्धा ॥

४ पङ्क्तुरोगः आङ्गुलवैद्यके ‘प्याराप्लीजिया’ (Paraple-
 gia) इति नाम्ना प्रसिद्धः ॥

१ आर्दितरोगः युनानीवैद्यके ‘लकवा’ इति नाम्ना आङ्गुलवैद्यके
 च ‘फेशल् प्यारालिसीज’ (Facial paralysis) इति
 नाम्ना प्रसिद्धः ॥

२ गृध्रसी युनानीवैद्यके ‘वजे उल वरक’ इति नाम्ना आङ्गुल-
 वैद्यके च ‘सावाटिका’ (Sciatica) इति नाम्ना प्रसिद्धा ॥

पादयोः कुरुते दाहं पित्तासृक्सहितोऽनिलः ॥

विशेषतश्चक्रमणात् पाददाहं तमादिशेत् ॥ ८० ॥

पाददाहमाह,—पादयोरित्यादि । विशेषतश्चक्रमतः विशेषेण गच्छतः । तिष्ठतस्तु सामान्येन ॥ ८० ॥

हृष्यतश्चरणौ यस्य भवतश्च प्रसुप्तवत् ॥

पादहर्षः स विज्ञेयः कफवातप्रकोपजः ॥ ८१ ॥

पादहर्षमाह,—हृष्यतश्चरणावित्यादि । हृष्यतः इति हर्षो रोमाञ्चप्रायो वेदनाविशेषोऽन्तःशीतकरः । भवतश्च प्रसुप्तवत् इति स्पर्शज्ञानात् सुप्ताविव भवत इत्यर्थः ॥ ८१ ॥

असंदेशस्थितो वायुः शोषयित्वांसबन्धनम् ॥

शिराश्चाकुञ्च्य तत्रस्थो जनयत्यवबाहुकम् ॥ ८२ ॥

अंसशोषावबाहुकावाह,—अंसदेशेत्यादि । अससमीपोपलक्षितो देशः असदेशः, असः बाहुशिरः । अंसबन्धनं श्लेष्माणमित्यर्थः, असबन्धनं शोषयित्वा असशोष रोगं करोतीति वाक्यशेषो ज्ञेयः । तत्रस्थः असदेशस्थित इत्यर्थः ॥ ८२ ॥

यदा शब्दवहं स्रोतो वायुरावृत्य तिष्ठति ॥

शुद्धः श्लेष्मान्वितो वापि बाधिर्यं तेन जायते ॥ ८३ ॥

बाधिर्यमाह,—यदेत्यादि । शुद्धः केवलः । अपिशब्दाद् रक्तपित्तावरणयोरुपसंग्रहः । यद्यप्ययं व्याधिः शालाक्येऽपि पठ्यते तथाप्यत्रापि पठनीयः, बृद्धसंमतत्वात् ॥ ८३ ॥

हनुशङ्खशिरोग्रीवं यस्य भिन्दन्निवानिलः ॥

कर्णयोः कुरुते शूलं कर्णशूलं तदुच्यते ॥ ८४ ॥

कर्णशूलमाह,—हनुशङ्खेत्यादि ॥ ८४ ॥

आवृत्य सकफो वायुर्धमनीः शब्दवाहिनीः ॥

नशान् करोत्यक्रियकान्मूकमिम्मिणगद्गदान् ॥ ८५ ॥

जिह्वागतवातरोगं दर्शयन्नाह,—आवृत्तेत्यादि । आवृत्य अवबन्धयेत्यर्थः । मूकः वचनरहितः, मिम्मिणः सासुनासिकवाक्, गद्गदः अव्यक्तवाक् ॥ ८५ ॥

अधो या वेदना याति वर्चोमूत्राशयोत्थिता ॥

भिन्दन्तीव गुदोपस्थं सा तूनीत्यभिधीयते ॥ ८६ ॥

गुदोपस्थोत्थिता सैव प्रतिलोमविसर्पिणी ॥

वेगैः पक्काशयं याति प्रतितूनीति सा स्मृता ॥ ८७ ॥

तूनीवातमाह,—अधो येत्यादि । भिन्दन्तीव गुदोपस्थमिति भेद कुर्वतीव गुदोपस्थस्येत्यर्थः । प्रतिलोमविसर्पिणी अध-उत्थितोर्ध्वगामिनी । वेगैः इति वेदनावेगैर्मुहुर्मुहुः स्वभावोपशमोपलक्षितैः, प्रतिलोमं प्रधावति इति केचित् ॥ ८६ ॥ ८७ ॥

साटोपमत्युग्ररुजमाध्मातमुदरं भृशम् ॥

आध्मानमिति जानीयात् घोरं वातनिरोधजम् ॥ ८८ ॥

आध्मानमाह,—साटोपमित्यादि । आटोपं संचलनं तेन सह वर्तते इति साटोपम् । उदरं अत्र पक्काशयः । घोरं कष्टकारि ॥ ८८ ॥

१ मूकत्वरोगः आङ्ग्लभाषायां 'अफेजिया' (Aphasia) अथवा 'अम्नेजिया' (Amnesia) इति नाम्ना प्रसिद्धः ॥

विमुक्तपार्श्वहृदयं तदेवामाशयोत्थितम् ॥

प्रत्याध्मानं विजानीयात् कफव्याकुलितानिलम् ॥ ८९ ॥

प्रत्याध्मानमाह,—विमुक्तेत्यादि । तदेव आध्मानमेव । आमाशयोत्थित नाभिस्तनान्तरोत्थितम् । अतएव हृदयपार्श्वयोरप्यधिष्ठानमस्य प्राप्त निरस्यन्नाह,—विमुक्तपार्श्वहृदयमिति । व्याकुलितः आवृतः ॥ ८९ ॥

अष्ट्रीलावत् घनं ग्रन्थिमूर्ध्वमायतमुन्नतम् ॥

वाताष्ट्रीलां विजानीयाद्बहिर्मागंविरोधिनीम् ॥ ९० ॥

एनामेव रुजायुक्तां वातविण्मूत्रोरोधिनीम् ॥

प्रत्यष्ट्रीलामिति वदेज्जठरे तिर्यगुत्थिताम् ॥ ९१ ॥

वाताष्ट्रीलामाह,—अष्ट्रीलावदित्यादि । अष्ट्रीला उत्तरापथे दीर्घवर्तुलपाषाणविशेष इत्येके, चर्मकाराणां वर्तुलदीर्घा लौही भाण्डिरित्यपरे । घनः संहतावयवः । आयतः दीर्घः । बहिर्मागं वातविण्मूत्राणि । अन्ये अत्र नाभेरधस्तात् संजात चलं वा यदि वाऽचलमिति पठन्त्येव । प्रत्यष्ट्रीलामाह,—एनामेवेत्यादि । एनामेव अष्ट्रीलां, तिर्यगुत्थितत्वेनाष्ट्रीलायाः सकाशात् प्रत्यष्ट्रीलाया भेदः । अस्याऽग्रे केचिदूरुस्तम्भ पठन्ति, तत्र, चिकित्सायां पठिष्यमाणत्वात् निबन्धकाराणामसंमतत्वात् ॥ ९० ॥ ९१ ॥

इति श्रीडल्हणविरचितायां निबन्धसंग्रहाख्यव्याख्यायां निदानस्थाने प्रथमोऽध्यायः ।

द्वितीयोऽध्यायः ।

अथातोऽर्शसां निदानं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथेत्यादि । निदान हेतुलक्षणनिर्देशः ॥ १ ॥ २ ॥

षडर्शोसि भवन्ति वातपित्तकफशोणितसन्निपातैः सहजानि चेति ॥ ३ ॥

षडर्शोसीत्यादि । ननु, वातादीनेत्यनेनैव षट्संख्याया लब्धत्वात् कथं षडिति संख्यानिर्देशः ? उच्यते—द्विदोषजनिताशौगणनापरिहारार्थः । यद्यपि शोणिताधिष्ठाना वातादयो रक्तार्शसामारम्भकास्तथाप्युपचारात् शोणितजानीत्युच्यन्ते; यथा घृताधिष्ठानेनाग्निना दग्धे घृतदग्ध इत्युच्यते ॥ ३ ॥

तत्रानात्मवतां यथोक्तैः प्रकोपणैर्विरुद्धाध्यशनस्त्रीप्रसङ्गोत्कटुकासनपृष्ठयानवेगविधारणादिभिर्विशेषैः प्रकुपिता दोषा एकशो वा द्विशः समस्ताः शोणितसहिता वा यथोक्तं प्रसृताः प्रधानधमनीरनुप्रपद्य, अधोगत्वा गुदमागम्य प्रदूष्य गुदवलीर्मांसप्ररोहान् जनयन्ति विशेषतो मन्दाग्नेः तथा तृणकाष्ठोपललोष्ठवस्त्रादिभिः शीतोदकसंस्पर्शना-

द्वा कन्दाः परिवृद्धिमासादयन्ति तान्यर्शांसीत्या-
चक्षते ॥ ४ ॥

अर्शां हेतून् संप्राप्ति च दर्शयन्नाह,—तत्रेत्यादि । विशेष-
पतो मन्दाग्नेः प्रकुपिता दोषा मांसान् जनयन्ति इति संवन्धः ।
अनात्मवतां अजितेन्द्रियाणाम्, यथोक्तैः प्रकोपणैः बलवद्विग्रहा-
दिक्रोधशोकादिदिवास्वप्नादिभिः । विरुद्ध बहुधा हिताहिनीयोक्तम् ।
स्त्रीप्रसङ्गः इत्यत्र प्रशब्देन अत्यन्तासक्तिः प्रतिपाद्यते ।
'गुदपाष्णांसमायोगः प्रादुर्लभकटुकासनम्' 'उभय' इति लोके ।
यान् अश्वादीनां पृष्ठतः । वेगविधारणादिशब्देन वातविष्मूत्रा-
दीनां धारण, विरुद्धाशनशब्देन गुरुशीताभिष्यन्दिविदाह्यसा-
त्म्याप्रमिताशनादीनि गृह्यन्ते । विशेषैः भेदैः । तेषां निदानम-
भिधाय संप्राप्तिमाह,—यथोक्तमित्यादि । प्रसृता इति किण्वो-
दकपिष्टसमवाय इवोद्विक्तानां प्रसरो भवतीत्यादि क्रमेण
प्रसृताः । प्रधानधमनीः पुरीषवाहिनी, अनु पश्चात् प्रपद्य प्राप्य,
गुदवलि रिति वलि. त्वक्संकोचः, मदाग्ने. विशेषतः अतिशयेन
मांसप्ररोहान् जनयन्तीति संवन्धः । तथा तृणेत्यादि । परिवृद्धि
आसादयन्ति प्राप्नुवन्तीत्यर्थः । आचक्षते इति पूर्वाचार्या इत्य-
ध्याहारः ॥ ४ ॥

तत्र स्थूलान्त्रप्रतिबद्धमर्धपञ्चाङ्गुलं गुदमाहुः,
तस्मिन् वलयस्तिष्ठोऽध्यर्धाङ्गुलसंमिताः प्रवाहणी
विसर्जनी संवरणी चेति, चतुरङ्गुलायताः सर्वास्ति-
र्यगेकाङ्गुलोच्छ्रिताः ॥ ५ ॥

शङ्कावर्तेनिभाश्चापि उपर्युपरि संस्थिताः ॥
गजतालुनिभाश्चापि वर्णतः संप्रकीर्तिताः ॥
रोमान्तेभ्यो यवाध्यर्धे गुदौष्ठः परिकीर्तितः ॥ ६ ॥

इदानीं गुदं गुदवलि च विवृण्वन्नाह,—तत्रेत्यादि ।
'स्थूलान्त्र द्वयञ्च गुदान्त्रमिति प्रसिद्धम् । अर्धपञ्चाङ्गुलमिति
अर्धपञ्चममङ्गुलं यस्मिन् तत् तथा, एतेन सार्धचतुरङ्गुलप्र-
माणं गुदमित्यर्थः । अध्यर्धाङ्गुलसंभूताः इति सार्धैकाङ्गुलान्तर-
व्रजाताः । तत्रोपरितन वलिद्वयं शङ्कावर्तेनिभं प्रत्येकमन्तरेण
सह सार्धैकाङ्गुलं, प्रथमा तु वलिन्तरेण विना एकाङ्गुलोच्छ्रया,
अर्धाङ्गुलस्तु गुदौष्ठ ईदृशं बोद्धव्यम् । अतएव प्रथमा तु गुदोष्ठादङ्गु-
लमात्र इत्यग्रे वक्ष्यति । तासां नामान्याह,—प्रवाहणीत्यादि ।
प्रवाहयतीति प्रवाहणी । विसृजतीति विसर्जनी । संवरणीतीति
संवरणी । गुदौष्ठप्रमाणमाह—रोमान्तेभ्य इत्यादि । रोमान्तेभ्यः
रोमप्रान्तेभ्यः । रोममालिकायाः यवाध्यर्धः सार्धो यवः, अर्धाङ्गु-
लप्रमाण इत्यर्थः, अङ्गुलस्य त्रियवप्रमाणत्वात् ॥ ५—६ ॥

प्रथमा तु गुदौष्ठादङ्गुलमात्रे ॥ ७ ॥

प्रथमा वलिर्गुदौष्ठात् कियदूरे भवतीत्याह,—“प्रथमा
तु गुदौष्ठादङ्गुलमात्रे” प्रथमा वलिरिति शेषः ॥ ७ ॥

तेषां तु भविष्यतां पूर्वरूपाणि अन्ने अश्रद्धा
कृच्छ्रात्पक्षिरम्लीका परिदाहः सकृत्थिसदनमाटोपः

कार्श्यमुद्गारवाहुल्यमक्ष्णोः श्वयथुरन्त्रकृजनं गुद-
परिकर्तनमाशङ्का पाण्डुरोगग्रहणीदोषशोषाणां
कासश्वासौ बलहानिः भ्रमस्तन्द्रा निद्रेन्द्रियदौ-
र्बल्यं च ॥ ८ ॥

तेषां तु भविष्यतामित्यादि । भविष्यतां भवितुकामानां,
अम्लीका अम्लोद्गारः, सक्थिसदन ऊरुग्लानि, स्फुटनमिवेत्येके,
आटोप आध्मान, पाण्डुरोगादीनां आशङ्का विकल्पः, कासश्वासौ
भ्रमस्तन्द्रा निद्रा इन्द्रियदौर्बल्यं च जायते इति शेषः ॥ ८ ॥

जातेषु एतान्येव लक्षणानि प्रव्यक्ततराणि भव-
न्ति ॥ ९ ॥

तेषां सामान्यरूपमाह,—जातेष्वित्यादि । एतानि पूर्वो-
क्तानि ॥ ९ ॥

तत्र मारुतात्परिशुष्कारुणवर्णानि विषममध्यानि
कदम्बपुष्पतुण्डिकेरीनाडीमुकुलसूचीमुखाकृतीनि
च भवन्ति; तैरुपहतः सशूलं संहतमुपवेद्यते, क-
टीपृष्ठपार्श्वमेद्गुदनाभिप्रदेशेषु चाऽस्य वेदना भव-
न्ति, गुल्माग्रीलाग्रीहोदराणि चास्य तन्निमित्तान्येव
भवन्ति, कृष्णत्वङ्मनखनयनदशनचदनमूत्रपुरीषश्च
पुरुषो भवति ॥ १० ॥

विशिष्टरूपमाह,—तत्रेत्यादि । परिशुष्काणि अनास्त्रावाणि ।
अरुणानि ईषद्रक्तानि, विवर्णानि विविधवर्णानि, विषममध्यानि
निम्नोन्नतमध्यानि, केचिदत्र विषममध्यानीति पठन्ति, व्याख्या-
नयन्ति च,—विषमाणि निम्नोन्नतत्वेन, ध्यामानि दग्धेष्टका-
दिवस्त्ववर्णानि; तुण्डिकेरी वनकार्पासिका तत्पुष्पाकृतीनि,
अन्ये तत्र “तुण्डिकेरीनाडीमुकुलसूचीमुखसदृशानि भवन्ति”
इति पठन्ति व्याख्यानयन्ति च—तुण्डिकेरी विषी तस्या नाडी
नालिका, मुकुल पुष्पमुकुल, सूची सीवनद्रव्यम्, एषां
मुखसदृशानि भवन्ति । उपहतः अभिभूतः । संहतं धनम् ।
उपवेद्यते विद्रसंगं कार्यते । गुल्मादीनि चास्य तन्निमित्तानीति
उपद्रवकथनम् ॥ १० ॥

पित्ताग्रीलाग्राणि तनूनि विसर्पीणि पीतावभा-
सानि यकृतप्रकाशानि शुक्लजिह्वासंस्थानानि यव-
मध्यानि जलौकोवक्रसदृशानि प्रक्लिन्नानि च भव-
न्ति; तैरुपहतः सदाहं सरुधिरमतिसार्यते, ज्वर-
दाहपिपासामूर्च्छाश्चोपद्रवा भवन्ति, पीतत्वङ्म-
नखनयनदशनचदनमूत्रपुरीषश्च पुरुषो भवति ॥ ११ ॥

पित्तादित्यादि । विसर्पीणि प्रसरणशीलानि, संस्थानं आकारः ।
यवमध्यानि इति स्फीतमध्यानि मूलाग्रयोः तनूनि, प्रक्लि-
न्नानि क्लेदसावीणि ॥ ११ ॥

श्लेष्मजानि श्वेतानि महामूलानि स्थिराणि
वृत्तानि स्निग्धानि मृदूनि करीरपनसास्थिगो-
स्तनाकाराणि न भिद्यन्ते न स्रवन्ति कण्डवहलानि

च भवन्ति; तैरुपद्रुतः सश्लेष्माणमनल्पं मांस-
धावनप्रकाशमति सार्यते, शोफशीतज्वरारोचका-
विपाकशिरोगौरवाणि चास्य तन्निमित्तान्येव
भवन्ति, शुक्लत्वङ्नखनयनदशनवदनमूत्रपुरीषश्च
पुरुषो भवति ॥ १२ ॥

श्लेष्मजानीत्यादि । स्थिराणि कठिनानि; पाण्डूनि धूसराणि;
करीरः मरुदेशेषु अतिप्रवृद्धो वृक्षविशेषः, तस्य फलसदृशानि ॥ १२ ॥

रक्तजानि न्यग्रोधप्ररोहविद्रुमकाकण्तिकाफल-
सदृशानि पित्तलक्षणानि च, यदावगाढपुरीषप्र-
वृद्ध्यतिपीडितानि भवन्ति तदाऽत्यर्थं दुष्टमनल्प-
मसृक् सहसा विसृजन्ति, तस्यैवातिप्रवृत्तौ
शोणितातियोगोपद्रवा भवन्ति ॥ १३ ॥

रक्तजानीत्यादि । न्यग्रोधप्ररोहः वटप्ररोहः, विद्रुमः प्रवालः,
काकण्तिका गुञ्जा चिरिहिटीकेति लोके, काकादनीत्यपरे ।
चकारोऽनुबन्धभूतवातकफरूपमनुक्तमपि समुच्चिनोति । शोणि-
तातियोगोपद्रवाः आक्षेपकादयः ॥ १३ ॥

सन्निपातजानि सर्वदोषलक्षणयुक्तानि ॥ १४ ॥

सन्निपातजानि सर्वदोषलक्षणयुक्तानि । सर्वेषामेषां यानि
लक्षणानि स्वभावकार्यभूतानि तैर्युक्तानीत्यर्थः ॥ १४ ॥

सहजानि दुष्टशोणितशुक्रनिमित्तानि; तेषां
दोषत एव प्रसाधनं कर्तव्यं, विशेषतश्चैतानि दुर्दर्श-
नानि पुरुषाणि पाण्डूनि दारुणान्यन्तर्मुखानि;
तैरुपद्रुतः कृशोऽल्पभुक् सिरासन्ततगात्रोऽल्पप्रजः
क्षीणरेताः क्षामस्वरः क्रोधनोऽल्पाग्निप्राणः शिरो-
ऽक्षिनासाश्रवणरोगवान् सततमन्त्रकूजादोषहृद-
योपलेपारोचकप्रभृतिभिः पीड्यते ॥ १५ ॥

शरीरेण सह जातानामर्शसां दोषेभ्यो भिन्नहेतुं दर्शयन्नाह,—
सहजानीत्यादि । दुष्टशोणितशुक्रनिमित्तानि गर्भगुदारम्भकमात्र-
बीजं दुष्टं न सर्वं, सर्वदुष्टत्वे हि प्रजोत्पत्तिरेव न स्यात् । तेषां
दोषत एव प्रसाधनं कर्तव्यमिति येन दोषेण यत् शुक्रशोणित
दूषितं संभवेत् तस्य दोषलक्षणवर्णनैवेदनाकृतिभिः प्रसाधनं विज्ञान-
मित्येके; अन्ये तु दोषत इति दोषलिङ्गं समीक्ष्य प्रसाधनं चिकि-
त्सा इत्याहुः । दुर्दर्शनानि इति दुःखेन दृश्यन्ते, अन्तर्विद्रधि-
वदित्यर्थः । पाण्डूनि धूसराणि । दारुणानि अतिदुःखकराणि ॥ १५ ॥

भवति चात्र ।

वाह्यमध्यवलिस्थानां प्रतिकुर्याद्भिषग्वरः ॥

अन्तर्वलिस्समुत्थानां प्रत्याख्यायाचरेत् क्रियाम् ॥ १६ ॥

स्थानाश्रयः साध्यत्वं दर्शयन्नाह,—भवति चात्रेत्यादि ।
अन्तर्वलिः अभ्यन्तरवलिः । प्रत्याख्याय असाभ्यान्येतान्यर्शा-
सीति निराकृत्य ॥ १६ ॥

प्रकुपितास्तु दोषा मेढ्राभिः प्रपन्नाः मांसशोणि-
ते प्रदृष्य कण्डूं जनयन्ति, तैः कण्डूयनात् क्षतं

समुपजायते, तस्मिन् क्षते दुष्टमांसजाः प्ररोहाः
पिच्छिलरुधिरास्त्राविणो जायन्ते कूर्चकिनोऽभ्य-
न्तरमुपरिष्ठाद्वा, ते तु शोफो विनाशयन्त्युपघ्नन्ति
च पुंस्त्वं; योनिमभिप्रपन्नाः सुकुमारान् दुर्गन्धान्
पिच्छिलरुधिरास्त्राविणश्छन्नाकारान् करीरान् जन-
यन्ति, ते तु योनिमुपघ्नन्त्यर्तवं च; करावमभि-
प्रपन्नाः सुकुमारान् दुर्गन्धान् पिच्छिलान् गण्डू-
पदमुखसदृशान् जनयन्ति; ते एवोर्ध्वमागताः
श्रोत्राक्षिघ्राणवदनेषु अर्शोऽप्युपनिर्वर्तयन्ति; तत्र
कर्णजेषु बाधिर्यं शूलं पूतिकर्णता च; नेत्रजेषु
वर्त्मावरोधो वेदनास्त्रावो दर्शननाशश्च; घ्राण-
जेषु प्रतिश्यायोऽतिमात्रं क्षवधुः कृच्छ्रोच्छ्वासता
पूतिनस्यं सानुनासिकवाक्यत्वं शिरोदुःखं च;
वक्त्रजेषु कण्ठौष्ठतालूनामन्यतमस्मिन्तैर्गद्गद्वाक्य-
ता रसाज्ञानं मुखरोगाश्च भवन्ति ॥ १७ ॥

मेढ्रादिष्वर्शास्याह,—प्रकुपितास्त्वित्यादि । अभिप्रपन्नाः
आश्रिताः, कूर्चकिनः सूक्ष्मदीर्घाङ्कुरस्तनानाः । अभ्यन्तरमिति
मणौ । उपरिष्ठादिति बाह्यचर्मणि । पुस्त्वं शुक्रं पुश्चिह्नं च ।
योनिमभिप्रपन्ना इत्यादि अभिप्रपन्नाः दोषा इति संबन्धः ।
दोषा इत्यत्रापि संबध्यते । ते एव दोषा इत्यर्थः । उपनिर्वर्तयन्ति
जनयन्तीत्यर्थः । तत्रेत्यादि । वर्त्मावरोधः इति वर्त्माक्षिकूटः ।
घ्राणजेष्वित्यादि । क्षवधुः छिक्ता । वक्त्रजेषु इत्यादि अन्यतम-
स्मिन् एकतमस्मिन्, उत्पन्नेष्वर्शे शु इति शेषः ॥ १७ ॥

व्यानस्तु प्रकुपितः श्लेष्माणं परिगृह्य बहिः स्थि-
राणि कीलवदर्शांसि निर्वर्तयति तानि चर्मकी-
लान्यर्शासीत्याचक्षते ॥ १८ ॥

लग्निष्ठानमेव चर्मकीलाख्यमर्शो दर्शयन्नाह,—व्यानस्त्व-
ित्यादि । बहिः गुदौष्ठाद् बहिः, बहिः शब्देनान्यत्रापिती
कथयन्ति । कीलवत् शङ्कुतुल्यानीत्यर्थः ॥ १८ ॥

तेषु कीलेषु निस्तोदो मारुतेनोपजायते ॥

श्लेष्मणा तु सवर्णत्वं ग्रन्थित्वं च विनिर्दिशेत् ॥ १९ ॥

पित्तशोणितजं रौक्ष्यं कृष्णत्वं शुक्लता तथा ॥

समुदीर्णखरत्वं च चर्मकीलस्य लक्षणम् ॥ २० ॥

तेषां चर्मकीलानां दोषलिङ्गमाह,—भवन्ति चात्रेत्यादि ।
सवर्णत्वमिति श्लेष्मणः समानवर्णमित्यर्थः । ग्रन्थित्वं ग्रन्थि-
भावः । पित्तेत्यादि । तेषु चर्मकीलेषु । रौक्ष्यमित्यादि शोणितजं
विनिर्दिशेत् । समुदीर्णखरत्वं अतीव कठिनत्वम् । चर्मकीलस्य
लक्षणमिति एतद्वातादिदोषतश्चर्मकीलस्य लक्षणमुक्तम् । केचि-
च्चर्मकीलानां दोषलिङ्गं न पठन्ति ॥ १९ ॥ २० ॥

अर्शसां लक्षणं व्यासादुक्तं सामान्यतस्तु यत् ॥

तत्सर्वं प्राग्विनिर्दिष्टात्साधयेद्भिषजां वरः ॥ २१ ॥

इदानीं सर्वेषामेव मेढ्रादिजानां वातादिलक्षणमतिदेशेन निर्दि-

शनाह,—अर्शसामित्यादि । अर्शसां मेढ्रादिजानां वातादिलक्षण विना यत् सक्षेपलक्षणमुक्तं तत् सर्वं साधयेत् जानीयात् । कथमित्याह,—प्राग्विनिर्दिष्टान् इति प्राक् पूर्वं व्यासेन प्रत्येक-वातादिजार्शोलक्षणमुक्तं वीक्ष्येत्यर्थः । इति गयदासाचार्यः । अन्ये तु सक्षेपतः षोढा, व्यासतः विस्तरेण प्राग्विनिर्दिष्टात् पञ्चदशधा प्रसरात् साधयेदिति मन्यन्ते ॥ २१ ॥

अर्शःसु दृश्यते रूपं यदा दोषद्वयस्य तु ॥

संसर्गं तं विजानीयात् संसर्गः स च षड्विधः ॥ २२ ॥

इदानीं षड्विधेष्वेवार्शःसु अन्तरुद्ध संसर्गमौषधकल्पनार्थं दर्शयन्नाह,—अर्शस्त्रित्यादि । संसर्गः स च षड्विधः इति वातपित्तौ वातश्लेष्माणौ पित्तश्लेष्माणौ वातशोणिते पित्तशो-णिते श्लेष्मशोणिते एव संसर्गः, स च षड्विधः । स च सूत्र-स्थानोक्तवर्णवेदनालक्षणादवगन्तव्यः ॥ २२ ॥

त्रिदोषाण्यल्पलिङ्गानि याप्यानि तु विनिर्दिशेत् ॥

द्वन्द्वजानि द्वितीयायां बलौ यान्याश्रितानि च ॥ २३ ॥

कृच्छ्रसाध्यानि तान्याहुः परिसंवत्सराणि च ॥

सन्निपातसमुत्थानि सहजानि तु वर्जयेत् ॥ २४ ॥

इदानीं कृच्छ्रसाध्यासाध्यान्यर्शासि दर्शयन्नाह,—त्रिदोषाणी-त्यादि । द्वन्द्वजानि द्विदोषोत्थानि, तान्यपि याप्यानीत्यर्थः । परि-संवत्सराणि इति परितः सवत्सरमतिव्याप्य स्थितानि कृच्छ्र-साध्यानीत्यर्थः । केचित् सन्निपातसमुत्थानीत्यादि कृत्वा पठन्ति । स च पाठो समग्रोऽदर्शनान्न लिखितः ॥ २३ ॥ २४ ॥

सर्वाः स्युर्वलयो येषां दुर्नामभिरुपदुताः ॥

तैस्तु प्रतिहतो वायुरपानः सन्निवर्तते ॥ २५ ॥

ततो व्यानेन सङ्गम्य ज्योतिर्मुद्राति देहिनाम् ॥ २६ ॥

सर्ववलिव्यापिनामर्शसां पञ्चात्मकस्याप्यग्रे महदनर्थकरत्वं दर्शयन्नाह,—सर्वा इत्यादि । येषां देहिनां, दुर्नामभिः तैस्तु अर्शोभिरित्यर्थः । अपानः वायुरिति सवन्धः । सन्निवर्तते स्थिति वध्नाति न निःसरतीत्यर्थः । सङ्गम्य मिलित्वा । ज्योतिः पञ्चान्म-कमग्निं मृद्राति मन्दीकरोति । अयं सोपद्रवः, प्रायेण सहजे-ष्वर्शःसु ज्ञेयः ॥ २५ ॥ २६ ॥

इति श्रीडह्णणाचार्यविरचितायां निबन्धसंग्रहाख्यायां
सुश्रुतव्याख्यायां निदानस्थाने द्वितीयोऽध्यायः ॥

तृतीयोऽध्यायः ।

अथातोऽश्मरीणां निदानं व्याख्यास्यामः ॥ १ ॥

यथोवाच भगवान् धन्वन्तरिः सुश्रुताय ॥ २ ॥

अथेत्यादि । 'निदानं' हेतुलक्षणनिर्देशः ॥ १ ॥ २ ॥

१ अश्रोत्रोः युनानीवैद्यके 'क्वाशीर' इति नाम्ना आङ्ग्ल-वैद्यके च 'हिमरॉइडस' (Haemorrhoids) अथवा 'पाइल्स' (Piles) इति नाम्ना प्रसिद्धः ॥

चतस्रोऽश्मर्यो भवन्ति, श्लेष्माधिष्ठानाः, तद्य-था-श्लेष्मणा, वातेन, पित्तेन, शुक्रेण, चेति ॥ ३ ॥

चतस्र इत्यादि । चतस्रोऽश्मर्यो भवन्तीति छेदः । तिस्र एव श्लेष्माधिष्ठाना, शुक्राश्मरी शुक्राधिष्ठाना, अन्ये तु शुक्रा-श्मर्यपि श्लेष्माधिष्ठानैव, 'शुक्र सौम्य' इति वचनात् । श्लेष्माधि-ष्ठानाः श्लेष्मोपादानकारणाः श्लेष्माणमुपादाय भवन्तीत्यर्थः । चतस्रोऽश्मर्यो भवन्तीत्यस्य विवरणं कुर्वन्नाह,—तद्यथेत्यादि ॥ ३ ॥

तत्राऽसंशोधनशीलस्यापथ्यकारिणः प्रकुपितः श्लेष्मा मूत्रसंपृक्तोऽनुप्रविश्य वस्तिमश्मरीं जन-यति ॥ ४ ॥

तासां सम्प्राप्तिं दर्शयन्नाह,—तत्रेत्यादि । मूत्रसंपृक्तः मूत्रेण सहितः ॥ ४ ॥

तासां पूर्वरूपाणि वस्तिपीडारोचकौ मूत्रकृच्छ्रं वस्तिशिरोमुष्कशोफसां वेदना ज्वरो कृच्छ्रावसादो वस्तगन्धित्वं मूत्रस्येति ॥ ५ ॥

यथास्ववेदनावर्णं दुष्टं सान्द्रमथाविलम् ॥

पूर्वरूपेऽश्मनः कृच्छ्रान्मूत्रं सृजति मानवः ॥ ६ ॥

तासां पूर्वरूपमाह,—तासामित्यादि । वस्तिशिरः मूत्रा-शयोपरितनभागः । शोफः पुष्टिहम् । कृच्छ्रावसादो कथ्युक्ताङ्ग-ग्लानिः । वस्तगन्धित्वं बृहत्तमच्छगलगन्धिलम् । यथास्व दोषानतिक्रमेण, वेदना वर्णश्च यस्मिन् मूत्रे तत्तथा । दुष्टं वातादिभिः । आविलं कलुषम् । अश्मनः अश्मर्याः ॥ ५ ॥ ६ ॥

अथ जातासु वस्तिसेवनीमेहनेषु अन्यतमस्मिन् मेहतो वेदना मूत्रधारासङ्गः सरुधिरमूत्रता मूत्र-विकिरणं गोमेदकप्रकाशमत्याविलं ससिकतं वि-सृजति; धावनलङ्घनप्लवनपृष्ठयानोष्णाध्वगमनै-श्चास्य वेदना भवन्ति ॥ ७ ॥

अथ सर्वासांमपि सामान्यं लक्षणमाह,—अथेत्यादि । जातासु सर्वास्वप्यश्मरीषु । सगो निरोधः । मूत्रविकिरणमिति विकिरणं विक्षेपः इत्येतत्त्व गमनम् । गोमेदको मणिः । ससिकतं बालकासहितं, विसृजति विमुञ्चति, मूत्रमिति शेषः । लङ्घनं परि-खादीनां, प्लवनं प्रतरणं, उष्णगमनं धर्मगमनं, अध्वगमनं दीर्घमार्गगमनम् ॥ ७ ॥

तत्र श्लेष्माश्मरी श्लेष्मलमन्त्रमभ्यवहरतोऽत्यर्थ-मुपलिप्याऽधः परिवृद्धिं प्राप्य वस्तिमुखमधिष्ठाय स्तोतो निरुणद्धि, तस्य मूत्रप्रतिघाताद्वाह्यते भि-द्यते निस्तुद्यते इव च वस्तिर्गुरुः शीतश्च भवति; अश्मरी चात्र श्वेता स्निग्धा महती कुकुटाण्डप्रती-काशा मधूकपुष्पवर्णा वा भवति, तां श्लेष्मिकीमिति विद्यात् ॥ ८ ॥

२ अश्मरीरोगः युनानीवैद्यके 'हिंस आत' इति नाम्ना आङ्ग्ल-वैद्यके च 'क्युलकुलस' (Culeculus) इति नाम्ना प्रसिद्धः ॥

इदानीं श्लेष्माद्यश्मरीणां प्रत्येकं विशिष्टलक्षणमाह,—तत्रेत्यादि । श्लेष्मलमन्त्रमभ्यवहरतः पुंसः श्लेष्मा शरीरे स्रोतो निरुणद्धि इति संबन्धः । उपलिंग्य नवघटपङ्क्त्यायेन । अधिष्टाय आश्रित्य । दाल्यते विशीर्यते इव स्फुटतीत्यर्थः । भिद्यते विदीर्यते इव । निस्तुद्यते सूचीभिः इव ॥ ८ ॥

पित्तयुक्तस्तु श्लेष्मा संघातमुपगम्य यथोक्तां परिवृद्धिं प्राप्य बस्तिमुखमधिष्ठाय स्रोतो निरुणद्धि, तस्य मूत्रप्रतीघातादुप्यते चूष्यते दह्यते पच्यते इव बस्तिरुष्णवातश्च भवति; अश्मरी चात्र सरक्ता पीतावभासा कृष्णा भ्रष्टातकास्थितिमा मधुवर्णा वा भवति, तां पैत्तिकीमिति विद्यात् ॥ ९ ॥

पित्तयुक्तस्त्वित्यादि । पित्तयुक्तस्तु श्लेष्मा स्रोतो निरुणद्धि इति संबन्धः । संघातमुपगम्य काठिन्यं प्राप्येत्यर्थः । तस्य पुरुषस्य । मूत्रप्रतीघातात् मूत्रनिरोधात् । ऊष्यते समीपाम्निनवोपपत्त्यते, चूष्यते आकृष्यते इव, दह्यते इव कक्षामिनेव, पच्यते इव क्षारेणेव, उत्काध्यते इवेत्येके । उष्णवातः उत्तरतत्रे पठितो मूत्ररोगः । सरक्ता ईषद्रक्ता ॥ ९ ॥

वातयुक्तस्तु श्लेष्मा संघातमुपगम्य यथोक्तां परिवृद्धिं प्राप्य बस्तिमुखमधिष्ठाय स्रोतो निरुणद्धि, तस्य मूत्रप्रतीघातात् तीव्रा वेदना भवति, तथाऽप्यर्थं पीड्यमानो दन्तान् खादति नाभिं पीडयति मेढूं मृद्नाति पायुं स्पृशति विशर्धते विदहति वातमूत्रपुरीषाणि कृच्छ्रेण चाऽस्य मेहतो निःसरन्ति; अश्मरी चात्र श्यावा परुषा विषमा खरा कदम्बपुष्पवत्कण्टकाचिता भवति, तां वातिकीमिति विद्यात् ॥ १० ॥

वातयुक्तस्त्वित्यादि । अत्रापि पूर्ववत् संबन्धः । दन्तान् खादति परस्परं दन्तपीडनं करोति, विशर्धते गुदेन कुतिसितं शब्दं करोति, केचित् विशर्धते इत्यत्र विवर्धते इति पठन्ति व्याख्यानयन्ति च—अत्र मेढूं विमर्दनात् विवर्धते इत्यर्थः । विदहति विदाहयुक्तं मेढूं भवति, मेहतः मुञ्चत इत्यर्थः, खरा कठिना ॥ १० ॥

प्रायेणैतास्तिष्ठोऽश्मर्यो दिवास्वप्नसमशानाध्यशनशीतस्निग्धगुरुमधुराहारप्रियत्वाद् विशेषेण बालानां भवन्ति । तेषामेवाहपबस्तिकायत्वादनुपचितमांसत्वाच्च बस्तेः सुखग्रहणाहरणा भवन्ति महतां तु शुक्राश्मरी शुक्रनिमित्ता भवति ॥ ११ ॥

प्रायेणेत्यादि । प्रायेणैतास्तिष्ठोऽश्मर्यो बालानां भवन्तीति संबन्धः । कस्मादित्याह—विशेषेण दिवास्वप्नादिप्रियत्वात्तेषामिति प्रायग्रहणाद्यनामपि बोधयति । तेषामेव च बालानाम् । अल्पकायत्वात् इति अल्पबस्तित्वात् अल्पकायत्वात् चेत्यर्थः । अल्पबस्तित्वादिति आयामेनाल्पत्वं; अनुपचितबस्तिमांसत्वाच्च

वस्तेरिति अनेन परिणाहेन अल्पत्वमुक्तम् । सुखग्रहणाः इति सुखेन गृह्यन्ते सुखेन आहियन्ते चाश्मर्यः । महतां तु शुक्राश्मरी शुक्रनिमित्ता भवति ॥ ११ ॥

मैथुनाभिघातादिति मैथुनाद्वा शुक्रं चलितं मार्गनिर्गच्छद्विमार्गगमनादनिलोऽभितः संगृह्य मद्बृषणयोरन्तरे संहरति संहृत्य चोपशोषयति सा मूत्रमार्गमावृणोति मूत्रकृच्छ्रं बस्तिवेदनां वृषणयोश्च श्वयथुमापादयति पीडितमात्रे च तस्मिन्नैव प्रदेशे प्रविलयमापद्यते; तां शुक्राश्मरीमिति विद्यात् ॥ १२ ॥

हेतुसंप्राप्तिलक्षणानि शुक्राश्मर्या दर्शयन्नाह,—मैथुनेत्यादि । सा अश्मरी मैथुनविघातादिति मैथुनात् वा इति हेतुः । शुक्रं चलितमनिर्गच्छत् इति संप्राप्तिः । मूत्रकृच्छ्रं बस्तिवेदनामित्यादि लक्षणम् । मैथुनविघातात् मैथुनकार्यस्य विघातात् । अतिमैथुनादिति केचित् पठन्ति; तत्र शुक्रबाहुल्यं शुक्रचलने हेतुः । अनिर्गच्छत् अनिःसरत् । अनिर्गच्छन्निति केचित् पठन्ति; तत्र वायोर्विशोषणम् । विमार्गगमनात् उन्मार्गगमनात् । अनिलः वायुः । अभितः उभयतः ऊर्वाधश्चेत्यर्थः । संगृह्य विधार्य । मेढूवृषणयोरन्तरे बस्तिद्वारस्याध इत्यर्थः । संहरति वर्तुलीकरोति । वृषणयोश्चेति चकारात् बहुषणदेशे, बहुषणजस्तु अश्मरीषु वृषणशोफो नास्त्येव । प्रविलयमापद्यते अश्मरी विलीयते अल्पत्वात्; अन्ये तु पुनरश्मरी वृषणशोफान् विलयमापद्यते इत्याचक्षते ॥ १२ ॥

भवन्ति चात्र ।

शर्करा सिकता मेहो भस्माख्योऽश्मरिवैकृतम् ॥

भवन्ति चात्रेत्यादि । भस्माख्यः इति मूत्रशुक्रनामा उत्तरतन्त्रे मूत्ररोगः । अश्मरीवैकृत अश्मरीविकारा उपद्रवा इत्यर्थः ॥—

अश्मर्याः शर्करा ज्ञेया तुल्यव्यञ्जनवेदना ॥ १३ ॥
पवनेऽनुगुणे सा तु निरेत्यल्पा विशेषतः ॥

अश्मर्या इत्यादि अश्मर्यास्तुल्यव्यञ्जनवेदना शर्करा ज्ञेयेत्यर्थः । पवने इत्यादि । सा अश्मरी यदाल्पा स्यात् तदा वातेऽनुगुणे निरेति निर्गच्छति ॥ १३ ॥—

सा भिन्नमूर्तिर्वातेन शर्करेत्यभिधीयते ॥ १४ ॥
हृत्पीडासक्थिसदनं कुक्षिशूलः सवेपथुः ॥
तृष्णोर्ध्वगोऽनिलः काष्ण्यं दौर्बल्यं पाण्डुगात्रता १५
अरोचकाविपाकौ तु शर्कराते भवन्ति च ॥

शर्करालक्षणमाह,—सेत्यादि । सक्थिसदनं ऊर्गलानिः ॥ १४ ॥ १५ ॥—

मूत्रमार्गप्रवृत्ता सा सक्ता कुर्यादुपद्रवान् ॥ १६ ॥
दौर्बल्यं सदनं काश्यं कुक्षिशूलमरोचकम् ॥
पाण्डुत्वमुष्णवातं च तृष्णां हृत्पीडनं वमिम् ॥ १७ ॥
अश्मर्या एव मूत्रमार्गगताया लक्षणनिर्देशमाह,—मूत्र-

मार्गेत्यादि । सा अश्मरी, सक्ता अनिर्गता, दौर्बल्य बलहानिः, सदनं अङ्गलानिः, स्फुटिनिकैल्यपरे, काश्यं मांसक्षयः ॥१६॥
॥ १७ ॥

नाभिपृष्ठकटीमुष्कगुदवङ्गणशोफसाम् ॥
एकद्वारस्तनुत्वक्को मध्ये बस्तिरधोमुखः ॥ १८ ॥
एकसम्बन्धिनो ह्येते गुदास्थिविवरस्थिताः ॥
बस्तिर्बस्तिशिरश्चैव पौरुषं वृषणौ गुदम् ॥ १९ ॥
अलाब्वा इव रूपेण शिरास्त्रायुपरिग्रहः ॥
मूत्राशयो मलाधारः प्राणायतनमुत्तमम् ॥ २० ॥
पक्वाशयगतास्तत्र नाड्यो मूत्रवहास्तु याः ॥
तर्पयन्ति संदा मूत्रं सरितः सागरं यथा ॥ २१ ॥
सूक्ष्मत्वान्नोपलभ्यन्ते मुखान्यासां सहस्रशः ॥
नाडीभिरुपनीतस्य मूत्रस्यामाशयान्तरात् ॥ २२ ॥
जाग्रतः स्वपतश्चैव स निःस्यन्देन पूर्यते ॥
आमुखात्सलिले न्यस्तः पाद्वर्धेभ्यः पूर्यते नवः ॥ २३ ॥
घटो यथा तथा विद्धि बस्तिर्मूत्रेण पूर्यते ॥

इदानीमश्मर्या एव आधारस्य वस्ते. स्थानसंस्थानद्वाराणि निर्देष्टुमाह,—नाभीत्यादि । नाभ्यादीनां मध्ये बस्तिः इति स्थानम् । एकद्वार अधोमुख इत्यनेन उपरि द्वारामात्रं सूचयति । तनुत्वक्कः सूक्ष्मत्वक् । बस्तिप्रसङ्गेन बस्तिप्रसङ्गितानां चापरेषां स्थानमाह,—बस्तिरित्यादि । पौरुष मेढ्रम् । पुनर्वस्यवयवमाह,—अलाब्वा इवेत्यादि । परिग्रहः आश्रयः । मूत्राशयपर्यायो मलाधार इति । प्राणानां अग्नीपोमादीनाम्, आयतनं स्थानम् । यदा च सर्वदासावक्षीणमूत्रो भवति तदा पक्वाशयगता. ता नाड्यो मूत्रं तर्पयन्ति वर्धयन्तीत्यर्थः । मूत्रवाहिन्यौ मूलधमन्यौ द्वे तच्छाखाभूता दशधा शतधा सहस्रधा भिद्यन्ते इति दर्शयन्नाह,—सूक्ष्मेत्यादि । मूखानीति आसा नाडीनाम् । तैरेवायं मूत्रेण पूर्यते इति दर्शयन्नाह—नाडीभिरित्यादि । आमाशयान्तरात् आमपक्वाशयान्तरात् । सः बस्तिः । निःस्यन्देन उपस्नेहेन पूर्यते । अधोमुखत्वेन बस्तेरनूर्ध्वमुखस्यापि पूरणमुपमानेनाह,—आमुखादित्यादि । न्यस्तः शृतः, विद्धि जानीहि ॥ १८—२३ ॥—

एवमेव प्रवेशेन वातः पित्तं कफोऽपि वा ॥ २४ ॥
मूत्रयुक्त उपस्नेहात् प्रविश्य कुरुतेऽश्मरीम् ॥

मूत्रप्रवेशे तुल्यमेव वातादीनां प्रवेश दर्शयन्नाह,—एवमेवेत्यादि । एवमेव प्रवेशेन इति पूर्वोक्तप्रवेशेनेत्यर्थः । उपस्नेहात् समीपेक्षेदनात् ॥ २४ ॥—

अप्सु स्वच्छास्वपि यथा निषिक्तासु नवे घटे ॥ २५ ॥
कालान्तरेण पङ्कः स्यादश्मरीसंभवस्तथा ॥
संहन्त्यपो यथा दिव्या मारुतोऽग्निश्च वैद्युतः ॥ २६ ॥
तद्वद्वलासं बस्तिमूष्मा संहन्ति सानिलः ॥

१ 'तु ताः' इति पाठान्तरम् ।

ननु, द्रवरूपत्वात् सर्वेषां वायोश्चामूर्तत्वात्कथं घनता तदाह—अप्सु स्वच्छास्वपीत्यादि । निषिक्तासु प्रक्षिप्तासु । पङ्कः संमत्वेऽपि कथमश्मना साम्यमित्याह,—संहन्तीत्यादि । यथा सहति काठिन्यं करोति वर्षोपलान् करोति इत्यर्थः । कः काठिन्यं करोति ? वायुः विद्युदग्निश्चार्क काठिन्यं करोति; आपः जलानि, दिव्या. मेघजाः । तथा बलासं श्लेष्माणं बस्तिस्थं संहन्ति कठिनं करोति । ऊष्मा पित्तमित्यर्थः । कथम्भूतः ? सानिलः सवात इत्यर्थः ॥ २५ ॥ २६ ॥—

मारुते प्रगुणे बस्तौ मूत्रं सम्यक् प्रवर्तते ॥
विकारा विविधाश्चापि प्रतिलोमे भवन्ति हि ॥ २७ ॥
मूत्राघाताः प्रमेहाश्च शुक्रदोषास्तथैव च ॥
मूत्रदोषाश्च ये केचिद्ब्रूतावेव भवन्ति हि ॥ २८ ॥

बस्तिगणानामन्येषामपि विकाराणां वायुरेव हेतुरिति दर्शयन्नाह,—मारुते इत्यादि । प्रगुणे अनुकूले, अनुगुणे इति केचित् पठन्ति । तत्रापि स एवार्थः । प्रतिलोमे विगुणे । वाते विगुणे सति बस्तौ ये विकारास्तानेवाह,—मूत्राघाता इत्यादि ॥ २७ ॥ २८ ॥

इति श्रीडलहणविरचितायां निबन्धसंग्रहाख्यायां सुश्रुत-
व्याख्याया निदानस्थाने तृतीयोऽध्यायः ॥

चतुर्थोऽध्यायः ।

अथातो भगन्दराणां निदानं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
अथेत्यादि ॥ १ ॥ २ ॥

वातपित्तश्लेष्मसन्निपातागन्तुनिमित्ताः शतपो-
नकोष्ठग्रीवपरिस्त्राविशम्बूकावर्तान्मार्गिणो यथासं-
ख्यं पञ्च भगन्दरा भवन्ति । ते तु भगगुदबस्ति-
प्रदेशदारणाच्च भगन्दरा इत्युच्यन्ते । अपक्वाः पि-
डकाः पक्वास्तु भगन्दराः ॥ ३ ॥

वातपित्तेत्यादि । संख्येयनिरुक्तिमाह,—ते त्वित्यादि ॥ ३ ॥

तेषां तु पूर्वरूपाणि कटीकपालवेदना गुदकण्डू-
र्दाहः शोफश्च गुदस्य भवति ॥ ४ ॥

पूर्वरूपमाह,—तेषां त्वित्यादि । तेषां तु पूर्वरूपाणि भवन्तीत्यर्थः । कटीकपालः कटीफलकः ॥ ४ ॥

तत्रापथ्यसेविनां वायुः प्रकुपितः सन्निवृत्तः
स्थिरीभूतो गुदमभितोऽङ्गुले द्व्यङ्गुले वा मांसशो-
णिते प्रदूष्यारुणवर्णां पिडकां जनयति, सास्य तो-
दादीन् वेदनाविशेषान् जनयति, अप्रतिक्रियमाणा
च पाकमुपैति, मूत्राशयाभ्यासगतत्वाच्च व्रणः

२ भगन्दरः युनानीवैद्यके 'नावाशीर' इति नाम्ना आङ्ग्लवैद्यके च 'फिश्चुला' (Fistule) इति नाम्ना प्रसिद्धः ॥

प्रक्लिन्नः शतपोनकवदणुमुखैश्छिद्रैरापूर्यते, तानि च छिद्राणि अजस्रं अच्छं फेनानुविद्धमधिकमास्त्रावं स्रवन्ति, व्रणश्च ताड्यते भिद्यते छिद्यते सूचीभिरिव निस्तुद्यते गुदं चावदीर्यते वातमूत्रपुरीषरेतसामप्यागमश्च तैरेव छिद्रैर्भवति; तं भगन्दरं शतपोनकमित्याचक्षते ॥ ५ ॥

पूर्वरूपानन्तरं पिडिकोत्पत्तिं दर्शयन्नाह,—तत्रापथ्येत्यादि । सन्निवृत्तः व्याघ्रटितः । गुदमभितः गुदस्य सर्वतः, अन्ये गुदसन्निधावित्याहुः । अभ्यासः समीपम् । शतपोनकं शुकदोष-परिपठितो व्याधिः, चालनिकेति जेज्झटाचार्यः; तन्नेच्छति गयदासाचार्यः, लोकशास्त्रयोश्चालनिकायां शतपोनकशब्दस्य अप्रसिद्धत्वात्; अश्वपुच्छवालरचितं शतपोनकमित्यन्ये । तुद्यते व्यथ्यते । ताड्यते दण्डनेवाभिहन्यते इत्यर्थः । भिद्यते त्वक् विदार्यते इव । छिद्यते द्विधा क्रियते इव ॥ ५ ॥

पित्तं तु प्रकुपितमनिलेनाधःप्रेरितं पूर्ववदवस्थितं रक्तां तन्वीमुच्छ्रितामुष्ट्रग्रीवाकारां पिडिकां जनयति; सास्य चोषादीन् वेदनाविशेषान् जनयति; अप्रतिक्रियमाणा च पाकमुपैति, व्रणश्चाऽग्निशिराभ्यामिव पापच्यते दंदह्यते दुर्गन्धमुष्णमास्त्रावं स्रवति उपेक्षितश्च वातमूत्रपुरीषरेतांसि विसृजति; तं भगन्दरमुष्ट्रग्रीवमित्याचक्षते ॥ ६ ॥

पित्तं त्वित्यादि । पूर्ववदवस्थितमिति गुदमभितोऽहुले षड्भुले वेत्यर्थः । विसृजति व्रण इति संबन्धः ॥ ६ ॥

श्लेष्मा तु प्रकुपितः समीरणेनाधःप्रेरितः पूर्ववदवस्थितः मुक्तावभासां स्थिरां कण्डूमतीं पिडिकां जनयति, सास्य कण्डूादीन् वेदनाविशेषान् जनयति, अप्रतिक्रियमाणा च पाकमुपैति, व्रणश्च कठिनः संरम्भी कण्डूप्रायः पिच्छिलमजस्रमास्त्रावं स्रवति, उपेक्षितश्च वातमूत्रपुरीषरेतांसि विसृजति; तं भगन्दरं परिस्त्राविणमित्याचक्षते ॥ ७ ॥

वायुः प्रकुपितः प्रकुपितौ पित्तश्लेष्माणौ परिगृह्याऽधोगत्वा पूर्ववदवस्थितः पादाङ्गुष्ठप्रमाणां सर्वलिङ्गां पिडिकां जनयति, सास्य तोददाहकण्डूादीन् वेदनाविशेषान् जनयति, अप्रतिक्रियमाणा च पाकमुपैति, व्रणश्च नानाविधवर्णमास्त्रावं स्रवति, पूर्णनदीशम्बूकावर्तवच्चाऽत्र समुत्तिष्ठन्ति वेदनाविशेषाः; तं भगन्दरं शम्बूकावर्तमित्याचक्षते ॥ ८ ॥

वेदनाविशेष इति । नैरन्तर्येण वेदना उत्तिष्ठन्ति इत्येके; अन्ये तु तथाविधगत्यारम्भस्य शोफस्य पूर्णनद्यावर्तशम्बूकावर्तकारिणो वावगाढत्वात् अवगाढवेदना भवन्तीत्यर्थः । शम्बूकाख्याः शङ्खाः ॥ ७ ॥ ८ ॥

सूडेन मांसलुब्धेन यदस्थिशल्यमग्नेन सहाऽभ्यवहृतं यदावगाढपुरीषोन्मिश्रमपानेनाधःप्रेरितमसम्यगागतं गुदं क्षिणोति तत्र क्षतनिमित्तः कोथ उपजायते, तस्मिंश्च क्षते पूयरुधिरावकीर्णं मांसकोथे भूमाविव जलप्रक्लिन्नायां क्रिमयः संजायन्ते, ते भक्षयन्तो गुदमनेकधा पादर्वतो दारयन्ति, तस्य तैर्मांसैः कृमिकृतैर्वातमूत्रपुरीषरेतांस्यभिनिःसरन्ति; तं भगन्दरमुन्मार्गिणमित्याचक्षते ॥ ९ ॥

उन्मार्गिणः संप्राप्तिं दर्शयन्नाह,—सूडेनेत्यादि । कोथः पूतिभावः । पार्श्वतो दारयन्ति पक्षतो दारयन्ति; अस्याग्रे अशौ-भगन्दरं केचित् पठन्ति; तन्न, सर्वैर्निबन्धकारैर्निराकृतत्वात् ॥ ९ ॥

भवन्ति चात्र ।

उत्पद्यतेऽल्परुक्शोफा क्षिप्रं चाप्युपशाम्यति ॥
पाय्वन्तदेशे पिडिका सा ज्ञेयाऽन्या भगन्दरात् १०
पायोः स्याद्भ्रूल्ले देशे गूढमूला सरुग्ज्वरा ॥ ११ ॥
भागन्दरी तु विज्ञेया पिडिकाऽतो विपर्ययात् ॥

अभागन्दरी भागन्दरी च पिडिकामाह,—भवन्ति चात्रेत्यादि । शोफादुत्पद्यते इति संबन्धः । अल्परुक् अल्पवेदना, पाय्वन्तदेशे गुदस्यान्ते, अन्या भगन्दरादपरा भगन्दरादन्येत्यर्थः । एतेनाभागन्दरी पिडिकोक्ता । या तु भगन्दरेणोत्पद्यते तामाह—पायोरित्यादि । अतः अभागन्दर्याः पिडिकायाः विपर्ययात् विपरीतत्वात् भगन्दरकरी भवतीत्यर्थः ॥ १० ॥ ११ ॥—

यानयानान्मलोत्सर्गात् कण्डूरुग्दाहशोफवान् ॥
पायुर्भवेत्ततः कट्यां पूर्वरूपं भगन्दरे ॥ १२ ॥

यानेत्यादि । यानयानात् रथादिगमनात्, मलोत्सर्गात् पुरीषत्यागात् । कण्डूरुग्दाहशोफवान् पायुर्भवेत्, ततोऽनन्तरं कट्यां कण्डूरुग्दाहशोफादिकं पूर्वरूपं भवेत् । अयं चापठनीयः पूर्वो वा, पूर्वरूपग्रन्थद्वयं वा पठनीयं, पूर्वश्चाप्रसिद्धः ॥ १२ ॥

घोराः साधयितुं दुःखाः सर्वे एव भगन्दराः ॥
तेष्वसाध्यस्त्रिदोषोत्थः क्षतजश्च भगन्दरः ॥ १३ ॥

तत्र केषांचिदसाध्यत्वं दर्शयन्नाह,—घोरा इत्यादि । घोराः दुःखप्रदाः साधयितुं दुःखाः कष्टसाध्याः, भवन्तीत्यन्याहारः ॥ १३ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां निदानस्थाने चतुर्थोऽध्यायः ॥

पञ्चमोऽध्यायः ।

अथातः कुष्ठनिदानं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
अथेत्यादि ॥ १ ॥ २ ॥

मिथ्याहाराचारस्य विशेषाद् गुरुविरुद्धासा-

तस्याजीर्णाहिताशिनः स्नेहपीतस्य वान्तस्य वा व्या-
यामग्राम्यधर्मसेविनो ग्राम्यान्पौदकमांसानि वा
पयसाऽभीक्ष्णमश्नतो यो वा मज्जत्यप्सूष्माभितप्तः
सहसा छर्दिर्वा प्रतिहन्ति, तस्य पित्तश्लेष्माणौ
प्रकुपितौ परिगृह्यानिः प्रवृद्धस्तिर्यग्गाः शिराः
संप्रतिपद्य समुद्भूय बाह्यं मार्गं प्रति समन्ताद्विक्षि-
पन्ति, यत्र यत्र च दोषो विक्षिप्तो निःसरति तत्र
तत्र मण्डलानि प्रादुर्भवन्ति, एवमुत्पन्नस्त्वचि दोष-
स्तत्र तत्र च परिवृद्धिं प्राप्याऽप्रतिक्रियमाणोऽभ्य-
न्तरं प्रतिपद्य धातून्भिदूषयति ॥ ३ ॥

तस्य पूर्वरूपाणि त्वक्पारुष्यमकस्माद्रोमहर्षः
कण्डूः स्वेदवाहुल्यमस्वेदनं वाङ्मप्रदेशानां स्वापः
क्षतविसर्पणमसृजः कृष्णता चेति ॥ ४ ॥

मिथ्याहाराचारस्य शास्त्रोक्तविधिभ्रष्टाहाराचारस्येत्यर्थः ।
—संप्राप्तिमाह,—तस्येत्यादि । तस्य मिथ्याहाराचारस्येत्यादि-
कस्य । समुद्भूय आक्षिप्य, समन्तान् सर्वत्र । एतेन सर्वदेह-
गतत्वं रोगस्य सूचयति । अकस्मात् कारणं विना, स्वाप-
स्पर्शाज्ञानम् ॥ ३ ॥ ४ ॥

तत्र सप्त महाकुष्ठानि एकादशक्षुद्रकुष्ठानि एव-
मष्टादश कुष्ठानि भवन्ति । तत्र महाकुष्ठान्यऽरुणो-
डुम्बरपर्यजिह्वकपालकाकणकपुण्डरीकदद्रुकुष्ठानी-
ति । क्षुद्रकुष्ठान्यपि स्थूलारुणक महाकुष्ठमेककुष्ठं च-
र्मदलं विसर्पः परिसर्पः सिध्म विचर्चिका किटिमं
पामा रकसा चेति । सर्वाणि कुष्ठानि सवातानि
सपित्तानि सश्लेष्माणि सक्रिमीणि च भवन्त्युत्स-
न्नतस्तु दोषग्रहणमभिभवात् ॥ ५ ॥

इदानीं सङ्ख्यामाह,—तत्रेत्यादि । महत्त्वं उत्तरोत्तरधात्व-
नुप्रवेशात् । एकादशकुष्ठानां क्षुद्रत्वमुत्तरोत्तरधात्वननुप्रवेशात् ।
अष्टादश कुष्ठानि भवन्ति इति दिङ्मात्रं दर्शितं, कुष्ठानामनि-
यतसङ्ख्यत्वात् । तथा च, सप्तविधा अष्टादशविधा असंख्ये-
यविधा वा । महाकुष्ठानि नामतः प्राह,—तत्र महाकुष्ठानि
इत्यादि । क्षुद्रकुष्ठानि नामतः प्राह,—क्षुद्रकुष्ठान्यपीत्यादि । सर्व-
ेष्वेव कुष्ठेषु सर्वेषामेव दोषाणां किमीणां च संभवं दर्शय-
न्नाह,—सर्वाणीत्यादि । सर्वाणि क्षुद्राणि महान्ति च । कथं
तर्हि वातेनारुणमित्याह,—उत्सन्नतस्तु दोषग्रहणमभिभवात्,
उत्सन्नतः औत्कट्यतः, दोषग्रहणमभिभवात् इतरदोषयोरिति
शेषः ॥ ५ ॥

तत्र वातेनारुणं, पित्तेनौडुम्बरपर्यजिह्वकपालका-
कणकानि, श्लेष्मणा पौण्डरीकं दद्रुकुष्ठं चेति ।
तेषां तु महत्त्वं क्रियागुरुत्वमुत्तरोत्तरं धात्वनुप्र-
वेशादसाध्यत्वं चेति ॥ ६ ॥

१ महाकुष्ठानि आङ्गुलवैद्यके 'लेप्रसी' (Leprosy) इति
नाम्ना प्रसिद्धानि ।

यस्य दोषस्य यस्मिन् कुटे प्राधान्यं तद्दर्शयन्नाह,—तत्रे-
त्यादि । तत्रारुणादीनां सप्तानां महत्त्वादिषु हेतु दर्शयन्नाह,—
तेषामित्यादि । चकारो धात्वनुप्रवेशान्नैत्यनन्तरं द्रष्टव्यं ।
तेन अनुक्तमारम्भकदोषमहत्त्वं समुच्चिनोति ॥ ६ ॥

तत्र, वातेनारुणाभानि तनूनि विसर्पीणि तोद-
भेदस्वापयुक्तान्यरुणानि, पित्तेन पकोडुम्बरफला-
कृतिवर्णान्यौडुम्बराणि, ऋष्यजिह्वाप्रकाशानि ख-
राणि ऋष्यजिह्वानि, कृष्णकपालिकाप्रकाशानि
कपालकुष्ठानि, काकणन्तिकाफलसदृशान्यतीव र-
क्तकृष्णानि काकणकानि, तेषां चतुर्णामप्योषचो-
षपरिदाहधूमायनानि क्षिप्रोत्थानप्रपाकभेदित्वानि
किमिज्जन्म च सामान्यानि लिङ्गानि ॥ ७ ॥

तत्र महाकुष्ठानां लक्षणं दर्शयन्नाह,—तत्र वातेनेत्यादि ।
ऋष्यजिह्वानि ऋष्यजिह्विकानि, ऋष्यजिह्वाया इव प्रकाशः
सादृश्यं येषां खरत्वयुक्तानि, ऋष्यजिह्वो नीलाण्डः 'रोरु' इति
प्रसिद्धः । अन्ये ऋक्ष इति पठन्ति ऋक्षो 'रीञ्छ' इति लोके ।
कृष्णकपालिकाप्रकाशानि कपालकुष्ठानि कृष्णकपालिका कृष्ण-
शर्करा । काकणन्तिकाफलसदृशान्यतीव कृष्णरक्तानि काकण-
न्तिकानि; काकणन्तिका गुञ्जा, 'चिरिहिण्टिका' इति प्रसिद्धा,
तत्फलवद्रक्तानि मध्ये कृष्णानि । उडुम्बरादीनां पित्तकृतत्वं
दर्शयन्नाह,—तेषामित्यादि । ओषः अनलसमीप इव तापः,
कुष्ठस्यैव वेदनाविशेष इत्यन्ये । चोषः आचूष्यते इव वेदना-
विशेषः, पिपासेत्यन्ये । धूमायनं धूमोपहतस्येव, धूमोद्गमन-
मिवाज्ञानामित्येके ॥ ७ ॥

पुण्डरीकपत्रप्रकाशानि पौण्डरीकाणि, अतसीपु-
ष्पवर्णानि ताम्राणि वा विसर्पीणि पिडकावन्ति
च दद्रुकुष्ठानि । तथोर्द्ध्वोरप्युत्सन्नता परिमण्ड-
लता कण्डूश्चिरोत्थानत्वं चेति सामान्यानि रू-
पाणि ॥ ८ ॥

पुण्डरीकदद्रुकुष्ठयोर्लक्षणं दर्शयन्नाह,—पुण्डरीकपत्रप्र-
काशानि पौण्डरीकानि । दद्रुकुष्ठं द्विविधं सितं असितं च । अ-
सितस्य महोपक्रमसाध्यत्वादनुबन्धिप्रकाशात् महाकुष्ठेषु मध्ये
सुश्रुते पाठ इति विशेषः । सितदद्रुकुष्ठस्यैव सुखसाध्यत्वादुत्तरोत्तर-
धात्वनुप्रवेशाभावात्तथाऽत्यर्थपीडारहितत्वाच्च चरके क्षुद्रकुष्ठेषु
मध्ये पाठ इति न दोषः । दद्रुसिध्मयोः सुश्रुतचरकादिषु अ-
भिधानभेद इति जेज्जटाचार्यः समादधाति, तन्नेच्छति गद्यदासा-
चार्यः । तयोः पुण्डरीकदद्रुकुष्ठयोः पित्तकफकृतत्वं दर्शयन्नाह,—
तयोरित्यादि । परिमण्डलता परिपूर्णमण्डलता ॥ ८ ॥

क्षुद्रकुष्ठानि अत ऊर्ध्वं वक्ष्यामः ।

स्थूलानि सन्धिष्वतिदारुणानि

स्थूलारुणि स्युः कठिनान्यरूणि ॥

२ दद्रुकुष्ठं आङ्गुलवैद्यके 'रिंगवर्म' (Ringworm) इति
नाम्ना युनानीवैद्यके च 'कुवा' इति नाम्ना प्रसिद्धम् ।

ध्रुवकुष्ठेषु प्राक् स्थूलारुष्कमाह,—स्थूलानीत्यादि । स्थूलानि स्थूलमूलानि, दारुणानि कृच्छ्रसाध्यानि, अरुषि त्रणाः ॥—

त्वक्कोचभेदस्वपनाङ्गसादाः

कुष्ठे महत्पूर्वयुते भवन्ति ॥ ९ ॥

महाकुष्ठलक्षणमाह,—त्वक्कोचेत्यादि । त्वक्शब्दः कोच-भेदस्वापशब्दे सह प्रत्येक संबध्यते, तेन त्वक्कोचः त्वक्स्-द्धोचः, त्वग्भेदः त्वग्विदारणं, त्वक्स्वप्नः त्वचोऽचेतनत्वम्, अङ्गसादः अङ्गग्लानिः । कुष्ठे महत्पूर्वयुते इति महाकुष्ठे इत्यर्थः ॥ ९ ॥

कृष्णारुणं येन भवेच्छरीरं

तदेककुष्ठं प्रवदन्ति कुष्ठम् ॥

एककुष्ठमाह,—कृष्णारुणमित्यादि ॥—

स्युर्येन कण्डूव्यथनौषचोषा-

स्तलेषु तच्चर्मदलं वदन्ति ॥ १० ॥

चर्मदलमाह,—स्युर्येनेत्यादि । चोषः आचूषणमिव । तलेषु हस्तपादतलेषु ॥ १० ॥

विसर्पवत् सर्पति सर्वतो य-

त्वरक्तमांसान्यभिभूय शीघ्रम् ॥

मूर्च्छाविदाहारतितोदपाकान्

कृत्वा विसर्पः स भवेद्विकारः ॥ ११ ॥

विसर्पकुष्ठमाह,—विसर्पवदिति । अत्रोक्तविसर्पाख्यकुष्ठस्य वक्ष्यमाणविसर्पारोगस्य चिरविसर्पणशीघ्रविसर्पणतो भेदः ॥ ११ ॥

शनैः शरीरे पिडकाः स्रवत्यः

सर्पन्ति यास्तं परिसर्पमाहुः ॥

परिसर्पमाह,—शनैः शरीर इति ॥—

कण्डुन्वितं श्वेतमपायि सिध्म

विद्यात्तनु प्रायश ऊर्ध्वकाये ॥ १२ ॥

सिध्मकुष्ठमाह,—कण्डुन्वितमिति । अपायि अकष्टकारि । प्रायश ऊर्ध्वकाये इति प्रायःशब्दोपादानात् अधःकायेऽपि कदाचिद्भवति । सिध्मकुष्ठं द्विविधं—पुष्पिका सिध्म च, पुष्पिकासिध्मस्य सुखसाध्यत्वात् सुश्रुते ध्रुवकुष्ठेषु पाठः, सिध्मस्य दुःखसाध्यत्वात् चरके महाकुष्ठे पाठ इत्यदोषः ॥ १२ ॥

राज्योऽतिकण्डुर्तिरुजः सरूक्षा

भवन्ति गात्रेषु विचर्चिकायाम् ॥

कण्डूमती दाहरजोपपन्ना

विपादिका पादगतेयमेव ॥ १३ ॥

विचर्चिकामाह,—राज्योऽतिकण्डुर्तिरुज इति । राज्यः रेखाः ताश्च सरूक्षा भवन्ति, कण्डुर्तिः खर्जुरीपीडा, रजा

१ विचर्चिकाकुष्ठं आङ्ग्लभाषायां 'पेफायगस्' (Pemphigus) इति नाम्ना प्रसिद्धम् ।

२ विपादिकाकुष्ठं आङ्ग्लवैद्यके 'रहाजेडस' (Rhajades) इति नाम्ना प्रसिद्धम् ।

वेदना, अतिशब्दः कण्डुर्तिरुग्भ्यां संबध्यते । गात्रेषु पाणि-पादेषु । कण्डूमतीत्यादि । इयमेव विचर्चिका पादगता यदा स्यात्, तदा विचर्चिकासंज्ञां विहाय विपादिकासंज्ञां प्राप्नोतीत्यर्थः ॥ १३ ॥

यत् स्रावि वृत्तं घनमुग्रकण्डु

तत् स्निग्धकृष्णं किटिमं वदन्ति ॥

किटिममाह—यत् स्रावि वृत्तमिति । रक्तकृष्णमिति केचित् पठन्ति ॥—

सास्त्रावकण्डूपरिदाहवद्भिः

पामाऽणुकाभिः पिडकाभिरुद्धा ॥ १४ ॥

स्फोटैः सदाहैरसितैश्च कच्छैः

स्फिकृपाणिपादप्रभवैरित्युक्ता ॥

अथ पामामाह,—सास्त्राव इति । सहासावकण्डूपरिदाहकैर्वर्तते या पिडका सा तथाविधा, ताभिः ऊद्धा पामेति संबन्धः, ये तु सास्त्रावकण्डूपरिदाहवद्भिरिति पठन्ति ते तु व्याख्यानयन्ति—सास्त्रावौ यौ कण्डूपरिदाहौ तद्युक्तैः पुरुषैः कृत्वा, अणुकाभिः पिडकाभिः कृत्वा, पामा ऊद्धा ज्ञेया वैद्यैरिति शेषः । सैव कच्छैरिति सैव पाण्ड्योः स्फिकृपाणि तीव्रदाहैः स्फोटैरुपगता कच्छैरुच्यते ॥ १४ ॥—

कण्डुन्विता या पिडका शरीरे

संस्त्रावहीना रक्तसोच्यते सा ॥ १५ ॥

रक्तसामाह,—कण्डुन्वितेति । शरीरे सकले काये ॥ १५ ॥

अरुः ससिध्मं रक्तसा महच्च

यच्चैककुष्ठं कफजान्यमूनि ॥

वायोः प्रकोपात्परिसर्पमेकं

शेषाणि पित्तप्रभवाणि विद्यात् ॥ १६ ॥

इदानीं कस्मिन् ध्रुवकुष्ठे कस्याधिक्यमित्याह,—अरुः ससिध्ममिति । शेषाणि विसर्पकिटिसविचर्चिकापामाचर्मदलानि । अरुः ससिध्मं रक्तसोच्यते जेज्जटाचार्येण स्वकपोलकल्पितः श्लोकः, इति गयदासाचार्यो न मन्यते । यस्मादेककुष्ठं महाकुष्ठं च वातादेव भवति न कफात्, परिसर्पं पितात् । पाठान्तरं चात्रारुष्कमित्यादि पठति, तच्चाभावान्न लिखितम् ॥ १६ ॥

किलासमपि कुष्ठविकल्प एव । तत्रिविधं वातेन पित्तेन श्लेष्मणा चेति । कुष्ठकिलासयोरन्तरं—त्वग्गतमेव किलासमपरिस्रावि च । तद्वातेन मण्डलमरुणं परुषं परिध्वंसि च, पित्तेन पद्मपत्रप्रती-

३ पामाकुष्ठं आङ्ग्लभाषायां 'एक्जिमा' (Eczema) इति नाम्ना युनानीवैद्यके च 'जर्ब' इति नाम्ना प्रसिद्धम् ।

४ कच्छैः आङ्ग्लवैद्यके 'स्केबीस' (Scabies), इति नाम्ना प्रसिद्धम् ।

५ किलासं युनानीवैद्यके 'वर्स' इति नाम्ना आङ्ग्लवैद्यके च 'ल्यूकोडर्मा' (Leucoderma) इति नाम्ना प्रसिद्धम् ।

काशं सपरिदाहं च, श्लेष्मणापि श्वेतं स्निग्धं बहुलं कण्डूमच्च । तेषु सम्बद्धमण्डलमन्तेजातं रक्तरोम चाऽसाध्यमग्निदग्धं च ॥ १७ ॥

किलासं दर्शयन्नाह,—किलासमपीत्यादि । अपिशब्दः संभावनायां, तेन किलासं कुष्ठविकृतिरेव संभाव्यते, अन्ये तु, किमपि किलासं कुष्ठविकल्पो न भवतीत्यपि शब्दमाहुः, किं तत् किलासं कुष्ठविकल्पो न भवति ? उच्यते, लग्नगतमपरिस्त्रावि चेल्यन्तरं भेदः । त्वग्नगतमिति कुष्ठं लग्नक्तमांसमधिष्ठाय विदर्शयत्यात्मानं, किलासं तु त्वचमेव, केवलां त्वचमधिष्ठिति इत्यर्थः । अन्ये तु लग्नगतमेव किलाससंज्ञं, दोषधातुनुप्रवेशात् श्वित्रसंज्ञमित्याहुः । तथा च,—“लग्नगतं तु यदा स्त्रावि किलासं तत् प्रकीर्तितम् । यदा त्वचमतिकाम्यं तत् धातुमवगाहते । हित्वा किलाससंज्ञां तत् श्वित्रसंज्ञां लभेत च” । वातादिजानां किलासानां लक्षणमाह,—तद्वातेनेति । परिध्वसीति वृष्टं सत् रजो मुञ्चतीत्यर्थः, बहुलं स्थूलम्, तेषु वातपित्तश्लेष्मजेषु किलासेषु । संभिन्नमण्डलमिति परस्परभिन्नमण्डलमित्यर्थः । अन्ते जात ओष्ठपाणिपादगुह्यज, अन्ये लग्नान्तर्जातरक्तरोमेति पठन्ति । अन्तः मध्ये जातानि रक्तानि लोमानि यत्र तत्तथा । तैवसाध्यमग्निदग्धं चेति चकारेण पाणिपादगुह्यौष्ठजसनुक्तमपि असाध्यं समुच्चिन्वन्ति ॥ १७ ॥

कुष्ठेषु च त्वकूंसंकोचस्वापस्वेदशोफभेदकौण्यस्वरोपघाता वातेन, पाकावदरणाङ्गुलिपतनकर्णनासाभङ्गाक्षिरागसत्त्वोत्पत्तयः पित्तेन, कण्डूवर्णभेदशोफास्त्रावगौरवाणि श्लेष्मणा ॥ १८ ॥

कुष्ठानां सक्षेपेणोक्तत्वात् अनुक्तमपि लिङ्गं दर्शयन्नाह,—कुष्ठेषु च लगिति । वातकार्येषु त्वकूंसंकोचः स्वापस्वेदाविलयन्ये पठन्ति तत्र नञ् स्वेदनिषेधार्थः व्याधिस्वभावात्, स्वेदोऽपि स्यादित्यपरे । कौण्यं नष्टकरता, सत्त्वोत्पत्तयः क्रिमीणां जन्मानि ॥ १८ ॥

तत्रादिबलप्रवृत्तं पौण्डरीकं काकणं चासाध्यम् ॥ १९ ॥

तेषामसाध्यत्वं दर्शयन्नाह,—तत्रादिबलप्रवृत्तमिति । उत्पत्तावेव, त्रिदोषबलप्रवृत्तत्वात्; धातुनुक्रमेण हि अष्टानामस्थिमज्जशुक्रगतानामसाध्यत्वमुपरिशदेव वक्ष्यति ॥ १९ ॥

भवन्ति चात्र ।

यथा वनस्पतिर्जातः प्राप्य कालप्रकर्षणम् ॥

अन्तर्भूमिं विगाहेत मूलैर्वृष्टिविवर्धितैः ॥ २० ॥

एवं कुष्ठं समुत्पन्नं त्वचि कालप्रकर्षतः ॥

क्रमेण धातून् व्याप्नोति नरस्याऽप्रतिकारिणः २१ ॥

इदानीमप्रतिकारिण उत्तरोत्तरधातुनुक्रमेण दृष्टान्तं दर्शयन्नाह,—भवन्ति चात्र यथेत्यादि । यथा वनस्पतिः वृक्षः,

१ 'तेषु' इत्यस्य स्थाने 'ते चाचार्या' इति पाठान्तरम् ।

कालप्रकर्षणं कालाधिक्यं प्राप्य, मूलैः कृत्वा अन्तर्भूमिं विगाहेत इति संबन्धः । त्वचीति अत्र त्वक्शब्देन रस उक्तः, रसारब्धत्वात्; तेन रसस्थ इत्यर्थः ॥ २० ॥ २१ ॥

स्पर्शहानिः स्वेदनत्वमीपत्कण्डूश्च जायते ॥

वैवर्ण्यं रूक्षभावश्च कुष्ठे त्वचि समाश्रिते ॥ २२ ॥

त्वक्स्वापो रोमहर्षश्च स्वेदस्याभिप्रवर्तनम् ॥

कण्डूर्विपूयकश्चैव कुष्ठे शोणितसंश्रिते ॥ २३ ॥

बाहुल्यं वक्त्रशोषश्च कार्कश्यं पिङ्गकोद्रमः ॥

तोदः स्फोटः स्थिरत्वं च कुष्ठे मांससमाश्रिते २४

दौर्गन्ध्यमुपदेहश्च पूयोऽथ क्रिमयस्तथा ॥

गात्राणां भेदनं चापि कुष्ठे मेदः समाश्रिते ॥ २५ ॥

नासाभङ्गोऽक्षिरागश्च क्षते च क्रिमिसंभवः ॥

भवेत् स्वरूपघातश्च अस्थिमज्जसमाश्रिते ॥ २६ ॥

कौण्यं गतिक्षयोऽङ्गानां संभेदः क्षतसर्पणम् ॥

शुक्रस्थानगते लिङ्गं प्रागुक्तानि तथैव च ॥ २७ ॥

धातुगतकुष्ठानां लक्षणमाह,—स्पर्शहानिरित्यादि । प्रागेव रसधातु कोडीकृत्य दोषाः कुष्ठारम्भकाः अतो रसधातुलक्षणं नोक्तमित्येके । अपरे त्वक्शब्देन रसमाहुः । जायत इत्यत्रापि संबध्यते । विपूयकः दुर्गन्धता, जायत इत्यत्रापि संबध्यते । बाहुल्यं स्थूलमण्डलता । स्फोटः त्वचः स्फुटनम् । स्थिरत्वं कठिनमण्डलता । केचिदत्रान्यथा पठन्ति, स च पाठोऽभावात् लिखितः । शुक्रगस्य कुष्ठस्य लिङ्गं दर्शयन्नाह,—कौण्यमिति । तदपीत्यपिशब्दात् पूर्वोक्तात् पूर्वोक्तान्यपि रसादिमज्जान्तगतानि लिङ्गानि भवन्ति । कुष्ठितं संजातकुष्ठम्; अन्ये तु कुष्ठवदिति पठन्ति, कुष्ठसहितमित्यर्थः; अन्ये कुष्ठिलमिति पठन्ति, तत्रापि स एवार्थः ॥ २२—२७ ॥

स्त्रीपुंसयोः कुष्ठदोषाद् दुष्टशोणितशुक्रयोः ॥

यदपत्यं तयोर्जातं ज्ञेयं तदपि कुष्ठितम् ॥ २८ ॥

यदा स्त्रीपुंसयोः कुष्ठिनोर्बाजमुपहतं स्यात् तदा तयोः प्रजा नोत्पद्यते । उपतप्तगात्रबीजयोः पुनः प्रजापताप उत्पद्यते ॥ २८ ॥

कुष्ठमात्मवतः साध्यं त्वग्रक्तपिशिताश्रितम् ॥

मेदोगतं भवेद्याप्यमसाध्यमत उत्तरम् ॥ २९ ॥

इदानीं धातुनुक्रमेण साध्यादिभेदं दर्शयन्नाह,—कुष्ठमित्यादि । आत्मवतो जितेन्द्रियस्य ॥ २९ ॥

ब्रह्मस्त्रीसज्जनवधपरस्वहरणादिभिः ॥

कर्मभिः पापरोगस्य प्राहुः कुष्ठस्य संभवम् ॥ ३० ॥

कुष्ठस्य कर्मजलं दर्शयन्नाह—ब्रह्मस्त्रीति । सज्जनः सत्पुरुषः, परस्वं परद्रव्यम् । कुष्ठं दीर्घरोगाणां प्रधानमिति तन्त्रान्तरम् ॥ ३० ॥

भ्रियते यदि कुष्ठेन पुनर्जातेऽपि गच्छति ॥

नातः कष्टतरो रोगो यथा कुष्ठं प्रकीर्तितम् ॥ ३१ ॥

आहाराचारयोः प्रोक्तामास्थाय महतीं क्रियाम् ॥

औषधीनां विशिष्टानां तपसश्च निषेवणात् ॥ ३२ ॥

यस्तेन मुच्यते जन्तुः स पुण्यां गतिमाप्नुयात् ॥

जन्मान्तरे तदनुबन्ध दर्शयन्नाह,—त्रियते इति । अनुगतं भवतीत्यर्थः । कुष्ठजनकस्य कर्मणोऽजीर्णत्वात् पुनर्भवः ॥ ३१ ॥
॥ ३२ ॥

प्रसङ्गाद्वात्रसंस्पर्शान्निःश्वासात्सहभोजनात् ॥

सहशय्यासनाच्चापि वस्त्रमाल्यानुलेपनात् ॥ ३३ ॥

कुष्ठं ज्वरश्च शोषश्च नेत्राभिव्यन्द एव च ॥

औपसर्गिकरोगाश्च संक्रामन्ति नराक्षरम् ॥ ३४ ॥

प्रधानं कुष्ठमाश्रित्य कुष्ठप्रभृतीनां संसर्गपरिहारं दर्शयन्नाह,—प्रसङ्गात् गात्रसंस्पर्शादिति । प्रसङ्गात् इति प्रसङ्गेन अभ्यासेन कृतात्, पुनः पुनः कृतादित्यर्थः । इदं विशेषणं गात्रसंस्पर्शनादिभिः सर्वैः सह प्रत्येक संबध्यते । सह शय्यासनादिभिः एकशय्यास्थितत्वादिभिः । माल्य पुष्पम् । औपसर्गिकरोगाः शीतलिकादयः । संक्रामन्ति आविशान्ति ॥ ३३ ॥
॥ ३४ ॥

इति श्रीडल्हणवरिवितायां निबन्धसप्रहाख्यायां सुश्रुत-
व्याख्यायां निदानस्थाने पञ्चमोऽध्यायः ॥

षष्ठोऽध्यायः ।

अथातः प्रमेहनिदानं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथातः प्रमेहनिदानं व्याख्यास्यामः ॥ १ ॥ २ ॥

दिवास्वप्नाव्यायामालस्यप्रसक्तं शीतस्निग्धमधु-
रमेध्यद्रवान्नपानसेविनं पुरुषं जानीयात् प्रमेही
भविष्यतीति ॥ ३ ॥

प्रमेहहेतुमाह,—दिवास्वप्नेति । प्रसक्तं प्रकर्षेण सक्तं अति-
शयेन अनुषज्जिनम् । मेध्य मेदुरं मेदोजनकमित्यर्थः । पुरुषं
जानीयात् प्रमेही भविष्यति । तत्राहुरेके,—स्त्रीणां प्रमेहा न
भवन्ति । तथाच तन्त्रान्तरे—“रजःप्रसृक्कान्नारीणां मासि
मासि विशुध्यति । सर्वं शरीरं दोषाश्च न प्रमेहन्त्यतः स्त्रियः ॥”
एतत्तु न युक्तं, सर्वतन्त्राप्रसिद्धेः प्रत्यक्षविरोधाच्च ॥ ३ ॥

तस्य चैवं प्रवृत्तस्यापरिपक्वा एव वातपित्तश्ले-
ष्माणो यदा मेदसा सहैकत्वमुपेत्य मूत्रवाहिस्रो-
तांस्यनुसृत्याधोगत्वा वस्तेर्मुखमाश्रित्य निर्भिद्यन्ते
तदा प्रमेहान् जनयन्ति ॥ ४ ॥

संप्राप्तिं दर्शयन्नाह,—तस्य चैवमिति । अपरिपक्वाः आमाः ।
मेदसा इति अन्नादिशब्दो लुप्तो द्रष्टव्यः, तेन वसादयो
ग्राह्याः, अन्ये तु मेदश्चापरिपक्वमिति पठन्ति, चकारेण अनु-
क्तानपि वसादीन् समुच्चिन्वन्ति । उपेत्य गत्वा । निर्भिद्यन्ते
निःसरन्तीत्यर्थः । अन्ये तु विनिर्भिद्यन्ते इति पठित्वा तत्रैव

१ प्रमेहः शुनानीवैद्यके ‘जीर्वाण’ इति नाम्ना प्रसिद्धः

स्थितिं कुर्वन्तीति व्याख्यानयन्ति । अपरे तु अतिद्रवत्वं यान्ती-
त्याहुः ॥ ४ ॥

तेषां तु पूर्वरूपाणि हस्तपादतलदाहः स्निग्ध-
पिच्छिलगुरुता गात्राणां मधुरशुक्रमूत्रता तन्द्रा
सादः पिपासा दुर्गन्धश्च श्वासस्तालुगलजिह्वा-
दन्तेषु मलोत्पत्तिर्जटिलीभावः केशानां वृद्धिश्च
नखानाम् ॥ ५ ॥

पूर्वरूपमाह,—तेषामिति । केशानां जटिलीभावः अन्यो-
न्यमिलन, स्वेदमलबाहुल्यात् रोगप्रभावाच्च ॥ ५ ॥

तत्राविलप्रभूतमूत्रलक्षणाः सर्वे एव प्रमेहाः ॥ ६ ॥
प्रमेहाणां सामान्यं लक्षणमाह,—तत्राविलमिति । आविल
समलम् ॥ ६ ॥

सर्वे एव सर्वदोषसमुत्थाः सह पिडकाभिः ॥ ७ ॥

तेषां प्रमेहाणां पिडकानां च दोषं दर्शयन्नाह,—सर्वदोष-
समुत्था इति । एतेन प्रमेहाणां पिडकानां च कुष्ठवत् सर्व-
दोषजत्वमुक्तम् ॥ ७ ॥

तत्र, कफादुदकेक्षुवालिंकासुरासिकताशनैर्ल-
वणपिष्टसान्द्रशुकफेनमेहाः दश साध्याः, दोषदृ-
ष्याणां समक्रियत्वात्; पित्ताक्षीलहरिद्राम्लक्षार-
मज्जिष्ठाशोणितमेहाः षट् साध्याः, दोषदृष्याणां वि-
षमक्रियत्वात्; वातात्सर्पिर्वसाक्षौद्रहस्तिमेहाश्च-
त्वारोऽसाध्यतमाः, महात्ययिकत्वात् ॥ ८ ॥

सर्वेषां सर्वदोषजत्वेऽपि उत्कर्षतो दोषग्रहणं दर्शयन्नाह,—
तत्र कफादिति । उदकमेहः, इक्षुवालिंकामेहः, सुरामेहः, सिक-
तामेहः, शनैर्मेहः, लवणमेहः, पिष्टमेहः, सान्द्रमेहः, शुक्रमेहः
फेनमेहश्चेति दश प्रमेहाः साध्या यद्यतिशयेन मेदो दूषित न
भवति; दोषदृष्याणां समक्रियत्वादिति अत्र दोषः श्लेष्मा,
दृष्याणि रसमांसमेदोमज्जशुकालसिकौजासि, एषां कटुतिक्त-
कषायादिभिः समैव क्रिया । पित्तादिति अत्रापि यद्यति-
शयेन मेदो दूषित न भवति । दोषदृष्याणां विषमक्रियत्वादिति
अत्र दोषः पित्तं, दृष्याणि रसमासादीनि, तेषां तु विषमक्रि-
यत्वात् । वातादिति महात्ययिकत्वात् शीघ्रं विनाशकारित्वा-
दिति, महात्ययिकत्वं पुनरेषामुत्तरोत्तरमितरधातुस्त्रावकत्वात्;
विषमक्रियत्वाच्चेत्यत्रापि सम्बध्यते ॥ ८ ॥

तत्र वातपित्तमेदोभिरन्वितः श्लेष्मा श्लेष्मप्रमे-
हान् जनयति, वातकफशोणितमेदोभिरन्वितं पित्तं
पित्तप्रमेहान्, कफपित्तवसामज्जमेदोभिरन्वितो
वायुर्वीतप्रमेहान् ॥ ९ ॥

इदानीं सर्वेषामेव सर्वजत्वं प्रकटयन्नाह,—तत्र वातपित्त-
मेदोभिरन्वित इति ॥ ९ ॥

तत्र, श्वेतमवेदनमुदकसदृशमुदकमेही मेहति;
इक्षुरसतुल्यमिधुमेही; सुरामेही सुरातुल्यं; सरुजं

सिकतानुविद्धं सिकतामेही; शनैः सकफं मृत्स्नं शनैर्मही; विशदं लवणतुल्यं लवणमेही; हृष्टरोमा पिष्टरसतुल्यं पिष्टमेही; आविलं सान्द्रं सान्द्रमेही; शुक्रतुल्यं शुक्रमेही; स्तोकं स्तोकं सफेनं फेनमेही मेहति ॥ १० ॥

कफजानामनुक्रमेण लक्षण दर्शयन्नाह—सिकतानुविद्धं बालुकामिश्रं, मृत्स्नं पिच्छिलम् । लवणं तु लवणाम्बुतुल्यम् । हृष्ट-रोमा प्राप्तरोमाश्च, पिष्टरसतुल्यं पिष्टमिश्रोदकतुल्यम् । आविलं अत्यर्थं कलुषं, पुनर्वचनात् । मेहति मूत्रयति इत्यर्थः ॥ १० ॥

अत ऊर्ध्वं पित्तनिमित्तान् वक्ष्यामः—सफेनमच्छ नीलं नीलमेही मेहति; सदाहं हरिद्राभं हरिद्रा-मेही; अम्लरसगन्धमम्लमेही; सुतक्षारप्रतिमं क्षारमेही; मज्जिष्ठोदकप्रकाशं मज्जिष्ठामेही; शोणितप्रकाशं शोणितमेही मेहति ॥ ११ ॥

अत ऊर्ध्वमिति । सुतक्षारप्रतिमं गलितक्षारद्रवतुल्यं, मज्जिष्ठोदकप्रकाशं शोणितप्रकाशं च मूत्रं रक्तपित्तेऽपि भवति ततः कोऽयं प्रमेहः? अत्रोच्यते—रक्तपित्ते प्रमेहपूर्वरूपं न भवति, मज्जिष्ठाशोणितयोस्तु प्रमेहपूर्वरूपसंभव इति विशेषः ११

अत ऊर्ध्वं वातनिमित्तान् वक्ष्यामः—सर्पिःप्रकाशं सर्पिर्मही मेहति; वसाप्रकाशं वसामेही; क्षौद्ररसवर्णं क्षौद्रमेही; मत्तमातङ्गवदनुप्रवन्धं हस्तिमेही मेहति ॥ १२ ॥

अत ऊर्ध्वं वातनिमित्तान् वक्ष्याम इति ॥ १२ ॥

मक्षिकोपसर्पणमालस्यं मांसोपचयः प्रतिश्यायः शैथिल्यारौचकाविपाकाः कफप्रसेकच्छर्दिनिद्राकासश्वासाश्चेति श्लेष्मजानामुपद्रवाः; वृषणयो-रवदरणं वस्तिभेदो मेदूतोदो हृदि शूलमम्लीका-ज्वरातीसारारौचकाः वमथुः परिधूमायनं दाहो मूर्च्छा पिपासा निद्रानाशः पाण्डुरोगः पीतविष्मू-

१ पिष्टमेहः आङ्ग्लवैद्यके 'कायल्यूरिया' (Chylurea) इति नाम्ना प्रसिद्धः ।

२ शुक्रमेहः युनानीवैद्यके 'जीर्यान मनी' इति नाम्ना आङ्ग्ल-वैद्यके च 'स्पर्मटोरिया' (Spermatorrhoea) इति नाम्ना प्रसिद्धः ।

३ मज्जिष्ठमेहः आङ्ग्लवैद्यके 'हिम्याचूरिया' (Hæma- turea) इति नाम्ना प्रसिद्धः ।

४ वसामेहः आङ्ग्लवैद्यके 'आल्बुमिन्यूरिया' (Albu- minuria) इति नाम्ना प्रसिद्धः ।

५ मधुमेहः युनानीवैद्यके 'डायबीटिस' इति नाम्ना आङ्ग्ल-वैद्यके च 'डायबिटिस मेलिटस' (Diabetes-mellitus) इति नाम्ना प्रसिद्धः ।

वनेत्रत्वं चेति पैत्तिकानां; हृद्ग्रहो लौल्यमनिद्रा स्तम्भः कम्पः शूलं बद्धपुरीषत्वं चेति वातजानाम् । एवमेते विंशतिः प्रमेहाः सोपद्रवा व्याख्याताः ॥ १३ ॥

इदानीं प्रतिदोषे उपद्रवान् दर्शयन्नाह,—मक्षिकोपसर्पण-मिति । अवदरणं विदरणं, अम्लीका अम्लोद्धारः, वमथुः छर्दिः, परिधूमायानं समन्ततस्तापः । दाहः अग्निदग्धस्येव । वातजे उपद्रवमाह,—हृद्ग्रह इति । लौल्यं सर्वरसाभिकाङ्क्षिता वातजग्रहणीवत् ॥ १३ ॥

तत्र वसामेदोभ्यामभिपन्नशरीरस्य त्रिभिर्दोषै-श्चानुगतधातोः प्रमेहिणो दश पिडका जायन्ते । तद्यथा—शराविका, सर्षपिका, कच्छपिका, जालिनी, विनता, पुत्रिणी, मसूरिका, अलजी, विदारिका, विद्रधिका चेति ॥ १४ ॥

पिडकानामुपद्रवविशेषाणां संप्राप्तिं दर्शयन्नाह,—तत्र वसा-मेदोभ्यामिति । वसा मांसस्नेहः, सकलशरीरस्नेह इत्यन्ये । अभि-पन्नशरीरस्य व्यापन्नशरीरस्य । अनुगतधातोः व्यासधातोः पिड-कास्तु प्रायेण अधःकाये एव । तासां पिडकानां नामान्याह,—तद्यथेति ॥ १४ ॥

शरावमात्रा तद्रूपा निम्नमध्या शराविका ॥

गौरसर्षपसंस्थानां तत्प्रमाणा च सर्षपिणी ॥ १५ ॥

सदाहा कूर्मसंस्थानां ज्ञेया कच्छपिका बुधैः ॥

जालिनी तीव्रदाहा तु मांसजालसमावृता ॥ १६ ॥

महती पिडका नीला पिडका विनता स्मृता ॥

महत्यल्पाचिता ज्ञेया पिडका सा तु पुत्रिणी १७

मसूरसमसंस्थानां ज्ञेया सा तु मसूरिका ॥

रक्तासिता स्फोटवती दाहणा त्वलजी भवेत् १८

विदारीकन्दवद्वृत्ता कठिना च विदारिका ॥

विद्रधेर्लक्षणैर्युक्ता ज्ञेया विद्रधिका बुधैः ॥ १९ ॥

तासां लक्षणमाह,—शरावमात्रेति । गौरसर्षपसंस्थानाः गौरसर्षपाकाराः । जालिनीत्यादि । यद्यपि 'ये यन्मया स्मृता मेहास्तेषामेतास्तु तत्कृताः'—इति अग्रे एव वक्ष्यते, तथापि जालिनी पित्तोत्तरा ज्ञेया, तद्वचनस्य बाहुल्येनोक्तत्वात् । महती स्थूला । अल्पाचिता इति सूक्ष्मपिडकावेष्टिता ॥ १५—१९ ॥

ये यन्मयाः स्मृता मेहास्तेषामेतास्तु तत्कृताः ॥

पिडकाजनकान् दोषानाह,—ये यन्मया यद्विषारब्धाः, तेषां प्रमेहाणां, एता इति पिडकाः ॥—

गुदे हृदि शिरस्यंसे पृष्ठे मर्मणि चोत्थिताः ॥

सोपद्रवाऽल्पकायाग्नेः पिडकाः परिवर्जयेत् २० ॥

तासामसाध्यतां दर्शयन्नाह,—गुदे हृदि । अंसः बाहु-शिरः । सोपद्रव इति "लृट्कासमांससंकोथमोहद्विक्रामदज्वराः । विसर्पमर्मसंरोधाः पिडकानामुपद्रवाः" । "सोपद्रवाल्पकायाग्नेः पिडकाः परिवर्जयेत्" इति केचित् पठन्ति । सोपद्रव इति पुरुषविशेषणम् ॥ २० ॥

कृत्स्नं शरीरं निष्पीड्य मेदोमज्जवसायुतः ॥

अधः प्रक्रमते वायुस्तेनासाध्यास्तु वातजाः २१ ॥

वातजानामसाध्यत्वे हेतु दर्शयन्नाह,—कृत्स्नं शरीरमिति । निष्पीड्य निश्चोतयित्वा मूत्रमार्गेण समस्तान् धातून् प्रवाहयित्वा इत्यर्थः । वसेत्युपलक्षणं, तेन ओजोलसीकयोर्ग्रहणम् । अधः प्रक्रमते अधःस्फीतीभवति प्रबलीभवतीत्यर्थः । गयदासाचार्यस्तु आपातनिकापूर्वं प्रमेहपूर्वरूपाणामित्यादि श्लोकत्रयमन्यथा पठति । असाध्यास्तु इति पूर्वहेतुभ्यां च इति तु शब्दार्थः ॥ २१ ॥

प्रमेहपूर्वरूपाणामाकृत्यत्र दृश्यंते ॥

किंचिच्चाप्यधिकं मूत्रं तं प्रमेहिणमादिशेत् ॥ २२ ॥

इदानीं प्रमेहहेतुयुक्तस्य पुरुषस्य सामान्याकारेण लक्षणमाह,—प्रमेहपूर्वरूपाणामिति । प्रमेहस्य पूर्वोक्तसामान्यलक्षणस्य शेषलक्षणम् ॥ २२ ॥

कृत्स्नान्यर्धानि वा यस्मिन् पूर्वरूपाणि मानवे ॥

प्रवृद्धमूत्रमत्यर्थं तं प्रमेहिणमादिशेत् ॥ २३ ॥

इदानीं प्रमेहपिडकाविकित्तितनिर्देश्यमर्थं पञ्चगुणाश्रय पूर्व-रूपशोफपिडकावस्थाख्यं प्रतिपादयन्नाह,—प्रमेहपूर्वरूपाणामिति । तत्पूर्वरूपे अपतर्पण वनस्पतिकषायपानादिकं च कर्तव्यम् । प्रवृत्तमूत्रमत्यर्थमिति रूपज्ञानम् । तत्र रूपज्ञानं विकित्ताविशेषार्थम् । तदुक्तम्—‘एवमकुर्वन्’ इत्यादि (वि० स्था० अ० १२) ॥ २३ ॥

पिडकापीडितं गाढमुपसृष्टमुपद्रवैः ॥

मधुमेहिनमाचष्टे स चासाध्यः प्रकीर्तितः ॥ २४ ॥

प्रमेहाणां अवस्थान्तरप्राप्तानां संज्ञान्तरासाध्यत्व दर्शयन्नाह,—पिडकापीडितमिति । स चासाध्य इति चकार उत्पत्तौ वातजानामसाध्यत्वं समुच्चिनोति । उत्पत्तौ च सहजो याप्यत्वादसाध्यः, पित्तजः पुनरसाध्यः, वातजः पुनरुत्पत्तिक्रमेणासाध्यतमः ॥ २४ ॥

स चापि गमनात् स्थानं स्थानादासनमिच्छति ॥

आसनाद् वृणुते शय्यां शयनात् स्वप्नमिच्छति ॥ २५ ॥

इदानीं मधुमेहिनो विकाराख्य पञ्चविधक्रियाश्रयं लिङ्गं दर्शयन्नाह,—स चापीति । स्थानमूर्ध्वं भवन्मिति संबन्धः । वृणुते प्रार्थयते । शयनात् शय्यायाः ॥ २५ ॥

यथा हि वर्णानां पञ्चानामुत्कर्षापकर्षकृतेन संयोगविशेषेण शवलबभ्रुकपिलकपोतमेचकादीनां वर्णानामनेकेषामुत्पत्तिर्भवति एवमेव दोषधातुमलाहारविशेषेणोत्कर्षापकर्षकृतेन संयोगविशेषेण प्रमेहाणां नानाकरणं भवति ॥ २६ ॥

इदानीं दोषाणां त्रयाणामपि यथा विंशतिप्रमेहसंभवस्तथो-

१ ‘तस्मिन्मेहो भविष्यति’ इति पाठान्तरम् ।

पायेनाह,—यथा हि वर्णानामिति । पञ्चानां वर्णानां सितहरितकृष्णपीतरक्तानां, उत्कर्षापकर्षकृतेन वृद्धिहासकृतेन, बभ्रुः कपिलः, पिङ्गलः कपोताभः, मेचकः इत्यामलः । मलप्रहणमुपधातुभूतवसालसीकयोर्दकस्य चोपलक्षणम् ॥ २६ ॥

भवति चात्र ।

सर्व एव प्रमेहास्तु कालेनाऽप्रतिकारिणः ॥

मधुमेहत्वमायान्ति तदाऽसाध्या भवन्ति हि २७

इदानीं सर्वेष्वेव प्रमेहेषु पूर्वरूपादीनामुपेक्षालक्षणमनर्थं दर्शयन्नाह—भवति चात्रेति । कालः प्रथमक्रियादिकालः । अप्रतिकुर्वतः अप्रतिक्रियमाणस्य ॥ २७ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां निदानस्थाने षष्ठोऽध्यायः ॥

सप्तमोऽध्यायः ।

अथात उदराणां निदानं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इति ॥ १ ॥ २ ॥

धन्वन्तरिर्धर्मभृतां वरिष्ठो

राजर्षिरिन्द्रप्रतिमो बभूव ॥

ब्रह्मर्षिपुत्रं विनयोपपन्नं

शिष्यं शुभं सुश्रुतमन्वशात्सः ॥ ३ ॥

यो धन्वन्तरिरभवत् स सुश्रुतमन्वशादिति संबन्धः, शिक्षितवानित्यर्थः । धर्मभृतां धार्मिकाणां मध्ये । इन्द्रप्रतिमः ज्ञानैश्वर्यादिभिः । ब्रह्मर्षिः विश्वामित्रः, राजर्षिरपि तपसा ब्रह्मर्षित्वं प्राप्तवान् । विनयोपपन्नं जितेन्द्रियम् । शुभमिति पूर्वोक्तैरन्वयवयः शीलादिगुणैरुपेतम् ॥ ३ ॥

पृथक्समस्तैरपि चेह दोषैः

ग्रीहोदरं बद्धगुदं तथैव ॥

आगन्तुकं सप्तममष्टमं च

दकोदरं चेति वदन्ति तानि ॥ ४ ॥

उदराणां संख्यामाह,—पृथगिति । पृथग्दोषैः त्रीणि, समस्तैर्दोषैरेकं; एतेन चत्वारि दोषप्रधानानि अस्मिन् शास्त्रे । तानि इति उदराणीत्यर्थः । ग्रीहोदरादीनि चत्वारि दृश्यप्रधानानि, अष्टममिति संख्योक्त्या ग्रीहोदरयकृद्वात्युदरयोरैक्यमेव ज्ञातव्यम् ॥ ४ ॥

सुदुर्बलाग्नेरहिताशनस्य

संशुष्कपूत्यन्ननिषेवणाद्वा ॥

स्नेहादिमिथ्याचरणाच्च जन्तो-

र्वृद्धिं गताः कोष्ठमभिप्रपन्नाः ॥ ५ ॥

गुल्माकृतिव्यञ्जितलक्षणानि

कुर्वन्ति घोराण्युदराणि दोषाः ॥

उदराणां हेतुं दर्शयन्नाह,—सुदुर्बलाग्नेरिति । दुर्बलाग्नेः

अत्यन्तनष्टाग्नेः । अहिताशनस्य इति विरुद्धसमशानाध्यशनविष-
माशनस्य । ज्ञेहादीत्यादिशब्दात् वमनविरेचनास्थापनानुवास-
नपरिग्रहः । मिथ्याचरण यथोक्तानुष्ठानपरित्यागः । जन्तोः
प्राणिनः । अभिप्रपन्ना प्राप्ता इत्यर्थः । किंविशिष्टान्युदराणि
कुर्वन्ति ? गुल्माकृतिव्यञ्जितलक्षणानि गुल्माकृत्या गुल्मरूपेण
व्यञ्जितानि प्रकटितानि लक्षणानि येषां तानि तथा । पुनरपि
किंविशिष्टानि ? घोराणि कृच्छ्राणि ॥ ५ ॥—

कोष्ठादुपस्नेहवदन्नसारो

निःसृत्य दुष्टोऽनिलवेगनुन्नः ॥ ६ ॥

**त्वचः समुन्नम्य शनैः समन्ताद्
विवर्धमानो जठरं करोति ॥**

संप्राप्ति दर्शयन्नाह,—कोष्ठादिति । उपस्नेहवदिति नव-
घटाद्युपस्नेहो यथाणुतमस्रोतोभिर्बहिःस्रवत् दृश्यते तद्वत् को-
ष्ठात् अन्नसारो दुष्टः । किंभूतः ? अनिलवेगनुन्नः वातवेग-
प्रेरितः । किं कृत्वा ? त्वचः समुन्नम्य आनद्धाः कृत्वा । पुनः
किंभूतो रसः ? समन्तात् विवर्धमानः समन्तात् सर्वतो वृद्धि
गच्छन् ॥ ६ ॥—

तत्पूर्वरूपं बलवर्णकाङ्क्षा

बलीविनाशो जठरे हि राज्यः ॥ ७ ॥

जीर्णापरिज्ञानविदाहवत्यो

वस्तौ रुजः पादगतश्च शोफः ॥

जीर्णेति । जीर्णापरिज्ञानविदाहवत्यो वस्तौ रुज इति जीर्णा-
परिज्ञानविदाहौ विद्येते यासु वस्तिरुजासु तास्तथा । जीर्णापरि-
ज्ञान अन्नपरिणामानिश्चयः । जीर्णापरिज्ञानं तु यथासंभवात्
पुरुषस्यैव ज्ञेयम् ॥ ७ ॥—

संगृह्य पार्श्वोदरपृष्ठनाभीर्यद्

वर्धते कृष्णशिरावनद्धम् ॥ ८ ॥

सशूलमानाहवदुग्रशब्दं

सतोदभेदं पवनात्मकं च तत् ॥

वातोदरमाह,—संगृह्येति ॥ ८ ॥—

यच्चोषतृष्णाज्वरदाहयुक्तं

पीतं शिरा भान्ति च यत्र पीताः ॥ ९ ॥

पीताक्षिविण्मूत्रनखाननस्य

पित्तोदरं तत्त्वचिराभिवृद्धि ॥

पित्तोदरमाह,—यच्चोषेति । अचिराभिवृद्धि शीघ्र वर्धन-
शीलम् ॥ ९ ॥—

यच्छीतलं शुक्लशिरावनद्धं

गुरु स्थिरं शुक्लनखाननस्य ॥ १० ॥

स्निग्धं महच्छोफयुतं ससादं

कफोदरं तत्तु चिराभिवृद्धि ॥

श्लेष्मोदरमाह,—यच्छीतलमिति । स्थिरं कठिनं, ससादं
अङ्गुलानियुक्तम् ॥ १० ॥—

स्त्रियोऽन्नपानं नखरोममूत्र-

विडार्तवैर्युक्तमसाधुवृत्ताः ॥ ११ ॥

यस्मै प्रयच्छन्त्यरयो गरांश्च

दुष्टाम्बुदूषीविषसेवनाद्वा ॥

तेनाशु रक्तं कुपिताश्च दोषाः

कुर्वन्ति घोरं जठरं त्रिलिङ्गम् ॥ १२ ॥

तच्छीतवाताभ्रसमुद्भवेषु

विशेषतः कुप्यति दह्यते च

स चातुरो मूर्च्छति संप्रसक्तं

पाण्डुः कृशः शुष्यति तृष्ण्या च ॥ १३ ॥

प्रकीर्तितं दूष्युदरं तु घोरं

सन्निपातोदरमाह,—स्त्रियोऽन्नपानमिति । स्त्रियोऽन्नपानं
नखरोममूत्रविडार्तवयुक्तं यस्मै पुरुषाय प्रयच्छन्ति ददति ।
किंभूताः स्त्रियः ? असाधुवृत्ताः दुराचाराः । स्त्रीग्रहणमत्रोपल-
क्षणं, तेनान्येऽपि सन्निहिता अविवेकिनो ब्राह्माः । अपरं
अरयः शत्रवः । गरान् कृत्रिमविषाणि यस्मै प्रयच्छन्ति ।
दुष्टाम्बु सविषमत्स्यादिसंबन्धात् । विषमेव दावान्निवातातपाद्यभि-
भवेन मन्दतां गत विषपीतस्य वा विषं दूषीविषः, तेन नखरो-
मादिना विषकल्पेन गारेण दूषीविषेण वाशु शीघ्रं रक्तं कुपित-
मिति बोद्धव्यम् । त्रिलिङ्गं वातपित्तश्लेष्मलिङ्गम् । प्रसक्तं
निरन्तरम् । दूष्युदरं इति यदेव सान्निपातिकोदरं तदेव दूष्युद-
रम्, एतेन न संख्यातिरेकः । घोरं भयानकं, न पुनर्घोरं
कष्टकारि ॥ ११—१३ ॥—

प्लीहोदरं कीर्तयतो निबोध ॥

विदाह्यभिष्यन्दिरतस्य जन्तोः

प्रदुष्टमत्यर्थमसृक् कफश्च ॥ १४ ॥

प्लीहाभिवृद्धिं सततं करोति

प्लीहोदरं तत् प्रवदन्ति तज्ज्ञाः ॥

वामे च पार्श्वे परिवृद्धिमेति

विशेषतः सीदति चातुरोऽत्र ॥ १५ ॥

मन्दज्वराग्निः कफपित्तलिङ्गै-

रुपद्रुतः क्षीणबलोऽतिपाण्डुः ॥

निबोध जानीहि । अभिष्यन्दि दोषधातुमलस्रोतसां क्लेदप्रा-
प्तिजनकम् । असृक् कफश्चेति असृग्ग्रहणेन पित्तस्यापि ग्रह-
णम् । प्लीहोदरस्य वामपार्श्वस्थितस्य । सीदति अङ्गुलानियुक्तो
भवति ॥ १४ ॥ १५ ॥—

सव्येतरस्मिन् यकृति प्रदुष्टे

ज्ञेयं यैकहाल्युदरं तदेव ॥ १६ ॥

१ प्लीहोदरं युनानीवैद्यके 'वरम उलतीहाल' इति नाम्ना
आङ्ग्लवैद्यके च 'एनलार्जमेन्ट ऑफ स्प्लीन' (Enlargement
of Spleen) इति नाम्ना प्रसिद्धम् ।

२ यकृदुदरं युनानीवैद्यके 'वरम उल कीबद' इति नाम्ना आ-

अत्र स्त्रीहोदरे यकृद्वाल्युदरस्यैवावरोध दर्शयन्नाह,—
सव्येतरस्मिन्नित्यादि । सव्येतरस्मिन् दक्षिणपार्श्वे । तदेव
स्त्रीहोदरं यद्वाल्युदरं ज्ञेयम् । क ज्ञेयमित्याह,— यकृति
कालखण्डे, किंभूते ? प्रदुष्टे, एतेन न संख्यातिरेकः ॥ १६ ॥

यस्यान्त्रमन्नैरुपलेपिभिर्वा
वालाश्मभिर्वा सहितैः पृथग् वा ॥
संचीयते तत्र मलः सदोषः
क्रमेण नाड्यामिव संकरो हि ॥ १७ ॥
निरुध्यते चास्य गुदे पुरीषं
निरिति कृच्छ्रादपि चालपमल्पम् ॥
हन्नाभिमध्ये परिवृद्धिमेति
यच्चोदरं विट्समगन्धिकं च ॥ १८ ॥
प्रच्छर्दयन् बद्धगुदी विभाव्य-

बद्धगुद दर्शयन्नाह,—यस्येति । यस्य पुरुषस्य पुरीषं निरु-
ध्यते इति संबन्धः । कैर्निरुध्यते इत्याह,—अन्नैरित्यादि । उप-
लेपिभिः पिच्छलादिभिः । वा अत्र समुच्चये । सहितैः इति
एकत्र मिलितैः समुदितैरित्यर्थः । पृथक् इति एकैकैरित्यर्थः ।
मलः पुरीषः, सदोषः दोषत्रयसहितः । नाड्यां प्रणालिकायां,
सङ्करः अवकरः, प्रचुरतृणादिसमूह इत्यर्थः । निरिति निःसरति ।
बद्धगुदी विभाव्यः स पुरुषो बद्धगुदी ज्ञेयः ॥ १७ ॥ १८॥—

स्ततः परिस्त्राव्युदरं निबोध ॥
शल्यं यदन्नोपहितं तदन्नं
भिनन्ति यस्यागतमन्यथा वा ॥ १९ ॥
तस्मात् स्त्रुतोऽन्नात् सलिलप्रकाशः
स्त्रावः स्त्रवेद् वै गुदतस्तु भूयः ॥
नाभेरधश्चोदरमेति वृद्धिं
निस्तुद्यतेऽतीव विदह्यते च ॥ २० ॥
एतत् परिस्त्राव्युदरं प्रदिष्टं

परिस्त्राव्युदरमाह,—तत इति । यत् शल्यं अन्नोपहितं
अन्नसम्बद्धं भुक्तम्, तत् अन्नं भिनन्ति विदारयति । यस्य पुरु-
षस्य । शल्यं शर्कराकाष्ठास्थिकण्टकादिकम् । आगतमन्यथा
वेति वाशब्दोऽवधारणे, तेनान्यथैव विलोमेन तिर्यगेवागत
नत्वनुलोमेन । स्त्रुतः गलितः ॥ १९ ॥ २० ॥—

दकोदरं कीर्तयतो निबोध ॥
यः स्नेहपीतोऽप्यनुवासितो वा
वान्तो विरिक्तोऽप्यथवा निरुद्धः ॥ २१ ॥

हृग्लवैद्यके च 'हेप्याटिक एनलार्जमेन्ट' (Hepatic En-
largement) इति नाम्ना प्रसिद्धम् ।

१ बद्धगुदोदर आङ्ग्लवैद्यके, 'स्ट्रिक्चर ऑफ् धी रेक्टम'
(Stricture of the Rectum) इति नाम्ना प्रसिद्धम् ।

२ क्षतोदरं आङ्ग्लवैद्यके 'अलसरेशन ऑफ् बावेल' (Ulce-
ration of Bowel) इति नाम्ना प्रसिद्धम् ।

पिबेज्जलं शीतलमाशु तस्य
स्रोतांसि दुष्यन्ति हि तद्वहानि ॥
स्नेहोपलिप्तेष्वथवापि तेषु
दकोदरं पूर्ववदभ्युपैति ॥ २२ ॥
स्निग्धं महत्संपरिवृत्तनाभि
भृशोन्नतं पूर्णमिवाम्बुना च ॥
यथा दृतिः क्षुभ्यति कम्पते च
शब्दायते चापि दकोदरं तत् ॥ २३ ॥

दकोदरमाह,—दकोदरमिति । दकोदरं उदकोदरमित्यर्थः ।
तद्वहानि तोयवहानि । स्नेहोपलिप्तेष्वथवापि तेषु इति स्नेहादि-
पानादिनापि तेषु स्रोतः सु स्नेहादिलिप्तेषु यदा शीतलजलं पिबे-
त्तदापीत्यर्थः । पूर्ववदिति क्षतान्नोदरे यथा सलिलस्याधोगामि-
त्वादधो नाभेः उदरोत्पत्तिः यथाच गुदादास्त्रावस्तद्वदिति; जेज्ज-
टाचार्येण पुनः पूर्ववत् इत्यत्रान्यान्युदराणि यथा भवन्ति तथा
इदमपीति व्याख्यातम्, तन्नेच्छति गयदासाचार्यः । परिवृत्तनाभिः
उच्छिन्ननाभिरिति । स्त्रल्पः क्षुभति चलति । कम्पते च इति
कम्पनमतिशयेन चलनम् ॥ २१—२३ ॥

आध्मानं गमनेऽशक्तिर्दौर्बल्यं दुर्बलाग्निता ॥
शोफः सदनमङ्गानां सङ्गो वातपुरीषयोः ॥
दाहस्तृष्णा च सर्वेषु जठरेषु भवन्ति हि ॥ २४ ॥
तेषामग्नानामपि सामान्य लिङ्गं दर्शयन्नाह,—आध्मान-
मिति । जेज्जटाचार्येण पुनरेते उपद्रवा व्याख्याताः; तन्नेच्छति
गयदासाचार्यः ॥ २४ ॥

अन्ते सलिलभावं हि भजन्ते जठराणि तु ॥
सर्वाण्येव परीपाकात्तदा तानि विवर्जयेत् ॥ २५ ॥
साध्यासाध्यविभागमाह,—अन्ते इति । परिपाकात् परिणा-
मेन ॥ २५ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां निदानस्थाने सप्तमोऽध्यायः ।

अष्टमोऽध्यायः ।

अथातो मूढगर्भनिदानं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इति । मूढो निरुद्धगतिः । तदुक्त—“सर्वावयवसं-
पूर्णां मनोबुद्ध्यादिसंयुतः । विगुणपानसंमूढो मूढगर्भोऽभिधी-
यते” ॥ १ ॥ २ ॥

ग्राम्यधर्मयानवाहनाध्वगमनप्रस्खलनप्रपतनप्र-
पीडनधावनाभिधातविषमशयनासनोपवासवेगा-

३ जलोदरं युनानीवैद्यके 'इस्तिस्का' इति नाम्ना आङ्ग्ल-
वैद्यके च 'एसिटिस' (Ascitis) इति नाम्ना प्रसिद्धम् ।

४. 'विध्येत्यजेत वा' इति पाठान्तरम् ।

भिघातातिरूक्षकटुतिक्तभोजनशोकातिक्षारसेवना-
तिसारवमनविरेचनप्रेङ्खोलनाजीर्णगर्भेशातनप्रभृ-
तिभिर्विशेषैर्बन्धनान्मुच्यते गर्भः, फलमिव वृन्तव-
न्धनादभिघातविशेषैः, स विमुक्तबन्धनो गर्भाश-
यमतिक्रम्य यकृतप्लीहास्त्रविवरैरवसंसमानः कोष्ठ-
संक्षोभमापादयति, तस्या जठरसंक्षोभाद्वायुरपानो
मूढः पार्श्ववस्तिशीर्षांदरयोनिशूलानाहमूत्रसङ्गाना-
मन्यतममापाद्य गर्भं च्यावयति तरुणं शोणितस्त्रा-
वेण; तमेव कदाचिद्विवृद्धमसम्यगागतमपत्यपथ-
मनुप्राप्तमनिरस्यमानं विगुणापानसंमोहितं गर्भं
मूढगर्भमित्याचक्षते ॥ ३ ॥

तस्य हेतुं दर्शयन्नाह,—ग्राम्यधर्मेति । ग्राम्यधर्मः मैथुनं,
यान रथादि, वाहनमश्वदि, अध्वगमन पद्मर्षा मार्गगमनं, प्र-
स्खलन आखण्डनादि, प्रपतन प्रासादादेः सकाशादतिशयेन पत-
नम्, प्रपीडन अतिशयेन पीडनं, प्रधावन अतिशयेन धावनं,
अभिघातः शस्त्रलोष्टकशादिभिः प्रहारः, वेगाभिघातः वाताद्य-
वरोधः, प्रेङ्खोलन हिन्दोलनं, गर्भशातनं भेषजेन गर्भपातनम् ।
केचिदेतत् गद्यमन्यथा पठन्ति, तत्तु अभावात् लिखितम् ।
बन्धनमत्र गर्भाशयप्रतिबद्धाः शिराः पेश्यश्च । मोचने उपमा-
नमाह,—फलमिति । एतेनैतदुक्तं भवति—यथा वृक्षेऽपरिपक्व
फलमभिघातैः अकाल एव पतति तद्वद्यथोक्तहेतुपातने-
सामर्थ्यात् अप्रसवकाल एव गर्भः पतति । अतिक्रम्य उल्लंघ्य,
विवरैः अंतरालैः, अवसंसमानः अधःपतन्, कोष्ठशब्देनामाशयप-
क्ताशयादिस्थानं, संक्षोभश्चलनं, तस्याः स्त्रियाः, मूढो विमार्गगामी,
अन्यतम एकतमं, आपाद्य निर्वर्त्य । तरुणं गर्भं अपानो मूढः
सन् च्यावयतीति संबन्धः । तरुणं घनाङ्ग अव्यक्तचेतनम् । मूढग-
र्भस्य निरुक्तिमाह,—तमेवेति । असम्यगागतं विलोमभागेनाग-
तम् । अपत्यपथं अनु विलोमभागेनागतं, अवगमनात् । अपत्य-
पथं योनिम् । अनुप्राप्तं आश्रितम् । अनिरस्यमानं अनिःसर-
न्तम् । संमोहितं मूर्च्छितम् ॥ ३ ॥

ततः स कीलः प्रतिखुरो बीजकः परिघ इति ।
तत्र ऊर्ध्वबाहुशिरःपादो यो योनिमुखं निरुणद्धि
कील इव स कीलः; निःसृतहस्तपादशिराः काय-
सङ्गी प्रतिखुरः; यस्तु निर्गच्छत्येकशिरोभुजः स
बीजकः; परिघ इव योनिमुखमावृत्य तिष्ठेत् स
परिघ इति चतुर्विधो भवतीत्येके भाषन्ते; तत्तु
न सम्यक्, कस्मात् ? स यदा विगुणानिलप्रपीडि-
तोऽपत्यपथमनेकधा प्रतिपद्यते तदा सङ्ख्या
हीयते ॥ ४ ॥

तस्य चातुर्विध्यमाह,—तत इति । तत्र असम्यगागमनात्
प्रकारान् प्रकटयन्नाह,—तत्र ऊर्ध्वबाहुशिरः इति । कायसङ्गी
निरुद्धकस्यः एकशिरोभुज इति एको भुजः शिरसा सह निर्ग-
च्छतीत्यर्थः । परिघ इवेति परिघः अर्गलादण्डः ॥ ४ ॥

तत्र, कश्चित् द्वाभ्यां सक्थिभ्यां योनिमुखं प्रति-
पद्यते; कश्चिदाभुग्नैकसक्थिरेकेन; कश्चिदाभुग्नस-
क्थिशरीरः स्फिग्देशेन तिर्यगागतः; कश्चिदुरः-
पार्श्वपृष्ठानामन्यतमेन योनिद्वारं पिधायऽवति-
ष्ठते; अन्तःपार्श्वपवृत्तशिराः कश्चिदेकेन बाहुना;
कश्चिदाभुग्नशिरा बाहुद्वयेन; कश्चिदाभुग्नमध्ये
हस्तपादशिरोभिः; कश्चिदेकेन सक्था योनिमुख-
मभिप्रतिपद्यतेऽपरेण पायुमित्यष्टविधा मूढगर्भ-
गतिरुद्दिष्टा समासेन ॥ ५ ॥

तानेवानेकप्रकारान् दर्शयन्नाह,—तत्रेति । आभुग्न सङ्कु-
चितम् । एकेन सक्था योनिमुखं प्रतिपद्यते इति संबन्धनीयम् ।
कश्चिदिति आभुग्न सक्थिशरीरं यस्येत्यर्थः । योनिमुखं प्रतिप-
द्यते इत्यत्रापि संबन्धनीयम् । कश्चिदुर इति । पिधाय आच्छा-
द्य । अन्त इति । पार्श्वपवृत्तशिराः पार्श्वमध्यनिक्षिप्तशिराः ।
एकेन बाहुना योनिमुखं प्रतिपद्यते इति संबन्धनीयम् । आभुग्न
इति अत्रापि योनिमुखं प्रतिपद्यते इति संबन्धनीयम् । कश्चिदा-
भुग्नमध्ये योनिमुखं प्रतिपद्यते इत्यत्रापि संबन्धनीयम् । कश्चि-
दिति । अष्टविधा समासेन विस्तरेण तु तिर्यग्ग्रीवाजङ्घाप्रका-
रेणान्ताः ॥ ५ ॥

तत्र द्वावन्त्यावसाध्यौ मूढगर्भौ, शेषानपि विप-
रीतेन्द्रियार्थाक्षेपकयोनिभ्रंशसंस्वरणमकल्लश्वास-
कासभ्रमनिपीडितान् परिहरेत् ॥ ६ ॥

तेषु असाध्य निर्दिशन्नाह,—तत्रेति । द्वावन्त्यौ सप्तमाष्टमौ
असाध्यौ स्वभावेनैव । अन्येषु अप्यवस्थया असाध्यत्वं दर्शय-
न्नाह,—शेषानपीत्यादि । विपरीतेन्द्रियार्थादिभिः पीडिताः जन-
नीयैर्मूढगर्भैस्ते तथाविधाः तान् । विपरीतेन्द्रियार्था रूपाग्रग्रहण-
भ्रान्ताः । योनिभ्रंशः योनिबहिर्गमनम् । योनिस्वरणं योनि-
सङ्कोचः । प्रसूताया वायुरसृगारोध्य बस्तिशिरःप्रभृतिषु शूलं क-
रोति स मकलः । भ्रमः चक्राधिरूढस्येव भ्रमणम् ॥ ६ ॥

भवन्ति चात्र ।

कालस्य परिणामेन मुक्तं वृन्ताद् यथा फलम् ॥
प्रपद्यते स्वभावेन नान्यथा पतितुं फलम् ॥ ७ ॥
एवं कालप्रकर्षेण मुक्तो नाडीविबन्धनात् ॥
गर्भाशयस्थो यो गर्भो जननाय प्रपद्यते ॥ ८ ॥

स्वभावप्रजननकाले यथा मूढो गर्भो न भवति तथा श्लोक-
द्वयेन दर्शयन्नाह,—कालस्येति । यथा कालस्य परिणामेन
कालकृतपरिपाकेन वृन्तात् मुक्तं फलं स्वभावेन पतितं पतनं
प्रपद्यते प्राप्नोति एवं कालप्रकर्षेण नाडीविबन्धनात् मुक्तो
यो गर्भाशयस्थो गर्भः सः जननाय प्रपद्यते जन्म प्राप्नो-
तीत्यर्थः ॥ ७ ॥ ८ ॥

कृमिवाताभिघातैस्तु तदेवोपद्रुतं फलम् ॥
पतत्यकालेऽपि यथा तथा स्याद्गर्भविच्युतिः ॥ ९ ॥

मूढगर्भो यथा भवति तथा दर्शयन्नाह,—कृमिवाताभिधा-
तैरिति । गर्भविच्युतिर्द्विविधा तत्—नव्यस्य स्त्रावरूपेण, घनावय-
वस्य पातेन । तत्र नव्यस्य स्त्रावणे मूढगर्भनाम नास्ति, विगुणा-
निलसंमोहनिर्गमलक्षणाभावात् ॥ ९ ॥

आचतुर्थोत्ततो मासात् प्रभवेद् गर्भविच्युतिः ॥

ततः स्थितशरीरस्य पातः पञ्चमषष्ठयोः ॥ १० ॥

पतस्तु अस्तीति दर्शयन्नाह,—आचतुर्थोदिति । गर्भे विमुक्तिः
प्रभवेत् स्त्रावरूपा भवेत् । एतेन मासचतुष्टयं यावत् मूढगर्भता
नास्तीत्युक्तम् । तत इत्यादि । ततः चतुर्थमासाद्धूर्व स्थितशरी-
रस्य विच्युतिः । पातः पातरूपा भवेत् । एतेन विच्युतिरियम्
॥ १० ॥

प्रविध्यति शिरो या तु नताङ्गी निरपत्रपा ॥

नीलोद्धतशिरा हन्ति सा गर्भं स च तां तथा ११

प्रविध्यति ताडयति अतिशयेन धुनोतीत्यर्थः । अन्ये अप-
विद्धशिरा इति पठन्ति । तत्रावनतशीर्षेत्यर्थः । या स्त्री निरप-
त्रपा लज्जारहिता । नीलोद्धतशिरा कृष्णोद्धतशिरा । सा गर्भं स
च तां तथा सा स्त्री गर्भं हन्ति, स च गर्भवतीं स्त्रीं हिनस्ती-
त्यर्थः ॥ ११ ॥

गर्भास्पन्दनमावीनां प्रणाशः श्यावपाण्डुता ॥

भवत्युच्छ्वासपूतित्वं शूलं चान्तर्मृते शिशौ ॥ १२ ॥

मानसागन्तुभिर्मातुरुपतापैः प्रपीडितः ॥

गर्भो व्यापद्यते कुक्षौ व्याधिभिश्च प्रपीडितः १३

तथानेन प्रकारेण गर्भिणीरक्षार्थं अन्तर्मृतस्य गर्भस्यापकर्ष-
णाय यल्लक्षणं तद्दर्शयन्नाह,—गर्भास्पन्दनमिति । आवी प्रसव-
वेदना अथवा आवीशब्देन योनेर्मूत्रकफप्रसेकादीन्यावीलिङ्गान्यु-
च्यन्ते । मानसागन्तुमिरिति ॥ १२ ॥ १३ ॥

वस्तमारविपन्नायाः कुक्षिः प्रस्पन्दते यदि ॥

तत्क्षणाज्जन्मकाले तं पाटयित्वोद्धरेद्विषक् ॥ १४

मातुर्मृताया अपि जीवतो गर्भस्य अपकर्षणं दर्शयन्नाह,—
वस्तमारिति । वस्तमारः छगलवत् मरणम् । एतेन ग्रीवामो-
ठनेन आशुतम अक्लिष्टं मरणमुक्तं, तेन विपन्नायाः मृतायाः
स्त्रिय इत्यर्थः । तत्क्षणात् घटिकाद्वयमध्ये, परतस्तु गर्भोपि
मृत इति भावः । तत्क्षणादित्यत्र मुहूर्तादिति पठन्ति तत्रापि स
एवार्थः । जन्मकाले नवममासादिकाले इत्यर्थः । तं गर्भम् । पाट-
यित्वा स्त्रीकुक्षिं विदार्य । अत्र केचित्—“यदा सोऽन्तर्मृतो

१ वाग्भटे तु अयं श्लोकः अन्यथा पठ्यते; यथा,—“वस्तिद्वारे
विपन्नायाः कुक्षिः प्रस्पन्दते यदि । जन्मकाले ततः शीघ्रं पाटयित्वो-
द्धरेद् शिशुम्”—इति ॥ “गर्भिण्या मृताया यदि कुक्षिः प्रस्पन्दते-
ऽत्यन्तं चलति; कप्रदेशे ? वस्तिद्वारे; कदा ? जन्मकाले गर्भप्रसवो-
न्मुखे काले; तदा कुशलो वैद्यः शीघ्रं कुक्षिप्रस्पन्दनादनन्तरं पाट-
यित्वा शिशुं बालकुमुद्वरेत्” इति अरुणदत्तटीका ॥

गर्भो शूलो वस्तिरिवातत् । उल्लिख्यन्त इवाङ्गानि मूत्रवस्तिश्च
भिद्यते ॥ क्लोमं स्त्रीया यकृच्चैव कुपकुसं हृदयं तथा । गर्भेण पी-
डितं पित्ताद्धूर्वं प्रकामति स्त्रियाः ॥ सा शयते मुह्यति च कृच्छ्र-
श्वासा च जायते । पृतिगन्धस्तथा स्वेदो जिह्वा ताड्य च शुष्यति ॥
वेपते भ्राम्यति तथा जीवितं चोपसृज्यते । एतैर्लिङ्गैर्विज्ञानीयात्
मृतं गर्भचिकित्सकाः—इति पठन्ति, तत् पठनीयं पुनरुक्त-
त्वात्, जेज्जटाचार्यादिभिः परिहृतत्वाच्च । श्रीब्रह्मदेवेन तु
किञ्चित् व्याख्यातं, तेनार्थानार्पचिन्ता न कृता ॥ १४ ॥

इति श्रीबल्लहणविरचितायां निबन्धसंग्रहाख्यायां सुश्रुत-
व्याख्यायामष्टमोऽध्यायः ॥ ८ ॥

नवमोऽध्यायः ।

अथातो विद्रधीनां निदानं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इति ॥ १ ॥ २ ॥

सर्वाऽमरगुरुः श्रीमान् निमित्तान्तरभूमिपः ॥

शिष्यायोवाच निखिलमिदं विद्रधिलक्षणम् ॥ ३ ॥

शिष्यार्थमुवाचेति संबन्धः । अमृतदानेन सर्वे देवाः अमराः
कृता, तेनासौ धन्वन्तरिः सर्वेषां देवानां गुरुरित्यर्थः । श्रीमान्
ज्ञानातिशयेन ऐश्वर्येण युक्त इत्यर्थः । निमित्तान्तरभूमिप इति
निमित्तान्तरेण कारणान्तरेण भेषज्यामृतप्रदानलक्षणेन भूपालतां
गत इत्यर्थः । अन्येतु अपुत्रस्य काशिराजस्य परमाराधनया
निर्वाणं तनूमधिष्ठाय पुत्रलमापन्न इति कारणान्तरं व्याख्यान-
यन्ति । शिष्यायोवाच शिष्यार्थं कथितवानित्यर्थः । निखिलं
समस्तम् । इदं वक्ष्यमाणम् । अनेन धन्वन्तरिरूपवर्णनेन विद्र-
धेरीयस्त्वं ख्यापितं भवति ॥ ३ ॥

त्वग्रक्तमांसमेदांसि प्रदूष्यास्थिसमाश्रिताः ॥

दोषाः शोफं शनैर्घोरं जनयन्त्युच्छ्रिता भृशम् ॥ ४ ॥

महामूलं रुजावन्तं वृत्तं चाप्यथवायतम् ॥

तमाहुर्विद्रधि धीरा विज्ञेयः स च षड्विधः ॥ ५ ॥

पृथग्दोषैः समस्तैश्च क्षतेनाप्यसृजा तथा ॥

षण्णामपि हि तेषां तु लक्षणं संप्रवक्ष्यते ॥ ६ ॥

संप्राप्तिं सामान्यलक्षणं च दर्शयिष्यन्नाह,—त्वग्रक्तेति ।
भृशमित्यतिशयेनोच्छ्रितमिति संबन्धनीयम् । धीराः धीमन्तः ।
एतेन संप्राप्तिरुक्ता । महामूलमित्यादि सामान्यलक्षणमुक्तं,
विशिष्टं कृष्णोऽरुण इत्यादि, कारणं तु सामान्यशोफकारणाभि-
धानेनैवोक्तम् । संख्यामाह,—विज्ञेयः स च षड्विध इति ।
तदेव षड्विधत्वमाह,—पृथगिति । समस्तैश्चैलेकः, क्षतेना-
प्येकः, असृजाप्येक इति षट् ॥ ४—६ ॥

२ विद्रधिः युनानीवैद्यके ‘दुबेला’ इति नाम्ना आङ्ग्ल-
वैद्यके च ‘एब्ससेस’ (Abscess) इति नाम्ना प्रसिद्धः ।

कृष्णोऽरुणो वा परुषो भृशमत्यर्थवेदनः ॥

चित्रोत्थानप्रपाकश्च विद्रधिर्वातसंभवः ॥ ७ ॥

वातविद्रधिलक्षणमाह,—कृष्ण इति । चित्रोत्थानप्रपाकः इति नानाप्रकोपपाकश्चेत्यर्थः ॥ ७ ॥

पक्कोडुम्बरसङ्काशः श्यावो वा ज्वरदाहवान् ॥

क्षिप्रोत्थानप्रपाकश्च विद्रधिः पित्तसंभवः ॥ ८ ॥

पित्तविद्रधिमाह,—पक्कोडुम्बरसङ्काश इति ॥ ८ ॥

शरावसदृशः पाण्डुः शीतः स्तब्धोऽल्पवेदनः ॥

चित्रोत्थानप्रपाकश्च सकण्डुश्च कफोत्थितः ॥ ९ ॥

कफजमाह,—शरावसदृश इति । शरावसादृश्येन महत्त्वमुक्तम् ॥ ९ ॥

तनुपीतसिताश्चैषामास्त्रावाः क्रमशः स्मृताः ॥

तेषां विद्रधीना यथाक्रममास्त्रावानाह,—तनुपीतसिता इति । एषां वातपित्तकफोत्थानां विद्रधीनाम् ॥—

नानावर्णरुजास्त्रावो घाटालो विषमो महान् ॥ १० ॥

विषमं पच्यते चापि विद्रधिः सान्निपातिकः ॥

सान्निपातिकमाह,—नानावर्णरुजेति । नानावर्णाः कृष्ण-पीतशुक्लाः, नानारुजाः तोददाहकण्डाद्याः, नानास्त्रावाः तनु-पीतशुक्लाः स्रवन्ति यस्य स तथोक्तः । घाटाल इति ऊर्ध्वभागो महान् यस्येति सः घाटालः । विषमः असाध्यत्वात् । विषमं पच्यते चापीति चिराचिरगम्भीरोत्तानानुन्नतोन्नतभेदेन ॥ १० ॥—

तैस्तैर्भावैरभिहते क्षते वापथ्यसेविनः ॥ ११ ॥

क्षतोष्मा वायुविस्तृतः सरक्तं पित्तमीरयेत् ॥

ज्वरस्तृष्णा च दाहश्च जायते तस्य देहिनः ॥ १२ ॥

एष विद्रधिरागन्तुः पित्तविद्रधिलक्षणः ॥

आगन्तोः संप्राप्तिं दर्शयन्नाह,—तैस्तैर्भावैरिति । तैस्तैः इति अश्वपतनगूढप्रहारादिभिरित्यर्थः । तेन सुतशोणितपिशितादीनां ग्रहणम् । क्षतोष्मा वायुविस्तृतः वातेन विस्तारितपित्तविद्रधिलक्षणो भवतीत्यव्याहारः ॥ ११ ॥ १२ ॥—

कृष्णस्फोटावृतः श्यावस्तीव्रदाहरुजाकरः ॥ १३ ॥

पित्तविद्रधिलिङ्गस्तु रक्तविद्रधिरुच्यते ॥

रक्तविद्रधिलक्षणमाह,—कृष्णस्फोटावृत इति ॥ १३ ॥—

उक्ता विद्रधयो ह्येते तेष्वसाध्यस्तु सर्वजः ॥ १४ ॥

बाह्येषु असाध्यमाह,—उक्ता विद्रधय इति । सर्वजः सान्निपातिकः ॥ १४ ॥

आभ्यन्तरानतस्तूर्ध्वं विद्रधीन् परिचक्षते ॥

गुर्वसात्म्यविरुद्धाश्च शुष्कसंक्रिष्टभोजनात् ॥ १५ ॥

अतिव्यवायव्यायामवेगाघातविदाहिभिः ॥

पृथक् संभूय वा दोषाः कुपिता गुल्मरूपिणम् ॥ १६ ॥

वल्मीकवत्समुन्नद्धमन्तः कुर्वन्ति विद्रधिम् ॥

गुदे वस्तिमुखे नाभ्यां कुक्षौ वंक्षणयोस्तथा ॥ १७ ॥

वृक्कयोर्यकृति ग्रीहि हृदये क्लोमि वा तथा ॥

तेषां लिङ्गानि जानीयाद् बाह्यविद्रधिलक्षणैः ॥ १८ ॥

आमपक्वैषणीयाच्च पक्वापक्वं विनिर्दिशेत् ॥

अन्तर्विद्रधेः हेतुसंप्राप्तिलक्षणान्याह,—गुर्वसात्म्येति । संक्रि-ष्टभोजनाद्गुदेऽशो भोजनात् । संभूय मिलित्वा । वल्मीकवत्समुन्नद्ध विद्रधि कुर्वन्तीति संबन्धः । गुल्मरूपिण काठिन्येन वल्मीकवत्समु-न्नद्धत्वेन च, समुन्नद्ध सर्वत उन्नतम् । गुर्वसात्म्येत्यादि विदाहिभि-रिति यावत् हेतुः । पृथक् संभूय चेति संप्राप्तिः । गुल्मरूपिण वल्मी-कवत्समुन्नद्धमिति च सामान्यलक्षणम् । तथा वल्मीकवत्समुन्न-द्धत्वं पच्यमानावस्थायाम् । तेषां वातादिभेदभिन्नानां विशेषवर्ण-संख्यादिकं बाह्यविद्रधेः ज्ञेयम् । जेज्झटाचार्यस्तु आभ्यन्तरस्य आगन्तोरभावमेव मन्यते । तेषां बाह्यानामाभ्यन्तराणां च स्थानमाह,—गुदे वस्ति । गुदादिस्थानेषु दोषा विद्रधि कुर्व-न्तीति संबन्धः । वस्तौ वस्तिमुखे न तु वस्तौ, तत्र मांसमेदसोरभा-वात् । वङ्गणं ऊरुमूलाश्रयः ‘गडक’ इति लोके । वृक्कौ मांसपि-ण्डद्वय, एको वामपार्श्वस्थितः, द्वितीयो दक्षिणपार्श्वस्थितः । यकृ-त्कालखण्ड दक्षिणपार्श्वस्थम् । ग्रीहा उदरमध्ये वामपार्श्वस्थितः । हृदयं कमलमुकुलाकारमधोमुखम् । क्लोम कालखण्डादधस्तात् स्थित दक्षिणपार्श्वस्थ तिलक प्रसिद्धम् । तेषां लिङ्गानि जानी-यात् बाह्यविद्रधिलक्षणैः तेषां आभ्यन्तराणामित्यर्थः ॥ १५—१८ ॥—

अधिष्ठानविशेषेण लिङ्गं शृणु विशेषतः ॥ १९ ॥

गुदे वातनिरोधस्तु वस्तौ कृच्छ्राल्पमूत्रता ॥

नाभ्यां हिक्का तथाटोपः कुक्षौ मारुतकोपनम् ॥ २० ॥

कटीपृष्ठग्रहस्तीव्रो वङ्गणोत्थे तु विद्रधौ ॥

वृक्कयोः पार्श्वसङ्कोचः ग्रीह्युच्छ्वासावरोधनम् ॥ २१ ॥

सर्वाङ्गप्रग्रहस्तीव्रो हृदि शूलश्च दारुणः ॥

श्वासो यकृति तृष्णा च पिपासा क्लोमजेऽधिका ॥ २२ ॥

बाह्यानामाभ्यन्तराणां च अधिष्ठानविशेषेण लक्षणं दर्शय-न्नाह—अधिष्ठानेति । आटोपः संक्षोभः, पार्श्वसङ्कोचः पार्श्वो-त्पाटनमिव । हृदि इति हृदयोत्थविद्रधौ सर्वाङ्गप्रग्रहादय उप-द्रवा भवन्तीत्यर्थः । क्लोमपिपासेत्यादि पाठान्तरं केचित् पठन्ति । तच्च अभावान्न लिखितम् ॥ १९—२२ ॥

आमो वा यदि वा पक्वो महान् वा यदि चेतः ॥

सर्वो मर्मोत्थितश्चापि विद्रधिः कष्ट उच्यते ॥ २३ ॥

तत्र मर्मोत्थितानां सर्वावस्थासु कष्टत्वं दर्शयन्नाह,—आमो वेति । यदि चेतः इति इतरोऽल्पः ॥ २३ ॥

नाभेरुपरिजाः पक्वा यान्त्यूर्ध्वमितरे त्वधः ॥

जीवत्यधो निःसृतेषु सृतेषूर्ध्वं न जीवति ॥ २४ ॥

हृन्नाभिवस्तिवर्ज्या ये तेषु भिन्नेषु बाह्यतः ॥

जीवेत्कदाचित् पुरुषो नेतरेषु कदाचन ॥ २५ ॥

अवस्थाविशेषादसाध्यत्वमाह—नाभेरिति । नाभेरुपरिजाः ग्रीह्यकृतक्लोमकुक्षिहृदयजाः । पक्वा ऊर्ध्वं यान्ति स्रवन्ति । इतरे गुदवस्तिवृक्कवङ्गणजा अधो यान्ति । एषु चाधोनिःसृतेषु

जीवति नोर्ध्वनिःसुतेषु । हन्नाभिवस्तिवर्ज्याः हृदयादिजान् वर्ज-
यित्वा ये अन्ये गुदकुक्षिवङ्गणवृक्क्रीहयकृतक्लोमजाः । तेषु अन्त-
र्विद्रधिषु बाह्यतो भिन्नेषु कदाचित् दैववशात् जीवेत्, न पुनः
इतरेषु आभ्यन्तराऽधोभिन्नेष्वित्यर्थः । हन्नाभिवस्तिजानां साध्य-
त्वमग्रे वाच्यम् ॥ २४ ॥ २५ ॥

**स्त्रीणामपप्रजातानां प्रजातानां तथाऽहितैः ॥
दाहज्वरकरो घोरो जायते रक्तविद्रधिः ॥ २६ ॥**

अभ्यन्तररक्तज नारीणामेव दर्शयन्नाह,—स्त्रीणामिति । स्त्रीणां
रक्तविद्रधिर्जायते इति संबन्धः । किभूतानां स्त्रीणां अपप्रजातानां
पतितगर्भाणां, पुनरपि किभूतानां ? प्रजातानां सम्यक्कालप्र-
सूतानाम् । अहितैः शीतरक्षाहारविहारैः ॥ २६ ॥

**अपि सम्यक् प्रजातानामसूक् कायादनिःसृतम् ॥
रक्तजं विद्रधिं कुर्यात् कुक्षौ मकल्लसंज्ञितम् ॥ २७ ॥**

तस्यैव रक्तविद्रधेर्विशेषमाह—अपि सम्यगिति । मकल्ल-
संज्ञितं मकल्लजनितं, कारणे कार्योपचारात्, घृतमायुरिति यथा
॥ २७ ॥

सप्ताहान्नोपशान्तश्चेत्ततोऽसौ संप्रपच्यते ॥

सप्तात्रमप्रशान्तः पित्तोष्मणान्तः प्रपच्यते । पक्वश्चा-
साध्यः ॥—

विशेषमथ वक्ष्यामि स्पष्टं विद्रधिगुल्मयोः ॥ २८ ॥

तुल्यदोषसमुत्थानाद्विद्रधेर्गुल्मकस्य च ॥

कस्मान्न पच्यते गुल्मो विद्रधिः पाकमेति च ॥ २९ ॥

न निबन्धोऽस्ति गुल्मानां विद्रधिः सनिबन्धनः ॥

गुल्माकाराः स्वयं दोषा विद्रधिर्मांसशोणिते ॥

विवरानुचरो ग्रन्थिरप्सु बुद्बुदको यथा ॥ ३० ॥

एवंप्रकारो गुल्मस्तु तस्मात्पाकं न गच्छति ॥

मांसशोणितबाहुल्यात् पाकं गच्छति विद्रधिः ३१ ॥

मांसशोणितहीनत्वाद् गुल्मः पाकं न गच्छति ॥

गुल्मस्तिष्ठति दोषे स्वे विद्रधिर्मांसशोणिते ॥

विद्रधिः पच्यते तस्माद् गुल्मश्चापि न पच्यते ३२ ॥

“पृथक् संभूय वा दोषाः कुपिता गुल्मरूपिणम्”—इत्यत्रैकरूप-
त्वात् अन्तर्विद्रधिगुल्मयोः विशेषं भेदसमुत्थानकारणं दोषा
एव समुत्थानतश्च द्वयोस्तुल्य (?) सिद्धान्तमाह,—न निबन्धोऽ-
स्तीति निश्चित्य वक्ष्यातीति निबन्धो मूलं तत् गुल्मानां मूलं
नास्तीति, रक्तादिद्रव्याणामभावत्वात् । कुतः पुनरेषां शोफ-
रूपाणामपि मूलं नास्तीत्याह,—गुल्माकाराः गुल्मरूपाः, स्वयं
आत्मानमेव, दोषाः वातादयः, न पुनर्दृश्यसंश्रयः । विद्र-
धेर्मूलसंभवहेतुमाह,—विद्रधिर्मांसशोणिते इति भवतीति शे-
षः । तत्र कथं रक्ते पित्ते कफे वा द्रवे वातजनितस्य गुल्मस्य
स्थितिरित्याह,—विवरानुचर इति । यथाऽप्सु बुद्बुदकः, एवं-
प्रकारः विवरानुचरः स्रोतोऽनुसारी वातग्रन्थिरूपो गुल्मः कफ-

पित्तयोरिति शेषः । तस्मात् पूर्वोक्तात् हेतोः पाकं न याति ।
असुमेवार्थं नियमयन्नाह,—मांसशोणितबाहुल्यात् इति ।
विद्रधिगुल्मयोर्मूलसंभवासंभवाभ्यां पाकापाकौ प्रतिपाद्य स्थान-
विशेषादपि हेतोः पाकापाकं प्रतिपादयन्नाह,—गुल्मस्तिष्ठ-
तीत्यादि । गुल्मश्चापि न पच्यते इति अपिशब्देन पच्यते गुल्म
इति कायचिकित्सायां गुल्मपाकित्वं समुच्चीयते ॥ २८—३२ ॥
हन्नाभिवस्तिजः पक्वो वर्ज्यो यश्च त्रिदोषजः ॥

“हन्नाभिवस्तिजः पक्वो वर्ज्यो यश्च त्रिदोषजः” एतेन सान्नि-
पातिकः पक्वो यत्र कुत्रचित् स्थितो विद्रधिवर्जनीयः । केचित्
गुल्मविद्रध्योर्मानकथनाय श्लोकं पठन्ति,—“मुष्टिप्रमाणो गुल्मस्तु
विद्रधिश्च ततः परम्” ततः परमिति मुष्टेरधिक इत्यर्थः ॥—

अथ मज्जपरीपाको घोरोः समुपजायते ॥ ३३ ॥

सोऽस्थिमांसनिरोधेन द्वारं न लभते यदा ॥

ततः स व्याधिना तेन ज्वलनेनेव दह्यते ॥ ३४ ॥

अस्थिमज्जोष्मणा तेन शीर्यते दह्यमानवत् ॥

विकारः शल्यभूतोऽयं क्लेशयेदातुरं चिरम् ॥ ३५ ॥

अथास्य कर्मणा व्याधिद्वारं तु लभते यदा ॥

ततो मेदःप्रभं स्निग्धं शुक्लं शीतमथो गुरु ॥ ३६ ॥

भिन्नेऽस्त्रि निःस्रवेत् पूयमेतदस्थिगतं विदुः ॥

विद्रधिं शास्त्रकुशलाः सर्वदोषरुजावहम् ॥ ३७ ॥

प्राकृतनवशात् तदुपेक्षणाद्वा यो विद्रधिश्चास्थ्यन्तर्गतः पक्वो
भवति तस्य लक्षणमाह,—अथ मज्जेति । सर्वविद्रध्यो
वातादिना यदास्थ्याश्रित्य जायन्ते उपादानादनन्तरं तद्गतमज्जा
च परिपच्यते तदा एतद्रूपमुक्तम् । सोऽस्थिमांसानिरोधेनेति सः
मज्जपरिपाकः । ततः स व्याधिना तेनेति तदा सः पुरुषः, तेन
व्याधिना मज्जपरिपाकेन । अस्थिमज्जोष्मणा तेन शीर्यते दह्य-
मानवत् इति तेन मज्जोष्मणा, अथ उपेक्षणादनन्तरं शीर्यते
विनश्यति, किंवा दह्यमानवत् । अथास्य कर्मणेति कर्मणा
शस्त्रकर्मणा । व्याधिः पूयादिः ॥ ३३—३७ ॥

इति श्रीडल्हनविरचितायां निबन्धसंग्रहाख्यायां सुश्रुत-

व्याख्यायां निदानस्थाने नवमोऽध्यायः ॥ ९ ॥

दशमोऽध्यायः ।

**अथातो विसर्पनाडीस्तनरोगनिदानं व्याख्यास्यामः
यथोवाच भगवान् धन्वन्तरिः (सुश्रुताय) ॥ २ ॥**

अथात इति ॥ १ ॥ २ ॥

त्वङ्मांसशोणितगताः कुपितास्तु दोषाः

सर्वाङ्गसारिणमिहास्थितमात्मलिङ्गम् ॥

कुर्वन्ति विस्तृतमनुन्नतमाशु शोफं

तं सर्वतो विसरणाच्च विसर्पमाहुः ॥ ३ ॥

१ विसर्पः युनानीवैद्यके ‘डुमरा’ इति नाम्ना आङ्ग्लवैद्यके
च ‘इरिसिपेलस्’ (Erysipelas) इति नाम्ना प्रसिद्धः ।

इदानीं संप्राप्तिहेतुस्वरूपनिरुक्तीराह,—लब्धांसेति । लब्धांस-
शोणितगताः कुपिता दोषाः शोफं कुर्वन्तीति संबन्धः । किभूतं
शोफं ? सर्वाङ्गसारिणम् । इह अस्मिन् शास्त्रे, तं विसर्पमाहु-
रिति संबन्धः । पुनरपि किभूत ? अस्थितं अनवस्थितं, देशात्
देशान्तरगमनात्; अन्ये तु आस्थित संप्राप्त आत्मलिङ्ग,
एतेन वातादिदोषलिङ्गान्तं प्राप्तमित्यर्थः, अन्ये तु इहास्थित
क्वचिद्देवावयवे स्थितमिति पठन्ति व्याख्यानयन्ति च । विसृत
विस्तीर्णं, अनुन्नतं तनुत्वात् शोफस्य । विसरणाच्चेति चकारात्
नानाप्रकारं विसर्पयतीत्यर्थः समुचीयते । लब्धांसशोणितगताः
इति संप्राप्तिः । कुपिता दोषाः इति हेतुः । सर्वाङ्गसारिणि-
त्यादि स्वरूपम् । सर्वतो वा विसरणाच्चेति निरुक्तिः ॥ ३ ॥

**वातात्मकोऽसितमृदुः परुषोऽङ्गमर्द-
संभेदतोदपवनज्वरलिङ्गयुक्तः ॥
गण्डैर्यदा तु विषमैरतिदूषितत्वाद्
युक्तः स एव कथितः खलु वर्जनीयः ॥ ४ ॥**

तेषां दोषभेदेन विशिष्ट लक्षण दर्शयन्नाह,—वातात्मक इति ।
असितः कृष्णः । अङ्गमर्दः वेदनाविशेषः । इदं शुद्धवातविस-
र्पलक्षणमुक्तम् । गण्डैरित्यादि गण्डैः अमिसदृशै स्फोटैः इति संब-
न्धः । अतिदूषितत्वात् काभ्यां ? वातपित्ताभ्याम् । इदं पित्तानुगत-
विसर्पलक्षणमुक्तम् । अपरे तु सकलेनापि श्लोकेन शुद्धवातविस-
र्पलक्षणमाहुः, तन्मते तु दूषितत्वं वातेनैवेति बोद्धव्यम् ॥ ४ ॥

**पित्तात्मको द्रुतगतिज्वरदाहपाक-
स्फोटप्रभेदबहुलः क्षतजप्रकाशः ॥
दोषप्रवृद्धिहतमांसशिरो यदा स्यात्
स्रोतोजकर्दमनिमो न तदा स सिध्येत् ॥ ५ ॥**

पित्तात्मक इति । ज्वरादिभिः प्रभेदान्तैर्बहुलशब्दः प्रत्येक
संबध्यते । क्षतजप्रकाशः इति रक्तमिव यः प्रकाशते इत्यर्थः ।
पूर्वार्धेन केवलपित्तरव्यो विसर्प उक्तः । दोषप्रवृद्धीत्यादि
दोषप्रवृद्ध्या पित्तकफवृद्ध्या हत मांसं शिराश्च यस्मिन् सः
तथा । स्रोतोजकर्दमनिमः इति अजनसदृशकर्दमद्रव्यतुल्यः ।
अनेन उत्तरार्धेन कफपित्तात्मको विसर्प उक्तः ॥ ५ ॥

**श्लेष्मात्मकः सरति मन्दमशीघ्रपाकः
स्निग्धः सितश्वयथुरल्परुग्ग्रकण्डुः ॥**

श्लेष्मात्मक इति । सरति विसर्पति । कफवातयोर्ग्रन्थिविसर्पः,
स तु साध्य एव । स पुरस्तादेव ग्रन्थिनिर्देश (?) इति नात्र
निर्दिष्टः; अत्रैव वातकफलिङ्गविसर्पलिङ्गेन निर्दिष्टेनावश्यते
इत्यन्ये ॥—

सर्वात्मकस्त्रिविधवर्णरुजोऽवगाढः

पको न सिध्यति च मांसशिराप्रणाशात् ॥ ६ ॥

सान्निपातिकं दर्शयन्नाह,—सर्वात्मक इति । त्रिविधवर्णरुज
इति प्रत्येकं वातादिदोषनिर्दिष्टकृष्णपीतसितादिवर्णः, वातादि-
जनितविसर्पनिर्दिष्टतोददाहकण्डादिवेदनः । अवगाढः अभ्य-

न्तरमूलः । प्रणाशः शटनं, मांसशिराप्रणाशात् पूर्व कच्छृतः
सिध्यति ॥ ६ ॥

**सद्यःक्षतव्रणमुपेत्य नरस्य पित्तं
रक्तं च दोषबहुलस्य करोति शोफम् ॥**

**श्यावं सलोहितमतित्वरदाहपाकं
स्फोटैः कुलत्थसदृशैरसितैश्च कीर्णम् ॥ ७ ॥**

सद्यःक्षतव्रणमिति पित्त रक्तं च शोफं करोतीति संबन्धः ।
किं कृत्वा ? सद्यःक्षतव्रणमुपेत्य प्राप्य । किभूत शोफ ?
श्यावमित्यादिविशेषणविशिष्टम् । दोषबहुलस्येति कुष्ठवातरक्ता-
दिपूर्वरूपदोषदूषितधातोः, तदुक्तं तयो. पूर्वरूपे “विसर्पणम्”
इति, अन्ये त्रिदोषबहुलस्येत्यर्थमाहुः । कीर्णं व्याप्तम् ॥ ७ ॥

**सिध्यन्ति वातकफपित्तकृता विसर्पाः
सर्वात्मकः क्षतकृतश्च न सिद्धिमेति ॥**

**पैत्तानिलावपि च दर्शितपूर्वलिङ्गौ
सर्वे च मर्मसु भवन्ति हि कृच्छ्रसाध्याः ॥ ८ ॥**

तेषां साध्यासाध्यत्वमाह,—सिध्यन्तीति । न सिद्धिमेति
इति न साध्यता याति । दर्शितपूर्वलिङ्गौ इति गण्डयुक्तवातवि-
सर्पः । स्रोतोजकर्दमनिमः इति पित्तविसर्पः । अन्ये तु पित्ता-
त्मकोजनवपुश्च तथा न सिध्येदिति पठन्ति । चकारेण गण्डैर्य-
दातिविषमैरित्येव विशिष्टो वातिकोऽप्यसाध्य इति समुचीयते इति
व्याख्यानयन्ति, पित्तजस्य असाध्यत्वमुक्तं यत् पुनरुच्यते तत् क्ष-
तजस्यासाध्यताप्रसङ्गे, प्रसङ्गोक्तं च न पौनरुक्त्यमर्हति ॥ ८ ॥

**शोफं न पक्वमिति पक्वमुपेक्षते यो
यो वा व्रणं प्रचुरपूयमसाधुवृत्तः ॥**

**अभ्यन्तरं प्रविशति प्रविदार्य तस्य
स्थानानि पूर्वविहितानि ततः स पूयः ॥ ९ ॥**

**तस्यातिमात्रगमनाद्गतिरित्यतश्च
नाडीव यद्वहति तेन मता तु नाडी ॥**

नाडी निर्दिशन्नाह,—शोफमिति । व्रणमित्यत्रोपेक्षित इति
संबन्धः । असाधुवृत्तः अहिताचारः । स्थानानि लंगादीनि
व्रणवस्तुशब्दाभिहितानि । तस्य पूयस्य । अतश्चेति चकारो
नाडीनिरुक्तिपक्षान्तरसमुच्चये । तामेव नाडीनिरुक्तिमाह,—
नाडीव यद्वहति तेन मता तु नाडी येन हेतुना नाडीवत् प्रणा-
लीवद्वहति याति तेन हेतुना नाडी मता इत्यर्थः । शोफं न
पक्वमित्यादि हेतुः । अभ्यन्तरमित्यादि संप्राप्तिः । नाडीवेत्यादि
निरुक्तिः ॥ ९ ॥—

**दोषैस्त्रिभिर्भवति सा पृथगेकशश्च
संमूर्च्छितैरपि च शल्यनिमित्ततोऽन्या ॥ १० ॥**

सङ्ख्यां नियमन्नाह,—दोषैरिति । दोषैः पृथगिति तिस्रः,
एकशश्च सन्निपातैरन्या, अपरश्च तिस्रः संमूर्च्छितैरपि च
द्विदोषोत्थाः संयोगोत्थाः; अन्यथा अपिचकारौ निरर्थकौ

१ नाडीव्रणः युनानीवैद्यके ‘नासुर’ इति नाम्ना आङ्ग्लवैद्यके
च ‘साइनस’ (Sinus) इति नाम्ना प्रसिद्धः ।

स्याताम् । संमूर्च्छितैर्मिश्रीकृतैरित्यर्थः । शल्यनिमित्ततोऽन्या अभिघातजा अपरेत्यर्थः । गयदासाचार्यस्तु त्रिभिर्दोषैः पृथक् तिस्रः, एकश्च संमूर्च्छितैः अन्या सान्निपातिकी, शल्यनिमित्ता च, पञ्चैव नाञ्च इति व्याख्यानयति ॥ १० ॥

तत्रानिलात्पण्डसूक्ष्ममुखी सशूला

फेनानुविद्धमधिकं स्रवति क्षुपाग्राम् ॥

तेषां तु वातादीनां प्रत्येकं विशिष्टलक्षणमाह,—तत्रानिलादिति । फेनानुविद्धं फेनमिश्रम् ॥—

तृप्तापतोदसदनज्वरभेदेहेतुः

पीतं स्रवत्यधिकमुष्णमहःसु पित्तात् ॥ ११ ॥

तृप्तापेति तृप्तापादीनां हेतुः, तृप्तादीन् करोतीत्यर्थः ॥ ११ ॥

ज्ञेया कफाद्बहुघनार्जुनपिच्छिलास्त्रा

रात्रिस्तुतिः स्तिमितरुक्ठिना सकण्डुः ॥

ज्ञेया कफादिति । बहुघनार्जुनपिच्छिलास्त्रा इति विपुलसाम्बन्धवलपिच्छिलस्त्रावतीत्यर्थः । अत्रास्त्रशब्दः स्त्राववाची चिन्त्य एव । अन्ये तु कफाद्बहुघनार्जुनपिच्छिलास्तुः इति पठन्ति, तत्रास्तुः स्त्राव इत्यर्थः ॥—

दोषद्वयाभिहितलक्षणदर्शनेन

तिस्रो गतीर्व्यतिकरप्रभवास्तु विद्यात् ॥ १२ ॥

द्वन्द्वजा आह,—दोषद्वयाभिहितेति । व्यतिकरप्रभवाः द्वन्द्वजाः । वातपित्तजा पित्तकफजा वातकफजा चेति तिस्रः । गयदासाचार्यास्तु दोषद्वयाभिहितेत्यादि द्वन्द्वजानां लक्षणं न पठन्ति ॥ १२ ॥

दाहज्वरश्वसनमूर्च्छनवक्रशोषा

यस्यां भवन्त्यभिहितानि च लक्षणानि ॥

तामादिशेत् पवनपित्तकफप्रकोपाद्

घोरामसुक्षयकरीमिव कालरात्रिम् ॥ १३ ॥

सान्निपातिकीमाह,—दाहज्वरेति । असुक्षयकरी प्राणहारिणी, कामिव कालरात्रिमिव ॥ १३ ॥

नष्टं कथंचिदनुमार्गमुदीरितेषु

स्थानेषु शल्यमचिरेण गतिं करोति ॥

सा फेनिलं मथितमच्छमसृग्विमिश्र-

मुष्णं स्रवेत सहसा सरुजा च नित्यम् ॥ १४ ॥

शल्यनिमित्तां दर्शयन्नाह,—नष्टमिति । उदीरितेषु स्थानेषु लगादिषु । मथितं उन्मथितमिव । उष्णं उष्णस्पर्शः, उष्ण करोति इति पाठे स्त्रावमित्यध्याहारः ॥ १४ ॥

यावत्यो गतयो यैश्च कारणैः संभवन्ति हि ॥

तावन्तः स्तनरोगाः स्युः स्त्रीणां तैरेव हेतुभिः ॥ १५ ॥

इदानीं स्तनरोगाणां संख्यां हेतुं च दर्शयन्नाह,—यावत्य इति । यावत्यः यावत्प्रमाणा गतयो, यैश्च कारणैः वातपित्तकफसन्निपाताभिघातैः, तावन्तः तावत्प्रमाणाः ॥ १५ ॥

धमन्यः संवृतद्वाराः कन्यानां स्तनसंश्रिताः ॥

दोषाविसरणात् तासां न भवन्ति स्तनामयाः ॥ १६ ॥

इदानीं समानायामपि जातावसंभूतगर्भाणां ते दोषा न भवन्तीति दर्शयन्नाह,—धमन्य इति । कन्यानां असंभूतगर्भाणां स्त्रीणामित्यर्थः । अविसरणं अप्रसरणम् ॥ १६ ॥

तासामेव प्रजातानां गर्भिणीनां च ताः पुनः ॥

स्वभावादेव विवृता जायन्ते संभवन्त्यतः ॥ १७ ॥

तासामेव प्रजातानां एता एव धमन्यो विवृतद्वारा भवन्तीति दर्शयन्नाह,—तासामेवेति । प्रजातानां प्रसूतानाम् । ताः इति धमन्यः । विवृताः प्रसृतद्वाराः, जायन्ते भवन्ति इत्यर्थः । संभवन्ति इति स्तनरोगा इति शेषः ॥ १७ ॥

रसप्रसादो मधुरः पक्वाहारनिमित्तजः ॥

कृत्स्नदेहात् स्तनौ प्राप्तः स्तन्यमित्यभिधीयते ॥ १८ ॥

सक्षीरौ वाप्यदुग्धौ वा प्राप्य दोषा इति स्त्रीक्षीरस्य स्तनरोगाणां हेतुत्वेनोक्तत्वात् स्त्रीक्षीरस्यैव संभवमाह,—रसप्रसाद इति । रसप्रसादः रसस्य प्रसादः उत्तमसारः तेज इत्यर्थः । स्तन्यनिरुक्तिमाह,—कृत्स्नदेहादिति । रसधातोरुर्ध्वविक्षिप्तस्य सर्वदेहगतत्वात् ॥ १८ ॥

विशस्तेष्वपि देहेषु यथा शुक्रं न दृश्यते ॥

सर्वदेहाश्रितत्वाच्च शुक्रलक्षणमुच्यते ॥ १९ ॥

तदेव चेष्टयुवतेर्दर्शनात् सरणादपि ॥

शब्दसंश्रवणात् स्पर्शात् संहर्षाच्च प्रवर्तते ॥ २० ॥

सुप्रसन्नं मनस्तत्र हर्षणे हेतुरुच्यते ॥

आहाररसयोनित्वादेवं स्तन्यमपि स्त्रियाः ॥ २१ ॥

तदेवापत्यसंस्पर्शाद्दर्शनात् सरणादपि ॥

ग्रहणाच्च शरीरस्य शुक्रवत्संप्रवर्तते ॥ २२ ॥

स्नेहो निरन्तरस्तत्र प्रस्रवे हेतुरुच्यते ॥

तस्य शरीराभ्यन्तराच्चादृश्यस्य प्रसिद्धोपमानेन प्रवर्तमाने हेतु दर्शयन्नाह,—विशस्तेष्वपि । शुक्रलक्षणं स्तन्यमुच्यते इति शेषः । कुत इत्याह,—सर्वदेहाश्रितत्वादिति शुक्रवत् समस्तशरीरसंश्रितत्वात्, शुक्रदृष्टान्तेन स्तन्यस्य अभ्यन्तरादर्शनं प्रतिपाद्यते । तस्यैव बहिर्निःसरणे सामग्रीं प्रतिपादयन्नाह,—तदेवेत्यादि । तदेव शुक्रं प्रवर्तते बहिर्निःसरति । इष्टयुवतिदर्शनादिहेतुचतुष्टये मनसोपि सुप्रसन्नस्य कारणत्वं दर्शयन्नाह,—सुप्रसन्नमित्यादि । एवं स्तन्यमपि स्त्रियः प्रवर्तते, शुक्रमाहाररसयोनिः प्रवर्तते स्तन्यमपि तथा तस्मात् प्रवर्तते । ननु, शुक्रमाहारयोनिरपि संहर्षात् कारणात् प्रवर्तते, अत्र किं कारणमित्याह,—तदेवेत्यादि । तदेव स्तन्यं शुक्रवत् संप्रवर्तते । अपत्यसंस्पर्शादिकारणचतुष्टयेऽपि स्नेहो मूलकारणमिति तदेव दर्शयन्नाह,—स्नेह इत्यादि । प्रस्रवे स्तन्यस्रवणे । अत्रापि चलारः हेतवः, परमिष्टयुवतिस्थानेऽन्नापत्यग्रहण, मूलहेतुहर्षस्थाने स्नेहः ॥ १९—२२ ॥—

तत् कपायं भवेद्वातात् क्षिप्तं च प्रवतेऽम्भसि ॥ २३ ॥
पित्तादम्लं सकटुकं राज्योऽम्भसि च पीतिकाः ॥
कफादन्नं पिच्छिलं च जले चाप्यवसीदति ॥ २४ ॥
सर्वैर्दुष्टैः सर्वलिङ्गमभिघाताच्च दुष्यति ॥

स्तन्यस्य प्रवर्तनं प्रभवः चाभिधायः प्रकृतिमभिधातुकामः
परित्याज्यतया प्रथमं विकृतिं दर्शयन्नाह,—तत्कषायमिति ।
क्षिप्तं चेति चकारेण अनुक्तमपि तनुत्वादिकं समुचीयते ।
पित्तादम्लमिति । सकटुकं ईषत्तित्क, तित्केऽपि कटुशब्दस्य
प्रवृत्तेः । अम्भसि चेति चकारात्नीललोहिताश्च राज्यो द्रष्टव्याः ।
कफादिति । पिच्छिलं चेति चकारेण दोषसंलवः सूच्यते ।
अवसीदति मज्जति । सर्वैर्दुष्टैरिति । अभिघातात् पतनपीडना-
दिकात् ॥ २३—२४ ॥—

यत् क्षीरमुदके क्षिप्तमेकीभवति पाण्डुरम् ॥ २५ ॥
मधुरं चाविवर्णं च प्रसन्नं तद्विनिर्दिशेत् ॥

निर्दोषस्य स्तन्यस्य लक्षणमाह,—यत् क्षीरमिति । एकी-
भवति एकल याति मिलतीत्यर्थः । अविवर्णं ईषत्पीतादिवर्णं,
प्रसन्नं प्रकृतिस्थम् ॥ २५ ॥—

सक्षीरौ वाप्यदुग्धौ वा प्राप्य दोषः स्तनौ स्त्रियाः २६
रक्तं मांसं च सन्दूष्य स्तनरोगाय कल्पते ॥

स्तन्यं प्रकृतिविकृतिभिरभिनिर्दिश्य स्तनरोगसंप्राप्तिं दर्श-
यन्नाह—सक्षीराविति । सक्षीरौ गर्भिण्याः, तस्या देहेऽ-
स्यासंभवात् । अदुग्धौ प्रसूतायाः, तस्या देहेऽस्य संभवात् ।
तत्र यदा दोह्यावदुग्धौ भवतः, तदा क्षीरभरपीडिता
दोषाः कुपिताः स्तनरोगाय जायन्ते स्तनरोगार्थं समर्था भ-
वन्ति ॥ २६ ॥—

पञ्चानामपि तेषां तु हित्वा शोणितविद्रधिम् ॥
लक्षणानि समानानि बाह्यविद्रधिलक्षणैः ॥ २७ ॥

तेषामपि संक्षेपार्थं लक्षणमतिदेशेन निर्दिशन्नाह,—पञ्चा-
नामपीति । लक्षणानि तेषां स्तनरोगाणां समानानि तुल्यानि
भवन्तीत्यध्याहारः ॥ २७ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां निदानस्थाने दशमोऽध्यायः ॥

एकादशोऽध्यायः ।

अथातो ग्रन्थ्यपच्यर्बुदगलगण्डानां निदानं व्या-
ख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इति ॥ १ ॥ २ ॥

वातादयो मांसमसृक् च दुष्टाः
सन्दूष्य मेदश्च कफानुविद्धम् ॥
वृत्तोन्नतं विप्रथितं तु शोफं
कुर्वन्त्यतो ग्रन्थिरिति प्रदिष्टः ॥ ३ ॥

तेषां हेतुसंप्राप्तिलक्षणनिरुक्तीराह,—वातादय इति । वाता-
दयः दोषा दुष्ट मांसमसृक् सन्दूष्य शोफं कुर्वन्तीति संबन्धः ।
एतेन त्रयो ग्रन्थय उक्ताः । मेदश्च कफानुविद्धं कफसंसृष्ट
वायुदूषितत्वात् शोफ करोतीति संबन्धः । भोजेनापि वातक-
र्तृत्वं मेदोग्रन्थावमिहितम् । तथा च,—“वायुर्मेदो यदा मांसं
संक्षिपेदथवा त्वचि । तत्र मेदोभवो ग्रन्थिः श्यावो भवति
कण्डुलः—” इत्यादि । अयं चतुर्थो ग्रन्थिः । चकारात् शिराजो
ग्रन्थिः पञ्चमोऽपि ग्राह्यः । दुष्टाः वृद्धिः गता इत्यर्थः । वृत्तः
वर्तुलः, उन्नतः उच्छ्रितः । विप्रथितः अतिकठिनः । वातादयः
प्रदुष्टाः इत्यनेन हेतूपदेशः, मांसमसृक् च सन्दूष्येति संप्राप्तिः,
वृत्तोन्नतं विप्रथितं च शोफमिति लक्षणोपदेशः, अतो ग्रन्थि-
रिति प्रदिष्ट इति निरुक्तिः ॥ ३ ॥

आयम्यते व्यथ्यत एति तोदं
प्रत्यस्यते कृत्यत एति भेदम् ॥

कृष्णोऽमृदुर्वस्तिरिवाततश्च
भिन्नः स्रवेच्चानिलजोऽस्त्रमच्छम् ॥ ४ ॥

तेषां वातादिजानां प्रत्येकं विशिष्टं लक्षणमाह,—आयम्यते
इति । आयम्यते वायोराकर्षणेन दीर्घं इव क्रियते, ग्रन्थिरिति
शेषः । व्यथ्यते विधूयते । एति तोदं व्यथां प्रत्यस्यते । कृत्यते
कृत्यते छियते । एति भेदमिति भेदं च गच्छति । अमृदुः कर्कशः ।
वस्तिरिवाततश्च इति मूत्राशयवद्दीर्घः । अस्त्रं रुधिरम् ॥ ४ ॥

दन्दह्यते धूप्यति चोषवांश्च
पापच्यते प्रज्वलतीव चापि ॥

रक्तः सपीतोऽप्यथवापि पित्ता-
द्विन्नः स्रवेदुष्णमतीव चास्त्रम् ॥ ५ ॥

दन्दह्यते भृशं दह्यते इव । धूप्यति चातिमात्रं अतिशयेन
सन्तापं करोति । पापच्यते भृशं पच्यते इव । प्रज्वलतीव च
भस्मीभवतीव ॥ ५ ॥

शीतो विवर्णोऽल्परुजोऽतिकण्डुः
पाषाणवत्संहननोपपन्नः ॥

चिराभिवृद्धिश्च कफप्रकोपाद्
भिन्नः स्रवेच्छुक्लघनं च पूयम् ॥ ६ ॥

अविवर्णः ईषद्विवर्णः । पाषाणवत् पाषाण इव कठिन इत्य-
ध्याहारः । संहननोपपन्नः सद्वातान्वितो महानित्यर्थः ॥ ६ ॥

शरीरवृद्धिक्षयवृद्धिहानिः
स्निग्धो महानल्परुजोऽतिकण्डुः ॥

मेदःकृतो गच्छति चात्र भिन्ने
पिण्याकसर्पिः प्रतिमं तु मेदः ॥ ७ ॥

गच्छति स्रवति मेद इति संबन्धः । अत्र मेदोग्रन्थौ भिन्ने
सति पिण्याकसर्पिः प्रतिमं तिलकल्कस्थानघृतसदृशम् ॥ ७ ॥

व्यायामजातैरबलस्य तैस्तै-
राक्षिप्य वायुर्हि शिराप्रतानम् ॥

संपीड्य सङ्कोच्य विशोष्य वापि
ग्रन्थि करोत्युन्नतमाशु वृत्तम् ॥ ८ ॥

ग्रन्थिः शिराजः स तु कृच्छ्रसाध्यो
भवेद् यदि स्यात्सरुजश्चलश्च ॥

अरूक् स एवाप्यचलो महांश्च
मर्मोत्थितश्चापि विवर्जनीयः ॥ ९ ॥

शिराजस्य ग्रन्थेः संप्राप्तिं दर्शयन्नाह,—व्यायामजातैरिति । व्यायामजातैः व्यायामसमूहैः । अबलस्य पुरुषस्य । शिराप्रतानं शिराविस्तारम् । शिराजस्य कृच्छ्रसाध्यत्वमाह,—स तु कृच्छ्रसाध्य इत्यादि । तस्यासाध्यत्वमाह,—अरूक् इत्यादि । महांश्चेति चकारेण वातादिजा अपि एवरूपा विवर्जनीयाः । मर्मोत्थितश्चेति चकारेण तलजोऽपि विवर्जनीयः । अन्ये पुनरत्र “मांसास्त्रजं चार्तुदलक्षणेन तुल्यं हि दृष्टं त्वं लक्षणज्ञैः”—इति षष्ठं ग्रन्थि पठन्ति । तन्न, जेज्जटाचार्यादिभिः परिहृतत्वात् ॥ ८ ॥ ९ ॥

हन्वस्थिकक्षाक्षकबाहुसन्धि-
मन्यागलेषूपचितं तु मेदः ॥

ग्रन्थि स्थिरं वृत्तमथायतं वा
स्निग्धं कफश्चाल्परुजं करोति ॥ १० ॥

तं ग्रन्थिभिश्चामलकास्थिमात्रै-
र्मत्स्याण्डजालप्रतिमैस्तथान्यैः ॥

अनन्यवर्णैरुपचीयमानं
चयप्रकर्षादपचीं वदन्ति ॥ ११ ॥

कण्डूयुतास्तेऽल्परुजः प्रभिन्नाः
स्ववन्ति नश्यन्ति भवन्ति चान्ये ॥

मेदःकफाभ्यां खलु रोग एष
सुदुस्तरो वर्षगणानुबन्धी ॥ १२ ॥

इदानीं अपच्याः संप्राप्त्यादीनाह,—हन्वस्थिति।हन्वोरस्थिनी। सन्धिशब्दो हन्वस्थ्यादिभिर्बाह्वनैः प्रत्येकं संबध्यते । बाहुसन्धि-शब्देन कूर्परसन्धिरुच्यते । अक्षकं कोष्ठकं तस्य सन्धिः, एतेन ग्रीवाधःसन्धिरुच्यते । मन्या ग्रीवापश्चिमभागस्था धमनी । हन्वस्थीत्यादि संप्राप्तिः, ग्रन्थि स्थिरं वृत्तमित्यादि लक्षणम् । तं ग्रन्थिभिरित्यादि तं पूर्वोक्तग्रन्थिम् । अनन्यवर्णैः समानवर्णैः । उपचीयमानं वर्धमानम् । चयप्रकर्षादिति उपचयाति-शयादित्यर्थः । चयप्रकर्षादपचीमिति निरुक्तिः । खलुशब्दोऽन्वर्थः । तेन मेदःकफौ वातादिदोषान्तरानुविद्धौ हेयौ । तथाहि भोजः,—“वातपित्तकफा वृद्धा मेदश्चापि समाचितं । जड्योः कण्डराः प्राप्य मत्स्याण्डसदृशान् बहून् ॥ कुर्वन्ति ग्रन्थयस्तेभ्यः पुनः प्रकुपितोऽनिलः । त्रिदोषादूर्ध्वगो वक्षःकक्षामन्यागलाश्रितः ॥ नानाप्रकारान् कुरुते ग्रन्थीन् सा त्वपची स्मृता । व्यामिश्रदोषजातस्य कृच्छ्रसाध्या प्रकीर्तिता ॥ तासां वातोत्तरा रूक्षा वात-वेदनयान्विता । क्षिप्रपाकसमुत्थाना दाहयुक्ता तु पैत्तिकी ॥

गूढा वापाककठिना कफास्निग्धाल्परुक्करा । मेदोऽधिका श्लैष्मिकी च विशेषादतिमार्दवा ॥ तां तु मालाकृतिं विद्यात् कण्ठहृद्रनुसन्धिषु । गण्डमाला विजानीयादपचीतुल्यलक्षणाम्—इति । चरकशास्त्रे गण्डमाला गण्डे एव पठिता ॥ “मेदः कफात् शोणितसंचयोत्थो गण्डस्य पार्श्वे गलगण्ड एकः । स्याद्गण्डमाला बहुभिश्च गण्डैर्दोषानिलेष्वल्पबलान्विते च । साध्या स्मृता पीनसपादर्वश्लकासज्वरच्छर्दिद्युता त्वसाध्या”—इति । अन्ये तु “मेदःकफाभ्यां पुनरेष रोगः” इति पठन्ति । पुनःशब्दाधि-क्यात् दोषान्तरसंबन्ध इत्यर्थः । एतेन दीर्घरोगित्वं सूचितम् । मेदःकफाभ्यामिति हेतुद्वयः ॥ १०—१२ ॥

गात्रप्रदेशे कचिदेव दोषाः

संमूर्च्छिता मांसमभिप्रदृश्य

वृत्तं स्थिरं मन्दरुजं महान्त-

मनल्पमूलं चिरवृद्ध्यपाकम् ॥ १३ ॥

कुर्वन्ति मांसोच्छ्रयमत्यगाधं -

तैर्दुर्बुदं शास्त्रविदो वदन्ति ॥

इदानीं अबुदादीनां संप्राप्त्यादीनाह,—गात्रप्रदेशे इति । कचिदेव गात्रप्रदेशे दोषाः शोफं कुर्वन्तीति संबन्धः । संमूर्च्छिताः वृद्धि गताः । कचिदेव अनियतप्रदेशे न पुनरपचीवत् हन्वस्थ्यादिसंस्मृष्टैः । अविपाक अविद्यमानपाक, मांसोपचयं मांससघातम् गात्रप्रदेशे कचिदेवेति संप्राप्तिः । संमूर्च्छिता दोषा इति हेतुः । वृत्तं स्थिरमित्यादि स्वलक्षणम् । गयदासाचार्यादय-स्तु ‘कुर्वन्ति मांसोच्छ्रयमेत्य गाढम्’ इति पठन्ति ॥ १३ ॥—

वातेन पित्तेन कफेन चापि

रक्तेन मांसेन च मेदसां च ॥ १४ ॥

तज्जायते तस्य च लक्षणानि

ग्रन्थेः समानानि सदा भवन्ति ॥

तज्जायते तदुर्बुदं भवतीत्यर्थः । तस्य च लक्षणानि वात-पित्तकफमेदः ॥ १४ ॥—

दोषः प्रदुष्टो रुधिरं शिरास्तु

संपीड्य सङ्कोच्य गतस्तु पाकम् ॥ १५ ॥

सास्त्रावमुन्नहति मांसपिण्डं

मांसाङ्कुरैराचितमाशुवृद्धिम् ॥

स्ववत्यजस्रं रुधिरं प्रदुष्ट-

मसाध्यमेतद्गुधिरात्मकं स्यात् ॥ १६ ॥

रक्तक्षयोपद्रवपीडितत्वात्

पाण्डुर्भवेदुर्बुदपीडितस्तु ॥

१ गण्डमाला युनानीवैद्यके ‘खनाक्षीर’ इति नाम्ना आङ्ग्लवैद्यके च ‘स्क्रोफ्युला’ (Scrofula) इति नाम्ना प्रसिद्धा ॥

२ उर्बुदं युनानीवैद्यके ‘सलआ’ इति नाम्ना आङ्ग्लवैद्यके च ‘ट्यूमर’ (Tumour) इति नाम्ना प्रसिद्धम् ।

३ मेदोर्बुदं आङ्ग्लवैद्यके ‘फ्याटी ट्यूमर’ (Fatty tumour) इति नाम्ना प्रसिद्धम् ।

तस्यार्बुदस्य लक्षणमाह—दोषः प्रदुष्ट इति । प्रदुष्टदोषः
उन्नहति उच्छिद्यते भवति । मांसपिण्ड मांसवृद्धि मांसप्रवर्धनं
व्याख्यानयन्ति । अपाकमीषत्पाकं ॥ १५ ॥ १६ ॥

मुष्टिप्रहारादिभिरर्दितेऽङ्गे

मांसं प्रदुष्टं प्रकरोति शोफम् ॥ १७ ॥

अवेदनं स्निग्धमनन्यवर्ण-

मपाकमश्मोपममप्रचाल्यम् ॥

प्रदुष्टमांसस्य नरस्य बाढ-

मेतद्भवेन्मांसपरायणस्य ॥ १८ ॥

मांसार्बुदं त्वेतदसाध्यमुक्तं

मांसजस्य संप्राप्तिं दर्शयन्नाह,—मुष्टिप्रहारादिभिरिति ।
मांसपरायणस्य मांसभक्षणशीलस्य । मुष्टिप्रहारादिभिरित्यत्र
केचित् काष्ठप्रहारादिभिरिति पठन्ति ॥ १७ ॥ १८ ॥—

साध्येष्वपीमानि विवर्जयेत्तु ॥

संप्रभुतं मर्मणि यच्च जातं

स्रोतःसु वा यच्च भवेदचाल्यम् ॥ १९ ॥

यज्जायतेऽन्यत् खलु पूर्वजाते

ज्ञेयं तदध्यर्बुदमर्बुदज्ञैः ॥

यद् द्वन्द्वजातं युगपत् क्रमाद्वा

द्विरर्बुदं तच्च भवेदसाध्यम् ॥ २० ॥

साध्येष्वपीति । साध्येष्वपीमानि अपवर्जयेदिति साध्येषु
मध्ये इमानि वक्ष्यमाणानि विवर्जयेदित्यर्थः । अर्बुदमपि द्वि-
र्बुदमेव, अन्ये त्वर्बुदमिति पठन्ति । यत् द्वन्द्वजातमित्यादि
द्वन्द्वेन युग्मेन जातं युग्मजातं न केवलमर्बुदम् । द्विरर्बुदं
यत् द्वन्द्वजातं तदपि द्विरर्बुदमित्यर्थः । भेदश्च तयोरुपरिजात-
त्वेन, एतेन द्विरर्बुदं द्विदोषजमप्यसाध्यमुक्तम् ॥ १९ ॥ २० ॥

न पाकमायान्ति कफाधिकत्वा-

न्मेदोऽधिकत्वाच्च विशेषतस्तु ॥

दोषस्थिरत्वाद् ग्रथनाच्च तेषां

सर्वार्बुदान्येव निसर्गतस्तु ॥ २१ ॥

तेषां पाकाभावहेतु दर्शयन्नाह—न पाकमिति । ग्रन्थ्यादि-
ष्वपि कफादयश्चत्वारो हेतवः सन्ति परमर्बुदेषु विशेषतः कफस्य
भेदसश्चाधिक्यं तस्मात् तथा विशेषतो दोषस्थिरत्वात् दोषकार्यस्य
मांसोच्छ्रयस्य तेनैव स्वरूपेण चिरकालावस्थितिशीलत्वात्, तथा
ग्रथनात् ग्रन्थिरूपत्वात्, तेषां भेदः प्रभृतीनां निसर्गतस्तु तुश-
ब्दोऽप्यर्थः तेन स्वभावादपि अर्बुदा विपाकं न गच्छन्ती-
त्यर्थः ॥ २१ ॥

घातः कफश्चैव भृशं प्रवृद्धौ

मन्ये तु संसृत्य तथैव मेदः ॥

१ मांसार्बुदं आङ्ग्लवैद्यके 'क्यान्सर' (Cancer) इति
नाम्ना प्रसिद्धम् ।

कुर्वन्ति गण्डं क्रमशः खलिङ्गैः

समन्वितं तं गलगण्डमाहुः ॥ २२ ॥

इदानीं गलगण्डसंप्राप्तिं दर्शयन्नाह—घातः कफ इति । वाता-
दयो गण्डं क्रमशः कुर्वन्तीति संबन्धः । किं विशिष्टं गण्डम् ?
खलिङ्गैः समन्वितम् । वातेन कफेन च गलगण्डो भवति, न
च पित्तेन, स्वभावेन पित्तजस्य गलगण्डस्याभावात् ॥ २२ ॥

तोदान्वितः कृष्णशिरावनद्धः

कृष्णोऽरुणो वा पवनात्मकस्तु ॥

मेदोऽन्वितश्चोपचितश्च काला-

द्भवेदतिस्निग्धतरोऽरुजश्च ॥ २३ ॥

पारुष्ययुक्तश्चिरवृद्ध्यपाको

यदृच्छया पाकमियात् कदाचित् ॥

वैरस्यमास्यस्य च तस्य जन्तो-

र्भवेत् तथा तालुगलप्रशोषः ॥ २४ ॥

स्थिरः सवर्णोऽल्परुगुग्रकण्डुः

शीतो महान्श्चापि कफात्मकस्तु ॥

चिरामिवृद्धिं कुरुते चिराच्च

प्रपच्यते मन्दरुजः कदाचित् ॥ २५ ॥

माधुर्यमास्यस्य च तस्य जन्तो-

र्भवेत् तथा तालुगलप्रलेपः ॥

स्निग्धो मृदुः पाण्डुरनिष्ठगन्धो

मेदःकृतो नीरुगथातिकण्डुः ॥ २६ ॥

प्रलम्बतेऽलावुवदल्पमूलो

देहानुरूपक्षयवृद्धियुक्तः ॥

स्निग्धास्यता तस्य भवेच्च जन्तो-

र्गलेन शब्दं कुरुते च नित्यम् ॥ २७ ॥

तस्यैव वातादिविशेषलिङ्गानि निर्दिशन्नाह,—तोदान्वित
इति । अरुज इति सोऽपि वातगलगण्डः यदा कालात् कालेन
कृत्वा मेदोऽन्वितो भवति, तदा अरुजो भवतीत्यर्थः । यदृ-
च्छया अज्ञातहेतुनियमेन पाक इयात् गच्छेत् । कदाचित् न
सर्वकालम् । प्रलम्बत्वात् कफरक्तमेदोजमाह,—स्निग्ध इति ।
गलेन शब्दं गलेन नाद प्रतिशब्दमित्यर्थः ॥ २३—२७ ॥

कृच्छ्रात् श्वसन्तं मृदुसर्वगात्रं

संवत्सरातीतमरोचकार्तम् ॥

क्षीणं च वैद्यो गलगण्डिनं तं

भिन्नस्वरं चैव विवर्जयेत् तु ॥ २८ ॥

इदानीं गलगण्डस्यासाध्यतामाह,—कृच्छ्रादिति ॥ २८ ॥

निबद्धः श्वयथुर्यस्य मुष्कवल्गुम्बते गले ॥

महान् वा यदि वा ह्रस्वस्तं गण्डमिति निर्दिशेत् ॥ २९ ॥

न सर्वे एव गलाश्रयो गण्डो गलगण्डः, किं तर्हि कश्चिदेव

वक्ष्यमाणस्वरूपत इति दर्शयन्नाह—निबद्ध इति । नियमेन बद्धः
निबद्धः । मुष्कवत् अण्डवत् ॥ २९ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्याया निदानस्थाने एकादशोऽध्यायः ॥

द्वादशोऽध्यायः ।

अथानो वृद्ध्युपदंशस्त्रीपदानां निदानं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥२॥

अथात इति ॥ १ ॥ २ ॥

वातपित्तश्लेष्मशोणितमेदोमूत्रान्निमित्ताः सप्त
वृद्धयः । तासां मूत्रान्निमित्ते वृद्धी वातसमुत्थे
केवलमुत्पत्तिहेतुरन्यतमः ॥ ३ ॥

वृद्धीनां संख्यामाह,—वातेति । संख्येयनिर्देशादेव सप्त
संख्या सिद्धा, सप्तग्रहण द्वन्द्वजादिवृद्धिनिषेधार्थम् । तासां पु-
नरभावो व्याधिस्वभावात् । धातुमलकृतायामपि वृद्धौ दोषस्यैव
चिकित्सार्थं संभवत् दर्शयन्नाह,—तासामिति । वातसमुत्थे
वातात् सम्यक् उत्तिष्ठते वृद्धि गच्छतीत्यर्थः । जननहेतुः पु-
नरन्यतम इति त प्रतिपादयन्नाह,—केवलमुत्पत्तिहेतुरन्यतम
इति केवल परं उत्पत्तेः उत्पादकस्य हेतोः कारण अन्यतमं
मूत्र अन्त्र वा । अन्ये तु अनयोर्व्याधयोः य उत्पत्तेर्हेतुर्वायुः सो-
ऽन्यतमो भिन्नो ज्ञेयः ; एतेन मूत्रसन्धारणकुपितो वायुर्मूत्रवृद्धेः
कारणं, भारहरणादिभिः कुपितस्तु अन्त्रवृद्धेः कारणमित्यर्थः ॥ ३ ॥

अधः प्रकुपितोऽन्यतमो हि दोषः फलकोशवा-
हिनीरभिप्रपद्य धमनीः फलकोषयोर्वृद्धिं जनयति
तां वृद्धिमित्याचक्षते ॥ ४ ॥

तासां संप्राप्तिमाह,—अधःप्रकुपित इति । फलकोशयो-
रित्यनेन हि वचनेन मुष्कद्वय एव वृद्धिरिति न ज्ञेय किंतिर्हि
एकस्मिन् पक्षे वृद्धिः परिज्ञातव्या ॥ ४ ॥

तासां भविष्यतीनां पूर्वरूपाणि बस्तिकटीमुष्क-
मेदेषु वेदना मारुतनिग्रहः फलकोशशोफश्चेति ॥ ५ ॥

तासां पूर्वरूपमाह,—तासां भविष्यतीनामिति ॥ ५ ॥

तत्राऽनिलपरिपूर्णा बस्तिमिवाततां परुषामनि-
मित्तानिलरुजं वातवृद्धिमाचक्षते; पकोडुम्बरस-
ङ्काशां ज्वरदाहोष्मवतीं चाशुसमुत्थानपाकां पित्त-
वृद्धिः कठिनामल्पवेदनां शीतां कण्डूमतीं श्लेष्म-
वृद्धिः कृष्णस्फोटावृतां पित्तवृद्धिलिङ्गां रक्तवृद्धिः,
मृदुस्निग्धां कण्डूमतीमल्पवेदनां तालफलप्रकाशां

१ रक्तजवृद्धिः आङ्गलवैद्यके 'हिमाटोसेल' (Hematocoele)
इति नाम्ना प्रसिद्धा ।

मेदोर्वृद्धिः मूत्रसन्धारणशीलस्य मूत्रवृद्धिर्भवति,
सा गच्छतोऽम्बपूर्णा इतिरिव क्षुभ्यति मूत्रकृच्छ्र-
वेदनां वृष्णयोः श्वयथुं कोशयोश्चापादयति, तां
मूत्रवृद्धिं विद्यातः भारहरणवलवद्विग्रहवृक्षप्रपत-
नादिभिरायासविशेषैर्वायुरतिप्रवृद्धः प्रकुपितश्च
स्थूलान्त्रस्यैकदेशं विगुणमादायाधोगत्वा वङ्गणस-
न्धिमुपेत्य ग्रन्थिरूपेण स्थित्वाऽप्रतिक्रियमाणे च
कालान्तरेण फलकोशं प्रविश्य मुष्कशोफमापाद-
यति, आध्मातो बस्तिरिवाततः प्रदीर्घः शोफो
भवति, सशब्दमवपीडितश्चोर्ध्वमुपैति, विमुक्तश्च
पुनराध्मायते तामन्त्रवृद्धिमसाध्यामित्याचक्षते ॥ ६ ॥

तासां वातादिजानां लक्षणमाह,—तत्रानिलेति । आततां
आध्माताम् । शीलस्य स्वभावस्य । क्षुभ्यति संचलति । आ-
ध्मातः बस्तिरिवापूर्णा मूत्राशय इव । आततः विस्तीर्णः । उ-
पैति उद्गच्छति, विमुक्तः सशब्दमेवाध्मायते ॥ ६ ॥

तत्रातिमैथुनादतिब्रह्मचर्याद्वा तथा ब्रह्मचारिणीं
चिरोत्सृष्टां रजस्वलां दीर्घरोमां कर्कशरोमां सङ्की-
र्णरोमां निगूढरोमामल्पद्वारां महाद्वारामप्रियाम-
कामामचौक्ष्यसलिलप्रक्षालितयोनिमप्रक्षालितयो-
निं योनिरोगोपसृष्टां स्वभावतो वा दुष्टयोनिं वियोनिं
वा नारीमत्यर्थमुपसेवमानस्य तथा करजदशनवि-
षशूकनिपातनान् बन्धनात् हस्ताभिघाताच्चतुष्पदी-
गमनादचौक्ष्यसलिलप्रक्षालनादवपीडनाच्छुक्र-
मूत्रवेगविधारणान्मैथुनान्ते वाऽप्रक्षालनादिभिर्मैद-
मागम्य प्रकुपिताः दोषाः क्षतेऽक्षते वा श्ववयुमुप-
जनयन्ति, तमुपदंशमित्याचक्षते ॥ ७ ॥

वृद्धेरनन्तरमुपदशानां हेत्वाद्यभिधानमाह,—तत्रातिमैथुनेति
अतिब्रह्मचारिण्या मैथुनातिनिवृत्त्या सङ्कुचितकर्कशयोनिमुखत्वात्
चिरोत्सृष्टायाः कदाचिदेवेत्यनयोर्भेदः, रजस्वला दुष्टार्तवसङ्गात्,
दीर्घकर्कशरोमाभिसर्पणे पीडनाभिघातप्रसङ्गात्, संकीर्णरोमां

१ मेदोजवृद्धिः आङ्गलवैद्यके 'एलीफेन्टोपसीस ऑफ स्क्रोटम'
(Elephantiasis of scrotum) इति नाम्ना प्रसिद्धा ।

२ मूत्रजवृद्धिः युनानीवैद्यके 'किलतुल माय्' इति नाम्ना आ-
ङ्गलवैद्यके च 'हाइड्रोसेल (Hydrocele) इति नाम्ना
प्रसिद्धा ।

३. 'क्षुद्राश्लेकदेश' इति पाठान्तरम् ॥

४. विगुण सकुचितं; 'द्विगुण' इति पाठान्तरम्, तत्र संकोचेन
द्विगुणीकृतमित्यर्थः ॥

५ अन्त्रवृद्धिः युनानीवैद्यके 'किलतुल अमवा' इति नाम्ना आङ्गल-
वैद्यके च 'हर्निया' (Hernia) इति नाम्ना प्रसिद्धा ।

६ उपदंशरोगः युनानीवैद्यके 'जुम्माह' इति नाम्ना आङ्गल-
वैद्यके च 'सिफिलिस' (Syphilis) इति नाम्ना प्रसिद्धः ।

घनरोमां, निगूढरोमा अभ्यन्तररोमां, अल्पद्वारायामपि स एव हेतुः, महाद्वारायां शोफहेतुश्चान्य एव तस्मात् केचिन्न पठन्ति, अप्रियाया लिङ्गानुत्थाने इतश्चेताभिघातप्रसङ्गात्, अकामायाः सक्थिसङ्कोचेन द्वाराल्पत्वात्, अचौक्ष्यसलिलप्रक्षालितयोनिः सलिलदोषात्, अचौक्ष्य अपवित्रम्, अप्रक्षालितयोनिः स्वेदमलिनमलदोषात्, योनिरोगोपसृष्टायां रोगदोषानुसारेण दोषोदयात्, स्वभावतो वा दुष्टयोनेः वातादय एव कारणः, योनि हस्तजङ्घान्तरं तस्य कर्कशत्वात्, करजा नखाः, दशनाः दन्ताः, शक्यस्य “श्रुया” इति प्रसिद्धस्य सविषमलजकीटस्य, निपातनात् लिङ्गादिशरीरे पतनात् अथवा तेषां मर्दनात् पीडनात्, चतुष्पयोऽजादयो गवादयो वा तासामप्यल्पयोनित्वात्, अचौक्ष्यसलिलप्रक्षालनादिभिः अचौक्ष्यसलिलप्रक्षालनमत्र लिङ्गस्य न तु योनेः ॥ ७ ॥

स पञ्चविधस्त्रिभिर्दोषैः पृथक् समस्तैरसृजा चैकः ॥ ८ ॥

तेषां संख्यामाह,—स पञ्चविध इति । त्रिभिर्दोषैः पृथगिति त्रयः, समस्तैरेकः, असृजा चैकः एताः पञ्च ॥ ८ ॥

तत्र वातिके परुष्यं त्वक्परिपुटनं स्तब्धमेदता परुषशोफता विविधाश्च वातवेदनाः, पैतिके ज्वरः पकोडुस्वरसङ्काशस्तीव्रदाहः क्षिप्रपाकः पित्तवेदनाश्च, श्लेष्मिके श्वयथुः कण्डूमान् कठिनः स्निग्धः श्लेष्मवेदनाश्च, रक्तजे कृष्णस्फोटप्रादुर्भावोऽत्यर्थमसृक्प्रवृत्तिः पित्तलिङ्गान्यत्यर्थं ज्वरदाहौ शोषश्च याप्यश्चैव कदाचित् ; सर्वजे सर्वलिङ्गदर्शनमवदरणं च शोफसः कृमिप्रादुर्भावो मरणं चेति ॥ ९ ॥

तेषां वातादीनां प्रत्येक लक्षणमाह,—तत्र वातिके इति । “मेढ्रसन्धौ त्रणाः केचित् केचित् सर्वाश्रयाः स्मृताः । कुलत्थाकृतयः केचित् केचित् मुद्गदलोपमाः ॥ रुग्दाहपरीताश्च तृष्णामोहसमन्विताः । शीघ्रं केचिद्विसर्पन्ति शनैः केचित्तथापरे ॥ स्त्रीणां च पुसां जायन्ते उपदंशाः सुदारुणाः” ॥ ९ ॥

कुपितास्तु दोषाः वातपित्तश्लेष्माणोऽधःप्रपञ्चा वङ्गणोरुजानुजङ्घास्वतिष्ठमानाः कालान्तरेण पादमाश्रित्य शनैः शोफं उपजनयन्ति तत् श्लैष्मिपदमित्याचक्षते । तत् त्रिविधं वातपित्तकफनिमित्तमिति ॥ १० ॥

तत्र वातजं खरं कृष्णं परुषमनिमित्तानिलरुजं परिस्फुटति च बहुशः, पित्तजं तु पीतावभासमीषन्मृदुज्वरदाहप्रायं च, श्लेष्मजं तु श्वेतं स्निग्धवभासं मन्दवेदनं भारिकं महाग्रन्थिकं कण्टकैरुपचितं च ॥ ११ ॥

१ श्लैष्मिदरोगः युनानीवैद्यके ‘दाय् डल फील’ इति नाम्ना आङ्ग्लवैद्यके च ‘एलीफेन्टीएसिस’ (Elephantiasis) इति नाम्ना प्रसिद्धा ।

तत्र संवत्सरातीतमतिमहद्वल्मीकजातं प्रसृतमिति वर्जनीयानि ॥ १२ ॥

भवन्ति चात्र ।

श्रीण्यप्येतानि जानीयात् श्लैष्मिपदानि कफोच्छ्रयात् ॥ गुरुत्वं च महत्त्वं च यस्मान्नास्ति विना कफात् ॥ १३ ॥ पुराणोदकभूयिष्ठाः सर्वर्तुषु च शीतलाः ॥ ये देशास्तेषु जायन्ते श्लैष्मिपदानि विशेषतः ॥ १४ ॥ पादयोर्हस्तयोश्चापि श्लैष्मिपदं जायते तृणाम् ॥ कर्णाक्षिनासिकौष्ठेषु केचिदिच्छन्ति तद्विदः ॥ १५ ॥

इति श्रीडल्हनविरचितायां निबन्धसंग्रहाख्यायां सुश्रुतव्याख्यायां निदानस्थाने द्वादशोऽध्यायः ॥ १२ ॥

त्रयोदशोऽध्यायः ।

अथातः क्षुद्ररोगाणां निदानं व्याख्यास्यामः ॥ १ ॥ यथोवाच भगवान् धन्वन्तरिः (सुश्रुताय) ॥ २ ॥

अथात इति क्षुद्ररोगेषु महाव्याधयः सन्ति तथापि क्षुद्ररोगाणां बहुलात् तैरव्यपदेशः, यथा बहुषु छत्रिषु गच्छत्सु अच्छत्रिषु अपि केषुचित् गच्छत्सु छत्रिणो यान्तीति व्यपदेशः, तथा अत्रापीति न दोषः । अन्ये तु क्षुद्रा लघवस्तिलकलायाद्यपेक्षया, अग्निरोहिणीवल्मीकाद्यपेक्षया तु क्षुद्राः सूक्ष्माः, अथवा पूर्वाचार्यप्रसिद्धा नित्येय संज्ञा ॥ १ ॥ २ ॥

समासेन चतुश्चत्वारिंशत् क्षुद्ररोगाः भवन्ति । तद्यथा,—अजगल्लिका, यवप्रख्या, अन्धालजी, विवृता, कच्छपिका, वल्मीकं, इन्द्रवृद्धा, पनसिका, पाषाणगर्दभः, जालगर्दभः, कक्षा, विस्फोटकः, अग्निरोहिणी, चिप्पं, कुनखः, अनुशयी, विदारिका, शर्कराऽर्बुदं, पामा, विचर्चिका, रकसा, पाददारिका, कदरं, अलसेन्द्रलुप्तौ, दारुणकः, अरुषिका, पलितं, मसूरिका, यौवनपिडका, पद्मिनीकण्टको, जतुमणिः, मशकः, चर्मकीलः, तिलकालको, न्यच्छं, व्यङ्गः, परिवर्तिका, अवपाटिका, निरुद्धप्रकशः, संनिरुद्धगुदः, अहिपूतनं, वृषणकच्छः, गुदभ्रंशश्चेति ॥ ३ ॥

संख्यामाह,—समासेनेति । समासेन संक्षेपेण, विस्तरेण प्रमाणं तु नास्त्येव । श्रीब्रह्मदेवस्तु, गर्दभिकेरिवेल्लिका-गन्धपिडिकातिलकालकानां संग्रहणेन चत्वारिंशदिति पठति । श्रीजेष्ठाचार्येण गर्दभिकादयश्चत्वारो न पठिताः । पूर्वव्याख्यातारोऽपि चीरनंदीवाराहादयो समानतन्त्रापाठात् गर्दभिकादीनां चतुर्णां पाठं गर्हितं मन्यते । गयदासाचार्यस्तु समानतन्त्रादर्शनेऽपि सर्वेष्वेव पाठेषु पातात् गर्दभिकादीन् पठति, पामादींश्च चतुरः कुष्ठ एव पठति ॥ ३ ॥

स्निग्धा सवर्णा ग्रथिता नीरुजा ग्रन्थिसन्निभा ॥
कफवातोत्थिता ज्ञेया बालानामजगल्लिका ॥ ४ ॥

तेषां प्रत्येक लक्षणमाह,—स्निग्धेत्यादि । प्रायोग्रहणमत्र
लुप्तनिर्दिष्ट द्रष्टव्यम् । तेन क्वचिदबालेष्वपि इत्येके भाषन्ते,
आठान्तरं चात्र मन्यन्ते ॥ ४ ॥

यवाकारा सुकठिना ग्रथिता मांससंश्रिता ॥
पिडका श्लेष्मवाताभ्यां यवप्रख्येति सोच्यते ॥ ५ ॥

यवाकारा स्थूलयवाकारा, अन्तर्निघ्नमध्योन्नतत्वेन ॥ ५ ॥

घनामवक्रां पिडकामुन्नतां परिमण्डलाम् ॥
अन्धालजीमल्पपूर्यां तां विद्यात् कफवातजाम् ॥ ६ ॥

घनामित्यादि अवक्रामिति अल्पमुखीं, परिमण्डलां वटु-
लमित्यर्थः । अन्धालजीं स्नायुप्रसृतान्तर्मुखीम् ॥ ६ ॥

विवृतास्यां महादाहां पकोडुम्बरसन्निभाम् ॥
विवृतमिति तां विद्यात् पित्तोत्थां परिमण्डलाम् ॥ ७ ॥

विवृतास्यामिति व्यावृत्तमुखीम् ॥ ७ ॥

ग्रन्थयः पञ्च वा षड्वा दारुणाः कच्छपोन्नताः ॥
कफानिलाभ्यामुद्भूतां विद्यात् तां कच्छपीमिति ८
पाणिपादतले सन्धौ ग्रीवायामूर्ध्वजत्रुणि ॥
ग्रन्थिर्वल्मीकवद्यस्तु शनैः समुपचीयते ॥ ९ ॥
तोदक्केदपरीदाहकण्डूमद्भिर्ब्रणैर्वृतः ॥
व्याधिर्वल्मीक इत्येष कफपित्तानिलोद्भवः ॥ १० ॥

दारुणाः कठिनाः ॥ ८—१० ॥

पद्मपुष्करवन्मध्ये पिडकाभिः समाचिताम् ॥
इन्द्रवृद्धां तु तां विद्याद्वातपित्तोत्थितां भिषक् ॥ ११ ॥
कर्णौ परिसमन्ताद्वा पृष्ठे वा पिडकोग्ररुक् ॥
शालूकवत्पनसिकां तां विद्यात् श्लेष्मवातजाम् १२
हनुसन्धौ समुद्भूतं शोफमल्परुजं स्थिरम् ॥
पाषाणगर्दभं विद्याद्वलासपर्वनात्मकम् ॥ १३ ॥
विसर्पवत् सर्पति यो दाहज्वरकरस्तनुः ॥
अपाकः श्वयथुः पित्तात् स ज्ञेयो जालगर्दभः ॥ १४ ॥
बाहुपार्श्वसकक्षासु कृष्णस्फोटां सवेदनाम् ॥
पित्तप्रकोपात्संभूतां कक्षामिति विनिर्दिशेत् ॥ १५ ॥
अग्निदग्धनिभाः स्फोटाः सज्वरा रक्तपित्ततः ॥
क्वचित् सर्वत्र वा देहे स्मृता विस्फोटका इति ॥ १६ ॥

पद्मपुष्करं पद्मकर्णिका । गयदासान्धार्यस्तु गर्दभिकां पठति ।
यथा “मण्डलां वृत्तमुत्सन्नं सरक्तां पिडकाचिताम् । रुजाकर्णी
गर्दभिकां तां विद्यात् वातपित्तजाम्” ॥ ११—१६ ॥

१ कक्षारोगः आङ्गलवैद्यके ‘बोइल’ (Boil) इति नाम्ना
प्रसिद्धः ।

कक्षाभागेषु ये स्फोटा जायन्ते मांसदारुणाः ॥
अन्तर्दाहज्वरकरा दीप्तपावकसन्निभाः ॥ १७ ॥

सप्ताहाद् द्वादशाहाद् वा पक्षाद् वा भ्रति मानवम् ॥
तामग्निरोहिणीं विद्यादसाध्यां सन्निपाततः ॥ १८ ॥

क्विकित्साभिधाने मांसदारुणमित्ययं पाठः । तथाहि तन्त्रा-
न्तरम्,—“पित्तोत्कटा. नृणां दोषाः प्रदीप्ताङ्गारसन्निभाः ।
कक्षाभागेषु कुर्वन्ति तीव्रदाहरुजाज्वरान् ॥ मांसावदारुणान्
स्फोटान् ये हन्युरनुपकमात् । पक्षाद्दशाहादवाक् वा सा ज्ञेया
बहिरोहिणी—” इति । तत्र वाताधिकैः सप्ताहात्, पित्ताधिकै-
र्दशाहात्, कफाधिकैः पक्षात् ॥ १७ ॥ १८ ॥

नखमांसमधिष्ठाय पित्तं वातश्च वेदनाम् ॥
करोति दाहपाकौ च तं व्याधिं चिप्पमादिशेत् ॥ १९ ॥
तदेव क्षतरोगाख्यं तथोपनखमित्यपि ॥
अभिघातात् प्रदुष्टो यो नखो रुक्षोऽसितः खरः ॥ २० ॥
भवेत्तं कुनखं विद्यात् कुलीनमिति संज्ञितम् ॥

चिप्पमिति तन्त्रान्तरे अङ्गुलीवेष्टकमिति प्रसिद्धम् ॥ १९ ॥
२० ॥—

गम्भीरामल्पसंरम्भां सवर्णामुपरिस्थिताम् ॥ २१ ॥
कफादन्तःप्रपाकां तां विद्यादनुशयीं भिषक् ॥

अल्पसंरम्भां अल्पशोधां, उपरिस्थितां मस्तके स्थितां,
अन्तः पाकेन गम्भीराम् ॥ २१ ॥—

विदारीकन्दवृक्षां कक्षावङ्गणसन्धिषु ॥ २२ ॥
रक्तां विदारिकां विद्यात् सर्वजां सर्वलक्षणाम् ॥

वङ्गणसन्धि गुण्डकः । रक्तां लोहितां, सर्वजां सन्निपा-
तजाम्; परं तथापि साध्या, न हि सर्व एव सन्निपातजा
व्याधयोऽसाध्याः । सर्वलक्षणां दोषसमुदायलक्षणां, न तु
प्रत्येकलक्षणां, दोषेभ्यो दोषसमुदायस्यान्यत्वात्, चूर्णहरि-
द्रासंयोगस्यैव; अन्ये तु सर्वेभ्यः वातपित्तकफेभ्यः पृथक्
द्विशस्त्रिंशो वा जायते इति सर्वजा इत्यस्याः साप्तविध्यं
दोषलिङ्गैः सूक्ष्ममिति नानुक्तमप्युक्तमित्याचक्षते; तत्रेच्छति
गयदासाचार्यः, येन क्षुद्ररोगसामान्यन्यायेनास्य प्रवेशः, न
हि क्षुद्ररोगेषु कोऽपि व्याधिः पठितो यः प्रत्येकादिदोषजः,
अपि च यद्यान्वार्यस्य साप्तविध्यमभिप्रेतं स्यात् तदा दोषैः
सर्वविधाश्चेति पाठं कुर्यात्, तन्त्रान्तरे चेय वातकफान्विता
इति पठिता, तस्माद्वातकफाधिकहीनपित्ततया अस्याः उत्प-
त्तिः ज्ञेयेति ॥ २२ ॥—

प्राप्य मांसशिरास्त्रायूः श्लेष्मा मेदस्तथाऽनिलः ॥ २३ ॥
ग्रन्थि कुर्वन्ति भिन्नोऽसौ मधुसर्पिर्वसानिभम् ॥
स्त्रवत्यास्त्रावमत्यर्थं तत्र वृद्धिं गतोऽनिलः ॥ २४ ॥
मांसं विशोष्य ग्रथितां शर्करां जनयेत् पुनः ॥
दुर्गन्धं क्लिन्नमत्यर्थं नानावर्णं ततः शिराः ॥ २५ ॥
स्त्रवन्ति सहसा रक्तं तद्विद्यात् शर्करार्बुदम् ॥

प्राप्येति । इयं च शर्करासंप्राप्तिरुक्ता, सा च शर्करा हेतुः शर्करार्तुदस्य । काठिन्यात् शर्करासादृश्येन शर्करा । नानावर्ण मधुघृतरससन्निभम् । तत इत्यादि ततः शर्करायाः शिरा रक्त स्रवतीत्यर्थः । केचित् शर्करा अर्तुदं चेति व्याधिद्वयं वदन्ति, तन्नेच्छति गयदासाचार्यः; संख्यातिरेकात् ॥ २३—२५ ॥—

पामाविचर्च्यौ कुष्ठेषु रक्तसा च प्रकीर्तिता ॥ २६ ॥

पामेति कुष्ठेषु इति कुष्ठनिदानेषु इत्यर्थः ॥ २६ ॥

परिक्रमणशीलस्य वायुरत्यर्थरूक्षयोः ॥

पादयोः कुरुते दारीं सरुजां मूलसंश्रिताम् ॥ २७ ॥

परिक्रमणशीलस्य सर्वतो भ्रमणस्वभावस्य । दारीमिति विपादिकाम् ॥ २७ ॥

शर्करोन्मथिते पादे क्षते वा कण्टकादिभिः ॥

मेदोरक्तानुगैश्चैव दोषैर्वा जायते नृणाम् ॥ २८ ॥

सकीलः कठिनो ग्रन्थिर्निम्नमध्योन्नतोऽपि वा ॥

कोलमात्रः सरुक्स्त्रावो जायते कंदरस्तु सः ॥ २९ ॥

क्लिन्नाङ्गुल्यन्तरौ पादौ कण्डूदाहरणान्वितौ ॥

दुष्टकर्मसंस्पर्शादलसं तं विनिर्दिशेत् ॥ ३० ॥

शर्कराः षट् कर्पूरखण्डादयः ताभिरुन्मथिते पीडिते । कीलेन सदृशः सकील इति सकीलश्चासौ कठिनश्च सकीलकठिनः । हस्तयोरपीति भोजः । क्लिन्नमित्यादि अयं कफेन सशोणितेन ॥ २८—३० ॥

रोमकूपानुगं पित्तं वातेन सह मूर्च्छितम् ॥

प्रच्यावयति रोमाणि ततः श्लेष्मा सशोणितः ॥ ३१ ॥

रुणद्धि रोमकूपांस्तु ततोऽन्येषामसंभवः ॥

तदिन्द्रलुप्तं खालित्यं रुज्येति च विभाव्यते ॥ ३२ ॥

रोमकूपानुगं पित्तं वातेन सह मूर्च्छितमिति खालित्यं पुसा-मेव न तु योषिताम् । तथाच विदेहः—“अत्यन्तसुकुमारांग्यो रजो दुष्टं स्रवन्ति च । अव्यायामरता यस्मात् तस्मान्न खलितिः स्त्रियाम् ॥ ३१ ॥ ३२ ॥

दारुणा कण्डुरा रूक्षा केशभूमिः प्रपाट्यते ॥

कफवातप्रकोपेण विद्याहारणकं तु तम् ॥ ३३ ॥

दारुणा कठिना, कण्डुरा कण्डूयुक्ता, प्रपाट्यते प्रकर्षेण पाट्यते । पित्तरुधिरयोरप्यनुबन्धो ज्ञेयः, विदेहवचनात् । दारुणकं ‘उपहास’ इति लोके ॥ ३३ ॥

अरुंषि बहुवक्त्राणि बहुक्लेशानि मूर्धनि ॥

कफास्तृकृमिकोपेन नृणां विद्यादरुंषिकाम् ॥ ३४ ॥

अरुंषि त्रिणान् ॥ ३४ ॥

१ कंदरोगः आङ्गुलवैद्यके ‘कोर्न’ (Corn) इति नाम्ना प्रसिद्धः ।

२ इन्द्रलुप्तं युनानीवैद्यके ‘इन्तशार उल शअर’ इति नाम्ना आङ्गुलवैद्यके च ‘बॉल्डनेस’ (Boldness) इति नाम्ना प्रसिद्धः ।

क्रोधशोकश्रमकृतः शरीरोष्मा शिरोगतः ॥

पित्तं च केशान् पचति पलितं तेन जायते ॥ ३५ ॥

क्रोधादिकृतेन शरीरोष्मणा शिरोगतेन वैकृतपित्तेन पुनः प्राकृतं पलितं; अन्यथा पित्तोष्मणोरभेदात् पुनरुक्तिदोषः स्यात्; पञ्जिकाकारस्तु शरीरोष्मा पावकः, पित्तं तदाश्रयः, एतौ पित्तपावकावेकीभूय केशान् पचेत्, एतेन केवलोष्मकृतस्य विकृतस्यादोषप्रसङ्गो निराकृत इति मन्यते ॥ ३५ ॥

दाहज्वररुजावन्तस्ताम्राः स्फोटाः सपीतकाः ॥

गात्रेषु वदने चान्तर्विज्ञेयास्तां मसूरिकाः ॥ ३६ ॥

ताम्रत्वेन शोणितानुबन्धो येषां तथा । तन्त्रान्तरे च, “पित्तं शोणितसंसृष्टं यदा दृश्यति त्वच । तदा करोति पिडकाः सर्वगात्रेषु देहिनः ॥ मसूरमृदुमाषाणां तुल्याः कोलोपमा इति । मसूरिकास्तु विज्ञेयाः पिडका रक्तपित्तजाः”—इति । एतासां ‘शीत-लिका’ इति लोकाश्रया संज्ञा ॥ ३६ ॥

शाल्मलीकण्टकप्रख्याः कफमास्तशोणितैः ॥

जायन्ते पिडका यूनां वक्त्रे या मुखदूषिकाः ॥ ३७ ॥

शाल्मलीति । शाल्मलीकण्टकप्रख्याः शाल्मलीकण्टकसदृशाः । यूनां तरुणानाम् ॥ ३७ ॥

कण्टकैराचितं वृत्तं कण्डूमत् पाण्डुमण्डलम् ॥

पद्मिनीकण्टकप्रख्यैस्तदाख्यं कफवातजम् ॥ ३८ ॥

कण्टकैरित्यादि पद्मिनीकण्टकप्रख्यैः पद्मिनीकण्टकसदृशैः ३८

नीरुजं सममुत्पन्नं मण्डलं कफरक्तजम् ॥

सहजं रक्तमीषच्च श्लक्ष्णं जतुमणिं विदुः ॥ ३९ ॥

सहजं जन्मबलप्रवृत्तम् । श्लक्ष्णं अकर्कशम् । जतुमणिः ‘जतु’ इति लोकाश्रया तत्संज्ञा ॥ ३९ ॥

अवेदनं स्थिरं चैव यस्य गात्रेषु दृश्यते ॥

माषवत् कृष्णमुत्सन्नमनिलान्मेषकं दिशेत् ॥ ४० ॥

स्थिरं कठिनम् ॥ ४० ॥

कृष्णानि तिलमात्राणि नीरुजानि समानि च ॥

वातपित्तकफोच्छोषात्तान् विद्यात्तिलकालकान् ४१

१ पलितं युनानीवैद्यके ‘शेव’ इति नाम्ना आङ्गुलवैद्यके च ‘प्रीमेचर ग्रे हेअर’ (Premature grey hair) इति नाम्ना प्रसिद्धः ।

२ मसूरिका युनानीवैद्यके ‘जुदरी’ इति नाम्ना आङ्गुलवैद्यके च ‘सॉलपोक्स’ (Smallpox) इति नाम्ना प्रसिद्धा ।

३ यौवनपिडका युनानीवैद्यके ‘वशर उल लवन’ इति नाम्ना आङ्गुलवैद्यके च ‘एक्नी’ (Acne) इति नाम्ना प्रसिद्धा ।

४ मषकः युनानीवैद्यके ‘शालील’ इति नाम्ना आङ्गुलवैद्यके च ‘मोल्स’ (Moles) इति नाम्ना प्रसिद्धः ।

५ तिलकालकः युनानीवैद्यके ‘खाल’ इति नाम्ना आङ्गुल-भाषाया च ‘मेक्युली’ (Macule) इति नाम्ना प्रसिद्धः ।

वातपित्तकफोच्छोषात् इति वातपित्ताभ्यां कफस्य उच्छो-
षात् इत्यर्थः । अन्येतु “वातपित्तासुगुच्छोषात्” इति पठन्ति,
व्याख्यानयन्ति च—वातपित्ताभ्यां रक्तस्य शोषादित्यर्थः । अत-
एव तिलकालके काष्ण्यम् । न च कफोद्रेकादिति पाठः । तस्मिन्
पाठे कफोद्रेकलक्षणं तिलकालके नास्ति ॥ ४१ ॥

मण्डलं महदल्पं वा श्यामं वा यदि वा सितम् ॥
सहजं नीरुजं गात्रे न्यच्छमित्यभिधीयते ॥ ४२ ॥

सहजं जन्मबलप्रवृत्तम् । न्यच्छ लोके लाञ्छनमिति
वदन्ति, पित्तरक्तान्वितो वायुरस्य कारणम् ॥ ४२ ॥

समुत्थाननिदानाभ्यां चर्मकीलं प्रकीर्तितम् ॥

समुत्थान सप्राप्तिः, निदानं हेतुलक्षणनिर्देशः । गयदा-
साचार्यस्तु “समुत्थाननिदानाभ्याम्” इति चर्मकीलप्रतिपादकं
वाक्यमेव पठति ॥—

क्रोधायासप्रकुपितो वायुः पित्तेन संयुतः ॥ ४३ ॥
सहसा मुखमागत्य मण्डलं विसृजत्यतः ॥
नीरुजं तनुकं श्यावं मुखे व्यङ्गं तमादिशेत् ॥ ४४ ॥
व्यङ्गमेव स्थानान्तरेण वर्णान्तरेण च नीलिकेत्यन्ये ॥ ४३ ॥
॥ ४४ ॥

मर्दनात् पीडनाच्चापि तथैवात्यभिघाततः ॥
मेढ्रचर्मं यदा वायुर्भजते सर्वतश्चरः ॥ ४५ ॥
तदा वातोपसृष्टं च चर्मं प्रतिनिवर्तते ॥
मणेरधस्तात् कोशश्च ग्रन्थिरूपेण लम्बते ॥ ४६ ॥
सवेदनः सदाहश्च पाकं च व्रजति क्वचित् ॥
मारुतागन्तुसंभूतां विद्यात् तां परिवर्तिकाम् ॥ ४७ ॥
सकण्डूः कठिना वापि सैव श्लेष्मसमुत्थिता ॥

अतीति मर्दनपीडनाभ्यां प्रत्येकं संबध्यते, सम्यक्कृतौ
हि मर्दनपीडनौ वायुप्रशान्तकरावेव भवतः । भजते आश्रय-
ति । सर्वतश्चरो वायुः व्यानः । चर्मं प्रतिनिवर्तते इति मणि-
विहाय सर्वतो व्याघटतीत्यर्थः । कोशः चर्मकोशः । सैव
परिवर्तिकेत्यर्थः ॥ ४५—४७ ॥—

अल्पीयः खां यदा हर्षाद्वालां गच्छेत् स्त्रियं नरः ॥ ४८ ॥
हस्ताभिघातादथवा चर्मण्युद्धर्तिते बलात् ॥
मर्दनात्पीडनाद्वाऽपि शुक्रवेगविघाततः ॥ ४९ ॥
यस्यावपाठ्यते चर्मं तां विद्यादवपाटिकाम् ॥

अल्पीति । अल्पीयः खां अल्पतरयोनिद्वाराम् । चर्मण्युद्ध-
र्तिते उत्तानीभूय व्याघटिते । यस्य चर्मं मर्दनादिभिः अवपाठ्यते
विदार्यते तस्य तां अवपाटिकां विद्यादित्यर्थः ॥ ४८ ॥ ४९ ॥—
वातोपसृष्टमेवं तु चर्मं संश्रयते मणिम् ॥ ५० ॥

१ परिवर्तिका आङ्ग्लवैद्यके ‘पेराफाइमोसिस’ (Para-
phymosis) इति नाम्ना प्रसिद्धा ।

मणिश्चर्मोपनद्धस्तु मूत्रस्रोतो रुणद्धि च ॥
निरुद्धप्रकाशे तस्मिन्मन्दधारमवेदनम् ॥ ५१ ॥
मूत्रं प्रवर्तते जन्तोर्मणिर्न च विदीर्यते ॥
निरुद्धप्रकाशं विद्यादुरुद्धां चावपाटिकाम् ॥ ५२ ॥

वातोपसृष्टमिति एवमतिमर्दनपीडनाभिघातादिनेत्यर्थः । संश्र-
यते समग्रं श्रयते । उरुद्धा चावपाटिकामिति अवपाटिकापि
उरुद्धा निरुद्धप्रकाशाख्या लम्बते ॥ ५०—५२ ॥

वेगसन्धारणाद्वायुर्विहतो गुदमाश्रितः ॥
निरुणद्धि महत् स्रोतः सूक्ष्मद्वारं करोति च ॥ ५३ ॥
मार्गस्य सौक्ष्म्यात् कृच्छ्रेण पुरीषं तस्य गच्छति ॥
सन्निरुद्धगुदं व्याधिमेने विद्यात् सुदुस्तरम् ॥ ५४ ॥
वेगसन्धारणादिति । विहतः निरुद्धगतिः । महत्स्रोतो गुदम् ॥
५३ ॥ ५४ ॥

शङ्कन्मूत्रसमायुक्तेऽधौतेऽपाने शिशोर्भवेत् ॥
स्त्रिन्धस्यास्त्राप्यमानस्य कण्डू रक्तकफोद्भवा ॥ ५५ ॥
कण्डूयनात् ततः क्षिप्रं स्फोटाः स्त्रावश्च जायते ॥
एकीभूतं व्रणैर्घोरं तं विद्यादहिपूतनम् ॥ ५६ ॥

शङ्कदिति शङ्कन्मूत्रसमायुक्ते अपाने गुदे अधौते अक्रिय-
माणे शौचे शिशोः रक्तकफोद्भवा कण्डूर्भवेदिति संबन्धः ।
कथंभूतस्य स्त्रिन्धस्य अस्त्राप्यमानस्य च । एकीभूतं अपानं
व्रणैः सहेत्यध्याहार्यम् । अहिपूतनं कफरक्तजं ज्ञेयम् ॥ ५५ ॥ ५६ ॥

ज्ञानोत्सादनहीनस्य मलो वृषणसंश्रितः ॥
प्रक्षिद्यते यदा स्वेदात् स कण्डू जनयेत्तदा ॥ ५७ ॥
तत्र कण्डूयनात् क्षिप्रं स्फोटाः स्त्रावश्च जायते ॥
प्रादुर्बुषणकच्छं तां श्लेष्मरक्तप्रकोपजाम् ॥ ५८ ॥

ज्ञानोत्सादनमिति उत्सादनं उद्धर्तनम् ॥ ५७ ॥ ५८ ॥

प्रवाहणातिसाराभ्यां निर्गच्छति गुदं बहिः ॥
रुद्धदुर्बलदेहस्य तं गुदभ्रंशमादिशेत् ॥ ५९ ॥

प्रवाहणेति प्रवाहणं प्रकर्षेण निर्वाहणम् । अयं वातको-
पजः ॥ ५९ ॥

इति श्रीउल्लहणविरचितायां निबन्धसंग्रहाख्यायां सुश्रुत-
व्याख्यायां निदानस्थाने त्रयोदशोऽध्यायः ॥

१ निरुद्धप्रकाशरोगः आङ्ग्लवैद्यके ‘फाइमोसिस’ (Phy-
mosis) इति नाम्ना प्रसिद्धः ।

२ संनिरुद्धगुदरोगः आङ्ग्लवैद्यके ‘स्ट्रिक्चर ऑफ द रेक्टम’
(Stricture of the rectum) इति नाम्ना प्रसिद्धः ।

३ गुदभ्रंशः युनानीवैद्यके ‘खरुज उल सुकअद’ इति नाम्ना
आङ्ग्लवैद्यके च ‘प्रोलेप्ससपनाह’ (Prolapsusani)
इति नाम्ना प्रसिद्धः ।

चतुर्दशोऽध्यायः ।

अथातः शूकदोषनिदानं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इति । शूकदोषनिदानमिति । अत्रादिशब्दो लुप्तनिर्दिष्टो द्रष्टव्यः । तेन शूकादिदोषनिदानमित्यर्थः । आदिशब्दाच्च दुष्टयो-
निगूढान्तर्लोकमयोनिगमनाभिघातश्चाभिप्रेतः । तन्नेच्छति गयदा-
साचार्यः, दुष्टयोन्यादीनां उपदेशहेतुत्वात् । शूकः सजन्तु-
जलमलः लिङ्गवृद्धिकरो योगो वा; दोषोऽत्र दुष्टिः, अस-
म्यक्करणात् वैकृतम्; अथवा दोषो वातादिः, वातादिकृतो
वा विकारः; तेषां लक्षणस्यैव निर्देशात् निदानं, न तु हेतुः,
हेतुः पुनरत्र शूक एव स च प्रतिसूत्रेणाभिहितः ॥ १ ॥ २ ॥

लिङ्गवृद्धिमिच्छतामक्रमप्रवृत्तानां शूकदोषमि-
मत्ता दश चाष्टौ च व्याधयो जायन्ते । तद्यथा—
सर्षपिका, अष्ट्रीलिका, ग्रथितं, कुम्भीका, अलजी,
मृदितं, संमूढपिडका, अवमन्थः, पुष्करिका, स्पर्श-
हानिः, उत्तमा, शतपोनकः, त्वक्पाकः, शोणिता-
वुदं, मांसवुदं, मांसपाकः, विद्रधिः, तिलकालक-
श्चति ॥ ३ ॥

तेषां शूकदोषजानां व्याधीनां सामान्यां संप्राप्तिमाह,—
लिङ्गवृद्धीति । लिङ्गवृद्धिः लिङ्गस्थूलीकरणम्; आयामपरिणाहा-
भ्यामित्यन्ये । वात्स्यायनायुक्तलिङ्गवृद्धियोगस्य अक्रमः अनाचारः;
उत्तरवस्तिकर्मणोऽनाचार इत्यन्ये, तन्नेच्छति गयदासाचार्यः ।
संख्येयनिर्देशादेव संख्यायां लब्धायां अष्टादशवचन संशयव-
चनभ्रान्तिनिरासार्थम् । तद् यथेति ॥ ३ ॥

गौरसर्षपतुल्या तु शूकदुर्भगहेतुका ॥

पिडका कफरक्ताभ्यां ज्ञेया सर्षपिका बुधैः ॥ ४ ॥

शूकदुर्भगहेतुका इति दुरवचारितशूकहेतुकेत्यर्थः । अन्ये
शूकदुर्भगहेतुकेति पठन्ति, व्याख्यानयन्ति—शूको दुष्टभगश्च
हेतुर्यस्याः सा तथा । तन्नेच्छति गयदासाचार्यः ॥ ४ ॥

कठिना विषमैरन्तैर्मांसतस्य प्रकोपतः ॥

शूकैस्तु विषसंयुक्तैः पिडकाऽष्ट्रीलिका भवेत् ॥ ५ ॥

शूकैरष्ट्रीलिका भवेदिति संबन्धः । विषमैः अप्रशस्तैः ।
अन्तैः इति कोऽर्थः पतितैः । अन्ये विषमैरन्तैरुपलक्षितेति
व्याचक्षते । एतेन विषमान्तसंहिता इत्युक्तम् । विषसंयुक्तैः
विषेण कृत्वा वक्तव्यमित्यर्थः ॥ ५ ॥

शूकैर्यत् पूरितं शश्वद्ग्रथितं तत् कफोत्थितम् ॥

कुम्भीका रक्तपित्तोत्था जाम्बवास्थिनिभाऽशुभा ॥ ६ ॥

अलजीलक्षणैर्युक्तामलजीं च वितर्कयेत् ॥

मृदितं पीडितं यत्तु संरब्धं वायुकोपतः ॥ ७ ॥

शूकैर्यदिति शश्वत् प्रतिदिनं, एतेन एकदिनान्तरपूरणं प्रश-
स्तमिच्छन्ति कामतन्त्राचार्याः । नित्यपूरणाद् ग्रथितनाम्नो रोग-

स्रोतपतिः । कुम्भीकेति कुम्भीका कुम्भफलमिव । अशुमेति
शुभः शुक्लः तद्विरोधेन अशुभा कृष्णेत्यर्थः । अयमपि दुष्टशूका-
वचारणात् ज्ञेया ॥ ६ ॥ ७ ॥

पाणिभ्यां भृशसंमूढे संमूढपिडका भवेत् ॥

यत् पुनर्लिङ्ग पातितशूकं सत् पाणिभ्यामिति भृशसंमूढे-
त्यर्थपिचितावनतपातितलिङ्गे शूके इत्यर्थः । संमूढपिडका मृ-
दित च वातरक्तात् ॥—

दीर्घा बह्व्यश्च पिडका दीर्यन्ते मध्यतस्तु याः ॥ ८ ॥

सोऽवमन्थः कफासृग्भ्यां वेदनारोमहर्षकृत ॥

बह्व्यः प्रभूताः । अवमन्थोऽपि शूककर्मापचारेण ज्ञेयः ॥ ८ ॥

पित्तशोणितसंभूता पिडका पिडकाचिता ॥ ९ ॥

पद्मपुष्करसंस्थाना ज्ञेया पुष्करिकेति सा ॥

पद्मेति । पद्मपुष्करं पद्मकर्णिका । एषापि स्वकर्मापचारजा
ज्ञेया ॥ ९ ॥—

जनयेत् स्पर्शहानिं तु शोणितं शूकदूषितम् ॥ १० ॥

जनयेदिति स्पर्शहानिं स्पर्शहानिनामानं व्याधिविशेषम् ।
शूकदूषितं शूकेन दुष्टिं नीतम् ॥ १० ॥

मुद्रमाषोपमा रक्ता पिडका रक्तपित्तजा ॥

उत्तमैषा तु विज्ञेया शूकाऽजीर्णनिमित्तजा ॥ ११ ॥

मुद्रमाषेति । उक्तव्याधिविशेषः शूकाजीर्णनिमित्तयोर्जातः
शूकाजीर्णं दुरवचारितशूकविकृतलक्षणपातितेन शूकेनाजीर्णं प्र-
तिलक्षणपातितलक्षणपातनिमित्ताभ्यां (?) रक्तपित्ताभ्यां जायते
इत्याहुः ॥ ११ ॥

छिद्रैरणमुखैर्यत्तु चितं मेढूं समन्ततः ॥

वातशोणितजो व्याधिर्विज्ञेयः शतपोनकः ॥ १२ ॥

छिद्रैरणमुखैरिति । छिद्रैर्दुरवचारितशूकदूषितरक्तपित्तजैरि-
त्यर्थः । गयदासाचार्यस्तु दुरवचारितशूकदूषितवातपित्तजमि-
त्यर्थः ॥ १२ ॥

पित्तरक्तकृतो ज्ञेयस्त्वक्पाको ज्वरदाहवान् ॥

पित्तरक्त्यादि । पित्तरक्तकृतः इति दुरवचारितशूकजनित-
पित्तशोणितज इत्यर्थः । अस्त्राधिष्ठानमित्यर्थः ॥—

कृष्णस्फोटैः सरकैश्च पिडकाभिश्च पीडितम् ॥

यस्य वास्तुरुजश्चोग्रा ज्ञेयं तच्छोणितवुदम् ॥ १३ ॥

कृष्णेति । यस्य वस्तु अधिष्ठानं स्फोटैः पिडकाभिश्च पीडितं
भवति तत् शोणितवुदं ज्ञेयमिति संबन्धः । अयमपि दुरव-
चारितशूकेभ्यो मांसदोषेण जानीयात् ॥ १३ ॥

मांसदोषेण जानीयाद्वुदं मांससंभवम् ॥

अवुदं मांससंभवं मांसदोषेण मांसवृद्ध्या । अयमपि दुरव-
चारितशूके लिङ्गे प्रहारादिभिर्जायते ॥—

शीर्यन्ते यस्य मांसानि यस्य रूपाश्च वेदनाः ॥ १४ ॥

विद्यात् तं मांसपाकं तु सर्वदोषकृतं भिषक् ॥

शीर्यते शटितं भवति । एषादुरवचारितशूकदूषितदो-
षजः ॥ १४ ॥—

विद्रधि सन्निपातेन यथोक्तमभिनिर्दिशेत् ॥ १५ ॥
 कृष्णानि चित्राण्यथवा शुकानि सविषाणि च ॥
 पातितानि पचन्त्याशु मेढू निरवशेषतः ॥ १६ ॥
 कालानि भूत्वा मांसानि शीर्यन्ते यस्य देहिनः ॥
 सन्निपातसमुत्थानं तं विद्यात् तिलकालकम् ॥ १७ ॥

कृष्णानीति कृष्णवर्णानि । चित्राणि विचित्राणि शुक्लपीतनीला-
 दिवर्णानीत्यर्थः । कालानि परिणततिलफलवर्णानि । शीर्यन्ते
 गलन्ति ॥ १५—१७ ॥

तत्र मांसार्बुदं यच्च मांसपाकश्च यः स्मृतः ॥
 विद्रधश्च न सिध्यन्ति ये च स्युस्तिलकालकाः ॥ १८ ॥

शूकदोषजानामसाध्यान् निर्दिशन्नाह,—तत्र मांसार्बुद-
 मिति ॥ १८ ॥

इति श्रीडल्हनविरचितायां निबन्धसंग्रहाख्यायां सुश्रुत-
 व्याख्यायां निदानस्थाने चतुर्दशोऽध्यायः ।

पञ्चदशोऽध्यायः ।

अथातो भग्नानां निदानं व्याख्यास्यामः ॥ १ ॥
 यथोवाच भगवान् धन्वन्तरिः (सुश्रुताय) ॥ २ ॥

अथात इति ॥ १ ॥ २ ॥

पतनपीडनप्रहाराक्षेपणव्यालमृगदशनप्रभृति-
 भिरभिघातविशेषैरनेकविधमस्त्रां भग्नमुपदिश-
 न्ति ॥ ३ ॥

भग्नानां हेतुं निर्दिशन्नाह,—पतनपीडनेति । प्रहारो सुष्ठि-
 लगुडकृपाणबाणादीनां, आक्षेपणमतिशयेन चालनं, व्यालमृ-
 गदशनं व्यालादिभक्षणं, प्रभृतिप्रहणात् बलवद्विप्रहादीनामव-
 रोधः । अनेकविधं बहुप्रकारम् ॥ ३ ॥

तत्तु भग्नजातमनुसार्यमाणं द्विविधमेवोत्पद्यते
 सन्धिमुक्तं काण्डभग्नं च ॥ ४ ॥

तेषां द्वैविध्यमाह,—तत्त्विति । भग्नजातमिति जातं स-
 मूहः । अनुसार्यमाणं अनुसर्तुं पूर्यमाणम् । अनुश्रयमाणं
 इत्येके पठन्ति । सन्धिमुक्तकाण्डभग्नयोर्लक्षणमाह,—तत्र
 पर्वणीत्यादि । अयं पाटोऽभावान्नापि लिखितो न च व्या-
 ख्यातः ॥ ४ ॥

तत्र सन्धिमुक्तं, उत्पिष्टं, विश्लिष्टं, विवर्तितं, अ-
 वक्षिप्तं, अतिक्षिप्तं, तिर्यक्क्षिप्तमिति षड्विधम् ॥ ५ ॥

सन्धिमुक्तस्य षड्विध्यमाह,—तत्र सन्धिमुक्तमिति ।
 सन्धिमुक्तं षड्विधमिति संबन्धः ॥ ५ ॥

१ सन्धिमुक्तं युनानीवैद्यके 'खलआ' इति नाम्ना आङ्ग्लवैद्यके
 च 'डिस्लोकेशन' (Dislocation) इति नाम्ना प्रसिद्धम् ।

२ काण्डभग्नं युनानीवैद्यके 'कस्त' इति नाम्ना आङ्ग्लवैद्यके
 च 'फ्रैक्चर' (Fracture) इति नाम्ना प्रसिद्धम् ।

तत्र प्रसारणाकुञ्चनविवर्तनाक्षेपणाऽशक्तिरग्रह-
 जत्वं स्पर्शासहत्वं चेति सामान्यं सन्धिमुक्तलक्षण-
 मुक्तम् ॥ ६ ॥

तत्र सन्धिमुक्तस्य सामान्यलक्षणमाह,—तत्र प्रसारणेति ।
 सामान्य सन्धिभग्नलक्षणमुक्तम् । विवर्तनं विपरीतावर्तनम्,
 आक्षेपणं अतिशयेन चालनम् ॥ ६ ॥

विशेषेणोत्पिष्टे सन्धाबुभयतः शोफो वेदनाप्रा-
 दुर्भावो विशेषतश्च नानाप्रकारा वेदना रात्रौ प्रादु-
 र्भवन्ति; विश्लिष्टेऽल्पशोफो वेदनासातत्यं सन्धि-
 विक्रिया च; विवर्तिते तु सन्धिपार्श्वपगमनाद्
 विषमाङ्गता वेदना च; अवक्षिप्ते सन्धिविश्लेषस्ती-
 व्रजत्वं च; प्रतिक्षिप्ते द्वयोः सन्ध्यस्थोरतिक्रा-
 न्तता वेदना च; तिर्यक्क्षिप्ते त्वेकास्थिपार्श्वपग-
 मनमत्यर्थं वेदना चेति ॥ ७ ॥

उत्पिष्टादिलक्षणमाह,—विशेषेणोत्पिष्टे इति । उत्पिष्टे
 चूर्णिते । विश्लिष्टे घटिते सन्धाविति शेषः । सन्धिसंश्रययोर-
 स्त्रो व्यावर्तनेन । विवर्तिते तु सन्धि पार्श्वपगमनात् विष-
 माङ्गता वेदना चेति चकारात् वेदनापि विषमेल्यर्थः । अव-
 क्षिप्ते सन्धावधोगते इति । अतिक्षिप्ते दूरं गते सन्धौ ।
 अतिक्रान्तता दूरगमनम् । अतिवेदना चेति चकारार्थः ।
 तिर्यगिति तिर्यक्क्षिप्ते सन्धाविति शेषः । तत्रैकस्यैव पार्श्व-
 वगमनं, विवर्तिते द्वयोरपीति विशेषः ॥ ७ ॥

काण्डभग्नमत ऊर्ध्वं वक्ष्यामः—कर्कटकं, अश्वकर्णं,
 चूर्णितं, पिच्छितं, अस्थिच्छलितं काण्डभग्नं, मज्जानु-
 गतं, अतिपातितं, वक्रं, छिन्नं, पाटितं, स्फुटितमिति
 द्वादशविधम् ॥ ८ ॥

काण्डभग्नमिति ॥ ८ ॥

श्वयथुबाहुल्यं स्पन्दनविवर्तनस्पर्शासहिष्णुत्व-
 मवपीड्यमाने शब्दः स्रस्ताङ्गता विविधवेदनाप्रादु-
 र्भावः सर्वास्ववस्थासु न शर्मलाभः इति समासेन
 काण्डभग्नलक्षणमुक्तम् ॥ ९ ॥

तेषां सामान्यलक्षणमाह,—श्वयथुबाहुल्यमिति स्पष्टम् ॥ ९ ॥

विशेषतस्तु समूढमुभयतोऽस्थिमध्येभग्नं ग्रन्थि-
 र्विवोन्नतं कर्कटकं, अश्वकर्णवदुद्गतमश्वकर्णकं, स्पृ-
 शमानं शब्दवचूर्णितमवगच्छेत्, पिच्छितं पृथतां ग-
 तमनल्पशोफं, पार्श्वयोरस्थिहीनोद्गतमस्थिच्छलितं,
 वेष्टते प्रकम्पमानं काण्डभग्नं, अस्थिवयवोऽ-
 स्थिमध्यमनुप्रविश्य मज्जानुमुन्नयतीति मज्जानु-
 गतं, अस्थि निःशेषतश्छिन्नमतिपातितं, आभुग्नम-
 विमुक्तास्थि वक्रं, अन्यतरपार्श्वविशिष्टं छिन्नं, पाटि-
 तमणु बहुविदारितं वेदनावच्च, शूकपूर्णमिवाध्मातं
 विपुलं विस्फुटीकृतं स्फुटितमिति ॥ १० ॥

१. 'चूर्णितमस्थि शब्दस्पर्शाभ्या बोद्धव्यं' इति पाठान्तरम् ॥

शर्म तेषां प्रत्येक विशिष्टलक्षणमाह,—विशेषतस्त्विति । विशेषतः संमूढमिति अतिशयेन स्पर्शं जानातीत्यर्थः । गयदासाचार्यस्तु उभयतः संमूढमिति उभयोः पार्श्वयोर्निपीडनेन मध्ये ग्रन्थिरीवोन्नतमिति व्याख्यानयति । कर्कटक कर्कटसदृशम् । अश्वकर्णवदुन्नतमश्वकर्णक, अश्वकर्णसदृशमित्यर्थः । स्पृश्यमाणं शब्दवत् चूर्णितमवगच्छेदिति चूर्णितं चूर्णीकृतम्, अवगच्छेत् जानीयात् । पिच्चितमित्यादि पिच्चित पीडितसदृशम् । पृथुतां गत विस्तीर्णतां गतम् । अस्थि छलितमिव विद्यते यस्मिन् तत् अस्थिच्छलित, अस्थिसन्नितमित्यन्ये । वेहते प्रकम्पमानमिति वेहते चलति । यद्यपि काण्डव्यपदेशः द्वादशानामपि तथापि विशेषतः कस्यचित् व्यपदेशः । यथा विशिष्टजङ्घायोगेन एणादीनामिव जङ्घालम् । अस्थिवयव इति । आभुम ईषद् जिह्वा । छिन्नं अन्यतरपार्श्वे एकपार्श्वे इत्यर्थः । पाटितमिति । अणूनि बहूनि विदारितानि यस्य तत्तथा । गयदासाचार्यास्तु स्फुटितलक्षणमेतत् पठन्ति, अग्रेतनं पाटितलक्षणमिति । शूकपूर्णमिति शूक यवादीनामग्रभागः, तत्पूर्णमिव वेदनाविशेषः । आभ्मात शूनम् । विस्फुटीकृतं विपुलस्फुटित, गयदासाचार्यास्तु विपुलैकदारीति पठन्ति ॥ १० ॥

तेषु स्फुटितचूर्णितच्छिन्नातिपातितमज्जानुगतानि कृच्छ्रसाध्यानि कृशवृद्धबालानां क्षतक्षीणकुष्ठश्वासिनां सन्ध्युपगतं चेति ॥ ११ ॥

कृच्छ्रसाध्यान् निर्दिशन्नाह,—तेष्विति । चकारात् काण्डोपघातमिति ॥ ११ ॥

भिन्नं कपालं कट्यां तु सन्धिमुक्तं तथा च्युतम् ॥ जघनं प्रतिपिष्टं च वर्जयेत् तच्चिकित्सकः ॥ १२ ॥ असंश्लिष्टं कपालं तु ललाटे चूर्णितं च यत् ॥ भग्नं स्तनान्तरे शङ्खे पृष्ठे मूर्ध्नि च वर्जयेत् ॥ १३ ॥ आदितो यच्च दुर्जातमस्थि सन्धिरथापि वा ॥ सम्यग्यमितमप्यस्थि दुर्न्यासाहुर्निबन्धनात् ॥ १४ ॥ सङ्क्षोभाद्वापि यद्रच्छेदिक्रियां तत् तु वर्जयेत् ॥

असाध्यान् निर्दिशन्नाह,—भिन्नमिति । असाध्य षड्विध—तदुच्यते—विच्छिष्ट लम्बितमसाध्य, सन्धिमुक्तशब्देन च्युतस्यापि सन्धिमुक्तभेदस्यासाध्यत्वे लब्धे तदुपादान विशेषार्थम्; जघनं प्रतीति जघनस्थाने पिष्ट, सन्धिमुक्तभेदोय अश्लिष्टविघटितसन्धिः; ललाटे चूर्णितं च यदिति चूर्णितं काण्डभग्नमेतत्; भग्नं सन्धिमुक्त काण्डभग्नं द्वयमपि बोद्धव्यम् । इदानीं द्विविधस्यापि सर्वस्थानगतस्यावस्थायामसाध्यत्व दर्शयन्नाह,—आदितः यच्च दुर्जातमिति आदितः उत्पत्तावेव दुःसन्धानोपपादितम्; यत् अस्थिभग्नमिति शेषः, तदसाध्यम् । अस्थि सन्धिरथापि वेति सन्धिरस्त्रोरन्तरालम् । सोऽपि दुर्जातोऽसाध्यः । सम्यग्यमितमिति । सम्यक् यमितमप्यस्थि सम्यक् संहितमप्यस्थि दुर्न्यासात् दुःस्थापनात् दुर्निबन्धनात्, संक्षोभाद्यवायादिना चलनात् ॥ १२—१४ ॥—

मध्यस्य वयसोऽवस्थास्तिस्रो याः परिकीर्तिताः १५ तत्र स्थिरो भवेज्जन्तुरपक्रान्तो विजानता ॥

तिस्रो अवस्था इति षोडशवर्षादूर्ध्वं चलारिशात् यावत् पूर्यते ॥ १५ ॥—

तरुणास्थीनि नम्यन्ते भज्यन्ते नलकानि तु ॥ कपालानि विभिद्यन्ते स्फुटन्ति रुचकानि च ॥ १६ ॥

अस्थिविशेषेणापि भग्नविशेष दर्शयन्नाह,—तरुणास्थीनीति । घ्राणकर्णकटकाक्षिकूटेषु तरुणास्थीनि, नम्यन्ते वकीभवन्ति, एतेन वक्त्रलक्षण भग्नमुक्तम् । नलकानि शाखास्थीनि; भज्यन्ते युटन्ति । कपालानीति । कपालानि मस्तकादिखर्पराणि; विभिद्यन्ते इत्यनेन कपालेषु विदारणलक्षणो भग्न उक्तः । रुचकाः दन्ताः, तेषु स्फुटित भग्नमुक्तम् । चकारेण वलयेष्वपि स्फुटित समुचीयते । एतेन पञ्चविधान्यस्थीनि तरुणकपालवलयरुचकान्युक्तानि ॥ १६ ॥

इति श्रीडल्हणविरचिताया निबन्धसंग्रहाख्यायां सुश्रुतव्याख्यायां निदानस्थाने पंचदशोऽध्यायः ॥

षोडशोऽध्यायः ।

अथातो मुखरोगाणां निदानं व्याख्यास्यामः ॥ १ ॥ यथोवाच भगवान् धन्वन्तरिः (सुश्रुताय) ॥ २ ॥

अथात इति ॥ १ ॥ २ ॥

मुखरोगाः पञ्चषष्टिः सप्तस्वायतनेषु । तत्रायतनानि—ओष्ठौ, दन्तमूलानि, दन्ताः, जिह्वा, तालु, कण्ठः, सर्वाणि चेति । तत्राष्टावोष्ठयोः, पञ्चदश दन्तमूलेषु, अष्टौ दन्तेषु, पञ्च जिह्वायां, नव तालुनि, सप्तदश कण्ठे, त्रयः सर्वेष्वायतनेषु ॥ ३ ॥

तेषां संख्यामाह,—मुखरोगाः पञ्चषष्टिरिति । अन्ये सप्तषष्टिरित्याहुः, तन्नेच्छन्ति निबन्धकाराः । अथ कियत्सु स्थानेषु पृथग्यन्ते इत्याह,—सप्तस्वायतनेष्विति । आयतनेषु स्थानेषु । तान्येव स्थानान्याह,—तत्रायतनान्यष्टाविति ॥ ३ ॥

तत्रौष्ठप्रकोपा वातपित्तश्लेष्मसन्निपातरक्तमांसमेदोऽभिघातनिमित्ताः ॥ ४ ॥

ओष्ठप्रकोपाः ओष्ठरोगाः ॥ ४ ॥

कर्कशौ परुषौ स्तब्धौ कृष्णौ तीव्ररुगन्वितौ ॥ दाल्येते परिपाठ्येते ओष्ठौ मारुतकोपतः ॥ ५ ॥ आचितौ पिडकाभिस्तु सर्षपाकृतिभिर्भृशम् ॥ सदाहपाकसंस्त्रावौ नीलौ पीतौ च पित्ततः ॥ ६ ॥ सवर्णाभिस्तु चीयेते पिडकाभिरवेदनौ ॥ कण्डूमन्तौ कफाच्छूनौ पिचिछलौ शीतलौ गुरु ॥ ७ ॥ सकृत्कृष्णौ सकृत्पीतौ सकृच्छेत्तौ तथैव च ॥ सन्निपातेन विज्ञेयावनेकपिडकाचितौ ॥ ८ ॥

खर्जूरफलवर्णाभिः पिडकाभिः समाचितौ ॥
 रक्तोपसृष्टौ रुधिरं स्रवतः शोणितप्रभौ ॥ ९ ॥
 मांसदुष्टौ गुरु स्थूलौ मांसपिण्डवदुद्रतौ ॥
 जन्तवश्चात्र मूर्च्छन्ति नरस्योभयतो मुखात् ॥ १० ॥
 मेदसा घृतमण्डाभौ कण्डूमन्तौ स्थिरो मृदू ॥
 अच्छस्फटिकसङ्काशमास्त्रावं स्रवतो गुरु ॥ ११ ॥
 क्षतजामौ विदीर्येते पाट्येते चाभिघाततः ॥
 ग्रथितौ च समाख्यातावोष्ट्रौ कण्डूसमन्वितौ ॥ १२ ॥

तेषामोष्ठरोगाणां प्रत्येक विशिष्टलक्षणमाह,—कर्कशौ शाक-
 पत्रसदृशौ । परुषौ रुक्षौ । स्तब्धौ निश्चलौ । दाल्येते द्विविधा
 भिद्येते इव । परिपाट्येते पुटपुटायेते । चीयेते व्यायेते । शूलौ
 शोफयुक्तौ । सङ्कृत् किञ्चिदित्यर्थः । अनेकपिडकाचितौ
 अनेकपिडकाव्याप्तौ इत्यर्थः । अयमसाध्यो ज्ञेयः । रक्तोपसृष्टौ
 रक्तजव्याधियुक्तौ, शोणितप्रभौ रक्तच्छायौ । जन्तवः
 क्रिमयः, अत्र अस्मिन्, मूर्च्छन्ति भवन्ति । उभयतः
 सङ्काशगयोरित्यर्थः, सङ्काशं प्रान्तः । घृतमण्डो घृतस्योपर्य-
 च्छभागः । स्थिरौ अचलौ । क्षतजाभाविति क्षतजामौ रक्त-
 च्छायौ । दीर्येते विदारणयुक्तौ भवतः । पाट्येते द्विधा भिद्येते
 इव । ग्रथितौ ग्रन्थियुक्तौ । ओष्ठप्रकोपे वातजेषु शुद्धोवातः कारण,
 अभिघातजेषु कफरक्तसहित इति परस्परं भेदः ॥ ५—१२ ॥

दन्तमूलगतास्तु शीतादो, दन्तपुण्ड्रको, दन्त-
 वेष्टकः, शौषिरो, महाशौषिरः, परिदर, उपकुशो,
 दन्तवैदर्भो, वर्धनोऽधिमांसो, नाड्यः पञ्चेति ॥ १३ ॥

दन्तमूलगतास्त्विति ॥ १३ ॥

शोणितं दन्तवेष्टेभ्यो यस्याकस्मात् प्रवर्तते ॥
 दुर्गन्धीनि सङ्कणानि प्रक्लेदीनि मृदूनि च ॥ १४ ॥
 दन्तमांसानि शीर्यन्ते पचन्ति च परस्परम् ॥

शीतादो नाम स व्याधिः कफशोणितसंभवः ॥ १५ ॥

तेषां प्रत्येकं लक्षणमाह,—शोणितमिति । शीर्यन्ते गलन्ति
 ॥ १४ ॥ १५ ॥

दन्तयोस्त्रिषु वा यस्य श्वयथुः सरुजो महान् ॥
 दन्तपुण्ड्रको ज्ञेयः कफरक्तनिमित्तजः ॥ १६ ॥
 स्रवन्ति पूयरुधिरं चला दन्ता भवन्ति च ॥
 दन्तवेष्टः स विज्ञेयो दुष्टशोणितसंभवः ॥ १७ ॥
 श्वयथुर्दन्तमूलेषु रुजावान् कफरक्तजः ॥
 लालास्रावी स विज्ञेयः कण्डूमान् शौषिरो गदः १८

दन्तयोरिति द्विवचनान् द्वयोः ॥ १६—१८ ॥

दन्ताश्चलन्ति वेष्टेभ्यस्तालु चाप्यवदीर्यते ॥
 दन्तमांसानि पच्यन्ते मुखं च परिपीड्यते ॥ १९ ॥
 यस्मिन् स सर्वजो व्याधिर्महाशौषिरसंज्ञकः ॥

तालुश्चाप्यवदीर्यते इति चकारेण दन्ताश्चावदीर्यन्ते ओष्ठा-
 वपि च सर्वजः सर्वदोषेभ्यः । अयं सप्तरात्रात् मारयति ॥
 १९ ॥—

दन्तमांसानि शीर्यन्ते यस्मिन् घ्रीवति चाप्यसृक् २०
 पित्तासृक्कफजो व्याधिर्ज्ञेयः परिदरो हि सः ॥
 वेष्टेषु दाहः पाकश्च तेभ्यो दन्ताश्चलन्ति च ॥ २१ ॥
 आघटिताः प्रस्रवन्ति शोणितं मन्दवेदनाः ॥
 आध्मायन्ते स्मृते रक्ते मुखं पूति च जायते ॥ २२ ॥
 यस्मिन्नुपकुशः स स्यात् पित्तरक्तकृतो गदः ॥

दन्तमांसानीति वेष्टेषु दन्तमासेषु । तेभ्यः वेष्टेभ्यो । रोगी बहुल
 फूत्करोति घ्रीवतीति । आघटिताः अचालिताः ॥ २०—२२ ॥—

घृष्टेषु दन्तमूलेषु संरम्भो जायते महान् ॥ २३ ॥
 भवन्ति च चला दन्ताः स वैदर्भोऽभिघातजः ॥

संरम्भः अत्र श्वयथुः ॥ २३ ॥—

मारुतेनाधिको दन्तो जायते तीव्रवेदनः ॥ २४ ॥
 वर्धनः स मतो व्याधिर्जाते रुक् च प्रशाम्यति ॥

जाते रुक् च प्रशाम्यति इति व्याधिप्रभावात् ॥ २४ ॥—

हानव्ये पश्चिमे दन्ते महान् शोथो महारुजः ॥ २५ ॥
 लालास्रावी कफकृतो विज्ञेयः सोऽधिमांसकः ॥

दन्तमूलगता नाड्यः पञ्च ज्ञेया यथेरिताः ॥ २६ ॥

हानव्ये हनुसंभवे । यथेरिताः इति यथा कथिताः ॥ २५ ॥
 ॥ २६ ॥

दन्तगतास्तु-दालनः, किमिदन्तको, दन्तहर्षो,
 भञ्जनकः, शर्करा, कपालिका, श्यावदन्तको, हनु-
 मोक्षश्चेति ॥ २७ ॥

दाल्यन्ते बहुधा दन्ता यस्मिंस्तीव्ररुगन्विताः ॥

दालनः स इति ज्ञेयः सदागतिनिमित्तजः ॥ २८ ॥

तेषां प्रत्येकं लक्षणमाह,—दाल्यन्ते इति । दाल्यन्ते
 विदार्यन्ते । सदागतिनिमित्तजः सदागतिरिति वातः, तन्निमि-
 त्तजः । असाध्योऽयं व्याधिः ॥ २७ ॥ २८ ॥

कृष्णश्छिद्री चलः स्रावी ससंरम्भो महारुजः ॥

अनिमित्तरुजो वाताद्विज्ञेयः कुमिदन्तकः ॥ २९ ॥

कृष्णः कृष्णदन्तकः । छिद्री सच्छिद्रदन्तकः किमिकृतच्छिद्र-
 वान् । चलः चलदन्तः । संरम्भः श्वयथुः । वक्त्रेत्यादि असा-
 ध्योऽयं व्याधिः ॥ २९ ॥

दशनाः शीतमुष्णं च सहन्ते स्पर्शनं न च ॥

यस्य तं दन्तहर्षं तु व्याधिं विद्यात् समीरणात् ३०

१ वर्धनः युनानीवैद्यके ‘असनान उल श्यावद’ इति नाम्ना
 आङ्ग्लवैद्यके च ‘एक्स्ट्रा डथ’ (Extra Tooth) इति
 नाम्ना प्रसिद्धः ।

२ किमिदन्तकः युनानीवैद्यके ‘दीदान उल लसा’ इति नाम्ना
 आङ्ग्लवैद्यके च ‘केरिश्’ (Caries) इति नाम्ना प्रसिद्धः ।

३ दन्तहर्षः युनानीवैद्यके ‘जर्स’ इति नाम्ना आङ्ग्लवैद्यके च
 ‘इरिटेशन इन् थ डथ’ (Irritation in the tooth)
 इति नाम्ना प्रसिद्धः ।

वक्रं वक्रं भवेद्यस्मिन् दन्तभङ्गश्च तीव्ररूक् ॥
कफवातकृतो व्याधिः स भञ्जनकसंज्ञितः ॥ ३१ ॥
शर्करेव स्थिरीभूतो मलो दन्तेषु यस्य वै ॥
सा दन्तानां गुणघ्नी तु विज्ञेया दन्तशर्करा ॥ ३२ ॥
शर्करा कर्पूरं सूक्ष्मखण्डः । गुणघ्नी शुक्लादिगुणस्फोटनी ॥ ३०—३२ ॥

दलन्ति दन्तवल्कानि यदा शर्करया सह ॥
ज्ञेया कपालिका सैव दशनानां विनाशिनी ॥ ३३ ॥
योऽसृङ्मिश्रेण पित्तेन दग्धो दन्तस्त्वशेषतः ॥
श्यावतां नीलतां वापि गतः स श्यावदन्तकः ३४
दलन्ति स्फुटन्ति, दन्तवल्कानि दन्तत्वचः । असाध्योऽयं
व्याधिः ॥ ३३ ॥ ३४ ॥

वातेन तैस्तैर्भावैस्तु हनुसन्धिर्विसंहतः ॥
हनुमोक्ष इति ज्ञेयो व्याधिरर्दितलक्षणः ॥ ३५ ॥
तैस्तैस्त्रैर्व्याहरणकठिनभक्षणजृम्भणादिभिः । विसंहतः
विघटितः । हनुमोक्षव्याधिरपि दन्तस्थानसामीप्यात् दन्तपीडा-
करत्वात् दन्तरोग इति व्यपदिश्यते ॥ ३५ ॥

जिह्वागतास्तु—कण्टकास्त्रिविधास्त्रिभिर्दोषैः,
अरुणस, उपजिह्विका, चेति ॥ ३६ ॥

जिह्वागतास्त्रिवत्यादि ॥ ३६ ॥

जिह्वाऽनिलेन स्फुटिता प्रसुप्ता

भवेच्च शाकच्छदनप्रकाशा ॥

तेषां प्रत्येकं लक्षणमाह,—जिह्वानिलेनेति । शाकः वृक्षवि-
शेषो महाखरपत्रलक्षणः । छदनं पत्रम् ॥—

पित्तेन पीता परिदह्यते च

चिता सरकैरपि कण्टकैश्च ॥

पित्तेनेति । चिता व्याप्ता ॥—

कफेन गुर्वी बहुला चिता च

मांसोद्गमैः शाल्मलिकण्टकामैः ॥ ३७ ॥

बहुला स्थूला । मांसोद्गमैः मांसाङ्गुरैः । चिता व्याप्ता ॥ ३७ ॥

जिह्वातले यः श्वयथुः प्रगाढः

सोऽलाससंज्ञः कफरक्तमूर्तिः ॥

जिह्वां स तु स्तम्भयति प्रवृद्धो

मूले तु जिह्वा भृशमेति पाकम् ॥ ३८ ॥

जिह्वास्तम्भेन तु वायुरप्यस्ति, भृशं पाकेन तु पित्तमप्यस्ति,
अतएव त्रिदोषत्वेनासाध्यत्वमपि दुरपक्रमत्वात् ॥ ३८ ॥

जिह्वाग्ररूपः श्वयथुर्हि जिह्वा-

मुन्नम्य जातः कफरक्तयोनिः ॥

प्रसेककण्डूपरिदाहयुक्ता

प्रकथ्यतेऽसावुपजिह्विकेति ॥ ३९ ॥

१ दन्तशर्करा युनानीवैद्यके 'इजर' इति नाम्ना आङ्ग्लवैद्यके
च 'येले ड्य' (Yellow tooth) इति नाम्ना प्रसिद्धा ।

जिह्वाग्ररूप इति । जिह्वामुन्नम्य ऊर्ध्वाकृत्य, जातः उत्पन्नः;
एतेन जिह्वाया अयोभवतीत्युक्तम् । कफरक्तयोनिः श्लेष्मरक्त-
कारणः ॥ ३९ ॥

तालुगतास्तु—गलशुण्डिका, तुण्डिकेरी, अधु-
षो, मांसकच्छपः, अर्बुदं, मांससङ्घातः, तालुपु-
प्पुटः, तालुशोषः, तालुपाक इति ॥ ४० ॥

श्लेष्मासृग्भ्यां तालुमूलात् प्रवृद्धो

दीर्घः शोफो ध्मातवस्तिप्रकाशः ॥

तृष्णाकासश्वासकृत्संप्रदिष्टो

व्याधिवैद्यैः कण्ठशुण्डीति नाम्ना ॥ ४१ ॥

तेषां प्रत्येकं लक्षणमाह,—श्लेष्मासृग्भ्यामिति । कण्ठशुण्डी
गलशुण्डीत्यर्थः ॥ ४१ ॥

शोफः स्थूलस्तोददाहप्रपाकी

प्रागुक्ताभ्यां तुण्डिकेरी मता तु ॥

शोफः स्तब्धो लोहितस्तालुदेशे

रक्ताज्ज्ञेयः सोऽधुषो रुज्वराढ्यः ॥ ४२ ॥

तोददाहप्रपाकीति इति तोददाहप्रपाकयुक्त इति शेषः ।
प्रागुक्ताभ्यां श्लेष्मासृग्भ्याम् । तुण्डिकेरी कार्पासिका, तत्फ-
लानुकारी व्याधिरयम् ॥ ४२ ॥

कूर्मोत्सन्नोऽवेदनोऽशीघ्रजन्मा-

ऽरक्तो ज्ञेयः कच्छपः श्लेष्मणा स्यात् ॥

पद्माकारं तालुमध्ये तु शोफं

विद्याद्रक्तादर्बुदं प्रोक्तलिङ्गम् ॥ ४३ ॥

कूर्मोत्सन्नः कूर्मवदुन्नतः । अरक्तः पाण्डुरः । अशीघ्रजन्मा
मन्दापसारी । पद्माकारं पद्मकर्णिकाकारम् । प्रोक्तलिङ्गं यथो-
क्तार्त्तार्बुदलिङ्गम् । असाध्योऽयं व्याधिः ॥ ४३ ॥

दुष्टं मांसं श्लेष्मणा नीरुजं च

तालवन्तःस्थं मांससङ्घातमाहुः ॥

नीरुक् स्थायी कोलमात्रः कफात् स्या-

न्मेदोयुक्तात् पुष्पुटस्तालुदेशे ॥ ४४ ॥

दुष्टमिति । स्थायी स्थिरः । पुष्पुट इत्यत्र तालुशब्दो छत्तो
प्रष्टव्यः, तेन तालुपुष्पुट इत्यर्थः ॥ ४४ ॥

शोषोऽत्यर्थं दीर्यते चापि तालुः

श्वासो वातात् तालुशोषः सपित्तात् ॥

पित्तं कुर्यात् पाकमत्यर्थघोरं

तालुन्येनं तालुपाकं वदन्ति ॥ ४५ ॥

शोषोऽत्यर्थमिति । एनमिति एनं पाकम् ॥ ४५ ॥

कण्ठगतास्तु—रोहिण्यः पञ्च, कण्ठशालूकं, अधि-
जिह्वो, बलयो, बलास, एकवृन्दो, वृन्दः, शतघ्नी,
गिलायुः, गलविद्रधिः, गलौघः, खरघ्नो, मांसता-
नो, विदारी चेति ॥ ४६ ॥

२ उपजिह्वा युनानीवैद्यके 'जफद' उल लंसान' इति नाम्ना
आङ्ग्लवैद्यके च 'रेन्नुला' (Ranulla) इति नाम्ना प्रसिद्धा ।

कण्ठगतास्त्विति । एकवृन्दो वृन्द इति एकवृन्दो विशेषानु-
गमेनावस्थान्तरं प्राप्तो वृन्दश्च प्रतिपद्यते, अतो मूलोक्ता
सप्तदशसंख्या न विरुध्यत इति जेज्झटाचार्यः; गयदासाचार्यस्तु
वृन्द इति पाठं कल्पितमेव मन्यते; अन्ये तु वृन्दमुदाहरन्ति ।
तत्र छन्दोनुरोधात् एकवृन्द एव वृन्दशब्देनोक्तः ॥ ४६ ॥

गलेऽनिलः पित्तकफौ च मूर्च्छितौ
पृथक् समस्ताश्च तथैव शोणितम् ॥
प्रदूष्य मांसं गलरोधिनीऽङ्कुरान्
सृजन्ति यान् साऽसुहरा हि रोहिणी ॥ ४७ ॥

जिह्वां समन्ताद् भृशवेदना ये
मांसाङ्कुराः कण्ठनिरोधिनः स्युः ॥
तां रोहिणीं वातकृतां वदन्ति
वातात्मकोपद्रवगाढयुक्ताम् ॥ ४८ ॥
क्षिप्रोद्गमा क्षिप्रविदाहपाका
तीव्रज्वरा पित्तनिमित्तजा स्यात् ॥
स्रोतोनिरोधिन्यपि मन्दपाका
गुर्वी स्थिरा सा कफसंभवा वै ॥ ४९ ॥

गम्भीरपाकाऽप्रतिवारवीर्या
त्रिदोषलिङ्गा त्रयसंभवा स्यात् ॥
स्फोटाचिता पित्तसमानलिङ्गा-
ऽसाध्या प्रदिष्टा रुधिरात्मिकेयम् ॥ ५० ॥

तेषां प्रत्येकं लक्षणमाह,—गलेऽनिल इति । पृथक् इति
तिष्ठः, समस्ताः इति एका, शोणितादित्येका, एवं पञ्च ।
मूर्च्छितौ वृद्धौ । असुहरा प्राणहरा । रोहिणीत्यत्र पाठे वात-
पित्तकफसंबन्धिक्रियापदं न विद्यते इति पाठ एवेति निबन्ध-
काराः(?) । त्रिदोषजा असाध्याः । उक्तं च,—“वातात् पितात्
कफात् त्रिभ्यो रक्ताद्रोहिण्य ईरिताः । अन्या सद्यो मारयति
आद्यास्तिष्ठः क्रियां विना—” इति । जिह्वां समन्तादिति जिह्वां
व्याप्य संभवतीत्यर्थः । अप्रतिवारवीर्या दुर्निवारशक्तिरित्यर्थः ॥
॥ ४७—५० ॥

कोलास्थिमात्रः कफसंभवो यो
ग्रन्थिर्गले कण्ठकशूकभूतः ॥
खरः स्थिरः शस्त्रनिपातसाध्य-
स्तं कण्ठशालूकमिति ब्रुवन्ति ॥ ५१ ॥

कण्ठकशूकभूतः कण्ठक इव शूकः, तं भूतः प्राप्तः । अत-
एव शिताङ्कुराचितत्वात् शालूकाकारत्वमस्य ॥ ५१ ॥

जिह्वाग्ररूपः श्वयथुः कफात्
जिह्वाप्रबन्धोपरि रक्तमिश्रः ॥
ज्ञेयोऽधिजिह्वः खलु रोग एव
विवर्जयेदागतपाकमेनम् ॥ ५२ ॥

जिह्वाप्रबन्धस्योपरि जिह्वामूलस्योपरिष्ठादित्यर्थः । आगतपा-
कत्वेन पित्तमप्यत्रास्ति ॥ ५२ ॥

बलास एवायतमुन्नतं च
शोफं करोत्यन्नगतिं निवार्य ॥
तं सर्वथैवाऽप्रतिवारवीर्यं
विवर्जनीयं बलं वदन्ति ॥ ५३ ॥

बलास एवेति बलासः श्लेष्मा ॥ ५३ ॥
गले तु शोफं कुरुतः प्रवृद्धौ
श्लेष्मानिलौ श्वासरुजोपपन्नम् ॥
मर्मच्छिदं दुस्तरमेतदाहु-
र्बलाससंज्ञं निपुणा विकारम् ॥ ५४ ॥

उपपन्न सहितम् । निपुणाः धीमन्तः ॥ ५४ ॥

वृत्तोन्नतो यः श्वयथुः सदाहः
कण्डून्वितोऽपाक्यमृदुर्गुरुश्च ॥
नाझैकवृन्दः परिकीर्तितोऽसौ
व्याधिर्बलासक्षतजप्रसूतः ॥ ५५ ॥
समुन्नतं वृत्तममन्ददाहं
तीव्रज्वरं वृन्दमुदाहरन्ति ॥
तं चापि पित्तक्षतजप्रकोपा-
द्विधात् सतोदं पवनात्मकं तु ॥ ५६ ॥

वृत्तोन्नत इति । सदाहः मन्ददाहः । अपाकी ईषत्पाकी ।
बलासक्षतजप्रसूतः श्लेष्मरक्तजातः । भेदनं वृदसत्त्वं (?) प्रतिपा-
द्यते । एतेन एकवृन्दो वृन्दश्च द्वावप्येकात्मकौ भवतौ । एवं चैते
कण्ठरोगाः सप्तदशेति । पञ्जिकायां पुनः “आप्तावेव (?) वृन्दपाठः
॥ ५५ ॥ ५६ ॥

वर्तिर्धना कण्ठनिरोधिनी या
चिताऽतिमात्रं पिशितप्ररोहैः ॥
नानारुजोच्छ्रायकरी त्रिदोषाज्
ज्ञेया शतघ्नीव शतघ्न्यसाध्या ॥ ५७ ॥

वर्तिर्धनेति । “अवकण्ठकसंछिन्ना शतघ्नी महती शिला”
॥ ५७ ॥

ग्रन्थिर्गले त्वामलकास्थिमात्रः
स्थिरोऽल्परुक् स्यात् कफरक्तमूर्तिः ॥
संलक्ष्यते सक्तमिवाशनं च
स शस्त्रसाध्यस्तु गिलायुसंज्ञः ॥ ५८ ॥

कफरक्तमूर्तिः कफरक्तकारणः । सक्तमिव लग्नमिव । अशनं
भोजनम् ॥ ५८ ॥

सर्वं गलं व्याप्य समुत्थितो यः
शोफो रुजो यत्र वसन्ति सर्वाः ॥
स सर्वदोषो गलविद्रधिस्तु
तस्यैव तुल्यः खलु सर्वजस्य ॥ ५९ ॥

तस्यैव तुल्यः खलु सर्वजस्येति तस्यैव सान्निपातिकविद्रधेः
सदृश इत्यर्थः ॥ ५९ ॥

१ ‘पवनास्रजं तत्’ इति पाठान्तरम् ॥

शोफो महानन्नजलावरोधी
तीव्रज्वरो वातगतेर्निहन्ता ॥
कफेन जातो रुधिरान्वितेन
गले गलौघः परिकीर्त्यतेऽसौ ॥ ६० ॥

योऽतिप्रताम्यन् श्वसिति प्रसक्तं
भिन्नस्वरः शुष्कविमुक्तकण्ठः ॥
कफोपदिग्धेष्वनिलायनेषु

ज्ञेयः स रोगः श्वसनात् स्वरघ्नः ॥ ६१ ॥

अतिप्रताम्यन् अत्यर्थं प्रकर्षेण ताम्यन् तमः पश्यन् ।
श्वसिति निःश्वसितीत्यर्थः । प्रसक्तं निरन्तरम् । श्वसनात्
वातात् ॥ ६० ॥ ६१ ॥

प्रतानवान् यः श्वयथुः सुकष्टो

गलोपरोधं कुरुते क्रमेण ॥

स मांसतानः कथितोऽवलम्बी

प्राणप्रणुत् सर्वकृतो विकारः ॥ ६२ ॥

प्रतानवानिति प्रतानवान् विस्तरवान् । अवलम्बी लम्ब-
नशीलः । प्राणनुत् प्राणप्रेरकः ॥ ६२ ॥

सदाहतोदं श्वयथुं सरक्त-

मन्तर्गले पूतिविशीर्णमांसम् ॥

पित्तेन विद्याद्वदने विदारीं

पार्श्वे विशेषात् स तु येन शेते ॥ ६३ ॥

सदाहेति । पूतिविशीर्णमांसं दुर्गन्धिशटितमांसम् । पार्श्वे
विशेषात् स तु येन शेते इति येनैव पार्श्वेन विशेषात् शेते
तेनैव पार्श्वेन विदारी विशेषेण भवति । अन्यत्रापि अस्याः
संभवः सामान्यतो न निवार्यते ॥ ६३ ॥

सर्वसरास्तु वातपित्तकफशोणितनिमित्ताः ॥ ६४ ॥

सर्वसरास्त्विति । वातनिमित्तपित्तनिमित्तरक्तनिमित्तश्चैक ए-
वेति वातादिनिमित्तास्त्रय एव सर्वसराः । सर्वस्मिन् मुखे
ये भवन्ति ते सर्वसराः ॥ ६४ ॥

स्फोटैः सतोदैर्वदनं समन्ताद्

यस्याचितं सर्वसरः स वातात् ॥

रक्तैः सदाहैस्तनुभिः सपीतै-

र्यस्याचितं चापि स पित्तकोपात् ॥ ६५ ॥

कण्डूयुतैरल्परुजैः सवर्णै-

र्यस्याचितं चापि स वै कफेन ॥

रक्तेन पित्तोदित एक एव

कैश्चित् प्रदिष्टो मुखपाकसंज्ञः ॥ ६६ ॥

इति भगवता श्रीधन्वन्तरिणोपदिष्टायां तच्छिष्येण
महर्षिणा सुश्रुतेन विरचितायां सुश्रुतसंहितायां
निदानस्थानं समाप्तम् ।

स्फोटैरिति । रक्तैः स्फोटैरिति शेषः । कण्डूयुतैः इत्यादि
स्फोटैरिति शेषः । रक्तेन इति रक्तेन कृत्वा योऽसौ सर्वसरः ।
कैश्चित् आचार्यैः । मुखपाकसंज्ञः प्रदिष्टः कथितः । स च
पित्तोदित एक एव; न चत्वारः सर्वसराः, किन्तु त्रय एव ।
एवमेते पञ्चषष्टिर्मुखरोगाः सप्तस्वायतनेष्विति ॥ ६५ ॥ ६६ ॥

इति श्रीडल्हणविरचितायां निबन्धसंग्रहाख्यायां

समस्तनिबन्धार्थज्ञापिकायां सुश्रुतटीकायां

निदानस्थाने षोडशोऽध्यायः समाप्तः ।

सुश्रुतसंहिता ।

अथ शारीरस्थानम् ।

प्रथमोऽध्यायः ।

अथातः सर्वभूतचिन्ताशारीरं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

हेतुलक्षणप्रतिपादकान्निदानस्थानादधिगतव्याधिहेतुलक्षणस्य वैद्यस्य चिकित्साया अवसरः, चिकित्सा चाधिष्ठानविशेषज्ञानमन्तरेण न संभवतीत्यधिष्ठानज्ञापनाय शारीरस्थानमारभ्यते । शारीरस्थानेऽपि प्रतिपाद्ये आदौ सर्वशरीरकारणानां भूतानामेव चिन्ता कर्तुं युज्यत इत्याह,—अथात इत्यादि । सर्वाणि भूतानि स्थावरजङ्गमानि, महाभूतानि पृथिव्यादीनि वा, तेषां चिन्ता हेतुलक्षणकार्यैश्चिन्तनं, कुत उत्पन्नानि ? कानि तेषां स्वलक्षणानि ? कानि कार्याणीति चिन्तनं, सैव यस्मिन्नध्यायेऽस्तीति मत्वर्थे पूर्ववच्छप्रत्ययमुत्पाद्य तल्लोपे प्रकृतिभावं च प्रतिपाद्य सर्वभूतचिन्तेति निष्पाद्यते । सर्वभूतचिन्ता च तच्छारीरं चेति पश्चात् कर्मधारयः । गयी तु सर्वभूतचिन्तानामशारीरमिति पठति ॥ १ ॥ २ ॥

सर्वभूतानां कारणमकारणं सत्त्वरजस्तमोलक्षणमष्टरूपमखिलस्य जगतः संभवहेतुरव्यक्तं नाम । तदेकं बहूनां क्षेत्रज्ञानामधिष्ठानं समुद्र इवौदकानां भावानाम् ॥ ३ ॥

तत्रादौ हेतुचिन्तामाह,—सर्वभूतानामित्यादि । एवंभूतमव्यक्तं मूलप्रकृत्यपरपर्यायं सर्वभूतानां कारणमिति पिण्डार्थः । किंविशिष्ट ? अकारणं न विद्यते कारणं यस्य तदकारणं, अविच्छिन्नरूपं न कस्यचित् कार्यमित्यर्थः । स्वरूपविशेषणमाह,—सत्त्वरजस्तमोलक्षणं—सत्त्वरजस्तमःस्वरूपम् । पुनरपि किंभूतमित्याह,—अष्टरूपमिति प्रकृतिभावेनैवाव्यक्तं महानहङ्कारः पञ्चतन्मात्राणीत्यष्टौरूपाणि यस्य तत्तथा । प्रकृतिलं चाष्टानामव्यक्तादीनां सांख्येऽपि प्रतिपादितमस्ति । शिलापुत्रकन्यायेन रूपलं रूपिलं चाव्यक्तस्य । अव्यक्तं महानहङ्कारः पञ्चभूतानीत्यष्टौ रूपाणीत्येके । अन्ये तु धर्मज्ञानवैराग्यैश्वर्यधर्माज्ञानवैराग्यनैश्वर्याण्यष्टौ रूपाण्याहुः । अपरे तु मनोबुद्ध्यहङ्कारमहाभूतान्याहुः । पुनरपि किंभूतं ? अखिलस्य जगतः संभवहेतुः अभिव्यक्तिकारणम् । तत्र सर्वभूतानां कारणमित्यनेन कार्यकारणयोस्ता-

दात्म्यं दर्शितं, अखिलस्य जगतः संभवहेतुरित्यनेन चाभिव्यक्तिहेतुत्वमिति न पौनस्त्यम् । गयी लन्यथा व्याख्याति, यथा—सर्वभूतानां कारणमित्यस्यैव भाष्यं निर्दिशन्नाह,—अखिलस्य जगतः संभवहेतुरित्यनेनोपादानकारणत्वमव्यक्तस्य जगदुत्पत्तौ प्रतिपादितम् । न व्यज्यते स्मेत्यव्यक्तं, प्रकृतिः प्रधानं मूलप्रकृतिरिति यावत् अव्यक्तपर्यायाः; ततः अव्यक्तं एकं शिलापट्टवदविवेच्यावयव न पुनर्बिदण्डवत् विवेच्यावयवम् । क्षेत्रज्ञानां कर्मपुरुषाणां, अधिष्ठानं शरीरभावाय विषयः । अत्रोपमानमाह,—समुद्र इवेत्यादि । उदकभावाः औदकाः नदीनदसरस्तडागादयः; अन्ये तु औदकभावाः चराचरा मत्स्यपद्मादयः इत्याहुः ॥ ३ ॥

तस्मादव्यक्तान्महानुत्पद्यते तल्लिङ्ग एव; तल्लिङ्गाच्च महतस्तल्लक्षण एवाहङ्कार उत्पद्यते, स तु त्रिविधो वैकारिकस्तैजसो भूतादिरिति; तत्र वैकारिकादहङ्कारात् तैजससहायात् तल्लक्षणान्येवैकादशेन्द्रियाण्युत्पद्यन्ते, तद्यथा—श्रोत्रत्वक्चक्षुःकादशेन्द्रियाण्युत्पद्यन्ते, तद्यथा—श्रोत्रत्वक्चक्षुःजिह्वाघ्राणवाक्हस्तोपस्थपायुपादमनांसीति, तत्र पूर्वाणि पञ्च बुद्धीन्द्रियाणि, इतराणि पञ्च कर्मेन्द्रियाणि, उभयात्मकं मनः; भूतादेरपि तैजससहायात् तल्लक्षणान्येव पञ्चतन्मात्राण्युत्पद्यन्ते, तद्यथा—शब्दतन्मात्रं, स्पर्शतन्मात्रं, रूपतन्मात्रं, रसतन्मात्रं, गन्धतन्मात्रमिति; तेषां विशेषाः शब्दस्पर्शरूपरसगन्धाः; तेभ्यो भूतानि व्योमनिलानलजलोर्व्यः; एवमेषा तत्त्वचतुर्विंशतिर्व्याख्याता ॥ ४ ॥

ननु, कथमेकमव्यक्तमनेकधर्मिणां सर्वभूतानां कारणमित्याहङ्काराव्यक्तात् सर्वभूतानामुत्पत्तिक्रममाह,—तस्मादिति । तस्मात् क्षेत्रज्ञाधिष्ठितात् । अव्यक्तात् महानिति बुद्धितत्त्वं, तत्तु सत्त्वसमुदेकात् निर्मलस्फटिकोपलप्रख्यं विच्छायासंक्रान्तिप्राप्तचित्तन्यं पुरुषवन्नानात्मकमध्यवसेयविषयं निश्चितार्थकारणमित्यर्थः । उत्पद्यते व्यक्तीभवति । तल्लिङ्ग एव इति सत्त्वरजस्तमःस्वभाव एव । तल्लिङ्गात् सत्त्वरजस्तमःस्वभावात् । महतः इति बुद्धितत्त्वात् । तल्लक्षण एव इति सत्त्वरजस्तमः-

स्वभाव एवेत्यर्थः । अहङ्कारः अभिमानव्यापारलक्षणः । तल्लिङ्गादिति विशेषणेन शुद्धसत्त्वस्वरूपान्महत्तत्त्वानाहङ्कारस्योत्पत्तिरिति सूच्यते । तथा च चरकेऽप्यभिहितं,—“शुद्धसत्त्वस्य या शुद्धा सत्या बुद्धिः प्रवर्तते । यया भिनत्यतिबल महा-मोहमयं तमः ॥ सर्वभावस्वभावज्ञो यया भवति निस्पृहः । यया नोपेत्यहङ्कारं नोपास्ते कारण यया—” इत्यादि । वैकारिकादिसंज्ञास्तु पूर्वाचार्यैः संव्यवहाराय कृताः । तत्र वैकारिकः सात्त्विकः, तैजसः राजसः, भूतादिः तामसः । तस्य त्रिविधस्यापि कार्यमाह,—तत्रेत्यादि । तत्र सात्त्विकादहङ्काराद्राजससहायात् तमोमात्रयानुविद्धादेकादशेन्द्रियाणि; तल्लक्षणानि प्रकाशलक्षणानि, सत्त्वस्य प्रकाशकत्वात् । तान्यहङ्कारादुत्पन्नान्यहङ्कारकार्याणि इति सांख्ये, वैद्यके तु भौतिकानि । पूर्वाणि पञ्च श्रोत्रादीनि बुद्धीन्द्रियाणि, बुद्धेराश्रयत्वात् । इतराणि वाक्-प्रभृतीनि कर्मेन्द्रियाणि, कर्मेण आश्रयत्वात् । तेषां उभयात्मकं बुद्ध्यात्मकं कर्मात्मकं मनो, बुद्धीन्द्रियाणां कर्मेन्द्रियाणां च मनोऽधिष्ठातानामेव प्रवृत्तेः । भूतादेरिति तामसादहङ्कारात् राजससहायात् सत्त्वमात्रयानुविद्धात् तल्लक्षणान्येव मोहादिलक्षणा-न्येव । तत्रानुद्भूतस्वभावानि बाह्येन्द्रियग्राह्याणि शब्दादीन्येव तन्मात्राणि तानि चायोगिभिरेव ग्राह्याणि । सा मात्रा यस्मिन् तत्तन्मात्रम् । तेषामित्यादि तेषां तन्मात्राणाम् । विशेषा इति अनुभवयोग्यैः सुखदुःखमोहरूपैर्धर्मैर्विशिष्यन्ते इति विशेषाः शब्दादयः, तन्मात्राणि लविशेषाणि यतस्तानि पुनरनुभवयोग्यैः सुखदुःखादिभिर्विशेषेणैव शक्यन्ते, सूक्ष्मत्वात् । तेभ्यः पञ्चभ्यः शब्दतन्मात्रादिभ्यः एकोत्तरपरिवृद्ध्या व्योमादय उत्पद्यन्ते । तद्यथा—शब्दतन्मात्रात् शब्दगुणं व्योम, शब्दतन्मात्रसहितात् स्पर्शतन्मात्रात् शब्दस्पर्शगुणो वायुः, शब्दस्पर्शतन्मात्रसहितात् रूपतन्मात्रात् शब्दस्पर्शरूपगुणं तेजः, शब्दस्पर्शरूपतन्मात्रसहिताद्रसतन्मात्रात् शब्दस्पर्शरूपरसगुणा आपः, शब्दस्पर्शरूपरसतन्मात्रसहितात् गन्धतन्मात्रात् शब्दस्पर्शरूपरसगन्धगुणा पृथिवी । यातज्जलिमतानुसारिणश्च शब्दादिभ्य एव व्योमादीनामुत्पत्तिमिच्छन्ति । शब्दादीनां व्योमादिमहाभूतगुणानां धर्मिणोऽभिन्नत्वेन पृथक्त्वं निरस्यन् उक्तस्योपसंहारमाह,—एवमिति ॥ ४ ॥

तत्र बुद्धीन्द्रियाणां शब्दादयो विषयाः, कर्मेन्द्रियाणां यथासङ्ख्यं वचनादानानन्दविसर्गविहरणानि ॥ ५ ॥

तत्रेत्यादि विषया ग्राह्याः । वचनादानानन्दविसर्गविहरणानीत्यत्र विषया इति संबध्यते; तेनोच्यते यत् तद् वचनं वक्तव्यमुच्यते, एवं कर्मप्रत्ययान्तत्वात् आदानं आदातव्यं, आनन्दः आनन्दनीयं, विसर्गः विसर्जितव्यं, विहरणं विहर्तव्यं स्थानम् ॥ ५ ॥

अव्यक्तं महानहङ्कारः पञ्चतन्मात्राणि चेत्यष्टौ प्रकृतयः शेषाः षोडश विकाराः ॥ ६ ॥

उक्तायास्तत्त्वचतुर्विंशतेस्तमेव धर्मान्तरं क्वचित् किञ्चिन्निदर्शयन्नाह,—अव्यक्तमित्यादि । प्रकृतय इति अपरेषां कारणभूता, अव्यक्तमिति विच्छिद्य पाठः केवलहेतुभावेनाव्यक्तं प्रकृतिरेवेति बोधनार्थम् । तन्मात्राणि चेति चकारः प्रकृतयश्चेत्यत्र संबन्धनीयः । तेन महदादयः सप्त कार्यत्वेन विकृतयोऽपि । शेषा एकादशेन्द्रियाणि पञ्चमहाभूतानीति षोडश विकाराः कार्यमित्यर्थः ॥ ६ ॥

स्वः स्वश्चैषां विषयोऽधिभूतः, स्वयमध्यात्मः, अधिदैवतमथ—बुद्धेर्ब्रह्मा, अहङ्कारस्येश्वरः, मनसश्चन्द्रमाः, दिशः श्रोत्रस्य, त्वचो वायुः, सूर्यश्चक्षुषः, रसनस्यापः, पृथिवी घ्राणस्य, वचसोऽग्निः, हस्तयो रिन्द्रः, पादयोर्विष्णुः, पायोर्मित्रं, प्रजापतिरुपस्थस्येति ॥ ७ ॥

अस्मिन् चतुर्विंशतिके तत्त्वराशौ प्रकाशकत्वेन बुद्ध्यादय प्रधानभूताः, अतस्ते यत्रस्थं प्रकाशय यत्र स्थिता यदनुग्रहेणैव प्रकाशयन्ति, तत्प्रकारत्रयमधिभूतादिभेदेनाह,—स्वः स्व इत्यादि । एषां बुद्धयहङ्कारश्रोत्रादिवुद्धीन्द्रियाणां वागादि कर्मेन्द्रियाणां मनसश्च स्वः स्वः आत्मीयो विषयोऽध्ववसेयोऽभि मन्तव्यः स्वकल्पनीयादि लक्षण्ये । अधिभूतं भूतेष्वधि भूतानि महाभूतानि प्राणिनो वा । एतेन बुद्ध्यादेरध्ववसायादिव्यापारस्याध्ववसेयादिविषयो भूतेष्विति प्रतिपादितम् । केचित् स्वः स्व एष विषयोऽधिभूतसंज्ञ इति व्याख्यानयन्ति । स्वयमिति एतानि बुद्ध्यादीनि त्रयोदश स्वयमध्यात्मम् । आत्मन्यपि आत्मशब्दोऽस्वशरीरवचनः, तेन स्वशरीरबुद्ध्यादिकमात्मनः परमात्म पर्यायस्य वा योग्यो विषयः अध्यात्मम्; अन्ये तु बुद्ध्यादिव स्वयमध्यात्मसंज्ञमिति व्याख्यानयन्ति । अधिदैवतमिति देवतानामधिकृतत्वं अधिदैवतम् । तदेव बुद्ध्यादिषु प्रकटीकरोति—अथ बुद्धेर्ब्रह्मेत्यादि या या देवता विश्वरूपस्य विष्णोरवयवा दुत्पन्ना सा सा तस्यावयवस्याधिदैवत्वमापन्ना बोद्धव्या । अथ चाधिभूतादिभावो वेदान्तेऽपि वर्णितः । यथा—बुद्धिरध्यात्मं बोद्धव्यं अधिभूतं, ब्रह्माधिदैवतः, अहङ्कारः अध्यात्मं, अहङ्कर्तव्यमधिभूतं, रुद्रोऽधिदैवतः, मनोऽध्यात्मं, मन्तव्यमधिभूतं चन्द्रोऽधिदैवतः, श्रोत्रमध्यात्मं, श्रोतव्यमधिभूतं, दिशोऽधिदैवतं लग्न्यात्मं, स्पर्शनीयमधिभूतं, वायुरधिदैवतः, चक्षुरध्यात्मं दृश्यमधिभूतं, सूर्योऽधिदैवतः, रसनाध्यात्मं, रसनीयमधिभूतं वरुणोऽधिदैवतः, घ्राणमध्यात्मं, घ्रातव्यमधिभूतः, भूमिरधिदैवतः, वागध्यात्मं, वक्तव्यमधिभूतं, अग्निरधिदैवतं हस्ताध्यात्मं, आदातव्यमधिभूतं, इन्द्रोऽधिदैवतः, पादाध्यात्मं गन्तव्यमधिभूतं, विष्णुरधिदैवतः, पायुरध्यात्मं विसर्जनीयमधिभूतं, मित्रोऽधिदैवतः, उपस्थोऽध्यात्मं, आनन्दनीयमधिभूतं, प्रजापतिरधिदैवतमित्यादि ॥ ७ ॥

सर्व एवाचेतन एष वर्गः, पुरुषः पञ्चविंशतितमः कार्यकारणसंयुक्तश्चेतयिता भवति । सत्यव्य

चैतन्ये प्रधानस्य पुरुषकैवल्यार्थं प्रवृत्तिमुपदि-
शन्ति क्षीरादींश्चात्र हेतुनुदाहरन्ति ॥ ८ ॥

तत्र सर्वं इत्यादि । सर्वं एवैष वर्गोऽव्यक्तादिकोऽचेतनः, कारणस्याव्यक्तस्याचेतनत्वेन तत्कार्यस्य महदादेरचेतनत्वात् । कार्यकारणसंयुक्त इति कार्येण महदादिविकारगणेन, कारणेन मूलप्रकृत्या, संयुक्तः संयोगी । तस्य कैवल्यार्थं मोक्षार्थं प्रधानस्य मूलप्रकृतेः प्रवृत्तिमुपदिशन्त्याचार्याः । कथमचेतनः प्रवर्तते इत्याह—क्षीरादीनित्यादि । यथा क्षीरमज्ञं वत्सविद्युच्चर्थं प्रवर्तते । आदिशब्दाच्च यथैकान्ते कमनीयकामिनीसुरतमहोत्सवे तत्सुखातिशयोत्पादनार्थं रेतः प्रवर्तते, तद्वदित्यर्थः ॥ ८ ॥

अत ऊर्ध्वं प्रकृतिपुरुषयोः साधर्म्यवैधर्म्ये
व्याख्यास्यामः । तद्यथा—उभावप्यनादी उभाव-
प्यनन्तौ उभावप्यलिङ्गौ उभावपि नित्यौ उभाव-
प्यनपरौ उभौ च सर्वगतविति; एका तु प्रकृति-
रचेतना त्रिगुणा बीजधर्मिणी प्रसवधर्मिण्यमध्यस्थ-
धर्मिणी चेति, बहवस्तु पुरुषाश्चेतनावन्तोऽगु-
णा अबीजधर्मिणोऽप्रसवधर्मिणो मध्यस्थधर्मिण-
श्चेति ॥ ९ ॥

अत इत्यादि । प्रकृतिरव्यक्तं, पुरुषः आत्मा । साधर्म्यं स-
मानो धर्मः, वैधर्म्यं विसदृशो धर्मः, तौ व्याख्यास्यामः कथ-
ञ्चिष्यामः । उभावपि अलिङ्गौ इति न विद्यते लिङ्गं ययो-
स्तावलिङ्गौ, उभावपि लयं क्वचिदपि न गच्छत इत्यर्थः । न
विद्यतेऽपरो याम्यां तौ अनपरौ, यतस्तावेव प्रकृतिपुरुषौ मह-
दादिभ्यः परौ । सर्वगतौ सर्वं व्याप्य स्थितौ । साधर्म्यमुक्त्वा
वैधर्म्यमाह,—तयोर्मध्ये एका प्रकृतिः अव्यक्तापरपर्याया,
सा च त्रिगुणा सत्त्वरजस्तमोगुणा । सत्त्वरजस्तमसां गुणानां
साम्यावस्थायां स्थिता सर्वेषां महदादिविकाराणां बीजभावे-
नावस्थिता बीजधर्मिणी इत्युच्यते; गयी तु संहारे भूतेन्द्रि-
यतन्मात्राहङ्कारमहदादीनामाधारभूतेति बीजधर्मिणी । सैव
सिसृक्षुणा विभुना पुरुषेण सार्द्धं क्षोभमागम्य साम्यावस्थातः
प्रच्युता महदहङ्कारादिकमेण चराचरस्य जगतः प्रसवित्रीति
प्रसवधर्मिणी इत्युच्यते । अमध्यस्थधर्मिणी इति सत्त्वादिगु-
णराशितया सुखादिरूपत्वात्, सुखी हि सुखमभिलिप्सन्
दुःखी दुःखं विद्विषन् अमध्यस्थो भवति, प्रकृतिश्च सत्त्वा-
दिरूपा ततो न मध्यस्था । बहवः इति युगपन्मरणासंभवाद-
नेके पुरुषाः, पुरुषशब्देन महदादिकृतं सूक्ष्मं लिङ्गशरीरमु-
च्यते, तच्च योगिनामेव दृश्यं, तत्र पुरौ शेरते इति पुरुषाः ।
अगुणाः इति अविद्यमानसत्त्वादिगुणाः । अबीजधर्मिणः इति
महदादीनां महाप्रलये प्रकृताविव तेष्वनवस्थानात् । मध्य-
स्थधर्मिणः इति प्रीत्यप्रीतिविषादायोगेनेच्छाद्वेषश्चैत्यत्वात् ।
तदुक्तं साङ्ख्ये,—“तस्माच्च विपर्ययात् सिद्धं साक्षिलमस्य
पुरुषस्य । कैवल्यं माध्यस्थ्यं द्रष्टुलमकर्तृभावश्च” इति ॥९॥—

तत्र कारणानुरूपं कार्यमिति कृत्वा सर्वं एवैते
विशेषाः सत्त्वरजस्तमोमया भवन्ति; तदञ्जनत्वात्
तन्मयत्वाच्च तद्गुणा एव पुरुषा भवन्तीत्येके
भाषन्ते ॥ १० ॥

इदानीमुक्तमेव तदुपसंहरन्नाह,—तत्रेत्यादि । कारणस्य
प्रकृतेः अनुरूपं सदृशं कार्यं महदादिकम् । विशेषाः प्रकाराः
महदादिकाः । संयुक्तस्य पञ्चविंशतितमस्य, पुरुषस्यापि सत्त्वा-
दिगुणत्वं दर्शयन्नाह,—तदञ्जनत्वादित्यादि । तेषां सत्त्वरज-
स्तमसां, अञ्जनं लक्षणं व्यक्तिर्वा येषु ते तदञ्जनाः पुरुषाः
सत्त्वादिलक्षणा इत्यर्थः, तेषां भावस्तत्त्वं, तस्मात् तदेव ।
कृतं इत्याह,—तन्मयत्वादिति । सत्त्वादिमयत्वात् ।
सत्त्वादिमयत्वं पुनः पुरुषाणां सत्त्वादिरूपे महदादौ
प्रतिबिम्बनात् । यथा—तडागोदके प्रतिबिम्बितो विधुस्तडा-
गोदकप्रकम्पनेन प्रकम्पनात्मकः कथ्यते एवं सत्त्वादिरूपे
महदादौ प्रतिबिम्बिताः पुरुषाः सत्त्वादिमया भवन्ति न
तु वास्तवं सत्त्वादिमयत्वं; तादृशाच्च तन्मयत्वात् तल्लक्षणाः
तद्गुणाः सुखिनो दुःखिनो मूढाश्च पुरुषा भवन्ति । गयी तु
तैः सत्त्वादिभिरञ्जनं व्यक्तियस्य महदादेस्तत्तदञ्जनं तदस्या-
स्तीति मलर्यायोऽकारप्रत्यय इति तत्संबन्धात् पुरुषस्य सत्त्वा-
दिभिरैवाञ्जनं इत्याह । तन्मयत्वात् सत्त्वादिप्रकृतिकारणत्वात् ।
तेषां तदञ्जनत्वं निर्विकारस्यापि विकारिवत् संयोगात्; यथा
सन्ध्यारागिरविकरनिकरसंयोगादरुणगगनतलोपलम्भः इति ।
पूर्वोक्तस्य सर्वस्याप्येकीयमतत्वं दर्शयन्नाह, इत्येके इति ॥१०॥

वैद्यके तु ।

स्वभावमीश्वरं कालं यदृच्छां नियतिं तथा ॥

परिणामं च मन्यन्ते प्रकृतिं पृथुदर्शिनः ॥ ११ ॥

स्वमतं दर्शयन्नाह,—वैद्यक इति । अत्रैके स्वभाववादिनः
स्वभाव सर्वस्य प्रकृतिं कारणमूचुः । तथाहि—“कः कण्ट-
कानां प्रकरोति तैक्ष्ण्यं, चित्रं विचित्रं मृगपक्षिणां च । माधु-
र्यमिक्षौ कटुता मरीचे, स्वभावतः सर्वमिदं प्रवृत्तम्—” इति ।
ईश्वर एव उर्वोपर्वततर्वादिजन्तूनां स्वर्गनरकादेश्च कारण-
मित्यन्ये । उक्तंच—“अज्ञो जन्तुरनीशोऽयमात्मनः सुखदुः-
खयोः । ईश्वरप्रेरितो गच्छेत् स्वर्गं नरकमेव च” इति । काल एव
जगतः सृष्टिस्थितिप्रलयनिमित्तमिति कालकारणिकाः । उक्तं
च ज्योतिःशास्त्रविदा श्रीपतिना—“प्रभवविरतिसम्यग्ज्ञानवन्त्या
नितान्तं विदितपरमतत्त्वा यत्र ते योगिनोऽपि । तमहमिह
निमित्तं विश्वजन्मात्ययानामनुमितमभिवन्दे प्रप्रहैः कालमी-
शम्—” इति । यो यतो भवति तत्तन्निमित्तमिति यादृ-
च्छिकाः । यथा—तृणारणिनिमित्तो वह्निरिति । पूर्वजन्मा-
जितौ धर्माधर्मौ नियतिः, सैव सर्वस्य कारणमिति नियति-
वादिनः । प्रधानमेव महदहङ्कारादिरूपतया परिणतं सर्वस्य
निमित्तमिति परिणामवादिनः । एतत् सर्वमत्रानुमतं सर्ववेद-
पारिषदत्वाद्युर्वेदस्य । सुभ्रुताचार्येणापि स्वभावादिभेदभिन्नायाः

षड्विधाया अपि प्रकृतेरुदाहरणान्यभिहितानि । तत्र स्वभावस्य तावत् कारणत्वमाह,—“अङ्गप्रत्यङ्गनिर्वृत्तिः स्वभावादेव जायते,” पुनश्च “सन्निवेशः शरीराणां दन्तानां पतनोद्भवौ । तलेष्वसंभवो यश्च रोम्णामेतत् स्वभावतः—” इति; पुनश्चोक्तं,—“धातुषु क्षीयमाणेषु वर्धते द्रविमौ सदा । स्वभावं प्रकृतिं कृत्वा नखकेशाविति स्थितिः” इति; पुनरप्याह,—“निद्राहेतुस्तमः सत्त्वं बोधने हेतुरुच्यते । स्वभाव एव वा हेतुर्गरीयानपि कीर्त्यते—” इति; अन्यत्रायुक्तं—“स्वभावाद्भवो मुद्रास्तथा लावकपिञ्जलाः । स्वभावाद् गुरवो माषा वराहमहिषादयः—” इति । ईश्वरोऽपि बहिरूपो जीवितदेः कारणत्वेनोदाहृतः; तथाहि—“जाठरो भगवानग्निरीश्वरोऽन्नस्य पाचकः । सौक्ष्म्याद्भक्षानाददानो विवेक्तुं नैव शक्यते । अग्निमूलं बलं पुंसां बलमूलं हि जीवितम्”—इति । कालस्तु शीतोष्णलक्षणः; उक्तं च—“महाभूतविशेषांस्तु शीतोष्णद्वयभेदतः । काल इत्यव्यवस्यन्ति न्यायमार्गानुसारिणः ॥” अयं च ऋतुचर्याध्याये दोषाणां सञ्चयप्रकोपोपशमद्वारेण हेतुरुक्तः । यदृच्छा पुनरलक्षित आकस्मिकपदार्थाविर्भावः, उक्तं च “यदृच्छया चोपगतानि पाकं पाकक्रमेणोपचरेद्विधिः” इत्यादि । नियतिरत्रापि धर्माधर्मौ, तद्धेतुत्वमाह,—“ब्रह्मस्त्रीसज्जनवधपरस्वहरणादिभिः । कर्मभिः पापयोगस्य प्राहुः कुष्ठस्य संभवम् ॥” “कर्मजा व्याधयः केचित्”—इति चोक्तम् । परिणामस्य हेतुत्वमाह,—“जाठराग्नेस्तु संयोगात् यदुदेति रसान्तरम् । रसानां परिणामान्ते स विपाक इति स्मृतः ॥;” “ता एवौषध्यः कालपरिणामात् परिणतवीर्या बलवन्तो हेमन्ते भवन्त्यापश्च;” “सम्यक् परिणतस्याहारस्य सारो रसः ॥;” “एवं बालानामपि वयःपरिणामात् शुक्रप्रादुर्भावो भवति—इति ॥” इत्यमेताः षड्प्रकृतयो वैद्यकानुगता दर्शिताः । ननु, स्वभावादयः षट् पदार्थाः प्रकृतेरष्टरूपायाः पर्यायाः स्युरथवाऽन्यार्थाभिधायित्वेन भिन्नार्थाः; तत्र भिन्नार्थत्वेऽपि विकल्पद्वयः, किमेतैः स्वभावादिभिर्भिन्नार्थैः किञ्चित् स्वभावेन किञ्चिदीश्वरेण इत्येव प्रकारेण मिलित्वा जगदारभ्यते? उत एते स्वभावादयः पृथक् पृथगेव विश्वजननसमर्थाः? इत्यनेकधा विकल्पमुत्पाद्य जेज्झटाचार्येणेश्वरं विहाय स्वभावादयः प्रकृतेरष्टरूपायाः पर्यायत्वेनाभिहिताः । यत्तु वैद्यके “स्वभावमीश्वरं कालम्”—इत्यादिवाक्येन विपुलदर्शिभिः स्वभावादीनां भिन्नमेव प्रकृतित्वं प्रतिपादितं तत्तथा स्वरूपेण तेषामवभासनात् । परमार्थतस्तु गुणत्रयात्मिका प्रकृतिरेव कारणम् । यतः स्वभावादयश्चत्वारः प्रकृतिपरिणामस्य धर्मविशेषतया प्रकृतावेवान्तर्भवन्ति । तथाहि—स्वभावस्तावत् सत्वरजस्तमसां तद्विकाराणां पृथिव्यादिमहाभूतानां च परिणामस्य तादृशो विशेष इति प्रकृतिपरिणामादन्यो न भवति; नियतिरपि पूर्वकृतसदसत्कर्मरूपाया रजोगुणपरिणामलक्षणत्वेन न प्रकृतेरन्वयः, कालोऽपि चन्द्रार्कादिगतिक्रियालक्षणः, तत्र तु महाभूतानां परिणामविशेषात् शीतोष्णादयो भवन्ति, त-

दुक्तं—“महाभूतविशेषांस्तु शीतोष्णद्वयभेदतः । काल इत्यव्यवस्यन्ति न्यायमार्गानुसारिणः” इति, क्रियात्वेन रजोगुणपरिणामत्वात् महाभूतपरिणामविशेषत्वाच्च न कालस्य प्रकृतेरन्यत्वम्; ईश्वरश्च पञ्चविंशतितमः पुरुषः प्रकृतेः क्षोभकतया कारणत्वेनोदाहृत एव; यदृच्छा च कादाचित्कत्वाद्भूतपरिणामविशेषान्नान्या । किंचास्मिन् शास्त्रे प्रकृतिपरिणामात्मकं विश्वं पठ्यते । तथाहि—सात्विक कायलक्षण, राजसं कायलक्षणं, तथा सत्त्वबहुलमाकाशमित्यादि । गयी त्वन्यथा व्याख्याति । यथा—वैद्यके तु विपुलदर्शिभिः स्वभावादीनां षण्णां प्रकृतित्वं प्रतिपादयन्ति । ते च स्वभावादयः समुच्चयेन जगदुत्पत्तौ कारणभूताः । तत्रापि प्रकृतिपरिणामस्योपादानकारणत्वं स्वभावादीनां च पञ्चानां निमित्तकारणत्वमिति ॥ ११ ॥

तन्मयान्येव भूतानि तद्गुणान्येव चादिशेत् ॥
तैश्च तल्लक्षणः कृत्स्नो भूतग्रामो व्यजन्यत ॥ १२ ॥
तस्योपयोगोऽभिहितश्चिकित्सां प्रति सर्वदा ॥
भूतेभ्यो हि परं यस्मान्नास्ति चिन्ता चिकित्सिते ॥ १३ ॥
यतोऽभिहितं तत्सम्भवद्रव्यसमूहो भूतादिरुक्तः;
भौतिकानि चेन्द्रियाण्यायुर्वेदे वर्ण्यन्ते तथेन्द्रियार्थाः ॥ १४ ॥

एकीयमतेन कारणानुरूपं कार्यमित्यादिवाक्यात् कारणमयत्वं कार्यस्य प्रतिपाद्यं स्वमतेऽपि कारणमयत्वं प्रतिपादयन्नाह,—तन्मयानीति । चलोष्णद्रवस्वरस्वभावादिधर्मविशेषाकान्तप्रकृतिपरिणाममयानि भूतान्याकाशादीनि तद्गुणान्येव इति सत्वरजस्तमोगुणान्येवैत्यर्थः, सत्त्वबहुलमाकाशमित्याद्युक्तत्वात् । गयी तु ततो जातानि भूतानीति पठित्वा व्याख्याति—ततः स्वभावादेः निमित्तकारणत्वात् प्रकृतिपरिणामाच्चोपादानकारणानि भूतान्याकाशादीनि तद्गुणानि कारणगुणानि । तैश्चेत्यादि तैः आकाशादिभिर्भूतैः, तल्लक्षणः भूतलक्षणः, कृत्स्नः समस्तः, भूतग्रामः स्थावरजङ्गमात्मकः, व्यजन्यत विविधो जनितः । भूतानां पृथिव्यादीनां पुनर्लक्षणं स्थिरगुरुकठिनत्वमित्यादि तल्लक्षणश्च स्थावरजङ्गमात्मको भूतग्रामः । तस्य पञ्चमहाभूतारब्धस्य भूतग्रामस्य परस्परोपकार्योपकारकत्वेन व्यवस्थितस्य उपयोगः प्रयोजनम्, अभिहितः कथितः । चिकित्सां प्रति रोगापनयनं लक्ष्मीकृत्य । सर्वदा नित्यगे आवृत्तिके च काले । कुतः? यस्मात् तेभ्यः पञ्चमहाभूतारब्धभूतग्राम्येभ्यः परं चिकित्सिते चिन्ता नास्ति । तदुक्तमाद्ये अध्याये, “तत्रास्मिन् पञ्चमहाभूतशरीरिसमवायः पुरुष इत्युच्यते । तस्मिन् क्रिया, सोधिष्ठान, कस्मात्? लोकद्वैविध्यात्, लोको हि द्विविधः—स्थावरो जङ्गमश्च, तस्मिन् पुरुषः प्रधानः, तस्योपकरणमन्यत्”—इति । तेन पञ्चमहाभूतारब्धस्यैव भूतग्रामस्य चिकित्सोपकरणत्वम् । अतो भूतेभ्यः परं यद् व्यक्तादि तत्र चिन्ताऽपि नास्ति । अयमेवार्थोऽन्यत्रापि निर्दिष्ट इति दर्शयन्नाह,—यत इत्यादि । एतत्तत्र बीजाध्याये व्याख्यातं, अत्रापि

किञ्चित् शिष्यबोधार्थं व्याख्यायते,—यतः तस्य पुरुषस्य संभवद्रव्याणि शुक्रशोणितादीनि तेषां समूहः संयोगविशेषः, कथं भूतः ? भूतादिः भूतं पृथिव्यादिकमादि मूलकारणं यस्य स तथा । न परं पुरुषसंभवद्रव्यस्य भूतादित्वाभिधानाद् भूतेभ्यः परं चिन्ता नास्ति किञ्चेतस्मादपीत्याशङ्क्याह,—भौतिकानि चेत्यादि । इन्द्रियाणि श्रवणस्पर्शनरसनप्राणानि भौतिकानि । तथा चोक्तं पञ्चभूतात्मकत्वेऽपि—“ख श्रोत्रे स्पर्शने वायुर्दर्शने तेज उत्कटम् । सलिल रसने भूमिर्घ्राणे तज्जैर्निरूपितम्—” इति । इन्द्रियाणामर्थाः शब्दस्पर्शरूपरसगन्धास्ते चायुर्वेदशास्त्रे तथा भौतिका इत्यर्थः । उक्तं च “शब्दो वैहायसः स्पर्शो वायवीयः प्रकीर्तितः । रूपमाभेयमाप्योत्र रसो गन्धस्तु पार्थिवः” इति ॥ १२—१४ ॥

भवति चात्र ।

इन्द्रियेणेन्द्रियार्थं तु स्वं स्वं गृह्णाति मानवः ॥

नियतं तुल्ययोनित्वान्नान्येनान्यमिति स्थितिः ॥ १५

इन्द्रियाणां इन्द्रियार्थानां च पाञ्चभौतिकत्वेऽपि यस्य भूतस्य यत्र इन्द्रिये आधिक्यं तेन तेनेन्द्रियेण तस्य तस्यैव गुणाः शब्दादयो गृह्यन्ते इति दर्शयितुमाह,—इन्द्रियेणेत्यादि । इन्द्रियेण चक्षुरादिना रूपादिकमात्मीयमात्मीयं मानवः उपादत्ते । तद्यथा—तैजसं चक्षुस्तैजसमेव रूपमादत्ते, पार्थिवं प्राणेन्द्रियं पार्थिवमेव गन्धमादत्ते, एव शेषेष्वपि बोद्धव्यम् । नियतमात्मीयमेव कुत इत्याह,—तुल्ययोनित्वादिति एकभूत-हेतुत्वात्, भूतं हि स्वयोनमेवाभिधावति जलमिव जलम् । तमेव स्पष्टीकुर्वन्नाह,—नान्येनान्यमिति ॥ १५ ॥

न चायुर्वेदशास्त्रेषूपदिश्यन्ते सर्वगताः क्षेत्रज्ञा नित्याश्च; असर्वगतेषु च क्षेत्रज्ञेषु नित्यपुरुषख्यापकान् हेतून्दाहरन्ति; आयुर्वेदशास्त्रसिद्धान्तेष्वसर्वगताः क्षेत्रज्ञा नित्याश्च तिर्यग्योनिमानुषदेवेषु संचरन्ति धर्माधर्मनिमित्तं; त एतेऽनुमानप्राह्याः परमसूक्ष्माश्चेतनावन्तः शाश्वता लोहितरेतसः सन्निपातेष्वभिभ्यज्यन्ते, यतोऽभिहितं पञ्चमहाभूतशरीरसमवायः पुरुष इति; स एष कर्मपुरुषश्चिकित्साधिकृतः ॥ १६ ॥

अपरमपि साङ्ख्यादिभ्यो भेदमायुर्वेदस्यात्मनि दर्शयन्नाह,—न चेति । किं तर्हि आयुर्वेदशास्त्रे सर्वगताः पुरुषा उपदिश्यन्ते सलोपाधिवशात् । सांख्यादिषु पुनः सर्वगता एव क्षेत्रज्ञा उपदिश्यन्ते । एवमायुर्वेदपुरुषस्य प्रदेशवर्तिनोऽपि नित्यत्वं स्यादित्याह—नित्याश्च; उपदिश्यन्ते इति शेषः । नित्यत्वं च कथमित्याह,—असर्वगतेष्विति । हेतून् इति सद्कारणवन्नित्यमित्यादीन् । तथाहि—सन्नात्मा सुखादिलिङ्गोपलम्भात्, अविषयोऽकारणश्च, अतो नित्यः । तथाहि भोजः,—“शुभाशुभाभ्यां कर्मभ्यां प्रेरणान्मनसो गतेः । देहादेहान्तरं याति कि-

मिवत् शाश्वतोऽव्ययः । नित्य इत्युच्यते सद्भिः सन्नकारणवान् यतः”—इति । तदेवोपसंहरन्नाह,—आयुर्वेदेति । असर्वगतत्वेऽपि सर्वयोनिगमनं निर्दिशन्नाह—तिर्यगिति । तत्र बहुशः संसरणे तिर्यग्योनीनां प्रकृष्टत्वं अतस्तेषां प्रागुपादानं, ततो मनुष्यनिर्देशः, देवास्तु कदाचित् क्वचित् संभवन्तीति पश्चान्निर्दिष्टाः । तत्र प्रायेणाधर्मनिमित्तं तिर्यग्योनयः, धर्माधर्मनिमित्तं मनुष्याः, धर्मनिमित्तं देवाः । ननु, कथमप्रत्यक्षा अप्यात्मानः अभ्युपगम्यन्ते इत्याह—तत्रेति । सुखदुःखाद्युपलब्धिरूपेण लिङ्गेनाव्यभिचारिणा एते आत्मान उपलब्धारोऽनुमन्तव्याः । प्रत्यक्षप्रमाणेनापि क्षेत्रज्ञाः कथं न गृह्यन्ते ? इत्याह,—परमसूक्ष्मा इति । परमसूक्ष्मा हि परमाणव इव सन्तोऽपि ते प्रत्यक्षेण नैवोपलभ्यन्ते । चेतनावन्तः इति नित्यं चेतनायुक्ताः । शाश्वताः इति नित्याः । कथं तर्हि जायन्ते इत्युच्यते इत्याह,—लोहितरेतस इत्यादि । आत्मानः परमसूक्ष्माः पञ्चभूतात्मकाः सन्निपातेषु संयोगेषु अभिव्यज्यन्ते । एष एव च सूक्ष्मपुरुषाणां पञ्चमहाभूतानां च संयोगो वैद्यके षड्धातुकः पुरुषः परिभाषितः । कुतः परिभाषित इत्याशङ्क्याद्याध्यायोक्तं वाक्यं दर्शयति—यत इति । तस्य चिकित्सोपयोगितां निर्देशयन्नाह,—स एषेति । कर्मपुरुषः इति कर्मफलभोगीत्यर्थः । तेन चिकित्सितकर्मफलमप्यवाप्नोतीत्युक्तं भवति ॥ १६ ॥

तस्य सुखदुःखे इच्छाद्वेषौ प्रयत्नः प्राणापानाबुद्ध्यनिमेषौ बुद्धिर्मनः सङ्कल्पो विचारणास्मृतिर्विज्ञानमध्यवसायो विषयोपलब्धिश्च गुणाः ॥ १७ ॥

इदानीं तस्यैव कर्मपुरुषस्य शरीरात्मनोः संयोगकारकेण मनसा संयोगे ये गुणा उत्पद्यन्ते तानाह,—तस्येत्यादि । तत्र सुखं स्वभावतोऽनुकूलवेदनीयं; दुःखं स्वभावतः प्रतिकूलवेदनीयम् ; इच्छा अभिलाषः; द्वेषः अप्रीतिलक्षणः; प्रयत्नः कार्यात्मभूतसाहः; प्राणवायुः वक्त्रसंचारी, अपानः पक्वाशयस्थितिरधोगमनशीलः; उन्मेषनिमेषौ चक्षुषोऽस्मीलननिमीलने; बुद्धिः निश्चयात्मिका; मनः संशयात्मकं, तस्य सङ्कल्पः मनसः कर्म, विचारणा पुनरुद्वापोहाभ्यां वस्तुविमर्शः; स्मृतिः पूर्वानुभूतस्यार्थस्य स्मरणम्; विज्ञानं शिल्पशास्त्रादिबोधः; अध्यवसायः बुद्धेर्व्यापारः; विषयाणां शब्दादीनां उपलब्धिः अवगतिर्विषयोपलब्धिः । गयी तु, सुख प्रीतिः, दुःखं अप्रीतिः, इच्छा सुखहेतुरभिलाषः, द्वेषः दुःखहेतोर्मनःप्रत्यानयनं, प्रयत्नः मनःप्रवृत्तिकर उत्साहः, सङ्कल्पात्मकलक्षणं, तस्य संकल्पः विषयेषु दोषगुणकल्पः; शेषं समम् । एते कर्मपुरुषस्य षोडश गुणाः । अतएव कल्प इत्युच्यन्ते ॥ १७ ॥

सात्त्विकास्तु आनुशंसं संविभागरचिता तितिक्षा सत्यं धर्म आस्तिक्यं ज्ञानं बुद्धिर्मैधा स्मृतिर्धृतिरनभिषङ्गश्च; राजसास्तु दुःखबहुलताऽऽनशी-

लताऽधृतिरहङ्कार आनुतिकत्वमकारुण्यं दम्भो मानो हर्षः कामः क्रोधश्च; तामसास्तु विषादित्वं नास्तिक्यमधर्मशीलता बुद्धेर्निरोधोऽज्ञानं दुर्मेधस्त्वमकर्मशीलता निद्रालुत्वं चेति ॥ १८ ॥

पुरुषगुणानभिधाय शेषान् सत्वादियुक्तस्य मनसो गुणान् निर्दिशन्नाह,—सात्विका इति । आनुशंस्यं अकूरकर्मकारित्वम् । संविभगरुचिता संविभज्य भोजुमभिलाषुकता । तितिक्षा क्षमा । सत्यं भूतहितं तथ्यं वचो वा । धर्मः कायवाङ्मनोभिः सुचरितम् । अस्ति धर्ममोक्षपरलोकादिकमिति बुद्ध्या चरतीत्यास्तिकः, तद्भावः आस्तिक्यम् । ज्ञानं आत्मज्ञानम् । बुद्धिः तत्कालविषया । मेधा ग्रन्थावधारणशक्तिः । धृतिः मनसो नियमात्मिका बुद्धिः । फलनिरपेक्षया बुद्ध्या श्रेयःकर्मकरणं अनभिषङ्गः । राजसास्तु दुःखबहुलतेति । अधृतिः मनसोऽधीरता । आनुतिकत्व मिथ्यावचनशीलता । गयी तु आवृतिकत्वमिति पठित्वा मनसः शीतलतेत्याह । अकारुण्यं निर्दयत्वम् । दम्भः कुहकवृत्तिता । मानः आत्मन्युत्कर्षबुद्धिः । अहङ्कारादयः पूर्वं व्याख्याताः । गयी तु अटनशीलतेत्यत्र ताडनशीलतेति पठति, मान इत्यत्र मद इति पठति । तामसास्तु विषादित्वमिति विषादोऽस्यास्तीति विषादी, तद्भावः विषादित्वं मूढता । अधर्मः शीलं स्वभावो यस्य तद्भावः अधर्मशीलत्वं, दुर्मेधस्त्वं दुष्टबुद्धित्वं, अकर्मशीलता अकर्मण्युत्साहः ॥ १८ ॥

आन्तरीक्षास्तु शब्दः शब्देन्द्रियं सर्वच्छिद्रसमूहो विविक्तता च; वायव्यास्तु स्पर्शः स्पर्शेन्द्रियं सर्वचेष्टासमूहः सर्वशरीरस्पन्दनं लघुता च; तैजसास्तु रूपं रूपेन्द्रियं वर्णः सन्तापो भ्राजिष्णुता पक्तिरमर्षस्तैक्ष्ण्यं शौर्यं च; आप्यास्तु रसो रसनेन्द्रियं सर्वद्रवसमूहो गुरुता शैत्यं स्नेहो रेतश्च; पार्थिवास्तु गन्धो गन्धेन्द्रियं सर्वमूर्तसमूहो गुरुता चेति । तत्र सत्वबहुलमाकाशं, रजोबहुलो वायुः, सत्वरजोबहुलोऽग्निः, सत्वतमोबहुला आपः, तमोबहुला पृथिवीति ॥ १९ ॥

महाभूतगुणान्निर्दिशन्नाह,—आन्तरीक्षा इति । आन्तरिक्षाः आकाशभूतगुणाः । शब्देन्द्रियं श्रवणेन्द्रियम् । विविक्तता शरीराणां भावानां शिराल्हायुस्थिपेशीप्रशृतीनां जातिव्यक्तिभ्यां मिथः पृथक्त्वम् ; गयी तु, विविक्तता इत्यस्य स्थाने विरिक्तता इति पठति व्याख्यानयति च—विरिक्तता शरीराणां भावानां रिक्तता पृथक्त्वमिति यावत् । वायव्या इति । स्पर्शेन्द्रियं त्वक् । सर्वचेष्टासमूहः नमनोन्नमनादिसर्वक्रियासमूहः, कायवाङ्मनःक्रियासमूह इत्यन्ये । स्पन्दनं चलनम् । तैजसास्त्विति । रूपं लावण्यं, रूपेन्द्रियं चक्षुः, वर्णः गौरादिः, सन्तापो औष्ण्यं, भ्राजिष्णुता दीप्तता, पक्तिः अभिभूताहारप-

रितिः, अमर्षः क्रोधः, तैक्ष्ण्यं आद्युक्रिया, शौर्यं विक्रान्तता । आप्यास्त्विति । सर्वद्रवसमूहः दोषधातुमलेषु द्रुतिमद्रव्यनिवहः । पार्थिवास्त्विति । सर्वमूर्तसमूहः दोषधातुमलेषु यः कश्चित् काठिन्यनिवहः । अथाकाशादिभूतानां सत्वादिगुणमयत्वं दर्शयन्नाह,—तत्रेत्यादि । सत्वबहुलमाकाशं प्रकाशकत्वात्, रजोबहुलो वायुः चलत्वात्, सत्वरजोबहुलोऽग्निः प्रकाशकत्वात् चलत्वाच्च, सत्वतमोबहुला आपः स्वच्छत्वात् प्रकाशकत्वात् गुरुत्वादावरणत्वाच्च, तमोबहुला पृथिवी अत्यन्तावरकत्वात् ॥ १९ ॥

श्लोकौ चात्र भवतः ।

अन्योन्यानुप्रविष्टानि सर्वाण्येतानि निर्दिशेत् ॥

स्वे स्वे द्रव्ये तु सर्वेषां व्यक्तं लक्षणमिष्यते ॥ २० ॥

अन्योऽन्येत्यादि । तत्र शब्दगुणमाकाशं मारुते प्रविष्टं शब्दस्पर्शगुणत्वान्मारुतस्य, आकाशमारुतौ तेजसि प्रविष्टौ शब्दस्पर्शरूपगुणत्वात्तेजसः, आकाशमारुतेजांसि तोयद्रव्ये प्रविष्टानि शब्दस्पर्शरूपरसगुणत्वात्तोयस्य, आकाशमारुतेजस्तोयानि पृथिव्यामनुप्रविष्टानि शब्दस्पर्शरूपरसगन्धगुणत्वात् पृथिव्याः । एवं व्योमानिलानलजलोर्वीणां परस्परमनुप्रवेशकानुप्रवेशत्वेनावस्थितानामन्योन्यानुप्रविष्टत्वमुक्तम् । अन्ये पुनरन्योऽन्यानुप्रविष्टत्वमन्यथा व्याचक्षते, तत्राकाशेऽपि अणुरूपेणावस्थितसूक्ष्मरूपतोयतेजोऽनुगतमारुतस्य संचरणादाकाशे पवनदहनतोयान्यपि बोद्धव्यानि । तथा वायावप्याकाशं व्यवस्थितं व्यापकत्वात्, “अनुणशीतस्पर्शोऽयं द्रव्यजैर्वायुरिष्यते । दाहकृतेजसा युक्तः शीतकृत् सोमसंश्रयात्”—इत्युक्तत्वात्, वायौ तेजोऽम्बुनी अपि तिष्ठतः, भूरस्युताविशेषणं मारुते तिष्ठति । तथा तेजोद्रव्येऽप्याकाशं व्यवस्थितं व्यापकत्वात्, पवनोऽपि प्रेरणान्मकत्वात् तैजोद्रव्ये, पानीयमप्यनुनीयते कार्यकारणयोरेक्यात्, कारणं तोयं कार्यं च तेजः अद्रव्योऽग्निरित्युक्तत्वात्, भूमिरपि धूमादिरूपेण तेजसि व्यवस्थिता । अथ तोयद्रव्येऽप्याकाशं व्यवस्थितं व्यापकत्वात्, वायुरपि तोये व्यवस्थितः तरङ्गबुद्बुदादिकारणत्वात्, वह्निरपि तोये व्यवस्थितः तत एवोत्पन्नत्वात्, उक्तं च—“अद्रव्योऽग्निर्ब्रह्मतः क्षत्रमस्मनो लोहमुत्थितम् । एषां सर्वत्रगं तेजः स्वासु योनिषु शाम्यति ॥” भूमिरपि तोये अणुरूपेणावस्थिता । तथा पृथिव्यामपि आकाशपवनदहनतोयानि स्थितान्येव भूमिप्रविभागीये पञ्चविधाया भूमेः प्रोक्तत्वात् । इत्थमाकाशादिभूतानामन्योऽन्यानुप्रविष्टत्वमाहुः । व्यक्तेन तु क्षणेन पार्थिवादिद्रव्यपदेशदर्शयन्नाह—स्वे स्वे इत्यादि । स्वे स्वे स्वकीये स्वकीये द्रव्ये, सर्वेषां आकाशादीनां व्यक्तं लक्षणमिति आकाशद्रव्ये तद्वक्ष्यं व्यक्तमित्यादि बोद्धव्यम् ॥ २० ॥

अष्टौ प्रकृतयः प्रोक्ता विकाराः षोडशैव तु ॥

क्षेत्रज्ञश्च समासेन स्वतन्त्रपरतन्त्रतः ॥ २१ ॥

अष्टावित्यादि । अष्टौ प्रकृतयः अव्यक्तं महानहङ्कारः पञ्च

रन्मात्राणीत्यष्टौ । विकाराः षोडशैव तु इति श्रोत्रत्वक्चक्षु-
र्जिह्वाघ्राणवागधस्तोपस्थपायुपादमनांसीत्येवमेकादशेन्द्रियाणि,
आकाशपवनदहनतोयभूमय इति पञ्चभूतानीत्येव षोडशवि-
काराः । क्षेत्रं स्थूलसूक्ष्मदेहं जानातीति क्षेत्रज्ञः पुरुषः ।
समासेन संक्षेपेण । एव पञ्चविंशतितत्त्वान्युक्तानि । स्वतन्त्रे
शल्यतन्त्रे । परतन्त्रे शालाक्यतन्त्रे साङ्ख्ये च ॥ २१ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां शारीरस्थाने प्रथमोऽध्यायः ॥ १ ॥

द्वितीयोऽध्यायः ।

अथातः शुक्रशोणितशुद्धिनाम शारीरं व्या-
ख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

सर्वभूतचिन्ताशारीरे शुक्रशोणितयोः सन्निपातेष्वभिव्यज्यन्ते
इति यदुक्तं तत्र शुक्रशोणितयोः शुद्धयोरेव सन्निपातेषु क्षेत्रज्ञा
अभिव्यज्यन्तेऽतस्तयोः शुद्धिप्रतिपादयितुकामः प्राह—अथातः
शुक्रशोणितेत्यादि । शोणितशब्दोऽत्र आर्तवशोणिते वर्तते,
शुद्धिः दुष्टदोषाऽसंपर्कता ॥ १ ॥ २ ॥

वातपित्तश्लेष्मशोणितकुणपग्रन्थिपूतिपूयक्षीण-
मूत्रपुरीषरेतसः प्रजोत्पादने न समर्था भवन्ति ॥ ३ ॥

सा च शुद्धिर्वातादिदुष्टशुक्रस्येति वातादिभिः पृथक् समु-
दितैर्दुष्टशुक्रतामाह,—वात इत्यादि । एवंभूतरेतसः पुरुषा गर्भो-
त्पत्तौ न क्षमा भवन्तीति पिण्डार्थः ॥ ३ ॥

तेषु वातवर्णवेदनं वातेन, पित्तवर्णवेदनं पितेन,
श्लेष्मवर्णवेदनं श्लेष्मणा, शोणितवर्णवेदनं कुणपग-
न्धनल्पं च रक्तेन, ग्रन्थिभूतं श्लेष्मवाताभ्यां, पू-
तिपूयनिभं पित्तश्लेष्मभ्यां, क्षीणं प्रागुक्तं पित्त-
मारुताभ्यां, मूत्रपुरीषगन्धि सन्निपातेनेति । तेषु
कुणपग्रन्थिपूतिपूयक्षीणरेतसः कृच्छ्रसाध्याः, मूत्र-
पुरीषरेतसस्त्वसाध्याः, साध्यमन्यच्चेति ॥ ४ ॥

तेष्वित्यादि । तेषु वातादिषु दुष्टेषु मध्ये वातेन यच्छुक्रं दूषितं
तत् वातवर्णवेदनं भवति । तत्र वातवर्णाः अरुणकृष्णादयः,
यद्यप्यव्यक्तस्य वायोर्वर्णासंभवः, तथापि वातदुष्टे दूष्येऽरुण-
कृष्णौ वातेन वर्णौ भवत इत्यदोषः; वातवेदनाः तोदनभेदना-
दयः; ननु, कथमेकस्माद्वायोरेकवेदनाविशेषास्तोदादयः ?
सत्यं बहुकारणप्रकोपात्तस्येति; गन्धस्तु वायोर्नास्त्वैव । पि-
त्तेन यच्छुक्रं दूषितं तत् पित्तवर्णवेदनं भवति । पित्तवर्णाः
पीतनीलादयः, पित्तवेदनाः ओषधोषादयः, पित्तदुष्टे शुक्लेऽनु-
क्तोऽपि गन्धः कुणपे पूतिपूयाभे च वक्ष्यमाणो द्रष्टव्यः । श्ले-
ष्मणा यच्छुक्रं दूषितं तत् श्लेष्मवर्णवेदनं भवति, श्लेष्मवर्णः
शुक्रः, श्लेष्मवेदनाः कण्डूदयः, गन्धस्तु अनुक्तोऽपि विस्त्रो-

द्रष्टव्यः । रक्तेन यच्छुक्रं दूषितं तत् कुणपगन्धनल्पं च भवति,
चकारात् शोणितवर्णं पित्तवेदनं च, कुणपं शवस्तस्येव ग-
न्धोऽस्येति कुणपगन्धि, अनल्पं बहुलम्; अत्र रक्तेन इति
व्यपदेशो घृततैलदग्धवत्, अग्निदग्धघृततैलाभ्यां दग्धं द्रव्यं
घृततैलदग्धमित्युच्यते न त्वग्निना दग्धमिति, तथात्रापि वाता-
दिदूषितरक्तेन दुष्टं रक्तदूषितमिति व्यपदेशः, यतो रक्तस्यापि
दोषा एव दूषयितारः । श्लेष्मवाताभ्यां यत् शुक्रं दूषितं तत्
ग्रन्थिभूतं ग्रन्थिसदृशं ग्रन्थिलं भवतीत्यर्थः । पित्तश्लेष्मभ्यां
यत् दूषितं तत् पूतिपूयसदृशं भवति । क्षीणं पित्तमारुताभ्यां
भवति, तस्य लक्षणं प्राग्दोषघातुमलक्षयवृद्धिविज्ञानीये उ-
क्तम् । ग्रन्थ्यादयस्तु ये द्विदोषजास्ते द्विदोषवर्णवेदना बो-
द्धव्याः । सन्निपातेन यच्छुक्रं दूषितं तत् मूत्रपुरीषगन्धि भ-
वति । तेषां कृच्छ्रसाध्यासाध्यभेदं दर्शयन्नाह,—तेष्वित्यादि ।
तेषु मध्ये कुणपादयश्चत्वारः कृच्छ्रसाध्याः, मूत्रपुरीषगन्धि-
रन्तिमः असाध्यः, शोषा अर्थत एव साध्याः ॥ ४ ॥

आर्तवमपि त्रिभिर्दोषैः शोणितचतुर्थैः पृथग्द्र-
व्यैः समस्तैश्चोपसृष्टमबीजं भवति; तदपि दोषव-
र्णवेदनादिभिर्विज्ञेयम् ॥ ५ ॥

इदानीं शुक्रविषयं प्रतिपाद्य आर्तवशोणितविषयमपि प्रति-
पादयितुमाह,—आर्तवमित्यादि । आर्तवमपि यदा पृथग्दोषैः
शोणितचतुर्थैर्द्रव्यैः समस्तैश्चोपसृष्टं तदा अबीजं भवतीत्यर्थ-
पिण्डः । तस्य विज्ञानोपायं दर्शयन्नाह,—तदपीत्यादि । तदपि
इति आर्तवमपि दोषवर्णवेदनाभिः शुक्रदोषे व्याख्याताभिः ॥ ५ ॥

तेषु कुणपग्रन्थिपूतिपूयक्षीणमूत्रपुरीषप्रकाशम-
साध्यं, साध्यमन्यच्चेति ॥ ६ ॥

तेषामसाध्यसाध्यत्वं दर्शयन्नाह—मूत्रपुरीषप्रकाशमिति ।
गन्धवर्णादिभिर्मूत्रपुरीषतुल्यम् । साध्यमन्यच्चेति एकैकदो-
षजनिताः त्रयः । शुक्रार्तवदोषा याप्या न भवन्ति, व्याधि-
स्वभावात् ॥ ६ ॥

भवन्ति चात्र ।

तेष्वाद्यान् शुक्रदोषांस्त्रीन् स्नेहस्वेदादिभिर्जयेत् ॥
क्रियाविशेषैर्मतिमांस्तथा चोत्तरवस्तिभिः ॥ ७ ॥
पाययेत् नरं सर्पिर्भिषक् कुणपरेतसि ॥
धातकीपुष्पखदिरदाडिमार्जुनसाधितम् ॥ ८ ॥
पाययेदथवा सर्पिः शालसारादिसाधितम् ॥
ग्रन्थिभूते शठीसिद्धं पालाशे वापि भस्मनि ॥ ९ ॥
परुषकवटादिभ्यां पूयप्रख्ये च साधितम् ॥
प्रागुक्तं वक्ष्यते यच्च तत् कार्यं क्षीणरेतसि ॥ १० ॥
विट्प्रभे पाययेत् सिद्धं चित्रकोशीरहिङ्गुभिः ॥
स्निग्धं वान्तं विरिक्तं च निरुद्धमनुवासितम् ॥ ११ ॥
योजयेच्छुक्रदोषार्तं सम्यगुत्तरवस्तिना ॥

इदानीं शुक्रदोषाणां विकृतितामाह,—भवन्तीत्यादि । तेषु

शुक्रदोषेषु मध्ये आद्यान् त्रीन् शुक्रदोषान् लेहस्वेदादिभिः क्रियाविशेषैर्जयेदिति संबन्धः । आदिग्रहणात् वमनविरचननि-
रुहानुवासनोत्तरवस्तयो यथादोष शमनानि चावगन्तव्यानि ।
तथा इति पुनरुत्तरवस्तिकथन क्रियासु प्राधान्यसूचनार्थम् ।
पाययेत् इत्यादि धातव्यादेः कल्ककषायाभ्यां साधितम् ।
सालसारादिसाधितमित्यत्रापि कल्ककषायाभ्यामेव । ग्रन्थी-
त्यादि । शरीरसिद्धिमिति शब्दाः कल्ककषायाभ्यां सिद्धम् । पा-
लाशे वा इत्यादि पलाशभस्माढक षड्भिः सलिलाढकैः कथित
पादशेष सप्तकृत्वः परिस्रुतमाढकशेषे प्रस्थं घृतं पाकाय प्रयो-
ज्यम् । परुषकवटादिभ्यामित्यादि परुषकवटादिभ्यां परुष-
कादिन्यप्रोधादिगणाभ्यामित्यर्थः । प्रागुक्तमित्यादि प्रागुक्तं
स्वयोनिरवर्धनं द्रव्यम् । वक्ष्यते यच्च इति यच्च क्षीणबलीयेऽध्याये
वाजीकरणे वक्ष्यते । विडिल्यादि विट्प्रभे मूत्रपुरीषप्रकाशे
रेतसि । विट्ग्रहणेनात्र पुरीषं मूत्रं च गृह्यते, मलमूत्रमात्रवा-
चकत्वात् विट्शब्दस्य । सर्पिरित्यत्रायनुवर्तनीयम् । विष्मूत्रा-
भेऽसाध्येऽपि दुःखकारिविट्गन्धापनयनार्थं चित्रकादिभिः
कल्कीकृतैः घृतं पेयं न तु सर्वथा सिद्ध्यर्थं, असाध्ये न
विसाध्यत्वमिति वचनात् । सर्वेषां कुणपादीनां सामान्यं चिकि-
त्सितमाह,—स्निग्धमित्यादि ॥ ७—११ ॥—

स्फटिकामं द्रवं स्निग्धं मधुरं मधुगन्धि च ॥
शुक्रमिच्छन्ति केचित्तु तैलक्षौद्रनिभं तथा ॥ १२ ॥
इदानीं अदुष्टशुक्रस्य लक्षणमाह स्फटिकेत्यादि । इदानी-
मेकीयमतमाह । केचिदित्यादि ॥ १२ ॥

विधिमुत्तरवस्त्यन्तं कुर्यादार्तवशुद्धये ॥
स्त्रीणां स्नेहादियुक्तानां चतसृष्वार्तवार्तिषु ॥ १३ ॥
कुर्यात्कल्कान्पिचूंश्चापि पथ्यान्याचमनानि च ॥
ग्रन्थिभूते पिबेत् पाठां ज्यूषणं वृक्षकाणि च ॥ १४ ॥
दुर्गन्धे पूयसङ्काशे मज्जतुल्ये तथार्तवे ॥
पिबेद्भद्रश्रियः काथं चन्दनकाथमेव च ॥ १५ ॥
शुक्रदोषहराणां च यथास्वमवधारणम् ॥
योगानां शुद्धिकरणं शेषास्वप्यार्तवार्तिषु ॥ १६ ॥
अन्ने शालियवं मद्यं हितं मांसं च पित्तलम् ॥

उत्तरवस्त्यन्तं उत्तरवस्त्यवसानं; तत्र यथा दोषं वमनादि,
उत्तरवस्तिः पुनः सर्वेष्वेव, वातादिहरकाथस्नेहाभ्यां नैरुदिकः
लेहिकश्च । आर्तवग्रहणादेव स्त्रीग्रहणे लब्धे पुनः स्त्रीग्रहणं
समलागतयौवनप्रापणार्थम् । चतसृषु इति वातपित्तश्लेष्मशो-
णितकृतासु । गयी तु, चतसृष्वित्यत्र चतुर्थी शोणितप्रकृतिभू-
तविस्मगन्धिशोणितार्तवार्तिं मन्यते, तस्या एव साध्यत्वात्; न
तु कुणपगन्धार्तवार्तिं, तस्या वक्ष्यमाणत्वात् । कल्कादयस्तु
योनिव्याप्तसु कथिता वातादिदोषहरद्रव्यकृताः । आचमन यो-
निप्राप्तलोदकं तदपि वातादिदोषहरद्रव्यकृतम् । ग्रन्थीत्यादि ।
दुर्गन्धपूयसङ्काशे पूतिगन्धपूयोपमे कफपित्तदुष्टे इत्यर्थः । म-
ज्जतुल्ये त्रिदोषमल्लिने । तथाशब्दादुर्गन्धीत्यत्रापि योजनीयं,

तेन मूत्रपुरीषगन्धिनीति गम्यते । गयी तत्र दुर्गन्धिनि कुणपग-
न्धिनि, पूयसङ्काशे पूतिपूयोपमे, मज्जतुल्ये त्रिदोषमल्लिने इति
व्याख्याति, क्षीणं च प्रागुक्तमित्यत्र सूचयिष्यति । अत्र कुण-
पादीनां पञ्चानामसाध्यानामपि दुर्गन्धापनयनार्थं चिकित्सितप्र-
तिपादनं, न तु सर्वथा सिद्ध्यर्थं, तेषामसाध्यत्वात् । भद्रश्रियं
श्रीचन्दनं, चन्दनं रक्तचन्दनम्; गयी तु भद्रश्रियं श्वेतचन्दनं,
चन्दनं गोशीर्षाख्यं चन्दनं, तस्य हि गन्धापहरणशक्तेरभावा-
त् । वातादिदुष्टार्तवार्तिष्वन्यामपि चिकित्सामतिदेशेन निर्दिश-
न्नाह,—शुक्रदोषहराणामित्यादि । शुक्रदोषहराणां लेहस्वेदादि-
पूर्वाणां, यथास्व यथादोषम् । योगानां रसायनवाजीकरणमूत्र-
दोषप्रतिपेधोक्तानां, शेषासु वाताद्येकैकदोषजनितास्वार्तवार्तिषु ।
शुद्धिकरणं अवधारणं कार्यमिति संबन्धः । अन्येषामार्तवदुष्टानां
पथ्यमाह,—अन्नमित्यादि । अन्नं भोजनार्थम् ॥ १३—१६ ॥—
शशासृक्प्रतिमं यत्तु यद्वा लाक्षारसोपमम् ॥ १७ ॥
तदार्तवं प्रशंसन्ति यद्वासो न विरज्येत् ॥

अदुष्टार्तवलक्षणमाह,—शशासृगित्यादि । यत् आर्तवं वा-
सस्थितं शुष्कमुदकप्रक्षालितं वासो न विरज्येत् रागोपेतं
वन्न न कुर्यात् तत् प्रशंसन्ति गर्भजननायेति शेषः ॥ १७ ॥—
तदेवातिप्रसङ्गेन प्रवृत्तमनृतावपि ॥ १८ ॥
असृग्दरं विजानीयादतोऽन्यद्रक्तलक्षणात् ॥
असृग्दरो भवेत् सर्वः साङ्गमर्दः सवेदनः ॥ १९ ॥
तस्यातिवृत्तौ दौर्बल्यं भ्रमो मूर्च्छा तमस्तृषा ॥
दाहः प्रलापः पाण्डुत्वं तन्द्रा रोगाश्च वातजाः ॥ २० ॥
तरुण्या हितसेविन्यास्तदलोपद्रवं भिषक् ॥
रक्तपित्तविधानेन यथावत् समुपाचरेत् ॥ २१ ॥

तस्यैवातिप्रवृत्तस्यासृग्दरस्य, तत्र च दोषदुष्टिलक्षणमाह,—
तदेवातिप्रसङ्गेनेत्यादि । तदेव आर्तवमेव, न तु रक्तपित्तम् ।
ऋतावतिप्रसङ्गेन इति अतिप्राचुर्येण दीर्घकालानुबन्धेन वा,
प्रवृत्तं प्रभुतम् । न परमृतावेवेत्याह,—अनृतौ अन्यस्मिन्नपि
दीर्घकालमपि प्रवृत्तमसृग्दरं विजानीयात् । किंस्वरूपं तद्वि-
त्याह,—अत इत्यादि । अतः एतस्मात्, शशासृक्प्रतिममि-
त्यादिवाक्यप्रतिपादिताद्रक्तलक्षणादन्याद्वक्तृलक्षणं फेनिल शी-
प्रमच्छमित्यादिवाक्येन शोणितवर्णनीये यादृशमभिहितं तादृश-
मित्यर्थः । दोषानुबन्धकृत लक्षणमतिदेशेन निर्दिश्य स्वभा-
वव्याधिकृतं सामान्यं लक्षणमाह,—असृगित्यादि । अङ्गमर्दः
वेदनाविशेषः, सवेदनः सशूलः । तस्यातिस्रुतस्य लक्षणमाह,—
तस्येत्यादि । अतिवृत्तौ अतिप्रवृत्तावित्यर्थः । तमः अन्धका-
रदर्शनं श्वासो वा । प्रलापः असम्बद्धभाषणम् । तन्द्रा निद्रा-
भेदः, वातजा रोगाः आक्षेपकादयः । यस्या यद्रूपं यादृशेन
प्रकारेणोपचरणीयं तदाह,—तरुण्या इत्यादि । तरुण्याः षोडशव-
र्षप्राप्तायाः, हितसेविन्याः पथ्याशिन्याः ॥ १८—२१ ॥

दोषैरावृत्तमार्गत्वादातवं नश्यति स्त्रियाः ॥
तत्र मत्स्यकुलत्थास्रतिलमाषसुरा हिताः ॥

पाने मूत्रमुदश्विच्च दधि शुक्रं च भोजने ॥ २२ ॥
क्षीणं प्रागीरितं रक्तं सलक्षणचिकित्सितम् ॥
तथाप्यत्र विधातव्यं विधानं नष्टरक्तवत् ॥ २३ ॥

अतिप्रवृत्तिलक्षणामार्तवस्य विकृति निर्दिष्ट्याप्रवृत्तिलक्षणां सचिकित्सितां निर्दिशन्नाह,—दोषैरित्यादि । अत्र दोषाः कफो वायुर्वातकफौ च; न तु पित्तं, पित्तवृद्धौ तस्यातिप्रवृत्तिवृद्धयो-रुक्तत्वात्, कुलत्थादिवातकफहरद्व्यावचारणत्वाच्च । नश्यतीति प्रवर्तमानं न दृश्यते न तु सर्वथा क्षय याति । अम्ल काजिकं, मूत्र गोमूत्रम्, उदश्वित् अधोदके तक्र, शुक्र चुक्रम् । पुन-रुक्तिशङ्कां निरसन्नाह,—क्षीणमित्यादि । क्षीण सचिकित्सितमभिहितम् । तथाप्यत्रोपादानान्नष्टरक्तवन्नष्टार्तवविधानं कर्तव्यम् । रक्त आर्तवरक्तम् ॥ २२ ॥ २३ ॥

एवमदुष्टशुक्रः शुद्धार्तवा ॥ २४ ॥

प्रकरणप्रयोजनमुपसहरन्नाह,—एवमित्यादि । एव पूर्वोक्तेन प्रकारेण, अदुष्टशुक्रः पुरुषः, शुद्धार्तवा च स्त्री भवतीत्यत्रा-ध्याहारः ॥ २४ ॥

ऋतौ प्रथमदिवसात् प्रभृति ब्रह्मचारिणी दि-वास्त्रमाञ्जनाश्रुपातस्नानानुलेपनाभ्यङ्गनखच्छेदनप्र-धावनहसनकथनातिशब्दश्रवणावलखनानिलाया-सान् परिहरेत् । किं कारणं? दिवा स्वपन्त्याः स्वापशीलः, अञ्जनादन्यो, रोदनाद्विकृतदृष्टिः, स्नाना-नुलेपनादुःखशीलः, तैलाभ्यङ्गात् कुष्ठी, नखाप-कर्तनात् कुनखी, प्रधावनाच्चञ्चलो, हसनाच्छया-वदन्तौष्ठतालुजिह्वः, प्रलापी चातिकथनात्, अति-शब्दश्रवणाद् बधिरः, अवलेखनात् खलतिः, मारुता-याससेवनादुन्मत्तो गर्भो भवतीत्येवमेतान् परिह-रेत् । दर्भसंस्तरशायिनीं करतलशरावपर्णान्यतम-भोजिनीं हविष्यं त्र्यहं च भर्तुः संरक्षेत् । ततः शु-द्धस्नातां चतुर्थेऽह्न्यहतवासां समलङ्कृतां कृतमङ्ग-लस्वस्तिवाचनां भर्तारं दर्शयेत् । तत् कस्य हेतोः? २५ पूर्व पश्येदतुस्नाता यादृशं नरमङ्गना ॥

तादृशं जनयेत् पुत्रं भर्तारं दर्शयेदतः ॥ २६ ॥

ततो विधानं पुत्रीयमुपाध्यायः समाचरेत् ॥

कर्मान्ते च क्रमं ह्येनमारभेत विचक्षणः ॥ २७ ॥

ततोऽपराह्णे पुमान् मासं ब्रह्मचारी सर्पिःस्नि-ग्धः सर्पिःक्षीराभ्यां शाल्योदनं भुक्त्वा मासं ब्रह्म-चारिणीं तैलस्निग्धां तैलमाषोत्तराहारां नारीमुपे-याद्रात्रौ सामादिभिरभिविश्वास्य; विकल्प्यैव च-तुर्थ्यां षष्ठ्यामष्टम्यां दशम्यां द्वादश्यां चोपेयादि-ति पुत्रकामः ॥ २८ ॥

एषूत्तरोत्तरं विद्यादायुरारोग्यमेव च ॥

प्रजासौभाग्यमैश्वर्यं बलं च दिवसेषु वै ॥ २९ ॥

अतःपरं पञ्चम्यां सप्तम्यां नवम्यामेकादश्यां च स्त्रीकामः, त्रयोदशीप्रभृतयो निन्द्याः ॥ ३० ॥

ऋतौ पुत्रीयमाचारं निर्दिशन्नाह,—ऋतौ इत्यादि । ऋतुकाळे प्रथमदिवसं सर्वादीकृत्य नारी ब्रह्मचारिणी स्यात् । ऋतु-दर्शनात् पूर्वं मासं ब्रह्मचर्यस्य वक्ष्यमाणस्य विशिष्टप्रजो-त्पादनं प्रयोजनम् । अस्मिन् ऋतुदर्शने दिनत्रय ब्रह्म-चर्यस्य स्वयमेवाचार्योऽग्रे प्रयोजनं कथयिष्यति । दिवास्त्र-प्रादींश्च परिहरेत् । कथनं बहुभाषणम् । अवलेखनं कङ्कतिकादिना केशसंमार्जनम् । आयासः कष्टम् । किं कारणमित्यादि । उन्म-त्तः वातुलः । परिहार्यमुक्त्वा भर्तारं प्रति नार्याः करणीयं निर्दिशन्नाह,—दर्भेत्यादि । हविष्यं सघृतशाल्योदनादि, क्षीरसंस्कृतं यवान्नमित्येके । भर्तुः संरक्षेत् वैद्य इति शेषः, तस्मै दर्शनमपि न दापयेदित्यर्थः । तत इत्यादि । शुद्धा जीर्ण-शोणितापगमेन, अनन्तरं स्नाता; तदुक्तं,—“नवे तनौ च संजाते विगते जीर्णशोणिते । नारी भवति संशुद्धा पुंसा संसृज्यते तदा” —इति । दर्शयेत् इत्यत्र वैद्य इति शेषः । तत् कस्य हेतोः? इत्यत्र तच्छब्दः संबोधने तेनाहो कस्य हेतोः । अन्ये त्वत्रापीति प्रश्नार्थे पठन्ति । तत्रापि प्रश्ने । पूर्वमित्यादि । पुत्रभ्यो हितं पुत्रीयमिति । गयी तु “तत्राचार्यो ब्राह्मणप्रयुक्तोऽनुपहृतश्चेत्-वत्त्रेण संवीतश्चार्षभे चर्मण्युपविष्टो राजन्यप्रयुक्तो वैयाघ्रे आनडुहे वा वैश्यप्रयुक्तो रौरवे शूद्रप्रयुक्तो वास्ते वा चतुर्हस्तं स्थण्डिल-मुपलिप्योल्लिख्य दर्भैरास्तीर्य वेणुयूषं दक्षिणेन ब्रह्मणो व्यव-स्थाप्य शुक्लकुसुमगन्धबलिभिरभ्यर्च्याग्निं प्रणीय संस्कृत्य पा-लाशभिः समिद्धिरग्निमुपसमाधाय मन्त्रोदकपूर्णपात्रमग्नेरग्रे स्थापयित्वा पुत्रजन्माशयाज्य जुहुयान्महाव्याहृतिभिः, योषिच्च पुत्रार्थिनीं सह भर्त्रा पश्चिमतोऽग्रेः ऋविजो दक्षिणतः समु-पविशेत्, ततोऽस्या ब्राह्मणः प्रजापतिमुद्दिश्य यथाभिलषितं संपादनाय मनसा योनौ काम्यामिष्टिं निर्वपेत्, अनयोर्विष्णु-योनौ कल्पयतु त्वष्टा रूपाणि निर्विशतिति; ततः श्वेतस्थाली-पाकमभिचार्य त्रिर्जुहुयात्, यथाम्नायं चोपमन्त्रितमुपपात्रमस्मै दद्यात्, सर्वानुदकार्थान् कुह्वेति; ततः समाप्ते कर्मणि पूर्वं दक्षिणं पादमभिहनन्तीं प्रदक्षिणमग्निसुपक्रमेत्, ततः परिक्रम्य ब्राह्मणान् खस्ति वाचयित्वा सह भर्त्रा आज्यशेषं प्राश्रीयत्, पूर्वं पुमान् जघन्यं स्त्रीं न चोच्छिष्टमवशेषयेदिति पुत्रीय-विधानम्” कर्मान्ते पुत्रीयविधानान्ते, एनं क्रमं वक्ष्यमाणम् । तमेव क्रमं वक्तुमाह,—ततोऽपराह्णे इत्यादि । पुंसो मासं ब्रह्म-चारित्वेन स्त्रीणामपि ब्रह्मचारित्वे लब्धे मासं ब्रह्मचारिणी-मिति यदुक्तं तन्मनःसङ्कल्पमात्रस्यापि निरासार्थम् । तैल-माषोत्तराहारां तैलमाषप्रधानाहारां, उपेयात् गच्छेत् । सामा-न्यापत्यजननकालमृत्युसंज्ञं निर्दिष्ट्यापत्यविशेषजननसमर्थकालमु-द्दिशन्नाह,—विकल्प्यैवमित्यादि । एषु दिवसेषु उत्तरोत्तरमायुरि-त्यादिकं विद्यादित्येव विकल्प्य विचार्य चतुर्थ्यादिषु नारीमुपे-यात् । अतःपरं पञ्चम्यां सप्तम्यां नवम्यामेकादश्यां च स्त्री-

काम. उपेयादित्यत्रापि संबध्यते ॥ २५—३० ॥

तत्र प्रथमे दिवसे ऋतुमत्यां मैथुनगमनायुष्यं पुंसां भवति, यश्च तत्राधीयते गर्भः स प्रसवमानो विमुच्यते; द्वितीयेऽप्येवं सूतिकागृहे वा; तृतीयेऽप्येवमसंपूर्णाङ्गोऽल्पायुर्वा भवति; चतुर्थे तु संपूर्णाङ्गो दीर्घायुश्च भवति । न च प्रवर्तमाने रक्ते बीजं प्रविष्टं गुणकरं भवति, यथा नद्यां प्रतिस्त्रोतः प्लाविकद्रव्यं प्रक्षिप्तं प्रतिनिवर्तते नोर्ध्वं गच्छति तद्वदेव द्रष्टव्यम् । तस्मान्नियमवतीं त्रिरात्रं परिहरेत् । अतःपरं मासादुपेयात् ॥ ३१ ॥

तत्रेति । प्रथमे दिवसे विमुच्यते प्राणैरिति शेषः । द्वितीये इत्यादि । एवमिति पूर्वोक्तं भवतीत्यर्थः । सूतिकागृहे वा दश-दिवसाभ्यन्तरे वा गर्भः प्राणैर्विमुच्यते इत्यर्थः । न च प्रवर्तमाने इत्यादि । प्रतिस्त्रोतः धारासंमुखमित्यर्थः । प्लाविकद्रव्यं प्रतरणशीलं वस्तु । प्रतिनिवर्तते व्यावृटति । गर्भा तु तत्र प्रथमदिवसे इत्यादि तस्मान्नियमवतीं त्रिरात्रं परिहरेदिति यावद् ग्रन्थमप्रेतनेऽध्याये ऋतुस्तु द्वादशरात्रं भवति दृष्टार्तव इत्यस्याप्रे पठति । अतःपरमित्यादि । मासादिति ऊर्ध्वमिति शेषः । अर्वाङ्गमनं तु गर्भद्वारविषद्वनेन स्थितमपि गर्भं च्यावयति । केचित्त्वतःपरं मासादुपेयादित्यत्र परतस्तु पुष्पदर्शनेनागर्भलाभनिश्चय एव, लब्धगर्भा तु नैवेति पठन्ति । उपेयादित्यध्याहृत्य व्याख्यानयन्ति ॥ ३१ ॥

लब्धगर्भायाश्चैतेष्वहःसु लक्ष्मणावटशुक्लासहदेवाविश्वदेवानामन्यतमं क्षीरेणाभिषुत्य त्रींश्चतुरो वा बिन्दून् दद्यादक्षिणे नासापुटे पुत्रकामायै, वामे दुहितुकामायै, न च तान्निष्टीवेत् ॥ ३२ ॥

लब्धगर्भाया इत्यादि । लक्ष्मणालक्षणं तु—“पुत्रकाकार-रक्ताल्पबिन्दुभिर्लाञ्छिता सदा । लक्ष्मणा पुत्रजननी वस्तगन्धाकृतिर्भवेत्—” इति । ता च शरत्काले पुष्पफलोपेता दृष्ट्वा शनिदिने सन्ध्यायां तस्याश्चतुर्भागेषु खदिरकीलकान्निखायापरेषु हि मूलपुष्पैर्यौगं गते दिवाकरे मन्त्रवद् गृहीत्वा समानवर्णवत्साया गोः क्षीरेण यथाविधि नस्यं दद्यात् । वटशुक्ला वटप्रोरोहाः । सहदेवा बलामेदः पीतपुष्पा ‘काङ्कसी’ इति लोके । विश्वदेवा गाङ्गेरुकी गुडशर्करेति लोके, अन्ये सितकुसुमां बलामाहुः । अभिषुत्य पेषयित्वा । न निष्टीवेत् न श्रुत्कुर्यात् । चकारादलब्धगर्भायाः सर्वमेव लक्ष्मणादीनां नस्यदानं सहस्राभिहुतं गर्भ-ग्रहणाय पश्चाद् ग्राम्यधर्मसेवनमिति । तदुक्तं तन्त्रान्तरे—“पूर्वमौषधं सहस्राभिहुतं कृत्वा माङ्गल्यदेशे गोःक्षीरेण पेषयित्वा तस्मात् त्रीन् बिन्दून् दक्षिणे नासापुटे दद्यात्, न निष्टीवेत्तान् कक्षप्रसात्, सा पञ्चदिनानि पयसोदनमश्नीयात्, तदूर्ध्वं ग्राम्यधर्मसेवनं—” इति । लब्धगर्भायाश्च लक्ष्मणादि-नस्यदानं

गर्भस्थापनार्थं, स्थितगर्भायाश्च मासत्रयाल्पान्तरे पुत्रापत्यजननार्थं नस्यदानमिति ॥ ३२ ॥

ध्रुवं चतुर्णां सान्निध्याद्गर्भः स्याद्विधिपूर्वकः ॥

ऋतुक्षेत्राम्बुबीजानां सामग्र्यादङ्कुरो यथा ॥ ३३ ॥

नात्रैकमेव शुक्रशोणितं गर्भजननं किंतर्हि सामग्र्यैर्नैवेति दर्शयन्नाह,—ध्रुवमित्यादि । यथा—ऋतुक्षेत्राम्बुबीजानां साम-ग्र्यात् अनुपघातादङ्कुरो जायते एवं ध्रुव निश्चितं चतुर्णां कृत्वा-दीनां नैकद्वित्रिसंख्यानां विधिपूर्वकं सान्निध्यात् यथोक्तसंयो-गाद् गर्भो जायते । ऋतुः अङ्गनाया रजःसमयः, क्षेत्रं गर्भा-शयः, अम्बु पुनराहारपाकजो व्यापी रसधातुः, बीजं स्त्रीपु-स्योरातवशुके ॥ ३३ ॥

एवं जाता रूपवन्तो महासत्त्वाश्चिरायुषः ॥

भवन्त्यृणस्य मोक्षारः सत्पुत्राः पुत्रिणे हिताः ॥ ३४ ॥

विधिपूर्वकस्य गर्भस्य फलं दर्शयन्नाह,—एवमित्यादि । रूपं अत्रावयवसन्निवेशो लोचनसुखप्रदः । सत्त्ववन्तः रजस्तमो-भ्यामनभिभूताः । ऋणस्य मोक्षारः इति पितृणां सृणव्यमो-क्षणशीलाः । सत्पुत्राः इति साधवः पुत्राः ॥ ३४ ॥

तत्र तेजोधातुः सर्ववर्णानां प्रभवः, स यदा गर्भोत्पत्तावध्यातुप्रायो भवति तदा गर्भं गौरं करो-ति, पृथिवीधातुप्रायः कृष्णं, पृथिव्याकाशधातुप्रा-यः कृष्णइयामं, तोयाकाशधातुप्रायो गौरइयामम् । यादृग्वर्णमाहारमुपसेवते गर्भिणी तादृग्वर्णप्रसवा भवतीत्येके भाषन्ते । तत्र दृष्टिभागमप्रतिपन्नं तेजो जात्यन्धं करोति, तदेव रक्तानुगतं रक्ताक्षं, पित्ता-नुगतं पिङ्गाक्षं, श्लेष्मानुगतं शुक्लाक्षं, वातानुगतं विकृताक्षमिति ॥ ३५ ॥

एवविधपूर्वजन्मना रूपवत्त्वमुक्त्वा रूपं च तैजसवर्णादिप्र-भास्वरत्नमतो वर्णसंभवहेतुं दर्शयन्नाह,—तत्रेत्यादि । तेजो-धातुः तेजोभूतम् । सर्ववर्णानां प्रभवः कारणम् । सः तेजो-धातुः, गर्भोत्पत्तौ गर्भाधानकाले, यदा अवध्यातुप्रायो भवति आप्यधातुबहुलो भवतीत्यर्थः । एकीयमतमाह,—यादृगित्यादि । तेजोधातुरूपवर्णप्रसङ्गेन तन्मयाद्यधिष्ठानविकृत्या जात्यन्धर-क्तपिङ्गशुक्रविकृताक्षाणां संभवं दर्शयन्नाह,—तत्र दृष्टीत्यादि । चतुर्थे मासि कस्यचित् पूर्वकर्मवशात् तददृष्टिभागं चक्षुरि-न्द्रियाधिष्ठानं, अप्रतिपन्नं अप्राप्तं तेजः जात्यन्धं जन्मान्धं करोति ॥ ३५ ॥

भवन्ति चात्र ।

वृत्तपिण्डो यथैवाग्निमाश्रितः प्रविलीयते ॥

विसर्पत्यातैवं नार्यास्तथा पुंसां समागमे ॥ ३६ ॥

ननु, पुराणमार्तवमुपचयाद् दिनत्रयं कृत्वा स्वयमेव विति-वृत्तं नूतनं तु स्थानीभूतमिव प्रवर्तितुमक्षमं तत् कथ-

मार्तवसंचारो येन तत्संस्पृष्ट शुक्र गर्भजननसमर्थं भवतीत्या-
शङ्क्याह,—गर्भाशयमनु प्रतिपद्यत इत्यग्रे वक्तव्यमुपनयत
इत्याशङ्क्याह,—घृतेत्यादि । पुसां समागमे इति पुसां समा-
गमे इन्द्रियद्वयसंघर्षेजेनोष्मणा विलीनमार्तवं विसर्पति । तच्च
विसर्पितं शुक्रोपगत गर्भाशयमनुप्राप्तं जीवोपगतं गर्भसंभव-
हेतुर्भवति । आर्तव ऋतुकालज शोणित, शुक्रमप्यासां पुसां
समागमे क्षरति न तु तद्रूपोपयोगीति तत्क्षरणप्रतिपादनं न
युक्तम् । तथाच वृद्धवाग्भटः,—“योषितोऽपि स्रवन्त्येव शुक्र
पुसां समागमे । तत्र गर्भस्य किञ्चित् करोतीति न चिन्त्यते”
॥ ३६ ॥

**बीजेऽन्तर्वायुना मित्रे द्वौ जीवौ कुक्षिमागतौ ॥
समावित्यभिधीयेते धर्मेतरपुरःसरौ ॥ ३७ ॥**

गर्भद्वयोत्पत्तिहेतुमाह,—बीजे इत्यादि । धर्मेतरपुरःसरौ
धर्माधर्मपुरोगमिनौ । गयी तु, धर्मेतरोऽधर्मः, तत्पुरःसरौ अध-
र्मगमिनौ; ननु धर्मपुरःसरौ, यतः श्रुतिस्मृतिष्वधर्मादेव
यमोत्पत्तिरिष्टा; अतएव तदुत्पत्तौ प्रायश्चित्तमप्युपदिष्टमिति व्या-
ख्याति ॥ ३७ ॥

**पित्रोरत्यल्पबीजत्वादासेक्यः पुरुषो भवेत् ॥
स शुक्रं प्राश्य लभते ध्वजोच्छ्रायमसंशयम् ॥ ३८ ॥**

पित्रोरित्यादि । पित्रोरत्यल्पबीजत्वात् आसेक्यो नाम
पुरुषो भवेत् जायते । स शुक्रं प्राश्येति सः पुरुषो
निजमुखेन व्यावाय कारयित्वा ततः सिक्तं शुक्रं प्राश्य
आस्वाद्य ध्वजोच्छ्रायं लिङ्गोत्थानं लभते, आसेक्यनामायं षण्डो
मुखयोन्यपरपर्यायः ॥ ३८ ॥

**यः पूतियोनौ जायेत स सौगन्धिकसंज्ञितः ॥
स योनिशेफसोर्गन्धमाघ्राय लभते बलम् ॥ ३९ ॥**

यः पूतियोनावित्यादि । योनिशेफसोर्गन्धमाघ्राय सिधित्वा;
अयं सौगन्धिकनामा षण्डो नासायोन्यपरपर्यायः ॥ ३९ ॥

**स्वे गुदेऽब्रह्मचर्याद्यः स्त्रीषु पुंवत् प्रवर्तते ॥
कुम्भीकः स च विज्ञेय**

स्वे गुदे इत्यादि । पुरुषवद्व्यवायं करोति स कुम्भीकनामा
षण्डो ज्ञेयः । अन्ये तु प्रथमं स्त्रीषु विषये तासामेव स्वकीय-
गुदविचारे पशुवत् पृष्ठभागे शिथिलेनैव मेहनेन प्रवर्तते ।
किनिमित्तमेतदित्याह,—अब्रह्मचर्यात् क्लैब्यात् संजातशुक्रस्या-
प्रवृत्तित्वात् । यतस्तस्यानया विप्रकृत्या ध्वजोच्छ्रायः संजायते ।
स एव स्त्रीषु पुरुषवत् प्रवर्तते स कुम्भीकनामा नपुंसकभेदः ।
गुदयोनिरयम् । अस्थोत्पत्तिहेतुस्तन्त्रान्तरे वर्णितः । यथा,—
“मातुर्व्यवायं प्रति यो निवर्ती स्याद्बीजदौर्बल्यतया पितुश्च ।”
गयी तु कुम्भीकोत्पत्तिहेतौ काश्यपोक्तं श्लोकमाह । यथा—
“अरजस्कां यदा नारी श्लेष्मरेता व्रजेदतौ । अन्यसक्ता भवेत्
प्रीतिर्जायते कुम्भिलस्तदेति” ॥—

ईर्ष्यकं शृणु चापरम् ॥ ४० ॥

**दृष्ट्वा व्यवायमन्येषां व्यवाये यः प्रवर्तते ॥
ईर्ष्यकः स च विज्ञेयः**

ईर्ष्यकं शृणु चापरमिति । दृष्ट्वा निरय ईर्ष्यकापरपर्यायः ।
अत्रापि तन्त्रान्तरपठितो हेतुर्यथा,—“ईर्ष्याभिभूतावपि मन्द-
हर्षावीर्ष्याद्वयस्यापि वदन्ति हेतुम्—” इति ॥ ४० ॥—

**षण्डकं शृणु पञ्चमम् ॥ ४१ ॥
यो भार्यायामृतौ मोहादङ्गनेव प्रवर्तते ॥
ततः स्त्रीचेष्टिताकारो जायते षण्डसंज्ञितः ॥ ४२ ॥**

षण्डकं शृणु पञ्चममित्यादि । यः पुमान् मोहवशाहतौ
भार्याविषये अङ्गनावदुत्तानो भूत्वा व्यवाययति, ततः स्त्रीचे-
ष्टिताकारः षण्डो जायते । स पुमान् ह्याकृतिः स्त्रीचेष्टितश्च
स्त्रीवदधोभूतः स्वमेढ्रस्योर्ध्वप्रदेशे अपरपुरुषात् वीर्यच्युति कार-
यति ॥ ४१ ॥ ४२ ॥

**ऋतौ पुरुषवद्वापि प्रवर्तेताङ्गना यदि ॥
तत्र कन्या यदि भवेत् सा भवेन्नरचेष्टिता ॥ ४३ ॥**

नरषण्डं प्रदिश्य नारीषण्डं निर्दिशन्नाह,—ऋतावित्यादि ।
यत्र पुनरबला पुरुषमधः कृत्वा व्यवायं कुरुते तत्र कन्या भ-
वति । सा नरचेष्टिता । स्त्रीरूपापि पुंवत् स्त्रियमाख्यं तद्योनौ
स्वयोनिघर्षणं करोति ॥ ४३ ॥

**आसेक्यश्च सुगन्धी च कुम्भीकश्चेर्ष्यकस्तथा ॥
सरेतसस्त्वमी ज्ञेया अशुक्रः षण्डसंज्ञितः ॥ ४४ ॥**

उक्तमेव सुखस्मरणाय संग्रहश्लोकेनाह,—आसेक्य इत्यादि
॥ ४४ ॥

**अनया विप्रकृत्या तु तेषां शुक्रवहाः शिराः ॥
हर्षात् स्फुटत्वमायान्ति ध्वजोच्छ्रायस्ततो भवेत् ४५**

यदि तेषां शुक्रमस्ति तत् किं षण्डत्वमुच्यते इत्याशङ्क्याह,—
अनयेत्यादि । विप्रकृत्या इति विरुद्धया विशिष्टया वा प्रकृत्या ।
एते पुरुषदोषाः, योषितामप्येते एव द्रष्टव्याः चरकेण नरनारी-
षण्डावित्युक्तेः ॥ ४५ ॥

आहाराचारचेष्टाभिर्यादृशीभिः समन्वितौ ॥

स्त्रीपुंसौ समुपेयातां तयोः पुत्रोऽपि तादृशः ॥ ४६

अनुक्तं कायवाङ्मनसां भेदस्य हेतुं दर्शयन्नाह—आहारेत्यादि
॥ ४६ ॥

**यदा नार्यावुपेयातां वृषस्यन्त्यौ कथंचन ॥
मुञ्चन्त्यौ शुक्रमन्योन्यमनस्थिस्तत्र जायते ॥ ४७ ॥**

अतिशयेनैव पोषेन षण्डादपि निकृष्टानां विकृतापत्यानामुत्प-
त्तिहेतुं दर्शयन्नाह—यदेत्यादि । उपेयातां संयोगं कुर्याताम् ।
यदेत्यादि । समुपेयातां संयोगं गच्छेताम् । वृषस्यन्त्यौ रतार्थिन्यौ ।
अनस्थिः इति ईषदर्थे नन्, तेन कोमलास्थिः ॥ ४७ ॥

ऋतुस्नाता तु या नारी स्वप्ने मैथुनमावहेत् ॥

आर्तवं वायुरादाय कुक्षौ गर्भं करोति हि ॥ ४८ ॥

मासि मासि विवर्धेत गर्भिण्या गर्भलक्षणम् ॥
कललं जायते तस्या वर्जितं पैतृकैर्गुणैः ॥ ४९ ॥

ऋतुलातेत्यादि । आर्तव ऋतुकालज शुद्धशोणितम् । कलल
सिघाणप्रख्यम् । पैतृकैर्गुणैः इति केशश्मश्रुलोमनखदन्तशिरा-
स्नायुधमनीरेतःप्रभृतिभिः । इमौ द्वावपि श्लोकौ जेज्झटाचा-
र्येण न पठितौ ॥ ४८ ॥ ४९ ॥

सर्पवृश्चिककुम्भाण्डविकृताकृतयश्च ये ॥

गर्भास्त्वेते स्त्रियाश्चैव ज्ञेयाः पापकृता भृशम् ॥ ५० ॥

सर्पेत्यादि । सर्पादिरूपा ये गर्भास्ते प्रसवित्र्यास्त्रियाः पाप-
कृताः पापोत्पादिता ज्ञेयाः । ननु मानुषशरीरात् कथं सर्पादी-
नामुत्पत्तिरित्याह,—पापकृता भृशमिति कर्मजमेवैतद्वैचि-
व्यमित्यर्थः ॥ ५० ॥

गर्भो वातप्रकोपेण दौहदे वावमानिते ॥

भवेत् कुब्जः कुणिः पङ्गुर्भूको मिन्मिन एव वा ॥ ५१ ॥

इदानीं गर्भस्थकुब्जादीनां वातादिदोषदुष्टि हेतुं च निर्दि-
शन्नाह,—गर्भ इत्यादि । दौहदे वावमानिते इति गर्भि-
ण्याः श्रद्धायां खण्डितायाम् । कुणिः विकृतपाणिः ॥ ५१ ॥

मातापित्रोस्तु नास्तिक्यादशुभैश्च पुराकृतैः ॥

वातादीनां च कोपेन गर्भो विकृतिमाप्नुयात् ॥ ५२ ॥

किमात्मीयेनैवाशुभेन कर्मणा गर्भं एवंविधो भवति उता-
न्यापराधादपीत्याशङ्क्याह,—मातापित्रोरित्यादि । नास्तिक्यात्
इति नास्ति परलोक इत्यादि मतिर्येषां ते नास्तिकाः, तेषां भावो
नास्तिक्य, तस्मात् ॥ ५२ ॥

मलाल्पत्वादयोगाच्च वायोः पक्काशयस्य च ॥

वातमूत्रपुरीषाणि न गर्भस्थः करोति हि ॥ ५३ ॥

अथ कस्मात् गर्भाशयस्यो वातादिकं न करोतीत्याह,—
मलाल्पत्वादित्यादि । वायोः अयोगात् इति नञ् ईषदर्थे, तेने-
षद्योगात् ॥ ५३ ॥

जरायुणा मुखे च्छन्ने कण्ठे च कफवेष्टिते ॥

वायोर्मार्गनिरोधाच्च न गर्भस्थः प्ररोदति ॥ ५४ ॥

जरायुणा मुखे इत्यादि । वायोर्मार्गनिरोधादिति दोषजन-
कस्य वायोर्मार्गनिरोधादित्यर्थः । निःश्वासादिरूपस्य तु वायोर्नि-
सरणमार्गं वक्ष्यति, यतस्तदभावे जीविताभाव एव भवति
गर्भस्य ॥ ५४ ॥

निःश्वासोच्छ्वाससङ्क्षोभस्वप्नान् गर्भोऽधिगच्छति ॥

मातुर्निश्वासितोच्छ्वाससङ्क्षोभस्वप्नसंभवान् ॥ ५५ ॥

निःश्वासेत्यादि । संक्षोभः संचलनम् । माता याश्चेष्टाः निः-
श्वासादिकाः कुरुते ता गर्भोऽपि करोतीत्यर्थः ॥ ५५ ॥

सन्निवेशः शरीराणां दन्तानां पतनोद्भवौ ॥

तलेष्वसंभवो यश्च रोम्णामेतत् स्वभावतः ॥ ५६ ॥

सन्निवेशः शरीराणामित्यादि । शरीराणां शरीरावयवादीनां

चरणादीनां सन्निवेशः रचनाविशेषः । तलेषु इति हस्तपादत-
लेषु ॥ ५६ ॥

भाविताः पूर्वदेहेषु सततं शास्त्रबुद्धयः ॥

भवन्ति सत्त्वभूयिष्ठाः पूर्वजातिस्मरन् नराः ॥ ५७ ॥

इत्थं कार्यविशेष निर्दिश्यात्मनो गुणभूताया बुद्धेरपि भाव-
नावलविशेषेण विशेष निर्दिशन्नाह,—भाविता इत्यादि । पूर्व-
देहेषु अतिक्रान्तशरीरेषु । सत्त्वभूयिष्ठाः सत्त्वगुणबहुलाः सन्तः
सततं अनवरत ये भाविताः शास्त्रभावनया भावितान्तःकर-
णास्ते शास्त्रबुद्धयो भवन्ति । तथाभाविता एव ये सत्त्वब-
हुलाः ते रजस्तमसोरावरकयोरभावात् पूर्वा अतिक्रान्ताभ्य-
जाति स्मरन्ति ॥ ५७ ॥

कर्मणा चोदितो येन तदाप्नोति पुनर्भवे ॥

अभ्यस्ताः पूर्वदेहे ये तानेव भजते गुणान् ॥ ५८ ॥

काये योऽसौ शरीरसन्निवेशादि स्थादोषकोपेन कुब्जखज्जादि
तथा मूकमिन्मिनत्वादि मनसि च शास्त्रज्ञानपूर्वजातिस्मरणं
सर्वमेव स्वभावादिसिद्धमपि कर्मणैवेत्याह,—कर्मणेत्यादि ।
कुतस्तदाप्नोतीत्याह,—अभ्यस्ता इत्यादि ॥ ५८ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्याया शारीरस्थाने द्वितीयोऽध्यायः ॥ २ ॥

तृतीयोऽध्यायः ।

अथातो गर्भावक्रान्तिशारीरं व्याख्यास्यामः ॥ १
यथोवाच भगवान् धन्वन्तरिः (सुश्रुताय) ॥ २ ॥

शुद्धशुक्रार्तवसम्भवाद्गर्भस्य शुक्रशोणितशुद्ध्यनन्तरं गर्भा-
वक्रमणं युज्यते इत्याह,—अथेत्यादि । अत्र हि शुक्रशोणित
गर्भाशयस्थमात्मप्रकृतिविकारसंमूर्च्छितं गर्भं इत्युच्यते, तस्याव-
क्रान्तिः उपगमनमवतरणमिति यावत् गर्भावक्रान्तिः सासि-
नस्तीति पूर्ववच्छप्रत्ययलुको ॥ १ ॥ २ ॥

सौम्यं शुक्रमार्तवमाग्नेयमितरेषामप्यत्र भूतानां
सान्निध्यमस्त्यणुना विशेषेण, परस्पररोपकारात्परा-
नुग्रहात्परस्परानुप्रवेशाच्च ॥ ३ ॥

गर्भस्य शुक्रार्तवमूलत्वाच्छुक्रार्तवयोः स्वरूपमाह,—सौम्य-
मिति । सौम्यं सोमगुणभूयिष्ठ, आग्नेय अग्निगुणभूयिष्ठम् ।
ननु, सर्वं पाञ्चभौतिकं तत् कथंभूतद्वयेनारम्भ इत्याह,—
इतरेषामित्यादि । इतरेषां पृथिवीवाय्वाकाशानां, अणुना विशे-
षेण सूक्ष्मप्रकारेण, सान्निध्यं आश्रितत्वमस्ति । कुत इत्याह,—
परस्पररोपकारादित्यादि । भूजलानलानिलाकाशानां धारणसं-
हननपरिणामव्यूहावकाशदानैः परस्परमुपकारस्तस्मात्, यथा
पार्थिवद्रव्ये पृथिव्याख्यं भूतं बलवदेकं शेषाणि सलिलादीनि
चत्वारि दुर्बलानि आश्रयदानेनानुगृह्णाति, द्रव्यान्तरे तु सलि-
लादिभिरपि चतुर्भिर्बलवद्भिः दुर्बलं पृथिवीभूतमनुगृह्यते,

एवविधात् परस्परानुग्रहाच्च । परस्परानुग्रवेशश्च 'अन्योन्यानु-
प्रविष्टानि सर्वाण्येतानि निर्दिशेत्-' इत्यनेन प्रागेव प्रतिपादित-
स्तस्मात् ॥ ३ ॥

तत्र स्त्रीपुंसयोः संयोगे तेजः शरीराद्वायुस्वी-
रयति, ततस्तेजोऽनिलसन्निपाताच्छुक्रं च्युतं
योनिमभिप्रतिपद्यते संसृज्यते, ज्ञातवेन, ततोऽ-
ग्निसोमसंयोगात् संसृज्यमानो, गर्भाशयमनुप्रतिप-
द्यते क्षेत्रज्ञो वेदयिता स्पष्टा घ्राता द्रष्टा श्रोता
रसयिता पुरुषः स्रष्टा गन्ता साक्षी धाता वक्ता
योऽसावित्येवमादिभिः पर्यायवाचकैर्नामभिरभि-
धीयते दैवसंज्ञादक्षयोऽचिन्त्यो भूतात्मना सहा-
न्वक्षं सत्वरजस्तमोभिर्देवासुरैरपरैश्च भावैर्वायुना-
भिप्रेयमाणो गर्भाशयमनुप्रविश्यावतिष्ठते ॥ ४ ॥

इदानीं शुक्रार्तवयोः स्वरूपमभिधाय गर्भावतरणप्रक्रियामा-
ह,—तत्रेत्यादि । तत्रेति वाक्योपक्रमे । संयोगे विशिष्टस्पर्श-
च्छासमारब्धप्रयोगे । तेजः स्त्रीपुरुषेन्द्रियद्वयसंहर्षज ऊष्मा, तत्
वायुः उदीरयति उत्कटं करोति । ततः तदनन्तरं तेजोऽ-
निलसन्निपातात् शुक्रं च्युतमिति सुखलक्षणव्यायामजोष्मवि-
लीनं विद्रुतमनिलाच्युतमित्यर्थः । योनिमभिप्रतिपद्यते इति
योनिमभितः सर्वतः प्रतिपद्यते, तेन योनेस्तृतीयावर्तस्थितग-
र्भशय्यां प्रतिपद्यते इत्यर्थः । तत्र प्रागुक्तप्रकारविसर्पितेनार्त-
वेन च संसृज्यते । तस्य शुक्रार्तवस्य पञ्चात्मकस्य षष्ठचेत-
नाधातुसंयोगेनैव गर्भत्वमिति तत्संयोग दर्शयन्नाह,—तत
इत्यादि । ततः तस्मादग्निसोमसंयोगात् । अन्वक्षं तत्क्षणमेव
न क्षणान्तरे । क्षेत्रज्ञः पञ्चमहाभूतशरीरक्षेत्रवित् कर्मपुरुषः,
गर्भाशयं गर्भशय्यां, अनुप्रतिपद्यते प्राप्नोति । केन सह ? भूता-
त्मना भौतिकशरीरेण सूक्ष्मेण लिङ्गशरीरेणेत्यर्थः । कीदृशः ?
संसृज्यमानः । कैः ? सत्वरजस्तमोभिः प्राकृतैर्गुणैः । पुनः
किंविशिष्टः ? देवासुरैरपरैश्च भावैर्वायुना प्रेर्यमाणः भावः सत्त्वं
मन इत्यर्थः, तेन देवादीनां सप्तानां सप्तभिः सात्त्विकैर्भावैः,
असुरादीनां षण्णां षड्भिः राजसैर्भावैः, पश्वादीनां अपरैश्च
त्रिभिस्तामसैर्भावैः । सत्त्वस्य च मनःपर्यायस्य प्रेरकत्वं तन्त्रा-
न्तरे प्रतिपादितम् । तदुक्तं चरके,—“अस्ति खलु सत्त्वमुप-
पादिकं यज्जीवसृक् शरीरेणाभिसंभ्रमति” इति । ननु,
कः क्षेत्रज्ञः य एवंविधः सन् गर्भाशयमनुप्रतिपद्यते इ-
त्याह,—योऽसावित्येवमादिभिः पर्यायवाचकैर्नामभिरभिधीयते
महर्षिभिरिति शेषः । यः कः इति सर्वनामपदद्वयं तस्य दुर्बो-
धलज्ञापनार्थम् । असौ इति सर्वनामपदं तस्य सर्वगतत्वं
सद्गुरूपदिष्टत्वं च ज्ञापयति । इत्येवमादिभिः कैर्नामभिरि-
त्याह,—वेदयितेत्यादि । वेदयिता मनसो ज्ञापयिता । इन्द्रि-
याणां च पञ्चानामयमेव ज्ञापक इति दर्शयन्नाह,—स्पष्टे-
त्यादि । स्पष्टा स्पर्शनेन्द्रियस्य स्पर्शबोधहेतुत्वात् । एवं घ्राते-
त्यादिष्वपि योज्यम् । अस्य कर्मपुरुषस्यानाधारां स्थितिं निरा-

कुर्वन्नाह,—पुरुष इति । पुरि भौतिके शरीरे वसतीति पुरुषः ।
तस्य सुकृतिफलभोक्तृत्व दर्शयन्नाह,—स्रष्टा चेतनायाः, तस्या
एवाकरत्वात् । तदुक्तं चरके,—“चेतनावान् यतश्चात्मा ततः
कर्ता निरुच्यते” । गन्ता संसरणशीलः । तथा साक्षी ज्ञत्वात् ।
तथा धाता शरीरादिसंयोगधारणहेतुत्वात् । वक्ता वदत्ययमेव,
एतेन कर्मेन्द्रियाणामपि वचनादानविहरणोत्सर्गादेश्चाप्ययमेव
हेतुः । यदि वेदयितेत्यादि स्वरूपेपेतः परमर्षिभिरभिधीयते तत्
कथं क्लेशकारिणि गर्भाशये तिष्ठतीत्याशङ्क्याह,—दैवसंयोगादिति
दैवस्य प्राक्तनजन्मकर्मणो धर्माधर्माभिधानस्य संबन्धात् ।
अक्षयोऽव्ययोऽचिन्त्योऽपि गर्भाशयमनुप्रविश्यावतिष्ठते गर्भा-
शये कर्मवशात् गर्भभावेनावस्थितिं करोति ॥ ४ ॥

तत्र शुक्रबाहुल्यात् पुमान्, आर्तवबाहुल्यात्
स्त्री, साम्यादुभयोर्नपुंसकमिति ॥ ५ ॥

कथमविशिष्टकारणाद्विशिष्टकार्योत्पाद इत्याह,—तत्रेति ।
ननु, ‘शुक्रबाहुल्यात् पुमान्’ इति कस्मादुक्तं ? यत आर्त-
वस्यैव बाहुल्यमुक्तम्, ‘आर्तव हि चतुरङ्गलिप्रमाणं, शुक्र
तु प्रसृतिमात्रम्’—इति, नैव, यावन्मात्रमार्तवं गर्भाशया-
वस्थितं मलरहितं गर्भजननं तावदेव प्राह्यम्; अथवा स्वमा-
नापेक्षया शुक्रशोणितयोर्बाहुल्यमल्पत्व चाभिप्रेतम् । शुक्र तु
कदाचिदत्यन्तं हर्षवशात् बहु स्रवति कदाचिद्वैमनस्यादल्प-
मिति । अन्ये त्वाचार्या एव ब्रुवन्ति शुक्रार्तवयोर्न्यूनाधिकस-
मत्वं वीर्येण भवति । यदेवं तर्हि प्रागुक्त पुत्रीयकरण निरर्थकं ?
नैतदस्ति किंतु श्रेयसा कर्मणा विना नैव रूपादिसङ्गमिनो भव-
न्ति पुत्राः । उक्तं हि,—“एवं जाता रूपवन्तः सत्त्ववन्त-
श्चिरायुषः । भवन्त्यृणस्य मोक्षारः सत्पुत्राः पुत्रिणे हिताः ५”
तस्मात् पुत्रीयकरणं सार्थकमेव ॥ ५ ॥

ऋतुस्तु द्वादशरात्रं भवति दृष्टार्तवः; अदृष्टार्त-
वाप्यस्तीत्येके भाषन्ते ॥ ६ ॥

स्त्रीपुंसयोः संयोगो यस्मिन् कालेऽपत्यफलप्रदो भवति तत्-
कालविशेषमाह,—ऋतुरित्यादि । दृष्टमार्तवं यस्मिन् काले स
दृष्टार्तवः कालः ऋतुः, स च द्वादशरात्रं भवति । द्वादशमिति
षोडशदिनेषु मध्ये आद्य दिनत्रयमन्तिमं च षोडशं योनिस्ङ्को-
चदिनं गणनीयम् । एकीयमतमाह,—अदृष्टेत्यादि ॥ ६ ॥

भवन्ति चात्र ।

पीनप्रसन्नवदनां प्रक्लिन्नात्ममुखद्विजाम् ॥

नरकामां प्रियकथां स्रस्तकुक्ष्यक्षिर्मूर्धजाम् ॥ ७ ॥

स्फुरद्भुजकुचश्रोणिनाभ्यूरुजघनस्फिचम् ॥

हर्षौत्सुक्यपरां चापि विद्यादतुमतीमिति ॥ ८ ॥

अदृष्टार्तवाया ऋतुमत्या लक्षणमाह,—पीनेत्यादि । प्रक्लिन्ना
प्रकर्षेण क्लेदमापन्ना आत्मादयो यस्याः । आत्मा देहः देहत्वेऽप्य-
त्यन्तक्लेदज्ञापनाय मुखस्य पुनरुक्तिः । द्विजशब्देन द्विजसमीप-
वर्तिनो दन्तवेष्टका अभिप्रेताः, द्विजानां प्रक्लेदासंभवात् । हर्षौ-
त्सुक्य रतौ सातिशयोऽभिलाषः ॥ ७ ॥ ८ ॥

नियतं दिवसेऽतीते सङ्कुचत्यम्बुजं यथा ॥

ऋतौ व्यतीते नार्यास्तु योनिः संव्रियते तथा ॥ ९ ॥

योनिः सङ्कोचेन बीजस्य गर्भाशयाप्राप्तिं दर्शयन्नाह,—नियतमिति । योनिः गर्भाशयः, संव्रियते सङ्कोच याति । अतएव बीजं न प्रविशति ॥ ९ ॥

मासेनोपचितं काले धमनीभ्यां तदार्तवम् ॥

ईषत्कृष्णं विगन्धं च वायुर्योनिमुखं नयेत् ॥ १० ॥

मासेनेत्यादि । काले द्वादशवर्षादौ षष्ठेश्वर्षाक्, अन्ये पञ्चाशद्वर्षाणि यावत् ॥ १० ॥

तद्वर्षाद् द्वादशात् काले वर्तमानमसृक् पुनः ॥

जरापक्वशरीराणां याति पञ्चाशतः क्षयम् ॥ ११ ॥

तमेव कालं निर्दिशन्नाह,—तद्वर्षाद् द्वादशादिति । तत् आर्तवं द्वादशवर्षादूर्ध्वं वर्तमान उपचीयमानशरीरधातूनां योषितां काले मासि मासि प्रवर्तमानं तासामेव पञ्चाशत ऊर्ध्वं जरापचीयमानशरीरधातूनां क्षय यातीति शेषः ॥ ११ ॥

युग्मेषु तु पुमान् प्रोक्तो दिवसेष्वन्यथाऽबला ॥

पुष्पकाले शुचिस्तस्मादपत्यार्थं स्त्रियं व्रजेत् ॥ १२ ॥

तस्मिन्वृत्तकालेऽपि समविषमदिवसयोः पुत्रियोर्जन्म दर्शयन्नाह,—युग्मेष्वित्यादि । युग्मेषु इति समेषु, अन्यथा इति विषमेषु, शुचिः कायशुचिः । ननु, प्राणुक्तं शुक्रबाहुल्यात् पुमानार्तवबाहुल्यात् स्त्रीति किमर्थं विकल्प उत समुच्चय इति ? समुच्चयोऽयं, तदुक्तं विदेहे,—“युग्मेषु तु दिनेष्वासां भवत्यल्पतरं रजः । संयोगं तत्र या गच्छेत् सा पुमांसं प्रसूयते ॥ अयुग्मेषु दिनेष्वासां भवेद्बहुतरं रजः । संयोगं तत्र या गच्छेत् सा तु कन्यां प्रसूयते ॥” तथा भोजोऽपि,—“अयुग्मे स्त्री पुमान् युग्मे संख्यायां तु नपुंसकम् । शुक्राधिकत्वात् पुरुषः प्रमदा रजसोऽधिकात् । शुक्रशोणितयोः साम्यात् तृतीया प्रकृतिर्भवेत्”—इति ॥ १२ ॥

तत्र सद्योगृहीतगर्भाया लिङ्गानि—श्रमो ग्लानिः पिपासा सकृथिसदनं शुक्रशोणितयोरवबन्धः स्फुरणं च योनेः ॥ १३ ॥

परिहार्यपरिहारार्थं सद्योगृहीतगर्भलक्षणं निर्दिशन्नाह,—तत्र सद्योगृहीतेत्यादि । श्रमः खेदः, सकृथिसदनं ऊरुग्लानिः, अवबन्धः अप्रवृत्तिः, स्फुरणं कम्पनम् ॥ १३ ॥

स्तनयोः कृष्णमुखता रोमराज्यद्रुमस्तथा ॥

अक्षिपक्ष्माणि चाप्यस्याः संमील्यन्ते विशेषतः ॥ १४ ॥

अकामतश्छर्दयति गन्धादुद्विजते शुभात् ॥

प्रसेकः सदनं चापि गर्भिण्या लिङ्गमुच्यते ॥ १५ ॥

र्षणं दिवास्वप्नं रात्रिजागरणं शोकं यानावरोहणं भयमुत्कटुकासनं चैकान्ततः स्नेहादिक्रियां शोणितमोक्षणं चाकाले वेगविधारणं च न सेवेत् ॥ १६ ॥

दोषाभिधातैर्गर्भिण्या यो यो भागः प्रपीड्यते ॥

स स भागः शिशोस्तस्य गर्भस्थस्य प्रपीड्यते ॥ १७ ॥

तदेत्यादि । अकालशब्द एतत् ज्ञापयति—काले अष्टमे मासि गर्भिण्या अपि स्नेहादिक्रियान्तर्गते आस्थापनानुवासनीये ॥ १६ ॥ १७ ॥

तत्र प्रथमे मासि कललं जायते; द्वितीये शीतोष्मानिलैरभिप्रपच्यमानानां महाभूतानां संघातो घनः संजायते; यदि पिण्डः पुमान्, स्त्री चेत् पेशी, नपुंसकं चेदुर्बुदमिति; तृतीये हस्तपादशिरसां पञ्च पिण्डका निर्वर्तन्तेऽङ्गप्रत्यङ्गविभागश्च सूक्ष्मो भवति; चतुर्थे सर्वाङ्गप्रत्यङ्गविभागः प्रव्यक्ततरो भवति, गर्भहृदयप्रव्यक्तिभावाच्चेतनाधातुरभिव्यक्तो भवति, कस्मात्? तत्स्थानत्वात्; तस्माद् गर्भश्चतुर्थे मास्यभिप्रायमिन्द्रियार्थेषु करोति, द्विहृदयां च नारीं दौहदिनीमाचक्षते, दौहदविमाननात् कुब्जं कुणिं खञ्जं जडं वामनं विकृताक्षमनक्षं वा नारी सुतं जनयति, तस्मात् सा यद्यदिच्छेत् तत्तस्यै दापयेत्, लब्धदौहदा हि वीर्यवन्तं चिरायुषं च पुत्रं जनयति ॥ १८ ॥

तत्र प्रथमे कललं सिङ्घाणप्रख्यम् । द्वितीये इति । शीतः श्लेष्मा, उष्ण पित्तं, कफानिलयोरप्युष्मसंभवात् परिणामहेतुत्वम् । तदुक्तं चरके,—“भौमाप्याग्नेयवायव्याः पञ्चोष्माणः सनाभसाः”—इति । घनः कठिनः । यदीत्यादि । पिण्डः वर्तुलकृतिः, पेशी दीर्घाकृतिः, अर्बुद वर्तुलफलार्धमिति । गयी तु भोजदर्शनात् पिण्डादीनामन्यथाकारं पठति । यथा,—“चतुरस्त्रा भवेत् पेशी वृत्तः पिण्डो घनः स्मृतः । शालमलीमुकुलाकारमर्बुदं परिचक्षते”—इति । तृतीये इति । शाखाश्चतस्रो, मूर्द्धोरः पृष्ठोदराप्यङ्गानि, विबुक्नासौष्ठ्रश्रवणाङ्गुलिपार्णिप्रभृतीनि प्रत्यङ्गानि । चतुर्थे इति । तत्स्थानत्वात् हृदयस्थानत्वात् । इन्द्रियार्थाः शब्दस्पर्शरूपरसगन्धाः । द्विहृदयामिति द्वितीयं हृदयं यस्याः सा द्विहृदया ताम् । दौहदेत्यादि । कुणिं विकृतहस्तं, तत्र कुब्जादिष्ववयवसमुदायेन्द्रियाधिष्ठानजो दौहदविमानजनितो यथाशास्त्रमूढः ॥ १८ ॥

भवन्ति चात्र ।

इन्द्रियार्थास्तु यान् यान् सा भोक्तुमिच्छति गर्भिणी ॥ गर्भाबाधभयात्तांस्तान् भिषगाहृत्य दापयेत् ॥ १९ ॥

सा प्राप्तदौहदा पुत्रं जनयेत् गुणान्वितम् ॥

अलब्धदौहदा गर्भं लभेतात्मनि वा भयम् ॥ २० ॥

येषु येष्विन्द्रियार्थेषु दौहदे वै विमानना ॥

पूर्वं कथं गर्भपुष्टिः स्यादित्याह,—असंजाताङ्गप्रत्यङ्गविभागमित्यादि । आनिषेकात् प्रभृति इति आ ममन्ततो भावेन निषेचनमानिषेको योनौ शुक्रस्य निषेचन तत्प्रभृति गर्भाधानं मर्यादीकृत्येत्यर्थः । धमनीनामुपलेहो जीवयति यथा—पूर्णसरःसलिलोपलेहः चलरे जाततरुदम्बक जीवयति तद्वत् प्राणधारणं करोतीत्यर्थः । तथाच भोजः,—“गर्भो रुणद्धि स्रोतांसि रसरक्तवहानि वै । रक्ताज्जरायुर्भवति नाडी चैव रसात्मिका ॥ सा नाडी गर्भमाप्नोति तथा गर्भस्य वर्तनम् । यद्यदश्नाति मांतास्य भोजनं हि चतुर्विधम् ॥ तस्मादन्नाद्रसीभूतवीर्यं त्रेधा प्रवर्तते । भागः शरीरं पुष्णाति स्तन्यं भागेन वर्धते ॥ गर्भः पुष्यति भागेन वर्धते च यथाकमम् । गर्भं कुप्येव केदारं नाडी प्रीणाति तर्पिता—” इति ॥ ३१ ॥ ३२ ॥

तत्र गर्भस्य पितृजमातृजरसजात्मजसत्वजसात्म्यजानि शरीरलक्षणानि व्याख्यास्यामः । गर्भस्य केशश्मश्रुलोमास्थिनखदन्तसिरास्त्रायुधमनीरेतःप्रभृतीनि स्थिराणि पितृजानि, मांसशोणितमेदोमज्जन्नाभियकृत्प्लीहान्त्रगुदप्रभृतीनि सृद्धानि मातृजानि, शरीरोपचयो बलं वर्णः स्थितिर्हानिश्च रसजानि, इन्द्रियाणि ज्ञानं विज्ञानमायुः सुखदुःखादिकं चात्मजानि, सत्त्वजान्युत्तरत्र वक्ष्यामः, वीर्यमारोग्यं बलवर्णौ मेधा च सात्म्यजानि ॥ ३३ ॥

तत्र गर्भस्येत्यादि । लक्ष्यन्ते इति लक्षणानि, कर्मणि ल्युट्प्रत्ययः । तेन लक्षणीयानि ज्ञातव्यानीत्यर्थः । तान्येव ज्ञातव्यानि पितृमातृभ्यः कारणेभ्यः । प्रत्येकं निर्दिशन्नाह,—गर्भस्येत्यादि । आत्मजानि इति आत्मसन्निधानजातानि, न त्वात्मनो जातानि आत्मनो निर्विकारस्य विकारजनकत्वाभावात् प्रकृतिभावानुपपत्तेश्च । स्वाभाविकप्रकृतिभावेन मोक्षानुपपत्तिः, तस्य हि तत्त्वभावत्वे भावस्यापरित्याज्यत्वादिति । आदिशब्दान्नानायोगिजन्मादिकं च । सत्त्वेत्यादि उत्तरत्र गर्भव्याकरणे ॥ ३३ ॥

तत्र यस्या दक्षिणे स्तने प्राक् पयोदर्शनं भवति दक्षिणाक्षिमहत्त्वं च पूर्वं च दक्षिणं सक्थि उत्कर्षति बाहुल्याच्च पुत्रामध्येषु द्रव्येषु दौहदमभिध्यायति स्वप्नेषु चोपलभते पयोत्पलकुमुदाम्रातकादीनि पुत्रामान्येव प्रसन्नमुखवर्णा च भवति तां ब्रूयात् पुत्रमियं जनयिष्यतीति, तद्विपर्यये कन्याम्, यस्याः पार्श्वद्वयमुन्नतं पुरस्तादग्निर्गैतमुदरं प्रागभिहितलक्षणं च तस्या नपुंसकमिति विद्यात्, यस्या मध्ये निम्नं द्रोणीप्रभूतमुदरं सा युग्मं प्रसूयत इति ॥ ३४ ॥

गर्भस्याप्रत्यक्षस्यापि स्तन्यदर्शनादिलक्षणेन स्त्रीपुंनपुंसकलक्षणानि निर्दिशन्नाह,—तत्रेत्यादि । प्रसन्नमुखवर्णा च इत्यत्र चकारादूर्ध्वरोमराजिलादीनि ग्राह्याणि । प्रागभिहितलक्षणमिति स्त्रीलक्षणं पुरुषलक्षणं च प्रतिपादितं तद्वयमपि च भवति । यस्या मध्ये इति । द्रोणीप्रभूतं द्रोणीसदृशं, द्रोणी जल-

क्षेपणी । अन्यत्रायुक्त—“रोमराजी भवेन्निन्ना यस्याः सा सूयते यमौ”—इति ॥ ३४ ॥

भवन्ति चात्र ।

देवताब्राह्मणपराः शौचाचारहिते रताः ॥

महागुणान् प्रसूयन्ते विपरीतास्तु निर्गुणान् ॥ ३५ ॥

कायवाक्चित्तगुणवद्गर्भप्रसवज्ञानं दर्शयन्नाह,—देवतेत्यादि ॥ ३५ ॥

अङ्गप्रत्यङ्गनिर्वृत्तिः स्वभावादेव जायते ॥

अङ्गप्रत्यङ्गनिर्वृत्तौ ये भवन्ति गुणागुणाः ॥

ते ते गर्भस्य विज्ञेया धर्माधर्मनिमित्तजाः ॥ ३६ ॥

स्वभावमीश्वरमित्यादिश्लोकेन या स्वभावादङ्गप्रत्यङ्गनिर्वृत्तिः सूचिता तां प्रतिपाद्य तन्निर्वृत्तौ प्राक्तनश्लोकामिहितगुणागुणोपपत्तिं धर्माधर्महेतुतया निर्दिशन्नाह,—अङ्गप्रत्यङ्गेत्यादि ॥ ३६ ॥

इति श्रीडल्हणविरचितायां निबन्धसग्रहाख्यायां सुश्रुतव्याख्यायां शारीरस्थाने तृतीयोऽध्यायः ॥ ३ ॥

चतुर्थोऽध्यायः ।

अथातो गर्भव्याकरणं नाम शारीरं व्याख्यास्यामः १ यथोवाच भगवान् धन्वन्तरिः (सुश्रुताय) ॥ २ ॥

गर्भावकान्तिशारीरानन्तरमवकान्तस्य गर्भस्य व्याकरणार्हत्वात् गर्भव्याकरणं वक्तुं युज्यते इत्याह,—अथेति । गर्भव्याकरणं गर्भविवरणमित्यर्थः ॥ १ ॥ २ ॥

अग्निः सोमो वायुः सत्त्वं रजस्तमः पञ्चेन्द्रियाणि भूतात्मेति प्राणाः ॥ ३ ॥

तत्र प्राणास्त्वक्कलादयश्च विवरणीयाः, तेषु प्राणानामतीव देहस्थितिहेतुत्वात् प्रागुपादानमाह—अग्निरिति । अग्निरत्र पाचकप्राजकालोचकरजकसाधकानां पाञ्चभौतिकानां सर्वधातुगुणानां ऊष्मणां शक्तिरूपतयावस्थितो ब्रह्मोधिदेवलमापन्नो बोद्धव्यः, श्लेष्मरसशुक्रादीनां तोयात्मकानां भावानां रसनेन्द्रियस्य च शक्तिरूपतयावस्थितो मनसोऽधिदेवलमापन्नः सोम इति, वायुः पञ्चात्मकः प्राणादिभेदेन, सत्त्वरजस्तमांसि तु प्रकृतेरष्टरूपाया गुणाः, इन्द्रियाणि श्रवणदर्शनस्पर्शनरसनप्राणानीति पञ्च, भूतात्मा शुभाशुभकर्मभिः परिगृहीतः कर्मपुरुषः, एते चाग्निसोमादयः प्राणयन्ति जीवयन्तीति प्राणाः । तत्राग्निसत्त्वावदाहारपाकादिकर्मणा प्राणयति, सोमश्च सौम्यधातोरोजःप्रभृतेः पोषणेन, वायुश्च दोषधातुमलादीनां संचारणेनोच्छ्वासनिःश्वासाभ्यां च, सत्त्वं रजस्तमश्च मनोरूपतया परिणतं भूतात्मनः शरीरान्तरग्रहणमोक्षणे हेतुरिति तदपि प्राणयति, पञ्चेन्द्रियाणि चक्षुरादीनि रूपादिग्रहणकर्मणा प्राणयन्ति, एव भूतात्मा कर्मपुरुषोऽप्यशेषस्यैव कर्मराशेराहतश्चेतनैरिति प्राणयति ॥ ३ ॥

तस्य खल्वेवंप्रवृत्तस्य शुक्रशोणितस्याभिपच्यमानस्य क्षीरस्यैव सन्तानिकाः सप्त त्वचो भवन्ति ।

तासां प्रथमाऽवभासिनी नाम, या सर्ववर्णानवभासयति पञ्चविधां च छायां प्रकाशयति, सा ब्रीहेरष्टादशभागप्रमाणा, सिध्मपञ्चकण्टकाधिष्ठाना; द्वितीया लोहिता नाम, षोडशभागप्रमाणा, तिलकालकन्यच्छव्यङ्गाधिष्ठाना; तृतीया श्वेता नाम, द्वादशभागप्रमाणा, चर्मदलाजगल्लीमशकाधिष्ठाना; चतुर्थी ताम्रा नामाष्टभागप्रमाणा, विविधकिलासकुष्ठाधिष्ठाना; पञ्चमी वेदिनी नाम, ब्रीहिपञ्चभागप्रमाणा, कुष्ठविसर्पाधिष्ठाना; षष्ठी रोहिणी नाम, ब्रीहिप्रमाणा, ग्रन्थपच्यवुदश्रीपदगलगण्डाधिष्ठाना; सप्तमी मांसधरा नाम, ब्रीहिविषमप्रमाणा, भगन्दरविद्वध्यशोऽधिष्ठाना । यदेतत् प्रमाणं निर्दिष्टं तन्मांसलेष्ववकाशेषु, न ललाटे सूक्ष्माङ्गुल्यादिषु; यतो वक्ष्यत्युदरेषु—ब्रीहिमुखेनाङ्गुष्ठोदरप्रमाणमवगाढं विध्येदिति ॥ ४ ॥

प्राणसद्भाव एव शुक्रशोणितस्य परिणामत्वेन त्वगादिसंभव इत्यनन्तरं त्वगादिव्याकरणं कुर्वन्नाह,—तस्येति । तस्य शुक्रशोणितस्य । एवमवृत्तस्य भूतात्माधिष्ठितस्य । तासामिति । सर्ववर्णान् गौरादिकान् । अवभासयति इति आजकैनाग्निनेति शेषः । पञ्चविधा पञ्चात्मिकां, पञ्चभूतकृतत्वात् । चशब्दात् प्रभापि ग्राह्या । “आसन्ना लक्ष्यते छाया प्रभा द्वात् प्रकाशते”—इति तयोर्भेदः । तस्यास्त्वचः प्रमाणं निर्दिशन्नाह,—सेत्यादि । ब्रीहिरत्र यवः, प्रत्येकं ब्रीहिविस्तारस्य विंशतिर्भागाः परिकल्पनीयाः, ते चाष्टादश भागाः अवभासिन्या प्रमाणं, एवं वक्ष्यमाणेष्वपि विंशतिभागेषु षोडशप्रभृतयो भागा बौद्धव्याः । एतेनैतदुक्तं भवति—सप्तानां त्वचां समुदायेनाङ्गुष्ठोदरप्रमाणमस्ति । अङ्गुष्ठोदरं विंशतितमभागोऽनपठ्यवप्रमाणम् ॥ ४ ॥

कलाः खल्वपि सप्त संभवन्ति धात्वाशयान्तरमर्यादाः ॥ ५ ॥

कला इति । दधतीति धातवः रसरक्तमांसादयः, कफपित्तपुरीषाण्यपि प्राकृतानि स्वकर्मणा दधतीति धातवः, तेषां आशयाः अवस्थानप्रदेशाः धात्वाशयाः, तेषामन्तरेषु मर्यादाः सीमाभूता इत्यर्थः ॥ ५ ॥

भवतश्चात्र १

यथा हि सारः काष्ठेषु छिद्यमानेषु दृश्यते ॥
तथा धातुर्हि मांसेषु छिद्यमानेषु दृश्यते ॥ ६ ॥
स्नायुभिश्च प्रतिच्छन्नान्सन्ततांश्च जरायुणा ॥
श्लेष्मणा वेष्टितांश्चापि कलाभागांस्तु तान् विदुः ॥ ७ ॥

तासामन्तःस्थितत्वेनाप्रत्यक्षाणामस्तित्वं प्रत्युपमानं प्रमाणं निर्दिशन्नाह,—भवत इत्यादि । एतेन कलानामधिष्ठानपृथग्धातुपलम्भकार्येणाव्यक्तमेव कलानामस्तित्वं साधितं भवेत् ।

१. ‘परिणामे’ इति पाठान्तरम् ।

तासां सुषुम्भकं निर्दिशन्नाह,—स्नायुभिरित्यादि । कलाभागान् कलाविभागविशेषान् । सन्ततान् सम्यक्प्रकारेण व्याप्तान् । जरायुखल्वकारो येन वेष्टिताः प्राणिनो जायन्ते; कलावेष्टकोऽपि तद्वदेव । वृद्धवाग्भटेन कलास्वरूपमभिहितम् । यथा,—“यस्तु धात्वाशयान्तरेषु ह्रैदोऽवतिष्ठते यथास्वमूर्मभिर्विपक्वः स्नायुश्लेष्मजरायुच्छन्नः काष्ठ इव सारो धातुरसशोपालत्वात् कलासंज्ञः”—इति ॥ ६ ॥ ७ ॥

तासां प्रथमा मांसधरा नाम; यस्यां मांसे सिरास्नायुधमनीलोत्सां प्रताना भवन्ति ॥ ८ ॥

तासामित्यादि । यस्यां कलायामधिष्ठिते मांसे शिरादीनां प्रतानाः विस्ताराः भवन्ति ॥ ८ ॥

भवति चात्र ।

यथा विसृष्टालानि विवर्धन्ते समन्ततः ॥

भूमौ पङ्कोदकस्थानि तथा मांसे सिरादयः ॥ ९ ॥

अमुमेवार्थं दृष्टान्तेन द्रव्यन्नाह,—यथा विसृष्टालानीत्यादि । तथा मांसेति तथा प्रथमकलाया मांसस्थाः शिरादयो भवन्ति । ननु, रसानन्तरं रक्तं ततो मांसं, तत् कथं प्रागेव मांसधरा पठिता ततो रक्तधरेति? उच्यते, पोषणे कमोऽयं ननु धारणे, अतएव यस्यामित्याधारत्वेन कलाः निर्दिष्टाः ॥ ९ ॥

द्वितीया रक्तधरा नाम मांसस्याभ्यन्तरतः, तस्यां शोणितं विशेषतश्च सिरासु यङ्गुलीहोश्च भवन्ति ॥ १० ॥

द्वितीया इत्यादि ॥ १० ॥

भवति चात्र ।

वृक्षाद्यथाभिग्रहतात् क्षीरिणः क्षीरमावहेत् ॥

मांसादेवं क्षतात् क्षिप्रं शोणितं संप्रसिच्यते ॥ ११ ॥

अत्र दृष्टान्तेन दार्ष्टान्तिकं द्रव्यन्नाह,—वृक्षादित्यादि । संप्रसिच्यते प्रसवतीत्यर्थः ॥ ११ ॥

तृतीया मेदोधरा नाम; मेदो हि सर्वभूतानामुदरस्थमण्वस्थिषु च, महत्सु च मज्जा भवति ॥ १२ ॥

तृतीयेति । अण्वस्थिषु अल्पास्थिषु । ननु, मज्जा अस्त्रामन्तर्भवति तत् कथं मेदस्तदन्तरित्याह,—महत्स्वित्यादि । अण्वस्थिषु मेदः, महत्सु मज्जेति ॥ १२ ॥

भवति चात्र ।

स्थूलास्थिषु विशेषेण मज्जा त्वभ्यन्तराश्रितः ॥

अथेतरेषु सर्वेषु सरक्तं मेद उच्यते ॥

शुद्धमांसस्य यः स्नेहः सा वसा परिकीर्तिता ॥ १३ ॥

गद्योक्तमर्थं श्लोकेन स्पष्टीकुर्वन्नाह,—स्थूलेत्यादि । इतरेषु अल्पास्थिषु सर्वेषु । ननु, मेदोमज्जातुकारी उपधातुर्वसाख्यः क इत्याह,—शुद्धेत्यादि ॥ १३ ॥

चतुर्थी श्लेष्मधरा नाम, सर्वसन्निधेषु प्राणभृतां भवति ॥ १४ ॥

भवति चात्र ।

स्नेहाभ्यक्ते यथा ह्यक्षे चक्रं साधु प्रवर्तते ॥

सन्धयः साधु वर्तन्ते संश्लिष्टा श्लेष्मणा तथा ॥१५॥

तथा धृतस्य श्लेष्मणो गुणकर्माणि दर्शयन्नाह,—नेहेत्यादि ।

अक्षः इति चक्रच्छिद्रान्तर्गतकाष्ठमित्यर्थः ॥ १४ ॥ १५ ॥

पञ्चमी पुरीषधरा नामः यान्तःकोष्ठे मलमभि-
विभजते पक्वाशयस्था ॥ १६ ॥

भवति चात्र ।

यकृत्समन्तात् कोष्ठं च तथान्त्राणि समाश्रिता ॥

उण्डुकस्थं विभजते मलं मलधरा कला ॥ १७ ॥

पञ्चमीत्यादि । अन्तःकोष्ठ इति कोष्ठस्यान्तर्मेध्यमन्त कोष्ठं, तस्मिन्नत्र मूत्रपुरीषरूपतया विभजति । गयी तु अन्तःकोष्ठे कोष्ठमध्ये । तत्रापि रसविभागे किट्टस्य पुरीषत्वात् तत्पुरीषं कोष्ठे विभजति कोष्ठात्पृथक्करोति । स चात्र पुरीषविभागोऽभिमारुतकृतोऽपि । तत्रामिक्तो यथा,—‘विवेचयति च रसमूत्रपुरीषाणि’ मारुतकृतो यथा—‘सोऽत्र पचति तज्जांश्च विशेषान्विविनक्ति हि’ इति व्याख्याति । पक्वाशयस्थेति पुरीषस्य पक्वाशयस्थितत्वात् । कोष्ठः पुनरामपक्वाशयाश्रयः; तथा च कोष्ठलक्षण,—‘स्थानान्यामा-
भिपक्वानां मूत्रस्य रुधिरस्य च । हृदुण्डुक फुप्पुसश्च कोष्ठ इत्यभि-
धीयते’—इति । तेन कोष्ठस्थितापि पुरीषस्य पक्वाशयस्थितत्वात् बाहुल्येन पक्वाशयस्था कथ्यते । एतदेव समस्तकोष्ठस्थितत्वं श्लो-
केन स्पष्टीकुर्वन्नाह,—यकृदित्यादि । समन्तात् सर्वतः यकृतादिकं समाश्रिता उण्डुकस्थं मलं विभजते । तत्र यकृद्ग्रहण रक्ता-
धारसाम्येन ग्रीह उपलक्षणं यकृत्समीपानां हृदयादीनां च, उण्डु-
कग्रहणेन सान्निध्यात् गुदं गृह्यते, तेनोर्ध्वं यकृदादि व्यवस्थित
अधस्तात् गुदपर्यन्तं कोष्ठं समन्तात् समाश्रिता । वृद्धवाग्भ-
टेनाप्युक्तं,—‘पञ्चमी पुरीषधरा सा ह्यत्रामपक्वाशयाश्रया तत्रो-
ण्डुकस्थं मलं विभजति’—इति । उण्डुकः ‘पोटलक’ इति लोके ।
चक्रे च पुरीषाधारशब्देनोण्डुकः प्रतिपादितः, अतएव पुरी-
षधरेति नामास्याः । मलं विभजते मूत्रपुरीषरूपतया विभाग
करोति । गयी तु, विभजते तस्मात् कोष्ठात् पृथक्करोति इति
व्याख्याति ॥ १६ ॥ १७ ॥

षष्ठी पित्तधरा नामः या चतुर्विधमन्नपानमुप-
भुक्तमामाशयात् प्रच्युतं पक्वाशयोपस्थितं धार-
यति ॥ १८ ॥

षष्ठीत्यादि । पित्तमन्त्रान्तरमिसंज्ञक, आमाशयात् प्रच्युतं
कफाशयाद् अष्टं, पक्वाशयोपस्थितं पक्वाशयागमनायोपस्थितं
पित्तस्थानं संप्राप्तं, धारयति, पाकार्थमिति शेषः । तथा च
संग्रहः,—‘षष्ठी पित्तधरा नाम पक्वामाशयमध्यस्था, सा ह्यन्त-
रम्यधिष्ठानतया आमपक्वाशययोर्मध्ये चतुर्विधं अन्नं बलेन
विधार्य पित्ततेजसा शोषयन्ती पचतीत्यर्थः ॥ १८ ॥

भवति चात्र ।

अशितं खादितं पीतं लीढं कोष्ठगतं नृणाम् ॥

तज्जीर्यति यथाकालं शोषितं पित्ततेजसा ॥ १९ ॥

एनमेवार्थं श्लोकेन दर्शयन्नाह,—अशितमित्यादि । (अश
भोजने, खाद भक्षणे, धेत् पाने, लिह आस्वादने ।) तत् अन्न
अशितादिविशेषणेन जीर्यति । यथाकालं कालानतिक्रमेण ती-
क्ष्णमध्यमन्दाग्निषु मात्राद्वयगुरुलघूचितकालानतिक्रमेण ॥१९॥

सप्तमी शुक्रधरा नामः या सर्वप्राणिनां सर्व-
शरीरव्यापिनी ॥ २० ॥

भवन्ति चात्र ।

यथा पयसि सर्पिस्तु गूढश्चेक्षौ रसो यथा ॥

शरीरेषु तथा शुक्रं नृणां विद्यान्निष्पन्नः ॥ २१ ॥

शुक्रस्य सर्वाङ्गव्यापिले उपमानप्रमाणं दर्शयन्नाह,—यथे-
त्यादि । पयोद्विष्टान्तोऽल्पमैथुनत्वात् बहुशुके, इक्षुद्विष्टान्तस्त्वतिपी-
डनशुक्रक्षरणत्वात् मन्दशुके पुति ॥ २० ॥ २१ ॥

द्वयङ्गुले दक्षिणे पार्श्वे वस्तिद्वारस्य चाप्यधः ॥

मूत्रस्रोतः पथाच्छुक्रं पुरुषस्य प्रवर्तते ॥ २२ ॥

तस्यैवेदानीं सर्वाङ्गव्यापिनोऽपि क्षरणमार्गमाह,—द्वयङ्गुले
इत्यादि । वृद्धवाग्भटेनोक्तम्,—‘सप्तमी शुक्रधरा द्वयङ्गुले
दक्षिणे पार्श्वे वस्तिद्वारस्य चाधो मूत्रमार्गमाश्रिता सकलशरी-
रव्यापिनी शुक्रं प्रवर्तयति’—इति ॥ २२ ॥

कृत्स्नदेहाश्रितं शुक्रं प्रसन्नमनसस्तथा ॥

स्त्रीषु व्यायच्छतश्चापि हर्षात् तत् संप्रवर्तते ॥ २३ ॥

ननु, यथा पयसि संलीनं सर्पिरेव शरीरसंलीनं शुक्रं कथं
पृथग्भूय मूत्रमार्गेण क्षरतीत्याह,—कृत्स्नेत्यादि । प्रसन्नमनसः
कोधादिरहितचित्तस्य, तथा स्त्रीषु व्यायच्छतः व्यायामं कुर्वतो
रत कुर्वत इत्यर्थः ॥ २३ ॥

गृहीतगर्भाणामार्तववहानां स्रोतसां वर्तमान्यव-
रुध्यन्ते गर्भेण, तस्माद्गृहीतगर्भाणामार्तवं न दृ-
श्यते; ततस्तदधः प्रतिहतमूर्ध्वमागतमपरं चो-
पचीयमानमपरेत्यभिधीयते; शोषं चोर्ध्वतरमागतं
पयोधरावभिप्रतिपद्यते, तस्माद्गर्भिण्यः पीनोन्नतप-
योधरा भवन्ति ॥ २४ ॥

कस्माद् गृहीतगर्भाणां गर्भग्रहणकालादूर्ध्वं आप्रजनना-
दार्तवं न दृश्यते ? इत्याह,—गृहीतेत्यादि । वर्तमान्यवरुध्यन्ते
मुखान्यवरुध्यन्ते । अपराममलामित्याहुः स्त्रियः ॥ २४ ॥

गर्भस्य यकृत्प्रीहानौ शोणितजौ, शोणितफेन-
प्रभवः फुप्पुसः, शोणितकिट्टप्रभव उण्डुकः ॥ २५ ॥

गर्भस्येत्यादि । यकृत् कालखण्डं दक्षिणपार्श्वस्थं, ग्रीहा अने-
नैव नाम्ना प्रसिद्धो वामपार्श्वस्थितः, यकृत्प्रीहानावित्युपलक्षणं,
तेन ह्येवमापि शोणितजः, तथा च वृद्धवाग्भटः,—‘रक्ताद-
निलयुक्तात् कालीयकम्’—इति । शोणितेत्यादि फुप्पुसः
हृदयनाडिकालम् स्वनौमख्यातः । शोणितकिट्टेत्यादि उण्डुकः
पोटलकः ॥ २५ ॥

असृजः श्लेष्मणश्चापि यः प्रसादः परो मतः ॥
 तं पच्यमानं पित्तेन वायुश्चाप्यनुधावति ॥ २६ ॥
 ततोऽस्यान्त्राणि जायन्ते शुद्धं वस्तिश्च देहिनः ॥
 उदरे पच्यमानानामाध्मानादुक्तमसारवत् ॥ २७ ॥
 कफशोणितमांसानां सारो जिह्वा प्रजायते ॥
 यथार्थमूष्मणा युक्तो वायुः स्रोतांसि दारयेत् २८
 अनुप्रविश्य पिशितं पेशीर्विभजते तथा ॥
 मेदसः स्नेहमादाय शिरास्त्रायुत्वमाप्नुयात् ॥ २९ ॥
 सिराणां तु मृदुः पाकः स्नायूनां च ततः खरः ॥
 आशय्याऽभ्यासयोगेन करोत्याशयसंभवम् ॥ ३० ॥

अन्त्रादिकोत्पत्तिं दर्शयन्नाह,—असृज इत्यादि । आध्मानात् पच्यमानानां वायुनाग्नेः समिन्धनात् पच्यमानानामित्यर्थः । गयी तु, हृदये पच्यमानामिति पाठं पठति । यथार्थमित्यादि । ऊष्मणा पित्तेन सह युक्तो वायुः स्रोतांसि दारयेत् दारणं कुर्यात् । कथं ? यथार्थं यथाप्रयोजनमित्यर्थः । अनुप्रविश्येत्यादि । वायुः पिशितं मांसं अनुप्रविश्य पेशीर्विभजते, पेशी मांसखण्डम् । मेदस इत्यादि । शिरास्त्रायुत्वमाप्नुयात् इति शिराः स्नायूश्च वायुः कुर्यादित्यर्थः । आशय्येत्यादि । आशय्य अभ्यासयोगेन वायुः स्थितिं कृतेत्यर्थः ॥ २६—३० ॥

रक्तमेदःप्रसादाद् वृक्षौः मांसासृक्कफमेदःप्रसादाद् वृषणौः शोणितकफप्रसादजं हृदयं, यदाश्रया हि ध्रमन्यः प्राणवहाः, तस्याधो वामतः मूर्ध्नि फुण्डस्य, दक्षिणतो यकृत् क्लोम च, तत् विशेषेण चेतनास्थानमतस्तस्मिन्स्तमसावृते सर्वप्राणिनः स्वपन्ति ॥ ३१ ॥

रक्तेत्यादि । प्रसाद सारः । वृक्षौ कुक्षिगोलकौ । मांसेत्यादि । वृषणौ अण्डौ । शोणितेत्यादि । तस्य हृदयस्य । क्लोम तिलकम् । तद्विशेषेण चेतनास्थानं चैतन्यास्पदं, सामान्येन तु सकलशरीरमेव चेतनास्थानम् । तदुक्तं चरके,—“चेतनानामधिष्ठानं मनो देहश्च सेन्द्रियः । केशलोमनखाग्रान्तर्मलद्रवगुणैर्विना—” इति । चेतनासहचरित मनोऽपि विशेषेण हृदयाधिष्ठानं मतम् । अतः तस्मिन् हृदये तमसावृते तमसा तमोगुणेनोच्छ्रितेन आवृते निरुद्धे सति सर्वप्राणिनः स्वपन्ति ॥ ३१ ॥

भवति चात्र ।

पुण्डरीकेण सहस्रं हृदयं स्यादधोमुखम् ॥

जाग्रतस्तद्विकसति स्वपतश्च निमीलति ॥ ३२ ॥

तस्याकारं दर्शयन्नाह,—भवति चात्रेत्यादि । हृदयं कमलमुकुलाकारमधोमुखम् ॥ ३२ ॥

निद्रां तु वैष्णवीं पाप्मानमुपदिशन्ति; सा स्वभावत एव सर्वप्राणिनोऽभिस्पृशति । तत्र यदा संज्ञावहानि स्रोतांसि तमोभूयिष्ठः श्लेष्मा प्रतिपद्यते तदा तामसी नाम निद्रा संभवत्यनवबोधिनी, सा प्रलयकाले; तमोभूयिष्ठानामहःसु नि-

शासु च भवति, रजोभूयिष्ठानामनिमित्तम्, सत्वभूयिष्ठानामर्धरात्रे; क्षीणश्लेष्मणामनिलबहुलानां मनःशरीराभितापवतां च नैव, सा वैकारिकी भवति ॥ ३३ ॥

अथ केयं निद्रा ? तामाह,—निद्रामित्यादि । विष्णोरियं वैष्णवी मायैव । पाप्मानं कस्मादामनन्ति ? कृत्स्नशुभ-व्यापारनिरोधात् । यद्यपि तन्त्रान्तरीयैः सप्तविधा निद्रा पठिता तथापि त्रिविधैव—तामसी स्वाभाविकी वैकारिकी चेति भेदेन; तां क्रमेण दर्शयन्नाह,—तत्र यदेत्यादि । यद्यपि सर्वासां अपि निद्राणां तमो हेतुस्तथापि प्रकृष्टतमस्त्वात् तामसी निद्रा कथ्यते । स्वाभाविकीमाह,—तम इत्यादि । अनिमित्तं अनियतकालं चलत्वाद् रजसः कदाचिद्वा कदाचिद् रात्रावित्यर्थः । सत्वभूयिष्ठानां अर्धरात्रे इति तस्मिन् काले किञ्चिदल्पीभूतं सत्त्वमुत्कटं तमो भवति, तस्मादर्धरात्रे सात्विकाः स्वपन्ति । वैकारिकीमाह,—क्षीणेति । एवभूतानां पुरुषाणां निद्रा नैव भवति, यदि च भवति तदा वैकारिकी नाम निद्रा भवति । ननु, यदा लङ्घनश्रमादिभिर्वायुर्वर्धते श्लेष्मा च क्षीयते तदा कथं निद्रा उदेति ? उच्यते—मनसः श्रान्तत्वाद् भूतात्मनो विषयनिवृत्तौ प्राणिनः स्वपन्ति । तदुक्तं चरके,—“यदा तु मनसि क्लान्ते कर्मात्मानः क्लसान्विताः । विषयेभ्यो निवर्तन्ते तदा स्वपिति मानवः”—इति ॥ ३३ ॥

भवन्ति चात्र ।

हृदयं चेतनास्थानमुक्तं सुश्रुत ! देहिनाम् ॥

तमोऽभिभूते तस्मिन्स्तु निद्रा विशति देहिनाम् ३४
 निद्राहेतुस्तमः सत्त्वं बोधने हेतुरुच्यते ॥

स्वभाव एव वा हेतुर्गरीयान् परिकीर्त्यते ॥ ३५ ॥

इदानीं गद्योक्तस्यार्थस्य सुखबोधनार्थं श्लोकानाह,—भवन्ति चात्रेत्यादि । सत्त्वादीनां सहासान्निध्यात् परस्परविरोधिनाः स्वापबोधयोरनुपपत्तिं मन्यमान आह—स्वभाव एवेति ॥ ३४ ॥ ॥ ३५ ॥

पूर्वदेहानुभूतांस्तु भूतात्मा स्वपतः प्रभुः ॥

रजोयुकेन मनसा गृह्णात्यर्थान् शुभाशुभान् ॥ ३६ ॥

ननु, बोधाभावः स्वापः स्वापाभावो बोधस्तत् कथं स्वपतः स्वप्रदर्शनं भवतीत्याह,—पूर्वेति । ननु च, यः कश्चिदर्थवबोधः स सर्वोऽपि बाह्यार्थावलम्बमानो दृष्टः, न च स्वप्ने बाह्यार्थस्य सत्त्वं विद्यते, तत्कथं तत्रार्थावबोध इति ? उच्यते—स्मृतिरेवेयं पूर्वाऽनुभूतेऽर्थे, न चाननुभूतविषयाः परिस्फुरन्ति । ननु, तादृग्विषयस्यार्थस्यादृष्टाऽश्रुताननुभूतत्वात् कथं स्मृतित्वमित्याह,—पूर्वदेहानुभूतांस्त्विति । एतच्चोपलक्षणमतोऽनेनापि देहेनानुभूतान् । भूतात्मेति किं भूतैर्धृति आत्मा शरीरलक्षणं ? उत भूतैरुपलक्षित आत्मा भूतात्मा क्षेत्रज्ञः ? इत्याह,—स्वपतः प्रभुरिति । स्वपतः स्वापयुक्तस्य शरीरस्य प्रभुः स्वामी क्षेत्रज्ञ इत्यर्थः, तद्वशेन सर्वक्रियाप्रवृत्तेः । कथं पुनरर्थानिन्द्रि-

यथाह्यान् निद्राणेष्विन्द्रियेषु गृहातीत्याह,—मनसेति । मनस सर्वदैव संभवात् सदा स्वप्नदर्शनप्रसङ्ग इत्याह,—रजोयुक्तेन इति रजःप्रेरितेनेत्यर्थः, रजसः प्रवर्तत्वात् । तमोयुक्तेन च मनसा न किमपि पश्यति, तमसः आवरणात्मकत्वात् ॥ ३६ ॥

करणानां तु वैकल्ये तमसाऽभिप्रवर्धिते ॥
अस्वपन्नपि भूतात्मा प्रसुप्त इव चोच्यते ॥ ३७ ॥

इन्द्रियग्रामस्य तमसा वैकल्ये आपादिते आत्मा निर्विकारोऽपि सुप्त इव भवति इति प्रतिपादयन्नाह,—करणानामित्यादि । अभिप्रवर्धिते इति अभि सर्वतो बहिरन्तश्च प्रवर्धिते । तत्र बहिरिन्द्रियाणां विषयभूतेऽर्थे अन्तर्मनोर्थेऽपि सुखदुःखादौ ॥ ३७ ॥

सर्वर्तुषु दिवास्वापः प्रतिषिद्धोऽन्यत्र ग्रीष्मात् । प्रतिषिद्धेष्वपि तु बालवृद्धस्त्रीकर्षितक्षतक्षीणमद्यनित्ययानवाहनाध्वकर्मपरिश्रान्तानामभ्युक्तवतां मेदःस्वेदकफरसरक्तक्षीणानामजीर्णानां च मुहूर्ते दिवास्वपनमप्रतिषिद्धम् । रात्रावपि जागरितवतां जागरितकालादर्थमिष्यते दिवास्वप्नः । विकृतिर्हि दिवास्वप्नो नाम । तत्र स्वपतामधर्मः सर्वदोषप्रकोपश्च । तत्प्रकोपाच्च कासश्वासप्रतिश्यायशिरोगौरवाङ्गमर्दाऽरोचकज्वराग्निदौर्बल्यानि भवन्ति । रात्रावपि जागरितवतां वातपित्तनिमित्तास्त एवोपद्रवा भवन्ति ॥ ३८ ॥

दिवास्वप्नस्य प्रवृत्तिनिवृत्ती आह—सर्वेत्यादि । अन्यत्र ग्रीष्मात् इति ग्रीष्म वर्जयित्वा । प्रतिषिद्धेष्वपीत्यादि प्रतिषिद्धेष्वपि ऋतुषु । मुहूर्ते घटिकाद्वयम् । रात्रावित्यादि । कस्मात् अर्धमेव सुष्यान्नाधिकमिति दर्शयन्नाह,—विकृतिरित्यादि । सर्वशब्देन रक्तमपि गृह्यते । यद्यपि दिवास्वप्नेऽधर्मस्तथापि शरीररक्षार्थं ग्रीष्मे दिवास्वप्न उक्तः । रात्रावित्यादि । त एव कासश्वासादय एव ॥ ३८ ॥

भवन्ति चात्र ।

तस्मान्न जागृत्यात्रात्रौ दिवास्वप्नं च वर्जयेत् ॥
ज्ञात्वा दोषकरावेतौ बुधः स्वप्नं मितं चरेत् ॥ ३९ ॥
अरोगः सुमना ह्येवं बलवर्णान्वितो वृषः ॥
नातिस्थूलकृशः श्रीमान् नरो जीवेत् समाः शतम् ४०

भवन्तीत्यादि । एव उक्तेन प्रकारेण वर्तमानः, वृषः स्त्रीरमणशक्तियुक्तः, श्रीमान् शरीरशोभायुक्तः ॥ ३९ ॥ ४० ॥

निद्रा सात्मीयकृता यैस्तु रात्रौ च यदि वा दिवा ॥
दिवारात्रौ च ये नित्यं स्वप्नजागरणोचिताः ।
न तेषां स्वपतां दोषो जाग्रतां वाऽपि जायते ॥ ४१ ॥

ये पुनर्निद्रासात्मीयास्तेषामदोष एव दिवास्वाप इत्यत आह,— दिवेत्यादि ॥ ४१ ॥

निद्रानाशोऽनिलात् पित्तान्मनस्तापात् क्षयादपि ॥

संभवत्यभिधाताश्च प्रत्यनीकैः प्रशाम्यति ॥ ४२ ॥

निद्रानाशोऽभ्यङ्गयोगो मूर्ध्नि तैलनिषेवणम् ॥

गात्रस्योद्वर्तनं चैव हितं संवाहनानि च ॥ ४३ ॥

शालिगोधूमपिष्टान्नमश्वैरैक्ष्वसंस्कृतैः ॥

भोजनं मधुरं स्निग्धं क्षीरमांसरसादिभिः ॥ ४४ ॥

रसैर्विलेशयानां च विष्किराणां तथैव च ॥

द्राक्षासितेश्चुद्रव्याणामुपयोगो भवेन्नृशि ॥ ४५ ॥

शयनासनयानानि मनोज्ञानि मृदूनि च ॥

निद्रानाशे तु कुर्वीत तथान्यान्यपि बुद्धिमान् ॥ ४६ ॥

ये पुनर्निद्रानाशहेतवस्तानाह,—निद्रानाश इत्यादि । अनिलादिभ्यो निद्रानाशः संभवति इति संबन्धः ; स निद्रानाशः प्रत्यनीकैः अभ्यङ्गादिभिः प्रशाम्यति उपशमं याति । कानि पुनः प्रत्यनीकानि ? तान्याह,—निद्रानाशोऽभ्यङ्गैत्यादि । निद्रानाशोऽभ्यङ्गयोगादि हितो भवेत् । संवाहनं मृदुमर्दनम् । ऐक्ष्वसंस्कृतैः इति खण्डादिसंस्कृतैः । शयनादीनि च मनोज्ञानि निद्रानाशे कुर्वीत । तथान्यान्यपीति प्रावरणादीनि ॥ ४२—४६ ॥

निद्रातियोगे वमनं हितं संशोधनानि च ॥

लङ्घनं रक्तमोक्षं च मनोव्याकुलनानि च ॥ ४७ ॥

निद्रातियोगे प्रतिकारमाह,—निद्रातियोगे इत्यादि । संशोधनादेव वमने लब्धे यद्रमनस्य पृथगुपादानं तद्विशेषेण निद्रानाशहेत्यर्थम् ॥ ४७ ॥

कफमेदोविषातानां रात्रौ जागरणं हितम् ॥

रात्रौ विहितः स्वप्नः केषाचिन्निषिध्यते इत्याह,—कफेत्यादि ॥—

दिवास्वप्नश्च तृद्गूलहिकाऽजीर्णातिसारिणाम् ॥ ४८ ॥

निषिद्धोऽपि दिवास्वप्नः केषांचित् प्रशस्यते इत्याह,—दिवेत्यादि । हित इत्यत्रापि संबन्धनीयम् ॥ ४८ ॥

इन्द्रियार्थेष्वसंप्राप्तिर्गौरवं जृम्भणं क्लमः ॥

निद्रार्तस्येव यस्येहा तस्य तन्द्रां विनिर्दिशेत् ॥ ४९ ॥

निद्रायास्तमोभवाया सोह्रूपाया अनुषङ्गात् तत्सदृशीं तन्द्रामप्याह—इन्द्रियेत्यादि । इन्द्रियार्थाः शब्दादयः तेषां असंप्राप्तिः अग्रहणम् । निद्रार्तस्येव निद्रायुक्तस्येव । परं निद्रायां प्रबोधितस्य क्लमाभावः, तन्द्रायां तु प्रबोधितोऽपि क्लाम्यति, अतएवात्र क्लमग्रहणम् ॥ ४९ ॥

पीतैकमनिलोच्छ्वासमुद्वेष्टन् विवृताननः ॥

यन्मुञ्चति सनेत्रास्त्रं स जृम्भ इति संज्ञितः ॥ ५० ॥

इदानीं तन्द्रालक्षणप्रतिपादितानां जृम्भणादीनां लक्षणमाह,—पीलेत्यादि । अत्र जृम्भाप्रसङ्गेन केचित् लिङ्गालक्षणं पठन्ति । यथा,—“प्राणोदानौ समौ स्यातां मूर्ध्नि श्रोतःपथि स्थितौ । नस्तः प्रवर्तते शब्दः क्ष्वथुं तं विनिर्दिशेत्”—इति । तच्च टीकाकारापठितत्वान्न पठनीयम् ॥ ५० ॥

अध्यायः ४]

योऽनायासः श्रमो देहे प्रवृद्धः श्वासवर्जितः ॥
 क्रमः स इति विज्ञेय इन्द्रियार्थप्रवाधकः ॥ ५१ ॥
 क्रममाह,—य इत्यादि ॥ ५१ ॥
 सुखस्पर्शप्रसंज्ञित्वं दुःखद्वेषणलोलता ॥
 शक्तस्य चाप्यनुत्साहः कर्मस्वालस्यमुच्यते ॥ ५२ ॥
 क्रमानन्तरं कर्माप्रवृत्तिसाम्यादसूत्रितमपि आलस्यमाह,—
 सुखेत्यादि ॥ ५२ ॥
 उत्क्रिष्टयाञ्च न निर्गच्छेत् प्रसेकणीवनैरितम् ॥
 हृदयं पीड्यते चास्य तमुत्क्रेशं विनिर्दिशेत् ॥ ५३ ॥
 वक्त्रे मधुरता तन्द्रा हृदयोद्वेष्टनं भ्रमः ॥
 न चान्नमभिकाङ्क्षेत ग्लानिं तस्य विनिर्दिशेत् ॥ ५४ ॥
 केचिदुत्क्रेशग्लान्योर्लक्षणमाहुः,—उदित्यादि, वक्त्रे इ-
 त्यादि च । एतदपि टीकाकारैरपठितत्वात् पठनीयम् ॥ ५३ ॥
 ॥ ५४ ॥

आर्द्रचर्मावनद्धं हि यो गात्रमभिमन्यते ॥
 तथा गुरु शिरोऽप्यर्थं गौरवं तद्विनिर्दिशेत् ॥ ५५ ॥
 आर्द्रेत्यादि । आर्द्रचर्मावनद्धं वा इत्यत्र वाशब्द इवार्थे,
 तेनार्द्रचर्मावनद्धमिवेत्यर्थः । तद् विनिर्दिशेत् इति तस्येति
 शेषः ॥ ५५ ॥

मूर्च्छां पित्ततमः प्राया रजःपित्तानिलाङ्गमः ॥
 तमोवातकफात् तन्द्रा निद्रा श्लेष्मतमो भवा ॥ ५६ ॥
 मोहरूपाया निद्रायाः प्रसङ्गेन तन्द्रादिक मोहरूपं निर्दिश्य
 मूर्च्छादिकमपि दर्शयन्नाह,—मूर्च्छेत्यादि । भ्रमः चकारुडस्येव
 भ्रमणम् । लक्षणत उक्तायास्तन्द्राया हेतुतोऽपि निर्देशं कुर्व-
 न्नाह,—तमोवातकफादिति । उक्तापि निद्रा तमसा मनोदो-
 षेण मूर्च्छादिप्रसङ्गेन शरीरदोषेणापि पुनरभिहिता । गयी तु
 क्रमालस्यादीनां लक्षणं न पठति, असूत्रितत्वेन हेतुना ॥ ५६ ॥

गर्भस्य खलु रसनिमित्ता मारुताभ्याननिमित्ता
 च परिवृद्धिर्भवति ॥ ५७ ॥

गर्भस्य वृद्धौ पूर्वोक्तहेतुमनूय द्वितीयमपि हेतुं दर्शयन्ना-
 ह,—गर्भस्येत्यादि । रसनिमित्ता इति मातुरिति शेषः । तदुक्तं
 प्राक् “मातुस्तु रसवहायां नाड्यां गर्भनाभिनाडी प्रतिबद्धा” —
 इत्यादिना । मारुताभ्याननिमित्ता चेति मारुताभ्यान वायुना
 स्रोतसां पूरणं तदेव निमित्तं यस्यां सा मारुताभ्याननिमित्ता
 ॥ ५७ ॥

भवन्ति चात्र ।

तस्यान्तरेण नाभेस्तु ज्योतिःस्थानं ध्रुवं स्मृतम् ॥
 तदाऽऽधमति वातस्तु देहस्तेनास्य वर्धते ॥ ५८ ॥
 ऊष्मणा सहितश्चापि दारयत्यस्य मारुतः ॥
 ऊर्ध्वं तिर्यग्धस्ताच्च स्रोतांस्यपि यथा तथा ॥ ५९ ॥

वक्ष्यमाणेनानलानिलकृतेन गर्भस्रोतसाम्नाध्मानेनाभितो वि-
 शालभूतत्वात् गर्भपरिवृद्धिः, अतः स्रोतसामेवाभ्यानसंप्राप्ति

दर्शयन्नाह,—भवन्तीत्यादि । तस्य गर्भस्य नाभेरन्तरे मध्ये
 ज्योतिःस्थानं अभिस्थानं ध्रुवं निश्चितं स्मृतम् । तच्च वायुराध-
 मति । तेन च आभ्यामेन वह्निना समाहतेन स्रोतसाम्नाध्मा-
 पने अस्य गर्भस्य देहो वर्धते । ज्योतिःस्थानाध्मानेन मध्यस्रो-
 तोवृद्धौ कथं सर्वतो वृद्धिरित्याह,—ऊष्मणेत्यादि । यथातथा-
 शब्दावत्रान्तर्भूतवीप्सार्थो ज्ञातव्यौ, तेनोष्मणा सहितोऽनिलो
 यथा यथोर्ध्वं तिर्यक् अधस्ताच्च स्रोतांसि दारयति विवृतानि
 करोति तथा तथा देहो वर्धते इति पूर्ववाक्यात् संबन्धनीयम्
 ॥ ५८ ॥ ५९ ॥

दृष्टिश्च रोमकूपाश्च न वर्धन्ते कदाचन ॥
 ध्रुवाण्येतानि मर्त्यानामिति धन्वन्तरेऽर्जतम् ॥ ६० ॥
 यथा शरीरं वर्धते तथा दृष्ट्यादयोऽपि कथं न वर्धन्ते ?
 इत्याह,—दृष्टिरित्यादि । यस्मात् एतानि दृष्टिरोमकूपानि
 ध्रुवाणि निश्चितानि, मर्त्यानां पुरुषाणाम् ॥ ६० ॥

शरीरे क्षीयमाणेऽपि वर्धन्ते द्वाविमौ सदा ॥
 स्वभावं प्रकृतिं कृत्वा नखकेशाविति स्थितिः ॥ ६१ ॥
 शरीरवृद्ध्यापि कस्यचिदवयवस्यावृद्धिं प्रतिपाद्य शरीरक्ष-
 येऽपि कस्यचिदतिवृद्धिं दर्शयन्नाह,—शरीरे इत्यादि । स्वभाव
 प्रकृतिं कृत्वा स्वभावं कारणं कृत्वेत्यर्थः ॥ ६१ ॥

सप्त प्रकृतयो भवन्ति—दोषैः पृथक्, द्विशः, सम-
 तैश्च ॥ ६२ ॥

प्रकृतिप्रसङ्गेनान्यदपि प्राकृतरूपं प्रतिपादयितुकामो याव-
 द्द्विधा प्रकृतिर्यद्वेतुकी यच्चास्याः स्वलक्षणं तत्कमेणाह,—
 सप्तेत्यादि । पृथक् तिस्रः, द्विशः तिस्रः, समस्तैश्चैकेत्येव सप्त
 ॥ ६२ ॥

शुक्रशोणितसंयोगे यो भवेद्दोष उत्कटः ॥
 प्रकृतिर्जायते तेन तस्या मे लक्षणं शृणु ॥ ६३ ॥

सप्तविधत्वं प्रतिपाद्य तस्या उत्पत्तौ हेतुमाह,—शुक्रेत्यादि ।
 यो भवेद्दोष उत्कटः इति स्वभावस्थितो न प्रकृतिः । द्विविधा
 व्युत्कटा वातादयः, प्राकृता वैकृताश्च; तत्र प्राकृताः सप्तविधा-
 याः प्रकृतेर्हेतुभूताः शरीरैकजन्मानः, वैकृताश्च गर्भव्याधा-
 तकाः । गयी तु अन्यथैवाशङ्क्य समादधाति । यथा—ननु,
 स्वभावतः शुद्ध बीज कर्मणा वा समधातुं गर्भं निष्पादयति,
 अनिलादिदोषदुष्टं तु गर्भजननाय न समर्थमिति शुक्रशोणित-
 शुद्धावुक्तं तत् कथमुत्कटेन दोषेण प्रकृतिरिति? उच्यते—न
 हि सर्वमेव बीजं दूषितं किंति बीजावयवो दूषितः, न चावय-
 वगतदोषेण गर्भप्रतिबन्धो जालान्धमूकादेर्गर्भस्य दर्शनात्;
 तस्मात् अत्र य एवांशो बीजस्य दुष्टो भवति तत्कार्यस्यैव
 गर्भावयवस्य विकृतिरभावो वा भवति, यथा दृष्ट्यारम्भके बीज-
 भागे दुष्टे जालान्धो गर्भो भवति न तु गर्भ एव न भवति, तथा
 दोषाख्ये बीजभागे दुष्टे तत्कार्यस्यैव गर्भशरीरभागस्य समवा-

१. निश्चलानि, इति पाठान्तरम् ।

शोरपेक्षया विकृतिः स्फुटितकरचरणदिलक्षणा भवति न तु गर्भव्याघातः । तदुक्तं,—“शुद्ध स्वभावकर्मन्या वातायैर्दुष्टमशतः । दृष्ट बीजार्थकृत् बीज तत्र प्रकृतिस्तरम्”—इति ॥ ६३ ॥

तत्र यः प्रजागरूकः शीतद्वेषी दुर्भगः स्तेनो मत्सर्यनार्यो गान्धर्वचित्तः स्फुटितकरचरणोऽल्परूक्षश्मश्रुनखकेशः क्रोधी दन्तनखखादी च भवति ॥ ६४ ॥

अधृतिरदृढसौहृदः कृतघ्नः
कृशपरुषो धमनीततः प्रलापी ॥
दुतगतिरदृढोऽनवस्थितात्मा
वियदपि गच्छति संप्रमेण सुप्तः ॥ ६५ ॥
अव्यवस्थितमतिश्चलदृष्टिः
मन्दरत्नधनसंचयमित्रः ॥
किञ्चिदेव विलपत्यनिबद्धं
मारुतप्रकृतिरेष मनुष्यः ॥ ६६ ॥

वातिकाश्चाजगोमायुशशाखपृष्ठशुनां तथा ॥
गृध्रकाकखरादीनामनूकैः कीर्तिता नराः ६७ ॥

दोषाणां हि वातस्य प्राधान्यं अतस्तत्प्रकृतिलक्षणमाह,—
तत्रैत्यादि । प्रजागरूकः अतिशयेन जागरणशीलः । दुर्भगः
अमनोरमाकारः । स्तेनः चौरः । मत्सरी परगुणासहनशीलः ।
अनार्यः असत्पुरुषः । गान्धर्वचित्तः गीतादिनिरतः । क्रोधी
हिंसाशीलः । दन्तखादी सुप्तः सन् दन्तात् किटकिटायते ।
अधृतिः अधैर्ययुक्तः । दुतगतिरदृढः शीघ्रगामी शीघ्रभापी च
भवतीत्यर्थः । अनवस्थितात्मा चञ्चलचित्तः । अव्यवस्थितमतिः
अनवस्थितबुद्धिनिश्चयः ॥ ६४—६७ ॥

स्वेदनो दुर्गन्धः पीतशिथिलाङ्गस्ताम्रनखनयन-
तालुजिह्वाप्राणिपादतलो दुर्भगो बलीपलितखा-
लित्यजुष्टो बहुभुगुष्णद्वेषी क्षिप्रकोपप्रसादो मध्य-
मबलो मध्यमायुश्च भवति ॥ ६८ ॥

मेधावी निपुणमतिर्विगृह्य वक्ता
तेजस्वी समितिषु दुर्निवारवीर्यः ॥
सुप्तः सन् कनकपलाशकर्णिकारान्
संपश्येदपि च हुताशविद्युदुल्काः ॥ ६९ ॥
न भयात् प्रणमेदनतेष्वमृदुः
प्रणतेष्वपि सान्त्वनदानरुचिः ॥
भवतीह सदा व्यथितास्यगतिः
स भवेदिह पित्तकृतप्रकृतिः ॥ ७० ॥

भुजङ्गोलूकगन्धर्वयक्षमार्जारवानरैः ॥
व्याघ्रर्क्षनकुलानूकैः पैत्तिकास्तु नराः स्मृताः ॥ ७१ ॥

मेधावी इत्यादि । विगृह्य वक्ता इति परवाक्यमुच्छिद्य वक्तुं-
शीलः । समितिषु संग्रामेषु । पलाशः किशुकः । सान्त्वनं

उपशमः । व्यथितास्यगतिः व्यथितमुखः मुखपाकत्वात्, धाव-
नक्लेशासहत्वात्पीडावहगमनः ॥ ६८—७१ ॥

दूर्वेन्दीवरनिस्त्रिंशार्द्रारिष्टकशरकाण्डानामन्य-
तमवर्णः सुभगः प्रियदर्शनो मधुरप्रियः कृतज्ञो धृ-
तिमान् सहिष्णुरलोलुपो बलवाञ्छिरग्राही दृढवै-
रश्च भवति ॥ ७२ ॥

शुक्लाक्षः स्थिरकुटिलातिनीलकेशो
लक्ष्मीवान् जलदमृदङ्गसिंहघोषः ॥
सुप्तः सन् सकमलहंसचक्रवाकान्
संपश्येदपि च जलाशयान् मनोज्ञान् ॥ ७३ ॥
रक्तान्तनेत्रः सुविभक्तगात्रः
स्निग्धच्छविः सत्वगुणोपपन्नः ॥
क्लेशक्षमो मानयिता गुरुणां
ज्ञेयो बलासप्रकृतिर्मनुष्यः ॥ ७४ ॥
दृढशास्त्रमतिः स्थिरमित्रधनः
परिगण्य चिरात् प्रददाति बहु ॥
परिनिश्चितवाक्यपदः सततं
गुरुमानकरश्च भवेत्स सदा ॥ ७५ ॥

ब्रह्मरुदेन्द्रवरुणैः सिंहाश्वगजगोवृषैः ॥
तार्क्ष्यहंससमानूकाः श्लेष्मप्रकृतयो नराः ॥ ७६ ॥

दूर्वेत्यादि । इन्दीवरं नीलोत्पलम् । निस्त्रिंशः खड्गः । अरिष्टः
कृष्णवर्तुलफलो ‘रीठा’ इति लोके प्रसिद्धः । स च आर्द्रः । धृतिमान्
धैर्ययुक्तः । सुविभक्तगात्रः सुष्ठुपृथग्भूतसकलावयवः । केचिद्
वातादिप्रकृतिषु—“वातिकाश्चाजगोमायुशशाखपृष्ठशुनां तथा ।
गृध्रकाकखरादीनामनूकैः कीर्तिता नराः”—इत्यादि । तथा—
“भुजङ्गोलूकगन्धर्वयक्षमार्जारवानरैः । व्याघ्रर्क्षनकुलानूकाः पै-
त्तिकास्तु नराः स्मृताः” इत्यादि । तथा—“दृढशास्त्रमतिः
स्थिरमित्रधनः परिगण्य चिरात् प्रददाति बहु । परिनिश्चितवाक्य-
पदः सततं गुरुमानकरश्च भवति सदा—” इत्यादि । तथा—
“ब्रह्मेन्द्रवरुणैः सिंहाश्वगजगोवृषैः । तार्क्ष्यहंससमानूकाः श्ले-
ष्मप्रकृतयो नराः ॥”—इत्यादीनेतान् चतुःसंख्याकान् श्लोकान्
पठन्ति । ते तु श्लोका निबन्धकारैरपठितत्वात् न पठनीयाः
॥ ७२—७६ ॥

द्वयोर्वा तिसृणां वापि प्रकृतीनां तु लक्षणैः ॥
ज्ञात्वा संसर्गजा वैद्यः प्रकृतीरभिनिर्दिशेत् ॥ ७७ ॥
संसर्गजाः प्रकृतिराह—द्वयोरित्यादि ॥ ७७ ॥

प्रकोपो वाऽन्यथाभावः क्षयो वा नोपजायते ॥
प्रकृतीनां स्वभावेन जायते तु गतायुषः ॥ ७८ ॥
ते च प्राकृता भावा अन्यथावर्तिन इति दर्शयन्नाह,—
प्रकोप इत्यादि ॥ ७८ ॥

विषजातो यथा कीटो न विषेण विपद्यते ॥
तद्वत्प्रकृतयो मर्त्ये शक्नुवन्ति न बाधितुम् ॥ ७९ ॥

वातादिप्रकृतीनां ये दोषास्ते कस्मान्न रुजन्ति इत्याह,—विपे-
ल्यादि । एतदारम्भकदोषमधिकृत्योक्तं, तस्याबाधकत्वं प्रागेव
व्याख्यातम् । शक्नुवन्ति न बाधितुमिति नन् ईषदर्थे, तेन किं-
चित् बाधितुं शक्नुवन्ति ननु भृशम् । यथा हि विषकीटो
विपस्वभावजनितदाहादिना किञ्चिदेव बाध्यते न तु भृशः, एव
वाग्नादिहेतुजः प्राणिकायो वातादिजेन स्फुटितकरचरणादिकेन
दोषेण तथा स्वेददौर्गन्ध्यादिना च किञ्चिदेव बाध्यते । अत-
एव—“वातलाघ्याः सदातुराः” इति वातादिप्रकृतिषु नित्या-
तुरत्वमभिहितम् ॥ ७९ ॥

प्रकृतिमिह नराणां भौतिकीं केचिदाहुः

पवनदहनतोयैः कीर्तितास्तास्तु तिस्रः ॥

एकीयमतमाह,—प्रकृतिमित्यादि । पवनदहनतोयैः कीर्तिताः
इति वातपित्तश्लेष्मलक्षणैः कथिता इत्यर्थः ॥—

स्थिरविपुलशरीरः पार्थिवश्च क्षमावान्

शुचिरथ चिरजीवी नामसः खैर्महद्भिः ॥८०॥

शेषे द्वे प्रकृती आह,—स्थिरेत्यादि । खैर्महद्भिः इति नासा-
कर्णादिच्छिद्वैविपुलैरित्यर्थः । अनेन श्लोकेन पृथिव्यप्तेजोवा-
य्वाकाशीयामपि प्रकृतिमाहुः, अन्ये सा चैकशो द्वित्रिचतुर्वि-
भूतैः प्रस्तार्यमाणा बहुधा संजायते । उक्तं च, “एकैकेन
वदन्ति पञ्च दश तु द्वाभ्यां त्रिभिस्तावतीभूतैः पञ्च चतुर्भिरेव
भिषजस्त्वेकां समस्तैरपि । एकस्त्रिंशतमत्र भूमिसलिलस्वाहा-
प्रियस्पर्शनाकाशैश्च प्रकृतिगुणैरपि पुनः प्रादुःस्म सप्ताऽ-
परा—” इति । गुणैः सत्वरजस्तमोभिरेकशो द्विंशः समस्तैश्च
सप्त महाप्रकृतयो भवन्ति ‘सप्त दोषतः, सप्त गुणतः’ इति नागा-
र्जुनाचार्य उक्तत्वात् ॥ ८० ॥

शौचमास्ति कथमभ्यासो वेदेषु गुरुपूजनम् ॥

प्रियातिथित्वमिज्या च ब्रह्मकायस्य लक्षणम् ॥८१॥

माहात्म्यं शौर्यमाज्ञा च सततं शास्त्रबुद्धिता ॥

भृत्यानां भरणं चापि माहेन्द्रं कायलक्षणम् ॥ ८२ ॥

शीतसेवा सहिष्णुत्वं पैङ्गल्यं हरिकेशता ॥

प्रियवादित्वमित्येतद्वारुणं कायलक्षणम् ॥ ८३ ॥

मध्यस्थता सहिष्णुत्वमर्थस्यागमसंचयौ ॥

महाप्रसवशक्तित्वं कौबेरं कायलक्षणम् ॥ ८४ ॥

गन्धमालयप्रियत्वं च नृत्यवादित्रकामिता ॥

विहारशीलता चैव गान्धर्वं कायलक्षणम् ॥ ८५ ॥

प्राप्तकारी दृढोत्थानो निर्भयः स्मृतिमान् शुचिः ॥

रागमोहमदद्वेषैर्वर्जितो याम्यसत्त्ववान् ॥ ८६ ॥

जपव्रतब्रह्मचर्यहोमाध्ययनसेविनम् ॥

ज्ञानविज्ञानसंपन्नमृषिसत्त्वं नरं विदुः ॥ ८७ ॥

सप्तैते सात्विकाः काया

सत्वादिगुणभेदेन वित्तप्रकृतिं निर्दिशन्नाह,—शौचमित्यादि ।
इज्या यागः । माहात्म्यमित्यादि । माहात्म्यं महाशक्त्यत्वं ।
शीतेत्यादि । पैङ्गल्यं पिङ्गाक्षता । हरिकेशता कपिलकेशता ।

मध्येत्यादि । महाप्रसवशक्तित्वं प्रजोत्पादनसामर्थ्यम् । गन्धे-
ल्यादि । विहारशीलता भ्रमणशीलता । प्राप्तेत्यादि । प्राप्तकारी
युक्तकारी । दृढोत्थानः दृढारम्भः ॥ ८१—८७ ॥—

राजसांस्तु निबोध मे ॥

ऐश्वर्यवन्तं रौद्रं च शूरं चण्डमसूयकम् ॥ ८८ ॥

एकाशिनं चौदरिकमासुरं सत्त्वमीदृशम् ॥

तीक्ष्णमायासिनं भीरुं चण्डं मायान्वितं तथा ॥८९॥

विहाराचारचपलं सर्पसत्त्वं विदुर्नरम् ॥

प्रवृद्धकामसेवी चाप्यजस्त्राहार एव च ॥ ९० ॥

अमर्षणोऽनवस्थायी शाकुनं कायलक्षणम् ॥

एकान्तग्राहिता रौद्रयमसूया धर्मबाह्यता ॥ ९१ ॥

भृशमात्रं तमश्चापि राक्षसं कायलक्षणम् ॥

उच्छिष्टाहारता तैश्चर्यं साहसप्रियता तथा ॥९२॥

स्त्रीलोलुपत्वं नैर्लज्यं पैशाचं कायलक्षणम् ॥

असंविभागमलसं दुःखशीलमसूयकम् ॥ ९३ ॥

लोलुपं चाऽप्यदातारं प्रेतसत्त्वं विदुर्नरम् ॥

षडैते राजसाः काया-

रौद्रं भयानकं, चण्ड तीव्रकोपं, असूयकं परगुणेषु मत्सरिणं,
एकाशिनं एकाक्येव चाश्रातीत्यर्थः, औदरिकं घस्मरम्; गयदा-
सस्तु औदरिकमित्यत्रौषधिक इति पठित्वा ‘औषधिकं छद्मपरं’ इति
व्याख्याति । तीक्ष्णेत्यादि । भीरु अक्रोधे सतीत्यव्याहारः । तदुक्तं
चरके,—“कुद्धं शूरमकुद्धं भीरुम्”—इति । चण्डं कोपनम् ।
प्रवृद्धेत्यादि । अजस्त्राहारः अनवरताहारशीलः । एकान्त-
ेत्यादि । एकान्तग्राहिता एकान्तग्रहणशीलता, असूया गुणेषु
दोषारोपणम् । भृशमात्रं तम इत्यर्थः । उच्छिष्टेत्यादि । तैश्चर्यं
कोपनत्वम् । असंविभागमित्यादि ॥ ८८—९३ ॥—

स्तामसांस्तु निबोध मे ॥९४॥

दुर्मेधस्तत्त्वं मन्दता च स्वप्ने मैथुननित्यता ॥

निराकरिष्णुता चैव विज्ञेयाः पाशवा गुणाः ॥९५॥

अनवस्थितता मौर्ख्यं भीरुत्वं सलिलार्थिता ॥

परस्परभिमर्दश्च मत्स्यसत्त्वस्य लक्षणम् ॥ ९६ ॥

एकस्थानरतिर्नित्यमाहारे केवले रतः ॥

वानस्पत्यो नरः सत्त्वधर्मकामार्थवर्जितः ॥ ९७ ॥

इत्येते त्रिविधाः कायाः प्रोक्ता वै तामसास्तथा ॥

मन्दता जिह्मता । अनवस्थिततेत्यादि ॥ ९४—९७ ॥—

कायानां प्रकृतीर्ज्ञात्वा त्वनुरूपां क्रियां चरेत् ॥९८॥

महाप्रकृतयस्त्वेता रजःसत्त्वतमःकृताः ॥

प्रोक्ता लक्षणतः सम्यग्भिषक् ताश्च विभावयेत् ९९

प्रकृतिज्ञाने प्रयोजनमाह,—कायानामित्यादि ॥ ९८ ॥

॥ ९९ ॥

इति श्रीडहणविरचितायां निबन्धसंग्रहाख्यायां सुश्रुत-

व्याख्यायां शारीरस्थाने चतुर्थोऽध्यायः ॥ ४ ॥

पञ्चमोऽध्यायः ।

अथातः शरीरसंख्याव्याकरणं शरीरं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

गर्भव्याकरणानन्तरमुत्पन्नस्य गर्भस्य संजाताङ्गप्रत्यङ्गतया लब्धशरीरसंज्ञस्य शरीरावयवानां संख्या कर्तुं युज्यते इत्याह,—अथात इत्यादि । पञ्चमहाभूतशरीरिसमवायः शरीरं उक्त तस्य संख्या अवयवशः संख्या तस्याः व्याकरणं विवरण यत्र शरीरे तद् व्याख्यास्यामः; अथवा शरीरशब्दोऽयं समुदाय-वृत्तिरवयवेष्वपि वर्तते तेषां संख्या, शेषं पूर्ववत् ॥ १ ॥ २ ॥

शुक्रशोणितं गर्भाशयस्थमात्मप्रकृतिविकारसंमूर्च्छितं 'गर्भं' इत्युच्यते । तं चेतनावस्थितं वायुर्विभजति, तेज एनं पचति, आपः क्लेदयन्ति, पृथिवी संहन्ति, आकाशं विवर्धयति । एवं विवर्धितः स यदा हस्तपादजिह्वाघ्राणकर्णनितम्बादिभिरङ्गैरुपेतस्तदा 'शरीरं' इति संज्ञां लभते । तच्च षडङ्गं—शास्त्राश्चतस्रो, मध्यं पञ्चमं, षष्ठं शिर इति ॥ ३ ॥

तत्र शरीरावयवसंख्याविवरणं प्रतिपादयितुकामः शरीरशब्दव्यपदेश्यमेव तावत् क्रमेणाह,—शुक्रशोणितमिति । आत्मप्रकृतिविकारसंमूर्च्छितमिति आत्मा क्षेत्रज्ञः, प्रकृतयः प्रधानादयोऽष्टौ, विकाराः पञ्चभूतान्येकादशेन्द्रियाणि चेति षोडश, तैः संमूर्च्छितं मिश्रीभूतं 'गर्भं' इति संज्ञां लभते, एतेन योगिनामुपयोगी पञ्चविंशतिको राशिरुक्तः । तमिदानीं मिषजामुपयोगिनं षट्धातुकं कृत्वा निर्दिशन्नाह,—तं चेति । चेतनया हेतुभूतया यावद्गर्भप्रसवकालमवस्थितं चेतनावस्थितं, अन्यथा कुथितविशीर्णं स्यात् । त वायुर्विभजति दोषधातुमलाङ्गप्रत्यङ्गविभागेन । तेज एनं पचति रूपाद्रूपान्तरेणावस्थानं प्रापयति । आपः क्लेदयन्ति विभागपरिणामकारिणोरनिलानलयोः शोषणेऽप्यार्द्रतां जनयति । पृथिवी संहन्ति अद्भिः क्लिन्नमपि कठिनं मूर्तिमत् करोति; संहरतीत्यन्ये पठन्ति, तन्न, संपूर्वहृदातोर्विनाशार्थत्वात् । आकाशं विवर्धयति अनिलानलविदारितस्रोतसामाध्मापनेनोर्ध्वमधस्तिर्यग्-विवर्धितमवकाशदानेन विवर्धयति । मध्यमिदं कण्ठादिगुदपर्यन्तम् ॥ ३ ॥

अतः परं प्रत्यङ्गानि वक्ष्यन्ते—मस्तकोदरपृष्ठनाभिललाटनासाचिबुकवस्तिग्रीवा इत्येता एकैकाः, कर्णनेत्र(नासा)भ्रूशङ्खांसगण्डकक्षस्तनवृषणपार्श्वस्फिग्जानुबाह्वरुप्रभृतयो द्वे द्वे, विंशतिरङ्गुलयः, स्रोतांसि वक्ष्यमाणानि, एष प्रत्यङ्गविभाग उक्तः ॥ ४ ॥

अपरमध्यवयवविभाग संख्याश्रयं शरीरे निर्दिशन्नाह—अतः परमित्यादि । अंसः बाहुशिरः, गण्डः गळः, स्फिक् पादः, ऊरु 'जांघ' इति लोके । बाह्वरुप्रभृतयो द्वे द्वे इत्यत्र प्रभृतिग्रहणाच्चौ-

ष्ठसङ्कणीककुन्दराणामवरोधः । ननु स्रोतांसि प्रत्यङ्गेषु किमिति न निर्दिष्टानीत्याह,—स्रोतांसीत्यादि । वक्ष्यमाणानि इति आश्रितेषु लगावयववेष्वित्यर्थः ॥ ४ ॥

तस्य पुनः संख्यानं—त्वचः कला धातवो मला दोषा यकृतप्लीहानौ फुफ्फुस उण्डुको हृदयमाशया अन्त्राणि वृक्कौ स्रोतांसि कण्डरा जालानि कूर्चा रज्जवः सेवन्यः सङ्गाताः सीमन्ता अस्थीनि सन्धयः स्नायवः पेश्यो मर्माणि शिरा धमन्यो योगवहानि स्रोतांसि च ॥ ५ ॥

एतान्यङ्गप्रत्यङ्गान्याश्रयभूतानि प्रतिपाद्य तेष्ववयवेषु ये सामाश्रितास्त्वगाद्यवयवास्तेषां व्याकरणमाह,—तस्य पुनरित्यादि । तस्य इति अङ्गप्रत्यङ्गात्मकस्य शरीरस्य, संख्यानमिति संख्यायते येन शरीरं तत् संख्यानम् । किं तदित्याह,—त्वचः कला इत्यादि । त्वगादिक योगवहस्रोतोऽन्तमेकोनविंशत् । योगवहानीति धमन्या सह योग वहन्ति यानि स्रोतांसि तानि योगवहानि धमनीव्याकरणोपेदितानि प्राणोदकाच्चादिवाहीनीत्यर्थः ॥ ५ ॥

त्वचः सप्त, कलाः सप्त, आशयाः सप्त, धातवः सप्त, सप्त शिराशतानि, पञ्च पेशीशतानि, नव स्नायुशतानि, त्रीण्यस्थिशतानि, द्वे दशोत्तरे संधिशते, सप्तोत्तरं मर्मशतं, चतुर्विंशतिर्धमन्यः, त्रयो दोषाः, त्रयो मलाः, नव स्रोतांसीति समासः ॥ ६ ॥

केचित् सुश्रुताध्यायिनः संक्षेपेण लगादीन् कतिचित् संख्ययोपेतान् पठन्ति । तन्मतमाह,—त्वचः सप्तेत्यादि । समासः संक्षेपः ॥ ६ ॥

विस्तारोऽत ऊर्ध्वं—त्वचोऽभिहिताः कला धातवो मला दोषा यकृतप्लीहानौ फुफ्फुस उण्डुको हृदयं वृक्कौ च ॥ ७ ॥

संक्षेपेणाभिहितानां लगादीनां विस्तारमाह,—विस्तारोऽत इत्यादि । त्वचोऽभिहिताः इति संख्यया नामभिश्च गर्भव्याकरणे कलाद्यश्चाभिहिताः ॥ ७ ॥

आशयास्तु-वाताशयः, पित्ताशयः, श्लेष्माशयो, रक्ताशयः, आमाशयः, पक्वाशयो, मूत्राशयः, स्त्रीणां गर्भाशयोऽष्टम इति ॥ ८ ॥

आशयानाह,—आशयास्त्वित्यादि । आशयः अधिष्ठानम् । पित्ताशयादधः पक्वाशयः, तस्यैकदेशे च विभक्तमलाधार उण्डुको विद्यते अत उण्डुकात् पक्वाशयो भिन्न इत्यर्थः । आशयक्रमस्तु वाग्भटेनोक्तः । यथा,—“रक्तस्याद्यः क्रमात् परे । कफामपित्तपक्वानां वायोर्मूत्रस्य च क्रमात् । गर्भाशयोऽष्टमः स्त्रीणां पित्तपक्वाशयान्तरा—” इति ॥ ८ ॥

सार्धत्रिव्यामान्यन्त्राणि पुंसां, स्त्रीणामर्धव्यामहीनानि ॥ ९ ॥

अन्त्राण्याह,—सार्धेत्यादि । व्यामः बाहोः सकरयोस्तिर्यगन्तरम् ॥ ९ ॥

श्रवणनयनवदनघ्राणगुदमेढ्राणि नव स्रोतांसि नराणां बहिर्मुखानि, एतान्येव स्त्रीणामपराणि च त्रीणि द्वे स्तनयोरेधस्ताद्रक्तवहं च ॥ १० ॥

श्रवणेत्यादि । नन्वेवैतान्यपि धमनीव्याकरणोदितानि स्रोतांसि वक्तव्यानीत्याह,—बहिर्मुखानि इति । धमनीव्याकरणोदितानि चान्तर्मुखानि । अधस्ताद्रक्तवहं स्मरातपत्रस्याध आर्तववहम्, स्मरातपत्रं भगस्योपरितने भागे । उक्तं च,—“विपुलपिप्पलपत्रसमाकृतेरवयवस्य शिरस्तलमाश्रितम् । सकलकामशिरामुखचुम्बितं निगदितं मदनातपवारणम्—” इति ॥ १० ॥

षोडश कण्डराः—तासां चतस्रः पादयोस्तावत्यो हस्तग्रीवापृष्ठेषु; तत्र हस्तपादगतानां कण्डराणां नखाः प्ररोहाः, ग्रीवाहृदयनिबन्धिनीनामधोभागगतानां मेढ्राः, श्रोणिपृष्ठनिबन्धिनीनामधोभागगतानां बिम्बः, मूर्ध्निस्वक्षोऽसपिण्डादीनां च ॥ ११ ॥

षोडशेत्यादि । कण्डरा महास्नायुः । तावत्यो हस्तग्रीवापृष्ठेषु इति हस्तयोश्चतस्रः, ग्रीवायां चतस्रः, पृष्ठे चतस्रः । हस्तादिगतानां कण्डराणामग्रिमभागमाह,—तत्रेत्यादि । जेज्झटस्तु “हस्तपादतलानां कण्डराणामस्त्रां च नखा अग्रप्ररोहा” इति पठति । ग्रीवाया सह हृदयनिबन्धिनीनां चतसृणां मेढ्रं प्ररोह इति शेषः । श्रोण्या सह पृष्ठनिबन्धिनीनां पृष्ठनिश्चलबन्ध कुर्वतीनां पृष्ठजानां चतसृणामधोभागगतानां बिम्बं मण्डलमर्थान्नितम्बस्य । मूर्ध्निस्वक्षोऽसपिण्डादीनां च पूर्ववाक्यात् बिम्बमनुवर्तते, तेन मस्तकस्य यत् बिम्बं मण्डलं तत् ग्रीवाश्रितानां प्रागुक्तानामेव चतसृणामुपरिगतानां कण्डराणामग्रप्ररोहः, तथा पादगतानां चतसृणामुपरिगतानामूरुमण्डलमग्रप्ररोहः, तथा पृष्ठगतानां चतसृणां कण्डराणामुपरिगतानां वक्षोमण्डलं, आदिशब्दगृहीतस्य स्तनस्य च मण्डलमग्रप्ररोहः । हस्तगतानां चतसृणां उपरिगतानामसपिण्डो बाहुशिरः अग्रप्ररोह इति । मस्तकस्य तथैवोर्वोः तथा वक्षसः आदिशब्दात् स्तनपिण्डयोरपि मण्डलम् ॥ ११ ॥

मांसशिरास्नायवस्थिजालानि प्रत्येकं चत्वारि चत्वारि, तानि मणिबन्धगुल्फसंश्रितानि परस्परनिबद्धानि परस्परसंश्लिष्टानि परस्परगवाक्षितानि चेति, यैर्गवाक्षितमिदं शरीरम् ॥ १२ ॥

तासां षोडशानां यथासमीपं प्ररोहजालान्याह,—मांसेत्यादि । मांसादीनां चतुर्णां प्रत्येकं चत्वारि जालानि । तेषां मांसादिजालानां चतुर्णामेकस्मिन् मणिबन्धे गुल्फे च एकैकम् । तद् यथा—मांसस्यैकमेकस्मिन् मणिबन्धे गुल्फे च, एवं शिराणां स्नायूनामस्त्रां चैकैकं जालकमिति चत्वारि जालकानि । परस्परगवाक्षितानि संजातपरस्परच्छिद्राणीत्यर्थः । यैर्गवाक्षित-

मिति विरचितनिरन्तरजालकाकाररन्ध्रनिकरपरिकलितमित्यर्थः ॥ १२ ॥

षट् कूर्चास्ते हस्तपादग्रीवामेढ्रेषु; हस्तयोर्द्वौ, पादयोर्द्वौ, ग्रीवामेढ्रयोरेकैकः ॥ १३ ॥

षट् कूर्चा इत्यादि । कूर्चाः इव कूर्चाः नात्रैवाकृतिसन्नेया, ते पुनर्मौसास्थिशिरास्नायूनां जालकप्रभवाणां सन्ततिविरचिताः ॥ १३ ॥

महत्यो मांसरज्जवश्चतस्रः; पृष्ठवंशमुभयतः पेशीनिबन्धनार्थं द्वे बाह्वो, आभ्यन्तरे च द्वे ॥ १४ ॥

सप्त सेवन्यः; सिरसि विभक्ताः पञ्च, जिह्वाशेषसोरैकैकः; ताः परिहर्तव्याः शस्त्रेण ॥ १५ ॥

महत्तः इत्यादि । पेशीनिबन्धनार्थमिति प्रयोजनकथनम् । गयी तु, महत्यो मांसरज्जवश्चतस्रः चतस्रः पृष्ठवंशमुभयत इत्यष्टौ प्रतिपादयति ॥ १४ ॥ १५ ॥

चतुर्दशास्त्रां संघाताः; तेषां त्रयो गुल्फजानुवङ्गणेषु, एतेनेतरसक्थिवाहू च व्याख्यातौ, त्रिकशिरसोरैकैकः ॥ १६ ॥

संघातानाह,—चतुर्दशास्त्रामित्यादि । त्रयो गुल्फजानुवङ्गणेषु, तावन्तोऽन्यस्मिन् सक्थि, बाह्वोरेवमेव, एवं चतुर्भिस्त्रिकैः द्वादशः त्रिकशिरसोरैकैकः त्रिके एकः, एकः शिरसीत्येव चतुर्दश । यद्यपि श्रोणिकाण्डभागे त्रिकं प्रसिद्धं, तथाप्यत्र बाहुग्रीवास्थित्रयसंघातत्रिक उच्यते ॥ १६ ॥

चतुर्दशैव सीमन्ताः; ते चास्थिसङ्घातवद्गणनीयाः, यतस्तैर्युक्ता अस्थिसंघाताः; ये ह्युक्ता संघातास्ते खल्वष्टादशैकेषाम् ॥ १७ ॥

सीमन्तानाह,—चतुर्दशैव सीमन्ता इति । तथाच भोजः,—“संघाताः संचिता यैस्तु सीमन्तांस्तान् प्रचक्ष्महे”—इति । परमतमाह,—ये ह्युक्ता इति । एकेषां आचार्याणां मते संघाता अष्टादश । तद्यथा—पूर्वोक्ताश्चतुर्दश, श्रोणिकाण्डमुपर्येकः, वक्षोऽपर्येकः उदरोरःसन्धाने एकः, अंसकूटमुपर्येकः, एवं अष्टादश ॥ १७ ॥

त्रीणि सषष्टान्यस्थिशतानि वेदवादिनो भाष-

१ वाग्भटस्तु “गुल्फजानुवङ्गणमणिबन्धकूर्परकक्षास्तु एकैकः, त्रिके एकः, पञ्च शिरसि” इति अष्टादश सीमन्तानाह; संघातास्तु चतुर्दशैव ॥

२ “त्रीणि षष्टानि शतान्यस्त्रां सह दन्तनखेन; तद्यथा—द्वात्रिंशदन्ताः, द्वात्रिंशदन्तोर्लङ्गलानि, विंशतिर्नखाः, षष्टिः पाणिपादाङ्गुल्यस्थीनि, विंशतिः पाणिपादशलाकाः, चत्वारि पाणिपादशलाकाधिष्ठानानि, द्वे पाण्योरस्थिनी, चत्वारः पादयोर्गुल्फाः, द्वौ मणिकौ हस्तयोः, चत्वार्यस्तन्योरस्थिनी, जङ्घयोर्द्वौ, द्वे जानुकपालिके, द्वावूरुनलकौ, द्वौ बाहुनलकौ, द्वावंसौ, द्वे अंसफले, द्वावक्षकौ, एकं जनु, द्वे तालुपके, द्वे श्रोणिफले, एकं भगस्थि, पञ्चचत्वारिंशत् पृष्ठगतान्य-

न्ते; शल्यतन्त्रे तु त्रीण्येव शतानि । तेषां सविंश-
मस्थिशतं शाखासु, सप्तदशोत्तरं शतं श्रोणिपार्श्व-
पृष्ठोदरोरःसु, ग्रीवां प्रत्यूर्ध्वं त्रिपष्टिः, एवमस्त्रां
त्रीणि शतानि पूर्यन्ते ॥ १८ ॥

अस्थिसंख्यां कुर्वन्नाह,—त्रीणीत्यादि । वेदवादिनो भाषन्ते
इत्यत्रायुर्वेदवादिन इति द्रष्टव्यं, न पुनर्वेद एव; तदा तु त्रीण्येवा-
स्थिशतानीत्यत्रय वचो वेदविरुद्धत्वादप्रामाण्यं स्यात् । स्वमत-
माह,—शल्यतन्त्रे इत्यादि ॥ १८ ॥

एकैकस्यां तु पादाङ्गुल्यां त्रीणि त्रीणि तानि प-
ञ्चदश, तलकूर्चगुल्फसंश्रितानि दश, पाण्यामे-
कं, जङ्घायां द्वे, जानुन्येकं, एकमूराविति त्रिंशदे-
वमेकस्मिन् सक्विभ्र भवन्ति, एतेनेतरसकृथि बाहू
च व्याख्यातौ; श्रोण्यां पञ्च, तेषां गुदभगनितम्बेषु
चत्वारि, त्रिकसंश्रितमेकं । पार्श्वे षट्त्रिंशदेक-
स्मिन्, द्वितीयेऽप्येवं । पृष्ठे त्रिंशत्, अष्टावुरसि,
द्वे अक्षकसंज्ञे; ग्रीवायां नव, कण्ठनाड्यां चत्वारि,
द्वे हन्वोः, दन्ता द्वात्रिंशत्, नासायां त्रीणि,
एकं तालुनि, गण्डकर्णशङ्खेष्वेकैकम्, षट् शिर-
सीति ॥ १९ ॥

कथं शाखासु विंशत्यधिकं शतं पूर्यते तदाह—एकैकस्यां
स्त्रियादि । तलकूर्चगुल्फेत्यादि । तले पादतले पञ्च शलाकाः,
तत्प्रबन्धनमेकमस्थि । द्वे द्वे कूर्चगुल्फयोरिति दश । त्रिंशच्च-
तुल्येण सविंशमेकशतम् । यथा श्रोणिपार्श्वपृष्ठोदरोरःसु सप्त-
दशोत्तरं शतं पूर्यते तथाह,—श्रोण्यां पञ्चेत्यादि । श्रोण्यां पञ्चे-
ति यदुक्तं तस्यैव विवरणमाह,—तेषामित्यादि । गुदभग-
नितम्बद्वये चत्वारि, एवं श्रोणिगतपञ्चकमारभ्य अक्षकाश्रित-

स्थीनि, पञ्चदश ग्रीवायां, चतुर्दशोरसि, द्वयोः पार्श्वयोश्चतुर्विंशतिः,
पार्श्वयोस्तावन्ति चैव स्थालकानि, तावन्ति चैव स्थालकार्दुदानि,
एकं हन्वस्थि, द्वे हनुमूलबन्धने, एकास्थि नासिकागण्डकूटललाट,
द्वौ शखौ, चत्वारि शिरःकपालानि, इति एवं त्रीणि षष्ठानि शता-
न्यस्त्रां सह दन्तनखेनेति । च. सं., शा. स्था., अ. ७, सू. ६.
‘षष्ठानीति षष्ठ्यधिकानि; दन्तेष्वलखलं यत्राश्रिता दन्ताः; यद्यपि
नखाः विविधाश्रितपीतीये मलमागपोष्यत्वेन मले एव प्रक्षिप्ताः,
तथापीडास्थितारूपयोगस्यापि विद्यमानत्वादस्थिगणनायां पतिताः;
प्रत्यङ्गुलि पर्वत्रयं, तेन विशल्यङ्गुलिगतमस्त्रां विशतित्रयं भवति;
वृद्धाङ्गुष्ठे यद्वत्तपादप्रविष्टं तत्तृतीयं पर्वं ज्ञेयं, वृद्धाङ्गुष्ठशलाकापि
स्वल्पप्रमाणा ज्ञेया; अङ्गुलीनां शलाका यत्र लम्बास्तत्र शलाकाङ्गुष्ठा-
धिष्ठानं; जानु जङ्घावोः सन्धिः; अक्षविवाक्षकौ जङ्घसन्धेः कीलकौ;
तालुषके ताल्वस्थिनी; भगास्थि अभिमुखं कटीसन्धानकारकं तिर्य-
गस्थि; स्थालकानि पशुकानां मूलस्थानलम्बानि; स्थालकार्दुदानि तु
पशुकामूलान्मृदुदाकाराण्यस्थीनि, नासिकागण्डकूटललाटा नामेकमूल-
स्थिकमेवस्थि सन्धिनीयं—” इति चक्रदत्तकृतं तद्व्याख्यानम् ।

द्वयं यावत् सर्वैक्ये सप्तदशोत्तरं शतं पूर्यते । ग्रीवां प्रत्यूर्ध्वं
यथा त्रिपष्टिस्तथाह,—ग्रीवायामित्यादि । गण्डकर्णशङ्खेष्वित्यत्र
गण्डौ च कर्णौ च शङ्खौ चेति विग्रहे षडस्थीनि भवन्ति ॥ १९ ॥

एतानि पञ्चविधानि भवन्ति; तद्यथा—कपालरु-
चकतरुणबलयनलकसंज्ञानि । तेषां जानुनितम्बां-
सगण्डतालुशङ्खशिरःसु कपालानि, दशनास्तु रु-
चकानि, घ्राणकर्णग्रीवाक्षिकोषेषु तरुणानि, पाणि-
पादपार्श्वपृष्ठोदरोरःसु वलयानि, शेषाणि नलक-
संज्ञानि ॥ २० ॥

एतानि पञ्चविधानि भवन्तीत्यादि । कपालानि कर्प-
रसंज्ञानि । दशनाः दन्ता इत्यर्थः । तरुणानि तरुणसंज्ञानि ।
वलयानि वलयसंज्ञानि । अस्त्रां स्थानविशेषेण धर्मविशे-
षान्नामविशेषः पञ्चविधः । शेषाणि नलकसंज्ञानि इति हस्तपादा-
ङ्गुलितलकूर्चगलकादिषु । तदुक्तं भोजे,—“हस्तपादाङ्गुलितले
कूर्चेषु मणिबन्धयोः । बाहुजङ्घाद्वये चापि जानीयान्नलकानि
तु—”इति । नामविशेषकथनं रचनाविशेषज्ञापनार्थम् ॥ २० ॥

भवन्ति चात्र ।

अभ्यन्तरगतैः सारैर्यथा तिष्ठन्ति भूरुहाः ॥
अस्थिसारैस्तथा देहा भ्रियन्ते देहिनां ध्रुवम् ॥ २१ ॥
तस्माच्चिरविनष्टेषु त्वङ्मांसेषु शरीरिणाम् ॥
अस्थीनि न विनश्यन्ति साराण्येतानि देहिनाम् ॥
मांसान्यत्र निबद्धानि शिराभिः स्नायुभिस्तथा ॥
अस्थीन्यालम्बनं कृत्वा न शीर्यन्ते पतन्ति वा ॥ २२ ॥

शरीरधारणविषये अस्त्रां प्राधान्यं दर्शयन्नाह,—भवन्ति
चात्रेत्यादि । अत्रास्त्रि ॥ २१—२३ ॥

सन्धयस्तु द्विविधाश्चेष्टावन्तः स्थिराश्च ॥ २४ ॥
शाखासु हन्वोः कट्यां च चेष्टावन्तस्तु सन्धयः ॥
शेषास्तु सन्धयः सर्वे विज्ञेया हि स्थिरा बुधैः ॥ २५ ॥

अस्थ्याश्रितान् सन्धीनाह,—सन्धयस्तु इत्यादि । चेष्टावन्तः
चलाः, स्थिराः अचलाः । कट्यां चेति चकारात् ग्रीवायामपि
चलाः ॥ २४ ॥ २५ ॥

सङ्ख्यातस्तु दशोत्तरे द्वे शते; तेषां शाखास्वष्ट-
षष्टिः, एकोनषष्टिः कोष्ठे, ग्रीवां प्रत्यूर्ध्वं त्र्यशीतिः ।
एकैकस्यां पादाङ्गुल्यां त्रयस्त्रयो, द्वावङ्गुष्ठे, ते चतु-
र्दश, जानुगुल्फवङ्गुणेष्वेकैकः, एवं सप्तदशैकस्मि-
न् सक्विभ्र भवन्ति; एतेनेतरसकृथि बाहू च व्याख्या-
तौ; त्रयः कटीकपालेषु, चतुर्विंशतिः पृष्ठवंशे, ता-
वन्त एव पार्श्वयोः, उरस्यष्टौ; तावन्त एव ग्रीवा-
यां, त्रयः कण्ठे, नाडीषु हृदयक्लोमनिबद्धास्वष्टादश,
दन्तपरिमाणा दन्तमूलेषु, एकः काकलके नासायां
च, द्वौ वर्तमण्डलजौ नेत्राश्रयौ, गण्डकर्णशङ्ख-

वैकैकः, द्वौ हनुसन्धी, द्वावुपरिष्ठाद् भुवोः शङ्ख-
योश्च, पञ्च शिरःकपालेषु, एको मूर्ध्नि ॥ २६ ॥

शाखासु अष्टषष्ठेर्विवरणमाह,—एकैकस्यामित्यादि । पादा-
ङ्गुष्ठेऽस्थित्रितयान्वितेऽपि सन्धिद्वयमेव स्यात् । हस्ताङ्गुष्ठेऽस्थि-
त्रितयसंयुक्तेऽपि सन्धिद्वयमेव गणनीयं, तृतीयस्य हस्ताङ्गु-
ष्ठसन्धेर्मणिवन्धसन्धावेवान्तर्भावात् । इदानीं शाखासन्धीन-
मिधाय कोष्ठसन्धीनूर्ध्वाङ्गभागसन्धीश्च दर्शयन्माह,—त्रयः क-
टीत्यादि । तावन्त एव ग्रीवायां अष्टावित्यर्थः । त्रयः कण्ठे
गलनलकास्थिनि । नाडीषु कण्ठपार्श्वनाडीषु, हृदयक्लोमनिबद्धासु
अन्नपचनवहासु नलकास्थिसंज्ञकास्त्रयादश । काकलक गलम-
णिः घटिकेति लोके तत्रैकः, नासायां वैकः, द्वौ वर्त्ममण्डलो-
स्तरुणास्थिसन्धी, गण्डौ च कणौ च शङ्खौ चेति विग्रहे षट्
सन्धयः । शङ्खयोश्चेल्लज्जाप्युपरिष्ठाद् द्वाविति सम्बन्धनीयम् ।
तदुक्तं,—“ग्रीवास्वष्टौ त्रयः कण्ठे कण्ठनाड्यां नवद्वयम् । वर्त्म-
मण्डलगण्डाङ्गुष्ठकणशङ्खहनुद्वये । भूशङ्खद्वितयस्योर्ध्वं सप्तस्वेषु
द्वयं द्वयम् । कपाले पञ्च मूर्ध्नेको नासाकाकलयोर्द्वयम् । द्वात्रि-
शता व्यशीतिः स्यादेव दन्ताश्रितैः सह”—इति ॥ २६ ॥

त एते सन्धयोऽष्टविधाः—कोरोदूखलसामुद्रप्र-
तरतुन्नसेवनीवायसतुण्डमण्डलशङ्खावतीः । तेषा-
मङ्गुलिमणिवन्धगुल्फजातुकूर्परेषु कोराः सन्धयः,
कक्षावङ्गणदशनेषूदूखलाः, अंसपीठगुदभगनित-
म्बेषु सामुद्राः, ग्रीवापृष्ठवंशयोः प्रतराः, शिरःक-
टीकपालेषु तुन्नसेवन्यः, हन्वोरुभयतस्तु वायसतु-
ण्डाः, कण्ठहृदयनेत्रक्लोमनाडीषु मण्डलाः, श्रोत्र-
शृङ्गाटकेषु शङ्खावतीः । तेषां नामभिरेवाकृतयः प्रा-
येण व्याख्याताः ॥ २७ ॥

त एते सन्धय इत्यादि । यद्यप्येषां नामभिरेवाकृतयो व्या-
ख्यातास्तथापि केषांचित् सन्धीनां सुखबोधनार्थमाकृतितिलि-
ख्यते । कोरो नाम गर्तस्तदाकृतयः कोराः, कोरः कलिका तदा-
कृतय इत्यन्ये । उदूखलस्तण्डुलखण्डनोपयोगी, तदाकृतयः
सन्धयः उदूखलाः । समुद्रः संपुटस्तदाकृतयः सामुद्राः । प्रत-
रत्यनेनेति प्रतरः भेलकः, तदाकृतयः प्रतराः । मण्डलः मण्ड-
लाकृतिः । शेषाणां च नामभिरेवाकृतयो ज्ञेयाः ॥ २७ ॥

अस्त्रां तु सन्धयो ह्येते केवलाः परिकीर्तिताः ॥
पेशीस्त्रायुशिराणां तु सन्धिसङ्ख्या न विद्यते ॥ २८ ॥

अस्थिमात्राश्रिताः सन्धयोऽभिहिताः, नान्याश्रिताः सन्धय
इति दर्शयन्माह,—अस्त्रां खित्यादि ॥ २८ ॥

नव स्त्रायुशतानि । तासां शाखासु षट्शतानि,
द्वे शते त्रिंशच्च कोष्ठे, ग्रीवा प्रत्यूर्ध्वं सप्ततिः ।
एकैकस्यां तु पादाङ्गुल्यां षट् निचितास्तास्त्रिंशत्,
तावत्य एव तलकूर्चगुल्फेषु, तावत्य एव जङ्घायां,
दश जानुनि, चत्वारिंशदूरौ, दश वङ्गणे, शतमध्य-

धमेवमेकस्मिन् सक्विन्न भवन्ति, एतेनेतरसक्वि-
वाह च व्याख्यातौः षष्टिः कट्यां, पृष्ठे अशीतिः,
पार्श्वयोः षष्टिः, उरसि त्रिंशत् ; पट्त्रिंशद् ग्रीवा-
यां, मूर्ध्नि चतुस्त्रिंशत् ; एवं नव स्त्रायुशतानि व्या-
ख्यातानि ॥ २९ ॥

यथा शाखासु स्त्रायूनां षट्शतानि पूर्यन्ते तथाह—एकैकस्यां
खित्यादि । षट् निचिताः इति षट्स्त्रायवो निबद्धा इत्यर्थः ।
कोष्ठस्थाः कथ्यन्ते,—षष्टिः कट्यामित्यादि । ग्रीवां प्रत्यूर्ध्वस्थाः
कथ्यन्ते—षट्त्रिंशदित्यादि । महास्त्रायोस्तु ‘कण्डरा’ इति संज्ञा
॥ २९ ॥

भवन्ति चात्र ।

स्त्रायुश्चतुर्विधा विद्यात्तास्तु सर्वा निबोध मे ॥
प्रतानवत्यो वृत्ताश्च पृष्ठयश्च शुषिरास्तथा ॥ ३० ॥
प्रतानवत्यः शाखासु सर्वसन्धिषु चाप्यथ ॥
वृत्तास्तु कण्डराः सर्वा विज्ञेयाः कुशलैरिह ॥ ३१ ॥
आमपकाशयान्त्रेषु वस्तौ च शुषिराः खलु ॥
पाद्वोरसि तथा पृष्ठे पृथुलाश्च शिरस्यथ ॥ ३२ ॥
नौर्यथा फलकास्तीर्णा बन्धनैर्बहुभिर्भुता ॥
भारक्षमा भवेदप्सु नृयुक्ता सुसमाहिता ॥ ३३ ॥
एवमेव शरीरेऽस्मिन् यावन्तः सन्धयः स्मृताः ॥
स्त्रायुभिर्बहुभिर्विद्वान्तेन भारसहा नराः ॥ ३४ ॥
न ह्यस्थीनि न वा पेश्यो न शिरा न च सन्धयः ॥
व्यापादितास्तथा हन्युर्यथा स्त्रायुः शरीरिणम् ॥ ३५ ॥
यः स्त्रायुः प्रविजानाति बाह्याश्चाभ्यन्तरास्तथा ॥
स गूढं शल्यमाहर्तुं देहाच्छक्नोति देहिनाम् ॥ ३६ ॥

भवन्ति चात्रेत्यादि । वृत्ताः वर्तुलाः । तासां च सर्वं शरीरा-
वयविवन्धनं दर्शयन्माह,—नौरित्यादि । नृयुक्ता प्राणिंसहिता,
सुसमाहिता सुघटिता । यथा स्त्रायुर्व्यापादिता सती शरीरिणं
पुरुषं हन्ति न तथा अस्थ्यादीनि हन्युः ॥ ३०—३६ ॥

पञ्च पेशीशतानि भवन्ति । तासां चत्वारि श-
तानि शाखासु, कोष्ठे षट्षष्टिः, ग्रीवां प्रत्यूर्ध्वं च-
तुस्त्रिंशत् । एकैकस्यां तु पादाङ्गुल्यां तिस्रस्तिस्र-
स्ताः पञ्चदश, दश प्रपदे, पादोपरि कूर्चसन्निवि-
ष्टास्तावत्य एव, दश गुल्फतलयोः, गुल्फजान्वन्तरे
विंशतिः, पञ्च जानुनि, विंशतिरूरौ, दश वङ्गणे,
शतमेवमेकस्मिन् सक्विन्न भवन्ति, एतेनेतरसक्वि-
वाह च व्याख्यातौ, तिस्रः पायौ, एका मेढ्रे,
सेवन्यां चापरा, द्वे वृषणयोः, स्फिचोः पञ्च पञ्च,
द्वे वस्तिशिरसि, पञ्चोदरे, नाभ्यामेका, पृष्ठोर्ध्व-
सन्निविष्टाः पञ्च पञ्च दीर्घाः, षट् पार्श्वयोः,
दश वक्षसि, अक्षकांसौ प्रति समन्तात् सप्त,
द्वे हृदयामाशयोः, षट् यकृतप्लीहोण्डकेषु, ग्रीवायां

चतस्रः, अष्टौ हन्वोः, एकैका काकलकगलयोः,
द्वे तालुनि, एका जिह्वायां, ओष्ठयोर्द्वे, नासायां द्वे, द्वे
नेत्रयोः, गण्डयोश्चतस्रः, कर्णयोर्द्वे, चतस्रो ललाटे,
एका शिरसीत्येवमेतानि पञ्च पेशीशतानि ॥ ३७ ॥
शिरास्त्रायवस्त्रिपर्वाणि सन्धयश्च शरीरिणाम् ॥
पेशीभिः संवृतान्यत्र बलवन्ति भवन्त्यतः ॥ ३८ ॥

पञ्च पेशीशतानीत्यादि । मांसावयवसङ्घातः परस्परं विभक्तः
'पेशी' इत्युच्यते । गयी तु, 'कोष्ठे षष्टिः ग्रीवां प्रत्यूर्ध्वं चत्वारि-
शद्' इति पठति । एकैकस्यां खित्यादि । प्रपदं पादाग्रम् । कोष्ठ-
गता आह,—तिष्ठः पायोःखित्यादि । गयी तु 'एका मेढ्रे, सेविन्यां
चैका, द्वे अपरे वृषणयोः, स्फिचोर्द्वयोर्दश, तिष्ठो बलिसंज्ञका गुदे,
द्वे बस्तिशिरसि, सप्तोदरफलके यकृदादिभिः सह, नाभ्यामेका,
पृष्ठे सन्धिनिविष्टाः पञ्च, पार्श्वयोः, दीर्घा पच दश वक्षसि, अक्ष-
कांशौ प्रति सर्वतः सप्त, द्वे हृदि, एका आमाशये, द्वे अभ्यन्त-
रतः कोष्ठे' इति काष्ठे षष्टि पठति । वृद्धवाग्भटोऽपि कोष्ठे
षष्टिमेवाह । ग्रीवां प्रत्यूर्ध्वगा आह,—ग्रीवायामित्यादि । गयी
तु 'ग्रीवायां चतस्रः, एका कण्ठे, तथा काकलकेऽप्येका, तालुनि
द्वे, रसनायां षट्, अधरयोर्द्वे, घोणायां च द्वे, द्वे कर्णयोः, प्रत्येकं
हन्वोश्चतस्रः, अक्ष्णोः द्वे, अलिके चतस्रः, मूर्ध्वनि षड्—' इत्यूर्ध्व-
काये चत्वारिशद् पठति ॥ ३७ ॥ ३८ ॥

स्त्रीणां तु विंशतिरधिका । दश तासां स्तनयो-
रेकैकस्मिन् पञ्च पञ्च यौवने तासां परिवृद्धिः,
अपत्यपथे चतस्रस्तासां प्रसृतेऽभ्यन्तरतो द्वे, मुखा-
श्रिते बाह्ये च वृत्ते द्वे, गर्भच्छिद्रसंश्रितास्तिस्रः,
शुक्रार्तवप्रवेशिन्यस्तिस्र एव । पित्तपक्वाशययो-
र्मध्ये गर्भशय्या यत्र गर्भस्तिष्ठति ॥ ३९ ॥

अधिकाया विशतेर्विवरणमाह,—स्त्रीणां त्वित्यादि । अपत्य-
पथे योनौ चतस्रः । चतसृणामेव विवरणमाह,—तासामित्या-
दि । मुखाश्रिते योनिमुखाश्रिते । अभ्यन्तरतः प्रसृते योनेः
अभ्यन्तरतः प्रसारं प्राप्ते मूत्रस्रोतः स्वरूपे इत्यर्थः । बाह्ये नि-
र्गते, वृत्ते वर्तुले, योनिकर्णिकास्रोतःपार्श्वद्वयगतत्वेन द्वे मांस-
पेश्यौ । गर्भच्छिद्रसंश्रिता इति गर्भमार्गमाश्रितास्तिस्रः आव-
र्तत्रयरूपेण, तृतीये चावर्ते, मत्स्यमुखाकारा गर्भशय्या । तासां
शुक्रार्तवप्रवेशिन्यश्च तिस्रः पेश्यः । का गर्भशय्येत्याह,—
पित्तपक्वाशययोरित्यादि ॥ ३९ ॥

तासां च बहलपेलवस्थूलाणुपृथुवृत्तह्रस्वदीर्घ-
स्थिरमृदुश्लक्ष्णकर्कशभावाः सन्ध्यस्थिशिरास्त्रायु-
प्रच्छादका यथाप्रदेशं स्वभावत एव भवन्ति ॥४०॥

इदानीं तासां पेशीनां स्थानवशान्नानारूपत्वमाह,—तासां
चेत्यादि । तासां पेशीनां, बहलाः बहुतराः, पेलवाः अल्पाः,
अण्वः सूक्ष्माः, तद्विपरीताः स्थूलाः, पृथवः विस्तीर्णाः, वृत्ताः
वर्तुल्याः, ह्रस्वाः अदीर्घाः, दीर्घाः आयताः, स्थिराः कठिनाः,

मृदवः कोमलाः, श्लक्ष्णाः स्पर्शसुखाः, तद्विपरीताः कर्कशाः ॥
॥ ४० ॥

भवन्ति चात्र ।

पुंसां पेश्यः पुरस्ताद्याः प्रोक्ता लक्षणमुष्कजाः ॥
स्त्रीणामावृत्य तिष्ठन्ति फलमन्तर्गतं हि ताः ॥४१॥

केचित्तन्त्रकाराः स्त्रीणां मेढुसुष्काभावात् तदाश्रितानां पे-
शीनां अन्यत्रावस्थानं पठन्ति । तन्मतमाह,—भवति चात्रे-
त्यादि । लक्षणेति लक्ष्यते ज्ञायते पुमाननेनेति लक्षणं लिङ्गं
शिश्नमिति यावत् । फल गर्भाशयः । ताः इति पेश्यः । गयी
तु, अमुं तन्त्रान्तरीयश्लोकं न पठति । किन्तु एवमेतानि
पञ्च पेशीशतानीत्यत्र पुंसामिति पदं पठित्वा पुंसामेव पञ्चपेशी-
शतानि स्त्रीणां तु तिस्रभिरुनानि शतानि पञ्चशतानीति व्या-
ख्याति । अत्रार्थं च भोजवाक्यं दृष्टान्तीकरोति । तथाच भोज-
वाक्यं,—“पञ्चपेशीशतान्येव स्त्रीवर्जं विद्धि भूमिप । अतश्च तिस्रो
हीयन्ते स्त्रीणां सेफसि मुष्कयोः”—इति ॥ ४१ ॥

मर्मशिराधमनीस्रोतसामन्यत्र प्रविभागः ॥ ४२ ॥

परिशिष्टमर्मशिरादिव्याकरणं चास्तीति मन्यमान आह,—
मर्मैत्यादि । अन्यत्र इति प्रत्येकमर्मनिर्देशे धमनीव्याकरणे
च ॥ ४२ ॥

शङ्खनाभ्याकृतियोर्निहयावर्ता सा प्रकीर्तिता ॥
तस्यास्तृतीये त्वावर्ते गर्भशय्या प्रतिष्ठिता ॥ ४३ ॥
यथा रोहितमत्स्यस्य मुखं भवति रूपतः ॥

तत्संस्थानां तथारूपां गर्भशय्यां विदुर्बुधाः ॥ ४४ ॥

गर्भशय्यानन्तरमावर्तं प्रतिपादयितुमाह,—शङ्खनाभ्या-
कृतिरित्यादि । तत्संस्थानामिति अल्पमुखामन्तर्महासुषिरामि-
त्यर्थः ॥ ४३ ॥ ४४ ॥

आभुशोऽभिमुखः शेते गर्भो गर्भाशये स्त्रियाः ॥

स योर्नि शिरसा याति स्वभावात् प्रसवं प्रति ॥४५॥

मूढगर्भोद्धरणार्थं तत्र गर्भस्थितिस्वरूपमाह,—आभुम
इत्यादि । आभुमः सङ्कुचिताङ्गः, स्वभावात् पूर्वकर्माक्षिपात् ॥४५॥

त्वक्पर्यन्तस्य देहस्य योऽयमङ्गविनिश्चयः ॥

शल्यज्ञानादृते नैष वर्ण्यतेऽङ्गेषु केषुचित् ॥ ४६ ॥

इदानीं शल्यतन्त्रस्योत्कर्षं दर्शयन्नाह,—त्वक्पर्यन्तस्येत्यादि
॥ ४६ ॥

तस्मान्निःसंशयं ज्ञानं हर्त्रा शल्यस्य वाञ्छता ॥

शोधयित्वा मृतं सम्यक् द्रष्टव्योऽङ्गविनिश्चयः ॥४७॥
प्रत्यक्षतो हि यद्दृष्टं शास्त्रदृष्टं च यद्भवेत् ॥

समासतस्तदुभयं भूयो ज्ञानविवर्धनम् ॥ ४८ ॥

सर्वावयवपरिमाणं प्रत्यक्षलक्ष्यं संशयच्छेदनाय स्यात्, तस्मा-
त्तदुपायं दर्शयन्नाह,—तस्मान्निःसंशयमित्यादि ॥ ४७ ॥ ४८ ॥

तस्मात् समस्तगात्रमविषोपहतमदीर्घव्याधिपी-
डितमवर्षशक्तं निःसृष्टान्नपुरीषं पुरुषमवहन्त्या-

मापगायां निबद्धं पञ्जरस्थं मुञ्जवल्कलकुशशणा-
दीनामन्यतमेनावेष्टिताङ्गमप्रकाशे देशे कोथयेत्,
सम्यक्प्रकुथितं चोद्धृत्य ततो देहं सप्तरात्रादुशीर-
वालवेषुवल्कलकूर्चानामन्यतमेन शनैः शनैरवध-
र्षयस्त्वगादीन् सर्वानेव बाह्याभ्यन्तराङ्गप्रत्यङ्गवि-
शेषान् यथोक्तान् लक्षयेच्चक्षुषा ॥ ४९ ॥

कथं पुनः शास्त्रदृष्टं प्रत्यक्षतो दृश्यते ? इत्याह,—तस्मात्
समस्तगात्रमित्यादि । अङ्गहीने आगमोक्तावयवसंख्याद्यप्रत्य-
यात् । विषोपहतो विषज्जालविशीर्णत्वगादि स्यात् । दीर्घ-
व्याधिपीडिते हि त्वगादिमानासंभवः । मुञ्जाद्यवेष्टने मत्स्या-
दिभक्षितत्वादसंपूर्णावयवता । अपञ्जरस्थे जलरयेण भ्रश्यति ।
प्रकाशे गृध्रादिभक्षणेन भयम् ॥ ४९ ॥

श्लोकौ चात्र भवतः ।

न शक्यश्चक्षुषा द्रष्टुं देहे सूक्ष्मतमो विभुः ॥

दृश्यते ज्ञानचक्षुर्भिस्तपश्चक्षुर्भिरेव च ॥ ५० ॥

त्वक्पर्यन्तो देहश्चक्षुरिन्द्रियकल्प्यो न क्षेत्रज्ञ इत्याह,—न
शक्य इत्यादि । विभुः आत्मा चक्षुषा द्रष्टुं न शक्यः, यतः
सूक्ष्मतमः । दृश्यते ज्ञानचक्षुर्भिः इति सद्गुरूपदेशजज्ञानान्येव
चक्षुषि तैर्दृश्यते । तपोसि चान्द्रायणादीनि तानि चक्षुषि दृश्यस्तै-
रपि च ॥ ५० ॥

शरीरे चैव शास्त्रे च दृष्टार्थः स्याद्विशारदः ॥

दृष्टश्रुताभ्यां सन्देहमवापोह्याचरेत् क्रियाः ॥ ५१ ॥

शास्त्रतः प्रत्यक्षतश्च दर्शनं सन्देहापोहकारणं, तदाह,—
शरीरे चैवेत्यादि । अवापोह्य निराकृतत्वेत्यर्थः ॥ ५१ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां शारीरस्थाने पञ्चमोऽध्यायः ॥ ५ ॥

षष्ठोऽध्यायः ।

अथातः प्रत्येकमर्मनिर्देशं शारीरं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

शरीरसंख्याव्याकरणे हि मांसशिरादिव्याकरणमभिहितं,
मर्माणि च मांसशिरादिसंश्रितानि, अतस्तदनन्तरं मर्माणां नि-
र्देशो युज्यते इत्याह—अथात इत्यादि । प्रत्येकशब्दादग्रे मांसा-
दिशब्दो लुप्तो द्रष्टव्यः, तेन प्रत्येकमांसादिमर्माणां निर्देशः विव-
रणं यस्मिन् तत् तथा ॥ १ ॥ २ ॥

सप्तोत्तरं मर्मशतम् । तानि मर्माणि पञ्चात्म-
कानि भवन्ति, तद्यथा—मांसमर्माणि, शिरामर्माणि,
स्नायुमर्माणि, अस्थिमर्माणि, सन्धिमर्माणि चेति ३
न खलु मांसशिरास्नायवस्थिसन्धिव्यतिरेकेणा-
न्यानि मर्माणि भवन्ति, यस्मान्नोपलभ्यन्ते ॥ ४ ॥

तेषां संख्यामाह,—सप्तोत्तरमित्यादि । पञ्चात्मकानि पञ्च-

प्रकाराणि । तान्येव पञ्चप्रकाराण्यह,—तद्यथेत्यादि । ननु,
कथं मांसादीनि पञ्चैव मर्माणि नाधिकानीति दर्शयन्नाह,—
न खल्वित्यादि । ननु, श्रोतःप्रभृतीनामपि मारणात्मकत्वात्
मर्मत्वमस्येव, तत् कथं मांसादिव्यतिरेकेणान्यानि मर्माणि नोप-
लभ्यन्ते इत्युक्तम् ? उच्यते,—मारयन्तीति मर्माण्युच्यन्ते,
श्रोतसि च क्षतेऽपि नावश्यतया मरणं; यतो वक्ष्यति,—
“श्रोतोविद्धं तु प्रत्याख्यायोपचरेत्”—इति । यद्येवं तर्हि रुक्क-
रवैकल्यकराणाममारणात्मकत्वात् मर्मत्वं न स्यादिति चेत् ?
तत्र, रुक्करवैकल्यकरेष्वपि अग्निमोसादिप्रणानां मध्ये कस्य-
चित् प्राणस्य हानेः, अथवा श्रोतःप्रभृतीनि मांसादीन्यव्यति-
रिच्य वर्तन्ते, यतो मांसादिष्वेव श्रोतःप्रभृतीनि सन्ति, तस्मा-
न्मांसादीनि पञ्चैव मर्माणीति ॥ ३ ॥ ४ ॥

तत्रैकादश मांसमर्माणि, एकचत्वारिंशत् शि-
रामर्माणि, सप्तविंशतिः स्नायुमर्माणि, अष्टावस्थि-
मर्माणि, विंशतिः सन्धिमर्माणि चेति । तदेतत्
सप्तोत्तरं मर्मशतम् ॥ ५ ॥

इदानीं मांसादिभेदेन मर्मसंख्यां निर्दिशन्नाह,—तत्रेत्यादि ।
एकादशेति चत्वारि तलहृदयानि, तावन्त्वेव इन्द्रवस्तीनि, गुद-
मेक, द्वे स्तनरोहिते, एवं एकादश मांसमर्माणि । एकचत्वा-
रिंशदिति चतस्रो धमन्यः, अष्टौ मातृकाः, चत्वारि शङ्गाटकानि,
द्वे अपाङ्गे, एका स्थपनी, द्वौ फणौ, द्वे स्तनमूले, द्वावपस्तम्भौ,
द्वावपलापौ, एक हृदय, एका नाभिः, द्वे पार्श्वसन्धी, द्वे वृहल्यौ,
चत्वारि लोहिताक्षाणि, चतस्र ऊर्ध्वः, एव एकचत्वारिंशत् शिरा-
मर्माणि । सप्तविंशतिरिति चतस्र आणयः, द्वौ विटपौ, द्वौ कक्ष-
धरौ, चत्वारः कूर्चाः, चत्वारि कूर्चशिरांसि, एको बस्तिः, च-
त्वारि क्षिप्राणि, द्वावसौ, द्वे विधुरे, द्वावुत्क्षेपौ, एवं सप्तविंशतिः
स्नायुमर्माणि । अष्टाविति द्वे कटीकतरुणे, द्वौ नितम्बौ,
द्वे अंसफलके, द्वौ शङ्खौ, एवं अष्टावस्थिमर्माणि । विंशतिरिति
द्वे जासुनी, द्वौ कूर्परौ, पञ्च सीमन्ताः, एकोऽधिपतिः, द्वौ गु-
ल्फौ, द्वौ मणिबन्धौ, द्वे ककुन्दरे, द्वावावतौ, द्वे कृकाटिके,
एव विंशतिः सन्धिमर्माणि । पुनः सप्तोत्तरं मर्मशतमिति वचनं
उपसंहारे प्रयुक्तमतो न पौनस्त्यम् ॥ ५ ॥

तेषामेकादशैकस्मिन् सक्थि भवन्ति, एतेनेतर-
सक्थि बाह्वौ च व्याख्यातौ, उदरोरसोर्द्वादश, चतु-
र्दश पृष्ठे, ग्रीवां प्रत्यूर्ध्वं सप्तत्रिंशत् ॥ ६ ॥

मांसादिमर्माणां सप्तोत्तरशतसंख्याकानां प्रदेशविशेषज्ञानार्थं
संख्यया विभज्य शाखाद्याश्रयं निर्दिशन्नाह,—तेषामित्यादि ॥ ६ ॥

तत्र सक्थिमर्माणि क्षिप्रतलहृदयकूर्चकूर्चशि-
रोगुल्फेन्द्रवस्तिजान्वाण्युर्वीलोहिताक्षाणि विट-
पं चेति, एतेनेतरं सक्थि व्याख्यातम् । उदरोरसोस्तु
गुदवस्तिनाभिहृदयस्तनमूलस्तनरोहितापलापान्य-
पस्तम्भौ चेति । पृष्ठमर्माणि तु कटीकतरुणककुन्द-

रनितस्वपार्श्वसन्धिवृहत्सफलकान्यंसौ चेति ।
बाहुमर्माणि तु क्षिप्रतलहृदयकूर्चकूर्चशिरोमणि-
बन्धेन्द्रवस्तिकपूर्वाण्युर्वीलोहिताक्षाणि कक्षधरं
चेति । एतेनेतरो बाहुर्व्याख्यातः । जघुण ऊर्ध्व
मर्माणि चतस्रोधमन्योऽष्टौ मातृका द्वे कृकाटिके
द्वे विधुरे द्वौ फणौ द्वावपाङ्गौ द्वावावर्तौ द्वावुत्-
क्षेपौ द्वौ शङ्खावेका स्थपनी पञ्च सीमन्ताश्चत्वारि
शृङ्गाटकान्येकोऽधिपतिरिति ॥ ७ ॥

शाखादिषु संख्यया विभक्तानां मर्मेणां नामान्याह,—तत्रे-
त्यादि । तत्र क्षिप्रादि एकैक गणयितव्यं, एवमेकादश । क्षिप्रा-
दीनां लक्षणं आचार्यः स्वयमेव अग्रे करिष्यति, अतोऽत्रे-
मानि न व्याख्यातानि । उदरेत्यादि गुदादिहृदयान्तमेकैकं गण-
यितव्यं, स्तनमूलादीनि द्वे द्वे, एवं द्वादश । पृष्ठेत्यादि कटीक-
तरुणादीनि द्वे द्वे, एवं चतुर्दश । बाह्वित्यादि अत्रापि क्षिप्रा-
दिकमेकैकं गणयितव्यम् ॥ ७ ॥

तत्र तलहृदयेन्द्रवस्तिकगुदस्तनरोहितानि मांसम-
र्माणि, नीलधमनीमातृकाशृङ्गाटकापाङ्गस्थपनीफ-
णस्तनमूलापलापापस्तम्भहृदयनाभिपार्श्वसन्धिवृ-
हतीलोहिताक्षोर्व्यः शिरामर्माणि, आणिविटपकक्ष-
धरकूर्चकूर्चशिरोवस्तिक्षिप्रांसविधुरोत्क्षेपाः स्ना-
युमर्माणि, कटीकतरुणनितम्बांसफलकशङ्खास्त्व-
स्थिमर्माणि, जानुकूर्परसीमन्ताधिपतिगुल्फमणि-
बन्धककुन्दरावर्तकृकाटिकाश्चेति सन्धिमर्माणि ॥ ८ ॥

तत्रैकादश मांसमर्माणीत्यादिवाक्यैः प्रागुद्दिष्टानां मांसादिम-
र्मेणां नामान्याह,—तत्रेत्यादि । एतेषां मांसादिमर्मेणां संख्या
प्रागत्रैवाध्याये व्याख्याता, तेनात्र न व्याख्यायते ॥ ८ ॥

तान्येतानि पञ्चविकल्पानि मर्माणि भवन्ति ।
तद्यथा—सद्यःप्राणहराणि, कालान्तरप्राणहराणि,
विशल्यघ्नानि, वैकल्यकराणि, रुजाकराणीति । तत्र
सद्यःप्राणहराणि एकोनविंशतिः, कालान्तरप्राण-
हराणि त्रयस्त्रिंशत्, त्रीणि विशल्यघ्नानि, चतुश्च-
त्वारिंशद्वैकल्यकराणि, अष्टौ रुजाकराणीति ॥ ९ ॥

भवन्ति चात्र ।

शृङ्गाटकान्यधिपतिः शङ्खौ कण्ठशिरो गुदम् ॥
हृदयं वस्तिनाभी च घ्नन्ति सद्यो हतानि तु ॥ १० ॥
वक्षोमर्माणि सीमन्ततलक्षिप्रेन्द्रवस्तयः ॥
कटीकतरुणे सन्धी पार्श्वजौ बृहती च या ॥ ११ ॥
नितम्बाविति चैतानि कालान्तरहराणि तु ॥
उत्क्षेपौ स्थपनी चैव विशल्यघ्नानि निर्दिशेत् ॥ १२ ॥
लोहिताक्षाणि जानुर्वीकूर्चविटपकूर्पराः ॥
ककुन्दरे कक्षधरे विधुरे सकृकाटिके ॥ १३ ॥
अंसांसफलकापाङ्गा नीले मन्ये फणौ तथा ॥

वैकल्यकराण्यहुरावर्तौ द्वौ तथैव च ॥ १४ ॥
गुल्फौ द्वौ मणिबन्धौ द्वौ द्वे द्वे कूर्चशिरोसि च ॥
रुजाकराणि जानीयादष्टावेतानि बुद्धिमान् ॥
क्षिप्राणि विद्धमात्राणि घ्नन्ति कालान्तरेण च ॥ १५ ॥

तान्येतानि पञ्चेत्यादिना यानि मर्माणि उक्तानि, तान्येव
मुखपाठार्थं श्लोकेर्दर्शयन्नाह,—भवन्तीत्यादि । चत्वारि
शृङ्गाटकानि, एकः अधिपतिः, शङ्खौ द्वौ, कण्ठशिरा अष्टौ मातृकाः,
गुदं, हृदयं, वस्तिः नाभीचेत्येकैक एवमेकोनविंशतिः सद्योघ्नानि ।
वक्षोमर्माणीति स्तनमूले द्वे, स्तनरोहिते द्वे, अपलापौ द्वौ, अप-
स्तम्भौ द्वौ, एवमष्टौ वक्षोमर्माणि; सीमन्ताः पञ्च, तलानि
चत्वारि, क्षिप्राणि चत्वारि, इन्द्रवस्तयश्चत्वारः, द्वे कटीकतरुणे,
द्वे पार्श्वसन्धी, द्वे बृहत्तौ, द्वौ नितम्भौ एवं त्रयस्त्रिंशत् काला-
न्तरप्राणहराणि । उत्क्षेपाविति उत्क्षेपौ द्वौ, एका स्थपनी,
एव त्रीणि विशल्यघ्नानि । लोहितेति चत्वारि लोहिताक्षनाम-
धेयानि, आणयश्चतस्रः, जानुनी द्वे, चतस्र ऊर्ध्वः, चत्वारः
कूर्चाः, विटपादीनामावर्तान्तानां त्रयोदशानां प्रत्येकं द्वौ द्वौ,
इति चतुश्चत्वारिंशत् वैकल्यकराणि । गुल्फाविति द्वे गुल्फौ,
द्वौ मणिबन्धौ, द्वे द्वे कूर्चशिरोसि चेति द्वौ कूर्चशिरसी
हस्तयोः, द्वे कूर्चशिरसी पादयोः, एवं चत्वारि कूर्चशिरोसि
इति अष्टौ सद्यःप्राणहराणि । भेदेन यत् पञ्चप्रकारत्वमुक्तं तद्
यद्यपि वक्ष्यमाणेन 'मर्माणि शल्यविषयार्थमुदाहरन्ति' इत्यादि
श्लोकप्रतिपादितेन प्राणहरवैकल्यकरेऽपि द्वित्वेन बाध्यते, तथापि
न दोषो भिषजामादरख्यापनार्थत्वात् द्वित्वस्येति ॥ ९—१५ ॥

मर्माणि नाम मांसशिरास्त्राव्यस्थिसन्धिसन्नि-
पातास्तेषु स्वभावत एव विशेषेण प्राणास्तियन्ति ।
तस्मान्मर्मेसु अभिहतास्तांस्तान् भावान् आपद्यन्ते १६

इदानीं प्राणहरादिकं कर्म मर्मेणां सयुक्तिकं दर्शयन्नाह,—
मर्माणीत्यादि । सन्निपातः संश्लेषः अत्यन्तमिष्टीभाव इति
यावत् । सर्वेषां सर्वत्र मर्मेणि संश्लेषेऽपि मांसमर्मेशिराम-
र्मादिव्यवहार आधिक्यमाश्रित्य पार्थिवादिव्यवहारवत् । स्वभा-
वतः इति हेत्वन्तरनिरपेक्षतया । प्राणाः अग्न्यादयः ।
तांस्तानिति 'इन्द्रियार्थेष्वसंप्राप्तिर्मनोबुद्धिविपर्यय' इत्यादिका-
नत्रैवोक्तान् । अन्ये तु 'अमः प्रलापः पतनं प्रमोह' इत्यादि-
कान् सूत्रस्थानोक्तान् आहुः ॥ १६ ॥

तत्र सद्यःप्राणहराणि आग्नेयानि, अग्निगुणेषु
आशु क्षीणेषु क्षपयन्ति; कालान्तरप्राणहराणि सौ-
म्याग्नेयानि, अग्निगुणेषु आशु क्षीणेषु क्रमेण च सो-
मगुणेषु कालान्तरेण क्षपयन्ति; विशल्यप्राणहराणि
वायव्यानि, शल्यमुखनिरुद्धो यावदन्तर्वायुस्तिष्ठ-
ति तावज्जीवति उद्धृतमात्रे तु शल्ये मर्मस्थाना-
श्रितो वायुर्निष्कामति, तस्मात् सशल्यो जीवति

१. 'तत्' इति पाठान्तरम् ।

उद्धृतशलयो ध्रियते; वैकल्यकराणि सौम्यानि,
सोमो हि स्थिरत्वाच्छैत्याच्च प्राणावलम्बनं करोति;
रुजाकराणि अग्निवायुगुणभूयिष्ठानि, विशेषतश्च
तौ रुजाकरौ, पाञ्चभौतिकीं च रुजामाहुरेके ॥१७॥

कस्मात् पुनरत्र समानेऽपि प्राणोपघाते सद्यः प्राणहरकाला-
न्तरप्राणहरादिविशेष इत्याह,—तत्रेत्यादि । यद्यपि “सोम-
मारुततेजोऽस्ति रजःसत्त्वतमांसि च । मर्मसु प्रायशः पुसां
भूतात्मा चावतिष्ठते—” इत्युक्तं, तथापि आग्नेयेषु मर्मस्वधिक
तेजः, सौम्येषु सोम इत्यादि ज्ञेयम् । अग्निगुणेष्वामृक्षीणे-
ष्विति अग्नेराशुकारित्वादित्यर्थः । तौ इति अग्निवायू विशेषेण-
रुजाकरौ, सामान्येन पुनः सोमोऽपि, कफत्रणे वेदनासंभवात् ।
रुजायामेव द्वितीयमेकीयमतं दर्शयन्नाह,—पाञ्चभौतिकीमि-
त्यादि ॥ १७ ॥

केचिदाहुर्मांसादीनां पञ्चानामपि समस्तानां
विवृद्धानां च समवायात् सद्यः प्राणहराणि, एक-
हीनानामल्पानां वा कालान्तरप्राणहराणि, द्विही-
नानां विशल्यप्राणहराणि, त्रिहीनानां वैकल्यक-
राणि, एकस्मिन्नेव रुजाकराणीति । यतश्चैवमतोऽ-
स्थिमर्मस्वप्यभिहतेषु शोणितागमनं भवति ॥१८॥

सद्यः प्राणहरादिविशेषस्य द्वितीयदर्शने व्यवस्थां दर्शयन्नाह,—
केचिदित्यादि । यद्यपि गुदवस्तिनाभिहृदयेषु सद्यः प्राणहरमर्मसु
अस्थीनि न व्यक्तानि तथाप्यव्यक्तानामस्त्रां शक्तिरूपेणाव-
स्थानात् पञ्चानां समवाय उत्पद्यते एव । एकहीनानामित्यत्र
हीनशब्दोऽत्यन्ताभावे वर्तते, नतु न्यूनत्वे । एकहीनानि पुनः
स्तनमूलापलापापस्तम्भसीमन्तकटीकतरुणपार्श्वसन्धिबृहतीनित-
म्बानि मांसहीनानि, स्तनरोहिततलहृदयक्षिप्रेन्द्रवस्तयोऽस्थि-
हीनाः; द्विहीनानि पुनः उत्क्षेपौ मांससन्धिहीनौ, स्थपनी
मांसशिरान्नायुहीना; त्रिहीनानि पुनः लोहिताक्षाणि स्नायुस-
न्ध्यस्थिहीनानि, जानुनी मांसशिरान्नायुहीने, ऊर्व्योऽस्थि-
मांसस्नायुहीनाः, विटपे मांसशिराऽस्थिहीनौ, कूर्परौ मांसशिरा-
स्नायुहीनौ, ककुन्दरे मांससन्धिशिराहीने, कक्षधरे शिरास्थिस-
न्धिहीने, विधुरे मांसशिरासन्धिहीने, कृकाटिके मांसशिरान्नायु-
हीने, अंसौ मांसशिरासन्धिहीनौ, असफलके मांसस्नायुस-
न्धिहीने, नीले मन्ये फणे च मांससन्ध्यस्थिहीने, आवतौ मांस-
शिरान्नायुहीनौ, अपाङ्गौ मांसस्नायुसन्धिहीनौ; एकस्मिन्निति मांसा-
दिसंघातादेकस्मिन्नवशिष्टे रुजाकराणि भवन्ति, गुल्फमणिबन्धा-
स्तथा कूर्चशिरांसि मांसशिरान्नाय्वस्थिहीनानि । स्वदर्शने सर्वमर्म-
णां मांसशिरान्नाय्वस्थिसन्धिपातत्वादेव द्वित्र्यादिहीनमस-
म्यक् इत्यर्थः । कुतः स्वदर्शने सर्वाणि सर्वत्र सन्तीत्याह,—यत
इत्यादि । यतश्चैव अस्थिविद्धेष्वपि शोणितदर्शनं भवत्यतः
प्रत्यक्षात् प्रमाणात् सर्वाणि मांसादीनि सर्वत्र मर्माणि भव-
न्तीति ज्ञातव्यम् ॥ १८ ॥

चतुर्विधा यास्तु शिराः शरीरे
प्रायेण ता मर्मसु सन्निविष्टाः ॥
स्नाय्वस्थिमांसानि तथैव सन्धीन
सन्तर्प्य देहं प्रतिपालयन्ति ॥ १९ ॥

अतः एतदेव दर्शयन्नाह,—चतुरित्यादि । चतुर्विधाः इति
वातपित्तश्लेष्मरक्तवहाः । मर्मस्वित्यादि एतेन शिराणां स्नाय्वस्थि-
मांससन्धिगतत्वं बोधितं, अतएवास्थिविद्धेऽपि शोणितागमन-
मित्यर्थः ॥ १९ ॥

ततः क्षते मर्मणि ता प्रवृद्धः
समन्ततो वायुरभिमस्तृणोति ॥
विवर्धमानस्तु स मातरिश्वा
रुजः सुतीव्राः प्रतनोति काये ॥ २० ॥
रुजाभिभूतं तु पुनः शरीरं
प्रलीयते नश्यति चास्य संज्ञा ॥
अतो हि शल्यं विनिर्हर्तुमिच्छन्
मर्माणि यत्नेन परीक्ष्य कर्षेत् ॥ २१ ॥

इदानीं यथैकदेशजेऽपि प्रहारे मर्मविद्धस्य क्रमेण सकलश-
रीरे वातादिदोषव्याप्त्या रुजा चेतनाधातोश्चवियोगस्तथा दर्श-
यन्नाह,—तत इत्यादि । ताः शिराः, प्रवृद्धो वायुः समन्ततः
सर्वतः अभिमस्तृणोति सञ्छादयति । शरीरं प्रलीयते प्रलयं
गच्छति शरीरयन्त्र विघट्यतीत्यर्थः । तस्मिन् पाञ्चभौतिके
शरीरे प्रलीने संज्ञापणश्चेतनाधातुरपि नश्यति । ‘ताः प्रवृद्ध’
इत्यत्र ‘तासु वृद्ध’ इति केचित् पठन्ति व्याख्यानयन्ति च—
तासु शिरासु वृद्धो वायुः समन्ततः सकल शरीरं अभिमस्तृणोति
सञ्छादयतीत्यर्थः ॥ २० ॥ २१ ॥

एतेन शेषं व्याख्यातम् ॥ २२ ॥

एतेनेति । रुगादिरूपेण वायोर्लक्षणेन, शेषमिति दाहादि स्रो-
तोनिरोधादि च पित्तश्लेष्मणोर्लक्षणं व्याख्यातमेवेत्यर्थः ॥ २२ ॥

तत्र सद्यः प्राणहरमन्ते विद्धं कालान्तरेण मार-
यति, कालान्तरप्राणहरमन्ते विद्धं वैकल्यमापाद-
यति, विशल्यप्राणहरं च वैकल्यकरं, वैकल्यकर-
मन्ते विद्धं क्लेशयति रुजां च करोति, रुजाकरमती-
ववेदनं भवति ॥ २३ ॥

तेषां सद्यः प्राणहरादीनां स्वकर्म यत् नियतं तत्कारणं विक-
ल्प्याभिचारयन्नाह,—तत्रेत्यादि । अन्ते विद्धं समीपे विद्धं,
मध्ये विद्धं सद्य एवेत्यर्थः, एतेन पूर्वं पूर्वं मर्म कारणवैकल्या-
त्परस्य परस्य कार्यं करोति । एवं परं परमपि मर्मातिवि-
द्धादिकारणवशात् पूर्वस्य पूर्वस्य कर्म करोति । एतदेवाह—तेष्वि-
त्यादिना ॥ २३ ॥

तत्र सद्यः प्राणहराणि सप्तरात्राभ्यन्तरात् मार-
यन्ति, कालान्तरप्राणहराणि पश्चात् मासाद्वा,
तेष्वपि तु क्षिप्राणि कदाचिदाशु मारयन्ति, वि-

शल्यप्राणहराणि वैकल्यकराणि च कदाचिदत्य-
भिहतानि मारयन्ति ॥ २४ ॥

तत्र सद्य इत्यादि । यद्यपि सद्यःशब्दस्तत्क्षणवाची तथापि
सद्यःप्राणहराणीत्यत्र सद्यःशब्दः समाह्वयन्तरात् परो ज्ञा-
तव्यः, सप्तरात्रान्मारयन्तीति उक्तत्वात् । तेष्वपि इति काला-
न्तरप्राणहरेष्वपीत्यर्थः । कदाचिदाशु मारयन्ति अभिहतानीति
शेषः । अनभिहतानि तु कालान्तरेणैव मारयन्ति, एतच्चोप-
लक्षणं, तेन रुजाकराण्येव वैकल्य जनयन्ति । एवं वैकल्यादि-
ष्वपि स्वनियतकर्मव्यभिचारः ॥ २४ ॥

अत ऊर्ध्वं प्रत्येकशो मर्मस्थानानि अनुव्याख्या-
स्यामः—तत्र पादस्याङ्गुष्ठाङ्गुल्योर्मध्ये क्षिप्रं नाम मर्म,
तत्र विद्धस्य आक्षेपकेण मरणं; मध्यमाङ्गुलीमनु-
पूर्वेण मध्ये पादतलस्य तलहृदयं नाम, तत्रापि
रुजाभिर्मरणं; क्षिप्रस्योपरिष्ठादुभयतः कूर्चो
नाम, तत्र पादस्य भ्रमणवेपने भवतः; गुल्फसन्धे-
रध उभयतः कूर्चशिरो नाम, तत्र रुजाशोफौ;
पादजङ्घयोः सन्धाने गुल्फो नाम, तत्र रुजः
स्तब्धपादता खञ्जता वा; पार्श्विणि प्रति जङ्घामध्ये
इन्द्रवस्तिर्नाम, तत्र शोणितक्षयेण मरणं; जङ्घेर्वोः
सन्धाने जानु नाम, तत्र खञ्जता; जानुन ऊर्ध्व-
मुभयतस्त्र्यङ्गुलमाणीर्नाम, तत्र शोफाभिवृद्धिः
स्तब्धसक्थिता च; ऊरुमध्ये ऊर्वी नाम, तत्र
शोणितक्षयात् सक्थिशोषः; ऊर्व्या ऊर्ध्वमधो वङ्ग-
णसंधेरुहमूले लोहिताक्षं नाम, तत्र लोहितक्षयेण
पक्षाघातः; वङ्गणवृषणयोरन्तरे विटपं नाम, तत्र
षाण्ड्यमल्पशुक्रता वा भवति; एवमेतानि एकादश
सक्थिमर्माणि व्याख्यातानि । एतेनेतरसक्थि बाहू
च व्याख्यातौ । विशेषतस्तु यानि सक्थि गुल्फ-
जानुविटपानि तानि बाहौ मणिबन्धकूर्परकक्षध-
राणि; यथा वङ्गणवृषणयोरन्तरे विटपमेवं वक्षः-
कक्षयोर्मध्ये कक्षधरं, तस्मिन् विद्धे ते एव उप-
द्रवाः; विशेषतस्तु मणिबन्धे कुण्ठता, कूर्परारव्ये
कुणिः, कक्षधरे पक्षाघातः । एवमेतानि चतुश्चत्वारिंशच्छाखासु मर्माणि व्याख्यातानि ॥ २५ ॥

अत ऊर्ध्वमित्यादि । तत्र पादाङ्गुष्ठेति स्नायुमर्मेदं अर्धाङ्गुलं
कालान्तरप्राणहरं च । मध्यमाङ्गुलीति मध्यमाङ्गुलिमनुलक्षी-
कृत्य क्रमेण पादतलस्य मध्ये तलहृदयं, मांसमर्मेदं अर्धाङ्गुलं
कालान्तरप्राणहरं च । उपरिष्ठात् इत्यत्र त्र्यङ्गुल इति शेषः ।
उभयतः इति ऊर्ध्वमधश्च, तस्य कूर्चः इति नाम 'विद्धि' इति
शेषः, स्नायुमर्मेदं चतुरङ्गुलं वैकल्यकरं च । गुल्फेति हृदमपि
स्नायुमर्मेदं एकाङ्गुलं वैकल्यकरं च । पादेत्यादि सन्धिर्मर्मेदं
एकाङ्गुलं वैकल्यकरं च । पार्श्विमिति मांसमर्मेदं अर्धाङ्गुलं
पार्श्विणि प्रति त्रयोदशाङ्गुले स्थितं कालान्तरे प्राणहरं च,

भोजस्तु त्र्यङ्गुलप्रमाणमाह, भोजदर्शनात् गयदासोऽपि मर्म-
मानसूत्रे "द्व्यङ्गुलमिन्द्रवस्तिमर्म" इति पठित्वा व्याख्याति । जङ्घे-
त्यादि सन्धिर्मर्मेदं त्र्यङ्गुलप्रमाणं वैकल्यकरं च । जानुन
इत्यादि जानुन ऊर्ध्वं त्र्यङ्गुले उभयतः ऊर्ध्वमधश्च, स्नायुमर्मेदं
अर्धाङ्गुलं वैकल्यकरं च, गयीं तु त्र्यङ्गुलमानमेतदाह । उ-
र्वीति शिरामर्मेदं एकाङ्गुलं वैकल्यकरं च । ऊर्व्या इति
शिरामर्मेदं अर्धाङ्गुलं वैकल्यकरं च । वङ्गणेति स्नायुमर्मेदं
एकाङ्गुलं वैकल्यकरं च । एवमिति एतेनैकादश सक्थिम-
र्माणि निर्दिष्टानि । विशेषत इत्यादि मणिबन्धः पाणिमूलं,
कूर्परः कफोणिः 'कुहणी' इति लोके । तस्मिन् इति
मणिबन्धादौ । त एव इति गुल्फादिवधजाताः । विशेषस्तु
इति कुण्ठता करस्याकर्मण्यत्वम् । कुणिः सङ्कुचितबाहुमध्यः ।
एतेनेतरो बाहुव्याख्यातः । उपसंहारमाह,—एवमित्यादि ॥ २५ ॥

अत ऊर्ध्वमुदरोरसोर्मर्मस्थानानि अनुव्याख्या-
स्यामः—तत्र वातवर्चोन्निरसनं स्थूलान्धप्रतिबद्धं
गुदं नाम मर्म, तत्र सद्योमरणं; अल्पमांसशोणि-
तोऽभ्यन्तरतः कट्यां मूत्राशयो वस्तिर्नाम, तत्रापि
सद्योमरणमश्मरीव्रणादृते, तत्राप्युभयतो भिन्ने न
जीवति एकतो भिन्ने मूत्रस्त्रावी व्रणो भवति, स
तु यत्नेनोपक्रान्तो रोहति; पकामाशययोर्मध्ये
शिराप्रभवा नाभिर्नाम, तत्रापि सद्य एव मरणं;
स्तनयोर्मध्यमधिष्ठायोरस्यामाशयद्वारं सत्वरज-
स्तमसामधिष्ठानं हृदयं नाम, तत्रापि सद्य एव
मरणं; स्तनयोरधस्ताद् त्र्यङ्गुलमुभयतः स्तनमूले
नाम मर्मणी, तत्र कफपूर्णकोष्ठतया (कासश्वा-
साभ्यां) म्रियते; स्तनचूचुकयोरूर्ध्वं त्र्यङ्गुलमुभ-
यतः स्तनरोहितौ नाम, तत्र लोहितपूर्णकोष्ठतया
कासश्वासाभ्यां च म्रियते; अंसकूटयोरधस्तात्
पार्श्वोपरिभागयोरपलापौ नाम, तत्र रक्तेन पूय-
भावं गतेन मरणं; उभयत्रोरसो नाड्यो वातवहे
अपस्तम्भौ नाम, तत्र वातपूर्णकोष्ठतया कास-
श्वासाभ्यां मरणं; एवमेतानि उदरोरसोर्द्वादश
मर्माणि व्याख्यातानि ॥ २६ ॥

अत इत्यादि । तत्रेति निरसन प्रेरक, मांसमर्मेदं चतु-
रङ्गुलं सद्योघाति च । अल्पेति कव्यामित्युपलक्षणं, तेन
नाभिपृष्ठमुष्कगुदवङ्गणशोफांसि गृह्यन्ते, तदुक्तं,—“नाभि-
पृष्ठकटीमुष्कगुदवङ्गणशोफांसि । एकद्वारस्तनुलको मध्ये वस्तिरधो-
मुखः”—इति । सद्यो मरण अश्मरीव्रणादृते भवतीति संबन्धः ।
तत्रापि इति अश्मरीनिमित्ते इत्यर्थः । उभयतो भिन्ने वस्ताविति
शेषः । स्नायुमर्मेदं चतुरङ्गुलं सद्योघाति च । पक्वेति शिरामर्मेदं
चतुरङ्गुलं च । स्तनयोरिति शिरामर्मेदं कमलमुकुलाकार-
मधोमुखं चतुरङ्गुलं च । स्तनयोरधस्तादिति उभयतः

द्व्यङ्गुलप्रदेशे स्तनमूले मर्मणि, उभयतो ग्रहणात् पृथक् पृथक् स्तनस्याधः स्तनमूल मर्मेति गम्यते, अन्यथा स्तनयोरधस्तादित्युक्तमिति तयोरेव स्तनयोरधस्तादिति दृश्ये स्तनयुगमध्यस्याधस्तात् स्तनमूलाख्य मर्मद्वयमित्यनिष्ट स्यात्, इमे शिरामर्मणी द्व्यङ्गुले कालान्तरप्राणहरे च । स्तनचूचकयोरिति स्तनयोश्चूचके स्तनचूचके पूर्ववाक्यात् द्व्यङ्गुले इत्यनुवर्तते, तेन स्तनचूचकयोरुर्ध्वं द्व्यङ्गुले स्तनरोहिते द्वे मर्मणी, तदुक्तं,—“स्तनचूचकयोरुर्ध्वं द्व्यङ्गुलात् स्तनरोहिते । अर्धाङ्गुलमिते मांसमर्मणी परिकीर्तिते । रक्तपूरितकोष्ठस्य कालान्तरमरणकारिणी ॥” वृद्ध-वाग्भटेन “स्तनचूचकयोरुर्ध्वं द्व्यङ्गुलमुभयतः स्तनरोहिते”—इत्युक्तं, मांसमर्मणी सद्योधातिनी । अंसेति शिरामर्मणी अर्धाङ्गुले कालान्तरप्राणहरे । उभयत्रोरसः इति उरसोर्द्वयोः पार्श्वयोरित्यर्थः, शिरामर्मणी अर्धाङ्गुलप्रमाणे कालान्तरप्राणहरे च ॥ २६ ॥

अत ऊर्ध्वं पृष्ठमर्माणि अनुव्याख्यास्यामः—तत्र पृष्ठवंशमुभयतः प्रतिश्रोणीकाण्डमस्थिनी कटीक-तरुणे नाम मर्मणी, तत्र शोणितक्षयात् पाण्डु-र्विवर्णो हीनस्वरूपश्च म्रियते, पार्श्वयोर्जघनबहिर्भागे पृष्ठवंशमुभयतो (नातिनिम्ने) ककुन्दरे नाम मर्मणी, तत्र स्पर्शाज्ञानमधःकाये चेष्टोपघातश्च; श्रोणीकाण्डयोरुपर्याशयाच्छादनौ पार्श्वान्तरप्रतिबद्धौ नितम्बौ नाम, तत्राधःकायशोषो दौर्बल्याच्च मरणं; अधःपार्श्वान्तरप्रतिबद्धौ जघनपार्श्वमध्य-योस्तिर्यगूर्ध्वं च जघनात् पार्श्वसन्धी नाम, तत्र लोहितपूर्णकोष्ठतया म्रियते; स्तनमूलादङ्गुलमुभयतः पृष्ठवंशस्य बृहती नाम, तत्र शोणितातिप्रवृत्ति-निमित्तरूपद्रवैर्म्रियते; पृष्ठोपरि पृष्ठवंशमुभयत-स्त्रिकसंबद्धे अंसफलके नाम, तत्र बाहुः स्वाप-शोषौ; बाहुमूर्द्धग्रीवामध्येऽसपीठस्कन्धनिबन्ध-नावंसौ नाम, तत्र स्तब्धबाहुता । एवमेतानि चतु-र्दश पृष्ठमर्माणि व्याख्यातानि ॥ २७ ॥

अत ऊर्ध्वमित्यादि । तत्र पृष्ठेत्यादि । प्रतिश्रोणिकाण्डमि-त्यत्र ‘प्रतिश्रोणिकणौ’ इति केचित् पठन्ति, तत्र श्रोणिकणौ लक्ष्यकृत्य त्रिकसन्निधानौ श्रोण्यामुपरि अस्थिमर्मणी, अर्धा-ङ्गुले कालान्तरप्राणहरे च । पार्श्वेत्यादि पार्श्वयोः वामदक्षि-णसंज्ञकयोः, जघनबहिर्भागे इति कथाः पश्चाद्भागे, गयी तु ‘पार्श्वजघनभागे’ इति पठित्वा पार्श्वयोर्जघनभागे अधो-भागे नितम्बे निम्ने ककुन्दरे इति व्याख्याति, सन्धिमर्मणी अर्धाङ्गुले इषन्निम्नाकारे वैकल्यकरे च । श्रोणीति पूर्वोक्तश्रो-णिकाण्डयोरुपरि आशयाच्छादनौ आमाशयपिधायकौ पार्श्व-ान्तरप्रतिबद्धौ पार्श्वमध्ये प्रतिबद्धौ नितम्बौ, अस्थिमर्मणी अर्धा-ङ्गुले कालान्तरे प्राणहरे च । अध इति अधःपार्श्वान्तरप्र-

तिबद्धौ अधोभागे यन् पार्श्वयोरन्तरं मध्यं तत्प्रतिबद्धौ, जघ-नपार्श्वमध्ययोः इति पश्चाद्भागपार्श्वभागयोः यौ मध्यौ वामद-क्षिणौ भागौ तयोः, कथं स्थितावित्याह,—तिर्यगूर्ध्वं चेति, उपर्युपरि पशुकानां कमृद्वेः सन्धेरपि कमृद्वलं, जघ-नादिति यद्यपि लुप्ता पञ्चमीयं तेन जघनपश्चाद्भागमाश्रित्य स्थितौ पार्श्वसन्धी, शिरामर्मणी अर्धाङ्गुले कालान्तरमृत्युप्रदे-च । स्तनमूलादिति शिरामर्मणी अर्धाङ्गुले कालान्तरप्राणहरे-च । पृष्ठोपरीत्यादि पृष्ठवशासायतत्वात् प्रदेशनिर्णयार्थं पृष्ठो-परीत्युक्तं, त्रिकसंबद्धे इति ग्रीवाया असद्वयस्य च यः संयोगः सः त्रिकः, तत्र संबद्धे अंसफलके, अस्थिमर्मणी अर्धा-ङ्गुले वैकल्यकारिणी च । बाहुमूर्द्धग्रीवेति बाहुमूर्धा बाहुशिरः, ग्रीवा तु कन्धरा, तयोर्मध्ये अंसपीठस्कन्धयोः अंसफलकमुज-शिखरयोः बन्धनौ असौ, स्नायुमर्मणी अर्धाङ्गुले वैकल्यकारिणी च ॥ २७ ॥

अत ऊर्ध्वं उर्ध्वजत्रुगतानि व्याख्यास्यामः—तत्र कण्ठनाडीमुभयतश्चतस्रो धमन्यो द्वे नीले द्वे च मन्ये व्यत्यासेन, तत्र मूकता स्वरवैकृतमरसग्राहिता च; ग्रीवायामुभयतश्चतस्रः शिरा मातृकाः, तत्र सद्योमरणम् । शिरोग्रीवयोः सन्धाने कृकाटिके नाम, तत्र चलमूर्धता; कर्णपृष्ठतोऽधःसंश्रिते विधुरे नाम, तत्र बाधिर्यं; घ्राणमार्गमुभयतः स्रोतोमार्गप्रतिबद्धे अभ्यन्तरतः फणे नाम, तत्र गन्धाज्ञानं; भ्रूपुच्छान्तयोरधोऽक्षोर्बाह्यतोऽपाङ्गौ नाम, तत्रान्ध्यं दृष्ट्युपघातो वा; भ्रुवोरुपरि नि-म्नयोरावर्तौ नाम, तत्रान्ध्यं दृष्ट्युपघातो वा; भ्रुवोः पुच्छान्तयोरुपरि कर्णललाटयोर्मध्ये शङ्खौ नाम, तत्र सद्योमरणं; शङ्खयोरुपरि केशान्त उत्क्षेपौ नाम, तत्र सशल्यः पाकात् पतितशल्यो वा जीवेन्नोद्धृतशल्यः; भ्रुवोर्मध्ये स्थपनी नाम, तत्रोत्क्षेपवत्; पञ्च सन्धयः शिरसि विभक्ताः सीमन्ता नाम, तत्रोन्मादभयचित्तनाशैर्मरणं; घ्राणश्रोत्राक्षिजिह्वासन्तर्पणीनां शिराणां मध्ये शि-रासन्निपातः शृङ्गाटकानि तानि चत्वारि मर्माणि, तत्रापि सद्योमरणं; मस्तकाभ्यन्तरोपरिष्ठात् शिरासन्धिसन्निपातो रोमावर्तोऽधिपतिः, तत्रापि सद्योमरणम् । एवमेतानि सप्तत्रिंशदूर्ध्वजत्रुगतानि मर्माणि व्याख्यातानि ॥ २८ ॥

अत ऊर्ध्वं उर्ध्वजत्रुगतानित्यादि । तत्रेति व्याख्यासेन वैपरीत्येन, एका नीला एका मन्या वैकस्मिन् पार्श्वे, अन्या नीला अन्या मन्या चापरस्मिन् पार्श्वे, शिरामर्मणी चतुरङ्गुले वैकल्यका-रिणी च । ग्रीवायामिति उभयतश्चतस्रः इति एकस्मिन् एक-स्मिन् पार्श्वे चतस्रः चतस्र इत्यर्थः, शिरामर्माणि चतुरङ्गुल-प्रमाणानि मातृकाः । शिर इति सन्धिमर्मणी अर्धाङ्गुले वैक-

त्यकारिणी च । कण्ठेति स्नायुमर्मणी किचिन्निम्नाकारे वैकल्य-
कारिणी च । घ्राणेति घ्राणमार्गस्य द्वयोः पार्श्वयोरभ्यन्तरवि-
वरद्वारसंबद्धे फणे, शिरामर्मणी अर्धाङ्गुले वैकल्यकारिणी च ।
भ्रुपुच्छेति शिरामर्मणी अर्धाङ्गुले वैकल्यकरे च । भ्रुवो-
रुपरीति भ्रुवोरुपरि निम्नयोरिति प्रदेशकथनं, सन्धिमर्मणी
अर्धाङ्गुले वैकल्यकारिणी च । भ्रुवो पुच्छान्तयोरिति
अस्थिमर्मणी अर्धाङ्गुले । शङ्खयोरिति केशान्ते केशपर्यन्ते,
स्नायुमर्मणी अर्धाङ्गुले विशल्यघ्राणहरे च । भ्रुवोर्मध्ये
इति तत्रोत्क्षेपवदिति सशल्यः स्वयं पतितशल्यो वा जीवति
उद्धृतशल्यो म्रियते इत्यर्थः, शिरामर्म अर्धाङ्गुल विशल्यघ्नं
च । पञ्च सन्धय इति पञ्च सन्धयो ये शिरसि विभक्ताः शरी-
रसंख्याव्याकरणे ते सीमन्ता इत्यर्थः, इमानि सन्धिमर्माणि
चतुरङ्गुलप्रमाणानि कालान्तरघ्राणहराणि च । घ्राणश्रोत्रेति
घ्राणादीन्द्रियचतुष्कतर्पणीनां शिराणां शिरामुखानां सन्नि-
पातः संयोगस्थानं शृङ्गाटकानि, तानि चत्वारि घ्राणादितर्प-
णशिराणां चतुर्भेदान्; इमानि शिरामर्माणि चतुरङ्गुलप्रमाणानि ।
मस्तकेति मस्तकाभ्यन्तरोपरिष्ठादिति मस्तकस्याभ्यन्तरोर्ध्वमि-
त्यर्थः, शिरासन्धयो सन्निपातः रोमावर्तः, एतत् सन्धिमर्म
अर्धाङ्गुलप्रमाणं च ॥ २८ ॥

भवन्ति चात्र ।

ऊर्ध्वः शिरांसि विटपे च सकक्षपार्श्वे

एकैकमङ्गुलमिता स्तनपूर्वमूलम् ॥

विद्व्यङ्गुलद्वयमितं मणिबन्धगुल्फं

त्रीण्येव जानु सपरं सह कूर्पराभ्याम् ॥ २९ ॥

हृदस्ति कूर्चगुदनाभि वदन्ति मूर्ध्नि

चत्वारि पञ्च च गले दश यानि च द्वे ॥

तानि स्वपाणितलकुञ्चितसमितानि

शेषाण्येवेहि परिविस्तरतोऽङ्गुलार्धम् ॥ ३० ॥

इदानीं सर्वेषामेव मर्मणां सूत्रे मानमाह,—भवन्ति चात्रे-
त्यादिना । ऊर्ध्वः इति शिरांसि कूर्चशिरांसि, कक्षपार्श्वे कक्ष-
धरे इत्यर्थः । एकैकमङ्गुलमिताः इति एकैकं यथा भवति
तथा ऊर्ध्वादयो मर्मविशेषा अङ्गुलमिता ज्ञेयाः । स्तनपूर्वमूल-
मित्यादि मणिबन्धगुल्फं स्तनमूल चाङ्गुलद्वयमितं विद्धि
जानीहि इति सबन्धः । त्रीण्येव जानु सपरमिति सपरं द्वि-
तीयजानुसहितं जानु त्रीणि त्र्यङ्गुलानि विद्धीत्यर्थः । मूर्ध्नि
चत्वारि पञ्च च इति यानि मूर्ध्नि चत्वारि मर्माणि शृङ्गा-
टकसंज्ञकानि, तथा तत्रैव पञ्च सीमन्तसंज्ञकानि, गले दश
यानि च द्वे इति गले कण्ठे यानि दश द्वे च कथितानि
तत्राष्टौ मातृकाः द्वे नीले द्वे च मन्ये, तानि मर्माणि
स्वपाणितलकुञ्चितसमितानि चतुरङ्गुलप्रमाणानीत्यर्थः । शेषाणि
षट्पञ्चाशत् मर्माणि । अवेहि जानीहि । अन्ये तु इमानि षट्-
पञ्चाशत् मर्माणि तलप्रमाणान्याहुः । गयी तु अन्यादृशं सूत्रं
पठित्वा स्तनमूले द्वे गुल्फे च, हृद्विस्तयश्चत्वारो, द्वौ मणि-

बन्धाविति दश मर्माणि द्व्यङ्गुलानि भोजदर्शनात् व्याख्याति,
तथा जानु सपरमित्यत्र सह परेण परप्रदेशावस्थितेनापि
मर्मणा वर्तते यत् तत् सपरं तेन जानुनी द्वे, आप्यः
चतस्रः, कूर्परे द्वे, इत्यष्टौ अङ्गुलानि व्याख्याति । शेष समम्
॥ २९ ॥ ३० ॥

एतत्प्रमाणमभिवीक्ष्य वदन्ति तज्ज्ञाः

शस्त्रेण कर्मकरणं परिहृत्य मर्म ॥

पार्श्वभिघातितमपीह निहन्ति मर्म

तस्माद्धि मर्मसदनं परिवर्जनीयम् ॥ ३१ ॥

मानकथनप्रयोजनमाह,—एतदित्यादिना । मर्मसदनमिति
मर्मस्थानम् ॥ ३१ ॥

छिन्नेषु पाणिचरणेषु शिरा नराणां

सङ्कोचमीयुरस्रगल्पमतो निरेति ॥

प्राप्यामितव्यसनमुग्रमतो मनुष्याः

संचिच्छन्नशाखतरुवत् निधनं न यान्ति ॥ ३२ ॥

क्षिप्रेषु तत्र सतलेषु हतेषु रक्तं

गच्छत्यतीव पवनश्च रुजं करोति ॥

एवं विनाशमुपयान्ति हि तत्र विद्धा

वृक्षा इवायुधविघातनिकृत्तमूलाः ॥ ३३ ॥

तस्मात् तयोरभिहतस्य तु पाणिपादं

छेत्तव्यमाशु मणिबन्धनगुल्फदेशे ॥

करचरणच्छेदे जीवन्ति तदवयवभूतमर्मच्छेदे तु न जीव-
न्तीति विशेषं दर्शयन्नाह,—छिन्नेष्वित्यादि । सङ्कोचमीयुः
सङ्कोचं जगमुरतोऽल्प रुधिरं प्रवर्तते । क्षिप्रेष्वित्यादि तत्र
पाण्योश्चरणयोर्वा । गयी तु, वृक्षा इवायुधनिपातेत्यादिस्थाने
'किञ्चलकपत्रमथनादिव पङ्कजानि' इति पठति ॥ ३२ ॥ ३३ ॥—

मर्माणि शल्यविषयार्धमुदाहरन्ति

यस्माच्च मर्मसु हता न भवन्ति सद्यः ॥ ३४ ॥

जीवन्ति तत्र यदि वैद्यगुणेन केचित्

ते प्राप्नुवन्ति विकलत्वमसंशयं हि ॥

मर्ममानकथनप्रयोजने पूर्वतरवाक्ये प्रतिपाद्य मर्मस्थानवि-
षय निर्दिशन्नाह,—मर्माणीत्यादि । शल्यस्य मनःशरीराबाध-
करस्य विषयः शल्यविषयः; स च शस्त्रादिप्रधानान्मरणाम-
रणकारकत्वेन द्विविधः; तत्र मरणकारकः शल्यविषयो म-
र्माख्यः शरीरदेशः, यस्मात् तत्र हताः सद्य एव न भवन्ति
सप्ताहाभ्यन्तरे एव म्रियन्ते इत्यर्थः, तस्मान्मरणकारकत्वेन
मर्माणि शल्यविषयार्धमुदाहरन्ति, पूर्वाचार्या इति शेषः ।
ननु, केचिन्मर्महता अपि जीवन्तो दृश्यन्ते तत् कथं मरण-
कारकत्वेन मर्माणि शल्यविषयार्धमित्याशङ्क्याह—जीवन्ती-
त्यादि ॥ ३४ ॥

संभिन्नजर्जरितकोष्ठशिरःकपाला

जीवन्ति शस्त्रविहतैश्च शरीरदेशैः ॥

छिन्नैश्च सक्थिभुजपादकैरशेषै-

येषां न मर्मपतिता विविधाः प्रहाराः ॥ ३५ ॥

प्रसङ्गतोऽपरं शल्यविषयार्थं प्रतिपादयितुकामः अमर्मह-
तास्तु विविधैरपि छेदभेदादिभिर्न प्रियन्ते इति दर्शयन्नाह,—
संभिन्नेत्यादि ॥ ३५ ॥

सोममाखततेजांसि रजःसत्वतमांसि च ॥

मर्मसु प्रायशः पुंसां भूतात्मा चावतिष्ठते ॥

मर्मस्वभिहतास्तस्मात् न जीवन्ति शरीरिणः ॥ ३६ ॥

इदानीं मर्मणां शरीरमनोदोषनिवासभूतानां शरीरमनो-
दोषैरेव मर्मविद्वद्भुजपितैर्मनः शरीरं च नश्यति, तयोराधारभू-
तयोर्नाशादाधेयभूतोऽपि भूतात्मा नश्यति इति दर्शयन्नाह—
सोमेत्यादि ॥ ३६ ॥

इन्द्रियार्थेष्वसंप्राप्तिर्मनोबुद्धिविपर्ययः ॥

रुजश्च विविधास्तीव्रा भवन्त्याशुहरे हते ॥ ३७ ॥

हते कालान्तरघ्ने तु ध्रुवो धातुक्षयो नृणाम् ॥

ततो धातुक्षयात् जन्तुर्वेदनामिश्च नश्यति ॥ ३८ ॥

हते वैकल्यजनने केवलं वैद्यनैपुणात् ॥

शरीरं क्रियया युक्तं विकलत्वमवाप्नुयात् ॥ ३९ ॥

विशल्यघ्नेषु विज्ञेयं पूर्वोक्तं यच्च कारणम् ॥

रुजाकाराणि मर्माणि क्षतानि विविधा रुजः ॥

कुर्वन्त्यन्ते च वैकल्यं कुर्वैद्यचशर्गो यदि ॥ ४० ॥

सद्यःप्राणहरादिमर्मपञ्चकस्य लक्षणं निर्दिशन्नाह,—इन्द्रि-
यार्थेषु इत्यादि । आशुहरे सद्यःप्राणहरे । पूर्वोक्तमिति शल्य-
मुखावरुद्धो यावदन्तर्वायुस्तिष्ठति तावज्जीवतीत्यादि । उक्तमेव
कारणं ज्ञेयं लक्षणत्वेनेत्यर्थः ॥ ३७—४० ॥

छेदभेदाभिघातेभ्यो दहनाद्वारणादपि ॥

उपघातं विजानीयात् मर्मणां तुल्यलक्षणम् ॥ ४१ ॥

इदानीं मर्मघाततुल्य मर्मसमीपस्यापि देशस्य घातं महा-
नर्थकरं दर्शयन्नाह,—छेदेत्यादि । उपघातं समीपघातम् ॥ ४१ ॥

मर्माभिघातस्तु न कश्चिदस्ति

यौऽल्पाल्पयो वापि निरल्ययो वा ॥

प्रायेण मर्मस्वभिघाताडितास्तु

वैकल्यमृच्छन्त्यथवा म्रियन्ते ॥ ४२ ॥

मर्माभिघाते वैद्यस्य यत्नपरता दर्शयन्नाह,—मर्माभिघात
इत्यादि । अल्पाल्पयोः इति अल्पव्यापत् । निरल्ययः इति निर्ग-
तव्यापत् । गयी तु एतद्वाक्यं न पठति ॥ ४२ ॥

मर्माण्यधिष्ठाय हि ये विकारा

मूर्च्छन्ति काये विविधा नराणाम् ॥

प्रायेण ते कृच्छ्रतमा भवन्ति

नरस्य यत्नैरपि साध्यमानाः ॥ ४३ ॥

शरीरदोषेणापि मर्मणां मर्मसमीपदेशस्यापि नियतं महानर्थ-
दर्शयन्नाह,—मर्माण्यधिष्ठायेत्यादि । मूर्च्छन्ति समुच्छ्रायं गच्छ-

न्ति । यस्मादेवविधो मर्माभिघातस्तस्माद् वैद्येन यत्नः कार्य-
इति सूचितम् ॥ ४३ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां शारीरस्थाने षष्ठोऽध्यायः ॥ ६ ॥

सप्तमोऽध्यायः ।

अथातः शिरावर्णविभक्तिनाम शरीरं व्याख्यास्यामः
यथोवाच भगवान् धन्वन्तरिः (सुश्रुताय) ॥ २ ॥

मर्मशिरान्नायुधमनी. परिहरन्वित्यादौ मर्मनन्तरं शिराणां
निर्देशात् प्रत्येकमर्मनिर्देशशरीरानन्तरं शिरावर्णविभागशरी-
रारम्भो युज्यत इत्याह,—अथेत्यादि । विभक्तिः विभागः
समुदायात् पृथक्करणमित्यर्थः । शिराणां वातादिवहाना तद्व-
र्णानां चारुणनीलशुक्लोहितानां विभक्तिर्यस्मिन् शरीरे तत्
तथाविधम् ॥ १ ॥ २ ॥

सप्त शिराशतानि भवन्ति; याभिरिदं शरीरमा-
राम इव जलहारिणीभिः केदार इव च कुल्याभिरु-
पस्त्रिह्यतेऽनुगृह्यते चाकुञ्चनप्रसारणादिभिर्विशेषैः;
द्रुमपत्रसेवनीनामिव च तासां प्रतानाः; तासां
नाभिर्मूलं, ततश्च प्रसरन्त्यूर्ध्वमधस्तिर्यक् च ॥ ३ ॥

तासामणुशोऽपरिसख्यातानामपि भूयस्त्वाश्रयसमुदायसंख्यां
निर्दिशन्नाह,—सप्तेत्यादि । तासां सर्वासामपि सामान्यं कर्म
निर्दिशन्नाह,—याभिरित्यादि । याभिः शिराभिः । आरामः
नानावृक्षसमुदायविशेषः । जलहारिणीभिः प्रणालीभिः, कु-
ल्याभिः, कृत्रिमाल्पसरिद्धिः, एतदृष्टान्तद्वयं स्थूलसूक्ष्मशिराप्राप-
णार्थम् । उपस्त्रिह्यते पुष्टिं नीयते तरुणानां शरीरं, वृद्धानां शरी-
रपरिणामात्तेनोपस्त्रेहेन शरीरं व्याप्यते । 'स एवान्नरसो वृद्धानां
जरापरिपक्वशरीरत्वादप्रीणनो भवति' इति । अनुगृह्यते परिपा-
ल्यते । आकुञ्चनादिभिरित्यत्रादिशब्दात् भाषणस्वप्रावबोधादयो
गृह्यन्ते । शिराणां सूक्ष्मशेषप्रदर्शनाय दृष्टान्तमाह,—द्रुमेत्यादि ।
प्रतानाः विस्ताराः, ततः इति नामित इत्यर्थः ॥ ३ ॥

भवतश्चात्र ।

यावत्सु शिराः काये संभवन्ति शरीरिणाम् ॥

नाभ्यां सर्वा निबद्धास्ताः प्रतन्वन्ति समन्ततः ॥ ४ ॥

भवतश्चात्रेत्यादि । प्रतन्वन्ति ऊर्ध्वमधस्तिर्यक् च काये
इति संबध्यते ॥ ४ ॥

नाभिस्थाः प्राणिनां प्राणाः प्राणान्नाभिर्व्युपश्रिता ॥

शिराभिरावृता नाभिश्चक्रनाभिरिवारकैः ॥ ५ ॥

इदानीं शिराणां प्राणानां वाधाराधेयत्वं प्रतिपादयन्नाह,—
नाभिस्था इत्यादि । नाभिस्थाः इत्यनेन नाभ्यावरकासु शिरासु
अवस्थिताः । प्राणाः इति शिराणां प्राणाधारत्वं प्रतिपादितम्
॥ ५ ॥

तासां मूलशिराश्चत्वारिंशत् ; तासां वातवाहिन्यो दश, पित्तवाहिन्यो दश, कफवाहिन्यो दश, दश रक्तवाहिन्यः । तासां तु वातवाहिनीनां वातस्थानगतानां पञ्चसप्ततिशतं भवति, तावत्यः एव पित्तवाहिन्यः पित्तस्थाने, कफवाहिन्यश्च कफस्थाने, रक्तवाहिन्यश्च यकृत्प्लीहोः, एवमेतानि सप्त शिराशतानि ॥ ६ ॥

इदानीं शिरापिण्डमभिधाय विभजन्नाह,—तासामित्यादि ॥ ६ ॥

तत्र वातवाहिन्यः शिरा एकस्मिन् सक्विंश पञ्चविंशतिः, एतेनेतरसक्विंश बाहू च व्याख्यातौ । विशेषतस्तु कोष्ठे चतुस्त्रिंशत्, तासां गुदमेढ्राश्रिताः श्रोण्यामष्टौ, द्वे द्वे पार्श्वयोः, षट् पृष्ठे, तावत्य एव चोदरे, दश वक्षसि । एकचत्वारिंशत् जत्रुण ऊर्ध्वं, तासां चतुर्दश ग्रीवायां, कर्णयोश्चतस्रः, नव जिह्वायां, षट् नासिकायां, अष्टौ नेत्रयोः, एवमेतत् पञ्चसप्ततिशतं वातवहानां शिराणां व्याख्यातं भवति । एष एव विभागः शेषाणामपि । विशेषतस्तु पित्तवाहिन्यो नेत्रयोर्दश, कर्णयोर्द्वे, एवं रक्तवहाः कफवहाश्च । एवमेतानि सप्त शिराशतानि सविभक्त्यानि व्याख्यातानि ॥ ७ ॥

वातादिवहाः शिराः सामान्यतः संख्यया अभिधाय प्रसङ्गविभागेन ता एव प्रतिपादयितुमाह,—तत्र वातवाहिन्य इत्यादि । कोष्ठे चतुस्त्रिंशदिति याः प्रतिपादितास्तासां विवरणमाह—तासां गुदमेढ्राश्रिता इत्यादि । एकचत्वारिंशत् जत्रुण ऊर्ध्वमित्युद्दिष्टानां विवरणमाह—तासां चतुर्दशेत्यादि । पञ्चसप्ततिशतमिति पञ्चसप्तत्यधिकं शतमित्यर्थः । एष इत्यादि एष एव विभागः पूर्वोक्तो वातवाहिशिराविभाग इत्यर्थः । शेषाणामिति पित्तश्लेष्मरक्तवहानामित्यर्थः । एतेन पित्तादिवाहिनीनामपि शिराणां प्रत्येकं पञ्चसप्तत्यधिकं शतं भवतीत्युक्तम् । उपसंहारमाह,—एवमित्यादि ॥ ७ ॥

भवन्ति चात्र ।

क्रियाणामप्रतीघातममोहं बुद्धिकर्मणाम् ॥
करोत्यन्यान् गुणांश्चापि स्वाः शिराः पवनश्चरन् ॥८॥
यदा तु कुपितो वायुः स्वाः शिराः प्रतिपद्यते ॥
तदास्य विविधा रोगा जायन्ते वातसंभवाः ॥ ९ ॥
भ्राजिष्णुतामन्नरुचिमग्निदीप्तिमरोगताम् ॥
संसर्पत्स्वाः शिराः पित्तं कुर्याच्चान्यान् गुणानपि ॥१०॥
यदा प्रकुपितं पित्तं सेवते खवहाः शिराः ॥
तदास्य विविधा रोगा जायन्ते पित्तसंभवाः ॥११॥
स्नेहमङ्गेषु सन्धीनां सैर्यं बलमुदीर्णताम् ॥
करोत्यन्यान् गुणांश्चापि बलासः स्वाः शिराश्चरन् ॥१२॥
यदा तु कुपितः श्लेष्मा स्वाः शिराः प्रतिपद्यते ॥

तदास्य विविधा रोगा जायन्ते श्लेष्मसंभवाः ॥१३॥
धातूनां पूरणं वर्णं स्पर्शज्ञानमसंशयम् ॥

स्वाः शिराः संचरद्रक्तं कुर्यात् चान्यान् गुणानपि ॥१४॥
यदा तु कुपितं रक्तं सेवते खवहाः शिराः ॥

तदास्य विविधा रोगा जायन्ते रक्तसंभवाः ॥ १५ ॥

इदानीं वातादिवहिशिरासु वातादीनां प्रकृतिभूतानां प्राकृतकर्म विकृतिभूतानां वैकृतकर्म निर्दिशन्नाह—क्रियाणामित्यादि । क्रियाणां कायक्रियाणां प्रसारणाकुञ्चनादीनां, वाक्क्रियाणां भाषितादीनाम् । अप्रतीघातं अप्रतिहननम् । बुद्धिकर्मणामिति पञ्चानां बुद्धीन्द्रियाणां, मनसो बुद्धेश्च स्वे स्वे विषये प्राकृतायां प्रवृत्तौ मोहस्याभावं करोति । अन्यान् गुणान् 'तत्र प्रसन्दनोद्बहनपूरण' इत्यादिकान् । भ्राजिष्णुतामित्यादि भ्राजिष्णुतां दीप्तिमत्त्व, संसर्पत् गच्छत् । अन्यान् गुणान् रागपत्त्योज इत्यादिकान् । यदेत्यादि अन्यान् गुणान् सन्धिश्लेषणादिकान् । यदा तु इत्यादि अन्यान् गुणान् 'रक्तं वर्णप्रसाद मासपुष्टि करोति' इत्याद्युक्तान् ॥ ८—१५ ॥

न हि वातं शिराः काश्चित् न पित्तं केवलं तथा ॥
श्लेष्माणं वा वहन्त्येता अतः सर्ववहाः स्मृताः ॥१६॥

प्राकृतवातादिवहानामपि शिराणां सर्वत्र सर्वकार्योपलम्भात् सर्ववहलं दर्शयन्नाह,—न हि वातमित्यादि ॥ १६ ॥

प्रदुष्टानां हि दोषाणां मूर्च्छितानां प्रधानताम् ॥

ध्रुवमुन्मार्गगमनमतः सर्ववहाः स्मृताः ॥ १७ ॥

इदानीं प्रकुपितवातादिवहानामपि शिराणां सर्ववहलं दर्शयन्नाह,—प्रदुष्टानामित्यादि । मूर्च्छितानामिति परस्परं मिश्रितानामित्यर्थः ॥ १७ ॥

तत्रारुणा वातवहाः पूर्यन्ते वायुना शिराः ॥

पित्तादुष्णाश्च नीलाश्च शीता गौर्यः स्थिराः कफात् ॥
असृग्बहास्तु रोहिण्यः शिरा नात्युष्णशीतलाः ॥१८॥

शिराविभक्तिं प्रतिपाद्य तद्वर्णविभक्तिं प्रतिपादयन्नाह,—तत्रेत्यादि ॥ १८ ॥

अत ऊर्ध्वं प्रवक्ष्यामि न विध्येद् याः शिरा भिषक् ॥
वैकल्यं मरणं चापि व्यधात् तासां ध्रुवं भवेत् ॥१९॥

शिराशतानि चत्वारि विधात् शाखासु बुद्धिमान् ।
षट्त्रिंशत् च शतं कोष्ठे चतुःषष्टिं च मूर्धनि ॥२०॥
शाखासु षोडश शिराः कोष्ठे द्वात्रिंशदेव तु ॥

पञ्चाशजत्रुणश्चोर्ध्वमवेध्याः परिकीर्तिताः ॥ २१ ॥

तत्र व्यध्याव्यव्यविभागज्ञानाय पूर्वोक्तानि सप्तशिराशतानि षड्विंशन्नुद्य प्रतिज्ञाता अव्यध्याः शिराः प्राह,—शिराशतानीति । शिराशतानि चत्वारि इति एकैकशाखागतवातादिवहानां शिराणां पञ्चविंशत्या चत्वारि शतानि भवन्ति । चतुःषष्टिं चेति शतमित्यत्रापि योजनीयं, तेन चतुःषष्ट्यधिकं शतं मूर्धनि ज्ञातव्यम् ॥ १९—२१ ॥

तत्र शिराशतमेकैकस्मिन् सक्विंश भवति; तासां

जालधरा त्वेका तिस्रश्चाभ्यन्तरास्तत्रोर्वीसंज्ञे द्वे लो-
हिताक्षसंज्ञा चैकैतास्त्ववेध्याः एतेनेतरसन्निधौ बाहू
च व्याख्यातौ, एवमशस्त्रकृत्याः षोडश शाखास्तद्वा-
त्रिंशत् श्रोण्याः, तासामष्टावशस्त्रकृत्या द्वे द्वे विटप-
योः कटीकतरुणयोश्च; अष्टावष्टावेकैकस्मिन् पार्श्वे,
तासामेकैकामूर्ध्वगां परिहरेत्, पार्श्वसन्निधगते च
द्वे; चतस्रो विंशतिश्च पृष्ठे पृष्ठवंशमुभयतः, तासा-
मूर्ध्वगामिन्यौ द्वे द्वे परिहरेद्बृहतीसिरे; तावत्य
एवोदरे, तासां मेढ्रोपरि रोमराजीमुभयतो द्वे द्वे
परिहरेत्; चत्वारिंशद् वक्षसि, तासां चतुर्दश-
शस्त्रकृत्या हृदये द्वे, द्वे द्वे स्तनमूले, स्तनरोहिता-
पलापस्तम्बेषूभयतोऽष्टौ; एवं द्वात्रिंशदशस्त्रकृत्याः
पृष्ठोदरोरःसु भवन्ति । चतुःषष्टिशिराशतं जनुण
ऊर्ध्वं भवति; तत्र षट्पञ्चाशत् शिरोधरायां, ता-
सामष्टौ चतस्रश्च मर्मसंज्ञाः परिहरेद्, द्वे कृकाटि-
कयोर्द्वे विधुरयोः; एवं ग्रीवायां षोडश अव्य-
ध्याः हन्वोरुभयतोऽष्टावष्टौ, तासां तु सन्निधमन्यौ
द्वे द्वे परिहरेत्; षट्त्रिंशत् जिह्वायां, तासामधः षो-
डश अशस्त्रकृत्याः रसवहे द्वे वाग्वहे च द्वे; द्विर्द्वा-
दश नासायां, तासामौपनासिक्यश्चतस्रः परिह-
रेत्; तासामेव च तालुनि एकां मृदाबुद्देशे; अष्टात्रि-
शदुभयोर्नेत्रयोस्तासामेकैकामपाङ्गयोः परिहरेत्;
कर्णयोर्दश, तासां शब्दवाहिनीनामेकैकां परिहरेत्;
नासानेत्रगतास्तु ललाटे षष्टिः, तासां केशान्तानुग-
ताश्चतस्रः आवर्तयोरैकैका स्थपन्याञ्चैका परिह-
र्तव्याः शङ्खयोर्दश, तासां शङ्खसन्निधगतामेकैकां
परिहरेत्; द्वादश मूर्ध्नि, तासामुत्क्षेपयोर्द्वे परिहरेत्,
सीमन्तेष्वेकैकां, एकामधिपताविति; एवमशस्त्र-
कृत्याः पञ्चाशत् जनुण ऊर्ध्वमिति ॥ २२ ॥

कास्ताः अव्यध्याः ? इत्याह,—तत्र शिराशतमिति । जाल-
धरा इति जालानीव जालानि मांसशिरान्नायवस्थिसन्निधजानि
कूर्चशिरोव्यापीनि तानि धारयन्ति यास्ता जालधरा इत्यर्थः ।
कास्तास्तिस्रोऽभ्यन्तरा इत्याह,—तत्रोर्वीसंज्ञे द्वे इत्यादि द्वे अपि
ते ऊर्वीसंज्ञे अतिसान्निध्यात् प्राक् मर्मविभागीयशरीरे ऊर्वीसं-
ज्ञैकमर्मतया निर्दिष्टे । कटीकतरुणयोश्चेति अत्रापि द्वे द्वे
इति संबन्धः । पार्श्वसन्निधगते द्वे इति जघनपार्श्वमध्ययोर्ध्वं
पार्श्वसन्निधसंज्ञके मर्मणी तत्संज्ञां प्राप्ते द्वे । चतस्रः
इत्यादि पृष्ठगतचतुर्विंशतिशिरासु द्वे द्वे बृहती सिरे परिहरे-
दित्यर्थः । तावत्यः इति चतुर्विंशतिरित्यर्थः । चत्वारिंशदिति
उभयतोऽष्टौ इति उभयत्रेत्यर्थः, उभयत इति स्तनमूलादिषु
योजनीयं, तेनोभयत्र स्तनमूले वामदक्षिणाश्रिते द्वे द्वे इति

चतस्रः । तथोभयत्र स्तनरोहितापलापस्तम्बेष्वष्टौ, तत्र
स्तनरोहितयोर्द्वे द्वे, अपलापयोरैकैका, अपस्तम्बयोरप्येकैका
एवमष्टावित्यर्थः । उपसंहारमाह,—एवमिति । पृष्ठोदरोरःसु
इति अत्र पृष्ठशब्देन श्रोणिपार्श्वानामपि ग्रहणं, तेन श्रोणिगता
अष्टौ, पार्श्वगता एकैका, चतस्रः पृष्ठे, चतस्र उदरे, चतुर्दश
वक्षसि, एवं द्वात्रिंशदव्यध्याः । चतुःषष्टीति चतुःषष्टिशिरा-
शतमिति चतुःषष्ट्यधिकं शिराशतमित्यर्थः । तत्र षडिति
तत्र इति चतुःषष्ट्यधिकशिराशतमध्ये । अष्टौ चतस्रश्च मर्मसंज्ञाः
इति तत्राष्टौ मातृकाः, द्वे नीले, द्वे च मन्ये, एता द्वादश-
मर्मसंज्ञा इत्यर्थः । तथा द्वे कृकाटिकयोः, द्वे विधुरयोः, एवं
ग्रीवायामिति । गयी तु वातादिवहानां चतुर्भिरष्टैर्द्वात्रिंशद्
ग्रीवायां, तत्र षोडश अव्यध्या इति प्रतिपादयति । हन्वो-
रित्यादि सन्निधमन्यौ इति हनुसन्निधमन्यावित्यर्थः । हन्वोः
षोडश शिरा ग्रीवाशिरासु एवान्तर्भवन्तीत्यतो न पृथग्गण-
नीयाः । गयी तु हनुगताः पृथगेव षोडश, तत्र द्वे सन्निधमन्ध-
नकर्मणी परिहरेदित्याह । षट्त्रिंशदित्यादि । तासामधः षोडश
इति तासां जिह्वागतषट्त्रिंशच्छिराणां मध्ये अधोजिह्वायाः षो-
डशशिरा भवन्ति, शेषा विंशतिश्च जिह्वाया ऊर्ध्वं भवन्ति ।
अशस्त्रकृत्या रसवहे वाग्वहे च इति रसवहे द्वे, वाग्वहे च द्वे ।
गयी तु अष्टाविंशतिर्जिह्वायां, तासां रसवाहिन्यः षट् अशस्त्र-
कृत्या इति ब्रूते । द्विर्द्वादश इति चतुर्विंशतिरित्यर्थः । औप-
नासिक्यः नासासमीपवर्तिन्यः । मृदाबुद्देशे इति धोणासमीपे
इत्यर्थः । गयी तु षोडश नासायां तासु पञ्च अव्यध्या इत्याह ।
अष्टत्रिंशदिति गयी तु 'चतुर्विंशतिरुभयोर्नेत्रयोः तासामेकै-
कामपाङ्गयोः परिहरेत्' इत्याचष्टे । कर्णयोरिति गयी तु कर्णयोः
षोडश, तासामेकैकां शब्दवहां परिहरेदिति ब्रूते । नासानेत्रेति
याश्चतुर्विंशतिर्नासागता याश्च षट्त्रिंशन्नेत्रगतास्ता एव षष्टि-
ललाटे विज्ञातव्याः, अतो न पृथग्गणनीयाः । केशान्तानुगताः
इति आवर्तमर्मसमीपकेशान्तानुगता इत्यर्थः । गयी तु लला-
टस्थिताभिः शिराभिः सह नासानेत्रगताः शिराः ललाटे
षष्टिः, तासु सप्त अव्यध्या इति ब्रूते । शङ्खयोरिति शङ्खयो-
र्दश इत्येता अपि नासानेत्रगता बोद्धव्याः, अतो न पृथग्ग-
णनीयाः । गयी तु शङ्खयोरष्टौ पृथगेव पठति, तासु द्वे शङ्ख-
सन्निधगतेऽव्यध्या इति प्रतिपादयति । द्वादश मूर्ध्नि ति सीमन्तेषु
पञ्चसु एकैकां परिहरेत्, तथा अधिपतावेकां परिहरेत्, एता-
सामपि नासानेत्रगतत्वात् पृथग्गणना न कर्तव्या । गयी तु
मूर्ध्नि पृथगेव द्वादश पठित्वा तास्त्रावव्यध्या इत्याह ॥ २२ ॥

भवति चात्र ।

व्यायुवन्यभितो देहं नाभितः प्रसृताः शिराः ॥
प्रतानाः पद्मिनीकन्दाद्विसादीनां यथा जलम् ॥ २३ ॥

इदानीं सर्वत्र शिरासंभवेन नियमव्याख्यानसङ्ख्याव्य-

भिचारोऽस्तीति दर्शयन्नाह,—व्याप्नुवन्ति इति । यथा विसादीनां प्रताना विस्तारा पद्मिनीकन्दात्प्रसृता जल व्याप्नुवन्ति तथा नाभितः प्रसृताः शिराः सर्वतः शरीरं व्याप्नुवन्ति ॥ २३ ॥

इति श्रीडल्हनविरचितायां निबन्धसग्रहाख्यायां सुश्रुत-
व्याख्यायां शारीरस्थाने सप्तमोऽध्यायः ॥ ७ ॥

अष्टमोऽध्यायः ।

अथातः शिराव्यधविधिः शरीरं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

शिरावर्णविभक्त्यनन्तरं ज्ञातव्याव्यधिशिरस्य शिराव्यध-
विधिर्युज्यते इत्याह,—अथात इत्यादि ॥ १ ॥ २ ॥

बालस्थविररुक्षतक्षीणभीरुपरिश्रान्तस्त्रीमद्या-
ध्वकर्षितवमितविरिक्तास्थापितानुवासितजागरि-
तक्लीबकृशगर्भिणीनां कासश्वासशोषप्रवृद्धज्वरा-
क्षेपकपक्षाघातोपवासपिपासामूर्च्छाप्रपीडितानां
च शिरां न विध्येत्, याश्चाव्यध्याः, व्यध्याश्चाहृष्टाः,
दृष्टाश्चायन्त्रिताः, यन्त्रिताश्चातुथिताः इति ॥ ३ ॥

बालस्थविरयोरसंपूर्णक्षीणधातुत्वात्, गयी तु क्षतेन क्षीणः
क्षतक्षीणस्तस्यानिलव्याधिभयान्न विध्येदिति व्याख्याति, भी-
रोश्च तमोबहुललाहोहितदर्शनेन मूर्च्छाभयान्न विध्येत्, परि-
श्रान्तस्य श्रमकुपितो शोणितावसेचनेनातिप्राबल्यं प्राप्य शरी-
रव्यापादकः स्यात्, मध्यपस्य मदविक्षिप्तचित्तस्यातिमूर्च्छा-
करत्वात्, अध्वलीकर्षितस्य वातप्रकोपभयान्न विध्येत्, वान्त-
विरिक्तयोरकृतसंसर्जनयोरपीतस्नेहयोर्विमनविरिकानन्तरमेव वात-
प्रकोपभयात् शिरां न विध्येत्, आस्थापितजागरितयोर्मरुप्र-
कोपभयान्न विध्येत्, अनुवासितस्य मन्देऽग्नौ भूयोऽग्निमा-
न्यभयात्, क्लीबस्य प्रधानधातुक्षयेणाल्पसत्वेन च निश्चित-
विनाशात्, कृशस्य गर्भिणीनां चोपक्षीणधातुत्वाद्देहसन्देहभ-
यात्, कासश्वासशोषिणामपि अपचीयमानधातुत्वेन देहसन्दे-
हभयान्न विध्येत्, प्रवृद्धज्वरस्यासृक्कावेण प्रलापादिभयात्
शिरां न विध्येत् । याश्चाव्यध्या इति अशेषाव्यध्यप्रसङ्गेनोक्त-
मपि न पुनरुक्तम् ॥ ३ ॥

शोणितावसेकसाध्याश्च ये विकाराः प्रागभिहि-
तास्तेषु चापकेषु अन्येषु चानुक्तेषु यथाभ्यासं
यथान्यायं च शिरां विध्येत् ॥ ४ ॥

शोणितावसेकसाध्या इति 'लगदोषा ग्रन्थयः शोफा' इत्या-
दयः शोणितवर्णनीये उक्ताः । तेषु चापकेषु इति यद्यपि रक्ता-
भावात् पक्तानां रक्तक्षुतिर्न क्रियते इत्यर्थादेवापक्कग्रहणं लभ्यते,
तथापि बाह्योपक्रमेषु मध्ये शोणितावसेकस्य प्राधान्यख्या-
पनायपक्कग्रहणं कृतम् । अन्येषु चानुक्तेषु इति ये विपाका-
भिमुखाः शोणितावसेकसाध्येषु अनभिहितास्तेष्वित्यर्थः । यथा-

भ्यासमिति यथासमीपमित्यर्थः । यथान्यायमिति न्यायस्य
स्नेहस्वेदादिकस्य अनतिक्रमेण यथान्यायम् ॥ ४ ॥

प्रतिषिद्धानामपि च विषोपसर्गे आत्ययिके च
शिराव्यधनमप्रतिषिद्धम् ॥ ५ ॥

इदानीं कारणवशान्निषिद्धानामपि शोणितावसेक दर्शयन्नाह,
—प्रतिषिद्धानामपीति । प्रतिषिद्धानामिति बालस्थविरादीनाम् ।
आत्ययिकेषु इति अत्ययो विनाशो भवत्यस्मादिति आत्ययिकः,
विद्रव्यादिरनन्यसाध्यः ॥ ५ ॥

तत्र स्निग्धस्निग्धमातुरं यथादोषप्रत्यनीकं द्रवप्रा-
यमन्नं भुक्तवन्तं यवागूं पीतवन्तं वा यथाकालमु-
पस्थाप्यासीनं स्थितं वा प्राणानवाधमानो वस्त्र-
पट्टचर्मन्तर्वल्कललतानामन्यतमेन यन्त्रयित्वा ना-
तिगाढं नातिशिथिलं शरीरप्रदेशमासाद्य प्राप्तं
शस्त्रमादाय शिरां विध्येत् ॥ ६ ॥

तत्र शिराव्यधस्य पूर्वकर्मविधिं प्रदर्श्य प्रधानकर्मविधिं दर्श-
यन्नाह,—तत्रेति । तत्र इति वाक्योपक्रमे । आतुरमिति अत्र
आतुरग्रहणं स्वस्थस्य रक्तं न स्नावयेदिति बोधनार्थम् । द्रव-
प्रायमिति रक्तोत्क्लेशनार्थं द्रवाधिकमन्नं भुक्तवन्तम् । यवागूं
पीतवन्तमिति सात्म्यपेक्षया । यथाकालमिति वर्षादिषु व्यन्नादि-
कालानतिक्रमेण । उपस्थाप्य सन्निधाने स्थापयित्वा । आसीन
उपविष्ट, स्थित ऊर्ध्वाभूतम् । नातिगाढं नातिशिथिलमिति
नातिगाढ उत्तमाङ्गे, नातिशिथिलं शाखासु । शरीरप्रदेशं गृही-
लेत्यर्थः । प्राप्तं शस्त्रमिति उपयुक्तं शस्त्रमित्यर्थः ॥ ६ ॥

नैवातिशीते नात्युष्णे न प्रवाते न चाभ्रिते ॥

शिराणां व्यधनं कार्यमरोगे वा कदाचन ॥ ७ ॥

नैवातिशीते इति । अभ्रिते इति अभ्राणि संजातानि यत्र
दिने तदभ्रितं दिनं तस्मिन्नित्यर्थः ॥ ७ ॥

तत्र व्यध्यशिरं पुरुषं प्रत्यादित्यमुखमरत्निमा-
त्रोद्धृते उपवेश्यासने सकश्वोराकुञ्चितयोर्निवेश्य
कूर्परौ सन्धिद्वयस्योपरि हस्तावन्तर्गुडाङ्गुष्ठकृतमुष्टी
मन्ययोः स्थापयित्वा यन्त्रणशाटकं ग्रीवामुष्टयोरु-
परि परिक्षिप्यान्येन पुरुषेण पश्चात्स्थितेन वाम-
हस्तेनोत्तानेन शाटकान्तद्वयं ग्राहयित्वा ततो वैद्यो
ब्रूयात् दक्षिणहस्तेन शिरोत्थापनार्थं नात्यायतशि-
थिलं यन्त्रमावेष्टयेति, असृक्स्नावणार्थं च यन्त्रं पृष्ठ-
मध्ये पीडयेति, कर्मपुरुषं च वायुपूर्णमुखं स्थापये-
त्; एष उत्तमाङ्गगतानामन्तर्मुखवर्ज्यानां शिराणां
व्यधने यन्त्रणविधिः । तत्र पादव्यध्यशिरस्य पादं
समे स्थाने सुस्थिरं स्थापयित्वा न्यं पादमीषत्संकु-
चितमुच्चैः कृत्वा व्यध्यसिरपादं जानुसन्धेरधः

१ 'यथोक्तं गृहीत्वा' इति पाठान्तरम् ।

शाटकेनावेष्टय हस्ताभ्यां प्रपीड्य गुल्फं व्यध्यप्रदे-
शस्योपरि चतुरङ्गले श्लोतादीनामन्यतमेन वद्धां
पादशिरां विध्येत् । अथोपरिष्ठात् हस्तौ गूढाङ्गुष्ठ-
कृतमुष्टी सम्यगासने स्थापयित्वा सुखोपविष्टस्य
पूर्ववद्यन्त्रं बद्धा हस्तशिरां विध्येत् । गृध्रसीवि-
श्वच्योः संकुचितजानुकूर्परः स्यात् । श्रोणीपृष्ठ-
स्कन्धेषून्नामितपृष्ठस्यावाकृशिरस्कस्योपविष्टस्य वि-
स्फूर्जितपृष्ठस्य विध्येत् । उदरोरसोः प्रसारितो-
रस्कस्योन्नमितशिरस्कस्य विस्फूर्जितदेहस्य । बाहु-
भ्यामवलम्बमानदेहस्य पार्श्वयोः । अवनामितमेढ्र-
स्य मेढ्रे । उन्नामितविदष्टजिह्वाग्रस्याधोजिह्वायाम् ।
अतिव्यात्ताननस्य तालुनि दन्तमूलेषु च । एवं
यन्त्रोपायानन्यांश्च शिरोत्थापनहेतून् बुद्ध्याऽवेक्ष्य
शरीरवशेन व्याधिवशेन च विद्ध्यत् ॥ ८ ॥

इदानीमुत्तमाङ्गसन्निपाद्यपिप्लवपृष्ठोदरवक्षोमेढ्रजिह्वादिषु शि-
राणां येन प्रकारेणोत्थापनं तं दर्शयन्नाह,—तत्र व्यध्यशिर-
मिति । अरन्निमात्रोच्छ्रिते इति कनिष्ठाङ्गुलिप्रमितहस्तमात्रो-
च्छ्रिते इत्यर्थः । सन्निधद्वयस्योपरि इति जानुसन्निधद्वयस्योपरि
कूर्परे निवेश्येत्यर्थः । कर्मपुरुषमिति यस्य शिराव्यधन कर्म
क्रियते स कर्मपुरुषः । अन्तर्मुखवर्ज्यानामिति मुखान्तर्गतव-
र्जितानामित्यर्थः । तत्र पादव्यव्येति । श्लोतादीनामिति श्लोतं वद्धं,
आदिशब्दाद्वल्कलादीनां ग्रहणम् । अथोपरिष्ठादिति । पूर्ववत् इति
व्यध्यप्रदेशस्योपरि चतुरङ्गल इत्यर्थः । गृध्रसीति गृध्रस्यां
संकुचितजानोः, विश्वच्यं संकुचितकूर्परस्य, शिरां विध्ये-
दिति पूर्ववाक्यात् संबध्यते । श्रोणीपृष्ठस्कन्धेषु इति शिरामिति
पूर्वतरवाक्यात् संबध्यते । कीदृशस्य पुरुषस्येत्याशङ्क्य विशेष-
ण्यन्त्रणमाह,—उन्नामितपृष्ठस्येत्यादि । विस्फूर्जित आयामित
पृष्ठं येन सः, तस्य । उदरोरसोः प्रसारितोरस्कस्योन्नमितशिरस्कस्य
विस्फूर्जितदेहस्य शिरां विध्येदिति शेषः । विस्फूर्जितदेहस्य
इति आयामितमध्यशरीरस्येत्यर्थः । अवनामितमेढ्रस्य अवनामितं
स्तब्धीकृतं मेढ्रं यस्य स तथा, तस्य मेढ्रे शिरां विध्येदिति
शेषः । उन्नामितविदष्टजिह्वाग्रस्य अधोजिह्वायां, अतिव्यात्ता-
ननस्य तालुनि दन्तमूलेषु च, 'विध्येत्' इति शेषः । अनुक्ता-
नामपि यन्त्रणप्रकाराणां बुद्ध्या वीक्षणेन करणीयतां दर्शय-
न्नाह,—एवमित्यादि ॥ ८ ॥

मांसलेष्ववकाशेषु यवमात्रं शस्त्रं निदध्यात्, अ-
तोऽन्येष्वर्धयवमात्रं व्रीहिमात्रं वा व्रीहिमुखेन,
अस्त्रामुपरि कुठारिकया विध्येदर्थयवमात्रम् ॥ ९ ॥

इदानीं प्रदेशविशेषेण शस्त्रप्रणिधानप्रमाणं शस्त्रविशेषं च
दर्शयन्नाह,—मांसलेष्विति । मांसलेषु जठरस्त्रिणादिषु, यवमात्रं
यवप्रमाणम् । व्रीहिः अत्र प्रधानकल्पनया श्लक्ष्णान्यं, तत्रापि
रक्तशालिरेव ॥ ९ ॥

भवन्ति चात्र ।
व्यध्रे वर्षासु विध्येत ग्रीष्मकाले तु शीतले ॥
हेमन्तकाले मध्याह्ने शस्त्रकालाख्यः स्मृताः ॥ १० ॥

नित्यगस्य कालस्य शीतोष्णवर्षाभेदेन त्रिविधत्वात् त्रिष्वपि
कालेषु विशेषमाह,—व्यध्रे वर्षास्त्रिति । विगतानि अत्राणि
यस्मिन् दिने तत् व्यध्नं दिनं तस्मिन् व्यध्रे दिने, वर्षासु वर्षा-
काले, शिरां विध्येदित्यर्थः । ग्रीष्मकाले तु शीतले इति तृती-
यग्रहरानन्तरमित्यर्थः । हेमन्तकाले इति हेमन्तग्रहणं शीत-
कालोपलक्षणम् । एतन्वात्यन्तिकव्याधिवशेन, न पुनः स्वस्थस्य;
तस्य हि शरदादिसाधारण एवैकः काल इति ॥ १० ॥

सम्यक्शस्त्रनिपातेन धारया या स्रवेदसूक्तं ॥
मुहूर्ते रुद्धा तिष्ठेच्च सुविद्धां तां विनिर्दिशेत् ॥ ११ ॥

सुविद्धशिरालक्षणमाह,—सम्यगिति । मुहूर्तमिति मुहूर्त-
शब्दः स्रवेदसूक्तमित्यत्र च संबध्यते ॥ ११ ॥

यथा कुसुम्भपुष्पेभ्यः पूर्वं स्रवति पीतिका ॥

तथा शिरासु विद्धासु दुष्टमग्रे प्रवर्तते ॥ १२ ॥

इदानीं शिरायां विद्धायां सत्यां पूर्वं दुष्टमेव रक्तं प्रवर्तते
इति दर्शयन्नाह,—यथेति ॥ १२ ॥

मूर्च्छितस्यातिभीतस्य श्रान्तस्य तृषितस्य च ॥

न वहन्ति शिरा विद्धास्तथानुत्थितयन्त्रिताः ॥ १३ ॥

शिराणां सम्यग्विद्वानामप्यस्रवणे कारणं दर्शयन्नाह,—
मूर्च्छितस्येति । अतिभीतादिषु अतिभयादिजनितवातेन शिरामु-
खनिरोधात्, अनुत्थितयन्त्रितानां शोणितस्य प्रवृत्तावनभिमुखी-
भावात् न वहन्तीति शेषः । यद्यपि मदमूर्च्छाश्रमातीनामि-
त्यादिना सूत्रस्थानोदितेनायमर्थ उक्तस्तथापि प्रकरणान्तरत्वात्
पौनरुक्त्यम् ॥ १३ ॥

क्षीणस्य बहुदोषस्य मूर्च्छयाभिहतस्य च ॥

भूयोऽपराह्णे विस्त्राव्या सा परेद्युर्ह्यहेऽपि वा ॥ १४ ॥

क्षीणस्यावश्यस्रावणीये शोणिते क्रमस्रावणं दर्शयन्नाह,—
क्षीणस्येति । मूर्च्छयाभिहतस्य इति अक्षीणस्यापीत्यर्थः ॥ १४ ॥

रक्तं सशेषदोषं तु कुर्यादपि विचक्षणः ॥

न चातिप्रसृतं कुर्यात् शेषं संशमनैर्जयेत् ॥ १५ ॥

क्षीणेऽतिस्रावणस्य बहुदोषकरत्वान्निषेधं कुर्वन्नाह,—रक्त-
मिति ॥ १५ ॥

बलिनो बहुदोषस्य वयःस्थस्य शरीरिणः ॥

परं प्रमाणमिच्छन्ति प्रस्थं शोणितमोक्षणे ॥ १६ ॥

प्रस्थं सार्धत्रयोदशपलानि । तथा चोक्तं,—“वमने च
विरेके च तथा शोणितमोक्षणे । सार्धत्रयोदशपलं प्रस्थमाहु-
र्मनीषिणः”—इति ॥ १६ ॥

तत्र पाददाहपादहर्षविषादुक्चिप्यविसर्पवात-
शोणितवातकण्टकविचर्चिकापाददारीप्रभृतिषु
क्षिप्रमर्मण उपरिष्ठाद् झङ्गले व्रीहिमुखेन शिरां वि-

ध्येत्, श्लीपदे तच्चिकित्सिते यथा वक्ष्यते, कोष्ठ-
कशिरःखञ्जपङ्कलवातवेदनासु जङ्घायां गुल्फस्यो-
परिचतुरङ्गुले, अपच्यामिन्द्रवस्तेरधस्ताद्द्व्यङ्गुले,
जानुसन्धेरुपरि अधो वा चतुरङ्गुले गृध्रस्यां,
ऊरुमूलसंश्रितां तु गलगण्डे, एतेनेतरसक्थि-
वाहू च व्याख्यातौ, विशेषतस्तु वामबाहौ कूर्पर-
सन्धेरभ्यन्तरतो बाहुमध्ये म्लीहि कनिष्ठिकानामि-
कयोर्मध्ये वा, एवं दक्षिणबाहौ यकृद्वाह्ये कफो-
दरे च, एतमेव च कासश्वासयोरपि आदिशन्ति,
गृध्रस्यामिव विश्वाच्यां, श्रोणिं प्रति समन्ताद्द्व्य-
ङ्गुले प्रवाहिकायां शूलिन्यां, परिवर्तिकोपदं-
शशूकदोषशुक्रव्यापत्सु मेढूमध्ये, वृषणयोः पार्श्वे
भूववृद्ध्यां, नाभेरधश्चतुरङ्गुले सेवन्त्या वाम-
पार्श्वे दकोदरे, वामपार्श्वे कक्षास्तनयोरन्तरेऽन्त-
र्विद्रधौ पार्श्वशूले च, बाहुशोषावबाहुकयोरप्ये-
के वदन्यसयोरन्तरे, त्रिकसन्धिमध्यगतां तृती-
यके, अधः स्कन्धसन्धिगतामन्यतरपार्श्वसंस्थितां
चतुर्थके, हनुसन्धिमध्यगतामपस्मारे, शङ्खकेशा-
न्तसन्धिगतामुरोऽपाङ्गललाटेषु चोन्मादे, जिह्वा-
रोगेष्वधोजिह्वायां दन्तव्याधिषु च, तालुनि ता-
व्येषु, कर्णयोरुपरि समन्तात् कर्णशूले तद्रोगेषु
च, गन्धाग्रहणे नासारोगेषु च नासाग्रे, तिमिरा-
क्षिपाकप्रभृतिष्वध्यामयेषूपनासिके लालाट्याम-
पाङ्ग्यां वा, एता एव शिरोरोगाधिमन्थप्रभृतिषु
रोगेष्विति ॥ १७ ॥

इदानीं नियतदेहदेशगतरोगविशेषेण व्यध्यानां शिराणां देह-
देशविशेष नियमयन्नाह,—तत्रेति । प्रभृतिग्रहणादन्येऽपि पाद-
रोगा रक्तानुबन्धिदोषजाता गृह्यन्ते । तच्चिकित्सिते यथा
वक्ष्यते इति श्लीपदचिकित्सिते येन प्रकारेण वक्ष्यते, तथा
श्लीपदे शिरां विध्येदित्यर्थः । कोष्ठकशिर इति कोष्ठकशीर्षा-
दिषु वातवेदनासु जङ्घायां शिरां विध्येत् । तत्रापि प्रदेशवि-
शेषज्ञानायाह,—गुल्फस्योपरीत्यादि । अपच्यामिति उत्पन्न-
मात्रायामित्यर्थः, न तु रूढार्था, तस्यां पार्णिं प्रति द्वे दश चा-
ङ्गुलानीत्यादिना चिकित्सितस्योक्तत्वात् । जानुसन्धेरिति ।
यस्माद्धस्तयोरपि दाहादयो रोगा भवन्त्यतो बाहुग्रहणं कृतम् ।
किं सर्वत्रैव सक्थिबाह्वोः समानः शिराव्यधः, आहोस्वित् कुत्र-
चिद्विभ्रं ? इति दर्शयन्नाह,—विशेषत इति । कूर्परसन्धेः
इत्यत्र सन्धिशब्देन सन्धिसमीप उच्यते, सन्धौ शङ्खप्रणिधान-
स्य निषिद्धत्वात् । एवं दक्षिणबाहौ यकृद्वाह्ये कफोदरे च
यकृद्वाह्ये इति यकृद्वाह्युदरस्य सर्वावस्थायामित्यर्थः, एतामेव
च कासश्वासयोरप्यादिशन्ति एतामेव दक्षिणबाहुमध्याश्रितामि-
त्यर्थः । कासश्वासयोः इति कफोत्थयोः कफावृतमास्तजन्ययोर्वा ।

गथी तु कासश्वासयोरल्पयोर्मार्गविशुद्धयर्थं, नतूद्रिकयोः, तत्र
शिराव्यधप्रतिषेधस्य प्रागेव प्रतिपादितत्वादिति व्याख्याति ।
गृध्रस्यामिव विश्वाच्यां यथा गृध्रस्यां जानुसन्धेरुपर्यधो वा चतु-
रङ्गुले एव विश्वाच्यां कूर्परसन्धेरुपर्यधो वा चतुरङ्गुल इत्यर्थः ।
श्रोणिमिति शूलिन्यामिति कालेनानुबन्धभूतरक्तावृतवातकृत-
शूलयुक्तायामित्यर्थः । परिवर्तिकेति ‘मर्दनात् पीडनाद्वायु-’
इत्यादि प्रोक्तलिङ्गा । वृषणयोरिति सेवन्त्या वामपार्श्वे इति
सेवनीप्रदेशाद्वामपार्श्वे इत्यर्थः । वृद्धवाग्भटे तु ‘विद्रधौ पार्श्व-
शूले च पार्श्वकक्षास्तनान्तरस्था’ इति सामान्येनैव पार्श्वशब्दो-
पादानं कृतं, तस्मादत्रापि वामपार्श्वग्रहणं दक्षिणपार्श्वोपलक्षणं,
तेन दक्षिणपार्श्वे यदा शूलविद्रधी भवतस्तदा दक्षिणपार्श्वे कक्षा-
स्तनान्तरस्थां शिरा विध्येदित्यर्थः । अस्याग्रे एतामेव कफोदर
इति केचित् पठन्ति, स पाठो न सज्जातः, ‘दक्षिणबाहौ यकृ-
द्वाह्ये कफोदरे च’ इति प्रागेव कफोदरे शिराव्यधस्य प्रतिपादि-
तत्वात् । बाहुशोषावबाहुकयोरप्येके वदन्यसयोरन्तरे शोणि-
तावृतवातजनितयोर्बाहुशोषावबाहुकयोरप्यसयोः शिराव्यधः,
अन्ये तु केवलवातकृतयोरप्येके वदन्यसयोरन्तर इति पठित्वा
व्याख्याति । बाहुशोषावबाहुकयोर्बाहुमध्ये कूर्परसंशोर्मध्ये
इत्यर्थः । मतान्तरमाह,—एके वदन्यसयोरन्तर इति । ननु
चान्यत्रावबाहुकादिति शिराव्यधप्रतिषेधात् कथमत्र शिराव्य-
धो विहितः ? नैव, अन्यत्रावबाहुकादित्यनेन वातव्याधिविचि-
त्सितावेक्षणस्य प्रतिषेधो, न तु शिराव्यधस्येति तत्रैव वातव्या-
धिविचिकित्सिते वर्णयिष्यामः । बाहुशोषे च केवलानिलजे-
ऽप्यवस्थावशात् शिराव्यधः । तथाह्युष्णाम्बुलवणादेर्वातहरस्यो-
पयोगात् कुपितेन शोणितेनावृतो यदा वेदनाकारी तदा शिरा-
व्यध इति । त्रिकेति अंसयोरन्तर इत्यत्रापि संवध्यते । तेना-
सयोरन्तरे यन्निकसन्धिः तत्समीपगतां, न पुनन्निकसन्धिम-
ध्यगतां, त्रिकसन्धेर्ममत्वात् । अधःस्कन्धसन्धिगतामन्यतरपार्श्व-
संस्थितां चतुर्थके स्कन्धसन्धेरधोगतां वामदक्षिणपार्श्वयोरैकत-
रपार्श्वसंस्थितां शिरां विध्येदिति समुदायार्थः । हन्विति हनुस-
न्धिमध्यगतां हनुसमीपसन्धिमध्यगतामित्यर्थः । शङ्खेति । के-
चिदत्रोन्मादेऽपस्मारे चेति पठन्ति । तत्रापस्मारस्य पाठो न
संगच्छेत् । तथाच वाग्भटः,—“उरोऽपाङ्गललाटस्थामुन्मा-
देऽपस्मृतौ पुनः । हनुसन्धौ समुद्रूतां शिरां भूमध्यगा-
मिनी” —इति । जिह्वेति जिह्वारोगेषु कण्ठकादिषु, दन्तव्याधिषु
कृमिदन्तादिषु । तालुनीति तालव्येष्विति तालुभवेषु विकार-
ेषु । कर्णयोरिति अत्रोपरिग्रहणमधोनिवृत्त्यर्थं, विधुरसर्मा-
श्रितत्वादधोभागस्य । कर्णशूल इति रक्तावृतानिलजे इत्यर्थः ।
कर्णरोगद्वारेणैव कर्णशूले प्राप्ते तदुपादानं विशेषार्थम् । तद्रोगेषु
कर्णरोगेषु । गन्धेति नासारोगद्वारेणैव गन्धाग्रहणे प्राप्ते वि-
शेषार्थमुपादानम् । तिमिरिति, पाकोऽक्षिपाकः । उपनासिके
नासासमीपस्थे शिरे । अपाङ्ग्या भ्रूपुच्छान्तस्था । एता एव
शिरोरोगाधिमन्थप्रभृतिषु रोगेष्विति प्रभृतिग्रहणात् क्षुररोगे

पठितारुषिकादेरपि ग्रहणम् । सर्वेषु पूर्वोक्तेषु रक्तानुबन्धजेषु रक्तजेषु वा शिराव्यधः नान्यादृशेषु ॥ १७ ॥

अत ऊर्ध्वं दुष्टव्यधनमनुव्याख्यास्यामः, तत्र दुर्विद्धातिविद्धा कुञ्चिता पिञ्चिता कुट्टिताऽप्रसृता अत्युदीर्णा अन्तेऽविद्धा परिशुष्का कृण्विता वेपिता अत्युत्थितविद्धा शस्त्रहता तिर्यग्विद्धा अपविद्धा अव्यध्या विदुता धेनुका पुनःपुनर्विद्धा शिरास्त्रायवस्थिसन्धिमर्मसु चेति विंशतिर्दुष्टव्यधाः ॥ १८ ॥

अत ऊर्ध्वमिति । दुष्टो व्यधो यासां ता दुष्टव्यधाः । कति-संख्या इत्याह—विंशतिः । कथं विंशतिरित्याह,—दुर्विद्धे-त्यादि ॥ १८ ॥

तत्र या सूक्ष्मशस्त्रविद्धा न व्यक्तमसृक् स्रवति रुजाशोफवती च सा दुर्विद्धा, प्रमाणातिरिक्तविद्धायामन्तःप्रविशति शोणितं शोणितातिप्रवृत्तिर्वा सातिविद्धा, कुञ्चितायामप्येवं, कुण्डशस्त्रप्रमथिता पृथुलीभावमापन्ना पिञ्चिता, अनासादिता पुनःपुनरन्तयोश्च बहुशः शस्त्राभिहता कुट्टिता, शीत-भयमूर्च्छाभिरप्रवृत्तशोणिता अप्रसृता, तीक्ष्णम-हामुखशस्त्रविद्धा अत्युदीर्णा, अल्परक्तस्त्राविण्य-न्तेविद्धा, क्षीणशोणितस्यानिलपूर्णा परिशुष्का, चतुर्भागावसादिता किञ्चित्प्रवृत्तशोणिता कृ-णिता, दुःस्थानबन्धनाद्रेपमानायाः शोणितसं-मोहो भवति सा वेपिता, अनुत्थितविद्धायाम-प्येवं, छिन्नातिप्रवृत्तशोणिता क्रियासङ्गकरी शस्त्र-हता, तिर्यक्प्रणिहितशस्त्रा किञ्चिच्छेषा तिर्य-ग्विद्धा, बहुशः क्षता हीनशस्त्रप्रणिधानेनापविद्धा, अशस्त्रकृत्या अव्यध्या, अनवस्थितविद्धा विदुता, प्रदेशस्य बहुशोऽवघट्टनादारोहद्व्यधा मुहुर्मुहुः शोणितस्त्रावा धेनुका, सूक्ष्मशस्त्रव्यधनाद्बहुशो विच्छिन्ना पुनःपुनर्विद्धा, स्त्रायवस्थिशिरासन्धिम-र्मसु विद्धा वा रुजां शोफं वैकल्यं मरणं वापाद-यति ॥ १९ ॥

इदानीं दुष्टव्यधानां विवरणमाह,—तत्रेति । अव्यक्तमिति अल्पतया अस्पष्टम् । अन्तःप्रविशतीति शरीराभ्यन्तरं प्रविश-तीत्यर्थः । कुञ्चितायामिति कुटिलीभूतायामित्यर्थः । पृथुली-भावमापन्नेति कुण्डशस्त्राभिपातेन चिप्पटतया प्रसरं प्राप्ता । अनासादिता अप्राप्ता । चतुर्भागासादितेति चतुर्भागेन प्राप्ता । वेपमानाया इति कम्पमानायाः । शोणितमोहः शोणिताप्रवृत्तिः । छिन्नेति द्विधाभूता । क्रियासङ्गकरीति गमनादिक्रियाविनाश-करी । प्रदेशस्येति शिराव्यधप्रदेशस्य, बहुशो घटनादिति बहुन्

१ 'भिन्ना' इति पाठान्तरम् ।

वारान् ताडनात् । आरोहद्व्यधा उपर्युपरि आरोपितशस्त्रपदा । अतएव तैः शस्त्रपदैः धेनुस्तनैरिव स्रवणात् धेनुका । बहुशो भिन्नेति एकस्थान एवेति शेषः । आशुव्यापत्सु प्रागेव व्यापत्का-रणप्रतिषेधः, जातासु तत्कारणविपरीतगुणाचरणम् । तत्कारण-जातेषु विकारेषु यथास्वं शमनेन प्रशमनमिति ॥ १९ ॥

भवन्ति चात्र ।

सिरासु शिक्षितो नास्ति चला ह्येताः स्वभावतः ॥ मत्स्यवत् परिवर्तन्ते तस्माद्यत्नेन ताडयेत् ॥ २० ॥

इदानीं शिराव्यधने यत्नं दर्शयन्नाह,—भवन्तीति । शिक्षि-तोऽभ्यासेन निपुणः, शिरासु नास्ति, मत्स्यवच्चलनात्, तस्मा-त्तद्व्यधे यत्नो विधेय इत्यर्थः ॥ २० ॥

अज्ञानता गृहीते तु शस्त्रे कायनिपातिते ॥

भवन्ति व्यापदश्चैता बहवश्चाप्युपद्रवाः ॥ २१ ॥

इदानीं शस्त्रकर्मानिपुणवैद्याद्वयापत्संभवं दर्शयन्नाह,— अज्ञानता इति ॥ २१ ॥

स्नेहादिभिः क्रियायोगैर्न तथा लेपनैरपि ॥

यान्त्याशु व्याधयः शान्तिं यथा सम्यक् सिराव्य-धात् ॥ २२ ॥

इदानीं स्नेहादिकर्मणः शिराव्यधस्य गुणोत्कर्षं प्रतिपादय-न्नाह,—स्नेहादिभिरिति ॥ २२ ॥

सिराव्यधश्चिकित्सार्थं शल्यतन्त्रे प्रकीर्तितः ॥

यथा प्रणिहितः सम्यग्बस्तिः कायचिकित्सिते ॥ २३ ॥

अधुना शिराव्यधस्य चिकित्सार्थत्वं दर्शयन्नाह,—शिरिति । चिकित्सार्थमिति चिकित्सामध्ये प्रधानमित्यर्थः; अपरेऽर्धशब्दं सख्यावाचकमाहुः । “मांसमेदोऽस्थिमज्जनः शोणितस्यावसे-चनात् । धमन्यश्च विशुद्धयन्ति दुष्टरक्तास्त्वचश्च या । रस-स्वेदादिनिध्यन्दाद्विशुद्धयन्ति न पुष्कलम् ॥ २३ ॥

तत्र स्निग्धस्निग्धवान्तविरिकास्थापितानुवासि-तसिराविद्धैः परिहर्तव्यानि-क्रोधायासमैथुनदिवा-स्वप्नवाग्व्यायामयानाध्ययनासनचङ्क्रमणशीतवाता-तपविरुद्धासात्म्याजीर्णान्याबललाभात्, मांसमेके मन्यन्ते । एतेषां विस्तरमुपरिष्ठाद्वक्ष्यामः ॥ २४ ॥

इदानीं स्निग्धादिभिः पुरुषैः क्रोधादीनि सामान्येन परिहर्त-व्यानीति दर्शयन्नाह,—तत्रेति । स्थानमूर्ध्वोभवन, आसनमुप-वेशनम् । एतेषां क्रोधायासादीनां पञ्चदशानां उपरिष्ठात् आ-तुरोपद्रवचिकित्सिते ॥ २४ ॥

भवतश्चात्र ।

सिराविपाणतुम्बैस्तु जलौकाभिः पदैस्तथा ॥

अवगाढं यथापूर्वं निर्हरेद्दुष्टशोणितम् ॥ २५ ॥

इदानीं शिराविषाणादीनां रक्तावसेचनोपयानां यथापूर्वं गुरु-तां दर्शयन्नाह,—शिराविषाणेति । पदैः प्रच्छन्नैः, अवगाढं अभ्यन्तराश्रय, यथापूर्वं पूर्वानतिक्रमेण; एतेनोक्तपदैरवगाढं,

जलौकोभिरवगाढतरं, तुम्बैरवगाढतमं, विषाणेन सार्वज्ञिक, अगाढतम च शिराभिरिति ॥ २५ ॥

अवगाढे जलौका स्यात् प्रच्छन्नं पिण्डिते हितम् ॥
सिराऽङ्गव्यापके रक्ते शृङ्गालावृत्त्वचि स्थिते ॥ २६ ॥

तत्र शिराविषाणतुम्बजलौकःप्रच्छन्नाना विषयं कश्चिदाह,
—“अवगाढे जलौका स्यात् प्रच्छन्नं पिण्डिते हितम्—”
इत्यादि ॥ २६ ॥

इति श्रीडल्हणविरचितायां निबन्धसप्रहाख्यायां सुश्रुत-
व्याख्यायां शारीरस्थाने अष्टमोऽध्यायः ॥ ८ ॥

नवमोऽध्यायः ।

अथातो धमनीव्याकरणं शारीरं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

शिराव्यध्विधिशारीरानन्तरं शिराधमनीस्रोतसां सदृशत्वा-
द्धमनीव्याकरणारम्भो युज्यत इत्याह,—अथेति । ध्मानादनि-
लपूरणाद्धमन्यः, तासां व्याकरणं यस्मिन् शारीर इति
विग्रहः ॥ १ ॥ २ ॥

चतुर्विंशतिर्धमन्यो नाभिप्रभवा अभिहिताः ।
तत्र केचिदाहुः—सिराधमनीस्रोतसामविभागः,
सिराविकारा एव धमन्यः स्रोतांसि चेति । तत्तु
न सम्यक्, अन्या एव हि धमन्यः स्रोतांसि च
सिराभ्यः, कस्मात्? व्यञ्जनान्यत्वान्मूलसन्नियमात्
कर्मवैशेष्यादागमाच्च; केवलं तु परस्परसन्निक-
र्षात् सदृशागमकर्मत्वात् सौक्ष्म्याच्च विभक्तकर्म-
णामप्यविभाग इव कर्मसु भवति ॥ ३ ॥

तास्वतीतावेक्षणं निर्दिशन्नाह,—चतुर्विंशतिरिति । तत्र
धमनीशिरास्रोतःस्वेकीयमतं स्वमतेन हेतुमता निराकर्तुमाह,—
तत्रेति । अविभागः अपृथक्त्व, सरणात् सिराः, ताएव ध्माना-
द्धमन्यः, स्वभावात् स्रोतांसीति । अपृथक्त्वे स्वयमेव हेतु-
माह,—सिराविकारा इत्यादि । शिराणामेवाकारान्तरेण परि-
णामः, पिष्टविकारक्षीरविकारवत्; पुनरपि तैरुक्त,—“आका-
शीयावकाशानां देहे नामानि देहिनां । शिराः स्रोतांसि मार्गाः
खं धमन्यो नाभ्य ईरिताः”—इत्यादि । परमतोच्छेदमाह,—
तत्तु न सम्यगिति । व्यञ्जनान्यत्वात् लक्षणान्यत्वात्; तत्र
शिराणां वातादिवहानां अरुणनीलशुक्लोहितवर्णत्व लक्षण,
शब्दादिवहधमनीनां तु वर्णानुकेः स्वधातुसमवर्णत्व, एव स्रोत-
सामपि । तदुक्तं चरके,—“स्वधातुसमवर्णानि वृत्तस्थूलान्य-
णूनि च । स्रोतांसि दीर्घान्याकृत्वा” इत्यादिकम् । मूलसन्नियमो द्वि-
तीयो भेदो यथा—तासां मूलशिराश्चत्वारिंशत् यावदेवमेतानि
सप्तशिरा शतानि, धमनीनां तु चतुर्विंशतिर्धमन्यः, स्रोतसां
पुनः द्वाविंशतिः स्रोतांसि । कर्मवैशेष्यं विशिष्टकर्मकरत्व, तच्च

तृतीयभेदकारण; तद्यथा—कर्मणामप्रतीघातमित्यादिप्रोक्त
शिराणां कर्मवैशेष्य, शब्दरूपरसगन्धवहत्वादिक धमनीनां,
प्राणान्नवारिरसशोणितमांसमेदोवाहित्व स्रोतसाम् । आग-
मोऽत्र आयुर्वेदः, स चतुर्थभेदहेतुः; तद्यथा—शिरा धमन्यो
योगवहानि श्रोतांसीति, तथा मर्मशिरास्त्रायुधमनीः परिहर-
न्नित्यादिषु शिरादीनां यदि विभक्तत्वं नाभविष्यत् तदा पृथ-
ग्विवरणं नाकरिष्यदिति । इदानीमेतेषां शिराधमनीस्रोतसां
परस्परभिन्नानामपि कर्मस्वविभाग इव भवतीति दर्शयन्नाह,—
केवलेति । सन्निकर्षो नैकव्य, अविभाग इव अपृथक्त्वमिव
कर्मसु भवति, अतिसन्निकर्षादिहेतुचतुष्टयेन कर्मसु अपृथक्-
त्वमिव भवति । कथं? यथा अतिसन्निकर्षयुक्तीकृतानां तृणानां
प्रत्येक भिन्नज्वलनक्रियाणामभिन्नमिव ज्वलनं प्रतीयते । सह-
शागमत्वादिति आप्तानां वचनमागमः, तस्य सदृशत्वात् । तथा
हि—“आकाशीयावकाशानां देहे नामानि देहिनां । शिराः
स्रोतांसि मार्गाः खं धमन्य” इत्याप्तोपदिष्टेन शिरादिसादृश्येन न
निर्धार्य ज्ञायते शिरादिषु कस्येदं तोयादिवहनं कर्म । सदृशकर्मत्वाच्च
यथा सह गायतां गायकानां भिन्नगीतक्रियाणामप्यभिन्नगीत-
क्रियाप्रतीतिः । सौक्ष्म्यात् यथा घटस्थितमृत्परमाणूनां प्रत्ये-
कमुदाहरणं कुर्वतामेकक्रियाकारित्वप्रतीतिः ॥ ३ ॥

तासां तु खलु नाभिप्रभवाणां धमनीनामूर्ध्वगा
दश, दश चाधोगामिन्यः, चतस्रस्तिर्यग्गाः ॥ ४ ॥

तासामिति ॥ ४ ॥

ऊर्ध्वगाः शब्दस्पर्शरूपरसगन्धप्रश्वासोच्छ्वास-
जृम्भितक्षुद्धसितकथितरुदितादीन्विशेषानभिव-
हन्त्यः शरीरं धारयन्ति । तास्तु हृदयमभिप्रपन्ना-
स्त्रिधा जायन्ते तास्त्रिंशत् । तासां तु वातपित्तक-
फशोणितरसान् द्वे द्वे वहतस्ता दश, शब्दरूपरस-
गन्धानष्टाभिर्गृहीते, द्वाभ्यां भाषते च, द्वाभ्यां
घोषं करोति, द्वाभ्यां स्वपिति, द्वाभ्यां प्रतिबुध्यते,
द्वे चाश्रुवाहिन्यौ, द्वे स्तन्यं स्त्रिया वहतः स्तनसं-
श्रिते, ते एव शुक्रं नरस्य स्तनाभ्यामभिवहतः,
तास्त्वेतास्त्रिंशत् सविभागा व्याख्याताः । एताभि-
रूर्ध्वं नाभेरुदरपार्श्वपृष्ठोरःस्कन्धप्रीवावाहवो धा-
र्यन्ते याप्यन्ते च ॥ ५ ॥

प्रश्वासोऽन्तः प्रविशद्वायुः, उच्छ्वास ऊर्ध्वमुत्तिष्ठद्वायुः,
जृम्भित स्वप्रकृतधमनीधर्मः, क्षुद्धसितकथितानि घोष-
भाषयोर्विशेषः, रुदितं अश्रुवाहिन्याः कर्म, आदिशब्दात्
रूपादिवाहिनीधमनीसंबन्धिनं प्रेक्षितादिकर्मविशेषाणामव-
रोधः । तास्त्रिंशत् शब्दादींश्चतुरः प्रत्येकं द्वाभ्यां द्वाभ्यामित्य
ष्टाभिः रजःप्रवर्तितात्मप्रयत्नप्रबोधमनोऽनुगतभिर्धमनिभि-
र्गृहीते । मनसश्चाणुत्वादेकत्वाच्च तासां युगपत्प्रवृत्तिर्नास्तीति
तासां मध्ये या धमनी मनसाऽनुयुज्यते तथैव रूपादिष्वन्यतम-

मात्मा गृहीते, न पुनर्युगपदेव रूपादिकं सर्वं सर्वाभिर्धमनी-
भिर्गृहीत इति । स्पर्शग्रहणं पुनरत्रैवाध्याये तिर्यग्गानां कर्म
वक्ष्यति । भाषत इति तात्वादिस्थानव्यापारनिष्पादिताकारादि-
वर्णव्यक्तियुक्तं शब्दं करोति, घोषश्च तद्विपरीतोऽव्यक्तः
शब्दः । द्वाभ्यां स्वपिति तमोविषयाभ्यां, सखविषयाभ्यां तु
बुध्यते । एताभिरूर्ध्वं नाभेरुदरादयो धार्यन्ते अङ्गादिभि-
सहेताभिरुदरादीनां बन्धनेन दृढीकृतत्वात्, वातादिवहनैव
चैतामिरेव याप्यन्ते ॥ ५ ॥

भवति चात्र ।

ऊर्ध्वगतास्तु कुर्वन्ति कर्माण्येतानि सर्वशः ॥

अधोगतास्तु वक्ष्यामि कर्म तासां यथायथम् ॥ ६ ॥

भवतीति वाताद्यभिवहनमासां सामान्यं कर्म ॥ ६ ॥

अधोगतास्तु वातमूत्रपुरीषशुक्रार्तवादीन्यधो
वहन्ति । तास्तु पित्ताशयमभिप्रतिपन्नास्तत्रस्थमेवा-
न्नपानरसं विपक्वमौष्ण्याद्विवेचयन्त्योऽभिवहन्यः
शरीरं तर्पयन्ति अर्पयन्ति चोर्ध्वगतानां तिर्यग्गता-
नां रसस्थानं चाभिपूरयन्ति मूत्रपुरीषखेदांश्च विवे-
चयन्त्यामपक्वाशयान्तरे च त्रिधा जायन्ते ताल्मि-
शत् । तासां तु वातपित्तकफशोणितरसान् द्वे द्वे
वहतस्ता दश, द्वे अन्नवाहिन्यावन्नाश्रिते, तोय-
वहे द्वे, मूत्रवस्तिमभिप्रपन्ने मूत्रवहे द्वे, (शुक्रवहे)
द्वे शुक्रप्रादुर्भावाय, द्वे विसर्गाय, ते एव रक्तम-
भिवहतो विसृजतश्च नारीणामार्तवसंज्ञं, द्वे वर्चो-
निरसन्त्यौ स्थूलान्नप्रतिबद्धे, अष्टावन्त्यास्तिर्यग्गानां
धमनीनां खेदमर्पयन्ति; तास्त्वेतास्त्रिंशत् स-
विभागा व्याख्याताः । एताभिरधोनाभेः पक्वाशयक-
टीमूत्रपुरीषगुदवस्तिमेढूस्वकथीनि धार्यन्ते याप्यन्ते
च ॥ ७ ॥

भवति चात्र ।

अधोगतास्तु कुर्वन्ति कर्माण्येतानि सर्वशः ॥

तिर्यग्गाः संप्रवक्ष्यामि कर्म तासां यथायथम् ॥ ८ ॥

आर्तवादीनित्यादिशब्दात् अन्नतोयादीनां स्वीकारः । स्थाना-
न्तरगतानां तासामेव कर्म—तास्तु पित्ताशयमित्यादि । अभिप्रपन्ना
अभिमुखं प्राप्ताः । विपक्वमौष्ण्यादिविद्धि अग्रेरिति शेषः । विवेच-
यन्त्य इति यथा यथा विपक्वमशनरसं तथा तथा पृथक् कुर्वन्त्य
इत्यर्थः । अभिवहन्य इति अभितः सन्नतो वहन्त्यः । तर्पयन्ति
प्रीणयन्ति । कथं पुनः सकलमेव शरीरं तास्तर्पयन्तीत्याशङ्क्याह,
—अर्पयन्तीत्यादि । कथमर्पयन्तीत्यत्र युक्तिमाह,—रसस्थान
चाभिपूरयन्ति इति । अयमभिप्रायः—आमपक्वाशये अधोनाभे-
रेवमन्नरसो वर्तुलीकृतो रसस्थानस्य पूरणं ततश्चोर्ध्वगा-
भिस्तिर्यग्गाभिश्च तत्र तत्रोपनीयते इति सकलशरीरतर्पणमधो-

गतानामेव कर्म; रसस्थानं च हृदयं, तत्पूरणं च तन्निष्पा-
दितरसपरम्परया न पुनः साक्षादेव, अधोगमत्वेनासां
हृदयगमनमेव नास्तीति । तत्र मूत्रपुरीषखेदाश्च विवेचय-
न्ति पृथक् कुर्वन्ति, पक्वान्नरसादिति शेषः । पित्ताशये कर्म
तासां निर्दिश्यामपक्वाशयान्तरे निर्दिशन्नाह,—आमपक्वाश-
यान्तर इत्यादि । पचनं पक्वं भावे क्तः, तस्याशयः
पक्वाशयः, एतेनामस्य पच्यमानस्य यदन्तरं तत्रेत्यर्थः ।
द्वे अन्नवाहिन्यौ अन्नाश्रिते नहि पित्ताशये रसमूत्रपुरी-
षभावेन विवेच्यमानस्य आहारस्यान्नभावोऽस्ति, नापि
तोयस्य तोयभावना; तेन तोयमत्र भविष्यतो मूत्रस्य कारणभूतं
पक्वाहारविवेकजं द्रवमयमुदकमिवोदकं, तदपि द्वे एव वहतः,
तदुदकं वस्तिविवरप्राप्तं मूत्रमित्युच्यते, ते तु द्वे मूत्रवस्तिस-
म्बद्धे एव; एवमन्नमत्र भविष्यत् किङ्क्षय कारणभूतं पक्वाहार-
विवेकजं धनमन्नमिवान्नं, तदपि द्वे एव वहतः; तदेवोदकप्राप्तं
पुरीषमित्युच्यते ॥ ७ ॥ ८ ॥

तिर्यग्गानां तु चतसृणां धमनीनामेकैका शतधा
सहस्रधा चोत्तरोत्तरं विभज्यन्ते तास्त्वसङ्ख्याता-
स्ताभिरिदं शरीरं गवाक्षितं विबद्धमाततं च,
तासां मुखानि रोमकूपप्रतिबद्धानि यैः खेदमभि-
वहन्ति रसं चाभिसन्तर्पयन्त्यन्तर्बहिश्च तैरेव
चाभ्यङ्गपरिषेकावगाहालेपनवीर्याण्यन्तःशरीरम-
भिप्रतिपद्यन्ते त्वचि विपक्वानि, तैरेव स्पर्शं सुखम-
सुखं वा गृह्णाति । तास्त्वेताश्चतस्रो धमन्यः सर्वा-
ङ्गगताः सविभागा व्याख्याताः ॥ ९ ॥

विभज्यन्ते स्वयमेव विभक्ता भवन्ति । गवाक्षितं जालकै-
रिव व्याप्तम् । रसं चेत्यादि रसं रसधातु, अन्तरभ्यन्तरे,
यैर्मुखैः सम्यक्परिणताहाररसवाहिभिः, सर्वतः सन्तर्पयन्ति;
बहिश्च सन्तर्पयन्ति त्वचमिति शेषः । तैरेव चाभ्यङ्गादीनां
वीर्याणि त्वचि आजकेनाग्निना विपक्वानि शरीरान्तःप्रविशन्ति ।
तैरेव मनोनुगतैः सुखासुखरूपं स्पर्शं कर्मात्मा गृह्णाति । ताः
सर्वाङ्गगताः स्पर्शग्रहणाय अधिकृतत्वात्, तद्वत् मनोपि
सर्वाङ्गोत्तोगतमेव । तेनोर्ध्वगानां च नियत एव देशो
भवति ॥ ९ ॥

भवतश्चात्र ।

यथा स्वभावतः खानि मृणालेषु विसेषु च ॥

धमनीनां तथा खानि रसो यैरुपचीयते ॥ १० ॥

यथा स्वभावत इति । खानि श्रोतांसि । रसो यैरुपचीयत
इति रसः प्रधानभूतः, तेनान्यदभ्यङ्गपरिषेकादिवीर्यम् ॥ १० ॥

पञ्चाभिमृतास्त्वथ पञ्चकृत्वः

पञ्चेन्द्रियं पञ्चसु भावयन्ति ॥

पञ्चेन्द्रियं पञ्चसु भावयित्वा

पञ्चत्वमायान्ति विनाशकाले ॥ ११ ॥

इदानीं शब्दादिप्राहिणीनां सर्गस्थितिप्रलयेषु प्रकृतिभूतानामप्रकृतिभूतानां च कियोपदेशमाह,—पञ्चाभिभूतेति । अस्यार्थः—भावयन्ति योजयन्ति, काः ? पञ्चाभिभूताः पञ्चभ्यो भूतेभ्योऽभि समन्तात् भूताः, शब्दस्पर्शरूपरसगन्धैर्वा पञ्चभिरभिभूता व्याप्ताः, किंवा आकाशपवनदहनतोयभूमिभिरभिभूता व्याप्ता धमन्यः; क ? पञ्चेन्द्रिय कर्मपुरुषः; केषु ? पञ्चसु श्रोत्रादिविन्द्रियाधिष्ठानेषु; कथं ? पञ्चकृत्वः पञ्चवारान्, भावयन्ति योजयन्ति; आयान्ति आगच्छन्ति; काः ? धमन्यः; किं ? पञ्चत्व; किं कृत्वा ? भावयित्वा संयोज्य; किं तत् ? पञ्चेन्द्रिय इन्द्रियपञ्चक सूक्ष्मरूपः; केषु ? पञ्चस्वाकाशादिषु भूतेषु । एतेनैतदुक्तं भवति—आकाशादिपञ्चभूतसमुत्पन्नाः धमन्यः कर्मपुरुषमिन्द्रियाधिष्ठानेषु पञ्चवारान् भावयन्ति, ततश्च इन्द्रियपञ्चकमाकाशादिषु भूतेषु संयोज्य विनाशकाले धमन्यो विनाशयान्ति । अन्येतु ‘पञ्चादिभूतान्यथ पञ्चकृत्वा’ इति पठन्ति व्याख्यानयन्ति च—आदिभूतानि आकाशादीनि पञ्चमहाभूतानि, पञ्चेन्द्रिय कर्मपुरुषं, पञ्चसु चक्षुरादिविन्द्रियाधिष्ठानेषु, भावयित्वा संयोज्य, तानि पञ्च आदिभूतानि विनाशकाले पञ्चत्वमायान्ति । अपरे तु ‘पञ्चाभिभूतास्त्वथ पञ्चधा वेति’ पठन्ति व्याख्यानयन्ति च—भावयन्ति योजयन्ति, काः ? पञ्चाभिभूताः धमन्यः; आयान्ति किं ? पञ्चत्वं विनाशः; क ? विनाशकाले; किं कृत्वा ? भावयित्वा संयोज्य; कं ? पञ्चेन्द्रियं बुद्धीन्द्रियपञ्चक कर्मेन्द्रियपञ्चकं च; केषु ? शब्दादिषु वचनादिषु च स्वकीयेष्वर्थेषु । अथवा पञ्चान्महाकाशपवनदहनतोयभूमीनां पृथगाभिमुख्येन भूताः सत्वरूपेण व्यवस्थिता धमन्यः, पञ्चेन्द्रियं कर्मपुरुषं, यथास्वं पञ्चसु चक्षुरादिविन्द्रियाधिष्ठानेषु, भावयन्ति योजयन्ति । गयी त्वन्यथा आपातनिकां विधाय व्याख्याति, यथा—‘रूपादिप्राहिणीनां धमनीनां पञ्चत्वात् पञ्चभिर्धमनीभिः पञ्चानामपि रूपादीनां युगपदग्रहणेन भवितव्य इत्याशङ्क्याह—पञ्चाभिभूता इत्यादि । अस्यार्थः—पञ्चसु रूपादिषु, पञ्चेन्द्रियं चक्षुरादिक, पञ्च धमन्यो भावयन्ति वेदयन्ति । स्वयं तावत् पञ्चेन्द्रियाणि रूपादिकं विदन्ति । ताश्च पञ्च धमन्यस्तेषु वेदयन्ति । कथं ? पञ्चकृत्वः पञ्चवारान् । न चैकवारमेव पञ्चापि धमन्यः पञ्चापीन्द्रियाणि पञ्चस्वपि रूपादिषु वेदयन्ति, तत्कुतः पुनरिति हेतुगर्भविशेषणमाह,—अभिभूताः अभिमुखं प्राप्ताः । केन ? मनसेति शेषः । कस्मात् ? कर्तृमनःपुरःसरैरेन्द्रियार्थग्रहणात्; मन्ता हि शरीरे एक एव, मनोप्येकमेव, तेन मनसा यैव धमनी शब्दादिब्रह्मासु धमनीष्वभिप्रपन्ना सैव धमनी स्वधर्मं ग्राहयन्ति मन्तारं नान्येति; यतो मनःपुरःसरैरेन्द्रियप्रवृत्तिः । इदानीं स्वस्थस्यैव रूपादिप्राहिणीत्वमासां न पुनरतिदोषाभिपन्नस्य मरणेऽपीत्याह,—पञ्चत्वमित्यादि । विशिष्टनाशकाले पञ्चत्व यान्ति; धमन्यः पाञ्चभौतिका विनाशकाले पृथक्पृथक्भूतभावेनावस्थानात् पञ्चतां गता उच्यन्ते । पञ्चेन्द्रिय पञ्चसु भावयित्वेति पुनरत्यनुवादस्तेषां नियतस्वविषय-

ग्राहित्वदर्शनार्थः । ग्रन्थान्तरे “रसवहा न कुर्वन्ति धमन्यः सतत तथा । शब्दादिग्रहणेच्छासनिःश्वासवचनानि च ॥ भावयन्ति पृथक् पश्चात् प्रत्ययाः खलु पञ्चसु । तत्संख्याकरणं यान्ति नाशकाले तु पञ्चताम् ॥ शरीरे हि गते तस्मिन् शून्यागारमचेतनम् । पञ्चतत्त्वावशेषत्वात् पञ्चतां गतमुच्यते” ॥११॥

अत ऊर्ध्वं स्रोतसां मूलविद्धलक्षणमुपदेश्यामः । तानि तु प्राणान्नोदकरक्तमांसमेदोमूत्रपुरीषशुक्रातैववहानि, येष्वधिकारः; एकेषां बहूनि; एतेषां विशेषा बहवः । तत्र प्राणवहे द्वे, तयोर्मूलं हृदयं रसवाहिन्यश्च धमन्यः, तत्र विद्धस्य क्रोशनविमनमोहनभ्रमणवेपनानि मरणं वा भवति; अन्नवहे द्वे, तयोर्मूलमामाशयोऽन्नवाहिन्यश्च धमन्यः, तत्र विद्धस्याध्मानं शूलान्नद्वेषौ छर्दिर्पिपासान्ध्यमरणं वा; उदकवहे द्वे, तयोर्मूलं तालु क्लोम च, तत्र विद्धस्य पिपासा सद्योमरणं च; रसवहे द्वे, तयोर्मूलं हृदयं रसवाहिन्यश्च धमन्यः, तत्र विद्धस्य शोषः प्राणवहविद्धवच्च मरणं तल्लिङ्गानि च; रक्तवहे द्वे, तयोर्मूलं यकृतप्लीहानौ रक्तवाहिन्यश्च धमन्यः, तत्र विद्धस्य श्यावाङ्गता ज्वरो दाहः पाण्डुता शोणितातिगमनं रक्तनेत्रता चेति; मांसवहे द्वे, तयोर्मूलं स्नायुत्वचं रक्तवहाश्च धमन्यः, तत्र विद्धस्य श्वयथुर्मांसशोषः सिराग्रन्थयो मरणं च; मेदोवहे द्वे, तयोर्मूलं कटी वृक्कौ च, तत्र विद्धस्य खेदागमनं स्निग्धाङ्गता तालुशोषः स्थूलशोफता पिपासा च; मूत्रवहे द्वे, तयोर्मूलं बस्तिमैद् च, तत्र विद्धस्यानद्धबस्तिता मूत्रनिरोधः स्तब्धमेदृता च; पुरीषवहे द्वे, तयोर्मूलं पक्काशयो गुदं च, तत्र विद्धस्यानाहो दुर्गन्धता ग्रथितान्नता च; शुक्रवहे द्वे, तयोर्मूलं स्तनौ वृषणौ च, तत्र विद्धस्य क्लीबता चिरात् प्रसेको रक्तशुक्रता च; आर्तववहे द्वे, तयोर्मूलं गर्भाशय आर्तववाहिन्यश्च धमन्यः, तत्र विद्धायां बन्ध्यात्वं मैथुनासहिष्णुत्वमार्तवनाशश्च; सेवनीच्छेदाद्गुजाप्रादुर्भावः; बस्तिगुदविद्धलक्षणं प्रागुक्तमिति । स्रोतोविद्धं तु प्रत्याख्यायोपचरेत्, उद्धृतशल्यं तु क्षतविधानेनोपचरेत् ॥ १२ ॥

अत ऊर्ध्वमिति । मूलस्य स्थूलत्वेन तद्विद्धलक्षणस्यैव साध्यासाध्यपरिच्छेदकरत्वात्तद्विद्धलक्षणव्याख्यानमेव प्रतिज्ञातम् । स्वरूपं तु “स्वधातुसमवर्णानि वृत्तस्थूलान्यपूनि च । स्रोतांसि दीर्घाण्याकृत्या प्रतानसदृशानि च” इति तन्त्रान्तरात् ज्ञेयम् । तान्येव विवृण्वन्नाह,—तानि त्वित्यादि । प्राणादीनामार्तवान्तानामेकादशानां प्रत्येकवचने द्वे द्वे स्रोतसी । अस्थिमज्जसेववाहिषु स्रोतःसु सत्स्वप्यनधिकारः; कथं ? तत्रास्थिवहानां सकलानामेव मेदोर्मूलं, मज्जवहानां च तेषां सकलान्येव

अस्थीनि सकलशरीरगतानि, न च सकलशरीरगतविद्वलक्षण साध्यादिज्ञाननिश्चायक, एव खेदवहानाऽपि केवलं खेदोमूलमिति पूर्वैर्णैव समान, अतः शल्यतन्त्रे तेषां मूलविद्वलक्षणानधिकारः । असुमेवार्थं चेतसि कृत्वा आह,—येष्वधिकार इति । शल्यतन्त्रे इति शेषः, कायचिकित्सायां तु स्रोतोदुष्टिलक्षण वाच्य, तेन सकलज्ञगतानामपि स्रोतसां कायचिकित्सायामधिकारः । शल्यतन्त्राधिकारिषु नियतदेशस्थितेषु विद्वेषु वेदनाविशेषस्य साध्यादिज्ञाननिश्चायकत्वमिति कायचिकित्साधिकारिणां स्रोतसां कृत्स्नशरीरगतत्वेन सूक्ष्माणां आश्रितस्य वेदनाविशेषस्य अतिसूक्ष्मत्वात् न साध्यादिज्ञाननिश्चायकत्वमिति तेषामनधिकारः । परमतमाह,—एकेषां बहूनि । एकेषामाचार्याणां मते बहूनि स्रोतांसि, तान्यत्रानधिकृतानीति शेषः । एतेषां विशेषा बहवः । तेषां पूर्वोक्तानां प्राणादिवहानां स्वतन्त्रे द्वाविंशतिसंख्योपेतानां स्रोतसां विशेषा भेदाः । तत्र प्राणवहेति । क्रोशनमार्तस्त्रैः रोदनं, विनमनं विशेषेण नमनम् । अन्नवहे द्वे तयोरिति त्वक्शब्देन रसोऽत्र, त्वात्स्थ्यात् । चिकित्सिते वस्तिप्रसङ्गेनोक्तमत्रासूचितमपि मूत्रपुरीषस्रोतोमूलवस्तिगुदविद्वलक्षणमतिदेशेन सुखप्रतिपत्तये निर्दिशन्नाह,—वस्तीति । तत्र विद्वस्यानद्धवस्तिर्त्यादि; गुदविद्वलक्षणं च—तत्र विद्वस्यानाह इत्यादि । इदानीं चिकित्सासूत्रं निर्दिशन्नाह,—स्रोतोविद्वमिति । उपचरेदिति शल्योद्धरणप्रकारेणेति शेषः । उद्धृतशल्यमिति अत्रापि प्रत्याख्यायेति योजनीयम् ॥ १२ ॥

मूलात् खादन्तरं देहे प्रसृतं त्वभिवाहि यत् ॥

स्रोतस्तदिति विज्ञेयं सिराधमनिवर्जितम् ॥ १३ ॥

मूलादिति मूलात् खादिति हृदयादिच्छिद्रात् प्रसृतं अभिवहनशील, यत् अन्तरं, अवकाशः तत् स्रोतो विज्ञेयम् ॥ १३ ॥

इति श्रीडल्हणविरचितायां निबन्धसप्रहाख्यायां सुश्रुतव्याख्यायां शारीरस्थाने नवमोऽध्यायः ॥ ९ ॥

दशमोऽध्यायः ।

अथातो गर्भिणीव्याकरणं शारीरं व्याख्यास्यामः ॥ यथोवाच भगवान् धन्वन्तरिः (सुश्रुताय) ॥ २ ॥

धमनीव्याकरणे शुक्रार्तवस्रोतःसंकीर्तनात् शुक्रार्तवमूलस्य गर्भस्य प्राप्ताकृतेराश्रयभूता गर्भिणी व्याकर्तुं युज्यत इत्याह,—अथातो गर्भिणीति ॥ १ ॥ २ ॥

गर्भिणी प्रथमदिवसात् प्रभृति नित्यं ग्रहृष्टा शुच्यलङ्कृता शुक्लवसना शान्तिमङ्गलदेवताब्राह्मणगुरुपरा च भवेत्, मलिनविकृतहीनगात्राणि न स्पृशेत्, दुर्गन्धदुर्दर्शनानि परिहरेत्, उद्वेजनीयाश्च कथाः, शुष्कं पर्युषितं कुथितं क्लिन्नं चान्नं नोपभु-

जीत, वह्निर्निष्क्रमणं शून्यागारचैत्यश्मशानवृक्षाश्रयान् क्रोधमयसङ्करांश्च भारानुच्चैर्भाष्यादिकं च परिहरेद्यानि च गर्भं व्यापादयन्ति, नचाभीक्ष्णं तैलाभ्यङ्गोत्सादनादीनि निषेवेत्, न चायासयेच्छरीरं, पूर्वोक्तानि च परिहरेत्, शयनासनं मुद्रास्तरणं नात्युच्चमपाश्रयोपेतमसंवाधं विदध्यात्, हृद्यं द्रवं मधुरप्रायं स्निग्धं दीपनीयसंस्कृतं च भोजनं भोजयेत्, सामान्यमेतदाप्रसवात् ॥ ३ ॥

चैत्य देवताधिष्ठितो वृक्षः, अन्ये बौद्धालयमाहुः । श्मशानं मृतमर्त्यदाहस्थानम् । पूर्वोक्तानि ऋतुमत्या निषिद्धानि दिवास्वप्नादीनि । अपाश्रयोपेतं प्रतिवाहकसहितम् । असंवाधं असङ्कटं, विदध्यात् कुर्यात् । हृष्टादिस्वरूपा नित्यं भवेत् । मलिनानादि न स्पृशेदिति निषिद्धस्पर्शवर्जनं, दुर्गन्धदुर्दर्शनादिपरिहारेण निषिद्धगन्धरूपवर्जनं, उद्वेजनीयाश्च कथा इत्यनेन निषिद्धश्रुतिवर्जनं, शुष्कपर्युषितेत्यादिना निषिद्धरसवर्जनं, वह्निर्निष्क्रमणादिपरिहारेण कायक्रियानियमः, क्रोधादिपरिहारेण मनःक्रियानियमः, उच्चैर्भाष्यादिपरिहारेण वाग्विषयनियमः । यानि च गर्भं व्यापादयन्ति गर्भावकान्तावुक्तानि ग्राम्यधर्मयानवाहनादीनि । विहारं नियम्याहारं नियमयन्नाह,—हृद्यं द्रवमित्यादि । हृद्यमोजस्यत्वात्, द्रवं जीवनीयत्वात्, मधुरं सकलशरीरधातूनां साम्यत्वादुपयोजनीयम् । द्रवादीनामग्निमन्थहेतुत्वात्तत्प्रतीकारायाह,—दीपनीयसंस्कृतमिति ॥ ३ ॥

विशेषतस्तु गर्भिणी प्रथमद्वितीयतृतीयमासेषु मधुरशीतद्रवप्रायमाहारमुपसेवेत्, विशेषतस्तु तृतीये षष्ठिकौदनं पयसा भोजयेच्चतुर्थे दध्ना पञ्चमे पयसा षष्ठे सर्पिषा चेत्येके, चतुर्थे पयोनवनीतसंस्पृष्टमाहारयेज्जाङ्गलमांससहितं हृद्यमन्नं भोजयेत्, पञ्चमे क्षीरसर्पिःसंस्पृष्टं षष्ठे श्वदंष्ट्रासिद्धस्य सर्पिषो मात्रां पाययेत् यवागूं वा, सप्तमे सर्पिः पृथक्पृथ्यादिसिद्धमेवमाप्याय्यते गर्भः, अष्टमे बदरोदकेन बलातिबलाशतपुष्पपल्लवपयोद्धिमस्तुतैललवणमदनफलमधुघृतमिश्रेणास्थापयेत् पुराणपुरीषशुद्ध्यर्थमनुलोमनार्थं च वायोः, ततः पयोमधुरकषायसिद्धेन तैलेनानुवासयेदनुलोमे हि वायौ सुखं प्रसूयते निरुपद्रवा च भवति, अत ऊर्ध्वं स्निग्धाभिर्यवागूभिर्जाङ्गलरसैश्चोपक्रमेदाप्रसवकालात्, एवमुपक्रान्ता स्निग्धा बलवती सुखमनुपद्रवा प्रसूयते ॥ ४ ॥

विशेषत इति अतिशयेनेत्यर्थः । परमतमाह,—विशेषत इत्यादि । स्वमतमाह,—चतुर्थे इति । पृथक्पृथ्यादिः विदारिगन्धादिः ॥ ४ ॥

नवमे मासि सूतिकागारमेनां प्रवेशयेत् प्रशस्त-
तिथ्यादौ, तत्रारिष्टं ब्राह्मणक्षत्रियवैश्यशूद्राणां
श्वेतरक्तपीतकृष्णेषु भूमिप्रदेशेषु बिलवन्यग्रोधति-
तिन्दुकभल्लातकनिर्मितं सर्वागारं यथासङ्गं तन्म-
यपर्यङ्कमुपलसमिति सुविभक्तपरिच्छदं प्राग्द्वारं
दक्षिणद्वारं वाग्रहस्तायतं चतुर्हस्तविस्तृतं रक्षाम-
ङ्गलसंपन्नं विधेयम् ॥ ५ ॥

तत्र तस्मिन् प्रसवावसरे । अरिष्टं सूतिकागृह, एवभूत विधे-
यमिति संबन्धः ॥ ५ ॥

जाते हि शिथिले कुक्षौ मुक्ते हृदयबन्धने ॥
सशूले जघने नारी ज्ञेया सा तु प्रजायिनी ॥ ६ ॥

तत्रोपस्थितप्रसवायाः कटीपृष्ठं प्रति समन्ता-
द्देना भवत्यभीक्ष्णं पुरीषप्रवृत्तिर्भूत्रं प्रसिच्यते
योनिमुखात् श्लेष्मा च ॥ ७ ॥

जाते इति । सशूले जघने शलायां कठ्याम् । प्रजायिनी
प्रसवमना । तत्रोपस्थित इति ॥ ६ ॥ ७ ॥

प्रजनयिष्यमाणां कृतमङ्गलस्तिवाचनां कुमा-
रपरिवृतां पुत्रामफलहस्तां स्वभ्यक्तमुष्णोदकप-
रिषिक्तामथैनां सम्भृतां यवागृमाकण्डात् पाययेत्,
ततः कृतोपधाने मृदुविस्तीर्णे शयने स्थितामाभु-
शसक्थीमुत्तानामशङ्कनीयाश्चतस्रः स्त्रियः परिण-
तवयसः प्रजननकुशलाः कर्तितनखाः परिचरेयु-
रिति ॥ ८ ॥

अशङ्कनीयाः यासां लज्जाभयादिकं न करोति गर्भिणी ॥ ८ ॥

अथास्या विशिखान्तरमनुलोममनुमुखमभ्य-
ज्यानुव्याचैनामेका-सुभगे प्रवाहस्वेति, नचाप्राप्ता-
वी प्रवाहस्व, ततो विमुक्ते गर्भनाडीप्रबन्धे सशूलेषु
श्रोणिवङ्कणवस्तिशिरःसु प्रवाहथाः शनैः शनैः,
ततो गर्भनिर्गमे प्रगाढं, ततो गर्भे योनिमुखं प्रपन्ने
गाढतरमाविशत्यभावात्, अकालप्रवाहणाद्विधिरं
मूकं व्यस्तहनुं मूर्द्धाभिघातिनं कासश्वासशोषोप-
द्रुतं कुब्जं विकटं वा जनयति ॥ ९ ॥

अथास्या इति । विशिखान्तरमपत्यमार्गं, अनुलोम लोमानु-
कूलं, अनुमुख यथासुखम् । एतां गर्भिणीम् । एका उत्कृष्टा,
अन्येत्वेका चतसृणां स्त्रीणां मध्ये इति व्याख्यानयन्ति । प्रवाह-
स्वेति निरुहणं कुरु; 'वाह' प्रयत्ने, इत्यस्य धातोरात्मनेपदिनः
प्रयोगः । आवी प्रसववेदना । ततो विमुक्ते गर्भनाडीप्रबन्ध
इति गर्भनाडीनां प्रकृष्टो बन्धस्तस्मिन् । स्वस्थानात् गर्भस्य
निःशरणाया गमनं गर्भनिर्गमस्तस्मिन् गर्भनिर्गमे । प्रगाढमित्यत्र
प्रवाहथा इति संबध्यते । आविशत्यभावादित्यत्र शल्यग्रहणं

१ 'निर्मितसर्वागार' 'निर्मितसर्वाङ्गार' इति पाठान्तरद्वयमुप-
लभ्यते । २ 'सष्टतां' इति पाठान्तरम् ।

अमरासहितगर्भप्राप्त्यर्थम् । अकालेति व्यस्तहनु विघटितमुख-
सन्धिम् । ऊर्ध्वाभिघातन ऊर्ध्वजशृङ्गतरोणिम् । उपद्रुत उप-
द्रुतैर्व्याप्तम् । विकट अयथास्थाननिवेशितावयवम् ॥ ९ ॥

तत्र प्रतिलोममनुलोमयेत् ॥ १० ॥

अप्रतिलोमेति प्राञ्जलमाकर्षेत् । प्रतिलोमता चानेकप्रकारा
मूढगर्भनिदानोक्तया दिशा ज्ञातव्या । अनुलोमयेदिति मूढगर्भ-
चिकित्सितोक्तप्रकारेणेत्यर्थः ॥ १० ॥

गर्भसङ्गे तु योनिं धूपयेत् कृष्णसर्पनिर्मोकेण
पिण्डीतकेन वा, बध्नीयाद्विरण्यपुष्पीमूलं हस्त-
पादयोः, धारयेत् सुवर्चलां विशल्यां वा ॥ ११ ॥

गर्भसङ्गे चेति । हिरण्यपुष्पी कलिकारिका, सुवर्चला सूर्य-
भक्ता, विशल्या पाटला ॥ ११ ॥

अथ जातस्योत्वं मुखं च सैन्धवसर्पिषा विशोध्य
घृताक्तं मूर्ध्नि पिचुं दद्यात्, ततो नाभिनाडीमष्टा-
ङ्गुलमायम्य सूत्रेण बद्ध्वा छेदयेत्, तत्सूत्रैकदेशं च
कुमारस्य ग्रीवायां सम्यग् बध्नीयात् ॥ १२ ॥

अथ जाते उत्वं जरायु विशोध्य अपनीय । मुखं च
विशोध्य निर्मलीकृत्य, तदपि मुखकण्ठगतजरायुकफापनयनेन ।
तदुक्तं,—“जरायुणा मुखे च्छने कण्ठे च कफवेष्टिते” इति ।
ब्रह्मदेवः घृताक्तमिति पदं परित्यज्य पिचु दद्यादित्यत्र बलातै-
लाक्तमिति शेषः इति व्याख्याति । ततो नाभिनाडीमिति आयम्य
आकृष्य, ग्रीवाया सम्यग्वध्नीयात् श्रावपरिहारार्थः, गयी तु
'गर्भनाडीमष्टाङ्गुलमायम्य नातिगाढ नातिशिथिलमग्रे सूत्रेणा-
वध्य वर्धयित्वा कुष्ठतैलेन सिक्त्वाऽपत्यमाश्रास्य मधुसर्पिमिश्रं
अङ्गुल्यानामिकया कनकचूर्णं लेहयेत्,—इति पठति ॥ १२ ॥

अथ कुमारं शीताभिरङ्गिराश्वास्य जातकर्मणि
कृते मधुसर्पिरनन्तचूर्णमङ्गुल्यानामिकया लेह-
येत्, ततो बलातैलेनाभ्यज्य, क्षीरवृक्षकषायेण
सर्वगन्धोदकेन वा रूप्यहेमप्रतप्तेन वा वारिणा
स्नापयेदेनं कपित्थपत्रकषायेण वा कोष्णेन यथा-
कालं यथादोषं यथाविभवं च ॥ १३ ॥

अथ कुमारमिति । आश्वास्य योनियन्त्रपीडनमूर्च्छितम् ।
अनन्तचूर्णं सुवर्णचूर्णं, तेन मिश्रं मध्वादि लेहयेत् । चूर्णप्रमा-
ण तु गुञ्जामात्रम् । सर्वगन्धाः एलादिकाः । यथाकालं काला-
नतिक्रमेण । कोष्णेन ईषदुष्णेन । यथादोषं दोषानतिक्रमेण ।
क्षीरवृक्षकषायेण पित्तघ्नेन, सर्वगन्धोदकेन वा वातघ्नेन, वि-
भवानतिक्रमेण रूप्यहेमप्रतप्तेन वारिणा, सर्वगन्धोदकेन वा स्ना-
पयेत् । अत्र केषुचित् पुस्तकेषु तु “मधुसर्पिरनन्ता ब्राह्मीरसेन
सुवर्णचूर्णमङ्गुल्या अनामिकया लेहयेत्” अयं पाठो दृश्यते,
परमसौ टीकाकारैर्न व्याख्यातः । वृद्धवाग्भटेन लघ्वयथा प्राश-
नमभिहितं; यथा—“ऐन्द्रीब्राह्मीशङ्खपुष्पीवचाकल्कं मधुघृतोपेतं

रेणुमात्रं कुशाभिमन्त्रित सौवर्णेनाश्वत्थपत्रेण वा मेधायुर्वल-
जनन प्राशयेत् । ततो ब्राह्मीवचनान्ताशतावर्त्यन्तमचूर्णम्—
इति ॥ १३ ॥

धमनीनां हृदिस्थानां विवृतत्वादनन्तरम् ॥

चतुरात्रात्रिरात्राद्वा स्त्रीणां स्तन्यं प्रवर्तते ॥ १४ ॥

तस्मात् प्रथमेऽहि मधुसर्पिरनन्तमिश्रं मन्त्रपूतं
त्रिकालं पाययेत्, द्वितीये लक्षणासिद्धं सर्पिः, तृतीये
च । ततः प्राङ्निवारितस्तन्यं मधुसर्पिः स्वपाणि-
तलसंमितं द्विकालं पाययेत् ॥ १५ ॥

मधुसर्पिर्मिश्रं सुवर्णचूर्णं कुतो लेहयितव्यं इत्याह,—धम-
नीनामिति । अनन्तमिश्रं अनन्तस्य सुवर्णस्य गुञ्जाप्रमाणेन
मिश्रितम् । मधुसर्पिषश्च मानं वक्ष्यमाणं स्वपाणितलसंमितं;
त्रिकालं पाययेत् इति बोद्धव्यम् । तत इत्यादि ततश्चतुर्थे
दिवसे प्रातः मध्याह्नलक्षणे मधुसर्पिः प्राशयेत् । तदनन्तरं
चतुर्थदिवसस्य तृतीयकालमारभ्य पञ्चमादिवसेषु यथेष्टं स्तन्यः
वृद्धवाग्भटे च “अनन्तामिश्रे मधुसर्पिषी” इति पाठः, तत्र
चानन्ता दूर्वा व्याख्याता ॥ १४ ॥ १५ ॥

अथ सूतिकां बलातैलाभ्यक्तां वातहरौषधानि-
क्वाथेनोपचरेत् । सशेषदोषां तु तदहः पिप्पलीपि-
प्पलीमूलहस्तिपिप्पलीचित्रकशृङ्गवेरचूर्णं गुडो-
दकेनोष्णेन पाययेत्, एवं द्विरात्रं त्रिरात्रं वा कुर्या-
दादुष्टशोणितात् । विशुद्धे ततो विदारिगन्धादि-
सिद्धां स्नेहयवागूं क्षीरयवागूं वा पाययेत्त्रिरात्रम् ।
ततो यवकोलकुलत्थसिद्धेन जाङ्गलरसेन शाल्यो-
दनं भोजयेद्बलमग्निलं चावेक्ष्य । अनेन विधि-
नाध्यर्धमासमुपसंस्कृता विमुक्ताहाराचारा विगत-
सूतिकाभिधाना स्यात्, पुनरार्तवदर्शनादित्येके १६

अथ सूतिकासिद्धिः । वातहरौषधानि भद्रदार्वादीनि । उपच-
रेत् पानपरिषेकादिभिरिति शेषः । सशेषदोषामित्यत्र दोष-
शब्दो रक्तवचनः । विशुद्धे तत इति ततस्तृतीये चतुर्थे वा
दिने विशुद्धे शोणिते विदारिगन्धादिकाथेन सिद्धां स्नेहबहुलां
यवागूं अग्निबलमवेक्ष्य क्षीरयवागूं वा पाययेत् । एतेन विधि-
नेति अध्यर्धमासं त्रीणि पक्षाणि ॥ १६ ॥

धन्वभूमिजातां बलवतीं सूतिकां घृततैलयोर-
न्यतरस्य मात्रां पाययेत् पिप्पल्यादिकषायानुपानां,
स्नेहनित्या च स्यात्त्रिरात्रं पञ्चरात्रं वा; अवलां
यवागूं पाययेत्त्रिरात्रं पञ्चरात्रं वा । अत ऊर्ध्वं
स्निग्धेनान्नसंसर्गेणोपचरेत् ॥ १७ ॥

धन्वभूमिजातामिति जाङ्गलदेशजातां तु सूतिकां बुभुक्षायुतां
सात्म्यानुरोधेन घृतस्य तैलस्य वा मात्रामहःपरिणामिनीं पाय-
येत् । जीर्णे तु स्नेहे पूर्वौषधसाधितां मात्रया पेयां वा पाय-
येत् । स्नेहनित्या च स्यादभ्यङ्गादिषु । कियन्ति दिनानि घृत-

तैलयोरन्यतरमात्रां पाययेदित्याशङ्क्याह,—त्रिरात्रमित्यादि ।
बलवतीं बलयुक्तां सूतिकां । बलहीनायाश्च किं कर्तव्यमित्या-
शङ्क्याह,—अबलमित्यादि । पूर्वौषधसाधितां स्नेहयुक्ता-
मिति शेषः । अत ऊर्ध्वमित्यादि । स्नेहपानयवागूपानाभ्यां
प्रेरितत्रिरात्रपञ्चरात्रादूर्ध्वं स्निग्धेन पेयादिकमेण वहेर्वलस्य च
बृंहणार्थं वातजयार्थं चोपचरेत् । अत्रार्थे वृद्धवाग्भटः “अथ
सूतिकां बलातैलेनाभ्यज्यात्, बुभुक्षितां च पञ्चकोलचूर्णेन
यवान्युपकुञ्चिकाचव्यचित्रकव्योषसैन्धवचूर्णेन वा युक्तामहःप-
रिणामिनीं यथासात्म्यं स्नेहमात्रां पाययेत्, स्नेहायोग्यां वातह-
रौषधक्वाथं ह्रस्वपञ्चमूलीक्वाथं वा पीतवल्याश्च यमकेनाऽभ्यज्य
वेष्टयेदुदरं वस्त्रेण, तथा न वायुरुदरे विकृतिमुत्पादयति
अनवकाशत्वात्, जीर्णे तु स्नेहे पूर्वौषधैरेव सिद्धां विदार्यादि-
गणक्वाथेन वा क्षीरेण यवागूं सुस्विन्नां वा मात्रया पाययेत्”—
इति ॥ १७ ॥

प्रायशश्चैनां प्रभूतेनोष्णोदकेन परिषिञ्चेत्,
क्रोधायासमैथुनादीन् परिहरेत् ॥ १८ ॥

अपरामपि प्रसूतामधिकृत्य समान्येन क्रियाविशेषमा-
ह,—प्रायशश्चैनामिति । एनां स्त्रियः, परिषिञ्चेत् धारया, गर्भ-
क्षोभकृतरक्तस्रवणार्थं वातजयार्थं च । आयासो व्यायामः,
मैथुनं पुरुषसेवा, क्रोधादयः पञ्चदश आतुरोपद्रवचिकित्सि-
तोक्ताः ॥ १८ ॥

भवतश्चात्र ।

मिथ्याचारात् सूतिकाया यो व्याधिरुपजायते ॥
स कृच्छ्रसाध्योऽसाध्यो वा भवेदत्यपतर्पणात् ॥ १९ ॥
तस्मात्तां देशकालौ च व्याधिसात्म्येन कर्मणा ॥
परीक्ष्योपचरेन्नित्यमेवं नात्ययमायुयात् ॥ २० ॥

उक्ताहाराचारव्यतिकमेण किं भवतीत्याह,—मिथ्याचारा-
दिति । अत्यपतर्पणादिति असाध्यभवने हेतुः । तां प्रसूतां, देश-
कालौ परीक्ष्य व्याधिसात्म्येन कर्मणा नित्यमुपचरेदिति संब-
न्धः । अत्ययो विनाशः, गयी तु देशकालौक्याधिसात्म्येन
कर्मणेति पठित्वा देशादिभिः सह पृथक् सात्म्यशब्दं संबध्नाति ।
ओकसात्म्यं अभ्याससात्म्यं, ओकशब्दोय ‘उच्च’समवाय इत्य-
नेन धातुना व्युत्पादित इति व्याख्याति ॥ १९ ॥ २० ॥

अथापराऽपतन्त्यानाहाध्मानौ कुरुते, तस्मात्
कण्ठमस्याः केशवेष्टितयाऽङ्गुल्या प्रमृजेत्, कटुका-
लाबुकृतवेधनसर्षपसर्पनिर्मोकैर्वा कटुतैलविमि-
श्रैर्योनिमुखं धूपयेत्, लाङ्गलीमूलकलकेन वास्याः
पाणिपादतलमालिम्पेत्, मूर्ध्नि वास्या महावृक्षक्षी-
रमनुसेचयेत्, कुष्ठलाङ्गलीमूलकलकं वा मद्यमूत्र-
योरन्यतरेण पाययेत्, शालमूलकलकं वा पिप्प-
ल्यादि वा मधेन, सिद्धार्थककुष्ठलाङ्गलीमहावृक्ष-
क्षीरमिश्रेण सुरामण्डेन वाऽऽस्थापयेत्, एतैरेव सि-

जेन सिद्धार्थकतैलेनोत्तरवास्ति दद्यात्, स्निग्धेन कृत्स्नखेन हस्तेनापहरेत् ॥ २१ ॥

अथापरेति । कृतवेधनः कोशातकः । शालमूलकल्कमित्यत्र शालिमूलकल्कमिति केचित् ॥ २१ ॥

प्रजातायाश्च नार्या रुक्षशरीरायास्तीक्ष्णैरविशोधितं रक्तं वायुना तद्देशगतेनातिसंरुद्धं नाभेरधः पार्श्वयोर्वस्तौ बस्तिशिरसि वा ग्रन्थि करोति; ततश्च नाभिवस्त्युदरशूलानि भवन्ति, सूचीभिरिव निस्तुद्यते भिद्यते दीर्यत इव च पक्काशयः, समन्तादाध्मानमुदरे मूत्रसङ्गश्च भवतीति मक्कल्लक्षणम् । तत्र वीरतर्वादिसिद्धं जलमुषकादिप्रतीवापं पाययेत्, यवक्षारचूर्णं वा पिप्पल्यादिकाथेन, पिप्पल्यादिचूर्णं वा सुरामण्डेन, वरुणादिकाथं वा पञ्चकोलैलाप्रतीवापं, पृथक्पण्यादिकाथं वा भद्रदारुमरिचसंस्त्रुं, पुराणशुडं वा त्रिकटुकचतुर्जातककुस्तुम्बुरुमिश्रं खादेत्, अच्छं वा पिबेदरिष्टमिति ॥ २२ ॥

प्रजाताया इति प्रजातायाः प्रजननशोणितसंजनितशूलमक्कल्लः; अवरुद्धरक्तपाकजनितो विद्रधिरपि मक्कल्लः, कार्यकारणोपचारात् । मक्कल्लचिकित्सामाह — तत्र वीरतर्वादिसिद्धमिति । जल काथम् । यवक्षारचूर्णं मन्दाग्नौ कफप्रकृतीनां पिप्पल्यादिकाथेन, पिप्पल्यादिचूर्णं वा सुरामण्डेन वा, एवमन्येपि योगा दोषादीनवेक्ष्य योजनीयाः । अच्छं केवलम् । अरिष्टमभयारिष्टादिकम् ॥ २२ ॥

अथ बालं क्षौमपरिवृतं क्षौमवस्त्रास्तृतायां शय्यायां शाययेत्, पीलुवदरीनिम्बपरूषकशाखाभिश्चैनं वीजयेत्, मूर्ध्नि चास्याहरहस्तैलपिचुमवचारयेत्, धूपयेच्चैनं रक्षोघ्नैर्धूपैः, रक्षोघ्नानि चास्य पाणिपादशिरोग्रीवास्त्रयसृजेत्, तिलातसीसर्षपकर्णाश्चात्र प्रकिरेत्, अधिष्ठाने चाग्निं प्रज्वालयेत्, व्रणितोपासनीयं चावेक्षेत ॥ २३ ॥

अथ बालमिति । अधिष्ठाने सूतिकागारे । व्रणितोपासनीयं चावेक्षेत, तेन प्राकृशीर्षशयनादिसर्वमत्रापि तत्रोक्तं वेदितव्यम् । रक्षोघ्नैर्धूपैरिति वचादिभिः, क्षौमं दुकूलम् ॥ २३ ॥

ततोदशमेऽहनि मातापितरौ कृतमङ्गलकौतूकौ स्वस्तिवाचनं कृत्वा नाम कुर्यातां यदभिप्रेतं नक्षत्रनाम वा ॥ २४ ॥

ततो दशमे इति नक्षत्रनामेति नक्षत्रदेवताकृतं नामैत्यर्थः ॥ २४ ॥

ततो यथावर्णा धात्रीमुपेयान्मध्यमप्रमाणां मध्यमवयस्कामरोगां शीलवतीमचपलामलोलुपामकृशाम्स्थूलां प्रसन्नक्षीरामलम्बौष्ट्रीमलम्बोर्ध्वस्तनी-

मव्यङ्गामव्यसनिनीं जीवदत्तां दोग्धीं वत्सलामश्रुद्रकर्मिणीं कुले जातामतोभूयिष्ठैश्च गुणैरन्वितां श्यामामारोग्यबलवृद्धये बालस्य । तत्रोर्ध्वस्तनी करालं कुर्यात्, लम्बस्तनी नासिकामुखं छादयित्वा मरणमापादयेत् । ततः प्रशस्तायां तिथौ शिरःस्नातमहतवासममुदङ्मुखं शिशुमुपवेश्य धात्रीं प्राङ्मुखीमुपवेश्य दक्षिणं स्तनं धौतमीषत्परिस्तुतमभिमन्य मन्त्रेणानेन पाययेत् ॥ २५ ॥

‘चत्वारः सागरास्तुभ्यं स्तनयोः क्षीरवाहिणः । भवन्तु सुभगे नित्यं बालस्य बलवृद्धये ॥ २६ ॥ पयोऽमृतरसं पीत्वा कुमारस्ते शुभानने । दीर्घमायुरवाप्नोतु देवाः प्राइयामृतं यथा ॥ २७ ॥’

ततो यथावर्णमिति यथावर्णमिति ब्राह्मणस्य ब्राह्मणी, क्षत्रियस्य क्षत्रियामित्यादि । धात्रीमुपेयात् स्तनदायिनी समीप गच्छेत्, भिषक् बालग्राहको वेति शेषः । श्यामा हि प्रायशः प्रचुरक्षीरा भवति । उक्तविपर्ययेन दोषस्य दिङ्मात्र दर्शयन्नाह,—तत्रेत्यादि । इति शब्दोऽयमेवप्रकारे, तेनान्येऽपि दोषा एवप्रकाराः स्वयमगुह्य ज्ञातव्याः । अभिमन्त्रणमाह,—चत्वार इति ॥ २५—२७ ॥

अतोऽन्यथा नानास्तन्योपयोगस्यासात्स्याद्व्याधिजन्म भवति ॥ २८ ॥

नियतधात्र्या अभावे दोष दर्शयन्नाह,—अतोऽन्यथेति ॥ २८ ॥

अपरिस्तुतेऽप्यतिस्तब्धस्तन्यपूर्णस्तनपानादुत्संसितस्रोतसः शिशोः कासश्वासवमीप्रादुर्भावः । तस्मादेवंविधानां स्तन्यं न पाययेत् ॥ २९ ॥

कुत ईषत्परिश्रुत स्तन्य पाययेदित्याशङ्क्य तद्विपर्यये दोषं वक्तुमाह,—अपरिस्तुत इति । उत्संसितस्रोतस इति ऊर्ध्वपूरितस्रोतस इत्यर्थः । ‘उत्संसितस्रोतस’ इति पाठे तु ऊर्ध्वलुहितसुद्रीर्णं श्रोतो यस्येति समासः ॥ २९ ॥

क्रोधशोकावात्सल्यादिभिश्च स्त्रिया स्तन्यनाशो भवति । अथास्याः क्षीरजननार्थं सौमनस्यमुत्पाद्य यवगोधूमशालिषष्टिकमांसरससुरासौवीरकपिण्याकलशुनमत्स्यकशेरुकशृङ्गाटकबिसविदारिकन्दमधुकशतावरीनलिकालाबूकालशाकप्रभृतीनि विदध्यात् ॥ ३० ॥

क्रोधशोक इति । अवात्सल्यमममत्वम् । आदिशब्दाङ्गद्वन्द्वव्यायामादयः । अथास्या इति । नालिका शाकविशेषः, ‘नालिकेर’ इति क्वचित् पाठः ॥ ३० ॥

अथास्याः स्तन्यमप्सु परीक्षेत; तच्चेच्छीतलममलं तनु शङ्कावभासमप्सु न्यस्तमेकीभावं गच्छत्यफेनिलमतन्तुमन्नोत्प्लवते न सीदति वा तच्छुद्धमिति विद्यात्; तेन कुमारस्यारोग्यं शरीरोपचयो

बलवृद्धिश्च भवति । न च क्षुधितशोकार्तश्रान्तप्र-
दुष्टधातुगर्भिणीज्वरितातिक्षीणतिस्थूलविदग्ध-
भक्ष्यविरुद्धाहारतर्पितायाः स्तन्यं पाययेत् ; नाजी-
गौषधं च बालं, दोषौषधमलानां तीव्रवेगोत्पत्ति-
भयात् ॥ ३१ ॥

भवन्ति चात्र ।

धात्र्यास्तु गुरुभिर्भोज्यैर्विषमैर्दोषलैस्तथा ॥
दोषा देहे प्रकुप्यन्ति ततः स्तन्यं प्रदुष्यति ॥ ३२ ॥
मिथ्याहारविहारिण्या दुष्टा वातादयः स्त्रियाः ॥
दूषयन्ति पयस्तेन शरीरा व्याधयः शिशोः ॥
भवन्ति कुशलस्तांश्च भिषक् सम्यग्विभावयेत् ३३

अथास्याः स्तन्यमिति । अवसीदति वेल्यत्रापि निषेध-
संबन्धनीयः ॥ ३१-३३ ॥

अङ्गप्रत्यङ्गदेशे तु रुजा यत्रास्य जायते ॥
मुहुर्मुहुः स्पृशति तं स्पृश्यमाने च रोदिति ॥ ३४ ॥
निमीलिताक्षो मूर्धस्थे शिरो रोगे न धारयेत् ॥
वस्तिस्थे मूत्रसङ्घातो रुजा तृप्यति मूर्च्छति ॥ ३५ ॥
विण्मूत्रसङ्घवैवर्ण्यच्छहर्षाध्मानाच्चकूजनैः ॥
कोष्ठे दोषान् विजानीयात् सर्वत्रस्थांश्च रोदनैः ॥ ३६ ॥

व्याधिस्वरूपं प्रतिपादयितुमज्ञाना बालानां रोगज्ञानोपाय-
माह,—अङ्गप्रत्यङ्गैति ॥ ३४-३६ ॥

तेषु च यथाभिहितं मृद्वच्छेदनीयमौषधं मात्र-
या क्षीरपस्य क्षीरसर्पिषा धात्र्याश्च विदध्यात्,
क्षीरान्नादस्यात्मनि धात्र्याश्च, अन्नादस्य कषायादी-
नात्मन्येव न धात्र्याः ॥ ३७ ॥

तेषु च रोगेषु यथाविहितं यद्यदौषधं यत्र यत्र रोगे
विहितं तत्तत् तत्र कुर्यात् । तदपि मृदु अतीक्ष्ण, अच्छेद-
नीयं कफमेदसोरच्छेदकारि । मात्रया वक्ष्यमाणया । क्षीरसर्पिषा
सह बालस्य, क्षीरसर्पिःसात्म्यत्वात् ; धात्र्याश्च केवलमेव न
क्षीरयुक्तं नापि सर्पियुक्तमित्यर्थः । क्षीरान्नादस्य पूर्ववत् क्षीर-
सर्पिषा युक्तं, धात्र्यास्तु केवलमेव ॥ ३७ ॥

तत्र मासादूर्ध्वं क्षीरपायाङ्गुलिपर्वद्वयग्रहसंमि-
तामौषधमात्रा विदध्यात्, कोलास्थिसंमितां कल्क-
मात्रां क्षीरान्नादाय, कोलसंमितामन्नादायेति ॥ ३८ ॥

तामेव मात्रां निर्दिशन्नाह—तत्र मासादूर्ध्वमिति । अङ्गु-
लिपर्वद्वयग्रहसंमितामिति क्षीराज्यालोडितौषधस्येति शेषः ।
तच्चान्तरे चान्यथाभिहितं, यथा—“प्रथमे मासि जातस्य
शिशोर्भैषज्यरक्तिका । अवलेह्या तु कर्तव्या मधुक्षीरसि-
ताधृतैः । एकैका वर्षयेत्तावत् यावत् संवत्सरो भवेत् । तदूर्ध्वं
माषवृद्धिः स्यात् यावत् षोडशकाब्दिकः”—इति ॥ ३८ ॥

येषां गदानां ये योगाः प्रवक्ष्यन्तेऽगदङ्गराः ॥
तेषु तत्कल्कसंलितौ पाययेत् शिशुं स्तनौ ॥ ३९ ॥

प्रकारान्तरेणौषधोपयोगमाह,—येषां गदानामिति ॥ ३९ ॥

एकं द्वे त्रीणि चाहानि वातपित्तकफज्वरे ॥
स्तन्यपायाहितं सर्पिरितराभ्यां यथार्थतः ॥ ४० ॥
न च तृष्णाभयादत्र पाययते शिशुं स्तनौ ॥

ज्वरे विगेषमाह,—एकमित्यादि । स्तन्यपायाहितं सर्पिः,
इतराभ्यां क्षीरान्नादानाभ्यां, यथार्थतो यथाप्रयोजनात्,
हितं सर्पिरित्यर्थः । न चेत्यर्पदं अत्रेति ज्वरे ॥ ४० ॥—

विरेकवस्तिवमनान्यृतं कुर्याच्च नात्ययात् ॥ ४१ ॥
अत्ययादिति विनाशकारकात् विकारादित्यर्थः ॥ ४१ ॥

मस्तुलुङ्गक्षयादस्य वायुस्तालवस्थि नामयेत् ॥
तस्य तृड्दैन्ययुक्तस्य सर्पिर्मधुरकैः शृतम् ॥ ४२ ॥
पानाभ्यञ्जनयोर्भोज्यं शीताम्बूद्वेजनं तथा ॥

तालुनि पतिते चिकित्साभाह,—मस्तुलुङ्गक्षयादिति । मस्तु-
लुङ्गो विलीनघृताकारा मस्तकमज्जा । मधुरकैः शृत इति काको-
ल्यादिभिः पक्वम् । शीताम्बूद्वेजनमिति शीताम्बुचुलकैरासे-
चनात् त्रासनम् ॥ ४२ ॥—

वातेनाध्मापितां नाभिं सरुजां तुण्डिसंज्ञिताम् ४३
मारुतघ्नैः प्रशमयेत् स्नेहस्वेदोपनाहनैः ॥
गुदपाके तु बालानां पित्तघ्नीं कारयेत् क्रियाम् ॥
रसाञ्जनं विशेषेण पानालेपनयोर्हितम् ॥ ४४ ॥

वातेनाध्मापितामित्यादि पानालेपनयोर्हितमित्यन्तं श्लोक-
द्वयं निबन्धसप्रहकारेण पठितम् ॥ ४३ ॥ ४४ ॥

क्षीराहाराय सर्पिः पाययेत् सिद्धार्थकवचामां-
सीपयस्यापामार्गशतावरीसारिवात्राह्नीपिप्पलीह-
रिद्राकुष्ठसैन्धवसिद्धं, क्षीरान्नादाय मधुकवचा-
पिप्पलीचित्रकत्रिफलासिद्धं, अन्नादाय द्विपञ्चमू-
लीक्षीरतगरभद्रदारुमरिचमधुविडङ्गद्राक्षाद्वित्रा-
ह्नीसिद्धं; तेनारोग्यबलमेधायुषि शिशोर्भवन्ति ४५

सर्पिःसात्म्यत्वाद्बालस्य स्वस्थेऽपि सर्पिरेव भेषजसिद्धं दर्श-
यन्नाह,—क्षीरेत्यादि । पयस्या अर्कपुष्पी ॥ ४५ ॥

बालं पुनर्गात्रार्थं गृह्णीयात्, न चैनं तर्जयेत्, सह-
सा न प्रतिबोधयेद्वित्रासभयात्, सहसा नापहरेदु-
त्क्षिपेद्वा वातादिविघातभयात्, नोपवेशयेत् कौब्ज्य-
भयात्, नित्यं चैनमनुवर्तते प्रियशतैरजिघांसुः,
एवमनभिहतमनास्त्वभिवर्धते नित्यमुदग्रसत्त्वसं-
पन्नो नीरोगः सुप्रसन्नमनाश्च भवति । वातातप-
विद्युत्प्रभापादपलताशून्यागारनिम्नस्थानग्रहच्छा-
यादिभ्यो दुर्ग्रहोपसर्गतश्च बालं रक्षेत् ॥ ४६ ॥

नाशुचौ विसृजेद्बालं नाकाशे विषमे न च ॥
नोष्णमारुतवर्षेषु रजोधूमोदकेषु च ॥ ४७ ॥

इदानीं बाले परिजनस्य करणीयं निर्दिशन्नाह,—बालमि-
त्यादि । अनुवर्तते अनुकूलयेत् । प्रियशतैर्बालक्रीड न कदाना-

दिभिरित्यर्थः । अजिघांसुरिति अहन्तुमिच्छुः सन्, बालप्राहक इति शेषः । उक्तप्रकारानुकूलने फलमाह,—एवमित्यादि । पादपलता शून्यागारेत्यत्र केचित् पादपलतानानागारनिम्नस्थानगृहच्छायेति पठन्ति । नाशुचावित्यादि । विषमे निम्नोन्नतप्रदेशे ॥ ४६ ॥ ४५ ॥

क्षीरसात्म्यतया क्षीरमाजं गव्यमथापि वा ॥

दद्यादास्तन्यपर्याप्तेर्बालानां लीक्ष्य मात्रया ॥ ४८ ॥

क्षीरसात्म्यभावे च क्षीरान्तरं निर्दिशन्नाह,—क्षीरसात्म्यतयेत्यादि । अस्तन्यपर्याप्तेरिति यावत् स्तन्यस्य पुनः पर्याप्तिः परं समन्ततो भावेन प्राप्तिर्भवति, अथवा यावत् स्तन्यपानस्य योग्यता तावदित्यर्थः ॥ ४८ ॥

षण्मासं चैनमन्नं प्राशयेद्बालं हितं च ॥ ४९ ॥

अन्नदानकालमाह,—षण्मासमित्यादि । गयी तु षण्मासादिति पठित्वा षण्मासादूर्ध्वमिति व्याख्याति ॥ ४९ ॥

नित्यमवरोधरतश्च स्यात् कृतरक्ष उपसर्गभयात् । प्रयत्नतश्च ग्रहोपसर्गमभ्यो रक्ष्या बाला भवन्ति ५०

नित्यमवरोधरत इति सततं परिजनावृतः अन्तःपुरस्थो वा, कृतरक्षक्रियो भवेत् । कुतः कारणादित्याह,—उपसर्गभयात् । अस्यैवार्थस्य प्रयत्नकरणीयतां दर्शयन्नाह,—प्रयत्नतश्चेत्यादि । रक्ष्या इति रक्षणीया इत्यर्थः ॥ ५० ॥

अथ कुमार उद्विजते त्रस्यति रोदिति नष्टसंज्ञो भवति नखदशनैर्धात्रीमात्मानं च परिणुदति दन्तान् खादति कूजति जृम्भते भ्रुवौ विक्षिपत्यूर्ध्वं निरीक्षते फेनमुद्रमति सन्दद्यौष्ठः क्रूरो भिन्नामवर्चा दीनार्तस्वरो निशि जागर्ति दुर्बलो म्लानाङ्गो मत्स्यच्छुल्लुन्दरिमत्कुणगन्धो यथा पुरा धात्र्याः स्तन्यमभिलषति तथा नाभिलषतीति सामान्येन ग्रहोपसृष्टलक्षणमुक्तं, विस्तेरेणोत्तरे वक्ष्यामः ॥ ५१ ॥

किं पुनर्ग्रहोपसर्गलक्षणं तदाह—अथ कुमार इत्यादि ॥ ५१ ॥

शक्तिमन्तं चैनं ज्ञात्वा यथावर्णं विद्यां ग्राहयेत् ॥ ५२ ॥

तस्य कुमारस्य पुरुषार्थसाधनहेतुभूतां क्रियां निर्दिशन्नाह,—शक्तिमन्तं चेत्यादि । शक्तिमन्तं विद्यार्जनहेतुशक्षमम् । यथावर्णमिति ब्राह्मणस्त्री, राजन्यो दण्डनीति, वैश्यो वार्तामिति ॥ ५२ ॥

अथास्मै पञ्चविंशतिवर्षाय द्वादशवर्षा पत्नीमावहेत् पित्र्यधर्मार्थकामप्रजाः प्राप्स्यतीति ॥ ५३ ॥

विद्याग्रहणवत्परमपि कुमारस्य दृष्टादृष्टकारणसाधनभूतं निर्दिशन्नाह,—अथास्मै इत्यादि । आवहेत् विदध्यात् । किमर्थमित्याह,—पित्र्येत्यादि । पितुर्हितं कर्म पित्र्यं श्राद्धदानादि, धर्मः श्रुतिस्मृतिविहितं यज्ञायनुष्ठान, अर्थः सुवर्णादिः, कामः

स्वेषु विषयेषु इन्द्रियाणामानुकूल्यतः प्रवृत्तिः, प्रजाः पुत्रपौत्रादयः ॥ ५३ ॥

ऊनषोडशवर्षायामप्राप्तः पञ्चविंशतिम् ॥

यदाधत्ते पुमान् गर्भं कुक्षिस्थः स विपद्यते ॥ ५४ ॥

जातो वा न चिरं जीवेज्जीवेद्वा दुर्बलेन्द्रियः ॥

तस्मादत्यन्तबालायां गर्भाधानं न कारयेत् ॥ ५५ ॥

अप्राप्तपञ्चविंशतेरूनषोडशवर्षया सह संयोगे दोषं दर्शयन्नाह,—ऊनषोडशवर्षायामित्यादि ॥ ५४ ॥ ५५ ॥

अतिवृद्धायां दीर्घरोगिण्यामन्येन वा विकारेणोपसृष्टायां गर्भाधानं नैव कुर्वीत । पुरुषस्याप्येवंविधस्य त एव दोषाः संभवन्ति ॥ ५६ ॥

अतिवृद्धादिष्वपि गर्भाधाननिषेधमाह,—अतिवृद्धायामित्यादि । पुरुषस्याप्येवंविधस्य गर्भाधानेऽनधिकार इति शेषः । कुतो गर्भाधाननिषेध इत्याह,—एवमित्यादि । एतेन कुक्षिस्थः स विपद्यत इत्यादिवाक्यम् ॥ ५६ ॥

तत्र पूर्वोक्तैः कारणैः पतिष्यति गर्भं गर्भाशयः कटीवङ्गणवस्तिशूलानि रक्तदर्शनं च, तत्र शीतैः परिषेकावगाहप्रदेहादिभिरुपचरेज्जीवनीयश्रुतक्षीरपानैश्च, गर्भस्फुरणे मुहुर्मुहुस्तत्सन्धारणार्थं क्षीरमुत्पलादिसिद्धं पाययेत्; प्रस्रंसमाने सदाहपार्श्वपृष्ठशूलासृग्दरानाहमूत्रसङ्गाः, स्थानात् स्थानं चोपक्रामति गर्भं कोष्ठे संरम्भः, तत्र स्निग्धशीताः क्रियाः, वेदनायां महासहाश्रुद्रसहामधुकश्वदंष्ट्राकण्टकारिकासिद्धं पयः शर्कराक्षौद्रमिश्रं पाययेत्; मूत्रसङ्गे दर्भादिसिद्धं; आनाहे हिङ्गुसौवर्चललशुनवचासिद्धं; अत्यर्थं स्रवति रक्ते कोष्ठागारिकागारमृत्पिण्डसमङ्गाधातकीकुसुमनवमालिकागैरिकसर्जरसरसाञ्जनचूर्णं मधुनावलिह्यात्, यथालाभं न्यग्रोधादित्वकूपवालकलकं वा पयसा पाययेत्, उत्पलादिकलकं वा कशेरुशृङ्गाटकशालूककलकं वा शूतेन पयसा, उदुम्बरफलौदककन्दकाथेन वा शर्करामधुमधुरेण शालिपिष्टं, न्यग्रोधादिस्वरसपरिपीतं वा वस्त्रावयवं योन्यां धारयेत्; अथादृष्टशोणितवेदनायां मधुकदेवदारुपयस्यासिद्धं पयः पाययेत्, तदेवाश्मन्तकशतावरीपयस्यासिद्धं विदारिगन्धादिसिद्धं वा, बृहतीद्वयोत्पलशतावरीसारिवापयस्यामधुकसिद्धं वा, एवं क्षिप्रमुपक्रान्ताया उपावर्तन्ते रजो गर्भश्चाप्यायते; व्यवस्थिते च गर्भे गव्येनोदुम्बरशलाटुसिद्धेन पयसा भोजयेत्; अतीते लवणस्नेहवर्ज्याभिर्यवागूमिखड्वाकादीनां पाचनीयोपसंस्कृताभिरुपक्रमेत यावन्तो

मासा गर्भस्य तावन्त्यहानिः वस्त्युदरश्लेषु पुराणगुडं दीपनीयसंयुक्तं पाययेदरिष्टं वा; वातोपद्रवगृहीतत्वात् स्रोतसां लीयते गर्भः, सोऽतिकालमवतिष्ठमानो व्यापद्यते, तां मृदुना स्नेहादिक्रमेणोपचरेत्, उत्क्रोशरससंसिद्धामनल्पस्नेहां यवागूं पाययेत्, माषतिलविल्वशलाहसिद्धान् वा कुलमाषान् भक्षयेन्मधुमाध्वीकं चानुः पिबेत् सप्तरात्रम्; कालातीतस्थायिनि गर्भे विशेषतः सधान्यमुदूखलं मूषलेनाभिह्न्याद्विषमे वा यानासने सेवेत; वाताभिपन्न एव शुष्यति गर्भः, स मातुः कुक्षिं न पूरयति मन्दं स्पन्दते च, तं बृहणीयैः पयोभिर्मांसरसैश्चोपचरेत्; शुक्रशोणितं वायुनाभिप्रपन्नमवक्रान्तजीवमाध्मापयत्युदरं, तत्कदाचिद्यदृच्छयोपशान्तं नैगमेषापहतमिति भाषन्ते, तमेव कदाचित् प्रलीयमानं नागोदरमित्याहुः, तत्रापि लीनवत् प्रतीकारः ॥ ५७ ॥

अल्यर्थं खवतिरक्ते असुग्दर इत्यर्थः । कोष्ठवदागारं कोष्ठागारं तेन चरतीति कोष्ठागारिका महाकारिका कीटविशेषः तद्गृहमृत्तिका । औदकाः कन्दाः कसेरुशालुकनदी-माषकादयः । दृष्टशोणितायां रुजि चिकित्सां निर्दिश्यादृष्टशोणितायां रुजि चिकित्सां निर्दिशन्नाह,—अथादृष्टशोणित इत्यादि । पयस्या अर्कपुष्पी । सिद्धं पयः पाययेदिति शेषः । अश्मन्तकः कर्बुदाकारः । उपावर्तन्ते उपशमयन्ति । गर्भश्चाप्याय्यते रक्तश्रुतिकर्षितः । ‘एव क्षिप्रमुपक्रान्ते नीरजाया उपावर्तन्ते गर्भः प्राप्याय्यते च’ इति क्वचित् पाठः । तन्त्रान्तरे चोपविष्टकाख्योऽयं गर्भः कथितः । तथाच चरके,—“यस्याः पुनरुष्णतीक्ष्णोपयोगाद् गर्भिण्या महति जातसारे गर्भे पुष्पदर्शने अन्यो वा योनिस्त्रावः, तस्या गर्भो वृद्धिं न प्राप्नोति निःसृतत्वात् सकालान्तरमवतिष्ठते सस्पन्दश्चभवति, तमुपविष्टकमित्याचक्षते”—इति । व्यवस्थिते चेत्यादि—उडुम्बरस्य कोमलैः फलैः पक्वेन क्षीरेण । क्षीरपाकस्तु तन्त्रान्तराभिहितो यथा,—“द्रव्यादृष्टगुणं क्षीरं क्षीरात्तोयं चतुर्गुणं । क्षीरावशेषः कर्तव्यः क्षीरपाके त्रयविधिः” । अतीते इत्यादि अतीते पतित इत्यर्थः । उद्दालकः आरण्यकोद्वः, एतच्च यवागृहान लङ्घनपूर्वम् । तथाच वाग्भटः,—“आमान्वये च तत्रेष्ट शीत रुक्षोपसंहित । उपवासो घनोशीरगूडूच्यरुधानकाः । कथिताः सलिले पानं तृणधान्यादिभोजनं”—इति । वस्त्युदरश्लेष्वित्यादि । दीपनीयसंयुक्तं पञ्चकोलचूर्णसंयुक्तं, अरिष्टमभयारिष्टादिकम् । उत्तरकस्तुतिनिमित्तोपविष्टकप्रसङ्गेनापरो चिरकालस्थायिनीं गर्भविकृतिं दर्शयन्नाह,—वात इत्यादि । आदिशब्दः प्रधानवाची, तेन स्नेहप्रधानासुक्रमेणेत्यर्थः । मृदुनेति मधुपानवर्जितवचारणा-स्नेहेनेति मन्यन्ते । तामेवावचराणां निर्दिशन्नाह,—उत्क्रोशरससंसिद्धामित्यादि । उत्क्रोशः कुररभेदः, अनल्पस्नेहां प्रभू-

तस्नेहां; अन्ये पुनरल्पस्नेहमिति पठन्ति तदसम्यक्, यवागवा पचनार्थमाज्यस्योपयुज्यमानत्वात् परतन्त्रदर्शनाच्च । तदुक्तं चरके,—“यस्याः पुनर्गर्भः प्रसुप्तो न स्पन्दते तां श्येन मत्स्य-गवयशिखिताम्रचूडतित्तिरीणामन्यतमस्य सर्पिध्मता रसेन माषयूषेण वा प्रभूतसर्पिषा भोजयेत्”—इति । विल्वस्य कोमलफलैः सिद्धान् । एवं श्रोतसामवरोधहेतोर्वातस्य उपशमविधिमुक्त्वा वातोपशमहेतु भूतानां श्रोतसां विकासार्थं विविदर्शयन्नाह,—कालातीत इत्यादि । उत्क्रोशकुररकौ समावित्स्यमरः, पक्षिविशेष इत्यर्थः । मृदुना अतीक्ष्णेन, तीक्ष्णस्य गर्भोपघातकरत्वात् । स्नेहादीन् इत्यत्रादिशब्दो न व्यवस्थावाची, तीक्ष्णस्नेदस्य वभनविरचनयोश्च गर्भोपघातकरत्वात् । शुष्कमाह,—वाताभिपन्न इत्यादि । वाताभिपन्नो गर्भः शुष्यति, ननु पुनर्लीनवत् मार्गावरोधात्तिष्ठति । गर्भशोषलक्षणं पुनः कुक्षेरपूरणं, वातशोषणेनैव विहतौजस्त्वात् गर्भो मन्दमेव चलति । बृहणीयैः पयोभिरिति बृहणीयसंस्कृतैः क्षीरैरित्यर्थः । मांसरसैश्चेति चकारात् नीलशुण्डाकौरस्तमुच्युः—वृद्धकाश्यपे च शुष्कलक्षणमभिहितं यथा—“गर्भनाड्यास्त्ववहनादल्पत्वाद्वा बलस्य च । चिरेनाप्याय्यते गर्भस्तथैवाकालभोजनात् । अकुक्षिपूरणं गर्भो शुष्कश्च मन्द एव च”—अवक्रान्तजीवं जीवनोपगतं, अतएवाकुथितमवतिष्ठेत् । शुक्रार्तवावरोधनो वायुरेव उदरमाध्मापयति । तदाध्मानं कदाचित् यदृच्छया अनियतहेतुना उपशान्तं लीनभूतं दृष्ट्वा नैगमेषेण बालग्रहेणाहतमिति वदन्ति । वाताभिपन्नमेव गर्भावस्थायिशेषं दर्शयन्नाह,—तमेवेत्यादि । तमेव वाताभिपन्नमेव पुनः प्रविलीनमान अल्पीभवन्तं नागोदरमिति ब्रुवते । तत्रेति नागोदरे । अपि शब्दात् नैगमेषेण हृतेपि लीनोक्तप्रतीकारः ॥ ५७ ॥

अत ऊर्ध्वं मासानुमासिकं वक्ष्यामः ॥ ५८ ॥

मधुकं शाकबीजं च पयस्या सुरदारु च ॥

अश्मन्तकस्तिलाः कृष्णास्ताम्रवल्ली शतावरी ॥ ५९ ॥

वृक्षादनी पयस्या च लता चोत्पलसारिवा ॥

अनन्ता सारिवा रास्त्रा पद्मा मधुकमेव च ॥ ६० ॥

बृहत्स्यौ काश्मरी चापि क्षीरिशुक्लास्त्वचो घृतम् ॥

पृश्निपर्णी बला शिशु श्वदंष्ट्रा मधुपर्णिका ॥ ६१ ॥

शृङ्गाटकं बिसं द्राक्षा कशेरु मधुकं सिता ॥

वत्सैते सप्त योगा स्युरर्धश्लोकसमापनाः ॥

यथासंख्यं प्रयोक्तव्या गर्भस्त्रावे पयोयुताः ॥ ६२ ॥

शाको महावृक्षः कर्कशपत्रः, तस्य बीजम् । पयस्या अर्कपुष्पी, गयी तु पयस्यां क्षीरविदारीं क्षीरकाकोलीं वा ब्रूते । अश्मन्तकः कोविदारसदृशोऽम्लपत्रः ‘अम्ललोटक’ इति लोके । ताम्रवल्ली वामतरुणी मञ्जिष्ठा । अपरलता प्रियङ्गुः । अनन्ता उत्पलसारिवा, पद्मा पद्मचारिणी, भार्गमपरे । बृहत्स्यौ स्थूलफला चणकबृहती च । क्षीरिशुक्लाः क्षीरिशुक्लाणां वटादीनां अविक-

सिताः प्रवालाः । मधुपर्णी मधुयष्टिका । यथासंख्यमिति प्रथ-
ममासमारभ्य सप्तममासान् यावत् अनुक्रमेणेत्यर्थः । पयो-
युता इति चूर्णादिप्रयोगे एते योगाः पयसा युताः प्रयोज्या
इत्यर्थः ॥ ५८-६२ ॥

कपित्थवृहतीबिल्वपटोलेक्षुनिदिग्धिजैः ॥

मूलानि क्षीरसिद्धानि पाययेद्विषगष्टमे ॥ ६३ ॥

नवमे मधुकानन्तापयस्यासारिवाः पिबेत् ॥

क्षीरं शुण्ठीपयस्याभ्यां सिद्धं स्याद्दशमे हितम् ॥ ६४ ॥

सक्षीरा वा हिता शुण्ठी मधुकं सुरदारु च ॥

एवमप्याय्यते गर्भस्तीव्रा रुक् चोपशाम्यति ॥ ६५ ॥

कपित्थेत्यादि । कपित्थादीनां मूलानि क्षीरसिद्धान्यष्टमे
मासि । नवमे मधुकादयः सारिवान्ताः क्षीरसिद्धाः पिबेत् ।
पयस्या क्षीरविदारी । दशमे मासि शुण्ठीपयस्याभ्यां क्षीरपाक-
कल्पनया सिद्धं क्षीरं हितं भवेत् । अथवा सक्षीराः शुण्ठ्या-
दयः प्रशस्यन्ते, वाग्भटेप्येतैः सिद्धं क्षीरं प्रतिपादितं, तथा-
च,—“कपित्थबिल्ववृहतीपटोलेक्षुनिदिग्धिजैः । मूलैः शृतं
प्रयुज्जीत क्षीरं मासे तथाष्टमे । नवमे शारिवानन्तापयस्या-
मधुयष्टिभिः । योजयेद्दशमे मासि क्षीरं सिद्धं पयस्यया ।
अथवा यष्टिमधुकनागरामरदारुभिः”—इति । गयदासेन एते
गर्भस्त्रावचिकित्सितयोगाः प्रागेव गर्भश्चाप्यायत इत्यनन्तरं
पठिताः ॥ ६३-६५ ॥

निवृत्तप्रसवायास्तु पुनः षड्भ्यो वर्षेभ्य ऊर्ध्वं
प्रसवमानाया नार्याः कुमारोऽल्पायुर्भवति ॥ ६६ ॥

इदानीं पूर्वगर्भजन्मनो उत्तरगर्भजन्मावधिमतिक्रम्य गर्भ-
ग्राहिण्या दोष दर्शयन्नाह,—निवृत्तेत्यादि । एतेन षड्भ्यो-
वर्षेभ्य ऊर्ध्वं निवृत्तप्रसवेत्युच्यते । षट्सु षडवयवेषु पञ्चचतु-
स्त्रिद्विवर्षेषु गर्भानुजननस्य जन्मकाल इति; कुतः पुनरस्याः
कुमारोऽल्पायुर्भवति ? उच्यते—गर्भाशययोन्यादिदोषेण हि
निवर्तते प्रसवः; तत्र तच्छोधनक्रियामन्तरेणाहारविहारदि-
गुणमात्रेण यदृच्छोपगृहीताया योनिगर्भाशयादिषु अनिष्फुटि-
तदोषेषु जातोऽल्पायुरेवेति ॥ ६६ ॥

अथ गर्भिणीं व्याध्युत्पत्तावत्ये छर्दयेन्मधुरा-
म्लेनान्नोपहितेनानुलोमयेच्च, संशमनीयं च मृदु
विदध्यादन्नपानयोः, अश्रीयाच्च मृदुवीर्यं मधुरप्रायं
गर्भाविरुद्धं च, गर्भाविरुद्धाश्च क्रिया यथायोगं
विदधीत मृदुप्रायाः ॥ ६७ ॥

गर्भव्याघातकत्वेन निषिद्धाया वमनादिक्रियायाः कचिद-
त्ययकारिणि व्याधौ मृदुना द्रव्येण प्रतिप्रसव निर्दिशन्नाह,—
अथ गर्भिणीमित्यादि । अत्यये विनाशहेतौ । अनुलोमयेचेति
मधुराम्लेनान्नोपहितेनेति संबन्धः । आहारं नियमयन्नाह,—
अश्रीयाच्चेत्यादि । विहारमायस्य नियमयन्नाह,—गर्भाविरुद्धा
इत्यादि । यथायोगं अहीनातिमिथ्यायोगेनेत्यर्थः ॥ ६७ ॥

भवन्ति चात्र ।

सौवर्णं सुकृतं चूर्णं कुष्ठं मधु घृतं वचा ॥

मत्स्याक्षकः शङ्खपुष्पी मधुसर्पिः सकाञ्चनम् ॥ ६८ ॥

अर्कपुष्पी मधुघृतं चूर्णितं कनकं वचा ॥

हेमचूर्णानि कैटर्यः श्वेता दूर्वा घृतं मधु ॥ ६९ ॥

चत्वारोऽभिहिताः प्राशाः श्लोकाधेषु चतुर्ष्वपि ॥

कुमाराणां वपुर्मैधावलबुद्धिविवर्धनाः ॥ ७० ॥

इति भगवता श्रीधन्वन्तरिणोपदिष्टायां तच्छिष्येण
महर्षिणा सुश्रुतेन विरचितायां सुश्रुतसंहितायां
शारीरस्थानं समाप्तम् ।

इदानीं योगान्तरैः सह कुमारस्य सुवर्णचूर्णं निर्दिशन्नाह,—
सौवर्णमित्यादि । मत्स्याक्षको ब्राह्मी, ‘धूस्तूर’ इत्येके, अन्ये
रक्तपुष्पमानूपं ‘मत्स्याक्षक’ इति लोके प्रसिद्धमाहुः । अर्क-
पुष्पी पयस्या अर्कसदृशः पयःपुष्पा, श्वेतदूर्वाविशेषां केचि-
दाहुः, वृक्षजातिमन्ये । कैटर्यः पर्वतनिम्बः । केचित्तु
सवत्सरं यावदेते इति अपादकं वाक्यमपठित्वा मात्राज्ञानार्थं
बिल्वमित्युक्तं वाक्यमभिदधाति, यथा—“विडङ्गफलमात्रं तु
जातमात्रस्य भेषजं । एतेनैव प्रदानेन मासि मासि प्रवर्धितं ।
कोलास्थिमात्रं क्षीरादे दद्याद्द्वैषज्यकोविदः, क्षीरान्नादे कोलमा-
त्रमन्नादे दुम्बरोपमम्”—इति । सवत्सरं यावदेते योगाः प्रयोज्याः;
अन्ये द्वादशवर्षाण्याहुः । मात्रा उक्तैव; गयी तु प्राक्तनमात्रा-
प्रतिपादकं वाक्यमपठित्वा मात्राज्ञानार्थं विश्वासिन्नोक्तं वाक्यम-
भिदधाति । यथा,—“विडङ्गफलमात्रं तु जातमात्रस्य भेषजं ।
एतेनैव प्रमाणेन मासि मासि प्रवर्धितं । कोलास्थिमात्रं
क्षीरादे दद्याद्द्वैषज्यकोविदः । क्षीरान्नादे कोलमात्रमन्नादे
दुम्बरोपममिति” ॥ ६८-७० ॥

इति भिषग्वरश्रीब्रह्मणविरचितायां निबन्धसं-
हाख्यायां सुश्रुतव्याख्यायां शारीरस्थाने
दशमोऽध्यायः समाप्तः ।

सुश्रुतसंहिता ।



अथ चिकित्सितस्थानम् ।

प्रथमोऽध्यायः ।

अथातो द्विव्रणीयचिकित्सितं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

शारीरानन्तरं चिकित्सितस्थानमारभ्यते । द्वौ व्रणौ अधि-
कृत्य कृत द्विव्रणीयम् । चिकित्सित विकारप्रतीकारः ॥ १ ॥
॥ २ ॥

द्वौ व्रणौ भवतः शारीर आगन्तुकश्चेति । तयोः
शारीरः पवनपित्तकफशोणितसन्निपातनिमित्तः;
आगन्तुरपि पुरुषपशुपक्षिव्यालसरीसृपप्रपतनपी-
डनप्रहाराग्निक्षारविषतीक्ष्णौषधशकलकपालशङ्ख-
चक्रेषु परशुशक्तिकुन्ताद्यायुधाभिघातनिमित्तः ।
तत्र तुल्ये व्रणसामान्ये द्विकारणोत्थानप्रयोजन-
सामर्थ्याद् द्विव्रणीय इत्युच्यते ॥ ३ ॥

कथं द्वौ व्रणौ भवत इत्याह—शारीर आगन्तुकश्च । अत्र
केचित् शारीरसमुत्थ आगन्तुश्चेति पठन्ति, व्याख्यानयन्ति
च—उभयत्र चकारकरणमुभयोश्च व्याकरणमुभयोः परस्पर-
नुबन्धसूचनार्थम् । अभिघातशब्दः पुरुषादिभिः प्रत्येकं सम्ब-
न्धनीयः । पशवो गोमहिषादयः । मृगा एणादयः । पक्षिणः
काककङ्कश्रादयः । व्याला व्याघ्रादयो दुष्टजीवाः । सरीसृपः
कृष्णसर्पादयो मीनमकरौ च । प्रपतन प्रकर्षेण पतनम् ।
प्रहारः लगुडादिकुट्टनम् । तीक्ष्णौषधानि चिरविल्वचित्रका-
दीनि । शकलं काष्ठादीनां खण्डम् । कपाल घटादीनां कर्प-
रम् । चक्र आयुधविशेषः खनामख्यातः । इषुः बाणः । परशुः
आयुधविशेषः कुठाराकारः । शक्तिः आयुधविशेषस्त्रिसुखी ।
कुन्तः प्रसिद्धः । आदिशब्दान् खन्नादयः । व्रणसामान्य
व्रणजातिः व्रणलमित्यर्थः । तस्मिन्तुल्ये सत्यपि द्विकारणो-
त्थानप्रयोजनसामर्थ्याद् द्विव्रणीय इत्युच्यते । द्विकारण द्विहेतुक
यत् उत्थान उत्पत्तिः तस्य प्रयोजनं शीतक्रियादि तस्य सामर्थ्यं
शक्तिस्तस्मात् द्विव्रणीय इत्युच्यते ॥ ३ ॥

सर्वस्मिन्नेव आगन्तुव्रणे तत्कालमेव क्षतोष्मणः
प्रसृतस्योपशमार्थः पित्तवच्छीतक्रियावचारणवि-

धिविशेषः सन्धानार्थं च मधुघृतप्रयोग इत्येतद्-
द्विकारणोत्थानप्रयोजनं, उत्तरकालं तु दोषोपप्लव-
विशेषात् शारीरवत् प्रतीकारः ॥ ४ ॥

अथागन्तुव्रणस्य कर्मविशेषप्रयोजनं दर्शयन्नाह—सर्वस्मिन्नि-
त्यादि । तत्कालमेवेति यत्कालमेवोपप्लवविशेषात् क्षतमुत्पद्यते
तस्मिन्नेव काले । क्षतोष्मण इति उष्मा प्रहारसंघट्टजनित-
तेजः । प्रसृतस्य विस्तृतस्य । विधिविशेषः विधानभेदः ।
हेतुप्रत्यनीक कर्माभिधाय व्याधिप्रत्यनीक दर्शयन्नाह—सन्धा-
नार्थं चेत्यादि । चकारः क्षतोष्मणो निर्वापणार्थं तथा मार्गाव-
रोधकुट्टवातरक्तशमनार्थं च । वक्ष्यमाणशारीरव्रणोत्थानप्रयोजनं
मनसि संप्रधार्याह—एतद् द्विकारणोत्थानप्रयोजनमिति । उत्तर-
कालमिति सप्ताहादूर्ध्वमित्यर्थः । यतः सद्योव्रणल सप्ताहमेव ।
दोषोपप्लवविशेषादिति दोषैरनिलादिभिरुपप्लवो दूषणं तदभे-
दात् ॥ ४ ॥

दोषोपप्लवविशेषः पुनः समासतः पञ्चदशप्र-
कारः, प्रसरणसामर्थ्याद्, यथोक्तो व्रणप्रश्नाधिकारे,
शुद्धत्वात् षोडशप्रकार इत्येके ॥ ५ ॥

दोषोपप्लवविशेष दर्शयन्नाह—दोषेत्यादि । समासतः संक्षे-
पतः । वातादीनां शोणितचतुर्थानां पृथगन्योन्यसंसर्गेण पञ्चद-
शभेदाः । विस्तरः पुनरेषां धातुमलसंसर्गजः अपरिसंख्येयः ।
शुद्धत्वादित्यादि पञ्चदशप्रकारदोषोपप्लवयुक्तत्वात् पञ्चदशप्रकारो
व्रणः, षोडशश्च शुद्धः सकलदोषोपप्लवरहितो व्रण इत्यर्थः ॥ ५ ॥

तस्य लक्षणं द्विविधं सामान्यं वैशेषिकं च ।
तत्र सामान्यं रुक् । 'व्रण' गात्रविचूर्णने, व्रणयतीति
व्रणः । विशेषलक्षणं पुनर्वातादिलिङ्गविशेषः ॥ ६ ॥

इदानीं व्रणस्य शुद्धशुद्धभेदेन लक्षणद्वैविध्यमाह—तस्य
लक्षणमित्यादि । तस्य व्रणस्य इत्यर्थः । सामान्यलक्षणं
व्रणस्य किमित्याह—तत्र सामान्यं रुगिति । रुक् पीडामा-
त्रमित्यर्थः । व्रणस्य व्युत्पत्तिमाह—'व्रण' गात्रविवर्णने इत्येवं
धातुः गात्रविवर्णनमित्यस्यार्थः । व्रणयतीति गात्रवैवर्ण्यं
करोतीत्यर्थः । एतेनादोषलिङ्गाधिष्ठितो रोपणचिकित्साविषयः
शुद्ध एव व्रण उक्तः । विशेषलक्षणमाह—विशेषलक्षणमित्या-
दि । अयमशुद्धो व्रण उक्तः ॥ ६ ॥

तत्र श्यावारुणाभस्तनुः शीतः पिच्छिलोऽल्प-
स्त्रावी रुक्षश्चटचटायनशीलः स्फुरणायामतोदमे-
दवेदनाबहुलो निर्मासश्चेति वातात्, क्षिप्रजः पीत-
नीलाभः किंशुकोदकाभोष्णस्त्रावी दाहपाकरागवि-
कारी पीतपिडकाजुष्टश्चेति पित्तात्, प्रततचण्डक-
ण्डूबहुलः स्थूलो घनः स्तब्धशिरास्त्रायुजालावततः
कठिनः पाण्डुवभासो मन्दवेदनः शुक्लशीतसान्द्र-
पिच्छिलास्त्रावी गुरुश्चेति कफात्, प्रवालदलनिच-
यप्रकाशः कृष्णस्फोटपिडकाजालोपचितस्तुरङ्ग-
स्थानगन्धः सवेदनो धूमायनशीलो रक्तस्त्रावी पि-
त्तलिङ्गश्चेति रक्तात्, तोददाहधूमायनप्रायः पीता-
रुणाभासस्तद्वर्णस्त्रावी चेति वातपित्ताभ्यां, कण्डू-
यनशीलः सनिस्तोदो दारुणो मुहुर्मुहुः शीतपि-
च्छिलस्त्रावी चेति वातश्लेष्मभ्यां, गुरुः सदाह
उष्णः पीतपाण्डुस्त्रावी चेति पित्तश्लेष्मभ्यां,
रुक्षस्तनुस्तोदबहुलः सुप्त इव च रक्तारुणाभस्तद्वर्ण-
स्त्रावी चेति वातशोणिताभ्यां, घृतमण्डाभो
मीनधावनतोयगन्धिर्मृदुर्विस्पर्णकृष्णस्त्रावी चे-
ति पित्तशोणिताभ्यां, रक्तो गुरुः पिच्छिलः
कण्डूप्रायः स्थिरो रक्तपाण्डुस्त्रावी चेति श्लेष्मशो-
णिताभ्याम्, स्फुरणतोददाहधूमायनप्रायः पीतत-
नुरक्तस्त्रावी चेति वातपित्तशोणितेभ्यः, कण्डूस्फु-
रणचुम्बुमायनप्रायः पाण्डुघनरक्तास्त्रावी चेति
वातश्लेष्मशोणितेभ्यः, दाहपाकरागकण्डूप्रायः पा-
ण्डुघनरक्तास्त्रावी चेति श्लेष्मपित्तशोणितेभ्यः,
त्रिविधवर्णवेदनास्त्रावविशेषोपेतः पवनपित्तक-
फेभ्यः, निर्दहननिर्मथनस्फुरणतोददाहपाकरा-
गकण्डूस्त्रावबहुलो नानावर्णवेदनास्त्रावविशेषोपेतः
पवनपित्तकफशोणितेभ्यः, जिह्वातलाभो मृदुः
स्निग्धः श्लक्ष्णो विगतवेदनः सुव्यवस्थितो निरा-
स्त्रावश्चेति शुद्धो व्रण इति ॥ ७ ॥

इदानीं वातादिव्रणलक्षणमाह—तत्रेत्यादि । चटचटायन-
शीलः चटचटायनस्वभावः । चटचटायनादयो वेदनाविशे-
षाः । स्फुरणं पुनःपुनश्चलनम् । आयामः सङ्कुचिता-
ङ्गदेशस्य दीर्घाकरणमिव । तोदः सूचीभिरिव, भेदनं लग्न-
विदारणमिव । क्षिप्रजः शीघ्रजन्मा । किंशुकोदकाभोष्ण-
स्त्रावी किंशुकमुमनःप्रक्षालनसलिलसदृशोष्णस्त्रावशील इ-
त्यर्थः । प्रततचण्डकण्डूबहुलः विशालकण्डूयनप्रायः, विशा-
लोन्नतव्रणवर्त्मल्यर्थः । स्तब्धशिरास्त्रायुजालावततः अतः
अमृदुशिरास्त्रायुसमूहेन बद्ध इत्यर्थः । प्रवालदलनिचयप्रकाशः
प्रवालखण्डसमूहसदृशः, प्रवालोलिङ्गमः, स च समुद्रजातो-
ऽत्यन्तस्फोटो बलीविशेषः । कृष्णस्फोटेत्यादि कृष्णस्फोटपि-
डकासमूहव्याप्तः । तुरङ्गस्थानगन्धः तीक्ष्णक्षारगन्धिः ।

धूमायनशीलः प्रकर्षेण धूमोद्गमनमिव कर्तुं शीलः । तोदे-
त्यादि तद्वर्णस्त्रावी अत्रानुक्तपरिशिष्टेन वातपित्तयोर्वर्णेन
स्त्रावेण च युक्त इत्यर्थः । कण्डूयनेत्यादि सनिस्तोदः व्यथायुक्तः ।
दारुणः कठिनः । रुक्षेत्यादि सुप्त इवेति अज्ञायमानस्पर्श-
शुद्ध । अत्रानुक्तपरिशिष्टेन तयोर्वीतशोणितयोर्वर्णेन स्त्रावेण च
युक्त इत्यर्थः । घृतमण्डो घृतस्य उपरिस्थोऽच्छो भागो मण्डः ।
मीनधावनतोयगन्धिः मत्स्यप्रक्षालनोदकगन्धिः, विस्मगन्धि-
रित्यर्थः । रक्तेत्यादि चुम्बुमायमान राजिकासर्षपलिप्त इव ।
दाहेत्यादि निर्दहन भस्मासात्करणमिव । निर्मथन मन्थानविलो-
डनमिव । इदानीं शुद्धव्रणमाह—जिह्वेत्यादि । अत्र जिह्वातला-
भशब्दो मृदुस्निग्धश्लक्ष्णशब्दैः एक सम्बन्धते । आभाश-
वेदनं वर्णं, कथ्यते । मृदु कोमलः । श्लक्ष्णो मरुणः । सुव्यव-
स्थितः शोभनाकृतिः । एतेन नात्युन्नतो नातिनीचः किन्तु
सम इति बोधयति । इति शब्दः सूत्रनिर्दिष्टसमाप्तौ ॥ ७ ॥

तस्य व्रणस्य षष्टिरुपक्रमा भवन्ति । तद्यथा—
अपतर्पणमालेपः परिषेकोऽभ्यङ्गः स्वेदो विम्लाप-
नमुपनाहः पाचनं विस्त्रावणं स्नेहो वमनं विरेचनं
छेदनं भेदनं दारुणं लेखनमेषणमाहरणं व्यधनं
विस्त्रावणं सीवनं सन्धानं पीडनं शोणितास्थापनं
निर्वापणमुत्कारिका कषायो वर्तिः कल्कः सर्पि-
चैलं रसक्रियाऽवचूर्णनं व्रणधूपनमुत्सादनमवसा-
दाः मृदुकर्म दारुणकर्म क्षारकर्माग्निर्कर्म कृष्ण-
सर्वपाण्डुकर्म प्रतिसारणं रोमसञ्जनं लोमापह-
रणं बस्तिकर्मात्तरबस्तिकर्म बन्धः पत्रदानं कृमिघ्नं
बृंहणं विषघ्नं शिरोविरेचनं नखं कवलधारणं
धूमो मधुसर्पिर्बन्धमाहारो रक्षाविधानमिति ॥ ८ ॥

तस्येत्यादि एषां मध्ये प्रतिसारणं न गणनीयं, शुक्लमृदुकृ-
ष्णकर्मणोऽप्येवमेव; अतो न संख्यातिरेकः । केचिदत्र
रोमसञ्जनलोमापहरणादीन् सप्तोपक्रमान् विहाय कषाया-
दीन् सप्त शोधनरूपान् सप्त रोपणरूपान् इति द्विरूपान्
गणयित्वा षष्टिमुपक्रमान् पूरयन्ति । तत्र कषायादयोऽवान्त-
रभेदविवक्षया चतुर्दशापि सामान्याकारेण सप्तैव, अतः
सप्तैव गणनीयाः, रोमसञ्जननादयश्चावश्यं पठनीयाः । अपरञ्च
गयदासः पाचनं न पठति । जेज्जटस्तु लोमापहरणं न पठति ।
ताभ्यां परमत्र विवादः कृतः । स च विस्तरभयात् न लिखि-
तः । तौ च यथा युक्त्या षष्टिं पूरयतः सापि विस्तरभयात् न
लिखिता ॥ ८ ॥

तेषु कषायो वर्तिः कल्कः सर्पिस्तैलं रसक्रियाऽ-
वचूर्णनमिति शोधनरोपणानि । तेषु अष्टौ शस्त्र-
कृत्याः । शोणितास्थापनं क्षारोऽग्निर्बन्धमाहारो
रक्षाविधानं बन्धविधानं चोक्तानि । स्नेहस्वेदनव-
मनविरेचनवस्त्युत्तरबस्तिशिरोविरेचननस्यधूम-

कवलधारणान्यन्यत्र वक्ष्यामः । यदन्यदवशिष्ट-
मुपक्रमजातं तदिह वक्ष्यामस्ते ॥ ९ ॥

इदानीमुपक्रमेषु मध्ये कषायादीनामुभयार्थकारित्वमाह—
तेष्वित्यादि । तेषु अपतर्पणादिषु मध्ये अष्टौ छेदनादयो दार-
णवर्ज्याः सीवनान्ताः शस्त्रकृत्याः शस्त्रेण कर्तुं शक्या उप-
क्रमाः अष्टविधशस्त्रकर्मणि उक्ताः । शोणितेत्यादि शोणितास्था-
पनं चतुर्विधं कषायशीतक्रियापचनदहनभेदेन, तदुक्तं शोणि-
तवर्णीये । क्षारः पानीयप्रतिसारणीयभेदेन द्विविधोऽप्युक्तः ।
जीर्णसात्म्योदनमित्यादिना व्रणितोपासनीयोक्तेराहारश्लोक्तः । र-
क्षाविधानं द्विविधं रक्षोघ्नगुग्गुलवादिना धूपनैः लक्ष्मीगुह्या-
द्योषधिधारणेन चेत्येदुक्तमग्नोपहरणीये व्रणितोपासनीये च,
मन्त्रेण च 'कृत्यानां प्रतिषेधार्थं' इत्यादिनाऽग्नोपहरणीये ।
बन्धविधानं व्रणालेपनाध्याये । शोणितस्थापनादयः सप्त । स्नेहे-
त्यादि अन्यत्रेति पचकर्मनिर्देशे इत्यर्थः । स्नेहादयो दश ।
यदित्यादि अवशिष्टमुपक्रमजातं उर्वरित उपक्रमसमूहः अष्टा-
विंशतिसंख्यः, एवं सर्वमीलने षष्टिरुपक्रमा भवन्ति ॥ ९ ॥

षड्विधः प्रागुपदिष्टः शोफः, तस्यैकादशोपक्रमा
भवन्ति अपतर्पणादयो विरेचनान्ताः, ते च विशेषे-
ण शोधप्रतीकारा वर्तन्ते, व्रणभावमापन्नस्य च
न विरुध्यन्ते, शोषास्तु प्रायेण व्रणप्रतीकारहेतव
एव ॥ १० ॥

इदानीमपतर्पणादीनि एकादश व्रणकारणशोफविषयत्वेन वि-
षयभेदेनापि निर्दिशन्नाह—षड्विधं इत्यादि । अपतर्पणादय
इत्यत्र बहुव्रीहेरतद्गुणसंविज्ञानत्वाच्छेषा एकादश ग्राह्याः ।
अपतर्पण उपक्रममध्ये प्राधान्याद् गृह्यते । ननु अपत-
र्पणादीनां शोफविषयत्वात् शोफस्य च व्रणाद् भिन्नत्वेन
कथं षष्टिरुपक्रमा भवन्तीत्याह—व्रणभावमित्यादि । आपन्नस्य
प्राप्तस्य, शोफस्येति शेषः । शोषा इत्यादि एकादशभ्य
उपक्रमेभ्योऽन्ये शोषाः, ते व्रणप्रतीकारभूता एव ॥ १० ॥

अपतर्पणं तु आद्य उपक्रम एष सर्वशोफानां
सामान्यः प्रधानतमश्च ॥ ११ ॥

प्रथममपतर्पणं निर्दिशन्नाह—अपतर्पण इत्यादि । अपत-
र्पणं अमोजनं, ननु यत्किञ्चिदेवापतर्पणं वमनादि, वमना-
दीनां पृथगुपादानात् । सर्वशोफानामिति पञ्चदशानां, नागन्तोः,
दोषोच्छ्रायोपशान्त्यर्थमिति वचनात् । अत्र वातजेऽपि शोफे-
ऽपतर्पणं विकारप्रत्यनीकत्वात्, अथवा वातेऽपि प्रागामता-
भावात् । तदुक्तं,—'वाते सामेऽपि लङ्घनं'—इति । सामान्यः
सर्वशोफहितः । प्रधानतमः आशुरोगहरत्वात् ॥ ११ ॥

दोषोच्छ्रायोपशान्त्यर्थं दोषानद्भ्यः देहिनः ॥

अवेक्ष्य दोषं प्राणं च कार्यं स्यादपतर्पणम् ॥ १२ ॥

अपतर्पणस्यैव फलं विषयं कालावधि च दर्शयन्नाह—दोषे-
त्यादि । दोषोच्छ्रायोपशान्तिः फलं, दोषानद्भ्यः विषयः, अवे-

क्ष्य दोषं प्राणं चेति कालावधिः । दोषोच्छ्रायो दोषौत्कट्यम् ।
दोषानद्भ्यः दोषैरामैः आनद्भ्यः । दोषाः कफादयः, तदुष्टा
धातवो मलाश्च । देहिनः उपचितशरीरस्येत्यर्थः । दोषं प्राणं
चेति युगपदेव लङ्घनावधिः । प्राणं चेत्यत्र चकारात् वयः-
प्रकृत्यादीनि ज्ञेयानि, अवेक्ष्य विविच्य ॥ १२ ॥

ऊर्ध्वमारुततृष्णाधुन्मुखशोषभ्रमान्वितैः ॥

न कार्यं गर्भिणीवृद्धबालदुर्बलभीरुभिः ॥ १३ ॥

अपतर्पणस्य निषेधविषयं निर्दिशन्नाह—ऊर्ध्वमारुतेत्यादि ।
ऊर्ध्वमारुताः श्वासकासादिरोगिणः, अन्ये तु ऊर्ध्वमारुतं रोगा-
न्तरमाहुः । तद्यथा—'भुक्तेऽभुक्ते तथा सुप्ते यस्योद्गारो भृशं
भवेत् । ऊर्ध्ववातं तु तं विद्यः दुदानव्यानसंभवम्'—इति । अपरे तु
तद्विमारुतेत्यादि पठन्ति । मारुतोऽत्र मारुतकृताक्षेपकादिरामयः ।
धुत् वुभुक्षा । मुखशोषो निरामवातपित्तकृतः । 'भ्रमान्वितैः'
इत्यत्र केचित् 'भ्रमान्वितैः' इति पठन्ति । भ्रमो निरामवात-
पित्तकृतः । सामवातपित्तकृतमार्गावरणजौ तु तावपि लङ्घ्या-
वेव । गर्भिण्यादिष्वप्यनात्ययिके व्याधौ लङ्घनप्रतिषेधः ॥ १३ ॥

शोफेषूत्थितमात्रेषु व्रणेषूप्ररुजेषु च ॥

यथास्वैरौषधैर्लेपं प्रत्येकं चैव कारयेत् ॥ १४ ॥

आलेपनविषयं दर्शयन्नाह—शोफेष्वित्यादि । उत्थितमात्रेषु
जातमात्रेषु । यथास्वैरिति वातादिशोफे मातुलुङ्गादिदूर्वाद्यजग-
न्धादिभिरात्मीयैरित्यर्थः । यथोक्तैरिति केचित्पठन्ति; तन्नापि
स एवार्थः ॥ १४ ॥

यथा प्रज्वलिते वेदमन्यम्भसा परिषेचनम् ॥

क्षिप्रं प्रशमयत्यग्निमेवमालेपनं रुजः ॥ १५ ॥

प्रत्येकस्य एकैकेन दृष्टान्तदर्शनेन आलेपस्य फलमाह—यथे-
त्यादि । एवमालेपनं रुज इति आलेपनं शोफस्य रुजः वेदनाः
शमयतीत्यर्थः ॥ १५ ॥

प्रह्लादने शोधने च शोफस्य हरणे तथा ॥

उत्सादने रोपणे च लेपः स्यानु तदर्थकृत् ॥ १६ ॥

न केवलमालेपः शोफस्य रुजापहः; किंतु प्रह्लादनादीन्यपि
करोतीत्याह—प्रह्लादन इत्यादि । प्रह्लादने सुखकरणे, रुजाप-
नयनात् । शोधने व्रणस्य दोषप्रकोपस्फोटनात् । उत्सादने
निम्नव्रणस्योन्नतिकरणे । रोपणे चेति चकारात् अवसादनसव-
र्णकरणादीनि समुच्चयन्ते । तदर्थकृत् प्रह्लादनादिप्रयोजन-
कारी । अस्य प्रयोगः पुनरालेपाध्याये; प्रव्यापि तु मिश्रका-
दिषु ॥ १६ ॥

वातशोफे तु वेदनोपशमार्थं सर्पिस्तैलधान्या-
म्लमांसरसवातहरौषधनिःकाथैरशीतैः परिषेकान्
कुर्वीत, पित्तरक्तमभिधातविषयनिमित्तेषु क्षीरघृतम-
धुशर्करोदकेक्षुरसमधुरौषधक्षीरवृक्षनिःकाथैरनु-
ष्णैः परिषेकान् कुर्वीत, श्लेष्मशोफे तु तैलमूत्रक्षा-

रोदकसुराशुक्तकफप्रापैधनिःकाथैरशीतैः परिषे-
कान् कुर्वीत ॥ १७ ॥

यथाम्बुभिः सिच्यमानः शान्तिमग्निर्नियच्छति ॥
दोषाग्निरेवं सहसा परिषेकेण शाम्यति ॥ १८ ॥

परिषेकस्य फल प्रयोग च दर्शयन्नाह—वातेत्यादि । वात-
शोफादिर्विषयः, वेदनोपशमः फल, सर्पिरित्यादिप्रयोगः ।
धान्याम्ल काजिक; वातहरौषधानि भद्रदार्वादीनि; शर्करामि-
श्रमुदक शर्करोदक; मधुरौषधानि काकोल्यादीनि; क्षीरवृक्षाः
वटादयः; क्षारोदकमिति क्षार गालयित्वा यदुदकं गृह्यते
तत्क्षारोदक; कफघ्नानि कालेयकागुरुप्रभृतीनि ॥ १७ ॥ १८ ॥

अभ्यङ्गस्तु दोषमालोक्योपयुक्तो दोषोपशमं
मृदुतां च करोति ॥ १९ ॥

अभ्यङ्गस्य फलं प्रयोग च दर्शयन्नाह—अभ्यङ्ग इत्यादि ।
वाते कफे च तैलेन पित्ते रक्ते विषादिषु च शतधौतादि-
धृतेन ॥ १९ ॥

स्वेदविम्लापनादीनां क्रियाणां प्राक् स उच्यते ॥
पश्चात् कर्मसु चादिष्टः स च विस्त्रावणादिषु ॥ २० ॥

तस्य कालावधारणं निर्दिशन्नाह—स्वेदेत्यादि । स्वेदविम्ला-
पनादीनां विरेचनान्तानां स्नेहवर्जितानां सप्तानां उपक्रमाणां
प्राग्भवति; विस्त्रावणादिषु सेचनान्तेषु स्नेहवमनविरेचनव्यति-
रिक्तेषु कर्मसु सोऽभ्यङ्गः पश्चादादिष्टः ॥ २० ॥

रुजावतां दारुणानां कठिनानां तथैव च ॥
शोफानां स्वेदनं कार्यं ये चाप्येवंविधा व्रणाः ॥ २१ ॥

स्वेदविषयं दर्शयन्नाह—रुजावतामित्यादि । रुजायुक्तानां
वातकफवेदनायुक्तानां, दारुणादिविशेषणस्य तद्विषयत्वात् ।
दारुणत्वं वायुना रुक्षजरठीभावः, प्रबलवत्वमित्यन्ये । प्रयोगः
पञ्चकर्मनिर्देशो वक्ष्यमाणः ॥ २१ ॥

स्थिराणां रुजतां मन्दं कार्यं विम्लापनं भवेत् ॥
अभ्यङ्ग्य स्वेदयित्वा तु वेणुना वा शनैः शनैः ॥ २२ ॥
विमर्दयेद्भिषक् प्राज्ञस्तलेनाङ्गुष्ठकेन वा ॥

विम्लापनविषयं प्रयोग च दर्शयन्नाह—स्थिराणामित्यादि ।
स्थिराणां कठिनानाम् । मन्दं रुजतां कफाधिकानामित्यर्थः;
वातकफाधिकानामित्यन्ये । तलेन पाणिपादतलेनेत्यर्थः ।
विम्लापनं अङ्गुल्यादिमर्दनेन शोफविलयनम् ॥ २२ ॥

शोफयोरुपनाहं तु कुर्यादामविदग्धयोः ॥ २३ ॥
अविदग्धः शमं याति विदग्धः पाकमेति च ॥

उपनाहमाह—शोफयोरित्यादि । उपनाहो वातकफशोफ-
विषय एव । अविदग्धः आमः । विदग्धः किञ्चित्पक्वः ॥ २३ ॥

निवर्तते न यः शोफो विरेकान्तरूपकमैः ॥
तस्य संप्राचनं कुर्यात् समाह्वयौषधानि तु ॥ २४ ॥
दधितकसुराशुक्तधान्याम्लैर्योजितानि तु ॥

स्निग्धानि लवणीकृत्य पचेदुत्कारिकां शुभाम् ॥ २५ ॥
सैरण्डपत्रया शोफं नाहयेदुष्णया तया ॥

हितं सम्भोजनं चापि पाकायामिमुखो यदि ॥ २६ ॥

पाचनविषयमाह—विरेकान्तरित्यादि । अपतर्पणाद्यैर्विरे-
कान्तरित्यर्थः । समाह्वयौषधानीति औषधानि मिश्रकोक्तानि
शणमूलकबीजादीनि समभागप्रमाणानि, तथा चतुर्गुणद्वयादि-
द्रवाणि च समाह्वय एकीकृत्य, लवणीकृत्य स्पष्टलव-
णीकृत्य, नातिशुष्कासुपनाहयोग्यामुत्कारिकां पाचयेत् । उत्का-
रिका लप्सिकाकृतिः, अन्ये पूषलिकाकृतिमाहुः । नाहयेद्वह्नी-
यात् । तथा उत्कारिकया । हितं संभोजनमिति संभोजनं
यथेष्टभोजनम् । तच्च कीदृशं ? हितं हितकारि नात्यर्थकफकारि
नचोपद्रवकारीत्यर्थः । एतेनाहारविधानोक्तैरुष्णस्निग्धादिभि-
रेव संभोजनं कार्यमिति । सुधीरस्तु 'पथ्यापथ्यमिहैकत्र भुक्तं
संभोजनं मत'—इत्याह; तच्च जेजटगयदासौ नेच्छतः ।
उपनाहनिष्पाद्यं कर्म पाचनमिति मत्वा पाचनं पृथगुपक्रमं
गयदासो न पठति ॥ २४-२६ ॥

वेदनोपशमार्थाय तथा पाकशमाय च ॥

अचिरोत्पतिते शोफे कुर्याच्छोणितमोक्षणम् ॥ २७ ॥

विस्त्रावणविषयमाह—वेदनेत्यादि । अचिरोत्पतिते तत्का-
लोत्पन्ने । जलौकोभिः प्रच्छन्नैर्वा शोणितमोक्षणं कुर्यात् ॥ २७ ॥

सशोफे कठिने श्यामे सरक्ते वेदनावति ॥

संरुद्धे विषमे वापि व्रणे विस्त्रावणं हितम् ॥ २८ ॥

सविषे च विशेषेण जलौकोभिः पदैस्तथा ॥

वेदनायाः प्रशान्त्यर्थं पाकस्याप्राप्तये तथा ॥ २९ ॥

व्रणेऽपि यादृशे शोणितं स्त्रावणीयं तादृशमाह—सशोफ
इत्यादि । श्यामे कृष्णारणे । सरक्ते रक्तवर्णे । वेदनावति वेद-
नायुक्ते । संरुद्धे विशालमूले । विषमे निम्नोन्नते । विशेषेण
अतिशयेन, सविषे च विशेषेण रक्तमोक्षणम् ॥ २८ ॥ २९ ॥

सोपद्रवाणां रुक्षाणां कृशानां व्रणशोषिणाम् ॥

यथास्वमौषधैः सिद्धं स्नेहपानं विधीयते ॥ ३० ॥

स्नेहपानविषयं दर्शयन्नाह—सेत्यादि । सोपद्रवाणामिति नात्र
व्रणोपद्रवाः गन्धवर्णस्त्राववेदनाकृतयः पञ्च; किंतु व्रणितस्यो-
पद्रवाः वेपथुपक्षवधादयः । व्रणशोषिणां व्रणनिमित्तक्षीणाम् ।
यथास्वमौषधैरिति यस्य यदात्मीयमौषधं तेन सिद्धस्य
स्नेहस्य पानं; नावचारणाभिन्नाच्छपानमित्यर्थः ॥ ३० ॥

उत्सन्नमांसशोफे तु कफजुष्टे विशेषतः ॥

संक्लिष्टश्यामरुधिरं व्रणे प्रच्छर्दनं हितम् ॥ ३१ ॥

वमनविषयं दर्शयन्नाह—उत्सन्नेत्यादि । उत्सन्नमांसशोफे
इति उच्छिन्नमांसशोफे । कफजुष्टे कफाकान्ते । संक्लिष्टं दुष्टं,
श्यामं ईषत्कृष्णं रुधिरं यस्मिन्नेवंभूते व्रणे प्रच्छर्दनं वमनं
हितम् ॥ ३१ ॥

वातपित्तप्रदुष्टेषु दीर्घकालानुबन्धिषु ॥

विरेचनं प्रशंसन्ति व्रणेषु व्रणकोविदाः ॥ ३२ ॥

विरेचनविषयमाह—वातेत्यादि । वातेन सहितं पित्तं वात-
पित्तं पित्तप्रधानसंसर्गः, ननु वातश्च पित्तं चेति, केवलवाते
बस्तिविधानात् । अनेनेव न्यायेन वातोपसर्जने कफसंसर्गे
वमनं हितम् । एषु स्नेहादिषु त्रिषु शोफस्यानुक्तावपि शोफा-
धिकारत्वादेव स्नेहादयस्त्रयो विशिष्टावस्थाया शोफस्याप्युक्तमाः
बोद्धव्याः । व्रणकोविदाः व्रणपण्डिताः ॥ ३२ ॥

अपाकेषु तु रोगेषु कठिनेषु स्थिरेषु च ॥

क्षायुकोथादिषु तथा छेदनं प्राप्तमुच्यते ॥ ३३ ॥

छेदनमाह—अपाकेष्वित्यादि । अपाकेषु अविद्यमानपाकेषु
भेदः कफप्रन्थिमांसकन्यादिषु; अथवा अपाकेषु ईषत्पाकेषु
वल्मीकादिष्वित्यर्थः; नञ्शब्दस्योभयार्थत्वात् । गयी तु 'अपा-
कवत्सु' इति पठति तत्रापि स एवार्थः, परं त पाठं न साधु
मन्यते जेज्जटः । कठिनेषु दृढेषु । स्थिरेषु अचलेषु । क्षायुको-
थादिष्वित्यत्र आदिशब्दात् शिराधमन्यादिपरिग्रहः । प्राप्त
युक्तमित्यर्थः ॥ ३३ ॥

अन्तःपूयेष्ववक्रेषु तथैवोत्सङ्गवत्स्वपि ॥

गतिमत्सु च रोगेषु भेदनं प्राप्तमुच्यते ॥ ३४ ॥

भेदनविषयं दर्शयन्नाह—अन्त इत्यादि । अवक्रेषु अविद्य-
मानमुखेषु । उत्सङ्गवत्सु चिरस्थितपूयावदारणगम्भीरशुषि-
रव्रणवस्तुप्रदेश उत्सङ्गवत्पूयावदारणगम्भीर इत्युच्यते, तद्वत्सु रोगेषु
व्रणेषु । गतिमत्सु गतियुक्तेषु । प्राप्त युक्तम् ॥ ३४ ॥

बालवृद्धासहक्षीणभीरूणां योषितामपि ॥

मर्मोपरि च जातेषु रोगेषूक्तेषु दारणम् ॥ ३५ ॥

सुपके पिशिते शोफे पीडनैरुपपीडिते ॥

पाकोद्वृत्तेषु दोषेषु तत्तु कार्यं विजानता ॥ ३६ ॥

सुपिष्टैर्दारणद्रव्यैर्युक्तैः क्षारेण वा पुनः ॥

दारणविषयमाह—बालेत्यादि । पीडनैरिति पीडनद्रव्यैरि-
त्यर्थः । पाकोद्वृत्तेषु उत्तानेषु लग्नगतेष्वित्यर्थः । दारणद्रव्यै-
र्मिश्रकोक्तैश्चिरबिल्वैर्वादिभिः । क्षारेण प्रतिसारणीयेन, यवक्षारेणे-
त्यन्ये ॥ ३५ ॥ ३६ ॥—

कठिनान् स्थूलवृत्तौष्ठान् दीर्घमाणान् पुनः पुनः ॥

कठिनोत्सन्नमांसांश्च लेखनेनाचरेद्भिषक् ॥ ३७ ॥

समं लिखेत् सुलिखितं लिखेन्निरवशेषतः ॥

वर्त्मनानुप्रमाणेन समं शस्त्रेण निर्लिखेत् ॥ ३८ ॥

लेखनविषयमाह—कठिनानित्यादि । कठिनान् मांसहीनान्
समं लिखेत्, स्थूलवृत्तौष्ठान् सुलिखितं अतिशयलिखितं लिखेत्,
पुनः पुनर्दीर्घमाणान् निरवशेषतो लिखेत्, कठिनोत्सन्नमांसान्
वर्त्मनानुप्रमाणेन समं लिखेत् । श्रीसुवीरजेज्जटब्रह्मदेवास्त्रीन्
विषयानाहुः, तथाहि—कठिनान् स्थूलवृत्तौष्ठान् इत्येको विषयः,

दीर्घमाणान् पुनः पुनरिति द्वितीयः, कठिनोत्सन्नमांसांश्चेति
तृतीयः । निर्लिखेत् पुनः पुनर्लिखेत् इति भग्न बहुशो लेखने
शस्त्रावधारणं सूचयति । अत्र व्रणवर्त्मशब्देन व्रणगताश्चत्वारः
पार्श्वा वाच्याः । शस्त्रेण निर्लिखेत्, न तु गोजीरोफालिकादिप
त्रेण ॥ ३७ ॥ ३८ ॥

क्षौमं श्लोतं पिचुं फेनं यावच्छूकं ससैन्धवम् ॥

कर्कशानि च पत्राणि लेखनार्थं प्रदापयेत् ॥ ३९ ॥

शस्त्राभावे क्षौमादिभिर्लिखेदित्याह—क्षौममित्यादि । क्षौमं
अतसीवल्गुम् । श्लोतं कर्पटम् । पिचुं कार्पासतूलात् । फेनं ससु-
द्रफेनम् । यावच्छूकं यवक्षारः ॥ ३९ ॥

नाडीव्रणान् शल्यगर्भानुन्मार्ग्युत्सङ्गिनः शनैः ॥

करीरवालाङ्गुलिभिरेषय्या वैषयेद्भिषक् ॥ ४० ॥

एषणमाह—नाडीत्यादि । नाड्यश्च व्रणाश्च इति नाडीव्रणा-
स्तान् । शल्यगर्भान् अभ्यन्तरे शल्यानित्यर्थः । उन्मार्गी
भग्नन्दरः, उत्सङ्गी शम्बूकवर्ताभिश्च इत्येके; तन्न, तयोरसाध्य-
त्वेन एषणानर्हत्वात् । तत्र उत्सङ्गो मार्गो विद्यते येषां ते
उन्मार्गिणो व्रणाः, ऋजुं मार्गं परित्यज्य कुटिलया गत्या ये
यान्तीत्यर्थः; उत्सङ्गिनः ऊर्ध्वसङ्गिनः । करीराः चुचूपोदका-
दीनां कोमला नालाः । वालाः करिश्करादीनाम् । अङ्गुल्या
वा एषयेदित्यर्थः । एषणी शलाकाशस्त्रम् । एषयेत् करीरादि-
निक्षेपणेन तत्र मध्यनिश्चयं कुर्यादित्यर्थः ॥ ४० ॥

नेत्रवर्त्मगुदाभ्यासनाड्योऽवक्राः सशोणिताः ॥

चुचूपोदकजैः श्लक्ष्णैः करीरैरेषयेत् तु ताः ॥ ४१ ॥

करीराणां विषयं निर्दिशन्नाह—नेत्रवर्त्मित्यादि । गुदा-
भ्यासः गुदसमीपम् । अवक्राः अल्पवक्राः । चुचूः चीरुरिति
लोके । उपोदकः 'पोड' 'पुड' इति वा लोके ॥ ४१ ॥

संवृतासंवृतास्येषु व्रणेषु मतिमान् भिषक् ॥

यथोक्तमाहरेत् शल्यं प्राप्तोद्धरणलक्षणम् ॥ ४२ ॥

आहरणविषयमाह—संवृतासंवृतेत्यादि ॥ ४२ ॥

रोगे व्यधनसाध्ये तु यथोद्देशं प्रमाणतः ॥

शस्त्रं निदध्यात् दोषं च स्थापयेत् कीर्तितं यथा ॥ ४३ ॥

व्यधनस्थावणविषयमाह—रोग इत्यादि । व्यधनसाध्यो रोगः
दकोदरमूत्रवृद्ध्यादि । यथोद्देशं प्रमाणत इति उद्देशानतिक्रान्त-
प्रमाणमित्यर्थः । तत्र दकोदरोद्दिष्टं प्रमाणमङ्गुष्ठोदरप्रमाण-
मवगाढमिति ज्ञेयम् । विद्रव्यादिषु पुनः 'महत्स्वपि च केषु-
चित् द्रव्यैः शस्त्रनिपातनं' इति । शस्त्रप्रणिधानं रोगे इत्या-
दिना शस्त्रं निदध्यात् इत्यन्तेन व्यधनमुक्तं, 'दोषं च स्थापयेत्
कीर्तितं यथा' इति स्थावणमुक्तम् । एवमनेन श्लोकेनोपक्रमद्व-
यमुक्तम् ॥ ४३ ॥

अपाकोपद्रुता ये च मांसस्था विवृताश्च ये ॥

यथोक्तं सीवनं तेषु कार्यं सन्धानमेव च ॥ ४४ ॥

१ 'संवृतापद्रुतास्येषु' इति पाठान्तरम् ।

सीवनसन्धानविषयमाह—अपाकेत्यादि । अपाकोपद्रुताः पाकोपद्रवरहिताः । विवृताः व्यात्तमुखाः । यथोक्तमष्टविधश-
ङ्खकर्माणि । सन्धानमेव चेति न केवलं सीवनं सन्धानमपि ।
सन्धानं व्रणौष्ठादिसंयोजनम् । अनेन श्लोकेनोपक्रमद्वयमु-
क्तम् ॥ ४४ ॥

पूयगर्भानणुद्वारान् व्रणान्मर्मगतानपि ॥
यथोक्तैः पीडनद्रव्यैः समन्तात् परिपीडयेत् ॥ ४५ ॥
शुष्यमाणमुपेक्षेत प्रदेहं पीडनं प्रति ॥
न चाभिमुखमालिम्पेत् तथा दोषः प्रसिच्यते ॥ ४६ ॥

पीडनमाह—पूयेत्यादि । यथोक्तैः मिश्रकपठितैः । पीडनद्रव्यैः
त्वड्मूलादिभिः । समन्तात् सर्वतः । प्रदेहं प्रलेपनमित्यर्थः ।
दोषः पूयः । प्रसिच्यते स्वयं प्रक्षरति । पीडनं औषधैः पच-
नम् ॥ ४५ ॥ ४६ ॥

तैस्तैनिमित्तैर्बहुधा शोणिते प्रस्रुते भृशम् ॥
कार्यं यथोक्तं वैद्येन शोणितास्थापनं भवेत् ॥ ४७ ॥

शोणितास्थापनमाह—तैस्तैरित्यादि । तैस्तैः शिराव्यधादिभिः ।
यथोक्तं शोणितास्थापनं शोणितातिप्रवृत्तिस्तम्भनम् । तच्चतु-
र्विधम् “सन्धानं स्कन्दनं चैव पाचनं दहनं तथा” इति ॥ ४७ ॥

दाहपाकज्वरवतां व्रणानां पित्तकोपतः ॥
रक्तेन चाभिभूतानां कार्यं निर्वापणं भवेत् ॥ ४८ ॥
यथोक्तैः शीतलद्रव्यैः क्षीरपिष्टैर्वृतमुतैः ॥

दिह्यादबहलान् लेपान् सुशीतांश्चावचारयेत् ॥ ४९ ॥

निर्वापणमाह—दाहेत्यादि । पित्तरक्तव्रणस्य पच्यमानस्य ज्व-
रेणाभिभूतस्य औषधादिभिर्वेदनोपशमः । यथोक्तैः मिश्रकोक्तैर्दू-
र्वादिभिः । क्षीरपिष्टैरिति क्षीरेण पिष्टैः । श्लक्ष्णस्य दाहपाककारि-
त्वात् । दिह्यात् लिम्पेत् । अबहलान् लेपान् खल्पान् लेपान् ।
अनेन श्लोकेन सेकलेपौ द्वौ निर्वापणवृत्तौ ॥ ४८ ॥ ४९ ॥

व्रणेषु क्षीणमांसेषु तनुस्त्राविष्वपाकिषु ॥
तोदकाठिन्यपाहृष्यशूलवेपथुमत्सु च ॥
घातघ्नवर्गेऽम्लगणे काकोल्यादिगणे तथा ॥ ५० ॥
क्षौहिकेषु च बीजेषु पचेदुत्कारिकां शुभाम् ॥
तेषां च स्वेदनं कार्यं स्थिराणां वेदनावतम् ॥ ५१ ॥

उत्कारिकाविषयमाह—व्रणेष्वित्यादि । क्षीणमांसत्वादिकं
वातकार्यम् । वातघ्नवर्गः काकोल्यादिगणः । अम्लगणे सौवीर-
कतुषोदकादौ । क्षौहिकेषु च बीजेषु तिलातसीसर्षपैरण्डादिबी-
जेषु । क्षौहिकबीजानि समभागानि तच्चतुर्गुणमम्लानां गृहीत्वा
नातिघनां नातिसान्द्रां पेयानुकारिणीं उत्कारिकां पचेत्
॥ ५० ॥ ५१ ॥

दुर्गन्धानां क्लेदवतां पिच्छिलानां विशेषतः ॥
कषायैः शोधनं कार्यं शोधनैः प्रागुदीरितैः ॥ ५२ ॥

सिकान् इति पाठान्तरम् ।

इदानीं कषायादींश्चूर्णान्तान् सप्त शोधनरोपणान् विषय-
भेदेन दर्शयन्नाह—दुर्गन्धानामित्यादि । शोधनैः कषायैः प्रागु-
दीरितैर्मिश्रकोक्तैः शङ्खिन्यङ्कोटसुमनादिभिः कृतैः काथैः शोधन
कार्यम् ॥ ५२ ॥

शोधनद्रव्ययुक्ताभिर्वर्तिभिस्तान् यथाक्रमम् ॥ ५३ ॥
अन्तःशल्यानणुमुखान् गम्भीरान् मांससंश्रितान् ॥

शोधनद्रव्ययुक्ताभिरिति शोधनद्रव्याणि अजगन्धाजशङ्खा-
दीनि मिश्रकोक्तानि । तान् व्रणान् शोधयेदिति शेषः । यथा-
क्रममिति प्रथमं सूक्ष्माभिस्ततः स्थूलस्थूलतराभिरित्यर्थः
॥ ५३ ॥

पूतिमांसप्रतिच्छन्नान् महादोषांश्च शोधयेत् ॥
कल्कीकृतैर्यथालाभं वर्तिद्रव्यैः पुरोदितैः ॥ ५४ ॥

पूतिमांसप्रतिच्छन्नानिति अवगाढान्, न पुनरभ्यन्तरान् ।
महादोषांश्चेति अतिदुष्टानित्यर्थः । दोषौ चात्र वातकफौ गृह्येते
न पुनः पित्तं, पित्तदुष्टस्तु सर्पिर्विषयः ॥ ५४ ॥

पित्तप्रदुष्टान् गम्भीरान् दाहपाकप्रपीडितान् ॥
कार्पासीफलमिश्रेण जयेत् शोधनसर्पिषा ॥ ५५ ॥

शोधनद्रव्याणि कासीसाजगन्धादीनि तैः सिद्धेन सर्पिषा
घृतेन । कल्पना चेयं—यावन्ति कासीसाजगन्धादीनि शोधन-
द्रव्याणि तावन्मात्रं कार्पासफलं, एतान्येकीकृत्य कल्कचतुर्गुणं
घृतं घृतचतुर्गुणं जलं गृहीत्वा घृतं साधनीयम् ॥ ५५ ॥

उत्सन्नमांसानस्त्रिगन्धानलपस्त्रावान् व्रणांस्तथा ॥
सर्षपस्त्रेहयुक्तेन धीमांस्तैलेन शोधयेत् ॥ ५६ ॥

व्रणानिति कफवाताधिकानित्यर्थः । तिलतैलेन मिश्रकोक्तेन
पूयादिशोधनद्रव्यसिद्धेनेति शेषः ॥ ५६ ॥

तैलेनाशुध्यमानानां शोधनीयां रसक्रियाम् ॥
व्रणानां स्थिरमांसानां कुर्याद् द्रव्यैरुदीरितैः ॥ ५७ ॥

कषाये विधिवत्तेषां कृते व्यामिश्रयेत्पुनः ॥
सुराष्ट्रजां सकासीसां दद्यात् चापि मनःशिलाम् ॥ ५८ ॥

हरितालं च मतिमांस्ततस्तामवचारयेत् ॥
मातुलुङ्गरसोपेतां सक्षौद्रामतिमर्दिताम् ॥ ५९ ॥

व्रणेषु दत्त्वा तां तिष्ठेत् त्रीर्नींश्च दिवसान् परम् ॥

द्रव्यैः उदीरितैरिति मिश्रकोक्तैः शालसारादिभिर्द्रव्यैः । कल्प-
नामाह—कषाये विधिवत् तेषामिति ।—तेषां शालसारादीनां
विधिवत् कृते कषाये द्रव्यापेक्षया षोडशगुणोदके, अष्टगुणो-
दके षोडशभागावशिष्टे वा । अधिश्रयेत् पुनरिति पूतं कषायं
पुनरधिश्रयेत् पचेदित्यर्थः । सुराष्ट्रजादीनि चूर्णितानि शेषक-
षायपादे मात्रया कषायस्य पुनःपाकात् फाणितीभावे सति
आवपेत् । सुराष्ट्रजां तुवरमृत्तिकाम् । ततस्तामवचारयेदिति
ततोऽनन्तरं रसक्रियां समवचारयेत् प्रयोजयेत् । अतिमर्दितां
औषधानामेकीभावावर्थम् । मातुलुङ्गमधुमात्रा तु संस्कारमात्रैव ।

त्रीर्त्नीश्च दिवसान् परमिति परमित्यवधारणे, तान् त्रीर्त्नीनेव दिवसान् तिष्ठेत् नाधिक, व्रणवस्त्ववदारणभयात् ॥ ५७-५९ ॥

गम्भीरान् मेदसा जुष्टान् दुर्गन्धान् शूर्णशोधनैः ॥ ६० ॥
उपाचरेत् भिषक् प्राज्ञः श्लक्ष्णैः शोधनवर्तिजैः ॥

अगम्भीरान् मेदसा जुष्टानित्येके पठन्ति; तन्नेच्छति गयी । शूर्णशोधनैः कासीसादिभिः । शोधनवर्तिजैः अजगन्धादिभिः ॥ ६० ॥—

शुद्धलक्षणयुक्तानां कषायं रोपणं हितम् ॥ ६१ ॥
तत्र कार्यं यथोद्दिष्टैर्द्रव्यैर्वैद्येन जानता ॥

अशुद्धव्रणस्य शोधनानि कषायादीनि योगानि निर्दिश्य शुद्धस्य तान्येव रोपणानि निर्दिशन्नाह—शुद्धलक्षणयुक्तानामिति । शुद्धव्रणलक्षणानि 'त्रिभिर्दोषैरनाक्रान्त' इत्यादीनि जिह्वातलाभ इत्यादीनि चोक्तानि । यथोद्दिष्टैः वटादिभिः ॥ ६१ ॥—

अवेदनानां शुद्धानां गम्भीराणां तथैव च ॥ ६२ ॥
हिता रोपणवर्त्यङ्गकृता रोपणवर्तयः ॥

अवेदनानां सर्वथा वेदनाहीनानामित्यर्थः; अन्ये अवेदनानां अल्पवेदनानामित्याहुः । रोपणवर्त्यङ्गकृता इति रोपणवर्त्यङ्गानि सोमाश्रुताश्वगन्धाकाकोल्यादीनि च तैः कृता रोपणवर्तयो हिताः ॥ ६२ ॥—

अपेतपूतिमांसानां मांसस्थानामरोहताम् ॥ ६३ ॥

कल्कः संरोहणः कार्यस्तिलजो मधुसंयुतः ॥
स माधुर्यात् तथौष्ण्याच्च स्नेहाच्चानिलनाशनः ॥ ६४ ॥
कषायभावान्माधुर्यात् तिकत्वाच्चापि पित्तहृत् ॥
औष्ण्यात् कषायभावाच्च तिकत्वाच्च कफे हितः ६५
शोधयेत् रोपयेच्चापि युक्तः शोधनरोपणैः ॥
निम्बपत्रमधुभ्यां तु युक्तः संशोधनः स्मृतः ॥ ६६ ॥
पूर्वाभ्यां सर्पिषा चापि युक्तः संरोपणो भवेत् ॥
तिलवद्यवकल्कं तु केचिदाहुर्मनीषिणः ॥ ६७ ॥
शमयेद्विदग्धं च विदग्धमपि पाचयेत् ॥
पक्वं भिनत्ति भिन्नं च शोधयेत् रोपयेत्तथा ॥ ६८ ॥

अपेतपूतिमांसानामित्यादि निर्गतशटितमांसानाम् । मांसस्थानां मांसमात्रस्थितानामित्यर्थः । कल्कः मिश्रकाध्याये कथितः, स तु समज्ञासोमसरलेत्यादिः । विशेषार्थमत्रापि कल्कं निर्दिशन्नाह—तिलजो मधुसंयुत इति । तिलकल्कस्य त्रिदोषहरत्वमाह—स इति तिलकल्कः । तिलकल्कस्य तिककपायत्वे उष्णत्वे स्निग्धत्वे च सत्यपि कथं वाताद्यप्रकोपकत्व ? उच्यते, स्वभावात्, आमलकवत् । अस्यैव तिलकल्कस्य योगवाहित्वं सविशेषं दर्शयन्नाह—शोधयेदित्यादि । अशुद्धान् शोधयेत्, रोपयेच्चेत्ययमर्थश्चकारेण ज्ञेयः । केन शोधनेन युक्तः शोधयेदित्याह—निम्बपत्रमधुभ्यामित्यादि । मधुसंयुत इत्यनेनैव लब्धे पुनरिह मधुग्रहणं केवलस्यैव तिलकल्कस्य प्रायुक्ता

माधुर्यादयोऽवगन्तव्याः, न मधुयुक्तयेति ज्ञापयति । केन रोपणेन शोधनेन युक्तः व्रणान् शोधयेत् रोपयेच्चेत्याह—पूर्वाभ्यामित्यादि । पूर्वाभ्यां निम्बपत्रमधुभ्यामित्यर्थः । युक्तश्चापि संरोपण इत्यपिशब्दो भिन्नक्रमे, तेन निम्बपत्रमधुघृतयुक्तः शुष्यतो व्रणस्य शोधनो रोपणोऽपि, तिलकल्कस्य योगवाहित्वात् इत्यर्थः । अन्ये तु 'युक्तः संरोपणो भवेत्' इति च पठन्ति । ते तु पूर्वोक्त चकारार्थं न मन्यन्ते, किंच निम्बपत्रमधुघृतयुक्तस्य तिलकल्कस्य रोपणत्वमेवाङ्गीकुर्वन्तीति न शोधनत्वम् । इदानीमन्यमपि कल्कं सर्वावस्थासु सर्वव्रणयोगित्वेन सविशेषमेकीयमतेन निर्दिशन्नाह—तिलवदित्यादि ।—तिलवत् तिलसदृशो यवकल्कोऽपि त्रिदोषघ्न इत्यनेन प्रकारेण केचित् एकीयमतं व्याख्यानयन्ति । जेज्जटगयदासौ तु अन्यथा; यथा—तिला विद्यन्तेऽस्मिन्निति तिलवान्, तिलवाश्वासौ यवकल्कश्च तिलवद्यवकल्कः, त तिलवद्यवकल्कं केचिदाहुरिति । सर्वावस्थासु सर्वशरीरव्रणीययोगमाह—शमयेद्विदग्धं चेत्यादि । एतेन तिलयुक्तः कल्कः पञ्चानामुपक्रमाणां विम्लापनपाचनपाटनशोधनरोपणानामर्थं करोतीत्युक्तः; तिलकल्कस्तु रोपणशोधनकरणेनोपक्रमद्वयार्थकरः, तदुभयकरणेनोपक्रमत्रयार्थकरो वा, अतएवानयोः कल्कयोर्मैदः । रोपयेच्चेति चकारेण तिलकल्कतिलयवकल्कयोरपि व्रणवैकल्यापहृत्वं भवतीति समुचीयते ॥ ६३—६८ ॥

पित्तरक्तविषागन्तून् गम्भीरानपि च व्रणान् ॥

रोपयेत् रोपणीयेन क्षीरसिद्धेन सर्पिषा ॥ ६९ ॥

शस्त्राद्यभिघातनिमित्ता व्रणाः सप्ताहादवंगेव आगन्तवः । रोपणीयेनेति मिश्रकोदितेन ॥ ६९ ॥

कफवाताभिभूतानां व्रणानां मतिमान् भिषक् ॥

कारयेत् रोपणं तैलं भेषजैस्तथोदितैः ॥ ७० ॥

यथोदितैरिति मिश्रकोक्तैः कालानुसार्यागुरुप्रभृतिभिः ॥ ७० ॥

अबन्ध्यानां चलस्थानां शुद्धानां च प्रदुष्यताम् ॥

द्विहरिद्रायुतां कुर्यात् रोपणार्थं रसक्रियाम् ॥ ७१ ॥

अबन्ध्याः पित्तरक्तविषाभिघातजादयः । चलस्थानामिति चलाः चेष्टावन्तः सन्धयः, तत्रस्थानां; शुद्धानां च प्रदुष्यतां इत्यत्र चाप्ररोहतामिति केचित्पठन्ति । तत्र चलस्थानत्वादिना अप्ररोहतामिति द्रष्टव्यम् । अत्र कल्पना—न्यग्रोधादिवर्गस्य त्रिफलाद्रव्यापेक्षया अष्टगुणे चतुर्गुणे वाऽम्भसि अष्टभागावशिष्टे चतुर्भागावशिष्टे वा कषाय पुनरधिस्तल्य फाणितीभावे अवशिष्टकषायपादमात्रया हरिद्राद्वयचूर्णं प्रक्षिप्य सुमर्दितां मधुयुतां अवतारयेत् । अत्र शोधनरसक्रियावत् कालावधिनीत्येव । यावत् ग्रहणमेव कार्यमिति ॥ ७१ ॥

समानां स्थिरमांसानां त्वक्स्थानां रोपणं भिषक् ॥
चूर्णं विदध्यात् मतिमान् प्राक्स्थानोक्तो विधिर्यथा

समानामित्यादि । स्थिरमांसानां अमृदुमांसानाम् । प्राक्स्थानोक्तो विधिर्यथेति प्राक्स्थाने सूत्रस्थाने उक्तो विधिः येन प्रकारेण, सच प्रकारः त्रिफलरोध्रमित्यादिना निर्दिष्टः इत्यर्थः ॥ ७२ ॥

**शोधनो रोपणश्चैव विधिर्योऽयं प्रकीर्तितः ॥
सर्वव्रणानां सामान्येनोक्तो दोषविशेषतः ॥ ७३ ॥**

इदानीं कषायादि प्रत्येकं सप्तविधानस्य शोधनस्य रोपणस्य च सर्वव्रणविषयत्वं दर्शयन्नाह—शोधन इत्यादि । अत्र सुधीरः एष सर्वव्रणानां शारीरागन्तूनां सामान्येनोक्तो विधिः । कस्मात् ? दोषाविशेषतः अत्रिषिष्टा हि वातपित्तश्लेष्मणो दूषकाः शारीराणामागन्तूनां च व्रणानाम् । उक्तं च,—‘कालान्तरेण दोषोपप्लवविशेषाच्छारीरवत् प्रतिकार’ इति । दोषविशेषत इति पाठे दोषविशेषतः दोषविभेदतः । शेषं समम् । केचित्तु सामान्येनोक्तो कल्कादिः, तथा दोषविशेषतश्चोक्तः आद्ये द्वे पञ्चमूल्यावित्यादि इति लुप्तनिर्दिष्ट चकारं वर्णयन्ति । गयी तु सर्वव्रणानामयमेव विधिरुक्तः, यतो व्रणसामान्योक्तः, स च विधिर्दोषविशेषत इति दोषविशेषमपेक्ष्य कार्य इति व्याख्यानयति ॥ ७३ ॥

**एष आगमसिद्धत्वात् तथैव फलदर्शनात् ॥
मन्त्रवत् संप्रयोक्तव्यो न मीमांस्यः कथञ्चन ॥ ७४ ॥**

एषः शोधनरोपणविधिः । आगमसिद्धत्वादिति आगमः शास्त्रेण तेन सिद्धत्वात् प्रसिद्धत्वादित्यर्थः । फलदर्शनात् आरोग्यदर्शनात् । न मीमांस्यः न विचार्य इत्यर्थः ॥ ७४ ॥

**खबुद्ध्या चापि विभजेत् कषायादिषु सप्तसु ॥
भेषजानि यथायोगं यान्युक्तानि पुरा मया ॥ ७५ ॥**

आगमोक्तियोगविषयिणीममीमासां निर्दिश्य अनिर्दिष्टयोगविषयिणीं मीमांसामेव कथयन्नाह—खबुद्ध्येति । कषायादिषु सप्तसु कषायवर्तिकल्कसर्पितैलरसक्रियाचूर्णेषु ॥ ७५ ॥

**आद्ये द्वे पञ्चमूल्यौ तु गणो यश्चानिलापहः ॥
स वातदुष्टे दातव्यः कषायादिषु सप्तसु ॥ ७६ ॥**

**न्यग्रोधादिर्गणो यस्तु काकोल्यादिश्च यः स्मृतः ॥
तौ पित्तदुष्टे दातव्यौ कषायादिषु सप्तसु ॥ ७७ ॥
आरग्वधादिस्तु गणो यश्चोष्णः परिकीर्तितः ॥
तौ देयौ कफदुष्टे तु संसृष्टे संयुता गणाः ॥ ७८ ॥**

उष्णः उष्णकारी । संयुता गणाः सर्वेऽपि शोधनरोपणविषयाः ॥ ७६—७८ ॥

**वातात्मकानुग्रजान् सास्त्रावानपि च व्रणान् ॥
सक्षौमयवसर्पिर्भिर्धूपनाङ्गैश्च धूपयेत् ॥ ७९ ॥**

धूपनविषयमाह—वातात्मकानित्यादि । अनुग्रजान् सास्त्रावान् इति पदद्वयेन वातकफात्मकत्वमुक्तम् । सक्षौमेत्यादि क्षौममत्तवीर्यम् । धूपनाङ्गानि ‘श्रीवेष्टके सर्जरसे’ इत्यादीनि ॥ ७९ ॥
**परिशुष्कात्पमांसानां गम्भीराणां तथैव च ॥
कुर्यादुत्सादनीयानि सर्पीष्यालेपनानि च ॥ ८० ॥**

उत्सादनविषयमाह—परिशुष्केत्यादि । परिशुष्कात्पमांसानां वातात्मकानाम् । गम्भीराणां रक्तपित्तात्मकानाम् । प्रयोगे उत्सादनीयानि इति अपामार्गश्वगन्धादीनि उत्सादनद्रव्याणीत्यर्थः । एतैः संस्कार आलेपनं च कर्तव्यम् । उत्सादनं निम्नव्रणस्योन्नतिकरणम् ॥ ८० ॥

**मांसाशिनां च मांसानि भक्षयेद्विधिवन्नरः ॥
विशुद्धमनसस्तस्य मांसं मांसेन वर्धते ॥ ८१ ॥**

आभ्यन्तरमुत्सादनमाह—मांसाशिनमित्यादि ।—व्याघ्रादीनामित्यर्थः । विशुद्धमनसः शोकक्रोधाद्यनभिभूतमनस इत्यर्थः, जेज्जटस्तु व्याघ्रादीनां मांसानि छन्नोपहितानि, एवं विशुद्धमनस इति व्याख्यानयति ॥ ८१ ॥

**उत्सन्नमृदुमांसानां व्रणानामवसादनम् ॥
कुर्याद्भ्रव्यैर्यथोद्दिष्टैश्चूर्णितैर्मधुना सह ॥ ८२ ॥**

अवसादनविषयमाह—उत्सन्नमृदुमांसानामिति । उत्सन्नं उज्जृतं मृदु मांसं येषां ते तथा । अवसादनं उन्नतव्रणस्य निम्नत्वकरणम् । यथोद्दिष्टैर्द्रव्यैः कासीसादिभिः ॥ ८२ ॥

**कठिनानाममांसानां दुष्टानां मातरिश्चना ॥
मृद्वी क्रिया विधातव्या शोणितं चापि मोक्षयेत् ८३
वातघ्नौषधसंयुक्तान् स्नेहान् सेकांश्च कारयेत् ॥**

द्रव्याणां विषयमाह—कठिनानामित्यादि । अमांसानां अल्पमांसं घृतं घृतचक्षुःशोणितं वायुना । मृद्वीक्रिया मधुरस्निग्धकोष्णल-उत्सन्नमांसं क्रियमाणैर्लेपादिभिः । शोणितमित्यादि तत्र सर्षपस्नेहयुग्मैश्च रक्तमोक्षणं, कफानुगते स्नेहान् सेकां-

व्रणानिति कृत्वा
पूयादिशोधनार्थंसेषु दारुणीकरणं हितम् ॥ ८४ ॥
धवप्रियङ्ग्वशोकानां रोहिण्याश्च त्वचस्तथा ॥
त्रिफलाधातकीपुष्परोध्रसर्जरसान् समान् ॥
कृत्वा सूक्ष्माणि चूर्णानि व्रणं तैरवचूर्णयेत् ॥ ८५ ॥

दारुणकर्मविषयमाह—व्रणेष्वित्यादि । दारुणीकरणं कठिनीकरणम् । रोहिण्याः कटुतुम्ब्याः वल्कलस्य ॥ ८४ ॥ ८५ ॥

**उत्सन्नमांसान् कठिनान् कण्डूयुक्तांश्चिरोत्थितान् ॥
तथैव खलु दुःशोभ्यान् शोधयेत् क्षारकर्मणा ॥ ८६ ॥**

क्षारविषयमाह—उत्सन्नमांसानित्यादि ॥ ८६ ॥
**खवतोऽश्मभवान्मूत्रं ये चान्ये रक्तवाहिनः ॥
निःशेषच्छिन्नसन्धीश्च साधयेदग्निर्कर्मणा ॥ ८७ ॥**

अग्निकर्मविषयमाह—खवत इत्यादि । अश्मभवान् अश्मरी-निर्हरणच्छेदसंभवान् व्रणान् अग्निकर्मणा साधयेदिति संबन्धः । किंविशिष्टान् व्रणान् मूत्रं खवतः यद्यपि ते व्रणाः मूत्र-स्त्राविणः तथापि सद्योव्रणे मूत्रं यावत् तावत्तेऽदहनीयाः । सप्ताहादूर्ध्वं पुनर्यदा व्रणानामसन्धानेन मूत्रं स्वमार्गं न प्रति-पद्यते, तदैवाग्निना दहेत् ॥ ८७ ॥

दूरुढत्वात् तु शुक्लानां कृष्णकर्म हितं भवेत् ॥८८॥
 भल्लातकान् वासयेत्तु क्षीरे प्राङ्मूत्रभाविताम् ॥
 ततो द्विधा छेदयित्वा लौहकुम्भे निधापयेत् ॥८९॥
 कुम्भेऽन्यस्मिन् निखाते तु तं कुम्भमथ योजयेत् ॥
 मुखं मुखेन सन्धाय गोमयैर्दाहयेत्ततः ॥ ९० ॥
 यः स्नेहश्चयवते तस्माद्दाहयेत्तं शनैर्भिषक् ॥
 ग्राम्यान्पशफान् दग्धान् सूक्ष्मचूर्णानि कारयेत् ९१
 तैलेनानेन संस्पृष्टं शुक्लमालेपयेद्भणम् ॥
 भल्लातकविधानेन सारस्नेहस्तु कारयेत् ॥ ९२ ॥
 ये च केचित्फलस्नेहा विधानं तेषु कीर्तितम् ॥

इदानीं रूढस्यैव व्रणस्य प्रकृतिभावार्थं पश्चात्कर्मात्मनः । तत्र
 पूर्वं शुक्लस्यैव कृष्णीकरणमाह—दूरुढत्वादित्यादि । प्राक् पूर्वं
 सप्ताहात् गव्यमूत्रभाविताम् भल्लातकान् गव्यक्षीरे वासयेत्
 स्थापयेत्, अत्र कालस्यानुक्तत्वात् वक्ष्यमाणरोहिणीफलक्षीरवा-
 सनवत् सप्तरात्रमेव वासनं कार्यम् । कुम्भेऽन्यस्मिन्निखादि
 अन्यस्मिन् कुम्भे निखात कुम्भं योजयेत् यत्र कुम्भे भल्लातकानि
 निक्षिप्यन्ते । कथं योजयेदित्याह—मुखं मुखेनेत्यादि । तमपि
 कुम्भं निरन्तरच्छिद्रितापिधानं कृत्वा योजयेत्; अन्यथा अना-
 वृत्तमुखादुपरिगतकुम्भाद् भल्लातका भ्रश्यन्ते । ग्राम्यान्प-
 शफानि प्राग्या अश्वादयः, अनूपा महिषादयः, शफान्
 खुरान् । कृष्णीकरणे स्नेहानपरापि निर्दिशन्माह—भल्लातकेत्या-
 दि । ये च केचित् पिण्डितकविभीतकादिस्नेहाः तेषामप्येतदेव
 भल्लातकस्नेहनिष्पादनवत् विधानं, तेषु मध्ये ये कृष्णीकर-
 णार्थाः तेषां प्राग्यादिशफदाहभस्मचूर्णमिश्राणामवधारणमिति
 भावः ॥ ८८—९२ ॥—

दूरुढत्वात् तु कृष्णानां पाण्डुकर्म हितं भवेत् ॥९३॥
 सप्तरात्रं स्थितं क्षीरे छागले रोहिणीफलम् ॥
 तेनैव पिष्टं सुशुक्ष्णं सवर्णकरणं हितम् ॥ ९४ ॥
 नवं कपालिकाचूर्णं वैदुलं सर्जनाम च ॥
 कासीसं मधुकं चैव क्षौद्रयुक्तं प्रलेपयेत् ॥ ९५ ॥
 कपित्थमुद्धृते मांसे मूत्रेणाजेन पूरयेत् ॥
 कासीसं रोचनां तुत्थं हरितालं मनःशिलाम् ॥९६॥
 वेणुनिलैस्त्रयं चापि प्रपुत्राडरसाञ्जनम् ॥
 अधस्तादर्जुनस्यैतन्मासं भूमौ निधापयेत् ॥ ९७ ॥
 मासादूर्ध्वं ततस्तेन कृष्णमालेपयेद्भणम् ॥

इदानीं कृष्णानां पाण्डुकर्मणा सवर्णीकरणमाह—दूरुढत्वादि-
 त्यादि । छागले 'इत्यत्र' 'बार्कर' इति पठन्ति तत्र बर्करी तरुण-
 छागी तस्या द्रव बार्करं; अन्ये तु दृढवत्सायाः क्षीरं बष्कयणी-
 क्षीरं वा बार्कम् । रोहिणीफलमिति रोहिणी हरीतकीमेदस्तत्फलं,
 अन्ये तु कटुतुम्बीफलमाहुः । तेनैव क्षीरेणेत्यर्थः । योगान्तरमाह—
 नवमित्यादि । कपालिका शरावकर्परिका तच्चूर्णं नवं सा पुनर-

पाकोद्धृतैव नवा कपालिका भवति; अन्ये तु नवं प्रलेपनमाहुः,
 तत्र नवमपर्युषितमित्यर्थः । विदुलो वेतसस्तद्भव वैदुलं मूल-
 मिति शेषः । सर्जनाम च सर्जवृक्षमूलम् । योगान्तरमाह—कपि-
 त्थमुद्धृते मास इत्यादि । मांसमत्र आभ्यन्तरो गिरः, तमु-
 दृत्य आजमूत्रेण कासीसादिभिश्च कपित्थं पूरयेत् । वेणुनिलैस्त्रयं
 वंशतक्षणं वंशत्वमित्यर्थः । अर्जुनः ककुभः, तस्याधस्तले निधा-
 पयेत् स्थापयेत् ॥ ९३—९७ ॥—

कुक्कुटाण्डकपालानि कतकं मधुकं समम् ॥ ९८ ॥
 तथा समुद्रमण्डूकीमणिचूर्णं च दापयेत् ॥
 गुटिका मूत्रपिष्टास्ता व्रणानां प्रतिसारणम् ॥ ९९ ॥

तयोरेव शुक्लकृष्णव्रणयोः स्वप्रयोगैरवशिष्टशुक्लकाप्यर्थयोः
 सवर्णकरणं निर्दिशन्माह—कुक्कुटाण्डेत्यादि । समुद्रमण्डूकी जल-
 शुक्तिः, मणिचूर्णानि स्फटिकादिचूर्णानि, श्रीब्रह्मदेवस्तु समु-
 द्रमण्डूकीं मुक्ताशुक्तिमाह, जैज्जटाचार्येण छेद्यरोगप्रतिषेधे
 व्याख्यातत्वात् मणिचूर्णं मौक्तिकचूर्णमिति । प्रतिसारणं घर्ष-
 णम् । अस्य तु सावर्ण्यमेव कर्मेति कृष्णपाण्डुकर्मभ्यामस्य
 भेदः । नेदमुपक्रमान्तरं, शुक्लकृष्णकर्मणोरेव शेषत्वात्, अतो न
 संख्यातिरेकः ॥ ९८ ॥ ९९ ॥

हस्तिदन्तमर्सीं कृत्वा मुख्यं चैव रसाञ्जनम् ॥
 रोमाण्येतेन जायन्ते लेपात्पाणितलेष्वपि ॥ १०० ॥
 चतुष्पदानां त्वग्रोमखुरशृङ्गास्त्रिभस्मना ॥
 तैलाक्ता चूर्णिता भूमिर्भवेद्रोमवती पुनः ॥ १०१ ॥
 कासीसं नक्तमालस्य पल्लवाञ्चैव संहरेत् ॥
 कपित्थरसपिष्टानि रोमसञ्जननं परम् ॥ १०२ ॥

लोमसञ्जननमाह—हस्तिदन्तेत्यादि । मुख्यं श्रेष्ठमित्यर्थः ।
 एतेन हस्तिदन्तमसीरसाञ्जनेन अजाक्षीरसहितेनेति वाक्यशेषः ।
 पाणितलं हस्ततलम् । अयं योगः केशशाते सति बहुशो दृष्ट-
 प्रत्ययः । चतुष्पदानामित्यादि चतुष्पदाः अश्वगोमहिषादयः ।
 तैलाक्ता चूर्णिता पूर्वं तैलाभ्यक्ता पश्चात् चूर्णिता त्वग्रोमादि-
 भस्मचूर्णसंयुक्ता रोमवती भवेदित्यर्थः । कासीसमित्यादि । नक्त-
 मालस्य पल्लवा करञ्जस्य कोमलपत्राणीत्यर्थः ॥ १००—१०२ ॥

रोमाकीर्णो व्रणो यस्तु न सम्यगुपरोहति ॥
 धुरकतैरिसन्दंशैस्तस्य रोमाणि निर्हरेत् ॥ १०३ ॥
 शङ्खचूर्णस्य भागौ द्वौ हरितालं च भागिकम् ॥
 शुक्तेन सह पिष्टानि लोमशातनमुत्तमम् ॥ १०४ ॥
 तैलं भल्लातकस्याथ खुहीक्षीरं तथैव च ॥
 प्रगृह्यैकत्र मतिमान् रोमशातनमुत्तमम् ॥ १०५ ॥
 कदलीदीर्घवृन्ताभ्यां भस्मालं लवणं शमी ॥
 बीजं शीतोदपिष्टं वा रोमशातनमाचरेत् ॥ १०६ ॥
 आगारगोधिकापुच्छं रम्भालं बीजमैङ्गुदम् ॥
 दग्ध्वा तद्भस्मतैलाम्बु सूर्यपक्वं कचान्तकृतम् ॥ १०७ ॥
 रोमशातनमाह—रोमाकीर्ण इत्यादि । कर्तरी रश्मिकर्तनशुप-

युक्तं शस्त्रम् । सन्दशः नासालोमापहो यन्त्रभेदः, नासावोटिकेति लोके । औषधकृतं लोमशातनमाह—तैलमित्यादि । दीर्घवृन्तः श्योनाकः । आलं हरितालम् । श्लोकार्धगतमपि शमीबीजमिति समस्तपदम् । तत्र रक्तफला शमी प्रलेपे भक्षणे च केशघ्नीति वृद्धवैद्या वदन्ति । शीतोदपिष्टमिति एतत् सर्वं शीतजलपिष्टमित्यर्थः । आगारगोधिका गृहगोधिका ब्राह्मणीति लोके । रम्भा कदली । आलं हरितालम् । बीजमैङ्गुद इङ्गुद-वृक्षबीजम् । कचान्तकृत् केशान्तकारीत्यर्थः । अत्र गयी तु तैल भक्ष्यतकस्येत्यादि सर्वं पाठान्तरं कृत्वा कोशातकीभिरित्यादि पठति । तच्चाभावान्न लिखितम् ॥ १०३—१०७ ॥

वातदुष्टो व्रणो यस्तु रूक्षश्चात्यर्थवेदनः ॥

अधःकाये विशेषेण तत्र बस्तिर्विधीयते ॥ १०८ ॥

बस्तिविषयमाह—वातदुष्टेत्यादि । बस्तिरत्र निरुहः स्नेहिकश्च ॥ १०८ ॥

मूत्राघाते मूत्रदोषे शुक्रदोषेऽश्मरीव्रणे ॥

तथैवार्तवदोषे च बस्तिरप्युत्तरो हितः ॥ १०९ ॥

उत्तरबस्तिविषयमाह—मूत्राघातेत्यादि । मूत्राघातादयो यदा व्रणनिमित्ता भवन्ति तदोत्तरबस्तिविधानम् ॥ १०९ ॥

यस्मात् शुध्यति बन्धेन व्रणो याति च मार्दवम् ॥
रोहत्यपि च निःशङ्कस्तस्माद्बन्धो विधीयते ॥ ११० ॥

व्रणस्य बन्धकरणे हेतुमाह—यस्मादित्यादि । निःशङ्कः निर्गता शङ्का निर्घातमक्षिकादिपतनानां यत्र सः, निःसङ्ग इति केचित् पठन्ति, तत्र निर्गतोऽभिधातहेतोः सङ्गः सम्बन्धो यस्येत्यर्थः । आलेपविधौ बन्ध्याबन्ध्यस्योक्तत्वात् विषयोऽस्य प्रयोगश्चोक्तः । अत्र केचित् यस्माच्छुध्यतीत्यतः प्राक् “अदुष्टिः समवर्त्मत्वं वेदनोपशमः सुखम् । आलेपनावैः शोफस्य साधुबन्धाद्विधीयते”—इति पठन्ति । स तु पाठो निबन्धकारैर्न धृत, इत्यस्माभिर्न लिखितः, न व्याख्यातश्च ॥ ११० ॥

स्थिराणामल्पमांसानां रौक्ष्यादनुपरोहताम् ॥

पत्रदानं भवेत्कार्यं यथादोषं यथर्तुं च ॥ १११ ॥

परण्डभूर्जपृतीकहरिद्राणां तु वातजे ॥

पत्रमाश्वबलं यच्च काश्मरीपत्रमेव च ॥ ११२ ॥

पत्राणि क्षीरवृक्षाणामौदकानि तथैव च ॥

दूषिते रक्तपित्ताभ्यां व्रणे दद्याद्विचक्षणः ॥ ११३ ॥

पाठामूर्वागुडूचीनां काकमाचीहरिद्रयोः ॥

पत्रं च शुक्रनासाया योजयेत्कफजे व्रणे ॥ ११४ ॥

अकर्कशमविच्छिन्नमजीर्णं सुकुमारकम् ॥

अजन्तुजग्धं मृदु च पत्रं गुणवदुच्यते ॥ ११५ ॥

स्नेहमौषधसारं च पट्टवस्त्रान्तरीकृतम् ॥

नादत्ते यत्ततः पत्रं लेपस्योपरि दापयेत् ॥ ११६ ॥

शैत्यौष्ण्यजननार्थाय स्नेहसंग्रहणाय च ॥

दत्तौषधेषु दातव्यं पत्रं वैद्येन जानता ॥ ११७ ॥

पत्रदानविषयमाह—स्थिराणामित्यादि । दोषविशेषेण पत्रविशेषमाह—परण्डेत्यादि । सुगमम् । पत्रमाश्वबलं अश्वबला उपोदकी तस्या इह आश्वबलम्, ब्रह्मदेवस्तु अश्वबला उपो-नभूमौ मेथिकाकारवृक्ष कथयति । क्षीरवृक्षाः वटादयः । औदकानि च कुमुदादीनि । कफजे पत्रदानमाह—पाठा मूर्वेत्यादि । मूर्वा धनुर्गुणोपयुक्ते लताभेदे । शुक्रनासा चर्मकारवटः ‘कुप्यक’ इति कान्यकुब्जे, चर्मकारजम्बूपलासिकेति मालवीया वदन्ति । अजीर्णं नवम् । सुकुमारकं तनु । अजन्तुजग्धं न कृमिभक्षितम् । मृदु कोमलम् । पत्रदानस्य प्रयोजनमाह—स्नेहमित्यादि । ततस्तस्माद्वेपस्योपरि पत्रं दापयेति संबन्धः । यत् यस्मात् कारणात् व्रणबन्धनाद्रसं नैवादत्ते न गृह्णात्येव । किं विशिष्टः? पट्टवस्त्रान्तरीकृतः पट्टवस्त्रेण अन्तरीकृतो व्यवधापितः । किं नादत्ते? स्नेहं शतधौतधृतादिकम् । न केवलं स्नेह, औषधसारं च । औषधस्य सारं वीर्यम् । अन्ये तु “स्नेहमौषधसारं च पट्टवस्त्रान्तरीकृतम् । न दूषयति यत् पत्रं तल्लेपोपरि दापयेत्”—इति पठन्ति । अपरमपि पत्रदानप्रयोजनमाह—शैत्यौष्ण्येत्यादि । पित्तरक्तव्रणे शैत्य करणीयं, वातकफव्रणे औष्ण्य, तदर्थं पत्रम् । दत्तौषधेषु व्रणेष्विति शेषः ॥ १११—११७ ॥

मक्षिका व्रणजातस्य निःक्षिपन्ति यदा कृमीन् ॥

श्वयथुर्मक्षिते तैस्तु जायते भृशदारुणः ॥ ११८ ॥

तीव्रा रुजो विचित्राश्च रक्तास्त्रावश्च जायते ॥

सुरसादिर्हितस्तत्र धावने पूरणे तथा ॥ ११९ ॥

सप्तपर्णकरञ्जार्कनिम्बराजादनत्वचः ॥

हिता गोमूत्रपिष्टाश्च सेकः क्षारोदकेन वा ॥ १२० ॥

प्रच्छाद्य मांसपेक्षया च कृमीन्पहरेद्गुणात् ॥

विंशतिं कृमिजातींस्तु वक्ष्याम्युपरि भागशः १२१ ॥

कृमिघ्नविषयमाह—मक्षिकेत्यादि । मक्षिते व्रणे इति शेषः । तैः कृमिभिः । भृशदारुणः अत्यर्थं कष्टकारी । विचित्रा तोद-दाहकण्डूादिनानारूपा रुज इत्यर्थः । धावने प्रक्षालने । सप्तपर्णकरञ्जेत्यादयो हिता इति शेषः । सेकः परिषेकः । प्रच्छाद्य व्रणमिति शेषः । मांसपेक्षया मांसखण्डेन । वक्ष्याम्युपरीति उपर्युक्ते तन्त्रे कृमिप्रतिषेधेय इत्यर्थः ॥ ११८—१२१ ॥

दीर्घकालानुराणां तु कृशानां व्रणशोषिणाम् ॥

बृंहणीयो विधिः सर्वः कायाऽग्निं परिरक्षता ॥ १२२ ॥

बृंहणविषयमाह—दीर्घेत्यादि । बृंहणीयः देहोपचयकरो विधिः कार्यः । ‘कार्योऽग्निं परिरक्षता’ इति कर्तव्यं यत् कायग्रहणं तद्देहगतकार्श्यदोषसात्म्याद्यनुक्तग्रहणार्थम् । ‘कार्योऽग्निं परिरक्षता’ इति केचित् पठन्ति ॥ १२२ ॥

विषजुष्टस्य विज्ञानं विषनिश्चयमेव च ॥

चिकित्सितं च वक्ष्यामि कल्पे तु प्रतिभागशः १२३ ॥

विषघ्न निर्दिशन्नाह—विषजुष्टेत्यादि । विषजुष्टस्य अन्नपानादेरिति शेषः । विज्ञानं लक्षणमित्यर्थः । विषनिश्चयं स्थावर-

जङ्गमादिविषयस्य सम्यक् ज्ञानम् । प्रतिभागशः प्रत्येक-
मित्यर्थः ॥ १२३ ॥

कण्डूमन्तः सशोफाश्च ये च जत्रूपरि व्रणाः ॥
शिरोविरचनं तेषु विद्ध्यत्कुशलो भिषक् ॥ १२४ ॥

शिरोविरचनविषयमाह—कण्डूमन्त इत्यादि ।—जत्रु वक्षो-
सयोः सन्धिः । शिरोविरचन नस्यभेदः ॥ १२४ ॥

रुजावन्तोऽनिलाविष्टा रुक्षा ये चोर्ध्वजत्रुजाः ॥
व्रणेषु तेषु कर्तव्यं नस्यं वैद्येन जानता ॥ १२५ ॥

नस्यविषयमाह—रुजावन्त इत्यादि । नस्य त्रैहिकमेव ॥ १२५ ॥

दोषप्रच्यावनार्थाय रुजादाहक्षयाय च ॥

जिह्वादन्तसमुत्थस्य हरणार्थं मलस्य च ॥ १२६ ॥

शोधनो रोपणश्चैव व्रणस्य मुखजस्य वै ॥

उष्णो वा यदि वा शीतः कवलग्रह इष्यते ॥ १२७ ॥

कवलग्रहविषयमाह—दोषप्रच्यावनाद्येत्यादि । दोषप्रच्यावन
त्रिफलाद्राक्षादिकषायादिभिः । शोधनः शोधनद्रव्यकृतः ।
रोपणः रोपणद्रव्यकृतः । उष्णः वातकफजे व्रणे, रक्तपित्तजे
शीतः ॥ १२६ ॥ १२७ ॥

ऊर्ध्वजत्रुगतान् रोगान् व्रणांश्च कफवातजान् ॥

शोफस्त्रावरुजायुक्तान् धूमपानैरुपाचरेत् ॥ १२८ ॥

धूमविषयमाह—ऊर्ध्वेत्यादि । धूमपानैरिति शोफस्त्रावरुजापह-
रद्रव्याणामित्यर्थः ॥ १२८ ॥

क्षतोष्मणो निग्रहार्थं सन्धानार्थं तथैव च ॥

सद्योव्रणेष्वायतेषु क्षौद्रसर्पिर्विधीयते ॥ १२९ ॥

मधुसर्पिर्विषयमाह—क्षतोष्मण इत्यादि । सन्धानं घातविशेषाद्
द्विधाभूतस्यावयवस्यैकभावः ॥ १२९ ॥

अवगाढास्त्वणमुखा ये व्रणाः शल्यपीडिताः ॥

निवृत्तहस्तोद्धरणा यत्र तेषु विधीयते ॥ १३० ॥

यत्रविषयमाह—अवगाढा इत्यादि । अवगाढाः गम्भीराः ।
निवृत्तहस्तोद्धरणाः हस्तेनाकुष्ठमशक्याः ॥ १३० ॥

लघुमात्रो लघुश्चैव स्निग्ध उष्णोऽग्निदीपनः ॥

सर्वव्रणभ्यो देयस्तु सदाऽऽहारो विजानता ॥ १३१ ॥

आहारविषयमाह—लघुमात्र इत्यादि । लघुमात्रः मात्रया लघु-
रित्यर्थः । लघुरिति रक्तशालिजाङ्गलमांसादिर्द्रव्येण लघुः ।
अग्निदीपन इति यावद् देयः । गन्धवृतादिरयमाहारो व्रणितोपास-
नीयोक्तोऽपि पुनरुपक्रमप्रसङ्गेनोक्त इति न पौनरुक्त्यम् ॥ १३१ ॥

निशाचरेभ्यो रक्ष्यस्तु नित्यमेव क्षतातुरः ॥

रक्षाविधानैरुद्दिष्टैर्मैः सनियमैस्तथा ॥ १३२ ॥

नित्यमेवेति दिवारात्रमपीत्यर्थः । रक्षाविधानैरुद्दिष्टैरिति
गुग्गुल्वादिधूपादिभिः, मन्त्रैश्चायुर्वेदविहितैः । यमैः सनियमैरिति
पञ्च यमा नियमाश्च पञ्च । उक्तं च,—“अहिंसा सत्यमस्तेयं
ब्रह्मचर्यं तथैव च । व्यवहारनिवृत्तिश्च यमाः पञ्च प्रकीर्तिताः ॥
अक्रोधो गुरुशुश्रूषा शौचमाहारलाघवम् । अप्रमादश्च पञ्चैते

नियमाः प्रकीर्तिताः” इति । एव यथाविषय यथाक्रमं पष्टिरुप-
क्रमा उक्ताः ॥ १३२ ॥

षण्मूलोऽष्टपरिग्राही पञ्चलक्षणलक्षितः ॥

षष्ठ्या विधानैर्निर्दिष्टैश्चतुर्भिः साध्यते व्रणः ॥ १३३ ॥

अथ व्रणः कतिमूलः, कल्यविष्टानः, कतिलक्षणलक्षितः,
कतिभिरौषधैः कियद्विधश्च पदार्थैः साध्यत इत्याह—षण्मूल इति ।
वातपित्तकफशोणितसन्निपातागन्तवः षडेव मूल कारणानि यस्य
स षण्मूलः । संसर्गः पृथगर्थवशान् अत्र सन्निपातानावरुद्धः,
यस्मात् समेत्य संभूय द्वयोर्वह्नों वा निपातः, (संघातः,
सयोगः, संहितीभावः, संश्लेषः, समवायः, सम्बन्धः, सन्नि-
पात इत्यनर्थान्तरम् ।) । त्वइमांसशिरास्त्रायुसन्ध्यस्थिकोष्ठमर्मी-
णीत्यष्टौ व्रणवस्तूनि परिगृह्णातीति अष्टपरिग्राही, परिग्रहोऽधि-
ष्ठान, आश्रय इत्यर्थः । पञ्चलक्षणलक्षित इति पञ्चानां वात-
पित्तकफसन्निपातागन्तूनां लक्षणानि तैर्लक्षितः । रक्तजस्य न
पृथगलक्षणानि, ‘पित्तवद्रक्तज’ इति वचनात् । एव तर्हि आग-
न्तोरपि पृथगलक्षणं नास्ति; यदाह,—‘पित्तरक्तलक्षण आग-
न्तुः’ इति । तर्हि अन्यथैव पञ्चलक्षणलक्षित व्याख्यायते—गन्ध-
वर्णास्त्राववेदनाकृतिभिर्लक्षणैर्लक्षित इति । षष्ठ्या विधानैर्निर्दि-
ष्टैरिति षष्टिसंख्यैर्विधानैः पूर्वमुद्दिष्टैः कृत्वा । चतुर्भिः साध्यते
चतुर्भिर्वैद्यानुरपरिचारकौषधैरित्यर्थः । ब्रह्मदेवस्तु ‘षष्ट्युपक्रम-
निर्दिष्ट’ इति पठति । षष्टिरुपक्रमा निर्दिष्टा यस्येति च व्याख्या-
नयति ॥ १३३ ॥

योऽल्लपौषधकृतो योगो बहुग्रन्थभयान्मया ॥

द्रव्याणां तत्समानानां तत्रावापो न दुष्यति ॥ १३४ ॥

इदानीमल्लपौषधेषु शोधनरोपणादियोगेष्ववापविषयमूहवीज
निर्दिष्टाह—य इत्यादि । तत्समानानामिति तेषां शोधन-
रोपणद्रव्याणां रसगुणवीर्यविपाकैः समानानि तुल्यानि द्रव्याणि
तत्समानानि, तेषामावापो निक्षेपः । तत्र तस्मिन् अल्लपौषधे
योगे न दुष्यति । ‘अल्पग्रन्थं सृजयता योगो योऽल्लपौषधैः
कृत’ इति केचित् पठन्ति । तत्र सृजयता अन्वेषयता ग्रन्थ-
कारिणेत्यर्थः ॥ १३४ ॥

प्रसङ्गाभिहितो यो वा बहुदुर्लभभेषजः ॥

यथोपपत्ति तत्रापि कार्यमेव चिकित्सितम् ॥ १३५ ॥

इदानीं यथालाभमौषधप्रयोगमाह—प्रसंगेत्यादि । प्रसङ्गाभि-
हितो यो बहुभेषजो दुर्लभभेषजो वा, तत्र यथोपपत्ति यथा-
लाभ चिकित्सित भेषजं कार्यम् । प्रसङ्गाभिहितो यथा—
“पिण्डीतकत्रयं रोध्रं पूर्वं ये च प्रकीर्तिताः । वर्गाख्यः प्रलेपे
ते शोफे सर्वकृते हिताः” अत्र हि वातपित्तकफशोथोक्तौषध-
गणत्रयं प्रकरणसमानत्वात् सन्निपातौषधं प्रसङ्गाभिहितम् ।
तत्र यथालाभं भेषजानां चिकित्सितं कार्यम् । बहुभेषजो
यथा,—“आद्ये द्वे पञ्चमूल्यौ तु गणो यश्चानिलापहः—” इति ।
अत्र भद्रदार्वादिगणस्य बहुभेषजत्वाद्यथालाभमेव चिकित्सितं

कार्यम् । दुर्लभभेषजो यथा, किञ्चिदेव भेषजं कचिद्देशकालादौ वा दुर्लभं, तत्र यथा लाभ चिकित्सित कार्यमिति ॥ १३५ ॥

गणोक्तमपि यद्द्रव्यं भवेद्याध्यावयौगिकम् ॥
तदुद्धरेद्यौगिकं तु प्रक्षिपेदप्यकीर्तितम् ॥ १३६ ॥

एकत्रैव व्याधौ यौगिकस्यानुक्तस्यापि ग्रहण अयौगिकस्य परित्यागं चोपदर्शयन्नाह—गणोक्तमित्यादि ॥ १३६ ॥

उपद्रवास्तु विविधा व्रणस्य व्रणितस्य च ॥
तत्र गन्धादयः पञ्च व्रणस्योपद्रवाः स्मृताः ॥ १३७ ॥
ज्वरातिसारौ मूर्च्छा च हिक्काच्छर्दिरोचकः ॥
श्वासकासाविपाकाश्च तृष्णा च व्रणितस्य वै ॥ १३८ ॥

इदानीमुपद्रवानाह—उपद्रवा इत्यादि । मूर्च्छा चेति चकारेणानुक्तानामपि विसर्पादीना समुच्चयः ॥ १३७ ॥ १३८ ॥

व्रणक्रियास्वेवमासु व्यासेनोक्तास्वपि क्रियाम् ॥
भूयोऽप्युपरि वक्ष्यामि सद्योव्रणचिकित्सिते ॥ १३९ ॥

इदानीं अनागतावेक्षणं निर्दिशन्नाह—व्रणेत्यादि । एवमनेन प्रकारेण पूर्वोक्तप्रकारेण, आसु अमूषु व्रणक्रियासु, व्यासेन विस्तरेणोक्तास्वपि, भूयोऽपि पुनरपि, उपरि सद्योव्रणचिकित्सिते क्रियां वक्ष्यामि । गयी तु “व्रणक्रियास्त्रिमास्वेव संक्षेपोक्तास्विह क्रियां”—इति पठति । तत्र व्रणक्रियासु इमासु इह संक्षेपेणोक्तासु उपरि विस्तरतः क्रियां वक्ष्यामीत्यर्थः ॥ १३९ ॥

इति श्रीडल्हनकृतायां निबन्धसंग्रहाख्यायां सुश्रुत-
व्याख्यायां चिकित्सास्थाने प्रथमोऽध्यायः ।

द्वितीयोऽध्यायः ।

अथातः सद्योव्रणचिकित्सितं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि ॥ १ ॥ २ ॥

धन्वन्तरिर्धर्मभृतां वरिष्ठो वाग्विशारदः ॥
विश्वामित्रात्मजमुषिं शिष्यं सुश्रुतमन्वशात् ॥ ३ ॥

पूर्वपुरुषक्रमं निर्दिशन्नाह—धन्वन्तरिरित्यादि । धर्मभृतामन्वेषामपि राजर्षीणां मध्ये वरिष्ठः प्रधानतमः । वाग्विशारद इति अर्थवतीं सलक्षणां हृदयग्राहिणीं अपुनरुक्ता वाच वदतीति वाग्विशारदः । अन्वशात् शिक्षितवान् ॥ ३ ॥

नानाधारामुखैः शस्त्रैर्नानास्थाननिपातितैः ॥
नानारूपा व्रणा ये स्युस्तेषां वक्ष्यामि लक्षणम् ॥ ४ ॥

व्रणाकृतिमात्रे विशेषहेतु निर्दिशन्नाह,—नानाधारमुखैरित्यादि । नानास्थानानि देहस्थानानि, तेषु निपातितैः निक्षिप्तैरित्यर्थः । अनेन श्लोकेन नानाप्रकारशस्त्रधारा नानाप्रकारशस्त्रमुखानि नानाप्रकारदेहस्थानानि च त्रीणि व्रणाकृतिकारणान्युक्तानि ॥ ४ ॥

आयताश्चतुरस्राश्च त्र्यस्रा मण्डलिनस्तथा ॥
अर्धचन्द्रप्रतीकाशा विशालाः कुटिलास्तथा ॥ ५ ॥
शरावनिम्लमध्याश्च यवमध्यास्तथापरे ॥
एवंप्रकाराकृतयो भवन्त्यागन्तवो व्रणाः ॥ ६ ॥
दोषजा वा स्वयं भिन्ना, न तु वैद्यनिमित्तजाः ॥

इदानीं व्रणाकृतिमाह,—आयता इत्यादि । चतुरस्राश्चतुष्कोणाः, त्र्यस्रास्त्रिकोणाः, मण्डलिनो वर्तुलाः, विशाला विस्तीर्णाः, कुटिला वक्राः, स्वयं भिन्ना पक्वभिन्ना इत्यर्थः, न तु वैद्यनिमित्तजाः, तेषामायतविशालसमप्रविभक्तलक्षणा आकृतयो व्रणगुणत्वेनैवोक्ताः, यतस्ता आकृतीभिषजः प्रदेशविशेषे एव कुर्वन्ति ॥ ५ ॥ ६ ॥

भिषग्व्रणाकृतिज्ञो हि न मोहमधिगच्छति ॥ ७ ॥
भृशं दुर्दर्शरूपेषु व्रणेषु विकृतेष्वपि ॥

व्रणाकृतिज्ञानफलमाह—भिषग्व्रणाकृतिज्ञ इत्यादि । दुर्दर्शरूपेषु गोशृङ्गवदुन्नतमासप्ररोहादिषु ॥ ७ ॥

अनेकाकृतिरागन्तुः स भिषग्भिः पुरातनैः ॥ ८ ॥
समासतो लक्षणतः पङ्क्तिः परिकीर्तितः ॥

आगन्तुव्रणाकृतिमाह—अनेकाकृतिरित्यादि ॥ ८ ॥—

छिन्नं भिन्नं तथा विद्धं क्षतं पिञ्चितमेव च ॥ ९ ॥
घृष्टमाहुस्तथा षष्ठं तेषां वक्ष्यामि लक्षणम् ॥

तदेव षड्विधत्वमाह—छिन्नं भिन्नमित्यादि । छिन्नं भिन्नं च साधारणशस्त्रेण, विद्धं पुनरणमुखेण शस्त्रेण, क्षतादीनि पाषाणलगुडादिभिरपि स्युः ॥ ९ ॥—

तिरश्चीन ऋजुर्वापि यो व्रणश्चायतो भवेत् ॥ १० ॥
गात्रस्य पातनं चापि छिन्नमित्युपदिश्यते ॥

तेषां प्रत्येक लक्षणमाह—तिरश्चीन इत्यादि । तिरश्चीनस्तिर्यग्व्यवस्थित इत्यर्थः । ऋजुः अवक्रः, अनयोः द्वयोरपि आयत इति विशेषणम् । गात्रपातनं शस्त्रादिप्रहारेण हस्तादिपातनं, चकारादपातनं च किञ्चिच्छिन्नम् ॥ १० ॥—

कुन्तशक्त्यृष्टिखड्गाग्रविषाणादिभिराशयः ॥ ११ ॥
हतः किञ्चित् सवेत् तद्धि भिन्नलक्षणमुच्यते ॥

भिन्नमाह—कुन्तेत्यादि । शक्तिस्त्रिमुखी रिष्टिः शर्वला । अग्रशब्दः कुन्तादिभिः प्रत्येकं संबध्यते । विषाणं शृङ्गम् । आशयः आमादिस्थानम् । किञ्चित् सवेत् इति किमप्यनिर्दिष्टमित्यर्थः ॥ ११ ॥

स्थानान्यामाग्निपक्वानां मूत्रस्य रुधिरस्य च ॥ १२ ॥
हृदुण्डुकः फुफ्फुसश्च कोष्ठ इत्यभिधीयते ॥

के पुनराशया इत्याह—स्थानान्यामाग्निपक्वानामित्यादि । स्थानशब्दः आमादिभिः प्रत्येकमभिसंबध्यते ॥ १२ ॥—

तस्मिन् भिन्ने रक्तपूर्णं ज्वरो दाहश्च जायते ॥ १३ ॥
मूत्रमार्गगुदास्येभ्यो रक्तं घ्राणाच्च गच्छति ॥
मूर्च्छाश्वासतृडाध्मानमभक्तच्छन्द एव च ॥ १४ ॥

विष्मूत्रवातसङ्गश्च खेदास्त्रावोऽक्षिरक्तता ॥
लोहगन्धित्वमास्यस्य गात्रदौर्गन्ध्यमेव च ॥ १५ ॥
हृच्छूलं पार्श्वयोश्चापि

तस्मिन्त्रियादि । तस्मिन् । कोष्ठे इत्यर्थः । रक्तपूर्ण इति सर्व-
त्रैव रक्तस्य विद्यमानत्वात् । अत्राधो नाभेः रक्तं गुदमूत्रमा-
र्गभ्यां प्रवर्तते, नाभेरुर्ध्वं मुखप्राणाभ्यामिति । अभक्तच्छन्दो
भोजनानभिलाषः । विडादिसङ्गः पुरीषादिनिरोधः । खेदास्त्राव-
खेदधुतिः । लोहगन्धित्वं लोहगन्धिभावो मुखस्य ॥ १३—१५ ॥

विशेषं चात्र मे शृणु ॥
आमाशयस्ये रुधिरं रुधिरं छर्दयेत्पुनः ॥ १६ ॥
आध्मानमतिमात्रं च शूलं च भृशदारुणम् ॥
पक्वाशयगते चापि रुजो गौरवमेव च ॥ १७ ॥
शीतता चाप्यधो नाभेः खेभ्यो रक्तस्य चागमः ॥
अभिन्नेऽप्याशयेऽन्त्राणां खैः सूक्ष्मैरन्त्रपूरणम् ॥ १८ ॥
पिहितास्ये घटे यद्वत् लक्ष्यते तस्य गौरवम् ॥

विशेषमित्यादि । पक्वाशयगते पक्वाशयस्थे, रुधिर इति
शेषः । खेभ्यः स्रोतोभ्यः । अभिन्ने इत्यादि । कथमभिन्नेऽप्यन्त्रा-
शये रक्तेनान्त्रपूरणं युज्यते इत्याह—पिहितास्य इत्यादि ।—
यथा पिहितास्ये आच्छादितमुखे घटे सूक्ष्मैः खैः रन्त्रैरन्त्रपूरणं
लक्ष्यते इत्यर्थः । तस्य चान्त्राशये गौरव भवति इति शेषः
॥ १६—१८ ॥

सूक्ष्मास्यशल्याभिहितं यदङ्गं त्वाशयाद्विना ॥ १९ ॥
उत्तुण्डितं निर्गतं वा तद्विद्वमिति निर्दिशेत् ॥

विद्वलक्षणमाह—सूक्ष्मास्येत्यादि । आशयाद् विनेति आश-
यमामादिस्थानम्, उत्तुण्डित उन्नमितमुखं, निर्गतं निर्गतश-
ल्यम् ॥ १९ ॥—

नातिच्छिन्नं नातिभिन्नमुभयोर्लक्षणान्वितम् ॥ २० ॥
विषमं व्रणमङ्गे यत्तत्क्षतं त्वभिनिर्दिशेत् ॥

क्षतलक्षणमाह—नातिच्छिन्नमित्यादि । नातिच्छिन्नं नात्यर्थ-
द्विधाभूतं, नातिभिन्नं नात्यर्थविदीर्णं, उभयोरिति छिन्नभि-
न्नयोरित्यर्थः, विषमं व्रणमिति व्रणस्य वैषम्यं निम्नोन्नतत्वं न
तु कृच्छ्रसाध्यत्वम् ॥ २० ॥—

प्रहारपीडनाभ्यां तु यदङ्गं पृथुतां गतम् ॥ २१ ॥
सास्थि तत्पिच्छितं विद्यात् मज्जरक्तपरिप्लुतम् ॥

पिच्छितलक्षणमाह—प्रहारेत्यादि । प्रहारो मुद्राद्यभिघातः,
पीडनं कपाटादियन्त्रेण, पृथुता विस्तीर्णतां गतमिति, सास्थि
अस्थियुक्तं, मज्जरक्तपरिप्लुतमिति मज्जरक्तानुयातमित्यर्थः ॥ २१ ॥

विगतत्वग्यदङ्गं हि सङ्कर्षादन्यथापि वा ॥ २२ ॥
उपास्त्रावान्वितं तत्तु घृष्टमित्युपदिश्यते ॥

घृष्टलक्षणमाह,—विगतत्वगित्यादि । विगतत्वक् लक्-
हितं, संघर्षात् द्रव्यान्तरेण इत्यर्थः । अन्यथा अन्येन प्रकारे-
णेत्यर्थः । अन्यथापि वेत्यस्य स्थाने केचिदन्यजादपि इति

पठन्ति, तत्रान्यजात् सघर्षजात् द्रव्यान्तरजात् सघर्षणात्
इत्यर्थः । उपा दाहविशेषः ॥ २२ ॥—

छिन्ने भिन्ने तथा विद्धे क्षते वाऽसृगतिस्त्रवेत् ॥ २३ ॥
रक्तक्षयाद्भुजस्तत्र करोति पवनो भृशम् ॥
स्नेहपानं हितं तत्र तत्सेको विहितस्तथा ॥ २४ ॥
वेशचारैः सकृशरैः सुस्निग्धैश्चोपनाहनम् ॥
धान्यस्वेदांश्च कुर्वीत स्निग्धान्यालेपनानि च ॥ २५ ॥
वातघ्नौषधसिद्धैश्च स्नेहैर्वस्तिर्विधीयते ॥

लक्षणैः षड्विध सद्योव्रणं निर्दिश्य इदानीं चतुर्षु छिन्नादिषु
चिकित्सामाह—छिन्ने भिन्ने तथेत्यादि । तत्सेको विहित इति
कोष्णस्नेहसेक इत्यर्थः । वेशचारैर्निरस्थिस्निग्धस्निग्धपिष्टमांसैः ।
कृशरा तिलतण्डुलमाषकृता यवागूः । उपनाहनं बन्धनम् ।
धान्यस्वेदानित्यादि धान्यस्वेदो मापादिकोष्णधान्यस्वेद इत्येके,
अन्ये तु धान्यं धान्याम्लम् । आलेपनशब्दो लेपने ।
स्नेहपानं ऊर्ध्वनाभिजेषु व्रणेषु, नाभेरधोगतेषु वस्तिरिति
॥ २३—२५ ॥

पिच्छिते च विघृष्टे च नातिस्त्रवति शोणितम् ॥ २६ ॥
अगच्छति भृशं तस्मिन् दाहः पाकश्च जायते ॥
तत्रोष्मणो निग्रहार्थं तथा दाहप्रपाकयोः ॥ २७ ॥
शीतमालेपनं कार्यं परिषेकश्च शीतलः ॥

इदानीं पिच्छितघृष्टयोरुत्तुण्डितशोणितत्वेन समानधर्मिणोरेकमेव
चिकित्सितमाह,—पिच्छित इत्यादि । अगच्छति अस्त्रवति
सति, तस्मिन् रुधिरं, भृशं अत्यर्थम् । अन्ये तु 'शीतमाले-
पनं कार्यं परिषेकश्च शीतलः'—इत्यस्य स्थाने 'शीतमालेपनं
सेकः शुद्धी रक्तविमोक्षणं' इति पठन्ति । शुद्धिर्वमनादि, तत्रो-
र्ध्वनाभिजेषु वमनं, दाहोत्तरे मध्यकायजे रेचनं, अधोनाभि-
जेषु पुनरास्थापनं, स्नानरक्तेषु रक्तमोक्षणम् ॥ २६ ॥ २७ ॥—

षट्स्वेतेषु यथोक्तेषु छिन्नादिषु समासतः ॥ २८ ॥
ज्ञेयं समर्पितं सर्वं सद्योव्रणचिकित्सितम् ॥

उक्तमेवोपसंहरन्नाह—षट्स्वेतेषु इत्यादि । समर्पितं सम्यक्
अर्पितम् । ज्ञेयं ज्ञातव्यम् ॥ २८ ॥—

अत ऊर्ध्वं प्रवक्ष्यामि छिन्नानां तु चिकित्सितम् २९
ये व्रणा विवृताः केचिच्छिन्नाः पार्श्ववलम्बिनः ॥
तान् सीव्येद्विधिनोक्तेन बध्नीयाद्दाढमेव च ॥ ३० ॥

अथ मूर्धायवयवाश्रय चिकित्साविशेषमाह—अत ऊर्ध्वमि-
त्यादि । विवृता व्यातमुखा । शिरःपार्श्ववलम्बिनः मस्तकपा-
श्ववलम्बनशीलाः, अन्ये तु शिरोऽवलम्बिनः तथा पार्श्ववल-
म्बिनश्च इत्येवं व्याख्यानयन्ति । विधिनोक्तेन ऋजुग्रन्थित्वेन
सेवन्यादिना सीव्येदित्यर्थः ॥ २९ ॥ ३० ॥

कर्णं स्थानादपहृतं स्थापयित्वा यथास्थितम् ॥
सीव्येद्यथोक्तं तैलेन स्रोतश्चाभिप्रतर्पयेत् ॥ ३१ ॥

कृकाटिकान्ते छिन्ने तु गच्छत्यपि समीरणे ॥
सम्यक् निवेश्य बध्नीयात् सीव्येच्चापि निरन्तरम् ३२
आजेन सर्पिषा चैव परिषेकं तु कारयेत् ॥
उत्तानोऽन्नं समश्रीयात् शयीत च सुयन्त्रितः ॥३३॥

कर्णमित्यादि स्थानादपहृत अनि शेषतश्छिन्नम् । तैलेन वात-
घ्नौषधसिद्धेन । कृकाटिकान्ते इत्यादि कृकाटिकान्ते कृकाटिकाप-
र्यन्ते, प्रीवायाः पश्चात् । गच्छत्यपि समीरणे इति वाते निर्व-
ह्यपि सीव्येदित्यर्थः । 'असाध्या वायुनिर्वाहिण' इत्यस्यायमप-
वादः । सम्यग्निवेश्य यथास्थानं स्थापयित्वा । उत्तानोऽन्नं
समश्रीयादिति तथैव कृकाटिकायाः सुस्थितत्वात् । अन्नमित्यु-
पलक्षणं, तेन शयनमूत्रपुरीषोत्सर्गादि चोत्तानस्यैवेति । शयीत
च सुयन्त्रित इति यथा कृकाटिका स्थिरा भवति ॥३१—३३॥

शाखासु पतितांस्तिर्यक् प्रहारान् विवृतान् भृशम् ॥
सीव्येत् सम्यक् निवेश्याशु सन्ध्यस्थीननुपूर्वशः ३४
बद्धा वेष्टितकेनाशु ततस्तैलेन सेचयेत् ॥
चर्मणा गोफणाबन्धः कार्यो यो वा हितो भवेत् ॥ ३५

शाखासु पतितानित्यादि । शाखासु चतसृषु । सम्यग्
निवेश्येत्यादि । आशु सन्ध्यस्थीनि सम्यग्निवेश्य यथास्थान
स्थापयित्वा सीव्येत् । अनुपूर्वश इति अनुशब्दः सट्शार्थस्तेन
पूर्वसट्शेन । वेष्टितकेनेति बन्धनेति शेषः ॥ ३५ ॥ ३६ ॥

पृष्ठे व्रणो यस्य भवेदुत्तानं शाययेत् तु तम् ॥
अतोऽन्यथा चोरसिजे शाययेत् पुरुषं व्रणे ॥ ३६ ॥

पृष्ठे इत्यादि उत्तानं शाययेदिति दोषस्त्यर्थः, अन्यथा
अनिर्गच्छन् अन्तर्व्यवस्थितो दोषः उत्सङ्गं कृत्वा विकरोति;
अन्यथेति अधोमुख इत्यर्थः । उक्तं च 'उरोव्रणी उत्तानशय्यां
परिहरेत्, पृष्ठव्रणी तु स्तनोरोऽवष्टभ्य, दोषस्त्वन्यथा न
प्रसिच्यते । अनिर्गच्छन् विकारान् उत्पादयति'—इति
जेज्जटः । गयी तु "पृष्ठे व्रणो यस्य भवेदुत्तानः शयीत सः ।
अतोऽन्यथा चोरसिजे शयीत पुरुषो व्रणे"—इति पठति ।
व्याख्यानयति च—अनुत्तानोऽवाङ्मुखः अधोमुखः शयीत उर-
सिजेषु व्रणेषु, अन्यथा उत्तान एव शयीतेति ॥ ३६ ॥

छिन्नां निःशेषतः शाखां दग्ध्वा तैलेन बुद्धिमान् ॥
बध्नीयात् कोशबन्धेन प्राप्तं कार्यं च रोपणम् ॥३७॥

शाखानां निःशेषच्छेदे विधानान्तरमाह—छिन्नामित्यादि ।
प्राप्तं युक्तं; रोपणमिति शोधनस्याग्निनैव कृतत्वात् ॥३७॥—

चन्दनं पद्मकं रोधमुत्पलानि प्रियङ्गवः ॥
हरिद्रां मधुकं चैव पयः स्यादत्र चाष्टमम् ॥ ३८ ॥
तैलमेभिर्विपकं तु प्रधानं व्रणरोपणम् ॥

अस्य रोपणार्थं तैलमाह—चन्दनमित्यादि । पयो दुग्धं,
स्यात् भवेत्, तच्चतुर्गुणमानम् । ननु संख्येयनिर्देशादेव
संख्यासिद्धावष्टमग्रहणं किमर्थम् ? उच्यते—नात्र पाको जलेन,
पयसैव पाकं मन्यते; अन्ये तु अष्टमग्रहणेन अष्टाङ्गसंज्ञकमिदं
तैलमिति बोधयन्ति ॥ ३८ ॥—

चन्दनं कर्कटाख्या च सहे मांस्याह्वयामृते ॥ ३९ ॥
हरेणवो मृणालं च त्रिफला पद्मकोत्पलम् ॥
त्रयोदशाङ्गं त्रिवृतमेतद्वा पयसान्वितम् ॥ ४० ॥
तैलं विपकं सेकार्थं हितं तु व्रणरोपणे ॥

अस्य रोपणार्थं द्वितीयं चन्दनादितैलमाह—चन्दनमित्यादि ।
कर्कटाख्या कर्कटशङ्खी, सहे मापपर्णी मुद्गपर्णी च, अमृता गुडची,
हरेणवः कलायाः, मृणाल उशीरं, उत्पल नीलोत्पल, त्रिवृत-
मिति त्रिभिर्वृतवसामज्जिभिवृतं तैलं त्रिवृतम् । एतत् त्रयो-
दशाङ्गं तैलम् । पयसा क्षीरेण चतुर्गुणेन पक्वम् । वाशब्दः
पूर्वोक्ततैलापेक्षया । मांस्याह्वयेति स्थानं सोमाह्वयेति केचित्
पठन्ति, सोमाह्वया त्रिसन्धिका, सोमलतेत्यपरे । गयी तु
मज्जवर्जं स्नेहाः त्रिवृतमित्याह, तन्मते त्रिवृतं पयसा विपकं
व्रणरोपणमिति व्याख्यानम् ॥ ३९ ॥ ४० ॥—

अत ऊर्ध्वं प्रवक्ष्यामि भिन्नानां तु चिकित्सितं ॥४१॥
भिन्नं नेत्रमकर्मण्यमभिन्नं लम्बते तु यत् ॥
तन्निवेश्य यथास्थानमव्याविद्धशिरं शनैः ॥ ४२ ॥
पीडयेत्पाणिना सम्यक् पद्मपत्नान्तरेण च ॥
ततोऽस्य तर्पणं कार्यं नस्यं चानेन सर्पिषा ॥ ४३ ॥

अत ऊर्ध्वमित्यादि । यद्यपि आशयविषये भिन्नलक्षणं
प्रागुक्तं तथापि नेत्रम'याशय एव व्याहर्तव्यं अत आह—भिन्नं
नेत्रमिति । अकर्मण्य अवलोकनादिस्वधर्मणोऽसंपादक, अन्ये तु
अकर्मण्य असाध्यमित्यर्थः । तच्च अभिन्नं कर्मण्यं च साध्यं चिकि-
त्सितव्यम् । निवेश्य स्थापयित्वा । अव्याविद्धशिरं अनाकुलि-
तशिरं; अन्ये तु 'कृजुविद्धशिरं' इति पठित्वा अकुटिलविद्धम-
स्तकमिति व्याख्यानयन्ति । पाणिना हस्तेन । पद्मपत्राणाम-
न्तरत्वमूष्मलव्युदासार्थं मार्दवार्थं च । ततो मधुसर्पिर्दानान-
न्तरं तर्पणं पूरणं कार्यम् । अनेन वक्ष्यमाणेन इत्यर्थः । अन्ये
तु अनेन इत्यस्य स्थाने आजेनेति पठन्ति ॥४१—४३॥

आजं घृतं क्षीरपातं मधुकं चोत्पलानि च ॥
जीवकर्षभकौ चैव पिष्ट्वा सर्पिर्विपाचयेत् ॥ ४४ ॥
सर्वनेत्राभिघाते तु सर्पिरेतत् प्रशस्यते ॥

तदेवाजं घृतमुत्पादयन्नाह—अजाघृतमित्यादि । अजाघृतं म-
धुकादिभिः समांशं पिष्ट्वा सर्पिर्गव्यं क्षीरपात्र क्षीराढकं दत्त्वा
विपाचयेत् । ननु च आजघृतस्य किं पेषणेन ? उच्यते यथा-
सम्भवं पेषणं कार्यम् । द्रव्यसमत्वमत्राभिधीयते यथा अन्येषु
योगेषु अर्कलक्ष्मीरादीनां, ततश्च पञ्चद्रव्याणि यथा मात्रयाऽष्टौ
पलानि भवन्ति तथा मात्रां परिकल्प्य घृतस्य प्रस्थं क्षीराढ-
कमास्थाप्य विपचेदित्येष शस्त्रव्यवहारः । अन्ये तु आज घृतं
गव्यं च तुल्यं कृत्वा मधुकादिकलेन पचेत्, शेषं पूर्ववत् ।
नैव, वृद्धाः आढकशब्देन द्रवद्रव्यस्य द्विगुणतया परिभाषित-
त्वात् अष्टाविंशत्यधिकपलशतं युज्यन्ति । पिष्ट्वा सर्पिर्विपाचये-
दिति सर्पिरिति च सर्पिषो द्विरुच्चारणं नियमार्थं, तेन अनेनैव

घृतेन तर्पणं नस्यं च प्रशस्तं न तु अन्येनेति । गयी तु अजा-
घृतस्य प्रस्थं, क्षीरस्य पुनराढक, मधुकादीनि चत्वारि द्विपलि-
कानि अष्टपलत्वेन घृतस्य पादिकानीत्याह ॥ ४४ ॥

उदरान्मेदसो वर्तिर्निर्गता यस्य देहिनः ॥ ४५ ॥
कषायभस्ममृत्कीर्णा बद्धा सूत्रेण सूत्रवित् ।
अग्निर्तप्तेन शस्त्रेण छिन्द्यान्मधुसमायुतम् ॥ ४६ ॥
बद्धा व्रणं सुजीर्णेऽन्ने सर्पिषः पानमिष्यते ॥
स्नेहपानादृते चापि पयःपानं विधीयते ॥ ४७ ॥
शर्करामधुयष्टिभ्यां लाक्षया वा श्वदंष्ट्रया ॥
चित्रासमन्वितं चैव रुजादाहविनाशनम् ॥ ४८ ॥

उदरसंभेदचिकित्सितमाह—उदरादित्यादि । कषायाः
सर्जकार्जुनादयः, तेषां भस्म क्षारः, मृत् कृष्णमृत्, कीर्णां
गुण्डितामित्यर्थः । अन्ये तु ‘कषायचूर्णमृत्कीर्णम्’ इति
पठन्ति । बद्धेति मूलमिति शेषः । सूत्रवित् शास्त्रवित् । अग्नि-
तप्तेन शस्त्रेण छिन्द्यात्, अन्यथा अतप्तशस्त्रच्छेदने पाकभय
स्यात् पुनः क्षतं च । यदा प्रवेश्यमाना न प्रविशति प्रविष्टा
वा नावतिष्ठते तदा तस्याः छेदः । चित्रा एरण्डः, दन्तीत्यन्ये ।
कल्पना चेय, —क्षीरस्य यष्टिमधुकथितस्य सशर्करैरण्डतैल-
प्रक्षेपस्य पानमित्येको योगः, श्वदंष्ट्रकथित क्षीरं सलाक्षाचि-
त्रातिलतैलप्रक्षेप पीयत इति द्वितीयो योगः । वाशब्दात्
केचिदेकमेव योगमामनन्ति, तथा च वृद्धवाग्भटः, “सक्षौद्रे
च व्रणे बद्धे सुजीर्णेऽन्ने घृतं पिबेत् । क्षीरं वा शर्कराचित्राला-
क्षागोधुरकैः शृतम् ॥ रुजादाहजित् सयष्ट्याह्वैः परं पूर्वोदितो
विधिः” —इति । क्षीरपाकविधिरय, यथा—“द्रव्यादष्टगुणं क्षीरं
क्षीरात्तोयं चतुर्गुणम् । क्षीरावशेषः कर्तव्यः क्षीरपाके लयं
विधिः” —इति । प्रतिदिनं क्षीरचतुष्पल पेयं, शर्करैरण्डतैल तु
प्रत्येकं कार्षिकम् । एव द्वितीययोगेऽपि रुजादाहविनाशनमिति
पयःपानमिति संबन्धः ॥ ४५—४८ ॥

आटोपो मरणं वा स्यात् शूलो वाऽच्छिद्यमानया ॥
मेदोग्रन्थौ च यत् तैलं वक्ष्यते तच्च योजयेत् ॥ ४९ ॥

मेदोवर्तेरच्छेदे फलमाह—आटोप इत्यादि । अच्छिद्यमानया
अकृन्त्यमानया । मेदोग्रन्थौ तु यत् तैलमिति द्विकरञ्जेल्यादिकम् ।
त्वचोऽतीत्य शिरादीनि भित्त्वा वा परिहृत्य वा ॥
कोष्ठे प्रतिष्ठितं शल्यं कुर्यादुक्तानुपद्रवान् ॥ ५० ॥

मेदोवर्तिप्रत्यासत्त्या जठरगतशल्यलक्षणमाह—त्वचोऽती-
त्येत्यादि । त्वचोऽतीत्य त्वचोऽतिक्राम्य, त्वचः सप्त, शिरादीनि
शिरामांसलायुसन्ध्यस्थीनि । शिराच्छेदलिङ्गं तु सुरेन्द्रगो-
पप्रतिममित्यादिपूर्वमुक्तम् । प्रतिष्ठितमवस्थितम् । उक्तानुपद्र-
वानिति शल्यापनयनीये ‘कोष्ठगते त्वादोपानाहविद्रव्यादीन्’—
इति ॥ ५० ॥

तत्रान्तर्लोहितं पाण्डुं शीतपादकराननम् ॥
शीतोच्छ्वासं रक्तनेत्रमानन्दं च विवर्जयेत् ॥ ५१ ॥

कोष्ठगतशल्यस्य असाध्यस्य लक्षणमाह—तत्रान्तर्लोहितमि-
त्यादि । अन्तर्लोहितं कोष्ठमध्यपतितरुधिरमित्यर्थः । पाण्डु
श्वेतम् । शीतपादकराननं शीतचरणहस्तमुखम् । आनन्दं स्वमा-
र्गात् अप्रवर्तमानदोषमलम् । एवविधं शल्यवन्तं पुमांसं विवर्ज-
येत् परिहरेत् इत्यर्थः ॥ ५१ ॥

आमाशयस्थे रुधिरं वमनं पथ्यमुच्यते ॥
पक्वाशयस्थे देयं च विरेचनमसंशयम् ॥ ५२ ॥
आस्थापनं च निःस्नेहं कार्यमुष्णैर्विशोधनैः ॥
यवकोलकुलत्थानां निःस्नेहेन रसेन च ॥ ५३ ॥
भुञ्जीतान्नं यवागूं वा पिबेत्सैन्धवसंयुताम् ॥
अतिनिःसुतरक्तो वा भिन्नकोष्ठः पिबेदसृक् ॥ ५४ ॥

साध्यस्य चिकित्सितमाह—आमाशयस्थ इत्यादि । पक्वाश-
यस्थे पित्ताशयस्थे इत्यर्थः । वाताशयस्थे पुनरास्थापनमेव
उष्णैर्विशोधनैर्गोमूत्रादिभिरास्थापनं कार्यमिति संबन्धः ।
विशुद्धरक्तातुलोमनमाह—यवकोलेत्यादि । अनिःसुतरक्तस्य
चिकित्सामभिधाय अतिनिःसुतरक्तस्य चिकित्सां निर्दिशन्ना-
ह—अतिनिःसुतेत्यादि—पिबेदसृक् इति जीवितानुबन्धनार्थम्
॥ ५२—५४ ॥

स्वमार्गप्रतिपन्नास्तु यस्य विष्णुमूत्रमारुताः ॥
व्युपद्रवः स भिन्नेऽपि कोष्ठे जीवति मानवः ॥ ५५ ॥
भिन्नकोष्ठस्य साध्यस्य लक्षणमाह—स्वमार्गैत्यादि । व्युप-
द्रवः विगताः उपद्रवाः यस्य सः, उपद्रवाः ज्वराध्मानादयः
॥ ५५ ॥

अभिन्नमन्त्रं निष्क्रान्तं प्रवेश्यं नान्यथा भवेत् ॥
पिपीलिकाशिरोग्रस्तं तदप्येकं वदन्ति तु ॥ ५६ ॥
प्रक्षाल्य पयसा दिग्धं तृणशोणितपांशुभिः ॥
प्रवेशयेत् कृत्तनखो घृतेनाक्तं शनैः शनैः ॥ ५७ ॥
प्रवेशयेत् क्षीरसिक्तं शुष्कमन्त्रं घृतासुतम् ॥
अङ्गुल्याऽभिमृशेत् कण्ठं जलेनोद्वेजयेदपि ॥ ५८ ॥
हस्तपादेषु संगृह्य समुत्थाप्य महाबलाः ॥
भवत्यन्तःप्रवेशस्तु यथा निर्धुनुयुस्तथा ॥ ५९ ॥
तथान्त्राणि विशन्त्यन्तः स्वां कलां पीडयन्ति च ॥
व्रणाल्पत्वाद् बहुत्वाद्वा दुष्प्रवेशं भवेत् तु यत् ६०
तदापाठ्य प्रमाणेन भिषगन्त्रं प्रवेशयेत् ॥
यथास्थानं निविष्टे च व्रणं सीव्येदतन्द्रितः ॥ ६१ ॥
स्थानादपेतमादत्ते प्राणान् गुम्फितमेव वा ॥
वेष्टयित्वा तु पट्टेन घृतसेकं प्रदापयेत् ॥ ६२ ॥
घृतं पिबेत् सुखोष्णं च चित्रातैलसमन्वितम् ॥
मृदुक्रियार्थं शकृतो वायोश्चाधःप्रवृत्तये ॥ ६३ ॥
ततस्तैलमिदं कुर्याद्रोपणार्थं चिकित्सकः ॥
त्वचोऽश्वकर्णधवयोर्मोचकीमेषशृङ्गयोः ॥ ६४ ॥
शल्यक्यर्जुनयोश्चापि विदार्याः क्षीरिणां तथा ॥
बलामूलानि चाहृत्य तैलमेतैर्विपाचयेत् ॥ ६५ ॥

व्रणं संरोपयेत् तेन वर्षमात्रं यतेत च ॥

इदानीं कोष्ठगतान्त्रभेदमाह—अभिन्नेत्यादि । नान्यथेति यथैव स्थितानि तथैव प्रवेद्यानि तेनैव प्रकारेण इत्यर्थः । अपरे तु अन्यथा व्याख्यानयन्ति, यथा—अभिन्नादन्यथा अपरप्रकारं भिन्नमन्त्रं प्रवेद्य न भवेत् । तथाच वृद्धवाग्भटः, “अभिन्नमन्त्र निष्कान्तं प्रवेद्य नह्यतोऽन्यथा”—इति । भिन्नमपि मतान्तरेण प्रवेद्यमिति निर्दिशन्नाह—पिपीलिकाशिरो-ग्रस्तमित्यादि । तदपि भिन्नमपि अन्त्र प्रवेद्यमिति संबन्धः । पिपीलिकाशिरोग्रस्तमित्यनेन पिपीलिकावदनसन्दर्शसहिते अन्त्रे तासां च छेदः कार्य इति व्याख्यानयन्ति । गयी तु अला-ङ्गुलशिरोग्रस्तमिति पठति । तत्र अलाङ्गुलः स्थूलपिपीलिकः । प्रक्षाल्येत्यादि पयसा क्षीरेण, दिग्ध गुण्डित आवृतमित्यर्थः । पांशुः धूलिः । कृत्तनखः छिन्ननखः । अप्रविष्टे अन्त्रे स्वस्थान-नयनार्थमन्त्रस्य उपायत्रयमाह—अङ्गुल्येत्यादि । अभिमृशेत् स्पृशेत् । उद्वेजयेत् त्रासयेत् । समुत्थाप्य ऊर्ध्वं नीत्वा अन्त्रभेदवन्त पुरुष महाबलाः पुरुषाः । तथा निर्धुनुयुः यथा अन्त्रस्य अन्तःप्रवेशो भवतीति संबन्धः । निर्धुनुयुः आलो-डयेयुरित्यर्थः । एभिः प्रयोगैः किं भवतीत्याह—तथान्त्राणि इत्यादि । अन्त्राणि यथा अन्तः विशान्ति तथा स्वां कलां पीड-यन्ति स्वकीया कला पञ्चमी मलधरा तां पीडयन्ति । दुःप्रवे-शस्य चिकित्सामाह—व्रणाल्पत्वादित्यादि । व्रणाल्पत्वात् व्रण-सूक्ष्मत्वात्, बहुत्वात् व्रणस्य बहुलत्वात् । तत्र विपुलत्वे सति स व्रणः सीव्यः । केचिद्बहुत्वादिति अन्त्रविशेषणमङ्गी-कृत्य व्रणसूक्ष्मत्वे व्रणबहुत्वे चोभयत्रापि पाटनपूर्वं प्रवेश मन्यन्ते, तच्च पाटनं यावता अन्त्र प्रविशति तावत् कार्यम् । अतन्द्रितः अनलसः । स्वस्थाने अनिविष्टं व्याकुलित चान्त्र किं करोतीत्याह—स्थानादपेतमित्यादि । अपेतं अपगतम् । प्राणानादत्ते गृह्णाति मारयतीत्यर्थः । गुम्फित व्याकुलित परस्पर-मतिक्रान्तमित्यर्थः । अतःपरं क्रियाविधिः—वेष्टयित्वेत्यादि । मधुघृताभ्यक्तं पट्वेष्टित घृतेन कोष्णेन सिञ्चेत् । चित्रातैलस-मन्वितमिति चित्रातैलं एरण्डतैल, तत्फल पुरीषमार्दवं वाता-नुलोने च । इदं वक्ष्यमाणम् । लचोऽश्वकर्णेत्यादि । अश्वकर्णः पूर्व-देशप्रसिद्धः अश्वत्थसदृशः, मोचकी शालमली, मेषशृङ्ग कर्कट-शृङ्गं, पुत्रजीवक इत्यन्ये, क्षीरिण्यो न्यग्रोधोदुम्बराश्वत्थलक्ष-गर्दभाण्डाः, एषां लग्निर्बलामूलैश्च तैलपादेन कल्कीकृतैर्जलं दत्त्वा चतुर्गुण तैलप्रस्थ पाचयेत् इति जेज्जटः । गयी तु एषां द्रव्याणामाढकं सलिलाढकैश्चतुर्भिः कथित आढकशेषेण कषा-येण अश्वकर्णादित्वक्पादकल्क तैलप्रस्थं पाचयेदित्याह । वर्षमात्रं यतेतेति मैथुनव्यायामादि परिहरन् यत्नं कुर्वतीत्यर्थः ॥ ५६—६५ ॥

पादौ निरस्तमुष्कस्य जलेन प्रोक्ष्य चाक्षिणी ॥६६॥
प्रवेद्य तुन्नसेवन्या मुष्कौ सीव्येत ततः परम् ।
कार्यं गोफणिकाबन्धः कट्यामावेद्य यन्त्रकम् ६७

न कुर्यात् स्नेहसेकं च तेन क्लिद्यति हि व्रणः ॥

मुष्कभेदचिकित्सितमाह—पादौ निरस्तमुष्कस्येत्यादि । पादौ अक्षिणी च जलेन प्रोक्ष्य सिक्त्वेत्यर्थः । मुष्कौ अण्डकोषौ तुन्नसेवन्या सेवनीविशेषेण, प्रवेद्य सीव्येत । गोफणिका कौपी-न कच्छोटक इत्यर्थः । कट्यामावेद्य यन्त्रकमित्यादि पट्टयन्त्रमा-वेद्य, चलनभयादित्यर्थः ॥ ६६ ॥ ६७ ॥—

कालानुसार्यगुर्वेलाजातीचन्दनपद्मकैः ॥ ६८ ॥
शिलादाव्यमृतातुत्यैस्तैलं कुर्वीत रोपणम् ॥

कालानुसार्येत्यादि । कालानुसारी तगरं, शिला मनः—शिला ॥ ६८ ॥—

शिरसोऽपहृते शल्ये बालवर्तिं प्रवेशयेत् ॥ ६९ ॥
बालवर्त्यामदत्तायां मस्तुलुङ्गं व्रणात् सवेत् ॥
हन्यादेनं ततो वायुस्तस्मादेवमुपाचरेत् ॥ ७० ॥
व्रणे रोहति चैकैकं शनैर्बालमपक्षिपेत् ॥

अतःपरं विद्वच्चिकित्सारम्भः । तत्र प्रागेवोक्तमाङ्गे विद्वच्चि-कित्सितमाह—शिरस इत्यादि । अपहृते कर्षिते । बालवर्तिमिति केशरचितवर्ति व्रणमुखपिधानार्थं निरवशेषेण प्रवेशयेत् । बाल-वर्तिदानव्यतिरेकेण दोषमाह—बालवर्त्यामित्यादि । मस्तुलुङ्ग-मिति शिरसो बलाधानं स्थानघृताकारं मस्तुलुङ्गमुच्यते, एन-मातुरं, ततः मस्तुलुङ्गस्रवणात्, एवमिति पूर्वोक्तेन प्रकारेण, उपाचरेत् चिकित्सां कुर्यात् ॥ ६९ ॥ ७० ॥

गात्राद् व्यपहृतेऽन्यस्मात् स्नेहवर्तिं प्रवेशयेत् ॥ ७१ ॥
कृते निःशोणिते चापि विधिः सद्यःक्षते हितः ॥

सामान्यशरीरावयवस्य चिकित्सामाह—गात्रात् व्यपहृते इत्यादि । गात्रादिति स्फुटम् । अन्यस्माद् गात्रात् अवयवात् अपहृते शल्य इति शेषः । स्नेहवर्तिः स्नेहयुक्ता पट्वर्तिः; स्नेहोऽत्र तैलं पूर्वोक्तं चकृतैलं वा । प्रवेशयेदिति अपहृते शल्ये गात्र इति विभक्तिविपरिणामेन संबन्धः । तस्मिन्नपि गात्रे पाकभयात् निःशोणिते क्षते विधिः सद्यःक्षते हितः इति सद्यः-क्षतविषये यो विधिः, सोऽत्रापि हितः हितकारकः मधुघृता-दि सन्धानार्थम् ॥ ७१ ॥—

दूरावगाढाः सूक्ष्माः स्युर्ये व्रणास्तान् विशोणितान् ॥
कृत्वा सूक्ष्मेण नेत्रेण चकृतैलेन तर्पयेत् ॥

विषयविशेषेण विद्वच्चिकित्सितमाह—दूरावगाढा इत्यादि । दूरावगाढा दूरातुप्रविष्टा इत्यर्थः । सूक्ष्मेण नेत्रेणेति नेत्रेण व्रणप्रक्षालनयन्त्रेण, तच्च अष्टाङ्गुलं मुद्रतुल्यस्रोतः । चकृतैले-नेति तिलतैलपीडनोपकरणकाष्ठेभ्योऽणुतैलन्यायेन गृहीत तैलं चकृतैल, सद्यः पीडनोद्धृतमात्रं वा । तर्पयेत् पूरयेत् ॥ ७२ ॥

समङ्गां रजनीं पद्मां त्रिवर्गं तुत्थमेव च ॥ ७३ ॥
विडङ्गं कटुकां पथ्यां गुडूर्चीं सकरञ्जिकाम् ॥
संहृत्य विपचेत्काले तैलं रोपणमुत्तमम् ॥ ७४ ॥

समझामित्यादि समझा मञ्जिष्ठा, रजनी हरिद्रा, पद्मा भार्गी, त्रिवर्गखिला, पथ्या हरीतकी, त्रिवर्गग्रहणेनैव पथ्यायां लब्धायां पुनः पथ्याग्रहणं भागद्वयप्रक्षेपार्थं, यदुक्तं “घृते तैले च योगे च यद्रव्यं पुनरुच्यते । तज्ज्ञातव्यमिहाचार्यैर्भागतो द्विगुणं भवेत्—” इति । करञ्जिका नक्तमालफलमित्यर्थः । काले इति अदोषोपप्लवकारिणि व्रणसंरोहणकाले इत्यर्थः ॥ ७३ ॥ ७४ ॥

तालीशं पद्मकं मांसी हरेण्वगुरुचन्दनम् ॥
हरिद्रे पद्मबीजानि सोशीरं मधुकं च तैः ॥ ७५ ॥
पक्वं सद्योव्रणेषूक्तं तैलं रोपणमुत्तमम् ॥

अपरमपि रोपणतैलमाह—तालीशमित्यादि । हरेणु रेणुका-
नामगन्धद्रव्यम् ॥ ७५ ॥—

क्षते क्षतविधिः कार्यः पिच्छिते भग्नवद्विधिः ॥ ७६ ॥

क्षतपिच्छितयोश्चिकित्सितमाह—क्षते क्षतविधिरित्यादि । क्षते इति नातिभिन्न नातिच्छिन्नमित्यादिना परिभाषिते, क्षतविधिः क्षौद्रघृततैलाभ्यङ्गादिः सर्वैः, भग्नवद्विधिः भग्नाभिहितः बन्ध-
सेकरूक्षभोजनादिः ॥ ७६ ॥

घृष्टे रुजो निगृह्याशु चूर्णैरुपचरेद्गणम् ॥

घृष्टचिकित्सितमाह—घृष्टे रुज इत्यादि । रुजो निगृह्या मधु-
मधुरशीतादिभिः निगृह्या निर्वाप्य, गयी तु मधुघृतसेका-
दिना निर्वाप्येति व्याख्याति । चूर्णैः शालसर्जार्जुनादीनाम् ॥—

विश्लिष्टदेहं पतितं मथितं हतमेव च ॥ ७७ ॥

वासयेत्तैलपूर्णायां द्रोण्यां मांसरसाशनम् ॥

अयमेव विधिः कार्यः क्षीणे मर्महते तथा ॥ ७८ ॥

इदानीं सद्योव्रणप्रसङ्गेन विश्लिष्टादिदेहस्य सद्यःक्षतव्रण-
सामान्येन निर्दिशन्नाह—विश्लिष्टदेहमित्यादि । विश्लिष्टदेहमिति
नर्मनाकर्षणारोहणपतनवधसाहसादिभिः स्वस्थानच्युताव-
यव देह, पतित वृक्षादिभ्यः, मथित बलीयसा विलोडितं,
हत वेगवता द्रव्येण दण्डमुष्ट्यादिभिर्वा । वासयेत् स्थापयेत् ।
द्रोणी दाहुरचिता नौसट्टशी । अयमेवेत्यादि । क्षीणे अच्चादि-
क्षीणे । मर्महत इति मर्माणि हृदयादीनि ॥ ७७ ॥ ७८ ॥

रोपणे सपरीषेके पाने च व्रणानां सदा ॥

तैलं घृतं वा संयोज्यं शरीरतूनवेक्ष्य हि ॥ ७९ ॥

इदानीमुक्तस्यापि तैलस्य सद्योव्रणेषु निषेधं, अनुक्तस्यापि
घृतस्य विधिं, दर्शयन्नाह—रोपणे इत्यादि । वातकफप्रकृतिकं
शरीरं काल शिशिरादिकमपेक्ष्य तैलं प्रयोज्यं, रक्तपित्तप्रकृ-
तिकं शरीरं काल शरदादिकं पुनरवेक्ष्य घृतं प्रयोज्यमिति
॥ ७९ ॥

घृतानि यानि वक्ष्यामि यत्नतः पित्तविद्रव्यौ ॥

सद्योव्रणेषु देयानि तानि वैद्येन जानता ॥ ८० ॥

अथ संक्षेपार्थं घृतान्यभिनिर्दिशन्नाह—घृतानीत्यादि । तानीति
प्रपौण्डरीकमञ्जिष्ठामधुकोशीरपद्मकैरित्यादीनि ॥ ८० ॥

सद्यःक्षतव्रणं वैद्यः सशूलं परिषेचयेत् ॥

सर्पिषा नातिशीतेन बलातैलेन वा पुनः ॥ ८१ ॥

अथ यस्यामवस्थायां घृततैलपरीषेकाः कार्यास्तां निर्दिशन्नाह
सद्य इत्यादि । सर्पिषा नातिशीतेनेति पित्तरक्तप्रकृतिकं शरीरे
काले च शरदादिके परिषेकः; बलातैलेन वातकफप्रकृतौ देहे
काले च शीतले इति ॥ ८१ ॥

समझां रजनीं पद्मां पथ्यां तुत्थं सुवर्चलाम् ॥

पद्मकं रोध्रमधुकं विडङ्गानि हरेणुकम् ॥ ८२ ॥

तालीशपत्रं नलदं चन्दनं पक्वकेशरम् ॥

मञ्जिष्ठोशीरलाक्षाश्च क्षीरिणां चापि पलवान् ॥ ८३ ॥

पियालबीजं तिन्दुक्यास्तरुणानि फलानि च ।

यथालाभं समाहृत्य तैलमेभिर्विपाचयेत् ॥ ८४ ॥

सद्योव्रणानां सर्वेषामदुष्टानां तु रोपणम् ॥

सामान्येन सर्वव्रणानामदुष्टानां रोपणार्थं तैलमाह—समझामि-
त्यादि । समझा मञ्जिष्ठा, पद्मा भार्गी, सुवर्चला सूर्यभक्ता,
हरेणुक रेणुका, तरुणानि आमानी ॥ ८२—८४ ॥

कषायमधुराः शीताः क्रियाः स्निग्धाश्च योजयेत् ८५

सद्योव्रणानां सप्ताहं पश्चात् पूर्वोक्तमाचरेत् ॥

अथ क्रियन्त काल सद्योव्रणक्रियेत्याह—कषायेत्यादि ।
पूर्वोक्तं द्विव्रणीयोक्तम् । अमुं श्लोकं जेज्जाचार्योऽनार्षमाह,
गयी तु आर्षं, इत्यस्माभिरप्यङ्गीकृतः ॥ ८५ ॥—

दुष्टव्रणेषु कर्तव्यमूर्ध्वं चाधश्च शोधनम् ॥ ८६ ॥

विशोषणं तथाहारः शोणितस्य च मोक्षणम् ॥

कषायं राजवृक्षादौ सुरसादौ च धावनम् ॥ ८७ ॥

तयोरेव कषाये तु तैलं शोधनमिष्यते ॥

क्षारकल्पेन वा तैलं क्षारद्रव्येषु साधितम् ॥ ८८ ॥

सर्वेषामदुष्टानां रोपणमुक्तं, दुष्टानां किं विधानमिति तदाह—
दुष्टव्रणेष्वित्यादि । ऊर्ध्वं शोधनं वमनशिरोविरेचने, अधःशो-
धनं विरेचनास्थापन, विशोषणं लङ्घन, आहारोऽपि विशोषण
एव तिक्तकटुककषायादिः । तत्रोर्ध्वनाभिजेषु कफजेषु वमनं,
पित्तजेषु पित्ताशयजेषु च विरेचनं, वाताशयाध.कायजेषु
मलेन मार्गावरणदुष्टसमीरणदूषितेषु पुनरास्थापन, शिरसि-
जेषु तु कफजेषु शिरोविरेचनम् । राजवृक्षादाविति आरग्वधा-
दावित्यर्थः । तयोरेव गणयोः कषायेण पादकल्कं तैलं शोधनं
साध्यते । क्षारकल्केन वेति क्षारप्रस्थमुदकप्रस्थैः षड्भिरैक-
विंशतिवारान् स्नातुं तस्मिन् तैलप्रस्थाच्चतुर्गुणे क्षारोदके
तैलं पाचयेत्, अत्र तु क्षारद्रव्याण्येव कल्कानि इत्येके, अक-

१ ‘लज्जातुः’ इति पाठान्तरम् । २ ‘तुलाभ्रमणाकर्षणभारो-
द्भनयानपतनवधसाहसादिभिः’ इति पाठान्तरम् ।

१ ‘स्पर्शरोदनिका’ इति पाठान्तरम् ।

लकमेवैतत् तैलमित्यन्ये । क्षारद्रव्येषु सुष्ककपलाशादिषु ॥ ८६—८८ ॥

द्रवन्ती चिरविल्वश्च दन्ती चित्रकमेव च ॥

पृथ्वीका निम्बपत्राणि कासीसं तुल्यमेव च ॥ ८९ ॥

तृवृत्तेजोवती नीली हरिद्रे सैन्धवं तिलाः ॥

भूमिकदम्बः सुवहा शुकाख्या लाङ्गलाह्वया ॥ ९० ॥

नैपाली जालिनी चैव मदयन्ती मृगादनी ॥

सुधामूर्वाक्रीटारिहरितालकरञ्जिकाः ॥ ९१ ॥

यथोपपत्तिं कर्तव्यं तैलमेतैस्तु शोधनम् ॥

घृतं वा यदि वा प्राप्तं कल्काः संशोधनास्तथा ॥ ९२ ॥

इदानीं सर्वदुष्टव्रणानां तैलघृतयोगान् तथा व्रणकलकद्रव्ययोगान् निर्दिशन्नाह—द्रवन्तीत्यादि । द्रवन्ती चीरितपत्रिका, चिरविल्वः, करञ्जक, दन्ती उडुम्बरपर्णी, पृथ्वीका स्थूलजीरकः, एलेयन्ये, हिडुपत्रिकेत्यपरे, तेजोवती काकमर्दनिका, नीली निलाज्जनीका शारदा, भूमिकदम्बः मुण्डतिका, सुवहा गोपदी, शुकाख्या चर्मकारवटः, लाङ्गलाह्वया कलिकारिका, नैपाली मनःशिला, जालिनी कोशातकी, मदयन्ती मल्लिका, मृगादनी इन्द्रवारुणी, सुधा सेहुण्डः, मूर्वा चोरस्नायुः, क्रीटारिविडङ्गः, क्रीटमारणीत्यन्ये, करञ्जिका नक्तमालफल, यथोपपत्तिं यथालाभं, प्राप्तमिति युक्तं पूर्वोक्तशरीरकालाद्यपेक्षया । कल्का इति प्राप्ता इति शेषः । तैल प्राप्तमेव—‘उत्सन्नमांसान-स्त्रिगन्धानल्पस्त्रावान् व्रणांस्तथा’ इत्यादिषु, घृतं पुनरेषु प्राप्त—‘पित्तप्रदुष्टान् गम्भीरान् दाहपाकप्रपीडितान्’ इत्यादिषु, कल्काः पुनरेषु युक्ताः—‘पूतिमांसप्रतिच्छिन्नान् महादोषांश्च’ इत्यादिषु ॥ ८९—९२ ॥

सैन्धवं तृवृदेरण्डपत्रकलकस्तु वातिके ॥

त्रिवृद्धरिद्रामधुकलकः पैत्ते तिलैर्युतः ॥ ९३ ॥

कफजे तिलतेजोह्वा दन्तीस्वर्जिकचित्रकाः ॥

दुष्टव्रणविधिः कार्यो मेहकुष्ठव्रणेष्वपि ॥ ९४ ॥

अथ वातादिभेदेन कल्कानाह—सैन्धवमित्यादि ॥ ९३—९४ ॥

षड्विधः प्राक् प्रदिष्टो यः सद्योव्रणविनिश्चयः ॥

नातः शक्यं परं वक्तुमपि निश्चितवादिभिः ॥ ९५ ॥

इदानीं छिन्नादिषट्के कस्यचिद्विप्रतिपत्तिं निराकुर्वन्नाह—षड्विध इति । अतः परं षड्विधत्वादित्यभेदेन वक्तुं न शक्यमित्यर्थः ॥ ९५ ॥

उपसर्गैर्निपातैश्च तत् तु पण्डितमानिनः ॥

केचित्संयोज्य भाषन्ते बहुधा मानगर्विताः ॥ ९६ ॥

बहु तद्भाषितं तेषां षट्स्वेवावतिष्ठते ॥

विशेषा इव सामान्ये षट्त्वं तु परमं मतम् ॥ ९७ ॥

उपसर्गैरित्यादि । उपसर्गाः प्रपरादयः, निपाताश्चादयः,

तैः संयोज्य भाषन्ते, यथा—सम्यक् छिन्नं संछिन्नं, सुष्ठु छिन्नं सुच्छिन्नम्; अल्पं हि छिन्नं आच्छिन्नमिति । तथापि षट्कमेवेति दृष्टान्तेन दर्शयन्नाह—बहु तद्भाषितमित्यादि । तेषां तद्बहुभाषितं षट्स्वेवावतिष्ठते अन्तर्भवतीत्यर्थः । विशेषा इव सामान्ये इति यथैव हि कर्मसामान्ये प्रसारणाकुञ्चनादीनां कर्मविशेषाणामवरोधः, तथा छेदसामान्ये सर्वेषामेव संच्छिन्नपरिच्छिन्नातिच्छिन्नादीनां छेदविशेषाणामवरोधः, एवं शेषेष्वपि पञ्चसु । षट्कं तु इति तुशब्दोऽवधारणे, तेन षट्कमेवेत्यर्थः ॥ ९६—९७ ॥

इति श्रीडल्हणविरचिताया निबन्धसंग्रहाख्यायां सुश्रुतव्याख्यायां चिकित्सितस्थाने द्वितीयोऽध्यायः ।

तृतीयोऽध्यायः ।

अथातो भग्नानां चिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि ॥ १ ॥ २ ॥

अल्पाशिनोऽनात्मवतो जन्तोर्वातात्मकस्य च ॥

उपद्रवैर्वा जुष्टस्य भग्नं कृच्छ्रेण सिध्यति ॥ ३ ॥

तत्र प्रथमं भग्नस्य कृच्छ्रसाध्यत्वमाह,—अल्पाशिन इत्यादि । अनात्मवतः अजितेन्द्रियस्य अपथ्यसेविनः इत्यर्थः । वातात्मकस्य वातप्रकृतेः । उपद्रवैरिति उपद्रवा ज्वराध्मानमूत्रपुरीषसङ्गादयः । असुं पाठं जेज्जटो न मन्यते, गयी तु मन्यते इत्यस्माभिरङ्गीकृतः ॥ ३ ॥

लवणं कुटुकं क्षारमम्लं मैथुनमातपम् ॥

व्यायामं च न सेवेत भग्नो रूक्षान्नमेव च ॥ ४ ॥

शालिर्मांसरसः क्षीरं सर्पिर्यूषः सतीनजः ॥

बृंहणं चान्नपानं स्यादेयं भग्नाय जानता ॥ ५ ॥

इदानीमसेव्यानाह,—लवणमित्यादि ॥ ४ ॥

इदानीं सेव्यानाह,—शालिर्मांसेत्यादि । क्षीरं व्रणे सामान्योक्त्या निषिद्धमपि भग्ने अपवादत्वात् प्रयुज्यते; अन्ये पुनरव्रणे एव भग्ने उष्णं क्षीरं देयमित्याहुः; केचित्तु भग्ने क्षीरदानं विरुद्धं, नवधान्यादिवर्गपठितत्वेन पाकपूयजनकत्वादित्याहुः; केचित् क्षीरसर्पिरिति च समस्तमेकपदं पठन्ति, व्याख्यानयन्ति च—क्षीरादुत्थितं सर्पिः क्षीरसर्पिरिति । सतीनो वर्तुलकलायः, सतीनानां वातकराणामपि सर्पिरादिसंस्कृतत्वात् यूषो भग्ने प्रयुज्यत एव । बृंहणं देहवृद्धिकरम् ॥ ५ ॥

मधूकोऽुम्बराश्वत्थपलाशककुभत्वचः ॥

वंशसर्जवटानां वा कुशार्थमुपसंहरेत् ॥ ६ ॥

भग्नव्रणबन्धनद्रव्यं कुशा, तदर्थं द्रव्यं निर्दिशन्नाह—मधूकोऽुम्बराश्वत्थेत्यादि । उपसंहरेत् एकत्र कुर्यात् । वंशसर्जवटानां चेति ‘लव’ इति शेषः । कुशाशब्देन भग्नबन्धनार्थं वंशादिकं प्रोच्यते; अन्ये कुशमिति पठन्ति, तत्रापि स एवार्थः ॥ ६ ॥

आलेपनार्थं मज्जिष्ठां मधुकं रक्तचन्दनम् ॥

शतधौतघृतोन्मिश्रं शालिपिष्टं च संहरेत् ॥ ७ ॥

भग्नलेपनद्रव्याणि निर्दिशन्नाह—आलेपनार्थमित्यादि । संहरेत् एकत्र कुर्यात् । शालिपिष्टमित्यस्य स्थाने 'अम्लपेषितं समाहरेत्' इति केचित् पठन्ति । अम्लपेषितं काजिकपिष्टम् ॥ ७ ॥

सप्ताहादथ सप्ताहात् सौम्येष्वृतुषु बन्धनम् ॥

साधारणेषु कर्तव्यं पञ्चमे पञ्चमेऽहनि ॥ ८ ॥

आग्नेयेषु त्र्यहात् कुर्याद्भग्नदोषवशेन वा ॥

भग्नव्रणविशेषे बन्धनकालावधि निर्दिशन्नाह,—सप्ताहादित्यादि ॥ ८ ॥—

तत्रातिशयित्वं बद्धे सन्धिस्यैर्यं न जायते ॥ ९ ॥

गाढेनापि त्वगादीनां शोफो रुक् पाक एव च ॥

तस्मात् साधारणं बन्धं भग्ने शंसन्ति तद्विदः ॥ १० ॥

इदानीं त्रिविधो बन्धो व्रणे निर्दिष्टो गाढः, समः, शिथिल इति; तत्र भग्नेषु गाढशिथिलयोर्वन्धयोर्दोषावहत्वात् सममेव बन्ध निर्दिशन्नाह—तत्रातिशयित्वमित्यादि । सन्धिस्यैर्यं सन्धीनां दृढता ॥ ९ ॥ १० ॥

न्यग्रोधादिकषायं तु सुशीतं परिषेचने ॥

पञ्चमूलीविपक्वं तु क्षीरं कुर्यात् सवेदने ॥ ११ ॥

तस्य पित्तप्रकृतौ काले चोष्णे परिषेकं निर्दिशन्नाह—न्यग्रोधेत्यादि । संधानार्थं पाकादिपरिहारार्थं च । वातोत्तरे सपित्ते सशूले च परिषेकान्तरमाह—पञ्चमूलीत्यादि । पञ्चमूली खल्पा, तस्याः शीतवीर्यत्वात् ॥ ११ ॥

सुखोष्णमवचार्य वा चक्रतैलं विज्ञानता ॥

वातकफप्रकृतौ सशूले सशीते च काले चक्रतैलमाह,—सुखोष्णमित्यादि । अवचार्यं परिषेके इति शेषः । चक्रतैलं सद्यःपीडितोद्धृतमेकं वदन्ति, अन्ये पुनरुण्णतैलकल्पेन गृहीतमपक्वं तैलं चक्रतैलमाहुः ॥—

विभज्य कालं दोषं च दोषघ्नौषधसंयुतम् ॥ १२ ॥

परिषेकं प्रदेहं च विदध्याच्छीतमेव च ॥

विभज्य कालमित्यादि । शीतमेव चेति चकारात् दोषावपेक्षया उष्णमपि ॥ १२ ॥—

गृष्टिक्षीरं ससर्पिष्कं मधुरौषधसाधितम् ॥ १३ ॥

शीतलं लाक्षया युक्तं प्रातर्भग्नः पिबेन्नरः ॥

भग्ने आभ्यन्तरमौषध निर्दिशन्नाह,—गृष्टिक्षीरमित्यादि । गृष्टिः प्रथमप्रसूता गौः, मधुरौषधानि काकोल्यादीनि, प्रातः पिबेत् न तु भुक्ते । कल्पना चेयं—काकोल्यादीनां मधुराणां कर्षमात्रद्रव्यमष्टगुणं क्षीरं चतुर्गुणोदकसिद्धं क्षीरशेषं सर्पिल्लाक्षकर्षमात्रप्रक्षेपान्वितं, तच्च लघौ कोष्ठे देयं, इयं च दिनं प्रति मात्रा ॥ १३ ॥—

सत्रणस्य तु भग्नस्य व्रणं सर्पिर्मधूत्तरैः ॥ १४ ॥

प्रतिसार्य कषायैस्तु शेषं भग्नचदाचरेत् ॥

इदानीं सत्रणस्य भग्नस्य चिकित्सितमाह—सत्रणस्येत्यादि । व्रणं प्रतिसार्य लेपयित्वेत्यर्थः । कैः प्रतिसार्य ? कषायैः, किं विशिष्टैः ? सर्पिर्मधूत्तरैः घृतमधुप्रधानैः, कषायाऽत्र न्यग्रोधादिकल्कः, शेषमाहारादिकमित्यर्थः ॥ १४ ॥—

प्रथमे वयसि त्वेवं भग्नं सुकरमादिशेत् ॥ १५ ॥

अल्पदोषस्य जन्तोस्तु काले च शिशिरात्मके ॥

इदानीं कालदोषाश्रय साध्यत्वं भग्ने निर्दिशन्नाह—प्रथमे इत्यादि । एवमिति उक्ताहाराचारेण इत्यर्थः । सुकरं सुखसाध्यम् ॥ १५ ॥—

प्रथमे वयसि त्वेवं मासात् सन्धिः स्थिरो भवेत् ॥ १६ ॥

मध्यमे द्विगुणात्कालादुत्तरे त्रिगुणात् स्मृतः ॥

तस्यैव सुकरत्वे कालावधि दर्शयन्नाह—प्रथमे इत्यादि । स्थिरः दृढ इत्यर्थः । द्विगुणात् कालात् द्वाभ्यां मासाभ्यामित्यर्थः । त्रिगुणादिति त्रिभिर्मासैरित्यर्थः ॥ १६ ॥—

अवनामितमुन्नह्येदुन्नतं चावपीडयेत् ॥ १७ ॥

आञ्छेदतिक्षिप्तमधो गतं चोपरि वर्तयेत् ॥

इदानीं द्विविधानामपि सन्धिसमुक्तकाण्डभग्नानां प्रतीकारोपायानाह—अवनामितमित्यादि । अवनामितं अधोगतम् । उन्नह्येत् ऊर्ध्वं कुर्यादित्यर्थः । अतिक्षिप्तं अतिप्रेरितं, उपरि वर्तयेत् उपरि नयेदित्यर्थः । गयी तु अवनामितमित्यादि पठित्वा पञ्च स्थापनोपायानाह, स च पाठोऽभावान्न लिखितः ॥ १७ ॥—

आञ्छनैः पीडनैश्चैव सङ्क्षेपैर्बन्धनैस्तथा ॥ १८ ॥

सन्धीन् शरीरे सर्वास्तु चलानप्यचलानपि ॥

एतैस्तु स्थापनोपायैः स्थापयेन्मतिमान् भिषक् ॥ १९ ॥

इदानीं संक्षेपतः स्थापनोपायानाह—आञ्छनैरित्यादि । पीडनग्रहणेन नमनोन्नमनपरिवर्तनानि गृह्यन्ते । संक्षेपः सम्यक् प्रेरणमित्यर्थः । तस्य च पिच्छितं विषयः, एतेन आञ्छनादिभिरुपायैः प्राक् सन्धाय बन्धनैरुपाचरेदित्यर्थः । सन्धीन् इति बाहुल्येन निर्देशः, तेन काण्डभग्नानप्येतैरुपायैः स्थापयेत् । चलानपि अचलानपीति कटीहनुगताः सन्धयश्चलाः, तद्विपरीता अचलाः । गयी तु संक्षेपशब्देन आकुञ्चनमाह, पीडनग्रहणेन च नमनोन्नमनकुञ्चनानि गृह्यन्ते इति । कश्चित् संक्षेपग्रहणमनर्थकमिति कृत्वा जेज्जटस्य पाठं दूषयति आपातनिकापूर्वकं च पाठान्तरं पठति । तथाहि,—तत्र स्थापनमुक्तमेवोपसंहरन् अनुक्तं च सन्धिस्थानेषु निर्दिशन्नाह—आञ्छनैरित्यादि ॥ १८ ॥ १९ ॥

उत्पिष्टमथ विच्छिष्टं सन्धिं वैद्यो न घट्टयेत् ॥

तस्य शीतान् परीषेकान् प्रदेहांश्चावचारयेत् ॥ २० ॥

अभिघाते हते सन्धिः स्वां याति प्रकृतिं पुनः ॥

घृतदिग्धेन पट्टेन वेषयित्वा यथाविधि ॥ २१ ॥

पट्टोपरि कुशान् दत्त्वा यथावद् बन्धमाचरेत् ॥

इदानीं उत्पिष्टविच्छिष्टयोश्चिकित्सितमाह—उत्पिष्टमित्यादि ।
उत्पिष्ट विच्छिष्ट च सन्धि वैद्यो न घटयेत् न चालयेत्, उत्पिष्ट
चूर्णितं, विच्छिष्ट विघटितं स्वस्थानाच्युतमित्यर्थः । प्रवेहो
लेपः ॥ २० ॥ २१ ॥—

प्रत्यङ्गभग्नस्य विधिरत ऊर्ध्वं प्रवक्ष्यते ॥ २२ ॥

प्रत्यङ्गभग्नचिकित्सितमाह—प्रत्यङ्गभग्नस्येत्यादि । अङ्गभग्नं
प्रति प्रत्यङ्ग, नखादीन् आरभ्य यावच्छिर इति ॥ २२ ॥

नखसन्धिं समुत्पिष्टं रक्तानुगतमारया ॥

अवमथ्य स्रुते रक्ते शालिपिष्टेन लेपयेत् ॥ २३ ॥

नखसन्धिमित्यादि । समुत्पिष्ट चूर्णित, रक्तानुगतं दुष्टरक्त-
संबद्ध, आरया चर्मकारात्रेण अवमथ्य रक्त स्रावयेदित्यर्थः ॥ २३ ॥
भग्नां वा सन्धिमुक्तां वा स्थापयित्वाऽङ्गुलीं समाम् ॥
अणुनावेष्ट्य पट्टेन घृतसेकं प्रदापयेत् ॥ २४ ॥

अङ्गुलिभग्नचिकित्सितमाह—भग्नमित्यादि । स्थापयित्वा
संस्थापनैर्नमनोन्नमनादिभिः, अणुना सूक्ष्मेण इत्यर्थः, स्थूलपट्टेन
तु आबाधा स्यात् ॥ २४ ॥

अभ्यज्य सर्पिषा पादं तलभग्नं कुशोत्तरम् ॥

वस्त्रपट्टेन बध्नीयात् न च व्यायाममाचरेत् ॥ २५ ॥

तलभग्नचिकित्सितमाह—अभ्यज्येत्यादि ॥ २५ ॥

अभ्यज्यायामयेत् जङ्गामूरं च सुसमाहितः ॥

दत्त्वा वृक्षत्वचः शीता वस्त्रपट्टेन वेष्टयेत् ॥ २६ ॥

जङ्गा पादस्योपरि नलकाश्रया । सुसमाहितः सावधानः ।
दत्त्वा वृक्षत्वचः शीता इति न्यग्रोधादिशीतवृक्षाणां कुशान्
दत्त्वा इत्यर्थः ॥ २६ ॥

मतिमांश्चक्रयोगेन आञ्जलेदूर्ध्वस्थि निर्गतम् ॥

स्फुटितं पिबितं चापि बध्नीयात् पूर्ववद्भिषक् ॥ २७ ॥

चक्रयोगेनाच्छेदिति । बर्तुलान् कुशान् दत्त्वा नामयित्वा
चक्रवदाञ्जले बध्नीयादित्यर्थः । गयी तु बलवत्तरपुरुषहस्तद्वयो-
परि गृहीतपाणिपादद्वयत्वात् भ्रमणजवेन निरन्तरभ्रान्तस्य
भग्नवतः पुरुषकायस्य चक्राकारोपलम्भाद्युक्तश्चक्रयोग इत्याह ।
स्फुटितं पिबितं चापीति ऊर्ध्वस्थिति संबन्धनीयम् । अपि-
शब्दात् स्फुटितपिबितसदृशेषु अन्येषु भग्नेषु यदस्थिनिर्मुक्त
त्वगादिभिरसंछिष्टं तदपनीय बध्नीयादित्यर्थः । पूर्ववत् सम-
मित्यर्थः ॥ २७ ॥

आञ्जलेदूर्ध्वमधो वापि कटीभग्नं तु मानवम् ॥

ततः स्थानस्थिते सन्धौ बस्तिभिः समुपाचरेत् २८

कटिभग्नचिकित्सामाह—आञ्जलेदूर्ध्वमित्यादि । आञ्जलेदूर्ध्व-
मधो वापीति ऊर्ध्वं गतमस्थि अधः कृत्वा बध्नीयात्, अधो-
गतं तु ऊर्ध्वं कृत्वा बध्नीयादित्यर्थः । बस्तिभिः स्नेहबस्तिभिः ।
अनु कटिभग्नमसाध्यमुक्तं, तद्यथा,—“भिन्नं कपालं कट्यां तु
सन्धिमुक्तं तथा च्युतम् । जघनं प्रति पिष्टं च वर्जयेत्तु विच-
क्षणः—” इति, व्यर्थमेव चिकित्सितं ? नैव, प्रतिपिष्टं चेति

चकारो वर्जयेदित्यत्र द्रष्टव्यः, तेनानेन याप्यत्व समुच्चयते ।
एतदुक्तं भवति—कपालभेदो वर्ज्यः, सन्धिमुक्तसन्धिच्युते तु
याप्ये, तेन तद्विषयचिकित्सितमिदं सार्थकं इति गयी; जेज-
टस्तु वर्जयेत् इत्यत्र वर्जनशब्दः कृच्छ्रसाध्यत्वप्रतिपादनार्थः,
न तु निषेधार्थः इत्याह ॥ २८ ॥

पशुकास्वथ भग्नासु घृताभ्यक्तस्य तिष्ठतः ॥

दक्षिणास्वथवा वामास्वनुमृज्य निबन्धनीः ॥ २९ ॥

ततः कवलिकां दत्त्वा वेष्टयेत् सुसमाहितः ॥

तैलपूर्णं कटाहं वा द्रोण्यां वा शाययेन्नरम् ॥ ३० ॥

पशुकाभग्नचिकित्सितमाह—पशुकास्वथेत्यादि । पशुकाः
पृष्ठभागनिबन्धनानि अस्थीनि, तेषां नमनमेव भग्नत्वम् । तिष्ठत
इति ऊर्ध्वस्थितशरीरस्य नोपविष्टस्य इत्यर्थः । दक्षिणासु
अथवा वामासु पशुकास्विति संबन्धः । अनुमृज्य घृताक्तहस्तेन
समीकरणार्थमवमृज्य । निबन्धनीः मांमरज्जवः इति । कवलिका
वंशादिविदलशकला, वल्लमयीत्यन्ये । वेष्टयेत् इति वेष्टितकव-
न्धेन इति शेषः । सुसमाहितः सावधानो वैद्यः । द्रोणी काष्ठ-
विरचिता नौरिव ॥ २९ ॥ ३० ॥

मुषलेनोत्क्षिपेत् कक्षामंससन्धौ विसंहते ॥

स्थानस्थितं च बध्नीत स्वस्तिकेन विचक्षणः ॥ ३१ ॥

स्कन्धभग्नचिकित्सितमाह—मुषलेनेत्यादि । उत्क्षिपेत्
ऊर्ध्वं नयेत्, अससन्धौ बाहुशिरःसन्धौ, विसंहते विच्छिष्टे,
स्वस्तिकेन बन्धविशेषेणेत्यर्थः ॥ ३१ ॥

कौर्परं तु तथा सन्धिमुद्धृष्टेनानुमार्जयेत् ॥

अनुमृज्य ततः सन्धिं पीडयेत् कूर्पराच्युतम् ॥ ३२ ॥

प्रसार्याकुञ्चयेच्चैनं स्नेहसेकं च दापयेत् ॥

कूर्परसन्धिभग्नचिकित्सितमाह—कौर्परमित्यादि । बाहुमध्ये
कूर्परसन्धिः । अनुमार्जयेत् अनुमर्दयेत्, प्रच्युतस्य सन्ध्यश्रो
मागौपलम्भार्थं मार्जनं विधेयम् ॥ ३२ ॥—

एवं जानुनि गुल्फे च मणिबन्धे च कारयेत् ॥ ३३ ॥

कूर्परसन्धिचिकित्सितं संक्षेपार्थमन्यत्रातिदिशन्नाह—एवमि-
त्यादि । एव कूर्परसन्धिचिकित्सितप्रकारेण इत्यर्थः । गुल्फः
पाण्युपरिग्रन्थिः, मणिबन्धो हस्ततलस्य उपरितनः सन्धिः
॥ ३३ ॥

उभे तले समे कृत्वा तलभग्नस्य देहिनः ॥

बध्नीयादामतैलेन परिषेकं च कारयेत् ॥ ३४ ॥

प्राग्गोमयमयं पिण्डं धारयेन्मृण्मयं ततः ॥

हस्ते जातवले चापि कुर्यात् पाषाणधारणम् ॥ ३५ ॥

प्राक् पादतलचिकित्सितमुक्तं, अथ हस्ततलचिकित्सि-
माह—उभे तले इत्यादि । उभे तले इति एकं पाणितल, द्वितीयं
पादतलं, इत्युभे तले इति जेजटः, गयी तु उभेऽपि हस्ततले;
तत्रैकस्य भङ्गे वाम दक्षिणेन, दक्षिण वामेन, उभयोस्तु भङ्गे
तत्समेन काष्ठमयेन कृत्वा द्वे अपि बध्नीयादेवं दार्ढ्यं भव-

तीति । मृत्पिण्डादिधारणमात्मकमप्राप्त्यर्थम् । जेजटस्तु मृत्पि-
ण्डं धारयेत् पूर्वं इत्यादि पाठं न मन्यते ॥ ३४ ॥ ३५ ॥

सन्नमुन्नमयेत् स्विन्नमक्षकं मुषलेन तु ॥
तथोन्नतं पीडयेच्च बध्नीयाद्वाढमेव च ॥ ३६ ॥

नतोन्नतयोरक्षकयोश्चिकित्सितमाह—सन्नमित्यादि । सन्नं
अधःप्रविष्टम्, उन्नमयेत् मुषलेनेति संबन्धः; स्विन्नमुन्नत
मुषलेनाधः पीडयेत्, अक्षकः अंससन्धेः उपरिष्टाद्भवति ॥ ३६ ॥

ऊरुवच्चापि कर्तव्यं बाहुभग्नचिकित्सितम् ॥

बाहुभग्नचिकित्सिते ऊरुभग्नचिकित्सितमतिदिशन्नाह—ऊरु-
वदित्यादि । कूर्परंशयोर्मध्ये बाहुः ॥—

श्रीवायां तु विवृत्तायां प्रविष्टायामधोऽपि च ॥ ३७ ॥
अवटावथ हन्वोश्च प्रगृह्योन्नमयेन्नरम् ॥

ततः कुशाः समं दत्त्वा वस्त्रपट्टेन वेष्टयेत् ॥ ३८ ॥
उत्तानं शाययेच्चैनं सप्तरात्रमतन्द्रितः ॥

श्रीवायां तु विवृत्तायामित्यादि । विवृत्तायां वक्रायां, कृका-
टिकाभागसन्धौ गर्तः अवटुः, हनु मुखसन्धी, अवटौ हन्वोश्च
गृहीत्वा उन्नमयेत् इति जेजटः; गर्था तु अधः प्रविष्टायां
अवटौ गृहीत्वा, विवृत्तायां हन्वोरिति क्रममाह । कुशान् समं
दत्त्वा इति सममिति दत्त्वा इत्यस्य विशेषणं, वेष्टयेदित्यस्य
विशेषणमिदमित्यन्ये, एतेन नातिगाढं नातिशिथिलमित्यर्थः ।
अतन्द्रितोऽनलसः, वैद्य इति शेषः ॥ ३७ ॥ ३८ ॥—

हन्वस्थिनी समानीय हनुसन्धौ विसंहते ॥ ३९ ॥
खेदयित्वा स्थिते सम्यक् पञ्चाङ्गीं वितरेद्भिषक् ॥
वातघ्नमधुरैः सर्पिः सिद्धं नस्ये च पूजितम् ॥ ४० ॥

हनुभग्नचिकित्सितमाह—हन्वस्थिनीत्यादि । समानीयेति
दक्षिणं वामेन, वामं दक्षिणेन, समानीयेत्यर्थः । विसंहते
विश्लिष्टे स्वस्थानाक्त्युते इत्यर्थः । पञ्चाङ्गी बन्धविशेषः । वात-
घ्नमधुरैरिति वातघ्नानि भद्रदात्रीदीनि, विदारीगन्धादीनि इत्यन्ये,
मधुराणि काकोल्यादीनि, तैः सिद्धं सर्पिः घृत, कल्ककषा-
याभ्यामित्यर्थः ॥ ३९ ॥ ४० ॥

अभग्नांश्चलितान् दन्तान् सरक्तानवपीडयेत् ॥
तरुणस्य मनुष्यस्य शीतैरालेपयेद्बहिः ॥ ४१ ॥
सिक्त्वाम्बुभिस्ततः शीतैः सन्धानीयैरुपाचरेत् ॥
उत्पलस्य च नालेन क्षीरपानं विधीयते ॥ ४२ ॥
जीर्णस्य तु मनुष्यस्य वर्जयेच्चलितान् द्विजान् ॥

दन्तभग्नचिकित्सितमाह—अभग्नानित्यादि । सन्धानीयै-
रिति मधुघृतादिभिः, न्यग्रोधादीनां कषायाणां कल्कैश्चूर्णैश्चे-
त्यर्थः ॥ ४१ ॥ ४२ ॥—

नासां सन्नां विवृत्तां वा ऋज्वीं कृत्वा शलाकया ॥ ४३ ॥
पृथङ्नासिकयोर्नाड्यौ द्विमुख्या संप्रवेशयेत् ॥
ततः पट्टेन संवेष्ट्य घृतसेकं प्रदापयेत् ॥ ४४ ॥

नासाभग्नचिकित्सितमाह—सन्नां अभिघातेनान्तःप्रविष्टाम् ।

विवृत्तां वक्राम् । तत्र सन्नां शलाकया उन्नम्य, वक्रां पुनः
ऋजुकुलेत्यर्थः । द्विमुख्यौ नाड्यौ अन्तर्बहिर्मुख्यौ, निःश्वा-
सोच्छाससिंहाणकादिनिर्गमार्थम् । घृतसेकं घृतपरिषेकम् ॥
४३ ॥ ४४ ॥

भग्नं कर्णं च बध्नीयात् समं कृत्वा घृतघृतम् ॥
सद्यःक्षतविधानं च ततः पश्चात्समाचरेत् ॥ ४५ ॥

कर्णभग्नचिकित्सितमाह—भग्नमित्यादि । भग्नं कुटिलं अन्तः-
प्रविष्टं वा । सद्यःक्षतविधानमिति मधुघृताभ्यङ्गशीतपरिषेकादि ।
अत्र 'सद्यःक्षतविधिश्चापि नयने निर्गते बहिः'—इति केचित्
पठन्ति । तत्र पठनीयं, भिन्नं नेत्रमकर्मण्यमित्यादिनैव सिद्ध-
त्वात् । अन्ये तु चक्षुर्भग्नद्वयप्रतिपादनार्थं पठनीयमिति मन्य-
न्ते ॥ ४५ ॥

मस्तुलुङ्गाद्विना भिन्ने कपाले मधुसर्पिणी ॥
दत्त्वा ततो निबध्नीयात् सप्ताहं च पिबेद्घृतम् ॥ ४६ ॥

कपालभग्नचिकित्सितमाह—मस्तुलुङ्गमित्यादि । मस्तुलुङ्गसावे
तु प्रागभिहितैव बालवर्तिरित्यभिप्रायः ॥ ४६ ॥

पतनादभिघाताद्वा शूनमङ्गं यदक्षतम् ॥
शीतान् प्रदेहान् सेकांश्च भिषक् तस्यावचारयेत् ॥ ४७ ॥

शीतान् प्रदेहान् सेकांश्च शीतान् नोष्णान् कथमपि, अति-
सुतरक्तत्वेन पाकभयात् ॥ ४७ ॥

अथ जङ्घोरुभग्नानां कपाटशयनं हितम् ॥
कीलका बन्धनार्थं च पञ्च कार्या विजानता ॥ ४८ ॥
यथा न चलनं तस्य भग्नस्य क्रियते तथा ॥
सन्धेरुभयतो द्वौ द्वौ तले चैकश्च कीलकः ॥ ४९ ॥

जङ्घोरुभग्नेषु पश्चात्कर्मविशेषं निर्दिशन्नाह—अथ जङ्घेत्यादि ।
भग्नानां काण्डभग्नानां, द्विविधानामपीत्यपरे । कपाटशयनमवश्यं
कार्यम् । चलनं कपाटशयनेनैव सह देशान्तरनयनार्थम्, आधा-
रभूतशयनचालनार्थमित्यन्ये । आधेयभूतशरीरावयवचलनपरि-
हारार्थं कीलाः । कीलानां पञ्चसंख्यात्वं जङ्घोर्वाङ्घ्र्योरेकतरस्य भग्न-
मपेक्ष्य; तत्र जङ्घाभग्नौ तु गुल्फसन्धेरुभयतो द्वौ द्वौ एकश्च तले
एवं पञ्च; ऊरुभग्नौ जानुसन्धेरुभयतो द्वौ द्वौ वक्षसन्धेरुभयतः,
तले चैक इत्यत्रापि पञ्च । उभयभङ्गापेक्षया तु सप्तभिरेव
कीलैर्यन्त्रणम् । तथाहि उभयतो बहिर्द्वौ गुल्फयोर्द्वौ च जानुनोः,
द्वौ च वक्षस्योः, तले चैक एवं सप्त । अत्र "जङ्घोर्वाः पार्श्व-
योर्द्वौ द्वौ तले एकश्च कीलकः" इति केचित् पठन्ति, तन्निबन्ध-
कारैर्न पठितं, तस्मात् पठनीयम् । गयदासश्चात्र पाठान्तरं
'किमपि पठति; तच्चाभावात् लिखितम् ॥ ४८ ॥ ४९ ॥

श्रोण्यां वा पृष्ठवंशे वा वक्षस्यक्षकयोस्तथा ॥
भग्नसन्धिविमोक्षेषु विधिमेनं समाचरेत् ॥ ५० ॥

अनुमेव जङ्घोरुभग्नकपाटशयनादिविधिमन्यत्रापि दर्शय-
न्नाह—श्रोण्यामित्यादि । श्रोणिः कटिः । वक्षः उरः । अक्षकः
अंससन्धेरुपरिभागः । भग्नसन्धिविमोक्षेष्विति भग्नेषु तथा

सन्धिविमोक्षेष्वपि द्विविधेषु भग्नेषु समाचरेदित्यर्थः । विधि-
मेनमिति कपाटशयनकीलकनियमनादिकम् ॥ ५० ॥

सन्धीश्चिरविमुक्तास्तु स्निग्धान् स्विन्नान् मृदूकृतान्
उक्तैर्विधानैर्बुद्ध्या च सम्यक् प्रकृतिमानयेत् ॥ ५१ ॥

सद्योभग्नविधान निर्दिश्य चिरभग्नविधानमाह—सन्धीनि-
त्यादि । बुद्ध्या चेति स्वयमप्युद्योति शेषः ॥ ५१ ॥

काण्डभग्ने प्ररूढे तु विषमोलवणसंहिते ॥

आपोथ्य शमयेद्भग्नं ततो भग्नवदाचरेत् ॥ ५२ ॥

चिरविमुक्तसन्धिमभिधाय चिरकाण्डभग्नविधिमाह—काण्ड-
भग्न इत्यादि । आपोथ्य विश्लेष्य । शमयेत् शमं कुर्यादित्यर्थः
॥ ५२ ॥

कल्पयेत् निर्गतं शुष्कं व्रणान्तेऽस्थि समाहितः ॥

सन्ध्यन्ते वा क्रियां कुर्यात् सत्रणे व्रणभग्नवत् ॥ ५३ ॥

कल्पयेत् छिन्यात् । व्रणान्ते व्रणैकदेशे । समाहितः साव-
धानः; यथा अन्यत्र व्रणं न भवति तथा छिन्यादित्यर्थः ।
सन्ध्यन्ते सन्धिसमीपे इत्यर्थः । किविशिष्टे सन्ध्यन्ते ? सत्रणे
व्रणयुक्ते इत्यर्थः ॥ ५३ ॥

ऊर्ध्वकाये तु भग्नानां मस्तिस्क्यं कर्णपूरणम् ॥

घृतपानं हितं नस्यं प्रशाखास्वनुवासनम् ॥ ५४ ॥

इदानीमूर्ध्वकायविशेषेण भग्नक्रियां निर्दिशन्नाह—ऊर्ध्वकाय
इत्यादि । मस्तिस्क्यं शिरोवस्तिप्रकारः । स च स्नेहाकपिचुष्टो-
दिभिः । नस्यं प्रशाखाष्विति प्रकृष्टाः शाखाः प्रशाखाः तासु ।
जानुजङ्घाबाहुद्वयगते भग्ने नस्य, घृतपानं वस्तिश्च सर्वत्रैवेति
जेज्जटः । गयी तु मस्तिष्कादिक नस्यान्त सर्वमूर्ध्वकायगत-
भग्न एव, प्रशाखासु वस्तिरिति व्याख्यानयति ॥ ५४ ॥

अत ऊर्ध्वं प्रवक्ष्यामि तैलं भग्नस्य साधकम् ॥ ५५ ॥

रात्रौ रात्रौ तिलान् कृष्णान् वासयेदस्थिरे जले ॥

दिवा दिवा शोषयित्वा गवां क्षीरेण भावयेत् ॥ ५६ ॥

तृतीयं सप्तरात्रं वा भावयेत् मधुकाम्बुना ॥

ततः क्षीरे पुनः पीतान् सुशुष्कांश्चूर्णयेद्भिषक् ॥ ५७ ॥

काकोल्यादि सयष्ट्याहं मज्जिष्ठां सारिवां तथा ॥

कुष्ठं सर्जरसं मांसीं सुरदारं सचन्दनम् ॥ ५८ ॥

शतपुष्पां च संचूर्ण्य तिलचूर्णेन योजयेत् ॥

पीडनार्थं च कर्तव्यं सर्वगन्धशृतं पयः ॥ ५९ ॥

चतुर्गुणेन पयसा तत्तैलं विपचेद्भिषक् ॥

एलामंशुमतीं पत्रं जीवंकं तगरं तथा ॥

रोध्रं प्रपौण्डरीकं च तथा कालानुसारिणम् ॥ ६० ॥

सैरेयकं क्षीरशुक्लामनन्तां समधूलिकाम् ॥

पिष्टा शृङ्गाटकं चैव पूर्वोक्तान्यौषधानि च ॥ ६१ ॥

अभिस्तद्विपचेत्तैलं शास्त्रविन्मृदुनाग्निना ॥

एतत्तैलं सदा पथ्यं भग्नानां सर्वकर्मसु ॥ ६२ ॥

आक्षेपके षष्ठ्याते तालुशोषे तथादिते ॥

मन्यास्तम्भे शिरोरोगे कर्णशूले हनुग्रहे ॥ ६३ ॥

बाधिर्ये तिमिरे चैव ये च स्त्रीषु क्षयं गताः ॥

पथ्यं पाने तथाऽभ्यङ्गे नस्ये वस्तिषु भोजने ॥ ६४ ॥

ग्रीवास्कन्धोरसां वृद्धिरमुनैवोपजायते ॥

मुखं च पद्मप्रतिमं ससुगन्धिसमीरणम् ॥ ६५ ॥

गन्धतैलमिदं नाम्ना सर्ववातविकारनुत् ॥

राजार्हमेतत्कर्तव्यं राज्ञामेव विचक्षणैः ॥ ६६ ॥

तदेवं वस्तिकर्णपूरणपाननस्यानुवासनसाधनतैलं निर्दिश-
न्नाह—अत इत्यादि । वासयेदिति प्रथमं सप्तरात्रं यावत् ।
अस्थिरे जले वहति पानीये । गवा क्षीरेणेति भाव्यद्रव्यसमेनेति
शेषः, भावयेत् द्वितीयं सप्तरात्रम् । मधुकाम्बुनेति भाव्यद्र-
व्यसमेनेति शेषः । ततः क्षीरे पुनः पीतानिति क्षीरेण भाव्य-
द्रव्यसमेन पुनर्भाविताम्, चतुर्थं सप्तरात्रमिति तात्पर्यार्थः ।
काकोल्यादि सयष्ट्याहमिति यष्टिमधुनि काकोल्यादायुक्तेऽपि
पुनर्यष्टिकाग्रहणं द्विभागार्थं, यथालाभपरिभाषापरिहारेणावश्यं
प्रक्षेपार्थं वा । काकोल्यादिशतपुष्पान्तानां चूर्णपाद तिलचूर्णपा-
दैस्त्रिभिर्वोजयन्ति तन्मन्तरदर्शिनो वृद्धवैद्या इति जेज्जटादयः ।
गयी तु तिलचूर्णसमं तत्र मिलितं चूर्णमिष्यते इत्याह । सर्वग-
न्धशृतं पय इत्यत्र सर्वगन्धा एलादयः, अन्ये च कटुकफला-
दयः, तैः शृतं कथितं, पयः क्षीरम् । अत्र च क्षीरपाके इयं
परिभाषा स्मरणीया “काथ्यादष्टगुणं क्षीरं क्षीरात्तोयं चतुर्गु-
णम् । क्षीरावशेषं कर्तव्यं क्षीरपाके लयं विधिः ।” यावता च
क्षीरेण तिलचूर्णमुत्सादनीयं भवति तावन्मात्रं शृतं करणी-
यम् । ततः शृतेन क्षीरेण उष्णेनैव काकोल्यादिचूर्णसहितं
तत् तिलचूर्णमार्द्राकृत्य चक्रेण पीडयेत् । पीडनादुत्पन्नं तैलं यथा
संस्कार्यं तत् प्रकारमाह—चतुर्गुणेनेत्यादि । अशुमती शालिपर्णी ।
कालानुसारिणमिति तगरं; तगरस्य द्विरुच्चारणं भागद्वयप्रति-
पादनार्थम् । सैरेयकं कटशेलुकः । क्षीरशुक्ला क्षीरविदारी ।
अनन्ता उत्पलसारिवा । मधूलिका मर्कटतृणविशेषः । शृङ्गा-
टकं त्रिकण्टकं जलजं फलम् । पूर्वोक्तान्यौषधानि काकोल्या-
दीनि शतपुष्पान्तानि । एतानि सर्वाणि च तावता भागेन
समेन कल्पयितव्यानि, यावता तैलपादिकानि भवन्ति ।
मृदुनाग्निनेति मृदुवहेर्मानमुच्यते । “शास्त्रविन् भिषक् तेन
मृदुना वह्निना शनैः । पचेत् स्नेहमधश्चोर्ध्वं चालयित्वा निर-
न्तरम् । भवत्येवं पाकसिद्धिरन्यथा दग्धतां व्रजेत्”—इति(?) ।
सर्वकर्मसु पानाभ्यङ्गादिषु । गन्धतैलमिदं नाम्नेति अस्य तैलस्य
गन्धतैलमिति संज्ञा । वैतरणे पुनरस्य अणुतैलसंज्ञा । राज्ञा-
मेवेति राज्ञामेवेदं तैलं पण्डितैर्विधातव्यं, महासम्भारसाध्य-
त्वात्; न पुनरन्येषां निषिद्धम् ॥ ५५—६६ ॥

त्रपुसाक्षपियालानां तैलानि मधुरैः सह ॥

वसां दत्त्वा यथालाभं क्षीरे दशगुणे पचेत् ॥ ६७ ॥

स्नेहोत्तममिदं चाशु कुर्याद्भग्नप्रसाधनम् ॥ ६८ ॥
पानाभ्यञ्जननस्येषु वस्तिकर्मणि सेचने ॥ ६९ ॥

त्रपुसं कर्कटीभेदः । अक्षः बिभीतकः । प्रियालः चारः ।
मधुरैः काकोल्यादिभिः । तानि च स्नेहात्पादिकानि । वसां
दत्त्वा यथा लाभमिति यदि लभ्यते तदा निक्षिपेदित्यर्थः ।
सेचने परिषेके । अमु पाठ केचिदनाथं मन्यन्ते ॥ ६७-६९ ॥

भग्नं नैति यथापाकं प्रयतेत तथा भिषक् ॥
पक्वमांसशिरास्त्रायु तद्धि कृच्छ्रेण सिध्यति ॥ ७० ॥

इदानीं भस्मे बाह्यानामाभ्यन्तराणां च पाककारिणां परिहा-
राय पाकप्रशमकारिणां च सेवनायाह—भग्नं नैतीत्यादि । नैति
न गच्छतीत्यर्थः । प्रयतेत प्रयत्नं कुर्वीतेत्यर्थः ॥ ७० ॥

भग्नं सन्धिमनाविद्धमहीनाङ्गमनुल्वणम् ॥
सुखचेष्टाप्रचारं च संहितं सम्यगादिशेत् ॥ ७१ ॥

सम्यग्गुलक्षणमाह—भग्नमित्यादि । अनाविद्धं अनाकु-
लम् । अनुल्वणं अनुनतम् । सुखचेष्टाप्रचारमिति चेष्टाप्रचारः
आकुञ्चनप्रसारणादिकः ॥ ७१ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने तृतीयोऽध्यायः ।

चतुर्थोऽध्यायः ।

अथातो वातव्याधिचिकित्सितं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
आमाशयगते वाते छर्दयित्वा यथाक्रमम् ॥
देयः षड्धरणो योगः सप्तरात्रं सुखाम्बुना ॥ ३ ॥
चित्रकेन्द्रयवे पाठा कटुकाऽतिविषाऽभया ॥
वातव्याधिप्रशमनो योगः षड्धरणः स्मृतः ॥ ४ ॥

प्रथममामाशयगतवायोश्चिकित्सितमाह—आमाशयेत्यादि ।
छर्दयित्वा वमनं कारयित्वा । वमनं च सोत्क्लेशे पुरुषे बहु-
दोषे बलवति ज्ञेयं; आमाशयगते छर्दनं कफस्थानत्वात् । यथा-
क्रममिति अत्र यथाक्रमशब्देन पूर्वकालापरकालकर्तव्यता
सर्वा एव आक्षिप्ता स्नेहस्वेदनपानलैङ्गिकवेगानिलकायशुद्धिसं-
सर्जनभोजनादयः । देयः इति दातुमर्हः । षड्धरण इति षण्णा
चित्रकादीनां धरणा मानविशेषा यत्र योगे स षड्धरणो
योगः । तत्र धरणप्रमाणं मध्यमैरेकविंशतिभिर्निष्पावैर्भवति ।
सुखाम्बुना ईषदुष्णाम्बुनेत्यर्थः । षड्धरणानि कथं सप्तदिना-
न्युपयुज्यन्ते ? उच्यते, एकस्मिन् दिने कर्षयोगः, स चाष्टाद-
शनिष्पावैर्भवति, तत्र षड्धरणेभ्यः प्रतिदिनं त्रयस्त्रयो नि-
ष्पावा उच्छ्रिता भवन्ति, ततः षड्भिस्त्रिकैरष्टादशनिष्पावाः,
तैरष्टादशभिः सप्तमं दिनं पूर्यते । अथवा सङ्गैषा षड्धरण
इति । इदानीं षड्धरणयोगमाह—चित्रकेत्यादि ‘कटुकाति-
विषाक्षपा’ इति केचित् पठन्ति । वातव्याधिप्रशमन इति आमा-
शयगत एव वातव्याधिः गृहीतव्यो न पुनराक्षेपकादयः, रुक्ष-

विषयत्वेन वातकारित्वादस्य । अन्ये तु ‘महाव्याधिप्रशमन’
इति पठन्ति महाव्याधिरिह मेदोयुतोऽतिलो नान्यः ॥ १—४ ॥

पक्वाशयगते चापि देयं स्नेहविरचनम् ॥
वस्तयः शोधनीयाश्च प्राशाश्च लवणोत्तराः ॥ ५ ॥

पक्वाशयगतवायोश्चिकित्सामाह—पक्वाशयेत्यादि । स्नेहवि-
रेचनं तिल्वकसर्पिरादिविरचनम् । वस्तयः शोधनीयाश्चेति
‘शोधनद्रव्यनिःकाथास्तत्कलकलेहसंयुता’ इत्याद्याः । प्राशाश्च
लवणोत्तरा इति स्नेहलवणकल्याणकलवणादयः । अन्ये तु
प्राश्यन्त इति प्राशा आहाराः, न तु लेहाः । लवणोत्तरा
लवणप्रधानाः । गयी त्वत्राह—पक्वाशयः पुनरिह द्विविधः—
पित्तवाताशयभेदेन; तयोर्मध्ये पित्ताशयगतं वायौ स्नेहविरचनं
तिल्वकसिद्धं एरण्डतैलादिभिर्वा, वाताशयगतस्य तु वायो-
मूलकफपित्तैरावृतस्य यथादोषं कषायकलकलेहवस्तयः । तत्र
मलावृतवायौ विदारिकलकसिद्धः स्नेहयुक्तो व्यक्तोष्णक्षारश्च
वस्तिः, श्लेष्मावरणवायोर्व्यक्तक्षारोष्णो वस्तिः, त्रिवृदादिद्रव्य-
मूत्रविदारिकलकसिद्धः पित्तावृते, स पुनरक्षारवस्तिः शीतः ।
शेषं समम् ॥ ५ ॥

कार्यो वस्तिगते चापि विधिर्वस्तिविशोधनः ॥

वस्तिगतस्य वायोश्चिकित्सितमाह—कार्यं इत्यादि । वस्तिवि-
शोधनो विधिरिति अस्मरीचिकित्सितोक्तो मूत्राघाताद्युक्तश्च ॥—

श्रोत्रादिषु प्रकुपिते कार्यश्चानिलहा क्रमः ॥ ६ ॥

श्रोत्रादिषु प्रकुपितवायोश्चिकित्सितमाह—श्रोत्रेत्यादि । आ-
दिशब्दात् खग्नं जणिहानेनाणीन्द्रियाणि गृह्यन्ते । अत्र क्रमः
‘स्नेहः स्वेदस्तथाभ्यङ्ग’ इत्यादिकः दोषदृष्यप्रत्यनीको यथायथं
कार्यः, स च इन्द्रियसात्त्यमपेक्ष्य कर्तव्यः; तेन स्नेहशब्दसामा-
न्येऽपि चक्षुषी क्षीरसर्पिस्तपेण, तैलतर्पणं पुनः कर्णादि-
भित्ति ॥ ६ ॥

स्नेहाभ्यङ्गोपनाहाश्च मर्दनालेपनानि च ॥

त्वङ्मांसासृक्शिरां प्राप्ते कुर्यात् चासृक्निमोक्षणम् ॥

धातूपधातुगतस्य वायोश्चिकित्सितमाह—त्वगित्यादि ।
स्नेहाभ्यङ्गोपनाहाश्च इत्यत्र चकारेण त्वगगतवायौ हृद्यमप्यन्नपान-
मनुक्तं समुच्चीयते । त्वगत्र रसः, शिराः पुनरसृज उपधातुः,
प्राप्ते गते इत्यर्थः । रक्तगते वायौ रक्तस्त्रावो रक्ताधष्ठानवातनिवृ-
त्त्यर्थः । यदा द्रव्यप्रभावविशेषेण खर्जूरमातुलुङ्गसौवर्चलादिस्ने-
हाभ्यङ्गादिभिर्न प्रशममेति तदा नियमेन रक्तावरणं परिज्ञाय
रक्तमोक्षणं कर्तव्यं, न पुनरन्यथा । मेदोगते पुनरिहाविले
चिकित्सा नोपदिष्टा, तस्य स्नेहाविषयत्वेन वातव्याधिकर्मणाम-
विषयत्वात्; महावातव्याधौ पुनरावरणप्रसङ्गेन मेदोगतमनिलं
वक्ष्यति ॥ ७ ॥

स्नेहोपनाहाग्निकर्मबन्धनोन्मर्दनानि च ॥

स्नायुसन्ध्यस्थिसंप्राप्ते कुर्यात् वायावतन्द्रितः ॥ ८ ॥

स्नायुगतस्य सन्ध्यस्थिगतस्य च वायोश्चिकित्सामाह—स्नेह-

त्यादि । स्नेहोऽत्र बाह्य आभ्यन्तरश्च । अतन्द्रितः अनलसः;
एतेन विरकाल निरन्तरक्रियेति दर्शयति ॥ ८ ॥

**निरुद्धेऽस्थनि वा वायौ पाणिमन्थेन दारिते ॥
नार्डी दत्त्वाऽस्थनि मिषक् चूषयेत्पचनं बली ॥ ९ ॥**

अस्थनि गते मज्जस्थे च कर्म निर्दिशन्नाह— निरुद्धे इत्यादि ।
त्वङ्मांसं शस्त्रेण विपाट्य अस्थि पाणिमन्थेन आराशस्त्रेण
विट्वा तत्र रङ्ग्रे द्विमुखी नार्डी प्रणिधाय मुखमास्ता चूषणेन
पचनापकर्षण करणीयमिति । बली बलयुक्तः । बाह्याभ्यन्तरैः
स्नेहैश्चेति केचित् पठन्ति । तत्र बाह्यस्नेहः परिषेकावगाहाभ्यङ्ग-
मस्तिष्कशिरोभ्यङ्गादिः, अभ्यन्तरस्तु पानवस्त्यादिः; अस्य
पाठस्याभावात् निर्णयो न कृतः ॥ ९ ॥

शुकप्राप्तेऽनिले कार्यं शुकदोषचिकित्सितम् ॥

शुकगतस्य वायोश्चिकित्सामाह—शुकेत्यादि । शुकदोषचिकि-
त्सितमिति शुकशोणितशुद्धयुक्त चिकित्सितं वाजीकरणोक्तं
मूत्रदोषचिकित्सितोक्तं च कार्यम् । तेष्वाद्यात् शुकदोषांस्त्रीनि-
त्यादिकम् ॥—

अवगाहकुटीकर्षुप्रस्तराभ्यङ्गवस्तिभिः ॥ १० ॥

जयेत्सर्वाङ्गजं वातं शिरामोक्षैश्च बुद्धिमान् ॥

एकाङ्गं च मतिमान् शृङ्गैश्चावस्थितं जयेत् ॥ ११ ॥

धातूपधातुगतमभिधाय सर्वाङ्गगतस्य वायोश्चिकित्सामाह—
अवगाहेत्यादि । तत्र वातहरकाथपूर्णद्रोण्यादिषु अवगाहो द्रव-
स्नेदः । कुटी चतुर्द्वारा भूमावारोपिता अपनीतविधूमाङ्गारवात-
हरद्रवसिका, सा च ऊष्मस्नेदः । कर्षुः पुरुषायाममात्रनिखात-
दग्धान्विप्रदेशे वातहरद्रवसिक्ते शयनं, स चोष्मस्नेदविशेषः ।
खिन्नतुषधान्यादिभिरास्तुतायां भूमौ परिशयन प्रस्तरः, सोऽपि
चोष्मस्नेदविशेष एव । स्नेहपूर्वा अवगाहादयः । एते च सर्वा-
ङ्गगते वाते सर्वाङ्गयोगिनः, उपनाहस्नेदस्तु अवयवगेऽपि वाते
इति पश्चात्कार्यः । तापस्नेदस्त्वत्र रक्षात्वादयुक्त एव । यद्यपि
सर्वाङ्गगो वातप्रकोपः प्रायो ध तुक्षयनिमित्तः, तथापि शोणि-
ताधिष्ठानत्वात् रक्तमोक्षोऽपि युक्तः । शिरामोक्षैरिति बहुवच-
नात्पञ्चानां शिराणां मोक्षणं स्नेहादिभिरप्रशाम्यति वाते । एका
ङ्गगतस्य वायोश्चिकित्सितमाह—एकाङ्गेत्यादि । शृङ्गैश्चेति बहु-
वचनमसकृत्प्रयोगज्ञापनाय । चकारेण सर्वाङ्गवातोक्तावगाहा-
दयोप्यनुकृष्यन्ते । तैश्चावगाहादिभिरैकाङ्गगतमनवस्थितमेव
वात जयेत् । अवस्थित शृङ्गैरेव ॥ १० ॥ ११ ॥

बलासपित्तरक्तैस्तु संसृष्टमविरोधिभिः ॥

संसर्गजस्य चिकित्सामाह—बलासपित्तैत्यादि । बलासवात-
पित्तरक्तैस्तु संसृष्टं वातं अविरोधिभिः प्रतिकुर्यादित्युपस्कारः ॥—

सुप्तिवाते त्वसृङ्मोक्षं कुर्यात्तु बहुशो मिषक् ॥ १२ ॥

दिह्याच्च लवणागारधूमैस्तैलसमन्वितैः ॥

रक्तावृतस्य वायोश्चिकित्सामाह—सुप्तेत्यादि । रक्ता-
वरणक्रियया सुप्ततया लक्षितो वातः सुप्तवातः । सुप्तिः
स्पर्शाज्ञानम् । न पुनः रसावरणकृतया सुप्ततया लक्षितो
वातः, तस्य स्नेहोपनाहादिविषयत्वात् । अन्यधातुगतवायौ
रक्तापकर्षणस्यायुक्तत्वात् । बहुशः बहून् वारान्, अल्पाल्पसा-
वणात्, अन्यथा वातकोपः स्यात् । दिह्यात् लेपयेत् । अन्ये तु
सुप्तवातस्त्वग्गतवातः, 'वैवर्ण्यं स्फुरणं रौक्ष्यं सुप्तिं तुमुत्तुमाय-
नम्' इत्युक्तत्वात् । तेषां मते त्वङ्मांसेत्यादिना प्रायुक्तमपि
शोणितमोक्षणमिह पुनरुक्तम् । लवणागारधूमैरित्यादिप्रदे-
होऽधिक उक्तः ॥ १२ ॥—

पञ्चमूलीशृतं क्षीरं फलाम्लो रस एव च ॥ १३ ॥

सुस्निग्धो धान्ययूषो वा हितो वातविकारिणाम् ॥

सर्ववातविकारिणां भोजनान्याह—पञ्चमूलीत्यादि । पञ्चमूली
आद्या द्वितीया वा । फलैर्दाडिमादिभिरम्लैः । रसः मांसरसः ।
धान्ययूषः कुलत्थादिवातहरो धान्ययूषः । सुस्निग्धशब्दो यूष-
साभ्यां सह संबध्यते । दोषप्रकृतिसात्म्यापेक्षया क्षीरादि प्रयो-
ज्यम् 'वातेभ्यो भोजनं हित' इति केचित् पठन्ति ॥ १३ ॥—

काकोल्यादिः सवातघ्नः सर्वांम्लद्रव्यसंयुतः ॥ १४ ॥

सानूपौदकमांसस्तु सर्वस्नेहसमन्वितः ॥

सुखोष्णः स्पष्टलवणः शाल्वणः परिकीर्तितः ॥ १५ ॥

तेनोपनाहं कुर्वीत सर्वदा वातरोगिणाम् ॥

उपनाहस्नेदमाह—काकोल्यादिरित्यादि । काकोल्यादिः प्र-
सिद्धः । सवातघ्न इति सह वातघ्नैर्भद्रदार्वादिभिर्विदारिगन्धादि-
भिर्वर्तत इति सवातघ्नः । सर्वांम्लद्रव्यसंयुत इति अम्लद्रव्याणि
शुक्तकाज्जिकसुरासौवीरकदधिमस्तवादीनिः केचिदाचार्या एवं
वदन्ति अम्लद्रव्याणि दाडिमादीनि । आनूपौदकमांसेन सह
वर्तत इति सानूपौदकमांसः । अत्रानूपशब्दोऽयं कूलचरे-
ष्वेव वर्तते, औदकशब्देन तु कोशस्थाः पादिनो मत्स्याश्च
गृह्यन्ते । ये पुनरुदकग्रहणं न पठन्ति ते तु पञ्चस्वपि वर्त-
यन्ति, सर्वस्नेहाः घृततैलवसामज्जानस्तैः समन्वितः । सुखोष्णः
ईषदुष्णः, स्पष्टलवण इति स्पष्टानि व्यक्तानि सैन्धवादीनि लव-
णानि यत्र सः स्पष्टलवणः । उल्वणेन सह वर्तत इति सोल्वणः ।
उपनाहः बन्धनम् । एषां च भागमानमाह, "मासेनात्रौषधं
तुल्यं यावताम्लेन चाम्लता । तावन्तश्च चतु स्नेहाः स्निग्धत्वं
च यथा भवेत्"—इति । द्रव्यस्वभाव स्नेहदेशमप्यवेक्ष्य कल्प-
नीयमित्येके वदन्ति ॥ १४ ॥ १५ ॥—

कुञ्चमानं रुजार्तं वा गात्रं स्तब्धमथापि वा ॥ १६ ॥

गाढं पट्टैर्निबन्धीयात् क्षौमकार्पासकौर्णिकैः ॥

बिडालनकुलोन्द्राणां चर्मगोण्यां मृगस्य वा ॥ १७ ॥

प्रवेशयेद्वा स्वभ्यक्तं शाल्वणेनोपनाहितम् ॥

अनग्निमेव स्नेदं दर्शयन्नाह—कुञ्चमानमित्यादि । कुञ्च्यमानं
संकोच्यमानं, तच्च शिरागतेन वायुना; यदाह, "कुर्यात् शिरा-

गतः शूलं शिराकुञ्चनपूरणम्—इति । रुजार्तं वेदनार्तम् । अत्र प्रधानेन वायुना, एतेन पित्तरक्तावृते वाते बन्धनविधिर्निषिद्धः । अन्ये तु वाल्ककार्पासिकौर्णिकैरिति पठन्ति । तत्र वाल्क बल्कलमयम् । उन्द्र पानीयविडालः । चर्मगोणी चर्मप्रसेवकः, छगलादिगल्ल इत्यर्थः ॥ १६ ॥ १७ ॥—

**स्कन्धवक्षस्त्रिकप्राप्तं वायुं मन्यागतं तथा ॥ १८ ॥
वमनं हन्ति नस्य च कुशलेन प्रयोजितम् ॥**

अवयवविशेषगते वायौ क्रियाविशेषमाह—स्कन्धेत्यादि । वक्षः स्तनान्तरालम् । त्रिकाः ऊर्ध्वत्रिकाः । नस्यमत्र शिरोविरेचनम् । कुशलेन क्रियाविदा अवस्थाविदा भिषजा इत्यर्थः ॥ १८ ॥—

**शिरोगतं शिरोबस्तिर्हन्ति वाऽसृग्विमोक्षणम् ॥ १९ ॥
स्नेहमात्रासहस्रं तु धारयेत्तत्र योगतः ॥**

शिरोगतेऽपि विशेषमाह—शिर इत्यादि । चकारोऽत्र वमनं शिरोविरेचनं च अनुक्तमपि समुच्चिनोति । रक्तमोक्षणं पुनरत्र क्रियान्तरेणाप्रशाम्यति वाते कर्तव्यम् । शिरोबस्तिधारणे कालावधारण निर्दिशन्नाह—स्नेहमित्यादि । मात्रा कालविशेषः । तथाहि—“निमिषोन्मेषणे पुसा स्फोटनं वा तथाङ्गुले । अक्षरस्य लघोर्वापि मात्रा तूच्चारण भवेत्”—इति । योगतः युक्तितः । युक्ति चोत्तरतन्त्रे क्रियाकल्पे व्याख्यास्यामः । ननु वाते दशसहस्राण्युक्तानि, अत्र तु सहस्रमात्राधारणमुक्तमिति विरोधः । सत्यं, तत्र अक्षिणि स्थितानां शिराणामत्यन्तसूक्ष्मत्वात् तावदेव कालेन गुणो भवतीति ज्ञेयः, गयी तु योगत इति योगे स्वस्ववृत्ते मात्रासहस्रधारणोपदेश मन्यते । तत्र हि शालाक्यक्रियाकल्पोक्ते शिरोबस्ती यथादोष षडष्टदशसहस्राणि धारणमात्रा उक्ता, न स्वस्थस्य शिरोबस्तिधारणमात्रा तत्रोक्ता, अत इह स्वस्थस्य मात्रासहस्रधारणोपदेशः कृत इति ॥ १९ ॥—
**सर्वाङ्गतमेकाङ्गस्थितं वापि समीरणम् ॥ २० ॥
रुणद्धि केवलं बस्तिर्वायुवेगमिवाचलः ॥**

तत्र स्नेहबस्तिमेव वातव्याधौ दर्शयन्नाह—सर्वाङ्गेत्यादि ॥ २० ॥—

**स्नेहस्वेदस्तथाभ्यङ्गो बस्तिः स्नेहविरेचनम् ॥ २१ ॥
शिरोबस्तिः शिरःस्नेहो धूमः स्नेहिक एव च ॥
सुखोष्णः स्नेहगण्डूषो नस्यं स्नेहिकमेव च ॥ २२ ॥
रसाः क्षीराणि मांसानि स्नेहाः स्नेहान्वितं च यत् ॥
भोजनानि फलाम्लानि स्निग्धानि लवणानि च ॥ २३ ॥
सुखोष्णाश्च परीषेकास्तथा संवाहनानि च ॥
कुङ्कुमागुरुपत्राणि कुष्ठैलातगराणि च ॥ २४ ॥
कौशेयौर्णिकरोमाणि कार्पासानि गुरुणि च ॥
निवातातपयुक्तानि तथा गर्भगृहाणि च ॥ २५ ॥
मृद्री शय्याऽग्निस्तन्तापो ब्रह्मचर्यं तथैव च ॥**

१ ‘चर्मप्रवेशकः’ इति पाठान्तरम् ।

समासेनैवमादीनि योज्यान्यनिलरोगिषु ॥ २६ ॥

इदानीं सर्ववातव्याधीनामुक्तानामनुक्तानां च सामान्येन सकलं प्रत्यनीकं दर्शयन्नाह—स्नेहस्वेदेत्यादि । स्नेहस्वेद इति स्नेहस्वेदो न रुधस्वेदः, तस्य वातकारित्वात् । अन्ये तु स्नेहः स्वेद इति विच्छिद्य पठन्ति, तन्मते स्नेहान्वितं च यदिति स्नेहप्रहणं पुनरुक्तम् । रसाः मांसरसाः । स्नेहाः घृतादयः । स्नेहान्वितं च यदिति यत्किञ्चित् वस्तु घृतादियुक्तमित्यर्थः, अथवा स्नेहगुणयुक्तं यत् किञ्चिद् वस्तु । फलाम्लानि दाडिमा-यम्लीकृतानि । संवाहनं सुखकरस्पर्शः । कौशेयेत्यादि आवरणानीति शेषः । कौशेय कोशकारकमिलोमोद्गतं ‘तसर’ इति लोके । और्णिकरोमाणि मेघादिरोमजातानि रोमानीत्यर्थः । गर्भगृहाणि अभ्यन्तरगृहादीनीत्यर्थः । एतानि च यथावस्थं यथाव्याधि च प्रयोज्यानि ॥ २१—२६ ॥

**त्रिवृदन्तीसुवर्णक्षीरीसप्तलाशङ्खिनीत्रिफलावि-
डङ्गानामाक्षसमाः कल्का बिल्वमात्रः कल्कस्ति-
ल्वकमूलकम्पिलकयोस्त्रिफलारसदधि पात्रे द्वे द्वे
घृतपात्रमेकं तदैकध्वं संसृज्य विपचेत्, तिल्वकस-
र्पिरेतत् स्नेहविरेचनमुपदिशन्ति वातरोगेषु । ति-
ल्वकविधिरेवाशोकरम्यकयोर्द्वेष्टव्यः ॥ २७ ॥**

तिल्वकसर्पिरुत्पादयति—त्रिवृदित्यादि । त्रिवृदादयो विडङ्गान्ताः अक्षसमाः कर्पप्रमाणा इत्यर्थः । सुवर्णक्षीरो कङ्कटम् । सप्तला यवतिक्तामेदः, शङ्खिन्यपि तद्भेदः । बिल्वमात्रेत्यादि । तिल्वकः पट्टिकारोधः । कम्पिलकः रोचनिका । एतयोः प्रत्येकं बिल्वमात्रं । बिल्वप्रमाण इत्यर्थः । त्रिफलेत्यादि त्रिफलाकाथपात्रे द्वे, दधिपात्रेऽपि द्वे, पात्रमाढकं चतुःषष्टिपलानि, स च द्रवत्वाद् द्विगुणो ज्ञेयः, घृतपात्रमप्येवम् । तिल्वकविधिमतिदिशन्नाह—तिल्वकेत्यादि, कल्पना चेयं—तिल्वकस्थानेऽशोकः, अन्ये तु रम्यकः, शेष पुनः कम्पिलकत्रिवृदन्त्यादि त्रिफलारसादि समान पूर्वण । रम्यको द्रेक्का पर्वतनिम्बः ‘राजनिम्ब’ इति लोके ॥ २७ ॥

**तिलपरिपीडनोपकरणकाष्ठान्याहृत्यानलपकालं
तैलपरिपीतान्यणूनि खण्डशः कल्पयित्वाऽवशुद्य
महति कटाहे पानीये आप्लाव्य काथयेत्, ततः स्ने-
हमम्बुपृष्ठाद्यदुदेति तत् सरकपाण्योरन्यतरेणा-
दाय वातघ्नौषधप्रतीवापं च स्नेहपाककल्पेन विप-
चेदेतदणुतैलमुपदिशन्ति वातरोगेषु; अणुभ्यस्तैल-
द्रव्येभ्यो निष्पाद्यते इत्यणुतैलम् ॥ २८ ॥**

अणुतैलमुत्पादयन्नाह—तिलेत्यादि । अणुभ्यस्तैलद्रव्येभ्यो निष्पीड्यते इत्यणुतैलम् । तिलपरिपीडनोपकरणकाष्ठानि चक्र-यष्टिमर्कटिकाप्रभृतीनि । अनलपकालं तैलपरिपीतानि चिरकालं तैलभावितानीत्यर्थः । अणूनि सूक्ष्मानि । खण्डशः कल्पयित्वा कृत्वेत्यर्थः । अवशुद्य सुष्ठु पिष्ट्वा चूर्णयित्वा च । आप्लाव्य प्रक्षि-

प्य । अम्बुपृष्ठात् पानीयोपरि । यदुदेति यदुत्पद्यते । तत्सरक-
पाण्योरन्यतरेण एकेन । आदाय गृहीत्वा । सरक मृण्मय
पात्र 'शराव' इति लोके, गयी तु सरक कास्यताम्रादिभाजनं;
पाणिहस्तः । वातघ्नौषधानि भद्रदार्वादीनि । प्रतिवापः कल्कः ।
स्नेहपाककल्पेन विपचेदिति स्नेहचतुर्थांशो भेषजकल्कः, स्नेहाच-
तुर्गुणो द्रव इत्यर्थः । द्रवा पुनरत्र वक्ष्यमाणतैलोदिताः
क्वाथमांसरसक्षीरास्तानि चत्वारि समभागानि । अणुभ्य इत्यादि
कारणानुत्वेन कार्येषु अणुत्वव्यपदेश इत्यर्थः ॥ २८ ॥

अथ महापञ्चमूलकाष्टैर्वहुभिरवदह्याऽवनिप्र-
देशमसितमुषितमेकरात्रमुपशान्तेऽग्रावपोह्य भस्म
निवृत्तां भूमिं विदारिगन्धादिसिद्धेन तैलघटशतेन
तुल्यपयसाऽभिषिच्यैकरात्रमवस्थाप्य ततो यावती
मृत्तिका स्निग्धा स्यात् तामादायोष्णोदकेन महति
कटाहेऽभ्यासिञ्चेत्, तत्र यत्तैलमुत्तिष्ठेत् तत्पा-
णिभ्यां पर्यादाय खनुगुप्तं निदध्यात्; ततस्तैलं
वातहरौषधक्वाथमांसरसक्षीराम्लभागसहस्रेण स-
हस्रपाकं विपचेद् यावता कालेन शक्नोति पक्तुं,
प्रतिवापश्चात्र हैमवता दक्षिणापथगाश्च गन्धा
वातघ्नानि च, तस्मिन् सिध्यति शङ्खानाध्मापयेद्
दुन्दुभिं घातयेत् छत्रं साधु धारयेद्वालव्यजनैश्च
वीजयेद् ब्राह्मणसहस्रं भोजयेत्, तत् साधु सिद्ध-
मवतार्य सौवर्णे राजते मृण्मये वा पात्रे खनुगुप्तं
निदध्यात्, तदेतत् सहस्रपाकमप्रतिवारवीर्यं रा-
जाहं तैलं, एवं भागशतविपकं शतपाकम् ॥ २९ ॥

सहस्रपाकं व्युत्पादयन्नाह—अथेत्यादि । पञ्चमूलप्रमाण तैलं
भूमिभागप्रमाणेन परिज्ञाय । असित कृष्णभूमिप्रदेशमित्यर्थः ।
उषितं स्थितम् । अपोह्य भूमिं पयसा स्फोटयित्वा । निवृत्तां
उपशान्ततापामित्यर्थः । विदारिगन्धादीत्यादि कल्ककषाय-
कल्पेन विदारिगन्धादिपक्वेन तैलघटशतेन तुल्यपयसा भूमि-
मभिषिच्येत् । तैलमत्र तिलतैलम् । स्निग्धेति तैलक्षी-
राभ्यामार्द्राकृतेत्यर्थः । महति कटाहे अत्रैकवचनं जाल्यपे-
क्षया । तेनैकस्मिन् द्वयोस्त्रिषु वा । अभ्याषिञ्चेत् स्थावयेत् ।
वातहरौषधानि भद्रदार्वादीनि । क्वाथः क्वाथकल्पेन सिद्धः ।
मांसरसः जाडलमांसरसकल्केन सिद्धः । क्षीरं गोक्षीरं, अम्ल
काजिकम् । भागसहस्रेणेति अत्र भागश्चतुर्थीशः, तेन वातह-
रक्वाथमांसरसक्षीराम्लानां प्रत्येकं भागसहस्रं, तेनैतदुक्तं
भवति—प्रतिपाकं क्वाथादिभिस्रौलपेक्षया प्रत्येकं पादिकैः
समुदायतस्तैलसमैः सहस्रपाकं यथा भवति एवं वारसहस्र
पचेदिति गयी । जेज्जटस्तु क्वाथादीनां समुदायतस्तैला-
पेक्षया चतुर्थांशानां सहस्रमपि एकवारमेव निक्षिप्य विपचे-
दिति मन्यते । सहस्रपाकमिति तु संज्ञा । प्रत्येकं सहस्रवारान्

पाके सति तैलोपक्षयः स्यात् । एतच्च गयदासेन दूषितं, तद्-
यथा—नहि सर्वतैलोपक्षयो भवति, किन्तु किञ्चिदेव, प्रति-
पाक क्षीरस्य पादिकस्य प्रवेशान्, अल्पः पुनरुपक्षयो राज्ञां
महाधनानां यत्किञ्चिदेवेति । तस्मात् महाचार्याभ्यां व्याख्या-
तत्वात् पाकप्रकारद्वयमपि प्रमाण, यद्यपि द्रवसहस्रभागेन शतं
वारान् विपचेदिति केनचिदुक्तं तथापि ईदृशं न बोद्धव्यं,
प्रमादव्याख्यानत्वात् । प्रतिवापश्चात्र गन्धकल्कस्यावाप इत्यर्थः ।
हैमवता इति हैमवता उत्तरापथसंभूताः, ते पुनः कस्तूरी-
शठीकुष्ठमांसीसरलसुरदारुमरात्वगादयः । दक्षिणपथगाः चन्द-
नजातीफलकङ्कोललवङ्गादयः । तैः कल्कीकृतैस्तैलपादिकैः । वात-
घ्नानि चेति वातघ्नैरपि शतपुष्पामिसिप्रभृतिभिर्वातहरगणपरिप-
ठितैः । तत्र शङ्खाध्मापनादेरचिन्त्यशक्तित्वात् अतिशयव्यु-
त्पादनार्थाः । अन्ये तु दुग्धवसाभ्यामभ्याषिञ्चेदिति पठन्ति, तत्र
पठितव्यं, विवेककर्तृभिरुपाध्यायैरव्याख्यातत्वात् । शतपाकमु-
त्पादयन्नाह—एव भागशतमित्यादि । एतत् सुबोधम् ॥ २९ ॥

गन्धर्वहस्तकमुष्ककनक्तमालारूपकपूर्तीकार-
गन्धचित्रकादीनां पत्राणि आर्द्राणि लवणेन सहोदू-
खलेऽवक्षुद्य स्नेहघटे प्रक्षिप्यावलप्य गोशङ्कुद्भिर्दा-
हयेत्; एतत्पत्रलवणमुपदिशन्ति वातरोगेषु । इति
पत्रलवणम् ॥ ३० ॥

वातप्रधानेषु कफप्रधानेषु वा तथा सङ्कुचिताध्मादिषु
भोजनोपयोगीनि लवणान्युत्पादयन्नाह—गन्धर्वेत्यादि । गन्धर्व-
हस्त एरण्डः, मुष्ककः कृष्णपुष्पमुष्ककः, नक्तमालः करञ्जः,
पूर्तीकः चिरबिल्वः, सर्वपत्रसमं लवणं सैन्धवं देयमिति वृद्ध-
वैयाः । एतद्वातरोगेषु कफप्रायेषु ॥ ३० ॥

एवं स्नुहीकाण्डवार्ताकुशिशुलवणानि सङ्कुच्य
घटं पूरयित्वा सर्पिस्तैलवसामज्जभिः प्रक्षिप्याव-
लिप्य गोशङ्कुद्भिर्दाहयेत्; एतत् स्नेहलवणमुपदि-
शन्ति वातरोगेषु । इति काण्डलवणम् ॥ ३१ ॥

एवमित्यादि स्नुहीकाण्डः सेहुण्डयष्टिः । चतु स्नेहस्य लवणस्य
सैन्धवस्य च सर्वद्रव्येण समलं बोद्धव्यम् । वातरोगेषु वातप्रा-
येषु ॥ ३१ ॥

गण्डीरपलाशकुटजविल्वार्कस्तुह्यपामार्गपाटला-
पारिभद्रकनादेयीकृष्णगन्धानीपनिर्दहन्यटरूपक-
नक्तमालकपूतिकवृहतीकण्टकारिकामल्लतकेज्जुदी-
वैजयन्तीकदलीवाष्पद्वयेक्षुरकेन्द्रवारुणीश्वेतमोक्ष-
काशोका इत्येवं वर्गं समूलपत्रशाखमार्द्रमा-
हत्य लवणेन सह संसृष्टं पूर्ववत् दग्ध्वा क्षारक-
ल्पेन परिज्ञाय विपचेत्, प्रतिवापश्चात्र हिङ्गवा-
दिभिः पिप्पल्यादिभिर्वा । इत्येतत् कल्याणकल-
वणं वातरोगेषु गुल्मप्लीहाग्निषङ्गाजीर्णांशोऽरोच-
कातीनां कासादिभिरुपद्रुतानां चोपदिशन्ति पान-
भोजनेष्विति ॥ ३२ ॥

गण्डीरेत्यादि । गण्डीरो द्विविधः स्थलजो जलजश्च; तत्र स्थलजो हरितशाकपठितः, जलजो जलपिप्पलीगण्डीरः; पलाशः शठी; नादेयी जलजम्बूः; कृष्णगन्धा शोभाजनकः; नीपः महाकदम्बः; निर्दहनी मोरटः, अग्निमन्थ इत्येके, अपरे चित्रकमाहुः; वैजयन्ती अरुणिका, वाष्पद्वय तच्च लोहित कृष्ण च सिन्धुविषये, केचिद्वर्षाभूद्वयमिति पठन्ति; इक्षुरकः तालमखाना; सर्वद्रव्यसम सैन्धवलवणः; एतत् सर्वमुद्वखले संक्षुब्ध दहेत् । तद्रसं पृथक् कृत्वा लवणात्, क्षारकल्पेन परिचाय्य, तत्र लवण प्रक्षिप्य, क्षारवत् सृद्धिना पचेत् । प्रतिवापश्चात्र लवणपादः पिप्पल्यादेहिङ्गवादेर्वा । अग्निसङ्गोऽग्निमान्यम् । अजीर्णः अलसकविसूचिकादिः । कासादिभिरिति आदिशब्दात् श्वासहिक्कादयः कफवातजाः । केचित् प्रतिवाप पिप्पल्यादि मन्यन्ते, हिङ्गवादिमपरे, हिङ्गवादि पिप्पल्यादि चान्ये, एतत् त्रयमपि प्रमाण, पूर्वेषामाचार्याणां संमतत्वात् ॥ ३२ ॥

भवति चात्र ।

विष्यन्दनाहुणभावाद्दोषाणां च विपाचनात् ॥
संस्कारपाचनाच्चेदं वातरोगेषु शस्यते ॥ ३३ ॥

लवणफलानुशसामाह—विष्यन्दनादित्यादि । विष्यन्दनात् सवणात् । लवणफलानुशसां केचिदभिदधति, अन्ये अनार्षमाहुः ॥ ३३ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सास्थाने चतुर्थोऽध्यायः ।

पञ्चमोऽध्यायः ।

अथातो महावातव्याधिचिकित्सितं व्याख्या-
स्यामः ॥ १ ॥

यथोवाच भावान् धन्वन्तरिः (सुश्रुताय) ॥ २ ॥

द्विविधं वातशोणितमुत्तानमवगाढं चेत्येके भा-
षन्ते; तच्च न सम्यक्, कुष्ठवदुत्तानं भूत्वा काला-
न्तरेणावगाढीभवति, तस्मान्न द्विविधम् ॥ ३ ॥

प्रतिज्ञानन्तरं तन्त्रान्तरोक्तात् द्वैविध्यनिराकरणमाह—
द्विविधमित्यादि । उत्तानं लङ्मांसाश्रयम् । अवगाढं अन्त-
राश्रयम् ॥ १—३ ॥

तत्र बलवद्विग्रहादिभिः प्रकुपितस्य वायोर्गु-
णाध्यशनशीलस्य प्रदुष्टं शोणितं मार्गमावृत्य वा-
तेन सहैकीभूतं युगपद्वातरक्तनिमित्तां वेदनां जन-
यतीति वातरक्तं; तच्च पूर्वं हस्तपादयोरवस्थानं
कृत्वा पश्चात् देहं व्याप्नोति । तस्य पूर्वरूपाणि तो-
ददाहकण्डूशोफस्तम्भत्वकृपारुष्यशिरास्त्रायुधम-
निस्पन्दनसकृथिदौर्बल्यानि श्यावरक्तमण्डलोत्प-
त्तिश्चाकस्मात्पाणिपादतलाङ्गुलिगुल्फमणिबन्धप्र-

भृतिषु । तत्र अग्रतिकारिणोऽपचारिणश्च रोगो
व्यक्तः, तस्य लक्षणमुक्तं; तत्राप्रतिकारिणो वैकल्यं
भवति ॥ ४ ॥

तस्येदानीं संप्राप्तिपूर्विकां निरुक्तिं निर्दिशन्नाह—तत्रेत्यादि ।
बलवद्विग्रहादयः व्रणप्रश्नोक्ताः । गुरुणाध्यशनादयश्च तत्रै-
वोक्ताः । युगपत् एककालम् । तस्येत्यादि । मणिबन्धः पाणि-
मूलम् । तत्र बलवद्विग्रहादिभिरित्यारभ्य यावदपचारिणश्चे-
त्यत्र ग्रन्थस्यार्थो निदानपरिपठितोऽपि वातरक्तस्य दुःसाध्यत्व-
ज्ञापनायात्रापि पठनीयः । तत्रेत्यादि तत्रेति पूर्वरूपे । अपचा-
रिणः अयथार्थकारिणः । रोगो व्यक्तः विकारः प्रकटो भवती-
त्यर्थः । तत्रेति रोगव्यक्तौ । वैकल्यं विकलता । एतेनासाध्य-
त्वमुक्तम् ॥ ४ ॥

भवति चात्र ।

प्रायशः सुकुमाराणां मिथ्याहारविहारिणाम् ॥

स्थूलानां सुखिनां चापि वातरक्तं प्रकुप्यति ॥ ५ ॥

इदानीं विशेषेण वातशोणितश्रयं निर्दिशन्नाह—प्रायशः
इत्यादि । सुकुमाराणां स्थूलानां सुखितानां च प्रायेण व्याया-
माभावात् । व्यायामेन मिथ्याहारविहारयोरप्यदोषत्वात् अल्पदो-
षत्वाद्वा विकारासंभवः ॥ ५ ॥

तत्र प्राणमांसक्षयपिपासाज्वरमूर्च्छाश्वासका-
सस्तम्भारोचकाविपाकविसरणसंकोचनैरनुपद्रुतं
बलवन्तमात्मवन्तमुपकरणवन्तं चोपक्रमेत् ॥ ६ ॥

कीदृश उपक्रम्यस्तदाह—तत्रेत्यादि । बलवन्तमिति उपचय-
शक्तिलक्षणोभयबलमुक्तः; प्राणमांसक्षयशब्देन उभयलक्षणस्य
निवृत्तिविषयत्वादेव प्रवृत्तिविषयमप्युभयलक्षणमेव बलम् ॥ ६ ॥

तत्र आदावेव बहुवातरूक्षम्लानाङ्गादते मार्गा-
वरणादुष्टशोणितमसकृदल्पमवसिञ्चेद्वातकोप-
भयात्; ततो वमनादिभिरुपक्रमैरुपपाद्य प्रतिसंस्तु-
भक्तं वातप्रबले पुराणघृतं पाययेत्; अजाक्षीरं चा-
र्धतैलं मधुकाक्षयुक्तं, शृगालविन्नासिद्धं वा शर्करा-
मधुमधुरं, शुण्ठीशृङ्गाटककशेरुकसिद्धं वा,
श्यामारास्त्रासुषवीशृगालविन्नापीलुशतावरीश्वद्र-
ष्टाद्विपञ्चमूलीसिद्धं वा; द्विपञ्चमूलीकाथाष्टगुण-
सिद्धेन च पयसा मधुकमेषशृङ्गीश्वदंष्ट्रासरलभद्र-
दारुवचासुरभिकल्कप्रतीवापं तैलं पाचयित्वा
पानादिषूपयुञ्जीत, शतावरीमयूरककिण्वजमो-
दमधुकक्षीरविदारीबलातिबलातृणपञ्चमूलीकाथ-
सिद्धं वा काकोल्यादिप्रतिवापं, बलातैलं शतपाकं
वेति; वातहरमूलसिद्धेन च पयसा परिषेचनमम्लै-
र्वा कुर्वीत; यवमधुकैरण्डतिलवर्षाभूमिर्वा प्रदेह-
कार्यं; तत्र चूर्णितेषु यवगोधूमतिलमुद्गमाषेषु प्रत्ये-
कशः काकोलीक्षीरकाकोलीजीवकर्वमकबलातिब-
लाबिसृणालशृगालविन्नामेवशृङ्गीपियालशर्करा-

कशेरुकसुरभिश्चाकल्कमिश्रेषूपनाहार्थं सर्पिस्तै-
लवसामञ्जुधसिद्धाः पञ्च पायसाः व्याख्याताः,
क्षैहिकफलसारोत्कारिका वा, चूर्णितेषु यवगो-
धूमतिलमुद्गमाषेषु विचित्रमत्स्यपिशितवेशवारो
वा, बिल्वपेशिकातगरदेवदारुसरलारास्त्राहरेणु-
कुष्ठशतपुष्पासुरादधिमस्तुयुक्त उपनाहो मातुलु-
ङ्गाम्लसैन्धमघृतमिश्रः, मधुशिशुमूलमालेपे, तिल-
कल्कश्चेति वातप्रबले ॥ ७ ॥

तत्र दोषदूष्ययोः पूर्व दूष्यचिकित्सितमेव निर्दिशन्नाह—तत्रे-
त्यादि । बहुवातत्वेन हेतुना रूक्षमस्निग्ध, म्लानं शुष्यदङ्गं,
यस्य देहिनस्तस्मादते इत्यर्थः । मार्गावरणं मार्गावरोधनं,
तस्मात् दुष्टशोणितं प्रकृपितरुधिरम् । असङ्कन् अनेकवारान् ।
अवसिञ्चेत् स्नापयेदित्यर्थः । दोषचिकित्सितमाह—ततो वमना-
दिभिरित्यादि । आदिशब्दाद् विरेचनास्थापनानुवासनादिभि-
रुपक्रमैः चिकित्साधिकारः । उपपाद्यं योजयित्वा । प्रतिसंस्मृष्ट-
भक्तमिति प्रतिसंस्मृष्ट पेयादिक्रमेण त्यक्तं भक्तं यस्य पुरुषस्ये-
त्यर्थः । वातप्रबले वातरक्ते । पुराणघृतं कालेनैव पक्वम् । तत्र
पाणिगतं वातरक्तमूर्ध्वगतदोषेण, पादगतं वातरक्तमधोगतेन
दोषेण भवति । तत्र पाणिगते कफपित्तानुबन्धे वमनविरेचने,
तत्रैव जीर्णघृतपानं; पादगते चानुबन्धे आस्थापनपूर्वमनुवा-
सनम् । तत्रैकं शुद्धिदिनं, संसर्जनदिनानि षट्, अष्टमे स्नेहा-
ङ्गभोजनं, नवमे पुराणघृतपानमिति । अजाक्षीरमर्धतैलं यष्टि-
मधुकर्षयुक्तं; तदेव पृश्निपर्ण्यादिसिद्धं, शुण्ठ्यादिसिद्धं,
श्यामादिसिद्धं, वेलेव त्रिषु योगेषु अजाक्षीरमर्धतैलमभिसं-
व्यते; तत्राघृतैलमिति अजाक्षीरस्य भागद्वयं तैलस्य एक इत्यर्थः ।
शृगालविन्ना पृश्निपर्णी, तथा सिद्धं क्षीरपाककल्पनया । श्यामा
त्रिवृद्धिशेषः, वृद्धदारु इत्यन्ये । रास्त्रा सुरसा (कौटा आमरुल)
इति भाषा । सुषवी पानीयवल्ली । पुराणघृततैलं निर्दिश्य पक्व-
तैलं निर्दिशन्नाह—द्विपञ्चमूलीत्यादि । द्विपञ्चमूर्ली कषायकल्पेन
विपाच्य पादशेषेण तेनाष्टगुणेन क्षीरं साधयेत्, क्षीरशेषमव-
तार्य तेन मधुकादिकल्कयुक्तं तैलं साधयेदिति । सुरभिः
रास्त्रा । प्रतिवापः प्रक्षेपः । पानादिषु इत्यादिशब्दादभ्यङ्गपरि-
षेकादयः । शतावरीत्यादि सिद्धं तैलमिति शेषः । मयूरकः
अपामार्गः । क्षीरविदारी दीर्घकन्दा भृशं मधुरा । तृणपञ्च-
मूली कुशकाशनलदर्भकाण्डेक्षुका इति तृणसंज्ञा । शतपाक-
मिति बलाकाथकल्काभ्यां शतशः कृत्वा विपाच्य प्रयोज्यं;
श्रीजेज्जस्तु बलातैलं मूढगर्भोक्तमाह, शतपाकं तु सहस्रपाक-
तुल्यमेवाह । एते च योगा दोषादीनवेक्ष्य यथावस्थं योज्याः ।
भुन्तःपरिमार्जनमभिधाय बहिःपरिमार्जनं निर्दिशन्नाह—वात-
हरैत्यादि । वातहरं दशमूलम् । अम्लैरिति सुरासौबीरकतुषोद-
कादिभिः । प्रदेहः प्रलेपः । तत्रेत्यादि तत्र चूर्णितेषु यवादिषु
पञ्चसु प्रत्येकं काकोल्यादिवचान्तकल्कमिश्रेषूपनाहार्थं सर्पिस्तै-
लवसामञ्जुधसिद्धाः पञ्च पायसाः व्याख्याताः । ते तु नाति-

द्रवा नातिसान्द्राः प्रदेहयोग्या योज्याः । पयसा संस्कृताः पाय-
साः । यद्यपि सर्पिरादीनि संस्कारकत्वेनोपन्यस्तानि तथापि
पय एव प्रधानमिति तद्व्यपदेशः । स्नेहफलानि तिलैरण्डातसी-
विभीतकादीनि । तेषां यथासंभव सारो मज्जा । अत्रानुक्तमपि
क्षीरं स्नेहफलकल्कपाकनिष्पत्तये कल्पनीयम् । उत्कारिका
लप्सिका । चूर्णितेष्वित्यादि पिशितवेशवारः मांसमयो वेश-
वारः । अन्ये तु नलमीनमत्स्यामिषवेशवारो वेति पठन्ति,
व्याख्यानयन्ति च—नलमीनः रोहितमेदः, पामरेषु मिउक
इति प्रसिद्धः, 'मण्डि' इति अन्ये, तीरभुक्तौ तु जनास्त अल्ल-
पिल्लमाहुः । तत् ग्रहणं विशेषार्थं, मत्स्यशब्देन तु सर्वे एव
गृह्यन्ते । अन्ये तु आनुपममत्स्यामिषवेशवारैरिति पठन्ति, आमि
षशब्देन आनुपमांसमाहुः । तथा वातरक्तेऽपि चरकः—
“औदकप्रशस्तवेशवारसुसंस्कृता जीवनीयौषधस्नेहयुक्ता, स्युरु-
पनाहने” —इति । विचित्रमत्स्यपिशितवेशवारो वेति क्वचित् ।
बिल्वेत्यादि बिल्वपेशिकादि पेष्यं, सुरादि तस्य पेषणाय द्रव,
बिल्वपेषिका बालबिल्वगिरः । सरला त्रिवृत् । मातुलुङ्गैत्यादि
मातुलुङ्गादिभिः सह शोभाङ्गनकमूलं ससैन्धवमालेपः । तिल-
कल्कश्चेति तिलानां मातुलुङ्गादिरसपिष्टानां पूर्ववदेवालेप इत्येके,
केवल एव तिलकल्क इत्यन्ये ॥ ७ ॥

पित्तप्रबले द्राक्षारेवतकटुफलपयस्यामधुकच-
न्दनकाश्मर्यकषायं शर्करामधुमधुरं पाययेत्, श-
तावरीमधुकपटोलत्रिफलाकटुरोहिणीकषायं, गुड-
चीकषायं वा, पित्तज्वरहरं चन्दनादिकषायं शर्क-
रामधुमधुरं; तिक्तकषायसिद्धं वा सर्पिः, बिसमृ-
णालभद्रश्रियपद्मककषायेणार्धक्षीरेण परिषेकः,
क्षीरेक्षुरसमधुशर्करातण्डुलोदकैर्वा द्राक्षेक्षुकषाय-
मिश्रैर्मस्तुमद्यधान्याम्लैः, जीवनीयसिद्धेन वा सर्पि-
षाभ्यङ्गः, शतघृतघृतेन वा, काकोल्यादिकल्कवि-
पकेन वा सर्पिषा; शालिषष्टिकनलवज्जुलतालीशशृ-
ङ्गाटकगलोच्चगौरीगैरिकशैवलपद्मकपद्मपत्रभृ-
तिभिर्धान्याम्लपिष्टैः प्रदेहो घृतमिश्रः, वातप्रबले-
ऽप्येष सुखोष्णः प्रदेहः कार्यः ॥ ८ ॥

पित्तानुबन्धस्य चिकित्सां निर्दिशन्नाह—पित्तेत्यादि । आरेव-
तकः किरमालकः । पयस्या अर्कपुष्पी, क्षीरविदारिकेत्यन्ये ।
शतावरीत्यादि । मधुराणि काकोल्यादीनि, तिक्तानि पटोला-
दीनि, कषायाणि त्रिफलादीनि, तेषां कषायकल्काभ्यां सिद्धं
घृतं पाययेदित्यर्थः । बिसेत्यादि बिसं भिषण्टकमिति लोके ।
मृणालं पद्मनालम् । भद्रश्रियं शुक्लचन्दनम् । परिषेकः सर्वतो
धारसेचनम् । क्षीरेत्यादि क्षीरेक्षुरसाभ्यामेको योगः । मधु-
कादिभिर्द्वितीयो योगः । द्राक्षादिकषायमिश्रैर्मस्तादिभिस्तृतीयः ।
जीवनीयेत्यादि काकोल्यादिकषायकल्कविपकेन सर्पिषाभ्यङ्गः,
शतघृतघृतेन वाभ्यङ्ग इत्यर्थः । शालीत्यादि । वज्जुलो वेतसः ।

गलोच्चं पञ्चबीजम् । गौरी हरिद्रा । शैवलं शैवालम् । धान्याम्लं काजिकम् । अयं च प्रदेहः शीतो बहुलश्च कर्तव्यः ॥ ८ ॥

रक्तप्रवलेऽप्येवं, बहुशश्च शोणितमवसेचयेत्, शीततमाश्च प्रदेहाः कार्या इति ॥ ९ ॥

पित्तप्रवल्चिकित्सितमुक्तमन्यत्राप्यतिदिशन्नाह—रक्तेत्यादि ९ ॥

श्लेष्मप्रवले त्वामलकहरिद्राकषायं मधुमधुरं पाययेत्, त्रिफलाकषायं वा; मधुकशृङ्गवेरहरीत-
कीतित्करोहिणीकल्कं वा सक्षौद्रं तोयेन, गुडहरी-
तकी वा भक्षयेत्; तैलमूत्रक्षारोदकसुराशुक्तकफ-
घ्नौषधनिःकाथैश्च परिषेकः, आरग्वधादिकषायै-
र्वोष्णैः; मस्तुमूत्रसुराशुक्तमधुकसारिवापन्नक-
सिद्धं वा घृतमभ्यङ्गः; तिलसर्षपातसीयवचू-
र्णानि श्लेष्मातककपित्थमधुशिशुमिश्राणि क्षार-
मूत्रपिष्टः प्रदेहः, श्वेतसर्षपकल्कः, तिलाश्वग-
न्धाकल्कः, पियालसेलुकपित्थत्वक्कल्कः, मधु-
शिशुपुनर्नवाकल्कः, व्योषतित्कापृथक्पर्णीबृहती-
कल्क इत्येते पञ्च प्रदेहाः सुखोष्णाः क्षारोदकपि-
ष्टाः, शालपर्णी प्रश्निपर्णी बृहत्सौ वा क्षीरपिष्टास्त-
र्पणमिश्राः ॥ १० ॥

रोहिणीकल्कमित्यत्रापि चूर्णमित्येके, तत् सक्षौद्रं मूत्रतो-
ययोरन्यतरेण, गुडहरीतकी वा भक्षयेत् । तैलेत्यादि तैलादिभिः
कोष्णैः परिषेकः । आरग्वधादीत्यादि परिषेक इति शेषः । मस्ति-
त्यादि प्रलेकं मस्त्वादिभिः चतुर्भिः घृतसमैः मधुकादिभि-
स्त्रिभिः पादकल्कैः पक्केन सर्पिषाभ्यङ्गः । तिलेत्यादि श्लेष्मा-
तकः शेलुः 'लिसोडा' इति लोके । अपरान् पञ्च प्रदे-
हानाह—श्वेतेत्यादि । प्रथम एकाङ्गः, द्वितीयो द्व्यङ्गः, तृतीय-
त्र्यङ्गः, चतुर्थो द्व्यङ्गः, पञ्चमः षडङ्ग इति । अपरमेकं प्रदेहमाह—
शालिपर्णीत्यादि । तर्पणमिश्राः यवशक्त्युताः ॥ १० ॥

संसर्गं सन्निपाते च क्रियापथमुक्तं मिश्रं कुर्या-
त् ॥ ११ ॥

अनुबन्धभूतदोषद्वयत्रयजन्मनो वातशोणितस्य चिकि-
त्सितं दर्शयन्नाह—संसर्ग इत्यादि । तत्र संसर्गं द्वयोर्द्वयोर्दो-
षयोर्मिश्रकृत्य, सन्निपाते तु त्रयाणामपि एते चोपक्रमाः ॥ ११ ॥

सर्वेषु च गुडहरीतकीमासेवेत; पिप्पलीर्वा
क्षीरपिष्टा वारिपिष्टा वा पञ्चाभिवृद्ध्या दशभि-
वृद्ध्या वा पिबेत् क्षीरौदनाहारो दशरात्रं, भूयश्च
अपकर्षयेत् एवं यावत् पञ्च दश नेति, तदेतत् पि-
प्पलीवर्धमानकं वातशोणितविषमज्वरारोचकपा-
ण्डुरोगप्लीहोदरार्शःकासश्वासशोफशोषातिसार-
हृद्रोगोदराण्युपहन्ति; जीवनीयप्रतीवापं सर्पिः प-
यसा पाचयित्वाऽभ्यङ्गेत्; सहासहदेवाचन्दनमू-
र्वामुस्तापियालशतावरीकशेरुपन्नकमधुकशतपु-

ष्पाकुष्ठानि क्षीरपिष्टः प्रदेहो घृतमण्डयुक्तः, सैरे-
यकाटरूषकबलातिबलाजीवन्तीसुषवीकल्को वा
छागक्षीरपिष्टः, काश्मर्यमधुकतर्पणकल्को वा; मधू-
च्छिष्टमज्जिष्टासर्जरससारिवाक्षीरसिद्धं पिण्डतैल-
मभ्यङ्गः; सर्वेषु च पुराणघृतमामलकरसविपकं वा
पानार्थं; जीवनीयसिद्धं परिषेकार्थं, काकोल्यादि-
काथकल्कसिद्धं वा, सुषवीकाथसिद्धं वा, कारवे-
ल्लकाथमात्रसिद्धं वा; बलातैलं वा परिषेकाव-
गाहवस्तिभोजनेषु; शालिषष्टिकयवगोधूमाम्नमनवं
भुञ्जीत पयसा जाङ्गलरसेन वा मुद्गर्यूषेण वाऽनम्ले-
न; शोणितमोक्षं चाभीक्ष्णं कुर्वीत; उच्छिन्नतदोषे च
वमनविरेचनास्थापनानुवासनकर्म कर्तव्यम् ॥ १२ ॥
पटोलत्रिफलाभीरुगङ्गुचिकटुकाकृतम् ॥

काथं पीत्वा जयत्याशुवातशोणितजां रुजम् ॥ १३ ॥

गुडदेहस्य सामान्य चिकित्सित रोगमात्रप्रत्यनीक निर्दि-
शन्नाह—सर्वेषु इत्यादि । पिप्पलीवर्धमानकं त्रिभिर्वृद्ध्या, सप्त-
भिर्वृद्ध्येति क्वचित्पाठः, सतु नातिप्रसिद्धः पाठः । जीवनीये-
त्यादि सहा माषपर्णी । सहदेवा नाङ्गेरुकीति प्रसिद्धा । मूर्वा
चोरन्नायुः । पियालः चारः । घृतमण्डः घृतस्योपरि अच्छो
भागः । सैरेयकेत्यादि सैरेयः कटशेलुवाकः । मधुच्छिष्टे-
त्यादि क्षीरमत्र चतुर्गुणम् । पिण्डतैलमिति अपरिस्तुत किट्ट-
युक्तं, कैश्चित् पिण्डतैले शतावरीत्यभिधीयते । सर्वेष्वित्यादि
सर्वेषु पञ्चस्वपि वातरक्तेषु, एकवृद्धिर्निदोषजेषु अप्रयोगः ।
जीवनीयेत्यादि काकोल्यादिकाथकल्कमात्रसिद्धं घृतमिति शेषः ।
सुषवीत्यादि कारवेल्लादिककाथमात्रसिद्धं वा घृतमिति शेषः ।
बलेत्यादि बलातैलं मूढगर्भोक्तम् । शालीत्यादि पयसा पित्तोत्तरे,
जाङ्गलरसेन वातोत्तरे, मुद्गरसेन कफोत्तरे, सात्त्व्यापेक्षया वा ।
शोणितेत्यादि अभीक्ष्ण अनवरतम् । क्षिग्धादिभिर्जितवाते
नानिःशृते निश्चिते तु शोणितावरणे पुरुषव्याधिबलकालमव-
लोक्य कुर्वीत । वमनेत्यादि वमनादिक यद्यपि सामान्येनोक्तं,
तथापि कफोत्कटे वमन, विरेचन पित्तरक्तोत्कटे, अनुवासना
स्थापनकर्मणी वातोत्कटे च कर्तव्यम् ॥ १२ ॥ १३ ॥

भवन्ति चात्र ।

एवमाद्यैः क्रियायोगैरचिरोत्पतितं सुखम् ॥

वातासृक् साध्यते वैद्यैर्योप्यते तु चिरोत्थितम् ॥ १४ ॥

एवमाद्यैः एवप्रकारैः । क्रियायोगैः उपायैः । अचिरोत्प-
तितं अल्पकालोत्पन्नम् ॥ १४ ॥

उपनाहपरीषेकप्रदेहाभ्यङ्गनानि च ॥

शरणान्यप्रवातानि मनोश्चानि महान्ति च ॥ १५ ॥

मृदुगण्डोपधानानि शयनानि सुखानि च ॥

वातरक्ते प्रशस्यन्ते मृदुसंवाहनानि च ॥ १६ ॥

क्रियायोगानुक्तानुक्तान्थं संग्रहार्थं निर्दिशन्नाह—उपना-

हेत्यादि । शरणानि गृहाणि । अप्रवातानि निर्वातानि । मनोज्ञानि हर्षदानि । महान्ति विशालानि । गण्डोपधानानि गण्डपदेन मस्तकादीनामपि उपधानानि बोध्यानि । सुखानि चेति चकारात् । मृदूनि च । संवाहनानि करमर्दनानि ॥ १५ ॥ १६ ॥

व्यायामं मैथुनं कोपमुष्णाम्ललवणाशनम् ॥

दिवास्नप्रमभिष्यन्दि गुरु चान्नं विवर्जयेत् ॥ १७ ॥

आहाराचारं निषिद्धं दर्शयन्नाह—व्यायाममित्यादि । व्यायाममैथुने कायकर्मणी, कोपः मानसं कर्म । उष्ण उष्णवीर्यम् । तेनानुपमांसं मधुरतिक्तं च काकमाच्यादि कटु च यत्किञ्चिदुष्णवीर्यं तद्रह्यते । अम्ललवणे तु विशेषार्थं पृथगेव पठिते । अभिष्यन्दि दोषधातुमलघोतवां क्लेदप्राप्तिजननम् ॥ १७ ॥—

अपतानकिनमस्त्रस्ताक्षमवक्रभ्रूवमस्तब्धमेढ्रम-
स्वेदनमवेपनमप्रलापिनमखट्टपातिनमवहिरायामि-
नं चोपक्रमेत् । तत्र प्रागेव स्नेहाभ्यक्तं स्निग्धशरीर-
मवपीडनेन तीक्ष्णेनोपक्रमेत्, शिरःशुद्ध्यर्थः, अन-
न्तरं च विदारिगन्धादिकाथमांसरसक्षीरदधिपक्वं
सर्पिरच्छं पाययेत्, तथा हि नातिमात्रं वायुः प्रस-
रति; ततो भद्रदार्वादिवातप्रगणमाहृत्य सयवको-
लकुलत्थं सानूपौदकमांसं पञ्चवर्गमेकतः प्रकाथ्य
तमादाय कषायमम्लक्षीरैः सहोन्मिश्र्य सर्पिस्तै-
लवसामज्जभिः सह विपचेत् मधुरकप्रतीवापं,
तदेतत् त्रैवृतमपतानकिनां परिषेकावगाहाभ्यङ्ग-
पानभोजनानुवासननस्येषु विदध्यात्; यथोक्तैश्च
स्वेदविधानैः स्वेदयेत्, बलीयसि वाते सुखोष्णतु-
ष्वसकरीषपूर्णं कूपे निदध्यादामुखात्, तत्तया
वा अङ्गारचुह्यां तत्तया वा शिलायां सुरापारिषि-
क्तायां पलाशदलच्छन्नायां शाययेत्, कृशरावेश-
वारपायसैर्वा स्वेदयेत्; मूलकूरुवूकरूपूर्जार्जकार्क-
सप्तलाशङ्किनीखरससिद्धं तैलमपतानकिनां परि-
षेकादिषु उपयोज्यं; अभुक्तवता पीतमम्लं दधि
मरिचवचायुक्तमपतानकं हन्ति, तैलसर्पिर्वासाक्षौ-
द्राणि च; एतत् शुद्धवातापतानकविधानमुक्तं,
संसृष्टे संसृष्टं कर्तव्यं; वेगान्तेषु चावपीडं
दद्यात्, ताम्रचूडकर्मकृष्णमत्स्यशिशुमारवराह-
वसाश्चासेवेत, क्षीराणि वा वातहरसिद्धानि,
यवकोलकुलत्थमूलकदधिघृततैलसिद्धां वा यवागूं,
स्नेहविरेचनास्थापनानुवासनैश्चैनं दशरात्राहृतवे-
गमुपक्रमेत् । वातव्याधिचिकित्सितं चावेक्षेत,
रक्षाकर्म च कुर्यादिति ॥ १८ ॥

अपतानकचिकित्सामाह—अपतानकिनमित्यादि । अस्त्रस्ताक्षं
अनतिपतितनयनम् । अप्रलापिनं नासंबद्धभाषिणम् । अखट्टा-
प्रक्षिप्तं खट्टाया न पततीति अखट्टापातिनम् । अयमर्थः—
अपतानकवेगेन पतन्नेव पाणिभ्यां भूतलमवलम्बते हस्तपादद्वयेन

खट्टापाती, न एतादृग्विधः इत्यर्थः । अवहिरायामिन अपश्चान्मु-
खनामिनम् । शिरोविरेचनद्रव्याणि पिष्ट्वा अवपीड्य दीयते
इत्यवपीडः । शुद्धवातापतानकेऽप्यत्र शिरोविरेचनं वायोः
कफस्थानगतत्वेन सद्यः संज्ञाप्रबोधार्थम् । अनन्तरमिति शिरो-
विरेचनस्योर्ध्वमित्यर्थः । घृतं च विदारिगन्धादिकाथादिभिश्चतु-
भिर्द्रवैर्विदारिगन्धादिकल्कपादिकं साधनीयमिति । पानार्हं घृत-
मुक्त्वा सर्वकार्योपयोगिनं महास्नेहमाह—भद्रेत्यादि । भद्रदारुकुष्ठ-
हरिद्रावरणेत्यादि । भद्रदार्वादियवकोलाद्यानूपौदकपञ्चवर्गकाथस्य
काजिकक्षीरयोश्च प्रत्येकं चत्वारो भागा इत्येके, गयदासस्तु अत्र
क्षीरं स्नेहसमं मन्यते । आनूपौदकमांसं पञ्चवर्गमिति कूलचराः,
लवाः, कोशस्थाः, पादिनो, मत्स्याश्चेति जेजटः; गयदासस्तु
सानूपौदकमांसवर्गमित्येव पाठं मन्यते, सानूपौदकमित्यन्ये, तेषां
पञ्चानामपि वर्गीणां ग्रहणात् । अम्लानि सुरासौवीरकधान्या-
म्लादीनि सर्पिषि पचेत्, तैलवसामज्जभिः सह प्रत्येकं घृततुल्यं
दत्त्वा; मधुरकप्रतीवापं काकोल्यादिकल्कप्रक्षेपम् । त्रैवृत-
मिति सर्पिषोऽत्र त्रिभिर्वृतत्वात् त्रैवृतम् । स्वेदविधानैरिति
स्वेदावचारणीयाभिहितैः । निदध्यात् स्थापयेत् । ऊर्मस्वेदोऽ-
यम् । अङ्गारचुह्यां लोहकारचुह्याम् । अयमुपनाहस्वेदः ।
उरुवूकः शुक्लैरण्डः । सूजकः फणिज्जकाकारः प्रायशः पारि-
यात्रे भवति । अर्जकः कुठेरकः । शङ्खिनी यवतिकाभेदः ।
मूलकादीनां स्नेहचतुर्गुणेन रसेन सिद्धम् । मूलकादिपादकल्क-
मकलं वा पक्त्वा सुखोष्णं परिषेके द्रवस्वेदे इत्यर्थः; आदि-
शब्दादभ्यङ्गादिषु । मरिचवचायुक्तमित्यलपवचामरिचम् । तैले-
त्यादि एतत् शुद्धवातापतानकविधानमुक्तं, संसृष्टे संसृष्टं कर्त-
व्यमित्यादि अनुबन्धभूतयोः पित्तकफयोः संसर्गफलभ्यः पित्त-
कफहरं संसृष्टं तदेव कर्तव्यं, जेजटस्तु संसृष्टवातरक्तवच्चि-
कित्सा कर्तव्येत्याह । वेगान्तरेषु वेगोपरमेषु । ताम्रचूडः
कुक्कुटः । कृष्णमत्स्यः कुलीरमत्स्याकारोऽश्लकः । ताम्रचूडा-
दिवसासेवा भोजनं, तदुक्तं वृद्धवारभटे—“कर्कटकुलीरशि-
शुमारवराहवसाः पाययेत्” ॥ १८ ॥

पक्षाघातोपवृत्तमम्लानगात्रं सरुजमात्मवन्तमु-
पकरणवन्तं चोपक्रमेत्, तत्र प्रागेव स्नेहस्वेदोप-
पन्नं मृदुना शोधनेन संशोध्यानुवास्यास्थाप्य च
यथाकालमाक्षेपकविधानेनोपचरेत्, वैशेषिकश्चा-
त्र मस्तिष्कशिरोबस्तिश्चाणुतैलमभ्यङ्गार्थं शाल्व-
णमुपनाहार्थं बलातैलमनुवासनार्थं, एवमतन्दि-
तर्हीश्चतुरो वा मासान् क्रियापथमुपसेवेत ॥ १९ ॥

पक्षाघातचिकित्सितमाह—पक्षाघातेत्यादि । अम्लानगात्रं
अहीनगात्रम् । सरुजमिति सह रुजया वर्तते यः सः तम् ।
यथाकालं कालस्थानतिक्रमे, तद्यथा—वान्तस्य पक्षाद्विरेचनं,
विरिक्तस्य सप्तरात्रादनुवासनं, अनुवासितस्य स्नेहलक्षणे सति
आस्थापनं, आस्थापितस्य सद्यः पुनरनुवासनमिति । आक्षेपक-
विधानेन अपतानकविधानेनेत्यर्थः, आक्षेपकापतानकयोरेक-

विषयत्वात् । वैशेषिकमित्यादि । मस्तिष्कः शिरोवस्तिविशेषः । स च स्नेहाक्तपिचुडोतादिधारणेन योजनीयः । एवमित्यादि अतन्द्रितः अनलसः ॥ १९ ॥

मन्यास्तम्भेऽप्येतदेव विधानं विशेषतो वातश्लेष्महरैर्नस्यै रूक्षस्वेदैश्चोपचरेत् ॥ २० ॥

अत्र मन्यास्तम्भचिकित्सित कैश्चिदभिधीयते—मन्यास्तम्भमित्यादि ॥ २० ॥

अपतन्त्रकातुरं नापतर्पयेत्, वमनानुवासनास्थानानि न निषेवेत्, वातश्लेष्मोपरुद्धोच्छ्वासं तीक्ष्णैः प्रध्मापनैर्मोक्षयेत्, तुम्बुरुपुष्कराह्विग्वम्लवेतसः पथ्यालवणत्रयं यवकाथेन पातुं प्रयच्छेत्, पथ्याशतार्थं सौवर्चलद्विपले चतुर्गुणे पयसि सर्पिः प्रस्थं सिद्धं, वातश्लेष्मापनुच्च कर्म कुर्यात् ॥ २१ ॥

अपतन्त्रचिकित्सितमपि कैश्चिदभिधीयते—अपतन्त्रकेत्यादि । तुम्बुर्वादिचूर्णाक्षं यवकाथपलद्वयेन प्रयच्छेत् । पथ्याशतार्थ इति पथ्याफलानां शतार्थं सर्पिःप्रस्थं सिद्धं पातुं प्रयच्छेदिति संबन्धः । न केवलमेतद्धृतमेव पातुं प्रयच्छेदित्याह—वातश्लेष्मेत्यादि । वातश्लेष्मणां च यत् कर्म नुदति हन्ति तच्च कुर्यात् ॥ २१ ॥

अर्दितातुरं बलवन्तमुपकरणवन्तं च वातव्याधिविधानेनोपचरेत्, वैशेषिकैश्च मस्तिष्कशिरोवस्तिनस्यधूमोपनाहस्नेहनाडीस्वेदादिभिः, ततः सतृणं महापञ्चमूलं काकोल्यादि विदारिगन्धादिमौदकानूपमांसं तथैवौदककन्दांश्च संहृत्य द्विगुणोदके क्षीरद्रोणे निःकाश्य पादौवशिष्टमवतार्य परिस्त्राव्य तैलप्रस्थेनोन्मिश्य पुनरग्रावधिश्येत्, ततः स्तैलं क्षीरानुगतमवतार्य शीतीभूतमभिमग्नीयात्, तत्र यः स्नेह उत्तिष्ठेत् तमादाय मधुरौषधसहाक्षीरयुक्तं विपचेत्, एतत् क्षीरतैलमर्दितातुराणां पानाभ्यङ्गादिषूपयोज्यम्; तैलहीनं क्षीरसर्पिरक्षितर्पणमिति ॥ २२ ॥

अर्दिताचिकित्सामाह—अर्दितेत्यादि । नस्यधूमौ अत्र स्नेहनौ । तत इत्यादि । कुशकाशनलदर्भकाण्डेक्षुका इति तृणसंज्ञम् । महापञ्चमूलं बिल्वादि । औदकमांसं कर्कटकशिगुमारप्रभृतीनाम् । आनूपं मांसं प्रधानकल्पनया वराहादीनाम् । औदकाः कन्दाः कशेरुशृङ्गाढकशालकादयः । अन्ये “आनूपमांसान्यौदकान् कन्दांश्च संहृत्य” इति पठन्ति । सर्वद्रव्याणां समभागानामाढकं क्षीरद्रोणेन जलद्विगुणसहितेन विपचेत् । तैलप्रस्थेनेति तैलप्रस्थेन द्वात्रिंशत्पलात्मकेन । क्षीरानुगतं क्षीरेण सहैकावयवीभूतम् । मधुरौषधानि काकोल्यादीनि । सहा माषपर्णा ।

१ ‘आत्मवन्त’ इति पाठान्तरम् ।

२ ‘क्षीरावशिष्टं’ इति पाठान्तरम् ।

क्षीरं चतुर्गुणम् । केचित् मधुरौषधसहास्थाने पूर्वोक्तकाथ्यद्रव्याणामेव पादिकं कल्कं प्रक्षिपन्ति, नतु मधुरकादीनि ॥ २२ ॥

गृध्रसीविश्वाचीक्रोष्टुकशिरःखञ्जपङ्कलवातकण्टकपाददाहपादहर्षावबाहुकबाधिर्यधमनीगतवातरोगेषु यथोक्तं यथोद्देशं च शिराव्यधं कुर्यात्, अन्यत्रावबाहुकात्, वातव्याधिचिकित्सितं चावेक्षेत ॥ २३ ॥

गृध्रस्यादीनां विधानमाह—गृध्रसीत्यादि । यथोद्देशं चेत्यादि चकारेण क्रोष्टुकसीर्षकवातशोणितचिकित्सावेक्षणं च । धातुक्षयनिमित्तवातकोपजनितोऽवबाहुकः, अतोऽन्यत्रावबाहुकादिति वाक्येन सिराव्यधो निषिध्यते । गयी तु अन्यत्रावबाहुकात् वातव्याधिचिकित्सितमवेक्षेतेति संबध्नाति, तथाहि वातव्याधिचिकित्सिते यत् स्नेहस्वेदादिकं तदवबाहुकैकफस्थानसंभवत्वेन कफाहतवातजे विरुद्धम्, तत्र हि स्वेदनस्यादिकं विधेयं रूक्षमेव; न तु सिराव्यधं कुर्यादन्यत्रावबाहुकादिति संबन्धः । यतः सशोषेऽवबाहुके च सिरामोक्षस्य सिराव्यधविधाने चोक्तत्वात् । गृध्रस्यादिषु वातव्याधिचिकित्सिते कृते पश्चात् शोणितावचारणं निश्चित्य सिराव्यधो विधेय इति ॥ २३ ॥

कर्णशूले तु शृङ्गवेररसं तैलमधुसंस्मृतं सैन्धवोपहितं सुखोष्णं कर्णे दद्यात्, अजामूत्रमधुतैलानि वा, मातुलुङ्गदाडिमतिन्तिडीकखरसमूत्रसिद्धं तैलं, शुक्तसुरातकमूत्रलवणसिद्धं वा, नाडीस्वेदैश्च स्वेदयेत्, वातव्याधिचिकित्सां चावेक्षेत, भूयश्चोत्तरे वक्ष्यामः ॥ २४ ॥

कर्णशूलचिकित्सामाह—कर्णशूल इत्यादि । शृङ्गवेररसं आर्द्रकरसम् । शुक्तं चुकम् । नाडीत्यादि नलादिशुषिरनाडीस्वेदः । वातव्याधिचिकित्सामित्यादि चकारेण पित्तरक्तावरणेषु वातरक्तचिकित्सितमनुक्तं समुच्चिनोति । भूयश्च इत्यादि कर्णरोगेषूत्तरतन्त्रे पुनरपि वदिष्यामः ॥ २४ ॥

तूणीप्रतूण्योः स्नेहलवणमुष्णोदकेन पाययेत्, पिप्पल्यादिचूर्णं वा हिङ्गुयवक्षारप्रगाढं, सर्पिर्बस्तिभिश्चैनमुपक्रमेत् ॥ २५ ॥

तूणीप्रतूणीचिकित्सामाह—तूणीत्यादि । सामान्यवस्तिग्रहणात् त्रिविधवस्त्ववबोधः ॥ २५ ॥

आध्माने तु अपतर्पणपाणितापदीपनचूर्णफलवर्तिक्रियापाचनीयदीपनीयवस्तिमिरुपाचरेत् । लङ्घनानन्तरं चात्रकाले धान्यकजीरकादिदीपनसिद्धानि अन्नानि । प्रत्याध्माने छर्दनापतर्पणदीपनानि कुर्यात् ॥ २६ ॥

आध्मानचिकित्सामाह—आध्मान इत्यादि । पाचनीयानि पञ्चकोलादीनि । प्रत्याध्मानचिकित्सामाह—प्रत्याध्मान इत्यादि ॥ २६ ॥

अष्टीलाप्रत्यष्टीलयोर्गुल्माभ्यन्तरविद्रधिबत् क्रि-
याविभाग इति ॥ २७ ॥

अष्टीलाचिकित्सामाह—अष्टीलेयादि ॥ २७ ॥

हिङ्गुत्रिकटुवचाजमोदाधन्याजगन्धादाडिमति-
न्तिडीकपाठाचित्रकयवक्षारसैन्धवविडसौर्वचल-
खर्जिकापिप्पलीमूलाम्लवेतससठीपुष्करमूलहपु-
षाचव्याजाजीपथ्याश्चूर्णयित्वा मातुलुङ्गाम्लेन ब-
हुशः परिभाव्याक्षमात्रां गुटिकां कारयेत्, ततः
प्रातरेकैकां वातविकारी भक्षयेत्, अथैषा गुल्मो-
दरारोचकहृद्रोगाध्मानपाश्वोदरवस्तिशूलानाहमू-
त्रकृच्छ्रप्लीहाशस्तूणीप्रतूणीरपहन्ति ॥ २८ ॥

हिग्वादिमुत्पादयति । अजगन्धा 'चोवका' इति भाषा,
गयी तु अजगन्धा क्षेत्रयवानीत्याह । मातुलुङ्गाम्लः बीज-
पूरकरसः । एतच्चूर्णं गुटिका च, परतन्त्रप्रत्ययात् । हिग्वादिगु-
टिका वातगुलिनां कृते द्विगुणक्षारहिग्ग्वम्लवेतसाः कार्याः,
उक्तं च—“यच्चूर्णं गुटिकायाश्च कर्तव्या वातगुलिनाम् ।
द्विगुणक्षारहिग्ग्वम्लवेतसास्ता हिता इति” ॥ २८ ॥

भवन्ति चात्र ।

केवलो दोषयुक्तो वा धातुभिर्वाऽऽवृतोऽनिलः ॥
विज्ञेयो लक्षणोहाभ्यां चिकित्सा चाऽविरोधतः २९

शुद्धवातचिकित्सामभिधाय संसृष्टावृतस्य चिकित्सामाह—
भवतीत्यादि । केवलः दोषाद्यसंसृष्टः । अत्र हि संयुक्तस्यैव
चिकित्साविधिर्बुध्यते, नतु केवलस्य, उक्तत्वात्, अविरो-
धत इति वचनाच्च, न हि केवलस्य वायोश्चिकित्सायां विरो-
धोऽस्ति, एकमुख्यत्वात् । दोषैर्वातपित्तकफैर्युक्तो दोषयुक्तः,
अनेन संयोगमात्रमभिहितं, नावरकत्वम् । धातुभिरिति रसर-
क्तमांसमेदोमज्जशुक्राणि स्वेदविण्मूत्राणि वातपित्तकफाश्चोच्य-
न्ते, तेषामपि शरीरधारकत्वात्; तैरावृतः । तस्य द्विविध-
स्यापि विज्ञानोपायं दर्शयन्नाह—लक्षणोहाभ्यामिति ।—वातस्य
लक्षणं तोदादिकं, कृष्णारुणत्वं कम्पादिकं च; पित्तस्य चोषादि
पीतादिदाहादिकं; कफस्य कण्ठ्वादिशुक्लादि प्रसेकादिकम् ।
ऊहः पुनरश्रुतस्य परिकल्पना । ननु पित्तकफाभ्यां धातुभि-
श्चामूत्रैरावरणं युज्यते, कथं वातेनेत्याह—प्राणादीनां पञ्चानां
वायूनां परस्परमावर्ण्यवरणभेदेन विंशतिरावरणानि चरका-
चार्येणोक्तानि । तथा च “मारुतानां तु पञ्चानामन्योन्यावरणं
शृणु । लिङ्गं व्याससमासाभ्यामुच्यमानं मयाऽनघ ॥ प्राणो
वृणोत्युदानाद्यान् प्राणं वृण्वन्ति तेऽपि च । उदानाद्यास्तथा-
न्योन्यं सर्वे एव यथाक्रमम् ॥ विंशत्यावरणान्येतान्युल्लवणाना
परस्परम् । मारुतानां तु पञ्चानां तानि सम्यक् प्रतर्कयेत्”
इति । गयदासेनाप्युक्तं,—“अष्टावाये द्वितीये षट् तृतीये च
चतुर्थ्यम् । द्वे चतुर्थेऽनिलेऽन्येवं पञ्चधाऽऽवृतिविंशतिः” इति ।
आवरणेषु वातानां प्राणोदानयोरेव गुरुतरमावरणं द्रष्टव्यं,
धात्ववरणेषु मेदोवृतवातस्य । तत्रोर्ध्वं गच्छन्नुदानः प्राणो वा

अपानस्याधोगामिनो गतिनिरोधं कुवन्नावरक इत्युच्यते, अथवा
द्वयोः संहितयोरभिमुखमभिसर्पतोर्वलवता दुर्बलोऽभिभूतः
प्रत्यावृतः सन्नावृतः इत्युच्यते ॥ २९ ॥

रुजावन्तं घनं शीतं शोफं मेदोयुतोऽनिलः ॥

करोति यस्य तं वैद्यः शोधयत् समुपाचरेत् ॥ ३० ॥

मेदोवृतवातस्य लक्षणं चिकित्सितं च निर्दिशन्नाह—रुजाव-
न्तमित्यादि । शोफमिति अपक्वशोफम् ॥ ३० ॥

कफमेदोवृतो वायुर्यदोरु प्रतिपद्यते ॥

तदाङ्गमर्दस्तैमित्यरोमहर्षरुजाज्वरैः ॥ ३१ ॥

निद्रया चार्दितौ स्तब्धौ शीतलावप्रचेतनौ ॥

गुरुकावस्थिरावूरु न स्वाविव च मन्यते ॥ ३२ ॥

तमूरुस्तम्भमित्यादुराढ्यवातमथापरे ॥

मेदोवृतवातप्रसङ्गेन स्थानविशेषाश्रयं कफमेदोवृतं वातं
निर्दिशन्नाह—कफेत्यादि । अस्थिरौ अकठिनौ । न स्वाविव
च मन्यते अन्यस्यैव मन्यते, स्पर्शाज्ञानात् परकीयाविव
॥ ३१—३२ ॥—

स्नेहवर्जं पिबेत्तत्र चूर्णं षड्धरणं नरः ॥ ३३ ॥

हितमुष्णाम्बुना तद्वत् पिप्पल्यादिगणैः कृतम् ॥

लिह्याद्वा त्रैफलं चूर्णं क्षौद्रेण कटुकान्वितम् ॥ ३४ ॥

मूत्रैर्वा गुग्गुलं श्रेष्ठं पिबेद्वापि शिलाजतु ॥

ततो हन्ति कफाक्रान्तं समेदस्कं प्रभञ्जनम् ॥ ३५ ॥

हृद्रोगमरुचिं गुल्मं तथाभ्यन्तरविद्रधिम् ॥

तस्य चिकित्सामाह—स्नेहेत्यादि । स्नेहवर्जं चतुःस्नेहरहितं,
कफमेदसोरतिरूक्षणीयत्वात् । अन्यदपि क्षीरमासादि स्निग्ध
वर्जनीयमेव । गणैः कृतं चूर्णमिति शेषः । प्रभञ्जनं वातमित्यर्थः
॥ ३३—३५ ॥—

सक्षारमूत्रस्वेदांश्च रूक्षान्युत्सादनानि च ॥ ३६ ॥

कुर्याद्विह्याच्च मूत्राढ्यैः करञ्जफलसर्षपैः ॥

अभ्यन्तरचिकित्सामुपदिश्य बहिराश्रयामुपदिशति—सक्षा-
रेत्यादि । उत्सादनानि उद्धर्तनानि । सयवक्षारगोमूत्राणि दिह्यात्
लेपयेत्, करञ्जफलश्चेतसर्षपैर्गोमूत्रपिष्टैरुणैः ॥ ३६ ॥—

भोज्याः पुराणश्यामाककोद्रवोद्दालशालयः ॥ ३७ ॥

शुष्कमूलकयूषेण पटोलस्य रसेन वा ॥

जाङ्गलैरघृतैर्मसैः शकैश्चालवणैर्हितैः ॥ ३८ ॥

उद्दालः आरण्यकोद्रवः । अघृतैः घृतरहितैः । सर्षपतैलं
पुनरुष्णत्वात् कफमेदोहरत्वाच्च देयमपीति न प्रतिषिद्धं न
विहितं च । अलवणैः लवणरहितैः शकैः; तदर्थं तु यवक्षा-
रादिक्षारणां रौक्ष्येण कफमेदोहरत्वादवचारणम् ॥ ३७ ॥ ३८ ॥

यदा स्यातां परिक्षीणे भूयिष्ठे कफमेदसी ॥

तदा स्नेहादिकं कर्म पुनरत्रावचारयेत् ॥ ३९ ॥

अवस्थायां स्नेहावचारणस्य प्रतिप्रसव निर्दिशन्नाह—यदे-
त्यादि । परिक्षीणे सर्वतः क्षीणे ॥ ३९ ॥

सुगन्धिः सुलघुः सूक्ष्मस्तीक्ष्णोष्णः कटुको रसे ॥
 कटुपाकः सरो हृद्यो गुग्गुलुः स्निग्धपिच्छिलः ४०
 स नवो बृंहणो वृष्यः पुराणस्त्वपकर्षणः ॥
 तैक्ष्ण्यौष्ण्यात्कफवातघ्नः सरत्त्वान्मलपित्तनुत् ॥४१
 सौगन्ध्यात् पूतिकोष्ठघ्नः सौक्ष्म्याच्चानलदीपनः ॥
 तं प्रातस्त्रिफलादार्वापटोलकुशवारिभिः ॥ ४२ ॥
 पिबेदावाप्य वा मूत्रैः क्षारैरुष्णोदकेन वा ॥
 जीर्णे यूपरसक्षीरेभुञ्जानो हन्ति मासतः ॥ ४३ ॥
 गुल्मं मेहमुदावर्तमुदरं सभगन्दरम् ॥
 कृमिकण्डूरुचिश्चित्राण्यर्बुदग्रन्थिमेव च ॥ ४४ ॥
 नाड्याह्यवातश्वयथुकुष्ठदुष्टव्रणान्श्च सः ॥
 कोष्ठसन्ध्यस्त्रिंशं वायुं वृक्षमिन्द्राशनिर्यथा ॥ ४५ ॥

अस्मादनन्तरं ऊरुसम्भस्योपयोगार्हत्वात् गुग्गुलुकल्पमाह—
 सुगन्धिरित्यादि । सूक्ष्ममार्गावगाहिलात् सूक्ष्मः । अत्र त्रि-
 फलादार्वापटोलैः त्रिद्रव्यैरेको योगः, कुशेनेति द्वितीयः । वारि-
 शब्दोऽत्र काये वर्तते तर्हि द्विवचनमेव कथं न दत्तं ? सत्यं,
 बहुवचनाच्चतुर्भिरपि द्वयैरन्यो योगो सन्तव्य इति । क्षारैरिति
 क्षारोदकेः । क्षीरैरित्यन्ये पठन्ति । पानं भोजनं च वातपित्त-
 कफरोगापेक्षया प्रकृत्यपेक्षया सात्त्व्यापेक्षया वा । सुगन्धि-
 रित्यादि पाठं जेज्जटाचार्योऽनार्षं वर्णयति, गयदासेन व्याख्या-
 तत्वात् मयापि व्याख्यातः ॥ ४०—४५ ॥

इति श्रीडल्हनविरचितायां निबन्धसंग्रहाख्यायां सुश्रुत-
 व्याख्यायां चिकित्सितस्थाने पञ्चमोऽध्यायः ।

षष्ठोऽध्यायः ।

अथातोऽर्शसां चिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

चतुर्विधोऽर्शसां साधनोपायः । तद्यथा—भेषजं
 क्षारोऽग्निः शस्त्रमिति । तत्र अचिरकालजातानि
 अल्पदोषलिङ्गोपद्रवाणि भेषजसाध्यानि, मृदुप्रसृ-
 तावगाढानि उच्छ्रितानि क्षारेण, कर्कशस्थिरपृथु-
 कठिनानि अग्निना, तनुमूलानि उच्छ्रितानि क्लृप्-
 वन्ति च शस्त्रेण । तत्र भेषजसाध्यानामर्शसामह-
 द्यानां च भेषजं भवति, क्षाराग्निशस्त्रसाध्यानां
 तु विधानमुच्यमानमुपधारय ॥ ३ ॥

तत्रेत्यादि । अचिरकालजानि अवत्सराणि । स्थिराणि अवि-
 सर्पीणि । पृथूनि विचालानि । कठिनानि अकोमलानि ॥ १—३ ॥

तत्र बलवन्तमातुरमर्शोभिरुपद्रुतमुपस्निग्धं
 परिस्त्रिन्नमनिलवेदनामिवृद्धिप्रशमार्थं स्निग्धमुष्ण-
 मल्पमन्नं द्रवप्रायं भुक्तवन्तमुपवेद्य संवृते शुचौ
 देशे साधारणे व्यञ्जे समे काले फलके शय्यायां
 वा प्रत्यादित्यगुदमन्यस्योत्सङ्गे निषण्णपूर्वकायमु-

त्तानं किञ्चिदुन्नतकटिकं वस्त्रकम्बलकोपविष्टं
 यन्त्रशाटकेन परिक्षिप्तग्रीवासकथं परिकर्मिभिः
 सुपरिगृहीतमरूपन्दनशरीरं कृत्वा ततोऽस्मिन्
 घृताभ्यक्तं यन्त्रमुज्ज्वणुमुखं पायौ शनैः शनैः प्रवा-
 हमाणस्य प्रणिधाय प्रविष्टे चाशौ वीक्ष्य शलाक-
 योत्पीड्य पित्तुवस्त्रयोरन्यतरेण प्रमुज्य क्षारं पात-
 येत्, पातयित्वा च पाणिना यन्त्रद्वारं पिधाय
 वाक्छत्तमात्रमुपेक्षेत, ततः प्रमुज्य क्षारबलं
 व्याधिवलं चावेक्ष्य पुनरालेपयेत्, अथाशः पक्क-
 जाम्बवप्रतीकाशमभिसमीक्ष्यावसन्नमीपन्नतमुपा-
 वर्तयेत्, क्षारं प्रक्षालयेत् धान्याम्लेन दधिमस्तु-
 शुक्तफलाम्लैर्वा, ततो यष्टीमधुकमिश्रेण सर्पिषा
 निर्वाप्य यन्त्रमपनीयोत्थाप्यातुरमुष्णोदकोपविष्टं
 शीताभिरग्निः परिषिञ्चेदशीताभिरित्येके, ततो
 निर्वातमागारं प्रवेश्य आचारिकमादिशेत्, साव-
 शेषं पुनर्दहेत्, एवं सप्तरात्रात् सप्तरात्रादैकमु-
 पक्रमेत्, तत्र बहुषु पूर्वं दक्षिणं साधयेत्, दक्षिणा-
 द्ग्रामं, वामात्पृष्ठजं, ततोऽग्रजमिति ॥ ४ ॥

तत्रेत्यादि । बलवन्तमिति आतुरोपक्रमे कृतमपि बलग्रहणं
 पुनरिह कृतं अन्वर्थत्वे ह्यनर्थनिवृत्त्यर्थमुक्तमप्युच्यते,
 यदैव हि व्यसनसङ्कटे पथि शनैः शनैरिति मनोजवस्य
 सत्त्वस्य प्राप्त्यर्थमित्यन्ये(?) उपचयलक्षणस्य बलस्य प्राप्त्यर्थमि-
 त्यपरे । अपरेतवेव वदन्ति—ननु, अशौव्याभ्युपद्रुतस्य कथं
 बलवत्त्वं स्यात् ? अत्रोच्यते, बलवानत्र वृद्धलरहितो नात्यन्त-
 हीनप्राणः सत्त्वभूयिष्ठो वा । अशौव्याभावमुक्तवतः कर्म कुर्वी-
 तेति सूत्रस्थाने प्रोक्तं, तदत्र कथं स्निग्धं द्रवप्रायमन्नं भुक्तव-
 न्तमित्याद्युक्तं ? भुक्तवतो हि कर्मणि क्रियमाणे हिकाश्वासादय
 उत्पद्येरन् इति वृद्धवैयाः । तत्रैके द्विचतुःपञ्चदिनानि पूर्वाणि
 स्निग्धादिभोजनं न तु तदहरीत्याहुः, अन्ये तु तदहरेव
 स्निग्धाल्पभोजनानन्तरमर्शः कर्मैत्याहुः, 'प्राक् शस्त्रकर्मण्येष्ट
 भोजयेदातुरं भिषक्' इति प्रागेवोक्तत्वात्, यत् पुनरभुक्तवतः
 कर्मैत्युक्तं सूत्रस्थाने, तन्मुखाश्रितानामर्शसा कर्मणि भोजनप्र-
 तिषेधार्थमिति । साधारणे काले नातिशीतोष्णे । फलके काष्ठफ-
 लके । वस्त्रकम्बलकोपविष्टमिति वसनोन्दुकनिविष्टम् । परिक-
 र्मिणः सर्वकर्मणां कर्तारः परिचारकाः । क्षारं पातयेदत्र तन्त्रा-
 न्तरदृष्ट्या त्रिविधमपि क्षारमात्रमाह—“क्षारमात्रा नखो-
 त्सेधप्रमाणाऽऽद्या प्रकीर्तिता । द्विगुणा मध्यमा मात्रा त्रिगुणा
 महती मता । पित्ते श्लेष्मणि वाते च यथासंख्यं प्रयोजयेत् ।
 यन्त्रमुखपिधानं दाहशक्त्युत्कर्षार्थम् । तीक्ष्णौषधशक्तिकृतं क्षार-
 बलं, व्याधिवलं अवगाढोत्तानादिभेदेन । अत्र सर्वमप्यर्शः क्षारेण
 सम्यग्दग्धं पक्कजाम्बवप्रतीकाशमिति सामान्यलक्षणमुक्तं,
 तन्त्रान्तरीयास्तु पृथक् । तथाहि,—“पक्कजाम्बवकाश्मर्थवर्ण
 दग्धेऽनिलाशंसि । पित्तजे भृङ्गमायूरकण्ठवर्णं विनिर्दिशेत् ॥

वृहतीपुष्पवर्णत्व सम्यग्दग्धे कफार्शसि”-इति । धान्याम्ल काजिकम्, शुक्त चुक्त, फलाम्लः बीजपूररसः । तत इत्यादि । उष्णोदकोपविष्टमिति कफवातासुबन्धे उष्णोदकावगाहः, केवल्योस्तु रक्तपित्तयोः शीतोदकावगाहः ॥ ४ ॥

तत्र वातश्लेष्मनिमित्तानि अग्निक्षाराभ्यां साधयेत्, क्षारेणैव मृदुना पित्तरक्तनिमित्तानि ॥ ५ ॥

तत्र वातातुलोभ्यमन्नरुचिरग्निदीप्तिर्लाघवं बलवर्णोत्पत्तिर्मनस्तुष्टिरिति सम्यग्दग्धलिङ्गानि, अतिदग्धे तु गुदावदरणं दाहो मूर्च्छा ज्वरः पिपासा शोणितातिप्रवृत्तिस्तन्निमित्ताश्चोपद्रवा भवन्ति, श्यामालपत्रणता कण्डूरनिलवैगुण्यमिन्द्रियाणामप्रसादो विकारस्य चाशान्तिर्हीनदग्धे ॥ ६ ॥

तन्निमित्ताः शोणितस्त्रावनिमित्ताः । श्यामः कृष्णः ॥ ५ ॥ ॥ ६ ॥

महान्ति च प्राणवतश्छित्त्वा दहेत्, निर्गतानि चात्यर्थं दोषपूर्णानि यन्त्राद्रिना स्वेदाभ्यङ्गस्नेहावगाहोपनाहविस्त्रावणालेपक्षारामिश्रस्त्रैरुपाचरेत्; प्रवृत्तरक्तानि च रक्तपित्तविधानेन, भिन्नपुरीषाणि चातीसारविधानेन, बद्धवर्चांसि स्नेहपानविधानेनोदावर्तविधानेन वा, एष सर्वस्थानगतानामर्शसां दहनकल्पः ॥ ७ ॥

महान्तीत्यादि । दाहः पुनरग्निकृतः, क्षारदाहस्योक्तत्वात् । दोषपूर्णानीति दोषैः वातपित्तकफरक्तैः पूरितानि । एष इत्यादि । अत्र सर्वशब्देन मेढ्रादिस्थानगतानामर्शसामवरोधः । दहनग्रहणमत्रोपलक्षणं, तेन स्नेहादि शस्त्रं चातुक्तमुपलक्ष्येत् ॥ ७ ॥

आसाद्य च दर्वीकूर्चकशलाकानामन्यतमेन क्षारं पातयेत् । अष्टशुदस्य तु विना यन्त्रेण क्षारादिकर्म प्रयुज्जीत । सर्वेषु च शालिषष्टिकयवगोधूमात्रं सर्पिःस्निग्धमुपसेवेत पयसा निम्बयूषेण पटोलयूषेण वा, यथादोषशार्कैर्वास्तूकतण्डुलीयकजीवन्त्युपोदिकाश्वबलाबालमूलकपालङ्कयसनचिल्लीचुचूकलायवल्लीभिरन्यैर्वा । यच्चान्यदपि स्निग्धमग्निदीपनमर्शोन्नं सृष्टमूत्रपुरीषं च तदुपसेवेत् ॥ ८ ॥

आसाद्येत्यादि । गोधूमस्य गुस्त्वैऽपि पूयवृद्धयर्थं क्षारव्रणे क्लेदनार्थं चोपयोगः, तत उक्तं,—गोधूमात्रं सर्पिःस्निग्धमुपसेवेतेति । वास्तुकः टङ्कवास्तुकः । जीवन्ती डोडिका । अश्वबला हिस्फीत्यो मेथिकाभेदः । चिल्ली क्षेत्रवास्तुकः । चुचुः चुचुरिति लोके । अनुक्तमपि अन्नपानौषधद्रव्यं निर्दिशन्नाह—यदित्यादि । सृष्टमूत्रपुरीषं चेति सृष्ट विष्णुमूत्रं येनेति । अर्शः—कृतस्नाग्मवरोधकूपितवातविबन्धस्य मूत्रस्य पुरीषस्य च विसर्गकर्म । पुरीषं चेति चकारेण तन्त्रोदितमन्यदपि पलाण्ड्वादि समुच्चयत्वे ॥ ८ ॥

दग्धेषु चार्शःस्वभ्यक्तोऽनलसन्धुक्षणार्थमनिलप्रकोपसंरक्षणार्थं च स्नेहादीनां सामान्यतो विशेषतस्तु क्रियापथमुपसेवेत । सर्पीषि च दीपनीयवातहरसिद्धानि हिङ्गवादिभिश्चूर्णैः प्रतिसंस्त्रय पिबेत् । पित्तार्शःसु पृथक्पण्यादीनां कषायेण दीपनीयप्रतीवापं सर्पिः, शोणितार्शःसु मज्जिष्ठामुरुङ्गयादीनां कषायैः, श्लेष्मार्शःसु सुरसादीनां कषायेः सर्पिः । उपद्रवांश्च यथास्वमुपाचरेत् ॥ ९ ॥

दग्धेष्वित्यादि । सामान्यतः सामान्येन सर्वाशोन्नविधिना । विशेषतस्तु वाताद्यर्शसां दहनविधिना । दग्धेषु चेति चकारेण अदग्धेष्वपि विधिरयम् । तमेव विशेष निर्दिशन्नाह—सर्पीषीत्यादि । सर्पीषि च दीपनीयवातहरसिद्धानीत्यत्र वातहराणि भद्रदार्वादीनि, दीपनीयानि पिप्पल्यादीनि । अत्र च क्वाथकल्कविधिः सामान्यकषायपाककल्कविधिना, तत्र सिद्धे घृते वातव्याधिपठितं हिङ्गवादिचूर्णमावाप्य योज्यम् । उत्तरेषु त्रिविधं पिप्पल्यादिकल्कमामनन्ति वृद्धाः । पित्तेत्यादि । पृथक्पण्यादयो रोपणकृतसाधनमिश्रकोक्ताः । मुरुङ्गी मधुशिशुः, तदादि-मुरुङ्गादि. वरणादिष्वन्तर्गणः । मधुशिशुः तर्कारी, मेघशङ्कीत्येके । कषाय इति सिद्ध सर्पिरित्यत्रापि संबध्यते । श्लेष्मार्शःस्त्रित्यादि । श्लेष्मार्शःसु सुरसादीनां कषाये सिद्ध सर्पिरित्यत्रापि संबध्यते । सरसाश्चेतसुरसा इत्यादि । उपद्रवविकित्सासूत्रमुपदर्शयन्नाह—उपद्रवानित्यादि । ये चोपद्रवा गुल्मादयो ज्वरादयश्च तानात्मीयैर्नौषधेन प्रतिकुर्यात् ॥ ९ ॥

परं च यत्तमास्थाय गुदे क्षाराग्निशस्त्राण्यवचारयेत्, तद्विभ्रमाज्जिषाण्ड्यशोफदाहमदमूर्च्छाटोपानाहातीसारप्रवाहणानि भवन्ति मरणं वा ॥ १० ॥

इदानीं क्षारादीनामतितीक्ष्णत्वादियोगात् तेषां दुयोगे बहुतरानर्थकरत्वात् स्वयोगैकहेतुं निर्दिशन्नाह—परं चेत्यादि । परं उत्तमम् ॥ १० ॥

अत ऊर्ध्वं यन्त्रप्रमाणमुपदेक्ष्यामः । तत्र यन्त्रं लौहं दान्तं शार्ङ्गं वार्क्षं वा गोस्तनाकारं चतुरङ्गुलायतं पञ्चाङ्गुलपरिणाहं पुंसां षडङ्गुलपरिणाहं नारीणां तलायतं तद् द्विच्छिद्रं दर्शनार्थमेकं, एकच्छिद्रं तु कर्मणि । एकद्वारे हि शस्त्रक्षाराग्नीनामतिक्रमो न भवति । छिद्रप्रमाणं तु त्र्यङ्गुलायतमङ्गुष्ठोदरपरिणाहं यदङ्गुलमवशिष्टं तस्यार्धाङ्गुलमधस्तादर्धाङ्गुलोच्छिद्रतोपरिवृत्तकर्णिकमेष यन्त्राकृतिसमासः ॥ ११ ॥

अत इत्यादि । लौहं सौवर्णरौप्यादिलोहमयम् । दान्तं हस्त्यादिदन्तमयम् । शार्ङ्गं महिषादिशृङ्गमयम् वार्क्षं वृक्षमयम् । वृक्षाः सारवृक्षाः शिशपाशालमल्यादयः । आयतं दीर्घम् ।

परिणाहो वर्तुलता । तलायतमिति तलं स्वहस्ततलम् । केचि-
दत्र स्त्रियाः पृथग् यन्त्राभिधानग्रन्थमपठित्वा स्त्रीपुसयोस्तुल्य-
मेव यन्त्रमित्याहुः । अन्ये 'तलायत' इत्यत्र 'तदायत' इति
पठित्वा व्याख्यानयन्ति—स्त्रीपुसयोर्यन्त्रवर्तुलत्वे भेदः, दैर्घ्यं
तु तदायत पुरुषयन्त्रायतमित्यर्थः । अर्धोङ्गुलोच्छ्रितोपरिवृतक-
र्णिकमिति अर्धोङ्गुलोच्छ्राये उपरि वृत्ता कर्णिका यस्येत्यर्थः ।
'अपवृतकर्णिक' इति केचित् पठन्ति, अपकृष्टा वृत्तकर्णिका
यस्येति; तत्राप्युत्तरपदलोपेन समासः, अर्थोऽपि स एव ।
यन्त्राकृतिसमास इति यन्त्राकारसंक्षेप इत्यर्थः; विस्तरस्तु
नानास्थानस्थितार्शःस्रोतःप्रमाणाकाराभ्यां द्रव्याकारप्रमाण-
च्छिद्रेवेति ॥ ११ ॥

अत ऊर्ध्वमर्शसामालेपान् वक्ष्यामः—सुहीक्षी-
रयुक्तं हरिद्राचूर्णमालेपः प्रथमः, कुकुटपुरीषगु-
ञ्जाहरिद्रापिप्पलीचूर्णमिति गोमूत्रपित्तपिष्टो द्वि-
तीयः, दन्तीचित्रकसुवर्चिकालाङ्गलीकलको वा गो-
पित्तपिष्टस्तृतीयः, पिप्पलीसैन्धवकुष्ठशिरीषफल-
कलकः सुहीक्षीरपिष्टोऽर्कक्षीरपिष्टो वा चतुर्थः,
कासीसहरितालसैन्धवाश्वमारकविडङ्गपूतीककृ-
तवेधनजम्बूकोत्तमारणीदन्तीचित्रकालर्कसुहीप-
यःसु तैलं विपक्रमभ्यञ्जनेनार्शः शातयति ॥ १२ ॥

आलेपयोगेषु प्रथमादिवचन प्रत्येकमेव योगानां महाबल-
त्वसूचनार्थं, उत्तरोत्तरबलीयस्त्वेन प्रयोगकालावधारणार्थमि-
त्यन्ये । गोमूत्रपित्तपिष्टः गोमूत्रगोपित्ताभ्यां पिष्टः । कृतवेधनः
कोशातकी । जम्बुः भूमिजम्बुः । उत्तमारणी योधासल्ली ।
अर्कः अर्कक्षीरम् । अलर्कः श्वेतार्कवृक्षः ॥ १२ ॥

अत ऊर्ध्वमदृश्येषु अर्शःसु योगान् पातनार्थं
वक्ष्यामः—प्रातः प्रातर्गुडहरीतकीमासेवेत, ब्रह्म-
चारी गोमूत्रद्रोणसिद्धं वा हरीतकीशतं प्रातः
प्रातर्यथाबलमुपयुजीत क्षौद्रेण, अपामार्गमूलं वा
तण्डुलोदकेन, सक्षौद्रमहरहः शतावरीमूलकलकं
वा क्षीरेण, चित्रकचूर्णयुक्तं वा सीधुपराध्वं भल्ला-
तचूर्णयुक्तं वा सक्तुमन्थमलवणं तत्रेण, कलशे
वान्तश्चित्रकमूलकलकावलिप्ते निषिक्तं तक्रमम्ल-
मनम्लं वा पानभोजनेषूपयुजीत, एष एव भाग्या-
स्फोतायवान्यामलकगुडूचीषु तक्रकल्पः, पिप्पली-

१ सुश्रुतेक्तसाशौयत्रस्य संप्रति पाश्चात्यैर्व्यवह्रीयमाणेन 'रेक्टल
स्पेक्युलम (Rectal Speculum)' इत्याख्येन यन्त्रेण सह
सादृश्यमुपलभ्यते । तस्य प्रतिवृत्तिः—

अशौयत्रम् ।



पिप्पलीमूलचव्यचित्रकविडङ्गशुण्ठीहरीतकीषु च
पूर्ववदेव, निरञ्जो वा तक्रमहरहर्मांसमुपसेवेत, श-
ङ्गवेरपुनर्नवाचित्रककषायसिद्धं वा पयः, कुटजमू-
लत्वक्फाणितं वा पिप्पल्यादिप्रतीवापं क्षौद्रेण,
वातव्याध्युक्तं हिङ्गवादिचूर्णमुपसेवेत तक्राहारः
क्षीराहारो वा, क्षारलवणांश्चित्रकमूलक्षारोदक-
सिद्धान् वा कुलमापान् भक्षयेत्, चित्रकमूलक्षारो-
दकसिद्धं वा पयः, पलाशतरुक्षारसिद्धान् वा कुलमा-
पान्, पाटलापामार्गबृहतीपलाशक्षारं वा परिश्रुत-
महरहर्घृतसंस्पृष्टं, कुटजवन्दाकीमूलकलकं वा त-
त्रेण, चित्रकपूतीकनागरकलकं वा पूतीकक्षारेण,
क्षारोदकसिद्धं वा सर्पिः पिप्पल्यादिप्रतीवापं, कु-
ष्णतिलप्रसृतं प्रकुञ्चं वा प्रातः प्रातरनुसेवेत शी-
तोदकानुपानं; एभिर्भिवर्धतेऽग्निरर्शोसि चोप-
शास्यन्ति ॥ १३ ॥

अत इत्यादि । हरीतक्यादियुतो गुडोऽपि अग्निदीपनः,
संयोगशक्तित्वात् । उक्तं च,—“गुडः कर्ताऽग्निसादस्य स
हन्यभयादिभिः । कुष्ठं तत्कार्यकारी च दन्तिभल्लातकैः सह ।”
भल्लातकचूर्णयुक्तं चेल्यादि योग यावत् सेवेतेति क्रियापि सम्ब-
ध्यते । ब्रह्मचारीत्यादि गोमूत्रहरीतकी गाढविङ्गस्य मन्दाग्ने-
ब्रह्मचर्ययोगस्य रौक्ष्यात् । अपामार्गमूलयोगः पित्तरक्तार्शसि,
गयदासस्तु कफानुबद्धरक्तजेषु । शतावरीमूलकलकं वातपित्ता-
नुबद्धरक्तजेषु । चित्रकेत्यादि । सीधुः शस्यकः । परार्थं
श्रेष्ठम् । चूर्णं कर्षप्रमाणं, एतच्च कफमन्दाग्नौ बद्धपुरीषे वा ।
भल्लातकेत्यादि । भल्लातकचूर्णं षडङ्गादिवदाहारत्वेन कर्षमात्रं,
भल्लातकचूर्णयवशक्तवस्तु षोडशगुणा एव, तक्रप्रमाणं पुन-
रत्र यावता नात्यच्छं नातिसान्द्रं चेति । जेजटाचार्यस्तु पुनश्च-
तुर्थांशं भल्लातकचूर्णमिच्छति । तन्नेच्छति गयी । तत्र प्रसङ्गेन
अपराशोहरतक्रप्रयोग निर्दिशन्नाह—कलशे इत्यादि । आस्फोता
सारिवा । पिप्पलीत्यादि निरञ्जोऽन्नवर्जम् । एते च तक्रप्रयोगाः
कफवातजेषु शुष्कार्शःसु । शुष्कार्शसां वातकफजानां अन्न-
पाने तक्र निर्दिश्य आर्द्राणां रक्तपित्तजानामन्नपाने गोर-
समेव निर्दिशन्नाह—शङ्गवेरेत्यादि । औषधशृतक्षीरपानपक्षे
“द्रव्यादष्टगुणं क्षीरं क्षीरात्तोयं चतुर्गुणम् । क्षीरावशेषः कर्तव्यः
क्षीरपाके त्रयं विधिः ।” इति न्यायेन, तृष्णापनयनपक्षे तु
षडङ्गकल्पनया कर्षमात्रेणैव । शङ्गवेरादिसिद्धं पयः इत्यन्ये
पठन्ति । तत्र पिप्पल्याद्यन्तर्गतः शृङ्गवेरादिः; अथवा
प्रकारवाची अत्रादिशब्दः । अयं योगः कफवातानुबद्धरक्तजेषु ।
कुटजेत्यादि । कुटजत्वचां शतपलफाणिते पिप्पल्यादिचूर्णे
षट्पल, क्षौद्रप्रमाणं तु प्रयोगकाले यावताऽबलेहः स्यात् ।
कुटजफाणितं तु कफपित्तानुबद्धरक्तजेषु । हिङ्गुल्यादि हिङ्गु-

दिक् वातकफजेषु, तक्राहारः वातकफानुबद्धरक्तजेषु, वातपित्तानुबन्धजेषु क्षीराहारः । क्षीरेत्यादि । कुल्माषाः यवौदनाः । चित्रकमूलस्यापि षडङ्गोदककल्पेन कपायः । तानेव यवक्षारेण लवणान् लवणीकृतान् । चित्रकैल्यादि । अत्रापि पलाशक्षारप्रमाणस्य तदुदकप्रमाणस्य च षडङ्गोद्देशतः सिद्धिः । पाटलेत्यादि क्षारपल त्रिकर्षमर्धपल वा काथकल्पेन काथितमवशेषित सुपरिस्तुत सघृतकर्ष पेयम् । जीर्णे च तस्मिन्सद्यो घृतक्षीरमधुररसमेवान्न भोज्य, ओजोभ्रशभयात् । कुटजेत्यादि कुटजमूलबन्दाकयोः पल त्रिकर्ष अर्ध पलं वा तत्कपलद्वयेन । घृतक्षीरमधुररसभोजनश्चित्रकादिकल्क पूतीकक्षारोदकेन पिबेत् । क्षारोदकसिद्धमिति पूतीकक्षारोदकादकसिद्ध पाटलाक्षारोदकादकसिद्ध वा सर्पिः प्रस्थमात्र पानकाले पिपल्यादिचूर्णपादप्रक्षेप पेयम् । भोजनमत्रापि सद्यो घृतक्षीरमधुररसं, क्षारस्य खरतीक्ष्णत्वात् । एतच्च वातजेषु रूक्षकोष्ठेषु च अवसानलेषु ॥ १३ ॥

द्विपञ्चमूलीदन्तीचित्रकपथ्यानां तुलामाहृत्य जलचतुर्द्रोणे विपाचयेत्, ततः पादावशिष्टं कषायमादाय सुशीतं गुडतुलया सहोन्मिथ्य घृतभाजने निःक्षिप्य मासमुपेक्षेत यवपल्ले, ततः प्रातः प्रातर्मात्रां पाययेत्, तेनाशौग्रहणीदोषपाण्डुरोगोदावर्तारोचका न भवन्ति दीप्तोऽग्निश्च भवति ॥ १४ ॥

द्विपञ्चमूलीत्यादि एषां समभागानां तुलां पलशतम् । अस्मिन् अरिष्टे धातकीपुष्पाणि पलद्वय त्रयं वा अनुक्तमप्यधिवासनार्थं वृद्धा आमनन्ति । तुला तुलामित्यन्ये पठन्ति, व्याख्यानयन्ति च—द्विपञ्चमूल्यादीनां च प्रत्येक तुलां पलशतः, तन्नेच्छति गयी । यवपल्ले यवराशिविलयर्थः । तन्त्रान्तरे चास्य 'दन्त्यरिष्ट' इति संज्ञा ॥ १४ ॥

पिप्पलीमरिचविडङ्गैलवालुकलोध्राणां द्वे द्वे पले, इन्द्रवारुण्याः पञ्च पलानि, कपित्थमध्यस्य दश, पथ्याफलानामर्धप्रस्थः, प्रस्थो धात्रीफलानामेतदैक्यं जलचतुर्द्रोणे विपाच्य, पादावशेषं परिस्त्राव्य, सुशीतं गुडतुलाद्वयेनोन्मिथ्य, घृतभाजने निःक्षिप्य पक्षमुपेक्षेत यवपल्ले; ततः प्रातः प्रातर्यथाबलमुपयुञ्जीत । एष खल्वरिष्टः ग्रीहृन्निषङ्गाशौग्रहणीहृत्पाण्डुरोगशोफकुष्ठगुल्मोदरकृमिहरो बलवर्णकरश्चेति ॥ १५ ॥

पिप्पलीत्यादि इन्द्रवारुण्याः प्रोक्तेऽपि पलपञ्चके कटुकत्वपरिहारायार्थं क्षिपन्ति वृद्धवैद्याः । चरकेऽप्यय पठ्यते अभयारिष्टः ॥ १५ ॥

तत्र, वातप्रायेषु स्नेहस्वेदवमनविरेचनास्थापना-
नुवासनमप्रतिषिद्धं, पित्तजेषु विरेचनं, एवं रक्त-
जेषु संशमनं, कफजेषु शृङ्गवेरकुलत्थोपयोगः,

सर्वदोषहरं यथोक्तं सर्वजेषु, यथास्वौषधसिद्धं वा
पयः सर्वेष्विति ॥ १६ ॥

अचिरोत्पन्नानामल्पदोषलिङ्गानां साधनार्थमहृद्यानां या-
प्यानां यापनार्थं स्नेहादिकर्माणि निर्दिशन्नाह—तत्रेत्यादि ।
तत्रार्शःसु वमनस्य निषिद्धस्यापि कफप्रसेकादिष्ववस्थासु कर्त-
व्यताप्रसङ्गः । केचिद्वातप्रायेष्वित्यादिक ग्रन्थमनार्षमित्याच-
क्षते, गणदासव्याख्यातत्वान्मयापि व्याख्यातः । पित्तजेष्वि-
त्यादि । न वमयति नापि विरेचयति व्याधिना सहैकीभूय
तमेव व्याधि शमयेदिति संशमनम् ॥ १६ ॥

अत ऊर्ध्वं भल्लातकविधानमुपदेश्यामः— भल्लात-
कानि परिपक्वानि अनुपहतान्याहृत्य तत एकमादाय
द्विधा त्रिधा चतुर्धा वा छेदयित्वा कषायकल्पेन
विपाच्य तस्य कषायस्य शुक्तिमनुष्णां घृताभ्यक्त-
तालुजिह्वौष्ठः प्रातः प्रातरुपसेवेत्, ततोऽपराह्णे
क्षीरं सर्पिरोदन इत्याहारः; एवमेकैकं वर्धयेत्
यावत् पञ्चेति, ततः पञ्च पञ्चाभिवर्धयेत् यावत्
सप्ततिरिति, प्राप्य च सप्ततिमपकर्षयेद्भूयः पञ्च
पञ्च यावत्पञ्चेति, पञ्चभ्यश्चैकैकं यावदेकमिति ।
एवं भल्लातकसहस्रमुपयुज्य सर्वकुष्टाशौभिर्वि-
मुक्तो बलवान् अरोगः शतायुर्भवति ॥ १७ ॥

अचिरोत्पन्नानामल्पलिङ्गानां च साधनार्थं चिरजातानामह-
स्यानां यापनार्थं विशिष्टप्रयोगं निर्दिशन्नाह—अत इत्यादि ।
फलं पर्यागतमिति पूर्वोक्तत्वात् परिपक्वान्येव लब्धानि, भूमि-
विभागोक्तौषधदोषपरिहारेण अनुपहतान्यपि लब्धानि, पुन-
स्तद्वचन प्रयोगस्य महाफलत्वेन गौरवोत्पादनार्थम् । कषायस्य
शुक्तिमिति अत्र एकापेक्षया शुक्तिमानं, यथा चात्र भल्ला-
तकानां काथ्यानां परिशुद्धिस्तथा काथोदकस्यापि बुद्ध्या वृद्धिः
परिकल्पनीया । भल्लातकानि तदस्थीनि पक्वानि (तन्त्रान्तर-
दर्शनात्) शुचौ शुके वा मासि गृहीत्वा यवपल्ले मापपल्ले वा
निधाय मार्गशीर्षे पौषे वा प्रयुज्यन्ते । एवमुक्तप्रकारेण
सप्तति यावदुत्कर्षेण भल्लातकसहस्रं पञ्चत्रिंशता दिवसैः
पूर्यते । शत यावदुत्कर्षेण सहस्रद्वयविधानं स्यात् । तत्रार्थं
दिनचतुष्टयं संस्कारमात्रजनकत्वात् अन्य च भल्लातकसंस्का-
रापकर्षणत्वान्न वृद्धा भिषजो गणयन्ति । ततः सहस्रद्वयं पूर्यत
एव । एव भल्लातकप्रयोगश्च त्रिविधः । तत्र शतान्तः शरीर-
बलदोषापेक्षया प्रवरः, सप्तत्यन्तो मध्यमः, त्रिशदन्तः पुनर-
धमः प्रयोगः । एव तन्त्रान्तराद् व्याख्यायते । ग्रीष्मकाले
गृहीतान्यापूर्णांसान्यनामयानि भल्लातकास्थीनि यवपल्ले माष-
पल्ले वा चतुर्मासावस्थितानि हेमन्ते प्रयोक्तुमारभेत मधुरलि-
ग्धशीतोपसंशुष्टशरीरः प्रथमं दश भल्लातकानि संक्षुधाष्टगुणेन
सलिलेन काथं कृत्वा अष्टभागावशेषं सदुग्धघृतमन्तर्मुखम-
भ्यज्य पिबेत्, तानि एकैकशो भल्लातकोत्कर्षेण त्रिशत्कृत्वा
पुनरेकैकमपकर्षयेत् यावद्दशभल्लातकप्रयोगः । नातः परमुत्कर्षः

कर्तव्यः । अनेन क्रमेण सहस्रभञ्जातकप्रयोगः परं न घटते । यथात्र घटते तथाविधः पारम्पर्योपदेशो व्याख्यायते—त्रिश-
द्रासौ सप्तरात्रं त्रिशतप्रयोगः कर्तव्यः, तत एकैकमपकर्षयेत्
यावद्दश, पुनरन्यस्मिन्नपि दिने दशेति, एव भञ्जातकसहस्र-
मुपयुज्यत इति घटते^(१) । सर्वत्र कुष्ठार्शोभिर्विसुक्त इति वचन
न यथार्थवचन, काकणकस्य कुष्ठस्यादिबलप्रयुक्तानां च कुष्ठानां
तथा त्रिदोषजानां चार्शसां सहजानां चासाध्यत्वान्, रक्तपित्त-
जानामप्यर्शसा भञ्जातकाविषयत्वात् । तुवरकभञ्जातकयोर्वार्युष्ण
निषिद्ध, ततोऽल्पशतजल पेयम् ॥ १७ ॥

द्वित्रिणीयोक्तेन विधानेन भञ्जातकनिश्चयुतितं स्ने-
हमादाय प्रातः प्रातः शुक्तिमात्रमुपयुज्जीत, जीर्णे
पूर्ववदाहारः फलप्रकर्षश्च । भञ्जातकमज्जभ्यो वा
स्नेहमादायापकृष्टदोषः प्रतिसंस्मृभक्तो निवातमा-
गारं प्रविश्य यथाबलं प्रसृतिं प्रकुञ्चं चोपयुज्जीत,
तस्मिन् जीर्णे क्षीरं सर्पिरोदन इत्याहारः, एवं
मासमुपयुज्य मासत्रयमादिष्टाहारो रक्षेदात्मा-
नम् । ततः सर्वोपतापानपट्टह्य वर्णवान् बलवान्
श्रवणग्रहणधारणशक्तिसंपन्नो वर्षशतायुर्भवति,
मासे मासे च प्रयोगे वर्षशतं वर्षशतमायुषोऽभिवृ-
द्धिर्भवति, एवं दशमासानुपयुज्य वर्षसहस्रायुर्भ-
वति ॥ १८ ॥

भञ्जातकप्रयोगान्तरं दर्शयति—द्वित्रिणीयेत्यादि । प्रतिसंस्मृ-
भक्त इति यवादिकममुक्त इत्यर्थः । द्वादशभिरत्र कालैः षट्
दिनानि, विरेचनदिवसेन सह सप्त दिनानि च, तदुत्तरं
भोजनमष्टमे; तस्यापोहे सप्त, तदा सप्तमे वाहनि भोजनं;
नवमे पुनरहनि भञ्जातकमज्जस्नेहं पिबेत् । यथाबलमिति पुरुष-
रोगबलानतिक्रमेण प्रसृतिं प्रकुञ्चं वा अष्टभागमधुयुक्तं द्विगुण-
घृत पूर्ववद्धृताभ्यक्तताल्बोष्ठः शीतं पिबेत् । शीतोदकाद्युप-
चारश्च । प्रसृतिः पलद्वय, प्रकुञ्चः पलम् । रक्षेदात्मानं
क्रोधादिभ्य इति शेषः ॥ १८ ॥

भवन्ति चात्र ।

यथा सर्वाणि कुष्ठानि हतः खदिरबीजकौ ।
तथैवार्शोसि सर्वाणि वृक्षकारुष्करौ हतः ॥ १९ ॥
साध्या नाप्यतिवर्तन्ते प्रमेहा रजनीं यथा ॥
क्षाराग्निं नातिवर्तन्ते तथा दृश्या गुदोद्भवाः ॥ २० ॥
खादिरादीनां कुष्ठादिहरत्वं पुरातनागमनिर्दिष्टैः श्लोकैराह—
भवन्ति चात्र । “यथा सर्वाणि कुष्ठानि हतः खदिरबीजकौ”
इत्यादि द्वाभ्यां कुटजभञ्जातकाभ्यां यथास्वं विषयमुपयुज्यमा-
नाभ्यां प्रत्येकशो वातादिदोषत्रयजनितानि अर्शोसि निवर्तन्ते ।
तद्यथा—वातकफजानि भञ्जातकेन, रक्तपित्तजानि कुट-
जेन । एवमेवाभिप्रेत्य सर्वाणि, न पुनः सान्निपातिकसर्वदोष-
जापेक्षया सर्वाणीति । एव कुष्ठेष्वपि साध्यत्वेन दार्ष्टान्तिकं
द्रष्टव्यम् । हरिद्राप्रयोगेण प्रमेहा इव षोडश, क्षाराग्नीन् नातिव-

र्तन्ते तथा दृश्या गुदोद्भवाः, षोडश प्रमेहाः वातजप्रमेह-
चतुष्टय विहाय ॥ १९ ॥ २० ॥

घृतानि दीपनीयानि लेहायस्कृतयः सुराः ॥

आसवाश्च प्रयोक्तव्या वीक्ष्य दोषसमुच्छ्रितम् ॥ २१ ॥

अन्यदपि चिकित्सित दोषोच्छ्रयापेक्षयाह—घृतानीत्यादि ।
लेहाः कुटजावलेहादयः, नवायसादयः अयस्कृतयो महाकुष्ठ-
मधुमेहादिचिकित्सितनिर्दिष्टा । सुराः नानाविधाः पैष्टिकादि-
भेदन विरेचनाध्यविधिविधेया । आसवाश्च नानाविधौषधकाथ-
गुडादिकृताः धातव्यादिचूर्णाधिवासिताः । यथाफलमित्यन्ये
पठन्ति, तत्र फलमुक्तमनतिक्रम्येत्यर्थः ॥ २१ ॥

वेगावरोधस्त्रीपृष्ठयानान्युत्कटुकासनम् ॥

यथास्वं दोषलं चान्नमर्शःसु परिवर्जयेत् ॥ २२ ॥

वर्ज्यान् निर्दिशन्नाह—वेगावरोधेत्यादि । वातमूत्रपुरीषा-
दीनां स्वमार्गेण स्वभावतः प्रवृत्त्यभिमुखीभावो वेगः । उत्क-
टुकासन उत्कटिकस्य निरासनस्थितिः ॥ २२ ॥

इति श्रीडल्हणविरचितायां निबन्धसंग्रहाख्यायां
सुश्रुतव्याख्यायां चिकित्सास्थाने षष्ठोऽध्यायः ।

सप्तमोऽध्यायः ।

अथातोऽश्मरीचिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अश्मरी दारुणो व्याधिरन्तकप्रतिमो मतः ॥

औषधैस्तरुणः साध्यः प्रवृद्धश्छेदमर्हति ॥ ३ ॥

तस्य पूर्वेषु रूपेषु स्नेहादिकर्म इष्यते ॥

तेनास्यापचयं यान्ति व्याधेर्मूलान्यशेषतः ॥ ४ ॥

अश्मरीत्यादि । तरुणः तत्कालोत्पन्नः ॥ १—४ ॥

पाषाणभेदो वसुको वशिराश्मन्तकौ तथा ॥

शतावरी श्वदंष्ट्रा च बृहती कण्टकारिका ॥ ५ ॥

कपोतवङ्गार्तगलः कच्चकोशीरकुड्मकाः ॥

वृक्षादनी भल्लुकश्च वरुणः शाकजं फलम् ॥ ६ ॥

यवाः कुलत्थाः कोलानि कतकस्य फलानि च ॥

ऊषकादिप्रतीवापमेषां काथैर्घृतं कृतम् ॥ ७ ॥

भिनन्ति वातसंभूतामश्मरीं क्षिप्रमेव तु ॥

येन स्नेहादिक्रमेण व्याधिमूलानि दोषदूष्यरूपाणि अशेषतः
प्रशमं यान्ति तं निर्दिशन्नाह—पाषाणेत्यादि । वसुकः वक्रपुष्पम् ।
वशिरः मर्कटसंज्ञसृष्टृणजातिविशेषः, सूर्यावर्तभेद इत्यन्ये ।
अश्मन्तकः अम्ललोठः कोविदारसदृशपत्रकः । कपोतवङ्गा
कटभीसदृशपत्रो विटपी मध्यदेशे प्रसिद्धः । आर्तगलः ककु-
भकः सुगन्धिमूलः ‘कौहा’ इति नाम्ना पूर्वदेशे प्रसिद्धः, अन्ये
तु आर्तगलः कुखक इत्याहुः, बहिःकेशरः कण्टकितफलो

विटप इत्यन्ये । कचको मध्यलेखानिचितः कजुकपत्र ईषद-
क्तमूलः 'कवहक' इति मालवके प्रसिद्धः, अन्ये तु कचक-
स्थाने ककुभ इति पठन्ति, स च प्रसिद्धः । कुब्जः गुञ्जा ।
वृश्पादनी बन्दाकः । भल्लुकः श्योनाकः । शाकः कर्कशमखण्ड-
प्रोदरपत्रो वृक्षः तस्य फलं, कतकफल अम्बुप्रसादन शशकशु-
ष्कपुरीषप्रतिमम् । एषां सामान्यवेहकपायपरिभाषया कषायः ।
कषायद्रव्याणां स्नेहपादेन कल्कः ॥ ५—७ ॥—

क्षारान् यवागूर्यूषांश्च कषायाणि पर्यासि च ॥ ८ ॥
भोजनानि च कुर्वीत वर्गेऽस्मिन् वातनाशने ॥

वृत्तौषधवर्गं सक्षेपार्थमन्यत्राप्यतिदिशन्नाह—क्षारानित्यादि ।
क्षाराश्चात्र पातव्याः, ते च चूर्णत्वात् कर्षमात्रया सलिलेन
मस्त्वादिवस्तिशोधनद्रव्येण वा पलद्वयस्रुतुष्टयप्रमाणेन; क्षा-
रोदकपक्षे तु कर्षद्वयं त्रय वा षड्गुणेनाष्टगुणेन वा जलेन
बहुशः परिस्त्राव्य पूत पेयम् । यवाग्वादयश्चतुष्पलद्रव्यकाथेन
कर्तव्याः । भोजनानि भक्तादयः । चकाराच्चूर्णादीनामपि
समुच्चयः । एव पित्तकफहरद्रव्यवर्गे अप्यूह्यम्, क्षारादीनां
कल्पना परिभाषाबलात्, स्वयमप्यूहः कर्तव्यः ॥ ८ ॥—

कुशः काशः सरो गुन्द्रा उत्कटो मोरटोऽश्मभित् ९
वरी विदारी वाराही शालिमूलत्रिकण्टकम् ॥

भल्लुकः पाटला पाठा पत्तूरोऽथ कुरुण्टिका ॥ १० ॥

पुनर्नवा शिरीषश्च कथितास्तेषु साधितम् ॥

घृतं शिलाजमधुकवीजैरिन्दीवरस्य च ॥ ११ ॥

त्रपुसैर्वारुकादीनां बीजैश्चावापितं शुभम् ॥

भिनन्ति पित्तसंभूतामश्मरीं क्षिप्रमेव तु ॥ १२ ॥

क्षारान् यवागूर्यूषांश्च कषायाणि पर्यासि च ॥

भोजनानि च कुर्वीत वर्गेऽस्मिन् पित्तनाशने ॥ १३ ॥

पित्ताश्मरीचिकित्साग्राह—कुश इत्यादि । उत्कटः महती
खगाली । मोरटः इक्षुमूलम् । पत्तूरः शरवालिका । कुरुण्टिका
शरवालिकाभेदः । शिलाज शिलाजतु । इन्दीवरं शरवालिका-
भेदो दीर्घपत्रो बहुलपुष्पः । जेज्जटस्तु इन्दीवरं नीलोत्पलं,
तन्नेच्छति गयी ॥ ९—१३ ॥

गणो वरुणकादिस्तु गुग्गुल्वेलाहरेणवः ॥

कुष्ठभद्रादिमरिचचित्रकैः ससुराह्वयैः ॥ १४ ॥

एतैः सिद्धमजासर्पिरूपकादिगणेन च ॥

भिनन्ति कफसंभूतामश्मरीं क्षिप्रमेव तु ॥ १५ ॥

क्षारान् यवागूर्यूषांश्च कषायाणि पर्यासि च ॥

भोजनानि च कुर्वीत वर्गेऽस्मिन् कफनाशने ॥ १६ ॥

कफाश्मरीचिकित्साग्राह—गण इत्यादि । भद्रादि भद्रदारुकु-
ष्ठहृदित्रेयादि । अजासर्पिः केचिन्न पठन्ति, ते प्रकरणात्पूर्वो-
दितात् सामान्येनैव गव्यघृतमेव ददति । कफाश्मरीचिकित्सि-
तेनैव शुक्राश्मरीचिकित्सितमुक्त मन्तव्यं, तुल्यगुणत्वात्कफ-
शुक्रयोरिति ॥ १४—१६ ॥

पिचुकाङ्गोलकतकशाकेन्दीवरजैः फलैः ॥

चूर्णितैः सगुडं तोयं शर्कराशमनं पिबेत् ॥ १७ ॥

इदानीं शर्करापतनाय शमनाय वा योगोपदेशः ।
पिचुकः पक्करी, कार्पासफल इत्येके । इन्दीवरं कर्णपू-
रकाख्यो महापुष्पः शरवालिकाभेदः, अन्ये नीलोत्पलमाहुः,
तन्नेच्छति गयी । अङ्गोलः अङ्गोटः, कतकः प्रागुक्त शाको-
ऽपि । गुडोऽत्र चूर्णसमो ज्ञेयः, 'चूर्णे चूर्णसमो देयो मोदके
द्विगुणो गुडः'—इत्युक्तत्वात् । उष्णोदकेन सह पातव्यम्
॥ १७ ॥

कौञ्चोष्ट्रासभास्थीनि श्वदंष्ट्रा तालमूलिका ॥

अजमोदा कदम्बस्य मूलं नागरमेव च ॥ १८ ॥

पीतानि शर्करां भिन्दुः सुरयोष्णोदकेन वा ॥

कौञ्चेत्यादि कौञ्चः कौञ्चपक्षी । तालमूलिका सुपली सुषक-
पुच्छाकारा शिफा ॥ १८ ॥—

त्रिकण्टकस्य बीजानां चूर्णं माक्षिकसंयुतम् ॥ १९ ॥

अविक्षीरेण सप्ताहमश्मरीभेदनं पिबेत् ॥

त्रिकण्टकस्येत्यादि ।—त्रिकण्टकः गोक्षुरकः । अन्ये तु मर्कट-
कस्य बीजानामिति पठन्ति, 'मकरा' इति लोके । अपरे अन-
र्तकबीजानामिति पठन्ति । तत्रापि स एवार्थः । अनेन योगेन
भियते अश्मरी, शर्करा तु शान्तिमुपैति ॥ १९ ॥—

द्रव्याणां तु घृतोक्तानां क्षारोऽविमूत्रगालितः ॥

ग्राम्यसत्त्वशकृत्क्षारैः संयुक्तः साधितः शनैः ॥

तत्रोषकादिवापः कार्यस्त्रिकटुकान्वितः ॥ २१ ॥

एष क्षारोऽश्मरीं गुल्मं शर्करां च भिनत्यपि ॥

द्रव्याणामित्यादि । अविशेषोक्तेर्वातादीनां त्रयाणामपि ग-
णानां वर्गत्वात् यथालाभेन; तिलनालादिदीपनेन क्षारीकृ-
तानां भागः । ग्राम्याः ग्रामभवाः अश्वादयः, तेषां समभाग-
पुरीषक्षारसंयुक्तः षड्गुणाविमूत्रगालितः । ततस्तस्य क्षारो-
दकस्य पाकसिद्धिसमये चतुर्थांशोषकादित्रिकटुकयोः समभा-
गेन मिश्रितयोः प्रक्षेपः ॥ १९—२१ ॥—

तिलापामार्गकदलीपलाशयवल्कजः ॥ २२ ॥

क्षारः पेयोऽविमूत्रेण शर्करानाशनः परः ॥

तिलेत्यादि ।—तिलादेर्कल्कजातस्य प्रत्येकं क्षारः समोऽवि-
मूत्रपलद्वयेन पेयः । तिलादेः क्षारस्य कर्षद्वयं त्रयं वा अविमूत्रेण
षड्गुणेन बहुशः स्त्रावितं पूतं पेयम् ॥ २२ ॥—

पाटलाकरवीराणां क्षारमेवं समाचरेत् ॥ २३ ॥

पाटलेत्यादि । एतेन वातकफसंभूतायामश्मर्यां मधुरक्षीरघृ-
ताशिनः क्षारयोगा योज्याः ॥ २३ ॥

श्वदंष्ट्रायष्टिकाब्राह्मीकल्कं वाक्षसमं पिबेत् ॥

श्वदंष्ट्रेत्यादि । यष्टिका यष्टिमधु । ब्राह्मी लवनिना । पानमत्र
अविमूत्रेणैव ॥—

सहैडकाख्यौ पेयौ वा शोभाञ्जनकमार्कवौ ॥ २४ ॥

सहैडकेत्यादि । एडाख्यया सह शोभाजनमार्कवौ पातव्या-
वविमूत्रेणैव । मार्कवः भृङ्गारकः ॥ २४ ॥

कपोतवङ्कामूलं वा पिबेदम्लैः सुरादिभिः ॥

तत्सिद्धं वा पिबेत् क्षीरं वेदनाभिरुपद्रुतः ॥ २५ ॥

कपोतेत्यादि । कपोतवङ्का प्रसिद्धैव । अम्लैः काञ्जिका-
दिभिः । सुरादिभिः सुरासौवीरकमैरेयकमेदकैः । तदित्यादि
तत्सिद्धं कपोतवङ्कासिद्धं, द्रव्यादष्टगुण क्षीरमित्यादि न्यायेन २५ ॥

हरीतक्यादिसिद्धं वा वर्षाभूसिद्धमेव वा ॥

हरीतकीत्यादि । हरीतक्यादिः त्रिफला, तत्सिद्ध क्षीरं
पित्तजाश्मरीवेदनाभिरुपद्रुतः, वातकफजाश्मरीवेदनाभिरुपद्रु-
तस्तु पुनर्नवामूलसिद्ध पयः पिबेत् ॥—

सर्वथैवोपयोज्यः स्याद्रणो वीरतरादिकः ॥ २६ ॥

अनुक्तमपि घृतादिविशिष्टद्रव्यगुणैः निर्दिशन्नाह—सर्वथे-
त्यादि । सर्वथा सर्वैः प्रकारैः घृतक्षीरकषाययवागूभोजनसाध-
नभेदेन तथावगाहस्वेदादिभिः ॥ २६ ॥

घृतैः क्षारैः कषायैश्च क्षीरैः सोत्तरबस्तिभिः ॥

यदि नोपशमं गच्छेच्छेदस्तत्रोत्तरो विधिः ॥ २७ ॥

उपक्रमासिद्धौ अपरच्छेदविधिमाह—घृतैरित्यादि । उत्तर-
बस्तित्र अश्मरीहरद्रव्यसिद्धः नैरहिकः सैहिकश्च । उत्तरो
विधिश्छेदः ॥ २७ ॥

कुशलस्यापि वैद्यस्य यतः सिद्धिरिहाध्रुवा ॥

उपक्रमो जघन्योऽयमतः स परिकीर्तितः ॥ २८ ॥

अध्रुवा अनिश्चिता । अन्ये तु निश्चितस्यापि वैद्यस्येति पठ-
न्ति, निश्चितं शास्त्रनिश्चितं, कर्म करोतीति कर्मकृत् ॥ २८ ॥

अक्रियायां ध्रुवो मृत्युः क्रियायां संशयो भवेत् ॥

तस्मादापृच्छय कर्तव्यमीश्वरं साधुकारिणा ॥ २९ ॥

ननु मर्मोपघातेनातिदुःखकारणं मरणं वा, तत् किमर्थं
क्रियत इत्याह—अक्रियायामित्यादि ॥ २९ ॥

अथ रोगान्वितमुपस्निग्धमपकृष्टदोषमीषत्कर्षि-
तमभ्यक्तस्त्रिभुजं भुक्तवन्तं कृतबलिमङ्गलस्व-
स्तिवाचनमग्नौपहरणीयोकेन विधानेनोपकल्पित-
सम्भारमाश्वस्य, ततो बलवन्तमविकृष्टमाजानु
समे फलके प्रागुपवेश्य पुरुषं, तस्योत्सङ्गे निषण्ण-
पूर्वकायमुत्तानमुन्नतकटीकं वस्त्रधारकोपविष्टं स-
ङ्कुचितजानुकूर्परमितरेण सहाववज्रं सूत्रेण शाट-
कैर्वा, ततः स्वभ्यक्तनाभिप्रदेशस्य वामपार्श्वं वि-
मृद्य मुष्टिनावपीडयेद्घोनाभेर्वावदश्मर्यधः प्रप-
न्नेति, ततः स्नेहाभ्यक्ते कृतनखे वामहस्तप्रदेशिनी-
मध्यमे पायौ प्रणिधायानुसेवनीमासाद्य प्रयत्नब-
लाभ्यां पायुमेद्धान्तरमानीय, निर्व्यलीकमनायतम-
विषमं च बस्तिं सन्निवेश्य, भृशमुत्पीडयेत् अङ्गु-
लिभ्यां यथाग्रन्थिरिवोन्नतं शल्यं भवति ॥ ३० ॥

स चेद्दृहीतशल्ये तु विवृताक्षो विचेतनः ॥

हतवल्लम्बशीर्षश्च निर्विकारो मृतोपमः ॥ ३१ ॥

न तस्य निर्हरेत् शल्यं निर्हरेत्तु त्रियेत सः ॥

विना त्वेतेषु रूपेषु निर्हर्तुं समुपाचरेत् ॥ ३२ ॥

सद्ये पार्श्वे सेवनीं यवमात्रेण मुक्त्वाऽवचार-
येत् शस्त्रमश्मरीप्रमाणं, दक्षिणतो वा क्रियासौक-
र्यहेतोरित्येके, यथा न भिद्यते चूर्ण्यते वा तथा
प्रयतेत, चूर्णमल्पमप्यवस्थितं हि पुनः परिवृद्धि-
मेति, तस्मात् समस्तामप्रवक्रेणाददीत; स्त्रीणां तु
वस्तिपार्श्वगतो गर्भाशयः सन्निकृष्टः, तस्मात् ना-
सामुत्सङ्गवत् शस्त्रं पातयेत्, अतोऽन्यथा खलवा-
सां मूत्रस्त्रावी व्रणो भवेत्; पुरुषस्य वा मूत्रप्रसे-
कक्षणनान्मूत्रक्षरणम्; अश्मरीव्रणादते भिन्नो व-
स्तिरेकधा न भवति, द्विधा भिन्नवस्तिराश्मरिको
न सिध्यति, अश्मरीव्रणनिमित्तमेकधाभिन्नवस्ति-
र्जावति क्रियाभ्यासात् शास्त्रविहितच्छेदात् नि-
स्यन्दपरिवृद्धत्वाच्च शल्यस्येति । उद्धृतशल्यं त-
ष्णोदकद्रोण्यामवतार्य स्वेदयेत्, तथा हि वस्तिर-
सृजा न पूर्वते; पूर्णं वा क्षीरवृक्षकषायं पुष्पनेत्रेण
विदध्यात् ॥ ३३ ॥

भवन्ति चात्र ।

क्षीरवृक्षकषायं तु पुष्पनेत्रेण योजितम् ।

निर्हरेदश्मरीं तूर्णं रक्तं वस्तिगतं च यत् ॥ ३४ ॥

मूत्रमार्गविशोधनार्थं चास्मै गुडसौहित्यं वित-
रेत्; उद्धृत्य चैनं मधुघृताभ्यक्तव्रणं मूत्रविशोध-
नद्रव्यसिद्धामुष्णां सघृतां यवागूं पाययेदुभय-
कालं त्रिरात्रं; त्रिरात्रादूर्ध्वं गुडप्रगाढेन पयसा
मृद्धोदनमल्पं भोजयत् दशरात्रमसृग्निशुद्ध्यर्थं
व्रणक्लेदनार्थं च; दशरात्रादूर्ध्वं फलाम्लैर्जाङ्गल-
रसैरुपाचरेत्; ततो दशरात्रं चैनमप्रमत्तः स्वेदयेत्
स्नेहेन द्रवस्वेदेन वा, क्षीरवृक्षकषायेण चास्य व्रणं
प्रक्षालयेत्; रोध्रमधुकमज्जिष्ठाप्राप्रपौण्डरीककलैकै-
र्व्रणं प्रतिग्राहयेत्, एतेष्वेव हरिद्रायुतेषु तैलं घृतं
वा विपक्वं व्रणाभ्यञ्जनमिति; स्यान्शोणितं चो-
त्तरबस्तिभिरुपाचरेत्; सप्तरात्राच्च स्वमार्गमप्रति-
पद्यमाने मूत्रे व्रणं यथोक्तेन विधिना दहेदग्निना,
स्वमार्गप्रतिपन्ने चोत्तरबस्त्यास्थापनानुवासनैरु-
पाचरेत् मधुरकषायैरिति; यदच्छया वा मूत्रमार्ग-
प्रतिपन्नामन्तरासक्तां शुक्राश्मरीं शर्करां वा स्रोत-
सापहरेत्; एवं चाशक्ये विदार्य वा नाडीं शस्त्रेण
वडिशेनोद्धरेत् । रुध्रव्रणश्चाङ्गनाश्वनगनागरथदुमा-
न्नारोहेत वर्षे नाप्सु प्लवेत भुञ्जीत वा गुरु ॥ ३५ ॥

मूत्रवहशुक्रवहमुष्कस्रोतोमूत्रप्रसेकसेवनीयो-
निगुदवस्तीन् परिहरेत् । तत्र मूत्रवहच्छेदात्
मरणं मूत्रपूर्णवस्तेः, शुक्रवहच्छेदात् मरणं क्लेश्यं
वा, मुष्कस्रोत उपघाताद् ध्वजभङ्गः, मूत्रप्रसेक-
क्षणनात् मूत्रप्रक्षरणं, सेवनीयोनिच्छेदात् रुजः
प्रादुर्भावः, वस्तिगुदविद्वलक्षणं प्रागुक्तमिति ॥ ३६ ॥

तमेवोत्तरं छेद पूर्वकर्म्मोत्तरकर्म्मभ्यां निर्दिशन्नाह—
अथेत्यादि । अथशब्दोऽयं मङ्गलार्थं छेदक्रियायाम् । अपक्व-
दोषं ऊर्वाधोदोषनिर्हरणेन । ईषत्कश्चित्तमिति अतिकरी-
नात् कर्माक्षमता, अकर्शनेनोपचिताल्पवस्तिकायत्वात् अ-
श्मर्या अप्राप्तिरिति । अग्नोपहरणीयोक्तेनेत्यादि यन्त्रशस्त्रक्षार-
शलाकादिविधिना । अथारोग्यर्थिनमित्यन्ये पठन्ति । तत्
इत्यादि । बलवन्तमिति अपक्वदोषं विशुद्धं अन्नसंसर्जनेन
सञ्जनितबलम् । इतरेण पुरुषेण सह । तत् इत्यादि । अधः
प्रपन्ना अधोगता । पायौ गुदे । प्रणिधाय प्रक्षिप्य । निर्व्य-
लीक त्वकसङ्कोचरहितम् । तदपि अविषम निम्नोन्नतत्वर-
हितम् । अनायत अदीर्घम् । सन्निवेश्य संस्थाप्य । पुनरवस्था-
नेऽपि गृहीतेषु अश्मरीशल्केषु यादृशस्य मरणभयान्नाहरणीय
तादृशं दर्शयन्नाह—स चेदित्यादि । विवृत्ताक्षः स्तब्धाक्षः ।
निर्विकारः निर्व्यापारः । क इव मृत इवेत्यर्थः । अन्ये निर्व्या-
पार इति पठन्ति; निर्व्यापारः निरीहः । ‘निर्विहार’ इत्यन्ये
पठन्ति; तत्रापि स एवार्थः । विनेत्यादि । प्रयतेत प्रयत्नं
कुर्वीत । अग्रवक्त्रेण आहरणयन्त्रेण अतीक्ष्णमुखेन । स्त्रीणां
पुनर्वस्तिप्रत्यासन्नमधिकमाशयान्तरमस्ति, अतः सामान्यह-
रणे दोषमभिधीक्ष्य छेदविशेषं निर्दिशन्नाह—स्त्रीणामित्यादि ।
उत्सङ्गवदिति ऊर्ध्वं सङ्गः स यस्यास्तीति तदुत्सङ्गवत् उत्ता-
नमित्यर्थः । अन्यथेति यदावगाढः शस्त्रपातः स्यात् तदा बहि-
र्गतं त्वङ्मांसं भित्त्वा वस्तिवत्त्वा सह भगवस्तुवस्तिपार्श्वश्रयस्य
गर्भाशयस्यापि त्वचो भेदः स्यात्; ततस्तासां भगान्तर्गतो
मूत्रस्रावी व्रणः स्यादित्यर्थः । तथाच वैतरणः—“भगस्याधः
स्त्रिया वस्तिरूर्ध्वं गर्भाशयः स्थितः । गर्भाशयश्च वस्तिश्च महा-
स्रोतःसमाश्रितौ ॥ वस्तिभागं समुन्नम्य अवनम्याश्मरी बुधः ।
स्फिग्रे भेदनं तासां हितमन्यत्र दोषकृत्”—इति । इदानी-
मुभयोरपि स्त्रीपुंसयोरपरप्रकारेण सामान्यं मूत्रस्राविणं व्रणं
निर्दिशन्नाह—पुरुषस्येत्यादि । पुरुषस्य वेति वाशब्दश्चार्थः, तेन
स्त्रियाः पुरुषस्य चेत्यर्थः । मूत्रप्रसेकस्रोतसी स्त्रीपुंसयोरभेदेनो-
क्तत्वात् । मूत्रप्रसेको नाम मूर्त्तं येन वस्तिमुखाश्रयेण स्रोतसा
क्षरति, तस्य छेदनादित्यर्थः । इदानीमश्मरीनिमित्तमेवैकधा
भिन्नवस्तिर्जावति न पुनरन्योऽपि भिन्नवस्तिरिति दर्शयन्नाह—
अश्मरीत्यादि । द्विधाभिन्नवस्तिरश्मरीको न सिद्ध्यति; अश्मरी
व्रणं विना एकधाभिन्नवस्तिर्न भवति न जीवतीत्यर्थः । अश्म-

रीणां व्रणेऽशास्त्रविहितच्छेदनत्वेन निःसृतनिःशेषमूत्रत्वात् ।
अश्मरीनिमित्ताघातेन पुनरेकधा भिन्नवस्तेर्जाविते हेतु निर्दि-
शन्नाह—अश्मरीव्रणेत्यादि । क्रियाणामुष्णोदकस्वेदक्षीरवृक्षकषा-
ययोजनादीनामभ्यसन क्रियाभ्यासस्तस्मात् । अश्मरीप्रमाणमु-
खमात्रः सेवनीयव्यपार्श्वं शास्त्रविहितच्छेदस्तस्मात् । निः-
स्यन्दो मूत्र तेन परिवृद्धं शल्य तस्मादित्यर्थः । एतदुक्तं
भवति,—येन निःस्यन्देन मूत्रेण वृद्धेन सता शल्य परिवृद्धं
तस्य शल्यापहरणेऽपि निःशेषपरिस्तुतत्वाद् भिन्नवस्तिर्जावति ।
गत्री तु शल्यस्येतिपद परित्यज्य निःस्यन्दपरिवृद्धत्वादित्येव
पठति व्याख्यानयति च—निःस्यन्दस्य मूत्रस्य परिवृद्धत्वेन,
अतएव मूत्रवृद्धिकरयवागूगुडक्षीरादिसौहित्यविधानं; शास्त्रवि-
हिताक्रमच्छेदे तु मूत्रनिःशेषक्षरणान्मरणमिति । उद्धृत्येत्यादि ।
पुष्पनेत्रेण उत्तरवस्तिना । भवतीत्यादि गुडसौहित्यं गुडवासितं
भक्तं दद्यादित्यर्थः । उद्धृत्येत्यादि । उद्धृत्य चैनमिति उष्णो-
दकद्रोण्या इति शेषः । मधुघृताभ्यङ्गो व्रणस्य रोपणार्थम् ।
मूत्रविशोधनद्रव्याणि तृणपञ्चमूलीगोक्षुरककूष्माण्डकपाषाणभे-
दप्रभृतीनि । उभयकालं सायं प्रातरित्यर्थः । अप्रमत्तः साव-
धानः । क्षीरवृक्षा वटोदुम्बराश्वत्थप्लक्ष्मगर्दभाण्डाः । रोध्रे-
त्यादि प्रतिग्राहयेत् लेपयेदित्यर्थः । एतेष्वेव अनन्तरोद्दिष्टेषु
रोध्रादिषु हरिद्रायुतेषु । स्त्यानेत्यादि संहतशोणिते तु प्रागुक्त-
द्रव्यकषायविधानेनोत्तरवस्तिरिति रक्तविलोपनेन अपकर्षणा-
दित्यर्थः । सप्तरात्रादित्यादि । स्वमार्गमप्रतिपन्ने मूत्रे इत्यर्थः ।
मधुराणि काकोल्यादीनि, कषायाणि क्षीरवृक्षादीनि, तैः;
अन्ये मधुराणां कषायैरित्याहुः । अनुबन्धपरिवन्धपरिहारार्थं
वायोरनुलोमनाय चेति । कथमपि मूत्रपथागताश्मरीनि-
र्हरणं निर्दिशन्नाह—यदृच्छयेति । स्रोतसा मूत्रपथेन । तस्या-
प्याहर्तुमशक्यत्वे मेढूमपि विदार्यापकर्षयेत् । रुद्धेत्यादि ।
अल्पक्षरणात् क्लेश्यम् । सर्वदा लिङ्गपातेऽनवस्थानम् ।
क्षरणात् छेदनात् । मूत्रक्षरणं मूत्रस्रावणम् । प्रत्येकं मर्मेति
निर्देशः ॥ ३१—३६ ॥

भवतश्चात्र ॥

मर्माण्यष्टावसंबुध्य स्रोतोजानि शरीरिणाम् ॥
व्यापादयेद्दृढन्मर्त्यान् शस्त्रकर्मापटुर्भिषक् ॥ ३७ ॥
सेवनी शुक्रहरणी स्रोतसी फलयोर्गुदम् ॥
मूत्रसेकं मूत्रवहं मूत्रवस्तिस्तथाष्टमः ॥ ३८ ॥

अतःपरं संग्रहश्लोकमाह—भवत इत्यादि ॥ ३७ ॥

तान्येव मर्माणि सुखावबोधार्थं श्लोकेन निर्दिशन्नाह । दृढकर्मा
कृतयोग्यो भिषक् कर्म कुर्यात्, एवं साध्यं भवति ॥ ३८ ॥

इति श्रीडल्हणविरचितायां निबन्धसंग्रहाख्यायां मुश्रु-
तव्याख्याया चिकित्सितस्थाने सप्तमोऽध्यायः ।

अष्टमोऽध्यायः ।

अथातो भगन्दराणां चिकित्सितं व्याख्यास्यामः ॥ १ ॥

यथोवाच भगवान्धन्वन्तरिः (सुश्रुताय) ॥ २ ॥

पञ्च भगन्दराः व्याख्यातास्तेषु असाध्यः शम्बू-
कावर्तः शल्यनिमित्तश्चेति; शेषाः कृच्छ्रसाध्याः ॥ ३ ॥

निदानेऽपि भगन्दराणां साध्यासाध्यविभागे पूर्वोक्ते पुनरिह चिकित्सितविधानायानुक्रमेण प्रकरणत्वादिति न पौनरुक्त्यम् ॥ १—३ ॥

तत्र भगन्दरपिण्डकोपकुतमातुरमपतर्पणादिविरेचनान्तेन एकादशविधेनोपक्रमेणोपक्रमेतापकपिण्डकं, पकेषु चोपस्निग्धमवगाहस्निग्धं शय्यायां सन्निवेश्यार्श्यामिव यन्त्रयित्वा भगन्दरं समीक्ष्य पराचीनमवाचीनं वा, ततः प्रणिधायैषणीमुन्नम्य साशयमुद्धरेत् शस्त्रेण । अन्तर्मुखे चैवं सम्यग्यन्त्रं प्रणिधाय प्रवाहमाणस्य भगन्दरमुखमासाद्यैषणीं दत्त्वा शस्त्रं पातयेत् । आसाद्य वाग्निक्षारं चेत्येतत्सामान्यं सर्वेषु । विशेषतस्तु— ॥ ४ ॥

तत्रेत्यादि । अपतर्पणादि विरेचनान्तः उपक्रमो द्वित्रिणीयचिकित्सितोक्तः । पकेषु चेति चकारेण भिन्नेषु चेति द्रष्टव्यम् । तत्र बहिर्मुख पराचीनं, अन्तर्मुखमवाचीनं, एषणी लोहादिशलाका । तत्र अन्तर्मुखमवाचीनमित्युक्तं, तत्र विशेषं निर्दिशन्नाह—अन्तर्मुखे इत्यादि । सर्वेषु अग्निक्षारौ आसाद्यैव ॥ ४ ॥

नाड्यन्तरे व्रणान्कुर्याद्विषक्तु शतपोनके ॥

ततस्तेषूपरुद्धेषु शेषा नाडीरुपाचरेत् ॥ ५ ॥

नाड्यन्तरे इत्यादि । नाडीनां पूर्वमाणां निकटस्थानां त्रिचतुराणामन्तरं मध्यं नाड्यन्तरं, तस्मिन् व्रणान् कुर्यात् । भिषक् सुशिक्षितो वैद्यः ॥ ५ ॥

गतयोऽन्योऽन्यसंबद्धा बाह्याश्छेद्यास्त्वनेकधा ॥

नाडीरनभिसंबद्धा यश्छिन्नत्येकधा भिषक् ॥ ६ ॥

स कुर्याद्विवृतं जन्तोर्व्रणं गुदविदारणम् ॥

तस्य तद्विवृतं मार्गं विष्मूत्रमनुगच्छति ॥ ७ ॥

आटोपगुदशूलं च करोति पवनो भृशम् ॥

तत्राधिगततन्त्रोऽपि भिषङ्मुह्येदसंशयम् ॥ ८ ॥

तस्मान्न विवृतः कार्यो व्रणस्तु शतपोनके ॥

यदि नाडीषु अनिश्चितनिकटस्थो छेदः क्रियते तदा को दोषः स्यादित्याह—गतय इत्यादि । अनेकधा अनेकप्रकारा इत्यर्थः । आटोपं आध्मानम् । विवृतः व्यातमुखः ॥ ६—८ ॥

व्याधौ तत्र बहुच्छिद्रे भिषजा वै विजानता ॥ ९ ॥

अर्धलाङ्गलकश्छेदः कार्यो लाङ्गलकोऽपि वा ॥

सर्वतोभद्रको वापि कार्यो गोतीर्थकोऽपि वा ॥ १० ॥

सर्वतः स्त्रावमार्गस्तु दहेवैद्यस्तथाग्निना ॥

सुकुमारस्य भीरोहि दुष्करः शतपोनकः ॥ ११ ॥

व्याधिवित्यादि लाङ्गल हलमुच्यते, अर्धलाङ्गल इव अर्धलाङ्गलकः । सर्वतोभद्रस्त्वासनविशेषः पर्यङ्किकाकारो मण्डलाकारसदृशो वा । गोतीर्थकः गच्छतो गोर्मुखगतिसदृशः; अथवा गोतीर्थं गोयोनिरुच्यते, तदाकारो गोतीर्थकः; अथवा गोतीर्थं निपान येन गावः पिबन्ति, तत्खुराङ्कितवच्छेदविशेषः कर्तव्यः; तथाच तन्त्रान्तरम्, “द्वाभ्यां समाभ्यां पार्श्वभ्यां छेदो लाङ्गलको मतः । च्छेदमेकतरं यच्च सोऽर्धलाङ्गलकः स्मृतः ॥ सेवनीं वर्जयित्वा तु चतुर्धा दारिते गुदे । सर्वतोभद्रक छेदमाहुश्छेदविदो जनाः ॥ पार्श्वगतेन छिद्रेण छेदो गोतीर्थको भवेत्”—इति । छिद्रे पश्चात्कर्म निर्दिशन्नाह—सर्वतः स्त्रावेत्यादि । अग्निनेति नात्रावधारण, नाडीनामनेकत्वात् ॥ ९—११ ॥

रुजास्त्रावापहं तत्र स्वेदमाशु प्रयोजयेत् ॥

स्वेदद्रव्यैर्यथोद्दिष्टैः कृशरापायसादिभिः ॥ १२ ॥

ग्रास्यानूपौदकैर्मसैर्लावाद्यैर्वापि विष्करैः ॥

वृक्षादनीमथैरण्डं बिल्वार्दि च गणं तथा ॥ १३ ॥

कषायं सुकृतं कृत्वा स्नेहकुम्भे निषेचयेत् ॥

नाडीस्वेदेन तेनास्य तं व्रणं स्वेदयेद्विषक् ॥ १४ ॥

तिलैरण्डातसीमाषयवगोधूमसर्षपान् ॥

लवणान्यम्लवर्गं च स्थाल्यामेवोपसाधयेत् ॥ १५ ॥

आतुरं स्वेदयेत्तेन तथा सिध्यति कुर्वतः ॥

स्निग्धं च पाययेदेनं कुष्ठं च लवणानि च ॥ १६ ॥

वचाहिंश्वजमोदं च समाभागानि सर्पिषा ॥

मार्द्वीकेनाथवास्लेन सुरासौवीरकेण वा ॥ १७ ॥

ततो मधुकतैलेन तस्य सिञ्चेद्विषग् व्रणम् ॥

परिषिञ्चेद्गुदं चास्य तेलैर्वातरुजापहैः ॥ १८ ॥

विधिनानेन विष्मूत्रं स्वमार्गमधिगच्छति ॥

अन्ये चोपद्रवास्तीव्राः सिद्ध्यन्त्यत्र न संशयः ॥ १९ ॥

शतपोनक आख्यात उष्ट्रग्रीवे क्रियां शृणु ॥

तत्र कृतकर्मणि रुजोपशमार्थं पश्चात्कर्म निर्दिशन्नाह—रुजास्त्रावेत्यादि । तिलतण्डुलमापैर्यवागूः कृता कृशरा । क्षीरसिद्धास्तण्डुलाः पायसाः । गयी तु रुजास्त्रावापह तत्रेत्यत्र “तत्र धीरो विधानम्” इति पठति । वृक्षादनी वन्दाकः । बिल्वार्दिश्च गणः बृहत्पञ्चमूलम् । अम्लवर्गः रसविज्ञानीयोक्तः । मार्द्वीकेन द्राक्षामयेन । अम्लेन काजिकेन । सौवीरकेण काजिकमेदेन । अनेन विधानेन विष्मूत्राणि स्वमार्गमनुप्रपद्यन्ते अग्निश्च दीप्यते । ततो मन्दे पित्ते रक्ते वाते च प्रबले स्नेहपरिषेकं निर्दिशन्नाह—तत इत्यादि । सामान्यकायकल्कविधिना मधुकतैलं साध्यम् । वातरुजापहैः वातव्याधिनिर्दिष्टैः । अन्ये चोपद्रवाः आध्मानगुदभ्रसादयः ॥ १२—१९ ॥

अथोष्ठीवमेपित्वा छित्वा क्षारं निपातयेत् ॥२०॥

पूतिमांसव्यपोहार्थमग्निरत्र न पूजितः ॥

अथैनं घृतसंस्पृष्टैः पिष्टैः प्रलेपयेत् ॥ २१ ॥

बन्धं ततोऽनुकुर्वीत परिषेकं तु सर्पिषा ॥

तृतीये दिवसे मुक्त्वा यथास्वं शोधयेद्भिषक् ॥२२॥

ततः शुद्धं विदित्वा च रोपयेत्तु यथाक्रमम् ॥

उष्ठीवे पित्तभगन्दरे क्रिया निर्दिशन्नाह—अथेत्यादि । उष्ठी-
ग्रीवे पूतिमासापकर्षणाय क्षारकर्म । गयी तु 'एष्योष्ठीग्रीवमा-
त्रत्वे छित्वा क्षारं निपातयेत्' इति पठति । बन्धोऽप्यत्र चर्म-
णामन्तर्दिष्टेण गोफणकः । सर्पिषा घृतेन परिषेकः । यथास्वं
शोधनं पितापहरद्रव्यकृतम् । यथाक्रमं क्रमानतिक्रमेण रोप-
णावस्थायामित्यर्थः । रोपयेदित्यत्र पित्तव्रणरोपणैरेव । अस्य
चैकनाडीत्वात् छेदविशेषाभिवानम् ॥ २०—२२ ॥—

उत्कृत्यास्त्रावमार्गं तु परिस्त्राविणि बुद्धिमान् ॥२३॥

क्षारेण वा स्त्रावगतिं दहेद्बुतवहेन वा ॥

सुखोष्णेनाणुतैलेन सेचयेद्बुदमण्डलम् ॥ २४ ॥

उपनाहाः प्रदेहाश्च मूत्रक्षारसमन्विताः ॥

वामनीयौषधैः कार्याः परिषेकाश्च मात्रया ॥ २५ ॥

कफजस्य पारस्त्राविणश्चिकित्सां निर्दिशन्नाह—उत्कृत्येत्यादि ।
परिणः सर्वतः स्त्रोतु शील यस्य स परिस्त्रावी सर्वतःस्त्रावमुखः ।
अतएव 'स्त्रावमार्गान्' इति बहुवचनं केचित् पठन्ति । एतेन
मध्यस्थनाड्याः परितः स्थितानि आस्त्रावमुखानि शस्त्रेणोत्कृत्य
क्षारेण अग्निना वा दहेत् । तदाच स्त्रावमुखानां तथैवावस्था-
पनात्, मुखेषु पुनः प्रथमं दग्धेषु स्त्रावे च बलीयसि मन्दता-
मापन्ने नाडीं पुनः मध्यमामन्विष्य छिन्द्यादित्येतदर्थमेवाग्रे
छेदं वक्ष्यति । अणुतैलेन सेचनं शस्त्ररुजाशान्त्यर्थं, अणुतैलं वात-
व्याघ्रुत्पादितम् । उपनाहः बन्धनम् । प्रदेहः प्रलेपः । मूत्र
गोमूत्रम् । वामनीयं मदनफलादि । मात्रया अल्पश इत्यर्थः
॥ २३—२५ ॥

मृदुभूतं विदित्वैनमल्पस्त्रावरुगन्धितम् ॥

गतिमन्विष्य शस्त्रेण छिन्द्यात् खर्जूरपत्रकम् ॥२६॥

चन्द्रार्थं चन्द्रचक्रं च सूचीमुखमवाङ्मुखम् ॥

छित्वाग्निना दहेत् सम्यगेवं क्षारेण वा पुनः ॥२७॥

ततः संशोधनैरेवं मृदुपूर्वैर्विशोधयेत् ॥

गतिमिति मध्यस्था प्रधानमास्त्रावगतिं छिन्द्यात् । प्रागुत्क-
ृत्येत्यनेनैव छेदनमभिहितं तस्य बह्वास्त्रावे मुख्यविषयत्वात्
विशेषणमाह—खर्जूरपत्रकमित्यादि । खर्जूरपत्रमिव पत्रकं
यस्य तत् खर्जूरपत्रकम् । तच्च मध्यनाडीच्छेदस्य पार्श्वद्वय-
स्थानां मुखानां तिर्यक्छेदेन पङ्क्तिद्वयेन भवति । मध्यवक्रना-
ड्यनुलोमच्छेदस्यार्धचन्द्रतुल्यत्वादर्थचन्द्रः । मध्यरुद्रव्रणपदस्य
एकमूलपार्श्वद्वयगतनाडीद्वयेन एकमुखेन बहिर्मुखेन चन्द्रमण्ड-
लतुल्यत्वाच्छेदस्य चन्द्रमध्यतनीयस्याभ्रमूलयोर्विशालाया वा

नाड्यनुरोधे मध्यैकच्छेदेन मूलाग्रयोस्त्रिष्वेवच्छेदनचक्रा-
कारसादस्याचक्रम् । अन्तर्मुखे स्थूल मूलेऽणु तेन सूचीमुखः,
तदेव अवाङ्मुख अधोमुखम् । ततः संशोधनैरित्यादि । ततः पूर्व
मृदु शोधयित्वा विज्ञातकोष्ठस्य तीक्ष्ण शोधनम् ॥२६॥ २७॥—

वहिरन्तर्मुखश्चापि शिशोर्यस्य भगन्दरः ॥ २८ ॥

तस्याहितं विरेकाग्निशस्त्रक्षारावचारणम् ॥

यद्यन्मृदु च तीक्ष्णं च तत्तत्तस्यावचारयेत् ॥२९॥

शिशोः क्रियाविशेषोपदेशात् क्रियान्तरनिषेधं दर्शयन्नाह—
वहिरित्यादि । तस्यैव कर्तव्यविशेषमुद्दिशन्नाह—यद्यदित्यादि ।
शस्त्रकर्मणि तु लक्ष्मणादिचतुर्वर्गः, विरेके पुनश्चतुरङ्गुलादि ।
मृदु च तीक्ष्णं चेति परस्परविरोधवचनेन नातिशीतं नातिमृदु
चावचारणीयः नात्युष्णशीता यथा काकमाची ॥ २८ ॥ २९ ॥

आरग्वधनिशाकालाचूर्णं मधुघृतामृतम् ॥

अग्रवर्तिप्रणिहितं व्रणानां शोधनं हितम् ॥ ३० ॥

योगोऽयं नाशयत्याशु गतिं मेघमिवानिलः ॥

आरग्वधः कृतमालकः । निशा हरिद्रा । काला अहिंसा सू-
त्रमयी घनवर्तिता वतिरग्रवर्तिः ॥ ३० ॥—

आगन्तुजे भिषङ्गाडीं शस्त्रेणोत्कृत्य यत्नतः ॥ ३१ ॥

जाम्बोष्ठेनाग्निघ्नं तप्तया वा शलाकया ॥

दहेद्यथोक्तं मतिमांस्तं व्रणं सुसमाहितः ॥ ३२ ॥

कृमिघ्नं च विधिं कुर्यात् शल्यानयनमेव च ॥

शल्यनिमित्तस्य भगन्दरस्य चिकित्सामुद्दिशन्नाह—आगन्तुज
इत्यादि । जाम्बोष्ठं जम्बूफलसदृशसूक्ष्माग्रकृष्णपाषाणरचिता
वर्तिः । शल्यानयनमिति शल्ये सति ॥ ३१ ॥ ३२ ॥—

प्रत्याख्यायैष चारभ्यो वर्ज्यश्चापि त्रिदोषजः ॥३३॥

शेषयोर्द्वयोरसाध्यत्वे एकस्य पाक्षिकीं सिद्धिमुपदिशन्नाह—
प्रत्याख्यायेत्यादि ॥ ३३ ॥

एतत् कर्म समाख्यातं सर्वेषामनुपूर्वशः ॥

एषां तु शस्त्रपतनात् वेदना यत्र जायते ॥ ३४ ॥

तत्राणुतैलेनोष्णेन परिषेकः प्रशस्यते ॥

वातघ्नौषधसंपूर्णा स्थालीं छिद्रशराविकाम् ॥३५॥

स्नेहाभ्यक्तगुदस्तप्तामध्यासीत सबाष्पकाम् ॥

नाड्या वास्याहरेत् स्वेदं शयानस्य रुजापहम् ॥३६॥

उष्णोदकेऽवगाह्यो वा तथा शाम्यति वेदना ॥

इदानीं सर्वभगन्दराणामेव शस्त्रपतनवेदनासु तच्छमनाय
स्नेहपरिषेकादीनि निर्दिशन्नाह—एतत्कर्मैत्यादि । तत्र अणुतैलं
केवलं वातवेदनाविषयम् । वातघ्नौषधानि भद्रदार्वादीनि एरण्डा-
दीनि च । बाष्पस्वेदसु कर्तव्यो वायौ रक्तपित्तसमन्विते
॥ ३४—३६ ॥—

कदलीमृगलोपाकप्रियकाजिनसंभृतान् ॥ ३७ ॥

कारयेदुपनाहांश्च शालवणादीन् विचक्षणः ॥

वातकफजे वेदनायासुपनाहस्वेदमुद्दिशन्नाह—कदलीत्यादि ।

कदलीमृगः पूर्वदेशे प्रायशः शबलो दृष्टः, स तु बृहत्तमविडालसमो व्याघ्राकारो विलेशयः । लोपाकः लाङ्गलकः शृगालभेदः । प्रियकः अजगरप्रायः श्लक्ष्णो दीर्घः । अजिनं चर्म ॥ ३७ ॥

कटुत्रिकं वचाहिङ्गुलवणान्यथ दीप्यकम् ॥
पाययेच्चाभ्लकौलत्थसुरासौवीरकादिभिः ॥ ३८ ॥

कटुत्रिकमित्यादि । दीप्यक अजमोदा । अभ्ल काजिकम् । सुरा मद्यभेदः । एतदपि गुदकोष्ठगतवेदनोपशमार्थम् ॥ ३८ ॥

ज्योतिष्मतीलाङ्गलकीश्यामादन्तीत्रिवृत्तिलाः ॥
कुष्ठं शताह्वा गोलोमी तिल्वको गिरिकर्णिका ॥ ३९ ॥
कासीसं काञ्चनक्षीर्यौ वर्गः शोधन इष्यते ॥

अतःपरं भगन्दरधताना शोधनीयोत्सादनीयरोपणीयान् विशेषकान् निर्दिशन्नाह—ज्योतिष्मतीत्यादि । ज्योतिष्मती कुङ्कुमर्दनिका । लाङ्गली कलिकारिका । श्यामा त्रिवृद्दिशेषः । गोलोमी दूर्वा । तिल्वकः पट्टिकारोध्रः । गिरिकर्णिका श्वेतस्यन्दा । काञ्चनक्षीर्यौ द्वे एक कङ्कुष्ठं, अन्या पीतदुग्धा यवतिका । वर्गस्य यथाकामेन प्रयोगः । एष वर्गो भगन्दरशोधनः कषायादिषु ३९ त्रिवृत्तिलानागदन्तीमज्जिष्ठाः पयसा सह ॥ ४० ॥

उत्सादनं भवेदेतत् सैन्धवक्षौद्रसंयुतम् ॥

त्रिवृदित्यादि । नागदन्ती दन्तिनी । उत्सादनं निन्नव्रणवस्तुनः पूरणं लेपनयोगेन । पयसा सहेत्यत्र सर्पिषा सहेति केचित् पठन्ति ॥ ४० ॥—

रसाञ्जनं हरिद्रे द्वे मज्जिष्ठानिम्बपल्लवाः ॥ ४१ ॥
त्रिवृत्तेजोवतीदन्तीकलको नाडीव्रणापहः ॥
कुष्ठं त्रिवृत्तिला दन्ती मागध्यः सैन्धवं मधु ॥ ४२ ॥
रजनी त्रिफला तुत्थं हितं स्याद्रणशोधनम् ॥

रसाञ्जनादिकुष्ठदियोनौ रोपणशोधनौ ॥ ४१ ॥ ४२ ॥—

मागध्यो मधुकं रोध्रं कुष्ठमेलाहरेणवः ॥ ४३ ॥
समङ्गा धातकी चैव सारिवा रजनीद्वयम् ॥
प्रियङ्गवः सर्जरसः पद्मकं पद्मकेसरम् ॥ ४४ ॥
सुधां वचां लाङ्गलकीं मधूच्छिष्टं ससैन्धवम् ॥
एतत् संभृत्य संभारान् तैलं धीरो विपाचयेत् ॥ ४५ ॥
एतद्वै गण्डमालासु मण्डलेष्वथ मेहिषु ॥
रोपणार्थं हितं तैलं भगन्दरविनाशनम् ॥ ४६ ॥

मागधी पिप्पली । समङ्गा गणिकारिका; वराहकान्तेत्यपरे । कल्पनामाह—स्नेहचतुर्थीशो भेषजकल्कः, स्नेहाच्चतुर्गुणो द्रवः, द्वोऽत्र पानीय “अनुक्ते द्रवकार्ये तु सवेत्र सलिलं स्मृतम्” इत्युक्तत्वात् ॥ ४३—४६ ॥

न्यग्रोधादिगणश्चैव हितः शोधनरोपणे ॥
तैलं घृतं वा तत्पक्वं भगन्दरविनाशनम् ॥ ४७ ॥

शोधनरोपणे ‘कषायादिभिः’ इति शेषः ॥ ४७ ॥

त्रिवृदन्तीहरिद्रार्कमूलं लोहाश्वमारकौ ॥
विडङ्गसारं त्रिफला स्नुहार्कपयसी मधु ॥ ४८ ॥
मधूच्छिष्टसमायुक्तैस्तैलमेतैर्विपाचयेत् ॥
भगन्दरविनाशार्थमेतद्योज्यं विशेषतः ॥ ४९ ॥

त्रिवृदित्यादि । लौह अगुर । अश्वमारक करवीर । लुही सेहुण्डः । इदमपि तैल सामान्यकल्कपरिभाषया कर्तव्यम् ॥ ४८ ॥ ४९ ॥

चित्रकाकौ त्रिवृत्पाठे मलपू हयमारकम् ॥
सुधां वचां लाङ्गलकीं स्वर्णपर्णं सुवर्चिकाम् ॥ ५० ॥
ज्योतिष्मतीं च सम्भृत्य तैलं धीरो विपाचयेत् ॥
एतद्धि स्यन्दनं तैलं भृशं दद्याद्भगन्दरे ॥ ५१ ॥
शोधनं रोपणं चैव सवर्णकरणं तथा ॥
द्विवर्णीयमवेक्षेत व्रणावस्थानु बुद्धिमान् ॥ ५२ ॥

चित्रकेत्यादि । मलपूः काकोडुम्बरिका । हयमारक. करवीरः । सुधा लुही । सुवर्चिका खजिंधार. । ‘एतद्धि स्यन्दनम्’ इत्यत्र ‘विस्यन्दन’ इति पाठे विशेषेण स्यन्दयति दोषाश्यावयतीति यथार्थं नाम विस्यन्दनम् ॥ ५०—५२ ॥

छिद्रादूर्ध्वं हरेदोष्ठमशौंयन्त्रस्य यन्त्रवित् ।
ततो भगन्दरे दद्यादेतद्धेन्दुसन्निभम् ॥ ५३ ॥

भगन्दरयन्त्रमशौंयन्त्रादवयवविशेषोपापनयने विशिष्टं निर्दिशन्नाह—छिद्रादूर्ध्वमित्यादि ॥ ५३ ॥

व्यायामं मैथुनं कोपं पृष्ठयानं गुरुणि च ॥
संवत्सरं परिहरेदुपरुद्धव्रणो नरः ॥ ५४ ॥

रुद्धभगन्दरस्यापि पुनरनुबन्धभयात् परिहार्यमुद्दिशन्नाह—व्यायाममित्यादि ॥ ५४ ॥

इति श्रीबृहत्संहिताविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने अष्टमोऽध्यायः ।

नवमोऽध्यायः ।

अथातः कुष्ठचिकित्सितं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
विरुद्धाध्यशनासात्म्यवेगविघातैः स्नेहादीनां च
अयथारम्भैः पापक्रियया पुराकृतकर्मयोगाच्च त्व-
ग्दोषो भवति ॥ ३ ॥

विरुद्धाध्यशनादीनि कुष्ठकराणि विशेषेण कुष्ठस्य जनका-
नीति प्रागुक्तान्यपि पुनरुक्तानि ॥ १—३ ॥

तत्र त्वग्दोषी मांसवसादुग्धदधितैलकुलत्थमा-
षनिष्पावेऽभुविकाराम्लविरुद्धाध्यशनाजीर्णविदा-
ह्यभिष्यन्दीनि दिवास्वप्नं व्यवयं च परिहरेत् ॥ ४ ॥

निष्पावः राजशिम्बी । दोषघातुमलस्रोतसां क्लेदजननमभि-
ष्यन्दि ॥ ४ ॥

ततः शालिपट्टिकयवगोधूमकोरदूषद्वयामाको-
द्वालकादीननवान् भुञ्जीत मुद्गाढकयोरन्यतरस्य
यूषेण सूपेन वा निम्बपत्रारुष्करव्यामिश्रेण, मण्डू-
कपर्ण्यवल्गुजाटरूपकरूपिकापुष्पैः सर्पिःसिद्धैः
सर्वपतैलसिद्धैर्वा, तिक्तवर्गेण वा अभिहितेन; मांस-
सात्म्याय वा जाङ्गलमांसममेदस्कं वितरेत्; तैलं
वज्रकमयङ्गार्थे; आरग्वधादिकपायमुत्सादनार्थे;
पानपरिपेकावगाहादिषु च खदिरकपायमित्येष-
आहाराचारविभागः ॥ ५ ॥

तत्रेत्यादि । उद्वालकः अरण्यकोद्वः । उपकरणभूत सूय-
द्रव्यद्वय मुद्गाढकीलक्षणमभिधाय अपरमप्युपकरणभूत शाकद्र-
व्यमाह—निम्बपत्रेत्यादि । शाकरूपाभ्या निम्बपत्रारुष्कराभ्या
व्यामिश्रेण सूपेन सह शाल्यादिकमन्नं भुञ्जीत । तथा मण्डूक-
पर्णादिभिरपि शाकैः । मण्डूकपर्णा ब्राह्मीभेदः । रूपिकापुष्पैः
अर्कपुष्पैः । सर्पपतैलं केचिन्नेच्छन्ति, रक्तपित्तप्रदूषणत्वात्,
वातकफकुष्ठेषु वदन्त्यन्ये । तिक्तवर्गेण प्रपुष्पाटावल्गुजपटोल-
वार्ताकादिना । यद्यपि “योषिन्मांसमुरावर्जी” इत्यत्र मांस-
प्रतिषेधः, तथापि मांससात्म्याय जाङ्गलमांसममेदस्कं मेदो-
रहितं स्वभावतो वितरेत् दद्यात् । तत्र वज्रक सप्तपर्णकरज-
ेत्यादिकं वक्ष्यते । आरग्वधादिकपायमुत्सादनार्थे इति कपा-
योऽत्र कल्कशूर्णं वा योग्यतया; कपायशब्दो हि चरके स्वर-
सादिषु पञ्चसु परिभाषितः । उत्सादनार्थे उद्धर्षणार्थे, अथवा
उद्धर्तनार्थे, अन्येतु निम्नव्रणस्य उन्नतिकरणार्थे । इत्येष
आहाराचारविभाग इति आहारस्य क्रियमाणस्य द्रव्यरसविभा-
जनम् । तत्र, वज्रतैलस्य पानीयत्वात्, आरग्वधादेरप्यत्र
संस्कारादौ प्रायोगिकत्वात् आहारवर्गस्यैवोपदेशः ॥ ५ ॥

तत्र पूर्वरूपेषुभयतः संशोधनमासेवेत । तत्र
त्वक्संप्राप्ते शोधनालेपनानि, शोणितप्राप्ते संशो-
धनालेपनकषायपानशोणितावसेचनानि, मांस-
प्राप्ते शोधनालेपनकषायपानशोणितावसेचनारिष्ट-
मन्थप्राशाः, चतुर्थकर्मगुणप्राप्तं याप्यमात्मवतः
संविधानवतश्च, तत्र संशोधनात् शोणितावसेच-
नाच्चोर्ध्वं भल्लातशिलाजतुगुग्गुल्वगुरुतुवरकख-
दिरासनायस्कृतिविधानमासेवेत, पञ्चमं नैव चो-
पक्रमेत् ॥ ६ ॥

तत्रेत्यादि । उभयतः संशोधनं वमन विरेचनं च । त्वक्सं-
प्राप्ते रसप्राप्ते रसस्य तात्स्थ्यात् । अरिष्टमन्थप्राशाः इत्यादि । अत्र
अरिष्टग्रहणमुपलक्षणं तेन आसवसुरयोरप्यवबोधः । मेदःप्राप्ते
विकित्सितमुपदिशन्नाह—चतुर्थकर्मेत्यादि । चतुर्थं कर्मगुणप्राप्तं
याप्यमिति त्वग्धातोश्चतुर्थं मेदः, तस्य कर्माणि शोधनादीनि,
तेषां तु गुणाः फलं; एतेनैतदुक्तं—मेदोगतं कुष्ठं संशोधना-
दिगुणविशिष्टं याप्यं भवतीति । कथम्भूतस्य पुरुषस्य ? आत्म-
वतः आत्मगुणोपपन्नस्य, आत्मगुणाश्च सर्वमते पुंसां निरन्त-

ररूपाः शौचाचाराः अमङ्गलकार्येषु अपत्पृहा इति, अथवा
आत्मवतः अपश्यपरिहारपरायणस्य सम्यगाहाराचारस्येत्यर्थः ।
संविधानवतः परिच्छदवतः कर्मानुष्ठानपरस्य याप्यं नान्यथा ।
‘सम्यग्विधानवत’ इति केचित् पठन्ति, प्रभूतोपकरणमु-
क्तम्येत्यर्थः । अथवा चतुर्थमेदसि स्थितं कुष्ठं चतुर्थं, तस्य
कुष्ठस्य कर्माणि गुणाश्च दौर्गन्त्योपदेहपूयादयस्तैः प्रातः युक्तं
याप्यम् । अन्ये तु चतुर्थान्यप्राप्तमिति पठन्ति, तत्रापि स
एवार्थः । अत्र यापने संशोधनाच्छोणितावसेकाच्चोर्ध्वं भल्लातका-
दिविधानम् । तत्र भल्लातकमर्शोनिर्दिष्टम्, गिलाजतुमाधि-
कधातुतुवरकविधानं प्रमेहपिडकाचिकित्सितनिर्दिष्टम्, खदि-
रासनायस्कृतिविधानं महाकुष्ठविधातुदिष्टम् । पञ्चमं नैवेति
असाध्यत्वादस्थ्यादिगतकुष्ठानाम् ॥ ६ ॥

तत्र प्रथममेव कुष्ठिनां स्नेहपानविधानेनोपपाद-
येत् । मेपशृङ्गीश्वदंष्ट्राशार्ङ्गागुडूचीद्विपञ्चमूली-
सिद्धं तैलं घृतं वा वातकुष्ठिनां पानाभ्यङ्गयोर्वि-
दध्यात्, अथवाश्वकर्णककुभपलाशपिचुमर्दपर्पटकम-
धुकरोध्रसमङ्गासिद्धं सर्पिः पित्तकुष्ठिनां, पिया-
लशालारग्वधनिम्बसप्तपर्णचित्रकमरिचवचाकुष्ठ-
सिद्धं श्लेष्मकुष्ठिनां भल्लातकाभयाविडङ्गसिद्धं वा,
सर्वेषां तुवरकतैलं भल्लातकतैलं वेति ॥ ७ ॥

तत्रेत्यादि । स्नेहपानविधानेनेति वमनादिशोधनाज्ञस्यैव
स्नेहस्य पानविधानेन न पुनः स्वतन्त्रस्य, कुष्ठस्य रुक्षणीयत्वात् ।
स्निग्धस्य पुनः कृमादनुक्तान्यपि वमनविरेचनशोणितमोक्ष-
णानि क्रमेणैव पूर्वरूपादौ, अनेनैव क्रमेण सर्वत्रोक्तत्वात् ।
उपपादयेत् उपक्रमेत्येत्यर्थः, तानेव शोधनाज्ञस्नेहानुत्पादय-
न्नाह—मेपशृङ्गीत्यादि । मेपशृङ्गी कर्कटशृङ्गी, गयी तु पुत्रजी-
वकभेदमाह । श्वदष्टा गोक्षुरकः । शार्ङ्गश्च काकतिक्ता, भर्भुरटा
इति लोके; गूथकरज इत्यपरे । शेष प्रसिद्धम् । एतैः कषा-
यकल्करूपैः सिद्धं सामान्यपरिभाषया तैलं घृतं वा वातकुष्ठे
एव, कफानुबन्धे तैलं, पित्तानुबन्धे घृतं; अन्ये तु पानाय
घृतं, अभ्यङ्गाय तैलमिति । अश्वकर्णेत्यादि अश्वकर्णं । पूर्वदेशे
गन्धमुण्डोऽश्वत्थसदृशः । ककुभः सुगन्धिमूलो विटपी ।
पलाशः किंशुकः । पिचुमर्दः निम्बः । समङ्गा सृष्टरोदनिका
लज्जालुरिति लोके । पियालेत्यादि पियालः चारः । सर्पिरिति
पूर्वयोगादनुवर्तते, एवमग्रेऽपि । भल्लातकेत्यादि । तुवरकः
पश्चिमसमुद्रभूमिषु प्रसिद्ध एव ॥ ७ ॥

सप्तपर्णाग्ध्रातिविषापाठाकटुरोहिण्यमृतात्रि-
फलापटोलपिचुमर्दपर्पटकटुरालभात्रायमाणामु-
स्ताचन्दनपद्मकहरिद्रोपकुल्याविशालामूर्वाशताव-
रीसारिवेन्द्रयवाटरूपकषण्डग्रन्थामधुकभूनिम्बगु-

१ ‘क्रमानुक्तावपि’ इति पाठान्तरम् ।

२ ‘आगुधूप’ इति पा०

ष्टिका इति समभागाः कल्कः स्यात्, कल्कात् चतु-
र्गुणं सर्पिः प्रक्षिप्य तद्विगुणो धात्रीफलरसस्तच्च-
तुर्गुणा आपस्तदैक्यं समालोड्य विपचेत्, एतत्
महातक्तकं नाम सर्पिः कुष्ठविषमज्वररक्तपित्त-
हृद्गोगोन्मादापस्मारगुल्मपिडकासृन्दरगलगण्डग-
ण्डरोगविसर्पपाण्ड्यकण्डूपामादींश्च शमयेदिति ८

त्रिफलापटोलपिचुमन्दाट्ठरूपककटुरोहिणीदुरा-
लमात्रायमाणापर्पटकाश्चैतेषां द्विपलिकान् भा-
गान् जलद्रोणे प्रक्षिप्य पादावशेषं कषायमादाय
कल्कपेष्याणि इमानि भेषजानि अर्धपलिकानि
त्रायमाणासुस्तेन्द्रयचन्दनकिरातक्तिकानि पिप्प-
ल्यश्चैतानि घृतप्रस्थे समावाप्य विपचेत्, एतत्
तक्तकं नाम सर्पिः कुष्ठविषमज्वरगुल्माशोप्रहणी-
दोषशोफपाण्डुरोगविसर्पपाण्ड्यशमनं चेति ९ ॥

हरिद्रोपकुल्याविशालेत्यत्र तन्त्रान्तरदर्शनात् हरिद्राद्वय,
पिप्पली गजपिप्पली चेत्युपकुल्याद्वयं च बोद्धव्यम् । विशाला
इन्द्रवारुणी । मूर्वा चोरस्त्रायुः । षड्यन्था वचा । परिभाषाव्या-
पारो नास्तेव, अत्र महातक्तके सामान्यकल्ककषायकल्पप-
रिमाणद्वयपरिमाणयोश्चोक्तत्वात् । पाण्ड्य षण्डभावः ॥ ८ ॥ ९ ॥

अतोऽन्यतमेन घृतेन स्निग्धस्निग्धस्यैकां द्वे तिस्रश्च-
तस्रः पञ्च वा शिरा विध्येत्; मण्डलानि चोत्सन्नानि
अवलिखेत् अभीक्ष्णं प्रच्छयेद्वा, समुद्रफेणशाकगो-
जीकाकोडुम्बरिकापत्रैर्वावधृष्यालेपयेत् लाक्षास-
र्जरसरसाञ्जनप्रपुञ्जाडावलगुजतेजोवत्यश्वमारका-
ककुटजारेवतमूलकलकैर्मूत्रपिष्टैः पित्तपिष्टैर्वा, ख-
र्जिकातुत्थकासीसविडङ्गागारधूमचित्रककटुकसु-
धाहरिद्रासैन्धवकल्कैर्वा, एतान्येवावाप्य क्षारक-
ल्पेन निःसृते पालाशे क्षारे ततो विपाच्य फाणित-
मिव संजातमवतार्य लेपयेत्, ज्योतिष्कफललाक्षा-
मरिचपिप्पलीसुमनःपत्रैर्वा, हरितालमनःशिलाक-
क्षीरतिलशिग्रुमरिचकल्कैर्वा, खर्जिकाकुष्ठतुत्थकु-
टजचित्रकविडङ्गमरिचमनःशिलाकल्कैर्वा, हरीत-
कीकरञ्जिकाविडङ्गसिद्धार्थकलवणरोचनावलगुज-
हरिद्राकल्कैर्वा ॥ १० ॥

शाक. महाखरपत्र । गोजी गोजिहा, शाखोट इत्यन्ये ।
काकोडुम्बरिका काष्ठोडुम्बरिका । तमेव प्रलेप निर्दिशन्नाह—
लाक्षासर्जरसेत्यादि । आरेवतः किरमालकः । पित्तपिष्टेरिति
गोपित्तपिष्टैः । एतान्येवेत्यादि निःसृते गालिते । क्षारकल्पातिदे-
शेन तिलनालादिभिरादीपनं पङ्गुणोदकसावणं च सुवर्चिका-
तुत्थकासीसादिचूर्णं परिवाप्य क्षाराद् द्वात्रिंशत्समभागप्रमा-
णेन । सर्जिकेत्यादि । ज्योतिष्कः काकमर्दनिका, तस्याः
फलम् । सुमना जाती । हरितालेत्यादि । शिग्रुः विटपञ्चाकः,

शोभाजनमन्ये । हरीतकीत्यादि । करञ्जिका वृश्चकरञ्जः ॥ १० ॥

सर्वे कुष्टापहाः सिद्धा लेपाः सप्त प्रकीर्तिताः ॥

सर्वेत्यादि । सिद्धा. इति विशेषण निश्चितफलसिद्धिबोध-
नार्थम् ॥—

वैशेषिकानतस्तूर्ध्वं दद्रुश्वित्रेषु मे शृणु ॥ ११ ॥

लाक्षा कुष्ठं सर्पपाः श्रीनिकेतं

रात्रिव्यापं चक्रमर्दस्य बीजम् ॥

कृत्वैकस्यं तक्रपिष्टः प्रलेपो

दद्रुपूक्तो मूलकाद्वीजयुक्तः ॥ १२ ॥

वैशेषिकानित्यादि । श्रीनिकेतनं नवनीतधूपः सरलनि-
र्वास इति । रात्रिः हरिद्रा ॥ ११ ॥ १२ ॥

सिन्धूद्रुतं चक्रमर्दस्य बीज-

मिश्रूद्रुतं केशरं तार्क्ष्यशैलम् ॥

पिष्टो लेपोऽयं कपित्थाद्रसेन

दद्रुस्तूर्णं नाशयत्येव योगः ॥ १३ ॥

सिन्धूद्रुतमित्यादि । सिन्धूद्रुतं सैन्धवम् । इक्षूद्रुतो गुडः ।
केशरं वकुलम् । तार्क्ष्यशैलं रसाञ्जनम् ॥ १३ ॥

हेमक्षीरी व्याधिघातः शिरीषो

निम्बः सर्जो वत्सकः साजकर्णः ॥

शीघ्रं तीव्रा नाशयन्तीह दद्रुः

स्नानालेपोद्धर्षणेषु प्रयुक्ताः ॥ १४ ॥

हेमक्षीरी कङ्कुष्ठम् । व्याधिघातः किरमालकः । सर्जः
लघुसर्जः । अजकर्णो महासर्जः, गन्धमुण्ड इत्येके । स्नाने-
त्यादि । पानालेपादिष्वित्यन्ये पठन्ति । लेपनोद्धर्षणयोः पेषणे
तकमम्ल, कपित्थरसमन्ये अनुषतेत्यन्ति ॥ १४ ॥

भद्रासंज्ञोडुम्बरीमूलतुल्यं

दत्त्वा मूलं क्षोदयित्वा मलम्बाः ॥

सिद्धं तोयं पीतमुष्णं सुखोष्णं

स्फोटान् श्वित्रे पुण्डरीके च कुर्यात् ॥ १५ ॥

दद्रुषु योगत्रयमभिधाय श्वित्रे विनिर्दिशन्नाह—भद्रेत्यादि ।
उडुम्बरी भद्रनामा काष्ठोडुम्बरिका महती, मलपूः सैव अल्प-
विटपा, तयोर्मूलं पलं षोडशभिः सलिलपलैः पक्व चतुर्भागाव-
शिष्टं उष्णकाले कोष्णं पीतमातपसंस्थस्य कटुतैलाभ्यक्तस्य
च श्वित्रे स्फोटजननम् । जीर्णे गव्यमथितेन दाडिमयूषेण
वा भोक्तव्यम् ॥ १५ ॥

द्वैपं दग्धं चर्म मातङ्गजं वा

भिन्ने स्फोटे तैलयुक्तं प्रलेपः ॥

सञ्जातभिन्नस्फोटस्य श्वित्रिण उत्तरकर्म निर्दिशन्नाह—
द्वैपमित्यादि । द्वीपी चित्रकायः व्याघ्रः, तस्येदं चर्म द्वैपम् ।
मातङ्गो हस्ती, तस्माज्जात मातङ्गजम् । तैलमत्र विषाणिकासि-
द्धम् । तदुक्तम् “आवर्तकीमूलसिद्धेन तैलेनाभ्यज्यावचूर्णयेत्,
गजद्वीपिचर्ममसीचूर्णेन, त्रिफलालोहचूर्णेन वा” —इति

पूतिः कीटो राजवृक्षोद्भवेन

क्षारेणाक्तः श्वित्रमेको निहन्ति ॥ १६ ॥

पूतिः कीटः शस्यादः वर्षाकाले कर्तुरकः नलिनीति प्रसिद्धः, पूर्वदेशे पुण्डालिकेति । स चारग्वधक्षारेण सहाक्तो मिश्रितः । राजवृक्षः आरग्वधः । एकः श्रेष्ठः । क्षारोदकेनात्र द्रवकार्य-मित्यन्ये पठन्ति ॥ १६ ॥

कृष्णस्य सर्पस्य मसी सुदग्धा

वैभीतकं तैलमथ द्वितीयम् ॥

एतत् समस्तं मृदितं प्रलेपात्

श्वित्राणि सर्वाण्यपहन्ति शीघ्रम् ॥ १७ ॥

कृष्णसर्पेत्यादि । कृष्णसर्पो यदा दह्यमानोऽतिकृष्णत्व गच्छति तदा तच्चूर्णं मसीत्युच्यते, स एवामिदह्यमानो यदा शुक्लत्व याति तदा क्षार इत्युच्यते ॥ १७ ॥

अध्यर्धतोये सुमतिस्तुतस्य

क्षारस्य कल्पेन तु सप्तकृत्वः ॥

तैलं शृतं तेन चतुर्गुणेन

श्वित्रापहं भ्रक्षणमेतदध्यम् ॥ १८ ॥

अध्यर्धेत्यादि । कृष्णस्येत्यनुवर्तमानस्य क्षारादध्यर्धं तोयमधिकार्धमित्यर्थः । क्षारस्य कल्पेन क्षारपाकविधिना । सप्तकृत्वः सप्तवारान् । भ्रक्षणं उपलेपनम् । अर्घ्यं प्रधानमित्यर्थः ॥ १८ ॥

घृतेन युक्तं प्रपुनाडवीजं

कुष्ठं च यष्टीमधुकं च पिष्ट्वा ॥

श्वेताय दद्याद्बृहकुङ्कुटाय

चतुर्थभक्ताय बुभुक्षिताय ॥ १९ ॥

तस्योपसंगृह्य च तत्पुरीष-

मुत्पाचितं सर्वत एव लिम्पेत् ॥

अभ्यन्तरं मासमिदं प्रयोगं

प्रयोजयेच्छ्वित्रमथो निहन्ति ॥ २० ॥

घृतेनेत्यादि । चतुर्थभक्तायेति एकाहमुपोषिताय द्वितीयेऽहनि सायं धवलाय ग्राम्यकुङ्कुटाय अत्यन्तबुभुक्षिताय प्रपुनाडवीजादिकं घृतयुक्तं भक्षयितुं दद्यात् । तस्य पुरीषमुपसंगृह्य गृहीत्वा तेन पुरीषेण मासमेकं श्वित्रमभ्यन्तरं धात्वन्तर्गतं मलम्वादभिः प्रयोगः स्फोटकादिभिरुत्पाचितं पाकं नीतं लिम्पेत् । स लेपः तच्छिद्रं निहन्तीत्यर्थः ॥ १९ ॥ २० ॥

क्षारे सुदग्धे गजलेण्डजे तु

गजस्य मूत्रेण बहुक्षुते च ॥

द्रोणप्रमाणे दशभागयुक्तं

दत्त्वा पचेद्बीजमवलगुजस्य ॥ २१ ॥

एतद्यदा चिकणतामुपैति

तदा समस्ता गुटिका विद्ध्यत् ॥

श्वित्रं प्रलिम्पेदथ संप्रघृष्य

तथा व्रजेदाशु सवर्णभावम् ॥ २२ ॥

क्षार इत्यादि । गजलेण्ड गजगण्डिरकः, नदीपिप्पलिकेत्यन्ये । गजलेण्डकक्षार इत्यन्ये पठन्ति; तच्च न पठनीयं, तन्त्रान्तरविरोधात् । दशभागयुक्तं दशभागयोजितं अवलगुजचूर्णं प्रक्षिपेदिति ॥ २१ ॥ २२ ॥

कषायकल्पेन सुभावितां तु

दलत्वचं चूतहरीतकीनाम् ॥

तां ताम्रदीपे प्रणिधाय धीमान्

वर्ति वटक्षीरसुभावितां तु ॥ २३ ॥

आदीप्य तज्जातमसीं गृहीत्वा

तां चापि पथ्याम्भसि भावयित्वा ॥

संभक्षितं तद्बहुशः किलासं

तैलेन सिक्तं कटुना प्रयाति ॥ २४ ॥

कषायेत्यादि । चूतहरीतकीनां लव च छित्त्वा कषायकल्पेन काथकल्पनया रज्जल कथ्यते तेन सुभाविता पिचुवर्ति कटुतैलेन सिक्त्वा, तां ताम्रदीपे प्रणिधाय स्थापयित्वा, आदीप्य प्रज्वाल्य, तज्जातमसीं गृहीत्वा, ततो वटक्षीरसुभावितां कृत्वा, ततस्तामेव पथ्याकाथेन भावयित्वा, कटुना तैलेन सिक्त्व किलाशं बहुशः संभक्षितं सत् अर्थात् लेपितमपयाति । “भाव्यद्रव्यसमं काथ्यं काथश्चाष्टांशशेषित” इति । अयं योगोऽन्यत्राप्युक्तः । “पथ्याम्रत्वकृकषायेण पिचुवर्तिः सुभाविता । कटुतैलयुते ताम्रपात्रे प्रज्वालयेत्ततः ॥ मसीं तत्र वटक्षीरपथ्याकाथेन भावयेत् । भक्षितं कटुतैलाक्तं तेन श्वित्रं प्रणश्यति ।” गयदासस्तु वर्तिं पटवर्तिं पूर्वं वटक्षीरेण शुष्कभाविता भावयेत् कटुतैलेन इति व्याख्यानयति । “तैलेन सिक्तं कटुना समस्तमालेपयेदेवमुपैति शान्तिम्” इति केचित् पठन्ति ॥ २३ ॥ २४ ॥

आवलगुजं बीजमर्घ्यं नदीजं

काकाहानौडुम्बरी या च लाक्षा ॥

लौहं चूर्णं मागधीतार्क्ष्यशैलं

तुल्याः कार्याः कृष्णवर्णास्तिलाश्च ॥ २५ ॥

वर्ति कृत्वा तां गवां पित्तपिष्टां

लेपः कार्यः श्वित्रिणां श्वित्रहारी ॥

लेपात् पित्तं शैखिनं श्वित्रहारि

हीवेरं वा दग्धमेतेन युक्तम् ॥ २६ ॥

आवलगुजमित्यादि । अर्घ्यं नदीजं तापीनदीसमुत्थो माक्षिकधातुः । काकाहानौडुम्बरी काकसंज्ञौडुम्बरिका । तार्क्ष्यशैलं रसाजनम् । तैस्तुल्याः कृष्णवर्णास्तिलाः कार्याः । तैर्वर्तिं कृत्वा तथा लेपः कार्यः । अन्ये ताप्युद्भूतोऽवलगुजं बीजमन्यदिति पठन्ति । तत्रापि ताप्युद्भूतो माक्षिकधातुः । शिखिनं इदं शैखिनं पित्तं मयूरपित्तमित्यर्थः ॥ २५ ॥ २६ ॥

तुत्थालकटुकाव्योषसिर्हाकहयमारकाः ॥
कुष्ठावल्लुगभल्लतक्षीरिणीसर्पपाः स्नुही ॥ २७ ॥
तिल्वकारिष्टपीलूनां पत्राण्यारग्वधस्य वा ॥
बीजं विडङ्गाभवन्त्रोर्हरिद्रे वृहतीद्वयम् ॥ २८ ॥
आभ्यां श्वित्राणि योगाभ्यां लेपात् नश्यन्त्यशेषतः ॥

तुत्थेत्यादि आल हरितालम् । सिंहः रक्तशोभाजन ।
क्षीरिणी अर्कपुष्पम् । तुत्थालकटुकेत्यादि श्लोकद्वयेन योगद्वय
बोद्धव्यम् ॥ २७ ॥ २८ ॥—

वायसी फल्गुतिक्तानां शतं दत्त्वा पृथक् पृथक् २९ ॥
द्वे लोहरजसः प्रस्थे त्रिफलाज्याढकं तथा ॥
त्रिद्रोणेऽपां पचेद्यावद्भागौ द्वावसनादपि ॥ ३० ॥
शिष्टं च विपचेद्भूय एतैः श्लक्ष्णप्रपेषितैः ॥
कलकैरिन्द्रियवध्योषत्वग्दारुचतुरङ्गलैः ॥ ३१ ॥
पारावतपदीदन्तीबाकुचीकेशराह्वयैः ॥
कण्टकार्या च तत्पक्वं घृतं कुष्ठिषु योजयेत् ॥ ३२ ॥
दोषधात्वाश्रितं पानादभ्यङ्गात्त्वगगतं तथा ॥
अप्यसाध्यं नृणां कुष्ठं नाम्ना नीलं नियच्छति ॥ ३३ ॥

वायसी काकतिक्ता चिरपोटिकेति लोके; काकमाची-
त्यन्ये । फल्गुः काकोदुम्बरिका, अवल्लुग इत्यपरे पठन्ति,
अवल्लुग बाकुची । तिक्ता कटुका । पारावतपदी ईपलोहितो
हंसपदीभेदः । केशराह्वयैः वकुलैः । त्रिद्रोणेऽपामिल्यत्र अपा
द्विगुणमात्रा, द्रवलात्; तेन जलपद्मद्रोणाः प्रक्षियन्ते । असनात्
बीजकसारात् द्वौ भागौ अशौ, चतुर्भागं सर्पिः, सर्पिपश्वतुर्या-
शमिन्द्रियवादिकलकं प्रक्षिप्य विपचेत् ॥ २९—३३ ॥

त्रिफलात्वक् त्रिकटुकं सुरसा मद्यन्तिका ॥
वायस्यारग्वधानां च तुलां कुर्यात् पृथक् पृथक् ३४
काकमाच्यकैवरुणदन्तीकुटजचित्रकात् ॥
दार्वीनिदिग्धिकाभ्यां तु पृथग्दशपलं तथा ॥ ३५ ॥
त्रिद्रोणेऽपां पचेद्यावत् षट्प्रस्थं परिशेषितम् ॥
शकृद्रसदधिक्षीरं मूत्राणां पृथगाढकम् ॥ ३६ ॥
तद्वद्धृतस्य तत्साध्यं भूनिम्बव्योषचित्रकैः ॥
करञ्जफलनीलिकाश्यामावल्लुगजपीलुभिः ॥ ३७ ॥
नीलिनीनिम्बकुसुमैः सिद्धं कुष्ठापहं घृतम् ॥
प्रक्षणादङ्गसावर्ण्यं श्वित्रिणां जनयेद्वृणाम् ॥
भगन्दरं कृमीनशो महानीलं नियच्छति ॥ ३८ ॥

त्रिफलेत्यादि । मद्यन्तिका नखादिरागजननी 'महेन्द्री'
इति प्रसिद्धा । वायसी काकमाची । शकृदादीनि गवां
प्राह्याणि । नीलिका नीलाजनिका शारदफला नीलिका । प्रक्ष-
णात् अभ्यङ्गात् । अनापि नीलमहानीलघृते एते महावैद्याभ्यां
जेज्जगयदासाभ्यां व्याख्याते, अतस्तन्मतानुसारिणा मयापि
पठिते व्याख्याते च । जलापेक्षया काथ्यद्रव्यस्य अतिबाहुल्य-
मत्रयोगे, तस्माद्द्रव्यागभदीय महानीलघृतं लिख्यते यथा

“मद्यन्त्या सवायस्या सुरभ्या प्रग्रहस्य च । शत पलानि-
प्रत्येकं वरायारस्ताडकत्रयम् ॥ व्याघ्रावहिकमाचीवत्सकख-
दीराकमूलदन्तीन्द्रयवा । रानिशाद्व्या दशपला काथेऽमीपा
क्षिपेन्पिष्टा ॥ बीजं करज्जुदिशिष्टुनिम्बानीली सनीलोत्पलच-
न्द्रेखा । श्यामा किरात कटुकत्रय च पञ्चाढकं तत्र च पञ्च-
गव्यात् ॥ शमयत्यचिरेण घृतं सुदुहुतवहसाधितमहानीलम् ।
न किलासमेव केवलमपि च व्रणगुह्यरोगवर्त्मकान्” इत्यादि
॥ ३४—३८ ॥

मूत्रं गव्यं चित्रकव्योषयुक्तं
सर्पिः कुम्भे क्षौद्रयुक्तं स्थितं हि ॥

पक्षादूर्ध्वं श्वित्रिभिः पेयमेतत्
कुर्याच्चास्मिन् कुष्ठदिष्टं विधानम् ॥ ३९ ॥

मूत्रमित्यादि । मूत्रमधुनी तुल्ये । चित्रकस्य व्योषस्य च
तावती मात्रा, यावत् किञ्चित् कटुकत्वमरिष्टस्य, कुम्भलेपा-
धमेव तदित्यने । किलासे कुष्ठचिकित्सितमेव संक्षेपार्थम-
तिदेशेन निर्दिशन्नाह—कुर्याच्चास्मिन्मित्यादि ॥ ३९ ॥

पूतीकार्कस्त्रेन्दुमाणां
मूत्रैः पिष्टाः पल्लवाः सौमनाश्च ॥

लेपः श्वित्रं हन्ति दद्रूर्त्रणांश्च
दुष्टान्यर्शास्येष नाडीत्रणांश्च ॥ ४० ॥

पूतीकः चिरविल्वः । नरेन्द्रदुमः आरग्वधः । सुमना
जाती ॥ ४० ॥

अस्मादूर्ध्वं निःसृते दुष्टरक्ते
जातप्राणं सर्पिषा स्नेहयित्वा ॥
तीक्ष्णैर्योगैश्छर्दयित्वा प्रगाढं
पश्चादोषं निर्हरेच्चाप्रमत्तः ॥ ४१ ॥

इदानीमादावपि कृतवमनस्य कृतविरेचनस्यापि कुष्ठिनः
पुनः पुनरेव शोधनशोणितावसेकयोः कर्तव्यतामुपदिशन्नाह—
अस्मादूर्ध्वमित्यादि ॥ ४१ ॥

दुर्वान्तो वा दुर्विरिक्तोऽपि वा स्यात्
कुष्ठौ दोषैरुद्धतैर्व्यासदेहः ॥
निःसन्दिग्धं यात्यसाध्यत्वमाशु
तस्मात् कृत्स्नाग्निहरेत्तस्य दोषान् ॥ ४२ ॥

कुतः पुनरशेषेण शोणित दोषाश्च हरणीया इत्याह—दुर्वान्त
इत्यादि । अपिशब्दादुष्टशोणितमनिर्हिंयमाणमपि ॥ ४२ ॥

पक्षात् पक्षाच्छर्दनान्यभ्युपेयात्
मासान्मासात् संसनं चापि देयम् ॥
स्नायं रक्तं वत्सरे हि द्विरल्पं
नस्यं दद्याच्च त्रिरात्रात्रिरात्रात् ॥ ४३ ॥

केन क्रमेण शोधनशोणितावसेवनं कर्तव्यमित्याह—पक्षा-
दित्यादि । वत्सरे हि द्विरल्पमिति वर्षे द्वौ वारौ षड्भिः पड्भि-
र्मासैरित्यर्थः ॥ ४३ ॥

पथ्याव्योषं सेक्षुजातं सतैलं
लीढा शीघ्रं मुच्यते कुष्ठरोगात् ॥
धात्रीपथ्याक्षोपकुल्याविडङ्गान्
क्षौद्राज्याभ्यामेकतो वाऽवल्लिह्यात् ॥४४॥
पीत्वा मांसं वा पलांशां हरिद्रां
मूत्रेणान्तं पापरोगस्य गच्छेत् ॥
एवं पेयश्चित्रकः श्लक्ष्णपिष्टः
पिप्पल्यो वा पूर्ववन्मूत्रयुक्तः ॥ ४५ ॥
तद्वत्ताक्ष्यं मांसमात्रं च पेयं
तेनाजस्रं देहमालेपयेच्च ॥
आरिष्टवक् सातपर्णी च तुल्या
लाक्षा मुस्तं पञ्चमूल्यौ हरिद्रे ॥ ४६ ॥
मञ्जिष्ठाक्षौ वासको देवदारु
पथ्यावही व्योषधात्रीविडङ्गम् ॥
सामान्यांशं योजयित्वा विडङ्गै-
श्रूर्णं कृत्वा तत्पलोन्मानमक्षन् ॥ ४७ ॥
कुष्ठान्तुर्मुच्यते त्रैफलं वा
सर्पिद्राणं व्योषयुक्तं च शुञ्जन् ॥
गोमूत्राम्बुद्रोणसिद्धेऽक्षपीडे
सिद्धं सर्पिर्नाशयेच्चापि कुष्ठम् ॥ ४८ ॥
आरग्वधे सप्तपर्णे पटोले
सवृक्षके नक्तमाले सनिम्बे ॥
जीर्णे पक्वं तद्धरिद्राद्वयेन
हन्यात् कुष्ठं मुष्कके चापि सर्पिः ॥ ४९ ॥

प्रायोगिकानेव योगान्निर्दिशन्नाह—पथ्याव्योषमित्यादि ।
सेक्षुजातं सगुडम् । तैलगुडयोः कुष्ठकारित्वेऽपि हरीतकीत्रिकटु-
संयुक्तयोः कुष्ठहारित्वं, सयोगशक्तेरभिन्यत्वात् । अन्यत्वेव
पठन्ति—“पथ्याव्योषं तैलयुक्तं गुडं वा नित्यं भुक्त्वा मुच्यते
कुष्ठरोगात्” । धात्रीत्यादि अक्ष विभीतकः । पीत्वेत्यादि ।
पलांशां पलमेव अशो यस्याः सा तथा तां पलपरिमाणामि-
त्यर्थः । एवमित्यादि एव पूर्वोक्तप्रकारेण । पिप्पल्य इत्यादि ।
पूर्ववत् हरिद्रावत् । क्रमेण पलमात्रां मांसमेव । तद्वदित्यादि
तद्वत् ताक्ष्यं तथा रसाज्जनमपि अभ्यासेन पलमात्रं मांसं
पेयम् । त्रीण्येतानि कुष्ठहराणि रसायनान्यपि । तेनाजस्र-
मित्यादि । तेन अनन्तरोक्तेन रसाज्जेनेन । आरिष्टादित्यादि ।
अत्रापि क्रमाभ्यासेन पलं पलं मांसमेव । त्रैफलं वा इत्यादि ।
कुष्ठान्तुर्मुच्यत इत्यभ्याहारः । अन्ये तु अन्यथा पठन्ति
व्याख्यानयन्ति च, तच्च विस्तरभयात् लिखितम् । गोमूत्रेत्यादि ।
गोमूत्रमेवाम्बु गोमूत्राम्बु, गोमूत्रेणैव क्वाथो निर्वर्त्यत इत्यर्थः ।
गोमूत्राम्बुनोस्तुल्ययोर्द्रोण इत्येके । अक्षपीडो यवतिका ।
सामान्यपरिभाषाकल्पेन सर्पिः साधनीयम् आरावधादित्यादि ।
व्याधिघातादिभिर्मुष्ककान्तैः सामान्यपरिभाषाकल्पनया व्याधि-
घाताय धृतं दह्यमानस्य पित्तकुष्ठिनः । “वासा दावीं तिक-

वल्ली करजो व्याधिघातो धारवृक्षाविभ्रश्च । वत्साख्यानारि-
ष्टसप्तच्छदैश्च सिद्धं सर्पिः सर्वकुष्ठं निहन्ति’ इति तन्त्रान्तर-
पठितो योगो न सौष्ठुतः । जेजटाचार्येण नोक्तत्वात् न पठ-
नीयः ॥ ४४—४९ ॥

रोध्रारिष्टं पक्वं रक्तसारः

सप्ताह्वाक्षौ वृक्षको बीजकश्च ॥

योज्याः स्नाने दह्यमानस्य जन्तोः

पेया वा स्यात् क्षौद्रयुक्ता त्रिभण्डी ॥५०॥

तस्यैव बहुपित्तस्य अवलवतो दाहप्रशमनहेतु निर्दिशन्नाह—
रोध्रेत्यादि । सप्ताहः सप्तपर्णः । रोध्रादिभिः पठज्ञोदककल्पनया
ननु कषायकल्पनया, नापि कषायेण स्नानम् ॥ ५० ॥

खादेत् कुष्टी मांससाते पुराणान्

मुद्गान् सिद्धान्निम्बतोये सतलान् ॥

अन्तर्वलापेक्षया पित्तकुष्ठिना मांसक्षरणे कृमिसमवेऽपि
पानं निर्दिशन्नाह—खादेदित्यादि । षडङ्गकल्पेन निम्बतोय
परिकल्प्य मुद्गानां साधनम् ॥—

निम्बकाथं जातसत्त्वः पिवेद्वा

क्वाथं वार्कालर्कसप्तच्छदानाम् ॥ ५१ ॥

जग्धेज्ज्वल्लेग्वश्वमारस्य मूलं

लेपो युक्तः स्याद्विडङ्गैः समूत्रैः ॥

मूत्रैश्चैनं सेचयेद्भोजयेच्च

सर्वाहारान् संप्रयुक्तान् विडङ्गैः ॥ ५२ ॥

कारजं वा सार्षपं वा क्षतेषु

क्षेप्यं तैलं शिशुकोशाघ्नयोर्वा ॥

पक्वं सर्वैर्वा कटूष्णैः सतिकैः

शेषं च स्यादुष्टवत् संविधानम् ॥ ५३ ॥

निम्बेत्यादि । जातसत्त्वः जातकृमिः । जातकृमिरेव पिवेत् ।
जग्धेज्ज्वल्लेग्वश्वमारस्य मूलं सक्कमिह-
रगोमूत्रेण पिष्ट्वा लेपयेत् । मूत्रैरित्यादि । तत्रैव गोमूत्रपरिषे-
चनम् । भोजयेदित्यादि । करजसर्षपशोभाजनकोशाघ्नबीजतै-
लानि स्वभावतो दुष्टव्रणयोगीनि तानि चापकान्येव । पक्कमि-
त्यादि तान्येव सर्वैः कटुकैर्मरिचादिभिः तिकैस्तु निम्बा-
दिभिः सामान्यकषायपरिभाषया कषायीकृतैः पक्वानीति । अत्र
पाठान्तरमप्यस्ति विस्तरभयात् न लिखितम् । शेषमित्यादि ।
दुष्टवत् दुष्टव्रणवत्, तुल्यचिकित्सितत्वात् । अन्ये तत्र “शेष
च स्यात् पूर्ववत् संविधानम्” इति पठन्ति । तत्रापि पूर्वश-
ब्देन दुष्टव्रणविधिरुच्यते । कुष्टवत् संविधानमिति पाठान्तरम् ।
तत्रेच्छति गयी ॥ ५१—५३ ॥

सप्तपर्णकरञ्जार्कमालतीकरवीरजम् ॥

सुहीशिरीषयोर्मूलं चित्रकास्फोटयोरपि ॥ ५४ ॥

विषलाङ्गलवज्राख्यकासीसालमनःशिलाः ॥

करञ्जबीजं त्रिकटु त्रिफलां रजनीद्वयम् ॥ ५५ ॥

सिद्धार्थकान् विडङ्गानि प्रपुष्पाडं च संहरेत् ॥
 मूत्रपिष्टैः पचेदेतैस्तैलं कुष्ठविनाशनम् ॥ ५६ ॥
 एतद्वज्रकमभ्यङ्गाच्चाडीदुष्टव्रणपहम् ॥
 सिद्धार्थककरजौ द्वौ द्वे हरिद्रे रसाञ्जनम् ॥ ५७ ॥
 कुटजश्च प्रपुष्पाडसप्तपर्णी मृगादनी ॥
 लाक्षासर्जरसोऽर्कश्च सास्फोतारग्वधौ लुही ॥ ५८ ॥
 शिरीषस्तुवराख्यस्तु कुटजाख्यस्तौ वचा ॥
 कुष्ठं कृमिघ्नं मज्जिष्ठा लाङ्गली चित्रकं तथा ॥ ५९ ॥
 मालती कटुतुम्बी च गन्धाह्वा मूलकं तथा ॥
 सैन्धवं करवीरश्च गृहधूमं विषं तथा ॥ ६० ॥
 कम्पिलकं ससिन्दूरं तेजोह्वातुत्थकाह्वये ।
 समभागानि सर्वाणि कल्कपेष्याणि कारयेत् ॥ ६१ ॥
 गोमूत्रं द्विगुणं द्यास्तिलतैलाच्चतुर्गुणम् ॥
 कारञ्जं वा महावीर्यं सार्पपं वा महागुणम् ॥ ६२ ॥
 अभ्यङ्गात् सर्वकुष्ठानि गण्डमालाभगन्दरान् ।
 नाडीदुष्टव्रणान् घोरान् नाशयेन् नात्र संशयः ६३ ॥
 महावज्रकमित्येतत् नास्त्रा तैलं महागुणम् ।

सप्तपर्णेत्यादि । मालती जाती । लुही सेहुण्डः । आस्फोता सारिवा । विष प्रसिद्धम् । लाङ्गलशब्देन कलिकारिकोच्यते । वज्राख्यः द्वितीयसेहुण्डः अत्र वा । कासीसं हीराकसम् । आल हरितालम् । शेष प्रसिद्धम् । स्नेहचतुर्थीशो भेषजकल्कः स्नेहाच्चतुर्गुणो द्रवः इति न्यायेनैव पक्तव्यम् । द्रवशब्देन गोमूत्र, वज्रतैले गोमूत्रेणैव द्रवकार्यम् । तैल तिलतैलम् । गयी तु वज्रकतैले दुष्टव्रणाधिकारात् प्रायेण सर्षपतैलस्य विधानात् सर्षपतैलं विपाच्यमाह । अस्याग्रे केचित् महावज्रक पठन्ति । तच्च निबन्धकारैर्न पठितम् ॥ ५४—६३ ॥—

पित्तावापैर्मूत्रपिष्टैस्तैलं लाक्षादिकैः कृतम् ॥ ६४ ॥
 सप्ताहं कटुकालाच्चां निदधीत चिकित्सकः ।
 पीतवन्तं ततो मात्रां तेनाभ्यक्तं च मानवम् ॥ ६५ ॥
 शोषयेदातपे तस्य दोषा गच्छन्ति सर्वशः ।

कुष्ठदुष्टव्रणे बहिःशोधनं तैलं निर्दिश्य अन्तःशोधनार्थं तैलमुद्दिशन्नाह—पित्तेत्यादि । पित्तावापैः गोपित्तावापैः, पित्त गोपितम् । मूत्र गोमूत्रम् । तच्च तैलाच्चतुर्गुणम् । तैल तिल-तैलम् । लाक्षादिको लाक्षारेवतकुटजाश्वमारकद्रफलेत्यादिको द्रव्यसंग्रहणीयोक्तः, अथवात्रैव पठितो लाक्षासर्जरसरसाञ्जन-प्रपुष्पाडधान्याश्वमारकार्ककुटजारवेतादिकः, द्वयोरप्यल्पान्तर-त्वान् । कृत संस्कृतमित्यर्थः । दोषा गच्छन्ति सर्वशः ऊर्ध्वमध-स्तिर्यगित्यर्थः । गयी तु सर्वश इति बहुधाच्छिस्, वैफल्यगम-नापेक्षया कृत्स्नश्च इत्यर्थः ॥ ६४ ॥ ६५ ॥—

सुतदोषं समुत्थाप्य स्नातं खदिरवारिणा ॥ ६६ ॥
 यवागूं पाययेदेनं साधितां खदिराम्बुना ।

सुतदोषमित्यादि । खदिरवारिणा खदिरोदकेन षडङ्गोदकक-

ल्पनया कल्पितेन । उष्णामिनसस्य शीतखदिराम्बुना स्नानं कथं क्रियते ? आतपसन्तसस्य जीनोदकस्नानं कुष्ठक्षिरोगकृदिति चेत्, तत्र तोयावगाहो निषिद्धः, न पुनस्तोयपरिपेकः । “सुतदोषं ततः स्नानं शीतेन खदिराम्बुनेति” क्वचित् पाठः ॥ ६६ ॥—

एवं संशोधने वगे कुष्ठमेवौषधेषु च ॥ ६७ ॥
 कुर्यात्तैलानि सर्पीपि प्रेदहोद्धर्पणानि च ।
 प्रातः प्रातश्च सेवेत योगान् वैरेचनान् शुभान् ॥ ६८ ॥
 पञ्च पट् सप्त चाष्टौ वा यैरुत्थानं न गच्छति ।

एवमित्यादि । संशोधने वगे इति संशोधनसंशमनी-याभ्याथोक्तानि त्रिद्विदादीनि कुष्ठान्यष्टौ ॥ ६७—६८ ॥—
 कारभं वा पिबेन्मूत्रं जीर्णे तत्क्षीरभोजनम् ॥ ६९ ॥
 जातसत्त्वानि कुष्ठानि भ्रासैः षडभिरपोहति ।

कारभमित्यादि । करभा उट्टी । अथ प्रयोगः । सौश्रुत इति जेज्जटगयदासाभ्यां व्याख्यातत्वान् मयापि व्याख्यातः ॥ ६९ ॥

दिदक्षुरन्तं कुष्ठस्य खदिरं कुष्ठपीडितः ॥ ७० ॥
 सर्वथैव प्रयुजीत स्नानपानाशनादिषु ।
 यथा हन्ति प्रवृद्धत्वात् कुष्ठमातुरभोजसा ॥

तथा हन्त्युपयुक्तस्तु खदिरः कुष्ठभोजसा ॥ ७१ ॥
 कुष्ठेषु खदिरस्य सर्वथोपयोगिलं दर्शयन्नाह—दिदक्षुरित्यादि । दिदक्षुः द्रष्टुमिच्छुः । अन्तः विनाशनम् । खदिरः कुष्ठभोजसा इत्यत्र भोजःशब्देन प्रभावो वीर्यशक्तिरुच्यते ॥ ७० ॥ ७१ ॥

नीचरोमनखोऽश्रान्तो हिताद्यौषधतत्परः ।
 योषिन्मांससुरावर्जी कुष्टी कुष्ठमपोहति ॥ ७२ ॥

इदानीं प्रतिषेधविधिमाह—नीचरोम इत्यादि ॥ ७२ ॥

इति श्रीडल्हणविरचिताया निबन्धसंग्रहाख्याया सुश्रुत-
 व्याख्यायां चिकित्सास्थाने नवमोऽध्यायः ।

दशमोऽध्यायः ।

अथातो महाकुष्ठचिकित्सितं व्याख्यास्यामः ॥ १ ॥
 यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । अस्मिन्नध्याये महता क्षुद्राणां च कुष्ठानां चिकित्सितस्य प्रोक्तत्वात् महच्च तत् कुष्ठचिकित्सितं चेत्वेके व्याचक्षते । तन्न, कुष्ठानां महता चापीत्यादिकेनाभ्यापनसंग्रहा-नीयोक्तेन विरोधात्; तस्माद्वालसुप्रविष्टानि सप्त कुष्ठानि महान्तीत्यतो महतां धालसुप्रविष्टानां कुष्ठानां चिकित्सितमिति व्याख्यानयन्ति । गयी तु महतां सप्तानां काकणकवर्जिताना-मित्याह ॥ १ ॥ २ ॥

कुष्ठेषु मेहेषु कफामयेषु
 सर्वाङ्गशोफेषु च दारुणेषु ।

कृशत्वमिच्छत्सु च मेदुरेषु ।

योगानिमानग्र्यमतिर्विदध्यात् ॥ ३ ॥

कुष्ठेषु इत्यादि । कुष्ठदीनां चतुर्णामपि दारुणेष्वपीति विशेषणम् । कफामया अग्निसादकप्रसेकादयः । मेदुरा मेदस्विन । अग्र्यमतिरिति वैद्यस्य विज्ञेयं विहितं, अग्र्यमति कुशाग्रीयमतिः प्रवृत्तिवयोबलशरीरादीनामवस्थान्तराणि यो जानातीत्यर्थः ॥ ३ ॥

क्षुण्णान् यवान्निःपूतान् रात्रौ गोभूत्रपर्युषितान् महति किलिञ्जे शोषयेत्, एवं सप्तरात्रं भावयेत् शोषयेच्च ; ततस्तान् कपालभृष्टान् शक्नुन् कारयित्वा, प्रातः प्रातरेव कुष्ठिन् प्रमेहिणं वा सालसारादिकषायेण कण्टकिवृक्षकषायेण वा पाययेत् भल्लातकप्रपुञ्जाडावलगुजाकचित्रकविडङ्गमुस्तचूर्णचतुर्भाग्युक्तान् ; एवमेव सालसारादिकषायपरिपीतानामारग्वधादिकषायपरिपीतानां वा गोशकृद्भूतानां वा यवानां शक्नुन् कारयित्वा भल्लातकादीनां चूर्णान्यावाप्य खदिराशननिम्बराजवृक्षरोहितकगुडूचीनामन्यतमस्य कषायेण शर्करामधुरेण द्राक्षायुक्तेन दाडिमवेतसास्लेन सैन्धवलवणान्वितेन पाययेद्देश सर्वमन्थकल्पः ॥ ४ ॥

यावकांश्च भक्ष्यान्धानोलुम्बककुलमाषापूपपूर्णकोशोत्कारिकाशङ्कुलिकाकुणावीप्रभृतीन् सेवेत । यवविधानेन गोधूमवेणुयवानुपयुजीत ॥ ५ ॥

क्षुण्णानित्यादि । किलिजः वंशादित्वग्रथितपेटकाकारः । कपालः घटादिकर्परः । कण्टकिवृक्षाः खदिरवदरारिमेदसुगदारुप्रभृतयः । भल्लातकादिचूर्णम् । चतुर्भागानिति सर्वशक्तुप्रयोगेषु चूर्णप्रक्षेपमात्रपरिभाषेयम् । एवमित्यादि । परिपीतानां भावितानाम् । दाडिमाम्लवेतससैन्धवादीनामत्र यावताम्ललवणता तावतीप्रक्षेपपरिमाणमात्रा । यावकानित्यादि । धानाः शुष्कभृष्टयवाः । उलुम्बकाः सरसाः भृष्टयवाः । कुलमाषाः यवपिष्टमयाः अम्लरसखिन्नाः सुगडादयः । अपूपाः स्थूलपूपाः । पूर्णकोशाः यवपिष्टमया एव कुष्ठहितशमीधान्यस्विनविदलादिपूर्णकोष्ठाः । उत्कारिका संयावप्रकाराः । शङ्कुल्यो यवप्रकारेण संस्कृतैस्त्रिलैर्यवपिष्टेन शङ्कुलीकल्पेन विधेयाः । कुणावी यवपर्पटी । प्रभृतिग्रहणादन्तर्गतपुडादयः । कुणावीत्यत्र अन्ये तु कोनाडिकेति पठन्ति । तत्रापि स एवार्थः । गयी तु उत्कारिकाग्रं चित्रेति पठति, चित्रा अपूपविशेषः । वेणुयवाः वंशफलानि ॥ ४ ॥ ५ ॥

अरिष्टानतो वक्ष्यामः—पूतीकचव्यचित्रकसुरदारुसारिवाद्गन्तीत्रिकटुकानां प्रत्येकं षट्पलिका भागा बदरकुडवखिलफलाकुडव इत्येतेषां चूर्णानि ततः पिप्पलीमधुघृतैरन्तःप्रलिप्ते घृतभाजने प्राक्-

कृतसंस्कारे समोदककुडवानयोरजोऽकुडवमर्थतुलां च गुडस्याभिहितानि चूर्णानि आवाप्य खनुगुप्तं कृत्वा यवपल्ले सप्तरात्रं वासयेत्, ततो यथावलमुपयुजीतैषोऽरिष्टः कुष्ठमेहमेदःपाण्डुरोगश्वथूनपहन्ति । एवं सालसारादौ न्यग्रोध्रादावारग्वधादौ चाऽरिष्टान् कुर्वीत ॥ ६ ॥

इदानीं मद्यसात्स्याना वातकफकुष्ठिनामरिष्टान् ततः आसवसुरे च आह—अरिष्टानित्यादि । त्रिफलायाः समुदितायाः कुडव इति केचित्, अन्ये तु संज्ञायाः संज्ञिन एव प्रधानत्वमिति प्रत्येकमेव कुडव मन्यन्ते । जलस्य सप्त कुडवा अष्टाविंशतिपलानीति जेज्जट ; तन्नेच्छति गयी, सर्वेष्वेव तन्नेषु अष्टपलद्रवस्य कुडवत्वात् । एष पिण्डारिष्टसंज्ञकः कुष्ठहरखदिरादिकषायेणालोज्य पातव्यः । पिण्डासवस्य पलद्वयं पलं वा, कुष्ठहरस्य खादिरकाथस्य अञ्जलिमात्राः यथानलमुपयुजीत इत्येके । अत्र चूर्णानामतिबाहुल्यात् पूत एवारिष्टः पेय इत्येके, पिण्डासववदपूत एव पेय इत्यन्ये । अस्मिन् योगे पाठान्तरं व्याख्यानान्तरमप्यस्ति तच्च विस्तरमयान् लिखितम् ॥ ६ ॥

आसावानतो वक्ष्यामः—पलाशभस्मपरिष्कृतस्य उष्णोदकस्य शीतीभूतस्य त्रयो भागा द्वौ फाणितस्यैकध्वमरिष्टकल्पेन विदध्यात् । एवं तिलादीनां क्षारेषु सालसारादौ न्यग्रोध्रादावारग्वधादौ मूत्रेषु चासवान् विदध्यात् ॥ ७ ॥

पलाशेत्यादि । त्रयो भागाः आढकत्रयम् । द्वौ भागौ फाणितस्य आढकद्वयम् । अरिष्टकल्पेनेति पूतीकादिवत् । अत्र त्रिफलायाश्चूर्णादि सर्व पूर्वाक्तमुन्नेयम् । विदध्यात् कुर्यादित्यर्थः । तिलादीनामित्यादि तिलादिरश्मरीपठितः तिलापामार्गकदलीपलाशेत्यादिकः ॥ ७ ॥

अथ सुरा वक्ष्यामः—शिशपाखदिरयोः सारमादायोत्पाद्य चोत्तमारणीब्राह्मीकोशातकीस्तत्सर्वमेकतः कषायकल्पेन विपाच्योदकमाददीत मण्डोदकार्थं किण्वपिष्टमभिषुण्ण्याच्च यथोक्तमेवं सुरा । सालसारादौ न्यग्रोध्रादावारग्वधादौ च विदध्यात् ॥ ८ ॥

सुराविधानमाह—अथेत्यादि । उत्तमारणी उत्तमकरणी । कोशातकी देवदाली । उदकशब्दोऽत्र काथे वर्तते । किण्वपिष्टमभिषुण्ण्यात् सन्दध्यात् यथोक्तं सूत्रस्थाने विरेचसाधिकारे । कषायकल्पेन विपाच्य इति शिशपाखदिरयोः सारभागद्वयमादाय एक च भागमुत्तमकरण्यादीनां कुत एतदिति ? साराणां कुष्ठहरत्वात् ; तुलामेका चतुर्भिः सदकोणैरुत्काथ्य द्रोणावशिष्टमवतार्य किण्वपिष्टयोः प्रमाणादिकल्पनं विदध्यात् कुर्यादित्यर्थः ॥ ८ ॥

अतोऽवलेहान् वक्ष्यामः—खदिरासननिम्बराज-

वृक्षशालसारकाथे तत्सारपिण्डान् श्लक्ष्णपिण्डान् प्रक्षिप्य विपचेत्, ततो नातिद्रवं नातिसान्द्रमवतार्य तस्य पाणितलपूर्णमप्रातराशौ मधुमिश्रं लिह्यात् : एवं शालसारादौ न्यग्रोधादावारग्वधादौ च लेहान् कारयेत् ॥ ९ ॥

लेहानित्यादि । खदिरादीनां द्रोणमेकं पानीयस्य द्रोणचतुष्टयं, एतद्द्रोणशेषं ग्राह्यम् । पुनः पात्रात् घनीभवत्यस्मिन् कुटजावलेहचूर्णप्रक्षेपणप्रमाणेन बीजेन प्रत्येकं सार्धपलानां पञ्चानामेव श्लक्ष्णपिण्डानां पिण्डान् प्रक्षिप्य पाणितीभूतमवतारयेत् । यद्यपि पाणितल कर्षमित्युक्तं, तथापि पूर्णगन्दात् पाणितल हस्ततल अङ्गुलिरहितं व्याख्यातम् । अप्रातराशः सायमेव भुञ्जानः । गयी तु शालसारं न पठति, खदिरादीनि चत्वार्येव पठति ॥ ९ ॥

अतश्चूर्णक्रियां वक्ष्यामः—शालसारादीनां सारचूर्णप्रस्थमाहृत्यारग्वधादिकषायपरिपीतमनेकशः शालसारादिकषायेणैव पाययेत्; एवं न्यग्रोधादीनां फलेषु, पुष्पेषु आरग्वधादीनां चूर्णक्रियां कारयेत् ॥ १० ॥

अथेत्यादि । परिपीतं भावितम् । शालसारादिचूर्णप्रस्थे भाव्ये आरग्वधादिकाथनीयद्रव्यस्यापि प्रस्थमेव । चतुर्भिरुदकप्रस्थैरुक्ताथ्य अष्टभागावशिष्टमवतार्य प्रागुक्तं चूर्णमार्दीकृत्य शोषयेत् । एव सप्ताहं भावयित्वा ततश्चूर्णकर्षं, शालसारादिद्रव्यपलं षोडशभिरुदकपलैर्निःकाथ्य पादावशिष्टेन तेन काथेन षोडशगुणेन पिबेत्, कुष्ठानामुत्तममात्रार्हत्वात् ॥ १० ॥

अत ऊर्ध्वमयस्कृतीर्वक्ष्यामः—तीक्ष्णलोहपत्राणि तनूनि लवणवर्गप्रदिग्धानि गोमयाग्निप्रतप्तानि त्रिफलाशालसारादिकषायेण निर्वापयेत् षोडशवारान्, ततः खदिराङ्गारतप्तानि उपशान्ततापानि सूक्ष्मचूर्णानि कारयेद्वाढतान्तवपरिस्त्रावितानि, ततो यथाबलं मात्रां सर्पिर्मधुभ्यां संसृज्योपयुजीत, जीर्णं यथाव्याध्यनम्लमलवणमाहारं कुर्वीत, एवं तुलामुपयुज्य कुष्ठमेहमेदःश्वयथुपाण्डुरोगोन्मादापसारानपहत्य वर्षशतं जीवति, तुलायां तुलायां वर्षशतगुणोत्कर्षः, एतेन सर्वलौहेषु अयस्कृतयो व्याख्याताः ॥ ११ ॥

अत इत्यादि । तनूनि अधनानि तिलोत्सेधमात्राणि । लवणवर्गप्रदिग्धानि सैन्धवसौवर्चलोद्भिदविडसमुद्रलवणादिकल्केन लिप्तानि । खदिराङ्गारतापनमपि षोडशवारान् । घनतान्तव निविडवन्नम् । मात्रामिति अल्पमित्यर्थः, पञ्चगुञ्जादिक्रमवृद्ध्या लौहमाषचतुष्टयः संसृज्य सम्यक् सप्त्रा, सम्यक् सष्टिल्लु लौहमयपात्रे लौहदण्डमर्दनेन मधुघृतलौहैः सम्यगेकीभावः । उपयुक्ते पुनरस्मिन् षडङ्गकलेन कुष्ठहरखदिरादिकथितजलं षष्टि-

गुणमनुपानं पारम्पर्योपदेशान् । एव प्रमेहादौ प्रमेहादिहरकथितमेव जलमनुपानम् । एवमाहारोऽपि । यथाव्याधि यथारोगमेव कुष्ठे कुष्ठहरं, मेहे मेहहरमिति । अनम्ललवणं तु सर्वथा व्याधिहरम् । एतेनेत्यादि एतेन कथितलौहरसायनक्रमेण, सर्वलौहेषु त्रपुसीसतप्त्रसुवर्णेषु, अयस्कृतयो विशेषेण व्याख्याताः प्रकर्षेण कथिताः ॥ ११ ॥

त्रिवृच्छ्यामाग्निमन्थसप्तलाकेवुकशङ्किनीतिल्वकत्रिफलापलाशांशशपानां खरसमादाय पालाश्यां द्रोण्यामभ्यासिच्य खदिराङ्गारतप्तमयःपिण्डं त्रिसप्तकृत्यो निर्वाप्य तमादाय पुनरासिच्य स्थाल्यां गोमयाग्निना विपचेत्, सिध्यति चास्मिन् पिप्पल्यादिचूर्णभागं द्वौ मधुनस्तावद्धृतस्येति दद्यात्, ततश्चतुर्थभागावशिष्टमवतार्य परिस्त्राव्य भूयोऽग्नितप्तानि अयःपत्राणि प्रक्षिपेत्, ततः प्रशान्तमायसे पात्रे खनुगुप्तं निदध्यात्, ततो यथायोगं शुक्तिं प्रकुञ्चं चोपयुजीत, जीर्णं यथाव्याध्याहारमुपसेवेत्, एषौषधायस्कृतिरसाध्यं कुष्ठं प्रमेहं वा साधयति स्थूलमपकर्षति शोफमुपहन्ति सन्नमग्निमुद्धरति विशेषेण चोपदिश्यते राजयक्ष्मिणां वर्षशतायुश्चानया पुरुषो भवति । शालसारादिकाथमासिच्य पालाश्यां द्रोण्यामयोघ्नं तप्तं निर्वाप्य कृतसंस्कारे कलशेऽभ्यासिच्य पिप्पल्यादिचूर्णभागं क्षौद्रं गुडमिति च दत्त्वा खनुगुप्तं निदध्यात्, एतां महौषधायस्कृतिमासमर्थमासं वा स्थितां यथाबलमुपयुजीत । एवं न्यग्रोधादावारेवतादिषु च विदध्यात् ॥ १२ ॥

औषधायस्कृतिमुपदिशन्नाह—त्रिवृदित्यादि । श्यामा वृद्धदारकः । सप्तला यवतिका । शङ्किनी तद्भेदः । तिल्वकः पट्टिकारोगः । खरसमादायेति पञ्चशतपलानि, एषां खरसालाभे प्रतिनिधित्वा चूर्णानामाढकमुदके रात्रिपर्युषितं खरसवद्ग्राह्यम् । वृद्धवैद्यास्तु काथेऽपि खरसशब्दं मन्यन्ते । तत्र त्रिवृदादिकाथस्य पञ्चशतपलानि । गयी तु त्रिवृदादीनां शिशपान्तानां द्वादशानां द्रोणमपां चतुर्भिर्द्रोणैरुक्ताथ्य द्रोणावशिष्टं कषायं ग्राह्यमिति मन्यते । पालाश्यां द्रोण्यामभ्याषिच्य द्रोणी जलप्रक्षेपणी । अभ्यासिच्यं प्रक्षिप्य । सा च आर्द्रपलाशमयी कर्तव्या । खदिगिराङ्गारेत्यादि लौहपिण्डं पञ्चाशत्पलप्रमाणम् । त्रिसप्तत्यं इति एकविंशतिवारान् । तमादायेति द्रवं पुनरासिच्य सप्तार्थं गोमयाग्निना विपचेत् । ततश्चतुर्भागावशिष्टमवतार्य त्रिफलापलाशांशशपानां भूयोऽग्नितप्तानि अयःपत्राणि प्रक्षिपेदिति । तत्र कषायं पाययेत् हपत्राणि खदिराङ्गारतप्तानि पुनरपि निर्वाप्य, कषायां वा त्राणि तेनैव कषायेण श्लक्ष्णपिण्डानि, तस्मिन्नेव हस्तिमेहिनं रापचेत् । सिध्यति चास्मिन् पिप्पल्यादिचूर्णभागं द्वौ मधुनः लौहपिण्डसममेव, सिद्धशीते द्वौ मधुनः

स्यापि तावत् पलशतं दद्यात् । गयी तु पिप्पल्यादिमधुसर्पिषामन्यथा भागकल्पनं कृतवान्, तच्च विस्तरभयान्न लिखितम् । ततः प्रशान्तमित्यादि प्रशान्तं सिद्धमुच्यते । श्रुक्तिः अर्धपलम् । प्रकुञ्चः पलम् । सन्नममिसुद्धरति उत्कर्षयति । शालेत्यादि । शालसारादिकाश्च द्रोणं पालाशद्रोण्यामभ्याषिच्य, अपरे पञ्चशतपलानि मन्यन्ते । अयोधनं कर्मकारभाण्डिभिस्तप्तायस्ताडनाभिः पूर्ववदेकविंशतिवारानभिसंयोज्य शीतीकृत्य, तानि च निर्वापणसाधितलोहपत्राणि तेनैव कषायेण श्लक्ष्णपिष्टानि अरिष्टसंस्कारविधिना विहितसंस्कारे कलशे यावता च मन्दकटुत्वमरिष्टं स्यात् तावच्चूर्णं दत्त्वा मासं शीतेऽर्धमासमुष्णे च स्थापयेत् । अत्र मधु पुराणमवगन्तव्यम् । तच्च कषायचतुर्थांशेन, तत्सम एव जीर्णगुडः । अयोधनांस्तप्तान् इत्यत्र घनशब्देनैव लोहपिण्डे प्राप्ते अयःशब्दस्तीक्ष्णलौहप्रापणाय सीसकादिपरिहाराय च । अन्ये तु अत्र पिप्पल्यादि लौहसम, तद्विगुणं क्षौद्रं गुडं च दद्यात् । लौहप्रमाणं तु पूर्वयोगे व्याख्यातम् । एवमित्यादि आरेवतादिषु आरग्वधादिषु । विदध्यात् अयस्कृतिं कुर्यात् ॥ १२ ॥

अतः खदिरविधानमुपदेक्ष्यामः—प्रशस्तदेशजातमनुपहतं मध्यमवयसं खदिरं परितः खानयित्वा मध्यममूलं छित्त्वाऽयोमयं कुम्भं तस्मिन्नन्तरे निदद्याद्यथा रसग्रहणसमर्थो भवति, ततस्त्वं गोमयमुदावलिप्तमवकीर्येन्धनैर्गोमयमिश्रैरादीपयेत्, यथास्य दह्यमानस्य रसः स्रवति अधस्तात्, यदा जानीयात् पूर्णं भाजनमिति अथैवमुद्धृत्य परिस्त्राव्य रसमन्यस्मिन् पात्रे निधायानुगुप्तं निदध्यात्, ततो यथायोगं मात्रामामलकरसमधुसर्पिर्भिः संसृज्योपयुञ्जीत, जीर्णे भल्लातकविधानवदाहारः परिहारश्च, प्रस्थे चोपयुक्ते शतं वर्षाणामायुषोऽभिवृद्धिर्भवति । खदिरसारतुलामुदकद्रोणे विपाच्य षोडशांशावशिष्टमवतार्यानुगुप्तं निदध्यात्, तमामलकरसमधुसर्पिर्भिः संसृज्योपयुञ्जीत । एष एव सर्ववृक्षसारेषु कल्पः । खदिरसारचूर्णतुलां खदिरसारकाथमात्रां वा प्रातः प्रातरुपसेवेत, खदिरसारकाथसिद्धमाविकं वा सर्पिः । अमृतवल्लीखरसं काथं वा प्रातः प्रातरुपसेवेत, तत्सिद्धं वा सर्पिः । अपराल्ने ससर्पिष्क्रमोदनमामलकयूषेण भुञ्जीतैव मासमुपयुज्य सर्वकुष्ठैर्विमुच्यत इति ॥ १३ ॥

अत इत्यादि । खदिररसेन तुल्यं आमलकरसः । मधुघृते तु समस्ते तावत्पि द्रव्यपादिके । भल्लातकविधानवदन्नाहारे क्षीरं कुष्ठकरमपि न विरुद्धं, रसायनशक्तेरचिन्त्यशक्तित्वात् : शेषं सुबोधम् । खदिरसारस्य खरसालाभे अनुकल्पितं खरसमुद्दिशन्नाह—खदिरसारेत्यादि । 'एष एवेति' पूर्वमात्रयोपयो-

ज्यः । स्नेहकषायपरिभाषाकल्पनया कषायं कृत्वा तस्य पादिकं सर्पिः; अपथ्यमप्याविकं सर्पिः पथ्यत्वेनात्राभिहितं, द्रव्यसंयोगशक्तेरचिन्त्यत्वात् । अन्ये तु सर्पिरेव पठन्ति न पुनराविकम् । अमृतैत्यादि अमृतवल्ली गुडची ॥ १३ ॥

कृष्णतिलभल्लातकतैलामलकरससर्पिषां द्रोणं शालसारादिकषायस्य च त्रिफलात्रिकटुकपरूषफलमज्जविडङ्गफलसारचित्राकार्वाङ्गुजहरिद्राद्वयत्रिवृहन्तीन्द्रयवयष्टीमधुकातिविषारसाञ्जनप्रियङ्गूनां पालिका भागास्तानैकध्वं स्नेहपाकविधानेन पचेत्, तत्साधुसिद्धमवतार्य परिस्त्राव्यानुगुप्तं निदध्यात्, तत उपसंस्कृतशरीरः प्रातः प्रातरुत्थाय पाणिशुक्तिमात्रं क्षौद्रेण प्रतिसंसृज्योपयुञ्जीत, जीर्णे मुद्रामलकयूषेणालवणेन सर्पिष्मन्तं खदिरोदकसिद्धं मृदोदनमश्नीयात् खदिरोदकसेवी, इत्येवं द्रोणमुपयुज्य सर्वकुष्ठैर्विमुक्तः शुद्धतनुः स्मृतिमान् वर्षशतायुररोगी भवति ॥ १४ ॥

भवति चात्र ।

सुरामन्थासवारिष्टालिहंश्चूर्णान्यस्कृतीः ॥

सहस्रशोऽपि कुर्वीत बीजेनानेन बुद्धिमान् ॥ १५ ॥

स्नेहसामान्यात् मिश्रक स्नेहविशेषं निर्दिशन्नाह—कृष्णतिलेत्यादि । तेषां कृष्णतिलानां भल्लातकानां च तैलम् । तदेतत् सर्पिषा सह स्नेहद्रोणत्रयमामलकरसशालसारादिकषायद्रोणाभ्यां त्रिफलादिभिः कल्कीकृतैर्विपचेत् । उपसंस्कृतशरीरः वमनादिभिः इत्यर्थः । पाणिशुक्तिः पलमित्यर्थः । सहस्रशोऽपीति अपिशब्दात् खदिरसारप्रयोगे सारस्नेहयोरुक्तेन कल्पेन कल्पनमिति समुच्चिनोति ॥ १४ ॥ १५ ॥

इति श्रीडल्हनविरचितायां निबन्धसंप्रदाह्यायां सुश्रुतव्याख्यायां चिकित्सितस्थाने दशमोऽध्यायः ।

एकादशोऽध्यायः ।

अथातः प्रमेहचिकित्सितं व्याख्यास्यामः ॥ १ ॥

यथोवाच भगवान्धन्वन्तरिः (सुश्रुताय) ॥ २ ॥

द्वौ प्रमेहौ सहजोऽपथ्यनिमित्तश्च भवतः । तत्र सहजो मातृपितृबीजदोषकृतः, अहिताहारजोऽपथ्यनिमित्तः । तयोः पूर्वणोपद्रुतः कृशो रूक्षोऽल्पाशी पिपासुर्भृशं परिसरणशीलश्च भवति, उत्तरेण स्थूलो बद्धाशी स्निग्धः शय्यासनस्वप्नशीलः प्रायेणेति । तत्र कृशमन्नपानप्रतिसंस्कृताभिः क्रियाभिश्चिकित्सेत, स्थूलमपतर्पणयुक्ताभिः ॥ ३ ॥

१ 'अग्निसंयोगसंस्कारशक्तेः' इति पा० ।

द्वारिव्यादि । मातृपितृबीजदोषत इत्यादि । अत्र केचिदाहुः, स्त्रीणां प्रमेहा न भवन्तीति, तथा हि तन्त्रान्तरे “रजःप्रसेकात् नारीणां मासि मासि विशुद्धयति । सर्वं शरीरं दोषाश्च न प्रमेहन्तत्यतः स्त्रियः” — इति । एतत् न युक्तं सर्वतन्त्रा-प्रसिद्धेः, प्रत्यक्षविरोधाच्च । अहितेत्यादि । कृश काश्यादिलक्षणयुक्त सहजमित्यर्थः । स्थूल स्थौल्यादिधर्मयुक्त अहिता-हारविहारजमित्यर्थः । अत्र अपतर्पयति इति अपतर्पण लङ्घन, अपतर्पणानि व्यायामशोधनानि तित्ककटुकानि च ॥ १—३ ॥

सर्व एव च परिहरेयुः सौवीरकतुषोदकशुक्र-मैरेयसुरासवतोयपयस्तैलघृतैश्चुविकारदधिपिष्टा-न्नाम्लपानकानि ग्राम्यान्पौदकमांसानि चेति ॥ ४ ॥

सौवीरक विरेचनाध्यायोक्तम् । तुषोदक तत्रोक्तमेव । काजिक शुक्रमुक्तम् । सुरासवयोः प्रत्येकनिष्पादितयोरेकी-कृत्य पुनःसन्धानं मैरेयम् । सुरा पिष्टमयी । द्रवप्रधानः आसवः । आनूपाः महिषादयः । औदकाः मत्स्यादयः ॥ ४ ॥

ततः शालिषष्टिकयवगोधूमकोद्रवोद्दालकानन-वान् भुञ्जीत चणकाढकीकुलत्थमुद्रविकल्पेन ति-क्तकषायाभ्यां शाकगणाभ्यां निकुम्भेज्जुदीसर्षपात-सीतैलसिद्धाभ्यां बद्धमूत्रैर्वा जाङ्गलैर्मसैरपहतमे-दोभिरनम्लैरघृतैश्चेति ॥ ५ ॥

उद्दालकाः अरण्यकोद्रवाः । अनवाः पुराणाः । तिक्तगणः प्रपुन्नाटपटोलादिकः । कषायगणः वटशुङ्गादिकः । तेषां शाकानां साधनाङ्गानि निकुम्भादितैलानि । निकुम्भा दन्ती । बद्धमूत्रैः एणादिभिः । अपहतमेदोभिरिति अविद्यमानमेदोभिः ॥ ५ ॥

तत्रादित एव प्रमेहिणं स्निग्धमन्यतमेन तैलेन प्रियङ्गवादिसिद्धेन वा घृतेन वामयेत् प्रगाढं विरे-चयेच्च, विरेचनादनन्तरं सुरसादिकषायेणास्थाप-येत् महौषधमद्रदारुमुस्तावापेन मधुसैन्धवयुक्तेन, दह्यमानं च न्यग्रोधादिकषायेण निःस्नेहेन ॥ ६ ॥

रुक्षस्य मेहिनो वमननिषेधात् तदितरस्य मेहिनो बलवत्तश्च वमनमुपदिशन्नाह—तत्रेत्यादि । तैलेनान्यतमेनेति निकुम्भादि-तैलानामनन्तरनिर्दिष्टानामेकतमेन; अथवा स्नेहोपयोगिको-क्तमेहहरनिकुम्भसर्षपातसीपिचुमर्दातिमुक्तकस्नेहानामन्यतमेन सिद्धम् । पैतिकेषु तु मेहेषु सामान्यस्नेहपाकपरिभाषार्थकल्प-नया प्रियङ्गवादिसिद्धेन घृतेनोपस्निग्धं वामयेत्, प्रगाढं विरेच-येच्च; कफमेहे वामयेत्, पित्तमेहे विरेचयेत् । आमाशयस्थे कफपित्ते वामयेत्, पकाशयस्थे पित्ते विरेचयेत् । विरेच-नानन्तरं सप्तरात्रात् परतः वातविदग्ध्यादौ उक्तेन सुरसादि-कषायेण महौषधादिकलकयुक्तेन मधुप्रायेण, मधुसैन्धवादीनां सामान्यपरिभाषार्थकल्पेनैव सिद्धेः पुनर्वचनं स्नेहनिषेधार्थ-मित्येके, दह्यमानं च न्यग्रोधादिकषायेण आस्थापयेत् । नि-स्तेलेनेति वचनात् अल्पघृताभ्यनुज्ञानं, अल्पस्नेहार्थमित्यन्ये ।

दह्यमानमित्यादि दह्यमानं वा न्यग्रोधादिकषायेण निःस्नेहेन ‘आस्थापयेत्’ इति शेषः । निःस्नेहेनेति अल्पघृतेन, निःस्नेहेनेत्यत्र निस्तेलेनेति केचित् पठन्ति ॥ ६ ॥

ततः शुद्धदेहमामलकरसेन हरिद्रां मधुसंयुक्तां पाययेत्, त्रिफलाविशालदेवदारुमुस्तकषायं वा, शालकम्पिलकमुष्कककलकमक्षमात्रं वा मधुमधु-रमामलकरसेन हरिद्रायुतम्, कुटजकपित्थरोहि-तविभीतकसप्तपर्णपुष्पकलकं वा, निम्बार्गवधस-प्तपर्णमूर्वाकूटजसोमवृक्षपलाशानां वा त्वक्पत्रमू-लफलपुष्पकषायाणि, एते पञ्च प्रयोगाः सर्वमेहा-नामपहन्तारो व्याख्याताः ॥ ७ ॥

ततः शुद्धदेहेत्यादि । कल्पनामाह—आमलकरसस्य चत्वारि पलानि, हरिद्रा कर्षप्रमाणा, तथा मधु च कर्षप्रमाणमेव । एव विभज्य पिबेत् । त्रिफलेत्यादि । त्रिफलादीनां मुस्तान्तानां पले षोडशगुणं जलं दत्त्वा चतुर्भागावशिष्टं ग्राह्यम् । तथाचोक्तम्, “द्रव्यमोत्थितं क्वाथे दत्त्वा षोडशिकं जलम् । पादशेषं च कर्तव्यमेष क्वाथविधिः स्मृतः” इति । कुटजकपित्थेत्यादि कुटजादिभिः पुष्पशब्दः प्रत्येकं सम्बध्यते, अस्मिन् योगेऽपि मधु आमलकरसश्च अनुवर्तते । निम्बेत्यादि निम्बादीनां यानि त्वक्पत्रमूलफलपुष्पाणि तैः कृतानि कषायाणि । एष पञ्चमो योगः । एते पञ्चापि सर्वमेहेषु, साध्येषु असाध्येष्वपीत्येके, यापनार्थमित्यपरे ॥ ७ ॥

विशेषतश्चात ऊर्ध्व—तत्रोदकमेहिणं पारिजात-कषायं पाययेत्, इधुमेहिणं वैजयन्तीकषायं, सुरा-मेहिणं निम्बकषायं, सिकतामेहिणं चित्रककषायं, शनैर्मेहिणं खदिरकषायं, लवणमेहिणं पाठाऽशुरु-हरिद्राकषायं, पिष्टमेहिणं हरिद्रादारुहरिद्राकषा-यं, सान्द्रमेहिणं सप्तपर्णकषायं, शुक्रमेहिणं दूर्वा-शैवलप्लवहटकरञ्जकसेरुककषायं ककुभचन्दनक-षायं वा, फेनमेहिणं त्रिफलार्गवधमूलीकाकषायं मधुमधुरमिति; पैतिकेषु नीलमेहिणं शालसारा-दिकषायमश्वत्थकषायं वा पाययेत्, हरिद्रामे-हिणं राजवृक्षकषायं, अम्लमेहिणं न्यग्रोधादि-क्षिष्टमेहिणं मज्जिष्ठाचन्दनकषायं, शोणितमेहिणं गुडचीतिन्दुकास्थिकाश्मर्यखर्जूरकषायं मधुमिश्रं; अत ऊर्ध्वमसाध्येष्वपि योगान् यापनार्थं वक्ष्यामः, तद्यथा—सर्पिर्मेहिणं कुष्ठकुटजपाठाहिङ्गुकटुरोहि-णीकलकं गुडचीचित्रककषायेण पाययेत्, वसामे-हिणमग्निमन्थकषायं शिशपाकषायं वा, क्षौद्रमे-हिणं खदिरकमुककषायं, हस्तिमेहिणं तिन्दुकक-

पित्थशिरीषपलाशपाठासूर्वादुस्पर्शकषायं मधु-
मिश्रं हस्त्यश्वशूकरोष्ठास्थिक्षारं चेति, दह्यमान-
मौदककन्दकाथसिद्धां यवागूं क्षीरेक्षुरसमधुरां
पाययेत् ॥ ८ ॥

विशेषतः इत्यादि । अत ऊर्ध्वं वक्ष्यते इति वाक्यशेषः । तत्रे-
त्यादि पारिजस्तः पारिभद्रकः । इक्षिवत्यादि । वैजयन्ती अर-
णिका । सुरेत्यादि शैवलं शेवालम् । मूवः गोपालदमनकः । हठः
जलकुम्भिका । ककुभः सुगन्धिमूलो विटपी । कफजेषु मधु-
मधुरमिति अन्ते स्थित दशस्वपि सम्ब्रध्नन्ति, एव पैत्तिकेष्वपि;
मधुनो योगवाहिलात् मेहहरत्वाच्च । पैत्तिकेत्यादि । राजवृक्षः
किरमालकः । अत इत्यादि । कदरः आपीतसारः खदिराकारः ।
क्रमुकः पूगफलम् । मूर्वा चौरझायुः । दुःस्पर्शा दुरालभा ।
मधुमधुरमिति वचनं सर्पिर्मेंहादिकषायेष्वपि द्रष्टव्यम् । हस्त्यश्वा-
दिक्षारोदकस्य शीतस्य पानं खरतीक्ष्णत्वात् । प्रमेहिणोऽन्धातौ
क्षीणे तद्विरोधिनि पित्ते विवृद्धे दाहो भवतीति तच्चिकित्सित-
मुपदिशन्नाह—दह्यमानमित्यादि । औदककन्दकाथेत्यादि
षडङ्गकल्पक्रथितेन शालकादिकाथेन सह क्षीरेक्षुरससिद्धां शीतां
मधुमधुरां यवागूं पाययेत् । तथाचोक्तम्, “यदासु शृतशीतासु
षडङ्गादि प्रयुज्यते । कषमात्रं ततो द्रव्यं साधयेत् प्रास्थिकेऽ-
म्भसि ॥ अर्धशतं प्रयोक्तव्यं पाने पेयादिसविधौ” । पूर्वनिषिद्धस्य
यवागूपानस्यापवादः । क्षीरेक्षुरसमधुराया यवाग्वाः पानं पित्त-
मेहे एव, वातः श्लेष्ममेहेषु पुनर्यवागूपानस्य प्रतिषेध एव ॥ ८ ॥

ततः प्रियङ्ग्वनन्तायूथिकापद्मात्रायन्तिकालो-
हितिकाम्बष्ठादाडिमत्वकशालपर्णीपद्मजुङ्गकेशर-
धातकीबकुलशाल्मलीश्रीवेष्टकमोचरसेष्वरिष्टान-
यस्कृतीलैहानासवान् कुर्वीत; शृङ्गाटकगिलो-
ड्यविसमृणालकसेरुकमधुकाभ्रजम्बवसनतिनिश-
ककुभकटुङ्गरोध्रभल्लातकचर्मिवृक्षगिरिकर्णिका-
शीतशिवनिचुलदाडिमाजकर्णहरिवृक्षराजादनगो-
पघोण्टाविकङ्कतेषु वा । यवान्नविकारांश्च सेवेत ।
यथोक्तकषायसिद्धां चास्मै यवागूं प्रयच्छेत्, क-
षायाणि वा पातुम् ॥ ९ ॥

तत्र सर्वेषां मेहानां प्रथमं सामान्यान् ततो वैशेषिकांश्च
योगानभिधाय पुनररिष्टादीन् सामान्येनैव निर्दिशन्नाह—तत
इत्यादि । अनन्ता उत्पलसारिवा । पद्मा भार्गी । त्रायन्तिका
मदयन्तिका । लोहितिका मञ्जिष्ठा, रामतरुणीत्यन्ये । अम्बष्ठा
माचिका, ‘साकुर’ इति लोके । शालपर्णीत्यत्र केचित् ताल-
पर्णीति पठन्ति, तालपर्णी मुषली । जुङ्गः पुन्नागः । केशरं नाग-
केशरम् । श्रीवेष्टकः नवनीतधूपः सरलनिर्यासः । मोचरसः
शाल्मलीचोपनिर्यासः । तत्रारिष्टादयः पूर्वैर्नैव विधानेन विधे-
याः । शृङ्गाटकेत्यादि शृङ्गाटक जलमध्ये त्रिकण्टकम् ।

गिलोड्यः कन्दः प्रावृट्जातः शणपत्राकारः वल्लीयुक्तः चर्म-
प्वतीनदीभवश्चेद् वर्तुलपाषाणसदृशः ‘गुगिलोट’ इति लोके ।
विसं पद्ममूलम् । तस्य स्थूलप्ररोहो मृणालम् । असनः वीजकः ।
तिनिशः स्यन्दनः । कटुवृक्षः अरलुकः । चर्मिवृक्षः चर्मलोह
इति प्रसिद्धः लकुचद्रुमाकारो महावृक्षः । गिरिकर्णिका द्वे-
तस्यन्दः । शीतशिवः शतपुष्पाभेदः । निचुलः जलवेतसः ।
अजकर्णः सर्जः, पूर्वदेशप्रसिद्धः । हरिवृक्षः इन्द्रवृक्षः, धवा-
कार इत्येके, कुटज इत्यन्ये पठन्ति. हरिद्रावृक्ष इत्यपरे पठन्ति,
तत्र हरिद्रा प्रसिद्धा, वृक्षः कुटजः । राजादनः क्षीरिका । गोप-
घोण्टा घोटाबदरी । विकङ्कतः कण्टकिका । एतेषु वा पूर्वकल्पेनारि-
ष्टादयः कर्तव्याः । यवेत्यादि यवौदनधानादयः । यथोक्तै-
त्यादि । अनन्तरोक्तप्रियङ्गवादिशृङ्गाटकादिवर्गैः कृतानीति ॥ ९ ॥

महाधनमहिताहारमौषधद्वेपिणमीश्वरं वा पा-
ठाभयाचित्रकप्रगाढमनल्पमाक्षिकमन्यतममासवं
पाययेत्, अङ्गारशल्यावदशं वा माध्वीकमभीक्षणम् ।
मधुकपित्थमरिचानुविद्धानि चास्मै पानान्युपहरे-
त् । उष्ट्राद्वतरखरपुरीषचूर्णानि चास्मै दद्यादशने-
षु । हिङ्गुसैन्धवयुक्तैर्यूषैः सार्धपैश्च रागैर्भोजयेत् ।
अविरुद्धानि चास्मै पानभोजनान्युपहरेद्रसवन्ति ।
प्रवृद्धमेहास्तु व्यायामनियुद्धक्रीडागजतुरगरथप-
पदातिचर्यापरिक्रमणानि अस्त्रोपास्त्रे वा सेवे-
रन् ॥ १० ॥

महाधनो विपुलधनशाली । ईश्वर ईशिता राजा । तत्र
गुडस्थाने माक्षिकम् । अनल्पं प्रभूतं कषायसमम् ।
पाठाभयाचित्रकाणामनुक्तानां कषायं कर्षत्रयमनुक्तमपि
देयमिति प्रगाढार्थः । अन्ये तु अन्यतममासवं पूर्वोक्तं
प्रियङ्गवाद्यासवम् । अङ्गारशल्यावदशमिति भट्टिप्रोपदशम् ।
माध्वीकं मधुयोनिस्य विरसं स्थितं च । अभीक्षणमत्यर्थम् ।
जेजटाचार्यस्तु द्राक्षासवमाह । तत्रेच्छति गयी । क्षौद्रेत्यादि ।
उष्ट्रादिपुरीषचूर्णावचारितानि चान्नानि दद्यात् । सर्षपकल्कर-
जिता लेहा राजिकास्थाने रागेषु सर्षपाः, अन्ये तु पठन्ति
‘सर्षपैस्तु शाकैर्भोजयेत्’ इति । अन्यानि पानभोजनानि अवि-
रुद्धानि प्रमेहिणस्तानि रसवन्ति गन्धवन्ति च प्रदद्यात् ।
निर्दिष्टः कृशस्य प्रायशो विधिः । अतः परं स्थूलस्यापकर्षणवि-
धानमाह—प्रवृद्धमेहा इत्यादि । व्यायामः अङ्गानां विविधप्रकार
आयामः । तथाचोक्तम् “तुलाभ्रमगुणाकर्षधनुराकर्षणादिभिः ।
आयामो विविधोऽङ्गानां व्यायाम इति कीर्तितः ।” नियुद्ध
बाहुयुद्धम् । धनुर्वेदेऽन्यथा नियुद्धं व्याख्यातं, तच्च विस्तरभयान्न
लिखितम् । क्रीडा लोकप्रसिद्धैर्हस्तपादप्रक्षेपैर्नर्मपूर्वकं क्रीडनम् ।
गजानामारोहणं हस्तिशिक्षायामतिविस्तृतं सांप्रामिकमाभ्यासिकं
च, विक्रमवाञ्छितेपशल्यसंहितासु हयारोहणं, रथचर्या पदा-

तिचर्या च जमदमिराह । “सर्वदिग्भागभागेषु हस्त्यश्वरथपत्तिषु ।
शास्त्रात्त्रैर्यस्तु संयोगः स चयेति प्रकीर्त्यते ।” परिक्रमण चङ्क्रमणं
गतागतमित्यर्थः, सर्वतो भ्रमणमित्यन्ते । अत्र शास्त्रितं
धनुः; उपात्रं शास्त्रनियमवर्जितं धनुरेव ॥ १० ॥

अधनस्तु अवान्धवो वा पादत्राणातपत्रविरहितो
भैक्ष्याशी ग्रामैकरात्रानुवासी मुनिरिव संयतात्मा
योजनशतमधिकं वा गच्छेत्, महाधनो वा श्या-
माकनीवारवृत्तिरामलककपित्थतिन्दुकाश्मन्तक-
फलाहारो मृगैः सह वसेत्, तन्मूत्रशकृद्भक्षी स-
ततमनुव्रजेत् गां, ब्राह्मणो वा शिलोञ्छवृत्तिर्भूत्वा
ब्रह्मरथमुपधारयेत् पठेत् सततं, इतरः खनेद्वा कूपं,
कृशं तु सततं रक्षेत् ॥ ११ ॥

भवति चात्र ।

अधनो वैद्यसन्देशादेवं कुर्वन्नतन्द्रितः ॥

संवत्सरादन्तराद्वा प्रमेहात्प्रतिमुच्यते ॥ १२ ॥

अधिकमिति शतद्वय त्रय वा । नीवारं उलिकाधान्य तद्वि-
विध, एक धान्यसहस्राविटपधान्य क्षेत्रज, द्वितीयं महादलका-
ण्डं तत्तु सलिलजं; तत्र सलिलज सलिलवृद्धिमात्रस्तम्बप्ररोहं
रक्तशृङ्गं, तदेव प्रसान्तिकेति तन्त्रान्तरे पठ्यते । तन्मूत्रशकृद्भ-
क्षी इति अत्र तासां गवामेव मूत्रशकृती ग्राह्ये । भूमिपति-
तस्योत्सृष्टस्य कणशो शस्यग्रहणं शिलः कणशो धान्यग्रहणं
इत्यर्थः; भूमिष्ठमात्रस्य शस्यग्रहणं उच्छः । ब्रह्मरथ ब्राह्मणा-
धिष्ठितं शकटमुद्धरेत् । अथवा ब्रह्म एव रथो ब्रह्मरथस्तमु-
द्धरेत्, धारयेत् वेदमित्यर्थः, पापरोगप्रायः प्रमेहो वेदाध्य-
यनान्नाशमुपैति । इतरः शूद्रः । अधन इत्यादि । यावत् मृगैः
सह संवसेदित्ययं विधिः ॥ ११ ॥ १२ ॥

इति श्रीबृहत्संहिताविरचितायां निबन्धसंग्रहाख्यायां सुश्रु-
तव्याख्यायां चिकित्सितस्थाने एकादशोऽध्यायः ।

द्वादशोऽध्यायः ।

अथातः प्रमेहपिडकाचिकित्सितं व्याख्यास्यामः ॥ १
यथोवाच भगवान् धन्वन्तरिः (सुश्रुताय) ॥ २ ॥

सराविकाद्या नव पिडकाः प्रागुक्तास्ताः प्राण-
वतोऽल्पास्त्वङ्मांसप्राप्ताः मृद्वथोऽल्परुजः क्षिप्रपा-
कभेदिन्यश्च साध्याः; तामिरुपद्रुतं प्रमेहिणमुपच-
रेत् ॥ ३ ॥

एताः सराविकाद्याः प्रमेहपिडकाः प्रमेहं विनापि भवन्ति ।
उक्तं च “विना प्रमेहमप्येता जायन्ते दुष्टमेदसः” इति ।
यद्यप्येवं तथापि प्रमेहानन्तरकालजातानां प्रमेहं विनापि
जातानां चैकमिह चिकित्सितमासां, तुल्यदोषदृष्टत्वात् । तामि-
रित्यादि । “पिडकानां पूर्वरूपं प्रमेहा” इति तन्त्रान्तरो-

क्तत्वात् पिडकाचिकित्सितेऽपि प्रमेहचिकित्सितमुक्तं, अथवा
प्रमेहचिकित्सितेनैव पिडकोपशमो भवतीति ॥ १—३ ॥

तत्र पूर्वरूपेषु अपतर्पणं कषायं वस्तमूत्रं चोपदि-
शेत् । एवमकुर्वतस्तस्य मधुराहारस्य मूत्रं खेदः श्ले-
ष्मा च मधुरीभवति प्रमेहश्चाभिव्यक्तो भवति; तत्रो-
भयतः संशोधनमासेवेत । एवमकुर्वतस्तस्य दोषाः
प्रवृद्धाः मांसशोणितं प्रदूष्य शोफं जनयन्त्युपद्रवान्
वा कांश्चित्, तत्रोक्तः प्रतीकारः शिरामोक्षश्च ।
एवमकुर्वतस्तस्य शोफो वृद्धोऽतिमात्ररुजो विदाह-
मापद्यते, तत्र शस्त्रप्रणिधानमुक्तं व्रणक्रियोपसेवा
च । एवमकुर्वतस्तस्य पूयोऽभ्यन्तरमवदायोत्सङ्गं
महान्तमवकाशं कृत्वा प्रवृद्धो भवत्यसाध्यः । त-
स्मादादित एव प्रमेहिणमुपक्रमेत् ॥ ४ ॥

तत्रेत्यादि । अपतर्पण उपवासादि । वनस्पतिकषायं वस्तमूत्रं
चोपदिशेत्; वनस्पतयः वटादयः, वस्तः छागः । एवमित्यादि
एवमकुर्वतस्तस्य हीनप्रथमकर्मगुणस्य मधुराहारस्य मूत्रादयो
मधुरीभवन्ति । तत्रोभयतः संशोधनमासेवेत वमनं विरेचनं
च । एवमित्यादि एवमकुर्वतस्तस्य हीनद्वितीयकर्मगुणस्य तत्रो-
क्तः प्रतीकारः तत्र शोफे उक्तः प्रतीकारः सूत्रस्थाने द्वित्रणीये
च, स पुनरपतर्पणादिरेकादशविधो विरेकान्तः । शिरामो-
क्षश्चेति न जलौकापातनमधःकायस्य पिडकाधिष्ठानस्यातिविपु-
लत्वात् । अत्र शोफप्रतिपादनेन तदनन्तरासाविनी प्रमेहपि-
डकापि प्रतिपादिता । एवमित्यादि एवमकुर्वतस्तस्य हीनतृती-
यकर्मगुणस्य शस्त्रप्रणिधानं छेद्यभेद्यादिना, व्रणक्रियोपसेवा
चेति षष्ठित्रणोपक्रमाणां च यथास्वमुपसेवनमित्यतीतावेक्षणम् ।
अत्र शोफस्य विदग्धस्य याप्यत्वेनासाध्यत्वम् । एवमित्यादि ।
एवमकुर्वतस्तस्य हीनचतुर्थकर्मगुणस्य (नातिसर्कलोपद्रवस्यान-
तिमहाशयोत्सङ्गादौ शिलाजलवाद्यनभ्यासे तु प्रयत्नाद्यतिशयान् ।
याप्यत्वेनासाध्यवत्त्वम् । शिलाजलवाद्यभ्यासे तु हीनपञ्चक-
र्मगुणस्य) अनुपक्रम्यत्वात् असाध्यतमत्वम् । उत्सङ्ग इव
उत्सङ्गः, व्रणाशयेऽहि चिरकालपूयावस्थानेऽवदारितमन्तः-
प्रदेशान्तरं निम्नमुत्सङ्गतुल्यत्वात् उत्सङ्ग इत्युच्यते, उत
ऊर्ध्वं पूयस्य सङ्ग उत्सङ्ग इत्यन्ते । तस्मादित्यादि आदित इति
ल्यङ्लोपे पञ्चमी । तस्मात् आद्यं पूर्वरूपमेव वीक्ष्य प्रमेहिण-
मुपक्रमेत् इत्यर्थः ॥ ४ ॥

भल्लातकविल्वाम्बुपिप्पलीमूलौदकीर्यावर्षाभूपु-
नर्नवाचित्रकशठीसुहीवरुणकपुष्करदन्तीपथ्या द-
शपलोन्मितान् यवकोलकुलत्थांश्च प्रास्थिकान्
सलिलद्रोणे निःकाथ्यं चतुर्भागावशिष्टेष्वतार्यं व-
चात्रिवृत्कम्पिल्लकभार्गीनिचुलशुण्ठीगजपिप्पली-

१ ‘विरुद्धस्य’ इति पा० । २ () एतत्तद्विद्वान्त-
र्गतः पाठो हस्तलिखितपुस्तके नोपलभ्यते ।

विडङ्गशिरीषाणां भागैरर्धपलिकैर्धृतप्रस्थं विपा-
चयेत् मेहश्चयथुकुष्ठगुल्मोदरार्शः स्त्रीहविद्रधिपि-
डकानां नाशनं नाम्ना धान्वन्तरम् ॥ ५ ॥

भल्लातकेत्यादि । अनार्षोऽयं योगः जेज्जाटाचार्येण नोक्त-
त्वात्, तस्मान्न पठनीयः ॥ ५ ॥

दुर्विरेच्या हि मधुमेहिनो भवन्ति मेदोऽभिव्या-
प्तशरीरत्वात्, तस्मात् तीक्ष्णमेतेषां शोधनं कुर्वीत ।
पिडकापीडिताः सोपद्रवाः सर्व एव प्रमेहा मूत्रा-
दिमाधुर्यं मधुगन्धसामान्यात्पारिभाषिकीं मधुमे-
हतां लभन्ते ॥ ६ ॥

दुर्विरेच्या इत्यादि ॥ ६ ॥

न चैतान् कथंचिदपि स्वेदयेत्, मेदोबहुत्वादे-
तेषां विशीर्यते देहः स्वेदेन ॥ ७ ॥

नचेत्यादि । स्वेदावचारणीये प्रमेहिणां निषिद्धमपि महादोष-
लप्रतिपादनाय पुनरपि निषिद्धम् ॥ ७ ॥

रसायनीनां च दौर्बल्यात् नोर्ध्वमुत्तिष्ठन्ति प्रमे-
हिणां दोषाः, ततो मधुमेहिनामधःकाये पिडकाः
प्रादुर्भवन्ति ॥ ८ ॥

कुतः पुनरधोदेहे एव पिडकासम्भव इत्याह—रसायनीनां
च दौर्बल्यादित्यादि । रसायनीनामित्यत्रादिशब्दो लुप्तनिर्दिष्टो
द्रष्टव्यः, तेन रसपित्तकफशोणितवहानां धमनीनामित्यर्थः ।
दौर्बल्यादिति सर्वशरीरगतस्य सर्वद्रवधातोरपानव्यानाभ्याम-
धोऽनुलोम्यमानत्वात् रसादिबहानामपि धमनीनामध एव
वलवत्त्वं नतूर्ध्वमित्यर्थः, रसहारणीनामिति केचित् पठन्ति ॥ ८ ॥

अपक्वानां पिडकानां शोफवत् प्रतीकारः
पक्वानां व्रणवदिति । तैलं तु व्रणरोपणादौ
कुर्वीत, आरग्वधादिकषायमुत्सादनार्थं, शालसा-
रादिकषायं परिषेचने, पिप्पल्यादिकषायं पानभो-
जनेषु, पाठाचित्रकशार्ङ्गशुद्रवृहतीसारिवासो-
मवलकसप्तपर्णारग्वधकुटजमूलचूर्णानि मधुमि-
श्राणि प्राश्नीयात् ॥ ९ ॥

अपक्वानामित्यादि । व्रणरोपणमिति रोपणद्रव्यसिद्धं मिश्र-
कायुक्तं, रोपणावस्थायां रोपणे कर्तव्ये आदौ तैलमेव, नान्य-
त्कषायादिक, सर्वेष्वेव मेहेष्वतिप्रवृत्त्या वातघृद्धेः, तैलस्य
वातदोषप्रत्यनीकत्वात्, तथा बद्धमूत्रत्वेन प्रमेहव्याधिप्रत्यनी-
कत्वाच्च । अन्ये तु एलादौ कुर्वीतेति पठन्ति, एलातगरकुष्ठे-
त्यादिः एलादिः । उत्सादनं नित्रव्रणस्य उन्नतिकरणम् । उत्सा-
दनोपकमावस्थायामारग्वधादिनैवोत्सादनम् । एवं वक्ष्यमाणेषु
परिषेचनादिषु अत्रोक्तवर्गेणैव नियमः । पाठाचित्रकेत्यादि ।
शार्ङ्गशार्ङ्गकाकतिक्ता 'भुम्भुरदाक' इति लोके । शुद्रवृहती लघु-
कण्टकारिका । सोमवलकः वाक्कलः । अयं योगः सामान्यचूर्ण-

योजनपरिभाषया योज्यः । तथाहि “कषैश्चूर्णस्य कल्कस्य गुडि-
कानां च सर्वशः । द्रवशुक्त्यावलेढव्यः पातव्यश्च चतुर्दशः” ॥ ९ ॥

शालसारादिवर्गकषायं चतुर्भागावशिष्टमवतार्य
परिस्त्राव्य पुनरुपनीय साधयेत्, सिद्ध्यति चामल-
करोध्रपियङ्गुदन्तीकृष्णायस्ताम्रचूर्णानि आवपेत्,
एतदनुपदग्धलेहीभूतमवतार्यानुगुप्तं निदध्यात्,
ततो यथायोगमुपजीत, एष लेहः सर्वमेहानां हन्ता
॥ १० ॥

शालसारेत्यादि । शालसारादिवर्गः पलशतं षोडशगुणे जले
क्रथितं पादावशेषं तस्मिन् सिद्ध्यति आमलकादिचूर्णं पादिक-
मित्येके । अपरे च कुटजावलेहावापप्रमाणोहेन आमलका-
दीनां षण्णां प्रत्येकं पलमावापः ॥ १० ॥

त्रिफलाचित्रकत्रिकटुविडङ्गमुस्तानां नव भागा-
स्तावन्त एव कृष्णायश्चूर्णस्य, तत्सर्वमेकद्वयं कृत्वा
यथायोगं मात्रां सर्पिर्मधुभ्यां संसृज्योपयुजीत;
एतन्नवायसमेतेन जाठर्यं न भवति सन्नोऽग्निरा-
प्यायते दुर्नीमशोफपाण्डुकुष्ठरोगाविपाककासश्वा-
सप्रमेहाश्च न भवन्ति ॥ ११ ॥

नवायसमाह—त्रिफलेत्यादि । कृष्णायश्चूर्णस्य कृष्णलौहचूर्-
णस्य । जाठर्यं स्थौल्यम् ॥ ११ ॥

शालसारादिनिर्युहे चतुर्थीशावशेषिते ॥
परिष्कृते ततः शीते मधु माक्षिकमावपेत् ॥ १२ ॥
फाणितीभावमापन्नं गुडं शोधितमेव च ॥
श्लक्ष्णपिष्टानि चूर्णानि पिप्पल्यादिगणस्य च ॥ १३ ॥
ऐकध्यमावपेत् कुम्भे संस्कृते घृतभाषिते ॥
पिप्पलीचूर्णमधुभिः प्रलिप्तेऽन्तःशुचौ दृढे ॥ १४ ॥
श्लक्ष्णानि तीक्ष्णलोहस्य तत्र पत्राणि बुद्धिमान् ॥
खदिराङ्गारतप्तानि बहुशः सन्निपातयेत् ॥ १५ ॥
सुपिधानं तु तं कृत्वा यवपल्ले निधापयेत् ॥
मासांस्त्रींश्चतुरो वापि यावदालोहसंक्षयात् ॥ १६ ॥
ततो जातरसं तं तु प्रातः प्रातर्यथावलम् ॥
निषेवेत यथायोगमाहारं चास्य कल्पयेत् ॥ १७ ॥
कार्श्यकृद्बलिनामेष सन्नस्याग्नेः प्रसाधकः ॥
शोफनुद्बलमहत् कुष्ठमेहपाण्ड्वामयापहः ॥ १८ ॥
स्त्रीहोदरहरः शीघ्रं विषमज्वरनाशनः ॥
अभिष्यन्दापहरणो लोहारिष्ठो महागुणः ॥ १९ ॥

शालसारादीत्यादि । शालसारादिद्रव्यपलशतस्य जलचतुर्द-
शे पक्वस्य चतुर्थीशावशेषितो निर्युहः काथः । तस्मिन् पूते
शीते पञ्चशतपलप्रमाणं मधु मयं माक्षिकस्यैव माक्षिक,
मन्वासव प्रक्षिपेत् । गयी तु मध्वेव मन्यते । फाणितीभाव-
मापन्नमिति क्रियाविशेषणम् । गुडं शोधितमेव चेति गुडस्त-
स्मिन्नेव कषाये विलायितः पूतः शोधित उच्यते, तादृशस्य

गुडस्यापि पञ्चाशत्पलानि । पिप्पल्यादिचूर्णस्य पञ्चविंशतिप-
लानि, तावन्ति एव लोहपत्राणाम् । गयी तु तत्र पुराणस्य
मधुनः कषायमधुरीभावमात्र प्रमाणम् । मधुमान एव जीर्ण-
गुडः । पिप्पल्यादिचूर्णमान तु यावता नातिव्यक्त कटुत्व
भवति । मधुप्रमाणपादिक पिप्पल्यादिचूर्णस्य मान, लौहपत्र-
प्रमाणमपि तावदेव इत्यन्ये । आहारं चास्य कल्पयेत् विशिष्ट-
दोषारब्धरोगजातिप्रत्यनीकम् । अत्राभिध्यन्दशब्देन मूत्रनिः-
स्यन्दोऽभिधीयते ॥ १२—१९ ॥

प्रमेहिणो यदा मूत्रमपिच्छलमनाविलम् ॥

विशदं तिक्तकटुकं तदारोग्यं प्रचक्षते ॥ २० ॥

प्रमेहिण इत्यादि । अनाविल प्रसन्नम् । विशदं रूक्षम् ।
मूत्रस्य कटुतिक्तत्व पिपीलिकामक्षिकादीनामपसर्पणेन ज्ञात-
व्यम् । अन्येत्वेव पठन्ति,—“प्रमेहिणो यदामूत्रमनाविद्धमपि-
च्छलम् ।” तत्रापि अनाविद्धम् प्रसन्नम् ॥ २० ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने द्वादशोऽध्यायः ॥

त्रयोदशोऽध्यायः ।

अथातो मधुमेहचिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुवाय) ॥ २ ॥

मधुमेहित्वमापन्नं भिषग्भिः परिवर्जितम् ॥

योगेनानेन मतिमान् प्रमेहिणमुपाचरेत् ॥ ३ ॥

मासे शुक्ले शुचौ चैव शैलाः सूर्याशुतापिताः ॥

जतुप्रकाशं खरसं शिलाभ्यः प्रस्त्रवन्ति हि ॥ ४ ॥

शिलाजत्विति विख्यातं सर्वव्याधिविनाशनम् ॥

मधुमेहित्वमित्यादि । शुक्रो मासः ज्यैष्ठः । शुचिः आषाढः ।
यद्यपि अन्यस्मिन् काले शिलाजतु प्रसवं दृश्यते तथापि शुचि-
शुक्रमासपरिगृहीतं खरतरतरणकिरणतापिताभ्यः शिलाभ्यो
गुणवत्तरं भवति । जतुप्रकाशं लाक्षाप्रकाशम् । सर्वव्याधिः
मधुमेहादिः ॥ १—४ ॥

त्रप्वादीनां तु लोहानां षण्णामन्यतमान्वयम् ॥ ५ ॥

ज्ञेयं खगन्धतश्चापि षड्योनिप्रथितं क्षितौ ॥

ननु शिलानां रूक्षकठिनानां कथं स्निग्धद्रवः खरसः संभ-
वतीत्याह—त्रप्वादीनामित्यादि । त्रप्वादीनि त्रपुसीसतारुण्य-
सुवर्णकृष्णलौहानि षट्, तेषामन्यतमान्वयं एकतमान्वयम् ।
षड्योनिः षट्कारणकम् । यतु शिलाजतुचतुष्टयं तच्चान्तरे
प्रोक्तं, तत् तेषां चतुर्णामपि मुख्यानां गुणव्यापनाय, न
अन्ययोनिशिलाजतुनिवारणाय ॥ ५ ॥

लोहाद्भवति तद्वत्सात् शिलाजतु जतुप्रभम् ॥ ६ ॥
तस्य लोहस्य तद्वीर्यं रसं चापि विभर्ति तत् ॥

लोहादित्यादि । रसं चापीति चकारेण वर्णप्रभावं च विभ-

र्तित्यनुक्त समुचीयते । तत्र यल्लौहजान स्यात् तल्लौहस्यैव
वीर्यरसौ विभर्ति । तानि च लौहानि सुवर्णादीनि, तद्गुणांस्तु
सुश्रुताभ्यायिनोऽन्नपानविध्यभ्याचान्ते पठन्ति । यद्यपि जतु-
प्रकाशो लाक्षासदृशः शिलास्त्रावः शिलाजतुशब्देनोक्तः, तथापि
सुवर्णादिनिर्यासेऽपि शिलाजत्विति प्रयोगः सर्पपादितैलवर्दी-
पचारिको द्रष्टव्यः ॥ ६ ॥

त्रपुसीसायसादीनि प्रधानान्युत्तरोत्तरम् ॥ ७ ॥

यथा तथा प्रयोगेऽपि श्रेष्ठे श्रेष्ठगुणाः स्मृताः ॥

तेषां परस्परापेक्षं प्राधान्यं निर्दिशन्नाह—त्रप्वित्यादि ।
त्रपुसीसयोर्लोहत्वस्य नातिप्रसिद्धत्वादय इति विशेषणम् ।
त्रपुसीसायःसमुद्रव शिलाजतु त्रपुसीसायसं, तत् आदिभूतं
येषां तानि त्रपुसीसायसादीनि त्रपुसीसतारुण्यसुवर्णकृष्णलोह-
जानि । प्राधान्यं तेषां कुत इत्याह—श्रेष्ठे श्रेष्ठगुणा इति ।—
श्रेष्ठे श्रेष्ठद्रव्ये ॥ ७ ॥

यत्सर्वं तिक्तकटुकं कषायानुरसं सरम् ॥ ८ ॥

कटुपाक्युष्णवीर्यं च शोषणं छेदनं तथा ॥

इदानीं सामान्यलक्षणाभिधानमाह—यत्सर्वमित्यादि । शोषणं
दुष्टरक्तादेः छेदनं कफप्रन्थ्यादिच्छेदकत् ॥ ८ ॥

तेषु यत् कृष्णमलघु स्निग्धं निःशर्करं च यत् ॥ ९ ॥

गोमूत्रगन्धि यच्चापि तत् प्रधानं प्रचक्षते ॥

तेषां प्रधानलक्षणमुपादानार्थमुपदिशन्नाह—तेष्वित्यादि ॥ ९ ॥

तद्भावितं सारगणैर्हृतदोषो दिनोदये ॥ १० ॥

पिबेत् सारोदकेनैव श्लेष्णपिष्टं यथाबलम् ॥

जाङ्गलेन रसेनान्नं तस्मिन् जीर्णं तु भोजयेत् ॥ ११ ॥

उपयुज्य तुलामेवं गिरिजादमृतोपमात् ॥

वपुर्वर्णबलोपेतो मधुमेहविवर्जितः ॥ १२ ॥

जीवेद्वर्षशतं पूर्णमजरौऽमरसन्निभः ॥

शतं शतं तुलायां तु सहस्रं दश तौलिके ॥ १३ ॥

भङ्गातकविधानेन परिहारविधिः स्मृतः ॥

मेहं कुष्ठमपस्मारमुन्मादं श्लीपदं गरम् ॥ १४ ॥

शोषं शोफाश्लीसी गुल्मं पाण्डुतां विषमज्वरम् ॥

अपोह्यचिरात्कालात् शिलाजतु निषेवितम् ॥ १५ ॥

न सोऽस्ति रोगो यं चापि निहन्यान्न शिलाजतु ॥

शर्करां चिरसंभूतां भिनत्ति च तथाश्मरीम् ॥ १६ ॥

भावनालोडने चास्य कर्तव्ये भेषजैर्हितैः ॥

इदानीमस्योपयोगविधिं निर्दिशन्नाह—तद्भावितमित्यादि ।
सारगणैः शालसारादिभिः । तत्र भाव्यद्रव्यसमं कथनीयमष्ट-
गुणे जले निःकाथ्याष्टभागावशिष्टेन कषायमानम् । दशाहं
विंशतिदिनानि त्रिंशद्दिनानि वा भावयेत् । हृतदोषः संशुद्ध-
देहः । दिनोदये प्रभाते एव सारोदकेनैव पिबेत् । जाङ्गलेन
रसेन भोजयेत्, अन्यथा शोषणच्छेदनत्वाद् वातकोपः स्यात् ।
तुला पलशतम् । गिरिजा शिलाजतोः । न सोऽस्ति रोगः

इत्यत्र रोगशब्दो दोषेषु वर्तते, अथवा शस्त्रसाध्येषु अश्मर्या-
दिषु । नानाविधस्वास्थ्यकरद्रव्यभावनां चोपदिशन्नाह—भाव-
नालोडने इत्यादि ॥ १०—१६ ॥—

एवं च माक्षिकं धातुं तापीजममृतोपमम् ॥ १७ ॥
मधुरं काञ्चनाभासमम्लं वा रजतप्रभम् ॥
पिवन् हन्ति जराकुष्ठमेहपाण्डुमयक्षयान् ॥ १८ ॥
तद्भाविताः कपोतांश्च कुलत्थांश्च विवर्जयेत् ॥

शिलाजतुप्रयोगेणैव माक्षिकधातुप्रयोगमतिदिशन्नाह—एवं
च माक्षिकमित्यादि । तापीजं तापीनदीजं सुवर्णमाक्षिकं रजत-
माक्षिकं च । तद्भाविता इत्यादि ताभ्यां शिलाजतुमाक्षिकधा-
तुभ्यां भावितो व्यासदेहः । कुलत्थकपोतौ यावज्जीव विवर्ज-
येत् ॥ १७—१८ ॥—

पञ्चकर्मगुणातीतं श्रद्धावन्तं जिजीविषुम् ॥ १९ ॥
योगेनानेन मतिमान् साधयेत् कुष्ठिनं नरम् ॥

इदानीं मधुमेहहरमपि योगमुद्दिशन्नाह—पञ्चेत्यादि । पञ्चक-
र्मगुणातीतमित्यत्र वमनादीनां पञ्चकर्मगुणानामप्राप्तफलमि-
त्येके; तत्तु न सम्यक्, यतः पञ्चमधात्वस्थिस्थितं कुष्ठमुक्तं,
तत्र कर्माणि संशोधनसंशमनाभ्यङ्गगुणगुलशिलाजतुप्रभृतीनि,
तेषां गुणाः फलानि, तान्यतीतं, एतदुक्तं भवति,—अस्थि-
गतं कुष्ठं संशोधनादिभिरप्राप्तविशेष साधयेदिति । अन्ये तु,
पूर्वरूपक्रियया सह रसादिधातूनां चतुर्णां क्रियासमूहः पञ्चक-
र्माणीति मन्वन्ते । प्रमेहस्य तु पञ्च कर्मगुणाः पश्चिमाध्याये
कथिताः । जिजीविषुं प्रमेहिण साधयेत्, कुष्ठिनमपीत्यपि-
शब्दार्थः ॥ १९ ॥—

वृक्षास्तुवरका ये स्युः पश्चिमारणवभूमिषु ॥ २० ॥
वीचीतरङ्गविक्षेपमारुतोद्भूतपल्लवाः ॥
तेषां फलानि गृहीयात् सुपकान्यम्बुदागमे ॥ २१ ॥
मज्जस्तेभ्योऽपि संहृत्य शोषयित्वा विचूर्ण्य च ॥
तिलवत् पीडयेद्द्रोण्यां स्नावयेद्वा कुसुम्भवत् ॥ २२ ॥
तत्तैलं संहृतं भूयः पचेतातोयसंक्षयात् ॥
अवतार्य करीषे च पक्षमात्रं निधापयेत् ॥ २३ ॥
स्निग्धः खिन्नो हृतमलः पक्षादूर्ध्वं प्रयत्नवान् ॥
चतुर्थभक्तान्तरितः शुक्लादौ दिवसे शुभे ॥ २४ ॥
मन्त्रपूतस्य तैलस्य पिवेन्मात्रां यथाबलम् ॥
तत्र मन्त्रं प्रवक्ष्यामि येनेदमभिमन्त्र्यते ॥ २५ ॥
मज्जसार ! महावीर्यं सर्वान् धातून् विशोधय ॥
शङ्खचक्रगदापाणिस्त्वामाज्ञापयतेऽच्युतः ॥ २६ ॥
तेनास्योर्ध्वमधश्चापि दोषा यान्त्यसकृत् ततः ॥
अस्नेहलवणां सायं यवागूं शीतलां पिवेत् ॥ २७ ॥
पञ्चाहे प्रपिबेत् तैलमनेन विधिना नरः ॥
पक्षं परिहरेच्छापि मुद्रयूचौदनाशनः ॥ २८ ॥
पञ्चभिर्दिवसैरेवं सर्वकुष्ठैर्विमुच्यते ॥

तदेव खदिरकाथे त्रिगुणे साधु साधितम् ॥ २९ ॥
निहन्ति पूर्ववत् पक्वं पिबेत् मासमतन्द्रितः ॥
तेनाभ्यक्तशरीरश्च कुर्वीताहारमीरितम् ॥ ३० ॥
भिन्नस्वरं रक्तनेत्रं विशीर्णं कृमिभक्षितम् ॥
अनेनाशु प्रयोगेण साधयेत् कुष्ठिनं नरम् ॥ ३१ ॥
सर्पिर्मधुयुतं पीतं तदेव खदिराम्बुना ॥
पक्षिमांसरसाहारं करोति त्रिशतायुषम् ॥ ३२ ॥
तदेव नस्ये पञ्चाशद्विवसानुपयोजितम् ॥
वपुष्मन्तं श्रुतिधरं करोति त्रिशतायुषम् ॥ ३३ ॥
शोधयन्ति नरं पीता मज्जानस्तस्य मात्रया ॥
महावीर्यस्तुवरकः कुष्ठमेहापहः परः ॥ ३४ ॥

इदानीं जन्मभूमिसारभ्यं तुवरकरसायनकल्प प्रस्तौति-
वृक्षा इत्यादि । पश्चिमारणवभूमिषु पश्चिमसमुद्रभूमिषु । वीची-
तरङ्ग इत्यादि । कर्मिपरम्पराविक्षेपपवनोत्कम्पितपल्लवाः, समु-
द्रोदकस्यात्यासन्ना इत्यर्थः । तेषां फलेभ्यो मज्जानमादाय
कुसुम्भवत् कुसुम्भकुसुमवत् तैलं वा गालयेत् । तत्तैलगालनं
सलिलापचय यावत् । तत्तु करीषराशौ पक्ष निधातुं प्रयो-
जयेत्, विशिष्टतमशक्त्युत्पादनार्थं । हृतं मलं पुरीष कफादयो-
ऽपि यस्य सः तथा; तत्र कफे वमनमेव, वमनात्पक्षादेव
विरेचनं, यदाहुः—पक्षाद्विरेको वान्तस्येति, विरेचनादपि पक्षा-
देव तौवरकं तैलं, तस्यापि शोधनत्वात्; एतेन पेयादिसंसर्ज-
नकमत्वेन सजातबलः तुवरकस्नेह पिवेदित्यर्थः । चतुर्थभक्ता-
न्तरित इति पक्षादूर्ध्वं ग्रन्थमेऽहि सायंप्रातःप्रकृतिभोजनद्वयं,
द्वितीयेऽहि प्रातर्भुक्त्वा सायं भोजनं न कार्यं, फलाम्लमु-
ष्णोदकं वा पाययेत् सायं भोजनस्थाने, ततस्तृतीयेऽहनि
लघुकोष्ठाय प्रातः स्नेहं दद्यात्, एव चतुर्थभक्तमन्तरितं
भवतीत्यर्थः । तैलस्यापि पिवेन्मात्रां पाणितलप्रमां कर्षप्रमा-
णमित्यर्थः । अस्नेहलवणां अल्पस्नेहलवणां, यतो नञ् ईषदर्थः ।
पक्षं परिहरेत्, क्रोधादीनिति शेषः । महावीर्यः महाप्रभावः ।
परः उत्कृष्टतमः ॥ २०—३४ ॥

सान्तर्यमस्तस्य मज्जा तु दग्धः

क्षितस्तैले सैन्धवं चाञ्जनं च ॥

सैन्धवं हन्यादर्शनकान्ध्याकाचान्

नीलीरोगं तैमिरं चाञ्जनेन ॥ ३५ ॥

सान्तर्यम इत्यादि । तैले तुवरकोत्थे सैन्धवं लवणम् ।
आञ्जनं स्रोतोञ्जनं, तस्योत्पत्तिस्थानं वर्णसा सिन्धुश्च महा-
नदः, अथवा वर्णसोद्भवाञ्जनपरिहाराय सैन्धवमुक्तं, तेन
सिन्धुमहानदोद्भवमज्जनमेव ग्राह्यम् । मज्जादिकं त्रितयमन्तर्य-
मेन दग्धम् । एतेन तुवरकस्य षड्विधः प्रयोग उक्तः ।
तद्यथा—तैल पञ्चाहिकप्रयोगेण कुष्ठहर एकः, तथा तदेव खदि-
राम्बुसिद्धं विशिष्टावस्थकुष्ठे द्वितीयः, तथा तदेव सर्पिर्मधु-
खदिरकषायविधिना तृतीयः, तथा परोऽपि पञ्चाशाहिको
नस्यप्रयोगः रासायनिकश्चतुर्थः, मज्जप्रयोगः पञ्चमः तथाहि

‘शोधयन्ति नरं पीताः’ इत्यादि, अञ्जनप्रयोगः षष्ठः ‘सान्त-
धूम’ इत्यादि ॥ ३५ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने त्रयोदशोऽध्यायः ॥

चतुर्दशोऽध्यायः ।

अथात उदराणां चिकित्सितं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

अष्टौ उदराणि पूर्वमुद्दिष्टानि । तेषु असाध्यं
बद्धगुदं परिस्त्रावि च; अवशिष्टानि कृच्छ्रसाध्यानि;
सर्वाण्येव प्रत्याख्यायोपक्रमेत । तेषु आद्यश्चतुर्वर्गो
भेषजसाध्यः, कालप्रकर्षात् सर्वाण्येव शस्त्रसाध्या-
नि वर्जयितव्यानि वा ॥ ३ ॥

निदानस्थाने कथितेऽप्यष्टस्वेऽत्र पुनरष्टसंख्याख्यापनं
ह्रीहोदरयकृद्दाल्युदरयोश्चिकित्सितैकत्वप्रख्यापनाय । अवशिष्टानि
कृच्छ्रसाध्यानीति तेष्वपि यथोत्तरं कृच्छ्रकृच्छ्रतरत्वं ज्ञेयम् । त-
थाच, —‘वातात् पित्तात् कफात् ह्रीहः सन्निपातात् तथोदकात् ।
परं परं कृच्छ्रतरमुदरं भिषगादिशेत् ।’ सर्वाण्येवेति षडिति के-
चित्, षट्स्वेव कृच्छ्रत्वप्रतिपादनात्; बद्धगुदपरिस्त्रादिभ्यां सहा-
ष्टावपीत्यन्ये, तयोरपि चिकित्सितोक्तेः, सर्वग्रहणाच्च । तेष्वित्यादि
आद्यश्चतुर्वर्गः वातपित्तकफदूषीविषनिमित्तानि चत्वारि उद-
राणि; उत्तरस्तु ह्रीहोदरबद्धगुदच्छिद्रोदकोदराणि । कालप्रक-
र्षादिति भेषजसाध्यकालातिक्रमात् शस्त्रसाध्यकालातिक्रमाच्च ।
‘शस्त्रसाध्यानि वर्जयितव्यानीति’ शस्त्रसाधनानि वर्जनाहर्णि
वेत्यर्थः ॥ १—३ ॥

उदरी तु गुर्वभिष्यन्दिरूक्षविदाहिक्षिग्धपिशित-
तपरिषेकावगाहान् परिहरेत्; शालिषष्टिकयवगो-
धूमनीवारान् नित्यमश्रीयात् ॥ ४ ॥

उदरीत्यादि । दोषधातुमलस्रोतसां क्लेदप्राप्तिजननं अभि-
ष्यन्दि । विदाहि काजिकादि । क्षिग्धं पिशितं मेदुरमांसम् ।
नीवारः उल्लिख्यन्त्यम् ॥ ४ ॥

तत्र वातोदरिणं विदारिगन्धादिसिद्धेन सर्पिषा
स्नेहयित्वा, तिल्वकविपकेनानुलोम्य, चित्राफलतै-
लप्रगाढेन विदारिगन्धाकषायेण आस्थापयेत् अनु-
वासयेच्च, शाल्वणेन चोपनाहयेदुदरं, भोजयेच्चैनं
विदारिगन्धादिसिद्धेन क्षीरेण जाङ्गलरसेन च,
अभीक्ष्णं स्वेदयेत् ॥ ५ ॥

तत्रेत्यादि । तिल्वकः पट्टिकारोघ्नः । अनुलोम्य विरेच्य । चित्रा-
फलतैलं दन्तीफलतैलम् । आस्थापयेत् निरुहयेत्, अनुवासयेच्च
चित्राफलतैलेनैव । शाल्वणेनोपनाहयेत् बध्नीयात् स्वेदयेच्चाभी-
क्ष्णं

क्षणमिति । एवमप्रेतने कफारब्धेऽपि स्वेदो विधेयः, नतु पित्ता-
रब्धे; स च स्वेद आजलप्राप्तेः, अत ऊर्ध्वं सर्वेषामस्वेद्यत्वम् ।
कथमत्रोदरिणः स्नेहस्वेदास्थापनानुवासनानि सुश्रुताचार्यैः प्राह,
अग्रे अलेह्या अस्वेद्या नानुवास्या नास्थाय्या इति पठितत्वात् ।
एतन्न, यतश्छिद्रोदकोदरिणोरेव तत्र निषेधोऽन्येषु यथावस्थं
लेहादयः प्रयोज्या इति ॥ ५ ॥

पित्तोदरिणं तु मधुरगणविपकेन सर्पिषा स्नेह-
यित्वा, श्यामात्रिफलात्रिवृद्धिपकेनानुलोम्य, शर्करा-
रामधुघृतप्रगाढेन न्यग्रोधादिकषायेणास्थापयेदनु-
वासयेच्च, पायसेनोपनाहयेदुदरं, भोजयेच्चैनं विदा-
रिगन्धादिसिद्धेन पयसा ॥ ६ ॥

पित्तोदरिणमित्यादि । मधुरगणाः काकोल्यादीनि । श्यामा
वृद्धदारकः । क्षीरसिद्धास्तण्डुलाः पायसः ॥ ६ ॥

श्लेष्मोदरिणं पिप्पल्यादिकषायसिद्धेन सर्पि-
षोपलेह्य, स्नुहीक्षीरविपकेनानुलोम्य, त्रिकटुकमू-
त्रक्षारतैलप्रगाढेन मुष्ककादिकषायेणास्थापयेदनु-
वासयेच्च, शणातसीधातकीकिण्वसर्पमूलकवी-
जकलकैश्चोपनाहयेदुदरं, भोजयेच्चैनं त्रिकटुकप्र-
गाढेन कुलत्थयूपेण पायसेन वा, स्वेदयेच्चाभीक्ष्ण-
म् ॥ ७ ॥

श्लेष्मोदरिणमित्यादि । मुष्ककपलाशधावन्यादिः मुष्क-
कादिः । आस्थापनवर्गसिद्धेन तैलेनानुवासनम् । किण्वं सुरा-
वीजम् ॥ ७ ॥

दूष्योदरिणं तु प्रत्याख्याय सप्तलाशङ्किनीखरस-
सिद्धेन सर्पिषा विरेचयेत् मासमर्थं मासं वा,
महावृक्षक्षीरसुरागोमूत्रसिद्धेन वा, शुद्धकोष्ठं तु
मयेन अश्वमारकगुञ्जाकाकादनीमूलकलकं पाय-
येत् इक्षुकाण्डानि वा, कृष्णसर्पेण दंशयित्वा भक्ष-
येत् वल्लीफलानि वा, मूलजं कन्दजं वा विषमा-
सेवयेत्, तेनागदो भवत्यन्यं वा भावमापद्यते ॥ ८ ॥

सान्निपातिकचिकित्सितमुपदिशन्नाह—दूष्योदरिणमित्यादि ।
शङ्किनी यवतिकाभेदः । सान्निपातिकोदरे स्नेहादि यदुक्तं तद्वा-
ताद्युदरोदितभेषजगणैः सर्वं साधनीयम् । यदाह चरकः,—‘स-
न्निपातोदरे सर्वास्तथोक्ताः कारयेत् क्रियाः’—इति । लघुवाग्-
भटेऽपि ‘सन्निपातोदरे कुर्यान्नातिक्षीणबलाऽनले । दोषोद्रेकाउ-
रोधेन प्रत्याख्याय क्रियामिमां’ इति । ‘शङ्किनी’ यवतिका-
भेदः । महावृक्षेत्यादि । विरेचयेदिति शेषः । महावृक्षः सेहुण्डः ।
शुद्धेलादि । गुञ्जा चिरिहिण्टिका । काकादनी वायसतिन्दुका ।
इक्षुकाण्डानीत्यादि । यथा मदालये मद्यपानं अग्निदग्धेऽग्नि-
स्वेदोऽतीसारे स्निग्धपथ्यादि छर्द्या वमनं सर्पविषे विषभक्ष-
णं तद्वद्विषायुत्पन्नोदरेऽपि कृष्णसर्पदंष्ट्रक्षुकाण्डभक्षणं विषम-

१ ‘महावृक्षक्षीरमात्रा कल्कप्रमाणं’ इति पा० ।

क्षण वा । वल्लीफलानि कर्कटीप्रभृतीनि । अन्यं वा भावमाप-
यते मरण प्राप्नोति । कर्मैदं दारुणं, अक्रियाया ध्रुव मरण कि-
यायां संशये सत्येव कुर्यात्, तत्रापीश्वरानुज्ञातेनैव कार्यम् ॥८॥

भवति चात्र ।

कुपितानिलमूलत्वात् सञ्चयित्वात् मलस्य च ॥
सर्वोदरेषु संसन्ति बहुशस्त्वनुलोमनम् ॥ ९ ॥

कुपितेत्यादि । सर्वोदररोगाण्येव मलवृद्ध्या वर्तन्ते, तस्मात्
संशोधनं शस्त, तच्च बहुशोऽनल्पशः ॥ ९ ॥

अत ऊर्ध्वं सामान्ययोगान् वक्ष्यामः । तद्यथा—
परण्डतैलमहरहर्मासं द्वौ वा केवलमूत्रयुक्तं क्षीर-
युक्तं वा सेवेत, उदकवर्जी माहिषं वा मूत्रं क्षीरेण
निराहारः सप्तरात्रं, उष्ट्रीक्षीराहारो वाऽन्नवारि-
वर्जी पिप्पली वा मासं पूर्वोक्तेन विधानेनासेवेत,
सैन्धवाजमोदायुक्तं वा निकुम्भतैलं, आर्द्र-
कशृङ्गवेररसपात्रशतसिद्धं वा वातशूलेऽवचार्य,
शृङ्गवेररसविपकं क्षीरमासेवेत, चव्यशृङ्गवेरक-
लकं वा पयसा, सरलदेवदारुचित्रकमेव वा, सुर-
ङ्गीशालपर्णीश्यामापुनर्नवाकलकं वा, ज्योतिष्क-
फलतैलं वा क्षीरेण खर्जिकाहिङ्गुमिश्रं पिबेत्,
गुडद्वितीयां वा हरीतकीं भक्षयेत्, सुहीक्षीरभा-
वितानां वा पिप्पलीनां सहस्रं कालेन, पथ्याकृष्ण-
चूर्णं वा सुहीभावितामुत्कारिकां पक्कां दापयेत्;
हरीतकीचूर्णं प्रस्थमाढके घृतस्याङ्गरेष्वभिविलाप्य
खजेनाभिमथ्यानुगुप्तं कृत्वार्धमासं यवपल्ले वास-
येत्, ततश्चोद्धृत्य परिस्त्राव्य हरीतकीकाथाभ्लद-
धीन्यावाप्य विपचेत्, तद्यथायोगं मासमर्धमासं
वा पाययेत्; गव्ये पयसि महावृक्षक्षीरमा-
वाप्य विपचेद्विपकं चावतार्य शीतीभूतं मन्थाने-
नाभिमथ्य नवनीतमादाय भूयो महावृक्षक्षीरेणैव
विपचेत्, तद्यथायोगं मासं मासार्धं वा पाययेत्;
चव्यचित्रकदन्त्यतिविषाकुष्ठसारिवात्रिफलाजमो-
दहरिद्राशङ्किनीबिबृत्रिकटुकानामर्धकार्षिका भा-
गा राजवृक्षफलमज्जनामष्टौ कर्षा महावृक्षक्षीरपले
द्वे गवां क्षीरमूत्रयोरष्टावष्टौ पलानि एतत् सर्वं
घृतप्रस्थे समावाप्य विपचेत्, तद्यथायोगं मास-
मर्धमासं वा पाययेत्; एतानि तिल्वकघृतचतु-
र्थानि सर्पीण्युदरगुल्मविद्रव्यष्टीलानाहकुष्ठोन्मा-
दापसारेषूपयोज्यानि विरेचनार्थम्; मूत्रासवा-
रिष्टसुराश्रामीक्ष्णं महावृक्षक्षीरसंभृताः सेवेत;
विरेचनद्रव्यकषायं वा शृङ्गवेरदेवदारुप्रगाढम् ॥१०॥

अत इत्यादि । सप्ताहं माहिष मूत्रं क्षीरेणाकृतोदकान्नाय ।

१ 'अल्पशः' इति पाठान्तरम् ।

केचिदत्र माहिषमेव क्षीरमाहुः, अपरे पुनर्माहिषस्याग्निमान्धा-
दिकरणाद्रव्यमेवाहुः । गूढपदभङ्गटिप्पणे ईदृश व्याख्यातं—मा-
हिष मूत्रं क्षीरेण गव्येन पिबेत् । प्रमादव्याख्यानमिदं, यस्माज्जे-
टाचार्यादीनामनुमतं न भवति । उष्ट्रीत्यादि केचिदत्र क्षीरं त्रिकटु-
कसंयुक्तमाहुः, तन्त्रान्तरप्रामाण्यात् । पिप्पलीमित्यादि पूर्वोक्तेन
वातशोणितोक्तेन । सैन्धवाजमोदाप्रक्षेपयुक्तं वा दन्तीतैलम्;
तदेव तैल आर्द्रकशृङ्गवेररसाढकशतपक्व वातशूले वातरुजि अव-
चार्य; अन्ये तु तिलतैलमेव साधयन्ति, तन्त्रान्तरप्रामाण्यात् ।
आर्द्रशृङ्गवेरमार्द्रक, तद्रसं चतुर्गुणम् । विपकं क्षीरावशिष्ट
पक्वम् । चव्येत्यादि पयसा चतुर्गुणेनैव । सरलदेवदारुचित्रकमेव
पयसेत्यर्थः; सुरङ्गादयो वा तथैव च । सुरङ्गी शोभाजनकः ।
श्यामा वृद्धदारुकः । ज्योतिष्कः काकमर्दनिका । हिङ्गुमाषक
खर्जिकाक्षारमाषकचतुष्टयसंयुक्तं मासमर्धमासं वेति शेषः ।
सुहीत्यादि । अत्र त्रिःसप्तकृत्वो भावना । सुही सेहुण्डः, स च
बहुकण्टकः श्रेष्ठः । कालेनेति यावता कालेन शक्याद्भक्ष-
यितु, पिप्पलीसहस्रमेकद्वित्रिचतुष्टयत्वेन विरेकार्थम् । पथ्येत्यादि
उत्कारिकां लप्पसिकाम् । हरीतकीत्यादि खजः मन्थानम् ।
हरीतकीकाथाकाजिकदधीनि प्रत्येक घृतचतुर्गुणानि । गव्य
इत्यादि गव्ये पयसीति आढकप्रमाणे, महावृक्षक्षीर प्रस्थम् ।
महावृक्षः सेहुण्डः, तज्ज च नवनीत महावृक्षक्षीरपादम् ।
द्रवाचुक्तौ जलमत्र चतुर्गुणम् । चव्येत्यादि त्रिफलात्रिकटुकद्र-
व्याणां प्रत्येकमर्धकार्षिका भागाः, न हि त्रिफाला त्रिकटुकं
वा द्रव्यमेकमिति । केचिद्रवस्याल्पत्वाज्जलमपि चतुर्गुणमि-
त्याहुः । एषां विषयमाह—एतानीत्यादि । तिल्वकघृत वातव्या-
धुक्त चतुर्थं येषां तानि तिल्वकघृतचतुर्थानि । मूत्रेत्यादि
मूत्रद्रवेणासवादयोऽनुकल्पेन महावृक्षक्षीरप्रस्थप्रक्षेपेण सम्यक्-
कृताः । विरेचनद्रव्यकषायमित्यादि त्रिवृदादिकषाय सुण्डीदेव-
दारुचूर्णकर्षप्रक्षेपाढ्यम् ॥ १० ॥

वमनविरेचनद्रव्याणां पालिका भागाः पिप्प-
ल्यादिवचादिहरिद्रादिपरिपठितानां च द्रव्याणां
शृङ्खणपिष्टानां यथोक्तानां च लवणानां तत्सर्वं मू-
त्रगणे प्रक्षिप्य महावृक्षक्षीरप्रस्थं च मृद्वग्निना
घट्टयन् विपचेदप्रदग्धकलकं, तत्साधुसिद्धमवतार्य
शीतीभूतमक्षमात्रां गुटिकां वर्तयेत्, तासामेकां द्वे
तिस्रो वा गुटिका बलापेक्षया मासार्द्धांश्चतुरो वा
सेवेत, एषानाहवर्तिक्रिया विशेषेण महाव्याधि-
षूपयुज्यते कोष्ठजांश्च कृमीनपहन्ति कासश्वासकु-
मिकुष्ठप्रतिश्यायारोचकाविपाकोदावर्ताश्च नाश-
यति । मदनफलमज्जकुटजजीमूतकेशवाकुधामार्ग-
वबिबृत्रिकटुसर्षपलवणानि महावृक्षक्षीरमूत्रयोर-
न्यतरेण पिष्टाङ्गुष्ठमात्रां वर्ति कृत्वोदरिण आनाहे
तैललवणाभ्यक्तगुदस्यैकां द्वे वा पायौ निदध्यात्,

एषानाहवर्तिक्रिया वातमूत्रपुरीषोदावर्ताध्मानाना-
हेषु विधेया ॥ ११ ॥

इदानीमनलदीपनी गुप्तानिलसंवलितमलानुलोमनीमाभ्य-
न्तरी मूत्रवर्ति निर्दिशन्नाह—वमनेत्यादि । संशोधनसंशमनी-
याध्यायोदितानि वमनविरेचनद्रव्याणि मूदनफलादित्रिवृदादीनि,
द्रव्यसंग्रहणीयाध्याये पिप्पल्यादिवचादिहरिद्रादयो निर्दिष्टाः,
लवणानि अन्नपानाध्याये परिपठितानि सैधवादीनि; मूत्रगणो
गोमूत्रादिः द्रवद्रव्यपठितः; तेषां यथालाभं पालिका भागाः ।
यथालाभमेव गवादीनां मूत्रेण व्यस्तसमस्तेन पिष्ट्वा चतुर्गुणै-
रष्टगुणैर्वा विपाच्यम् । अङ्गुष्ठप्रमाणा वर्तयः कर्तव्याः । ताः
पुनरधममध्यमोत्तमपुरुषादिवलापेक्षया एकद्वित्रिसंख्योपलक्षि-
ताः भक्षयितव्याः । तत्र च गवादिमूत्रमेवानुपानम् । तासाम-
भ्यासे कालावधिः मासास्त्रयश्चत्वारो वा; फलं तु मेहादिमहा-
व्याधिहरणं कोष्ठकृमिहरणं च । अभ्यन्तरवर्तिप्रसङ्गेन फलवर्ति
निर्दिशन्नाह—मूदनफलेत्यादि । जीमूतकः देवदाली । इक्ष्वाकुः
कटुतुम्बी । धामार्गवः महाकोशातकी । विपाच्येत्यनुवर्तनीयम् ।
पाके तु मूत्रमेवानुवर्तनीयम् । पायौ गुदे । न केवलं उदरा-
नाहे वातमूत्रपुरीषोदावर्ताध्मानानाहेषु विधेयेति । 'क्षारमूत्रयोर-
न्यतरेण' इत्यन्ये पठन्ति; तत्र क्षारः क्षारोदकं, पेषणे वर्तनात्
॥ ११ ॥

प्लीहोदरिणः स्निग्धस्निग्धस्य दध्ना भुक्तवतो वा-
मबाहौ कूर्पराभ्यन्तरतः शिरां विध्येत्, विमर्दयेत्
पाणिना प्लीहानं रुधिरस्यन्दनार्थं, ततः संशुद्धदेहः
समुद्रशुक्तिकाक्षारं पयसा पाययेत्, हिङ्गुसौव-
र्चिकाक्षारेण स्नुतेन पलाशक्षारेण वा यवक्षारं,
पारिजातकेशुरकापामार्गक्षारं वा तैलसंसृष्टम् ।
शोभाञ्जनकषायं वा पिप्पलीसैन्धवचित्रककुक्कुटं,
पूतिकरञ्जक्षारं वाऽम्लस्नुतं विडङ्गलवणपिप्पली-
प्रगाढम् ॥ १२ ॥

प्लीहेत्यादि । दधिभोजनं रक्तक्लेशाय कफव्याधौ वमने
कर्तव्ये प्राक् कफोक्लेशकरद्रवोपयोगवत् । कूर्परं भुजमध्यम् ।
रुधिरस्यन्दनार्थं शिराव्यधविध्युक्तोऽपि शिराव्यधः पुनरिहोक्तः,
अधिकरणवशात्; अतो न पुनरुक्तदोषमावहति । तत इत्यादि
संशुद्धदेहः वमनविरेचनाभ्याम् । पारिजातः प्रसिद्धः । इक्षु-
रकः कोकिलाक्षकः । पारिभद्रकेशुरकेति केचित् पठन्ति ।
शोभाञ्जनेत्यादि अम्लं काजिकम् । पूतिकरञ्जः चिरविल्वः,
कण्टकीकरञ्ज इत्यन्ये । कल्पनामाह—कण्टकीकरञ्जक्षारमर्धपलमात्रं
षड्गुणाम्लकाजिकेन बहुशः परिश्रुतं पिप्पलीविडङ्गलवणादि-
प्रक्षेपम् । विडस्थाने सैन्धवमिति केचित् पठन्ति ॥ १२ ॥

पिप्पलीपिप्पलीमूलचित्रकभृङ्गवेरयवक्षारसैन्ध-
वानां पालिका भागा घृतप्रस्थं तत्तुल्यं क्षीरं तदै-

१ 'कुपितानिलसेवितमलानुलोमनी' इति पा० ।

कथं विपाचयेत्, एतत् षट्पलकं नाम सर्पिः
प्लीहाशिषङ्गगुल्मोदरोदावर्तश्चयथुपाण्डुरोगकास-
श्वासप्रतिश्यायोर्ध्ववातविषमज्वरानपहन्ति । म-
न्दाग्निर्वा हिङ्गुदिकं चूर्णमुपयुजीत ॥ १३ ॥

पिप्पलीत्यादि केचिदत्र भिषजः चतुर्गुणपानीयमाददते; तत्र,
जेज्जटेन निषिद्धत्वात् । अस्मिन्योगे कोलकुलत्थपूतिकरोहिणी-
काथसिद्धं द्विगुणमावाप्येति केचित् पठन्ति; तत्र, सोऽपि
जेज्जटेन निषिद्धत्वात् ॥ १३ ॥

यकृद्वात्येऽप्येव क्रियाविभागः । विशेष-
तस्तु दक्षिणबाहौ शिराव्यधः ॥ १४ ॥

मणिबन्धं सकृन्नाम्य वामाङ्गुष्ठसमीरिताम् ॥

दहेत् शिरां शरेणाशु प्लीहो वैद्यः प्रशान्तये ॥ १५ ॥

यकृद्वात्य इत्यादि । मणिबन्धः पाणिमूलम् । सकृत् किञ्चित्
नामयित्वा वामाङ्गुष्ठं प्रति सम्यगीरितां शिरां, शरः प्रसिद्धः,
तं अग्निवर्णं कृत्वा दहेत् ॥ १४ ॥ १५ ॥

बद्धगुदे परिस्त्राविणि च स्निग्धस्निग्धस्याभ्यक्त-
स्याधोनाभेर्वामतश्चतुरङ्गुलमपहाय रोमराज्या उ-
दरं पाटयित्वा चतुरङ्गुलप्रमाणानि अन्त्राणि नि-
ष्कृष्य निरीक्ष्य बद्धगुदस्यान्त्रप्रतिरोधकरमश्मानं
बालं वाऽपोह्य मलजातं वा ततो मधुसर्पिर्भ्यामभ्य-
ज्यान्त्राणि यथास्थानं स्थापयित्वा बाह्यं व्रणमुद-
रस्य सीव्येत् । परिस्त्राविणि अप्येवमेव शल्यमुद्धृ-
त्यान्त्रस्त्रावान् संशोध्य तच्छिद्रमन्त्रं समाधाय
कालपिपीलिकाभिर्दिशयेत्, दष्टे च तासां काया-
नपहरेत् न शिरांसि, ततः पूर्ववत् सीव्येत् सन्धानं
च यथोक्तं कारयेत् यष्टीमधुकमिश्रया च कृष्णमृ-
दावलिप्य बन्धेनोपचरेत्, ततो निवातमागारं प्र-
वेक्ष्याचारिकमुपदिशेद्वासयेच्चैनं तैलद्रोण्यां सर्पि-
द्रोण्यां वा पयोवृत्तिमिति ॥ १६ ॥

ततो बद्धगुदपरिस्त्राविणोरुपक्रमप्राप्तां चिकित्सासुपदिश-
न्नाह—बद्धगुद इत्यादि । स्निग्धेत्येति द्रवस्वेदेन । नाभेर्वामत
इत्यादि । वामभागे नाभेरधस्ताच्चतुरङ्गुलमपहाय रोमराज्याश्चतु-
रङ्गुलप्रमाणस्तिर्यगङ्गच्छेदः । तत्र लोप्ति स्तिर्यगवस्थितेऽनुलोम-
गं च शस्त्रपातनम् । अन्त्रप्रतिरोधकरमश्मानं बालं वापोह्य मल-
जातं वेति तत्र मलदोषाणामाभ्यन्तरमश्मतृणादिबाह्यवस्तु-
वत् विषमविहाराभिधातेनात्र परस्परमूर्छनम् । (अन्त्रा-
न्तरच्छेदनात् अतएव परिस्त्राविणि पृथगनुबन्धेन विशेषे
एव क्षुभितस्याभ्यन्तरेऽश्मनः अल्पपरिमितमेवात्र छेद कृत्वा
अश्मादिवत् शल्यमुद्धरेत् । अत्र हि प्रवेक्ष्यमाणशल्यसंशये
सर्पिषा अभ्यज्य कराङ्गुलिस्पर्शेन अन्त्राणि यथास्थानं स्थाप-
येत् । मूर्च्छितमन्त्रं तु वीक्ष्य पाणिना बन्धमोक्षेणानुलोमयेत्,
बाह्यव्रणरक्तसीवनादिविधिमपेक्ष्य सम्यक् सीव्येत् । तैलस-

पिंद्रीणि वा वासयेत् । तच्छशल्यव्रणत्वेनाधानं क्लेशनिवृत्त्यर्थम् । पयसा केवलेन वृत्तिर्यावत् गुदपिष्टान्निवृत्त्या सम्यक् तस्य विधानं दृढीभावनश्चयार्थम् । अन्यथा शल्यधारणेन तत् कृतेन च पिपीलिकामुखस्य दशनसन्धानं समुद्दीक्ष्य सम्यक् सन्धानम् । तस्मादनुक्रमेणैव पयो जाङ्गलमांसभोजनेन वारिणा च प्राकृतभोजनप्राप्तिः^(१) । सांशयिक चैतत् कर्म, तस्मादापृच्छयेत्स्वरं प्रत्याख्यायाचरेत् ॥ १६ ॥

उदकोदरिणस्तु वातहरतैलाभ्यक्तस्य उष्णोदकस्निग्धस्य स्थितस्यातैः सुपरिगृहीतस्याकक्षात्परिवेष्टितस्याधोनाभेर्वामतश्चतुरङ्गुलमपहाय रोमराज्या व्रीहिमुखेनाङ्गुष्ठोदरप्रमाणमवगाढं विध्येत्, तत्र त्र्यम्बादीनामन्यतमस्य नाडीं द्विद्वारां पक्षनाडीं वा संयोज्य आदोषोदकमवसिञ्चेत्, ततो नाडीमपहत्य तैललवणेनाभ्यज्य व्रणवन्धेनोपचरेत्, न चैकस्निग्धेव दिवसे सर्वे दोषोदकमपहरेत्, सहसा ह्यपहृते तृष्णाज्वराङ्गमर्दातीसारश्वासपाददाहा उत्पद्येरन्नापूर्यते वा भृशतरमुदरमसञ्जातप्राणस्य, तस्मात् तृतीयचतुर्थपञ्चमषष्ठाष्टमदशमद्वादशषोडशरात्राणामन्यतममन्तरीकृत्य दोषोदकमल्पालमवसिञ्चेत् । निःस्रुते च दोषे गाढतरमाविककौशेयचर्मणामन्यतमेन परिवेष्टयेदुदरं, तथा नाध्मायति वायुः, षण्मासांश्च पयसा भोजयेत् जाङ्गलरसेन वा, तत्र त्रीन्मासान्धोदकेन पयसा फलाम्लेन जाङ्गलरसेन वाऽवशिष्टं मासत्रयमन्नं लघु हितं वा सेवेतैवं संवत्सरेणागदो भवति ॥ १७ ॥

षण्मासानित्यादि । मासान् षट् जीवन् लघु हितमन्नं पयसा क्षीरेण भोजयेत् । क्षीरेणैवोदककार्यं, अधोदकेन पयसा दोषापेक्षया जाङ्गलरसेन वा लघुहितमन्नं भोजयेत् । ताभ्यामेवोदककार्यं कारयेत् । अवशिष्टं मासत्रयं लघु हितमन्नं भोजयेत् । उदकेनैवोदककार्यम् । चरकमतानुसारिणा वाग्भटेन क्षीरेणैव षण्मासान् । “स्यात् क्षीरवृत्तिः षण्मासांस्त्रीन् पेयां पयसा पिबेत् । त्रींश्चान्यान् पयसैवाद्यात् फलाम्लेन रसेन वा । अल्पशः स्नेहलवणं जीर्णश्यामाककोद्रवं” इति ॥ १७ ॥

भवति चात्र ।

आस्थापने चैव विरेचने च

पाने तथाहारविधिक्रियासु ॥

सर्वोदरिभ्यः कुशलैः प्रयोज्यं

क्षीरं शृतं जाङ्गलजो रसो वा ॥ १८ ॥

कृतकर्मणः जलनिषेधं तदभावे चोक्तं द्रवं निर्दिशन्नाह—भवतीत्यादि । चकारद्वयकरणेन पाटनादौ युक्तेऽपीति समुच्चीयते १८ इति श्रीडल्हणविरचितायां निबन्धसंग्रहाख्यायां सुश्रुत-व्याख्यायां चिकित्सितस्थाने चतुर्दशोऽध्यायः ।

पञ्चदशोऽध्यायः ।

अथातो मूढगर्भचिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

नातः कष्टतममस्ति यथा मूढगर्भशल्योद्धरणं, अत्र हि योनियकृत्प्लीहान्त्रविवरगर्भाशयानां मध्ये कर्म कर्तव्यं स्पर्शेन, उत्कर्षणापकर्षणस्थानापवर्तनोत्कर्तनभेदनच्छेदनपीडनर्ज्जुकरणदारणानि च एकहस्तेन गर्भं गर्भिणीं चाऽर्हिसता, तस्मादधिपतिमापृच्छय परं च यत्नमास्थायोपक्रमेत ॥ ३ ॥

उत्कर्षण अधोगतस्योर्ध्वीकरणम् । अपकर्षण ऊर्ध्वगतस्याधः कर्षणम् । स्थानापवर्तन स्थानेषु सक्तस्य गर्भशय्यात् उत्तानस्यावाङ्मुखीकरणम् । उद्वर्तन अवाङ्मुखस्योत्तानीकरणम् । अत्र केचित् स्थानव्यावर्तनमिति पठन्ति, तत्र स्थाने गर्भशय्यायां तिर्यगादिस्थितस्योत्तानस्याधोव्यावृत्त्या स्थापनम् । ऊर्ध्वस्य कस्यचिदङ्गस्य छेदन उत्कर्तन, छेदनमिति मृतस्य तु तेषु स्थानेषु सक्तस्य तस्याङ्गस्य छेदन द्वैधीकरणम् । गर्भकोष्ठदेराध्मानस्य विदारण भेदनम् । पीडन बलनम् । ऋजुकरणं वक्रस्य प्राञ्जलीकरणम् । दारण विदारणम् ॥ १-३ ॥

तत्र समासेनाष्टविधा मूढगर्भगतिरुद्दिष्टा; स्वभावगता अपि त्रयः सङ्गा भवन्ति शिरसो वैगुण्यादंसंयोजघनस्य वा ॥ ४ ॥

तत्रेत्यादि । शिरसो वैगुण्योपादानात् अंसयोजघनस्य वैगुण्यमनुवर्तते । अशो बाहुशिरः, तस्य जघनं अग्रभागः ॥ ४ ॥

जीवति तु गर्भे सूतिकागर्भनिर्हरणे प्रयतेत । निर्हर्तुमशक्ये च्यवनान् मन्त्रानुपशृणुयात्; तान् वक्ष्यामः ॥ ५ ॥

‘इहामृतं च सोमश्च चित्रभानुश्च भामिनि ! ॥

उच्चैःश्रवाश्च तुरगो मन्दिरे निवसन्तु ते ॥ ६ ॥

इदममृतमपां समुद्धृतं वै

तव लघु गर्भमिमं प्रमुञ्चतु स्त्री ॥

तदनलपवनार्कवासवास्ते

सह लवणाम्बुधरैर्दिशन्तु शान्तिम् ॥ ७ ॥

मुक्ताः पाशा विपाशाश्च मुक्ताः सूर्येन्दुरश्मयः ॥

मुक्तः सर्वभयात् गर्भे एहोहि माचिरं खाहा ॥ ८ ॥

जीवतीत्यादि । प्रयतेत यत्नं कुर्वति । केचिदाचार्या मन्त्र-व्याख्यानं कुर्वन्ति तदाह—इहेत्यादि । अमृत समुद्रमन्थनोद्धृतं, चित्रभानुरादित्यः, भामिनि ! हे वरस्त्रि, उच्चैःश्रवाः अमृतमन्थनोत्पन्नस्तुरगः शकवाहनः, शीघ्र दिशन्तु प्रयच्छन्तु ॥ ५-८ ॥

औषधानि च विदध्यात् यथोक्तानि । मृते चोत्तानाया आमुशसक्त्वा वस्त्राधारकोन्नमित-

कट्या धन्वननगवृत्तिकाशाल्मलीमृतस्त्रवृताभ्यां
प्रक्षयित्वा हस्तं योनौ प्रवेश्य गर्भमुपहरेत् । तत्र
सकृदिभ्यामागतमनुलोममेवाञ्छेत्, एकसकृद्भा-
प्रपन्नस्येतरसक्थि प्रसार्यापहरेत्, स्फिग्देशेनाग-
तस्य स्फिग्देशं प्रपीड्योर्ध्वमुत्क्षिप्य सकृदिनी-
नस्य पश्चादधर्मूर्ध्वमुत्क्षिप्य पूर्वार्धमपत्यपथं
प्रत्यार्जवमानीयापहरेत्, पार्श्वपवृत्तशिरसमंसं
पीड्योर्ध्वमुत्क्षिप्य शिरोऽपत्यपथमानीयापह-
रेत्, बाहुद्वयप्रतिपन्नस्योर्ध्वमुत्पीड्यांसौ शिरोऽ-
नुलोममानीयापहरेत्, द्वावन्यावसाध्यो मूढगर्भौ;
एवमशक्ये शस्त्रमवचारयेत् ॥ ९ ॥

सचेतनं च शस्त्रेण न कथञ्चन दारयेत् ॥

दार्यमाणो हि जननीमात्मानं चैव घातयेत् ॥ १० ॥

तत्र स्त्रियमाश्वस्य मण्डलाग्रेण अङ्गुलीशस्त्रेण
वा शिरो विदार्य, शिरःकपालान्याहृत्य, शङ्कुना
गृहीत्वोरसि कक्षायां वापहरेत्, अभिन्ने शिरसि
चाक्षिकूटे गण्डे वा; अंससंसक्तस्यांसदेशे बाहुं
छित्त्वा, दृतिमिवाततं वातपूर्णोदरं वा विदार्य
निरस्यान्त्राणि शिथिलीभूतमाहरेत्, जघनसक्तस्य
वा जघनकपालानीति ॥ ११ ॥

यद्यदङ्गं हि गर्भस्य तस्य स्वजति तद्भिषक् ॥

सम्यग्बिनिर्हरेत् छित्त्वा रक्षेत्रारीं च यत्नतः ॥ १२ ॥

गर्भस्य गतयश्चित्रा जायन्तेऽनिलकोपतः ॥

तत्रानल्पमतिवैद्यो वर्तेत विधिपूर्वकम् ॥ १३ ॥

नोपेक्षेत मृतं गर्भं मुहूर्तमपि पण्डितः ॥

स ह्याशु जननीं हन्ति निरुच्छ्वासं पशुं यथा ॥ १४ ॥

मण्डलाग्रेण कर्तव्यं छेद्यमन्तर्विजानता ॥

वृद्धिपत्रं हि तीक्ष्णाग्रं नारीं हिंस्यात् कदाचन ॥ १५ ॥

अथापतन्तीमपरां पातयेत् पूर्ववद्भिषक् ॥

हस्तेनापहरेद्वापि पार्श्वार्भ्यां परिपीड्य वा ॥ १६ ॥

धुनुयाच्च मुहुर्नारीं पीडयेत् वांसपिण्डिकाम् ॥

तैलाक्तयोनेरेवं तां पातयेत् मतिमान् भिषक् ॥ १७ ॥

एवं निहृतशल्यां तु सिञ्चेदुष्णेन वारिणा ॥

ततोऽभ्यक्तशरीराया योनौ स्नेहं निधापयेत् ॥ १८ ॥

एवं मृद्वी भवेद्योनिस्तच्छूलं चोपशाम्यति ॥

मन्त्रान् निर्दिश्य औषधानि निर्दिशन्नाह—औषधानीत्यादि ।
तानि पुनः शारीरे अपरापातनोदितानि । वृथाभूते जलव्यापारे
भिषजा शल्याहरणोपायं निर्दिशन्नाह—मृते चेति । चकारात्
अफलीभूतेषु मन्त्रव्यापारेषु जीवत्यपीति अनुक्तं समुच्चये ।
आभुमसकथा इति सङ्कुचितसकथाः । धन्वनः धनुर्वक्षः, नग-
वृत्तिका शल्लकी, शाल्मलीमृत्तिकायां बोद्धव्यः ॥ ९—१८ ॥—

कृष्णातन्मूलशुण्ड्येलाहिङ्गुभार्गीः सदीप्यकाः ॥ १९ ॥
वचामतिविषां रास्त्रां चव्यं सञ्चूर्ण्य पाययेत् ॥

स्नेहेन दोषस्यन्दार्थं वेदनोपशमाय च ॥ २० ॥

काथं चैषां तथा कल्कं चूर्णं वा स्नेहवर्जितम् ॥

शाकत्वक्कहिङ्गवतिविषापाठाकटुकरोहिणीः ॥ २१ ॥

तथा तेजोवतीं चापि पाययेत् पूर्ववद्भिषक् ॥

त्रिरात्रं पञ्चसप्ताहं ततः स्नेहं पुनः पिबेत् ॥ २२ ॥

पाययेद्वाऽऽसवं नक्तमरिष्टं वा सुसंस्कृतम् ॥

शिरीषककुभाभ्यां च तोयमाचमने हितम् ॥ २३ ॥

उपद्रवाश्च येऽन्ये स्युस्तान् यथास्वमुपाचरेत् ॥

सर्वतः परिशुद्धा च स्निग्धपथ्याल्पभोजना ॥ २४ ॥

स्वेदाभ्यङ्गपरा नित्यं भवेत् क्रोधविवर्जिता ॥

पयो वातहरैः सिद्धं दशाहं भोजने हितम् ॥ २५ ॥

रसं दशाहं शेषे तु यथायोगमुपाचरेत् ॥

व्युपद्रवां विशुद्धां च ज्ञात्वा च बलवर्णिनीम् ॥ २६ ॥

ऊर्ध्वं चतुर्भ्यो मासेभ्यो विसृजेत् परिहारतः ॥

योनिस्तर्पणेऽभ्यङ्गे पाने बस्तिषु भोजने ॥ २७ ॥

बलातैलमिदं वास्यै दद्यादनिलवारणम् ॥

विकल्पा हेतुः देशप्रकृतिसात्म्यापेक्षया । कृष्णा पिप्पली,
तन्मूल पिप्पलीमूल, दीप्यकः अजमोदा । प्रसवकाल एव
जातमूढगर्भायाः पुनरत्र काले उद्दालकादीनां अन्नानाम-
स्नेहलवणाभिर्यवागूभिरुपचारः । त्रिरात्रमित्यादि एवं त्रिरात्रं
कृष्णादिचूर्णपानेन नवाहृतकोष्ठरक्तकृदादिदोषयोः उपशमार्थं
सप्ताहं यूषमात्रया स्नेहपानम् । तेन विद्धवाताशयायाः दशाह-
दूर्ध्वं स्निग्धपथ्याल्पभोजनम् । तत्र नित्यं स्वेदाभ्यङ्गौ अवश्यं
कार्यौ । ककुभः सुगन्धिमूलो विटपः । प्रसवे ज्ञानादौ षडङ्ग-
कल्पनाकल्पितशिरीषककुभसलिलम् । यथास्वं यथायोगमिति
॥ १९—२७ ॥—

बलामूलकषायस्य दशमूलीकृतस्य च ॥ २८ ॥

यवकोलकुलत्थानां काथस्य पयसस्तथा ॥

अष्टावष्टौ शुभा भागास्तैलादेकस्तदेकतः ॥ २९ ॥

पचेदावाप्य मधुरं गणं सैन्धवसंयुतम् ॥

तथागुरुं सर्जरसं सरलं देवदारु च ॥ ३० ॥

मज्जिष्ठां चन्दनं कुष्ठमेलां कालानुसारिवाम् ॥

मांसीं शैलेयकं पत्रं तगरं शारिवां वचाम् ॥ ३१ ॥

शतावरीमश्वगन्धां शतपुष्पां पुनर्नवाम् ॥

तत्साधु सिद्धं सौवर्णं राजते मृगमयेऽपि वा ॥ ३२ ॥

प्रक्षिप्य कलशे सम्यक् खनुगुप्तं निधापयेत् ॥

बलातैलमिदं ख्यातं सर्ववातविकारनुत् ॥ ३३ ॥

यथाबलमतो मात्रां सुतिकायै प्रदापयेत् ॥

या च गर्भार्थिनी नारी क्षीणशुक्रश्च यः पुमान् ॥ ३४ ॥

वातक्षीणे मर्महते मथितेऽभिहते तथा ॥
भग्ने श्रमाभिपन्ने च सर्वथैवोपयुज्यते ॥ ३५ ॥
एतदाक्षेपकादीन् वै वातव्याधीनपोहति ।
हिकां कासमधीमन्थं गुल्मं श्वासं च दुस्तरम् ॥ ३६ ॥
षण्मासानुपयुज्यैतदन्त्रवृद्धिमपोहति ॥
प्रत्यग्रधातुः पुरुषो भवेच्च स्थिरयौवनः ॥ ३७ ॥
राज्ञामेतद्धि कर्तव्यं राजमात्राश्च ये नराः ॥
सुखिनः सुकुमाराश्च धनिनश्चापि ये नराः ॥ ३८ ॥

बलामूलकाथस्य यवकोलकुलस्थानां काथस्य पयसश्च प्रत्ये-
कमष्टवष्टौ भागाः, एकं स्नेहात्, स्नेहचतुर्थांशो भेषजकल्कः ।
मधुरो काकोल्यादिगणः । कालानुसारिवा इत्यत्र केचिदाचार्याः
अस्मिन् तैले क्षीरशुक्लं पठन्ति, क्षीरशुक्लं क्षीरविदारी,
खनुगुप्ते निरुपद्रवस्थाने । अधीमन्थः अक्षिरोगः अभिष्यन्दभूतः ।
षण्मासोपयोगात्कोषमप्राप्तमन्त्रवृद्धिं हन्ति, कोशप्राप्तं पुनरन्त्र-
वृद्धिमसाध्यमाहुः ॥ २८—३८ ॥

बलाकषायपीतेभ्यस्तिलेभ्यो वाप्यनेकशः ॥
तैलमुत्पाद्य तत्काथशतपाककृतं शुभम् ॥ ३९ ॥
निवाते निभृतागारे प्रयुज्येत यथाबलम् ॥
जीर्णेऽस्मिन् पयसा स्निग्धमश्रीयात् षष्टिकौदनम् ४०
अनेन विधिना द्रोणमुमुयुज्यान्नमीरितम् ॥
भुज्येत द्विगुणं कालं बलवर्णान्वितस्ततः ॥ ४१ ॥
सर्वपापैर्विनिर्मुक्तः शतायुः पुरुषो भवेत् ।
शतं शतं तथोत्कर्षो द्रोणे द्रोणे प्रकीर्तितः ॥ ४२ ॥

बलातैलानन्तरं बलासंस्कारेण शतपाकविधानमाह । ए-
तेभ्यो भावितेभ्यः सप्तकृत्वः भावितव्यः । तिलतुल्यबलाष्ट-
गुणसलिलाष्टांशेषितकषायभावितानां तिलानां तैलमादाय
ततं काथ सामान्यकाथपरिभाषाकाथेन चतुर्गुणेन शतशः
पचेत्, तत्कल्कमेव वेल्येके, पूर्वबलासमुद्दिष्टैर्मधुरादिकल्कैरेवे-
त्यन्ये ॥ ३९—४२ ॥

बलाकल्पेनातिबला गुडूच्यादित्यपर्णिषु ॥
सैरेयके वीरतरौ शतावर्या त्रिकण्टके ॥ ४३ ॥
तैलानि मधुके कुर्यात् प्रसारण्यां च बुद्धिमान् ॥

उक्तबलातैलविधेर्द्वयान्तरेष्वतिदेशमुद्दिशनाह—बलेत्यादि ।
आदित्यपर्णी सूर्यावर्तः । वीरतरः खनामप्रसिद्धः, अर्जुन
इत्येके, कोकिलाक्ष इत्यपरे । अतिबलादितैलेषु च बलातैलो-
क्तकल्कप्रक्षेपः; अथवा तिलादीनामेव काथकल्काभ्यां तैलानि
पक्तव्यानीति ॥ ४३ ॥—

नीलोत्पलं वरीमूलं गव्ये क्षीरे विपाचयेत् ॥ ४४ ॥
शतपाकं ततस्तेन तिलतैलं पचेद्भिषक् ॥
बलातैलस्य कल्कास्तु सुपिष्टांस्तत्र दापयेत् ॥ ४५ ॥
सर्वेषामेव ज्ञानीयादुपयोगं चिकित्सकः ॥
बलातैलवदेतेषां गुणाश्चैव विशेषतः ॥ ४६ ॥

नीलोत्पलमित्यादि । वरी शतावरी ॥ ४४—४६ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने पञ्चदशोऽध्यायः ॥

षोडशोऽध्यायः ।

अथातो विद्रधीनां चिकित्सितं व्याख्यास्यामः ॥ १ ॥
यथोवाच भगवान् धन्ववन्तरिः (सुश्रुताय) ॥ २ ॥
उक्ता विद्रधयः षड्ये तेष्वसाध्यस्तु सर्वजः ॥
शेषेष्वामेषु कर्तव्या त्वरितं शोफवत् क्रिया ॥ ३ ॥

षडग्रहणं द्वन्द्वजविद्रधिनिषेधार्थम् । पुनरसाध्यकीर्तनं चिकि-
त्साप्रक्रमत्वादुपक्रमनिषेधार्थम् । शेषेषु पञ्चसु शोफवत् क्रियेति
सा पुनरतर्पणाद्या विरेचनान्तैकादशविधाः ॥ १—३ ॥

वातघ्नमूलकलैस्तु घृततैलवसायुतैः ॥
सुखोष्णो बहलो लेपः प्रयोज्यो वातविद्रधौ ॥ ४ ॥
सानूपौदकमांसस्तु काकोल्यादिः सतर्पणः ॥
स्नेहाम्लसिद्धो लवणः प्रयोज्यश्चोपनाहने ॥ ५ ॥
वेशवारैः सकृशरैः पयोभिः पायसैस्तथा ॥
स्वेदयेत् सततं चापि निर्हरेच्चापि शोणितम् ॥ ६ ॥
स चेदेवमुपक्रान्तः पाकायाभिमुखो यदि ॥
तं पाचयित्वा शस्त्रेण भिन्द्याद्भिन्नं च शोधयेत् ॥ ७ ॥
पञ्चमूलकषायेण प्रक्षाल्य लवणोत्तरैः ॥
तैलैर्भद्रादिमधुकसंयुक्तैः प्रतिपूरयेत् ॥ ८ ॥
वैरेचनिकयुक्तेन त्रैवृतेन विशोध्य च ॥
पृथक्पर्ण्यादिसिद्धेन त्रैवृतेन च रोपयेत् ॥ ९ ॥

वातघ्नेत्यादि । वातघ्नानि भद्रदार्वादीनि, अन्ये तु वातघ्नः
शोभाजनकः । मुरङ्गीमूलकलैरित्यन्ये पठन्ति; मुरङ्गी शोभा-
जनकः । सानूपेत्यादि वातपित्तहरा विदारीगन्धादयः, स्नेहाः
सर्व एव, अम्लानि वा । लवणैः संस्कृतो लवणः । वेशवारैरि-
त्यादि । कृषरा तिलतण्डुलमाषकृता यवागूः । क्षीरतण्डुलाः
पायसः । लवणोत्तरैरिति लवणप्रमुखैस्तैलैरित्यर्थः । भद्रादि
भद्रदार्वादि । विरेचनेत्यादि वैरेचनिकयुक्तेनेति चूर्णीकृत-
त्रिवृदादिमिश्रेण । गयी तु वैरेचनिकयुक्तेनेति त्रैवृतेन स्ने-
हेन । तैलघृतस्नेहानि पृथक्पर्ण्यादीनि रोपणघृतसाधने मिश्रको-
क्तानि ॥ ४—९ ॥

पैत्तिकं शर्करालाजामधुकैः सारिवायुतैः ॥
प्रदिह्यात् क्षीरपिष्टैर्वा पयस्योशीरचन्दनैः ॥ १० ॥
पाक्यैः शीतकषायैर्वा क्षीरैरिक्षुरसैस्तथा ॥
जीवनीयघृतैर्वापि सेचयेत् शर्करायुतैः ॥ ११ ॥
त्रिवृद्धरीतकीनां च चूर्णं लिह्यान्मधुद्रवम् ॥
जलौकोभिर्हरेच्चासृक् पक्वं चापाठ्य बुद्धिमान् ॥ १२ ॥
क्षीरवृक्षकषायेण प्रक्षाल्यौदकजेन वा ॥

तिलैः सयष्टिमधुकैः सक्षौद्रैः सर्पिषा युतैः ॥ १३ ॥
उपदिह्य प्रतनुना वाससा वेष्टयेद्ब्रणम् ॥
प्रपौडण्डीकमज्जिष्ठामधुकोशीरपन्नकैः ॥ १४ ॥
सहरिद्रैः कृतं सर्पिः सक्षीरं व्रणरोपणम् ॥
क्षीरशुक्लापृथक्पर्णीसमङ्गारोधचन्दनैः ॥ १५ ॥
न्यग्रोधादिप्रवालेषु तेषां त्वश्वथवा कृतम् ॥

पैत्तिकमित्यादि । कृतं सर्पिः संस्कृतं सर्पिः । क्षीरेत्यादि
क्षीरशुक्ला क्षीरविदारी । समङ्गा मज्जिष्ठा, बराहकान्तेत्य-
परे । न्यग्रोधादिः द्रव्यसंग्रहणीये पठितः; प्रवालाः पल्लवाः
॥ १०—१५ ॥—

नक्तमालस्य पत्राणि तरुणानि फलानि च ॥ १६ ॥
सुमनायाश्च पत्राणि पटोलारिष्टयोस्तथा ॥
द्वे हरिद्रे मधूच्छिष्टं मधुकं तिक्तरोहिणी ॥ १७ ॥
प्रियङ्गुः कुशमूलं च निचुलस्य त्वगेव च ॥
मज्जिष्ठाचन्दनोक्षीरमुत्पलं सारिवा त्रिवृत् ॥ १८ ॥
एतेषां कार्ष्णिकैर्भागैर्घृतप्रस्थं विपाचयेत् ॥
दुष्टव्रणप्रशमनं नाडीव्रणविशोधनम् ॥ १९ ॥
सद्यश्छिन्नव्रणानां च करञ्जाद्यभिदं शुभम् ॥
दुष्टव्रणाश्च ये केचिद्ये चोत्सृष्टक्रिया व्रणाः ॥ २० ॥
नाड्यो गम्भीरिका याश्च सद्यश्छिन्नास्तथैव च ॥
अग्निक्षारकृताश्चैव ये व्रणा दारुणा अपि ॥ २१ ॥
करञ्जाद्येन हविषा प्रशाम्यन्ति न संशयः ॥

नक्तमालस्येत्यादि । तरुणानि तत्कालोत्पन्नानि आमानीत्यर्थः ।
सुमना जाती । निचुलः वेतसः । केचिदेनमनार्थं वदन्ति ।
तन्नेच्छति गयी, तस्मात् मयापि अङ्गीकृतः ॥ १६—२१ ॥—

इष्टकासिकतालोहगोशकृत्तुषपांशुभिः ॥ २२ ॥
मूत्रैरुष्णैश्च सततं स्वेदयेत् श्लेष्मविद्रधिम् ॥
कषायपानैर्वैमनैरालेपैरुपनाहनैः ॥ २३ ॥
हरदोषानभीक्ष्णं चाप्यलाब्वाऽसृक् तथैव च ॥
आरग्वधकषायेण पक्वं चापाट्य धावयेत् ॥ २४ ॥
हरिद्रात्रिवृताशकुतिलैर्मधुसमायुतैः ॥
पूरयित्वा व्रणं सम्यग् बध्नीयात्कीर्तितं तथा ॥ २५ ॥
ततः कुलत्थिकादन्तीत्रिवृच्छ्यामार्कतिल्वकैः ॥
कुर्यात्तैलं सगोमूत्रं हितं तत्र ससैन्धवम् ॥ २६ ॥
पित्तविद्रधिवत् सर्वाः क्रिया निरवशेषतः ॥
विद्रध्योः कुशलः कुर्याद्रक्तागन्तुनिमित्तयोः ॥ २७ ॥

इष्टकेत्यादि । पांशुः धूलिः । गोमूत्रेण द्रवस्वेदः । कषाये-
त्यादि । बध्नीयात्कीर्तितं यथेति 'धनेन वाससा श्लेष्मिकं
गाढतरं' इति । अनयोरुत्तरयोर्वैरुणादिरुषकादेश्च कल्कः । तेषां
लवणत्वेऽपि न कषायकल्पना दुःशक्यत्वात् । त्रिवृदन्तीना-
मपि कृतेन कषायेण तदेव सर्पिरिति चकारात् । प्रातः

प्रातरिति वीप्सायाम् । अभ्यासेन निषेवित सर्पिर्विद्रधिं
हन्तीति ॥ २२—२७ ॥

वरुणादिगणकाथमपक्वेऽभ्यन्तरोत्थिते ॥
ऊषकादिप्रतीवापं पिवेद्विद्रधिशान्तये ॥ २८ ॥
एभिरेव गणैश्चापि संसिद्धं स्नेहसंयुतम् ॥
कार्यमास्थापनं क्षिप्रं तथैवाप्यनुवासनम् ॥ २९ ॥
पानालेपनभोज्येषु मधुशिशुद्रुमोऽपि वा ॥
दत्तावापो यथादोषमपक्वं हन्ति विद्रधिम् ॥ ३० ॥
तोयधान्याम्लमूत्रैस्तु पेयो वापि सुरादिभिः ॥
यथादोषगणकाथैः पिवेद्विद्रधिं शिलाजतु ॥ ३१ ॥
प्रधानं गुग्गुलं चापि शुण्ठीं च सुरादिभ्यश्च ॥
स्नेहोपनाहौ कुर्याच्च सदा चाप्यनुलोमनम् ॥ ३२ ॥

वरुणादिगणकाथमित्युपचारोऽभ्यन्तरे, बाह्ये तु विद्रधौ
अमर्मजाते पाचनपाटनशोधनाद्युपचारः करणीय इति । एभि-
रित्यादि ।—एभिरेव गणैः वरुणादिवैरेचनिकैः । पानेत्यादि ।
स्वभावत एव आमविद्रधिप्रत्यनीको मधुशिशुः, कषायपाच-
नादिषु तस्यैव च दोषस्य प्रत्यनीकार्थं दोषानतिक्रमेण
व्रणहितवातपित्तकफहरद्रव्यप्रक्षेपः । तोयेत्यदि तोयादिभिः
सुरान्तैः यथादोषं स एव मधुशिशुरिति । तत्र तोयेन पित्त-
विद्रधौ, धान्याम्लेन वातविद्रधौ, मूत्रेण कफविद्रधौ । अविद्रग्धे
पुनः रक्ते सुरादिभिर्नान्यत्र । यथेत्यादि ।—यथादोषगणकाथै-
रिति वातादिप्रत्यनीकैरित्यर्थः । प्रधानं गुग्गुलं महिषाख्यमित्यर्थः,
प्रधानं मेदोहरत्वात्, विद्रधौ श्रेष्ठमित्यन्ये । तत्र गुग्गुलुकल्पेन
वातिके देवदारु, श्लेष्मिके शुण्ठीति । स्नेहोपनाहाद्युलोमनादीनि
बाह्यवातपित्तकफविद्रधिविषयाणि प्रागुक्तानि अभ्यन्तरेऽपि
विद्रधौ यथादोषं विभज्य योज्यानि ॥ २८—३२ ॥

यथोद्दिष्टां शिरां विध्येत् कफजे विद्रधौ भिषक् ॥
रक्तपित्तानिलोत्थेषु केचिद्बाहौ वदन्ति तु ॥ ३३ ॥

यथेत्यादि ।—यथोद्दिष्टमिति 'वामपार्श्वं कक्षास्तनयोरन्तरे-
ऽन्तर्विद्रधौ पार्श्वशूले च' इति । तेन कक्षान्तराश्रयदेशस्य अध-
स्तनयोरुपरिष्ठात् पार्श्वविशेषे कफविद्रधौ । रक्तपित्तानिलोत्थेषु
बाहौ केचिदाहुः; बाहौ बाहुमध्ये, तेन स्थानान्तराश्रयमेकीय-
मतम् ॥ ३३ ॥

पक्वं वा बहिरुन्नद्धं भित्त्वा व्रणवदाचरेत् ॥
सुतेषूर्ध्वमधो वापि मैरेयाम्लसुरासवैः ॥ ३४ ॥
पेयो वरुणादिस्तु मधुशिशुद्रुमोऽपि वा ॥
शिशुमूलजले सिद्धं ससिद्धार्थकमोदनम् ॥ ३५ ॥
यवकोलकुलत्थानां यूषैर्भुञ्जीत मानवः ॥
प्रातः प्रातश्च सेवेत मात्रया तैल्वकं घृतम् ॥ ३६ ॥
त्रिवृतादिगणकाथसिद्धं वाप्युपशान्तये ॥

पक्वमित्यादि । सुरासवयोः प्रत्येकं निष्पादितयोरेकीकृत्य पुनः
सन्धानं मैरेयः, अम्लं कषिकं, सुरा पिष्टमयी, द्रवप्रधान

आसवः । शिथिल्यादि अत्र संस्कार्य एव सिद्धार्थप्रक्षेपः ।
तिल्वकघृतं वातव्याधिपठितम् । त्रिवृतेत्यादि सिद्ध सर्पिरित्यनु-
वर्तते ॥ ३४—३६ ॥—

नोपगच्छेद्यथापाकं प्रयतेत तथा भिषक् ॥ ३७ ॥
पर्यागते विद्रधौ तु सिद्धिर्नैकान्तिकी स्मृता ॥

प्रयतेत प्रयत्नं कुर्वीत । पर्यागते परिपाकमागते न
सिद्धिः ॥ ३७ ॥—

प्रत्याख्याय तु कुर्वीत मज्जजातं तु विद्रधिम् ॥ ३८ ॥
स्नेहस्वेदोपपन्नानां कुर्याद्रक्तावसेचनम् ॥
विद्रध्युक्तां क्रियां कुर्यात् पके वास्थि तु भेदयेत् ३९
निःशल्यमर्थं विज्ञाय कर्तव्यं व्रणशोधनम् ॥
धावेत् तिक्तकषायेण तिक्तं सर्पिस्तथा हितम् ॥ ४० ॥
यदि मज्जपरिस्त्रावो न निवर्तते देहिनः ॥
कुर्यात् संशोधनीयानि कषायादीनि बुद्धिमान् ॥ ४१ ॥
प्रियङ्गुधातकीरोधकट्फलं तिनिःसैन्धवम् ॥
एतैस्तैलं विपक्तव्यं विद्रधिव्रणरोपणम् ॥ ४२ ॥

परं मज्जविद्रधौ प्रत्याख्याय तु कुर्वीतेति चिकित्सामित्यध्या-
हारः । कां चिकित्सां कुर्वीतेत्याशङ्क्याह—स्नेहस्वेदोपपन्नानामि-
ति । तिनिः तिनिः, एकदेशेनापि समुदायो बुध्यते; यथा—
सत्या सत्यभामा, भीमो भीमसेन इति ॥ ३८—४२ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने षोडशोऽध्यायः ॥

सप्तदशोऽध्यायः ।

अथातो विसर्पनाडीस्तनरोगचिकित्सितं व्या-
ख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

साध्या विसर्पाश्चय आदितो ये
न सन्निपातक्षतजौ हि साध्यौ ॥

साध्या इत्यादि । साध्यासाध्यविभागकरणं पुनश्चिकित्सितप्र-
क्रमात् ॥ १ ॥ २ ॥—

साध्येषु तत्पथ्यगणैर्विदध्या-
द्धतानि सेकांश्च तथोपदेहान् ॥ ३ ॥

तेषां सर्वेषामेव सामान्यचिकित्सितसूत्रं निर्दिशन्नाह—
साध्येष्वित्यादि । तत्पथ्यगणैर्यथाक्रमं वातपित्तकफजेषु वातादि-
दोषहरणैः ॥ ३ ॥

मुस्ताशताह्वासुरदारुकुष्ठं
वाराहिकुस्तुम्बुरुक्कृष्णगन्धाः ॥
वातात्मके चोष्णगणाः प्रयोज्याः
सेकेषु लेपेषु तथा शृतेषु ॥ ४ ॥

यत्पञ्चमूलं खलु कण्टकाख्य-

मल्पं महच्चाप्यथ वल्लिजं च ॥

तच्चोपयोज्यं भिषजा प्रदेहे

सेके घृते चापि तथैव तैले ॥ ५ ॥

मुस्तेत्यादि । कृष्णगन्धा शोभाजनकः, शमीत्यपरे । उष्ण-
गणाः भद्रदार्वादयः पिप्पल्यादयश्च । यदित्यादि तृणाख्यपञ्चमू-
लमपहाय शेषाणि चत्वारि पञ्चमूलानि प्राह्याणि ॥ ४ ॥ ५ ॥

कसेरुशृङ्गाटकपद्मगुन्द्राः

सशैवलाः सोत्पलकर्दमाश्च ॥

वस्त्रान्तराः पित्तकृते विसर्पे

लेपा विधेयाः सघृताः सुशीताः ॥ ६ ॥

हीवेरलामज्जकचन्दनानि

स्रोतोऽजमुक्तामणिगैरिकाश्च ॥

क्षीरेण पिष्टाः सघृताः सुशीता

लेपाः प्रयोज्यास्तनवः सुखाय ॥ ७ ॥

प्रपौण्डरीकं मधुकं पयस्या

मज्जिष्ठिका पद्मकचन्दने च ॥

सुगन्धिका चेति सुखाय लेपाः

पैत्ते विसर्पे भिषजा प्रयोज्याः ॥ ८ ॥

न्यग्रोधवर्गैः परिषेचनं च

घृतं च कुर्यात् स्वरसेन तस्य ॥

शीतैः पयोभिश्च मधूदकैश्च

सशर्करैरिधुरसैश्च सेकान् ॥ ९ ॥

पित्तविसर्पचिकित्सितमाह—कसेर्वित्यादि । शृङ्गाटकं जलमध्ये
त्रिकण्टकम् । गुन्द्रा भद्रमुस्ता । सशैवलाः शैवालयुक्ता इत्यर्थः ।
कर्दमः पङ्क इत्यर्थः । वस्त्रान्तराः वस्त्रेणान्तरीकृताः, ते हि
सुखेनापनेतुं शक्यन्ते । हीवेरेत्यादि हीवेरः बालकम् । लामज्जकः
उशीरमूलम् । स्रोतोऽजं सौवीराजनम् । तनवः सुखायेति तनु-
धान्योष्माणमन्तः प्रवेशयतीत्यर्थः । श्रीवाग्भट आह,—“श्ल-
क्ष्णमुष्मघनोलेपश्चन्दनस्यापि दाहकृत् । शरीरस्यापि चोष्माण
रोधाच्छीतं करोति च”—इति । प्रपौण्डरीकमित्यादि पयस्या क्षी-
रविदारी; जेज्जटाचार्यस्तु अर्कपुष्पीमाह । सुगन्धिका उत्पलसा-
रिवा । न्यग्रोधेत्यादि मधूदकं मधुमिश्रमुदकम् ॥ ६—९ ॥

घृतस्य गौरीमधुकारविन्द-

रोध्राम्बुराजादनगैरिकेषु ॥

तथार्षभे पद्मकसारिवासु

काकोलिमेदाकुमुदोत्पलेषु ॥ १० ॥

सचन्दनायां मधुशर्करायां

द्राक्षास्थिरापृश्निशताह्वयासु ॥

कल्कीकृतासूदकमत्र दत्त्वा

न्यग्रोधवर्गस्य तथा स्थिरादेः ॥ ११ ॥

१ “उशीरभेदः” इति पाठान्तरम् ।

गणस्य बिल्वादिकपञ्चमूल्या-
 श्रतुर्गुणं क्षीरमथापि तद्वत् ॥
 प्रस्थं विपक्व परिषेचनेन
 पैत्तीर्निहन्यात् तु विसर्पनाडीः ॥ १२ ॥
 विस्फोटदुष्टव्रणशीर्षरोगान्
 पाकं तथास्यस्य निहन्ति पानात् ॥
 ग्रहादिते शोषिणि चापि बाले
 घृतं हि गौर्यादिकमेतदिष्टम् ॥ १३ ॥

गौर्यादिघृतमाह—घृतस्येत्यादि । गौरी हरिद्रा, गोरोचनेत्यन्ये ।
 अरविन्द पद्मम् । अम्बु बालकम् । ऋषभः कूर्चशीर्षकः खनामप्र-
 सिद्धः । मधुनः शर्करा मधुशर्करा । स्थिरा शालपर्णी । गौर्यादि-
 शताह्वान्तानां कल्कीकृतानां च चलादि पलानि, न्यग्रोधादेर्वि-
 दारिगन्धादेर्महतोऽपि पञ्चमूलस्य त्रयाणां काथश्रुतुर्गुणो घृतस्य,
 क्षीरमपि गव्यं चतुर्गुणमिति, प्रस्थं घृतस्येति द्वात्रिंशत्पलानि
 द्रवद्रव्यात् । अन्ये पुनः कल्कमानमष्टपलमाहुः ॥ १०—१३ ॥

अजाद्वगन्धा सरला सकाला
 सैकैषिका चाप्यथवाजशृङ्गी ॥
 गोमूत्रपिष्टो विहितः प्रदेहो
 हन्याद्विसर्पं कफजं स शीघ्रम् ॥ १४ ॥
 कालानुसार्यागुरुचोचगुञ्जा-
 रास्त्रावचाशीतशिबेन्द्रपर्ण्यः ॥
 पालिन्दिमुञ्जातमहीकदम्बा
 हिता विसर्पेषु कफात्मकेषु ॥ १५ ॥

कफविसर्पचिकित्सामाह—अजेत्यादि । अजा अजगन्धा
 'वोव' इति लोके । सरला त्रिवृत्, काला कासर्मर्दः । एकैषिका
 शतावरी, अन्ये त्रिवृद्रेदमाहुः । अजशृङ्गी छागलविषाणिका,
 उत्तमारणी इति लोके; गयदासाचार्येण कर्कटशृङ्गी व्याख्याता ।
 कालानुसार्येत्यादि कालानुसार्या तगरम् । चोचः लव् । गुञ्जा
 चिरहुंडिका । शीतशिवं शतपुष्पभेदः । इन्द्रपर्णा इन्द्रवारुणी ।
 अत्र गयदासाचार्येण इन्द्रपुष्पी पठिता व्याख्याता च; इन्द्र-
 पुष्पी लाङ्गलकी । पालिन्दिः कालवल्ली । मुञ्जातः उत्तरापथजः
 खल्वकन्दः । महीकदम्बः अलम्बुषा मुडितिकेति लोके,
 जेजटाचार्यो भूकदम्बमाह ॥ १४—१५ ॥

गणस्तु योज्यो वरुणप्रवृत्तः
 क्रियासु सर्वासु विचक्षणैः ॥
 संशोधनं शोणितमोक्षणं च
 श्रेष्ठं विसर्पेषु चिकित्सितं हि ॥ १६ ॥
 सर्वाश्च पक्वान् परिशोध्य धीमान्
 व्रणक्रमेणोपचरेद्यथोक्तम् ॥

गण इत्यादि । वरुणप्रवृत्तः वरुणादिः । क्रियासु सर्वेषां सा-
 मान्यचिकित्सिते संशमनमभिधाय संप्राप्तौ संशोधनमुद्दिश-

१ 'कडुहिस्त्रा' इति पाठान्तरम् ।

न्नाह—संशोधनमित्यादि । रक्तावसेचनं जलैकाभिः, सर्वेषामेव
 रक्तपित्तप्रधानत्वात् ॥ १६ ॥—

नाडी त्रिदोषप्रभवा न सिध्येत्
 शेषाश्चतस्रः प्रतियत्नसाध्याः ॥ १७ ॥
 तत्रानिलोत्थामुपनाह्य पूर्व-
 मशेषतः पूयगतिं विदार्थ्य ॥
 तिलैरपामार्गफलैश्च पिष्ट्वा
 ससैन्धवैर्वन्धनमत्र कुर्यात् ॥ १८ ॥
 प्रक्षालने चापि सदा व्रणस्य
 योज्यं महद्यत् खलु पञ्चमूलम् ॥
 हिंसां हरिद्रां कटुकां चलां च
 गोजिह्विकां चापि सविल्वमूलाम् ॥ १९ ॥
 संहृत्य तैलं विपचेद्व्रणस्य
 संशोधनं पूरणरोपणं च ॥

नाडीनामवसरः—नाडीत्यादि । तत्रेत्यादि उपनाहः पाचनद्र-
 व्यैरेव; तत्रेच्छति गयी, कस्मात् ? नाडीवचनात्, नक्षपके
 व्रणे नाडीति, तस्माद्वातहरद्रव्यैरेवोपनाहः । प्रक्षालन इत्यादि ।
 संहृत्य एकीकृत्य । स्नेहचतुर्थीशो भेषजकल्कः, स्नेहाचतुर्गुणो
 द्रवः, अनेन न्यायेन प्रकृतद्रव्यम् । द्रवोऽत्र जलम्, “अनुक्ते
 द्रवकार्ये तु सर्वत्र सलिलं स्मृतम्” इति वचनात् ॥ १७—१९ ॥—

पित्तात्मिकां प्रागुपनाह्य धीमा-
 नुत्कारिकाभिः सपयोघृताभिः ॥ २० ॥
 निपात्य शस्त्रं तिलनागदन्ती-
 यष्ट्याह्वकलैः परिपूरयेत्ताम् ॥
 प्रक्षालने चापि ससोमनिम्बा
 निशा प्रयोज्या कुशलेन नित्यम् ॥ २१ ॥

पित्तेत्यादि । उत्कारिकाभिः लप्सिकाभिः । सोमः सोमसंज्ञः ।
 सोमलतेत्यन्ये; कन्थल इति जेजटाचार्यः; तत्रेच्छति गयी,
 तस्य तीक्ष्णोष्णत्वात् ॥ २० ॥ २१ ॥

श्यामात्रिभण्डीत्रिफलासु सिद्धं
 हरिद्रयो रोध्रकवृक्षयोश्च ॥
 घृतं सद्गन्धं व्रणतर्पणेन
 हन्याद्व्रतिं कोष्ठगतापि या स्यात् ॥ २२ ॥
 श्यामेत्यादि ।—श्यामा वृद्धदारुकः । त्रिभण्डी त्रिवृत् ।
 वृक्षकः कुटजः ॥ २२ ॥

नाडीं कफोत्थामुपनाह्य सम्यक्
 कुलत्थसिद्धार्थकशकुकिण्वैः ॥
 मृदूकृतामेध्य गतिं विदित्वा
 निपातयेच्छस्त्रमशेषकारी ॥ २३ ॥
 दद्याद्गणे निम्बतिलान् सुपिष्टान्
 सुराष्ट्रजासैन्धवसंप्रयुक्तान् ॥

प्रक्षालने चापि करञ्जनिम्ब-
जात्यक्षपीलुखरसाः प्रयोज्याः ॥ २४ ॥

सुवर्चिकासैन्धवचित्रकेषु
निकुम्भतालीतलरूपिकासु ॥

फलेष्वपामार्गभवेषु चैव
कुर्यात् समूत्रेषु हिताय तैलम् ॥ २५ ॥

नाडीमित्यादि । किण्वः सुराबीजम् । अशेषकारी वैद्यः ।
दद्यादित्यादि । सुराष्ट्रजा तुवरमृत्तिका । प्रक्षालने इत्यादि ।
निकुम्भः दन्ती । तालीतल भूम्यामलकमूलम् ; नलमित्यन्ये
पठन्ति, तत्र नलः शुषिरपर्वा खनामप्रसिद्धः । रूपिका श्वे-
तार्कः । नीलीफलरूपिकाभिरिति केचित् पठन्ति, नीली
शारद फल, श्रीफलिकेति लोके ॥ २३—२५ ॥

नाडीं तु शल्यप्रभवां विदार्य
निहृत्य शल्यं प्रविशोध्य मार्गम् ॥
संशोधयेत् क्षौद्रघृतप्रगाढै-
स्तिलैस्ततो रोपणमस्य कुर्यात् ॥ २६ ॥

कुम्भीकखर्जूरकपित्थविल्व-
वनस्पतीनां च शलाटुवर्गे ॥
कृत्वा कषायं विपचेत्तु तैल-
मावाप्य मुस्तासरलाप्रियङ्गूः ॥ २७ ॥

सुगन्धिकामोचरसाहिपुष्पं
रोधं विदध्यादपि धातकीं च ॥
एतेन शल्यप्रभवा च नाडी
रोहेद्गणो वा सुखमाशु चैव ॥ २८ ॥

नाडीमित्यादि । कुम्भीकः स्थलकुम्भिका । कुम्भिकादीनां
शलाटूनि कोमलफलानि ग्राह्याणि । सरला त्रिवृत् । सुग-
न्धिका उत्पलसारिवा । मोचरसः शालमलिचोचः । अहिपुष्पं
सागकेशरम् ॥ २६—२८ ॥

कुशदुर्बलभीरूणां नाडी मर्माश्रिता च या ॥
क्षारसूत्रेण तां छिद्यन्नात्र तु शस्त्रेण बुद्धिमान् २९
एषण्या गतिमन्विष्य क्षारसूत्रानुसारिणीम् ॥
सूचीं निदध्याद्रत्यन्ते तथोन्नम्याशु निर्हरेत् ॥ ३० ॥
सूत्रस्यान्तं समानीय गाढं बन्धं समाचरेत् ॥
ततः क्षारबलं वीक्ष्य सूत्रमन्यत् प्रवेशयेत् ॥ ३१ ॥
क्षाराक्तं मतिमान् वैद्यो यावन्न छिद्यते गतिः ।
भगन्दरेऽप्येष विधिः कार्यो वैद्येन जानता ॥ ३२ ॥
अर्बुदादिषु चोत्क्षिप्य मूले सूत्रं निधापयेत् ॥
सूचीमियैववक्राभिराचितं वा समन्ततः ॥
मूले सूत्रेण बध्नीयात् छिद्यन्ने चोपचरेत् व्रणम् ३३

कुशेत्यादि । क्षारसूत्रेण क्षाराक्तसूत्रेण । तत्र क्षारसूत्रावचा-
रणाप्रकारं निर्दिशन्नाह—एषप्येत्यादि । अर्बुदादिषु इत्यादिश-
ब्दात् ग्रन्थादीनां ग्रहणम् । तनुमूलेषु अर्बुदादिषु उत्क्षिप्य

मूले क्षारसूत्रं निधापयेत्, विशालमूलांश्चार्बुदादीन् क्षारसूत्रप्र-
तिष्ठापनार्थं सर्वतः सूचीभिराविध्य मूले क्षारसूत्रेण बध्नीयात्
॥ २९—३३ ॥

या द्विव्रणीयेऽभिहितास्तु वर्त्य-
स्ताः सर्वनाडीषु भिषग् विदध्यात् ॥

घोण्टाफलत्वग्लवणानि लाक्षा-
पूगीफलं याऽलवणं च पत्रम् ॥ ३४ ॥

सुहृर्कदुग्धेन तु कल्क एष
वर्तीकृतो हन्त्यचिरेण नाडीः ॥

विभीतकाम्रास्थिवटप्रवाला
हरेणुकाशङ्खिनिबीजमस्य ॥ ३५ ॥

वाराहिकन्दश्च तथा प्रदेयो
नाडीषु तैलेन च मिश्रयित्वा ॥ ३६ ॥

धुत्तूरजं मदनकोद्रवजं च बीजं
कोशातकी शुक्नसा मृगभोजनी च ॥

अङ्गोटबीजकुसुमं गतिषु प्रयोज्यं
लाक्षोदकाहतमलासु विकृत्य चूर्णम् ॥ ३७ ॥

तथा च गोमांसमसी हिताय
कोष्ठाश्रितस्यादरतो दिशन्ति ॥

वर्तीकृतं माक्षिकसंप्रयुक्तं
नाडीघ्नमुक्तं लवणोत्तमं वा ॥ ३८ ॥

दुष्टव्रणे यद्विहितं च तैलं
तत्सर्वनाडीषु भिषग्विदध्यात् ॥

चूर्णीकृतैरथ विमिश्रितमेभिरेव
तैलं प्रयुक्तमचिरेण गतिं निहन्ति ॥ ३९ ॥

एष्वेव सूत्रसहितेषु विधाय तैलं
तत्साधितं गतिमपोहति सप्तरात्रात् ॥

पिण्डीतकस्य तु वराहविभावितस्य
मूलेषु कन्दशकलेषु च सौवहेषु ॥ ४० ॥

तैलं कृतं गतिमपोहति शीघ्रमेतत्
कन्देषु चामरवरायुधसाह्वयेषु ॥

भल्लातकार्कमरिचैर्लवणोत्तमेन
सिद्धं विडङ्गरजनीद्वयचित्रकैश्च ॥ ४१ ॥

स्यान्मार्कवस्य च रसेन निहन्ति तैलं
नाडीं कफानिलकृतामपचीं व्रणांश्च ॥

ततः परं सर्वनाडीनां सामान्यविधिमाह—या इत्यादि ।
मिश्रकोक्तातीतावेक्षणेन द्विव्रणीयेऽभिहिता । ‘अन्तःशल्यानुमु-
खान्’ इत्यादिवाक्ये वर्त्यः शोधनाः प्रयोज्याः । इहापि वर्ति
निर्दिशन्नाह—घोण्टेत्यादि । घोण्टाफलं बदरीफल, तस्य लक्
वल्कलम् । लवणानि सैन्धवादीनि । अलवणा काकमर्दनिका,
तस्याः इदं पत्रमलवणम् । विभीतकैत्यादि । शङ्खिनी यवतिक्ता ।
विभीतकाम्रास्थ्यादीनां दाहेन क्षारा इत्यर्थः । वाराहिकन्दः
गुष्टिकाकन्दः । तथेत्यादि तेनैव प्रकारेण गोमांसस्यापि क्षारः ।

कोष्ठाश्रितासु नाडीषु हिताय आदरेण प्रतिपादयन्ति । वर्तीकृतमित्यादि पक्कमधुसैधववर्तिरपि नाडीहरा । दुष्टेत्यादि दुष्टव्रणे वद्विहित च तैलमिति सर्वव्रणे द्रवन्तीचिरवित्वमित्यादिना वर्गेण यथोपपत्तिं कर्तव्यं तैलमेतेषु शोधनमित्यभिहितम् । धतू-
रजमित्यादि धतूरजं बीजम् । मेदोत्पादकाः कोद्रवाः मदन-
कोद्रवाः । अन्ये तु व्याख्यानयन्ति—मदनं कोद्रवज बीजं च
इति । कोशातकी देवदाली । शुक्रनसा चर्मकारवटः । मृगभो-
जनी इन्द्रवारुणी । अङ्गोटबीजयुक्तैः कृत चूर्णं गतिषु देयम् ।
लाक्षोदकाहतमलासु लाक्षादिगणकाथप्रक्षालनेन गतमलासु,
दोषापनयनाच्छुद्धास्त्वित्यर्थः । अन्ये तु लाक्षोदकप्रक्षालनेन
भेदनपीडनाभ्यां च हतमलासु गतिषु धतूरमदनकोद्रवादिचूर्णं
विकृत्यालोष्य लाक्षोदकेनैव प्रयोज्यमिति सम्बन्धं कथयन्ति ।
चूर्णीकृतैरित्यादि । एतैश्चैव धतूरादिभिर्मिश्रीकृत्य तैलं प्रयुक्त-
मचिरेण गतिं निहन्तीति जेज्जटः । एष्वित्यादि एष्वेव धतूर-
कादिबीजादिषु इत्यर्थः । पिण्डीतकस्तेत्यादि वराहपिण्डीतकमूल-
सुवहकादिशकलेषु वज्रकन्देषु च स्नेहपाकसामान्यपरिभाषया
सिद्धं तैलं नाडीहरम् । विस्तरमाह—पिण्डीतकस्त्रिविधः कृष्ण-
पुष्पः, श्वेतपुष्पः, पीतपुष्पश्च, तेषु अत्र वराहभावितः कृष्ण-
पुष्पो ग्राह्यः । सुवहा गन्धनाकुली नापीणीति लोके, गोधापदी-
त्यपरे, कान्दालीत्यन्ये, तस्याः कन्दशकलेषु कन्दखण्डेषु ।
कृत संस्कृतम् । कन्देषु चामरवरायुधसाहयेषु इत्यत्र अमरवर
इन्द्रस्तस्यायुध वज्रं तेन समान आह्वयः संज्ञा येषां ते अम-
रायुधसाहया वज्रकन्दास्तेषु । चकारात् तैलं कृतमित्यनुवृत्तम् ।
भल्लातकेत्यादि मार्कवरसेन भृङ्गराजसेन ॥ ३४—४१ ॥—

स्तन्ये गते विकृतमाशु भिषक् तु धात्रीं
पीतां घृतं परिणतेऽहनि वामयेत् ॥ ४२ ॥
निम्बोदकेन मधुमागधिकायुतेन
वान्तागतेऽहनि च मुद्गरसाशना स्यात् ॥
एवं त्र्यहं चतुरहं षडहं वमेद्वा
सर्पिः पिबेत् त्रिफलया सह संयुतं वा ॥ ४३ ॥
भार्गी वचामतिविषां सुरदारुपाठां
मुस्तादिकं मधुरसां कटुरोहिणीं च ॥
धात्रीं पिबेत् पयसः परिशोधनार्थ-
मारग्वधादिषु वरं मधुना कषायम् ॥ ४४ ॥
सामान्यमेतदुपदिष्टमतो विशेषा-
होषान् पयोनिपतितान् शमयेद्यथास्वम् ॥

स्तन्य इत्यादि । स्तन्ये दोषैर्विकृतिं गते परिणते । परिणते-
ऽहनि सायंकाले । संशमनमेव घृतं पीतां घृत पीतवतीम् ।
एतच्च प्रतप्तकनकनिकरपीतलोहिते सवितरि स्नेहपानकल्पस्याप-
वादः । सामान्योक्तमपि कफघ्नद्रव्यसंस्कृतं घृतम् । जेज्जटा-
यस्तु परिणते निष्पन्ने स्नेहफले सति स्निग्धमित्यर्थः । अहनि
तस्मिन्नेव दिवसे । तन्नेच्छति गयी, सामान्यवाक्येनैवास्निग्धाय

अवमनस्य विहितत्वात् । स्निग्धाय निम्बोदकेन निम्बकायेन
वामयेत् । 'वान्तागतेऽहनि च मुद्गरसाशना स्यात्' ननु
वमनदिवसे भोजयेदित्यर्थः । तत्र प्रथमवमने कफस्य निःशेषमन-
पहतत्वादशुद्धदेहां स्नेहस्नेदावन्तरान्तरां सेवयित्वा षडहं वा
चतुरहं त्र्यहं वा यावत् विशुद्धिरिति । शुद्धदेहायास्तु पुनर्व-
मनाः त्याज्याः, अन्यथा ग्लानिः स्तन्यक्षयश्च । तस्मात् शुद्ध-
देहाया वातपित्तानुबन्धेन स्नेहपाकपरिभाषया त्रिफलासिद्धं
सर्पिः पिबेदेवेति वाशब्दात् व्यवस्थितार्थात् लभ्यते । संशो-
धनमभिधाय संशमनमाह—भार्गीमित्यादि । द्रव्यसंग्रहणीयोक्ता
मधुरसा मूर्वा चोरस्त्रायुरिति लोके । भार्ग्यादिभिः सह मु-
स्तादेः कषायपानीयं वरं श्रेष्ठम् । पयोनिपतितान् स्तन्यपति-
तान् । शमयेद्यथास्वमिति यस्य यदात्मकं प्रत्यनीकं तेन
शमयेदिति ॥ ४२—४४ ॥—

रोगं स्तनोत्थितमवेक्ष्य भिषग् विदध्या-
द्यद्विद्रधावभिहितं बहुशो विधानम् ॥ ४५ ॥
संपच्यमानमपि तं तु विनोपनाहैः
संभोजनेन खलु पाचयितुं यतेत ॥
शीघ्रं स्तनो हि मृदुमांसतयोपनद्धः
सर्वं प्रकोपमुपयात्यवदीर्यते च ॥ ४६ ॥
पके च दुग्धहरिणीः परिहृत्य नाडीः
कृष्णं च चूचुकयुगं विदधीत शस्त्रम् ॥
आमे विदाहिनि तथैव गते च पाकं
धात्र्याः स्तनौ सततमेव च निर्दहीत ॥ ४७ ॥
संभोजनेनेति । एतच्च अपत्यार्थं । पाककारित्वादुपनाहनिषेध-
माह शीघ्रमित्यादि । हि स्फुटं, प्रकोपं पूतिमांसताम् । आमेत्यादि—
आमे विदधतापरिहाराय, विदाहिनि विपाकपरिहाराय, पके
नाडीव्रणपरिहाराय, स्तनौ निर्दहीत ॥ ४५—४७ ॥
इति श्रीडल्हणविरचितायां निबन्धसंग्रहाख्यायां सुश्रु-
तव्याख्यायां चिकित्सितस्थाने सप्तदशोऽध्यायः ।

अष्टादशोऽध्यायः ।

अथातो ग्रन्थ्यपच्यर्बुदगलगण्डचिकित्सितं व्या-
ख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

ग्रन्थिष्वथामेषु भिषग्विदध्यात्
शोफक्रियायां विहितं विधिज्ञः ॥

रक्षेद्बलं चापि नरस्य नित्यं
तद्रक्षितं व्याधिबलं निहन्ति ॥ ३ ॥

ग्रन्थिषु इत्यादि । शोफक्रियायां अपतर्पणादिकं विरेचना-
न्तम् ॥ १—३ ॥

तैलं पिबेत् सर्पिरथो द्वयं वा
दत्त्वा वसां वा त्रिवृतं विदध्यात् ॥
अपेहिवातादशमूलसिद्धं
वैद्यश्चतुःस्नेहमथो द्वयं वा ॥ ४ ॥

इदानीमामे ग्रन्थौ विस्वावणशोधनयोः स्नेहनाङ्गस्नेह निर्दि-
शन्नाह—तैलमित्यादि । तैलं पिबेत् सर्पिर्वा पिबेत् अथवा द्वयं
पिबेत् । वसातैलसर्पिषा च साध्यत्वात् त्रिवृतं विदध्यात् ।
त्रिभिस्तैलसर्पिर्वसामिर्वृतः व्याप्तः स्नेहसंयोगस्त्रिवृतसंज्ञः
स्यात् । तैर्विदध्यात् कुर्यात् ; वैद्यो ग्रन्थिरोणिणः पानायेति
शेषः । अथवा चतुःस्नेहं पचेत् । घृततैलवसामज्जासंयोगजं वा
पिबेत् । द्वयमपि तैलसर्पिषी, तैलवसे, तैलमज्जानौ, घृतम-
ज्जानौ, वसामज्जानौ चेति एवप्रकारं द्वयं, चतुःस्नेहं वा ऐक्य-
भूतं पिबेत् । अपेहिवातादशमूलसिद्धं अपेहिवाता प्रसारणी ।
तत्राद्य तैलं सर्पिर्द्वयं वा यत् प्रोक्तं तदसंस्कृतमेव, उत्तरा-
र्धोक्तं च चतुःस्नेहं द्वयं वा प्रसारिणीदशमूलकल्ककाथसंस्कृतं,
अन्यथा वाशब्देन पुनरुक्तिदोषः स्यात् । यद्यपि पृथग्निर्दिष्टरस-
वीर्यविपाकप्रभावाणां तैलसर्पिर्वसामज्जानां संस्कृतानां ग्रन्थिरो-
णिणः सामान्येनात्र प्रयोगोऽभिहितः, तथापि वातपित्तश्लेष्म-
संस्त्रसन्निपातारब्धग्रन्थिषु हेतुप्रकृतिदेशकालसात्म्यानुव-
न्धान् अवैक्ष्य यथावच्च पानार्थमुपयोज्या इति ज्ञेयम् । गयी तु
अपेहिवातेत्यत्र 'आमे विदध्यात् दशमूलसिद्धं' इति पठति
व्याख्यानयति च—तैलं पिबेदित्यादि । तत्र ग्रन्थौ वातभवे आमे
तैलं वातहरकाथकल्कसिद्धं, पित्तभवे घृतं पित्तहरकाथकल्क-
सिद्धं, तैलमेव कफहरकाथसिद्धं कफजे, संसर्गसन्निपाते च
द्वित्रिचतुःस्नेहादिसिद्धं विकल्पं । तदेव वातहरं निर्दिशन्नाह—
आमे विदध्याद्दशमूलसिद्धमित्यादि ॥ ४ ॥

हिंसाथ रोहिण्यमृताथ भार्गी
श्यानाकबिल्वागुरुकृष्णगन्धाः ॥

गोजी च पिष्टा सह तालपत्र्या
ग्रन्थौ विधेयोऽनिलजे प्रलेपः ॥ ५ ॥

स्वेदोपनाहान् विविधांश्च कुर्या-
त्तथा प्रसिद्धानपरांश्च लेपान् ॥

विदार्य वा पक्वमपोह्य पूयं
प्रक्षाल्य बिल्वार्कनरेन्द्रतोयैः ॥ ६ ॥

तिलैः सपञ्चाङ्गुलपत्रमिश्रैः
संशोधयेत् सैन्धवसंप्रयुक्तैः ॥

शुद्धं व्रणं वाप्युपरोपयेयु-
स्तैलेन रास्त्रासरलान्वितेन ॥ ७ ॥

विडङ्गयष्टीमधुकामृताभिः
सिद्धेन वा क्षीरसमन्वितेन ॥

इदानीं वातादिजनितग्रन्थिविशेषेण प्रलेपादीनाह—हिंसे-
त्यादि । रोहिणी कटुका । अमृता गुडकी । कृष्णगन्धा

शोभाञ्जनकः, शमील्परे । गोजी गोजिहिका, शाखोटक
इत्यन्ये । तालपत्री मुसली । स्नेहेत्यादि प्रसिद्धाः लेपाः
मिश्रकोक्ता मातुलङ्गादयः । विदार्येत्यादि । नरेन्द्रः किरमा-
लकः । तोयशब्दोऽत्र काथे वर्तते । पञ्चाङ्गुलः एरण्डः ।
अन्ये बिल्वार्कगणादितोयैरिति पठन्ति । तेन बिल्वादिगणः
अर्कादिगणश्च तयोः काथैरित्यर्थः । शुद्धमित्यादि सरला त्रिवृतं,
केचित् सरलां शालतहमाहुः । तयोश्चूर्णान्वितेन तैलेन रोप-
येत् । तथा चतुर्गुणगोक्षीरसमन्वितेन तैलेन विडङ्गादिभिः
कल्कीकृतैः सिद्धेन वा रोपयेत् ॥ ५—७ ॥—

जलौकसः पित्तकृते हितास्तु
क्षीरोदकाभ्यां परिषेचनं च ॥ ८ ॥

काकोलिवर्गस्य च शीतलानि
पिबेत् कषायाणि सशर्कराणि ॥

द्राक्षारसेनेक्षुरसेन वापि
चूर्णं पिबेच्चापि हरीतकीनाम् ॥ ९ ॥

मधूकजम्बुजुनवेतसानां
त्वग्भिः प्रदेहानवचारयेत् ॥

सशर्करैर्वा तृणशून्यकन्दै-
र्दिह्यादभीक्ष्णं मुचुकुन्दजैर्वा ॥ १० ॥

विदार्य वा पक्वमपोह्य पूयं
धावेत् कषायेण वनस्पतीनाम् ॥

तिलैः सयष्टीमधुकैर्विशोध्य
सर्पिः प्रयोज्यं मधुरैर्विपक्वम् ॥ ११ ॥

जलौकस इत्यादि । तृणशून्यकन्दैः केतकीमूलैः । दिह्यात्
लिम्पेत् । अभीक्ष्णं सततम् । मुचुकुन्दः कण्टकायवदरः । अन्ये
मुचुकुन्दमाहुः । विदार्येत्यादि वनस्पतीनां वटप्लक्षपिप्पलोडुम्ब-
राणाम् । तिलैरित्यादि मधुरैः काकोल्यादिभिर्द्रव्यैः ॥ ८—११ ॥

हृतेषु दोषेषु यथानुपूर्व्या
ग्रन्थौ भिषक् श्लेष्मसमुत्थिते तु ॥

खिन्नस्य विम्लापनमेव कुर्या-
दङ्गुष्ठलोहोपलवेणुदण्डैः ॥ १२ ॥

विकङ्कतारग्वधकाकनन्ती-
काकादनीतापसवृक्षमूलैः ॥

आलेपयेत्पिण्डफलार्कभार्गी-
करञ्जकालामदनैश्च विद्वान् ॥ १३ ॥

हृतेष्वित्यादि । यथानुपूर्व्या स्नेहस्वेदादिक्रमेण । वमनविरचना-
स्थापनशिरोविरचनशोणितस्त्रावणैः कफपित्तवातेषु दोषेषु हृतेषु
तथा शोणिते च हृते खिन्नस्य विम्लापनं कार्यमित्याह—अङ्गुष्ठ-
लोहोपलवेणुदण्डैः उष्णैर्विम्लापनं अङ्गुष्ठादिभिर्मर्दनेन श्वयथु-
विम्लापनं वा कुर्यात् । विकङ्कतेत्यादि । विकङ्कतवृक्षः कण्ट-
कारिका । आरग्वधः किरमालकः । काकनन्ती गुञ्जा ।

काकादनी वायसतिन्दुका, अल्पहिंसेल्यन्ते। तापसवृक्षः इडुदः ।
पिण्डफला तिकालावुः । काला कटुहिंसा ॥ १२ ॥ १३ ॥

अमर्मजातं शममप्रयात-

मपक्रमेवापहरेद्विदार्य ॥

दहेत् स्थिते वासुजि सिद्धकर्मा

सद्यःक्षतोक्तं च विधिं विदध्यात् ॥ १४ ॥

अमर्मत्वादि । श्लेष्मसमुत्थमेव ग्रन्थि अमर्मजमुत्पन्न शमम-
प्रयातं पूर्वोक्तकर्मैः शान्तिमगच्छन्तं अपक्रमेव विदार्यापह-
रेत् । क्षतोक्तविधिः मधुघृतादिप्रयोगः । केचित् 'अमर्मज
चैवमपच्यमान' इति पठन्ति ॥ १४ ॥

या मांसकन्धः कठिना बृहत्-

स्तास्वेव योज्यश्च विधिर्विधिज्ञैः ॥

शस्त्रेण वा पाट्य सुपक्वमाशु

प्रक्षालयेत् पथ्यतमैः कषायैः ॥ १५ ॥

संशोधनैस्तं च विशोधयेयुः

क्षारोत्तरैः क्षौद्रघृतप्रगाढैः ॥

शुद्धे च तैलं त्ववचारणीयं

विडङ्गपाठारजनीविपक्वम् ॥ १६ ॥

या इत्यादि । या मांसकन्धः मांसप्ररोहाः तास्त्रियमेव
क्रिया । विदार्य दहेत् स्थिते वासुजि सिद्धकर्मा सद्यः-
क्षतोक्तं च विधिं विदध्यादिति । शस्त्रेणेत्यादि शस्त्रेण पाटनम् ।
मर्मजे तु भेषजैः पथ्यतमैरिति कफोत्थत्रणहरैः । संशोधनैरि-
त्यादि क्षारोत्तरैः यवक्षारप्रधानैः । क्षौद्रघृतप्रगाढैरिति पाठा-
न्तरम् ॥ १५ ॥ १६ ॥

मेदःसमुत्थे तिलकल्कदिग्धं

दत्त्वोपरिष्ठाद् द्विगुणं पटान्तम् ॥

हुताशतमेन मुहुः प्रमृज्या-

लोहेन धीमान् दहनं हिताय ॥ १७ ॥

प्रलिप्य दावीमथ लाक्षया वा

प्रतप्तया स्वेदनमस्य कार्यम् ॥

निपात्य वा शस्त्रमपोह्य मेदो

दहेत् सुपक्वन्त्वथ वा विदार्य ॥ १८ ॥

प्रक्षाल्य मूत्रेण तिलैः सुपिष्टैः

सुवर्चिकाद्यैर्हरितालमिश्रैः ॥

ससैन्धवैः क्षौद्रघृतप्रगाढैः

क्षारोत्तरैरेनमभिप्रशोध्य ॥ १९ ॥

तैलं विदध्याद् द्विकरञ्जगुञ्जा-

वंशावलेखेद्भुदमूत्रसिद्धम् ॥

अतो मेदोग्रन्थिचिकित्सितमाह—मेद इत्यादि । दावीं दाह-
हस्तकः । अभिप्रशोध्य वक्ष्यमाणतैलावचारेण । तैलमित्यादि
द्विकरञ्जादिकल्कसिद्धेन चतुर्गुणगोमूत्रद्रवेण तैलेन रोपयेत् ।
वंशावलेखः वंशत्वक् ॥ १७—१९ ॥—

जीमूतकैः कोशवतीफलैश्च

दन्तीद्रवन्तीत्रिवृतासु चैव ॥ २० ॥

सर्पिः कृतं हन्त्यपर्चीं प्रवृद्धां

द्विधाप्रवृत्तं तदुदारवीर्यम् ॥

निर्गुण्डिजातीवरिहिष्ठयुक्तं

जीमूतकं माक्षिकसैन्धवाढ्यम् ॥ २१ ॥

अभिप्रतप्तं वमनं प्रगाढं

दुष्टापचीषूतममादिशन्ति ॥

कैटर्यबिम्बीकरवीरसिद्धं

तैलं हितं मूर्धविरेचनं च ॥ २२ ॥

शाखोटकस्य स्वरसेन सिद्धं

तैलं हितं नस्यविरेचनेषु ॥

मधूकसारश्च हितोऽवपीडे

फलानि शिप्रोः खरमञ्जरेर्वा ॥ २३ ॥

इदानीमपचीचिकित्साया आरम्भः—जीमूतकैरित्यादि । जीमू-
तको देवदाली । कोशवती कटुकोशातकी । द्विधाप्रवृत्तं उभय-
तो भागदोषहरम् । उदारवीर्यं उत्कटवीर्यम् । जीमूतकोशवत्योः
फलकल्कं, दन्त्यादीनां तिसृणां मूलस्य च, स्नेहं चतुर्गुणं
कृत्वा जल चतुर्गुणं दत्त्वा, विपचेत् । कल्ककाथाभ्यामित्य-
परे । निर्गुण्डित्यादि बहिष्ठ बालकम् । जीमूतकः देवदाली ।
निर्गुण्डिजातीबहिष्ठानां अञ्जलि सलिलाढकेन निःक्वाथ्य पाद-
शेष विधाय ततः पुरुषापेक्षया जलमुष्णमादाय तच्च जीमू-
तकाख्यकल्केन प्रलेप्य माक्षिकसैन्धवाढ्येन विधिना दुष्टासु
अपचीषु उत्तममादिशन्ति वमनद्रव्यमुत्तममादिशन्ति । कैट-
र्येत्यादि कैटर्यः पर्वतनिम्बः । कैटर्यादिकल्कचतुर्थांश जल-
चतुर्गुणं तैलं साध्यम् । अन्ये तु कैटर्योत्पन्ननिर्गुण्डिति पठ-
न्ति । निर्गुण्डिस्वरसे चतुर्गुणे बिम्बीकरवीरकल्कं साध्यम् ।
शाखोटकस्येत्यादि शाखोटकल्कानां चतुर्गुणस्वरससिद्धं तैलं
नस्येषु । अकल्कमित्येके, तत्कल्ककषायमेवेत्यन्ये । अवपीड्य
दीयते इत्यवपीडः, नस्यभेद इत्यर्थः । मधूकैत्यादि मधूक-
सारशिशुफलापामार्गत्तण्डुलाः उष्णोदकपिष्टा अवपीडोऽरुक्ष-
लक्षण एव ॥ २०—२३ ॥

ग्रन्थीनमर्मप्रभवानपक्वा-

नुद्मत्य चाग्निं विदधीत पश्चात् ॥

क्षारेण वापि प्रतिसारयेत्

संलिख्य शस्त्रेण यथोपदेशम् ॥ २४ ॥

ग्रन्थीनित्यादि । उद्मत्य च शस्त्रेण परं यदा औषधेनासाध्य-
त्वम् ॥ २४ ॥

पार्ष्णिं प्रति द्वादश चाङ्गुलानि

मित्वेन्द्रवर्तिं परिवर्ज्य धीमान् ॥

विदार्य मत्स्याण्डनिभानि वैद्यो

निष्कृष्य जालान्यनलं विदध्यात् ॥ २५ ॥

आगुल्फकर्णात् सुमितस्य जन्तो-
स्तस्याष्टभागं खलकाद्विभज्य ॥

घोणर्जुवेधः सुरराजबस्ते-

हित्वाक्षिमात्रं त्वपरे वदन्ति ॥ २६ ॥

स्थानकर्माभिधाय स्थानान्तकर्माणि निर्दिशन्नाह—पार्णिमि-
त्यादि । पार्णिः गुल्फस्य पञ्चाङ्गागः । द्वादशाङ्गुलानि मित्वो-
र्ध्वमिन्द्रवस्ति परित्यज्य, छित्वा मेदोजालानि मत्स्याण्डेन
निभानि आकृष्य अग्निमवचारयेत् । जङ्घामध्ये ब्यङ्गुलमिन्द्र-
वस्तिः, जेज्जटाचार्यस्तु अर्धाङ्गुलमाह । अन्ये तु पार्णि प्रतीत्यत्र
प्रतिशब्दं विपरीतार्थकमाहुः, तेन विपतायां पाण्ड्यामित्यर्थः ।
तेन दक्षिणभागगतायामपच्यां वामजङ्घायां, वामभागमागता-
यामपच्यां दक्षिणजङ्घायां, उभयोर्भागमागतायामुभयतः कर्म
कर्तव्यमिति ज्ञेयम् । ‘भागे च परिप्रती’ इत्युक्तत्वाद्भागार्थोऽपि प्र-
तिशब्दो व्याख्यातः । तेन पार्णिभागे जङ्घायाः पाश्चात्यभागे व्यधः
कार्यः । द्वे दश चाङ्गुलानीति मित्वेत्यत्रापृथग्विभक्तिनिर्देशात्
पार्णितो दशाङ्गुलानि विहायाङ्गुलद्वयमात्रो व्यधः कार्यः इति
ज्ञेयम् । इन्द्रवस्ति त्रयोदशेऽङ्गुले स्थितमर्धाङ्गुलप्रमाणं परित्यज्य
हित्वा, जालानि मेदोजालानि, अपुनर्भवायामित्तया शला-
कया दहेदित्यर्थः । एवं हि मूलोच्छेदादपच्युपशम इति वद-
न्ति । असुमेवार्थं केचिदन्येन पाठेन पठन्ति—आगुल्फेत्यादि ।
आ खलकात् गुल्फकर्णात् गुल्फौ कर्णाविव यस्य स तथा, खलको
जङ्घापादयोः सन्धिः । सुरराजबस्तेरिन्द्रवस्तेरष्टभागं जङ्घायाश्च-
रणहीनायां विशल्यङ्गुलाया अष्टमो भागः सार्धमङ्गुलद्वयं हित्वा,
यद्यपि ब्यङ्गुल इन्द्रवस्तिः तथापि तदुपघातपरिहारार्थं सार्ध-
मेवाङ्गुलद्वयं ज्ञेयम् । अन्ये तु अक्षिमात्रमेव ब्यङ्गुल नेत्रप्रमाणं
हिलेति वदन्ति । घोणर्जुवेध इति गुल्फकर्णस्य खलकस्य,
घोणा नासा इव घोणा, यथोत्तरीयकं; तस्याः ऋजुरवको
वेधः व्यधः ‘कुर्यात्’ इत्यत्रापि पाठे स एवार्थः । अपच्यास्तु
जङ्घाकण्डरागतमेदोमूलतायां भोजवचनं,—‘वातपित्तकफा वृद्धा
मेदश्चापि समाचितं । जङ्घयोः कण्डरां प्राप्य मत्स्याण्डसदृशान्
बहून्’—इत्यादीति गयी । जेज्जटस्याप्ययमभिप्रायः । गूढप-
दभङ्गटिप्पने अन्यथा व्याख्यातम्—आगुल्फकर्णादिति, गुल्फ-
कर्णाविव्याप्य सुमितस्य सुनिश्चित मितस्य तस्य प्रमाणस्य
षट्सप्तलङ्गुलमितस्य अष्टमभागः सार्धनवाङ्गुलमात्रं खलकात्
पार्णिभागाद् ब्यङ्गुलप्रमाणात् विभज्य पृथक्कृत्य घोणा नासा
तस्या ऋजु यथा भवति तथाऽवको वेधः कर्तव्यः । स च
खलकस्याङ्गुलत्रितयमष्टमभागस्य च सार्धनवाङ्गुलमेवं सार्ध-
द्वादशाङ्गुलपरिहारेणैन्द्रवस्तिमर्मापि परिहृतं भवत्येवमुक्तमि-
न्द्रवस्तिं हित्वेति । तथा चोक्त,—“त्रयोदशाङ्गुले पार्णि प्रति
कालान्तरासुहृत् । इन्द्रवस्तिरसृक्छावी मांसगोऽर्धाङ्गुलो भ-
वेत्”—इति । अक्षिमात्रमङ्गुलद्वयप्रमाणमपरे भिषज इति । एव
प्रथमश्लोकेनाधस्ताद्वितीयश्लोकेनेन्द्रवस्तेरुपरिष्ठाजङ्घायाः पार्णि-
भागगतकण्डराया ब्यङ्गुलमात्रो व्यधः कार्य इति स्थितम् ।

एवमनुपशमे वामपार्श्वजायां दक्षिणजङ्घाष्टमध्यादिन्द्रव-
स्तेरधस्तादूर्ध्वं वा शस्त्रेणाक्षिमात्रं व्रणं कृत्वा, मत्स्याण्डजाल-
निभ मेदोऽपनीयाग्निना दहेत् । अनेनेतरपार्श्वजा व्याख्याता ।
एवमुभयपार्श्वजातायामुभयत इति । भोजोऽत्राह—“वातपि-
तकफा वृद्धा मेदश्चापि समाचितम् । जङ्घयोः कण्डरां प्राप्य
मत्स्याण्डसदृशान् बहून् ॥ कुर्वन्ति ग्रन्थीन्यस्तेभ्यः पुनः प्रकु-
पितोऽनिलः । दोषैस्तैरूर्ध्वगो वक्षःकक्षामन्यागलाश्रितः ॥
नानाप्रकारान् कुरुते ग्रन्थीन् सा त्वपची मता । व्यामिश्रदोषो-
त्पन्नां तु कृच्छ्रसाध्यां विनिर्दिशेत्” इति । तस्माज्जङ्घायामेव
कर्मणा मूलोच्छेदः कार्यः, इति गूढपदमङ्गात् । वामभटेन
चोभयत्रापि व्यधो दर्शितः । यथा—“इत्यशान्तौ गदस्यान्यपार्श्व-
जङ्घासमाश्रितं । वस्तेरूर्ध्वमधस्ताद्वा मेदो हित्वाग्निना दहेत्”
इति ॥ २५ ॥ २६ ॥

मणिबन्धोपरिष्ठाद्वा कुर्याद्रेखात्रयं भिषक् ॥

अङ्गुल्यन्तरितं सम्यगपचीनां निवृत्तये ॥ २७

चूर्णस्य काले प्रचलाककाक-

गोधाद्विकूर्मप्रभवां मर्सी तु ॥

दद्याच्च तैलेन सहेङ्गुदीनां

यद्वक्ष्यते श्लीपदिनां च तैलम् ॥ २८ ॥

विरेचनं धूममुपाददीत

भवेच्च नित्यं यवमुद्रभोजी ॥

हन्वस्थिसंधिमन्यागलस्थितापच्यां जङ्घाकर्माभिधाय कक्षा-
कूर्परसन्धिगतासु अपचीषु बाहुगतमेव कर्म विनिर्दिशन्नाह—
मणिबन्धेत्यादि । अत्रापि पूर्ववत् ‘एतेनेतरसन्धि बाहू च व्या-
ख्यातौ’ इति वचनात् । इन्द्रवस्तेरष्टभागमक्षिमात्रं वा विहा-
याप्रे रेखात्रयं कुर्यात् । तत्रापि विशल्यङ्गुलजङ्घायां द्वादशा-
ङ्गुलानि एव षोडशाङ्गुलकूर्परमणिबन्धमध्ये किञ्चिदधिकानि
नवाङ्गुलानि मिला रेखात्रयमङ्गुलान्तरमिति ॥ २७ ॥ २८ ॥—

कर्काशकैर्वाशकनारिकेर-

पियालपञ्चाङ्गुलबीजचूर्णैः ॥ २९ ॥

वातार्बुदं क्षीरघृताम्बुसिद्धै-

रुणैः सतैलैरुपनाहयेत् ॥

कुर्याच्च मुख्यान्युपनाहनानि

सिद्धैश्च मांसैरथ वेसवारैः ॥ ३० ॥

स्वेदं विदध्यात् कुशलस्तु नाड्यां

शृङ्गेण रक्तं बहुशो हरेच्च ॥

वातघ्ननिर्यूहपयोऽम्लभागैः

सिद्धं शताख्यं त्रिवृतं पिबेद्वा ॥ ३१ ॥

स्वेदोपनाहा मृदवस्तु पथ्याः

पित्तार्बुदे कायविरेचनं च ॥

विघृष्य चोडुम्बरशाकगोजी-

पत्रैर्भृशं क्षौद्रयुतैः प्रलिम्पेत् ॥ ३२ ॥

श्लक्ष्णीकृतैः सर्जरसप्रियङ्गु-
 पत्तङ्गरोध्राञ्जनयष्टिकाह्वैः ॥
 विस्त्राव्य चारग्वधगोजिसोमाः
 श्यामा च योज्या कुशलेन लेपे ॥ ३३ ॥
 श्यामागिरिह्वाञ्जनकीरसेषु
 द्राक्षारसे सप्तलिकारसे च ॥
 घृतं पिबेत् क्लीतकसंप्रसिद्धं
 पित्तार्बुदी तज्जठरी च जन्तुः ॥ ३४ ॥
 शुद्धस्य जन्तोः कफजेऽर्बुदे तु
 रक्तेऽवसिके तु ततोऽर्बुदं तत् ॥
 द्रव्याणि यान्यूर्ध्वमधश्च दोषान्
 हरन्ति तैः कल्ककृतैः प्रदिह्यात् ॥ ३५ ॥
 कपोतपारावतविड्विमिश्रैः
 सकांस्यनीलैः शुक्लाङ्गलाख्यैः ॥
 मूत्रैस्तु काकादनिमूलमिश्रैः
 क्षारप्रदिग्धैरथवा प्रदिह्यात् ॥ ३६ ॥
 निष्पावपिण्याककुलत्थकल्कै-
 र्मांसप्रगाढैर्दधिमस्तुयुक्तैः ॥
 लेपं विदध्यात् कृमयो यथात्र
 मूर्च्छन्ति मुञ्चन्त्यथ मक्षिकाश्च ॥ ३७ ॥
 अल्पावशिष्टे कृमिभिः कृते च
 लिखेत्ततोऽग्निं विदधीत पश्चात् ॥
 यदल्पमूलं त्रपुताम्रसीस-
 पट्टैः समावेष्ट्य तदायसैर्वा ॥ ३८ ॥
 क्षाराग्निशस्त्राण्यसकृद्विदध्यात्
 प्राणानहिंसन् भिषगप्रमत्तः ॥
 आस्फोटजातीकरवीरपत्रैः
 कषायमिष्टं व्रणशोधनार्थम् ॥ ३९ ॥
 शुद्धे च तैलं विदधीत भार्गी-
 विडङ्गपाठात्रिफलाविपकम् ॥
 यदृच्छया चोपगतानि पाकं
 पाकक्रमेणोपचरेद्विधिज्ञः ॥ ४० ॥

कर्कारकेत्यादि । कांस्यनीलः कांस्यमसी । शुक्लः ग्रन्थि-
 पर्णः । लाङ्गलिका कलिकारिका । काकादनी वायसतिन्दुका ।
 कपोतादिविड्विमिश्रैः कांस्यनीलादिसहितैः वायसतिन्दुकाया
 मूलयुक्तैर्मूत्रैर्विलम्पेत् । अथवा क्षारप्रदिग्धैः क्षारसंयुक्तैर्मूत्रैः
 प्रलिम्पेत् । क्षारप्रष्टुष्टैरथवेत्यन्ये; तत्र क्षारोदकेन प्रष्टुष्टैर्वा
 कपोतविडादिभिः प्रदिह्यादित्यर्थः । निष्पावेत्यादि निष्पावः
 शिम्बः । विदध्यात् कुर्यात् । मूर्च्छन्ति पतन्ति । मुञ्चन्त्यथ
 मक्षिकाश्चेति, कृमीनिति शेषः । शिखराणां च कृमिभिर्भ-
 क्षितत्वात् अल्पावशिष्टत्वम् । असकृत् अनेकवारम् । अप्रमत्तः
 सावधानः । आस्फोता सारिवा । शुद्ध इत्यादि शुद्धे च श्लोषणार्थं

भार्यादितैल तैलपाककल्पेन । यदृच्छयेत्यादि यदृच्छया
 पुनराकस्मिकोत्पादे अभिघातादिनिमित्ते अबुद्धिपूर्वके २९—४०

मेदोऽर्बुदं खिन्नमथो विदार्य
 विशोध्य सीव्येद्वतरक्तमाशु ॥
 ततो हरिद्रागृहधूमरोध्र-
 पतङ्गचूर्णैः समनःशिलालैः ॥ ४१ ॥
 व्रणं प्रतिग्राह्य मधुप्रगाढैः
 करञ्जतैलं विदधीत शुद्धे ॥
 सशेषदोषाणि हि योऽर्बुदानि
 करोति तान्याशु पुनर्भवन्ति ॥ ४२ ॥
 तस्मादशेषाणि समुद्धरेत्तु
 हन्युः सशेषाणि यथाहि वह्निः ॥

मेद इत्यादि । पतङ्गः रक्तकाष्ठम् । आल हरिताल, करञ्ज-
 तैल विद्रध्युक्तम् । तत्फलतैलमेवेत्यन्ये ॥ ४१ ॥ ४२ ॥—

संखेद्य गण्डं पवनोत्थमादौ
 नाड्यानिलग्नौषधपत्रभङ्गैः ॥ ४३ ॥
 अम्लैः समूत्रैर्विविधैः पयोभि-
 रुष्णैः सतैलैः पिशितैश्च विद्वान् ॥
 विस्त्रावयेत् खिन्नमतन्द्रितश्च
 शुद्धं व्रणं चाप्युपनाहयेत्तु ॥ ४४ ॥
 शणातसीमूलकशिग्रुकिण्व-
 प्रियालमज्जानुयुतैस्तिलैस्तु ॥
 कालामृताशिग्रुपुनर्नवार्क-
 गजादिनामाकरहाटकुष्ठैः ॥ ४५ ॥
 एकैषिकावृक्षकतिल्वकैश्च
 सुराम्लपिष्टैरसकृद्विदध्यात् ॥ ४६ ॥
 तैलं पिबेच्चाभुतवह्निनिम्ब-
 हंसाह्वयावृक्षकपिप्पलीभिः ॥
 सिद्धं बलाभ्यां च सदेवदारु
 हिताय नित्यं गलगण्डरोगे ॥ ४७ ॥

संखेद्येत्यादि । पत्रभङ्गैः पल्लवैः । अनिलघ्नं वातहरं एरण्डादि-
 पल्लवयुतं तु अम्बु । अम्ल काजिकादि, पित्तावृत्ते क्षीरादि,
 कफावृत्ते मूत्रकाथितैः, रक्तावृत्ते पयोभिः क्षीरैः, पिशि-
 तैश्चेति पिशितरसैः कथितैः पिशितैः मासैर्वा पल्लवैः सह
 कथितैः । धातुक्षये विस्त्रावयेज्जलौकादिभिः, ऊरुमूलसंश्रितशि-
 राव्यधेन वा । रक्तादिहरणशुद्ध गलगण्डं निरन्तरं शणादिबीजै-
 रुपनाहयेत् । शुद्धमिति वचनात् सौश्रुतेऽपि रक्ताहरणस्य
 शुद्धिसंज्ञा; तेन चतुःप्रकारा संशुद्धिरिति चरकवचनं तु प्रायिकं
 स्मृतम् । किण्वं सुराबीजम् । कालेत्यादि काला हिंसा । गजा-
 दिनामा हस्तिपिप्पली । करहाटं मदनफलम् । वृक्षकः कुटजः ।
 असकृत् अनेकवारम् । प्रदिह्यात् लिम्पेत् । तैलमित्यादि हंसा-
 ह्वया हंसपदी । तैलं पिबेत् सिद्धमिति संबन्धः ॥ ४१—४७ ॥

खेदोपनाहैः कफसंभवं तु
संखेद्य विस्त्रावणमेव कुर्यात् ॥
ततोऽजगन्धातिविषाविशल्या-
विषाणिकाकुष्ठशुकाह्वयाभिः ॥ ४८ ॥
पलाशभस्मोदकपेषिताभि-
र्दिह्यात् सगुञ्जाभिरशीतलाभिः ॥
दशार्धसह्यैर्लवणैश्च युक्तं
तैलं पिबेन्मागधिकादिसिद्धम् ॥ ४९ ॥
प्रच्छर्दनं मूर्ध्वविरेचनं च
धूमश्च वैरेचनिको हितस्तु ॥
पाकक्रमो वापि सदा विधेयो
वैद्येन पाकं गतयोः कथञ्चित् ॥ ५० ॥

अनन्तरं कफजस्य चिकित्सितं दर्शयन्नाह—खेदेत्यादि ।
खेदोऽत्र रुक्षः, उपनाहश्च सक्षारमूत्रः । अजगन्धा बोविका ।
विशल्या अग्निशिखवृक्षः । विषाणिका आवर्तनिका । शुकाह्वयः
चर्मकारवटः । दशेत्यादि दशार्धसंख्यैर्लवणैरिति पञ्चलवणैः ।
मागधिकादिसिद्धं पिप्पल्यादिक्वाथकल्कान्यां सिद्धम् । पाकं
गतयोः वातकफजयोः ॥ ४८—५० ॥

कटुत्रिकक्षौद्रयुताः समूत्रा
भक्ष्या यवान्नानि रसाश्च मौद्गाः ॥
सशृङ्गवेराः सपटोलनिम्बा
हिताय देया गलगण्डरोगे ॥ ५१ ॥

सर्धगलगण्डविषये योग निर्दिशन्नाह—कटुकेत्यादि ।
भक्ष्याः धानोलुम्बादयः । यवान्नानि यज्जनादीनि । एतेषा
मूत्रस्त्रिगुणकाणां कटुत्रिकमधुभ्यां योजना भक्ष्यायेति
बोद्धव्यम् । रसाश्च मौद्गाः सुद्र्यूषाः । सशृङ्गवेराः सार्द्रका
देयाः ॥ ५१ ॥

मेदःसमुत्थे तु यथोपदिष्टां
विध्येच्छिरां स्निग्धतनोर्नरस्य ॥
श्यामासुधालोहपुरीषदन्ती-
रसाज्जनैश्चापि हितः प्रदेहः ॥ ५२ ॥
मूत्रेण बालोऽप्य हिताय सारं
प्रातः पिबेच्छालमहीरुहाणाम् ॥
शस्त्रेण वापाथ्य विदार्य चैनं
मेदः समुद्भूत्य हिताय सीव्येत् ॥ ५३ ॥
मज्जाज्यमेदोमधुभिर्देहेद्वा
दग्धे च सर्पिर्मधु चावचार्यम् ॥
कासीसतुथे च ततोऽत्र देये
चूर्णीकृते रोचनया समेते ॥ ५४ ॥
तैलेन चाभ्यज्य हिताय दद्यात्
सारोद्भवं गोमयजं च भस्म ॥

हितश्च नित्यं त्रिफलाकषायो
गाढश्च बन्धो यवभोजनं च ॥ ५५ ॥

मेदः समुत्थ इत्यादि । यथोपदिष्टामिति ऊरुसन्धिनिर्दिष्टम् ।
श्यामेत्यादि । श्यामा त्रिवृत् । सुधा सेहुण्डः । लोहपुरीषं लोह-
मलम् । अन्ये तु लोह अगुरु वदन्ति, तथा पुरीषं पारावत-
विद् । मूत्रेणेत्यादि शालसारादितरूणां सारं कल्कं कर्षमात्र
गोमूत्रेण पिबेत् । जेजटस्तु सारोद्भवभस्म मूत्रेण आलोऽप्य
पिबेदिति वदति । वस्त्रेणेत्यादि दाहे च मधुघृतावचारणं पश्चा-
त्कर्म । कासीसेत्यादि ततोऽनन्तरं कासीसतुथगोरोचनाचूर्णा-
वचारणं व्रणे । सारोद्भवं कालसारोद्भवम् । प्रक्षालने त्रिफ-
लाकषायश्च ॥ ५२—५५ ॥

इति श्रीडल्हनविरचितायां निबन्धसंग्रहाख्यायां सुश्रुत-
टीकायां चिकित्सितस्थाने अष्टादशोऽध्यायः ।

एकोनविंशोऽध्यायः ।

अथातो वृद्धयुपदेशश्रीपदानां
चिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥
अन्नवृद्ध्या विना षड्या वृद्धयस्तासु वर्जयेत् ॥
अश्वदियानं व्यायामं मैथुनं वेगनिग्रहम् ॥ ३ ॥
अत्यासनं चक्रमणमुपवासं गुरुणि च ॥

अन्नवृद्धयेत्यादि । चक्रमणं भ्रमणम् ॥ १—३ ॥—

तत्रादितो वातवृद्धौ त्रैवृत्तस्त्रिगुणमातुरम् ॥ ४ ॥
स्त्रिगुणं चैनं यथान्यायं पाययेत् विरेचनम् ॥
कोशाप्रतिलवकैरण्डफलतैलानि वा नरम् ॥ ५ ॥
सक्षीरं वा पिबेन्मासं तैलमेरण्डसंभवम् ॥
ततः कालेऽनिलघ्नानां क्वाथैः कल्कैश्च बुद्धिमान् ॥ ६ ॥
निरुहयेन्निरुद्धं च भुक्तवन्तं रसौदनम् ॥
यष्टीमधुकसिद्धेन ततस्तैलेन योजयेत् ॥ ७ ॥
स्नेहोपनाहौ कुर्याच्च प्रदेहांश्चानिलापहान् ॥
विदग्धां पाचयित्वा वा सेवनीं परिवर्जयेत् ॥ ८ ॥
भिन्द्यात् ततः प्रभिन्नायां यथोक्तं क्रममाचरेत् ॥

तत्रेत्यादि । तैलं अपतानकहरं वातव्याधुक्तं, नरं पाययेतेति
सम्बन्धः । योजयेत् अनुवासनकल्कविधिना । यथोक्तमित्यादि
यथा येन प्रकारेणोक्तो द्वित्रणीयक्रमस्तमाचरेत् ॥ ४—८ ॥—

पित्तजायामपक्वायां पित्तग्रन्थिक्रमो हितः ॥ ९ ॥
पक्वां वा भेदयेद्भिन्नां शोधयेत् क्षौद्रसर्पिणा ॥
शुद्धायां च भिषग्दद्यात्तैलं कल्कं च रोपणम् ॥ १० ॥
रक्तजायां जलौकोभिः शोणितं निर्हरेद्भिषक् ॥
पिबेद्विरेचनं वापि शर्कराक्षौद्रसंयुतम् ॥ ११ ॥

पित्तग्रन्थिक्रमं कुर्यादमे पक्वे च सर्वदा ॥

पित्तजायामित्यादि । कल्क च रोपण द्वित्रयीयोक्तकल्कादि-
सिद्धम् । गयी तु मिश्रकाध्यायोक्तमिति कथयति ॥ ९—११ ॥—

वृद्धिं कफात्मिकामुष्णैर्मूत्रपिष्टैः प्रलेपयेत् ॥ १२ ॥

पीतदारुकापायं च पिवेन्मूत्रेण संयुतम् ॥

विम्लापनादृते वापि श्लेष्मग्रन्थिक्रमो हितः ॥ १३ ॥

पक्वायां च विभिन्नायां तैलं शोधनमिष्यते ॥

सुमनारुष्कराङ्गोऽसप्तपर्णेषु साधितम् ॥ १४ ॥

वृद्धिमित्यादि । उष्णैः उष्णवीर्यैः वचादिपिप्पल्यादिसुष्क-
कादिगणैः ; अन्ये तु उष्णवीर्यैः अजगन्धादिभिः मिश्रकोक्तैः ।
पीतेत्यादि गोमूत्रकथितस्यैव दारुहरिद्राकपायस्य वा पानं,
पीतदारुस्थाने केचिद्देवदारु पठन्ति । विम्लापनादित्यादि ।
सुमनारुष्करादिकल्ककपायसिद्धं तैलम् ॥ १२—१४ ॥

मेदःसमुत्थां संखेद्य लेपयेत् सुरसादिना ॥

शिरोविरेकद्रव्यैर्वा सुखोष्णैर्मूत्रसंयुतैः ॥ १५ ॥

स्निग्धां चावेष्ट्य पट्टेन समाश्वस्य तु मानवम् ॥

रक्षेत् फले सेवनीं च वृद्धिपत्रेण दारयेत् ॥ १६ ॥

मेदस्ततः समुद्भूत्य दद्यात् कासीससैन्धवे ॥

बध्नीयाच्च यथोद्दिष्टं शुद्धे तैलं च दापयेत् ॥ १७ ॥

मनःशिलालवणैः सिद्धमारुष्करेषु च ॥

मेद इत्यादि । सुरसादिना मूत्रपिष्टेन लेपः । शिरोविरे-
चनद्रव्याणि पिप्पलीविडङ्गामामार्गशिरीषसिद्धार्थकादीनि संशो-
धनसंशमनीयोक्तानि । तैरपि गोमूत्रपिष्टैः सुखोष्णैर्लेपः । स्निग्धा-
मित्यादि यथोद्दिष्टं च बध्नीयात् गोफणया स्थगिकाबन्धनेन
वा ॥ १५—१७ ॥—

मूत्रजां खेदयित्वा तु वस्त्रपट्टेन वेष्टयेत् ॥ १८ ॥

सेवन्याः पार्श्वतोऽधस्ताद्विध्येद् व्रीहिमुखेन तु ॥

अथात्र द्विमुखां नाडीं दत्त्वा विस्त्रावयेद्भिषक् ॥ १९ ॥

मूत्रं नाडीमथोद्भूत्य स्थगिकाबन्धमाचरेत् ॥

शुद्धायां रोपणं दद्याद्वर्जयेद्बन्धहेतुकीम् ॥ २० ॥

अप्राप्तफलकोषायां वातवृद्धिक्रमो हितः ॥

तत्र या वङ्गणस्था तां दहेदधैन्दुवक्रया ॥ २१ ॥

सम्यग्मार्गावरोधार्थं कोशप्राप्तां तु वर्जयेत् ॥

त्वचं भित्त्वाङ्गुष्ठमध्ये दहेच्चाङ्गविपर्ययात् ॥ २२ ॥

अनेनैव विधानेन वृद्धी वातकफात्मिके ॥

प्रदहेत् प्रयतः किन्तु स्नायुच्छेदोऽधिकस्तयोः ॥ २३ ॥

शङ्कोपरि च कर्णान्ते त्यक्त्वा यत्नेन सेवनीम् ॥

व्यत्यासाद्वा शिरां विष्येदन्धवृद्धिनिवृत्तये ॥ २४ ॥

मूत्रजामित्यादि । वर्जयेदन्धहेतुकीं कोशप्राप्तामिति वाक्य-
शेषः । वातवृद्धिक्रमो हितः स्नेहपानादिरनुवासनान्तः । तच्चेत्यादि
अधैन्दुवक्रया शलाकया । त्वचमित्यादि त्वचं छित्वेति लङ्मात्रं

छित्त्वा । अङ्गविपर्ययादिति वामान्धवृद्धौ दक्षिणाङ्गुष्ठमध्ये,
दक्षिणाङ्गुष्ठौ वामाङ्गुष्ठमध्ये ॥ १८—२४ ॥

उपदंशेषु साध्येषु स्निग्धस्निग्धस्य देहिनः ॥

शिरां विष्येन्मेढ्रमध्ये पातयेद्वा जलौकसः ॥ २५ ॥

हरेदुभयतश्चापि दोषानत्यर्थमुच्छिन्नान् ॥

सद्योऽपहतदोषस्य रुक्शोफावुपशम्यतः ॥ २६ ॥

यदि वा दुर्बलो जन्तुर्न वा प्राप्तं विरेचनम् ॥

निरुहेण हरेत्तस्य दोषानत्यर्थमुच्छिन्नान् ॥ २७ ॥

उपदशमित्यादि । तत्र गिरां विष्येत् बहुदोषैः, अल्पदोषे
तु जलौकापातः ; पित्तरक्तजयोर्दुर्बलाजलौकसा इत्यन्येः जेजुटनु
अनवगाढे जलौकसा, अवगाढे गिराव्यधः इति । हरेदित्यादि
बलवतो वमनविरेचनाभ्यां दोषहरणम् । यदि वेत्यादि दुर्बला-
विरेच्ययोः पुनरत्यधोच्छिन्नदोषयोर्दोषहरणानुकूल्येन निरुहेण
हरणम् । न वाप्राप्तं न युक्तमित्यर्थः ॥ २५—२७ ॥

प्रपौण्डरीकयष्ट्याह्वर्षाभूकुष्ठदारुभिः ॥

सरलागुरुरास्त्राभिर्वातजं संप्रलेपयेत् ॥ २८ ॥

निचूलैरण्डबीजानि यवगोधूमसकवः ॥

एतैश्च वातजं स्निग्धैः सुखोष्णैः संप्रलेपयेत् ॥ २९ ॥

प्रपौण्डरीकपूर्वैश्च द्रव्यैः सेकः प्रशस्यते ॥

प्रपौण्डरीकेत्यादि । सरला त्रिवृत् । निचुलेत्यादि निचुलः
वेतसः । प्रपौण्डरीकपूर्वैः, प्रपौण्डरीकादिभिः पूर्वोक्तैः वातोपदं-
शोक्तैः । सेकः परिपेकः ॥ २८ ॥ २९ ॥—

गैरिकाञ्जनयष्ट्याह्वारिवोशीरपक्वकैः ॥ ३० ॥

सचन्दनोत्पलैः स्निग्धैः पैत्तिकं संप्रलेपयेत् ॥

पद्मोत्पलमृणालैश्च ससर्जार्जुनवेतसैः ॥ ३१ ॥

सर्पिःस्निग्धैः समधुकैः पैत्तिकं संप्रलेपयेत् ॥

सेचयेच्च घृतक्षीरशर्करेश्चमधूदकैः ॥ ३२ ॥

अथवापि सुशीतेन कषायेण वटादिना ॥

गैरिकेत्यादि । अञ्जनं रसाञ्जनम् । मृणालं पद्मनालम् ।
सेचयेत् परिषेचयेदित्यर्थः ॥ ३०—३२ ॥—

शालाश्वकर्णाजकर्णधवत्वग्भिः कफोत्थितम् ॥ ३३ ॥

सुरापिष्टाभिरुष्णाभिः सतैलाभिः प्रलेपयेत् ॥

रजन्यतिविषामुस्तासुरसासुरदारुभिः ॥ ३४ ॥

सपत्रपाठापत्तूरैरथवा संप्रलेपयेत् ॥

सुरसारग्वधाद्योश्च काथाभ्यां परिषेचयेत् ॥ ३५ ॥

शालः शङ्कुः । अश्वकर्णः पूर्वदेशप्रसिद्धः अश्वत्थसदृशः ।
अजकर्णः 'पियासाल' इति लोके । पत्तूरः शिरवा-
लिका ॥ ३३—३५ ॥

एवं संशोधनालेपसेकशोणितमोक्षणैः ॥

प्रतिकुर्यात् क्रियायोगैः प्राक्स्थानोक्तैर्हितैरपि ॥ ३६ ॥

नायाति च यथा पाकं प्रयतेत तथा भिषक् ॥

विदग्धैस्तु शिरास्त्रायुत्वङ्मांसैः क्षीयते ध्वजः ३७
शस्त्रेणोपचरेच्चापि पाकमागतमाशु वै ॥
तदापोह्य तिलैः सर्पिःक्षौद्रयुक्तैः प्रलेपयेत् ॥ ३८ ॥
करवीरस्य पत्राणि जात्यारग्वधयोस्तथा ॥
प्रक्षालने प्रयोज्यानि वैजयन्त्यर्कयोरपि ॥ ३९ ॥

एव पूर्वोक्तप्रकारेण प्रतिकुर्यात्, आमोपदंशमिति शेषः ।
प्राक्स्थान सूत्रस्थान, तत्र मिश्रकोक्तैः; अपिशब्दात् द्वि-
तीयोक्तैः । तस्मात् संशोधनालेपसेकशोणितमोक्षणैः । प्राक्-
स्थानोक्तैर्हितैरपीति केचित् पठन्ति । तत् अधोपूयमुपहृत्य ।
प्रक्षालने व्रणस्य करवीरपत्राणि तेषां कषायः इत्यर्थः ।
तथैवापरे वैजयन्त्यर्कयोः पत्राणि, वैजयन्ती अग्निमन्थवृक्षः
॥ ३६—३९ ॥

सौराष्ट्रीं गैरिकं तुत्थं पुष्पकासीससैन्धवम् ॥
रोधं रसाञ्जनं दावीं हरितालं मनःशिलाम् ॥ ४० ॥
हरेणुकैले च तथा सूक्ष्मचूर्णानि कारयेत् ॥
तच्चूर्णे क्षौद्रसंयुक्तमुपदंशेषु पूजितम् ॥ ४१ ॥

सौराष्ट्री तुवरमृत्तिका । पुष्पं पुष्पाञ्जनम् ॥ ४० ॥ ४१ ॥
जम्बाम्रसुमनानिम्बश्वेताकाम्बोजिपल्लवाः ॥
शल्लकीवदरीबिल्वपलाशतिनिशत्वचः ॥ ४२ ॥
क्षीरिणां च त्वचो योज्याः काथे त्रिफलया सह ॥
तेन काथेन नियतं व्रणं प्रक्षालयेद्भिषक् ॥ ४३ ॥
अस्मिन्नेव कषाये तु तैलं धीरो विपाचयेत् ॥
गोजीविडङ्गयष्टीभिः सर्वगन्धैश्च संयुतम् ॥ ४४ ॥
एतत् सर्वोपदंशेषु श्रेष्ठं रोपणमिष्यते ॥

जम्बात्रेत्यादि । श्वेता श्वेतश्यन्दः । काम्बोजिका कूबिका,
गयी तु माषपर्णमाह । तिनिशः स्यन्दनः । क्षीरिणः वटादयः
अस्मिन्नित्यादि । गोजी गोजिह्वा । सर्वगन्धैः एलादिपरिप-
ठितैः । सामान्यकषायपाककल्पितेन चतुर्गुणेन कषायेण सिद्धं
तिलतैल अकलकेन वा, कषायोपादानात् कलकमप्यनन्तरो-
क्तमौषधगणात् कर्तव्यमित्यन्ये, कषायशब्दस्य कलकेऽपि
वृत्तेः ॥ ४२—४४ ॥—

सर्जिकातुत्थकासीसं शैलेयं च रसाञ्जनम् ॥ ४५ ॥
मनःशिलासमैश्चूर्णं व्रणवीसर्पनाशनम् ॥
गुन्द्रान् दग्ध्वा कृतं भस्म हरितालं मनःशिला ॥ ४६ ॥
उपदंशविसर्पाणामेतच्छान्तिकरं परम् ॥
मार्कवस्त्रिफलादन्तीताम्रचूर्णमयोरजः ॥ ४७ ॥
उपदंशं निहन्येष वृक्षमिन्द्राशनिर्यथा ॥

मार्कवः मृत्तराजः ॥ ४५—४७ ॥—

उपदंशद्वयेऽप्येतां प्रत्याख्यायाचरेत् क्रियाम् ॥ ४८ ॥
तयोरेव च या योग्या वीक्ष्य दोषबलावलम् ॥

उपदंशद्वयोस्तुल्यकारणत्वात् तुल्यैव चिकित्सा । सन्निपात-
प्रभवे वातादिचिकित्सित्वेन एकीकृत्य दद्यात् ॥ ४८ ॥—

उपदंशे विशेषेण शृणु भूयस्त्रिदोषजे ॥ ४९ ॥
दुष्टव्रणविधिं कुर्यात् कुथितं मेहनं त्यजेत् ॥
जाम्बौष्ठेनाश्विर्वर्णेन पञ्चाच्छेषं दहेद्भिषक् ॥ ५० ॥
सम्यग्दग्धं च विज्ञाय मधुसर्पिः प्रयोजयेत् ॥
शुद्धे च रोपणं दद्यात् कलकं तैलं हितं च यत् ॥ ५१ ॥

उपदंशेत्यादि । कुथित मेहनं त्यजेदिति यावन्मात्रं मेहनं
कुथितं भवेत् तावन्मात्रं छिन्द्यादित्यर्थः । जाम्बौष्ठः जम्बू-
फलसदृशमुखाग्रः कृष्णपापाणरचितः ॥ ४९—५१ ॥

स्नेहस्वेदोपपन्ने तु श्लीपदेऽनिलजे भिषक् ॥
कृत्वा गुल्फोपरि शिरां विध्येत् चतुरङ्गुले ॥ ५२ ॥
समाप्यायितदेहं च वस्तिभिः समुपाचरेत् ॥
मासमेरण्डजं तैलं पिबेन्मूत्रेण संयुतम् ॥ ५३ ॥
पयसौदनमश्नीयात् नागरकथितेन च ॥
त्रैवृतं चोपयुञ्जीत शस्तो दाहस्तथाग्निना ॥ ५४ ॥

स्नेहेत्यादि । स्नेहोऽत्र शोधनार्थं एव, श्लीपदानां रूक्षणीय-
त्वात् । गयी तु स्नेहोपनाहाश्चेति पठति । मासमित्यादि शुष्ठी-
कषपक्वेनाष्टगुणेन चतुर्गुणसलिलावशिष्टेन पयसा भोजनं कु-
र्यात् । त्रैवृतमित्यादि त्रैवृतमुत्पादितं वातव्याधौ, तच्चोपयुञ्जीत
स्नेहप्रयोगकाले ॥ ५२—५४ ॥

गुल्फस्याधःशिरां विध्येत् श्लीपदे पित्तसंभवे ॥
पित्तघ्नीं च क्रियां कुर्यात् पित्तार्बुदविसर्पवत् ॥ ५५ ॥
गुल्फस्येत्यादि । पित्तजे श्लीपदे शिरा विध्येत्, गुल्फस्यो-
परिचतुरङ्गुलम्; अन्ये तु गुल्फस्याध इति शिराव्यध एव
संभवन्ति ॥ ५५ ॥

शिरां सुविदितां विध्येदङ्गुष्ठे श्लैष्मिके भिषक् ॥
मधुयुक्तानि चाभीक्ष्णं कषायाणि पिबेन्नरः ॥ ५६ ॥
पिबेद्वाप्यभयाकलकं मूत्रेणान्यतमेन च ॥
कटुकाममृतां शुण्ठीं विडङ्गं दारु चित्रकम् ॥ ५७ ॥
हितं वा लेपने नित्यं भद्रदारु सचित्रकम् ॥
विडङ्गमरिचाकैषु नागरे चित्रकेऽथवा ॥ ५८ ॥
भद्रदार्वेलुकाख्ये च सर्वेषु लवणेषु च ॥
तैलं पक्वं पिबेद्वापि यवान्नं च हितं सदा ॥ ५९ ॥
पिबेत् सर्षपतैलं वा श्लीपदानां निवृत्तये ॥
पूतीकरञ्जपत्राणां रसं वापि यथाबलम् ॥ ६० ॥
अनेनैव विधानेन पुत्रजीवकजं रसम् ॥
प्रयुञ्जीत भिषक् प्राज्ञः कालसात्म्यविभागवित् ६१
केतुकाकन्दनिर्यासं लवणं त्वथ पाकिमम् ॥
रसं दत्त्वाथ पूर्वोक्तं पेयमेतद्भिषग्जितम् ॥ ६२ ॥

शिरामित्यादि । शिरां सुविदितामिति क्षिप्रमर्मण उपरि चतु-
रङ्गुले । मध्वित्यादि अभीक्ष्णं पुनः पुनरित्यर्थः । पिबेदित्यादि ।
अत्र मूत्रेण च इति अष्टमूत्रैश्च केनापि हरीतकीं सेवेत ।
कटुकामित्यादि अन्यतमेन मूत्रेण पिबेदित्यत्रापि संभव्यते ।

हितमित्यादि एलुकाख्य एलुवालकम् । पिबेदित्यादि । कण्टकिकरजपत्रस्वरसं यथावल बलानतिक्रमेण पलमर्धपलं पलद्वयं वा पिबेत् । कण्टकिकरजः पूतीकरजः, चिरविल्व इत्येते । अनेनैवेत्यादि पुत्रजीवकः अनेनैव नाम्ना प्रसिद्धः । केवुकेत्यादि पाचित लवणं विडलवणम् । भिपगितमौ-
षधम् ॥ ५६—६२ ॥

काकादनीं काकजङ्घां बृहतीं कण्टकारिकाम् ॥
कदम्बपुष्पीं मन्दारीं लम्बां शुक्रनशां तथा ॥ ६३ ॥
दग्ध्वा मूत्रेण तद्भस्म स्नावयेत् क्षारकल्पवित् ॥
तत्र दद्यात् प्रतीवापं काकोडुम्बरिकारसम् ॥ ६४ ॥
मदनाच्च फलात् काथं शुकाख्यास्वरसं तथा ॥
एष क्षारस्तु पानीयः श्लीपदं हन्ति सेवितः ॥ ६५ ॥
अपर्चीं गलगण्डं च ग्रहणीदोषमेव च ॥
भक्तस्यानशनं चैव हन्यात् सर्वविषाणि च ॥ ६६ ॥

काकादनीत्यादि । काकादनी काकहिंसेत्यर्थः । काकजङ्घा एतन्नाम्ना प्रसिद्धैव । कदम्बपुष्पी अलम्बुषा मुण्डतिकेति लोके । लम्बा कटुकालावुः । शुक्रनसा चर्मकारवटः । क्षारं पटु-
गुणेन मूत्रेण एकविंशतिवारान् स्नावयेत्, काकोडुम्बरिकारसं मदनफलकाथं शुक्रनसास्वरसं च प्रत्येकं गोमूत्रेण समं, पादैकमपरेषा प्रक्षिप्य क्षारकल्पक्रमेण विपकः सिद्धः, श्लीपदहरद्वयेण श्लाणादिमात्रया पानार्हः ॥ ६३—६६ ॥
एष्वेव तैलं संसिद्धं नस्याभ्यङ्गेषु पूजितम् ॥
एतानेवामयान् हन्ति ये च दुष्टव्रणा नृणाम् ॥ ६७ ॥

काकादन्यादीनां काथेन तथा काकोडुम्बरिकारसमदनफल-
काथशुक्रनसास्वरसेषु प्रत्येकं समेषु तैल साध्यम् ॥ ६७ ॥

द्रवन्तीं त्रिवृतां दन्तीं नीलीं श्यामां तथैव च ॥
सप्तलां शङ्खिनीं चैव दग्ध्वा मूत्रेण गालयेत् ॥ ६८ ॥
दद्याच्च त्रिफलाकाथमेष क्षारस्तु साधितः ॥
अधो गच्छति पीतस्तु पूर्वैश्चाप्याशिषः समाः ॥ ६९ ॥

द्रवन्तीमित्यादि । द्रवन्ती शम्बरी । त्रिवृता त्रिवृत् । दन्ती दन्तिनी । नीली शारद फल, श्रीफलमिति लोके । श्यामा वृद्धदारुकः । शङ्खिनी यवतिकाभेदः । पूर्वैश्चाशिषः समा पूर्वैः पूर्वयोगक्षारैः सह समास्तुल्या भवन्ति, आशिषः आशसनानि अर्थवादाः । इदमुक्तं भवति ये केचित् गुणाः पूर्व अभिहि-
तास्ते अत्रापि उक्ता ज्ञेया इत्यर्थः ॥ ६८ ॥ ६९ ॥

इति श्रीडल्हनविरचिताया निबन्धसंग्रहाख्यायां सुश्रुत-
व्याख्याया चिकित्सितस्थाने एकोनविंशोऽध्यायः ॥

विंशतितमोऽध्यायः ।

अथातः क्षुद्ररोगचिकित्सितं व्याख्यास्यामः ॥ १ ॥
यथोवाच भगवान् धन्वन्तरिः सुश्रुताय ॥ २ ॥

तत्राजगल्लिकामामां जलौकोभिरुपाचरेत् ॥
शुक्तिशुभ्रीयवक्षारकलकैश्चालेपयेद्भिषक् ॥ ३ ॥
श्यामालाङ्गलकीपाटाकलकैर्वापि विचक्षणः ॥
पक्वां व्रणविधानेन यथोक्तेन प्रसाधयेत् ॥ ४ ॥

तत्रेत्यादि । शुक्तिः जलशुक्तिः । शुभ्री स्वर्जिका । यवः प्रसिद्धः । क्षारशब्दः प्रत्येकं संवध्यते । गयी तु अजगल्लिकां अपक्वां यवक्षारशुक्तिशौराष्ट्रीकलकेनालेपयेत्, ततो जलौकोभिः स्नावयेत्, आलेपश्चाद्य उपक्रमः सर्वशोफानामित्युक्तेः ॥ १—४ ॥
अन्धालजीं यवप्रख्यां पनसीं कच्छपीं तथा ॥
पाषाणगर्दभं चैव पूर्वं स्वेदेन योजयेत् ॥ ५ ॥
मनःशिलातालकुष्ठदारुकलकैः प्रलेपयेत् ॥
परिपाकगतान् भित्त्वा व्रणवत् समुपाचरेत् ॥ ६ ॥
अन्धेत्यादि ॥ ५ ॥ ६ ॥

विवृतामिन्द्रवृद्धां च गर्दभीं जालगर्दभम् ॥
इरिवेलां गन्धनार्द्धीं कक्षां विस्फोटकांस्तथा ॥ ७ ॥
पित्तजस्य विसर्पस्य क्रियया साधयेद्भिषक् ॥
रोपयेत् सर्पिषा पक्वान् सिद्धेन मधुरौषधैः ॥ ८ ॥
मधुरौषधानि काकोल्यादीनि ॥ ७ ॥ ८ ॥

चिप्पमुष्णाम्बुना सिकमुत्कृत्य स्नावयेद्भिषक् ॥
चक्रतैलेन चाभ्यज्य सर्जचूर्णेन चूर्णयेत् ॥ ९ ॥
बन्धेनोपचरेच्चैनमशक्यं चाग्निना दहेत् ॥
मधुरौषधसिद्धेन ततस्तैलेन रोपयेत् ॥ १० ॥
कुनखे विधिरप्येष कार्यो हि भिपजा भवेत् ॥

चिप्पमित्यादि । उत्कृत्य दुष्टमांसं पक्वम् । चक्रतैलं चक्रपीडितं हस्तादिपीडितव्युदासार्थं चक्रतैलग्रहणम् । “चिप्पं शोणितसे-
केन शोधयैश्चाप्युपाचरेत् । गतोष्माणं तथाचैनमुष्णोदपरि-
षेचितम् ॥ शस्त्रेण तु यथायोगमुत्कृत्य स्नावयेद् व्रणम् । शिला तेजोवती चैव रोचना च रसाज्जनम् ॥ कलकैरितैश्च सपिष्टैः शोधयित्वा व्रणं ततः । हरिद्रागुरुकालीयकलकैश्च सर-
साज्जनैः ॥ सिद्धेन तिलतैलेन तेन कुर्वीत रोपणम्” — इति क्वचित् पाठः ॥ ९ ॥ १० ॥—

विदारिकां समभ्यज्य स्निग्धां विम्लाप्य लेपयेत् ॥ ११ ॥
नगवृत्तिकवर्षाभूविल्वमूलैः सुपेपितैः ॥
व्रणभावगतायां वा कृत्वा संशोधनक्रियाम् ॥ १२ ॥
रोपणार्थं हितं तैलं कषायमधुरैः शृतम् ॥
प्रच्छानैर्वा जलौकोभिः स्नाव्याऽपक्वा विदारिका ॥ १३ ॥
अजकर्णैः सपालाशैर्मूलकलकैः प्रलेपयेत् ॥
पक्वां विदार्य शस्त्रेण पटोलपिचुमन्दयोः ॥ १४ ॥
कलकेन तिलयुक्तेन सर्पिर्मिश्रेण लेपयेत् ॥
वङ्का च क्षीरवृक्षस्य कषायैः खदिरस्य च ॥ १५ ॥
व्रणं प्रक्षालयेच्छुद्धास्ततस्ता रोपयेत् पुनः ॥

विदारिकामित्यादि । विम्लापयेत् अङ्गुष्ठादिभिः । नगवृत्तिकः

जिह्विनी गुडमज्जनिकेति लोके, वृश्चिकालीत्यन्ये । व्रणभावेत्यादि कषायैः व्यग्रोधादिपठितैः । मधुरैः काकोल्यादिभिः । अजकर्णैः सर्जः । पालाशः शठी । पक्कामित्यादि पिचुमन्दः निम्बः । क्षीरवृक्षाः वटोदुम्बररुक्षपिप्पलगर्दभाण्डाः ॥ ११—१५ ॥—

मेदोर्बुदविधानेन साधयेच्छर्करार्बुदम् ॥ १६ ॥
कच्छं विचर्चिकां पामां कुष्ठवत् समुपाचरेत् ॥
लेपश्च शस्यते सिक्थशताह्वागौरसर्षपैः ॥ १७ ॥
वचादार्वांसर्षपैर्वा तैलं वा नक्तमालजम् ॥
सारतैलमथाभ्यङ्गे कुर्वीत कटुकैः शृतम् ॥ १८ ॥

मेदोर्बुदेत्यादि । नक्तमालजतैलेनापक्वेनैव, कटुकौपधसिद्धेन इत्यन्ये । सारतैलेन शिशपागुरुसरलदेवदार्वादि तैलेन । कटुकौ-
षधानि पिप्पल्यादीनि । सारतैलमित्यत्र सरलतैलमिति केचित् पठन्ति । तत्र सरलसारस्नेहः सामान्यस्नेहपरिभाषयोपयो-
क्तव्यः ॥ १६—१८ ॥

पाददार्यां शिरां विद्ध्वा स्वेदाभ्यङ्गौ प्रयोजयेत् ॥
मधूच्छिष्टवसामज्जतर्जचूर्णघृतैः कृतः ॥ १९ ॥
यवाह्नगैरिकोन्मिश्रैः पादलेपः प्रशस्यते ॥

पादेत्यादि । पूर्वमादौ स्नेहस्वेदौ कृत्वा पश्चाच्छिरा विध्येत् ।
यवाह्नः यवक्षारः ॥ १९ ॥

पादौ सिक्त्वारनालेन लेपनं ह्यलसे हितम् ॥ २० ॥
कल्कीकृतैर्निम्बतिलकासीसालैः ससैन्धवैः ॥
लाक्षारसोऽभया वापि कार्यं स्याद्रक्तमोक्षणम् ॥ २१ ॥
सिद्धं रसे कण्टकार्यास्तैलं वा सार्षपं हितम् ॥
कासीसरोचनशिलाचूर्णैर्वा प्रतिसारणम् ॥ २२ ॥

पादावित्यादि । मनोहा मनःशिला । प्रतिसारणं घर्षणम् ॥
॥ २०—२२ ॥

उद्धृत्य दग्ध्वा स्नेहेन जयेत् कदरसंज्ञकम् ॥

उत्कृलेत्यादि । कदरं तु शस्त्रेण उत्कृत्य अग्निसेन तैलेनैव
दहेत्, सूक्ष्ममार्गानुसारित्वात् तैलस्य, अन्ये तु वह्निस्तप्ताः
सर्वे स्नेहाः सूक्ष्ममार्गानुसारिणो भवन्ति, अतः सर्वेऽपि स्नेहा
ग्राह्याः ॥—

इन्द्रलुप्ते शिरां मूर्ध्नि स्निग्धस्निग्धस्य मोक्षयेत् ॥ २३ ॥
कल्कैः समरिचैर्दिह्याच्छिलाकासीसतुत्थकैः ॥
कुटन्नटादारुकल्कैर्लेपनं वा प्रशस्यते ॥ २४ ॥
प्रच्छयित्वावगाढं वा गुञ्जाकल्कैर्मुहुर्मुहुः ॥
लेपयेदुपशान्त्यर्थं कुर्याद्वापि रसायनम् ॥ २५ ॥
मालतीकरवीराग्निनक्तमालविपाचितम् ॥
तैलमभ्यङ्गने शस्तमिन्द्रलुप्तापहं परम् ॥ २६ ॥

इन्द्रलुप्त इत्यादि । दुःसाध्योऽयं व्याघ्रिर्न शक्यते रसायनमे-
न्तरेणापनेतुम् । रसायनं अष्टादश दिव्यौषधयः सोमश्च औषध-
राजा । मालतीत्यादि स्नेहपाककल्कपरिभाषया जात्यादिकल्क-
सिद्धेन कटुतैलेन गोमूत्रचतुर्गुणेन शिरोऽभ्यङ्ग्यात् ॥ २३—२६ ॥

अरुषिकां हृते रक्ते सेचयेन्निम्बवारिणा ॥
दिह्यात् सैन्धवयुक्तेन वाजिविष्टारसेन तु ॥ २७ ॥
हरितालनिशानिम्बकल्कैर्वा सपटोलजैः ॥
यष्टीनीलोत्पलैरण्डमार्कवैर्वा प्रलेपयेत् ॥ २८ ॥

अरुषिकामित्यादि । निम्बकाथेन सिक्त्वा अश्वपुरीपरस-
युक्तेन सैन्धवचूर्णेन लेपयेत् । मार्कवः शृङ्गराजः । हरिताल-
दिभिर्लेपयेत् । इन्द्रलुप्तोक्तस्य जात्यादितैलस्य अभ्यङ्गकरण-
मरुषिकायाः शोधनरोपणम् ॥ २७ ॥ २८ ॥

शिरां दारुणके विद्ध्वा स्निग्धस्निग्धस्य मूर्ध्नि ॥
अवपीडं शिरोवस्तिमभ्यङ्गं च प्रयोजयेत् ॥ २९ ॥
क्षालने कोद्रवतृणक्षारतोयं प्रशस्यते ॥

शिरामित्यादि । अवपीड्यदीयते इत्यवपीडः ॥ २९ ॥—

उपरिष्ठात्प्रवक्ष्यामि विधिं पलितनाशनम् ॥ ३० ॥
पलितचिकित्सितमाह—उपरिष्ठादि । उपरिष्ठात् मिश्रकोक्ते
चिकित्सिते ॥ ३० ॥

मसूरिकायां कुष्ठमलेपनादिक्रिया हिता ॥
पित्तश्लेष्मविसर्पोक्ता क्रिया वा संप्रशस्यते ॥ ३१ ॥
मसूरिकायामित्यादि । आदिशब्देनोद्घर्तनघृतादि ॥ ३१ ॥

जन्तुमणिं समुत्कृत्य मशकं तिलकालकम् ॥
क्षारेण प्रदहेद्युक्तया वह्निना वा शनैः शनैः ॥ ३२ ॥
जन्तुमणिमित्यादि । क्षारेण क्षारविषयेण, अग्निना अक्षार-
विषयेण ॥ ३२ ॥

न्यच्छे व्यङ्गे सिरामोक्षो नीलिकायां च शस्यते ॥
यथान्यायं यथाभ्यासं लालात्यादिशिराव्यधः ॥ ३३ ॥
घृष्टा दिह्यात् त्वचं पिष्ट्वा क्षीरिणां क्षीरसंयुताम् ॥
बलातिबलयष्ट्याहरजनीर्वा प्रलेपनम् ॥ ३४ ॥

पयस्यागुरुकालीयलेपनं वा सगैरिकम् ॥
क्षौद्राज्ययुक्तया लिम्पेदंष्ट्रया शूकरस्य च ॥ ३५ ॥
कपित्थराजादनयोः कल्कं वा हितमुच्यते ॥

न्यच्छे इत्यादि । घृष्टा समुद्रफेनादि । क्षीरिणः वटादयो
वृक्षाः पत्रा, तेषां त्वचं घृष्टेत्यनुवर्तते । पयस्या अर्कपुष्पी ।
कालीयं तुण्डाचन्दनम् ॥ ३३—३५ ॥—

यौचने पिडकास्त्रेप विशेषाच्छर्दनं हितम् ॥ ३६ ॥
लेपनं च वचारोघ्नसैन्धवैः सर्षपान्वितैः ॥
कुस्तुम्बुसुवचालोघ्रकुष्ठैर्वा लेपनं हितम् ॥ ३७ ॥
पद्मिनीकण्टके रोगे हृदयेन्निम्बवारिणा ॥
नैनैव सिद्धं सक्षौद्रं सर्षिःपानं प्रदापयेत् ॥ ३८ ॥

विरात्रं पञ्चरात्रं वा वातघ्नैः शालवणादिभिः ॥

पद्मिनीत्यादि । निम्बारागवधयोर्भवं कषाय कल्कं तु उत्सा-
दने उद्वर्तने हित भवेत् इत्यर्थः । कल्के कषायशब्दो वर्तते,
“पञ्चविधं कषायकल्पनम्” इति वचनात् ॥ ३९ ॥—

ततोऽभ्यज्य शनैश्चर्म चानयेत् पीडयेन्मणिम् ॥४०॥
प्रविष्टे च मणौ चर्म स्वेदयेदुपनाहनैः ॥

दद्याद्वातहरान् वस्तीन् स्निग्धान्यन्नानि भोजयेत् ४१
वपाटिकां जयेदेवं यथादोषं चिकित्सकः ॥

परिवृत्तिमित्यादि । उपनाहयेत् वक्षीयात् । हीनमध्यमोत्तम-
दोषवलापेक्षया एकरात्रत्रिपञ्चरात्रविकल्पः ॥ ४० ॥ ४१ ॥—

निरुद्धप्रकशे नाडीं लौहीमुभयतोमुखीम् ॥ ४२ ॥

दारवीं वा जतुकृतां घृताभ्यक्तां प्रवेशयेत् ॥

परिषेके वसामज्ज शिशुमारवराहयोः ॥ ४३ ॥

चक्रतैलं तथा योज्यं वातघ्नद्रव्यसंयुतम् ॥

व्यहात् व्यहात् स्थूलतरां सम्यक् नाडीं प्रवेशयेत् ॥

स्रोतो विवर्धयेदेवं स्निग्धमन्नं च भोजयेत् ॥

भित्त्वा वा सेवनीं मुक्त्वा सद्यःक्षतवदाचरेत् ॥४५॥

निरुद्धेत्यादि । अभ्यज्य सर्पिषा । दारवी काष्ठमयीम् ।

जतुकृतां लाक्षामयीम् । सेवनीं भित्त्वा मुक्त्वा वा शस्त्रेण

मूत्रस्रोतःसङ्कोचकारणं चर्मावदारयेत् । तस्यापि द्वारस्यावि-

पाके मणिद्वारमथैव दारयेत् ॥ ४२—४५ ॥

सन्निरुद्धगुदं रोगं वल्मीकं वह्निरोहिणीम् ॥

प्रत्याख्याय यथायोगं चिकित्सितमथाचरेत् ॥४६॥

विसर्पौक्तेन विधिना साधयेदग्निरोहिणीम् ॥

सन्निरुद्धगुदे योज्या निरुद्धप्रकशक्रिया ॥ ४७ ॥

शस्त्रेणोत्कृत्य वल्मीकं क्षाराग्निभ्यां प्रसाधयेत् ॥

विधानेनार्बुदोक्तेन शोधयित्वा च रोपयेत् ॥ ४८ ॥

वल्मीकं तु भवेद्यस्य नातिवृद्धममर्मजम् ॥

तत्र संशोधनं कृत्वा शोणितं मोक्षयेद्विषक् ॥४९॥

कुलथिकाया मूलैश्च गुडूच्या लवणेन च ॥

आरेवतस्य मूलैश्च दन्तीमूलैस्तथैव च ॥ ५० ॥

श्यामामूलैः सपल्लैः शकुमिश्रैः प्रलेपयेत् ॥

सुस्निग्धैश्च सुखोष्णैश्च भिषक् तमुपनाहयेत् ॥५१॥

पक्वं वा तद्विजानीयाद् गतीः सर्वा यथाक्रमम् ॥

अभिज्ञाय ततश्छित्त्वा प्रदहेन्मतिमान् भिषक् ॥५२॥

संशोध्य दुष्टमांसानि क्षारेण प्रतिसारयेत् ॥

व्रणं विशुद्धं विज्ञाय रोपयेत् मतिमान् भिषक् ५३

सुमना ग्रन्थयश्चैव भल्लातकमनःशिले ॥

कालानुसारी सूक्ष्मैला चन्दनागुरुणी तथा ॥ ५४ ॥

एतैः सिद्धं निम्बतैलं वल्मीके रोपणं हितम् ॥

पाणिपादोपरिष्ठात् छिद्रैर्बहुभिरावृतम् ॥ ५५ ॥

वल्मीकं यत् सशोफं स्याद्भर्ज्यं तत्तु विजानता ॥

असाध्येष्वपि वल्मीकाग्निरोहिणीप्रवृत्तिषु चिकित्सितं कार्यं,

“यावदुच्छलितं प्राणी तावत् कार्या प्रतिक्रिया । कदापि

दैवयोगेन दृष्टारिष्टोऽपि जीवति” इत्युक्तत्वात् । वल्मीकमि-

त्यादि । तत्र औषधेनेति शेषः । आरेवतः किरमालकः ।

श्यामा त्रिवृद्धिशेषः । पल्ल तिलपिष्टिः । उपनाहः पाचनम् ।

कालानुसारिवा कृष्णसारिवा ॥ ४६—५५ ॥—

धात्र्याः स्तन्यं शोधयित्वा वाले साध्याहिपूतना ५६

पटोलपत्रत्रिफलारसाञ्जनविपाचितम् ॥

पीतं घृतं नाशयति कृच्छ्रामप्यहिपूतनाम् ॥ ५७ ॥

त्रिफलाकोलखदिरकषायं व्रणरोपणम् ॥

कासीसरोचनातुथहरितालरसाञ्जनैः ॥ ५८ ॥

लेपोऽम्लपिष्टो वदरीत्वग्वा सैन्धवसंयुता ॥

कपालतुथजं चूर्णं चूर्णकाले प्रयोजयेत् ॥ ५९ ॥

चिकित्सेन्मुष्ककच्छं चाप्यहिपूतनपानवत् ॥

धात्र्या इत्यादि । कासीसादिभिरम्लकाजिकपिष्टैः प्रलेपनं,

वदरीत्वक्सैन्धवैर्वा प्रलेपनम् । कपालं पक्कनृद्राण्डखण्डः

॥ ५६—५९ ॥—

गुदभ्रंशे गुदं खिन्नं स्नेहाभ्यक्तं प्रवेशयेत् ॥ ६० ॥

कारयेद्गोफणाबन्धं मध्यच्छिद्रेण चर्मणा ॥

विनिर्गमार्थं वायोश्च स्वेदयेच्च मुहुर्मुहुः ॥ ६१ ॥

क्षीरं महापञ्चमूलं मूषिकां चान्नवर्जिताम् ॥

ततस्तस्मिन् पचेत्तैलं वातघ्नौषधसंयुतम् ।

गुदभ्रंशमिदं कृच्छ्रं पानाभ्यङ्गात् प्रसाधयेत् ॥६२॥

गुदेत्यादि । मूषिका निजितान्त्रां कृत्वा महत् पञ्चमूलस्य

प्रस्थं क्षीरप्रस्थे त्रिगुणितजले विपचेत्, क्षीरप्रस्थेऽवशिष्टे

तैलकुड्वे यथाबलं भद्रदार्वादिक्लपपाकं कृत्वा पानाभ्यङ्गाभ्यां

गुदभ्रंशं साधयेत् ॥ ६०—६२ ॥

इति श्रीडल्हनविरचितायां निबन्धसंग्रहाख्यायां सुश्रुत-

व्याख्यायां चिकित्सितस्थाने विंशतितमोऽध्यायः ॥

एकविंशतितमोऽध्यायः ।

अथातः शूकरोगचिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

शूकादिचिकित्सितं ज्ञेयं, आदिगण्डस्य लुप्तत्वात् । तत्रा-

दिशब्देन निदानोक्ताभिधातनिमित्ता दुर्भगनिमित्ताश्चात्र ज्ञा-

तव्याः ॥ १ ॥ २ ॥

संलिख्य सर्षपीं सम्यक् कषायैरवचूर्णयेत् ॥

कषायेष्वेव तैलं च कुर्वीत व्रणरोपणम् ॥ ३ ॥

संलिख्येत्यादि । कषायैरिति कषायवृक्षचूर्णैरवचूर्णयेत्,

कषायवृक्षैर्मिश्रकोक्तशोधनद्रव्यैः चूर्णीकृतैः अवचूर्णयेत् । तेषु

आदां रोपण कषायसाधनद्रव्येषु पादिकेषु जल चतुर्गुणं दत्त्वा
रोपणं तैलं कुर्यात् ॥ ३ ॥

अष्टीलिकां जलौकोभिर्ग्राहयेत् कुशलो भिषक् ॥
तथा चानुपशाम्यन्तीं कफग्रन्थिवदुद्धरेत् ॥ ४ ॥

अष्टीलिकामित्यादि । ग्रन्थिरिव शस्त्रेणोद्धरणम् ॥ ४ ॥

स्वेदयेद् ग्रथितं शश्वन्नाडीस्वेदेन बुद्धिमान् ॥
सुखोष्णैरुपनाहैश्च सुस्निग्धैरुपनाहयेत् ॥ ५ ॥

कुम्भीकां पाकमापन्नां भिन्द्याच्छुद्धां तु रोपयेत् ॥
तैलेन त्रिफलालोभ्रतिन्दुकाघ्रातकेन तु ॥ ६ ॥

स्वेदयेदित्यादि । सुस्निग्धैरित्युपनाहविशेषणम् ॥ ५ ॥ ६ ॥

ग्राहयित्वा जलौकोभिरलजीं सेचयेत् ततः ॥
कषायैस्तेषु सिद्धं च तैलं रोपणमिष्यते ॥ ७ ॥

ग्राहयित्वेत्यादि । कषायैः कषायवृक्षकषायैः, कषायवृक्षाः
लक्षादयः ॥ ७ ॥

वलातैलेन कोष्णेन मृदितं परिषेचयेत् ॥
मधुरैः सर्पिषा स्निग्धैः सुखोष्णैरुपनाहयेत् ॥ ८ ॥

बलेत्यादि । मधुराणि काकोल्यादीनि ॥ ८ ॥

संमूढपिडकां क्षिप्रं जलौकोभिरुपाचरेत् ॥
भित्त्वा पर्यागतां चापि लेपयेत् क्षौद्रसर्पिषा ॥ ९ ॥

संमूढेत्यादि । पर्यागता पक्वा ॥ ९ ॥

अवमन्थे गते पाकं भिन्ने तैलं विधीयते ॥
धवाश्वकर्णपत्तङ्गसल्लकीतिन्दुकीकृतम् ॥ १० ॥

क्रियां पुष्करिकायां तु शीतां सर्वां प्रयोजयेत् ॥
जलौकोभिर्हरेच्चासृक् सर्पिषा चावसेचयेत् ॥ ११ ॥

स्पर्शहान्यां हरेद्रक्तं प्रदिह्यान्मधुरैरपि ॥
क्षीरेश्वरससर्पिर्भिः सेचयेच्च सुशीतलैः ॥ १२ ॥

अवमन्थेत्यादि । अश्वकर्णः पूर्वदेशे 'गन्धमुण्डा' इति
ख्यातः अश्वत्थसदृशः । पत्तङ्गं रक्तचन्दनम् ॥ १०—१२ ॥

पिडकामुत्तमाख्यां च बडिशेनोद्धरेद्भिषक् ॥
उद्धृत्य मधुसंयुक्तैः कषायैरवचूर्णयेत् ॥ १३ ॥

पिडकामित्यादि । कषायैः चूर्णैरित्यर्थः । शोधनकाले तु
शोधनद्रव्यैश्चूर्णीकृतैरवचूर्णयेत्, रोपणकाले तु रोपणैरेव ॥ १३ ॥

रसक्रिया विधातव्या लिखिते शतपोनके ॥
पृथक्पुण्यादिसिद्धं च देयं तैलमनन्तरम् ॥ १४ ॥

क्रियां कुर्याद्भिषक् प्राज्ञस्त्वक्पाकस्य विसर्पवत् ॥
रसक्रियेत्यादि । रसक्रिया फाणिताकृतिः, शोधनकाले शोध-
नद्रव्यकृता, रोपणकाले रोपणद्रव्यकषायकृता । पृथक्पुण्या-
दिसिद्धं तैल सामान्यस्नेहपरिभाषाकल्पेन; पृथक्पुण्यादीनि
मिश्रके रोपणधृतपठितानि काकोल्यादिवर्जितानि ॥ १४ ॥—

रक्तविद्रधिबद्धापि क्रिया शोणितजेऽर्बुदे ॥ १५ ॥

कषायकल्कसर्पीपि तैलं चूर्णं रसक्रिया ॥

शोधनं रोपणं चैव वीक्ष्य वीक्ष्यावचारयेत् ॥ १६ ॥

यथास्वं सर्पिषः पानं पथ्यं चापि विरेचनम् ॥

हितः शोणितमोक्षश्च यच्चापि लघु भोजनम् ॥ १७ ॥

अर्बुदं मांसपाकं च विद्रधि तिलकालकम् ॥

प्रत्याख्याय प्रकुर्वीत भिषक् सम्यक्प्रतिक्रियाम् ॥ १८

रक्त्यादि । वीक्ष्येति द्वित्रणीयोक्तामवस्थां निरूप्य इत्यर्थः ।

अवचारयेत् कषायादीनित्यर्थः ॥ १५—१८ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने एकविंशतितमोऽध्यायः ॥

द्वाविंशतितमोऽध्यायः ।

अथातो मुखरोगाणां चिकित्सितं व्याख्यास्यामः १

यथोवाच भगवान् धन्वन्तरिः (सुश्रुताय) ॥ २ ॥

चतुर्विधेन स्नेहेन मधूच्छिष्टप्रयुतेन च ॥

वातजेऽभ्यञ्जनं कुर्यान्नाडीस्वेदं च बुद्धिमान् ॥ ३ ॥

मतिमानोष्ठकोपे तु शाल्वणं चोपनाहने ॥

मस्तिष्के चैव नस्ये च तैलं वातहरं हितम् ॥ ४ ॥

श्रीवेष्टकं सर्जरसं सुरदारु सगुग्गुलु ॥

यष्टीमधुकचूर्णं तु विदध्यात् प्रतिसारणम् ॥ ५ ॥

पित्तरक्ताभिघातोत्थं जलौकोभिरुपाचरेत् ॥

पित्तविद्रधिवच्चापि क्रियां कुर्यादशेषतः ॥ ६ ॥

शिरोविरेचनं धूमः स्वेदः कवल एव च ॥

हृते रक्ते प्रयोक्तव्यमोष्ठकोपे कफात्मके ॥ ७ ॥

ज्यूषणं स्वर्जिकाक्षारो यवक्षारो विडं तथा ॥

क्षौद्रयुक्तं विधातव्यमेतच्च प्रतिसारणम् ॥ ८ ॥

मेदोजे स्वेदिते भिन्ने शोधिते ज्वलनो हितः ॥

प्रियङ्गुत्रिफलालोभ्रं सक्षौद्रं प्रतिसारणम् ॥ ९ ॥

एतदोष्ठप्रकोपानां साध्यानां कर्म कीर्तितम् ॥

चतुर्विधेन चतुःप्रकारेण । स्नेहेन दोषाद्यपेक्षया समस्तव्य-

स्तेन स्नेहपाकपरिभाषया वातहरकषायमधूच्छिष्टकल्कशृतेना-

भ्यञ्जः । ततः स्निग्धनाडीस्वेदेन यथोक्तेन स्वेदेन स्वेदयेत् ।

मस्तिष्कः शिरोबस्तिप्रकारः, शिरोबस्तिरचनवत् बद्धो मस्तिष्क

इति । अन्ये तु पठन्ति 'मस्तिष्क्ये चैव नस्ये च'—इत्यादि;

अत्र मस्तिष्क्य मस्तिष्के हित अभ्यञ्जतैलपिचुधारणशिरोब-

स्त्यादि । श्रीवेष्टकः सरलनिर्यासः । प्रतिसारण घर्षणम् । क्रिया

कुर्यादशेषत इति संशोधनसंशमनरूपा बाह्यामाभ्यन्तरीं च ।

मेदोजे पुनः अस्नेहपूर्वं स्वेदिते भित्त्वा मेदसोऽपकर्षण, शोधिते

चामेरवचारण पथ्यम् ॥ १—९ ॥—

दन्तमूलगतानां तु रोगाणां कर्म वक्ष्यते ॥ १० ॥

शीतादे हृतरक्ते तु तोये नागरसर्षपान् ॥

निःकाश्य त्रिफलामुस्तं गण्डूषः सरसाञ्जनः ॥११॥
 प्रियङ्गवश्च मुस्तं च त्रिफला च प्रलेपनम् ॥
 नस्यं च त्रिफलासिद्धं मधुकोत्पलपद्मकैः ॥ १२ ॥
 दन्तपुष्पुटके कार्यं तरुणे रक्तमोक्षणम् ॥
 सपञ्चलवणः क्षारः सक्षौद्रः प्रतिसारणम् ॥ १३ ॥
 हितः शिरोविरेकश्च नस्यं स्निग्धं च भोजनम् ।

दन्तेत्यादि । नस्यमित्यादि । शोणितवसेकशोधनगण्डूषकु-
 पितवातानुबन्धे स्नेहन नस्यम् । तत्र कफानुगमे मधुका-
 दिभिः सह त्रिफलासिद्धं तैलं प्रयोज्य, शोणितानुगमे च
 त्रिफलादिसिद्धं घृतमिति ॥ १०—१३ ॥—

विस्त्राविते दन्तवेष्टे व्रणांस्तु प्रतिसारयेत् ॥ १४ ॥
 रोध्रपत्तङ्गयष्ट्याह्लाक्षाचूर्णैर्मधूत्तरैः ।
 गण्डूषे क्षीरिणो योज्याः सक्षौद्रघृतशर्कराः ॥ १५ ॥
 काकोल्यादौ दशक्षीरसिद्धं सर्पिश्च नस्यतः ॥
 शौषिरे हृतरक्ते तु रोध्रमुस्तरसाञ्जनैः ॥ १६ ॥
 सक्षौद्रैः शस्यते लेपो गण्डूषे क्षीरिणो हिताः ॥
 सारिवोत्पलयष्ट्याह्लासावरागुरुचन्दनैः ॥ १७ ॥
 क्षीरे दशगुणे सिद्धं सर्पिर्नस्ये च पूजितम् ॥
 क्रियां परिद्रे कुर्यात् शीतादोकां विचक्षणः ॥ १८ ॥

विस्त्राविते इत्यादि । मधूत्तरैः मधुप्रधानैः । क्षीरिणः वटादयः ।
 दशक्षीरसिद्धं दशगुणेन क्षीरेण घृतं साधनीयम् ॥ १४—१८ ॥
 संशोध्योभयतः कार्यं शिरश्चोपकुशे तथा ॥
 काकोडुम्बरिकागोजीपद्वैर्विस्त्रावयेदसृक् ॥ १९ ॥
 क्षौद्रयुक्तैश्च लवणैः सव्योषैः प्रतिसारयेत् ॥
 पिप्पलीसर्षपांश्चैव नागरं नैचुलं फलम् ॥ २० ॥
 सुखोदकेन संसृष्टं कवलं चापि धारयेत् ॥
 घृतं मधुरकैः सिद्धं हितं कवलनस्ययोः ॥ २१ ॥

सामान्यं कर्म नाडीनां विशेषं चात्र मे शृणु ॥ २६ ॥
 यं दन्तमधिजायेत नाडी तं दन्तमुद्धरेत् ।
 छित्त्वा मांसानि शस्त्रेण यदि नोपरिजो भवेत् २७
 शोधयित्वा देहद्व्यापि क्षारेण ज्वलनेन वा ॥
 भिनत्त्युपेक्षिते दन्ते हनुकास्त्रिगतिर्ध्रुवम् ॥ २८ ॥
 समूलं दशनं तस्मादुद्धरेद्भग्नमस्थि च ॥
 उद्धृते तूत्तरे दन्ते सशूले स्थिरबन्धने ॥ २९ ॥
 रक्तातियोगात् पूर्वोक्ता रोगा घोरा भवन्ति हि ॥
 काणः संजायते जन्तुरर्दितं चास्य जायते ॥ ३० ॥
 चलमप्युत्तरं दन्तमतो नापहरेद्भिषक् ॥
 धावने जातिमदनस्वादुकण्टकादिरम् ॥ ३१ ॥
 कषायं जातिमदनकटुकस्वादुकण्टकैः ॥
 यष्ट्याह्वरोध्रमञ्जिष्ठाखदिरैश्चापि यत् कृतम् ॥ ३२ ॥
 तैलं संशोधनं तद्धि हन्याहन्तगतां गतिम् ॥
 कीर्तिता दन्तमूले तु क्रिया दन्तेषु वक्ष्यते ॥ ३३ ॥
 सामान्यमित्यादि । सामान्यं तुल्यम् । वातादिनाडीनामेव
 यत् कर्म चोक्तं तदेव दन्तनाडीनां सामान्यमेकमित्यर्थः । यद्-
 दन्तमभिजायेतेत्यादि यद्दन्तमभि समीपे नाडी स्यात् तं दन्त-
 मुद्धरेत् । यदि नोपरिजो भवेत् इति ऊर्ध्वदन्तपङ्क्तिगतश्चेन्न
 भवति । धावने प्रक्षालने । जातिमदनकटुकस्वादुकण्टक-
 कषायमिति; अन्ये तु कषाय आम्रपूगफलमिति मन्यन्ते ।
 स्वादुकण्टकः गोक्षुरः, कण्टकारिवृक्षमन्ये ॥ २६—३३ ॥
 स्नेहानां कवलाः कोष्णाः सर्पिषलैवृतस्य वा ॥
 निर्यूहाश्चानिलघ्नानां दन्तहर्षप्रमर्दनाः ॥ ३४ ॥
 स्नेहिकश्च हितो धूमो नस्यं स्निग्धं च भोजनम् ॥
 रसो रसयवाग्वश्च क्षीरं सन्तानिका घृतम् ॥ ३५ ॥

उद्धृतदशनस्य स्थान दहेच्छुद्धार्थं शोणितस्त्रावनिषेधार्थं शुषि-
रस्य वायुकृतछिद्रस्य वा स्थान दहेदिति शेषः ॥ ३८—४० ॥—
हनुमोक्ष समुद्दिष्टां कुर्याच्चादितवत् क्रियाम् ॥ ४१ ॥
फलान्यम्लानि शीताम्बु रूक्षान्नं दन्तधावनम् ॥
तथातिकठिनान् भक्ष्यान् दन्तरोगी विवर्जयेत् ४२
साध्यानां दन्तरोगाणां चिकित्सितमुदीरितम् ॥

अदितवत्समुद्दिष्टमिति समुद्दिष्टग्रहणेनैतज्ज्ञापयति—अदि-
तोक्तामातिदेशिकीं वातव्याधिविधिनोपचरेदित्येव रूपा वैशेषिकीं
वातादितोक्तां मस्तकशिरोवस्तिनस्यधूमोपनाहादिकां द्विविधामपि
क्रियां कुर्यादिति । साध्यानां दन्तरोगानां चिकित्सितमुक्तं,
श्यावदन्तदालनभजनानामसाध्यत्वात्नोदाहृतम् ॥ ४१ ॥ ४२ ॥
जिह्वागतानां साध्यानां कर्म वक्ष्यामि सिद्धये ४३
ओष्ठप्रकोपेऽनिलजे यदुक्तं प्राक् चिकित्सितम् ॥
कण्ठकेष्वनिलोत्थेषु तत् कार्यं भिषजा भवेत् ४४
पित्तजेषु विष्टुष्टेषु निःसृते दुष्टशोणिते ॥
प्रतिसारणगण्डूषनस्य च मधुरं हितम् ॥ ४५ ॥
कण्ठकेषु कफोत्थेषु लिखितेष्वसृजः क्षये ॥
पिप्पल्यादिर्मधुयुतः कार्यस्तु प्रतिसारणे ॥ ४६ ॥
गृहीयात् कवलांश्चापि गौरसर्पपसैन्धवैः ॥
पटोलनिम्बवार्ताकुक्षारयूषैश्च भोजयेत् ॥ ४७ ॥

जिह्वेत्यादि । लिखितेषु मण्डलाग्रादिना । असृजः क्षये
असृजोऽवसाने इत्यर्थः । क्षारः यवक्षारः, तत्प्रधानैः क्षारयूषैः
॥ ४३—४७ ॥

उपजिह्वां तु संलिख्य क्षारेण प्रतिसारयेत् ॥
शिरोविरेकगण्डूषधूमैश्चैनमुपाचरेत् ॥ ४८ ॥
जिह्वागतानां कर्मांस्तं तालव्यानां प्रवक्ष्यते ॥

उपजिह्वासित्यादि । नगण्डूषः कण्डूषगण्डूष्येण कफकण्ठक-
हरद्रव्येण वा । धूमैश्च वैरेचनिकधूमैः । अलासः पुनरेक-कफ-
रक्तकृत आशुकारित्वात् प्रत्याख्याय विरेचनशोणितमोक्षणव-
लशिरोविरेचनधूमवमनादिभिरुपचर्यः ॥ ४८ ॥—

अङ्गुष्ठाङ्गुलिसंदंशेनाकुप्य गलशुण्डिकाम् ॥ ४९ ॥
छेदयेन्मण्डलाग्रेण जिह्वोपरि तु संस्थिताम् ॥
नोत्कृष्टं चैव हीनं च त्रिभागं छेदयेद्भिषक् ॥ ५० ॥
अत्यादानात् स्ववेद्रक्तं तन्निमित्तं ध्रियेत च ॥
हीनच्छेदाद्भवेच्छोफो लाला निद्रा भ्रमस्तमः ॥ ५१ ॥
तस्माद्वैद्यः प्रयत्नेन दृष्टकर्मा विशारदः ॥
गलशुण्डीं तु संच्छिद्य कुर्यात् प्राप्तमिमं क्रमम् ५२
मरिचातिविषापाठावचाकुष्ठकुटन्नटैः ॥
क्षौद्रयुक्तैः सलवणैस्ततस्तां प्रतिसारयेत् ॥ ५३ ॥
वचामतिविषां पाठां रास्नां कटुकरोहिणीम् ॥
निःक्वाथ्य पिचुमन्दं च कवलं तत्र योजयेत् ॥ ५४ ॥
इङ्गुदीकिणिहीदन्तीसरलासुरदारुभिः ॥

पञ्चाङ्गीं कारयेत् पिष्टैर्वर्ति गन्धोत्तरां शुभाम् ॥ ५५ ॥
ततो धूमं पिबेज्जन्तुर्द्विरहः कफनाशनम् ॥

क्षारसिद्धेषु मुद्रेषु यूषश्चाप्यशने हितः ॥ ५६ ॥

अङ्गुष्ठेत्यादि । छेदयेन्मण्डलाग्रेणेति भागद्वयमर्थं वा परि-
त्यज्य भागेनैकेन छेदयेत् । भ्रमः चक्रारूढस्यैव भ्रमणम् ।
तमः अन्धकारदर्शनम् । प्राप्तम् युक्तम् । कुटन्नट इत्योनाकः ।
किणिही कटुभी । सरला त्रिशृत् । पञ्चाङ्गीमिति पञ्चभिरङ्ग-
भूतैर्द्रव्यैः कृता पञ्चाङ्गी, ताम् । गन्धोत्तरां गन्धप्रधानाम् ।
द्विरहः अहि वारद्वयमिति । क्षारसिद्धेषु मुद्रेष्विति कृतो यूषो
यवक्षारेण लवणीकृतो भोजने हितः पथ्यः ॥ ४९—५६ ॥

तुण्डिकेर्यष्टेषु कूर्मे सङ्घाते तालुपुण्ड्रे ॥

एष एव विधिः कार्यो विशेषः शस्त्रकर्मणि ॥ ५७ ॥

तुण्डिकेरित्यादि । विशेषः शस्त्रकर्मणीति शस्त्रकर्मणि
विशेषो भेदः । तत्र तुण्डिकेरी भेदा तालुपुण्ड्रकोऽपि, अधुषः
सङ्घातश्च छेद्यः, मांसोच्छ्रयत्वात् लेह्यः कूर्मो छेद्यो वा
अवस्थया ॥ ५७ ॥

तालुपाके तु कर्तव्यं विधानं पित्तनाशनम् ॥

स्नेहस्वेदौ तालुशोफे विधिश्चानिलनाशनः ॥ ५८ ॥

कीर्तितं तालुजानां तु कण्ठ्यानां कर्म वक्ष्यते ॥

ताल्वित्यादि । चकारेणात्र तालुशोफे पित्तहरो विधिः समु-
च्चीयते, पित्तनापि तालुशोषजननत्वात् । कीर्तितं तालुजानामिति
अत्र रक्तार्बुदस्यासाध्यत्वात् कर्म नोदाहृतम् ॥ ५८ ॥—

साध्यानां रोहिणीनां तु हितं शोणितमोक्षणम् ५९

छेदनं धूमपानं च गण्डूषो नस्यकर्म च ॥

वातिकीं तु हृते रक्ते लवणेः प्रतिसारयेत् ॥ ६० ॥

सुखोष्णान् स्नेहगण्डूषान् धारयेच्चाप्यभीक्षणशः ॥

पतङ्गशर्कराक्षौद्रैः पैत्तिकीं प्रतिसारयेत् ॥ ६१ ॥

द्राक्षापरूषकक्वाथौ हितौ च कवलग्रहे ॥

स्त्रैष्मिकीं प्रतिसारयेत् ॥ ६२ ॥

तैलं सिद्धं ससैन्धवम् ॥

नस्यकर्मणि योक्तव्यं तथा कवलधारणे ॥ ६३ ॥

पित्तवत्साधयेद्भैद्यो रोहिणीं रक्तसंभवाम् ॥

विस्त्राव्य कण्ठशालूकं साधयेत्तुण्डिकेरिवत् ॥ ६४ ॥

एककालं यवान्नं च भुञ्जीत स्निग्धमल्पशः ॥

उपजिह्विकवच्चापि साधयेदधिजिह्विकाम् ॥ ६५ ॥

एकवृन्दं तु विस्त्राव्य विधिं शोधनमाचरेत् ॥

गिलायुश्चापि यो व्याधिस्तं च शस्त्रेण साधयेत् ६६

अमर्मस्थं सुपकं च भेदयेद्रलविद्रधिम् ॥

विस्त्राव्येत्यादि । साधयेत् तुण्डिकेरिवदिति तुण्डिकेर्यामपि
गलशुण्डीविष्यतिदेशात् साधयेद्रलशुण्डीवदिति वाच्ये तुण्डि-
केरीविष्यतिदेशो निःशेषच्छेदनार्थः, गलशुण्डीवदत्र त्रिभाग-
च्छेदो न कार्य इति बोधयति, अशेषच्छेदो न पुनस्त्रिभागादि-

च्छेद इति । विज्ञाव्यः जलौकादिभिः । शिरोविरेचनधूमलेपन-
क्षारादिभिः शोधनम् ॥ ५९—६६ ॥—

वातात् सर्वसरं चूर्णैर्लवणैः प्रतिसारयेत् ॥ ६७ ॥

तैलं वातहरैः सिद्धं हितं कवलनस्ययोः ॥

ततोऽस्मै स्नैहिकं धूममिमं दद्याद्विचक्षणः ॥ ६८ ॥

शालराजादनैरण्डसारैर्जुदिमधूकजाः ॥

मज्जानो गुग्गुलुध्याममांसीकालानुसारिवाः ॥

श्रीसर्जरसशैलेयमधूच्छिष्टानि वाहरेत् ॥ ६९ ॥

तत्सर्वं सुकृतं चूर्णं स्नेहेनालोड्य युक्तितः ॥

दुण्डूकवृन्तं सक्षौद्रं मतिमांस्तेन लेपयेत् ॥ ७० ॥

एष सर्वसरे धूमः प्रशस्तः स्नैहिको मतः ॥

कफघ्नो मारुतघ्नश्च मुखरोगविनाशनः ॥ ७१ ॥

पित्तात्मके सर्वसरे शुद्धकायस्य देहिनः ॥

सर्वः पित्तहरः कार्यो विधिर्मधुरशीतलः ॥ ७२ ॥

प्रतिसारणगण्डूषधूमसंशोधनानि च ॥

कफात्मके सर्वसरे विधिं कुर्यात् कफापहम् ॥ ७३ ॥

पिवेदतिविषां पाठां मुस्तं च सुरदारु च ॥

रोहिणीं कटुकाख्यां च कुटजस्य फलानि च ॥ ७४ ॥

गवां मूत्रेण मनुजो भागैर्धरणसंमितैः ॥

एष सर्वान् कफकृतान् रोगान् योगोऽपकर्षति ७५

मुखावयवगतान् निर्दिश्य सकलवदनगतान् निर्दिशन्नाह—
वातादित्यादि । लवणैश्चूर्णैः पञ्चलवणकृतैः । तैलं वातहरैः
सिद्धं हितं कवलनस्ययोः वातहरभद्रावादिक्लृकफायसिद्धं
तैलं कवले नये च हितमित्यर्थः । शालराजादनेत्यादि । ध्याम
गन्धतृणम् । कालानुसारिवा कालवल्ली । श्रीः लवङ्गम् । सर्ज-
रसः सरलनिर्यासः, स्नेहेनालोड्य युक्तितः इति यावता स्नेहेन
नातिघनत्वं नातिनुत्वं लेपयोग्यं भवति तावता स्नेहेनेत्यर्थः ।
दुण्डूकः श्योनाकः । शुद्धकायस्य वमनादिभिः । अतिविषादि-
चूर्णधरणभागं प्रतिदिवसं गोमूत्रेण पेयम् । धरणमानमपि के-
चित् सौधुतीयाः पठन्ति । धरणमत्रचतुर्विंशतिरक्तिकाप्रमाणम्
॥ ६७—७५ ॥

क्षीरेक्षुरसगोमूत्रदधिमस्त्वम्लकाज्जिकैः ॥

विदध्यात् कवलान् वीक्ष्य दोषं तैलघृतैरपि ॥ ७६ ॥

सर्वेष्वेव मुखरोगेष्वत्र दोषादिविभागेन कवलान् निर्दिश-
न्नाह—क्षीरेक्षुरसेत्यादि । दोष रोगकार्यं वीक्ष्य ॥ ७६ ॥

रोगाणां मुखजातानां साध्यानां कर्म कीर्तितम् ॥

असाध्या अपि वक्ष्यन्ते रोगा ये यत्र कीर्तिताः ७७

ओष्ठप्रकोपा वज्र्याः स्युर्मांसरक्तविदोषजाः ॥

दन्तमूलेषु वज्र्यौ तु त्रिलिङ्गगतिशौषिरौ ॥ ७८ ॥

दन्तेषु च न सिध्यन्ति श्यावदालनमज्जनाः ॥

जिह्वागतेष्वलासस्तु तालव्येष्वर्बुदं तथा ॥ ७९ ॥

स्वरघ्नो वलयो वृन्दो बलासश्च विदारिका ॥

गलौघो मांसतानश्च शतघ्नी रोहिणी गले ॥ ८० ॥

असाध्याः कीर्तिता ह्येते रोगा नव दशैव च ॥

तेषां चापि क्रियां वैद्यः प्रत्याख्याय समाचरेत् ८१ ॥

ओष्ठजात्रयः, दन्तमूलेषु द्वौ, दन्तभवेषु त्रयः, जिह्वाया-
मेकः, तालुनि अप्येक एव, स्वरघ्नादयो नव गले, समुदाय-
संख्या नवदशैव तु ॥ ७७—८१ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने द्वाविंशतितमोऽध्यायः ॥

त्रयोविंशतितमोऽध्यायः ।

अथातः शोफानां चिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

षड्विधोऽवयवसमुत्थः शोफोऽभिहितो लक्ष-
णतः प्रतीकारतश्च, सर्वसरस्तु पञ्चविधः, तद्यथा
—वातपित्तश्लेष्मसन्निपातविषनिमित्तः । तत्राति-
तर्पितस्याध्वगमनादतिमात्रमभ्यवहरतो वा पिष्टा-
न्नहरितकशाकलवणानि क्षीणस्य वातिमात्रमम्ल-
मुपसेवमानस्य मृत्पक्वलोष्टकटशर्करानूपौदकमां-
ससेवनादजीर्णिनो वा ग्राम्यधर्मसेवनाद्विरुद्धाहा-
रसेवनाद्वस्त्यश्वोघूरथपदातिसङ्क्षोभणादोषा धा-
तून् प्रदूष्य श्वयथुमापादयन्त्यखिले शरीरे ॥ ३ ॥

अवयवे समुत्तिष्ठतीति अवयवसमुत्थः, गतिनिवृत्तौ स्थिर-
त्वादित्यर्थः । अभिहित उक्तः । चकारोऽनुक्तहेत्वादिसमुच्च-
यार्थः, अन्ये तु लक्षणशब्देनैव हेत्वादि निर्दिशन्ति, अपरे तु
असाध्यानामप्रतीकारसमुच्चयार्थं वर्णयन्ति । सर्वं सरतीति
सर्वसरः । गतिमद्वातः सर्वसरे सरयोग्यः पञ्चविधस्यैव सर्वस-
रस्याहारविहाराभ्यां सर्वाङ्गतदोषकोपहेतुं निर्दिशन्नाह—
तत्रेत्यादि । तर्पितस्य लध्वन्नादिभिः । पिष्टान्नादिमतिमात्रमभ्य-
वहरतः पिष्टान्नग्रहणेन सर्वविधगुर्वाहारावरोधः । क्षीणस्य वेति
कृशस्य अत्यर्थमम्लमुपसेवमानस्य । मृदाद्याहाररतस्य मृत्
मृत्तिका, पक्वलोष्टोऽग्निपक्वलोष्टः, कटकशर्करा अग्निदग्धशर्कराः,
आनूपाः महिषादयः, औदकाः मत्स्यादयः । अजीर्णिनो वेति
ग्राम्यधर्मः मैथुन तस्य सेवनान् । विरुद्धं हिताहितीयाध्याये
प्रोक्तम् । संक्षोभणात् यानजन्त्यादित्यर्थः । अखिले शरीरे
सकले काये ॥ १—३ ॥

तत्र वातश्वयथुररुणः कृष्णो वा मृदुरनवस्थि-
तास्तोदादयश्चात्र वेदनाविशेषाः ॥ ४ ॥

पित्तश्वयथुः पीतो रक्तो वा शीघ्रानुसार्योऽवचो-
षादयश्चात्र वेदनाविशेषाः ॥ ५ ॥

श्लेष्मश्वयथुः पाण्डुः शुक्लो वा स्निग्धः कठिनः
शीतो मन्दानुसारी, कण्डादयश्चात्र वेदनावि-
शेषाः ॥ ६ ॥

सन्निपातश्वयथुः सर्ववर्णवेदनः ॥ ७ ॥

विषनिमित्तस्तु गरोपयोगाद्दुष्टतोयसेवनात् प्र-
कोथोदकावगाहनात् सविषसत्त्वदिग्धचूर्णेनाव-
चूर्णनाद्वा सविषमूत्रपुरीषशुक्रस्पृष्टानां तृणकाष्ठा-
दीनां संस्पृशनात्, स तु मृदुः क्षिप्रोत्थानोऽवलम्बी
चलो वा दाहपाकप्रायश्च भवति ॥ ८ ॥

भवन्ति चात्र ।

दोषाः श्वयथुमूर्ध्वं हि कुर्वन्त्यामाशयस्थिताः ॥

पक्वाशयस्था मध्ये च वर्चःस्थानगतास्त्वधः ॥ ९ ॥

कृच्छ्रं देहमनुप्राप्ताः कुर्युः सर्वसरं तथा ॥

तत्रेत्यादि । अरुणः ईषद्रक्तः । उषादयः उषचोषपरितापा-
दयः । कण्डादयः कण्डगुरुलमित्यादि । गरोपयोगः बहिरन्तश्च ।
प्रकोथः पूतिभावः, सविषक्रीटादिकोथप्रकुपितोदकावगाहनात्,
अथ पुनर्वहिरव । सविषसत्त्वलालास्पृशनात् तद्विग्धचूर्णेना-
वचूर्णनाद्वेति सविषमूत्रादिमिश्रचूर्णैरवधूनात्, सविषचूर्णं
वृषिकालीनामकं क्षुपभेदं केचित् कथयन्ति ॥ ४—९ ॥—

श्वयथुर्मध्यदेशे यः स कष्टः सर्वगश्च यः ॥ १० ॥

अर्धार्द्धेऽरिष्टभूतश्च यश्चोर्ध्वं परिसर्पति ॥

श्वासः पिपासा दौर्बल्यं ज्वरश्छर्दिरोचकः ॥ ११ ॥

हिक्कातीसारकासाश्च शूनं सङ्क्षपयन्ति हि ॥

सामान्यतो विशेषाच्च तेषां वक्ष्यामि भेषजम् ॥ १२ ॥

तस्य देहदेशजन्मस्वभावेन कृच्छ्रं निर्दिशन्नाह—श्वयथुरि-
त्यादि । मध्यदेशे श्वयथुः सन्निपातज्वरवद्विरुद्धोपक्रमत्वात् कष्टः ।
अर्धार्द्धे इति अर्धनारीश्वरन्यायेन । अरिष्टभूतोऽरिष्टवत् भूत-
शब्द उपमानार्थः । यश्चोर्ध्वं परिसर्पति यः शोफः पादाभिप्रवृत्तः
ऊर्ध्वं उपरितनकाये परिसर्पति श्वयथुः सोऽरिष्टभूतः । चकारो
भिन्नक्रमे, तेन यश्चाधः परिसर्पति उत्तमाङ्गात् सोऽप्यरिष्टभूतः ।
उक्तं च,—“ऊर्ध्वगामी नरं पञ्चामधोगामी सुखात्त्रियम्”—
इति ॥ १०—१२ ॥

शोफिनः सर्व एव परिहरेयुरम्ललवणदधिगुड-
वसापयस्तैलघृतपिष्टमयगुरुणि ॥ १३ ॥

तत्र वातश्वयथौ त्रैवृतमैरण्डतैलं वा मासमर्ध-
मासं पाययेत्, न्यग्रोधादिककषायसिद्धं सर्पिः
पित्तश्वयथौ, आरग्वधादिसिद्धं श्लेष्मश्वयथौ, स-
न्निपातश्वयथौ स्नुहीक्षीरपात्रं द्वादशभिरम्लपात्रैः
प्रतिसंशुष्टं दन्तीप्रतिवापं सर्पिः पाचयित्वा पाय-
येत्, विषनिमित्ते कल्पेषु प्रतीकारः ॥ १४ ॥

तत्रेत्यादि । पात्रं आढकम् । अम्लं काजिकम् । दन्ती-
प्रतिवापमिति दन्तीकल्कः स्नेहचतुर्थीशेन ॥ १३ ॥ १४ ॥

अथातः सामान्यचिकित्सितं व्याख्यास्यामः—
तिल्वकघृतचतुर्थीनि यान्युक्तान्युदरेषु ततोऽन्य-
तममुपयुज्यमानं श्वयथुमपहन्ति, मूत्रवर्तिक्रियां वा
सेवयेत्, नवायसं बाहरहर्मधुना, विडङ्गातिविषा-
कुटजफलभद्रदारुनागरमरिचचूर्णं वा धरणमु-
ष्णाम्बुना, त्रिकुटुक्षारायश्चूर्णानि वा त्रिफलाकषा-
येण, मूत्रं वा तुल्यक्षीरं हरीतकीं वा तुल्यगुडामु-
पयुञ्जीत, देवदारुशुण्ठीं वा गुग्गुलुं वा मूत्रेण
वर्षाभूकषायानुपानं वा, तुल्यगुडं शृङ्गवेरं वा, वर्षा-
भूकषायं मूलकलकं वा सशृङ्गवेरं पयोऽनुपानमह-
रह्मांसं, व्योषवर्षाभूकषायसिद्धेन वा सर्पिषा
मुद्रोलुम्बान् भक्षयेत्, पिप्पलीपिप्पलीमूलचव्य-
चित्रकमयूरवर्षाभूसिद्धं वा क्षीरं पिबेत्, महौषध-
मुरङ्गीमूलसिद्धं वा, त्रिकुटुकेरण्डमूलश्यामामूल-
सिद्धं वा, वर्षाभूशृङ्गवेरसहादेवदारुसिद्धं वा,
तथा अलावूविभीतकफलकलकं वा तण्डुलाम्बुना,
क्षारपिप्पलीमरिचशृङ्गवेरानुसिद्धेन च मुद्रयू-
षेणालवणेनाल्पस्नेहेन भोजयेद्यवान्नं गोधूमान्नं
वा, वृक्षकार्कनक्तमालनिम्बवर्षाभूकाथैश्च परिषेकः,
सर्पसौवर्चलसैन्धवशार्ङ्गप्राभिश्च प्रदेहः कार्यः,
यथादोषं च विरेचनास्थापनानि तीक्ष्णानि अजस्र-
मुपसेवेत, स्नेहस्वेदोपनाहाश्च, शिराभिश्चाभीक्ष्णं
शोणितमवसेचयेदन्यत्रोपद्रवशोफादिति ॥ १५ ॥

अत उर्ध्वं सामान्यचिकित्सितमुपदेक्ष्यामः । तिल्वकच-
तुर्थीनीति हरीतकीचूर्णप्रथेत्यादिना एकं, गव्ये पयसि महावृ-
क्षक्षीरेत्यादि द्वितीयं, चव्यचित्रकेत्यादि तृतीयं, तिल्वकं वात-
व्याध्युक्तं चतुर्थम् । वमनविरेचनेत्यादिना उदरोक्ता एव मूत्र-
वर्तिक्रिया । नवायसं प्रमेहपिडकाचिकित्सिते पठितम् । क्षारः
यवक्षारः । गोमूत्रं पलद्वयं, गोक्षीरमपि द्विपलं शोफहरद्रव्या-
नुपानम् । देवदारुशुण्ठीकलकं सुखाम्बुना, सामान्यशोफहर-
द्रवेण सुखोष्णेन वा । सगुडमार्दकं वा कर्षमानम् । वर्षाभूः
रक्तपुनर्नवा । व्योषादिकल्कसिद्धेन जलचतुर्गुणेन सर्पिषा मुद्रो-
लुम्बान्, अत्र केचित् मृदान् मुद्गान् वदन्ति । मयूरकः
अपामार्गः । सहा माषपर्णः । मुरङ्गी शोभाजनकः । अनुविदे-
नानुगतेन, सिद्धेनेति क्वचित् पाठः । सात्त्व्यापेक्षो वा विक-
ल्पः । वृक्षकः कुटजः । नक्तमालः करञ्जः । सुवर्चला सूर्या-
वर्तः । शार्ङ्गप्रा काकजङ्घा । प्रदेहः प्रलेप्रः । अजस्रं पुनः
पुनः । बलवानिति वाक्यशेषः । उपद्रवशोफात् सर्वाङ्गशोफादिति
केचित् । शिराभिश्चाभीक्ष्णं शोणितमवसेचयेदित्यर्थः । अन्ये-
ऽवयवगतं उष्णस्निग्धरूक्षादिभिरप्रशान्तं शोणितावसेचनेन
साधयेदिति विषयभेदेन कुर्वन्ति ॥ १५ ॥

भवति चात्र ।

पिष्टान्नमम्लं लवणानि मद्यं

मृदं दिवास्वप्नमजाङ्गलं च ॥

स्त्रियो घृतं तैलपयोगुरूणि

शोफं जिघ्रांसुः परिवर्जयेत् ॥ १६ ॥

पिष्टान्नमित्यादि । स्त्रियो गुडमिति क्वचित् पाठः ॥ १६ ॥

इति श्रीडल्हनविरचिताया निबन्धसंग्रहाख्यायां सुश्रुतव्याख्याया चिकित्सितस्थाने त्रयोविंशतितमोऽध्यायः ॥

चतुर्विंशतितमोऽध्यायः ।

अथातोऽनागताबाधप्रतिषेधनीयं चिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अनागतः ईषदागतः, नञ् ईषदर्थे; बाधा दुःखं, तस्य प्रतिषेधः चिकित्सितं, तस्य विकारस्य इत्यर्थः ॥ १ ॥ २ ॥

उत्थायोत्थाय सततं स्वस्थेनारोग्यमिच्छता ॥

धीमता यदनुष्ठेयं तत्सर्वं संप्रवक्ष्यते ॥ ३ ॥

उत्थायोत्थायेति वीप्सायां, प्रत्यहमिति कर्तव्यताख्यापनायेत्येके; अन्ये तु उत्थायेति अभियोज्यार्थः, अभितो योगमभिसंयोगं कृत्वा, अभियोगः उद्यमः, उत्पूर्वस्थाधातोरभियोगार्थत्वात् । सततं अहरहरित्यर्थः । यदनुष्ठेयमखिलमिति केचित् पठन्ति ॥ ३ ॥

तत्रादौ दन्तपवनं द्वादशाङ्गुलमायतम् ॥

कनिष्ठिकापरीणाहमृज्वग्रन्थितमव्रणम् ॥ ४ ॥

अयुग्मग्रन्थि यच्चापि प्रत्यग्रं शस्तभूमिजम् ॥

अवेक्ष्यर्तुं च दोषं च रसं वीर्यं च योजयेत् ॥ ५ ॥

कषायं मधुरं तिक्तं कटुकं प्रातरुत्थितः ॥

निम्बश्च तिक्तके श्रेष्ठः कषाये खदिरस्तथा ॥ ६ ॥

मधूको मधुरे श्रेष्ठः करञ्जः कटुके तथा ॥

क्षौद्रव्योषत्रिवर्गाक्तं सतैलं सैन्धवेन च ॥ ७ ॥

चूर्णेन तेजोवत्याश्च दन्तान्नित्यं विशोधयेत् ॥

एकैकं वर्षयेदन्तं मृदुना कूर्चकेन च ॥ ८ ॥

दन्तशोधनचूर्णेन दन्तमांसान्यबाधयन् ॥

तद्दौर्गन्ध्योपदेहौ तु श्लेष्माणं चापकर्षति ॥ ९ ॥

वैशद्यमन्नाभिरुचिं सौमनस्यं करोति च ॥

न खादेद्गलतालवोष्ठजिह्वारोगसमुद्भवे ॥ १० ॥

अथास्यपाके श्वासे च कासहिक्कावमीषु च ॥

दुर्बलो जीर्णभक्तश्च मूर्च्छार्तो मदपीडितः ॥ ११ ॥

शिरोरुगार्तस्तृषितः श्रान्तः पाककृमान्वितः ॥

अर्दितो कर्णशूली च दन्तरोगी च मानवः ॥ १२ ॥

शिरस उत्तमाङ्गलान् तत्पूर्वमेव विवृण्वन्नाह—तत्रेत्यादि । अत्रणं कोटरादिरहितं त्रिवर्गाक्तं, त्रिसुगन्धनाक्तं लिप्तं दन्तकाष्ठं, तेनेत्यध्याहारः । दौर्गन्ध्याद्यपकर्षति । वैशद्यं निर्मलता पाटव, वक्तव्येऽध्याहारः ॥ ४—१२ ॥

जिह्वानिलैखनं रौप्यं सौवर्णं वार्क्षमेव च ॥

तन्मलापहरं शस्तं मृदु श्लक्ष्णं दशाङ्गुलम् ॥ १३ ॥

मुखवैरस्यदौर्गन्ध्यशोफजाड्यहरं सुखम् ॥

दन्तदारुणकरं रुच्यं स्नेहगण्डूषधारणम् ॥ १४ ॥

जिह्वेत्यादि । मृदु कोमलम् । श्लक्ष्णं मसृणम् । जाड्यं जडता स्तब्धता इत्यर्थः ॥ १३ ॥ १४ ॥

क्षीरवृक्षकपायैर्वा क्षीरेण च विमिश्रितैः ॥

भिल्लोदककपायेण तथैवामलकस्य वा ॥ १५ ॥

प्रक्षालयेन्मुखं नेत्रे स्वस्थः शीतोदकेन वा ॥

नीलिकां मुखशोषं च पिडकां व्यङ्गमेव च ॥ १६ ॥

रक्तपित्तकृतान् रोगान् सद्य एव विनाशयेत् ॥

क्षीरवृक्षाः न्यग्रोधादयः । क्षीरवृक्षकपायगण्डूषेण रक्तदुष्टिरपि निवर्तते । बहिर्मुखप्रक्षालनमाह—भिल्लेत्यादि । भिल्लोदकं पर्वते केदारभूमौ प्रसिद्धम् । गवी तु भिल्लोदककपायमन्तर्मुखप्रक्षालनमाह । आमलकस्य कपायेण नेत्रे प्रक्षालयेत्, उभयं शीतोदकेन च ॥ १५ ॥ १६ ॥—

सुखं लघु निरीक्षेत दृढं पश्यति चक्षुषा ॥ १७ ॥

मतं स्रोतोऽञ्जनं श्रेष्ठं विशुद्धं सिन्धुसंभवम् ॥

दाहकण्डूमलघ्नं च दृष्टिक्लेदरुजापहम् ॥ १८ ॥

अक्ष्णो रूपावहं चैव सहते मारुतातपौ ॥

न नेत्ररोगा जायन्ते तस्मादञ्जनमाचरेत् ॥ १९ ॥

भुक्तवान् शिरसा स्नातः श्रान्तश्छर्दननावनैः ॥

रात्रौ जागरितश्चापि नाड्याञ्ज्वरित एव च ॥ २० ॥

ततोऽञ्जनावसरः । सिन्धुरत्र नदोऽभिप्रेतः, तत्सम्भवं स्रोतोञ्जनम् । विशुद्धं मलरहितं श्रेष्ठं मतं; कुतः यस्मादेतत् दाहादिनाशकं, तथा तेजोरूपकरं, तस्मादञ्जनेन चक्षुषा मरुतातपौ सहते । छर्दनवाहनैरिति बहुवचनेन परिश्रान्तिहेतवो गृह्यन्ते ॥ १७—२० ॥

कर्पूरजातिककोललवङ्गकटुकाह्वयैः ॥

सचूर्णपूगैः सहितं पत्रं ताम्बूलजं शुभम् ॥ २१ ॥

मुखवैशद्यसौगन्ध्यकान्तिसौष्ठवकारकम् ॥

हनुदन्तस्वरमलजिह्वेन्द्रियविशोधनम् ॥ २२ ॥

प्रसेकशमनं हृद्यं गलामयविनाशनम् ॥

पथ्यं सुतोत्थिते भुक्ते स्नाते वान्ते च मानवे ॥ २३ ॥

रक्तपित्तक्षतक्षीणतृष्णाभूच्छापरीतिनाम् ॥

रुक्षदुर्बलमर्त्यानां न हितं चास्यशोषिणाम् ॥ २४ ॥

कर्पूरेत्यादि । जातीशब्देन जातीफलं कथ्यते ॥ २१—२४ ॥

शिरोगतांस्तथा रोगान् शिरोऽभ्यङ्गोऽपकर्षति ॥
 केशानां मार्दवं दैर्घ्यं बहुत्वं स्निग्धकृष्णताम् ॥ २५ ॥
 करोति शिरसस्तृप्तिं सुत्वक्कमपि चाननम् ॥
 सन्तर्पणं चेन्द्रियाणां शिरसः प्रतिपूरणम् ॥ २६ ॥

शिरसः प्रतिपूरण इति शून्यभूतस्य शिरसः पुनः पूरणमित्यर्थः । शिरोगतांस्तथा रोगान् इत्यत्र 'केशभूमिगतान्' इत्येके वदन्ति; मस्तकपूरणमप्यपरे ॥ २५ ॥ २६ ॥

मधुकं क्षीरशुक्ला च सरलं देवदारु च ॥
 क्षुद्रकं पञ्चनामानं समभागानि संहरेत् ॥ २७ ॥
 तेषां कल्ककषायाभ्यां चक्रतैलं विपाचयेत् ॥
 सदैव शीतलं जन्तोर्मूर्ध्नि तैलं प्रदापयेत् ॥ २८ ॥

शिरोऽभ्यङ्गार्थं तैलमाह—मधुकमित्यादि । क्षीरशुक्ला क्षीरविदारिका । पञ्चनामानमिति अल्पपञ्चमूल, चक्रतैलयन्त्रपीडित-तैल, मधुकादिद्रव्यं काथार्थं पलशतमुदकस्य द्वादशाधिकपञ्च-शतपलानि, तावत् विपचेद् यावद्दशाधिक शतं भवति, ततो वस्त्रपूतं ग्राह्य, तेन काथेन तथा तद्द्रव्याणामेव कल्कैरष्टभिः पलैश्चकृतैलस्य द्वात्रिंशत्पलानि विपचेत्, यावत् तैलपाकलक्षणानि भवन्ति, एवमनुपानादि कल्पनीयम् ॥ २७ ॥ २८ ॥
 केशप्रसाधनी केश्या रजोजन्तुमलापहा ॥

केशप्रसाधनी कङ्कटिका 'चिरुणी' वा 'काकुइ' इति लोके । रजः धूलिः । जन्तुः यूषा ॥—

हनुमन्त्याशिरःकर्णशूलघ्नं कर्णपूरणम् ॥ २९ ॥

हन्वित्यादि । कर्णपूरणकालस्य संख्यां श्रीवाग्भटः ग्राह्यं "धारयेत् पूरणं कर्णे कर्णमूलं विमर्दयन् । रजः स्यान्मार्दवं यावन्मात्राशतमवेदने"—इति ॥ २९ ॥

अभ्यङ्गो मार्दवकरः कफवातनिरोधनः ॥
 धातूनां पुष्टिजननो मृजावर्णबलप्रदः ॥ ३० ॥

अभ्यङ्ग इत्यादि । अभ्यङ्गोऽत्र सकलशरीरकर्णादिगतः स्नेहस्य शिरामुखादिभिः । शरीरसन्तर्पणकालं केचिदत्र पठन्ति "रोमान्तेष्वनु देहस्य स्थित्वा मात्राशतत्रयम् । ततः प्रविशति स्नेहश्चतुर्भिर्गच्छति त्वचम् ॥ रक्तं गच्छति मात्राणां शतैः पञ्चभिरेव तु । षड्भिर्मांसं प्रपद्येत मेदः सप्तभिरेव च ॥ शतैरष्टाभिरस्थीनि मज्जानं नवभिर्ज्वेत् । तत्रस्थान् शमयेद्भोगान् वातपित्तकफात्मजान् ।" ॥ ३० ॥

सेकः श्रमघ्नोऽनिलहृद्भ्रमसन्धिप्रसाधकः ॥
 क्षताग्निदग्धाभिहतविष्टृष्टानां रुजापहः ॥ ३१ ॥
 जलसिकस्य वर्धयते यथा मूलेऽङ्कुरास्तरोः ॥
 तथा धातुविवृद्धिर्हि स्नेहसिकस्य जायते ॥ ३२ ॥

सेकः सर्वाङ्गपरिषेकः ॥ ३१ ॥ ३२ ॥

शिरामुखै रोमकूपैर्धमनीभिश्च तर्पयन् ॥
 शरीरबलमाधत्ते युक्तः स्नेहोऽवगाहने ॥ ३३ ॥

युक्तः प्रयुक्तः । अवगाहनं मज्जनम् ॥ ३३ ॥

तत्र प्रकृतिसात्म्यतुदेशदोषविकारवित् ॥
 तैलं घृतं वा मतिमान् युज्यादभ्यङ्गसेकयोः ॥ ३४ ॥

तेषां योग्यतामाह—तत्रेत्यादि ॥ ३४ ॥

केवलं ह्यामदोषेषु न कथञ्चन योजयेत् ॥
 तरुणज्वर्यजीर्णां च नाभ्यक्तव्यौ कथञ्चन ॥ ३५ ॥
 तथा विरिक्तो वान्तश्च निरुद्धो यश्च मानवः ॥
 पूर्वयोः कृच्छता व्याधेरसाध्यत्वमथापि वा ॥ ३६ ॥
 शषाणां तदहः प्रोक्ता अग्निमान्द्यादयो गदाः ॥
 सन्तर्पणसमुत्थानां रोगाणां नैव कारयेत् ॥ ३७ ॥

अभ्यङ्गस्य निषेधमाह—केवलमित्यादि । आमज्वरेति तत्कृतकम्पादीनामपि सम्भव इत्यर्थः । पूर्वयोस्तारुणज्वर्यजीर्णिनो, शेषाणां विरिक्तानां न देयः; दीयमानेऽभ्यङ्गे अग्निमान्द्यादयो भवन्ति ॥ ३५—३७ ॥

शरीरायासजननं कर्म व्यायामसंज्ञितम् ॥
 तत् कृत्वा तु सुखं देहं विमृदीयात् समन्ततः ॥ ३८ ॥
 शरीरोपचयः कान्तिर्गात्राणां सुविभक्तता ॥
 दीप्ताग्निवमनालस्यं स्थिरत्वं लाघवं मृजा ॥ ३९ ॥
 श्रमकृमपिपासोष्णशीतादीनां सहिष्णुता ॥

आरोग्यं चापि परमं व्यायामादुपजायते ॥ ४० ॥
 न चास्ति सदृशं तेन किञ्चित् स्थौल्यापकर्षणम् ॥
 न च व्यायामिनं मर्त्यमर्दयन्त्यरयो भयात् ॥ ४१ ॥
 न चैनं सहसाक्रम्य जरा समधिरोहति ॥

स्थिरीभवति मांसं च व्यायामाभिरतस्य च ॥ ४२ ॥
 व्यायामक्षुण्णगात्रस्य पञ्चयामुद्धर्तितस्य च ॥
 व्याधयो नोपसर्पन्ति सिंहं क्षुद्रमृगा इव ॥ ४३ ॥
 वयोरूपगुणैर्हीनमपि कुर्यात् सुदर्शनम् ॥
 व्यायामं कुर्वतो नित्यं विरुद्धमपि भोजनम् ॥ ४४ ॥
 विदग्धमविदग्धं वा निर्दोषं परिपच्यते ॥

व्यायामो हि सदा पथ्यो बलिनां स्निग्धभोजनाम् ॥
 स च शीते वसन्ते च तेषां पथ्यतमः स्मृतः ॥
 सर्वेष्वृतुष्वहरहः पुष्मिरात्महितैषिभिः ॥ ४६ ॥
 बलस्यार्धेन कर्तव्यो व्यायामो हन्त्यतोऽन्यथा ॥
 हृदि स्थानस्थितो वायुर्यदा वक्रं प्रपद्यते ॥ ४७ ॥

व्यायामं कुर्वतो जन्तोस्तद्वलार्धस्य लक्षणम् ॥
 वयोबलशरीराणि देशकालाशनानि च ॥ ४८ ॥
 समीक्ष्य कुर्याद्वायाममन्यथा रोगमाप्नुयात् ॥
 क्षयतृष्णारुचिच्छर्दिरेकपित्तभ्रमकृमाः ॥ ४९ ॥

कासशोषज्वरश्वासा अतिव्यायामसंभवाः ॥
 रक्तपित्ती कृशः शोषी श्वासकासक्षयातुरः ॥ ५० ॥
 भुक्तवान् स्त्रीषु च क्षीणो भ्रमार्तश्च विवर्जयेत् ॥

शरीरेत्यादि । शरीरस्योपचयः सम्यक्पुष्टिः । गात्राणां सुविभक्तता गात्राणामिति सर्वेषामङ्गानां, सुविभक्तता सुघटित-शरीरता इत्यर्थः । मृजा शुद्धिः । शत्रवः यथा न च व्यायामिन अर्दयन्ति उद्धर्तनकारिण जन तथा व्याधयो न उपसर्पन्ति न अभिभवन्तीत्यर्थः । स्थिरीभवति मांसं चेति उपचयलक्षणस्यापि बलस्य हेतुरित्यर्थः । व्यायामेति स्निग्धगात्रस्येति गात्रे स्वेदागमे सति व्यायामादुपरमः कार्य इत्यर्थः । अन्ये तु स्निग्धगात्रस्येत्यत्र क्षुण्णगात्रस्येति पठन्ति । पञ्चामुद्धर्तितस्य पादाभ्यां बहुकृतमर्दनस्येत्यर्थः । विरुद्धं हिताहितीयाध्यायोक्तम् । विदग्ध अम्लपाकता । अविदग्ध दग्धादन्यत्, तेनामं विदग्ध गृह्यते । परितः सर्वतः । वसन्ते चेति चकारः महतः पथ्यतमस्य व्यायामस्य वसन्तेऽपकर्षं सूचयति । बलार्थलक्षण केचिदन्यथा पठन्ति, “कक्षाललाटनासासु हस्तपादादिसन्धिषु । प्रस्वेदात् मुखशोषाच्च बलार्थं तद्धि निर्दिशेत्” इति । वयोबलेत्यादि वयः यौवन, बल शक्त्युपचयलक्षणं, शरीरं मध्य स्थूल च, देश आनूप साधारणं च; काल द्विविधमपि, तत्र नित्यगे शीते वसन्ते च, आवस्थिके यौवने बले सति, अशानानि स्निग्धभोजनानि । समीक्ष्य दृष्ट्वा । उपचय-प्रभृतौ व्यायामं कुर्यात् । व्यायामादग्निप्रदीप्तौ सत्यां सर्वरोगोपशम इति ॥ ३८—५० ॥—

उद्धर्तनं वातहरं कफमेदोविलापनम् ॥ ५१ ॥

स्थिरीकरणमङ्गानां त्वक्प्रसादकरं परम् ॥

व्यायामे पञ्चामुद्धर्तितस्येत्युक्त उद्धर्तनं पुनर्निर्दिशन्नाह—उद्धर्तनमित्यादि । उद्धर्तनं चात्र प्रविलापनीयविल्लापनकरम् ॥ ५१ ॥—

शिरामुखविविक्तत्वं त्वक्स्थस्याग्रे तेजनम् ॥ ५२ ॥

उद्धर्षणोत्सादनाभ्यां जायेयातामसंशयम् ॥

उत्सादनाद्भवेत् स्त्रीणां विशेषात् कान्तिमद्गुणः ५३ ॥

प्रहर्षसौभाग्यमृजालाघवादिगुणान्वितम् ॥

उद्धर्षणं तु विज्ञेयं कण्डूकोठानिलापहम् ॥ ५४ ॥

ऊर्वोः संजनयत्याशु फेनकः स्थैर्यलाघवे ॥

कण्डूकोठानिलस्तम्भमलरोगापहश्च सः ॥ ५५ ॥

तेजनं त्वग्गतस्याग्रेः शिरामुखविरेचनम् ॥

उद्धर्षणं त्वष्ट्रिकया कण्डूकोठविनाशनम् ॥ ५६ ॥

शिरेत्यादि । तेजनं लग्नतस्याग्नेः । शिरामुखविवर्धनम् । उद्धर्षणं स्नेहौषधचूर्णादिभिः घर्षणम् । अन्ये तु फेनकः काष्ठादिघर्षणम् । उद्धर्षणोत्सादनाभ्यां जायेयातामिति मुखविविक्तत्वोद्दीपने उद्धर्षणोत्सादनाभ्यामुत्पद्येयाताम् । केचिदत्र यथायथमाहुः शिरामुखविविक्तत्वमुद्धर्षणेन, त्वक्स्थस्याग्नेस्तेजनमुत्सादनेन; सन्नेहकल्केनोद्धर्षणमुत्सादनम् । मृजा शुद्धप्रभा । ऊर्वोः ऊर्ध्वमधश्च फेनकः, ऊरुः ‘जङ्घा’ इति लोके ॥ ५२—५६ ॥

निद्रादाहश्रमहरं स्वेदकण्डूतृपापहम् ॥

द्वयं मलहरं श्रेष्ठं सर्वेन्द्रियविशोधनम् ॥ ५७ ॥

तन्द्रापापोपशमनं तुष्टिदं पुंस्त्ववर्धनम् ॥

रक्तप्रसादनं चापि स्नानमग्रे च दीपनम् ॥ ५८ ॥

उष्णेन शिरसः स्नानमहितं चक्षुषः सदा ॥

शीतेन शिरसः स्नानं चक्षुष्यमिति निर्दिशेत् ॥ ५९ ॥

श्लेष्ममारुतकोपे तु ज्ञात्वा व्याधिवलाबलम् ॥

काममुष्णं शिरःस्नानं भैषज्यार्थं समाचरेत् ॥ ६० ॥

अतिशीताम्बु शीते च श्लेष्ममारुतकोपनम् ॥

अत्युष्णमुष्णकाले च पित्तशोणितवर्धनम् ॥ ६१ ॥

तच्चातिसारज्वरितकर्णशूलानिलार्तिषु ॥

आध्मानारोचकाजीर्णभुक्तवत्सु च गर्हितम् ॥ ६२ ॥

सौभाग्यदं वर्णकरं प्रीत्योजोबलवर्धनम् ॥

स्वेददौर्गन्ध्यवैवर्ण्यश्रमघ्नमनुलेपनम् ॥ ६३ ॥

स्नानं येषां निषिद्धं तु तेषामप्यनुलेपनम् ॥

निद्रेत्यादि । कामं यथेष्टम् । स्नानस्य निषेधमाह—तदित्यादि ॥ ५७—६३ ॥—

रक्षोघ्नमथ चौजस्यं सौभाग्यकरमुत्तमम् ॥ ६४ ॥

सुमनोऽम्बररत्नानां धारणं प्रीतिवर्धनम् ॥

रक्षोघ्नमित्यादि । रत्नानि मणिरत्नादीनि । अस्याग्रे आदर्शगुण, गोरोचनाधारणगुण च किञ्चिदभिधीयते; स च अभावान्न लिखितः ॥ ६४ ॥—

मुखालेपादृढं चक्षुः पीनगण्डं तथाननम् ॥ ६५ ॥

अव्यङ्गपिडकं कान्तं भवत्यम्बुजसन्निभम् ॥

मुखेत्यादि । कान्तं कमनीयं यत् मनोहरमित्यर्थः ॥ ६५ ॥—

पक्ष्मलं विशदं कान्तममलोज्ज्वलमण्डलम् ॥ ६६ ॥

नेत्रमञ्जनसंयोगाद्भवेच्चांमलतारकम् ॥

यशस्यं स्वर्ग्यमायुष्यं धनधान्यविवर्धनम् ॥ ६७ ॥

देवतातिथिविप्राणां पूजनं गोत्रवर्धनम् ॥

सामान्यमञ्जनगुणमाह—पक्ष्मलमित्यादि । अमलोज्ज्वलमण्डलमिति निर्मलोज्ज्वलचक्षुर्वहिर्भागम् ॥ ६६ ॥ ६७ ॥—

आहारः प्रीणनः सद्यो बलकृद्देहधारकः ॥ ६८ ॥

आयुस्तेजःसमुत्साहस्मृत्योजोऽग्निविवर्धनः ॥

आहार इत्यादि । तेजः हृदिस्थं निसर्गज बलम् ॥ ६८ ॥—

पादप्रक्षालनं पादमलरोगश्रमापहम् ॥ ६९ ॥

चक्षुःप्रसादनं वृष्यं रक्षोघ्नं प्रीतिवर्धनम् ॥

चक्षुःप्रसादनं दृष्टिप्रसादनं, दृष्टिसंयुक्तपादनिबन्धननाडी-प्रसादत्वात् । वृष्यं शुक्रवृद्धिकरम् ॥ ६९ ॥—

निद्राकरो देहसुखश्चक्षुष्यः श्रमसुप्तिरुत् ॥ ७० ॥

पादत्वङ्मृदुकारी च पादाभ्यङ्गः सदा हितः ॥

निद्रेत्यादि । पादाभ्यङ्गः अत्रापि दृष्टिप्रदः पूर्ववत् ॥ ७० ॥—

पादरोगहरं वृष्यं रक्षोघ्नं प्रीतिवर्धनम् ॥ ७१ ॥
 सुखप्रचारमौजस्यं सदा पादत्रधारणम् ॥
 अनारोग्यमनायुष्यं चक्षुषोरुपघातकृत् ॥ ७२ ॥
 पादाभ्यामनुपानाद्भ्यां सदा चङ्क्रमणं नृणाम् ॥
 पापोपशमनं केशनखरोमापमार्जनम् ॥ ७३ ॥
 हर्षलाघवसौभाग्यकरमुत्साहवर्धनम् ॥
 बाणवारं मृजावर्णतेजोबलविवर्धनम् ॥ ७४ ॥

पादेत्यादि । पादत्र पादहित पादुकादि । अनुपानञ्चां पाद-
 त्राणवर्जिताभ्याम् । बाणवारं वर्म ॥ ७१—७४ ॥

पवित्रं केश्यमुष्णीषं वातातपरजोऽपहम् ॥

पवित्रमित्यादि । उष्णीष शिरोवेष्टनम् ॥—

वर्षानिलरजोघर्महिमादीनां निवारणम् ॥ ७५ ॥

वर्ष्यं चक्षुष्यमौजस्यं शङ्करं छत्रधारणम् ॥

वर्षेत्यादि । शङ्करं सुखकरम् ॥ ७५ ॥—

शुनः सरीसृपव्यालविषाणिभ्यो भयापहम् ॥ ७६ ॥

श्रमस्खलनदोषघ्नं स्थविरे च प्रशस्यते ॥

सत्वोत्साहबलस्थैर्यधैर्यवीर्यविवर्धनम् ॥ ७७ ॥

अवष्टम्भकरं चापि भयघ्नं दण्डधारणम् ॥

शुन इत्यादि । सरीसृपाः कृष्णसर्पादयः । व्यालाः व्याघ्रा-
 दयः । विषाणिभ्यः शृङ्गिभ्यः । सत्त्व सत्वगुणः । उत्साहः
 बलम् । बलं तेजः । धैर्यं धीरत्वम् । वीर्यं शक्तिः । अवष्टम्भः
 अवलम्बनम् । भयघ्नं भयनाशकम् ॥ ७६ ॥ ७७ ॥—

आस्या वर्णकफस्थौल्यसौकुमार्यकरी सुखा ॥ ७८ ॥

आस्येत्यादि । आस्या स्थितिः ॥ ७८ ॥

अध्वा वर्णकफस्थौल्यसौकुमार्यविनाशनः ॥

अत्यध्वा विपरीतोऽस्माज्जरादौर्बल्यकृच्च सः ॥ ७९ ॥

यत्तु चङ्क्रमणं नातिदेहपीडाकरं भवेत् ॥

तदायुर्वलमेधाग्निप्रदमिन्द्रियबोधनम् ॥ ८० ॥

अध्वेत्यादि । अत्यध्वा अतिशयेन मार्गगमनम् । चङ्क-
 मणं कुटिलगत्या परिभ्रमणम् ॥ ७९ ॥ ८० ॥

श्रमानिलहरं वृष्यं पुष्टिनिद्राधृतिप्रदम् ॥

सुखं शय्याशनं दुःखं विपरीतगुणं मतम् ॥ ८१ ॥

बालव्यजनमौजस्यं मक्षिकादीनपोहति ॥

शोषदाहश्रमस्वेदमूर्च्छाघ्नो व्यजनानिलः ॥ ८२ ॥

श्रमेत्यादि । सुखं शय्यासनं विस्तृतमास्तीर्णमुद्रगण्डोपधा-
 नादियुक्तम् । दुःखं सङ्कोच्यासनं, दुःखं विपरीतगुणम्
 ॥ ८१ ॥ ८२ ॥

प्रीतिनिद्राकरं वृष्यं कफवातश्रमापहम् ॥

संवाहनं मांसरक्तत्वक्प्रसादकरं सुखम् ॥ ८३ ॥

प्रीतीत्यादि । संवाहनं सुखकरं स्पर्शनम् । गाढमर्दनं पादा-
 भ्यामारभ्य कटिपर्यन्त, हस्ताभ्यां शनैः शनैः संवाहनमिति
 विशेषः ॥ ८३ ॥

प्रवातं रौक्ष्यवैवर्ण्यस्तम्भकृदाहपक्तिनुत् ॥

स्वेदमूर्च्छापिपासान्नमप्रवातमतोऽन्यथा ॥ ८४ ॥

सुखं वातं प्रसेवेत ग्रीष्मे शरदि मानवः ॥

निवातं ह्यायुषे सेव्यमारोग्याय च सर्वदा ॥ ८५ ॥

आतपः पित्ततृष्णाग्निस्वेदमूर्च्छाभ्रमास्रकृत् ॥

दाहवैवर्ण्यकारी च छाया चैतानपोहति ॥ ८६ ॥

अग्निर्वातकफस्तम्भशीतवेपथुनाशनः ॥

आमाभिष्यन्दजरणो रक्तपित्तप्रदूषणः ॥ ८७ ॥

पुष्टिर्वर्णबलोत्साहमग्निदीप्तिमतन्द्रिताम् ॥

करोति धातुसाम्यं च निद्रा काले निषेविता ॥ ८८ ॥

सुखमित्यादि । “सुखं प्रवातं सेवेत ग्रीष्मे शरदि वा
 नरः” इत्यन्ये पठन्ति ॥ ८४—८८ ॥

तत्रादित एव नीचनखरोम्णा शुचिना शुक्ल-
 वाससा लघूष्णीषच्छत्रोपानत्केन दण्डपाणिना
 काले हितमितमधुरपूर्वाभिभाषिणा बन्धुभूतेन भू-
 तानां तु गुरुवृद्धानुमतेन सुसहायेनानन्यमनसा
 खलूपचरितव्यं, तदपि न रात्रौ न केशास्थिकण्ट-
 काश्मनुषमसोत्करकपालाङ्गारामध्यस्थानबलिभू-
 मिषु न विषमेन्द्रकीलचतुष्पथश्वभ्राणामुपरि-
 ष्ठात् ॥ ८९ ॥

तत्रेत्यादि । इन्द्रकीला भासन्ते यस्मिन् देशे स प्रदेशः
 इन्द्रकीलः । चतुष्पथः मार्गचतुष्टयसंयोगः । श्वभ्रं गर्तः ॥ ८९ ॥

न राजद्विष्टपरुषपैशुन्यानृतानि वदेत्, न देव-
 ब्राह्मणपितृपरिवादांश्च, न नरेन्द्रद्विष्टोन्मत्तपतित-
 शुद्रनीचाचारानुपासीत ॥ ९० ॥

पैशुन्यं सूचकता दौर्जन्यमिति यावत् । परिवादः दोषकथ-
 नम् । उन्मत्तः वातुलः । पतितः स्वकीयधर्मात्प्रष्टः । शुद्रः
 लघुः । नीचाः म्लेच्छादयः । न उपासीत न उपसेवेत् ॥ ९० ॥

वृक्षपर्वतप्रपातविषमवलमीकदुष्टवाजिकुञ्जराय-
 धिरोहणानि परिहरेत्, पूर्णनदीसमुद्राविदितप-
 ल्वलद्वयभ्रकूपावतरणानि, भिन्नशून्यागारश्मशान-
 विजनारण्यवासाग्निसंभ्रमव्यालभुजङ्गकीटसेवा-
 ग्रामाघातकलहशस्त्रसन्निपाताग्निसंभ्रमव्यालस-
 रीसृपशृङ्गिसन्निकर्षाश्च ॥ ९१ ॥

प्रपातः निर्झरपतनम् । कूपान्तावतरणानि परिहरेदिति संब-
 न्धः । अविदितः अज्ञातस्वरूपः । पल्वलं खातगर्तम् । अव-
 तरणं प्रवेशः । कीटसेवाश्च अत्रापि परिहरेत् । भिन्नशून्या-
 गारं पतितगृहं, जनरहितगृहं च । अरण्यं अटवी । अग्नि-
 संभ्रमः उत्पातप्रदीप्तिः । व्यालाः व्याघ्रादयः । कीटाः वृश्चि-
 कादयः । ग्रामाघातः मारीभयजन्यग्रामहननम् । सन्निकर्षं
 नैकव्यं परिहरेदिति संबन्धः । सरीसृपः कृष्णसर्पः । अग्नेः
 सौत्यादभिप्रेतस्य वा अनभिप्रेतस्यापि सेवा इत्यत्रोपासनं

निषिद्धमत्र तु ग्रीष्मादौ तस्य सान्निध्यमपि निषिद्धमिति बुध्यते ।
तथा कालभुजङ्गस्य सेवा पुनर्निकटोपासन निषिद्धम् ॥ ९१ ॥

नाग्निगोगुरुब्राह्मणप्रेक्षादम्पत्यन्तरेणाभियायात् ।
न शवमनुयायात् । देवगोब्राह्मणचैत्यध्वजरोगि-
पतितपापकारिणां च छायां नाक्रमेत । नास्तं
गच्छन्तमुद्यन्तं वादित्यं वीक्षेत । गां धयन्तीं पर-
शस्यं वा चरन्तीं परस्मै न कस्मैचिदाचक्षीत न च
उल्कापातेन्द्रधनुषि । नाग्निं मुखेनोपधमेत् । नापो
भूमिं वा पाणिपादेनाभिहन्यात् ॥ ९२ ॥

प्रेक्षागुर्वोः प्रत्यन्तरेण प्रेक्ष्योः गुर्वोः दम्पत्योश्चान्तरे न
गच्छेत् । प्रेक्षा दोला, दम्पती जायापती । शवं मृतप्राणिश-
रीरम् । अनुगमनं पश्चाद्गमनम् ; स्कन्धयानाद्यधिकारं विनेति
शेषः । चैत्यः स्मशानवृक्षः । नाक्रमेत न लङ्घयेत् । गां सुर-
भ्याख्याम् । धयन्तीं पाययन्तीं, वत्समिति गम्यते । धेनु-
पाने । पिबन्तीं कुण्डादिति क्षिप्तपानीयप्रभृतीनीति गम्यते ।
परशस्यं परक्षेत्रम् । नाचक्षीत न कथयेत् । उल्कापातः
आकाशात् ज्वलदग्निपातः । उल्कापात इत्यत्र 'उत्पात' इति
पाठान्तरे उत्पाताः दिव्यभौमान्तरीक्षास्त्रयः । तत्र दिव्याः
प्रतिमारोहणगन्धर्वनगरदर्शनादिकाः, भौमा भूकम्पप्रभृतयः,
आन्तरीक्षाः पानीयतिमिरपरिखादयः । एतानि कस्मैचित्
नाचक्षीतेत्यर्थः । उपधमेत् ज्वालायेदित्यर्थः ॥ ९२ ॥

न वेगान् धारयेत् । न बहिर्वेगान् ग्रामनगरदे-
वतायतनश्मशानचतुष्पथसलिलाशयपथिसन्निकृ-
ष्टानुत्सृजेत्, न प्रकाशं, न वाय्वग्निसलिलसोमार्क-
गोगुरुप्रतिमुखम् ॥ ९३ ॥

बहिर्वेगाः वातमूत्रपुरीषादीनां, न प्रकाशमिति प्रकाशो
यथा भवति एवं नोत्सृजेत् ॥ ९३ ॥

न भूमिं विलिखेत् न असंवृतमुखः सदसि जृम्भो-
द्गारश्वासक्षवथूनुत्सृजेत् । न पर्यस्तिकावष्टम्भपा-
दप्रसारणानि गुरुसन्निधौ कुर्यात् ॥ ९४ ॥

विलिखेत् नखादिभिः । न सभायामसंवृतमुखः जृम्भो-
दीन् विसृजेत् । क्षवथुः हिक्का । पर्यस्तिका पलस्तिका । अव-
ष्टम्भः अग्रपृष्ठपार्श्वस्थितस्तम्भादिषु अवलम्बनम् । परमार्थ-
तस्तु अवष्टम्भोऽवलम्बो न पर्यायशब्दः ॥ ९४ ॥

न बालकर्णनासास्रोतोदशनविवराण्यभिकुष्णी-
यात् । न वीजयेत् केशमुखनखवस्त्रगात्राणि । न
गात्रनखवक्रवादित्रं कुर्यात् । न काष्ठलोष्ठतृणादी-
नभिहन्याद्भिन्धाद्वा ॥ ९५ ॥

स्रोतांसि मूत्रपुरीषादीनां, एतेषां विवराणि छिद्राणि, नाभि-
कुष्णीयात् नाभिकर्षेत्, न मलं स्पृशेदित्यर्थः । न वीजयेत्
न कम्पयेत् । न गात्रवादित्रं न वाद्यमाण्डं कुर्यात् ॥ ९५ ॥

न प्रतिवातातपं सेवेत । न भुक्तमात्रोऽग्निमुपा-
सीत । नोत्कटुकस्तिष्ठेत् । नाल्पकाष्टासनमध्या-
सीत । न ग्रीवां विषमं धारयेत् । न विषमकायः
क्रियां भजेत भुञ्जीत वा । न प्रततमीक्षेत विशेषा-
ज्योतिर्भास्करसूक्ष्मचलप्रान्तानि । न भारं शि-
रसा वहेत् । न स्वप्नजागरणशयनासनस्थानचङ्क-
मणयानवाहनप्रधावनलङ्घनप्लवनप्रतरणहास्यभा-
ष्यव्यवायव्यायामादीनुचितानप्यतिसेवेत ॥ ९६ ॥

अध्यासीत नोपविशेदित्यर्थः । प्रततं विस्फारिताक्षः नेक्षेत;
ज्योतिरग्निशिखा, तारकेत्यन्ये । स्वप्नजागरणानि स्वभ्यस्तान्य-
प्येतानि न हितानि । प्रतरणं नद्यादीनां बाहुभ्यां तरणम्
॥ ९६ ॥

उचितादप्यहितात् विरमेत्, हितमनुचितमप्या-
सेवेत क्रमशो, नचैकान्ततः पादहीनात् ॥ ९७ ॥

स्वभ्यस्तादपि यवकादेः क्रमेणैव निवर्तयेदित्यर्थः । सहसा
परिवर्तने रोगो मरणं वा । क्रमशो हितं रक्तशाल्यादि ।
अनुचितं अनभ्यस्तं, तत्राभ्यस्तादहितात् यथाक्रमं पादस्याप-
चयः । तथा तस्याभ्यसनीयस्य यथाक्रममभ्यासे पादस्यैव
प्रक्षेपः । एव हिताहितयोः षोडशांशस्य आवापोद्गाराभ्यां
षोडशाहोभिरहितस्य सर्वस्य त्यागो हितस्य सर्वस्य प्राप्ति-
रिति ॥ ९७ ॥

नान्वाक्शिराः शयीत । न भिन्नपात्रे नाञ्जलिपुटे
वाऽऽपः पिबेत् । काले हितमितस्त्रिधमधुरप्रायमा-
हारं वैद्यप्रत्यवेक्षितमश्रीयात्, ग्रामगणगणिकाप-
णिकशत्रुशठपतितभोजनानि परिहरेत्, शेषाण्यपि
चानिष्टरूपरसगन्धस्पर्शशब्दमानसानि अन्यानि
एवं गुणान्यपि वा संभूय दत्तापि मक्षिकावालो-
पहतानि, नाप्रक्षालितपादो भुञ्जीत, न मूत्रोच्चार-
पीडितो न सन्ध्ययोर्नापाश्रितो नातीतकालं हीन-
मतिमात्रं चेति, न भुञ्जीतोऽदृष्टस्नेहम् ॥ ९८ ॥

अवाक्शिराः अधःशिरा इत्यर्थः । भिन्नपात्रे विदीर्णपात्रे ।
प्रत्यवेक्षितं विलोकितम् । ग्रामस्थाः सर्वे मिलित्वा कचित्
किञ्चिद्यद्भोजनं संपादयन्ति तत् ग्रामभोजनम् । अन्यान्यपि
अनिष्टरूपरसादीनि च । एव गुणान्यपीति ग्राम्यादिभ्यः शेषा-
णीत्यर्थः । संभूय दत्तानि मिलित्वा यावद् दत्तानि भोजनानि
परिहरेत् । सर्वाणि च त्वरया दत्तानि परिहरेत् । गणः रथका-
रचारणादयः । गणिका वेश्या । पणिकः इतरवणिकः । शत्रुः
विपक्षः । शठः स्वकीयाचारभ्रष्टः । अनिष्टशब्दः रूपादिभिः
सह प्रत्येकं सम्बध्यते । अनिष्टशब्दः कुत्सितवाचकः । अनिष्टं
असंमतं अनभिप्रेतम् । उच्चारः विष्टा । नोपाश्रितः आसन-
रहितः न भुञ्जीत । नातीतकालं व्यतिक्रान्तकालमित्यर्थः ।

उद्धृतस्नेहं च सुनिष्पीडनेनैव स्नेहाद् भिन्नं, अत्र स्नेहं घृत-
स्नेहम् ॥ ९८ ॥

नोदके पश्येदात्मानं न नशः प्रविशोज्जलम् ।

न नक्तं दधि भुञ्जीत न वाप्यघृतशर्करम् ॥

नामुद्रयूषं नाक्षौद्रं नोष्णं नामलकैर्विना ॥ ९९ ॥

अन्यथा कुष्ठवीसर्पादिं जनयेत् ॥

दधीत्यादि । नवाप्यलवणं नवापि उदकवर्जितं दधि भुञ्जीत
॥ ९९ ॥—

बृत्तमद्यातिसेवाप्रतिभूसाक्षित्वसमाह्वानगोष्ठी-
वादित्राणि न सेवेत । स्रजं छत्रोपानहौ कनकम-
तीतवासांसि न चान्यैर्धृतानि धारयेत् । ब्राह्मण-
मग्निं गां च नोच्छिष्टः स्पृशेत् ॥ १०० ॥

भवन्ति चात्र ।

मुखमात्रं समासेन सङ्घत्तस्येतदीरितम् ॥

आरोग्यमायुरर्थौ वा नासद्भिः प्राप्यते नृभिः ॥ १०१ ॥

प्रतिभूः लग्नकः, गोष्ठीवादित्राणि मृदङ्गादीनि । अतीतवा-
सांसि जीर्णवस्त्राणि, अन्यैर्विधृतानि न प्रक्षाल्य धारयेत्
॥ १०० ॥ १०१ ॥

यस्मिन् यस्मिन्वृत्तौ ये ये दोषाः कुप्यन्ति देहिनाम् ।
तेषु तेषु प्रदातव्या रसास्ते ते विजानता ॥ १०२ ॥

वर्षासु न पिबेत्तोयं पिबेच्छरदि मात्रया ॥

वर्षासु चतुरो मासान् मात्रावदुदकं पिबेत् ॥ १०३ ॥

उष्णे हेमे वसन्ते च कामं ग्रीष्मे तु शीतलम् ॥

हेमन्ते च वसन्ते च सीध्वरिष्ठौ पिबेन्नरः ॥ १०४ ॥

शृतशीतं पिबेद् ग्रीष्मे प्रावृट्काले रसं पिबेत् ॥

यूषं वर्षति तस्यान्ते प्रपिबेच्छीतलं जलम् ॥ १०५ ॥

स्वस्थ एवमतोऽन्यस्तु दोषाहारमतानुगः ॥

स्नेहं सैन्धवचूर्णेन पिप्पलीभिश्च संयुतम् ॥ १०६ ॥

पिबेदग्निविवृद्धयर्थं न च वेगान् विधारयेत् ॥

अग्निदीप्तिकरं नृणां रोगाणां शमनं प्रति ॥ १०७ ॥

अन्नं नियम्य कालेन वर्षादिऋतुलक्षणेनापि पाननियममाह-
वर्षास्त्रिषादि । न पिबेत् ईषत् पिबेदित्यर्थः । पिबेत् शरदि
मात्रयेति मात्राशब्दोऽल्पवचनः । एतेनैतदुक्तं भवति—काम
अभिलाषपूर्णं, न तु अतिशयेन । सीध्वरिष्ठौ मद्यारिष्ठयोः उदक
पिबेत् इत्यर्थः । तस्यान्ते वर्षान्ते । अतोऽन्य इति अस्वस्थः ।
दोषाहारमतानुगो भवेत् दोषा वातादयः, तत्र वाते स्नि-
ग्धमुक्तं, पित्ते शीतं, कफे रूक्षोष्णम् । आहारमतानुग इति
'उष्णोदकमनुपानं स्नेहानामथ शस्यते' इत्यादि ॥ १०२—१०७ ॥—

प्रावृट्शरद्वसन्तेषु सम्यक् स्नेहादिमाचरेत् ॥

कफे प्रच्छेदनं पित्ते विरेको बस्तिरिष्यते ॥ १०८ ॥

शस्यते त्रिष्वपि सदा व्यायामो दोषनाशनः ॥

भुक्तं विरुद्धमप्यन्नं व्यायामान्नं प्रकुप्यति ॥ १०९ ॥

स्वस्थानुरस्यापि वक्ष्यमाणं शोधनं निर्दिशन्नाह—कफ
इत्यादि । अपिशब्दो व्यायामक्रियाफलानां प्रागुक्तानामपीह
अर्जनं समुच्चिनोति । न प्रकुप्यति न दोषचयं प्राप्नोति । शोधने
वमनविरेचने । तन्मनाः उत्सर्गादिमना नान्यचित्तं इत्यर्थः
॥ १०८—१०९ ॥

उत्सर्गमैथुनाहारशोधने स्यात् तु तन्मनाः ॥

नेच्छेद्रोगभयात् प्राज्ञः पीडां वा कायमानसीम् ॥ ११० ॥

अतिस्त्रीसंयोगाच्च रक्षेदात्मानमात्मवान् ॥

शूलकासज्वरश्वासकार्श्यपाण्ड्यामयक्षयाः ॥ १११ ॥

अतिव्यवायाज्जायन्ते रोगाश्चाक्षेपकादयः ॥

आयुष्मन्तो मन्दजरा वपुर्वर्णबलान्विताः ॥ ११२ ॥

स्थिरोपचितमांसाश्च भवन्ति स्त्रीषु संयताः ॥

त्रिभिस्त्रिरहोभिर्वा समीयात् प्रमदां नरः ॥ ११३ ॥

सर्वेष्वृतुषु धर्मेषु पक्षात् पक्षाद् व्रजेद् बुधः ॥

रजस्वलामकामां च मलिनामप्रियां तथा ॥ ११४ ॥

वर्णवृद्धां वयोवृद्धां तथा व्याधिप्रपीडिताम् ॥

हीनाङ्गीं गर्भिणीं द्वेष्यां योनिदोषसमन्विताम् ॥ ११५ ॥

सगोत्रां गुरुपत्नीं च तथा प्रव्रजितामपि ॥

सन्ध्यापर्वस्वगम्यां च नोपेयात् प्रमदां नरः ॥ ११६ ॥

गोसर्गं चार्धरात्रे च तथा मध्यन्दिनेषु च ॥

लज्जासमावहे देशे विवृतेऽशुद्ध एव च ॥ ११७ ॥

शुधितो व्याधितश्चैव शुब्धचित्तश्च मानवः ॥

वातविण्मूत्रवेगी च पिपासुरतिदुर्बलः ॥ ११८ ॥

तिर्यग्योनावयोनी च प्राप्तशुक्रविधारणम् ॥

दुष्टयोनौ विसर्गन्तु बलवानपि वर्जयेत् ॥ ११९ ॥

रेतसश्चातिमात्रं तु मूर्द्धावरणमेव च ॥

स्थिताबुत्तानशयने विशेषेणैव गर्हितम् ॥ १२० ॥

क्रीडायामपि मेधावी हितार्थी परिवर्जयेत् ॥

रजस्वलां प्राप्तवतो नरस्यानियतात्मनः ॥ १२१ ॥

दृष्ट्यायुस्तेजसां हानिरधर्मश्च ततो भवेत् ॥

लिङ्गिनीं गुरुपत्नीं च सगोत्रामथ पर्वसु ॥ १२२ ॥

वृद्धां च सन्ध्ययोश्चापि गच्छतो जीवितक्षयः ॥

गर्भिण्या गर्भपीडा स्याद् व्याधितायां बलक्षयः ॥ १२३ ॥

हीनाङ्गीं मलिनां द्वेष्यां कामं बन्ध्यामसंवृते ॥

देशेऽशुद्धे च शुक्रस्य मनसश्च क्षयो भवेत् ॥ १२४ ॥

शुधितः शुब्धचित्तश्च मध्याह्ने तृषितोऽबलः ॥

स्थितस्य हानिः शुक्रस्य वायोः कोपं च विन्दति ॥ १२५ ॥

अतिप्रसङ्गाद्भवति शोषः शुक्रक्षयावहः ॥

व्याधितस्य रुजा प्लीहा मृत्युर्मूर्च्छा च जायते ॥ १२६ ॥

प्रत्यूषस्यर्धरात्रे च वातपित्ते प्रकुप्यतः ॥

तिर्यग्योनावयोनी च दुष्टयोनौ तथैव च ॥ १२७ ॥

उपदंशस्तथा वायोः कोपः शुक्रस्य च क्षयः ॥
 उच्चारिते मूत्रिते च रेतसश्च विधारणे ॥ १२८ ॥
 उत्ताने च भवेच्छीघ्रं शुक्राश्मर्यास्तु संभवः ॥
 सर्वं परिहरेत्तस्मादेतल्लोकद्वयेऽहितम् ॥ १२९ ॥
 शुक्रं चोपस्थितं मोहान्न सन्धार्यं कथंचन ॥

दोषा न शक्यन्ते यदि प्राज्ञः शोधनादिना कायमानसीं पीडां नेच्छेदित्यर्थः । अत्र आत्मानं शरीरम् । आत्मवान् बुद्धिवान् । स्थिरोपचितमांसा इति कठिनस्थिरमांसा इत्यर्थः । अकामां मैथुनानभिलाषिणीम् । वर्णवृद्धां वर्णश्रेष्ठामित्यर्थः, यथा शूद्रो न वैश्यां, वैश्यः न क्षत्रियां, क्षत्रियो न ब्राह्मणी-मिति । द्वेष्यां शत्रुभूताम् । प्रव्रजितां गृहीतव्रताम् । पक्षान्तरे इष्टकायगम्याम् (?) । अगम्या स्वदुहितृप्रभृतयः । नोपेयान् न गच्छेत् । गोसर्गे प्रभाते । अविब्रूते अनाच्छादिते देशे इत्यर्थः । अशुद्धे मनसोऽप्रिये कलुषितदेशे इत्यर्थः । क्षुब्धचित्तः भीतचित्तः । तिर्यग्योनिः अजादिः । अयोनि मुखमैथुनं, यथा दाक्षिणात्याः स्त्रियः कारयन्ति । प्राप्तशुक्रविधारण-मिति एषु शुक्रपातो न कार्य इत्यर्थः । दुष्टयोर्नौ स्वभावदुष्टयोर्नौ । रेतसश्चातिमात्रं तु विसर्गं विवर्जयेदिति संबन्धः । मूर्धावरणं ललाटसंवरणं, यथा दाक्षिणात्याः कृतिमणि (?) कारन्तीति जेज्जटः । क्वचित् पुस्तके मूर्धाहननमेव चेति पाठः । तत्र रहसि हर्षेण शिरस्ताडनं परित्यजेत् । यथा वृद्धवाग्भटः 'मूर्धाभिघातं परिहरेत्' । लघुवाग्भटोऽपि "पर्वण्यरङ्गं दिवसं शिरोहृदयताडनम्" इति । स्थिताविति स्थानं स्थितिरुर्ध्वभावः, तत्र रेतसो विसर्गं वर्जयेत् । उत्तानशयनेऽपि रेतसो विसर्गं परिवर्जयेत् । एतयोः क्रीडायामपि रेतोविसर्गं परिवर्जयेत् । अनियतात्मनः अजितेन्द्रियस्य । वृद्धां वर्णवयोभ्यां च वृद्धाम् । असंवृतदेशे अनाच्छादितदेशे इत्यर्थः । अशुद्धे कलुषे इत्यर्थः । उच्चारिते पुरीषे वेगवती । मूत्रिते मूत्रयुक्ते । यद्यपि प्रागगम्यत्वात् तासां सेवने दूषणं चाभिहितं तथापि जायायां द्वेष्यायामिव शुक्रस्य मनसश्च क्षयो भवेत् ॥ ११०—१२९ ॥—

वयोरूपगुणोपेतां तुल्यशीलां गुणान्विताम् ॥ १३० ॥
 अभिकामोऽभिकामां तु हृष्टो हृष्टामलङ्कृतम् ॥
 सेवेत प्रमदां युक्त्या वाजीकरणवृंहितः ॥ १३१ ॥
 भक्ष्याः सशर्कराः क्षीरं ससितं रस एव च ॥
 स्नानं सव्यजनं स्वप्नो व्यवयान्ते हितानि तु ॥ १३२ ॥

गुणः दाक्षिण्यादिः । अभिकामः सालिभाषः । अभिकामां वृषस्यन्तीं सकामामित्यर्थः । रसः मांसरसः । व्यजनं व्यजना-निलः । तथाहि रात्रावेवाभिगमनमुक्तं, रात्रौ च स्नानभोज-नादिना अजीर्णादिदोषः स्यात्, तत् कथं मैथुनान्ते स्नान-विधिः ? अधिकशुक्राणां नराणां दिवा मैथुनगामिनामयं

स्नानविधिः व्यपस्थापित इति भावः; अथवा ग्रीष्मे सायं स्नानभोजनं संभाव्यते एवेति न दोषः । अतिविस्तरधातुप्रधानपुरुषमात्रमेतदुदीरितम् ॥ १३०—१३२ ॥

इति श्रीडल्हनविरचितायां निबन्धसंग्रहाख्यायां शुभ्र-
 तव्याख्यायां चिकित्सितस्थाने चतुर्विंशतितमोऽध्यायः ।

पञ्चविंशतितमोऽध्यायः ।

अथातो मिश्रकचिकित्सितं व्याख्यास्यामः ॥ १ ॥
 यथोवाच भगवान् धन्वन्तरिः (सुश्रुताय) ॥ २ ॥
 पाल्यामयास्तु विस्त्राव्या इत्युक्तं प्राङ् निबोध तान्
 परिपोटस्तथोत्पात उन्मन्थो दुःखवर्धनः ॥ ३ ॥
 पञ्चमः परिलेही च कर्णपाल्या गदा स्मृताः ॥
 सौकुमार्याच्चिरोत्सृष्टे सहसाऽभिप्रवर्धिते ॥ ४ ॥
 कर्णशोफो भवेत् पाल्यां सरुजः परिपोटवान् ॥
 कृष्णारुणनिभः स्तब्धः स वातात् परिपोटकः ॥ ५ ॥
 गुर्वाभरणसंयोगात् ताडनाद् घर्षणादपि ॥
 शोफः पाल्यां भवेच्छयावो दाहपाकरुगन्वितः ॥ ६ ॥
 रक्तो वा रक्तपित्ताभ्यामुत्पातः स गदो मतः ॥
 बलाद्धर्षयतः कर्णे पाल्यां वायुः प्रकुप्यति ॥ ७ ॥
 गृहीत्वा सकफं कुर्याच्छोफं तद्वर्णवेदनम् ॥
 उन्मन्थकः सकण्डूको विकारः कफवातजः ॥ ८ ॥
 वर्धमाने यदा कर्णे कण्डूदाहरुगन्वितः ॥
 शोफो भवति पाकश्च त्वक्स्थोऽसौ दुःखवर्धनः ॥ ९ ॥
 कफासृक्कृमयः कुर्युः सर्षपाभा विकारिणीः ॥
 स्त्राविणीः पिडकाः पाल्यां कण्डूदाहरुगन्विताः १० ॥
 कफासृक्कृमिसंभूतः सविस्पर्षान्वितस्ततः ॥
 लिह्यात् सशङ्कुलीं पालीं परिलेहीति स स्मृतः ११ ॥
 पाल्यामया ह्यमी घोरा नरस्याप्रतिकारिणः ॥
 मिथ्याहारविहारस्य पालिं हिंस्युरुपेक्षिताः १२ ॥
 चिरोत्सृष्टः बहुकालं यावत् परित्यक्तः, सौकुमार्यहेतुत्वात् ।
 शङ्कुली बाह्यपाल्यधिष्ठिता ॥ १—१२ ॥
 तस्मादाशु भिषक् तेषु स्नेहादिक्रममाचरेत् ॥
 तथाभ्यङ्गपरीषेकप्रदेहासृग्विमोक्षणम् ॥ १३ ॥
 सामान्यतो विशेषाच्च वक्ष्याम्यभ्यञ्जनं प्रति ॥
 खरमञ्जरियष्ट्याहसैन्धवामरदारुभिः ॥ १४ ॥
 सुपिष्टैः साश्वगन्धैश्च मूलकावल्युजैः फलैः ॥
 सर्पिस्तैलवसामज्जमधूच्छिष्टानि पाचयेत् ॥ १५ ॥
 सक्षीराण्यथ तैः पालिं प्रदिह्यात् परिपोटके ॥
 मज्जिष्ठितिलयष्ट्याहसारिवोत्पलपद्मकैः ॥ १६ ॥

सरोध्रैः सकदम्बैश्च बलाजम्बाम्रपल्लवैः ॥
 सिद्धं धान्याम्लसंयुक्तं तैलमुत्पातनाशनम् ॥ १७ ॥
 तालपत्राश्वगन्धार्कवाकुचीफलसैन्धवैः ॥
 तैलं कुलीरगोधाभ्यां वसया सह पाचितम् ॥ १८ ॥
 सरलालाङ्गलीभ्यां च हितमुन्मथनाशनम् ॥
 तथाश्मन्तकजवाम्रपत्रकाथेन सेचनम् ॥ १९ ॥
 प्रपौण्डरीकमधुकमज्जिष्ठारजनीद्वयैः ॥
 चूर्णैरुद्धर्तनैः पालीं तैलाकामवचूर्णयेत् ॥ २० ॥
 लाक्षाविडङ्गकल्केन तैलं पक्त्वाऽवचारयेत् ॥
 स्विन्नां गोमयपिण्डेन प्रदिह्यात् परिलेहि के ॥ २१ ॥
 पिष्टैर्विडङ्गैरथवा त्रिवृच्छयामार्कसंयुतैः ॥
 करञ्जैर्द्विबीजैर्वा कुटजारगन्धायुतैः ॥ २२ ॥
 सर्वैर्वा सार्षपं तैलं सिद्धं मरिचसंयुतम् ॥
 सनिम्बपत्रैरभ्यङ्गे मधूच्छिष्टान्वितं हितम् ॥ २३ ॥
 पालीषु व्याधियुक्तानां तन्वीषु कठिनासु च ॥
 पुष्ट्यर्थं मार्दवार्थं च कुर्यादभ्यञ्जनं हितम् ॥ २४ ॥
 लोपाकानूपमज्जानं वसां तैलं नवं घृतम् ॥
 पचेद्दशगुणं क्षीरमावाप्य मधुरं गणम् ॥ २५ ॥
 अपामार्गाश्वगन्धे च तथा लाक्षारसं शुभम् ॥
 तत्सिद्धं परिपूतं च खनुगुप्तं निधापयेत् ॥ २६ ॥
 तेनाभ्यङ्ग्यात् सदा पालीं सुखिन्नामतिमर्दिताम् ॥
 एतेन पाल्यो वर्धन्ते निरुजो निरुपद्रवाः ॥
 मृद्वथः पुष्टाः समाः स्निग्धा जायन्ते भूषणक्षमाः ॥

सामान्यतः स्नेह आदिर्यस्य वमनादेः स तथा । तत्र वातिकेऽभ्यङ्गादुवासनप्रदेहादि, पैत्तिके विरेचनं, श्लैष्मिके वमनं, रक्तपैत्तिके रक्तापकर्षणम् । विरेके परिषेकादिका क्रिया कृमिघ्नश्च विधिरिति । तालपत्री मूषिकपर्णी । कुलीरगोधाभ्यां कुलीरः कर्कटः, गोधा 'गोसाप्' इति भाषा । सरला धूपकाष्ठः । अश्मन्तकादिपत्रकाथपरिसिक्तं लाक्षाविडङ्गकल्कसिद्धेन तैलेनाभ्यक्तं प्रपौण्डरीकादिचूर्णेनावचूर्णयेत् । त्रिवृदादिसंयुतैर्विडङ्गैर्गोमूत्रपिष्टैः प्रदिह्यात् । गयी तु परिलेहि के पिप्पलीकृमिघ्नवचाकल्केन गोमूत्रपिष्टेन च प्रदिह्यादिति व्याख्यानयति । एतच्च तदनुगपाठेन लभ्यते । सर्वैः अनन्तरोक्तैः, गोमूत्रं चतुर्गुणम् । अन्ये त्वेव पठन्ति, "निम्बपत्रैर्मूत्रसिक्ते अङ्गे चाभ्यञ्जनं हितम्" इति । लोपाकः 'लोआकः' । आनूपाः सहिषादयः । मधुरगणः काकोल्यादिः ॥ १३—२७ ॥

नीलीदलं भृङ्गरजोऽर्जुनत्वक्

पिण्डीतकं कृष्णमयोरजश्च ॥

बीजोद्भवं साहचरं च पुष्पं

पथ्याक्षधात्रीसहितं विचूर्ण्य ॥ २८ ॥

एकीकृतं सर्वमिदं प्रमाय
 पङ्केन तुल्यं नलिनीभवेन ॥
 संयोज्य पक्षं कलशे निधाय
 लोहे घटे सञ्चानि सापिधाने ॥ २९ ॥
 अनेन तैलं विपचेद्विमिश्रं
 रसेन भृङ्गत्रिफलाभवेन ॥
 आसनपाके च परीक्षणार्थं
 पत्रं बलाकाभवमाक्षिपेच्च ॥ ३० ॥
 भवेद्यदा तद्भ्रमराङ्गनीलं
 तदा विपक्वं विनिधाय पात्रे ॥
 कृष्णायसे मासमवस्थितं त-
 दभ्यङ्गयोगात् पलितानि हन्यात् ॥ ३१ ॥

पलिते नीलीतैलमाह—नीलीदलमित्यादि । नीली नीलाङ्गनिका शारदफला, श्रीफलीति लोके । भृङ्गराजः मार्कवः । पिण्डीतकं कृष्णं कृष्णपुष्पः मदनः । बीजोद्भव साहचरं च पुष्पं बीजकसहचरयोः पुष्पम् । अन्ये तु अस्मिन् योगे साहचरं श्यामपुष्पं वदन्ति । एकीकृतं सर्वमिदं प्रमायेति प्रमाय तोलयित्वा नलिनीभवेन पङ्केन तुल्यं पक्वतलकर्ममेन सहेत्यर्थः । संयोज्य मेलयित्वा । सञ्चानि गृहे । सापिधाने सुष्ठु आवृते इति ज्ञेयम् । अनेनेत्यादि । पक्षादुद्धृत्यानेन तैलं विपचेत् । तैलचतुर्थांशो भेषजकल्कः, स्नेहाच्चतुर्थांशो द्रव इति न्यायः स्वयमेवोद्यः । आसनपाके चेत्यादि । तावत् कालं पाचयेद् यावदेव काल नीलं न भवतीति; एतेन पुनः पुनर्द्वयं निक्षिप्य पचेदित्युक्तं भवति ॥ २८—३१ ॥

सैरीयजम्बवर्जुनकाश्मरीजं

पुष्पं तिलान्मार्कवचूतबीजे ॥

पुनर्नवाकर्दमकण्टकार्यौ

कासीसपिण्डीतकबीजसारम् ॥ ३२ ॥

फलत्रयं लोहरजोऽञ्जनं च

यष्ट्याह्वयं नीरजसारिवे च ॥

पिष्ट्वाथ सर्वं सह मोदयन्त्या

साराम्भसा बीजकसंभवेन ॥ ३३ ॥

साराम्भसः सप्तभिरेव पश्चात्

प्रस्थैः समालोड्य दशाहगुप्तम् ॥

लोहे सुपात्रे विनिधाय तैल-

मक्षोद्भवं तच्च पचेत् प्रयत्नात् ॥ ३४ ॥

पक्वं च लोहेऽभिनवे निधाय

नस्यं विदध्यात् परिशुद्धकायः ॥

अभ्यङ्गयोगैश्च नियुज्यमानं

भुञ्जीत माषान् कृशरामथो वा ॥ ३५ ॥

मासोपरिष्ठाद्धनकुञ्चिताग्राः

केशा भवन्ति भ्रमराञ्जनाभाः ॥

केशास्तथान्ये खलतौ भवेयु-

जैरा न चैनं सहसाभ्युपैति ॥ ३६ ॥

बलं परं संभवतीन्द्रियाणां

भवेच्च वक्त्रं वलिभिर्विमुक्तम् ॥

नाकामिनेऽनर्थिनि नाकृताय

नैवारये तैलमिदं प्रदेयम् ॥ ३७ ॥

सैरीयकादीनां पुटपाकः । मार्कवः भृङ्गराजः । चूतः आम्रः । पुनर्नवा शुक्ललोहिता । कर्दमः पद्मिनी मूलपङ्कः । पिण्डीतकः मदनकः यस्य पत्रं बाण्डुरवर्णं भवति तदिह ग्राह्यम् । सारं अञ्जनम् । अन्ये तु रसाञ्जनमाहुः । नीरजं नीलोत्पलम् । पिष्टा कर्षप्रमाणमित्यर्थः । मोदयन्ती मल्लिकेति लोके ख्याता । साराम्भसा बीजकसंभवेन बीजकसारोदकेन । तैलमक्षोद्भवं विभीतकतैलम् । तदाढकप्रमाण पचेदिति । लौहपात्रे निधाय स्थापयेत्, मासमात्रमिति शेषः । एष पलिते खलतौ च योगः । बलिः त्वक्सङ्कोचः ॥ ३२—३७ ॥

लाक्षारोघ्रं द्वे हरिद्रे शिलाले

कुष्ठं नागं गैरिकावर्णकाश्च ॥

मज्जिष्ठोग्रा स्यात् सुराष्ट्रोद्भवा च

पत्तङ्गो वै रोचना चाञ्जनं च ॥ ३८ ॥

हेमाङ्गत्वक् पाण्डुपत्रं वटस्य

कालीयं स्यात् पद्मकं पद्ममध्यम् ॥

रक्तं श्वेतं चन्दनं पारदं च

काकोल्यादिः क्षीरपिष्टश्च वर्गः ॥ ३९ ॥

मेदो मज्जा सिकृथकं गोघृतं च

दुग्धं काथः क्षीरिणां च दुमाणाम् ॥

एतत् सर्वं पक्वमैकध्यतस्तु

वक्त्राभ्यङ्गे सर्पिरुक्तं प्रधानम् ॥ ४० ॥

हन्याद् व्यङ्गं नीलिकां चातिवृद्धां

वक्त्रे जाताः स्फोटिकाश्चापि काश्चित् ॥

पद्माकारं निर्व्यलीकं च वक्त्रं

कुर्यादेतत् पीनगण्डं मनोज्ञम् ॥ ४१ ॥

राक्षामेतद्योषितां चापि नित्यं

कुर्याद्वैद्यस्तत्समानां नृणां च

कुष्ठघ्नं वै सर्पिरेतत् प्रधानं

येषां पादे सन्ति वैपादिकाश्च ॥ ४२ ॥

हरीतकीचूर्णमरिष्टपत्रं

चूतत्वचं दाडिमपुष्पवृन्तम् ॥

पत्रं च दद्यान्मदयन्तिकाया

लेपाङ्गरागो नरदेवयोग्यः ॥ ४३ ॥

लाक्षेत्यादि । शिला मनःशिला । केचिदसुं पाठमन्यथा पठन्ति । स च प्रयोजनाभावात् लिखितः ॥ ३८—४३ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्याया चिकित्सितस्थाने पञ्चविंशतितमोऽध्यायः ।

षड्विंशतितमोऽध्यायः ।

अथातः क्षीणबलीयं वाजीकरणचिकित्सितं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥२॥

क्षीणता हीनशक्तित्वम् ॥ १ ॥ २ ॥

कल्यस्योदग्रवयसो वाजीकरणसेविनः ॥

सर्वेष्वनुष्वहरहर्व्यवायो न निवारितः ॥ ३ ॥

स्थविराणां रिरंसुनां स्त्रीणां बालभ्यमिच्छताम् ॥

योषिप्रसङ्गात् क्षीणानां स्त्रीवानामल्परेतसाम् ॥४॥

विलासिनामर्थवतां रूपयौवनशालिनाम् ॥

नृणां च बहुभार्याणां योगा वाजीकरा हिताः ॥५॥

कल्यस्य रोगरहितस्य । उदग्रवयसः तरुणस्य ॥ ३—५ ॥

सेवमानो यदौचित्याद्वाजीवात्यर्थवेगवान् ॥

नारीस्तपयते तेन वाजीकरणमुच्यते ॥ ६ ॥

भोजनानि विचित्राणि पानानि विविधानि च ॥

वाचः श्रोत्रानुगामिन्यस्त्वचः स्पर्शसुखास्तथा ॥७॥

यामिनी सेन्दुतिलका कामिनी नवयौवना ॥

गीतं श्रोत्रमनोहारि ताम्बूलं मदिराः स्रजः ॥ ८ ॥

मनसश्चाप्रतीघातो वाजीकुर्वन्ति मानवम् ॥

अथ वाजीकरणमुच्यते—सेवमान इत्यादि । तथान्यत्रापि

“वाजीवातिबलो येन ग्रास्यप्रतिहतः क्षियं”—इत्यादि ।

तत् त्रिविधम्—जनकं, प्रवर्तकं, जनकप्रवर्तकं चेति ।

तत्र जनकं शेषघृतादिकं, यतस्तद्रसादिघातुकमेण परि-

णतं सप्तधातुपुष्टिं करोति; प्रवर्तकमुच्चटाचूर्णादिकं शुक्रविरे-

चनं, तस्य च वैरेचनिकत्वे सत्याशुक्षयकारित्वं स्यात्, अतो

विरेचनं शुक्रस्य पतनायामिशुखीभावमात्रकरणं; जनकप्रवर्तकं

तु गव्यघृतगोधूममाषाण्डफलादिकम् । केवलं देहबलकरं जनकं,

गोधूमादिकं बलकरमतो बलकरसङ्कल्पादिषु प्रवर्तकं, घृतक्षी-

रादि ततोऽपि बलकरं, तदुभयकरमिति । वृष्यादिद्रव्याणां

सद्यः शुक्रादिकरणे प्रभावोऽयम् । तथा श्रीवाग्भटः,—

“केचिदाहुरहोरात्रात् दशाहादपरे, परे । मासात् प्रयाति

शुक्रत्वमन्नं पाकक्रमादिति ॥ वृष्यादीनि प्रभावेण सद्यः शुक्रादि

कुर्वते । प्रायः करोत्यहोरात्रात् कर्माद्यन्यच्च भेषजम्”—इति

॥ ६—८ ॥—

तैस्तैर्भावैरहद्यैस्तु रिरंसोर्मनसि क्षते ॥ ९ ॥

द्रेष्यस्त्रीसंप्रयोगाच्च क्लैब्यं तन्मानसं स्मृतम् ॥

कटुकाम्लोष्णलवणैरतिमात्रोपसेवितैः ॥ १० ॥
 सौम्यधातुक्षयो दृष्टः क्लैब्यं तदपरं स्मृतम् ॥
 अतिव्यवायशीलो यो न च वाजीक्रियारतः ॥ ११ ॥
 ध्वजभङ्गमवाप्नोति तच्छुक्रक्षयहेतुकम् ॥
 महता मेढ्ररोगेण मर्मच्छेदेन वा पुनः ॥ १२ ॥
 क्लैब्यमेतच्चतुर्थं स्यान्नृणां पुंस्त्वोपघातजम् ॥
 जन्मप्रभृति यः क्लीबः क्लैब्यं तत् सहजं स्मृतम् ॥ १३ ॥
 बलिनः क्षुब्धमनसो निरोधाद् ब्रह्मचर्यतः ॥
 षष्ठं क्लैब्यं मतं तत् स्थिरशुक्रनिमित्तजम् ॥ १४ ॥
 असाध्यं सहजं क्लैब्यं मर्मच्छेदाच्च यद्भवेत् ॥
 साध्यानामितरेषां तु कार्यो हेतुविपर्ययः ॥ १५ ॥

प्रवर्तनाकरणान्युद्दिशन्नाह—तैस्तैर्भावैरिति ।—दोषदर्शना-
 दिभिः । रिरंसुः रन्तुमिच्छुः । धातुक्षयजन्यं क्लैब्यमाह—अ-
 तिव्यवायेत्यादि । मर्मच्छेदेनेति शुक्रवहनाङ्गीना छेदनात् ।
 स्थिरं कठिनं, अन्ये पक्षमाहुः ॥ ९—१५ ॥

विधिर्वाजीकरो यस्तु तं प्रवक्ष्याम्यतः परम् ॥
 तिलमाषविदारीणां शालीनां चूर्णमेव वा ॥ १६ ॥
 पौण्ड्रकेशुरसेनाद्रिं मर्दितं सैन्धवान्वितम् ॥
 वराहमेदसा युक्तां घृतेनोत्कारिकां पचेत् ॥ १७ ॥
 तां भक्षयित्वा पुरुषो गच्छेत्तु प्रमदाशतम् ॥

रसः मांसरसः, रसैरिक्षुरसैश्च । उत्कारिकां लप्सिकाम्
 ॥ १६ ॥ १७ ॥—

बस्ताण्डसिद्धे पयसि भावितानसकृत्तिलान् ॥ १८ ॥
 शिशुमारवसापक्वाः शङ्कुल्यस्तैस्तिलैः कृताः ॥
 यः खादेत् स पुमान् गच्छेत् स्त्रीणां शतमपूर्ववत् ॥ १९ ॥

सामान्यपरिभाषाकल्पेन सिद्धे पयसि सप्ताह भावितान्
 तिलान् खादेत्, तत्रानुपान क्षीरमेवेत्येको योगः । परिभाषा-
 माह—“द्रव्यादष्टगुणं क्षीरं क्षीरात्तोयं चतुर्गुणम् । क्षीराव-
 शिष्टं कर्तव्यं क्षीरपाके त्वयि विधिः” इति । बस्ताण्डसिद्धे पयसि
 भाविततिलैः कृताः शङ्कुल्यः शिशुमारवयसा भक्षिता यथो-
 क्तफलदाः, तत्रापि अनुपाने क्षीरमित्येको योगः इति योगद्वय-
 मुक्तम् । अपूर्ववत् प्रथमातुरवत् ॥ १८ ॥ १९ ॥

पिप्पलीलवणोपेतं बस्ताण्डं क्षीरसर्पिषा ॥
 साधितं भक्षयेद्यस्तु स गच्छेत् प्रमदाशतम् ॥ २० ॥

पिप्पलीत्यादि । बस्ताण्डे क्षीरसर्पिषा पक्वे पिप्पलीयुक्ते
 किञ्चिन्नवणे भक्षिते यथोक्तफलदे, अनुपानं शीतलजलम्
 ॥ २० ॥

पिप्पलीमाषशालीनां यवगोधूमयोस्तथा ॥
 चूर्णभागैः समैस्तैस्तु घृते पूषलिकां पचेत् ॥ २१ ॥
 तां भक्षयित्वा पीत्वा तु शर्करामधुरं पयः ॥
 नरश्चैकवद्गच्छेद्दश वारान्निरन्तरम् ॥ २२ ॥

चूर्णं विदार्याः सुकृतं स्वरसेनैव भावितम् ॥
 सर्पिर्मधुयुतं लीढ्वा दश स्त्रीरधिगच्छति ॥ २३ ॥
 एवमामलकं चूर्णं स्वरसेनैव भावितम् ॥
 शर्करामधुसर्पिर्मिर्युक्तं लीढ्वा पयः पिबेत् ॥ २४ ॥
 एतेनाशीतिवर्षोऽपि युवेव परिहृष्यति ॥

पिप्पलीत्यादि । शृतं शर्करामधुरं क्षीरं पीत्वा । शर्करा-
 सर्पिःक्षौद्रयुतं लीढ्वा पयः पिबेत् ॥ २१—२४ ॥—

पिप्पलीलवणोपेते बस्ताण्डे घृतसाधिते ॥ २५ ॥
 शिशुमारस्य वा खादेत्ते तु वाजीकरे भृशम् ॥

कुलीरकूर्मनक्राणामण्डान्येवं तु भक्षयेत् ॥ २६ ॥
 महिषर्षभबस्तानां पिबेच्छुक्राणि वा नरः ॥

पिप्पलीत्यादि । शिशुमारस्य अण्डे इति शेषः । कुलीरः
 कर्कटः, गृहचटक इत्यन्ये, कुलीरो मत्स्यविशेष इत्यपरे । कूर्मः
 कच्छपः । नक्रः मत्स्यभेदः । अण्डमत्र प्राणाधारो वर्तुलः,
 नतु मुष्कः । ऋषभः वृषभः । बस्तः छागः । तेषां शुक्राणि
 गुरुपदेशात् तदाधारभूतान्येवाण्डानि ॥ २५ ॥ २६ ॥—

अश्वत्थफलमूलत्वक्छुङ्गासिद्धं पयो नरः ॥ २७ ॥
 पीत्वा सशर्कराक्षौद्रं कुलिङ्ग इव हृष्यति ॥

विदारिमूलकलकं तु घृतेन पयसा नरः ॥ २८ ॥

उडुम्बरसमं पीत्वा वृद्धोऽपि तरुणायते ॥
 माषाणां पलमेकं तु संयुक्तं क्षौद्रसर्पिषा ॥ २९ ॥

अवलिह्य पयः पीत्वा तेन वाजी भवेन्नरः ॥
 क्षीरपक्वास्तु गोधूमानात्मगुप्ताफलैः सह ॥ ३० ॥

शीतान् घृतयुतान् खादेत्ततः पश्चात्पयः पिबेत् ॥
 नक्रमृषिकमण्डकचटकाण्डकृतं घृतम् ॥ ३१ ॥

पादाभ्यङ्गेन कुरुते बलं भूमिं तु न स्पृशेत् ॥
 यावत् स्पृशति नो भूमिं तावद्गच्छेन्निरन्तरम् ॥ ३२ ॥

अश्वत्थेत्यादि । शुद्धाः अग्रपल्लवाः । हृष्यते सकामो
 भवति । उडुम्बरसमं उडुम्बरफलप्रमाणम् । स्वयंगुप्ता कपि-
 कच्छः । इक्षुरकः कोकिलाक्षः ॥ २७—३२ ॥

स्वयंगुप्तेक्षुरकयोः फलचूर्णं सशर्करम् ॥
 धारोष्णेन नरः पीत्वा पयसा न क्षयं व्रजेत् ॥ ३३ ॥

उच्चटाचूर्णमप्येवं क्षीरेणोत्तममिष्यते ॥

शतावयुच्चटामूलं पेयमेवं बलार्थिना ॥

स्वयंगुप्ताफलैर्युक्तं माषसूपं पिबेन्नरः ॥ ३४ ॥

गुप्ताफलं गोक्षुरकाच्च बीजं

तथोच्चटां गोपयसा विपाच्य ॥

खजाहतं शर्करया च युक्तं

पीत्वा नरो हृष्यति सर्वरात्रम् ॥ ३५ ॥

माषान् विदारीमपि सोच्चटां च

क्षीरे गवां क्षौद्रघृतोपपन्नाम् ॥

पीत्वा नरः शर्करया सुयुक्तं

कुलिङ्गवद्भूयति सर्वरात्रम् ॥ ३६ ॥

उच्छटा श्वेतदुर्वारिका खल्पविटपः प्रायशो नदीतीरे दृश्यते ।

एव इति सशर्करधारोष्णम् ॥ ३३—३६ ॥

गृष्टीनां वृद्धवत्सानां माषपर्णभृतां गवाम् ॥

यत् क्षीरं तत् प्रशंसन्ति बलकामेषु जन्तुषु ॥ ३७ ॥

क्षीरमांसगणः सर्वः काकोल्यादिश्च पूजितः ॥

वाजीकरणहेतोर्हि तस्माच्चतु प्रयोजयेत् ॥ ३८ ॥

गृष्टीनां प्रथमप्रसूतानां, वृद्धवत्सानां एकवर्षवत्सानामि-
त्यर्थः । माषपर्णभृतां माषपर्णेन पोषितानां, माषपर्णग्रहण
फलव्युदासार्थम् । ते च माषपर्णा हरिता अभिप्रेता न शुष्काः
॥ ३७ ॥ ३८ ॥

एते वाजीकरणयोगाः प्रीत्यपत्यबलप्रदाः ॥

सेव्या विशुद्धोपचितदेहैः कालाद्यपेक्षया ॥ ३९ ॥

प्रीतिः मनःसुखार्जनम् । सेव्या विशुद्धोपचितदेहैरिति
विशुद्धाः कृतसंस्पर्जनत्वात्, पश्चादुपचिताः ॥ ३९ ॥

इति श्रीब्रह्मविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने षड्विंशतितमोऽध्यायः ।

सप्तविंशतितमोऽध्यायः ।

अथातः सर्वोपघातशमनीयं रसायनं व्याख्यास्यामः
यथोवाच भगवान् धन्वन्तरिः (सुश्रुताय) ॥ २ ॥

रसादिधातूनामिदमाप्यायनं, अथवा भेषजाश्रितानां रसवी-
र्यविपाकप्रभावपरमायुर्बलवीर्याणां वयःस्थैर्यकराणां लाभो-
पायो रसायनम् । वर्धकस्थापकमप्राप्तप्रापकं वेत्यर्थः । द्विविध
रसायनं,—कुटिप्रावेशिकं, वातातपिकं च । पुनश्च त्रिविधं
काम्यं, नैमित्तिकं, आज्ञिकं च; 'प्राणादिकामः श्रीकाम'
इत्यादिकं काम्यं, नैमित्तिकं व्याधिनिमित्तं, आज्ञिकं क्षीरघृ-
ताभ्यासादिकम् । पुनश्च द्विविधं—संशोधनसंशमनभेदेन;
दोषस्य संशोधनादि संशोधनं, संशमनं नागबलाप्रयोगादि-
कमिति ॥ १ ॥ २ ॥

पूर्वं वयसि मध्ये वा मनुष्यस्य रसायनम् ॥

प्रयुजीत मिषक् प्राज्ञः स्निग्धशुद्धतनोः सदा ॥ ३ ॥

नाविशुद्धशरीरस्य युक्तो रासायनो विधिः ॥

न भाति वाससि क्लिष्टे रङ्गयोग इवाहितः ॥ ४ ॥

शरीरस्योपघाता ये दोषजा मानसास्तथा ॥

उपदिष्टाः प्रदेशेषु तेषां वक्ष्यामि वारणम् ॥ ५ ॥

शीतोदकं पयः क्षौद्रं सर्पिरित्येकशो द्विशः ॥

त्रिशः समस्तमथवा प्राक् पीतं स्थापयेद्वयः ॥ ६ ॥

न भाति न दीप्यते । आहितः प्रयुक्तः । शरीरदोषः

वातादयः; मानसौ तु रजस्तमसौ । शरीरस्य प्रकृतिभेदेन
चतुर्विधं स्थापनमुपदिशन्नाह—शीतोदकमित्यादि । शीतोदक-
पयःक्षौद्रसर्पिरित्येकशश्चत्वारः प्रयोगाः, द्विशः पद, त्रिशश्च-
त्वारः, चतुर्भिरेकः, एवं पञ्चदश प्रयोगाः । उदकं पयः क्षौद्रं
सर्पिरित्येकशश्चत्वारः; उदकपयसी, उदकक्षौद्रे, उदकसर्पिषी,
पयःक्षौद्रे, पयःसर्पिषि, क्षौद्रसर्पिषीत्येव द्विशः पद; उदक-
पयःसर्पिषि, उदकक्षौद्रसर्पिषि, पयःक्षौद्रसर्पिषि, उदकपयःक्षौ-
द्राणीत्येव चत्वारः; उदकपयःक्षौद्रसर्पिर्भिरेक एव च प्रयोगः ।
मानाविरुद्धानामेषा उपयोगः कार्यं इति ज्ञेयम् । शीतोदकं
सपित्तवातकफप्रकृतौ एव । एकद्वित्रिचतुर्द्वयसंयोगः हिताहि-
तवातादिभेदप्रकृतिषु खलुब्धा विभजनीयः ॥ ३—६ ॥

तत्र विडङ्गतण्डुलचूर्णमाहत्य यष्टीमधुयुक्तं यथा-
बलं शीततोयेन उपयुजीत शीततोयं चानुपिवेदेव-
महरहर्मांसं, तदेव मधुयुक्तं भल्लातककाथेन वा,
मधुद्राक्षाकाथयुक्तं वा, मध्वामलकरसाभ्यां वा,
गुडूचीकाथेन वा, एममेते पञ्च प्रयोगाः भवन्ति;
जीर्णे मुद्रामलकयूषेणालवणेनाल्पस्नेहेन घृतव-
न्तमोदनमश्रीयात्; एते खल्वर्शांसि क्षपयन्ति,
कमीनुपग्नन्ति, ग्रहणधारणशक्तिं जनयन्ति, मासे
मासे प्रयोगे वर्षशतमायुषोऽभिवृद्धिर्भवति ॥ ७ ॥

अतश्चोर्ध्वमायुर्वर्धनमुपदिशन्नाह—तत्रेत्यादि । यष्टीमधु
विडङ्गतण्डुलमानेन ग्राह्य, एतत् पित्तरक्ताशययुक्तप्रकृतौ वा ।
तदेव विडङ्गतण्डुलचूर्णं मधुप्रक्षेपं भल्लातककाथेन पेयं, यथाब-
लमत्रापि संवध्यते; एतद्वातजेषु शुष्कार्शसु तत्प्रकृतावपि ।
मधुद्राक्षाकाथयुक्तं वा विडङ्गतण्डुलचूर्णमिति शेषः । धान्यापि
विडङ्गतण्डुलचूर्णम् । अत्रापि विडङ्गतण्डुलचूर्णम् । घृतवन्तं
बहुघृतमित्यर्थः । तेषां फलमाह—एते इत्यादि । तस्य भल्लातक-
विधानवदाहारः परिहारश्च ॥ ७ ॥

विडङ्गतण्डुलानां द्रोणं पिष्टपचने पिष्टवदुपस्वेद्य
विगतकषायं खिन्नमवतार्य दृषदि पिष्टमायसे दृढे
कुम्भे मधूदकोत्तरे प्रावृषि भस्मराशावन्तर्गृहे च-
तुरो मासान्निदध्यात्, वर्षाभिगमे चोद्धृत्योपसं-
स्कृतशरीरः सहस्रसंपाताभिहुतं कृत्वा प्रातर्यथा-
बलमुपयुजीत, जीर्णे मुद्रामलकयूषेणालवणेना-
ल्पस्नेहेन घृतवन्तमोदनमश्रीयात्, पांशुशय्यायां
शयीत, तस्य मासादूर्ध्वं सर्वाङ्गेभ्यः कृमयो नि-
ष्क्रामन्ति, तानणुतैलैनाभ्यक्तस्य वंशविदलेनापह-
रेत्, द्वितीये पिपीलिकास्तृतीये यूकास्तथैवाप-
रेत्, चतुर्थे दन्तनखरोमाण्यवशीर्यन्ते; पञ्चमे प्रश-
स्तगुणलक्षणानि जायन्ते, अमानुषं चादित्यप्रकाशं
वपुरधिगच्छति, दूराच्छ्रवणानि दर्शनानि चास्य
भवन्ति, रजस्तमसौ चापोह्य सत्त्वमधितिष्ठति,

श्रुतिनिगाद्यपूर्वोत्पादी गजबलोऽश्वयवः पुनर्यु-
वाद्यौ वर्षशतान्यायुरवाप्नोति, तस्याणुतैलमभ्य-
ङ्गार्थे, अजकर्णकषायमुत्सादनार्थे, सोशीरं कूपोदकं
स्नानार्थे, चन्दनमुपलेपनार्थे, भल्लातकविधानवदा-
हारः परिहारश्च । काश्मर्याणां निष्कुलीकृताना-
मेष एव कल्पः पांशुशय्याभोजनवर्जः, अत्र हि
पयसा श्रुतेन भोक्तव्यं, आशिषश्च पूर्वेण समानः ।
शोणितपित्तनिमित्तेषु विकारेष्वेतेषामुपयोगः ॥८॥

यथोक्तमागारं प्रविश्य बलामूलार्धपलं पलं वा
पयसालोऽथ पिबेत्, जीर्णे पयःसर्पिरोदन इत्या-
हारः, एवं द्वादशरात्रमुपयुज्य द्वादश वर्षाणि
वयस्तिष्ठति; एवं दिवसशतमुपयुज्य वर्षशतं व-
यस्तिष्ठति । एवमेवातिबलानागबलाविदारीशता-
वरीणामुपयोगः । विशेषतस्त्वतिबलामुदकेन,
नागबलाचूर्णं मधुना, विदारीचूर्णं वा क्षीरेण, श-
तावरीमप्येवं, पूर्वेणान्यत्समानमाशिषश्च समाः ।
एतास्त्वौषधयो बलकामानां शोणितं छर्दयतां
विरिच्यमानानां चोपदिश्यन्ते ॥ ९ ॥

मधूदकोत्तरं मधूदकप्रधानम् । उदकमत्र विडङ्गकषायस्य
एव । संस्कृतशरीरः शुद्धदेहः । सहस्रसंपाताभिहुतं कृत्वा
सहस्रसंपाताभ्याथोक्तस्त्वधादिमन्त्रैः सहस्र होमं कृत्वा उपयु-
जीत । जेज्जटस्तु संपातशब्देन याज्ञिकानां स्रवणम् । तथा
ह्याचार्यः संस्कृतद्रव्याणि हियन्ते कृत्वा च पाणिपादचूर्णपात्रे
सहस्राभ्यायात्मानः कथ्यन्ते(?) । एतदुक्तं भवति सहस्रपातन
यस्मिन्नभिहुते तथा तत् कृत्वा उपयुजीतेत्यर्थः । गयी तु अथर्व-
संहितोक्तमन्त्रेणैवाधिकारेण त्रिपादगायत्र्या च प्राक्तनकर्मक्ष-
यार्थं विप्रक्षयार्थं वा श्रीप्राप्त्यर्थं वा सहस्राभिहुतं कृत्वा प्रयु-
जीत । पाशुः धूलिः । वशविदलेन वशकन्दलिकया । द्वितीये
मासे । चतुर्थेऽस्तीतेत्यर्थः । अमानुष अपूर्वश्रीयुक्त वपुः, करो-
तीत्यर्थः । अजकर्णः महासर्जः, 'गन्धमुण्ड' इति लोके ।
कषायोऽत्र कल्कः । स्नेहकल्पेनोद्धर्षणमुत्सादनम् । चन्दनं
रक्तचन्दनं, सितचन्दनमित्यपरे । भल्लातकविधानवत् त्रिवृता-
गारं प्रविश्य आहारः इति; समानमन्यत् । आशिष इति गुणा
इत्यर्थः ॥ ८—९ ॥

वाराहीमूलतुलाचूर्णं कृत्वा ततो मात्रां मधु-
युक्तां पयसालोऽथ पिबेत्, जीर्णे पयःसर्पिरोदन
इत्याहारः, प्रतिषेधोऽत्र पूर्ववत्; क्रियाप्रयोगमुप-
सेवमानो वर्षशतमायुरवाप्नोति स्त्रीषु चाक्षयता-
म् । एतेनैव चूर्णेन पयोऽवचूर्ण्य श्रुतशीतमभिम-
थ्याज्यमुत्पाद्य मधुयुतमुपयुजीत सायंप्रातरेक-
कालं वा, जीर्णे पयःसर्पिरोदन इत्याहारः, एवं
मासमुपयुज्य वर्षशतायुर्भवति, जीर्णे पयःसर्पि-
रोदन इत्याहारः ॥ १० ॥

वाराहीत्यादि । वाराहीमूलमवचूर्ण्य एतेनैव चूर्णेन क्षी-
रपाकविधिना श्रुत क्षीरं श्रुतशीतमभिमथ्य आज्यमुत्पा-
दयेत् । वाराहीशतपाकं तु सर्पिर्द्रोणमुपयुज्य वर्षशतायुर्भ-
वति । जीर्णे पयःसर्पिरोदन इत्याहारः । कल्पनामाह—वारा-
हीकन्दकल्कं क्षीरचतुर्गुणं पचेत्; अनेन क्रमेण शतपाकं घृत-
द्रोणमुपयुज्य वर्षशतायुर्भवति । अन्ये पुनः उक्तजलमेव चतु-
र्गुणमाहुः । यद्यपि स्नेहपानानन्तरं स्नेहपानं निषिद्धं, तथाप्यत्र
वाराह्या शतपाकसंस्कृतस्य सर्पिषः पानानन्तरं रसायनविधिना
सर्पिषा भोजनं युज्यते इति शेषः ॥ १० ॥

चक्षुःकामः प्राणकामो वा बीजकसाराग्निमन्थ-
मूलं निःक्राथ्य माषप्रस्थं साधयेत्, तस्मिन् सि-
ध्यति चित्रकमूलानामक्षमात्रं कल्कं दद्यादामल-
करसचतुर्थभागं, ततः खिन्नमवतार्य सहस्रसंपा-
ताभिहुतं कृत्वा शीतीभूतं मधुसर्पिर्भ्यां संसृज्यो-
पयुजीत यथावलं, लवणं परिहरन् भक्षयेत् । जीर्णे
मुद्रामलकयूषेणालवणेन घृतवन्तमोदनमश्रीयात्,
पयसा वा मासत्रयं; एवमाभ्यां प्रयोगाभ्यां चक्षुः
सौपर्ण्यवद्भवत्यनल्पबलः स्त्रीषु चाक्षयो वर्षशता-
युर्भवतीति ॥ ११ ॥

भवति चात्र ।

पयसा सह सिद्धानि नरः शणफलानि यः ॥
भक्षयेत् पयसा सार्धं वयस्तस्य न शीर्यते ॥ १२ ॥

बीजकसाराग्निमन्थमूलं पलं सलिलाढके निःक्राथ्य अर्धाव-
शिष्टे तत्र पूते षोडशफलानि माषाणि साध्यानि, तस्मिन्
सिध्यति चित्रमूलकल्काक्ष प्रक्षिपेत्, आमलकस्य माषप्रस्था-
पेक्षया चतुर्थभागं कुड्बमष्टफलानि । पयसा वेति योगद्वये-
तत्, योगविशेषत्वात् । सौपर्णवत् गरुडचक्षुषा तुल्यं चक्षुर्भ-
वति । गयी तु सहस्रसंपाताभिहुतं कृत्वान्यत् पठति । अन्ये
तु सुश्रुताभ्यायिनः इमं योगं न पठन्ति, अयं योगो नार्थः,
जेज्जटेनापि अनुक्तत्वात् न पठनीयः ॥ ११—१२ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने सप्तविंशतितमोऽध्यायः ।

अष्टाविंशतितमोऽध्यायः ।

अथातो मेधायुष्कामीयं रसायनचिकित्सितं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

मेधा सर्वतोऽव्याहता सूक्ष्मतमा प्रगाढा बुद्धिः श्रुतधारिणी
॥ १ ॥ २ ॥

मेधायुःकामः श्वेतावल्गुजफलान्यातपपरिशु-
ष्काप्यादाय सूक्ष्मचूर्णानि कृत्वा गुडेन सह स्नेह-

कुम्भे सप्तरात्रं धान्यराशौ निदध्यात्, सप्तरात्रा-
दुद्धृत्य हृतदोषस्य यथाबलं पिण्डं प्रयच्छेदनुदिते
सूर्ये उष्णोदकं चानुपिबेत्, भलातकविधानव-
च्चागारप्रवेशः, जीर्णौषधश्चापराह्णे हिमाभिरद्भिः
परिषिकगात्रः शालीनां षष्टिकानां च पयसा
शर्करामधुरेणौदनमश्नीयात्; एवं षण्मासानुपयुज्य
विगतपाप्मा बलवर्णोपेतः श्रुतिनिगादी स्मृति-
मानरोगो वर्षशतायुर्भवति । कुष्ठिनं पाण्डुरोगि-
णमुदरिणं वा कृष्णाया गोमूत्रेणालोड्यार्धपलिकं
विगतलौहित्ये सवितरि पाययेत्, पराह्णे चाल-
वणेनामलकयूषेण सर्पिभन्तमोदनमश्नीयात्, एवं
मासमुपयुज्य स्मृतिमानरोगो वर्षशतायुर्भवति ।
एष एवोपयोगश्चित्रमूलानां रजन्याश्च; चित्रकमूले
विशेषो द्विपलिकं पिण्डं परं प्रमाणं, शेषं पूर्व-
वत् ॥ ३ ॥

हृतदोष एव प्रतिसंस्मृष्टभक्तो यथाक्रममागारं
प्रविश्य मण्डूकपर्णीखरसमादाय सहस्रसंपाता-
भिहुतं कृत्वा यथाबलं पयसालोड्य पिबेत् पयोऽ-
नुपानं वा, तस्यां जीर्णायां यवान्नं पयसोपयुजीत;
तिलैर्वा सह भक्षयेत् त्रीन् मासान् पयोऽनुपानं,
जीर्णे पयःसर्पिरोदन इत्याहारः । एवमुपयुज्जानो
ब्रह्मवर्चसी श्रुतनिगादी भवति वर्षशतमायुरवा-
प्नोति । त्रिरात्रोपोषितश्च त्रिरात्रमेनां भक्षयेत्,
त्रिरात्रादूर्ध्वं पयःसर्पिरिति चोपयुजीत । बिल्व-
मात्रं पिण्डं वा पयसालोड्य पिबेत्, एवं दशरात्र-
मुपयुज्य मेधावी वर्षशतायुर्भवति ॥ ४ ॥

हृतदोष एवागारं प्रविश्य प्रतिसंस्मृष्टभक्तो
ब्राह्मीखरसमादाय सहस्रसंपाताभिहुतं कृत्वा य-
थाबलमुपयुजीत, जीर्णौषधश्चापराह्णे यवागूम-
लवणां पिबेत्, क्षीरसात्म्यो वा पयसा भुजीत,
एवं सप्तरात्रमुपयुज्य ब्रह्मवर्चसी मेधावी भवति,
द्वितीयं सप्तरात्रमुपयुज्य ग्रन्थमीप्सितमुत्पाद-
यति नष्टं चास्य प्रादुर्भवति, तृतीयं सप्तरात्रमु-
पयुज्य द्विरुच्चारितं शतमप्यवधारयति, एवमेक-
विंशतिरात्रमुपयुज्यालक्ष्मीरपक्रामति, मूर्तिमती
चैनं वाग्देव्यनुप्रविशति, सर्वाश्चैनं श्रुतय उपति-
ष्ठन्ति, श्रुतधरः पञ्चवर्षशतायुर्भवति ॥ ५ ॥

अवल्लुजा बाकुची, सापि श्वेता गृह्यते । कृष्णाया बाकु-
च्याः, तेन कृष्णावल्लुजानां चूर्णं गोमूत्रेण पाययेत् । कृष्णायाः
विप्पल्या इति जेजटः, तन्नेच्छति गवी । चित्रकस्य द्विपल-
प्रयोगः परं प्रमाणं, चित्रकस्य द्विपलप्रयोग इति अन्यस्य

मानस्यानुक्तत्वाद्ूर्ध्वपलिकं पिण्डम् । चित्रकोऽत्र कृष्णपुष्पो
ग्राह्यः ॥ ३—५ ॥

ब्राह्मीखरसप्रस्थद्वये घृतप्रस्थं विडङ्गतण्डुलानां
कुडवं द्वे द्वे पले वचात्रिवृतयोद्वाद्दशहरीतक्या-
मलकविभीतकानि श्लक्ष्णपिष्टान्यावाप्यैकध्यं साध-
यित्वा खनुगुतं निदध्यात्, ततः पूर्वविधानेन
मात्रां यथाबलमुपयुजीत, जीर्णे पयःसर्पिरोदन
इत्याहारः, एतेन ऊर्ध्वमधस्तिर्यक् क्रमयो निःक्रा-
मन्ति, अलक्ष्मीरपक्रामति, पुष्करवर्णः स्थिर-
वयाः श्रुतनिगादी त्रिवर्षशतायुर्भवत्येतदेव कुष्ठ-
विषमज्वरापसारोन्मादविषभूतग्रहेष्वन्येषु च म-
हाव्याधिषु च संशोधनमादिशन्ति ॥ ६ ॥

हृतदोष एवागारं प्रविश्य हैमवत्या वचायाः
पिण्डमामलकमात्रमभिहुतं पयसालोड्य पिबेत्,
जीर्णे पयःसर्पिरोदन इत्याहारः, एवं द्वादशरात्र-
मुपयुजीत, ततोऽस्य श्रोत्रं विव्रियते, द्विरभ्यासात्
स्मृतिमान् भवति, त्रिरभ्यासाच्छतमादत्ते, चतु-
र्द्वादशरात्रमुपयुज्य सर्वं तरति किल्बिषं, तार्क्ष्य-
दर्शनमुत्पद्यते, शतायुश्च भवति । द्वे द्वे पले इतरस्या
वचाया निःक्राथ्य पिबेत् पयसा, समानं भोजनं,
समाः पूर्वैणाशिषश्च ॥ ७ ॥

वचाशतपाकं वा सर्पिर्द्रोणमुपयुज्य पञ्चवर्ष-
शतायुर्भवति, गलगण्डापचीश्लीपदखरभेदांश्चाप-
हन्तीति ॥ ८ ॥

हैमवत्या वचायाः श्वेतवचाया इत्यर्थः । अभिहुतं इत्यत्र
कृत्वेत्यध्याहारात् होमं कृत्वेत्यर्थः । पयसालोड्य पिबेदित्यर्थः ।
पयसा निःक्राथ्येति क्षीरपाकविधिना ॥ ६—८ ॥

अथ आयुःकामीयं वक्ष्यामः ।

मन्त्रौषधसमायुक्तं संवत्सरफलप्रदम् ॥

बिल्वस्य चूर्णं पुण्ये तु हुतं वारान् सहस्रशः ॥९॥

श्रीसूक्तेन नरः कल्ये ससुवर्णं दिने दिने ॥

सर्पिर्मधुयुतं लिह्यादलक्ष्मीनाशनं परम् ॥ १० ॥

त्वचं बिल्वस्य मूलस्य मूलकाथं दिने दिने ॥

प्राश्नीयात् पयसा सार्धं स्नात्वा हुत्वा समाहितः ॥

दशसाहस्रमायुष्यं स्मृतं युक्तरथं भवेत् ॥११॥

हुत्वा विसानां काथं तु मधुलाजैश्च संयुतम् ॥

अमोघं शतसाहस्रं युक्तं युक्तरथं स्मृतम् ॥१२॥

श्रीसूक्त ऋग्वेदोक्तं “हिरण्यवर्णां हरिणीं सुवर्णरजतस्रजां”
इत्यादिकम् । कल्ये प्रभाते । दशसहस्राणि ह्वयन्ते तद्दशसाहस्रम् ।
आयुष्यं आयुर्वृद्धिकरम् । युक्तरथं रसायनसमर्थं भवेत् । वि-
सक्राथं तु मध्वादिद्वितीयं रसायनं स्मृतम् ॥ ९—१२ ॥

सुवर्णपद्मबीजानि मधुलाजाः प्रियङ्गवः ॥
गव्येन पयसा पीतमलक्ष्मीं प्रतिषेधयेत् ॥ १३ ॥
नीलोत्पलदलकाथो गव्येन पयसा शृतः ॥
ससुवर्णतिलैः सार्धमलक्ष्मीनाशनः स्मृतः ॥ १४ ॥
गव्यं पयः सुवर्णं च मधुच्छिष्टं च माक्षिकम् ॥
पीतं शतसहस्राभिहुतं युक्तं स्मृतम् ॥ १५ ॥
मधुच्छिष्टं च माक्षिकमिति माक्षिकं मधु आमरम् । वचा-
दित्रयचूर्णं घृतेन सदा अवलिह्यात् ॥ १३—१५ ॥

वचाघृतसुवर्णं च बिल्वचूर्णमिति त्रयम् ॥
मेध्यमायुष्यमारोग्यपुष्टिसौभाग्यवर्धनम् ॥ १६ ॥
वासामूलतुलाकाथे तैलमावाप्य साधितम् ॥
हुत्वा सहस्रमश्वीयान्मेध्यमायुष्यमुच्यते ॥ १७ ॥
यावकांस्तावकान् भक्षेद्भिभूय यवांस्तथा ॥
पिप्पलीमधुसंयुक्तान् शिक्षाचरणवद्भवेत् ॥ १८ ॥
तुला पलशतं; यावकान् तावकान् अभिभूय कुट्टयित्वा
तत्कृतान् यवान् भक्ष्यान् मधुपिप्पलीसंयुक्तान् खादेत् ।
शिक्षाचरणवद्भवेदिति शिक्षा उपदेशापेक्षा शास्त्राभ्यासगुप्ते-
नैकं भवति, तथैकेन योगेन बहूतो मेधा बुद्धिः शास्त्राभ्यासः
सुखेनैव भवतीति तात्पर्यार्थः ॥ १६—१८ ॥

मध्वामलकचूर्णानि सुवर्णमिति च त्रयम् ॥
प्राश्यारिष्टगृहीतोऽपि मुच्यते प्राणसंशयात् १९
शतावरीघृतं सम्यगुपयुक्तं दिने दिने ॥
सक्षौद्रं ससुवर्णं च नरेन्द्रं स्थापयेद्भूशे ॥ २० ॥
गोचन्दना मोहनिका मधुकं माक्षिकं मधु ॥
सुवर्णमिति संयोगः पेयः सौभाग्यमिच्छता २१
पद्मनीलोत्पलकाथे यष्टीमधुकसंयुते ॥
सर्पिरासादितं गव्यं ससुवर्णं सदा पिबेत् ॥ २२ ॥
पयश्चानुपिबेत् सिद्धं तेषामेव समुद्भवे ॥
अलक्ष्मीघ्नं सदायुष्यं राज्याय सुभगाय च ॥ २३ ॥
यत्र नोदीरितो मन्त्रो योगेष्वेतेषु साधने ॥
शब्दिता तत्र सर्वत्र गायत्री त्रिपदा भवेत् ॥ २४ ॥
पाप्मानं नाशयन्त्येता दद्युश्चौषधयः श्रियम् ॥
कुर्यान्नागबलं चापि मनुष्यममरोपमम् ॥ २५ ॥

अरिष्टं मरणलक्षणम् । नरेन्द्रं स्थापयेद्भूश इति यो हि इदं
घृतं सेवेन तस्य वशगो भवेत् नरेन्द्रः । गोचन्दना प्रियङ्गुः ।
मोहनिका पुत्रजीवी, अवाकपुष्पी इति अपरे । आसादित
साधितम् । तेषामेव पद्मिनीफलानामेव समुद्भवे काथे । सर्वै-
षामिदानीं फलश्रुतिमाह—पाप्मानमित्यादि ॥ १९—२५ ॥

सतताध्ययनं वादः परतन्त्रावलोकनम् ॥
तद्विद्याचार्यसेवा च बुद्धिमेधाकरो गणः ॥ २६ ॥
आयुष्यं भोजनं जीर्णं वेगानां चाविधारणम् ॥
ब्रह्मचर्यमहिंसां च साहसानां च वर्जनम् ॥ २७ ॥

न केवलं रसायनयोगा एव श्रीकराः तथा आयुष्करा भवन्ति,
किं तर्हि सतताध्ययनादपि बुद्धिमेधाकरो गुणः भवति । स्वपक्ष-
साधन परपक्षबाधन वादः । परतन्त्राणि न्यायवैशेषिकव्याकरणा-
दीनि । तथैवेतराण्यायुष्याणि । ब्रह्मचर्यं इन्द्रियसंयमो वेदाध्ययनं
वा । साहसं अयथाबलमारम्भः ॥ २६ ॥ २७ ॥

इति श्रीडल्हणविरचितायां निबन्धसंग्रहाख्यायां सुश्रुतव्या-
ख्यायां चिकित्सितस्थाने अष्टाविंशतितमोऽध्यायः ।

एकोनत्रिंशत्तमोऽध्यायः ।

अथातः स्वभावव्याधिप्रतिषेधनीयं रसायनं व्या-
ख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

स्वभावप्रवृत्तानां क्षुत्पिपासाजराभृत्युनिद्राप्रभृतीनां व्याधीनां
प्रतिषेधनं स्वभावव्याधिप्रतिषेधनं, तदधिकृत्य कृतं रसायनम् ।
यद्यपि स्वभावो निष्प्रत्यनीकस्तथापि रसप्रभावात् ज्ञानादियुक्तैः
महर्षिभिः अनियतायुषां स्वभावव्याध्यादिः प्रतिषिध्यते । निय-
तायुषाः पुनः कलिकलुषैरक्षीणा रसायनायोग्या एव ॥ १ ॥ २ ॥

ब्रह्मादयोऽसृजन् पूर्वममृतं सोमसंज्ञितम् ॥

जराभृत्युविनाशाय विधानं तस्य वक्ष्यते ॥ ३ ॥

एक एव खलु भगवान् सोमः स्थाननामाकृति-
वीर्यविशेषैश्चतुर्विंशतिधा भिद्यते ॥ ४ ॥

तद्यथा—

अंशुमान् मुञ्जवांश्चैव चन्द्रमा रजतप्रभः ॥

दूर्वासोमः कनीयांश्च श्वेताक्षः कनकप्रभः ॥ ५ ॥

प्रतानवांस्तालवृन्तः करवीरोंऽश्वानपि ॥

स्वयंप्रभो महासोमो यश्चापि गरुडाहृतः ॥ ६ ॥

गायत्र्यस्त्रैष्टुभः पाङ्क्तो जागतः शाङ्करस्तथा ॥

अग्निष्टोमो रैवतश्च यथोक्त इति संज्ञितः ॥ ७ ॥

गायत्र्या त्रिपदा युक्तो यश्चोडुपतिरुच्यते ॥

एते सोमाः समाख्याता वेदोक्तैर्नामभिः शुभैः ॥ ८ ॥

सर्वेषामेव चैतेषामेको विधिरुपासने ॥

सर्वे तुल्यगुणाश्चैव विधानं तेषु वक्ष्यते ॥ ९ ॥

गायत्र्या त्रिपदायुक्त इति सर्वेषामेव सोमानां विशेषणम् ।
तत्र गायत्री वर्णस्वरात्मिका या सोमस्य प्रासात् योगेनास्तीति
शेषः । गायत्रीप्रतिपादितलोके वेदत्रययुक्त इत्यर्थः । तेन प्रति-
भातसोमप्रभावेण लोके वेदत्रयमस्य वशं भवति । एतानि च
सामान्यलोकप्रसिद्धान्यपि प्रमाणानीति दर्शयन्नाह—एते सोमा
इत्यादि । तुल्यगुणाः तुल्यफला इत्यर्थः ॥ ३—९ ॥

अतोऽन्यतमं सोममुपयुयुक्षुः सर्वोपकरणपरि-
चारकोपेतः प्रशस्तदेशे त्रिवृतमागारं कारयित्वा
हतदोषः प्रतिसंस्मृष्टभक्तः प्रशस्तेषु तिथिकरणमु-

द्वर्तनक्षत्रेषु अंशुमन्तमादायाध्वरकल्पेनाहृतमभि-
धुतमभिहतं चान्तरागारे कृतमङ्गलः सोमकन्दं
सुवर्णसूच्या विदार्य पयो गृहीत्वात् सौवर्णे पात्रे-
ऽञ्जलिमात्रं, ततः सकृदेवोपयुञ्जीत नास्वादयंस्तत
उपस्पृश्य शेषमप्स्ववसाद्य यमनियमाभ्यामात्मानं
संयोज्य वाग्यतोऽभ्यन्तरतः सुहृद्भिरुपास्यमानो
विहरेत् ॥ १० ॥

रसायनं पीतवांस्तु निवाते तन्मनाः शुचिः ॥
भासीत तिष्ठेत् क्रामेच्च न कथंचन संविशेत् ॥ ११ ॥

सायं वा भुक्तवान् श्रुतशान्तिः कुशशय्यायां
कृष्णाजिनोत्तरायां सुहृद्भिरुपास्यमानः शयीत, तृ-
षितो वा शीतोदकमात्रां पिबेत्; ततः प्रातरुत्था-
योपश्रुतशान्तिः कृतमङ्गलो गां स्पृष्ट्वा तथैवासीत,
तस्य जीर्णे सोमे छर्दिरुपपद्यते, ततः शोणिताक्तं
कृमिव्यामिश्रं छर्दितवतः सायं श्रुतशीतं क्षीरं
वितरेत्; ततस्तृतीयेऽहनि कृमिव्यामिश्रमति सार्-
यते, स तेनानिष्टप्रतिग्रहभुक्तप्रभृतिभिर्विशेषैर्मुक्तः
शुद्धतनुर्भवति, ततः सायं स्नातस्य पूर्ववदेव
क्षीरं वितरेत्, क्षौमवस्त्रास्तृतायां चैनं शय्यायां
शाययेत्; ततश्चतुर्थेऽहनि तस्य श्वयथुरुत्पद्यते,
ततः सर्वाङ्गेभ्यः कृमयो निष्कामन्ति, तदहश्च
शय्यायां पांशुभिरवकीर्यमाणः शयीत, ततः सायं
पूर्ववदेव क्षीरं वितरेत्; एवं पञ्चमषष्ठयोर्दि-
वसयोर्वर्तते, केवलमुभयकालमसौ क्षीरं वितरेत्;
ततः सप्तमेऽहनि निर्मांसस्त्वगस्थिभूतः केवलं
सोमपरिग्रहादेवोच्छ्वसिति, तदहश्च क्षीरेण
सुखोष्णेन परिषिच्य तिलमधुकचन्दनानुलिप्तदेहं
पयः पाययेत्; ततोऽष्टमेऽहनि प्रातरेव क्षीरपरि-
षिक्तं चन्दनप्रदिग्धगात्रं पयः पाययित्वा पांशु-
शय्यां समुत्सृज्य क्षौमास्तृतायां शाययेत्, ततो
मांसमाप्याय्यते त्वक् चावदलति, दन्तनखरोमाणि
चास्य पतन्ति; तस्य नवमदिवसात् प्रभृत्यणुतैला-
भ्यङ्गः सोमवलककषायपरिषेकः; ततो दशमेऽह-
न्येतदेव वितरेत्, ततोऽस्य त्वक् स्थिरतामुपैति;
एवमेकादशद्वादशयोर्वर्तते; तत्र त्रयोदशात्
प्रभृति सोमवलककषायपरिषेकः, एवमाषोडशाद्
वर्तते; ततः सप्तदशाष्टादशयोर्दिवसयोर्दशना
जायन्ते शिखरिणः स्निग्धवज्रवैदूर्यस्फटिकनि-
काशाः समा स्थिराः सहिष्णवः, तदा प्रभृति
चानवैः शालितण्डुलैः क्षीरयवागूमुपसेवेत यावत्
पञ्चविंशतिरिति; ततोऽस्मै दद्यात् शाल्योदनं
मृदूभयकालं पयसा, ततोऽस्य नखा जायन्ते
विदुमेन्द्रगोपकतरुणादित्यप्रकाशाः, स्थिराः स्निग्धा

लक्षणसंपन्नाः केशाश्च जायन्ते, त्वक् च नीलोत्प-
लातसीपुष्पवैदूर्यप्रकाशाः ऊर्ध्वं च मासात्
केशान् वापयेद्, वापयित्वा चोशीरचन्दनकृष्ण-
तिलकल्कैः शिरः प्रदिह्यात् पयसा वा स्नापयेत्;
ततोऽस्यानन्तरं सप्तरात्रात् केशा जायन्ते भ्रम-
राञ्जननिभाः कुञ्चिताः स्निग्धाः; ततस्त्रिरात्रात्
प्रथमपरिसरास्त्रिष्कस्य मुहूर्तं स्थित्वा पुनरेवान्तः
प्रविशेत्, ततोऽस्य बलातैलमभ्यङ्गार्थं ऽवचार्य,
यवपिष्टमुद्वर्तनार्थं, सुखोष्णं च पयः परिषेकार्थं,
अजकर्णकषायमुत्सादनार्थं, सोशीरं कूपोदकं
स्नानार्थं, चन्दनमनुलेपार्थं, आमलकरसविमि-
श्राश्चास्य यूषसूपविकल्पाः, क्षीरमधुकसिद्धं च
कृष्णतिलमवचारणार्थं, एवं दशरात्रं; ततोऽन्यद्
दशरात्रं द्वितीये परिसरे वर्तते; ततस्तृतीये
परिसरे स्थिरीकुर्वन्नात्मानमन्यद्दशरात्रमासीत,
किञ्चिदातपपवनान् वा सेवेत, पुनश्चान्तः प्रवि-
शेत्, न चात्मानमादर्शेषु वा निरीक्षेत रूपशा-
लित्वात्; ततोऽन्यद्दशरात्रं क्रोधादीन् परिहरेदेवं
सर्वेषामुपयोगः । विशेषतस्तु बह्वीप्रतानक्षुपादयः
सोमा भक्षयितव्याः । तेषां तु प्रमाणमर्थचतुर्थ-
मुष्टयः ॥ १२ ॥

अत इत्यादि । अन्यतम एकतमम् । उपयुक्तुः उपयोगं
कर्तुमिच्छुः । उपकरणानि घृतादीनि । परिचारकः सर्वकर्मणां
कर्ता । प्रशस्तदेशे वास्तुशास्त्रविद्विः परीक्षिते । त्रिवृत प्रागु-
दक्ष्रवणाबुद्धतमगारं गर्भकुटीरं कारयित्वा । हृतदोषः हृतः
ब्रह्मदेवमनादिभिः दोषो येन सः । प्रतिसंसृष्ट पेयादिक्रमेण
त्यक्तं भक्तं येन सः । प्रशस्तास्तितथो नन्दादयो रिक्तावर्ज्याः,
करणानि चरादीनि, मुहूर्ताः शिवादयः, नक्षत्राणि पुण्यहस्ता-
श्विनीश्रवणादीनि । अध्वरकल्पस्य विधानेन आहृत अग्निष्टोम-
विधानेनानीतम् । अभिषुतं कृत्विग्भिः पीडितम् । अभि-
हुतं बह्वैः प्रक्षिप्तं, कृत्विग्भिरिति शेषः । अन्तरागारे अन्त-
रुहे । अञ्जलिमात्रं कुडवप्रमाणम् । अनास्वादयन् सोमरस-
मनुत्सादयन् । उपस्पृश्य आचमनं कृत्वेत्यर्थः । शेष उदकेषु
अभिक्षिप्येत्यर्थः । मनःसङ्कल्पादिनिषेधो नियमः, पुनरिन्द्रिय-
देहयोः निषेधः यमः । आत्मानं चेतः । वाक्संयमनमाह—
वाग्यतः मौनं कृत्वेत्यर्थः । विहरेदिति विहारं कुर्यादित्यर्थः ।
तत्र कायविहारश्चतुर्विधः गमनचङ्क्रमणस्थानासनभेदेन । न
कथंचन संविशेत् न स्पर्श्यात् । तन्मना इति तत्रैव सोमे मनो
यस्य सः । तथा श्रुतशान्तिः आकर्णितमङ्गलपाठः । साय
शयीतेत्यन्ये । तेन दिवैव गां स्पृष्ट्वा इति जेज्जटः । अनिष्टभो-
जनं श्राद्धादिभोजनं, तेषां ग्रहणादन्येऽपि प्रतिग्रहादयोऽभि-
प्रेताः । वितरेत् दद्यादित्यर्थः । पांशुः धूलिः । परिषेकः
स्नानम् । अजकर्णकषायमिति कल्कमित्यर्थः; कल्केऽपि कषाय-

शब्दो वर्तते, “पञ्चविधं कषायकल्पन” इति वचनात् । सन्नेह-
कल्केन घर्षणमुत्सादनम् । क्षीरमधुकल्कसिद्धं चेत्यादि । गव्य-
क्षीरचतुर्गुणं मधुकल्कसिद्धं कृष्णतिलं व्यञ्जनादिषु अव-
चारणम् । उपयोगविकल्प उपयुज्यते इत्युपयोगो गव्यक्षी-
रादिराहारो विहारश्च, उपयोगविकल्प उपयोगभेदः कर्तव्य
इत्यर्थः । तत्रैव क्वचिद्वर्णभेदेन भेदं दर्शयन्नाह—विशेषतस्तु
वल्लीत्यादि । वल्लीनां लतानां प्रतान अतिविस्तारः, क्षुपकः
विटपः, आदिग्रहणात् कन्दादीनामपि ग्रहणम् ॥ १०-१२ ॥

अंशुमन्तं सौवर्णे पात्रेऽभिषुणुयात्, चन्द्रमसं
राजते चोपयुज्याष्टगुणमैश्वर्यमवाप्सेशानं देवमनु-
प्रविशति, शेषांस्तु ताम्रमये मृष्णये वा रोहिते
वा चर्मणि वितते; शूद्रवर्जे त्रिभिर्वर्णैः सोमा उप-
योक्तव्याः । ततश्चतुर्थे मासे पौर्णमास्यां शुचौ देशे
ब्राह्मणानर्चयित्वा कृतमङ्गलो निष्क्रम्य यथोक्तं
ब्रजेदिति ॥ १३ ॥

तेषां तु पात्रेष्वपि भेदं दर्शयन्नाह—अंशुमन्तमित्यादि ।
अभिषुणुयात् पीडयेत् । उपयुज्य इति एतयोरुपयोग कृत्वे-
त्यर्थः । अष्टविधैश्वर्यं यथा,—“अणिमालघिमा प्राप्तिः प्राकाम्यं
महिमा तथा । ईशित्वं च वशित्वं च तथा कामावसायिता” —
इति; चरके पुनरन्यथोक्तम् । रोहितः लोहितः । वितते
विस्तृते ॥ १३ ॥

ओषधीनां पतिं सोममुपयुज्य विचक्षणः ॥
दशवर्षसहस्राणि नवां धारयते तनुम् ॥ १४ ॥
नाग्निर्न तोयं न विषं न शस्त्रं नास्त्रमेव च ॥
तस्यालमायुःक्षपणे समर्थाश्च भवन्ति हि ॥ १५ ॥
भद्राणां षष्टिवर्षाणां प्रसृतानामनेकधा ॥
कुञ्जराणां सहस्रस्य बलं समधिगच्छति ॥ १६ ॥
क्षीरोदं शक्रसदनमुत्तरांश्च कुरुनपि ॥
यत्रेच्छति स गन्तुं वा तत्राप्रतिहता गतिः ॥ १७ ॥
कन्दर्प इव रूपेण कान्त्या चन्द्र इवापरः ॥
प्रह्लादयति भूतानां मनांसि स महाद्युतिः ॥ १८ ॥
साङ्गोपाङ्गाश्च निखिलान् वेदान् विन्दति तत्त्वतः ॥
चरत्यमोघसङ्कल्पो देववच्चाखिलं जगत् ॥ १९ ॥

नवामित्यत्र अक्षतमिति पाठान्तरम् । अक्षतं यथा भवति
तथा तनुं शरीरं धारयते । अक्षतमिति पाठान्तु व्याघ्रनिषेधः ।
तस्यालमित्यादि अलमत्राजह्मं अलमत्यर्थं आयुः क्षपणे न
समर्था भवन्तीत्यर्थः । भद्राणां भद्रजातीनाम् । द्विपानां बल-
मित्युक्त्या अनिवार्यमित्यर्थः । कन्दर्पः कामदेवः । कान्त्येति
कान्त्या तस्य च ज्ञायते अपरोऽयं चन्द्रग्रह इव । उत्तरकुरवः
देशविशेषाः । अमोघसङ्कल्पः अनिवार्यसङ्कल्पः ॥ १४-१९ ॥

सर्वेषामेव सोमानां पत्राणि दश पञ्च च ॥

तानि शुक्ले च कृष्णे च जायन्ते निपतन्ति च ॥ २० ॥

एकैकं जायते पत्रं सोमस्याहरहस्तदा ॥
शुक्लस्य पौर्णमास्यां तु भवेत् पञ्चदशच्छदः ॥ २१ ॥
शीर्यते पत्रमेकैकं दिवसे दिवसे पुनः ॥
कृष्णपक्षक्षये चापि लता भवति केवला ॥ २२ ॥
अंशुमानाज्यगन्धस्तु कन्दवान् रजतप्रभः ॥
कदल्याकारकन्दस्तु मुञ्जवांल्लघुनच्छदः ॥ २३ ॥
चन्द्रमाः कनकाभासो जले चरति सर्वदा ॥
गरुडाहतनामा च श्वेताक्षश्चापि पाण्डुरौ ॥ २४ ॥
सर्पनिर्मोकसदृशौ तौ वृक्षग्रावलम्बिनौ ॥
तथान्यैर्मण्डलैश्चित्रैश्चित्रिता इव भान्ति ते ॥ २५ ॥
सर्व एव तु विज्ञेयाः सोमाः पञ्चदशच्छदाः ॥
क्षीरकन्दलतावन्तः पत्रैर्नानाविधैः स्मृताः ॥ २६ ॥
अपरमपि ग्रहणाय लक्षणं दर्शयन्नाह—सर्वेषामित्यादि
॥ २०-२६ ॥

हिमवत्यर्बुदे सह्ये महेन्द्रमलये तथा ॥
श्रीपर्वते देवगिरौ गिरौ देवसह्ये तथा ॥ २७ ॥
पारियात्रे च विन्ध्ये च देवसुन्दे हृदे तथा ॥
उत्तरेण वितस्तायाः प्रवृद्धा ये महीधराः ॥ २८ ॥
पञ्च तेषामधो मध्ये सिन्धुनामा महानदः ॥
हठवत् प्लवते तत्र चन्द्रमाः सोमसत्तमः ॥ २९ ॥
तस्योद्देशेषु चाप्यस्ति मुञ्जवानंशुमानपि ॥
काश्मीरेषु सरो दिव्यं नाम्ना क्षुद्रकमानसम् ॥ ३० ॥
गायत्र्यस्त्रैष्टुभः पाङ्गो जागतः शाङ्करस्तथा ॥
अत्र सन्त्यपरे चापि सोमाः सोमसमप्रभाः ॥ ३१ ॥

एतेषामन्वेषणस्थानमाह—हिमवतीत्यादि । स्थानेषु क्रिया-
पदस्याविद्यमानत्वात् सन्तीत्येव सामान्यक्रियां वितरेत् ।
चन्द्रमसः सोमस्य स्थानविशेषमुद्दिशन्नाह—उत्तरेणेत्यादि ।
सिन्धुनाम महानदः । हठः जलकुम्भिका । प्लवते तरति ।
चन्द्रमाः सोमविशेषः ॥ २७-३१ ॥

न तान् पश्यन्त्यधर्मिष्ठाः कृतघ्नाश्चापि मानवाः ॥
भेषजद्वेषिणश्चापि ब्राह्मणद्वेषिणस्तथा ॥ ३२ ॥

नेत्यादि । भेषजद्वेषिण इत्यत्र भिषजद्वेषिण इति पाठान्तरं;
यैर्मन्दभाग्यैर्मिषजो वैद्या अपमानितास्ते पुरुषाः सोमं न
पश्यन्ति ॥ ३२ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने एकोनत्रिंशत्तमोऽध्यायः ॥

त्रिंशोत्तमोऽध्यायः ।

अथातो निवृत्तसन्तापीयं रसायनं व्याख्यास्यामः ॥
यथोवाच भगवान् धन्वन्तरिः (सुश्रुताय) ॥ २ ॥

निवृत्तसन्तापमधिकृत्य कृतं रसायनं निवृत्तसन्तापीयम् ।
तदधिकृत्य कृतो ग्रन्थ इतीयप्रत्ययः ॥ १ ॥ २ ॥

यथा निवृत्तसन्तापा मोदन्ते दिवि देवताः ॥
तथौषधीरिमाः प्राप्य मोदन्ते भुवि मानवाः ॥ ३ ॥

महौषधिरसायनमुत्पाद्य अथ सामान्यफलैरौषधिप्रशसासु-
दिशन्नाह—यथेत्यादि । निवृत्तव्याधिन्वेन शारीरमानसिकदुःख-
रहिताः मोदन्ते हृष्यन्ति । एतेन मनःसुखं दर्शयन्ति । दिवि
स्वर्गे ॥ ३ ॥

अथ सप्त पुरुषा रसायनं नोपयुञ्जीरन् । त-
द्यथा—अनात्मवानलसो दरिद्रः प्रमादी व्यसनी
पापकृद् भेषजापमानी चेति । सप्तभिरेव कारणैर्न
सम्पद्यते अज्ञानादनारम्भदस्थिरचित्तत्वाद्दरिद्र्या-
दनायत्तत्वाद्धर्मादौषधालाभाच्चेति ॥ ४ ॥

अनात्मवान् अप्रशस्तात्मा मिथ्याचारप्रवृत्तो मूढबुद्धिः ।
प्रमादी प्रमादशीलोऽविहितशील इत्यर्थः । व्यसनानि द्यूत-
मद्यवेश्यादीनि । सप्त कारणानि च सन्ति । अनात्मवदादीनां
सप्तानां पुंसामज्ञानादिकारणैः सप्तभिरेव यथायथं रसायनं
नाम न प्रयुज्यात् । तत्रानात्मनोऽज्ञानात्, दरिद्रस्यालस्याना-
रम्भानवस्थितचित्तत्वात् न प्रवृत्तिः, एवं प्रमाद्यादीनामपि
अप्रवृत्तिरनुमेयेति ॥ ४ ॥

अथौषधीर्व्याख्यास्यामः—श्वेतकापोती, कृष्ण-
कापोती, गोनसी, अजगरी, वाराही, कन्या, छत्रा,
अतिच्छत्रा, करेणुः, अजा, चक्रका, आदित्यपर्णिनी,
ब्रह्मसुवर्चला, श्रावणी, महाश्रावणी, गोलोमी,
चाजलोमी, महावेगवती, चेत्यष्टादश सोमसम-
वीर्या महौषधयो व्याख्याताः । तासां सोमवत्
क्रियाशीःस्तुतयः शास्त्रेऽभिहिताः । तासामागा-
रेऽभिहुतानां याः क्षीरवत्यस्तासां क्षीरकुडवं
सकृदेवोपयुञ्जीत, यास्त्वक्षीरा मूलवत्यस्तासां
प्रदेशिनीप्रमाणानि त्रीणि काण्डानि प्रमाणमुप-
योगे, श्वेतकापोती समूलपत्रा भक्षयितव्या,
गोनस्यजगरीकृष्णकापोतीनां सनखमुष्टिं खण्डशः
कल्पयित्वा क्षीरेण विपाच्य अभिघारितमभिहु-
तं च सकृदेवोपयुञ्जीत, चक्रकायाः सकृदेव,
ब्रह्मसुवर्चला सप्तरात्रमुपयोक्तव्या भक्ष्यकल्पेन,
शेषाणां पञ्च पलानि क्षीराढककथितानि प्रस्थेऽव-
शिष्टेऽवतार्य परिस्त्राव्य सकृदेवोपयुञ्जीत । सोम-
वदाहारविहारौ व्याख्यातौ, केवलं नवनीतमभ्य-
ङ्गार्थे, शेषं सोमवदानिर्गमादिति ॥ ५ ॥

क्रिया विधानम् । आशीः मङ्गलपाठादिः । स्तुतिः फल-
वादः । गयी तु क्रिया करणं विधानं, आशीः फलं, तस्य
स्तुतयः सोमस्यैव, शास्त्रे आगमे अभिहिताः । एतेन तन्मते
सोमस्यैव विधिरपि प्राप्यते । अभिहुतानां कृतहोमानाम् ।
क्षीरकुडवं अष्टौ पलानि, महतां मात्रा । प्रदेशिनीप्रमाणानि

आयामविस्ताराभ्याम् । क्षीरेण विपाच्येति “द्रव्यादष्टगुणं
क्षीरं क्षीरात्तोयं चतुर्गुणम् । क्षीरावशेषः कर्तव्यः क्षीरपाके
ल्यं विधिः ।” अनेन विधिना । अभिघारितमभिहुतमिति
पूर्वमभिघारितं पश्चादभिहुतम् । अभिघारितं ईषद्वृताक्तम् ।
तत्र चक्रकायाः पयः सकृदेव । गयी तु तत्र कन्यकायाः
पायसमिति पठति, व्याख्यानयति च—तत्र कन्यकायाः
फलकत्वं द्विगुणिततण्डुलं क्षीरेण साध्यं सकृदेवोपयुञ्जीत ।
भक्ष्यकल्पेनेति अपूपादि विधानेन । आनिर्गमादिति गूढागारं
कृत्वा तत्र आवासपर्यन्तमित्यर्थः ॥ ५ ॥

भवन्ति चात्र ।

युवानं सिंहविक्रान्तं कान्तं श्रुतनिगादिनम् ॥
कुर्युरेताः क्रमेणैव द्विसहस्रायुषं नरम् ॥ ६ ॥
अङ्गदी कुण्डली मौली दिव्यस्रक्कन्दनाम्बरः ॥
चरत्यमोघसङ्कल्पो नभस्यम्बुददुर्गमे ॥ ७ ॥
व्रजन्ति पक्षिणो येन जललम्बाश्च तोयदाः ॥
गतिः सौषधिसिद्धस्य सोमसिद्धगतिः परा ॥ ८ ॥

अतःपरं फलश्रुतिमाह—युवानमित्यादि । विक्रान्तं विक्रम-
युक्तम् । कान्तं मनोज्ञम् । क्रमेणैवेति शास्त्रविहितसकलक्रमेण ।
नभसि आकाशे । अम्बुददुर्गमे मेघदुःखसञ्चारे । सोमसिद्धगतिः
परेति सोमसिद्धे पुनरेवमुत्कृष्टं गमनं भवतीत्यर्थः ॥ ६—८ ॥

अथ वक्ष्यामि विज्ञानमौषधीनां पृथक् पृथक् ॥
मण्डलैः कपिलैश्चित्रैः सर्पाभा पञ्चपर्णिनी ॥ ९ ॥
पञ्चरत्निप्रमाणा च विज्ञेयाजगरी बुधैः ॥
निष्पत्रा कनकाभासा मूले द्यङ्गुलसम्मिता ॥ १० ॥
सर्पाकारा लोहितान्ता श्वेतकापोतिरुच्यते ॥
द्विपर्णिनी मूलभवामरुणां कृष्णमण्डला ॥ ११ ॥
झरत्निमात्रां जानीयाद्गोनसीं गोनसाकृतिम् ॥
सक्षीरां रोमशां मृद्वीं रसेनेक्षुरसोपमाम् ॥ १२ ॥
एवंरूपरसां चापि कृष्णकापोतिमादिशेत् ॥
कृष्णसर्पस्वरूपेण वाराही कन्दसम्भवा ॥ १३ ॥
एकपत्रा महावीर्या मित्राञ्जनसमप्रभा ॥
छत्रातिच्छत्रके विद्याद्रक्षोघ्ने कन्दसम्भवे ॥ १४ ॥
जरासृत्युनिवारिण्यौ श्वेतकापोतिसंस्थिते ॥
कान्तैर्द्वादशभिः पत्रैर्मयूराङ्गरुहोपमैः ॥ १५ ॥
कन्दजा काञ्चनक्षीरी कन्या नाम महौषधी ॥
करेणुः सुबहुक्षीरा कन्देन गजरूपिणी ॥ १६ ॥
हस्तिकर्णपलाशस्य तुल्यवर्णा द्विपर्णिनी ॥
अजास्तनाभकन्दा तु सक्षीरा क्षुपरूपिणी ॥ १७ ॥
अजा महौषधी ज्ञेया शङ्खकुन्देन्दुपाण्डुरा ॥
श्वेतां विचित्रकुसुमां काकादन्या समां क्षुपाम् १८
चक्रकामोषधीं विद्याजरासृत्युनिवारिणीम् ॥
मूलिनी पञ्चभिः पत्रैः सुरक्ताशुककोमलैः ॥ १९ ॥

आदित्यपर्णिनी ज्ञेया सदादित्यानुवर्तिनी ॥
 कनकाभा जलान्तेषु सर्वतः परिसर्पति ॥ २० ॥
 सक्षीरा पद्मिनीप्रख्या देवी ब्रह्मसुवर्चला ॥
 अरत्निमात्रश्रुपका पत्रैर्द्यङ्गुलसम्मिताः ॥ २१ ॥
 पुष्पैर्नीलोत्पलाकारैः फलैश्चाञ्जनसन्निभैः ॥
 श्रावणी महती ज्ञेया कनकाभा पयस्विनी ॥ २२ ॥
 श्रावणी पाण्डुराभासा महाश्रावणिलक्षणा ॥
 गोलोमी चाजलोमी च रोमशे कन्दसंभवे ॥ २३ ॥
 हंसपादीव विच्छिन्नैः पत्रैर्मूलसमुद्भवैः ॥
 अथवा शङ्खपुष्पी च समाना सर्वरूपतः ॥ २४ ॥
 बेगेन महताविष्टा सर्पनिर्मोकसन्निभा ॥
 एषा वेगवती नाम जायते ह्यम्बुदक्षये ॥ २५ ॥

विस्तृतकनिष्ठाङ्गुलिमुष्टिकहस्तः अरत्निः । श्वेतकापोतिसंस्थितेति श्वेतकापोतिकाकृतीत्यर्थः । रक्षोर्भे इति रक्षसां प्रध्वंसकरे । काञ्चनवर्ण क्षीर यस्याः सा काञ्चनक्षीरी । बद्धमुष्टिकरोऽरत्निः । आम्बुदक्षये शरदि ॥ ९-२५ ॥

सप्तादौ सर्वरूपिण्यो या ह्यौषध्यः प्रकीर्तिताः ॥
 तासामुद्धरणं कार्यं मन्त्रेणानेन सर्वदा ॥ २६ ॥
 महेन्द्ररामकृष्णानां ब्राह्मणानां गवामपि ॥
 तपसा तेजसा वापि प्रशाम्यध्वं शिवाय वै ॥ २७ ॥
 मन्त्रेणानेन मतिमान् सर्वानप्यभिमन्त्रयेत् ॥
 अश्रद्धानैरलसैः कृतघ्नैः पापकर्मभिः ॥ २८ ॥
 नैवासादयितुं शक्याः सोमाः सोमसमास्तथा ॥

अनेन मन्त्रेणोद्धरणमुत्पादन औषधपरीक्षार्थं अभिमतफल-
 प्राप्त्यर्थं च । मन्त्रमाह—महेन्द्रेत्यादि । प्रशाम्यध्वं उपशम
 कुरु, किमर्थं ? शिवाय कल्याणाय । वै निश्चितम् । नैवासाद-
 यितु नैव प्राप्तुं ॥ २६—२८ ॥

पीतावशेषममृतं देवैर्ब्रह्मपुरोगमैः ॥ २९ ॥
 निहितं सोमवीर्यासु सोमे चाप्यौषधीपतौ ॥

पौराणिकीं श्रुतिं दर्शनाह—पीतेत्यादि । निहितं धृतम् ।
 सोमवीर्यासुषधिषु । सोमे चन्द्रमसि ॥ २९ ॥—

देवसुन्दे हृदवरे तथा सिन्धौ महानदे ॥ ३० ॥
 दृश्यते च जलान्तेषु मेध्या ब्रह्मसुवर्चला ॥
 आदित्यपर्णिनी ज्ञेया तथैव हि हिमक्षये ॥ ३१ ॥
 दृश्यतेऽजगरी नित्यं गोमती चाम्बुदागमे ॥
 काश्मीरेषु सरो दिव्यं नाम्ना धुद्रकमानसम् ॥ ३२ ॥
 करेणुस्तत्र कन्या च छत्रातिच्छत्रके तथा ॥
 गोलोमी चाजलोमी च महती श्रावणी तथा ॥ ३३ ॥
 वसन्ते कृष्णसर्पाख्या गोमती च प्रदृश्यते ॥
 कौशिकीं सरितं तीर्त्वा सञ्जयन्त्यास्तु पूर्वतः ॥ ३४ ॥
 क्षितिप्रदेशो बल्मीकैराचितो योजनत्रयम् ॥
 विज्ञेया तत्र कापोती श्वेता बल्मीकमूर्धसु ॥ ३५ ॥

मलये नलसेतौ च वेगवत्यौषधी ध्रुवा ॥
 कार्तित्रयां पौर्णमास्यां च भक्षयेत्तामुपोषितः ॥ ३६ ॥
 सोमवच्चात्र वर्तेत फलं तावच्च कीर्तितम् ॥
 सर्वा विचेयास्तवौषध्यः सोमे चाप्यर्बुदे गिरौ ॥ ३७ ॥
 स शृङ्गैर्देवचरितैरम्बुदानीकभेदिभिः ॥
 व्यासस्तीर्थैश्च विख्यातैः सिद्धिर्षिसुरसेवितैः ॥ ३८ ॥
 गुहाभिर्भीमरूपाभिः सिंहोन्नादितकुक्षिभिः ॥
 गजालोडिततोयाभिरापगाभिः समन्ततः ॥
 विविधैर्ध्रातुभिश्चित्रैः सर्वत्रैवोपशोभितः ॥ ३९ ॥
 नदीषु शैलेषु सरःसु चापि
 पुण्येष्वरण्येषु तथाश्रमेषु ॥
 सर्वत्र सर्वाः परिमार्गितव्याः
 सर्वत्र भूमिर्हि वसूनि धत्ते ॥ ४० ॥

देशमाह—देवसुन्दे इत्यादि । हृदे जलाशयविशेषे । हृद
 इति लोके प्रसिद्धः । हिमसंक्षये वसन्ते । अम्बुदागमे वर्षासु ।
 कृष्णसर्पाख्या वाराही । विधेयाः अनुसारणीयाः । कुतः पुनरत्र
 गिरौ सर्वा एवानुसारणीया इत्याह—स इत्यादि । यतः गिरि-
 रुक्तविशेषणः । हि यस्मादर्थे । सर्वत्र सर्वदेशेषु ॥ ३०—४० ॥

इति श्रीडल्हणविरचितायां निबन्धसंग्रहाख्यायां सुश्रु-
 तव्याख्यायां चिकित्सितस्थाने त्रिशत्तमोऽध्यायः ।

एकत्रिंशत्तमोऽध्यायः ।

अथातः स्नेहोपयौगिकं चिकित्सितं व्याख्यास्यामः ॥
 यथोवाच भगवान् धन्वन्तरिः (सुश्रुताय) ॥ २ ॥

सर्वोपघातशमनीये रसायने 'नाविशुद्धशरीरस्य युक्तो
 रासायनो विधिः' इत्युक्तत्वात् शोधनं प्रतिपादयितुकामः त-
 त्प्राक्रमणि स्नेहस्नेदे निर्दिशति । तत्रापि स्नेहपूर्वकत्वात्स्नेदस्य
 प्रथमं स्नेहोपयौगिकं चिकित्सितमाह—अथात इत्यादि । उप-
 योगो बाह्योऽभ्यन्तरश्च । तत्र बाह्योऽभ्यङ्गादिः, अभ्यन्तरः
 पानादिः ॥ १ ॥ २ ॥

स्नेहसारोऽयं पुरुषः प्राणाश्च स्नेहभूयिष्ठाः स्नेह-
 साध्याश्च भवन्ति । स्नेहो हि पानानुवासनमस्ति-
 ष्कशिरोवस्त्युत्तरवस्तिनस्यकर्णपूरणगात्राभ्यङ्गभो-
 जनेषूपयोज्यः ॥ ३ ॥

तत्र द्वियोनिश्चतुर्विकल्पोऽभिहितः स्नेहः स्नेह-
 गुणाश्च । तत्र जङ्गमेभ्यो गव्यं घृतं प्रधानं, स्थाव-
 रेभ्यस्तिलतैलं प्रधानमिति ॥ ४ ॥

द्वियोनिः द्विप्रकारकः स्थावरो जङ्गमश्च । तत्र तैलं स्थाव-
 रयोनि, घृतवसामज्जानसु जङ्गमयोऽनयः । तत्र तैलं तिला-
 दिफलोद्भवत्वात्फलस्थ, देवदारुक्षिंशापागुर्वादिसारोत्थं च; घृत-

मपि द्विधा क्षीरोत्थं, दध्युत्थं च; शुद्धमांसस्नेहः वसा, अस्थ्या-
श्रया मज्जा । चत्वारो विकल्पाः सर्पितैलवसामज्जानोऽस्य स्नेह-
स्येति चतुर्विकल्पः । तत्र स्थावरस्य प्रायेण पार्थिवद्रव्यवत्वात्
तस्य स्वभावेन अधोगामित्वम् ॥ ३ ॥ ४ ॥

अत ऊर्ध्वं यथाप्रयोजनं यथाविधानं च स्थावर-
स्नेहानुपदेश्यामः । तत्र बिल्वकैरण्डकोशाग्रदन्ती-
द्रवन्तीसप्तलाशङ्खिनीपलाशविषाणिकागवाक्षीक-
म्पिल्लकशम्पाकनीलिनीस्नेहा विरेचयन्ति, जीमू-
तककुटजकृतवेधनेश्वकुधामार्गवमदनस्नेहा वाम-
यन्ति, विडङ्गखरमञ्जरीमधुशिमुस्यवल्लीपीलुसि-
द्धार्थकज्योतिष्मतीस्नेहाः शिरो विरेचयन्ति, क-
रञ्जपूतिककृतमालमातुलुङ्गेक्षुदीकिराततिककस्ने-
हा दुष्टवर्णेषूपयुज्यन्ते, तुवरककपित्थकम्पिल्ल-
कमल्लातकपटोलस्नेहा महाव्याधिषु, त्रपुसैवीरु-
ककर्कारुकतुम्बीकूष्माण्डस्नेहा मूत्रसङ्गेषु, कपोत-
वङ्गावल्गुजहरीतकीस्नेहाः शर्करादमरीषु, कुसु-
म्भसर्षपातसीपिचुमर्दातिमुक्कभाण्डीकटुतुम्बी-
कटभीस्नेहाः प्रमेहेषु, तालनालिकेरपनसमोचपि-
यालबिल्वमधुकश्लेष्मातकाम्रातकफलस्नेहाः पित्त-
संस्थे वायौ, विभीतकमल्लातकपिण्डीतकस्नेहाः
कृष्णीकरणे, श्रवणकङ्कुकटुण्डकस्नेहाः पाण्डूकरणे,
शिशपागुरुसारस्नेहा दृढकुष्ठकिटिभेषु, सर्व एव
स्नेहा वातमुपघ्नन्ति; तैलगुणाश्च समासेन व्या-
ख्याताः ॥ ५ ॥

तिल्वकः रोध्राकारः बृहत्पत्रः रक्तत्वक्, सप्तला यवति-
क्ताभेदः, शङ्खिन्यपि तद्वेदः, विषाणिका मेषशृङ्गी, गवाक्षी
द्रवकर्णी, कम्पिल्लकः रेचनिका खनामख्यातः, शम्पाकः किर-
मालकः, नीलि नीलाज्जनिका सारवं फल वा, जीमूतः देवदाली,
कृतवेधनः कोशातकी, इक्ष्वाकुः कटुतुम्बी, धामार्गवः महाकोशा-
तकी । तत्र तिल्वकादिस्नेहा विरेचयन्ति, जीमूतकादिस्नेहा
वामयन्ति । पित्तकफहरं कर्मद्वयम् । स्थानाश्रयं कफस्यैव कर्म
दर्शयन्नाह—विडङ्गेत्यादि । नस्यप्रयोगेण शिरसः श्लेष्माण
विरेचयन्ति स्थावयन्तीत्यर्थः । इदानीं शल्यतन्त्रत्वात् व्रणयो-
गिनः स्नेहान् निर्दिशन्नाह—करञ्जेत्यादि । पूतिकः चिरबिल्वः,
कृतमालः किरमालः, तुवरकः पश्चिमसद्रभूमिषु पलाशा-
नुकारी वृक्षः । महाव्याधिषु महादुष्टभेदादिषु श्रेष्ठः, उपयुज्यत
इति पूर्वश्लोकात् सम्बन्धनीयः, एवमुत्तरत्र । त्रपुसः सु-
धातकः त्रुसण्डीति लोके, एर्वाहः लोमशा कर्कटी, कर्कारुः
वावडव त्रपूस् ‘खेरसा’ इति लोके । मूत्रसङ्गेषु मूत्रकृच्छा-
ध्मानाश्मरीष्वित्यर्थः । शर्कराश्मरीषु इति कपोतवङ्गादिस्नेहा
वातभिन्नाश्मरीषु । पिचुमर्दः निम्बः, अतिमुक्ककः तिन्दुकः,
भाण्डी मिण्डीति लोके समाहरन्ति, पियालः चारः,
पिण्डीतकः मदनः, सरला पीतदारु देवदारु । निय-

मार्थं तु पुनस्तयोः सर्वस्नेहसामान्यकर्म निर्दिशन्नाह—सर्व
एवेत्यादि । स्थावरतैलप्रधानेन तिलतैलगुणाः द्रवद्रव्यविधा-
वुक्ताः । समासेनेति वर्गेणोपदेशः संक्षेपेणेत्यर्थः ॥ ५ ॥

अत ऊर्ध्वं कषायस्नेहपाकक्रममुपदेश्यामः । तत्र
केचिदाहुस्त्वक्पत्रमूलादीनां भागस्तच्चतुर्गुणं जल-
मावाप्य चतुर्भागावशेषं निःकाश्यापहरेदित्येष
कषायपाककल्पः, स्नेहप्रसृतेषु षट्सु चतुर्गुणं
द्रवमावाप्य चतुरश्चाक्षसमानं भेषजपिण्डानित्येष
स्नेहपाककल्पः । एतत्तु न सम्यक्, कस्मात्? आग-
मासिद्धत्वात् ॥ ६ ॥

स च स्नेहः प्रायशः संस्कृत उपयुज्यते, तत्र संस्कारमाह—
अत ऊर्ध्वमित्यादि । आदिशब्दान् कन्दादयो गृह्यन्ते ।
भाग इति एकवचनान्तत्वादेक एव अकृतपलादिमान-
विशेषः । तस्मात् त्वगादिभागाच्चतुर्गुणमुदकम् । तदुक्तम्
“चतुर्थभागावशिष्टं काथमुपहरेत्” । कषायस्नेहकल्कमानं
दर्शयन्नाह—स्नेहप्रसृतेष्विति । प्रसृतोऽत्र संयुक्तपञ्चाङ्ग-
लिरीषद्विस्तृतपाणिरेव न पुनः पलद्वयम् । चतुरश्चाक्षमानं
भेषजकल्कपिण्डान् विभीतकफलमानान् पिष्टभेषजकल्कानि-
लेष स्नेहपाककल्प इति केचिदाहुः ॥ ६ ॥

पलकुडवादीनामतो मानं तु व्याख्यास्यामः ।
तत्र द्वादश धान्यमाषा मध्यमाः सुवर्णमाषकाः,
ते षोडश सुवर्णं, अथ वा मध्यमनिष्पावा एकोन-
विंशतिर्धरणं, तान्यर्धतृतीयानि कर्षः, ततश्चोर्ध्वं
चतुर्गणमभिवर्धयन्तः पलकुडवप्रस्थादकद्रोणा
इत्यभिनिष्पद्यन्ते, तुला पलशतं, तानि विंशति-
भारः । शुष्काणामिदं मानं, आर्द्रद्रवाणां च द्विगु-
णमिति ॥ ७ ॥

स्नेहपाककल्पमुपदिदिधुः पूर्वं पलादिपरिमाणमेवाह—पले-
त्यादि । कुतः? तत्पूर्वकत्वात् तत्परिमेयार्थप्रविभागसिद्धेः ।
परिमाणसिद्धौ परिमेयकषायस्नेहपाकादिस्मरद्रव्यप्रविभागप्र-
सिद्धिः । तदुपयोगी अभिधीयते । पलादीनां पञ्चौ पृथक् कुड-
ग्रहणात् पलकुडवयोरद्वैगुण्यं प्रतिपादयति । तदाह—तत्र कु-
डवादौ द्रवस्यार्द्रस्य पुनरद्वैगुण्यमेव । मध्यमा मध्यमप्रमाणाः,
तेन नातिस्थूला नातिजनवश्च ग्राह्याः । ते सुवर्णमाषकाः । सुवर्णं
कर्ष इत्यर्थः । अथवा मध्यमनिष्पावा इत्यादि । अर्थे तृतीयं
येषां तान्यर्धतृतीयानि । ततः कर्षाच्चतुर्गुणवर्धमानात् पल, एवं
पलात् कुडवः, कुडवात् प्रस्थः, प्रस्थादाढकं, आढकात् द्रोणः;
तुला पुनः पलशतमेव । ताः पुनरिति तुला इत्यर्थः ।
प्रसङ्गेनारोप्याभिहितो न पुनरत्रानेन व्यवहारो दृश्यते ।
शुष्काणामिदं प्रमाणं सार्द्राणां सलिलक्षीरादीनां कुडवादौ
द्वैगुण्यः, तेन शुष्काणां चतुर्भिः पलैः कुडवः, आर्द्राणां
चाष्टाभिरिति ज्ञेयः । ह्साद्राणां चतुःपलं कुडवमाहुः ।

वृद्धवैद्यव्यवहारात् कानिचिद्व्याप्यपि त्वद्विगुणानि प्राह्याणि । तान्येवाह,—“वासाकुटजकुष्माण्डशतपर्णासहस्रताः । निम्ब-
श्चार्द्रा प्रयोक्तव्या न तासां द्विगुणं भवेत् ।” केचित् प्रस्थ-
विषये च प्रवदन्ति,—“द्वात्रिंशतात्र विंशत्या पलैः षोडशभिः
क्रमात् । तोयविस्त्रेहमाश्रानां द्रवाणां प्रस्थमादिशेत् ॥” द्वादश-
धान्या माषा मध्यमा सुवर्णमाषक इति मागधं सुश्रुताचार्य-
सम्मतं मानम् । उक्तं च,—“मानं तु द्विविधं प्रोक्तं कालिङ्ग
मागधं तथा । कालिङ्गान्मागधं श्रेष्ठमिति मानविदो विदुः ॥
कालिङ्गमपि मानं च चरकाचार्यसम्मतम्—” इति ॥ ७ ॥

तत्रान्यतमपरिमाणसम्मितानां यथायोगं त्वक्-
पत्रमूलादीनामातपपरिशोषितानां छेद्यानि खण्ड-
शश्छेदयित्वा भेद्यान्यणुशो भेदयित्वावकुट्याष्ट-
गुणेन षोडशगुणेन वान्मसामिषिच्य स्थाल्यां चतु-
र्भागावशिष्टं काथयित्वापहरेदित्येष कषायपाकक-
ल्पः । स्नेहाच्चतुर्गुणो द्रवः स्नेहचतुर्थीशो भेषजक-
ल्कस्तदैकध्वं संसृज्य विपचेदित्येष स्नेहपाक-
कल्पः । अथवा तत्रोदकद्रोणे त्वक्पत्रमूलादीनां
तुलामावाप्य चतुर्भागावशिष्टं निःकाथ्यापहरे-
दित्येष कषायपाककल्पः; स्नेहकुडवे भेषजपलं
पिष्टं कल्कं चतुर्गुणं द्रवमावाप्य विपचेदित्येष
स्नेहपाककल्पः ॥ ८ ॥

पलादिमानमभिधाय काथपरिभाषामाह—तत्रेत्यादि ।
तत्रेति तयोर्मध्ये । अन्यतमेन एकतमेन । वाशब्दः समुच्चये
चतुर्गुणेनेत्यस्य । उदकद्रोणविषये तुलाद्रव्यस्यावापेनैतज्ज्ञाप-
यति—निःकाथ्यं द्रव्यं जले पञ्चगुणे निःकाथयेत् । स्नेहपाक-
परिभाषामाह—स्नेहेत्यादि । स्नेहकुडवे प्रस्थ द्रव भेषजपलं च
दत्त्वा पक्तव्यमित्यर्थः । अन्ये सुश्रुताध्यायिनः काथस्नेहपाक-
कल्पनमन्यथा पठन्ति । त्रयाणामपि कषायपाकविषयमाह—
“कर्षादौ तु पलं यावत् दद्यात् षोडशिकं जलम् । ततस्तु
कुडवं यावत् तोयमष्टगुणं भवेत् ॥ चतुर्गुणमतश्चोर्ध्वं यावत्
प्रस्थार्धिकं भवेत् ।” प्रकारान्तरेण विषयमाह—“मृदौ चतु-
र्गुणं देयं कठिनेऽष्टगुणं जलम् । कठिनात् कठिने देयं जलं
षोडशिकं मतम् ।” बाहुल्येन षोडशगुणेन जलेन काथपाक-
विषयस्नेहपाककल्पनम् । स्नेहाच्चतुर्गुणो द्रव इति वचनात् सर्व-
ऽप्युदकक्षाराद्यो गृह्यन्ते । केचिदेवं पठन्ति “यत्रैकद्वित्रिच-
तुर्गुणद्रवद्रव्याणि तत्र सर्वाणि चतुर्गुणानि, पञ्च प्रभृतीनि समा-
नानि” इति । तथाचोक्तम्,—“पञ्च प्रभृति यत्र स्युर्द्रव्यवाणि
स्नेहसंविधौ । तत्र स्नेहसमान्याहुरन्यत्र स्याच्चतुर्गुणमिति” ॥ ८ ॥

भवतश्चात्र ।

स्नेहभेषजतोयानां प्रमाणं यत्र नेरितम् ॥

तत्रोयं विधिराख्यो निर्दिष्टे तत्तदेव तु ॥ ९ ॥

अनुक्ते द्रवकार्ये तु सर्वत्र सलिलं मतम् ॥

कल्ककाथावनिर्देशे गणात्तस्मात् प्रयोजयेत् १०॥

अनुक्ते द्रवादौ पुनः परिभाषेत्यर्थः । यस्मादेव गणात्
स्नेहपाकोऽभिप्रेतः तस्मादेव गणात् काथकल्कप्रकाराभ्यां समा-
चरणीयः ॥ ९ ॥ १० ॥

अत ऊर्ध्वं स्नेहपाकक्रममुपदेक्ष्यामः । स तु
त्रिविधः, तद्यथा—मृदुर्मध्यमः खर इति । तत्र
स्नेहौषधिविवेकमात्रं यत्र भेषजं स मृदुरिति, मधू-
च्छिष्टमिव विशदमविलेपि भेषजं यत्र स मध्यमः,
कृष्णमवसन्नमीषद्विशदं चिकणं च यत्र भेषजं स
खर इति, अत ऊर्ध्वं दग्धस्नेहो भवति, तं पुनः साधु
साधयेत् । तत्र पानाभ्यवहारयोर्मृदुः, नस्याभ्यङ्ग-
योर्मध्यमः, बस्तिकर्णपूरणयोस्तु खर इति ॥ ११ ॥

स्नेहौषधयोर्विवेकमात्रं पृथग्भावमात्रं यस्मिन् भेषजं तत्
तादृशं भेषजं यत्र स्नेहे स मृदुः । पृथक्त्वमुभयगतमपि भेषजे-
ऽभिहितं स्यात्, तत्र तल्लक्षणत्वेन निर्देशात् । मधूच्छिष्टमिव
विशदमपिच्छिलमेव । अविलेपि अङ्गुल्यादौ । एवंविधभेषजं
कल्करूपं यत्र स मध्यमः । अवसन्नमीषदिति भर्जनात् किञ्चि-
दभ्रष्टप्रायम् । अत ऊर्ध्वं कृष्णमवसन्नमिव विशदं च यत्र भेषजं
स दग्धः । तस्य साधनोपदेशादौषधगुणा एव अष्टा न स्नेह-
गुणा इति गम्यते । चरके पुनरन्यथोक्तम्, “खरोऽभ्यङ्गे
मृदुर्नस्ये पाने वस्तौ च मध्यमः ।” तदत्र द्वयमपि प्रमाणम् ।
“श्रुतिद्वैधं तु यत्र स्यात् तत्र धर्मावुभौ स्मृतौ” इति मनुः ।
अन्यत्रापि—“उदितानुदिते चापि समयाभ्युषिते तथा ।
सर्वथा वर्तते यज्ञ इतीयं वैदिकी श्रुतिः” ॥ ११ ॥

भवतश्चात्र ।

शब्दस्योपशमे प्राप्ते फेनस्योपरमे तथा ॥

गन्धवर्णरसादीनां संपत्तौ सिद्धिमादिशेत् ॥ १२ ॥

घृतस्यैवं विपकस्य जानीयात् कुशलो भिषक् ॥

फेनोऽतिमात्रं तैलस्य शेषं घृतवदादिशेत् ॥ १३ ॥

तत्र भेषजस्पर्शेन मृदुविशदादीनां प्राधान्येन पाकलक्षणं
निश्चित्य शेषेन्द्रियायैरुपदिशन्नाह—भवतश्चात्रेत्यादि । शब्द-
स्योपरमे प्राप्ते इत्यत्र प्रशब्दस्य युक्तार्थत्वाद् द्रवानुगतशब्द-
स्योपरमो न कृत्स्नशब्दव्युपरम इति ज्ञेयम् । सम्पत्तौ समृद्धौ
॥ १२ ॥ १३ ॥

अत ऊर्ध्वं स्नेहपानक्रममुपदेक्ष्यामः । अथ लघु-
कोष्ठयातुराय कृतमङ्गलस्त्वस्तिवाचनायोदयगिरि-
शिखरसंस्थिते प्रतप्तकनकनिकरपीतलोहिते सवि-
तरि यथाबलं तैलस्य घृतस्य वा मात्रां पातुं प्रय-
च्छेत् । पीतमात्रे चोष्णोदकेनोपस्पृश्य सोपान-
तको यथासुखं विहरेत् ॥ १४ ॥

अत ऊर्ध्वं स्नेहपानकममिति स्नेहपानपरिपाटीमित्यर्थः ।
अथ शब्दोऽयं पञ्चकर्मादौ मङ्गलार्थः । लघुकोष्ठत्व जीर्णाहार-
प्रदर्शनार्थम् । गयी तु लघुकोष्ठाय यथाक्रममाशयपकाश-
यहदयेषु पक्वतापगतानेकमात्रसारगौरवायेति(?)व्याख्यानयति ।
कृत मङ्गलं पूर्णोदककुम्भादि सर्वलोकप्रसिद्धं स्वस्तिवाचनं च
यस्य स तथा तस्मै । अत्रोदयगिरिसंस्थितसवितुर्ग्रहणं प्रातः-
कालज्ञापनाय । संशोधनार्थं स्नेहपानं तन्त्रान्तरेऽप्युक्तम्,—
“शुद्धयर्थं पुनराहारे नैशे जीर्णं पिबेन्नरः । पिबेत् संशमना-
र्थंय अन्नकाले प्रकाङ्क्षितः” इति । यथाबलमिति हीनमध्यो-
त्तमबलमाश्रित्य यामद्वयचतुर्यामसकलाहःपरिणामसापेक्षिणी
मात्रा । सद्यःस्नेहनेषु प्रधानतया घृततैले प्राद—घृतस्य तैलस्य
वेति । उपस्पृश्य आचमनं कृत्वेत्यर्थः ॥ १४ ॥

रूक्षक्षतविषातानां वातपित्तविकारिणाम् ॥
हीनमेधास्मृतीनां च सर्पिःपानं प्रशस्यते ॥ १५ ॥
कृमिकोष्ठानिलाविष्टाः प्रवृद्धकफमेदसः ॥
विध्रेयुस्तैलसात्स्याश्च तैलं दाढ्यार्थिनश्च ये ॥ १६ ॥
व्यायामकर्षिताः शुष्करेतोरक्ता महारुजः ॥
महाग्निमारुतप्राणा वसायोग्या नराः स्मृताः ॥ १७ ॥
क्रूराशयाः क्लेशसहा वातार्ता दीप्तबह्वयः ॥
मज्जानमायुः सर्वे सर्पिर्वा खौषधान्वितम् ॥ १८ ॥
केवलं पैत्तिके सर्पिर्वातिके लवणान्वितम् ॥
देयं बहुकफे चापि व्योषक्षारसमायुतम् ॥ १९ ॥

खौषधान्वितमिति यत् यत् आत्मीयमौषधं तेन युक्तम् ।
संस्कारानुवर्तनमाह—केवलमित्यादि ॥ १५—१९ ॥

दोषाणामल्पभूयस्त्वं संसर्गं समवेक्ष्य च ॥
युज्यात्रिषष्टिधा भिन्नैः समासव्यासतो रसैः ॥ २० ॥
स्नेहसात्म्यः क्लेशसहः काले नात्युष्णशीतले ॥
अच्छमेव पिबेत् स्नेहमच्छपानं हि पूजितम् ॥ २१ ॥
शीतकाले दिवा स्नेहमुष्णकाले पिबेन्निशि ॥
वातपित्ताधिके रात्रौ वातश्लेष्माधिके दिवा ॥ २२ ॥
वातपित्ताधिकस्योष्णे तृणमूर्च्छांन्मादकारकः ॥
शीते वातकफार्तस्य गौरवारुचिशूलकृत् ॥ २३ ॥
स्नेहपीतस्य चेत्तृष्णा पिबेदुष्णोदकं नरः ॥
एवं चानुपशाम्यन्त्यां स्नेहमुष्णाम्बुना वमेत् ॥ २४ ॥
दिह्याच्छीतैः शिरः शीतं तोयं चाप्यवगाहयेत् ॥
या मात्रा परिजीर्येत चतुर्भागतेऽहनि ॥ २५ ॥
सा मात्रा दीपयत्यग्निमल्पदोषे च पूजिता ॥
या मात्रा परिजीर्येत तथार्धदिवसे गते ॥ २६ ॥
सा वृष्या बृंहणी चैव मध्यदोषे च पूजिता ॥
या मात्रा परिजीर्येत चतुर्भागावशेषिते ॥ २७ ॥
स्नेहनीया च सा मात्रा बहुदोषे च पूजिता ॥
या मात्रा परिजीर्येतु तथा परिणतेऽहनि ॥ २८ ॥

ग्लानिमूर्च्छामदान् हित्वा सा मात्रा पूजिता भवेत्
अहोरात्रादसन्दुष्टा या मात्रा परिजीर्यति ॥ २९ ॥
सा तु कुष्ठविषोन्मादग्रहापसारनाशिनी ॥
यथाग्निं प्रथमां मात्रां पाययेत् विचक्षणः ॥ ३० ॥
पीतो ह्यतिबहुस्नेहो जनयेत् प्राणसंशयम् ॥
मिथ्याचाराद्बहुत्वाद्वा यस्य स्नेहो न जीर्यति ॥ ३१ ॥
विष्टभ्य चापि जीर्येत्तं वारिणोष्णेन वामयेत् ॥
जीर्णाजीर्णविशङ्कायां स्नेहस्योष्णोदकं पिबेत् ॥ ३२ ॥
तेनोद्गारो भवेच्छुद्धो भक्तं प्रति रुचिस्तथा ॥
स्युः पच्यमाने वृद्धाहभ्रमसादारतिक्लमाः ॥ ३३ ॥
परिषिच्याद्भिरुष्णाभिर्जीर्णस्नेहं ततो नरम् ॥
यवागूं पाययेच्चोष्णां कामं क्लिन्नलपतण्डुलाम् ॥ ३४ ॥
देयौ यूषरसौ वापि सुगन्धी स्नेहवर्जितौ ॥
कृतौ वात्यल्पसर्पिष्कौ यवागूर्वा विधीयते ॥ ३५ ॥
पिबेत् त्र्यहं चतुरहं पञ्चाहं षडहं तथा ॥
सप्तरात्रात् परं स्नेहः सात्म्यीभवति सेवितः ॥ ३६ ॥
सुकुमारं कृशं वृद्धं शिशुं स्नेहद्विषं तथा ॥
तृष्णार्तमुष्णकाले च सह भक्तेन पाययेत् ॥ ३७ ॥
पिप्पल्यो लवणं स्नेहाश्चत्वारो दधिमस्तुकः ॥
पीतमैकध्यमेतद्वि सद्यःस्नेहनमुच्यते ॥ ३८ ॥
भृष्टमांसरसे स्निग्धा यवागूः सुपकलिप्ता ॥
सधुद्रा पीयमाना तु सद्यःस्नेहनमुच्यते ॥ ३९ ॥
सर्पिष्मती पयःसिद्धा यवागूः खलपतण्डुला ॥
सुखोष्णा सेव्यमाना तु सद्यःस्नेहनमुच्यते ॥ ४० ॥
शर्कराचूर्णसंसृष्टे दोहनस्थे धृते तु गाम् ॥
दुग्ध्वा क्षीरं पिबेद्भूक्षः सद्यःस्नेहनमुच्यते ॥ ४१ ॥
यवकोलकुलस्थानां काथो भागत्रयान्वितः ॥
पयोदधिसुराक्षीरघृतभागैः समन्वितः ॥ ४२ ॥
सिद्धमेतैर्धृतं पीतं सद्यः स्नेहनमुत्तमम् ॥
राज्ञे राजसमेभ्यो वा देयमेतद्वृत्तोत्तमम् ॥ ४३ ॥
बलहीनेषु वृद्धेषु मृद्वग्निस्त्रीमहात्मसु ॥
अल्पदोषेषु योज्याः स्युर्यं योगाः सम्यगीरिताः ४४

केवलमच्छपेयम् । सद्यः स्नेहनमिति तदहरेव । एषां
योगानां विषयं दर्शयन्माह—बलहीनेष्वित्यादि ॥ २०—४४ ॥

विवर्जयेत् स्नेहपानमजीर्णं चोदरी ज्वरी ॥
दुर्बलोऽरोचकी स्थूलो मूर्च्छार्तो मदपीडितः ॥ ४५ ॥
छर्द्यर्दितः पिपासार्तः श्रान्तः पानक्लमान्वितः ॥
दत्तवस्तिर्विरिक्तश्च वान्तो यश्चापि मानवः ॥ ४६ ॥
अकाले दुर्दिने चैव न च स्नेहं पिबेन्नरः ॥
अकाले च प्रसूता स्त्री स्नेहपानं विवर्जयेत् ॥ ४७ ॥
स्नेहपानाद्भवन्त्येषां नृणां नानाविधा गदाः ॥
गदा वा कृच्छ्रतां याति न सिध्यन्त्यथवा पुनः ४८

गर्भाशये सशेषाः स्यू रक्तक्लेदमलास्ततः ॥
 स्नेहं जह्यान्निषेवेत पाचनं रूक्षमेव च ॥ ४९ ॥
 दशरात्रात्ततः स्नेहं यथावदवचारयेत् ॥
 पुरीषं ग्रथितं रूक्षं कृच्छ्रादन्नं विपच्यते ॥ ५० ॥
 उरो विदहते वायुः कोष्ठादुपरि धावति ॥
 दुर्वर्णां दुर्बलश्चैव रूक्षो भवति मानवः ॥ ५१ ॥

विवर्जयेदित्यादि । अजीर्णं जीर्णमेवापरमन्नमग्निं स्तोकं स्नेहं पश्यति, तरुणज्वरेऽप्येव स्रोतरोधश्च, दुर्बले अङ्गग्लान्यादयः, अरोचकेऽरोचकाभिवृद्धिः, स्थूलस्यातिस्थौल्यं स्रोतरोधश्च, मूर्च्छार्तानां मूर्च्छाभिवृद्धिः, दत्तवस्तिविरिक्तवान्तानां सद्यःशुद्धत्वेनाग्निमान्यतृष्णाक्लमाद्यतियोगाश्च, अकाले प्रसूताया गर्भाशये विशेषात् रक्तक्लेदमलाः स्नेहकोपिता असाध्य रोग कुर्युः । अन्ये 'तरुणज्वरी' इत्यत्र 'चोदरी ज्वरी' इति पठित्वा व्याख्यानयन्ति—उदरिणां स्नेहनं प्रागवस्थायां उदरचिकित्सिते प्रोक्तं, छिद्रोदरिणः पुनरत्र निषेधः । अमुमेव निषेधं दर्शयन्नाह—स्नेहपानादित्यादि । स्नेहस्य विहितस्य दानाय रूक्षलक्षणमाह—पुरीषमित्यादि । उपरि धावति ऊर्ध्वं गच्छतीत्यर्थः । इदं कृतपाचनस्य रूक्षस्य लक्षणमुक्तमिति वृद्धवैद्याः ॥ ४५—५१ ॥

ग्लानिः सदनमङ्गानामधस्तात् स्नेहदर्शनम् ॥
 सम्यक् स्निग्धस्य लिङ्गानि स्नेहद्वेषस्तथैव च ॥ ५२ ॥

सुस्निग्धस्य लक्षणमाह—ग्लानिरित्यादि । स्नेहद्वेष इति स्नेहाद्विः ॥ ५२ ॥

भक्तद्वेषो मुखस्त्रावो गुददाहः प्रवाहिका ॥
 पुरीषातिप्रवृत्तिश्च भृशस्निग्धस्य लक्षणम् ॥ ५३ ॥
 रूक्षस्य स्नेहनं स्नेहैरतिस्निग्धस्य रूक्षणम् ॥
 श्यामाककोरदूषान्नतक्रपिण्याकशक्तुभिः ॥ ५४ ॥

प्रवाहिका अतिसारभेदः । केचित् स्निग्धातिस्निग्धलक्षणयोर्मध्ये जीर्णस्नेहलक्षणमधीयते—“ग्लानिः सदनमङ्गानामधस्तात् स्नेहदर्शनम् । स्नेहे जीर्यति लिङ्गानि जीर्णस्तैः शान्तिमागतैः” । शान्तिं गतैः स्नेहो जीर्ण इति ज्ञायते । तत्रास्निग्धातिस्निग्धयोः प्रतीकारं दर्शयन्नाह—रूक्षयेत्यादि ॥ ५३ ॥ ५४ ॥

दीप्तान्तरग्निः परिशुद्धकोष्ठः

प्रत्यग्रधातुर्बलवर्णयुक्तः ॥

दृढेन्द्रियो मन्दजरः शतायुः

स्नेहोपयोगी पुरुषो भवेत् ॥ ५५ ॥

इदानीं स्वस्थविषयकर्मफलं दर्शयन्नाह—दीप्तेत्यादि । दृढानि स्वकार्यक्षमाणि । स्नेहोपयोगी आभीक्ष्ण्येन स्नेहं सेवते इत्यर्थः ५५

स्नेहो हितो दुर्बलवह्निदेह-

सन्धुक्षणे व्याधिनिपीडितस्य ॥

बलान्वितौ भोजनदोषजातैः

प्रमर्दिषुं तौ सहसा न साध्यौ ॥ ५६ ॥

व्याधिपरिमोक्षणमपि स्नेहफलं दर्शयन्नाह—स्नेह इत्यादि । स्नेहकृतयोर्देहबलयोः फलं दर्शयन्नाह—बलान्वितावित्यादि । तौ वह्निदेहौ । किंविशिष्टौ ? स्नेहपाकबलान्वितौ । न साध्यौ न शक्यौ । किं कर्तुं ? प्रमर्दयितुं, सेवयितुं न शक्यावित्याह । भोजनदोषजातैर्दुदान्तस्वभावगुणभूतदोषसमूहैरित्यर्थः । देहसन्धुक्षणं शक्त्युपचयलक्षणबलमन्दीपनं पुष्ट्यादिवहमित्यर्थः । अग्निपक्षे सुबोधः ॥ ५६ ॥

इति श्रीडल्हणविरचितायां निबन्धसंग्रहाख्यायां सुश्रुत-
 व्याख्याया चिकित्सितस्थाने एकत्रिंशत्तमोऽध्यायः ।

द्वात्रिंशत्तमोऽध्यायः ।

अथातः स्वेदावचारणीयं चिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥
 स्वेदावचारणं स्वेदप्रयोजनं, तदधिकृत्य कृतमिति पूर्ववत् स्वेदचिकित्सितम् ॥ १ ॥ २ ॥

चतुर्विधः स्वेदः, तद्यथा—तापस्वेद, ऊष्मस्वेद, उपनाहस्वेदो, द्रवस्वेद इति । अत्र सर्वस्वेदविकल्पावरोधः ॥ ३ ॥

तापनं तापः, ऊष्मा ब्राह्मः, उपनाह्यते इत्युपनाहः बन्धनमित्यर्थः, द्रवतीति द्रवः । कुटीकूपहोलकस्वेदाः तापे अन्तर्भवन्ति, ऊष्मस्वेदे संकरप्रस्तरादमघननाडीकुम्भीभूस्वेदाः षडप्यन्तर्भवन्ति, द्रवस्वेदे परिषेकावगाहावन्तर्भवतः ॥ ३ ॥

तत्र तापस्वेदः पाणिकांस्यकन्दुकपालवालुकावस्त्रैः प्रयुज्यते, शयानस्य चाङ्गतापो बहुशः खादिराङ्गारैरिति ॥ ४ ॥

कन्दुकं अपूपपचनभाण्डम् ॥ ४ ॥

ऊष्मस्वेदस्तु कपालपाषाणेषुकालोहपिण्डानग्निवर्णानङ्गिरासिश्चेदम्लद्रव्यैर्वा तैराद्रालककपरिवेष्टितमङ्गप्रदेशं स्वेदयेत् । मांसरसपयोदधिधान्याम्लवातहरपत्रभङ्गकाथपूर्णं वा कुम्भीमनुत्तमं प्रावृत्योष्माणं गृह्णीयात् । पार्श्वच्छिद्रेण वा कुम्भेनाधोमुखेन तस्य मुखमभिसन्धाय तस्मिन् छिद्रे हस्तिशुण्डाकारां नाडीं प्रणिधाय तं स्वेदयेत् ॥ ५ ॥ सुखोपविष्टं स्वभ्यक्तं गुरुप्रावरणावृतम् ॥

हस्तिशुण्डिकया नाड्या स्वेदयेद्वातरोगिणम् ॥
 सुखा सर्वाङ्गगा ह्येषा न च क्लिश्नाति मानवम् ॥ ६ ॥
 व्यामार्धमात्रा त्रिवर्का हस्तिहस्तसमाकृतिः ॥
 स्वेदनार्थं हिता नाडी कैलिञ्जी हस्तिशुण्डिका ॥ ७ ॥

तैः कपालादिभिः अग्निवर्णैर्जलाव्याद्रवस्त्रच्छन्नैः स्वेदयेदङ्गप्रदेशं, जेज्जटाचार्यस्तु आर्द्रालककपरिवेष्टितमिति पठित्वा प्रदे-

श्वविशेष व्याख्यानयति । मांसरसादिपूर्णां स्थालीं चोष्मणो मन्दीकरणार्थं कम्बलादिना प्रावृत्य पिथाय उष्माण गृही-
यात् । वातहराः एरण्डादयः । पत्रभङ्गः पल्लवः । खेदान्तरमु-
त्पादयन्नाह—पाश्चैत्यादि । तस्याः कुम्भ्याः । तस्मिन् छिद्रे
इति उपरिस्थितकुम्भस्य पार्श्वच्छिद्रे, करिशुण्डाकृतिमिव नाडीं
गोपुच्छाकृतित्वेन दैर्घ्येण हस्तसमाकारां, छिद्रेण निर्गच्छतो
बाष्पवेगस्य वेगविधातार्थं त्रिषु स्थानेषु वक्रासुपनिधापयेत् ।
स्वभ्यक्तमिति सुष्ठु अभ्यक्तम् । गुरुप्रावरणवृत्तमिति गुरु-
प्रावरणेन कम्बलादिना पिहितम् । एतदेव सुखपाठार्थं श्लोकेन
दर्शयन्नाह—व्यामेत्यादि । व्यामार्धमात्रेत्यत्र व्यामस्य अर्थ-
मात्रा चेति व्याख्यातव्यम् । व्यामः बाह्वोः संप्रसारितयोरन्त-
रम् । किलिञ्जीसाधनैः कुशकाशादिद्रव्यैः कैलिकृता ॥ ५-७ ॥

गुरुषायाममात्रां च भूमिमुत्कीर्य खादिरैः ॥
काष्ठैर्दग्ध्वा तथाभ्युक्ष्य क्षीरधान्याम्लवारिभिः ॥ ८ ॥
पत्रभङ्गैरवच्छाद्य शयानं खेदयेत्ततः ॥

नाडीखेदं बाष्पखेदे एवाभिधाय भूखेदमपि बाष्पखेदे दर्श-
यन्नाह—पुरुषेत्यादि । उत्कीर्य खनित्वा । अभ्युक्ष्य सिक्त्वा । पत्र-
भङ्गैरिति वातघ्नैरण्डादिपल्लवैः ॥ ८ ॥—

पूर्ववत् खेदयेद्गध्वा भस्मापोह्यापि वा शिलाम् ॥ ९ ॥
बाष्पखेदे एवाद्मखेदं दर्शयन्नाह—पूर्ववदित्यादि । शिला-
तलं वा दग्ध्वा भस्मापोह्य अभ्युक्ष्य ॥ ९ ॥

पूर्ववत् कुटीं वा चतुर्द्वीरां कृत्वा तस्यामुपविष्ट-
स्यान्तश्चतुर्द्वीरेऽङ्गारानुपसन्धाय तं खेदयेत् ॥ १० ॥

बाष्पखेदे एव कुटीखेदं दर्शयन्नाह,—पूर्ववदित्यादि ।
शिलातलबाष्पखेदो कुटीखेदेऽपि संबध्यते । अङ्गारानुपस-
न्धाय अङ्गारान् आरोप्य । पूर्ववदित्यनेन दग्ध्वा भस्मापोह्य
अभ्युक्ष्य ॥ १० ॥

धान्यानि वा सभ्यगुपखेद्यास्तीर्य किलिञ्जेऽन्य-
स्मिन् वा तत्प्रतिरूपके शयानं प्रावृत्य खेदयेदेवं
पांशुगोशकृत्तुषबुसपलालोष्मभिः खेदयेत् ॥ ११ ॥
प्रस्तरखेदमपि बाष्पखेदे दर्शयन्नाह—धान्यानीत्यादि ।
धान्यानि माषादीनि ॥ ११ ॥

उपनाहखेदस्तु वातहरमूलकलकैरम्लपिष्टैर्लव-
णप्रगाढैः सुस्निग्धैः सुखोष्णैः प्रदिह्य खेदयेत् । एवं
काकोल्यादिभिरेलादिभिः सुरसादिभिस्तिलात-
सीसर्षपकलैः कुशरापायसोत्कारिकाभिर्वेशवारैः
शाल्वणैर्वा तनुवस्त्रावनद्धैः खेदयेत् ॥ १२ ॥

तृतीयमुपनाहखेदं दर्शयन्नाह—उपनाहेत्यादि । अम्लं का-
जिकम् । शङ्करखेदमन्युपनाहखेद एव दर्शयन्नाह—एवमित्यादि ।
एभिरेव पोटलिकां बद्ध्वा खेदयेत् । काकोल्यादिः काकोलीक्षी-
रकाकोलीत्यादिकः । एलादिः एलातगरमासीत्यादिः । सुरसादिः
सुरसाधेतसुरसेत्यादिः । कुशरा तिलतण्डुलमाषैः कृता यवागूः ।

क्षीरसिद्धास्तण्डुलाः पायसम् । उत्कारिका लप्सिका । वेश-
वारः ‘चाटनी’ इति भाषा । शाल्वणः वातव्याधुक्तः ।
तनुवस्त्रावनद्धैः सूक्ष्मवस्त्रानुवद्धैः । अत्र काकोल्यादिभिः पित्ता-
नुगते, वाते एलादिभिश्च, कफानुगते वाते तिलातसीप्रमृति-
भिः, वेशवारैः शाल्वणैश्च केवले वातेऽनुगतार्थाः । उपनाहः
बन्धनम् ॥ १२ ॥

द्रवखेदस्तु वातहरद्रव्यकाथपूर्णं कोष्णकटाहे
द्रोण्यां वा विगाह्य खेदयेत् । एवं पयोमांसरसयु-
षतैलधान्याम्लघृतवसामूत्रेष्ववगाहेत । सुखोष्णैः
कषायैः परिषिञ्चेदिति ॥ १३ ॥

चतुर्थं द्रवखेदं दर्शयन्नाह—द्रवखेद इत्यादि । परिषिञ्चेत्
परिषेकं कुर्यादित्यर्थः ॥ १३ ॥

तत्र तापोष्मखेदौ विशेषतः श्लेष्मघ्नौ, उपनाह-
खेदो वातघ्नः, अन्यतरस्मिन् पित्तसंसृष्टे द्रवखेद
इति, कफमेदोऽन्विते वायौ निवातातपगुरुप्राव-
रणनियुद्धाध्वन्यायामभारहरणामर्थैः खेदमुत्पाद-
येदिति ॥ १४ ॥

तत्र तापोष्मखेदौ विशेषतः श्लेष्मघ्नौ । अन्यतरस्मिन् श्ले-
ष्मणि वाते वा संसृष्टे द्रवखेद इति, अथ निरग्निखेदमाह—
निवातेत्यादि ॥ १४ ॥

भवन्ति चात्र ।

चतुर्विधो योऽभिहितो द्विधा खेदः प्रयुज्यते ॥
सर्वस्मिन्नेव देहे तु देहस्यावयवे तथा ॥ १५ ॥

अत्र सर्वाङ्गखेदे प्रोक्ते तन्त्रान्तरविरोधः स्यात्, “वृषणौ
हृदयं दृष्टी खेदयेन्मृदुनैव वा” इति । तस्मात् सर्वशब्दोऽत्र
सङ्कुचितवृत्त्या तत्परिहारेण व्याख्यातव्यः ॥ १५ ॥

येषां नस्यं विधातव्यं वस्तिश्चैव हि देहिनाम् ॥
शोधनीयाश्च ये केचित् पूर्वं खेद्यास्तु ते मताः ॥ १६ ॥
पश्चात् खेद्या हते शल्ये मूढगर्भानुपद्रवाः ॥
सम्यक् प्रजाता काले या पश्चात् खेद्या विजानता १७
खेद्यः पूर्वं च पश्चाच्च भगन्दर्यशंसस्तथा ॥
अश्मर्या चातुरो जन्तुः शेषान् शास्त्रे प्रचक्ष्महे १८

तत्र खेदस्य रोगविशेषाद्यत्र यत्र अवचारण तत्र विषयं
दर्शयन्नाह—येषामित्यादि । अनार्षप्रन्थ इति केचिदाचार्या न
पठन्ति, परं गयदासस्य सम्मतत्वात् ममापि सम्मतः ॥
१६—१८ ॥

नानभ्यक्ते नापि चास्निग्धदेहे
खेदो योजयः खेदविद्भिः कथञ्चित् ॥

दृष्टं लोके काष्ठमस्निग्धमाशु
गच्छेद्भङ्गं खेदयोगैर्गृहीतम् ॥ १९ ॥

इदानीं खेदस्य पूर्वकर्म नित्य नियमयन्नाह—नेत्यादि

अभ्यङ्गेन बाह्यक्रियापूर्वकम्, नापि चास्निग्धदेह इत्यन्तःस्नेह-
पूर्वकत्वं स्वेदस्य । अस्निग्धस्वेददोषमुपमानेन दर्शयितुमाह—
दृष्टमित्यादि । यथाहि काष्ठमस्निग्ध स्विद्यमान विशीर्यते, एवं
शरीरमस्निग्ध स्विद्यमान विनश्यति ॥ १९ ॥

अग्नेर्दीप्तिं मार्दवं त्वक्प्रसादं
भक्तश्रद्धां स्रोतसां निर्मलत्वम् ॥
कुर्यात् स्वेदो हन्ति निद्रां सतन्द्रां
सन्धीन् स्तब्धांश्चेष्टयेदाशु युक्तः ॥ २० ॥

इदानीं स्वेदगुणानाह—अग्नेर्दीप्तिमित्यादि । द्विविधः
स्वेदः संशमनीयः संशोधनाद्भूतश्च । तत्र संशमनीयः
सामेषु व्याधिषु रूक्ष एव योज्यः, तद्गुणाः पुनरग्निदीप्ति-
मित्यादिश्लोकोक्ता ज्ञातव्याः; संशोधनाद्भूतस्तु स्नेहपूर्वो
योज्यः, तस्य गुणास्तु स्नेहक्लिनेत्यादिश्लोकेन प्रोक्ता इति
ज्ञेयम् ॥ २० ॥

स्नेहक्लिन्ना धातुसंस्थाश्च दोषाः
स्वस्थानस्था ये च मार्गेषु लीनाः ॥
सम्यक् स्वेदैर्योजितैस्ते द्रवत्वं
प्राप्ताः कोष्ठं यान्ति देहादशेषात् ॥ २१ ॥

स्नेहपूर्वकमेव दोषाणां कोष्ठशाखाश्रयणां शोधनं न पुनर-
न्यथेत्याह—स्नेहक्लिन्ना इत्यादि । स्वेदैर्द्रवत्वं प्राप्य द्रवत्वात् कोष्ठ
प्राप्ताः शोधनैर्निःशेषं यान्ति बहिर्निःसरन्तीत्यर्थः ॥ २१ ॥

स्वेदास्त्रावो व्याधिहानिर्लघुत्वं
शीतार्थित्वं मार्दवं चातुरस्य ॥
सम्यक् स्विन्ने लक्षणं प्रादुरेतत्
मिथ्या स्विन्ने व्यत्ययेनैतदेव ॥ २२ ॥
स्विन्नेऽत्यर्थं सन्धिपीडा विदाहः
स्फोटोत्पत्तिः पित्तरक्तप्रकोपः ॥
मूर्च्छाभ्रान्तिर्दाहवृष्णे क्लमश्च
कुर्यात्तूर्णं तत्र शीतं विधानम् ॥ २३ ॥

तस्य सम्यग्युक्तस्य अयोग्ययुक्तस्य च लक्षणं सचिकित्सितं
दर्शयन्नाह—स्वेदेत्यादि । मिथ्या स्विन्ने व्याधिवृद्धिः, देहस्य
गुरुत्वं, उष्णाभिलाषः, देहस्य कठिन्यं च ॥ २२ ॥ २३ ॥

पाण्डुर्मेही पित्तरक्ती क्षयार्तः
क्षामोऽजीर्णो चोदरातो विषार्तः ॥
तृड्छर्द्यातो गर्भिणी पीतमद्यो
नैते स्वेद्या यश्च मर्त्योऽतिसारी ॥
स्वेदादेषां यान्ति देहा विनाशं
चासाध्यत्वं यान्ति चैषां विकाराः ॥ २४ ॥

तत्र मेहिनः प्रागेव स्वेदे निषिद्धे पुनरत्र निषेधो नियमा-
र्थम् । स्वेदाध्ये व्याधौ दुर्बलेऽजीर्णभक्ते च प्रतिप्रसवमाह—

“स्वेदासाध्यो दुर्बलो भीरुरेव” इति पाठान्तरम् ।

“स्वेदैः साध्यो दुर्बलोऽजीर्णभक्तः स्यातां चेद् द्वौ स्वेदनीयौ
ततस्तौ”—इति । स्यातां भवेताम् ॥ २४ ॥

एतेषां स्वेदसाध्या ये व्याधयस्तेषु बुद्धिमान् ॥
मृदून् स्वेदान् प्रयुञ्जीत तथा हन्मुष्कदृष्टिषु ॥ २५ ॥
सर्वान् स्वेदान्निवाते च जीर्णात्रस्यावचारयेत् ॥
स्नेहाभ्यक्तशरीरस्य शीतैराच्छाद्य चक्षुषी ॥ २६ ॥
स्विद्यमानस्य च मुहुर्हृदयं शीतलैः स्पृशेत् ॥
सम्यक् स्विन्नं विमृदितं स्नानमुष्णाम्बुभिः शनैः २७
स्वभ्यक्तं प्रावृताङ्गं च निवातशरणस्थितम् ॥
भोजयेदनभिष्यन्दि सर्वं वाचारमादिशेत् ॥ २८ ॥

एषां स्वेदासाधयेषु विकारेष्वात्यधिके व्याधौ प्रतिप्रसवमाह
—एतेषामित्यादि । न भुक्तमात्रोऽग्निमुपासीतेत्यनेनैव जीर्ण-
नस्य स्वेदो लब्धः किमर्थं पुनरुच्यते? उच्यते—स हि स्वस्थ-
विषयोऽयमातुरविषय इति न दोषः । सम्यक् स्विन्नमित्यादि ।
सद्यो व्याधिकरणीयामवस्थां स्यन्दयत्यापादयति यद्भयं तद-
भिष्यन्दि, स्रोतसामुपलेपकारी वा, तद्विपरीतमनभिष्यन्दि ॥
२५—२८ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने द्वाविंशत्तमोऽध्यायः ।

त्रयस्त्रिंशत्तमोऽध्यायः ।

अथातो वमनविरेचनसाध्योपद्रवचिकित्सितं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

उपद्रवः रोगः । चिकित्सितं चात्र वमनविरेचनरूपमेव,
वमनविरेचनसाध्यत्वादुपद्रवाणाम् ॥ १ ॥ २ ॥

दोषाः क्षीणा बृंहयितव्याः, कुपिताः प्रशमयि-
तव्याः, वृद्धा निर्हर्तव्याः, समाः परिपाल्या इति
सिद्धान्तः ॥ ३ ॥

न खलु दोषाणां सर्वावस्थाषु वमनविरेचने, किं तर्हि
कस्याद्भिवेति प्रतिपादयन्नाह—दोषा इत्यादि । कुपिताः अल्प-
तया कोपमापन्नाः संशमनविधानेनैव प्रशमयितव्याः । प्रक-
र्षणं वृद्धाः स्वस्थानाच्चलिताः संशोधनविधिना निर्हर्तव्याः ।
जेज्जटाचार्यस्तु प्रवृद्धा इति पठति । वृद्धिर्हि द्विविधा चयल-
क्षणा प्रकोपलक्षणा च । तत्र संहतिरूपा वृद्धिः चयः, विलय-
नरूपा वृद्धिः प्रकोपः । तयोर्विलयनरूपवृद्ध्या वृद्धदोषाः संशो-
धनेन निर्हर्तव्याः । कुपिताः इति कोपोऽत्र वृद्धिविधेः चय-
पूर्वकश्च । तत्र चयपूर्वककोपमागताः संशोधनविधानेन शमयि-
तव्याः । स्वस्थानस्थाः रक्ष्या इति सिद्धान्तः । समाः स्वास्थ्य-
कराः स्वस्थवृत्तिविधानेनैव परिपाल्या इति । क्षीणवृद्धकुपि-
तसंशमनं समपरिपालनं च शेषं युक्तिवशादनैव चोक्तम् ॥ ३ ॥

भवति चात्र ।

प्राधान्येन वमनविरेचने वर्तते निर्हरणे दोषाणाम् । तस्मात् तयोर्विधानमुच्यमानमुपधारय—अथातुरं स्निग्धं स्निग्धमभिष्यन्दिभिराहारैरनवबद्धदोषमवलोक्य श्वो वमनं पाययितासीति सम्भोजयेत् तीक्ष्णाग्निं बलवन्तं बहुदोषं महाव्याधिपरीतं वमनसात्म्यं च ॥ ४ ॥

पेशलैर्विविधैरन्नैर्दोषानुत्क्रेश्य देहिनः ॥

स्निग्धस्निग्धाय वमनं दत्तं सम्यक् प्रवर्तते ॥ ५ ॥

अथापरेद्युः पूर्वाह्णे साधारणे काले वमनद्रव्यकषायकल्कचूर्णस्नेहानामन्यतमस्य मात्रां पाययित्वा वामयेद्यथायोगं कोष्ठविशेषमवेक्ष्य; असात्म्यबीभत्सदुर्गन्धदुर्दर्शनानि च वमनानि विदध्यात्, अतो विपरीतानि विरेचनानि; तत्र सुकुमारं कुशं बालं वृद्धं भीरुं वा वमनसाध्येषु विकारेषु क्षीरदधितक्रयवागूनामन्यतममाकण्ठं पाययेत्, पीतौषधं च पाणिभिरग्निस्तैः प्रताप्यमानं मुहूर्तमुपेक्षेत; तस्य च खेदप्रादुर्भावेण शिथिलतामापन्नं स्वेभ्यः स्थानेभ्यः प्रचलितं कुक्षिमनुसृतं जानीयात्ततः प्रवृत्तहृत्तासं ज्ञात्वा जानुमात्रासनोपविष्टमासैर्ललाटे पृष्ठे पार्श्वयोः कण्ठे च पाणिभिः सुपरिगृहीतमङ्गुलीगन्धर्वहस्तोत्पलनालानामन्यतमेन कण्ठमभिस्पृशन्तं वामयेत्तवद्यावत्सम्यग्वातलिङ्गानीति ॥ ६ ॥

पकाशयगतानेव वातपित्तकफान् बस्तिरपकर्षति, धूमनस्यकवलप्रहादयः पुनरुत्पत्तय न तु वमनविरेचनवत् सकृन्नापि बाहुल्येन, तस्मात् प्राधान्येन वमनविरेचने इति । ननु, वमनविरेचने कफपित्तयोर्दोषयोर्निहरणे वर्तते, तत्कथं दोषाणास्मिति? उच्यते—वायोरपि स्वाशयलक्षणतया विलीनस्य विमार्गनिर्हरणमूर्ध्वाधोमार्गेणानुलोमनं वमनविरेचने कुर्वतः, तस्माद् दोषाणामत्र बाहुल्यमुपपन्नं; अन्ये तु न्यायभीरुतया दोषयोरिति पठन्ति । शिष्यबहुत्वेऽपि सुश्रुतस्य अग्रे विधानादुपधारयेत्येकवचननिर्देशः । तत्र वमनस्य करणमाह—अथेत्यादि । सम्भोजयेत् सम्यक् भोजनं कारयेत् । किं कृत्वा ? आलोक्य दृष्ट्वा । किं विशिष्टं ? स्निग्धं स्निग्धं च । पुनः किं विशिष्टम् ? अनवबद्धदोषम् । कैर्मोजयेत् ? आहारैः । किं विशिष्टैः ? अभिष्यन्दिभिः । कुतः कारणादित्याह—श्वो वमनं पाययितासीति । आगामिनि अहनि अहं पाययितास्मि पाययिष्यामि । किं तत् ? वमनम् । श्वः अपरेद्युः अन्यस्मिन्नहनि इति सम्बन्धः । आतुरं रोगिणम् । अभिष्यन्दिभिराहारैः ग्राम्यान्पौदकमांसादिभिः । अनवबद्धदोषं मुक्तस्रोतोबन्धनत्वात्, प्रचलितदोषम् । भोजनविधिः कफोत्क्रेशनार्थः ।

तीक्ष्णाग्निं दीप्ताग्निम् । बलवन्तमिति प्रशस्तबलयुक्तोऽपि सम्भोजनार्हः । यतः—“जग्धाः पडपि गच्छन्ति बलिनो वश्यतां रसाः” इति वचनात् । बहुदोषे भोजनोत्क्रिद्ये दोषः सम्यग्योगेन वर्तते । अन्यथा पुनरयोगेनैव यावत् दोषः कार्यमर्हति । एवं महाव्याधिपरिगृहीतेऽपि वाच्यम् । वमनसात्म्यस्य तु अभिष्यन्दिभिराहारैर्दोषोत्क्रेशनम् । तमेवार्थं सुखपाठार्थं श्लोकेनापि दर्शयन्नाह—पेशलैरित्यादि । पेशलैः कोमलैः अकठिनैः; अभिष्यन्दिभिराहारैरिति यावत् । अथेति मङ्गलार्थं । पूर्वद्युः सम्भोजितमपरेद्युरन्यस्मिन्नहनि वामयेत् । तच्च वमनमेकमहो विश्राम्य । स्निग्धो ग्राम्यौदकमांतरसौदनेन अपरस्मिन् प्रभाते वमनं कुर्यात् । तथा च भोजः—“एकाहोपरतः स्नेहात् स्निग्धः प्रच्छर्दनं पिवेत् । भुक्त्वा ग्राम्यौदकैर्मसैरानूपैश्च सुसंस्कृतैः”—इति । पूर्वाह्णे अहः पूर्वभागे । साधारणे काले नातिशीतोष्णयुक्ते । अन्ये तु प्रातृदशरद्वसन्तेति विभज्य व्याख्यानयन्ति । स्नेहोऽत्र वमनद्रव्यपक्वः । वमनद्रव्यकषायमात्रा प्रधानमध्यमाधमभेदात् तन्त्रान्तरोक्ताः कथ्यन्ते । यदाह,—“काथपाने नव प्रस्थाः ज्येष्ठा मात्रा प्रकीर्तिता । मध्यमा षष्ठिता प्रोक्ता त्रिप्रस्था च कनीयसी” ॥ वमनविषये च सार्धत्रयोदशपलप्रमाणं प्रस्थमासनन्ति वृद्धाः । कल्कादिमानं तु,—“कल्कमोदकचूर्णानां कर्षमद्याच्च लेहतः । कर्षद्वयं पलं वापि वयोरोगाद्यपेक्षया”—इति । बीभत्सः विकृताकृतिः । कुशसुकुमारवृद्धबालभीरवो वमनसाध्यात्मकाः कथं वामयितव्याः ? इत्याह—तत्र सुकुमारमित्यादि । क्षीरादयो वमनद्रव्यकृता ज्ञेयाः । अथवा क्षीरादीन् पूर्व पाययेत्, अनन्तरं मात्रया वमनद्रव्यमिति । तथा च वृद्धवाग्भटः, “वृद्धबालाबलाह्नीवभीरुन् रोगानुरोधतः । आकण्ठं पाययेन्मद्यं क्षीरमिक्षुरसं रसम् ॥ यथाविकारविहितं मधुसैन्धवसंयुताम् । कोष्ठं विभज्य भैषज्यमात्रां मन्त्राभिमन्त्रिताम्”—इति । पीतौषधस्य सम्यक् वमनहेतुं विधानमुपदिशन्नाह—पीतेत्यादि । मुहूर्तं घटिकाद्वयं, प्रचलितं दोषमिति शेषः । लोमहर्षेण तु स्थानान्तरदोषप्रचलननिश्चयः । कुक्षौ समाध्मापनात् कुक्षिदेशानुगतं विद्यात् । हृत्तासः शूकरणं, छर्दिरित्यपरे ॥ ४—६ ॥

भवतश्चात्र ।

कफप्रसेकं हृदयाविशुद्धिं
कण्डूं च दुश्छर्दितलिङ्गमाहुः ॥

पित्तातियोगं च विसंज्ञतां च
हृत्कण्ठपीडामपि चातिवन्ते ॥ ७ ॥

तत्र अयोगातियोगयोरेव व्यापत्सम्भावनायां प्राक् लिङ्गं दर्शयन्नाह—कफप्रसेकमित्यादि ॥ ७ ॥

पित्ते कफस्यानु सुखं प्रवृत्ते
शुद्धेषु हृत्कण्ठशिरःसु चापि ॥

लघौ च देहे कफसंस्ववे च
स्थिते सुवान्तं पुरुषं व्यवस्येत् ॥ ८ ॥

सुवान्तलक्षणमाह—पित्ते कफस्येत्यादि । अनुशब्दः पश्चात् । शुद्धेषु अगौरवयुक्तेषु । व्यवस्येत् जानीयात् । सम्यग्वान्त-
लक्षण कार्यत्वेन, दुर्वान्तातिवान्तलक्षणं परिहार्यत्वेन व्याप-
त्यतीकारार्थमुक्तम् । तत्र कैश्चित् त्रिधा शुद्धिरभिहिता;
यथा,—लैङ्गिकी वैगिकी मानिकी चेति । तत्र लिङ्गैर्वान्त-
विरिक्तसम्यक्चिह्नैर्ज्ञायते इति लैङ्गिकी, हीनमध्योत्तमैर्वमन-
वेगैश्चतुःषष्ठिभिर्दशविंशतित्रिंशद्भिरेचनवेगैर्ज्ञायते इति वै-
गिकी, मानेन श्लेष्मपित्तयोः प्रस्थाधीकमानेन हीनमध्यमो-
त्तमेन ज्ञायते इति मानिकी । तत्र न तावत् मानिकी शुद्धिः,
दीर्घहृस्वस्थूलकृशदेहसंहतिप्रकृतिसारादिभिर्विधलक्षणशरी-
राणां प्राणिनां दोषधातुमलानां परिमाणाभावात्; नापि वैगिकी,
यतो बहुभिर्वेगैः कदाचित् कस्यचित् न शुद्धिः, प्रकृतिव्योबल-
शरीरदोषव्यपेक्षया कस्यचित् कतिपयैरपि वेगैः शुद्धिरिति ।
अतः तृतीयां कफप्रसेकमित्यादिभिः लिङ्गैर्लैङ्गिकीं शुद्धिमत्रोक्त-
वान् सुश्रुताचार्यः ॥ ८ ॥

सम्यग्वान्तं चैनमभिसमीक्ष्य स्नेहनविरेचनश-
मनानां धूमनामन्यतमं सामर्थ्यतः पाययित्वा-
ऽऽचारिकमादिशेत् ॥ ९ ॥

सम्यग्वान्तस्य कर्म निर्दिशन्नाह—सम्यक् वान्तमि-
त्यादि । वमनानन्तरं स्रोतोविलम्बकफहरणार्थं धूमपानमत्रो-
क्तम् । वातप्रकृतौ सैहिकं, कफपित्तप्रकृतौ तु उत्क्रिष्टदोषे च
वैरेचनिकं, समदोषप्रकृतावुपशमनीयं प्रायोगिकं स्वस्थवृत्ति-
कमित्यर्थः । आचारिकमादिशेदिति चरतेर्गतिभक्षणार्थकत्वात्
आहारविहारश्चत्वारः । तत्र विहारो बहुविधोऽपि त्रिविध एव
कायवाङ्मनोभेदात् ॥ ९ ॥

भवन्ति चात्र ।

ततोऽपराद्धे शुचिशुद्धदेह-
मुष्णाभिरङ्गिः परिषिक्तगात्रम् ॥
कुलत्थमुद्रादकिजाङ्गलानां
यूषै रसैर्वाप्युपभोजयेत् ॥ १० ॥

आहारं सर्वमभिहितं दर्शयन्नाह—तत इत्यादि । वान्तस्य
हि मन्दाग्नेः पेयादिकमयोग्यस्य कथं यूषमांसरसोपदेशः ?
अत्रोच्यते—अपिशब्दात् पेयादिकमोऽत्राप्युक्त एव । तत्रा-
त्यन्तक्षीणकफानां पेयादिः, तेषामपि वातभूयिष्ठानां दीप्ता-
ग्नीनां सात्म्यापेक्षया मांसरसोपयोगः, दोषतुप्रकृत्यपेक्षया
किञ्चित्कफयुक्तानां यूषोपदेशः; ननु विलेपीयवागूनां, उक्तं
च,—“पांशुधाने यथा वृष्टिः क्लेदयत्यति कर्दमम् । तथा श्ले-
ष्मणि संदुष्टे यवागूः श्लेष्मवर्धिनी”—इति ॥ १० ॥

कासोपलेपस्वरभेदनिद्रा-
तन्द्रास्यदौर्गन्ध्यविषोपसर्गाः ॥

कफप्रसेकग्रहणीप्रदोषा
न सन्ति जन्तोर्वमतः कदाचित् ॥ ११ ॥

अतः परं वमनफलाभिधानं—कासेत्यादि । उपलेपः स्रोतःसु
मलवृद्धिः । उपसर्गाः शीतलिकादयः । केचित् “कफप्रसेकस्त्र-
रभेदतन्द्रानिद्रास्यदौर्गन्ध्यकफोपसर्गाः । गुरुलक्ष्णग्रहणीप्र-
दोषा न सन्ति जन्तोर्वमतः कदाचित्” इति पठन्ति ॥ ११ ॥

छिन्ने तरौ पुष्पफलप्ररोहा
यथा विनाशं सहसा व्रजन्ति ॥

तथाहते श्लेष्मणि शोधनेन
तज्जा विकाराः प्रशमं प्रयान्ति ॥ १२ ॥

अस्यैवार्थस्य दार्ढ्यार्थं दृष्टान्तमाह—छिन्ने इत्यादि ॥ १२ ॥

न वामयेत्तैमिरिकोर्ध्ववात-
गुल्मोदरप्लीहकृमिश्रमार्तान् ॥
स्थूलक्षतक्षीणकृशातिवृद्ध-
मूत्रातुरान् केवलवातरोगान् ॥ १३ ॥

स्वरोपघाताध्ययनप्रसक्त-
दुग्धर्दिदुःकोष्ठतृडार्तबालान् ॥
ऊर्ध्वासपित्तिक्षुधितातिरूक्ष-
गर्भिण्युदावर्तिनिरूहितांश्च ॥ १४ ॥

अतः परमवम्यानाह—नेत्यादि । तैमिरिकं तिमिररोगार्तम् ।
अत्र केचित्, “न वामयेत् तैमिरिकं च गुल्मिनं न चापि
पाण्डुररोगपीडितम् । स्थूलक्षतक्षीणकृशातिवृद्धानां शोऽर्दि-
ताक्षेपकपीडितांश्च”—इति पठन्ति । ऊर्ध्ववातं केचिच्छूलं
मन्यन्ते । तत्र, श्वासिनो वमनार्हत्वात्, ऊर्ध्ववातः तन्त्रान्तरे
प्रोक्त एव,—“अधः प्रतिहतो वायुः श्लेष्मणा मास्तेन वा ।
करोत्यनिशमुद्गारमूर्ध्ववातः स उच्यते”—इति ॥ १३ ॥ १४ ॥

एतेऽप्यजीर्णव्यथिता वाम्या ये च विषातुराः ॥
अतीव चोल्बणकफास्ते च स्युर्मधुकाम्बुना ॥ १५ ॥

एतेऽप्यजीर्णव्यथिता इत्यादि । एषामजीर्णपीडायां स्थावर-
जङ्गमकृत्रिमविषबाधायां चाल्यर्थोच्छ्रितकफाश्चैते वाम्याः वम-
नार्हाः । तत्रैषामवमने चिराद्वाधाऽजीर्णे, विषैश्च सद्य एव,
उल्बणकफानां च गलामयादिषु सद्य एव विनाशः । अत्रापि
द्रव्यविशेषमुपदिशन्नाह—मधुकाम्बुनेति । यष्टिमधुकषायेण
वमनाङ्गप्रधानेन वामयेत् । जेष्ठः पुनराह—मधु एव मधुक,
स्वार्थे कः, तेन मधुकाम्बुना । एषु प्रतिप्रसवो ह्यवाम्या-
नामप्युक्तः । “न वामनीयस्तिमिराम्बुनोदरी न गुल्मिनः
पाण्डुगदेन पीडितः । स्थूलक्षतक्षीणकृशातिवृद्धो नाशोऽर्दि-
ताक्षेपकपीडितश्च ॥ रूक्षे प्रमेहे तरुणे च गर्भे गच्छत्यथोर्ध्वं
रुधिरं च तीव्रे । दुष्टे च कोष्ठे कृमिभिर्मनुष्यं न वामयेद्वर्चसि
संप्रवृद्धे ।” इति केचित् पठन्ति । शेषं सुगमम् ॥ १५ ॥

अवम्यवमनाद्रोगाः कृच्छ्रतां यान्ति देहिनाम् ॥
असाध्यतां वा गच्छन्ति नैते वास्यास्ततः स्मृताः १६

अवमनार्हस्य वमने व्याधेः परिवृद्धिमसाध्यतां च दर्शय-
न्नाह—अवम्येत्यादि ॥ १६ ॥

वाय्म्यास्तु—विषशोषस्तन्यदोषविषममन्दाग्नु-
न्मादापसारश्लीपदार्बुदविदारिकामेदोमेहगरज्व-
रारुच्यपच्यामातीसारहृद्रोगचित्तविभ्रमविसर्पवि-
द्रध्यजीर्णमुखप्रसेकहृत्लासश्वासकासपीनसपूती-
नासकण्ठौष्ठ-वक्त्र-पाककर्णस्त्रावाधिजिह्वोपजिह्वि-
कागलशुण्डिकाधःशोणितपित्तिनः कफस्थानजेषु
विकारेषु अन्येषु कफव्याधिपरीतेष्विति ॥ १७ ॥

वाय्म्या इत्यादि । केचित् सुश्रुताध्यायिनो न पठन्त्यसुं पाठं,
यथास्वं तत्प्रत्यनीकव्याधिषु वमननिर्देशात् ॥ १७ ॥

विरेचनमपि स्निग्धस्निग्धाय वान्ताय च देयं,
अवान्तस्य हि सम्यग्विरिक्तस्यापि सतोऽधः स्वस्तः
श्लेष्मा ग्रहणीं छादयति, गौरवमापादयति, प्रवा-
हिकां वा जनयति ॥ १८ ॥

विरेचनविधानमाह—विरेचनमपीत्यादि । तच्च पक्षादूर्ध्वं,
“पक्षाद्विरेको वान्तस्य—” इत्युक्तत्वात् । तत्रान्नसंसर्गेण दिनानि
षट्, स्नेहेनापि, ततः स्निग्धं ग्रहमेव लघूष्णभोजनं रेचयेत् ।
“वान्तं षडहसंसृष्टं पुनः संस्नेहितं कमात् । उष्णं लघुं ग्रहं
भुक्तं षोडशेऽह्नि विरेचयेत्”—इति । तत्र वमने स्नेहादिकाह-
मेवापरमो, विरेके ग्रहम् । तथाहि चरकः,—“एकाहोपरतः
स्नेहात् भुक्त्वा प्रच्छर्दनं पिबेत् । त्रिरात्रोपरतस्तद्वत्स्नेहात्
प्रस्कन्दनं पिबेत्”—इति ॥ १८ ॥

अथानुरं श्वो विरेचनं पाययितास्तीति पूर्वाह्ने
लघु भोजयेत्, फलाम्लमुष्णोदकं चैनमनुपाय-
येत् । अथापरेऽह्नि विगतश्लेष्मधातुमातुरोपक्रम-
णीयादवेक्ष्यातुरमथास्मै औषधमात्रां पातुं प्रय-
च्छेत् ॥ १९ ॥

विरेचनस्य कर्म निर्दिशन्नाह—अथेत्यादि । पूर्वाह्नग्रहणं
सायम्भोजननिषेधार्थम् । फलाम्ल बीजपूरादि । फलाम्लोष्णो-
दकानुपानं पित्तवर्धनार्थं, अन्ये च कफार्थमाहुः । विगतश्लेष्मा-
णमिति कर्तव्ये धातुग्रहणं श्लेष्मसहचरितरसधातूपलक्षणम् ।
मात्रा पुरुषस्य बलपेक्षया प्रधानमध्यादिभेदेन तन्त्रान्तरोक्ता
कथ्यते,—“द्वे पले श्रेष्ठमाख्यात मध्यम तु पलं भवेत् ।
पलार्धमुपयुज्जीत अधमं तु विरेचनमिति ॥ १९ ॥

तत्र मृदुः क्रूरो मध्य इति त्रिविधः कोष्ठो भ-
वति । तत्र बहुपित्तो मृदुः, स दुग्धेनापि विरि-
च्यते; बहुवातश्लेष्मा क्रूरः, स दुर्विरेच्यः; सम-
दोषो मध्यमः, स साधारण इति । तत्र मृदौ मात्रा
मृद्री, तीक्ष्णा क्रूरे, मध्ये मध्या कर्तव्येति । पीतौ-
षधश्च तन्मनाः शय्याभ्यासे विरिच्यते ॥ २० ॥
विरेचनं पीतवांस्तु न वेगान् धारयेद्बुधः ॥

निवातशायी शीताम्बु न स्पृशेत् प्रवाहयेत् ॥ २१ ॥

दुग्धं चात्रोपलक्षणं, तेनैश्वरसाम्लतकमस्तुगुडकशरासर्पिर्न-
वमयोष्णोदकपीलुद्राक्षारसादिभिरपि विरिच्यते; दुर्विरेच्यः
त्रिवृत्रिफलातिक्तानीलिनीफलादिभिरपि दुःखेन विरेच्यते ।
मृद्री मृदुगुणोपेता वैरेचनिकद्रव्यगुणानां तीक्ष्णत्वादीनामपकर्षणं;
तीक्ष्णा तीक्ष्णगुणोपेता वैरेचनिकद्रव्यगुणानां तीक्ष्णत्वादीनां
प्रकर्षणं । तन्मनाः विरेकमनाः । अभ्यासे समीपे ॥ २० ॥ २१ ॥

यथा च वमने प्रसेकौषधकफपित्तानिलाः क्र-
मेण गच्छन्ति, एवं विरेचने मूत्रपुरीषपित्तौषध-
कफा इति ॥ २२ ॥

प्रसेकः लालास्रवणम् । कफोऽत्र पकाशये विरेकावधि-
सूचकः ॥ २२ ॥

भवन्ति चात्र ।

हृत्कुक्ष्यशुद्धिः परिदाहकण्डू-

विण्मूत्रसङ्गाश्च न सद्भिरिक्ते ॥

मूर्च्छागुदभ्रंशकफातियोगाः

शूलोद्गमश्चातिविरिक्तलिङ्गम् ॥ २३ ॥

गतेषु दोषेषु कफान्वितेषु नाभ्या

लघुत्वे मनसश्च तुष्टौ ॥

गतेऽनिले चाप्यनुलोमभावं

सम्यग्विरिक्तं मनुजं व्यवसेत् ॥ २४ ॥

पित्तान्तक सम्यग्वमनज्ञानं कफान्तं च सम्यग्विरेचन-
ज्ञानमुद्दिश्य विरेकस्यैव लिङ्गज्ञानेनायोगातियोगौ निर्दिशन्नाह—
भवति चात्रेत्यादि । गतेष्वित्यादि । दोषोऽत्र पित्तस्थानगत
पुरीषं कफपित्तं च ॥ २३ ॥ २४ ॥

मन्दाग्निमक्षीणमसद्भिरिक्तं

न पाययेताहनि तत्र पेयाम् ॥

क्षीणं तृडार्तं सुविरेचितं च

तन्वीमशीतां लघु पाययेत् ॥ २५ ॥

अत्रैव पश्चात्कर्मणि अवस्थाविशेषेण विशेषमुद्दिशन्नाह—
मन्दाग्निमक्षीणमित्यादि । लघ्विति मात्रालघुः ॥ २५ ॥

बुद्धेः प्रसादं बलमिन्द्रियाणां

धातुस्थिरत्वं बलमग्निदीप्तिम् ॥

चिराच्च पाकं वयसः करोति

विरेचनं सम्यगुपास्यमानम् ॥ २६ ॥

इदानीं विरेकस्य गुणमाह—बुद्धेरित्यादि । कायमनसो-
रन्योन्यानुविधानात् कायमपि मनोऽनुविधत्ते मनश्च काय इति ।
शरीरशुद्धिकारणं हि विरेचनं, तच्छुद्धौ मनसो विशुद्धिः,
मनःशुद्धौ बुद्धिप्रसाद उपपन्न एवेत्यतो बुद्धिप्रसादं करोतीत्यु-
क्तम् । धातुस्थिरत्वमुपचयलक्षणबलेन । बलशब्देनोत्साहलक्ष-
णबलम् । केचिद्विरेचनं सम्यगुपास्यमेवेति पठन्ति । केचिद्बु-

द्विप्रसादादयस्तात्कालिका विरेचनस्य गुणाः, अग्निदीप्तिप्रभृत-
यस्तु केचित्संसर्जनकमानन्तरभाविन इति कथयन्ति । उप-
स्तम्भकारिणो मलस्य क्षयकार्येपि विरेकः स्रोतःशुद्ध्या बल-
मादधाति तत्करणवत् । उक्तं च,—“स्रोतःसु तत्कशुद्धेषु रसो
धातुनूपैति यः । तेन पुष्टिर्बलं वर्णः प्रहर्षश्चोपजायते” ॥२६॥

यथौदकानामुदकेऽपनीते

चरस्थिराणां भवति प्रणाशः ॥

पित्ते हृते त्वेवमुपद्रवाणां

पित्तात्मकानां भवति प्रणाशः ॥ २७ ॥

चरस्थिराणां स्थावरजङ्गमानां पद्मानां मत्स्यादीनां च
उपद्रवाणां व्याधीनां; पित्तात्मकानां पित्तकारणानाम् ॥ २७ ॥

मन्दाश्रयतिस्नेहितबालवृद्ध-

स्थूलाः क्षतक्षीणभयोपतप्ताः ॥

श्रान्तस्तृडातोऽपरिजीर्णभक्तो

गर्भिण्यधो गच्छति यस्य चासृक् ॥ २८ ॥

नवप्रतिश्रयामदात्ययी च

नवज्वरी या च नवप्रसृता ॥

शल्यादिताश्चाप्यविरेचनीयाः

स्नेहादिभिर्ये त्वनुपस्कृताश्च ॥ २९ ॥

अत्यर्थपित्ताभिपरीतदेहान्

विरेचयेत्तानपि मन्दमन्दम् ॥

विरेचनस्यावृत्तिविषयमुद्दिशन्नाह—मन्देत्यादि । मन्दमन्द-
मित्यत्र केचित् मन्दवीर्यैरित्येवं पठन्ति, तत्र द्रव्यैरिति
शेषः ॥ २८ ॥ २९ ॥—

विरेचनैर्यान्ति नरा विनाश-

मज्ञप्रयुक्तैरविरेचनीयाः ॥ ३० ॥

अविरेचनानामविरेकज्ञैः कृतं दोष दर्शयन्नाह—विरेचनै-
रित्यादि ॥ ३० ॥

विरेच्यास्तु—ज्वरगरारुच्यशौर्बुदोदरग्रन्थि-
विद्रधिपाण्डुरोगापसारहृद्रोगवातरक्तभगन्दर-
च्छर्दियोनिरोगविसर्पगुल्मपक्काशयरुग्विबन्धवि-
सूचिकालसकमूत्राघातकुष्ठविस्फोटकप्रमेहानाह-
स्त्रीहशोफवृद्धिशस्त्रक्षतक्षाराग्निदग्धदुष्टव्रणाक्षि-
पाककाचतिमिराभिष्यन्दशिरःकर्णाक्षिनासास्य-
गुदमेढ्राहोर्ध्वरक्तपित्तकृमिकोष्ठिनः पित्तस्थानजेषु
विकारेष्वन्ये च पैत्तिकव्याधिपरीता इति ॥ ३१ ॥

विरेच्यानाह—विरेच्यास्त्वित्यादि ॥ ३१ ॥

सरत्त्वसौक्ष्म्यतैक्ष्ण्यौष्ण्यविकाशित्वैर्विरेचनम् ॥

वमनं तु हरेद्दोषं प्रकृत्या गतमन्यथा ॥ ३२ ॥

विरेचनद्रव्येण सह गुणसाम्ये सति कथं वमनद्रव्यस्योर्ध्व-
गतमित्याह—सरत्त्वेत्यादि । सरस्य भावः सरत्वं आनुलोम्यं,
सूक्ष्मी तु विसरणस्वभावत्वं सरत्त्वमाह; सूक्ष्मस्य भावः सौक्ष्म्यं
सूक्ष्मव्योऽनुसारित्वं; तीक्ष्णस्य भावस्तैक्ष्ण्यं शीघ्रतरदोषसा-

वणकरत्नम्; उष्णस्य भाव औष्ण्यम्, विकाशित्वं धातोः
शैथिल्यकरणसामर्थ्यम् । अत्र प्रकृतिः, स्वभावः, शक्तिविशेषः,
प्रभावो, वीर्यमित्यनर्थान्तरम् । तेन प्रकृत्या वीर्येणान्य-
थागत दोषान् हरति । एतेनैतदुक्तं भवति,—सरत्वादिभिर्गु-
णैर्विरेचनमधो दोषानपहरेत्; वमनस्य तुल्यगुणत्वेऽपि वीर्य-
णोर्ध्वगामित्वम् । पञ्जिकाकारेण प्रकृत्यागतमन्यथेत्यत्र ‘सम्य-
ग्युक्तं वृथाऽन्यथा’ इति पठित्वैवं व्याख्यातः—सम्यग्युक्तः
सरत्वादिगुणो विरेचनैरधोर्ध्वभागेन दोषानपहरेत् । अयमर्थो
युक्तः किल । सरत्वादयो गुणाः सुयुक्ता आशुतरदोषहराः,
तथैव चान्यायोपयुक्ता एव जीवशोणितधातुरसेन्द्रियमनोजः-
प्रभृतीनाकृष्य मारयन्तीति ॥ ३२ ॥

यात्यधो दोषमादाय पच्यमानं विरेचनम् ॥

गुणोत्कर्षाद् व्रजत्यूर्ध्वमपक्वं वमनं पुनः ॥ ३३ ॥

कीदृशं सत् पुनः विरेचनं वमनद्रव्यं च दोषानादाय अध-
ऊर्ध्वं च यातीत्याह—यात्यधो दोषमित्यादि । द्रव्याणि विरेचनानि
स्थिराणां पृथिव्यम्भसां गुणभूयिष्ठानि, अत एव स्थिरत्वात्
पच्यमानानि गुरुत्वादधो यान्ति; वमनद्रव्याणि तु वायव्यग्न्योः
शीघ्रगद्योर्गुणभूयिष्ठानि, अतः शीघ्रगत्वादपक्वान्येव लघुत्वाद्ूर्ध्व-
मुत्तिष्ठन्ति । द्रव्याणि द्रव्यस्वभावात् गुणस्वभावाच्च ऊर्ध्वगानि
भवन्ति ॥ ३३ ॥

मृदुकोष्ठस्य दीप्ताग्नेरतितीक्ष्णं विरेचनम् ॥

न सम्यङ्निर्हरेद्दोषानतिवेगप्रधावितान् ॥ ३४ ॥

कथं पुनरस्यासम्यक् प्रवृत्तिः? अत्रोच्यते—मृदुकोष्ठे-
त्यादि । वेगप्रधावितानिति वेगप्रवर्तितान् । न सम्यङ्निर्हरेद्दो-
षानिति कुतः? कोष्ठमार्दवादग्निदीप्तिरतितीक्ष्णत्वाच्च । प्रायः
कोष्ठमार्दवे तु शीघ्रप्रवृत्तिः, दीप्ताग्नेश्चाग्निदीप्त्या आशुपा-
कित्वात् अचिरस्थायिनी पच्यमानावस्था अतस्तद्देतुकाऽप्रवृ-
त्तिरिति, तथा विरेचनस्य तीक्ष्णतयापि शीघ्रप्रवृत्तिरिति
हेतुक्रमेण शीघ्रं प्रवृत्तिरिति सामान्येनाशेषेण दोषानिर्हरणम् ।
तस्मात् मृदेव विरेचनं स्वल्पमात्रं देयमिति ॥ ३४ ॥

पीतं यदौषधं प्रातर्भुक्तपाकसमे क्षणे ॥

पक्तिं गच्छति दोषांश्च निर्हरेत् तत् प्रशस्यते ॥ ३५ ॥

इदानीं सम्यग्युक्तिमाह—पीतमित्यादि । भुक्तपाकसमे
क्षणे इति त्रिभिर्धामैर्मध्यमाग्नेयः पाकः । अन्ये त्वेवं पठन्ति,
“यावता जीर्यते भक्तं भुक्तं सयाति पक्वताम् । सुखेन
दोषान् निर्हृत्य भेषजं तत् प्रशस्यते”—इति ॥ ३५ ॥

दुर्बलस्य चलान् दोषानल्पानल्पान् पुनः पुनः ॥

हरेत् प्रभूतानल्पांस्तु शमयेत् प्रच्युतानपि ॥ ३६ ॥

दुर्बलस्येत्यादि । दुर्बलस्य पुरुषस्य प्रभूतान् कुपितान्
दोषान् शनैः शनैः अल्पानल्पान् हरेत् अतीक्ष्णैः संशोषणी-
यैरित्यर्थः । तच्च दोषहरणं दोषाणामपक्वानामेव । अल्पांस्तर्हि किं
कुर्यादित्याह—अल्पांस्तु शमयेत् । प्रच्युतानपि चलितानपि

त्यर्थः । भोजेनाप्युक्तम्,—“दोषमल्पं च शमयेत् चलितं चापि दुर्बले । बहुदोषं तु चलितं शनैरल्पं प्रवाहयेत्” ॥ ३६ ॥

हरेद्दोषांश्चलान् पक्वान् बलिनो दुर्बलस्य च ॥
चला ह्युपेक्षिता दोषाः क्लेशयेयुश्चिरं नरम् ॥ ३७ ॥

ते दोषा बलिनो दुर्बलस्यापि पाकप्रवणा निहर्तव्या एवेत्याह—हरेदित्यादि ॥ ३७ ॥

मन्दाग्निं कूरकोष्ठं च सक्षारलवणैर्धृतैः ॥
सन्धुक्षिताग्निं स्निग्धं च स्निग्धं चैव विरेचयेत् ॥ ३८ ॥

मन्दाग्नेः कूरकोष्ठस्य संशोधनमाह—मन्दाग्निमित्यादि ॥ ३८ ॥
स्निग्धस्निग्धस्य भैषज्यैर्दोषस्तूक्लेशितो बलात् ॥

विलीयते न मार्गेषु स्निग्धे भाण्ड इवोदकम् ॥ ३९ ॥

कुतः पुनः स्नेहस्वेदपूर्वं शोधनमित्याह—स्निग्धेत्यादि । भैषज्यैः जलौषधरूपैः, अतो भैषज्यग्रहणेन भोजनमपि गृह्यते । बलात् बलादिकमभिसमीक्ष्य उत्कृष्टितः । न मार्गेषु विलीयते न लग्नो भवतीत्यर्थः ॥ ३९ ॥

न चातिस्नेहपीतस्तु पिबेत् स्नेहविरेचनम् ॥
दोषाः प्रचलिताः स्थानाद्भूयः श्लिष्यन्ति वर्त्मसु ४० ॥

विरेचनस्य स्निग्धरुक्षपुरुषविशेषवारणमुद्दिशन्नाह—न चातिस्निग्धेत्यादि । भूय इत्यादि पुनर्निलीयन्ते मार्गेष्वित्यर्थः । “न चातिस्निग्धकायस्तु” इति केचित् पठन्ति ॥ ४० ॥

विषाभिघातपिडकाशोफपाण्डुविसर्पिणः ॥
नातिस्निग्धा विशोऽध्याः स्युस्तथा कुष्ठप्रमेहिणः ४१ ॥

केषाञ्चिदतिस्निग्धानां विशोधनप्रतिषेधनमाह—विषाभिघातेत्यादि । नातिस्निग्धा इति ईषत् स्निग्धा विशोऽध्या इत्यर्थः ॥ ४१ ॥

विरुक्ष्य स्नेहसात्म्यं तु भूयः संस्नेह्य शोधयेत् ॥
तेन दोषा हतास्तस्य भवन्ति बलवर्धनाः ॥ ४२ ॥

स्वभावतः स्निग्धमानवमाह—विरुक्ष्येत्यादि ॥ ४२ ॥
प्रागपीतं नरं शोध्यं पाययेत्तौषधं मृदु ॥

ततो विज्ञातकोष्ठस्य कार्यं संशोधनं पुनः ॥ ४३ ॥

अविज्ञातकोष्ठस्य मृदु विरेचनं देयमित्याह—प्रागित्यादि । प्राक् पूर्वं न पीत विरेचनं येन सः तम् ॥ ४३ ॥

सुखं दृष्टफलं हृद्यमल्पमात्रं महागुणम् ॥
व्यापत्स्वल्पालयं चापि पिबेन्नृपतिरौषधम् ॥ ४४ ॥

सुकुमारतरैऽपि विशेषेण विरेचनविशेषमाह—सुखमित्यादि । व्यापत्स्वल्पालयमिति व्यापदां स्वल्पालयोऽल्पविनाशो यस्यिन्नौषधे ॥ ४४ ॥

स्नेहस्वेदावनभ्यस्य यस्तु संशोधनं पिबेत् ॥
दारुशुष्कमिवानामे देहस्तस्य विशीर्यते ॥ ४५ ॥

स्नेहस्वेदप्रचलिता रसैः स्निग्धैरुदीरिताः ॥
दोषाः कोष्ठगता जन्तोः सुखा हर्तुं विशोधनैः ॥ ४६ ॥

तथा रुक्षस्याकृतस्नेहस्वेदस्य शोधनेन दोषं दर्शयन्नाह—स्नेहस्वेदावित्यादि ॥ ४५ ॥ ४६ ॥

इति श्रीडल्हणविरचितायां निबन्धसंग्रहाख्यायां सुश्रुतव्याख्यायां चिकित्सितस्थाने त्रयस्त्रिंशत्तमोऽध्यायः ।

चतुस्त्रिंशत्तमोऽध्यायः ।

अथातो वमनविरेचनव्यापञ्चिकित्सितं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

वैद्यातुरनिमित्तं वमनं विरेचनं च पञ्चदशधा व्यापद्यते । तत्र वमनस्याधो गतिरूर्ध्वं विरेचनस्येति पृथक्, सामान्यमुभयोः—सावशेषौषधत्वं, जीर्णौषधत्वं, हीनदोषापहतत्वं, वातशूलं, अयोगो, अतियोगो, जीवादानं, आध्मानं, परिकर्तिका, परिस्त्रावः, प्रवाहिका, हृदयोपसरणं, विबन्ध इति ॥ ३ ॥

वैद्यातुरग्रहणेनैव भेषजपरिचारकयोर्ग्रहणमतस्तयोरपि व्यापञ्चिसिक्तता स्यात् । तत्रेत्यादि । तत्र वमनस्याधोगतिर्व्यापदिति शेषः । ऊर्ध्वगतिर्विरेचनस्येत्यत्रापि व्यापदिति शेषः । उभयोस्तु वमनविरेचनयोः सावशेषौषधादिकं त्रयोदशसंख्योपेत व्यापत्त्वेन सामान्यम् । पञ्चदशसंख्याकरणं तन्त्रान्तरोक्तसंख्यानिषेधार्थम् ॥ १—३ ॥

तत्र बुभुक्षापीडितस्यातितीक्ष्णाग्नेर्मृदुकोष्ठस्य चावतिष्ठमानं दुर्बलस्य वा गुणसामान्यभावाद् वमनमधो गच्छति, तत्रेप्सितानवासिर्दोषोत्कर्षश्च, तमाशु स्नेहयित्वा भूयस्तीक्ष्णतरैर्वामयेत् ॥ ४ ॥

वमनस्याधोगव्यापदं दर्शयन्नाह—तत्रेत्यादि । प्रथमं क्षुत्पीडितस्य पीतमात्रमेवाधो याति, तीक्ष्णाग्नेरग्निबलात् पाकं याति, मृदुकोष्ठस्यापि कोष्ठमार्दवादधो याति, दुर्बलस्य चावतिष्ठमानं पाकं गच्छत् वातादिगुणसाम्यादधो याति । दोषोत्कर्षश्चेति दोषस्य सामान्यत्वेऽपि कफो गृह्यते, तस्य वमनार्दत्वात् । स्नेहयित्वेत्यत्र स्नेहेनैव स्वेद आक्षिप्तो बोद्धव्यः ॥ ४ ॥

अपरिशुद्धामाशयस्योत्कृष्टश्लेष्माणः सशेषान्नस्य वाऽहृद्यमतिप्रभूतविरेचनं पीतमूर्ध्वं गच्छति, तत्राशुद्धामाशयमुल्बणश्लेष्माणमाशु वामयित्वा भूयस्तीक्ष्णतरैर्विरेचयेत्, आमाशये त्वामवत् संविधानं, अहृद्येऽतिप्रभूते च हृद्यं प्रमाणयुक्तं च, अत ऊर्ध्वमुत्तिष्ठत्यौषधे न तृतीयं पाययेत् । ततस्त्वेनं मधुघृतफणितयुक्तैर्लैर्विरेचयेत् ॥ ५ ॥

विरेचनस्योर्ध्वगतिव्यापदं दर्शयन्नाह—अपरिशुद्धेत्यादि । दोषोऽत्र पित्तम् । आमवत् संविधानं लङ्घनपाचनादि । न

तृतीयं पाययेत् विरेचनमत्रौषधमिति शेषः । अथ केन विरेचयेत् तदाह—ततस्त्वेनमित्यादि ॥ ५ ॥

दोषविग्रथितमल्पमौषधमवस्थितमूर्ध्वभागिकमधोभागिकं वा न संस्रयति दोषान्, तत्र तृष्णा पार्श्वशूलं छर्दिर्मूर्च्छा पर्वभेदो हृत्सासारत्युद्गाराविशुद्धिश्च भवति, तमुष्णाभिरङ्गिराशु वामयेत्; सावशेषौषधमतिप्रधावितदोषमतिबलमसम्यग्विरिक्तमप्येदं वामयेत् ॥ ६ ॥

सावशेषौषधव्यापदं सामान्येनोभयोः दर्शयन्नाह—दोषेत्यादि । दोषविग्रथित दोषमिश्रितम् । न संस्रयति न च्यावयति । पर्वभेदः प्रस्थिस्फुटनम् । हृत्सासः शूकरणम् । ऊर्ध्वभागेन वमनद्रव्यविषये वामयेत् ॥ ६ ॥

क्रूरकोष्ठस्यातितीक्ष्णाग्रेरल्पमौषधमल्पगुणं वा भक्तवत् पाकमुपैति, तत्र समुदीर्णा दोषा यथाकालमनिर्हीयमाणा व्याधिं बलविभ्रमं चापादयन्ति, तमनल्पममन्दमौषधं च पाययेत् ॥ ७ ॥

जीर्णौषधव्यापदं दर्शयन्नाह—क्रूरेत्यादि । बलविभ्रमं सन्निविष्टेषादिलक्षण दोषादिविज्ञानीयोक्तम् । तमनल्पमित्यादि प्रभूतं तीक्ष्णं च पातु प्रयच्छेत् ॥ ७ ॥

अस्निग्धस्निग्धेनाल्पगुणं वा भेषजमुपयुक्तमल्पान् दोषान् हन्ति; तत्र वमने दोषशेषः गौरवमुत्कृशं हृदयाविशुद्धिं व्याधिवृद्धिं करोति, तत्र यथायोगं पाययित्वा वामयेद् दृढतरं, विरेचने गुदपरिकर्तनमाध्मानं शिरोगौरवमनिसरणं वा वायोर्व्याधिवृद्धिं करोति । तमुपपाद्य भूयः स्नेहस्नेदाभ्यां विरेचयेद् दृढतरं, दृढं बहुप्रचलितदोषं वा तृतीये दिवसेऽल्पगुणं चेति ॥ ८ ॥

अल्पदोषहृतव्यापदं दर्शयन्नाह—अस्निग्धस्निग्धेत्यादि । अल्पः अतिसूक्ष्मः गुणो यस्य तत्तथा तम् । यथायोगं योगानतिक्रमेण । स्नेहादिविषयमित्यर्थः । पाययित्वा आतुरं वमनद्रव्यमिति शेषः । दृढतरं यथा भवति तथा विरेचयेत् वा इति अत्रापि दोषशेष इति संबध्यते । गुदपरिकर्तनं गुदस्य सर्वतः कर्तनमिव वेदनाविशेषः । दृढदेहं बहुदोष प्रचलितदोषं च पूर्वं स्नेहेन तृतीयेऽङ्किः । अन्ये तु वमनदिवसाद् विरेचनदिवसाद्वा तृतीयदिवसे वामयेत् ॥ ८ ॥

अस्निग्धस्निग्धेन रूक्षकौषधमुपयुक्तमब्रह्मचारिणा वा वायुं कोपयति, तत्र वायुः प्रकुपितः पार्श्वपृष्ठश्रोणिमन्यामर्मशूलं मूर्च्छां भ्रमं संज्ञानाशं च करोति, तमभ्यज्य धान्यस्नेदेन स्नेदयित्वा यष्टीमधुकविपक्वेन तैलेनानुवासयेत् ॥ ९ ॥

श्रोणिः कटिः । मर्मात्रं हृदयम् । भ्रमः चक्रारूढस्येव भ्रमणं; अथवा फूलफलादनेनेव मत्तता । मूर्च्छाभ्रमयोरनुवा-

सनप्रतिषेधव्यवस्थापेक्षया शीतलेन यष्टिमधुकतैलेनानुवासनं वेदितव्यमिति ॥ ९ ॥

स्नेहस्नेदाभ्यामविभावितशरीरेणाल्पमौषधमल्पगुणं वा पीतमूर्ध्वमधो वा नाभ्येति दोषांश्चोत्क्रिश्य तैः सह बलक्षयमापादयति, तत्राध्मानं हृदयग्रहस्तृष्णा मूर्च्छा दाहश्च भवति, तमयोगमित्याचक्षते, तमाशु वामयेन्मदनफललवणाम्बुभिर्विरेचयेत्तीक्ष्णतरैः कषायैश्च । दुर्वान्तस्य तु समुत्क्रिष्टा दोषा व्याप्य शरीरं कण्डूश्वयथुकुष्ठपिडकाज्वराङ्गमर्दनिस्तोदनानि कुर्वन्ति, ततस्तानवशेषान्महौषधेनापहरेत् । अस्निग्धस्निग्धस्य मृदुविरिक्तस्याधोनाभेः स्तब्धपूर्णोदरता शूलं वातपुरीषसङ्गः कण्डूमण्डलप्रादुर्भावो भवति, तमास्थाय पुनः संस्नेह्य विरेचयेत्तीक्ष्णेन । नातिप्रवर्तमाने तिष्ठति वा दुष्टसंशोधने तत्सन्तेजनार्थमुष्णोदकं पाययेत्, पाणितापैश्च पार्श्वोदरमुपस्नेदयेत्, ततः प्रवर्तन्ते दोषाः । अनुप्रवृत्ते चाल्पदोषे जीर्णौषधं बहुदोषमहःशेषं बलं चावेक्ष्य भूयो मात्रां विदध्यात् । अप्रवृत्तदोषं दशरात्रादूर्ध्वमुपसंस्कृतदेहं स्नेहस्नेदाभ्यां भूयः शोधयेत् । दुर्विरेच्यमास्थाय पुन संस्नेह्य विरेचयेत् । हीमयलोभैर्वेगाघातशीलाः प्रायशः स्त्रियो राजसमीपस्था वणिजः श्रोत्रियाश्च भवन्ति; तस्मादेते दुर्विरेच्याः, बहुवातत्वात्; अत एव तानतिस्निग्धान् स्नेदोपपन्नान् शोधयेत् ॥ १० ॥

अयोगव्यापदं दर्शयन्नाह—स्नेहेत्यादि । बहुव्यापदत्वात् एतान् सुस्निग्धस्निग्धान् स्नैरं रेचयेत् । स्नेहस्नेदाभ्यामविभावितशरीरेण सर्वथैवास्निग्धस्निग्धेनेत्यर्थः । नाभ्येति न गच्छति । दोषांश्चोत्क्रिश्य तैर्दोषैः सह बलक्षयमापादयति । तत्राध्मानादिकं करोति । तमयोगमित्याचक्षते इति । अनेन पारिभाषिकमयोगस्य लक्षणं दर्शयति । मदनादिभिर्वामयेत् वमनायोगे; तीक्ष्णतरकषायैर्विरेचनायोगे च । तत्र बलक्षयाध्मानादिकं सर्वथाऽप्रवृत्तयोर्वमनविरेचनयोः । अवसितयोर्वमनविरेचनयोः पृथक् लिङ्गं चिकित्सितं चाह—दुर्वान्तसेत्यादि । वातपूर्णोदरादिदुर्विरिक्तलिङ्गिनमास्थाय निरूह्य, संस्नेह्य स्नेहवस्तिना, ततो तीक्ष्णेन निरूहणेन विरेचनेन च विरेचयेत् । अत्रायोगप्रसङ्गेन अल्पदोषहृतत्वेन च प्रवर्तनोपाय दर्शयन्नाह—नेत्यादि । तथाल्पप्रवृत्तौ द्वितीयं करणं दर्शयन्नाह—अनुप्रवृत्ते इत्यादि । जीर्णौषधं प्रभूतदोषं पुरुषं तथा देहस्य बलं च वीक्ष्य द्वितीयौषधं विदध्यात् । अल्पदोषप्रवृत्तौ तदहरेव भेषजमभिधाय सर्वथा दोषाप्रवृत्तौ विधिमाह—अप्रवृत्तदोषमित्यादि । पथ्याहारस्नेहादिना दशरात्रादूर्ध्वं वमनविरेचनाभ्यां शोधयेत् ।

सुखविरेच्यस्य क्रियानभिधाय दुर्विरेच्यस्याह—दुर्विरेच्यसि-
त्यादि । स्वभावाद् दुर्विरेच्यान् निर्दिशन्नाह—हीमयेत्यादि ।
तत्र हिया लज्जया ॥ १० ॥

स्निग्धस्निग्धस्यातिमात्रमतिमृदुकोष्ठस्य वा ती-
क्ष्णाधिकदत्तमौषधमतिरोगं कुर्यात् । तत्र वमना-
तियोगे पित्तातिप्रवृत्तिर्वलविस्सो वातकोपश्च
बलवान् भवति, तं घृतेनाभ्यज्यावगाह्य शीतास्व-
प्सु शर्करामधुमिश्रैर्लैहैरुपचरेद्यथास्वः विरेच-
नातियोगे कफस्यातिप्रवृत्तिरुत्तरकालं च सर-
क्तस्य, तत्रापि बलविस्सो वातकोपश्च बलवान्
भवति, तमतिशीताम्बुभिः परिषिच्यावगाह्य वा
शीतेस्तण्डुलाम्बुभिर्मधुमिश्रैश्चच्छर्दयेत्, पिच्छा-
वस्ति चास्मै दद्यात्, क्षीरसर्पिषा चैनमनुवासयेत्,
प्रियङ्गवादि चास्मै तण्डुलाम्बुना पातुं प्रयच्छेत्,
क्षीररसयोश्चान्यतरेण भोजयेत् ॥ ११ ॥

इदानीमतिरोगव्यापदं दर्शयन्नाह—स्निग्धेत्यादि । बलवि-
स्सः शक्तिविस्सः । यथास्वमिति यस्य यदात्मीयं तद्यथा-
स्वम् । तेन लाजशक्त्पकल्पितैः क्वचिच्छर्करामिश्रैः क्वचिन्म-
धुमिश्रैरित्यर्थः । पिच्छावस्तिर्वक्ष्यमाणः । क्षीरसर्पिषा क्षीराक्तेन
घृतेन । तण्डुलाम्बुना सह प्रियङ्गवादिप्रयोगः कषैप्रमाणः
संग्रहणाय । क्षीररसैश्च भोजनं बलप्रतिलम्भाय ॥ ११ ॥

तस्मिन्नेव वमनातियोगे प्रवृद्धे शोणितं घृवति
छर्दयति वा, तत्र जिह्वानिःसरणमक्ष्णोर्व्यावृत्तिर्ह-
नुसंहननं तृष्णा हिक्का ज्वरो वैसंशयमित्युपद्रवा
भवन्ति; तमजासृक्चन्दनोशीराञ्जनलाजचूर्णैः
सशर्करोदकैर्मन्थं पाययेत्, फलरसैर्वा सघृत-
क्षौद्रशर्करैः, शुक्लाभिर्वा वटादीनां पेयां सिद्धां
सक्षौद्रां वर्चोप्राहिभिर्वा, पयसा जाङ्गलरसेन
वा भोजयेत्, अतिश्रुतशोणितविधानेनोपचरेत्;
जिह्वामतिसर्पितां कटुकलवणचूर्णप्रघृष्टां तिल-
द्राक्षाप्रलिप्तां वा पीडयेत्, प्रविष्टायामम्लमन्थे
तस्य पुरस्तात् स्वादयेयुः, व्यावृत्ते चाक्षिणी घृता-
भ्यक्ते पीडयेत्, हनुसंहनने वातश्लेष्महरं नस्यं
स्वेदांश्च विदध्यात्, तृष्णादिषु च यथास्वं प्रतिकु-
र्वीत, विसंज्ञे वेणुवीणागीतस्वनं श्रावयेत् ॥ १२ ॥

विरेचनातियोगे च सचन्द्रकं सलिलमधः स्न-
वति, ततो मांसधावनप्रकाशमुत्तरकालं जीवशो-
णितं च, ततो गुदनिःसरणं वेपथुर्वमनातियोगोप-
द्रवाश्चास्य भवन्ति; तमपि निःश्रुतशोणितविधा-
नेनोपचरेत्, निःसर्पितगुदस्य गुदमभ्यज्य परि-
स्वेद्यान्तः पीडयेत् क्षुद्ररोगचिकित्सितं वा वीक्षेत,
वेपथौ वातव्याधिविधानं कुर्वीत, जिह्वानिःसरणा-

दिषूक्तः प्रतीकारः, अतिप्रवृत्ते वा जीवशोणिते
काश्मरीफलवदरीदूवोशीरैः श्रुतेन पयसा घृतम-
ण्डाञ्जनयुक्तेन सुशीतेनास्थापयेत्, न्यग्रोधादिक-
पायक्षीरेक्षुरसघृतशोणितसंस्पर्शेन वस्तिभिरुपा-
चरेत्, शोणितघृवने रक्तपित्तरक्तातीसारक्रिया-
श्चास्य विदध्यात्, न्यग्रोधादि चास्य विदध्यात्
पानभोजनेषु ॥ १३ ॥

जीवशोणितरक्तपित्तयोश्च जिज्ञासार्थं तस्मिन्
पिचुं श्लोतं वा क्षिपेत्, यद्युष्णोदकप्रक्षालितमपि
वस्त्रं रञ्जयति तज्जीवशोणितमवगन्तव्यं, समकं
च श्रुते दद्यात् शकुसंमिश्रं वा, स यद्युपभुञ्जीत
तज्जीवशोणितमवगन्तव्यम् ॥ १४ ॥

इदानीं तयोर्वमनविरेकातियोगयोस्तत्तमावस्थान्जीवादानव्या-
पदं कथंचिकित्सितार्थमाह—तस्मिन्नेवेत्यादि । जिह्वाया निःस-
रणं अपसर्पणं जिह्वानिःसर्पणं, अथवा जिह्वाया बहिर्निर्गमनं,
बहिर्गतिः अन्तरप्रवेष्टा इत्यर्थः । अम्लफलमन्थे तस्य पुरस्ता-
त्स्वादयेयुरिति एतद्वर्त्तनात् मुखप्रसेकेन मृदुभूता जिह्वा यथा-
स्थानमागच्छति । विरेचनातियोगे च इत्यादि । चन्द्रकं मयूर-
पिच्छचन्द्रकाकारम् । जीवशोणितं शरीरेन्द्रियसत्त्वात्मसंयोगा-
श्रयं रक्तम् । वेपथुः कम्पः । वमनातियोगोपद्रवा इत्यादि द्रव-
धातुक्षयेण वातकृता वमनातियोगोपद्रवा जिह्वानिःसर्पणाक्षिव्या-
वृत्तिबलविश्रवातकोपतृष्णादयः । उक्तः प्रतीकार इति वमना-
तियोगे इत्यर्थः । अञ्जनं श्लोतोऽञ्जनम् । वस्तिरुपना चात्र
सामान्यनिरूहकल्पेन । विरेचनातियोगे जीवशोणितततिप्रवृत्तौ
चिकित्सितमुपदिश्य वमनातियोगेऽपि शोणितनिघ्नीवनादौ
रक्तातिसाररक्तपित्तक्रियासाह—शोणितेत्यादि । पानभोजन-
संस्कारे चास्य न्यग्रोधादि षडङ्गोदककल्पेन । तस्मिन् तेजःप्र-
वृत्ते धातुद्रवे पिचुं अर्कतूलकं, श्लोतं वस्त्रं शुक्लं क्षिपेत्, तद्यदि
शुक्लमुष्णोदकप्रक्षालितं रागरञ्जितं भवेत्तदा जीवशोणितं वि-
वर्णं च पित्तरक्तमिति । वमनविरेचनजीवादानयोः पुनः क्रियां
निर्दिशन्नाह—तयोश्च पित्तक्रियां कुर्वीतेत्यादि । अयं पाठो-
ऽभावात्तलिखितः ॥ १२—१४ ॥

सशेषान्नेन बहुदोषेण रुक्षेणानिलप्रायकोष्ठेना-
नुष्णमस्निग्धं वा पीतमौषधमाध्मापयति, तत्रा-
निलमूत्रपुरीषसङ्गः समुच्चोदरता पार्श्वभङ्गो गुद-
वस्तिनिस्तोदनं भक्तारुचिश्च भवति, तं चाध्मा-
नमित्याचक्षते; तमुपस्वेद्यानाहवर्तिदीपनवस्तिक्रि-
याभिरुपचरेत् ॥ १५ ॥

जीवादानव्यापदमभिधाय द्वयोरपि शुद्धोराध्मानाख्यामुप-
दिशन्नाह—सशेषान्नेनेत्यादि । समुच्चोदरतेति वमनकृतं समुच-
छोदरत्वमामाशये, विरेचनकृतं पकाशये ॥ १५ ॥

क्षामेणातिमृदुकोष्ठेन मन्दाग्निना रुक्षेण वाऽति-
तीक्ष्णोष्णातिलवणमतिरुक्षं वा पीतमौषधं पित्ता-

निलौ प्रदृश्य परिकर्तिकामापादयति, तत्र गुद-
नाभिमेद्वस्तिशिरःसु परिकर्तनमनिलसङ्को वायु-
विष्टम्भो भक्तारुचिश्च भवति; तत्र पिच्छावस्ति-
र्यष्टीमधुकृष्णतिलकल्कमधुघृतयुक्तः, शीताम्बु-
परिषिक्तं चैनं पयसा भुक्तवन्तं घृतमण्डेन यष्टीम-
धुकसिद्धेन तैलेन वाऽनुवासयेत् ॥ १६ ॥

परिकर्तिकाव्यापदं दर्शयन्नाह—क्षामेत्यादि । क्षामः क्षीण-
बलः । परि सर्वतो भावेन कृन्तनीव छिनत्तीव वस्त्रादीनि
इति परिकर्तिका । तत्र पित्तोल्बणपरिकर्तिकायां घृतमण्डेना-
नुवासनं, वातोल्बणायां तु तैलेनेति । वमने पुनः कण्ठोरसि
सदाहपरिकर्तनम् । तत्र घृतमधुमधुरैः सशीतैर्लेपैरुपचारः
पयःसिताभोजनं च ॥ १६ ॥

क्रूरकोष्ठस्यातिप्रभूतदोषस्य मृद्वौषधमवचारितं
समुत्क्रिश्य दोषान्न निःशेषानपहरति, ततस्ते
दोषाः परिस्त्रावमापादयन्ति, तत्र दौर्बल्योदरवि-
ष्टम्भारुचिगात्रसदनानि भवन्ति, सवेदनौ चास्य
पित्तश्लेष्माणौ परिस्त्रावतस्तं परिस्त्रावमित्याच-
क्षते; तमजकर्णधवतिनिशपलाशकषायैर्मधुरसं-
युक्तरास्थापयेत्, उपशान्तदोषं स्निग्धं च भूयः
संशोधयेत् ॥ १७ ॥

परिस्त्रावाख्यां व्यापदं दर्शयन्नाह—कूरेत्यादि । अजकर्णः
शवकर्णः प्रसिद्ध एव पूर्वदेशे । तिनिशः स्यन्दनः । उपशा-
न्तदोषमिति उपशान्तपरिस्त्रावम् । भूयः पुनरपि । स्निग्ध-
तीक्ष्णैः संशोधनैः संशोधयेत् । वमने पुनः मूर्धकप्रसेकः ।
तत्राध्याहारेणोपशान्तदोषं सुस्निग्धस्निग्धमिति रूक्षस्निग्धकोष्ठ
संशमनपाचनाभ्यां शमितक्लिष्टदेहमास्थापयेत् (?) ॥ १७ ॥

अतिरूक्षेऽतिस्निग्धे वा भेषजमवचारितमप्राप्तं
घातवर्च उदीरयेत्, वेगाघातेन वा प्रवाहिका
भवति, तत्र सवातं सदाहं सशूलं सश्वेतं सपि-
च्छिलं कृष्णं रक्तं वा भृशं प्रवाहमाणः कफमुप-
विशति; तं परिस्त्रावविधानेनोपाचरेत् ॥ १८ ॥

प्रवाहिकाख्यां व्यापदं दर्शयन्नाह—अतिरूक्ष इत्यादि । अति-
रूक्षे पुरुषे भेषजमवचारितमप्राप्तवेगमेवोदीरयति प्रवर्तयति
यदा तदा प्रवाहिका, अतिस्निग्धे पुरुषे भेषजमवचारितं तदा
वेगाघातेन प्रवाहिका भवतीत्यर्थः । उपविशति अतिसार-
यति । परिस्त्रावविधानेनेत्यादि तत्रातिरूक्षजां क्रूरकोष्ठविधानेन,
अतिस्निग्धजां मृदुकोष्ठ-प्रचुरदोष-परिस्त्रावविधानेन ॥ १८ ॥

यस्तूर्ध्वमधो वा भेषजवेगं प्रवृत्तमज्ञत्वाद्भि-
निहन्ति तस्योपसरणं हृदि कुर्वन्ति दोषाः, तत्र
प्रधानमर्मसन्तापाद्वेदनाभिरत्यर्थं पीड्यमानो द-
न्तान् किटकिटायते उद्रताक्षो जिह्वां खादति प्रता-
स्यत्यचेताश्च भवति, तं परिवर्जयन्ति मूर्खाः;

तमभ्यज्य धान्यस्वेदेन स्वेदयेत्, यष्टिमधुकसिद्धेन
च तैलेनानुवासयेत्, शिरोविरेचनं चासौ तीक्ष्णं
विदध्यात्, ततो यष्टिमधुकमिश्रेण तण्डुलाम्बुना
छर्दयेत्, यथादोषोच्छ्रायेण चैनं वस्तिभिरुपाचरेत्
॥ १९ ॥

हृदयोपसरणाख्यां व्यापदं दर्शयन्नाह—य इत्यादि । प्रधानम-
र्मसन्तापात् हृदयसन्तापात् । प्रताम्यति मुह्यति । अचेताः
नष्टसंज्ञः । परिवर्जयन्ति मूर्खाः कुवैयाः । यष्टिमधुकमिश्रेण
तण्डुलाम्बुना पित्तमूर्च्छां छर्दयेत्; कफमूर्च्छायां तु कटुकद्र-
व्याणां काथेन वामयेत् । वस्तिभिरिति नैरुहिकैः नैरुहिकैश्च ॥ १९ ॥

यस्तूर्ध्वमधो वा प्रवृत्तदोषः शीतागारमुदकम-
निलमन्यद्वा सेवेत, तस्य दोषाः स्रोतःस्ववलीय-
मानाः घनीभावमापन्ना वातमूत्रशङ्कुहमापाद्य वि-
वध्यन्ते, तस्याटोपो दाहो ज्वरो वेदनाश्च तीव्रा
भवन्ति; तमाशु वामयित्वा प्राप्तकालां क्रियां
कुर्वीत, अधोभागे त्वधोभागहरद्रव्यसैन्धवाम्ल-
मूत्रसंसृष्टं विरेचनं पाययेत्, आस्थापनमनुवासनं
च यथादोषं विदध्यात्, यथादोषमाहारक्रमं
च, उभयतोभागे तूपद्रवविशेषान् यथास्वं प्रति-
कुर्वीत ॥ २० ॥

या तु विरेचने गुदपरिकर्तिका तद्वमने कण्ठ-
क्षणं, यदधः परिस्त्रावणं स ऊर्ध्वभागे श्लेष्मप्र-
सेको, या त्वधः प्रवाहिका सा तूर्ध्वशुष्कोद्रारा
इति ॥ २१ ॥

विवन्धाख्यां व्यापदं दर्शयन्नाह—य इत्यादि । विवध्यन्ते वमन-
विरेचनयोः प्रवृत्ति निवारयन्तीत्यर्थः । प्राप्तकालां प्राप्तावस्थां
क्रियां कुर्वीत । अधोभागे इत्यादि । विरेचने तु विवद्धे अधो-
भागहरद्रव्यसैन्धवादिसंसृष्टं विरेकार्थं पाययेत् । यथादोषमेव
यूषक्षीररसाद्याहारम् ॥ २० ॥ २१ ॥

भवति चात्र ।

यास्त्वेता व्यापदः प्रोक्ता दश पञ्च च तत्त्वतः ॥
एता विरेकातियोगदुर्योगायोगजाः स्मृताः ॥ २२ ॥

यास्त्वेता इत्यादि । तत्त्वतः परमार्थतः । विरेकोऽन्नदो-
षमलरेचन वमनं च । जेज्जटाचार्यस्तु विपाकातियोगेत्यादि
पठित्वा व्याख्यानयति—विषमः पाकः नष्ट फलं येषां ते
विपाकाः, विपाकाश्च ते योगायोगाश्च तेभ्यो जायन्ते तथा ।
तत्रातियोजनमतियोग अतिप्रयोग इति यावत्; दुर्योगः
दुष्प्रयोगो मिथ्याप्रयोगः; अयोजनमयोगः हीनप्रयोगः, नञ
ईषदर्थत्वात् ॥ २२ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने चतुर्विंशत्तमोऽध्यायः ।

पञ्चत्रिंशत्तमोऽध्यायः ।

अथातो नेत्रवस्तिप्रमाणप्रविभागचिकित्सितं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

वस्तिरेणादीनां मूत्राधारः, तदाधेय द्रव्यमपि, तयोः प्रमाण
प्रविभागश्च स एव चिकित्सितं व्याधेः प्रतीकारः यस्मिन्
तत् ॥ १ ॥ २ ॥

तत्र स्नेहादीनां कर्मणां वस्तिकर्म प्रधानतममा-
हुराचार्याः । कस्मात्? अनेककर्मकरत्वाद्भस्तेः; इह
वस्तिर्नानाविधद्रव्यसंयोगाद्दोषाणां संशोधनसंश-
मनसंग्रहणानि करोति, क्षीणशुक्रं वाजीकरोति,
कृशं बृंहयति, स्थूलं कर्षयति, चक्षुः प्रीणयति,
वलीपलितमपहन्ति, वयः स्थापयति ॥ ३ ॥

शरीरोपचयं वर्णबलमारोग्यमायुषः ।

परिवृद्धिं करोति च वस्तिः सम्यगुपासितः ॥ ४ ॥

तथा ज्वरातीसारतिमिरप्रतिश्यायशिरोरोगा-
धिमन्थार्दिताक्षेपकपक्षाघातैकाङ्गसर्वाङ्गरोगाध्मा-
नोदरशर्कराशूलवृद्धयुपदेशानाहमूत्रकृच्छ्रगुल्म-
वातशोणितवातमूत्रपुरीषोदावर्तशुक्रार्तवस्तन्यना-
शहृद्भुजमन्याग्रहाशोऽश्मरीमूढगर्भप्रभृतिषु चात्य-
र्थमुपयुज्यते ॥ ५ ॥

भवति चात्र ।

वस्तिर्वाते च पित्ते च कफे रक्ते च शस्यते ॥

संसर्गं सन्निपाते च वस्तिरेव हितः सदा ॥ ६ ॥

वस्तिकर्म तु मूत्राधारपुटकेन साध्यं कर्म । वमनविरचने तु
प्रधानतरे, वस्तिकर्म तु प्रधानतमम् । संग्रहणानीति दोषाणा-
मेवातिप्रवर्तमानानामित्यर्थः । क्षीणशुक्रं वाजीकरोति तच्चाश्च
इव बलकारिणी हर्षजा शक्तिः, कृशं बृंहयति इत्युपचयल-
क्षणं, वयः स्थापयतीत्यनेन आयुर्वृद्धिकरत्वं सूचयति ।
एतदेव प्रधानतमत्वसाधनं श्लोकेनापि दर्शयन्नाह—शरीरोप-
चयमित्यादि । अनेकव्याधिनिर्घातकत्वं दर्शयन्नाह—तथा
ज्वरातीषारेत्यादि । ज्वरादिषु चावस्थाविषयः शास्त्रादेव ज्ञेयः,
दोषकार्ये ज्वरादौ वस्तिप्रयोगमभिधाय ज्वरादिकारणेऽपि
दर्शयन्नाह—भवति चात्रेत्यादि । संसर्गो दोषद्वयप्रकोपः,
प्रकृतिसमसमवेतज्वराधारम्भकदोषत्रयप्रकोपः सन्निपातोऽत्रा-
ऽभिप्रेतः ॥ ३—६ ॥

तत्र सांवत्सरिकाष्टद्विरष्टवर्षाणां षडष्टदशाङ्गुल-
प्रमाणानि कनिष्ठिकानामिकामध्यमाङ्गुलिपरिणा-
हान्यग्रेऽध्यर्धाङ्गुलद्वयङ्गुलार्धतृतीयाङ्गुलसन्निविष्ट-
कर्णिकानि कङ्कश्येनबर्हिपक्षनाडीतुल्यप्रवेशानि मु-
द्गमाषकलायमात्रस्रोतांसि विदध्यान्नेत्राणि । तेषु

त्वास्थापनद्रव्यप्रमाणमातुरहस्तसम्मितेन प्रसृतेन
सम्मितौ प्रसृतौ द्वौ चत्वारोऽष्टौ विधेयाः ॥ ७ ॥

वर्षोत्तरेषु नेत्राणां वस्तिमानस्य चैव हि ॥

वयोबलशरीराणि समीक्ष्य वर्धयेद्विधिम् ॥ ८ ॥

पञ्चविंशतेरुर्ध्वं द्वादशाङ्गुलं, मूलेऽङ्गुलद्वयपरि-
णाहं, अग्रे कनिष्ठिकोदरपरिणाहं, अग्रे त्र्यङ्गुलस-
न्निविष्टकर्णिकं, गृध्रपक्षनाडीतुल्यप्रवेशं, कोलास्थि-
मात्रछिद्रं, क्लिन्नकलायमात्रछिद्रमित्येके, सर्वाणि
मूले वस्तिनिबन्धनार्थं द्विकर्णिकानि; आस्थापन-
द्रव्यप्रमाणं तु विहिता द्वादशप्रसृताः । सप्तते-
स्तूर्ध्वं नेत्रप्रमाणमेतदेव, द्रव्यप्रमाणं तु द्विरष्टवर्ष-
वत् ॥ ९ ॥

नेत्रप्रमाणमास्थापनद्रव्यप्रमाणं च प्रदर्शयितुमाह—तत्र
सांवत्सरिकेत्यादि । तत्र सांवत्सरिकाष्टद्विरष्टवर्षाणामित्यत्र
यथासंख्याव्याख्यानेन सांवत्सरिकबालस्य निरुहयन्त्रं षडङ्गु-
लप्रमाणं, तत्कनिष्ठिकापरिणाहं, अग्रेऽध्यर्धाङ्गुलसन्निविष्टकर्णिकं,
कङ्कपक्षनाडीतुल्यप्रवेशं मूले, मुद्गस्रोतश्चाग्रे विदध्यात् । छत्रा-
(चक्रा)कारगुदत्रिकान्तःप्रवेशरोधिनी कर्णिका कथ्यते । कङ्कः
वक्रचक्षुः कृष्णवर्णः प्रसिद्ध एव । अष्टवर्षस्य पुनरष्टाङ्गुलप्रमाणं,
तदनामिकापरिणाहं, अग्रे द्वाङ्गुलसन्निविष्टकर्णिकं, इयेनप-
क्षनाडीतुल्यप्रवेशं मूले, माषबहिःस्रोतश्चाग्रे विदध्यात् । द्विरष्ट-
वर्षस्य षोडशवर्षस्येत्यर्थः, किम्भूतं यन्त्र दशाङ्गुलप्रमाणं, तन्म-
ध्याङ्गुलिपरिणाहं, अर्धतृतीयाङ्गुलसन्निविष्टकर्णिकं, बर्ही मयूरः
तत्पक्षनाडीप्रवेशं मूले, कलायस्रोतश्चाग्रे, विदध्यात् । तेष्विति
सांवत्सरिकाष्टद्विरष्टवर्षेषु बालेषु यथासंख्यामातुरहस्तेन द्वौ
चत्वारोऽष्टौ च प्रसृता विधेयाः । प्रसृतोऽत्र कुञ्चिताङ्गुलिः
पाणिः, न तु पलद्वयं इति गयदासाचार्यः । आतुरहस्तग्रहणं
मध्यमपुरुषहस्तोपलक्षणं, तेन तत्प्रसृतेन पलद्वयप्रमिते-
नेति व्याख्यानयति । अत्र मध्यवर्तिवर्षाणां द्रव्यमानं निर्दि-
शन्नाह—वर्षोत्तरेष्वित्यादि । समीक्ष्य यथास्वमभ्यूह्य नेत्रप्रमाणं
वस्तिद्रव्यप्रमाणं चोत्कर्षयेत् ॥ ७—९ ॥

मृदुर्वस्तिः प्रयोक्तव्यो विशेषाद्बालवृद्धयोः ॥

तयोस्तीक्ष्णः प्रयुक्तस्तु वस्तिर्हिस्याद् बलायुषी १०

बालवृद्धयोर्हीनोपचयशक्तिलक्षणबलत्वेनास्थापनस्य मात्रा-
कृतं हीनत्वं प्रदर्श्य तीक्ष्णादिगुणहीनत्वं दर्शयन्नाह—मृदुर्वस्तिः
प्रयोक्तव्य इत्यादि । तत्र मृदुद्रव्यकृतो वस्तिर्मृदुः, तीक्ष्णश्च
तद्विपर्ययः ॥ १० ॥

तत्र नेत्राणि सुवर्णरजतताम्रायोरीतिदन्तशृङ्गम-
णितरुसारमयानि श्लक्ष्णानि दृढानि गोपुच्छाकृ-
तीन्यूजूनानि गुटिकामुखानि ॥ ११ ॥

शल्यत्वादस्य व्रणनेत्रप्रमाणमाह—व्रणनेत्रमष्टाङ्गुलमित्यादि ।
तानि च नेत्राणि किमयानि किमाकृतीनि वा तदाह—तत्र

नेत्राणीत्यादि । रीतिः पित्तलः, मणिः स्फटिकादिः । श्लक्ष्णानि अकर्कशाणि । दृढानि अजर्जराणि । गुटिकामुखानि अतीक्ष्णाग्राणि ॥ ११ ॥

वस्त्यश्चावृद्धानां मृदवो नातिबहला दृढाः प्रमाणवन्तो गोमहिषवराहाजोरभ्राणाम् ॥ १२ ॥

नेत्रालाभे हिता नाडी नलवंशास्थिसंभवा ॥
वस्त्यलाभे हितं चर्म सूक्ष्मं वा तान्तवं घनम् १३
कीदृशाश्च वस्त्य इत्याह—वस्त्यश्चावृद्धानामित्यादि । नातिबहलाः नात्युपचिताः, नातिदीर्घा इत्यन्ये । तान्तवं वल्रम् । ॥ १२ ॥ १३ ॥

वस्ति निरुपदिग्धं तु शुद्धं सुपरिमार्जितम् ॥
मृद्वनुद्धतहीनं च मुहुः स्नेहविमर्दितम् ॥ १४ ॥
नेत्रमूले प्रतिष्ठाप्य न्युव्जं तु विवृताननम् ॥
बद्धा लोहेन तप्तेन चर्मस्रोतसि निर्दहेत् ॥ १५ ॥
परित्यक्तं ततो वस्ति बद्धा गुप्तं निधापयेत् ॥
आस्थापनं च तैलं च यथावत्तेन दापयेत् ॥ १६ ॥

ग्रहणयोग्यवस्तेः परिकर्म बन्धविधि च दर्शयन्नाह—वस्ति निरुपदिग्धमित्यादि । निरुपदिग्ध मांसावुपलेपवर्जितम् । शुद्ध कषायरञ्जितम् । सुपरिमार्जितं सुवृत्तिमार्जितम् । मृद्वनुद्धतहीनं एतेन द्रव्यमानं समीक्ष्याधारभूतस्य वस्तेः प्रमाण विधेयमित्यर्थः । न्युव्जं अधोमुखम् । गोमहिषादिवस्त्यो निरुद्धयन्त्रे यथालाभं संयोज्याः । उत्तरवस्तिवन्त्रे पुनरजोरभ्रवस्ती एव योजनीयौ इति ॥ १४—१६ ॥

तत्र द्विविधो वस्तिः—नैरुहिकः, स्नेहिकश्च ।
आस्थापनं, निरुह इत्यनर्थान्तरम् । तस्य विकल्पो माधुतैलिकः । तस्य पर्यायशब्दो यापनो, युक्तयः, सिद्धवस्तिरिति । स दोषनिर्हरणाच्छरीररोगहरणाद्वा निरुहः, वयःस्थापनादायुःस्थापनाद्वा आस्थापनम् । माधुतैलिकविधानं च निरुहक्रमचिकित्सिते वक्ष्यामः । तत्र यथाप्रमाणगुणविहितः स्नेहवस्तिविकल्पोऽनुवासनः पादावकृष्टः । अनुवसन्नपि न दुष्यत्यनुदिवसं वा दीयत इत्यनुवासनः । तस्यापि विकल्पोऽर्धाध्रमात्रावकृष्टोऽपरिहार्यो मात्रावस्तिरिति ॥ १७ ॥

अनर्थान्तरमिति एकार्थमित्यर्थः । यथाप्रमाणमित्यनेन सूचितं प्रमाण प्रकटयन्नाह—पादावकृष्ट इति । यथावय इत्यादि वक्ष्यमाणवाक्यदर्शनादास्थापनस्य पदैस्त्रिभिरपकृष्टो हीनः पादावकृष्टः । अयमर्थः—सांवत्सरिकका(वा)लापेक्षया द्विप्रसृतादि चतुर्विंशतिपलावसानं निरुहप्रमाणं, तच्चतुर्थांशेन पलमारभ्य षड्पलानि यावदनुवासनस्य प्रमाणमिति । तस्यापि विकल्प इत्यादि तस्यानुवासनस्य च षड्पलप्रमाणस्यार्धाध्रमात्रावकृष्टोऽपरिहार्यो मात्रावस्तिरिति ॥ १७ ॥

निरुहः शोधनो लेखी स्नेहनो वृंहणो मतः ॥

तयोर्भेद दर्शयन्नाह—निरुह इत्यादि । शोधनद्रव्यसंयुक्तः शोधनो निरुहः । सर्वनिरुहानुवासनधर्मोऽयं, द्रव्यविशेषज्ञातु क्वचिच्छोधनादीनामुत्कर्षापकर्षः । जेज्जटाचार्यस्तु शोधनादि च तस्य निरुहस्य कर्मेति वर्णयति ॥—

निरुहशोधितान्मार्गान् सम्यक् स्नेहोऽनुगच्छति १८
अपेतसर्वदोषासु नाडीष्विव बहज्जलम् ॥
सर्वदोषहरश्चासौ शरीरस्य च जीवनः ॥ १९ ॥
तस्माद्विशुद्धदेहस्य स्नेहवस्तिर्विधीयते ॥ २० ॥

निरुहशोधितमार्गेषु सम्यक् स्नेहवीर्यानुसरण दर्शयन्नाह—निरुहेत्यादि ॥ १८—२० ॥

तत्रोन्मादभयशोकपिपासारोचकाजीर्णाशीपाण्डुरोगभ्रममदमूच्छाच्छर्दिकुष्ठमेहोदरस्थौल्यश्वासकासकण्ठशोषशोफोपसृष्टक्षतक्षीणचतुस्त्रिमासगर्भिणीदुर्वलाश्यसहा बालवृद्धौ च वातरोगादृते क्षीणा नानुवास्या नास्थापयितव्याः ॥ २१ ॥

तत्रेत्यादि । भ्रमः चकारुडस्येव भ्रमणम् । मदः पूगफलेनेव मत्तता । मूर्छा चेतनान्च्युतिः । उपसृष्टशब्दः उन्मादादिभिः शोफान्तैः सह सम्बन्धनीयः । क्षतः क्षतोरस्कः, क्षीणः कुशः । चतुस्त्रिमासगर्भिणीति सप्तमासाद् यावद् गर्भिणीनां च । तथाच वाग्भटः “मासात् सप्त च गर्भिणी” । वातरोगादृते क्षीणा इति क्षीणशब्दस्य पुनरुपादानादतिकुशः । वातरोगं विना क्षीणा नानुवास्या इति । उन्मादादिषु सामान्येन वस्तिनिषेधोऽत्राभिहितः, केचित्तु केषांचित्प्रतिप्रसवमपवादरूपेणाहुः । तत्रोन्मादापसारभ्रममदमूच्छासु संज्ञानाशापगमे शुद्धस्य आतुरस्य अनुबन्धोपचरणाय वस्तिर्देयः, कुष्ठिनामर्शसां च मूढवातानां प्रयोज्यः, बाताद्युदरिषु निषिद्धोऽपि उदरादिषु पञ्चसु प्रयोक्तव्यः, शोथक्षतोरस्कयोरनुवासननिषेधो न निरुहस्य, वर्षादवीर्ग बालस्य, नवत्यूष्य वृद्धस्य मृदुरपि वस्तिर्निषिद्धः, अतोऽन्यथा तीक्ष्ण एव; एतेन अवस्थावशात् निषिद्धमपि कार्यं स्यात् ॥ २१ ॥

उदरी च प्रमेही च कुष्ठी स्थूलश्च मानवः ॥

अवश्यं स्थापनीयाश्च नानुवास्याः कथञ्चन ॥ २२ ॥

क्वचिदेवास्थापनस्यावस्थायां प्रतिप्रसवमुद्दिशन्नाह—उदरी चेत्यादि । सा चावस्था तच्चान्तरादनुसर्तव्या । तत्रोदरे वाग्भटः, “सुविरक्तस्य यस्य स्यादाध्मान पुनरेव तम् । सुस्निग्धैरन्तलवर्णैर्निरुहैः समुपाचरेत् ।” एव प्रमेहादिषु विकित्तितमालोच्य आस्थापनावस्था ज्ञातव्या ॥ २२ ॥

असाध्यता विकाराणां स्यादेषामनुवासनात् ॥

असाध्यत्वेऽपि भूयिष्ठं गात्राणां सदनं भवेत् २३

निषिद्धाचरणदोषमुद्दिशन्नाह—असाध्यता इत्यादि । एषां विकाराणामुदरादीनाम् । गात्रसदनं अङ्गग्लानिः ॥ २३ ॥

पकाशये तथा श्रोण्यां नाभ्यधस्ताच्च सर्वतः ॥
सम्यक्प्रणिहितो वस्तिः स्थानेष्वेतेषु तिष्ठति २४
पकाशयाद्वस्तिवीर्यं खैर्देहमुपसर्पति ॥
वृक्षमूले निषिक्तानामपां वीर्यमिव द्रुमम् ॥ २५ ॥

कथं तर्हि पकाशयादिमात्रगतो वस्तिः क्वचित् सर्वेषामवय-
वानामवसादः, क्वचित् सर्वाङ्गगतानां सावशेषाणां हरणं शमनं
च जनयतीत्याह—पकाशय इत्यादि । पकाशयाद्वस्तिवीर्यं स्रोतो-
भिरनुसर्पति कृत्स्नदेहे; वीर्यं, शक्तिः, प्रभावः, इत्यनर्थान्तरम् ।
तिष्ठति सर्वत्र गुणकारी भवति ॥ २४—२५ ॥

स चापि सहसा वस्तिः केवलः समलोऽपि वा ।
प्रत्येति त्वनिलैर्वीर्यमपानाद्यैर्विनीयते ॥ २६ ॥

कथं निर्गतोऽपि तादृशः स्यादित्याह—स चापीत्यादि ।
प्रत्येति प्रत्यागच्छति । वीर्यं स्नेहादिगुणः । अपानाद्यैरिति
अपानाद्यैः इति आद्यपदेन उदानाद्यो बोद्धव्याः । विनीयते
विशेषेण सर्वशरीरादिषु नीयते ॥ २६ ॥

वीर्येण वस्तिरादत्ते दोषानापादमस्तकात् ॥
पकाशयस्योऽम्बरगो भूमेरकौ रसानिव ॥ २७ ॥
स कटीपृष्ठकोष्ठस्थान् वीर्येणालोज्य संचयान् ॥
उत्खातमूलान् हरति दोषाणां साधुयोजितः ॥ २८ ॥

सकलावयवगतदोषहरणं वस्तरेकस्थानस्थितस्योपमानेन
दर्शयन्नाह—वीर्येणेत्यादि । अन्ये तु अत्रासु श्लोक न पठन्ति
॥ २७ ॥ २८ ॥

दोषत्रयस्य यस्माच्च प्रकोपे वायुरीश्वरः ॥
तस्मात्तस्यातिवृद्धस्य शरीरमभिनिघ्नतः ॥ २९ ॥
वायोर्विषहते वेगं नान्या वस्तेर्ऋते क्रिया ॥
पवनाविद्धतोयस्य वेला वेगमिवोदधेः ॥ ३० ॥
शरीरोपचयं वर्णं बलमारोग्यमायुषः ॥
कुस्ते परिवृद्धिं च वस्तिः सम्यगुपासितः ॥ ३१ ॥

दोषत्रयस्येत्यादि । यथा उदधेः समुद्रस्य, पवनाविद्धतोयस्य
अनिलेनात्युग्रसलिलस्य, वेला कूलमर्यादा, वेगं विषहते
विशेषेण सहते ॥ २९—३१ ॥

अत ऊर्ध्वं व्यापदो वक्ष्यामः ।

तत्र नेत्रं चलितं, विवर्तितं, पार्श्ववपीडितं,
अत्युत्क्षिप्तं, अवसन्नं, तिर्यक्क्षिप्तमिति षट् प्रणि-
धानदोषाः; अतिस्थूलं, कर्कशं, अवनतं, अणु, भिन्नं,
सन्निकृष्टविप्रकृष्टकर्णिकं, सूक्ष्मातिच्छिद्रं, अति-
दीर्घं, अतिह्रस्वमित्येकादश नेत्रदोषाः; बहुलता;
अल्पता, सच्छिद्रता, प्रस्तीर्णता, दुर्बद्धतेति पञ्च
वस्तिदोषाः; अतिपीडितता, शिथिलपीडितता,
भूयो भूयोऽवपीडनं, कालातिक्रम इति चत्वारः
पीडनदोषाः; आमता, हीनता, अतिमात्रता, अति-

शीतता, अत्युष्णता, अतितीक्ष्णता, अतिमृदुता,
अतिस्निग्धता, अतिरूक्षता, अतिसान्द्रता, अतिद्र-
वता, इत्येकादश द्रव्यदोषाः; अवाकूशीर्षोच्छीर्षन्यु-
च्छोत्तानसङ्कुचितदेहस्थितता, दक्षिणपार्श्वशायिनः
प्रदानमिति सप्त शय्यादोषाः; एवमेताश्चतुश्चत्वारिंशद्व्यापदो वैद्यनिमित्ताः; आतुरनिमित्ताः पञ्चदश
आतुरोपद्रवचिकित्सिते वक्ष्यन्ते, स्नेहस्त्वग्रामिः
कारणैः प्रतिहतो न प्रत्यागच्छति त्रिभिर्दोषैः;
अशनाभिभूतो, मलव्यामिश्रो, दूरानुप्रविष्टो,
अस्विन्नस्य, अनुष्णो, अल्पो, भुक्तवतो, अल्पाशनस्य
चेति वैद्यातुरनिमित्ता भवन्ति; अयोगस्तूभयो-
राध्मानं, परिकर्तिका, परिस्त्रावः, प्रवाहिका, हृद-
योपसरणं, अङ्गप्रग्रहो, अतियोगो, जीवादानमिति
नव व्यापदो वैद्यनिमित्ता भवन्ति ॥ ३२ ॥

चलित विशेषेण कम्पितम् । विवर्तितं प्रकृष्टमेव मोडितम् ।
अवसन्नं अधोभागगतिकम् । सूक्ष्मं सूक्ष्ममुखं, अतिदीर्घं बृह-
न्मुखमित्यर्थः । बहुलता मांसोपचितत्वं, अन्ये विपुलतमल-
माहुः । अतिपीडितेत्यादि । आमतेत्यादि । आमः अप-
क्त्स्नेहः । एकादश द्रव्यदोषा यथासम्भवं स्नेहवस्तिनिरुहो-
भयाश्रिताः वेदितव्याः । अवाकूशीर्षेत्यादि । अवाकूशीर्षः
अधोमुखः । उच्छीर्षकः उर्ध्वमस्तकः । न्युच्छः अधोमुखः ।
स्थितः उपविष्टः । उपचारेण शय्या प्रतिपाद्यते । स्नेह इत्यादि ।
उभयोरिति निरुहानुवासनयोः । एतदुक्तं भवति अयोगादि-
व्यापस्तु काश्चित् निरुहाश्रिताः काश्चिद् व्यापदोऽनुवासनाश्रयाः
काश्चिदुभयाश्रिता इति ॥ ३२ ॥

भवति चात्र ।

षट्सप्ततिः समासेन व्यापदः परिकीर्तिताः ॥
तासां वक्ष्यामि विज्ञानं सिद्धिं च तदनन्तरम् ॥ ३३ ॥

विज्ञानं लक्षणम् । सिद्धिं चिकित्सितम् ॥ ३३ ॥

इति श्रीडल्हणविरचितायां निबन्धसंग्रहाख्यायां सुश्रु-
तव्याख्यायां चिकित्सितस्थाने पञ्चत्रिंशत्तमोऽध्यायः ।

षट्त्रिंशत्तमोऽध्यायः ।

अथातो नेत्रवस्तिव्यापच्चिकित्सितं व्याख्यास्यामः ॥
यथोवाच भगवान् धन्वन्तरिः (सुश्रुताय) ॥ २ ॥

नेत्रानन्तरमादिशब्दो लुप्तो द्रष्टव्यः; तेन प्रणिधानद्रव्यश-
व्याव्यापदोऽपि गृह्यन्ते ॥ १ ॥ २ ॥

अथ नेत्रे विचलिते तथा चैव विवर्तिते ॥

गुदे क्षतं रुजा वा स्यात्तत्र सद्यःक्षतक्रियाः ॥ ३ ॥

अत्युत्क्षिप्तेऽवसन्ने च नेत्रे पायौ भवेदुजा ॥

विधिरत्रापि पित्तघ्नः कार्यः स्नेहैश्च सेचनम् ॥ ४ ॥

तिर्यक्प्रणिहिते नेत्रे तथा पाश्र्वावपीडिते ॥

मुखस्यावरणाद्वस्तिर्न सम्यक् प्रतिपद्यते ॥

ऋजु नेत्रं विधेयं स्यात्तत्र सम्यग्विजानता ॥ ५ ॥

क्षतक्रियाः मधुघृताभ्यङ्गाद्याः अत्युत्क्षिप्त इत्यादि । अत्रालु-
क्षितेऽवसत्रे च नेत्राभिघातेन वातपैत्तिकपायुवेदनायाम् ।
पित्तघ्न इति मधुरशीतादि, स्नेहैश्च सेचनमिति स्नेहावसेचन
अनिलापहम् ॥ ३—५ ॥

अतिस्थूले कर्कशे च नेत्रे चावनते तथा ॥

गुदे भवेत् क्षतं रुक् च साधनं पूर्ववत् स्मृतम् ॥ ६ ॥

आसन्नकर्णिके नेत्रे भिन्नेऽणौ वाप्यपार्थक्यः ॥

अवसेको भवेद्वस्तेस्तस्मादोषान् विवर्जयेत् ॥ ७ ॥

प्रकृष्टकर्णिके रक्तं गुदमर्मप्रपीडनात् ॥

क्षरत्यत्रापि पित्तघ्नो विधिर्वस्तिश्च पिच्छिलः ॥ ८ ॥

ह्रस्वे त्वणुस्रोतसि च क्लेशो बस्तिश्च पूर्ववत् ॥

प्रत्यागच्छंस्ततः कुर्याद्रोगान् बस्तिविघातजान् ॥ ९ ॥

दीर्घं महास्रोतसि च ज्ञेयमत्यवपीडवत् ॥

नेत्रदोषाभिधानमाह—अतिस्थूल इत्यादि । पूर्ववत् स्मृत
सद्यःक्षतक्रियेत्यर्थः । आसन्नकर्णिके बस्तिरपार्थक्यः व्यर्थः ।
भिन्नेऽणौ अणुभिन्ने नेत्रे । अवसेकः क्षरणम् । प्रकृष्टकर्णिक
ज्यङ्गुलादूर्ध्वं चतुरङ्गुले सन्निविष्टकर्णिकम् । तत्राशौयिन्ने चतु-
रङ्गुलेनान्तःप्रविष्टेन स्थूलाग्रत्वात् गुदक्षरणं न स्यात्, बस्तिना
पुनस्तीक्ष्णप्रेण चतुरङ्गुलेन सद्यःप्राणहरगुदमर्मं सम्पीड्यते,
अतस्तच्चिकित्सितं युक्तम् । ह्रस्वे प्रमाणहीने । अणुस्रोतसि
सूक्ष्मछिद्रे । क्लेश इति अणुस्रोतःप्रवाहेणोत्पन्नकालातिक्रमेण ।
बस्तिश्च पूर्ववदिति प्रकृष्टकर्णिके यथा अपार्थको बस्तिस्तद्व-
दिति । ह्रस्वाद्धेतोरत्रापि तथावत् । प्रत्यागच्छन्नवधुटन् । बस्ति-
विघातजान् रोगान् मूत्राघातमूत्रकृच्छ्रादीन् कुर्यात् । चिकि-
त्सितं चानुक्तमपि रोगापेक्षया मूत्राघातादिचिकित्सितवत्
कर्तव्यम् । जेजुटाचार्यसु ईदृशं व्याख्यानयति—पूर्ववद्वस्तिः
पिच्छाबस्तिरित्यर्थः । दीर्घं महास्रोतसि च अत्यवपीडवत्त-
सामुखान्निर्गमनं, गलपीडादि चिकित्सितं च ज्ञेयम् ॥ ६—९ ॥—

प्रस्तीर्णे बहले चापि बस्तौ दुर्बद्धदोषवत् ॥ १० ॥

वस्तावल्पेऽल्पता वापि द्रव्यस्याल्पगुणा मताः ॥

दुर्बद्धे चाणुभिन्ने च विज्ञेयं भिन्नेनेत्रवत् ॥ ११ ॥

नेत्रदोषसाधनमभिधाय बस्तिदोषचिकित्सितं चाभिधातु-
माह—प्रस्तीर्णे इत्यादि । अल्पे यथोचितप्रमाणहीने । यथाभिन्न-
बस्तिनेत्रे तद्वदुर्बद्धे भिन्ने च वस्तावित्यर्थः ॥ १० ॥ ११ ॥

अतिप्रपीडितो बस्तिः प्रयात्यामाशयं ततः ॥

वातेरितो नासिकाभ्यां मुखतो वा प्रपद्यते ॥ १२ ॥

तत्र तूर्णं गलापीडं कुर्याच्चाप्यवधूनम् ॥

शिरःकायविरैकौ च तीक्ष्णौ सेकाश्च शीतलान् ॥ १३ ॥

शनैः प्रपीडितो बस्तिः पक्काधानं न गच्छति ॥

न च सम्पादयत्यर्थास्तस्माद्युक्तं प्रपीडयेत् ॥ १४ ॥

भूयो भूयोऽवपीडेन वायुरन्तः प्रपीड्यते ॥

तेनाध्मानं रुजश्चोष्णं यथास्वं तत्र बस्तयः ॥ १५ ॥

कालातिक्रमणात् क्लेशो व्याधिश्चाभिप्रवर्धते ॥

तत्र व्याधिवलघ्नं तु भूयो बस्तिं निधापयेत् ॥ १६ ॥

बस्तिदोषानभिधाय पीडनदोषानभिधातुमाह—अतिप्रपी-
डित इत्यादि । प्रपद्यते निर्गच्छतीत्यर्थः । अवधूनं केशादि
उत्क्षिप्य चालनम् । सेकांश्च शीतलान् क्षीरेक्षुरसयधिमधु-
ककषायधान्याम्लचुकादिशीतद्रव्यपरिषेकान् । अन्तः उदर-
स्येति शेषः । तेनेति उदरान्तर्गतेन वायुना आध्मानं रुजश्च ।
यथास्वं बस्तय इति ये यस्यात्मीया बस्तयः प्रतीकारहेतुत्वेन ।
कालातिक्रमणादित्यादि । व्याधिः अभिप्रवर्धते इति विरका-
लनेत्रावस्थानहेतुकगुदमार्गावरोधत्वेन प्रवृत्त्यभिमुखं नाभिप-
द्यते, तेनानुलोमसाध्यो व्याधिः प्रवर्धते इत्यर्थः ॥ १२—१६ ॥

गुदोपदेहशोफौ तु स्नेहोऽपक्वः करोति हि ॥

तत्र संशोधनो बस्तिर्हितं चापि विरेचनम् ॥ १७ ॥

हीनमात्राबुभौ बस्ती नातिकार्यकरौ मतौ ॥

अतिमात्रौ तथानाहङ्कुमातीसारकारकौ ॥ १८ ॥

मृच्छां दाहमतीसारं पित्तं चात्युष्णतीक्ष्णकौ ॥

मृदुशीताबुभौ वातविवन्धाध्मानकारकौ ॥ १९ ॥

तत्र हीनादिषु हितः प्रत्यनीकः क्रियाविधिः ॥

तत्र सान्द्रे तनुं बस्तिं तनौ सान्द्रं च दापयेत् ॥ २० ॥

स्निग्धोऽतिजाड्यकृदृक्षः स्तम्भाध्मानकृदुच्यते ॥

बस्तिं रुक्षमतिस्निग्धे स्निग्धं रुक्षे च दापयेत् ॥ २१ ॥

पीडनदोषानभिधाय द्रव्यदोषानिर्दिशन्नाह—गुदोपदेह इत्या-
दि । उपदेहः लेपः । हितं चापि विरेचनमिति रुक्षं चापि
विरेचनमिति गयदासः । हीनमात्रावित्यादि । उभौ बस्ती स्नेह-
बस्तिनिरुहबस्ती । प्रत्यनीक इति हीनमात्रेऽधिकमात्रोऽति-
मात्रे हीनमात्रः, तीक्ष्णे मृदुः, मृदौ तु तीक्ष्णः, उष्णे
शीतः, शीते पुनरुष्णः । अतिजाड्यकृत् अतिशयेन क्लेशकारी
॥ १७—२१ ॥

अतिपीडितवहोषान् विधिं चाप्यवशीर्षके ॥

उच्छीर्षके समुन्नाहं बस्तिः कुर्याच्च मेहनम् ॥ २२ ॥

तत्रोत्तरो हितो बस्तिः सुखिन्नस्य सुखावहः ॥

न्युन्नस्य बस्तिर्नाप्नोति पक्काधानं विमार्गगः ॥ २३ ॥

हृद्दं बाधते चात्र वायुः कोष्ठमथापि च ॥

उत्तानस्यावृते मार्गे बस्तिर्नान्तः प्रपद्यते ॥ २४ ॥

नेत्रसंवेजनभ्रान्तो वायुश्चान्तः प्रकुप्यति ॥

देहे सङ्कुचिते दत्तः सकश्चोष्णभयोस्तथा ॥ २५ ॥

न सम्यगनिलाविष्टो बस्तिः प्रत्येति देहिनः ॥

स्थितस्य बस्तिर्दत्तस्तु क्षिप्रमायात्यवाञ्छुखः ॥ २६ ॥

न चाशयं तर्पयति तस्मान्नार्थकरो हि सः ॥
नाप्नोति वस्तिर्दत्तस्तु कृत्स्नं पक्काशयं पुनः ॥ २७ ॥
दक्षिणाश्रितपार्श्वस्य वामपार्श्वानुगो यतः ॥
न्युन्नादीनां प्रदानं च वस्तेनैव प्रशस्यते ॥ २८ ॥
पश्चादनिलकोपोऽत्र यथास्वं तत्र कारयेत् ॥
व्यापदः स्नेहवस्तेस्तु वक्ष्यन्तेऽत्र चिकित्सिते ॥ २९ ॥

द्रव्यदोषानभिधाय शय्यादिदोषानभिधानुमाह—अतिपीडितवदित्यादि । अतिप्रपीडितो वस्तिः प्रयात्यामाशयमित्यादिवदित्यर्थः । उच्छीर्षके उच्छिन्नशिरस्के पुरुषे वस्तिर्दत्तः । मेहनं मेढ्रम् । समुन्नाहं सम्यगुन्नाहो यत्र तत्तादृशमात्मानं कुर्यादित्यर्थः । तस्य मेढ्रादिमुन्निगन्धस्य पुरुषस्योत्तरो वस्तिः । ‘हितो वस्तिः सुखावह’ इति गयी । जेजटाचार्यस्तु “उच्छीर्षके समुन्नाह कुर्यात् सस्नेहमेहनम् । तत्रोत्तरो हितो वस्तिः मुन्निगन्धश्च सुखावहः” इति पठित्वा व्याख्यानयति—सस्नेहमेहनं संसृष्टमूत्रप्रवर्धनं; तत्र प्रतीकार उत्तरो वस्तिरिति । मुन्निगन्धस्य शोधनो निरूह इति, न पुनरुत्तरवस्तिरिति । वृद्धमते चाय पाठोऽन्यथा । तथाच,—“उच्छीर्षके समुन्नाहो वस्तेः कृच्छ्रमेहनं” इति । न्युन्जस्य विमार्गः वस्तिः पक्काधानपक्काशयं नाप्नोति । हृद्भुदं बाधते वायुः कोष्ठं च बाधते इत्यर्थः । उत्तानस्येत्यादि । नेत्रसंवेजनेन भ्रान्तो वायुः । अवाङ्मुखः अधोमुखः । दक्षिणाश्रितपार्श्वस्य पुरुषस्य वस्तिर्दत्तः सन् कृत्स्नं पक्काशयं न प्राप्नोति । कुत इत्याह,—यतः पक्काशयो वामपार्श्वानुगो वामपार्श्वमनुगच्छति ॥ २९—२९ ॥

अयोगाद्यास्तु वक्ष्यामि व्यापदः सचिकित्सिताः ॥
अनुष्णोऽल्पौषधो हीनो वस्तिर्नैति प्रयोजितः ॥ ३० ॥
विष्टमभाध्मानशूलैश्च तमयोगं प्रचक्षते ॥
तत्र तीक्ष्णो हितो वस्तिस्तीक्ष्णं चापि विरेचनम् ३१
सशेषान्ने तथा भुक्ते बहुदोषे च योजितः ॥
अत्याश्रितस्यातिबहुवस्तिर्मेन्द्रोष्ण एव च ॥ ३२ ॥
अनुष्णलवणस्नेहो ह्यतिमात्रोऽथवा पुनः ॥
तथा बहुपुरीषश्च क्षिप्रमाध्मापयेन्नरम् ॥ ३३ ॥
हृत्कटीपार्श्वपृष्ठेषु शूलं तत्रातिदारुणम् ॥
तत्र तीक्ष्णतरो वस्तिर्हितं चाप्यनुवासनम् ॥ ३४ ॥
अतितीक्ष्णोष्णलवणो रूक्षो वस्तिः प्रयोजितः ॥
सपित्तं कोपयेद्वायुं कुर्याच्च परिकर्तिकाम् ॥ ३५ ॥
नाभिबस्तिगुदं तत्र छिनत्तीवाति देहिनः ॥
पिच्छावस्तिर्हितस्तस्य स्नेहश्च मधुरैः शृतः ॥ ३६ ॥
अत्यम्ललवणस्तीक्ष्णः परिस्त्रावाय कल्पते ॥
दौर्बल्यमङ्गसादश्च जायते तत्र देहिनः ॥ ३७ ॥
परिस्त्रवेत्ततः पित्तं दाहं सञ्जनयेद्भुदे ॥
पिच्छावस्तिर्हितस्तत्र वस्तिः क्षीरघृतस्य च ॥ ३८ ॥

प्रवाहिका भवेत्तीक्ष्णात्रिरूहात् सानुवासनात् ॥
सदाहृदशूलं कृच्छ्रेण वायुक् तत्रोपवेद्यते ॥ ३९ ॥
पिच्छावस्तिर्हितस्तत्र पयसा चैव भोजनम् ॥
सर्पिर्मधुरकैः सिद्धं तैलं चाप्यनुवासनम् ॥ ४० ॥
अतितीक्ष्णो निरूहो वा सवाते चानुवासनः ॥
हृदयस्योपसरणं कुरुते चाङ्गपीडनम् ॥ ४१ ॥
दोषैस्तत्र रुजस्तास्ता मदो मूर्च्छाङ्गौरवम् ॥
सर्वदोषहरं वस्तिं शोधनं तत्र दापयेत् ॥ ४२ ॥
रूक्षस्य बहुवातस्य तथा दुःशयितस्य च ॥
वस्तिरङ्गग्रहं कुर्याद्रूक्षो मृद्वल्पमेषजः ॥ ४३ ॥
तत्राङ्गसादः प्रस्तम्भो जृम्भोद्वेष्टनवेपकाः ॥
पर्वमेदश्च तत्रेष्टाः स्वेदाभ्यञ्जनवस्तयः ॥ ४४ ॥
अत्युष्णतीक्ष्णोऽतिबहुदत्तोऽतिस्नेदितस्य च ॥
अल्पदोषस्य वा वस्तिरतियोगाय कल्पते ॥ ४५ ॥
विरेचनातियोगेन समानं तच्चिकित्सितम् ॥
पिच्छावस्तिप्रयोगश्च तत्र शीतः सुखावहः ॥ ४६ ॥
अतियोगात्परं यत्र जीवादानं विरिक्तवत् ॥
देयस्तत्र हितश्चापि पिच्छावस्तिः सशोणितः ॥ ४७ ॥
नवैता व्यापदो यास्तु निरूहं प्रत्युदाहताः ॥
स्नेहवस्तिष्वपि हि ता विज्ञेया कुशलैरिह ॥ ४८ ॥
इत्युक्ता व्यापदः सर्वाः सलक्षणचिकित्सिताः ॥
भिषजा च तथा कार्यं यथैता न भवन्ति हि ॥ ४९ ॥

उपसंहारव्याजेन अयोगादिव्यापदः सचिकित्सिता आह—अयोगेत्यादि । परिस्त्रावाय कल्पान्तपरिस्त्रावोऽयमिति केवलपित्तजो न तु वमनविरेचनपरिस्त्राववत् कफपित्तसम्भवः । तत्र पित्त-रक्तातिभूयिष्ठ्यां सर्पिषा, वातरक्तभूयिष्ठ्यां तैलेनानुवासनम् । क्षीरेण भोजनं वातपित्तकफप्रत्यनीकम् । कफसर्गं तु कफहर-द्रव्यसंस्कृतक्षीरभोजनमिति ज्ञेयं, तन्त्रान्तरदर्शनात् । रुजः तो-दादयः कण्डादयश्च । सर्वदोषहरमिति सर्वदोषहरद्रव्यार्थं, गो-मूत्रत्रिवृदादिकलकं शोधनम् । शोधनं लङ्गगतदोषमधो नयति । सर्वदोषहरं तु सय एव दोषान् दुष्टान् शमयति । रूक्षः वात-प्रकृतिः । शीतः शीतोपचारः । विरिक्तशब्देनात्र विरेकातियो-गोत्पन्न जीवादान, अतो विरेकातियोत्पन्नजीवादानवच्छिन्नचिकि-त्सिताभ्यामेतद्व्यत्यतिभोगोत्पन्नं जीवादानं ज्ञेयम् । तत्र विशेष चिकित्सितमाह—देय इत्यादि । तथा पिच्छावस्तिः सशो-णितोऽपि जीवादाने देय इत्यर्थः ॥ ३०—४९ ॥

पक्षाद्विरेको वान्तस्य ततश्चापि निरूहणम् ॥
सद्योनिरूढोऽनुवासः सप्तरात्राद्विरेचितः ॥ ५० ॥

इदानीं पञ्चानां कर्मणां क्रमेण क्रियमाणानां यतो यतो यद्यद्यावता कालेन करणीयं तत्तदुपदिशन्नाह—पक्षादित्यादि । सम्यगयोगेन वान्तस्य पुरुषस्य विरेचनं पक्षान्नावीर्गानपि परतः; तत्रावीर्ग क्रियमाणं पुरुषानलबलयोरबलत्वात् व्यापदमाव-

हति, अतिपरतः पुनः स्नेहस्वेदादिगुणोऽन्तरितः स्यात् ; तस्मात् पक्षादेव बान्तो विरेचनीयः । तत्र प्रधानशुद्धिम-
पेक्षान्नसंसर्गेण दिनानि षडतिक्रम्य मधुरादिरससंसर्गमाचरेत् । स्नेहपानेनापि दिनानि षडतिक्रमेत् । ततः स्नेहं समाचरन्
लघूष्णं भुज्यमानरूप्यह स्थितश्चतुर्थेऽहनि विरेकं कुर्यात् । तत-
स्तस्माद् विरेकादन्नसंसर्गेण दिनानि षडतिक्रम्यानन्तरं मधुरा-
दिरससंसर्गं समाचरन् सप्तरात्राद्विरेचित इति वाक्यादष्टमादि-
दिवसेष्वनुवासनानि यथादोष विद्ध्यत् । ततः षोडशेऽहि
स्नेहाभ्यक्तः स्वेदितश्च आस्थापनं सेवेत । गयदासस्तु चरका-
चार्याभिप्रायेण विरेचनादूर्ध्वं षडहं कृतान्नसंसर्गस्यावस्था-
विशेषेण स्नेहपानमनुवासनं च द्वयमपि मन्यते । तथा च चर-
काचार्यवचनम्,—“संयुष्टभक्त नवमेऽहि सर्पिस्तं पाययेताप्य-
नुवासयेद्वा” इति । तत्र विरेचनादूर्ध्वं अन्नसंसर्गेण दिनानि
षट्, ततो मधुरादिरससंसर्गमाचरेत्, स्नेहपानेनापि दिनानि
षडतिक्रमेत्, ततो दिनत्रयं लघूष्णं भुज्जानश्चतुर्थेऽहनि स्नेहा-
भ्यक्तः स्वेदितश्च आस्थापनं सेवेत । स्नेहपानपूर्वकस्यानुवासन-
पूर्वकस्य चास्थापनस्यावस्था गयदासेन दर्शिता । यथा हीनवि-
रिक्तस्यावशिष्टपरिपक्वमसंचयावृते वायौ स्नेहपानपूर्वकमास्था-
पनं क्वचिद्वाध्यवस्थावशात् प्राक् स्नेहनविरेचितस्यास्थापन-
मिति । निरूढः पुरुषः सद्य एव तद्विसे एवानुवासः । एतेन
दत्तनिरूढे यथोक्त भोजयित्वाद्रपणिरैवानुवासः । विरेचितस्तु
सप्तरात्रात् परतोऽनुवासः नार्वाक् । उक्तं हि,—“विरेचना-
त्सप्तरात्रे गते जातबलाय वै । कृतान्नानुवासाय सम्य-
ग्देयोऽनुवासनः”—इति । केचिदन्यादृशं व्याख्यानं कुर्वन्ति ।
तच्च गयदासाचार्येण बहुधा दूषितत्वादस्माभिरप्युपेक्षितम्
॥ ५० ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां चिकित्सितस्थाने षट्त्रिंशत्तमोऽध्यायः ॥

सप्तत्रिंशत्तमोऽध्यायः ।

अथातोऽनुवासनोत्तरवस्तिचिकित्सितं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

विरेचनात् सप्तरात्रे गते जातबलाय च ॥

कृतान्नानुवासाय सम्यग्देयोऽनुवासनः ॥ ३ ॥

अनुवासः सप्तरात्राद् विरेचित इति यदुक्तं तद्वल्लामे एव
नान्यथेति दर्शयन्नाह—जातबलायेति । जातबलस्य चानु-
वासनं देयं, यत उत्पन्नबलस्यैवामिर्बलवाननुवासनहेतुः । तथा-
चोक्तम्,—“पञ्चादग्निबलं ज्ञात्वा सम्यग् देयोऽनुवासनः”
॥ १—३ ॥

यथावयोनिरूहाणां या मात्राः परिकीर्तिताः ॥

प्राद्वक्त्रास्ताः कार्यः स्नेहवस्तिषु देहिनाम् ॥ ४ ॥

वयोविशेषानुरूपमात्रासुपदिशन्नाह—यथा वयोनिरूहाणां
त्यादि । पादावकुष्ठाः चतुर्भागावशिष्टाः ॥ ४ ॥

उत्सृष्टानिलविष्मूत्रे नरे बस्ति विधापयेत् ॥

एतैर्हि विहतः स्नेहो नैवान्तः प्रतिपद्यते ॥ ५ ॥

स्नेहवस्तिर्विधेयस्तु नाविशुद्धस्य देहिनः ॥

स्नेहवीर्यं तथा दत्ते देहं चानुविसर्पति ॥ ६ ॥

यस्मादेतैः कारणैः अनिलविष्मूत्रैः नेत्रद्वारावरकैः अन्तः
विहितो दत्तः स्नेहो नैवान्तः प्रतिपद्यते नैवान्तः प्रविशती-
त्यर्थः, अतो विष्मूत्रनिर्हरणे कृते स्नेहवस्तिर्विधीयते इति
दर्शयन्नाह—स्नेहेत्यादि । तथा तेन प्रकारेण शुद्धे शरीरे
स्नेहवस्तिः स्नेहवीर्यं दत्ते इत्यर्थः । “स्नेहो दोषैरभिहतः
स्रोतसःसु न विसर्पति”—इति केचित् पठन्ति । अभिहतः
आच्छादित इत्यर्थः ॥ ५ ॥ ६ ॥

अत ऊर्ध्वं प्रवक्ष्यामि तैलानीह यथाक्रमम् ॥

पानान्वासननस्येषु यानि हन्युर्गदान् बहून् ॥ ७ ॥

शटीपुष्करकुष्णाह्वामदनामरदारुभिः ॥

शताह्वाकुष्ठयष्ट्याह्वचाबिल्वहुताशनैः ॥ ८ ॥

सुपिष्टैर्द्विगुणं क्षीरं तैलं तोयचतुर्गुणम् ॥

पक्त्वा वस्तौ विधातव्यं मूढवातातुलोमनम् ॥ ९ ॥

अशीसि ग्रहणीदोषमानाहं विषमज्वरम् ॥

कट्यूरुपृष्ठकोष्ठस्थान् वातरोगांश्च नाशयेत् ॥ १० ॥

वचापुष्करकुष्ठैलामदनामरसिन्धुजैः ॥

काकोलीद्वययष्ट्याह्वमेदायुग्मनराधिपैः ॥ ११ ॥

पाठाजीवकजीवन्तीभार्गीचन्दनकटुकैः ॥

सरलागुरुबिल्वाम्बुवाजिगन्धाग्निवृद्धिभिः ॥ १२ ॥

विडङ्गारग्वधश्यामात्रिवृन्मागधिकार्धिभिः ॥

पिष्टैस्तैलं पचेत् क्षीरपञ्चमूलरसान्वितम् ॥ १३ ॥

गुल्मानाहाग्निपङ्काशोग्रहणीमूत्रसङ्गिनाम् ॥

अन्वासनविधौ युक्तं शस्यतेऽनिलरोगिणाम् ॥ १४ ॥

अमरदारुः देवदारुः । सिन्धुजं सैन्धवम् । नराधिपः कृत-
मालः । सरतीति सरला त्रिवृत्, विरेचनीयत्वात् । पञ्चमूल
बिल्वादि, तस्य रसः काथः । अत्र तैले नराधिपारग्वधस-
रलात्रिवृत् एतयोर्द्विगुणा मात्रा देया । उक्तं च,—“घृते तैले
च युक्ते यद् द्रव्यं तु पुनरुच्यते । तद्वातव्यमिहाचार्यैर्भागतो
द्विगुणं मतम् ॥” ७—१४ ॥

चित्रकातिविषापाठादन्तीबिल्ववचामिषैः ॥

सरलांशुमतीरास्नानीलिनीचतुरङ्गुलैः ॥ १५ ॥

चव्याजमोदकाकोलीमेदायुग्मसुरद्रुमैः ॥

जीवकर्षभवर्षाभूवस्तगन्धशताह्वयैः ॥ १६ ॥

रेण्वश्वगन्धामञ्जिष्ठाशटीपुष्करतस्करैः ॥

सक्षीरं विपचेत्तैलं मारुतामयनाशनम् ॥ १७ ॥

गृध्रसीखञ्जकुड्माढ्यमूत्रोदावर्तरोगिणाम् ॥
 शस्यतेऽल्पबलाग्नीनां वस्तावाशु नियोजितम् ॥१८॥
 भूतिकैरण्डवर्षाभूरास्त्रावृषकरोहिषैः ॥
 दशमूलसहाभार्गीषङ्ग्रन्थामरदारुभिः ॥ १९ ॥
 बलानागबलामूर्वावाजिगन्धामृताद्वयैः ॥
 सहाचरवरीविश्वाकाकनासाविदारिभिः ॥ २० ॥
 यवमाषातसीकोलकुलत्थैः कथितैः शृतम् ॥
 जीवनीयप्रतीवापं तैलं क्षीरचतुर्गुणम् ॥ २१ ॥
 जङ्घोरुत्रिकपाश्वर्षासबाहुमन्याशिरःस्थितान् ॥
 हन्याद्वातविकारांस्तु वस्तियोगैर्निपवितम् ॥ २२ ॥
 जीवन्त्यतिबलामेदाकाकोलीद्वयजीवकैः ॥
 ऋषभातिविषाकृष्णाकाकनासावचामरैः ॥ २३ ॥
 रास्त्रामदनयष्ट्याहसरलाभीरुचन्दनैः ॥
 खयङ्कुसाशठीशृङ्गीकलसीसारिवाद्वयैः ॥ २४ ॥
 पिष्टैस्तैलघृतं पक्वं क्षीरेणाष्टगुणेन तु ॥
 तच्चानुवासने देयं शुक्राग्निबलवर्धनम् ॥ २५ ॥
 बृंहणं वातपित्तघ्नं गुल्मानाहहरं परम् ॥
 नस्ये पाने च संयुक्तमूर्ध्वजत्रुगदापहम् ॥ २६ ॥

आमिष गुग्गुलुः । सुरद्रुमः देवदारुः । तस्करः चौरकः ।
 भूतिक कतृणापरपर्यायम् । गुडूची हरीतकी चैलमृताद्वयम् ।
 सहाचरः शैलेयः । काकनासा वायसफला ॥ १८—२६ ॥
 मधुकोशीरकाश्मर्यकटुकोत्पलचन्दनैः ॥
 श्यामापन्नकजीमूतशकाह्वातिविषाम्बुभिः ॥ २७ ॥
 तैलपादं पचेत् सर्पिः पयसाऽष्टगुणेन च ॥
 न्यग्रोधादिगणकाथयुक्तं वस्तिषु योजितम् ॥ २८ ॥
 दाहासृग्दरवीसर्पवातशोणितविद्रधीन् ॥
 पित्तरक्तज्वराद्यांश्च हन्यात् पित्तकृतान् गदान् २९
 मृणालोत्पलशालूकसारिवाद्वयकेशरैः ॥
 चन्दनद्वयभूनिम्बपद्मबीजकसेरुकैः ॥ ३० ॥
 पटोलकटुकारकागुन्द्रापर्यटवासकैः ॥
 पिष्टैस्तैलमिदं पक्वं तृणमूलरसेन च ॥ ३१ ॥
 क्षीरद्विगुणसंयुक्तं वस्तिर्कर्मणि योजितम् ॥
 नस्येऽभ्यञ्जनपाने वा हन्यात् पित्तगदान् बहून् ३२

श्यामा प्रियङ्गुः । जीमूतः सुस्तकः । तैलस्य पादः चतुर्थांशो
 यस्मिन् सर्पिषि तत्तैलपादम् । रक्ता मज्जिष्ठा, गुन्द्रा पट्टोरक-
 भेदः । तृणमूलं कुशादितृणपञ्चमूलम् ॥ २७—३२ ॥
 त्रिफलातिविषामूर्वात्रिवृच्चित्रकवासकैः ॥
 निम्बारग्वधषङ्ग्रन्थासप्तपर्णनिशाद्वयैः ॥ ३३ ॥
 गुडूचीन्द्रसुराकृष्णाकुष्ठसर्षपनागरैः ॥
 तैलमेभिः समैः पक्वं सुरसादिरसाद्भुतम् ॥ ३४ ॥
 पानाभ्यञ्जनगण्डूषणस्यवस्तिषु योजितम् ॥
 स्थूलतालस्यकण्डादीन् जयेत्कफकृतात् गदान् ३५

पाठाजमोदाशार्ङ्गपिप्पलीद्वयनागरैः ॥
 सरलागुरुकालीयभार्गीचव्यामरद्रुमैः ॥ ३६ ॥
 मरिचैलाभयाकट्वीशठीग्रन्थिककटुफलैः ॥
 तैलमेरण्डतैलं वा पक्वमेभिः समायुतम् ॥ ३७ ॥
 वल्लीकण्टकमूलाभ्यां काथेन द्विगुणेन च ॥
 हन्यादन्वासनैर्दत्तं सर्वान् कफकृतान् गदान् ॥३८॥
 विडङ्गोदीच्यसिन्धूत्थशठीपुष्करचित्रकैः ॥
 कटुफलातिविषाभार्गीवचाकुष्ठसुराह्वयैः ॥ ३९ ॥
 मेदामदनयष्ट्याहृद्यमानिचुलनागरैः ॥
 शताह्वानीलिनीरास्त्राकदलीवृषरेणुभिः ॥ ४० ॥
 बिल्वजमोदकृष्णाह्वादन्तीचव्यनराधिपैः ॥
 तैलमेरण्डतैलं वा मुष्कादिरसाद्भुतम् ॥ ४१ ॥
 छीहोदावर्तवातासृग्गुल्मानाहकफामयान् ॥
 प्रमेहशर्कराशांसि हन्यादाश्चनुवासनात् ॥ ४२ ॥

इन्द्रसुरा इन्द्रवारुणी । श्यामा वृद्धदारुकः । निचुलः जलवे-
 तसः । रेणुः पर्यटकः । मुष्कादिरसेन काथेन चतुर्गुणेन
 घृत मिश्रित । तिलतैलं एण्डतैलं वेति तैलद्वयं कल्प्यते ।
 विडङ्गादितैलं कफभूरिसंसर्गसन्निपातेषु पुनरित्येव यथायथम-
 भ्यूह्य योज्यमिति ज्ञेयम् । एतानि तैलानि सामान्यपरिमाषया
 साधनीयानीत्यर्थः ॥ ३३—४२ ॥

अशुद्धमपि वातेन केवलेनातिपीडितम् ॥
 अहोरात्रस्य कालेषु सर्वेष्वनुवासयेत् ॥ ४३ ॥
 रुक्षस्य बहुवातस्य द्वौ त्रीनप्यनुवासनान् ॥
 दत्त्वा स्निग्धतनुं ज्ञात्वा ततः पश्चान्निरुहयेत् ॥४४॥
 पूर्वं विगुद्धदेहस्य ज्वेहवस्ति प्रदर्श्यै क्वचिदशुद्धस्यापि दर्श-
 यन्नाह—अशुद्धमित्यादि । केवलेन धातुक्षयहेतुना । रिक्ते हि
 शरीरे प्रायेण विवृतस्रोतोमुखमेव शरीरं तत्र शुद्धया पुनरति-
 धातुक्षयेण अतितरामेव वातरोगः स्यात्, तेनाशुद्धेऽपि
 तत्र ज्वेहवस्तिरिति । अहोरात्रस्य कालेषु पूर्वाह्नादिषु, जीर्णाश्वं
 भोजयित्वा अनुवासयेत् । द्वौ त्रीन् वाराननुवासनं दत्त्वा स्निग्ध-
 तनुं ज्ञात्वा ततः पश्चान्निरुहयेत् ॥ ४३ ॥ ४४ ॥

अस्निग्धमपि वातेन केवलेनातिपीडितम् ॥
 स्नेहप्रगाढैर्मतिमान्निरुहैः समुपाचरेत् ॥ ४५ ॥

किञ्चित् अस्निग्धोऽपि यथाऽऽस्थापनविशेषेण स्थापनीयः
 तथा दर्शयन्नाह—अस्निग्धमपीत्यादि ।—अस्निग्ध ईषस्निग्धं,
 नञ् ईषदर्थे । ज्वेहप्रगाढैः ज्वेहबहुलैः ॥ ४५ ॥

अथ सम्यङ्निरुद्धं तु वातादिष्वनुवासयेत् ॥
 बिल्वयष्ट्याह्वमदनफलतैलैर्यथाक्रमम् ॥ ४६ ॥

निरुद्धस्य पश्चान्निर्दिशन्नाह—अथेत्यादि । केचित्तु बिल्वमू-
 लादीनां कल्कैरिति पठन्ति ॥ ४६ ॥

रात्रौ वस्ति न दद्यात्तु दोषोत्क्लेशो हि रात्रिजः ॥
 स्नेहो वीर्ययुतः कुर्यादाध्मानं गौरवं ज्वरम् ॥४७॥

रात्रौ वस्तिदाननिषेधमाह—रात्रावित्यादि । दोषोत्कृष्टश्च इति यस्माद्रात्रौ दारुणकालशैल्यात् स्रोतोमुखसंवृतत्वेन दोषधातुमलेषु विक्रेदनलक्षण उत्कृष्टो भवति । अन्यत्राप्युक्तम्,—“अविशुद्धे तु हृदये निशि क्लिप्तेषु धातुषु । विदग्धैस्तै रसस्रोतःसूपलिषेभु देहिनाम्”—इत्यादि ॥ ४७ ॥

अहि स्थानस्थिते दोषे बहौ चान्नरसान्विते ॥
स्फुटस्रोतोमुखे देहे स्नेहौजः परिसर्पति ॥ ४८ ॥

दिवा वस्तिप्रदानगुण सकारण निर्दिशन्नाह—अहीत्यादि । अहि दिवा । विवृतस्रोतोमुखे शरीरे, तथा स्थानस्थिते दोषे, तथा निर्दोषपरिपक्वान्नरसेन अग्निसंवृद्धौ स्नेहवीर्यं शरीरं परिसर्पति अनुकामति ॥ ४८ ॥

पित्तेऽधिके कफे क्षीणे रुक्षे वातरुगर्दिते ॥
नरे रात्रौ च दातव्यं काले चोष्णेऽनुवासनम् ॥ ४९ ॥
उष्णे पित्ताधिके वापि दिवा दाहादयो गदाः ॥
संभवन्ति यतस्तस्मात् प्रदोषे योजयेद्भिषक् ॥ ५० ॥

रात्रावप्युद्दिशन्नाह—पित्ते इत्यादि । रात्रिशब्दोऽत्र प्रथम-
प्रहरवाचकः, प्रदोषे योजयेद्भिषगिति वक्ष्यमाणवचनात् ।
प्रदोषशब्दः सन्ध्याहारविषयवृत्तिः ॥ ४९—५० ॥

शीते वसन्ते च दिवा ग्रीष्मे प्रावृद्ध्यनात्यये ॥
स्नेहो दिनात्ते पानोक्तान् दोषान् परिजिहीर्षता ५१

प्राप्तकालनियमं प्रकटयन्नाह—शीत इत्यादि । परिजिहीर्षता
परिहर्तुमिच्छता ॥ ५१ ॥

अहोरात्रेषु कालेषु सर्वेष्वेवानिलाधिकम् ॥
तीव्रायां रुजि जीर्णांश्च भोजयित्वाऽनुवासयेत् ॥ ५२ ॥

अहोरात्रेष्वित्यादि । कालेषु सर्वेष्विति तत्तत्कालविरुद्ध-
कृत्रिमगुणोपधानं कृतवैवेति शेषः । प्रागुक्तस्य केवलवातपी-
डितस्य सर्वेष्वपि अहोरात्रावयवेषु अनुवासनमभिहितं, इह तु
शुद्धस्येति न पौनरुक्त्यम् ॥ ५२ ॥

नचाभुक्तवतः स्नेहः प्रणिधेयः कथञ्चन ॥
शुद्धत्वाच्छून्यकोष्ठस्य स्नेह ऊर्ध्वमथोत्पतेत् ॥ ५३ ॥

अभुक्तवतः प्रतिषेधमाह—नचेत्यादि । स्नेह ऊर्ध्वं समुत्क्षि-
पेदिति पाठे सम्यगुद्धं गच्छेत् । ततश्चातिपीडितवत् व्याप्तः स्यात् ।
शुद्धत्वादित्यत्र सूक्ष्मत्वादिति पठित्वा गयदासः सूक्ष्ममार्गानु-
सरणशीलत्वात्तस्येति व्याख्यानयति ॥ ५३ ॥

सदाऽनुवासयेच्चापि भोजयित्वाऽर्द्रपाणिनम् ॥
ज्वरं विदग्धभुक्तस्य कुर्यात् स्नेहः प्रयोजितः ॥ ५४ ॥
न चातिस्निग्धमशनं भोजयित्वाऽनुवासयेत् ॥
मदं मूर्च्छां च जनयेद् द्विधा स्नेहः प्रयोजितः ॥ ५५ ॥

रुक्षं भुक्तवतो ह्यन्नं बलं वर्णं च हापयेत् ॥
युक्तस्नेहमतो जन्तुं भोजयित्वाऽनुवासयेत् ॥ ५६ ॥
युक्तस्नेहस्तस्माद्यथाव्याधिमवेक्ष्य वा ॥

यथोचितात् पादहीनं भोजयित्वाऽनुवासयेत् ॥ ५७ ॥

भोजनोत्तरकालमेवानुवासनमविलम्बितमाह—सदेत्यादि ।
हापयेदित्यत्र स्नेहः प्रयोजित इति सम्बध्यते । युक्तस्नेह अल्पस्नेहम् ।
यथाव्याधि व्याधीनां गतिक्रमेण, रोगानुसारेणेति यावत् ।
अत्र यूषः सुद्रयूषः स च रुक्षो ग्राह्यः, क्षीरं गव्यं, रसः
मासरसः, तैर्यथासंख्य कफपित्तवातप्रत्यनीकैर्भोजयित्वा, यथो-
चितात् पादहीनमिति प्राक् शुद्धस्य कृतसंसर्जनस्य उचितात्
भक्तात् पादहीनमुत्तममध्यममन्दान्निविशेषेण पादेन पादाभ्यां
पादैर्वा हीनमिति ज्ञेयं, “अर्धहीनं त्रिभागं वा भोजयित्वाऽनुवा-
सयेत्” इति मुनिना प्रोक्तत्वात् ॥ ५४—५७ ॥

अथानुवास्यं स्वभ्यक्तमुष्णांमुखेदितं शनैः ॥
भोजयित्वा यथाशास्त्रं कृतचङ्क्रमणं ततः ॥ ५८ ॥
विसर्ज्य च शकृन्मूत्रं योजयेत् स्नेहवस्तिना ॥
प्रणिधानविधानं तु निरुहे च प्रवक्ष्यते ॥ ५९ ॥

अनुवासनविधिं दर्शयन्नाह—अथानुवास्यमित्यादि ॥ ५८—५९ ॥
ततः प्रणिहितस्नेह उत्तानो वाकूलतं भवेत् ॥
प्रसारितैः सर्वगात्रैस्तथा वीर्यं विसर्पति ॥ ६० ॥
ताडयेत्तलयोरेनं त्रींस्त्रीन् वारान् शनैः शनैः ॥
स्फिचोश्चैनं ततः शय्यां त्रीन् वारानुत्क्षिपेत्ततः ॥
एवं प्रणिहिते वस्तौ मन्दायासोऽथ मन्दवाक् ॥
स्वास्तीर्णे शयने काममासीताचारिके रतः ॥ ६१ ॥

प्रणिहितस्नेहस्य पश्चात्कर्म निर्दिशन्नाह—तत इत्यादि । आनु-
रस्य करणीयमभिधाय वैद्यस्य करणीय निर्दिशन्नाह—ताडयेदि-
त्यादि । तलयोः हस्तपादतलयोः शनैः शनैस्त्रीन् त्रीन् वारान्
हन्यात्स्नेहशीप्रागमननिषेधार्थं, स्फिचोश्चैनमिति ताडयेदिति
सबन्धः । स्फिचोश्चेति चकारोऽभिन्नक्रमे, तेन ताडयेच्चेत्यत्र दृष्ट-
व्यः । अतस्तलयोर्गृहीतत्वात् कूर्परे जानुनी चोत्क्षिपेदित्यनुक्तो
वृद्धवैद्यव्यवहारः शुद्धो भवति । शय्यामुत्क्षिपेदिति काष्ठ-
फलकादिकृतां सहातुरेणोर्ध्वं नयेदित्यर्थः । शय्यास्थमातुरं
स्फिग्देश इत्यन्ये । आसीताचारिके रत इति क्रोधादीन्
वर्जयेदित्यर्थः ॥ ६०—६१ ॥

स तु सैन्धवचूर्णेन शताहेन च योजितः ॥
देयः सुखोष्णश्च तथा निरेति सहसा सुखम् ॥ ६३ ॥
यस्यानुवासनो दत्तः सकृदन्वक्षमाव्रजेत् ।
अत्यौष्ण्यादतितैक्षण्याद्वा वायुना वा प्रपीडितः ६४
सवातोऽधिकमात्रो वा गुरुत्वाद्वा सभेषजः ।
तस्यान्योऽल्पतरो देयो न हि स्निह्यत्यतिष्ठति ६५
विष्टन्धानिलविष्मूत्रः स्नेहहीनोऽनुवासनः ॥
दाहक्लमप्रवाहार्तिकरश्चात्यनुवासनः ॥ ६६ ॥
सानिलः सपुत्रीषश्च स्नेहः प्रत्येति यस्य तु ॥
ओषचोषौ विना शीघ्रं स सम्यगनुवासितः ॥ ६७ ॥
जीर्णांश्चमथ सायाहं स्नेहे प्रत्यागते पुनः ॥

लघ्वन्नं भोजयेत् कामं दीप्ताग्निस्तु नरो यदि॥६८॥

प्रातरुष्णोदकं देयं धान्यनागरसाधितम् ॥

तेनास्य दीप्यते वह्निर्भेकाकाङ्क्षा च जायते ॥ ६९ ॥

सर्वस्नेहवस्तिद्रव्यपूर्वकर्म निर्दिशन्नाह—स इत्यादि । स स्नेहः पुनः पक्वोऽपि सैन्धववशतपुष्पासमन्वितो देयः । मध्यमवयस्क-माश्रित्य चूर्णस्य मात्रामाह, “चूर्णमाषः पले स्नेहे सिन्धुजन्म शताह्वयो.” इति । तस्यानुवासनस्नेहस्य प्रणिधानमात्रप्रत्या-वृत्त्याऽस्य निदानपरिहारार्थं हेतु प्रतिकरणीय च दर्शयन्नाह—यस्येत्यादि ॥ ६३—६९ ॥

स्नेहवस्तिक्रमेष्वेवं विधिमाहुर्मनीषिणः ॥

इदानीं शल्यतन्त्रस्य कर्ता सुश्रुताचार्यः चिकित्सितकार्यप्रधानस्य वस्तेरुक्तविधिकायचिकित्सितसमुपगतमिति दर्शयन्नाह—स्ने-हेत्यादि । मनीषिणः स्नेहवस्तिक्रमविदः कायचिकित्सका इत्यर्थः ॥

अनेन विधिना षड् वा सप्त वाष्टौ नवैव वा ॥७०॥
विधया वस्तयस्तेषामन्तरा तु निरूहणम् ॥

तस्मिन्नेव क्रमवस्तिरित्युपदिशन्नाह—अनेनेत्यादि । षड् वेत्यादि संख्याविकल्पापेक्षया स्नेहस्नेदावधिकृत्य संसर्जनविधानेनोपबृंहितबलाय अन्तरा निरूहणं दद्याद् दोषसञ्चयसाधनाय । तथाच चरकः,—“त्रीन् पञ्च बाहुश्रुतुरोऽथ षड् वा वाताधिका-नामनुवासनीयान् । स्नेहान् प्रदत्त्वाशु भिषग् विदध्यात् स्रोतो-विशुध्यर्थमतो निरूहान्—” इति ॥ ७० ॥—

दत्तस्तु प्रथमो वस्तिः स्नेहयेद्बस्तिवङ्गणौ ॥ ७१ ॥

सम्यग्दत्तो द्वितीयस्तु मूर्धस्थमनिलं जयेत् ॥

जनयेद्बलवर्णौ च तृतीयस्तु प्रयोजितः ॥ ७२ ॥

रसं चतुर्थो रक्तं तु पञ्चमः स्नेहयेत्तथा ॥

षष्ठस्तु स्नेहयेन्मांसं मेदः सप्तम एव च ॥ ७३ ॥

अष्टमो नवमश्चास्थि मज्जानं च यथाक्रमम् ॥

एवं शुक्रगतान् दोषान् द्विगुणः साधु साधयेत् ७४

इदानीं स्नेहवस्तेः प्रथमादिदानेन कार्यं निर्दिशन्नाह—दत्त इत्यादि । वस्तिवङ्गणावित्युपलक्षणमधःकायस्य । मूर्धस्थमनिलं जयेदिति व्याख्यानयति । एवमनेन क्रमेण । शुक्रगतान् दोषान् व्याधिसमुद्देशीयोकान् । बस्त्यादिदेगरसादिधातुस्नेहनमाश्रित्य दत्ते स्नेहवस्ती प्रथमादिदानमभिहितम् । दोषसमाश्रितस्नेहदान तन्त्रान्तरात् ज्ञेयम्,—“एकं त्रीन्वा बलासे तु स्नेहवस्ति प्रकल्पयेत् । पञ्च वा सप्त वा पित्ते नवैकादश वाऽनिले—” इति ॥ ७१—७४ ॥

अष्टादशाष्टादशकान् वस्तीनां यो निसेवते ॥

यथोक्तेन विधानेन परिहारक्रमेण तु ॥ ७५ ॥

स कुञ्जरबलोऽश्वस्य जवैस्तुल्योऽमरप्रभः ॥

वीतपाप्मा श्रुतिधरः सहस्रायुर्नरो भवेत् ॥ ७६ ॥

एवमेतैरष्टादशभिः स्नेहवस्तिभिर्धातुगतदोषहरणमभिधाय

पुनः पुनरभ्यस्तैरैतैरेव विशिष्ट रसायनफल दर्शयन्नाह—अष्टा-दशेत्यादि । यथोक्तेनेति इह चानन्तरातिक्रान्तेन । परिहारक्र-मेणेति आतुरोपद्रवे वक्ष्यमाणेन । कुञ्जरबल इति उपचयशक्ति-लक्षणबलयुक्तः । अश्वस्य जवैस्तुल्य इति गज इवोपचित-धातुरपि क्रियाविशेषप्रभावान् तुरङ्गवत्तरस्वी । अमरवत् प्रकर्षेण भातीयमरप्रभोऽत्यद्भुतवर्णाद्युपेत इत्यर्थः । वीतपाप्मा क्रियाविशेषप्रभावादेव गतप्राक्तनजन्मकृतसकलकलमपः । श्रुतिधर इति चित्तस्य शक्त्युत्कर्षयुक्तः । सहस्रायुरिति शरीरे-न्द्रियसत्त्वात्मसंयोगोत्कर्षः । यद्यप्यत्र स्नेहवस्तीनामष्टादशकं अन्तरा तु निरूहणमिति पूर्ववाक्यादनियतनिरूहान्वितोऽभिहि-तस्तथापि तन्त्रान्तरदर्शनाभिर्यतद्वादशयापनाख्यनिरूहोपेतो ज्ञेयः । तादृशस्य च तन्त्रान्तरे कर्म इति सज्ञा । तथाहि,—“त्रिशन्मता कर्मेषु वस्तयो हि कालस्ततोऽर्धेन ततश्च योगः । सान्वासना द्वादश वै निरूहाः प्राक् स्नेह एकः परतस्तु पञ्च” इति; ततश्च “अष्टादशाष्टादशकान् वस्तीनां यो निषेवते”—इत्य-नेन कर्मवस्तीन् अष्टादशवारान् यो निषेवते इत्यर्थो गम्यते । तथा श्रीवाग्भटेनापि कर्मकालयोगवस्तयोऽभिहिताः । तथाच,—“प्राक् स्नेह एकः पञ्चान्ते द्वादशास्थापनानि वा । सान्वास-नानि कर्मैवं वस्तयस्त्रिंशदीरिताः ॥ कालः पञ्चदशैकोऽत्र प्राक्-स्नेहोऽन्ते त्रयस्तथा । षड्पञ्च वस्त्यन्तरिताः, योगोऽष्टौ वस्त्यो-ऽत्र तु ॥ त्रयो निरूहाः स्नेहाश्च स्नेहावाद्यन्तयोर्हर्भौ”—इति । यापनवस्तिविषयोऽयं ग्रन्थः, निरूहा एव यापनवस्तयः; अत एवैकान्तरिताः स्नेहा यापनवस्तयो हितानिस्त्रिगुरुक्षा नपुसक-वस्तय इत्युच्यन्ते । कर्मकालयोगसंज्ञया यथासख्यं वातपित्त-कफहरो वस्तिप्रयोगो ज्ञेयः । गयदासस्तु बलवद्विग्रहादिजनितो-पचयपूर्वकवातादिदोषप्रकोपे बलीयसि त्रिंशद्वस्तयः, स्वस्थे पुनः कालैकप्रभावजनितवातादिप्रकोपे मध्यबले पञ्चदश, कालेनाप्य-कृतदोषकोपस्य स्वस्थस्यापूर्ववृष्यत्वादिलाभार्थमष्टौ ॥७५॥७६॥

स्नेहवस्तिं निरूहं वा नैकमेवातिशीलयेत् ॥

स्नेहादग्निबधोत्क्लेशौ निरूहात् पवनान्द्रयम् ॥७७॥

तस्मान्निरूढोऽनुवास्यो निरूहश्चानुवासितः ॥

नैवं पित्तकफोत्क्लेशौ स्यातां न पवनान्द्रयम् ॥७८॥

रूक्षाय बहुवाताय स्नेहवस्तिं दिने दिने ॥

दद्याद्द्वैद्यस्ततोऽन्येषामश्यावाधमयात् त्र्यहात् ७९

द्वयोरेकस्यातिशीलननिषेधाय दोषं दर्शयन्नाह—स्नेहवस्तिमि-त्यादि ॥ ७७—७९ ॥

स्नेहोऽल्पमात्रो रूक्षाणां सर्वकालमनल्ययः ॥

तथा निरूहः स्निग्धानां स्वल्पमात्रः प्रशस्यते ॥८०॥

अभ्यासेऽपि स्नेहवस्तिर्यथा निरापदस्तथोपदिशन्नाह—स्नेहोऽल्पमात्र इत्यादि । अर्धहीनता चतुर्भागावशिष्टता वाल्प-शब्दार्थः; तेन षड्पलप्रमाणः त्रिपलप्रमाणो वा स्नेहवस्तिः दीर्घकालमभ्यस्तो रूक्षाणां निरल्ययः । तथा निरूहो दीर्घकालं

स्निग्धानामल्पमात्र एव पादहीनस्त्रिभागहीनो वा शस्यते,
अनल्पबलत्वादित्यर्थः ॥ ८० ॥

अत ऊर्ध्वं प्रवक्ष्यामि व्यापदः स्नेहवस्तिजाः ॥
बलवन्तो यदा दोषाः कोष्ठे स्युरनिलादयः ॥ ८१ ॥
अल्पवीर्यं तदा स्नेहमभिभूय पृथग्विधान् ॥
कुर्वन्त्युपद्रवान् स्नेहः स चापि न निवर्तते ॥ ८२ ॥
तत्र वाताभिभूते तु स्नेहे मुखकषायता ॥
जृम्भा वातरुजस्तास्ता वेपथुर्विषमज्वरः ॥ ८३ ॥
पित्ताभिभूते स्नेहे तु मुखस्य कटुता भवेत् ॥
दाहस्तृष्णा ज्वरः स्वेदो नेत्रमूत्राङ्गपीतता ॥ ८४ ॥
श्लेष्माभिभूते स्नेहे तु प्रसेको मधुरास्यता ॥
गौरवं छर्दिरुच्छ्वासः कृच्छ्रः शीतज्वरोऽरुचिः ८५

स्नेहवस्तिव्यापचिकित्सितलक्षणमाह—अत ऊर्ध्वमित्यादि ।
दोषाभिभूतस्नेहव्यापदसामान्या संप्राप्तिमुद्दिशन्नाह—बलवन्त
इत्यादि । न निवर्तते न निर्गच्छतीत्यर्थः ॥ ८१—८५ ॥

तत्र दोषाभिभूते तु स्नेहे वस्ति निधापयेत् ॥
यथास्वं दोषशमनान्युपयोज्यानि यानि च ॥ ८६ ॥

तत्र प्रतीकारमाह—तत्र दोषाभिभूते इत्यादि । वस्तिमि-
त्यादि मारुतादिहरकषायैः तथा संशोधनद्रव्यैश्च कृत निरुह
दद्यात् । यानि च दोषशमनानि तानि च यथायथमुपयो-
ज्यानि ॥ ८६ ॥

अत्याशितेऽन्नाभिभवात् स्नेहो नैति यदा तदा ॥
गुरुरामाशयः शूलं वायोश्चाप्रतिसंचरः ॥ ८७ ॥
हृत्पीडा मुखवैरस्यं श्वासो मूर्च्छा भ्रमोऽरुचिः ॥
तत्रापतर्पणस्यान्ते दीपनो विधिरिष्यते ॥ ८८ ॥

अत्याशितेत्यादि ॥ ८७ ॥ ८८ ॥

अशुद्धस्य मलोन्मिश्रः स्नेहो नैति यदा पुनः ॥
तदाऽङ्गसदनाध्मानौ श्वासः शूलं च जायते ॥ ८९ ॥
पक्काशयगुरुत्वं च तत्र दद्यान्निरुहणम् ॥
अतितीक्ष्णौषधैरेवं सिद्धं चाप्यनुवासनम् ॥ ९० ॥
शुद्धस्य दूरानुसृते स्नेहे स्नेहस्य दर्शनम् ॥
गात्रेषु सर्वेन्द्रियाणामुपलेपोऽवसादनम् ॥ ९१ ॥
स्नेहगन्धिं मुखं तत्र कासश्वासावरोचकः ॥
अतिपीडितवत्तत्र विधिरास्थापनं तथा ॥ ९२ ॥

अशुद्धस्येत्युक्तविरेचननिरुहस्य । शुद्धस्य दूरानुसृते
उदरानुसृते । उपलेपो मलवृद्धिः । अवसादनं ग्लानिः । अति-
पीडितवत्तत्र सिद्धिः साधनं चिकित्सितमित्यर्थः । तत् पुनर्ग-
लावपीडादिशीतसेकान्तं, तथा आस्थापनमवस्थायां स्नेहाऽप-
कर्षकरशोधनद्रव्यकषायगोमूत्रावापम् ॥ ८९—९२ ॥

अस्त्रिभस्याविशुद्धस्य स्नेहोऽल्पः संप्रयोजितः ॥

अस्त्रिभो मृदुश्च नाभ्येति ततो मन्दं प्रवाहयेत् ॥ ९३ ॥

विबन्धगौरवाध्मानशूलाः पक्काशयं प्रति ॥

तत्रास्थापनमेवाशु प्रयोज्यं सानुवासनम् ॥ ९४ ॥

अस्त्रिभस्येत्यादि । तीक्ष्ण यथादोषप्रत्यनीक आस्थापन अनु-
वासनं च शीघ्रं प्रयोक्तव्यम् ॥ ९३ ॥ ९४ ॥

अल्पं भुक्तवतोऽल्पो हि स्नेहो मन्दगुणस्तथा ॥
दत्तो नैति क्रमोत्केशौ भृशं वाऽरतिमावहेत् ॥ ९५ ॥
तत्रैवास्थापनं कार्यं शोधनीयेन वस्तिना ॥
अन्वासनं च स्नेहेन शोधनीयेन शस्यते ॥ ९६ ॥

अल्पमित्यादि । नैति न प्रत्यागच्छति ॥ ९५ ॥ ९६ ॥

अहोरात्रादपि स्नेहः प्रत्यागच्छन्न दूष्यति ॥

कुर्याद्वस्तिगुणांश्चापि जीर्णस्त्वल्पगुणो भवेत् ॥ ९७ ॥

स्नेहस्त्वष्टाभिः कारणैः नातिवर्तत इति अनिवृत्तिर्व्यापदुक्ता,
तत् कियतः कालादित्याह—अहोरात्रादित्यादि । अपिशब्दात्
त्रिचतुरादियामनिवृत्तिस्तावन्न दूष्यत्येवाहोरात्रादपीत्यपि श-
ब्दार्थः ॥ ९७ ॥

यस्य नोपद्रवं कुर्यात् स्नेहवस्तिरनिःसृतः ॥

सर्वोऽल्पो वाऽऽवृत्तो रौक्ष्यादुपेक्ष्यः स विजानता ॥

सर्वथाऽनिवृत्तंऽप्यवयवेन वा निरुपद्रवो न व्यापद्यते इति
बोधयन्नाह—यस्येत्यादि । आवृत्तो रौक्ष्यादिति आभ्यां वा शब्दः
प्रत्येक सम्बन्धनीयः । तेनावृत्तो वा रौक्ष्याद्वा स्नेहवस्तिरनि-
सृत इति सम्बन्धनीयम् । तत्रावृत्तो दोषत्रयेण, अत्यशनेन,
मलसंचयेन चेत्यर्थः । रौक्ष्यादित्यनेन अस्त्रिभस्याल्प भुक्तवतोऽ-
ल्पश्चेति त्रितयमपि गृहीत, एषु त्रिष्वपि अतिरौक्ष्येण वायुरेव
विधारयतीत्येवमष्टौ व्यापदो गृहीताः । उपेक्ष्यः उपेक्षणीयः,
तदाऽऽकृष्ट्यां यत्नं न कुर्यादित्यर्थः ॥ ९८ ॥

अनायान्तं त्वहोरात्रात् स्नेहं संशोधनैर्जयेत् ॥

अनायान्तमित्यादि । सोपद्रवं स्नेहमहोरात्रादनागच्छन्तं
जयेत् निर्हरेत् शोधनैरेव वस्तिभिः ॥—

स्नेहवस्तावनायाते नान्यः स्नेहो विधीयते ॥ ९९ ॥

स्नेहवस्तावनायाते इत्यादि । अनायते सोपद्रवस्नेहे निरु-
हवस्तिरेव शोधनार्थं दीयते नेतर इत्यर्थः ॥ ९९ ॥

इत्युक्ता व्यापदः सर्वाः सलक्षणचिकित्सिताः

उक्तं हि नियमयन्नाह—इत्युक्ता व्यापद इत्यादि । सर्वा
व्यापदः सलक्षणचिकित्सिता इत्यनेन याः प्रागुद्दिष्टा
अशेषा इत्यर्थः ॥—

वस्तेरुत्तरसंज्ञस्य विधिं वक्ष्याम्यतः परम् ॥ १०० ॥

चतुर्दशाङ्गुलं नेत्रमातुराङ्गुलसम्मितम् ॥

मालतीपुष्पवृन्ताग्रं छिद्रं सर्वपनिर्गमम् ॥ १०१ ॥

उत्तरवस्तेरिदानीमवसरः—वस्तेरुत्तरसंज्ञेत्यादि । नेत्रस्य
प्राक् प्रमाणमाह—चतुर्दशेत्यादि । तच्च नेत्रं पुंसां चतुर्द-

शाङ्गुल जातीपुष्पवृन्तसदृशाग्रं सर्पपछिद्रं मध्यसन्निविष्टकर्णिकं सुवर्णादिमय मूले द्विकर्णिकं च । तन्त्रान्तरे—“तत् सौवर्णं राजत वा श्लक्ष्णं गोपुच्छवत्समम् । अश्मप्लकुन्द-सुमनःपुष्पवृन्ताग्रमण्डलम् ॥ सिद्धार्थकप्रवेशाग्र मूले मध्ये सुकर्णिकम् । चतुर्दशाङ्गुलं नेत्रं तत्र कार्यं विज्ञानता” इति । सप्ताङ्गुलं च परमं प्रणिधानम् । तथाच क्षारपाणिः,—“अङ्गुलान्यथ चत्वारि पञ्च षट् सप्त वा तथा । सप्ताङ्गुलं परं नेत्रं प्रणिधेयं भिषग्विदा ॥ हिस्वाह्वास्ति नर चेह प्रमाणादधिकं ततः” इति ॥ १०० ॥ १०१ ॥

स्नेहप्रमाणं परमं प्रकुञ्चश्चात्र कीर्तितः ॥

पञ्चविंशदधो मात्रां विदध्याद्बुद्धिकल्पिताम् १०२

नेत्रमानमभिधाय स्नेहिकनैरुहिकभेदाभ्यां द्विविधे उत्तर-वस्तौ वक्तव्ये स्नेहिकस्य प्राक् प्रयोज्यत्वात् स्नेहमानह—स्नेहप्रमाणमित्यादि । अत्रेति सुश्रुतमते । प्रकुञ्चः पल, चरकाचार्यः पुनरर्धपलम् । पञ्चविंशदधो मात्रां विदध्यात् बुद्धिकल्पिता-मिति अयमर्थः—सांवत्सरिकबालकस्य स्नेहनस्य पञ्चविंशतितम-मंशमारभ्य द्विवत्सरिकादौ प्रतिवत्सरं पञ्चविंशतितमस्याशस्य वृद्धिः स्यात् यावत् पञ्चविंशतिवर्षस्य पलम् । इति पुरुषाणां नेत्रादिमानमुक्तमिति ॥ १०२ ॥

निविष्टकर्णिकं मध्ये नारीणां चतुरङ्गुले ॥

मूत्रस्रोतः परीणाहं मुद्रवाहि दशाङ्गुलम् ॥ १०३ ॥

मेढ्रायामसमं केचिदिच्छन्ति खलु तद्विदः ॥

इदानीं पुरुषनेत्रेऽनुक्तं कर्णिकानिवेशस्थानं, तथा स्त्रीणां नेत्रकर्णिकास्थानपरिमाणमाह—निविष्टकर्णिकं मध्ये इति पुरुष-स्येति वाक्यशेषः । नारीणां चतुरङ्गुले इति निविष्टकर्णिकमित्य-त्रापि सम्बन्धनीयम् । मूत्रस्रोतः परीणाहं स्थूल्यं, मुद्रवाहीति अन्तर्दिष्टमानम् । मेढ्रायामसममिति अपत्यमार्गे पुरुषेन्द्रिय-स्थूलनेत्रं केचित् ॥ १०३ ॥—

तासामपत्यमार्गे तु निदध्याच्चतुरङ्गुलम् ॥ १०४ ॥

द्व्यङ्गुलं मूत्रमार्गे तु कन्यानां त्वेकमङ्गुलम् ॥

विधेयं चाङ्गुलं तासां विधिवद्वक्ष्यते यथा ॥ १०५ ॥

नेत्रमानमभिधाय मार्गभेदेन प्रणिधानमाह—तासामि-त्यादि । तासां प्रसूतानामप्रसूतानां च प्राप्तगर्भग्रहणकालानां गर्भाशयशोधनार्थं अपत्यमार्गे चतुरङ्गुलं निदध्यात्; मूत्रकुच्छ्रा-दिविकारे च तासामुभयरूपाणामपि मूत्रवर्तने द्व्यङ्गुलं निद-ध्यात् ॥ १०४—१०५ ॥

स्नेहस्य प्रसृतं चात्र स्वाङ्गुलीमूलसंमितम् ॥

देयं प्रमाणं परममर्वाङ्गु बुद्धिविकल्पितम् ॥ १०६ ॥

स्त्रीणामुत्तरवस्तिस्नेहमानमाह—स्नेहस्येत्यादि । रोगे मध्यबले, हीनबलरोगे तु सर्वास्वपि वयोऽवस्थासूतमप्रमाणादर्वाक् मध्यं हीनं च बुद्ध्या विकल्पितं मानं ज्ञेयम् । गर्भाशयशोधनार्थं च स्नेहमात्रद्वैगुण्यमग्रे वक्ष्यति ॥ १०६ ॥

औरभ्रः शौकरो वापि वस्तिराजश्च पूजितः ॥

तदलाभे प्रयुजीत गलचर्म तु पक्षिणाम् ॥ १०७ ॥

तस्यालाभे दूतेः पादो मृदुचर्म ततोऽपि वा ॥

औरभ्रः मेघस्य, शौकरः वन्यशूकरस्य, आजः छागस्य, वस्तिः पूजितः ॥ १०७ ॥—

अथातुरमुपस्निग्धं सुस्विन्नं प्रथिताशयम् ॥ १०८ ॥

यवागूं सघृतक्षीरां पीतवन्तं यथाबलम् ॥

निषण्णमाजानुसमे पीठे स्थानाश्रये समे ॥ १०९ ॥

स्वभ्यक्तवस्तिमूर्धानं तैलेनोष्णेन मानवम् ॥

ततः समं स्थापयित्वा नालमस्य प्रहर्षितम् ॥ ११० ॥

पूर्वं शलाकयान्विष्य ततो नेत्रमनन्तरम् ॥

शनैः शनैर्वृताभ्यक्तं विदध्यादङ्गुलानि षट् ॥ १११ ॥

ततोऽवपीडयेद्वास्ति शनैर्नेत्रं च निर्हेरेत् ॥

ततः प्रत्यागतस्नेहमपराह्णे विचक्षणः ॥ ११२ ॥

भोजयेत् पयसा मात्रां यूषेणाथ रसेन वा ॥

प्रणिधानमाह—अथातुरमित्यादि । स्नेहिकस्योत्तरवस्तेः सघृत-क्षीरयवागूभोजनं पूर्वकर्म, पयोयूपरसैरपराह्णभोजनं पश्चात्कर्म । पूर्वाह्णे चोत्तरवस्तिप्रणिधानम् । प्रशिथिलाशयमिति वातमूत्रपु-रीषनिर्गमेन । स्थानाश्रये सावष्टम्भके, समं यथा स्यादेवं निष-ण्णम् । स्वभ्यक्तेत्यादि स्वभ्यक्तः वस्तेः मूत्राधारस्य मूर्धा उपरि-तनभागो यस्य तं तथा । अङ्गुलानि पडिति मध्यमप्रमाणमेदस्य मध्यमं प्रणिधानमानमवेक्ष्य । पयोयूपरसैर्भोजनं कफपित्तवाता-पेक्षया ॥ १०८ ॥ ११२ ॥—

अनेन विधिना दद्याद्बस्तींस्त्रींश्चतुरोऽपि वा ॥ ११३ ॥

अनेन विधिनेति अनन्तरोक्तेन । बस्तींस्त्रींश्चतुरोऽपि वेति अयमर्थः—प्राग्दत्तस्नेहप्रत्यागमने कालान्तरितस्तदहरेव त्रिश्च-तुरो वा मात्रामवधार्य स्नेहो देयः, एवं त्रीणि दिनानि स्नेहिकवत् उत्तरवस्तिं दत्त्वा त्र्यहमेव विश्रम्य पुनर्यहं दद्यात् आव्या-धिनिवृत्तेः । तथाच वाग्भटः,—“बस्तींस्त्रिरात्रमेवं च स्नेह-मात्रां विवर्धयेत् । त्र्यहमेव च विश्रम्य प्रणिदध्यात् पुनर्यह-हम्”—इति ॥ ११३ ॥

ऊर्ध्वजान्वै स्त्रियै दद्यादुत्तानायै विचक्षणः ॥

सम्यक्प्रपीडयेद्योनिं दद्यात् सुमृदुपीडितम् ॥ ११४ ॥

त्रिकर्णिकेन नेत्रेण दद्याद् योनिमुखं प्रति ॥

स्त्रीणामुत्तरवस्तिप्रणिधानविशेषमाह—ऊर्ध्वेत्यादि । ‘विच-क्षणः’ इत्यत्र केचित् ‘समाहित’ इति पठन्ति; कामसङ्कल्परहि-तेनाचलितचित्तप्रकृतिनेत्यर्थः ॥ ११४ ॥

गर्भाशयविशुद्ध्यर्थं स्नेहेन द्विगुणेन तु ॥ ११५ ॥

कार्यविशेषे द्विगुणस्नेहेन स्नेहप्रकारमाह—गर्भाशयेत्यादि । दद्यादिति शेषः । त्रिकर्णिकेन नेत्रेणेत्यनेन अत्रापि वस्तिनि-बन्धनं कर्णिकाद्वयमिति सूचयति । स्नेहेन द्विगुणेन तु पूर्वोक्त-चन्द्राङ्गुलीमूलसंमितप्रसृत्यपेक्षया द्विगुणेनेति ज्ञेयम् ॥ ११५ ॥

काथप्रमाणं प्रसृतं, स्त्रिया द्विप्रसृतं भवेत् ॥

कन्येतरस्याः, कन्यास्तद्वद्वस्तिप्रमाणकम् ॥ ११६ ॥

लैहिकोत्तरवस्तेः प्रमाणं निर्दिश्यावसरप्राप्तनिरुहोत्तरवस्ति-
प्रमाणमाह—काथप्रमाणमित्यादि । काथप्रमाणं प्रसृतमिति पुरु-
षस्येति शेषः, तेनातुरपुरुषस्य यथावयः स्वहस्तसंमितं प्रसृतं
मात्राप्रमाणम् । कन्येतरस्याः अप्रसूताया प्रसूताया वा
गर्भप्रहणायोग्यायाः, कन्यायाः अप्राप्तद्वादशवर्षायाः । तद्व-
दिति पुरुषवत् यथावयः स्वहस्तसंमितं प्रसृतं प्रमाणं, वस्ति-
शोधनार्थं विहितत्वादिति ॥ ११६ ॥

अप्रत्यागच्छति भिषगू वस्ताबुत्तरसंज्ञिते ॥

भूयो वस्तिं निदध्यात्तु संयुक्तं शोधनैर्गणैः ॥ ११७ ॥

गुदे वर्तिं निदध्याद्वा शोधनद्रव्यसंभृताम् ॥

प्रवेशयेद्वा मतिमान् वस्तिद्वारमथैषणीम् ॥ ११८ ॥

पीडयेद्वाऽप्यधोनाभेर्बलेनोत्तरमुष्टिना ॥

आरग्वधस्य पत्रेषु निर्गुण्ड्याः स्वरसेषु च ॥ ११९ ॥

कुर्याद्गोमूत्रपिष्टेषु वर्तीर्वापि ससैन्धवाः ॥

मुद्गैलासर्षपसमाः प्रविभज्य वयांसि तु ॥ १२० ॥

वस्तेरागमनार्थाय ता निदध्याच्छलाकया ॥

आगारधूमवृहतीपिपलीफलसैन्धवैः ॥ १२१ ॥

कृता वा शुक्तगोमूत्रसुरापिष्टैः सनागरैः ॥

अनुवासनसिद्धिं च वीक्ष्य कर्म प्रयोजयेत् ॥ १२२ ॥

शर्करामधुमिश्रेण शीतेन मधुकाम्बुना ॥

दह्यमाने तदा वस्तौ दद्याद्वस्तिं विचक्षणः ॥

क्षीरवृक्षकषायेण पयसा शीतलेन च ॥ १२३ ॥

अनागच्छति स्नेहे प्रत्यागमनोपायमाह—अप्रत्यागच्छतीति ।

अत्र गयदासः लैहिकस्योत्तरवस्तिदर्शनात् मात्राशतादूर्ध्वं
प्रत्यागमनकालं वर्णयति । तथाहि भालुकि, —“वस्तिर्मात्राशता-
दूर्ध्वमुस्ताद्येन मटेतथा(?) अनागच्छति वर्तिं च मेढूनाले प्रदा-
पयेत्—” इति । हडबलसु प्रत्यागमनमनुवासनवस्तेरिति मन्यते ।
तथा च तद्वाक्यम्,—“प्रत्यागते द्वितीयं च तृतीयं चैव दापयेत् ।
अनागच्छन्नुपेक्ष्यस्तु रजनीव्युषितस्य च”—इति । अनागच्छति
लैहिके निरुहोत्तरवस्तिः, संशोधनैस्त्रिवृदादिभिर्वस्तिशोधनैश्च
तृणपञ्चमूलादिगणद्रव्यैः काथरूपैर्युक्तं वस्तिं प्रसृतिमात्रं
मूत्रमार्गेण, स्त्रिया द्विप्रसृतिमात्रमपत्यमार्गेण स्नेहापकर्षणम् ।
शोधनद्रव्यसंभृतामिति विरेचनद्रव्यनिर्मिताम् । एषणीं शलाकाम् ।
अवशेषं बलेन सामर्थ्येन उत्तरमुष्टिना । पूर्वं सामान्येन गुदवर्ति-
मभिधाय गुदमूत्रमार्गयोर्भेदेन दर्शयन्नाह—आरग्वधेत्यादि । ता
वर्तीः मूत्रमार्गे शलाकया निदध्यात् प्रवेशयेत् स्नेहापकर्षणार्थं,
अपत्यमार्गे स्थूला वर्तिश्चतुरङ्गुला प्रणिधेया । प्रकारान्तरेण
वर्तिमाह—आगारेत्यादि । फलं मदनफलम् । कृता वर्तिः
मुद्गादिप्रमाणाः । शुक्तं चुक्रम् । अनुवासनचिकित्सावेक्षणमाह—
अनुवासनसिद्धिमित्यादि । तथा च वाग्भटः,—“पीडितेऽन्तर्गते

स्नेहे स्नेहवस्तिकमो हितः ।” तत्र, स्नेहप्रदानकुपिते तीक्ष्णोष्णनि-
रुहकुपिते वा पित्तेऽनुगच्छति दाहस्य निर्वापणार्थं शर्करामधु
मिश्रेणेति त्रिविधं योगेषु योजनीयमिति ॥ ११७—१२३ ॥

शुक्रं दुष्टं शोणितं चाङ्गनानां

पुष्पोद्रेकं तस्य नाशं च कष्टम् ॥

मूत्रावातान्मूत्रदोषान् प्रवृद्धान्

योनिव्याधिं संस्थितिं चापरायाः ॥ १२४ ॥

शुक्रोत्सेकं शर्करामश्मरीं च

शूलं वस्तौ वङ्गणे मेहने च ॥

घोरानन्यान् वस्तिजांश्चापि रोगान्

हित्वा मेहानुत्तरो हन्ति वस्तिः ॥ १२५ ॥

सम्यग्दत्तस्य लिङ्गानि व्यापदः क्रम एव च ॥

वस्तेरुत्तरसंज्ञस्य समानं स्नेहवस्तिना ॥ १२६ ॥

इदानीमुत्तरवस्तेर्विषयं दर्शयन्नाह—शुक्रमित्यादि । कष्टं
कष्टसाध्यम् । अपरा गर्भावरणशेषः यस्य ‘उल्बण’ इति लोके
प्रसिद्धिः । अशेषवस्तिरोगपरिहारार्थमाह—वस्तिजांश्चापि रो-
गानिति । क्रमः चिकित्सितमित्यर्थः ॥ १२४—१२६ ॥

इति श्रीडल्हणविरचितायां निबन्धसंग्रहाख्यायां सुश्रुतव्या-
ख्यायां चिकित्सितस्थाने सप्तत्रिंशत्तमोऽध्यायः ॥

अष्टत्रिंशत्तमोऽध्यायः ।

अथातो निरुहक्रमचिकित्सितं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

निरुहस्य क्रमः निरुहक्रमः अनुक्तसंविधानं, स एव चिकि-
त्सितं व्याधिप्रतीकारः । निरुहोपक्रमचिकित्सितमिति केचित्
पठन्ति । तन्मतेऽपि निरुहोपक्रमो निरुहारम्भ एव चिकि-
त्सितमिति व्याख्यानम् ॥ १ ॥ २ ॥

अथानुवासितमास्थापयेत्, स्वभ्यक्तस्त्रिंशरीरमु-
त्सृष्टबहिर्वेगमप्रवाते शुचौ वेश्मनि मध्याह्ने प्रत-
तायां शय्यायामधः सुपरिग्रहायां श्रोणिप्रदेशव्यू-
ढायामनुपधानायां वामपार्श्वशायिनमाकुञ्चितद-
क्षिणसक्थिमितरप्रसारितसक्थिं सुमनसं जीर्णान्नं
वाग्यतं सुनिषण्णदेहं विदित्वा, ततो वामपादस्यो-
परि नेत्रं कृत्वेतरपादाङ्गुष्ठाङ्गुलिभ्यां कर्गिकामुपरि
निष्पीड्य सव्यपाणिकनिष्ठिकानामिकाभ्यां वस्ते-
मुखार्धं सङ्कोच्य मध्यमप्रदेशिन्यङ्गुष्ठैरर्धं तु विवृ-
तास्यं कृत्वा वस्तावौषधं प्रक्षिप्य दक्षिणहस्ताङ्गु-
ष्ठप्रदेशिनीभ्यां चानुसिक्तमनायतमबुद्धमसङ्गुचि-
तमवातमौषधासन्नमुपसंगृह्य पुनरितरेण गृहीत्वा
दक्षिणेनावसिञ्चेत् ततः सूत्रेणैवौषधान्ते द्विस्त्रि-
विविष्टं बध्नीयात्, अथ दक्षिणेनोत्तानेन पाणिना

वर्स्ति गृहीत्वा वामहस्तमध्यमाङ्गुलिप्रदेशिनीभ्यां
त्रैमुपसंगृह्याङ्गुष्ठेन नेत्रद्वारं पिधाय घृताभ्यक्ता-
ग्रनेत्रं घृताक्तगुदाय प्रयच्छेदनुपृष्ठवंशं सममुन्मु-
हमाकर्णिकं नेत्रं प्रणिधत्स्वेति ब्रूयात् ॥ ३ ॥

वर्स्ति सव्ये करे कृत्वा दक्षिणेनावपीडयेत् ॥
एकेनैवावपीडेन न द्रुतं न विलम्बितम् ॥ ४ ॥

ततो नेत्रमपनीय त्रिशन्मात्राः पीडनकालादुपे-
क्ष्योत्तिष्ठेत्यातुरं ब्रूयात् । आतुरमुपवेशयेदुत्कटुकं
वस्त्यागमनार्थम् । निरूहप्रत्यागमनकालस्तु मू-
हूर्तो भवति ॥ ५ ॥

अनेन विधिना वर्स्ति दद्याद्द्विस्तविशारदः ॥
द्वितीयं वा तृतीयं वा चतुर्थं वा यथार्थतः ॥ ६ ॥

निरूहप्रणयन दर्शयन्नाह—अथानुवासितमित्यादि । अनु-
वासित दत्तानुवासन स्निग्धस्रोतोमार्गतया सुखमेव दो-
षनिर्हरणार्थमास्थापयेत् । निरूहस्येति विधानमाह—स्वभ्यक्तमि-
त्यादि । उत्सृष्टबहिर्वेगं त्यक्तविष्णूनादिकम् । प्रततायां विस्ती-
र्णायामिति । केचिदधः सुपरिगृहीतायां पादतलयोः शोभनप्रति-
वाहकायां, श्रोणि कटिप्रदेशस्तेन व्यूढायां शोभनोन्नतायामिति
व्याख्यानयन्ति । अनुपधानायां अनुपशीर्षकायाम् । सुनिषण्णदेहं
अंशोन्नतं यथा स्यात्तथा विश्रान्तशरीरम् । सव्यपाणिः वामकरः ।
औषधं प्रक्षिप्य उपसंग्रहणेन क्रियाविशेषेण । अनुत्सिक्तं ऊर्ध्व-
क्षरणरहितं यथा भवति तथा सिक्तम् । अनायतमनतिदीर्घं
अचिरात्प्रवृत्तम् । असङ्कुचितं वस्तुसञ्चारणक्षमम् । इतरेण
वामकरेण गृहीत्वा, दक्षिणकरेणैवमौषधान्ते सूत्रेण द्विस्त्रिर्वा-
वेक्ष्य बध्नीयात् । आकर्णिकं कर्णिकां मर्यादा कृत्वा । नेत्र
प्रणिधत्स्व प्रवेशयेति आतुरं प्रति भिषग् ब्रूयादिति सम्बन्धः ।
नेत्रप्रणिधानमभिधाय वस्तिपीडनविधिमाह—वस्तिमित्यादि ।
त्रिशन्मात्रा इति मात्रामानो हि अग्निवेशेन व्याख्यातः
“यावत्पर्येति हस्ताग्र दक्षिणं जानुमण्डलम् । निमेषो-
न्मेषकालो वा सा मात्रा परिकीर्तिता”—इति । पराशरस्तु वस्ति-
कर्मणि मात्रासंख्यामाह,—“जानुमण्डलमावेक्ष्य दत्त दक्षिण-
पाणिना । कृष्टनेत्रच्छटाशब्दशतं तिष्ठेदवेगवान्”—इति । तत्र
पराशरेण क्रूरकोष्ठपुरुषमङ्गीकृत्य शतमभिहितं, शेषयोर्मध्य-
मृदुकोष्ठयोः सप्ततित्रिंशदित्यस्यानुक्रममप्युहनीय स्यादित्येके
मन्यन्ते । यतः सुश्रुताचार्येण मृदुकोष्ठपुरुषापेक्षया प्रोक्तः
त्रिशन्मात्रापीडनकालः । अथवा त्रिशन्मात्रानन्तरं वैद्येनो-
त्तिष्ठेत्युक्ते सति आतुरस्योत्थाने आसन्नोत्कटुकभवनदिकालविल-
म्बेनैव मात्राशत पूर्णं स्यादिति शास्त्रयोरविरोधः ।
सुहूर्तः घटिकाद्वयम् । सुहूर्तादप्रवृत्तमानं शोधनीयनिरूहै-
रेव क्षाराम्ललवणैर्हरेत् । चतुर्थं वा यथार्थतः इति अर्थस्य प्रयो-
जनतोऽनतिक्रमतो यथार्थतः । एतदुक्तं भवति—यदा सुनि-
रूढलिङ्गप्राप्तो भवति तदा तत्र निर्हरणीयाभावान्निरूहणमप्र-

योजन देयं, असम्यग्दानेन क्रूरकोष्ठतया प्रभूतदेयत्वेन वा सु-
निरूढमप्राप्तस्य निर्हरणीयो दोषोऽस्तीति । चतुर्थं वा यथाहृत
इति पाठे निरूहसाध्यप्रयोजनानुरोधान्चतुर्थमपि पुटक निरूढ-
लिङ्गार्थं प्रयोजयेत् ॥ ३—६ ॥

सम्यङ्निरूढलिङ्गे तु प्राप्ते वर्स्ति निवारयेत् ॥
अपि हीनक्रमं कुर्यान्न तु कुर्यादतिक्रमम् ॥ ७ ॥
विशेषात् सुकुमाराणां हीन एव क्रमो हितः ॥

अमुमेवार्थं प्रकटयन्नाह—सम्यङ् निरूढलिङ्गे लिख्यादि । केचि-
द्रक्तमप्यत्र चतुर्थं शमनीयमस्तीति चतुर्थं वस्तिदानमाहुः ।
अपरे तु पश्चाद्वाहनिर्वापणार्थं मधुरशीतैश्चतुर्थोऽपि वस्तिदेय
इति वदन्ति । हीनक्रममिति अतियोगायोगव्यापदोः मध्ये अति-
योगजा व्यापत् महात्त्य करोति ॥ ७ ॥—

यस्य स्याद्वस्तिरत्यल्पवेगो हीनमलानिलः ॥ ८ ॥
दुर्निरूढः स विज्ञेयो मूत्रार्त्यरुचिजाड्यवान् ॥

हीननिरूढलक्षणमाह—यस्येत्यादि । अल्पवेगः स्तोकवेगः ।
जाड्यं अपदुता ॥ ८ ॥—

यान्येव प्राक्प्रयुक्तानि लिङ्गान्यतिविरेचिते ॥ ९ ॥
तायेवातिनिरूढेऽपि विज्ञेयानि विपश्चिता ॥

अतिनिरूढलिङ्गमाह—यानीत्यादि । यान्येव प्राक् प्रयुक्तानि
शूलगुदभ्रशकफालियोगादीनि ॥ ९ ॥—

यस्य क्रमेण गच्छन्ति विट्पित्तकफवायवः ॥ १० ॥
लाघवं चोपजायेत सुनिरूढं तमादिशेत् ॥

सम्यङ् निरूढलिङ्गमाह । यस्येत्यादि ॥ १० ॥—

सुनिरूढं ततो जन्तुं स्नातवन्तं तु भोजयेत् ॥ ११ ॥

पित्तश्लेष्मानिलाविष्टं क्षीरयूषरसैः क्रमात् ॥

सर्वं वा जाङ्गलरसैर्भोजयेद्विकारिभिः ॥ १२ ॥

त्रिभागहीनमर्थं वा हीनमात्रमथापि वा ॥

यथाशिशोर्षं मात्रेयं भोजनस्य विधीयते ॥ १३ ॥

अनन्तरं ततो गुथयाद्यथास्वं स्नेहवस्तिना ॥

सुनिरूढस्य पश्चात्कर्म निर्दिशन्नाह—सुनिरूढेत्यादि । केचि-
दत्र सुनिरूढमित्यादि निरूढलिङ्गेषु पाठान्तरं पठन्ति । प्रत्यातुरं
पीतनागरकषायस्य स्नानादिकं मन्यन्ते । तदुक्तम्,—“ततः
प्रत्यागते वस्तौ वार्युष्णं नागरैः शृतम् । पाययेत् कृतशौचं
च स्नापयेदुष्णवारिणा ॥” हीनमात्रमथापि वैत्यत्र मात्राशब्दोऽ-
ल्पार्थः; तेन हीनमात्रमल्पहीनम् । अनन्तरं जन्तुं तु योजयेत्
स्नेहवस्तिना ततो मात्रावद्भोजनानन्तरं यथास्वं यो य
आत्मीयदोषापेक्षया स्नेहवस्तिस्तेन स्नेहवस्तिना युज्यात् । परं
सुनिरूढमेव पुरुषं नतु दुर्निरूढं, तत्र सदोषतया निरूहणमेव
कार्यम् । नचातिरूढं, तत्रातिविरिक्ते शीतपरिषेकपिच्छाबस्त्या-
दिकं नतु स्नेहवस्तिः; तथा च विदेहः—“अतितीक्ष्णैर्निरूढस्य
हृतदोषस्य सर्वतः । कश्चिदेवानभिप्रेतं मार्गं स्नेहोऽनुगच्छति”

इति । गयदासस्तु परिभाषित षट्पलप्रमाण स्नेहवस्तिमत्र देयं न मन्यते, किञ्चानुवासनाख्यपलत्रयप्रमाण स्नेहवस्ति देयमत्र मन्यते । यत्र तु स्नेहवस्तिः स्वतन्त्रः तत्रैव षट्पल-प्रमाणः ॥ ११—१३ ॥—

**विविक्तता मनस्तुष्टिः स्निग्धता व्याधिनिग्रहः ॥ १४ ॥
आस्थापनस्नेहवस्त्योः सम्यग्दाने तु लक्षणम् ॥**

इदानीमास्थापनस्य सम्यग्दत्तस्य लक्षणमाह—विविक्तते-त्यादि । रसादेर्धातुस्रोतसामानादृतत्वं विविक्तता ॥ १४ ॥—

तदहस्तस्य पवनान्द्रयं बलवदिष्यते ॥ १५ ॥

रसौदनस्तेन शस्तस्तदहश्चानुवासनम् ॥

कुतः पुनर्निरूहशुद्धस्य मन्दामेस्तदहरेव मांसरसभोजनमनु-वासनयोजनं चेत्त्याह—तदित्यादि । निरूहणाद्विड्वातादिप्रवृत्ति-लक्षणेन धातुक्षयेण कुपितानिलस्य बलवदेव भयमतः तदहरेव रसौदनभोजनं, तच्च निरूणमन्दीकृतानलभयात् मात्रावत् । तथा पवनभयात् तदहरेव द्वादशप्रसूतिनिरूहचतुर्थांशेन स्नेहेनानु-वासनम् । गयदासस्तु सुनिरूढस्य तदहः पलत्रयमेवानुवासन-म् । तथा तदहश्चेति चकारोऽभिन्नक्रमे, तेनानुवासनं चेत्यत्र सम्बन्धादनुक्तोऽपि मात्रावस्तिश्चात्र समुचीयत इति मन्यते, न षट्पलप्रमाण स्नेहवस्ति, भोजदर्शनादिति ॥ १५ ॥—

पश्चादग्निबलं मत्वा पवनस्य च चेष्टितम् ॥ १६ ॥

अन्नोपस्तम्भिते कोष्ठे स्नेहवस्तिर्विधीयते ॥

निरूहणादनन्तरं चतुर्थांशवस्तिमाह—पश्चादित्यादि । अग्नि-बलं दीप्तं बलं वयःशक्त्यनुरूपमुपलभ्य, पवनस्य च चेष्टितं मत्वेति सञ्जलनशब्दकरणस्फुरणादिकमवधार्य, अन्नपानेनाव-ष्टब्धे कोष्ठे स्नेहवस्तिरुत्तममात्रारूपः षट्पलः कियते ॥ १६ ॥—

अनायान्तं मुहूर्ताच्च निरूहं शोधनैर्हरेत् ॥ १७ ॥

तीक्ष्णैर्निरूहैर्मतिमान् क्षारमूत्राम्लसंयुतैः ॥

ततः परं घटिकाद्वयादनागच्छतो निरूहस्य निर्हरणोपायं दर्शयति—अनायान्तमित्यादि । निरूहैर्मतिमान् हरेदिति सम्बन्धः । कथं शोधनैस्तीक्ष्णैः क्षारमूत्राम्लसंयुतैः क्षारो यवक्षारः, मूत्रं गोमूत्रं, अम्लं काजिकम् ॥ १७ ॥—

विगुणानिलविष्टब्धं चिरं तिष्ठन्निरूहणम् ॥ १८ ॥

शूलारतिज्वरानाहं मरणं वा प्रवर्तयेत् ॥

विगुणः विपरीतः । अरतिर्न कुत्रचिदिति ॥ १८ ॥—

न तु भुक्तवते देयमास्थापनमिति स्थितिः ॥ १९ ॥

विसूचिकां वा जनयेच्छर्दिं वापि सुदारुणाम् ॥

कोपयेत् सर्वदोषान् वा तस्माद्दद्यादभोजिते ॥ २० ॥

भुक्तवतः कस्मादास्थापनं निषिध्यते तदाह—नत्वेत्यादि । न तु भुक्तवत इत्यादिना य आस्थापननिषेधोऽभिहितस्तस्य दृढीकरणार्थं भुक्तवतो विसूचिकादिदोषोद्भावनया अभोजिने दानमाह ॥ १९ ॥ २० ॥

जीर्णान्नस्याशये दोषाः पुंसः प्रव्यक्तिमागताः ॥

निःशेषाः सुखमायान्ति भोजनेनाप्रपीडिताः ॥ २१ ॥

न वास्थापनविश्लिप्तमन्नमग्निः प्रधावति ॥

तस्मादास्थापनं देयं निराहाराय जानता ॥ २२ ॥

विसूचिकेत्यादिदूषणोद्भावनद्वारेण अभोजिने दानमभिधाय जीर्णान्नस्येत्याद्युक्तगुणद्वारेणाऽप्यभोजिन एव दानमाह—जी-र्णान्नस्येत्यादि । व्यक्तिः स्पष्टता निवारणमित्यर्थः ॥ २१ ॥ २२ ॥

आवस्थिकं क्रमं चापि मत्वा कार्यं निरूहणम् ॥

मलेऽपकृष्टे दोषाणां बलवत्त्वं न विद्यते ॥ २३ ॥

तीव्रशूलाभमानादिरोगावस्थस्योपक्रमेणापि नोर्ध्वं शुद्धयतः फलवत्यादिप्रणिधानपूर्वकं भुक्तवतोऽपि निरूहदानं कर्तव्यं स्यादत आह—आवस्थिकमित्यादि ॥ २३ ॥

क्षीराण्यम्लानि मूत्राणि स्नेहाः काथा रसास्तथा ॥

लवणानि फलक्षौद्रं शताह्वा सर्वपं वचा ॥ २४ ॥

एला त्रिकटुकं रास्ना सरलं देवदारु च ॥

रजनी मधुकं हिङ्गु कुष्ठं संशोधनानि च ॥ २५ ॥

कटुका शर्करा मुस्तमुशीरं चन्दनं शठी ॥

मज्जिष्ठा मदनं चण्डा त्रायमाणा रसाञ्जनम् ॥ २६ ॥

बिल्वमध्यं यमानी च फलिनी शक्रजा यवाः ॥

काकोली क्षीरकाकोली जीवकर्षमकावुभौ ॥ २७ ॥

तथा मेदा महामेदा ऋद्धिर्वृद्धिर्मधूलिका ॥

निरूहेषु यथालाभमेष वर्गो विधीयते ॥ २८ ॥

इदानीं वस्तिवैयक्तिकानि द्रव्याण्युपदिशन्नाह—क्षीराणीत्यादि । फल त्रिफला । सरलं वृक्षविशेषः । संशोधनानि त्रिवृदादीनि । मदनं मदनफलम् । शक्रजा यवा इन्द्रयवाः । मधूलिका तृण-विशेषः मर्कटिकेति लोके ॥ २४—२८ ॥

स्वस्थे काथस्य चत्वारो भागाः स्नेहस्य पञ्चमः ॥

ऋद्धेऽनिले चतुर्थस्तु षष्ठः पित्ते कफेऽष्टमः ॥ २९ ॥

सर्वेषु चाष्टमो भागः कल्कानां लवणं पुनः ॥

क्षौद्रं मूत्रं फलं क्षीरमम्लं मांसरसं तथा ॥

युक्त्या प्रकल्पयेद्धीमान् निरूहे—

सम्प्रति निरूहणेषु काथादिषु प्रतिदोषं कियती कस्य मात्रे-त्याह—स्वस्थ इत्यादि । स्वस्थे गतवातपित्तकफे पुरुषे । द्वादशप्र-सृतस्य निरूहस्य काथस्य चत्वारो भागाश्चत्वारः प्रसृताः अष्टौ पलानि । स्नेहस्य पञ्चम इति पञ्च पलानि । कुद्धेऽनिले चतुर्थ इति चतुर्थो भागः षट्पलानीत्यर्थः । षष्ठः पित्ते इति कुद्धे पित्ते स्नेहस्य षष्ठो भागः चत्वारि पलानीत्यर्थः । कफेऽष्टम इति कुद्धे कफे स्नेहस्याष्टमो भागः त्रीणि पलानीत्यर्थः । सर्वत्र कल्कस्याष्टमो भागः त्रीणि पलानीत्यर्थः । ततो लवणादीनां मात्रां दोषभेषजयोः सामान्यविशेषन्यायेन गुणमवलोक्य सम्यग् प्रकल्पयेत् । क्वचि-द्वातादि विषयसात्म्यमन्यथा पठ्यते । तथाहि,—“मधुस्नेहन-कल्काख्यकषायावापतः क्रमात् । त्रीणि षट् द्वे दश त्रीणि

पलान्यनिलरोगिणाम् । पित्ते चत्वारि चत्वारि द्वे द्विपञ्च चतु-
ष्टयम् । षट् त्रीणि द्वे दश त्रीणि कफे चापि निरुहण—” इति
पूर्वाचार्यभणितत्वात् द्वयमपि प्रमाणम् ॥ २९ ॥—

कल्पना त्वियम् ॥ ३० ॥

कल्कस्नेहकषायाणामविवेकाद्विषग्वरैः ॥

वस्तिस्तु कल्पितः सम्यक् तस्य दानं यथार्थकृत् ॥ ३१ ॥

सम्यग्योगहेतुकमात्रा नियम्य समुदायकल्पनामुद्दिश-
न्नाह—कल्पना त्वियमिति । कल्कस्नेहकषायाणामिति अवि-
वेकादिति ल्यब्लोपे पञ्चमी, तेन कल्कादीनां विवेकाभावम-
पृथग्भाव वीक्ष्य सुकल्पना भिषग्वरं प्रोक्ता । एतेन हस्तप्र-
क्षालनादिकृन्मिथ्यायुक्तः । तथा चोक्त,—“न वावर्त्यपथ
पाणि न तिष्ठत्यवलिप्य च । न करोति च सीमन्तं स निरुहः
सुयोजितः”—इति । तस्य दानं यथार्थकृदिति वातपित्तकफ-
शोणितहरणशोधनसंग्रहणलेखनवृहणवाजीकरणरसायनादियो-
गकृत् ॥ ३०—३१ ॥

दत्त्वादौ सैन्धवस्याक्षं मधुनः प्रसृतद्वयम् ॥

पात्रे तलेन मध्नीयादनुस्नेहं शनैः शनैः ॥

सम्यक् सुमथिते दद्यात् फलकल्कमतः परम् ॥ ३२ ॥

ततो यथोचितान् कल्कान् भागैः सैः श्लक्ष्णपेषितान्
गम्भीरे भाजनेऽन्यस्मिन्मध्नीयात्तं खजेन च ॥ ३३ ॥

यथा च साधु मन्येत न सान्द्रो न तनुः समः ॥

कषायप्रसृतान् पञ्च सुपुतास्तत्र दापयेत् ॥

रसक्षीराम्लमूत्राणां दोषावस्थामवेक्ष्य तु ॥ ३५ ॥

वस्तिद्रव्याणि केन कमेण भोज्यन्ते तमाह—दत्त्वेत्यादि ।
मधुनः प्रसृतद्वयं चत्वारि पलानि । तलेन हस्ततलेन । अक्ष
कर्षम् । शनैः शनैरल्पमल्प स्नेहं दत्त्वेत्यर्थः । फलकल्कमतः पर
अतः परमस्मिन् सुमथिते फलकल्कं मदनफलकल्कम् । तत
इत्यादि ततः फलकल्कादिदानोत्तरम् । कल्कादीन् यथोचितान्
उचितानितिक्रमेण । भागैः सैरिति अशैरात्मीयैः, यथा मदन-
फलेन सह सर्वकल्कद्रव्याणां पलत्रय, एव कल्पितैः । श्लक्ष्णं
पेषितान् सूक्ष्ममर्दितान् कल्कान् दद्यादिति संबन्धः ।
गम्भीरे इत्यादि पूर्वापादादन्यस्मिन् गम्भीरभाजने खजेन
मध्नीयात् । खजोऽत्र पञ्चाङ्गुलो हस्तः सन्धानश्च । यथेत्यादि
मध्नीयादित्यत्रापि संबन्धनीयम् । एतेन करेणापि मध्नीया-
दित्यर्थः । रसेत्यादि रसादीनां दोषावस्थामवेक्ष्य मात्रामर्प
येदिति शेषः । तन्त्रान्तरे निरुहयोजना प्रोक्ता । “माक्षिकं
लवणं स्नेहं कल्कं काथमिति क्रमात् । आवाप्यावाप्य पात्रे त-
न्मध्नीयादन्तरान्तरा ॥ सम्यक् पाणितलेनैव निरुहे योजना-
विधिः”—इति ॥ ३२—३५ ॥

अत ऊर्ध्वं द्वादशप्रसृतान् वक्ष्यामः ॥—

दत्त्वादौ सैन्धवस्याक्षं मधुनः प्रसृतिद्वयम् ॥

विनिर्मथ्य ततो दद्यात् स्नेहस्य प्रसृतित्रयम् ॥ ३६ ॥

एकीभूते ततः स्नेहे कल्कस्य प्रसृतिं क्षिपेत् ॥

संमूर्च्छिते कषायं तु चतुःप्रसृतिसंमितम् ॥ ३७ ॥

वितरेच्च तदावापमन्ते द्विप्रसृतोन्मितम् ॥

एवं प्रकल्पितो वस्तिर्द्वादशप्रसृतो भवेत् ॥ ३८ ॥

ज्येष्ठायाः खलु मात्रायाः प्रमाणमिदमीरितम् ॥

अपह्रासे भिषकुर्यात्तद्वत् प्रसृतिहापनम् ॥ ३९ ॥

यथावयो निरुहाणां कल्पनेयमुदाहृता ॥

सैन्धवादिद्रवान्तानां सिद्धिकामैर्भिषग्वरैः ॥ ४० ॥

द्वादशप्रसृतप्रमाणसाधनं निर्दिशन्नाह—अत इत्यादि । संमू-
च्छिते मिलिते । वितरेन् दद्यात् । आवापः पञ्चान्निक्षेप्य क्षीर-
काजिकादि । द्विप्रसृतिसंमितं चतुःपलप्रमाणम् । सैन्धवकल्कस्तु
स्तोकत्वाच्चतुर्विंशतिपलेष्वेवावन्तर्भवतीति त्यक्तदोषो न वाच्यः ।
अपह्रासे सविषये स्तोककरणदिभिः प्रयुक्ता हन्युः इति
व्याधिषु वर्तते (१) ॥ ३६—४० ॥

अत ऊर्ध्वं प्रवक्ष्यन्ते वस्त्योऽत्र विभागशः ॥

यथादोषं प्रयुक्ता ये हन्युर्नानाविधान् गदान् ॥ ४१ ॥

शम्पाकोरुवुवर्षाभूवाजिगन्धानिशाच्छदैः ॥

पञ्चमूलीबलारास्त्रागुडूचीसुरदारुभिः ॥ ४२ ॥

कथितैः पालिकैरेभिर्मदनाष्टकसंयुतैः ॥

कल्कैर्मागधिकाभ्मोदहवुषामिसिसैन्धवैः ॥ ४३ ॥

वत्साह्वयप्रियङ्गुग्रायष्ट्याह्वयरसाञ्जनैः ॥

दद्यादास्यापनं क्रोष्णं क्षौद्राद्यैरभिसंस्कृतम् ॥ ४४ ॥

पृष्ठोरुत्रिकशूलाश्मविष्मूत्रानिलसङ्गिनाम् ॥

ग्रहणीमारुताशोघं रक्तमांसबलप्रदम् ॥ ४५ ॥

इदानीं कुपितानिलमधिकृत्य वस्तिदानमाह, तथा सर्व-
वस्तिद्रव्यनिक्षेपक्रमं च । शम्पाकः किरमालकः । निशाच्छदः
शटी । पञ्चमूली अल हृस्वा । अभ्मोदः मुस्ता । तस्य शम्पा-
कादीनि सुरदारुपर्यन्तानि चतुर्दशपलप्रमितानि, मदनाष्टक-
संयुतानि चतुर्भिर्मदनफलैः पलं भवति, एव षोडशपलानि
द्रव्याणि जर्जरकृत्याष्टगुणमष्टाविंशत्यधिकशतपलप्रमाणं जलं
दत्त्वा काथयेत् यावद्वात्रिशत् पलानि भवन्ति, ततो वस्त्रपूतं
कृत्वा अष्टपलं काथं गृह्णीयात् । ततश्च ताम्रभाजनमा-
नीय, टङ्कतयपरिमितं सैन्धव निक्षिप्य, क्षौद्रमित्युक्तत्वात्पल-
त्रयपरिमितं मधु, तैलस्य पदपलानि, ततः सैन्धवमधुभ्यामेकी-
कृत्य, क्षौद्राद्यैरभिसंस्कृतमित्यत्रायशब्देन स्नेहक्षीरकाजिकमूत्र-
रसानां प्रत्येकं पलप्रमाणं, सैन्धवटङ्कतयप्रमाणस्यादावेव च
निक्षिप्तत्वात् कल्कः पलत्रयपरिमितो निक्षिप्तो भवति; एवं
चतुर्विंशतिपलानि भवन्ति । एव द्वितीयं तृतीयं चतुर्थं वा
दद्यात् । अयं वस्तिर्वाते वातरोगे च प्रयोज्यः ॥ ४१—४५ ॥

गुडूचीत्रिफलारास्त्रादशमूलबलापलैः ॥

कथितैः श्लक्ष्णपिष्टैस्तु प्रियङ्गुवज्जनसैन्धवैः ॥ ४६ ॥

शतपुष्पावचारुणायवानीकुष्ठबिल्वजैः ॥

सगुडैरक्षमात्रैस्तु मदनार्धपलान्वितैः ॥ ४७ ॥
 क्षौद्रतैलघृतक्षीरशुक्तकाजिकमस्तुभिः ॥
 समालोड्य च मूत्रैस्तु दद्यादास्थापनं परम् ॥ ४८ ॥
 तेजोवर्णबलोत्साहवीर्याग्निप्राणवर्धनम् ॥
 सर्वमारुतरोगघ्नं वयःस्थापनमुत्तमम् ॥ ४९ ॥

गुडूचीत्यादि । पलं मासम् । शेषं प्रसिद्धम् । गुडूच्यादीनि पलान्तानि सप्तदशद्रव्याणि प्रत्येकं पलमितानि, अष्टगुण षट्-
 त्रिंशदधिकशतपलप्रमाणं जलं दत्त्वा काथयेत्, ततश्चतुर्थीशा-
 वशिष्ठानि चतुस्त्रिंशत्पलानि ग्राह्याणि, ततः पुटकस्यार्थं पलाष्ट-
 कं ग्राह्यम् । प्रियङ्गुवादिद्रव्यकल्को यथोक्तप्रमाणेन । विल्वज
 विल्वफलम् । मधु पूर्ववत्, तैलघृते पूर्ववत्, क्षीरस्य द्विपल,
 शुक्तकाजिकमस्तुगोमूत्राणां प्रत्येकमर्धपलमित्येव चतुर्विंशति-
 पलानि भवन्ति । द्रव्यनिक्षेपक्रमः पूर्ववत् । तेजोवर्णं इत्यादि
 तेजः त्वग्गतं प्राजकामिसंज्ञं पित्तम् । बलं मांसोपचयः ।
 उत्साहः चेतसिको धर्मः । वीर्यं शक्तिः । प्राणाः अग्निसो-
 मादयः । अयमपि वातरोगे योज्यः ॥ ४६—४९ ॥

कुशादिपञ्चमूलान्दन्त्रिफलोत्पलवासकैः ॥
 शारिवोशीरमज्जिष्ठारास्त्रारेणुपरूषकैः ॥ ५० ॥
 पालिकैः कथितैः सम्यग् द्रव्यैरेभिश्च पेपितैः ॥
 शृङ्गाटकात्मगुप्तेभकेसरगुरुचन्दनैः ॥ ५१ ॥
 विदारिमिसिमज्जिष्ठारामेन्द्रयवसिन्धुजैः ॥
 फलपद्मकयष्टाह्वैः क्षौद्रक्षीरघृताष्टुतैः ॥ ५२ ॥
 दत्तमास्थापनं शीतमम्लहीनैस्तथा द्रवैः ॥
 दाहासुग्दरपित्तासृक्पित्तगुल्मज्वराक्षयेत् ॥ ५३ ॥

इदानीं कुपितपित्तमधिकृत्य वस्तिदानमाह—कुशादीत्यादि ।
 कुशकाशनलदर्भैश्च इति कुशादिपञ्चमूलम् । उत्पलं नीलोत्पल,
 रेणुः, पर्पटकः, आत्मगुप्ता कपिकच्छूः, मुस्ता 'मुथा' इति भाषा,
 श्यामा प्रियङ्गुः, फलं मदनफलम् । पेपितैः पिष्टैः । कुशादि-
 सप्तदशद्रव्याणि पलप्रमितानि अष्टगुण षट्त्रिंशदधिकपलशत-
 प्रमाणं जलं दत्त्वा काथयेत्, ततश्चतुर्थीशावशिष्ठानि चतुस्त्रिं-
 शत्पलानि ग्राह्याणि, अतएव पुटकस्यार्थं काथपलाष्टकं ग्राह्यं,
 शृङ्गाटकादियष्टीमधुकान्तानां पञ्चदशद्रव्याणां कल्कं पलत्रय-
 प्रमाणं, 'पित्ते नातिबहुक्षौद्रं' इत्युक्तत्वात् मधुनश्चत्वारि पलानि,
 'कुद्वे पित्ते अष्टमो भागः स्नेहस्य' इत्युक्तत्वात् घृतस्य चत्वारि
 पलानि, क्षीरस्य पलद्वयं, 'अम्लहीनैस्तथा द्रव्यैः' इत्युक्तत्वात्
 मांसरसस्यैकं, इक्षुरसस्य पलद्वयं, एवं चतुर्विंशतिपलानि भव-
 न्ति । द्रव्याणां निक्षेपक्रमः पूर्ववत् । अयं वस्तिः पित्ते पित्तरोगे
 च प्रयोज्यः । 'विदारि मिसि मज्जिष्ठा' इत्यत्र मिसिस्थाने विषेति
 केचित् पठन्ति, तत्र विषमतिविषा; विषं वा जलं, तोयनाम-
 लात् ॥ ५०—५३ ॥

रोधचन्दनमज्जिष्ठारास्त्रानन्तावलार्धभिः ॥
 सारिवावृषकाश्मर्यमेदामधुकपपद्मैः ॥ ५४ ॥

स्थिरादितृणमूलैश्च काथैः कर्षत्रयोन्मितैः ॥
 पिष्टैर्जीवककाकोलीयुगधिर्मधुकोत्पलैः ॥ ५५ ॥
 प्रपौण्डरीकजीवन्तीमेदारेणुपरूषकैः ॥
 अभीरूमिसिसिन्धूथवत्सकोशीरपद्मैः ॥ ५६ ॥
 कसेरुशर्करायुक्तैः सर्पिर्मधुपयःप्लुतैः ॥
 द्रवैस्तीक्ष्णाम्लवज्रैश्च दत्तो वस्तिः सुशीतलः ॥ ५७ ॥
 गुल्मासुग्दरहृत्पाण्डुरोगान् सविषमज्ज्वरान् ॥
 असृक्पित्तातिसारौ च हन्यात्पित्तकृतान्गदान् ॥ ५८ ॥

रोध्रेत्यादि । अनन्ता उत्पलसारिवा । स्थिरादि लघुपञ्चमूली,
 तृणमूलं कुशादिपञ्चमूलं, अभीरुः शतावरी । रोध्रादितृणमू-
 ल्यन्तानां त्रयोविंशतिद्रव्याणां कर्षत्रयप्रमितत्वेन सप्तदशप-
 लानि कर्षाधिकानि अष्टगुणमष्टत्रिंशदधिकपलशतप्रमाणं जलं
 दत्त्वा काथयेत्, अतः सार्धचतुस्त्रिंशत्पलानि ग्राह्याणि, अतएव
 पुटकस्यार्थं काथपलाष्टकं ग्राह्यं, जीवकादिशर्करान्तविंशतिद्रव्याणां
 कल्कं पलत्रयप्रमाणं, मधुघृते पूर्ववत्, 'द्रवैस्तीक्ष्णाम्ललवण-
 वज्रैः' इत्युक्तत्वात् क्षीरमांसरसेक्षुरसा पूर्ववदित्येव चतुर्विंशति-
 पलमेवेति । द्रव्यनिक्षेपक्रमः पूर्ववत् । अयमपि वस्तिः पित्ते
 पित्तरोगे च प्रयोज्यः ॥ ५४—५८ ॥

भद्रानिम्बकुलत्थार्ककोशातक्यमृतामरैः ॥
 सारिवावृहतीपाठामूर्वारग्वधवत्सकैः ॥ ५९ ॥
 काथः कल्कस्तु कर्तव्यो बलामदनसर्षपैः ॥
 सैन्धवामरकुष्ठैलापिप्पलीविल्वनागरैः ॥ ६० ॥
 कटुतैलमधुक्षारमूत्रतैलाम्बुसंयुतैः ॥
 कार्यमास्थापनं तूर्णं कामलापाण्डुमेहिनाम् ॥ ६१ ॥
 मेदस्विनामनन्तीनां कफरोगाशनद्विषाम् ॥
 गलगण्डगरग्लानिश्चीपदोदररोगिणाम् ॥ ६२ ॥

कुपितकफस्य वस्तिदानमाह—भद्राद्यादि । भद्रादिवत्सका-
 न्तानां त्रयोदशद्रव्याणां षोडशपलानि अष्टगुण अष्टाविंशत्य-
 धिकशतपलप्रमाणं जलं दत्त्वा काथयेत्, अतो द्वात्रिंशत्पलानि
 ग्राह्याणि, अतएव पुटकस्यार्थं काथपलाष्टकं, वचादिनागरा-
 न्तानां दशद्रव्याणां कल्कस्य पलत्रयं, कटुतैलतिलतैलयोर्द्विपलानि
 कफेऽष्टमं इत्युक्तत्वात्, मधुनः पुनः षट्पलानि,
 यवक्षारस्यैकपलं, मूत्रस्य सार्धपलं तथा काजिकस्य, एवं
 चतुर्विंशतिपलानि । द्रव्यनिक्षेपक्रमः पूर्ववत् । अयं वस्तिः
 कफे कफरोगे च योज्यः ॥ ५९—६२ ॥

दशमूलीनिशाबिल्वपटोलत्रिफलामरैः ॥
 कथितैः कल्कपिष्टैस्तु मुस्तसैन्धवदारुभिः ॥ ६३ ॥
 पाठामागधिकेन्द्रह्वैस्तैलक्षारमधुप्लुतैः ॥
 कुर्यादास्थापनं सम्यग्मूत्राम्लफलयोजितम् ॥ ६४ ॥
 कफपाण्डुमदालस्यमूत्रमारुतसंगिनाम् ॥
 आमोटोपापचीश्लेष्मगुल्मक्रिमिविकारिणाम् ॥ ६५ ॥
 दशमूलीत्यादि । इन्द्राहः कुटजः । दशमूलायमारुत-

सप्तदशद्रव्याणि अष्टगुण षट्त्रिंशदधिकशतपलप्रमाणं जलं
दत्त्वा काथयेत्, अतश्चतुर्विंशत्पलानि ग्राह्याणि, पुटकार्थं
काथपलाष्टकं ग्राह्यं, मुक्तादीन्द्राह्वान्तपट्टद्रव्याणां कल्कं पूर्व-
वत्, तथा तैलमधुनोः प्रत्येकं चत्वारि पलानि, क्षारस्यार्धपलं,
मूत्रस्य सार्धपलं, तथा काज्जिकस्य सार्धपलं, मदनफळस्य सा-
र्धपलमित्येव चतुर्विंशतिपलानि भवन्ति । द्रव्यनिक्षेपकम्
पूर्ववत् । अयमपि कफे कफरोगे च प्रयोज्यः ॥ ६३—६५ ॥

वृषाश्मभेदवर्षाभूधान्यगन्धर्वहस्तकैः ॥
दशमूलबलामूर्वायवकोलनिशाच्छदैः ॥ ६६ ॥
कुलत्थविल्वभूनिम्बैः कथितैः पलसंमितैः ॥
कल्कैर्मदनयष्ट्याह्वयग्रन्थामरसर्षपैः ॥ ६७ ॥
पिप्पलीमूलसिन्धूत्थयवानीमिसिवत्सकैः ॥
क्षौद्रेक्षुक्षीरगोमूत्रसर्पिस्तैलरसष्टुतैः ॥ ६८ ॥
तूर्णमास्थापनं कार्यं संस्पृष्टबहुरोगिणाम् ॥
गृध्रसीशर्कराष्ट्रीलातूणीगुल्मगदापहम् ॥ ६९ ॥

वृषाश्मभेदेत्यादि । निशाच्छदः शठी, षट्ग्रन्था वचा ।
वृषादिभूनिम्बान्तानि त्रयोविंशतिद्रव्याणि षोडशपलप्रमितानि
अष्टाविंशत्यधिकपलशतमितं जलं दत्त्वा काथयेत्, अतो
द्वात्रिंशत्पलानि ग्राह्याणि, अतएव पुटकस्यार्थं काथस्याष्टौ
पलानि, मदनक्षौद्रस्य त्रीणि पलानि, इक्षुक्षीरगोमूत्राणां
प्रत्येकं सार्धपलं, घृतस्य द्वे पले, तैलस्य द्वे, मांसस्यार्धपलम् ।
संस्पृष्टबहुरोगिणामित्यनेन सन्निपातरोगप्रशमनत्वमुक्तं स्यात् ।
तत्र सप्तर्गो दोषद्वयसमुदायः, सन्निपातः त्रयाणां समुदायः ।
तत्र संसर्गो द्वयोः प्रकर्षविकल्पाद्यपेक्षया क्षौद्रक्षेहद्रव्याणि पूर्वो-
क्तन्यायेन खबुद्ध्या परिकल्प्य प्रयोज्यानीति । यदा तु संस-
र्गात् तस्य प्रकर्षो भवति तदा क्षौद्रादीनां गुणदोषान् निपुण-
बुद्ध्या विचार्योत्कर्षापकर्षतया स्नेहमिश्रमानेन निक्षिप्य चतु-
र्विंशतिपलानि ग्राह्याणि । एव दोषत्रयसंयोगेऽपि क्षौद्रादिद्र-
व्याणामुत्कर्षापकर्षः परिकल्पनीयः ॥ ६६—६९ ॥

रान्नारग्वधवर्षाभूकटुकोशीरवारिदैः ॥
त्रायमाणाभृतारक्तापञ्चमूलविभीतकैः ॥ ७० ॥
सबलैः पालिकैः काथः कल्कस्तु मदनान्वितैः ॥
यष्ट्याह्वमिसिसिन्धूत्थफलनीन्द्रयवाह्वैः ॥ ७१ ॥
रसाजनरसक्षौद्रद्राक्षासौवीरसंयुतैः ॥
युक्तो वस्तिः सुखोष्णोऽयं मांसशुक्रबलौजसाम् ७२
आयुषोऽग्रेष्व संस्कर्ता हन्ति चाशु गदानिमान् ॥
गुल्मासृग्दरवीसर्पमूत्रकृच्छ्रक्षतक्षयान् ॥ ७३ ॥
विषमज्वरमर्शांसि ग्रहणीं वातकुण्डलीम् ॥
जानुजङ्घाशिरोवस्तिग्रहोदावर्तमारुतान् ॥ ७४ ॥
वातासृक्शर्कराष्ट्रीलाकुक्षिशूलोदरारुचीः ॥
रक्तपित्तकफोन्मादप्रमेहाध्मानहृद्ग्रहान् ॥ ७५ ॥

रान्नारग्वधेत्यादि । सबलैः दलामहितैः । रसो मांसरसः ।
रान्नादिवलान्तपोडशद्रव्याणि पलप्रमितानि अष्टगुणे जले
दत्त्वा काथयेत्, ततो द्वात्रिंशत्पलानि ग्राह्याणि, अतएव
पुटकस्यार्थं काथस्य पलाष्टकं, मदनानीन्द्रयवान्तानां पण्णां
द्रव्याणां कल्कस्य त्रीणि पलानि, स्नेहस्य निरुहणाज्जलान्
अत्र पट्टपलप्रमाणानि निक्षेपणीयानि । तथाच हारीतः,
‘‘स्नेहो गुडो मांसरसः पयासि साम्लानि मूत्रं मधु सैन्धवं च ।
एते निरुहे विदुषा प्रयोज्याः काथश्च कल्को मदनान् फलं च’’
इति । मधुनस्त्रीणि पलानि, रसाजनमांसरसक्षीरसौवीराणां प्रत्ये-
कमेकपलमित्येव चतुर्विंशतिपलानि भवन्ति । एष वस्तिः
स्वस्थानुरविषयं सर्वरोगहरश्च ॥ ७०—७५ ॥

वातघ्नौषधनिःकाथाः सैन्धवत्रिवृतायुताः ॥
साम्ला सुखोष्णा योज्याः स्युर्वस्तयः कुपितेऽनिले ॥

तत्र वस्तिदानं आतुग्विषयमाश्रित्य पुनः संक्षेपतो
वातादिविषयान् वस्तीन् निर्दिशन्नाह—वातघ्नौषधेत्यादि ।
ततश्च वस्तय इत्यस्य विशेषणमत एव बहुवचनम् । तत्र
वातघ्नौषधानां भद्रदार्वादीनां षोडशपलप्रमितानां अष्टगुणजले
कथितानां चतुर्भागावशेषेण काथस्य द्वात्रिंशत्पलानि, अतएव
पुटकस्यार्थं काथपलाष्टकं, सैन्धवस्य षट्त्रयं, वातघ्नौषधौष-
धस्य त्रैवृतस्य स्नेहस्य पट्टपलानि, क्षीराण्यम्लानि मूत्राणीत्यादि-
वर्गमध्ये यानि वातहरद्रव्याणि तानि प्रयोज्यानि अतो मांसर-
सस्येकं पलं, गुडसहितस्य कल्कस्य पलत्रयं, तदञ्जलान्मधुनः
पलत्रयं, अनुक्तानि आवापद्रव्याणि द्विपलानि, तथा काज्जि-
कस्य षट्काधिकं पलमेव चतुर्विंशतिपलानि भवन्ति । वस्तय
इति त्रिपुटचतुःपुटप्रक्षेपे बहुवचनम् । एवं वक्ष्यमाणयोगेऽपि
वाच्यम् ॥ ७६ ॥

न्यग्रोधादिगणकाथाः काकोल्यादिसमायुताः ॥
विधेया वस्तयः पित्ते ससर्पिष्काः सशर्कराः ॥ ७७ ॥

न्यग्रोधादिगणकाथा इत्यादि । न्यग्रोधादीनां षोडशपल-
प्रमितानां काथः पूर्ववत्, अतएव पुटकस्यार्थं काथपलाष्टकं,
काकोल्यादेः कल्कीकृतस्य पलद्वयं, घृतस्य चत्वारि पलानि,
शर्करायाः पलं, एतेन काकोल्यादिपलद्वयेन शर्करायाः
पलसहितेन कल्कपलत्रयं, निरुहणाज्जलान् अनुक्तस्यापि सैन्धव-
स्याक्षं, तथा मधुनोऽपि चत्वारि पलानि, क्षीराण्यम्लानि
मूत्राणि इत्यादिवर्गमध्ये यानि पित्तहरद्रव्याणि तान्येव क्षेपणी-
यानि, तेनेक्षुरसस्य पलं, क्षीरस्य पलचतुष्टयमित्येव चतुर्विंश-
तिपलानि भवन्ति ॥ ७७ ॥

आरग्वधादिनिःकाथाः पिप्पल्यादिसमायुताः ॥
सक्षौद्रमूत्रा देयाः स्युर्वस्तयः कुपिते कफे ॥ ७८ ॥

आरग्वधेत्यादि । आरग्वधादीनां षोडशपलप्रमितानां काथः
पूर्ववत्, अतएव पुटकस्यार्थं काथपलाष्टकं, पिप्पल्यादिकल्कस्य
पलत्रयं, मधुनः षट्पलानि, अनुक्तस्यापि सैन्धवस्य षट्त्रयं,

तथा तैलस्य त्रीणि पलानि, मूत्रस्य सप्तद्व्यधिकानि त्रीणि पलानि, इत्येव चतुर्विंशतिपलानि भवन्ति ॥ ७८ ॥

शर्करेश्चरसक्षीरघृतयुक्ताः सुशीतलाः ॥

क्षीरवृक्षकषायाद्या वस्तयः शोणिते हिताः ॥ ७९ ॥

शर्करेश्चरसक्षीरेत्यादि । क्षीरवृक्षकषायाद्याः स्फीताः प्रधाना इत्यर्थः । क्षीरवृक्षाणां न्यग्रोधादीनां षोडशपलप्रमितानां काथ पूर्ववत्, अनुक्तमपि सैन्धव पूर्ववत्, क्षीरादिवर्गमध्ये कथितद्रव्याणां कल्कस्य पलद्वयं, अनुक्तस्यापि मधुन चत्वारि पलानि तथाच घृतस्य, शर्करायाः पलं, तथेश्चरसस्य, क्षारस्य षट्सप्ताधिकं पलत्रितयमानमित्येव चतुर्विंशतिपलानि भवन्ति । तदेव पित्तं तदेव रक्तमिति मनसि पर्यालोच्य पित्तमानेनायमपि बस्तिः कल्पितः ॥ ७९ ॥

शोधनद्रव्यनिःकाथास्तत्कल्कस्नेहसैन्धवैः ॥

युक्ताः खजेन मथिता वस्तयः शोधनाः स्मृताः ॥ ८० ॥

शोधनद्रव्येत्यादि । शोधनद्रव्याणां विरेचनपठितानां काथः पूर्ववत् सैन्धव, तेषामेव शोधनद्रव्याणां कल्कस्य पलद्वयं, स्नेहस्य षट्पलानि, अनुक्तस्यापि मधुन चत्वारि पलानि, क्षीरस्यैक पलं, मूत्रस्य सार्धपलं तथा काञ्जिकस्यापि, इत्येव चतुर्विंशतिपलानि भवन्ति । वस्तयः शोधनाः स्मृता इति सामान्यवाक्यत्वात् सामान्यपरिभाषामानेन अयं वस्तिः परिकल्पितः, तथा वक्ष्यमाणा अपि कल्पनीयाः, वातादिविशेष च वीक्ष्य विशेषमानेन च प्रयोज्याः ॥ ८० ॥

त्रिफलाकाथगोमूत्रक्षौद्रक्षारसमायुताः ॥

ऊषकादिप्रतीवापा वस्तयो लेखनाः स्मृताः ॥ ८१ ॥

त्रिफलाकाथेत्यादि । त्रिफलाकाथः पूर्ववत्, गोमूत्रस्य च पलं, निरूहणाङ्गलात् अनुक्तस्यापि सैन्धवस्याक्ष, क्षौद्रस्य चत्वारि पलानि, यवक्षारस्य कर्षत्रयं, तथा निरूहणाङ्गलात् स्नेहः प्राप्तो लेखनीयः तस्य चत्वारि पलानि, ऊषकादिद्रव्याणां पलद्वयमित्येव चतुर्विंशतिः ॥ ८१ ॥

बृंहणद्रव्यनिःकाथाः कल्कैर्मधुरैर्युताः ॥

सर्पिर्मांसरसोपेता वस्तयो बृंहणाः स्मृताः ॥ ८२ ॥

बृंहणेत्यादि । बृंहणद्रव्याणां विदारीगन्धादीनां कल्कपलद्वयं, मधुन पूर्ववत्, घृतस्य षट्पलानि, सैन्धव पूर्ववत्, मांसरसस्य सप्तद्व्यधिकं पलत्रयमित्येवं चतुर्विंशतिपलानि ॥ ८२ ॥

चटकाण्डोच्चटाकाथाः सक्षीरघृतशर्कराः ॥

आत्मगुप्ताफलावापाः स्मृता बाजीकरा नृणाम् ॥ ८३ ॥

चटकेत्यादि । चटका ग्रामचटकाः, उच्चटा घुर्बुराख्या, ताः षोडशपलप्रमिताः, काथः पूर्ववत्, अतएव पुटकस्यार्थे पलाष्टकं, क्षीरस्य पलचतुष्टयं, मधुघृते पूर्ववत्, शर्करायाः एकं पलं तथा कपिकच्छुकानां, मध्ये सैन्धव चाल्पतरं प्रयोज्यम् । इत्येवं चतुर्विंशतिः । गयी तु चटकाण्डद्रवः, उच्चटाया काथ इति व्याख्याति ॥ ८३ ॥

वदयैरावतीशेलुशालमलीधन्वनाङ्कुराः ॥

क्षीरसिद्धाः क्षौद्रयुताः सास्त्राः पिच्छिलसंज्ञिताः ॥

वाराहमाहिपौरभ्रवैडालैण्यकौकुटम् ॥

सद्यस्कमसृगण्डं वा देयं पिच्छिलवस्तिषु ॥ ८५ ॥

वदयैरावतीत्यादि । ऐरावती नागबला, श्लेष्मातकः शेलुः, धन्वनो धनुर्वृक्षः यस्य 'धामन' इति लोके प्रसिद्धिः, अङ्कुराः अग्रपल्लवाः, सास्त्राः सरुधिराः, वदयैङ्कुरान् समुदायेन पलत्रयप्रमितान् चतुर्विंशतिपलप्रमितं दुग्धं दत्त्वा, चतुर्गुणं जलं निक्षिप्य काथयेत्, ततः क्षीरशेषं चतुर्विंशतिपलानि ग्राह्याणि; तत्र सामान्यपरिभाषोक्तत्वात् मधुनश्चत्वारि पलान्यावाप्य, द्रवत्वाद्बुधिरस्य चत्वारि पलानीति । एव पिच्छावस्तेः द्वात्रिंशत्पलानि भवन्ति । तथाचोक्तम्,—'पिच्छावस्तेर्भवेत् प्रस्थः पादोनः कीर्तितो परः । चतुर्विंशतिमुष्टिश्च निरूहः समुदाहृतः' इति । एवमपरेष्वपि पुटकेषु पिच्छावस्तिमान् कल्पनीयम् । सास्त्रा इति यदुक्तं तत् कस्यास्त्रमित्याह—वाराहेत्यादि । औरभ्रः मेषः, एणस्येदमैण्यमेषः कृष्णसार इति जेज्जटाचार्यः, ब्रह्मदेवस्तु एण्या इदमैण्यं, न पुनरेणस्येद एणम् । सद्योजातं सद्यस्कं तत्कालीनं जीववतामेव ग्राह्यं जीवानुसन्धानार्थम् ॥ ८४ ॥ ८५ ॥

प्रियङ्गवादिगणकाथा अम्बष्ठाद्येन संयुताः ॥

सक्षौद्राः सघृताश्चैव ग्राहिणो वस्तयः स्मृताः ॥ ८६ ॥

प्रियङ्गवादिगणकाथा इत्यादि । प्रियङ्गवादिगणस्य षोडशपलप्रमितानि द्रव्याणि अष्टगुणे जले दत्त्वा काथयेत्, अतो द्वात्रिंशत्पलानि ग्राह्याणि, अतएव पुटकस्यार्थे काथस्याष्टौ पलानि, अम्बष्ठाद्येन इति अम्बष्ठाष्टौऽत्र कल्कहपो प्रयोज्यः, तथा च वृद्धवाग्मटः "ग्राही प्रियङ्गवम्बष्ठाष्टौ काथकल्कैः क्रमेण"—इति । अतोऽम्बष्ठादिसंग्रहकारिद्रव्याणां कल्कस्य त्रीणि पलानि, मधुनश्चत्वारि, संग्राहकद्रव्यसिद्धघृतस्य षट्पलानि, अनुक्तो यद्यपीहावापः तथापि संग्राहकत्वात् तत्कस्य त्रीणि पलान्येवं चतुर्विंशतिः ॥ ८६ ॥

एतेष्वेव च योगेषु स्नेहाः सिद्धाः पृथक् पृथक् ॥

समस्तेष्वथवा सम्यग्विधेयाः स्नेहवस्तयः ॥ ८७ ॥

ननु य एव निरूहयोगास्तेषु स्नेहाः केनौषधेन सिद्धा विधेया इत्याह—एतेष्वेव योगेष्वित्यादि ॥ ८७ ॥

वन्ध्यानां शतपाकेन शोधितानां यथाक्रमम् ॥

बलातैलेन देयाः स्युर्बस्तयश्चैवृतेन च ॥ ८८ ॥

यथाक्रमशोधितानां यैः स्नेहैः स्नेहवस्तयो देयास्तानाहवन्ध्यानां शतपाकेनेत्यादि । यथाक्रमं स्नेहस्नेदवमनविरेचनैः शोधितानां वन्ध्यानां नारीणां तैलेन शतपाकेन त्रैवृतेन वा वस्तयः स्युः । तदेषु शतपाकमुत्पादितं वातव्याधौ, बलातैलमूढगर्भचिकित्से, त्रैवृतं महावातव्याधौ । तत्र त्रिभिः स्नेहैः घृततैलवसाख्यैः घृतं निर्मितं त्रिवृतं, त्रिवृतमेव त्रैवृतम् ॥ ८८ ॥

नरस्योत्तपसत्त्वस्य तीक्ष्णं वस्ति निधापयेत् ॥
मध्यमं मध्यसत्त्वस्य विपरीतस्य वै मृदुम् ॥ ८९ ॥

सत्त्वभेदेन वस्तिभेदं प्रतिपादयन्नाह—नरस्योत्तमेत्यादि ।
विपरीतस्य हीनसत्त्वस्येत्यर्थः ॥ ८९ ॥

एवं कालं बलं दोषं विकारं च विकारवित् ॥
वस्तिद्रव्यबलं चैव वीक्ष्य वस्तीन् प्रयोजयेत् ॥ ९० ॥

एव कालमित्यादि । काले तीक्ष्णोष्णे मृदुः, वसन्तशरदोः
साधारणे काले मध्यः, एव बले शक्त्युपचयलक्षणे श्रेष्ठे तीक्ष्णः,
मध्ये मध्यः, कनिष्ठे मृदुः, कफवाते दोषे तीक्ष्णः, पित्तरक्ते
मृदुः, कफपित्ते मध्यः, एव विकारेऽपि; विकारस्यानुक्तसमु-
च्चयार्थत्वात् कूरमध्यमृदुकोष्ठेष्वपि बोद्धव्यम् ॥ ९० ॥

दद्यादुत्कृशेन पूर्वं मध्ये दोषहरं पुनः ॥
पश्चात् संशमनीयं च दद्याद्वस्ति विचक्षणः ॥ ९१ ॥

इदानीमुत्कृशनादिना वस्ति. त्रिधा भिद्यते, तेषां भेदानां
कालविशेषे प्रदानमाह—दद्यादित्यादि । आदावुत्कृशेनं, मध्ये
दोषहरं, ततः पश्चात् दोषशेषस्य संशमनाय संशमनमिति ।
उत्किष्ठदोषस्य दोषहरणसंशमने कर्तव्ये । दोषहरस्य बलैः
प्रथमपुटकदानेऽसम्यङ्निर्हरेण द्वितीयं तृतीयं वा पुटक
दद्यात्, एव उत्कृशेनसंशमनयोरपि । उत्किष्टादिज्ञानं तु दो-
षाणां प्रकोपादिलक्षणेन ॥ ९१ ॥

एरण्डबीजं मधुकं पिप्पलीसैन्धवं वचा ॥
हवुषाफलकल्कश्च वस्तिरुत्कृशेनः स्मृतः ॥ ९२ ॥
शताह्वा मधुकं बीजं कौटजं फलमेव च ॥
सकाञ्जिकः सगोमूत्रो वस्तिर्दोषहरः स्मृतः ॥ ९३ ॥
प्रियङ्गु मधुकं मुस्ता तथैव च रसाञ्जनम् ॥
सक्षीरः शस्यते वस्तिर्दोषाणां शमनः परः ॥ ९४ ॥

अन्ये सुश्रुताध्यायिनः उत्कृशेनाद्यर्थमौषधान्त्र पठन्ति-
एरण्डबीजमित्यादि । एतानि एरण्डबीजेत्यादिश्लोकत्रयेण पठि-
तानि औषधानि उत्कृशेनाद्यर्थं कल्कावापरूपतया, ततो द्वि-
स्त्युक्तकल्कावापेषु कुशाप्रबुद्धीनां दोषं मानं च विमृश्य अनु-
चितप्रत्यागोचितस्वीकरणे समवेतानि कार्याणि यथा मिथ्या-
मात्रायुक्तश्च वस्तिर्न भवति इति जेज्जटाचार्यः । गयी तु
दद्यादित्यादिकं व्यापन्नवस्तिविषयं मन्यते । अपरे तु धातुगत-
दोषहरणं मन्यन्ते; तन्न, धातुगतदोषाणामुत्कृशेनाभावान्,
एते चोत्कृशेनाद्यर्थमुपयुज्यन्ते । एरण्डबीजेत्यादिश्लोकत्रयेण
कल्कावापो यथाक्रममुक्तः । अन्ये तु हीनसत्त्वस्य बलवद्भि-
कारेषु कोष्ठविशेषे च मृदवो वस्तयो देयाः, तैश्चाप्युत्कृशेने
दोषाणां हरणं, शेषस्य तु दोषस्य शमनमित्याहुः ॥ ९२—९४ ॥

नृपाणां तत्समानानां तथा सुमहतामपि ॥
नारीणां सुकुमाराणां शिशुस्थविरयोरपि ॥ ९५ ॥
दोषनिर्हरणार्थाय बलवर्णोदयाय च ॥
समासेनोपदेक्ष्यामि विधानं माधुतैलिकम् ॥ ९६ ॥

यानस्त्रीभोज्यपानेषु नियमश्चात्र नोच्यते ॥
फलं च विपुलं दृष्टं व्यापदां चाप्यसंभवः ॥ ९७ ॥
योज्यस्त्वतः सुखेनैव निरुहक्रममिच्छता ॥
यदेच्छति तदैवैव प्रयोक्तव्यो विपश्चिता ॥ ९८ ॥

आतुरविषयान् निर्दिश्य सर्वविषय निर्दिशन्नाह—नृपाणा-
मित्यादि । तत्समानां राजपुरुषतुल्यपुरुषाणां वाणिज्यव्यवहा-
रिणा वार्धुषिकाणाम् । शिशुस्थविरयोः बालवृद्धयोः । दोषनिर्हर-
णार्थाय स्वस्थेऽपि कालकृत्तदोषनिर्हरणार्थाय, बलवर्णोदयाय च
अपेक्षकलदोषस्य इत्यर्थः । नियमो निषेधः । अत्र माधुतैलिक-
विधाने । यदेच्छतीति यदा यस्मिन् काले आतुर इच्छति
तदा तस्मिन् काले विपश्चिना वैद्येन एव वस्ति प्रयोक्तव्यः ।
एतेन सार्वकालिकत्वमुक्तं भवति ॥ ९५—९८ ॥

मधुतैले समे स्यातां काथश्चैरण्डमूलजः ॥
पलार्धं शतपुष्पायास्ततोऽर्धं सैन्धवस्य च ॥ ९९ ॥
फलैकैकं संयुक्तः खजेन च विलोडितः ॥
देयः सुखोष्णो भिषजा माधुतैलिकसंज्ञितः ॥ १०० ॥

मधुतैले समे स्यातामित्यादि । ततश्च तथा कल्पनीयः यथा
नव प्रसृता भवन्ति; अनया कल्पनया सर्व एव माधुतैलिका
कल्पनीया इति । तत्र मृदुना मांसरसकाञ्जिकादिना प्रपूरणं
कुर्यात्, एवमपरेषु चतुर्षु नव प्रसृताः पूरणीयाः ॥ ९९—१०० ॥

वचामधुकतैलं च काथः सरससैन्धवः ॥
पिप्पलीफलसंयुक्तो वस्तिर्युक्तरथः स्मृतः ॥ १०१ ॥
वचामधुकेत्यादि । वचासैन्धवपिप्पलीमूलानां प्रत्येकं का-
थिका भागाः, मधुतैलयोश्चत्वारः प्रसृताः कर्षद्वयाधिकाः,
एरण्डमूलकाथः तावन्मात्र एव इति युक्तरथाभिधानो
माधुतैलिकः ॥ १०१ ॥

सुरदारु वरा रास्ना शतपुष्पा वचा मधु ॥
हिङ्गुसैन्धवसंयुक्तो वस्तिर्दोषहरः स्मृतः ॥ १०२ ॥
सुरदार्वित्यादि । सुरदारुवराराम्नाशतपुष्पावचाहिङ्गुसैन्धवानां
तुल्यमानेनैव पलं, मधुतैलयोः कर्षद्वयाधिकान्यष्टौ पलानि,
एरण्डमूलकाथस्तावन्मात्र एव । दोषहराभिधानो माधुतैलिकः;
केचिदत्र दोषस्थाने विषं पठन्ति ॥ १०२ ॥

पञ्चमूलीकषायं च तैलं मागधिका मधु ॥
वस्तिरेष विधातव्यः सशताह्वः ससैन्धवः ॥ १०३ ॥
पञ्चमूलीकषाय इत्यादि । पञ्चमूलीकषायस्य कर्षद्वयाधिकानि
अष्टौ पलानि, मधुतैले अपि तावन्मात्रे, एव मागधिकाशताह्वा-
सैन्धवानामेकपलं; अयं च पाञ्चमूलिको माधुतैलिकः ॥ १०३ ॥
यवकोलकुलत्थानां काथो मागधिका मधु ॥
ससैन्धवः समधुकः सिद्धवस्तिरिति स्मृतः ॥ १०४ ॥

यवकोलकुलत्थानां पूर्ववत् काथः, मधुतैलेऽपि पूर्ववत्,
सैन्धवस्यष्टाह्वानामेकं पलम् । सिद्धवस्तिरिति स्मृतः माधुतै-
लिकः ॥ १०४ ॥

मुस्तापाठामृतातिकाबलारास्त्रापुनर्नवाः ॥
 मञ्जिष्ठारग्वधोशीरत्रायमाणख्यगोक्षुरान् ॥ १०५ ॥
 पालिकान् पञ्चमूलालपसहितान्मदनाष्टकम् ॥
 जलाढके पचेत् काथं पादशेषं पुनः पचेत् ॥ १०६ ॥
 क्षीरप्रस्थेन संयुक्तं क्षीरशेषं परिश्रुतम् ॥
 पादेन जाङ्गलरसस्तथा मधुघृते समम् ॥ १०७ ॥
 शताह्वाफलिनीयष्टीवत्सकैः सरसाञ्जनैः ॥
 कार्ष्णिकैः सैन्धवयुतैः कल्कैर्बस्तिः प्रयोजितः ॥ १०८ ॥
 वातासृङ्मोहशोफाशौगुलममूत्रविवन्धनुत् ॥
 विसर्पज्वरविड्भङ्गरक्तपित्तविनाशनः ॥ १०९ ॥
 बल्यः संजीवनो वृष्यश्चक्षुष्यः शूलनाशनः ॥
 स्थापनानामयं राजा बस्तिर्मुस्तादिको मतः ॥ ११० ॥

माधुतैलिकस्याग्रतो गयदासाचार्यमते मुस्तादिबस्तिर्नास्ति,
 जेज्जटाचार्यस्तु मुस्तादिबस्ति पठति व्याख्यानयति च । तद्व्या-
 ख्यान प्रायेण मयापि संभाव्यते—मुस्तापाठेत्यादि । पञ्च-
 मूलालपसहितान्यष्टादशपलानि ततो मदनस्याष्टाभिः फलैः
 द्विपलमित्येवं विंशतिपलप्रमितानि जलाढकेऽष्टाविंशत्यधिक-
 शतपलप्रमिते पचेत्, ततो द्वात्रिंशत्पलप्रमितः काथोऽवशिष्टो
 भवति, ततस्तेषां काथ पादशेष क्षीरार्धाढकसंयुक्तं दुग्धस्य
 द्वात्रिंशत्पलोपेत पुनः पचेत् तावद्यावत् क्षीरशेष प्रस्थद्वयं भव-
 ति, ततो मधुमांसरसघृतानां प्रत्येकं अष्टौ पलानि, शताह्वादी-
 नां षड्द्रव्याणां कर्षमितानां कल्कस्य सार्धं पल, एवं पुटकस्यार्थे
 सप्तपञ्चाशत्पलानि भवन्ति । अयं मुस्तादिपाचनबस्तिः जेज्जटा-
 चार्येण तन्त्रान्तरोक्तमध्यमानेन कल्पितः । तथा च पराशरः,—
 “निरुहस्य प्रमाणं तु प्रस्थ पादोत्तरं स्मृतम् । मध्यमं प्रस्थमुद्दिष्टं
 हीनं च कुडवावयः”—इति । गृहपदभङ्गटिप्पणकारेण पुनस्तथा
 व्याख्यातम् । तथाहि,—मुस्तादिद्रव्याणां पालिकान् भागान्
 द्रवत्वात् द्विगुणया कल्पनया जलस्याढके अष्टाविंशत्यधिके पक्त्वा
 पादशेषं द्वात्रिंशत्पलप्रमाणं क्षीरार्धाढकसंयुक्तं पुनः पचेद्
 यावद् क्षीरशेषं चतुःषष्टिपलानि भवन्ति । ततश्च सपादप्रस्थे
 जाङ्गलरसस्य पञ्च पलानि मधुघृतं पृथक् सार्धं द्विपलसम्मितं
 शताह्वादिककल्कस्य मदनफलाष्टकेन युक्तं पलद्वयं प्रक्षिप्यैकध्वं
 षण्णवत्या पलैः पुटकत्रयं देयम् ॥ १०५—११० ॥

अवेक्ष्य भेषजं बुद्ध्या विकारं च विकारवित् ॥
 बीजेनानेन मतिमान् कुर्याद्बस्तिशतान्यपि ॥ १११ ॥

अवेक्ष्य भेषजमिलादि । तत्र बुद्ध्या भेषज विकारं च व्रण-
 ज्वरादिक वातपित्तकफसंसर्गसन्निपातजं शोणितजं च । चकारे-
 णातुक्तं शल्यादि समुचीयते । वातघ्नौषधनिःक्राथा इत्यादिषु
 बस्तिषु उक्तेन बीजेनेत्यर्थः ॥ १११ ॥

अजीर्णे न प्रयुज्जीत दिवास्त्रमं च वर्जयेत् ॥
 आहाराचारिकं शेषमन्यद्युक्तं समाचरेत् ॥ ११२ ॥

अजीर्णे नेत्यादि । अन्यच्छेषमाहाराचाराश्रितं कर्म कामं
 यथेष्टं समाचरेत् ॥ ११२ ॥

यस्मान्मधु च तैलं च प्राधान्येन प्रदीयते ॥
 माधुतैलिक इत्येवं भिषग्भिर्बस्तिरुच्यते ॥ ११३ ॥
 रथेष्वपि च युक्तेषु हस्त्यश्वे चापि कल्पिते ॥
 यस्मान्न प्रतिसिद्धोऽयमतो युक्तरथः स्मृतः ॥ ११४ ॥
 बलोपचयवर्णानां यस्माद् व्याधिशतस्य च ॥
 भवत्येतेन सिद्धिस्तु सिद्धबस्तिरतो मतः ॥ ११५ ॥
 सुखिनामल्पदोषाणां नित्यं स्निग्धाश्च ये नराः ॥
 मृदुकोष्ठाश्च ये तेषां विधेया माधुतैलिकाः ॥ ११६ ॥

माधुतैलिकसंज्ञामाह—यस्मान्मधु च तैलमित्यादि ॥
 ॥ ११३—११६ ॥

मृदुत्वात् पादहीनत्वादकृत्स्नविधिसेवनात् ॥
 एकवस्तिप्रदानाच्च सिद्धबस्तिष्वयन्त्रणा ॥ ११७ ॥

कस्मादेतेषु न यन्त्रणास्तदाह—मृदुत्वादित्यादि । मृदुवीर्यै-
 र्बधैः कल्पितो मृदुः । पादेन हीनः पादाभ्यां वा हीनः,
 ततश्च पादहीना नव प्रसृता भवन्ति, पादाभ्यां हीनाः षट्प्र-
 सृता भवन्ति । अकृत्स्नविधिसेवनादिति वमनादिसंस्कारवर्ज-
 नात् । एकवस्तिप्रदानाच्चेति एकपुटकदानात्, ‘एकाहं प्रणिधा-
 नाच्च’ इति केचित् पठन्ति, एकाहमेव प्रणिधानं बस्तिदान-
 मित्यर्थः । परं कालैककृते दोषकोपे कदाचित् सम्यङ्निरुह-
 लक्षणमनवेक्ष्य द्वित्र्यादिबस्तिदानमपीति पाठविशेषाद् विशि-
 श्टोत्पन्नः, अतो नैकाहप्रणिधानादित्यपरे । तत्र शोषननि-
 रुहवदेकाहमेव प्रणिधानं नास्त्येव, तर्हि साधारणत्वात् सम-
 धातुषु वाजीकरणादौ असकृद्दानमपीति ॥ ११७ ॥

इति श्रीडहणविरचितायां निबन्धसंग्रहाख्यायां सुश्रुतव्या-
 ख्याया चिकित्सितस्थाने अष्टत्रिंशत्तमोऽध्यायः ॥

एकोनचत्वारिंशत्तमोऽध्यायः ।

अथात आतुरोपद्रवचिकित्सितं व्याख्यास्यामः ॥ १
 यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । उपद्रवन्तीत्युपद्रवाः रोगाः, तेनात्र प्रायेण
 पञ्चकर्मनिमित्ताः व्यापदः, तेषां चिकित्सितं कारणगुणप्रत्य-
 नीक विधानम् । आतुरोपक्रममिति केचित् पठन्ति । स्नेहादीनां
 निरुहान्तानां उपक्रमे अग्निमान्यमेवावश्यम्भावि तत्सन्धुक्ष-
 णार्थं पेयादिसंसर्जनोपदेशाय, वज्यानां च प्रज्ञापराधात्करणे
 तद्व्याधिप्रशमनाय च आतुरोपद्रवचिकित्सिताभिधानम् ॥ १ ॥

स्नेहपीतस्य वान्तस्य विरिक्तस्य क्षुतासृजः ॥
 निरुहस्य च कायाग्निर्मन्दो भवति देहिनः ॥ ३ ॥

सोऽन्नैरत्यर्थं गुरुभिरुपयुक्तैः प्रशाम्यति ॥
 अल्पो महद्भिर्बहुभिश्छादितोऽग्निरिवेन्धनैः ॥ ४ ॥

स चाल्पैर्लघुभिश्चान्नैरुपयुक्तैर्विवर्धते ॥
 काष्ठैरण्भिरल्पैश्च सन्धुक्षित इवानलः ॥ ५ ॥

इदानीं लेहपानपूर्वकपञ्चकर्मणां सोपपत्तिकर्मकरणात् व्या-
पदां निवारणमुद्दिशन्नाह—लेहपीतसेत्यादि । निरुद्धस्य चेति
भकारेणानुवासितमनुक्त समुच्चिनोतीति न दोषप्रसङ्गः । तस्य
क्रमेण यथा प्राकृतावस्थापन्नत्व भवति तथा निदिशन्नाह—
नोऽन्नैरित्यादि ॥ ३—५ ॥

हृतदोषप्रमाणेन सदाहारविधिः स्मृतः ॥

तत्रोक्तप्रमाणकारणमुद्दिशन्नाह—हृतदोषेत्यादि ॥—

त्रीणि चात्र प्रमाणानि प्रस्थोऽर्धाढकमाढकम् ॥ ६ ॥
तत्रावरं प्रस्थमाढं द्वे शेषे मध्यमोत्तमे ॥

तदेव कतिविधं कियत्प्रमाणमित्याह—त्रीणि चात्रेत्यादि
॥ ६ ॥—

प्रस्थे परिस्त्रुते देया यवागूः स्वल्पतण्डुला ॥ ७ ॥

द्वे चैवार्धाढके देये तिस्रश्चाप्याढके गते ॥

विलेपीमुचिताद्भक्ताच्चतुर्थशकृतां ततः ॥ ८ ॥

दद्यादुक्तेन विधिना क्लिन्नसिक्थामपिच्छलाम् ॥

अस्निग्धलवणं स्वच्छमुद्रयूषयुतं ततः ॥ ९ ॥

अंशद्वयप्रमाणेन दद्यात् सुस्निग्धमोदनम् ॥

ततः सघृतमण्डेन हृद्येनेन्द्रियबोधिना ॥ १० ॥

त्रीनंशान् वितरेद्भोक्तुमातुरायौदनं मृदुम् ॥

ततो यथोचितं भक्तं भोक्तुमस्मै विचक्षणः ॥ ११ ॥

लावैणहरिणादीनां रसैर्दद्यात् सुसंस्कृतैः ॥

तेषु चात्र दोषनिर्हरणप्रमाणानि त्रीण्येव क्रमेणाह—प्रस्थे
परिस्त्रुते इत्यादि । प्रस्थश्चात्र सार्धत्रयोदशपलम् । यवागूः इत्य-
त्रैकवचननिर्देशादेकवारमिति बोद्धव्यम् । द्वे चैवार्धाढके इत्यत्र
द्वे पेये द्वौ वारौ इति बोद्धव्यम् । तिस्रश्चाप्याढके गते इत्यत्र तिस्रः
पेया इति बोद्धव्यम् । विलेपीत्यादि । उचिताद्भक्ताच्चतुर्थभागेन
कृताम् । उक्तेन विधिनेति एकद्वित्रिक्रमेण । क्लिन्नसिक्थामिति
पक्वतण्डुलाम् । अपिच्छलां तण्डुलरहितां यवागूं दद्यात् भिषक्
इत्यध्याहारः । अंशद्वयप्रमाणेनेत्यादि । उचितात् अर्धभाग-
तण्डुलात् कृतं भक्तमित्यर्थः । त्रीनंशानिति त्रिभागकल्पित
सम्यग्पक्वं घृतमण्डेन समन्वितम् । तत इत्यादि ततोऽनन्तरं
कृतसंज्ञेन यूषेण सद्य आतुराय रोगिणे ओदनं भोक्तुमुचित-
तण्डुलाशत्रयकृतं भोक्तुं वितरेद् दद्यादिति संबन्धः । अस्य
श्लोकस्यादौ “त्रिभागान्वितं सम्यक् कृतोऽयं संमितः” इति
पुस्तकेषु पाठो दृश्यते स च न पठनीयः, जेज्यादिनिबन्ध-
कारैः सर्वैरपि परिहृतत्वात् । ततो यथोचितमित्यादि यथो-
चितमिति अंशचतुष्टयप्रमाणं परिपूर्णमित्यर्थः । हृतदोषप्र-
माणेनेत्यादिसुसंस्कृतैरित्यन्तग्रहेण एतदुक्तं भवति—हीनशु-
द्धिशुद्धस्य पुरुषस्य तावत् प्रथमेऽन्नकाले उचितभक्तकृता-
ष्टभागां पेयां दद्यात्, तस्मिन्नेव दिने द्वितीयेऽन्नकाले प्रकृति-
स्थाज्जरणकालोचिताद्भक्तात् चतुर्थशेन कृतामविपक्वतण्डुलाव-

यवां मण्डरहितां विलेपी दद्यात्; द्वितीयेऽहि तृतीयेऽन्नकाले-
ऽस्निग्धालवणस्वच्छेनाकृतमुद्रयूषेणोचितादर्धभागतण्डुलकृत सु-
स्निग्धमोदनं दद्यात्, तस्मिन्नेव दिने चतुर्थेऽन्नकाले हृद्येनेन्द्रिय-
बोधिना कृतसंज्ञेन यूषेणोचिततण्डुलाशत्रयकृतमोदनं भोक्तुं
दद्यात्; ततस्तृतीयेऽहि पञ्चमेऽन्नकाले लावैणहरिणादीनां सुसं-
स्कृतसैरंशचतुष्टयप्रमाणं भक्तं भोक्तुं दद्यात्, तृतीयेऽहि
षष्ठेऽन्नकाले प्रकृतिभोजनमागच्छेत् । मध्यशुद्धिशुद्धस्य च
तावदादौ द्वयोरन्नकालयोः पेयां दद्यात्, द्वितीयेहि द्वयोरप्यन्न-
कालयोः विलेपिका, तृतीयेहि कालद्वयेऽप्यकृतयूषं, चतुर्थेहि
कालद्वयेऽपि कृतयूषं, पञ्चमेऽहि कालद्वयेऽपि मासरसमित्यतः
षष्ठेऽहि प्रकृतिभोजनमागच्छेत् । उत्तमशुद्धिशुद्धस्य च तावन्
प्रथमेऽहि द्वयोरप्यन्नकालयोः पेयां दद्यात्, द्वितीयेऽहि प्रथमे-
ऽन्नकाले पेया, द्वितीये विलेपिका; तृतीयेऽहि द्वयोरप्यन्न-
कालयोः विलेपिका, चतुर्थेऽहि द्वयोरप्यन्नकालयोरकृतयूषं;
पञ्चमेऽहि प्रथमेऽन्नकालेऽकृतयूषं, द्वितीयेऽन्नकाले कृतयूषं,
षष्ठेऽहि द्वयोरप्यन्नकालयोः कृतयूषं; सप्तमेऽहि द्वयोरप्यन्न-
कालयोर्मासरसं; अष्टमेऽहि प्रथमेऽन्नकाले मासरसं, अतोऽष्टम-
दिवसस्य द्वितीयेऽन्नकाले प्रकृतभोजनमाहरेत् । गयी तु हीन-
शुद्धौ प्रथमेऽन्नकाले उचिततण्डुलाष्टभागकृता पेया, द्वितीयेऽ
न्नकाले तूचिततण्डुलचतुर्थभागकृता विलेपी, तृतीयेऽन्नकाले
तूचिततण्डुलार्धभागकृतेन भक्तेन सह दकलावणिको यूषो र-
सो वा यथादोष, चतुर्थेऽन्नकाले तूचिततण्डुलभागत्रयकृतेन
भक्तेन सह कृतसंज्ञो यूषः पिपलीश्वरसिद्धोऽकृतो रसो वा
यथादोष, तथा यथोचितं परिपूर्णभक्तं सुसंस्कृतेन रसेन यूषेण
वा देयमिति तृतीये दिने प्रकृतिभोजनम् । एव मध्यमोत्तम-
शुद्धौ पेयादीनां द्वित्रिकालदानेन यथाक्रमं पञ्चमे सप्तमे च दिने
प्रकृतिभोजनम् । उक्तं च,—“पेयां विलेपीमकृतं कृतं च यूषं
रसं द्वित्रिरथैकशश्च । क्रमेण सेवेत विशुद्धकायः प्रधानमध्यावर-
शुद्धिशुद्धः—” इति ॥ ७—११ ॥—

हीनमध्योत्तमेष्वेषु विरेकेषु विधिः स्मृतः ॥ १२ ॥

एकद्वित्रिगुणः सम्यगाहारस्य क्रमस्त्वयम् ॥

कफपित्ताधिकान्मद्यनित्यान् हीनविशोधितान् ॥ १३ ॥

पेयाऽभिष्यन्दयेत्तेषां तर्पणादिक्रमो हितः ॥

वेदनालाभनियमशोकवैचित्र्यहेतुभिः ॥ १४ ॥

नरानुपोषितांश्चापि विरिक्तवदुपाचरेत् ॥

उक्तमेव नियमयन्नाह—हीनेत्यादि । प्रस्थे परिस्त्रुते हीनो
विरिक्तस्मिन् पेयादिरैकमन्नकालं देयः, अर्धाढके परिस्त्रुते
मध्यो विरेकस्तस्मिन्पेयादिः प्रत्येकं द्वौ द्वावन्नकालौ देयः, आढके
परिस्त्रुते उत्तमो विरेकस्तस्मिन्पेयादिः प्रत्येकं त्रींस्त्रीनन्नकालान्दे-
यः । एषु पूर्वोक्तेषु हीनादिविरिक्तेषु हृतदोषमानापेक्षया एकद्वि-
त्रिगुणोऽयमाहारक्रमः सम्यक् प्रकीर्तितः; नतु मिथ्याहीनाति-
योगेनासम्यगित्यर्थः । एतदुक्तं भवति—हीने विरेके चतुर्भिन्न-

कालैः सायंप्रातिकभोजनाभ्या द्वयह, मध्ये तद्विगुणेन चतुरह, उत्तमे तत्रिगुणेन षडहमिति ॥ १२-१४ ॥
आढकार्थाढकप्रस्थसंख्या ह्येषा विरेचने ॥ १५ ॥
श्लेष्मान्तत्वाद्विरेकस्य न तामिच्छति तद्विदः ॥
एको विरेकः श्लेष्मान्तो न द्वितीयोऽस्ति कश्चन ॥

कफेत्यादि । अत्र्यधिष्ठानसंज्ञादल्यर्थमभिमान्यहेतौ विरेचन एवाढकादिसंख्या, वमनास्थापनयोस्त्वत्र्यधिष्ठानानभिभवेन तादृशाभिमान्याभावान्माननियमो नास्ति, अतएव तदहरेव कुलत्थमुद्रयूषभोजन, आस्थापने मांसरसभोजनमनुवासन च । एतन्मत निरस्यन्नाह—श्लेष्मान्तत्वादित्यादि । अयमभि-
 प्रायः—विरेचन नि शेषपित्तनिर्हर्णाय युज्यते, नि.शेषपित्त-
 निर्हर्णं च तदेवानुमीयते यदा पित्तप्रवर्तनानन्तरं तत्प्रदेशस्थ
 आमरूपकफः प्रवर्तते । तस्मात् कफान्तिकत्वाद्विरेकस्य तां
 प्रस्थादिकां संख्या विरेचनविदो नेच्छन्ति । एतेन वैगिकोऽपि
 निराकृतः, लैङ्गिकः पुनरेकान्तेनाविरुद्ध एव । यतो लैङ्गिकोऽपि
 कफान्तिकत्वमस्ति । तथाच—‘वमने प्रसेकौषधकफपित्ताभिला
 क्रमेण गच्छति, एवमेव विरेचने पुरीषपित्तौषधकफा’ इति ।
 अतो वैगिकमानिकौ विरेकौ गौणतया प्रतिपादितौ क्वचित्
 बालवृद्धादावस्थावशात् प्रयुक्तौ कर्तव्यौ । मुख्यः पुनरेकः
 कफान्तिक एवेत्याह—एको विरेक इत्यादि । न द्वितीयोऽस्तीति
 तृतीयस्य पुनः का कथा, एवं वमनमप्येकमेव । तथाच भोजः—
 “तस्मान्मतिमता नित्यमात्मानं परिरक्षता । पित्तान्तं वमनं
 स्थाप्य कफान्तं च विरेचन” इति ॥ १५ ॥—

बलं यत्रिविधं प्रोक्तमतस्तत्र क्रमस्त्रिधा ॥ १६ ॥

तत्रानुक्रममेकं तु बलस्यः सकृदाचरेत् ॥

द्विराचरेन्मध्यबलस्त्रीन् वारान् दुर्बलस्तथा ॥ १७ ॥

केचिदेवं क्रमं प्राहुर्मन्दमध्योत्तमाश्रिषु ॥

एव तर्हि तदाश्रयान्नसंसर्जनत्वमपि नास्तीति प्रकारान्तरेणै-
 वान्नसंसर्जनत्रित्वं तदाश्रयं दर्शयन्नाह—बलं यत् त्रिविधमि-
 त्यादि । बलमत्रोपचयलक्षणमेव । यस्मात् प्रागेक एव विरेक
 उत्पाद्य वर्णितः तत् त्रिविधे आहारक्रमे बलं यत् त्रिविधं
 प्रोक्तं तत्र त्रैयम् । तत्र त्रिविधेऽपि बले संसर्जनं प्राप्नोति
 क्वचिद्दर्शयन्नाह—तत्रानुक्रममित्यादि । तत्रैव मतान्तरं दर्श-
 यन्नाह—केचिदेवमित्यादि ॥ १६ ॥ १७ ॥—

संसर्गेण विवृद्धेऽग्नौ दोषकोपभयाद्भजेत् ॥ १८ ॥

प्राक् स्वादुतिकौ स्निग्धाम्ललवणान् कटुकं ततः ॥

स्वाद्वम्ललवणान् भूयः स्वादुतिकावतः परम् ॥

स्निग्धरूक्षान् रसांश्चैव व्यत्यासात् स्वस्ववत् ततः १९

अतःपरं क्रमेणैव कृतसंसर्गस्य रसावधारणक्रममाह—संस-
 र्गेण इत्यादि । अन्नसंसर्जनं क्रमविवृद्धेऽग्नौ दोषकोपभयात् स्नि-
 ग्धान् मधुराम्ललवणान्, रूक्षान् कटुतिक्तकषायान्, व्यत्यासात्
 विपर्ययात्, एवमत्रोक्तपरिपाठ्या भजेत् । तत्र प्रवृद्धाग्निहेतुवात-
 पित्तसर्वजयार्थमग्नेः समीकरणार्थं च पूर्वं स्वादुतिक्तकौ, ततो

वातकफजयार्थमग्नेः सन्धुक्षणार्थं च । व्यत्यासादिति यदा
 प्रागुक्तसप्रत्यनीकान् स्निग्धाम्ललवणकटुकान् । ततश्चाम्ल-
 लवणकटुकजनितपित्तवातावजयार्थं स्वादुतिकौ । ततः भूयः
 कषायकटुकौ ततोऽन्योन्यप्रत्यनीकरसानां स्निग्धरूक्षयोः व्यत्या-
 सादुपयोगेन प्रकृतिगो भिषक् । वृद्धवाग्भटस्तु आह—“दद्या-
 न्मधुरहृद्यानि ततोऽम्ललवणौ रसौ । स्वादुतिकौ ततो भूयः
 कषायकटुकौ ततः ॥ अन्योन्यप्रत्यनीकानां रसानां स्निग्ध-
 रूक्षयोः । व्यत्यासादुपयोगेन क्रमात् प्रकृति नयेत् ॥ १८ ॥ १९ ॥

केवलं स्नेहपीतो वा वान्तो यश्चापि केवलम् ॥

स सप्तरात्रं मनुजो भुञ्जीत लघु भोजनम् ॥ २० ॥

एव स्नेहवमनयोर्धथोक्तमन्नससर्जनक्रममतिदिशन्नाह—केवल-
 मित्यादि । दोषरोगसंशमननिमित्तपीतस्नेहः केवल स्नेहपीतः, तथा
 वान्तश्च अजीर्णभुक्तनिमित्तं कृतवमनः । लघुभोजनं मात्राद्व्या-
 भ्याम् । ततः अनन्तरोक्तैर्नैव विधानेन स्वाद्वादीनश्चीयात् ॥ २० ॥

कृतः शिराव्यधो यस्य कृतं यस्य च शोधनम् ॥

स ना परिहरेन्मांसं यावद्वा बलवान् भवेत् ॥ २१ ॥

व्यहं व्यहं परिहरेदेकैकं वस्तिघ्रातुरः ॥

तृतीये तु परीहारे यथायोगं समाचरेत् ॥ २२ ॥

स्नेहपीतस्येत्याद्येकवाक्योक्तानां पञ्चानां स्नेहपीतादीनां मध्ये
 कृतशिराव्यविरक्तयोः परिहारकालं गौरवान्निर्दिशन्नाह—
 कृतः शिराव्यधो यस्येत्यादि । यस्य शिराव्यधः कृतः यस्य च
 शोधनं विरेचनादयं कृतं तस्योभयस्यापि शोधनानन्तरं सप्त-
 रात्रं कृतसंसर्गस्य सप्ताहादूर्ध्वं परिपूर्णाहारत्वेन स्वाद्वादिरसानां
 कमविपर्ययाभ्यामुपसेवया रसस्य शनैः शनैः धात्वन्तरानुक्रम-
 मतो मासेन शुक्रस्य शनैर्बलावाप्तिरुपपद्यते । अत उक्तम्—स
 ना परिहरेन्मांसमिति । ना पुरुषो वक्ष्यमाणं क्रोधादिकं परि-
 हरेत् । तत्र कस्यचिद्व्यन्ततीक्ष्णान्नेर्जलसन्तानवद्रसप्रसरणेन
 मांसानन्तरमपि बललाभः कस्य चित् दीप्ताग्नेः शब्दसन्तान-
 वद्रसप्रसरणेन मासादर्वागपि बललाभः स्यादत उक्तम् ।
 यावद्वा बलवान् भवेदिति । चतुर्षु स्नेहपीतादिषु पूर्वोक्तोऽन्नसंस-
 र्गकालनियमः । वस्तौ तु तादृशो नियमो नास्ति कथं दोषव्याधि-
 बलपेक्षया वस्तेः पुनः पुनः शीलनात्, तदुक्तं—अष्टादशाष्टद-
 शकानित्यादि । अत एकैकं वस्तिमुद्दिश्य विशिष्टं नियममाह—
 व्यहं व्यहमित्यादि । एकैकं वस्तिं सेवित्वा व्यहं वक्ष्यमाणं परि-
 हार्यं परिहरेत् । तृतीये तु परीहार इत्यादिना विशेषेण परीहारे
 कृते सति अनन्तरं चतुर्थपञ्चमदिवसादौ यथायोगं योगानति-
 क्रमेण सम्यङ्निरूढानुवासितयोगलक्षणानतिक्रमेण समाचरे-
 यथासात्म्यमुपसेवेतेत्यर्थः । अन्ये तु व्याख्यानयन्ति—एकैकं
 वस्तिमनुवासनं दत्त्वा त्रीणि अहानि परिहरेत् । तृतीये तु
 वस्तौ गते तृतीयादनुवासनादूर्ध्वं यथायोगं यथावस्थं अग्न्यादी-
 नवैक्यं चतुःपञ्चदिवसानन्तरीकृत्वा अनुवासनं योजनीयम् ॥
 २१ ॥ २२ ॥

तैलपूर्णममृद्गाण्डसधर्माणो व्रणानुराः ॥

स्निग्धशुद्धाक्षिरोगार्ता ज्वरातीसारिणश्च ये ॥२३॥

शुद्धसमानधर्मिणोऽन्यानपि दृष्टान्तेनाह—तैलपूर्णमित्यादि । यथा तैलपूर्णममृद्गाजन हस्तेन चाल्यमान विशीर्यते, तथाऽयत्नेनोपचार्यमाणा ज्वरादयोऽवस्थान्तरं प्राप्यन्ते, तस्मादेतेऽपि सशुद्धवदुपक्रम्या इति तात्पर्यार्थः ॥ २३ ॥

क्रुध्यतः कुपितं पित्तं कुर्यात्तांस्तानुपद्रवान् ॥

आयास्यतः शोचतो वा चित्तं विभ्रममृच्छति ॥२४॥

मैथुनोपगमाद्धोरान् व्याधीनाप्नोति दुर्मतिः ॥

आक्षेपकं पक्षघातमङ्गप्रग्रहमेव च ॥ २५ ॥

गुह्यप्रदेशे श्वयथुं कासश्वासौ च दारुणौ ॥

शुकवच्चापि रुधिरं सरजस्कं प्रवर्तते ॥ २६ ॥

लभते च दिवास्वप्नात्तांस्तान् व्याधीन् कफात्मकान्

ह्रीहोदरं प्रतिश्यायं पाण्डुतां श्वयथुं ज्वरम् ॥२७॥

मोहं सदनमङ्गानामविपाकं तथारुचिम् ॥

तमसा चाभिभूतस्तु खममेवाभिनन्दति ॥ २८ ॥

उच्चैः संभाषणाद्वायुः शिरस्यापादयेदुजम् ॥

आन्ध्यं जाड्यमजिघ्रत्वं बाधिर्यं मूकतां तथा ॥२९॥

हनुमोक्षमधीमन्थमर्दितं च सुदारुणम् ॥

नेत्रस्तम्भं निमेषं वा तृष्णां कासं प्रजागरम् ॥ ३० ॥

लभते दन्तचालं च तांस्तान्श्चान्यानुपद्रवान् ॥

यानयानात्तु लभते छर्दिमूर्च्छाभ्रमक्लमान् ॥ ३१ ॥

तथैवाङ्गग्रहं घोरमिन्द्रियाणां च विभ्रमम् ॥

चिरासनात्तथा स्थानाच्छ्रोण्यां भवति वेदना ॥३२॥

अतिचङ्क्रमणाद्वायुर्जङ्गयोः कुरुते रुजः ॥

सक्थिप्रशोषं शोफं वा पादहर्ममथापि वा ॥ ३३ ॥

शीतसंभोगतोयानां सेवा मारुतवृद्धये ॥

ततोऽङ्गमर्दविष्टमशूलाध्मानप्रवेपकाः ॥ ३४ ॥

वातातपाभ्यां वैवर्ण्यं ज्वरं चापि समाप्नुयात् ॥

विरुद्धाध्यशनान्मृत्युं व्याधिं वा घोरमृच्छति ॥३५॥

असात्म्यभोजनं हन्याद्वलवर्णमसंशयम् ॥ ३६ ॥

अनात्मवन्तः पशुवद्भुजते येऽप्रमाणतः ॥

रोगानीकस्य ते मूलमजीर्णं प्राप्नुवन्ति हि ॥ ३७ ॥

पूर्वेषु स्नेहपीतादिषु पञ्चसु परिहार्याणामपरिहारेण किं भवतीत्याह—क्रुध्यतः कुपितमित्यादि । उपद्रवान् दाहपिपासाप्रभृतीन् । आयास्यत इत्यादि । विभ्रमं विविध भ्रम समोहमदापस्मारोन्मादादिक मानसं विकारम् । मैथुनोपगमादित्यादि । तानेव घोरान् व्याधीन् विवृण्वन्नाह—आक्षेपकमित्यादि । लभते च दिवास्वप्नात्तानित्यादि । अधिमन्थो दृष्टिरोगः । यानयानात्तु लभते इत्यादि । यानयानेनाश्वादिगमनेन रथाच्च । चिरासनादित्यादि । असन स्थितिभवनम् । स्थानमूर्ध्वोभवनम् । अतिङ्क्रमणादित्यादि । शोफं वल्यत्र स्तःप वेति पाठान्तरम् ।

शीतसंभोगतोयानामित्यादि । संभोगः स्नक्चन्दनादीनामुपभोगः । गयी तु शीतसंभोगतोयानामित्यत्र शीतभोजनतोयानामिति पठति । वानातपाभ्यामित्यादि । यथाक्रम वानात् वैवर्ण्यं, आतप-प्रकुपितान् पित्तान् ज्वरः । विरुद्धाध्यशनान्मृत्युमित्यादि । पयो-मत्स्यादिभोजन विरुद्ध, अध्यशनसर्त्राणे भोजन, ताभ्या मरणं भयावहो रोगो वा । असात्म्यभोजनमित्यादि । ये अनात्मवन्तः पुरुषा अप्रमाणकं पशुवद्भुजते ते अजीर्णं प्राप्नुवन्ति, किं विशिष्टं रोगानीकस्य रोगसमूहस्य मूलम् । क्रोधादिषु आयासशोकाभ्यां एकैका, चिरासनस्थानाभ्यामपि अन्ये, शीतसंभोगतोयानां पुनरेकैका, वातातपेलादि द्वे, तथा विरुद्धाध्यशनाभ्या द्वे, अन्याः सुबोध्याः, इत्येवं पञ्चदशान्तान् सर्वाः ॥२४—३७॥ व्यापदां कारणं वीक्ष्य व्यापन्स्वेतासु बुद्धिमान् ॥ प्रयतेतानुरोग्ये प्रत्यनीकेन हेतुना ॥ ३८ ॥

सक्षेपेण चिकित्सितं निर्दिशन्नाह—व्यापदमित्यादि । व्याप-दासुपद्रवाणां, कारणं विप्रकृष्ट क्रोधादिक सन्निकृष्ट पित्तादिकं वीक्ष्य उपलभ्य, प्रत्यनीकेन विप्रकृष्टकारणप्रत्यनीकेन उप-द्रवप्रत्यनीकेन वा बुद्धिमान् भिषक् आनुरोग्यविषये प्रयत्नं कुर्वति ॥ ३८ ॥

विरिक्तवान्तैर्हरिणैर्गलावकाः

शशश्च सेव्यः समयूरतितिरिः ॥

सषष्टिकाश्चैव पुराणशालय-

स्तथैव मुद्रा लघु यच्च कीर्तितम् ॥ ३९ ॥

असात्म्यभोजनं बलवर्णहरं समुद्दिष्टं, तन् किमत्र सात्म्यं यदपेक्षयाऽन्यदसात्म्यमिति तदेवाह—विरिक्तवान्तैरित्यादि । लघु यच्च कीर्तितमिति वैष्णवजात्रलेषु गालिषष्टिकेषु मुद्रादिषु चोक्तादन्यदपि यच्च लघु प्रोक्तं तदपि सेव्यमित्यर्थः । जेज्जटाचार्यस्त्वन्यथा व्याख्यायति । यथा विरिक्तवान्तैरित्या-द्यारम्भप्रयोजनं विरिक्तकषितविभक्तनियमार्थं वमनानुक्तवि-धिप्राप्त्यर्थं च । यतो विरिक्तस्य प्रमाणापेक्षया यवागवादिकम् एकशो द्विशस्त्रिशश्च विहितो न वान्तस्य ॥ ३९ ॥

इति श्रीडल्हणविरचिताया निबन्धसंग्रहाख्याया सुश्रुतव्या-ख्याया चिकित्सितस्थाने एकोनचत्वारिंशोऽध्यायः ।

चत्वारिंशत्तमोऽध्यायः ।

अथातो धूमनस्यकवलग्रहचिकित्सितं व्याख्या-स्यामः ॥ १ ॥

यथोवाच भगवान् धन्वन्तरिः (सुश्रुताय) ॥२॥

अथातो धूमनस्येत्यादि । कवलशब्देनात्र चिकित्सितमा-लोच्य गण्डूषप्रतिसारणेऽपि गृह्यते ॥ १ ॥ २ ॥

धूमः पञ्चविधो भवति; तद्यथा—प्रायोगिकः, स्नेहनो, वैरेचनः, कासघ्नो, वामनीयश्चेति ॥ ३ ॥

धूमस्य विषयभेदप्रतिपादनाय पाञ्चविध्यमाह—धूम इत्यादि । कासप्रवामनीययोरत्रैवान्तर्भावात् त्रिविध इत्यन्ये । तत्र प्रयोगः स्वस्थस्य सततोपयोगस्तत्र साधुः प्रायोगिकः; स च श्लेष्माणमुत्केशयति, उत्क्रिष्ट चापकर्षति, शमयति वात, स्नेहन-विरेचनाभ्यां तुल्यत्वात् । कासहरत्वात् कासघ्नः; स पुनरुरः-कण्ठरोगहरोऽप्यावस्थिक एक एव । अभिष्यन्नशिरसि शिरोविरे-चयतीति विरेचनः, विरेचन एव वैरेचन, वैरेचनः श्लेष्मा-णमुत्केश्यापकर्षयति, रौक्ष्यात्तैक्ष्ण्यादाव्याद्वैश्याच्च । रूक्षस्य स्नेहाय प्रभवतीति स्नेहिकः; स च वात शमयति, स्नेहनादुप-लेपनाच्च । वामयतीति वामनीयः, स पुनरुत्क्रिष्टकफाभिपन्न-कण्ठरसः ॥ ३ ॥

तत्रैलादिना कुष्ठतगरवज्येण श्लक्ष्णपिष्टेन द्वाद-शाङ्गुलं शरकाण्डं क्षौमेणाष्टाङ्गुलं वेष्टयित्वा लेप-येदेषा वर्तिः प्रायोगिके, स्नेहफलसारमधूच्छिष्ट-सर्जरसगुग्गुलुप्रभृतिभिः स्नेहमिश्रैः स्नेहने, शिरो-विरेचनद्रव्यैर्वैरेचने, बृहतीकण्टकारिकात्रिकटु-कासमर्दहृद्ग्विक्कुदीत्वङ्गनःशिलाच्छिन्नरुहाक-र्कटशृङ्गीप्रभृतिभिः कासहरैश्च कासघ्ने, स्नायु-चर्मखुरशृङ्गकर्कटकास्थिशुष्कमत्स्यवल्लूरकमिप्रभृ-तिभिर्वामनीयैश्च वामनीये ॥ ४ ॥

तस्य पञ्चविधस्यापि दहनवाद्याश्रयभूतवर्तिसाधनद्रव्याणि निर्दिशन्नाह—तत्रैलादिनेत्यादि । एलादिवर्गे कुष्ठतगरौ वज्यौ । तथा च निमिः,—“धूमो हि वक्रकुष्टाभ्यां विलालयति शक्तितः । मस्तिष्कं तद्धि विध्यन्न नाशाय प्रतिपद्यते”— इति । तस्मात् कुष्ठतगरवजितैलादिनालेपयेत् । शरकाण्डः शरेषिका । अङ्गुलिपरिणाहं कनिष्ठिकाङ्गुलिमध्यस्थौल्यमनल्प-व्यङ्गुल विहाय वर्तिः । शरकाण्डस्य सुखापकर्षणार्थं क्षौमेण वेष्टनम् । प्रायोगिकेऽष्टचत्वारिंशदङ्गुल नेत्र ज्ञातव्यं, सर्वधूमने-त्रेभ्यः षड्भागप्रमाणा वर्तिः कार्येति तन्त्रान्तरप्रतिपादनात् । तथा च विदेहः,—“अङ्गुल्याः परिणाहेन मध्ये स्थूलाऽन्तयो-स्तनुः । धूमनेत्रस्य षड्भाग वर्तिमानं प्रचक्षते”— इति । स्नेह-फलसारमधूच्छिष्टेत्यादि । स्नेहफलानां शिग्रूभिर्भीतकादिफलाना-सारः तदन्तर्गतो मज्जा । तथा नेत्रचतुर्भागेन इषीका प्राह्या, एवं स्नेहिकादिषु चतुर्ष्वपि धूमेषु यथास्वं नेत्रात् पृष्ठभागेन वर्तिप्रमाणं उक्तं भवति । प्रभृतिग्रहणेन द्राक्षाक्षकफलादिकम् । शिरोविरेचनद्रव्याणि खरमज्जरीशिग्रूसूर्यवल्लीपीलुपिप्पलीसिद्धा-र्थकसुरसार्जकप्रभृतीनि । कासहरैश्चेति कासहराणि गुणोपचा-रीणि शास्त्रे तत्प्रतिषेधप्रोक्तानि । स्नायुचर्मैत्यादि । वाम-नीयद्रव्याणि मदनफलादीनि संशोधनसंशमनीयोक्तानि ॥ ४ ॥

तत्र बस्तिनेत्रद्रव्यैर्धूमनेत्रद्रव्याणि व्याख्यातानि भवन्ति । धूमनेत्रं तु कनिष्ठिकापरिणाहमग्रे कला-यमात्रस्रोतो मूलेऽङ्गुष्ठपरिणाहं धूमवर्तिप्रवेशस्रो-

तोऽङ्गुलान्यष्टचत्वारिंशत् प्रायोगिके, द्वात्रिंशत् स्नेहने, चतुर्विंशतिवैरेचने, षोडशाङ्गुलं कासघ्ने वामनीये च । एतेऽपि कोलास्थिमात्रच्छिद्रे भवतः । व्रणनेत्रमष्टाङ्गुलं व्रणधूपनार्थं कलायपरि-मण्डलं कुलत्थवाहिस्रोत इति ॥ ५ ॥

अत्रैव धूमनेत्रद्रव्याण्याह—तत्र बस्तिनेत्रद्रव्यैरित्यादि । बस्तिनेत्रद्रव्यैः सुवर्णरूप्यत्रपुसीसताम्रकास्यादिभिः । अत ऊर्ध्वं नेत्रस्य दीर्घत्वच्छिद्राणां प्रमाणमाह—धूमनेत्रमित्यादि । कनि-ष्ठिकापरिणाहमिति कनिष्ठिकासमस्थूलम् । धूमवर्तिप्रवेश-स्रोत इति यावता स्रोतसा धूमवर्तिप्रवेशो भवति तावन्मात्र-स्रोतस्कम् । पृथग् दैर्घ्यमानमाह—अङ्गुलान्यष्टचत्वारिंशदि-त्यादि । दशाङ्गुल वा वामनीयमिति केचित् पठन्ति, तच्च गयदासेन विदेहमतानुसारीणां सम्यगिति प्रतिपादितम् । ऋ-जुत्रिकोषाफलितत्वं नेत्रस्य तन्त्रान्तरादवगन्तव्यम् । व्रण-नेत्रमष्टाङ्गुलमित्यादि । कलायपरिमण्डल गुटिकामुखम् ॥ ५ ॥

अथ सुखोपविष्टः सुमना ऋज्वधोदधिरत-न्द्रितः स्नेहाक्तां प्रदीप्ताग्रां वर्ति नेत्रस्रोतसि प्रणि-धाय धूमं पिबेत् ॥ ६ ॥

मुखेन तं पिबेत् पूर्वं नासिकाभ्यां ततः पिबेत् ॥

मुखपीतं मुखेनैव वमेत् पीतं च नासया ॥ ७ ॥

मुखेन धूममादाय नासिकाभ्यां न निर्हरेत् ॥

तेन हि प्रतिलोमेन दृष्टिस्तत्र विहन्यते ॥ ८ ॥

विशेषतस्तु प्रायोगिकं प्राणेनाददीत, स्नेहनं मुखनासाभ्यां, नासिकया वैरेचनं, मुखेनैवैतरौ ॥ ९ ॥

अथानन्तरं धूमपानविधानमाह—अथ सुखोपविष्ट इत्यादि । मुखेनेत्यादि धूमपानार्हः मुखेन पूर्वं पिबेत् पश्चान्नासिकयेति । तदुभयपीतं पञ्चप्रकारमप्युरः प्राप्तं मुखेन वमनीयं न कथमपि नासिकयेति दर्शयन्नाह—मुखपीतमित्यादि । मुखेन पीतं मुखेनैव वमेत् । प्रतिलोमेनेत्यादि । तथाच विदेहः,—“निर्वमेत्तु मुखेनैव नासया न कथञ्चन । विलोमतो गतो धूमः कुर्याद्दर्शनविभ्रमम्”—इति । विशेषतस्तु प्रायोगिकमित्यादि । शिरोरोगसंभवानां लक्षणविशेषमाश्रित्य प्रायोगिकं प्राणेनाद-दीत, सामान्येन पुनरुरःशिरोरोगसंभवानामुभयमार्गेणापि, तन्त्रान्तरदर्शनात्; तथाच विदेहः,—“प्रयोगपाने पूर्वं वा नासया धूममाचरेत्”—इति । पूर्वं वा नासया धूममाचरेदि-त्यनेन क्वचिन्मुखेनापि प्राक् पेय इत्यवगम्यते । स्नेहिकं मुख-नासाभ्यामिति उरःकण्ठाश्रिते वाते मुखेन, शिरःसमाश्रिते वाते नासया, उभयमार्गे पानार्हौ मुखेन पूर्वं पिबेत्पश्चा-न्नासिकयेति । वैरेचनिकमिति उत्क्रिष्टकफाभिव्याप्तकण्ठरसो नासया, अनुत्क्रिष्टकफो पुनर्वैरेचनिकमपि प्राग्वत्केण । इतरौ कासप्रवामनीयौ मुखेनैव पेयौ, कासस्य वामनीयस्य च रोग-स्योरःकण्ठगत्वात् ॥ ६—९ ॥

तत्र प्रायोगिके वर्ति व्यपगतशरकाण्डां निवाता-
तपशुष्कामङ्गारेष्ववदीप्य नेत्रमूलस्रोतसि प्रयुज्य
धूममाहरेति ब्रूयात् । एवं स्नेहनं वैरेचनिकं च
कुर्यादिति । इतरयोर्व्यपेतधूमाङ्गारे स्थिरे समा-
हिते शरावे प्रक्षिप्य वर्ति मूलच्छिद्रेणान्येन शरा-
वेण पिधाय तस्मिन् छिद्रे नेत्रमूलं संयोज्य धूम-
मासेवेत, प्रशान्ते धूमे वर्तिमवशिष्टां प्रक्षिप्य
पुनरपि धूमं पाययेदादोषविशुद्धेरेप धूमपानोपा-
यविधिः ॥ १० ॥

तत्र प्रायोगिके वर्तिमित्यादि । स्थिरे अचले । समाहिते
शोभनकारितया स्थापिते । मूलच्छिद्रेणेति मूले छिद्र यस्य तेन
मूलच्छिद्रेणान्येन शरावेण कर्त्रा, वर्ति धूमवर्ति चूर्णं वा ॥ १० ॥

तत्र शोकश्रमभयामर्षौष्ण्यविपरक्तपित्तमदमू-
च्छादाहपिपासापाण्डुरोगतालुशोषच्छर्दिशिरोऽ-
भिघातोद्गारापतर्पिततिमिरप्रमेहोदराध्मानोर्ध्ववा-
तार्ता वालवृद्धदुर्बलविरिक्तास्थापितजागरितग-
र्भिणीरुक्षक्षीणक्षतोरस्कमधुघृतदधिदुग्धभ्रमस्यम-
द्यथवागूपीतालपकफाश्च न धूममासेवेरन् ॥ ११ ॥

इदानीं धूमनर्होपदेशः—तत्र शोकश्रमभयेत्यादि । तत्र
शोकादिभिरूर्ध्ववातान्तैः सहातेशब्दः प्रत्येकमभिसंयज्यते ॥ ११ ॥
अकालपीतः कुरुते भ्रममूच्छाशिरोरुजः ॥

ब्राणश्रोत्राक्षिजिह्वानामुपघातं च दारुणम् ॥ १२ ॥

अकालपीतस्य व्यापदुर्भव दर्शयन्नाह—अकालपीत
इत्यादि ॥ १२ ॥

आद्यास्तु त्रयो धूमा द्वादशसु कालेषूपदेयाः ।
तद्यथा—श्रुतदन्तप्रक्षालननस्यस्नानभोजनदिवास्व-
प्नमैथुनच्छर्दिमूत्रोच्चाररुषितशस्त्रकर्मान्तेष्विति ।
तत्र मूत्रोच्चाररुषयश्चरुषितमैथुनान्तेषु स्नेहिकः,
स्नानच्छर्दनदिवास्वप्नान्तेषु वैरेचनः, दन्तप्रक्षालन-
नस्यस्नानभोजनशस्त्रकर्मान्तेषु प्रायोगिक इति ॥ १३ ॥

कः पुनर्धूमस्य पानकाल इत्याह—आद्यास्तु त्रयो धूमा
इत्यादि ॥ १३ ॥

तत्र स्नेहनो वातं शमयति, स्नेहादुपलेपाच्च;
वैरेचनः श्लेष्माणमुत्क्लेश्यापकर्षति, रौक्ष्यात्तैश्ण्या-
दौष्ण्याद्वैशद्याच्च; प्रायोगिकः श्लेष्माणमुत्क्लेश-
यत्युत्किष्टं चापकर्षति, साधारणत्वात् पूर्वाभ्या-
मिति ॥ १४ ॥

तेषां प्रत्येकं कार्यमाह—तत्र स्नेहिको वातमित्यादि । कुतः
पुनरयं कफोत्क्लेशापकर्षणः ? साधारणत्वादिति पूर्वाभ्यां स्नेह-
वैरेचनाभ्यां तुल्यत्वादित्यर्थः ॥ १४ ॥

भवति चात्र ।

नरो धूमोपयोगाच्च प्रसन्नेन्द्रियवाङ्मनाः ॥

दृढकेशद्विजश्मश्रुसुगन्धिविशदाननः ॥ १५ ॥

कासश्वासारोचकास्योपलेपस्वरमेदमुखान्नाव-
वमथुतन्द्रानिद्राहनुमन्यास्तम्भपीनसशिरोरोगक-
र्णाक्षिशूलवातकफनिमित्ताश्चास्य मुखरोगा न
भवन्ति ॥ १६ ॥

धूमोपयोगमाह—भवति चात्रेत्यादि ॥ १५ ॥ १६ ॥

तस्य योगातियोगौ विज्ञानव्यौ । तत्र योगो रोग-
प्रशमनः, अतियोगो रोगप्रशमनस्तल्लुगलशोष-
परिदाहपिपासासूच्छाभ्रममदकर्णाक्षिदृष्टिनासा-
रोगदैर्बल्यान्यतियोगो जनयति ॥ १७ ॥

तत्र योगो रोगप्रशमन इत्यादि । दृष्टिनामयोः रोगदैर्ब-
ल्याभ्यां सवन्धः । अतियोगो जनयतीत्यस्याप्रे 'तत्र सपि-
पानाजनतर्पणानि विदभ्यान्' इति केचित् पठन्ति ॥ १७ ॥

प्रायोगिकं त्रींस्त्रीनुच्छ्वासानाददीत मुखनासि-
काभ्यां च पर्यायांस्त्रींश्चतुरो वेति, स्नेहिकं यावद-
श्रुप्रवृत्तिः, वैरेचनिकमादोषदर्शनात्, तिलतण्डु-
लयवागूपीतेन पातव्यो वामनीयः, प्रासान्तरेषु
कासघ्न इति ॥ १८ ॥

ब्रणधूमं शरावसंपुटोपनीतेन नेत्रेण ब्रणमान-
येत्, धूपनाद्वेदनोपशमो ब्रणवैशद्यमास्त्रावोपश-
मश्च भवति ॥ १९ ॥

विधिरेप समासेन धूमस्याभिहितो मया ॥

नस्यस्यातः प्रवक्ष्यामि विधिं निरवशेषतः ॥ २० ॥

प्रायोगिकादीनां पानमर्यादामाह—प्रायोगिकमित्यादि । सु-
खनासिकाभ्यामिति दोषस्थानमवेक्ष्योचितमार्गेणाददीत । त्रीं-
स्त्रीनुच्छ्वासान्कति संख्याकानाददीतेत्याह—पर्यायांस्त्रींश्चतुरो
वेति—पर्यायः परिपाटी, उच्छ्वासत्रयेणैकः पर्यायः, तान्पर्यायान्
त्रींश्चतुरो वा दोषपुरुषबलमवेक्ष्य; एतदुक्तं भवति—त्रिभि-
रादानविसर्गैः त्रीन् वारान् चतुरो वा धूमः पातव्यः । वा-
शब्दोऽत्र व्यवस्थायाम् । तेन तन्त्रान्तरव्यवस्थितोऽर्थोऽत्र
ज्ञातव्यः । तथाच धूमपानमात्राविधाने निमिः—“धूमपाने तु
विज्ञेय उच्छ्वासस्त्रिगुणः कलाः । तिस्रः कलाश्चात्र मात्राप्रमाणं
स्यान्निमात्रिकं ॥ पिबेत् स्वस्थविधौ, मात्रां दुर्बलस्तु कलां
पिबेत् । अभिध्यन्ने प्रमाणं स्यात् प्रमाणं च पिबेद्भुजि—”इति ।
स्नेहिकमित्यादि । यावदश्रुप्रवृत्तिरिति वलवति पुरुषे, दुर्बले च
प्रायोगिकवत् । तथाच भोजः,—“प्रमाणं स्नेहिके धूमे कुशो
मात्रां पिबेन्नरः । सबलस्तु पिबेत्तावद्यावदश्रुर्न गच्छति”—इति ।
वैरेचनिकमादोषदर्शनादिति दोषस्य च कफाद्यस्य विकृतस्य
दर्शनं यावत् । अत एव तन्त्रान्तरे शोधनस्यैकस्मिन् दिने
त्रिश्चतुर्वा पानं प्रतिपादितम् । तथा च तन्त्रान्तरम्—“सकृत्
पिबेत् स्नेहनीयं प्रयोगे सकृदेव च । द्विर्वा विरेचनीयं तु
त्रिश्चतुर्वा पिबेन्नरः”—इति । विशिष्टधूमपाने पूर्वकरणीय-

माह—तिलतण्डुलेत्यादि । वमनकाल एवाकण्ठ तिलादि-
यवागूपीतेन वामनीयो धूमः पातव्यो यावत् 'पित्ते कफस्यानु-
सुख प्रवृत्ते' इत्यादिवाक्योक्त सम्यग्वान्तलक्षणमिति । प्रासा-
न्तरेष्विति कवलयोः कवलानां वान्तरे, अन्तरं मध्यमित्यर्थः ।
'प्रासान्त' इत्यन्ये पठन्ति, तथा 'भोजनस्योत्तर' इत्यपरे पठन्ति ।
कासप्लव्ध वैरेचनिकवत् त्रिधनुर्वा यावद्विकृतकफहरणम् ।
तथा च चरकः,—“वैरेचन मुखेनैव कासवान् धूममापि-
वेत्” । अतो व्रणधूपनविधान—व्रणधूममित्यादि । समासेन
संक्षेपेणेत्यर्थः ॥ १८—२० ॥

औषधमौषधसिद्धो वा स्नेहो नासिकाभ्यां
दीयत इति नस्यम् । तद्विविधं शिरोविरेचनं,
स्नेहनं च । तद्विविधमपि पञ्चधा । तद्यथा—नस्यं,
शिरोविरेचनं, प्रतिमर्शो, अवपीडः, प्रथमनं च ।
तेषु नस्यं प्रधानं शिरोविरेचनं च; नस्यविकल्पः
प्रतिमर्शः, शिरोविरेचनविकल्पोऽवपीडः प्रथमनं
च; ततो नस्यशब्दः पञ्चधा निपातितः ॥ २१ ॥

नासिकाभ्यामिति द्विवचनं पुट्युगमापेक्षया । तद्विविध-
मित्यादि । नस्यमत्र 'तत्र यः स्नेहनार्थं शून्यशिरसा' इत्यादिव-
क्ष्यमाणवाक्यप्रतिपादितं ज्ञेयम् । शिरोविरेचनद्रव्यैर्न दीयते
स शिरोविरेचनः । प्रतिमर्शस्त्वैवाग्रे वक्ष्यते । शृतशीत-
क्वाथादीनां पिचुनाऽवपीडनादवपीडः । चूर्णीस्य मुखेन नाड्या
वा प्रभापनात् प्रथमनम् । चकारः पुनरत्र शिरोविरेचनस्यापि
विकल्पः प्रतिमर्श इत्यनुक्तं समुच्चिनोति; तथा च दृढबल-
“प्रतिमर्शो भवेत् स्नेहो निर्दोष उभयार्थकृत्”—इति । तेषु
नस्यमित्यादि ॥ २१ ॥

तत्र यः स्नेहनार्थं शून्यशिरसां ग्रीवास्कन्धो-
रसां च बलजननार्थं दृष्टिप्रसादजननाय वा स्नेहो
विधीयते तस्मिन् वैशेषिको नस्यशब्दः । तत्तु नस्यं
देयं वाताभिभूते शिरसि दन्तकेशश्मश्रुप्रपातदारु-
णकर्णशूलकर्णक्ष्वेदतिमिरस्वरोपघातनासारोगा-
स्यशोषापवाहुकाकालजवलीपलितप्रादुर्भावदारु-
णप्रबाधेषु वातपैत्तिकेषु मुखरोगेष्वन्येषु च वात-
पित्तहरद्रव्यसिद्धेन स्नेहेनेति ॥ २२ ॥

तत्र नस्यविधौ स्नेहः सर्पिसौलवसामज्जाख्यः, स च यथा-
स्वगुणैर्वीतपित्तकफहरद्रव्यैः सिद्धः स्नेह इति तत्र तैल नस्ये
वातकफहरं, पित्तरक्तहरं तु क्षीरसंपिरिति ज्ञेयम् । तत्तु देय-
मित्यादि । तत् स्नेहिक नस्यं वातपित्तहरद्रव्यैः सिद्धेन स्नेहेन
देयम् । तस्य कालावधिस्तन्त्रान्तरात् । तथाच भोजः,—
“एकान्तरं द्यन्तरं वा नस्यं दद्याद्विचक्षणः । सप्ताहं तु परं
देयं विश्रान्तस्य पुनः पुनः ॥ पक्षं विंशतिरात्रं वा यावद्वा साधु
भवेत्” इति । अपरस्त्वाह—“व्यह पञ्चाहमथवा सप्ताहं वा
सुयन्त्रितः । परं नवाहमूर्ध्वं तु नवाहात् सात्म्यतां व्रजेत् ॥

न तत्रस्यगुणं कुर्यात् सात्म्यत्वात् दोषकृत्त च । तस्मान्नस्य-
प्रयोगस्तु स्नेहिको न हितः सदा”—इति ॥ २२ ॥

शिरोविरेचनं श्लेष्मणाभिव्याप्ततालुकण्ठशिर-
सामरोचकशिरोगौरवशूलपीनसार्धावभेदककृमि-
प्रतिश्यायापसारगन्धाज्ञानेष्वन्येषु चोर्ध्वजत्रुग-
तेषु कफजेषु विकारेषु शिरोविरेचनद्रव्यैस्तत्सि-
द्धेन वा स्नेहेनेति ॥ २३ ॥

अथ शिरोविरेचनविषयावसरः—शिरोविरेचनमित्यादि ।
केचित् स्नेहेनैव पठन्ति ॥ २३ ॥

तत्रैतद्विविधमप्यभुक्तवतोऽन्नकाले पूर्वाह्णे श्ले-
ष्मरोगिणां, मध्याह्णे पित्तरोगिणां, अपराह्णे वात-
रोगिणाम् ॥ २४ ॥

तयोर्द्वयोः स्नेहिकवैरेचनिकयोः कालावधारणमुद्दिशन्माह
—तत्रैतद्विविधमित्यादि । तद्विविधमपि नस्यं पूर्वाह्णमध्या-
ह्नापराह्णेषु कफपित्तवातरोगिणां देयमिति । स्वास्थ्यवृत्तिकनस्य-
कालावधारणं तन्त्रान्तरात् ज्ञेयम् । तथा च वृद्धवाग्भटः,—
“स्वस्थवृत्ते तु शीते मध्याह्णे, शरद्वसन्तयोः पूर्वाह्णे, ग्रीष्मेऽ-
पराह्णे, वर्षास्वादित्यदर्शने, पञ्च कर्माणि आचरतो वस्तिकर्मा-
न्तरकालमेव” इति ॥ २४ ॥

अथ पुरुषाय शिरोविरेचनीयाय दन्तकाष्ठधूम-
पानाभ्यां विशुद्धवक्रस्रोतसे पाणितापपरिस्त्रि-
मृदितगलकपोलललाटप्रदेशाय वातातपरजोहीन-
वेश्मन्युत्तानशायिने प्रसारितकरचरणाय किञ्चित्
प्रविलम्बितशिरसे वस्त्राच्छादितनेत्राय वामहस्त-
प्रदेशिन्यग्नौनामितनासाग्राय विशुद्धस्रोतसि
दक्षिणहस्तेन स्नेहमुष्णानुत्तप्तं रजतसुवर्णताम्रमु-
त्पात्रशुक्तीनामन्यतमस्यं शुक्तया पिचुना वा सु-
खोष्णं स्नेहमद्रुतमासिञ्चेदवच्छिन्नधारं यथा नेत्रे
न प्राप्नोति ॥ २५ ॥

स्नेहेऽवसिच्यमाने तु शिरो नैव प्रकम्पयेत् ॥
न कुप्येन्न प्रभाषेच्च न क्षण्यन्नाहंसेत्तथा ॥ २६ ॥
एतैर्हि विहतः स्नेहो न सम्यक् प्रतिपद्यते ॥
ततः कासप्रतिश्यायशिरोऽक्षिगदसंभवः ॥ २७ ॥

अथानन्तरं तद्दानविधानं—अथ पुरुषायेत्यादि । स्नेहमिति
स्नेहस्योपलक्षणत्वात् क्वाथादिकमप्यनेनैव प्रकारेण देयम् ।
दत्तमात्रे च यत् कर्तव्यं तत्तन्त्रान्तरात् ज्ञेयं । तथा च
वृद्धवाग्भटः,—“दत्तमात्रे नस्ये कर्णललाटकेशभूमिगण्डमन्या-
स्कन्धपाणिपादतलान्यनु सुखं मर्दयेत् शनैः शनैश्चोच्छिह्वात्”
इति ॥ २५—२७ ॥

तस्य प्रमाणमष्टौ बिन्दवः प्रदेशिनीपर्वद्वयनि-
सृताः प्रथममात्रा, द्वितीया शुक्तिः, तृतीया पाणि-
शुक्तिः, इत्येतास्त्रिस्रो मात्रा यथाबलं प्रयोज्याः ॥ २८ ॥

स्नेहस्य चाल्पमध्यमोत्तमप्रमाणमाह—तस्येत्यादि । तस्यार्थां प्रत्येक नासापुटयोरेव षोडश बिन्दवः । अङ्गुष्ठसमीपवर्त्यङ्गुली प्रदेशिनी तत्पर्वद्वयच्युता । गयी तु भोजदर्शनास्थस्थस्यैव प्रायोगिके नस्ये प्रत्येक नासापुटयोरेष्टौ बिन्दवः, स्नेहनाथे तद्विगुणा शुक्तिप्रमाणा इति प्रतिपादयति । तथा च भोजः—“प्रायोगिकं स्नेहिकं च द्विविधं नस्यमुच्यते । प्रायोगिके बिन्दवोऽष्टौ स्नेहिके शुक्तिरिष्यते ॥ दोषोच्छ्राय समासाद्य दद्यात् द्वित्रिचतुर्गुणम्”—इति ॥ २८ ॥

स्नेहनस्य न चोपगिलेत् कथञ्चिदपि ॥ २९ ॥

शृङ्गाटकमभिप्लव्य निरेति वदनाद्यथा ॥

कफोत्क्लेशभयाच्चैव निष्ठीवेद्विधारयन् ॥ ३० ॥

नोपगिलेन्न पिवेत् । तथा हि विदेहः,—“निष्ठीवेन्न पिवेन्नस्य व्यापदः पिवतस्त्वित्मा । भवन्ति कामदृष्टिश्च कृत्साऽने वमथुस्तथा” इति । क्वचिन्नस्यपानमायुक्तं विदेहेनैव,—“क्षीणं मांसं बलं यस्य वातार्तिश्चोर्ध्वजगुजा । सुदीप्ताग्निः स्नेहसान्ध्यः स नस्य नासया पिवेत् ॥ धातूश्च तर्पयेद्देहे पीतं नस्य तु नस्ततः”—इति । शृङ्गाटकमित्यादि ।—नासाकर्णस्रोतोक्षिजिह्वातर्पणीनां शिराणां मध्ये शृङ्गाटकः । निष्ठीवेदिति वदनप्राप्तं मुञ्चेत्, वामदक्षिणयोरिति वाक्यशेषः । तथाच वृद्धवाग्भटः,—“अनभ्यवहरंश्च वामदक्षिणपार्श्वयोर्निष्ठीवेत्, एकपार्श्वेष्टीवने न सर्वाः सिरा भेषजेन सम्यग्व्याप्यन्ते”—इति ॥ २९ ॥ ३० ॥

दत्ते च पुनरपि संखेद्य गलकपोलादीन् धूममासेवेत, भोजयेच्चैनमभिष्यन्दि, ततोऽस्याचारिकमादिशेत्; रजोधूमस्नेहातपमद्यद्रवपानशिरःस्नानातियानक्रोधादीनि च परिहरेत् ॥ ३१ ॥

पश्चात्कर्माह—दत्ते च पुनरपि संखेद्येत्यादि । धूममासेवेतेति वाक्शतानन्तरं; तथाच भोजः,—“वाक्शतादूर्ध्वमुत्थाय धूमं प्रायोगिकं पिवेत्”—इति । अभिष्यन्दि उपलेपकारि । आचारिकमिति आचारप्राप्तं युक्तमित्यर्थः । अयुक्तांश्च रजोधूमेत्यादि ॥ ३१ ॥

तस्य योगातियोगानां विज्ञानं भवति ॥ ३२ ॥
लाघवं शिरसो योगे सुखस्वप्नप्रबोधनम् ॥
विकारोपशमः शुद्धिरिन्द्रियाणां मनःसुखम् ॥ ३३ ॥
कफप्रसेकः शिरसो गुरुतेन्द्रियविभ्रमः ॥
लक्षणं मूर्ध्यतिस्निग्धे रूक्षं तत्रावचारयेत् ॥ ३४ ॥
अयोगे चैव वैगुण्यमिन्द्रियाणां च रूक्षता ॥
रोगाशान्तिश्च तत्रेष्टं भूयो नस्यं प्रयोजयेत् ॥ ३५ ॥

गयी तु अयोगेन लक्षणेन प्रतिपादितस्य प्रायोगिकनस्यस्य स्वस्थविषयस्योपयोगे वातवैगुण्येन स भवति, तथा योगे वातवैगुण्यं तदवस्थाश्च विषये (?) ॥ ३२—३५ ॥

चत्वारो बिन्दवः षड् वा तथाष्टौ वा यथाबलम् ॥
शिरोविरेकस्नेहस्य प्रमाणमभिनिर्दिशेत् ॥ ३६ ॥

स्नेहनस्यविशेषमुद्दिशन्नाह—चत्वारो बिन्दव इत्यादि । प्रत्येकमेव नासापुटयोर्हानमध्योत्तमेष्वेव दोषपुरुषबलावलेषु चतुःषड्बिन्दवः स्नेहिकस्य शिरोविरेचनस्य । तथा च विदेहः,—“चतुरश्वतुरो बिन्दून्कैकस्मिन् समाचरेत् । एषा लघ्वी मता मात्रा तथा शीघ्रं विरेचयेत् ॥ अध्यर्धा द्विगुणा वापि त्रिगुणा वा चतुर्गुणा । यथाव्याधि विदित्वा तु मात्रा समवधारयेत्”—इति ॥ ३६ ॥

नस्ये त्रीण्युपदिष्टानि लक्षणानि प्रयोगतः ॥

शुद्धहीनातिसंज्ञानि विशेषाच्छास्त्रचिन्तकैः ॥ ३७ ॥

लाघवं शिरसः शुद्धिः स्रोतसां व्याधिनिर्जयः ॥

चित्तेन्द्रियप्रसादश्च शिरसः शुद्धिलक्षणम् ॥ ३८ ॥

कण्डूपदेहौ गुरुता स्रोतसां कफसंस्त्रवः ॥

मूर्ध्नि हीनविशुद्धे तु लक्षणं परिकीर्तितम् ॥ ३९ ॥

मस्तुलुङ्गागमो वातवृद्धिरिन्द्रियविभ्रमः ॥

शून्यता शिरसश्चापि मूर्ध्नि गाढविरेचिते ॥ ४० ॥

हीनातिशुद्धे शिरसि कफवातघ्नमाचरेत् ॥

सम्यग्विशुद्धे शिरसि सर्पिर्नस्यं निषेचयेत् ॥ ४१ ॥

एकान्तरं द्वयन्तरं वा सप्ताहं वा पुनः पुनः ॥

एकविंशतिरात्रं वा यावद्वा साधु मन्यते ॥ ४२ ॥

मारुतेनाभिभूतस्य वात्यन्तं यस्य देहिनः ॥

द्विकालं चापि दातव्यं नस्यं तस्य विज्ञानता ॥ ४३ ॥

नस्ये इत्यादि । सर्पिर्नस्ये निषेचयेदिति पित्तप्रकृतां, वातप्रकृतौ तु पक्वतलमेव ॥ ३७—४३ ॥

अवपीडस्तु शिरोविरेचनवदभिष्यन्दसर्पदृष्ट-
विसंज्ञेभ्यो दद्याच्छिरोविरेचनद्रव्याणामन्यतमम-
वपिष्यावपीड्य, शर्करेश्चुरसक्षीरघृतमांसरसाना-
मन्यतमं क्षीणानां शोणितपित्ते च विदध्यात् ॥ ४४ ॥
कृशदुर्बलभीरूणां सुकुमारस्य योषिताम् ॥

शृताः स्नेहाः शिरःशुद्धये कल्कस्तेभ्यो यथा हितः ४५

यद्यप्यवपीडादौ प्रतिमर्शः पूर्वमुद्देशसूत्रे प्रतिपादितः, तथापि सर्वदोषयोज्यतया परिहार्यरहितत्वेन (पश्चात् दोषं करिष्यतीति ?) सर्वदोषोपयोज्यमपरिहारं चावपीडमाह—अवपीड इत्यादि । अभिष्यन्दः मेदःकफव्याप्तशिराः । पिप्पली-विडङ्गादिशिरोविरेचनद्रव्याणामेकतमं प्राप्य पिष्ट्वा कल्कमथ-वैषां क्राथेनाक्तं पितुनक्तकमवपीड्य शिरोविरेचनवत् यथा-कमं चतुःषड्बिन्दुप्रमाणं हीनादिमात्रामवपीड्य दद्यात् । तस्य च तन्त्रान्तरे विषातादीनां सज्ञाप्रबोधनत्वेन रक्तपित्तादीनां स्तम्भनत्वेन द्वैविध्यम् । तथा च विदेहः,—“विषाभिभूतसंन्यासमूर्च्छामोहापतन्त्रके । मदापसारकामार्तिचित्तक्रो-धभयादिषु । मानसेषु च रोगेषु मूढव्याकुलचेतसाम् । संज्ञाप्र-बोधहेलर्थमवपीडं प्रयोजयेत् ॥ शिरोविरेचनस्नेहमुष्काख्यं (?) तद्विरेचनम् । क्षौद्रादिकल्कपिष्टं च स्तम्भनं त्ववपीडनं” इति ॥ ४४—४५ ॥

चेतोविकारकृमिविषाभिपन्नानां चूर्णं प्रथमेत् ॥४६॥

प्रथमनप्रयोगविषयावधारणं— चेतोविकारकृमिविषाभिपन्नानामित्यादि । अत्राह विदेहः,—“नाडी षडङ्गुलायामाद्रिसुखी च तथा धमेत् । त्रिशूर्णं मुञ्जुटीमात्रमेष प्रथमने विधिः ॥ शुक्तिप्रमाणं जिघ्रेद्वा बद्ध सूक्ष्मेण वाससा” —इति । तर्जन्यङ्गुलाग्रमात्रं ग्राह्यं चूर्णं मुञ्जुटीमात्रम् । गयी तु प्रतिमशानन्तरमवपीडप्रथमने ग्राह ॥ ४६ ॥

नस्येन परिहर्तव्यो भुक्तवानपतर्पितोऽत्यर्थतरुणप्रतिश्यायी गर्भिणी पीतस्नेहोदकमद्यद्रवोऽजीर्णी दत्तवस्तिः कुद्धो गरार्तस्तृषितः शोकाभिभूतः श्रान्तो बालो वृद्धो वेगावरोधितः शिरःस्नातुकामश्चेति; अनार्तवे चाग्ने नस्यधूमौ परिहरेत् ॥ ४७ ॥

अतः परं नस्यानर्होपदेशः—नस्येत्यादि । अनार्तवे च इत्यादि चकारादार्तवे व्याधौ ॥ ४७ ॥

तत्र हीनातिमात्रातिशीतोष्णसहसाप्रदानातिप्रविलम्बितशिरस उच्छिङ्गतो विचलतोऽभ्यवहर्तो वा प्रतिषिद्धप्रदानाच्च व्यापदो भवन्ति तृष्णोद्गारादयो दोषनिमित्ताः क्षयजाश्च ॥ ४८ ॥

इदानीं नस्यव्यापदः कारणसहिताः प्रतिपादयति—तत्र हीनातिमात्रातिशीतोष्णेत्यादि । दोषनिमित्ता इति दोषोत्केशनिमित्ताः, क्षयजाश्चेति दोषक्षयजाः ॥ ४८ ॥

भवतश्चात्र ।

नस्ये शिरोविरेके च व्यापदो द्विविधाः स्मृताः ॥
दोषोत्कृष्टात् क्षयाच्चैव विज्ञेयास्ता यथाक्रमम् ४९ ॥

उक्तमेवार्थं पठेन स्पष्टीकुर्वन्नाह—भवतश्चात्रेत्यादि । यथाक्रममिति त्रैहिकनस्यभेदेन दोषोत्कृष्टजः, शिरोविरेचनेन क्षयजा व्यापदो भवन्तीति ॥ ४९ ॥

दोषोत्कृष्टनिमित्तास्तु जयेच्छमनशोधनैः ॥
अथ क्षयनिमित्तास्तु यथास्वं बृंहणं हितम् ॥ ५० ॥

दोषोत्कृष्टनिमित्ता इत्यादि । शमनशोधनैरिति तत्राल्पे शमनं, प्रभूते शोधनम् ॥ ५० ॥

प्रतिमर्शश्चतुर्दशसु कालेषूपादेयः; तद्यथा—तल्पोत्थितेन, प्रक्षालितदन्तेन, गृहान्निर्गच्छता, व्यायामव्यवायाध्वपरिश्रान्तेन, मूत्रोच्चारकवलाञ्जनान्ते, भुक्तवता, छर्दितवता, दिवास्वप्नोत्थितेन, सायं चेति ॥ ५१ ॥

तत्र तल्पोत्थितेनासेवितः प्रतिमर्शो रात्रावुपचितनासास्रोतोगतमलमुपहन्ति मनः प्रसादं च करोति, प्रक्षालितदन्तेनासेवितो दन्तानां दृढतां च दनसौगन्ध्यं चापादयति, गृहान्निर्गच्छता सेवितो नासास्रोतसः क्लिन्नतया रजो धूमो वा नावा-

धते, व्यायाममैथुनाच्च परिश्रान्तेनासेवितः श्रममुपहन्ति, मूत्रोच्चारान्ते वा सेवितो दृष्टेर्गुस्त्वमपनयति, कवलाञ्जनान्ते सेवितो दृष्टिं प्रसादयति, भुक्तवता सेवितः स्रोतसां विशुद्धिं लघुतां चापादयति, वान्तेनासेवितः स्रोतोविलग्नं श्लेष्माणमपोह्य भुक्तकाङ्क्षामापादयति, दिवास्वप्नोत्थितेनासेवितो निद्राशेषं गुस्त्वं मलं चापोह्य चित्तैकाग्र्यं जनयति, सायं चासेवितः सुखनिद्राप्रबोधं चेति ॥ ५२ ॥

ईषदुच्छिङ्गतः स्नेहो यावद्वक्रं प्रपद्यते ॥

नस्ये निषिकं तं विद्यात् प्रतिमर्शं प्रमाणतः ॥ ५३ ॥

उच्छिङ्घेन्न पिवेन्नस्यं निष्ठीवेन्मुखमागतम् ॥

प्रतिमर्श इत्यादि । प्रतिमर्शप्रमाणमाह—ईषदित्यादि । वृद्धवाग्भटे चान्यथा प्रतिमर्शप्रमाणम् । तथा च,—“प्रमाणं प्रतिमर्शस्य बिन्दुद्वितयमिष्यते । बिन्दुर्वा येन चोत्कृष्टो नानुत्क्रिष्टस्य जायते ॥ निहितो यत्र वा स्नेहो न साक्षादुपलभ्यते”—इति । शिरोविरेचनस्नेहवत् प्रतिमर्शस्नेहोऽपि नाभ्यवहरीय इति दर्शयितुमाह—उच्छिङ्घेदित्यादि ॥ ५१—५३ ॥

नस्येन रोगाः शाम्यन्ति नराणामूर्ध्वजत्रुजाः ॥

इन्द्रियाणां च वैमल्यं कुर्यादास्यं सुगन्धि च ॥ ५४ ॥

हनुदन्तशिरोग्रीवात्रिकबाहूरसां बलम् ॥

वलीपलितखालित्यव्यङ्गानां चाप्यसंभवः ॥ ५५ ॥

इदानीं सामान्येन नस्यफलमाह—नस्येन रोगा इत्यादि ॥ ५४ ॥ ५५ ॥

तैलं कफे सवाते स्यात् केवले पवने वसाम् ॥

दद्यात्सर्पिः सदा पित्ते मज्जनं च समारुते ॥ ५६ ॥

चतुर्विधस्य स्नेहस्य विधिरेवं प्रकीर्तितः ॥

श्लेष्मस्थानाविरोधित्वात्तेषु तैलं विधीयते ॥ ५७ ॥

अतः स्नेहान् प्रत्यनीकेन विभजति—तैलं कफे सवाते स्यादित्यादि ॥ ५६ ॥ ५७ ॥

अतः परं प्रवक्ष्यामि कवलग्रहणे विधिम् ॥

चतुर्धा कवलः स्नेही प्रसादी शोधिरोपणौ ॥ ५८ ॥

स्निग्धोष्णैः स्नेहिको वाते स्वादुशीतैः प्रसादनः ॥

पित्ते कटुम्ललवणै रूक्षोष्णैः शोधनः कफे ॥ ५९ ॥

कषायतिक्तमधुरैः कटूष्णै रोपणो व्रणे ॥

चतुर्विधस्य चैवास्य विशेषोऽयं प्रकीर्तितः ॥ ६० ॥

ततो नस्यमभिधाय शिरोरोगावजये एकानां (?) कवलग्रहमुद्दिशन्नाह—अत ऊर्ध्वमित्यादि । दोषभेदेन त्रिषु त्रैहिकादीनभिधाय रोपणो व्रण इत्यनेन शोणितं चतुर्थमभिहितम् ॥ ५८—६० ॥

तत्र त्रिकटुकवचासर्षपहरीतकीकल्कमालोह्यतैलशुक्तसुरामूत्रक्षारमधूनामन्यतमेन सलवणम-

भिप्रतप्तमुपस्विन्नमृदितगलकपोलललाटप्रदेशो
धारयेत् ॥ ६१ ॥

मुखस्यात्र कफस्थानत्वान् कफहरं संशोधनमेव कवल
त्रिकटुकादिद्रव्यैः दर्शयन्नाह—तत्रेत्यादि ॥ ६१ ॥

सुखं संचार्यते या तु मात्रा सा कवले स्मृता ॥
असंचार्या तु या मात्रा गण्डूषः स प्रकीर्तितः ॥ ६२ ॥

तत्र गण्डूषकवलयोः भेदमाह—सुखमित्यादि ॥ ६२ ॥

तावच्च धारयितव्योऽनन्यमनसोन्नतदेहेन याव-
द्दोषपरिपूर्णकपोलत्वं नासास्रोतोऽनयनपरिप्लावश्च
भवति तदा विभोक्तव्यः पुनश्चान्यो ग्रहीतव्य
इति ॥ ६३ ॥

कियन्त काल व्याप्य धारणीयस्तदाह—तावच्च धारयितव्य
इत्यादि । दोषोऽत्र कफः नासास्रोतः नासारन्ध्रं ॥ ६३ ॥

एवं स्नेहपयःक्षौद्ररसमूत्राम्लसंभृताः ॥

कषायोष्णोदकाभ्यां च कवला दोषतो हिताः ॥ ६४ ॥

नासाशोधनकवलस्य विधानं स्नेहादिष्वपि निर्दिशन्नाह—

एवमित्यादि । दोषत इति दोषव्याधिप्रत्यनीकभावेन । दोषग्रहणेन
व्याधिः परिगृह्यते, कार्यं कारणोपचारात् ॥ ६४ ॥

व्याधेरपचयस्तुष्टिर्वैशद्यं वक्रलाघवम् ॥

इन्द्रियाणां प्रसादश्च कवले शुद्धिलक्षणम् ॥ ६५ ॥

हीने जाड्यकफोत्क्लेशावरसज्ञानमेव च ॥

अतियोगान्मुखे पाकः शोषतृष्णारुचिक्लृप्ताः ॥ ६६ ॥

शोधनीये विशेषेण भवन्त्येवं न संशयः ॥

इदानीं योगादिलक्षणमुद्दिशन्नाह—व्याधेरित्यादि । अत्र
स्थानत्वेन शोधनीयमेव प्रधानं, तेन व्याधेरपचय इत्यादिकं
शुद्धिलक्षणं विशेषेण शोधनीयस्य, सामान्येन पुनः स्नेहिका-
दीनामपि; मुखपाकादि तु शोधनीयस्यैव, शेषाणां तु द्रव्यगुणा-
दूह्यम् ॥ ६५ ॥ ६६ ॥—

तिला नीलोत्पलं सर्पिः शर्करा क्षीरमेव च ॥ ६७ ॥

सक्षौद्रो दग्धवक्रस्य गण्डूषो दाहनाशनः ॥

कवलस्य विधिर्होष समासेन प्रकीर्तितः ॥ ६८ ॥

आगन्तुकस्य क्षारादिदाहस्य कवलमुद्दिशन्नाह—तिला नी-

लोत्पलमित्यादि । एतैः व्यस्तैः समस्तैश्च क्षारादिदाहे केवलः ।
कवलस्येत्यादि ॥ ६७ ॥ ६८ ॥

विभज्य भेषजं बुद्ध्या कुर्वीत प्रतिसारणम् ॥

कल्को रसक्रिया क्षौद्रं चूर्णं चेति चतुर्विधम् ॥ ६९ ॥

अङ्गुल्यग्रप्रणीतं तु यथास्वं मुखरोगिणाम् ॥

बुद्ध्यादिग्रहणगृहीतस्य प्रतिसारणस्य समासेन विधानमु-
द्दिशन्नाह—विभज्येत्यादि । रसक्रिया फाणिताकृतिः । भेषजं
रसवीर्यगुणविपाकैः वातादिदोषान् तदारब्धरोगांश्च प्रविभज्य
कल्कादिभेदेन चतुर्विधं प्रतिसारणम् । अङ्गुल्यग्रप्रणीतत्वेन
कोलास्थिमात्रेण प्रतिसारणस्य सूचयति । “कोलास्थिमात्रेण
पिण्डेन यथादोषं यथाव्याधिं पञ्च सम वा वारान् हीनमभ्यसो-
त्तमेषु व्याधिषु च प्रतिसारणं कुर्वीत । न चैनमतिघर्षयेत् ।
अतिघर्षणादोषचोषदाहक्लेदश्चयथुत्तृष्णाभक्तच्छन्दवाक्सङ्गा भ-
वन्ति, असम्यक्प्रतिसारणात्पैच्छिल्यगुरुत्वान्नाभिलाषप्रमो-
हविकारानुपशयाः, सम्यक्प्रतिसारणाद्वैशद्यं लाघवं क्षत्रशु-
रप्रसेकोऽन्नाभिलाषश्च”—इति ॥ ६९ ॥—

तस्मिन् योगमयोगं च कवलोक्तं विभावयेत् ॥ ७० ॥

तानेव शमयेद् व्याधीन् कवलो यानपोहति ॥

दोषघ्नमनभिष्यन्दि भोजयेच्च तथा नरम् ॥ ७१ ॥

इति भगवता श्रीधन्वन्तरिणोपदिष्टायां तच्छिष्येण

महर्षिणा सुश्रुतेन विरचितायां सुश्रुतसंहितायां

चिकित्सितस्थानं समाप्तम् ।

तस्मिन् योगमित्यादि । योगादन्योऽयोगो हीनयोगोऽतियो-
गश्च । अयोग चेति चकारेण योगायोगातियोगचिकित्सितं
समुच्चीयते । दोषघ्नमिति दोषेण येन वातादिना मुखरोगारम्भः ।
अत्र च कृष्णात्रेयः,—“सप्तवर्षमुपादाय नस्यकर्मं चतु-
र्विधम् । प्रतिमशौथं वमनं जन्मप्रभृति शस्यते । धूमो द्वादश-
वर्षस्य कवलः पञ्चमे ततः । दोषव्याधिवलावस्था वीक्ष्य चैतान्
प्रयोजयेत्”— इति ॥ ७० ॥ ७१ ॥

इति श्रीडहणविरचितायां निबन्धसंग्रहाख्यायां

समस्तनिबन्धार्थज्ञापिकायां सुश्रुतटीकायां

चत्वारिंशोऽध्यायः ॥ ४० ॥

सुश्रुतसंहिता ।



अथ कल्पस्थानम् ।

प्रथमोऽध्यायः ।

अथातोऽन्नपानरक्षाकल्पं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
अथात इत्यादि ॥ १ ॥ २ ॥
धन्वन्तरिः काशिपतिस्तपोधर्मभृतां वरः ॥
सुश्रुतप्रभृतीन् शिष्यान् शशासाहतशासनः ॥ ३ ॥
रिपवो विक्रमाक्रान्ता ये च स्वे कृत्यतां गताः ॥
सिस्सक्षवः क्रोधविषं विवरं प्राप्य तादृशम् ॥ ४ ॥
विषैर्निहन्त्युर्निपुणं नृपतिं दुष्टचेतसः ॥
स्त्रियो वा विविधान् योगान् कदाचित्सुभगेच्छया ॥
विषकन्योपयोगाद्वा क्षणाज्जह्यादसूत्ररः ॥
तस्माद्वैद्येन सततं विषाद्रक्ष्यो नराधिपः ॥ ६ ॥

सिस्सक्षवः स्रष्टुमिच्छवः । क्रोधेन विष क्रोधविषम् । न केवल रिपवः स्वे चात्मीया भूत्याः कृत्यतां गताः विद्वेष गताः । तथा च कृत्यशब्दार्थोऽमरकोषे,—“कृत्य क्रियादेवतयोस्त्रिषु विद्विष्टकार्ययोः”—इति । विवर छिद्र प्राप्य तादृश नृपति वधक्षमं स्त्रियो दुष्टचित्ता विविधान् योगान् संयोगविषाणि प्राप्य कदाचिदज्ञानात् सुभगेच्छया वा विविधान् योगान् सिस्सक्षवो दातुमिच्छन्त्यो राजान निहन्त्युः । विषकन्योपयोगाद्वा क्षणाज्जह्यादसूत्ररः । उक्तं च—“हन्ति स्पृशन्ती स्वेदेन गम्यमाना च मैथुने । पक्वं वृन्तादिव फल प्रशातयति मेहनम्”—इति । कृत्यता गता इत्यत्र ‘विकृति गताः’ इत्यन्ये पठन्ति ॥ ३-६ ॥

यस्माच्च चेतोऽनित्यत्वमश्वत्प्रथितं नृणाम् ॥
न विश्वस्यात्ततो राजा कदाचिदपि कस्यचित् ॥ ७ ॥
न परं पूर्वोक्तेभ्यो रिपुप्रभृतिभ्यो राजा रक्षणीयोऽपि तु राजा कस्यापि विश्वासो न विधेयः, कुत इत्याह—यस्माच्चेत्यादि । अश्ववदिति आश्रुतमगत्या अश्वा उच्यन्ते, एतेन शीघ्र-संचारित्वोपलक्षणार्थं चेतोऽनित्यत्वमुक्तं, यस्मादश्वस्येव शीघ्र-संचारिणं नानाभावेन चेतसः तस्मात् कदाचिदपि कस्यापि विश्वासं न विदध्यान्महीपतिः । वैद्यविषये च विश्वासहेतुः सूत्र-स्थाने ‘विस्त्रज्यात्मनात्मानम्’—इत्यादिश्लोकेनाभिहितः ॥ ७ ॥

कुलीनं धार्मिकं क्षिप्रं सुभृतं सततोत्थितम् ॥
अलुब्धमशठं भक्तं कृतज्ञं प्रियदर्शनम् ॥ ८ ॥
क्रोधपारुष्यमात्सर्यमायालस्यविवर्जितम् ॥
जितेन्द्रियं क्षमावन्तं शुचिं शीलदयान्वितम् ॥ ९ ॥
मेधाविनमसंश्रान्तमनुरक्तं हितैषिणम् ॥
पटुं प्रगल्भं निपुणं दक्षमालस्यवर्जितम् ॥ १० ॥
पूर्वोक्तैश्च गुणैर्युक्तं नित्यं सन्निहितागदम् ॥
महानसे प्रयुज्जीत वैद्यं तद्विद्यपूजितम् ॥ ११ ॥

स च वैद्यो गुणवानेव विश्वासभाजनमिति वैद्यस्य गुणान् निर्दिशन्नाह—कुलीनमित्यादि । कुलीनो हि अदुष्टबीजक्षेत्र-तया नाकार्येषु प्रवर्तते, कुलमत्रायुर्वेदाध्यायि कुलं द्विजाति-क्षत्रियवैश्यमेदेन त्रिविधं, कुलगुणसम्पन्नशूद्रेण सह चतुर्विधमित्यन्ये । क्षिप्रः स्नेहेन मित्रभावेन राजा सह व्यवस्थितः, एतेन मित्रमिव सर्वथा रक्षति । सुभृतं सम्यग्भृतं यथाच शरीरयात्रा भवति । तथाचोक्तं,—“सूपौदन घृत-व्यञ्जनं दृढममलिनं च वास”—इति । सततोत्थितः अहो-रात्रमध्ययनाभ्यापनतदर्थचिन्तानृपशरीरस्थापादानेषु त-त्परो नित्याभियुक्त इति । परगुणविश्वसो मात्सर्यम् । माया परवन्धनबुद्धिः । अनुरक्तं सदातुरलग्नं रागयुक्तं, पटुं वक्तां, प्रगल्भं शूद्रं, दक्षं चतुरं, आलस्यवर्जितं द्विरुक्तमत्यन्तनिषेधार्थं, पूर्वोक्तैर्गुणैः ‘तत्त्वाधिगतशाल्वार्थः’ इत्यादिकैः । महानसे रसव-त्याम् । तद्विद्यपूजितमिति तद्विद्यैः पाकनिष्ठिततत्त्वज्ञानैः मि-षभिः पूजितम् । गयी तु अलुब्धमशठं भक्तमित्यादिकं नित्यं सन्निहितागदमित्यन्तं न पठति, पुनरुक्तदोषत्वात् ॥ ८-११ ॥

प्रशस्तदिग्देशकृतं शुचिभाण्डं महच्छुचि ॥
सजालकं गवाक्षाढ्यमात्मवर्गनिषेवितम् ॥ १२ ॥
विकक्षसृष्टसंसृष्टं सवितानं कृतार्चनम् ॥
परीक्षितस्त्रीपुरुषं भवेच्चापि महानसम् ॥ १३ ॥
तत्राध्यक्षं नियुज्जीत प्रायो वैद्यगुणान्वितम् ॥

तदेव महानसं कीदृशं कार्यमित्याह—प्रशस्तेत्यादि । प्र-शस्ता दिग्त्रामेयी, देशस्तु प्रशस्तः गुणसंपदा शस्तः, महत्

विस्तीर्णं, शुचि अनुपहत, सजालकं जालकसहितं, गवाक्षाव्य-
वातायनसमृद्ध, विकक्षसृष्टसंसृष्ट विगततृणस्थानसंपर्क, एतेन
रसवतीसमीपे तृणसंचयो न करणीय इत्युक्तं भवति, सवि-
तान वितानकसहित, कृताचन कृताभिपूजनम् । महानस-
व्यापारिणसाह—तत्राध्यक्षमित्यादि । अध्यक्षं अधिपतिम् ।
वैद्यगुणान्वितं वैद्यगुणैः कुलीनधार्मिकत्वादिभिर्युक्तमित्यर्थः
॥ १२ ॥ १३ ॥—

शुचयो दक्षिणा दक्षा विनीताः प्रियदर्शनाः ॥ १४ ॥
संविभक्ताः सुमनसो नीचकेशनखाः स्थिराः ॥
स्नाता दृढं संयमिनः कृतोष्णीषाः सुसंयताः ॥ १५ ॥
तस्य चाज्ञाविधेयाः स्युर्विविधाः परिकर्मिणः ॥

शुचय इत्यादि । दक्षिणाः अभिजाताः कुलीना इति
यावत् । दक्षाश्चतुराः । विनीताः विनययुक्ताः शक्तिमन्त
इत्यर्थः । संविभक्ताः विभज्य कर्मणि नियोजिताः । स्थिरा
अचपलाः । दृढं संयमिनः सोपशमा इत्यर्थः । सुसंयताः सुष्ठु
लौल्यादिदोषरहिताः, आयत्तपरिधानादिका वा इत्यर्थः । आज्ञा-
विधेया आदेशकारिणः । परिकर्मिणः सूचकारादयः ॥ १४ ॥ १५ ॥—
आहारस्थितयश्चापि भवन्ति प्राणिनो यतः ॥ १६ ॥
तस्मान्महानसे वैद्यः प्रमादरहितो भवेत् ॥

महानसे वैद्यस्य सावधानत्वं सहेतुकमाह—आहारस्थितय
इत्यादि ॥ १६ ॥—

माहानसिकवोढारः सौपौदनिकपौपिकाः ॥ १७ ॥
भवेयुर्वैद्यवशाग ये चाप्यन्येऽत्र केचन ॥

तेषां परिकर्मिणां वैद्याधीनत्वमाह—माहानसिकवोढार
इत्यादि । महानसे नियुक्ता माहानसिका रसवतीपतय इत्यर्थः;
वोढारो वोढादयो कर्मकराः काहारादयो वा । सौपा उपकरण-
भूतद्रव्यस्य साधकाः सूप्यञ्जनादिकारकाः, औदनिकाः उप-
कार्यभूतभक्तस्य साधकाः, पौपिकाः पूपादिभक्ष्याणां साधकाः
इत्यर्थः । अन्येऽत्र केचनेति वेसवारकारकादयः ॥ १७ ॥—

इङ्गितज्ञो मनुष्याणां वाक्चेष्टामुखवैकृतैः ॥ १८ ॥
विद्याद्विषय दातारमेभिलिङ्गैश्च बुद्धिमान् ॥
न ददात्युत्तरं पृष्टो विवक्षन् मोहमेति च ॥ १९ ॥
अपार्थं बहु सङ्कीर्णं भाषते चापि मूढवत् ॥
स्फोटयत्यङ्गुलीर्भूमिमकसाद्रिलिखेद्भसेत् ॥ २० ॥
वेपथुर्जायते तस्य त्रस्तश्चान्योऽन्यमीक्षते ॥
क्षामो विवर्णवक्त्रश्च नखैः किञ्चिच्छिनत्यपि ॥ २१ ॥
आलभेतासकृद्दीनः करेण च शिरोरुहान् ॥
निर्यियासुरपद्मरैर्वीक्षते च पुनः पुनः ॥ २२ ॥
वर्तते विपरीतं तु विषदाता विचेतनः ॥

तदधिकृतस्यैव विषदातृज्ञानमुद्दिशन्माह—इङ्गितज्ञ इत्यादि ।
इङ्गितज्ञो वैद्यः । एभिलिङ्गैर्वैद्यमाणेः । विवक्षन् वक्तुमिच्छन् ।
अपार्थं निरर्थकम् । त्रस्तश्चान्योन्यमीक्षत इति स्वपापकर्मोपल-

भनभयेन अन्यमन्यमीक्षते इति । क्षामः क्षीणः । विवर्णः
मलिनवर्णः । हस्तेन केशान् आलभेत स्पृशेत् । असकृत् अने-
कवारम् । दीनः विलक्षः । निर्यियासुनिर्वातुमिच्छु । अपद्मरै-
रसन्मागेः ॥ १८—२२ ॥—

केचिद्भयात् पार्थिवस्य त्वरिता वा तदाज्ञया ॥ २३ ॥
असतामपि सन्तोऽपि चेष्टां कुर्वन्ति मानवाः ॥
तस्मात् परीक्षणं कार्यं भृत्यानामादृतैर्नृपैः ॥ २४ ॥

विषदपरीक्षणे च राजा आदरपरेण भवितव्यमिति मर्म
सहेतुकं प्रतिपादयन्माह—केचिदित्यादि । असतामपि असा-
धूनामपि । आदृतैः उत्सुकैरित्यर्थः ॥ २३ ॥ २४ ॥

अन्ने पाने दन्तकाष्ठे तथाभ्यङ्गेऽवलेखने ॥
उत्सादने कषाये च परिषेकेऽनुलेपने ॥ २५ ॥

स्त्रक्षु वस्त्रेषु शय्यासु कवचाभरणेषु च ॥
पादुकापादपीठेषु पृष्ठेषु गजवाजिनाम् ॥ २६ ॥

विषजुष्टेषु चान्येषु नस्यधूमाञ्जनादिषु ॥

लक्षणानि प्रवक्ष्यामि चिकित्सामप्यनन्तरम् ॥ २७ ॥

येष्वधिष्ठानेषु विष प्रयच्छन्ति तान्यद्विषाणि रक्षितुं,
द्विषितेषु चिकित्सार्थं च लक्षणानि निर्देष्टुकामः प्राह—अन्न
इत्यादि । दन्तकाष्ठसहचरित जिह्वानिलेखन मुखशोधनकषायश्च
दन्तकाष्ठग्रहणेन गृह्यते । अवलेखने कङ्कतिकादौ केशप्रसा-
धने । उत्सादने उद्धर्तने । परिषेके स्नाने । कषायोऽत्र रोघ्रा-
दिकस्तैलापनयनाय । स्त्रक्षु पुष्पमालासु । कवचं सन्नाहम् ।
पादपीठेषु पादाधारेषु । विषजुष्टेषु चान्येषु इत्यनेन शिरोभ्यङ्ग-
शिरस्त्राणादयो गृह्यन्ते ॥ २५—२७ ॥

नृपभक्ताद्वलिं न्यस्तं सविषं भक्षयन्ति ये ॥

तत्रैव ते विनश्यन्ति मक्षिकावायसादयः ॥ २८ ॥

हुतभुक् तेन चान्नेन भृशं चटचटायते ॥

मयूरकण्ठप्रतिमो जायते चापि दुःसहः ॥ २९ ॥

भिन्नार्चिस्तीक्ष्णधूमश्च नचिराच्चोपशाम्यति ॥

चकोरस्याक्षिवैराग्यं जायते क्षिप्रमेव तु ॥ ३० ॥

दुष्टान्नं विषसंसृष्टं भ्रियन्ते जीवजीवकाः ॥

कोकिलः खरवैकृत्यं क्रौञ्चस्तु मदमृच्छति ॥ ३१ ॥

हृष्येन्मयूर उद्विग्नः क्रोशतः शुकसारिके ॥

हंसः श्वेडति चात्यर्थं भृङ्गराजस्तु कूजति ॥ ३२ ॥

पृषतो विसृजत्यश्वं विष्टां मुञ्चति मर्कटः ॥

सन्निकृष्टांस्ततः कुर्याद्राज्ञस्तान् मृगपक्षिणः ॥ ३३ ॥

वेदमनोऽथ विभूषार्थं रक्षार्थं चात्मनः सदा ॥

न्यस्तविषलिङ्गमुद्दिशन्माह—नृपभक्तादित्यादि । नृपभक्तात्
राजभोजनात् । हुतभुगित्यादि । हुतभुक् वह्निः, तेन सवि-
पेणाग्नेन चटचटायत इति शब्देन विषज्ञानं, मयूरकण्ठप्रतिम
इति रूपेण विषज्ञानं; तीक्ष्णधूमश्चेति गन्धेन विषज्ञानं; रसेन

विषज्ञान विनश्यन्ति मक्षिकावायसादय इत्यनेनाभिहितम् । एव शब्दादिभिः पञ्चभिः (चतुर्भिः) विषज्ञान प्रतिपाद्य अपरेणापि प्रकारेण चकोरादिपक्षिमृगचक्षुरादिविकारेण विषज्ञानमुद्दिशति—चकोरस्येत्यादि । अक्षिवैराग्यं रूपग्रहणे अलसत्वमिति गयी, विगतरागे अक्षिणी भवत इति संग्रहाणौ । जीवजीवकः पक्षिविशेषः ‘क्रुरिच’ इति लोके । मदमृच्छति हर्षं यातीत्यर्थः । हृष्येन्मयूर उद्विग्न इति उद्विग्नश्चलितः सन् मयूरो हृष्येत् तुष्येदित्यर्थः, विजिरिह चलनार्थो, न भयार्थः; परस्परविरोधात् । क्रोशतः शुक्रसारिके इति भयाद्रोदनशब्दं कुरुत इत्यर्थः । हंसः क्ष्वेडति चात्यर्थमिति अतिशयेन शब्दायत इत्यर्थः । भृङ्गराजस्तु कूजतीति भृङ्गराजो भ्रमरको धूम्या-टसदृशः पक्षिराज इति लोके, कूजति अव्यक्त शब्दायते । पृषतश्चित्रबिन्दुः ‘चित्तउभे’ इति लोके ॥ २८—३३ ॥—

उपक्षिप्तस्य चान्नस्य बाष्पेणोर्ध्वं प्रसर्पता ॥ ३४ ॥
हृत्पीडा भ्रान्तनेत्रत्वं शिरोदुःखं च जायते ॥
तत्र नस्याञ्जने कुष्ठं लामज्जं नलदं मधु ॥ ३५ ॥
कुर्याच्छिरीषरजनीचन्दनैश्च प्रलेपनम् ॥
हृदि चन्दनलेपस्तु तथा सुखमवाप्नुयात् ॥ ३६ ॥

विषदूषितस्यान्नस्य भोक्तुं दत्तस्य बाष्पोष्मणान्तर्गतेन बाह्येन च किं स्यात्तदाह—उपक्षिप्तस्येत्यादि । उपक्षिप्तस्य भोक्तुं दत्तस्य अन्नस्य बाष्पेणोर्ध्वं प्रसर्पता गच्छता हृत्पीडादिकं जायते । नलदं मांसी, लामज्ज उशीरभेदः । अन्तः प्रविष्टे बाष्पे नस्याञ्जनयोर्विषयः । कुर्यादित्यादि । चन्दनं रक्तं शुक्लं च । एतौ लेपौ बाह्येन बाष्पस्पर्शेन जाते हृत्पीडादौ हेतौ । उपक्षिप्तस्येत्यत्र उष्णक्षिप्तस्येति केचित् पठन्ति; उष्णं स्थाली ॥ ३४—३६ ॥

पाणिप्राप्तं पाणिदाहं नखशातं करोति च ॥

अत्र प्रलेपः श्यामेन्द्रगोपासोमोत्पलानि च ॥ ३७ ॥

पाणिप्राप्तमित्यादि—नखशातं नखपातनम् । श्यामा श्यामालता, प्रियङ्गुरित्यपरे; इन्द्रा इन्द्रवारुणी; गोपा सुगन्धमूला सारिवा; इन्द्रगोप इत्यन्ये पठन्ति, तत्रेन्द्रगोपः कीटविशेषः; सोमा सुगन्धि, सोमलतेत्यन्ये; उत्पलं नीलोत्पलम् ॥ ३७ ॥

स चेत् प्रमादान्मोहाद्वा तदन्नमुपसेवते ॥

अष्टीलावत्ततो जिह्वा भवत्यरसवेदिनी ॥ ३८ ॥

तुद्यते दह्यते चापि श्लेष्मा चास्यात् प्रसिच्यते ॥

तत्र बाष्पेरितं कर्म यच्च स्याद्दान्तकाष्टिकम् ॥ ३९ ॥

स चेदित्यादि । अष्टीला दीर्घवर्तुलपाषाणविशेषः, अन्ये पुनरष्टीलवदिति पठन्ति, अष्टीलाशब्दोऽकारान्तोऽप्यस्तीति मन्तव्यम् । बाष्पेरितं कर्मेति यत् सविषबाष्पसंपर्के ‘कुर्यात् शिरीषरजनी’ इत्यादिभिः प्रोक्तं कर्म; दान्तकाष्टिकमिति धातु-कृष्णादिभिः प्रतिसारण, तच्च प्रतिसारणमप्रच्छिते शोफे विषयम् ॥ ३८—३९ ॥

मूर्च्छां छर्दिमतीसारमाध्मानं दाहवेषथू ॥

इन्द्रियाणां च वैकृत्यं कुर्यादामाशयं गतम् ॥ ४० ॥

तत्राशु मदनालाबुबिम्बीकोशातकीफलैः ॥

छर्दनं दध्युदशिवद्भयामथवा तण्डुलाम्बुना ॥ ४१ ॥

मूर्च्छामित्यादि । अलाबुस्तिकालाबु; कोषातकी घोषकः शुसेण्डिकेति लोके । उदश्वितं तक्रम् ॥ ४० ॥ ४१ ॥

दाहं मूर्च्छामतीसारं नृणामिन्द्रियवैकृतम् ॥

आटोपपाण्डुतां कार्श्यं कुर्यात् पकाशयं गतम् ॥ ४२ ॥

विरचनं ससर्पिष्कं तत्रोक्तं नीलिनीफलम् ॥

दध्ना दूषीविषारिश्च पेयो वा मधुसंयुतः ॥ ४३ ॥

दाहमित्यादि । आटोप वातादीनामप्रवृत्तिम् । तत्रोक्तमिति तत्र भेषजकल्पे । नीलिनीफलं नीलाञ्जनिकाफलं यस्य श्रीफलेति लोके प्रसिद्धिः । दध्नेत्यादि । दूषीविषारिर्वैकृत्यमाणः, दूषीविषारिश्चाक्षप्रमाणः, दधि पानयोग्यप्रमाणं ज्ञेयम् । मधु अष्टमाषकप्रमितं प्रक्षिप्यम् । दध्ना दूषीविषारिः पातव्यः । वाशब्दश्च प्रथमोक्तविरचनयोगापेक्षया समुच्चये ॥ ४२ ॥ ४३ ॥

द्रवद्रव्येषु सर्वेषु क्षीरमद्योदकादिषु ॥

भवन्ति विविधा राज्यः फेनबुद्बुदजन्म च ॥ ४४ ॥

छायाश्चात्र न दृश्यन्ते दृश्यन्ते यदि वा पुनः ॥

भवन्ति यमलाश्छिद्रास्तन्यो वा विकृतास्तथा ४५ ॥

द्रवद्रव्येषु क्षीरादिषु यत् स्थूलं लक्षणं तदाह—द्रवद्रव्येष्वित्यादि । विविधा राज्यो नानाप्रकारां लेखाः । विविधा राज्यः श्रीवाग्भटेन व्याख्याता, तथाच,—“नीला राजी रसे ताम्रा क्षीरे दधनि दृश्यते । श्यावा पीता सिता तक्के घृते पानीयसन्निभा । काला मध्याम्भसोः क्षौद्रे हरितैलेऽरुणोष्मा” इति । फेनेत्यादि । फेनस्य बुद्बुदस्य चोत्पत्तिरित्यर्थः । यमला युग्माः । छिद्राः सशुषिराः । तन्यः सूक्ष्माः । गयी तु तन्य इत्यत्र ‘अन्या’ इति पठित्वा व्याख्याति—अन्यतरेषां पशूनामिव छायाः । विकृताः सौम्यस्यापि रौद्राः, रौद्रस्यापि सौम्याः ॥ ४४ ॥ ४५ ॥

शाकसूपात्रमांसानि क्लिन्नानि विरसानि च ॥

सद्यः पर्युषितानीव विगन्धानि भवन्ति च ॥ ४६ ॥

गन्धवर्णरसैर्हीनाः सर्वे भक्ष्याः फलानि च ॥

पक्वान्याशु विशीर्यन्ते पाकमामानि यान्ति च ॥ ४७ ॥

शाकेत्यादि । चकारोऽनुक्तसमुच्चयार्थः; तेन तिकानि च भवन्तीत्यर्थः । गन्धवर्णरसैरित्यादि । गन्धवर्णरसैरित्यत्र स्पर्शग्रहणं लुप्तनिर्दिष्टं द्रष्टव्यं, तेन स्पर्शेनापि हीना भवन्तीत्यर्थः । पक्वान्याशु विशीर्यन्ते इति पक्वानि फलान्याशु शीघ्रं विशीर्यन्ते पूतिभावं गच्छन्ति ॥ ४६ ॥ ४७ ॥

विशीर्यते कूर्चकस्तु दन्तकाष्ठगतं विषे ॥

जिह्वादन्तौष्ठमांसानां श्वयथुश्चोपजायते ॥ ४८ ॥

अथास्य धातकीपुष्पपथ्याजम्बूफलास्थिभिः ॥

सक्षौद्रैः प्रच्छिन्ते शोफे कर्तव्यं प्रतिसारणम् ॥४९॥

अथवाऽङ्गोष्ठमूलानि त्वचः सप्तच्छदस्य वा ॥

शिरीषमाषका वापि सक्षौद्राः प्रतिसारणम् ॥५०॥

विशीर्यत इत्यादि । कूर्चको दन्तकाष्ठस्याग्रिमो भागः । विशीर्यते वृथ्यति । अथास्य धातकीत्याद्येको योगः, प्रतिसारण घर्षणः, अथवा अङ्गोष्ठ्यादि द्वितीयो योगः, शिरीषमाषका वापी इत्यादि तृतीयो योगः, सप्तच्छदत्वचः पृथग्योग इति गयी, तदा चत्वारो योगाः । शिरीषमाषकाः शिरीषबीजानि ॥ ४८—५० ॥

जिह्वानिलैश्चकवलौ दन्तकाष्ठवदादिशेत् ॥

जिह्वेत्यादि । जिह्वानिलैश्चकवलस्य च विषदूषितस्य लिङ्गानि चिकित्सितं च दन्तकाष्ठस्यैव ब्रूयात् ॥—

पिच्छिलो बहुलोऽभ्यङ्गो विवर्णो वा विषान्वितः ५१

स्फोटजन्मरुजास्त्रावत्वक्पाकः स्वेदनं उवरः ॥

दरणं चापि मांसानामभ्यङ्गे विषसंयुते ॥ ५२ ॥

तत्र शीताम्बुसिकस्य कर्तव्यमनुलेपनम् ॥

चन्दनं तगरं कुष्ठमुशीरं वैष्णुपत्रिका ॥ ५३ ॥

सोमवह्यमृता श्वेता पद्मं कालीयकं त्वचम् ॥

कपित्थरसमूत्राभ्यां पानमेतच्च युज्यते ॥ ५४ ॥

पिच्छिल इत्यादि । अभ्यङ्गोऽत्राभ्यञ्जनद्रव्यं तैलादि । बहुलो घनः । वैष्णुपत्रिका वंशपत्राणि; अन्ये वैष्णुपत्रिकां वंशसदृशपत्रिकां द्रव्यान्तरमाहुः । सोमवल्ली गुडूची । अमृता अमृतासङ्गः खर्परिकालुत्थक, उत्तरपदलोपात् । श्वेता श्वेतस्यन्दः । कालीयकं दाहहृदिद्रा । त्वचं वराङ्गम् । इदमनुलेपनं शीततोयेन । मूत्रं गोमूत्रम् । एतच्चैति चन्दनादिकम् ॥ ५१—५४ ॥

उत्सादने परीषेके कषाये चानुलेपने ॥

शय्यावस्त्रतनुषु श्लेयमभ्यङ्गलक्षणैः ॥ ५५ ॥

उत्सादन इत्यादि । तनुषु सन्नाहं । उत्सादनादिषु सप्तसु अभ्यङ्गलक्षणानुवादेन लिङ्गसंज्ञं चिकित्सितमपि तत्रोक्तमेव वेदितव्यम् ॥ ५५ ॥

केशशातः शिरोदुःखं खेभ्यश्च रुधिरागमः ॥

ग्रन्थिजन्मोत्तमाङ्गेषु विषजुष्टेऽवलेखने ॥ ५६ ॥

प्रलेपो बहुशस्तत्र भाविताः कृष्णमृत्तिकाः ॥

ऋष्यपित्तघृतश्यामापालिन्दीतण्डुलीयकैः ॥ ५७ ॥

गोमयखरसो वापि हितो वा मालतीरसः ॥

रसो मूषिकपर्ण्या वा धूमो वाऽऽगारसंभवः ॥५८॥

केशशात इत्यादि । ऋष्यपित्तघृतश्यामादिखरसैः सप्ताहं भावितया कृष्णमृदा बहुशः प्रलेपो हित इत्यर्थः । ऋष्यो नीलाण्डः 'रोह' इति प्रसिद्धः । कैलखण्डलग्नलिकामध्यगतजल पित्तम् । श्यामा प्रियङ्गुः, पालिन्दी त्रिवत्, मूषिकपर्णी द्रवन्ती, द्रव्यान्तरमित्यन्ये । प्रलेपशब्दो गोमयस्य रसो

वैद्यत्र हितशब्देन सह संबन्धनीयः; तेन गोमयखरसादिप्रलेपो वा हितो भवतीति संबन्धः स्यात् ॥ ५६—५८ ॥

शिरोऽभ्यङ्गः शिरस्त्राणं स्नानमुष्णीपमेव च ॥

सजश्च विषसंस्पृष्टाः साधयेदवलेखनात् ॥ ५९ ॥

इदानीं शिरोगतावलेखनप्रसङ्गेन शिरोगनानामन्येषामपि लिङ्गं चिकित्सितं च दर्शयन्नाह—शिरोऽभ्यङ्ग इत्यादि । अवलेखनादिति अवलेखनोक्तलिङ्गचिकित्सितात् ॥ ५९ ॥

मुखालेपे मुखं श्यावं युक्तमभ्यङ्गलक्षणैः ॥

पश्चिनीकण्टकप्रख्यैः कण्टकैश्चोपचीयते ॥ ६० ॥

तत्र क्षौद्रघृतं पानं प्रलेपश्चन्दनं घृतम् ॥

पयस्या मधुकं फली वन्धुजीवः पुनर्नवा ॥ ६१ ॥

मुखालेप इत्यादि । पयस्याऽर्कपुष्पी । फली भागी । वन्धुजीवः मध्याह्नपुष्पकः । तत्र मुखालेपे अतुल्यशोमधुघृतयोः पानं, श्वेतचन्दनघृतादिभिः पुनर्नवान्तर्लेपः ॥ ६० ॥ ६१ ॥

अस्वास्थ्यं कुञ्जरादीनां लालास्त्रावोऽक्षिरक्तता ॥

स्फिकृपायुमेद्रमुष्केषु यातुश्च स्फोटसंभवः ॥ ६२ ॥

तत्राभ्यङ्गवदेवेषा यातुवाहनयोः क्रिया ॥

इदानीं कुञ्जरादीनां विषघृष्टानां लक्षणं चिकित्सितं चोद्दिशन्नाह—अस्वास्थ्यमित्यादि । यातुः आरोहकस्य । यातुवाहनयोः क्रियेति अत्र यातुशब्द आरोहकपर्यायः ॥ ६२ ॥—

शोणितागमनं खेभ्यः शिरोरुक्कफसंस्त्रवः ॥ ६३ ॥

नस्यधूमगते लिङ्गमिन्द्रियाणां च वैकृतम् ॥

तत्र दुग्धैर्गवादीनां सर्पिः सातिविषैः शृतम् ॥ ६४ ॥

पाने नस्ये च सश्वेतं हितं समदयन्तिकम् ॥

शोणितागमनमित्यादि । सश्वेतं वचासहितं; गयी तु श्वेतां कटभीमाह । समदयन्तिकं मल्लिकासहितम् । गवादीनां क्षीरैरतिविषाकल्कसिद्धं घृतं पाने हितं नस्ये च । मदयन्तिकावचाकल्केन सिद्धं हितमित्यर्थः ॥ ६३ ॥ ६४ ॥—

गन्धहानिर्विवर्णत्वं पुष्पाणां म्लानता भवेत् ॥ ६५ ॥

जिघ्रतश्च शिरोदुःखं वारिपूर्णं च लोचने ॥

तत्र बाष्पेरितं कर्म मुखालेपे च यत् स्मृतम् ॥ ६६ ॥

गन्धहानिरित्यादि ॥ ६५ ॥ ६६ ॥

कर्णतैलगते श्रोत्रवैगुण्यं शोफवेदने ॥

कर्णस्त्रावश्च तत्राशु कर्तव्यं प्रतिपूरणम् ॥ ६७ ॥

खरसो बहुपुत्रायाः सघृतः क्षौद्रसंयुतः ॥

सोमवल्करसश्चापि सुशीतो हित इष्यते ॥ ६८ ॥

कर्णेत्यादि । बहुपुत्रा शतावरी; बहुपुत्राया इति केचित् पठन्ति, ते च व्याख्यानयन्ति—बहुपुत्रा मयूरशिखा । सोमवल्कः कटुलः, तद्रसः कर्णपूरणे ॥ ६७ ॥ ६८ ॥

अश्रूपदेहो दाहश्च वेदना दृष्टिविभ्रमः ॥

अङ्गने विषसंस्पृष्टे भवेदान्ध्यमथापि च ॥ ६९ ॥

तत्र सद्योघृतं पेयं तर्पणं च समागधम् ॥

अञ्जनं मेघशृङ्गस्य निर्यासो वरुणस्य च ॥ ७० ॥
मुष्ककस्याजकर्णस्य फेनो गोपित्संसंयुतः ॥
कपित्थमेघशृङ्गयोश्च पुष्पं भल्लातकस्य वा ॥ ७१ ॥
एकैकं कारयेत् पुष्पं बन्धूकाङ्कोटयोरपि ॥

अश्रूपदेहेत्यादि । उपदेहो मलवृद्धिः । सद्यो घृतं इत्यत्र
जेज्जटस्तु सद्य एव घृतं पेयमिति व्याख्यानयति । समागन्ध-
मिति आवर्तितक्षीरसाधितपिप्पलीकल्कसिद्धं घृतं तर्पणमिति
वृद्धवाग्भटः । तर्पणमक्षितर्पणं तदेव सपिप्पलीकं पेयं पाना-
हम् । तथैव मेघशृङ्गीरसेनाञ्जनम् । एव वरुणादीनां रसेन पृथक्
पृथक् अञ्जनं मुष्ककः कालमुष्ककः । अजकर्णः सर्जः पूर्वदेशे
प्रसिद्धः । फेनः समुद्रफेनः । गोपितं गोरोचना । कपित्था-
दीनां प्रत्येकं पुष्पमञ्जनं, न समुदितानाम् ॥ ६९—७१ ॥—
शोफः स्नावस्तथा स्वापः पादयोः स्फोटजन्म च ७२
भवन्ति विषजुष्टाभ्यां पादुकाभ्यामसंशयम् ॥
उपानत्पादपीठानि पादुकावत् प्रसाधयेत् ॥ ७३ ॥
शोफ इत्यादि । स्वापः स्पर्शाज्ञानम् । उपानदित्यादि ।
पादुकावत् प्रसाधयेत् लक्षणतः प्रतीकारतश्च ॥ ७२ ॥ ७३ ॥
भूषणानि हताचींषि न विभान्ति यथा पुरा ॥
स्नानि स्थानानि हन्युश्च दाहपाकावदारणैः ॥ ७४ ॥
पादुकाभूषणेषूक्तमभ्यङ्गविधिमाचरेत् ॥

भूषणानीत्यादि । हताचींषि तेजोरहितानि ॥ ७४ ॥—
विषोपसर्गो बाष्पादिभूषणान्तो य ईरितः ॥ ७५ ॥
समीक्ष्योपद्रवांस्तस्य विदधीत चिकित्सितम् ॥
महासुगन्धिमगदं यं प्रवक्ष्यामि ते भिषक् ॥ ७६ ॥
पानालेपननस्येषु विदधीताञ्जनेषु च ॥
विरचनानि तीक्ष्णानि कुर्यात् प्रच्छर्दनानि च ॥ ७७ ॥
सिराश्च व्यधयेत् क्षिप्रं प्राप्तं विस्त्रावणं यदि ॥
मूषिकाऽजरुहा वापि हस्ते बद्धा तु भूपतेः ॥ ७८ ॥
करोति निर्विषं सर्वमन्नं विषसमायुतम् ॥

आवस्थिकीं क्रियां निर्दिशन्नाह—विषोपसर्ग इत्यादि ।
महासुगन्धिमित्यादि । महासुगन्धिस्तु ‘चन्दनागरकुष्ठ’ इत्यादि
यावत् ‘महासुगन्धिनामैष पञ्चाशीत्यङ्गसम्भवः’ इति । विद-
धीताञ्जनेषु चेति बहुवचनात् गुडिकाचूर्णरसक्रियारूपेषु;
चकारेण परिषेकबलादिष्वपि । आशयानुरोधेन चिकित्सां
निर्दिशन्नाह—विरचनानीत्यादि । प्राप्तं युक्तम् । इदानीं प्रभा-
वकृतं चिकित्सितं निर्दिशन्नाह—मूषिकेत्यादि । अजरुहा-
लक्षणमुशनसा प्रोक्तम्,—“कन्दः श्वेतः सपिडको भेदे चाञ्ज-
नसन्निभः । गन्धलेपनपानैस्तु विषं जरयते नृणाम् ॥ दृष्टानां
विषपीतानां ये चान्ये विषमोहिताः । विषं जरयते तेषां
तस्मादजरुहा स्मृता ॥ मूषिका लोमशा कृष्णा भवेत् सापि च
तद्गुणा” इति ॥ ७५—७८ ॥—

हृदयावरणं नित्यं कुर्याच्च मित्रमध्यगः ॥ ७९ ॥

पिबेत्तमजेयाख्यममृताख्यं च बुद्धिमान् ॥

सर्पिर्दधि पयः क्षौद्रैः पिबेद्वा शीतलं जलम् ॥ ८० ॥
मयूराक्षकुलान् गोधाः पृषतान् हरिणानपि ॥
सततं भक्षयेच्चापि रसांस्तेषां पिबेदपि ॥ ८१ ॥

शरीरे विषव्याप्तिप्रतिषेधमभिधायेदानीं चित्ते विषव्या-
प्तिप्रतिषेधमाह—हृदयावरणमित्यादि । हृदयावरणं हृदय-
प्रच्छादनं हृदयरक्षाकारिभिः मूषिकाजरुहामृताजेयपुराण-
घृतदूषीविषारिमहासुगन्धिसिम्बीयूषतीक्ष्णविषघ्नधारणादिभिः ।
मधुकुष्ठमित्यादिकं अजेयाख्यं, अपामार्गस्य बीजानि
पिप्पलीरित्याद्यमृतं घृतं, सर्पिरादीनि प्रत्येकं चत्वारि पञ्च
वा हृदयावरणानि पिबेदिति ॥ ७९—८१ ॥

गोधानकुलमांसेषु हरिणस्य च बुद्धिमान् ॥
दद्यात् सुपिष्टां पालिन्दीं मधुकं शर्करां तथा ॥ ८२ ॥
शर्करातिविषे देये मायूरे समहौषधे ॥
पार्षते चापि देयाः स्युः पिप्पल्यः समहौषधाः ८३
सक्षौद्रः सघृतश्चैव शिम्बीयूषो हितः सदा ॥
विषघ्नानि च सेवेत भक्ष्यभोज्यानि बुद्धिमान् ॥ ८४ ॥

गोधादिमांसानां संस्कारयौगिकं विशेषं निर्दिशन्नाह—
गोधेत्यादि । मधु अक्षमात्रं दद्यात् । पालिन्दी त्रिवृत् । शर्क-
रेत्यादि । मयूरस्य मांसं तस्य रसे च सुपिष्टे शर्करातिविषे
सशुण्ड्यौ देये । पार्षत इत्यादि । पृषतस्य मांसं रसे च पि-
प्पल्यः सनागराः सुपिष्टा देयाः । सक्षौद्र इत्यादि । अनुक्तानि
चोद्दिशन्नाह—विषघ्नानीत्यादि । विषघ्नानीति विषघ्नैर्द्रव्यैः सह
सिद्धानि ॥ ८२—८४ ॥

पिप्पलीमधुकक्षौद्रशर्करेश्चुरसाम्बुभिः ॥
छर्दयेद्दुस्तहृदयो भक्षितं यदि वै विषम् ॥ ८५ ॥

आवृतगुप्तहृदयस्य पीतविषस्य निर्दिशन्नाह—पिप्पली-
त्यादि । शर्करेश्चुरसाम्बुनि त्रीणि द्रवाणि, पिप्पलीमधुकं कल्कं,
क्षौद्रमिति प्रक्षेपः । गुप्तहृदयो विषघ्नैः प्रच्छादितं हृदयं यस्य
सः ॥ ८५ ॥

इति श्रीडल्हणविरचितायां निबन्धसंग्रहाख्यायां सुश्रुत-
टीकायां कल्पस्थाने प्रथमोऽध्यायः ॥ १ ॥

द्वितीयोऽध्यायः ।

अथातः स्थावरविषविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अन्ने पाने च प्रायेण स्थावरविषावधारणात्तद्विज्ञानीयारम्भो
युज्यत इत्याह—अथात इत्यादि ॥ १ ॥ २ ॥

स्थावरं जङ्गमं चैव द्विविधं विषमुच्यते ॥

दशाधिष्ठानमाद्यं तु द्वितीयं षोडशाश्रयम् ॥ ३ ॥

तत्र विषस्य चिकित्साविशेषार्थं स्वरूपभेदेनाश्रयभेदेन च
द्वैविध्यं प्रतिपादयति—स्थावरेत्यादि । आद्यं प्रथमं; अदनीय-
माद्यं इत्यन्ये, तन्नेच्छति गयी ॥ ३ ॥

मूलं पत्रं फलं पुष्पं त्वक् क्षीरं सार एव च ॥
निर्यासो धातवश्चैव कन्दश्च दशमः स्मृतः ॥ ४ ॥

तान्येव स्थावरस्य दशाधिष्ठानानि निर्दिशन्नाह—मूल-
मित्यादि ॥ ४ ॥

तत्र, क्लीतकाश्वमारगुञ्जासुगन्धगर्गरकरघा-
टविद्युच्छिखाविजयानीत्यष्टौ मूलविषाणि; विषप-
त्रिकालम्बावरदासकरम्भमहाकरम्भाणि पञ्च
पत्रविषाणि; कुमुदतीवेणुकाकरम्भमहाकरम्भक-
कोटकरेणुकखद्योतकचर्मरीभगन्धासर्पघातिनन्द-
नसारपाकानीति द्वादश फलविषाणि; वेत्रका-
दम्बवल्लीजकरम्भमहाकरम्भाणि पञ्च पुष्पविषा-
णि; अन्त्रपाचककर्तरीयसौरीयककरघाटकरम्भ-
नन्दनवराटकानि सप्त त्वक्सारनिर्यासविषाणि;
कुमुदभीक्ष्णहीजालक्षीरीणि त्रीणि क्षीरविषाणि;
फेणाश्म(भस्म) हरितालं च द्वे धातुविषे; कालकूट-
वत्सनाभसर्पपपालककदमकवैराटकमुस्तकशृङ्गी-
विषप्रपुण्डरीकमूलकहालाहलमहाविषकर्कटकानि
त्रयोदश कन्दविषाणि; इत्येवं पञ्चपञ्चाशत्
स्थावरविषाणि भवन्ति ॥ ५ ॥

गयी तु गर्गरस्थाने 'लम्बा' इति पठति । विषपत्रिकेत्यादि ।
गयी तु वल्लीजस्थाने नाराचं पठति । कुमुदतीत्यादि ।
मूलादिविषाणा यत्नपरैरपि ज्ञातुमशक्यत्वात् तानि हिम-
वत्प्रदेशे किरातशबरादिभ्यो ज्ञेयानि ॥ ५ ॥

चत्वारि वत्सनाभानि मुस्तके द्वे प्रकीर्तिते ॥
पट्टं चैव सर्पपाण्याहुः शेषाण्येकैकमेव तु ॥ ६ ॥

तेषां कन्दविषाणां अवान्तरभेदान् दर्शयन्नाह—चत्वारि-
रित्यादि ॥ ६ ॥

उद्वेष्टनं मूलविषैः प्रलापो मोह एव च ॥
जृम्भाङ्गोद्वेष्टनश्वासा ज्ञेयाः पत्रविषेण तु ॥ ७ ॥
मुष्कशोफः फलविषैर्दाहोऽन्नद्वेष एव च ॥
भवेत् पुष्पविषैश्छर्दिहाध्मानं मोह एव च ॥ ८ ॥
त्वक्सारनिर्यासविषैरुपयुक्तैर्भवन्ति हि ॥
आस्यदौर्गन्ध्यपारुष्यशिरोरुक्कफसंस्त्रवाः ॥ ९ ॥
फेनागमः क्षीरविषैर्विड्भेदो गुरुजिह्वता ॥
हृत्पीडनं धातुविषैर्मूर्च्छां दाहश्च तालुनि ॥ १० ॥
प्रायेण कालघातीनि विषाण्येतानि निर्दिशेत् ॥
कन्दजानि तु तीक्ष्णानि तेषां वक्ष्यामि विस्तरम् ११
स्पर्शज्ञानं कालकूटे वेपथुः स्तम्भ एव च ॥
ग्रीवास्तम्भो वत्सनाभे पीतविषमूर्चनेत्रता ॥ १२ ॥
सर्पे वातवैगुण्यमानाहो ग्रन्थिजन्म च ॥
ग्रीवादौर्बल्यवाक्सङ्गौ पालकेऽनुमताविह ॥ १३ ॥

१ 'अनन्ता' इति पाठान्तरम् ।

प्रसेकः कर्दमाख्येन विड्भेदो नेत्रपीतता ॥
वैराटकेनाङ्गदुःखं शिरोरोधश्च जायते ॥ १४ ॥
गात्रस्तम्भो वेपथुश्च जायते मुस्तकेन तु ॥
शृङ्गीविषेणाङ्गसाददाहोऽरविबुद्धयः ॥ १५ ॥
पुण्डरीकेण रक्तत्वमश्नोर्वृद्धिस्तथोदरे ॥
वैवर्ण्यं मूलकैश्छर्दिर्हिक्काशोऽफप्रमूढताः ॥ १६ ॥
चिरेणोच्छसिति श्यावो नरो हालाहलेन वै ॥
महाविषेण हृदये ग्रन्थिशूलोद्गमौ भृशम् ॥ १७ ॥
कर्कटेनोत्पतत्यूर्ध्वं हसन्तान्दशत्यपि ॥

तत्र नवाना मूलाद्यधिष्ठानानां समासेन चिकित्सार्थं सामान्य
लक्षणं निर्दिशन्नाह—उद्वेष्टनमित्यादि । उद्वेष्टनमङ्गमोदतम् ।
जृम्भाङ्गोद्वेष्टनेत्यादि । उद्वेष्टनं पूर्वं व्याख्यातम् । मुष्कशोफ
इत्यादि । एषा नवाना सामान्य धर्ममुद्दिशन्नाह—प्रायेणेत्यादि ।
उपयोगदिवसादन्यो दिवसपक्षमासादिः कालः तेषु व्रन्तीत्येवं-
शीलानि कालघातीनि । कन्दजानीत्यादि । तीक्ष्णानि तीक्ष्णवि-
षाणि, अतः सद्यः प्राणहराणि । विस्तरमिति प्रत्येकं लक्षणं
कथयानीति तात्पर्यार्थः । स्पर्शज्ञानमित्यादि । अङ्गसादोऽङ्ग-
ग्लानिः । पुण्डरीकेणेत्यादि । प्रमूढता प्रकम्पणाच्चैतन्यम् । चिरे-
णोच्छसितीत्यादि । हासं कुर्वन् पुरुषो दन्तान् खादति
॥ ७-१७ ॥—

कन्दजान्युग्रवीर्याणि प्रत्युक्तानि त्रयोदश ॥ १८ ॥
सर्वाणि कुशलैर्ज्ञेयान्येतानि दशभिर्गुणैः ॥

मूलादिविषेभ्यः कन्दजानां वर्मान्तरेण विशेषं निर्दिश-
न्नाह—कन्दजानीत्यादि । उग्रवीर्याणि उत्कटशक्तीनि; गयी
तु अग्रवीर्याणीति पठति, व्याख्यानयति च—अग्राणि
उरूणि वीर्याणि गुणविशेषा येषां तानि तथाविधानि प्रत्यु-
क्तानि ॥ १८ ॥—

रूक्षमुष्णं तथा तीक्ष्णं सूक्ष्ममाशु व्यवयि च ॥ १९ ॥
विकाशि विशदं चैव लघुपाकि च तत् स्मृतम् ॥
तद्रौक्ष्यात्कोप्येद्रायुमौष्ण्यात्पित्तं सशोणितम् ॥
मतिं च मोहयेत्सैक्ष्ण्यान्मर्मबन्धान् छिनत्ति च ॥
शरीरावयवान् सौक्ष्म्यात्प्रविशेद्विकरोति च ॥ २१ ॥
आशुत्वादाशु तद्धन्ति व्यवयात् प्रकृतिं भजेत् ॥
क्षपयेच्च विकाशित्वादोषान्धातून्मलानपि ॥ २२ ॥
वैशद्यदतिरिच्येत दुश्चिकित्सं च लाघवात् ॥
दुर्हरं चाविपाकित्वात्तस्मात् क्लेशयते चिरम् ॥ २३ ॥

तान्येव दशगुणानि निर्दिशन्नाह—रूक्षमित्यादि । तीक्ष्णं
राजिकामरिचादिवत् । सूक्ष्मं सूक्ष्ममार्गानुप्रवेशि । आशु शीघ्रं
प्रहणनकारि । व्यवयि सकलं देहं व्याप्य पाककारि । विकाशि
प्रसर्पदपसर्पद्वातुबन्धशैथिल्यकारि । विषदं अपिच्छिलम् । लघु
लघुगुणयुक्तम् । अपाक्रीति आहारपचकानलेन पचुमशक्यम् ।
तेष्वपि दशषु गुणेषु मध्ये कुतो गुणात् किं करोतीत्याह—तद्रौ-
क्ष्यादित्यादि । विकरोति शरीरावयवान् विकाराकारं नयतीत्यर्थः ।

व्यवायात् प्रकृतिं भजेदिति व्यवायादखिलदेहव्याप्तिलक्षणत्वात् प्रकृतिं स्वभावं अखिलदेहव्याप्तिरूपं भजेत् । विकाशित्वादिति हिंसनशीलत्वात् । क्षपयेद् विनाशयेत् । कसधातुर्गल्यर्थोऽपि विपूर्वो हिंसार्थः । वैशद्यादतिरिच्येत न सज्यते क्वचिदपि सक्तं न भवेदित्यर्थः । असक्तगति वैशद्यादिति केचित् पठन्ति तत्रापि स एवार्थः । दुश्चिकित्स्य च लाघवादिति इदं हि लघुत्वादुत्तुल्य मनो धावति अस्थिरं च भवति, तस्मात् संशमनभेषजाप्राप्त्या दुश्चिकित्स्यं भवति । संशमनेनासाध्यतां विषस्य निर्दिश्य संशोधनेनाप्याह—दुर्हरं चेति ।—चकारो भिन्नक्रमे परं लाघवात् दुर्हरमपाकीत्वाच्च; तस्मादेवापाकित्वाच्चिरं क्लेशयति परं यद्विषं द्वित्रिगुणं अदशगुणं वा; पूर्णदशगुणं सद्यो व्यापादकमेव ॥ १९—२३ ॥

स्थावरं जङ्गमं यच्च कृत्रिमं चापि यद्विषम् ॥
सद्यो व्यापादयेत् तच्च ज्ञेयं दशगुणान्वितम् ॥ २४ ॥
यत् स्थावरं जङ्गमकृत्रिमं वा
देहादशेषं यदनिर्गतं तत् ॥

कन्दजमेव दशगुणान्वितं न भवति किन्त्वन्यदपीति दर्शयन्नाह—स्थावरमित्यादि । स्थावरं जङ्गमं कृत्रिमं वा देहादशेषं यदनिर्गतं सद्यो व्यापादयेत् तद्दशगुणान्वितं ज्ञेयम् । यद्यपि कन्दजानि परित्यज्यान्वेषां गुणसामर्थ्याभावेन कालघातित्वमुक्तं तथापि येषां दशगुणत्वं तानि आद्युष्मादीनि भवन्ति ॥ २४ ॥—

जीर्णं विषघ्नौषधिभिर्हृतं वा
दावाग्निवातातपशोषितं वा ॥ २५ ॥
स्वभावतो वा गुणविप्रहीनं
विषं हि दूषीविषतामुपैति ॥
वीर्याल्पभावान्न निपातयेत्तत्
कफावृतं वर्षगणानुबन्धि ॥ २६ ॥

स्थावरमपि दशगुणमेतैः कारणैर्हृतवीर्यं सत् संज्ञान्तरं लभते इत्याह—जीर्णमित्यादि । जीर्णादिभिः हेतुभिः गुणविप्रहीनं गुणैर्द्विज्यादिभिर्हीनं दशगुणमेव वा मन्दशक्तिकं दूषीविषतां प्राप्नोति । तामेव गुणहीनतां कार्येण दर्शयन्नाह—वीर्याल्पेत्यादि । न निपातयेत् निवारयेत् सद्यश्चिरेण वा मन्दीभूतोष्णदिगुणविशेषेण विलीनश्लेष्मणा आवृतत्वान्न मारयेदित्यर्थः । वर्षगणानुबन्धि चिरकालानुबन्धीत्यर्थः ॥ २५ ॥ २६ ॥

तेनार्दितो भिन्नपुरीषवर्णो
विगन्धवैरस्यमुखः पिपासी ॥
मूर्च्छन्वमन् गद्गदवाग्विषण्णो
भवेच्च दुष्योदरलिङ्गजुष्टः ॥ २७ ॥
आमाशयस्थे कफवातरोगी
पक्काशयस्थेऽनिलपित्तरोगी ॥
भवेन्नरो ध्वस्तशिरोरुहाङ्गो
विलूनपक्षस्तु यथा विहङ्गः ॥ २८ ॥

स्थितं रसादिष्वथवा यथोक्तान्
करोति धातुप्रभवान् विकारान् ॥

कोपं च शीतानिलदुर्दिनेषु
यात्याशु पूर्वं शृणु तत्र रूपम् ॥ २९ ॥

तेन गरेण ये दोषा भवन्ति तान् दर्शयन्नाह—तेनार्दित इत्यादि । केचित् वमन्निवत्र भ्रमन्ति पठन्ति । गद्गदवाक्योऽस्पष्टवचनः । एतत् सर्वस्थानगतस्य सामान्यं लक्षणम् । स्थानविशेषेण विशिष्टं निर्दिशन्नाह—आमाशयस्थ इत्यादि । व्यस्तशिरोरुहाङ्गो व्यस्तकेशशरीरः । 'भवेत् समुद्रस्तशिरोरुहाङ्ग' इति केचित्; तत्र सम्यक् उक्तस्तशिरोरुहाङ्गानि यस्य सः तथा । यथोक्तान् व्याधिसमुद्देशीयोक्तान् । धातुप्रभवान् विकारान् अन्नाश्रद्धारोचकादीन् करोति ॥ २७—२९ ॥

निद्रा गुरुत्वं च विजृम्भणं च
विश्लेषहर्षावथवाङ्गमर्दः ॥

निद्रेत्यादि । विश्लेषः सन्धीनां प्रसारणादावप्रवृत्तिः । हर्षो रोमहर्षः । अङ्गमर्दो वेदनाविशेषः ॥—

ततः करोत्यन्नमदाविपाका-
वरोचकं मण्डलकोठमोहान् ॥ ३० ॥
धातुक्षयं पादकरास्यशोफं
दकोदरं छर्दिमथातिसारम् ॥
वैवर्ण्यमूर्च्छाविषमज्वरान् वा
कुर्यात् प्रवृद्धां प्रबलां तृषां वा ॥ ३१ ॥
उन्मादमन्यजनयेत् तथान्य-
दानाहमन्यत् क्षपयेच्च शुक्रम् ॥
गाद्वद्यमन्यजनयेच्च कुष्ठं
तांस्तान् विकारांश्च बहुप्रकारान् ॥ ३२ ॥

तत इत्यादि । ततः पूर्वरूपात् परतः । अन्नमदाविपाकाविति अन्नेन भुक्तेन मदो हर्षक्षयोऽन्नमदः, अविपाकः पाकाभावः । तांस्तान् विकारान् पूर्वोक्तान् आमाशये कफवातजान्, पक्काशये पित्तानिलजान्, रसादिधातुगतांश्च विकारान् जनयेत् ॥ ३०—३२ ॥

दूषितं देशकालान्नदिवास्वप्नैरभीक्षणशः ॥
यस्मादूषयते धातून् तस्मादूषीविषं स्मृतम् ॥ ३३ ॥
दूषीविषनिरुक्तिमुद्दिशन्नाह—दूषितमित्यादि । देश आनूपः प्रभूतानिलशीतवर्षः, कालः शीतानिलदुर्दिनादिः, अन्नं सुरातिलकुलत्थादि, अन्नस्योपलक्षणत्वात् व्यवायव्यायामक्रोधादिभिरपीत्यर्थः । अभीक्षणशः पुनःपुनः ॥ ३३ ॥

स्थावरस्योपयुक्तस्य वेगे तु प्रथमे नृणाम् ॥
श्यावा जिह्वा भवेत्स्तब्धा मूर्च्छा श्वासश्च जायते ३४
द्वितीये वेपथुः सादो दाहः कण्ठरुजस्तथा ॥
विषमामाशयप्राप्तं कुरुते हृदि वेदनाम् ॥ ३५ ॥
तालुशोषं तृतीये तु शूलं चामशये भृशम् ॥
दुर्वर्णे हरिते शूने जायते चास्य लोचने ॥ ३६ ॥

पकाशयगते तोदो हिका कासोऽन्त्रकूजनम् ॥
चतुर्थे जायते वेगे शिरसश्चातिगौरवम् ॥ ३७ ॥
कफप्रसेको वैवर्ण्यं पर्वभेदश्च पञ्चमे ॥
सर्वदोषप्रकोपश्च पक्षाधाने च वेदना ॥ ३८ ॥
षष्ठे प्रज्ञाप्रणाशश्च भृशं चाप्यतिसार्यते ॥
स्कन्धपृष्ठकटीभङ्गः सन्निरोधश्च सप्तमे ॥ ३९ ॥

स्थावरस्य प्रथमादिवेगलक्षणं दर्शयन्नाह—स्थावरस्योप-
युक्तस्येत्यादि । सन्निरोधः सम्यङ्निरोधः, उच्छ्वासस्येति
शेषः ॥ ३४—३९ ॥

प्रथमे विषवेगे तु बान्तं शीताम्बुसेचितम् ॥
अगदं मधुसर्पिभ्यां पाययेत् समायुतम् ॥ ४० ॥
द्वितीये पूर्ववद्वान्तं पाययेत्तु विरेचनम् ॥
तृतीयेऽगदपानं तु हितं नस्यं तथा ज्ञनम् ॥ ४१ ॥
चतुर्थे स्नेहसंमिश्रं पाययेतागदं भिषक् ॥
पञ्चमे क्षौद्रमधुककाथयुक्तं प्रदापयेत् ॥ ४२ ॥
षष्ठेऽतीसारवत् सिद्धिरवपीडश्च सप्तमे ॥
मूर्ध्नि काकपदं कृत्वा सासृग्वा पिशितं क्षिपेत् ४३

तेषामेव यथाक्रमं चिकित्सितमुद्दिशन्नाह—प्रथमं इत्यादि ।
अगदं मधुसर्पिभ्यामित्यत्रान्यत्र चाविशेषेणागदश्रुत्या दूषी-
विषारिरेव प्रयोक्तव्यः । द्वितीयं इत्यादि । तच्च विरेचनं घृत-
मधुशीतविषघ्नौषधिसंयुक्तं; गयी तु बान्तं नरं विरेचनं पाय-
येत् पूर्ववत्, तेन मधुयुक्तमेवेति व्याख्यानयति । तृतीयं
इत्यादि । अगदोऽत्र दूषीविषारिमधुसर्पिर्युक्तो दातव्यः । नस्य
विषघ्नं संज्ञाप्रबोधनं च । अज्ञनमपि विषघ्नं चक्षुष्यं संज्ञाप्रबोधनं
तथा अतीक्षणं च । चतुर्थं इत्यादि । अगदमत्रापि दूषीविषारिः ।
स्नेहोऽत्र गव्यं घृतं, विषघ्नलात्तस्य; स्नेहप्रहणेन पूर्वप्रस्तुतं मधु
निवर्तते । पञ्चमं इत्यादि । अगदमिह दूषीविषारिनामाध्या-
हरणीयम् । षष्ठं इत्यादि । सप्तमे वेगे असाध्यरूपेऽपि प्रत्या-
ख्याय प्रतिक्रिया कुर्यात् । चकारोयं भिन्नक्रमे, तेन सप्तमे
चेति योजनानात् षष्ठेऽप्यवपीडः । वाशब्दाश्चानुक्तसमुच्चये, तेना-
नुक्तसंशोणितचर्मदानं शाखालालटशिराताडनादिजङ्गमविषोक्तं
च समुच्चीयते ॥ ४०—४३ ॥

पटोलसदृशपत्रा, यस्याः पत्ररसेनाक्त मांसं खिन्नमिव भवति,
अन्ये सूर्यावर्तमाहुः; किणिही कटर्भा; श्लेष्मः श्लेष्मान्तकः;
गिर्याहा श्वेतस्यन्दः; पुनर्नवे तिनपीतपुष्पे; कोजातक्यादीनां
काथेन षडङ्गकल्पनाकल्पितेन यवागूः कल्पनीया । 'सारिवे
बला' इत्यत्र 'सारिवोत्पले' इत्यन्ये पठन्ति ॥ ४४—४६ ॥

मधुकं तगरं कुष्ठं भद्रदारु हरेणवः ॥
पुत्रागैलैलवाल्नी नागपुष्पोत्पलं सितम् ॥ ४७ ॥
विडङ्गं चन्दनं पत्रं प्रियङ्गुध्यामकं तथा ॥
हरिद्रे द्वे वृहत्यौ च सारिवे च स्थिरा सहा ॥ ४८ ॥
कलकैरेषां घृतं सिद्धमजेयमिति विश्रुतम् ॥
विषाणि हन्ति सर्वाणि शीघ्रमेवाजितं क्वचित् ४९

मधुकमित्यादि । पुत्रागः तुङ्गः पूर्वदेशे प्रसिद्धः; एलबालुकं
खनामप्रसिद्धः; नागपुष्पं नागकेशरः; ध्यामकं कतुर्णः; स्थिरा
शालिपर्णी; मधुकादीनां कलकं पादिकं, चतुर्गुणं जलं दत्त्वा
घृतं साधयेत्, तस्याजेयमिति संज्ञा । सर्वाणि स्थावरजङ्गम-
कृत्रिमाणि । अजितं क्वचित् न जितं अजितं; क्वचित् कस्मि-
न्नपि स्थावरादावित्यर्थः ॥ ४७—४९ ॥

दूषीविषार्तं सुखिन्नमूर्ध्वं चाधश्च शोधितम् ॥
पाययेतागदं नित्यमिमं दूषीविषापहम् ॥ ५० ॥
पिप्पल्यो ध्यामकं मांसी सावरः परिपेलवम् ॥
सुवर्चिका ससूक्ष्मैला तोयं कनकगौरिकम् ॥ ५१ ॥
क्षौद्रयुक्तोऽगदो ह्येष दूषीविषमपोहति ॥
नाम्ना दूषीविषारिस्तु न चान्यत्रापि वार्यते ॥ ५२ ॥

धातुदूषकस्य दूषीविषस्य चिकित्सां वक्तुमाह—दूषीविषार्त-
मित्यादि । दूषीविषस्य विषत्वेऽपि स्वेदो न निषिध्यते । येन
मन्दवीर्यतया कफावरणाद्विषवेगेनानुबन्धिलमस्य, अतः स्वेदेन
कफस्यावरकस्य उपशान्तावपहार्यं विषं कोष्ठगतं शोधनेन
सकलमेव हियते । अन्ये 'दूषीविषार्तं सुखिन्नम्' इति पठन्ति ।
तेषामपि स्निग्धश्रुत्या स्वेदोऽप्याक्षिप्तः । कथंचिदेवानिर्हृतस्य
विषविशेषस्य संशमनार्थं अन्यत्रापि स्थावरजङ्गमविषदूषित-
धातूनां वा प्रसादनार्थं संशमनमुद्दिशन्नाह—पाययेतेत्यादि ।
ध्यामकं कतुर्णः सावरः रोध्रः; परिपेलवं वन्यकः, कैवर्त-

साध्यमात्मवतः सद्यो याप्यं संवत्सरोत्थिम् ॥
दूषीविषमसाध्यं तु क्षीणस्याहितसेविनः ॥ ५५ ॥

इदानीं साध्ययाप्यप्रत्याख्येयत्व दर्शयन्नाह—साध्यमित्यादि ॥ ५५ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां कल्पस्थाने द्वितीयोऽध्यायः ।

तृतीयोऽध्यायः ।

अथातो जङ्गमविषविज्ञानीयमध्यायं व्याख्यास्यामः
यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि ॥ १ ॥ २ ॥

जङ्गमस्य विषस्योक्तान्यधिष्ठानानि षोडश ॥
समासेन मया यानि विस्तरस्तेषु वक्ष्यते ॥ ३ ॥

तत्र, दृष्टिनिःश्वासदंष्ट्रानखमूत्रपुरीषशुक्रलाला-
तर्वमुखसन्दंशविशर्धितगुदास्थिपित्तशूकशवा-
नीति ॥ ४ ॥

तान्येवाधिष्ठानानि निर्दिशन्नाह—तत्र दृष्टिनिःश्वासेत्यादि ।
निःश्वासः फूत्कारः, विशर्धित पायुकृतः कुत्तिसतशब्दः, शूक
कीटलोम, कीटानां सर्पाणां च विगतप्राणानां देहः शवः ।
वृद्धेवाग्भटश्च विशर्धितगुदस्थाने स्पर्शशोणिते पठति ॥ ३ ॥ ४ ॥

तत्र, दृष्टिनिःश्वासविषा दिव्या सर्पाः, भामास्तु
दंष्ट्राविषाः, मार्जारीश्ववानरमकरमण्डूकपाकमत्स्य-
गोधाशम्बुकप्रचलाकगृहगोधिकाचतुष्पादकीटा-
स्तथान्ये दंष्ट्रानखविषाः, चिपिटपिच्छटककपायवा-
सिकसर्षपवासिकतोटकवर्चःकीटकौण्डिन्यकाः
शकृन्मूत्रविषाः, मूषिकाः शुक्रविषाः, लूताश्च ला-
लामूत्रपुरीषमुखसन्दंशनखशुक्रार्तवविषाः, वृश्चि-
कविश्वम्भरवरटीराजिवमत्स्योच्चिटिङ्गाः समुद्रवृ-
श्चिकाश्चारविषाः, चित्रशिरःसरावकुर्दितशतदारु-
कारिमेदकशारिकामुखा मुखसन्दंशविशर्धितमूत्र-
पुरीषविषाः, मक्षिकाकणभजलायुका मुखसन्दं-
शविषाः, विषहतास्थिसर्पकण्टकवरटीमत्स्यास्थि-
चेत्यस्थिविषाणि, शकुलीमत्सरकराजीवरकी-
मत्स्याश्च पित्तविषाः, सूक्ष्मतुण्डोच्चिटिङ्गवरटी-
शतपदीशूकवल्लभिकाशृङ्गीभ्रमराः शूकतुण्डवि-
षाः, कीटसर्पदेहा गतासवः शवविषाः, शेषास्त्व-
नुक्ता मुखसन्दंशविषेष्वेव गणयितव्याः ॥ ५ ॥

तत्रेत्यादि । दिवि भवा दिव्याः, भूमौ भवाः भौमाः, एतच्च

१ 'जङ्गमविषविज्ञानीयं कल्पं' इति पाठान्तरम् ।

२ जङ्गमस्य त्वाश्रयाः षोडश—'दृष्टिनिःश्वासस्पर्शमुखनखास्थि-
मूत्रपुरीषशुक्रार्तवलालाशूकपित्तशोणितशवानि' इति ।

(वृ. वा. उ. स्था. अ. ४०)

प्राथमिकं, सर्वेऽपि सर्पा दशायतनविषाः; तथाहि सावित्रे,—
“सर्वे एते सर्पा दशविषा भवन्ति मलदशनदंष्ट्राचक्षुर्लालानिःश्वा-
सेन्द्रियमूत्रपुरीषपुच्छैः” (?) इति । मार्जारेत्यादि । अत्र मार्जारी-
त्तयेव व्याला व्याघ्रादयोऽभिप्रेताः । मकरो जलजन्तुरित्येके,
अन्ये आग्नेयकीटपठित मकराकारत्वेन मकरं, कर्कटवृश्चिकमकर-
मन्ये । पाकमत्स्योऽपि आग्नेयेष्वेव पठितः कीटविशेषः । गोधा
पञ्चनखी सौम्यकीटपठिता; कृष्णशब्दस्य लोपात् कृष्णगोधा
इत्यन्ये । प्रचलाक सौम्यकीटपठितं कीटविशेषमाहुः । गृहगो-
धिका कोष्ठागारी कोष्ठगृहकारिका, चतुष्पदकीटाः प्रतिसूर्यका-
दयः । तथा अन्ये मशकमक्षिकादयश्च कीटाः । चिपिटपिच्छि-
टकेत्यादि । एते कीटविशेषा देशान्तरे लोकतो ज्ञेयाः । मू-
षिका इत्यादि । आरशब्देनात्र वृश्चिकलाङ्गुलादिस्थितः कण्टको
भण्यते, तस्य च स्थूलशूकरूपत्वाच्छूकग्रहणेनैव ग्रहणं, अत एव
दृष्टिनिःश्वासेत्यादिसूत्रे पृथङ्गोदाहृतमारग्रहणम् । गयदासश्चात्र
'आलालविषा' इति पठति, व्याख्यानयति च—आलाल लाल ।
चित्रशिर इत्यादि । वरटीमत्स्ययोः स्थाने केचिदेकमेव वर-
टीमत्स्यं पठन्ति । गतासवो गतप्राणाः ॥ ५ ॥

भवन्ति चात्र ।

राज्ञोऽरिदेशे रिपवस्तुणाम्बु-
मार्गान्नधूमश्वसनान् विषेण ॥

सन्दूषयन्त्येभिरतिप्रदुष्टान्
विज्ञाय लिङ्गैरभिशोधयन्तान् ॥ ६ ॥

राज्ञ इत्यादि । अरिदेशे प्रविष्टस्य राज्ञोऽपि रिपवः शत्रव-
स्तुणादीन् सन्दूषयन्ति । श्वसनो वायुः । एभिर्लिङ्गैर्वैक्ष्यमाणै-
रित्यर्थः ॥ ६ ॥

दुष्टं जलं पिच्छिलमुग्रगन्धि
फेनान्वितं राजिभिरावृतं च ॥

मण्डूकमत्स्यं प्रियते विहङ्गा
मत्ताश्च सानूपचरा भ्रमन्ति ॥ ७ ॥

मज्जन्ति ये चात्र नराश्वनागा-
स्ते छर्दिमोहज्वरदाहशोफान् ॥

ऋच्छन्ति तेषामपहृत्य दोषान्
दुष्टं जलं शोधयितुं यतेत ॥ ८ ॥

दुष्टमित्यादि । राजिभिः कृष्णाभिः । विहङ्गा इत्यादि
पचरा अनूपचरसहिताः विहङ्गाः पक्षिणो विषवेगेन मत्ता
भ्रमन्ति । ऋच्छन्ति प्रावन्ति । यतेत यत्न कुर्वीत ॥ ८ ॥

धवाश्वकर्णासनपारिभद्रान्
सपाटलान् सिद्धकमोक्षकौ च ॥

दग्ध्वा सराजद्रुमसोमवल्लकां-
स्तद्गुप्स शीतं वितरेत् सरःसु ॥ ९ ॥

भस्माञ्जलिं चापि घटे निधाय
विशोधयेद्दीप्सितमेवमम्भः ॥

३ 'रोगान्' इति पाठान्तरम् ।

तदेव दुष्टवारिप्रशोधनौषध दर्शयन्नाह—धवाश्वेत्यादि ।
अश्वकर्णः पूर्वदेशे प्रसिद्धो गन्धमुण्डोऽश्वत्थसदृशः, असनो
बीजकः, पारिमद्रः फलभद्रो रक्तकुसुमः कण्टकी रोहिणीसदृश-
पत्रः पूर्वदेशे प्रसिद्धः, राजद्रुमः किरमालकः, सोमवल्कः
कटुलः । वितरेत् निःक्षिपेत् । सरःसु इति बहुवचनमवहज-
शेषलक्षणं; वहज्जलानां दूषणमेव दुष्करम् । सामान्यजनार्थं
सरसां संशोधनमभिधाय विशिष्टजनार्थमुद्धृतजलस्य शोधन
दर्शयन्नाह—भस्माजलिमित्यादि । अजलिं चतुःपलं, तं च
घटे द्रोणप्रमिते जले निधाय निःक्षिप्य ईप्सित वाञ्छितं
शोधयेत् । जेजटाचार्यस्तु घट घर्षरीमित्याह ॥ ९ ॥—

क्षितिप्रदेशं विषदूषितं तु
शिलातलं तीर्थमथेरिणं वा ॥ १० ॥
स्पृशन्ति गात्रेण तु येन येन
गोवाजिनागोष्ठखरा नरा वा ॥
तच्छूनतां यात्यथ दह्यते च
विशीर्यते रोमनखं तथैव ॥ ११ ॥
तत्राप्यनन्तां सह सर्वगन्धैः
पिष्ट्वा सुराभिर्विनियोज्य मार्गम् ॥
सिञ्चेत् पयोभिस्तु मृदन्वितैस्तं
विडङ्गपाठाकटभीजलैर्वा ॥ १२ ॥

क्षितिप्रदेशमित्यादि । तीर्थं नद्यादिघट्टम् । ईरिण ऊषरम् ।
अनन्तां सर्वगन्धैः सह संयोज्य सुराभिः पिष्ट्वा मार्गं सिञ्चे-
दिति संबन्धः । सुराभिरिति बहुवचनात् मधुगुडपिष्टकृताभिः ।
अनन्ता मृदिह कृष्णा प्राधान्यकल्पनया । अन्ये त्वेव पठन्ति
“तत्राप्यनन्तां सह सर्वगन्धैर्वैवां तु पिष्ट्वा सुरया च मार्गम् ।
सिञ्चेत्तथा मृत्सहिताभिरद्भिर्मार्गस्तथान्यो यदि तेन गच्छेत्”
इति । ‘पयोभिस्तु मृदन्वितैः’ इत्यत्र ‘वल्मीकमृदन्वितैः’
इति केचित् पठन्ति, विषमलाद्वल्मीकस्य ॥ १०—१२ ॥

तृणेषु भक्तेषु च दूषितेषु
सीदन्ति मूर्च्छन्ति वमन्ति चान्ये ॥
विड्भेदमूर्च्छन्त्यथवा म्रियन्ते
तेषां चिकित्सां प्रणयेद्यथोक्ताम् ॥ १३ ॥
विषापहैर्वाप्यगदैर्विलिप्य
वाद्यानि चित्राण्यपि वादयेत् ॥
तारः सुतारः ससुरेन्द्रगोपः
सर्वैश्च तुल्यः कुरुविन्दभागः ॥ १४ ॥
पित्तेन युक्तः कपिलान्वयेन
वाद्यप्रलेपो विहितः प्रशस्तः ॥
वाद्यस्य शब्देन हि यान्ति नाशं
विषाणि घोरान्यपि यानि सन्ति ॥ १५ ॥

१ ‘मार्गोऽस्ति मान्यो’ इति पाठान्तरम् ।

तृणेष्वित्यादि । सीदन्ति अङ्गलानियुक्ता भवन्ति । प्रण-
येदित्यादि । अङ्गसादादिषु यथोक्तां चिकित्सां विषापहैर्द्व्यै-
र्युक्तां वितरेत् । अगदैर्वा दुन्दुभिखनीयोक्तैः, वाद्यानि भेरी-
पटहादीनि विलिप्य वादयेत् । अपरमपि वाद्यलेपमाह—तार
इत्यादि । तारो रूप्यं, सुतारः पारदः, ससुरेन्द्र सुवर्णं, कुटज-
मन्ये, गोपा सारिवा, कुरुविन्दो मुस्ता, निशानपाषाण इत्यन्ये,
उत्तमलोहितरत्नं कुरुविन्द इत्येके ॥ १३—१५ ॥

धूमेऽनिले वा विषसंप्रयुक्ते
खगाः श्रमार्ताः प्रपतन्ति भूमौ ॥
कासप्रतिश्यायशिरोरुजश्च
भवन्ति तीव्रा नयनामयाश्च ॥ १६ ॥
लाक्षाहरिद्रातिविषाभयाब्द-
हरेणुकैलादलवल्ककुष्ठम् ॥
प्रियङ्गुकां चाप्यनले निधाय
धूमानिलौ चापि विशोधयेत् ॥ १७ ॥

लाक्षेत्यादि । लाक्षादिद्रव्य बहौ निधाय धूमं विशोधयेत् ।
प्रियङ्गुकां चेत्यत्र मधूलिकां केचित् पठन्ति, गुडचिकामिति च
विवृण्वन्ति ॥ १६ ॥ १७ ॥

प्रजामिमांसात्मयोनेर्ब्रह्मणः सृजतः किल ॥
अकरोदसुरो विघ्नं कैटभो नाम दर्पितः ॥ १८ ॥
ततः कुड्स्य वै वक्राद्ब्रह्मणस्तेजसोनिधेः ॥
क्रोधो विग्रहवान् भूत्वा निपपातातिदारुणः ॥ १९ ॥
स तं ददाह गर्जन्तमन्तकाभं महाबलम् ॥
ततोऽसुरे घातयित्वा तत्तेजोऽवर्धताद्भुतम् ॥ २० ॥
ततो विषादो देवानामभवत्तं निरीक्ष्य वै ॥
विषादजननत्वाच्च विषमित्यभिधीयते ॥ २१ ॥
ततः सृष्ट्वा प्रजाः शेषं तदा तं क्रोधनेश्वरः ॥
विन्यस्तवान् स भूतेषु स्थावरेषु चरेषु च ॥ २२ ॥

चिकित्सोपयोगिविषस्य मूर्तिस्वरूपमाह—प्रजामित्यादि ।
आत्मयोनेः आत्मा परमपुरुषो योनिः कारणं यस्य सः तथा
तस्य; एतेनेश्वरादिकारणं निरस्य स्वयंभूत्वमुक्तम् । किलेत्यागम-
संवादे । तत इत्यादि । विग्रहवान् शरीरवान् । निःपपात निः-
सृतः । स तमित्यादि । स क्रोधः पुरुषरूपः, तं कैटभं, ददाह
भस्मीकृतवान् । किविशिष्टे कैटभं ? गर्जन्तमित्यादिविशेषण-
युक्तम् । तत्तेजः तस्य मूर्तिमतः क्रोधस्य तेज इत्यर्थः । तत
इत्यादि । वाक्कायचित्तावसादो विषादः । तत इत्यादि ।
विन्यस्तवान् विनिःक्षिप्तवान् ॥ १८—२२ ॥

यथाव्यकरणं तोयमन्तरीक्षान्महीगतम् ॥
तेषु तेषु प्रदेशेषु रसं तं तं नियच्छति ॥ २३ ॥
एवमेव विषं यद्यद्भव्यं व्याप्यावतिष्ठते ॥
स्वभावादेव तं तस्य रसं समनुवर्तते ॥ २४ ॥

विषस्य नानावीर्यहेतुभूतमुद्दिशन्नाह—यथाऽव्यकरणसम-

त्यादि । यथा जलमेकरसमप्यन्तरीक्षात् पतित भूमिगत
तेषु तेषु प्रदेशेषु आकाशगुणभूयिष्ठादिषु रसं त त नियच्छति
निश्चयेन ददाति, एवमेव विष यद्यद्रव्य व्याप्य अवतिष्ठते
स्वभावादेव तस्य तस्य रसं समनुवर्तते ॥ २३ ॥ २४ ॥

विषे यस्माद्गुणाः सर्वे तीक्ष्णाः प्रायेण सन्ति हि ॥
विषं सर्वमतो ज्ञेयं सर्वदोषप्रकोपणम् ॥ २५ ॥
ते तु वृत्तिं प्रकुपिता जहति स्वां विषादिताः ॥
नोपयाति विषं पाकमतः प्राणान् रुणद्धि च ॥ २६ ॥
श्लेष्मणावृतमार्गत्वादुच्छ्वासोऽस्य निरुध्यते ॥
विसंज्ञः सति जीवेऽपि तस्मात्तिष्ठति मानवः ॥ २७ ॥

विषे यस्मादित्यादि । यस्माद्विषे ये गुणाः सन्ति ते सर्वे
स्वभावतः सर्वाच्छादकघातुविरोधेन तीक्ष्णा आशुकारिणः, प्रा-
येण तेजोरूपकोधात्मकत्वाद्विषस्य; अतः सर्वमेव विष सर्वदोषप्र-
कोपणम् । ते तु वृत्तिमित्यादि । ते प्रकुपिता वातादयो विषा-
दिताः विषपीडिताः सन्तः स्वां वृत्तिं वातः प्रस्पन्दनादिकां, रागप-
त्त्यादिकां पित्तं, सन्धिसंश्लेष्मादिकां कफः त्यजन्ति; तेन च
पित्तस्य पक्त्यभावाद्विषं पाकं न याति, अतोऽपकं विषं प्राणान्
रुणद्धि, विषविलीनेन श्लेष्मणा निरुद्धोच्छ्वासत्वात् जीवेऽपि
प्राणेऽपि सति विसंज्ञो विगतसम्भ्रकृद्भानो मानवस्तिष्ठति
॥ २५—२७ ॥

शुक्रवत् सर्वसर्पाणां विषं सर्वशरीरगम् ॥
कुद्धानामेति चाङ्गेभ्यः शुक्रं निर्मन्थनादिव ॥ २८ ॥
तेषां वडिशवद्गूस्तासु सज्जति चागतम् ॥
अनुद्धृत्ता विषं तस्मान्न मुञ्चन्ति च भोगिनः ॥ २९ ॥

शुक्रवदित्यादि । सर्वसर्पाणां विषं सर्वशरीरगम् । कुद्धाना-
मित्यादि । कुद्धानां सर्पाणामङ्गेभ्योऽवयवेभ्यो विषभागच्छति,
किमिव ? शुक्र निर्मन्थनादिव, निर्मन्थनं विशिष्टस्त्रीवराङ्गविलो-
डनहेतुरेव हर्ष उच्यते । तेषामित्यादि । वडिश मत्स्यवन्धन-
यन्त्रम् । सज्जति सङ्गं याति संबद्धं भवतीत्यर्थः । अनुद्धृत्ता
अननुयोजिता अनुच्छलिता इति यावत्; कर्षणकृतपरावृत्त्या
हि दंष्ट्राणां अधोमुखतेति । भोगिनः सर्पाः ॥ २८ ॥ २९ ॥

यस्मादत्यर्थमुष्णं च तीक्ष्णं च पठितं विषम् ॥
अतः सर्वविषेषूक्तः परिषेकस्तु शीतलः ॥ ३० ॥
मन्दं कीटेषु नात्युक्तं बहुवातकफं विषम् ॥
अतः कीटविषे चापि खेदो न प्रतिषिध्यते ॥ ३१ ॥
कीटैर्दृष्टानुग्रविषैः सर्पवत् समुपाचरेत् ॥

यस्मादित्यादि । कीटेषु विषं मन्दं नात्युष्णं बहुवातकफं
भवति; अपिशब्दात् कीटेष्वपि केषुचिदुग्रविषेषु न खेदः
अपि तु शीतलमेव चिकित्सितम् । तथा च वक्ष्यति,—“कीटैर्द-
ष्टानुग्रविषैः सर्पवत्समुपाचरेत्”—इति ॥ ३० ॥ ३१ ॥—

स्वभावादेव तिष्ठेत् प्रहारादंशयोर्विषम् ॥ ३२ ॥
व्याप्य सावयवं देहं दिग्धविद्धाहिदृष्टयोः ॥

लौल्याद्विषान्वितं मांसं यः खादेन्मृतमात्रयोः ॥ ३३ ॥
यथाविषं स रोगेण क्लिश्यते म्रियतेऽपि वा ॥
अतश्चाप्यनयोर्मांसमभक्ष्यं मृतमात्रयोः ॥ ३४ ॥
मुहूर्तात्तदुपादेयं प्रहारादंशवर्जितम् ॥

इदानीं दिग्धविद्धाहिदृष्टयोः प्रहारादंशदेशमांसमभक्ष्यं
मुहूर्ताच्च तदुपादेयमुद्दिशन्नाह—स्वभावादित्यादि । दिग्धविद्धा-
हिदृष्टयोः प्राणिनोरिति शेषः । अत्र दिग्धविद्धः विषलिप्त-
काण्डादिहतः, अहिदृष्टः सर्पदृष्टः, यथाविषं विषानुसारेण-
त्यर्थः ॥ ३२—३४ ॥—

सवातं गृहधूमाभं पुरीषं योऽतिसार्यते ॥ ३५ ॥
आध्मातोऽत्यर्थमुष्णास्त्रो विवर्णः सादपीडितः ॥
उद्रमत्यथ फेनं च विषपीतं तमादिशेत् ॥ ३६ ॥
न चास्य हृदयं वह्निर्विषजुष्टं दहत्यपि ॥
तद्धि स्थानं चेतनायाः स्वभावाद् व्याप्य तिष्ठति ॥ ३७ ॥

इदानीं विषपीतस्य प्राणैः परित्यज्यमानस्य मृतस्य लक्ष-
णमाह—सवातमित्यादि । अस्त्रं नयनजलम् । विवर्णः
अत्यर्थं कृष्णश्यामपीतवर्णः । सादोऽङ्गलानिः । विवर्ण इति
मृतस्य लक्षणं, शेषं सर्वं म्रियमाणस्य लक्षणम् । अस्य विष-
पानमृतस्य विषजुष्टं हृदयं वह्निरपि न दहति; कुतो हृदयमेव
विषजुष्टं ? हि यस्मात्तद्विषं चेतनास्थानं हृदयं स्वभावात् व्याप्य
तिष्ठति; अतएव च विषपानमृतस्य हृदयं अदाह्य, विषव्याप्त-
त्वात् ॥ ३५—३७ ॥

अश्वत्थदेवायतनश्मशान-
वल्मीकसन्ध्यासु चतुष्पथेषु ॥
याम्ये सपिञ्चे परिवर्जनीया
ऋक्षे नरा मर्मसु ये च दृष्टाः ॥ ३८ ॥

इदानीं वर्ज्यप्रहारादंशहृदयप्रसङ्गेन विशिष्टदेशादिद्वारेण
वर्जनीयान् दृष्टानाह—अश्वत्थेत्यादि । याम्ये भरण्यां, पित्र्ये
मघायां, ऋक्षे नक्षत्रे ॥ ३८ ॥

दर्वीकराणां विषमाशुघाति
सर्वाणि चोष्णे द्विगुणीभवन्ति ॥
अजीर्णपित्तातपपीडितेषु
बालप्रमेहेष्वथ गर्भिणीषु ॥ ३९ ॥
वृद्धातुरक्षीणबुभुक्षितेषु
रूक्षेषु भीरुष्वथ दुर्दिनेषु ॥

दर्वीकराणामित्यादि । दर्वीकराणां फणिनां, सर्वाण्यशेष-
विषाणि, उष्णे उष्णकाले, द्विगुणीभवन्ति द्विगुणशक्तीनि
भवन्ति; ‘सर्वाणि चोर्ध्वं द्विगुणीभवन्ति’ इति केचित् पठन्ति,
ऊर्ध्वं ऊर्ध्वदेशे इत्यर्थः । अजीर्णपित्तादिष्वपि द्विगुणत्वमाह—
अजीर्णेत्यादि ॥ ३९ ॥—

शस्त्रक्षते यस्य न रक्तमेति
राज्यो लताभिश्च न संभवन्ति ॥ ४० ॥

शीताभिरङ्गिश्च न रोमहर्षो
विषाभिभूतं परिवर्जयेत्तम् ॥
जिह्वा सिता यस्य च केशशातो
नासावभङ्गश्च सकण्ठभङ्गः ॥ ४१ ॥
कृष्णः सरक्तः श्वयथुश्च दंशे
हन्वोः स्थिरत्वं च स वर्जनीयः ॥
वर्तिर्घना यस्य निरेति वक्त्रा-
द्रक्तं स्रवेदूर्ध्वमधश्च यस्य ॥ ४२ ॥
दंष्ट्रानिपाताः सकलाश्च यस्य
तं चापि वैद्यः परिवर्जयेत् ॥ ४३ ॥
उन्मत्तमत्यर्थमुपद्रुतं वा
हीनस्वरं वाप्यथवा विवर्णम् ॥
सारिष्टमत्यर्थमवेगिनं च
जह्याच्च तं कर्म न तत्र कुर्यात् ॥ ४४ ॥

शस्त्रेत्यादि । लताभिरभिहृष्टेऽङ्गे राज्यो रेखा नोच्छलन्ति ।
जिह्वेत्यादि । सिता श्वेता, असिता कृष्णा वा भवतीत्यर्थः ।
केशशातः केशच्यवनम् । नासावभङ्गो नासास्रोतोवैगुण्यं, तच्चा-
नुनासिकवाक्यत्वेन ज्ञेयम् । कण्ठभङ्गः स्वरसादः । दंशो भक्षि-
तस्थानम् । हन्वोर्मुखसन्ध्योः । स्थिरत्वं अचलनम् । वर्ति-
रित्यादि वर्तिः कफवर्तिः । उन्मत्तेत्यादि । उन्मत्त वातुलम् ।
अत्यर्थमुपद्रुतं उपद्रवबहुलम् । सारिष्ट मरणलक्षणसहितम् ।
अवेगिन लहरीवर्जितम् । जह्यात् त्यजेत् ॥ ४०—४४ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां कल्पस्थाने तृतीयोऽध्यायः ।

चतुर्थोऽध्यायः ।

अथातः सर्पदष्टविषविज्ञानीयं कल्पं व्याख्यास्यामः ॥
यथोवाच भगवान् धन्वन्तरिः (सुश्रुताय) ॥ २ ॥

जङ्गमविषाश्रेयुषु महाविषत्वेन सर्पस्यैवात्र प्राधान्यात्तदष्ट-
विज्ञानं प्रतिपादयितुकामः प्राह—अथात इत्यादि ॥ १ ॥ २ ॥

धन्वन्तरिं महाप्राज्ञं सर्वशास्त्रविशारदम् ॥
पादयोरुपसंगृह्य सुश्रुतः परिपृच्छति ॥ ३ ॥

पादयोरुपसंगृह्य पादपतनं कृत्वेत्यर्थः ॥ ३ ॥

सर्पसंख्यां विभागं च दष्टलक्षणमेव च ॥
ज्ञानं च विषवेगानां भगवन् ! वक्तुमर्हसि ॥ ४ ॥

किं परिपृच्छतीत्याह—सर्पसंख्यामित्यादि । संख्या गणना,
विभागो विशेषभागः पृथक्करणम् । अर्हसि योग्यो भवसि ॥ ४ ॥

तस्य तद्वचनं श्रुत्वा प्राब्रवीद्विषजां वरः ॥
असंख्या वासुकिश्रेष्ठा विख्यातास्तक्षकादयः ॥ ५ ॥

महीधराश्च नागेन्द्रा हुताग्निसमतेजसः ॥
ये चाप्यजस्रं गर्जन्ति वर्षन्ति च तपन्ति च ॥ ६ ॥

ससागरा गिरिद्वीपा यैरियं धार्यते मही ॥
कुद्धा निःश्वासदृष्टिभ्यां ये हन्युरखिलं जगत् ॥ ७ ॥
नमस्तेभ्योऽस्ति नो तेषां कार्यं किञ्चिच्चिकित्सया ॥
ये तु दंष्ट्राविषा भौमा ये दशन्ति च मानुषान् ॥ ८ ॥
तेषां सङ्ख्यां प्रवक्ष्यामि यथावदनुपूर्वशः ॥

तस्य तद्वचनमित्यादि । वासुकिश्रेष्ठाः वासुकिः श्रेष्ठो येषां
ते तथा । अस्ति नो तेषां कार्यं किञ्चिच्चिकित्सयेति तेषां
तक्षकादीनां चिकित्सया किञ्चित् कार्यं नास्ति । ये तु दंष्ट्रे-
त्यादि । अनुपूर्वशः अनुक्रमेण ॥ ५—८ ॥—

अशीतिस्त्वेव सर्पाणां भिद्यते पञ्चधा तु सा ॥ ९ ॥
दर्वीकरा मण्डलिनो राजिमन्तस्तथैव च ॥
निर्विषा वैकरज्जाश्च त्रिविधास्ते पुनः स्मृताः ॥ १० ॥

दर्वीकरा मण्डलिनो राजिमन्तश्च पन्नगाः ॥
तेषु दर्वीकरा ज्ञेया विंशतिः षट् च पन्नगाः ॥ ११ ॥

द्वाविंशतिर्मण्डलिनो राजिमन्तस्तथा दश ॥
निर्विषा द्वादश ज्ञेया वैकरज्जास्तथा ॥ १२ ॥
वैकरजोद्भवाः सप्त चित्रा मण्डलिराजिलाः ॥

अशीतिरित्यादि । सा अशीतिः । दर्वीकराः फणावन्तः,
मण्डलिनः फणवर्जिताः विविधमण्डलैः चित्रिताः, राजिमन्तो
रेखायुक्ताः फणवर्जितगण्डमालादयः, निर्विषा विषरहिताः
दुन्दुभिगोरादयः, केचित् 'निर्'शब्दमीषदर्थे व्याख्यानयन्ति,
तेन निर्विषा ईषद्विषाः, यथा अनुदरा कन्येति । वैक-
रज्जाः सङ्कीर्णजाताः, पृथग्जातीयसर्पिणीपृथग्जातीयसर्पाभ्यां
जाताः वैकरज्जाः । एष्वेव निर्विषवैकरज्जयोरन्तर्भावात् कथ-
मशीतिः पूर्यत इत्याह—तेष्वित्यादि । चित्रामण्डलिराजिलाः
वैकरजोद्भवाः सप्त भवन्ति, तत्र मण्डलिनश्चत्वारः राजिला-
स्त्रयः । तत्रायमेव पाठो न्याय्यः जेज्जटगयदासप्रसूतिभिः
अङ्गीकृतत्वात् ॥ ९—१२ ॥—

पादाभिमृष्टा दुष्टा वा कुद्धा ग्रासार्थिनोऽपि वा ॥ १३ ॥
ते दशन्ति महाक्रोधास्तद्धि त्रिविधमुच्यते ॥

संक्षेपेण विभाग प्रतिपाद्य दष्टस्य दंशनपूर्वकत्वात् दंशन-
लक्षणं प्रतिपादयितुकामो दष्टस्य कारणानि निर्दिशन्नाह—
पादाभिमृष्टेत्यादि । अभिमृष्टाः मर्दिताः, दुष्टाः स्वभावदुष्टाः,
कुद्धाः कुपिताः, अपिशब्दोऽत्रानुक्तसमुच्चये, तेन अत्यासन्न-
भीतशङ्कितक्रान्तादयो ग्राह्याः । ते दशन्ति महाक्रोधास्त्रिविधं
भीमदर्शना इति सर्पा महाक्रोधाः प्रचण्डकोपाः अतएव भीम-
दर्शनास्त्रिविधं यथा भवत्येवं दशन्ति भक्षयन्ति ॥ १३ ॥—

सर्पितं रदितं चापि तृतीयमथ निर्विषम् ॥
सर्पाङ्गामिहतं केचिदिच्छन्ति खलु तद्विदः ॥ १४ ॥

१ 'राजिमन्तस्तथैव च' इति पाठान्तरम् ।

२ 'त्रिविधं भीमदर्शनाः' इति पाठान्तरम् ।

पदानि यत्र दन्तानामेकं द्वे वा बहूनि च ॥
 निमग्नान्यल्परक्तानि यान्युद्धृत्य करोति हि ॥ १५ ॥
 चञ्चुमालकयुक्तानि वैकृत्यकरणानि च ॥
 सङ्क्षिप्तानि सशोफानि विद्यात्तत् सर्पितं भिषक् ॥ १६ ॥
 राज्यः सलोहिता यत्र नीलाः पीताः सितास्तथा ॥
 विज्ञेयं रदितं त्वक्षु ज्ञेयमल्पविषं च तत् ॥ १७ ॥
 अशोफमल्पदुष्टासक् प्रकृतिस्थस्य देहिनः ॥
 पदं पदानि वा विद्याद्विषं तच्चिकित्सकः ॥ १८ ॥
 सर्पस्पृष्टस्य भीरोहिं भयेन कुपितोऽनिलः ॥
 कस्यचित् कुरुते शोफं सर्पाङ्गाभिहतं तु तत् ॥ १९ ॥
 व्याधितोद्विग्नदृष्टानि ज्ञेयान्यल्पविषाणि तु ॥
 तथातिवृद्धबालाभिदृष्टमल्पविषं स्मृतम् ॥ २० ॥

अतएव दंशत्रैविध्यमुद्दिष्टं निर्दिशन्नाह—सर्पितमित्यादि ।
 तेषां लक्षणमाह—पदानीत्यादि । चञ्चुमालकयुक्तानीति उपरि
 पिढकासदृशैराचितानीत्यर्थः; गयी तु चञ्चुमालिकासर्पदंष्ट्रस्थानस्य
 पार्श्वे वटप्ररोहग्रतुल्या विषोत्पन्ना अङ्कुरा भवन्ति इति व्याख्यान-
 यति । वैकृत्यकरणानि विकारभावविधायकानि । संक्षिप्तानीत्यादि ।
 संक्षिप्तानि सूक्ष्माणि । सर्पितं अल्पवगाढम् । राज्य इत्यादि ।
 राज्यो रेखाः, रदितं विलिखित अनवगाढ, अत एवालपविषम् ।
 अशोफमित्यादि । प्रकृतिस्थस्येति कायवाक्चित्तेषु स्वेन भावेन
 अवस्थितस्य । पदं पदानि वेति एक पदं बहूनि वा पदानी-
 त्यर्थः । सर्पस्पृष्टस्येत्यादि । तुशब्दश्चाथे, तेन कण्टकादिविद्धेऽपि
 शङ्काविषं भवति ॥ १४—२० ॥

सुपर्णदेवब्रह्मर्षियक्षसिद्धनिषेविते ॥
 विषग्नौषधियुक्ते च देशे न क्रमते विषम् ॥ २१ ॥
 सर्पावस्थानविशेषतोऽल्पविषत्वमुद्दिशन्नाह—सुपर्णेत्यादि । सु-
 पर्णो गरुडः । भूता खनामप्रसिद्धाः ॥ २१ ॥

रथाङ्गलाङ्गलच्छत्रस्वस्तिकाङ्कुशधारिणः ॥
 ज्ञेया दर्वीकराः सर्पाः फणिनः शीघ्रगामिनः ॥ २२ ॥
 मण्डलैर्विविधैश्चित्राः पृथवो मृदुगामिनः ॥
 ज्ञेया मण्डलिनः सर्पा ज्वलनार्कसमप्रभाः ॥ २३ ॥
 स्निग्धा विविधवर्णाभिस्तिर्यगूर्ध्वं च राजिमिः ॥
 चित्रिता इव ये भान्ति राजिमन्तस्तु ते स्मृताः ॥ २४ ॥

इदानीं चिकित्सोपयोगिदर्वीकरादिलिङ्गमुद्दिशन्नाह—रथा-
 ङ्केत्यादि । रथाङ्ग चक्रं, लाङ्गल हलं, धारिण इति यतो रथा-
 ङ्गादीनामाकृतिं धारयन्ति । मण्डलैरित्यादि । पृथवो वि-
 स्तीर्णाः ॥ २२—२४ ॥

मुक्तारूपप्रभा ये च कपिला ये च पन्नगाः ॥
 सुगन्धयः सुवर्णाभास्ते जात्या ब्राह्मणाः स्मृताः २५ ॥
 क्षत्रियाः स्निग्धवर्णास्तु पन्नगा भृशकोपनाः ॥
 सूर्यचन्द्राकृतिच्छत्रलक्ष्म तेषां तथाम्बुजम् ॥ २६ ॥
 कृष्णा वज्रनिभा ये च लोहिता वर्णतस्तथा ॥

धूम्राः पारावताभाश्च वैश्यास्ते पन्नगाः स्मृताः २७ ॥
 महिषद्वीपिवर्णाभास्तथैव परुषत्वचः ॥
 भिन्नवर्णाश्च ये केचिच्छूद्रास्ते परिकीर्तिताः ॥ २८ ॥

इदानीं ब्राह्मणादिजातिपरिज्ञानायाह—मुक्तारूपेत्यादि ।
 सूर्यादिवर्णेषां लक्ष्म चिह्नं तथा अम्बुजः शङ्खः । तथा च
 शूद्रवाग्भटः,— “भोगेऽर्धचन्द्रश्रीवत्सशङ्खचक्रहलाङ्किताः—”
 इति । द्वीपी चित्रकः ॥ २५—२८ ॥

कोपयन्त्यनिलं जन्तोः सर्पाः फणिनः सर्व एव तु ॥
 पित्तं मण्डलिनश्चापि कफं त्वनेकराजयः ॥ २९ ॥
 अपत्यमसवर्णाभ्यां द्विदोषकरलक्षणम् ॥
 ज्ञेयौ दोषौच दम्पत्यो—

अपत्यमित्यादि । असमानवर्णाभ्यां सर्पसर्पिणीभ्यां यदपत्यं
 वैकरञ्जाख्यं तद्विदोषकरलक्षणं द्विदोषकराणि लक्षणानि यत्र
 तद्विदोषकरलक्षणं; एतेन वैकरञ्जस्य द्विदोषकर्तृत्वमुक्तम् ।
 अपत्ये यौ द्विदोषौ तौ कथोरित्याह—ज्ञेयावेति । ज्ञेयौ ज्ञात-
 व्यौ । दम्पत्योः पितृमात्रोरित्यर्थः ॥ २९ ॥—

विशेषश्चात्र वक्ष्यते ॥ ३० ॥
 रजन्याः पश्चिमे यामे सर्पाश्चित्राश्चरन्ति हि ॥
 शेषेष्टुक्ता मण्डलिनो दिवा दर्वीकराः स्मृताः ॥ ३१ ॥

एषां मध्ये के कस्मिन् काले विचरन्तीत्याह—विशेष
 इत्यादि । पश्चिमे यामे चतुर्थे प्रहर इत्यर्थः । चित्रा अत्र
 राजिमन्तः । शेषेषु प्रहरेषु रजन्या एवेति शेषः ॥ ३० ॥ ३१ ॥

दर्वीकरास्तु तरुणा वृद्धा मण्डलिनस्तथा ॥
 राजिमन्तो वयोमध्ये जायन्ते मृत्युहेतवः ॥ ३२ ॥
 तेषां दर्वीकरादीनामुग्रविषत्वे वयोऽवस्थामुद्दिशन्नाह—
 दर्वीकरा इत्यादि । दर्वीकरादयो मृत्युहेतवो जायन्ते भवन्ती-
 त्यर्थः ॥ ३२ ॥

नकुलाकुलिता बाला वारिविप्रहताः कृशाः ॥
 वृद्धामुक्तत्वचो भीताः सर्पास्त्वल्पविषाः स्मृताः ३३ ॥
 तेषामेवालपविषत्वे हेतुमाह—नकुलाकुलितेत्यादि । नकु-
 लेन आकुलिता कदर्थिताः; वारिविप्रहता वारिणा जलेन
 विशेषेण प्रहता अभिभूताः; मुक्तत्वचः मुक्तकञ्चुकाः, तथा
 भीताः सर्पा अल्पविषाः भवन्ति ॥ ३३ ॥

तत्र दर्वीकराः—कृष्णसर्पः, महाकृष्णः, कृष्णो-
 दरः, श्वेतकपोतो, महाकपोतो, बलाहको, महा-
 सर्पः, शङ्खपालो, लोहिताक्षो, गवेषुक्, परिसर्पः,
 खण्डफणः, ककुदः, पन्नो, महापन्नो, दम्भपुण्ड्रो,
 दधिमुखः, पुण्डरीको, भ्रुकुटीमुखो, विष्किरः,
 पुष्पाभिकीर्णो, गिरिसर्पः, ऋजुसर्पः, श्वेतोदरो,
 महाशिरा, अलगर्दो, आशीविष इति ॥ ३४ ॥

मण्डलिनस्तु—आदर्शमण्डलः, श्वेतमण्डलो,

रक्तमण्डलः, चित्रमण्डलः, पृषतो, रोध्रपुष्पो, मलि-
न्दको, गोनसो, वृद्धगोनसः, पनसो, महाप-
नसो, वेणुपत्रकः, शिशुको, मदनः, पालिन्दिरः,
पिङ्गलतन्तुकः, पुष्पपाण्डुः, षडङ्गो, अग्रिको, बभ्रुः,
कषायः, कलुषः, पारावतो, हस्ताभरणः, चित्रक,
एणीपद इति ॥ ३५ ॥

राजिमन्तास्तु—पुण्डरीको, राजिचित्रो, अङ्गुल-
राजिः, बिन्दुराजिः, कर्दमकः, तृणशोषकः, सर्ष-
पकः, श्वेतहनुः, दर्भपुष्पः, चक्रको, गोधूमकः, कि-
किसाद इति ॥ ३६ ॥

निर्विषास्तु—गलगोली, शूकपत्रो, अजगरो,
दिव्यको, वर्षाहिकः, पुष्पशकली, ज्योतीरथः,
क्षीरिका, पुष्पको, अहिपताको, अन्धाहिको, गौरा-
हिको, वृक्षेशय इति ॥ ३७ ॥

तत्र दर्वाकरा इत्यादि ॥ ३४—३७ ॥

वैकरञ्जास्तु त्रयाणां दर्वाकरादीनां व्यतिकरा-
ज्जाताः; तद्यथा—माकुलिः, पोदगलः, स्निग्धराजि-
रिति । तत्र, कृष्णसर्पेण गोनस्यां वैपरीत्येन वा
जातो माकुलिः; राजिलेन गोनस्यां वैपरीत्येन वा
जातः पोदगलः; कृष्णसर्पेण राजिमत्यां वैपरीत्येन
वा जातः स्निग्धराजिरिति । तेषामाद्यस्य पितृव-
द्विषोत्कर्षो, द्वयोर्मातृवदित्येके ॥ ३८ ॥

तज्जातमेव व्यतिकरं विवृण्वन्नाह—अत्र कृष्णसर्पेणेत्यादि ।
वैपरीत्येनेवेति गोनसेन पुंसा कृष्णसर्पिण्यां स्त्रियामित्यर्थः ।
राजिलेनेत्यादि । वैपरीत्यं पूर्वव्याख्यावत् ज्ञेयम् । कृष्णसर्पे-
णेत्यादि । एषां मध्ये ये अप्रसिद्धाः सर्पभेदास्ते सर्वे नानादेश-
वासिभ्यः सर्पहेलिकादिभ्यो ज्ञेयाः । तेषां व्यतिकरजानां सम-
तया द्विविधत्वे प्राप्ते दम्पत्योरेकस्य विषमुत्कर्षं भवतीति
दर्शयन्नाह—तेषामित्यादि । आद्यस्य माकुलेः, पितृवत्कृष्ण-
सर्पवत् । द्वयोः पोदगलस्निग्धराजिकयोः; तत्र पोदगलस्य
माता गोनसी, स्निग्धराजिकस्य माता राजिमती ॥ ३८ ॥

त्रयाणां वैकरञ्जानां पुनर्दिव्येलकरोध्रपुष्पकरा-
जिचित्रकपोदगलपुष्पाभिकीर्णदर्भपुष्पवेष्टितकाः
सप्त; तेषामाद्यास्त्रयो राजिलवत्, शेषा मण्ड-
लिवत्, एवमेतेषां सर्पाणामशीतिर्व्याख्याता ॥ ३९ ॥

वैकरज्जेभ्यस्त्रिभ्यो जातानां दिव्येलकप्रभृतीनां विषं केषामनु-
यायी भवतीति दर्शयन्नाह—त्रयाणामित्यादि ॥ ३९ ॥

तत्र महानेत्रजिह्वास्यशिरसः पुमांसः, सूक्ष्मनेत्र-
जिह्वास्यशिरसः स्त्रियः, उभयलक्षणा मन्दविषा
अक्रोधा नपुंसका इति ॥ ४० ॥

सर्पाणां पुष्पादिलक्षणमुद्दिशन्नाह—तत्रेत्यादि ॥ ४० ॥

तत्र सर्वेषां सर्पाणां सामान्यत एव दष्टलक्षणं
वक्ष्यामः । किं कारणं ! विषं हि निश्चितनिश्चि-
शाशनिहुतवहदेश्यमाशुकारिमुहूर्तमप्युपेक्षितमा-
तुरमतिपातयति, न चावकाशोऽस्ति वाक्समूह-
मपसर्तुं, प्रत्येकमपि दष्टलक्षणेऽभिहिते सर्वत्र
त्रैविध्यं भवति, तस्मात् त्रैविध्यमेव वक्ष्यामः; एत-
ज्ज्ञातुरहितमसंमोहकरं च, अपि चात्रैव सर्वसर्प-
व्यञ्जनावरोधः ॥ ४१ ॥

निश्चितनिश्चिः तीक्ष्णः खड्गः, अशनिः वज्रं, हुतवहो
वह्निः, देव्य तुल्यं; आशुकारि शीघ्रव्यापकम् । अतिपातयति
शीघ्रं मारयतीत्यर्थः । न चावकाश इत्यादि अवकाशो-
विलम्बः । उपसर्तुं अनुसर्तुम् । प्रत्येकमपीत्यादि । तस्मात्
प्रतिसर्पदष्टलक्षणं न कृतमिति भावः । एतत् त्रैविध्यं असं-
मोहकरं चेति अभ्रान्तिजनक वैद्यस्येति शेषः ॥ ४१ ॥

तत्र, दर्वाकरविषेण त्वङ्मनयननखदशनवदनमू-
त्रपुरीषदंशकृष्णत्वं रौक्ष्यं शिरसो गौरवं सन्धि-
वेदनाकटीपृष्ठग्रीवादौर्बल्यं जम्भणं वेपथुः खरा-
वसादो घुर्घुरको जडता शुष्कोद्गारः कासश्वासौ
हिका वायोरूर्ध्वगमनं शूलोद्वेष्टनं तृष्णालाला-
स्त्रावः फेनागमनं स्रोतोऽवरोधस्तास्ताश्च वातवे-
दना भवन्ति; मण्डलिविषेण त्वगादीनां पीतत्वं
शीताभिलाषः परिधूपनं दाहस्तृष्णा मदो मूर्च्छा
ज्वरः शोणितागमनमूर्ध्वमधश्च मांसानामवशा-
तनं श्वयथुर्दंशकोथः पीतरूपदर्शनमाशुकोपस्ता-
स्ताश्च पित्तवेदना भवन्ति; राजिमद्विषेण शुक्लत्वं
त्वगादीनां शीतज्वरो रोमहर्षः स्तब्धत्वं गात्राणा-
मादंशशोफः सान्द्रकफप्रसेकश्छर्दिर्भीष्णमह्णोः
कण्डूः कण्ठे श्वयथुर्घुर्घुरक उच्छ्वासनिरोधस्तमः-
प्रवेशस्तास्ताश्च कफवेदना भवन्ति ॥ ४२ ॥

दर्वाकरादिसर्पभेदनां सामान्यलक्षणोपदेशेन विशिष्टलक्षण-
मवबुध्यते, तत्सामान्यं त्रैविध्यलक्षणमुद्दिशन्नाह—तत्र दर्वाक-
रेत्यादि । दर्वाकरविषेण त्वङ्मनखादिकृष्णत्वादिलक्षणानि भव-
न्तीति संबन्धः । खरावसादः खरभङ्गः, घुर्घुरको मार्जार-
शब्दानुकारी अव्यक्तो ध्वनिविशेषः, जडता निस्पन्दता,
शूलोद्वेष्टनं शूलेन कृत्वा अङ्गमोटनं; तास्ता वातवेदनास्रोदन-
भेदनादिकाः । मण्डलीत्यादि । परिधूपनं सर्वाङ्गसन्तापः, मदः
पूगफलखादनेनेव मत्तत्वं, मांसानामवशातनं शटितत्वाद्गलनं,
दंशकोथः दंशस्य पूतिभावः, पीतरूपदर्शनं सर्वं वस्तु पीताभं
पश्यति; तास्ताश्च पित्तवेदना ऊषचोषादिकाः । राजिमद्विषे-
णेत्यादि । आदंशशोफः आसमन्ततो दंशस्य शोफ इत्यर्थः,
प्रसेकः क्षरणं, घुर्घुरकोऽव्यक्तः शब्दविशेषः । तम अन्धकारः;
तास्ताः कण्डूद्याः ॥ ४२ ॥

पुरुषाभिदष्ट ऊर्ध्वं प्रेक्षते, अधस्तात् स्त्रिया सिराश्चोत्तिष्ठन्ति ललाटे, नपुंसकाभिदष्टस्तिर्य-
कप्रेक्षी भवति, गर्भिण्या पाण्डुमुखो ध्मातश्च, सूति-
कया कुक्षिशूलार्तो सरुधिरं मेहत्युपजिह्विका
चास्य भवति, ग्रासार्थिनान्नं काङ्क्षति, वृद्धेन चिरात्
मन्दा वेगाश्च, बालेनाशु मृदवश्च, निर्विषेणाविष-
लिङ्गं, अन्धाहिकेनान्धत्वमित्येके, प्रसनादजगरः
शरीरप्राणहरो न विषात् । तत्र सद्यःप्राणहराहि-
दष्टः पतति शस्त्राशनिहत इव भूमौ स्नस्ताङ्गः
स्वपिति ॥ ४३ ॥

अधुना पुरुषाद्यभिदष्टलक्षणमाह—पुरुषाभिदष्टेत्यादि । प्रे-
क्षते इति पूर्वस्मादधस्तादित्यनेन संबन्धनीयम् । नपुंसका-
भिदष्टेत्यादि । सूतिका प्रसूता । मेहति मूत्रयति । वृद्धेन दृष्टस्य
चिरकालेन वेगास्ते च मन्दा भवन्ति । बालेनेत्यादि । अन्येन
अहिना दृष्टस्य अन्धत्वं च दृश्यते इत्येके, अन्ये पुनरविषप्रक-
रणादविष एवायमित्याहुः । अन्धाहिः जलबिलशायीति
प्रसिद्धः, अपरे पुनरपरमेवान्धाहिमाहुः । प्रसनादित्यादि ।
प्रसनात् गिलनात् शरीरहरः प्राणहरश्च भवति, न विषात् ।
तत्र सद्य इत्यादि ॥ ४३ ॥

तत्र सर्वेषां सर्पाणां विषस्य सप्त वेगा भवन्ति ।
तत्र, दर्वीकराणां प्रथमे वेगे विषं शोणितं दूष-
यति, तत् प्रदुष्टं कृष्णतामुपैति, तेन काष्ण्यं पिपी-
लिकापरिसर्पणमिव चाङ्गं भवति; द्वितीये मांसं
दूषयति, तेनात्यर्थं कृष्णता शोफो ग्रन्थयश्चाङ्गं
भवन्ति; तृतीये मेदो दूषयति, तेन दंशक्लेदः शि-
रोगौरवं स्वेददृष्टधरोधश्चतुर्थे हणं च; चतुर्थे
कोष्ठमनुप्रविश्य कफप्रधानान् दोषान् दूषयति,
तेन तन्द्राप्रसेकसन्धिविश्लेषा भवन्ति; पञ्चमेऽ-
स्थिन्यनुप्रविशति प्राणमग्निं च दूषयति, तेन पर्व-
भेदो हिक्का दाहश्च भवति; षष्ठे मज्जानमनुप्रवि-
शति ग्रहणीं चात्यर्थं दूषयति, तेन गात्राणां गौर-
वमतीसारो हृत्पीडा मूर्च्छा च भवति; सप्तमे
शुक्रमनुप्रविशति व्यानं चात्यर्थं कोपयति कफं च
सूक्ष्मस्रोतोभ्यः प्रच्यावयति, तेन श्लेष्मवर्तिप्रादु-
र्भावः कटीपृष्ठभङ्गः सर्वचेष्टाविघातो लालास्वेद-
योरतिप्रवृत्तिरुच्छ्वासनिरोधश्च भवति । तत्र मण्ड-
लिनां प्रथमे वेगे विषं शोणितं दूषयति, तत्
प्रदुष्टं शीततामुपैति, तत्र परिदाहः पीतावभासता
चाङ्गानां भवति; द्वितीये मांसं दूषयति, तेनात्यर्थं
पीततापरिदाहौ दंशे श्वयथुश्च भवति; तृतीये
मेदो दूषयति, तेन पूर्ववच्चतुर्थे हणं तृष्णा दंशे
क्लेदः स्वेदश्च; चतुर्थे कोष्ठमनुप्रविश्य ज्वरमापाद-
यति; पञ्चमे परिदाहं सर्वगात्रेषु करोति, षष्ठस-

प्तमयोः पूर्ववत् । राजिमतां प्रथमे वेगे विषं शोणितं
दूषयति, तत् प्रदुष्टं पाण्डुतामुपैति, तेन रोमहर्षः
शुक्लावभासश्च पुरुषो भवति; द्वितीये मांसं दूष-
यति, तेन पाण्डुताऽत्यर्थं जाड्यं शिरःशोफश्च भ-
वति; तृतीये मेदो दूषयति, तेन चक्षुर्ग्रहणं दन्तक्लेदः
स्वेदो ब्राणाक्षिस्त्रावश्च भवति; चतुर्थे कोष्ठमनुप्र-
विश्य मन्यास्तम्भं शिरोगौरवं चापादयति; पञ्चमे
वाकसङ्गं शीतज्वरं च करोति; षष्ठसप्तमयोः पूर्व-
वदिति ॥ ४४ ॥

वेगो विषवेगो विषगतिः । तत्र दर्वीकराणामित्यादि ।
पञ्चमे इत्यादि । ग्रहणी पित्तधरा कला । पूर्ववदिति दर्वीकरविषस्य
षष्ठसप्तमयोर्वेगयोर्व्यानि लक्षणानि तानि भवन्तीत्यर्थः । एवं
राजिमतामपि षष्ठसप्तमवेगयोरतिदेशार्थो बोद्धव्यः ॥ ४४ ॥

भवन्ति चात्र ।

धात्वन्तरेषु याः सप्त कलाः संपरिकीर्तिताः ।
तास्यैकैकामतिक्रम्य वेगं प्रकुरुते विषम् ॥ ४५ ॥

कुतः पुनः सप्तैव वेगा इत्याह—भवन्तीत्यादि । धात्व-
न्तरेषु धातुमध्येषु, धातुग्रहणमाशयोपलक्षणं, तेनायमर्थः—
धात्वाशयान्तरमयीदा याः कलाः सप्त प्रागुक्ता गर्भव्याकरणे
तास्वैकैकामतिक्रम्य सप्तसु धातुषु सप्तवेगा भवन्ति ।
तद्यथा—रसरक्तयोरन्तरस्थां कलामतिक्रम्य रक्ते प्रथमवेगः,
रक्तमांसयोरन्तरस्थां कलामतिक्रम्य द्वितीयः, मांसमेदसोरन्त-
रस्थां कलामतिक्रम्य तृतीयः, मेदःकफयोरन्तरस्थां कला-
मतिक्रम्य चतुर्थः, कफपुरीषयोरन्तरस्थां कलामतिक्रम्य प-
ञ्चमः, पुरीषपित्तयोरन्तरस्थां कलामतिक्रम्य षष्ठः, पित्तशुक्र-
योरन्तरस्थां कलामतिक्रम्य सप्तम इति । यैव कला पुरीषधरा
सैवास्थिधरेति पञ्चमे अस्थिन्यनुप्रविशतीत्यविरुद्धः; एवं यैव
पित्तधरा सैव मज्जधरेति षष्ठे मज्जानमनुप्रविशतीत्यविरुद्धम् ४५
येनान्तरेण तु कलां कालकल्पं भिनत्ति हि ॥
समीरणेनोद्यमानं तत्तु वेगान्तरं स्मृतम् ॥ ४६ ॥

वेगमभिधाय वेगान्तरमाह—येनान्तरेणेत्यादि । येनान्त-
रेण येन कालेन, कलामुक्तलक्षणां, कालकल्पं मृत्युसदृशं विषं,
भिनत्ति विदारयति, समीरणेन उद्यमानं वायुना प्रेर्यमाणं, तत्तु
वेगान्तरं भूतस्य भविष्यतश्च वेगस्य मध्यभूतः कालः तावत्प्र-
माण इत्यर्थः ॥ ४६ ॥

शूनाङ्गः प्रथमे वेगे पशुर्ध्यायति दुःखितः ॥
लालास्त्रावो द्वितीये तु कृष्णाङ्गः पीड्यते हृदि ॥ ४७ ॥
तृतीये च शिरोदुःखं कण्ठग्रीवं च भज्यते ॥
चतुर्थे वेपते मूढः खादन् दन्तान् जहात्यसूना ॥ ४८ ॥
केचिद्वेगत्रयं प्राहुरन्तश्चैतेषु तद्विदः ॥ ४९ ॥
ध्यायति प्रथमे वेगे पक्षी मुह्यत्यतः परम् ॥
द्वितीये विह्वलः प्रोक्तस्तृतीये मृत्युमृच्छति ॥ ५० ॥

केचिदेकं विहङ्गेषु विषवेगमुशन्ति हि ॥
मार्जारनकुलादीनां विषं नातिप्रवर्तते ॥ ५१ ॥

मनुष्यस्य सप्तविधवेगप्रसङ्गेन पशुपक्षिष्वपि वेगप्रसङ्गस्यामु-
द्दिशन्नाह—शूनाङ्ग इत्यादि । हृष्टाङ्गः उद्धर्षितशरीरः, केचि-
द्देगत्रयमित्याहुः । केचिदाचार्या ‘ध्यायति प्रथमे’ इत्यादि पाठं
न पठन्ति ॥ ४७—५१ ॥

इति श्रीबृहहणविरचितायां निबन्धसंग्रहाख्यायां सुश्रुतव्या-
ख्यायां कल्पस्थाने चतुर्थोऽध्यायः ।

पञ्चमोऽध्यायः ।

अथातः सर्पदष्टविषचिकित्सितं कल्पं याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि ॥ १ ॥ २ ॥

सर्वैरेवादितः सर्पैः शाखादष्टस्य देहिनः ॥

दंशस्योपरि बध्नीयादरिष्टाश्चतुरङ्गुले ॥ ३ ॥

श्लोतचर्मन्तवल्कानां मृदुनान्यतमेन वै ॥

न गच्छति विषं देहमरिष्टाभिर्निवारितम् ॥ ४ ॥

सर्पदष्टचिकित्सितं द्विविधं सामान्यं विशिष्टं च; तत्र
सामान्यमेव प्रथमं निर्दिशन्नाह—सर्वैरेत्यादि । शाखा हस्त-
पादकम् । अरिष्टाः वस्त्रादिभिर्मन्त्रपुरस्कृतैर्बन्धाः । श्लोते-
त्यादि । श्लोतं वल्लं, चर्मन्तं चर्मैकदेशः, वल्कं वृक्षादित्वक्,
मृदुना कोमलेन, अन्यतमेन एकतमेन, श्लोतेन चर्मन्तेन
वल्कलेन वेत्यर्थः ॥ ३ ॥ ४ ॥

दहेदंशमथोक्त्य यत्र बन्धो न जायते ॥

आचूषणच्छेददाहाः सर्वत्रैव तु पूजिताः ॥ ५ ॥

अरिष्टामभिधाय दाहमुद्दिशन्नाह—दहेदित्यादि । उक्त्य
छित्वा दहेदिति, अत्र मण्डलिदंशं वर्जयित्वेति शेषः । न जायते
न संभवति । सर्वत्रैव सर्वस्मिन् देहे । पूजिताः श्लाघिताः ।
दाहस्य पुनरुपादानमुत्कर्तनमन्तरेणापि दाहविधानार्थम् ॥ ५ ॥

प्रतिपूर्य मुखं वल्लैर्हितमाचूषणं भवेत् ॥

स दष्टव्योऽथवा सर्पो लोष्टो वापि हि तत्क्षणम् ॥ ६ ॥

प्रतिपूर्येत्यादि । वल्लैरित्युपलक्षणं, तेन कृष्णवल्मीकमृत्पां-
शुनापि प्रतिपूर्याचूषणं हितं, विषहरत्वाद्वल्मीकस्य । स दष्टव्ये-
त्यादि । दष्टेन पुरुषेण हस्ताभ्यामुपसंगृह्य पुच्छे वक्त्रे च
सर्पः सम्यग् दष्टव्यः, तदभावे लोष्टो वा दष्टव्यः । तद्भक्षणं
तु तत्रैव संक्रमणहेतुरित्यर्थः ॥ ६ ॥

अथ मण्डलिना दष्टं न कथंचन दाहयेत् ॥

स पित्तबाहुल्यविषात् दंशो दाहाद्विसर्पते ॥ ७ ॥

केनचिद्वेदे दाहनिषेधमाह—अथ मण्डलिना दष्टमित्यादि ॥ ७ ॥

अरिष्टामपि मन्त्रैश्च बध्नीयान्मन्त्रकोविदः ॥

सा तु रज्ज्वादिभिर्बद्धा विषप्रतिकरी मता ॥ ८ ॥

न केवलं श्लोतादिभिः परमरिष्टेत्याह—अरिष्टामित्यादि ।
मन्त्रकोविदो मन्त्रज्ञः पुरुषः । एव केवलैरपि मन्त्रैररिष्टं
बध्नीयात् । न पर मन्त्रैरेवारिष्टेत्याह—सा त्विति । सा पुन-
ररिष्टा मन्त्ररहितैरपि रज्ज्वादिभिर्बद्धा विषप्रतिकरी विषप्रती-
कारहेतुः । एतेन मन्त्रतन्त्राभ्यां तु विषप्रतीकारः ॥ ८ ॥

देवब्रह्मर्षिभिः प्रोक्ता मन्त्राः सत्यतपोमयाः ॥

भवन्ति नान्यथा क्षिप्रं विषं हन्युः सुदुस्तरम् ॥ ९ ॥

विषं तेजोमयैर्मन्त्रैः सत्यब्रह्मतपोमयैः ॥

यथा निवार्यते क्षिप्रं प्रयुक्तैर्न तथौषधैः ॥ १० ॥

मन्त्रस्य शक्तिं दर्शयन्नाह—देवब्रह्मर्षिभिरित्यादि । देवर्षि-
विहितत्वेन सत्यमयाः, ब्रह्मर्षिविहितत्वेन तपोमयाः । प्रोक्ताः
कथिताः, न तु कृताः, मन्त्राणां नित्यत्वात् । अन्ये तु सत्य-
ब्रह्मतपोमया इति पठित्वा व्याख्यानयन्ति—देवा इन्द्रादयः,
ब्रह्मा स्वनामप्रसिद्धः, ऋषयः देवर्षि-ब्रह्मर्षि-राजर्षयः । तत्र
देवकृतत्वेन सत्यप्रत्ययाः, ब्रह्मकृतत्वेन ब्रह्ममयाः, त्रिविधर्षि-
कृतत्वेन तपोमयाः, मन्त्राः कुरुकुलाभेरुण्डादयः परतन्त्राभि-
हिता इह तु नोपदिष्टाः ॥ ९ ॥ १० ॥

मन्त्राणां ग्रहणं कार्यं स्त्रीमांसमधुवर्जिना ॥

मिताहारेण शुचिना कुशास्तरणशायिना ॥ ११ ॥

गन्धमाल्योपहारैश्च बलिभिश्चापि देवताः ॥

पूजयेन्मन्त्रसिद्ध्यर्थं जपहोमैश्च यत्नतः ॥ १२ ॥

मन्त्रग्रहणविधानमाह—मन्त्राणामित्यादि । अत्र मधु मय
क्षौद्रं च द्वितयमपि वर्जनीयम् । यताहारेण संयताहारेण हवि-
ष्यैकाहारेणेत्यर्थः । शुचिना बाह्याभ्यन्तरपवित्रेण । माल्यं
माला, उपहारो धूपदीपादिकं पूजोपकरणं, बलिः सपशुनैवेद्यम् ।
होमश्चेति चकारेण ध्यानेनापीत्युक्तं समुचीयते ॥ ११—१२ ॥

मन्त्रास्त्वविधिना प्रोक्ता हीना वा स्वरवर्णतः ॥

यस्मान्न सिद्धिमाप्नोति तस्माद्योज्योऽगदक्रमः ॥ १३ ॥

विधिहीनगृहीतस्य हीनस्वरादेर्वा मन्त्रस्य असिद्धौ अगद-
क्रमो योज्य इत्याह—मन्त्रास्त्वित्यादि । अविधिना स्त्रीमांस-
मधुवर्जनादिविधिं विना; प्रोक्ता गुरुणेति शेषः ॥ १३ ॥

समन्ततः सिरां दंशाद्विद्येत् कुशलो मिषक् ॥

शाखाग्रे वा ललाटे वा वेध्यास्ता विस्तृते विषे ॥ १४ ॥

रक्ते निर्हियमाणे तु कृत्स्नं निर्हियते विषम् ॥

तस्माद्विस्त्रावयेद्रक्तं सा ह्यस्य परमा क्रिया ॥ १५ ॥

समन्तादगदैर्दंशं प्रच्छयित्वा प्रलेपयेत् ॥

चन्दनोशीरयुक्तेन वारिणा परिषेचयेत् ॥ १६ ॥

यतो रक्तमेव प्राप्य विषं विकारकार्यतस्तदपकर्षणायाह—
समन्तत इत्यादि । समन्ततः सर्वत्र, वाशब्दोऽत्र समुच्च-

यार्थे । विस्ते प्रस्ते । प्रलेपयेत् रक्तसेचनावशिष्टविषप्रशमाय
महागदादिभिः । चन्दनेत्यादि । चन्दनोशीरक्ताद्येनेत्यर्थः,
अन्ये तु चन्दनोशीरकल्कमिश्रितजलेनेत्याहुः ॥ १४—१६ ॥

पाययेतागदांस्तांस्तान् क्षीरक्षौद्रघृतादिभिः ॥
तदलाभे हिता वा स्यात् कृष्णा बल्मीकमृत्तिकाश्च
कोविदारशिरीषार्ककटभीर्वापि भक्षयेत् ॥

पाययेदित्यादि । रक्तावसेचनपूर्वं हृदयावरणार्थं तांस्तान्
महागदादीन् अक्षमात्रापरिमितेन क्षीरादिभिर्यथादोषं पातु
प्रयोजयेत् । आदिशब्दात् दधितकयोर्ग्रहणम् । कोविदारः
काञ्चनारः । कटभी श्वेतस्यन्दः ॥ १७ ॥—

न पिबेत्तैलकौलत्थमद्यसौवीरकाणि च ॥ १८ ॥
द्रवमन्यत्तु यत्किञ्चित् पीत्वा पीत्वा तदुद्धमेत् ।
प्रायो हि वमनेनैव सुखं निर्द्ध्यते विषम् ॥ १९ ॥

विषे कानपि द्रवान् निरस्यन्नाह—न पिबेत्तैलकौलत्थे-
त्यादि । कुलत्थानामय कौलत्थो यूषः, सौवीरकं काञ्जिकम्
॥ १८ ॥ १९ ॥

फणिनां विषवेगे तु प्रथमे शोणितं हरेत् ॥
द्वितीये मधुसर्पिर्भ्यां पाययेतागदं भिषक् ॥ २० ॥
नस्यकर्माज्जेन युज्यात्तृतीये विषनाशने ॥
वान्तं चतुर्थे पूर्वोक्तां यवागूमथ दापयेत् ॥ २१ ॥
शीतोपचारं कृत्वादौ भिषक् पञ्चमषष्ठयोः ॥
दापयेच्छोधनं तीक्ष्णं यवागूं चापि कीर्तिताम् ॥ २२ ॥
सप्तमे त्ववपीडेन शिरस्तीक्ष्णेन शोधयेत् ॥
तीक्ष्णमेवाज्जनं दद्यात्, तीक्ष्णशस्त्रेण मूर्ध्नि च ॥ २३ ॥
कृत्वा काकपदं चर्म सासृग्वा पिशितं क्षिपेत् ॥

अत ऊर्ध्वं दर्वाकरादिवेगविशेषेण वैशेषिक चिकित्सित-
माह—फणिनामित्यादि । शोणितं हरेदिति शिरसा प्रच्छन्नेन
शङ्केण वा । अगदं दर्वाकरविषोदितम् । वान्तं चतुर्थे इत्या-
दि । वमनमिह सार्वकामिकादिभिरगदैः । पूर्वोक्तां यवागू-
मिति स्थावरविषविषये वमनादिकर्मभिः कोशातक्यादिद्रव्यैः
कृतां अन्नसंसर्जनार्थम् । एवं पञ्चमषष्ठयोः शोधनं कृते
अन्नसंसर्जनार्थं कीर्तितां यवागूम् । सप्तमे तु प्रत्याख्याय
तोयावपीडनादिकम् ॥ २०—२३ ॥

पूर्वं मण्डलिनां वेगे दर्वाकरवदाचरेत् ॥ २४ ॥
अगदं मधुसर्पिर्भ्यां द्वितीये पाययेत् च ॥
वामयित्वा यवागूं च पूर्वोक्तामथ दापयेत् ॥ २५ ॥
तृतीये शोधितं तीक्ष्णैर्यवामूं पाययेद्विताम् ॥
चतुर्थे पञ्चमे वापि दर्वाकरवदाचरेत् ॥ २६ ॥
काकोल्यादिर्हितः षष्ठे पेयश्च मधुरो गणः ॥

हिताऽवपीडे त्वगदः सप्तमे विषनाशनः ॥ २७ ॥

पूर्वं मण्डलिनामित्यादि । पूर्वं मण्डलिनां वेगे दर्वाकरव-

दिलेनेनातिदिष्ट शोणितमोक्षणं जलौकाभिः, अगदं मण्डलि-
वोदितमेव । द्वितीये वामयित्वेति वमनद्रव्यकाथेन । शोधितं
विरक्त तीक्ष्णैर्विरेचनद्रव्यैः । पेयश्चेत्यत्र चकारेण शोधनं
तीक्ष्णमपि समुच्चीयते । मधुरोऽगद इति महागदादिषु योऽ-
तीक्ष्णः स पेयः । सप्तमे वेगे प्रत्याख्याय विषप्रत्यनीकागदाव-
पीडेनोपचरेत् ॥ २४—२७ ॥

पूर्वं राजिमतां वेगेऽलाबुभिः शोणितं हरेत् ॥
अगदं मधुसर्पिर्भ्यां संयुक्तं पाययेत् च ॥ २८ ॥
वान्तं द्वितीये त्वगदं पाययेद्विषनाशनम् ॥
तृतीयादिषु त्रिष्वेवं विधिर्दावीकरो हितः ॥ २९ ॥
षष्ठेऽज्जनं तीक्ष्णतममवपीडश्च सप्तमे ॥

अथ राजिमतामित्यादि । अवपीडेऽत्र सार्वकामिकागदेन ।
अवपीडश्चेति चकारेण नष्टसंज्ञाविधानं वक्ष्यमाणं सूच्यते
॥ २८ ॥ २९ ॥—

गर्भिणीबालवृद्धानां सिराव्यधनवर्जितम् ॥ ३० ॥
विपार्तानां यथोद्दिष्टं विधानं शस्यते मृदु ॥

चिकित्सितस्य क्वचिदेव कंचिद्विशेषमुद्दिशन्नाह—गर्भिणी-
त्यादि ॥ ३० ॥—

रक्तावसेकाज्जनानि नरतुल्यान्यजाविके ॥ ३१ ॥
त्रिगुणं महिषे सोष्ट्रे गवाश्वे द्विगुणं तु तत् ॥
चतुर्गुणं च नागानां,

सप्तवेगप्रसङ्गेन पशुवेगविशेषस्योक्तत्वाच्चिकित्सिते मात्रायां
विशेषमुद्दिशन्नाह—रक्त्यादि । रक्तावसेकस्य महती मात्रा
प्रस्थप्रमाणा; प्रस्थश्चात्र सार्धत्रयोदशपलप्रमाणः ॥ ३१ ॥—

केवलं सर्वपक्षिणाम् ॥ ३२ ॥
परिषेकान् प्रदेहांश्च सुशीतानवचारयेत् ॥
माषकं त्वज्जनस्येष्टं द्विगुणं नस्यतो हितम् ॥
पाने चतुर्गुणं पथ्यं वमनेऽष्टगुणं पुनः ॥ ३३ ॥

पक्षिणां चिकित्सितमुद्दिशन्नाह—केवलमित्यादि । परिषेकप्रदेहौ
केवलं नरविषहरद्रव्येण कार्यौ, नतु रक्तावसेकाजनानीत्यर्थः ।
अज्जनादीनां प्रमाणमाह—माषकमित्यादि । इदमज्जनादिप्रमाणं
गयदासजेज्जटाभ्यामङ्गीकृतम् । वयं तु वृद्धवाग्मटोक्तमुशु-
तोक्तवाक्यदर्शनादज्जनादिषु विषविषये महती मात्रां मन्यामहे ।
तथाच तयोर्वाक्यम्,—“गुल्मोदावर्तवीसर्पसर्पदंशाभिपीडितैः ।
उन्मत्तैः कृच्छ्रमूर्खैश्च महती शीघ्रमेव सा”—इति; सुश्रुते च,—
“अहोरात्रादसंदुष्टा या मात्रा परिजीर्यते । सा च कुष्ठविषो-
न्मादप्रहापस्सारनाशिनी”—इति, तन्त्रान्तरेऽपि—“विषजु-
ष्टता ये च कासश्वासहताश्च ये । तरुणा बलवन्तश्च वामये-
दुत्तमेन तान्”—इति । एतदुद्देशेन कल्कादीनां महत्या
मात्रया अत्र युक्तिरवसीयते । महत्या मात्रया च कल्कमो-
दकचूर्णानां पलं मात्राप्रमाणम् । तथा च,—“कल्कमोदक-
चूर्णानां कर्षमद्याच्च लेहतः । कर्षद्वयं पलं वापि वयोरोगायपेक्ष-

दा”-इति । काथस्य पलचतुष्टय प्रमाणः; तथाच “काथ्यद्रव्यपले वारि द्विरष्टगुणमिष्यते । चतुर्भागावशेष तु पेय पलचतुष्टयम्”-इति । वमनविषये काथस्य नव प्रस्थाः प्रमाणः; तथाच, “नवप्रस्था तु ज्येष्ठा स्यान्मध्यमा पट् प्रकीर्तिता । निष्काथस्य त्रयः प्रस्था मागधास्तु कनीयसी”-इति । वमनविषये कल्कस्य प्लत्रयं प्रमाणम् । तथा च,—“त्रिपल ज्येष्ठमाख्यात कनीयस्तु ल भवेत् । मध्यम द्वे पले विद्यादिति मे निश्चिता मतिः”-इति । नस्याजनयोर्मात्रा नस्याजनविधावेव या महती प्रतिपादिता इति ॥ ३३ ॥

देशप्रकृतिसात्म्यवर्तुविषवेगबलाबलम् ॥

प्रधार्य निपुणं बुद्ध्या ततः कर्म समाचरेत् ॥ ३४ ॥
देशोऽपि । देशो भूमिः आतुरश्च; तत्र भूदेशोऽवस्थ-
देवतायतनश्मशानादिकः; आतुरशरीरे च मर्मदेशः; प्रकृतिः
कायिकी मानसी च; तत्र कायिकी वातादिकृता, मानसी च
सत्त्वादिजा । प्रधार्य आलोच्य, बुद्ध्या निपुण यथा भवत्येवं
कर्म समाचरेत् ॥ ३४ ॥

वेगानुपूर्व्या कर्मोक्तमिदं विषविनाशनम् ॥

कर्मावस्थाविशेषेण विषयोरुभयोः शृणु ॥ ३५ ॥

वेगानुपूर्व्यादि । वेगानुपूर्व्या वेगानामनुक्रमेणेत्यर्थः ।
उभयोः स्थावरजङ्गमयोः ॥ ३५ ॥

विवर्णे कठिने शूने सरुजेऽङ्गे विषान्विते ॥

तूर्णं विस्त्रावणं कार्यमुक्तेन विधिना ततः ॥ ३६ ॥

क्षुधार्तमनिलप्रायं तद्विषार्तं समाहितः ॥

पाययेत् रसं सर्पिः शुक्तं क्षौद्रं तथा दधि ॥ ३७ ॥

विवर्णेत्यादि । तूर्णं खरितम् । विस्त्रावण रक्तमोक्षणम् ।
क्षुधार्तमित्यादि । तद्विषार्तमिति वाताधिकविषवेदनार्तम् । अत्र
मासरसादिपानं विषवेगप्राप्तौ सत्या सुखेन वमनार्थम् ॥ ३६ ॥
॥ ३७ ॥

तृड्दाहधर्मसंमोहे पैत्तं पैत्ते विषातुरे ॥

शीतैः संवाहनस्नानप्रदेहैः समुपाचरेत् ॥ ३८ ॥

तृड्दाहेत्यादि । धर्म इत्युष्णकाले, संमोहे मूर्च्छायाम् ।
पैत्ते पित्तले । पैत्तं पित्तजनक विषम् । संवाहनं सुखकर-
स्पर्शः । प्रदेहः प्रलेपः ॥ ३८ ॥

शीते शीतप्रसेकार्ते श्लैष्मिकं कफकृद्भिषम् ॥

वामयेद्रमनैस्तीक्ष्णैस्तथा मूर्च्छामदान्वितम् ॥ ३९ ॥

कफविषातुरस्य चिकित्सामाह—शीते शीतप्रसेकार्तेमि-
त्यादि । शीते शीतकाले । श्लैष्मिक पुरुषम् ॥ ३९ ॥

कोष्ठदाहरुजाध्मानमूत्रसङ्गरुगन्वितम् ॥

विरेचयेच्छुद्धायुसङ्गपित्तातुरं नरम् ॥ ४० ॥

१ ‘तद्विषार्तिसमन्वितम्’ इति पाठान्तरम् ।

२ ‘तत्र’ इति पाठान्तरम् ।

६०

आमाशयगन्तस्य कफस्य वमनमुद्दिश्य पच्यमानपकाशय-
गतयोः पित्तवातयोः विरेचनशब्देन विरेकवस्ती निर्दिश-
न्नाह—कोष्ठेत्यादि । कोष्ठदाहादौ तु विरेचनशब्दो विरेचन
एव वर्तते ॥ ४० ॥

शूनाक्षिकूटं निर्दातं विवर्णाविललोचनम् ॥

विवर्णं चापि पश्यन्तमञ्जनैः समुपाचरेत् ॥ ४१ ॥

शिरोरुग्गौरवालस्य हनुस्तम्भगलग्रहे ॥

शिरो विरेचयेत् क्षिप्रं मन्यास्तम्भे च दारुणे ॥ ४२ ॥

शूनाक्षिकूटमित्यादि । अक्षिकूटं श्रुवोरधोभागः । अविल
दूषिकान्त्रान्यां मलिन, विवर्णं विविधवर्णम् ॥ ४१ ॥ ४२ ॥

नष्टसंज्ञं विवृताक्षं भग्नग्रीवं विरेचनैः ॥

चूर्णैः प्रथमनैस्तीक्ष्णैर्विषार्तं समुपाचरेत् ॥ ४३ ॥

ताडयेच्च सिराः क्षिप्रं तस्य शाखाललाटजाः ॥

तास्रप्रसिच्यमानासु मूर्ध्नि शस्त्रेण शस्त्रवित् ॥ ४४ ॥

कुर्यात्काकपदाकारं व्रणमेवं स्ववन्ति ताः ॥

सरक्तं चर्म मांसं वा निक्षिपेच्चास्य मूर्धनि ॥ ४५ ॥

चर्मवृक्षकषायं वा कल्कं वा कुशलो भिषक् ॥

वाद्येच्चागर्दिलिङ्गा दुन्दुभीस्तस्य पार्श्वयोः ॥ ४६ ॥

लब्धसंज्ञं पुनश्चैनमूर्ध्वं चाधश्च शोधयेत् ॥

निःशेषं निर्हरेच्चैवं विषं परमदुर्जयम् ॥ ४७ ॥

अल्पमप्यवशिष्टं हि भूयो वेगाय कल्पते ॥

कुर्याद्वा साद्वैवर्ण्यज्वरकासशिरोरुजः ॥ ४८ ॥

शोफशोषप्रतिश्यायतिमिरारुचिपीनसान् ॥

तेषु चापि यथादोषं प्रतिकर्म प्रयोजयेत् ॥ ४९ ॥

विषार्तोपद्रवांश्चापि यथास्वं समुपाचरेत् ॥

नष्टसंज्ञमित्यादि । विवृताक्षं व्यावर्तितनेत्रम् । सरक्तमिति
सरक्तं हि मांसादिकं शिरसि निक्षिप्तं विषसकामक भवति ।
चर्मवृक्षः पूर्वदेशे नौवृक्षः । कषायोऽत्र निर्यासः । असावपि
प्रयोगो विषसंकमणहेतुः । दुन्दुभीन्निःस्नानान् । विष निर्हरेत्कुत
इत्याह—अल्पमित्यादि । भूयः पुनरपि वेगाय कल्पते वेगार्थ
भवति । सादोऽङ्गलानिः । प्रतिश्यायस्थाने जेज्जटाचार्यः स्तै-
मित्यं पठति, अत्र स्तैमित्य निश्चलता ॥ ४३—४९ ॥—

अथारिष्टां विमुच्यंशु प्रच्छयित्वाङ्कितं तथा ॥ ५० ॥

दिह्यात्तत्र विषं स्कन्नं भूयो वेगाय कल्पते ॥

अरिष्टास्थापनबन्धनविषदूषितशोणितस्य चिकित्सां दूष्य-
विषप्रत्यनीकासुद्दिशन्नाह—अथारिष्टमित्यादि । अथानन्त-
रम् । तथा अङ्कितं देशं प्रच्छयित्वा दिह्यात् अगदैरिति
शेषः; अन्यथा तत्र विषं स्कन्नं स्नानीभूतं भूयो वेगाय
कल्पते पुनर्वेगार्थं प्रादुर्भवतीत्यर्थः ॥ ५० ॥—

एवमौषधिभिर्मन्त्रैः क्रियायोगैश्च यत्नतः ॥ ५१ ॥

विषे हतगुणे देहाद्यदा दोषः प्रकुप्यति ॥

१ ‘विमुच्यंशु’ इति पाठान्तरम् ।

तदा पवनमुद्धृतं स्नेहाद्यैः समुपाचरेत् ॥ ५२ ॥
 तैलमत्स्यकुलत्थाम्लवर्जैर्विषहरायुतैः ॥
 पित्तज्वरहरैः पित्तं कषायस्नेहवस्तिभिः ॥ ५३ ॥
 कफमारग्वधाद्येन सक्षौद्रेण गणेन तु ॥
 श्लेष्मघ्नैरगदैश्चैव तित्तरुक्षैश्च भोजनैः ॥ ५४ ॥

एवमौषधीभिर्मन्त्रैः क्रियायोगैश्चेति औषधिभिर्महागदा-
 दिनिर्दिष्टाभिः, मन्त्रैः कुरुकुलादिनिर्दिष्टैः, क्रियायोगैः दूष्य-
 भूतशोणितहरबहिःपरिमार्जनसेचनालेपनादिभिः, तथैवान्तःपरि-
 मार्जनवमनविरेचनास्थापनशिरोविरेचनादयैः । विषे हृतगुणे
 अपहृतविषादजननतीक्ष्णादिगुणे । दोषोऽनिलादिः । उद्धृत
 उच्चलित परस्थानमिति यावत् । स्नेहाद्यैरिति आद्यशब्दान्मृ-
 दुसंशोधनस्वादुभोजनाङ्गविमर्दनादिभिः । पित्तज्वरहरैरित्यादि ।
 समुपाचरेदित्यनुवर्तते । कफमारग्वधाद्येनेत्यादि ॥ ५२—५४ ॥

वृक्षप्रपातविषमपतितं मृतमम्भसि ॥
 उद्धृष्टं च मृतं सद्यश्चिकित्सेन्नष्टसंज्ञवत् ॥ ५५ ॥

वृक्षप्रपातो नदीतटादिः, विषमो निम्नोन्नतप्रदेशः, वृक्षादि-
 पतित प्राणिनः मृतमम्भसि अम्भसि मृत, उद्धृष्टं च उल्लम्बित
 च मृत, सद्यो झटिति नष्टसंज्ञवत् चिकित्सेत् । तत्र मृतशब्दो
 मृत्युसमीपे वर्तमानो गृह्यते न पुनर्मृत एव, तस्य निष्फलचि-
 कित्सितत्वात् । केचिदाचार्या अमु पाठ न मन्यन्ते, ये तु
 मन्यन्ते तन्मतानुसारेण लिखितोऽयमित्यदोषः ॥ ५५ ॥

गाढं बद्धेऽरिष्टया प्रच्छिन्ते वा
 तीक्ष्णैर्लेपैस्तद्विधैर्वा विशेषैः ॥
 शूने गात्रे क्लिन्नमत्यर्थपूति
 ज्ञेयं मांसं तद्विषात् पूति कष्टम् ॥ ५६ ॥
 सद्यो विद्धं निश्चवेत् कृष्णरक्तं
 पाकं यायादह्यते चाप्यभीक्ष्णम् ॥
 कृष्णीभूतं क्लिन्नमत्यर्थपूति
 शीर्णं मांसं यात्यजस्रं क्षताच्च ॥ ५७ ॥
 तृष्णा मूर्च्छा भ्रान्तिदाहौ ज्वरश्च
 यस्य स्युस्ते दिग्धविद्धं व्यवस्येत् ॥
 पूर्वोद्दिष्टं लक्षणं सर्वमेत-
 जुष्टं यस्यालं विषेण व्रणाः स्युः ॥ ५८ ॥
 लूतादष्टा दिग्धविद्धा विषैर्वा
 जुष्टा ये स्युस्ते व्रणाः पूतिमांसाः ॥

गाढमित्यादि । ज्ञेयं ज्ञातव्यम् । तन्मांसं विषात् पूति
 पूतिसंज्ञकं, कष्टं कृच्छ्राध्यकम् । सद्यो विद्धमित्यादि ।
 अभीक्ष्णं पुनः पुनः, क्लिन्नं आर्द्राभूतं, अत्यर्थं पूति अति-
 शयेन दुर्गन्धं, शीर्णं शटितं, अजस्रं अनवरतं, भ्रान्तिः
 वस्तूनामन्यथा प्रतीतिः, स्युर्भवेयुः, दिग्धविद्धं विषलिप्त-
 बाणताडितं, व्यवस्येत् जानीयात् । पूर्वोद्दिष्टमित्यादि ।

१ 'भारतनाशनैः' इति पाठान्तरम् ।

यस्य प्राणिनोऽल अत्यर्थं शत्रूणामवचारितेन विषेण जुष्टा
 व्रणाः स्युर्भवेयुः तस्य एतत् सर्वं पूर्वोद्दिष्टं लक्षणं भवति;
 कुत इत्याह—लूतादष्टा इत्यादि । ये व्रणा लूतादष्टदिग्ध-
 विद्धादयस्ते प्रायः पूतिमांसा भवन्तीत्यर्थः ॥ ५६—५८ ॥

तेषां युक्त्या पूतिमांसान्यपोह्य
 वार्योकोभिः शोणितं चापहृत्य ॥ ५९ ॥
 हृत्वा दोषान् क्षिप्रमूर्ध्वं त्वधश्च
 सम्यक् सिञ्चेत् क्षीरिणां त्वक्कषायैः ॥
 अन्तर्वस्त्रं दापयेच्च प्रदेहान्
 शीतैर्द्रव्यैराज्ययुक्तैर्विषघ्नैः ॥ ६० ॥

एषां पूर्वोक्तानां चिकित्सासाह—तेषामित्यादि । वार्योकोभिः
 जलौकोभिरित्यर्थः । क्षीरिणा न्यग्रोधोदुम्बराश्वत्थहृक्षगर्दभा-
 ष्डानाम् । शीतैरित्यादि । शीतवीर्यस्पर्शैर्विषघ्नैः पित्तविसर्पकै-
 रित्यर्थः । आज्यमिश्रैः शतधौतघृतयुक्तैः ॥ ५९ ॥ ६० ॥

भिन्नेऽस्त्रा वै दुष्टजातेन कार्यः
 पूर्वो मार्गः पैत्तिके यो विषे च ॥

भिन्ने इत्यादि । दुष्टजातेन दुष्टजीवसंभूतेन अस्थिविषाणां
 अस्त्रा इत्यर्थः । अस्त्रा दुष्टजातेनेत्युपलक्षणं, तेन तत्सदृश-
 क्रन्मूत्रशुकस्पर्शपदेनगुदास्थिशूकशवैः सविषकण्टकैः वृश्चिक-
 कण्टकैश्च कृते व्रणे । पूर्वो मार्गः अनन्तरोक्तः 'तेषां युक्त्या
 पूतिमांसान्यपोह्य' इत्यादिकः । न परं दुष्टास्थ्यादिभिः भिन्ने
 व्रणे पूर्वो मार्गः अनन्तरोक्तोऽपि यो व्रणस्तस्मिन्नपि पूर्वो
 मार्गः कार्यः ॥—

त्रिवृद्धिशल्ये मधुकं हरिद्रे
 रक्ता नरेन्द्रो लवणश्च वर्गः ॥ ६१ ॥
 कटुत्रिकं चैव विचूर्णितानि
 शृङ्गे निदध्यान्मधुसंयुतानि ॥
 एषोऽगदो हन्ति विषं प्रयुक्तः
 पानाञ्जनाभ्यञ्जननस्ययोगैः ॥ ६२ ॥
 अचार्यवीर्यो विषवेगहन्ता
 महागदो नाम महाप्रभावः ॥

इदानीमगदकोशमाह—त्रिवृद्धिशल्ये इत्यादि । विशल्या
 काष्ठपाटला, रक्ता मज्जिष्ठा, नरेन्द्रः किरमालकः । अचार्यवीर्यो-
 ऽप्रतिहतवीर्यः ॥ ६१ ॥ ६२ ॥—

विडङ्गापाठात्रिफलाजमोदा-
 हिङ्गुनि वक्रं त्रिकटूनि चैव ॥ ६३ ॥
 सर्वश्च वर्गो लवणः सुसूक्ष्मः
 सचित्रकः क्षौद्रयुतो निधेयः ॥
 शृङ्गे गवां शृङ्गमयेन चैव
 प्रच्छादितः पक्षमुपेक्षितश्च ॥ ६४ ॥
 एषोऽगदः स्थावरजङ्गमानां
 जेता विषाणामजितो हि नाम्ना ॥

विडङ्गपाठेत्यादि । वकं तगरम् ॥ ६३ ॥ ६४ ॥—

प्रपौण्डरीकं सुरदारुमुस्ता
कालानुसार्या कटुरोहिणी च ॥ ६५ ॥
श्लौणेयकं ध्यामकगुग्गुलूनि
पुत्रागतालीशसुवर्चिकाश्च ॥
कुटन्नटैलासितसिन्धुवाराः
शैलेयकुष्ठे तगरं प्रियङ्गुः ॥ ६६ ॥
रोध्रं जलं काञ्चनगैरिकं च
समागधं चन्दनसैन्धवं च ॥
सूक्ष्माणि चूर्णानि समानि कृत्वा
शृङ्गे निदध्यान्मधुसंयुतानि ॥ ६७ ॥
एषोऽगदस्ताक्षर्य इति प्रदिष्टो
विषं निहन्यादपि तक्षकस्य ॥

प्रपौण्डरीकमित्यादि । कालानुसार्या कालानुसारिवा । ध्या-
मकं कतृणं, कुटन्नटः श्योणाकः, सितसिन्धुवारः श्वेतनिगुण्डी
॥ ६५—६७ ॥—

मांसीहरेणुत्रिफलामुरङ्गी-
रक्तालतायष्टिकपञ्चकानि ॥ ६८ ॥
विडङ्गतालीशसुगन्धिकैला-
त्वक्कुष्ठपत्राणि सचन्दनानि ॥
भार्गी पटोलं किणिही सपाठा
मृगादनी कर्कटिका पुरं च ॥ ६९ ॥
पालिन्द्यशोकौ क्रमुकं सुरस्याः
प्रसूनमारुहकरजं च पुष्पम् ॥
सूक्ष्मानि चूर्णानि समानि शृङ्गे
न्यसेत्सपित्तानि समाक्षिकाणि ॥ ७० ॥
वराहगोधाशिखिशलकीनां
मार्जारजं पार्षतनाकुले च ॥
यस्यागदोऽयं सुकृतो गृहे स्या-
न्नाम्नार्षभो नाम नरर्षभस्य ॥ ७१ ॥
न तत्र सर्पाः कुत एव कीटाः
त्यजन्ति वीर्याणि विषाणि चैव ॥
एतेन मेर्यः पटहाश्च दिग्धा
नानद्यमाना विषमाशु हन्युः ॥ ७२ ॥
दिग्धा पताकाश्च निरीक्ष्य सद्यो
विषाभिभूता ह्यविषा भवन्ति ॥

मांसीत्यादि । मुरङ्गी शोभाजनकः, रक्ता लता मज्जिष्ठा,
सुगन्धिका सर्पगन्धिका, किणिही कटभी, मृगादनी कर्कटिका
इन्द्रवारुणीफलमित्यन्ये, पुरं गुग्गुलुः, पालिन्दी त्रिवृत्, कालवल्ली-
त्यपरे, क्रमुकं पूगफलं, खुकुमिल्ये पठन्ति स चैरण्डः, सुरस्याः
प्रसूनं तुलसीपुष्पं, शिखी मयूरः, कुकुट इत्यन्ये । पृषता-
नामिदं पार्षतं, पृषतश्चित्तनः । यस्य नरर्षभस्य नराधिपस्य,

गृहे अयमगदो नात्रा संजया, ऋषभो नाम ऋषभ इति प्रसिद्धः,
सुकृतः स्यात् गोमनो निष्पादिनो भवेत् ॥ ६८—७२ ॥—

लाक्षा हरेणुर्नलदं प्रियङ्गुः
शिशुद्वयं यष्टिकपृथ्विकाश्च ॥ ७३ ॥
चूर्णीकृतोऽयं रजनीविमिश्रो
वर्गो निधेयो मधुसर्पिपाक्तः ॥
शृङ्गे गवां पूर्ववदापिधान-
स्ततः प्रयोज्योऽञ्जननस्यपानैः ॥ ७४ ॥
संजीवनो नाम गतासुकल्प-
मेवोऽगदो जीवयतीह मर्त्यम् ॥

लाक्षेत्यादि । पृथ्विका एतत्, दिहन्त्रिका इत्यन्ये । पूर्वव-
दापिधानः गोशृङ्गिकापिधानः ॥ ७३ ॥ ७४ ॥—

श्लेष्मातकीकटफलमातुलुङ्गाः
श्वेता गिरिह्वा किणिही सिता च ॥ ७५ ॥
सतण्डुलीयोऽगद एष मुख्यो
विषेषु दर्वीकरराजिलानाम् ॥

श्लेष्मातकीत्यादि । श्लेष्मातकी 'बहुयार' इति लोके, कट-
फल काश्मरी, मातुलुङ्गो बीजपूरकः, श्वेता गिरिह्वा श्वेत-
स्यन्दा, किणिही नीलस्यन्दा, सिता चर्करा । अयं दर्वीकररा-
जिलविषदृष्टागदः ॥ ७५ ॥—

द्राक्षा सुगन्धा नगवृत्तिका च
श्वेता समझा समभागयुक्ता ॥ ७६ ॥
देवो द्विभागः सुरसान्छदस्य
कपित्थविलवादपि दाडिमाच्च ॥
तथार्धभागः सितसिन्धुवारा-
दङ्कोटमूलादपि गैरिकाच्च ॥ ७७ ॥
एषोऽगदः शौद्रयुतो निहन्ति
विशेषतो मण्डलिनां विषाणि ॥

द्राक्षेत्यादि । सुगन्धा सर्पसुगन्धा नाकुली इति यावत्,
नगवृत्तिका शलकी, श्वेता श्वेतस्यन्दः । देवो द्विभाग इत्यादि ।
अर्धभागः अर्धमर्धपलं सिन्धुवारादिभ्यः । केचित्तु सुगन्धा
नगवृत्तिकेति पठन्ति, तत्रायमर्थः—शोभनगन्धवती पर्वतस्य
मृत्तिका, पर्वतमृत्तिकायाः सामान्यतो विषहरत्वात् । सामा-
न्येन सर्वत्र विषहरोऽयमगदः, विशेषतो मण्डलिविषहरो
भवति । अयं तु मण्डलिविषहरो नामागदः ॥ ७६ ॥ ७७ ॥—

वंशत्वगार्दामलकं कपित्थं
कटुत्रिकं हैमवती सकुष्टा ॥ ७८ ॥
करञ्जवीजं तगरं शिरीष-
पुष्पं च गोपित्तयुतं निहन्ति ॥
विषाणि लूतोन्दुरूपन्नगानां
कैटं च लेपाञ्जननस्यपानैः ॥ ७९ ॥

पुत्रीषमूत्रानिलगर्भसङ्गान्

निहन्ति वर्त्यञ्जननाभिलेपैः ॥

काचार्मकोथान् पटलांश्च घोरान्

पुष्पं च हन्त्यञ्जननस्ययोगैः ॥ ८० ॥

वंशलगार्द्रत्यादि । वंशत्वगार्द्रा आर्द्रवंशस्य लक्ष्, हैमवती वचा । कोथः पूतिभावः क्लिन्नवर्त्मादिषु । अयं तु सर्वकर्मिकोऽगदः ॥ ७८—८० ॥

समूलपुष्पाङ्कुरवल्कबीजात्

काथः शिरीषात् त्रिकटुप्रगाढः ॥

सलावणः क्षौद्रयुतोऽथ पीतो

विशेषतः कीटविषं निहन्ति ॥ ८१ ॥

समूलपुष्पाङ्कुरेत्यादि । अङ्कुरो नवपत्राङ्कुरः प्रवाल इत्यर्थः । सह लावणेन लवणसमूहेन वर्तते इति सलावणः । केचिदीदृशं पठन्ति—‘लवपत्रपुष्पाणि फल समूलं पिष्ट्वा शिरीषस्य कटुत्रिक च । सलावणं क्षौद्रयुतं विलीढं विशेषतः कीटविषं निहन्ति’—। अयमगदः पञ्चशिरीषनामा ॥ ८१ ॥

कुष्ठं त्रिकटुकं दार्वीं मधूकं लवणद्वयम् ॥

मालती नागपुष्पं च सर्वाणि मधुराणि च ॥ ८२ ॥

कपित्थरसपिष्टोऽयं शर्कराक्षौद्रसंयुतः ॥

विषं हन्त्यगदः सर्वं मूषिकाणां विशेषतः ॥ ८३ ॥

कुष्ठं त्रिकटुकमित्यादि । लवणद्वयं सैन्धवं सौवर्चलं च । मालती जाती, नागपुष्पं नागकेशरं, सर्वाणि मधुराणि काकोऽत्यादीनि । अयमपि सर्वकामिको नामागदः ॥ ८२ ॥ ८३ ॥

सोमराजीफलं पुष्पं कटुमी सिन्धुवारकः ॥

चोरको वरुणः कुष्ठं सर्पगन्धा सप्तसला ॥ ८४ ॥

पुनर्नवा शिरीषश्च पुष्पमारग्वधार्कजम् ॥

श्यामाम्बष्ठा विडङ्गानि तथाप्राश्मन्तकानि च ॥ ८५ ॥

भूमीकुरवकश्चैव गण एकसरः स्मृतः ॥

एकशो द्विस्त्रिशो वापि प्रयोक्तव्यो विषापहः ॥ ८६ ॥

सोमराजीफलमित्यादि । सोमराजी वाकुची, सिन्धुवारः श्वेतपुष्पा निर्गुण्डी, चोरकः ग्रन्थिपर्णानुकारी, सर्पगन्धा नाकुली, सप्तसला यवतिकाभेदः, श्यामा श्यामलता, प्रियङ्गुरित्यन्ये, अम्बष्ठा पाठा, अश्मन्तकः अम्लोटकानुसारी, भूमिः कृष्णमृत्तिका, कुरवकः स्निग्धपत्रः सितकुसुमः खनामप्रसिद्धः । गण एकसरः स्मृत इति अयमौषधगण एकसरः एकसरसंज्ञकः स्मृतः । एकशो द्विस्त्रिशो वापि प्रयोक्तव्यो विषापह इति स च औषधगणः एकैकशः एकमेकं द्वौ द्वौ त्रीन् त्रीन् वा प्रयोक्तव्यः, प्रयुक्तश्च विषापहो भवति ॥ ८४—८६ ॥

इति श्रीडल्हनविरचितायां निबन्धसंग्रहाख्यायां सुश्रुत-
व्याख्यायां कल्पस्थाने पञ्चमोऽध्यायः ।

षष्ठोऽध्यायः ।

अथातो दुन्दुभिखनीयं कल्पं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । दुन्दुभिखनोऽस्मिन्नध्यायेऽस्तीति दुन्दुभि-
खनीयस्तं; दुन्दुभिरत्र निखानः ॥ १ ॥ २ ॥

धवाश्वकर्णशिरीषतिनिशपलाशपिचुमर्दपाट-
लिपारिभद्रकाम्रोडुम्बरकरहाटकार्जुनककुभसर्ज-
कपीतनश्लेष्मातकाङ्कोठामलकप्रग्रहकुटजशमीक-
पित्थाश्मन्तकार्कचिरबिल्वमहावृक्षारुष्करारुम-
धुकमधुशिशुशाकगोजीमूर्वाभूर्जतिल्वकेक्षुरकगो-
पघोण्टारिमेदानां भस्मान्याहृत्य गवां मूत्रेण क्षार-
कल्पेन परिस्त्राव्य विपचेत्, दद्याच्च त्रिपिपलीमूल-
तण्डुलीयकवराङ्गचोचकमञ्जिष्ठाकरञ्जिकाहस्तिपि-
पलीमरिचविडङ्गगृहधूमानन्तासोमसरलावाह्नी-
कगुहाकोशाप्रश्वेतसर्पपवरुणलवणप्लक्ष्मिचुलक-
वक्षुलवकालवर्धमानपुत्रश्रेणीसप्तपर्णटुण्डुकैलवा-
लुकनागदन्त्यतिविषाभयाभद्रदारुकुष्ठहरिद्रावचा-
चूर्णानि लोहानां च समभागानि, ततः क्षारवदाग-
तपाकमवतार्य लोहकुम्भे निदध्यात् ॥ ३ ॥
अनेन दुन्दुभि लिम्पेत् पताकां तोरणानि च ॥
श्रवणादर्शनात् स्पर्शात् विषात् संप्रतिमुच्यते ॥ ४ ॥
एष क्षारागदो नाम शर्करास्वश्मरीषु च ॥
अर्शःसु वातगुल्मेषु कासशूलोदरेषु च ॥ ५ ॥
अजीर्णे ग्रहणीदोषे भक्तद्वेषे च दारुणे ॥
शोफे सर्वसरे चापि देयः श्वासे च दारुणे ॥ ६ ॥
एष सर्वविपातार्तां सर्वथैवोपयुज्यते ॥
तथा तक्षकमुख्यानामपि दर्पाङ्कुशोऽगदः ॥ ७ ॥

धवाश्वकर्णतिनिशेत्यादि । अश्वकर्णः पूर्वदेशे प्रसिद्धः,
तिनिशः स्यन्दनः, पलाशः किंशुकः, पिचुमर्दो निम्बः, पारि-
भद्रको रक्तकुसुमः, करहाटकः कण्टकीफलो भद्राख्यः, अर्जुनः
खनामप्रसिद्धो वृक्षविशेषः, ककुभः सुगन्धमूलो विटपिविशेषः,
सर्जकः खनामप्रसिद्धो वृक्षविशेषः, कपीतनो गर्दभाण्डः,
श्लेष्मातको बहुवारः, प्रग्रहः किरमालकः, महावृक्षः सीहुण्डः,
अरुष्करो भल्लतकः, मधुकं यष्टीमधु, मधुशिशुः शाकविटपः
रक्तशोभाजनक इत्यपरे, शाकः महापत्रः ‘श्रीपर्ण’ इति लोके,
गोजी गोजिह्वा, इक्षुरकः कोकिलाक्षकः, गोपघोण्टा कर्कटी,
अरिमेदो रामकः, एषां धवादीनामरिमेदान्तानां समूलदल-
काण्डशाखानां समेन भागेन गृहीतानां भस्मानि आहृत्य गवां

१ ‘अध्यायं’ इति पाठान्तरम् । २ ‘शोफे सर्वसरे तथा’ इति
पाठान्तरम् । ३ ‘अरुचिश्वासकासेषु हिकापाण्डुगदेषु च’ इति
पाठान्तरम् ।

मूत्रेण क्षारपङ्गुणेन क्षारकल्पेन परिस्त्राव्य एकविंशतिवारान् गालयित्वा इत्यर्थः, विपचेत् साधयेत्, तावद्यावदच्छे रक्तः पिच्छिलश्च भवति । दद्याच्चात्रेत्यादि । मूलं पिप्पलीमूलं, वराङ्गं वनवासिका लवङ्गं, चोचक द्वितीया स्थूला लवङ्गं, यां शालमकमित्याचक्षते, करञ्जिका नक्तमालः, अनन्ता उत्पलसारिवा, सोमः सोमवलकः कदफलाख्यः, बाह्लीक कुङ्कुमं, गुहा शालपर्णी, प्लक्षः पर्कटी, निचुलको जलवेतसः, वक् तगरं, आलं हरितालं, वर्धमान एरण्डः, पुत्रश्रेणी द्रवन्ती, दुण्डुकः श्योनाकः, एलवालुकः खनामप्रसिद्धः, नागदन्ती इन्द्रवारुणीभेदः, जेजटाचार्थमते तु दन्ती; एषां पिप्पल्यादीना चूर्णानि लोहानां च सर्वेषां यथालाभं क्षारोदकात् त्रिशत्तमभागेन अत्र अस्मिन् क्षारोदके दद्यान्निक्षिपेदित्यर्थः । तदनु पुनर्विपचेत् यावन्नातिद्रवं नातिसान्द्रं च भवति । गयदासस्तु शिरीषपिचुमर्दककुमारक्षरमधुकशिशुकान् परिलज्ज्य त्रिशदेव पठति; पिप्पल्यादिष्वावापेषु च मरिचसोमगुहालवणवकालान् परिलज्ज्य त्रिशद्ब्रह्माणि पठति ॥ ३—७ ॥

विडङ्गत्रिफलादन्तीभद्रदारुहरेणवः ॥
तालीशपत्रमञ्जिष्ठाकेशरोत्पलपञ्चकम् ॥ ८ ॥
दाडिमं मालतीपुष्पं रजन्यौ सारिवे स्थिरे ॥
प्रियङ्गुस्तगरं कुष्ठं बृहत्यौ चैलवालुकम् ॥ ९ ॥
सचन्दनगवाक्षीभिरेतैः सिद्धं विषापहम् ॥
सर्पिः कल्याणकं ह्येतद्गृहापसारनाशनम् ॥ १० ॥
पाण्ड्याभयगरश्वासमन्दाग्निज्वरकासनुत् ॥
शोषिणामल्पशुक्राणां वन्ध्यानां च प्रशस्यते ॥ ११ ॥

विडङ्गत्रिफलेत्यादि । इदं कल्याणकं घृतं भूतविद्यायां पठितत्वात् केचित्तत्र पठन्ति ॥ ८—११ ॥

अपामार्गस्य बीजानि शिरीषस्य च माषकान् ॥
श्वेते द्वे काकमार्ची च गवां मूत्रेण पेययेत् ॥ १२ ॥
सर्पिरैतैस्तु संसिद्धं विषसंशमनं परम् ॥
अमृतं नाम विख्यातमपि संजीवयेन्मृतम् ॥ १३ ॥

अपामार्गस्येत्यादि । शिरीषस्य च माषकानिति माषका इव माषकाः तान्, बीजानीत्यर्थः । श्वेते द्वे इति श्वेता महाश्वेता च कटभीद्वयमित्यर्थः; अन्ये तु श्वेते द्वे श्वेतस्यन्दः श्वेतवचेति भाषन्ते । अत्र श्रुतत्वात् घृतात् गोमूत्रं चतुर्गुणं देयम् ॥ १२ ॥ १३ ॥

चन्दनागुरुणी कुष्ठं तगरं तिलपर्णिकम् ॥
प्रपौण्डरीकं नलदं सरलं देवदारु च ॥ १४ ॥
भद्रश्रियं यवफलां भार्गी नीलीं सुगन्धिकाम् ॥
कालेयकं पञ्चकं च मधुकं नागरं जटाम् ॥ १५ ॥
पुत्रागैलैलवालूनि गैरिकं ध्यामकं बलाम् ॥
तोयं सर्जरसं मांसीं शतपुष्पां हरेणुकाम् ॥ १६ ॥

१ 'प्रपौण्डरीकं यथार्हं नलदं देवदारु च' इति पाठान्तरम् ।

तालीशपत्रं क्षुद्रैलां प्रियङ्गुं सकुटन्नदम् ॥
शिलापुष्पं सशैलेयं पत्रं कालानुसारिवाम् ॥ १७ ॥
कटुत्रिकं शीतशिवं काश्मर्यं कटुरोहिणीम् ॥
सोमराजीमतिविषां पृथिव्यामिन्द्रवारुणीम् ॥ १८ ॥
उशीरं वरुणं मुस्तं कुस्तुम्बुरं नखं तथा ॥
श्वेते हरिद्रे स्यौणेयं लाक्षा च लवणानि च ॥ १९ ॥
कुमुदोत्पलपद्मानि पुष्पं चापि तथार्कजम् ॥
चम्पकाशोकसुमनस्तिलकप्रसवानि च ॥ २० ॥
पाटलीशालमलीशेलुशिरीषाणां तथैव च ॥
कुङ्कुमं तृणमूल्या च सुरभीसिन्धुवारजम् ॥ २१ ॥
धवाश्वकर्णपार्थीनां पुष्पाणि तनिशस्य च ॥
गुग्गुलुं कुङ्कुमं बिम्बीं सर्पाक्षीं गन्धनाकुलीम् ॥ २२ ॥
एतत् संभृत्य संभारं सूक्ष्मचूर्णानि कारयेत् ॥
गोपित्तमधुसर्पिर्भिर्युक्तं शृङ्गे निधापयेत् ॥ २३ ॥
भद्रस्कन्धं विवृताक्षं मृत्योर्देष्ट्रान्तरं गतम् ॥
अनेनागदमुख्येन मनुष्यं पुनराहरेत् ॥ २४ ॥
एषोऽग्निकल्पं दुर्वारं कुड्मस्यामिततेजसः ॥
विषं नागपतेर्हन्त्यात् प्रसभं वासुकेरपि ॥ २५ ॥
महासुगन्धिनामायं पञ्चाशीत्यङ्गसंयुतः ॥
राजाऽगदानां सर्वेषां राज्ञो हस्ते भवेत् सदा ॥ २६ ॥
तेनानुलिप्तस्तु नृपो भवेत् सर्वजनप्रियः ॥
भ्राजिष्णुतां च लभते शकमध्यगतोऽपि सन् ॥ २७ ॥

चन्दनागुरुणीत्यादि । तिलपर्णिकं 'हुल्लहुल' इति लोके, गयी तु तैलपर्णीकः सरलरसः, नलदसुशीरभेदः लामज्जकं, भद्रश्रियं श्वेतचन्दनं, यवफला दुग्धिका, नीली नीलाज्जनिक्का शारदं फलं, सुगन्धिका सर्पसुगन्धिः, कालेयकं पीतचन्दनं, जटा द्वितीया मांसी, पुत्रागः खनामप्रसिद्धः, एला स्थूलैला, एलवालुकं खनामप्रसिद्धं, ध्यामकं कत्तृणं, तोयं बालकं, हरेणुका रेणुका, क्षुद्रैला सूक्ष्मैला, कुटन्नदः श्योनाकः फज्जीदमनक इति लोके, शिलापुष्पं शिला मनःशिला, पुष्पं पुष्पकासीसं, कालानुसारिवा तगरभेदः, काश्मरी श्रीपर्णी, शीतशिवं कर्पूरं, शमील्यपरे, सोमराजी बाकुची, पृथिव्या इयामवर्णः स्थूलजीरकः, हिडुपत्रिकेत्यपरे, श्वेते इति कटभीद्वयं, श्वेतामिति केचित् पठन्ति तत्र श्वेता वचा, स्यौणेयं ग्रन्थिपर्णिकं, लवणानि पञ्चैव, प्रसवशब्देनात्र कुसुमानि फलानि च ग्राह्याणि प्रसवस्योभयवाचित्वात्, तृणशून्याः केतक्याः, मल्लिकाया इत्यपरे, सुरभीसिन्धुवाराभ्यां जातं कुसुममित्यर्थः, सिन्धुवारो निर्गुण्डीभेदः, अश्वकर्णः सर्जभेदः, तनिशः स्यन्दनः, बिम्बी कुन्दुरिका, सर्पाक्षी रक्तपुष्पा पूर्वदेशे प्रसिद्धा, गन्धनाकुली सुगन्धमूला राज्ञा, शिलापुष्पमित्यत्र तिलपुष्पमिति केचित् पठन्ति, तच्च प्रसिद्धं, तन्मते शृङ्गेणा-

१ 'इन्द्रजान् यवान्' इति पाठान्तरम् ।

धारेण पञ्चाशीतिः पूर्यते । अथौ लवणानीति जेज्जटाचार्यः, त-
न्नेच्छति गयी, यतः पञ्चाशीतेरज्ञानामाधिक्यं स्यात् । 'कुमु-
दोत्पलपद्मानि पुष्पं वापि तथार्कज' इत्यत्र स्थाने 'पाटला-
कादमरीशेलुशिरीषप्रसवानि च' इति गयदासाचार्यः पठति ।
एषोऽग्निकल्पमित्यादि । एषोऽगदः अग्निकल्पं दुर्वारं विषं
वासुकेरपि क्रुद्धस्य अमिततेजसो नागपतेः प्रसभं हठेन
हन्त्यादिति संबन्धः । राजाऽगदानां सर्वेषां राज्ञो हस्ते भवेत्
सदेति यतोऽयं सर्वागदानां राजा अतएव राज्ञो हस्ते सदा
नित्यं भवितुमर्हति; तेन हस्तस्थितागदेन पाणिना स्पृष्टमन्नपान
निर्विषं भवति; हस्तस्थापनप्रयोजनमिदम् । तेनानुलिप्त
इत्यादि । तेनानुलेपनेन वशीकरणम् ॥ १४—२७ ॥

उष्णवर्ज्यो विधिः कार्यो विषार्तानां विज्ञानता ॥
मुक्त्वा कीटविषं तद्धि शीतेनाभिप्रवर्धते ॥ २८ ॥

विषार्तानां शोधनाङ्गत्वेनापि खेदो न क्रियत इत्यर्थ-
माह—उष्णवर्ज्यः इत्यादि ॥ २८ ॥

अन्नपानविधावुक्तमुपधार्य शुभाशुभम् ॥
शुभं देयं विषार्तेभ्यो विरुद्धेभ्यश्च वारयेत् ॥ २९ ॥

फाणितं शिशुसौवीरमजीर्णाध्यशनं तथा ॥

वर्जयेच्च समासेन नवधान्यादिकं गणम् ॥ ३० ॥

दिवास्त्रं व्यवयं च व्यायामं क्रोधमातपम् ॥

सुरातिलकुलत्थांश्च वर्जयेद्धि विषातुरः ॥ ३१ ॥

उपधार्य ज्ञात्वा इत्यर्थः, शुभाशुभं हिताहितं, वारयेद्विषार्-
तानि च । फाणितमित्यादि । कुलत्थांश्च इत्यत्र चकारेण विष्याक-
मूलकलसुनकलायकुसुमभ्रातसीशिशुमारकूर्मनिष्पावजम्बा-
भ्रातकचूतादिकानि च वर्जयेत् ॥ २९—३१ ॥

प्रसन्नदोषं प्रकृतिस्थधातु-

मन्नाभिकाङ्क्षं समसूत्रजिह्वम् ॥

प्रसन्नवर्णेन्द्रियचित्तचेष्टं

वैद्योऽवगच्छेद्विषं मनुष्यम् ॥ ३२ ॥

अविषश्च कीदृश इत्याह—प्रसन्नदोषमित्यादि । प्रसन्नदोषं
स्वभावस्थितवातादिकं, प्रकृतिस्थधातु दधतीति, धातवो रसा-
दयो मलाश्च । अन्नाभिकाङ्क्षं भोजनाभिलाषिणं, एतेन
समाग्निलमुक्तम् । समसूत्रजिह्वमिति समसूत्रा जिह्वा यस्य स
तथा तम् । एतदुक्तं भवति—निर्विषस्य हि पुरुषस्य चित्तेन सह
समस्तचेष्टायां जिह्वा रसवेदिनी भवति, सविषस्य विषप्रभावेण
दूषितचित्तत्वात् जिह्वा न रसवेदिनी भवतीत्यर्थः । अनेन
श्लोकेन समदोषः समाग्नश्च इत्यादिश्लोकस्य सर्व एवार्थो
निबद्धः । वैद्यस्तु विद्यादविषं मनुष्यमिति उक्तलक्षणः पुरुषो-
ऽविषो भवति, विपरीतलक्षणस्तु विषातुरः । तथाहि,—“प्रवृ-
द्धदोषं विकृतिस्थधातुमन्नकाङ्क्षं क्षतसूत्रजिह्वम् । विरुद्धवर्णे-
न्द्रियचित्तचेष्टं वैद्योऽवगच्छेत् सविषं मनुष्यं” इति ॥ ‘सम-
सूत्रजिह्वं’ इति केचित् पठन्ति, तच्च सुबोधम् । इदं सविषा-

विषलक्षणं तीक्ष्णतमे स्थावरविषे सर्पदंष्ट्रे च द्रष्टव्यम् । मन्द-
विषे चिरेण धातुदूषणकरे यथा मूषिकविषे कीटविषेषु च
॥ ३२ ॥

इति श्रीडलहणविरचितायां निबन्धसंग्रहाख्यायां सुश्रुत-
व्याख्यायां कल्पस्थाने षष्ठोऽध्यायः ।

सप्तमोऽध्यायः ।

अथातो मूषिककल्पं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि ॥ १ ॥ २ ॥

पूर्वं शुक्रविषा उक्ता मूषिका ये समासतः ॥

नामलक्षणभैषज्यैरष्टादश निबोध मे ॥ ३ ॥

लालनः पुत्रकः कृष्णो हंसिरश्चिकिरस्तथा ॥

लुच्छून्दरोऽलसश्चैव कषायदशनोऽपि च ॥ ४ ॥

कुलिङ्गश्चाजितश्चैव चपलः कपिलस्तथा ॥

कोकिलोऽरुणसंज्ञश्च महाकृष्णस्तथोन्दुरुः ॥ ५ ॥

श्वेतेन महता सार्धं कपिलेनाखुना तथा ॥

मूषिकश्च कपोताख्यस्तथैवाष्टादश स्मृताः ॥ ६ ॥

तानेवाष्टादशभेदान् निर्दिशन्नाह—लालन इत्यादि ॥ ३—६ ॥

शुकं पतति यत्रैषां शुकस्पृष्टैः स्पृशन्ति वा ॥

नखदन्तादिभिस्तस्मिन् गात्रे रक्तं प्रदुष्यति ॥ ७ ॥

ननु ‘दृष्टरूप समासोक्त’ इति वक्ष्यति तत्कथं शुक-
विषत्वमेवेत्याह—शुकमित्यादि । नखदन्तादिभिरित्यादिश-
ब्दात् पुरीषमूत्राभ्यां च; तथा चालम्बायने,—“शुक्रेणाथ
पुरीषेण मूत्रेणापि नखैस्तथा ॥ दृष्टाभिर्वा क्षिपन्तीह मूषिकाः
पञ्चधा विषम्”—इति । कस्मिंश्चित्तन्त्रान्तरे विशेषोऽस्ति; त-
थाच,—“गर्भिण्या मूषिकया दष्टे अम्लादिदोहदः, ऋतुमत्या
दष्टे रक्तमेहनमाभमानं रतिशीलता च—” इत्यादि ॥ ७ ॥

जायन्ते ग्रन्थयः शोफाः कर्णिका मण्डलानि च ॥

पीडकोपचयश्चोत्रो विसर्पाः किटिभानि च ॥ ८ ॥

पर्वभेदो रुजस्तीव्रा मूर्च्छाऽङ्गसदनं ज्वरः ॥

दौर्बल्यमरुचिः श्वासो वमथुलोमहर्षणम् ॥ ९ ॥

दृष्टरूपं समासोक्तमेतद्व्यासमतः शृणु ॥

सामान्य मूषिकदृष्टलक्षणमभिधातुमाह—जायन्ते ग्रन्थय
इत्यादि । कर्णिका कमलमध्यबीजकोशाकृतिः । पर्वभेदः सन्धेः
स्फोटः । अङ्गसदनमङ्गलानि ॥ ८ ॥ ९ ॥—

लालास्रावो लालनेन हिक्का छर्दिश्च जायते ॥ १० ॥

तण्डुलीयककल्कं तु लिह्यात्तत्र समाक्षिकम् ॥

तेषां विशिष्टं लक्षणं चिकित्सितं च निर्दिशन्नाह—लाल-
स्राव इत्यादि । लालास्रावच्छर्दिहिक्का वातकोपजा भवन्ति ।

१ ‘ज्वरो मूर्च्छा च दारुणा’ इति पाठान्तरम् ।

तण्डुलीयककल्कादिकं व्याधिप्रत्यनीकं चिकित्सितं, दोषप्रत्यनीकं तु सामान्यचिकित्सितोक्तं 'तप्तघृतेन दग्ध्वा विस्त्रावयेत् दश' इत्यादिकं; एवमन्यत्रापि व्याधिविशेषप्रत्यनीकं चिकित्सितं स्वयमूहनीयं; प्रतिमूषिकोक्तं तु चिकित्सितं प्रायो व्याधिप्रत्यनीकमेव ॥ १० ॥—

पुत्रकेणाङ्गसादश्च पाण्डुवर्णश्च जायते ॥ ११ ॥
वीयते ग्रन्थिभिश्चाङ्गमाखुशावकसन्निभैः ॥
शिरीषेङ्गदकलं तु लिह्यात्तत्र समाक्षिकम् ॥ १२ ॥

पुत्रकेणाङ्गत्यादि । आखुशावकसन्निभैर्मूषिकपुत्रकतुल्यैर्ग्रन्थिभिरङ्गं चीयते व्याप्यत इत्यर्थः । आखुशावकनिभग्रन्थयः सर्वमूषिकदंशेषु जायन्ते विशेषेण पुत्रकदष्टे । नागार्जुनोऽत्राह,—“तेन दर्शयते दष्टो व्यक्तं मूषिकपुत्रकान् । एतन् पुत्रकदष्टस्य व्यक्तं भवति लक्षणम्”—इति । ‘शिरीषेङ्गदचूर्णे तु’ इति पठित्वा गयदासः अनयोः पत्रचूर्णमिति व्याख्यानयति; जेज्जाचार्यस्तु ‘शिरीषफलकलं तु’ इति पठति ॥ ११—१२ ॥

कृष्णेन दंशे शोफोऽसृक्छर्दिः प्रायश्च दुर्दिने ॥
शिरीषफलकुष्ठं तु पिबेत् किंशुकभस्मना ॥ १३ ॥

कृष्णेनेत्यादि । ग्रन्थ्यादीन्यत्रापि सामान्यमूषिकलक्षणानि विज्ञेयानि; एवं सर्वत्रोन्नेयम् । प्रायश्चेतिवचनादन्यत्राप्यसृक्छर्दिः । किंशुकभस्मना किंशुककुसुमभस्मोदकेनेत्यर्थः ॥ १३ ॥

हंसिरेणात्रविद्वेषो जृम्भा रोम्णां च हर्षणम् ॥
पिबेदारग्वधादिं तु सुवान्तस्तत्र मानवः ॥ १४ ॥

हंसिरेणात्रेत्यादि । सुवान्तः सुष्ठु वान्तः ॥ १४ ॥
चिकिरेण शिरोदुःखं शोफो हिक्का वमिस्तथा ॥
जालिनीमदनाङ्गोठकषायैर्वामयेत्तु तम् ॥ १५ ॥
यवनालर्षभीक्षारं बृहत्सोश्चात्र दापयेत् ॥

चिकिरेणेत्यादि । जालिनी कोशातकी, कृषभी कपिकच्छुः, बृहत्सोश्चेति चकारेण क्षारमत्रापि संबन्धनीयम् । क्षारश्चात्र क्षारोदकम् । गयदासस्तु ‘जालिनी मदनाङ्गोठ’ इत्यादि स्थाने ‘सुवान्तो जालिनीकाथैः सारमङ्गोठजं पिबेत्’ इति पठति ॥ १५ ॥—
लुच्छृन्दरेण तृद छर्दिर्ज्वरो दौर्बल्यमेव च ॥ १६ ॥
ग्रीवास्तम्भः पृष्ठशोफो गन्धाज्ञानं विसूचिका ॥
चव्यं हरीतकी शुण्ठी विडङ्गं पिप्पली मधु ॥ १७ ॥
अङ्गोठबीजं च तथा पिबेदत्र विषापहम् ॥

लुच्छृन्दरेणेत्यादि । लुच्छृन्दरदृष्टलक्षणं तच्चिकित्सितं च गयदासोऽन्यथा पठति; यथा—“अमश्लुच्छृन्दरेणोप्रो ग्रीवास्तम्भो विसूचिका । यवनालर्षभीक्षारं बृहत्सोश्चात्र दापयेत्” इति ॥ १६ ॥ १७ ॥—

ग्रीवास्तम्भोऽलसेनोर्ध्ववायुर्दंशे रुजा ज्वरः ॥ १८ ॥

१ ‘लुच्छृन्दरेण विड्भेदो ग्रीवास्तम्भो विजृम्भणम्’ इति पाठान्तरम् ।

महागदं ससर्पिष्कं लिह्यात्तत्र समाक्षिकम् ॥
निद्रा कषायदन्तेन हृच्छोपः कार्यमेव च ॥ १९ ॥
क्षौद्रोपेताः शिरीषस्य लिह्यात् सारफलत्वचः ॥
कुलिङ्गेन रुजः शोफो राज्यश्च दंशमण्डले ॥ २० ॥
सह ससिन्धुवारे च लिह्यात्तत्र समाक्षिके ॥

ग्रीवास्तम्भ इत्यादि । सह मुद्रपर्णामापपण्यो ॥ १८—२० ॥—
अजितेनाङ्गकृष्णत्वं छर्दिर्मूर्च्छा च हृद्ग्रहः ॥ २१ ॥
तत्र स्तुहीक्षीरपिष्टां पालिन्दीं मधुना लिहेत् ॥
अजितेनेत्यादि । पालिन्दी त्रिवृत् ॥ २१ ॥—

चपलेन भवेच्छर्दिर्मूर्च्छा च सह तृष्ण्या ॥ २२ ॥
क्षौद्रेण त्रिफलां लिह्याद्भद्रकाष्ठजटान्विताम् ॥
चपलेनेत्यादि । भद्रकाष्ठं देवदारु, जटा जटामासी ‘जटान्विता’ इत्यत्र घनान्वितामिति केचित् ॥ २२ ॥—

कपिलेन वणे कोथो ज्वरो ग्रन्थ्युद्गमः सतृड् ॥ २३ ॥
लिह्यान्मधुयुतां श्वेतां श्वेतां चापि पुनर्नवाम् ॥
कपिलेनेत्यादि । कोथः पूतिप्रादुर्भावः । श्वेतां श्वेतस्यन्दां, ‘श्वेतां’ इत्यत्र गयदासः ‘श्रेष्ठा’ इति पठति ॥ २३ ॥—

ग्रन्थयः कोकिलेनोग्रा ज्वरो दाहश्च दारुणः ॥ २४ ॥
वर्षाभूनीलिनीकाथकलकसिद्धं घृतं पिबेत् ॥
ग्रन्थय इत्यादि ॥ २४ ॥—

अरुणेनानिलः कुड्रो वातजान् कुरुते गदान् ॥ २५ ॥
महाकृष्णेन पित्तं च श्वेतेन कफ एव च ॥
महता कपिलेनासृक् कपोतेन चतुष्टयम् ॥ २६ ॥
भवन्ति चैषां दंशेषु ग्रन्थिमण्डलकर्णिकाः ॥

पिडकोपचयश्चोप्रः शोफश्च भृशदारुणः ॥ २७ ॥
दधिक्षीरघृतप्रस्थास्त्रयः प्रत्येकशो मताः ॥
करञ्जारग्वधव्योषबृहत्संशुमतीखिराः ॥ २८ ॥
निष्काथ्य चैषां काथस्य चतुर्थोऽंशः पुनर्भवेत् ॥

त्रिवृद्रोज्यमृतावकसर्पगन्धाः समृत्तिकाः ॥ २९ ॥
कपित्थदाडिमत्वक् च श्लक्ष्णपिष्टाः प्रदापयेत् ॥
तत् सर्वमेकतः कृत्वा शनैर्मृद्वग्निना पचेत् ॥ ३० ॥
पञ्चानामरुणादीनां विषमेतद्वपोहति ॥

काकादनीकाकमाचीखरसेव्वथवा कृतम् ॥ ३१ ॥
सिराश्च स्त्रावयेत् प्राप्ताः कुर्यात् संशोधनानि च ॥
दध्यादीनि प्रस्थमात्राणि, करञ्जादिद्रव्याणां द्विपलिकं भागं, सलिलाढकेन निष्काथ्य, काथित प्रस्थशेष, तैल्लिभिः प्रस्थैः सह संयोज्य, त्रिवृन्मूलादिकल्कपादं च विपचेत्; पक्व च

१ ‘रुजास्त्रावो’ इति पाठान्तरम् । २ ‘अजितेन वमी मूर्च्छा हृद्ग्रहः कृष्णनेत्रता’ इति पाठान्तरम् । ३ ‘मज्जिष्ठा’ इति पाठान्तरम् । ४ ‘क्षौद्रेण लिह्यात्रिफलां’ इति पाठान्तरम् । ५ ‘कपोतेनैव तु त्रयम्’ इति पाठान्तरम् । ६ ‘त्रिवृत्तिकासृता’ इति पाठान्तरम् ।

घृत विरेचनं भवति । अशुमती शालपर्णी, गोजी गो-
जिह्वा, अमृता गुडूची, वक्क तगरं, सर्पगन्धा सर्पच्छत्रिका,
समृत्तिकाः सकृष्णमृत्तिकाः, 'अहिमृत्तिका' इति केचित्
पठन्ति, अत्र अहिमृत्तिका वल्मीकमृत्तिका, 'अगमृत्तिका'
इति जेजटाचार्यः पठति, तत्रागमृत्तिका शल्लकी । द्वितीयं
घृतमाह—काकादनीत्यादि । काकादनी कृष्णश्रीफलिका, कृत
संस्कृत, घृतमिति शेषः । सिरा इत्यादि । प्राप्ता युक्ता मर्मा-
नाश्रिताः शिराः । संशोधनानि वमनादीनि नस्यपर्यन्तानि,
तान्यपि प्राप्तानि; तेन अवम्याविरेच्ययोरवरोधः । अन्ये तु
विषातुरा अवम्या अपि वम्या एव, 'एतेऽप्यजीर्णव्यथिता
वाम्या ये च विषातुरा' इति ॥ २५—३१ ॥—

सर्वेषां च विधिः कार्यो मूषिकाणां विषेष्वयम् ३२

अरुणायाश्रित सिराव्यादिक सामान्यतः सर्वत्रातिदि-
शन्नाह—सर्वेषामित्यादि । अयं विधिः सिराव्यादिकः कर्तव्य
इत्यर्थः ॥ ३२ ॥

दग्ध्वा विस्त्रावयेदंशं प्रच्छित्तं च प्रलेपयेत् ॥

शिरीषरजनीकुष्ठकुङ्कुमैरमृतायुतैः ॥ ३३ ॥

दग्ध्वेत्यादि । दग्ध्वा घृतेनाश्रितत्वेनेति शेषः । विस्त्रावयेत्
प्रच्छन्नेन प्रच्छित्तं दंशम् । शिरीषादिभिः कल्कैरालेपयेत् ।
तथैव केचित् प्रच्छित्तं दंशं विस्त्रावयेच्छोणितं शिरीषादिकल्कै-
रालेपयेच्चेत्याहुः ॥ ३३ ॥

छर्दनं जालिनीकाथैः शुकाख्याङ्गोठयोरपि ॥

शोधनं सूत्रितं द्रव्यैः विवृण्वन्नाह—छर्दनमित्यादि । शु-
काख्यः चर्मकारवटः ॥—

शुकाख्याकोषवत्योश्च मूलं मदन एव च ॥ ३४ ॥

देवदालीफलं चैव दध्ना पीत्वा विषं वमेत् ॥

सर्वमूषिकदृष्टानामेष योगः सुखावहः ॥ ३५ ॥

अपरावपि वमनयोगावाह—शुकाख्येत्यादि । कोषवती
घोषकः । मूलमित्यत्र फलमित्यन्ये ॥ ३४ ॥ ३५ ॥

फलं वच्चा देवदाली कुष्ठं गोमूत्रपेषितम् ॥

पूर्वकल्पेन योज्याः स्युः सर्वोन्मुखविषच्छिद्रः ॥ ३६ ॥

फलमित्यादि । पूर्वकल्पेन दध्ना लेहमित्यर्थः ॥ ३६ ॥

विरेचने त्रिवृहन्तीत्रिफलाकल्क इष्यते ॥

शिरोविरेचने सारः शिरीषस्य फलानि च ॥ ३७ ॥

हितो कटुत्रिकाढ्यश्च गोमयस्वरसोऽञ्जने ॥

विरेचनमाह—विरेचने इत्यादि । दन्तीस्थाने केचिन्नीलीं
पठन्ति । शिरोविरेचने इत्यादि । सारः शिरीषस्य, गयदासस्तु
शालतमालमधुकानामाह । फलानि चेति शिरीषस्येतिसंबन्धः ।
त्रिकटुकाढ्यश्च त्रिकटुकोत्कट इत्यर्थः । एतच्च योगान्तरं ॥ ३७ ॥—

कपित्थगोमयरसः सक्षौद्रो लेह इष्यते ॥ ३८ ॥

रसाञ्जनहरिद्रेन्द्रयवकट्वीषु वा कृतम् ॥

प्रातः सातिविषं कल्कं लिङ्गान्माक्षिकसंयुतम् ॥ ३९

तण्डुलीयकमूलेषु सर्पिः सिद्धं पिबेन्नरः ॥

आस्फोटमूलसिद्धं वा पञ्चकापित्थमेव वा ॥ ४० ॥

संशमनयोगानाह—कपित्थेत्यादि । प्रत्येकं कपित्थरसो
गोमयरसश्च समधुलैः । रसाञ्जनेत्यादि । कट्वी कटुरोहिणी ।
तण्डुलीयकेत्यादि । कपित्थफलमूलपुष्पत्वक्पत्रकल्ककषायसिद्ध
पञ्चकापित्थं घृतं सर्वमूषिकविषहरम् ॥ ३८—४० ॥

मूषिकाणां विषं प्रायः कुप्यत्यग्नेर्बनिहृतम् ॥

तत्राप्येष विधिः कार्यो यश्च दूषीविषापहः ॥ ४१ ॥

प्रशान्तकोपस्यापि अवश्यं वमनादिशोधनं करणीयमिति
दर्शयन्नाह—मूषिकाणामित्यादि । एष विधिः वमनविरेचन-
नयनाञ्जनादि । यश्च दूषीविषापहो विधिः सोऽप्यत्र कार्यः;
एतेन दूषीविषतुल्यता मूषिकविषस्योक्ता ॥ ४१ ॥

स्थिराणां रुजतां वापि व्रणानां कर्णिकां भिषक् ॥

पाटयित्वा यथादोषं व्रणवच्चापि शोधयेत् ॥ ४२ ॥

इदानीं आखुविषव्रणे कर्णिका भवन्ति तथा अन्यविषदुष्ट-
व्रणेऽपि, तच्चिकित्सामुद्दिशन्नाह—स्थिराणामित्यादि । स्थैर्येण
कफात्मकता, रुजतामित्यनेन वातात्मकता व्रणानामुक्ता ।
कर्णिकां कर्णाम् । पाटयित्वा विदार्य, पाटयित्वेत्यत्र पाचयि-
त्वचेति केचित्, पाटयित्वेत्यपरे । लालनपुत्रकादिमूषिकजाति-
विशेषज्ञानं नानादेशीयलोकेभ्योऽवगन्तव्यम् ॥ ४२ ॥

शृगालश्चतुर्दशव्याघ्रादीनां यदानिलः ॥

श्लेष्मप्रदुष्टो मुष्णाति संज्ञां संज्ञावहाश्रितः ॥ ४३ ॥

तदा प्रस्रस्तलाङ्गूलहनुरस्कन्धोऽतिलालवान् ॥

अत्यर्थवधिरोऽन्धश्च सोऽन्योऽन्यमभिधावति ॥ ४४ ॥

इदानीं मूषिकस्य चतुष्पदजरायुजहिंस्त्रसामान्यात् श्वा-
दीनां विषं लक्षणचिकित्सैरुद्दिशन्नाह—शृगालश्चतुर्दशव्याघ्र-
ेत्यादि । शृगालः प्रसिद्धः, श्वा कुकुरः, तरक्षुः, मृगशत्रुः व्याघ्र-
विशेषः 'जरख' इति लोके, ऋक्षो भङ्गोऽतिलोमशः 'रीच्छ'
इति प्रसिद्धः । आदिशब्दाद्वृषचित्रकादयो हिंसाः पशवो
ग्राह्याः । श्वादीनां यदाऽनिलो वायुः श्लेष्मप्रदुष्टः सन् संज्ञाव-
हाश्रितो संज्ञावहस्रोतोगतः संज्ञां सम्यक्ज्ञानं मुष्णाति । सम्य-
ग्ज्ञानहरणाच्च कीदृशो भवतीत्याह—तदेत्यादि । प्रस्रस्तं स्थान-
च्युतं लाङ्गूलं बालधिः मेहनं वा हनुः स्कन्धश्च यस्य सः ।
प्रस्रस्तशब्दो लाङ्गूलादिभिः प्रत्येकं संबन्धनीयः । अतिलाल-
वान् अतिशयेन लालास्रावयुक्तः । अत्यर्थवधिरोऽन्धश्च अति-
शयेन बधिरोऽन्धो वा इत्यर्थः । अन्योन्यमभिधावति परस्परं
दधुमभिधावति । हनुस्कन्धस्थाने 'गलैस्कन्ध' इति केचित्
पठन्ति । 'प्रमूढोऽन्यतमस्तेषां खादन् विपरिधावति' इति

१ 'अग्नेषु निहृत' इति पाठान्तरम् । २ 'अव्यक्तविधिरन्धश्च'
इति पाठान्तरम् । ३ 'स्तनस्कन्ध' इति पाठान्तरम् ।

अत्र उत्तरार्धं केचित् पठन्ति । एषा मध्ये अन्यतमः एकतमः प्रमूढः सन् खादन् विशेषेण परिधावति ॥ ४३ ॥ ४४ ॥

तेनोन्मत्तेन दष्टस्य दंष्ट्रिणा सविषेण तु ॥
सुप्तता जायते दंशे कृष्णं चातिस्रवत्यसृक् ॥ ४५ ॥
दिग्धविद्धस्य लिङ्गेन प्रायशश्चोपलक्षितः ॥

तेनोन्मत्तेन दष्टस्येत्यादि । तेन दंष्ट्रिणा सविषेण उन्मत्तेन दष्टस्य पुरुषस्य दंशे सुप्तता बाधियं जायते । उपलक्षितो युक्त इत्यर्थः ॥ ४५ ॥—

येन चापि भवेद्दष्टस्तस्य चेष्टां रुतं नरः ॥ ४६ ॥
बहुशः प्रतिकुर्वाणः क्रियाहीनो विनश्यति ॥

अत्रैवारिष्टमुद्दिशन्नाह—येन चापि भवेदित्यादि । चेष्टा क्रिया, रुत शब्दः, बहुशः अनेकवारं, प्रतिकुर्वाणः अनुकुर्वन्, क्रियाहीनः स्वकीयकायादिव्यापाररहितः ॥ ४६ ॥—

दंष्ट्रिणा येन दष्टश्च तद्रूपं यस्तु पश्यति ॥ ४७ ॥
अप्सु वा यदि वादशै रिष्टं तस्य विनिर्दिशेत् ॥

इदानीमपरमप्यरिष्टं निर्दिशन्नाह—दंष्ट्रिणा येनेत्यादि । तद्विष्टरूपदर्शनमरिष्टं मरणलक्षणम् ॥ ४७ ॥—

त्रस्यत्यकस्माद्योऽभीक्ष्णं दृष्ट्वा स्पृष्ट्वाऽपि वा जलम् ४८
जलत्रासं तु विद्यात्तं रिष्टं तदपि कीर्तितम् ॥

पुनरपरमप्यरिष्टं निर्दिशन्नाह—त्रसतीत्यादि । अकस्माज्जलत्रासहेतु विना । अपिशब्दाच्च श्रुत्वापि । जलत्रासं जलत्रासरोगं जानीयात्तस्येति संबन्धः । रिष्टमित्यादि । तदपि जलत्रसनमरिष्टं मरणलक्षणं कीर्तितं; एतच्चारिष्टं दष्टस्य, अदिष्टे जलत्रसनमरिष्टस्य वक्ष्यमाणत्वात् । अत्रार्थे तन्त्रान्तरम्,—“व्याधितेन श्वादिना दष्टस्य श्लेष्मा प्रकुपितः चेतोवाहिनीः धमनीरनुप्रविश्य संज्ञानाशमापादयति सद्यः कालान्तराद्वा” इति । अवभृते विशेषतः, “ततो नरः स्पृष्ट्वा दृष्ट्वा श्रुत्वा वा जलं त्रसति तस्यापि तदरिष्टं जानीयात्” इति । गयदासस्तु यदि त्रसत्यदष्टोऽपीत्यादि पठति ॥ ४८ ॥—

अदष्टो वा जलत्रासी न कथञ्चन सिध्यति ॥ ४९ ॥
प्रसुप्तोऽथोत्थितो वापि स्वस्थस्वस्तो न सिध्यति ॥

एवमदष्टस्यापि जलत्रासोऽरिष्टमेवेति दर्शयन्नाह—अदष्ट इत्यादि । अस्मिन्नर्थे तन्त्रान्तरम्,—“अदष्टस्यापि जन्तोर्हि जलत्रासो भवेद्यदि । तस्य रिष्टं हि भिषजो ब्रूयते विषचिन्तकाः” इति । जलं विनापि जलत्रासो जायते श्लेष्मसंचयात् । तथा चोक्तं,—“बुद्धिस्थानं यदा श्लेष्मा केवलं प्रतिपद्यते । तदा बुद्धौ निरुद्धायां श्लेष्मणाधिष्ठितो नरः ॥ जाग्रत् सुप्तोत्थमात्मानं मज्जन्तमिव मन्यते । सलिले त्रसति तदा जलत्रासं तु त विदुः ॥ श्लेष्मघ्नं तत्र कर्तव्यं शोधनं शमनानि च । आहारस्य विधानेन यावत् स प्रकृतिं व्रजेत्”—इति । अयं जलत्रासः

कुपितकफस्य भवतीति रिष्टं न भवति, अनएवात्र चिकित्सोपदेशः, दष्टस्य तु अरिष्टमेव । तथा स्वस्थस्य सुप्तस्य जाग्रतो वा जलमन्तरेण त्रासोऽरिष्टमेवेति दर्शयन्नाह—प्रसुप्तोऽथोत्थितो वापीत्यादि ॥ ४९ ॥—

विस्त्राव्य दंशं तैर्दष्टे सर्पिषा परिदाहितम् ॥ ५० ॥
प्रदिह्यादगदः सर्पिः पुराणं पाययेत् च ॥
अर्कक्षीरयुतं ह्यास्य दद्याच्चापि विशोधनम् ॥ ५१ ॥
श्वेतां पुनर्नवां चास्य दद्याद्धुतूरकायुताम् ॥
पललं तिलतैलं च रूपिकायाः पयो गुडः ॥ ५२ ॥
निहन्ति विषमालर्कं मेघवृन्दमिवानिलः ॥

इदानीं चिकित्सावसरः—विस्त्राव्य दंशमित्यादि । विस्त्राव्य निष्पीडनेन स्त्रावयित्वा वाजमूतस्य विषस्य नाशनार्थं, सर्पिषा दाहस्तु तच्छेषनाशनार्थः । अगदः महागदादिभिः, प्रदिह्यात् लिम्पेत्; विस्त्रावितशोणितस्य वातशमनार्थम् । बाह्यमौषधमुद्दिश्यान्मन्तरमुद्दिशन्नाह—सर्पिरित्यादि । विशोधनं विशोधनद्रव्यं, तत्र कफाधिक्ये वमनद्रव्ययुतं पित्ताधिक्ये विरेचनद्रव्ययुतं अर्कक्षीरं दद्यात् । जेजट. ‘अर्कक्षीरघृतं वास’ इति पठति । अन्ये ‘दद्यात् शीर्षविरेचन’ इति पठन्ति । श्वेताः श्वेताः श्वेतामिति पुनर्नवाविशेषणम्; अन्ये श्वेता कटभीमाहुः, धतूरकायुतां धतूरमूलान्विताम् । गयी तु धतूरार्धसमायुतामिति पठति, धतूरमूलस्यार्धेन युता इति व्याख्यायति । अन्ये तु धतूरफलसंयुतामित्याहुः ॥ ५०—५२ ॥—

मूलस्य शरपुङ्खायाः कर्षं धुतूरकार्थिकम् ॥ ५३ ॥
तण्डुलोदकमादाय पेययेत्तण्डुलैः सह ॥
उन्मत्तकस्य पत्रैस्तु संवेष्ट्यापूपकं पचेत् ॥ ५४ ॥
खाददौषधकाले तमलर्कविषदूषितः ॥
करोत्यन्यान् विकारांस्तु तस्मिन् जीर्यति चौषधे ५५
विकाराः शिशिरे याप्या गृहे वारिविवर्जिते ॥
ततः शान्तविकारस्तु स्नात्वा चैवापरेऽहनि ॥ ५६ ॥
शालिषष्टिकयोर्भक्तं क्षीरेणोष्णेन भोजयेत् ॥
दिनत्रये पञ्चमे वा विधिरेषोऽर्धमात्रया ॥ ५७ ॥
कर्तव्यो भिषजावश्यमलर्कविषनाशनः ॥
कुप्येत् स्वयं विषं यस्य न स जीवति मानवः ॥ ५८ ॥
तस्मात् प्रकोपयेदाशु स्वयं यावन्न कुप्यति ॥

मूलमित्यादि । धुतूरकार्थिकमिति धुतूरकजटायाः कर्षार्थं देयम् । उन्मत्तकस्य पत्रैस्तु इत्यादि । धुतूरकस्य सप्त पर्णानि प्राह्याणि, तन्त्रान्तरदर्शनात् । तस्य भक्षितस्य जरणकाले योगप्रभावादातुरः कुकुरचेष्टा एव करोति । औषधपरिणतिकाले यांश्च विकारानातुरः करोति तेषु प्रतीकारमाह—विकारा इत्यादि । विकाराः उन्मत्तश्चादिदष्टोत्पन्नाः । शिशिरे शीतले वारिविवर्जिते गृहे याप्या शमनीयाः । तत इत्यादि । क्षीरेण

उष्णेन भोजयेदिति अत्र गव्येनाज्येन वा भोजयेदिति गयदा-
साचार्यः । एष विधिः श्वेतां पुनर्नवामित्यादिकः । अर्धमात्रया
प्रागुक्तमात्रातः । कस्मादेष विधिः कार्यो दिनत्रये पञ्चमे वा
इत्याह—कुप्येदित्यादि ॥ ५३—५८ ॥—

बीजरत्नौषधीगर्भैः कुम्भैः शीताम्बुपूरितैः ॥ ५९ ॥
स्नापयेत्तं नदीतीरे समञ्चैर्वा चतुष्पथे ॥
बलिं निवेद्य तत्रापि पिण्याकः पललं दधि ॥ ६० ॥
माल्यानि च विचित्राणि मांसं पक्वमकं तथा ॥
अलकाधिपते यक्ष सारमेयगणाधिप ! ॥ ६१ ॥
अलर्कजुष्टमेतन्मे निर्विषं कुरु माचिरात् ॥

इदानीमलर्कविषे भूतानुबन्धो भवतीति तच्चिकित्सार्थं सवि-
धिवैदिकं मन्त्रमुद्दिशन्नाह—बीजरत्नौषधीत्यादि । अलर्कजुष्ट
अलर्कविषजुष्टम् । पिण्याकस्तिलखली, पललं सल्लेहस्तिल-
कल्कः । अलकाया नग्या अधिपतिर्धनदः, यक्षो देवयोजिः,
सारमेयगणाधिपः कुकुरसमूहपतिः, तस्य संबोधने । अलका-
धिपतिर्यक्ष एव सारमेयगणाधिपतिः । अलर्कः उन्मत्तकुकुरः
॥ ५९—६१ ॥—

दद्यात् संशोधनं तीक्ष्णमेवं स्नातस्य देहिनः ॥ ६२ ॥
अशुद्धस्य सुरुद्धेऽपि व्रणे कुप्यति तद्विषम् ॥

दद्यादित्यादि ॥ ६२ ॥—

श्वदयोऽभिहिता व्याला येऽत्र द्रष्टव्या विषा मया ॥ ६३ ॥
अतः करोति दष्टस्तु तेषां चेष्टां रुतं नरः ॥
बहुशः प्रतिकुर्वाणो न चिरान् म्रियते च सः ॥ ६४ ॥

इदानीमुन्मत्तश्चादिविषं प्रतिपादयितुमुन्मत्तव्यालानामुन्मत्त-
तासूचकश्चप्रकारेण अभिहितत्वमाह—श्वदयोऽभिहिता व्याला
इत्यादि । येऽत्र द्रष्टव्या व्यालाः ते श्वदयः श्वप्रकारा
उन्मत्तश्वसदृशा मया प्रतिपादिताः, ते तु वातपित्तप्रकोपणदं-
शदेशकृष्णत्वेन पुराणसर्पिःपानेन चानुमिताः ॥ ६३ ॥ ६४ ॥

नखदन्तक्षतं व्यालैर्यत्कृतं तद्विषमर्दयेत् ॥
सिञ्चेत्तैलेन कोष्णेन ते हि वातप्रकोपकाः ॥ ६५ ॥

उन्मत्तश्चादिविचिकित्सितं सहेतुकं दर्शयन्नाह—नखदन्तक्ष-
तमित्यादि ॥ ६५ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां कल्पस्थाने सप्तमोऽध्यायः ।

अष्टमोऽध्यायः ।

अथातः कीटककल्पं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

१ 'क्षिप्ररत्नौषधीगर्भैः' इति पाठान्तरम् ।

२ 'वातपित्तप्रकोपणाः' इति पाठान्तरम् ।

अथात इत्यादि ॥ १ ॥ २ ॥

सर्पाणां शुक्रविष्मूत्रशवपूत्यण्डसंभवाः ॥

वाय्वश्यम्बुप्रकृतयः कीटास्तु विविधाः स्मृताः ॥ ३ ॥

सर्वदोषप्रकृतिभिर्युक्तास्ते परिणामतः ॥

कीटत्वेऽपि सुषोराः स्युः, सर्व एव चतुर्विधाः ४

तत्र कीटान् हेतुलक्षणसंख्याकर्मचिकित्सितैर्निर्दिशन्नाह—
सर्पाणामित्यादि । शवो मृतसर्पशरीरं, तस्य पूतिः शटनम् ।
त्रीन् कीटान् दर्वीकरमण्डलिराजिलसंबन्धेन वाय्वादिप्रकृतिकमा-
निर्दिश्य चतुर्थं स्वभावेन कर्मणा च निर्दिशन्नाह—सर्वदोषे-
त्यादि । सर्वदोषस्वभावैर्युक्ताः, परिणामतः परिणामो नाम भि-
न्नजातीयैरनैकैरेकीभावेन कार्यस्यारम्भः, सचात्र दर्वीकरादि-
भिन्नजातीयैर्वैकरजाख्यापत्योत्पादनलक्षणः, तस्मात् । सुषोराः
त्रिदोषकोपनाः, वैकरजसर्पजातिशुकादिसंभवत्वेन । एकीकृत्य
संख्यामाह—सर्वेत्यादि ॥ ३ ॥ ४ ॥

कुम्भीनसस्तुण्डिकेरी शृङ्गी शतकुलीरकः ॥

उच्चिटिङ्गोऽभिनामा च चिच्चिटिङ्गो मयूरिका ॥ ५ ॥

आवर्तकस्तथोरभ्रः सारिकामुखवैदलौ ॥

शरावकुर्दोऽभीराजी परुषाश्चित्रशीर्षकः ॥ ६ ॥

शतबाहुश्च यश्चापि रक्तराजिः प्रकीर्तितः ॥

अष्टादशेति वायव्याः कीटाः पवनकोपनाः ॥ ७ ॥

तैर्भवन्तीह दृष्टानां रोगा वातनिमित्तजाः ॥

तानेव चतुःप्रकारान् वातादिस्वभावैर्निर्दिशन्नाह—कुम्भी-
नस इत्यादि । एते कीटकभेदा नानादेशीयलोकादवगन्तव्याः,
यतः सुरसवीरनन्दिबराहजेज्जटगयदासादिभिः टीकाकारैर्न
व्याख्याताः । वातनिमित्तजा रोगास्तोदादयो ज्वरादयश्च ।
वातप्रकोपणानां कुम्भीनसादीनां मध्ये शृङ्गुच्चिच्चिटिङ्गरा-
वकुर्दचित्रशीर्षकान् वर्जयित्वा शेषाश्चतुर्दश मुखसन्दर्शविषाः
॥ ५—७ ॥—

कौण्डिन्यकः कणभको वरटी पत्रवृश्चिकः ॥ ८ ॥

विनासिका ब्राह्मणिका बिन्दुलो भ्रमरस्तथा ॥

बाह्यकी पिच्चिटः कुम्भी वर्चःकीटोऽरिमेदकः ॥ ९ ॥

पद्मकीटो दुन्दुभिको मकरः शतपादकः ॥

पञ्चालकः पाकमत्स्यः कृष्णतुण्डोऽथ गर्दभी ॥ १० ॥

क्लीतः क्रुमिसरारी च यश्चाप्युत्क्लेशकः स्मृतः ॥

एते ह्यग्निप्रकृतयश्चतुर्विंशतिरेव च ॥ ११ ॥

तैर्भवन्तीह दृष्टानां रोगाः पित्तनिमित्तजाः ॥

कौण्डिन्यक इत्यादि । बिन्दुलस्थाने 'बिन्दु' इति केचित् ।
पित्तनिमित्तजा दाहादयो ज्वरादयश्च । पित्तप्रकोपणानां मध्ये
कौण्डिन्यकवरटीभ्रमरपिच्चिटवर्चःकीटमकरशतपद्मपञ्चालकपाक-
मत्स्यकृष्णतुण्डान् विहाय शेषाश्चतुर्दश मुखसन्दर्शविषाः
॥ ८—११ ॥—

१ 'सूक्ष्मतुण्डोऽथ' इति पाठान्तरम् ।

विश्वम्भरः पञ्चशुक्लः पञ्चकृष्णोऽथ कोकिलः ॥१२॥
 सैरेयकः प्रचलको बलभः किटिमस्तथा ॥
 सूचीमुखः कृष्णगोधा यश्च काषायवासिकः ॥१३॥
 कीटगर्दभकश्चैव तथा त्रोटक एव च ॥
 त्रयोदशैते सौम्याः स्युः कीटाः श्लेष्मप्रकोपणाः १४
 तैर्भवन्तीह दृष्टानां रोगाः कफनिमित्तजाः ॥

विश्वम्भर इत्यादि । श्लेष्मनिमित्तजा रोगा कण्डूदयो
 ज्वरादयश्च । श्लेष्मप्रकोपिणा मध्ये विश्वम्भरप्रचलककृष्णगो-
 धाकाषायवासिकाश्चतुरो वर्जयित्वा नवान्ये मुखसंश्लेषविपाः
 ॥ १२—१४ ॥—

तुङ्गीनासो विचिलकस्तालको वाहकस्तथा ॥ १५ ॥
 कोष्ठागारी क्रिमिकरो यश्च मण्डलपुच्छकः ॥
 तुण्डनाभः सर्षपिकोऽवलगुलिः शम्बुकस्तथा ॥१६॥
 अग्निकीटश्च विज्ञेया द्वादश प्राणनाशनाः ॥
 तैर्भवन्तीह दृष्टानां वेगज्ञानानि सर्पवत् ॥ १७ ॥
 तास्ताश्च वेदनास्तीव्रा रोगा वै सान्निपातिकाः ॥
 क्षाराग्निदग्धवद्दंशो रक्तपीतसितारुणः ॥ १८ ॥

सर्वदोषप्रकृतिकानाह—तुङ्गीनास इत्यादि । तैः सर्वदोष-
 प्रकृतिकैः प्राणनाशनैः कीटैः । तास्तास्तोददाहकण्डूदिकाः वे-
 दनाः, रोगा ज्वरादयः । दंश इत्यादि । रक्तपीतः पित्तेन,
 सितः कफेन, अरुणो वातेन । सर्वदोषप्रकृतिकानां मध्ये वाहक-
 सर्षपशम्बूकान् वर्जयित्वा नव मुखसंश्लेषविपाः ॥१५—१८ ॥
 ज्वराङ्गमर्दरोमाश्चवेदनाभिः समन्वितः ॥
 छर्द्यतीसारतृष्णाश्च दाहो मूर्च्छा विजृम्भिका ॥१९॥
 वेपथुश्वासहिक्काश्च दाहः शीतं च दारुणम् ॥
 पिडकोपचयः शोफो ग्रन्थयो मण्डलानि च ॥२०॥
 दद्रवः कर्णिकाश्चैव विसर्पाः किटिभानि च ॥
 तैर्भवन्तीह दृष्टानां यथास्वं चाप्युपद्रवाः ॥ २१ ॥
 येऽन्ये तेषां विशेषास्तु तूर्णं तेषां समादिशेत् ॥
 दूषीविषप्रकोपाच्च तथैव विषलेपनात् ॥ २२ ॥
 लिङ्गं तीक्ष्णविषेष्वेत-

इदानीं चतुर्विधानपि तान् तीक्ष्णमन्दविषभेदेन निर्दिश-
 न्नाह—ज्वराङ्गेल्यादि । शीतं च दारुण इत्यत्र चकाराद्वाहोऽपि
 दारुण एव । यथास्वं यथाकीटदोषमित्यर्थः । येऽन्ये इत्या-
 दि । तेषां तीक्ष्णविषाणां कीटानां अत्रोक्तैभ्यो ये अन्ये
 विशेषा उपद्रवास्तेषां भेदास्तूर्णं समादिशेदिति । तेषामिति
 कर्मणि षष्ठी, तेन तान् क्षिप्रं कथयेत्, कथं ? दूषीविष-
 प्रकोपात् दूषीविषप्रकोपं वीक्ष्य । यपि लुप्ते पञ्चमीयम् । तथैव
 विषलेपनादिति । लेपनमन्त्राहारस्तेन विषालेपनं विषाहारं
 वीक्ष्येत्यर्थः ॥ १९—२२ ॥

चक्षुण् मन्दविषेष्वतः ॥

प्रसेकारोचकछर्दिशिरोगौरवशीतकाः ॥ २३ ॥

पिडकाकोटकण्डूनां जन्म दोषविभागतः ॥

शृणु मन्दविषेष्वित्यादि । शीतको अल्पं शीतं, कोठादीनां
 जन्म यथाकीटदोषविभागेन ॥ २३ ॥—

योगैर्नानाविधैरेषां चूर्णानि गरमादिशेत् ॥ २४ ॥

दूषीविषप्रकाराणां तथैवाप्यनुलेपनात् ॥

इदानीं कीटदेहचूर्णानां नानौषधयोगात् तथातुलेपनतोऽपि
 गरलमाह—योगैरित्यादि । अथालम्बायनोक्तः कीटानां सामा-
 न्यज्ञानोपायो लिख्यते,—“कटुभिर्विन्दुलेखाभिः पक्षैः पार्दुमुखैः-
 नैलैः । शूकैः कण्टकलाङ्गलैः संलिङ्घ्यैः पक्षरोमभिः । स्वनैः
 प्रमाणैः सस्थानैर्लिङ्गैश्चापि शरीरगैः । विप्रवीर्यैश्च कीटानां
 रूपज्ञानं विभाव्यते”—इति । तथा कतिचित् कीटा विशिष्टाकृति-
 वर्णानि विस्तदुक्ता एव लिख्यन्ते,—“अजाप्रतिमरूपो यः
 शूकहीनस्त्वरोमशः । सितः शरकुलीरस्तु श्वेदचूर्णविषः
 स्मृतः ॥ गिरिकाभो महाकीटः सपक्षो मार्जितोदरः । खेचरो
 गुदशूकश्च कौण्डिन्य इति स स्मृतः ॥ कुरण्टपुष्पवर्णाभः सपक्षो
 मार्जितोदरः । तुण्डशूकविषः कीटः कोष्ठागारीति संज्ञितः ॥
 लाक्षाश्विरवर्णाभः श्वेतविन्दुविचित्रितः । क्षुद्रको ह्यग्निस्काशो
 भ्राजते निशि चाभिवन् ॥ कीटः खद्योत इत्युक्तो दृष्टस्तेनापि
 दृश्यते । दृष्टविषः श्वेतविन्दुः सपक्षो षड्पदः खगः ॥ स तु
 वै शम्बूको नाम कालकः सप्तमण्डलः । चतुष्पादो दीर्घपत्र
 उल्लालो बहुप्रजः ॥ वृक्षालयो दन्तविषः कृकलास इति
 स्मृतः । चन्द्राभः कृकलासोऽन्यस्तद्भेदस्तु त्रिकण्टकः” इति ।
 तेषां न केवलं नियमेन शूकादिदंशेन विप्रद्रादुर्भावः, किन्तु हिं
 अभ्यवहारचूर्णानुलेपनैश्च दूषीविषलिङ्गप्रादुर्भाव इत्याह,—
 “यश्चैतानस्ति चूर्णैर्वा चूर्ण्यते लिप्यतेऽथवा । मूत्रादिभिस्तस्य
 दूषीविषलिङ्गं समादिशेत्”—इति । जेज्जटगयदासावत्र
 आपातनिकापूर्वकं पाठं पठतः, स च वर्तमानपुस्तकेषु न
 दृश्यते ॥ २४ ॥—

एकजातीनतस्तूर्ध्वं कीटान् वक्ष्यामि भेदतः ॥२५॥

सामान्यतो दृष्टलिङ्गैः साध्यासाध्यक्रमेण च ॥

त्रिकण्टः करिणी चापि हस्तिकक्षोऽपराजितः ॥

चत्वार एते कणभा व्याख्यातास्तीव्रवेदनाः ॥२६॥

तैर्दृष्टस्य श्वयथुरङ्गमर्दो गुरुता गात्राणां दंशः

कृष्णश्च भवति ॥ २७ ॥

इदानीं वातपित्तकफसन्निपातप्रकृतीन् कीटान् निर्दिश्य
 एकजातीयानप्येकलक्षणचिकित्सार्थं निर्दिशन्नाह—एकजातीन-
 तस्तूर्ध्वमित्यादि । भेदत इति भेदं वीक्ष्य । त्रिकण्टकादयश्च-
 त्वारः कणभाः; कणभत्वमेकजातित्वं, त्रिकण्टकादिस्तु भेदः,
 त्रिकण्टक इति केचित् । सर्व एव कणभाश्चतुष्पदकीटाः
 साध्याः ॥ २५—२७ ॥

१ ‘दूषीविषप्रकोपाच्च’ इति पाठान्तरम् ।

२ ‘संनित्रैः’ इति पाठान्तरम् ।

प्रतिसूर्यकः, पिङ्गाभासो, बहुवर्णो, निरूपमो गोधेरक इति पञ्च गोधेरकाः; तैर्दृष्टस्य शोफो दाहुरुजौ च भवतः, गोधेरकेनैतदेव ग्रन्थिप्रादुर्भावो ज्वरश्च ॥ २८ ॥

प्रतिसूर्यक इत्यादि । केचित्तु प्रतिसूर्यक इत्यादिस्थाने एवं पठन्ति,—“प्रतिसूर्यः पिङ्गनासो बहुलोमा महाशिराः ॥ तथा निरूपमश्चेति पञ्च गोधेरकाः स्मृताः” —इति । तैर्भवन्तीत्यादि । गोधेरकलक्षणं तन्त्रान्तरे,—“कृष्णसर्पेण गोधायां भवेद्यस्तु चतुष्पदः । सर्पो गोधेरको नाम तेन दृष्टो न जीवति” —इति ॥ २८ ॥

गलगोली—श्वेता, कृष्णा, रक्तराजी, रक्तमण्डला, सर्वश्वेता, सर्षपिकेत्येवं षट्; ताभिर्दृष्टे सर्षपिकावर्जं दाहशोफक्लेदा भवन्ति, सर्षपिकया हृदयपीडाऽतिसारश्च, तासु मध्ये सर्षपिका प्राणहारी ॥ २९ ॥

शतपद्यस्तु-परुषा, कृष्णा, चित्रा, कपिलिका, पीतिका, रक्ता, श्वेता, अग्निप्रभा, इत्यष्टौ; ताभिर्दृष्टे शोफो वेदना दाहश्च हृदये, श्वेताग्निप्रभाभ्यामेतदेव दाहो मूर्च्छा चातिमात्रं श्वेतपिडकोत्पत्तिश्च ॥ ३० ॥

गलगोलीत्यादि । तासु मध्ये सर्षपिका प्राणहारी ॥ २९ ॥

॥ ३० ॥

मण्डूकाः—कृष्णः, सारः, कुहको, हरितो, रक्तो, यववर्णाभो, भृकुटी, कोटिकश्चेत्यष्टौ; तैर्दृष्टस्य देशे कण्डूर्भवति पीतफेनागमश्च वक्तात्, भृकुटीकोटिकाभ्यामेतदेव दाहश्छर्दिमूर्च्छा चातिमात्रम् ॥ ३१ ॥

जलौकसां च पूर्वं दृष्टलक्षणमुक्तं चिकित्सा च ॥ ३२ ॥

मण्डूका इत्यादि । अत्र भृकुटीकोटिकावसाध्यौ । अथ मण्डूकोत्पत्तिः भृकुटीलक्षणं च तन्त्रान्तरोक्तं पठ्यते,—“वर्षमाणे सृजेच्छुक प्रावृट्काले महेश्वरः । ततः शरत्प्रतप्तायां भूमौ मण्डे जलस्य हि । तस्मिन् मण्डोदके जाता मण्डूकास्तेन संज्ञिताः ॥ मण्डूको गोपतिस्तज्ज्ञैः कोटिकः परिकीर्तितः । तेन दृष्टस्य मरणं, नास्ति तस्य प्रतिक्रिया” —इति । जलौकसां च पूर्वं दृष्टलक्षणमुक्तं चिकित्सा च ॥ ३१ ॥ ३२ ॥

विश्वम्भराभिर्दृष्टे दंशः सर्षपाकाभ्यामिः पिडकाभिः सजारुभिश्चीयते शीतज्वरार्तश्च पुरुषो भवति ॥ ३३ ॥

विश्वम्भराभिर्दृष्ट इत्यादि । विश्वम्भराश्च त्रयः ॥ ३३ ॥

अहिण्डुकाभिर्दृष्टे तोददाहकण्डुश्वयथवो भ-

१ ‘गोतिः’ इति पाठान्तरम् ।

वन्ति मोहश्च; कण्डूमकाभिर्दृष्टे पीताङ्गद्वर्धती-सारज्वरादिभिरभिहन्यते; शूकवृन्तादिभिर्दृष्टे कण्डूकोठाः प्रवर्धन्ते शूकं चात्र लक्ष्यते ॥ ३४ ॥

अहिण्डुकाभिर्दृष्ट इत्यादि । अहिण्डुकाकण्डूमकशूकवृन्तानां दृष्टलक्षणं केचिन्न पठन्ति, विश्वम्भराभेदत्वेन विश्वम्भराग्रहेण ग्रहणात्; अन्ये तु अहिण्डुकादीनां पृथग्दृष्टलक्षणं पठन्ति, पृथक्चिकित्सतोपादनात् ॥ ३४ ॥

पिपीलिकाः—स्थूलशीर्षा, संवाहिका, ब्राह्मणिका, अङ्गुलिका, कपिलिका, चित्रवर्णेति षट्; ताभिर्दृष्टे देशे श्वयथुरग्निरुपश्वहाहशोफौ भवतः ॥ ३५ ॥

मक्षिकाः—कान्तारिका, कृष्णा, पिङ्गला, मधूलिका, काषायी, स्थालिकेत्येवं षट्; ताभिर्दृष्टस्य कण्डुशोफदाहुरुजौ भवन्ति, स्थालिकाकाषायीभ्यामेतदेव श्यावपिडकोत्पत्तिरुपद्रवाश्च ज्वरादयो भवन्ति, काषायी स्थालिका च प्राणहरे ॥ ३६ ॥

मशकाः—सामुद्रः, परिमण्डलो, हस्तिमशकः, कृष्णः, पार्वतीय इति पञ्च, तैर्दृष्टस्य तीव्रा कण्डूदंशशोफश्च, पार्वतीयस्तु कीटैः प्राणहरैस्तुल्यलक्षणः । नखावकृष्टेऽत्यर्थं पिडकाः सदाहपाका भवन्ति । जलौकसां दृष्टलक्षणमुक्तं चिकित्सितञ्च ॥ ३७ ॥

पिपीलीका इत्यादि ।

भवन्ति चात्र ।

गोधेरकः स्थालिका च ये च श्वेताग्निसंप्रभे ॥

भृकुटी कोटिकश्चैव न सिध्यन्त्येकजातिषु ॥ ३८ ॥

इदानीमिह एकजात्येषु पञ्चस्वसाध्यान् निर्दिशन्नाह—गोधेरक इत्यादि । स्थालिका चेति चकारेण काषायी समुचीयते । ये चेति चकारेण गलगोलिकेषु सर्षपिकाप्यनुक्तानुक्ता समुचीयते । भृकुटी कोटिकश्चैवेति चकारेण उक्ता जलौकः-स्विन्द्रागुधा समुचीयते ॥ ३५—३८ ॥

शवमूत्रपुरीषैस्तु सविषैरवमर्षणात् ॥

स्युः कण्डूदाहकोठारुः पिडकातोदवेदनाः ॥ ३९ ॥

प्रक्लेद्वांस्तथा स्यावो भृशं संपाचयेत्त्वचम् ॥

दिग्धविद्धक्रियास्तत्र यथावद्वचारयेत् ॥ ४० ॥

एषां वहिश्चूर्णावचूर्णनादौ लिङ्गमुद्दिश्य चिकित्सामुद्दिशन्नाह—शवमूत्रपुरीषैरित्यादि । प्रक्लेदवानिति सविषचूर्णावचूर्णप्रदेशे इत्यर्थः ॥ ३९ ॥ ४० ॥

नावसन्नं न चोत्सन्नमतिसंरम्भवेदनम् ॥

दंशादौ विपरीतार्तिं कीटदष्टं सुबाधकम् ॥ ४१ ॥

१ ‘दष्टस्य कोठः रपशोऽग्निदग्धवच्च; सर्वा एव साध्याः’ इति पाठान्तरम् ।

इदानीं कीटदष्टस्य दशलक्षणेन कृच्छ्रतामुद्दिशन्नाह—नाव-
सन्नमित्यादि । नावसन्नं नातिनिर्भिन्नं, नचोत्सन्नं नात्युन्नतमित्य-
भूतमिति, अतिसरम्भवेदनं यदतिशयव्यर्थं, दशादौ विपरी-
ताति अनुप्रविषदष्टे तीव्रातिर्भवति, उग्रविषदष्टे तु मन्दार्ति-
रिति विपरीतातिः । सुबाधक कृच्छ्रसाध्यम् ॥ ४१ ॥

**कीटैर्दष्टानुग्रविषैः सर्पवत् समुपाचरेत् ॥
त्रिविधानां तु पूर्वेषां त्रैविध्येन क्रिया हिता ॥ ४२ ॥**

इदानीं उग्रविषकीटानां चिकित्सामुद्दिशन्नाह—कीटैर्दष्टा-
नुग्रेत्यादि । उग्रविषैः प्राणहरैः । त्रिविधानामिति दोषप्रकृ-
तिभिः । सर्पवत् सर्पदष्टानिव, सर्पदष्टस्य सर्पवेगोक्ताभिः
क्रियाभिरित्यर्थः । त्रिविधानामिति दूर्वाकरमण्डलीराजिल-
शुक्रादियोगिभेदात् त्रिप्रकाराणाम् । पूर्वेषामाद्युक्तानाम् । त्रै-
विध्येनेति वातादिभेदेनेत्यर्थः ॥ ४२ ॥

**स्वेदमालेपनं सेकं चोष्णमत्रावचारयेत् ॥
अन्यत्र मूर्च्छितादंशात् पाककोथप्रपीडितात् ॥ ४३ ॥
विषघ्नं च विधिं सर्वं कुर्यात्संशोधनानि च ॥**

इदानीं सामान्यं चिकित्सितमाह—स्वेदमालेपनमित्यादि ।
अन्यत्र मूर्च्छितादिति मूर्च्छितं वर्जयित्वा, मूर्च्छितं न कुर्या-
दित्यर्थः । विषघ्नं च विधिं सर्वमित्यादि । संशमनविधिं पान-
नस्याभ्यङ्गालेपनपरिषेकाञ्जनादिकं वातादिविषहरद्रव्यकल्पितम् ।
संशोधनानि चेति वमनविरेकास्थापनानि यथादोषमि-
त्यध्याहारः ॥ ४३ ॥—

**शिरीषः कटुका कुष्ठं वचा रजनिर्सेन्धवे ॥ ४४ ॥
क्षीरमज्जवसासर्पिः शुण्ठीपिप्पलितारु च ॥
उत्कारिका स्थिरादौ वा सुकृता स्वेदने हिता ॥ ४५ ॥**

इदानीं वातादिदोषे विषहरस्वेदद्रव्यसूत्रमुद्दिशन्नाह—शिरीष-
इत्यादि । उत्कारिका लप्पसिका । स्थिरादौ शालिपर्ण्यदौ ।
सुकृता शोभनाकृता । एतेन क्षीरादिद्रवैः शिरीषादिद्रव्याणां
श्लक्ष्णपेषितानां मात्राक्रमेण अतिद्रवो नाल्पद्रवः पाक इति
सर्वं बुध्यते ॥ ४४ ॥ ४५ ॥

न स्वेदयेत् चादंशं धूमं वक्ष्यामि वृश्चिके ॥

मुक्त्वा कीटविषमिलनेन हेतुना सर्वेष्वेव कीटेषु स्वेदं
प्रसक्तं क्वचिन्निरस्यन्नाह—न स्वेदयेदित्यादि । वृश्चिकविषे दंश-
न स्वेदयेत् । आदौ व्यवस्थितस्यापि क्रियापदेन संबन्धात् ।
तत्रापि किञ्चिदुष्मस्वेदमाह—धूममित्यादि । धूमश्च शिखि-
कुकुदवर्हणीयादिना अग्रे उक्तः । न स्वेदयेत् चादंशमित्यत्र
चकारो भिन्नक्रमे धूमं चेति द्रष्टव्यः, तेन मन्दविषवृश्चिकल-
तावर्जम् ॥—

अगदानेकजातीषु प्रवक्ष्यामि पृथक् पृथक् ॥ ४६ ॥

१ 'सर्पाणां' इति पाठान्तरम् ।

२ 'बहुशः' इति पाठान्तरम् ।

**कुष्ठं वक्रं वचा पाठा विल्वमूलं सुवर्चिका ॥
ग्रहधूमं हरिद्रे द्वे त्रिकण्टकविषे हिताः ॥ ४७ ॥**

चतुःपञ्चाशतामेकजातीनां चिकित्सितं निर्दिशन्नाह—अ-
गदानेकजातीष्वित्यादि । वक्रं तगरं, सुवर्चिका खजिकाभारः ।
त्रिकण्टकग्रहणमपरसजातीयानां कणभप्रवृत्तीनां प्राधान्यादु-
पलक्षणम् । हित इति अगद इति शेषः ॥ ४६ ॥ ४७ ॥

**रजन्यागारधूमश्च वक्रं कुष्ठं पलाशजम् ॥
गलगोलिकदष्टानामगदो विषनाशनः ॥ ४८ ॥**

प्रतिसूर्यकादिचिकित्साया वक्ष्यमाणत्वात् गलगोलीकोपक्रम-
माह—रजनीत्यादि । पलाशजं वीजमित्यध्याहार्यम् ॥ ४८ ॥

**कुङ्कुमं तगरं शिमु पद्मकं रजनीद्रवम् ॥
अगदो जलपिष्टोऽयं शतपाद्विषनाशनः ॥ ४९ ॥**

कुङ्कुममित्यादि ॥ ४९ ॥

**मेपशृङ्गी वचा पाठा निचुलो रोहिणी जलम् ॥
सर्वमण्डूकदष्टानामगदोऽयं विषापहः ॥ ५० ॥**

निचुलो वेतसः, जलं बालकम् ॥ ५० ॥

**वचाश्वगन्धातिवलात्रलासातिगुहागुहाः ॥
विश्वम्भराभिर्दष्टानामगदोऽयं विषापहः ॥ ५१ ॥**

वचाश्वेत्यादि । विश्वम्भराभिस्तिष्ठतिभिः । अतिवला कङ्क-
तिका, अतिगुहा शालिपर्णी, गुहा पृश्निपर्णी ॥ ५१ ॥

**शिरीषं तगरं कुष्ठं शालिपर्णीं सहा निशे ॥
अहिण्डुकाभिर्दष्टानामगदो विषनाशनः ॥ ५२ ॥**

शिरीषमित्यादि सहा मुद्गपर्णी । निशे हरिद्रादारुहरिद्रे ॥ ५२ ॥

**कण्डूमकाभिर्दष्टानां रात्रौ शीताः क्रिया हिताः ॥
दिवा ते नैव सिध्यन्ति सूर्यरश्मिवलार्दिताः ॥ ५३ ॥**

**वक्रं कुष्ठमपामार्गः शूकवृन्तविषेऽगदः ॥
भृङ्गस्वरसपिष्टा वा कृष्णवल्मीकमृत्तिका ॥ ५४ ॥**

**पिपीलिकाभिर्दष्टानां मक्षिकामशकैस्तथा ॥
गोमूत्रेण युतो लेपः कृष्णवल्मीकमृत्तिका ॥ ५५ ॥**

नखावष्टुसंजाते शोफे भृङ्गरसो हितः ॥

कण्डूमकाभिरित्यादि । सूर्यरश्मिर्बलं येषां ते सूर्यरश्मि-
बला कण्डूमकाः, तैर्दिताः पीडिताः । पिपीलिकादिभिः त्रिभिर्दष्टे
गोमूत्रयुक्ता कृष्णवल्मीकमृत्तिका । नखेत्यादि नखोद्धृते सति
संजातशोफे मार्कवस्य भृङ्गराजस्य रसो लेपे हितः स्यात् ।
गयदासस्तु भृङ्गस्वरसपिष्टा स्यादित्याद्यधिकं पठित्वा पिपीलिका-
दित्रये दष्टे भृङ्गराजपिष्टकृष्णवल्मीकमृत्तिकाकाले प्रतिपादयति;
गोमूत्रयुतकृष्णवल्मीकमृत्तिकाकालेन तु नखावष्टुते तथा मार्क-
वस्वरसालेपनं च ॥ ५३—५५ ॥

प्रतिसूर्यकदष्टानां सर्पदष्टवृद्धाचरेत् ॥

प्रतिसूर्यकेत्यादि । आचरेत् 'चिकित्सितं' इत्यध्याहारः ॥—

त्रिविधा वृश्चिकाः प्रोक्ता मन्दमध्यमहाविषाः ॥ ५६ ॥

कीटानभिधाय वृश्चिकानिर्देष्टुमाह—त्रिविधा वृश्चिका इत्यादि । नन्वेकजातिभ्यः पृथग्भूता वृश्चिका लताश्च कस्मान्निर्दिश्यन्ते इति ? उच्यते-विषचिकित्सितविशेषापेक्षः पृथगारम्भः ॥ ५६ ॥

**गोशकृत्कोथजा मन्दा मध्याः काष्ठेष्टिकोद्भवाः ॥
सर्पकोथोद्भवास्तीक्ष्णा ये चान्ये विषसंभवाः ॥ ५७ ॥**

तानेव त्रीनपि कारणधर्मचिकित्सितभेदैः भिन्नान् प्रथमं कारणादेवाह—गोशकृदित्यादि । गोशकृदित्यत्र गोशब्दस्यापरपशुपलक्षणत्वात् शकृच्छब्दस्यापरमलोपलक्षणत्वात् गोमहिषादिशकृन्मूत्रकोथजा मन्दाः । ये चान्येत्यादि । अन्येऽपि ये विषसंभवास्तेऽपि तीव्राः । अन्ये त्वेव पठन्ति,—‘सर्पकोथोद्भवास्तीक्ष्णा दिग्धविद्धविषैर्हते । कोथे मध्या गवादीनां शकृत्कोथेऽवराः स्मृताः’—इति ॥ ५७ ॥

**मन्दा द्वादश मध्यास्तु त्रयः पञ्चदशोत्तमाः ॥
दश विंशतिरित्येते संख्यया परिकीर्तिताः ॥ ५८ ॥**

इदानीं तेषां पृथक् संख्यामाह—मन्दा द्वादशेत्यादि । गयदासस्तु—‘त्रयोदश प्राणहरास्त्रयो मध्यास्तथापरे । मन्दवीर्या दशैकश्च वृश्चिका विषवेदिभिः ॥ सप्तविंशतिरित्येते संख्यया परिकीर्तिताः’—इति पठति ॥ ५८ ॥

**कृष्णः श्यावः कर्बुरः पाण्डुवर्णो
गोमूत्राभः कर्कशो मेचकश्च ।
पीतो धूम्रो रोमशः शाङ्गलाभो
रक्तश्चैते मन्दवीर्या मतास्तु ॥ ५९ ॥**

**एभिर्दष्टे वेदना वेपथुश्च
गात्रस्तम्भः कृष्णरक्तागमश्च ॥
शाखादष्टे वेदना चोर्ध्वमेति
दाहस्वेदौ दंशशोफो ज्वरश्च ॥ ६० ॥**

**युक्ताश्चैते वृश्चिकाः पुच्छदेशे-
स्युर्भूयोभिः पर्वभिश्चैतरेभ्यः ।**

इदानीं मन्दविषाणां लक्षणकर्माण्याह—कृष्ण इत्यादि । कृष्णादयो द्वादशापि श्वेतोदरेणोपलक्षिताः । वेदना चोर्ध्वमेतीति त्रिविधानामपि वृश्चिकानां सामान्यलक्षणमत्र प्रायोवृत्त्याभिहितम् । स्युर्भूयोभिः पर्वभिश्चैतरेभ्य इति इतरेभ्यो वृश्चिकेभ्यो मन्दविषा वृश्चिका भूयोभिर्बहुतरैः पर्वभिः उपलक्षिता भवेयुः ॥ ५९ ॥ ६० ॥—

**रक्तः पीतः कपिलश्चोदरेण
सर्वे धूम्रा पर्वभिश्च त्रिभिः स्युः ॥ ६१ ॥
एते मूत्रोच्चारपूत्यण्डजाता
मध्या ज्ञेयास्त्रिप्रकारोरगाणाम् ॥**

१ ‘श्वेतो रक्त’ इति पाठान्तरम् ।

२ ‘रक्तः श्वेतोदरेणैति मन्दाः’ इति पाठान्तरम् ।

**यस्यैतेषामन्वयाद्यः प्रसूतो
दोषोत्पत्तिं तत्स्वरूपां स कुर्यात् ॥ ६२ ॥
जिह्वाशोफो भोजनस्यावरोधो
मूर्च्छा चोत्रा मध्यवीर्याभिदष्टे ॥**

मध्यविषाणां लक्षणकर्माण्याह—रक्त इत्यादि । कपिलेन सह रक्तः पीतश्चैति त्रयः । एते च त्रयोऽप्युदरेण धूम्राः । पूर्वत्र काष्ठेष्टिकोद्भवत्वमिह तु सर्पमूत्रोच्चारादिसंभवत्वमित्युभयहेतूपादानात् व्यस्तसमस्तोभयहेतूद्भवत्व मध्यानां बोद्धव्यम् । दिग्धविद्धसर्पदधाना च शरीरकोथे मध्यानां जन्म मतान्तरेण प्रतिपादितमेव । त्रिप्रकारोरगाणामित्यादि दर्विकरादिभेदेन त्रिप्रकाराणामेतेषां यस्यान्वयाद्यो यादृक् प्रसूतः स तत्स्वरूपां दोषोत्पत्तिं कुर्यात् ॥ ६१ ॥ ६२ ॥

**श्वेतश्चित्रः श्यामलो लोहिताभो
रक्तः श्वेतो रक्तनीलोदरौ च ॥ ६३ ॥**

**पीतोऽरक्तो नीलपीतोऽपरस्तु
रक्तो नीलो नीलशुक्लस्तथा च ॥**

**रक्तो बभ्रुः पूर्ववच्चैकपर्वा
यश्चापर्वा पर्वणी द्वे च यस्य ॥ ६४ ॥**

**नानारूपा वर्णतश्चापि घोरा
ज्ञेयाश्चैते वृश्चिकाः प्राणचौराः ॥
जन्मैतेषां सर्पकोथात् प्रदिष्टं
देहेभ्यो वा घातितानां विषेण ॥ ६५ ॥**

**एभिर्दष्टे सर्पवेगप्रवृत्तिः
स्फोटोत्पत्तिर्भ्रान्तिदाहौ ज्वरश्च ॥
खेभ्यः कृष्णं शोणितं याति तीव्रं
तस्मात् प्राणैस्त्यज्यते शीघ्रमेव ॥ ६६ ॥**

तीक्ष्णविषाणां लक्षणकर्माण्याह—श्वेतश्चित्र इत्यादि । पूर्ववच्चेति पूर्वं मध्यविषा यथा जिह्वाशोफादिकारकास्तथैवैतेऽपि जिह्वाशोफादि कुर्वन्तीत्यर्थः । एकपर्वेति द्वयोः अश्वोः संघातः पर्व, एक पर्व यस्य स तथा । पर्वणि द्वे च यस्येति चकारेण बहुपर्वणोऽपि भवन्तीति समुच्चीयते । खेभ्य इति खेभ्यः स्रोतोभ्यः । अरिष्टमिदम् ॥ ६३—६६ ॥

**उग्रमध्यविषैर्दष्टं चिकित्सेत् सर्पदष्टवत् ॥
आदंशं स्वेदितं चूर्णैः प्रच्छितं प्रतिसारयेत् ॥ ६७ ॥**

इदानीं चिकित्सा प्रस्तुयते—उग्रमध्येत्यादि । मूर्च्छा चोत्रा चेत्यनेन सर्पदष्टषष्ठसप्तमवेगलक्षणस्य वचनान्मध्यविषेऽपि सर्पदष्टचिकित्सा कार्या । इहापरामपि चिकित्सा माह—आद-

१ ‘रसनस्योपघातो’ इति पाठान्तरम् ।

२ ‘लोहितश्च कृष्णः पीतः शुक्लनीलोदरौ च’ इति पा० ।

३ ‘अश्याभासः कापिलो रक्तकोष्ठो यो वा युक्तः कापिलेनोदरेण’ इति पाठान्तरम् ।

शमिलादि । प्रतिसारणं घर्षणं, तच्च दुष्टरक्तप्रवर्तनार्थम् ॥ ६७ ॥

रजनीसैन्धवव्योषशिरीषफलपुष्पजैः ॥

मातुलङ्गाम्लगोमूत्रपिष्टं च सुरसाग्रजम् ॥ ६८ ॥

लेपे खेदे सुखोष्णं च गोमयं हितमिष्यते ॥

पाने क्षौद्रयुतं सर्पिः क्षीरं वा बहुशर्करम् ॥ ६९ ॥

मातुलङ्गाम्लेत्यादि । सुरसाग्रजं तुलसीपल्लव, मल्लिकाकु-
सुममिति केचित् । लेपे खेदे इत्यादि वातकफावजयाय ।
पाने सर्पिरित्यादि । बहुवातस्य सर्पिःपानं मधुयुतं, बहुपित्तस्य
क्षीरं बहुशर्करं वेति योगद्वयम् ॥ ६८ ॥ ६९ ॥

दंशं मन्दविषाणां तु चक्रतैलेन सेचयेत् ॥

विदारीगणसिद्धेन सुखोष्णेनाथवा पुनः ॥ ७० ॥

कुर्याच्चोत्कारिकाखेदं विषघ्नैरुपनाहयेत् ॥

गुडोदकं वा सुहिमं चातुर्जातकसंयुतम् ॥ ७१ ॥

पानमसौ प्रदातव्यं क्षीरं वा सगुडं हिमम् ॥

शिखिकुकुटबर्हाणि सैन्धवं तैलसर्पिषी ॥ ७२ ॥

धूपो हन्ति प्रयुक्तस्तु कीटवृश्चिकजं विषम् ॥

कुसुम्भपुष्पं रजनी निशा वा कोद्रवं तृणम् ॥ ७३ ॥

एभिर्वृताक्तैर्धूपस्तु पायुदेशे प्रयोजितः ॥

नाशयेदाशु कीटोत्थं वृश्चिकस्य च यद्विषम् ॥ ७४ ॥

इदानीं मन्दविषाणां चिकित्सा माह—दंशमित्यादि । चक्र-
तैलं पीडित तिलतैलं, अत्र चक्रशब्दोपादानं हस्तादियन्त्रधी-
जननिषेधार्थम् । विदारीगणसिद्धेनेत्यादिशब्दस्य लोपाद्विदार्या-
दिगणसिद्धेन, तैलेनेति शेषः । कुर्याच्चोत्कारिकेत्यादि । उत्का-
रिका लप्पसिका । उत्कारिका तु शिरीपादिविषहरद्रव्यैः
पूर्वोक्ता पूर्वकल्पिता च । उपनाहयेत् विषघ्नद्रव्यैरुपनाहखेदं
कुर्यात् । गुडोदकमित्यादि । बर्हाणि पिच्छानि ॥ ७०—७४ ॥

लूताविषं घोरतमं दुर्विज्ञेयतमं च तत् ॥

दुश्चिकित्स्यतमं चापि मिषग्भिर्मन्दबुद्धिभिः ॥ ७५ ॥

सविषं निर्विषं चैतदित्येवं परिशङ्किते ॥

विषघ्नमेव कर्तव्यमविरोधि यदौषधम् ॥ ७६ ॥

लूताविषमादिकारणलक्षणचिकित्सितैर्निर्दिशन्नाह—लूते-
इत्यादि । घोरतमं कष्टसाध्यं, दुर्विज्ञेयतमं दुःखेन विज्ञातु
शक्यम् । तस्य दुर्विज्ञेयत्वादेव संशये सति विषहरमेव
करणीयमित्याह—सविषमित्यादि । अविरोधि धातुभिः सह
यत्र विरुध्यते अन्नपानं तत्; न पुनरगदकरणं धातुविरोधात्
॥ ७५ ॥ ७६ ॥

अगदानां हि संयोगो विषजुष्टस्य युज्यते ॥

निर्विषे मानवे युक्तोऽगदः संपद्यतेऽसुखम् ॥ ७७ ॥

तस्मात् सर्वप्रयत्नेन ज्ञातव्यो विषनिश्चयः ॥

अज्ञात्वा विषसद्भावं मिषग्न्यापादयेन्नरम् ॥ ७८ ॥

तमेव धातुविरोधं दर्शयन्नाह—अगदानामित्यादि । असुखं
कष्टम् ॥ ७७ ॥ ७८ ॥

प्रोद्भिद्यमानस्तु यथाङ्कुरेण

न व्यक्तजातिः प्रविभाति वृक्षः ॥

तद्गुहुरालक्ष्यतमं हि तासां

विषं शरीरे प्रविकीर्णमात्रम् ॥ ७९ ॥

लूताविषदुर्विज्ञेयतायामुपमानप्रमाणं निर्दिशन्नाह—प्रोद्भि-
द्यमान इत्यादि । प्रविकीर्णमात्रं प्रथमं विक्षिप्तमात्रं अव्यवस्तृ-
तमित्यर्थः ॥ ७९ ॥

ईषच्च कण्डूप्रचलं सकोठ-

मव्यक्तवर्णं प्रथमेऽहनि स्यात् ॥

अन्तेषु शूनं परिनिष्क्रम्यं

प्रव्यक्तरूपं च दिने द्वितीये ॥ ८० ॥

त्र्यहणे तद्दर्शयतीह दंशं

विषं चतुर्थेऽहनि कोपमेति ॥

अतोऽधिकेऽहनि प्रकरोति जन्तो-

र्विषप्रकोपप्रभवान् विकारान् ॥ ८१ ॥

षष्ठे दिने विप्रसृतं तु सर्वान्

मर्मप्रदेशान् भृशमावृणोति ॥

तत् सप्तमेऽत्यर्थं परीतगान्

व्यापादयेन्मर्त्यमतिप्रवृद्धम् ॥ ८२ ॥

ईषच्च कण्डूप्रचलमित्यादि । ईषत्कण्डू किञ्चित्कण्डूयुक्तं,
प्रचल प्रचलनशीलम् । गयदासस्तु प्रबलमिति पठित्वा व्या-
ख्यानयति—प्रबलं ईषत् प्रथमदिने, द्वितीयादिषु दिनेषु तु
प्रबलतरं कमेण प्रबलतमं च । यदाह,—“षष्ठे दिने विप्रसृतं
तु सर्वान् मर्मप्रदेशान् भृशमावृणोति”—इति । सकोठं किञ्चित्
कोठयुक्तं, कोठश्च वरटीदशस्थानरूपः । दर्शयतीह रूपमिति
रूपं चात्र तन्त्रान्तरोक्तं उज्ज्वरोमहर्षैरुक्तमण्डलादिकम् ।
तथाच वृद्धवाग्भटः,—“तृतीये सज्ज्वरो रोमहर्षैरुक्तमण्डलः ।
शरावरूपस्तोदाढ्यो रोमकूपे च संश्रयेत्”—इति । कोपमेति
उन्मार्गप्रवृत्तं भवति, ततोऽधिके पञ्चमदिने उन्मार्गप्रवृत्तं
सत् विषकोपप्रभावान्विकारान् करोति । ‘तृद्धाहकण्डूं प्रबलां’
इति केचित् ॥ ८०—८२ ॥

यास्तीक्ष्णचण्डोऽग्रविषा हि लूता-

स्ताः सप्तरात्रेण नरं निहन्त्युः ॥

अतोऽधिकेनापि निहन्त्युरन्या

यासां विषं मध्यमवीर्यमुक्तम् ॥ ८३ ॥

यासां कनीयो विषवीर्यमुक्तं

ताः पक्षमात्रेण विनाशयन्ति ॥

तस्मात् प्रयत्नं मिषग्नं कुर्या-

दादंशपाताद्विषघातियोगैः ॥ ८४ ॥

तासां तीक्ष्णमध्यममन्दविषाणां कालावधिमाह—यास्तीक्ष्ण-
चण्डोऽग्रेत्यादि । तीक्ष्णं दाहपाकसावकरं, चण्डं अतिकोपाटोप-
करं, तीक्ष्णचण्डत्वेन उग्रमसह्यं विषं यासां तास्तथा । अतोऽ-

धिकेन इत्यनेन एकादशाहात् परत इति सामर्थ्याद् ग्राह्यम् ।
तथाचालम्बायनः,—“लूतास्तीक्ष्णविषा हन्युः सप्ताष्टनवभि-
दिनैः । एकादशाहात् परतो विषं यासां तु मध्यमम्”—इति
॥ ८३ ॥ ८४ ॥

विषं तु लालानखमूत्रदंष्ट्रा-
रजःपुरीषैरथ चेन्द्रियेण ॥
सप्तप्रकारं विस्फुजन्ति लूता-
स्तदुग्रमध्यावरवीर्ययुक्तम् ॥ ८५ ॥

सकण्डुकोटं स्थिरमल्पमूलं
लालाकृतं मन्दरुजं वदन्ति ॥
शोफश्च कण्डुश्च पुलानिका च
धूमायनं चैव नखाग्रदंशे ॥ ८६ ॥

दंशं तु मूत्रेण सकृष्णमध्यं
सरक्तपर्यन्तमवेहि दीर्घम् ॥
दंष्ट्राभिरुग्रं कठिनं विवर्णं
जानीहि दंशं स्थिरमण्डलं च ॥ ८७ ॥

रजःपुरीषेन्द्रियजं हि विद्धि
स्फोटं विषकामलपीलुपाण्डुम् ॥

अधिष्ठानविशेषादपि तासां विष विषं च लिङ्गं दर्शयन्नाह—
विषं तु ललेत्यादि । रज आर्तव, इन्द्रिय शुक्रम् । सकण्डुको-
ठमित्यादि । कोठः कोठपिडकाः । शोफ इत्यादि । पुलानिका
रोमाश्च । धूमायनं धूमोद्गमनमिव अज्ञानाम् । दंशं तु मूत्रेणे-
त्यादि । रजःप्रभृतिदंश इत्याध्याहारः । विद्धि जानीहि
॥ ८५—८७ ॥—

एतावदेतत् समुदाहृतं तु
वक्ष्यामि लूताप्रभवं पुराणम् ॥ ८८ ॥

सामान्यतो दष्टमसाध्यसाध्यं
चिकित्सितं चापि यथाविशेषम् ॥ ८९ ॥

इदानीमतीतानागतोक्तैः समानतां विशिष्टतां च विभज-
न्नाह—एतावदेतदित्यादि । इयत् प्रमाणं एतत् प्रथमादि
दिवसाश्रयं लालाद्यधिष्ठानाश्रयं च सर्वलूताविषयं समुदाहृतं
आगमप्रसिद्धमुक्तमित्यर्थः । वक्ष्यामीत्यादि । लूताप्रभवं लू-
तानां आद्युत्पत्तिकारणं, पुराणं पुराभवं, सामान्यतो वक्ष्यामीति
संबन्धः, तथा दष्टं दंशमप्यसाध्यं सामान्यतो वक्ष्यामीति ।
चिकित्सितं चेत्यादि । चिकित्सितं यथाविशेषं विशेषानतिक्रमेण;
चकारालक्षणमपि विशेषानतिक्रमेण वक्ष्यामीति संबन्धः
॥ ८८ ॥ ८९ ॥

विश्वामित्रो नृपवरः कदाचिद्विषसत्तमम् ॥
वशिष्टं कोपयामास गत्वाश्रमपदं किल ॥ ९० ॥
कुपितस्य मुनेस्तस्य ललाटात् खेदविन्दवः ॥
अपतन् दशनादेव रवेस्तत्समतेजसः ॥ ९१ ॥
तृणे महर्षिणा लूते धेन्वर्थं संभृतेऽपि च ॥

ततो जातास्त्विमा घोरा नानारूपा महाविषाः ॥
अपकाराय वर्तन्ते नृपसाधनवाहने ॥ ९२ ॥
यस्मालूनं तृणं प्राप्ता मुनेः प्रखेदविन्दवः ॥
तस्मालूतेति भाष्यन्ते सङ्ख्यया ताश्च षोडश ॥ ९३ ॥

तत्प्रभवमुद्दिशन्नाह—विश्वामित्र इत्यादि । किलेत्यागम-
संवादे । तत्समतेजसो रविसमानतेजसो वशिष्टस्य खेदविन्दवः
अपतन् पतिताः । धेन्वर्थं संभृते गवादिचरणार्थं संचिते ।
मतान्तरेणोत्पत्तिरन्यथा वर्ण्यते,—“अन्ये वदन्ति भुक्तस्य
दुष्टस्यान्नस्य मूर्च्छनात् । संभवन्ति विषस्फोटा ये लूता
कीटलक्षण । यथास्व धारयन्तस्ते लूताकीटाश्च कीर्तिताः”—
इत्यादि ॥ ९०—९३ ॥

कुच्छ्रसाध्यास्तथाऽसाध्यालूतास्तुद्विविधाः स्मृताः
तासामष्टौ कुच्छ्रसाध्या वज्र्यास्तावत्य एव तु ॥ ९४ ॥
त्रिमण्डला तथा श्वेता कपिला पीतिका तथा ॥
आलमूत्रविषा रक्ता कसना चाष्टमी स्मृता ॥ ९५ ॥
ताभिर्दष्टे शिरोदुःखं कण्डूदंशे च वेदना ॥
भवन्ति च विशेषेण गदाः श्लेष्मिकवातिकाः ॥ ९६ ॥
सौवर्णिका लाजवर्णा जालिन्येणीपदी तथा ॥
कृष्णामिवर्णा काकाण्डा मालागुणाऽष्टमी स्मृता ९७
ताभिर्दष्टे दंशकोथः प्रवृत्तिः क्षतजस्य च ॥
ज्वरो दाहोऽतिसारश्च गदाः स्युश्च त्रिदोषजाः ९८
पिडका विविधाकारा मण्डलानि महान्ति च ॥
शोफा महान्तो मृदवो रक्ताः श्यावाश्चालास्तथा ९९
सामान्यं सर्वलूतानामेतदादंशलक्षणम् ॥

आलाविषा मूत्रविषा चेति द्वे सौवर्णिकेत्यादि ॥ ९४—
९९ ॥—

विशेषलक्षणं तासां वक्ष्यामि सचिकित्सितम् १००
त्रिमण्डलाया दंशेऽसृक् कृष्णं स्रवति दीर्यते ॥
बाधिर्यं कलुषा दृष्टिस्तथा दाहश्च नेत्रयोः ॥ १०१ ॥
तत्रार्कमूलं रजनी नाकुली पृश्निपर्णिका ॥
पानकर्मणि शस्यन्ते नस्यालेपाज्जनेषु च ॥ १०२ ॥

सामान्यलक्षणमभिधाय तासां लक्षणचिकित्सिते च भेदं
दर्शयन्नाह—विशेषलक्षणमित्यादि । चकारात् परिवेकेऽपि
॥ १००—१०२ ॥

श्वेतायाः पिडका दंशे श्वेता कण्डूमती भवेत् ॥
दाहमूर्च्छाज्वरवती विसर्पक्लेदरुक्करी ॥ १०३ ॥
तत्र चन्दनरास्नैलाहरेणुनलवज्जुलाः ॥
कुष्ठं लामज्जकं वक्रं नलदं चागदो हितः ॥ १०४ ॥
आदंशे पिडका ताम्रा कपिलायाः स्थिरा भवेत् ॥
शिरसो गौरवं दाहस्तिमिरं भ्रम एव च ॥ १०५ ॥
तत्र पञ्चकुष्ठैलाकरज्जकुभ्रत्वचः ॥
स्थिरार्चपण्यपामार्गदूर्वाब्राह्मयो विषापहाः ॥ १०६ ॥

आदंशे पीतिकायास्तु पिडका जायते स्थिरा ॥
 तथा छर्दिज्वरः शूलं मूर्ध्नि रक्ते तथाऽक्षिणी ॥१०७॥
 तत्रेष्टाः कुटजोशीरतुङ्गपद्मकवज्जुलाः ॥
 शिरीषकिणिहीशेलुकदम्बककुम्भवचः ॥ १०८ ॥
 रक्तमण्डनिभे दंशे पिडकाः सर्षपा इव ॥
 जायन्ते तालुशोषश्च दाहश्चालविषान्विते ॥१०९॥
 तत्र प्रियङ्गुहीवेरकुष्ठलामज्जवज्जुलाः ॥
 अगदः शतपुष्पा च सपिप्पलवटाङ्कुराः ॥ ११० ॥
 पूतिमूत्रविषादंशो विसर्पी कृष्णशोणितः ॥
 कासश्वासवमीमूर्च्छाज्वरदाहसमन्वितः ॥ १११ ॥
 मनःशिलालमधुककुष्ठचन्दनपद्मकैः ॥
 मधुमिश्रैः सलामज्जैरगदस्तत्र कीर्तितः ॥ ११२ ॥
 आपाण्डुपिडको दंशो दाहक्लेदसमन्वितः ॥
 रक्ताया रक्तपर्यन्तो विज्ञेयो रक्तसंयुतः ॥ ११३ ॥
 कार्यस्तत्रागदस्तोयचन्दनोशीरपद्मकैः ॥
 तथैवार्जुनशेलुभ्यां त्वग्भिराघ्रातकस्य च ॥ ११४ ॥
 पिच्छिलं कसनादंशाद्बुधिरं शीतलं स्रवेत् ॥
 कासश्वासौ च तत्रोक्तं रक्तलूताचिकित्सितम् ॥११५॥

श्वेताया इत्यादि । रात्रा गन्धनाकुली । आदंशे इत्यादि ।
 तुङ्गं पद्मकेशरं, पुन्नाग इत्यपरे, वज्जुलो जलवेतसः, जेज्जुलु
 कम्बुकेति पठित्वा कीणिहीति व्याख्यानयति । रक्तमण्डनिभे
 इत्यादि । ‘रक्तपाद्या’ इति क्वचित्, तत्रापि रक्ताया एव
 ग्रहणम् । पिच्छिलमित्यादि । रक्तलूताचिकित्सितं तोयचन्दना-
 दिकम् ॥ १०३—११५ ॥

पुरीषगन्धिरल्पास्तृक् कृष्णाया दंश एव तु ॥
 ज्वरमूर्च्छावमीदाहकासश्वाससमन्वितः ॥ ११६ ॥
 तत्रैलावक्रसर्पाक्षीगन्धनाकुलिचन्दनैः ॥
 महासुगन्धिसहितैः प्रत्याख्यायागदः स्मृतः ॥११७॥
 दंशे दाहोऽग्निवर्णायाः स्त्रावोऽत्यर्थं ज्वरस्तथा ॥
 चोषकण्डूरोमहर्षा विदाहः स्फोटजन्म च ॥ ११८ ॥
 कृष्णाप्रशमनं चात्र प्रत्याख्याय प्रयोजयेत् ॥
 सारिवोशीरयष्ट्याहचन्दनोत्पलपद्मकम् ॥ ११९ ॥

इदानीं सौवर्णिकादिषु असाध्येषु द्वयोः कृष्णाग्निव-
 क्रयोः कदाचित्कृच्छ्रसाध्यत्वात् कृच्छ्रसाध्यानन्तरं लक्षणं
 प्रत्याख्यानपूर्वकं चिकित्सितं चाह—पुरीषगन्धिरित्यादि ।
 सर्पाक्षी लोहितपुष्पा शङ्खपुष्पीभेदः । महासुगन्धिः दुन्दुभि-
 स्खनीयोक्तोऽगदः । दंशे इत्यादि । चोषस्थाने तृष्णेति क्वचित्,
 संयुत इत्यत्र दंश इति विभक्तिविपरिणामेण योजनीयम् ।
 गयदासस्तु कृष्णाग्निवक्रयोनिर्यतासाध्यत्वमङ्गीकुर्वन् सौवर्णि-
 कादिक्रमेण अग्रे लक्षणमात्रमेव पठति ॥ ११६—११९ ॥

सर्वासामेव युञ्जीत विषे श्लेष्मातकत्वचम् ॥
 मिषक् सर्वप्रकारेषु तथा च क्षीरपिप्पलम् ॥१२०॥

तासामुक्तानां दशानामपि लूतानां विशिष्टं चिकित्सितमभि-
 धाय सामान्यमप्याह—सर्वासामित्यादि । सर्वप्रकारेषु पानाभ्य-
 ज्ञनादि । क्षीरपिप्पलमिति क्षीरात् जातः पिप्पल इति मन्यन्ते ।
 अन्यैरप्युक्तं अक्षीजातस्यापि बालस्य मणिः सर्वविषापहः (?) ।
 शेलुवचो वेति आलम्बायनोऽप्यत्राह,—“लूताविषेषु सर्वेषु
 पाननस्याज्जनादिना । प्रयोज्यः पिप्पलः क्षीरात् जातः शेलुव-
 चोऽथवा”—इति ॥ १२० ॥

कृच्छ्रसाध्यविषा ह्यष्टौ प्रोक्ता द्वे च यदृच्छया ॥
 अवार्यविषवीर्याणां लक्षणानि निबोध मे ॥ १२१ ॥
 ध्मातः सौवर्णिकादंशः सफेनो मत्स्यगन्धकः ॥
 श्वासकासौ ज्वरस्तृष्णा मूर्च्छा चात्र सुदारुणा ॥
 आदंशे लाजवर्णाया ध्यामं पूति स्रवेदस्तृक् ॥
 दाहो मूर्च्छातिसारश्च शिरोदुःखं च जायते ॥१२३॥
 घोरो दंशस्तु जालिन्या राजिमानवदीर्यते ॥
 स्तम्भः श्वासस्तमोवृद्धिस्तालुशोषश्च जायते ॥१२४॥
 एणीपद्यास्तथा दंशो भवेत् कृष्णतिलाकृतिः ॥
 तृष्णामूर्च्छाज्वरच्छर्दिकासश्वाससमन्वितः ॥ १२५ ॥
 दंशः काकाण्डिकादष्टे पाण्डुरक्तोऽतिवेदनः ॥
 तृणमूर्च्छाश्वासहृद्रोगहिकाकासाः स्युस्त्रिताः ॥
 रक्तो मालागुणादंशो धूमगन्धोऽतिवेदनः ॥ १२६ ॥
 विदीर्यते च बहुधा दाहमूर्च्छाज्वरान्वितः ॥

इदानीमसाध्यानामपि परिहारार्थं लक्षणमाह—कृच्छ्रसा-
 ध्येत्यादि । द्वे च यदृच्छयेति अवार्यविषवीर्याणां षट्संख्यकानां,
 निबोध जानीहि । ध्मात इत्यादि । ध्यामं दग्धेष्टकादिवत्
 सवर्णम् । घोरो दंश इत्यादि । तमोवृद्धिः पुनःपुनस्तमोदर्शनम् ।
 एणीपद्या इत्यादि । विशीर्येत शटतीत्यर्थः ॥ १२१—१२६ ॥—

असाध्यास्वप्यभिहितं प्रत्याख्यायाशु योजयेत् ॥१२७॥
 दोषोच्छ्रायविशेषेण दाहच्छेदविवर्जितम् ॥

केचिदसाध्यानामपि चिकित्सितं पठन्ति—असाध्यास्वि-
 त्यादि ॥ १२७ ॥—

साध्याभिराभिर्लूताभिर्दृष्टमात्रस्य देहिनः ॥ १२८ ॥
 वृद्धिपत्रेण मतिमान् सम्यगादंशमुद्धरेत् ॥
 जाम्बोष्ठेनाग्निस्तेन दहेदाकरवाराणात् ॥ १२९ ॥

१ ‘तथा चाक्षीवपिप्पल इति पाठान्तरम् ।

२ ‘तृष्णामूर्च्छाज्वरश्वासदाहकृत्प्राणनाशनः’ इति पाठान्तरम् ।

३ ‘काकाण्डिकादष्टे’ इति पाठान्तरम् ।

४ ‘बहुधा च विशीर्येत’ इति पाठान्तरम् ।

इदानीं कृच्छ्रसाध्यताया तात्कालिक चिकित्सितमाह—
साध्याभिराभिरित्यादि । अस्याग्रे केचिदमुं पाठं पठन्ति ।
'जाम्बवैष्टेनामितसेन दहेदाकरवारणात्'—इति ॥१२८॥१२९॥

अमर्मणि विधानज्ञो वर्जितस्य ज्वरादिभिः ॥
दंशस्योत्कर्तनं कुर्यादल्पश्वयथुकस्य च ॥ १३० ॥
मधुसैन्धवसंयुक्तैरगदैर्लेपयेत्ततः ॥
प्रियङ्गुरजनीकुष्ठसमङ्गामधुकैस्तथा ॥ १३१ ॥
सारिवां मधुकं द्राक्षां पयस्यां क्षीरमोरटम् ॥
विदारीगोक्षुरक्षौद्रमधुकं पाययेत् वा ॥ १३२ ॥
क्षीरिणां त्वक्कषायेण सुशीतेन च सेचयेत् ॥
उपद्रवान् यथादोषं विषमैश्च प्रसाधयेत् ॥ १३३ ॥

कीटशय दशस्य छेदं कुर्यादित्याह—अमर्मणि विधानज्ञ इत्यादि । ज्वरादिभिरसाध्यदुक्तैः । 'असाध्यानां भिषक् प्राज्ञो न युञ्जीत चिकित्सितम्' इति मधुसैन्धवेत्यादि । अगदैर्महा-
सुगन्धादिभिः । तत इति छेदाद्विद्विद्वानन्तरम् । समङ्गा वराह-
कान्ता । तथेति प्रियङ्गादिभिरपि लेपयेदित्यर्थः । सारिवा-
मित्यादि । सारिवा उत्पलसारिवा, पयस्या अर्कपुष्पी, क्षीरमो-
रटं मोरट एव । एकत्र योगे मधुकद्वयं स्थलजलजभेदेन ।
क्षीरिणमित्यादि ॥ १३०—१३३ ॥

नस्याञ्जनाभ्यञ्जनपानधूमं
तथावपीडं कवलग्रहं च ॥
संशोधनं चोभयतः प्रयुज्या-
द्रक्तं हरेच्चापि जलायुकाभिः ॥ १३४ ॥

लूतासु दशविधमुपक्रममाह—नस्याञ्जनाभ्यञ्जनेत्यादि । अ-
भ्यञ्जनस्थाने आलेपनमिति केचित् । संशोधनमुभयतो वमन-
विरेचनाख्यं कुर्यात् । शिरामोक्षणमित्यत्र 'रक्तं हरेच्चापि
जलायुकाभिः' इति केचित् । एतच्च सर्वं विषहरैरेव दश-
विधमपि ॥ १३४ ॥

कीटदुष्टव्रणान् सर्वानहिदष्टव्रणानि च ॥
आदाहपाकात्तान्सर्वानचिकित्सेत् दुष्टवद्भिषग् ॥

लूतानामपि कीटत्वात् सामान्येनैव कीटविषोत्थव्रणानां
तथा तादृशानामहिदष्टव्रणानां दुष्टव्रणवच्चिकित्सामाह—कीट-
दष्टव्रणानित्यादि । आदाहपाकादिति यावदाहपाकौ तिष्ठतः
विनिवृत्तयोश्च दाहपाकयोः वक्ष्यमाणो विधिर्भविष्यति । क-
चित् 'सदाहपाकान्' इति पाठः । दुष्टवद्दुष्टव्रणवत्, दुष्टव्रणोक्तं
च 'दुष्टव्रणेषु कर्तव्यमूर्ध्वं चायश्चशोधनं' इत्यादि । तत्र शोधनं
विषहरद्रव्यैः, तथा लेपादिकमपि विषहरमेव दुष्टव्रणचिकि-
त्सितेन ॥ १३५ ॥

१ 'प्रगाढं कुर्याच्छिरामोक्षणमेव चात्र' इति पाठान्तरम् ।

२ 'आर्द्रशपाकं यत्नेन चिकित्सेत्सर्पदष्टवत्' इति पाठान्तरम् ।

विनिवृत्ते ततः शोफे कर्णिकापातनं हितम् ॥
निम्बपत्रं त्रिवृद्धन्ती कुसुम्भं रजनी मधु ॥ १३६ ॥
गुग्गुलुः सैन्धवं किण्वं वर्चः पारावतस्य च ॥
विषवृद्धिकरं चान्नं हित्वा संभोजनं हितम् ॥ १३७ ॥

निवृत्तदाहादौ व्रणे या विषोत्पन्ना कर्णिका तस्याश्विकित्सा-
माह—विनिवृत्ते इत्यादि । कर्णिका मासकन्दी, पञ्चकर्णिका-
कारत्वात् कर्णिका भण्यते । तस्याश्च शोणितपित्तोत्थाया मृदु-
रुजायाः प्रच्छन्नमन्तरेणैव पातनं सुकरम् । तान्येव पातन-
द्रव्याण्याह—निम्बपत्रमित्यादि । किण्वं सुराबीजम् । एतत्
निम्बपत्रादिकं द्रव्यं लेपनेन कर्णिकापातने हितं, तथा विषवृ-
द्धिकरं तिलकुलत्थायन्नं वर्जयित्वा यदन्यत् संभोजनं तत्क-
र्णिकायाः पातने हितम् । गयदासस्तु निम्बपत्रमित्यस्य स्थाने
'शिखीवंश' इति पठित्वा व्याख्यानयति—शिखी लाजलकी, वंशो
वंशलवक् । किण्वस्थाने दन्तं पठति, दन्तो गोदन्तो गवां दन्तः
॥ १३६ ॥ १३७ ॥

विषेभ्यः खलु सर्वेभ्यः कर्णिकामरुजां स्थिराम् ॥
प्रच्छयित्वा मधून्मिश्रैः शोधनीयैरुपाचरेत् ॥ १३८ ॥

कफवातोत्थायाः कर्णिकायाश्चिकित्सामाह—विषेभ्य इत्या-
दि । अरुजामविद्यमानरुजां, स्थिरां कठिनां, शोधनीयैः निम्ब-
पत्रत्रिवृतादिभिः, दन्तीमूलमदनफलकत्कादिभिर्वा ॥ १३८ ॥

सप्तषष्ठस्य कीटानां शतस्यैतद्विभागशः ॥
दष्टलक्षणमाख्यातं चिकित्सा चाप्यनन्तरम् ॥ १३९ ॥

इदानीं परतन्त्रोदितसंख्याविप्रतिपत्तिनिरासार्थं स्वतन्त्र-
व्यासोक्तसंख्यायाः सुखबोधार्थं च कीटेषु दष्टलक्षणचिकित्सा-
तोपदेशेन परिणाममुद्दिशन्नाह—सप्त षष्ठस्येत्यादि । सप्त षष्ठ-
शतकीटानां दष्टलक्षणमाख्यातं कथितं, विभागशः प्रत्येकं
दष्टलक्षणादनन्तरं चिकित्सितमपि समाख्यातम् ॥ १३९ ॥

संविंशमध्यायशतमेतदुक्तं विभागशः ॥

इदानीं पूर्वतन्त्रस्याध्यायसंख्यायाः परिमाणं यदुद्दिष्टं तन्नि-
र्दिष्टमिति दर्शयन्नाह—संविंशमित्यादि । एतत् संविंशमध्याय-
शतम् । विभागशः सूत्रस्थानादिविभागोक्तम् ॥—

इहोद्दिष्टाननिर्दिष्टानर्थान् वक्ष्याम्यथोत्तरे ॥ १४० ॥

शालाक्यकौमारकायचिकित्साभूतविद्यानां नाममात्रेण इहो-
द्दिष्टानां निर्देशाभावात् कथं ज्ञानमित्याह—इहोद्दिष्टानि-
त्यादि । इह विंशत्यधिकाध्यायशते येऽर्थाः शालाक्यादयो
नाममात्रेणोद्दिष्टा नतु प्रपञ्चेन निर्दिष्टाः तानथ अनन्तरमुत्तरे
वक्ष्यामि ॥ १४० ॥

सनातनत्वाद्देदानामक्षरत्वात्तथैव च ॥
तथा दष्टफलत्वाच्च हितत्वादपि देहिनाम् ॥ १४१ ॥

वाक्समूहार्थविस्तारात् पूजितत्वाच्च देहिभिः ॥
चिकित्सितात् पुण्यतमं न किञ्चिदपि सुश्रुमः ॥१४२॥
ऋषेरिन्द्रप्रभावस्यामृतयोनेर्भिषग्गुरोः ॥
धारयित्वा तु विमलं मतं परमसंमतम् ॥
उक्ताहारसमाचार इह प्रेत्य च मोदते ॥ १४३ ॥

इति भगवता श्रीधन्वन्तरिणोपदिष्टायां तच्छिष्येण
महर्षिणा सुश्रुतेन विरचितायां सुश्रुतसंहितायां
पञ्चमं कल्पस्थानं समाप्तम् ।

चिकित्सितस्योपादेयतामागमप्रत्यक्षफलत्वाभ्यामेव निर्दि-
शन्नाह—सनातनत्वादित्यादि । चिकित्सितादन्यत् पुण्यतमं न
किमपि सुश्रुमः न किमपि अनु गुरुरारम्भपर्येण श्रुतवन्तः ।
कुत इत्याह—सनातनत्वात् वेदानामिति । आयुर्वेदाङ्गानां
शल्यदीनां सनातनत्वान्नित्यभवत्वात् अकृतकत्वादित्यर्थः ।
एतेनाकृतकत्वाद्यहेतुकेन दोषाभावेण तत्प्रोक्तस्य चिकित्सि-
तस्य पुण्यतमत्वम् । तथा अक्षरत्वादायुर्वेदाङ्गानां शल्यादीनां न
क्षरतीत्यक्षरं अविचलनात्मकमुच्यते एतानि च आयुर्वेदाङ्गा-
न्यक्षराणि अविचलात्मकानि याथातथ्यानीत्यर्थः, एतस्मादपि
चिकित्सितं पुण्यतमम् । आगमप्रमाणमभिधाय प्रत्यक्षं प्रमा-

णमाह—तथा दृष्टफलत्वाच्चेति दृष्टफलमपि किञ्चित् पुण्यतमं
यथा अस्तेयादीत्याह—हितत्वाच्चापि देहिनामिति । चिकित्सि-
तमित्यस्य रूपविशेषणमाह—वाक्समूहार्थविस्तारादिति वाक्-
समूहेऽर्थविस्तारो यस्मिन् अत एव । पूजितत्वाच्च देहिभिरिति
देहिनः व्याधिपरिमोक्ष स्वस्थरक्षणमिच्छन् आयुर्वेदं विशिष्ट-
पदपदार्थरूपं स्वसुखकामाः पूजयन्ति । यतश्चिकित्सितमुक्तं-
हेतुभिः पवित्रतमं तस्मात् । दिव्यप्रभावस्य मुनेस्त वेद
अविविमानपापलक्षणं अमलं, परमाणां महतां सम्यक् मतं
पूजितं हृदये धारणात् । उक्ताहारसमाचारः उक्तव्याधिपरि-
मोक्षणस्वस्थरक्षणाहाराचारः । इह इहलोके, प्रेत्य परलोके-
ऽपि, मोदते हृष्यति । गयदासस्तु 'सनातनत्वाद्देवानां अक्षर-
त्वात्तथैव च' इतीदृशं व्याख्यानयति—सनातनत्वात् नित्य-
भवत्वात् आयुषः संतानस्योपकार्यनित्यसद्भावात्तदुपहितका-
रकोऽथायुर्वेदो नित्यः । तत्रायुषः संतानस्येव सन्ततिनित्यतां
उद्दिशन्नाह—अक्षरत्वादिति । न क्षरन्तीति अक्षराणि अका-
रादयः स्वराः कादीनि च व्यञ्जनानि तद्वदितत्वादायुर्वेदस्यापि
नित्यत्व कारणानुरूपं कार्यमिति कृत्वा ॥१४१—१४३॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायां कल्पस्थाने अष्टमोऽध्यायः ।

सुश्रुतसंहिता ।

अथ उत्तरतन्त्रम् ।

प्रथमोऽध्यायः ।

अथात औपद्रविकमध्यायं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

कल्पस्थानानन्तरमुत्तरतन्त्रमारभ्यते, येन कल्पस्थाने विष-
जस्यागन्तुव्रणस्य विषवदुपद्रवकारित्वं तथा निजव्रणस्यापि
रिपुभिरवचारितस्य विषस्य विषवदुपद्रवभूतत्वमिति तच्चि-
कित्सितमभिहितं, अत उपद्रवचिकित्साधिकारसामान्यात्
सर्वोपद्रवचिकित्सार्थमुत्तरतन्त्रारम्भः । अथवा सर्वशमध्याय-
शतं परिसमाप्य परिशिष्टभूतमुत्तरतन्त्रं प्रतिपाद्यं भवति ।
तस्य च तन्त्रस्योपद्रवानधिकृत्य प्रवृत्तत्वात् निरुक्त्या औपद्र-
विकत्वं प्राप्तमपि अध्याये व्यवस्थितम् । तदुक्तं सूत्रे—‘अ-
धिकृत्य कृतं’ इत्यादि । स च निरुक्तिसंपन्नोऽध्यायः प्राक्
प्रतिपाद्यो भवतीत्याह—अथात इत्यादि । उपद्रवान् रोगान्
अधिकृत्य कृतोऽध्याय औपद्रविकः ॥ १ ॥ २ ॥

अध्यायानां शते विंशे यदुक्तमसकृन्मया ॥
वक्ष्यामि बहुधा सम्यगुत्तरेऽर्थोनिमानिति ॥ ३ ॥
इदानीं तत् प्रवक्ष्यामि तन्त्रमुत्तरमुत्तमम् ॥

इदानीमारभ्यमाणस्य उत्तरतन्त्रस्य संबन्धं दर्शयन्नाह—
अध्यायानामित्यादि । यत् यस्मात् कारणात् विंशत्यधिकेऽ-
ध्यायशते पुनः पुनरुक्तं मया; किं तदित्याह—‘इमान् अ-
र्थान् बहुधा उत्तरे वक्ष्यामि’ इति तत् तस्मात् कारणात्
अधुना उत्तरतन्त्रं प्रवक्ष्यामीति संबन्धः । केचित् ‘यद्विंशत्य-
धिके प्रोक्तमध्यायानां शते मया’ इति पठन्ति । अपरे तु ‘शते
सर्वेऽध्यायानां’ इति पठन्ति ॥ ३ ॥—

निखिलेनोपदिश्यन्ते यत्र रोगाः पृथग्विधाः ॥ ४ ॥
शालाक्यतन्त्राभिहिता विदेहाधिपकीर्तिताः ॥
ये च विस्तरतो दृष्टाः कुमाराबाधहेतवः ॥ ५ ॥
षट्सु कायचिकित्सासु ये चोक्ताः परमर्षिभिः ॥
उपसर्गादयो रोगा ये चाथागन्तवः स्मृताः ॥ ६ ॥
त्रिषष्टीरससंसर्गाः स्वस्थवृत्तं तथैव च ॥
युक्तार्था युक्तयश्चैव दोषभेदास्तथैव च ॥ ७ ॥

(विदेहाधिपतिः श्रीमान् जनको नाम विश्रुतः ॥
आलम्भयज्ञप्रवणः सोऽयजद्राह्मणैर्वृतः ॥ १ ॥
तस्य यागप्रवृत्तस्य कुपितो भगवान्रविः ॥
द्विष्टिं प्रणाशयामास सोऽनुतेपे महत्तपः ॥ २ ॥
दीप्तांशुस्तपसा तेन तोषितः प्रददौ पुनः ॥
चक्षुर्वेदं प्रसन्नात्मा सर्वभूतानुकम्पया ॥ ३ ॥)
यत्रोक्ता विविधा अर्था रोगसाधनहेतवः ॥

इदानीमुत्तरतन्त्रस्य निखिलव्याधिनिर्णयचिकित्सालक्षणां
स्तुतिं निर्दिशन्नाह—निखिलेनेत्यादि । निखिलेन समस्तेन ।
यत्र यस्मिन्नुत्तरतन्त्रे । पृथक्विधा नानाप्रकाराः । के ते नाना-
प्रकारा रोगा निखिलेन उत्तरे अभिधास्यन्ते ? इत्याह—शाला-
क्यशालाभिहिता इत्यादि । विदेहाधिपकीर्तिता इत्यादि ।
निमिराजप्रणीताः षट्सप्ततिर्नैत्ररोगाः करालभद्रशौनकादिप्र-
णीताश्च । ये च विस्तरतो दृष्टा इति पार्वतकजीवकैबन्धक-
प्रभृतिभिः; कुमाराबाधहेतवः स्कन्दग्रहप्रभृतयः । षट्सु
कायचिकित्सासु अग्निवेशभेडजातूकर्णपराशरहारीरक्षारपाणि-
प्रोक्तासु । उपसर्गादयो ज्वरादयः । आगन्तवोऽत्र उन्मा-
दादयः । ननु भूतनिमित्तत्वादुन्मादादीनां कथमागन्तुकत्वं ?
यतः प्रहारादिकृता आगन्तवः; सत्यं, बाह्यनिमित्तत्वादुन्मा-
दादीनां आगन्तुकत्वम् । गयी तु उपसर्गादयो मानुषोप-
सर्गादयः, ते चापस्मारोन्मादादिभूतविद्याभिहिताः, त एवा-
गन्तव इति व्याख्यानयति । उत्तरतन्त्रे निखिलेन रोगा एव
प्रोक्ता उतान्येऽपि प्रोक्ता इति पृष्टे आह—त्रिषष्टीरससंसर्गा
इत्यादि । युक्तार्थाः प्रमाणोपपन्नार्थाः । युक्तयस्तत्रयुक्तयः ।
अस्याग्रे केचित् ‘विदेहाधिपतिः श्रीमान् जनको नाम विश्रुतः’
इत्यादि पाठं पठन्ति व्याख्यानयन्ति च । तं च बृहत्पञ्जि-
काकारो न पठति, तस्मान्मयापि न पठितो न व्याख्यातश्च
॥ ४—७ ॥—

महतस्तस्य तन्त्रस्य दुर्गाधस्याम्बुधेरिव ॥ ८ ॥
आदावेवोत्तमाङ्गस्थान् रोगानभिदधाम्यहम् ॥
सङ्ख्यया लक्षणैश्चापि साध्यासाध्यक्रमेण च ॥ ९ ॥

इदानीं सर्वेन्द्रियाधिष्ठानत्वेन प्राणाधिष्ठानत्वेन च शिरः प्रधानमतः प्रथमं शिरःस्थानं व्याधीन् कथयामीति निर्दिशन्नाह—महत् इत्यादि । तस्योत्तरतन्त्रस्यादावुत्तमाङ्गस्थानं रोगानभिधायामीति संबन्धः । अस्त्वधेरिव समुद्रस्येव, महतोऽतिविस्तीर्णस्य, दुर्गाधस्य अगाधस्य, संख्यया पट्सप्तत्या विदेहाधिपप्रोक्तया, लक्षणैर्व्यञ्जनैः । चकारेण हेतुचिकित्साभ्याम् । साध्यासाध्यक्रमेण चेति साध्यासाध्यपरिपाठ्या । अथवा लक्षणेः हेतुपूर्वरूपोपशयसंप्राप्तिभिः; चकारेण चिकित्सितमेवावुक्तं समुचीयते । केचिच्च क्रमशब्देनैव चिकित्सितं गृह्णन्ति ॥ ८ ॥ ९ ॥

**विद्याद्वयङ्गुलबाहुल्यं स्वाङ्गुष्ठोदरसंमितम् ॥
द्वयङ्गुलं सर्वतः सार्धं भिषङ्गयनबुद्धम् ॥ १० ॥
सुवृत्तं गोस्तनाकारं सर्वभूतगुणोद्भवम् ॥**

तत्र सर्वेषु उत्तमाङ्गस्थेषु सख्यादिभिर्वाच्येषु नयनगतरो-
गाभिधानं, सर्वेन्द्रियाणां मध्ये नयनस्य प्रधानत्वात्; तत्रापि
नयनस्य पटलव्यधनिमित्तमन्तःप्रवेशायामविस्तरैर्मानं आकार
च दर्शयन्नाह—विद्यादित्यादि । द्यङ्गुलबाहुल्यमिदं अन्तःप्रवेश-
प्रमाण, अङ्गुलमानमाह—स्वेत्यादि । स्वाङ्गुष्ठोदरसंमितं यदङ्गुल
तदङ्गुलद्वयप्रमाण नेत्रबुद्धस्यान्तःप्रवेशं विद्यात् द्व्यङ्गुलं सार्ध-
मित्यर्धवृत्तीयाङ्गुलमित्यर्थः । सर्वत इति आयामतो विस्तर-
तत्त्वैत्यर्थः । नयनबुद्धमक्षिगोलक । सर्वभूतगुणोद्भवं सर्वभू-
तेभ्यस्तद्गुणेभ्यश्च उद्भवो यस्य तत् तथाविध, सर्वभूते-
भ्यस्तावन्नेत्रबुद्धं शिराल्माग्नस्थिसहितं साधुमार्गं चोत्पन्न,
बुद्धेभ्यश्च रक्तसितकृष्णगुणा उत्पन्नाः; एतेन गुणबद्धतोत्पन्न-
मित्यर्थः । केचित् गुणशब्देन भूतप्रसादं कथयन्ति । तच्च
व्याख्यानं जेजटाय न रोचते ॥ १० ॥—

**पलं भुवोऽग्नितो रक्तं वातात् कृष्णं सितं जलात् ११
आकाशादश्रुमार्गाश्च जायन्ते नेत्रबुद्धे ॥**

येन भूतेन नेत्रबुद्धदमारभ्यते येन च रक्तादय इति दर्श-
यन्नाह—पलमित्यादि । पल मांसं, भुवः पृथिव्याः, अग्नितो
रक्तमिति अग्निगुणाद्रक्तं पित्तरूपं, एवं सितं जलादित्यपि
व्याख्येयं, अश्रुमार्गा अश्रुस्रोतासि ॥ ११ ॥—

**दृष्टिं चात्र तथा वक्ष्ये यथा ब्रूयाद्विशारदः ॥ १२ ॥
नेत्रायामत्रिभागं तु कृष्णमण्डलमुच्यते ॥**

इदानीं तस्मिन्नेत्रबुद्धे यदृष्टिमण्डलं तस्य प्रमाणं पूर्वा-
चार्यप्रतिपादितप्रमाणानुरूपं प्रतिपादयितुमाह—दृष्टिं चेत्सा-
दि । विशारदः विदेहः । कृष्णात् सप्तममिति कृष्णमण्डलान्
सप्तमं भागं दृष्टिमिच्छन्ति । दृष्टिविशारदाः शालाकिनः ।
एतत् प्रमाणं परमतमपि अप्रतिषिद्धत्वादनुमतमेव । तस्य
सप्तमांशस्य किं प्रमाणं स्यादिति कथनाय मसूरदलमात्रमि-
त्यग्रे निर्देशः; अथवा शालाकिनां परमतमभिधाय मसूरदल-

मात्रमिति स्वमतमभिवास्याचार्यः । यद्येव तर्हि आतु-
रोपक्रमणीये 'नवमस्तारकाशो दृष्टिः' इति कथमुक्तवान्? सत्य,
महापुरुषाणां पूर्णायुषां भिन्नविषयमभिधानमिति न दोषः,
अतोऽन्यान्यपि समाधानानि पत्रिकोक्तानि सन्ति, तानि
विस्तरभयात् लिखितानि । केचिदिमं पाठमन्यथा कृत्वा आपात-
निकापूर्वकं पठन्ति स चाभावात् लिखितः ॥ १२ ॥ १३ ॥

**मण्डलानि च सन्धीश्च पटलानि च लोचने ॥
यथाक्रमं विजानीयान् पञ्च पट् च पडेव च ॥ १४ ॥**

इदानीं नयनस्य रोगाधिष्ठानकथनाय मण्डलादिसंख्या-
माह—मण्डलानीत्यादि । केचिदेव पठन्ति—'लोचने मण्ड-
लान्यन्तान् सन्धीश्च पटलानि च । जानीयान् क्रमशः पञ्च
चतुरः पट् पडेव च—' इति । एष पाठो निबन्धकारैः
दूषितः ॥ १४ ॥

**पश्मवर्त्मश्चेतकृष्णदृष्टीनां मण्डलानि तु ॥
अनुपूर्वं तु ते मध्याश्चत्वारोऽन्या यथोत्तरम् ॥ १५ ॥**

तान्येव पञ्चमण्डलान्याह—पश्मवर्त्मैत्यादि । पश्मादीनां
पञ्च मण्डलानि । ते तु मण्डला अनुपूर्वं मध्याः, यथोत्तरं
चान्याः । पूर्वतो गणनया पश्ममण्डलं मध्यं न संभवति,
अन्ततो गणनया च दृष्टिमण्डलं अन्त्यमण्डलं न संभवतीति
चत्वारो मध्यमण्डलाश्चत्वारोऽन्यमण्डला इति ॥ १५ ॥

**पश्मवर्त्मगतः सन्धिर्वर्त्मशुक्लगतोऽपरः ॥
शुक्लकृष्णगतस्त्वन्यः कृष्णदृष्टिगतोऽपरः ॥ १६ ॥
ततः कनीनकगतः पटुश्चापाङ्गः स्मृतः ॥**

सन्धीनाह—पश्मेति । कनीनकगतो नासासमीपेऽवस्थितः,
अपाङ्गो भ्रूच्छान्तःस्थितः ॥ १६ ॥—

**द्वे वर्त्मपटले विद्याच्चत्वार्यन्यानि चाक्षिणि ॥ १७ ॥
जायन्ते तिमिरं येषु व्याधिः परमदारुणः ॥**

पटलान्याह—द्वे इत्यादि । चत्वार्यन्यानि चाक्षिणि अप-
राणि चत्वारि पटलानि अक्षिणि विद्यात् । तेषु चतुर्षु पटलेषु
॥ १७ ॥—

**तेजोजलाश्रितं बाह्यं तेष्वन्यत् पिशिताश्रितम् ॥ १८ ॥
मेदस्तृतीयं पटलमाश्रितं त्वस्थि चापरम् ॥
पञ्चमांशसमं दृष्टेस्तेषां बाहुल्यमिष्यते ॥**

इदानीं तान्येव तिमिरस्याश्रयभूतानि चत्वारि पटलानि
चिकित्सार्थं विभजन्नाह—तेज इत्यादि । अत्र तेजःशब्देन
आलोचकतेजःसमाश्रितं शिरागतं रक्तं बोद्धव्यम् । जलं त्व-
गतो रसधातुः, बाह्यमक्षिगोलकस्य प्रथमं पटलं; अन्यत्
द्वितीयं, बाहुल्यं स्थूलता ॥ १८ ॥—

**शिराणां कण्डराणां च मेदसः कालकस्य च ॥ १९ ॥
गुणाः कालात्परः श्लेष्मा बन्धनेऽक्षोः शिरायुतः ॥**

१ 'समाश्रयं' इति पाठान्तरम् ।

तेषामेव धातूनां पटलाश्रयाणां उपधातूनां च कर्मतो नयने अस्तिव दृश्यन्नाह—शिराणामिति । शिरादीनां कालकास्थि-पर्यन्तानां परा गुणा यथोत्तरमुत्कृष्टाः प्रसादा, अक्ष्णोर्वन्धने अन्योन्यसंहननेऽधिकृताः । तथा कालकात् परः कालकास्थः सकाशात् श्लेष्मा शिरायुतोऽक्ष्णोर्वन्धने पर उत्कृष्टोऽधिकृत इति पिण्डार्थः । शिराणामित्यत्र बहुवचनस्याथर्थाच्चित्वाद्ध-मनीनामपि ग्रहणम् । कण्डराणामित्यत्र कण्डराशब्दः स्नायु-वाचकः । अन्ये तु शिरादीनां मेदःपर्यन्तानां गुणाः प्रसादाः कालकस्य अक्ष्णोः कृष्णभागस्य बन्धनेऽधिकृताः, तथा का-लात् परः कृष्णभागाद्यः परः शुक्लो भागः तस्य बन्धने शिरा-युतः श्लेष्मा । केचिदेतदर्थानुकूलेनैवात्र पाठं पठन्ति,—‘शिराणां कण्डराणां च मेदसः कृष्णबन्धने । गुणः कालात् परः श्लेष्मा बन्धनेऽक्ष्णोः शिरायुतः’—इति ॥ १९ ॥—

शिरानुसारिभिर्दोषैर्विगुणैरुर्ध्वमागतैः ॥ २० ॥

जायन्ते नेत्रभागेषु रोगाः परमदारुणाः ॥

इदानीं नेत्ररोगाणां सामान्यां संप्राप्तिमाह—शिरानुसारि-भिरित्यादि । शिरा अत्र नेत्रगताः । विगुणैः प्रकुपितैः । नेत्र-भागेषु नेत्रावयवेषु । नेत्रराजिष्विति केचित् पठन्ति; तत्र नेत्राण्येव राजयः नेत्रराजयः । एतेन सर्वे नेत्राश्रया अपि लब्धा भवन्ति ॥ २० ॥—

तत्राविलं ससंरम्भमश्रुपूर्णोपदेहवत् ॥ २१ ॥

गुरुषाचोषरागाद्यैर्जुष्टं चान्यकलक्षणैः ॥

सशूलं वर्त्मकोषेषु शूकपूर्णोभमेव च ॥ २२ ॥

पूर्वरूपमाह—तत्रेत्यादि । आविलं आकुलं अश्रुपूर्णमित्यर्थः । ससंरम्भं ईषत् शोफयुक्तम् । उपदेहो मलवृद्धिः । गुरुषाचोष-रागेत्यत्र ‘गुरुषातोदरागाद्यैः’ इति समीचीनः पाठः । गुरुषा-तोदरागाद्यैर्जुष्टमिति अत्रादिशब्दः प्रत्येकं योज्यः । तेन गुरु-त्वादिभिः श्लेष्मलिङ्गैः, ऊषादिभिः पित्तलिङ्गैः, तोदादिभिर्वा-तलिङ्गैः, रागादिभिः शोणितलिङ्गैः, जुष्टं सेवितम् । ननु यदि गुरुत्वादीनि दोषलिङ्गानि सन्ति तत् कथं पूर्वरूप ? यतो दोष-विशेषेणाव्यक्तं लक्षणं पूर्वरूप; अत आह—अव्यक्तलक्षणै-रिति ।—गुरुत्वादीनामपि तत्र व्यक्तता नास्त्येवेत्यर्थः । सशूलं ईषच्छूलमित्यर्थः ॥ २१ ॥ २२ ॥

विहन्यमानं रूपे वा क्रियास्वक्षि यथा पुरा ॥

दृष्ट्वैव धीमान् बुध्येत दोषेणाधिष्ठितं तु तत् ॥ २३ ॥

विहन्यमानमित्यादि । रूपे नीलपीतादौ येन प्रकारेण पूर्व-मासीत्ततः स्वयमेव विहन्यमानं क्रियमाणविघातम् । क्रियासु निमेषोन्मेषादिषु चेति । अन्ये तु ‘क्रियास्वक्षि यथा पुरा’ इत्यत्र

१ ‘कण्डूपूर्णोपदेहवत्’ इति पाठान्तरम् ।

२ ‘गुरुषातोदरागाद्यैः’ इति पाठान्तरम् ।

३ ‘मण्डपूर्णमित्यर्थः’ इति पाठान्तरम् ।

‘क्रियास्वक्ष्यागतकृम’ इति पठन्ति । तत्रागतकृमं आसृक्कमं निर्व्यापारमित्यर्थः ॥ २३ ॥

तत्र संभवमासाद्य यथादोषं भिषग्जितम् ॥

विदध्यान्नेत्रजा रोगा बलवन्तः स्युरन्यथा ॥ २४ ॥

पूर्वरूपे क्रियां निर्दिशन्नाह—तत्रेत्यादि । तत्र नयने, संभवं रोगाणां प्रागुत्पत्ति, आसाद्य ज्ञात्वा, भिषग्जितं औषध विदध्यात् । ‘तत्र संचयमासाद्य’ इति केचित् पठन्ति । अत्र संचयशब्दः प्रकोपप्रसारादिषु वर्तते ॥ २४ ॥

सङ्क्षेपतः क्रियायोगो निदानपरिवर्जनम् ॥

वातादीनां प्रतीघातः प्रोक्तो विस्तरतः पुनः ॥ २५ ॥

किं तत् भिषग्जितं पूर्वरूपे कुर्यादित्याशङ्क्य संक्षेपविस्त-राभ्यां तत्र भिषग्जितमाह—संक्षेपत इत्यादि । क्रियाणां संश-मनसंशोधनादीनामयमेव सम्यग्योगः । किं तदित्याह—निदानपरिवर्जनमिति ।—निदानानां दोषकारकहेतूनां रोगकार-कहेतूनां च सर्वतो वर्जनम् । विस्तरेण पुनर्वातादीनां प्रती-घातः क्रियायोगः प्रोक्तः । येनौषधप्रयोगेण वातादीनां कोपः प्रतिहन्यते स उपक्रम उक्त इत्यर्थः ॥ २५ ॥

(एवं विदाह्यप्रतिकारिणोऽन्नं

विदग्धमत्युद्भिरतो नरस्य ॥

विदाह्यसात्म्यातिविरुद्धशीत-
क्षाराम्लतीक्ष्णोष्णगुरुद्रवातैः ॥ १ ॥

अवाकृशिरोत्युद्धितशायितस्य

ज्वरोपतापादतुपर्ययाच्च)

उष्णाभितप्तस्य जलप्रवेशात्

दूरेक्षणात् स्वप्नविपर्ययाच्च ॥

प्रसक्तसंरोदनशोककोप-

क्लेशाभिघातादतिमैथुनाच्च ॥ २६ ॥

शुक्कारनालाम्लकुलत्थमाष-

निषेवणाद्रेगविनिग्रहाच्च ॥

स्वेदाद्रजोधूमनिषेवणाच्च

छर्देर्विघाताद्गमनातियोगात् ॥

बाष्पग्रहात् सूक्ष्मनिरीक्षणाच्च

नेत्रे विकारान् जनयन्ति दोषाः ॥ २७ ॥

कानि कानि निदानानि परिहर्तव्यानीत्याह—उष्णेत्यादि । अत्र केचित् ‘एवं विदाह्याप्रतिकारिणोऽन्नं’ इत्यादि यावत् ‘ज्वरोपतापादतुपर्ययाच्च’ इत्यन्तं पठन्ति, स च पाठः पुनरुक्ति-दूषणभयान्नाङ्गीकृतः ॥ २६ ॥ २७ ॥

वाताद्दश तथा पित्तात् कफाच्चैव त्रयोदश ॥

रक्तात् षोडश विज्ञेयाः सर्वजाः पञ्चविंशतिः ॥ २८ ॥

तथा बाह्यौ पुनर्द्वौ च रोगाः षट्सप्ततिः स्मृताः ॥

इदानीं तानेव विकारान् वातादिसंख्यया निर्दिशन्नाह—वातादित्यादि । तथा पित्तात्पित्तादपि दशैव च । बाह्यौ बहि-

निमित्तभवौ । तौ कौ ? एकोऽभिधातोत्पन्नः सनिमित्तः, अन्य-
सुरभिगन्धर्वादिदर्शनाभिहतशक्तिरनिमित्तः ॥ २८ ॥—

हताधिमन्थो निमिषो दृष्टिर्गम्भीरिका च या ॥२९॥
यच्च वातहतं वर्त्म न ते सिध्यन्ति वातजाः ॥
याप्योऽथ तन्मयः काचः साध्याः स्युः सान्यमारुताः
शुष्काक्षिपाकाधीमन्थस्यन्दमारुतपर्ययाः ॥

इदानीं तेषामेव विकाराणां वातादिभेदेन साध्यासाध्यया-
प्यत्वं दर्शयन्नाह—हतेत्यादि । तन्मयः वातमयः । साध्याः
स्युः सान्यमारुता इति, हताधिमन्थादयश्चत्वारो वातजा
असाध्याः, काच एकश्च याप्यः, शुष्काक्षिपाकादयो रोगाः
सान्यमारुता अन्यतोवातरोगेण सहिताः पञ्च साध्याः
॥ २९ ॥ ३० ॥—

असाध्यो ह्रस्वजाड्यो यो जलस्रावश्च पैत्तिकः ॥ ३१
परिम्लायी च नीलश्च याप्यः काचोऽथ तन्मयः ॥
अभिष्यन्दोऽधिमन्थोऽम्लाध्युषितं शुक्तिका च या ॥
दृष्टिः पित्तविदग्धा च धूमदर्शी च सिध्यति ॥

असाध्य इत्यादि । पित्तसंभवौ द्वौ ह्रस्वजाड्यजलस्रावौ
साधयितुमशक्यौ, तथा पैत्तिकौ परिम्लायिनीलादयौ काचौ
यापनाहौ, अभिष्यन्दादयः षट् साध्याः ॥ ३१ ॥ ३२ ॥—

असाध्यः कफजः स्रावो याप्यः काचश्च तन्मयः ३३
अभिष्यन्दोऽधिमन्थश्च बलासग्रथितं च यत् ॥
दृष्टिः श्लेष्मविदग्धा च पोथक्यो लगणश्च यः ॥३४॥
क्रिमिग्रन्थिपरिक्लिन्नवर्त्मशुक्लार्मपिष्टकाः ॥
श्लेष्मोपनाहः साध्यस्तु कथिताः श्लेष्मजेषु तु ॥३५॥

असाध्य इत्यादि । तन्मयः श्लेष्मज इत्यर्थः । कफजेष्वेक
एव असाध्यः, याप्योऽप्येक एव, अभिष्यन्दादयश्च एकादश
साध्याः ॥ ३३—३५ ॥

रक्तस्रावोऽजकाजातं शोणिताशौऽवलम्बितम् ॥
शुक्रं न साध्यं काचश्च याप्यस्तज्जः प्रकीर्तितः ॥३६॥
मन्थस्यन्दौ क्लिष्टवर्त्म हर्षोत्पातौ तथैव च ॥
सिराजावज्जनाख्या च सिराजालं च यत् स्मृतम् ३७
पर्वण्यधाव्रणं शुक्रं शोणितार्माजुनश्च यः ॥
एते साध्या विकारेषु रक्तजेषु भवन्ति हि ॥ ३८ ॥

रक्तस्राव इत्यादि । रक्तस्रावस्तथाजका शोणिताशः क्षत-
शुक्रं च रक्ताज्जातं चतुष्टयमप्यसाध्यं, तज्जः रक्तजः काचो
याप्यः, मन्थस्यन्दादय एकादश साध्याः ॥ ३६—३८ ॥

पूयास्रावो नाकुलान्ध्यमक्षिपाकात्ययोऽलजी ॥
असाध्याः सर्वजा याप्यः काचः कोपश्च पक्ष्मणः ३९
वर्त्मावबन्धो यो व्याधिः सिरासु पिडका च या ॥
प्रस्तार्यर्माधिमांसार्मस्रावमौत्सङ्गिनी च या ॥४०॥
पूयालसश्चावुदं च श्यावकर्दमवर्त्मनी ॥
तथाशौवर्त्म शुष्कार्शः शर्करावर्त्म यच्च वै ॥४१॥

सशोफश्चाप्यशोफश्च पाको बहलवर्त्म च ॥
अक्लिन्नवर्त्म कुम्भीका विसवर्त्म च सिध्यति ॥४२॥
सनिमित्तोऽनिमित्तश्च द्वावसाध्यौ तु बाह्यजौ ॥

पूयेत्यादि । पूयास्रावादयश्चत्वारोऽसाध्याः, काचपक्ष्मकोर्षो
याप्यौ, वर्त्मावबन्धादय एकोनविंशतिः साध्याः । केचित्
'काचः कोपश्च पक्ष्मणः' इत्यत्र 'याप्यो वर्त्मावबन्धाश्च काचः
कोपश्च पक्ष्मणः । पिच्छाख्यश्चापि यो व्याधिः सिरासु पिडका
च या' इति पठन्ति । स च पाठः पञ्जिकाकारेण निरस्तः,
तस्मादस्माभिरपि परित्यक्तः ॥ ३९—४२ ॥—

षट्सप्ततिविकाराणामेपा संग्रहकीर्तना ॥ ४३ ॥

पडित्यादि । संक्षेपेण कथिताः अथवा संग्रहेण सम्यक्
दोषग्रहेण कथिताः ॥ ४३ ॥

नव सन्ध्याश्रयास्तेषु वर्त्मजास्त्वेकविंशतिः ॥
शुक्लभागे दशैकश्च चत्वारः कृष्णभागजाः ॥ ४४ ॥
सर्वाश्रया सप्तदश दृष्टिजा द्वादशैव तु ॥
बाह्यजौ द्वौ समाख्यातौ रोगौ परमदारुणौ ॥
भूय एतान् प्रवक्ष्यामि सङ्ख्यारूपचिकित्सितैः ॥४५॥

इदानीं तेषां दोषविशेषेण संग्रहं प्रतिपाद्य सन्ध्याश्रयभे-
देनापि संग्रहं प्रतिपादयन्नाह—नवेत्यादि । द्वौ बाह्यजौ
सर्वाश्रयत्वेऽपि दृष्ट्याश्रितौ मन्तव्यौ, दृष्टेः प्रधानतमत्वात्
॥ ४४ ॥ ४५ ॥

इति श्रीडल्हनविरचितायां निबन्धसंग्रहाख्यायां सुश्रुतव्या-
ख्यायां उत्तरतन्त्रान्तर्गतशालाक्यतन्त्रे प्रथमोऽध्यायः ॥ १ ॥

द्वितीयोऽध्यायः ।

अथातः सन्धिगतरोगविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वरिः (सुश्रुताय) ॥ २ ॥
पूयालसः सोपनाहः स्रावाः पर्वणिकाऽलजी ॥
क्रिमिग्रन्थिश्च विज्ञेया रोगाः सन्धिगता नव ॥ ३ ॥
पूर्वस्मिन्नध्याये सन्ध्यादिक्रमेण नयनगतारोगा अभिहिताः,
अत औपद्रविकानन्तरं प्राक् सन्धिगता रोगाः प्रतिपाद्या
भवन्तीत्यत आह—अथात इत्यादि । गतशब्द आश्रयवचनः ।
पूयाश्राव इत्यादयः स्रावाश्चलारः ॥ १-३ ॥

पक्वः शोफः सन्धिजः संस्वेद्यः

सान्द्रं पूयं पूति पूयालसः सः ॥

ग्रन्थिर्नालपो दृष्टिसन्धावपाकः

कण्डूप्रायो नीरुजस्तूपनाहः ॥ ४ ॥

इदानीं तेषां नवानामपि प्रत्येकं लक्षणमाह—पक्व इत्यादि ।
सन्धिजः कनीनसन्धिजः । पूति दुर्गन्धम् । अयं सन्धिपातजः
साध्यश्च । ग्रन्थिरित्यादि नालपो महानित्यर्थः । अपाक ईषत्
पाकः । उपनाहः श्लेष्मोपनाहः । कफजोऽथ साध्यश्च ॥ ४ ॥

गत्वा सन्धीनश्रुमार्गेण दोषाः

कुर्युः स्नावान् रुग्विहीनान् कनीनात् ॥

तान् वै स्नावान् नेत्रनाडीमथैके

तस्या लिङ्गं कीर्तयिष्ये चतुर्धा ॥ ५ ॥

पाकः सन्धौ संस्त्रवेद्यस्तु पूर्य

पूयास्त्रावो नैकरूपः प्रदिष्टः

श्वेतं सान्द्रं पिच्छिलं संस्त्रवेद्यः

श्लेष्मास्त्रावो नीरुजः स प्रदिष्टः ॥ ६ ॥

रक्तास्त्रावः शोणितोत्थः सरक्तं

कोष्णं नाटपं संस्त्रवेद्यातिसान्द्रम् ॥

पीताभासं नीलमुष्णं जलाभं

पित्तास्त्रावः संस्त्रवेत् सन्धिमध्यात् ॥ ७ ॥

सन्धयो नेत्रान्तर्गताश्चत्वारः । अश्रुमार्गशब्देनात्र शिरा अभिप्रेताः । तथाच विदेहः,—“अश्रुस्त्रावः शिरा गत्वा नेत्रसन्धिषु तिष्ठति । ततः कनीनक गत्वा चाश्रु कृत्वा कनीनके ॥ ततः खवल्थास्त्राव यथादोषमवेदनम्”—इति । अश्रुस्त्राव-शब्देनात्र तत्सहितो दोषोऽभिधीयते । कथं चतुर्धा इत्याह—पाक इत्यादि । नैकरूप इति । अस्य सन्निपातजत्वात् बहुरूप-त्वम् । सन्धिरत्र कनीनकसन्धिः । असाध्योऽयम् । श्वेत इत्यादि । अयमप्यसाध्यः । रक्तेत्यादि । असावप्यसाध्यः । पीतेत्यादि । कनीनसन्धिमध्यादित्यर्थः । व्याधिस्त्रभावतो वातास्त्रावो नास्ति पित्तजगण्डचातुर्थिकवत् । एषोऽप्यसाध्यः ॥ ५—७ ॥

ताम्रा तन्वी दाहशूलोपपन्ना

रक्ताज्ज्ञेया पर्वणी वृत्तशोफा ॥

जाता सन्धौ कृष्णशुक्लेऽलजी स्या-

त्तस्मिन्नेवाध्यापिता पूर्वलिङ्गैः ॥ ८ ॥

ताम्रेत्यादि । असाध्योऽयम् । अलजीत्यादि । तस्मिन्नेव कृष्णशुक्लसन्धावेव । पूर्वलिङ्गैः पर्वणीलिङ्गैरित्यर्थः । पर्वण्यलज्योः स्थानस्य लक्षणस्य चैक्येऽपि तनुलस्थूलत्वाभ्यां भेदः । तन्वी पर्वणी, ततः स्थूला पुनरलजी । इयं सन्निपातजा असाध्या च ॥ ८ ॥

किमिग्रन्थिर्वर्त्मनः पक्ष्मणश्च

कण्डूं कुर्युः किमयः सन्धिजाताः ॥

नानारूपा वर्त्मशुक्लस्य सन्धौ

चरन्तोऽन्तर्नयनं दूषयन्ति ॥ ९ ॥

कृमीत्यादि । कृमिग्रन्थिर्वर्मशुक्लयोः सन्धौ भवति । तत्रैव नानारूपाः कृमयः वर्त्मनः पक्ष्मणश्च सन्धिः प्राप्ताः कण्डु जनयन्ति, अन्तश्चरन्तो भक्षयन्तो नयनं दूषयन्ति । असौ कफजः साध्यश्च ॥ ९ ॥

इति श्रीडहणविरचितायां निबन्धसंग्रहाख्यायां सुश्रुतव्याख्यायां उत्तरतन्त्रान्तर्गते शालाक्यतन्त्रे द्वितीयोऽध्यायः ।

तृतीयोऽध्यायः ।

अथातो वर्त्मगतारोगविज्ञानीयमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

सन्धिगतारोगानन्तरं ‘वर्त्मशुक्लस्य सन्धौ चरन्तोऽन्तर्नयनं दूषयन्ति’ इति वर्त्मनोऽनन्तरनिर्दिष्टत्वात् वर्त्मगतारोगविज्ञानी-यारम्भो युक्त इत्यत आह—अथात इत्यादि ॥ १ ॥ २ ॥

पृथग्दोषाः समस्ताश्च यदा वर्त्मव्यपाश्रयाः ॥

सिरा व्याप्यावतिष्ठन्ते वर्त्मस्वधिकमूर्च्छिताः ॥ ३ ॥

विवर्ध्य मांसं रक्तं च तदा वर्त्मव्यपाश्रयान् ॥

विकाराञ्जनयन्त्याशु नामतस्तान्निबोधत ॥ ४ ॥

संप्राप्तिमाह—पृथगित्यादि । यदा पृथक् समस्ता वा अधिकमूर्च्छिताः अतिशयप्रकुपिता दोषा वर्त्मव्यपाश्रयाः अपोपसर्गस्य मध्यवचनत्वात् वर्त्ममध्यगताः शिरा व्याप्य वर्त्मसु अवतिष्ठन्ते तदा वर्त्मव्यपाश्रयान् विकारान् शीघ्रं जनयन्तीति संबन्धः । अमुं पाठं पञ्जिकाकारो न पठति, जेजटपठितत्वादस्माभिरपि पठितः ॥ ३ ॥ ४ ॥

उत्सङ्गिन्यथ कुम्भीका पोथक्यो वर्त्मशर्करा ॥

तथाऽशौवर्त्म शुष्काशस्तथैवाञ्जननामिका ॥ ५ ॥

बहलं वर्त्म यच्चापि व्याधिर्वर्त्मावबन्धकः ॥

क्लिष्टकर्मवर्त्माख्यौ श्याववर्त्म तथैव च ॥ ६ ॥

प्रक्लिष्टमपरिक्लृप्तं वर्त्म वातहतं तु यत् ॥

अर्बुदं निमिषश्चापि शोणितार्शश्च यत् स्मृतम् ॥ ७ ॥

लगणो विशनामा च पक्ष्मकोपस्तथैव च ॥

एकविंशतिरित्येते विकारा वर्त्मसंश्रयाः ॥ ८ ॥

ते च वर्त्माश्रया रोगा एकविंशतिरभिहिताः । अतस्तानेव नाम्ना निर्दिशन्नाह—उत्सङ्गिनीत्यादि ॥ ५—८ ॥

नामभिस्ते समुद्दिष्टा लक्षणैस्तान् प्रचक्ष्महे ॥

अभ्यन्तरमुखी बाह्योत्सङ्गेऽधो वर्त्मनश्चया ॥ ९ ॥

विज्ञेयोत्सङ्गिनी नाम तद्रूपपिडकाचिता ॥

नामतस्तान् समुद्दिश्य लक्षणैराह—नामभिरित्यादि । अभ्यन्तरमुखी वर्त्माभ्यन्तरमुखी । बाह्येति बहिर्भावा इव प्रतिभासते, वस्तुत्सेवेन बहिरप्युन्नतत्वात् । उत्सङ्गे वर्त्मनश्च या इति अधोभागे यत् वर्त्म तस्योत्सङ्गे कोडे जाता या । तस्या इव रूप यासा ता तद्रूपास्ताभिर्युक्ताः इयं सन्निपातजा साध्या च । विदेहोक्तमिहानुक्तं काठिन्यादि चोद्यम् । तथाहि तदुक्तं वचः,—“वर्त्मोत्सङ्गेऽयधो जन्तोः सन्निपातात् प्रजायते । अभ्यन्तरमुखी स्थूला बाह्यतश्चापि दृश्यते ॥ पिडका पिडकाभिश्च चितान्याभिः समन्ततः । उत्सङ्गपिडका नाम कठिना मन्दवेदना ॥ सा प्रभिन्ना सवेत् स्राव कुकुटाण्डरसोपमम्”—इति ॥ ९ ॥—

१ ‘बाह्योत्सेवेन’ इति पाठान्तरम् ।

कुम्भीकवीजप्रतीमाः पिडकाः पक्ष्मवर्त्मनोः ॥ १० ॥
आध्मापयन्ति मित्रा याः कुम्भीकपिडकास्तु ताः ॥

कुम्भीका दाडिमाकारफला स्थलकुम्भी । वर्त्मेजा इति बहुवचनात् बाह्या एव भवन्ति । एताः सन्निपातजा अपि साध्याः ॥ १० ॥—

स्त्राविण्यः कण्डुरा गुर्व्यो रक्तसर्पपसन्निभाः ॥ ११ ॥
पिडकाश्च रजावन्त्यः पोथक्य इति संज्ञिताः ॥

स्त्राविण्य इत्यादि । स्त्राविण्यो बहुव्याजाः । कण्डुरा इति कण्डुयुक्ताः । रजावत्य इति कफजा अपि वेदानायुक्ता इत्यर्थः । इमाः साध्याः ॥ ११ ॥—

पिडकाभिः सुसूक्ष्माभिर्धनाभिरभिसंवृता ॥ १२ ॥
पिडका या खरा स्थूला सा ज्ञेया वर्त्मशर्करा ॥

पिडकाभिरित्यादि । इय सन्निपातजा साध्या ॥ १२ ॥—
एर्वाखरीजप्रतीमाः पीडकाः मन्दवेदनाः ॥

सूक्ष्माः खराश्च वर्त्मस्थास्तदशोवर्त्म कीर्यते ॥ १३ ॥

एर्वाखरीत्यादि । एर्वाः ग्रीष्मकर्कटी । वर्त्मस्था वर्त्मनामन्तर्बाह्यतोऽपि तिष्ठन्ति । इदं सन्निपातजमपि साध्यम् ॥ १३ ॥

दीर्घोऽङ्कुरः खरः स्तब्धो दारुणो वर्त्मसंभवः ॥
व्याधिरेष समाख्यातः शुष्काश्च इति संज्ञितः ॥ १४ ॥

दीर्घ इत्यादि । दारुणोऽतिकष्टतरः । वर्त्मसंभवः वर्त्मनामन्तरेषु भवति । अयं व्याधिः सन्निपातजोऽपि साध्यः ॥ १४ ॥

दाहतोदवती ताम्रा पिडका वर्त्मसंभवा ॥
मृद्वी मन्दरुजा सूक्ष्मा ज्ञेया साऽञ्जननामिका ॥ १५ ॥

दाहेत्यादि । रक्तजयं साध्या च ॥ १५ ॥
वर्त्मोपचीयते यस्य पिडकाभिः समन्ततः ॥

सवर्णाभिः समाभिश्च विद्याद्वहलवर्त्म तत् ॥ १६ ॥
वर्त्मेत्यादि । एतदपि सन्निपातजं साध्यं च ॥ १६ ॥

कण्डूमताऽल्पतोदेन वर्त्मशोफेन यो नरः ॥
न समं छादयेदक्षि भवेद्वन्धः स वर्त्मनः ॥ १७ ॥

कण्डूमतेत्यादि । एष सन्निपातजोऽपि साध्यः ॥ १७ ॥
मृद्वल्पवेदनं ताम्रं यद्वर्त्म सममेव च ॥

अकस्माच्च भवेद्रक्तं क्लिष्टवर्त्म तदादिशेत् ॥ १८ ॥
मृद्वित्यादि । ‘अकस्माच्च सवेद्रक्त’ इति क्वचित् पाठस्त च पञ्जिकाकारो न मन्यते । अकस्माच्च कारणं विना द्वयमपि वर्त्म रक्तं भवेत् । तथाच विदेहः,—“श्लेष्मदुष्टेन रक्तेन क्लिष्टमांसमिबोभयम् । बन्धुजीवनिभ वर्त्म क्लिष्टवर्त्म तदुच्यते” इति । एतद्रक्तजं साध्यं च ॥ १८ ॥

क्लिष्टं पुनः पित्तयुक्तं विदहेच्छोणितं यदा ॥
तदा क्लिष्टत्वमापन्नमुच्यते वर्त्मकर्मम् ॥ १९ ॥

क्लिष्टमित्यादि । क्लिष्टारम्भकं श्लेष्मदुष्टं शोणितं पित्तयुक्तं विदग्धं विदाह गच्छेत्तदा क्लिष्टत्वमापन्नं क्लिष्टमेव वर्त्मकर्म-

नमुच्यते, क्लिष्टत्वमापन्नं आर्द्रता ग्रामम् । एतद्रक्तपित्तरक्तावच्छिन्नत्वात् सन्निपातजं साध्यं च । क्लिष्टत्वमापन्नमिति केचित् पठन्ति, त पाठ पञ्जिकाकारो नाङ्गीकरोति ॥ १९ ॥

यद्वर्त्म बाह्यतोऽन्तश्च द्यावं शूनं सवेदनम् ॥
दाहकण्डूपरिक्लेदि द्याववर्त्ममिति तन्मनम् ॥ २० ॥

यद्वर्त्मेत्यादि । एतदपि सन्निपातजं साध्यं च ॥ २० ॥
अरुजं बाह्यतः शूनमन्तःक्लिष्टं स्रवत्यपि ॥

कण्डूनिस्तोद्भूयिष्ठं क्लिष्टवर्त्म तदुच्यते ॥ २१ ॥
अरुजमित्यादि । अरुजमन्तरजं शूनं च बाह्ये, क्लिष्टं स्रवत्यन्तरे, कण्डूनिस्तोद्बहुलं पुनरन्तरे च । अयं रोगः पिच्छाख्यः केनचित् कथितः, तत् पञ्जिकाकारो न मन्यते । अयं व्याधिः कफजः साध्यश्च ॥ २१ ॥

यस्य धौतानि धौतानि संबध्यन्ते पुनः पुनः ॥
वर्त्मन्यपरिपक्वानि विद्यादक्लिष्टवर्त्म तत् ॥ २२ ॥

यस्येत्यादि । यस्य रोगस्य स्थानभूतानि वर्त्मनः असकृत् प्रक्षालितानि पुनः संबद्धानि भवन्ति पिच्छोपदेहेनान्तर्वहिश्व पाकरहितत्वात् तदक्लिष्टवर्त्म जानीयात् । एतत्सन्निपातजमपि साध्यं पिच्छाख्यं च । तथाच विदेहः,—“प्रक्षालिते तथा मृष्टे आनह्येते पुनः पुनः । अपरिक्लिष्टवर्त्मनि पिच्छाख्यमिति निर्दिशेत्”—इति । अमुं द्वयमपि दृष्टान्तदार्ष्ट्यान्तिकपाठं सूत्रे जेज्जटाचार्यः पठति, तन्नेच्छति गयदासः ॥ २२ ॥

विमुक्तसन्धि निश्चेष्टं वर्त्म यन्न निमील्यते ॥
एतद्वातहतं विद्यात् सरुजं यदि वारुजम् ॥ २३ ॥

विमुक्तेत्यादि । निश्चेष्टं निष्क्रियम् । अत एव न निनील्यते न संकुचतीत्यर्थः । सरुजं अल्परुजम् । इदं वातजमसाध्यं च ॥ २३ ॥

वर्त्मान्तरस्थं विषमं ग्रन्थिभूतमवेदनम् ॥
विज्ञेयमर्बुदं पुंसां सरक्तमवलम्बितम् ॥ २४ ॥

वर्त्मेत्यादि । वर्त्मान्तरस्थं अभ्यन्तरस्थमित्यर्थः । विषमं कष्टकारि । ग्रन्थिभूतं ग्रन्थिरिवासकम् । अवलम्बितमिति किञ्चिद्रक्ता पित्तेन, अवलम्बितत्वं अर्बुदत्वेन । अवलम्बि चेति केचित् पठन्ति । सन्निपातजमपीदं साध्यम् ॥ २४ ॥

निमेषणीः शिरा वायुः प्रविष्टो वर्त्मसंश्रयाः ॥
चालयेदति वर्त्मानि निमेषः स गदो मतः ॥ २५ ॥

निमेषणीरित्यादि । वर्त्मसंश्रयाः निमेषिणीः शिरा वायुः प्रविष्टः सन् वर्त्मानि चालयेदति संबन्धः । यद्वहलेन निमेषोन्मेषौ स्यातां ता निमेषिण्यः शिराः । ‘सोऽगदो मत’ इति केचित् पठन्ति । अत्रागद अव्यय इत्यर्थः । असौ वातजोऽसाध्यश्च ॥ २५ ॥

छिन्नादिछन्ना विवर्धन्ते वर्त्मस्था मृदवोऽङ्कुराः ॥
दाहकण्डूरुजोपेतास्तेऽर्शःशोणितसंभवाः ॥ २६ ॥

छिन्ना इत्यादि । ये शोणितसंभवा मृदवो वर्त्मस्था अङ्कुराः
छिन्नादिछन्नाः सन्तो विवर्धन्ते तेऽङ्कुरा शोणितार्शःसंज्ञा
इति संबन्धः । इदं शोणितार्शो रक्तज असाध्यं च ॥ २६ ॥

अपाकः कठिनः स्थूलो ग्रन्थिर्वर्त्मभवोऽरुजः ॥
सकण्डूः पिच्छिलः कोलप्रमाणो लगणस्तु सः ॥ २७ ॥

आपाक इत्यादि । श्लेष्मजोऽयं साध्यश्च ॥ २७ ॥

शूनं यद्धर्मं बहुभिः सूक्ष्मैश्छिद्रैः समन्वितम् ॥
विसमन्तर्जल इव विसवर्त्मैति तन्मतम् ॥ २८ ॥

शूनमित्यादि । यथान्तर्जले विसं विशाण्डं तद्वदित्यर्थः ।
एतत् सर्वजमपि साध्यम् ॥ २८ ॥

पश्माशयगता दोषास्तीक्ष्णाग्राणि खराणि च ॥
निर्वर्तयन्ति पक्ष्माणि तैर्घृष्टं चाक्षि दूयते ॥ २९ ॥
उत्पादितैः पुनः शान्तिः पक्ष्मभिश्चोपजायते ॥
वातातपानलद्वेष्टा पक्ष्मकोपः स उच्यते ॥ ३० ॥

पश्माशयेत्यादि । निर्वर्तयन्ति निष्पादयन्ति । पक्ष्माणि पक्ष्म
बालान् । तैः पक्ष्मभिः अक्षि लोचनं दूयते उपतप्यते । उत्पा-
दितैः उद्धृतैः । 'उद्धृतैरुद्धृतैः' इति पाठे उन्मूलितैरित्यर्थः ।
अत्र वीप्सया तेषां पुनः पुनरुद्धवः ख्याप्यते । अस्य
पक्ष्मकोपस्य उपपक्ष्ममाला इति द्वितीया संज्ञा; लोके 'पडि-
वाल' इति वदन्ति । एष रोगः सर्वजो याप्यश्च ॥ २९ ॥ ३० ॥

इति श्रीडल्हणाचार्यविरचिताया निबन्धसंग्रहाख्यायां
सुश्रुतव्याख्यायां उत्तरतन्त्रान्तर्गते शालाक्यतन्त्रे
तृतीयोऽध्यायः समाप्तः ।

चतुर्थोऽध्यायः ।

अथातः शुक्लगतारोगविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

वर्त्मगतारोगविज्ञानीयानन्तरं वर्त्ममण्डलात् शुक्लमण्डलस्यै-
वानन्तर्यात् तद्गतारोगविज्ञानीयारम्भो युक्त इत्यत आह—अ-
थात इत्यादि ॥ १ ॥ २ ॥

प्रस्तारिशुक्लक्षतजाध्रिमांस-

स्नाय्वर्मसंज्ञाः खलु पञ्च रोगाः ॥

स्युः शुक्तिका चार्जुनपिष्टकौ च

जालं सिराणां पिडकाश्च याः स्युः ॥ ३ ॥

रोगा बलासग्रथितेन सार्ध-

मेकादशाक्ष्णोः खलु शुक्लभागे ॥

तानेव रोगान् नामभिराह—प्रस्तारीत्यादि । अर्मशब्दः
प्रस्तार्यादिभिः पञ्चभिः सह संबध्यते । जालं सिराणामिति

शिराशब्दो जालपिडकाभ्यां संबध्यते; तेन शिराजालं,
शिरापिडकाश्चेत्यर्थः ॥ ३ ॥—

प्रस्तारि प्रथितमिहार्मं शुक्लभागे

विस्तीर्णं तनु रुधिरप्रभं सनीलम् ॥ ४ ॥

प्रस्तारीत्यादि । प्रथितं प्रख्यातं, विस्तीर्णं वित्ततं, तनु
विरलं, रुधिरप्रभं रक्तनिभं, सनीलमीषत्रीलं, एतेन ईषत्री-
ललोहितमित्यर्थः; जेजटाचार्यस्तु विदेहोक्तं प्रस्तार्यमेलक्षण
इष्ट्वा सनीलमित्यत्र वाशब्दो लुप्तो द्रष्टव्यः, तेन रक्त ईषत्रीलं
वेत्यर्थ इति प्रतिपादयति । तथा च विदेहवाक्यं,—“सम-
न्ताद्विस्तृतः श्यावो रक्तो वा मांससंचयः । सन्निपातेन
दोषाणां प्रस्तार्यमं तदुच्यते”—इति । त्रिदोषजमिदं साध्यं च
॥ ४ ॥

शुक्लाख्यं मृदु कथयन्ति शुक्लभागे

सश्वेतं सममिह वर्धते चिरेण ॥

यन्मांसं प्रचयमुपैति शुक्लभागे

पद्माभं तदुपदिशन्ति लोहितार्मं ॥ ५ ॥

शुक्लाख्यमित्यादि । शुक्लाख्यं शुक्लनामार्मं । मृदु कोमलं,
सश्वेतं किञ्चित् श्वेतं; श्लेष्मजमिदं साध्यं च । यदित्यादि ।
प्रचयं वृद्धिं, उपैति गच्छति, पद्माभं पद्मपत्रप्रभं, लोहितार्मं
शोणितार्ममित्यर्थः । एतत् रक्तजं साध्यं च ॥ ५ ॥

विस्तीर्णं मृदु बहलं यकृत्प्रकाशं

श्यावं वा तदधिकमांसजार्मं विद्यात् ॥

शुक्ले यत् पिशितमुपैति वृद्धिमेतत्

स्नाय्वर्मैत्यभिपठितं खरं प्रपाण्डु ॥ ६ ॥

विस्तीर्णमिति । बहुलं स्थूलम् । एतत् सन्निपातजं साध्यं
च । शुक्ले इति । एतत् त्रिदोषजमपि साध्यम् । खरं
खरस्पर्शम् । 'स्नाय्वाभं पिशितांशमुपैति यत्तु । स्नाय्वर्मं'
इत्यपि पाठः, 'खरं च शुक्लं' इति केचित् पठन्ति ॥ ६ ॥

श्यावाः स्युः पिशितनिभास्तु बिन्दवो ये

शुक्तयाभा सितनयने स शुक्तिसंज्ञः ॥

श्यावा इत्यादि । शुक्तयाभा इति जलशुक्तिरिव किञ्चिद्दीर्घाः
शुक्लमण्डले ये बिन्दवः स शुक्तिकाविकार इति संबन्धः ।
साध्योऽयं पित्तजश्च ॥—

एको यः शशरुधिरोपमस्तु बिन्दुः ॥

शुक्लस्यो भवति तमर्जुनं वदन्ति ॥ ७ ॥

एक इत्यादि । रक्तजोऽयं साध्यश्च ॥ ७ ॥

उत्सन्नः सलिलनिभोऽथ पिष्टशुक्लो

बिन्दुर्यः संभवति पिष्टकः सुवृत्तः ॥

उत्सन्न इत्यादि । पिष्टशुक्लः तण्डुलपिष्ट इव शुक्लः, शुक्ल-

त्वेऽप्यच्छत्वात् सलिलनिभः, पिष्टकः पिष्टकनामा । अयं
श्लैष्मिकः साध्यश्च ॥—

जालाभः कठिनसिरो महान् सरक्तः

सन्तानः स्मृत इह जालसंज्ञितस्तु ॥ ८ ॥

जालाभ इत्यादि । अनुलोमविलोमविस्तृतशिरानिचयविर-
चितत्वात् जालस्येव आभा यस्य स तथा । रक्तो लोहितो लो-
हितजनितश्च, सन्तानः शिरासन्तानः । एष शिराजालसं-
ज्ञितो रक्तजः साध्यश्च ॥ ८ ॥

शुक्रस्थाः सितपिडकाः सिरावृता या-

स्ता विद्यादसितसमीपजाः सिराजाः ॥

शुक्रस्था इत्यादि । शिराजा पिडिका इति शेषः । बालु-
स्थितशिरावृतत्वात् शिराजा न तु साक्षात् शिराजाः । एष
सन्निपातजः साध्यश्च ॥—

कांस्याभो भवति सिरावृतः सिते यो

बिन्दुर्वा स तु निरुजो बलासकाख्यः ॥ ९ ॥

कांस्याभ इत्यादि । कांसस्येव आभा यस्य सः तथा सित
इत्यर्थः, वारिविन्दुरिव उद्भूतत्वात् । अमृदुः कठिनः । निरुजः
अव्यथः । एतद् द्वयमपि कफजनितत्वात् नामान्वयेन च
बलासनामा विकारो बलासज एव । अत्रैव विदेहः,—
“मारुतोपीडितः श्लेष्मा शुक्रभागे व्यवस्थितः । जलविन्दुरि-
वोच्छूनो मृदुः कफसमुद्भवः”—इति । पुस्तकान्तरे च अन्यथा
पाठः, यथा—‘सन्तानो भवति शिरावृतः सितो वा बिन्दुर्वा स
तु निरुजो बलासकाख्यः’—इति । ईदृशस्य पाठस्य व्याख्यां
टीकाकाराः न कुर्वन्ति । साध्योऽयं श्लेष्मजश्च ॥ ९ ॥

इति श्रीडल्हनविरचिताया निबन्धसंग्रहाख्याया सुश्रुत-
व्याख्यायां उत्तरतन्त्रान्तर्गते शालाक्यतन्त्रे
चतुर्थोऽध्यायः समाप्तः ॥

पञ्चमोऽध्यायः ।

**अथातः कृष्णगतारोगविज्ञानीयमध्यायं व्याख्या-
स्यामः ॥ १ ॥**

यथोवाच भगवान् धन्वन्तरिः (सुश्रुताय) ॥ २ ॥

शुक्रगतारोगविज्ञानीयानन्तरं प्रत्यासत्त्या कृष्णमण्डलगता
रोगाः प्रतिपाद्या इत्यत आह—अथात इत्यादि ॥ १ ॥ २ ॥

यत्सत्रणं शुक्रमथात्रणं वा

पाकात्ययश्चाप्यजका तथैव ॥

चत्वार एतेऽभिहिता विकाराः

कृष्णाश्रयाः संग्रहतः पुरस्तात् ॥ ३ ॥

तानेव कृष्णगतारोगान् नामभिः प्राह—यदित्यादि । संख्येय-
निर्देशादेव चतुःसंख्यायां लब्धायां चतुःसंख्याकरणं तन्त्रान्तरो-
द्दिष्टातिरिक्तसंख्यानिरासार्थम् । संग्रहतः सम्यगुपादानतः ॥ ३ ॥

**निमग्नरूपं हि भवेत्तु कृष्णे
सूच्येव विद्धं प्रतिभाति यद्वै ॥**

स्त्रावं स्रवेदुष्णमतीव रुक् च

तत् सत्रणं शुक्रमुदाहरन्ति ॥ ४ ॥

तानेव लक्षणैर्निर्दिशन्नाह—निमग्नस्यादि । निमग्नरूप
अन्तःप्रविष्टरूप ईषदृश्यरूपमित्यर्थः । सूच्येव विद्धमित्यनेन
वर्तुल्लव दर्शित, रक्तस्याग्नेयत्वात् उष्णाश्रुता अत्यर्थं च
पीडा भवति । सत्रणशुक्ले मन्दरुग्णश्रुता वध्यते तस्मादस्मिन्
सक्षते शुक्ले अतयोगात् नेत्रस्य सुकुमारत्वाच्चातीव वेदना-
युक्ता । अत्र विदेहः—“रक्तराजोनिभं कृष्णे विट्टनाभं प्रल-
क्ष्यते । सूच्यग्रेणैव तत् शुक्रमुष्णाश्रुत्वावि सत्रणम्”—इति ।
सत्रणं सक्षतमित्यर्थः । रक्तजमिदमसाध्यं च ॥ ४ ॥

दृष्टेः समीपे न भवेत्तु यच्च

न चावगाढं न च संखवेद्धि ॥

अवेदनावन्न च युग्मशुक्रं

तत्सिद्धिमाप्नोति कदाचिदेव ॥ ५ ॥

इदानीं तस्यैवावस्थाद्वारेण कदाचित्कसाध्यत्वं दर्शयन्नाह—
दृष्टेरित्यादि । संखवेदित्यत्र संशब्दोऽतिशयार्थः । अवेदनावत्
मन्दवेदनावत् ॥ ५ ॥

विच्छिन्नमध्यं पिशितावृतं वा

चलं सिरासक्तमदृष्टिकृच्च ॥

द्वित्वगगतं लोहितमन्ततश्च

चिरोत्थितं चापि विवर्जनीयम् ॥ ६ ॥

उष्णाश्रुपातः पिडका च कृष्णे

यस्मिन् भवेन्मुद्गनिभं च शुक्रम् ॥

तदप्यसाध्यं प्रवदन्ति केचि-

दन्यच्च यत्तित्तिरिपक्षतुल्यम् ॥ ७ ॥

तस्यैव कदाचित् साध्यस्य लक्षणं प्रतिपाद्यासाध्यस्य लक्षणं
प्रतिपादयन्नाह—विच्छिन्नेत्यादि । विच्छिन्नमध्यमिति विदीर्ण-
मांसत्वात् मध्ये सच्छिद्रमिव । पक्षान्तरमाह—पिशितावृतं
वेति । अच्छिन्नमध्यमेव उन्नतमांसेन वेष्टितं वा । चलं शिरा-
सक्तमिति यतः शिरासक्तं अतएव चलं, शिरा हि स्वभावत
एव चलास्तदाश्रितं शुक्रमपि चलमेव; अन्ये तु चलदिव न
तु साक्षात् चलमेव । अदृष्टिकृत् दर्शनरोधकृत् । द्वित्वगगतं
द्विपटलाश्रितम् । लोहितमन्ततश्चेति ग्रन्थेषु लोहितमित्यर्थः ।
इदानीं द्विपटलाश्रितस्य लक्षणं दर्शयन्नाह—उष्णेत्यादि ।
कस्मिंश्चित् पुस्तके ‘पिडका च पीता’ इति पाठः, स न सङ्ग-
च्छते । तथा च विदेहः—“चोषोष्णत्वावदाहास्तु कृष्णे च
पिडिकोद्गमः । व्यक्तमुद्गफलाकारं शुक्रं द्वित्वगगतं भवेत्”
इति । एकीयमतमाह—तदित्यादि । यचान्यत् शुक्रं तित्तिरिप-

क्षतुल्य तदप्यसाध्य केचित् वदन्तीति संबन्धः । एतत् परम-
तमपि अप्रतिषिद्धत्वादनुमतमेव ॥ ६ ॥ ७ ॥

सितं यदा भात्यसितप्रदेशे
स्यन्दात्मकं नातिरुगश्रुयुक्तम् ॥

विहायसीवाभ्रदलानुकारि
तद्व्रणं साध्यतमं वदन्ति ॥ ८ ॥

इदानीं सत्रण शुक्र प्रतिपाद्य अत्रणं प्रतिपादयन्नाह—
सितमित्यादि । स्यन्दात्मक अभिस्यन्दकारण, विहायसीव
आकाशे इव, अभ्रदलानुकारि प्रतनुमेघखण्डानुकारीत्यर्थः ।
रक्तजमिद साध्य च ॥ ८ ॥

गम्भीरजातं वहलं च शुक्रं
चिरोत्थितं चापि वदन्ति कृच्छ्रम् ॥

अस्यैवात्रणस्य शुक्रस्यावस्थाभेदेन कृच्छ्रतां दर्शयन्नाह—
गम्भीरेत्यादि । एव भूतं सत्रणमपि शुक्र कृच्छ्रं वदन्तीति
संबन्धः । गम्भीरजात द्विपटलाश्रितमित्यर्थः । जेजटाचार्यस्तु
सत्रणाव्रणशुक्रस्य लक्षणं साध्यासाध्यत्व च विपरीतकमेण पठति,
मया तु पञ्जिकाकाराभिप्रायेण अनेनैव क्रमेण पठितम् ॥—

संच्छाद्यते श्वेतनिभेन सर्व-
दोषेण यस्यासितमण्डलं तु ॥ ९ ॥
तमक्षिपाकात्ययमक्षिकोप-
समुत्थितं तीव्ररुजं वदन्ति ॥

इदानीं पाकात्ययमाह—संच्छाद्यत इत्यादि ॥ ९ ॥ अक्षिकोपात्
समुत्थित स्यन्दादुत्पन्नमित्यर्थः । एषः त्रिदोषजोऽसाध्यश्च ॥—

अजापुरीषप्रतिमो रुजावान्
सलोहितो लोहितपिच्छिलासः ॥

विदार्य कृष्णं प्रचयोऽभ्युपैति
तं चाजकाजातमिति व्यवस्येत् ॥ १० ॥

अजेत्यादि । अजापुरीषप्रतिम इति अतिविशुष्कच्छागलपुरी-
षतुल्यः । सलोहित ईषलोहितः । लोहितपिच्छिलाश्रुति लो-
हितं पिच्छिल चाश्रु यस्य सः, सामर्थ्यात् मेदसः । एष श्लेष्म-
जोऽसाध्यश्च ॥ १० ॥

इति श्रीदण्डहणविरचितायां निबन्धसंग्रहाख्यायां सुश्रुत-
व्याख्यायां उत्तरतन्त्रान्तर्गते शालाक्यतन्त्रे
पञ्चमोऽध्यायः समाप्तः ॥

षष्ठोऽध्यायः ।

अथातः सर्वगतरोगविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । सर्वगतरोगविज्ञानीयः सर्वाश्रयरोग-
विज्ञानीय इत्यर्थः । कृष्णमण्डलप्रत्यासत्त्या दृष्टिगतरोगविज्ञा-

नीयो युज्यते, यश्च दृष्टिगतरोगविज्ञानीयात् पूर्वं सर्वगतरोग-
विज्ञानीयारम्भः स दृष्टिगतानां तिमिरादीनां अभिस्यन्दनिमि-
त्तत्वं न स्यादिति बोधयति, सन्ध्यादिगतानामभिस्यन्दकारणत्वं
च बोधयति ॥ १ ॥ २ ॥

स्यन्दास्तु चत्वार इहोपदिष्टा-
स्तावन्त एवैव तथाऽधिमन्थाः ॥
शोफान्वितोऽशोफयुतश्च पाका-
वित्येवमेते दश संप्रदिष्टाः ॥ ३ ॥
हताधिमन्थोऽनिलपर्ययश्च
शुष्काक्षिपाकोऽन्यत एव वातः ॥
दृष्टिस्थिताम्लाध्युषिता सिराणा-
मुत्पातहर्षावपि सर्वभागाः ॥ ४ ॥

सर्वाक्षिगतरोगानां संख्यामाह—स्यन्दा इत्यादि । तावन्त
एव चत्वार एव । प्रथमश्लोकेन दश, द्वितीयश्लोकेन सप्त, एवं
सप्तदश सर्वाश्रयाः कथिताः ॥ ३ ॥ ४ ॥

प्रायेण सर्वे नयनामयास्ते
भवन्त्यभिस्यन्दनिमित्तमूलाः ॥
तस्मादभिस्यन्दमुदीर्यमाण-
मुपाचरेदाशु हिताय धीमान् ॥ ५ ॥

सर्वेषां नेत्ररोगाणामभिस्यन्दभवत्वात् तत्प्रतीकारस्याशेषनय-
नामयप्रतीकारभूतत्वात् प्रयत्नतः पूर्वरूप एवासौ प्रतीकरणीय
इत्याह—प्रायेणेत्यादि । अभिस्यन्दनिमित्तमूला इति अभिस्य-
न्दाश्च तन्निमित्तानि च तान्येव मूल येषां ते तथा । निमित्त-
शब्दाद्दुष्टा दोषा दोषकोपनानि च संगृह्यन्ते । उदीर्यमाण-
मुत्पद्यमानम् । ‘अभिस्यन्दनिमित्तमूला’ इत्यत्र ‘अभिस्यन्दसमु-
द्भवा’ इति केचित् पठन्ति ॥ ५ ॥

निस्तोदनस्तम्भनरोमहर्ष-
सङ्कर्षपारुष्यशिरोऽभितापाः ॥
विशुष्कभावाः शिशिराश्रुता च
वाताभिपन्ने नयने भवन्ति ॥ ६ ॥

इदानीं वाताभिस्यन्दलक्षणमाह—निस्तोदनमित्यादि । नि-
स्तोदनं सूच्येव व्यधनम् । स्तम्भनं स्तब्धता । संकर्षः करक-
रिमा । शिरोभितापः शिरोव्याथा । ‘विशुष्कभावाः शिशिराश्रुता
च’ इत्यत्र ‘शुष्काल्पदूषिकहिमाश्रुता’ चेति केचित् पठन्ति ।
तत्र दूषिका नेत्रमलम् । साध्योऽयम् ॥ ६ ॥

दाहप्रपाकौ शिशिराभिनन्दा
धूमायनं बाष्पसमुच्छ्रयश्च ॥
उष्णाश्रुता पीतकनेत्रता च
पित्ताभिपन्ने नयने भवन्ति ॥ ७ ॥

पित्ताभिस्यन्दलक्षणमाह—दाहेत्यादि । शिशिराभिलाषा
शीताभिलाषा, धूमायनं धूमस्येवोद्गमनं, बाष्पसमुच्छ्रयोऽश्रु-
बाहुल्यं, अयमपि साध्यः ॥ ७ ॥

उष्णाभिनन्दा गुरुताऽक्षिशोफः

कण्डूपदेहौ सितताऽतिशैत्यम् ॥

स्त्रावो मुहुः पिच्छिल एव चापि

कफाभिपन्ने नयने भवन्ति ॥ ८ ॥

श्लेष्माभिस्यन्दलक्षणमाह—उष्णेत्यादि । उपदेहो मलो-
पल्लिता, सितता शुक्रता; एषोऽपि साध्यः ॥ ८ ॥

ताम्राश्रुता लोहितनेत्रता च

राज्यः समन्तादतिलोहिताश्च ॥

पित्तस्य लिङ्गानि च यानि तानि

रक्ताभिपन्ने नयने भवन्ति ॥ ९ ॥

रक्ताभिष्यन्दनाह—ताम्रेत्यादि । असावपि साध्यः ॥ ९ ॥

वृद्धैरैतैरभिष्यन्दैर्नराणामक्रियावताम् ॥

तावन्तस्त्वधिमन्थाः स्युर्नयने तीव्रवेदनाः ॥ १० ॥

अधिमन्थानामभिष्यन्दरोगकृतत्वं दर्शयन्नाह—वृद्धैरि-
त्यादि । तावन्त एव चत्वार एव । तीव्रवेदना इत्यत्र वेदना-
शब्दः सामान्यपीडावचनः । तेन यथास्व वातादिदोषवातादि
वेदनायुक्ता इत्यर्थः; एतेनेदमुक्तं भवति—वातिकादभिष्यन्दा-
द्वातिक एवाधिमन्थः, तीव्रवातिकनिस्तोदादिसकलवेदनो भ-
वति; एव पैत्तिकः, श्लेष्मिको, रक्तोत्थितश्चेति ॥ १० ॥

उत्पाद्यत इवात्यर्थं नेत्रं निर्मथ्यते तथा ॥

शिरसोऽर्धं तु तं विद्यादधिमन्थं खलक्षणैः ॥ ११ ॥

अधिमन्थानां सामान्यलक्षणमाह—उत्पाद्यत इत्यादि ।
नेत्रं निर्मथ्यते तथेति न केवलं नेत्रमेव निर्मथ्यते शिरसोऽर्धं
च तथा निर्मथ्यते इति, अर्धशिरसो वेदना च व्याधिस्वभा-
वात् । खलक्षणैर्वातादीनां स्वीकृत्यैर्लक्षणैः । केचित्तु अधि-
मन्थानां सामान्यलक्षणं न पठन्ति, पञ्जिकायां पठितत्वाद-
स्माभिः पठितम् ॥ ११ ॥

नेत्रमुत्पाद्यत इव मथ्यतेऽरणिवच्च यत् ॥

सङ्घर्षतोदनिर्भेदमांससंरब्धमाविलम् ॥ १२ ॥

कुञ्चनास्फोटनाध्मानवेपथुव्यथनैर्युतम् ॥

शिरसोऽर्धं च येन स्यादधिमन्थः स मारुतात् ॥ १३ ॥

अधिमन्थानां सामान्यलक्षणमुक्त्वा विस्तरेण विशेषलक्षण-
माह—नेत्रमित्यादि । सङ्घर्षः करकरिमा । अन्ये तु 'संहर्ष' इति पठन्ति, तत्र संहर्षो रोमाञ्चप्रायो वेदनाविशेषः । तोदः सूचीव्यधनमिव वेदना । निर्भेदः शस्त्रेण विदारणमिव । मांस-
संरब्ध मासोपचितमित्यर्थः । आविल समलम् । एष साध्यः ॥ १२ ॥ १३ ॥

रक्तराजिचितं स्त्रावि वह्निनेवावदह्यते ॥

यकृत्पिण्डोपमं दाहि क्षारेणाक्तमिव क्षतम् ॥ १४ ॥

प्रपक्वोच्छ्रनवर्णान्तं सखेदं पीतदर्शनम् ॥

मूर्च्छाशिरोदाहयुतं पित्तेनाक्ष्यधिमन्थितम् ॥ १५ ॥

पित्ताधिमन्थलक्षणमाह—रक्तराजीत्यादि । दाहिक्षारेणा-
क्तमिव क्षतं इति । क्षारल्लसक्षनमिव दहनशीलम् । एष
व्याधिः साध्यः ॥ १४ ॥ १५ ॥

शोफवन्नातिसंरब्धं स्त्रावकण्डूसमन्वितम् ॥

शैत्यगौरवपैच्छिल्यद्वूपिकाहर्षणान्वितम् ॥ १६ ॥

रूपं पश्यति दुःखेन पांशुपूर्णमिवाविलम् ॥

नासाध्मानशिरोदुःखयुतं श्लेष्माधिमन्थितम् ॥ १७ ॥

श्लेष्माधिमन्थलक्षणमाह—गोफेत्यादि । द्वूपिका नेत्रम-
लम् । अयमपि रोगः साध्यः ॥ १६ ॥ १७ ॥

बन्धुजीवप्रतीकाशं ताम्यति स्पर्शनाक्षमम् ॥

रक्तास्त्रावं सनिस्तोदं पश्यत्यग्निनिभा दिशः ॥ १८ ॥

रक्तमग्नारिष्टवच्च कृष्णभागश्च लक्ष्यते ॥

यद्दीप्तं रक्तपर्यन्तं तद्रक्तेनाधिमन्थितम् ॥ १९ ॥

रक्ताधिमन्थलक्षणमाह—बन्धुजीवेत्यादि । बन्धुजीवो
मध्याह्नपुष्पकः, अतिष्ठक कृष्णफल 'रीठा' इति लोके । असावपि
साध्यः ॥ १८ ॥ १९ ॥

हन्यादृष्टिं सतरात्रात् कफोत्थो-

ऽधीमन्थोऽसृक्संभवः पञ्चरात्रात् ॥

पञ्चरात्राद्वा मारुतोत्थो निहन्या-

न्मिथ्याचारात् पैत्तिकः सद्य एव ॥ २० ॥

इदानीं वाताद्यधिमन्थानां सन्धगुपचारसाध्यानां वैद्यानु-
रयोर्धेनाधानार्थं मिथ्याचारात् दृष्टिविनाशावधि यथादोष
निर्दिशन्नाह—हन्यादित्यादि । मिथ्याचारादिति पदं श्लेष्मो-
द्भवाद्यधिमन्थेषु सर्वेष्वपि संबध्यते । दृष्टिनाशकालावधिरपि
अत्र व्याधिस्वभावात् ॥ २० ॥

कण्डूपदेहाश्रयुतः पक्वोदुम्बरसन्निभः ॥

दाहसंहर्षताम्रत्वशोफनिस्तोदगौरवैः ॥ २१ ॥

जुष्टो मुहुः स्रवेद्वास्त्रमुष्णशीताम्बु पिच्छिलम् ॥

संरम्भी पच्यते यश्च नेत्रपाकः सशोफजः ॥ २२ ॥

सशोफपाकमाह—कण्डित्यादि । संरम्भी शोफयुक्तः
॥ २१ ॥ २२ ॥

शोफहीनानि लिङ्गानि नेत्रपाके त्वशोफजे ॥

अशोफपाकमाह—शोफेत्यादि । लिङ्गानि सशोफपाकलि-
ङ्गानीत्यर्थः । उभावपि पाकौ त्रिदोषजौ साध्यौ च ॥—

उपेक्षणादक्षि यदाऽधिमन्थो

वातात्मकः शोषयति प्रसह्य ॥

रुजाभिरुग्राभिरसाध्य एव

हताधिमन्थो गदितो गदो हि ॥ २३ ॥

सकलनयनशोषलक्षणं हताधिमन्थं दर्शयन्नाह—उपेक्षणा-
दित्यादि । सादयति अवसादयति शोषयतीत्यर्थः ॥ २३ ॥

अन्तः सिराणां श्वसनः स्थितो दृष्टिं प्रतिक्षिपन् ॥

हताधिमन्थं जनयेत्तमसाध्यं विदुर्बुधाः ॥ २४ ॥

दृष्टिनिर्गमलक्षण हताधिमन्थं दर्शयन्नाह—अन्तःशिराणा-
मित्यादि । प्रतिक्षिपन् निष्काशयन्नित्यर्थः । यद्यपि हताधि-
मन्थलक्षणद्विवं ज्ञायते तथापि एक एव, अतो न संख्या-
तिरेकः । जेजटाचार्यस्तु नयनशोषलक्षणकहताधिमन्थस्य
पाठं न पठति, दृष्टिनिर्गमलक्षणस्य हताधिमन्थस्य पाठ
पठति । पञ्जिकाकारेण च विदेहोक्त प्रकारद्वयेन हताधिमन्थ-
लक्षणं दृष्ट्वा न्यूनतादोषभयात् पाठद्वयमपि पठितम् । तथा च
विदेहः—“अन्तर्गतः शिराणां तु यदा तिष्ठति मारुतः । स
तदा नयनं प्राप्य शीघ्रं दृष्टिं निरस्यति ॥ तस्यां निरस्यमानायां
निर्मन्थन्निव मारुतः । नयनं निर्वमत्याशु शूलतोदाधिमन्थ-
नैः ॥ अथवा शोषयेदक्षि क्षीणतेजो बलादयम् । तत्पद्ममि-
व संशुष्कमवसीदति लोचनम् ॥ हताधिमन्थं तं विद्यादसाध्यं
वातकोपतः” —इति ॥ २४ ॥

पक्ष्मद्वयाक्षिभ्रुवमाश्रितस्तु

यत्रानिलः संचरति प्रदुष्टः ॥

पर्यायशश्चापि रुजः करोति

तं वातपर्यायमुदाहरन्ति ॥ २५ ॥

वातपर्यायमाह—पक्ष्मेत्यादि । अक्षि लोचनं, भ्रूः प्रसिद्धा ।
पर्यायशश्चापि रुजः करोति कदाचित् पक्ष्मद्वये, कदाचित्
अक्षिणि, कदाचित् भ्रुवीति पर्यायशब्दार्थः । साध्योऽयम् ॥ २५ ॥

यत् कृणितं दारुणरूक्षवर्त्म

विलोकने चाविलदर्शने यत् ॥

सुदारुणं यत् प्रतिबोधने च

शुष्काक्षिपाकोपहतं तदक्षि ॥ २६ ॥

शुष्काक्षिपाकमाह—यदित्यादि । कृणितं निमीलित, दा-
रुण कठिनं रूक्षं वर्त्म यस्य तत् तथा । विलोकने चाविलदर्श-
नमिति यदतिदर्शने आकुलदर्शनमित्यर्थः । सुदारुणं यत्
प्रतिबोधने चेति प्रतिबोधने उन्मेषे च यदतिशयेन कठिनं;
अन्ये सुदारुणं कृच्छ्रोन्मिलनम् । वातिकोऽयं साध्यश्च ॥ २६ ॥

यस्यावद्वृकर्णशिरोहनुस्थो

मन्यागतो वाऽप्यनिलोऽन्यतो वा ॥

कुर्याद्भुजोऽति भुवि लोचने वा

तमन्यतो वातमुदाहरन्ति ॥ २७ ॥

अन्यतोवातमाह—यस्येत्यादि । अवद्वृः ग्रीवायाः पश्चिमो
भागः । मन्या ग्रीवायाः शिराविशेषः । अन्यतो वेति पृष्ठतो
वेत्यर्थः । अन्यतोवात इति यथार्थं संज्ञा, यतोऽन्यतः
स्थितो वायुरन्यतो वेदनां करोति । वातिकोऽयं साध्यश्च ॥ २७ ॥

अम्लेन भुक्तेन विदाहिना वा

सञ्छाद्यते सर्वत एव नेत्रम् ॥

शोफान्वितं लोहितकं सनीलै-

रेतादगम्लाभ्युषितं वदन्ति ॥ २८ ॥

अम्लाभ्युषितमाह—अम्लेनेत्यादि । विदाहिना वेति कटु-

केन लवणेन वेत्यर्थः । लोहितकैः रागैरित्यर्थः । सनीलैः ईष-
वीलैः । एतादृक् ईदृशमित्यर्थः । अम्लाभ्युषितं अम्लजनित-
पित्ताभ्युषितम् । एषः रोगः पैत्तिकः साध्यश्च ॥ २८ ॥

अवेदना वाऽपि सवेदना वा

यस्याक्षिराज्यो हि भवन्ति ताम्राः ॥

मुहुर्विरज्यन्ति च ताः समन्ताद्

व्याधिः सिरोत्पात इति प्रदिष्टः ॥ २९ ॥

शिरोत्पातमाह—अवेदनेत्यादि । विरज्यन्ति विरक्ता
भवन्ति अप्रकृतवर्णा भवन्तीत्यर्थः । रक्तजोऽयं साध्यश्च ॥ २९ ॥

मोहात् सिरोत्पात उपेक्षितस्तु

जायेत रोगस्तु सिराप्रहर्षः ॥

ताम्राभमसं स्रवति प्रगाढं

तथा न शक्नोत्यभिबीक्षितुं च ॥ ३० ॥

शिराहर्षमाह—मोहादित्यादि । अयमपि रक्तजः साध्यश्च
॥ ३० ॥

इति श्रीडल्हणविरचितायां निबन्धसंग्रहाख्यायां सुश्रुत-

व्याख्यायां उत्तरतन्त्रान्तर्गतशालाक्यतन्त्रे

षष्ठोऽध्यायः समाप्तः ।

सप्तमोऽध्यायः ।

अथातो दृष्टिगतरोगविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

सर्वगतरोगविज्ञानीयानन्तरं दृष्टिगतरोगाणां परिशेषादार-
म्भो युक्त इत्यत आह—अथात इत्यादि ॥ १ ॥ २ ॥

मसूरदलमात्रां तु पञ्चभूतप्रसादजाम् ॥

खद्योतविस्फुलिङ्गाभां सिद्धां तेजोभिरव्ययैः ॥ ३ ॥

आवृतां पटलेनाक्ष्णोर्बाह्येन विवराकृतम् ॥

शीतसात्म्यां नृणां दृष्टिमाहुर्नयनचिन्तकाः ॥ ४ ॥

तां दृष्टिं चिकित्सार्थं प्रमाणाकारस्वलक्षणैः निर्दिशन्नाह—
मसूरेत्यादि । मसूरदलमात्रामिति मसूरदलप्रमाणमित्यर्थः ।
पञ्चभूतप्रसादजामिति पञ्चभूतानां धामभूतात् साराज्जाता-
मित्यर्थः । पञ्चभूतमध्ये एकस्य प्रधान्यमाह—सिद्धा तेजोभि-
रव्ययैरिति । एतेन तेजोमयी दृष्टिरित्युक्तम् । खद्योतो ज्योति-
रिङ्गणः, विस्फुलिङ्गः सूक्ष्मोऽमिकणः; खद्योतविस्फुलिङ्गौ तैज-
सावपि यथा न दहतः, तथा दृष्टिरपि न दहति । यदि सा
खद्योतादिसदृशी तर्हि दिवाकरप्रकाशात् रूपग्रहणेन न भवितव्य-
मित्याह—अव्ययैरिति । अव्ययैः उपचयापचयरहितैस्तेजोभि-
र्विशिष्टा । तस्य दृष्टेः कुतो भास्वरता न दृश्यते इत्याह—

१ ‘इन्द्रतेजोभिः’ इति पाठान्तरम् ।

आवृतां पटलेनाक्ष्णोर्बाह्वेनेति ।—आवृतां आच्छादितां, बाह्वेन तेजोजलाश्रितेन । यद्यपि दृष्टिगतबाह्यपटलान्वृतात् दृष्टे रूपग्रहणसामर्थ्यापघातः प्राप्तः, तथापि पटलस्यात्यन्ताच्छ-
त्वात्, रोमकूपविवरान्तर्गतत्वाच्च तेजःपरमाणूनां बहिर्ध्वरत्वे रूपग्रहणसामर्थ्यं दृष्टेर्नोपहन्यत इत्याह—विवराकृतिसिति ।—
विवरं छिद्रं तस्येवाकृतिसंस्थाः सा तथा तां, न तु साक्षात् तत्र छिद्रमस्ति । विवराकारवचनेन पुनर्मृदुतैवोक्ता, न पुनः सर्वथा शुषिरत्वः; तथा च सति पटलानां प्रतिपादितानामध्य-
नुपपत्तिः स्यात् । दृष्टेस्तु पटलचतुष्टयेऽपि रूपग्रहणसामर्थ्य-
मनुमातव्यं, कालकास्थ्याश्रिताभ्यन्तरपटलमपि गते दोषे रूपग्रहणविकृतिलक्षणस्य तिमिरस्योक्तेः । शीतसात्म्यामिति ननु शीतेन तेजोऽभिहन्यते तत् कथं शीतेन सात्म्यमुच्यते ?
उच्यते—पृथक्व्यवस्थितयोर्जलतेजसोः विरोधो, न पुनः सहोत्पन्नयोरेककार्ययोः; प्रभावाद्वा जलान्तर्गतमप्येतत्तेजो नोपहन्यते ॥ ३ ॥ ४ ॥

रोगांस्तदाश्रयान् घोरां षट् च षट् च प्रचक्ष्महे ॥
पटलानुप्रविष्टस्य तिमिरस्य च लक्षणम् ॥ ५ ॥

प्रमाणादिभिश्चिकित्सोपयोगिभिर्दृष्टिमभिधाय तदाश्रयरोगो-
पवर्णनार्थं पटलचतुष्टयप्रविष्टतिमिरलक्षणोपदेशार्थं च प्रति-
पादयन्नाह—रोगानित्यादि । तदाश्रयान् दृष्ट्याश्रयानित्यर्थः ।
षट् च षट् चेति द्वादशेत्यर्थः ॥ ५ ॥

शिराभिरभिसंप्राप्य विगुणोऽभ्यन्तरे भृशम् ॥
प्रथमे पटले दोषो यस्य दृष्टौ व्यवस्थितः ॥ ६ ॥
अव्यक्तानि स रूपाणि सर्वाण्येव प्रपश्यति ॥

प्रथमपटलगतस्य तिमिरारम्भकदोषस्य संप्राप्तिलेशपूर्वकं
लक्षणमाह—शिराभिरित्यादि । अभिसंप्राप्य सम्यग् गत्वा ।
विगुणो दुष्टः । अभ्यन्तरे सर्वोभ्यन्तरे कालकास्थ्याश्रिते
प्रथमपटले । स पुरुषः । 'सर्वाण्येव पश्यति' इत्यत्र 'कदाचिदथ
पश्यति' इति पञ्जिकाकारः पठति व्याख्यानयति च—कदा-
चित् न सर्वकालम् । एतेन स्थानविशेषादोषस्याल्पबलव-
त्तोक्ता, तदुत्तरेषु पटलेषु क्रमात् बलवत्त्वमिति । तान्यव्यक्त-
रूपाण्यविवक्ष्यमाणरूपभ्रमणाहणवर्णादियुक्तानि वातेन, तथा
पित्तेनादित्यखयोतादीनि नीलपीतवर्णानि, एवं कफेन सित-
वर्णानि, रक्तेन रक्तवर्णानि, सन्निपातेन विचित्राणि । एव
तृतीयादिपटलेऽपि व्याख्येयम् ॥ ६ ॥—

दृष्टिर्भृशं विह्वलति द्वितीयं पटलं गते ॥ ७ ॥
मक्षिकामशकान् केशान् जालकानि च पश्यति ॥
मण्डलानि पताकांश्च मरीचीन् कुण्डलानि च ॥ ८ ॥
परिप्लवांश्च विविधान् वर्षमभ्रं तमांसि च ॥
दूरस्थान्यपि रूपाणि मन्यते च समीपतः ॥ ९ ॥
समीपस्थानि दूरे च दृष्टेर्गोचरविभ्रमात् ॥

१ 'बहिः सरणत्वे' इति पाठान्तरम् ।

यत्त्वानपि चात्यर्थं सूचीपाशं न पश्यति ॥ १० ॥

द्वितीयपटलगतदोषलक्षणमाह—दृष्टिरित्यादि । द्वितीय
पटल मेद-श्रितम् । भृशमिति यादृशः प्रथमे पटले ततोऽधिकं
विह्वलीभवति । विह्वलत्वमाह—मक्षिकामशकानित्यादि । म-
क्षिकादीनामभावेऽपि तिमिरारम्भकद्वितीयपटलाश्रितदोषप्रभा-
वेण मक्षिकादीनि यथादोषवर्णानि पश्यति । जालकानि
जन्तुलालविरचितजालाकाराणि, मण्डलानि वर्तुलरूपाणि ।
पताकाः ध्वजान् । मरीचीः मृगतृष्णाः । कुण्डलानि कर्णकु-
ण्डलानि । परिप्लवांश्चेति नक्षत्रादीनां गतीः । विविधान् ऊर्ध्वा-
धस्तिर्यग्गमनेन कृष्णपीतशुक्लवर्णदर्शनेन वा नानाप्रकारान् ।
वर्षं वृष्टिः । असद्रूपग्रहणे विह्वलत्वं प्रतिपाद्य सद्रूपग्रहणेऽपि
देशापरिज्ञाने दृशोर्विह्वलत्वं प्रतिपादयन्नाह—दूरस्थानीत्यादि ।
गोचरविभ्रमात् इन्द्रियार्थविभ्रमान् ॥ ७—१० ॥

ऊर्ध्वं पश्यति नाधस्तात्तृतीयं पटलं गते ॥
महान्त्यपि च रूपाणि छादितानीव वाससा ॥ ११ ॥
कर्णनासाक्षियुक्तानि विपरीतानि वीक्षते ॥
यथादोषं च रज्येत दृष्टिर्दोषे वलीयसि ॥ १२ ॥
अधः स्थिते समीपस्थं दूरस्थं चोपरिस्थिते ॥
पार्श्वस्थिते तथा दोषे पार्श्वस्थानि न पश्यति ॥ १३ ॥
समन्ततः स्थिते दोषे सङ्कुलानीव पश्यति ॥
दृष्टिमध्यगते दोषे स एकं मन्यते द्विधा ॥ १४ ॥
द्विधास्थिते त्रिधा पश्येद्बहुधा चानवस्थिते ॥
तिमिराख्यः

तृतीयपटलगतदोषलक्षणमाह—ऊर्ध्वमित्यादि । ऊर्ध्वं पश्य-
तीति । आलोकसहायत्वेन दृश ऊर्ध्वसुपलम्भो नाधस्तात् ।
तृतीय पटलं मांसाश्रितम् । विपरीतानि कर्णोद्विहीनानि ।
यथादोषं चेति सामर्थ्यात् मासस्थितशोणितसहायेन बल-
वत्तरदोषेण दृष्टेः राग उत्पद्यत इत्यर्थः । अत एव प्रथमद्वि-
तीयपटलयोः शोणिताभावात् रागाभावः । अधःस्थिते दृष्टि-
मण्डलाधोभागस्थिते दोषे इत्यर्थः । सङ्कुलानीवेति मिश्रीभूता-
नीव वस्तुरूपाणि पश्यति । द्विधास्थिते 'दोषे' इति शेषः ।
अनवस्थिते चञ्चले दोषे । तिमिराख्यः तिमिरसंज्ञः, रागप्राप्तस्य
च तिमिरस्य 'काच' इति संज्ञा ॥ ११—१४ ॥—

स वै दोषश्चतुर्थपटलं गतः ॥ १५ ॥
रुणद्धि सर्वतो दृष्टिं लिङ्गनाशः स उच्यते ॥
तस्मिन्नपि तमोभूते नातिरूढे महागदे ॥ १६ ॥
चन्द्रादित्यौ सनक्षत्रावन्तरीक्षे च विद्युतः ॥
निर्मलानि च तेजांसि आजिष्णूनीव पश्यति ॥ १७ ॥

चतुर्थपटलगतदोषलक्षणमाह—स इत्यादि । स एव
तिमिराख्यः, चतुर्थं पटलं तेजोजलाश्रितं प्राप्तो यदा
सर्वतो दृष्टिं रुणद्धि तदा लिङ्गनाश उच्यते इति संबन्धः ।
लिङ्गनाश इति लिङ्गं चक्षुरिन्द्रियशक्तिः, तस्य नाशो यस्मिन्

स लिङ्गनाशः । तत्राप्यल्पेषु दोषेषु केषां चिद्वस्तुविशेषाणां उपलम्भो भवतीति दर्शयन्नाह—तस्मिन्निति । तस्मिन् लिङ्गनाशे । तमोभूत इत्यत्र भूतशब्द उपमाने । नातिरूढे नातिवृद्धे । महागदे प्रधानेन्द्रियतिरोभावकत्वात् । निर्मलानि च तेजांसि अग्न्यादीनि, प्राजिष्णूनि अन्यान्यपि दीप्तिमन्ति यानि वस्तूनि तानि पश्यतीत्यर्थः ॥ १५—१७ ॥

स एव लिङ्गनाशस्तु नीलिकाकाचसंज्ञितः ॥

तस्यैव लिङ्गनाशस्यापरं संज्ञाद्वयं प्रतिपादन्नाह—स एवेत्यादि । नीलिकाविशेषिता काचसंज्ञा संजाता यस्य स तथा । काचसंज्ञा च तृतीयेऽपि पटले रागितिमिरस्य रागोत्पत्तिद्वारेण सूचिता । एतेन काचत्वात् पटलगतयोरपि दोषयोः षट्त्वं न तु द्वादशत्वम् । अस्याग्रे केचित् यन्मयस्तन्मयानीत्यादि पाठमापातनिकापूर्वकं पठन्ति, स चाभावात् लिखितः ॥

**वातेन चापि रूपाणि भ्रमन्तीव स पश्यति ॥१८॥
आविलान्यरुणाभानि व्याविद्धानि च मानवः ॥**

इदानीं तेषु पटलेषु क्रमेण वातादिदोषारम्भकस्य तिमिरस्य लिङ्गानि दर्शयन्नाह—वातेनेत्यादि । आविलानि समलानि, अरुणाभानि ईषद्रक्तानि । व्याविद्धानि वक्राणि ॥ १८ ॥—

**पित्तेनादित्यखद्योतशक्रचापतडिडुणान् ॥ १९ ॥
शिखिवह्विचित्राणि नीलकृष्णानि पश्यति ॥**

पित्तजतिमिरलक्षणमाह—पित्तेनेत्यादि । खद्योतो ज्योतिरिङ्गणः । शक्रचाप इन्द्रधनुः, तडिडुणो विद्युलता, शिखिवह्वः मधुरपिच्छः ॥ १९ ॥—

**गौरचामरगौराणि श्वेताभ्रप्रतिमानि च ॥ २० ॥
पश्येदसूक्ष्माण्यत्यर्थं व्यभ्रे चैवाभ्रसंघवम् ॥
सलिलप्लावितानीव परिजाड्यानि मानवः ॥ २१ ॥**

श्लेष्मजतिमिरलक्षणमाह—गौरैत्यादि । गौरचामरगौराणीति श्वेतचामरवत् शुक्लानि । सितानि चेति सुधौतशुक्लवस्त्रसदृशानि । असूक्ष्माणि स्थूलानि । व्यभ्रे मेघरहिते । अभ्रसंघवं मेघानां सर्वतो गमनम् । सलिलप्लावितानीव परिजाड्यानि । सर्वतः सलिलप्लवने च शुक्लानि सितानि च रूपाणि पश्यति ॥ २० ॥ २१ ॥

**तथा रक्तेन रक्तानि तमांसि विविधानि च ॥
कफेन पश्येद्रूपाणि स्निग्धानि च सितानि च ॥२२॥
हरितश्यावकृष्णानि धूमधूम्राणि चैक्षते ॥**

रक्तजतिमिरलक्षणमाह—तथेत्यादि । धूमधूम्राणि धूम्रवेष्टितानीव । यद्यपि तिमिरस्य रक्तान्तर्गतदोषजन्यत्वात् रक्तजसंज्ञा न स्यात्, तथापि रक्तवाहुल्यात् उपचाराद्वा रक्तजव्यपदेशः ॥ २२ ॥—

सन्निपातेन चित्राणि विद्युतानीव पश्यति ॥ २३ ॥

बहुधा वा द्विधा वापि सर्वाण्येव समन्ततः ॥

हीनाधिकाङ्गान्यथवा ज्योतीर्ण्यपि च मानवः ॥२४॥

सन्निपातजतिमिरलक्षणमाह—सन्निपातेनेत्यादि । चित्राणि नानावर्णानि । विद्युतानि सर्वतोऽवकीर्णानि । बहुधा बहुत्वं गतानि सर्वाण्येव यावद् द्रष्टव्यानि रूपाणि हीनाधिकाङ्गानीति । न केवलं तृतीये पटले हीनाधिकाङ्गानि पश्यति सन्निपातेन पुनः पटलान्तरेऽपि हीनाधिकाङ्गानि पश्यति । ज्योतीषि तारकाणि ॥ २३ ॥ २४ ॥

पित्तं कुर्यात् परिम्लायि मूर्च्छितं रक्ततेजसा ॥

पीता दिशस्तथोद्यन्तमादित्यमिव पश्यति ॥ २५ ॥

विकीर्यमाणान् खद्योतैर्वृक्षांस्तेजोभिरिव च ॥

ननु वातपित्तकफशोणितसन्निपातैः पञ्चभिः पञ्चतिमिराणां चोत्तरावस्थासु काचलिङ्गिता सज्ञा कृता काचाश्च षट् व्याख्येया इति तेषां षड्दोषोत्पत्तिहेतुभूतषष्ठपरिम्लायितिमिरकथनाय तथा परिम्लायितिमिराकान्तस्य पुंसो यादृश रूपग्रहणं भवति तादृक् रूपकथनाय च प्राह—पित्तमित्यादि । मूर्च्छितं संयुक्तं, रक्ततेजसा रक्तप्रसादेन, अन्ये तु रक्तार्थं तेजो रक्ततेजः, तेन मूर्च्छितः, एतेन रक्तार्थं परिणम्यमानरसेन संयुक्तमित्यर्थः । ईदृशे च व्याख्याने नामैर्द्वयं सङ्गच्छते । यथा परिम्लायी क्षयी कथ्यते । तथा च वक्ष्यति,—‘दोषक्षयात् कदाचित् स्यात् स्वयं तत्र च दर्शनं’ इति, तच्च क्षयित्वं लङ्घनादिभिरुपवृद्धकरैरक्षयात् चोपपद्यते । रक्तजपक्षे रक्तजोपपत्तिर्नास्ति । केचिद्रक्ततेजसेलत्र भक्ततेजसेति पठन्ति, व्याख्यानयन्ति च—भक्ततेजसा आहारप्रसादेन रसाख्येनेत्यर्थः । अत्रसात्यकिप्रभृतीनां मतानुलोमेन रक्तमूर्च्छितं पित्तं ह्यपीत्यवगन्तव्यम् । तथा च रागकथनप्रस्तावे सात्यकिः—“पित्तरक्ताहिता पीताश्चित्रिताः सन्निपातजाः”—इति । एक एव असौ परिम्लायी रोगोऽरागप्राप्तः सन् तिमिराख्यः, रागप्राप्तस्तु काचाख्यः, स एवाकिञ्चिद्दर्शननाशकारी लिङ्गनाशः । सर्वाण्येव तिमिराणि प्रथमद्वितीयपटलगतानि साध्यानि, तृतीयपटलगतानि रागप्राप्त्या काचाख्यानि भवन्ति तदा याप्यानि ॥ २५ ॥—

वक्ष्यामि षड्विधै रागैर्लिङ्गनाशमतः परम् ॥ २६ ॥

तृतीयपटलगततिमिरस्य काचाख्यां प्राप्तस्य लिङ्गनाशस्य च रागेणैव संख्याषट्त्वं निर्दिशन्नाह—वक्ष्यामीत्यादि । षड्विधं षड्भेदभिन्नम् । तृतीयपटलगतं काचाख्यं प्राप्तं तिमिरमिति शेषः । रागैर्वक्ष्यमाणैरुणादिभिः । लिङ्गनाशमतः परमिति काचाख्यतिमिरकथनानन्तरं लिङ्गनाशमपि षड्विधं वक्ष्यामि ॥ २६ ॥

१ ‘परिणम्यमानमलसंयुक्तमित्यर्थः’ इति पाठान्तरम् ॥

२ ‘नामान्वय’ इति पाठान्तरम् ।

३ ‘उपवृद्धकरबलक्षयात् पित्तक्षयाच्चोपपद्यते’ इति पाठान्तरम् ।

रागोऽरुणो मासतजः प्रदिष्टः
पित्तान् परिम्लाय्यथवाऽपि नीलः ॥
कफान् सितः शोणितजस्तु रक्तः
समस्तदोषोऽथ विचित्ररूपः ॥ २७ ॥

तानेव अरुणादिकान् रागानाह—राग इत्यादि । परि-
म्लायी पीत इत्यर्थः । अरुणादिरागैः पञ्चभिन्नावन् पञ्च
काचा ज्ञेयाः, पट्टः काचश्च परिम्लायी रोगः पर रागप्राप्तः ।
अस्य च पीतवर्णता सात्यक्रिवचनादवगन्तव्या । एव पट्ट
काचाः कथिताः ॥ २७ ॥

रक्तजं मण्डलं दृष्टौ स्थूलकाचारुणप्रभम् ॥
परिम्लायिनि रोगे स्यान्म्लायानीलं च मण्डलम् ॥
दोषक्षयात् कदाचित् स्यात् स्वयं तत्र च दर्शनम् ॥ २८ ॥

अत्र पित्तान् परिम्लायीत्युक्त अस्य च लक्षणमनुक्त, वक्तु-
माह—रक्तजमित्यादि । रक्तज रक्तप्रमादाज्ज्ञानं रक्ततेजसा
जातं वा । स्थूलकाचानलप्रभमिति बाहुल्येन स्थूलकाचाभ,
वर्णनानलप्रभम् । अन्ये तु 'अरुण मण्डल दृष्टौ स्थूलकाचारु-
णप्रभ' इति पठन्ति व्याख्यानयन्ति च—अरुणं अरुणवर्णं, कीदृ-
शमरुणमित्याह—स्थूलकाचारुणप्रभमिति ।—स्थूलकाचस्ये-
वारुणा प्रभा यस्य तत्तथा । एष पाठः पञ्जिकया दूषितः । परि-
म्लायिनि क्षयिणि । आनीलमिति ईपनीलम् । अनलप्रभत्वेन
च पीतत्वमुक्तमेव, तस्मात् किञ्चिन्नीलपीतमित्यर्थः । अन्ये तु
म्लायीनीलमिति पठन्ति, व्याख्यानयन्ति च—म्लायीनील
पीतनीलमित्यर्थः । तत्र पीत रसमूर्च्छितपित्तजनित, नील पुनः
रक्तमूर्च्छितपित्तजम् । अत्र तृतीयपटलस्थे रागे दोषव्यावि-
वशान् रागस्य मण्डलाकारतैव, न तु लेखादिप्रकारत्वमिति
नियमार्थं पुनर्मण्डलग्रहणमिति । दोषक्षयादित्यादि कर्मक्षयाद्
दोषक्षये सजाते कदाचित् आकस्मिकं तत्र परिम्लायिनि रोगे
दर्शनं स्यादित्येके; अन्ये तु पित्तसंमूर्च्छितरससंक्षयान् क्षीण-
दोषे तत्र कदाचिद्दर्शनं स्यादिति व्याख्या कुर्वन्तीति । अय
याग्यः ॥ २८ ॥

अरुणं मण्डलं वाताच्चपलं परुषं तथा ॥
पित्तान्मण्डलमानीलं कांस्याभं पीतमेव वा ॥ २९ ॥
श्लेष्मणा वहलं स्निग्धं शङ्कुन्देन्दुपाण्डुरम् ॥
चलत्पद्मपलाशस्यः शुक्लो विन्दुरिवाम्भसः ॥ ३० ॥
मृद्यमाने च नयने मण्डलं तद्विसर्पति ॥
प्रवालपद्मपत्राभं मण्डलं शोणितात्मकम् ॥ ३१ ॥
दृष्टिरागो भवेच्चित्रो लिङ्गनाशे त्रिदोषजे ॥
यथास्वं दोषलिङ्गानि सर्वेष्वेव भवन्ति हि ॥ ३२ ॥

इदानीं काचाख्यां प्राप्तस्य तिमिरस्य रागेण पट्टं प्रति-
पाद्य, पट्टविध लिङ्गनाशमतः परं वक्ष्यामीति यदुक्तं तदेव
पट्टविधल मण्डलरागभेदेन विवृण्वन्माह—अरुणमित्यादि ।
परुषं खरस्पर्शम् । आनील ईपनीलं, कास्याभं आपाण्डुपीत,

बहुल स्थूलम् । शुक्लो विन्दुरिवाम्भस इत्यस्याग्रे केचित् 'मङ्कु-
चस्यायनेऽस्यै छायाया' विन्दुतो भवेत्' इति पठन्ति । लिङ्ग-
नाशेऽपि पूर्वोक्तवातादिरूपप्रमगादिरुणवर्णविशेषलिङ्ग ज्ञेयमिति
दर्शयितुमाह—यथास्वंमित्यादि । यथास्वं दोषलिङ्गानांति
पूर्वोक्तवातादिति मिराणा रूपप्रमगादिलक्षणानांत्यर्थः । एषु
लिङ्गनाशेषु केवलश्लेष्मजलिङ्गनाश विहाय अन्ये लिङ्गनाशा
असाध्याः । अत्र किञ्चिद्दर्शनमात्रस्य प्राप्तः परिम्लाय्येव रोगः
पट्टो लिङ्गनाशो ज्ञेयः । एव पट्ट लिङ्गनाशा उक्ताः ॥ २९—३२ ॥

पट्ट लिङ्गनाशाः पडिमे च रोगा
दृष्ट्याश्रयाः पट्ट च पडेव च स्युः ॥
तथा नरः पित्तविदग्धदृष्टिः
कफेन चान्यस्त्वथ धूमदर्शी ॥ ३३ ॥
यो ह्रस्वजाड्यो नकुलान्ध्रता च
गम्भीरसंज्ञा च तथैव दृष्टिः ॥

रागैररुणादिकैः पट्टविध लिङ्गनाशमभिधात्र अपरान् पित्त-
विदग्धदृष्ट्यादिकान् पडेव निर्दिशन्माह—पडित्यादि । पडिङ्ग-
नाशा इति पट्टलिङ्गनाशानां पृथक् संख्या गणनीया; एते-
नैतदुक्तं भवति—पट्टलिङ्गनाशा, पडिमे च रोगाः वक्ष्यमाणाः
पित्तविदग्धदृष्ट्यादयः, एव दृष्ट्याश्रया द्वादश । के ते पित्त-
विदग्धदृष्ट्यादयः पडित्याह—तथेत्यादि । तथाशब्दो भिन्नक्रमे
कफेन चान्य इत्यत्र सवध्यते; तेन कफेनापि विदग्धदृष्टिरन्य
इत्यर्थः ॥ ३३ ॥—

पित्तेन दुष्टेन गतेन दृष्टिं
पीता भवेद्यस्य नरस्य दृष्टिः ॥ ३४ ॥
पीतानि रूपाणि च मन्यते यः
स मानवः पित्तविदग्धदृष्टिः ॥
प्राप्ते तृतीयं पटलं तु दोषे
दिवा न पश्येन्नशिषी वीक्षते च ॥ ३५ ॥
रात्रौ स शीतानुगृहीतदृष्टिः
पित्तालपभावादपि तानि पश्येत् ॥

पित्तविदग्धदृष्टेर्लक्षणमाह—पित्तेनेत्यादि । दुष्टेन वृद्धेन ।
निशि वीक्षते चेति रात्रौ शीतोपहतदृष्टिजान् पित्ताभावः,
अतो रात्रौ रूपदर्शनम् । माथ्योऽयम् ॥ ३४ ॥ ३५ ॥—

तथा नरः श्लेष्मविदग्धदृष्टि-
स्तान्येव शुक्लानि हि मन्यते तु ॥ ३६ ॥
त्रिषु स्थितोऽल्यः पटलेषु दोषो
नक्तान्ध्यमापादयति प्रसह्य ॥
दिवा स सूर्यानुगृहीतदृष्टि-
र्वीक्षेत रूपाणि कफाल्पभावात् ॥ ३७ ॥

कफविदग्धदृष्टेर्लक्षणमाह—नर इत्यादि । कफेन दुष्टेन
दृष्टि गतेन सिता भवेत् यस्य नरस्य दृष्टिरिति तथाशब्दार्थः ।

१ 'दर्शनानाशावस्यावस्था' इति पाठान्तरम् ।

तान्येव रूपाणि । अयमपि साध्यः ॥ ३६ ॥ ३७ ॥

शोकज्वरायासशिरोभितापै-
रभ्याहता यस्य नरस्य दृष्टिः ॥

सधूमकान् पश्यति सर्वभावां-
स्तं धूमदर्शीति वदन्ति रोगम् ॥ ३८ ॥

धूमदर्शिनो लक्षणमाह—शोकेत्यादि । शिरोऽभितापः शि-
रोव्यथा । अयं पित्तजः साध्यश्च ॥ ३८ ॥

स ह्रस्वजाड्यो दिवसेषु कृच्छ्रात्
ह्रस्वानि रूपाणि च येन पश्येत् ॥

ह्रस्वजाड्यलक्षणमाह—स इत्यादि । स पुरुषः । येन
विकारेण । अत्र दिवसेषु पश्येदिति वचनात् रात्रौ न पश्यतीत्य-
वगम्यते । (केचित्तु 'रात्रौ च शीतानुगृहीतदृष्टिः पित्तालप-
भावादपि तानि पश्येत्' इति पठन्ति । तच्चासङ्गतं, अस्य
नक्तान्ध्यताजनकत्वात् । तथा च विदेहः,—“नक्तमन्धास्तु
चत्वारो ये पुरस्तात् प्रकीर्तिताः । तेषामसाध्यो नकुलो ह्रस्व
जाड्यस्तथैव च”—इति । अत्र च दृष्टिमध्यगतः पीतो रागो
ज्ञेयः । अस्य पटलचतुष्टयाश्रितपित्तप्रभावादसाध्यत्वम्) ।

विद्योतते येन नरस्य दृष्टि-
दोषाभिपन्ना नकुलस्य यद्वत् ॥ ३९ ॥

चित्राणि रूपाणि दिवा स पश्येत्
स वै विकारो नकुलान्ध्यसंज्ञः ॥

नकुलान्ध्यलक्षणमाह—विद्योतत इत्यादि । दोषाभिपन्ना
दोषैर्व्याप्ता । चित्राणि सर्वदोषवर्णानि । दिवा स पश्येदिति वच-
नात् रात्रौ न पश्यतीत्यवगम्यते । सर्वजोऽसाध्यश्च ॥ ३९ ॥—

दृष्टिर्विरूपा श्वसनोपसृष्टा
सङ्कुच्यतेऽभ्यन्तरतश्च याति ॥

रुजावगाढा च तमक्षिरोगं
गम्भीरिकेति प्रवदन्ति तज्ज्ञाः ॥ ४० ॥

गम्भीरिकाया लक्षणमाह—दृष्टिरित्यादि । विरूपा विकृत-
रूपा । श्वसनोपसृष्टा वातोपहता । रुजावगाढा तीव्रवेदना ।
इयमप्यसाध्या ॥ ४० ॥

बाह्यौ पुनर्द्वाविह संप्रदिष्टौ
निमित्ततश्चाप्यनिमित्ततश्च ॥

निमित्ततस्तत्र शिरोऽभितापा-
ज्ज्ञेयस्त्वभिष्यन्दनिदर्शनैश्च ॥ ४१ ॥

हेतुभेदेन बाह्यौ निर्दिशन्नाह—बाह्यावित्यादि । बहिर्भवौ
बाह्यौ; यद्यपि प्राक्सूत्रे संक्षेपेणोपदिष्टौ तथापि पुनरिह नि-
मित्तानिमित्तभेदद्वयेन सम्यक् प्रकर्षां निर्दिष्टवित्यर्थः । तत्र
सनिमित्तं दर्शयन्नाह—निमित्तत इत्यादि । तत्र तयोर्मध्ये शि-
रोऽभितापात् विषपुष्पगन्धस्पृष्टपवनसम्पर्कजातात्, अभिष्यन्द-
निदर्शनैरिति अभिष्यन्दलक्षणैरित्यर्थः । अयमसाध्यः ॥ ४१ ॥

सुरर्षिगन्धर्वमहोरगाणां
सन्दर्शनेनापि च भास्वराणाम् ॥
हन्येत दृष्टिर्मनुजस्य यस्य
स लिङ्गनाशस्त्वनिमित्तसंज्ञः ॥ ४२ ॥
तत्राक्षि विस्पष्टमिवावभाति
वैदूर्यवर्णा विमला च दृष्टिः ॥

अनिमित्तं दर्शयन्नाह—सुरर्षीत्यादि । अनिमित्त इति अनु-
पलक्ष्यमाणविशिष्टसुरादिदर्शननिमित्तः । दृष्टिर्दर्शनं, लिङ्गनाश
इति दर्शननाश इत्यर्थः । अयमप्यसाध्यः । तस्यैवानिमित्तस्य
लक्षणमाह—तत्रेत्यादि । तत्र अनिमित्तसंज्ञके । विस्पष्टमिव
विशेषेण प्रसन्नमिव । वैदूर्यवर्णा प्रकृतिवर्णेत्यर्थः । विमलेति
विगतास्तिमिरकाचादयो मला यस्या सा तथा । एतौ सनि-
मित्तानिमित्तौ सर्वगतावपि दर्शननाशकरत्वादनुक्तावपि दृ-
ष्ट्याश्रितौ कथितौ, अतो न संख्यातिरेकः ॥ ४२ ॥—

विदीर्यते सीदति हीयते वा
नृणामभीघातहता तु दृष्टिः ॥ ४३ ॥

आगन्तुप्रस्तावादपरमभिघातजमाह—विदीर्यत इत्यादि ।
सीदति अवसाद याति । एष सनिपातान्तर्गतः, बाह्यहेल-
वचनात् ॥ ४३ ॥

इत्येते नयनागता महाविकाराः
संख्याताः पृथगिह षट् च सप्ततिश्च ॥
एतेषां पृथगिह विस्तरेण सर्वं

वक्ष्येऽहं तदनु चिकित्सितं च तावत् ॥ ४४ ॥

समुदायसंख्यामाह—इत्येते इत्यादि । संख्याताः सम्यग्-
ख्याताः, सम्यग् गणिता वा । इह शालाक्ये । पुनः षट्-
सप्ततिसंख्याकरण नियमार्थः; तेन षट्सप्ततिरेव । एतेन खा-
रणादिप्रोक्ता संख्या निराकृता ॥ ४४ ॥

इति श्रीडल्हणविरचिताया निबन्धसंग्रहाख्यायां सुश्रुत-
व्याख्याया उत्तरतन्त्रान्तर्गतशालाक्यतन्त्रे
सप्तमोऽध्यायः समाप्तः ।

अष्टमोऽध्यायः ।

अथातश्चिकित्सितप्रविभागविज्ञानीयमध्यायं
व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

दृष्टिगतारोगविज्ञानीयानन्तरं सर्वथा प्रतिपन्नसकलनयनाम-
यस्य मिषजश्चिकित्साप्रविभागीयारम्भो युक्त इत्यत आह—
अथात इत्यादि । प्रविभागः प्रकर्षेण विभजनं पृथक्करण-
मित्यर्थः ॥ १ ॥ २ ॥

षट्सप्ततिर्येऽभिहिता व्याधयो नामलक्षणैः ॥
चिकित्सितमिदं तेषां समासव्यासतः शृणु ॥ ३ ॥
चिकित्सा तु द्विविधा सामासात् व्यासाच्च, तत्र समासे-

नेहाध्याये विभाग दर्शयन्नाह—पडित्यादि । लक्षणैर्हेतुपूर्वरूपरूपोपशमसंप्राप्तिभिः । समानान् संक्षेपान् इहैवाध्याये; विस्तरान् पुनर्वाताभिध्यन्दादिषु ॥ ३ ॥

छेद्यास्तेषु दशैकश्च नव लेख्याः प्रकीर्तिताः ॥
भेद्याः पञ्च विकाराः स्युर्व्यध्याः पञ्चदर्शव तु ॥४॥
द्वादशाशस्त्रकृत्याश्च याप्याः सप्त भवन्ति हि ॥
रोगा वर्जयितव्यास्युर्दश पञ्च च जानता ॥
असाध्यौ वा भवेतां तु याप्यौ वागन्तुसंज्ञितौ ॥ ५

तत्राष्टविधशस्त्रकर्मणा मध्ये नेत्रामयेषु चतुर्विधं कर्म प्रयोज्यं, अतश्चतुर्विधशस्त्रकर्मार्हान् व्याधीन् समानार्थमङ्गीकृत्य प्राह—छेद्या इत्यादि । द्वादशाशस्त्रकृत्याश्चेति चकारान् द्वौ बाह्यजौ अशस्त्रकृत्यौ । याप्या इति स्नेहादिक्रियया याप्यत्वं, न तु छेद्यादिक्रियया । याप्यासाध्यत्वे च द्वयोरवस्थावशात् । वर्जयितव्या असाध्या इत्यर्थः ॥ ४ ॥ ५ ॥

अशौऽन्वितं भवति वर्त्म तु यत्तथार्शः

शुष्कं तथार्धुदमथो पिडकाः सिराजाः ॥

जालं सिराजमपि पञ्चविधं तथार्म

छेद्या भवन्ति सहपर्वणिकामयेन ॥ ६ ॥

तानेव छेद्यान् रोगान् नानभिः प्राह—अशौऽन्वितमित्यादि । पञ्चविधमर्मेति प्रस्तार्थम्, शुष्कर्म, रक्तर्म, अधिमांसर्म, जाल्वर्मैलेवं पञ्चविधम् ॥ ६ ॥

उत्सङ्गिनी वहलकर्मवर्त्मनी च

श्यावं च यच्च पठितं त्विह वद्धवर्त्म ॥

क्लिष्टं च पोथकियुतं खलु वर्त्म यच्च

कुम्भीकिनी च सह शर्करया च लेख्याः ॥७॥

लेख्यान् नासभिः प्राह—उत्सङ्गिनीत्यादि । वहलकर्मवर्त्मनीति अत्र वर्त्मनेति पदं वहलकर्ममाभ्या प्रत्येक संवध्यते ॥ ७ ॥

श्लेष्मोपनाहलगणौ च विसं च भेद्या

ग्रन्थिश्च यः कृमिकृतोऽञ्जननामिका च ॥

भेद्यान्नामभिः प्राह—श्लेष्मेत्यादि । विसं विमवर्त्म ॥—

आदौ सिरा निगदिताश्च ययोः प्रयोगे

पाकौ च यौ नयनयोः पवनोऽन्यतश्च ॥ ८ ॥

पूयालसानिलविपर्ययमन्थसंज्ञाः

स्यन्दास्तु यान्त्युपशमं हि सिराव्यधेन ॥

व्यध्यान्नामभिः प्राह—आदावित्यादि । आदौ सिरा निगदिता इत्यादि ययोर्विकारयोः प्रयोगेषु आदौ सिरा निगदिताः तौ व्यध्या, कौ तौ ? शिरोत्पातशिराहर्षौ । पवनोऽन्यतः अन्यतोवातः । मन्थसंज्ञा अधिमन्थाश्चलारः; स्यन्दा अभिष्यन्दास्तावन्त एव ॥ ८ ॥—

शुष्काक्षिपाककफपित्तविदग्धदृष्टि-

ष्वम्लाख्यशुक्रसहितार्जुनपिष्टकेषु ॥ ९ ॥

अक्लिन्नवर्त्महुतभुग्ध्वजदर्शिगुक्ति-
प्रक्लिन्नवर्त्मस्तु तथैव बलाससंज्ञे ॥

आगन्तुनाऽऽमययुगेन च दूषितायां

दृष्टौ न शस्त्रपतनं प्रवदन्ति तज्ज्ञाः ॥ १० ॥

अत्रकृत्यानाह—शुष्केत्यादि । हुनभुग्ध्वजदर्शी धूमदर्शी-
त्यर्थः ॥ ९ ॥ १० ॥

संपश्यतः पडपि येऽभिहितास्तु काचा-

स्ते पश्मकोपसहितास्तु भवन्ति याप्याः ॥

याप्यानाह—संपश्यत इत्यादि । पडपि ये काचा अभिहितास्ते संपश्यतः पुष्टस्य याप्या भवन्तीति संबन्धः ॥—

चत्वार एव पवनप्रभवास्त्वसाध्या

द्वौ पित्तजौ कफनिमित्तज एक एव ॥

अष्टार्थका रुधिरजाश्च गदास्त्रिदोषा-

स्तावन्त एव गदितावपि बाह्यजौ द्वौ ॥ ११ ॥

असाध्यानाह—चलार इत्यादि । चलार एवेति हताधि-
मन्थनिमिषगम्भीरदृष्टिवातहतवर्त्माख्याश्चलारः । द्वाविति हृस्व-
जाज्यकफलावाह्यौ । एक एव कफलावाह्यः । अष्टार्थका
इति चलार इत्यर्थः । के ते ? रक्तलावाजकाजातशोणितार्शो-
त्रणान्वितशुक्लाख्याः । तावन्त एवेति चलार एवेत्यर्थः ।
के ते चत्वारः ? पूयालावनकुलान्व्याक्षिपाकालज्याख्याः ।
बाह्यजौ आगन्तुजौ सनिमित्तानिमित्ताह्यौ ॥ ११ ॥

इति श्रीबृहत्संहिताविरचिताया निबन्धसंप्रदाह्यायां सुश्रुत-

व्याख्यायामुत्तरतन्त्रान्तर्गते शालाक्यतन्त्रे

अष्टमोऽध्यायः समाप्तः ।

नवमोऽध्यायः ।

अथातो वाताभिष्यन्दप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

चिकित्सितप्रविभागीयानन्तरं सर्वेषां नयनामयानामभि-
ष्यन्दमूलत्वान् तत्रापि पित्तादीनां वातस्यैवावरणत्वेन निदान-
भूतत्वादादौ वाताभिष्यन्दप्रतिषेधो युक्त इत्यत आह—
अथात इत्यादि । अत्रादिशब्दो लुप्तो द्रष्टव्यः, तेन वाताभि-
ष्यन्दादिप्रतिषेध व्याख्यास्याम इत्यर्थः; प्रतिषेध चिकित्सितं;
एव पित्ताभिष्यन्दप्रतिषेधादिषु आदिशब्दो द्रष्टव्यः ॥ १ ॥ २ ॥

पुराणसर्पिषा स्निग्धौ स्यन्दाधीमन्थपीडितौ ॥

स्वेदयित्वा यथान्यायं सिरामोक्षेण योजयेत् ॥ ३ ॥

संपादयेद्वस्तिभिश्च सम्यक् स्नेहविरेचितौ ॥

तर्पणैः पुटपाकैश्च धूमैराश्रयोतनैस्तथा ॥ ४ ॥

नस्यस्नेहपरीषेकैः शिरोवस्तिभिरेव च ॥

तत्र शिराव्यधसाध्येषु पञ्चदशसु अभिष्यन्दाधिमन्थौ
पठितौ, शिराव्यधसाध्यानां चाक्षिरोगाणां शोणितमूलत्वात्
मूलोच्छेदार्थं पूर्वं दृष्टेर्दुष्टताहरणं दर्शयन्नाह—पुराणेत्यादि ।

पुराण सर्पिः संवत्सरोषित घृतं, अन्ये दशवर्षस्थित घृत पुराण कथयन्ति । यथान्याय यथाशास्त्रमित्यर्थः । तेन दृष्टेः समीप उत्तमाङ्गमल्प स्नेदयेत्, दृष्टिरस्नेधा । यथान्यायमिति पद स्नेहपानशिरामोक्षाभ्या सह योजयेत् । तेन स्नेहोपयोगिकोक्तो विधिः ‘प्राक् पाचितामदोषाय’ इत्यादिकोऽवधारणीयः । तेनात्रापि दोषव्याधिनिरामतायामेव सर्पिःपानादयो विधेयाः । तथा च तन्त्रान्तरं,—“स्नेदः प्रलेपस्तित्त्वात् धूमो दिनचतुष्टयम् । लङ्घन चाक्षिरोगाणामासना पाचनानि षट् ॥ अञ्जन सर्पिषः पान कषाय गुरुभोजनम् । नेत्ररोगेषु सामेषु स्नान च परिवर्जयेत्”—इति । विदेहेऽपि,—“प्रागेवाक्ष्यामये भक्त त्रिरात्रमगुरु स्मृतम् । उपवासकृत्वा ह वा स्यात् नक्त वाप्यशनं हितम् ॥ ततश्चतुर्थदिनसे व्याधौ संजातलक्षणे । यथोक्तास्तु क्रियाः कार्याः नस्यसेकाजनादिकाः”—इति । शिरोमोक्षेणेत्यत्र शिरा उपनासिका लालाख्या वा । तत्र सेकः सुखोष्णः, आश्रयोतन च शीतमेव ॥ ३ ॥ ४ ॥—

वातघ्नानूपजलजमांसांस्त्वक्काथसेचनैः ॥ ५ ॥
स्नेहैश्चतुर्भिरुष्णैश्च तत्पीताम्बरधारणैः ॥
पयोभिर्वैसवारैश्च शाल्वणैः पायसैस्तथा ॥ ६ ॥
भिषक् संपादयेदेतानुपनाहैश्च पूजितैः ॥
ग्राम्यानूपौदकरसैः स्निग्धैः फलरसान्वितैः ॥ ७ ॥
सुसंस्कृतैः पयोभिश्च तयोराहार इष्यते ॥
तथा चोपरिभक्तस्य सर्पिःपानं प्रशस्यते ॥ ८ ॥
त्रिफलाकाथसंसिद्धं केवलं जीर्णमेव वा ॥
सिद्धं वातहरैः क्षीरं प्रथमेन गणेन वा ॥ ९ ॥
स्नेहासैलाद्रिना सिद्धा वातघ्नैस्तर्पणैर्हिताः ॥
क्षौद्रिकः पुटपाकश्च धूमो नस्यं च तद्विधम् ॥ १० ॥
नस्यादिषु स्थिराक्षीरमधुरैस्तैलमिष्यते ॥
एरण्डपल्लवे मूले त्वचि वाजं पयः शृतम् ॥ ११ ॥
कण्टकार्याश्च मूलेषु सुखोष्णं सेचने हितम् ॥
सैन्धवोदीच्ययष्ट्याह्वपिप्पलीभिः शृतं पयः ॥ १२ ॥
हितमर्धोदकं सेके तथाश्रयोतनमेव च ॥

सैन्धवेत्यादि । अर्धोदकमिति अर्धमुदक यस्मिन् क्षीरे तत् क्षीरं सेके हितं तथा आश्रयोतने च; न पुनः पानादौ । सैन्धवादिप्रमाणं तु क्षीरादष्टमांशमेव ॥ ५—१२ ॥—

हीवेरवक्रमञ्जिष्टोडुम्बरत्वक्शु साधितम् ॥ १३ ॥
साम्भच्छागं पयो वाऽपि शूलाश्रयोतनमुत्तमम् ॥
हीवेरमित्यादि । हीवेरं बालकम् । वक्र तगरम् । साम्भ इति चतुर्गुणोदकं, अर्धोदकमिति केचित् । आश्रयोतन-क्षिपूरणम् ॥ १३ ॥—

मधुकं रजनीं पथ्यां देवदारुं च पेषयेत् ॥ १४ ॥
आजेन पयसा श्रेष्ठमभिष्यन्दे तदञ्जनम् ॥
मधुकमित्यादि । केचिदमुं पाठं न पठन्ति ॥ १४ ॥—

गैरिकं सैन्धवं कृष्णं नागरं च यथोत्तरम् ॥ १५ ॥
द्विगुणं पिष्टमद्भिस्तु गुटिकाञ्जनमिष्यते ॥

गैरिकमित्यादि । यथोत्तरद्विगुणमिति गैरिकाद् द्विगुणं सैन्धव, सैन्धवात् द्विगुणा कृष्णा, ततोऽपि द्विगुण नागरः, गुटिकाञ्जनमिष्यते; क्षौद्रिकपुटपाकादिजनितकफानुबन्धस्य गुटिकाञ्जनं, केचिदत्रापि आजेन पयसा इति सबध्नन्ति । तेन आजपयसा पिष्ट अद्भिर्वा । ‘नागरं च यथोत्तरं’ इत्यत्र ‘गो-दन्तं च यथोत्तरं’ इति पठन्ति; स च पाठो जेजटाचार्येण दूषितः ॥ १५ ॥—

स्नेहाञ्जनं हितं चात्र वक्ष्यते तद्यथाविधि ॥ १६ ॥

स्नेहेत्यादि । यथाविधीति विविधमनतिक्रम्य, एतेनापतर्पण-शिराव्यधकुपितवातेऽभिष्यन्दे स्नेहाञ्जनं हितमित्यर्थः । अत्रैके ‘ताम्रपात्रस्थित मांसं सर्पे सैन्धवसंयुतं’ इति स्नेहाञ्जनमाहुः । अन्ये तु ‘वसा वानूपजलजा सैन्धवेन समायुता’ इत्यादिना वक्ष्यमाण स्नेहाञ्जनं कथयन्ति ॥ १६ ॥

रोगो यश्चान्यतोवातो यश्च मारुतपर्ययः ॥
अनेनैव विधानेन भिषक् तावपि साधयेत् ॥ १७ ॥

वाताभिष्यन्दक्रियामन्यस्मिन्नपि वातजेऽक्षिरोगेऽतिदिश-नाह—रोग इत्यादि ॥ १७ ॥

पूर्वभक्तं हितं सर्पिः क्षीरं वाप्यथ भोजने ॥
वृक्षादन्यां कपित्थे च पञ्चमूले महत्यपि ॥ १८ ॥
सक्षीरं कर्कटरसे सिद्धं चात्र घृतं पिबेत् ॥
सिद्धं वा हितमत्राहुः पत्तूरातंगलाश्लिषैः ॥ १९ ॥
सक्षीरं मेषशृङ्गा वा सर्पिर्वीरतरेण वा ॥

अन्यतो वातमारुतपर्याययोः सामान्यां चिकित्सामभिधाय विशेषचिकित्सामाह—पूर्वभक्तमित्यादि । तदेव घृतमाह—वृक्षादन्यामित्यादि । वृक्षादानी वन्दाकवृक्षः, कलम्बुकेल्ये । वृक्षादन्यादीनां सप्तद्रव्याणामत्र कषायः । अगर्भं घृतमिदम् । सिद्धमित्यादि । पत्तूर सतिवारः सिरिवालीति लोके प्रसिद्धा । आतंगलः कण्टकफलो जलमुक्तदेशजः, ‘ककुभ’ इत्यन्ये । अम्रिकोऽजमोदा । पत्तूरादीनां कषाये क्षीरे च साधितं सर्पिः मेषशृङ्गाकाथे वा सक्षीरे साधितम् । वीरतरः शरः वेळ-न्तरो वा, तस्य काथे वा सक्षीरे साधितं सर्पिरन्यतोवात-मारुतपर्याययोर्हितम् । इदमपि घृतत्रयमगर्भम् ॥ १८ ॥ १९ ॥—
सैन्धवं दारु शुण्ठी च मातुलुङ्गरसो घृतम् ॥ २० ॥
स्तन्योदकाभ्यां कर्तव्यं शुष्कपाके तदञ्जनम् ॥
पूजितं सर्पिषश्चात्र पानमक्ष्णोश्च तर्पणम् ॥ २१ ॥
घृतेन जीवनीयेन नस्यं तैलेन चाणुना ॥
परिषेके हितं चात्र पयः शीतं ससैन्धवम् ॥ २२ ॥
रजनीदारुसिद्धं वा सैन्धवेन समायुतम् ॥
सर्पियुतं स्तन्यघृष्टमञ्जनं च महौषधम् ॥ २३ ॥

वसा वानूपजलजा सैन्धवेन समायुता ॥

नारारोन्मिश्रिता किञ्चिच्छुष्कपाके तदञ्जनम् ॥ २४

सैन्धवमित्यादि । सैन्धवादिद्रव्यत्रयाणां कृत्केन नानुलु-
ङ्गादिद्रव्यचतुष्केण रसक्रियां निष्पाद्य शुष्कपाके अञ्जन-
कार्यम् । यतो रसक्रियाञ्जनमिदम् । पूजितमित्यादि । सर्पिषो
'जीवनीयसिद्धयम्' इति शेषः । अत्र शुष्कपाके नस्य जीवनीयेन
शृतैवैव; अणुना तैलेन वा नस्य पूजितम् । अणुतैलं तु शाला-
क्यतन्त्रोक्तं, न पुनर्वातव्याधुदिनम् । परिपेके इत्यादि ।
शीतमिति शृतशीतमित्यर्थः । सैन्धवमिति सशब्द ईपदर्थः ।
रजनीदारुसिद्धं वेत्यत्र क्षीरमिति सवध्यते । सैन्धवेन समा-
युक्तं अल्पसैन्धवयुक्तमित्यर्थः । सर्पिरिति शृतस्त्रीस्तन्ययुक्तं
पापाणवृष्टमित्यर्थः, अञ्जनं वा वसेत्यादि । आनूपजलजा वा
वसा स्तोकसैन्धवयुक्ता किञ्चित् शुष्ठीयुक्ता पापाणवृष्ट्या सती
शुष्कपाकेऽञ्जनमिति संबन्धः ॥ २०—२४ ॥

पवनप्रभवा रोगा ये केचिद् दृष्टिनाशनाः ॥

बीजेनानेन मेधावी तेषु कर्म प्रयोजयेत् ॥ २५ ॥

इदानीं वातजेषु तिमिरकाचादिषु एषैव क्रिया कर्तव्येति
दर्शयन्नाह—पवनेत्यादि । दृष्टिनाशनाः तिमिरकाचादयः ।
बीजेन बीजभूतेन । अनेन वाताभिष्यन्दोक्तकर्मणा । मेधावी
ऊहापोहवित् ॥ २५ ॥

इति श्रीडल्हणविरचितायां निबन्धसप्रह्लादस्यायां सुश्रुत-
व्याख्यायामुत्तरतन्त्रान्तर्गते शालाक्यतन्त्रे
नवमोऽध्यायः समाप्तः ॥

दशमोऽध्यायः ।

अथातः पित्ताभिष्यन्दप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

वाताभिष्यन्दप्रतिषेधानन्तरं वातादृशं तथा पित्तादिति वच-
नान् पित्ताभिष्यन्दप्रतिषेधारम्भः—अथात इत्यादि ॥ १ ॥ २ ॥

पित्तस्यन्दे पैत्तिके चाधिमन्थे

रक्तास्त्रावः स्त्रंसनं चापि कार्यम् ॥

अक्ष्णोः सेकालेपनस्याञ्जनानि

पैत्ते च स्याद्यद्विसर्पे विधानम् ॥ ३ ॥

पित्तेत्यादि । स्त्रंसनं विरेकः । पित्तविसर्पविधानं उशी-
रलाम्बकचन्दनानीत्यादिप्रलेपाः । पूर्ववदत्रापि अपतर्पणा-
दिभिः कृतमपाचनस्य स्नेहपूर्वकः शिरामोक्षः ॥ ३ ॥

गुन्द्रां शालिं शैवलं शैलभेदं

दार्वीमेलामुत्पलं रोध्रमभ्रम् ॥

पञ्चात्पत्रं शर्करा दर्भमिश्रं

तालं रोध्रं वेतसं पद्मकं च ॥ ४ ॥

द्राक्षां क्षौद्रं चन्दनं यष्टिकाहं

योषित्क्षीरं राज्यनन्ते च पिष्ट्वा ॥

सर्पिःसिद्धं तर्पणे सेकनस्ये

शस्तं क्षीरं सिद्धमेतेषु वाजम् ॥ ५ ॥

योज्यो वर्गो व्यस्त एषोऽन्यथा वा

सम्यङ्नस्येऽष्टार्धसंख्येऽपि नित्यम् ॥

इदानीं पित्तस्याभिष्यन्दयौगिकद्रव्याप्याह—गुन्द्रमित्यादि ।
गुन्द्रा एरकाभेदः, गवेषुकैलन्ये, शैवल दूर्वा, शैलभेदः पापाण-
भेदः, चन्दनं रक्तचन्दनं, रात्री हरिद्रा, अनन्ता उत्पलसारिवा,
स्त्रीस्तन्य योषित्क्षीरं; शर्करादेः साहचर्यान् कल्कद्रव्ये इष्टुरिति
इक्षुरसेनं द्रवकार्यम् । व्यस्तः असमस्तः, अन्यथा वा समस्त
इत्यर्थः । यद्यपि वर्गान् 'समस्तं वर्गमर्थे वा यथालाभ-
मथापि वा' इति शल्यतन्त्रपरिभाषयैव समस्ततां प्राप्ता, तथापि
शालाक्यतन्त्रान् अत्र पुनरुक्ता । नस्ये अष्टार्धसंख्ये
चतुःसंख्ये प्रतिमर्षावपीडनस्यशिरोविरेचनाख्ये ॥ ४ ॥ ५ ॥—

क्रियाः सर्वाः पित्तहर्त्यः प्रशस्ता-

ख्यहाचोर्ध्वं क्षीरसर्पिश्च नस्यम् ॥ ६ ॥

क्रिया इत्यादि । क्षीरसर्पिश्चेति 'भोजने' इति शेषः ।
नस्यमित्युपलक्षणं, तेनाश्रयोतनसेकाञ्जनादि गृह्यते । यद्यपि 'पित्ते
च स्याद्यद्विसर्पे विधानं, इत्यनेनैव पित्तहरी क्रिया कथिता,
तथापि तत्र व्याधिप्रत्यनीकतयोक्ता अत्र दोषप्रत्यनीक-
त्वेनेति न दोषः ॥ ६ ॥

पालाशं स्याच्छोणितं चाञ्जनार्थं

शल्यक्या वा शर्कराक्षौद्रयुक्तम् ॥

रक्तपित्तप्रसादकरत्वादञ्जनानां रसक्रिया प्रथमा, अतस्ता-
माह—पालाशमित्यादि । पालाशं शोणितं किंशुकरसः; अन्ये
पालाशखपुरमाहुः ॥—

रसक्रियां शर्कराक्षौद्रयुक्तां

पालिन्धां वा मधुके वापि कुर्यात् ॥ ७ ॥

अपरामपि रसक्रियामाह—रसक्रियामित्यादि । रसक्रिया
फाणिताकृतिः । तथा चोक्तं,—“गृहीत्वा काथकल्पेन काथं
पूतं पुनः पुनः । काथयेत् फाणिताकारमेवा प्रोक्ता रसक्रिया”
इति । पालिन्दी इयामात्रिवृत्, सारिवामन्ये ॥ ७ ॥

मुस्ता फेनः सागरस्योत्पलं च

कृमिघ्नैलाधात्रिवीजाद्रसश्च ॥

अपरमपि रसक्रियाञ्जनामाह—मुस्तेत्यादि । कृमिघ्ना विडङ्गाः,
धात्री आमलकं, बीजः पीतसारः बीजक इति यावत्, मुस्ता-
दीनां रसे रसक्रिया कार्या ॥—

तालीशैलानैरिकोशीरशङ्खै-

रैवं युञ्ज्यादञ्जनं स्तन्यपिष्टैः ॥ ८ ॥

वर्लञ्जनमाह—तालीशैल्यादि । काशीशैलेति केचित् प-
ठन्ति ॥ ८ ॥

चूर्णं कुर्यादञ्जनार्थं रसो वा

स्तन्योपेतो धातकीस्यन्दनाभ्याम् ॥

१ 'नावने च' इति पाठान्तरम् ।

योषिस्तन्यं शातकुम्भं विष्टुष्टं
क्षौद्रोपेतं कैशुकं चापि पुष्पम् ॥ ९ ॥

चूर्णाञ्जनमाह—चूर्णमित्यादि । रसो वेति रसक्रिया वेल्यर्थः ।
स्यन्दनोऽनेनैव नाम्ना प्रसिद्धः । केचित् चन्दनाभ्यामिति
पठन्ति । योषिदित्यादि । शातकुम्भं सुवर्णं, तच्च योषिस्त-
न्येन वृष्टमञ्जनम् । क्षौद्रयुक्तं वा किशुकपुष्पं वृष्टं ताम्रपात्रा-
दावञ्जनम् ॥ ९ ॥

रोध्रं द्राक्षां शर्करामुत्पलं च
नार्याः क्षीरे यष्टिकाहं वचां च ॥
पिष्ट्वा क्षीरे वर्णकस्य त्वचं वा
तोयोन्मिश्रे चन्दनोदुम्बरे च ॥ १० ॥

रोध्रमित्यादि । रोध्रादिवचान्तं नारीक्षीरे पिष्टमेकमञ्जनम् ।
वर्णको रोचनिका, तस्याः लक् नारीक्षीरेण पिष्ट्वा द्वितीय-
मञ्जनम् । अन्ये वर्णकत्वशब्देन कर्णिकारवृक्षस्य वल्कलं
कथयन्ति, तन्नेच्छति गयी । तोयोन्मिश्रे चन्दनोदुम्बरे
चेति तृतीयाञ्जनं, तोयोन्मिश्रे बालकयुक्ते, चन्दनं कुचन्दनं;
पञ्जिकाकारस्तु चन्दनोदुम्बरं मृशतरं चूर्णितं वदति ॥ १० ॥

कार्यः फेनः सागरस्याञ्जनार्थं
नारीस्तन्ये माक्षिके चापि वृष्टः ॥
योषिस्तन्ये स्थापितं यष्टिकाहं
रोध्रं द्राक्षां शर्करामुत्पलं च ॥ ११ ॥
क्षौमावद्धं पथ्यमाश्व्योतने वा
सर्पिर्वृष्टं यष्टिकाहं सरोध्रम् ॥
तोयोन्मिश्राः काश्मरीधात्रिपथ्या-
स्तद्वच्चानुः कट्फलं चाम्बुनैव ॥ १२ ॥

वज्रवद्धं तोयहृतमाश्व्योताञ्जनमाह—कार्यं इत्यादि । अपर-
माश्व्योतनमाह—नारीत्यादि । यष्टिमधुकादिद्रव्यमतीव चूर्णितं
स्त्रीस्तन्यस्थापितं क्षौमवज्राववद्धं आश्व्योतने हितमित्यर्थः ।
यष्टिकाहं सरोध्रमिति यष्टिमधुकरोध्रं वा वृत्तवृष्टे पूर्ववदा-
श्व्योतनम् ॥ ११ ॥ १२ ॥

एषोऽम्लाख्येऽनुक्रमश्चापि शुक्तौ
कार्यः सर्वः स्यात्सिरामोक्षवर्ज्यः ॥ १३ ॥

इदानीं अम्लाध्युषितशुक्तयोः सामान्यचिकित्सामाह—एष
इत्यादि । केचिदम्लाध्युषितशुक्तयोरशङ्कृत्यत्वादेव शिरामोक्ष-
वर्जनं सिद्धमतः शिरामोक्षवर्ज्यं इति पाठं न पठन्ति ॥ १३ ॥

सर्पिः पेयं त्रैफलं तैलवकं वा
पेयं वा स्यात् केवलं यत् पुराणम् ॥

अम्लाध्युषिते विशेषचिकित्सितमाह—सर्पिरित्यादि । आद्यं
वृत्तद्वयं संशोधनं, पुराणवृत्तं तु संशमनम् ॥—

दोषेऽधस्ताच्छुक्तिकायामपास्ते
शीतैर्द्रव्यैरञ्जनं कार्यमाशु ॥ १४ ॥

शुक्तिकायां विशेषचिकित्सितमाह—दोषे इत्यादि । अध-
स्तादपास्ते दोषे विरेचनेनेति शेषः ॥ १४ ॥

वैदूर्यं यत् स्फाटिकं वैद्रुमं च
मौक्तं शाङ्खं राजतं शातकुम्भम् ॥
चूर्णं सूक्ष्मं शर्कराक्षौद्रयुक्तं
शुक्तिं हन्यादञ्जनं चैतदाशु ॥ १५ ॥

तान्येव शीतद्रव्याण्याह—वैदूर्यमिति ॥ १५ ॥

युज्यात्सर्पिर्धूमदर्शी नरस्तु
शेषं कुर्याद्रक्तपित्ते विधानम् ॥
यच्चैवान्यत् पित्तहृत्चापि सर्वं
यद्वीसर्पे पैत्तिके वै विधानम् ॥ १६ ॥

धूमदर्शिनश्चिकित्सितमाह—युज्यादित्यादि । रक्तपित्ते
विधानमिति रक्ताभिष्यन्दे पित्ताभिष्यन्दे च चिकित्सितं
यदुक्तं तदित्यर्थः । अन्यत् पित्तहृदिति पित्तविदग्धहृदयैर्द्विधानं
तदत्र योजयेत् । यद्वीसर्पे पैत्तिके वै विधानमिति पित्तवि-
सर्पेक्तं विधानं योजयेदिति सवन्धः ॥ १६ ॥

इति श्रीडहणविरचितायां निबन्धसग्रहाख्यायां सुश्रुतव्या-
ख्यायामुत्तरतन्त्रान्तर्गते शालाक्यतन्त्रे दशमोऽध्यायः ।

एकादशोऽध्यायः ।

अथातः श्लेष्माभिष्यन्दप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

पित्ताभिष्यन्दानन्तरं दोषक्रमेण कफाभिष्यन्दप्रतिषेधा-
रम्भः—अथात इत्यादि ॥ १ ॥ २ ॥

स्यन्दाधिमन्यौ कफजौ प्रवृद्धौ
जयेत्सिराणामथ मोक्षणेन ॥
खेदावपीडाञ्जनधूमसेक-
प्रलेपयोगैः कवडग्रहैश्च ॥ ३ ॥
रुक्षैस्तथाश्व्योतनसंविधानै-
स्तथैव रुक्षैः पुटपाकयोगैः ॥
त्र्यहात्र्यहाच्चाप्यवतर्पणान्ते
प्रातस्तयोस्तिकवृत्तं प्रशस्तम् ॥ ४ ॥
तदन्नपानं च समाचरेद्दि-
यच्छेष्मणो नैव करोति वृद्धिम् ॥

शिराणामथमोक्षणेनेत्यत्र अथशब्दादयमभिप्रायः—कृत-
ज्ञेहादिपूर्वक्रमस्य प्रवृद्धावस्थायां शिरामोक्षः । पूर्वक्रम-
माह—खेदावपीडेत्यादि । त्र्यहात् त्र्यहादिति अपतर्पणप्रे-
रितदिनचतुष्टयस्य तिकद्रव्यसाधितं प्रातः प्रशस्तं वृत्तं तेन
स्निग्धस्य त्र्यहात् शिरामोक्षः । 'प्रातस्तयोस्तिकवृत्तं प्रशस्तं'
इत्यत्र तु 'तौ प्रातरेवानुवृत्तं पिबेता' इति केचित् पठन्ति ।
'तदन्नपानं च समाचरेत्' इत्यत्र 'तत्प्रातरन्नं च समाचरेत्'

इति केचित् पठन्ति; प्रातर्ग्रहणं द्विरन्नकालनिषेधार्थमिति व्याख्यानयन्ति ॥ ३ ॥ ४ ॥—

कुटन्नटास्फोटफणिज्झविल्व-
पत्तूरपिल्वर्ककपिन्थभङ्गैः ॥ ५ ॥
खेदं विदध्यादथवानुलेपं
वर्हिष्ठशुण्डीसुरकाष्ठकुष्ठैः ॥

खेदद्रव्याण्याह—कुटन्नटमित्यादि । कुटन्नट तगरं; फणि-
ज्झकस्तीक्ष्णगन्धः खनान्नैव प्रसिद्धः, अन्ये निर्गुण्डीमाहुः;
पत्तूरः शरवालिकः, भङ्गैः पत्रभङ्गैः, अन्ये भङ्गशब्देन पत्रवा-
नाहुः । अनुलेपद्रव्याण्याह—अथ वेत्यादि । वर्हिष्ठं बालकम्
॥ ५ ॥—

सिन्धूत्थहिङ्गुत्रिफलामधुक-
प्रपौण्डरीकाञ्जनतुत्थताम्रैः ॥ ६ ॥
पिट्टैर्जलेनाञ्जनवर्तयः स्युः
पथ्याहरिद्रामधुकाञ्जनैर्वा ॥
त्रीण्यूषणानि त्रिफला हरिद्रा
विडङ्गसारश्च समानि च स्युः ॥ ७ ॥
वर्हिष्ठकुष्ठामरकाष्ठशङ्ख-
पाठानलव्योषमनःशिलाश्च ॥
पिट्ठाऽम्बुना वा कुसुमानि जाती-
करञ्जशोभाञ्जनजानि युज्यात् ॥ ८ ॥
फलं प्रकीर्यादथवापि शिश्रोः
पुष्पं च तुल्यं बृहतीद्वयस्य ॥
रसाञ्जनं चन्दनसैन्धवं च
मनःशिलाले लशुनं च तुल्यम् ॥ ९ ॥
पिट्ठाऽञ्जनार्थं कफजेषु धीमा-
न्वर्तिर्विदध्यान्नयनामयेषु ॥

वर्त्यञ्जनद्रव्याण्याह—सिन्धूत्थेत्यादि । त्रीणि ऊषणानीति
त्रिकटुकमित्यर्थः । वर्हिष्ठं बालकम् । अमरकाष्ठं देवदारु ।
प्रकीर्यः कण्टकिकरञ्जः । केचित् पुष्पमपि प्रकीर्यादेवेति कथ-
यन्ति । तथा बृहतीद्वयस्य पुष्पं फलं च । आलं हरितालम् ।
एता वल्योर्ध्वश्लोकसमापनाः पञ्च यूषणादिद्रव्यैः ज्ञेयाः ।
पञ्जिकायां तु 'व्योषमनःशिलाश्च' इत्यनन्तरं 'पूर्वा च जाति-
मुकुलानि चापि पिट्ठाऽम्बुनैतान् वितरेत्तथैव' इति; व्याख्यानं
च—यूषणाद्यष्टाङ्गमञ्जनं, वर्हिष्ठादि द्वादशाङ्गं, अथवेत्यनेन
षिकल्पवाचिना कण्टकिकरञ्जफलतुल्यांशैः वक्ष्यमाणैरौषधैरेक-
मञ्जनं, शिश्रुफलतुल्यांशैर्वक्ष्यमाणैः द्वितीयमञ्जनम् । 'सिन्धू-
त्थहिङ्गु' इत्यत्र केचित् 'सिन्धुप्रसूनं' इति पठन्ति ॥ ६-९ ॥—

रोगे बलासग्रथितेऽञ्जनज्ञैः
कर्तव्यमेतत्सुविशुद्धकाये ॥ १० ॥

१ 'तुत्थ' इति पाठान्तरम् ॥

नीलान् यवान् गन्धपयोऽनुपीतान्
शलाकिनः शुष्कतनून् विदह्य ॥
तथार्जकास्फोटकपिन्थविल्व-
निर्गुण्डिजातीकुसुमानि चैव ॥ ११ ॥
तत्क्षारवत्सैन्धवतुत्थरोचनं
पक्वं विदध्यादथ लोहनाड्याम् ॥
एतद्वलासग्रथितेऽञ्जनं स्या-
देपोऽनुकल्पस्तु फणिज्झकादौ ॥ १२ ॥

रोगे इत्यादि । ज्ञैरिति कुगलैर्वैद्यैरित्यर्थः । एतन् वक्ष्य-
माण क्षाराञ्जनम् । सुविशुद्धकाये इति शिराव्यधिविरेकशिरो-
विरेकैरित्यर्थः । तदेव क्षाराञ्जनं व्युत्पादयन्नाह—नीलानि-
त्यादि । नीलान् पक्वान् । गन्धपयोऽनुपीतान् कृष्णोदुग्ध-
भावितान्, पीतानिति वक्तव्ये अनुपीतानिति यत्कृतं तत्स-
प्ताह सप्ताहद्वयं वा भावना कार्येति बोधयति । शलाकिनः
शूकयुक्तान् । तदिति भस्मेत्यर्थः । नीलयवादिभस्मप्रस्थं,
एकेनोष्णोदकेन सह मेलयित्वा पुनः पुनरास्त्रवयेत्, यावत्
क्षारोदकं तीक्ष्णं पिच्छिलं रक्तं च स्यात्, तदा भस्म विहाय
तत्र क्षारोदके सैन्धवतुत्थरोचनं क्षारोदकात् द्वात्रिंशद्भागं
दत्त्वा पचेत् । केचित् सैन्धवादिद्रव्याणि भस्माद्यै न तु आवा-
पार्थमिति वदन्ति, तन्मते अप्रतिवापनेव पक्वव्यम् । फणि-
ज्झकादाविल्वत्रादिशब्दान् कुसुमादयो गृह्यन्ते ॥ १०—१२ ॥

महौषधं मागधिकां च मुस्तां
ससैन्धवं यन्मरिचं च शुक्लम् ॥
तन्मातुलुङ्गस्वरसेन पिष्टं
नेत्राञ्जनं पिष्टकमाशु हन्यात् ॥ १३ ॥
पिष्टकरोगाञ्जनमाह—महौषधमित्यादि । मरिचं शुक्लं
शोभाञ्जनबीजम् ॥ १३ ॥

फलं बृहत्या मगधोद्भवाना-
मादाय कलकं फलपाककाले ॥
स्रोतोजयुक्तं च तदुद्धतं स्या-
त्तद्वत्तु पिष्टे

अपरमप्यञ्जनमाह—फलमित्यादि फलपाककाले कण्टका-
रिफलसुद्धतबीजं सौवीराञ्जनसमभागेन पिप्पलीकलकेन पूर-
येत्, तत्कलकं सप्तरात्रादनन्तरं उद्धृतं महौषधाद्यञ्जनवत् पिष्ट-
रोगे हितं पथ्यमित्यर्थः ॥—

विधिरेष चापि ॥ १४ ॥
वार्ताकुशिग्रिन्द्रसुरापटोल-
किराततिकाफलकीफलेषु ॥

कण्टकारिफलविधिमन्यत्रापि फलेऽतिदिशन्नाह—विधि-
रित्यादि इन्द्रसुरा इन्द्रवारुणी ॥ १४ ॥—

२ 'स्रोतो'जयुक्तं खलु सप्तरात्रात्तदुद्धृतं स्यात् तथैव पथ्यम्
इति पाठान्तरम् ।

कासीससामुद्रसाञ्जनानि

जात्यास्तथा कोरकमेव चापि ॥ १५ ॥

प्रक्लिन्नवर्त्मन्युपदिश्यते तु

योगाञ्जनं तन्मधुनाऽवधृष्टम् ॥

प्रक्लिन्नवर्त्मनि रोगे योगाञ्जनमाह—कासीसेत्यादि ।

जात्याः कोरक जातीकलिका ॥ १५ ॥—

नादेयमग्र्यं मरिचं च शुल्कं

नेपालजाता च समप्रमाणा ॥ १६ ॥

समातुलुङ्गद्रव एष योगः

कण्डू निहन्यात्सकृदञ्जनेन ॥

सर्वेषां कफजाक्षिरोगाणामुपद्रवभूताया कण्डूश्चिकित्सा-
माह—नादेयमित्यादि । नादेयमिति सैन्धवमित्यर्थः । मरिच
च शुल्कमिति शोभाञ्जनबीजमित्यर्थः । अन्ये शुल्कमेव मरिच
कथयन्ति । नेपालजाता मनःशिला ॥ १६ ॥—

सशृङ्गवेरं सुरदारु मुस्तं

सिन्धुप्रसृतं मुकुलानि जात्याः ॥ १७ ॥

सुरासु पिष्टं त्विदमञ्जनं हि

कण्डूांच शोफे च हितं वदन्ति ॥

कण्डूामपरमप्यञ्जनमाह—सेत्यादि ॥ १७ ॥

स्यन्दाधिमन्थक्रममाचरेच्च

सर्वेषु चैतेषु सदाऽप्रमत्तः ॥

विशेषतो नावनमेव कार्यं

संसर्जनं चापि यथोपदिष्टम् ॥ १८ ॥

इदानीं बलासप्रथितपिष्टकप्रक्लिन्नवर्त्मसु विशेषचिकित्साम-
भिधाय सामान्यचिकित्सामाह—स्यन्देत्यादि । एतेषु बलासप्र-
थितपिष्टकप्रक्लिन्नवर्त्मसु । चकारात् अन्येष्वपि कफजाक्षिरोगेषु ।
अप्रमत्तः सावधानः ॥ १८ ॥

इति श्रीडल्हणविरचितायां निबन्धसंग्रहाख्याया सुश्रुत-

व्याख्यायामुत्तरतन्त्रान्तर्गते शालाक्यतन्त्रे

एकादशोऽध्यायः ।

द्वादशोऽध्यायः ।

अथातो रक्ताभिष्यन्दप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

वातपित्तकफकृतानभिष्यन्दान् प्रतिपाद्य परिशिष्ट रक्ता-
भिष्यन्दप्रतिषेधमाह—अथात इत्यादि ॥ १ ॥ २ ॥

मन्थं स्यन्दं सिरोत्पातं सिराहर्षं च रक्तजम् ॥

एकैकेन विधानेन चिकित्सेच्चतुरो गदान् ॥ ३ ॥

मन्थमित्यादि । अत्र मन्थस्य प्राणुपादानं स्यन्दाद्वरी-
यस्त्वख्यापनार्थं ॥ ३ ॥

व्याध्यातींश्चतुरोऽप्येतान्स्निग्धान्कौम्भेन सर्पिषा ॥

रसैरुदारैरथवा सिरामोक्षेण योजयेत् ॥ ४ ॥

तदेव विधानमाह—व्याध्यातींमित्यादि । व्याविभिरातीः
पीडिताः व्याध्यातीः । कौम्भेन शतवर्षस्थितेनेत्यर्थः ।

रसैरुदारैरथवेति मामरसैरधिकमेहैर्वा स्निग्धानित्यर्थः ॥ ४ ॥

विरिक्तानां प्रकामं च शिरांस्त्रेषां विशोधयेत् ॥

वैरेचनिकसिद्धेन सितायुक्तेन सर्पिषा ॥ ५ ॥

(मज्जा वा तद्विमिश्रेण मेदसा तच्छृतेन वा)

ततः प्रदेहाः परिषेचनानि

नस्यानि धूमाश्च यथास्वमेव ॥

आश्रयोतनाभ्यञ्जनतर्पणानि

स्निग्धाश्च कार्याः पुटपाकयोगाः ॥ ६ ॥

शिरामोक्षेण योजयेदित्यादि दूष्यहरण प्रतिपाद्य दोष-
हरण प्रतिपादयन्नाह—विरिक्तानामित्यादि । शिरांसीति बहुव-
चनं प्रतिरोगापेक्षया दूष्येऽपहते विरेचनेन दोषहरणम् ।
ततः शिरोविरेचन तदपि सर्पिषा नतु तैलेन, घृतस्य चक्षु-
ष्यत्वात्, रक्ताविरुद्धार्थत्वाच्च । तस्य संस्कारमाह—वैरेचनि-
कसिद्धेनेति त्रिवृतादिद्रव्यसिद्धेनेत्याहुः । केचिदत्र मज्जा वा
तद्विपक्वेनेत्यादि पाठ पठन्ति, स चानार्थः । अन्तःशुद्धिकरं
क्रियाक्रममुक्त्वा बहिःशुद्धिकरं क्रियाक्रमसंग्रहमुद्दिशन्नाह—
तत इत्यादि । धूमाश्च यथास्वमात्मीयानतिक्रमेण रक्तस्य
दूष्यस्य कफानुबन्धे कफहरद्रव्यवर्तीकृता, वातानुबन्धे तु
स्नेहिकाः, एवमन्यत्रापि यथास्वमिति संबन्धनीयम् । अन्यञ्जनं
अञ्जनम् । तच्च प्रसादनं, रक्तपित्ते सत्रणशुकादौ तु रोपणं;
अन्ये पुनरभ्यञ्जनमेव शतधौतघृतादिनेच्छन्ति ॥ ५ ॥ ६ ॥

नीलोत्पलोशीरकटङ्कटेरी-

कालीययष्टीमधुमुस्तरोध्रैः ॥

सपञ्चकैर्धौतघृतप्रदिग्धै-

रक्ष्णोः प्रलेपं परितः प्रकुर्यात् ॥ ७ ॥

इदानीं प्रलेपद्रव्याण्याह—नीलोत्पलेत्यादि । कटङ्कटेरी
दारुहरिद्रा । कालीयक दारुहरिद्रातुकारि प्रसिद्धम् । धौतघृत-
प्रदिग्धैर्मिश्रैरित्यर्थः ॥ ७ ॥

रुजायां चाप्यतिभृशं स्वेदाश्च मृदवो हिताः ॥

अक्ष्णोः समन्ततः कार्यं पातनं च जलौकसाम् ॥ ८ ॥

घृतस्य महती मात्रा पीता चार्ति नियच्छति ॥

पित्ताभिष्यन्दशमनो विधिश्चाप्युपपादितः ॥ ९ ॥

परिषेचनाद्युद्दिष्टं यदनिर्दिष्टं तत्पित्ताभिष्यन्दनिर्दिष्टद्रव्यैर-
तिदिशन् क्रियाक्रमेऽनिर्दिष्टं च निर्दिशन्नाह—रुजायामि-
त्यादि । रुजो भवन्ति सिराव्यादादिकृतवातानुबन्धात्,
वाताघृतात् रक्ताद्वा । तत्र वातजायां तीव्ररुजायां मृदवः
स्वेदाः, दूष्यरक्तावरोधात् बहुशोणितजायां जलौकःपातनं,
वातजायामेवान्तरमौषधं घृतस्य महत्या मात्रया पानं,
अल्पशोणितजाया पित्ताभिष्यन्दशमनो विधिः । नियच्छति
निवारयति ॥ ८ ॥ ९ ॥

कशेरुमधुकाभ्यां वा चूर्णमम्बरसंवृतम् ॥

न्यस्तमण्डलान्तरिक्षासु हितमाश्रयोतनं भवेत् ॥ १० ॥

आश्रयोतनमाह—कसेविंल्यादि । अम्बरसंवृतं वस्त्रवेष्टितं, न्यस्तं क्षिप्तं, आन्तरीक्षोदकालाभे आकाशगुणभूयिष्ठं भूमिस्थमुदकं गृह्यते, केचित् परिपेकमप्यनेनैवेच्छन्ति ॥ १० ॥

पाटल्यर्जुनश्रीपर्णीधातकीधात्रिविल्वतः ॥

पुष्पाण्यथ वृहत्योश्च विम्बीलोटाच्च तुल्यशः ॥ ११ ॥

समञ्जिष्ठानि मधुना पिष्टानीश्वरसेन वा ॥

रक्ताभिष्यन्दशान्त्यर्थमेतदञ्जनमिष्यते ॥ १२ ॥

चन्दनं कुमुदं पत्रं शिलाजतु सकुङ्कुमम् ॥

अयस्ताम्ररजस्तुतं निम्बनिर्यासमञ्जनम् ॥ १३ ॥

त्रपु कांस्यमलं चापि पिष्ट्वा पुष्परसेन तु ॥

विपुला याः कृता वर्त्यः पूजिताश्चाञ्जने सदा ॥ १४ ॥

रक्ताभिष्यन्देऽञ्जनमाह—पाटलीत्यादि । श्रीपर्णा काशमरी । धात्री आमलकी, विम्बीलोटाख्यो हिमाद्रिजो वृक्षः । विरेचनादिभिः विशुद्धदोषस्य पुरुषस्य शेषदोषोपशान्त्यर्थमञ्जनं योज्यं, न पुनरशुद्धदोषस्येति । चन्दनमित्यादि । पत्रं पत्रकम् । अञ्जनं रसाञ्जनम् । पुष्परसेनेति मधुनेत्यर्थः । विपुला यास्ता एव मन्थादिषु चतुर्षु लेखनादिकर्मणि सामर्थ्यात् पूजिता वर्त्यः । तदुक्तं,—“हरेणुमात्रा वर्तिः स्याल्लेखनस्य प्रमाणतः । प्रसादनस्य चार्था च द्विगुणा रोपणस्य तु”—इति ॥ ११—१४ ॥

स्यादञ्जनं घृतं क्षौद्रं सिरोत्पातस्य भेषजम् ॥

तद्वत्सैन्धवकासीसं स्तन्यघृष्टं च पूजितम् ॥ १५ ॥

मधुना शङ्खनैपालीतुत्थदार्ढ्यः ससैन्धवाः ॥

रसः शिरीषपुष्पाच्च सुरामरिचमाक्षिकैः ॥ १६ ॥

युक्तं तु मधुना वापि गैरिकं हितमञ्जनम् ॥

मन्थादीनां चतुर्णां सामान्यचिकित्सितमुक्त्वा शिरोत्पाते विशेषचिकित्सितमाह—स्यादञ्जनमित्यादि । अञ्जनं रसाञ्जनं, घृतं गव्यघृतं, नेपाली मनःशिला, मरिचं प्रसिद्धं, केचित् मरिचशब्देन सितमरिचं शोभाञ्जनफलापरपर्यायं वदन्ति, गैरिकं स्वर्णगैरिकम् । एतानि अञ्जनानि अर्धश्लौकिकान्यप्युक्तानि ॥ १५ ॥ १६ ॥—

सिराहर्षेऽञ्जनं कुर्यात् फाणितं मधुसंयुतम् ॥ १७ ॥

मधुना तार्क्ष्जं वापि कासीसं वा ससैन्धवम् ॥

वेत्राम्लस्तन्यसंयुक्तं फाणितं तु ससैन्धवम् ॥ १८ ॥

शिराहर्ष इत्यादि । फाणितं मधुयुक्तमेकमञ्जनमिति; मधुयुक्तं तार्क्ष्जं द्वितीयमञ्जनं, तत्र तार्क्ष्जं रसाञ्जनं; कासीसं ससैन्धवं मधुयुक्तं तृतीयमञ्जनं; वेत्राम्लस्तन्यसंयुक्तं फाणितं चतुर्थमञ्जनं, तत्र वेत्राम्लं अम्लवेतसं, अन्ये तु वेत्रकरीरं, अम्लं अम्लवेतसं अम्लीका वेति व्याख्यानयन्ति, तत्तु जेजटाचार्येण दूषितम् ॥ १७ ॥ १८ ॥

पैतं विधिमरोपेण कुर्यादर्जुनशान्तये ॥

इक्षुक्षौद्रसितास्तन्यदार्ढ्यमधुकसैन्धवैः ॥ १९ ॥

सेकाञ्जनं चात्र हितमम्लैराश्रयोतनं तथा ॥

सितामधुककङ्कुमस्तुक्षौद्राम्लसैन्धवैः ॥ २० ॥

बीजपूरककोलाम्लदाडिमाम्लैश्च युक्तितः ॥

एकशो वा द्विशो वापि योजितं वा त्रिभिस्त्रिभिः २१

स्फटिकं विद्रुमं शङ्खो मधुकं मधु चैव हि ॥

शङ्खक्षौद्रसितायुक्तः सामुद्रः फेन एव च ॥ २२ ॥

द्वाविमौ विहितौ योगावञ्जनेऽर्जुननाशनौ ॥

सैन्धवक्षौद्रकतकाः सक्षौद्रं वा रसाञ्जनम् ॥ २३ ॥

कासीसं मधुना वापि योज्यमञ्जाञ्जने सदा ॥

रक्तार्जुनचिकित्सामाह—पैतमित्यादि । पैतं पित्ताभिष्यन्दोदितम् । इक्षुक्षौद्रेत्यादि । अत्र अर्जुने । अम्लैर्धान्याम्लैः । तत्र इक्षुक्षौद्रादिभिः सेकाञ्जने कर्तव्ये । अम्लैः पुनराश्रयोतनमेव कर्तव्यम् । अर्जुने अपरमपि आश्रयोतनमाह—सितेत्यादि । एतैः सितादिभिः दाडिमाम्लपर्यन्तैः व्यस्तैः समस्तैर्वा युक्तितः दोषबलापेक्षया आश्रयोतनं कार्यमिति पिण्डार्थः । अर्जुनाञ्जनमाह—स्फटिकमित्यादि । विद्रुमं प्रवालम् । अर्जुनेऽपरमप्यञ्जनमाह—शङ्खक्षौद्रेत्यादि । सैन्धवक्षौद्रकतका इत्येकमञ्जनं, सक्षौद्रं वा रसाञ्जनमित्यपरं, कासीसं मधुना वापीति तृतीयमञ्जनम् ॥ १९—२३ ॥—

लोहचूर्णानि सर्वाणि धातवो लवणानि च ॥ २४ ॥

रत्नानि दन्ताः शृङ्गाणि गणश्चाप्यवसादनः ॥

कुक्कुटाण्डकपालानि लशुनं कटुकत्रयम् ॥ २५ ॥

करञ्जबीजमेला च लेख्याञ्जनमिदं स्मृतम् ॥

पुटपाकावसानेन रक्तविस्त्रावणादिना ॥ २६ ॥

संपादितस्य विधिना कृत्स्नेन स्पन्दघातिना ॥

अत्रार्जुने लेख्याञ्जनमाह—लोहेत्यादि । सर्वाणि सुवर्ण-त्रपुसीसताम्ररजतकृष्णलोहादिजातानि । धातवो मनःशिला-गैरिकादयः । लवणानि सैन्धवादीनि पञ्च । रत्नादीनि वैदूर्य-मरकतप्रभृतीनि । दन्ताः गवादीनामश्वदीनां च । शृङ्गाणि गवादीनामेव । अवसादनो मिश्रकोक्तः कासीसादिः । एतद-निर्दिष्टानामपि लेख्याञ्जनसंज्ञकं ज्ञेयम् । अपरमपि लेख्याञ्जनमाह—कुक्कुटाण्डेत्यादि । लेख्याञ्जनं कीदृशविधस्यातुरस्य प्रयोज्यमित्याह—पुटपाकावसानेनेत्यादि । रक्तविस्त्रावणादिना पुटपाकावसानेन स्पन्दघातिना अभिष्यन्दहननशीलेन कृत्स्नेन सकलेन विधिना संपादितस्य सम्यग्योजितस्य; स पुनर्विधिः शिराव्यधविरेचनादिः शिरोविरेचनान्तः तथाहि,—“ततः प्रदेहान् परिषेचनानि नस्यानि धूमाश्च यथास्वमेव । आश्रयोतनाभ्यञ्जनतर्पणानि तथैव कार्याः पुटपाकयोगाः”—इति लेख्याञ्जनप्रयोजनीयमिति पिण्डार्थः । पुटपाकावसादनेनेति केचित् पठन्ति, पुटपाक एव अवसादो अवधिर्न स च तथा तेन इति व्याख्यानयन्ति ॥ २४—२६ ॥—

अनेनापहरेच्छुक्रमव्रणं कुशलो भिषक् ॥ २७ ॥

इमां चिकित्सामव्रणे शुकेऽप्यतिदिशन्नाह—अनेनापहरेदित्यादि । अनेन लेख्याजनेन पूर्वोक्तेन रक्तविस्त्रावणाद्युपक्रम-संपादितस्यातुरस्य अव्रणं शुक्रमपहरेदिति वाक्यार्थः ॥ २७ ॥

उत्तानमवगाढं वा कर्कशं वापि सव्रणम् ॥

शिरीषवीजमरिचपिप्पलीसैन्धवैरपि ॥ २८ ॥

शुक्रस्य घर्षणं कार्यमथवा सैन्धवेन तु ॥

कुर्यात्ताम्ररजःशङ्खशिलामरिचसैन्धवैः ॥ २९ ॥

अन्याद् द्विगुणितैरेभिरञ्जनं शुक्रनाशनम् ॥

कुर्यादञ्जनयोगौ वा सम्यक् श्लोकार्थिकाविमौ ३० ॥

शङ्खकोलास्थिकतकद्राक्षामधुकमाक्षिकैः ॥

क्षौद्रदन्तार्णवमलशिरीषकुसुमैरपि ॥ ३१ ॥

क्षाराञ्जनं वा वितरेद्वलाशप्रथितापहम् ॥

मुद्गान् वा निस्तुषान् भृष्टान् शङ्खक्षौद्रसितायुतान्

मधुकसारं मधुना योजयेच्चाञ्जने सदा ॥

विभीतकास्थिमज्जा वा सक्षौद्रः शुक्रनाशनः ॥ ३३ ॥

शङ्खशुक्तिमधुद्राक्षामधुककतकानि च ॥

द्वित्वगते सशूले वा वातघ्नं तर्पणं हितम् ॥ ३४ ॥

वंशजारुषकरौ तालं नारिकेलं च दाहयेत् ॥

विस्त्राव्य क्षारवच्चूर्णं भावयेत्करभास्थिजम् ॥ ३५ ॥

बहुशोऽञ्जनमेतत्स्याच्छुक्रवैवर्ण्यनाशनम् ॥

इदानीमव्रणशुक्रचिकित्सितमभिधाय सव्रणेऽपि पूर्वं चिकित्सितमुद्दिशन्नाह—उत्तानमवगाढमित्यादि । सव्रणमपि शुक्रमुत्तानमेकपटलगतं अवगाढं र्धादिपटलगतं रक्तविस्त्रावणेत्यादिना पूर्वोक्तेन विधिनोपपाद्य लेखयेदिति समुदायार्थः । ननु सव्रणस्य सन्तर्पणसाध्यत्वात् कथं सव्रणे लेखनमुपयुज्यते ? सत्यं, कर्कशावस्थाया पूर्वं लेखनं प्रयुज्यते पश्चात् सन्तर्पणमिति न दोषः । ‘कर्कशं वापि सव्रणं’ इत्यत्र ‘कर्षयेच्चापि सव्रणं’ इति केचित् पठन्ति । एतदवस्थायामेव शुक्रघर्षणमाह—शिरीषवीजेल्यादि । शिला मनःशिला । कुर्यादञ्जनेत्यादि । कौ तौ श्लोकार्थकौ द्वौ योगावित्याह—शङ्खकोलास्थीत्यादि । कोलास्थि बदरास्थि, कतकं शशपुरीषानुकारि अम्बुप्रसादनं फलं, मधुकं यष्टिमधु, दन्तो गोदन्तः, अर्णवमल समुद्रफेनम् । क्षाराञ्जनमित्यादि । क्षाराञ्जनं ‘नीलान् यवान् गव्यपयोऽनुपीतान्’ इत्यादिना श्लेष्माभिध्यन्दोक्तम् । मुद्गानित्यादि । मुद्गान् शङ्खक्षौद्रसितायुतानित्येको योगः, मधुकसारं मधुना इति द्वितीयो योगः । विभीतकेत्यादि विभीतकास्थिमज्जा मधुनेति एकयोगः, शङ्खादिकतकपर्यन्तं मधुनेति द्वितीयो योगः, मधुकं यष्टिमधु । केचित् शङ्खशुक्तीत्यत्र शङ्खाश्मतेति पठन्ति । द्वित्वगते इत्यादि । द्वित्वगते द्विपटलाश्रिते शुके इत्यर्थः । केचिदसु पाठं न पठन्ति, जेज्जटेन पठितत्वादस्माभिः पठितः । वंशजेल्यादि । वंशजो वंशकरीरः वंशाङ्कुरमिति

यावत् । अरुष्करादीनां परिपक्वास्थि, अन्ये त्वचमाहुः, एतेषां वंशजादीनां तिलनालदीपिताना भस्म करभास्थिचूर्णसम प्रत्यहमाकृष्य षड्गुणोदके निष्काश्य पादशेषं बहुशो विस्त्राव्य स्वस्थेन तेन सप्ताहं करभास्थिचूर्णं भावयित्वा आतपे शोषयेत्, तच्चूर्णं पुनश्च चूर्णितं कुला मध्वाक्तेनाहुत्यप्रेण शलाकया वा संगृह्य शुक्रदेशमात्रं घर्षयेत्, ततस्त्रिफलोदकेनाक्षि प्रक्षालयेत् । शुक्रवैवर्ण्यनाशनमिति शुक्रस्य वैवर्ण्यं विनाशयति न तु शुक्रं, एतेन शुक्रस्य कृष्णत्वमुत्पादयतीत्यर्थः ॥ २८—३५ ॥—

अजकां पार्श्वतो विद्धां सूच्या विस्त्राव्य चोदकम् ३६ व्रणं गोमांसचूर्णेन पूरयेत् सर्पिषा सह ॥

बहुशोऽवलिखेच्चापि वर्तमानोपगतं यदि ॥ ३७ ॥

असाध्यशुक्रवैवर्ण्यनाशनप्रसङ्गेन असाध्याजकाजातस्य वैकृतनाशनार्थं चिकित्सामाह—अजकामित्यादि । केचिदसु पाठं न पठन्ति, जेज्जटपठितत्वादस्माभिः पठितः । अत्राजकायां अवस्थायां लेखनमपि कर्मातिदिशन्नाह—बहुशोऽवलिखेदित्यादि । अस्य अजकाजातस्य वर्तमानोपगतं यदि उच्चता प्राप्त तदा तं बहुशः अवलिखेत् ॥ ३६ ॥ ३७ ॥

सशोफश्चाप्यशोफश्च द्वौ पाकौ यौ प्रकीर्तितौ ॥

स्नेहस्नेदोपपन्नस्य तत्र विद्धा सिरां भिषक् ॥ ३८ ॥

इदानीं वातपित्तकफशोणितानां पृथगभिध्यन्दप्रतिषेधमभिधाय सान्निपातिकानामप्युपदेष्टुमाह—सशोफ इत्यादि । तत्रेति तयोः पाकयोः । शिराश्चतस्र अपाङ्ग्या उपनासिका बालालाव्या वा । आश्रयोतन अक्षिपूरणम् ॥ ३८ ॥

सेकाश्रयोतननस्यानि पुटपाकांश्च कारयेत् ॥

सर्वतश्चापि शुद्धस्य कर्तव्यमिदमञ्जनम् ॥ ३९ ॥

ताम्रपात्रस्थितं मांसं सर्पिः सैन्धवसंयुतम् ॥

मैरेयं वापि दधेवं दध्युत्तरकमेव च ॥ ४० ॥

घृतं कांस्यमलोपेतं स्तन्यं वापि ससैन्धवम् ॥

मधुकसारं मधुना तुल्यांशं गैरिकेण वा ॥ ४१ ॥

तयोरजनावस्थामुद्दिशन्नाह—सर्वत इत्यादि । सर्वतश्चापि शुद्धस्येति अन्तःपरिमार्जनवहिःपरिमार्जनाभ्यां शुद्धस्येत्यर्थः । इदं वक्ष्यमाणम् । तदेवाञ्जनमाह—ताम्रपात्रस्थितमित्यादि । मैरेयं सुरासवयोरेकत्र सन्धानं, दधि प्रसिद्धं, एवमिति पूर्ववत् । ताम्रपात्रस्थितमित्यादि । ताम्रपात्रस्थितं सैन्धवचूर्णयुक्तमित्यर्थः । दध्युत्तरक दध्नः रारः । स्नेहाञ्जनं रक्तापकर्षणादिना विरुक्षिताक्षस्य योज्यं वातोत्पन्नपाकस्य वा । मैरेयं दधि च ताम्रपात्रस्थितं सैन्धवयुक्तं पित्तोत्पन्ने नातिविरुक्षिते दध्युत्तरकं च, सशोफस्य च रक्तास्त्रावादिसंपादितस्य घृतं कांस्यमलयुक्तमञ्जनं स्तन्यं वा सैन्धवयुक्तमञ्जनं, मधुकसारं वा गैरिकेण तुल्यांशं मधुनाञ्जनं, घृतादीनि त्रीणि स्तन्येन अञ्जनं, एतानि सावशेषरक्तयोः पाकयोर्योज्यानि ॥ ३९—४१ ॥ सर्पिः सैन्धवताम्राणि योषितस्तन्ययुतानि च ॥

दाडिमारेवताश्मन्तकोलाम्लैश्च ससैन्धवाम् ॥
रसक्रियां वा वितरेत्सम्यक्पाकजिघांसया ॥ ४२ ॥

रसक्रियामाह—दाडिमेल्यादि । अरेवतः आरग्वध, ऐ-
रावत' इति केचित् पठन्ति, तत्र ऐरावतो नारदम् । ससैन्धव
अल्पसैन्धवा न समसैन्धवामित्यर्थः । रसक्रिया फणिताकृतिः,
तस्याश्च कल्पना पित्ताभिध्यन्दप्रतिषेधे व्याख्याता । 'कोला-
म्लैश्च ससैन्धव' इत्यत्र 'कोलाम्लमधुसैन्धव' इति केचित्
पठन्ति ॥ ४२ ॥

मासं सैन्धवसंयुक्तं स्थितं सर्पिपि नागरम् ॥
आश्व्योतनाञ्जनं योज्यमबलाक्षीरसंयुतम् ॥ ४३ ॥

आश्व्योतनाह—मासमित्यादि । अबलाक्षीरं स्त्रीस्तन्य,
तच्च पेपणे बोद्धव्यम् । एतच्चाश्व्योतनं सर्पकोपे पाके कफोत्पणे
॥ ४३ ॥

जाल्याः पुष्पं सैन्धवं शृङ्गवेरं
कृष्णावीजं कीटशत्रोश्च सारम् ॥
एतत् पिष्टं नेत्रपाकेऽञ्जनार्थं
क्षौद्रोपेतं निर्विशङ्कं प्रयोज्यम् ॥ ४४ ॥

जाल्या इत्यादि । कृष्णावीजं पिप्पलीतण्डुलः । कीटशत्रुः
विडङ्गः । निर्विशङ्कं प्रयोज्यमिति पाकयोरञ्जनावस्थाया देवं
तदञ्जनमिति तात्पर्यार्थः ॥ ४४ ॥

पूयालसे शोणितमोक्षणं च
हितं तथैवाप्युपनाहनं च ॥
कृत्स्नो विधिश्चेक्षणापाकघाती
यथाभिधानं भिषजा प्रयोज्यः ॥ ४५ ॥

पूयालसे सन्निपातजे क्रियामाह—पूयालसे शोणितमोक्षण-
मित्यादि । शोणितमोक्षणं च स्नेहस्नेदपूर्वकमेव । उपनाहन-
मिति यथादोषहरत्रणशोधनचक्षुष्यद्रव्यकृतप्रलेपबन्धन । कृत्स्नो
विधिरिति अन्तःशुद्धिकरो बहिःशुद्धिकश्चेत्यर्थः । यथा-
विधानमिति विधिनानतिक्रमेणेत्यर्थः ॥ ४५ ॥

कासीससिन्धुप्रभवाद्रेकैस्तु
हितं भवेदञ्जनमेव चात्र ॥
क्षौद्रान्वितैरेभिरथोपयुज्या-
दन्यत्तु ताम्रायसचूर्णयुक्तैः ॥ ४६ ॥
स्नेहादिना सम्यगपाय दोषा-
स्तृप्तं विधायथ यथास्वमेव ॥
प्रक्लिन्नवर्तमानमुपक्रमेत
सेकाञ्जनाश्व्योतननस्यधूमैः ॥ ४७ ॥

कासीसादिरसक्रियाञ्जनमाह—कासीसेत्यादि । चकारात्पात-
योक्तमञ्जनं समुच्चीयते । अत्र पूयालसे । क्षौद्रान्वितै-
रित्यादि । एभिरेव कासीसेत्यादिभिर्मधुना पिष्टैस्ताम्रायसचूर्ण-
युक्तैः अन्यदञ्जनमथवेति पिण्डार्थः । 'क्षौद्रान्वितैरेभिरथो-
पयुज्यात्' इत्यत्र 'क्षौद्रान्वितैरेभिरवान्तरौक्तैः' इति केचित्

पठन्ति । इदानीं प्रक्लिन्नवर्तमानः पिष्टाव्यस्य चिकित्सासुहि-
यमाह—स्नेहादिभिरित्यादि । स्नेहादिभिः स्नेहसिराव्यधविरे-
चनशिरोविरेचनास्थापनैः । अपान्य निर्वृत्त्य । तृप्तिस्तर्पणम् ।
यथास्व यथान्नीयम् ॥ ४६ ॥ ४७ ॥

मुस्ताहरिद्रामधुकप्रियङ्गु-
सिद्धार्थरोध्रोपलसारिवाभिः ॥
धुग्णाभिराश्व्योतनमेव कार्य-

मत्राञ्जनं चाञ्जनमाक्षिकं स्यात् ॥ ४८ ॥

सेकाश्व्योतनयोर्विष्यमाह—मुस्तैत्यादि । धुग्णाभिरिति
अन्तरीक्षोदके तदुष्णे वा पिष्टं भिरित्यर्थः । आश्व्योतनमेव का-
र्यमिति अत्राहुक्तोऽपि सेकः कार्यः । अन्ये एतैराश्व्योतनमेक-
मेवच्छन्ति । अत्राञ्जनमित्यादि । अत्राश्व्योतनमेव रमाञ्जन-
माक्षिकं अञ्जनं स्यात् । केचित् 'रोध्रोपलमारिवाभिः' इत्यत्र
'लोध्रासितमारिवाभिः' पठन्ति, असितमारिवा इयामालता;
असितं रमाञ्जनमित्यन्ये व्याख्यानयन्ति ॥ ४८ ॥

पत्रं फलं चामलकस्य पक्त्वा
क्रियां विदध्यादथवाऽञ्जनार्थं ॥
वंशस्य मूलेन रसक्रियां वा
वर्तकृतां ताम्रकपालपक्त्वा ॥ ४९ ॥

रसक्रियां वा त्रिफलाविपक्वां
पलाशपुष्पैः खरमज्जरेर्वा ॥

रसक्रियाञ्जनमाह—पत्रमित्यादि । पक्त्वेति कपायकल्पेन
विपाच्येत्यर्थः । क्रिया रसक्रिया, वंशस्य मूलरसेन वा रस-
क्रियां, तामेव वा रसक्रियामतिशोषणेन वर्तकृताम् । ताम्रक-
पालं ताम्रकटाहः । त्रिफलाया अन्यत्र रसक्रिया, पलाशपुष्पै-
रन्या, खरमज्जरेरपामार्गस्यान्या रसक्रिया इति ॥ ४९ ॥—

पिष्ट्वा छगल्याः पयसा मलं वा
कांसस्य दग्ध्वा सह तान्तवेन ॥ ५० ॥
प्रत्यञ्जने तन्मरिचैरुपेतं

चूर्णेन ताम्रस्य सहोपयोज्यम् ॥

इदानीं तीक्ष्णाञ्जनदुर्बलस्य नयनस्य प्रत्याश्वासनार्थं प्रत्य-
ञ्जनमाह—पिष्ट्वा छगल्या इत्यादि । कांसस्यमलं कार्पास-
वस्त्रेण सह दग्ध्वा सितमरिचताम्ररजोयुक्तं छागलीदुग्धेन
पिष्ट्वा प्रत्यञ्जनं योज्यमिति पिण्डार्थः । पश्चात् प्रशान्तदोषे
यदञ्जनं क्रियते तत्प्रत्यञ्जनशब्दवाच्यम् ॥ ५० ॥—

समुद्रफेनं लवणोत्तमं च
शङ्खोऽथ मुद्रो मरिचं च शुक्लम् ॥ ५१ ॥

चूर्णाञ्जनं योज्यमथापि कण्डू-
मक्लिन्नवर्तमान्युपहन्ति शीघ्रम् ॥

चूर्णाञ्जनमाह—समुद्रफेनमित्यादि । लवणोत्तमं सैन्धवम्
॥ ५१ ॥—

प्रक्लिन्नवर्तमान्यपि चैत एव
योगाः प्रयोज्याश्च समीक्ष्य दोषान् ॥ ५२ ॥

सर्वानपि अक्लिन्नवर्त्मोक्तान् प्रक्लिन्नवर्त्मन्यतिदिशन्नाह—
प्रक्लिन्नेत्यादि । एत एवेति पूर्वोक्ताः । समीक्ष्य दोषमिति
प्रक्लिन्नवर्त्मनः कफजत्वादेपु मध्ये ये कफहरा योगास्ते प्रयोज्या
इत्यर्थः ॥ ५२ ॥

सकज्जलं ताम्रघटे च घृष्टं

सर्पिर्युतं तुत्थकमज्जनं च ॥ ५३ ॥

प्रक्लिन्नवर्त्मनः सामान्यचिकित्सामुक्त्वा विशेषचिकित्सा-
माह—सकज्जलमित्यादि । तुत्थकं कज्जलतुल्यभाग ताम्रपात्रे
घृष्ट सर्पिर्युतमज्जनमिति ॥ ५३ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायामुत्तरतन्त्रान्तर्गतं शालाक्यतन्त्रे
द्वादशोऽध्यायः समाप्तः ॥

त्रयोदशोऽध्यायः ।

अथातो लेख्यरोगप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

रक्ताभिष्यन्दानन्तरमौषधसाध्यान् गदान् चतुर्ष्वभिष्यन्दे-
ष्वभिधाय शस्त्रसाध्यान् प्रतिपादयितुकामो लेख्याजनप्रसङ्गेन
प्रथमं लेख्यरोगप्रतिषेधमाह—अथात इत्यादि । यद्यपि चिकि-
त्साप्रविभागीयोद्दिष्टत्वात् 'लेखास्तेषु दशैकश्च' इत्यादिवचनाच्च
पूर्वं लेख्यरोगाणामुपादानं प्राप्नोति, तथापि लेख्याजनप्रसङ्गात्
लेखादिषु अल्पावस्थायां लेखनोपयोगाच्च लेख्यानां प्रागु-
पादानम् ॥ १ ॥ २ ॥

नव येऽभिहिता लेख्याः सामान्यस्तेष्वयं विधिः ॥

स्निग्धवान्तविरिक्तस्य निवातातपसन्ननि ॥ ३ ॥

आतैर्दृढं गृहीतस्य वैश्मन्युत्तानशायिनः ॥

सुखोदकप्रतप्तेन वाससा सुसमाहितः ॥

स्वेदयेद्वर्त्मं निर्भुज्य वामाङ्गुष्ठाङ्गुलिस्थितम् ॥ ४ ॥

अङ्गुल्यङ्गुष्ठाभ्यां तु निर्भुज्यं वर्त्मं यत्नतः ॥

श्लोतान्तरीकृतं नैव चलति स्तंसतेऽपि वा ॥ ५ ॥

ततः प्रमृज्य श्लोतेन वर्त्मं शस्त्रपदाङ्कितम् ॥

लिखेच्छस्त्रेण पत्रैर्वा ततो रक्ते स्थिते पुनः ॥ ६ ॥

खिन्नं मनोह्वाकासीसव्योषाजनकसैन्धवैः ॥

श्लक्ष्णपिष्टैः समाक्षीकैः प्रतिसार्योष्णवारिणा ॥ ७ ॥

प्रक्षाल्य हविषा सिक्तं व्रणवत् समुपाचरेत् ॥

स्वेदावपीडप्रभृतीर्यहार्द्ध्वं प्रयोजयेत् ॥ ८ ॥

व्यासतस्ते समुद्दिष्टं विधानं लेख्यकर्मणि ॥

तान् सर्वान् संख्यया अभिधाय संक्षेपार्थं तेष्वभिन्न-
विधिसुपदिशन्नाह—नवेत्यादि । तमेव सामान्यविधिमाह—
स्निग्धेत्यादि । स्निग्धवान्तविरिक्तस्येत्यत्रानुक्तोऽपि स्नेहानन्तरं
स्वेदः कार्यः । सुसमाहित इत्यनेन यथा दृशोः पीडा न स्यात्तथा
स्वेदयेदिति बोध्यते । निर्भुज्य परिवर्त्य उत्तानीकृत्येत्यर्थः ।

निर्भुज्यमुत्तानीकृतम् । श्लोतान्तराभ्यां वल्लवेष्टिताभ्यां अङ्गुल्य-
ङ्गुष्ठाभ्यां यथा न चलति न कम्पते, न वा स्तंसते नाधः पतति
तथा वर्त्म निर्भुज्येत्यर्थः । शस्त्रपदाङ्कितमिति प्रच्छदितव्ये
प्रच्छदित, भेदयितव्ये च भिन्न, छेदनीये च छिन्नमित्यर्थः ।
वातकफव्याधिकठिनं दारुणं वर्त्मं शस्त्रेण लिखेत्, पित्तरक्त-
गदाक्रान्तं मृदुवर्त्मं पुनः शोफालिकादीनां पत्रैर्लिखेत् । पश्चा-
त्कर्माह—तत इत्यादि । खिन्नं खेदितम् । मनोह्वा मनःशिला ।
आर्द्राजन रसाजनम् । साक्षीकं सुवर्णमाक्षिकम् । प्रतिसार्य
अवघृष्ट्य । हविषा घृतेन । व्रणवत् सद्योव्रणवत् सप्ताह
यावत्, तदूर्ध्वं शारीरव्रणवत् । तच्च पर्णबन्धनादिना कमेण ।
स्वेदावपीडेत्यादि । व्यहार्द्ध्वं पुनर्व्रणवदेव स्वेदावपीडप्र-
भृतीन् प्रयोजयेदिति तात्पर्यार्थः । स्वेदावपीडादिकं समासेना-
भिधाय विस्तरेणातिदिशन्नाह—व्यासत इत्यादि । विधानं
स्वेदावपीडादिकम् । लेख्यकर्मणि सिकललेखनार्हगदस्य कर्म-
णित्यर्थः ॥ ३—८ ॥

असृगास्त्रावरहितं कण्डूशोफविवर्जितम् ॥ ९ ॥

समं नखनिभं वर्त्मं लिखितं सम्यगिष्यते ॥

इदानीं सम्यगलिखितस्य वर्त्मनो लक्षणमाह—असृगा-
स्त्रावरहितमित्यादि । समं निम्नोन्नतत्वरहितम् । नखनिभं नख-
स्येव निभा यस्य तत्तथा । तदेव व्रणवदुपचरणीयम् ॥ ९ ॥

रक्तमक्षि स्रवेत् स्कन्नं क्षताच्छस्त्रकृताङ्गुलम् ॥ १० ॥

रागशोफपरिस्त्रावास्तिमिरं व्याध्यनिर्जयः ॥

वर्त्मं श्यावं गुरु स्तब्धं कण्डूहर्षोपदेहवत् ॥ ११ ॥

नेत्रपाकमुदीर्णं वा कुर्वीताप्रतिकारिणः ॥

एतदुर्लिखितं क्षेयं स्नेहयित्वा पुनर्लिखेत् ॥ १२ ॥

दुर्लिखितस्य वर्त्मनो लक्षणमाह—रक्तमित्यादि । रक्तं
रक्तानम् । व्याध्यनिर्जय इति लेखनसाध्यस्य व्याधेरनुपशमः ।
अप्रतिकारिण इति तस्य प्रतिक्रियामकुर्वेत् इत्यर्थः । तत्र
चिकित्सामाह—स्नेहयित्वेत्यादि । केचित् स्वेदयित्वेति पठन्ति
॥ १०—१२ ॥

व्यावर्तते यदा वर्त्मं पक्ष्म चापि विमुह्यति ॥

स्यात् सारुक् स्त्रावभूयिष्ठं तदतिस्त्रावितं विदुः ॥ १३ ॥

स्नेहस्वेदादिरिष्टः स्यात् क्रमस्तत्रानिलापहः ॥

अतिलिखितवर्त्मनो लक्षणमाह—व्यावर्तते इत्यादि । तच्चि-
कित्सितमाह—स्नेहस्वेदादिरित्यादि । अनिलापहः क्रमोऽन्यो-
ऽपि परिषेकादिर्बाह्य आभ्यन्तरो वा आहारादिकः । अनिला-
पहेन वायुं जिला पश्चात् व्रणवदुपचरणीयः ॥ १३ ॥

वर्त्मावबन्धं क्लिष्टं च बहलं यच्च कीर्तितम् ॥ १४ ॥

पोथकीं चाप्यवल्लिखेत् प्रच्छयित्वाऽप्रतः शनैः ॥

इदानीं रोगविशेषे कचिदेव प्रच्छनेन रक्तहरणमृदुकरण-

पूर्वक लेखनमतिदिशन्नाह—वर्त्मत्यादि । अवलिखेन् शस्त्रेण,
न तु पत्रादिभिः ॥ १४ ॥—

समं लिखेत्तु मेधावी श्यावकर्मवर्त्मनी ॥ १५ ॥

कचिन् पुनर्लेखनमात्रमेव कर्तव्यं न पुनश्छेदभेदप्रच्छ-
न्नानीति दर्शयन्नाह—सममित्यादि । सम एककालमित्यर्थः;
अन्ये तु नालवगाड नाल्युत्तानमिति नममाहुः ॥ १५ ॥

**कुम्भीकिनीं शर्करां च तथैवोत्सङ्गिनीमपि ॥
कर्तयित्वा तु शस्त्रेण लिखेत् पश्चादतन्द्रितः ॥ १६ ॥**

कुत्रचिच्छेदपूर्वक लेखनमाह—कुम्भीकिनीमित्यादि । कर्त-
यित्वा छित्वेत्यर्थः । अतन्द्रितो अनलसः ॥ १६ ॥

**भवेयुर्वर्त्मसु च याः पिडका कठिना भुशम् ॥
ह्रस्वास्ताम्राश्च ताः पक्वा भिन्द्याद्भिन्ना लिखेदपि १७**

कस्मिंश्छेदपूर्वक लेखनमाह—भवेयुरित्यादि ॥ १७ ॥
तरुणीश्चालपसंरम्भा पिडका बाह्यवर्त्मजाः ॥

विदित्वैताः प्रशमयेत् खेदालेपनशोधनैः ॥ १८ ॥

कुत्रापि वर्त्मरोगे पूर्वं छेदभेदप्रच्छन्नानि, न चोत्तरकालं
लेखनमिति दर्शयन्नाह—तरुणीश्चालपेत्यादि ॥ १८ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायामुत्तरतन्त्रान्तर्गतशालाक्यतन्त्रे
त्रयोदशोऽध्यायः समाप्तः ।

चतुर्दशोऽध्यायः ।

अथातो भेद्यरोगप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

लेख्यप्रतिषेधानन्तरं भिला लिखेदिति वचनात् भेद्यप्रतिषे-
धारम्भः—अथात इत्यादि ॥ १ ॥ २ ॥

खेदयित्वा विसग्रन्थि छिद्राण्यस्य निराश्रयम् ॥

पक्वं भित्त्वा तु शस्त्रेण सैन्धवेनावचूर्णयेत् ॥ ३ ॥

कासीसमागधीपुष्पनैपालयेलायुतेन तु ॥

ततः क्षौद्रघृतं दत्त्वा सम्यग्वन्धमुपाचरेत् ॥ ४ ॥

खेदयित्वेत्यादि । विसग्रन्थि पक्वं खेदयित्वा अनन्तरमस्य
पक्वस्य विसग्रन्थेः स्निग्धस्य छिद्राणि निराश्रयं भित्त्वा सैन्धवेन
कासीसादियुकेन अवचूर्णयेत् । निराश्रयमिति आश्रयस्य उत्सङ्ग-
स्याभावो यथा स्यात्तथा भित्त्वेत्यर्थः । पुष्प पुष्पाञ्जनं, नैपाली
मनःशिला । ततः प्रतिसारणादनन्तरं सन्धानार्थं क्षौद्रघृत-
दानम् । केचित् 'सम्यग्वन्धमुपाचरेत्' इत्यत्र 'वन्धेनोक्तेन
योजयेत्' इति पठन्ति । सम्यक् शब्देन शिथिलता बन्धस्य
ख्याप्यते ॥ ३ ॥ ४ ॥

रोचनाक्षारतुत्थानि पिप्पलयः क्षौद्रमेव च ॥

प्रतिसारणमेकैकं भिन्ने लगण इष्यते ॥ ५ ॥

महत्पि च युज्यते क्षाराग्नी विधिकोविदः ॥

लगणस्य चिकित्सानाह—रोचनेत्यादि । रोचना गोरचना,
क्षारो यवक्षारः । एतानि प्रतिसारणानि अन्ये लगणे भिन्ने
सति योज्यानि । एकैकमिति वचनेन गोररोचनादिभिरेकैकशः
प्रतिसारणं विधेयमित्यर्थः । अन्यलगणचिकित्सामभिधाय
महालगणचिकित्सामाह—महत्पि च युज्यतेत्यादि । महति
गुरुतरेपि युज्यतेति भिन्ने सति लगणे क्षारानि प्रयुज्यन्ते ।
तदनन्तरं तत्कालमेव क्षाराभिदग्धव्रणवचिकित्सा, पश्चान्
सामान्यव्रणवत् । कोविदः पण्डितः ॥ ५ ॥—

**स्विन्नां भिन्नां विनिष्पीड्य भिपगञ्जननामिकाम् ॥ ६ ॥
शिलैलानतसिन्धूतैः सक्षौद्रैः प्रतिसारयेत् ॥**

स्वयं भिन्नाया अजनन.सिकायाचिकित्सामाह—स्विन्नामि-
त्यादि । भिन्ना स्वयंभिन्नाम् । विनिष्पीड्येति स्नेहस्वेदपूर्वकं
निष्पीडनं कृत्वा, शिला मनःशिला, एला सूक्ष्मैला, नत तगरं,
सिन्धूतं सन्धवम् । प्रतिसारयेद्वर्षयेत् ॥ ६ ॥—

**रसाञ्जनमधुभ्यां वा भित्त्वा वा शस्त्रकर्मवित् ॥ ७ ॥
प्रतिसार्याञ्जनैर्युज्यादुष्णैर्दीपशिखोद्भवैः ॥**

अभिन्नाञ्जननामिकाचिकित्सामाह—रसाञ्जनेत्यादि । स्वय-
मभिन्नामञ्जननामिकां पूर्वं स्विन्नां शस्त्रकर्मविद्वित्वा रसाञ्जन-
मधुभ्यां प्रतिसार्य तदुत्तरं दीपशिखोद्भवैः कज्जलाख्यैरञ्जनै-
र्योजयेदिति पिण्डार्थः ॥ ७ ॥—

**सम्यक्स्विन्ने कृमिग्रन्थौ भिन्ने स्यात् प्रतिसारणम् ८
त्रिफलातुत्थकासीससैन्धवैस्तु रसक्रियाम् ॥**

कमिग्रन्थिचिकित्साह—सम्यगित्यादि । प्रतिसारणमिति
अनुक्तमप्यञ्जननामिकोद्दिष्टमञ्जनमधुभ्यां प्रतिसारणं, तदनन्तरं
त्रिफलाकाथेन तुल्यकासीससैन्धवावापेन रसक्रिया ॥ ८ ॥—

भित्त्वोपनाहं कफजं पिप्पलीमधुसैन्धवैः ॥ ९ ॥

लेखयेन्मण्डलाग्रेण समन्तात् प्रच्छयेदपि ॥

उपनाहचिकित्समाह—भित्त्वेत्यादि । श्लेष्मोपनाहो भेद्यः,
महान्नीहजश्चेत्यर्थः, रक्तानुबन्धश्चेत्प्रच्छनीयः, श्लेष्मोपनाहो भिन्ने
लिखिते प्रच्छिते च पिप्पल्यादिभिरेकमेव प्रतिसारणम् ॥ ९ ॥—

संस्नेह्य पत्रभङ्गैश्च खेदयित्वा यथासुखम् ॥ १० ॥

आपाकाद्विधिनोक्तेन पञ्च भेद्यानुपाचरेत् ॥

सर्वेष्वेतेषु विहितं विधानं स्नेहपूर्वकम् ॥

संपके प्रयतो भूत्वा कुर्वीत व्रणरोपणम् ॥ ११ ॥

एषां पञ्चानामपि भेद्यानां विसग्रन्थ्यादीनां माक्रिया-
समलं निर्दिशन्नाह—संस्नेहेत्यादि । पत्रभङ्गैः पत्रखण्डैः;
अन्ये पत्रभङ्गशब्देन पल्लवमाहुः । विधिना अपतर्पणादिना
सामान्यशोधप्रतीकारेण । स्नेहपूर्वकं विधानमिति स्नेहस्वेद-
रक्ताद्याविवरेचनादि, नयनबुद्बुदजादन्यत्र वमनं च ॥ १० ॥ ११ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायामुत्तरतन्त्रान्तर्गते शालाक्यतन्त्रे
चतुर्दशोऽध्यायः समाप्तः ।

पञ्चदशोऽध्यायः ।

अथातश्छेद्यरोगप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

मेघरोगप्रतिषेधानन्तरं पारिशेष्यात् छेद्यरोगप्रतिषेधारम्भो
युज्यत इत्याह—अथात इत्यादि ॥ १ ॥ २ ॥

स्निग्धं भुक्तवतो ह्यन्नमुपविष्टस्य यत्नतः ॥

संरोषयेत् नयनं भिषक् चूर्णेस्तु लावणैः ॥ ३ ॥

तत्रैकादशसु छेदेषु प्रथमं पञ्चानां कर्मणामेकमेव प्रकार-
मुपदर्शयिष्यन् प्रथमं तत्प्राक्कर्मैव निर्दिशन्नाह—स्निग्ध-
मित्यादि । स्निग्धं भुक्तवत इति संशुद्धदेहस्य कृतसंसर्जनस्य
विचारणाप्रकारेण वा स्निग्धं भुक्तवतः । यत्नत इति यथा
नातिपीडा स्यात् । संरोषयेत् अर्मशिथिलीकरणाय संक्षोभ-
येत् । लावणैः सैन्धवोत्थैः ॥ ३ ॥

ततः संरोषितं तूर्णं सुखिन्नं परिघट्टितम् ॥

अर्मं यत्र वलीजातं तत्रैतल्लगयेद्भिषक् ॥ ४ ॥

अपाङ्गं प्रेक्षमाणस्य बडिशेन समाहितः ॥

मुचुण्ड्यादाय मेधावी सूचीसूत्रेण वा पुनः ॥ ५ ॥

न चोत्थापयता क्षिप्रं कार्यमत्युन्नतं तु तत् ।

शस्त्रपातभयाच्चास्य वर्त्मनी ग्राहयेद् दृढम् ॥ ६ ॥

ततः प्रशिथिलीभूतं त्रिभिरेव विलम्बितम् ॥

उल्लिखन्मण्डलाग्रेण तीक्ष्णेन परिशोधयेत् ॥ ७ ॥

विमुक्तं सर्वतश्चापि कृष्णाच्छुक्लाच्च मण्डलात् ॥

नीत्वा कनीनकोपान्तं छिन्द्यान्नातिकनीनकम् ॥ ८ ॥

चतुर्भागस्थिते मांसे नाक्षि व्यापत्तिमर्हति ॥

कनीनकवधादस्त्रं नाडी चाप्युपजायते ॥ ९ ॥

हीनच्छेदात् पुनर्वृद्धिं शीघ्रमेवाधिगच्छति ॥

इदानीं यादृशमर्मं अशेषेण ग्राह्यं तादृशं निर्दिशन्नाह—
तत इत्यादि । परिघट्टितं चालितं अर्मं । यत्र वलीजातमि-
त्यादि । यत्र यस्मिन् प्रदेशे अर्मं जातवलीकं स्यात् तत्र
प्रदेशे एतदर्मं बडिशेन लगयेत् संयोजयेत् ग्राहयेदित्यर्थः ।
मुचुण्ड्येत्यादि । तदनन्तरं बडिशं मुचुण्ड्या तर्जन्यङ्गुष्ठ-
सन्दर्शनादाय गृहीत्वा सम्यग् योगेन उत्क्षेपयेत् । सूची-
सूत्रेण वा पुनरिति मुचुण्डीबडिशोत्क्षेपादनन्तरं प्रणिहितं स-
सूत्रसूचीसूत्रेण तदर्मं उत्क्षिपेत् । न चोत्थापयतेत्यादि ।
उत्थापयता वैद्येन क्षिप्रं सहसा तदर्मं अत्युन्नतं न कार्यं,
ऋटनभयात् । वर्त्मनी ग्राहयेदिति ऊर्ध्वं स्थितं वर्त्म ऊर्ध्व-
माकृष्य ग्राहयेत्, अधःस्थितं अध एवाकृष्य ग्राहयेदित्यर्थः ।
ततः प्रशिथिलीभूतमित्यादि ।—प्रशिथिलीभूतं विमुक्तनयनगो-
लकल्लेष्माणम् । त्रिभिर्बडिशदिभिर्नित्वेकेन, ऋटनभयात्;
विलम्बितं विशेषेण लम्बितं धृतमित्यर्थः । उल्लिखन्मित्यादि ।
उल्लिखन् ऊर्ध्वमेवाधःस्थितं कुर्वन् । परि शोधयेत् सर्वत उन्मू-

लयेत् ‘अर्मसन्तान’ इति शेषः । कनीनकोपान्तं कनीनकसमीपं,
कनीनकवचनात् नासासमीपस्थोऽक्षिसन्धिः । छिन्द्यादिति
क्रियासौकर्यार्थं बडिशमपकृष्य प्रणिहितसूचीसूत्रेण अवल-
म्ब्य छिन्द्यादित्यर्थः । नातिकनीनकमिति अतिकान्तकनीनक
यथा न स्यात्तथा छिन्द्यादित्यर्थः । चतुर्भागस्थिते इत्यादि ।
अक्षिगोलोकस्योपरितने मांसे चतुर्भागेन स्थिते इत्यर्थः,
नान्तिके । व्यापत्तिं व्यापदं, अर्हति प्राप्नोतीत्यर्थः । कनीनक-
वधादित्यादि अतिच्छेदात् कनीनकवधः । अस्त्रं रक्तम् ।
नाडीति नाडीव्रणः । अपिशब्दात् वेदना च । हीनच्छेदात् कि-
स्यादित्याह—वृद्धिमधिगच्छति । अर्मेति शेषः ॥ ४—९ ॥—

अर्मं यज्जालवद्वापि तदप्युन्माज्यं लम्बितम् ॥ १० ॥
छिन्द्याद्वक्त्रेण शस्त्रेण वर्त्म शुक्लान्तमाश्रितम् ॥

यत्र पुनः प्रस्तार्यमणि विस्तरत्वादर्मणो वर्त्मद्वयसमीप-
शुक्लावयवव्यापिनो वलीभावो नास्ति तत्र किं करणीयमिति दर्शय-
न्नाह—अर्मैत्यादि । यदर्मं जालवत् मत्स्यवन्धनजालसदृशं
व्यापि व्यापनशीलं तदपि सैन्धवचूर्णेन सह ऊर्ध्ववृष्टं शिथि-
लीभूतं वक्त्रशस्त्रेण बडिशेन लम्बितं मण्डलाग्रेण छिन्द्यादि-
त्यर्थः । वर्त्मशुक्लान्तमाश्रितमिति अत्र वर्त्मनो अन्तःशब्दः
समीपवाची, शुक्ले पुनरवयववाची । केचित् ‘अर्मैव जालकं
व्यापि’ इति पठन्ति । जालकं जालवर्मं, तच्च वक्त्रेण शस्त्रेण
लम्बितं छिन्द्यात्, वर्त्मशुक्लान्तमाश्रितं पुनरर्मं उल्लेखन-
प्रकारेण छिन्द्यादिति च व्याख्यानयन्ति ॥ १० ॥—

प्रतिसारणमक्ष्णोस्तु ततः कार्यमनन्तरम् ॥ ११ ॥

यावनालस्य चूर्णेन त्रिकटोर्लवणस्य च ॥

स्वेदयित्वा ततः पश्चाद्दधीयात् कुशलो भिषक् ॥ १२ ॥

देशर्तुबलकालज्ञः स्नेहं दत्त्वा यथाहितम् ॥

व्रणवत् संविधानं तु तस्य कुर्यादतः परम् ॥ १३ ॥

ज्यहान्मुक्त्वा करस्वेदं दत्त्वा शोधनमाचरेत् ॥

छेदानन्तरं प्रतिसारणं निर्दिशन्नाह—प्रतिसारणमित्यादि ।
तत इति कर्मणः । यावनालस्य यवक्षारस्य, लवणस्य सैन्धवस्य ।
स्वेदयित्वेत्यादि । स्वेदयित्वा यावनालादिनेति शेषः । कुशलो
बन्धादिवेत्ता । ‘देशर्तुबलकालज्ञः’ इत्यत्र ‘देशर्तुबलबलकालज्ञः’
इति पाठान्तरं; दोषाणां चयादिमुखेन बलकालज्ञः, ऋतूत्तमा-
दिमध्यावसानेन; अथवा दोषा वातादयः, ऋतवो हेमन्ता-
दयः, बलं क्रियासु सामर्थ्यं, कालश्चावस्थिकः, तान् जानाति
यः स तादृशः । स्नेहं दत्त्वा यथाहितमिति साधनार्थं
घृतादीनां मध्ये यो यस्यैव हितः तं दत्त्वेत्यर्थः । तथानुक्रमपि
चक्षुष्यसद्योव्रणहितं त्रिकफालोघ्रचन्दनादिकषायद्रवकल्कपिण्डं
दत्त्वा बध्नीयात्, तेनैव च प्रक्षालनम् । व्रणवदित्यादि । व्रण-
वत् संविधानं शोधनरोपणादिकम् । तदेव शोधनविधानं दर्श-
यन्नाह—ज्यहादित्यादि ॥ ११—१३ ॥—

करज्ज्वीजामलकमधूकैः साधितं पयः ॥ १४ ॥

हितमाश्रयोतनं शूले द्विरहः क्षौद्रसंयुतम् ॥
मधुकोत्पलकिञ्जल्कदूर्वाकल्कैश्च मूर्धनि ॥ १५ ॥
प्रलेपः सघृतः शीतः क्षीरपिष्टः प्रशस्यते ॥

इदानीमावस्थिकशूलस्य चिकित्सामाह—करजवीजेत्यादि ।
आश्रयोतनं अक्षिपूरणम् । द्विरह इति दिवनस्य कालद्वयम् ।
तस्मिन्नेव शूले शिरोलेपं दर्शयन्नाह—मधुकोत्पलकिञ्जल्क-
ल्यादि । उत्पल नीलोत्पल, किञ्जल्कः पद्मकेसरम् ॥ १४ ॥
॥ १५ ॥—

लेख्याञ्जनैरपहरेदर्मशेषं भवेद्यदि ॥ १६ ॥

शक्नोतीवशिष्टस्यार्मणो लेख्याञ्जनैरेवापहरणं निर्दिशन्नाह—
लेख्याञ्जनैरित्यादि । लेख्याञ्जनैरिति 'लोहचूर्णानि सर्वाणि
धातवो लवणानि च' इत्यादिना शुक्रनिर्दिष्टैः ॥ १६ ॥

अर्मं चाल्पं दधिनिर्भं नीलं रक्तमथापि वा ॥

धूसरं तनु यच्चापि शुक्रवत्तदुपाचरेत् ॥ १७ ॥

इदानीं लेख्याञ्जनप्रसङ्गेन यादृशं लेख्येन साध्यमर्मं तादृशं
दर्शयन्नाह—अर्मं चाल्पमित्यादि । अल्प विस्तारेण, दधिनिर्भं
शुक्लमर्मं, नीलं रक्तं लोहितमर्मं, धूसरं पाण्डुरं प्रस्तायमर्मं, तनु
स्नाय्वमर्मं, तनु यच्चापी इत्यत्र चकारापिशब्दाभ्यां मासार्मापि
यकृत्प्रकाशं दयावं वा, एतत् पञ्चविधमप्यर्मं विस्तीर्णं तनु वा
शुक्रवदेव लेख्याञ्जनैरेवोपचरणीयम् ॥ १७ ॥

चर्मामं बहलं यत्तु स्नायुमांसघनावृत्तम् ॥

छेद्यमेव तर्दमं स्यात् कृष्णमण्डलगं च यत् ॥ १८ ॥

इदानीं यादृशं छेद्यमर्मं तादृशं दर्शयन्नाह—चर्मामंमि-
त्यादि । चर्मवदाभासते यत्तत्तथा चर्मखण्डवदित्यर्थः । बहलं
स्थूलं, स्नायुमांसघनं स्नायुमासाभ्यां घनं यथा स्यादेवमावृत्तं;
'स्नायुमांससिरावृत्त' इति केचित् पठन्ति । कृष्णमण्डलगमिति
दृष्टिमार्गावरणकारीत्यर्थः ॥ १८ ॥

विशुद्धवर्णमक्लिष्टं क्रियास्वक्षिगतक्लमम् ॥

छिन्नेऽर्मणि भवेत् सम्यग्यथास्वमनुपद्रवम् ॥ १९ ॥

सम्यक् छिन्नस्यार्मणो लक्षणमाह—विशुद्धवर्णमित्यादि ।
विशुद्धवर्णं अर्मापनयनात् प्राकृतवर्णमक्षि भवेत् । अक्लिष्टं
क्रियास्विति निमेषोन्मेषादिषु न क्लेशवत् । गतक्लमं अनायासं
क्लेशहितं; केचिदक्लिष्टं निर्दोषं, क्रियास्वक्षिगतक्लमं क्रियासु
उन्मेषादिषु अक्षि निराबाधं स्यादिति व्याख्यानयन्ति । यथा-
स्वमनुपद्रवमिति हीनातिच्छेदयोर्धेयं प्रत्येकं उपद्रवास्ते न विद्य-
माना यस्य तत्तथैवेत्यर्थः ॥ १९ ॥

सिराजाले सिरा यास्तु कठिनास्ताश्च बुद्धिमान् ॥

उल्लिखेन्मण्डलाग्रेण वडिशेनावलम्बिताः ॥ २० ॥

अर्मच्छेदं प्रतिपाद्य सिराजालच्छेदं प्रतिपादयन्नाह—
सिराजाले इत्यादि । पूर्ववदेव क्षिगधस्त्रिसरोषितनयनस्य
वडिशेन अवजृम्भिताः कठिनसिरा मण्डलाग्रेणोर्ध्वं लिखेत्
ऊर्ध्वं छिन्वादिति पिण्डार्थः । कठिनसिराग्रहणात् मृदूनां
सिराणां लेख्याञ्जनं योज्यमिति ज्ञेयम् ॥ २० ॥

सिरासु पिडका जाता या न सिध्यन्ति भेषजैः ॥

अर्मवन्मण्डलाग्रेण तासां छेदनमिष्यते ॥ २१ ॥

निरापिडकासु भेषजैरनिष्यन्नानासु छेदं दर्शयन्नाह—
सिरास्त्रित्यादि । अर्मवच्छेदनमिति अर्मोक्तं पूर्वकर्मादिकं
कृत्वा छेदः कार्यः ॥ २१ ॥

रोगयोश्चेतयोः कार्यमर्मोक्तं प्रतिसारणम् ॥

विधिश्चापि यथादोषं लेखनद्रव्यसंभृतः ॥ २२ ॥

रोगयोरित्यादि । एतयोः निराजालसिरागुडक्रयोः । अ-
र्मोक्तं प्रतिसारणमिति यवनालस्य चूर्णेनेत्याद्युक्तम् । यथादोषं
यो विधिर्वीनाभिष्यन्दनादिषु निर्दिष्टः न च कार्यो लेखनद्रव्यैः
संपादिन इत्यर्थः ॥ २२ ॥

सन्धौ संलेद्य शस्त्रेण पर्वणीकां विचक्षणः ॥

उत्तरे च त्रिभागे च वडिशेनावलम्बिताम् ॥ २३ ॥

छिन्वात् ततोऽर्धमग्रे स्यादधुनाडी ह्यतोऽन्यथा ॥

प्रतिसारणमत्रापि सैन्धवक्षौद्रमिष्यते ॥ २४ ॥

लेखनीयानि चूर्णानि व्याधिशेषस्य भेषजम् ॥

पर्वणीकापिडकाच्छेदनमाह—सन्धौवित्यादि । सन्धौ कृष्ण-
शुक्लसन्धौ, संलेद्य सम्यक् स्वेदयित्वा, परं यथा दृशोः पीडा
न स्यात्, उत्तरे त्रिभागे उपरितने त्रिभागे, वडिशेनावल-
म्बितां विद्ध्वा गृहीता छिन्वात् । ततोऽर्धमग्रे इति तदनन्तरं
अग्रेऽर्धं छिन्वात् मूलाग्रयोर्मिन्वा मध्ये तां छिन्वादित्यर्थः ।
तस्यां छिन्नायां प्रतिसारणमाह—प्रतिसारणमित्यादि । शक्नो-
तीवशिष्टस्य पर्वणिशेषस्य चिकित्सामाह—लेखनीयानी-
त्यादि ॥ २३ ॥ २४ ॥—

शङ्खं समुद्रफेनं च मण्डूकीं च समुद्रजाम् ॥ २५ ॥

स्फटिकं कुरुविन्दं च प्रवालाश्मन्तकं तथा ॥

वैदूर्योपलकं मुक्तामयस्ताम्ररजांसि च ॥ २६ ॥

समभागानि संपिष्य सार्धं स्रोतोञ्जनेन तु ॥

चूर्णाञ्जनं कारयित्वा भाजने मेपशृङ्गजे ॥ २७ ॥

संस्थाप्योभयतः कालमज्येत् सततं बुधः ॥

अर्माणि पिडकां हन्यात् सिराजालानि तेन वै ॥ २८ ॥

तान्येव लेखनीयचूर्णान्याह—शङ्खमित्यादि । मण्डूकीं च
समुद्रजामिति समुद्रजा मण्डूकी मुक्तानां शुक्तिः । कुरुविन्दः
पद्मरागः 'निशानोपल' इत्यन्ये, अश्मन्तकं वैश्वान्यनलोपमं(?)
मणिविशेषः । वैदूर्यमिति विदूरगिरिसंभवं अत्यच्छं आनीलं,
उपलकं स्फटिकमेव पाकादूर्णान्तरमापन्नं, केचित् वैदूर्योपलकं
कैरुवडिकेति व्याख्यानयन्ति । मेपशृङ्गं इहृदीभेदः । केचित्
मेपविषाणरचितभाजनं मन्यन्ते ॥ २५—२८ ॥

अर्शस्तथा यच्च नास्ति शुष्काशोऽर्जुदमेव च ॥

अभ्यन्तरं वर्त्मशया विधानं तेषु वक्ष्यते ॥ २९ ॥

अर्श इत्यादि । अभ्यन्तरं वर्त्मशया इति वर्त्माभ्यन्तरा-
श्रया इत्यर्थः ॥ २९ ॥

वर्तमानपक्षेद्य निर्भुज्य सूच्योत्क्षिप्य प्रयत्नतः ॥
मण्डलाग्रेण तीक्ष्णेन मूले छिन्द्याद्विषग्वरः ॥ ३० ॥
ततः सैन्यवकासीसकृष्णाभिः प्रतिसारयेत् ॥
स्थिते च रुधिरं वर्तमं दहेत् सम्यक् शलाकया ॥ ३१ ॥
क्षारेणावल्लिखेच्चापि व्याधिशेषो भवेद्यदि ॥
तीक्ष्णैरुभयतो भागैस्ततो दोषमधिक्षिपेत् ॥ ३२ ॥
वितरेच्च यथादोषमभिष्यन्दक्रियाविधिम् ॥

तदेव विधानमाह—वर्तमेत्यादि । निर्भुज्य परिवर्त्य उत्तानं कृत्वेत्यर्थः । केचिदमुमेव पाठमन्यथा कृत्वा पठन्ति स च वर्तमानपुस्तकेषु न दृश्यते अतो न लिखितः । तेषां कर्मणि कृते प्रतिसारणमाह—तत इत्यादि । प्रतिसारयेत् घर्षयेत् । शस्त्रकर्मावशिष्टानामर्शआदीनां चिकित्सामाह—स्थित इत्यादि । सम्यग् योगेन, शलाकयेति वल्गाच्छादितां दृष्टिं कृत्वा अग्निशलाकया व्याधिशेषं दहेत्, क्षारेणावल्लिखेच्च । सर्वेष्वेवोक्तेषु छेद्यरोगेषु अनिर्दिष्टं भेषजं निर्दिशन्नाह—तीक्ष्णैरित्यादि । उभयतो भागैर्वामनीयविरेचनीयद्रव्यैः । दोषं व्रणगतं दोषदुष्टिः, एतेनैतदुक्तं भवति—वामनीयविरेचनीयद्रव्याणां कल्मषकायादिना व्रणशुद्धिः कर्तव्येत्यर्थः । केचिद्वमनविरेचनेनैव कफादिकं दोषं निर्हरेदिति मन्यन्ते । एतच्च पञ्चकारेण दूषितम् ॥ ३०—३२ ॥—

शस्त्रकर्मण्युपरते मासं च स्यात् सुयन्त्रितः ॥ ३३ ॥

इदानीं छेद्यादिषु परिहार्यपरिहारावधिं दर्शयन्नाह—शस्त्रकर्मणीत्यादि ॥ ३३ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते शालाक्यतन्त्रे
पञ्चदशोऽध्यायः समाप्तः ।

षोडशोऽध्यायः ।

अथातः पक्ष्मकोपप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

छेद्यरोगप्रतिषेधानन्तरं पक्ष्मकोपच्छेद्यकर्मसमवायात् पक्ष्मगतं रोगप्रतिषेधारम्भो युक्तं अत आह—अथात इत्यादि । पक्ष्मं वर्त्मगतरोममालिका; केचित् पक्ष्मशब्देन पक्ष्माश्रयं वर्त्मं कथयन्ति ॥ १ ॥ २ ॥

याप्यस्तु यो वर्त्मभवो विकारः

पक्ष्मप्रकोपोऽभिहितः पुरस्तात् ॥

तत्रोपविष्टस्य नरस्य चर्म

वर्त्मोपरिष्ठादनुतिर्यगेव ॥ ३ ॥

भ्रुवोरधस्तात् परिमुच्य भागौ

पक्ष्माश्रितं चैकमतोऽवकृन्तेत् ॥

कनीनकापाङ्गसमं समन्ता-

द्यवाकृतिं स्निग्धतनोर्नरस्य ॥ ४ ॥

उत्कृत्य शस्त्रेण यद्यप्रमाणं
वालेन सीव्येद्विषग्वप्रमत्तः ॥
दत्त्वा च सर्पिर्मधुनाऽवशेषं
कुर्याद्विधानं विहितं व्रणे यत् ॥ ५ ॥
ललाटेदेशे च निवद्धपटं
प्राक्स्यूतमत्राप्यपरं च वद्धा ॥
स्थैर्यं गते चाप्यथ शस्त्रमार्गे

वालान् विमुञ्चेत् कुशलोऽभिवीक्ष्य ॥ ६ ॥

पक्ष्मकोपे शस्त्रमग्निः क्षारो भेषजमिति चतुर्विधं कर्म; तत्रादौ शस्त्रकर्मं निर्दिशन्नाह—याप्यगत इत्यादि । पुरस्ताद्वर्त्मरोगविज्ञानीये । स्निग्धदेहस्य उपविष्टस्य नरस्य, भ्रुवोरधस्तात् द्वौ भागौ तत्र पक्ष्माश्रितं एकं भागं विमुच्य कनीनकापाङ्गयोः समं प्रदेशं अनुलक्षीकृत्य, समन्तात् सर्वतः न तु कचिदेव, एतेन उपपक्ष्ममालाप्रमाणेन वर्त्मोपरिष्ठाद्यवाकृतिवर्त्मं तिर्यक् शस्त्रेण निवृन्तेत्, शस्त्रेण निकृत्य अश्वादीनां वालेन सीव्येत् । ततः सन्धानार्थं मधुघृतं च दत्त्वा प्राक्स्यूतं यत्तदप्यपरं यत् स्यूत्वोद्धृतं तत् वालाञ्चलद्वयेन ललाटे पटं वद्धा व्रणोक्तं विधिं कुर्यादिति पिण्डार्थः । स्थैर्यं गते कठिनीभूते संखे इत्यर्थः । शस्त्रमार्गव्रणादालान् विमुञ्चेत् स्यूतरन्ध्रात् क्रमेण अपकर्षेदित्यर्थः । केचिद्विमुञ्चयेदित्यत्र प्रकल्पयेदिति पठन्ति, प्रकल्पयेत्कर्तयेच्छिन्द्यादिति च व्याख्यायन्ति ॥ ३—६ ॥

एवं न चेच्छाम्यति तस्य वर्त्म
निर्भुज्य दोषोपहतां वलिं च ॥

ततोऽग्निना वा प्रतिसारयेत्तान्

क्षारेण वा सम्यगवेक्ष्य धीरः ॥ ७ ॥

एवमप्यशाम्यति पक्ष्मकोपे उपपक्ष्ममालापरपर्याये कर्मान्तरमाह—एवमित्यादि । निर्भुज्य उत्तानीकृत्येत्यर्थः । अवेक्ष्य शाल्ममिति शेषः ॥ ७ ॥

छित्त्वा समं वाप्युपपक्ष्ममालां
सम्यग् गृहीत्वा वडिशैस्त्रिभिस्तु ॥

पथ्याफलेन प्रतिसारयेत्तु

घृष्टेन वा तौवरकेण सम्यक् ॥ ८ ॥

क्षाराम्निभ्यामप्यप्रशाम्यन्त्यामुपपक्ष्ममालायां विध्यन्तरमाह—छित्त्वा सममित्यादि । छित्त्वा द्विधा भावं नीत्वा उत्पाद्येत्यर्थः । सम एककालम् । उपपक्ष्ममालां 'दोषाः पक्ष्माः शयगतास्तीक्ष्णा खराश्च' इत्याद्युक्तलक्षणां । पथ्याफलेन जलघृष्टेन प्रतिसारयेत् । केचित् पिष्टेन इति पठन्ति ॥ ८ ॥

चत्वार एते विधयो विहन्तुं

पक्ष्मोपरोधं पृथगेव शस्ताः ॥

विरेचनाश्रयोतननस्यधूम-

लेपाञ्जनस्नेहरसक्रियाश्च ॥ ९ ॥

उक्तमेवोपसंहरन्नाह—चत्वार इत्यादि । चत्वार एत इति शाल्माक्षारभेषजानि । पक्ष्मोपरोधं पक्ष्मप्रकोपम् । विहन्तुं

विषद्वयितुं न पुनः सर्वथा शमयितुं, तस्य याप्यत्वात् । तथा-
भिष्यन्दोक्ता विरेचनादयो यथायथमुपयुक्ताः पृथगेव पक्षो-
परोध विहन्तु समर्थाः । रसक्रियाश्चैत्र चकारान् उपपक्षो-
त्पाटनम् ॥ ९ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते शालाक्यतन्त्रे
षोडशोऽध्यायः समाप्तः ।

सप्तदशोऽध्यायः ।

अथातो दृष्टिगतरोगप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

पक्ष्मकोपप्रतिषेधानन्तरं दृष्टिगतानामेव रोगाणामवशिष्ट-
त्वात् तत्प्रतिषेधो युक्त इत्याह—अथात इत्यादि । दृष्टिगत-
रोगेत्यत्र दृष्टिशब्देन दृष्ट्याश्रयं मण्डलमभिप्रेतम् ॥ १ ॥ २ ॥

त्रयः साध्यास्त्रयोऽसाध्या याप्याः षट् च भवन्ति हि
दृष्टिगतरोगाणां मध्येऽसाध्यानां परिहारार्थमाह—त्रय इ-
त्यादि । धूमदर्शिपित्तविदग्धदृष्टिश्चेष्मविदग्धदृष्टयः साध्याः ।
त्रयोऽसाध्या इति ह्रस्वजाड्यनाकुलान्ध्यगम्भीरीकाख्याः । याप्याः
षट् चेति अरुणादिविचित्रा वर्णतः षट् काचाः । चकारोऽत्र
भिन्नक्रमे; तेन याप्या शब्दानन्तरमुपात्तेन चशब्देन साध्या-
साध्यत्वं समुच्चीयते; तेन षण्णां रोगाणामवस्थाविशेषेण
साध्यत्वस्याप्यत्र साध्यत्वानि । तथा च सति ते प्रागवस्थायां
साध्याः, उत्तरावस्थायां असाध्याः, परं शैष्मिक लिङ्गनाशं
विहाय ॥—

तत्रैकस्य प्रतीकारः कीर्तितो धूमदर्शिनः ॥ ३ ॥

तत्र साध्येषु त्रिषु मध्ये धूमदर्शिनः प्रागुक्तमेव प्रतीकारं
निर्दिशन्नाह—तत्रेत्यादि । प्रतीकारः हेतुव्याधिविपरीता
क्रिया । कीर्तितः पित्ताभिष्यन्दिप्रतिषेधे ॥ ३ ॥

दृष्टौ पित्तविदग्धायां विदग्धायां कफेन च ॥

पित्तश्चेष्महरं कुर्याद्विधिं शस्त्रक्षतादृते ॥ ४ ॥

नस्यसेकाज्जनालेपपुटपाकैः सतर्पणैः ॥

आद्ये तु त्रैफलं पेयं सर्पिलैर्वृतमुत्तरे ॥ ५ ॥

तैल्वकं चोभयोः पथ्यं केवलं जीर्णमेव वा ॥

इदानीं पित्तकफविदग्धदृष्टोरपि हेतुव्याधिविपरीत चिकि-
त्सितमाह—दृष्टौ पित्तविदग्धायामित्यादि । पित्तश्चेष्महरं
पित्तश्चेष्माभिष्यन्दहरं; तेन पित्तविदग्धदृष्टौ पित्ताभिष्यन्दहरो
विधिः, कफविदग्धदृष्टौ तु कफाभिष्यन्दहरो विधिः । शस्त्रक्षता-
दृते सिराव्यधं वर्जयित्वा । तमेव पित्तश्चेष्माभिष्यन्दहरं विधि-
माह—नस्यसेकेत्यादि । तत्र कफविदग्धदृष्टौ कफाभिष्यन्द-
हरं नस्यादि, पित्तविदग्धदृष्टौ तु पित्ताभिष्यन्दहरं नस्यादि ।
पित्तकफविदग्धदृष्टौ वैशेषिक सामान्यं च स्नेहोपक्रममाह—
आद्ये तु त्रैफलमित्यादि । आद्ये पित्तविदग्धदृष्ट्याख्ये, त्रैफलं

त्रिफलाकाथकल्काभ्यां संस्कृतं घृतम् । केचिन्
रसप्रस्थ' इत्यादिकं विदेहेत् त्रैफलमामनन्ति
गम्यौ । त्रैघृतं त्रिघृतसंस्कृतं, न पुनर्नहावात्
उत्तरे श्लेष्मविदग्धदृष्ट्याख्ये इति । तिल्वकः
संस्कृतं तैल्वकम् । केवलमसंस्कृतम् । जीर्णं पुर-
कमपि स्नेहादनन्तरं वमनादि कर्तव्यं, त-
॥ ४ ॥ ५ ॥—

गैरिकं सैन्धवं कृष्णां गोदन्तस्य मर्सी
गोमांसं मरिचं बीजं शिरीषस्य मनःशि-
वृन्तं कपित्थान्मधुना स्वयङ्मुपाफलानि
चत्वार एते योगाः स्युरुभयोरञ्जने हि

इदानीं वहिःपरिमार्जनार्थमञ्जनयोगांश्चतुरो
गैरिकमित्यादि । तत्र गैरिकमादौ कृत्वा गो-
देको योगः, गोमांसादिकं मनःशिलायावत् ।
वृन्तं कपित्थान्मधुना इति तृतीयो योगः, स
मधुनेति चतुर्थो योगः, इति योगचतुष्टयं प्रभा-
विदग्धदृष्ट्योर्हितमित्यर्थः । केचिदत्र पित्तविद-
वञ्जनं कफविदग्धदृष्टौ दिवेति कालविभागमन्यन्
कुब्जकाशोकशालाम्रप्रियङ्गुनलिनोत्पलं
पुष्पैर्हरेणुकृष्णाह्वापथ्यामलकसंयुतैः ॥
सर्पिर्मधुयुतैश्चूर्णैर्वेणुनाड्यामवस्थितैः ।
अञ्जयेद् द्वावपि भिषक् पित्तश्चेष्मवि-

अधुना द्वयोरपि पुष्पाञ्जनमाह—कुब्ज-
कुब्जकाशोकौ स्वनामप्रसिद्धौ, शालः सर्जमेदः
द्रक्तपद्मं, उत्पलं नीलोत्पलं, हरेणु रेणुका, कृष्ण-
वेणुनाड्यामवस्थानं शक्त्युत्कर्षार्थम् । पित्तश्चेष्म-
पित्तश्चेष्मविदग्धदृष्ट्याख्यैः ॥ ८ ॥ ९ ॥—

आम्रजम्बूद्वयं पुष्पं तद्रसेन हरेणुका
पिष्ट्वा क्षौद्राज्यसंयुक्तां प्रयोज्यमथवाः
नलिनोत्पलकिञ्जल्कगैरिकैर्गोशकृद्रसैः
गुडिकाञ्जनमेतद्वा दिनराज्यन्धयोर्हितं

इदानीं दिनराज्यन्धेऽञ्जनद्वयमाह—आम्रे-
जम्बूद्वयं यत् पुष्पं तद्रसेन रसचतुर्थांशं हरे-
रसक्रियापाकेन विपाच्य मधुघृतयुक्तं दिनराज्य-
कफविदग्धदृष्ट्यपरपर्याययोर्द्रवाञ्जनं योज्यम् ।
दिभिः गोशकृद्रसपिष्टैर्गुडिकाञ्जनं हितं; नलिन-
उत्पलं नीलोत्पलं, किञ्जल्कः केशरः, स च नर्ग-
केचिन् गोयकृद्रसैरिति पठन्ति, गोशब्दस्य
अजादयो गृह्यन्ते; यकृद्रसः कालखण्डरस-
यन्ति ॥ १० ॥ ११ ॥—

रसाञ्जनरसक्षौद्रतालीशस्वर्णगैरिकम्
गोशकृद्रसंयुक्तं पित्तोपहतदृष्टये ॥

अधुना दिवान्धये वैशिषिक चूर्णाञ्जनमाह—रसाञ्जनेत्यादि । रस इति जातीपत्ररस इत्यर्थः, आमलकीपत्ररस इत्यन्ये । अत्र द्रवद्रव्यैः कठिनद्रव्यभावनानां विधाय चूर्णाञ्जनं कर्तव्यम् । पित्तोपहतदृष्टये पित्तविदग्धदृष्टये ॥ १२ ॥—

शीतं सौवीरकं चापि पिष्ट्वाऽथ रसभावितम् ॥१३॥
कूर्मपित्तेन मतिमान् भावयेद्रौहितेन वा ॥
चूर्णाञ्जनमिदं नित्यं प्रयोज्यं पित्तशान्तये ॥ १४ ॥

अपरमपि चूर्णाञ्जनमाह—शीतेत्यादि । शीत रसाञ्जनं, कर्पूरमन्ये । सौवीरकं सौवीराञ्जनम् । रसभावितमिति चतुष्पद-
मृगपक्षिमांसरसभावितमित्यर्थः । केचिद्रस इति सामान्योक्त्या रसाञ्जनसौवीराञ्जनयोरेव रसं संगृह्णन्ति, तदभावे च तयोरेव चूर्णाढक मधुकाढके प्रक्षिप्य अहोरात्रपर्युषितं प्रातर्मदितं पूतं स्वरसवत् प्रयोज्यमित्यर्थः । केचिच्च प्रस्तुतत्वात् रसशब्देन गोशकृद्रसं गृह्णन्ति ॥ १३ ॥ १४ ॥

काश्मरीपुष्पमधुकदार्वीरोध्ररसाञ्जनैः ॥
सक्षौद्रमञ्जनं तद्भञ्जितमत्रामये सदा ॥ १५ ॥

दिवान्धये कल्काञ्जनमाह—काश्मरीपुष्पेत्यादि । अत्रेति पित्तविदग्धदृष्टौ । केचित् काश्मीरपुष्पादिरसक्रियाञ्जनमेत-
दाहुः ॥ १५ ॥

स्रोतोर्जं सैन्धवं कृष्णां रेणुकां चापि पेययेत् ॥
अजामूत्रेण ता वर्त्यः क्षणदान्ध्याञ्जने हिताः ॥१६॥

रात्र्यान्धये कफविदग्धदृष्ट्यपरपर्याये वर्त्यञ्जनमाह—स्रोतो-
जमित्यादि ॥ १६ ॥

कालानुसारिवां कृष्णां नागरं मधुकं तथा ॥
तालीशपत्रं क्षणदे गाङ्गेयं च शकृद्रसे ॥ १७ ॥
कृतास्ता वर्तयः पिष्ट्वाश्छायाशुष्काः सुखावहाः ॥

अपरमपि नक्तान्धये वर्त्यञ्जनमाह—कालानुसारिवा-
मि-
त्यादि । कालानुसारिवा तगरं, क्षणदे द्वे हरिद्रे, गाङ्गेय
मुस्ता । यकृद्रसे छागल्यादिकालखण्डरसे; अन्ये शकृद्रस इति
पठन्ति, शकृद्रसे गोमयरसे इति व्याख्यानयन्ति ॥ १७ ॥—

मनःशिलाभयाव्योषबलाकालानुसारिवाः ॥ १८ ॥
सफेना वर्तयः पिष्ट्वाश्छागक्षीरसमन्विताः ॥

अन्यदपि रात्र्यान्धये वर्त्यञ्जनमाह—मनःशिलेत्यादि
॥ १८ ॥—

गोमूत्रपित्तमदिराशकृद्वात्रीरसे पचेत् ॥ १९ ॥
क्षुद्राञ्जनं रसे चान्यद्यकृतस्त्रैफलेऽपि वा ॥

इदानीं रसक्रियाञ्जनत्रितयमाह—गोमूत्रेत्यादि । अत्र
मूत्रपित्तमजादीनामेव । मदिरा पिष्ट्मुरा । गोमूत्रादिरसे
क्षुद्राञ्जनं विपचेदित्येको योगः, क्षुद्राञ्जनं रसक्रियाञ्जनमित्यर्थः;
रसेन यकृत इति द्वितीयो योगः, त्रैफलेऽपि वा इति तृतीयो
योगः ॥ १९ ॥—

गोमूत्राज्यार्णवमलपिप्पलीक्षौद्रकट्फलम् ॥ २० ॥
सैन्धवोपहितं युज्यान्नहितं वेणुभाजने ॥

गोमूत्राज्यादिभिः संयुक्तं वेणुगह्वरे वंशनलिकाभ्यन्तरे व्यव-
स्थितमञ्जनं रात्र्यान्धये युज्यादित्यर्थः ॥ २० ॥—

मेदो यकृद्धृतं चाजं पिप्पल्यः सैन्धवं मधु ॥ २१ ॥
रसमामलकं चापि पक्वं सम्यङ्निधापयेत् ॥

कोशे खदिरनिर्माणे तद्वत् क्षुद्राञ्जनं हितम् ॥२२॥

श्लेष्मविदग्धदृष्टौ अपरमपि रसक्रियाञ्जनमाह—मेदो यकृ-
द्धृतं चाजमित्यादि । मेदो यकृद्धृतं चेति त्रयमेतत् छगली-
नाम् । मेदोयकृति सर्वमेकीकृत्य रसक्रियापाकेन पक्वं खदि-
रतरुसारनिर्मितभाजने सूक्ष्ममुखे बृहन्मध्यकुहरे निक्षिप्तं
क्षुद्राञ्जनं रसक्रियाञ्जनापरपर्यायं हितमित्यर्थः ॥ २१ ॥ २२ ॥

हरेणुमगधाजास्थिमज्जैलायकृदन्वितम् ॥

यकृद्रसेनाञ्जनं वा श्लेष्मोपहतदृष्टये ॥ २३ ॥

अन्यदपि कफविदग्धदृष्ट्यावञ्जनमाह—हरेण्वित्यादि । हरेणु
हरेणुका, मागधिकास्थिमज्जेति पिप्पलीवितुषबीजानि । एतत्
हरेण्वादि यकृद्रसेन पिष्टमञ्जनं श्लेष्मोपहतदृष्टये नक्तान्धाय
हितमित्यर्थः । इदमञ्जनमेकीयमताभिप्रायेण गयदासाचार्येण
पठितं व्याख्यातं च ॥ २३ ॥

विपाच्य गोधायकृदधर्धपाटितं

सुपूरितं मागधिकाभिरग्निना ॥

निषेवितं तद्यकृदञ्जनेन

निहन्ति नक्तान्ध्यमसंशयं खलु ॥ २४ ॥

इदानीं नक्तान्धये कफविदग्धदृष्ट्यपरपर्याये प्रयोगमाह—
विपाच्येत्यादि । गोधायकृदधर्धपाटितं कृत्वा पिप्पलीभिः पूरितं
शुचिमृदा लिप्तं अग्निना विपाच्य त्र्यहं भक्षितं सत्, तथा
तदन्तः स्विन्ना पिप्पली मधुनाञ्जनेन निःसन्देहं नक्तान्ध्यं
निहन्तीत्यर्थः ॥ २४ ॥

तथा यकृच्छागभवं हुताशने

विपाच्य सम्यग्मगधासमन्वितम् ॥

प्रयोजितं पूर्ववदाश्वसंशयं

जयेत् क्षपान्ध्यं सकृदञ्जनामृणाम् ॥ २५ ॥

नक्तान्धये अपरमपि प्रयोगमाह—तथा यकृच्छागभव-
मित्यादि । प्रयोजितं पूर्ववदिति यकृद्रक्षणविधिना प्रयोजितं,
पिप्पली पुनरञ्जनविधिनेत्यर्थः ॥ २५ ॥

ह्रीहा यकृच्चाप्युपभक्षिते उभे

प्रकल्प्य शूल्ये घृततैलसंयुते ॥

ते सार्षपस्नेहसमायुतेऽञ्जनं

नक्तान्ध्यमाश्वेव हतः प्रयोजिते ॥ २६ ॥

अपरमपि नक्तान्ध्ययोगमाह—ह्रीहेत्यादि । ह्रीहा उदर-
वामपार्श्वस्थं मांसखण्डं, यकृत् दक्षिणपार्श्वस्थं कालखण्डापर-

पर्यायं, ते उभे अपि प्रसूनत्वात् गोधाच्छागयोरेव ग्राह्ये ।
प्रकल्प्य खण्डनः कल्पयित्वा । शूल्ये शूलपाकपक्के ॥ २६ ॥

नदीजशिम्बीकटुकान्यथाञ्जनं
मनःशिला द्वे च निशे यकृद्रसे ॥

सचन्दनेयं गुटिकाथवाञ्जनं
प्रशस्यते वै दिवसेष्वपश्यताम् ॥ २७ ॥

इदानीं दिवान्धे पित्तविदग्धहृद्यपरपर्यायेऽञ्जनमाह—न-
दीजेल्यादि । नदीज सैन्धवः, शिम्बीशन्देनात्र हरितमुद्गाः,
चक्षुःष्यत्वान्; अन्ये शिम्बिस्थाने शिम्बेति पठन्ति, तत्रापि
स एवार्थः; अञ्जन सौर्वाराञ्जनम्; चन्दन रक्तचन्दनम् । गुटि-
काथवाञ्जनमिति वटीकृत्वाञ्जनं, अथवा चूर्णाञ्जनमित्यर्थः । वि-
पाच्य गोधायकृदधपाटितमित्यादिक सचन्दनेयं गुटिकाथ-
वाञ्जनं इति पर्यन्तं योगचतुष्टयं निबन्धकारैररणापीकृतः अ-
न्यैश्च सुभाषितत्वात् उपयोगार्हत्वाच्च व्याख्यातः; तस्मान्म-
यापि पठितं व्याख्यातं च ॥ २७ ॥

भवन्ति याप्याः खलु ये पडामया
हरेदसुक्तेषु सिराविमोक्षणैः ॥
विरेचयेच्चापि पुराणसर्पिणा
विरेचनाङ्गोपहितेन सर्वदा ॥ २८ ॥

इदानीं साध्यानां चिकित्सितमभिधाय याप्यानां चिकि-
त्सितमाह—भवन्तीत्यादि । भवन्ति याप्या इति अत्र ‘उपे-
क्ष्यमाणा’ इति शेषः । एतेन तेषां प्रागवस्थायां साध्यत्वम् ।
ननु याप्याः पडामया इति श्लेष्मिककाचस्य साध्यत्वान् कथं
पड् याप्याः ? सत्यं, याप्यावाहुल्यादेतद्व्यपदेशः । तेष्विति
प्रथमद्वितीयपटलप्राप्तेषु तिमिरावस्थेषु काचेष्वित्यर्थः, न तु
रागप्राप्तेषु, यतस्तत्र सिराव्यधनिषेधः; तथाचोक्तं,—‘तिमिरे
रागिणि भिषक् सिरामोक्ष विवर्जयेत्’—इति । सिराविमो-
क्षणैरित्यनैनैव स्नेहस्वेदौ पूर्वकर्मसंज्ञकावाक्षिप्तौ मन्तव्यौ ।
विरेचनाङ्गोपहितेनेति विरेचनद्रव्यसंस्कृतेनेत्यर्थः ॥ २८ ॥

पयोविमिश्रं पवनोद्भवे हितं
वदन्ति पञ्चाङ्गुलतैलमेव तु ॥
भवेद्भुतं त्रैफलमेव शोधनं
विशेषतः शोणितपित्तरागयोः ॥ २९ ॥

त्रिवृद्धिरेकः कफजे प्रशस्यते
त्रिदोषजे तैलमुशन्ति तत्कृतम् ॥

सर्वतिमिराणां सामान्यं शोधनमभिधाय विशेषशोधन-
माह—पयोविमिश्रमित्यादि । पञ्चाङ्गुलतैल एरण्डतैलम् । विशेष-
तः शोणितपित्तरागयोरिति त्रैफलं घृतं सर्वतिमिरेषु हितं,
अनयोर्विशेषत इत्यर्थः । त्रिवृद्धिरेक इति त्रिवृता सिद्धघृतेन विरेक
इत्यर्थः । तत्कृतमिति त्रिवृता संस्कृतमित्यर्थः; अन्ये तु तैर्वात-
पित्तकफत्रैर्द्रव्यैः संस्कृतं तत्कृतं वदन्ति । द्वन्द्वजेषु तिमिरेषु तु
अनुक्तमपि संशोधनं व्यामिश्रं कर्तव्यम् ॥ २९ ॥—

पुराणसर्पिस्तिमिरेषु सर्वशो
हितं भवेदायसभाजनस्थितम् ॥ ३० ॥
हितं च विद्यात् त्रिफलाघृतं सदा
कृतं च यन्मेपविषाणनामभिः ॥

संशोधनमभिधाय सामान्यं सगमनमाह—पुराणसर्पि-
रित्यादि । सर्वेति पानाभ्यञ्जननस्यादिषु सर्वेष्वेव, वातादि-
जन्यनयनविकारेष्वित्यन्ये । त्रिफलघृतं त्रिफलाकाथकल्कपक्कं
घृतम् । कृतं संस्कृतं घृतमिति शेषः । मेपविषाणनामभिः मेप-
शृङ्गीकलैरित्यर्थः ॥ ३० ॥—

सदावलिह्यात्रिफलां सुचूर्णितां
घृतप्रगाढां तिमिरेऽथ पित्तजे ॥ ३१ ॥
समीरजे तैलयुतां कफात्मके
मधुप्रगाढां विदधीत युक्तिः ॥

सामान्यं संशमनमभिधाय विशेषसंशमनमाह—सदे-
त्यादि । सदेति नित्यं आवस्थिके च काले इत्यर्थः । पित्तजे
इत्यत्रानुक्तमपि रक्तजं तिमिरे बोद्धव्यं, तत्रापि घृतेन
त्रिफलाप्रयोगः । केचित् ‘सदाऽवलिह्यान् त्रिफलां सुचूर्णितां
घृतप्रगाढा तिमिरातुरो नरः । कफाभिभूतः खलु तैलसंयुतां
मधुप्रगाढामपि वा प्रयोजयेत्’ इदं पाठं पठन्ति; स च
जेज्जटाचार्येण दूषितः, तस्मात् पूर्वपाठ एव न्याय्यः ॥ ३१ ॥—

गवां शकृन्काथविपक्वमुत्तमं
हितं तु तैलं तिमिरेषु नावनम् ॥ ३२ ॥

इदानीं श्लेष्मतिमिरे नस्यमाह—गवां शकृदित्यादि ।
सामान्यस्नेहपाकपरिभाषया गोशकृन्काथेन तैलमकल्कं पक्कव्यं,
एतत्तैलं तन्त्रान्तरदर्शनात् कफजे तिमिरे बोद्धव्यं; अन्ये तु
तिमिरेष्विति बहुवचनान् सर्वतिमिरेषु बोद्धव्यमिति वदन्ति ३२

हितं घृतं केवलमेव पैत्तिके
ह्यजाविकं यन्मधुरैर्विपाचितम् ॥

पित्तजे तिमिरे नस्यमाह—हितमित्यादि । केवल एव
पैत्तिके नान्यदोषसंयुक्ते तिमिरे इत्यर्थः । मधुरैर्विपाचितमिति
काकोल्यादिकाथकल्कविपक्वमित्यर्थः । ‘केवल एव’ इत्यत्र
‘केवलमेव’ इति केचित् पठन्ति, तत्र केवलमसंस्कृतमि-
त्यर्थः; अजाविकं घृतमिति च व्याख्यानयन्ति ॥—

तैलं स्थिरादौ मधुरे च यद्वणे
तथाणुतैलं पवनासृगुत्थयोः ॥ ३३ ॥

वातरक्तजयोस्तिमिरयोर्नस्यमाह—तैलमित्यादि । स्थिरादौ
विदारिगन्धादौ, सिद्धमिति शेषः । तथा मधुरे गणे काको-
ल्यादिके यन् मिद्धं, तथाणुतैलं वातव्याधिचिकित्सितोक्तम् ३३

सहाश्वगन्धातिबलावरीशृतं
हितं च नस्ये त्रिवृत्तं यदीरितम् ॥

जलोद्भवानूपजमांससंस्कृतं
घृतं विधेयं पयसो यदुत्थितम् ॥ ३४ ॥

केवलवातजे तिमिरे नस्यमाह—सहेत्यादि । सहा मुद्र-
पर्णा, माषपर्णीत्यन्ये । वरी शतावरी । एतौर्विषक तैलं वाता-
रब्धे तिमिरे नस्ये हितम् । त्रिवृतं यदीरितमिति महावात-
व्याधिकित्सिते । त्रिभिः सर्पिर्वसामज्जभिवृतं त्रिवृत तैलं
यदीरितं तदत्र हितं, केचिदेतैरेव मुद्रपर्ण्यादिभिर्द्रव्यैस्त्रिवृतं
तैलं सिद्धं वातारब्धतिमिरे नस्ये हितमिति वदन्ति । वाता-
रब्धतिमिरे द्वितीय नस्यमाह—जलोद्भवा इत्यादि । जलो-
द्भवा मत्स्यादयः, अनूपाः कूलचराः, तेषां मासेन क्षीरपाक-
कल्पेन संस्कृतात् दुग्धात् मथ्यमानात् यद्धृतमुद्धृतं तत् सहा-
श्वगन्धादिभिरनन्तरोक्तैर्विषकं वातारब्धतिमिरे नस्य विधेयम् ।
केचिज्जलोद्भवशब्देन पद्मादीनि गृह्णन्ति ॥ ३४ ॥

ससैन्धवः कव्यभुगेणमांसयो-

हितः ससर्पिः समधुः पुटाह्वयः ॥

नस्यमभिधाय पुटपाकमाह—ससैन्धव इत्यादि । कव्यभुजे
गृध्रादयः, एणः कृष्णसारः । पुटाह्वयः पुटपाकः । तस्य
विधानं क्रियाकल्पे वक्ष्यति ॥—

वसाऽथ गृध्रोरगताम्रचूडजा

सदा प्रशस्ता मधुकान्विताऽज्जने ॥ ३५ ॥

वातजतिमिरे पुटपाकमभिधायान्नमाह—वसेत्यादि ।
उरगः कृष्णसर्पः, ताम्रचूडः कुकुटः, मधुकान्विता यष्टीमधु-
कसंयुता; एता गृध्रादिजाः तिस्रो वसा यष्टीमधुकचूर्णांन्विता
एकशो द्विशः समस्ता वा अज्जने हिताः ॥ ३५ ॥

प्रत्यञ्जनं स्रोतसि यत्समुत्थितं

कमाद्रसक्षीरघृतेषु भावितम् ॥

इदानीं वातजतिमिरे स्नेहाज्जनेन जडीभूतस्य चक्षुष उपका-
रार्थं प्रत्यञ्जनमाह—प्रत्यञ्जनमित्यादि । यदञ्जनस्यानु प्रयुज्यते
तत् प्रत्यञ्जनम् । तत्र तीक्ष्णाञ्जनस्य मृद्वञ्जनमनुप्रयुज्यते,
मृद्वञ्जनस्य तीक्ष्णाञ्जनम् । स्रोतसि यत् समुत्थितं सिन्धु-
स्रोतसि पर्णसास्रोतसि वा यत् समुत्थितं स्रोतोऽञ्जनं, सौ-
वीराञ्जनमित्यन्ये । रसश्च चक्षुष्यमृगपक्षिमांसरसः, पृथक्
पृथक् सप्ताह रसक्षीरघृतेषु भावितं चूर्णाञ्जनं प्रयोज्यम् ॥—

स्थितं दशाहत्रयमेतदञ्जनं

कृष्णोरगास्ये कुशसंप्रवेष्टिते ॥ ३६ ॥

तन्मालतीकोरकसैन्धवायुतं

सदाञ्जनं स्यात्तिमिरेऽथ रागिणि ॥

सुभावितं वा पयसा दिनत्रयं

काचापहं शास्त्रविदः प्रचक्षते ॥ ३७ ॥

अवातरागितिमिरचिकित्सितं प्रतिपाद्य वातजरागितिमिर-
चिकित्सितं प्रतिपादयन्नाह—स्थितमित्यादि । दशाहत्रय मा-
समेकमित्यर्थः । एतदञ्जनं स्रोतोऽञ्जनं सौवीराञ्जनम् । ततः
स्रोतोऽञ्जनं कृष्णसर्पमुखे यथोदितप्रकारेण निवासितं पश्चा-
न्मालतीकोरकसैन्धवेन समुदायसमभागेन युतमञ्जनं कार्यं;

मालतीकोरकाः जातीकुसुमानि । तिमिरेऽथ रागिणि वातकाचे
इत्यर्थः । वातकाचेऽपरमप्यञ्जनमाह—सुभावितमित्यादि ।
अन्ये तु जातीकोरकयुक्तत्वात् वातपित्तकाचापहं वदन्ति,
तन्नेच्छति गयी ॥ ३६ ॥ ३७ ॥

हविर्हितं क्षीरभवं तु पैत्तिके

वदन्ति नस्ये मधुरौषधैः कृतम् ॥

तत्तर्पणे चैव हितं प्रयोजितं

सजाङ्गलस्तेषु च यः पुटाह्वयः ॥ ३८ ॥

पित्ततिमिरोगचिकित्सितमाह—हविरित्यादि । हविर्धृतं,
क्षीरभवं क्षीरमथनोद्भूतं, पैत्तिके 'तिमिर' इति शेषः । मधुरौ-
षधैः काकोल्यादिभिः, कृतं संस्कृतं, अन्ये तु क्षीरमपि
काकोल्यादिभिः साधितं मन्यन्ते; तेन काकोल्यादिसाधितात्
क्षीरात् मथ्यमानादुत्थितं घृतं काकोल्यादिभिरेव साधितं
पित्तजतिमिरे हितमिति वदन्ति । केचिदिह कृतमित्यस-
स्थाने श्रुतमिति पठन्ति, तत्र श्रुतं पक्वम् । तत्तर्पण इत्यादि ।
न केवलं तद्धृतं नस्ये हितं, तद्धि तर्पणंऽक्षिपूरणपर्याये
हितम् । तथा तेषु मधुरौषधेषु जाङ्गलमांसयुक्तः पुटपाकः
सपित्ततिमिरे स्नेहार्थं हितः ॥ ३८ ॥

रसाञ्जनक्षौद्रसितामनःशिलाः

क्षुद्राञ्जनं तन्मधुकेन संयुतम् ॥

पित्ततिमिरे रसक्रियाञ्जनमाह—रसाञ्जनमित्यादि । रसा-
ञ्जनादिकृत क्षुद्राञ्जनं फाणिताकृति पित्ततिमिरे हितम् ।
क्षुद्राञ्जनमित्यत्र केचिद्रसाञ्जनमिति पठन्ति, तत्रापि स
एवार्थः ॥—

समाञ्जनं वा कनकाकरोद्भवं

सुचूर्णितं श्रेष्ठमुशन्ति तद्विदः ॥ ३९ ॥

इदानीं पित्ततिमिरे प्रत्यञ्जनमाह—समाञ्जनमित्यादि । स-
माञ्जनं तुल्यसौवीराञ्जनं, कनकाकरोद्भवं तुल्यकं, श्रेष्ठं उत्तमं,
उशन्ति इच्छन्ति, प्रत्यञ्जनमित्याध्याहार्यम् । तद्विदः शास्त्र-
विदः । केचित् समाञ्जनमित्यत्र रसाञ्जनमिति पठन्ति ॥ ३९ ॥

भिल्लोटगन्धोदकसेकसेचितं

प्रत्यञ्जनं चात्र हितं तु तुल्यकम् ॥

पित्ततिमिरेऽपरमपि प्रत्यञ्जनमाह—भिल्लोटेल्यादि । भि-
ल्लोटको हिमवदासन्नभूमिजः ककुभातुकारिफलो वृक्षविशेषः,
गन्धा एलादिगणोक्ताः, उदकमत्र कषायः, तत् सेकसेचितं
तुल्यकं प्रत्यञ्जने हितम् । अन्ये भिल्लोटकाख्यस्वाभाविकगन्धो-
दकसेकसेचितमाहुः । केचिदमु प्रत्यञ्जनं न पठन्ति ॥—

समेषशृङ्गाञ्जनभागसंमितं

जलोद्भवं काचमलं व्यपोहति ॥ ४० ॥

पित्तजे तिमिरे रागप्राप्ते चिकित्सामाह—समेषेत्यादि ।
मेषशृङ्गः पुत्रजीवानुकारी वृक्षः, अञ्जनं सौवीराञ्जनं, एतयो-
र्भागेन अंशेन संमितं तुल्यभागं जलोद्भवं स्रोतोऽञ्जनं अञ्जनेन

काचमल पित्तकाच व्यपोहति । अन्ये जलोद्भव शङ्ख वदन्ति ॥ ४० ॥

पलाशरोहीतमधुकजा रसाः

क्षौद्रेण युक्ता मदिराग्रमिश्रिताः ॥

पैक्तिके काचे रसक्रियाजनमाह—पलाशरोहितेत्यादि । पलाशः किशुकः, रोहितो दाडिमपुष्पतुल्यपुष्पः, मधुकः खनामप्रसिद्धो वृक्षविशेषः, एतेषा रसाः, मदिराग्रं मदिराया उपर्यच्छभागः । किशुकादिरसक्षौद्रमदिराग्राणि समभागानि आहृत्य रसक्रिया कार्या, सा च अजनात्पित्तकाचमल व्यपोहति ॥—

उशीरलोध्रत्रिफलाप्रियङ्गुभिः

पचेत नस्य कफरोगशान्तये ॥ ४१ ॥

इदानीं कफतिमिरे नस्यमाह—उशीरलोध्रेत्यादि । उशी-रादिभिर्द्रव्यैः कल्कीकृतैः सामान्यक्षेहपाकपरिभाषया अनुक्त-मपि तिलतैल पाचनीय, विदेहदर्शनात् ॥ ४१ ॥

विडङ्गपाठाकिणीहीङ्गुदीत्वचः

प्रयोजयेद्भूमुशीरसंयुतम् ॥

कफतिमिरे धूममाह—विडङ्गेत्यादि । किणीहि अपामार्गः । ननु तिमिरे धूमो निषिद्धः कथमत्रोच्यते ? सत्यं, पित्ततिमिरे एव धूमो निषिद्धो न कफजे, अतो न दोषः ॥—

वनस्पतिकाथविपाचितं घृतं

हितं हरिद्रानलदेऽवतर्पणम् ॥ ४२ ॥

कफतिमिरे तर्पणमाह—वनस्पतिकाथेत्यादि । वनस्पतयः क्षीरवृक्षाः, तत्कृतकाथे चतुर्गुणे हरिद्रानलदकल्कचतुर्थांशं घृतं पक्वं कफतिमिरे अवतर्पणे अक्षिपूरणापरपर्याये हितम् । नलदं उशीरम् ॥ ४२ ॥

समागधो माक्षिकसैन्धवाढ्यः

सजाङ्गलः स्यात् पुटपाक एव च ॥

कफतिमिरे पुटपाकमाह—समागध इत्यादि । सागधी पिप्पली, आढ्य उत्कटः, सजाङ्गलः जाङ्गलमृगपक्षिमासकृतः, केचित् 'आढ्यः' इत्यत्र 'आज्य' इति पठन्ति । तत्र आज्य घृतम् । केचिदमु पुटपाकं रागिणि कफतिमिरे वदन्ति, तन्नेच्छति गयी ॥—

मनःशिलाज्यूषणशङ्खमाक्षिकैः

ससिन्धुकासीसरसाञ्जनैः क्रियाः ॥ ४३ ॥

कफतिमिरे रसक्रियाजनमाह—मनःशिलेत्यादि । मनःशि-लादिभिः कासीसरसाञ्जनैः चूर्णाकृतैः सलिलचतुर्थांशनि-क्षिप्तैरभिपाकात् फाणिताकृतीभूतैः रसक्रिया । माक्षिकं मधु ॥ ४३ ॥

हिते च कासीसरसाञ्जने तथा

वदन्ति पथ्ये गुडनागरैर्युते ॥

कफतिमिरेऽपरमपि रसक्रियाजनमाह—हिते इत्यादि ।

तथेति रसक्रियाजनप्रकारेणेत्यर्थः । पथ्ये इति पथोऽनपेते इत्यर्थः । कफकाचस्य गलाकाकर्मसाध्यत्वात् तस्मै न स्याज्जना-दिकं न निर्दिष्टम् ॥—

यदञ्जनं वा बहुशो निपेचितं

समूत्रवर्गे त्रिफलोदके शृते ॥ ४४ ॥

निशाचरास्थिस्थितमेतदञ्जनं

क्षिपेच्च मासं सलिलेऽस्थिरे पुनः ॥

मेघस्य पुष्पैर्मधुकेन संयुतं

तदञ्जनं सर्वकृते प्रयोजयेत् ॥ ४५ ॥

सर्वजकाचचिकित्सामाह—यदञ्जनमित्यादि । अञ्जनं स्रो-तोऽञ्जनं, बहुशो बहून् वागान्, निपेचितमित्यत्र ध्मात् सदित्यध्याहार्यं, मूत्रवर्गे अष्टस्वपि मूत्रेषु, शृते काशीकृते । निशाचरास्थिस्थितमित्यादि । निशाचराणां गृध्रादीनां नलके विगतमज्जनि मूत्रवर्गादिसेचितं तदञ्जनं निक्षिप्य पश्चात् नलकमुख पिधाय बहति सरिज्जले निखातक्रीलकोपरि सूत्रेण बद्ध्वा मासं यावत् स्थापयेत्, ततस्तदुद्धृत्य शोषयित्वा मेघ-शृङ्गपुष्पयष्टीमधुकचूर्णसमाशं तदञ्जनं सर्वकृते रागितिमिरे प्रयोजयेत् । 'मेघस्य पुष्पैर्मधुकेन संयुतं' इत्यत्र केचिद् 'युतं तु पुष्पैर्मधुशिशुकोद्भवैः' इति पठन्ति । तत्र मधुर्मधुकस्तस्य सारः, शिशुः शोभाजनकस्तस्य पुष्पाणि ॥ ४५ ॥ ४६ ॥

क्रियाश्च सर्वाः, क्षतजोद्भवो हितः

क्रमः परिम्लायिनि चापि पित्तहृत् ॥

क्रमो हितः स्पन्दहरः प्रयोजितः

समीक्ष्य दोषेषु यथास्वमेव च ॥ ४६ ॥

सान्निपातिकरागितिमिरस्य चिकित्सामाह—क्रियाश्चेत्यादि । क्रिया अत्र अपतर्पणपुटपाकादिकाः, सर्वाः वातपित्तकफति-मिरोक्ताः । अन्ये तु क्रियाश्च सर्वाः वातपित्तकफतिमिरोक्ता रसक्रिया आहुः । रक्ततिमिरे तथा परिम्लायितिमिरे च कः क्रम इत्याह—क्षतजोद्भव इत्यादि । पित्तजित् क्रमः पित्त-तिमिरापहनस्यतर्पणादिक्रम इत्यर्थः । एष एव क्रमोऽरागिणि रक्ततिमिरे, रागिणि पुनः पित्तकाचापहो विधिः । इदानीं वातादिजेषु तिमिरेषु रागारागप्राप्तेषु वातादिजनिताभिष्यन्द-चिकित्सितमतिदिशन्नाह—क्रम इत्यादि । यथास्वमिति यो यस्यात्मीय इत्यर्थः । तेन वाततिमिरे वाताभिष्यन्दक्रमः, पित्ततिमिरे पित्ताभिष्यन्दोक्तः, एवं शेषेषु ॥ ४६ ॥

दोषोदये नैव च विभृतिगते

द्रव्याणि नस्यादिषु योजयेद्बुधः ॥

स एव वाताभिष्यन्दादिक्रमो वातादितिमिरेषु कदा कर्तव्य इति दर्शयन्नाह—दोषोदय इत्यादि । दोषोदये इति दोषोत्पाद-नमात्रेणैव तावद्वातस्यन्दाद्युक्तक्रमो न कर्तव्यः । तथा विभृति गते कोऽर्थः ? समस्तनयनव्याप्ते परिष्यन्दोक्तक्रमो न कर्तव्यः । एतेन लङ्घनविरेचननिरूहानुवासनशिरोविरेचनादिना व्यहम-

तिक्रम्य पश्चाद्वातस्यन्दाद्युक्तनस्यादिद्रव्याणि वातादिजनित-
तिमिरेषु नस्यतर्पणादिषु योजयेदित्यर्थः । अन्ये 'विभ्रुति गते'
इत्यत्र 'विभ्रुते गदे' इति पठन्ति; तत्र विशब्दो विविधार्थः,
तेन विविधतां गते गदे इत्यर्थः ॥—

पुनश्च कल्पेऽञ्जनविस्तरः शुभः

प्रवक्ष्यतेऽन्यस्तमपीह योजयेत् ॥ ४७ ॥

इदानीं क्रियाकल्पे वक्ष्यमाणमञ्जनविस्तरमत्रोपदिशन्नाह—
पुनश्चेत्यादि । कल्पे क्रियाकल्पे इत्यर्थः । अन्योऽपरः । तमिति
अञ्जनविस्तरमित्यर्थः ॥ ४७ ॥

घृतं पुराणं त्रिफलां शतावरीं

पटोलमुद्रामलकं यवानपि ॥

निषेवमाणस्य नरस्य यत्नतो

भयं सुघोरात्तिमिराञ्च विद्यते ॥ ४८ ॥

इदानीं वहिराश्रयं चिकित्सित प्रतिपाद्य अन्तराश्रयं प्रति-
पादयन्नाह—घृतमित्यादि ॥ ४८ ॥

शतावरीपायस एव केवल-

स्तथाकृतो वाऽऽमलकेषु पायसः ॥

प्रभूतसर्पिस्त्रिफलोदकोत्तरो

यवौदनो वा तिमिरं व्यपोहति ॥ ४९ ॥

आहारविशेषमाह—शतावरीत्यादि । शतावरीपायस इति
शतावरीमूलशृतेन पयसा कृतः शतावरीपायसः, आमलकेषु
पायस इति आमलकशृतपयसा कृतः पायस इत्यर्थः । अन्ये
तु शतावरीखरससिद्धा यवागुः शतावरीपायसः, आमलक-
खरससिद्धा यवागुश्चामलकपायसः । प्रभूतसर्पिरित्यादि प्रचुर-
घृतो यवौदनो वाच्यसंज्ञकः शृंगसंज्ञको वा, त्रिफलोदके प्रचुरे
साधित इत्यर्थः ॥ ४९ ॥

जीवन्तिशाकं सुनिषण्णकं च

सतण्डुलीयं वरवास्तुकं च ॥

चिल्ली तथा मूलकपोतिका च

दृष्टेर्हितं शाकुनजाङ्गलं च ॥ ५० ॥

पटोलककौटककारचेल-

वार्ताकुतर्कारिकरीरजानि ॥

शाकानि शिग्र्वार्तगलानि चैव

हितानि दृष्टेर्घृतसाधितानि ॥ ५१ ॥

आहारोपयोगिचक्षुष्यशाकानाह—जीवन्तिशाकमित्यादि ।
जीवन्ति डोडिका, सुनिषण्णक चतुष्पत्री अन्ये शिरवालिका-
माहुः, वरवास्तुकं टङ्कवास्तुक, चिल्ली क्षेत्रवास्तुकः, मूलक-
पोतिका बालमूलकं, शाकुनं लावादिक, जाङ्गलं एणादिजातं,
तर्कारी अरुणिका, करीरो गूढपत्रः, शिशुः शोभाजनं, आर्त-
गलो नीलसहचरः ॥ ५० ॥ ५१ ॥

चिचर्जयेत्सिरामोक्षं तिमिरे रागभागते ॥

यन्नेपोत्पीडितो दोषो निहन्त्यादाशु दर्शनम् ॥ ५२ ॥

सेव्यमुद्दिश्य परिहार्यमाह—चिचर्जयेदित्यादि ॥ ५२ ॥

अरागि तिमिरं साध्यमाद्यं पटलमाश्रितम् ॥

कृच्छ्रं द्वितीये रागि स्यात्तृतीये याप्यमुच्यते ॥ ५३ ॥

इदानीं मन्दधियां सुखस्मरणाय साध्यादिभेदमाह—
अरागि तिमिरमित्यादि ॥ ५३ ॥

रागप्राप्तेष्वपि हितास्तिमिरेषु क्रिया तथा ॥

यापनार्थं यथोद्दिष्टाः सेव्याश्चापि जलौकसः ॥ ५४ ॥

रागप्राप्तेषु विध्यन्तरं यापनार्थं पूर्वमुक्तमप्यनुवदन्नाह—
रागप्राप्तेष्वित्यादि । तृतीयपटलप्राप्तरागितिमिरेषु यापनार्थं
तथा क्रिया हिताः यथोद्दिष्टा इत्यर्थः । तत्र सिरामोक्षस्य
निषिद्धत्वादवश्याकर्षणीयशोणिते उपायान्तरमाह—सेव्या
इत्यादि ॥ ५४ ॥

श्लैष्मिके लिङ्गनाशे तु कर्म वक्ष्यामि सिद्धये ॥

न चेदधेन्दुघर्मांस्त्वुविन्दुमुक्ताकृतिः स्थिरः ॥ ५५ ॥

विषमो वा तनुर्मध्ये राजिमान् वा बहुप्रभः ॥

दृष्टिस्थो लक्ष्यते दोषः सरुजो वाऽऽसमाहितः ॥ ५६ ॥

कृच्छ्रसाध्ये श्लैष्मिके लिङ्गनाशे द्वन्द्वाकृतिविशिष्टो दृष्टिस्थो
दोषो न चेदलक्ष्यते तदा साधनार्थं शस्त्रकर्म वक्ष्यामीति निर्दि-
शन्नाह—श्लैष्मिके इत्यादि । लिङ्गनाशो दृष्टिनाशः । कर्म
शस्त्रकर्म । घर्मांस्त्वुविन्दुः प्रखेदविन्दुः । आकृतिशब्दो अर्ध-
न्द्वादिभिः प्रत्येक संबन्धनीयः । स्थिरः कठिनः । विषमो
वा तनुर्मध्ये इत्यादि । यतो मध्ये तनुरत एव विषमो निम्नो-
न्नत इत्यर्थः ॥ ५५ ॥ ५६ ॥

स्निग्धस्त्रिष्वस्य तस्याथ काले नात्युष्णशीतले ॥

यन्त्रितस्योपविष्टस्य स्वां नासां पश्यतः समम् ॥ ५७ ॥

मतिमान् शुक्लभागौ द्वौ कृष्णान्मुक्त्वा ह्यपाङ्गतः ॥

उन्मील्य नयनं सम्यक् सिराजालविवर्जितः ॥ ५८ ॥

नाथो नोर्ध्वं च पार्श्वार्थ्यां छिद्रे दैवकृते ततः ॥

शलाकया प्रयत्नेन विश्वस्तं यववक्रया ॥ ५९ ॥

मध्यप्रदेशिन्यङ्गुष्ठस्थिरहस्तगृहीतया ॥

दक्षिणेन भिषक् सव्यं विध्येत् सव्येन चेतरेत् ॥ ६० ॥

वारिबिन्द्वागमः सम्यग् भवेच्छब्दस्तथा व्यथे ॥

तदेव शस्त्रकर्म निर्दिशन्नाह—स्निग्धस्त्रिष्वेत्यादि । ना-
त्युष्णशीते साधारणे मार्गशीर्षे चैत्रे वा । शुक्लभागौ द्वावपि द्वौ
शुक्लतारकांशावित्यर्थः । कृष्णात् कृष्णतारकान्तात्, मुक्त्वा
परित्यज्य, अपाङ्गतोऽपाङ्गसमीपे विध्येदित्यर्थः । सम्यगिति
नातिप्रसारितं नातिसङ्कुचितं यथा स्यादित्यर्थः । दैवकृते छिद्रे
इति छिद्रमिव छिद्रं न परमार्थतश्छिद्रमस्ति । विश्वस्तं अस्-
त्रस्तं यथा स्यात् । सव्यं वामनेत्रं, सव्येन वामहस्तेन, इतरत्
दक्षिणनयनम् । सम्यग्विवद्वलक्षणमाह—वारिबिन्द्वागम इत्या-
दि । सम्यगिति पद व्यथे इत्यत्र संबध्यते । असम्यक् व्यथे
च रक्तनिर्गमनं, शब्दता च ॥ ५७—६० ॥—

संसिच्य विद्धमात्रं तु योपितस्तन्येन कोविदः॥६१॥
स्थिरे दोषे चले वापि खेदयेदक्षि बाह्यतः ॥
सम्यक् शलाकां संस्थाप्य भङ्गरनिलनाशनैः॥६२॥
शलाकाग्रेण तु ततो निलिखेद् दृष्टिमण्डलम् ॥
विध्यतो योऽन्यपाध्वेऽक्षणस्तं रुद्ध्वा नासिकापुटम् ॥
उच्छिद्बुनेन हर्तव्यो दृष्टिमण्डलजः कफः ॥

सम्यग्विद्धे नेत्रे सति किं कार्यमित्याह—संसिच्ये-
त्यादि । योपितस्तन्येन नारीक्षरेण, कोविदो धीमान् वैद्यः,
स्थिरे अचले, शलाकां संस्थाप्य निश्चलीकृत्य । भङ्गः पल्लवैः ।
खेदानन्तरं किं कर्तव्यमित्याह—शलाकाग्रेणेत्यादि । ततः
खेदानन्तरं दृष्टिमण्डलं निलिखेन् श्रेष्ठमसंहतिविशेषार्थम् ।
शलाकाग्रैर्विलिखनान् विष्टिष्टकफस्य निर्हरणोपायमाह—
विध्यत इत्यादि । विध्यतोऽक्षणोऽन्यपाध्वं यो नासापुटस्त
नासापुटम् । दृष्टिमण्डलजः कफः उच्छिद्बुनेन हर्तव्य इति
पिण्डार्थः ॥ ६१-६३ ॥—

निरभ्र इव घर्माशुर्यदा दृष्टिः प्रकाशते ॥ ६४ ॥
तदासौ लिखिता सम्यग् ज्ञेया या चापि निर्व्यथा ॥
एवं त्वशक्ये निर्हर्तुं दोषे प्रत्यागतेऽपि वा ॥ ६५ ॥
स्नेहाद्यैरुपपन्नस्य व्यथो भूयो विधीयते
ततो दृष्टेषु रूपेषु शलाकामाहरेच्छनैः ॥ ६६ ॥
घृतेनाभ्यज्य नयनं वस्त्रपट्टेन वेष्टयेत् ॥
ततो गृहे निरावाधे शयीतोत्तान एव च ॥ ६७ ॥
उद्गारकासक्षयधुष्टीवनोऽङ्गम्भणानि च ॥
तत्कालं नाचरेदूर्ध्वं विधिश्र स्नेहपीतवत् ॥ ६८ ॥

सम्यग्लिखितलक्षणमाह—निरभ्र इत्यादि । निरभ्रो नि-
र्भयः, घर्माशुरादिलः । ततो दृष्टेर्वित्यादि । शलाकामाहृत्य
किं कुर्यादित्याह—घृतेनाभ्यज्येत्यादि । निरावाधे धूलि-
धूमवातातपादिरहिते । उत्तानशयनमनुकरणार्थम् । उद्गारे-
त्यादि । क्षयधुः छिन्ना । तत्कालमिति यावच्छलाका नेत्रे
तिष्ठति । तत ऊर्ध्वं, यन्त्रणा आहारादीनां नियमः, स्नेहपीतवत्
स्नेहपानोक्तः कार्यः ॥ ६४—६८ ॥

ज्यहात् ज्यहाच्च धावेत कषायैरनिलापहैः ॥
वायोर्भयात् ज्यहादूर्ध्वं खेदयेदक्षि पूर्ववत् ॥ ६९ ॥

ज्यहात् ज्यहादित्यादि । धावेत प्रक्षालयेत् । अनिलापहै-
रेरण्डमूलादिवातातपहचक्षुष्यद्रव्यैः क्षीराम्बुसाधितैः । प्रक्षाल-
नानन्तरं किं कर्तव्यमित्याह—वायोर्भयादित्यादि । पूर्ववदिति
बाह्यतो मृदु खेदयेदित्यर्थः ॥ ६९ ॥

दशाहमेवं संयम्य हितं दृष्टिप्रसादनम् ॥
पश्चात्कर्म च सेवेत लब्ध्वन्नं चापि मात्रया ॥ ७० ॥
दशाहमेवमित्यादि । एवमुत्तानशयनादिना दशाहं नियम्य

तदनन्तरं पश्चात्कर्म नस्तर्पणशिरोवस्त्रादिकं यत् दृष्टि-
प्रसादनं दृष्टेर्नैर्मल्यजननं तत् सेवेतेति पिण्डार्थः ॥ ७० ॥

सिराव्यध्वविधौ पूर्वं नरा ये च विवर्जिताः ॥
न तेषां नीलिकां विध्येदन्यत्राभिहिताङ्गिपक्व ॥ ७१ ॥

इदानीं छेदिकेऽपि लिङ्गनामे केषांचित् पुनपाया शस्त्र-
निषेधं दर्शयन्नाह—सिराव्यध्वविधौ पूर्वमित्यादि । नरा ये च
विवर्जिता इति निराव्यध्वविधौ ये नरा बालस्थविरादयो विव-
र्जिताः तेषां नीलिकां लिङ्गनागान्तरपर्यायां न विध्येत् । अन्य-
त्राभिहितादिति तथाभिहितान् कथिनादैवकृतछिद्रादन्यत्र न
विध्येत् । चकारन्तु सिराविद्धेः पुनर्दधे क्रोधादयो विवर्जिता-
स्तेऽपि नीलिकायां वर्जनीया इति ज्ञापयति ॥ ७१ ॥

पूर्यते शोणितेनाक्षि सिरावेध्राङ्गिसर्पता ॥
तत्र स्त्रीस्तन्ययष्ट्याह्नपकं सेके हितं घृतम् ॥ ७२ ॥

दैवकृतच्छिद्रादन्यत्र कस्मान्न नीलिकां विध्येदित्याह—पूर्यते
इत्यादि । विमर्षता शोणितेन अक्षि पूर्यते इत्यर्थः । प्रसादाद्वै-
वकृतच्छिद्रादन्यत्रापि विद्वे सति व्यापदुपशमनार्थं चिकित्सि-
तमाह—तत्रेत्यादि ॥ ७२ ॥

अपाङ्गासन्नविद्धे तु शोफशूलाश्रुरक्तताः ॥
तत्रोपनाहं भूमध्ये कुर्याच्चोष्णाज्यसेचनम् ॥ ७३ ॥
व्यधेनासन्नकुण्णेन भागः कृष्णश्च पीड्यते ॥
तत्राधः शोधनं सेकः सर्पिषा रक्तमोक्षणम् ॥ ७४ ॥
अथाप्युपरि विद्धे तु कष्टा रुक् संप्रवर्तते ॥
तत्र कोष्णेन हविषा परिषेकः प्रशस्यते ॥ ७५ ॥
शूलाश्रुरागास्त्वत्यर्थमधोर्विद्धे भवन्ति हि ॥
विदधीत मिषगधीमान् तत्र पूर्वचिकित्सितम् ॥ ७६ ॥
रागाश्रुवेदनास्तम्भहर्पाश्चातिविघटिते ॥
स्नेहस्वेदौ हितौ तत्र हितं वाप्यनुवासनम् ॥ ७७ ॥
दोषस्त्वधोपकृष्टोऽपि तरुणः पुनरूर्ध्वगः ॥
कुर्याच्छुक्लारुणं नेत्रं तीव्ररुद्रदर्शनम् ॥ ७८ ॥

इदानीमस्थानवेधात् संक्षेपेण व्यापदमभिधाय विस्तरेणापि
व्यापदं निर्दिशन्नाह—अपाङ्गेत्यादि । तत्र चिकित्सामाह—
तत्रोपनाहमित्यादि । चिकित्सामाह—तत्राध इत्यादि । अधः-
शोधनं विरेकः, रक्तमोक्षणमत्र जलौकोभिः । अधेत्यादि ।
कष्टा तीव्रा । चिकित्सामाह—तत्र कोष्णेनेत्यादि । शूलेत्यादि ।
अनुशलाका शलाकाया अनन्तरमेवेत्यर्थः । चिकित्सामाह—
तत्रेत्यादि । हर्षो रोमाश्चप्रायो वेदनाविशेषः, अतिविघटिते
अतिचालिते । चिकित्सामाह—स्नेहस्वेदावित्यादि ॥ ७३—७८ ॥

मधुरैस्तत्र सिद्धेन घृतेनाक्ष्णः प्रसेचनम् ॥
शिरोवस्ति च तेनैव दद्यान्मांसैश्च भोजनम् ॥ ७९ ॥

तरुणो लिङ्गनाशमप्राप्तः । चिकित्सामाह—मधुरैरित्यादि ।
मधुरैः यष्टीमधुकादिभिः । तेनैव यष्टीमधुकादिसिद्धेनैव
॥ ७९ ॥

दोषस्तु संजातबलो घनः संपूर्णमण्डलः ॥
प्राप्य नश्येच्छलाकायां तन्वभ्रमिव मारुतम् ॥ ८० ॥
दोषस्तु सञ्जात इत्यादि ॥ ८० ॥

मूर्धाभिघातव्यायामव्यवायवमिमूर्च्छनैः ॥
दोषः प्रत्येति कोपाच्च विद्धोऽतितरुणश्च यः ॥ ८१ ॥

निर्लिखितस्यापि दोषस्य पुनरावृत्तिकारणान्याह—मूर्धा-
भिघातव्यायाम इत्यादि । प्रत्येति आगच्छति । तरुणो लिङ्ग-
नाशमप्राप्तः ॥ ८१ ॥

शलाका कर्कशा शूलं, खरा दोषपरिप्लुतिम् ॥
व्रणं विशालं स्थूलाग्रा, तीक्ष्णा हिंस्यादनेकधा ॥ ८२ ॥
जलास्त्रावं तु विषमा, क्रियासङ्गमथास्थिरा ॥
करोति वर्जिता दोषैस्तस्मादेभिर्हिता भवेत् ॥ ८३ ॥

दुष्टशलाकाजनितव्यापदमाह—शलाकेत्यादि । दोषपरिप्लुतिः
दोषस्य समन्तादागमनम् । हिंस्यादनेकधा इति अनेकप्रकारं
क्षतं करोतीत्यर्थः । जलास्त्रावमित्यादि । विषमा कृशस्थूला,
अस्थिरा वृद्धा मुग्धा, 'करोती' इति पद अन्ते निर्दिष्टत्वात् सर्वत्र
संबध्यते ॥ ८२ ॥ ८३ ॥

अष्टाङ्गुलायता मध्ये सूत्रेण परिवेष्टिता ॥
अङ्गुष्ठपर्वसमिता वक्रयोर्मुकुलाकृतिः ॥ ८४ ॥
ताम्रायसी शातकौम्भी शलाका स्यादनिन्दिता ॥

वर्जितेत्यादि । एभिर्दोषैरनन्तरौक्तैः कर्कशादिभिर्विरहिता
कार्यकारिणी । शातकौम्भी सुवर्णमयी ॥ ८४ ॥—

रागः शोफोऽर्बुदं चोषो बुद्बुदं शूकराक्षिता ॥ ८५ ॥
अधिमन्थादयश्चान्ये रोगाः स्युर्व्यधदोषजाः ॥
अहिताचारतो वापि यथास्वं तानुपाचरेत् ॥ ८६ ॥

इदानीं दुष्टव्यधाहाराचारजान् रोगानाह—राग इत्यादि ।
चोष आबुध्यत इव वेदनाविशेषः । बुद्बुद बुद्बुदाकारो मांस-
निर्गमः । शूकराक्षिता अधोदृष्टित्वम् । तत्र चिकित्सितमाह—
यथास्वमित्यादि । यथास्व यथात्मीयं यथादोषमित्यर्थः
॥ ८५ ॥ ८६ ॥

रुजायामक्षिरागे वा योगान् भूयो निबोध मे ॥
गैरिकं सारिवा दूर्वा यवपिष्टं घृतं पयः ॥ ८७ ॥
सुखालेपः प्रयोज्योऽयं वेदनारागशान्तये ॥
मृदुभ्रष्टैस्तिलैर्वापि सिद्धार्थकसमायुतैः ॥ ८८ ॥
मातुलुङ्गरसोपेतैः सुखालेपः प्रशस्यते ॥
पयस्यासारिवापत्रमज्जिष्ठामधुकैरपि ॥ ८९ ॥
अजाक्षीरान्वितैर्लेपः सुखोष्णः पथ्य उच्यते ॥
दारुपद्मकशुण्ठीभिरेवमेव कृतोऽपि वा ॥ ९० ॥

१. 'वृद्धः' इति पाठान्तरम् ।

द्राक्षामधुकुष्ठैर्वा तद्वत् सैन्धवसंयुतैः ॥
रोध्रसैन्धवमृद्धीकामधुकैर्वाऽप्यजापयः ॥ ९१ ॥
शृतं सेके प्रयोक्तव्यं रुजारागनिवारणम् ॥
मधुकोत्पलकुष्ठैर्वा तद्वत्सैन्धवसंयुतैः
ससैन्धवैः शृतं क्षीरं रुजारागनिवर्हणम् ॥ ९२ ॥
शतावरीपृथक्पर्णीमुस्तामलकपद्मकैः ॥
साजक्षीरैः शृतं सर्पिर्दाहशूलनिवर्हणम् ॥ ९३ ॥
वातघ्नसिद्धे पयसि सिद्धं सर्पिश्चतुर्गुणे ॥
काकोल्यादिप्रतीवापं तद्युज्यात् सर्वकर्मसु ॥ ९४ ॥

इदानीं कर्कशशलाकाजनिते शूले तथा दुष्टव्यधजे च रोगे
चिकित्सामुद्दिशन्नाह—रुजायामित्यादि । निबोध जानीहि ।
सारिवा उत्पलसारिवा । मृदुभ्रष्टैरित्यादि । सिद्धार्थकः सर्पः ।
तदर्थकद्वेदनारागनाशकृत् । पयस्येत्यादि । पयस्या अर्कपुष्पी,
क्षीरकाकोली इति अन्ये । पत्र पत्रकम् । दारुपद्मकेत्यादि ।
एवमेवेति अजाक्षीरान्वितैर्दारुपद्मकादिभिर्लेपः कार्यः, तद्वद्वा-
क्षादिभिरिति । रोध्रसैन्धवेत्यादि । वातघ्नानि भद्रदावादीनि ।
सर्वकर्मसु नस्यालेपनादिषु ॥ ८७—९४ ॥

शाम्यत्येवं न चेच्छूलं स्निग्धस्निग्धस्य मोक्षयेत् ॥
ततः सिरां दहेद्वापि मतिमान् कीर्तितं यथा ॥ ९५ ॥

एवमप्यशाम्यति शूले किं कुर्यादित्याह—शाम्यत्येवमि-
त्यादि । सिराऽत्र उपनासिका अपांगया लालाव्या वा । न केवलं
सिरां मोक्षयेत् दहेद्वा कीर्तितं यथेति 'भूललाटशङ्खप्रदेशेषु
दहेत्' इत्यादि वाक्येन ॥ ९५ ॥

दृष्टेरतः प्रसादार्थमञ्जने शृणु मे शुभे ॥
मेघशृङ्गस्य पुष्पाणि शिरीषधवयोरपि ॥ ९६ ॥
सुमनायाश्च पुष्पाणि मुक्ता वैदूर्यमेव च ॥
अजाक्षीरेण संपिष्य ताम्रे सप्ताहमावपेत् ॥ ९७ ॥
प्रविधाय च तद्वर्तीयोजयेच्चाञ्जने भिषक् ॥
स्रोतोर्जं विद्रुमं फेनं सागरस्य मनःशिलाम् ॥ ९८ ॥
मरिचानि च तद्वर्तीः कारयेच्चापि पूर्ववत् ॥
दृष्टिस्त्वैर्यथमेतत्तु विदध्यादञ्जने हितम् ॥ ९९ ॥

शिराव्यधेनाप्यवशिष्टदोषकलुषिताया दृष्टेः प्रसादनार्थमञ्जने
आह—दृष्टेरत इत्यादि । सुमना जाती । अर्पयेत् प्रतिक्षिपेत्
स्रोतोर्जं सौवीराञ्जनं, विद्रुमं प्रवालम् । मेघशृङ्गस्येत्याद्येकं,
स्रोतोर्जमिति द्वितीयम् ॥ ९६—९९ ॥

भूयो वक्ष्यामि मुख्यानि विस्तरेणाञ्जनानि च ॥
कल्पे नानाप्रकाराणि तान्यपीह प्रयोजयेत् ॥ १०० ॥

भूय इत्यादि । कल्पे क्रियाकल्पे ॥ १०० ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायामुत्तरतन्त्रान्तर्गते शालाक्यतन्त्रे
सप्तदशोऽध्यायः समाप्तः ।

अष्टादशोऽध्यायः ।

अथातः क्रियाकल्पं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

प्रागुक्ताभ्यायेषु चिकित्सितान्यभिहितानि, तेषु सर्वत्र तर्पणादेः क्रियाया अभिहितत्वात् सक्षेपार्थमेकत्र तर्पणादिकल्पविषयः क्रियाकल्पः प्रतिपाद्यो भवतीत्याह—अथात इत्यादि । क्रियाणां तर्पणपुटपाकादीनां कल्पनं करणं क्रियाकल्पः, क्रियाकल्पविषयोऽपि प्राङ्निर्दिष्टः ॥ १ ॥ २ ॥

सर्वशास्त्रार्थतत्त्वज्ञस्तपोदृष्टिरुदारधीः ॥

वैश्वामित्रं शशासाथ शिष्यं काशिपतिर्मुनिः ॥ ३ ॥

अत्र तर्पणादि तत्पूर्वकर्मप्रधानकर्महीनयोगातियोगोत्तरकर्मभिः निर्दिष्टमित्याह—सर्वशास्त्रार्थेत्यादि । सर्वशास्त्रार्थतत्त्वज्ञादिगुणयुक्तः काशिपतिर्मुनिर्वैश्वामित्र शिष्य शशासेति पिण्डार्थः । तपसा दृष्टिर्दर्शनं विशेषज्ञानादयो यस्यासौ तपोदृष्टिः । उदारा महती धीर्यस्य स उदारधीः । विश्वामित्रस्यापलं वैश्वामित्रः सुश्रुत इत्यर्थः । शशास शिक्षितवानित्यर्थः । अथशब्दो मङ्गलार्थः । काशिपतिर्मुनिरिति राजर्षिर्धन्वन्तरित्यर्थः ॥ ३ ॥

तर्पणं पुटपाकश्च सेक आश्रयोतनाञ्जने ॥

तत्र तत्रोपदिष्टानि तेषां व्यासं निबोध मे ॥ ४ ॥

कास्ताः क्रिया यासां कल्पनमित्याह—तर्पणमित्यादि । यानि तर्पणपुटपाकादीनि तत्र तत्र वाताभिष्यन्दादौ उपदिष्टानि संक्षेपतः कथितानि तेषां विस्तरं मत्सकाशान्निबोध जानीहीति पिण्डार्थः । शिरोवस्तिः सर्वेन्द्रियतर्पणात् तर्पणोक्तेरेवोक्तो मन्तव्यः, पुटपाकसेकाश्रयोतनान्यपि स्नेहयुक्तानि तर्पणरूपत्वात् तर्पण एवान्तर्भवन्ति, यत् पुनरुपादानं पुटपाकादीनां तद्रूपाणां पुटपाकादीनां ग्रहणाय कृतमित्यर्थः ॥ ४ ॥

संशुद्धदेहशिरसो जीर्णान्नस्य शुभे दिने ॥

पूर्वाह्णे चापराह्णे वा कार्यमक्ष्णोस्तु तर्पणम् ॥ ५ ॥

वातातपरजोहीने वेश्मन्युत्तानशायिनः ॥

आधारौ माषचूर्णेन क्लिन्नेन परिमण्डलौ ॥ ६ ॥

समौ दृढावसंवाधौ कर्तव्यौ नेत्रकोशयोः ॥

पूरयेद्धृतमण्डस्य विलीनस्य सुखोदकैः ॥ ७ ॥

आपश्माम्रात्ततः स्थाप्यं पञ्च तद्वाक्शतानि तु ॥

स्वस्थे कफे षट्, पित्तेऽष्टौ, दश वाते तदुत्तमम् ॥ ८ ॥

रोगस्थानविशेषेण केचित्कालं प्रचक्षते ॥

यथाक्रमोपदिष्टेषु त्रीण्येकं पञ्च सप्त च ॥ ९ ॥

दश दृष्ट्यामथाष्टौ च वाक्शतानि विभावयेत् ॥

ततश्चापाङ्गतः स्नेहं स्नावयित्वाक्षि शोधयेत् ॥ १० ॥

स्विन्नेन यवपिष्टेन स्नेहवीर्यैरितं ततः ॥

यथास्वं धूमपानेन कफमस्य विशोधयेत् ॥ ११ ॥

तर्पणं कथं कार्यमित्याह—संशुद्धेत्यादि । संशुद्धदेहशिरस इति शिरामोक्षणविरचननिरुद्धशिरोविरचनैः सम्यक् शुद्धकायमस्तकस्येत्यर्थः । वेश्मनि गृहे । आधारौ पालीत्यर्थः । क्लिन्नेन पानीयालोडितेन । परिमण्डलौ वर्तुलौ, द्वावपि नेत्रकोशौ परिवार्य स्थितावित्यर्थः । एतेन त्रियेकपूरणे घृतस्य मात्रोक्ता । समौ अनिन्नोन्नतौ, दृढौ अच्छिद्रौ, असंवाधौ असङ्कटौ, नेत्रकोशयोरित्यत्र ‘परितः’ इति शेषः । घृतमण्डो घृतस्योपर्यच्छो भागः । सुखोदकरूपणोदकैः । आपश्माम्रादित्यत्र पूरयेदिति सवन्धनीयम् । आपश्माम्राद्वर्मलोमपर्यन्तमित्यर्थः । एतेनोर्ध्व पूरणे घृतस्य मात्रोक्ता भवति । तर्पणं क्रियन्कालं स्थापयामिति दर्शयन्नाह—तत इत्यादि । तच्च प्रमाणमुत्तमं, दोषबलापेक्षया पुनर्ह्रासोऽपि कर्तव्यः । इदानीं स्वमतं प्रदर्श्य परमतमपि दर्शयन्नाह—रोगेत्यादि । रोगस्थानविशेषेणेति सन्धिबर्तमंशुक्तादिभेदेनेत्यर्थः । कथं रोगस्थानविशेषेण कालः प्रचक्षते ? इत्याह—यथाक्रमोपदिष्टेष्वित्यादि । यथाक्रमकथितेषु सन्ध्यादिरोगस्थानेष्वित्यर्थः । तत्र त्रीणि वाक्शतानि सन्धौ, वर्त्मनि एक, शुक्ले पञ्च, कृष्णे सप्त, सर्वत्र दश, दृष्ट्यावपि दश, अष्टौ वा । तत इत्यादि । अपाङ्गतोऽपाङ्गान् भ्रूयुच्छान्तप्रदेशादित्यर्थः । स्नेहं स्नावयित्वा शलाकाकृतद्वारेण । स्नेहवीर्यैरितमित्यादि । स्नेहवीर्यैरितं स्नेहशक्त्या प्रेरितम् । ततः स्नेहापनयनानन्तरम् । यथास्वं धूमपानेनेति कफप्रत्यनीकेन शिरोविरचनधूमपानेनेत्यर्थः ॥ ५—११ ॥

एकाहं वा त्र्यहं वापि पञ्चाहं चेष्यते परम् ॥

कति दिनानि तर्पणप्रयोगस्तदाह—एकाहमित्यादि । एकाहं वाते, त्र्यहं पित्ते, पञ्चाहं कफे इति गयी; एकाहं न्यूनदोषे, त्र्यहं मध्यदोषे, पञ्चाहमधिकदोषे इति जेज्जटाचार्यः । परमित्युक्तप्रमाणं यथा स्यात्, एतेनातः परं तर्पणं न योज्यम् । तच्च तर्पणं विदेहानुमतेन निरन्तरं दिनान्तरं बन्तरं त्र्यन्तरं वा योज्यम् । तथा च विदेहः,—“स्वस्थवृत्ते विधातव्यं बन्तरं तर्पणं भवेत् । अहन्यहनि वातोत्थे, रक्तपित्ते दिनान्तरम् । तर्पणं सन्निपातोत्थे बन्तरं, त्र्यन्तरं कफे”—इति ॥—

तर्पणे तृप्तिलिङ्गानि नेत्रस्येमानि लक्षयेत् ॥ १२ ॥

सुखस्वप्नावबोधत्वं वैशद्यं वर्णपाटवम् ॥

निर्वृतिर्व्याधिबिध्वंसः क्रियालाघवमेव च ॥ १३ ॥

तर्पणे इत्यादि । वैशद्यं मलाभावः, वर्णपाटवं श्वेतत्वादेवर्णस्य यथार्थग्रहणं; अन्ये तु नेत्रगतस्यैव शुक्लकृष्णादेवर्णस्य वैमल्यमाहुः । निर्वृतिस्तात्कालिकं सुखमुत्पन्नम् । क्रियालाघवमिति क्रियाणां निमेषोन्मेषादीनां शीघ्रता; अन्ये तु क्रिया निमेषोन्मेषादिकाः, लाघवं नेत्रयोरेव लघुतेत्याहुः ॥ १२ ॥ १३ ॥

गुर्वाविलमतिस्निग्धमश्रुकण्डूपदेहवत् ॥

ज्ञेयं दोषसमुत्क्रिष्टं नेत्रमत्यर्थतर्पितम् ॥ १४ ॥

अतितर्पितस्य नेत्रस्य लक्षणमाह—गुर्वाविलमित्यादि ।
आविल आकुलं, दोषसमुत्क्रिष्ट दोषव्याप्तम् ॥ १४ ॥

रूक्षमाविलमस्त्राढ्यमसहं रूपदर्शने ॥
व्याधिवृद्धिश्च तज्ज्ञेयं हीनतर्पितमक्षि च ॥ १५ ॥

हीनतर्पितस्य नयनस्य लक्षणमाह—रूक्षमित्यादि । अ-
स्त्राढ्यं असबहुलम् ॥ १५ ॥

अनयोर्दोषबाहुल्यात् प्रयतेत चिकित्सते ॥
धूमनस्याञ्जनैः सेकै रूक्षैः स्निग्धैश्च योगवित् ॥ १६ ॥

इदानीं हीनातिवृत्तयोश्चिकित्सामुद्दिशन्नाह—अनयोरित्यादि ।
एतैर्धूमनस्याञ्जनसेकै रूक्षैः पित्तश्लेष्मभूयिष्ठे, वातभूयिष्ठे तु
स्निग्धैरिति । योगवित् शास्त्रविद्वैयः ॥ १६ ॥

ताम्यत्यतिविशुष्कं च यद्रूक्षं चातिदारुणम् ॥
शीर्णपश्माविलं जिह्वं रोगक्लिष्टं च यद्भृशम् ॥ १७ ॥
तदक्षि तर्पणादेव लभेतोर्जामसंशयम् ॥

तर्पणविषय निर्दिशन्नाह—ताम्यतीत्यादि । ताम्यति अन्ध-
कारमिव पश्यति । अतिविशुष्क अश्वुरहित, रूक्षमस्निग्ध-
च्छवि, दारुण कठिन, वर्त्म जिह्वं रूपक्रियासु जडम् । ऊर्जा
बलम् ॥ १७ ॥—

दुर्दिनात्युष्णशीतेषु चिन्तायां संभ्रमेषु च ॥ १८ ॥
अशान्तोपद्रवे चाक्षिण तर्पणं न प्रशस्यते ॥

तर्पणाविषयमाह—दुर्दिनेत्यादि । अशान्तोपद्रवे चेति
अशान्ता अस्वरूपीभूता उदीर्णवेदनादय उपद्रवा यत्र तस्मिन्
॥ १८ ॥—

पुटपाकस्तथैतेषु, नस्यं येषु च गर्हितम् ॥ १९ ॥
तर्पणार्हा न ये प्रोक्ताः स्नेहपानाक्षमाश्च ये ॥

इदानीं पुटपाकस्य विषयविषयमाह—पुटपाक इत्यादि ।
पुटपाकस्तथैतेष्विति एतेषु पूर्वोक्तेषु तर्पणार्हेषु पुटपाकस्तथाह-
तीत्यर्थः । अयं पुटपाकस्य विषयः, अविषयस्तु नस्य येषु
गर्हितमित्यादिकः । नस्य येषु गर्हितं तेषु पुटपाकोऽपि
गर्हितः । तर्पणार्हा न ये प्रोक्ता इति ये चिन्ताभ्रमगृहीतादयः
तर्पणं नार्हन्ति ते पुटपाकमपि नार्हन्ति । स्नेहपानाक्षमाश्च ये
दुर्बलारोचकिप्रभृतयः स्नेहपानं न क्षमन्ते ते पुटपाकमपि न
क्षमन्ते इत्यर्थः ॥ १९ ॥—

ततः प्रशान्तदोषेषु पुटपाकक्षमेषु च ॥ २० ॥

पुटपाकः प्रयोक्तव्यो नेत्रेषु भिषजा भवेत् ॥
स्नेहनो लेखनीयश्च रोपणीयश्च स त्रिधा ॥ २१ ॥

इदानीं पुटपाकस्यावस्थिकं कालमुद्दिशन्नाह—तत इत्यादि ।
एवंभूतेषु नेत्रेषु भिषजा पुटपाकः प्रयोक्तव्यो भवेदिति
पिण्डार्थः । प्रशान्तदोषेष्विति प्रशब्दोऽयमादिकर्मणि, तेन
अंशमकर्षणान्तावस्थदोषेष्वित्यर्थः । पुटपाकक्षमेषु चेति

तर्पणस्नेहपानार्हेष्वित्यर्थः । तर्पणाद्यनर्हाणि पुनः पुटपाक न
क्षमन्ते । स्नेहन इत्यादि ॥ २० ॥ २१ ॥

हितः स्निग्धोऽतिरूक्षस्य स्निग्धस्यापि च लेखनः ॥
दृष्टेर्वलार्थमितरः पित्तासृग्व्रणवातनुत् ॥ २२ ॥

तेषां त्रिविधानामपि विषयमाह—हित इत्यादि । इतर
इति रोपणीय पुटपाक इत्यर्थः । ‘हितः स्निग्धोऽतिरूक्षस्य’
इत्यत्र ‘त्रिविध स हितो रूक्ष’ इति केचित् पठन्ति ।
‘पित्तासृग्व्रणवातनुत्’ इत्यत्र ‘पित्तासृग्व्रणनाशन’ इति
पठन्ति ॥ २२ ॥

स्नेहमांसवसामज्जमेदः स्वाद्वौषधैः कृतः ॥
स्नेहनः पुटपाकस्तु धार्यो द्वे वाकशते तु सः ॥ २३ ॥

स्नेहनपुटपाकमाह—स्नेहेत्यादि । स्नेहमांसमिति स्नेहप्रधान
मांसमानूपमित्यर्थः । ‘सर्पिर्मांस’ इति केचित् पठन्ति । स्वाद्वौ-
षधैः काकोल्यादिभिः, कृतः संस्कृतः ॥ २३ ॥

जाङ्गलानां यकृन्मांसैर्लेखनद्रव्यसंभृतैः ॥
कृष्णलोहरजस्ताम्रशङ्खविद्रुमसिन्धुजैः ॥ २४ ॥
समुद्रफेनकासीसस्रोतो जदधिमस्तुभिः ॥
लेखनो वाकशतं तस्य परं धारणमुच्यते ॥ २५ ॥

लेखनपुटपाकमाह—जाङ्गलानामित्यादि । जाङ्गला एण-
दयः । यकृत् कालखण्डानि, मांसानि च कालखण्डासना-
न्येव । विद्रुमः प्रवालः, सिन्धुज सैन्धव, स्रोतो ज सौवीरा-
ञ्जनम् ॥ २४ ॥ २५ ॥

स्तन्यजाङ्गलमध्वाज्यतिलद्रव्यविपाचितः ॥
लेखनात्रिगुणं धार्यः पुटपाकस्तु रोपणः ॥ २६ ॥

रोपणपुटपाकमाह—स्तन्यजाङ्गलेत्यादि । स्तन्यं स्त्रीस्तन्य,
जाङ्गलेत्यत्र मांसमिति रोपः । ‘मध्वाज्य’ इत्यत्र ‘मेध्याज्य’ इति
केचित् पठन्ति । मेध्याज्य गव्यघृतमिति व्याख्यानयन्ति ॥ २६ ॥

वितरेत्तर्पणोक्तं तु धूमं हित्वा तु रोपणम् ॥
स्नेहस्नेदौ द्वयोः कार्यौ कार्यौ नैव च रोपणे ॥ २७ ॥

इदानीं स्नेहनलेखनयोः पूर्वकर्माह—वितरेदित्यादि । रोपण
पुटपाक परित्यज्य तर्पणोक्तं धूमं द्वयोर्वितरेत् कुर्यात्, तथा
स्नेहस्नेदौ द्वयोरेव कार्याविति पिण्डार्थः ॥ २७ ॥

एकाहं वा त्र्यहं वापि त्र्यहं वाप्यवचारणम् ॥

एकाहमित्यादि । एकाह श्लैष्मिके नेत्ररोगे पुटपाकस्याव-
चारणं, बृहं पैत्तिके, त्र्यहं वातिके । अन्ये तु एकाह लेख-
नीयस्यावचारणं, बृहं स्नेहनस्य, त्र्यहं रोपणीयस्येति ॥—

यन्त्रणा तु क्रियाकालाद्विगुणं कालमिष्यते ॥ २८ ॥

तर्पणपुटपाकयोरेकत्र परिहार्यकालमुद्दिशन्नाह—यन्त्रणं
तु क्रियाकालाद्विगुणमित्यादि । क्रियाकालात् स्नेहपानादे-
रारभ्य यः कालस्तस्मात् द्विगुणः कालः, न पुनस्तर्पणकालात्,
तस्यारपत्वात् ॥ २८ ॥

तेजास्यनिलमाकाशमादर्शं भास्वराणि च ॥
नेक्षेत तर्पिते नेत्रे पुटपाककृते तथा ॥ २९ ॥

परिहार्याण्याह—तेजास्यनिलमित्यादि । तेजासि दीप-
ज्वालाप्रभृतीनि, अनिल संमुखवायु, भास्वराणि आदि-
त्यादीनि ॥ २९ ॥

मिथ्योपचारादनयोर्द्वयोर्ध्याधिरुपजायते ॥
अञ्जनाश्व्योतनस्वेदैर्यथास्वं तमुपाचरेत् ॥ ३० ॥

अधुना तयोर्व्यापञ्चिकित्साबीजमुद्दिशन्नाह—मिथ्योपचारा-
दित्यादि । अनयोस्तर्पणपुटपाकयोः ॥ ३० ॥

प्रसन्नवर्णं विशदं वातातपसहं लघु ॥
सुखस्वप्नावबोधक्षिप्तं पुटपाकगुणान्वितम् ॥ ३१ ॥

पुटपाकस्य सम्यग्योगमाह—प्रसन्नवर्णमित्यादि ॥ ३१ ॥

अतियोगाद्भुजः शोफः पिडकास्तिमिरोद्गमः ॥

पुटपाकस्यातियोगमाह—अतियोगाद्भुज इत्यादि ॥—
पाकोऽश्रु हर्षणं चापि हीने दोषोद्गमस्तथा ॥ ३२ ॥

पुटपाकस्य हीनयोगमाह—पाक इत्यादि । हर्षो वेदना-
विशेषोऽन्तःशीतकरः ॥ ३२ ॥

अत ऊर्ध्वं प्रवक्ष्यामि पुटपाकप्रसाधनम् ॥
द्वौ बिल्वमात्रौ श्लेष्णस्य पिण्डौ मांसस्य पे्षितौ ३३
द्रव्याणां बिल्वमात्रं तु द्रवाणां कुडवो मतः ॥

तदैकध्वं समालोड्य पत्रैः सुपरिवेष्टितम् ॥ ३४ ॥
काश्मरीकुमुदैरण्डपञ्चिनीकदलीभवैः ॥

मृदावल्लिसमङ्गारैः खादिरैरनुकूलयेत् ॥ ३५ ॥

कतकाश्मन्तकैरण्डपाटलावृषवादरैः ॥
सक्षीरद्रुमकाष्ठैर्वा गोमयैर्वापि युक्तितः ॥ ३६ ॥

खिन्नमुद्धृत्य निष्पीड्य रसमादाय तं नृणाम् ॥
तर्पणोक्तेन विधिना यथावदवचारयेत् ॥ ३७ ॥

कनीनके निषेच्यः स्यान्नित्यमुत्तानशायिनः ॥
रक्ते पिप्ते च तौ शीतौ कोष्णौ वातकफापहौ ॥ ३८ ॥

अत्युष्णतीक्ष्णौ सततं दाहपाककरौ स्मृतौ ॥

अत ऊर्ध्वमित्यादि । श्लेष्णस्य मांसस्य द्वौ पिण्डौ बिल्व-
मात्रौ प्रत्येकं बिल्वफलप्रमाणौ कार्यावित्यर्थः । द्रव्याणां
बिल्वमात्रमिति स्नेहनलेखनरोपणेषु पुटपाकेषु यथाक्रमं मधु-
रौषधलेखनद्रव्यतित्तद्रव्याणां पलप्रमाणमित्यर्थः । द्रवाणां
कुडव इति अष्टौ पलानि; केचित् चत्वारि पलानि, कस्मात् ?
कुडवादूर्ध्वं द्विगुणा परिभाषा । तत्र स्नेहनपुटपाकस्य पेष्ण-
लोडनार्थं मांसरसमधुरौषधकषायक्षीराणि, लेखनस्य मधुसस्तु-
त्रिफलोदकानि, रोपणस्य तित्तकषाय इति । अनुकूलयेत्
विपचेत् । क्षीरद्रुमा वटादयः । युक्तित इति पदं अवकूलये-
दित्यत्र संबध्यते । युक्तिस्तु 'पुटपाकस्य पाकोऽयं बहिरा-
रक्तवर्णता' इति । इदानीं तर्पणपुटपाकयोर्दोषोपयोगिधर्मा-
न्तरं निर्दिशन्नाह—रक्ते इत्यादि ॥ ३३—३८ ॥—

आभुतौ शीतलौ चाश्रुस्तम्भरुग्धर्षकारकौ ॥ ३९ ॥

अतिमात्रौ कपायत्वसङ्कोचस्फुरणावहौ ॥

हीनप्रमाणौ दोषाणामुत्क्रेशजननौ भृशम् ॥ ४० ॥

तर्पणपुटपाकयोर्विन्दगुगमात्रयोर्व्यापदो निर्दिशन्नाह—
आभुतावित्यादि । आभुतौ मन्दभुतौ ॥ ३९—४० ॥

युक्तौ कृतौ दाहशोफरुग्धर्षस्त्रावनाशनौ ॥

कण्डूपदेहद्रूपीकारकराजिविनाशनौ ॥ ४१ ॥

तस्मात् परिहरन् दोषान् विदध्यात्तौ सुखावहौ ॥

युक्तौ कृतावित्यादि । दूषिका नेत्रमलः, दोषानत्युष्ण-
तीक्ष्णादिकान् ॥ ४१ ॥—

व्यापदश्च यथादोषं नस्यधूमाञ्जनैर्जयेत् ॥ ४२ ॥

इदानीं व्यापञ्चिकित्सानाह—व्यापदश्च यथादोषमित्यादि ।
व्यापदो दाहपाकादिकाः, यथादोषं दोषानतिक्रमेण ॥ ४२ ॥

आद्यन्तयोश्चाप्यनयोः स्वेद उष्णाम्बुचैलिकः ॥

तथा हितोऽवसाने च धूमः श्लेष्मसमुच्छ्रितौ ॥ ४३ ॥

इदानीं तर्पणपुटपाकयोः पूर्वकर्म पश्चात्कर्म चाह—आद्यन्त-
योश्चाप्यनयोरित्यादि । अनयोः तर्पणपुटपाकयोः । स्वेद
उष्णाम्बुचैलिक इति उष्णाम्बुसिक्तेन कर्पटेन स्वेद इत्यर्थः ।
'तथा हितोऽवसाने च धूमः श्लेष्मसमुत्थितौ' इति केचित्
पठन्ति ॥ ४३ ॥

यथादोषोपयुक्तं तु नातिप्रबलमोजसा ॥

रोगमाश्व्योतनं हन्ति सेकस्तु बलवत्तरम् ॥ ४४ ॥

इदानीमाश्व्योतनसेकावाह—यथादोषोपयुक्तमित्यादि ।
यथादोषोपयुक्तमिति वातादिनेत्ररोगे वातादिहरद्रव्यसिद्धं आ-
श्व्योतनमित्यर्थः । नातिप्रबलं नात्युत्कटं रोगं, ओजसा शक्त्या,
सेकस्तु बलवत्तरमिति यथादोषोपयुक्तः परिषेकः पुनर्बलवत्तर-
मिति प्रबलं रोगं हन्ति । तौ चाश्व्योतनसेकौ चतुर्थेऽह्न्या-
गतरोगलक्षणे प्रयोक्तव्यौ । तथा च विदेहः—“प्रागेवाक्ष्या-
मये कार्यं त्रिरात्रं लघुभोजनम् । उपवासकथं वा स्यात् नक्तं
वाप्यशनं त्र्यहम् ॥ ततश्चतुर्थे दिवसे व्याधिं संजातलक्षणम् ।
समीक्ष्याश्व्योतनैः सेकैर्यथास्वमुपपादयेत्”—इति ॥ ४४ ॥

तौ त्रिधैवोपयुज्येते रोगेषु पुटपाकवत् ॥

तावित्यादि । तौ आश्व्योतनसेकौ । त्रिधैवेति स्नेह-
नलेखनरोपणभेदेन पुटपाकवत् त्रिप्रकारावित्यर्थः ।
तयोश्च पेष्णालोडनार्थं द्रवाणि पुटपाकोक्तान्येव । तयोरेव
सम्यक्योगो हीनयोगो मिथ्यायोगश्च पुटपाकवत् । आश्व्यो-
तनस्य धारणकालः पुटपाकवत् । परिषेकस्य पुनरिहैवाग्रे
धारणकालं कथयिष्यामः । केचिदाश्व्योतनसेकयोः पुटपाकात्
द्विगुणं कालं मन्यन्ते । तत्र, 'सेकस्य द्विगुणः कालः पुटपा-
कान् परी मत' इत्यश्वोक्तेन सह विरोधापत्तेः ॥—

लेखने सप्त चाद्यौ वा बिन्दवः स्नेहिके दश ॥ ४५ ॥

आश्रयोतने प्रयोक्तव्या द्वादशैव तु रोपणे ॥

लेखनादीनामाश्रयोतनानां बिन्दुसंख्यामाह—लेखने सप्त-
चाष्टौ वेत्यादि । लेखने लेखनाश्रयोतने सप्ताष्टौ वा बिन्दवः
॥ ४५ ॥—

सेकस्य द्विगुणः कालः पुटपाकात् परो मतः ॥४६॥

इदानीं परिषेकस्य धारणकालमाह—सेकस्येत्यादि । तत्र
लेखनपरिषेकस्य वाक्शतद्वय धारणकालः, स्नेहनस्य वाक्शत-
चतुष्टयं धारणकालः, रोपणस्य षड्वाक्शतानि ॥ ४६ ॥

अथवा कार्यनिर्वृत्तेरुपयोगो यथाक्रमम् ॥

पक्षान्तरमाह—अथवेत्यादि । कार्यनिर्वृत्तिर्व्याधेरुपशमः
प्रकृतिवर्णोपगतिः क्रियापाटव वेदनोपशमश्च कार्यं, तस्य
निष्पत्तिः कार्यनिर्वृत्तिः । यथाक्रमं शनैः शनैरेत्यर्थः । अयं कार्य-
निर्वृत्तिलक्षणो धारणकाल आश्रयोतनसेकयोः । अन्ये तु
सर्वेषां तर्पणादीनामयं धारणकाल इति वदन्ति । अपरे तु
पुटपाकसेकयोरयं कालः; तत्र च पुटपाकसेकयोर्द्रव्यभेदतो
भेदः ॥—

पूर्वापराह्णे मध्याह्णे रुजाकालेषु चोभयोः ॥ ४७ ॥

इदानीं आश्रयोतनसेकयोर्यथादोषं प्रयोगकालमाह—पूर्वा-
पराह्णे इत्यादि । कफजे व्याधौ पूर्वाह्णे लेखनावाश्रयोतनसेकौ
प्रयोज्यौ, वातजेऽपराह्णे स्नेहनौ, रक्तपित्तजे मध्याह्णे रोपणौ ।
रुजाकालेषु चेत्वावस्थिकः कालः, ते न यदैव रुगुत्पद्यते तदैव
सेकाश्रयोतनौ प्रयोज्यौ । उभयोः आश्रयोतनसेकयोः । केचित्
परिषेकस्यैवायं प्रयोगकाल इति कथयन्ति ॥ ४७ ॥

योगायोगान् स्नेहसेके तर्पणोक्तान् प्रचक्षते ॥

इदानीं परिषेकस्य द्रव्यविशेषकृतस्य सक्षेपार्थं योगायोग-
लक्षणमाह—योगायोगानित्यादि । योगः सम्यक्योगः, अयोगः
सम्यक्योगाभावः । तेनायोगशब्देन हीनमिथ्यातियोगाः प्रा-
प्यन्ते, अतः पृथङ्देहोक्ताः । अन्ये तु, अयोग इत्यत्र न-
शब्देनैव हीनयोगमिथ्यायोगावाक्षिप्तौ, अतियोगस्य तु मात्रा-
कालाभ्यामेव पर्युदासः कृत इति । लैहिके केवलघृतपरिषेके ।
तर्पणोक्तान् सुखस्वप्रावबोधिलमित्यादीन् । इदं योगायोग-
लक्षणं केवलं स्नेहपरिषेकस्यैव बोद्धव्यं, क्षीरेक्षुरसादिकृतस्नेह-
नीयाद्यपरिषेकस्य योगायोगलक्षणं पुटपाकवत् कथितम् ॥—

रोगान् शिरसि संभूतान् हत्वातिप्रबलान् गुणान् ४८
करोति शिरसो बस्तिरुक्ता ये मूर्धतैलिकाः ॥

शिरोबस्तिमाह—रोगानित्यादि । अतिप्रबलान् शिरसि
संभूतान् रोगान् शिरोऽभितापादीन् हत्वा शिरोबस्तिर्यै मूर्ध-
तैलिका गुणा उक्तास्तान् करोतीति संबन्धः । शिरोऽत्र
ग्रीवापर्यन्तं ग्राह्यं, नतु षडङ्गुलोत्सेधम् । मूर्धतैलिका गुणाः
शिरोगतांस्तथारोगानित्यादयः शिरसः प्रतिपूरणपर्यन्ता अना-
गतांश्च प्रतिषेधोक्ताः ॥ ४८ ॥—

शुद्धदेहस्य सायाह्णे यथाव्याध्यशितस्य तु ॥ ४९ ॥

ऋज्वासीनस्य बध्नीयाद्वस्तिर्कोशं ततो दृढम् ॥

यथाव्याधिः शृतस्नेहपूर्णं संयम्य धारयेत् ॥ ५० ॥

तर्पणोक्तं दशगुणं यथादोषं विधानवित् ॥

शुद्धदेहस्य वमनादिभिर्निर्मलशरीरस्य; अथवा शुद्ध-
देहस्य नस्यादिभिर्विशुद्धमस्तकस्य, देहावयवेऽपि देहोप-
चारात्; अथवा शिरःशुद्धावपि देहस्य शुद्धिरिति । सायाह्णे
दिनावसाने । यथाव्याध्यशितस्येति व्याधिप्रत्यनीक भुक्तवत्
इत्यर्थः । ऋज्वित्यादि । ऋजु यथा स्यादेव बस्ति-
कोशं बध्नीयात्, 'केशान्त' इति शेषः । अथवा ऋज्विति
आसीनस्य विशेषणम् । बस्तिर्कोशमित्युक्तेनैव पट्टचेलिकामाष-
चूर्णादिकमाक्षिप्तम् । यथाव्याधिः शृतस्नेहपूर्णं यथाव्याधि-
दोषदूष्यहितद्रव्यसिद्धस्नेहपूर्णम् । संयम्य धारयेत् यावत् केश-
भूमेरुपरि एकमङ्गुलं बद्धा धारयेत् । कियत्कालं शिरोबस्तिं
धारयेदित्याह—तर्पणोक्तमित्यादि । तर्पणोक्तमक्षितर्पणकथि-
तकालं दशगुणं शिरोबस्तिरवचार्थः । यथादोषमिति तत्र
षण्मात्रासहस्राणि श्लेष्मणि, अष्टौ सहस्राणि पित्ते, दशसहस्राणि
वाते इति, अपरं च वातरोगविक्रित्सिते शिरोगतवात-
प्रस्तावे व्याख्यातम् । केचिदमु पाठमन्यथा पठन्ति, स
चाभावात् लिखितः ॥ ४९ ॥ ५० ॥—

व्यक्तरूपेषु दोषेषु शुद्धकायस्य केवले ॥ ५१ ॥

नेत्र एव स्थिते दोषे प्राप्तमङ्गनमाचरेत् ॥

लेखनं रोपणं चापि प्रसादनमथापि वा ॥ ५२ ॥

इदानीमङ्गनस्यावस्थिक कालमुद्दिशन्नाह—व्यक्तरूपेष्वि-
त्यादि । व्यक्तरूपेषु सामतापगमेन व्यक्तात्मरूपप्राप्तेषु ।
शुद्धकायस्य सिराव्यधिविरेचनैर्हृतमलदेहस्य । केवलेऽन्यदोषा-
संस्पृष्टे । नेत्रे एव स्थिते अक्षिगोलकलब्धान्नस्थिते न पुनः-
पक्षमाद्याधिते । प्राप्तं युक्तम् । केचित् दोषेष्वित्यत्र रोगे-
ष्विति पठन्ति । रोगशब्दो दोषेष्वपि वर्तते इति व्याख्या-
नयन्ति । इदानीमङ्गनभेदं निर्दिशन्नाह—लेखनमित्यादि
॥ ५१ ॥ ५२ ॥

तत्र पञ्च रसान् व्यस्तानाद्यैकरसवर्जितान् ॥

पञ्चधा लेखनं युज्याद्यथादोषमतन्द्रितः ॥ ५३ ॥

लेखनमाह—तत्रेत्यादि । पञ्चरसान् पञ्चरसद्रव्याणीत्यर्थः ।
आद्यैकरसवर्जितान् मधुररसवर्जितान् । पञ्चधेति वातपित्त-
श्लेष्मरक्तसन्निपातभेदेन । यथादोषं दोषानतिक्रमेण । तत्र
वाते अम्ललवणे, पित्ते तिक्तकषायौ, श्लेष्मणि कटुतिक्त-
कषायाः, रक्ते पित्तवत्, सन्निपाते रसद्वयं त्रयं वा । सन्नि-
पातेनैव संसर्गोऽवरुद्धः, अतोऽत्र पृथङ्गोक्तः ॥ ५३ ॥

नेत्रवर्त्मशिराकोशस्रोतः शृङ्गाटकाश्रितम् ॥

मुखनासाक्षिभिर्दोषमोजसा स्नावयेत्तु तत् ॥ ५४ ॥

लेखनं दोषस्नावणान्नयनस्य रिक्तीकरणं; लेखनं यथा

दोषस्य स्त्रावणं कुरुते तथा दर्शयन्नाह—नेत्रेत्यादि । नेत्रवर्त्म-
नोर्यासिरा यश्च कोशो यानि च स्त्रोतांसि तत्र स्थितं दोषः,
तथा शृङ्गाटकमर्माश्रितं च दोषः तद्वेखनाञ्जनं मुखादिभिः
ओजसा प्रभावेण स्त्रावयेदिति पिण्डार्थः ॥ ५४ ॥

कपायतिक्रकं चापि सस्नेहं रोपणं मतम् ॥
तस्नेहशैत्याद्वर्ण्यं स्याद् दृष्टेऽथ वलवर्धनम् ॥ ५५ ॥

रोपणमाह—कपायेत्यादि । सस्नेहमीपद्धतयुक्तम् ॥ ५५ ॥

मधुरं स्नेहसंपन्नमञ्जनं तु प्रसादनम् ॥
दृष्टिदोषप्रसादार्थं स्नेहनार्थं च तद्वितम् ॥ ५६ ॥

प्रसादनमाह—मधुरमित्यादि । दृष्टिदोषप्रसादार्थं दृष्टिस्थ-
दोषप्रसादार्थमित्यर्थः ॥ ५६ ॥

यथादोषं प्रयोज्यानि तानि दोषविशारदैः ॥
अञ्जनानि यथोक्तानि प्राहसायाह्वरात्रिषु ॥ ५७ ॥

यथेत्यादि । तानि यथोक्तानि लेखनादीन्यञ्जनानि रोपवि-
शारदैर्वैधैर्यथादोषं प्राहसायाह्वरात्रिषु प्रयोज्यानीति पि-
ण्डार्थः । तत्र पूर्वाह्ने श्लेष्मरोगे लेखनाञ्जनं, सायह्ने वातजे,
रात्रौ पित्तजे । अन्ये तु आदौ शोथनाञ्जनं, ततो रोपणम् ।
अन्ये तु प्रसादनिमित्तमिति वदन्ति । अपरमपि ऋतुभेदा-
दर्धान्तरमस्ति, तच्च विस्तरभयाच्च लिखितम् ॥ ५७ ॥

गुटिकारसचूर्णानि त्रिविधान्यञ्जनानि तु ॥
यथापूर्वं बलं तेषां श्रेष्ठमाहुर्मनीषिणः ॥ ५८ ॥

इदानीमप्येकैकमञ्जनं गुटिकादिभेदात् त्रिप्रकारमिति दर्श-
यन्नाह—गुटिकारसेत्यादि । रसोऽत्र घनरसो रसक्रियेत्यर्थः ।
यथापूर्वं बलं तेषामिति एतेनैतदुक्तं भवति—महाबलानां
रोगाणां गुटिकाञ्जनं, मध्यानां रसक्रियाञ्जनं, हीनानां चूर्णा-
ञ्जनम् ॥ ५८ ॥

हरेणुमात्रा वर्तिः स्याद्वेखनस्य प्रमाणतः ॥
प्रसादनस्य चाध्यर्था द्विगुणा रोपणस्य च ॥ ५९ ॥

इदानीं प्रमाणत आह—हरेणुमात्रा वर्तिरित्यादि । हरेणु-
वर्तुलकलायः, अध्यर्था सार्धकलायप्रमाणा इत्यर्थः, द्विगुणा
द्विकलायप्रमाणा इत्यर्थः ॥ ५९ ॥

रसाञ्जनस्य मात्रा तु यथावर्तिमिता मता ॥
द्वित्रिचतुःशलाकाश्च चूर्णस्याप्यनुपूर्वशः ॥ ६० ॥

गुटिकाञ्जनप्रमाणमभिधाय रसक्रियाञ्जनप्रमाणमाह—
रसाञ्जनस्येत्यादि । रसाञ्जनस्य रसक्रियाञ्जनस्य, रसाञ्जनद्रव्यस्य
इत्येके । तन्मते रसक्रियाञ्जनप्रमाणमन्यत्रान्वेषणीयम् ।
यथा वर्तिमिता मता इति यथास्ववर्तिप्रमाणमात्रेत्यर्थः । तत्र
लेखनरसक्रियाञ्जनस्य लेखनवर्तिवत् प्रमाणं, रोपणस्य रोपण-
वर्तिवत्, प्रसादनस्य प्रसादनवर्तिवत् । चूर्णाञ्जनप्रमाणमाह—
द्वित्रिचतुरित्यादि । अनुपूर्वशो लेखनादीनामञ्जनानामानुपूर्व-
णेत्यर्थः । तत्र शलाकाद्वयं लेखनचूर्णस्य, तिस्रो रोपणस्य,
चतस्रः प्रसादनस्य ॥ ६० ॥

तेषां तुल्यगुणान्येव विदध्याद्भाजनान्यपि ॥
सौवर्ण्यं राजतं शार्ङ्गताम्रं वैदूर्यकांस्यजम् ॥ ६१ ॥
आयसानि च योज्यानि शलाकाश्च यथाक्रमम् ॥

इदानीं अञ्जनानि किमुगुणके क्रिये पात्रे स्थापयितव्यानि,
तथा किं गुणकानि किमयगलकानीत्याह—तेषामित्यादि ।
तुल्यगुणानीति सौवर्णं मधुरं, राजते अम्लं, शार्ङ्गं नेपशृङ्ग-
मये लवणं, ताम्रे लोहमये वा कपाय, वैदूर्यं कटुकं, कांस्ये
तिक्तं, शीताञ्जनं तुलादिमये, एव समानगुणानि भाजनानि
विदध्यात् कुर्यात् । शलाकाश्चैवा भाजनद्रव्यगुणैः यथाक्रममेव
व्याख्याताः ॥ ६१ ॥—

वक्रयोर्मुकुलाकारा कलायपरिमण्डला ॥ ६२ ॥
अष्टाङ्गुला तनुर्मध्ये सुकृता साधुनिग्रहा ॥
औदुम्बर्यश्मजातापि शारीरी वा हिता भवेत् ॥ ६३ ॥

तासां शलाकानामाकारमुद्दिशन्नाह—वक्रयोर्मुकुलाकारे-
त्यादि । मुकुलाकारा मल्लिकादिमुकुलस्येव निर्गच्छता यद्वन्मुखं
तदाकारा; कलायपरिमण्डलत्वेन तीक्ष्णाप्रत्ननिषेधः; सुकृता
कर्कशादिदोषरहिता; साधुनिग्रहा सुखप्रहेत्यर्थः । इदानीं
ताम्रादिजानां शलाकानां हितत्वं प्रतिपादयन्नाह—औदुम्बरी-
त्यादि । औदुम्बरी ताम्रनयी, अश्मजा वैदूर्यादिपाषाणजा, शारीरी
शृङ्गादिजा, अपिशब्दात् सुवर्णादिजापि हिता इत्यर्थः । तथाच
तन्त्रान्तरे,—“आयसी रोपणे ताम्रा लेह्ये हैनी प्रसादने ।
शेषा अपि यथादोषं प्रयोज्या रसकोविदैः”—इति । केचित्
शारीरीशब्देन अङ्गुलिमाचक्षते, तन्नेच्छति गयी ॥ ६२ ॥ ६३ ॥

वामेनाक्षि चिनिर्भुज्य हस्तेन सुसमाहितः ॥
शलाकया दक्षिणेन क्षिपेत् कानीनमञ्जनम् ॥ ६४ ॥
आपाङ्ग्यं वा यथायोग्यं कुर्याच्चापि गतागतम् ॥
वर्त्मावलेपि वा यत्तदङ्गुल्यैव प्रयोजयेत् ॥ ६५ ॥

वामेनेत्यादि । निर्भुज्य वकीकृत्य, कनीन्यां नासासमीपे
नेत्रावयवे अञ्जनं कानीनं, तच्चाञ्जनं कनीनकप्रदेशादपाङ्गं चा-
नयेत्; आपाङ्ग्यं चेत्सपाङ्गे नेत्रान्ते भवमापाङ्ग्यं, तच्चापाङ्ग्यं प्र-
देशात् कनीनकप्रदेशं नयेत् । परं यथायोग्यं यथातियोगही-
नयोगौ न स्तो न भवत इत्यर्थः । एवं गतागतमपि कुर्यात् ।
एतच्छलाकया अन्तर्नयनमञ्जनप्रणिधानं बोद्धव्यम् । अन्त-
र्नयनप्रणिधानमभिधाय बहिरञ्जनप्रणिधानमाह—वर्त्मेत्यादि ।
वर्त्मावलेपि वर्त्मावलेपनयोग्यम् ॥ ६४ ॥ ६५ ॥

अक्षि नात्यन्तयोरङ्ग्याद्वाधमानोऽपि वा भिषक् ॥
न वा निर्वातदोषेऽक्षि धावनं संप्रयोजयेत् ॥ ६६ ॥

अक्षीत्यादि । अन्तयोः कनीनिकयोः । नात्यङ्ग्यादीषद्-
ङ्ग्यात्, क्षतभयात् । वाधमानोऽपि वेति बाधां कुर्वन् वैद्यो
वा नाङ्ग्यादित्यर्थः । ‘अक्षि नात्यन्तयोरङ्ग्यात्’ इत्यत्र ‘नात्य-
न्तमङ्गयेदक्षि’ इति केचित् पठन्ति । तत्र च पाठे सर्वत्रा-
प्यत्यन्ताञ्जननिषेधः कृतो भवति । इदानीमकाले प्रक्षालननि-

षेधमाह—नवेत्यादि । नवा निवान्तदोषे इति निश्चयेन सम्य-
ग्योगेन वान्तोऽश्रुदूषिकादिरूपो दोषो येन तस्मिन्नित्यर्थः ।
धावनं न संप्रयोजयेत् प्रक्षालनं न प्रयोजयेत्, दोषप्रत्यावृत्ति-
हेतुत्वात् ॥ ६६ ॥

दोषः प्रतिनिवृत्तः सन् हन्याद् दृष्टेर्बलं तथा ॥
गतदोषमपेताश्रु पश्येद्यत् सम्यगम्भसा ॥ ६७ ॥
प्रक्षालयाक्षि यथादोषं कार्यं प्रत्यञ्जनं ततः ॥
श्रमोदावर्तं रुदितमद्यक्रोधमयज्वरैः ॥ ६८ ॥
वेगाघातशिरोदोषैश्चातार्तानां नेष्यतेऽञ्जनम् ॥
रागरुक्तिमिरास्त्रावशूलसंरम्भसंभवात् ॥ ६९ ॥

अकालप्रक्षालनात् किं स्यादित्याह—दोष इत्यादि । प्रति-
निवृत्तः पुनरावृत्तः । तथेत्यकालप्रक्षालनप्रकारेणेत्यर्थः ।
कीदृशं पुनश्चक्षुः प्रक्षालयमित्याह—गतदोषमित्यादि । प्रत्य-
ञ्जनं तीक्ष्णाञ्जनेन कटूभूतनयनस्य यदञ्जनं शीतं, तथा शीतेन
जडीभूतनयनस्य तीक्ष्णमञ्जनमित्यर्थः । केचिदमुं पाठं न
पठन्ति, तत्रेच्छति गयी । इदानीमञ्जनस्य पूर्वाह्नादिकान्
कालान् सामान्येन स्वस्थानुरयोः प्रतिपाद्य, आवश्यकेषु काले-
ष्वञ्जननिषेधमाह—श्रमोदावर्तैत्यादि । श्रमादिभिरातार्तानां
पुरुषाणामञ्जनं नेष्यत इति संबन्धः । केचिदत्र ‘शान्ते भीते
प्ररुदिते मद्यपीते नवज्वरे । उष्णे वेगाभिघाते च नाञ्जनं
संप्रशस्यते’ इति पठन्ति, तत्रापि स एवार्थः । कस्माच्छ्रमा-
दिभिरातार्तानामञ्जनं नेष्यत इत्याह—रागरुगित्यादि । संरम्भः
श्वयधुः ॥ ६७—६९ ॥

निद्राक्षये क्रियाशक्तिं प्रवाते दृग्बलक्षयम् ॥
रजोधूमहते रागस्त्रावाधीमन्थसंभवम् ॥ ७० ॥
संरम्भशूलौ नस्यान्ते शिरोरुजि शिरोरुजम् ॥
शिरःस्त्रातेऽतिशीते च रवावनुदितेऽपि च ॥ ७१ ॥
दोषस्यैर्यादपार्थं स्याद्दोषोत्कृष्टं करोति च ॥
अजीर्णेऽप्येवमेव स्यात्स्रोतोमार्गावरोधनात् ॥ ७२ ॥

इदानीं सामान्येनाञ्जनवैगुण्येन व्यापदः प्रदर्श्य प्रतिवैगु-
ण्यव्यापदमाह—निद्राक्षये इत्यादि । क्रियाशक्तिं निमेषो-
न्मेषणादीनां शक्तिमञ्जनं करोतीत्यध्याहार्यम् । केचित् क्रिया-
सङ्गमिति पठन्ति । प्रवाते इत्यादि । दृग्बलं दृष्टेर्बलमित्यर्थः ।
रज इत्यादि । अपार्थमकिञ्चित्करम् । एतदुक्तं भवति—एतैः
स्नानादिभिः स्थिरीकृतस्य दोषस्य निर्हरणं कर्तुमञ्जनं न श-
क्नोतीत्यर्थः । अजीर्णेऽप्येवमित्यादि । एवमेवेत्यपार्थक्यमञ्जनं
स्यात् दोषोत्कृष्टं च करोतीत्यर्थः ॥ ७०—७२ ॥

दोषवेगोदये दत्तं कुर्यात्तांस्तानुपद्रवान् ॥
तस्मात् परिहरन् दोषानञ्जनं साधु योजयेत् ॥ ७३ ॥

दोषवेगोदये दत्तमित्यादि । उपद्रवान् रागशोफादिकान् ।
तस्मादित्यादि । देशकालावस्थापेक्षमित्यर्थः ॥ ७३ ॥

लेखनस्य विशेषेण काल एष प्रकीर्तितः ॥

लेखनस्येत्यादि । लेखनस्य लेखनाञ्जनस्यैष पूर्वोक्तः प्रति-
षेधकालः ॥—

व्यापदश्च जयेदेताः सेकाश्च्योतनलेपनैः ॥ ७४ ॥
यथास्वं धूमकवलैर्नस्यैश्चापि समुत्थिताः ॥

अकालाञ्जनकृतानां व्यापदां चिकित्सितमाह—व्यापद-
इत्यादि । एता रागरुजाद्याः समुत्थिता व्यापदो यथास्वं
सेकादिभिर्जयेदिति संबन्धः ॥ ७४ ॥—

विशदं लघु नास्त्रावि क्रियापटु सुनिर्मलम् ॥ ७५ ॥
संशान्तोपद्रवं नेत्रं विरिक्तं सम्यगादिशेत् ॥

इदानीं लेखनाञ्जनस्य सम्यग्योगलक्षणमाह—विशद-
मित्यादि ॥ ७५ ॥—

जिह्वं दारुणदुर्वर्णं स्वस्तं रूक्षमतीव च ॥ ७६ ॥
नेत्रं विरेकातियोगे स्यन्दते चातिमात्रशः ॥

लेखनाञ्जनस्यातियोगलक्षणमाह—जिह्वमित्यादि । जिह्वं
वर्कं, दारुणं कठिनं, स्यन्दते स्त्रवति ॥ ७६ ॥—

तत्र संतर्पणं कार्यं विधानं चानिलापहम् ॥ ७७ ॥

लेखनाञ्जनातियोगप्रतीकारमाह—तत्रेत्यादि । तत्रेति लेख-
नाञ्जनातियोगे इत्यर्थः ॥ ७७ ॥

अक्षि मन्दविरिक्तं स्यादुदग्रतरदोषवत् ॥

लेखनाञ्जनस्य हीनयोगमाह—अक्षि मन्दविरिक्तमित्यादि ।
उदग्रतरदोषवत् उदग्रतरदोषयुक्तम् ॥—

धूमनस्याञ्जनैर्लेपैर्हितं दोषावसेचनम् ॥ ७८ ॥

हीनयोगप्रतीकारमाह—धूमनस्याञ्जनैरित्यादि । केचिदत्र
‘नस्यधूमाञ्जनालेपैर्जयेत् श्लेष्माणमीरित’ इति पाठं पठति, तत्रापि
स एवार्थः ॥ ७८ ॥

स्नेहवर्णवलोपेतं प्रसन्नं दोषवर्जितम् ॥

ज्ञेयं प्रसादने सम्यगुपयुक्तेऽक्षि निर्वृतम् ॥ ७९ ॥

प्रसादनाञ्जनस्य सम्यग्योगमाह—स्नेहेत्यादि । निर्वृतं सर्व-
क्रियाक्षमं, उपशान्तोपद्रवमिति यावत् ॥ ७९ ॥

किञ्चिद्धीनविकारं स्यात्तर्पणाद्विकृतादपि ॥

प्रसादनाञ्जनातियोगमाह—किञ्चिदित्यादि । तर्पणाद्विकृ-
तात् सकादतिकृते प्रसादनाञ्जने किञ्चित् हीनविकारं चक्षुःसा-
दिति तात्पर्यार्थः ॥—

तत्र दोषहरं रूक्षं भेषजं शस्यते मृदु ॥ ८० ॥

प्रसादनाञ्जनातियोगचिकित्सामाह—तत्रेत्यादि । दोषहरं
कफहरमित्यर्थः । मृदु मृदुवीर्यं शीतमित्यर्थः; उष्णेन हि नयनं
दुष्यति न तु प्रसाद्यते ॥ ८० ॥

साधारणमपि ज्ञेयमेवं रोपणलक्षणम् ॥

प्रसादनवदाचष्टे तस्मिन् युक्तेऽति भेषजम् ॥ ८१ ॥

इदानीं रोपणाञ्जनस्य सम्यग्योगमतियोगं चातिदिशनाह—
साधारणमित्यादि । एव रोपणलक्षणमिति प्रसादनाञ्जनस्य

सम्यग्योगातियोगप्रकारेण रोपणाञ्जनस्य सम्यग्योगातियोग-
लक्षणं ज्ञेयम् । परसाधारण नातिस्निग्धरुधमिति यावत् ।
अन्य तु रोपणलक्षणमेव प्रसादनाञ्जनव्यञ्जनेन साधारणं
समानं ज्ञेयमिति व्याख्यानयन्ति । रोपणाञ्जनातियोगे चिकि-
त्सामाह—प्रसादनवदित्यादि । तस्मिन् रोपणाञ्जनेऽतिप्रयुक्ते
प्रसादनवत् प्रसादनाञ्जनातियोगवत् भेषजमाचष्टे नृयादिति
पिण्डार्थः ॥ ८१ ॥

स्नेहनं रोपणं वापि हीनयुक्तमपार्थक्यम् ॥

कर्तव्यं मात्रया तस्मादञ्जनं सिद्धिमिच्छता ॥ ८२ ॥

इदानीं प्रसादनरोपणयोर्हीनयोगमाह—स्नेहन रोपणमि-
त्यादि । स्नेहनं प्रसादनाञ्जनं, अपार्थक्यमकिञ्चित्करम् । कर्त-
व्यमित्यादि । मात्रयेति यथा हीनातियोगौ न भवतः । सिद्धि-
विकारनिवृत्तिम् । अस्याग्रे विद्यमानपुस्तकेषु 'धूमैर्नस्याञ्जने-
र्वापि दोषशेष शमं नयेत्' इति पाठो विद्यते, स जेजटादिभिर्न
पठितः, तस्मान्न पठितव्यः ॥ ८२ ॥

पुटपाकक्रियाद्यासु क्रियास्वेवैव कल्पना ॥

सहस्रशश्चाञ्जनेषु बीजेनोक्तेन पूजिताः ॥ ८३ ॥

इदानीमञ्जनोक्तेन मधुररसवर्जपञ्चरसेन लेखनाञ्जनकल्पना-
बीजेन, तथा तित्तकपायेन सस्नेहेन रोपणाञ्जनकल्पनावीजेन,
तथा मधुररसेन स्नेहसंपन्नेन प्रसादनाञ्जनकल्पनावीजेन, पुटपा-
काद्यासु क्रियास्वजनेष्वपि लेखनरोपणप्रसादनकल्पनाः सह-
स्रप्रकाराः कल्पनीया इत्याह—पुटपाकेत्यादि । अञ्जनेषूक्तेन
लेखनरोपणप्रसादनाश्चोत्तनबीजेन पुटपाकक्रियाद्यासु क्रियासु
तथाऽनुक्तेष्वजनेष्वप्यौषधकल्पनाः लेखनरोपणप्रसादनाद्याः
सहस्रशः पूजिता इति पिण्डार्थः । पुटपाकक्रियाद्यास्त्रिष्व-
आदिशब्दात् सेकाश्चोत्तनादयो गृह्यन्ते । अन्ये लज्जनोक्तेन
हीनयोगातियोगचिकित्साबीजेन पुटपाकादिहीनातियोगचिकि-
त्सितं व्याचक्षते, तन्नेच्छति गयी ॥ ८३ ॥

दृष्टेर्बलविवृद्ध्यर्थं याप्यरोगक्षयाय च ॥

राजार्यान्यञ्जनाध्याणि निबोधैतान्यतः परम् ॥ ८४ ॥

इदानीं रोगापहरणप्रयोगाण्यञ्जनान्यभिधाय स्वस्यातुरहि-
तान्यञ्जनान्याह—दृष्टेर्बलविवृद्ध्यर्थमित्यादि । दृष्टिर्मसुरदलमात्रा,
तच्छक्तिबलाधानार्थं स्वस्थेन प्रसादाञ्जनं कार्यं, आतुरेण
याप्यरोगरक्षणञ्जनं कार्यं; याप्यरोगाश्च 'संपश्यतः षडपि
येऽभिहितास्तु काचा' इत्यादिप्रोक्ताः । केचित्प्राप्यरोगक्षयाय
चेति पठन्ति, प्राप्यशब्देन च श्रावणं कथयन्ति ॥ ८४ ॥

अष्टौ भागानञ्जनस्य नीलोत्पलसमद्युतेः ॥

औदुम्बरं शातकुम्भं राजतं च समासतः ॥ ८५ ॥

एकादशैतान् भागास्तु योजयेत् कुशलो भिषक् ॥ ८६ ॥

मूषाक्षितं तदाध्मातमावृतं जातवेदसि ॥ ८६ ॥

खदिरादमन्तकाङ्गारैर्गोशङ्खद्विरथापि वा ॥

गवां शङ्खद्रसे मूत्रे दक्षि सर्पिषि माक्षिके ॥ ८७ ॥

तैलमद्यवसामजसर्वगन्धोदकेषु च ॥

द्राक्षारसेक्षुत्रिफलारसेषु सुहिमेषु च ॥ ८८ ॥

सारिवादिकपाये च कपाये चोत्पलादिके ॥

निपेचयेत् पृथक् चैनं ध्मानं ध्मातं पुनः पुनः ॥ ८९ ॥

ततोऽन्तरीक्षे सप्ताहं ह्योतवद्धं स्थितं जले ॥

विशोष्य चूर्णयेन्मुक्तां स्फटिकं विद्रुमं तथा ॥ ९० ॥

कालानुसार्यं च तथा शुचिरावाप्य योगतः ॥

एतच्चूर्णाञ्जनं श्रेष्ठं निहितं भाजने शुभे ॥ ९१ ॥

दन्तस्फटिकवैदूर्यशङ्खशैलासनोद्भवे ॥

शातकुम्भेऽथ शार्ङ्गे वा राजते वा सुसंस्कृते ॥

सहस्रपाकवत् पूजां कृत्वा राजः प्रयोजयेत् ॥ ९२ ॥

तेनाञ्जिताश्चो नृपतिर्भवेत् सर्वजनप्रियः ॥

अधृष्यः सर्वभूतानां दृष्टिरोगविवर्जितः ॥ ९३ ॥

तान्यञ्जनानि दर्शयन्नाह—अष्ट विल्यादि । अञ्जनस्य सौवीरा-
ञ्जनस्य, स्रोतोञ्जनस्येत्ये; नीलोत्पलसमद्युतेः नीलोत्पलवर्णस्ये-
त्यर्थः 'नीलोत्पलसुगन्धिनः' इति केचित् पठन्ति । औदुम्बरं
ताम्रभागं, शातकुम्भं सुवर्णभागं, राजतं रूप्यभागं, एतेन ताम्रा-
दीनां प्रत्येकमेकैकं भागं, एवमेकादश भागाः पूर्वन्ते । मूषा
मुक्तलिपता; सा तु धातुवादीनां गृहे प्रतिष्ठा । आवृतं
विलीनं, जातवेदसि अग्नौ, अङ्गारैर्दग्धनिर्वापितकृष्णवर्णका-
ष्ठखण्डैः, गोशङ्खैः शुष्कैर्गोपुरीषैः, गवामिति पदं शङ्खद्रसादिषु
सर्पिर्पर्यन्तेषु सवध्यते । माक्षिके मधुनि, वसा शुद्धमांसस्नेहः
अन्तरीक्षे तथा जलमध्ये पानीये । ह्योतवद्धं कपटवद्धम् ।
केचिच्छिष्यारोपितं पानीयमान्तरीक्षं कथयन्ति । विशोष्य
सप्तात्रादनन्तरं तदञ्जनं शोषयित्वेत्यर्थः । मुक्ता मौक्तिकं,
विद्रुमं प्रवालं, कालानुसार्यं तगरमूलं, जेजटस्तु द्वितीय-
सारिवामाह । शुचिरिति वैद्यविशेषणम् । आवाप्य प्रक्षिप्य,
योगतोऽत्रमात्रया । अन्ये तु सौवीराञ्जनादीनां चतुर्थीशेन
मुक्तादिचूर्णं प्रक्षिप्येति व्याख्यानयन्ति । निहितं निक्षिप्तम् ।
असनो बीजकः, शातकुम्भे सुवर्णमये, शार्ङ्गे मेघशङ्खमये ।
केचिदत्र 'स्फटिके वैदूर्यादिभाजने' इति पाठं पठन्ति । ते
चात्र पात्राणां ताम्ररजतसुवर्णानां शुभभाजनं गृह्णन्ति । सह-
स्रपाकवत् शङ्खदुन्दुभिनिर्घोषादिना पूज्यं पूजनीयम् । कृत्वेति
पदं निहितमित्यत्र संबन्धनीयम् । केचित् सहस्रपाकवत् पूजां
कृत्वेति पठन्ति । अधृष्यः अगम्यः । सर्वभूतानां देवासुरग-
न्धर्वयक्षरक्षःपितृपिशाचनागानामश्नानाम् । 'दृष्टिरोगविवर्जितं'
इति केचित् पठन्ति, रागशब्देन 'सपश्यतः षडपि येऽभिहि-
तास्तु काचा' इति व्याख्यानयन्ति ॥ ८५—९३ ॥

कुष्ठं चन्दनमेलाश्च पत्रं मधुकमञ्जनम् ॥

मेघशृङ्गस्य पुष्पाणि वक्रं रत्नानि सप्त च ॥ ९४ ॥

उत्पलस्य बृहत्योश्च पद्मस्यापि च केशरम् ॥

नागपुष्पमुशीराणि पिप्पली तुत्थमुत्तमम् ॥ ९५ ॥

कुक्कुटाण्डकपालानि दार्वीं पथ्यां सरोचनाम् ॥
मरिचान्यक्षमज्जानं तुल्यां च गृहगोधिकां ॥९६॥
कृत्वा सूक्ष्मं ततश्चूर्णं न्यसेदभ्यर्च्य पूर्ववत् ॥
एतद्भद्रोदयं नाम सदैवार्हति भूमिपः ॥ ९७ ॥

कुष्ठमित्यादि । वक्र तगरं, रत्नानि सप्त पद्मरागमर-
कतनीलवैदर्भ्यमुक्ताप्रवालहेमानि । उत्पलस्य नीलोत्पलस्य,
पुष्पाणि कुसुमानि, बृहलोः कण्टकारीद्वयस्यापि कुसुमानि,
तुत्थसुत्तम मयूरग्रीवाख्यं, केचित् तुत्थं खपरिकातुत्थं, उत्तमं
मयूरग्रीवाख्यतुत्थमिति व्याख्यायन्ति, गृहगोधिका गृहगो-
धिका, गृहकारिकेत्यन्ये । न्यसेत् शुभे भाजने प्रक्षिपेत् । अभ्य-
र्च्य शङ्खदुन्दुभिनिर्घोषादिना पूजा कृत्वा पूर्ववत् । यादृग्गुण
पूर्वाञ्जनं तादृग्गुणमेतदपि स्यादित्यर्थः । अन्ये तु पूर्ववत् शङ्ख-
दुन्दुभिनिर्घोषादिना अभ्यर्च्योत्साहुः । भद्रोदय भद्रस्य कल्या-
णस्य उदयो लाभो यस्मात्तत्तथा; अन्ये तु भद्र उदयो यत्नेत्याहुः
॥ ९४ ॥ ९७ ॥

वक्रं समरिचं चैव मांसीं शैलेयमेव च ॥
तुल्यांशानि समानैस्तैः समग्रैश्च मनःशिला ॥९८॥
पत्रस्य भागाश्चत्वारो द्विगुणं सर्वतोऽञ्जनम् ॥
तावच्च यष्टीमधुकं पूर्ववच्चैतदञ्जनम् ॥ ९९ ॥

वक्रमित्यादि । समानैस्तैः समग्रैश्च मनःशिलेति समभागैः
सर्वैर्द्रव्यैः समा मनःशिलेत्यर्थः । पत्रस्य भागाश्चत्वार इति
आद्यद्रव्यात् पत्रकस्य चत्वारो भागाः । द्विगुणं सर्वतोऽञ्जनं
सर्वतः समुदिताचूर्णाद्विगुणं सौवीराञ्जनम्; अन्ये तु अञ्जन-
शब्देन स्रोतोजरसाञ्जनमाहुः । तावच्च यष्टीमधुकं सौवी-
राञ्जनप्रमाणं यष्टीमधुकमित्यर्थः । अन्ये तु सर्वैर्द्रव्यसमं यष्टी-
मधुकमिच्छन्ति । पूर्ववत् पूर्वमष्टौ भागानञ्जनस्येति यदुक्त-
मञ्जनं तत्तुल्यमेतदप्यञ्जनम् । फलधुल्या शङ्खादिध्वनिपूजनेन
भाजनस्थापनेन च । अस्याग्रे केचित् सौवीराद्यञ्जनं पठन्ति,
तच्चाभावात् लिखितम् ॥ ९८ ॥ ९९ ॥

मनःशिलां देवकाष्ठं रजन्यौ त्रिफलोषणम् ॥
लाक्षालसुनमज्जिष्टासैन्धवैलाः समाक्षिकाः ॥१००॥
रोध्रं सावरकं चूर्णमायसं ताम्रमेव च ॥
कालानुसारिवां चैव कुक्कुटाण्डदलानि च ॥१०१॥
तुल्यानि पयसा पिष्ट्वा गुटिकां कारयेद्बुधः ॥
कण्डूतिमिरशुक्लार्मरक्तराज्युपशान्तये ॥ १०२ ॥

मनःशिलेत्यादि । ऊषणं मरिचम् ॥ १००—१०२ ॥

कांस्यापमार्जनमसीमधुकं सैन्धवं तथा ॥
एरण्डमूलं च समं बृहत्संशयान्वितम् ॥ १०३ ॥
आजेन पयसा पिष्ट्वा ताम्रपात्रं प्रलेपयेत् ॥
सप्तकृत्वस्तु ता वत्संशयाशुष्का रुजापहाः ॥१०४॥

कांस्यापमार्जनमसीत्यादि । कांस्यापमार्जनमसी कांस्यापमा-
र्जनस्योद्देशेननालिका, नत तगरमूलं, बृहत्संशयान्वितं बृह-

तीफलयोर्वृहतीमूलयोर्वा आद्यद्रव्यात् यदंशद्वयं तेन सम-
न्वितम् ॥ १०३ ॥ १०४ ॥

पथ्यातुत्थकयष्ट्याहैस्तुल्यैर्मरिचषोडशा ॥
पथ्या सर्वविकारेषु वर्तिः शीताम्बुपेषिता ॥१०५॥

पथ्यातुत्थकेत्यादि । मरिचस्य षोडशभागो यस्याः सा
मरिचषोडशा वर्तिः पथ्या हिता ॥ १०५ ॥

रसक्रियाविधानेन यथोक्तविधिकोविदः ॥
पिण्डाञ्जनानि कुर्वीत यथायोगमतन्द्रितः ॥१०६॥

सा पुनः शुष्का वर्तिरञ्जनेऽवचार्यमाणा नयने क्षतादि-
जननीत्याशङ्क्य तस्याः प्रयोगमाह—रसक्रियाविधानेन-
त्यादि । रसक्रियाविधानेन रसक्रियाया यद्विधानं नातिष्ठ
नातिष्ठन शलाकोपलेपक्षमं अङ्गुल्युपलेपक्षमं वा तेनेत्यर्थः ।
पिण्डाञ्जनानि वर्त्येञ्जनानि शिलापदकषुष्ठानि पिष्टानि वा ।
एतेनैतदुक्तं—न कदाचिदपि शुष्कवर्त्या नयनमङ्ग्यादिति
तात्पर्यार्थः । यथायोगमिति यथा नयने क्षतादयो न भवेयु-
रित्यर्थः । अतन्द्रितोऽनलसः । केचिदमुं श्लोकमन्यथा व्याख्या-
यन्ति, तच्च विस्तरभयान्न लिखितम् ॥ १०६ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते शालाक्यतन्त्रे
अष्टादशोऽध्यायः समाप्तः ।

एकोनविंशतितमोऽध्यायः ।

अथातो नयनाभिघातप्रतिषेधं व्याख्यास्यामः ॥१॥
यथोवाच भगवान् धन्वन्तरिः (सुश्रुताय) ॥ २ ॥

क्रियाकल्पानन्तरं शारीरदोषनिमित्तानां नयनामथानामु-
क्तत्वात् बाह्यनिमित्तस्य अविशिष्टत्वात् चिकित्सार्थं नयनाभि-
घातप्रतिषेधाध्यायारम्भो युक्त इत्यत आह—अथात इत्यादि ।
अभिघातशब्देन अभिघातजनिता वेदनादयः । तेषां प्रति-
षेधश्चिकित्सितम् । स चाभिघातो मूर्तेन दण्डादिना अमूर्तेन
भयशोकादिना ॥ १ ॥ २ ॥

अभ्याहते तु नयने बहुधा नराणां

संरम्भरागतमुलासु रुजासु धीमान् ॥

नस्यप्रलेपपरिषेचनतर्पणाय-

मुक्तं पुनः क्षतजपित्तजशूलपथ्यम् ॥ ३ ॥

दृष्टिप्रसादजननं विधिमाशु कुर्यात्

स्निग्धैर्हिमैश्च मधुरैश्च तथा प्रयोगैः ॥

तमेवाभिघाते मूर्तदण्डादिज चिकित्साभेदयोगिनं दर्शय-
न्नाह—अभ्याहते तु नयने इत्यादि । नराणां बहुधा अभ्या-
हते नयने सति संरम्भरागतमुलासु रुजासु नस्यप्रलेपार्थं कर्षं
क्षतजपित्तजशूलपथ्यं तथा स्निग्धादिभिर्दृष्टिप्रसादजननं विधिं
धीमान् आशु कुर्यादिति पिण्डार्थः । बहुधा बहुप्रकारम् ।

तथा च विदेहः,—“तीक्ष्णाजनैरतिक्लिष्टेषु नेत्रेषु वातातपधूम-
रजक्रीटमक्षिकामशकस्पर्शादिभिरभिहतेषु सलिलक्रीडाजगर-
णलङ्घनाद्यभिभूतेषु वा परिश्रमक्लान्तेषु भयादितेषु दिवाकराग्नि-
चन्द्रग्रहनक्षत्रकमणकर्मविविधरूपप्रेक्षणवायुभिहतेषु दुर्बलेषु
नेत्रेषु रागदाहतोदशोफाकषर्पादिवेदनासु” —इति । संरम्भ-
रागाभ्यां तुमुलाः सङ्कुलाः संरम्भरागतुमुलास्तासु । अन्ये तु
संरम्भश्च रागश्च तुमुलश्च संरम्भरागतुमुलाः तुमुलाः प्रचण्डाः,
संरम्भः श्रयथुः, इत्यर्थं वदन्ति । क्षतजपित्तजशूलपथ्यमिति
रक्ताभिष्यन्दहितं पित्ताभिष्यन्दहितं चेत्यर्थः । अन्ये तु अभि-
घातजो हि वायुः शोणितपित्तं दूषयन् ताभ्यामावृतः शूल
करोतीति तद्धितमिति व्याख्यानयन्ति । दृष्टिप्रसादनं नयनगो-
लकप्रसादनम् ॥ ३ ॥—

खेदाग्निधूमभयशोकरुजाभिघातै-

रभ्याहतामपि तथैव भिषक् चिकित्सेत् ॥४॥

अभ्याहते तु नयने बहुधा नराणामित्यत्र मूर्तानां दण्डादी-
नामभिघाते यच्चिकित्सितमभिहितं तदेव चिकित्सित-
ममूर्तानामपि खेदादीनामभिघातेऽतिदिशन्नाह—खेदामिधून-
भयेत्यादि । तथैव चिकित्सेत् पूर्वोक्तप्रकारेण चिकित्सेत् ।
एव सप्ताहाद्वर्गाभ्याहते तु नयने इत्यत्र पूर्ववाक्ये पूर्व-
धातुं मूर्तदण्डाद्यभिघातस्य बोध्यम् । इह वा मूर्ताभिघात-
चिकित्सितमभिधीयते ॥ ४ ॥

सद्योहते नयन एष विधिस्तदूर्ध्वं

स्यन्देरितो भवति दोषमवेक्ष्य कार्यः ॥

इदानीं पूर्वोक्तविधिः सप्ताहाद्वर्गाभ्याहते कार्यस्तदूर्ध्वमन्यो
विधिरित्याह—सद्योहत इत्यादि । सद्योहते सप्ताहाद्वर्गाभ्या-
हतेत्यर्थः । एष विधिः पूर्वोक्तो विधिः । तदूर्ध्वं सप्ताहादूर्ध्वम् ।
स्यन्देरितो वाताभिष्यन्दोक्तो विधिः ॥—

अभ्याहतं नयनमीषदथास्यबाष्प-

संस्वेदितं भवति तन्निरुजं क्षणेन ॥ ५ ॥

इदानीं किञ्चिदभ्याहतनयने विशेषचिकित्सितमाह—अ-
भ्याहतमित्यादि । आस्यबाष्पं मुखफूत्कारजनितोष्मा ॥ ५ ॥

साध्यं क्षतं पटलमेकमुभे तु कृच्छ्रे

त्रीणि क्षतानि पटलानि विवर्जयेत् ॥

स्यात् पिञ्चितं च नयनं ह्यति चावसन्नं

स्रस्तं च्युतं च हतदृक् च भवेत्तु याप्यम् ॥६॥

विशीर्णदृष्टितनुरागमसत्प्रदर्शि

साध्यं यथास्थितमनाविलदर्शनं च ॥

इदानीं पटलावगाहनविशेषेणाभिघातस्य साध्यकृच्छ्रसा-
ध्यासाध्यविशेषमाह—साध्यं क्षतमित्यादि । केचिदसु पाठं न
पठन्ति । यादृक् नयनं याप्यं तादृगाह—स्यात् पिञ्चितमित्यादि ।
अवसन्नं अन्तःप्रविष्टं, स्रस्तं शिथिलं, च्युतमवलम्बित, वि-

न्तीर्णं मण्डलं तथा तनुगग च यदमत्प्रदर्शि स्यात् तदपि
याप्यम् । साध्यमाह—साध्यमित्यादि ॥ ६ ॥—

प्राणोपरोधवमनक्षवकण्ठरोधै-

रुन्नम्यमाशु नयनं यदतिप्रविष्टम् ॥ ७ ॥

अतिप्रविष्टनेत्रे चिकित्सितमाह—प्राणोपरोधेत्यादि ।
प्राणायामेन वमनेन हिक्काप्रवर्तनेन तथा कण्ठनिरोधनेन वा
उन्नम्य उन्नमनीयम् ॥ ७ ॥

नेत्रे विलम्बिनि विधिर्विहितः पुरस्ता-

दुच्छिद्भनं शिरसि वार्यवसेचनं च ॥

अतिनिर्गन्तयनस्य चिकित्सितमाह—नेत्र इत्यादि । विल-
म्बिनि अतिनिर्गन्ते, विधिविहितः पुरस्तादिति ‘नित्र नेत्रकर्म-
ण्यमभिन्नं लम्बते तु यत्’ इत्यादिना प्रोक्तः । उच्छिद्भनं
नास्तिक्या वायोरन्तःप्रवेशनम् । वार्यवसेचनं शीतोदकपरि-
पेकः ॥—

पद्मसत्तिर्नयनजा य इमे प्रदिष्टा

रोगा भवन्त्यमहतां महतां च तेभ्यः ॥ ८ ॥

स्तन्यप्रकोपकफमारुतपित्तरक्तै-

र्वालाक्षिवर्त्मभव एव कुकूणकोऽन्यः ॥

इदानीं वक्ष्यमाणकुकूणकेन पद्मसत्तेः संख्याधिक्यमित्या-
शङ्क्याह—पद्मसत्तिरित्यादि । य इमे नयनजा रोगाः पद्मस-
त्तिः प्रदिष्टास्तेऽमहता बालानां तथा महतां च भवन्ति ।
तेभ्यः पद्मसत्तिविकारेभ्यः स्तन्यप्रकोपादिभिर्वालाक्षिवर्त्म-
भव एव अन्यः कुकूणक इति समुदायार्थः । बालाक्षिवर्त्म-
भव एव न महता अक्षिवर्त्मनि, अन्योऽपरो योऽसौ कुकू-
णको बालानां भवति, स पक्वाभिष्यन्दे अवरोद्धोऽतो न संख्या-
तिरेकः । ‘स्तन्यप्रकोपकफमारुतपित्तरक्तैः’ इत्यत्र ‘स्तन्यप्रको-
पजनितैः पिशितोदयाद्वा’ इति अन्ये पठन्ति; अपरे तु ‘पिशि-
तोच्छ्रयात्’ इति पठन्ति, तौ च नेच्छति जेज्जटः ॥ ८ ॥—

मृद्राति नेत्रमतिकण्डुमथाक्षिकूट-

नासाललाटमपि तेन शिशुः स नित्यम् ॥ ९ ॥

सूर्यप्रभां न सहते स्रवति प्रवृद्धं

तस्याहरेदुधिरमाशु विनिलिखेच्च ॥

क्षौद्रायुतैश्च कटुभिः प्रतिसारयेत्तु

मातुः शिशोरभिहितं च विधिं विदध्यात् ॥१०॥

इदानीं तस्य कुकूणकस्य लक्षणमाह—मृद्रातीत्यादि ।
नासाललाटमपि मृद्राति । प्रवृद्धं निरन्तरम् । कुकूणकस्य साध-
नमाह—तस्याहरेदुधिरमित्यादि । आहरेदुधिरं जलौकाभिः,
विनिलिखेत् शैफालिकापत्रैः, कटुभिश्च कटुकादिभिः । इदानीं
बालस्यौषधाक्षमत्वान्मातुरौषधमाह—मातुरित्यादि । यः स्तन्य-
रोगचिकित्सिते ‘स्तन्ये गते विकृतिमाशुभिषक्’ इत्यादि विधि-
रभिहितः, तं शिशोर्यां जननीं तस्या विदध्यादिति पिण्डार्थः ।
अन्ये तु द्वयोरेवाभिहितं विधिमिच्छन्ति ॥ ९ ॥ १० ॥

तं वामयेत्तु मधुसैन्धवसंप्रयुक्तैः

पीतं पयः खलु फलैः खरमञ्जरीणाम् ॥ ११ ॥

स्यात्पिप्पलीलवणमाक्षिकसंयुतैर्वा

इदानीं क्षीरपस्य बालस्य स्तन्यसात्म्यत्वात् स्तन्ययुक्तमेव वमन निर्दिशन्नाह—तं वामयेदित्यादि । मधुसैन्धवसंयुतैः खर-मञ्जरीणां फलैः सह पयः स्तन्य पीत बाल वामयेदिति संबन्धः । खरमञ्जरीणां फलैरपामार्गफलचूर्णैः । स्यादित्यादि । पिप्पलीसैन्धवादियुतैः वा खरमञ्जरीणां फलचूर्णैः सह स्तन्य पीत वमनकृद्भवेदित्यर्थः ॥ ११ ॥—

नैनं वमन्तमपि वामयितुं यतेत ॥

इदानीमुत्कृष्टदोषत्वात् स्वयं वमन्त बालक वमनयोगं दत्त्वा न वामयेदित्याह—नैनमित्यादि । एनमुत्कृष्टदोषत्वात्स्व-यमेव वमन्त वामयितु अन्यप्रकारेण वामयितुं न यतेत यत्नं न कुर्वीत, वमनातिरिक्तयोगभयात् ॥—

दत्त्वा वचामशनदुग्धभुजे प्रयोज्य-

मूर्ध्वं ततः फलयुतं वमनं विधिज्ञैः ॥ १२ ॥

क्षीरान्नादस्य तथान्नादस्य च वमनमाह—दत्त्वा वचामि-त्यादि । अशनदुग्धभुजे क्षीरान्नादाय पूर्वोक्तमेव वमन वचं दत्त्वा प्रयोज्यम् । अत ऊर्ध्वं क्षीरान्नावस्थातोऽनन्तरमन्नादस्य मदनफलयुतं पूर्वोक्तमेव वमनं सक्षीरमक्षीरं वा योज्यम् ॥ १२ ॥

जम्ब्वाम्रधात्र्यणुदलैः परिधावनार्थं

कार्यं कषायमवसेचनमेव चापि ॥

इदानीं कुकूणके वर्मनः प्रक्षालनपरिषेकार्थं कषायमाह—जम्ब्वाम्रधात्र्यणुदलैरित्यादि । धात्री आमलकी, अणुः अश्म-न्तकः, परिधावनार्थं प्रक्षालनार्थं, परिषेचन परिषेक इत्यर्थः ॥—

आश्रयोतने च हितमत्र घृतं गुडूची-

सिद्धं तथाहुरपि च त्रिफलाविपकम् ॥ १३ ॥

प्रक्षालनपरिषेकावभिधाय पूरणार्थमकल्कघृतद्वयमाह—आ-श्रयोतने च हितमित्यादि । आश्रयोतनेऽक्षिपूरणे । अत्र कुकूणके ॥ १३ ॥

नेपालजामरिचशङ्करसाञ्जनानि

सिन्धुप्रसूतगुडमाक्षिकसंयुतानि ॥

स्यादञ्जनं मधुरसामधुकाप्रकैर्वा

गुडूचीखरसेन घृतचतुर्गुणेन पक्व, इदमेकमञ्जनं; त्रिफला-क्ताथेन पक्व, एतच्च द्वितीयम् । अधुना कुकूणकेऽञ्जनमाह—नेपालजेल्यादि । नेपालजा मनःशिला । सिन्धुप्रसूत सैन्धवम् । अपरमञ्जनमाह—स्यादञ्जनमित्यादि । मधुरसा मूर्वा । एतैर्मूर्वादिभिस्त्रिभिर्वा अञ्जनं स्यात् ॥—

कृष्णायसं घृतपयोमधु वापि घृष्टम् ॥ १४ ॥

चूर्णाञ्जनमाह—कृष्णायसमित्यादि । कृष्णायसं कृष्णलोह-चूर्णम् । एतत् कृष्णलोहादिकं चान्तर्धूमदग्ध चूर्णाञ्जनं भवेत् ।

तथा च विदेहः,—“लौहचूर्णं च सर्पिश्च मधुक्षीरं च दाहयेत् ॥ एतच्चूर्णाञ्जनं दृष्ट कुमाराणां कुकूणके”—इति ॥ १४ ॥

व्योषं पलाण्डु मधुकं लवणोत्तमं च

लाक्षां च गैरिकयुतां गुटिकाञ्जनं वा ॥

निम्बच्छदं मधुकदार्वां सताम्रलोध्र-

मिच्छन्ति चात्र भिपजोऽञ्जनमंशतुल्यम् ॥ १५ ॥

गुटिकाञ्जनमाह—व्योषमित्यादि । पलाण्डुर्लघुनभेदः, मधुकं यष्टीमधु, लवणोत्तमं सैन्धवम् । गुटिकाञ्जनं वर्त्यञ्जनम् । अपरमपि वर्त्यञ्जनमाह—निम्बच्छदमित्यादि । दार्वा हरिद्राद्वयः विदेहदर्शनात् । अत्र कुकूणके अञ्जनमित्यत्र गुटिकाशब्दो लुप्तो द्रष्टव्यः; तेन गुटिकाञ्जनमित्यर्थः । अंशतुल्य निम्बच्छ-दादिकं समभागमित्यर्थः ॥ १५ ॥

स्रोतोजशङ्खदधिसैन्धवमर्धपक्षं

शुक्रं शिशोर्नुदति भावितमञ्जनेन ॥

स्यन्दे कफादभिहितं क्रममाचरेच्च

बालस्य रोगकुशलोऽक्षिगदं जिघांसुः ॥ १६ ॥

इदानीं कुकूणकप्रसारेण बालानां शुक्रलेखनार्थमञ्जनमाह—स्रोतोजेत्यादि । अस्याञ्जनस्य कल्पना विदेहदर्शनेन बद्धव्यं आहुः । तद्यथा—गव्येन दध्ना पिष्टाभ्यां शङ्खसैन्धवाभ्यां, स्रोतोञ्जनं रसाञ्जनं अर्धपक्षं सार्धसप्तरात्रमसकृत् लेखयेत्; ततोऽनन्तरं रसाञ्जनं पिष्ट्वा वर्त्तिः कार्या, साधनेन शिशोः शुक्रं नुदति स्फोटयतीत्यर्थः । केचित् स्रोतोञ्जन-शब्देन सौवीराञ्जनमाहुः । केचित् ‘शुक्रं शिशोर्नुदति भावि-तमञ्जनेन’ इत्यत्र ‘आभावित शिशुक्रोगनुदञ्जनेन’ इति पठन्ति । अन्ये तु ‘ब्राह्मीरसेन परिभावितमञ्जनार्थं’ इति पठन्ति, तन्नेच्छति गयी । पूर्वोक्तमेवौपध शुक्रेऽतिदिशन्नाह—स्यन्दे कफादभिहितमित्यादि । कफात् यः स्यन्दः तत्र स्यन्दे यः क्रमोऽभिहितः, तं क्रम बालस्याक्षिगदं जिघांसुर्गोणकुशलो वैद्य आचरेत् कुर्यादिति संबन्धः; जिघांसुर्हन्तुमिच्छुः । केचित् ‘स्यन्दे कफादभिहितं क्रमं’ इत्यत्र ‘स्यन्दक्रमं कफ-विनाशनमाचरेच्च’ इति पठन्ति । बालस्य कफाधिक्यत्वात् कफस्यन्दक्रमं विदध्यात् । आचरेच्चेति चकारो भिन्नक्रमे, स च कफविनाशनमित्यत्र द्रष्टव्यः; ततोऽन्यमप्यवस्थाकुपितं वातं पित्तं रक्तं चानुबन्धभूतमिहोक्तमवेक्ष्य वातस्यन्दानुक्रमं रक्ता-भिष्यन्दक्रमं चावेक्ष्य यथादोषं योगमुपयोजयेदिति व्याख्या-नयन्ति ॥ १६ ॥

समुद्र इव गम्भीरं नैव शक्यं चिकित्सितम् ॥

वक्तुं निरवशेन श्लोकानामयुतैरपि ॥ १७ ॥

सहस्रैरपि च प्रोक्तमर्थमल्पमतिर्नरः ॥

तर्कग्रन्थार्थरहितो नैव गृह्णात्यपण्डितः ॥ १८ ॥

कुतः पुनः स क्रमोऽवस्थाविशेषेण स्वग्रन्थे आचार्येण न लिखित इत्याह—समुद्र इव गम्भीरमित्यादि । समुद्र इव

गम्भीरं चिकित्सितं श्लोकानां सहस्रेरपि अयुतैर्निर्वशेषेण वक्तुं नैव शक्यमित्यर्थः । श्लोकानां सहस्रेरप्ययुतैः श्लोककोट्यापीत्यर्थः । यदि श्लोककोट्या वक्तुं न शक्यते तर्हि किं ग्रन्थ-कर्तुरशक्तिरित्याशङ्क्यमानमाह—प्रोक्तमित्यादि । अल्पमतिरपिष्ठतो नरो यतस्तर्कग्रन्थार्थरहितोऽतः श्लोककोट्योक्तमप्यर्थं नैव गृह्णातीति संबन्धः । तर्कग्रन्थार्थरहितस्तर्कणोहेन यो ग्रन्थार्थः शास्त्रार्थस्तेन रहित इत्यर्थः ॥ १७ ॥ १८ ॥

तदिदं बहुगुढार्थं चिकित्साबीजमीरितम् ॥
कुशलेनाभिपन्नं तद्बहुधाऽभिप्ररोहति ॥ १९ ॥
तस्मान्मतिमता नित्यं नानाशास्त्रार्थदर्शिना ॥
सर्वमूह्यमागमार्थं शास्त्रमागमबुद्धिना ॥ २० ॥

तदिदमित्यादि । यस्मान्निर्वशेषेण रोगावस्थानन्त्यात् चिकित्सितस्य वक्तुमशक्यत्वं, अथयत्वे वा निरूढस्य निष्कलता, तस्मान् कारणादिदं बहुगुढार्थं चिकित्साया बीजमीरिति मतिं समुदायार्थः । चिकित्साबीजमिति यथैक बीजं भूमौ निक्षिप्तं मूलकाण्डशालाफलवादिना अनेकधा प्ररोहति तथेदमपीति चिकित्साबीजमित्यर्थः । तदेव चिकित्साबीजं कुशलेन ज्ञातमनेकधा प्ररोहतीत्याह—कुशलेनेनेत्यादि । कुशलेनावस्थाविदा वैद्येनाभिपन्नमधिगतं तद्बहुधाऽभिप्ररोहति, तस्मान् कारणा मतिमता नानाशास्त्रार्थदर्शिना आगमबुद्धिना वैद्येन सर्वमगाधार्थं शास्त्रं नित्यमूह्यमिति संबन्धः । नानाशास्त्राणि शास्त्राण्यानि, आगमः आमाना शास्त्रा; तथाचोक्तं, “सिद्धसिद्धिः प्रमाणं न हिन चात्र परत्र च । आगमः शास्त्रमाप्तानामाप्तास्तत्त्वार्थदर्शिनः” —इति ॥ १९ ॥ २० ॥

इति श्रीउल्लहणधिरचिन्तायां निबन्धसंग्रहाख्यायां सुश्रुत-
व्याख्यायामुत्तरतन्त्रान्तर्गते शास्त्राख्यतन्त्रे
एकोनविंशोऽध्यायः समाप्तः ॥

विंशतितमोऽध्यायः ।

अथातः कर्णगतरोगविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

इन्द्रियगतरोगसामान्यात् ध्वजगतरोगविज्ञानीयारम्भो
युक्त इत्यत आह—अथात इत्यादि ॥ १ ॥ २ ॥

कर्णशूलं प्रणादश्च बाधिर्यं श्वेड एव च ॥
कर्णस्त्रावः कर्णकण्डूः कर्णवर्चस्तथैव च ॥ ३ ॥
कृमिकर्णप्रतीनाहौ विद्रधिर्द्विविधस्तथा ॥
कर्णपाकः पूतिकर्णस्तथैवाशुतुर्विधम् ॥ ४ ॥
तथार्तुदं सप्तविधं शोफश्चापि चतुर्विधः ॥
एते कर्णगता रोगा अष्टाविंशतिरीरिताः ॥ ५ ॥

गतशब्द आश्रितपर्यायः । तानेव कर्णगतरोगान्नामभिः

सह्यया चाह—कर्णशूलमित्यादि । कर्णशूलस्य कष्टतरसाध्य-
त्वात् प्रागेव निर्देशः । विद्रधिर्द्विविधः दोषविद्रधिः क्षतवि-
द्रधिश्च, अशुतुर्विधं वातपित्तकफसन्निपातैः, अर्तुदं सप्तविधं
वातपित्तकरक्तशिरामासमेदोज, शोफश्चतुर्विधो वातपित्तकफ-
सन्निपातैः । संख्येयनिर्देशादेव सह्ययायां लब्धयाया अष्टाविंशति-
रिति भूयः संख्याकरणं नियमार्थं, तेन च विदेहसह्यया अवि-
कत्वं माभूदित्यर्थः ॥ ३—५ ॥

समीरणः श्रोत्रगतोऽन्यथाचरः

समन्ततः शूलमतीव कर्णयोः ॥

करोति दोषैश्च यथास्वमावृतः

स कर्णशूलः कथितो दुराचरः ॥ ६ ॥

कर्णशूलमाह—समीरण इत्यादि । अन्यथाचर इति विमा-
र्गः । समन्ततः शूलमतीव कर्णयोः करोतीति संबन्धनी-
यम् । दोषैः कफपित्तरक्तैः, अन्ये तु बाधैरेव बाध्यन्तरा-
वरणात् बहुवचनं समर्थयन्ति । स्वस्य स्वस्य दोषस्य अनति-
क्रमेण यथास्वम् । दुराचरः दुःखेन उपचर्यत इत्यर्थः । अन्ये
‘दुर्गाद’ इति पठन्ति, दुर्वीर इति व्याख्यानयन्ति । यद्यपि
शूलबाधिर्यविद्रध्यशुतुर्विदशोफा प्रादिदिष्टान्मात्राणि कर्णरो-
गसमूहार्थं सात्यासायविभागार्थं न पुनर्निर्दिष्टाः; शूलस्तु
वातव्याधिनिदाने केवलवातज उक्तः, अत्र पुनर्निर्दिष्टावृत
इति न पौनरुक्तम् ॥ ६ ॥

यदा तु नाडीषु विमार्गमागतः

स एव शब्दाभिवहासु तिष्ठति ॥

शृणोति शब्दान् विविधांस्तदा नरः

प्रणादमेनं कथयन्ति चामयम् ॥ ७ ॥

कर्णप्रणादमाह—यदा तु नाडीष्वित्यादि । विमार्गमागतः
विकृष्टमार्गं प्राप्तः, विमार्गोऽत्र सिरा एव, विमार्गगः तिथं-
गश्च यदा तिष्ठति । स एवेत्येवशब्देन कफाद्यावरणावृतः ।
अन्ये तु शब्दाभिवहासु नाडीषु स एव वायुविमार्गगो यदा नि-
रुद्धयति तदा विविधान् शब्दान् नरः शृणोतीति व्याख्या-
नयन्ति ॥ ७ ॥

स एव शब्दाभिवहा यदा शिराः

कफानुयातो व्यनुसृत्य तिष्ठति ॥

तदा नरस्याप्रतिकारसेविनो

भवेत्तु बाधिर्यमसंशयं खलु ॥ ८ ॥

अस्य रोगस्य अपीडाकरत्वादरोगत्वं माभूदिति द्योतनार्थ-
मामयवचनं बाधिर्यमाह—स एव शब्दाभिवहाखित्यादि । स
एव शुद्धो वायुः कफानुयातः कफानुगतः । स एवापील-
पिशब्दो लुप्तो द्रष्टव्यः, तेन न केवलं शुद्धो वायुः श्रेष्ठा-
न्वितोऽपि वेद्यर्थः व्यनुसृत्य विविधमार्गमावृत्य । अप्रतिकार-
सेविनः चिकित्सामकुर्वतः ॥ ८ ॥

श्रमात् क्षयादूक्षकपायभोजनात्
समीरणः शब्दपथे व्यवस्थितः ॥
विरिक्तशीर्षस्य च शीतसेविनः
करोति हि क्ष्वेडमतीव कर्णयोः ॥ ९ ॥
शिरोऽभिघातादथवा निमज्जतो
जले प्रपाकादथवापि विद्रधेः ॥
स्रवेत्तु पूयं श्रवणोऽनिलावृतः
स कर्णसंस्त्राव इति प्रकीर्तितः ॥ १० ॥

कर्णक्ष्वेडमाह—श्रमादित्यादि । क्षयो धातुक्षयः । क्ष्वेडः शब्दः । कर्णनादः केवलवातावबद्धो नानाविधशब्दान्वितः, कर्णक्ष्वेडस्तु दोषसंसृष्टवातावबद्धोऽयं सदोषानुकारिशब्दान्वितः । तथाच विदेहः,—“मास्तु कफवाताभ्यां संसृष्टशोणितेन च । कर्णक्ष्वेडं सजनयेत् क्ष्वेडनं वेणुघोषवत्” — इति; एष कर्णनादक्ष्वेडयोर्भेदः । कर्णास्त्रावमाह—शिरोऽभिघातादित्यादि । विद्रधेः कर्णविद्रधेः ॥ ९ ॥ १० ॥

कफेन कण्डूः प्रचितेन कर्णयो-
र्भृशं भवेत् स्रोतसि कर्णसंज्ञिते ।

कर्णकण्डूमाह—कफनेत्यादि । कर्णयोः प्रचितेन संचितेन श्लेष्मणा कर्णस्रोतसि भृशमत्यर्थं कण्डूर्भवेदिति संबन्धः ॥—

विशोषिते श्लेष्मणि पित्ततेजसा
नृणां भवेत् स्रोतसि कर्णगूथकः ॥ ११ ॥

कर्णवर्च आह—विशोषिते इत्यादि । स्रोतसि संचिते श्लेष्मणि पित्ततेजसा विशोषिते सति कर्णगूथको भवेदिति संबन्धः ॥ ११ ॥

स कर्णविट्को द्रवतां यदा गतो
विलायितो घ्राणमुखं प्रपद्यते ॥
तदा सकर्णप्रतिनाहसंज्ञितो
भवेद्विकारः शिरसोऽभितापनः ॥ १२ ॥

कर्णप्रतिनाहमाह—सर्णेत्यादि । विलयनं पुनः स्नेह-
स्वेदाभ्याम् । एष कफमारुताभ्यां सन्निपातेन वा, विदेहोक्त-
त्वात् । शिरसोऽभितापनः सकलशिरोविकारकारीत्यर्थः ॥ १२ ॥

यदा तु मूर्च्छन्त्यथवापि जन्तवः
सृजन्यपत्यान्यथवापि मक्षिकाः ॥

तदञ्जनत्वाच्छ्रवणो निरुच्यते
मिषगिभराद्यैः कृमिकर्णकस्तु सः ॥ १३ ॥

कृमिकर्णकमाह—यदेत्यादि । मूर्च्छन्ति पतन्ति । जन्तवो मांसकोथजाः कृमयः । अपत्यानि सूक्ष्मकृमीन् । मक्षिका नीलमक्षिकाः । तदञ्जनत्वादित्यादि । आद्यैर्मिषगिभिः तदञ्जनत्वात् श्रवणः कृमिकर्णको निरुच्यते इति संबन्धः । तदञ्जनत्वात् कृमिलक्षणत्वात् । आद्यैर्मिषगिभिर्विदेहादिभिः । अयं रोगः सान्निपातिकः, विदेहप्रोक्तत्वात् ॥ १३ ॥

क्षताभिघातप्रभवस्तु विद्रधि-
र्भवेत्तथा दोषकृतोऽपरः पुनः ॥
सरक्तपीतारुणमस्रमास्रवेत्
प्रतोदधूमायनदाहचोषवान् ॥ १४ ॥

कर्णविद्रधिमाह—क्षताभिघातप्रभव इत्यादि । क्षताभि-
घातप्रभवस्तु विद्रधिर्भवेदिति छेदः । एतेन क्षतविद्रधि-
र्दक्षितः । दोषकृतोऽपरः दोषजनितो द्वितीयो विद्रधिः । एतेन
दोषजो दक्षितः । स चतुर्विधः । क्षतविद्रधेर्लक्षणमाह—गर-
क्तपीतारुणमित्यादि । अस्रं रक्तं, धूमायनं धूमोद्वमनमिव
वेदनाविशेषः, चोषवान् आचूष्यत इव । दोषविद्रधेर्लक्षणं
दोषलिङ्गैरेव ज्ञातव्यम् । सरक्तपितारुणेत्यादिना कर्णपाक-
लक्षणमुक्तमिति केचित् कथयन्ति; तच्च मध्यं न रोचते, यतो
जेज्जटादीनामीदृशोऽभिप्रायो नास्ति ॥ १४ ॥

भवेत् प्रपाकः खलु पित्तकोपतो
विकोथविक्लेदकरश्च कर्णयोः ॥

कर्णपाकलक्षणमाह—भवेत् प्रपाक इत्यादि ॥—

स्थिते कफे स्रोतसि पित्ततेजसा
विलाय्यमाने भृशसंप्रतापनात् ॥ १५ ॥

अवेदनो वाप्यथवा सवेदनो
घनं स्रवेत् पूति स पूतिकर्णकः ॥

पूतिकर्णमाह—स्थित इत्यादि । घनं निरन्तरं वारंवारमि-
त्यर्थः । अन्ये घनमिति पूयस्य विशेषणमाहुः । पूति पूयम्
॥ १५ ॥—

प्रदिष्टलिङ्गान्यर्शांसि तत्त्वत-
स्तथैव शोफार्बुदलिङ्गमीरितम् ॥ १६ ॥

मया पुरस्तात् प्रसमीक्ष्य योजये-
दिहैव तानि प्रयतो मिषग्वरः ॥

अर्शःशोफार्बुदान्याह—प्रदिष्टेत्यादि । शोफार्बुदलिङ्गं
शोफस्य अर्बुदस्य च लक्षणमित्यर्थः । तत्त्वतः परमार्थतः ।
प्रसमीक्ष्य सम्यग्विचार्य । प्रयोगज्ञो वेद्यः ॥ १६ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते शालाक्यतन्त्रे
विशोऽध्यायः समाप्तः ।

एकविंशतितमोऽध्यायः ।

अथातः कर्णगतरोगप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । प्रतिषेधश्चिकित्सितम् ॥ १ ॥ २ ॥

सामान्यं कर्णरोगेषु घृतपानं रसायनम् ॥
अव्यायामोऽशिरःस्नानं ब्रह्मचर्यमकथनम् ॥ ३ ॥

कर्णरोगाणां सामान्य चिकित्सितमाह—सामान्यमित्यादि ।
घृतपानमत्र ऊर्ध्वभक्तिकम् । अशिरःस्नानं न शिरःस्नानमित्यर्थः ।
अकथनं अकथनं अभाषणम् । रसायनमित्यत्र रसाशनमिति
केचित् पठन्ति, मांसरसेन सह भोजनमिति व्याख्यानयन्ति
॥ ३ ॥

कर्णशूले प्रणादे च वाधिर्यश्चेदयोरपि ॥
चतुर्णामपि रोगाणां सामान्यं भेषजं विदुः ॥ ४ ॥

वातजानां चतुर्णां कर्णशूलादीनां एकहेतुत्वादेकामेव
चिकित्सामाह—कर्णशूले इत्यादि ॥ ४ ॥

स्निग्धं वातहृत् स्वेदैर्नरं स्नेहविशेषितम् ॥
नाडीस्वेदं रुपचरेत्पिण्डस्वेदैस्तथैव च ॥ ५ ॥

स्निग्धं सामान्य चिकित्सितमित्याह—स्निग्धमित्यादि ।
स्निग्धं स्नेहपानेन अभ्यक्षेन च । स्नेहविशेषितं पण्डितेला-
दिभिः । स्वेदाध्याये यामार्धमात्रेणैवादिना नाडीस्वेदः प्रोक्तः ;
पिण्डस्वेदः कृशरापायसादिभिः ॥ ५ ॥

विल्वैरण्डार्कवर्षाभूदधिन्योन्मत्तशिशुभिः ॥
वस्तगन्धाश्चगन्धार्भायां तर्कागीयववेणुभिः ॥ ६ ॥
आरनालैः शूतैर्भिर्नाडीस्वेदः प्रयोजितः ॥
कफवातसमुत्थानं कर्णशूलं निरस्यति ॥ ७ ॥

नाडीस्वेदोपयोगिद्रव्याण्याह—विल्वैत्यादि । वर्षाभूः
श्वेतपुननवा, दधित्थः कपित्थः, उन्मत्तं पुस्तुरकः, शिशुः
शौभाजनकः, विदृशकमन्त्रे । वस्तगन्धा बोवयिका, तर्कारी
अरणका, यववेणुमिरिति धेनुययोऽन्नजातिः । विल्वैरण्डा-
दिभिरारनालमिदं केवलवानारब्धे कफाद्वातवातारब्धे च
कर्णशूले स्वेदः प्रयोज्यः, परं केवलवातजे शूले भेदपूर्वः स्वेद
इति, कफाघृते पुनः रुक्षः स्वेद इति ॥ ६ ॥ ७ ॥

मीनकुक्कुटलावानां मांसजैः पयसापि वा ॥
पिण्डैः स्वेदं च कुर्वीत कर्णशूलनिवारणम् ॥ ८ ॥

पिण्डस्वेदोपयोगिद्रव्याण्याह—मीनकुक्कुटलावानामित्यादि ।
पयसापि वा इति घनीभूतक्षीरपिण्डेनेत्यर्थः । एतैर्मर्नादिभिः
मांसपिण्डैः पृथक् समस्तैर्वा स्वेदः कार्यः ॥ ८ ॥

अश्वत्थपत्रखल्लं वा विधाय बहुपत्रकम् ॥
तैलाक्तमस्तुसंपूर्णं निदध्याच्छ्रवणोपरि ॥ ९ ॥
यत्तैलं च्यवते तस्मात् खल्लादङ्गारसाधितात् ॥
तत्प्राप्तं श्रवणस्त्रोतः सद्यो गृह्णाति वेदनाम् ॥ १० ॥

शुद्धवातजे शूले स्नेहविशेषस्वेदमुद्दिशन्माह—अश्वत्थपत्र-
त्यादि । खल्वमिति द्विकर्णिकाकारमित्यर्थः । अभ्यज्य तैलेन
घृतेन वा, सात्यकिविदेहप्रोक्तत्वात् ॥ ९ ॥ १० ॥

क्षौमगुग्गुल्वगुरुभिः सघृतैर्धूपयेच्च तम् ॥
भक्तोपरि हितं सर्पिर्बस्तिकर्म च पूजितम् ॥ ११ ॥

कर्णस्वेदस्य पश्चात्कर्माह—क्षौमेत्यादि । क्षौमं अतसी-
वन्न, बस्तिरत्र शिरोवस्तिः ॥ ११ ॥

निरन्नो निशि तत्सर्पिः पीत्वोपरि पयः पिबेत् ॥
मूर्ध्ववस्तिषु नस्ये च मस्तिष्के परिपेचने ॥ १२ ॥
शतपाकं बलातैलं प्रशस्तं चापि भोजने ॥

इदानीं निरन्नस्य सार्धमेव कोष्णं पयो निर्दिशन्माह—निरन्न-
इत्यादि । निरन्नः पुरुषः निशि कोष्णं पयोऽनुपानं च सर्पिः
पिबेत् । मूर्ध्वेत्यादि । मस्तिष्कः शिरोवस्तिविशेषः, स च स्नेह-
पिचुल्लोतादिना अवचर्यते । शतपाकं वातव्याधिपठितम् । बला-
तैलं मूढगर्भोक्तं, अन्यं तु बलातैलमेव शतपाकं कृत्वा उपयु-
ज्यते इति व्याख्यानयन्ति ॥ १२ ॥—

कण्टकारीमजाक्षीरे पक्त्वा क्षीरेण तेन च ॥ १३ ॥
विपचेत् कुक्कुटवसां कर्णयोस्तत्प्रपूरणम् ॥

कण्टकारीमित्यादि । कण्टकारी चतुःपलप्रमाणा, तदष्टगुण
क्षीरं, क्षीगन्धतुर्गुणमुदकं दत्त्वा विपचेत्, तेन क्षीरेण कुक्कु-
टवसां कुडवप्रमाणा पचेत्, तत्कर्णयोः प्रपूरणम् ॥ १३ ॥—

तण्डुलीयकमूलानि फलमङ्गोदजं तथा ॥ १४ ॥

अहिस्वाकेन्द्रकामूलं सरलं देवदारु च ।

लसुनं शृङ्गवेरं च तथा वंशावलेखनम् ॥ १५ ॥

कल्कैरेषां तथा म्लैश्च पचेत् स्नेहं चतुर्विधम् ॥

वेदनायाः प्रशान्त्यर्थं हितं तत्कर्णपूरणम् ॥ १६ ॥

अपरमपि पूरणमाह—तण्डुलीयकेत्यादि । वंशावलेखनं
वंशान्छोलनं दृपदिपेपितं, गिताद्रवः । स चाष्टपलप्रमाणः, अम्लैः
दधितकमुराचुकमातुल्यैर्गैः प्रत्येकमष्टाविंशत्यधिकशतप्र-
माणैः, स्नेहधतुर्विधः सर्पिस्तैलवसामजसंज्ञा द्वान्नशतपलप्रमाणः
॥ १४—१६ ॥

लसुनार्द्रकशिशुणां मुरङ्गया मूलकस्य च ॥

कदल्याः स्वरसः श्रेष्ठः कटुष्णः कर्णपूरणे ॥ १७ ॥

शृङ्गवेरसः क्षौद्रं सैन्धवं तैलमेव च ॥

कटुष्णं कर्णयोर्द्वयमेतद्वा वेदनापहम् ॥ १८ ॥

लसुनार्द्रकेत्यादि । शिशुः मधुशिशुः, मुरङ्गी द्वितीयः
शोभाजनकः, कटुष्ण इषट्पुष्णः । एतेषां लसुनादीनां पण्णां
स्वरसा व्यस्ताः समस्ता वा कर्णपूरणे देयाः ॥ १७ ॥ १८ ॥

वंशावलेखसंयुक्ते मूत्रे चाजाविकं भिषक् ॥

सर्पिः पचेत्तेन कर्णं पूरयेत् कर्णशूलिनः ॥ १९ ॥

वंशेत्यादि । मूत्रं आजाविकं भिषग्वत् तन्त्रान्तर-
दर्शनाद्विपर्ययेण सर्पिःपाकः कर्तव्यः, तेन पूर्वं आविकं
मूत्रे सर्पिः पक्त्वयं, पश्चादाजे इति । अन्ये तु पूर्वमाधिक-
मूत्रपकेन सर्पिणा कर्णपूरणं, पश्चादाजेन मूत्रेणेति विपर्ययं
व्याख्यानयन्ति । केचित् सर्पिः पचेदित्यत्र तैलं पचेदिति
पठन्ति; तत्र, सर्वेतिबन्धः परिहृतत्वात् ॥ १९ ॥

१ 'साध्यमेव' इति पाठान्तरम् ।

महतः पञ्चमूलस्य काण्डमष्टादशाङ्गुलम् ॥
क्षौमेणावेष्ट्य संसिच्य तैलेनादीपयेत्ततः ॥ २० ॥
यत्तैलं च्यवते तेभ्यो धृतेभ्यो भाजनोपरि ॥
ज्ञेयं तदीपिकातैलं सद्यो गृह्णाति वेदनाम् ॥ २१ ॥

दीपिकातैलमाह—महत इत्यादि । काण्ड खण्ड, क्षौमेण
अतसीवस्त्रेण, आवेष्ट्य त्रिभागमिति शेषः । धृतेभ्योऽधोमुख-
मिति शेषः । गृह्णाति हरति ॥ २० ॥ २१ ॥

कुर्यादेवं भद्रकाष्ठे कुष्ठे काष्ठे च सारले ।
मतिमान् दीपिकातैलं कर्णशूलनिबर्हणम् ॥ २२ ॥

कुर्यादेवमित्यादि । चकारादगुर्विन्द्राग्निमन्थकाष्ठानि गृ-
ह्यन्ते ॥ २२ ॥

अर्काङ्कुरानल्पपिष्टांस्तैलाक्तान् लवणान्वितान् ।
सन्निदध्यात् स्नुहीकाण्डे कोरिते तच्छदावृते ॥ २३ ॥
पुटपाकक्रमस्विन्नान् पीडयेदारसागमात् ।
सुखोष्णं तद्रसं कर्णे दापयेच्छूलशान्तये ॥ २४ ॥
कपित्थमातुलुङ्गाम्लशृङ्गवेररसैः शुभैः ।
सुखोष्णैः पूरयेत् कर्णं तच्छूलविनिवृत्तये ॥ २५ ॥
कर्णं कोष्णेन चुकेण पूरयेत् कर्णशूलिनः ।
समुद्रफेनचूर्णेन युक्त्या वाप्यवचूर्णयेत् ॥ २६ ॥

अर्काङ्कुरेत्यादि । अय पाठः सर्वेनिबन्धकारैरनादृतस्तस्मान्
व्याख्यातः ॥ २३—२६ ॥

अष्टानामिह मूत्राणां मूत्रेणान्यतमेन वा ॥
कोष्णेन पूरयेत् कर्णं कर्णशूलोपशान्तये ॥ २७ ॥

अष्टानामित्यादि । अष्टानां मूत्राणामन्यतमेन एकतमेन
॥ २७ ॥

मूत्रेष्वम्लेषु वातघ्ने गणे च कथिते भिषक् ।
पचेच्चतुर्विधं स्नेहं पूरणं तच्च कर्णयोः ॥ २८ ॥

मूत्रेष्वित्यादि । मूत्राणि गवादीनामष्टानाम् । अग्लानि
सुरामस्त्वारनालबीजपूरचुकाणि । वातघ्नो गणः विदारिग-
न्धादिः ॥ २८ ॥

एता एव क्रियाः कुर्यात् पित्तघ्नैः पित्तसंयुते ॥

वातजकर्णरोगे क्रियामभिधाय पित्तजकर्णशूलचिकित्सा-
माह—एता इत्यादि । एता एव दीपिकादयः क्रियाः । तत्र
दीपिका अश्वत्थपत्रखल्लेहसर्पिपा कर्णपूरणं, एकान्तिकेनापि
तस्य स्पर्शने पित्तहरत्वात् । पित्तसंयुते कर्णशूले इत्यर्थः ॥—

काकोल्यादौ दशक्षीरं तिक्तं चात्र हितं हविः ॥ २९ ॥
क्षीरवृक्षप्रवालेषु मधुके चन्दने तथा ॥
कल्ककाथे परं पक्वं शर्करामधुकैः सरैः ॥ ३० ॥

पित्तजकर्णशूले सामान्यचिकित्सामभिधाय विशेषचिकि-
त्सामाह—काकोल्यादावित्यादि । काकोल्यादिकल्केन दशगु-
णक्षीरं घृतं सिद्धं हितं, तथा तिक्तं तिक्तद्रव्यसंस्कृतम् । अन्ये

तु तिक्तं कुष्ठचिकित्सितोक्तं घृतं कथयन्ति । क्षीरवृक्षा न्यग्रो-
डुम्बराश्वत्थलक्षगर्दभाण्डाः । तेषां काथेन काकोल्यादि-
कल्केन सिद्धं घृतं हितम् । मधुके चन्दने तथेति प्रत्येकं यष्टी-
मधुरक्तचन्दनकाथकल्काभ्यां सिद्धम् । शर्करामधुकैरित्यत्र
यष्टीमधुकद्वितय, अत एव बहुत्वम् । सरैर्विरेचनद्रव्यैरि-
त्यर्थः । जेजटाचार्यस्तु क्षीरवृक्षप्रवालेष्वित्येकं योगं कथयति,
विम्बीकाथ इति द्वितीयः, तौ च योगावनापौ कथयति
॥ २९—३० ॥

इक्षुदीसर्पपस्नेहौ सकफे पूरणे हितौ ॥
तिकौपधानां यूपाश्च स्वेदाश्च कफनाशनाः ॥ ३१ ॥

श्लेष्मजशूलस्य चिकित्सामाह—इक्षुदीसर्पपल्यादि । सकफे
कर्णशूले इत्यभ्याहारः । तिकेत्यादि । स्वेदाश्च कफनाशना
इति तापोष्मस्वेदा रूक्षाः ॥ ३१ ॥

सुरसादौ कृतं तैलं पञ्चमूले महत्यपि ॥
मातुलुङ्गरसः शुक्तं लशुनाद्रकयो रसः ॥ ३२ ॥
एकैकः पूरणे पथ्यस्तैलं तेष्वथवा कृतम् ॥
तीक्ष्णा मूर्ध्नि विरेकाश्च कवलाश्चात्र पूजिताः ॥ ३३ ॥

सुरसादौ कृतमित्यादि । तैलद्वितयमेतत् । मातुलुङ्गरस
इत्यादि । मातुलुङ्गरादिना एकैकेन सिद्धं तैलं पूरणं पथ्यमि-
त्यर्थः । तीक्ष्णा इत्यादि । तीक्ष्णा मूर्ध्नि विरेका इति अपामार्ग-
बीजादिभिः । तीक्ष्णाः करालाः, विष्पल्यादिभिः ॥ ३२ ॥ ३३ ॥

कर्णशूलविधिः कृत्स्नः पित्तघ्नः शोणितान्वृते ॥

शोणितशूलस्य चिकित्सामाह—कर्णेत्यादि । केचिदमुं पाठ
न पठन्ति ॥—

शूलप्रणादवाधिर्यश्वेडानां तु प्रकीर्तितम् ॥ ३४ ॥
सामान्यतो विशेषेण वाधिर्यं पूरणं शृणु ॥
गवां मूत्रेण बिल्वानि पिष्ट्वा तैलं विपाचयेत् ॥ ३५ ॥
सजलं च सदुग्धं च वाधिर्यं कर्णपूरणम् ॥

शूलेत्यादि । पञ्जिकाकारस्तु 'सजलं च सदुग्धं च' इत्यत्र
'पादिकं जलदुग्धाभ्यां' इति पठति ॥ ३४ ॥ ३५ ॥—

सितामधुकविम्बीभिः सिद्धं वाजे पयस्यथ ॥ ३६ ॥
सिद्धं वा बिल्वनिष्काथे शीतीभूतं तदुद्धृतम् ।

पुनः पचेद्दशक्षीरं सितामधुकचन्दनैः ॥ ३७ ॥

बिल्वाम्बुगाढं तत्तैलं वाधिर्यं कर्णपूरणम् ॥

सितामधुकेत्यादि । सितामधुकविम्बीभिः कलिकृताभिः
छागक्षीरे चतुर्गुणे पक्वं तिलतैलमुष्णमेव विम्बीकाथे मथित्वा
शीतीभूतं पाणिना आदाय पुनरपि बिल्वफलकाथे विलोडितं
सितशर्करायष्टीमधुकरक्तचन्दनैः कल्कीकृतं दशगुणैः क्षीरं विप-
चेत् । केचिद् बिल्वाम्बुगाढमित्यत्र विम्बीगाढमिति पठन्ति
॥ ३६ ॥ ३७ ॥—

वश्यते यः प्रतिश्याये विधिः सोऽप्यत्र पूजितः ॥ ३८ ॥

इदानीं बाधिर्ये कफानुबन्धोऽप्यस्तीत्यनागतावेक्षणेन संक्षे-
पार्थमतिदेशेन चिकित्सामाह—वक्ष्यते य इत्यादि । सोऽ-
प्यत्र पूजित इति 'नवं प्रतिश्यायमथास्य सर्वमुपाचरेत्
सर्पिष एव पानैः' इत्यादिनोक्तः ॥ ३८ ॥

वातव्याधिषु यश्चोक्तो विधिः स च हितो भवेत् ॥
कर्णस्त्रावे पूतिकर्णे तथैव कृमिकर्णके ॥ ३९ ॥
समानं कर्म कुर्वीत योगान् वैशेषिकानपि ॥

वात व्याधिचिकित्सितोक्तमतीतावेक्षणेन संक्षेपार्थमतिदेशेन
निर्दिशन्नाह—वातव्याधिष्वित्यादि । वातव्याधुक्तो विधिः
निवातव्रज्यचर्यादिकः ॥ ३९ ॥—

शिरोविरेचनं चैव धूपनं पूरणं तथा ॥ ४० ॥
प्रमार्जनं धावनं च वीक्ष्य वीक्ष्यावचारयेत् ॥
राजवृक्षादितोयेन सुरसादिगणेन वा ॥ ४१ ॥
कर्णप्रक्षालनं कार्यं चूर्णैरेपां च पूरणम् ॥

कर्णस्त्रावे किं तन् समानं कर्म इत्याह—शिरोविरेचनमित्यादि ।
प्रमार्जनं पिचुकेन कर्णप्रोच्छनं, धावनं प्रक्षालनम् । वीक्ष्य
वीक्ष्यति प्रत्येक कर्णप्रभावादिषु दोषदृश्यादिविशेष इष्टा द्रो-
त्यर्थः । राजवृक्षादितोयेनेत्यादि । राजवृक्षादिरागवधादिः
॥ ४० ॥ ४१ ॥—

चूर्णं पञ्चकपायोत्थं कपित्थरसयोजितम् ॥ ४२ ॥
कर्णस्त्रावे प्रशंसन्ति पूरणं मधुना सह ॥
सर्जत्वक्चूर्णसंयुक्तः कार्पासीफलजो रसः ॥ ४३ ॥
योजितो मधुना वापि कर्णस्त्रावे प्रशस्यते ॥
लाक्षासर्जरसैर्वापि चूर्णितैः कर्णपूरणम् ॥ ४४ ॥
सशैवलमहावृक्षजम्बाप्रसवायुतम् ॥
कुलीरक्षौद्रमण्डूकीसिद्धं तैलं च पूजितम् ॥ ४५ ॥

रामानं कर्माभिधाय वैशेषिकान् योगानाह—चूर्णमित्यादि ।
पञ्चकपायं अग्निप्रेषाभ्याये 'तिन्दुकान्यभया रोध्रं समङ्गामलकं'
इत्यादिना पठिष्यति । अन्ये तु आरग्वधशिरीषजम्बुसर्ज-
कर्णजं पञ्चकपायचूर्णं कथयन्ति, तस्य टीकापञ्जिकाभ्यां
नाङ्गीकृतम् । सर्जत्वक्गुल्मादि । कार्पासी वनकार्पासी । लाक्षा-
सर्जरसी वापि चूर्णितौ । सशैवलेत्यादि । शैवलं कृत्तिसदृशं,
हृत्तिलान्ये, महावृक्षः सेंदुण्डः, प्रसवाः पल्लावाः, कुलीरः
कर्कटशृङ्गी, मण्डूकी ब्राह्मीभेदः । शैवलादिकं प्रसवपर्यन्तं
कपायद्रव्यं, कुलीरकादिकं च कल्कद्रव्यम् । पूजितं कर्णस्त्रावे
कर्णपूरणमित्यभ्याहार्यम् ॥ ४२—४५ ॥

तिन्दुकान्यभया रोध्रं समङ्गामलकं मधु ॥
पूरणं चात्र पथ्यं स्यात्कपित्थरसयोजितम् ॥ ४६ ॥

तिन्दुकान्यभया रोध्रमित्यादि । समङ्गा मज्जिष्ठा, वराह-
कान्ता इत्यपरे । इदं पञ्चकपायचूर्णम् ॥ ४६ ॥

रसमात्रकपित्थानां मधूकधवशालजम् ॥

पूरणार्थं प्रशंसन्ति तैलं वा तैर्विपाचितम् ॥ ४७ ॥
प्रियङ्गुमधुकाम्बुष्ठाधातकीशीतपर्णिभिः ॥
मज्जिष्ठालोघ्रलाक्षाभिः कपित्थस्य रसेन वा ॥ ४८ ॥
पचेत्तैलं तदास्त्रावमवगृह्णाति पूरणात् ॥

रसमात्रेत्यादि । आम्नादिपल्लवाना रसः स्वरसो व्यस्तः
समस्तो वा कर्णपूरणः, तैर्विपाचितं वा तिलतैलं पृथक्त्वावे पर-
णम् । प्रियङ्गुमधुकाम्बुष्ठाद्यादि । प्रियङ्गुवादिकल्कैः कपित्थप-
ल्लवरसेन चतुर्गुणेन तिलतैलं सिद्धं कर्णस्त्रावपहम् । अम्ब-
ष्ठाना कुडवः, शिला मनःशिला, पर्णी शालपर्णी ॥ ४७ ॥ ४८ ॥—

घृष्टं रसाञ्जनं नार्याः क्षीरेण क्षौद्रसंयुतम् ॥ ४९ ॥
प्रशस्यते चिरोत्थेऽपि सास्त्रावे पूतिकर्णके ॥
निर्गुण्डीस्वरसे तैलं सिन्धुधूमरजो गुडः ॥ ५० ॥
पूरणः पूतिकर्णस्य शमनो मधुसंयुतः ॥

इदानीं पूतिकर्णस्य विशेषचिकित्सा योगद्वयेनाह—घृष्ट-
मित्यादि ॥ ४९ ॥ ५० ॥—

कृमिकर्णकनाशार्थं कृमिघ्नं योजयेद्विधिम् ॥ ५१ ॥

कृमिकर्णं वैशेषिकमाह—कृमिकर्णकनाशार्थमित्यादि ।
कृमिघ्नो विधिः कृमिप्रतिषेधे वक्ष्यमाणः ॥ ५१ ॥

वार्ताकुधूमश्च हितः सार्पपक्षेह एव च ॥

अपरमपि विशेषचिकित्सातमाह—वार्ताकुधूम इत्यादि ।
पारिणतशुष्कवार्ताकुधूमस्य पानं कर्णधूपनं च; सार्पपक्षेहेन
कर्णपूरणं, तन्त्रान्तरोक्तवन्तः ॥—

कृमिघ्नं हस्तितालेन गवां मूत्रयुतेन च ॥ ५२ ॥
गुग्गुलुः कर्णदौर्गन्ध्ये धूपनं श्रेष्ठमुच्यते ॥
छर्दनं धूमपानं च कवलस्य च धारणम् ॥ ५३ ॥

कृमिकृतदौर्गन्ध्यचिकित्सामाह—कृमिघ्नमित्यादि । कृमिघ्नं
पिंडुसारचूर्णं, तस्य हस्तितालचूर्णं युतं गोमूत्रेण पूरणं, गुग्गु-
लुना धूपनम् । छर्दनमित्यादि । केचिच्छर्दनादिकं क्रियाभि-
तयं त्रयाणामास्त्रावादीनां हितमाहुः; तत्र, यतः कृमिकृतदौर्ग-
न्ध्यसाग्निभ्याद्विदेहादिष्वप्यदर्शनात् दौर्गन्ध्य एव छर्दनादि-
त्रितयं हितम् ॥ ५२ ॥ ५३ ॥

कर्णक्ष्वेडे हितं तैलं सार्पपं चैव पूरणम् ॥

विद्रव्यौ चापि कुर्वीत विद्रध्युक्तं चिकित्सितम् ५४
कर्णक्ष्वेडे हितमित्यादि । कर्णक्ष्वेडे यत् सार्पपं तैलं पूरणं
उक्तं तद्विद्रवावपि कुर्वीत; तेन न केवलं तदेव कुर्वीत विद्रध्युक्तं
चिकित्सितमपि कुर्वीतित्यर्थः । वातजे आमे सर्वदने विद्रधी
तिलतैलेन संकः, कफजे पुनः सार्पपतैलेनेति ॥ ५४ ॥

प्रकृष्य धीमांस्तैलेन स्वेदेन प्रविलाप्य च ॥

शोधयेत्कर्णविद्रहं तु भिषक् सम्यक् शलाकया ॥

कर्णगूथे चिकित्सामाह—प्रकृष्येत्यादि ॥ ५५ ॥

नाडीस्वेदोऽथ वमनं धूमो मूर्धविरेचनम् ॥

विधिश्च कफहृत्सर्वः कर्णकण्डूमपोहति ॥ ५६ ॥

कर्णकण्डूचिकित्सामाह—नाडीखेद इत्यादि । वमन सखेद-
वमनं, धूमोऽयं वैरेचनिकः ॥ ५६ ॥

अथ कर्णप्रतिनाहे स्नेहस्वेदौ प्रयोजयेत् ॥

ततो विरक्तशिरसः क्रियां प्राप्तां समाचरेत् ॥ ५७ ॥

कर्णप्रतीनाहे चिकित्सामाह—अथेत्यादि । क्रियां स्नेहस्वेद-
नस्यादिकां, प्राप्तां युक्ताम् ॥ ५७ ॥

कर्णपाकस्य भैषज्यं कुर्यात्पित्तविसर्पवत् ॥

कर्णपाके चिकित्सामाह—कर्णपाकस्येत्यादि । शीतालपन-
परिषेकादींश्च तच्चिकित्सितोक्तान् कुर्यात् ॥—

कर्णच्छिद्रे वर्तमानं कीटं क्लेदमलादि वा ॥ ५८ ॥

शृङ्गेणापहरेद्धीमानथवापि शलाकया ॥

शरीरदोषभवकर्णगूथप्रत्याकर्षणचिकित्साप्रसङ्गेन आगन्तु-
कीटमलादीनामपकर्षणचिकित्सामाह—कर्णच्छिद्र इत्यादि ।
शृङ्गेणापहरेत् 'आचुष्य' इति शेषः ॥ ५८ ॥—

शेषाणां तु विकाराणां प्राक् चिकित्सितमीरितम् ॥

इदानीं शालाक्यसिद्धान्तेन चतुर्विधानामर्शसां सप्तविधा-
नामर्बुदानां चतुर्विधानां शोफानां किं चिकित्सितमिति पृष्टः
शालाक्यतन्त्रस्य न्यूनतादोषं परिजिहीर्षुराह—शेषाणामि-
त्यादि । शेषाणां चतुर्विधानामर्शसां, सप्तविधानामर्बुदानां,
चतुर्विधानां शोफानां चेत्यर्थः । प्राणिति अर्शसादिचिकित्सिते ।
ईरितं प्रतिदोषं प्रत्यवस्थं सर्वमुक्तमित्यर्थः ॥ ५९ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायामुत्तरतन्त्रान्तर्गते शालाक्यतन्त्रे
एकविंशोऽध्यायः समाप्तः ।

द्वाविंशतितमोऽध्यायः ।

अथातो नासागतारोगविज्ञानीयमध्यायं व्याख्या-
स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । गतशब्द आश्रयवचनः; तेन नासाश्रित-
रोगविज्ञानमधिकृत्य कृतोऽध्यायो नासागतारोगविज्ञानीया-
ध्यायः ॥ १ ॥ २ ॥

अपीनसः पूतिनस्यं नासापाकस्तथैव च ॥

तथा शोणितपित्तं च पूयशोणितमेव च ॥ ३ ॥

क्ष्वथुर्भ्रंशथुर्दातो नासानाहः परिस्रवः ॥

नासाशोषेण सहिता दशैकाश्चेरिता गदाः ॥ ४ ॥

चत्वार्यर्शसि चत्वारः शोफाः सप्तार्बुदानि च ॥

प्रतिश्यायाश्च ये पञ्च वक्ष्यन्ते सच्चिकित्सिताः ॥

एकत्रिंशन्मितास्ते तु नासारोगाः प्रकीर्तिताः ॥ ५ ॥

नासारोगान् नामभिः संख्यया चाह—अपीनस इत्यादि ।
संख्येयनिर्देशादेव संख्यायां लब्धाया भूयः संख्याकरण निय-
मार्थः; तेन विदेहोक्तसंख्यया अधिकत्व माभूत् । 'अपी-
नसः पूतिपाकौ पित्तासृक् पूयशोणित' इति केचित्
पठन्ति ॥ ३—५ ॥

आनह्यते यस्य विधूयते च

पापच्यते क्लिद्यति चापि नासा ॥ ६ ॥

न वेत्ति यो गन्धरसांश्च जन्तु-

र्जुपुं व्यवस्येत्तमपीनसेन ॥

तं चानिलश्लेष्मभवं विकारं

ब्रूयात् प्रतिश्यायसमानलिङ्गम् ॥ ७ ॥

अपीनसलक्षणमाह—आनह्यत इत्यादि । आनह्यते कफेन
पित्तशोषितेन आनह्यत इव । विधूयते विधूमायत इव,
पित्तात्; प्रक्लिद्यते आर्द्राभवति कफात्, शुष्यति पित्तात् ।
गन्धरसान् गन्धान् रसांश्चेत्यर्थः; अन्ये तु गन्धस्य रसा गन्ध-
रसाः, रसतेर्गल्यर्थत्वात्; याथातथ्येन गन्धं न जानानीत्यर्थः ।
व्यवस्येत् जानीयात्, केचिदसु पाठमन्यथा पठन्ति, स चाद-
र्शनान् लिखितः ॥ ६ ॥ ७ ॥

दोषैर्विदग्धैर्गलतालुमूले

संवासितो यस्य समीरणस्तु ॥

निरिति पूतिर्मुखनासिकाभ्यां

तं पूतिनस्यं प्रवदन्ति रोगम् ॥ ८ ॥

पूतिनस्यस्य लक्षणमाह—दोषैरित्यादि । रक्तमपि दोष-
त्वेन विवक्षितं, तेन दोषैरिति बहुवचनम् । विदग्धैर्मूर्च्छितैः,
स्वरूपप्रच्युतैर्वा । संवासितः पित्तश्लेष्मरक्तैरात्मविकृतिगन्धेन
मिश्रीकृतः, निरिति निर्गच्छति, पूतिः सहितगन्धो वायुः ॥ ८ ॥

प्राणाश्रितं पित्तमरूपं कुर्या-

द्यस्मिन् विकारे बलवांश्च पाकः ॥

तं नासिकापाकमिति व्यवस्ये-

द्विक्लेदकोथावपि यत्र दृष्टौ ॥ ९ ॥

नासापाकस्य लक्षणमाह—प्राणाश्रितमित्यादि । अरुंषि
त्रणान् । विक्लेद आर्द्रभावः, कोथः पूतिभावः, एतौ यत्र
यस्मिन् विकारे, दृष्टौ दर्शनं गतौ ॥ ९ ॥

चतुर्विधं द्विप्रभवं द्विमार्गं

वक्ष्यामि भूयः खलु रक्तपित्तम् ॥

रक्तपित्तलक्षणमनागतावेक्षणेन निर्दिशन्नाह—चतुर्विध-
मित्यादि । चतुर्विधं वातपित्तकफसन्निपातात्मकम् । द्विप्रभवं
द्वौ प्रभवौ यद्वत्सीहानौ यस्य तं तथा; अन्ये तु क्षिप्ररूपो-
ष्णभेदेन द्विरुत्पत्तिकारणं मन्यन्ते; अन्ये तु द्विप्रभवं आमा-
शयपक्वाशयप्रभवमाहुः । द्विमार्गं अधरोत्तरमार्गद्वयम् ॥—

दौषैर्विदग्धैरथवापि जन्तो-

र्ललाटदेशेऽभिहतस्य तैस्तु ॥ १० ॥

नासा स्रवेत् पूयमसृग्विमिश्रं
तं पूयरक्तं प्रवदन्ति रोगम् ॥

पूयरक्तं दोषागन्तुनिमित्तं दर्शयन्नाह—दोषैरित्यादि ।
विदग्धं पित्तरक्ताधिक्यात् विरुद्धा परिणतिः प्राप्तेः । लला-
टाभिघातोऽपि विरुद्धपाकं प्राप्तो मन्तव्यः ॥ १० ॥—

प्राणाश्रिते मर्मणि संप्रदुष्टो
यस्यानिलो नासिकया निरेति ॥ ११ ॥
कफानुयातो बहुशः सशब्द-
स्तं रोगमाहुः क्षवशुं विधिजाः ॥

क्षवशुरपि दोषजश्चागन्तुजम्, तत्र पूर्वं दोषजमेव निर्दिश-
न्नाह—प्राणेत्यादि । प्राणाश्रिते मर्मणि श्लेष्माद्याद्ये, 'प्राणा-
श्रिते मर्मणि' इत्यत्र 'प्राणाश्रिते श्लेष्मणि संप्रदुष्टे' इति केचित्
पठन्ति ॥ ११ ॥—

तीक्ष्णोपयोगादतिजिघ्रतो वा
भावान् कट्टनर्कनिरीक्षणाद्वा ॥ १२ ॥
सूत्रादिभिर्वा तरुणाश्चिमर्म-
ण्युद्धाटिते यः क्षवशुर्निरेति ॥

आगन्तुज क्षवशुमाह—तीक्ष्णोपयोगादित्यादि । अतिजि-
घ्रतः आघ्रायतः । भावान् द्रव्याणि । तरुणाश्चिमर्मं नासाव-
शाश्चिमर्मं श्लेष्मादिरुजम् । उद्धाटिते कर्म चाटिते ॥ १२ ॥—

प्रभ्रश्यते नासिकयैव यश्च
सान्द्रो विदग्धो लवणः कफस्तु ॥ १३ ॥
प्राक् संचितो स्रग्भि च पित्ततम-
स्तं श्रंशुं व्याधिमुदाहरन्ति ॥

श्रंशुर्लक्षणमाह—प्रभ्रश्यते इत्यादि । प्रभ्रश्यते अत्यर्थ-
समःपतति नासिकयैव, न गुणेन ॥ १३ ॥—

प्राणे भूशं दाहसमन्विते तु
विनिःसंख्यं देहं वायुः ॥ १४ ॥
नासा प्रदीतेव च यस्य जन्तो-
र्व्याधि तु तं दीप्तमुदाहरन्ति ॥

दीप्तलक्षणमाह—प्राणे भूशमित्यादि । विनिःसंख्यं विनि-
वायुर्निश्वासः । प्रदीतेव ज्वरितेव नासा स्यात् ॥ १४ ॥—

कफानुतो वायुरुदानसंज्ञो
यदा स्वमार्गे विगुणः स्थितः स्यात् ॥ १५ ॥
प्राणे वृणोर्ताव तदा स रोगो
नासाप्रतीनाह इति प्रदिष्टः ॥

नासाप्रतीनाहलक्षणमाह—कफानुत इत्यादि । नासा प्रति-
नश्यते बध्यत इव वातेनेति नासाप्रतीनाहः ॥ १५ ॥—

अजस्रमच्छं सलिलप्रकाशं
यस्याविवर्णं स्रवतीह नासा ॥ १६ ॥
रात्रौ विशेषेण हि तं विकारं
नासापरिस्त्रावमिति व्यवस्येत् ॥

६९

नासापरिस्त्रावमाह—अजस्रमच्छमित्यादि । अजस्र अन-
वरत, अविवर्णमविशिष्टवर्णं, अत्र रोगे स्त्रावः श्लेष्मादिकाद्य-
स्रोतमि प्रविलायितात् कफात्; व्यवस्येत् जानीयात् ॥ १६ ॥

प्राणाश्रिते श्लेष्मणि मारुतेन
पित्तेन गाढं परिशोषिते च ॥ १७ ॥
समुच्छसित्यूध्वमधश्च कृच्छ्रा-
द्यस्तस्य नासापरिशोष उक्तः ॥

नासाशोषलक्षणमाह—प्राणाश्रिते इत्यादि । गाढमति-
शयेन ॥ १७ ॥—

दोषैस्त्रिभिस्तैः पृथगेकशश्च
त्रयात्तथाशीसि तथैव शोफान् ॥ १८ ॥
शालाक्यमिद्वान्तमवेक्ष्य चापि
सर्वात्मकं सप्तममर्बुदं तु ॥

इदानीमुक्तानामर्शआदीनां सामान्येन लक्षणमाह—दोषै-
रित्यादि । पृथग्दोषैस्त्रिभिस्तथाशीसि, रात्रिपानेनैकं, एवं चत्वार-
शीसि । तथैव शोफागिति शोफा अपि चत्वार इत्यर्थः ।
शालाक्यमिद्वान्तमवेक्ष्येति वातेन पित्तेन कफेन चापीत्यादिना
निदानस्थाने पञ्चद्वानि निर्दिष्टानि, सप्तमं सर्वात्मकं शाला-
क्यतन्त्रे ॥ १८ ॥—

रोगः प्रतिश्याय इह प्रदिष्टः
स वक्ष्यते पञ्चविधः पुरस्तात् ॥ १९ ॥

प्रतिश्यायस्यागमतावेक्षणं सक्षेपार्थं लक्षणं निर्दिश-
न्नाह—रोग इत्यादि ॥ १९ ॥

नासास्रोतो गता रोगास्त्रिशदेकश्च कीर्तिताः ।

ननु, सर्वागमतानां कृष्णदानामप्यत्र नासायां सप्तमोऽ-
स्तीति नासास्रोतायां सप्तम्यातिरुक्ताशङ्क्याह—नासास्रोतो गता
रोगा इत्यादि । नासास्रोतस्येव गता ये रोगास्त एव मया
एकत्रिशदुक्ताः, न पुनरन्यत्र नासायां ये भवन्ति ॥—

स्रोतःपथे यद्विपुलं कोशवच्चार्बुदं हि तत् ॥ २० ॥

नासागतशोफान् नासास्रोतलक्षणेन पृथक् कुर्वेन्नाह—
स्रोत इत्यादि । कोशः अन्तःपूरणवायुः, आन्तःसमस्यान्तःपूर-
णवायु तादृशमन्तःपूरणकर वायुः शोथस्य नास्तीत्यर्थः ॥ २० ॥

शोफाश्च शोफविशाना नासास्रोतोऽव्यवस्थिताः ।
निदानेऽशीसि निर्दिष्टान्येवं तानि विभावयेत् ॥ २१ ॥

शोफाः पुनः त्रिदशा इत्याह—शोफा इत्यादि । शोफो
विज्ञानं येषां ते शोफविज्ञानाः; अथवा प्रागुक्तशोफानामिव
विज्ञानं येषामिति । निदानेऽशीसीत्यादि । एष पाठो द्विरुक्ति-
भयाजिवन्धकारेण पठितः ॥ २१ ॥

इति श्रीउल्लहर्णावनिनायां निबन्धसंग्रहाख्यायां सुश्रुत-
व्याख्यायामुत्तरतन्त्रान्तर्गते शालाक्यतन्त्रे
हार्निशोऽध्यायः समाप्तः ।

त्रयोविंशतितमोऽध्यायः ।

अथातो नासागतारोगप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि ॥ १ ॥ २ ॥

पूर्वोद्दिष्टे पूतिनस्ये च जन्तोः

स्नेहस्वेदौ छर्दनं संसनं च ॥

युक्तं भक्तं तीक्ष्णमल्पं लघु स्या-

दुष्णं तोयं धूमपानं च काले ॥ ३ ॥

अपीनसपूतिनस्योश्चिकित्सामाह—पूर्वोद्दिष्टे इत्यादि ।
पूर्वोद्दिष्टे अपीनसे इत्यर्थः । छर्दनं वमनं, संसनं विरेकः ।
कृतशुद्धेरन्तःसंसर्गं नियमयन्नाह—युक्तमित्यादि । तोयस्य
पानं नियमयन्नाह—उष्णतोयमित्यादि । काले धूमपान-
काले ॥ ३ ॥

हिङ्गु व्योषं वत्सकाख्यं शिवाटी

लाक्षा बीजं सौरभं कड्गफलं च ॥

उग्रा कुष्ठं तीक्ष्णगन्धा विडङ्गं

श्रेष्ठं नित्यं चावपीडे करञ्जम् ॥ ४ ॥

तथोरेवापीडमुद्दिशन्नाह—हिङ्गुव्योषमित्यादि । व्योषं त्रिक-
टुकं, शिवाटी श्वेतपुनर्नवा, शेफालिकेल्यन्ते, उग्रा वचा,
तीक्ष्णगन्धा शोभाजनकः । अवपीड्य दीयते इत्यवपीडः ।
केचिदुमुमेव पाठमन्यथा पठन्ति, स चादर्शनात् लिखितः ॥ ४ ॥

एतैर्द्रव्यैः सार्षपं मूत्रयुक्तं

तैलं धीमान्नस्यहेतोः पचेच्च ॥

अपीनसपूतिनस्यथोरेतैरेवावपीडनद्रव्यैर्नस्यार्थं तैलसाधन-
माह—एतैर्द्रव्यैरित्यादि । केचित् 'अस्मिन् तैले युक्तिः
संपचेत् मज्जिष्ठां वै स्रोतसि प्रक्षणार्थं' इति पठन्ति, स चा-
चार्यैरनार्थोक्तः ॥—

नासापाके पित्तहृत्संविधानं

कार्यं सर्वं बाह्यमाभ्यन्तरं वा ॥ ५ ॥

हृत्वा रक्तं क्षीरघृक्षत्वचश्च

साज्याः सेका योजनीयाश्च लेपाः ॥

नासापाके भेषजमाह—नासापाके इत्यादि । बाह्यमभ्यङ्ग-
परिषेकादि, आभ्यन्तरं पुनराहारस्नेहपानविरेचनादि । साज्याः
सघृताः ॥ ५ ॥—

वक्ष्याम्यूर्ध्वं रक्तपित्तोपशान्तिं

रक्तपित्तस्यानागतवेक्षणेन संक्षेपार्थं चिकित्सितमाह—
वक्ष्याम्यूर्ध्वमित्यादि । ऊर्ध्वं रक्तपित्तप्रतिषेधे । उपशान्तिं
चिकित्सितं 'नासाप्रवृत्ते जलमाशु देयं सशर्करं नासिकया
पयो वा' इत्यादिकम् ॥—

नाडीवत्स्यात् पूयरक्ते चिकित्सा ॥ ६ ॥

पूयरक्तस्य विधानमाह—नाडीवदित्यादि । पूयरक्ते नाडी-

वत् नाडीतुल्या चिकित्सा । सा च विसर्पनाडीस्तनरोगचिकि-
त्सिते व्याख्याता ॥ ६ ॥

वान्ते सम्यक् चावपीडे वदन्ति

तीक्ष्णं धूमं शोधनं चात्र नस्यम् ॥

पूयरक्ते सामान्यां चिकित्सामभिधाय विशेषचिकित्सा-
माह—वान्ते इत्यादि । अत्र पूयरक्ते; अन्ये तु अत्रेति
नासापाके इति व्याख्यानयन्ति । केचिद्वान्ते सम्यगित्यादिक
क्षवथौ ग्रंशथौ च योजयन्ति ।—

क्षेप्यं नस्यं मूर्ध्वैरेचनीयै-

र्नाड्या चूर्णं क्षवथौ ग्रंशथौ च ॥ ७ ॥

कुर्यात् स्वेदान् मूर्ध्नि वातामयघ्नान्

स्निग्धान् धूमान् यद्यदन्यद्वित्तं च ॥

क्षवथौ ग्रंशथौ च चिकित्सामाह—क्षेप्यमित्यादि । नस्य-
मिति प्रथमनमित्यर्थः, पञ्चविधत्वान्नस्यस्य । मूर्ध्वैरेचनीयैः
शिरोविरेचनद्रव्यैः । प्रथमनेन क्षीणे कफे स्वेदनं कुर्यात्, वाते
च वृद्धे सति अनिलघ्न स्निग्धमित्यर्थः, अन्यदिति शिरोवन्निम-
स्तिष्कादिकम् ॥ ७ ॥—

दीप्ते रोगे पैत्तिकं संविधानं

कुर्यात् सर्वं स्वादु यच्छीतलं च ॥ ८ ॥

दीप्तरोगस्य चिकित्सामाह—दीप्ते इत्यादि । संविधानं
कर्मैत्यर्थः, सर्वं वाढ्याभ्यन्तरम् ॥ ८ ॥

नासानाहे स्नेहपानं प्रधानं

स्निग्धा धूमा मूर्ध्ववस्तिश्च नित्यम् ॥

बलातैलं सर्वथैवोपयोज्यं

वातव्याधावन्यदुक्तं च यद्यत् ॥ ९ ॥

नासानाहचिकित्सामाह—नासानाहे स्नेहपानमित्यादि ।
स्नेहपानमुत्तरभक्तकम् । मूर्ध्ववस्तिश्चेति चकारात् शाल्वणोप-
नाहादयो गृह्यन्ते । सर्वथैवेति पानाभ्यङ्गानुवासनशिरोवस्तिम-
स्तिष्कादिभिः सर्वैरेव प्रकारैः । अन्यदणुर्नैलादिकम् ॥ ९ ॥

नासास्त्रावे घ्राणतश्चूर्णमुक्तं

नाड्या देयं योऽवपीडश्च तीक्ष्णः ॥

तीक्ष्णं धूमं देवदार्वशिकाभ्यां

मांसं वाजं युक्तमत्रादिशन्ति ॥ १० ॥

नासास्त्रावचिकित्सामाह—नासास्त्रावे इत्यादि । उक्तं चूर्णं
शिरोविरेचनद्रव्यकृतम् । तीक्ष्णोऽवपीडो 'हिङ्गु व्योषं वत्स-
काख्यं' इत्यादिना इहैवाध्याये प्रोक्तः । अन्निकश्चक्रकः, अज-
मोदा इत्यन्ये । आजं मांसं 'भोजनं' इति शेषः ॥ १० ॥

नासाशोषे क्षीरसर्पिः प्रधानं

सिद्धं तैलं चाणुकल्पेन नस्ये ॥

सर्पिःपानं भोजनं जाङ्गलैश्च

स्नेहः स्वेदः स्नेहिकश्चापि धूमः ॥ ११ ॥

नासाशोषे चिकित्सामाह—नासाशोषे क्षीरसर्पिरित्यादि । क्षीरसर्पिरप्रत उक्त, प्रधान श्रेष्ठ, नस्ये नस्यविधौ, अणुकल्पे-
नाणुतैलविधानेन वातव्याघुक्तेन, सर्पिःपान अन्तर्भक्तकम् ।
जाङ्गलैर्मृगादिमासैरित्यर्थः । स्नेहिको धूमो मधूच्छिष्टा-
दिभिः ॥ ११ ॥

शेषान् रोगान् घ्राणजान् सन्नियच्छे-

दुक्तं तेषां यद्यथा संविधानम् ॥ १२ ॥

अर्थः प्रशुतीना चिकित्सामाह—शेषानित्यादि । शेषान्
रोगान् अर्थः शोफादीन्, सन्नियच्छेत् चिकित्सेन् । उक्त संवि-
धानं स्वे स्वे चिकित्सिते ॥ १२ ॥

इति श्रीउल्हणविरचितायां निबन्धसंग्रहाख्याया मुश्रुत-
व्याख्यायामुत्तरतन्त्रान्तर्गतशालाकयतन्त्रे
त्रयोविंशोऽध्यायः समाप्तः ।

चतुर्विंशतितमोऽध्यायः ।

अथातः प्रतिश्यायप्रतिप्रेथं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । वात प्रति अभिमुख श्यायो गमनं कका-
दीनां यत्र स प्रतिश्यायः । प्रतिप्रेथ. चिकित्सितम् ॥ १ ॥ २ ॥

नारीप्रसङ्गः शिरसोऽभिनापो

धूमो रजः शीतमतिप्रतापः ॥

संधारणं मूत्रपुरीषयोश्च

सद्यः प्रतिश्यायनिदानमुक्तम् ॥ ३ ॥

तच्चिकित्सितमलक्षितानां व्याधीनां न संगवति, अतः
प्रतिश्यायलक्षणार्थं पूर्वं सद्योजनकमेव निदानं निर्दिशन्नाह—
नारीप्रसङ्ग इत्यादि । नारीप्रसङ्गो नारीषु अतिशयेन प्रवृत्तिः ।
शिरसोऽभितप्यते येन स शिरसोऽभिनापः । शिरसोऽभिनापो
धूमादिः, रजोधूमचयाश्च नासाप्रविष्टा हेतवः । केचिदमु-
पाठं न पठन्ति । तत्र, यतः गर्धनधन्वकरैरञ्जीकृतोऽयं
पाठः ॥ ३ ॥

चर्यगता मूर्धनि मारुतादयः

पृथक् समस्ताश्च तथैव शोणितम् ॥

प्रकोप्यमाना विविधैः प्रकोपणै-

र्तृणां प्रतिश्यायकरा भवन्ति हि ॥ ४ ॥

सद्योजनक निदानमभिधाय चयादिक्रमेण कालान्तरजन-
कमपि निदानमाह—चर्यमित्यादि । चर्यं गताः अर्थात् स्वे
स्वे स्थाने संचयं प्राप्ताः । मूर्धनीति मूर्धनि प्रतिश्यायकरा
भवन्तीति योजनीयम् । यदि स्वे स्वे स्थाने चितास्तत् कथं
मूर्धनि प्रतिश्यायकरा इत्याह—प्रकोप्यमाना इत्यादि । विविधैः
प्रकोपणैः बलवद्विग्रहादिभिः क्रोधादिभिः दिवाभ्यप्रादिभिश्च ।
अन्ये तु मूर्धनि संचयंप्राप्तादोषा इति व्याख्यानयन्ति । ननु
स्वस्थानवृद्धिः संचयः, वातपित्तकफरक्तानां शिरसि स्थानं

नास्ति तत्कथं मूर्धनि वातादीनां संचयः ? सत्यं, 'यो वायु-
र्वेकसंचारी' इत्यादिना वायोः शिरसि स्थानमुक्तं, लवगव-
स्थितत्वात् पित्तस्य शिरसि स्थानं, श्रेष्मणः स्थानं शिरसि
प्रसिद्धमेव, शिराणां सर्वगत्वाद्रक्तस्यापि शिरसि स्थानं,
तस्मात् शिरसि संचयं गता इति युक्तम् ॥ ४ ॥

शिरोगुरुत्वं क्षवथोः प्रवर्तनं

तथाङ्गमर्दः परिहृष्टरोमता ॥

उपद्रवाश्चाप्यपरे पृथग्विध्या

नृणां प्रतिश्यायपुरःसराः स्मृताः ॥ ५ ॥

प्रतिश्यायस्य पूर्वरूपमाह—शिरो गुरुत्वमित्यादि । क्षवथोः
प्रवर्तनं छिकायाः प्रवृत्तिः । अङ्गमर्दो वेदनाविशेषः । परिहृष्ट-
रोमता उद्धर्षितरोमता रोमान्तेत्यर्थः । पृथक्विध्या उपद्रवा
अरोचकादयः । पुरःसरा अग्रगामिनः पूर्वरूपाणीत्यर्थः ।
गहसा अकस्मात् ॥ ५ ॥

आनद्धा पिहिता नासा तनुस्त्रावप्रवर्तिनी ॥

गलताल्वोष्ठशोषश्च निस्तोदः शङ्खयोस्तथा ॥ ६ ॥

स्वरोपघातश्च भवेत् प्रतिश्यायेऽनिलात्मके ॥

वातजप्रतिश्यायस्य लक्षणमाह—आनद्धा पिहितेत्यादि ।
आनद्धा आध्माता प्रवर्तते । पिहिता रजश्चयपूर्णा ॥ ६ ॥—

उष्णः सपीतकः स्त्रावो घ्राणात् स्रवति पैंत्तिके ॥ ७ ॥

कृशोऽतिपाण्डुः सन्तप्तो भवेत्तृष्णाभिपीडितः ।

सधूमं सहसा वह्निं वमतीव स मानवः ॥ ८ ॥

पित्तप्रतिश्यायस्य लक्षणमाह—उष्ण इत्यादि । सपीतक
श्चर्मपीत इत्यर्थः । सधूममित्यादि । सधूमं वह्निं नासाया
वमतीवेत्यर्थः । सहसा अकस्मात् ॥ ७ ॥ ८ ॥

कफः कफकृते घ्राणाच्छुक्लः शीतः स्रवेन्मुहुः ।

गुक्कावभासः शूनाक्षो भवेद्गुरुशिरोमुखः ॥ ९ ॥

शिरोगलौष्ठताल्वनां कण्डूयनमतीव च ॥

कफकृतप्रतिश्यायलक्षणमाह—कफ इत्यादि । कफकृते
प्रतिश्याये कफः स्रवेदिति संबन्धनीयम् ॥ ९ ॥—

भूत्वा भूत्वा प्रतीश्यायो योऽकस्माद्विनिवर्तते ॥ १० ॥

संपको वाप्यपको वा स सर्वप्रभवः स्मृतः ॥

लिङ्गानि चैव सर्वेषां पीनसानां च सर्वज्ञे ॥ ११ ॥

साधनपातिकस्य लिङ्गानिदिशन्नाह—भूत्वेत्यादि । अक-
स्मात् कारण विना । सर्वज्ञे प्रतिश्याये सर्वेषां वातादिजानां
प्रतिश्यायानां पीनसानां च लिङ्गानि भवन्तीति योज्यम् ।
साधनपातिकप्रतिश्यायोऽसाध्यः, विदेहोक्तवान् ॥ १० ॥ ११ ॥

रक्तजे तु प्रतिश्याये रक्तास्रावः प्रवर्तते ।

ताम्राक्षश्च भवेज्जन्तुरोघातप्रपीडितः ॥ १२ ॥

दुर्गन्धोच्छ्वासवदनस्तथा गन्धाश्च वेत्ति च ।

मूर्च्छन्ति चात्र कृमयः श्वेताः कृष्णास्तथाणवः ॥ १३ ॥

कृमिमूर्धविकारेण समानं चास्य लक्षणम् ।

रक्तजप्रतिश्यायस्य लक्षणमाह—रक्तजे इत्यादि । उरो-
घातस्तन्त्रान्तरोक्तलक्षणस्तेन प्रकर्षेण पीडितः । तदेव तन्त्रा-
न्तरोक्तलक्षणं दर्शयति,—“उरःक्षतं गुरुस्तच्च पूतिकर्णकफो-
रसः । सकासः सज्वरो ह्येय उरोघातः सपीनसः”—इति ।
मूर्च्छन्ति पतन्ति । अत्र रक्तजप्रतिश्याये । कृमयः सूक्ष्माः ।
कृमिमूर्धविकारेणेत्यादि । कृमिजन्याशिरोगस्य यल्लक्षण
तेन समानमस्य लक्षणमित्यर्थः । केचित् ‘मूर्च्छन्ति चात्र
कृमयः श्वेताः स्निग्धास्तथाऽणवः’ इति पाठ रक्तजप्रतिश्याय-
लक्षणमित्रं पठन्ति व्याख्यानयन्ति च—अत्रेति एषु सर्वेष्वेव
प्रतिश्यायेषु ॥ १२ ॥ १३ ॥—

प्रक्षिद्यति पुनर्नासा पुनश्च परिशुष्यति ॥ १४ ॥

मुहुरानह्यते चापि मुहुर्विब्रियते तथा ।

निःश्वासोच्छ्वासदौर्गन्ध्यं तथा गन्धान्न वेत्ति च ॥ १५ ॥

एवं दुष्टप्रतिश्यायं जानीयात् कृच्छ्रसाधनम् ।

इदानीमेकदोषजेऽपि प्रतिश्याये उपचारतो दोषान्तर-
प्रकोपादुष्टिं गतस्य लिङ्गमाह—प्रक्षिद्यतीत्यादि ॥ १४ ॥ १५ ॥

सर्वे एव प्रतिश्याया नरस्याप्रतिकारिणः ॥ १६ ॥

कालेन रोगजनना जायन्ते दुष्टपीनसाः ।

वाधिर्यमान्ध्यमग्राणं घोरांश्च नयनामयान् ।

कासाग्निसादशोफांश्च वृद्धाः कुर्वन्ति पीनसाः ॥ १७ ॥

इदानीं सर्वेषामेव प्रतिश्यायानामुपेक्षया मिथ्याहाराचा-
रिणो नरस्य कालान्तरेण रोगान्तरारम्भकलं निर्दिशन्नाह—
सर्वे एव प्रतिश्यायाः कालेन रोगजनना भवन्ति । तथा तएव
प्रतिश्यायाः कालक्रमेण दुष्टपीनसा जायन्ते । के ते रोगा
इत्याह—वाधिर्यमित्यादि । वृद्धाः प्रतिश्यायाः वाधिर्यादीन्
कुर्वन्तीति विण्डार्थः । प्रतिश्यायानां पक्ता ‘पक्कं घनं चाप्य-
वलम्बमानं’ इत्यादिना ज्ञेयाः, एतद्विपर्ययेण चामता । केचि-
द्बुद्धसुश्रुतोक्तम्,—“अरुचिर्विरसं वक्त्रं नासास्त्रावो रुजाऽ-
रतिः । शिरोगुरुत्वं क्ष्वथुज्वरश्चामस्य लक्षणम् ॥ तनुलमा-
मलिङ्गानां शिरोनासास्यलाघवम् । घनपीतकफत्वं च पक्क-
पीनसलक्षणम्”—इति प्रतिश्यायानामामपक्कलक्षणं पठन्ति
॥ १६ ॥ १७ ॥

नवं प्रतिश्यायमपास्य सर्व-

मुपाचरेत्सर्पिष एव पानैः ।

स्वेदैर्विचित्रैर्वर्मनैश्च युक्तैः

कालोपपन्नैरवपीडनैश्च ॥ १८ ॥

इदानीं प्रतिश्यायानां सामान्यं चिकित्सितमाह—नवप्रति-
श्यायमित्यादि । अपास्य परित्यज्य । सर्वेषां प्रतिश्यायानां
वातात्मकत्वात् सर्वेषामेव सर्पिःपानम् । कालोपपन्नैरावस्थिक-
कालयोग्यैः । अवपीडनैर्नैस्सभेदैः । केचिदत्र, ‘पीनसानां च
सर्वेषां हेतुर्यस्मात् समीरणः । कफपित्ताधिकेऽप्यस्मात्

माहृतं समुपक्रमेत् ॥ तस्मादभिप्यन्दमुदीर्यमाणमुपाचरेदादित
एव धीमान् । घृतैः राहितुं म्लकट्फणमिक्षैः स्वेदैर्विचित्रैर्वर्मनैश्च
तीक्ष्णैः ॥ कटुत्रिकं भिन्नकृमिनिर्दीकं तालीशपत्रं चविका-
म्लसङ्गम् । विचूर्णितैर्जीरकचूर्णयुक्तमेलाच्छदस्वकमुरभीकृत
च ॥ मिश्रं पुराणेन गुडेन दद्यात् तन् पीनरानां परिपाच-
नार्थम् । पक्कं गुडं चापि कटुत्रिकेण घृतप्रगाढं प्रलिह्यत मुखो-
ष्णम् ॥ सर्पिर्गुंडाभ्यां कटुकं च पक्कान् गाद्रेण शक्नुनपि
नातिशीतान् । गुडाधिकं चार्द्रकमादिशन्ति शुकोपितं तत्
परिपाचनार्थम् ॥ शिरोविरेकं वसनं च केचिदामे न दानव्य-
मिति ब्रुवन्ति”—इति पठन्ति । स च पाठो ज्ञेयटाचायेण
नाजीकृतः ॥ १८ ॥

अपच्यमानस्य हि पाचनार्थं

स्वेदो हितोऽम्लैर्गृहिमं च भोज्यम् ।

निषेव्यमाणं पयसार्द्रकं वा

संपाचयेद्विशुद्धिकारयोगैः ॥ १९ ॥

नवप्रतिश्यायस्य पाकार्थं चिकित्सामाह—अपच्यमानस्य-
त्यादि । अहिममुष्णं, भोज्यं भोजनम् । अपरमपि पाकार्थं
योगमाह—निषेव्यमाणमित्यादि । दधुर्विकारा गुणादयः । केचित्
‘निषेव्यमाणं पयसार्द्रकं वा संपाचयेत् तन् कटुकोपयोगैः’—
इति पठन्ति, व्याख्यानयन्ति च—दुग्धेन गृह्यार्द्रकराः
पेयः । अन्ये तु दुग्धेन सह नागरचूर्णं पयमिति मन्यन्ते ।
कटुकोपयोगैः कटुद्रव्योपयोगैः । अस्यात्र केनित् ‘ग्राम्याणां
मांसानि दधीनि मद्यं मापान् कुलत्थान् लवणं कटुनि । अम्लं
तथैवाप्रकमूलकं च तथा घनत्वं तरुणः प्रयाति’—इति पठन्ति ।
स च न पठनीयः, सर्वनिबन्धकारैः परिहृतत्वात् ॥ १९ ॥

पक्कं घनं चाप्यवलम्बमानं

शिरोविरेकैरपकर्पयेत्तम् ।

विरेचनास्थापनधूमपान-

रवेक्ष्य दोषान् कवलग्रहंश्च ॥ २० ॥

पक्कप्रतिश्यायस्य निर्हरणमाह—पक्कमित्यादि ॥ २० ॥

निवातशय्यासनचेष्टनानि

मूर्ध्नां गुरुणं च तथैव वासः ।

तीक्ष्णा विरेकाः शिरसः सधूमा

रूक्षं पलाञ्चं विजया च सव्या ॥ २१ ॥

पक्कप्रतिश्याये सेव्यमाह—निवातेत्यादि । आसनमुप-
वेशनं, चेष्टनं क्रीडनं, मूर्ध्नां मस्तकस्य, वागो नखं, विजया
हरीतकी ॥ २१ ॥

शीताम्बुयोपिच्छिशिरावगाह-

चिन्तातिरूक्षाशनवेगरोधान् ।

शोकं च मद्यानि नवानि चैव

विचर्जयेत् पीनसरोगजुष्टः ॥ २२ ॥

सेव्यमुद्दिश्य परिहृत्यमाह—शीतेत्यादि ॥ २२ ॥

छद्यङ्गसादञ्चरगौरवार्त-
मरोचकारस्त्यतिसारयुक्तम् ।

विलङ्घनैः पाचनदीपनीयै-
रुपाचरेत् पीनसिनं यथावत् ॥ २३ ॥

इदानीं गोपद्वयस्य पक्वप्रतिश्यायस्य आवागमिक चिकित्सा-
सूत्रमाह—छद्यादौ । अरतिर्न कचिदवस्थितिश्चेत्तदा ॥ २३ ॥

बहुद्रवैर्वातकफोपशृणुं
प्रच्छदयेत् पीनसिनं वयःस्थम् ।

उपद्रवांश्चापि यथोपदेशं
स्वर्मेपजैर्भोजनसंविधानैः ।

जयेद्विदित्वा मृदुतां गतेषु

प्राग्लक्षणेपृक्तमथादिशच्च ॥ २४ ॥

पक्वप्रतिश्यायं नामनाऽनस्या गोद्वयमाह—बहुद्रवै-
त्यादि । वातकफोपशृणुं पीनसिनं बहुद्रवैर्वातैरिति पिण्डार्थः ।
वयःस्थं तरुणम् । वानं गतिं किं कुर्यादित्याह—उपद्रवा-
त्यादि । यथोपदेशं यथा र्हायनम् । वदयमाणचिकित्साया-
कालमुद्दिश्याह—मृदुतां गतिं । मृदुतां गतेषु अल्पीभूतेषु,
प्राग्लक्षणेपु आमप्रतिश्याग्लक्षणेपु, उक्तं वदयमाणं 'वातिकं
तु प्रतिश्याये पिबेत्' इत्यादि विधानमित्यर्थः । केचित् 'ततो
विदित्वा मृदुतां तु तेषां प्राग्लक्षणाणां विनिर्मादिशेत्' इति
पठन्ति ॥ २४ ॥

वातिके तु प्रतिश्याये पिबेत् सर्पिर्धृक्कामम् ।
पञ्चभिल्वणैः सिद्धं प्रथमेन गणनं च ॥ २५ ॥

नस्यादिषु विधिं कृत्स्नमवेक्षेतादितेजितम् ।

वातिकप्रतिश्यायस्य चिकित्सायाह—वातिकं इत्यादि ।
यथाक्रमं सिद्धपानं क्रमेण यथैः । प्रथमो गणो विदित्वादिभ्यः ।
कृत्स्नं समस्तं, आदितेजि आदित्वाचिकित्सितोक्तम् ॥ २५ ॥—

पित्तरक्तोत्थयोः पेयं सर्पिर्मधुरकैः शृतम् ॥ २६ ॥

परिपेकान् प्रदेहांश्च कुर्यादपि च शीतलान् ।

श्रीसर्जरसपक्षप्रियङ्गुमधुशर्कराः ॥ २७ ॥

द्राक्षामधूलिकागोजीश्रीपर्णीमधुकैस्तथा ।

युज्यन्ते कवलाश्चात्र विरेको मधुरैरपि ॥ २८ ॥

पित्तरक्तकृतयोः प्रतिश्याययोश्चिकित्सायाह—पित्तरक्तो-
त्थोरित्यादि । मधुरकैः काकोल्यादिभिः । केचित् 'पित्तरक्तो-
त्थयोस्तैः कपायमधुरैरुपशृणु' इति पठन्ति, व्याख्यानयन्ति
च—तिक्तानि पटोलादीनि । परिपेकानित्यादि । प्रदेहाः
प्रलेपाः । श्रीरिति श्रीपेठकः नवनीतधूपः 'मधुली' इति लोके,
सर्जरसो राला, पक्षप्रियङ्गुश्चन्द्रनं, मधुलिका मृदुली, गण-
द्वयमपरे, गोजी गोजिद्विका, श्रीपर्णी काश्मरी । कवला
गण्डुपमेदाः । अत्रेति पित्तरक्तोत्थयोः प्रतिश्याययोश्चित्यर्थः ।
मधुरैर्द्राक्षारसवधूमधुशर्करादिभिः ॥ २६—२८ ॥

ध्रुवत्वकृत्रिफलाश्यामातिलवकैर्मधुकेन च ।
श्रीपर्णीरजनीमिश्रैः क्षीरे दशगुणे पचेत् ॥ २९ ॥
तैलं कालोपपन्नं तत्रस्थं स्यादनयोर्हितम् ।

पित्तरक्तकृतयोः प्रतिश्याययोर्नित्यार्थं तैलमाह—धवे-
त्यादि । ध्रुवत्वकृत्रिफलाश्यामातिलवकैर्मधुकेन दशगुणे क्षीरे तैलं पच-
नीयम् । श्यामा त्रिवृत, तिलवकः पट्टिकारोषः, कालोपपन्नं
निरामताकालयोग्यम् । अनयोः पित्तरक्तोत्थयोः प्रतिश्या-
ययोः ॥ २९ ॥—

कफजे सर्पिषा स्निग्धं तिलमापविषकया ॥ ३० ॥

यवाग्वा वामयेद्भान्तः कफघ्नं क्रममाचरेत् ।

उभे वले बृहत्या च विट्ङ्गं सविकण्टकम् ॥ ३१ ॥

श्वेतामूलं सदाभद्रां वर्षाभू चान्नं संहरेत् ।

तैलमेभिर्विषकं तु नस्यमस्यापकल्पयेत् ॥ ३२ ॥

सर्लाकिणिर्हीनारुनिकुम्भेऽङ्गुलिभिः कृताः ।

वर्तयश्चोपयोज्याः स्युर्धूमपानं यथाविधि ॥ ३३ ॥

कफजप्रतिश्यायचिकित्सायाह—कफजे इत्यादि । तिलमा-
पविषकया यवाग्वा कृसरया च वामनीयद्रव्यसिद्धया वामयेत् ।
वान्ध कफघ्नं क्रममन्तर्मेजनाख्यमाचरेत् । उभय इत्यादि ।
द्विवलादिभिः कल्पीकृतं तैलं पिबेत् नस्ये हितम् । त्रिकण्टको
गोधुमरः । श्वेता श्वेतस्पर्शः । सदाभद्रा काश्मरी । सर्ल-
त्यादि । सर्ला त्रिभ्यः, किण्ठी कटुग्री, दारु टैवदारु,
निकुम्भा यन्ती ॥ ३०—३३ ॥

सर्पापि कटुतिक्तानि तीक्ष्णवृमाः कटूनि च ।

भेषजान्युपयुक्तानि तन्मुः सर्वप्रकोपजम् ॥ ३४ ॥

रसाज्जेन स्यान्निविषे मुस्तायां भद्रदारुणि ।

तैलं विषकां नस्यायं विदध्याच्चान्नं बुद्धिमान् ॥ ३५ ॥

साधनपातिकप्रतिश्यायचिकित्सायाह—सर्पापीय्यादि । स-
र्पापि मुतानि । कटुतिक्तानि कटुतिक्तद्रव्यसिद्धानां व्यर्थः ।
नदीनि नति नकारेण प्रत्येकानां व्युत्पात्ता क्रियायुक्ता समु-
चीयन्ते । रसाज्जेन इत्यादि । अत्रेति साधनपातिकप्रतिश्याये
इत्यर्थः ॥ ३४ ॥ ३५ ॥

मुस्तातेजोवतीपाठाकटुफलं कटुका वचा ।

सर्पपाः पिप्पलीमूलं पिप्पल्यः सन्धवाश्रिकौ ॥ ३६ ॥

तुल्यं कर्ज्वीजं च लवणं भद्रदारु च ।

पतैः कृतं कपायं तु कवले संप्रयोजयेत् ॥ ३७ ॥

हितं मूर्ध्वविरेकेण तैलमेभिर्विपाचितम् ।

मुस्तैर्यादि । तेजोवती काकमर्दनीका, अश्रिकोऽजमोदा ।

मुस्तार्दनीकाः कृतः कपायः साधनपातिकं प्रतिश्याये हितः ।

सन्धेपु प्रतिश्यायेपु हितं इत्यनेन ॥ ३६ ॥ ३७ ॥—

क्षीरमर्धजले काथ्यं जाङ्गलंमृगपक्षिभिः ॥ ३८ ॥

पुष्पैर्विमिश्रं जलजैर्वानिघ्नैरोपधरपि ।

हिमे क्षीरावशिष्टेऽस्मिन् घृतमुत्पाद्य यत्नतः ॥ ३९ ॥

सर्वगन्धसितानन्तामधुकं चन्दनं तथा ।
आवाप्य विपचेद्भूयो दशक्षीरं तु तद्धृतम् ॥ ४० ॥
नस्यप्रयुक्तमुद्रिकान् प्रतिश्यायान् व्यपोहति ।
यथास्वं दोषशमनैस्तैलं कुर्याच्च यत्नतः ॥ ४१ ॥

क्षीरमित्यादि । क्षीरं जाङ्गलमांसादिभ्योऽष्टगुण, अर्धजले
समजले वा क्षीरादर्थं जल, जाङ्गलैर्मृगपक्षिभिः एणादिभिः
लावादिभिश्च, जलजैः पुष्पैः नीलोत्पलादिभिः, वातघ्नैः विदारी-
गन्धादिभिः, घृतमुत्पाद्य; तद्गुधं मथित्वेति वाक्यशेषः ।
सर्वगन्धा एलादिपरिपठिताः । सिता शर्करा, अनन्ता उत्प-
लसारिवा, चन्दन रक्तचन्दन, आवाप्य प्रक्षिप्य, तद्धृत क्षीर-
मथनाद्यदुत्पन्न घृतं, प्रतिश्यायान् सर्वान् व्यपोहति स्फोटयति ।
दोषशमनैर्वातपित्तश्लेष्महरद्रव्यगणैः । यथास्व यथात्मीयम् ।
इदमपि तैलं सर्वेषामेव प्रतिश्यायानाम् ॥ ३८—४१ ॥

समूत्रपित्तास्तूद्दिष्टाः क्रियाः कृमिषु योजयेत् ।
यापनार्थं कृमिघ्नानि भेषजानि च बुद्धिमान् ॥ ४२ ॥

रक्तप्रतिश्याये कृमिसंभवो दर्शितः, अतस्तेषामेव कृ-
मीणां यापनार्थं चिकित्सामाह—समूत्र इत्यादि । कृमिघ्ना याः
क्रिया उद्दिष्टास्ता गोमूत्रपित्तयुक्ता यापनार्थं कर्तव्याः । तथा
कृमिघ्नानि भेषजानि विडङ्गादीनि च कर्तव्यानि । बुद्धिमान्हा-
पोहमान् वैद्यः । ये तु सर्वेषामेव प्रतिश्यायानां कृमिसंभवत्व
मन्यते ते अमुं श्लोकमीदृशं व्याख्यानयन्ति—प्रत्येकं वाता-
दिप्रतिश्याये याः क्रिया उद्दिष्टास्ता एव गोमूत्रपित्तयुक्ता
यथास्वं कृमिषु योजयेत् ॥ ४२ ॥

इति श्रीडल्हणाचार्यविरचितायां निबन्धसग्रहाख्यायां
सुश्रुतव्याख्यायासुत्तरतन्त्रान्तर्गते शालाक्यतन्त्रे
चतुर्विंशोऽध्यायः समाप्तः ।

पञ्चविंशतितमोऽध्यायः ।

अथातः शिरोरोगविज्ञानीयमध्यायं व्याख्यास्यामः १
यथोवाच भगवान् धन्वन्तरिः (सुश्रुताय) ॥ २ ॥
शिरो रुजति मर्त्यानां वातपित्तकफेस्त्रिभिः ॥
सन्निपातेन रक्तेन क्षयेण क्रिमिभिस्तथा ॥ ३ ॥
सूर्यावर्तानन्तवातार्धाववभेदकशङ्कैः ॥
एकादशप्रकारस्य लक्षणं संप्रवक्ष्यते ॥ ४ ॥

तानेव शिरोरोगान् संख्यया आह—शिरो रुजतीति
त्रिभिरिति पृथगर्थद्योतनार्थम् । ‘शिरो रुजति मर्त्यानाम्’
इत्यत्र केचित् ‘शिरोरोगा मनुष्याणाम्’ इति पठन्ति ।
रोगशब्दो यद्यपि सामान्यव्याधिवाचकस्तथापि ये पीडाकरा
व्याधयस्तेऽत्र गृह्यन्ते, तेन खालित्वादीनामत्रानुपादा-
नमिति व्याख्यानयन्ति । एकादशप्रकारस्येत्यादि । एका-
दशैवात्र शिरोरोगाः । अन्यतोवातशब्देन अनन्तवातस्य,

सर्वगतनयनरोगविज्ञानीये प्रोक्तत्वात् । ब्रह्मदेवस्तु विदेहदिषु
अनन्तवातस्य पृथक् पाठात् पृथगेवात्र पठनीय इत्याह ।
अत्र केचिद्विदेहदर्शनान् सूर्यावर्तकविपर्ययमपि पठन्ति ।
तथाच तद्वचः,—“तत्र वातानुग पित्तचित् शिरसि तिष्ठ-
ति । मभ्योह तेजसार्कस्य तद्विद्वद्भ शिरोरुजम् ॥ करोति
पैत्तिकीं घोरा संशाम्यति दिनक्षये । अस्त गते प्रभाहीने
सूर्ये वायुर्विवर्धते ॥ पित्तं शान्तिमवाप्नोति ततः शाम्यति
वेदना । एष पित्तानिलकृतः सूर्यावर्तविपर्ययः”—इति ।
केचित्सुश्रुताध्यायिनोऽनेन पाठेन सूर्यावर्तकविपर्ययं पठन्ति,—
“वातपित्तात् पुरोजाता रुजा पित्तरपावृतः । सूर्यावर्तः स तु
प्रोक्तो विपरीते विपर्ययः”—इति । अरौ सूर्यावर्तविपर्ययश्चातु-
र्थिकविपर्ययवदसूत्रितोऽपि गृह्यते । अत्र केचित् “आलुण्ठ्यते
कम्पति चापि मूर्धा सर्पन्ति मध्ये च पिपीलिका वा । स्कन्धः
शिरश्चाप्यवचूर्ण्यते च मूर्च्छाप्रलापश्च तथैव निद्रा ॥ संज्ञाप्र-
णाश जनयेद्वितन्द्रा प्रातस्ततः पश्यति चातिचित्रम् । गृह्णाति
मन्ये हृदयं च रूपैः सर्वैरमीभिः समभिडुतस्तु ॥ तिस्रो हि
रात्रीर्न स जातु जीवेत् शीर्षक संप्रवदन्ति रोगम्”—इति
पठन्ति । स च निबन्धकारैर्नास्तीकृतः ॥ १—४ ॥

यस्यानिमित्तं शिरसो रुजश्च
भवन्ति तीव्रा निशि चातिमात्रम् ।
बन्धोपतापैश्च भवेद्विशेषः

शिरोऽभितापः स समीरणेन ॥ ५ ॥

इदानीं वातिकशिरोरोगलक्षणमाह—यस्येत्यादि । अनि-
मित्तमिष्टकारणशून्यम् । तीव्रवचनात् पित्तं मध्यः रुजो,
मन्दाः कफे इति बुध्यते । विशेष. उपशमः । शिरोऽभितापः
शिरोरोगः ॥ ५ ॥

यस्योष्णमङ्गारचितं यथैव
भवेच्छिरो धूमवती च नासा ।

शीतेन रात्रौ च भवेद्विशेषः

शिरोऽभितापः स तु पित्तकोपात् ॥ ६ ॥

पैत्तिकशिरोरोगलक्षणमाह—यस्येत्यादि ॥ ६ ॥

शिरोगलं यस्य कफोपदिग्धं
गुरुप्रतिष्ठमथो हिमं च ।

शूनाक्षिकूटं वदनं च यस्य

शिरोऽभितापः स कफप्रकोपात् ॥ ७ ॥

कफजशिरोरोगलक्षणमाह—शिरोगलमित्यादि उपदिग्ध
उपलिप्तं, गुरु भारिकं, प्रतिष्ठमप्रचलितरूपमिव, हिमं
शीतचूर्णमिव । शिरोऽभितापः शिरोरोगः अत्रानुक्तोऽपि
विपर्ययसेवयोपशमो गृह्यते । ‘शिरोगलं’ इत्यत्र ‘शिरोभवं’
इति केचित् पठन्ति ॥ ७ ॥

शिरोऽभितापे त्रितयप्रवृत्ते
सर्वाणि लिङ्गानि समुद्भवन्ति ।

सान्निपातिकशिरोरोगलक्षणमाह—शिरोऽभितापे इत्यादि ॥

रक्तात्मकः पित्तसमानलिङ्गः

स्पर्शासहत्वं शिरसो भवेच्च ॥ ८ ॥

रक्तजशिरोरोगलक्षणमाह—रक्तात्मक इत्यादि । पित्तज-
शिरोरोगाद्वक्तजे स्पर्शासहत्वमधिकम् ॥ ८ ॥

वसावलासक्षतसंभवानां

शिरोगतानामिह संक्षयेण ।

क्षयप्रवृत्तः शिरसोऽभितापः

कष्टो भवेदुग्ररुजोऽतिमात्रम् ॥ ९ ॥

संस्वेदनच्छर्दनधूमनस्य-

रसृग्विमोक्षश्च विवृद्धिमेति ।

क्षयजशिरोरोगस्य लिङ्गमाह—वसेत्यादि । वसाशब्द उप-
क्षणार्थः; तेन देहक्षेदमभित्ताकमेदोमजाशुक्राणि गृह्यन्ते ।
‘वसावलासक्षतसंभवानां’ इत्यत्र केचित् ‘अमृगवसाल्लेप-
मीरणानां’ इति पठन्ति; तत्रेच्छति गर्था ॥ ९ ॥—

निस्तुयते यस्य शिरोऽतिमात्रं

संभक्ष्यमाणं स्फुरतीव चान्तः ॥ १० ॥

घ्राणाच्च गच्छेत्सलिलं सरक्तं

शिरोऽभितापः कृमिभिः स घोरः ।

कृमिकृतशिरोरोगलक्षणमाह—निस्तुयते इत्यादि । निस्तुयते
शूल्यते व्यथ्यते इत्यर्थः । स्फुरतीव शीथेत इव ॥ १० ॥—

सूर्योदयं या प्रतिमन्दमन्द-

मक्षिभ्रुवं रुक् समुपैति गाढम् ॥ ११ ॥

विवर्धते चांशुमता सहैव

सूर्यापवृत्तां विनिवर्तते च ।

शीतेन शान्तिं लभते कदाचि-

दुष्णेन जन्तुः सुखमाप्नुयाच्च ॥ १२ ॥

तं भास्करावर्तमुदाहरन्ति

सर्वात्मकं कष्टतमं विकारम् ।

सूर्योदयमाह—सूर्योदयमित्यादि । सूर्यापवृत्तां सूर्यास्त-
समये । केचिदत्र ‘आवर्तसंज्ञः न न सूर्यपूर्वो व्याधिर्मेतः
पित्तसमीरणाभ्यां’ इति पठन्ति ॥ ११ ॥ १२ ॥—

दोषास्तु दुष्टाख्य एव मन्यां

संपीड्य घाटां मुरुजां सुतीव्राम् ॥ १३ ॥

कुर्वन्ति साक्षिभ्रुवशङ्खदेशे

स्थितिं करोत्याशु विशेषतस्तु ।

गण्डस्य पार्श्वेषु करोति कम्पं

हनुग्रहं लोचनजांश्च रोगान् ॥ १४ ॥

अनन्तवातं तमुदाहरन्ति

दोषत्रयोत्थं शिरसो विकारम् ।

अनन्तवातमाह—दोषास्तु दुष्टाख्य इत्यादि ॥ १३ ॥ १४ ॥—

यस्योत्तमाङ्गार्धमतीव जन्तोः

संभेदतोदभ्रमशूलजुष्टम् ॥ १५ ॥

पक्षाहशाहादथवाप्यकस्मा-

त्तस्यार्धभेदं त्रितयाद्यवस्येत् ।

अर्धवभेदमाह—यस्योत्तमेत्यादि । ‘तस्यार्धभेदं पवनान्
सपित्तात्’ इति केचित् । ‘त्रितयाद्यवस्येत्’ इत्यत्र ‘द्वितयात्’
इति वा पाठः ॥ १५ ॥—

शङ्खाचितो वायुरुदीर्णवेगः

कृतानुयात्रः कफपित्तरक्तैः ॥ १६ ॥

रुजः सुतीव्राः प्रतनोति मूर्ध्नि

विशेषतश्चापि हि शङ्खयोस्तु ।

सुकष्टमेन खलु शङ्खाख्यं

महर्षयो वेदविदः पुराणाः ।

व्याधिं वदन्त्युद्धतमृत्युकल्पं

भिषक्सहस्रैरपि दुर्निवारम् ॥ १७ ॥

शङ्खकलक्षणमाह—शङ्खाचित इत्यादि । कृतानुपातः
कृतानुगमः । उद्धतमृत्युकल्पः उपस्थितमृत्युसमः । एष
व्याधितु व्यहान्मारयति, व्यहानन्तरं कुशलेनाकान्तः मि-
थ्यति ॥ १६ ॥ १७ ॥

इति श्रीउल्लूणाचार्यविरचिताया निबन्धसग्रहाख्याया
मुद्भुतव्याख्यायामुत्तरतन्त्रान्तर्गते शालाक्यतन्त्रे
पार्श्वशोऽध्यायः समाप्तः ।

पट्टविंशतितमोऽध्यायः ।

अथातः शिरोरोगप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (मुश्रुताय) ॥ २ ॥

वातव्याधिविधिः कार्यः शिरोरोगेऽनिलात्मके ॥

पयोऽनुपानं सेवेन घृतं तैलमथापि वा ॥ ३ ॥

वातव्याधिविधिरिति समस्तो वातव्याधिविधिर्वाण्य आभ्य-
न्तरश्च कर्तव्यः, तत्र बाण्यः श्लेहलेदाभ्यङ्गपरिपेकोपनाहशि-
रोवस्तिनस्यादिः, आभ्यन्तरस्तु श्लेहपानानुवासनगृह्णादिः ।
पयोऽनुपानमिति । वातस्य पित्तानुबद्धस्य घृतं, कफानुबद्धस्य
तैलम् । यद्यपि वातव्याधिचिकित्सातिदेशेनैव घृतपानं प्राप्तं,
तथापि नियमार्थमेतद्वचनं पयोऽनुपानप्राप्त्यर्थः; अथवा श्लेहा-
दिप्रयोगपरिसमाप्तौ प्रायोगिकमेव तद्विधानम् ॥ १—३ ॥

मुद्गान् कुलन्थान्मापांश्च खादेच्च निशि केवलान् ॥ ४ ॥

कटूष्णांश्च ससर्पिष्कानुष्णं चानु पयः पिबेत् ॥

पिबेद्वा पयसा तैलं तत्कलकं वापि मानवः ॥ ५ ॥

मुद्गानिति मुद्गानां वातकरलेऽपि मापाणां श्लेष्मकरलेऽपि
व्याधिप्रत्यनीकलायोगशक्तेरभिव्यक्त्यर्थोपयोगः । कटूष्णानिति
कटूष्णद्रव्यसंस्कृतान्, ससर्पिष्कान् सघृतान्, तैलं तिलतैलं,

तत्कलकं मुद्गादिकलकः अन्ये तिलकलकमाहुः, तन्नेच्छति गयी जेज्जटश्च ॥ ४ ॥ ५ ॥

वातघ्नसिद्धैः क्षीरैश्च सुखोष्णैः सेकमादिशेत् ॥
तत्सिद्धैः पायसैर्वापि सुखोष्णैर्लेपयेच्छिरः ॥ ६ ॥

आभ्यन्तरविधि प्रतिपाद्य बाह्यविधिमाह—वातघ्नसिद्धैरित्यादि । वातघ्नानि भद्रदार्वादीनि, सेको धारासेकः । तत्सिद्धैः पायसैः वातहरद्रव्यसिद्धगोक्षीरपायसैरित्यर्थः । लेपयेदुपनाहयेत् ॥ ६ ॥

स्निग्धैर्वा मत्स्यपिशितैः कुशरैर्वा ससैन्धवैः ॥
चन्दनोत्पलकुष्ठैर्वा सुश्लक्ष्णैर्मगधायुतैः ॥ ७ ॥
स्निग्धस्य तैलं नस्य स्यात् कुलीरससाधितम् ॥
वहणादौ गणे क्षुण्णे क्षीरमर्थोदकं पचेत् ॥ ८ ॥
क्षीरशेषं च तन्मथ्यं शीतं सारमुपाहरेत् ॥
ततो मधुरकैः सिद्धं नस्ये तत् पूजितं हविः ॥ ९ ॥

स्निग्धैर्वा मत्स्यपिशितैरिति । मत्स्यमासैः स्निग्धैर्वा शिरस्तुपनाहः । कुशरैर्वैति तिलतण्डुलमापकृतयवाग्वोपनाहः ; कुशरशब्दोऽकारान्तोऽप्यस्ति । चन्दनादिभिर्वा श्लक्ष्णपिष्टरुपनाहः । स्निग्धस्येत्यादि । स्निग्धस्य कुलीरसचतुर्गुणे साधितं तैलं नस्य स्यादिति पिण्डार्थः । वहणादावित्यादि । क्षुण्णे जर्जरीकृते ॥ ७—९ ॥

तस्मिन् विपके क्षीरे च पेयं सर्पिः सशर्करम् ॥
धूमं चास्य यथाकालं स्नेहिकं योजयेद्भिषक् ॥ १० ॥

तस्मिन्निति । तस्मिन् विपके क्षीरे चेति वहणादिगणसिद्धे क्षीरे चतुर्गुणे साधितं काकोल्यादिप्रतिवापं सर्पिः शर्कराप्रक्षेप पेयमिति तात्पर्यार्थः । अन्ये तु 'तस्मिन् विपके क्षीरे च' इति पठन्ति । तस्मिन् वहणादिकाथे क्षीरे च साधितं सर्पिः सशर्करं पिबेदिति च व्याख्यानयन्ति । धूमं चास्येति । यथाकालं यथावस्थ, मधूच्छिष्टप्रभृतिभिः स्नेहमिश्रैः कृतो धूमः स्नेहिकः ॥ १० ॥

पानाभ्यञ्जननस्येषु वस्तिर्कर्मणि सेचने ॥
विदध्यात्रैवृतं धीमान् बलातैलमथापि वा ॥ ११ ॥

पानाभ्यञ्जनेत्यादि । त्रैवृतमपतानकचिकित्सितोक्तं, बलातैल मूढगर्भचिकित्सितोक्तम् ॥ ११ ॥

भोजयेच्च रसैः स्निग्धैः पयोभिर्वा सुसंस्कृतैः ॥

भोजयेदिति । रसो मांसरसः । सुसंस्कृतैर्वातहरद्रव्यसाधितैः ॥—

पित्तरक्तसमुत्थानौ शिरोरोगौ निवारयेत् ॥ १२ ॥
शिरोलेपैः ससर्पिष्कैः परिपेकैश्च शीतलैः ॥
क्षीरेक्षुरसधान्याम्लमस्तुक्षौद्रसिताजलैः ॥ १३ ॥

इदानीं पित्तरक्तयोस्तुल्यचिकित्सितत्वात् संक्षेपार्थमुभयोरेकं चिकित्सितमाह—पित्तरक्तोत्यादि । शिरोलेपैर्मधुरकादिद्र-

व्यकृतैः, परिपेकैश्च शीतलैः क्षीरेक्षुरसादिकृतैः । ताभ्येव परिपेकद्रव्याण्याह—क्षीरेक्षिवत्यादि । सिताजलं शर्करोदकम् ॥ १२ ॥ १३ ॥

नलवज्जुलकह्लारचन्दनोत्पलपद्मकैः ॥
शङ्खशैवल्यष्टयाहमुस्ताम्भोरुहसंयुतैः ॥ १४ ॥
शिरःप्रलेपः सधृतैर्वैसर्पैश्च तथाविधैः ॥
मधुरैश्च सुखालेपनस्यकर्मभिरेव च ॥ १५ ॥

शिरोलेपद्रव्याण्याह—नल इत्यादि । नल. शुपरिपर्वा खनामख्यातः, वज्जुलो वेतसः, कह्लार रक्तोत्पल, चन्दन रक्तचन्दन, उत्पलं नीलोत्पल, शैवल दूर्वा, अम्भोरुह पद्मम् । वैसर्पैश्च तथाविधैरिति विमर्षचिकित्सितोक्तः प्रलेपः । तथाविधैरिति वचनाद्रक्तपित्तविसर्पप्रलेपप्रकारैर्न तु कफवातविमर्षलेपद्रव्यप्रकारैरित्यर्थः । मधुरैः काकोल्यादिभिः । नभ्यमत्र मधुरद्रव्यसंस्कृतेन स्नेहेन कृतम् । पित्तरक्तगमुत्थानौ शिरोरोगौ निवारयेदित्यत्र सवन्धनार्थम् ॥ १४ ॥ १५ ॥

आस्थापनैर्विरेकैश्च पथ्यैश्च स्नेहवस्तिभिः ॥

क्षीरसर्पिर्हितं नस्यं वसा वा जाङ्गला शुभा ॥ १६ ॥

इदानीं रक्तजे पित्तजे च शिरोरोगे वसन विहाय कर्मनतुष्टयं निर्दिशन्नाह—आस्थापनैरित्यादि । आस्थापनादिभिः पित्तरक्तसमुत्थितौ शिरोरोगौ निवारयेदिति सधनः । पथ्यशब्द आस्थापनादिभिस्त्रिभिः संबन्धनीयः । पथ्यार्थितः । तेन वक्ष्यमाणोत्पलादिनाऽऽस्थापनं विरेचनं च मधुरशीतद्रव्यकृतम् । वस्तयस्तु मधुरकन्दक्षीरादिकृताः । क्षीरसर्पिरत्र प्रमथ्यमानक्षीरोत्थनवनीतजातम् ॥ १६ ॥

उत्पलादिविपकेन क्षीरेणास्थापनं हितम् ॥

भोजनं जाङ्गलरसैः सर्पिषा चानुवात्मनम् ॥ १७ ॥

मधुरैः क्षीरसर्पिस्तु स्नेहेन च सशर्करम् ॥

आस्थापनोपयोगिद्रव्याण्याह—उत्पलेत्यादि । सर्पिषा चानुपानमित्युक्तं तदेव निर्दिशन्नाह—मधुरैरित्यादि । मधुरैः काकोल्यादिभिः, पक्वमिति शेषः । क्षीरसर्पिः क्षीरमथनादुत्थितं, स्नेहेन स्नेहवस्तो, सशर्करं गितशर्कराचूर्णप्रक्षेपम् । अन्ये तु 'मधुरैः क्षीरसर्पिस्तु पक्व पाने सशर्करं' इति पठन्ति, तन्नेच्छति गयी ॥ १७ ॥—

पित्तरक्तघ्नमुद्दिष्टं यच्चान्यदपि तद्धितम् ॥ १८ ॥

इदानीं संक्षेपार्थमिति देशोपरमपि चिकित्सितमाह—पित्तरक्तघ्नमित्यादि । अन्यदपि पानालेपनस्यादि रक्तपित्तघ्नं यदुद्दिष्टं तदत्रापि हितमिति पिण्डार्थः ॥ १८ ॥

कफोत्थितं शिरोरोगं जयेत्कफनिवारणैः ॥

शिरोविरेकैर्वमनैस्तीक्ष्णैर्गण्डूषधारणैः ॥ १९ ॥

अच्छं च पाययेत्सर्पिः स्वेदयेच्चाप्यर्भीक्ष्णशः ॥

शिरोमधुकसारेण स्निग्धं चापि विरेचयेत् ॥ २० ॥

इक्षुदस्य त्वचा वापि भेषशृङ्गाथ वा मेषक ॥

इदानीं कफजशिरोरोगचिकित्सायाह—कफोत्थितमिति । कफोत्थित शिरोरोग कफनिवारणैर्जयेदिति सवन्धः । तानि च कफनिवारणानि शिरोविरेचनादीनि । अच्छं चेति अच्छं केवलं, वमनप्रकुपितवातविजयार्थं सर्पिःपानं, अथवा सर्पिःपानं वमनस्य पश्चात्क्रमेण, अभीक्षणशः पुनः पुनः । शिरो-मधुकसारिण्येत्यादि ॥ १९ ॥ २० ॥—

आभ्यामेव कृता वर्तार्धमपाने प्रयोजयेत् ॥ २१ ॥

त्रेयं कटफलचूर्णं च कवलाश्च कफापहाः ॥

सगलाकुष्ठशार्ङ्गप्रादेवकाष्ठैः सरोहिषैः ॥ २२ ॥

क्षारपिष्टैः सलवणैः सुस्योष्णैर्लेपयेच्छिः ॥

शिरोविरेकनाशयेयितकफोपशमनार्थं भृशमाह—आभ्या-मिति । आभ्यामिदानीमपानादीन्वयाम् । कटफलचूर्णं त्रेयं घ्रातव्यं, प्रथमनविरेकादयम् । कफापहाः कफोपशमन-द्रव्यकृताः । सरोहिषादि । क्षारपिष्टैः क्षारोदकपिष्टैः, आग्नि-‘काण्डाकर’ इति लोहं, सलवणैरपिष्टवणैः ॥ २१ ॥ २२ ॥—

यवपट्टिकयोश्चात्रं व्योषक्षारसमायुतम् ॥ २३ ॥

पटोलमुद्गकौलार्थमीत्रावद्भोजयेद्भक्षः ॥

आहारमाह—यवं तादृ । व्यापत्रिकटुकं, ‘जरो यवक्षार’, यवपट्टिकयोश्चात्रं त्रिकटुकं न कटुकं, यवक्षारेण लवणीयं पटोलादीनां सूक्ष्मं गूढं मात्रावद्भोजयेदिति सवन्धः ॥ २३ ॥—

शिरोरोगे त्रिदोषोन्धे त्रिदोषघ्नो विधित्तः ॥ २४ ॥

अधुना त्रिदोषजशिरोरोगागामान्यां चिकित्सायाह—शिरो-रोगे इत्यादि । त्रिदोषघ्नो त्रिनिवर्तनरोगोक्तायाश्च त्रिदोषरोगघ्नो निविः ॥ २४ ॥

सर्पिःपानं विशेषेण पुगणं वा दिशन्ति हि ॥

सामान्यचिकित्सामभिधाय विशेषचिकित्सामाह—सर्पिः-पानमिति । अत्र निवन्धकार्येदृकं तत्र निवन्धमयान् शिरस-तम ॥—

क्षयजे क्षयमासात्र कर्तव्यो बृंहणो चित्रिः ॥ २५ ॥

पाने तस्य च सर्पिः स्याद्भ्रातृप्रमथुरैः शृतम् ॥

क्षयकासापहं चात्र सर्पिः पथ्यतमं विदुः ॥ २६ ॥

क्षयजचिकित्सामाह—क्षयजे इति । क्षयमासात्र क्षय-विक्षयेष्वन्यतमं क्षयमवधार्य, शोणितारिक्षयानतिक्रमेण चिकि-त्सितमित्यर्थः । अन्ये तु क्षयार्थं शोषप्रतिषेधनीयो यो बृंहणो विधिराहारोपधात्यः स एव कार्यः । पाने तस्य च क्षय-चकारो भिन्नकमे सर्पिक्षेयत्र द्रव्यः, तेन तैलमपि सधुद्र-व्यसंस्कृतं समुधीयते । क्षयकासापहं सर्पिः “कुल्लारशृङ्गकच-कैणलावान् निष्काथ्य चाथ मधुरं हि गणं च कुल्लं” इत्यादिना प्रोक्तम् ॥ २५ ॥ २६ ॥

कृमिभिर्भक्ष्यमाणस्य वक्ष्यन्ते शिरसः क्रियाः ॥

तस्य हि शोणितं दद्यात्तेन मूर्च्छन्ति जन्तवः ॥ २७ ॥

मत्ताः शोणितगन्धेन समायाति यतस्ततः ॥

किमिजशिरोरोगावगरे सुद्विस्मृतबहुकिमीणामुक्ते-नाहरणोपायमुद्दिशन्नाह—कृमिभिरित्यादि । किमिभिर्भ-क्ष्यमाणस्येव, भक्षितस्याशक्यत्वात्; शिरसः क्रियाः वक्ष्यन्ते इति सवन्धः । शोणितस्य कृमीणामुक्तेः शान्त्यर्थं, मूर्च्छन्ति मूर्च्छिता भवन्ति मद्युक्ता भवन्ति । समायाति इतस्ततो नाराद्योतः प्रवृत्तिषु । तत्र चागतानां कृमीणां कूर्चिकादिभिर्नि-र्हरणं कर्तव्यम् ॥ २७ ॥—

तेषां निर्हरणं कार्यं ततो मूर्धविरेचनैः ॥ २८ ॥

ह्रस्वशिशुकवीजैर्वा काम्पनीलीसमायुतैः ॥

कृमिघ्नैरवपीडैश्च मूत्रपिष्टैरुपाचरेत् ॥ २९ ॥

पूतिमन्त्रयुतान् गूमान् कृमिघ्नांश्च प्रयोजयेत् ॥

उपानी कूर्चिकादिभिरगम्यानां किमीणां निर्हरणार्थं निवि नियन्माह—तेषामित्यादि । मूर्धविरेचनैर्विद्वज्जमरिचा-पामार्गशिशुकवीजादिभिः; गभी तु वक्ष्यमाणानां ह्रस्वशिशुकवी-जानां शिरोरोगेनाशयानि मन्यन्ते । तस्य शिशुकवीजैरित्यादि कृमिघ्नांश्च इत्यादिभिः ॥ २८ ॥ २९ ॥—

भोजनानि कृमिघ्नानि पानानि विविधानि च ॥ ३० ॥

आहारमाह—भोजनानि इत्यादि । कृमिघ्नानि किमिहरण-कृमिप्रतिषेधपट्टिनां नात्याम्लप्रभूतानि सुरगादिभिरुक्तानि ॥ ३० ॥

सूर्यावर्ते विधातव्यं नम्यकर्मादिभेषजम् ॥

सूर्यावर्ते इति चिकित्सामाह—सूर्यावर्ते इत्यादि । नम्यकर्मा-दीनादिभेषजापपरिषेकं कृत्वा शिरसि रोगोक्त्यादयः । अन्ये तु नम्यकर्मा आदेशं नम्यं तत्तस्य कर्मादि, तत्र वमनं निद्रायां निरे-कार्त्तिकर्मेन तु प्रयम् । अन्ये तु सूर्यावर्तनपर्यन्तं पठन्ति । तत्रापि उदमेव चिकित्सितम् ॥—

भोजनं जाडलप्रायं क्षीराघ्नविकृतैर्घृतम् ॥ ३१ ॥

आहारनियममाह—भोजनं इत्यादि ॥ ३१ ॥

तथार्धभेदके व्याघ्रा प्राप्नमन्यच्च यद्भवेत् ॥

शिरीषमूलकफैर्लवपीडोऽनयोर्हितः ॥ ३२ ॥

वंशमूलककर्पूरेरवपीडं प्रयोजयेत् ॥

अपवीडो हितश्चात्र वचामागधिकायुतः ॥ ३३ ॥

मधुकेनावपीडो वा मधुना सह संयुतः ॥

मलःशिलावपीडो वा मधुना चन्दनेन वा ॥ ३४ ॥

अर्थावभेदचिकित्सामाह—तथार्धभेदके इत्यादि । न केवलं सूर्यावर्ते नम्यकर्मादिभेषजे जाडलप्रायं भोजनं क्षीरा-घ्नविकृताघृतं प्रयोजयेत् तथार्धभेदकेऽपि । प्राप्नमन्यच्च यद्भ-वेदिति अन्यदपि भेदभेदक्षीराघ्नवपीडकणेश्लोक्तदीपि-कानेलादि यत्र प्राप्नं युक्तं भवेत् तत्र कर्तव्यम् । गभी तु अन्य-अब्देन वक्ष्यमाणशिरसित्यादिलेजककर्तव्यत्वादिकं सि-च्छति ।

शिरीषेल्यादि । अनयोः सूर्यावर्तार्धभेदकयोः । अवपीडो नस्य-
भेद इत्यर्थः वंशेल्यादि । अत्रेति अनयोः सूर्यावर्तार्धभेदकयोः
मधुकैनेति । मधुक यष्टिमधुक, यवेत्यादि । मनःशिलाव-
पीडो मधुना इत्येको योगः, चन्दनेन चेति द्वितीयः । केचित्
चन्दनशब्देन मधुकसारं व्याख्यानयन्ति ॥ ३२—३४ ॥
तेषामन्ते हितं नस्यं सर्पिर्मधुरसान्वितम् ॥

अवपीडैर्निजितकफस्य पश्चात्कर्माह—तेषामित्यादि । तेषा-
मवपीडानां, अन्तेऽवसाने, मधुरसान्वित काकोल्यादिगणकल्क-
शृत घृत नस्ये प्रयोज्यम् । अन्ये मधुरसा मूर्वा मन्यन्ते ।
केचित्तेषामित्यत्र तयोरेति पठन्ति, व्याख्यानयन्ति च—
अन्तेऽवपीडानामवसाने मधुरसान्वित सर्पिस्तयोः सूर्यावर्ता-
र्धभेदकयोनस्ये हित, वातपित्तोत्तरावस्थाया घृतनस्यम् ॥—
सारिवोत्पलकुष्ठानि मधुकं चाम्लवेतसम् ॥ ३५ ॥
सर्पिस्तैलयुतो लेपो द्वयोरपि सुखावहः ॥
एष एव प्रयोक्तव्यः शिरोरोगे कफात्मके ॥ ३६ ॥

इदानीं शिरोलेपमाह—सारिवेल्यादि । सारिवा प्रमिद्धा,
उत्पल नीलोत्पल, अम्लपेषित काञ्जिकपेषितम् । द्वयोः सूर्या-
वर्तार्धभेदकयोः । अयमपि शिरोलेपो वातपित्तोत्तरावस्थायां
प्रयोक्तव्यः । एष इत्यादि । एष एवेति शिरोपफलाद्यवपीडः
कफनिमित्ते शिरोरोगे प्रयोक्तव्यः । यद्यपि कफशिरोरोगस्य
विकित्सोक्ता तथाप्यवसरप्राप्तत्वात् पुनरुक्ता । अन्ये 'शिरो-
रोगे कफात्मके' इत्यत्र 'क्षयात्मके' इति पठन्ति । तत्रेच्छति
जेजटाचार्यः । अपरे तु 'एभिरेव प्रयोक्तव्यः शिरोरोगेऽनिल-
ात्मके' इति पठन्ति । एभ्य एवेति अनन्तरोक्तसारिवोत्पलकु-
ष्टादिभिः ॥ ३५ ॥ ३६ ॥

अनन्तवाते कर्तव्यः सूर्यावर्तेरितो विधिः ॥
सिराव्यधश्च कर्तव्योऽनन्तवातप्रशान्तये ॥ ३७ ॥
आहारश्च विधातव्यो वातपित्तविनाशनः ॥
मधुमस्तकसंयावघृतपूरैश्च भोजनैः ॥ ३८ ॥

केचिदत्र अनन्तवातचिकित्सित पठन्ति; तदाह—अन-
न्तवाते कर्तव्य इत्यादि । मधुमस्तकाः संयावः षण्डकलिकाघृतै-
श्चातुर्जातकैः । पूरः कर्पूरसुगन्धः लप्यसिकेति घृतपूरः लोके
घेउर इति प्रसिद्धः ॥ ३७ ॥ ३८ ॥

क्षीरसर्पिः प्रशंसन्ति नस्ये पाने च शङ्खके ॥
जाङ्गलानां रसैः स्निग्धैराहारश्चात्र शस्यते ॥ ३९ ॥

शङ्खकचिकित्सामाह—क्षीरसर्पिरिति । जाङ्गलानामित्यत्र
केचिदौदकानामिति पठन्ति, तत्रेच्छति गयी ॥ ३९ ॥

शतावरीं तिलान् कृष्णान् मधुकं नीलमुत्पलम् ॥
दूर्वां पुनर्नवां चैव लेपे साध्ववचारयेत् ॥ ४० ॥
महासुगन्धामथवा पालिन्दीं चाम्लपेषिताम् ॥

शिरोलेपमाह—शतावरीमित्यादि । शतावरीद्विभिः क्षीर-
पिष्टैः शिरोलेपः । महासुगन्धामित्यादि । महासुगन्धा उत्प-

लसारिवा, सर्पसुगन्धामित्यपरे । पालिन्दी कालवल्ली, अम्लं
काञ्जिकम् ॥ ४० ॥—

शीतांश्चात्र परीपेकान् प्रदेहानथ योजयेत् ॥ ४१ ॥

अनुक्तान्यत्र परीपेकप्रदेहानिदिशन्नाह—शीतानित्यादि ।
शीतानिति शीतपरिपेकान् शीतनीर्थविदारिगन्वादि काकोल्या-
दिकमलादिकपायकृतान्, शीतप्रदेहानि तेषामेव कल्केऽम्लपिष्टैः
कृतान् ॥ ४१ ॥

अवपीडश्च देयोऽत्र सूर्यावर्तनिवारणः ॥

अवपीडश्चेत्यादि । सूर्यावर्तनिवारणोऽवपीडः 'शिरीषमूल-
कफलैरवपीडोऽनयोर्दिन' इत्याद्युक्तः ॥—

कृमिक्षयकृतौ हित्वा शिरोरोगेषु बुद्धिमान् ॥ ४२ ॥

मधुनैलसमायुक्तैः शिरांस्यतिविचक्षयेत् ॥

पश्चात्सर्पपतैलेन ततो नस्यं प्रयोजयेत् ॥ ४३ ॥

इदानीं शिरोरोगाणां सामान्यचिकित्सामाह—कृमीत्यादि ।
कृमिक्षयकृतौ शिरोरोगां परित्यज्यान्तेषु शिरोरोगेषु मधुनैल-
समायुक्तैः शिराधिरेचनद्रव्यैर्बुद्धिमान् तेषां शिरांसि निरेचयेत्,
नस्यं दद्यादित्यर्थः । नस्यामित्यादि । शूलानिलोन्मूलनानां
स्थानभूतकफविनाशनत्वात् सर्पपतैलेन नस्यम्, अन्ये तु
'पश्चात् सर्पिः सुशोणं तु नस्यतस्तु प्रशस्यते' इति पठन्ति ।
तेषामयमिप्रायः—शिरोविरेचनेन कफं विजिते सति वानपित्त-
जयार्थं सर्पिर्नस्यम् ॥ ४२ ॥ ४३ ॥

न चेच्छान्तिं ब्रजत्येवं स्निग्धस्निग्धांस्ततो भिषक् ॥

पश्चादुपाचरेत्सम्यक् सिराणामथ मोक्षणैः ॥ ४४ ॥

इदानीं एतरेषुपार्थैर्ददा शान्तिं शिरोरोगाः न याप्ति-
तदा किं कर्तव्यमित्याह—न चेच्छान्तिमिति ॥ ४४ ॥

पट्टसप्ततिर्नैत्ररोगा दशाष्टादश कर्णजाः ॥

एकविंशद् घ्राणगताः शिरस्येकादशे तु ॥ ४५ ॥

इति विस्तरतो दृष्टाः सलक्षणचिकित्सिताः ॥

संहितायामभिहिताः सप्तपष्टिर्मुन्वाभ्याः ॥ ४६ ॥

एतावन्तो यथास्थूलमुत्तमाङ्गता गदाः ॥

अस्मिन् शास्त्रे निगदिताः सङ्ख्यारूपचिकित्सितैः ४७

इति श्रीभगवता धन्वन्तरिणोपदिष्टायां महर्षिणा सुश्रुता-
चार्येण विरचितायां सुश्रुतसंहितायां उत्ततत्र-
न्तर्गतं शालाक्यतन्त्रं समाप्तम् ॥

इदानीं शालाक्यतन्त्रस्यार्थपिण्डमुक्तमुपसंहरन्नाह—पट्टं
सप्तिरित्यादि । दशाष्टादश अष्टाविंशतिरित्यर्थः । इतिशब्द
उक्तस्मरणे । ये विस्तरतो दृष्टाः विस्तरेण विद्वद्भाषिणाः
यथास्थूलं स्थूलानतिक्रमेण, अणुशो विनिन्यमानाः पुनरपि
ल्येवाः, अस्मिन्निति शालाक्यशास्त्रे ॥ ४५—४७ ॥

इति श्रीडल्हणाचार्यविरचितायां निबन्धसप्तप्रश्नश्रुत्यां

सुश्रुतव्याख्यायामुत्तरतन्त्रान्तर्गते शालाक्यतन्त्रे

पट्टार्थशोऽध्यायः समाप्तः ।

सप्तविंशतितमोऽध्यायः ।

अथातो नवग्रहाकृतिविज्ञानीयमध्यायं व्याख्या-

स्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

शालाक्यतन्त्रानन्तरं कुमारतन्त्रं प्रारभ्यते—अथात इत्यादि । नवग्रहाणामिति बालशब्दोऽत्र लुप्तनिर्दिष्टो द्रष्टव्यः । तत्र ग्रहा बालानां नव, अष्टौ पुनर्बालानां भूतविद्यायां निर्दृष्टाः । आकृतिसंस्कारः । लिङ्गं कार्यभूतं, ननु स्वभावाख्यम् ॥ १ ॥ २ ॥

बालग्रहाणां विज्ञानं साधनं चाप्यनन्तरम् ॥

उत्पत्तिं कारणं चैव मुश्रुतेकमनाः शृणु ॥ ३ ॥

तत्र प्रथमं कुमारतन्त्रस्यापिपुण्ड्रविज्ञानात्—वाग्रहाणामित्यादि । विज्ञानं विशिष्टज्ञानं, साधनं चिकित्सा, उत्पत्तिः प्रभवः, कारणं हेतुः ॥ ३ ॥

स्कन्दग्रहस्तु प्रथमः स्कन्दापसार एव च ॥

शकुनी रेवती चैव पूतना चान्धपूतना ॥ ४ ॥

पूतना शीतनामा च तथैव मुख्यमण्डिका ।

नवमो नैगमेपश्च यः पितृग्रहसंज्ञितः ॥ ५ ॥

इदानीं तेषां नवग्रहाणां नामान्याह—स्कन्दग्रह इत्यादि । प्रथमः प्रधान आदिर्षी, नवमो नैगमेप इति सन्धानादिनामेव सन्ध्याया लब्धया भूपो नवम इति सन्ध्याकरणं कार्दपादितन्त्रान्तरोक्तानिकमन्त्रानि संस्कारार्थं, पितृग्रहसंज्ञित इति बालस्यान्यग्रहेभ्यो रक्ष कर्त्तव्यमित्येति अटमैव राजा संज्ञाना यस्य स तथा, ननु भूतविद्याय न पितृलोकाभिहितग्रह इति ॥ ४ ॥ ५ ॥

धात्रीमात्रोः प्राक्प्रदिष्टापचारान्

शौचमपानमङ्गलाचारहीनान् ॥

वस्तान् दृष्टान्तिर्जितान् क्रन्दितान् वा

पूजाहेतोर्हिंस्तुर्ये कुमारान् ॥ ६ ॥

कस्माद्ग्रहा बालान् निजन्तीत्याह—धात्रीत्यादि । धात्री स्तनपायिनी, माता प्रगवित्री । प्राक् प्रदिष्टापचारमिति प्राक् शरीरस्थाने प्रदिष्टोऽपचारे कृत्वा विनः, मासपुरादीनां उन्मार्गादानरणं वा । शौचं मूत्रपुरीषादिप्रक्षालनं, मङ्गलं स्वर्ण-कम्पादामृताक्षरपद्मादिस्पर्शनं, आचारः पापविरोधी, ज्ञानान् उद्दिमान्, रजितान् केनचिद्विभीषितान् । कथं पूजा जायते ? कुमुदादिना भोजनादिना वा । अतो हेतोः, धात्रीमात्रोरपचारात् । पूजा चात्रोपलक्षणं; तेन बलिहेतोरपि हिंस्यति । ननु, धात्रीमात्रोरपचाराद्बालानामनपरावित्यात् कथं अहर्हिमन / अत्रोच्यते—धात्रीमातरी बालानां प्राक्तनकर्मयोगादनाचारं कुरुतः । कुमारानित्युपलक्षणं; तेन कुमारिका अपि हिंस्युः । एते ग्रहा इत्यर्थः ॥ ६ ॥

ऐश्वर्यस्थास्ते न शक्या विशन्तो

देहं द्रष्टुं मानुषं विश्वरूपाः ॥

आप्तं वाक्यं तत्समीध्यामिध्यास्ये

लिङ्गान्येषां यानि देहे भवन्ति ॥ ७ ॥

कस्मान्ते ग्रहा देहं विशन्तो नोपलभ्यन्ते इत्याह—ऐश्वर्य-त्यादि । एषा ग्रहाणां यानि लिङ्गानि भवन्ति तानि आप्तं वाक्यं समीध्यामिध्यास्ये कथयिष्ये इति पिण्डार्थः । आप्तं वाक्यमाप्तैरुक्तं वाक्यम् । आप्ताश्च यथार्थवादिनः ॥ ७ ॥

शूनाक्षः क्षतजसगन्धिकः स्तनद्विद्व

वक्रास्यो हतचलितैकपक्षमनेत्रः ॥

उद्विग्नः सुलुलितचक्षुरल्परोदी

स्कन्दातो भवति च गाढमुष्टिवर्चाः ॥ ८ ॥

स्कन्दग्रहातेलक्षणमाह—शूनाक्ष इत्यादि । क्षतजसगन्धिक-निवकः क्षतिरसमानान्विकः, विषयगन्ध इत्यर्थः; अन्ये तु क्षतजसगन्धेन सगन्धिकः इपि क्षतिरसगन्धिक इत्यर्थः । स्तनद्विद्व द्विद्व स्तनद्विषी, वक्रास्यः वक्रमुखः, हतचलितैकपक्षमनेत्र इति हतं च चर्चनं चैकात्म्येनेत्यस्य स तथा । उद्विग्नः उद्विग्न-विनः, सुलुलितचक्षुः किञ्चिन्मलिनलोचनः । स्कन्दातो इति स्कन्दाविनोदनार्थं अत्रेण गच्छेत् अदरतेनार्तः, स्कन्दोऽत्र न पुनर्भगवान् कार्त्तिकेय । गाढे मुष्टिर्वर्चसी यस्य स तथा । गयदागमु 'सन्ध्याया' क्षतजसगन्धिकः स्तनद्विद्व वक्रास्यो हतचलितैकपक्षमनेत्र इति पठित्वा स्तब्धमज्ञ यस्य स तथा, हतार्तं चर्चनं च एकपक्षनेत्राणि यस्य स तथा इति व्याख्यानमिति ॥ ८ ॥

निःसज्जो भवति पुनर्भवेत्समंज्ञः

स्मरद्वयः करचरणेश्च नृत्यतीव्र ॥

विष्णुश्च सृजति विनयं तृप्तमाणः

फेने प्रसृजति तत्सन्ध्याभिपन्नः ॥ ९ ॥

+ स्कन्दापसारान्तलक्षणमाह—निःसज्जो इत्यादि । निःसज्जः सम्पत्कृ कम्पितः, करचरणस्या हस्तापादाभ्यां नृत्यतीव्रं नर्तनमिव करोति, विनयश्च शब्दं कृत्वा; कर्त्तव्यं 'विनम्य' इति पाठः, तत्र गात्रविनमनं कृत्वा विष्णुश्च सुभतीनि व्याख्यानम् । तन्त्रस्याभिपन्नः तन्त्रलक्षणेन स्कन्दः कथ्यते, तस्य सगता स्कन्दापसारः, तेन आलम्बनः ॥ ९ ॥

स्रस्ताज्ञो भयचकितो विहङ्गगन्धिः

संस्त्राविघ्नपरिपीडितः समन्तात् ॥

स्फोटेश्च प्रतततनुः सदाहपाक-

विशेषो भवति शिशुः क्षतः शकुन्या ॥ १० ॥

शकुनिग्रहान्तलक्षणमाह—स्रस्ताज्ञ इत्यादि । स्रस्ताज्ञः शिशु-छात्रः, भयचकितः भीतः, निद्रता अत्र मांसादजलचराः । संस्त्राविघ्नपरिपीडितः प्रत्यात्मावीघ्नपरिपीडितः । समन्तात् सर्वतः । अत्रोक्तवर्णस्फोटयोर्विदीर्णत्वेन क्षताभिभूतः ॥ १० ॥

स्कास्यो हरितमलोऽतिपाण्डुदेहः

श्यावो वा उवरमुखपाकवेदनार्तः ॥

रेवत्या व्यधिततनुश्च कर्णनासं

सृजति ध्रुवमभिपीडितः कुमारः ॥ ११ ॥

रेवतीग्रहातल्य लक्षणमाह—रक्तास्य इत्यादि । हरितस-
लोऽत्र विष्टा मूत्रं च, व्यथिततनुरिति सरुजशरीरः, अभिपी-
डितो रेवत्या इति संबन्धः ॥ ११ ॥

**सस्ताङ्गः स्वपिति सुखं दिवा न रात्रौ
विद्मि भिन्नं सृजति च काकतुल्यगन्धिः ॥
छर्द्यातो हृषिततनूरुहः कुमार-
सृष्ट्यालुर्भवति च पूतनागृहीतः ॥ १२ ॥**

पूतनाग्रहातलक्षणमाह—सस्ताङ्ग इत्यादि । न दिवा सुखं
स्वपिति न च रात्रौ सुखं स्वपिति, सृजति मुञ्चति, 'सस्ताङ्ग'
इत्यत्र केचित् 'सुस्थो न' इति पठन्ति, सस्ताङ्ग इति सस्ता-
ङ्गोऽपि न दिवा न रात्रौ स्वपितीति व्याख्यानयन्ति ॥ १२ ॥

**यो द्वेष्टि स्तनमतिसारकासहिका-
च्छर्दीभिर्ज्वरसहिताभिर्यमानः ॥**

**दुर्वर्णः सततमधःशयोऽम्लगन्धि-
स्तं द्र्युर्भिषजोऽन्धपूतनार्तम् ॥ १३ ॥**

अन्धपूतनार्तलक्षणमाह—य इत्यादि । अध शयोऽधो-
मुखशायी, अम्लगन्धिः काजिकाद्यम्लद्रव्यगन्धिः ॥ १३ ॥

**उद्विग्नो भृशमतिवेषते प्ररुद्यात्
संलीनः स्वपिति च यस्य चात्रकृजः ॥
विस्त्राङ्गो भृशमतिसार्यते च यस्तं
जानीयान्निषण्णिह शीतपूतनार्तम् ॥ १४ ॥**

शीतपूतनार्तलक्षणमाह—उद्विग्न इत्यादि । संलीनः सम्य-
गुलीनः, विस्त्राङ्गो विस्त्रगन्धाङ्गः, 'भृशमतिसार्यते' इत्यत्र
केचित् 'ह्याक्रन्दत्यतिचकितः' इति पठन्ति ॥ १४ ॥

**म्लानाङ्गः सुरचिरपाणिपादवक्रो
वह्वाशी कलुषसिरावृत्तोदरो यः ॥
सोद्वेगो भवति च मूत्रतुल्यगन्धिः
स ज्ञेयः शिशुरथ वक्रमण्डिकार्तः ॥ १५ ॥**

मुखमण्डिकाग्रहातलक्षणमाह म्लानाङ्ग—इत्यादि । म्लान-
नाङ्गो दुर्बलमध्यशरीरः । सुरचिरपाणिपादवक्रः सुष्ठु रुचिरं
शोभनं हस्तपादवक्रं यस्य सः ॥ १५ ॥

**यः फेनं वमति विनम्यते च मध्ये
सोद्वेगं विलपति चोर्ध्वमीक्षमाणः ॥
जीर्येत प्रततमथो वसासगन्धि-
निःसंज्ञो भवति हि नैगमेषजुष्टः ॥ १६ ॥**

नैगमेषग्रहातलक्षणमाह—य इत्यादि । मध्ये मध्यभागे,
सोद्वेगं सत्रासं, विलपति अतिशयेन शब्दं करोति, ऊर्ध्वमीक्षमाणः
ऊर्ध्वं पश्यन् । 'विलपति' इत्यत्र केचित् 'विहसति' इति पठन्ति ।
प्रततं सततम् । वसासगन्धिः वसातुल्यगन्धिः । निःसंज्ञः
निर्गतसम्यग्ज्ञानः ॥ १६ ॥

**प्रस्तब्धो यः स्तनद्वेषी मुह्यते चाविशन्मुहुः ॥
तं बालं न चिराद्वन्ति ग्रहः संपूर्णलक्षणः ॥ १७ ॥**

साग्रतमगाग्रहातलक्षणमाह—प्रस्तब्ध इत्यादि । प्रस्त-
ब्धोऽत्यर्थं सक्वाङ्गः, मुह्यते मोहं याति, आविशन् आवेश
कुर्वन्, मुहुर्वारंवारम् ॥ १७ ॥

विपरीतमतः साध्यं चिकित्सेदचिरार्दितम् ।

साध्यग्रहातलक्षणमाह—विपरीतमिति । विपरीतं सस्ताङ्ग-
स्तनद्वेषादिलक्षणैरनुपद्रुतं, अचिरार्दितं अल्पकालधीनम् ।—

**गृहे पुराणहविषाऽभ्यज्य बालं शुचौ शुचिः ॥ १८ ॥
सर्पपान् प्रकिरेत्तपां तैलेदीपं च कारयन् ॥
सदा सन्निहितं चापि जुहुयाद्व्यवाहनम् ॥ १९ ॥
सर्वगन्धौषधीबीजैर्गन्धमाल्यैरलङ्कृतम् ॥**

अग्नये कृत्तिकाभ्यश्च स्वाहा स्वाहेति संस्मरन् ॥ २० ॥

साध्यस्य चिकित्सायाह—गृहे इत्यादि । पुराणहविषा जीर्ण-
वृत्तेन, अभ्यज्य बालमिति शेषः । शुचौ पांथग्रन्थे, शुचि-
मिपमिति शेषः, तेषां तैलं, सर्पपानां तैलः, दीपं कारयेत्
दीपं प्रज्वालयेदित्यर्थः । सदेत्यादि जुहुयात् तैलं कुर्यादित्यर्थः,
हव्यवाहनमग्निं, कैर्जुहुयात् । सर्वगन्धौषधीबीजैरिति सन्-
गन्ध्या एलादिपरिपठिताः, औषधीबीजानि यवधान्यतिलादीनि,
तैर्जुहुयात् । गन्धमाल्यैरलङ्कृतमग्निं बालं वा, गगनं बारवारं
न सकृत् । अयं विधिः सर्वग्रहाणां सामान्यः । अग्नये इत्यादि ।
अग्निं हुत्वा मध्याह्ने बलिं दद्यात् ॥ १८—२० ॥

**नमः स्कन्दाय देवाय ग्रहाधिपतये नमः ॥
शिरसा त्वाऽभिवन्देऽहं प्रतिगृह्णीष्व मे बलिम् ॥ २१ ॥
नीरुजो निर्विकारश्च शिशुर्मे जायतां ध्रुवम् ॥ २२ ॥**

तत्र यन्मन्त्रमुच्यतेतमाह—नमः स्कन्दाय देवाय ग्रहाधि-
पतये नम इत्यादि ॥ २१—२२ ॥

इति श्रीउल्लहणविरचितायां निबन्धसंग्रहान्यायां सुश्रुत-
व्याख्यायामुत्तरतन्त्रान्तर्गते कुमारगुल्यतन्त्रे नवग्रहा-
कृतिविज्ञानीयः रासत्रिंशतितमोऽध्यायः समाप्तः ।

अष्टाविंशतितमोऽध्यायः ।

**अथातः स्कन्दग्रहप्रतिपेक्षं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥**

नवग्रहाकृतिविज्ञानीयानन्तरं विज्ञातनवग्रहाकृतेश्चिकित्सित-
मुचितः, तत्रापि स्कन्दग्रहस्य प्रथमत्वात् तत्प्रतिपेक्षाध्याय
आरभ्यते—अथात इत्यादि ॥ १ ॥ २ ॥

**स्कन्दग्रहोपसृष्टानां कुमारानां च शस्यते ॥
वातघ्नद्रुमपत्राणां निष्काथः परिषेचने ॥ ३ ॥**

स्कन्देत्यादि । उपसृष्टानां गृहीतानाम् । द्रुमग्रहणं पिष्टप-
निषेधार्थम् । स्कन्दग्रहप्रभावेण तेनाविष्टे वायुः कुप्यतीति

वातहर्षः रोकादयः कार्यौ । अत्र वातघ्नद्रुमा स्वभावेन ग्रहा-
वेशमपि निवर्तयन्ति, अचिन्त्यशक्तित्वात् ॥ ३ ॥

तेषां मूलेषु सिद्धं च तैलमभ्यञ्जने हितम् ॥
सर्वगन्धसुरामण्डकैटयैवापमिष्यते ॥ ४ ॥

तेषामित्यादि । तेषां वातघ्नद्रुमाणां बिल्वादीनाम् । सर्व-
गन्धा एलादिपठिताः, सुरामण्डः सुराया उपर्यच्छो भागः,
कैटयौ महानिम्बः । एतेन बिल्वादिमूलकार्थेन एलादीना
कल्केन सिद्धं तैलमभ्यञ्जने हितमिष्यत इति सिद्धम् ॥ ४ ॥

देवदारुणि रास्त्रायां मधुरेषु द्रुमेषु च ॥
सिद्धं सर्पिश्च सक्षीरं पानमसं प्रयोजयेत् ॥ ५ ॥
सर्पपाः सर्पनिर्मोको वचा काकादनी घृतम् ॥
उष्ट्राजाविगवां चैव रोमाण्युद्धपनं शिशोः ॥ ६ ॥

देवदारुवित्यादि । मधुरद्रुमा मधुराक्षाः, मधुकगजादनादयः ।
पानमन्नादस्य बालस्य ॥ ५ ॥ ६ ॥

सोमवल्लीमिन्द्रवल्लीं शर्मीं बिल्वस्य कण्टकान् ॥
मृगादन्याश्च मूलानि प्रथितान्येव धारयेत् ॥ ७ ॥

सोमवल्लीवित्यादि । सोमवल्ली मुद्गनी, इन्द्रवल्ली मन्थ्याशकः
गण्डदुमेति लोके, मृगादनी इन्द्रवारुणी ॥ ७ ॥

रक्तानि माल्यानि तथा पाताका
रक्ताश्च गन्धा विविधाश्च भक्ष्याः ॥
घण्टा च देवाय बलिर्निवेद्यः
सकुक्कुटः स्कन्दग्रहे हिताय ॥ ८ ॥

बलिं निर्दिशन्नाह—रक्तानीत्यादि । तथा पाताका रक्ता
इत्यर्थः, रक्ताश्च गन्धाः कुङ्कुमादिकाः, भक्ष्याः स्वनिकमोद-
कादयः, देवाय स्कन्दनाथे, स्कन्दग्रहे वक्ष्यमाणे चत्वारण्ये ।
हिताय हितार्थे बालकस्य । बलिश्च शुचिना वैद्येन कृतस्नानेन
शस्त्रहस्तैः रात्रौ दानव्यः ॥ ८ ॥

ज्ञानं त्रिरात्रं निशि चत्वरेषु
कुर्यात् पुनः शालियैर्नैवेद्यस्तु ॥
अद्विश्च गायत्र्यभिर्मन्त्रिताभिः
प्रज्वालनं चाहुतिभिश्च बलैः ॥ ९ ॥

ज्ञानमित्यादि । चत्वरेषु चतुर्ग्रन्थेषु, अद्विश्च गायत्र्याभि-
मन्त्रिताभिः ज्ञानमिति संबन्धनीयम् । आहुतिभिस्तृगभिः
रात्रिभिर्दशभिर्वा स्वाहान्ताभिः । स्कन्दग्रहे चत्वारण्ये शालि-
यैर्वैरचितमण्डलाभ्यन्तरस्थले । त्रिरात्रं रात्रौ बलिस्नान-
होमाः कार्यौ ॥ ९ ॥

रक्षामतः प्रवक्ष्यामि बालानां पापनाशिनीम् ॥
अहन्यहनि कर्तव्या या भिषग्भिन्नरतन्द्रितैः ॥ १० ॥
तपसां तेजसां चैव यशसां वपुषां तथा ॥
निधनं योऽव्ययो देवः स ते स्कन्दः प्रसीदतु ॥ ११ ॥

ग्रहसेनापतिर्देवो देवसेनापतिर्विभुः ॥
देवसेनारिपुहरः पातु त्वां भगवान् गुहः ॥ १२ ॥
देवदेवस्य महतः पावकस्य च यः सुतः ॥
गङ्गोभाकृतिकानां च स ते शर्मं प्रयच्छतु ॥ १३ ॥
रक्तमाल्याम्बरः श्रीमान् रक्तचन्दनभूषितः ॥
रक्तदिव्यवपुर्देवः पातु त्वां क्रौञ्चमुद्गनः ॥ १४ ॥

रक्षामित्यादि । रक्षा खरलत्रयम् । मन्त्राणामचिन्त्य-
शक्तित्वात् मन्त्रमयी रक्षा पापनाशिनी । तपसामित्यादि ।
निधनं स्थानमित्यनेन कालरूपत्वमुक्तम् । अव्ययो नित्यः,
ग्रहाः स्कन्दग्रहादिका तेषां सेना तस्याः पतिः, देवसेना-
पतिः । देवदेवस्य रुद्रस्य, उगा पार्वती, कुत्रिकाः पद्मस्यो-
पेता गम्पिर्भार्याः, अर्मे सुम्नः, कात्यामा पर्यनः तमपि
सृष्टयति निहन्तीति क्रौञ्चमुद्गनः ॥ १०—१४ ॥

इति श्रीउल्फणर्विरचितया नित्यन्यसंगतान्त्र्यायां सुश्रुत-
व्याख्यायामुत्तरतन्त्रान्तर्गते कामारगुह्यतन्त्रे स्कन्द-
ग्रहप्रतिपेधाध्यायोऽध्यानिर्णयितमः समाप्तः ।

एकोनविंशत्तमोऽध्यायः ।

अथानः स्कन्दापस्मार्गप्रतिपेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
बिल्वः शिरीषो गोलोमी मुग्गसादिश्च यो गणः ॥
परिपेकं प्रयोक्तव्यः स्कन्दापस्मार्गशान्तये ॥ ३ ॥

स्कन्दप्रतिपेधानन्तरं प्रत्यागत्या स्कन्दापस्मार्गप्रतिपेदारम्भो
सुश्रुत उवाच बिल्व उवाच । गोलोमी दर्वा ॥ १—३ ॥

सर्वगन्धविपकं तु तैलमभ्यञ्जने हितम् ॥
क्षीरवृक्षकपाये च काकोल्यादीं गणं तथा ॥ ४ ॥
विपक्तव्यं घृतं वापि पानीयं पयमान्वितम् ॥
उन्मादनं वचाहिकुयुक्तं स्कन्दग्रहे हितम् ॥ ५ ॥
गृध्रोल्बकपुगीपाणि केशा हस्तिनग्वा घृतम् ॥
वृषभस्य च रोमाणि योज्यान्युद्धपनेऽपि च ॥ ६ ॥

सर्वेत्यादि । सर्वगन्धा एलादिकाः, गन्धाः समे आदि कल्केन
बिल्वशिरीषादीनां कार्थेन तैलं पक्तव्यम् । अन्यं तु गन्धमृत्र-
विपकमिति पठन्ति, गन्धाः सर्वगन्धाः पूर्वोक्ताः, मूत्रं गो-
मूत्रम् । क्षीरेत्यादि । क्षीरवृक्षकपाये इति क्षीरवृक्षकपायचतु-
र्गुणं, पयसा दुग्धेन चतुर्गुणेन, काकोल्यादीं गणं कल्कीकृतं
वेदनवृक्षांशे घृतं विपक्तव्यम् । तर्कते किं कार्यमित्याह,—
पानीयं पानव्यं, अन्नादिर्नेति शेषः । अन्ये तु पानीयं
चतुर्गुणं दत्त्वा घृतं पक्तव्यमिति मन्यन्ते, शेषं पूर्ववत् ।
उन्मादनमित्यादि । उन्मादनमुद्गीर्णम् । स्कन्दग्रहोऽहन्य-
हनि चकारो लुप्तो द्रष्टव्यस्तन स्कन्दग्रहे स्कन्दापस्मार्गं च । एताव-

द्वर्तन हितमित्यत्रान्ये ईरितमिति पठन्ति, तत्र, उत्सादनस्या-
नुक्तत्वात् ॥ ४—६ ॥

अनन्तां कुकुटीं बिम्बीं मर्कटीं चापि धारयेत् ॥

पक्वापकानि मांसानि प्रसन्नं रुधिरं पयः ॥ ७ ॥

भूतोदनो निवेद्यश्च स्कन्दापसारिणोऽवटे ॥

चतुष्पथे च कर्तव्यं स्नानमस्य यतात्मना ॥ ८ ॥

अनन्तेत्यादि । अनन्ता उत्पलसारिवा, कुकुटीः कुकुटीशरीर-
वत् कुसुमचित्रा बल्लीः स्फटिकरचितकुकुटाण्डतुल्यस्कन्दा, मर्कटी
कपिकच्छुः । धारयेत् शरीरे इति बोद्धव्यम् । पक्वेत्यादि ।
प्रसन्ना सुरा, रुधिरं छागलस्य, पयो दुग्धं, भूतोदनः रोप-
हारो बलिः, उत्खिन्ना माषविकृतिर्वलिरित्यन्ये । अवटे गते ।
चतुष्पथे इत्यादि । अस्य बालकस्य यतात्मना उपवासादियुतेन,
यतात्मनेत्यत्र केचिद्यथाविधीति पठन्ति; स्कन्दप्रतिषेधोक्त-
स्नानविधानेनेति च व्याख्यानयन्ति ॥ ७ ॥ ८ ॥

स्कन्दापसारसंज्ञो यः स्कन्दस्य दयितः सखा ॥

विशाखसंज्ञश्च शिशोः शिवोऽस्तु विकृताननः ॥ ९ ॥

रक्षामन्त्रमाह—स्कन्देत्यादि । स्कन्दस्य कार्तिकेयस्य,
दयितः अभीष्टः, सखा मित्र, विशाखसंज्ञ इति स्कन्दापसारस्य
द्वितीय नाम । शिशोर्बालकस्य, शिवोऽस्तु कल्याणकृद्भवतु,
विकृताननो विकृतमुखः, विशाखसंज्ञस्येति केचित् पठन्ति, तत्र
स्कन्दस्य विशेषणम् ॥ ९ ॥

इति श्रीडल्हणविरचितायां निबन्धसंग्रहाख्यायां सुश्रुत-
व्याख्यायामुत्तरतन्त्रान्तर्गते कौमारभृत्यतन्त्रे स्कन्दाप-
सारप्रतिषेधाध्याय एकोनत्रिंशत्तमः समाप्तः ।

त्रिंशत्तमोऽध्यायः ।

अथातः शकुनीप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

शकुन्यभिपरीतस्य कार्यो वैद्येन जानता ॥

वेतसाम्रकपित्थानां निष्काथः परिषेचने ॥ ३ ॥

शकुनीत्यादि । अभिपरीतस्य बालस्येति शेषः, जानता
बुद्धिमता, निष्काथः परिषेचने कार्य इति संबन्धः ॥ १—३ ॥

कषायमधुरैस्तैलं कार्यमभ्यञ्जने शिशोः ॥

मधुकोशीरहीवेरसारिवोत्पलपक्वकैः ॥ ४ ॥

रोध्रप्रियङ्गुमञ्जिष्टगैरिकैः प्रदिहेच्छिशुम् ॥

व्रणेषूक्तानि चूर्णानि पथ्यानि विविधानि च ॥ ५ ॥

स्कन्दग्रहे धूपनानि तानीहापि प्रयोजयेत् ॥

कषायेत्यादि । कषाया वटादयः, मधुराणि काकोल्यादीनि;
तत्र वटादीनां कषायः, काकोल्यादीनां च कल्कः, ताभ्यां
तैलं साध्यं; प्रत्येकं वटादीनां काकोल्यादीनां च कल्ककषायौ
कल्पनीयावित्यन्ये । मधुकेत्यादि । उत्पल नीलोत्पल,

प्रदिहेत् लिम्पेत् । व्रणेष्वित्यादि । उक्तानि चूर्णानि द्विव्रणीया-
ध्याये कीर्तितानि मिश्रकोक्तानि च शोधनरोपणानि, पथ्यानि
व्रणितोपासनीयोक्तानि शालिसुहृदाडिमरैरन्धवयवपटोलादीनि
अन्ये तु पथ्यानीति चूर्णानीत्यस्य विशेषणं कुर्वन्ति, तत्र
शकुनीजुष्टबालकव्रणानां सदाहपाकस्त्रावहराणि रक्तस्त्रावहराणि
च चूर्णानि प्रयोक्तव्यानीति संबन्धनीयम् । स्कन्देत्यादि ।
धूपनानि सर्पपा इत्यादीनि स्कन्दग्रहोक्तानि, तानीहापि शकु-
न्यामपि प्रयोजयेत् ॥ ४ ॥ ५ ॥—

शतावरीमृगैर्वास्नागदन्तीनिदिग्धिकाः ॥ ६ ॥

लक्ष्मणां सहदेवां च वृहतीं चापि धारयेत् ॥

शतावरीत्यादि । मृगैर्वास्नागदन्ती दन्तिनी,
सहदेवा पीतपुष्पा बला, वृहती स्थूलफला ॥ ६ ॥—

तिलतण्डुलकं मालयं हरितालं मनःशिला ॥ ७ ॥

बलिरेष करञ्जेषु निवेद्यो नियतात्मना ॥

तिलेत्यादि । एष तिलतण्डुलमित्यादिको बलिः, करञ्जेषु
नक्तमालेषु, नियतात्मना संयतेन्द्रियेण, करञ्जेष्वित्यत्रान्ये
निकुञ्जेष्विति पठन्ति; निकुञ्जेषु वनेषु ॥ ७ ॥—

निकुञ्जे च प्रयोक्तव्यं स्नानमस्य यथाविधि ॥ ८ ॥

निकुञ्ज इत्यादि । निकुञ्जे गृहोपवने, अन्ये निकुञ्ज वन-
माहुः । यथाविधीति स्कन्दग्रहोक्तविधिः; तेन शालिव्यवर-
चितमण्डले गायत्र्यभिमन्त्रितेन जलेन स्नानमितिलभ्यते ॥ ८ ॥

स्कन्दग्रहोपशमनं घृतं तच्चेह पूजितम् ॥

स्कन्देत्यादि । घृतं तत् देवदारुणि राक्षान्यामित्यादिकं,
चकारोऽत्र सोमवल्ग्यादीनामपि धारणं समुच्चिनेति

कुर्याच्च विविधां पूजां शकुन्याः कुसुमैः शुभैः ॥ ९ ॥

अन्तरीक्षचरा देवी सर्वालङ्कारभूषिता ॥

अधोमुखी तीक्ष्णतुण्डा शकुनी ते प्रसीदतु ॥ १० ॥

दुर्दर्शना महाकाया पिङ्गाक्षी भैरवस्वरा ॥

लम्बोदरी शङ्ककर्णी शकुनी ते प्रसीदतु ॥ ११ ॥

कुर्यादित्यादि । कुसुमैः शुभैरिति जातीपुष्पनीलोत्पला-
दिभिः ॥ ९—११ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते कौमारभृत्यतन्त्रे
शकुनीप्रतिषेधाध्यायस्त्रिंशत्तमः समाप्तः ॥

एकत्रिंशत्तमोऽध्यायः ।

अथातो रेवतीप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अश्वगन्धा च शृङ्गी च सारिवा सपुनर्नवा ॥

सहे विदारी च तथा कषायाः सेचने हिताः ॥ ३ ॥

अश्वगन्धेत्यादि । अजशङ्गी कर्कटशङ्गी, उत्तमारणीत्यन्ये ।
तद्दे मुद्रमापण्यौ, सेचने हिताः प्रत्येकं समुदिताश्च ॥ १-३ ॥

तैलमभ्यञ्जने कार्यं कुष्ठे सर्जरसेऽपि वा ॥
पलङ्कपायां नलदे तथा गिरिकदम्बके ॥ ४ ॥

तैलमित्यादि । सर्जरसः सालनिर्घासः, सर्जरसो राला, नलद
जटामांसी, गिरिकदम्बः खनामल्यातः, एतैः कल्कीकृतैः
तैलं कार्यम् ॥ ४ ॥

धवाश्वकर्णककुभधातकीतिन्दुकीपु च ॥
काकोल्यादिगणे चैव पानीयं सर्पिर्निष्यते ॥ ५ ॥

धवेत्यादि । अश्वकर्णो गर्दभाण्डः, ककुभोऽर्जुनः, तत्र
धवाश्वादिक्वाये काकोल्यादिकल्के च सर्पिः पक्तव्यं, पानीयं
पातव्यं घृतमिष्यते । अन्यं तु काकोल्यादिगणेनैव पानीयं
घृतमिच्छन्ति, धवाश्वकर्णादीनि सधुय तैले संयच्छन्ति ॥ ५ ॥

कुलत्थाः शङ्खचूर्णं च प्रदेहाः सार्वगन्धिकाः ॥
गृध्रोल्कपूरीपाणि तथा यवफलो घृतम् ॥ ६ ॥
सन्ध्ययोरुभयोः कार्यमेतदुद्धूपनं शिशोः ॥
वरुणारिष्टकमयं रुचकं सैन्द्रकं तथा ॥ ७ ॥
सततं धारयेच्चापि कृतं वा पौत्रजीविकम् ॥
शुक्लाः सुमनसो लाजाः पयः शाल्योदनं तथा ॥ ८ ॥
वलिर्निवेद्यो गोतीर्थं रेवत्ये प्रयतात्मना ॥

कुलत्था इत्यादि । शङ्खचूर्णं मुद्रगशङ्खचूर्णम् । सर्व-
गन्धा एलादिकाः, तैः कृतो लेपः सार्वगन्धिकः । गृध्रेत्यादि ।
यवाः प्रसिद्धाः, यवफलो वशः, अन्ये यवफला दुग्धिकेत्याहुः ।
वरुणारिष्टकमयं वरुणनिम्बकाष्ठघटितं, रुचकं ग्रीवाभरणं मणि-
कसंज्ञं धारयेत्, वा सैन्द्रकस्येदं सैन्द्रकं तथेति रुचकमित्यर्थः,
ब्रह्मदेवस्वरिष्टं फेनिलमाह । सैन्द्रकमित्यत्र सैन्दुकमिति
वा पाठः, सिन्दुकस्येदं सैन्दुकं, सिन्दुको निर्गुण्डी, तत्पुष्पमु-
कूलात्कृतं सैन्दुकं । पुत्रजीवो मध्यवर्तुलतीक्ष्णाग्रफलो जम्बीर-
पत्रो वृक्षस्तत्काष्ठकृतं रुचकं, तत्फलकृतमित्यन्ये, केचिदत्रा-
रग्वधं पठन्ति । शुक्लेत्यादि शुक्लाः सुमनसः श्वेतकुसुमानि,
निवेद्यो दातव्यः, गोतीर्थं सलिलगोमये, प्रयतात्मना उपवा-
सादिपवित्रेण ॥ ६-८ ॥

सङ्गमे च भिपक् स्नानं कुर्याद्वात्रीकुमारयोः ॥ ९ ॥
नानावस्त्रधरा देवी चित्रमाल्यानुलेपना ॥
चलत्कुण्डलिनी श्यामा रेवती ते प्रसीदतु ॥ १० ॥
उपासते यां सततं देव्यो विविधभूषणाः ॥
लम्बा कराला विनता तथैव बहुपुत्रिका ॥
रेवती शुष्कनामा या सा ते देवी प्रसीदतु ॥ ११ ॥

संगम इत्यादि । संगमो नदीद्वयमेलकः । रक्षामंत्रमाह—
नानेत्यादि । अपरा देव्यो विविधभूषणा या उपासते सा

देवी ते लोके प्रसादकरा भवतु । शुष्का शुष्करेवतीत्यर्थः
॥ ९-११ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते कौमारभृत्यतन्त्रे
रेवतीप्रतिषेधोऽध्याय एकत्रिंशत्तमः समाप्तः ।

द्वात्रिंशत्तमोऽध्यायः ।

अथातः पूतनाप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
कपोतवङ्काऽरलुको वरुणः पारिमद्रकः ॥
आस्फोता चैव योज्याः स्युर्बालानां परिपेचने ॥ ३ ॥
वचा वयःस्था गोलोमी हरितालं मनःशिला ॥
कुष्ठं सर्जरसश्चैव तैलार्थे वर्ग इष्यते ॥ ४ ॥

कपोतवङ्केत्यादि । कपोतवङ्का कवडवन्धेति लोके प्रसिद्धा,
आस्फोता सारिवा, वयस्था ब्राह्मी, अन्ये गुडूचीमाहुः ।
गोलोमी दूर्वा । वर्ग इष्यते इति वर्गग्रहणं यथाशालाप्रक्षे-
पार्थं, वचादीनां कल्ककपायाभ्यां तैलं साध्यम् ॥ १-४ ॥

हितं घृतं तुगाक्षीर्यं सिद्धं मधुरकेषु च ॥
कुष्ठतालीशखदिरं चन्दनस्यन्दनं तथा ॥ ५ ॥
देवदारुवचाहिङ्गकुष्ठं गिरिकदम्बकः ॥
एला हरेणवश्चापि योज्या उद्धूपने सदा ॥ ६ ॥
गन्धनाकुलिकुरभीकामज्जानो बदरस्य च ॥
कर्कटास्थि घृतं चैव धूपनं सर्वपैः सह ॥ ७ ॥

हितमित्यादि । तुगाक्षीरी वंशलोचना, मधुरकेषु काको-
ल्यादिद्रव्येषु, अत्र काकोल्यादियोगतस्तुगाक्षीरी प्राप्ता पृथक्त्वं
भागद्वयार्थम् । कुष्ठतालीशादीनां कल्ककपायाभ्यां सिद्धं घृतं
हितमिति संबन्धः । गन्धनाकुली सुगन्धा रास्ना । कुम्भिका
वारिपर्णा ॥ ५-७ ॥

काकादनीं चित्रफलां विस्वीं गुञ्जां च धारयेत् ॥
मत्स्यौदनं च कुर्वीत कृशरां पललं तथा ॥
शरावसंपुटे कृत्वा वलिं शून्यगृहे हरेत् ॥ ८ ॥

काकादनीत्यादि । काकादनी काकतिन्दुकः, 'काला'
इत्यन्ये; चित्रफला इन्द्रवारुणी, चित्राण्डिकेत्यन्ये । मत्स्यौदनं
मत्स्यभक्तं; पललं तिलपिष्टम् ॥ ८ ॥

उच्छिष्टेनाभिषेकेण शिरसि स्नानमिष्यते ॥
पूज्या च पूतना देवी वलिभिः सोपहारकैः ॥ ९ ॥
मलिनाम्बरसंवीता मलिना रुक्षमूर्धजा ॥
शून्यागाराश्रिता देवी दारकं पातु पूतना ॥ १० ॥
दुर्दर्शना सुदुर्गन्धा कराला मेघकालिका ॥
मिन्नागाराश्रया देवी दारकं पातु पूतना ॥ ११ ॥

शून्यगृहे इत्यत्र शुभगृहे इत्यन्ये । केचिदत्रेदं पठन्ति-

हरेद्वलि चोरकुटे इत्यादि । तत्रोरकुटः शून्यागारः, शून्या-
राम इत्यन्ये । उच्छिष्टेनेत्यादि । उच्छिष्टेनाभिषेकेण आच-
मनोदकेनेत्यर्थः । पूर्वकम्पेन स्नानम् । रक्षामन्त्रः मलिनेत्यादि
॥ ९—११ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते कौमारभृत्यतन्त्रे
पूतनाप्रतिषेधाध्यायो द्वात्रिंशत्तमः समाप्तः ।

त्रयस्त्रिंशत्तमोऽध्यायः ।

अथातोऽन्धपूतनाप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
तिक्तकटुमपत्राणां कार्यः काथोऽवसेचने ॥
सुरा सौवीरकं कुष्ठं हरितालं मनःशिला ॥ ३ ॥
तथा सर्जरसश्चैव तैलार्थमुपदिश्यते ॥
पिप्पल्यः पिप्पलीमूलं वर्गो मधुरको मधु ॥ ४ ॥
शालपर्णी बृहत्सौ च घृतार्थमुपदिश्यते ॥
सर्वगन्धैः प्रदेहश्च गात्रेष्वक्ष्णोश्च शीतलैः ॥ ५ ॥

तिक्त्यादि । तिक्तकटुमा निम्बादयस्तत्काथेन परिपेकः
कार्यः । सुरेत्यादि । सौवीरक विरेचनाध्यायोपदिष्टकाञ्जिक-
प्रकारः, अत्र तैले सुरासौवीरके तैलात् प्रत्येकं चतुर्गुणे ।
कुष्ठादीनि कलकद्रव्याणि चतुर्थांशानि । पिप्पल्य इत्यादि ।
वर्गो मधुरकः काकोल्यादिः, वर्गग्रहण यथालाभनिषेधार्थं,
पिप्पल्यादीनां कलककाथाभ्यां घृत विपाच्य शीतीभूते घृते
मधु क्षिपेत् । इदं घृत पानाय । सर्वेत्यादि । शीतलैरन्यैरपि
द्रव्यैः ॥ १—५ ॥

पुरीषं कौकुटं केशांश्चर्म सर्पत्वचं तथा ॥
जीर्णां च भिक्षुसंघाटीं धूपनायोपकल्पयेत् ॥ ६ ॥

पुरीषमिति कुकुटपुरीष, केशांश्चर्म च कुकुटस्य, केशा-
श्चर्म च मानुषस्यैक, केचित् चर्मैति सर्पस्य वदन्ति, तेन वर्म
शब्द सर्पे संवदन्ति वर्म कञ्जुलिका सर्पस्य । जीर्णां च भिक्षु-
संघाटीमिति भिक्षुरत्र शाक्यभिक्षुः बौद्धादयः परित्राजकश्च,
तयोर्जीर्णसंघाटी जीर्णवस्त्र तदेकदेशो गृह्यते, एकदेशोऽपि
समुदायप्रवृत्तेः ॥ ६ ॥

कुकुटीं मर्कटीं शिम्बीमनन्तां चापि धारयेत् ॥
मांसमामं तथा पक्वं शोणितं च चतुष्पथे ॥ ७ ॥
निवेद्यमन्तश्च गृहे शिशो रक्षानिमित्ततः ॥
शिशोश्च स्नपनं कुर्यात् सर्वगन्धादिकैः शुभैः ॥ ८ ॥
कराला पिङ्गला शुण्डा कषायाम्बरवासिनी ॥
देवी बालमिमं प्रीता संरक्षत्वन्धपूतना ॥ ९ ॥

कुकुटीमित्यादि । कुकुटी स्फटिकरचितकुकुटाण्डसदृश-
कन्दा, ककुटीशरीरवत् कुसुमचित्रा बली । मर्कटी कपिकच्छुः,

मर्कटमूलीत्यन्ये, शुकशिम्बीत्यपरे, अनन्ता सारिवा । शिशो-
श्चेति चकारात् धात्र्याश्च स्नपनम् । सर्वगन्धा एलादिकाः
॥ ७—९ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते कौमारभृत्यतन्त्रे-
ऽन्धपूतनाप्रतिषेधाध्यायश्चतुस्त्रिंशत्तमः समाप्तः ।

चतुस्त्रिंशत्तमोऽध्यायः ।

अथातः शीतपूतनाप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
कपित्थं सुवहां विभ्र्णीं तथा विल्वं प्रचीवलम् ॥
नन्दीं भल्लातकीं चापि परिपेके प्रयोजयेत् ॥ ३ ॥
वस्तमूत्रं गवां मूत्रं मुस्तं च सुरदारु च ॥
कुष्ठं च सर्वगन्धां च तैलार्थमवचाग्येत् ॥ ४ ॥
रोहिणीसर्जखदिरपलाशककुभत्वचः ॥
निष्काथ्य तस्मिन्निष्काथे सक्षीरं विपचेद्धृतम् ॥ ५ ॥
गृध्रोत्कपुरीपाणि वस्तगन्धामहेस्त्वचः ॥
निम्बपत्राणि मधुकं धूपनार्थं प्रयोजयेत् ॥ ६ ॥
धारयेदपि लम्बां च गुञ्जां काकादनीं तथा ॥

कपित्थमित्यादि । सुवहा राज्ञा, सर्वगन्धा एलादिकाः,
अत्र तैले कुष्ठद्वयस्य पाठो भागद्वयार्थः रोदिण्यादिकाथे त्रिगुणे
क्षीरैकभाग घृत पचेत्, अहेरत्वचः सर्पस्य कञ्जुकाः । लम्बा
तिक्तालावूः, काकादनी काकतिन्दुका ॥ १—६ ॥—

नद्यां मुद्रकृतैश्चाज्ञैस्तर्पयेच्छीतपूतनाम् ॥ ७ ॥
देव्यै देयश्चोपहारो वारुणी रुधिरं तथा ॥
जलाशयान्ते बालस्य स्नपनं चोपदिश्यते ॥ ८ ॥
मुद्रौदनाशना देवी सुराशोणितपायिनी ॥
जलाशयालया देवी पातु त्वां शीतपूतना ॥ ९ ॥

नद्यामित्यादि । मुद्रकृतैरज्ञैः मुद्रकृतैर्भक्ष्यैः, मुद्रौदनेन इति
गयी ॥ ७—९ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते कौमारभृत्यतन्त्रे
शीतपूतनाप्रतिषेधाध्यायश्चतुस्त्रिंशत्तमः समाप्तः ।

पञ्चत्रिंशत्तमोऽध्यायः ।

अथातो मुखमण्डिकाप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥
कपित्थविल्वतर्कारीवांशीगन्धर्वहस्तकाः ॥
कुबेराक्षी च योज्याः स्युर्बालानां परिपेचने ॥ ३ ॥

कपित्थेत्यादि । तर्कारी अरणिका, वांशी वंशलोचना,
कुबेराक्षी काष्ठपाटला ॥ १—३ ॥

स्वरसैर्भृङ्गवृक्षाणां तथाजहरिगन्धयोः ।

तैलं वसां च संयोज्य पचेदभ्यञ्जने शिशोः ॥ ४ ॥

भृङ्गवृक्षाणामिति वातहरविल्वादिना भृङ्गा पल्लवाः, तदु-
पयोगिका वृक्षाः । अजहरिगन्धयोरिति वस्तुगन्धाश्वग-
न्धयोः, अजाश्वगन्धाचतुर्गुणरसेन तैलं वसां च यस्य पचे-
दिति मन्यन्ते ॥ ४ ॥

मधूरिकायां पयसि तुगाक्षीर्यां गणे तथा ॥

मधुरे पञ्चमूले च कनीयसि घृतं पचेत् ॥ ५ ॥

मधूरिकायामित्यादि । मधूरिका मूर्वा, मधूलिका मर्कट-
हस्ततृणमित्यपरे; पयसि गोक्षीरे । अत्र गयी पयःस्विनीति
पठति, तत्र क्षीरविदारीगणे; तथा मधुरे काकोल्यादिके, पञ्च-
मूले कनीयसि शालिपर्ण्यादिके, मधूलिकादिकल्ककाथाभ्यां
घृतं पचेत् ॥ ५ ॥

वचा सर्जरसः कुष्ठं सर्पिश्रोद्धूपने हितम् ॥

धारयेदपि जिह्वाश्च चाषचीरल्लिसर्पजाः ॥ ६ ॥

वर्णकं चूर्णकं माल्यमञ्जनं पारदं तथा ॥

मनःशिलां चोपहरेद्गोष्ठमध्ये बलिं तथा ॥ ७ ॥

पायसं सपुरोडाशं बल्यर्थमुपहारयेत् ॥

मन्त्रपूताभिरद्भिश्च तत्रैव स्नपनं हितम् ॥ ८ ॥

वचेत्यादि । चापः कर्णरसः, चीरल्लिः चिल्ल इति लोके,
चाषादिजिह्वां धारयेत् । वर्णको रोजनिका कम्पिलक इत्यर्थः ।
माल्य पुष्पम् । अञ्जनं रसाञ्जनं, सोवीराञ्जनमित्यन्ये । पारद
शम्भुरेतः । पूर्वकल्पेन शाल्यादिकृतमण्डले गोष्ठमध्ये वर्णका-
दिवलिमुपहरेत्, अन्ये तु वर्णकादिद्रव्याणि मण्डलार्थं मन्यन्ते ।
पायसं क्षीरसंसिद्धास्तण्डुलाः, पुरोडाशः कपालाकारः पिष्टमयः
कपालोपरिपक्वः । मन्त्रेत्यादि मन्त्रपूताभिः गायत्र्या अभि-
मन्त्रिताभिः ॥ ६—८ ॥

अलङ्कृता रूपवती सुभगा कामरूपिणी ॥

गोष्ठमध्यालयरता पातु त्वां मुखमण्डिका ॥ ९ ॥

रक्षामाह—अलङ्कृतेत्यादि ॥ ९ ॥

इति श्रीउल्हणाचार्यविरचितायां निबन्धसंग्रहाख्यायां

सुश्रुतव्याख्यायामुत्तरतन्त्रान्तर्गते कौमारभृत्यतन्त्रे

मुखमण्डिकाप्रतिषेधाध्यायः पञ्च-

त्रिंशत्तमः समाप्तः ।

षट्त्रिंशत्तमोऽध्यायः ।

अथातो नैगमेषप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

मुखमण्डिकाप्रतिषेधानन्तरं परिशिष्टत्वाच्च नैगमेषप्रतिषेधा-
रम्भो युक्त इत्याह—अथातो नैगमेषप्रतिषेधमित्यादि ॥ १॥२॥

विल्वान्निमन्थपूतीकाः कार्याः स्युः परिषेचने ॥

सुरासौवीरधान्याम्लैः परिषेकश्च शस्यते ॥ ३ ॥

प्रियङ्गुसरलानन्ताशतपुष्पाकुटन्नटैः ॥

पचेत्तैलं सगोमूत्रैर्दधिमस्त्वम्लकाञ्जिकैः ॥ ४ ॥

विल्वान्निमन्थेत्यादि । पूतीकः चिरविल्वः । 'सुरासौवीर-
धान्याम्लैः' इत्यत्रान्ये 'सुरासवीजधान्याम्लैः' इति पठन्ति; तथा
पाठे सबीजं धान्याम्ल बीजेन सह काञ्जिकमिति व्याख्या ।
प्रियङ्गुसरलेत्यादि । सरला शुक्ला त्रिवृत्, अनन्ता उत्पलशा-
रिवा, कुटन्नटं तगरं; तत्र प्रियङ्गादिकल्कं चतुर्थांशं, दध्या-
दिद्रव्यैश्चतुर्भिः प्रलेकं सम तैलं पचेदिति क्रमः ॥ ३ ॥ ४ ॥

पञ्चमूलद्वयकाथे क्षीरे मधुरकेषु च ॥

पचेद्घृतं च मेघावी खर्जूरीमज्जकेऽपि च ॥ ५ ॥

पञ्चमूलद्वयकाथे इति ।—पञ्चमूलद्वयकाथे दशमूलकाथे
त्रिगुणे, क्षीरघृते समे, काकोल्यादिकल्कचतुर्थांशं, खर्जूरी-
मज्जचतुर्थांशं वा घृतं पानार्थं पचेदित्यर्थः ॥ ५ ॥

वचां वयःस्थं गोलोमीं जटिलां वापि धारयेत् ॥

उत्सादनं हितं चात्र स्कन्दापसारनाशनम् ॥ ६ ॥

वचामित्यादि । वयःस्था गुडची, ब्राह्मीत्यन्ये, गोलोमी
दूर्वा, जटिला मांसी । उत्सादनमुद्धर्तनम् ॥ ६ ॥

सिद्धार्थकवचाहिङ्गुकुष्ठं चैवाक्षतैः सह ॥

मल्लतकाजमोदाश्च हितमुद्धूपनं शिशोः ॥ ७ ॥

सिद्धार्थकेत्यादि । अक्षता यवाः ॥ ७ ॥

मर्कटोलूकगृध्राणां पुरीषाणि नवग्रहे ॥

धूपः सुप्ते जने कार्यो बालस्य हितमिच्छता ॥ ८ ॥

मर्कटेत्यादि । मर्कटादिपुरीषेण रात्रौ सुप्ते लोके बालस्य
धूपनम् ॥ ८ ॥

तिलतण्डुलकं माल्यं भक्ष्यांश्च विविधानपि ॥

कुमारपितृमेपाय वृक्षमूले निवेदयेत् ॥ ९ ॥

तिलेत्यादि । विविधान् स्वस्तिकमोदकादीन् । कुमारपितृ-
मेपायेति कुमारानां पिता रक्षणात्मकत्वात्, मेघो नैगमेषः,
तस्मै नैगमेषाय । वृक्षमूले क्षीरवृक्षमूले । निवेदयेत्तिलादिकं
बलिम् ॥ ९ ॥

अथस्ताड्यटवृक्षस्य स्नपनं चोपदिश्यते ॥

बलिं न्यग्रोधवृक्षेषु तिथौ षष्ठ्यां निवेदयेत् ॥ १० ॥

अजाननश्चलाक्षिभ्रः कामरूपी महायशाः ॥

बालं पालयिता देवो नैगमेपोऽभिरक्षतु ॥ ११ ॥

अथस्तादिति । स्नपनं गायत्र्यभिमन्त्रिताभिरद्भिः । बलिमपि
तिलतण्डुलमित्यादिकं षट्मूले षष्ठ्यां निवेदयेत् ॥ १० ॥ ११ ॥

इति श्रीउल्हणाचार्यविरचितायां निबन्धसंग्रहाख्यायां

सुश्रुतव्याख्यायामुत्तरतन्त्रान्तर्गते कौमारभृत्यतन्त्रे

नैगमेषप्रतिषेधाध्यायः षट्त्रिंशत्तमः समाप्तः ।

सप्तत्रिंशत्तमोऽध्यायः ।

अथातो ग्रहोत्पत्तिमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

नवग्रहाकृतिविज्ञानं चिकित्सितं चाभिधाय बालग्रहाणामुत्पत्ति कारणं चाभिधातुं ग्रहोत्पत्त्यध्यायारम्भो युज्यत इत्याह—
अथात इत्यादि । ग्रहाणां स्कन्दादीनां, उत्पत्तिरागतिः प्राप्तिः, एतेन क्रीडनार्थं नियोजनमत्रोत्पत्तिः, नाभूतप्रादुर्भावः ; कुतः ? तेषां नित्यत्वात् ॥ १ ॥ २ ॥

नव स्कन्दादयः प्रोक्ता बालानां य इमे ग्रहाः ॥

श्रीमन्तो दिव्यवपुषो नारीपुरुषविग्रहाः ॥ ३ ॥

नवेत्यादि । विग्रहः शरीरं, तत्र च स्कन्दादिषु स्कन्दाप-
सारनैगमेषाः पुरुषशरीराः, शेषाः स्त्रीशरीराः ॥ ३ ॥

एते गुह्यस्य रक्षार्थं कृत्तिकोमाग्निशूलिभिः ॥

सृष्टाः शरवनस्थस्य रक्षितस्यात्मतेजसा ॥ ४ ॥

एते इत्यादि । शरवनस्थस्य आत्मतेजसा रक्षितस्यापि
रक्षार्थं कृत्तिकादिभिरेते स्कन्दादयो ग्रहाः सृष्टा नियोजिता
इत्यर्थः, गुह्यस्य कार्तिकेयस्य, आत्मतेजसा स्वशक्त्या । ननु
स्वभावरक्षितस्य गुह्यस्य रक्षकैः किं ? उच्यते—यथा स्व-
शक्त्या अनभिभवनीयस्यापि इन्द्रस्य अन्ये देवा रक्षकाः,
प्रभुधर्मत्वात्; तथा गुह्यस्य अन्ये ग्रहा रक्षकाः, प्रभु-
धर्मत्वात् ॥ ४ ॥

स्त्रीविग्रहा ग्रहा ये तु नानारूपा मयेरिताः ॥

गङ्गोमाकृतिकानां ते भागा राजसतामसाः ॥ ५ ॥

स्त्रीत्यादि । स्त्रीविग्रहा नारीशरीराः, नानारूपा मेषादि-
मुखाः, मया धन्वन्तरिणा, ईरिताः कथिताः । ते स्त्रीशरीरा
भागा अशाः, राजसतामसा मता रजस्तमोमयाः स्मृताः ।
यद्यपि सर्वग्रहाणां रजस्तमोमयत्वं, तथापि स्त्रीविग्रहाणामेवा-
त्यर्थं रजस्तमोगुणभूयिष्ठत्वम् ॥ ५ ॥

नैगमेषस्तु पार्वत्या सृष्टो मेपाननो ग्रहः ॥

कुमारधारी देवस्य गुह्यस्यात्मसमः सखा ॥ ६ ॥

नैगमेष इत्यादि । नैगमेषः पुंग्रहः, मेपाननो एडकमुखः,
बालकौतुकाय सृष्टः । कुमारधारी कुमारपालयिता; 'कुमार-
हारी' इत्यन्ये पठन्ति, कुमारान् हरतीत्यर्थः । आत्मसम आत्म-
तुल्यः, सखा मित्रम् । 'आत्मसम' इत्यत्रान्ये 'आत्मोद्भव'
इति पठन्ति, तत्रात्मोद्भवः पुत्रः स्कन्दापसारसंज्ञ इत्युत्तरे-
णान्वयः ॥ ६ ॥

स्कन्दापसारसंज्ञो यः सोऽग्निनाऽग्निसमद्युतिः ॥

स च स्कन्दसखा नाम विशाख इति चोच्यते ॥ ७ ॥

स्कन्देत्यादि । अपसारविकारलिङ्गकारित्वात्स्कन्दापसार
इत्युच्यते । सोऽपि अग्निना सृष्ट इति संबध्यते, विशाख इति
स्कन्दापसारस्यापरं नाम ॥ ७ ॥

स्कन्दः सृष्टो भगवता देवेन त्रिपुरारिणा ॥

विभर्ति चापरं संज्ञां कुमार इति स ग्रहः ॥ ८ ॥

स्कन्द इत्यादि । त्रिपुरारिणा रुद्रेण सृष्टः ॥ ८ ॥

बाललीलाधरो योऽयं देवो रुद्राग्निसंभवः ॥

मिथ्याचारेषु भगवान् स्वयं नैव प्रवर्तते ॥ ९ ॥

गुह्यस्य स्कन्दादिभ्यो भेदमाह—बाललीलाधर इत्यादि ।
लीला चेष्टा, रुद्राग्निसंभव इति रुद्रसंभवोऽग्निसंभवश्च, मिथ्या-
चारेषु बालेष्वित्यर्थः । स्वयं न प्रवर्तते तदनुचारास्तु प्रवर्तन्ते,
कुतः ? यतोऽस्य देवत्वात् पूजादिभिरेव तृप्तिः, 'बाललीलाधर'
इत्यत्र 'बाललीलाटन' इत्यन्ये पठन्ति ॥ ९ ॥

कुमारः स्कन्दसामान्यादत्र केचिदपण्डिताः ॥

गृह्णातीत्यल्पविज्ञाना ब्रुवते देहचिन्तकाः ॥ १० ॥

कुमार इत्यादि । कुमारः कार्तिकेयः, स्कन्दसामान्यात्
स्कन्दग्रहनामतुल्यत्वाद्वा गृह्णातीति ये केचिदपण्डिताः देह-
चिन्तका वैद्याः ब्रुवते ते अल्पविज्ञानादपण्डिताः ॥ १० ॥

ततो भगवति स्कन्दे सुरसेनापतौ कृते ॥

उपतस्थग्रहाः सर्वे दीप्तशक्तिधरं गुहम् ॥ ११ ॥

ऊचुः प्राञ्जलयश्चैनं वृत्तिं नः संविधत्स्व वै ॥

तेषामर्थं ततः स्कन्दः शिवं देवमचोदयत् ॥ १२ ॥

ततो ग्रहांस्तानुवाच भगवान् भगनेत्रहत् ॥

तिर्यग्योनिं मानुषं च दैवं च त्रितयं जगत् ॥ १३ ॥

परस्परपकारेण वर्तते धार्यतेऽपि च ॥

देवा मनुष्यान् प्रीणन्ति तैर्यग्योनींस्तथैव च ॥ १४ ॥

वर्तमानैर्यथाकालं शीतवर्षाणामारुतैः ।

इज्याञ्जलिमस्कारजपहोमव्रतादिभिः ॥ १५ ॥

नराः सम्यक् प्रयुक्तैश्च प्रीणन्ति त्रिदिवेश्वरान् ।

भागधेयं विभक्तं च शेषं किञ्चिन्न विद्यते ॥ १६ ॥

तद्युष्माकं शुभा वृत्तिर्बालेष्वेव भविष्यति ॥

कुलेषु येषु नेज्यन्ते देवाः पितर एव च ॥ १७ ॥

ब्राह्मणाः साधवश्चैव गुरवोऽतिथयस्तथा ॥

निवृत्ताचारश्चौचेषु परपाकोपभोजिषु ॥ १८ ॥

उच्छन्नवलिभिक्षेषु भिन्नकांस्योपभोजिषु ॥

गृहेषु तेषु ये बालास्तान् गृह्णीध्वमशङ्किताः ॥ १९ ॥

तत्र वो विपुला वृत्तिः पूजा चैव भविष्यति ॥

एवं ग्रहाः समुत्पन्ना बालान् गृह्णन्ति चाप्यतः ॥ २० ॥

ग्रहोपसृष्टा बालास्तु दुश्चिकित्स्यतमा मताः ॥

के तर्हि बालान् गृह्णन्तीति पृष्ठ आह—तत इत्यादि ।
ततो गुहरक्षार्थं नवग्रहेषु सृष्टेषु सत्सु, अनन्तरं सुरा देवास्तेषां
सेना तस्याः पतौ स्वामिनि गुहे कृते सति, उपतस्थुः
आगताः । शक्तिरायुधविशेषः । ऊचुः उक्तवन्तः । प्राञ्जलयः
संयोजितहस्ताः । एनं गुहं प्रति; एनमित्यत्र अन्ये देवेति

गृहसंबोधन पठन्ति । किमुचु. ? वृत्तिर्जीवनं, नोऽस्माकं, संवि-
धत्स कुरु, वै स्फुटम् । आत्मवृत्त्यर्थमुपस्थितानां ग्रहाणां
कार्तिकेयेन किं कृतमित्याह—तेषामित्यादि । ततः स्कन्दः
शिव देव अचोदयत् तेषां ग्रहाणामर्थं, तेन ग्रहवृत्तिप्रार्थना-
नन्तरं स्कन्दः कार्तिकेयः अचोदयत् प्रार्थितवान् । एवं
ग्रहार्थं प्रार्थितः शङ्करः किं कृतवानित्याह—तत इत्यादि ।
ततः प्रार्थनानन्तरं तान् प्रति भगनेत्रहत् भगलोचनहारी रुद्र
उक्तवान् । किमुक्तवानित्याह—तिर्यगित्यादि । तिर्यग्योनि-
मानुषदेवानां त्रितयं जगच्छब्दवाच्यं, एतत्रितयं परस्परम-
न्योन्यमुपकारेण वर्तते, धार्थ्येऽपि चेति चकारात् । तिर्यग्यो-
नयो गवादयः, ते मनुष्यानुपकुर्वन्ति बहनादिना; मानुषाश्च
मापादिदानेन तिर्यग्योनीनुपकुर्वन्ति । देवमानुषाणां परस्परोप-
कारमाह—देवा इत्यादि । यथाकालं शीतोष्णवर्षादीन् कृत्वा
मानुषान् तिर्यग्योनींश्च प्रीणयन्तीति संबन्धः । देवेषु मानुषो-
पकारमाह—इज्येति । इज्या यागः, अञ्जलिः करद्वययोजन-
पूर्वकः, नमस्कारः प्रणामः, जप ओङ्कारपूर्वकं गायत्र्याद्या-
वर्तनं, होमो लक्षादिसंख्याहुतिभिर्वह्नीहवनं, व्रत प्रसिद्धं,
सम्यक्प्रयुक्तैर्वेदोक्तविधानेन प्रयुक्तैः, इज्याञ्जलिप्रभृतिभिः
सम्यक् प्रयुक्तैर्नास्तिदिवेश्वरान् देवान् प्रीणयन्तीति संबन्धः ।
भागधेयमित्यादि । भागधेय अंशसमूहः, विभक्तं देवादि-
त्रितयेन सर्वमेव विभज्य गृहीतं, शेषमवशिष्टं, किञ्चि-
न्नास्ति यतः तत्तस्माद्वालगुहरक्षार्थं सृष्टवायुष्माकं वृत्तिरपि
भो ग्रहाः बालेभ्येव भविष्यतीति । अनपराधेषु बालेषु वृत्ति-
कल्पयन् शम्भुरपि दोषमाकृ स्यादतः सापराधेषु वृत्तिर्माह—
कुलेष्वित्यादि । नेज्यन्ते न पूज्यन्ते, उत्तन्नबलिभिक्षेषु
नष्टपूजाभिक्षेषु पुरुषेषु वृत्तिरिति, अत्र हिंसनमेव वृत्तिः, पूजा
चैवेति पुष्पादिना भोजनादिना चेत्यर्थः ॥ ११—२० ॥—

वैकल्यं मरणं चाशु ध्रुवं स्कन्दग्रहे मतम् ॥ २१ ॥

स्कन्दग्रहोऽत्युग्रतमः सर्वेष्वेव यतः स्मृतः ॥

अन्यो वा सर्वरूपस्तु न साध्यो ग्रह उच्यते ॥ २२ ॥

एवमित्यादि । वैकल्य विकलाङ्गता, ध्रुवं निश्चितम् । स्कन्द
इत्यादि । सर्वेष्वेव ग्रहेषु मध्ये स्कन्दग्रहो यतोऽत्युग्रतमः
अत एव तद्गृहीतस्य ध्रुवं मरणं, अथ कथञ्चिजीवति तदा
वैकल्यमिति । अन्य इत्यादि । अन्यो वा स्कन्दापस्मारा-
दिकः ॥ २१ ॥ २२ ॥

इति श्रीउल्हणाचार्यविरचिताया नियन्धसंग्रहाख्यायां
सुश्रुतव्याख्यायामुत्तरतन्त्रान्तर्गतं कौमारगुलतन्त्रे
ग्रहोत्पत्त्यध्यायः सप्तत्रिंशत्तमः समाप्तः ॥

अष्टत्रिंशत्तमोऽध्यायः ।

अथातो योनिव्यापप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

ग्रहोत्पत्त्यध्यायानन्तरं तिर्यग्योनि मानुषं चेति वचनेन
योनेर्नामसंकीर्तनात् कुमारजन्मविकारकारणत्वाच्च योनेर्व्याप-
चिकित्सितार्थं योनिव्यापप्रतिषेधाध्यायारम्भो युज्यत इत्याह—
अथात इत्यादि । योनिव्यापदो योनिरोगाः, तेषां प्रतिषेध-
श्चिकित्सितमिति ॥ १ ॥ २ ॥

प्रवृद्धलिङ्गं पुरुषं याल्यर्थमुपसेवते ॥

रूक्षदुर्बलबालायास्तस्या वायुः प्रकुप्यति ॥ ३ ॥

स दुष्टो योनिमासाद्य योनिरोगाय कल्पते ॥

प्रवृद्धेत्यादि । प्रवृद्धलिङ्गमतिप्रवृद्धलिङ्गं प्रलम्बमेहनं पुरु-
षम् । तस्या बालाया वायुः प्रकोपमापद्यते, स वायुः प्रकुपितः
सन् सञ्चितपित्तश्लेष्माणौ कोपयति, अथवा वातः पित्तश्ले-
ष्माणौ स्वहेतुभिः कुपितौ गृहीत्वा योनिरोगाय कल्पते समर्थो
भवति ॥ ३ ॥

त्रयाणामपि दोषाणां यथास्वं लक्षणैः तु ॥ ४ ॥

विंशतिर्व्यापदो योनेर्निर्दिष्टा रोगसंग्रहे ।

मिथ्याचारेण याः स्त्रीणां प्रदुष्टेनार्तवेन च ॥ ५ ॥

जायन्ते बीजदोषाच्च दैवाच्च शृणु ताः पृथक् ।

तेषां योनिरोगाणां सामान्यज्ञानोपायमाह—त्रयाणामित्यादि ।
यथास्वं लक्षणैः योनिरोग जानीयादित्यर्थः ॥ ४ ॥ ५ ॥—

उदावर्ता तथा वन्ध्या विप्रुता च परिप्रुता ॥ ६ ॥

वातला चेति वातोत्थाः, पित्तोत्था रुधिरक्षरा ।

वामिनी संसिनी चापि पुत्रघ्नी पित्तला च या ॥ ७ ॥

अत्यानन्दा च या योनिः कर्णिनी चरणाद्वयम् ।

श्लैष्मिका सकफा ज्ञेयाः, पण्डी च फलिनी तथा ॥ ८ ॥

महती सूचिवक्त्रा च सर्वजेति त्रिदोषजा ।

वातादिजाः पञ्च योनिव्यापद आह—उदावर्त इत्यादि । उदा-
वर्ता, वन्ध्या, विप्रुता, परिप्रुता, वातला, इति पञ्च वातोत्थाः ।
रुधिरक्षरा, वामिनी, संसिनी, पुत्रघ्नी, पित्तला, इति पञ्च पि-
त्तोत्थाः; अत्यानन्दा, कर्णिनी, चरणाद्वयं, श्लेष्मला, इति पञ्च
कफोत्थाः; पण्डी, फलिनी, महती, सूचिवक्त्रा, सर्वजा, इति
पञ्च सन्निपातजाः ॥ ६—८ ॥—

सफेनिलमुदावर्ता रजः कृच्छ्रेण मुञ्चति ॥ ९ ॥

वन्ध्यां नष्टार्तवां विद्याद्विप्रुतां नित्यवेदनाम् ।

परिप्रुतायां भवति ग्रास्यधर्मं रुजा भृशम् ॥ १० ॥

वातला कर्कशा स्तब्धा शूलनिस्तोदपीडिता ।

चतसृष्वपि चाद्यासु भवन्त्यनिलवेदनाः ॥ ११ ॥

या उदावर्ता योनि सा फेनिलं फेनसहितं रज आर्तवं
कृच्छ्रेण दुःखेन मुञ्चति । विप्रुता नित्यं रुजावती, परिप्रुता
पुनर्व्यायं एव पीडावतीत्यनयोर्भेदः । वातलेत्यादि शूल
वातशूलं, निस्तोदः सूचीभिरिव व्यधनं किं वातलायामे-
वानिलवेदना भवन्ति उतान्यास्वपीत्याह—चतसृष्वित्यादि ।
आद्यासु उदावर्तादिष्वपीत्यर्थः ॥ ९—११ ॥

सदाहं प्रक्रियत्यस्यं यस्याः सा लोहितक्षरा ।
सवातमुद्गिरद्वीजं वामिनी रजसायुतम् ॥ १२ ॥
प्रसंसिनी स्यन्दते तु क्षोभिता दुःप्रसूश्च या ।
स्थितं स्थितं हन्ति गर्भं पुत्रघ्नी रक्तसंस्त्रवात् ॥ १३ ॥
अत्यर्थं पित्तला योनिर्दाहपाकज्वरान्विता ।
चतसृष्वपि चाद्यासु पित्तलिङ्गोच्छ्रितो भवेत् ॥ १४ ॥

सदाहमिति । अस्त्रमार्तवं, 'सदाह क्षीयते रक्त यस्यां सा लोहितक्षरा' इति केचित् पठन्ति, सवातमिति बीज शुक्रम् । उद्गिरेत् वमेत् । रजसा युक्तमार्तवमिश्रम् । प्रसंसिनीति । स्यन्दते खवति, क्षोभिता संचालिता, दुःप्रसूः दुःखेन प्रसूयते, वा एवंविधा योनिः सा प्रसंसिनीति संबन्धः, दुःप्रसूश्चेत्यन्वये 'दुःप्रजायना' इति पठन्ति । दुष्टीभूतापत्यमार्गेति व्याख्यानयन्ति । स्थितमित्यादि । स्थित स्थित गर्भं हन्ति नोत्पन्नमालम् । चतसृषु आद्यासु लोहिताक्षरादिषु, पित्तलिङ्गोच्छ्रयाः चोषदाहादिका वेदनाः ॥ १२—१४ ॥

अत्यानन्दा न सन्तोषं प्राप्स्यधर्मेण गच्छति ।
कर्णिन्यां कर्णिका योनौ श्लेष्मासृग्भ्यां प्रजायते १५
मैथुनेऽचरणा पूर्वं पुरुषादतिरिच्यते ।
बहुशश्चातिचरणादन्या बीजं न विन्दति ॥ १६ ॥
श्लेष्मला पिच्छिला योनिः कण्डूयुक्ताऽतिशीतला ।
चतसृष्वपि चाद्यासु श्लेष्मलिङ्गोच्छ्रितो भवेत् ॥ १७ ॥

अत्यानन्देत्यादि । प्राप्स्यधर्मेण मैथुनेन । कर्णिका मासकन्दी । मैथुनेत्यादि । अन्ये 'मैथुनाचरणात् पूर्वं' इति पठन्ति । शेषसमम् । पूर्वं पुरुषात् पूर्वमतिरिच्यते, अत्यर्थं कण्डूयुत इत्यर्थः । बहुशो अतिचरणात् मैथुनात्, अन्या अतिचरणा, बीज गर्भं, न विन्दति न प्राप्नोति, 'बहुशश्चातिचरणा तयोर्बीजं न तिष्ठति' इति केचित् पठन्ति, अतिचरणा बहुशो मैथुनं व्रजति, तयोश्चरणातिचरणयोर्बीजं न तिष्ठति स्थिति न करोतीत्यर्थः । श्लेष्मलेत्यादि । आद्यासु अत्यानन्दादिषु श्लेष्मलिङ्गोच्छ्रितः पैच्छित्यादिका ॥ १५—१७ ॥

अनार्तवस्तना पण्डी खरस्पर्शा च मैथुने ।
अतिकायगृहीतायास्तरुण्याः फलिनी भवेत् ॥ १८ ॥
विवृताऽतिमहायोनिः सूचीवक्राऽतिसंवृता ।
सर्वलिङ्गसमुत्थाना सर्वदोषप्रकोपजा ॥ १९ ॥
चतसृष्वपि चाद्यासु सर्वलिङ्गोच्छ्रितो भवेत् ।
पञ्चासाध्या भवन्तीमा योनयः सर्वदोषजाः ॥ २० ॥

बन्धाषण्ड्योः सस्तननिस्तनत्वे विशेषः । खरस्पर्शा चेति चकारान्मैथुनद्वेषनिषेधः । अतिकायो बृहत्साधनो नरस्तेन गृहीताया फलिनीति सज्ञा, अफलिनीत्यन्ये पठन्ति, तत्र अतिकायगृहीता या तरुणी सा अफलिनी अप्रजा इति व्याख्या । सूचीवक्रातिसंवृता अत्यर्थसङ्कुचितमुखी, सङ्कुचितमुखेत्युच्यते । सर्वलिङ्गा सर्वचिह्ना, सर्वसमुत्थाना

सर्वकारणा या सा सर्वजा कथ्यते । चतसृष्वित्यादि । चतसृष्वपि चाद्यासु पण्डीप्रभृतिषु, सर्वलिङ्गोच्छ्रितिरिति रौक्ष्यतोदादिका वातलिङ्गोच्छ्रितयः, चोपादिकाः पित्तलिङ्गोच्छ्रितयः, स्नेहकण्डूादिकाः श्लेष्मलिङ्गोच्छ्रितयश्च ॥ १८—२० ॥
प्रतिदोषं तु साध्यासु स्नेहादिकम इष्यते ।
दद्यादुत्तरवस्तींश्च विशेषेण यथोदितान् ॥ २१ ॥

प्रतीत्यादि । साध्यासु योनिव्यापसु प्रतिदोष यः स्नेहादिकमः स इष्यत इत्यर्थः । एतेन यस्य दोषस्य यः प्रसनीकः स्नेहस्तेन स्नेहेन संलिप्त्वा संस्वेद्य ततो वमनादौन् साध्यास्वचारयेदित्यर्थः, दद्यादुत्तरवस्तींश्च विशेषेण यथोदितानिति वातादिभेदेनेत्यर्थः ॥ २१ ॥

कर्कशां शीतलां स्त्वध्यामल्पस्पर्शा च मैथुने ।
कुम्भीस्वेदैरुपचरेत् सानूपौदकसंयुते ॥ २२ ॥
मधुरौषधसंयुक्तान् वेशवारांश्च योनिषु ।
निक्षिपेद्धारयेच्चापि पिचुतैलमतन्द्रितः ॥ २३ ॥
धावनानि च पथ्यानि कुर्वीतापूरणानि च ।

कर्कशमित्यादि । अल्पस्पर्शमिति अतिव्याघातकुण्डलादनिलसुप्तितात् । 'शीतलां' इत्यत्र अन्ये तु राशुलमिति पठन्ति, शूलतोदवेदनासङ्कुलमिति व्याख्या । कुम्भीस्वेदैः सानूपौदकमासवातघ्नद्रव्यकाथपूर्णं कुम्भीं कृत्वा भूमौ निग्नन्य तदुपरि शय्यां संस्थाप्यामिसन्तप्तलौहपाषाणमुदकान् काथे निक्षिप्य तदुत्थितैर्बाष्पस्वेदैर्योनिप्रदेशमात्रगामिमिरुपचरेत् । अन्ये तु कुम्भीं वातहरद्रव्यान्पौदकमासपूर्णं सजला कृत्वा माण शुद्धीयदिति व्याख्यानयन्ति । अथ उपनाहविशेषमाह—मधुरेत्यादि । मधुराणि काकोल्यादीनि कल्कीकृतानि, तैर्युक्तान् वेशवारान् कृतान्नवर्गोक्तान् योनिषु निक्षिपेत्, पिचुतैलं पिचुना लक्तकेन तैलं वातघ्नद्रव्यकाथरिद्ध योनिषु धारयेत् । अतन्द्रितो निरन्तरकारीत्यर्थः । पिचुतैलं बलाभूतमित्यन्ये । धावनानि प्रक्षालनानि । पथ्यानि वातहरीषधसिद्धानीत्यर्थः ॥ २२ ॥ ॥ २३ ॥—

ओषचोपान्वितासूक्तं कुर्याच्छीतं विधिं भिषक् २४
शीतं विधिं रक्तपित्तहरम् ॥ २४ ॥

दुर्गन्धां पिच्छिलां चापि चूर्णैः पञ्चकषायजैः ।
पूरयेद्वाजवृक्षादिकषायैश्चापि धावनम् ॥ २५ ॥

दुर्गन्धां पित्तेन, पिच्छिलां कफेन । पञ्च कषाया न्यग्रो-
धोदुम्बरलक्षाश्चतुर्गर्भाण्डाः । तन्मूर्ध्नि योनिं पूरयेत् । राजकु-
क्षादिरागवधादिः ॥ २५ ॥

योण्यां तु पूयस्त्राविण्यां शोधनद्रव्यसंभृतैः ।
सगोमूत्रैः सलवणैः पिण्डैरापूरणं हितम् ॥ २६ ॥
शोधनद्रव्याणि मिश्रकोक्तानि ॥ २६ ॥

बृहतीफलकलकस्य द्विहरिद्रायुतस्य च ।
कण्डूमतीमपस्पर्शां पूरयेद्दूषयेत्तथा ॥ २७ ॥

वर्ति प्रदद्यात् कर्णिन्यां शोधनद्रव्यसंभृताम् ।
प्रसंसिनीं घृताभ्यक्तां क्षीरस्विन्नां प्रवेशयेत् ॥ २८ ॥
पिधाय वेशवारेण ततो बन्धं समाचरेत् ।
प्रतिदोषं विदध्याच्च सुरारिष्टासवान् भिषक् ॥ २९ ॥
प्रातः प्रातर्निषेवेत रसोनादुद्धृतं रसम् ।
क्षीरमांसरसप्रायमाहारं विदधीत च ॥ ३० ॥

तथाशब्दात् धूपनमपि बृहतीफलादिभिः ॥ २७—३० ॥

शुक्रार्तवादयो दोषाः स्तनरोगाश्च कीर्तिताः ।
क्लैब्योत्थानानि मूढस्य गर्भस्य विधिरेव च ॥ ३१ ॥
गर्भिणीप्रतिरोगेषु चिकित्सा चाप्युदाहृता ।
तां सर्वथा प्रयुज्जीत योनिव्यापत्सु बुद्धिमान् ॥
अपप्रजातारोगांश्च चिकित्सेदुत्तराद्विपक् ॥ ३२ ॥

शुकेत्यादि । शुक्रशोणितशुद्धिशरीरे सलक्षणचिकित्सिता उक्ताः । आदिशब्दाद्वात्रीस्तन्यदोषाश्च । स्तनरोगा विसर्पनाडी-स्तनरोगनिदाने, तच्चिकित्सिते तच्चिकित्सा उक्ता । क्लैब्योत्थानानि क्लैब्यकारणानि क्षीणवलीयवाजिकरणोदितानि । मूढ-गर्भस्य स्थानानीत्यत्रापि संबध्यते, तेन मूढगर्भस्य स्थानानि कारणानि, विधिरेव च क्रियेत्यर्थः । एतद्वच्यं मूढगर्भनिदाने तच्चिकित्सिते चोक्तम् । गर्भिणीप्रतिरोगेष्विति गर्भिणीप्रति-रोगेषु गर्भिण्या मासानुमासं प्रतिरोग रक्तसावादिविषु । चिकित्सा चेति चकारात् गर्भिण्या स्वस्थाया अपि चिकित्सा उदाहृता गर्भिणीव्याकरणशरीरे । गर्भिणीप्रतिरोगेषु इत्यत्र केचित् गर्भिणीप्रतिमासेषु इति पठन्ति । ता चिकित्सां योनिव्यापत्-स्वपि सर्वथा प्रयुज्जीतेत्यर्थः । अपप्रजाता अकालप्रसूता, तस्या रोगान् ज्वरादिकान् । तानुत्तरादुत्तरतन्त्रोक्तज्वरादिचिकि-त्सितात् । रोगाश्चेति चकार उत्तरतन्त्रादित्यत्र योजनीयः । तेनापप्रजातारोगानुत्तरादुत्तरतन्त्रोक्तचिकित्सेत् । चकारा-दपतानकादीन् संहितोक्तेन विविना चिकित्सेदित्यर्थः । अन्ये तु उत्तरानिति पठन्ति, उत्तरकालभावितानपततानकादीन् भिषक् चिकित्सेत्, स्वैश्चिकित्सितैरिति शेषः ॥ ३१ ॥ ३२ ॥

इति श्रीउल्लणाचार्यविरचितायां निबन्धसग्रहाख्याया
सुश्रुतव्याख्यायामुत्तरतन्त्रान्तर्गते कुमारतन्त्रे योनि-
व्यापत्प्रतिषेधाध्यायोऽष्टत्रिंशत्तमः समाप्तः ।

एकोनचत्वारिंशत्तमोऽध्यायः ।

अथातो ज्वरप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

कौमारतन्त्रानन्तरं कायचिकित्सारम्भः, यतः कुमार-तन्त्रावसाने ‘अपप्रजातान् रोगांश्च चिकित्सेदुत्तराद्विपक्’ इति वाक्ये उत्तरादित्यनेन कायचिकित्सितस्य सूचितत्वात्, कुमा-राणामपि ज्वराद्युत्पत्तौ सत्यां कायचिकित्सितस्योपयोगित्वाच्च ।

अत्र कायशब्देन दोषधातुमलसंघात उच्यते, तेन काय-स्थितानां ज्वरादीनां चिकित्सा कायचिकित्सा, मन्त्राः कोश-न्तीतिवत् । अन्ये कायशब्देन कायान्नि वदन्ति, यतोऽग्निं व्याप्य वै ज्वरादयो भवन्ति । अपरे दुष्टकायः कायः, तस्य चिकित्सा कायचिकित्सेत्याहुः । तस्यामपि कायचिकित्साया बहुषु रुद्रकोपसंभवतया ज्वरस्य गरीयस्त्वात् ज्वरप्रतिषेधा-रम्भ इत्याह—अथात इत्यादि । अथशब्दोऽनन्तरार्थः । कुतो-ऽनन्तरमित्याह—अत इति; अस्मात्पूर्वाध्यायादित्यर्थः । अतः शब्दो हेतौ वा, यतोऽयं ज्वरो रुद्रकोपसंभव तया गरीयान-तो हेतोरित्यर्थः । प्रतिषेधश्चिकित्सा । विविशेषे विविधप्रकारे वा । आह अभिव्याप्तौ, आभिमुख्ये वा, व्याख्यास्यामः प्रकथयिष्यामः ॥ १ ॥ २ ॥

येनामृतमपां मध्यादुद्धृतं पूर्वजन्मनि ।

यतोऽमरत्वं संप्राप्तास्त्रिदशास्त्रिदिवेश्वरात् ॥ ३ ॥

शिष्यास्तं देवमासीनं पप्रच्छुः सुश्रुतादयः ।

व्रणस्योपद्रवाः प्रोक्ताः व्रणिनामप्यतः परम् ॥ ४ ॥

समासाद् व्यासतश्चैव ब्रूहि नो भिषजां वर ! ।

इदानीं ज्वरप्रतिषेधरूपा धन्वन्तरिरुत्ति प्रतिपादयन् ज्वर-प्रतिपादनहेतुकं धन्वन्तरि गुरु प्रति शिष्याणां प्रश्नमाह— येनामृतमपामित्यादि । येन धन्वन्तरिणा, अपां मध्यात् क्षीरार्णवमध्यात्, उद्धृत आनीतं, पूर्वजन्मनि देवत्वे सति । यतो यस्मात्, त्रिदशेश्वरात् धन्वन्तरेः, अमरत्वं संप्राप्ताः अमृत-दानेन, त्रिदशा देवाः, अमृतप्राप्त्या अमरत्वं प्राप्ताः, त देवं धन्वन्तरिनामान, आसीन उपविष्ट, पप्रच्छुः पृष्ठवन्तः । जेज्जटाचार्यस्तु त्रिदशास्त्रिदशेश्वरा इति पठित्वा यतो यस्मात् धन्वन्तरेत्रिदशा देवा अमृतप्राप्त्या अमरत्वं संप्राप्ताः सन्तः त्रिदशेश्वराः सजाताः इति व्याख्यानयन्ति । अत्र येनामृत-मित्यादि श्लोके अमृतामरयोर्नाम ज्वरप्रतिषेधादौ मङ्गलार्थ-मुक्तम् । यद्यपि प्राक् सुश्रुतस्य प्रश्नकर्तृत्वेन प्राधान्यं तथा-प्यत्र सर्वेषामनुग्रहाय प्रश्नेऽधिकारः । किं पप्रच्छुरित्याह— व्रणस्योपद्रवा इत्यादि । व्रणस्योपद्रवाः वेदनावर्णासावादयः, प्रोक्ताः व्रणासावविज्ञानीयादिषु । व्रणिनामिति व्रणिनः पुरुषाः, तेषा उपद्रवा ज्वरातीसारादयः, तान् समासान् सक्षेपतः व्यासतो विस्तारात्, हे भिषजावर नोऽस्माकं ब्रूहि । अन्ये तु व्रणस्योपद्रवा वर्णासाववेदनादयः प्रोक्ताः । व्रणिनामपि स-मासात् प्रोक्ताः । तथा च “विसर्पः क्षयजातश्च सिरास्तम्भोऽ-पातनकः । मोहोन्मादौ व्रणरुजा ज्वरस्त्वृणा हनुग्रहः ॥ कास-इर्दरितीसारो ह्रिक्काश्वासः सर्वेपथुः । षोडशोपद्रवाः प्रोक्ता व्रणिनो व्रणचिन्तकैः” इति । व्यासतश्चातः परं ब्रूहीति व्याख्यानयन्ति ॥ ३ ॥—

उपद्रवेण जुष्टस्य व्रणः कृच्छ्रेण सिध्यति ॥ ५ ॥

उपद्रवास्तु व्रणिनः कृच्छ्रसाध्याः प्रकीर्तिताः ।

प्रक्षीणवलमांसस्य दोषान्नातुपरिक्षयात् ॥ ६ ॥

तस्मादुपद्रवान् कृच्छ्रान् ब्रूहि नः सचिकित्सितान् ।
सर्वकायचिकित्सासु ये दृष्टाः परमर्षिभिः ॥ ७ ॥

न परं व्रणितोपद्रवाणामेवाभिहितत्वात् तान् प्रतिप्रश्नः, किन्तर्हि सोपद्रवस्य कृच्छ्रेण व्रणप्रशान्तिः व्रणितोपद्रवाणां च कृच्छ्रसाध्यत्वं इति हेतुद्वयेन पुनः शिष्याणां प्रश्नमाह— उपद्रवेण जुष्ट इत्यादि । उपद्रवेण ज्वरादिना युक्तस्य पुरुषस्य; अन्ये 'तु उपद्रवेण जुष्टसु' इति व्रणविशेषणं पठन्ति तन्मते व्याख्ययन्—उपद्रवेण व्रणवेदनया, जुष्टो व्याप्तः । कृच्छ्रेण कष्टेन, व्रणिन उपद्रवा ज्वरादिकाः, विसर्पादिका इत्यन्ये । कीदृशस्य व्रणिन उपद्रवा कृच्छ्रसाध्या इत्याह—प्रक्षीणबलमास-स्येत्यादि । बलमुत्साहलक्षणं, मासमुपचयलक्षणं, शेषधातवो मेदःप्रभृतयः, तेषां परिक्षयात्; रक्तस्य तु मासाश्रयत्वात् मांसग्रहणेनैव ग्रहणम् । तस्मादिति यस्मादुपद्रवजुष्टस्याति-कृच्छ्रत्वं तस्मात् कृच्छ्रान् समस्तानुपद्रवान् सचिकित्सितान् नोऽस्माकं ब्रूहीति संबन्धः । सर्वकायचिकित्सास्त्विति सर्व-स्मिन् काये चिकित्सा तासु । ये दृष्टा उपद्रवा ज्वरादयः । परमर्षिणा धन्वन्तरिणा । अत्र चिकित्साशब्देन प्रतिकार उच्यते; अन्ये तत्र चिकित्साशब्देन चिकित्साशास्त्रमभिधाय मूलतन्त्राणामौपधेनवैरध्यादीनां चिकित्साशास्त्राणामवरोधं मन्यन्ते; अपरे षट्सु कायचिकित्साष्विति पठन्ति, तेषां मते षट्शब्देन अग्निवेशभेदजातृर्गृह्यहारीतक्षारपाणिपराशरप्रोक्ताः षट् चिकित्सा लभ्यन्ते । अत्र पक्षे 'परमर्षिणा' इत्यत्र 'परमर्षिभिः' इति पाठः ॥ ५—७ ॥

तेषां तद्वचनं श्रुत्वा प्राव्रवीद्विषजां वरः ।
ज्वरमादौ प्रवक्ष्यामि स रोगानीकराद् स्मृतः ॥ ८ ॥
रुद्रकोपाशिसंभूतः सर्वभूतप्रतापनः ।
तैस्तैर्नामभिरित्येषां सत्वानां परिकीर्त्यते ॥ ९ ॥

तेषामित्यादि । तेषां शिष्याणां, विषजां वरं धन्वन्तरि । ज्वरमादावित्यादि । स इति ज्वरः । रोगानीकराडिति रोगसमूहस्य राजा । तैस्तैर्नामभिः पाकलाभितापखोरकादिभिः । अन्येषां सत्वानां गजाश्वादीनाम् ॥ ८ ॥ ९ ॥

जन्मादौ निधने चैव प्रायो विशति देहिनः ।
अतः सर्वविकाराणामयं राजा प्रकीर्तितः ॥ १० ॥

इदानीमुक्तमेव रोगसमूहस्य राजत्वं सहेतुकं कृत्वा प्रति-पादयति—जन्मेत्यादि । प्रायो विशेषेण ॥ १० ॥

ऋते देवमनुष्येभ्यो नान्यो विषहते तु तम् ।
कर्मणा लभते यस्माद्देवत्वं मानुषादपि ॥ ११ ॥
पुनश्चैव च्युतः स्वर्गान्मानुष्यमनुवर्तते ।
तस्मात्ते देवभावेन सहन्ते मानुषा ज्वरम् ॥ १२ ॥
शेषाः सर्वे विपद्यन्ते तैर्यग्योना ज्वरार्दिताः ।

तिर्यग्योनयस्तेन पीडिता विपद्यन्ते एवेति प्रतिपादयितुं ज्वरप्रभवमाह—ऋते इत्यादि । ऋते विना, नान्यो विषहते

नान्यः सोढुं शक्नोति । देवाश्च स्वतपोमहात्म्यान् सहन्ते; मनुष्याः कथं सोढुं समर्था भवन्तीत्याह—कर्मणेत्यादि ॥ ११ ॥ १२ ॥—

स्वेदावरोधः सन्तापः सर्वाङ्गग्रहणं तथा ॥ १३ ॥
विकारा युगपद्यस्मिन् ज्वरः स परिकीर्तितः ।

इदानीं ज्वरस्वरूपमाह—स्वेदावरोध इत्यादि । स्वेदा-वरोधः स्वेदानिर्गमः; एतन्न प्राथिकं लक्षणं, पैत्तिके स्वेद-निर्गमात् । सन्ताप इति सन्तापयतीति संशब्दान् मानगोऽपि तापोऽभिप्रेतः; तथा चोक्तं,—'सन्तापो देहमानस' इति । सर्वाङ्गग्रहणं वेदनया, युगपद् एककाले । स्वेदावरोध इत्यत्र अन्ये 'वेगोपरोधः' इति पठन्ति; वेगोपरोधो वातमूत्रपुरीषा-दीनामनिर्गमः ॥ १३ ॥—

दोषैः पृथक् समस्तैश्च द्वन्द्वैरागन्तुरेव च ॥ १४ ॥
अनेककारणोत्पन्नः स्मृतस्त्वष्टविधो ज्वरः ।

अतःपरं हेतुभेदात्तस्यानेकत्वमाह—दोषैरित्यादि । पृथक् त्रयः, समस्तैर्दोषैरेकः, द्वन्द्वजान्त्रयः, आगन्तुरेकः, एवमनेक-कारणोत्पन्नोऽपि ज्वरोऽष्टविधत्वं न त्यजति ॥ १४ ॥—

दोषाः प्रकुपिताः स्वेपु कालेषु स्वैः प्रकोपणैः ॥ १५ ॥
व्याप्य देहमशेषेण ज्वरमापादयन्ति हि ।
दुष्टाः स्वहेतुभिर्दोषाः प्राप्यामाशयमूष्मणा ॥ १६ ॥
सहिताश्च समागत्य रसस्वेदप्रवाहिणाम् ।
स्रोतसां मार्गमावृत्य मन्दीकृत्य हुताशनम् ॥ १७ ॥
निरस्य बहिरूष्माणं पक्तिस्थानाच्च केवलम् ।
शरीरं समभिव्याप्य स्वकालेषु ज्वरागमम् ॥ १८ ॥
जनयन्त्यथ वृद्धिं च स्ववर्णं च त्वगादिषु ।

ज्वरस्य संप्राप्तिमाह—दोषाः प्रकुपिता इत्यादि । दोषाः प्रकुपिताः स्वीयानुपूर्व्याः स्वेपु कालेषु प्रावृत्तशरद्वगन्तेषु अहो-रात्रिकेषु च; एतेन प्राकृतो ज्वर उक्तः । स्वैः प्रकोपणैरिति बलवद्विग्रहादिक्रोधादिदिवास्वापादिभिर्व्रणप्रश्नोक्तः । अनेन च वैकृतः । ब्रह्मदेवस्तु सन्निपातप्रकोपस्य हेतून्तत्र पृथगाह । यथा,—'विषमाध्यशनमलशनं, लकुचामफलं, शिलोपथश-लिल, पिण्याकं, पक्कमूलकं, सर्पपशाकं, यवैः कृता च गुरा, कुश-शुष्कामिषशकं, यावकमशनं, पर्वते वासः, व्यापन्नामनुगुणद-धिकन्दं, पिडनोच्छ्रित्तिर्दाहः, गृद्धिपगरादिभक्षणमनार्तव, दुर्दिनं पुरोवातः, अन्नपरिवर्ततावेर्शः, पीडा ग्रहक्षसंभूता, अनुचितभेषजगन्धाघ्राण, पापस्य कर्मणोऽभ्याराः, स्नेहस्वेदा दीनां मिथ्यायोगः, पुरा कृतं कर्म, स्त्रीणां विषमप्रसवो, मिथ्यायोगग्रसूतानां स्नेहस्वेदादीनां रसायनस्यापि व्यापत्, एते हेतव उक्ताः प्रकोपणे सन्निपातस्य' इति । अशेषेण समग्रेण । आपादयन्ति जनयन्ति । अन्ये 'दोषाः प्रकु-पिता गाढमपथ्याहारसेविनः' इति पठन्ति । अत्र गाढ-शब्देन प्राकृतः, अपथ्याहारसेविन इति वैकृतः । अपरे तु

ज्वरसंप्राप्तिमनेन पाठेन पठन्ति, तद्यथा—दुष्टाः स्वहेतुभिरित्यादि । दुष्टाः प्रकुपिताश्चयादिरूपेण, खेषु कालेषु प्राकृतं ज्वरं, स्वहेतुभिराद्यसंप्राप्तिश्लोकव्याख्यातैः बलवद्विग्रहादिभिः वैकृतं, ऊष्मणा धातूष्मणा दोषोष्मणा वा सहिताः दोषाः रसं हृदयस्थमागल्य हुताशनं जठराग्निं मन्दीकृत्य, बहिरेव ऊष्मान् बहिरेव निरस्य निक्षिप्य, पक्तिस्थानात् अग्निस्थानात् केवलं सर्वं, स्वकालेषु आर्तवेषु अहोरात्रिकेषु च ज्वरागमं जनयन्ति, अथवा वृद्धिं आगतस्य । स्ववर्णं नखलङ्घयन्तादिषु जनयन्ति ॥ १५—१८ ॥—

मिथ्यातियुक्तैरपि च स्नेहाद्यैः कर्मभिर्नृणाम् ॥१९॥
विविधादभिघाताच्च रोगोत्थानात् प्रपाकतः ।
श्रमात् क्षयादजीर्णाच्च विपात्सात्स्मर्यर्तुपर्ययात् २०॥
ओषधीषुष्पगन्धाच्च शोकाक्षत्रपीडनात् ।
अभिचाराभिशापाभ्यां मनोभूताभिः ॥ २१ ॥
स्त्रीणामपप्रजातानां प्रजातानां तथाहितैः ।
स्तन्यावतरणे चैव ज्वरो दोषैः प्रवर्तते ॥ २२ ॥

न केवलमेव स्वप्रकोपणैर्ब्रणप्रशोक्तैः प्रकुपिता दोषा ज्वरमापादयन्ति, अपि तु तेऽन्यैरपि कारणैरित्यत आह—मिथ्यातियुक्तैरित्यादि । मिथ्यातियुक्तैः अयथाविधियुक्तैरतियुक्तैश्च, स्नेहाद्यैः स्नेहस्नेदयमनविरेचनादिकैः, नृणां ज्वरो दोषैः प्रवर्तते इति सवन्धः । ‘प्रवर्तते’ इत्यत्र ‘प्रकुपयति’ इति केचित् । विविधादभिघातात् शस्त्रलोभादिग्रहारात् । रोगोत्थानात् रोगा विद्रव्यादयस्तेषामुत्थानं तस्मात् । प्रपाकस्तेषामेव । आमादजीर्णात् । क्षयाद्राज्यक्षमणः । सात्स्मर्यर्तुपर्ययात्सात्स्मर्यविपर्ययादनुविपर्ययाच्च । ओषधीशब्दस्यादौ विषशब्दो लुप्तो द्रष्टव्यः, तेन विषोषधीषुष्पगन्धात् । नक्षत्रं जन्मनक्षत्रं, तस्य पीडनात् क्रूरग्रहाणां बाधनात् । तथा अभिचारो मन्त्राभिपीडनं, अभिशापो द्विजगुरुसिद्धानामभिषापनं, ताभ्याम् । मनोभूताभ्यामभिषङ्गाशब्दः संवन्धते, अभिषङ्गाशब्देन अभिषङ्गल कथ्यते । तेन मनोऽभिपन्नं कामाद्यभिपन्नेष्वर्थः । भूतशब्देन देवादिग्रहा उच्यन्ते, तेन देवादिग्रहाभिपन्नेष्वर्थः । अपप्रजातानां असम्यक्प्रसूतानां, प्रजातानां सम्यक्प्रसूतानां अहितैः कृत्वा । स्तन्यस्य क्षीरस्य, अवतरणे प्रथममुन्मुखीभवने ॥ १९—२२ ॥

तैर्वेगवद्भिर्वहुधा समुद्भान्तैर्विमार्गैः ।
विक्षिप्यमाणोऽन्तरग्निर्भवत्याशु बहिश्चरः ॥ २३ ॥
रुणद्धि चाप्यपां धातुं यस्मात्तस्माज्ज्वरातुरः ।
भवत्यत्पुष्पगात्रश्च न च खिद्यति सर्वशः ॥ २४ ॥

एवं ज्वरहेतुनाहृत्य यथोष्णगात्रत्वं स्यात्तथा दर्शयति—तैर्वेगवद्भिर्वहुधेत्यादि । तैर्द्वैर्वेगवद्भिः प्रसरणशीलैः, समुद्भान्तेरितश्चेतश्च विक्षिप्तैः, विमार्गैरेतैर्युग्मतैः, विक्षिप्यमाणः प्रसार्यमाणः, अन्तरग्निर्बहिश्चरो भवति रोमकूपैरिति

शेषः । अपां धातुं खेदं, रुणद्धि । स एव बहिर्निःसृतोऽन्तरग्निः । यस्माद्बहिर्निःसृतोऽन्तरग्निरपां धातुं रुणद्धि तस्मादप्युष्णसर्वाङ्गो भवति । यतोऽप्युष्णसर्वाङ्गः स्यात्तेन कारणेन ज्वरित इत्युच्यते । अन्ये तु ज्वरितस्तेन चोच्यते इत्यत्र ‘नच खिद्यति सर्वशः’ इति पठन्ति व्याख्यानयन्ति च—सर्वत्र न खिद्यति क्वचित्खिद्यतीत्यर्थः ॥ २३ ॥ २४ ॥

श्रमोऽरतिर्विवर्णत्वं वैरस्यं नयनप्लवः ।
इच्छाद्वेषौ मुहुश्चापि शीतवातातपादिषु ॥ २५ ॥
जृम्भाङ्गमर्दो गुरुता रोमहर्षोऽरुचिस्तमः ।
अप्रहर्षश्च शीते च भवत्युत्पत्स्यति ज्वरे ॥ २६ ॥
सामान्यतो विशेषात्तु जृम्भाऽत्यर्थं समीरणात् ।
पित्तान्नयनयोर्दाहः कफान्नाम्नाभिनन्दनम् ॥ २७ ॥
सर्वलिङ्गसमवायः सर्वदोषप्रकोपजे ।
द्वयोर्द्वयोस्तु रूपेण संसृष्टं द्वन्द्वजं विदुः ॥ २८ ॥

इदानीं पूर्वरूपमाह—श्रम इत्यादि । अरतिः शयनासनादौ सर्वत्रापि सुखस्याभावः । नयनप्लवो नयनस्याशुपूर्णता । आतपादिविल्लादिशब्दग्रहणात् शय्यासनग्रहणम् । तमोऽन्धकारदर्शनम् । अप्रहर्ष आनन्दाभावः । उत्पत्स्यति भाविनि ज्वरे । सामान्यतः सर्वस्मिन्नेव ज्वरे । प्रत्येकदोषजज्वर-पूर्वरूपमाह—विशेषात्तु जृम्भात्यर्थमित्यादि । न अन्नाभिनन्दनं अन्नानभिलाषः ॥ २५—२८ ॥

वेपथुर्विषमो वेगः कण्ठौष्ठमुखशोषणम् ।
निद्रानाशः क्षुतः स्तम्भो गात्राणां रौक्ष्यमेव च ॥ २९ ॥
शिरोहृद्गात्ररुग्गवैरस्यं बद्धविट्कता ।
जृम्भाध्मानं तथा शूलं भवत्यनिलजे ज्वरे ॥ ३० ॥

वातादिजत्वेन ज्वरस्य लक्षणाभ्याह—वेपथुर्विषम इत्यादि । वेपथुः कम्पः । विषमो वेग इति कदाचिदतिशयितः कदाचिन्मन्दश्च वेगः । क्षुतः स्तम्भः क्षुत अनिर्गमनः, ‘क्षुत’ इत्यत्र अन्ये ‘क्षव’ इति पठन्ति, तन्मते क्षवः छिक्का, स्तम्भो गात्रस्य । ननु, वातज्वरमोक्षेऽपि छिक्का स्यात् तत् कथं ज्वरागममोक्षयोर्ज्ञानं ? उच्यते—अपरवेपथ्वादिव्रातज्वरलक्षणानामभावात् ज्वरमोक्षो बोद्धव्यः । रौक्ष्यमेव चेति चकारात् कृष्णविण्मूत्रल समुच्चयते; अन्ये तु रौक्ष्यमेवेत्यत्र श्यावाङ्गनेत्रतंति पठन्ति । शिरसः पृथगुपादानमत्यर्थं शिरोरुग्भवतीति ज्ञापनार्थः; अन्यथा गात्ररुगित्यनेनैव तद्व्रातेः । ‘जृम्भाध्माने श्रमः शूल’ इत्यन्ये पठन्ति ॥ २९ ॥ ३० ॥

वेगस्तीक्ष्णोऽतिसारश्च निद्रालपत्वं तथा वमिः ।
कण्ठौष्ठमुखनासानां पाकः खेदश्च जायते ॥ ३१ ॥
प्रलापः कटुता वक्त्रे मूर्च्छा दाहो मदस्तृषा ।
पीतविण्मूत्रनेत्रत्वं पैत्तिके श्रम एव च ॥ ३२ ॥

वेग इत्यादि । 'प्रलापः कटुता वक्त्रे' इत्यत्र 'प्रलापस्ति-
वक्त्रत्व' इति केचित् पठन्ति । मदः पूगफलेनेव मत्तता
॥ ३१ ॥ ३२ ॥

गौरवं शीतमुत्केशो रोमहर्षोऽतिनिद्रता ।
स्रोतोरोधो रुगलपत्वं प्रसेको मधुरास्यता ॥ ३३ ॥
नात्युष्णगात्रता छर्दिरङ्गसादोऽविपाकता ।
प्रतिश्यायोऽरुचिः कासः कफजेऽध्मोश्च शुक्लता ३४

गौरवमित्यादि । गौरव गात्राणां, उत्केशः श्लेष्मनिष्ठीवन,
प्रसेको लालास्रावः, अङ्गसादोऽङ्गगलानि ॥ ३३ ॥ ३४ ॥

निद्रानाशो भ्रमः श्वासस्तन्द्रा सुप्ताङ्गताऽरुचिः ।
तृष्णा मोहो मदः स्तम्भो दाहः शीतं हृदि व्यथा ३५
पक्तिश्चिरेण दोषाणामुन्मादः श्यावदन्तता ।
रसना परुषा कृष्णा सन्धिमूर्धास्थिजा रुजः ॥ ३६ ॥
निर्भुग्नकलुपे नेत्रे कर्णौ शब्दरुगन्वितौ ।
प्रलापः स्रोतसां पाकः कूजनं चेतनाच्युतिः ॥ ३७ ॥
स्वेदमूत्रपुरीषाणामल्पशः सुचिरात् स्मृतिः ।

एकैकदोषं ज्वरमभिधाय सान्निपातिकमाह—निद्रानाश
इत्यादि । भ्रमश्चकारुष्येव भ्रमणम् । तन्द्रालक्षणमुच्यते
“इन्द्रियार्थेष्वसंविक्तिर्गौरवात् शुशं क्रमः । निद्रार्तस्येव
यस्येहा तस्य तन्द्रां विनिर्दिशेत्”—इति । सुप्ताङ्गता गात्राणां
स्पर्शाङ्गता, मोहो मूर्च्छा, मदः पूगफलेनेव मत्तता, स्तम्भः
स्तब्धता । उन्मादो मानसो विकारः । रसना जिह्वा, परुषा
कर्कशा । सन्धिमूर्धास्थिजा रुज इति सन्धिरुजः मूर्धास्थि-
रुजश्च; अन्ये सन्ध्यादिस्थाने “लोठन शिरसो रुजा” इति पठन्ति,
लोठन शिरसो विधूननम् । निर्भुग्न इत्यादि । कलुपे मलने ।
शब्दरुगन्वितौ शब्दारुगन्वितौ रुगन्वितौ च कर्णौ भवतः ।
प्रलापोऽसंवेदभाषण, स्रोतसां मुखनासादिरन्ध्राणां, कूजन
अव्यक्तशब्दोच्चारण कण्ठेन । चेतनाच्युतिः चित्तनाशः ।
अल्पशः सुचिरात्, स्मृतिरिति अल्पमल्पं कृत्वा चिरकालेन
स्मरतीत्यर्थः ॥ ३५—३७ ॥—

सर्वज्ञे सर्वलिङ्गानि

निद्रानाश इत्यादि पाठेन विकृतिविषमसमवेतस्य सन्नि-
पातस्य लक्षणमभिधाय प्रकृतिसमसमवेतस्य लक्षणमाह—
सर्वज्ञे सर्वलिङ्गानीत्यादि । सर्वदोषज्ञे सर्वलिङ्गानि प्रत्येक-
वातादिज्वरोक्तलक्षणानि ॥ ३८ ॥

विशेषं चात्र मे शृणु ॥ ३८ ॥

नात्युष्णशीतोऽल्पसंज्ञो भ्रान्तप्रेक्षी हतस्वरः ।
खरजिह्वः शुष्ककण्ठः स्वेदविण्मूत्रवर्जितः ॥ ३९ ॥
सास्त्रनिर्भुग्नहृदयो भक्तद्वेषी हतप्रमः ।
श्वसन् निपतितः शेते प्रलापोपद्रवायुतः ॥ ४० ॥

तमभिन्यासमित्याहुर्हतौजसमथापरे ।
सन्निपातज्वरं कृच्छ्रमसाध्यमपरे विदुः ॥ ४१ ॥

इदानीमभिन्यासादिसंज्ञाभिः सन्निपातभेदमाह—विशेषमि-
त्यादि । विशेष भेदम् । अत्र सन्निपातज्वरे । नात्युष्णशीतः
साधारणाङ्गस्पर्शः । भ्रान्तप्रेक्षी गर्वपदार्थायथार्थदर्शी । सा-
स्त्रोऽश्रुपूर्णनेत्रः । निर्भुग्नहृदयः कठिनहृदयः । श्वसन् श्वासं
कुर्वन् । निपतित इव शेते, एतेन विकलाङ्ग उक्तः । प्रलाप
एवोपद्रवस्तेन आयुनोऽल्यर्थयुक्तः । तं सन्निपातभेदम् ।
मतभेदेन सन्निपातज्वरस्य कृच्छ्रसाध्यत्वमसाध्यत्वं चोच्यते—
सन्निपातज्वरमित्यादि । अरामसालक्षणत्वे कृच्छ्रसाध्यत्व,
रामसालक्षणत्वे धिक्लक्ष्णोपत्ते अशौ च गते सति असाध्य-
त्वम् ॥ ३९—४१ ॥

निद्रोपेतमभिन्यासं क्षीणमेनं हतौजसम् ।
संन्यस्तगात्रं संन्यासं विद्यात्सर्वान्मके ज्वरे ॥ ४२ ॥

अभिन्यासस्य भेदमाह—निद्रेत्यादि । तमेव निद्रोपेतं अभि-
न्यासं विद्यात्, एन क्षीणं सन्त हतौजसं विद्यात्, तमेव च संन्य-
स्तगात्रं संन्यासमिति । केचिदमुमभिन्यासप्रतिपादकं वाक्यं न
पठन्ति । निद्रोपेतमभिन्यासमित्यादि पाठस्याग्रे ‘प्रलिम्पन्निव
गात्राणि घर्मेण गौरवेण च’ इत्यादि परतन्त्रोक्तपाठेन प्रलेपक-
लक्षणं केचित् पठन्ति, तच्च न पठनीयं, ‘तथा प्रलेपको
ज्ञेय’ इत्यादिपाठेन स्वतन्त्रे तस्य पठितत्वात् । ‘नित्यं मन्द-
ज्वर’ इत्यादिना क्षारपाणिप्रोक्तवातवलासकलक्षणमपरे पठ-
न्ति, तदपि न पठनीयं, ‘प्रलेपक वातवलासकं च’ इत्यनेन
तस्योक्तेः । नित्यं मन्दज्वर इत्यादिपाठस्याग्रे परे तु तृण-
पुष्पलक्षणमधीयन्ते,—“पुष्पेभ्यो गन्धरजसी तेजस्विभ्यो
यदानिलः । उपादाय मनुष्यस्य प्राणापानौ नियच्छति ॥
सौक्ष्म्यादनुसृतो धातून् मर्माण्यपि च तेजसा । कर्म चित्तं
बलं ज्ञानं तदा शाम्यति मासतः ॥ कर्मादिषु निरुद्धेषु स्वपि-
तीति सुहृज्जनः । मन्यते हतचित्तत्वादोऽस्युपरते सति ॥
तस्यादितः शिरोरोगः ससंज्ञस्येव जायते । विगन्धं च सुगन्धं
च दृष्ट्वाऽकस्मात् स मूर्च्छति ॥ तृणपुष्पकमित्येवं ज्वरं
विद्यात् विचक्षणः”—इति । तच्चौपश्वीगन्धजे ज्वरे तथोपलक्ष्ये
चान्तर्भूतत्वात् नाध्येयमिति ॥ ४२ ॥

ओजो विस्त्रंसते यस्य पित्तानिलसमुच्छ्रयात् ।
स गात्रस्तम्भशीताभ्यां शयनेऽसुरचेतनः ॥ ४३ ॥
अपि जाग्रत् स्वपन् जन्तुस्तन्द्रालुश्च प्रलापवान् ।
संहृष्टरोमा सस्ताङ्गो मन्दसन्तापवेदनः ॥ ४४ ॥
ओजोनिरोधजं तस्य जानीयात् कुशलो मिषकः ॥ ४५ ॥

केचिदत्र हतौजसलक्षणं पठन्ति; यथा—ओजो विस्त्रंसते
यस्येत्यादि । स ज्वरी, गात्रस्तम्भशीताभ्यां कृत्वा, शयनेऽसुरः

स्वपितुमिच्छुः, जाग्रदवस्थायां स्वप्रावस्थायां च चेतनारहितो भवति, तस्य सन्निपातिकस्य एतद्वात्रस्तम्भादिकर्म ओजोनिरोधजानीयात् । यद्यपि तन्त्रान्तरे सन्निपातभेदाद्वयोदश प्रोक्ताः, तथाऽप्यत्र दोषोत्कर्षापकर्षतारतम्येन धात्वावरणभेदेन च सन्निपातभेदानामानन्त्यात् ते प्रदर्शिताः ॥ ४३—४५

सप्तमे दिवसे प्राप्ते दशमे द्वादशेऽपि वा ।

पुनर्घोरतरौ भूत्वा प्रशमं याति हन्ति वा ॥ ४६ ॥

सन्निपातज्वरस्य मोक्षवधयोरवधिमाह—सप्तमे दिवसे प्राप्ते इत्यादि । शीघ्रमभ्यमन्दशक्तित्वाद्वातादीनां सप्तमे दिने वाताधिक सन्निपातज्वरः, दशमे दिने पित्ताधिकः, द्वादशे दिने श्लेष्माधिको विमुखति मलपाकात्, हन्ति च धातुपाकात्; यदि हि तस्य दीर्घजीवने कर्मास्ति तदा मलपाको भवति, अन्यथा धातुपाकः । अन्ये तु सप्तमेऽभिन्यासो, दशाहे हतौजा, द्वादशाहे संन्यासः, मलपाकात् प्रशम याति धातुपाकाद्गन्तीति मन्यन्ते । धातुपाकस्य लक्षणमाह—“सवाभ्यमानो हृदि नाभिदेशे गात्रेषु वा पाकरुजोज्झितेषु । प्रकृष्टवाक् चेति रुजाज्वरार्तः स धातुपाकी कथितो भिषग्भिः” इति । शकुनैरिष्टैर्वा मरणकारी धातुपाकी ज्ञेय इति वृद्धाः । द्वादशेऽपि वक्ष्यत्र अपिशब्दात् मालुकिप्रोक्तसन्निपातज्वरस्य मोक्षवधयोरवधिः प्राप्यते । तेन “सप्तमी द्विगुणा या तु नवम्येकादशी तथा । एषा त्रिदोषमर्यादा मोक्षाय च वधाय च” इति लब्धं, पुनःशब्दात्पूर्वं घोर आसीत् ततः पुनर्घोरतर इति लभ्यते ॥ ४६ ॥

द्विदोषोच्छ्रायलिङ्गास्तु द्वन्द्वजास्त्रिविधाः स्मृताः ।

इदानीं प्रकृतिसमवेतास्त्रिविधा द्वन्द्वजज्वरा उच्यन्ते—द्विदोषोच्छ्रायलिङ्गा इत्यादि । द्विदोषोच्छ्रायेत्युच्छ्रायग्रहणं द्वयोर्दोषयोः स्वकारणोच्छिन्नत्वज्ञापनार्थं, त्रिविधत्वमत्र सम-वृद्धत्रिदोषजापेक्षयेति ॥—

तृष्णा मूर्च्छा भ्रमो दाहः स्वप्ननाशः शिरोरुजा ४७
कण्ठास्यशोषो वमथू रोमहर्षाऽरुचिस्तथा ।

पर्वभेदश्च जुम्भा च वातपित्तज्वराकृतिः ॥ ४८ ॥

इदानीं विकृतिसमविपमसमवेतान् द्वन्द्वजज्वरानाह—तृष्णेत्यादि । कण्ठास्यशोषः कण्ठशोषो मुखशोषश्च, वमथुः छर्दिरिति । यतोऽयं विकृतिविपमसमवेतः अतो वातकफजे संतापस्वेदप्रवर्तेनोक्तिः, वातपैत्तिके ज्वरे रोमहर्षाश्च्योरभिधानं, कफपैत्तिके तन्द्राभिधानम् ॥ ४७ ॥ ४८ ॥

स्तैमित्यं पर्वणां भेदो निद्रा गौरवमेव च ।

शिरोग्रहः प्रतिश्यायः कासः स्वेदप्रवर्तनम् ॥ ४९ ॥

सन्तापो मध्यवेगश्च वातश्लेष्मज्वराकृतिः ।

स्तैमित्य निश्चलत्वं ज्वरितस्य, पर्वणां भेदो ग्रन्थिस्फुटनं, शिरोग्रहः शिरो गृहीतमिव मन्यते, प्रतिश्यायो नासास्त्रावः ४९
लिप्ततिकास्यता तन्द्रा मोहः कासोऽरुचिस्तृषा ।

मुहुर्दाहो मुहुः शीतं श्लेष्मपित्तज्वराकृतिः ॥५०॥

(जुम्भाध्मानमदोत्कम्पपर्वभेदपरिक्षयाः ।

तृप्प्रलापाभितापाः स्युर्ज्वरे मारुतपैत्तिके ॥ १ ॥

शूलकासकफोत्केशशीतवेपथुपीनसाः ।

गौरवारुचिविष्टम्भा वातश्लेष्मसमुद्भवे ॥ २ ॥

शीतदाहारुचिस्तम्भस्वेदमोहमदभ्रमाः ।

कासाङ्गसादहल्लासा भवन्ति कफपैत्तिके ॥ ३ ॥)

लिप्तेत्यादि । लिप्तास्यता तिकास्यता च । जेजटाचार्यसु द्वन्द्वजज्वरपाठमेकमव पठति जुम्भेत्यादिना । अयं वा पठनीयः पूर्वो वा, न तु द्वयम् ॥ ५० ॥

क्षामाणां ज्वरमुक्तानां मिथ्याहारविहारिणाम् ।

दोषः स्वल्पोऽपि संवृद्धो देहिनामनिलेरितः ॥ ५१ ॥

सततान्येद्युष्कः स्याद्यथातुर्थान् सप्रलेपकान् ।

कफस्थानविभागेन यथासंख्यं करोति हि ॥ ५२ ॥

सन्ततज्वरमभिधायेदानीं विषमज्वरान् सततादीनाह—क्षामाणां ज्वरमुक्तानामित्यादि । क्षामाणां मिथ्याहारविहारिणां ज्वरमुक्तानां च मिथ्याहारविहारिणां दोषः स्वल्पोऽपि ‘अपथ्यैः कृत’ इति शेषः, पुनर्मिथ्याहारविहाराभ्यामभिसंवृद्धो वातप्रेरितः सन् सततादीन् यथासंख्यं कफस्थानविभागेन करोतीति सम्बन्धः । कफस्थानानि आमाशयोरः कण्ठशिरः सन्धयो यथासंख्यं कथ्यन्ते । तत्र आमाशयस्थः सततं करोति, स च प्रतिदिनं कालद्वयावर्तनात् किञ्चिन्न्यूनः, उरःस्थो अन्येद्युष्कः, कण्ठस्थस्तृतीयकं, शिरस्थश्चतुर्थकं, सन्धस्थः प्रलेपकः, सर्वेषु कफस्थानेषु व्यवस्थितो दोषः सन्ततं करोतीति ज्ञातव्यम् । दोषशब्देनात्र पृथग्द्वन्द्वसमस्तरूपो वातादिप्राद्व्यः । अनिलेरितत्वं च वातस्यापि स्थितस्य बाह्यहेतुप्रचुरीभूतेनापरेण वातेन संभवति ॥ ५१ ॥ ५२ ॥

अहोरात्रादहोरात्रात् स्थानात् स्थानं प्रपद्यते ।

ततश्चामाशयं प्राप्य घोरं कुर्याज्ज्वरं नृणाम् ॥५३॥

यथा उरस्कादिस्थितोऽन्येद्युष्कादीन् करोति तथाह—अहोरात्रादित्यादि । अहोरात्रादुरःस्थो दोष आमाशयं प्राप्य अन्येद्युष्क करोति अन्यस्मिन् दिवसे, कण्ठस्थितो द्वाभ्यामहोरात्राभ्यां तृतीयकं तृतीयदिवसे, शिरस्थितः स्थानत्रयमतिक्रम्य चतुर्थकं चतुर्थदिवसे, सन्धिषु स्थितो नित्यमेव प्रलेपक करोति, स च राज्यक्षिप्रणामेव ॥ ५३ ॥

तथा प्रलेपको ज्ञेयः शोषिणां प्राणनाशनः ।

दुश्चिकित्सतमो मन्दः सुकष्टो धातुशोषकृत् ॥५४॥

प्रलेपकलक्षणमाह—तथा प्रलेपको ज्ञेय इत्यादि । दुश्चिकित्सतम इति हेतुभावेन सन्निपातात्मकत्वात् । मन्दो मन्दवेगः । सुकष्ट इति मलपाकेन मारणात्मकत्वात् ॥ ५४ ॥

१ ‘प्रलेपकस्त्वविपमः’ इति मनुकोशे पाठः । २ ‘हेतुफलभावेन’ इति पाठान्तरम् ।

कफस्थानेषु वा दोषस्तिष्ठन् द्वित्रिचतुर्षु वा ।

विपर्ययाख्यानं कुरुते विषमानं कृच्छ्रसाधनान् ५५

विषमज्वरानभिधाय तद्विपर्ययज्वरानाह—कफस्थानेष्वित्यादि । कफस्थानयोर्द्वयोस्तरामाशयोस्तिष्ठन् दोषोऽनेवृष्क-विपर्ययं करोति । कस्तद्विपर्ययः ? अहोरात्रे पूर्वाह्णादीनामेककालं मुक्त्वा समस्ताहोरात्रं भवतीति । एवं त्रिषु कफस्थानेषु कण्ठोरामाशयेषु तिष्ठन् दोषस्तृतीयकविपर्ययं करोति, यस्तृतीयदिने विमुञ्चति । चतुर्षु कफस्थानेषु शिरःकण्ठोर-आमाशयेषु तिष्ठन् दोषश्चतुर्थकविपर्ययं करोति, स चतुर्थेऽह्नि मुञ्चतीति । सततस्य तु विपर्ययो न भवति, एकस्मिन्नेव कफस्थाने स्थितेन दोषेण तत्करणात् व्याधिसंभावाद्वा । कफस्थानेषु वा दोष इत्यत्र दोषशब्दः पृथग्द्वन्द्वसमस्तदोष-प्रतिपादकः ॥ ५५ ॥

परो हेतुः स्वभावो वा विषमे कैश्चिदीरितः ।

आगन्तुश्चानुबन्धो हि प्रायशो विषमज्वरे ॥ ५६ ॥

विषमज्वराणां नियतैककालागमने एकीयमतेन हेतुमाह—पर इत्यादि । परो भूतादिः, हेतुः कारण, स्वभावो वेति विषमज्वरे हेतुरित्यर्थः । अन्ये तु विषमज्वरे स्वभावो वा पर उत्कृष्टो हेतुः कैश्चिदाचार्यैरीरित इति व्याख्यानयन्ति । विषमज्वरे भूतादिहेतुरुक्तस्य समर्थनमाह—आगन्तुरित्यादि । प्रायशो बाहुल्येन, आगन्तुर्भूतादिः, अनुबन्धः कारणं, हीति यस्मादर्थः ॥ ५६ ॥

वाताधिकत्वात् प्रवदन्ति तज्ज्ञा-

स्तृतीयकं चापि चतुर्थकं च ।

औपत्यके मध्यसमुद्भवे च

हेतुं ज्वरे पित्तकृतं वदन्ति ॥ ५७ ॥

प्रलेपकं वातबलासकं च

कफाधिकत्वेन वदन्ति तज्ज्ञाः ।

मूर्च्छानुबन्धा विषमज्वरा ये

प्रायेण ते द्वन्द्वसमुत्थितास्तु ॥ ५८ ॥

इदानीमुक्तानामन्येषां चारम्भकदोषकथनायाह—वातेत्यादि । यद्यपि तन्त्रान्तरे कफपित्तात्रिकग्राहीत्यादिना तृतीय-चतुर्थकयोः द्वन्द्वदोषसमुद्भवत्वं प्रतिपादितं, तथापि स्वतन्त्रे पित्तश्लेष्मल्लिङ्गत्वेऽपि तयोर्वाताधिकत्वं ज्ञेयम् । औपत्यके पर्वतसन्नभूमिसमुद्भवे ज्वरे, पित्तकृतमिति तत्र औपत्यकम-द्यसमुद्भवयोः पित्तं कारणं हेतुं वदन्ति; तत्र औपत्यके ज्वरे पर्वतसन्नभूमिस्थितानां तीक्ष्णोष्णवीर्याणामुग्रगन्धानामौषधीनां पित्तकारकत्वं, मध्यसमुद्भवे तु मध्यमेव पित्तकारिहेतुः । प्रलेपके यद्यपि वायुरेव प्रेरयिता, तथाऽपि सन्धीनां श्लेष्मस्थानत्वात् श्लेष्मोक्तदोष्यं, अन्यशास्त्रोपपन्नार्थास्तद्विद्येभ्य एव ज्ञातव्या इति प्रमाणात् तन्त्रान्तराद्वावातबलासको ज्ञेयः । तथाच “नित्यं मन्दज्वरो रक्तः शूनः कृच्छ्रेण सिध्यति ।

स्तब्धाङ्गः श्लेष्मभूयिष्ठो नरो वातबलासकी” —इति । मूर्च्छा-नुबन्धेत्यादि । मूर्च्छानुबन्धाः सततमूर्च्छा ये विषमज्वरास्ते प्रायेण द्वन्द्वसमुच्छ्रिताः; एवविधास्ते विषमा बुद्धिक्रियाश्च भवन्ति । ‘सर्वानुबन्धा’ इत्येके पठन्ति । तत्र मूर्च्छन्ति अनुब्रून्ति ये ते मूर्च्छानुबन्धाः सततकादयः सविपर्ययाः । केचित् ‘मुक्तानुबन्धा’ इति पठन्ति । तत्र अनुबन्धज्वरा एव विषमज्वराः । ते द्वन्द्वसमुत्थितानि इति । अन्ये तु व्याख्यानयन्ति—अनुबन्धा इव ज्वरा अन्ये गततकादयो विषमज्वरत्वेनाभिमताः ते प्रायेण द्वन्द्वसमुत्थिताः । प्राये ग्रहणात् पृथक् समस्तैश्च जन्यन्ते इति ॥ ५७ ॥ ५८ ॥

त्वक्स्थौ श्लेष्मानिलौ शीतमादौ जनयतो ज्वरे ।

तयोः प्रशान्तयोः पित्तमन्ते दाहं करोति च ॥ ५९ ॥

करोत्यादौ तथा पित्तं त्वक्स्थं दाहमतीव च ।

प्रशान्ते कुरुतस्तिस्मिच्छीतमन्ते च तावपि ॥ ६० ॥

द्वावेतौ दाहशीतादी ज्वरौ संसर्गजौ स्मृतौ ।

दाहपूर्वस्तयोः कष्टः कृच्छ्रसाध्यतमश्च सः ॥ ६१ ॥

अतःपरं सततादीनां शीतदाहपूर्वत्वेन द्वैविध्यमाह—त्वक्स्थानिवित्यादि । तयोः श्लेष्मानिलयोः, प्रशान्तयोः स्वकाल-पगमात् प्रत्यनीकप्राप्त्या वा; अन्ते दाहं करोति चेत्तत्र चकारात् मोहमूर्च्छादयः । तस्मिन् पित्ते, तावपि श्लेष्मानिलौ । अपिशब्दात् वमथुतन्नादयः । यद्यप्येतौ ज्वरौ दोषत्रयजौ तथाऽप्यत्र दोषद्वयोक्त्या संसर्गजावित्युक्तं, एककार्यकरत्वा-त्कफवातयोरेकेन व्यपदेशाद्वैल्यन्ये । द्वयोर्दाहपूर्वशीतपूर्वकयोः । कष्टः कृच्छ्रसाध्यतमः इति विशेषणद्वयोपादानादित्यर्थः दुःसा-ध्यत्वं दर्शितं; दाहपूर्वोऽत्यन्तकष्टसाध्यः शीतपूर्वः सुखसाध्य इति कुतः ? रोगशक्तेरभिव्यक्तत्वात् ॥ ५९—६१ ॥

प्रसक्तश्चाभिघातोत्थश्चेतनाप्रभवस्तु यः ।

अभिघातकामादिजयोरप्यत्यन्तकष्टत्वं दर्शयन्नाह—प्रसक्त इत्यादि । प्रसक्तः प्रकर्षेण सङ्गी, एतच्चाभिघातोत्थश्चेतनाप्रभव-ज्वरयोर्विशेषणम् । अभिघातोत्थः काष्ठलोष्टाद्यभिघातजः । चेतनाप्रभवः कामादिजः ॥—

रात्र्यहोः षट्सु कालेषु कीर्तितेषु यथा पुरा ॥ ६२ ॥

प्रसह्य विषमोऽभ्येति मानवं बहुधा ज्वरः ।

इदानीं सततादीनां स्वकालेपूद्गमं संदर्शयति—रात्र्यहो-रित्यादि । षट्सु कालेषु पूर्वाह्णमध्याह्नापराह्णप्रदोषार्धरात्र-प्रत्युषेषु, कीर्तितेषु कथितेषु, यथा पुरा येन प्रकारेण पूर्वं व्रणप्रश्नाध्याये । तत्र पूर्वाह्णप्रदोषयोः कफस्य, मध्याह्णार्ध-रात्रयोः पित्तस्य, अपराह्णप्रत्युषयोर्वातस्य प्रकोप इति; एवं पूर्वं कथितेषु स्वदोषप्रकोपकालेषु प्रसह्य हठेन विषमो ज्वर अभ्येति अभि समन्ततो व्याप्य मानवं आगच्छति । बहुधेति अहोरात्रे कालद्वयं, एककालं, एकदिनानन्तरं, द्विदिनानन्तरं; अन्ये तु व्याख्यानयन्ति—बहुधा कदाचिच्छीतः, कदाचिदुष्णः,

कदाचिद्वस्तपादयोः, कदाचिदशाद्यवयवेषु, अनियतकालं, चिरकालं चेति । एतेन विषमज्वराणामानन्त्यमुक्तम् ॥ ६२ ॥

स चापि विषमो देहं न कदाचिद्विमुञ्चति ॥ ६३ ॥

ग्लानिगौरवकाश्यैभ्यः स स्नात्र प्रमुच्यते ।

वेगे तु समतिक्रान्ते गतोऽयमिति लक्ष्यते ॥ ६४ ॥

विषमज्वराणामुपशान्तवेगानामपि देहावस्थानं दर्शयति—
स चापीत्यादि । विषमो विषमज्वरः । समाहारत्वेन काश्या-
दिभिः सिद्धे यत् काश्यैभ्य इति बहुवचनं तेन लक्षणान्तरमपि
गृह्यते । तथाच,—“ग्लानिः शरीरेन्द्रिययोर्नातिश्रद्धा च
भोजने । माधुर्यमतिवैरस्यं तिक्तत्वं वा मुखस्य च ॥ एतेभ्यो
न विमुच्येत प्रायशो विषमज्वरी । तस्मात्तु नियतो लीनः
शरीरे विषमज्वरः” इति ॥ ६३ ॥ ६४ ॥

धात्वन्तरस्थो लीनत्वान्न सौक्ष्म्यादुपलभ्यते ।

अल्पदोषेन्धनः क्षीणः क्षीणेन्धन इवानलः ॥ ६५ ॥

यदि वेगापगमेऽपि न विमुच्यते तर्हि किमिति नोप-
लभ्यत इत्याह—धात्वन्तरस्थो लीनत्वादित्यादि । एकस्माद्धातो-
रन्यधातुः धात्वन्तरं तत्रस्थः, अन्ये तु धात्वन्तरशब्देन सप्त
कलाः कथयन्ति । लीनत्वादेकदेशस्थितत्वात्, सूक्ष्मत्वात्
अणुत्वात् । अल्पदोषेत्यादि अल्पदोष एव इन्धन यस्य
स अल्पदोषेन्धनः ॥ ६५ ॥

दोषोऽल्पोऽहितसंभूतो ज्वरोत्सृष्टस्य वा पुनः ।

धातुमन्यतमं प्राप्य करोति विषमज्वरम् ॥ ६६ ॥

इदानीं भोजभालुकिपुष्कलावतप्रभृतीनां शल्यतन्त्रविदां
मतेन विषमज्वरोत्पत्तिमभिधाय कायचिकित्साविदा मतेन
धातुस्थानैर्दोषैर्विषमज्वराणामुत्पत्तिं दर्शयति—दोष इत्यादि ।
अहितसंभूतोऽपश्यैवृद्धिगतः । ज्वरोत्सृष्टस्य ज्वरमुक्तस्य, वा-
शब्देन कृशस्येति समुचीयते, कृशानामित्यादिना कफस्थान-
विभागेन प्राक् सततादयो दर्शिताः, अत्र तु धात्वन्तरगत-
भेदेनेति न पुनरुक्तता ॥ ६६ ॥

सततं रसरक्तस्थः सोऽन्येषुः पिशिताश्रितः ।

मेदोगतस्तृतीयेऽहि त्वस्थिमज्जगतः पुनः ॥ ६७ ॥

कुर्याच्चातुर्यकं घोरमन्तकं रोगसंकरम् ।

इदानीं रसादीनां धातूनां मध्ये यं यं धातुमाश्रित्य दोषो यं
यं विषमज्वरमारभते तं तं दर्शयन्नाह—सततं रसरक्तस्थ
इत्यादि । रसरक्तस्थो दोषः सततं ज्वरं करोति, येऽपि
‘दोषो रक्ताश्रयः प्रायः करोति सततज्वरं’ इति पठन्ति
तैरपि प्रायोग्रहणाद्गोऽङ्गीकर्तव्यः, यतो रसमादाय दोषा ज्वर-
मापादयन्ति । केचित्तु सततमित्यत्रैव संततमिति पठन्ति, तत्र
संततमित्यस्यामे सततमिति छुप्तो ज्ञेयः; तेन संततं रसस्थः,
रक्तस्थः सततमिति व्याख्यानयन्ति । केचित्तु सततपर्यायं स-
न्ततं मन्यन्ते । संततज्वरस्य विषमज्वरत्वं नास्ति, तत्सन्निधौ
पाठान्तरेण व्याख्यानान्तरेण च यद्ग्रहणं तत् संततापेक्षया

सततादीनां विषमत्वप्रतिपादनार्थः, अन्यथा किमपेक्ष्यैषां
विषमत्वं भवेत् । स दोषः पिशिताश्रितोऽन्येषुरन्येदुष्कं कुर्या-
दिति संबन्धः । मेदोगतो दोषस्तृतीयेऽहि कुर्यात् तृतीयकं
ज्वरमिति बोद्धव्यम् । अन्तकं यमसदृशं, मारणात्मकत्वा-
च्चिरं क्लेशनत्वाच्च ॥ ६७ ॥—

केचिद्भूताभिषङ्गोत्थं भ्रुवते विषमज्वरम् ॥ ६८ ॥

इदानीं धात्वन्तरस्थदोषारब्धत्वेऽपि सततादावेकीयमतेन
भूतानुषङ्गत्वमाह—केचिदित्यादि । भूताभिषङ्गो ग्रहावेशः ।
पूर्वं दोषप्रस्तावे दोषोत्थितता एव न, परं विषमज्वरा भूता-
दिना अपि भवन्तीति प्रतिपादनार्थं ‘परो हेतुः स्वभावो वा’
इत्यादि पठितः; इह तु धात्वाश्रितप्रकरणत्वादिति न पौन-
रुक्त्यम् ॥ ६८ ॥

सप्ताहं वा दशाहं वा द्वादशाहमथापि वा ।

सन्तत्या योऽविसर्गी स्यात्सन्ततः स निगद्यते ॥ ६९ ॥

सन्निपातारब्धस्य संततज्वरस्य ‘सप्तमे दिवसे प्राप्ते’ इ-
त्यादिना मोक्षवधयोरवधिमभिधायेदानीमेकदोषजसंततज्वरस्य
विसर्गकालावधिद्वारेण लक्षणमाह—सप्ताहमित्यादि । सन्तत्या
नैरन्तर्येण, अविसर्गी अविसर्जनशीलः, अयं च सुखसाध्यः
प्रकीर्तितः । यदुक्तं,—“सन्ततज्वर एवान्यः स्वल्पदुर्बल
कारणः । एकदोषोत्थितश्चापि सुखसाध्यः प्रकीर्तितः”—इति ॥ ६९ ॥
अहोरात्रे सततको द्वौ कालावनुवर्तते ।

अन्येषुष्कस्त्वहोरात्रादेककालं प्रवर्तते ॥ ७० ॥

तृतीयकस्तृतीयेऽहि चतुर्थेऽहि चतुर्थकः ।

सततादीनां लक्षणमाह—अहोरात्र इत्यादि । पूर्वाह्णादीनां
कालानां मध्ये कालद्वयमनुवर्तते । एककालमिति अन्ये-
षुष्को ज्वरः अहोरात्रादन्यस्मिन्नहोरात्रे एककालमागच्छ-
तीत्यर्थः । तृतीयकस्तृतीयेऽह्नौ त्रैककालमिति संबध्यते ।
चतुर्थकश्चतुर्थेऽह्नौ त्रैककालमिति योज्यम् । तत्र दोषो-
त्कर्षार्पकषाभ्यामधिककालत्वं हीनकालत्वं च ज्ञातव्यं, नतु
नियमः ॥ ७० ॥—

वातेनोदीर्यमाणाश्च ह्रीयमाणाश्च सर्वतः ।

एकद्विदोषा मर्त्याणां तस्मिन्नेवोदितेऽहनि ॥ ७१ ॥

वेलां तामेव कुर्वन्ति ज्वरवेगे मुहुर्मुहुः ।

(वातेनोद्भूयमानस्तु यथा पूर्येत सागरः ॥ ७२ ॥

वातेनोदीरितास्तद्वदोषाः कुर्वन्ति वै ज्वरान् ।

यथा-वेगागमे वेलां छादयित्वा महोदधेः ॥ ७३ ॥

वेगहानौ तदेवाम्भस्तत्रैवान्तर्निर्लीयते ।

दोषवेगोदये तद्वदुदीर्येत ज्वरोऽस्य वा ॥ ७४ ॥

वेगहानौ प्रशास्येत यथान्तः सागरे तथा ।)

इदानीं धातुदोषारब्धानां विषमज्वराणामुद्गमकालं पूर्वोक्त-
मेवाह—वातेनेत्यादि । तस्मिन् पूर्वोक्ते, उदिते कथिते,
विषमज्वराणां संबन्धिष्यहनि दिने, मानुषाणां एकद्विदोषाः
पृथग्द्वन्द्वभावेन स्थिता वातेनोत्कटीक्रियमाणा ह्रीयमाणा

कोद्वेष्टन जङ्घाक्रोडे जानुनोऽधोभागे पीडा । ऊष्मान्तः
अन्तर्दाहः । विक्षेपोऽङ्गविक्षेपः । भृशमित्यादि । असहिष्णुता
क्रोधनत्व, केचित्तु खगन्धस्यासहिष्णुत्वमिति मन्यन्ते ।
कुञ्चनं सक्रोचः, स च सान्निध्यादस्त्रामित्यनेन संबध्यते ।
तम इत्यादि । तमःप्रवेशनं अन्धकारदर्शनं, महाश्वासो
वक्ष्यमाणलक्षणः । मर्मच्छेदश्चेति हृदयस्य छेदनमिव । शुक्र-
स्थानगत इति ननु, शुक्रगे ज्वरे मरणमित्युक्तं तन्न, शुक्र
सर्वदेहगत, ततश्च रसादिधातुभिर्मवेऽपि शुक्रप्राप्तेस्तद्गतेऽपि
मरणमिति । नैवं, सर्वशरीरस्थस्यापि शुक्रस्य कलान्तरितत्वेन
त्वचा क्रमेण मर्मप्राप्तेः । यद्येवमुक्तमादेव शुक्र ज्वरेण कथं
प्राप्यत इति चेत् ? धात्वन्तरानतिक्रम्य शुक्रमार्गगमना-
दिति । शुक्रगतो ज्वरोऽपरव्यापाराभावात् देहघातेनैव प्रशा-
म्यतीति दर्शयति—दग्ध्वेत्यादि । मृतशरीरे ऊष्माभावात्
ज्वरोपशमो ज्ञायते, विपाक्तकाण्डविद्वसर्पदष्टमृगादेर्मरणात्
विषोपशान्तिः प्रतीयते ॥ ८३—८९ ॥—

वातपित्तकफोत्थानां ज्वराणां लक्षणं यथा ॥ ९० ॥
तथा तेषां भिषग्ब्रूयाद्रसादिष्वपि बुद्धिमान् ।
समस्तैः सन्निपातेन धातुस्थमपि निर्दिशेत् ॥ ९१ ॥
द्वन्द्वजं द्वन्द्वजैरेव दोषैश्चापि वदेत्कृतम् ।

इदानीं धातुगतानामपि ज्वराणामुक्तैरेव वातादिज्वरलक्ष-
णैर्दोषात्मकत्वेनावगम इति दर्शयति—वातेत्यादि । यथा येन
प्रकारेण वातादिज्वराणां लक्षणं, तथा तेन प्रकारेण तेषां
वातादिज्वराणां रसादिषु सप्तसु धातुषु गतानां लक्षणं बुद्धि-
मान् भिषक् ब्रूयादिति संबन्धः । समस्तदोषलक्षणैः । द्वन्द्वज
ज्वरं द्वन्द्वजैरेवेति द्विदोषजनितैः । दोषैश्चापीति दोषलक्षणैः
धातुस्थ वदेदिति ॥ ९० ॥ ९१ ॥—

गम्भीरस्तु ज्वरो ज्ञेयो ह्यन्तर्दाहेन तृष्णया ॥ ९२ ॥
आनद्धत्वेन चाल्यर्थं श्वासकासोद्गमेन च ।

गम्भीर इत्यादि । आनद्धत्वेन दोषपुरीषविवन्धेन । आन-
द्धत्वेन चेत्यत्र चकारात् प्रलापभ्रमसन्ध्यस्थिशूलादिपरिग्रहः ।
एतद्विपर्ययेणोत्तानज्वरो ज्ञेयः ॥ ९२ ॥—

हतप्रभेन्द्रियं क्षामं दुरात्मानमुपद्रुतम् ॥ ९३ ॥
गम्भीरतीक्ष्णवेगार्तं ज्वरितं परिवर्जयेत् ।
हीनमध्याधिकैर्दोषैस्त्रिसप्तद्वादशाहिकः ॥ ९४ ॥
ज्वरवेगो भवेत्तीव्रो यथापूर्वं सुखक्रियः ।

गम्भीरज्वरस्यासाध्यत्वमाह—हतेत्यादि । हतप्रभेन्द्रिय
हतशरीरदीप्तिं, तथा हतश्रोत्रचक्षुरादिशक्तिकम् । अन्ये प्रभा-
शब्देन इन्द्रियशक्तिं वदन्ति; तेन हतेन्द्रियशक्तिकमित्यर्थः ।
गम्भीर इव गम्भीरोऽन्तर्वेगः, तीक्ष्णोऽतिदुःसहो बहिर-
न्तश्च वेगः, ताभ्यामार्तं पीडित; एतेन क्षीणं गम्भीरार्तं
विवर्जयेत् । ‘दुरात्मानमुपद्रुतं’ इत्यत्र ‘अरोचकनिपीडितं’
इति तथा ‘उपद्रवनिपीडितं’ इति च केचित् पठन्ति ।

दुरात्मान दुःखितान्तं करणं, उपद्रुतं ज्वरोपद्रवैः । अपरे
दुरात्मभिरुपद्रुतमिति पठन्ति, तत्र प्रेतपिशाचरक्षोभिः पीडि-
तम् । अतोऽनन्तरं तीक्ष्णवेगस्य सुखक्रियत्वमाह—हीनेत्यादि ।
हीनैर्दोषैर्यहं सुखक्रियस्तीक्ष्णवेगः, मध्यैः सप्ताह, अधिकैः
द्वादशाहमिति । अत्र हीनमध्यत्व वृद्धापेक्षया । यथा-
पूर्वं सुखक्रिय इति द्वादशाहिकात् तीक्ष्णवेगात् सप्ताहिकः
सुचिकित्सः, सप्ताहिकात् तीक्ष्णवेगात् व्याहिकः सुचिकित्सः ।
‘हीनमध्याधिकैर्दोषैस्त्रिसप्तद्वादशाहिक’ इति यदुक्तं तदव-
धिमात्रद्योतकं; तेन दोषतारतम्यात् दोषभेदानामानन्यादु-
क्तावधेर्न्यूनो न्यूनतरो न्यूनतमो, अधिकोऽधिकतरोऽधिक-
तमोऽप्यवधिर्बोद्धव्यः ॥ ९३ ॥ ९४ ॥

कालो ह्येष यमश्चैव नियतिर्मृत्युरेव च ॥ ९५ ॥

तस्मिन् व्यपगते देहाज्जन्मेह पुनरुच्यते ॥

इति ज्वराः समाख्याताः कर्मेदानीं प्रवक्ष्यते ॥ ९६ ॥

इदानीं कालनामभिर्विशेषणैर्मरणात्मकत्वं ज्वरस्य सूचयन्
तन्मुक्तस्य पुनर्जन्म प्रतिपादयति—काल इत्यादि । इति
ज्वराः समाख्याता इति इतिशब्दो निदानपरिसमाप्तौ । कर्मे-
त्यादि । कर्म चिकित्सा ॥ ९५ ॥ ९६ ॥

ज्वरस्य पूर्वरूपेषु वर्तमानेषु बुद्धिमान् ।

पाययेत् घृतं स्वच्छं ततः स लभते सुखम् ॥ ९७ ॥
विधिर्मारुतजेष्वपि पैत्तिकेषु विरेचनम् ।

मृदु, प्रच्छर्दनं तद्वत्कफजेषु विधीयते ॥ ९८ ॥

ज्वरस्येत्यादि । ज्वरस्येति निरामवातजनितस्य, घृत पुराण,
तस्य कालादिसंस्कारेण विशेषगुणकारित्वात् । स्वच्छं सुष्ठु
अच्छ केवलं, स्वच्छवचनात् द्रव्यान्तरयोगो निषिध्यते, न तु
संस्कारः पाकेन कालेन च । मारुतजेषु श्रमभयादिकुपित-
वातज्वरपूर्वरूपेषु, नत्वामाशयानुपूर्व्योत्पन्नेषु सामवात-
ज्वरपूर्वरूपेषु । अत एव बुद्धिमान् पाययेदित्युक्तम् । एष
सर्पिःपानविधिः । सुखमिति तावदच्छं केवलं घृतं पातव्यं
यावत् सुखं प्राप्नोति, तदनन्तरं लघुभोजनादि । पैत्तिकेषु
विरेचनं पैत्तिकेषु पित्तज्वरपूर्वरूपेषु, मृदु अतीक्ष्णम् । तद्वत्
मृदु, कफजेषु कफज्वरपूर्वरूपेषु ॥ ९७ ॥ ९८ ॥

सर्वद्विदोषजेषूक्तं यथादोषं विकल्पयेत् ।

सर्वेत्यादि । सर्वेषु सन्निपातज्वरपूर्वरूपेषु, द्विदोषजेषु
द्वन्द्वज्वरपूर्वरूपेषु, उक्तं यथादोषं सर्पिःपानादिकं, विकल्प-
येदवधारयेत् ॥—

अस्नेहनीयोऽशोध्यश्च संयोज्यो लङ्घनादिना ॥ ९९ ॥

इदानीं घृताद्यनर्हस्य ज्वरपूर्वरूपे किं विधेयमित्याह—
अस्नेहनीय इत्यादि । अस्नेहनीयोऽजीर्णा तरुणज्वरीत्यादिकः ।
अशोध्यो वमनविरेचनायोग्यः । लङ्घनादिनेत्यादिग्रहणात्
षडङ्गादिशुतशीतोष्णोदकादिकं गृह्यते ॥ ९९ ॥

रूपप्राप्नूयोर्यथाज्ञानात्वं बहिधूमवत् ।

अथ नवज्वरे स्नेहसंशोधनवर्जनात् कथं पूर्वरूपे तदुपदेश इत्याह—रूपप्राप्पूयोरित्यादि । रूपप्राप्पूयोः नानात्व पृथक्त्वं बहिधूमवत् विद्यात्, बहिधूमदृष्टान्तेन नानात्वमनयोर्नघटपटादिवत्, अतोऽनयोर्ज्ञाने यज्ञो विधेयः ।—

प्रव्यक्तरूपेषु हितमेकान्तेनापतर्पणम् ॥ १०० ॥

पूर्वरूपे चिकित्सितमभिधाय रूपे चिकित्सितमाह—प्रव्यक्तरूपेष्वित्यादि । एकान्तेन अतिशयेन । अतर्पणमत्रोपवासः, शेषाणामतर्पणमेद्रानामवस्थाविशेषेषु वक्ष्यमाणत्वात् । तेनामाशयानुपूर्व्योत्पन्नेषु ज्वरेषु उपवासाहंषु रोगेषु हितमित्यर्थः १०० आमाशयस्थे दोषे तु सोत्कृशे वमनं परम् ।

अवस्थाविशेषेणापतर्पणविशेषमाह—आमाशयस्थे इत्यादि । हृल्लासललाप्रसेकादिना दोषोत्केशो ज्ञेयः ॥—

आनद्धस्तिमितैर्दोषैर्यावन्तं कालमातुरः ॥ १०१ ॥
कुर्यादनशनं तावत्ततः संसर्गमाचरेत् ।

लङ्घनं कियन्त काल कार्यमित्याह—आनद्धेत्यादि । यावन्तं कालमातुरः स्तिमितैर्दोषैरप्रचलितरूपैरानद्धो बद्ध इव भवेत्तावन्तं कालं लङ्घयेदिति संबन्धः । स्तिमितत्वं च दोषाणामामरसावनद्धत्वात् । तत आनद्धत्वे निवृत्ते अन्नाभिलाषे सति संसर्गं पेयादिकम् आचरेत् । अन्ये श्लोकोत्तरार्धमन्यथा पठन्ति, “काल तावन्तमश्रीयाल्लघ्वन्नं तु विरिक्तवत्” इति । लघ्वन्नमिति अन्नान्नद्रवकृतं लघ्वन्नं; विरिक्तवदित्यनेन मात्रालघुत्वम् ॥ १०१ ॥—

न लङ्घयेन्मारुतजे क्षयजे मानसे तथा ॥ १०२ ॥
अलङ्घ्याश्चापि ये पूर्वं द्विवर्णीये प्रकीर्तिताः ।

उचितस्यापि लङ्घनस्य क्वचिन्निषेधमाह—न लङ्घयेदित्यादि । क्षयजे धातुक्षयजे यक्ष्मज्वरे वा । मानसे कामक्रोधादिंसंभूते । अन्ये तु व्याख्यानयन्ति—मारुतजे ज्वरे न लङ्घयेत्; किंभूते ? क्षयजे । एतेन धातुक्षयप्रकृपितवातज इत्युक्तं; अथवा क्षयजे न लङ्घयेत्; किंभूते ? मारुतजे । एतेन यक्ष्मज्वरे मारुतसंभूते न लङ्घयेत् । यः सामावस्थायां मारुतज्वरो यक्ष्मज्वरश्च स लङ्घनीय एव । निरामे मारुतजे ज्वरे न लङ्घयेत् ॥ १०२ ॥—

अनवस्थितदोषाग्नेर्लङ्घनं दोषपाचनम् ॥ १०३ ॥
ज्वरघ्नं दीपनं काङ्क्षारुचिलाघवकारकम् ।

अतो लङ्घनवर्णनमाह—अनवस्थितदोषाग्नेरित्यादि । अनवस्थितदोषाग्नेरिति पुरुषस्येति शेषः । अत्र दोषा अनवस्थिताः स्थानान्तरगमनात्, बहिर्बिभक्षितत्वात् । आहारेच्छा हृदि काङ्क्षा, सुखोपनीतस्याहारस्य रसनेन्द्रियस्येच्छा रुचिः ॥ १०३ ॥—

सृष्टमारुतविण्मूत्रं क्षुत्पिपासाऽसहं लघुम् ॥ १०४ ॥
प्रसङ्गात्मेन्द्रियं क्षामं नरं विद्यात् सुलङ्घितम् ।

सम्यगलङ्घितलक्षणमाह—सृष्टमारुतविण्मूत्रमित्यादि । सृष्टमारुतविण्मूत्रमिति अधःप्रवृत्तवातपुरीषमूत्र, क्षुत्पिपासासहमिति सम्यगलङ्घनादेकस्मिन्नेव काले ये क्षुत्पिपासे भवतस्ते सोढुमशक्तम् । तथाच तन्त्रान्तरं,—“वातमूत्रपुरीषाणां विसर्गं गात्रलाघवे । हृदयोदरकण्ठास्यशुद्धौ तन्द्राक्लमे गते ॥ स्वेदे जाते रुचौ चापि क्षुत्पिपासासहोदये । कृत लङ्घनमादेश्यं निर्व्यथे चान्तरात्मनि—” इति । लघु अन्नगौरवादिरहित, आत्मा अन्तःकरण, क्षाम सर्वाक्षमं, सुलङ्घितं विद्यात् ॥ १०४ ॥

बलक्षयस्तृपा शोषस्तन्द्रानिद्राभ्रमक्लमाः ॥ १०५ ॥
उपद्रवाश्च श्वासाद्याः संभवन्त्यतिलङ्घनात् ।

अतिलङ्घनमाह—बलक्षय इत्यादि । बलक्षय इति कालज-युक्तिजसहजानां बलानां हानिः, अथवा बलक्षय ओजःक्षयः । शोषो मुखशोषः । तन्द्रा शारीरोक्तलिङ्गा निद्राभेदः । निद्रा प्रसिद्धा । ननु श्लेष्मणा निद्रा उत्पद्यते अतिलङ्घनात् श्लेष्मक्षये जाते कथं सा उत्पद्यते ? सत्यं, निद्रेव निद्रोपमया चेष्टोपरमान्निद्रात्वेन विवक्षिता । अन्ये तु तन्द्रानिद्रयोर्मध्ये अकारप्रश्लेष मन्यन्ते, तेनानिद्रेति व्याख्यानयन्ति । भ्रमश्चकारुदस्येव भ्रमण, क्लमोऽनायासभ्रमः । आदिशब्दात् कासस्वरक्षयच्छदिहिकादयः । तन्त्रान्तरोक्तपर्वभेदादीनि अतिलङ्घनलक्षणानि सुलङ्घनलक्षणोक्तप्रसङ्गात्मेन्द्रियादिवैपरीत्यादधिगन्तव्यानि ॥ १०५ ॥—

दीपनं कफविच्छेदि पित्तवातानुलोमनम् ॥ १०६ ॥
कफवातज्वरार्तभ्यो हितमुष्णाम्बु तृद्धिदम् ।
तद्धि मार्दवकृद्दोषस्रोतसां

उष्णोदकगुणमाह—दीपनमित्यादि । कफविच्छेदि स्त्यान-श्लेष्मणो विच्छेदकम् । कफवातज्वरार्तभ्य इति बहुवचननिर्देशात् कफज्वरार्तवातज्वरार्तकफवातज्वरार्तभ्यो हितमित्यर्थः । यद्यपि पानीयवर्गे उष्णोदकानां गुणा वर्णितास्तथाऽपि तत्रोक्तगुणभ्योऽधिकविधानार्थमत्रोक्ताः । यद्येव तर्ह्येते गुणास्तत्रैव कुतो न निर्दिष्टाः ? स्वस्थानुर्योरप्युष्णोदकस्य हितत्वापादनार्थं, तच्च उष्णोदक मार्दवकृत् मृदुकारि, दोषस्रोतसां दोषवहस्रोतसां, अथवा दोषाणां स्रोतसां च मृदुत्वं विदधाति । एवगुणमपि उष्णोदकं ज्वरे अल्प देयमित्याहुराचार्याः ॥ १०६ ॥—

शीतमन्यथा ॥ १०७ ॥

सेव्यमानेन तोयेन ज्वरः शीतेन वर्धते ।
पित्तमद्यविषोत्थेषु शीतलं तिक्तकैः शृतम् ॥ १०८ ॥

शीतोदकगुणमाह—शीतमन्यथेत्यादि । शीतमकथितम् । अन्यथा उष्णोदकगुणविपरीतगुणम् । किं शीतोदकमुष्णाम्बुगुणविपरीतमेव स्यादुतान्यत् किमपि कुरुत इत्याह—सेव्यमानेनेत्यादि । इदानीं शृतशीतस्य गुणमाह—पित्तेत्यादि । पित्तमद्यविषोत्थेषु ज्वरेषु तिक्तकैः शृत-

शीतलं जलं देयं, केवलं वा शृतशीतलं जलं देयं, तन्त्रान्तरवचनात् ॥ १०७ ॥ १०८ ॥

गाङ्गेयनागरोशीरपर्वटोदीच्यचन्दनैः ।

तान्येव तिक्तद्रव्याण्याह—गाङ्गेय्यादि । गाङ्गेयं मुस्तं, उदीच्य बालकं, चन्दनं रक्तचन्दनम् । कल्पनोच्यते—गाङ्गेयादिसर्वद्रव्यं कर्षमात्रं उदकप्रस्थे काथ्यार्थशतं कृत्वा प्रयोक्तव्यम् । वृद्धवैयास्तु गाङ्गेयादिसर्वद्रव्यपलमुदकाढके अर्धाढकमवशेषयन्ति । यद्यपि अतिक्ता शुष्ठी तथाऽपि पाचनीयत्वेन यौगिकत्वादस्मिन् योगे प्रक्षेपः । तन्त्रान्तरे तु, “कर्षमात्रं ततो द्रव्यं साधयेत् प्रास्थिकेऽम्भसि । अर्धशतं प्रयोक्तव्यं पाने पेयादिसंविधौ”—इति । पञ्चिकाकारस्तु पूर्वार्धमेव पठति नोत्तरार्धं, तिक्तकैस्तिकद्रव्यैः पर्वटादिभिरिति च व्याख्यानयति ॥—

दीपनी पाचनी लघ्वी ज्वरार्तानां ज्वरापहा ॥ १०९ अन्नकाले हिता पेया यथास्वं पाचनैः कृता ।

दीपनीत्यादि । अन्नकाले स्वस्थवृत्ताभिधास्यमाने ‘सृष्टविष्मूत्र’ इत्यादिके, ‘दिनान्ते’ इत्यन्ये । यथास्वं पाचनैः कृता पञ्चमूलीप्रभृतिभिः संस्कृता । अन्ये तु पाचनैरित्यत्र बहुवचनमायर्थं, तेन दीपनपाचनसंशमनीयादिभिः संस्कृतेति व्याख्यानयन्ति । पुनः पेयागुणाभिधानमुष्णोदकगुणाभिधानवत्, अतो न पुनरुक्तिः ॥ १०९ ॥

बहुदोषस्य मन्दाग्नेः सप्तरात्रात्परं ज्वरे ॥ ११० ॥

लङ्घनान्ते यवागूभिर्धृता दोषो न पच्यते ।

तदा तं मुखवैरस्यतृष्णारोचकनाशनैः ॥ १११ ॥

कषायैः पाचनैर्हृद्यैर्ज्वरघ्नैः समुपाचरेत् ।

कृतलङ्घनादेर्ज्वरिणो यस्यामवस्थायां पाचनं देयं तामाह—बहुदोषस्येत्यादि । ननु, तन्त्रान्तरे खेदतिक्तकरसौ पाचनार्थमुक्तौ, तावत्र कस्मान्न निर्दिष्टौ ? सत्यं, उष्णोदकविधानेन तावत् कफवातज्वरस्य खेदो लब्धः, षडङ्गकल्पनया पाचनीयसंस्कारेण च तिक्तकरसो गृहीत इत्यत्र द्वावपि निर्दिष्टौ । मुखवैरस्यतृष्णारोचकनाशनैरिति वक्ष्यमाणैः मरुत्पित्तकफज्वरपाचनैः, वातादिलक्षणत्वाद्वदनवैरस्यादीनाम् । कषायैः क्वाथैः । आमदोषपाचनार्थं यवागूः कथमामे प्रयुज्यते ? सत्यं, द्विप्रकारा हि आमता प्रभूता अल्पा च, तत्र प्रभूतां विहाय अल्पामतायां प्रयुज्यत इति न दोषः ॥ ११० ॥ १११ ॥—

पञ्चमूलीकषायं तु पाचनं पवनज्वरे ॥ ११२ ॥

सक्षौद्रं पैत्तिके मुस्तकटुकेन्द्रयवैः कृतम् ।

पिप्पल्यादिकषायं तु कफजे परिपाचनम् ॥ ११३ ॥

द्वन्द्वजेषु तु संसृष्टं दद्या-

तान्येव पाचनानि प्रतिदोषमाह—पञ्चमूलीत्यादि । पञ्चमूली महती । अन्ये तु कफानुगे वातज्वरे महती, पित्तानुगे

च कनीयसीति द्विविधमपि पञ्चमूलीं गृह्णन्ति । संसृष्टं मिश्रम् । सन्निपातचिकित्सा द्वन्द्वजचिकित्सायामेवान्तर्भूता, अतः पृथङ्कोक्ता ॥ ११२ ॥ ११३ ॥

दथ विवर्जयेत् ।

पीताम्बुलद्वितो भुक्तोऽजीर्णो क्षीणः पिपासितः ॥ ११४ ॥

येषां पाचनमहितं तानाह—अथेत्यादि । विवर्जयेत् पाचनमिति शेषः । पीताम्बुः सद्य एव पीतोदकः । लङ्घितः कृतोपवासः । भुक्तः सद्य एव कृताहारः । अजीर्णो अपरिपक्वभोजनः ॥ ११४ ॥

मृदौ ज्वरे लघौ देहे प्रचलेषु मलेषु च ।

पक्वं दोषं विजानीयाज्ज्वरे देयं तदौषधम् ॥ ११५ ॥

इदानीं पक्वदोषलक्षणमाह—मृदावित्यादि । तद्वक्ष्यमाणशमनशोधनाख्यमौषधम् ॥ ११५ ॥

दोषप्रकृतिवैकल्यादेकेषां पक्वलक्षणम् ।

एकीयतमतमाह—दोषप्रकृतिवैकल्यादित्यादि । दोषप्रकृतिवैकल्यादिति ज्वरोत्पादिकाया दोषप्रकृतेरुच्छ्रिताया अन्यथात्वादित्यर्थः ॥—

हृदयोद्वेष्टनं तन्द्रा लालासुतिररोचकः ॥ ११६ ॥

दोषाप्रवृत्तिरालस्यं विबन्धो बहुमूत्रता ।

गुरुदरत्वमखेदो न पक्तिः शकृतोऽरतिः ॥ ११७ ॥

स्वापः स्तम्भो गुरुत्वं च गात्राणां वह्निमार्दवम् ।

मुखस्याशुद्धिरग्लानिः प्रसङ्गी बलवान् ज्वरः ॥ ११८ ॥

लैङ्गैरेभिर्विजानीयाज्ज्वरमामं विचक्षणः ।

इदानीं सामान्यमामज्वरलक्षणमाह—हृदयोद्वेष्टनमित्यादि । हृदयोद्वेष्टनं हृदयस्य आमोटनमिव । दोषाप्रवृत्तिर्वातादीनां निश्चलता । विबन्धो विड्वातयोरप्रवर्तनं, अरतिः न कुत्रचिदवस्थितिश्चेतसः, अग्लानिरीषत् ग्लानिः, प्रसङ्गी संसक्तः । एतानि लक्षणानि प्रायेण सप्तरात्रं यावत्तिष्ठन्ति । पञ्चिकाकारस्तु हृदयेत्याद्यन्यथा पठति, स चाभावात् लिखितः । सप्तरात्रात्परं केचिन्मन्यन्ते देयमौषधम् ॥ ११९ ॥ दशरात्रात्परं केचिद्वातव्यमिति निश्चिताः ।

इदानीं कषायरसस्यौषधस्योपयोगकालं परमतेनाह—सप्तेत्यादि । औषधं कषायरसमपि, ननु तिक्तकरसमेव, तस्य सामेऽप्युपयोगार्हत्वात् । ननु, ‘मृदौ ज्वरे लघौ देहे’ इत्यादिनैव पक्वलक्षणेऽभिहिते भेषजदानमुक्तं तत्कथं सप्तरात्रादित्यादिकं परमतमङ्गीक्रियते ? सत्यं, सप्तरात्रादौर्वाक् पाचनस्यापि निषेधार्थं सप्तरात्रग्रहणं, दशाहादनन्तरं अविद्यमानेऽपि पाकलक्षणे औषधं देयमिति दर्शनार्थं च दशरात्रग्रहणम् । निश्चिताः निश्चयकारिणो वैद्याः ॥ ११६—११९ ॥—

पैत्तिके वा ज्वरे देयमल्पकालसमुत्थिते ॥ १२० ॥

अचिरज्वरितस्यापि देयं स्यादोषपाकतः ।

यदा पुनः सप्ताहादवागपि पित्तज्वरोऽल्पदोषश्च शीघ्रं पाक
यायात्तदा औषध देयमित्याह—पैत्तिके इत्यादि । अल्प-
कालसमुच्छ्रितेऽपि पैत्तिके ज्वरे यदौषध देय दातव्य भवेत्
तदा देयमिति पिण्डार्थः । वाशब्दात् वातश्लेष्मादिज्वरे
दोषपाके सति औषध देयम् ॥ १२० ॥—

**भेषजं ह्यामदोषस्य भूयो ज्वलयति ज्वरम् ।
शोधनं शमनीयं तु करोति विषमज्वरम् ॥ १२१ ॥**

कस्मादोषाणां पाके एव सत्यौषध देयमित्याह—भेषज-
मित्यादि । शोधनमौषध आमदोषस्य पुरुषस्य ज्वरं ज्वलयति
दीपयतीत्यर्थः । शमनीयं तु पुनरौषधं दत्तं विषमज्वरं
करोति । केचित् ज्वलयतीत्यत्र वर्धयतीति पठन्ति ॥ १२१ ॥

**च्यवमानं ज्वरोत्क्लिष्टमुपेक्षेत मलं सदा ।
अतिप्रवर्तमानं च साधयेदतिसारवत् ॥ १२२ ॥**

इदानीं ज्वरिणामावस्थिक कर्तव्यमाह—च्यवमानमि-
त्यादि । उत्क्लिष्टमिति यतो ज्वरेण आमाशयात् चालितं
अत एव च्यवमान, मलं वातादिकं, सदाऽऽमावस्थायां पका-
वस्थायां च । अतिसारवदित्यनेन पाचयन् संप्रहं नयेदित्यर्थः
सूच्यते । मलोऽत्र न पुरीषमेव, अनिर्गमने वमनादिभि-
र्निर्हरणोपदेशात् ॥ १२२ ॥

**यदा कोष्ठानुगाः पक्वा विवक्षाः स्रोतसां मलाः ।
अचिरज्वरितस्यापि तदा दद्याद्विरेचनम् ॥ १२३ ॥**

तर्हि कदा शोधनं प्रयोज्यमित्याह—यदा कोष्ठानुगा
इत्यादि । विरेचनमत्र शोधनं, न तु अधोरेचनमेव । केचित्
पूर्वत्र अस्मिन् वाक्ये मलं पुरीषं कथयन्ति ॥ १२३ ॥

**पको ह्यनिर्हृतो दोषो देहे तिष्ठन् महात्ययम् ।
विषमं वा ज्वरं कुर्याद्वलव्यापदमेव च ॥ १२४ ॥
तस्मान्निर्हरणं कार्यं दीपाणां वमनादिभिः ।**

पक्वदोषोपेक्षणे दूषणमाह—पक्व इत्यादि । अनिर्हृतो
वमनादिना, महात्यय गम्भीरं, बलव्यापदं बलापचयं कुर्यात् ।
तस्मादित्यादि । निर्हरणं ईषद्वरणम् ॥ १२४ ॥

**प्राक्कर्म वमनं चास्य कार्यमास्थापनं तथा ।
विरेचनं तथा कुर्याच्छिरसश्च विरेचनम् ॥ १२५ ॥**

इदानीं वमनादिपरिपाटीमाह—प्रागित्यादि । यद्यपि प्रथमं
लङ्घनस्योपदेशस्तथाऽध्यवस्थाप्राप्तत्वाद्वमनस्यापि प्राक्कर्मत्वम् ।
क्रमश इति क्रमेण, न युगपत् । अथवा लङ्घनपाचन-
नन्तरं स्नेहादिना कोष्ठप्राप्तेषु दोषेषु मध्यमावस्थायां ज्वरस्य
देयम् । प्राक्कर्म वमनं चास्येव चकारादयेऽनुवासन-
मित्यपि ॥ १२५ ॥

**क्रमेण बलिने देयं वमनं श्लैष्मिके ज्वरे ।
पित्तप्राये विरेकस्तु कार्यः प्रशिथिलाशये ॥ १२६ ॥
सरुजेऽनिलजे कार्यं सोदावर्तं निरूहणम् ।**

**कटीपुष्टग्रहार्तस्य दीप्ताशरेऽनुवासनम् ॥ १२७ ॥
शिरोगौरवशूलघ्नमिन्द्रियप्रतिबोधनम् ।
कफाभिपन्ने शिरसि कार्यं मूर्धविरेचनम् ॥ १२८ ॥**

यादृशस्य पुंसो यदात्मके ज्वरे वमनादिकं प्रयुज्यते
तदाह—क्रमेणेत्यादि । बलिने पुरुषाय श्लैष्मिके ज्वरे
वमनं देयं, परन्त्वामाशयस्थे दोषे तु सोत्केश इत्यादिना
या पूर्वं वमनावस्था कथिता तस्यां जातायामित्यर्थः । पित्त-
प्राये पित्तबाहुल्ये, प्रशिथिलाशये अस्तब्धपक्वाशये ।
तुशब्दाद्वमनमपि पित्ते देयम् । तथाच,—“उपस्थिते श्लेष्म-
पित्ते व्याधावामाशयाश्रये । वमनार्थं प्रयुज्यते भिषग्देहम-
दूषयन्”—इति । सरुजे कोष्ठे रुग्ण्युक्ते । सोदावर्तं सविबन्धे ।
शिरोगौरवशूलघ्नमित्यादिकं मूर्धविरेचनमिति । जीर्णज्वरे
मूर्धविरेचनं न तु तरुणज्वरे परं सान्निपातिकं विहाय,
सान्निपातिके पुनः संज्ञाप्रबोधनाय तरुणेऽपि प्रयुज्यते ।
पञ्चिकाकारस्तु ‘क्रमेण बलिने देयं वमनं श्लैष्मिके ज्वरे’ इत्यत्र
‘आमाशयस्थे दोषे तु सोत्केशे वमने परम्’ इत्यादि पूर्वा-
क्तमेव पाठ पठति ॥ १२६—१२८ ॥

**दुर्बलस्य समाध्मातमुदरं सरुजं दिहेत् ।
दारुहैमवतीकुष्ठशताह्वाहिकुसैन्धवैः ॥ १२९ ॥
अम्लपिष्टैः सुखोष्णैश्च**

अतः परं दुर्बलस्योदरलेपमाह—दुर्बलस्येत्यादि । दारुः
देवदारु, हैमवती वचा, अम्ल काजिकम् ॥ १२९ ॥—
पवने तूर्ध्वमागते ।

**रुद्धमूत्रपुरीषाय गुदे वर्ति निधापयेत् ॥ १३० ॥
वर्तिविषयमाह—पवने इत्यादि । वर्तिरत्र दारुहैमवत्या-
दिभिः कृता, अन्ये तु मदनफलसैन्धवपिपल्यादिभिर्योगि-
कैर्द्रव्यैः कृता इति व्याख्यानयन्ति ॥ १३० ॥**

**पिप्पलीपिप्पलीमूलयवानीचव्यसाधिताम् ।
पाययेत यवागूं वा मारुताद्यनुलोमनीम् ॥ १३१ ॥
ऊर्ध्वगतपवने रुद्धमूत्रपुरीषस्य पुरुषस्यान्यत् किं कुर्या-
दित्याह—पिप्पलीत्यादि ॥ १३१ ॥**

**शुद्धस्योभयतो यस्य ज्वरः शान्तिं न गच्छति ।
सशेषदोषरूक्षस्य तस्य तं सर्पिषा जयेत् ॥ १३२ ॥
सशेषदोषत्वात् रूक्षत्वाच्च ज्वरेऽप्रशाम्यति सति रूक्षस्य
प्रतीकारमाह—शुद्धस्येत्यादि ॥ १३२ ॥**

**कृशं चैवाल्पदोषं च शमनीयैरुपाचरेत् ।
उपवासैर्बलस्थं तु ज्वरे सन्तर्पणोत्थिते ॥ १३३ ॥**

शोधनविधिमभिधाय संशमनविधिमाह—कृशमित्यादि ।
उपवासैरिति भोजनपरित्यागैः । जेज्जटाचार्यस्तु—उपवा-
सस्यापि संशमनीयत्वाद्विशिष्टविषये तन्नियोगमाह—उपवासै-
रित्यादि । उपवासैरिति बहुवचनात् दशविधमपि लङ्घनं
यथावस्थं योज्यम् । तथा च,—“चतुःप्रकारां संशुद्धिः

पिपासामारुतातपौ । पाचनान्युपवासश्च व्यायामश्चेति लङ्घनम्—इति । ईदृशे च व्याख्यानं सशमनप्रस्तावेऽपि पुनः शोधनमभिहितं भवति ॥ १३३ ॥

क्लिन्नां यवागूं मन्दाग्निं तृपार्तं पाययेन्नरम् ।

संशमनेष्वाहारस्य वरत्वात् तदभिधानमाह—क्लिन्ना-
मित्यादि । क्लिन्नां अल्पसिक्थत्वेन, 'क्लिन्ना' इत्यत्र 'तन्वी' इति
केचित् पठन्ति, तत्रापि स एवार्थः ॥—

तृदृच्छर्दिदाहघ्नमार्तं मद्यपं लाजतर्पणम् ॥ १३४ ॥

सक्षौद्रमम्भसा पश्चाज्जीर्णं यूषरसौदनम् ।

उपवासश्चमकृते क्षीणं वाताधिके ज्वरे ॥ १३५ ॥

दीप्ताग्निं भोजयेत् प्राज्ञो नरं मांसरसौदनम् ।

मुद्रयूपौदनश्चापि हितः कफसमुत्थिते ।

स एव सितया युक्तः शीतः पित्तज्वरे हितः ॥ १३६ ॥

यवाग्वनर्हस्य तर्पणमाह—तृडित्यादि । हित इति 'अन्न-
काले' इति शेषः । स इत्यादि । स एव मुद्रयूप एव
॥ १३४—१३६ ॥—

दाडिमामलमुद्गानां यूषश्चानिलपैत्तिके ।

ह्रस्वमूलकयूपेण भोजयेत्कफवातिके ॥ १३७ ॥

पटोलनिम्बयूषस्तु पथ्यः पित्तकफात्मके ।

दाहच्छर्दियुतं क्षामं निरन्नं तृष्णयाऽर्दितम् ॥ १३८ ॥

सिताक्षौद्रयुतं लाजतर्पणं पाययेत् च ।

द्वन्द्वज्वराणां पथ्यमाह—दाडिमेल्यादि । ह्रस्वमूलको लघुमू-
लकः । लाजतर्पणं पाययेत् चेत्यत्र द्रवानुक्तः शीतोदकेन लाज-
तर्पणपानः, केचिच्छृतशीतेन पानमिच्छन्ति । अन्ये तु ज्वरापहैः
फलरसैः पान लाजतर्पणस्य पथ्यमाहुः ॥ १३७ ॥ १३८ ॥—

कफपित्तपरीतस्य ग्रीष्मेऽसृक्पित्तिनस्तथा ॥ १३९ ॥

मद्यनित्यस्य न हिता यवागूस्तमुपाचरेत् ।

यूषैरम्लैरनम्लैर्वा जाङ्गलैर्वा रसैर्हितैः ॥ १४० ॥

इदानीं प्रशस्ताया यवागवा विशिष्टविषयेऽहितत्वं दर्शय-
न्नाह—कफपित्तपरीतस्येत्यादि । कफपित्तपरीतस्य कफपित्ताभ्यां
मिलिताभ्यां व्याप्तस्य । यद्यपि रक्तपित्तप्रतिषेधे घृतमिश्राया
यवागवा हितत्वमभिधास्यति, तथाऽप्यत्र ज्वरे सति
रक्तपित्ते यवागूरहिता । तस्य पथ्यमाह—तमुपाचरेत्यादि ।
यूषैरम्लैरनम्लैर्वेति विकल्पः सात्त्व्यापेक्षया अम्लपेक्षया वा ।
यूषजाङ्गलरसोपदेशोऽपि सात्त्व्यापेक्षया अवस्थापेक्षया वा ।
यूषो मुद्गादियूषः । कफपित्तपरीतादीनां दाहाद्यभिभूतानां
यूपरसोपदेशस्तत्राकालिको मन्तव्यः ॥ १३९ ॥ १४० ॥

मद्यं पुराणं मन्दाग्नेर्यवाजोपदितं हितम् ।

इदानीं शमनत्वात् मद्यतकेऽवस्थावशेन द्रव्यान्तरोपहिते

१ 'ह्रस्वमूलकयूपस्तु वाते श्लेष्माधिके हितः' इति पाठान्तरम् ।

२ 'यूपरसोपदेशस्तत्राकालिको' इति पाठान्तरम् ।

हिततया दर्शयन्नाह—मद्यमित्यादि । मद्य पुराणं सम्यक् पक्व,
दीपनीयत्वात् कफघ्नत्वाच्च ॥—

सत्र्योषं वितरेत्तक्रं कफारोचकपीडिते ॥ १४१ ॥

तक्रप्रयोगमाह—सत्र्योषमित्यादि । सत्र्योषं त्रिकटुकसं-
स्कृतं, वितरेत् दद्यात् ॥ १४१ ॥

कृशोऽल्पदोषो दीनश्च नरो जीर्णज्वरार्दितः ।

विषद्वदोषश्च रुक्षः पित्तानिलज्वरी ॥ १४२ ॥

पिपासार्तः सदाहो वा पयसा स सुखी भवेत् ।

क्षीरावस्थामाह—कृश इत्यादि । दीनः क्लिष्टचित्तः,
विषद्वदोषोऽप्रवृत्तदोषः, सृष्टदोषश्च्युतदोषः । ननु, यदि
विषद्वदोष क्षीरं प्रयुज्यते तत्कथं प्रच्युतेऽपि प्रयुज्यते ?
सत्यं, उभयशक्तिकत्वात् प्रच्युतेऽपि प्रयुज्यते; अथवा
प्रच्युतो दोषः स्तोकस्तोकेन यस्य प्रवर्तते अत्र सोऽभिप्रेतः ।
ततः सम्यक् दोषप्रवर्तनार्थं भेदनं क्षीरं च्युतदोषेऽपि
प्रयुज्यते । एष योगो निबन्धकारैः कियन्मात्रं पठितः
कियन्मात्रश्च परित्यक्तः, अस्माभिर्वृद्धपठितत्वात् सर्वोऽपि
पठितः ॥ १४२ ॥—

तदेव तु पयः पीतं तरुणे हन्ति मानवम् ॥ १४३ ॥

तरुणज्वरे पयः पीतं सत् किं कुर्यादित्याह—तदेवेत्यादि ।

तदेवेति पयः । तरुणे तरुणज्वरे ॥ १४३ ॥

सर्वज्वरेषु सुलघु मात्रावद्भोजनं हितम् ।

वेगापायेऽन्यथा तद्वि ज्वरवेगाभिवर्धनम् ॥ १४४ ॥

इदानीं सर्वज्वरोचितस्याहारस्य यथाकालमुपयोगमाह—
सर्वज्वरेष्वित्यादि । सुलघु पुराणरक्तशाल्यादि, मात्रावदल्पं,
वेगापाये ज्वरवेगहानौ, अन्यथा उक्तप्रकारवैपरीत्येन, तत्
भोजनं, हि यस्मादर्थं, केचित् 'वेगापाये' इत्यत्र 'दिनापाये'
इति पठन्ति, दिनान्ते इति च व्याख्यानयन्ति । 'सर्वज्वरेषु
सप्ताहं मात्रावत्तु भोजयेत्' इतीदृशं पूर्वार्धं केचित् पठन्ति,
स च निबन्धेषु न दृश्यते ॥ १४४ ॥

ज्वरितो हितमश्रीयाद्यद्यस्यारुचिर्भवेत् ।

अन्नकाले ह्यभुञ्जानः क्षीयते त्रियतेऽथवा ॥ १४५ ॥

स क्षीणः कृच्छ्रतां याति यात्यसाध्यत्वमेव च ।

तस्माद्रक्षेद्बलं पुंसां बले सति हि जीवितम् ॥ १४६ ॥

गुर्वभिष्यन्धकाले च ज्वरी नाद्यात्कथञ्चन ।

न तु तस्याहितं भुक्तमायुषे वा सुखाय वा ॥ १४७ ॥

इदानीं, जीर्णज्वरितस्यारुचावपि हितभोजनोपदेशमाह—
ज्वरित इत्यादि । जीर्णज्वरिणो यदि हितभोजने कथञ्चिदरुचि-
स्तदा हितमेवानेकप्रकाराभिः कल्पनाभिर्मुखप्रियं कृत्वाऽरुचि-
निवृत्त्यर्थं ज्वरितोऽश्रीयात् । तथाच तन्त्रान्तरं,—“सात-
ल्यात् स्वाद्वभावाच्च पथ्यं द्वेष्यत्वमागतम् । कल्पनाविधिभि-
स्तैस्तैः प्रियत्वं गमयेत् पुनः”—इति । कस्मादेवंविधमपि
कृत्वा ज्वरितोऽश्रीयादित्याह—अन्नकाले ह्यभुञ्जान इत्यादि ।

अन्ये तु यद्यस्य जीर्णज्वरिणोऽरुचिः स्यात्तदा अहितमप्य-
श्रीयादिति व्याख्यानयन्ति । ननु, यद्यरुचौ सत्यामहित-
भोजनं क्रियते तदा गुर्वभिष्यन्दकाले चेत्वाद्युत्तरोक्त-
श्लोकेन सह कथं न विरोधः ? सत्य, अहितस्य सातत्यसेवन-
निराकरणार्थं गुर्वभिष्यन्दकाले चेत्वादिश्लोकः । गुर्वित्यादि ।
अभिष्यन्दि दोषधातुमलस्रोतसां क्लेदप्राप्तिजननम् । कथ-
ञ्चन सकृदपि । तुशब्दो यस्मादर्थे, तेन यस्मादहित भुक्त
भोजनं तत्तु तस्याहितं ज्वरितस्य न आयुषोऽर्थं सुखार्थं
वा भवति तस्माद्गुर्विति न भक्षयेत् । यद्यपि कैश्चि-
न्निबन्धकारैरेष पाठो न पठितस्तथापि सर्वेनिबन्धोपजीविना
मया पञ्चिकाकारपठितत्वात् पठितः ॥ १४५—१४७ ॥

संततं विषमं वापि क्षीणस्य सुचिरोत्थितम् ।

ज्वरं सम्भोजनैः पथ्यैर्लघुभिः समुपाचरेत् ॥१४८॥

इदानीं दुर्बलस्य चिरोत्थिते ज्वरे पथ्यसंभोजनैर्वृंहण
विधिमाह—संततमित्यादि । संततं निखलमं, विषमं सततान्ये-
वृष्कादिक, संभोजनैर्यथेष्टभोजनैः ॥ १४८ ॥

मुद्गान्मसूरांश्चणकान् कुलत्थान् समकुष्ठकान् ।

आहारकाले यूपार्थं ज्वरिताय प्रदापयेत् ॥ १४९ ॥

मुद्गान् मसूराश्चणकानित्यादि । पूर्वं दोषप्रत्यनीकत्वदर्श-
नार्थं मुद्गादियूपाणामुपादानं, अत्र तु विकारप्रत्यनीकत्व-
दर्शनार्थं, अतो न पुनरुक्तिः ॥ १४९ ॥

पटोलपत्रं वार्ताकं कठिलं पापचेलिकम् ।

कर्कोटकं पर्पटकं गोजिह्वां बालमूलकम् ॥ १५० ॥

पत्रं गुडूच्याः शाकार्थं ज्वरितानां प्रदापयेत् ।

पटोलपत्रमित्यादि । कठिलं पुनर्वैवाशाक, पापचेलिक
पाठाशाक, गोजिह्वां गोजीशाकम् ॥ १५० ॥—

लावान् कपिञ्जलानेणान् पृषतान् शरभान् शशान् ॥

कालपुच्छान् कुरङ्गांश्च तथैव मृगमातृकान् ।

मांसार्थं मांससात्स्यानां ज्वरितानां प्रदापयेत् १५२

लावानित्यादि । कपिञ्जलो गौरतित्तिरिः, एणः कृष्णमृगः,
पृषतश्चित्रमृगः ‘चीतल’ इति लोके, शरभोऽष्टपादुष्टप्र-
माणो महाशृङ्गः, कालपुच्छः स च प्रसिद्धः, कुरङ्गश्चतुःशृङ्गः
‘भेदुली’ इति लोके । मांसार्थं मांसप्रयोगे, केचिन्मांसार्थं
वृंहणार्थं इति व्याख्यानयन्ति, ‘मांसं मांसेन वर्धते’
इत्युक्तत्वात् ॥ १५१ ॥ १५२ ॥

सारसक्रौञ्चशिखिनः कुकुटांस्तित्तिरीस्तथा ॥

गुरुण्णत्वान्न शंसन्ति ज्वरे केचिच्चिकित्सकाः १५३

अतः परं सारसादीनामप्रशस्तत्वं परमतेन दर्शयन्माह—
सारसक्रौञ्चशिखिन इत्यादि । सारसो रक्तचञ्चुकः पक्षि-
विशेषः, क्रौञ्चः क्रौंचिरिति प्रसिद्धः, शिखी मयूरः, ति-
त्तिरिः कृष्णतित्तिरिः, तित्तिरिशब्द इकारान्तोऽप्यस्ति ।
यद्यपि मांसवर्गे कुकुटतित्तिरी परमुष्णौ दर्शितौ न

सारसादयस्तथाप्यत एव विधानात् सारसादयोऽप्युष्णा
ज्ञेयाः ॥ १५३ ॥

ज्वरितानां प्रकोपं तु यदा याति समीरणः ।

तदैतेऽपि हि शस्यन्ते मात्राकालोपपादिताः ॥१५४॥

निपिष्टानामपि सारसादीनामवस्थाया ज्वरे प्रयोगमाह—
ज्वरितानामित्यादि ॥ १५४ ॥

परिषेकावगाहांश्च स्नेहान् संशोधनानि च ।

स्नानाभ्यङ्गदिवास्वप्रशीतव्यायामयोषितः ॥ १५५ ॥

कपायगुरुरूक्षाणि क्रोधादीनि तथैव च ।

सारवन्ति च भोज्यानि वर्जयेत्तरुणज्वरी ॥ १५६ ॥

तथैव नवधान्यादि वर्जयेच्च समासतः ।

इदानीं नवज्वरे यानि वर्जनीयानि तान्याह—
परिषेकादि । परिषेको धाराप्रसेकः, अवगाहः जलपूर्ण-
कटाहादौ निमज्जन, स्नेहान् स्नेहपान, संशोधनानि घम-
नादीनि, कपायः कपायद्रव्यकृतः काथः, क्रोधादीनीत्यत्र
आदिशब्दात् शोकादीनि । सारवन्ति क्षिग्धान्यभिष्यन्दीनि
च, नवधान्यादिवर्गस्तक्रान्तो व्रणितोपासनीयोक्तः । समा-
सतः संक्षेपतः । यद्यपि परिषेकादिवर्जनमामज्वरलक्षणान-
न्तरं पठितुमुचितं स्यात्तथापि नवज्वरे भेजस्याख्यन्त-
निषेधज्ञापनार्थं तत्र नोक्तम् । केचिदमुमेव पाठमीदृशं
पठन्ति—‘परिषेकान् प्रदेहांश्च राभ्यज्ञान् शोधनानि च ।
सारवन्ति च भोज्यानि वर्जयेत्तरुणज्वरी ॥ तथैव नव-
धान्यानि क्रोधादीनि च वर्जयेत्’ इति । व्याख्यानयन्ति
च—ज्ञाननिषेधादवगाहननिषेधो बोद्धव्यः । अभ्यङ्गनिषेधश्च
स्नेहनिषेधात् । क्रोधादीनि चेल्यत्र चकारात् कपायो
गृहीतव्यः ॥ १५५ ॥ १५६ ॥

अनवस्थितदोषाग्नेरेभिः सन्धुक्षितो ज्वरः ॥ १५७ ॥

गम्भीरतीक्ष्णवेगत्वं यात्यसाध्यत्वमेव च ॥

इदानीं नवज्वरे परिषेकादिसेवनार्तिकं स्यादित्याह—अनव-
स्थितेत्यादि । अनवस्थितदोषाग्नेः नवज्वरिणः, एभिः परिषे-
कादिभिः सन्धुक्षितो दृढो ज्वरो गम्भीरादिवेगत्वं यातीति
पिण्डार्थः । अनवस्थितदोषा विमार्गगाः, वह्निरनवस्थितो
वह्निर्गमनात् ॥ १५७ ॥—

शीततोयदिवास्वप्रक्रोधव्यायामयोषितः ॥ १५८ ॥

न भजेत ज्वरोत्सृष्टो यावन्नो बलवान् भवेत् ।

त्यक्तस्यापि ज्वरेणाशु दुर्बलस्याहितैर्ज्वरः ॥ १५९ ॥

प्रत्यापन्नो दहेद्देहं शुष्कं वृक्षमिवानलः ।

तस्मात्कार्यः परीहारो ज्वरमुक्तैर्विरिक्तवत् ॥१६०॥

यावन्न प्रकृतिस्थः स्यादोषतः प्राणतस्तथा ।

इदानीं ज्वरमुक्तस्य शीततोयादिसेवनार्तिकं स्यादित्याह—
शीतेत्यादि । ज्वरोत्सृष्टो ज्वरविमुक्तः । अहितैः शीततो-
यादिभिः । प्रत्यापन्नः पुनरागतः । दहेत् विनाशयेत् । यस्मा-

दहितसेवनात्पुनरागतो ज्वरो देहं दहेत्तस्मादहितानां परि-
हारी ज्वरमुक्तेन पुरुषेण कार्य इति पिण्डार्थः । प्रकृतिस्थः स्या-
दोषतः प्राणतस्तथेति दोषाणामविकृतकार्यकारित्वेन दोषतः
प्रकृतिस्थत्व ज्ञेयं, व्यायामादिसेवनेन च प्राणतः प्रकृतिस्थत्वं
ज्ञेयम् ॥ १५८—१६० ॥

ज्वरे प्रमोहो भवति स्वल्पैरप्यवचेष्टितैः ।

निषण्णं भोजयेत्तस्मान्मूत्रोच्चारौ च कारयेत् ॥ १६१ ॥

ज्वरे आयासनिषेधार्थमाह—ज्वरे इत्यादि । ज्वरे ज्वरक-
र्षिते पुरुषे । प्रमोहो मूर्च्छा । अवचेष्टितैस्तथानचङ्गमणा-
दिभिः ॥ १६१ ॥—

अरोचके गात्रसादे वैवर्ण्येऽङ्गमलादिषु ॥ १६२ ॥

शान्तज्वरोऽपि शोध्यः स्यादनुबन्धभयान्नरः ।

गात्रसादोऽङ्गमलानिः । शान्त इव शान्तो लीनज्वर
इत्यर्थः, ननु सर्वथा शान्तज्वरः, यस्मादुपशान्तज्वरे अरो-
चकादीनामभाव एव । शोध्यः शोधनीयः । अनुबन्धभयात्
पुनरुद्भवशङ्कया ॥ १६२ ॥—

न जातु स्नापयेत् प्राज्ञः सहसा ज्वरकर्शितम् ।

तेन सन्दूषितो ह्यस्य पुनरेव भवेज्ज्वरः ॥ १६३ ॥

अतः परं ज्वरकर्षितस्य स्नाननिषेधमाह—न जातु स्नापये-
दित्यादि । जातु कथञ्चन । प्राज्ञो वैद्यः । सहसा शीघ्रं, याव-
द्वलं न प्राप्नोतीत्यर्थः । तेन स्नानेन ॥ १६३ ॥

चिकित्सेच्च ज्वरान् सर्वांस्त्रिमित्तानां विपर्ययैः ।

श्रमक्षयाभिघातोत्थे मूलव्याधिमुपाचरेत् ॥ १६४ ॥

स्त्रीणामपप्रजातानां स्तन्यावतरणे च यः ।

तत्र संशमनं कुर्याद्यथादोषं विधानवित् ॥ १६५ ॥

इदानीं संक्षेपतः सर्वज्वरचिकित्सामाह—चिकित्सेदि-
त्यादि । निमित्तानां कारणानां, विपर्ययैः विपरीतैः;
यथा—संतर्पणजेऽपतर्पणं, अपतर्पणजे संतर्पणमिति ।
श्रमक्षयाभिघातोत्थे इत्यादि । मूलव्याधिमित्यत्र व्याधि-
शब्दो दोषे वर्तते, कारणे कार्योपचारात्; तेन मूलदोषं
वायुं, श्रमादिभिर्वातकोपादित्यर्थः । स्त्रीणामित्यादि । अप-
प्रजाताः पतितगर्भाः स्त्रियः, तासां यो ज्वरः, तथा
स्तन्यावतरणे च स्त्रीणां यो ज्वरः, तत्र संशमनं कुर्यादिति
पिण्डार्थः । यथादोषमिति यस्य दोषस्य तत्र प्रकोपो भवेत्तस्य
प्रत्यनीकं संशमनं कुर्यादिति पिण्डार्थः । संशमनशब्देन
पाचनमपि गृहीतम् । केचिदमुं पाठं न पठन्ति; श्रीजेजटा-
चार्यपठितत्वादस्माभिः पठितः ॥ १६४ ॥ १६५ ॥

अतः संशमनीयानि कषायाणि निबोध मे ।

सर्वज्वरेषु देयानि यानि वैद्येन जानता ॥ १६६ ॥

एवं संक्षेपेण चिकित्सामुपदिश्य अधुना संशमनकषायान्
विवक्षुराह—अत इत्यादि । निबोध जानीहि । मे मत्स-
काशात् ॥ १६६ ॥—

पिप्पलीसारिवाद्राक्षाशतपुष्पाहरेणुभिः ।

कृतः कषायः सगुडो हन्याच्छसनजं ज्वरम् ॥ १६७ ॥

इदानीं प्रथमं वातज्वरे संशमनमाह—पिप्पलीत्यादि ।
सारिवा उत्पलसारिवा, हरेणुः रेणुका, श्वसनजं वातजं,
पिप्पल्यादिद्रव्यपलमुदकस्य षोडशभिः पलैर्निःकाथ्य, चतु-
र्भागावशिष्टं पलचतुष्टयं गृहीत्वा, गुडकर्षसंयुक्तं पाययेत् ।
तथा चोक्तम्,—“भेषजात् षोडशगुणं जलं, काथ्यं पलं
मतम् । चतुर्भागावशेषं तु पेयमेव सुखार्थिना” —इति ।
काथ्यद्रव्यस्य यत् पलं प्रमाणं तदुत्तमानां; तथा चोक्तम्,—
“उत्तमस्य पलं मानं त्रिभिः कर्पेश्च मध्यमे । जघ-
न्यस्य पलार्थं च स्नेहकाथौपधेयं च” —इति । वृद्धवैद्याश्च
मध्यमप्रमाणेन अष्टौ शरावानुदकं प्रक्षिप्याष्टभागावशेषितं
शरावमेकं गृह्णन्ति, शेषं सममेव व्याख्यानयन्ति; गुडावाप-
मपि वृद्धवैद्या न मन्यन्ते ॥ १६७ ॥

शृतं शीतकषायं वा गुडूच्याः पेयमेव तु ।

शृतमित्यादि । शृतमनन्तरोक्तकल्पनया काथीकृतम् ।
उष्णोदकपाचिताद्रव्याद्रात्रिपर्युषिताद्यो रसोऽभिनिर्गच्छति स
शीतकषायशब्दवाच्यः । तथाचोक्तम्—“द्रव्यादापोत्थितात्तोये
प्रतप्ते संस्थितानि शि । कषायो योऽभिनिर्गच्छति स शीतः
समुदाहृतः—”इति । शृतकषायपानं कफानुबन्धवातज्वरे,
पित्तानुबन्धे तु शीतकषायपानमिति ॥—

बलादर्भश्वदंष्ट्राणां कषायं पादशेषितम् ॥ १६८ ॥

शर्कराघृतसंयुक्तं पिवेद्वातज्वरापहम् ।

बलादर्भश्वदंष्ट्राणामित्यादि । श्वदंष्ट्रा गोक्षुरक, कषायः पूर्वो-
क्तकल्पनया कथितः । शर्कराघृतयोः प्रमाणं कर्पम् ॥ १६८ ॥—

शतपुष्पावचाकुष्ठदेवदारुहरेणुकाः ॥ १६९ ॥

कुस्तुम्बुरुणि नलदं मुस्तं चैवाप्सु साधयेत् ।

क्षौद्रेण सितया चापि युक्तः काथोऽनिलात्मकेऽ७०

शतपुष्पेत्यादि । हरेणुका रेणुका, कुस्तुम्बुरु धान्याकं,
नलदं उंशीरम् । शर्कराक्षौद्रप्रमाणं पूर्ववत् । शतपुष्पादि-
हरेणुकान्तैरेको योगः परं शर्कराहीनः; कुस्तुम्बुरुप्रभृति-
भिश्च द्वितीयः ॥ १६९ ॥ १७० ॥

द्राक्षागुडूचीकाश्मर्यन्नायमाणाः ससारिवाः ।

निःकाथ्य सगुडं काथं पिवेद्वातकृते ज्वरे ॥ १७१ ॥

गुडूच्याः खरसो ग्राह्यः शतावरीश्च तत्समः ।

निहन्यात्सगुडः पीतः सद्योऽनिलकृतं ज्वरम् ॥ १७२ ॥

द्राक्षागुडूचीत्यादि । काश्मर्यं गम्भारीफलम् । सगुडमिति
काथोपरि कर्पप्रमाणस्य गुडस्य पञ्चान्निक्षेपः ॥ १७१—१७२ ॥

घृताभ्यङ्गस्नेदलेपानवस्थासु च योजयेत् ।

घृतेत्यादि । ननु, यथाप्रतिज्ञं कषायेषु वाच्येषु स्नेहना-

बुपदेशः कुतोऽभिधीयते ? उच्यते, वातज्वरप्रतीकारप्रस्ता-
वात् । अवस्थासु शीतोद्गमादिषु । तत्र जीर्णज्वरे लगते
वृताभ्यङ्गः, शीतोद्गमे च खेदलेपाविति ॥

श्रीपर्णीचन्दनोशीरपरूषकमधुकजः ॥ १७३ ॥

शर्करामधुरो हन्ति कषायः पैत्तिकं ज्वरम् ।

पैत्तिकज्वरसंशमनमाह—श्रीपर्णीत्यादि । श्रीपर्णीशब्देन
गम्भारीफलं, चन्दनं रक्तचन्दनं, परूषकं खनामप्रसिद्धं, मधूको
शुडुप्पस्तस्यापि फलं ग्राह्यम् । यावत्प्रमाणया शर्करया मधुरः
काथो भवति तावत्सेव शर्करा प्रक्षेप्तव्या ॥ १७३ ॥—

पीतं पित्तज्वरं हन्यात्सारिवाद्यं सशर्करम् ॥ १७४ ॥

पीतं पित्तज्वरमित्यादि । सारिवाद्यं सारिवादिद्रव्यगणजात
कषायकल्पनया निःक्राथ्य कर्षप्रमाणशर्करायुत पीतं सत् पित्त-
ज्वरं हन्यादिति संबन्धः ॥ १७४ ॥

सयष्टीमधुकं हन्यात्तथैवोत्पलपूर्वकम् ।

सयष्टीमधुकमित्यादि । उत्पलादिगणोक्तं द्रव्यजातं सयष्टी-
मधुकं निःक्राथ्य पीतं सत् पित्तज्वरं हन्यादिति संबन्धः ।
यद्यपि उत्पलादिगणैव यष्टीमधुकं प्राप्तं, तथापि पुनः
सयष्टीमधुकमिति यदुक्तं तद्यष्टीमधुकस्य भागद्वयप्रतिपाद-
नार्थम् ॥—

शृतं शीतकषायं वा सोत्पलं शर्करायुतम् ॥ १७५ ॥

शृतमित्यादि । शृतं शीतकषायं वेति विकल्पो दाहादि-
तारतम्याद्यपेक्षया । सोत्पलमित्यत्र आदिशब्दो लुप्तो द्रष्टव्यः,
तेन उत्पलादिगणसहितं, उत्पलादिगणकृतमित्यर्थः ॥ १७५ ॥

गुडूचीपद्मरोध्राणां सारिवोत्पलयोस्तथा ।

शर्करामधुरः काथः शीतः पित्तज्वरापहः ॥ १७६ ॥

गुडूचीत्यादि । पद्म कमलं, उत्पलं ईषनीलम् । एतेन सर्वं
एवानन्तरोक्ता पाक्यकषायाः शीतकषाया वा दोषादिवल
दृष्ट्वा वैधेन योज्याः ॥ १७६ ॥

द्राक्षारग्वधयोश्चापि काश्मर्यस्याथवा पुनः ।

इदानीं पित्तज्वरे आवस्थिकं क्रममाह—द्राक्षारग्वधयो-
रित्यादि । द्राक्षारग्वधयोश्चापीत्येको योगः, काश्मर्यस्याथवेति
द्वितीयः, स्वादुतिक्ताकषायाणामिति तृतीयः । आरग्वधः
कृतमालफलं, काश्मर्यं गम्भारीफलम् ॥—

स्वादुतिक्तकषायाणां कषायैः शर्करायुतैः ॥ १७७ ॥

सुशीतैः शमयेत्तृष्णां प्रवृद्धां दाहमेव च ।

स्वादुतिक्तकषायाणामिति स्वादूनि द्राक्षामधुकसारिवादीनि,
तिक्तानि दुरालभापर्पटककिराततिक्तकप्रभृतीनि, कषायाणि
पद्मोत्पलप्रभृतीनि, तेषां कषायैः । सुशीतैरिति शीतकषायैरेवेति
कार्तिककण्डाचार्यः, जेजुटाचार्यस्तु पूर्वं कथितैः पश्चाच्छीती-
कृतैरिति मन्यते ॥ १७७ ॥—

१. 'यष्टिमधुः' इति पाठान्तरम् ।

शीतं मधुयुतं तोयमाकण्ठाद्वा पिपासितम् ॥ १७८ ॥
वामयेत्पाययित्वा तु तेन तृष्णा प्रशाम्यति ।

पित्तज्वरेऽपरमथावस्थिकं कार्यमाह—शीतं मधुयुतमि-
त्यादि । यद्यपि संशमनप्रस्तावे वमनं नोपयुक्तं, तथाऽपि
प्रवृद्धायां तृष्णाया वमनस्यापि संशमनकार्यकरत्वादुप-
देशः ॥ १७८ ॥—

क्षीरैः क्षीरिकपायैश्च सुशीतैश्चन्दनायुतैः ॥ १७९ ॥

क्षौद्रेण युक्तं पिबतो ज्वरदाहौ प्रशाम्यतः ।

क्षीरैरित्यादि । क्षीरिकपायैर्वटादिक्रायैः, विधातव्यं पान-
लेपनपरिषेकावगाहादिकम् । कार्तिककण्डस्तु बहिःपरिमार्जन-
मेवेच्छति । अन्यैश्च शीतलैः काकोल्यादिभिः शीतवीर्यैः,
तथा शीतस्पर्शैरपीत्यर्थः ॥ १७९ ॥—

पद्मकं मधुकं द्राक्षां पुण्डरीकमथोत्पलम् ॥ १८० ॥

यवान् भृष्टानुशीराणि समङ्गां काश्मरीफलम् ।

निदध्यादप्यु चालोड्य निशापथ्युपितं ततः ॥ १८१ ॥

क्षौद्रेण युक्तं पिबतो ज्वरदाहौ प्रशाम्यतः ॥

पित्तज्वरावस्थायां शीतकषायमाह—पद्मकं मधुकमित्यादि ।
समङ्गा अञ्जलिकारिका, वराहक्रान्तामपरे । यद्यपि काश्मरी-
फलमित्युक्तं तथापि काश्मरीफलमज्जा गृह्यते, अत्यन्तपित्तहर-
त्वात् । निदध्यात् धारयेत् । अप्खालोड्येति अर्धकथिते-
ऽम्बुनि प्रतप्ते आलोड्येत्यर्थः; अथवा अनुगमपि वार्योपधा-
न्वितं पर्युपितं शीतकषायं, अविशोषात् । ज्वरदाहौ प्रशाम्यत
इति ज्वरश्च दाहश्च, तौ प्रशाम्यतः, एतेन ज्वरसंयुक्तो
दाहः शाम्यति, तथा ज्वरं विनाऽपि यो दाहः सोऽपि
शाम्यतीत्यर्थः । अन्ये तु 'ज्वरो दाहश्च शाम्यति' इति
पठन्ति । तादृशपाठे ज्वरोऽपि शाम्यतीति लभ्यते । अनेन
शीतकषायविधानेन अन्यान्यपि शीतकषायाणि कार्याणि ।
केचित् 'पद्मकं मधुकं द्राक्षां पुण्डरीकमथोत्पलं' इति पाठं न
पठन्ति ॥ १८० ॥ १८१ ॥—

जिह्वातालुगलक्लोमशोपे मूर्ध्नि च दापयेत् ॥ १८२ ॥

पित्तज्वरावस्थाया मूर्धप्रलेपमाह—जिह्वातालुगलक्लोमे-
त्यादि । क्लोम तिलकं, मूर्ध्नि मस्तके । दापयेत् पद्मकादि-
शीतकषायस्य जिह्वादिशोपे मस्तकरज्जासु चाभ्यन्तरमुपयोगः
स्पर्शं चेति व्याख्यानयन्ति । ननु, कषायाधिकारे कथं
मूर्ध्नि लेपो गण्डूषश्च निर्दिश्यते ? उच्यते—कषायाणीति
बाहुल्येन निर्देशात्; यथा छत्रिणः, तेनादोष इति ॥ १८२ ॥

केशरं मातुलुङ्गस्य मधुसैन्धवसंयुतम् ।

शर्करादाडिमाभ्यां वा द्राक्षाखर्जूरयोस्तथा ॥ १८३ ॥

वैरस्ये धारयेत्कलकं गण्डूषं च तथा हितम् ॥

पित्तज्वरे आवस्थिकं क्रममाह—केशरमित्यादि । केश-
रादिमधुसैन्धवसंयुतमित्यन्त एको योगः; शर्करादिखर्जूरयो-
स्तथेत्यन्तो द्वितीयः । वैरस्ये मुखवैरस्ये । धारयेत् 'मुखे'

इति शेषः । कल्को दृषदिपेषितः सद्रवः । यथाहितमिति विशिष्टदोषारब्धज्वरप्रत्यनीकमित्यर्थः । केचिज्जिह्वातात्वादिशोषे मातुलुङ्गकेशरस्यैव मधुसैन्धवयुक्तस्य मूर्ध्नि धारणमिच्छन्ति, तथा द्राक्षाखर्जूरकल्कस्य शर्करादादिमयुतस्य वैरस्ये आस्ये धारणमिच्छन्ति । यद्यपि मुखवैरस्य वातलिङ्ग, तथाऽपि पित्तादपि वैरस्य ज्ञेयं, तन्त्रान्तरोक्तत्वात् । केचित् 'पद्मकं मधुकं द्राक्षा' इत्यादिकं 'गण्डूर्पं च तथा हित' इति पर्यन्तं न पठन्ति । स च पठनीयः, सर्वेनिबन्धकारैः पठितत्वात् ॥ १८३ ॥—

**सप्तच्छदं गुडूर्वीं च निम्बं स्फूर्जकमेव च ॥१८४॥
काथयित्वा पिबेत् काथं सक्षौद्रं कफजे ज्वरे ।**

कफज्वरसंशमनान्याह—सप्तच्छदमित्यादि । सप्तच्छदः सप्तपर्णः, स्फूर्जको वनकुरण्टकाकारः फणिज्जकापरपर्यायः । काथमित्यत्र कल्कमित्यन्ये । पिबेत्परं शीतं कृतं, मधुन उष्णेन सह निषिद्धत्वात्; मधु चात्र काथ्यद्रव्यचतुर्थांशम् ॥ १८४ ॥—

**कटुत्रिकं नागपुष्पं हरिद्रा कटुरोहिणी ॥ १८५ ॥
कौटजं च फलं हन्यात्सेव्यमानं कफज्वरम् ।**

कटुत्रिकमित्यादि । नागपुष्पं नागकेशरम् । सेव्यमानं अस-
कृदुपयोगात् ॥ १८५ ॥

**हरिद्रां चित्रकं निम्बमुशीरातिविषे वचाम् ॥१८६॥
कुष्ठमिन्द्रियवान् मूर्वां पटोले चापि साधितम् ।
पिबेन्मरिचसंयुक्तं सक्षौद्रं कफजे ज्वरे ॥ १८७ ॥**

हरिद्रामित्यादि । मूर्वा चोरस्त्रायुः, सक्षौद्रमित्यत्र सगुड-
मित्यन्ये पठन्ति ॥ १८६ ॥ १८७ ॥

**सारिवातिविषाकुष्ठपुराख्यैः सदुरालभैः ।
मुस्तेन च कृतः काथः पीतो हन्यात् कफज्वरम् ॥**

सारिवातिविषाकुष्ठेत्यादि । पुरो गुग्गुलुः ॥ १८८ ॥

**मुस्तं वृक्षकबीजानि त्रिफला कटुरोहिणी ।
परुषकाणि च काथः कफज्वरविनाशनः ॥ १८९ ॥**

मुस्तमित्यादि । वृक्षकबीजानि इन्द्रियवाः ॥ १८९ ॥

**राजवृक्षादिवर्गस्य कषायं मधुसंयुतम् ।
कफवातज्वरं हन्याच्छीघ्रं कालेऽवचारितम् ॥१९०॥**

इदानीं यद्यप्युद्देशशास्त्रसामर्थ्यात् कफज्वरचिकित्सानन्तरं सन्निपातज्वरचिकित्सितं पठितुमुचितं, तथापि सन्निपाते द्वन्द्वजचिकित्सा कर्तव्येति दर्शनार्थं पूर्वं द्वन्द्वजचिकित्सित-
माह—राजवृक्षादिवर्गस्येत्यादि । राजवृक्षादिः आरग्वधादिः, कालेऽवचारितमौषधकाले दत्तम् । पूर्वोक्तं वातपित्तद्वन्द्वजकर्म विहाय वातश्लेष्मद्वन्द्वजचिकित्सितं प्रथमं यदत्र कृतं तत् केवलकफज्वरेऽपि वातश्लेष्मद्वन्द्वजचिकित्सितं विधेयमिति दर्शनार्थम् ॥ १९० ॥

१ 'द्वन्द्वेन' इति पाठान्तरम् ।

**नागरं धान्यकं भार्गमभयां सुरदारु च ।
वचां पर्पटकं मुस्तं भूतीकमथ कटफलम् ॥ १९१ ॥
निःकाथ्य कफवातोत्थे क्षौद्रहिङ्गुसमन्वितम् ।
पातव्यं इवासकासघ्नं श्लेष्मोत्सेके गलग्रहे ॥१९२॥
हिक्रासु कण्ठश्वयथौ शूले हृदयपार्श्वजे ।**

नागरं धान्यकमित्यादि । भूतीकं सुगन्धितृणं, 'रोहिषं' इति प्रसिद्धम् । निःकाथ्य पूर्वोक्तया कषायकल्पनया । मधु कर्षप्रमाणम् । हिङ्गु माषकप्रमाणं, "माषिके हिङ्गुसिन्धूत्ये" इति वचनात् । श्लेष्मोत्सेके श्लेष्मवृद्धौ । हृदयपार्श्वजे इत्यत्रापि 'शूले' इति संबध्यते । एष योगः श्रृङ्गीसहितः कटफलादिः । केचिदमु पाठं देवदारुभयेत्यादिना पठन्ति ॥ १९१ ॥ १९२ ॥

**बलापटोलत्रिफलायष्टाह्वानां वृषस्य च ॥ १९३ ॥
काथो मधुयुतः पीतो हन्ति पित्तकफज्वरम् ।
कटुकाविजयाद्राक्षामुस्तपर्पटकैः कृतः ॥ १९४ ॥**

कषायो नाशयेत्पीतः श्लेष्मपित्तभवं ज्वरम् ।
भार्गवचापर्पटकधान्यहिङ्गुवभयाघ्नैः ॥ १९५ ॥

**काश्मर्यनागरैः काथः सक्षौद्रः श्लेष्मपित्तजे ।
सशर्करामक्षमात्रां कटुकामुष्णवारिणा ॥ १९६ ॥
पीत्वा ज्वरं जयेज्जन्तुः कफपित्तसमुद्भवम् ।**

बलापटोलत्रिफलेत्यादि । विजया हरीतकी । भार्गवचे-
त्यादि । अक्षमात्रां कर्षप्रमाणाम् ॥ १९३—१९६ ॥

**किराततिक्रममुतं द्राक्षामामलकं शठीम् ॥ १९७ ॥
निःकाथ्य वातपित्तोत्थे तं काथं सगुडं पिबेत् ।
रास्त्रा वृषोऽथ त्रिफला राजवृक्षफलैः सह ॥१९८॥
कषायः साधितः पीतो वातपित्तज्वरं जयेत् ।**

किराततिक्रममित्यादि । जेजटाचार्यसु सन्निपातज्वरचि-
कित्सां पठित्वा द्वन्द्वजचिकित्सां पठति, दोषैः पृथक् समस्तैश्च द्वन्द्वैरागन्तुमिस्तथेत्युक्त्वात् ॥ १९७ ॥ १९८ ॥—

सर्वदोषसमुत्थे तु संसृष्टानवचारयेत् ॥ १९९ ॥

इदानीं समसन्निपातज्वरचिकित्सामाह—सर्वदोषेत्यादि । सर्वदोषसमुत्थे समसन्निपाते । संसृष्टानवचारयेदिति वातादि-
विहितान् कषायानेकीकृत्य प्रयुज्जीतेत्यर्थः । अस्याग्रे केचित् 'वर्धनैर्वापि हीनैश्च' इत्यादिकं पाठं पठन्ति, स च वर्तमानेषु पुस्तकेषु न दृश्यते अतो न लिखितः ॥ १९९ ॥

यथादोषोच्छ्रयं चापि ज्वरान् सर्वानुपाचरेत् ।

विषमसन्निपातचिकित्सामाह—यथादोषोच्छ्रयमित्यादि । यथादोषोच्छ्रयमिति यस्य दोषस्य उच्छ्रयो भवति तद्दोषप्रती-
कारेणेत्यर्थः । सर्वान् विषमसन्निपातज्वरान्, तथा सामान्येन सर्वेषामेव ज्वराणां चिकित्सितं, आगन्तूनामपि चिकि-
त्सितम् ॥—

वृश्चीकविल्ववर्षाभ्यः पयश्चोदकमेव च ॥ २०० ॥
पचेत् क्षीरावशिष्टं तु तद्धि सर्वज्वरापहम् ।

सामान्यसन्निपातचिकित्सां च निर्दिदिशुरादौ क्षीरस्य जीवन-
तया क्षीरप्रयोगमाह—वृश्चीकेत्यादि । वृश्चीकः श्वेतपुनर्नवा,
वर्षाभूः रक्तपुनर्नवा । पचेदिति “द्रव्यादष्टगुणं क्षीरं क्षीरा-
त्तोयं चतुर्गुणम् । क्षीरावशेषं कर्तव्यं क्षीरपाके त्वय विधिः” —
इति परिभाषया । केचिदितरश्लोकोक्तमेवोदकप्रमाणमिच्छन्ति ।
अन्ये एनं योगद्वयं मन्यन्ते, तन्त्रान्तरोक्तत्वात् । वृश्चीकविल्व-
मित्येको योगः, वर्षाभ्वादित्वितीयः ॥ २०० ॥—

उदकांशास्त्रयः क्षीरं शिशपासारसंयुतम् ॥ २०१ ॥
तत् क्षीरशेषं कथितं पेयं सर्वज्वरापहम् ।

सन्निपातेऽपरमपि क्षीरयोगमाह—उदकांशास्त्रय इत्यादि ।
उदकांशास्त्रयः क्षीरांशापेक्षया, क्षीरस्याष्टौ पलानि, शिशपा-
सारः पलप्रमितः ॥ २०१ ॥—

नलवेतसयोर्मूले मूर्चायां देवदारुणि ॥ २०२ ॥
कषायं विधिवत् कृत्वा पेयमेतज्ज्वरापहम् ।
त्रैफलो वा ससर्पिष्कः काथः पेयस्त्रिदोषजे ॥ २०३ ॥

नलवेतसयोरित्यादि । कषायं विधिवत् कृत्वेति पूर्वाक्त-
कषायकल्पनया । क्षीरसाध्यायामवस्थायामयमपि योगो देयः ।
केचिन्नलवेतसादियोगं न पठन्ति, स च पठनीयः, सर्वनि-
बन्धकारैः पठितत्वात् ॥ ‘हरिद्रा भद्रमुस्तं च त्रिफला कटुरो-
हिणी । पिबुमन्दः पटोली च देवदारु निदिग्धिका ॥ एषां
कषायः पीतस्तु सन्निपातज्वरं जयेत् । अविपाक्तिं प्रसेकं च
शोकं कासमरोचकम् ॥’—इति कचिदधिकः पाठः ॥ २०२
॥ २०३ ॥

अनन्तां बालकं मुस्तां नागरं कटुरोहिणीम् ।
सुखाम्बुना प्रागुदयात्पाययेताक्षसम्मितम् ॥ २०४ ॥
एष सर्वज्वरान् हन्ति दीपयत्याशु चानलम् ।

अनन्तामित्यादि । अनन्ता दुरालभा । सुखाम्बुना अत्रो-
ष्णोदकेन पलप्रमितेन । प्रागुदयादिति अत्र उदयः सूर्यस्य
बोद्धव्यः, न तु ज्वरस्य; तेन सूर्योदयात् पूर्वं देयं, एतेन
प्रातरेव । अक्षसंमितं कर्षसमम् । ‘सुखाम्बुना प्रागुदयात्’
इत्यत्र ‘पिष्टा सुखाम्बुना कल्क’ इति केचित् पठन्ति ॥ २०४ ॥

द्रव्याणि दीपनीयानि तथा वैरेचनानि च ॥ २०५ ॥
एकशो वा द्विशो वापि ज्वरघ्नानि प्रयोजयेत् ।

इदानीमुक्तानुक्तसंग्रहार्थमाह—द्रव्याणि दीपनीयानीत्यादि ।
दीपनीयानि पिप्पल्यादीनि, वैरेचनानि त्रिवृदभयादीनि,
ज्वरघ्नानि जीर्णज्वरघ्नानि, प्रयोजयेत् दोषबलमपेक्ष्य सन्नि-
पातजीर्णज्वरावस्थायामेकशो द्विशो वा दापयेत् । ये त्वेवं
वदन्ति—पिप्पल्यादीनि प्रायशः कटुकानि, तानि च ज्वरे न

१ ‘प्रागुत्तोष्णोदकेन’ इति पाठान्तरम् ।

२ ‘दीर्घज्वरघ्नानि’ इति पाठान्तरम् ।

प्रायोगिकाणि, उष्णवीर्यलातः; विरेचनान्यपि गुरुत्वादयौमि-
कानि; तेषां सम्यक् शास्त्रावबोधो नास्ति, पिप्पल्यादीनां
ज्वरे पठितत्वात् ॥ २०५ ॥

सर्पिर्मध्वभयातैललेहोऽयं सर्वजं ज्वरम् ॥ २०६ ॥
शान्तिं नयेत्त्रिवृत्चापि सक्षौद्रा प्रबलं ज्वरम् ।

सर्पिरित्यादि । प्रबलं दाहादिसमन्वितम् । लेहावस्था च
तन्त्रान्तरात् ज्ञेया । तथाच तन्त्रान्तरं—“पथ्यातैलघृतक्षौ-
द्रैर्लेहो दाहश्रमज्वरान् । कासासृक्पित्तवीर्यश्वसान् हन्ति
वमीरपि”—इति । ‘सक्षौद्रा विषमज्वरं’ इति केचित् पठन्ति ।
तत्र, विषमज्वरस्य परतोऽभिधास्यमानत्वात् ॥ २०६ ॥—

विषमज्वरेषु कर्तव्यमूर्ध्वं चाधश्च शोधनम् ॥ २०७ ॥

इदानीं विषमज्वरचिकित्सामाह—विषमेत्यादि । ऊर्ध्व-
शोधनं वमनं, तच्च कफाधिके विषमज्वरे । अधःशोधनं
विरेचनं, तच्च पित्ताधिके । एतेन सर्वदेव विषमज्वरेषु कफ-
पित्ताधिकतया वमनविरेचने प्रयोक्तव्ये इत्युक्तम् । अन्ये तु
विषमज्वरेष्वित्यत्र यद्यपि विषमज्वरशब्देन सततं विहा-
यान्ये विषमज्वराः प्रोक्ताः, तथाप्यत्र तृतीयचतुर्थकौ ग्राह्यौ,
यतस्तयोरेव साधारणं वातादिहरमास्थापनविरेचनवमनादिकं
युक्तमिति व्याचक्षते ॥ २०७ ॥

घृतं ग्रीहोदरोक्तं वा निहन्याद्विषमज्वरम् ॥

घृतमित्यादि । ग्रीहोदरोक्तं घृतं षट्पल, तच्च कफोत्तरे
विषमज्वरे देयं, तीक्ष्णत्वात् ॥—

गुडप्रगाढां त्रिफलां पिबेद्वा विषमार्दितः ॥ २०८ ॥

गुडप्रगाढामित्यादि । गुडप्रगाढां किञ्चिदधिककर्पप्रतिवाप-
गुडयुता त्रिफला पिबेत्, ‘कथितां’ इति शेषः । विषमार्दितः
विषमज्वरपीडितः ॥ २०८ ॥

गुडूचीनिम्बधात्रीणां कषायं वा समाक्षिकम् ।

गुडूचीनिम्बधात्रीणामित्यादि । धात्री आमलकी । एष
योगश्चतुर्थज्वरघ्नः, समानतन्त्रोक्तत्वात् ॥

प्रातः प्रातः ससर्पिष्कं रसोनमुपयोजयेत् ॥ २०९ ॥

प्रातः प्रातः ससर्पिष्कमित्यादि ॥ २०९ ॥

त्रिचतुर्भिः पिबेत् काथं पञ्चभिर्वा समन्वितैः ।

मधुकस्य पटोलस्य रोहिण्या मुस्तकस्य च ॥ २१० ॥

हरीतक्याश्च सर्वोऽयं त्रिविधो योग इष्यते ।

मधुकादीनां हरीतक्यन्तानां द्रव्याणां त्रिभिः, चतुर्भिः,
पञ्चभिर्वा द्रव्यैः समन्वितैः कृतं काथं पिबेदिति संबन्धः ।
मधुकं यष्टीमधु, रोहिणी कटुका, मुस्तं प्रसिद्धम् । सर्वोऽयं
त्रिविधो योग इष्यते अयं मधुकादियोगत्रिप्रकारो वक्ष्यते ।
कथं? मधुकपटोलरोहिणीभिस्त्रिरेको योगो, मधुकपटोलरोहिणी-
मुस्तकैश्चतुर्भिः द्वितीयः, मधुकपटोलरोहिणीमुस्तकहरीतकीभिः

३ ‘सर्वेष्वेव’ इति पाठान्तरम् ।

पञ्चमिस्तृतीयः, एवं त्रयो योगाः । केचिन्मुखस्थाने 'वत्सकं' पठित्वा अन्यथा व्याख्यानयन्ति । तद्यथा, - मधुकादिहरीतकीपर्वतानां द्रव्याणां रसभेदवत् त्रियोगचतुष्कसंयोगपञ्चसंयोगसंस्कृतं क्वाथं पिबेत् । तद्यथा, - मधुकपटोलरोहिणीभिः, मधुकपटोलवत्सकैः, मधुकपटोलहरीतकीभिः, मधुकरोहिणीवत्सकैः, मधुकरोहिणीहरीतकीभिः, मधुकवत्सकहरीतकीभिः, पटोलरोहिणीवत्सकैः, पटोलवत्सकहरीतकीभिः, पटोलरोहिणीहरीतकीभिः, रोहिणीवत्सकहरीतकीभिः, एव त्रिभिर्द्रव्यैर्दशविकल्पा भवन्ति; मधुकपटोलरोहिणीवत्सकैः, मधुकपटोलरोहिणीहरीतकीभिः, मधुकरोहिणीवत्सकहरीतकीभिः, मधुकपटोलवत्सकहरीतकीभिः, पटोलरोहिणीवत्सकहरीतकीभिः, एव चतुर्भिः पञ्च विकल्पाः; मधुकरोहिणीवत्सकपटोलहरीतकीभिः पञ्चभिरेकः; इत्थं त्रिप्रकारस्यापि योगस्य षोडशविकल्पा भवन्ति । ते च सूक्ष्ममतिना वैद्येन दोषापेक्षया प्रयोक्तव्याः ॥ २१० ॥—

सर्पिःक्षीरसिताक्षौद्रमागधीर्वा यथाबलम् ॥ २११ ॥
दशमूलीकपायेण मागधीर्वा प्रयोजयेत् ।

सर्पिःक्षीरसिताक्षौद्रेत्यादि । सर्पिःप्रभृतीनां समुदितानामयं प्रयोगो विषमज्वरे देयः । दशमूलीकपायेण पातव्य-
कषायकल्पनया कथितेन, कषेप्रमाणा पिप्पलीं पिबेत्, यस्मादयं पिप्पलीवर्धमानो न भवति ॥ २११ ॥—

पिप्पलीवर्धमानं वा पिबेत् क्षीररसाशनः ॥ २१२ ॥

वर्धमानपिप्पलीप्रयोगमाह—पिप्पलीवर्धमानमित्यादि ।
वर्धमानपिप्पलीप्रयोगो वातव्याधिचिकित्सितमवलोक्य कर्तव्यः ॥ २१२ ॥

ताम्रचूडस्य मांसेन पिबेद्वा मद्यमुत्तमम् ।

ताम्रचूडेत्यादि । ताम्रचूडः कुकुटः । मद्यमुत्तमं मार्वीकं सस्यकं च । जेज्जटार्थस्तु मार्वीकस्थाने मांवीकमाह । कुकुटमांसेन सह उत्तममद्यपानं वातप्रधानस्य मन्दान्नेश्च । एतानि वक्ष्यमाणानि पूर्वोक्तानि च यद्यपि विषमज्वरे पठितानि, तथापि जीर्णज्वरेऽपि देयानि ॥—

कोलाग्निमन्थत्रिफलाक्वाथे दध्ना घृतं पचेत् ॥ २१३ ॥
तिल्वकावापमेतद्धि विषमज्वरनाशनम् ।

कोलाग्निमन्थत्रिफलेत्यादि । कोलं पञ्चकोलं, तिल्वकः पट्टिकारोधः । कल्पनामाह—पञ्चकोलादिद्रव्याणां पलशतं, पानीयपलानि द्वादशाधिकानि पञ्चशताति, एकीकृत्य विपचेत् । यावच्चतुर्थीशमश्विंशत्यधिकशतं निष्पद्यते, तेन क्वाथेन चतुर्गुणेन तथा चतुर्गुणेन च दध्ना द्वात्रिंशत्पलप्रमितं घृतं अष्टपलप्रमाणं तिल्वकावापं दत्त्वा पचेत् । अनेन विधिनाऽनुक्रममाणानि तैलघृतानि पाचनीयानि । ब्रह्मदेवाचार्यस्तु पञ्चकोलादीनां कषायत्रयेण पृथक् स्नेहचतुर्गुणेन तथा चतुर्थेन दध्ना स्नेहचतुर्गुणेन च घृतं तिल्वकावापं साध-

यति; तच्च प्रमादव्याख्यानं, पञ्चकोलादिकषायत्रयस्य जेज्जटादिष्वनुक्तत्वात् ॥ २१३ ॥—

पिप्पल्यतिविषाद्राक्षासारिवाबिल्वचन्दनैः ॥ २१४ ॥
कटुकैन्द्र्यवोशीरसिंहीतामलकीघनैः ।

त्रायमाणास्थिराधात्रीविश्वभेषजचित्रकैः ॥ २१५ ॥

पक्वमेतैर्घृतं पीतं विजित्य विषमाग्निताम् ।

जीर्णज्वरशिरःशूलगुल्मोदरहलीमकान् ॥ २१६ ॥

क्षयकासं ससंतापं पार्श्वशूलानपास्यति ।

पिप्पल्यतिविषेत्यादि । सारिवा उत्पलसारिवा सुगन्धमूला, सिंही वृहत्कण्टकारिका, तामलकी दरफलिका भूम्यामलकीति लोके, स्थिरा शालपर्णी, तेषां कल्ककषायान्यां घृतं साधयेत् ॥ २१४—२१६ ॥—

गुडूचीत्रिफलावासात्रायमाणायासकैः ॥ २१७ ॥

कथितैर्विधिवत्पक्वमेतैः कल्कीकृतैः समैः ।

द्राक्षामागधिकाभोदनागरोत्पलचन्दनैः ॥ २१८ ॥

पीतं सर्पिः क्षयश्वासकासाजीर्णज्वरान् जयेत् ।

गुडूचीत्रिफलेत्यादि । एभिः द्राक्षादिभिः, कलशीत्यादि ॥ २१७ ॥ २१८ ॥—

कलशीवृहतीद्राक्षात्रायन्तीनिम्बगोक्षुरैः ॥ २१९ ॥

बलापर्वटकाभोदशालपर्णीयवासकैः ।

पक्वमुत्कथितैः सर्पिः कल्कैरेभिः समन्वितम् ॥ २२० ॥

शटीतामलकीभागीमैदामलकपौष्करैः ।

क्षीरद्विगुणसंयुक्तं जीर्णज्वरमपोहति ॥ २२१ ॥

शिरःपार्श्वरुजाकासक्षयप्रशमनं परम् ।

कलशी पृश्निपर्णी, त्रायन्ती, त्रायमाणा अभोदो मुस्ता ।
एभिः शब्दादिभिः । अनुक्तमपि चतुर्गुणं जलं देयं, तद्विना पाको न स्यादिति वृद्धभिषजः ॥ २१९—२२१ ॥—

पटोलीपर्वटारिष्टगुडूचीत्रिफलावृषैः ॥ २२२ ॥

कटुकाम्बुदभूनिम्बयासयष्ट्याह्वचन्दनैः ।

दार्वीशक्रयवोशीरत्रायमाणाकणोत्पलैः ॥ २२३ ॥

धात्रीभृङ्गरजोभीरुकाकमाचीरसैर्घृतम् ।

सिद्धमाश्वपचीकुष्ठज्वरशुकार्जुनवणान् ॥ २२४ ॥

हन्यान्नयनवदनकर्णजान् घ्राणजान् गदान् ।

पटोलीपर्वटारिष्टेत्यादि । पटोल्यादीनामुत्पलान्तानां कल्कैः, धात्र्यादीनां खरसैश्च घृतं पचनीयम् । अरिष्टो निम्बः, वृषो वासकः, अम्बुदो मुस्तं, भूनिम्ब किराततिक्तकः, यासो दुरालभा, शक्रयवः इन्द्रयवः, उत्पलं नीलोत्पलम् ॥ २२२—२२४ ॥—

विडङ्गत्रिफलामुस्तमञ्जिष्ठादाडिमोत्पलैः ॥ २२५ ॥

प्रियङ्गवेलेलवालूकचन्दनामरदारुभिः ।

वर्हिष्ठकुष्ठरजनीपर्णिनीसारिवाद्यैः ॥ २२६ ॥

हरेणुकात्रिवृद्धन्तीवचातालीशकेसरैः ।

द्विक्षीरं विपचेत्सर्पिर्मालतीकुसुमैः सह ॥ २२७ ॥

जीर्णज्वरश्वासकासगुल्मोन्मादगरापहम् ।
एतत्कल्याणकं नाम सर्पिर्माङ्गल्यमुत्तमम् ॥ २२८ ॥
अलक्ष्मीग्रहरक्षोशिमान्द्यापस्मारपापनुत् ।
शस्यते नष्टशुक्राणां बन्ध्यानां गर्भदं परम् ॥ २२९ ॥
मेध्यं चक्षुष्यमायुष्यं रेतोमार्गरुजापहम् ।

विडङ्गात्रिफलासुस्तमजिष्ट्यादि । उत्पल नीलोत्पल, एला
सूक्ष्मैला, एलवालुक कुष्ठगन्धिक, चन्दनं रक्तचन्दन, अम-
रदारुः देवदारुः, बर्हिष्ठं वालुकं, रजनीद्वय पिण्डहरिद्रा
दारुहरिद्रा च, पर्णिनीद्वय शालिपर्णी पृथिवर्णी च, सारिवाद्वय
सारिवा उत्पलसारिवा च । विडङ्गादिद्रव्यकल्कमष्टपलप्रमाण
गव्यघृतप्रस्थ चोदकस्य चतुर्भिः प्रस्थैः साधयेत् । कार्तिक-
कुण्डस्तु इदं घृतमन्यथा पठति स चादर्शनात् लिखितः
॥ २२५—२२९ ॥—

एतैरेव यथाद्रव्यैः सर्वगन्धैश्च साधितम् ॥ २३० ॥
कपिलाया घृतप्रस्थं सुवर्णमणिसंयुतम् ।
तत्क्षीरेण सहैकघ्नं प्रसाध्य कुसुमैरिमैः ॥ २३१ ॥
सुमनश्चम्पकाशोकशिरीषकुसुमैर्वृतम् ।
तथा नलदपद्मानां केशरैर्दाडिमस्य च ॥ २३२ ॥
तिथौ प्रशस्ते नक्षत्रे साधकस्यातुरस्य च ।
कृतं मनुष्यदेवाय ब्राह्मणैरभिमन्त्रितम् ॥ २३३ ॥
दत्तं सर्वज्वरान् हन्ति महाकल्याणकं घृतम् ॥ २३४ ॥
दर्शनस्पर्शनाभ्यां तु सर्वरोगहरं शिवम् ।
अधृष्यः सर्वभूतानां वलीपलितवर्जितः ॥ २३५ ॥
अस्याभ्यासाद्धृतस्येह जीवेद्बर्षशतत्रयम् ।

महाकल्याणकमाह—एतैरेव यथा द्रव्यैरित्यादि । एतैर्द्रव्यै-
स्तथा सर्वगन्धैश्च कपिलाघृतप्रस्थं सुवर्णमणिसंयुक्तं तत्साधितं
सर्पिरेतैः सुमनादिजैः कुसुमैः कपिलाक्षीरेण सहैकघ्नं कृतं
पुनः प्रसाध्य ब्राह्मणैरभिमन्त्रितं वैद्यातुरयोः प्रशस्ततिथ्यादौ
मनुष्यदेवाय राज्ञे दत्तं इदं कल्याणकं घृतं सर्वज्वरान् हन्तीति
पिण्डार्थः । एतैः कल्याणकोक्तैः विडङ्गादिभिः, सर्वगन्धैः
एलादिपठितैः, मणिभिः स्फटिकादिभिः । तत्क्षीरेण कपिला-
क्षीरेण । सुमना जाती, घृतं युक्तं, नलदं मांसी, पद्म लोहित-
पद्मं, साधकस्य वैद्यस्य, मनुष्यदेवाय नृपतये, अधृष्योऽजेयः ।
एतद्धृतं पाकद्वयसाधितं बोद्धव्यम् ॥ २३०—२३५ ॥—

गव्यं दधि च मूत्रं च क्षीरं सर्पिः शकृद्रसः ॥ २३६ ॥
समभागानि पाच्यानि कल्काश्चैतान् समावपेत् ।
त्रिफलां चित्रकं मुस्तं हरिद्रं द्वे विषां वचाम् ३३७
विडङ्गं ज्यूषणं चव्यं सुरदारु तथैव च ।

पञ्चगव्यमिदं पानाद्विषमज्वरनाशनम् ॥ २३८ ॥

गव्यमित्यादि । शकृद्रसो गोपुरीषोत्थरसः । पाच्यानि पच-
नीयानि । कल्कप्रमाणमत्र स्नेहचतुर्थांशम् ॥ २३६—२३८ ॥
पञ्चगव्यमृते गर्भात्पाच्यमन्यत् वृषेण च ।

अगर्भपञ्चगव्यमाह—पञ्चगव्यमृतेगर्भादित्यादि । ऋते ग-
र्भादिति द्वितीयं पञ्चगव्यं कल्क विना पचनीय, एतेनैतदुक्तं
भवति—पूर्वं पञ्चगव्यं स कल्क, एतच्च द्वितीयमकल्क; फलं
च तुल्यम् ॥—

बलयाऽथ परं पाच्यं गुडूच्या तद्वदेव तु ॥ २३९ ॥
जीर्णज्वरे च शोफे च पाण्डुरोगे च पूजितम् ।

इदानीं पञ्चगव्योक्तत्रिफलादिकल्केन वृषादिपृथक्स्वरस-
त्रयेण घृतत्रयस्य साधनं निर्दिशन्नाह—वृषेण चेत्यादि ।
तद्वदिति पूर्वोक्तकल्पनयेत्यर्थः । तद्वच्छब्दो घृतत्रयेऽपि स-
म्बध्यते ॥ २३९ ॥—

एतेनैव तु कल्पेन घृतं पञ्चाविकं पचेत् ।

पञ्चाजं पञ्चमहिषं चतुरष्टमथापि वा ॥ २४० ॥

इदानीं पञ्चगव्योक्तविधिना पञ्चाविकादीनि घृतानि पचनी-
यानीति दर्शयन्नाह—एतेनैव तु कल्पेनेत्यादि । अनेनैव
कल्पेन पूर्वोक्तपञ्चगव्यविधिना, चतुरष्टं शकृद्रसवर्जनेन
॥ २४० ॥

त्रिफलोक्षीरसम्पाककटुकानिविपान्वितैः ।

शतावरीसप्तपर्णगुडूचीरजनीद्वयैः ॥ २४१ ॥

चित्रकत्रिवृतामूर्वापटोलारिष्टवालकैः ।

किराततक्तकवचाविशालापञ्चकोत्पलैः ॥ २४२ ॥

सारिवाद्वययष्ट्याह्वचविकारक्तचन्दनैः ।

दुरालभापर्पटकत्रायमाणाटरूपकैः ॥ २४३ ॥

रास्त्राकुङ्कुममज्जिष्ठामागधीनागैस्तथा ।

धात्रीफलरसैः सम्यग्निगुणैः साधितं हविः ॥ २४४ ॥

परिसर्पज्वरश्वासगुल्मकुष्ठनिवारणम् ।

पाण्डुप्लीहाग्निमान्द्येभ्य एतदेव परं हितम् ॥ २४५ ॥

पटोलकटुकादार्वाणिम्बवासाफलत्रिकम् ।

दुरालभापर्पटकत्रायमाणाः पलोन्मिताः ॥ २४६ ॥

प्रस्थमामलकानां च काथयेत्सलिलार्मणे ।

तेन पादावशेषेण घृतप्रस्थं विपाचयेत् ॥ २४७ ॥

रक्तपित्तकफस्वेदक्लेदपूयाङ्गशोषणम् ।

कामलाज्वरवीसर्पगण्डमालाहरं परम् ॥ २४८ ॥

त्रिफलेत्यादि ॥ २४१—२४८ ॥

शृतं पयः शर्करा च पिप्पल्यो मधुसर्पिषी ।

पञ्चसारमिदं पेयं मथितं विषमज्वरे ॥ २४९ ॥

क्षतक्षीणे क्षये श्वासे हृद्रोगे चैतदिष्यते ॥ २५० ॥

पञ्चसारमाह—शृतं पय इत्यादि । शृतं पयः कथितं
दुग्धं, मथितं 'हस्तेन' इति शेषः ॥ २४९ ॥ २५० ॥

लाक्षाविश्वनिशामूर्वामज्जिष्ठास्वर्जिकामयैः ।

षड्गुणेन च तक्त्रेण सिद्धं तैलं ज्वरान्तकम् ॥ २५१ ॥

इदानीमन्तःपरिमार्जनमभिधाय बहिःपरिमार्जनार्थं तैल-
माह—लाक्षेत्यादि । विश्वं शुण्ठी, निशा हरिद्रा, मुर्वा चोर-

ह्ययुः, आमय कुष्ठम् । लाक्षादिकलकसाष्टौ पलानि, तैलस्य द्वात्रिंशत्पलानि, तैलात् षड्गुणेन तत्रेण तैल साधनीयम् ।

ज्वरान्तकृत् शीतपूर्वज्वरविनाशकारीत्यर्थः ॥ २५१ ॥

क्षीरिवृक्षासनारिष्टजम्बूसप्तच्छदारुनैः ।

श्रीरीषखदिरास्फोटामृतवह्यटरूपकैः ॥ २५२ ॥

कटुकापर्पटोशीरवचातेजोवतीघ्नैः ।

साधितं तैलमभ्यङ्गादाशु जीर्णज्वरापहम् ॥ २५३ ॥

क्षीरिवृक्षेत्यादि । क्षीरिवृक्षा न्यग्रोधादयः, असनो बीजकः, अरिष्टो निम्बः, सप्तच्छदः सप्तपर्णः, अर्जुनः ककुभः, आस्फोता सारिवा अर्को वा, तेजोवती काकमर्दनिका । क्षीरिवृक्षादिकलकेनाष्टपलमितेन तैलप्रस्थं चतुर्गुणजलेन साधयेत् ॥ २५२—२५३ ॥

निर्विपैर्भुजगैर्नागैर्विनीतैः कृततस्करैः ।

त्रासयेदागमे चैनं तदहर्भोजयेन्न च ॥ २५४ ॥

अत्यभिष्यन्दिगुरुभिर्वा मयेद्वा पुनः पुनः ।

मद्यं तीक्ष्णं पाययेत् घृतं वा ज्वरनाशनम् ॥ २५५ ॥

पुराणं वा घृतं काममुदारं वा विरेचनम् ।

निरूहयेद्वा मतिमान् सुखिन्नं तदहर्नरम् ॥ २५६ ॥

इदानीं विषमज्वराणां विशिष्टावस्थायां भूताभिपङ्गजादीनां वा विषमज्वराणां चिकित्सामाह—निर्विपैरित्यादि । निर्विपैर्भुजगैः दुण्डुमाहिपताकाप्रभृतिभिः, नागैः हस्तिभिः, विनीतैः हस्तिशिक्षाविद्धिर्विनम्रीकृतैः, कृततस्करैः सिथ्याध्यारोपित-चरैः । आगमे ज्वरागमकाले, यस्मात् ज्वरारम्भोन्मुखस्य दोषस्य निर्विपभुजगादिभ्यात् क्षुभितेन वायुना विक्षेपणं क्रियते तस्मात् ज्वरानुत्पादो ज्वरकालविस्मारकत्वात् । तदहरिति ज्वरागमनदिने, न भोजयेन्नलभ्रेऽश्रीयत्, शेषदोषक्षपणार्थम् । अत्यभिष्यन्दिगुरुभिरित्यादि । अत्यभिष्यन्दिगुरुभिः क्षीर-दधियवागूभिः मदनफलसंस्कृताभिर्वा मयेत्, तदहरिति शेषः । अत्यभिष्यन्द्यादिभिर्यद्वमनं तद्वलरक्षणार्थम् । मद्यं तीक्ष्ण-मित्यादि । घृतं वा ज्वरनाशनं पदपलः यद्येवं 'घृतं मीहोदरोक्तं यत्' इत्यनेन तस्योक्तेः कृतः पुनरभिधानः ? उच्यते, कामं तत्पानस्य तदहः प्रतिपादनार्थम् । पुराणं घृतं औषधार्थं संस्कृतं पाययेत्, कामं स्वेच्छया, उदारं विरेचनं अपीडाकर, नलप्रशि-थिलाशयस्य विरेचनार्हस्य विधेयम् । तं विरेचनार्थं पुनर्निरू-हयेत् । तदहरिति सर्वत्र संबन्धनीयम् ॥ २५४—२५६ ॥

अजाव्योश्चर्मरोमाणि वचा कुष्ठं पलङ्कपा ।

निम्बपत्रं मधुयुतं धूपनं तस्य दापयेत् ॥ २५७ ॥

विषमज्वरे धूपनमाह—अजेत्यादि । अजा छागी, अवि-मैषी, पलङ्कपा गुग्गुलुः । विषमज्वरोक्तोऽप्यसौ योगो जीर्ण-

ज्वरे भूतविषमज्वरे च प्रयोक्तव्यः, समानतन्त्रोक्तत्वात् ॥ २५७ ॥

वैडालं वा शकृद्योज्यं वेपमानस्य धूपनम् ।

अवस्थाविशेषेण धूपनमाह—वैडालमित्यादि । वैडालं शकृत् विडालविष्टा ।

पिप्पली सैन्धवं तैलं नेपाली चेक्षणाञ्जनम् ॥ २५८ ॥

विषमज्वरेऽञ्जनमाह—पिप्पलीत्यादि । यद्यपि अञ्जन-मित्युक्तेऽपि नेत्राञ्जनं प्राप्तं, तथाप्यत्रेक्षणाञ्जनमिति यदुक्तं तदभ्यङ्गवाचिनोऽञ्जनशब्दस्य निषेधार्थम् ॥ २५८ ॥

उदरोक्तानि सर्पीपि यान्युक्तानि पुरा मया ।

कल्पोक्तं चाजितं सर्पिः सेव्यमानं ज्वरं जयेत् ॥ २५९ ॥

इदानीं विषमज्वरेऽतिदेशेन चिकित्सितमाह—उदरो-क्तानि सर्पीपीत्यादि । कल्पोक्तं कल्पस्थानोक्तम् । अजितं अजेयाख्यम् । तत्र व्याख्यातम् । केचित् 'यान्युक्तानि पुरा मया' इत्यत्र 'कुर्यात्सर्वगणेषु च' इति पठन्ति, सर्वज्वरस-मूहेष्विति च व्याख्यानयन्ति । अपरे तु 'सर्वगणेषु च' इति पठन्ति ॥ २५९ ॥

भूतविद्यासमुद्दिष्टैर्वन्धावेशनताडनैः ।

जयेद्भूताभिषङ्गोत्थं विज्ञानाद्यैश्च मानसम् ॥ २६० ॥

भूतज्वरे चिकित्सितमतिदेशेनाह—भूतविद्यासमुद्दिष्टैरि-त्यादि । वन्धः समन्ततो रज्ज्वादिभिः । आवेशनं समन्त्रसर्ष-पादिताडनं, पूजनं बन्धुपहारस्तुत्यादिभिः । यद्यपि निदान-प्रस्तावे पूर्वं विषमादिज्वरस्योपदेशः पश्चाद्भूताभिषङ्गजस्य, तथाप्यत्र पूर्वं यद्भूताभिषङ्गज्वरचिकित्सितमुक्तं तद्भूत-विद्यासमुद्दिष्टस्य विधेर्विषमज्वरेऽपि हितत्वं बोधयति । विज्ञानाद्यैरिति मानसं ज्वरं विज्ञानाद्यैर्जयेदिति संबन्धः । आदिशब्दाद्वैर्यस्मृतिज्ञानसमाधयो गृह्यन्ते । मानसं काम-शोकक्रोधभयजम् । विज्ञानाद्यैरित्यत्र 'शान्तवनैः' इति केचित् पठन्ति, मन प्रसादनैरिति च व्याख्यानयन्ति ॥ २६० ॥

श्रमक्षये च भुञ्जीत घृताभ्यक्तो रसौदनम् ।

श्रमक्षये च भुञ्जीतेत्यादि । यद्यपि रसौदनभोजनं पूर्वमे-वोक्तं, तथापि घृताभ्यङ्गस्याधिकस्य दर्शनार्थमत्रोक्तम् ॥—

अभिशापाभिचारोत्थौ ज्वरौ होमादिना जयेत् ॥ २६१ ॥

अभिशापाभिचारोत्थौ ज्वरावित्यादि । अभिशापः सिद्धा-दीनामाक्रोशः, अभिचारो तन्त्रमन्त्रादिभिरवपीडनं, आदि-शब्दात् शान्तिप्रायश्चित्तमङ्गलजपादयः ॥ २६१ ॥

दानस्वस्त्ययनातिथ्यैरुत्पातग्रहपीडजौ ।

दानस्वस्त्ययनातिथ्यैरित्यादि । स्वस्त्ययनं आशीर्वादः, आतिथ्यं अतिथिपूजनम् । उत्पातोऽनिष्टसूचकं निर्घातादि, ग्रहा आदित्यादयः ॥—

अभिघातज्वरे कुर्यात् क्रियामुष्णविवाजिताम् २६२
कषायमधुरां स्निग्धां यथादोषमथापि वा ।

अभिघातज्वरे कुर्यादित्यादि । यस्माद्घातपित्तरक्तबहुलो-
ऽभिघातज्वरस्तस्मादेवभूतास्तत्र क्रियाः कार्याः ॥ २६२ ॥—

ओषधीगन्धविषजौ विषपित्तप्रसाधनैः ॥ २६३ ॥

ओषधीगन्धविषजावित्यादि । विषपित्तचिकित्सितैरित्यर्थः ।
अन्ये 'विषपीतप्रसाधनैः' इति पठन्ति, व्याख्यानयन्ति च—
विषपीतस्य प्रसाधनानि चिकित्सितानि तैरित्यर्थः ॥ २६३ ॥

जयेत् कषायं च हितं सर्वगन्धकृतं तथा ।
निम्बदारुकषायं वा हितं सौमनसं यथा ॥ २६४ ॥

ओषधीगन्धविषजज्वरयोरपरमपि योगमाह—जयेद-
त्यादि । सर्वगन्धकृत एलादिकृतं, सौमनसं जातीकृतम् ।
भूताभिपङ्गादिजाना ज्वराणां विषमज्वरमध्ये व्यतिक्रमेण
यदुपादानं तद्वृत्ताभिपङ्गादिजा अपि ज्वरा प्रायेण वैषम्येण
भवन्तीति बोधयति ॥ २६४ ॥

यवान्नविकृतिः सर्पिर्मध्यं च विषमे हितम् ।

यवान्नविकृतिरित्यादि । यवान्नविकृतिर्यवविकारः । सर्पि-
र्मध्योर्विषमज्वरेऽत्यन्तहितत्वोपादानार्थं पुनरभिधानम् ।
अन्ये 'यावान्नविकृतिः' इति पठन्ति; यावान्नो यवौदनः,
विकृतिर्यवविकारः; यद्यपि यवविकृतिशब्देनैव यवौदनो लब्ध-
स्तथापि यवौदनस्यात्यन्तहितलोपादानार्थं यावान्नग्रहणमिति
च व्याख्यानयन्ति ॥—

संपूजयेद्विजान् गाश्च देवमीशानमम्बिकाम् ॥ २६५ ॥

विषमज्वरे युक्तिव्यापश्रयं चिकित्सितमभिधायदानीं देव-
व्यापश्रयमाह—संपूजयेदित्यादि । ईशानो महेश्वरः, अम्बिका
चण्डी, द्विजादिपूजनादुरितोपशान्तिर्धर्मोत्पत्तिश्च ॥ २६५ ॥

कफवातोत्थयोश्चापि ज्वरयोः शीतपीडितम् ।

दिह्यादुष्णेन वर्गेण परश्चोष्णो विधीर्हितः ॥ २६६ ॥

सिञ्चेत् कोष्णैरारनालशुक्तगोमूत्रमस्तुभिः ।

दिह्यात् पलाशैरथवा सुरसार्जकशिशुजैः ॥ २६७ ॥

क्षारतैलेन चाभ्यङ्गः सशुक्तेन विधीयते ।

पानमारग्वधादेश्च कथितस्य विशेषतः ॥ २६८ ॥

अवगाहः सुखोष्णश्च वातघ्नकाथसंयुतः ।

जित्वा शीतं क्रमैरेभिः सुखोष्णजलसेचितम् २७९

प्रवेश्योर्णिककार्पासकौश्याम्बरसंवृतम् ।

शाययेद् ग्लानदेहं च कालागुरुविभूषितम् ॥ २७० ॥

स्तनाढ्या रूपसंपन्नाः कुशला नवयौवनाः ।

भजेयुः प्रमदा गात्रैः शीतदैर्न्यापहारिभिः ॥ २७१ ॥

शरच्छशाङ्गवदना नीलोत्पलदलेक्षणाः ।

स्फुरितभ्रूलतामङ्गललाटतटकम्पनाः ॥ २७२ ॥

प्रलम्बविलसत्काञ्च्यो विम्बीफलनिभाधराः ।

कशोदर्योऽतिविस्तीर्णजघनोद्ग्रहनालसाः ॥ २७३ ॥

कुङ्कुमागुरुदिग्धाङ्गयो घनतुङ्गपयोधराः ।

सुगन्धिधूपितश्लक्ष्णस्नस्तांशुकविभूषणाः ॥ २७४ ॥

गाढमालिङ्गयेयुस्तं नरं वनलता इव ।

प्रह्लादं चास्य विज्ञाय ताः स्त्रीरपनयेत् पुनः ॥ २७५ ॥

तासामङ्गवरश्चेपनिवारितहिमज्वरम् ।

भोजयेद्धितमन्नं च तथा सुखमवाप्नुयात् ॥ २७६ ॥

इदानीं जीर्णज्वराणां द्वन्द्वजानां बहिःपरिमार्जनप्रलेपाभिषे-
काभ्यङ्गशयनानुलेपनस्त्रीमवाहनाल्लिङ्गनादिकमाह—कफवातो-
त्थयोश्चापि ज्वरयोरित्यादि । दिह्यात् लिम्पेत् । उष्णेन वर्गेण
भद्रदार्वादिना सुरसादिना एलादिना वा । परश्चोष्णो विधि-
रिति पर उत्कृष्टः, उष्णो विधिः स्नेहः, आरनाल काजिक,
शुक्तं चुक्र तण्डुलाम्बुसौवीरादिभिः कृतान्धानं, तच्च
तन्त्रान्तरे पठ्यते—“धान्याम्बु प्रस्थमेकं तु त्रय सौवीरकस्य
च । अर्धप्रस्थं तु दध्ना मिषगम्लं प्रदापयेत् ॥ पलपोडशकं
चैव शोधितस्यार्द्रकस्य च । सेन्धव पिप्पली चैव चूर्णाकृत्य
विनिक्षिपेत् ॥ स्थापयेत् सुदृढं भाण्डे सर्पिषा परिमाविते ।
हेमन्ते वासराण्यष्टौ वसन्तं पदं दिनानि च ॥ प्रावृटकाले
चतुरहं वर्षास्वपि च वासयेत् । अत ऊर्ध्वं क्षिपेच्चूर्णं
चातुर्जातात्पलद्वयम्”—इत्यादि । अस्य शुक्तस्य गुणवर्णनं
बहुलान्न लिखितम् । पलाशैः पत्रैः, अर्जकः, कुठरकः, अन्ये
सितपर्णासमाहुः । शिशुः शोभाजनो वितपः । अपरे क्षारेण
तैलेन च सिद्धं तैलं क्षारतैलमाहुः । अपरे तन्त्रान्तरोक्तं 'शुष्क-
मूलकशुष्ठानां क्षार' इत्यादिकं क्षारतैलमिच्छन्ति । तत्र, तस्य
सशुक्तस्य सशुक्तेनेति विशेषणस्य धैर्यार्थात् । अवगाहो द्रवपूर्ण-
भाजने निमज्जनं, सुखोष्ण ईपदुष्णः । क्रमैरेभिः उष्णवर्ग-
प्रलेपादिभिः । प्रवेश्य 'निवातागारे' इति शेषः । उर्णिका नाना-
प्रकारा कम्बलाः, कार्पासाः कार्पासतन्तुरचिताः, कौशेयाः
कोशाकारक्रिमिलालतन्तुरचिताः 'तरार' इति लोके । ग्लान-
देहमित्यादि । एवभूताः स्त्रियो ग्लानदेहं कृष्णागुरुविभूषितं
पुरुषं मृदुमर्दनार्थं शीतलैर्गात्रैः कृत्वा भजेयुरिति संबन्धः ।
कुशलाः कामशास्त्रज्ञाः, दैन्यं क्लिष्टचेतनात्वम् । शरच्छशाङ्गवदना
इत्यादि । एवविधाश्च ललनास्त पुरुषं गाढमालिङ्गयेयुरिति
संबन्धः । प्रह्लादमित्यादि । अस्य पुरुषस्य प्रह्लादं हर्षं ज्ञात्वा
ताः पूर्वोक्तवनिता अपनयेत्, अन्यथा तत्संस्पर्शात् महाननर्थः
इति । हितमन्नं वातश्लेष्महरमाहारम् । 'अवगाहः सुखोष्णश्च
वातघ्नः काथभोजनं' इति केचित् पठन्ति, व्याख्यानयन्ति
च—वातघ्नो अवगाहः कार्यः, सुखोष्णे च काथभोजने कार्यं ।
अत्र द्वितीयश्चकारो लुप्तो ज्ञेयः, तेन काथभोजनेऽपि वातघ्ने
बोद्धव्ये । प्रवेश्योर्णिकेत्यत्र 'प्रवेष्णोर्णिके' इति केचित् पठन्ति,
व्याख्यानयन्ति च—प्रवेष्णी सूचीबाणादयो वस्त्रविशेषः । 'काल-

गुरुविभूषित' इत्यत्र 'कृष्णागुरुविभावित' इति केचित् पठन्ति,
कृष्णागुरुलिप्तमिति च व्याख्यानयन्ति ॥ २६६—२७६ ॥

दाहाभिभूते तु विधिं कुर्याद्दाहविनाशनम् ।
मधुफाणितयुक्तेन निम्बपत्राम्भसापि वा ॥ २७७ ॥
दाहज्वरार्तं मतिमान् वामयेत् क्षिप्रमेव च ।
शतधौतघृताभ्यक्तं दिव्याद्वा यवशकुभिः ॥ २७८ ॥
कोलामलकसंयुक्तैः शूकधान्याम्लसंयुतैः ।
अम्लपिष्टैः सुशीतैश्च फेनिलापल्लवैस्तथा ॥ २७९ ॥
अम्लपिष्टैस्तु शीतैर्वा पलाशतरुजैर्दिहेत् ।
बदरीपल्लवोत्थेन फेनेनारिष्टकस्य च ।
लिप्तेऽङ्गे दाहवृण्मूर्च्छाः प्रशम्यन्ति च सर्वशः ॥ २८० ॥

दाहाभिभूते तु विधिमित्यादि । दाहविनाशनविधिर्विषयमात्रः ।
ननु, यथा शीतप्रतीकारे पूर्वं 'कफवातोत्थयोश्चापि ज्वरयोः
शीतपीडितं' इत्युक्तं तथाऽत्रापि पित्तज्वराभिभूत इति कथं
नोक्तं ? सत्यं, ज्वररहितदाहे असौ विधिः कार्य इति दर्श-
नार्थम् । मधुफाणितयुक्तेनित्यादि । 'मधुफाणितमिश्रेण' इति
केचित् पठन्ति । ते चापि वेति शब्दपादपूर्णार्थं वर्णयित्वा
निम्बपत्राम्भसेत्यस्य विशेषणमाचक्षते । यद्यपि कफे वमनं प्रयु-
ज्यते न पित्ते, तथापि प्रवृद्धं पित्तं किञ्चिद्वमनेनापि निर्हिण्यते ।
तथाच तन्त्रान्तरं,—"स्वस्थानगतमुत्क्रिष्टमग्निनिर्वापकं भिषक् ।
पित्तं ज्ञात्वा विरेकेण वमनेनाथवा इरेत्"—इति । अपरे तु
'मधुफाणितमिश्रेण निम्बपत्राम्भसा पिबेत्' इति पठन्ति ।
शतधौतघृताभ्यक्तमित्यादि । शतवारान् शीतजलेन धौतं
फेनिलं घृतं शतधौतघृतं, दिव्यात् लिम्पेत्, शुक्तं चुक्रं,
धान्याम्लं काजिकं, 'शुक्तधान्याम्लसंयुतैः' इत्यत्रापरे तु
'धान्याम्लैरपि बुद्धिमान्' इति पठन्ति । तत्र धान्याम्लयुक्तैर्यव-
शकुभिरिति ज्ञेयम् । अम्लपिष्टैरित्यादि । अम्लं काजिकं,
फेनिला उपोदिका । तथाशब्दात् कोलामलकशुक्तसंयुक्तैः
फेनिलापल्लवैर्लिम्पेदिति ज्ञेयम् ॥ अम्लपिष्टैस्तु शीतैरित्यादि ।
पलाशतरुजैः पलाशपल्लवैः । अरिष्टो निम्बः, फेनिलावृक्षो वा ।
फेनकल्पनामाह—बदरीपल्लवान् काजिकपिष्टान् काजिक-
पूर्णभाजने निक्षिप्य करेण विलोडयेत्, ततो यः फेन उत्ति-
ष्ठेत् तेन लिम्पेत् ॥ २७७—२८० ॥

यवार्धकुडवं पिष्ट्वा मज्जिष्ठार्धपलं तथा ।

अम्लप्रस्थशतोन्मिश्रं तैलप्रस्थं विपाचयेत् ॥ २८१ ॥

एतत् प्रह्लादनं तैलं ज्वरदाहविनाशनम् ।

प्रह्लादनतैलमाह—यवार्धकुडवमित्यादि । अम्लप्रस्थशतो-
न्मिश्रं काजिकप्रस्थशतयुक्तम् ॥ २८१ ॥—

न्यग्रोधादिर्गणो यस्तु काकोल्यादिश्च यो गणः ॥

उत्पलादिर्गणो यस्तु पिष्टैर्वा तैः प्रलेपयेत् ।

तत्कपायाम्लसंसिद्धाः स्नेहाश्चाभ्यञ्जने हिताः ॥ २८३ ॥

तेषां शीतकषाये वा दाहार्तमवगाहयेत् ।
दाहवेगे त्वतिक्रान्ते तस्मादुद्धृत्य मानवम् ॥ २८४ ॥

परिषिच्याम्बुभिः शीतैः प्रलिम्पेच्चन्दनादिभिः ।

सानन्दा दीनमनसमाश्लिषेयुर्वराङ्गनाः ॥ २८५ ॥

पेलवक्षौमसंवीताश्चन्दनार्द्रपयोधराः ।

विभ्रत्योऽब्जस्रजश्चित्रा मणिहारविभूषिताः ॥ २८६ ॥

भजेयुस्ताः स्तनैः शीतैः स्पृशन्त्योऽम्बुरुहैः सुखैः ।

प्रह्लादं चास्य विज्ञाय ताः स्त्रीरपनयेत् पुनः ॥ २८७ ॥

हितं च भोजयेदन्नं तथाऽऽप्नोति सुखं महत् ।

तत्कपायाम्लसंसिद्धा इति न्यग्रोधादिकाकोल्याद्युत्पलादि-
कायकाजिकविपका इत्यर्थः । तेषामित्यादि । तेषां न्यग्रोधा-
दीनाम् । दाहवेगे लतिक्रान्ते इत्यादि । तस्मान्न्यग्रोधादि-
प्रभृतिशीतकषायावगाहनात् । चन्दनादिना चन्दनादिगणेन;
अपरे तु चन्दनं श्रीचन्दनं, आदिशब्दादुशीरलामज्जाकादय इति
व्याख्यानयन्ति । ग्लान वा दीनमनसमित्यादि । दीनमनसं
क्लिष्टचित्तं, आश्लिषेयुः आलिङ्गेयुः, पेलव सुकुमारं, क्षौमं
दुकूलं पट्टवस्त्रमित्यर्थः । संवीताः सम्यगाच्छादिताः, विभ्रत्यो
धारयन्त्यः, अब्जस्रज उत्पलादिमालाः, चित्रा नानावर्णाः ।
भजेयुरित्यादि । ताः स्त्रियः अम्बुरुहैः सुखैरुत्पलादिविकचैः
कृत्वा तथा स्पृशन्त्यः स्तनैः कृत्वा भजेयुरिति पिण्डार्थः ।
हितमन्नं पित्तहरम् ॥ २८२—२८७ ॥—

पित्तज्वरोक्तं शमनं विरेकोऽन्यद्धितं च यत् ॥ २८८ ॥

ज्वरदाहेऽतिदेशेनापरमपि चिकित्सितमाह—पित्तज्वरो-
क्तमित्यादि । अन्यदपि यद्धितं भवेत्तत्कर्तव्यमित्यर्थः ॥ २८८ ॥

निर्हरेत्पित्तमेवादौ ज्वरेषु समवायिषु ।

दुर्निवारतरं तद्धि ज्वरार्तेषु विशेषतः ॥ २८९ ॥

इदानीं दाहप्रतीकारप्रस्तावे संसर्गज्वरे तावत् प्रकृति-
कालक्षेपया क्वचित् सन्निपातेऽपि पित्तस्यादौ प्रतीकारार्थ-
माह—निर्हरेदित्यादि । समवायिषु संसर्गिषु, ननु सन्नि-
पातेषु; तत्प्रतीकारस्यादावुक्तत्वात् । पित्तान्वितसंसर्गस्य
द्वित्वात् समवायिष्वित्यत्र बहुवचनं न सम्भवति, तथापि
कालप्रकृत्यपेक्षया सन्निपातेऽपि कफवाताविरोधेनादौ कदा-
चित् पित्तस्य प्रतिक्रिया कार्येति दर्शनार्थं बहुवचनम् । अन्ये
तु 'शमयेत् पित्तमेवादौ ज्वरेषु समवायिषु' इति पठन्ति,
व्याख्यानयन्ति च—समवायिषु ज्वरेषु सन्निपातज्वरेष्वादौ
पित्तं शमयेत् लङ्घनयवागवादिभिः प्रकृतिस्थं कुर्यात्, यस्मा-
दग्निमुपहृत्य ज्वरो भवति, अग्निश्च पित्तान्तर्गतः, तस्मात्
पित्तसंशमने आदौ यत्नः कार्यः । तथा चोक्तं,—"समवाये
तु दोषाणां पूर्वं पित्तमुपाचरेत् । ज्वरे चैवातीसारे च
सर्वत्रान्यत्र मारुतम्"—इति ॥ ननु, सन्निपातज्वरेष्वन्यत्रा-
दावामश्लेष्मणो निर्हरेण कथितं, तथा च—"सन्निपातज्वरे
पूर्वं कुर्यादामविशोधनम् । पश्चात् च्लेष्मणि सक्षीणे शमयेत्

पित्तमासौ” — इति, तत् कथमत्र सन्निपातेष्वादौ पित्तशमनः ? सत्यं, शमनशब्देनात्र प्रकृतिस्थापनमुच्यते न निर्हरणमित्य-
दोषः । दुर्निवारतरमिति वातकफावपि समवाये दुर्निवारौ
पित्तं च दुर्निवारतरम् । हि यस्मादर्थः । अत्र निबन्धकारिर्येदुक्तं
तच्च शिष्यबुद्धिब्याकुलहेतुत्वात् परिहृतम् ॥ २८९ ॥

छर्दिमूर्च्छापिपासादीनविरोधाज्ज्वरस्य तु ।

उपद्रवान् जयेच्चापि प्रत्यनीकेन हेतुना ॥ २९० ॥

इदानीं ज्वरचिकित्सितमभिधायोपद्रवचिकित्सितमाह —
छर्दिमूर्च्छेत्यादि । छर्द्यादीनुपद्रवान् ज्वरस्य अविरोधेन प्रत्य-
नीकेन हेतुना जयेदिति संबन्धः । ननु, यदि छर्द्यादयः
उपद्रवाः कथं प्रोच्यन्ते, यावता ज्वरलक्षणान्येतानि ? सत्यं,
ये ज्वरेण सहोत्पन्नाश्छर्द्यादयस्तै ज्वरलक्षणानि, ये तु ज्वरस्यो-
त्तरकालजास्त उपद्रवाः । तथा चोक्तं, — “व्याधेरुपरि यो
व्याधिर्भवत्युत्तरकालजः । उपक्रमाविरोधी च स उपद्रव
उच्यते” — इति । यद्यपि ‘सोपद्रवमन्योन्याविरोधेनोपचरेद्बल-
वन्तमुपद्रवं च’ — इति पूर्वोक्तवाक्यादेवान्योन्याविरोधेन
चिकित्सा सिद्धा, तथाऽपि ‘अविरोधाज्ज्वरस्य’ इति यत्
पुनरुक्तं तन्नियमार्थः; तेन बलवन्तमुपद्रवं विहायान्यत्र सर्वे-
त्राप्यविरोधेनैव चिकित्सा कर्तव्या । अन्ये तु पूर्व सामान्यो-
क्तमत्र तु विशेषश्चिकित्सिते । यद्येवं तर्हि हेतुनेति पदं
व्यर्थं, तन्न, युक्त्यव्याप्यश्रयदैवव्याप्यश्रयसत्त्वावजयस्येति त्रि-
प्रकारस्यापि चिकित्सितस्य संग्रहणार्थः; अन्ये तु हेतुग्रहणं
हेतुविपरीतप्राप्त्यर्थं, यस्मान्निविधमौषध हेतुविपरीतं व्याधि-
विपरीतं तदर्थकारि चेति ॥ २९० ॥

विशेषमपरं चात्र शृणूपद्रवनाशनम् ।

मधुकं रजनीं मुस्तं दाडिमं चाम्लवेतसम् ॥ २९१ ॥

अज्जनं तिन्तिडीकं च नलदं पत्रमुत्पलम् ।

त्वचं व्याघ्रनखं चैव मातुलुङ्गरसो मधु ॥ २९२ ॥

दिह्यादेभिर्ज्वरार्तस्य मधुशुक्तयुतैः शिरः ।

शिरोभितापसंमोहवमिहिक्वाप्रवेपथून् ॥ २९३ ॥

प्रदेहो नाशयत्येष ज्वरितानामुपद्रवान् ।

विशेषमपरमित्यादि । अज्जनं रसाज्जनं, नलदं मांसी, पत्रं
पत्रकं, उत्पलं नीलोत्पलं, व्याघ्रनखो नखः, मधुशुक्तं
जम्बीररसकृतः सन्धानविशेषः । तथा चोक्तं, — “जम्बीरस्य
फलरसं पिप्पलीचूर्णसंयुतम् । मधुमाण्डे विनिक्षिप्य धान्य-
राशौ निधापयेत् ॥ मासेन तज्जातरसं मधुशुक्तं प्रकीर्ति-
तम्” — इति । प्रदिह्यात् लिम्पेत् । शिरोभितापः शिरोरुक् ।
संमोहो मूर्च्छा ॥ २९१—२९३ ॥

मधूकमथ ह्रीवेरमुत्पलानि मधूलिकाम् ॥ २९४ ॥

लीढा चूर्णानि मधुना सर्पिषा च जयेद्वमिम् ।

कफप्रसेकाद्युक्पित्तहिक्वाश्वासांश्च दारुणान् २९५

मधूकमित्यादि । ह्रीवेरं बालकं, मधूलिका मधुयष्टी
॥ २९४ ॥ २९५ ॥

लिहन् ज्वरार्तस्त्रिफलां पिप्पलीं च समाक्षिकाम् ।
कासे श्वासे च मधुना सर्पिषा स सुखी भवेत् ॥

लिहन् ज्वरार्तस्त्रिफलामित्यादि । अत्र योगे यन्मधुनो
वारद्वयमुपादानं तदेकस्य मधुनः काथ्यद्रव्यवत् प्रमाणं,
अन्यस्य षोडशांशप्रमाणम् ॥ २९६ ॥

विदारी दाडिमं लोभं दधित्थं बीजपूरकम् ।

एभिः प्रदिह्यान्मूर्धानं तृड्दाहार्तस्य देहिनः ॥ २९७ ॥

विदारीमित्यादि । दधित्थं कपित्थम् ॥ २९७ ॥

दाडिमस्य सितायाश्च द्राक्षामलकयोस्तथा ।

वैरस्य धारयेत् कल्कं गण्डूषं च यथाहितम् ॥ २९८ ॥

क्षीरेक्षुरसमाध्वीकसर्पिस्तैलोष्णवारिभिः ।

दाडिमस्येत्यादि । वैरस्ये मुखवैरस्ये । क्षीरेक्षुरसमाध्वी-
केत्यादि । माक्षिकं मधु, अत्रापि मुखवैरस्ये धारयेदिति
योजनीयम् ॥ २९८ ॥

शून्ये मूर्ध्नि हितं नस्यं जीवनीयशृतं घृतम् ॥ २९९ ॥

शून्ये इत्यादि । शून्ये रिक्ते । जीवनीयानि काकोल्यादीनि
दश । तथा चोक्तं, — जीवन्ती काकोल्या द्वे भेदे मुद्रमाषपर्णी
कृष्णभक्तजीवकौ मधूकं चेति गणो जीवनीयादयः ॥ २९९ ॥

चूर्णितत्रिफलाश्यामात्रिवृत्तिपिप्पलिसंयुतः ।

सक्षौद्रः शर्करायुक्तो विरेकस्तु प्रशस्यते ॥ ३०० ॥

पक्वे पित्तज्वरे रक्ते चोर्ध्वगे वेपथौ तथा ।

चूर्णितेत्यादि । श्यामा वृद्धदारक, ऊर्ध्वगे ऊर्ध्वप्रवृत्ते
रक्ते ॥ ३०० ॥

कफवातोत्थयोरेवं स्नेहाभ्यङ्गैर्विशोधयेत् ॥ ३०१ ॥

कफवातोत्थयोरेवमित्यादि । विशोधयेद्विशुद्धिं नयेत्, शर्म
नयेदिति वा तात्पर्यार्थः । कफवातावाति कर्मपद शोषी-
भिभूतमत्र योजनीयम् ॥ ३०१ ॥

हृतदोषो भ्रमार्तस्तु लिह्यात् क्षौद्रसिताभयाः ।

हृतेत्यादि । हृतदोषोऽपि यो भ्रमार्तो भवेत् स क्षौद्रेण
सिताभया लिह्यादिति पिण्डार्थः —

वातघ्नमधुरैर्योज्या निरूहा वातजे ज्वरे ॥ ३०२ ॥

विमज्ज्य दोषं प्राणं च यथास्वं वाऽनुवासनम् ।

इदानीं वातज्वरे निरूहद्रव्याण्याह — वातघ्नमधुरैरित्यादि ।
वातघ्ना भद्रदार्वादयः, मधुराः काकोल्यादयः । विमज्ज्य दोषं
प्राणं चेति हीनमध्योत्तमादिभेदेन दोषं बलं च वीक्ष्येत्यर्थः ।
तेनाल्पप्रकुपितदोषे अल्पो निरूहो, मध्यमे मध्यमः, उत्तमे
उत्तमः; एवं बलेऽपि । यथास्वं चाऽनुवासना इति वातहर-
द्रव्यसाधितस्नेहाऽनुवासनाश्च योज्या इति ॥ ३०२ ॥

उत्पलादिकपायाद्याश्चन्दनोशीरसंयुताः ॥३०३॥
शर्करामधुराः शीताः पित्तज्वरहरा मताः ।
आम्रादीनां त्वचं शङ्खं चन्दनामलकोत्पलम् ॥३०४॥
नैरिकाञ्जनमज्जिष्टामृणालान्यथ पद्मकम् ।
श्लक्ष्णपिष्टं तु पयसा शर्करामधुसंयुतम् ॥ ३०५ ॥
सुपूतं शीतलं वस्ति दूयमानाय दापयेत् ।

पित्तज्वरे निरुहद्रव्याण्याह—उत्पलादिकपायाद्या इत्यादि ।
आद्याः प्रधानाः । आम्रादीनां न्यग्रोधादिगणान्तर्भूतत्वात्
पूर्वद्रव्याणि विहाय आम्रादिकानि द्रव्याणि नन्दीवृक्षकपर्पन्तानि
ग्राह्याणि । चन्दनं रक्तचन्दनं, उत्पलं नीलोत्पलं, अञ्जनं
स्रोतोऽञ्जनं, तदभावे रसाञ्जनं सौवीराञ्जनं वा, मृणाल विसं,
पद्मकं पद्मकाष्ठं; वस्तिनिरुहवस्तिः ॥ ३०३—३०५ ॥—

ज्वरदाहापहं तेषु सिद्धं चैवानुवासनम् ॥ ३०६ ॥

पित्तज्वरेऽनुवासनद्रव्याण्यतिदेशेनाह—ज्वरदाहापहमित्या-
दि । तेषु आम्रलवकप्रभृतिषु ॥ ३०६ ॥

आरग्वधगणकाथाः पिप्पल्यादिसमायुताः ।

सक्षौद्रा एव देयाः स्युः कफज्वरविनाशनाः ३०७

कफज्वरे निरुहद्रव्याण्याह—आरग्वधेत्यादि । देयाः स्यु-
र्दातव्या भवेयुः, 'निरुहा' इति शेषः । अन्ये तु “आरग्वधा-
दिसंनिद्धाः कफजे क्षौद्रसंयुताः । ज्वरं हन्युर्निरुहाश्च तत्सि-
द्धाश्चानुवासनाः”—इति पठन्ति ॥ ३०७ ॥

कफघ्नैरेव संनिद्धा द्रव्यैश्चाप्यनुवासनाः ।

कफजेऽनुवासनमाह—कफघ्नैरित्यादि । कफघ्नैरारग्वधा-
दिभिः ॥—

संसर्गे सन्निपाते च संसृष्टा वस्तयो हिताः ॥३०८॥

संसर्गसन्निपातयोरितिरुहद्रव्याण्याह—संसर्गे इत्यादि । संसर्गे
सन्निपातादौ, संसृष्टा मिलिताः, वस्तयो निरुहा इति ॥३०८॥
संसृष्टैरेव संसृष्टा द्रव्यैश्चाप्यनुवासनाः ।

संसर्गसन्निपातयोरतिदेशेनानुवासनद्रव्याण्याह—संसृष्टैरि-
त्यादि । संसृष्टैः संमिलितैः, संसृष्टा मिलिताः—

वातरोगापहाः सर्वे स्नेहा ये सम्यगीरिताः ॥३०९॥
विना तैलं त एव स्युर्योज्या मास्तजे ज्वरे ।

इदानीं वातज्वरेऽनुवासनविषये तैलनिषेधमाह—वात-
रोगापहा इत्यादि । सर्वे स्नेहाः सर्पिस्तैलवसामञ्जानः, योज्याः
'अनुवासने' इति शेषः ॥ ३०९ ॥—

निखिलेनोपयोज्याश्च त एवाभ्यञ्जनादिषु ॥३१०॥

वातज्वरानुवासने निषिद्धस्यापि तैलस्य अभ्यञ्जनादौ प्रयो-
गमाह—निखिलेनेत्यादि । निखिलेन सामस्त्येन । एतेन
तैलस्यापि ग्रहणम् । ते एव सर्पिस्तैलवसामञ्जान एव चक्षुरः
स्नेहा व्यस्ताः समस्ता वा असंस्कृताः संस्कृताश्च प्रयोज्याः ।
अत एव षट्कटुकादितैलमपि शस्यते ॥ ३१० ॥

पैत्तिके मधुरैस्तैकैः सिद्धं सर्पिः प्रयुज्यते ।

पित्तज्वरे पुनरभ्यञ्जार्थं विशिष्टं स्नेहमाह—पैत्तिके मधुरै-
रित्यादि । प्रयुज्यते अभ्यञ्जनादिषु ॥—

श्लैष्मिके कटुतिक्तैश्च संसृष्टानीतरेषु च ॥ ३११ ॥

श्लैष्मिके पानाभ्यञ्जार्थं स्नेहविशेषमाह—श्लैष्मिके कटुति-
क्तैरित्यादि । कटुतिक्तैश्चैत्यत्र सर्पिः सिद्धमिति योजनीयम् ।
यद्यपि कफतुल्यगुणं सर्पिस्तथापि विशिष्टसंस्कारवशात्
कफेऽपि सर्पिः प्रयुज्यते । अन्ये तु चकारादनुक्तमपि तैलं
कथयन्ति; तन्न, अन्यतन्त्रसवादाभावात् । तुल्याङ्गसंसर्ग-
सन्निपातेष्वभ्यञ्जार्थं विशिष्टस्नेहमाह—संसृष्टानीतरेषु चेति ।
संसृष्टानि सर्पिरादीनि अन्योऽन्यमिथाणि तथा वातादिहर-
द्रव्यैर्मिश्रैरेव साधितानि । इतरेषु सन्निपातेषु ॥ ३११ ॥

हृतावशेषं पित्तं तु त्वक्स्थं जनयति ज्वरम् ।

पिबेदिक्षुरसं तत्र शीतं वा शर्करोदकम् ॥ ३१२ ॥

शालिपष्टिकयोरन्नमश्नीयात् क्षीरसंयुतम् ।

इदानीं हृतावशेषस्य पित्तस्य प्रतीकारमाह—हृतावशेष-
मित्यादि । तत्र हृतावशेषे पित्तज्वरे । अन्नमोदनम् । यद्यपि
त्वक्स्थिते पित्ते बहिःपरिमार्जनं, तथापि तद्दीर्घयुक्तस्य रसस्य
सर्वतोऽगमनादन्तः परिमार्जनमुक्तम् ॥ ३१२ ॥—

कफवातोत्थयोरेव स्वेदाभ्यञ्जौ प्रयोजयेत् ॥ ३१३ ॥

इदानीं कफवातयोरपि हृतावशेषयोः प्रतीकारार्थमाह—
कफवातोत्थयोरेवेत्यादि । कफवातोत्थयोरिति हृतावशेषकफ-
वातज्वरयोरित्यर्थः ॥ ३१३ ॥

घृतं द्वादशरात्राच्च देयं सर्वज्वरेषु च ।

तेनान्तरेणाशयं स्वं गता दोषा भवन्ति हि ॥३१४॥

अधुना यावता कालेन ज्वरे सर्पिर्देयं तावन्तं कालं
सकारणं दर्शयन्नाह—घृतमित्यादि । सर्वज्वरेषु चेति ये
ज्वरा लङ्घनोष्णोदकपानपाचनैरुपक्रान्तास्तेषु सर्वज्वरेषु द्वाद-
शाहादनन्तरं घृतं देयं, तेनान्तरेण तेनावसरेण तेन
कालेनेत्यर्थः, द्वादशरात्राद्धर्ममिति तात्पर्यार्थः । आशयं
स्वं गता दोषा इति स्थानमात्मीयं प्राप्ता वातादयो भवन्ति,
प्रत्यनीकप्राप्तत्वात् । यद्यप्यष्टाहादनन्तरं ज्वरपाको भवति
तथापि सन्निपातज्वरस्य द्वादशाहेन पाको भवतीति दर्शनार्थं
द्वादशाहग्रहणम् । केचिदत्र नस्यार्थं घृतं पठन्ति तत्र पठनीयं,
नस्यार्थघृतस्य गण्डूषोत्तरं प्रागेव पठितत्वात् ॥ ३१४ ॥

धातून् प्रक्षोभयन् दोषो मोक्षकाले बलीयते ।

तेन व्याकुलचित्तस्तु म्रियमाण इवेहते ॥ ३१५ ॥

धातूनेत्यादि । मोक्षकाले धातून्प्रालयन् दोषो बलीयते
बलीव आचरतीति पिण्डार्थः । ननु, प्रक्षीणावस्थायां कथं
दोषो बलीवाचरति ? सत्यं, प्रभावात् । यथा दीपो निर्वाणा-
वस्थायां महती ज्वालां प्रदर्शयन् निर्वाणं याति, तद्व-
ज्वरारम्भको दोषो बलीयते इति । अपरे तु 'अवलीयते'

इति पठन्ति, व्याख्यानयन्ति च—अवलीयते तादृश्रूपेण नोपलभ्यते । तेन दोषेण, म्रियमाण इवेहते मुमुर्षुवद्वात्र-विक्षेपणादिकां क्रियां करोतीत्यर्थः ॥ ३१५ ॥

**लघुत्वं शिरसः खेदो मुखमापाण्डु पाकि च ।
क्षवथुश्चात्रकाङ्क्षा च ज्वरमुक्तस्य लक्षणम् ॥ ३१६ ॥**

ज्वरमुक्तलक्षणमाह—लघुत्वमित्यादि । लघुत्वं शिरस इति शिरोलघुत्वं, आपाण्डु ईषत्पाण्डु, क्षवथुः छिक्का । ज्वरातीसारयोर्महाव्याधित्वान्मुक्तिलक्षणं कथितं नान्येषाम् । केचिदाचार्या 'धातुन् प्रक्षोभयन् दोष' इत्यादिकमनन्तरोक्त सन्निपातज्वरमुक्तिलक्षणं, 'लघुत्वं शिरस' इत्यादिकं चैतर-ज्वरमुक्तिलक्षणमिति ब्रुवते ॥ ३१६ ॥

**शम्भुक्रोधोद्भवो घोरो बलवर्णाग्निसादकः ।
रोगराट् रोगसंघातो ज्वर इत्युपदिश्यते ॥ ३१७ ॥
व्यापित्वात् सर्वसंस्पर्शात् कृच्छ्रत्वादान्तसंभवात् ।
अन्तको ह्येष भूतानां ज्वर इत्युपदिश्यते ॥ ३१८ ॥**

इदानीं ज्वरस्यातिशयेन प्रतीकरणाय गरीयस्त्वं दर्शयन्नाह—शम्भुक्रोधोद्भव इत्यादि । एतैर्हेतुभिर्ज्वरोऽन्तक इत्युपदिश्यते इति संबन्धः । व्यापित्वमस्य पुरुषपश्चादिसर्व-प्राणिनाधारणत्वात्, सर्वसंस्पर्शित्वं समनस्केन्द्रियस्य देहस्य तापनात्, कृच्छ्रत्वं च घोरतरपीडाकरत्वात्, अन्तसंभवत्वं चापरव्याधिग्रस्तस्यापि पुरुषस्य ज्वरेणैव प्राणनाशित्वात् । अन्तक इव अन्तकः, अन्तकारित्वात् । यद्यप्ययमध्यायो निबन्धकारैरन्यक्रमपाठैः पठितः, तथापि मया यथा गुरुणो-पदिष्टस्तेन क्रमेण पठितः ॥ ३१७ ॥ ३१८ ॥

इति श्रीडल्हणविरचिताया निबन्धसग्रहाख्यायां सुश्रुत-व्याख्यायामुत्तरतन्त्रान्तर्गतकायचिकित्सायां ज्वरप्रति-षेधाध्याय एकोनचत्वारिंशत्तमः समाप्तः ।

चत्वारिंशत्तमोऽध्यायः ।

**अथातोऽतीसारप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥**

ज्वरप्रतिषेधानन्तरं क्रियाघातपूर्वकत्वसामान्यादतीसार-प्रतिषेधारम्भमाह—अथेत्यादि । अतिसरणमतीसारः, तस्य प्रतिषेधः चिकित्सितः, तथा 'चोक्तं—“अतिरत्यर्थवचने, सरतिर्गतिकर्मणि । तस्मात्तदत्यन्तसरणादतीसार इति स्मृतः” इति ॥ १ ॥ २ ॥

**गुर्वतिस्निग्धरुक्षोष्णद्रवस्थूलातिशीतलैः ।
विरुद्धाध्यशनाजीर्णैरसात्म्यैश्चापि भोजनैः ॥ ३ ॥
स्नेहाद्यैरतियुक्तैश्च मिथ्यायुक्तैर्विषाद्भवात् ।
शोकाद्दुष्टाम्बुमद्यातिपानात् सात्त्व्यर्तुपर्ययात् ॥ ४ ॥**

**जलाभिरमणैर्वैगविघातैः कृमिदोषतः ।
नृणां भवत्यतीसारो लक्षणं तस्य वक्ष्यते ॥ ५ ॥**

यतो विज्ञातेऽतिसारे चिकित्सितं क्रियतेऽतस्तद्विज्ञानार्थं पूर्वं निदानमाह—गुर्वतिस्निग्धेत्यादि । गुरु मात्रागुणविपा-केभ्यः । अतिशब्दः स्निग्धादिभिः स्थूलान्तैः प्रत्येकं सवक्ष्यते । स्थूलस्थूलावयवं पिष्टान्नादि । यद्यपि गुरुग्रहणेनैव स्निग्ध-स्थूलयोः प्राप्त्यस्तथाऽप्यतिशयेनातीसारहेतुत्वापादनार्थं तयो-ग्रहणम् । विरुद्धं हिताहितीयोक्तं, अभ्यशनमजीर्णभोजनं, अजीर्णानि आमविदग्धादीनि । स्नेहाद्यैरिति स्नेहवमनविरे-चननिरुहानुवासनैः । अतियुक्तैरतियोगयुक्तैः, मिथ्याप्रयुक्तैर-सम्यग्युक्तैः । यद्यपि मिथ्याप्रयुक्तैरित्यनेनैवातिशयोः प्राप्त-स्तथाऽप्यतिशयेनातीसारहेतुत्वापादनार्थमतिशयोग्रहणम् । तथाऽन्तराग्निं संशम्य अपाधातुरेव अत्यर्थमधः सरति । विपात् दूषीविपात् । दुष्टाम्बुमद्यातिपानात् वीर्यविपाकस्पर्श-दुष्टमम्बु, मद्य पुनर्दुष्टं नव व्यापन्नमकालजं वा, तथोराधि-क्येन पानात् । सात्त्व्यर्तुपर्ययात् सात्त्व्यविपर्ययात् ऋतुविपर्य-याच्चेत्यर्थः । यद्येव तर्हि असात्म्यैश्चापि भोजनैरिति निष्फलः, तन्न, विशेषहेतुत्वात् । जलाभिरमणैः पानीयातिक्रीडनैः । वैगविघातैर्मृत्रादिवैगावरोधैः । कृमिदोषतः कृमिप्रकोपात् । केचिदाचार्या गुर्वतिस्निग्धरुक्षेत्यादिसूत्रात् पूर्वमतीसारस्य प्रागुपपत्तिं पठन्ति, तद्यथा,—“दीर्घसन्नेहं यजतः पृषधस्य महामनः । आलम्भ्याः पशवः क्षीणास्ततो गावः प्रक-ल्पिताः ॥ तासामुपाकृतानां च गवामत्यर्थसेवनात् । असा-त्म्यत्वादथोष्णत्वाद्गौरवाच्च विशेषतः ॥ अतिस्नेहाच्च संक्षीणो जाठरोऽग्निस्तदा किल । अतीसारः पुरोत्पन्नो दोषधातुमला-श्रयः ॥ अथ तेनैव कल्पेन संप्रत्येप महागदः”—इति ॥ ३-५

**संशम्यापां धातुरन्तः कृशातुं
वर्चोमिश्रो मारुतेन प्रणुन्नः ।
वृद्धोऽतीवाधः सरत्येव यस्मा-
द्व्याधि घोरं तं त्वतीसारमाहुः ॥ ६ ॥**

लक्षणं तस्य वक्ष्यते इत्यभिधाय संप्राप्तिरपि लक्षणं भवत्यतो हेतोर्निरुक्तिद्वारेण संप्राप्तिलक्षणमाह—संशम्यापां धातुरित्यादि । यस्मादन्तराग्निं संशम्य अपा धातुरेव-म्भूतोऽतीवाधः सरति तस्मादतीसारमाचार्या आहुरिति पि-ण्डार्थः । संशम्य मन्दीकृत्य । अपाधातुः कायद्रवः श्लेष्म-पित्तरसादिकः । अन्ये तु कफदुष्टं रसं खेदं चापां धातु-शब्देनाहुः । वर्चोमिश्रः पुरीषयुक्तः । प्रणुन्नः प्रेरितः । वृद्धो वृद्धिः गतः ॥ ६ ॥

**एकैकशः सर्वशश्चापि दोषैः
शोकेनान्यः षष्ठ आमेन चोक्तः ।
केचित् प्राहुर्नैकरूपप्रकारं
नैवेत्येवं काशिराजस्त्वबोचत् ॥ ७ ॥**

इदानीमतीसारानां संख्यामाह—एकैकश इत्यादि । संख्यायै निर्देशादेव संख्याया लब्धाया पष्ठ इति संख्याकरण नियमार्थः; तेन द्वन्द्वजा अतीसारा न भवन्ति, व्याधिसम्भाव-
दिति सूचितम् । येऽन्ये तन्त्रान्तरीया वातादिभिर्व्यसैः
समस्तैश्च चत्वारो, भयशोकाभ्यां च द्वौ, इत्यनया परिपाठ्या
पदस्य मन्यते तेषामीदृशोऽभिप्रायः—आमजोऽतीसारः स-
न्निपातजेऽवरुद्धः, 'आमाजीर्णात् प्रवृत्ताः क्षोभयन्तः' इत्युक्त-
त्वात् । केचित् हारीतादिभिर्द्वन्द्वजादिभेदेन बहवोऽतीसाराः
पठिताः, ते धन्वन्तरेरनभिमतः, अतस्तन्निषेधार्थमाह—
केचित् प्राहुरित्यादि । केचित्तैकरूपप्रकारमतीसारमाहुः;
कुतः? द्वन्द्वजरक्तातीसारादिभेदेन बहुप्रकारत्वात्, काशि-
राजश्च तमतीसारमेव द्वन्द्वजादिभेदेन बहुप्रकारमिति हेतोः
नैवावोचत् ॥ ७ ॥

दोषावस्थास्तस्य नैकप्रकाराः

काले काले व्याधितस्योद्भवन्ति ।

कोऽसौ हेतुर्द्व्यंशानन्तप्रकारास्ते नोक्ता इत्याह—दोषा-
वस्था इत्यादि । दोषावस्था आमपक्करक्ताद्याः । तस्याती-
सारिणः । काले काले स्वस्वकाले । तत्र प्रथमा आमावस्था,
ततः पक्षावस्था, तथा पित्तातीसारे पित्तलसेवनात् रक्ताती-
सारावस्था भवति; एवमेकदोषावस्थेऽप्यतीसारे दोषान्तरा-
नुबन्धेन द्वन्द्वजाभासता ज्ञेया । एतेनैतदुक्त—अतीसारः षट्-
प्रकार एव । याश्च आमपक्करक्तान्यदोषानुबन्धोत्पन्ना नैक-
प्रकारास्ता अवस्था दोषाणामेवैत्यर्थः ॥—

हृन्नाभिपायूदरकुक्षितोद-

गात्रावसादानिलसन्निरोधाः ॥ ८ ॥

विट्सङ्ग आध्मानमथाविपाको

भविष्यतस्तस्य पुरःसराणि ।

इदानीमतीसारस्य पूर्वरूपमाह—हृन्नाभिपायूदरेत्यादि ।
हृत् हृदय, पायु गुद, तोदशब्दो हृदादिभिः कुक्षिपर्यन्तैः
प्रत्येकं संबध्यते । यद्यपि उदरग्रहणेनैव नाभिकुक्ष्यपि प्रा-
प्येते, तथापि नाभिकुक्ष्यमिधानं विशेषेण तत्र तोदो भव-
तीति दर्शनार्थम् । पुरःसराणि पूर्वरूपाणीत्यर्थः ॥ ८ ॥—

शूलाविष्टः सक्तमूत्रोऽन्त्रकूजी

स्रस्तापानः सन्नकट्यूखजङ्घः ॥ ९ ॥

वर्चो मुञ्चत्यल्पमल्पं सफेनं

रूक्षं श्यावं सानिलं मारुतेन ।

इदानीं वातातीसारस्य लक्षणमाह—शूलाविष्ट इत्यादि ।
शूलाविष्टः शूलार्दितः । सक्तमूत्रो विवद्धमूत्रः । अन्त्रकूजी
गुडगुडशब्दयुक्तः । स्रस्तापानः अधश्च्युतगुदः । सन्नकट्यू-
खजङ्घः शिथिलकट्यूखजङ्घः । अल्पमल्पमिति चान्यातिसारा-
पेक्षया । सानिलं वातशब्दयुतम् । श्यावशब्दोऽत्र व्रणाला-
वोच्चारणभस्मकपोतस्त्रिवर्णानुपलक्षयति ॥ ९ ॥—

दुर्गन्ध्युष्णं वेगवन्मांसतोय-

प्रख्यं भिन्नं खिन्नदेहोऽतितीक्ष्णम् ॥ १० ॥

पित्तात् पीतं नीलमालोहितं वा

तृष्णामूर्च्छादाहपाकज्वरार्तः ।

पित्तातीसारलक्षणमाह—दुर्गन्धीत्यादि । एवम्भूतः पुरुषः
एवम्भूतं वर्चः पित्तादतीसार्यत इति संबन्धः । वेगवद-
तिशयेन सवेगं, मांसतोयप्रख्यं मांसधावनोदकसदृशं, भिन्नं
स्फुटितं, अतितीक्ष्णं अतिशयेन तीक्ष्णं, तच्च मक्षिकाणामप-
सर्पणेन ज्ञेयम् । दाहो गुदे जठरे वा, पाको गुदे एव
ज्ञेयः ॥ १० ॥—

तन्द्रानिद्रागौरवोत्क्रेशसादी

वेगाशङ्की सृष्टविट्कोऽपि भूयः ॥ ११ ॥

शुक्लं सान्द्रं श्लेष्मणा श्लेष्मयुक्तं

भक्तद्वेषी निःस्वनं हृष्टरोमा ।

श्लेष्मातीसारलक्षणमाह—तन्द्रा निद्रेत्यादि । तन्द्रा शारी-
रोक्तलक्षणनिद्राभेदः, उत्क्रेशः थूत्करणं, सादी अङ्गग्लानि-
युक्तः । सृष्टविट्को इत्यादि । सृष्टविट्कोऽपि पुरुषो भूयः
पुनर्वेगाशङ्की भवतीत्यर्थः । सान्द्रं घनम् । निःस्वनं निःशब्दम् ।
हृष्टरोमा हृषितरोमा ॥ ११ ॥—

तन्द्रायुक्तो मोहसादास्यशोषी

वर्चः कुर्यान्नैकवर्णं तृषार्तः ॥ १२ ॥

सर्वोद्भूते सर्वलिङ्गोपपत्तिः

कृच्छ्राश्रयं बालवृद्धेष्वसाध्यः ।

इदानीं सन्निपातातीसारलक्षणमाह—तन्द्रायुक्त इत्यादि ।
नैकवर्णं किं तर्हि सर्वदोषवर्णम् । सर्वलिङ्गोपपत्तिः सर्वलिङ्ग-
प्राप्तिः ॥ १२ ॥—

तैस्तैर्भावैः शोचतोऽल्पाशनस्य

बाष्पावेगः पक्तिमाविध्य जन्तोः ॥ १३ ॥

कोष्ठं गत्वा क्षोभयत्यस्य रक्तं

तच्चाधस्तात् काकणन्तीप्रकाशम् ।

वर्चोमिश्रं निःपुरीषं सगन्धं

निर्गन्धं वा सार्यते तेन कृच्छ्रात् ॥ १४ ॥

शोकोत्पन्नो दुश्चिकित्सोऽतिमात्रं

रोगो वैद्यैः कष्ट एव प्रदिष्टः ।

शोकजलक्षणमाह—तैस्तैर्भावैरित्यादि । एवम्भूतस्य पुरु-
षस्य बाष्पावेगः कोष्ठं गत्वा, पक्तिमाविध्य, रक्तमस्य क्षोभ-
यतीति संबन्धः । तैस्तैर्भावैर्वैर्बन्धुवियोगादिभिः, शोचत-
शोकं कुर्वतः, बाष्पावेगः शोकोत्थतेजस उद्रेकः, पक्तिं अग्निं
पक्तिहेतुत्वात्, आविध्य आकुलीकृत्य, क्षोभयति । तच्चेति रक्तं,
अधस्तादिति पदं क्षोभयतीत्यनेन सम्बन्धनीयं, अन्ये सार्यते
तेन इत्यत्र संबन्धयन्ति । काकणन्ती गुञ्जा । सगन्धं निर्गन्धं
वेति सपरीषापुरीषत्वादित्यर्थः । केचिदत्र अल्पाशनस्य अन-

न्तरं शोकोत्पन्न इत्यतः प्रागन्यथा पठन्ति 'शुष्क भुक्त तेज ऊष्मगृहीतं कोष्ठं गत्वा रक्तमत्यर्थमुष्णम् । गुञ्जाप्रख्यं प्रेरयेच्चाप्यधस्ताद्वर्चोयुक्तं निष्पुरीष सगन्धम् ॥ निर्गन्धं वा सार्यते सोऽतिसान्द्रं' इति । व्याख्यानयन्ति च,—शुष्क शुष्कतां गतं, अल्पत्वात्; भुक्त भोजनं, तेजः शोकोत्थ तेजः, ऊष्मगृहीतं ऊष्मणा गृहीतम् ॥ १३ ॥ १४ ॥—

आमाजीर्णैः प्रदुताः क्षोभयन्तः

कोष्ठं दोषाः संप्रदुष्टाः सभक्तम् ॥ १५ ॥

नानावर्णं नैकशः सारयन्ति

कृच्छ्राज्जन्तोः पष्ठमेनं वदन्ति ॥ १६ ॥

आमातीसारलक्षणमाह—आमाजीर्णैरित्यादि । दोषाः संप्रदुष्टाः कोष्ठं क्षोभयन्तः सन्तो नानावर्णं सरक् कृच्छ्रात् एकशो न अपितु बहुशः सारयन्तीति पिण्डार्थः । आमाजीर्णैः प्रदुताः आमाख्येनाजीर्णेनोपदुताः, क्षोभयन्तश्चालयन्तः, 'मल'इति शेषः । सभक्तं ससिक्थम् । अत्र पुनः षष्ठसंख्यावचनं नियमार्थं, तेन भयस्नेहाजीर्णविपूचिकाशोऽजीर्णादिनिमित्ता अतीसारा न पृथग्गणनीयाः, यतस्ते दोषज एवान्तर्भूताः । एन आमजम् । केचित् 'संप्रदुष्टाः सभक्तं इत्यत्र 'धातुसङ्घान् मलाश्च' इति पठन्ति; धातुसङ्घान् रक्तादीन्, मलान् पुरीषादीन्, 'दूषयित्वा' इति शेषः, इति च व्याख्यानयन्ति । यद्यपि सर्वातीसाराणामादावामातीसारत्वं तथापि प्रभूतामजनितत्वादामजस्य पृथगुपादानं, एवं सान्निपातिकत्वेऽप्यस्य पृथगुपादानं समाधानम् ॥ १५ ॥ १६ ॥

संसृष्टमेभिर्दोषैस्तु न्यस्तमण्ववसीदति ।

पुरीषं भृशदुर्गन्धं विच्छिन्नं चामसंज्ञकम् ॥ १७ ॥

इदानीमामपक्वेनातीसारस्य लक्षणमाह—संसृष्टमेभिर्दोषैरित्यादि । संसृष्टमेभिर्दोषैः पूर्वनिर्दिष्टैर्वातादिलिङ्गैर्गुरुतरैर्व्याप्तमित्यर्थः । अवसीदति अवलीयते ब्रूति । विच्छिन्नं अल्पप्रवर्तक; विच्छिन्नमित्यत्र पिच्छिलमिति केचित् पठन्ति १७

एतान्येव तु लिङ्गानि विपरीतानि यस्य तु ।

लाघवं च मनुष्यस्य तस्य पक्वं विनिर्दिशेत् ॥ १८ ॥

आमलक्षणमभिधाय पक्वलक्षणमाह—एतान्येवेत्यादि । एतान्येव लिङ्गानि अनन्तरोक्तापक्वलङ्गानि । चकारात् कफदुष्टिरहितं पुरीषं समुच्चीयते । 'मनुष्यस्य' इत्यत्र 'पुरीषस्य' इति केचित् पठन्ति । व्याख्यानयन्ति च—यद्यपि न्यस्तमण्ववसीदतीत्यस्य वैपरीत्येनैव पुरीषलाघवं प्राप्तं तथापि पुनर्लाघवोपादानं कफदुष्टिरहितत्वबोधनाय । ननु, कफसंसृष्टः पक्वोऽपि मलो निमज्जति तत् कथं पक्वकफातीसारज्ञानं ? उच्यते—तदितरलक्षणैरेव ॥ १८ ॥

सर्पिर्मंदोवेसवाराम्बुतैल-

मज्जक्षीरक्षौद्ररूपं सवेद्यत् ।

मज्जिष्ठामं मस्तुल्लङ्घोपमं वा

विस्त्रं शीतं प्रेतगन्ध्यञ्जनाभम् ॥ १९ ॥

राजीमद्वा चन्द्रकैः सन्ततं वा

पूयप्रख्यं कर्दमाभं तथोष्णम् ।

हन्यादेतद्यत् प्रतीपं भवेच्च

क्षीणं हन्युश्चोपसर्गाः प्रभूताः ॥ २० ॥

असंवृतगुदं क्षीणं दुराध्मातमुपद्रुतम् ।

गुदे पक्वे गतोष्माणमतीसारकिणं त्यजेत् ॥ २१ ॥

इदानीमतीसाराणां परिहारार्थमसाध्यलक्षणमाह—सर्पि-रित्यादि । वेसवारं विशिष्टसंस्कारसंस्कृतं मांसं खानिस्कापरपर्यायं, तेन मिश्रमम्बु वेसवाराम्बु । रूपशब्दः सर्पिरादिभिः प्रत्येकं संबध्यते । मस्तुल्लङ्घोऽर्धविलीनचतुःस्नेहाकारो मस्तकमज्जा तत्सदृशं, विस्त्र आमगन्धि, प्रेतगन्धि दण्डितगृतकगन्ध-तुल्यगन्धमित्यर्थः । अञ्जनाभं सौवीराञ्जनाभं, राजीमन्नी-लपीतादिरेखायुक्तं, चन्द्रकैर्मयूरपिच्छाभैः, सन्ततं व्याप्तं, यत् प्रतीपं यथास्वदोपलिदोभ्यो विपरीतलिङ्गं, अन्ये तु अरिष्ट-लिङ्गमाहुः । उपसर्गा उपद्रवाः । ते च तन्त्रान्तरे पठिता ज्वरशोफादयः । उक्तं च,—“शोफं शूल ज्वर तृष्णा श्वासं कासमरोचकम् । छर्दि हिक्का च मूर्च्छा च दक्षाऽतीसारिणं त्यजेत्”—इति । प्रभूता बहवः । एते उपद्रवाः क्षीणमती-सारिणं हन्युरिति योजनीयम् । असंवृतगुदं असंयुचितगुद-मित्यर्थः । क्षीणं उत्साहोपचयवलरहितं, दुरात्मानमजिते-न्द्रियम् । उपद्रुतमवारणीयोक्तैरुपद्रवैर्जुष्टम् । गुदे पक्वे गतो-ष्माणं गुदे पक्वे सति यस्य ऊष्मा बहिर्निर्गतो विनष्टस्तादृश-मतीसारिणं त्यजेत् । केचित् 'दुरात्मान' इत्यत्र 'सदा'मात' इति पठन्ति, सदाऽऽध्मानयुक्तमिति च व्याख्यानयन्ति ॥ १९—२१ ॥

शरीरिणामतीसारः संभूतो येन केनचित् ।

दोषाणामेव लिङ्गानि कदाचिन्नातिवर्तते ॥ २२ ॥

स्नेहाजीर्णनिमित्तस्तु बहुशूलप्रवाहिकः ।

विपूचिकानिमित्तस्तु चान्योऽजीर्णनिमित्तजः ।

विषाशः कृमिसंभूतो यथास्वं दोषलक्षणः ॥ २३ ॥

इदानीं षट्संख्याधिक्यशङ्कानिषेधार्थमितराणामतीसाराणां दोषजेष्वेवान्तर्भावार्थमाह—शरीरिणामित्यादि । येन केनचित् 'हेतुना'इति शेषः । यस्माद्बहुनिमित्तजोऽप्यतीसारो दोषलिङ्गानि नातिवर्तते नातिकामति तस्माद्यथास्य दोष-लक्षणादतीसारो ज्ञेय इत्यर्थः । एतेन न पदसंख्या धि-क्यम् । केचित् 'शरीरिणामतीसारः'इत्यादि पाठं आमजाति-सारलक्षणादनन्तरं पठन्ति, युक्तश्चायं तथैव पाठः; परं जेज्जटाचार्यवचनानुरोधेनात्र पठितः; जेज्जटाचार्यं विद्यायान्ये टीकाकारा अस्यानन्तरं पाठं न पठन्ति, क्षोदक्षमत्वाभावात् ॥ २२ ॥ २३ ॥

आमपक्कमं हित्वा नातिसारे क्रिया यतः ॥
अतः सर्वेऽतिसारास्तु ज्ञेयाः पक्कामलक्षणैः ॥ २४ ॥

इदानीमामपक्कलक्षणज्ञाने भिषज आवश्यकत्वं प्रतिपाद-
यन्नाह—आमपक्कममित्यादि । पक्कामलक्षणैः पूर्वोक्तैरेव ॥ २४ ॥
तत्र लङ्घनमेवादौ पूर्वरूपेषु देहिनाम् ।
ततः पाचनसंयुक्तो यवाग्वादिक्रमो हितः ॥ २५ ॥

इदानीं चिकित्सावसरः—तत्रादौ लङ्घनमित्यादि । तत्रेति
वाक्योपक्रमे । लङ्घनं उपवासः । आदौ प्रथमतः । यस्मात्
सर्वे एवातीसारा आदावामल भजन्तेऽत आमशमनार्थमादौ
लङ्घनं, ततो लङ्घनादनन्तरं, आदिशब्दाद्यूपरसादयो गृह्यन्ते ।
एतद्यवाग्यूषरसादिक यद्यस्य हितं भवति तत्तदवस्थां बुद्ध्या
दद्यात् । केचित् ‘आदौ तु लङ्घनं कार्यं’ इत्यस्य स्थाने ‘हितं
लङ्घनमेवादौ’ इत्यादि पाठं पठन्ति, स च मया न दृष्टः ॥ २५ ॥

अथवा वामयित्वा तु शूलाध्माननिपीडितम् ।

पिप्पलीसैन्धवाम्भोभिर्लङ्घनाद्यैरुपाचरेत् ॥ २६ ॥

अवस्थाविशेषेण पक्षान्तरमाह—अथवा वामयित्वेत्यादि ।
आमेऽतीसारे शूलादिपीडितं पुरुषं पिप्पलीसैन्धवाम्भोभि-
र्वामयित्वा लङ्घनाद्यैरुपाचरेदिति संबन्धः । लङ्घनाद्यैरिति
लङ्घनखेदोष्णोदकपानादिभिः । अग्निमान्द्यादतीसारप्रवृत्तिः,
तत् कथमग्निमान्द्यजनकस्य वमनस्य तत्रोपदेशः ? सत्यं,
अतिप्रवृत्तदोषप्रतिबन्धार्थं च वमनं प्रयुज्यते ॥ २६ ॥

कार्यं च वमनस्यान्ते प्रद्रवं लघुभोजनम् ।

खड्यूषयवागूषु पिप्पल्याद्यं च योजयेत् ॥ २७ ॥

वमनादनन्तरं यत् कार्यं तदाह—कार्यमित्यादि । प्रद्रवं
प्रकृष्टद्रवं यवाग्यूषादि । ननु, भोजनविषयेऽतीसारे द्रवस्य
निषेधो दर्शितस्तत् कथमत्र द्रवाणां यवाग्वादीनां प्रयोगः ?
सत्यं, भोजने केवलस्यैव द्रवस्य निषेधो न संस्कृतस्यैवदोषः ।
अन्ये तु प्रगतद्रवं प्रद्रवं कथयन्ति । तत्र, अतीसारे
यवागूपदेशात् । खड्यूषयवागूषु पिप्पल्याद्यं च योजयेदिति
षड्यूषाः कपित्थदाडिममरिचादिभिः सुपक्वं तक्रं, अन्ये तु
षडा दाडिमतक्रशाकादिसंस्कृता द्रवाः, यूषा मुद्गमसूरचणका-
दिद्रुताः ॥ २७ ॥

अनेन विधिना चामं यस्य वै नोपशाम्यति ।

हरिद्रादि वचादि वा पिबेत् प्रातः स मानवः ॥ २८ ॥

षड्यूषादिभिरपच्यमानेऽतीसारे पाचनार्थमाह—अनेन
विधिना चाममित्यादि । चामं आमातीसारम् । प्रातःशब्दो
निरन्तरताद्योतकः ॥ २८ ॥

आमातिसारिणां कार्यं नादौ संग्रहणं नृणाम् ।

तेषां दोषा विबद्धाः प्राग्जनयन्त्यामयानिमान् २९

ग्रीहपाण्ड्यामयानाहमेहकुष्ठोदरज्वरान् ।

शोफगुल्मग्रहण्यर्शःशूलालसकहृद्ग्रहान् ॥ ३० ॥

आमातिसारे आदौ संग्रहणे दोषमाह—आमातीसारिणा-
मित्यादि । तेषां आमातिसारिणां, विबद्धा विशेषेण बद्धा
संगृहीता इत्यर्थः । अन्ये आमातीसारिणामित्यादिपाठस्य
स्थाने ‘दोषस्तम्भनमादौ तु न कर्तव्यं विज्ञानता । तस्यादौ
बध्यमानस्तु बली कुर्यादुपद्रवान्’ इति पठन्ति । अपरे तु
अन्यथा पाठं पठन्ति, स चाप्रसिद्ध इति, न दर्शितः
॥ २९ ॥ ३० ॥

सशूलं बहुशः कृद्धाद्विबद्धं योऽतिसार्यते ।

दोषान् सन्निचितान् तस्य पथ्याभिः संप्रवर्तयेत् ३१

इदानीमावस्थिकं कममाह—सशूलमित्यादि । विबद्धं विब-
द्धमिव, अत्यल्पप्रवृत्तेः । सन्निचितान् सञ्चय गतान्, प्रवृद्धा-
नित्यर्थः । संप्रवर्तयेदित्यत्र बहुश इति संबन्धनीयम् । यस्मात्
सन्निचिताः शूलकारिणो दोषा विरेचनेनाधो यान्ति तस्मा-
दतीसारेऽपि विरेचनं प्रयुज्यते ॥ ३१ ॥

योऽतिद्रवं प्रभूतं च पुरीषमतिसार्यते ।

तस्यादौ वमनं कुर्यात् पश्चालङ्घनपाचनम् ॥ ३२ ॥

अपरमावस्थिकमाह—योऽतिद्रवमित्यादि । यस्माद् वमनपूर्व-
मार्गहरणद्वारेणोदकधातोर्छेदकारी तस्मात् प्रयुज्यते ॥ ३२ ॥

स्तोकं स्तोकं विबद्धं वा सशूलं योऽतिसार्यते ।

अभयापिप्पलीकल्कैः सुखोष्णैस्तं विरेचयेत् ॥ ३३ ॥

स्तोकमित्यादि । वाशब्दोऽभयापिप्पलीकल्कैरित्यत्र संब-
न्धनीयः । यद्यपि ‘सशूलं बहुश’ इत्यनेनैव स्तोकं विबद्ध-
मित्यस्यार्थः प्राप्तः, तथापि पिप्पलीसंयोगस्याधिकस्य दर्शनार्थं
पुनरभिधानम् ॥ ३३ ॥

आमे च लङ्घनं शस्तमादौ पाचनमेव वा ।

तत्र लङ्घनं यदि परं तस्यैव विकल्पकार्यमाह—आमे च
लङ्घनमित्यादि । आमातीसारे लङ्घनं कार्यं परं यदि लङ्घने
क्षमं शरीरं अज्ञानभिलाषश्च भवति, अतो विपर्यये आदौ
पाचनमिति ॥—

योगाश्चात्र प्रवक्ष्यन्ते त्वामातीसारनाशनाः ॥ ३४ ॥

योगाश्चात्रेत्यादि । योगाः पाचनयोगाः ॥ ३४ ॥

कलिङ्गातिविषादिङ्गुसौवर्चलवचाभयाः ॥ ३५ ॥

देवदारुवचामुस्तानागरातिविषाभयाः ।

अभया धान्यकं मुस्तं बालकं बिल्वमेव च ।

मुस्तं पर्पटकं शुण्ठी वचा सातिविषाऽभया ॥ ३६ ॥

अभयाऽतिविषा हिङ्गु वचा सौवर्चलं तथा ।

चित्रकं पिप्पलीमूलं वचा कटुकरोहिणी ॥ ३७ ॥

पाठा वत्सकबीजानि हरीतक्यो महौषधम् ।

मूर्वा निर्दहनः पाठा ज्यूषणं गजपिप्पली ॥ ३८ ॥

सिद्धार्थका भद्रदारु शताह्वा कटुरोहिणी ।
 एला सावरकं कुष्ठं हरिद्रे कौटजा यवाः ॥ ३९ ॥
 मेषशृङ्गी त्वगेले च कृमिघ्नं वृक्षकाणि च ।
 वृक्षादनी वीरतरुर्बृहत्सौ द्वे सहे तथा ॥ ४० ॥
 एरण्डत्वक् च तैन्दुकी दाडिमी कौटजी शमी ।
 पाठा तेजोवती मुस्तं पिप्पली कौटजं फलम् ॥ ४१ ॥
 पटोलं दीप्यको विल्वं हरिद्रे देवदारु च ।
 विडङ्गमभया पाठा शृङ्गवेरं घनं वचा ॥ ४२ ॥
 वचा वत्सकबीजानि सैन्धवं कटुरोहिणी ।
 हिङ्गुवत्सकबीजानि वचा विल्वशलाटु च ॥ ४३ ॥
 नागरातिविषामुस्तं पिप्पल्यो वात्सकं फलम् ।
 महौषधं प्रतिविषा मुस्तं चेत्यामपाचनाः ॥ ४४ ॥
 प्रयोज्या विंशतिर्योगाः श्लोकार्थविहितास्त्वमे ।
 धान्याम्लोष्णाम्बुमद्यानां पिवेदन्यतमेन वा ॥ ४५ ॥
 निःक्राथान् वा पिवेदेषां सुखोष्णन् साधु साधितान् ।
 निखिलेनोपदिष्टोऽयं विधिरामोपशान्तये ॥ ४६ ॥
 हरीतकीमतिविषां हिङ्गु सौवर्चलं वचाम् ।
 पिवेत् सुखाम्बुना जन्तुरामातीसारपीडितः ॥ ४७ ॥
 पटोलं दीप्यकं विल्वं वचापिप्पलिनागरम् ।
 मुस्तं कुष्ठं विडङ्गं च पिवेद्वापि सुखाम्बुना ॥ ४८ ॥
 शृङ्गवेरं गुडूचीं च पिवेदुष्णेन वारिणा ।
 लवणान्यथ पिप्पल्यो विडङ्गानि हरीतकी ॥ ४९ ॥
 चित्रकं शिशपा पाठा शाङ्गैश्च लवणानि च ।
 हिङ्गुवृक्षकबीजानि लवणानि च भागशः ॥ ५० ॥
 हस्तिदन्त्यथ पिप्पल्यः कल्कावक्षसमौ स्मृतौ ।
 वचा गुडूचीकाण्डानि योगोऽयं परमो मतः ॥ ५१ ॥
 एते सुखाम्बुना योगा देयाः पञ्च सतां मताः ।

तानेव पाचनयोगानाह—कलिङ्गका इत्यादि । कलिङ्गा
 इन्द्रयवाः, अतिविषा श्यामाभेदः, महौषधं शृङ्गी, मूर्वा चोर-
 कायुः, निर्दहनः चित्रकः, व्यूषणं त्रिकटुकं, सिद्धार्थकाः
 श्वेतसर्षपाः, कटुरोहिणी कटुका, सारवक रोध्र, हरिद्रे हरिद्रा-
 द्वयं, कौटजा यवा इन्द्रयवाः, मेषशृङ्गी कर्कटशृङ्गी, लक्-
 लचं, कृमिघ्न विडङ्ग, वृक्षादनी अशोकः, वीरतरुः शरः,
 बृहत्सौ श्वद्रफला स्थूलफला च, द्वे सहे मुद्रपर्णी माषपर्णी
 च, अरुः श्योनाकभेदः तस्य लक्, अन्ये श्योनाकमर-
 ल्लशब्देनाहुः, लक्शब्दोऽर्थवशात्तैन्दुकी चेत्यादिष्वपि
 संबन्धनीयः, तेजोवती काकमर्दनिका, दीप्यको यवानी,
 अन्ये अजमोदामाहुः, शृङ्गवेरं शुण्ठी, विल्वशलाटु कोमलं
 विल्वं, वात्सकं फलं इन्द्रयवाः । श्लोकार्थविहिता अर्थश्लोकैः
 कृता इत्यर्थः । धान्याम्लादीनां मध्यादन्यतमेन कलिङ्गकादि-
 न्मूर्णं पिवेत् । एतेषां निःक्राथान् साधु साधितान् मात्रया
 साधितान् पिवेदिति । एतद्बुद्धयैवा नेच्छन्ति, बहुद्रव्यसाधि-
 ताम्बुसंस्कृताहारस्यावधिकरत्वात् ॥ ३५—५१ ॥—

पयस्युत्काथ्य मुस्तानां विंशतिं त्रिगुणाम्भसि ५२
 क्षीरावशिष्टं तत्पीतं हन्त्यामं शूलमेव च ।
 निवृत्तेष्वाभशूलेषु यस्य न प्रगुणोऽनिलः ॥ ५३ ॥
 स्तोकं स्तोकं रुजामच्च सशूलं योऽतिसार्यते ।
 सक्षारलवणैर्युक्तं मन्दाग्निः स पिवेद्धृतम् ॥ ५४ ॥
 क्षीरनागरचाङ्गेरीकोलदध्यम्लसाधितम् ।
 सर्पिरच्छं पिवेद्वापि शूलातीसारशान्तये ॥ ५५ ॥
 दध्ना तैलघृतं पक्वं सव्योषजातिचित्रकैः ।
 सविल्वपिप्पलीमूलदाडिमैर्वा रुगन्वितैः ॥ ५६ ॥
 निखिलो विधिरुक्तोऽयं वातश्लेष्मोपशान्तये ।
 तीक्ष्णोष्णवर्ज्यमेनं तु विदध्यात्पित्तजे भिषक् ॥ ५७ ॥

सशूलेऽतिसारे योगानाह—पयसीत्यादि ॥ ५२—५७ ॥

यथोक्तमुपवासान्ते यवागूश्च प्रशस्यते ।
 बलयोरंशुमत्यां च श्वदंष्ट्रावृहतीषु च ॥ ५८ ॥
 शतावरीं च संमिद्धाः सुशीता मधुसंयुताः ।
 मुद्गादिषु च यूपाः स्युर्द्रव्यैरेतैः सुसंस्कृताः ॥ ५९ ॥
 यवागूविषये यूषमाह—मुद्गादिषु चेत्यादि । मुद्गादि-
 ष्वित्यादिशब्दाद्वनमुद्गकलायमसुरादिवर्गग्रहणम् । द्रव्यैरेतैरिति
 बलादिभिः । काथकल्पना अत्रापि पूर्ववत् ॥ ५८ ॥ ५९ ॥
 मृदुभिर्दीपनैस्तिक्तैर्द्रव्यैः स्यादामपाचनम् ।
 हरिद्रातिविषापाठावत्सबीजरसाञ्जनम् ॥ ६० ॥
 रसाञ्जनं हरिद्रे द्वे बीजानि कुटजस्य च ।
 पाठा गुडूची भूनिम्बस्तथैव कटुरोहिणी ॥ ६१ ॥
 एतैः श्लोकार्थनिर्दिष्टैः काथाः स्युः पित्तपाचनाः ।

पैत्तिके आमातीसारे परं पाचनमाह—मृदुभिर्दीपनै-
 रित्यादि । एवंविशिष्टैस्तिक्तैर्दुरालभागुद्रव्यतिविषाप्रभृतिभि-
 रामपाचनं पित्तातीसारे बोद्धव्यम् । ननु, तिक्तानि शीत-
 वीर्याणि कथमासातीसारे पाचनानि ? उच्यते, ज्वरातीसारादौ
 तिक्तान्यपि पाचनान्येवाभिमतानि; उक्तं च,—‘स्वेदनं
 लङ्घनं कालो यवागवस्तिक्तको रसः । पाचनान्यविषकानां’
 इति । अन्ये तु तिक्तानि अर्कागरप्रभृतीन्पुष्पवीर्याणि
 पाचनीयानि; नान्यानि, तेषां शीतवीर्यत्वात् । अतीसारे
 अर्कादीनामयोगिकत्वात्तान्येव तिक्तद्रव्याण्याह—हरिद्रातिविषा
 पाठेत्यादि । हरिद्रादिभिः पित्तपाचनाः काथाः श्लोकार्थ-
 निर्दिष्टाः स्युरिति संबन्धः ॥ ६० ॥ ६१ ॥—

मुस्तं कुटजबीजानि भूनिम्बं सरसाञ्जनम् ॥ ६२ ॥
 दार्वीं दुरालभा विल्वं बालकं रक्तचन्दनम् ।
 चन्दनं बालकं मुस्तं भूनिम्बं सदुरालभम् ॥ ६३ ॥
 मृणालं चन्दनं रोध्रं नागरं नीलमुत्पलम् ।
 पाठा मुस्तं हरिद्रे द्वे पिप्पली कौटजं फलम् ॥ ६४ ॥
 फलत्वचं वत्सकस्य शृङ्गवेरं घनं वचा ।
 षडेतैऽभिहिता योगाः पित्तातीसारनाशनाः ॥ ६५ ॥

अपरान् योगान् सिद्धतमान् सामपित्तपाचनार्थमाह—
मुस्तमित्यादि । भूनिम्ब किरात, सरसाञ्जन रसाञ्जनसहित,
दार्वा दासहरिद्रा, बिल्व बिल्वफलं, मृणालं पद्मनालं, चन्दनं
रक्तचन्दनं, रोध्रं शावरं, नागरं शुण्ठी, घन मुस्तम् । अभिहिता
योगाः ‘श्लोकार्धेन’ इति शेषः । पूर्वभ्यो विशतियोगेभ्यो
हरिद्रातिविषेल्यादियोगेभ्यश्च मुस्तं कुटजबीजानीत्यादयो
योगाः सिद्धतमाः, अतः पृथक् पठिताः । वातकफोत्थयो-
रतीसारयोः पाचनेन वातकफपाकात् पित्तानुबन्धः स्या-
दतस्तत्संशमनार्थं मुस्तं कुटजबीजानीत्यादयो योगा निर्दिष्टा
इति केचिद्व्याख्यानयन्ति । अत एव पक्वातीसारचिकित्सित-
प्रकरणात् प्राक् पित्तारब्धपक्वातीसारस्य चिकित्सा तैरभिहिता
॥ ६२—६५ ॥

बिल्वशक्रयवाम्भोदवालकातिविपाकृतः ।
कषायो हन्त्यतीसारं सामं पित्तसमुद्भवम् ॥ ६६ ॥

अतः परमपरं सिद्धतम योगमाह—बिल्वेल्यादि । बिल्व
बिल्वफल कोमल, शक्रयवा इन्द्रयवाः, अम्भोदो मुस्ता,
अतिविपाकृत इति कृतग्रहणं शीतकषायादिनिवृत्त्यर्थम् । अयं
योगश्चिरप्रवृत्तेऽपि सामे सशोणिते दृश्यते ॥ ६६ ॥

मधुकोत्पलबिल्वाब्दहीवेरोशीरनागरैः ।
कृतः काथो मधुयुतः पित्तातीसारनाशनः ॥ ६७ ॥
मधुकोत्पलबिल्वाब्देल्यादि । मधुकं यष्टिमधु, उत्पल
नीलोत्पलं, अब्द मुस्तं, हीवेरं वालकं; मधुकादिद्रव्यैः कृत-
काथः सुशीतो मधुयुतः पित्तातीसारनाशनो भवतीति
संबन्धः ॥ ६७ ॥

यदा पकोऽप्यतीसारः सरत्येव मुहुर्मुहुः ।
ग्रहण्या मार्दवाज्जन्तोस्तत्र संस्तम्भनं हितम् ॥ ६८ ॥

पक्वातीसारस्य सरणे किं कार्यमित्याह—यदा पकोऽप्यती-
सार इत्यादि । ग्रहण्या मार्दवादभिस्तम्भात् । संस्तम्भनं
संग्रहणम् ॥ ६८ ॥

समङ्गा धातकीपुष्पं मज्जिष्ठा लोभ्रमुस्तकम् ।
शाल्मलीवैष्टकं रोध्रं वृक्षदाडिमयोस्त्वचौ ॥ ६९ ॥
आम्रास्थिमध्यं लोभ्रं च बिल्वमध्यं प्रियङ्गवः ।
मधुकं शृङ्गवेरं च दीर्घवृन्तत्वगेव च ॥ ७० ॥
चत्वार एते योगाः स्युः पक्वातीसारनाशनाः ।
उक्ता य उपयोज्यास्ते सक्षौद्रास्तण्डुलाम्बुना ॥ ७१ ॥

तानेव स्तम्भनयोगानाह—समङ्गा धातकीपुष्पमित्यादि ।
समङ्गा लज्जालुका, अन्ये वराहकान्तामाहुः । शाल्मलीवैष्टकः
शाल्मलीनिर्यासकः, अन्ये वैष्टकं वृन्तमाहुः । वृक्षः कुटजः ।
आम्रास्थिमध्यं आम्रफलमज्जा । शृङ्गवेरं शुण्ठी, दीर्घवृन्तत्वक्
अरलुत्वक्, अन्ये श्योनाकत्वगित्याहुः । चत्वारः एते
योगाः श्लोकार्धोक्ताः । अन्ये तु—‘समङ्गाधातकीपुष्पमज्जिष्ठा

रोध्रमुस्तके । शाल्मलीवैष्टके वापि विद्व्याद्योगमुत्तमम्’
इत्येकेनैव शाल्मलीवैष्टकेनापरं योगं मन्यन्ते; तत एव
च एते हि पञ्चयोगाः स्युः । ‘पक्वातीसारनाशना’ इति
पठन्ति । सर्वेऽपि पक्वातीसारनाशनाः स्युः । अन्ये तु
पित्तातीसारनाशना इति व्याख्यानयन्ति । कथमेते योगा
उपयोज्या इत्याह—उक्तैत्यादि । एते योगाः समङ्गादिका
उक्तास्ते सक्षौद्रास्तण्डुलाम्बुना उपयोज्या इत्यर्थः ॥ ६९—७१ ॥

मौस्तं कषायमेकं वा पेयं मधुसमायुतम् ।
लोभ्राम्बुष्टाप्रियङ्गवादीन् गणानेवं प्रयोजयेत् ॥ ७२ ॥

मौस्तं कषायमेकमित्यादि । कषायमेकं वेति कथमेतदु-
च्यते मधुपानीययोरपि विद्यमानत्वात् ? नैवं, तयोः संस्कार-
त्वेनाप्रधानत्वात् । अयं योगः पक्वपित्तरक्तातीसारे विशेषेण
बोद्धव्यः; सामान्ये पक्वातीसारे केचिन्मन्यन्ते । तथा
चोक्तं ‘पक्वातीसारिणे देयो मुस्ताकाथः समाक्षिकः’ इति ।
रोध्रायम्बुष्टादिप्रियङ्गवादीन् गणानेवमिति काथं कृत्वा मधु-
प्रक्षेपेण सहोपयोजयेदित्यर्थः ॥ ७२ ॥

पद्मां समङ्गां मधुकं बिल्वजम्बूशलाटु वा ।
पिबेत्तण्डुलतोयेन सक्षौद्रमगदङ्करम् ॥ ७३ ॥

पद्मां समङ्गामित्यादि । पद्मा भार्गी, समङ्गा लज्जालुका,
बिल्वजम्बूशलाटु वा इति बिल्वफल कोमलं, जम्बूफलं च
कोमलं, अगदङ्करमत्रातीसारहरमित्यर्थः ॥ ७३ ॥

कच्छुरामूलकलकं वा उदुम्बरफलोपमम् ।
पयस्या चन्दनं पद्मा सितामुस्ताब्जकेशरम् ॥ ७४ ॥
पक्वातीसारं योगोऽयं जयेत्पीतः सशोणितम् ।

कच्छुरामूलकलकं वेत्यादि । कच्छुरा कङ्कतिका, तन्मूल-
कलकं उदुम्बरफलोपमं कर्षप्रमाणं सक्षौद्रं तण्डुलाम्बुना पिबेदिति
संबध्यते । पयस्या चन्दनमित्यादि । पयस्या अर्कपुष्पी, अन्ये
दुग्धिकामाहुः, क्षीरकाकोलीत्यन्ये; चन्दनं रक्तचन्दनं, पद्मा
भार्गी, सिता शर्करा, अब्जकेशरं पद्मकेशरम् । सशोणितमिति
पित्तातीसारमेव नतु रक्तातीसारं, तच्चिकित्साया वक्ष्य-
माणत्वात् । ‘पक्वातीसारं योगोऽयं’ इत्यत्रान्ये ‘पित्तातीसारं
योगोऽयं’ इति पठन्ति । पीत इति कथितकषायविधिना
इत्यर्थः ॥ ७४ ॥—

निरामरूपं शूलार्तं लङ्घनाद्यैश्च कर्षितम् ॥ ७५ ॥
नरं रुक्षमवेश्याग्निं सक्षारं पाययेद्वृतम् ।

इदानीं वृतपानार्हमतीसारिणमाह—निरामरूपमित्यादि ।
पक्वातीसारप्रस्तावे निरामरूपमिति प्राप्तमतस्तदभिधानमति-
शयेन निरामरूपप्रापणार्थम् । अवेश्याग्निं दीप्तं इति शेषः ।
सक्षारं यवक्षारसहितं, खर्जिकाक्षारसहितमित्यन्ये ॥ ७५ ॥—
बलावृहत्यंशुमतीकच्छुरामूलसाधितम् ॥ ७६ ॥
मधूक्षितं समधुकं पिबेच्छूलैरभिद्वृतः ।

बलावृहल्यशुमतीत्यादि । मधूक्षितं ईषन्मात्रमधुयुक्त-
मित्यर्थः । समधुक यष्टीमधुसहितं, शूलैरभिद्रुतः शूलैरार्तः
॥ ७६ ॥—

दार्वाविल्वकणाद्राक्षकटुकैन्द्रयवैवृतम् ॥ ७७ ॥
साधितं हन्यतीसारं वातपित्तकफात्मकम् ।
दध्ना चाम्लेन संपक्वं सव्योषाजाजिचित्रकम् ॥ ७८ ॥
सचव्यपिप्पलीमूलं दाडिमैर्वा रुग्दितः ।

दार्वाविल्वकणाद्राक्षेत्यादि । दार्वा दारुहरिद्रा, कणा पि-
प्पली । अतीसार वातपित्तकफात्मकं व्यसैः समसैश्च दोषै-
रारब्धम् ॥ ७७ ॥ ७८ ॥—

पयो घृतं च मधु च पिबेच्छूलैरभिद्रुतः ॥ ७९ ॥
सिताजमोदकट्वङ्गमधुकैरवचूर्णितम् ।

पयो घृतमित्यादि । क्षीरघृतमधूनि समांशानि शर्कराज-
मोदकट्वङ्गमधुकैश्चूर्णितैरवचूर्ण्य शूलैरभिद्रुतः पिबेदिति संबन्धः
॥ ७९ ॥—

अवेदनं सुसंपक्वं दीप्ताग्नेः सुचिरोत्थितम् ॥ ८० ॥
नानावर्णमतीसारं पुटपाकैरुपाचरेत् ।

पुटपाकस्य विषयमाह—अवेदनं सुसंपक्वमित्यादि । ना-
नावर्णमित्यनेन सान्निपातिकोऽतीसारः पुटपाकस्य विषय
इति दर्शितम् ॥ ८० ॥—

त्वक्पिण्डं दीर्घवृन्तस्य पद्मकेसरसंयुतम् ॥ ८१ ॥
काश्मरीपद्मपत्रैश्चावेष्ट्य सूत्रेण तं दृढम् ।
मृदाऽवल्लिप्तं सुकृतमङ्गारेष्ववकूलयेत् ॥ ८२ ॥
स्विन्नमुद्धृत्य निष्पीड्य रसमादाय तं ततः ।
शीतं मधुयुतं कृत्वा पाययेतोदरामये ॥ ८३ ॥
जीवन्तीमेषशृङ्गादिष्वेवं द्रव्येषु साधयेत् ।

पुटपाकविधिमाह—त्वक्पिण्डमित्यादि । दीर्घवृन्तस्य अर-
लुकस्य । अवकूलयेत् पचेत् । उदरामयोऽत्रातीसारः । अर-
लुकस्य त्वचं पद्मकेसरं च समभागं गृहीत्वा पिष्ट्वा
तत्पिण्डं पद्मकाश्मरीपत्रपुटके निक्षिप्य सूत्रेणावेष्ट्य मृत्तिकया
निर्धूमखदिराङ्गारेषु तावत् पचेत् यावद्वाह्ये रक्तवर्णता
भवति, ततोऽङ्गारेभ्य आकृष्य तत्पिण्डं निष्पीड्य स्वरसं
गृहीत्वा शीतीभूतं च कर्षप्रमितमधुसहितमतीसारे क्वाथ-
मात्रया पाययेत् । अनेन विधिना सर्वपुटपाककल्पना ।
ये च सुकृतमिति कुशवेष्टितमिति व्याख्यानयन्ति, तन्मते
'सूत्रेणावेष्ट्य' इति पाठो नास्ति । जीवन्तीमेषशृङ्गादिष्वेव-
मित्यादि । जीवन्ती उत्तरापथे महाकन्दः वा कर्कोटिकसदृश-
पत्रा; लाटविषये तु मूलीनी महाप्रताना । आदिशब्दात् पाठा-
शठीप्रभृतीनां ग्रहणम् । एवमिति यथा अरलुत्वक्पुटपाकविधि-
रेवमत्रापीत्यर्थः । अन्ये त्वेव पठन्ति—'जीवन्तीमेषशृङ्गेषु
चैवं वृन्तेषु कारयेत्' इति ॥ ८१ — ८३ ॥—

तित्तिरिं लुञ्चितं सम्यक् निःकृष्टान्नं तु पूरयेत् ८४
न्यग्रोधादित्वचां कल्कैः पूर्ववच्चावकल्पयेत् ।
रसमादाय तस्याथ सुखिन्नस्य समाक्षिकम् ॥ ८५ ॥
शर्करोपहितं शीतं पाययेच्चोदरामये ।

तित्तिरिं लुञ्चितमित्यादि । तित्तिरि कृष्णतित्तिरि; निःकृ-
ष्टान्नमित्युपलक्षणं, तेन तुण्डपादवर्जितमिति च लभ्यते ।
पूर्ववच्चावकल्पयेदिति तित्तिरि पादतुण्डवर्जितं कृत्वा न्य-
ग्रोधादिकल्केन कोष्ठं पूरयित्वा काश्मरीपद्मपत्रपुटके निक्षिप्य
कुशैरावेष्ट्य मृत्तिकया लिप्त्वा खदिराङ्गारेषु पचेत्; स्वरस-
प्रमाणे मधुशर्कराप्रक्षेपप्रमाणं पूर्ववदिति । श्रीब्रह्मदेवस्तु
व्याख्यानयति—न्यग्रोधादित्यादिशब्दात्पलाशनन्दीवृक्षादीनां
ग्रहणं, कुतः? तेषां संप्राप्तकत्वात्; नतु सामस्येन न्यग्रोधादि-
गणस्य; कुतः? स्तम्भकत्वात्; तथाचोक्त—'सप्राहि स्तम्भना-
द्भिन्नं यथा तदभिदध्महे । आग्नेयगुणभूयिष्ठं तोयांशं परि-
शोषयेत् ॥ सगृह्णाति मलं तस्याद्वाहि शुण्ठ्यादयो यथा ।
समीरगुणभूयिष्ठं शीतत्वाद्यन्नमखतः । विधाय वृद्धिं स्तम्भाति
स्तम्भनं तद्यथा वटः' इति । अयं च वातपित्तप्रधानेऽतीसारे
कर्तव्यः ॥ ८४ ॥ ८५ ॥—

लोध्रचन्दनयष्ट्याह्वदार्वापाठासितोत्पलान् ॥ ८६ ॥
तण्डुलोदकसंपिष्टान् दीर्घवृन्तत्वगन्वितान् ।
पूर्ववत् कूलितात्तस्माद्रसमादाय शीतलम् ॥ ८७ ॥
मध्वाक्तं पाययेच्चैतत्कफपित्तोदरामये ।

लोध्रचन्दनयष्ट्याह्वेत्यादि । लोध्रादिनीलोत्पलान्तानरलु-
त्वक्सहितान् तण्डुलोदकसंपिष्टान् पुटपाकविधिना पक्वान्,
अस्मात् पिष्टस्विन्नरोध्रादिकल्कात् रसं गृहीत्वा शीतं मधुयुतं
पाययेदिति संबन्धः ॥ ८६ ॥ ८७ ॥—

एवं प्ररोहैः कुर्वीत वटादीनां विधानवित् ॥ ८८ ॥
पुटपाकान् यथायोगं जाङ्गलोपहितान् शुभान् ।

एवं प्ररोहैरित्यादि । एवं पूर्वोक्तप्रकारेण, वटादीनां
प्ररोहैः शाखाधोभागनिरुतजटाभिरित्यर्थः । आदिशब्दा-
त्तृक्षगर्दभाण्डादिप्ररोहणां ग्रहणम् । विधानवत् यथा-
योगमवस्थापेक्षमित्यर्थः । जाङ्गलोपहितमिति अत्र जाङ्ग-
लशब्देन लावकपिञ्जलादीनां ग्रहणं, लघुत्वात् । वटादि-
प्ररोहैर्जाङ्गलमासपुटपाककल्पना पूर्ववत् ॥ ८८ ॥—

बहुश्लेष्म सरक्तं च मन्दवातं चिरोत्थितम् ॥ ८९ ॥
कौटजं फाणितं वापि हन्यतीसारमोजसा ।
अम्बष्ठादिमधुयुतं पिप्पल्यादिसमन्वितम् ॥ ९० ॥

बहुश्लेष्म सरक्तमित्यादि । फाणितमिव फाणितं, स्थान-
मन्ध्याकृति । ओजसा शक्त्या आत्मप्रभावेण । अत्र कल्पना
वृहत्फलशुक्रकुसुमस्निग्धपत्रस्य पुष्पामधेयस्य कुटजस्य वर्कं
गृहीत्वा षोडशगुणे अष्टगुणे चतुर्गुणे वा जले क्वाथयित्वा

अर्धावशिष्टं काथमादाय वल्लगालितं कृत्वा पुनस्तावत् पचेत् यावत् पक्काणिताकृतिः स्यात्, ततस्तन्मध्येऽम्बुछादिमधु-पिप्पल्यादिचूर्णं चतुर्थांशं निक्षिप्य अवतार्येति । अन्ये तु कुटजलकखरसं गृहीत्वा तावत् काथयेत् यावत् फाणिताकृति-र्भवतीति व्याख्यानयन्ति ॥ ८९ ॥ ९० ॥

पृश्निपर्णीबलाविल्ववालकोत्पलधान्यकैः ।

सनागरैः पिबेत् पेयां साधितामुदरामयी ॥ ९१ ॥

पृश्निपर्णीत्यादि । बिल्वं बिल्वफलं कोमल, उत्पल नीलो-त्पलं, सनागरैः सशुण्ठीकैः, उदरामयी अतीसारी । पेयाथं काथकल्पना पूर्ववत् ॥ ९१ ॥

अरलुत्वक् प्रियङ्गुं च मधुकं दाडिमाङ्कुरान् ।

आवाप्य पिष्ट्वा दधनि यवागूं साधयेद्भ्रवाम् ९२ ॥

एषा सर्वानतीसारान् हन्ति पक्वानसंशयम् ।

अरलुत्वगित्यादि । दाडिमाङ्कुरान् दाडिमकोमलपत्राणि । अरलुत्वगादीन् पिष्ट्वा दधनि निक्षिप्य यवागूं साधयेदित्यर्थः । अत्र पिष्टेति यदुक्तं तदरलुत्वगादिकायेन यवागू-साधननिषेधार्थम् । साधयेद्भवामिति यथा नातिसान्द्रा भवतीत्यर्थः । पक्वासितारप्रस्तावात् पक्वाभिधानस्य प्राप्तस्य पुनर्ग्रहणेन एषा यवागूः पक्वातीसारे अतिशयेन हितेति ज्ञापयति ॥ ९२ ॥—

रसाञ्जनं सातिविषं त्वग्बीजं कौटजं तथा ॥ ९३ ॥

धातकी नागरं चैव पाययेत्तण्डुलाम्बुना ।

सशूलं रक्तजं घ्नन्ति एते मधुसमन्विताः ॥ ९४ ॥

रसाञ्जनमित्यादि । एते योगाः । सशूलं रक्तजं अतीसारं इति शेषः । अन्ये तु 'हन्ति योगोऽयं मधुसंयुत' इति पठित्वा एक एव योगोऽयमिति मन्यन्ते ॥ ९३ ॥ ९४ ॥

मधुकं बिल्वपेशी च शर्करामधुसंयुता ।

अतीसारं निहन्त्याशु शालिषष्टिकयोः कणाः ॥ ९५ ॥

तद्वल्लीं मधुयुतं बदरीमूलमेव तु ।

मधुकमित्यादि । शालिषष्टिकयोः कणा इति अत्रापि शर्करामधुसंयुता इति संबन्धनीयम् । अयमपरो योगो मधुक बिल्वपेशी चेत्यादियोगस्याग्रे कैश्चित् पठ्यते । तद्यथा—'योगान् साम्राहिकांश्चान्यान् पिबेत् सक्षौद्रशर्करान् । न्यग्रोधादिषु कुर्याच्च पुटपाकान् यथेरितान्'—इति ॥ ९५ ॥—

बदर्यर्जुनजम्बवाप्रशूलकीवेतसत्वचः ॥ ९६ ॥

शर्कराक्षौद्रसंयुक्ताः पीता घ्नन्त्युदरामयम् ।

बदर्यर्जुनेत्यादि । अर्जुनः ककुभः, बदर्यादीनां त्वचः शर्कराक्षौद्रयुताः पीता आमय अतीसार घ्नन्तीत्यर्थः ॥ ९६ ॥—

एतैरेव यवागूंश्च षडान् यूपांश्च कारयेम् ॥ ९७ ॥

पानीयानि च तृष्णासु द्रव्येष्वेतेषु बुद्धिमान् ।

एतैरेव यवागूंश्चेत्यादि । एतैरेव बदर्यादिभिः । षडा दाडिमगोरसादानाः घनपल्लवफलादिभिः कृताः । 'रसाञ्जनं सातिविष' इत्यादिक 'द्रव्येष्वेतेषु बुद्धिमान्' इत्यन्तं रक्ताती-सारचिकित्सित कार्तिंकाचार्यो न पठति, रक्तातीसारस्यानङ्गी-कृतत्वात्; पित्तातीसारावस्थायां च यो रक्तातीसारस्तस्य चि-कित्सा 'पित्तातीसारी यो मर्त्य' इत्यादिना वक्ष्यमाणा अस्ति; श्रीजेज्जटाचार्येणैष पाठो विमृश्यैव सर्वोऽपि पठितस्तन्मता-नुसारिणा श्रीब्रह्मदेवेनापि ॥ ९७ ॥—

कृतं शाल्मलिबृन्तेषु कषायं हिमसंज्ञकम् ॥ ९८ ॥

निशापर्युषितं पेयं सक्षौद्रं मधुकान्वितम् ।

कृतं शाल्मलिबृन्तेषु कषायमित्यादि । कषायं हिमसंज्ञक-मिति शीतकषायमित्यर्थः; नतु कथित, हिमशब्दोपादानात् । शीतकषायविधिमाह—द्रव्यचूर्णमुपादाय अहोरात्र तुल्ये जले स्थापयेत्, ततो मृदितं वल्लभूतं पलवतुष्टयप्रमाणं मधु यष्टीमधु च कर्षप्रमाणं प्रक्षिप्य पेयमित्यर्थः ॥ ९८ ॥—

विवद्धवातविद् शूलपरीतः सप्रवाहिकः ॥ ९९ ॥

सरक्तपित्तश्च पयः पिबेच्चृष्णासमन्वितः ।

यथाऽमृतं तथा क्षीरमतीसारेषु पूजितम् ॥ १०० ॥

चिरोत्थितेषु तत् पेयमपांभागैस्त्रिभिः शृतम् ।

दोषशेषं हरेत्तद्वि तस्मात्पथ्यतमं स्मृतम् ॥ १०१ ॥

हितः स्नेहविरेको वा वस्तयः पिच्छिलाश्च ये ।

पिच्छिलखरसे सिद्धं हितं च घृतमुच्यते ॥ १०२ ॥

चूर्णादीनभिधाय क्षीरपानस्य विषयमाह—विवद्धवातविद् शूलपरीत इत्यादि । विवद्ध अवरोद्धो वातो विद् च यस्य सः, तथा शूलपरीतः, तथा प्रवाहिकायुक्तः, तथा रक्त-पित्तान्वित इति विषयचतुष्टयमस्य क्षीरस्य । पयः पिबेदित्युक्तं तत् कीदृशं पेयमित्याह—अपां भागैरिति । त्रिभि-र्भागैरित्युपादानात् केवलजलेन क्षीरसाधनमत्रोक्तं, दोषशेष-हारित्वं क्षीरस्य प्रभावात् । तत् क्षीरम् । हि यस्मादर्थे । स्नेहविरेकोऽत्र विरेचनीयद्रव्यसंस्कृतेन स्नेहेन खभावेन विरे-चनस्नेहेन वा । वस्तयः पिच्छिलाश्च ये वस्तयो वस्तिविकारोक्ता वक्ष्यमाणाश्च । पिच्छिला अरलुशाल्मलीप्रभृतयः, तेषां खरसे सिद्धं घृतं वस्तौ हितमित्यर्थः ॥ ९९—१०२ ॥—

शकृता यस्तु संसृष्टमतिसार्येत शोणितम् ।

प्राक् पश्चाद्वा पुरीषस्य सरक् सपरिकर्तिकः ॥ १०३ ॥

क्षीरिशुक्लाशृतं सर्पिः पिबेत् सक्षौद्रशर्करम् ।

अवस्थावशेन चिकित्सितमाह—शकृतेत्यादि । शकृता पुरीषेण संसृष्ट, सरक् सशूल, सपरिकर्तिकः वस्तिगुदमेदेषु परिकृन्तनमिव वातवेदना परिकर्तिका तत्सहित इत्यर्थः । क्षीरिशुक्ला वटाश्चत्यादीनां नूतनपत्राङ्कुराः । घृतपाकप्रमाणं स्नेहाध्यायोक्तं, क्षौद्रशर्कराप्रक्षेपः प्रत्येकं कर्षप्रमाणम् ॥ १०३—

दार्वात्वक्पिप्पलीशुण्ठीलाक्षाशक्यवैघृतम् ॥ १०४
संयुक्तं भद्ररोहिण्या पक्कं पेयादिमिश्रितम् ।
त्रिदोषमप्यतीसारं पीतं हन्ति सुदारुणम् ॥ १०५ ॥

तस्यामेवावस्थायामपरमपि घृतमाह—दार्वात्वगित्यादि ।
दार्वात्वक् दारुहरिद्रालक् । अन्ये दार्वा दारुहरिद्रा, त्वक्
त्वचमाहुः । भद्ररोहिणी कटुका । दार्वात्वगादिभिर्भद्ररोहि-
णीपर्यन्तैः स्नेहचतुर्थांशैरुदकचतुर्गुण घृत पक्कं पेयायवागु-
प्रभृतिभिर्युक्तं पीतं त्रिदोषमप्यतीसारं हन्तीति संबन्धः
॥ १०४ ॥ १०५ ॥

गौरवे वमनं पथ्यं यस्य स्यात् प्रबलः कफः ।
ज्वरे दाहे सविड्वन्धे मारुताद्रक्तपित्तवत् ॥ १०६ ॥

प्रागामावस्थायाम वमनमभिधायेदानीं पक्कावस्थायामपि
वमनमाह—गौरवे वमनमित्यादि । गौरवे जठरगौरवे, रक्त-
पित्तवदिति यथा रक्तपित्तेऽधोगते वमनं तथा अतीसारेऽपि
गौरवादियुक्ते यस्य पुरुषस्य प्रबलः कफो भवेत्, मारुतात्
विड्वन्धे च सति वमनं पथ्यमिति संबन्धः । ननु वमनं कथमती-
सारम् ? उच्यते—द्रवक्षयाद्विपरीतमार्गचिकित्साप्रभावाद्वा १०६

संपक्वे बहुदोषे च विबन्धे मूत्रशोधनैः ।
कार्यमास्थापनं क्षिप्रं तथा चैवानुवासनम् ॥ १०७ ॥

आस्थापनानुवासनविषयमाह—संपक्वेत्यादि । संपक्वे ‘अती-
सारे’ इति शेषः । विबन्धेऽधोवातादीनामप्रवृत्तौ । मूत्रशोधनै-
स्तृणपञ्चमूलीपाषाणभेदगोक्षुरप्रभृतिभिः । आस्थापनं निरूहः
॥ १०७ ॥

प्रवाहणे गुदभ्रंशे मूत्राघाते कटिग्रहे ।
मधुराम्लशृतं तैलं सर्पिर्वाऽप्यनुवासनम् ॥ १०८ ॥

अनुवासनस्यापरं विषयमाह—प्रवाहणे गुदभ्रंशे इत्यादि ।
गुदभ्रंशे गुदनिःसरणे, मधुरैः काकोल्यादिभिः, अम्लैर्बा-
जपूरककपित्थचुक्रिकावृक्षाम्लकाजिकादिभिः ॥ १०८ ॥

गुदपाकस्तु पित्तेन यस्य स्यादहिताशिनः ।
तस्य पित्तहराः सेकास्तत्सिद्धाश्चानुवासनाः ॥ १०९ ॥

गुदपाक इत्यसिद्धिः । यस्यातीसारिणः, अहिताशिनः अपथ्य-
भोजिनः, तस्य गुदपाकवतः पित्तहराः सेकाः क्षीरेक्षुरसशर्करो-
दकमधुरौषधकषायैः कृताः, तत्सिद्धाः पित्तहरैः सिद्धा अनु-
वासनाः स्नेहाः । यद्यपि गुदपाकः पित्तेनैव स्यात्तथापि ‘गुदे पक्वे
गतोष्माणमतीसारकिणं त्यजेत्’ इति यो गुदपाकोऽभिहित-
स्तत्परिहारार्थमहिताशित्वेन प्रकुपितपित्तजनितगुदपाकचि-
कित्सार्थं च ‘गुदपाकस्तु पित्तेन’ इत्युक्तम् ॥ १०९ ॥

दधिमण्डसुराबिल्वसिद्धं तैलं समाहते ।
भोजने च हितं क्षीरं कच्छुरामूलसाधितम् ॥ ११० ॥

तैलानुवासनविषयमाह—दधीत्यादि । दधिमण्डो दधिमस्तु ।
दधिमण्डादिभिः सिद्धं तैलमनुवासने देयमित्यर्थः । समाहते

‘अतीसारे’ इति शेषः । कच्छुरा कटुतिका, ‘शकशिम्बा’
इत्येके, ‘दुरालभा’ इत्यन्ये ॥ ११० ॥

अल्पाल्पं बहुशो रक्तं सरुक् य उपवेश्यते ।
यदा वायुर्विवद्धश्च पिच्छावस्तिस्तदा हितः ॥ १११ ॥

पिच्छावस्तेर्विषयमाह—अल्पाल्पमित्यादि । बहुशो बहून्
वारान्, सरुक् सवेदनं, य उपवेश्यते अतिसार्यते, तस्य
तदा पिच्छावस्तिर्दित इति संबन्धः । पिच्छावस्तिः पिच्छि-
लद्रव्ये कृतः; स च वदर्थैरावतीशेलुशाल्मलीत्यादिना निरूह-
कमोक्तः । जेजटाचार्यस्तु अत्रैवाभ्याये वक्ष्यमाणानां कपि-
कथशाल्मलीफजीत्यादिद्रव्याणां कल्कपिण्डं पुटपाकविधिना
सख्येयं निष्पीड्य रसमानीय तेन रसेन सक्षीरेण पिच्छावस्ति-
र्देयः; अथवा कपिकथादिद्रव्यकल्कं क्षीरेणालोष्य पिच्छावस्ति-
र्देय इति मन्यते ॥ १११ ॥

प्रायेण गुददौर्बल्यं दीर्घकालातिसारिणाम् ।
भवेत्तस्माद्धितं तेषां गुदे तैलावचारणम् ॥ ११२ ॥

दीर्घकालातिसारिणां गुददौर्बल्ये चिकित्सितमाह—प्रायेण
गुददौर्बल्यमित्यादि । तैलावचारणं पित्तुसेकानुवासनैः, सदाहे
गुददौर्बल्ये पुनर्घृतमवचारणीयम् ॥ ११२ ॥

कपित्थशाल्मलीफजीवनकार्पासिदाडिमाः ।
यूथिका कच्छुरा शेलुः शणश्चूङ्गः सदाधिकाः ११३

अतीसारशूले चिकित्सितमाह—कपित्थशाल्मलीत्यादि ।
फजी पाठाभेदः, अन्ये भार्गवाःमाहुः । कच्छुरा कटुतिका, अन्ये
दुरालभामाहुः । शेलुः श्लेष्मातकः । दाधिका दध्ना संस्कृताः ।
हितशब्दोऽत्र वक्ष्यमाणः संवध्यते, सर्वार्थात् बहुवचनान्तो
द्रष्टव्यः । कपित्थादयश्चतुर्न्यन्ता दध्ना संस्कृता हिता
इत्यर्थः ॥ ११३ ॥

शालपर्णी पृष्णिपर्णी बृहती कण्टकारिका ।
वलाश्वदंष्ट्राविल्वानि पाठानागरधान्यकम् ॥ ११४ ॥
एष आहारसंयोगे हितः सर्वातिसारिणाम् ।

पेयाद्युपयोगद्रव्याण्याह—शालिपर्णीत्यादि । एष शालिप-
र्ण्यादिः, आहारसंयोगे पेयादिसंस्कारे । संस्कारश्च शालिपर्ण्या-
दिद्रव्यपलचतुष्टयं जलाढके साधयित्वा अर्धशृतेन तेन पेयादि
साधनीयं; वृद्धवैद्यास्तु बहुद्रव्यसाधितस्य संस्कृताहारस्य अरु-
चिकरत्वादाढकेऽम्भसि पलमात्रं द्रव्यं साधयन्ति । भक्तादि-
साधने द्रव्यप्रमाणं तन्त्रान्तरोक्तं ज्ञेयं; तथाहि—‘भक्तं पञ्चगुणे
तोये यवागूं षड्गुणे पचेत् । चतुर्दशगुणे पेयां विलेपीं च
चतुर्गुणे’—इति । एष शालिपर्ण्यादिर्दशाङ्गत्वेन प्रसिद्धः
॥ ११४ ॥—

तिलकल्को हितश्चात्र मौद्गो मुद्गरसस्तथा ॥ ११५ ॥

तिलकल्क इत्यादि । मौद्गो मुद्गरस्य कल्कः ॥ ११५ ॥

पित्तातिसारी यो मर्त्यः पित्तलान्यतिषेवते ।
पित्तं प्रदुष्टं तस्याशु रक्तातीसारमावहेत् ॥ ११६ ॥
ज्वरं शूलं तृषां दाहं गुदपाकं च दारुणम् ।

इदानीं पित्तातीसारस्यैवावस्थान्तरेमभिधाय चिकित्सितमाह—
पित्तातिसारी यो मर्त्य इत्यादि । पित्तलान्येवेति अन्नपाना-
दीनि । दारुण कष्टसाध्यम् ॥ ११६ ॥—

यो रक्तं शकृतः पूर्वं पश्चाद्वा प्रतिसार्यते ॥ ११७ ॥
स पल्लवैर्वटादीनां ससर्पिः साधितं पयः ।
पिबेत् स शर्कराक्षौद्रमथवाऽप्यभिमथ्य तत् ॥ ११८ ॥
नवनीतमथो लिह्यात्तक्रं चानुपिबेत्ततः ।

पित्तातीसारस्यैवावस्थान्तरमभिधाय चिकित्सितमाह—
यो रक्तमित्यादि । स पित्तातीसारयुक्तः पुरुषः । वटा-
दीनां न्यग्रोधादीनां; अत्र न्यग्रोधादिपल्लवानां पलार्धं,
क्षीरपलचतुष्टयं, चतुर्गुणजलं च दत्त्वा साधयित्वा क्षीरा-
वशेषं ग्राह्यं, तच्च घृतकपैकयुतं मध्याग्निः पिबेत् । अभिमथ्य
विलोभ्य, तत्क्षीरं तदुत्पन्नं नवनीतं च शर्करामधुयुतं
लिह्यादित्यर्थः । अन्ये तु वटादिपल्लवशतं क्षीरं मधुघृतशर्करा-
दियुक्तं पिबेदिति मन्यन्ते, तत एव च नवनीतं केवलं
लिह्यात्, ततस्तत्र पिबेदिति वदन्ति ॥ ११७ ॥ ११८ ॥—

पियालशाल्मलीप्लक्षशल्लकीतिनिशत्वचः ॥ ११९ ॥
क्षीरे विमृदिताः पीताः सक्षौद्रा रक्तनाशनाः ।

पियालशाल्मलीप्लक्षेत्यादि । पियालादीनां लवचः पृथक्
पृथक् पेयाः सामस्येन च । पियालश्चरः, प्लक्षः पर्कटी, ति-
निशः स्यन्दनः । क्षीरं अजाक्षीरं, तन्त्रान्तरोक्तत्वात् । विमृ-
दिता आलोडिताः । सक्षौद्रा मधुसहिताः ॥ ११९ ॥—

मधुकं शर्करां लोभ्रं पयस्यामथ सारिवाम् ॥ १२० ॥
पिबेच्छागेन पयसा सक्षौद्रं रक्तनाशनम् ।

मधुकं शर्करां लोभ्रमित्यादि । पयस्या अर्कपुष्पी ॥ १२० ॥—
मज्जिष्ठां सारिवां लोभ्रं पद्मकं कुमुदोत्पलम् ॥ १२१ ॥
पिबेत् पद्मां च दुग्धेन छागेनासृक्प्रशान्तये ।

मज्जिष्ठां सारिवामित्यादि । पद्मकं प्रसिद्धं, कुमुदं श्वेतं,
उत्पलं नीलं, पद्मा भार्गी । मज्जिष्ठादीनि कल्कीकृतानि चूर्णि-
तानि वा छागदुग्धेन पिबेदित्यर्थः ॥ १२१ ॥—

शर्करोत्पललोघ्राणि समङ्गा मधुकं तिलाः ॥ १२२ ॥
तिलाः कृष्णाः सयष्ट्याह्वाः समङ्गा चोत्पलानि च ।
तिला मोचरसो लोभ्रं तथैव मधुकोत्पलम् ॥ १२३ ॥
कच्छुरा तिलकल्कश्च योगाश्चत्वार एव च ।

आजेन पयसा पेयाः सरक्ते मधुसंयुताः ॥ १२४ ॥

शर्करोत्पललोघ्राणीत्यादि । समङ्गा वराहकान्ता, तिलाः
कृष्णाः कृष्णतिलाः, सयष्ट्याह्वा यष्टीमधुसहिताः, मोचरसः
शाल्मलीनिर्घासः, कच्छुरा कङ्कतिका । सरक्ते पुरीषे स्रवतीति

शेषः । अद्रवे शर्करेत्यादित्वारो योगाः श्लोकार्धिका मधुस-
हिताः; सरक्ते पुरीषे त एव छागदुग्धेन पेया इत्यर्थः ॥ १२२
—१२४ ॥

द्रवे सरक्ते स्रवति बालबिल्वं सफाणितम् ।
सक्षौद्रतैलं प्रागेव लिह्यादाशु हितं हि तत् ॥ १२५ ॥

सरक्ते अद्रवे पुरीषे च सरति चिकित्सितमभिधाय सर-
क्तद्रवातीसारिणश्चिकित्सितमाह—द्रवे सरक्ते इत्यादि । द्रवे
द्रवमले, 'उदकधातौ' इत्यन्ये; फाणितं काकवी, सक्षौद्रतैलं
मधुतैलसहितं, प्रागेवेति भोजनात् पूर्वं हितं, हितमित्यत्र
हितकरमित्यन्ये पठन्ति ॥ १२५ ॥

कोशकारं घृते भृष्टं लाजचूर्णं सिता मधु ।
सशूलं रक्तपित्तोत्थं लीढं हन्त्युदरामयम् ॥ १२६ ॥

कोशकारमित्यादि । कोशकार इक्षुभेदः । अत्र विधिः नि-
स्त्वच कोशकारस्य सूक्ष्मखण्डं घृते भृष्टां पेषयित्वा लाजश-
र्कराचूर्णमिश्रं मधुना लिहन् रक्तपित्तोत्थं सशूलं उदरामय
अतीसारं हन्तीत्यर्थः ॥ १२६ ॥

बिल्वमध्यं समधुकं शर्कराक्षौद्रसंयुतम् ।
तण्डुलाभ्युयुतो योगः पित्तरक्तोत्थितं जयेत् ॥ १२७ ॥

बिल्वमध्यमित्यादि । अवस्थावशेन पित्ताद्रक्ताद्वा उत्थितं,
ननु रक्तपित्ताभ्यामेवोत्थितं, एवं सत्यतीसाराणां सप्तत्वम्
॥ १२७ ॥

गुदपाके च ये उक्तास्तेऽत्रापि विधयः स्मृताः ।
गुदपाके चेत्यादि । ये उक्ताः सेकादयस्ते पित्तरक्तो-
त्थितेऽतीसारे हिताः ॥—

रुजायां वाऽप्रशान्त्यां च पिच्छावस्तिर्हितो भवेत् ॥
अवस्थावशेन पुनः पिच्छावस्तिमाह—रुजायामित्यादि
॥ १२८ ॥

सक्तविड् दोषबहुलं दीप्ताग्निर्योऽतिसार्यते ।
विडङ्गात्रिफलाकृष्णाकषायैस्तं विरेचयेत् ॥ १२९ ॥
अथैरण्डसिद्धेन पयसा केवलेन वा ।
यवागूर्विरेच्यस्य वातघ्नैर्दापनैः कृताः ॥ १३० ॥

इदानीमवस्थापेक्षमतीसारे विरेचनमाह—सक्तविड् दोष-
बहुलमित्यादि । सक्तविड् विबद्धपुरीषः । दोषबहुलमिति दोष-
शब्दोऽत्र पुरीषवचनः, तेन पुरीषबहुलमित्यर्थः । तमती-
सारिणं विडङ्गादिकषायैर्विरेचयेदित्यर्थः । अथवेत्यादि । एरण्ड-
मूलसिद्धेन केवलेन क्षीरेण विरेचयेदिति संबन्धः । विरे-
चितस्य किं कार्यमित्याह—यवागूरित्यादि । वातघ्नैर्दापनै-
रिति शालिपर्ण्यादिभिः । ननु, स्तोक् स्तोक् विबद्धमित्यादा-
वसम्यक्प्रवर्तमाने पुरीषे विरेचनमुक्तं, अत्रातिप्रवर्तमाने

कथं विरेकः ? उच्यते, अत्रातीसारातिप्रवर्तकस्य प्रकुपित-
पित्तस्य विरेचनेन निराकरणादित्यदोषः ॥ १२९ ॥ १३० ॥

दीप्ताग्निर्निःपुरीषो यः सार्यते फेनिलं शकृत् ।
स पिबेत् फाणितं शुण्ठीदधितैलपयोघृतम् ॥ १३१ ॥

अतोऽतीसारस्यैवावस्थान्तरान्वितस्य निःसारकसंज्ञिकस्य
लक्षणं चिकित्सितं चाह—दीप्ताग्निर्निःपुरीषो य इत्यादि ।
निःपुरीषः क्षीणवर्चाः, फेनिल शकृत् फेनवत् पुरीषमित्यर्थः ।
फाणितं काकवी, तैलं तिलतैलं, पयो दुग्धं, फाणितमित्यादिक
घृतान्तमेकीकृत्य पिबेदित्यर्थः ॥ १३१ ॥

खिन्नानि गुडतैलाभ्यां भक्षयेद्बदराणि च ।

अत्रैव द्वितीयं योगमाह—खिन्नानीत्यादि ।

खिन्नानि पिष्टवद्वापि समं बिल्वशलाटुभिः ॥ १३२ ॥

तृतीययोगमाह—खिन्नानीत्यादि । खिन्नानि 'बदराणि'
इति शेषः । पिष्टवदिति पिष्टस्वेदनविधिनेत्यर्थः । सम
बिल्वशलाटुभिः बालबिल्वफलैः सहेत्यर्थः । एतेन बिल्वशला-
टुभिः सह बदराणि पिष्टस्वेदनविधिना खिन्नानि शीतीभूतानि
गुडतैलाभ्यामश्रीयादित्यर्थः । अन्ये त्वन्यथा पठन्ति 'सुखि-
न्नान् पिष्टवद्वापि सापान् बिल्वशलाटुभिः' इति । सापा-
निति क्षीणपुरीषस्य पुरीषजननार्थं माषोपदेशः ॥ १३२ ॥

दध्नोपयुज्य कुल्माषान् श्वेतामनुपिवेत् सुराम् ।

चतुर्थ योगमाह—दध्नोपयुज्येत्यादि । कुल्माषान् आस्तर-
खिन्नान् यवपिष्टमयान् । श्वेता सुरा पैठी । कुल्माषान् दध्ना
सहोपयुज्य पैठी सुरां पिबेदित्यर्थः ॥—

शशमांसं सरुधिरं समङ्गं सघृतं दधि ॥ १३३ ॥

खादेद्विपाच्य सेवेत मृद्वन्नं शकृतः क्षये ।

पञ्चम योगमाह—शशमांसमित्यादि । समङ्गा लज्जालुका,
दधिसंयुतं कल्कं शशरुधिरैर्गैव प्राश्नीयान्मलसंक्षये इति ।
अन्ये समङ्गमित्यत्र समाशमिति पठन्ति, व्याख्यानयन्ति
च—शशमांसरुधिरेण समाशं तुल्यं कृत्वा सघृतं सदधि
विपाच्य खादेदित्यर्थः । सेवेत मृद्वन्नमिति मृद्वन्नमत्र पुरीष-
जनकं माषादिकं संस्कृतम् । शकृतः क्षये पुरीषक्षये ॥ १३३ ॥

संस्कृतो यमके माषयवकोलरसः शुभः ॥ १३४ ॥

भोजनार्थं च दातव्यो दधिदाडिमसाधितः ।

वर्चःक्षये यूषप्रयोगमाह—संस्कृत इत्यादि । यमके घृत-
तैले, रसोऽत्र काथः, माषादियूषो घृततैलसंस्कृतो दधिदा-
डिमाभ्यां सह साधितश्च क्षीणपुरीषस्य भोजनार्थं प्रदातव्य
इत्यर्थः ॥ १३४ ॥—

विडं बिल्वशलाटूनि नागरं चाम्लपेषितम् ॥ १३५ ॥

दध्नः सरश्च यमके भृष्टो वर्चःक्षये हितः ।

क्षीणवर्चस्य अपरं योगमाह—विडं बिल्वेत्यादि । विडं

लवणभेदः, दध्नः सरो दध्न उपरितनोऽच्छो भागः । यमके
घृततैले ॥ १३५ ॥—

सशूलं क्षीणवर्चा यो दीप्ताग्निरतिसार्यते ।

स पिबेद्दीपनैर्युक्तं सर्पिः संग्राहकैः सह ॥ १३६ ॥

विशिष्टावस्थाहितमष्टमयोगमाह—सशूलमित्यादि । दीप-
नैश्चित्रकादिभिः, संग्राहकैर्धातकीबिल्वशलाटुप्रभृतिभिः । यः
क्षीणपुरीषो दीप्ताग्निरतिसार्यते स चित्रकादिधातक्यादिद्रव्य-
चूर्णयुक्तमपक्वमेव सर्पिः पिबेदित्यर्थः ॥ १३६ ॥

वायुः प्रवृद्धो निचितं बलासं

नुदत्यधस्तादहिताशनस्य ।

प्रवाहमाणस्य मुहुर्मलाक्तं

प्रवाहिकां तां प्रवदन्ति तज्ज्ञाः ॥ १३७ ॥

इदानीं प्रवाहिकासंज्ञमतिसारभेदमाह—वायुरित्यादि ।
निचितं संचयप्राप्तं, बलासं श्लेष्माण, नुदति प्रेरयति, अध-
स्तात् गुदमार्गे, प्रवाहमाणस्य प्रेर्यमाणस्य, मुहुर्वारंवारं,
मलाक्तं ईषत् पुरीषमिश्रं, 'श्लेष्माण' इति शेषः, एतेनैतदुक्तं
भवति—यत्र रोगे वातप्रेरितं कफं पुरुषः प्रेरयति, तां
प्रवाहिकां कफ प्रवाहमाणस्य तज्ज्ञाः प्रवदन्तीति संबन्धः ।
बलासमित्युपलक्षणं, तेन पित्त रक्त वा निचितमिति ज्ञेयम्
॥ १३७ ॥

प्रवाहिका वातकृता सशूला

पित्तात् सदाहा सकफा कफाच्च ।

सशोणिता शोणितसंभवा तु

ताः स्नेहरूक्षप्रभवा मतास्तु ॥ १३८ ॥

तासामतीसारवदादिशेष

लिङ्गं क्रमं चामविपक्वतां च ।

वातादिभेदेन प्रवाहिकामाह—प्रवाहिका वातकृतेत्यादि ।
स्नेहरूक्षप्रभवा इति स्नेहरूक्षाभ्यां प्रभवो यासां तास्तथा ।
तासामित्यादि । तासां प्रवाहिकाणां, यद्यपि वातादि-
भेदेन प्रागेव प्रवाहिकाणां लक्षणमुक्तं तथाप्यतीसारवदादि-
शेषं लिङ्गमित्यभिधानमधिकलिङ्गज्ञापनार्थम् । क्रमं क्रिया-
क्रमम् । आमविपक्वतां आमतां विपक्वतां चेत्यर्थः ॥ १३८ ॥

न शान्तिमायाति विलङ्घनैर्या

योगैरुदीर्णा यदि पाचनैर्वा ॥ १३९ ॥

तां क्षीरमेवाशु शृतं निहन्ति

तैलं तिलाः पिच्छिलबस्तयश्च ।

लङ्घनाद्युपक्रमैर्या प्रवाहिका न प्रशाम्यति तां कथं चिकि-
त्सेदित्याह—न शान्तिमित्यादि । उदीर्णा उत्कटा या प्रवा-
हिका लङ्घनैः पाचनयोगैर्वा शान्तिं न याति तां क्षीरादिकं
हन्तीति संबन्धः ॥ १३९ ॥

आर्द्रैः कुशैः संपरिवेष्टितानि
वृन्तान्यथाऽऽर्द्राणि हि शाल्मलीनाम् १४०
पक्वानि सम्यक् पुटपाकयोगे-
नापोष्य तेभ्यो रसमाददीत ।
क्षीरं शृतं तैलहविर्विमिश्रं
कलकेन यष्टीमधुकस्य वाऽपि ॥ १४१ ॥
वस्ति विदध्यान्निपणप्रमत्तः
प्रवाहिकामूत्रपुरीपसङ्गे ।

पिच्छावस्तिमाह—आर्द्रैः कुशैरित्यादि । वस्ति पिच्छा-
वस्ति, अस्य प्रमाणं निरुहोक्तविनोक्त ज्ञातव्यम् । अप्रमत्त-
सावधानः ॥ १४० ॥ १४१ ॥—

द्विपञ्चमूलीकथितेन शूले
प्रवाहमाणस्य समाक्षिकेण ॥ १४२ ॥
क्षीरेण चास्थापनमध्यमुक्तं

अवस्थाविशेषे आस्थापनोपदेशमाह—द्विपञ्चमूलीकथितेन शूले
पञ्चमूलीकथितेन दशमूलीकथितेन । आस्थापनं निरुहः ।
अर्थं श्रेष्ठम् । क्षीरपाककलेन दशमूलीसाधितेन क्षीरेण
मधुसहितेन आस्थापन श्रेष्ठमुक्तं, प्रवाहमाणस्य शूले भवतीति
संबन्धः ॥ १४२ ॥—

तैलेन युड्यादनुवासनं च ।

अनुवासनमाह—तैलेनेत्यादि । द्विपञ्चमूलीसाधितक्षीर-
सिद्धेन तैलेनानुवासनं युड्यादित्यर्थः, न पुनरपक्ततैलेन,
तस्य व्यापत्करत्वात् ॥—

वातघ्नवर्गं लवणेषु चैव

तैलं च सिद्धं हितमन्नपाने ॥ १४३ ॥

अन्नसंस्कारार्थं पानार्थं च तैलमाह—वातघ्नवर्गं लवणे-
ष्वित्यादि । वातघ्नवर्गं विदारिगन्धादां, लवणेषु सैन्धवसौ-
वर्चलादिषु, अत्र विदारिगन्धादिकाधेन सैन्धवाद्यावापेन
सिद्ध तैलमन्नसंस्कारे पाने च हितमित्यर्थः । अन्ये तु लवणेषु
चेत्यत्र 'मधुरेषु' इति पठन्ति, एवमन्यत्र दृष्टत्वात् ॥ १४३ ॥

लोध्रं विडं विल्वशलाटु चैव

लिह्याच्च तैलेन कटुत्रिकाढ्यम् ।

लेहप्रयोगमाह—लोध्रं विडमित्यादि । कटुत्रिकाढ्यमिति
त्रिकटुप्रधानं स्पष्टत्रिकटुकमित्यर्थः ॥—

दध्ना ससारेण समाक्षिकेण

भुञ्जीत निश्चारकपीडितस्तु ॥ १४४ ॥

लोध्रादिक लोढ्वा भोजनमाह—दध्ना ससारेणेत्यादि । दध्ना
ससारेण उपरितनस्निग्धभागसहितेन, समाक्षिकेण मधुस-
हितेन, एवविधेन दध्ना सह भोजनं कुर्वीतेत्यर्थः । निश्चारकः
प्रवाहिकाभेदः पुरीषक्षयापरपर्यायः, तेन पीडितः; अन्ये तु
निश्चारकाभिधानेन अतिसारः प्रवाहिका चोच्यते इति म-
न्यन्ते, अत्रोक्तयोगानामुभयहितत्वापादनार्थः; नन्वयमर्थः

तासामतीसारवदादिशेचेलनेन प्राप्तः पुनरत्राभिधाने किं
प्रयोजनं? उच्यते—अत्रोक्तयोगाः प्रवाहिकाणां विशेषेण
हिता इति ज्ञापनार्थम् ॥ १४४ ॥

सुतप्तकुप्यक्थितेन वाऽपि

क्षीरेण शीतेन मधुघृतेन ।

शूलार्द्रितो व्योपविदारिगन्धा-

सिद्धेन दुग्धेन हिताय भोज्यः ॥ १४५ ॥

सुतप्तेत्यादि । सुतप्तसुवर्णरूप्येतरलोहप्रक्षेपणेन कथितेन
क्षीरेण; अन्ये त्वघटित रूप्यादिकं कुप्यमाचक्षते; केचित्
कुप्यस्थाने कूर्पमिति पठन्ति व्याख्यानयन्ति च—कूर्पो
दक्षिणापथे पाषाणविशेषः शङ्खमुण्डाकृतिः रसायनवादिषु
प्रयुज्यते । एवविधेन क्षीरेण वा भुञ्जीतेति संबध्यते । व्योष
त्रिकटु । विदारिगन्धेऽत्रादिशब्दो लुप्तो ज्ञेयः, तेन विदारिगन्धा-
दिगणो गृह्यते । त्रिकटुविदारिगन्धादिगणसिद्धेन क्षीरेण
शूलार्द्रितो निश्चारकी हिताय भोज्य इति संबन्धः ॥ १४५ ॥

वातघ्नसांग्राहिकदीपनीयैः

कृतान् षडांश्चाप्युपभोजयेच्च ।

खादेच्च मत्स्यान् रसमाप्नुयाच्च

वातघ्नसिद्धं सघृतं सतैलम् ॥ १४६ ॥

वातघ्नेत्यादि । वातघ्नानि शालिपर्णीदीनि, भद्रदार्वा-
दीनीत्यन्ये; सांग्राहिकाणि विल्वपाठाचाङ्गेरीप्रभृतीनि; दीप-
नीयानि चित्रकगुण्डादीनि । षडा सदाडिमा गोरसादाना
घनाः । कृताः संस्कृताः । मत्स्यान् सांग्राहिकान् रोहितश-
कुलादीन् । रसं लावादिमासरसम् । आप्नुयात् पिबेत्, धातू-
नामनेकार्थत्वात् । वातघ्नानि शालिपर्णाष्टशिपर्णावृहत्यादीनि,
तैः सिद्धं; बदरादिसंस्कृतमित्यन्ये व्याख्यानयन्ति । सघृतं
सतैलमिति घृततैलेन भृष्टं, वातघ्नसिद्धघृततैलभृष्टं मांसरसमाप्नु-
यादिति संबन्धः ॥ १४६ ॥

एणाव्यजानां तु वटप्रवालैः

सिद्धानि सार्धं पिशितानि खादेत् ।

मेध्यस्य सिद्धं त्वथ वाऽपि रक्तं

वस्तस्य दध्ना घृततैलयुक्तम् ॥ १४७ ॥

एणाव्यजानामित्यादि । एणः कृष्णसारः, अविमेषः, अजा
छागी, वटप्रवालैः वटकोमलपल्लवैः, पिशितानि मांसानि;
एणादीनां पिशितानि वटप्रवालैः सह सिद्धानि खादेदिति
संबन्धः । मेध्यस्येत्यादि । मेधो यज्ञस्तदहो मेध्यः तस्य;
एतेन मेदुरस्येत्युक्तं, यज्ञे तस्यार्हत्वात् । रक्तं स्नानं रक्तं,
अत एव खादेदित्युपपन्नम् । वस्तस्य छागस्य । दध्नेति दध्ना
सहितमित्यर्थः । 'मेध्यस्य' इत्यत्रान्ये 'मेध्यं' इति पठन्ति;
तत्र मेध्यमिति रक्तस्य विशेषणम् । मेध्यस्य वस्तस्य रक्तं
घृततैलभृष्टं दध्ना संस्कृतं खादेदिति संबन्धः ॥ १४७ ॥

खादेत् प्रदेहैः शिखिलावजैर्वा

भुञ्जीत यूषैर्दध्निभिश्च मुखैः ।

**माषान् सुसिद्धान् घृतमण्डयुक्तान्
खादेच्च दध्ना मरिचोपदंशान् ॥ १४८ ॥**

खादेत् प्रदेहैरित्यादि । पाकेन घनीभूता रसाः प्रदेहाः, तैः । शिखी मयूरः, कुकुट इत्यन्ये । प्रदेहै(?)रित्यन्ये पठन्ति । तत्रापि स एवार्थः । शिखिलावजैः प्रदेहैश्च सह संस्कृतं तद्रक्तं खादेदिति संबन्धीयात्; अन्ये प्रदेहैरिति भुञ्जीतेत्यत्र संबन्धित । यूपैः माषादियूपैः । माषानित्यादि ।—सुसिद्धान् सुखिन्नान्, घृतमण्डस्तु घृतस्य स्थानस्य उपरिस्थो भागस्तेन युक्तान्, मरिचोपदंशान् मरिचावचूर्णितान्; सुखिन्नान् माषान् घृतमण्डमिश्रान् मरिचावचूर्णितान् खादेदिति संबन्धः ॥ १४८ ॥

**महारुजे मूत्रकृच्छ्रे भिषग्बस्तिं प्रदापयेत् ।
पयोमधुघृतोन्मिश्रं मधुकोत्पलसाधितम् ॥ १४९ ॥
स बस्तिः शमयेत्तस्य रक्तं दाहमथो ज्वरम् ।**

आहारमुपदिश्य बस्तिमाह—महारुजे इत्यादि । बस्ति निरुहम् । मधुक यथीमधु, उत्पलं नीलोत्पलम् । मधुकनीलोत्पलसाधितेन काथेन क्षीरमधुघृतोन्मिश्रितेन बस्ति भिषक् प्रदापयेत्, स च दत्तः सन् रक्तमित्यादिकं शमयेदिति संबन्धः ॥ १४९ ॥—

**मधुरौषधसिद्धं च हितं तस्यानुवासनम् ॥ १५० ॥
रात्रावहनि वा नित्यं रुजातौ यो भवेन्नरः ।**

निरुहबस्तिमभिधायानुवासनमाह—मधुरौषधसिद्धमित्यादि । मधुरौषधानि काकोल्यादीनि तैः सिद्धं; रुजातौ यो नरो भवेत्तस्य मधुरौषधसिद्धमनुवासनं रात्रौ दिने वा हितमिति संबन्धः । यद्यपि रात्रावनुवासनं निषिद्धं तथाऽपि नित्यं शूलार्ते रक्तदाहज्वरसद्भावे सति रात्रावपि देयम् । यद्यपि प्रवाहिकायां प्रागेव बस्तिरभिहितस्तत्प्रसङ्गेनैतावपि वस्त्यभिधेयौ भवतः, तथाऽप्यत्र विशिष्टावस्थाया निःश्चारकसंज्ञायां महारुजाद्यनुबन्धे विशिष्टौ बस्ती प्रतिपादितौ ॥ १५० ॥—

**यथा यथा सतैलः स्याद्वातशान्तिस्तथा तथा ॥ १५१ ॥
प्रशान्ते मारुते चापि शान्तिं याति प्रवाहिका ।
तस्मात् प्रवाहिकारोगे मारुतं शमयेद्भिषक् ॥ १५२ ॥**

प्रवाहिकारोगेऽनुवासनसाफल्यमाह—यथेत्यादि । याति गच्छतीत्यर्थः ॥ १५१—१५२ ॥

**पाठाजमोदाकुटजोत्पलं च
शुण्ठी समा मागधिकाश्च पिष्टाः ।
सुखाम्बुपीताः शमयन्ति रोगं**

प्रवाहिकारोगे दीपनीयौषधमाह—पाठाजमोदेत्यादि । सुखाम्बु ईषदुष्णाम्बु । पाठादयः पिप्पल्यन्ताः समास्तुल्याः पिष्टाः सुखाम्बुना पीता रोगं प्रवाहिकाख्यं शमयन्तीति संबन्धः ॥—

मेघ्याण्डसिद्धं सघृतं पयो वा ॥ १५३ ॥

मेघ्याण्डसिद्धमित्यादि । मेघ्याण्ड छागण्ड, तत्सिद्ध पयः क्षीरं सघृतं प्रवाहिका शमयेदित्यत्रापि संबन्धते । क्षीरपाकविधिः प्रागुक्तः ॥ १५३ ॥

**शुण्ठी घृतं सक्षवकं सतैलं
विपाच्य लीढ्वाऽऽमयमाशु हन्यात् ।**

शुण्ठीत्यादि । क्षवकः छिक्काकरः फणिज्जकाकारो लोके ‘छिक्किनी’ इति प्रसिद्धः । अत्र विधिः—शुण्ठीक्षवककल्कं सघृततैलमवलेहविधिना विपाच्य लीढ्वा आमयं प्रवाहिकाख्यमाशु हन्यादिति संबन्धः ॥—

**गजाशनाकुम्भिकदाडिमानां
रसैः कृता तैलघृते सदग्नि ॥ १५४ ॥
विल्वान्विता पथ्यतमा यवागू-
र्धरोष्णदुग्धस्य तथा च पानम् ।**

गजाशनेत्यादि । गजाशना शलकी, कुम्भिका पानीयकुम्भिका, रसैः काथैः, कृता संस्कृता । विल्वान्विता विल्वगर्भान्विता । शलक्यादिकाथैर्विल्वगर्भान्विता तैलघृते दग्नि संस्कृता सिद्धा यवागूः पथ्यतमेति संबन्धः । प्रवाहिकाया क्षीरपानस्य पथ्यतमत्वमाह—धारोष्णदुग्धस्येत्यादि । तथेति पथ्यतममित्यर्थः ॥ १५४ ॥—

**लघूनि पथ्यान्यथ दीपनानि
स्निग्धानि भोज्यान्युदरामयेषु ॥ १५५ ॥
हिताय नित्यं वितरेद्विभज्य
योगांश्च तांस्तान् भिषगप्रमत्तः ॥ १५६ ॥**

इदानीमुपसंहारमाह—लघूनीत्यादि । भोज्यानि भोजनप्रकारान् । उदरामयेषु अतीसारप्रवाहिकाख्येषु । वितरेत् दद्यात् । विभज्येति दोषविशेषं अवस्थां च । अन्ये ‘पथ्यानि योगांश्च विभज्य’ इति पठन्ति । योगाश्च तांस्तानिति लघुदीपनस्निग्धान् । अप्रमत्तः सावधानः ॥ १५५ ॥ १५६ ॥

**तृष्णापनयनी लघ्वी दीपनी बस्तिशोधनी ।
ज्वरे चैवातिसारे च यवागूः सर्वदा हिता ॥ १५७ ॥**

एकान्तहितत्वार्थं यवाग्वा गुणकीर्तनमाह—तृष्णापनयनीत्यादि । तृष्णापनयनी पिपासापहारिणी, सर्वदा सर्वास्वस्थासु, यतो ज्वरातिसारयोरग्निमान्द्यं भवति यवागूश्चाग्निदीप्तिकरी, अतः सर्वदा हिता ॥ १५७ ॥

**रौक्ष्यजाते क्रिया स्निग्धा रूक्षा स्नेहनिमित्तजे ।
भयजे सान्त्वनापूर्वा शोकजे शोकनाशिनी ॥ १५८ ॥
विषाशः कृमिसंभूते हिता चोभयशर्मदा ।**

रोगप्रत्यनीकं चिकित्सितमभिधाय हेतुविपरीतमाह—रौक्ष्यादित्यादि । रौक्ष्यजाते ‘अतीसारे’ इति शेषः; स्निग्धा क्रिया ‘हिता’ इति शेषः । भयजे अतीसारे सान्त्वनापूर्वा शामप्रयोगपूर्वा । शोकजे पुत्रमित्रकलत्रादिवियोगजे । विषादिसंभूते-

१ ‘गलाण्डः’ इति पाठान्तरम् ।

ऽतीसारे उभयशर्मदा विषांश्च कृमिहिता तज्जनितातिसारे हिता
चेत्यर्थः; एतेन हेतुव्याधिप्रत्यनीका क्रियोक्ता ॥ १५८ ॥—

छर्दिमूर्च्छात्डाद्यांश्च साधयेदविरोधतः ॥ १५९ ॥

अतीसारोपद्रवचिकित्सनमाह—छर्दांत्यादि । अविरोधतः
इति 'मूलव्याधेः' इति शेषः ॥ १५९ ॥

समवाये तु दोषाणां पूर्वं पित्तमुपाचरेत् ।

ज्वरे चैवातिसारे च सर्वत्रान्यत्र मारुतम् ॥ १६० ॥

नन्वतीसारे त्रयाणां दोषाणां द्वयोर्वा संयोगे पूर्वं को दोष
उपचर्य इत्याह—समवाये तु दोषाणामित्यादि । समवा-
योऽत्र संयोगः । दोषाणामिति त्रयाणां द्वयोर्वा । किं दो-
षाणां संयोगे सर्वत्रापि पूर्वं पित्तमुपचरणीयमित्याह—ज्वरे
चैवेत्यादि । सर्वत्रान्यत्र मारुतमिति ज्वरातीसारौ विहाया-
न्येषु रोगेषु सर्वत्र वातमुपाचरेदित्यर्थः । यद्यपि ज्वरचि-
कित्सिते 'शमयेत् पित्तमेवादौ' इत्यदिना (विषमादि)
ज्वरे दोषाणां समवाये पूर्वं पित्तमुपाचरेदिति प्रोक्तं, तथा-
ऽप्यत्र ज्वरे चैवेति पुनर्यदुक्तं तज्ज्वरेऽतिशयेन पूर्वं पित्त-
मुपाचरेदिति प्रतिपादनार्थम् । ये च तन्त्रान्तरीया अतीसारे
पूर्वं वातोपक्रममिच्छन्ति तेषामयमभिप्रायः—यत्रातीसारे
कफवातसमवायः स्यात्तत्र पूर्वं वातमुपाचरेत्, यस्मात्
पाचनेन आमकफक्षयाद्वायोर्बुद्धिः ॥ १६० ॥

यस्योच्चारं विना मूत्रं सम्यग्वायुश्च गच्छति ।

दीप्ताग्नेर्लघुकोष्ठस्य स्थितस्तस्योदरामयः ॥ १६१ ॥

इदानीमतीसारनिवृत्तिलक्षणमाह—यस्योच्चारमित्यादि ।
उच्चारं पुरीष, सम्यगिति पुरीषप्रवृत्तिशङ्कारहित, वातोऽत्रा-
धोवातः । दीप्ताग्नेरिति प्रथमावस्थापेक्षया; तेन अतीसारे
निवृत्तेऽपि मन्दाग्नेरिति वक्ष्यमाणं न विरुध्यते । लघुकोष्ठस्य
उदरगौरवरहितस्य । स्थितो निवृत्तः, उदरामयोऽतीसारः १६१

कर्मजा व्याधयः केचिदोषजाः सन्ति चापरे ।

कर्मदोषोद्भवाश्चान्ये

व्याधीनां कर्मजादिभेदेन त्रैविध्यमाह—कर्मजा व्याधय
इत्यादि । तत्र पथ्यरतानां सद्दुत्तरतानां शास्त्रोक्ताहारवि-
हारसेविनां हेमन्तशिशिरे रक्तपित्ताद्युत्पद्यते, वसन्ते वातव्या-
ध्युत्पत्तिः, प्रावृषि श्लेष्मव्याध्युत्पत्तिरित्यादयो निमित्तमन्तरेण
ये चोत्पद्यन्ते ते कर्मजाः; ये तु पुनरसात्म्येन्द्रियार्थसंयो-
गप्रज्ञापराधपरिणामलक्षणैः मिथ्याहारविहारैः शास्त्रविरुद्धै-
रासेव्यमानैर्दोषाः कुपिता व्याधीन् जनयन्ति ते दोषजाः,
उभयहेतुजाः कर्मदोषजाः ॥—

कर्मजास्तेष्वहेतुकाः ॥ १६२ ॥

नश्यन्ति त्वक्रियाभिस्ते क्रियाभिः कर्मसंक्षये ।

तेषां मध्ये कर्मजानां तत्र लक्षणमाह—कर्मजास्तेष्व-
हेतुकाः । तेषु कर्मजादिषु त्रिषु कर्मजा अहेतुका दोषा-

गन्तुहेतुरहिताः । नश्यन्तीत्यादि ते कर्मजाः, तु पुनः, अक्रिया-
भिरचिकित्साभिः, क्रियाभिः प्रायश्चित्तजपहोमोपहारादिरू-
पाभिः । कर्मसंक्षये व्याधिजनककर्मक्षये । ये व्याधयोऽहेतुका
उत्पद्यन्ते अक्रियाभिश्च कर्मक्षये सति नश्यन्ति ते कर्मजा
इति संबन्धः ॥ १६२ ॥—

शाम्यन्ति दोषसंभूता दोषसंक्षयहेतुभिः ॥ १६३ ॥

दोषजानां लक्षणमाह—शाम्यन्तीत्यादि । ये दोषसंक्ष-
यहेतुभिः शाम्यन्ति ते दोषजा इत्यर्थः ॥ १६३ ॥

तेषामल्पनिदाना ये प्रतिकृष्टा भवन्ति च ।

मृदवो बहुदोषा वा कर्मदोषोद्भवास्तु ते ॥ १६४ ॥

कर्मदोषजानां लक्षणमाह—तेषामित्यादि । तेषां कर्मादि-
जानां, अल्पनिदानां अल्पकारणां अल्पोत्पादकदोषाः । प्रतिकृष्टा
इति प्रतिशब्द इत्थम्भूतार्थः, तेनेत्थंभूता अपि ये कृष्टा भवन्ति
बहुदोषारब्धाश्च ये मृदवो भवन्ति ते कर्मदोषोद्भवा व्याधय
इति संबन्धः ॥ १६४ ॥

कर्मदोषक्षयकृता तेषां सिद्धिर्विधीयते ।

कर्मदोषोद्भवानां चिकित्सितमाह—कर्मैत्यादि । तेषां
उभयजानां, कर्मदोषक्षयकृता इति कर्मक्षयकृता यागदान-
मन्त्रवलयुपहारदेवताराधनगुरुपूजनादिना, दोषक्षयकृता स्नेह-
स्वेदनवमनादिना, सिद्धिः साधनं, विधीयते कियते ॥—

दुष्यति ग्रहणी जन्तोरग्निसादनहेतुभिः ॥ १६५ ॥

प्रकृतमिदानीं प्रस्तूयते—तत्रानुत्पन्नातीसारस्यापि ग्रहणी-
रोगसंभवमाह—दुष्यन्तीत्यादि । दुष्यति विकृतिं याति ।
ग्रहणी पित्तधरा कला वह्न्यधिष्ठानत्वेन संजाता, जन्तोः
प्राणिनः, अग्निसादनहेतुभिः अग्निनिर्वापणकारणैः, एतेना-
तीसारं विनाऽपि ग्रहणीरोगसंभव उक्तः ॥ १६५ ॥

अतिसारे निवृत्तेऽपि मन्दाग्नेरहिताग्निः ।

भूयः संदूषितो वह्निर्ग्रहणीमभिदूषयेत् ॥ १६६ ॥

तस्मात्कार्यः परीहारस्त्वतीसारे विरिक्तवत् ।

यावन्न प्रकृतिस्थः स्यादोषतः प्राणतस्तथा ॥ १६७ ॥

उत्पन्नातीसारस्य यथा ग्रहणीरोगोत्पत्तिस्तथा दर्शयन्माह—
अतीसारे इत्यादि । निवृत्तेऽपीत्यपिशब्दादनिवृत्तेऽपि ।
भूयः पुनरपि । ग्रहणीमिति अग्न्यधिष्ठानम् । तस्मादित्यादि
यस्मात् पुनर्दूषितो वह्निर्ग्रहण्याख्यमधिष्ठानं दूषयति तस्मा-
दतीसारे विरिक्तवत् परीहारः कार्य इति संबन्धः ।
परीहारकालावधिमाह—यावदित्यादि ॥ १६६ ॥ १६७ ॥

षष्ठी पित्तधरा नाम या कला परिकीर्तिता ।

पक्वामाशयमध्यस्था ग्रहणी सा प्रकीर्तिता ॥ १६८ ॥

अथ केयं ग्रहणी यां दूषितो वह्निर्दूषयतीत्याह—षष्ठी
पित्तधरेत्यादि । या कला परिकीर्तिता गर्भव्याकरणे शारीरे
प्रोक्ता ॥ १६८ ॥

ग्रहण्या बलमग्निर्हि स चापि ग्रहणीं श्रितः ।
तस्मात् संद्रुष्यते बहौ ग्रहणीं संप्रद्रुष्यति ॥ १६९ ॥
एकशः सर्वशश्चैव दोषैरत्यर्थमुच्छिद्यते ।
सा दुष्टा बहुशो भुक्तमाममेव विमुञ्चति ॥ १७० ॥
पक्वं वा सरुजं पूति मुहुर्वर्द्धं मुहुर्द्रवम् ।
ग्रहणीरोगमाहुस्तमायुर्वेदविदो जनाः ॥ १७१ ॥

यथाऽग्नौ दृषिते सति ग्रहणी प्रद्रुष्यति तथा दर्शयति—
ग्रहण्या इत्यादि । हि यस्मादर्थे, यस्माद्ग्रहण्या अग्न्यधिष्ठान-
भूताया बलमग्निः स चाप्यग्निर्ग्रहणीं श्रितो ग्रहणीमाश्रितः,
तस्मादग्नौ प्रद्रुष्यते ग्रहणी संप्रद्रुष्यतीति । कैः प्रद्रुष्यती-
त्याह—एकश इत्यादि । अत्यर्थमुच्छिद्यतेः अत्यन्तवृद्धेः,
एकशो वातादिभिः, सर्वशः सर्वैर्दोषैः, सा ग्रहणी दुष्टा सती
भुक्तमन्नं, बहुशो बहून् वारान्, आम अपक्वमेव विमु-
ञ्चति । किं सा दुष्टा सती आममेव परं विमुञ्चतीत्याह—पक्वं
वेत्यादि । आयुर्वेदविदः अष्टाङ्गज्ञाः ॥ १६९—१७१ ॥

तस्योत्पत्तौ विदाहोऽन्ने सदनालस्यतृदृक्कृमाः ।
बलक्षयोऽरुचिः कासः कर्णश्वेडोऽन्त्रकूजनम् १७२

अतो ग्रहणीरोगस्य पूर्वरूपमाह—तस्योत्पत्तावित्यादि । तस्य
ग्रहणीरोगस्य । विदाहोऽन्नेऽन्नं भुक्तं विदह्यतीत्यर्थः, सदनं
अङ्गसादः, आलस्यमनुत्साहः, तृदृक् पिपासा, कृमो विनाऽपि
व्यायामं श्रमः, कर्णश्वेडोऽनैकविधहुङ्कारादिशब्दश्रवणः, 'वि-
दाहोऽन्ने' इत्यत्रान्ये 'विदाहोऽन्तः' इति पठन्ति, अन्तःकोष्ठे
अत्र विदाहमापादयतीति व्याख्यानयन्ति च ॥ १७२ ॥

अथ जाते भवेज्जन्तुः शूनपादकरः कृशः ।
पर्वरुगलौल्यतृदृक्कृदिज्वरारोचकदाहवान् ॥ १७३ ॥
उद्गिरेच्छुक्तिकां मललोहधूमामगन्धिकम् ।
प्रसेकमुखवैरस्यतमकारुचिपीडितः ॥ १७४ ॥

पूर्वरूपानन्तरं रूपमाह—अथेत्यादि । पर्वरुक् सन्धिपीडा ।
लौल्यं सर्वरसेषु लोळपत्वम् । उद्गिरेत् वमेत् । शुक्तं चुक्रम् ।
गन्धशब्दो लोहादिभिः प्रत्येकं संबध्यते । प्रसेको लालास्रावः ।
तमकः श्वासविशेषः, अन्ये तु तमकं मोहमाकक्षते । पीडित-
शब्दः प्रसेकादिभिः प्रत्येकं सम्बध्यते । अत्र पाठे 'निर्मासो
वा कृशः' इत्यन्ये पठन्ति, निर्मासोऽत्यन्तक्षीणमांसः, कृशो-
ऽल्पमांसः । तत्रारोचकशब्दोपादानादेव अरुचिः प्राप्ता
पुनरुच्यभिधानमस्मिन् रोगेऽरुचैरवश्यम्भावसूचनार्थम् ॥
१७३ ॥ १७४ ॥

वाताच्छूलाधिकैः पायुहृत्पाश्वोदरमस्तकैः ।
पित्तात् सदाहैर्गुरुभिः कफात् त्रिभ्यस्त्रिलक्षणैः ॥

अत ऊर्ध्वं वातादिभेदेन ग्रहणीलक्षणान्याह—वातादि-
त्यादि । पायुर्गुदः, हृत् हृदयं, पाश्वं द्वे, पाश्व्यादिमस्तकान्तैः
शूलाधिकैर्वातात् ग्रहणीरोगो ज्ञातव्य इति; एवं सर्वत्र संब-
न्धनीयम् । एभिरेव पाश्व्यादिभिः सदाहैः पिताङ्गहणी,

गुरुभिः पाश्व्यादिभिः कफात्, त्रिलक्षणैरिति शूलाधिकैः सदा-
हैर्गुरुभिः पाश्व्यादिभिः त्रिभ्यो दोषेभ्यो, 'ग्रहणी' इति शेषः
॥ १७५ ॥

दोषवर्णनैस्त्वैस्तद्विभूत्रनयनाननैः ।
हृत्पाण्डूदरगुल्मार्शः श्लीहाशङ्की च मानवः ॥ १७६ ॥

किमेतैरेव लक्षणैर्ग्रहणीरोगो ज्ञेयोऽथवाऽन्यैरपीत्याह—दोष-
वर्णेत्यादि । दोषवर्णैरिति कृष्णाकृष्णनीलपीतरक्तासितपाण्डुभि-
र्नखैः, तद्वदिति कृष्णादिवर्णैर्विजादिभिश्च 'ग्रहणीरोगो ज्ञेय'
इति शेषः । हृत्पाण्डूदरादिरोगाशङ्की च मानवो भवति ॥ १७६ ॥

यथादोषोच्छ्रयं तस्य विशुद्धस्य यथाक्रमम् ।
पेयादिं वितरेत् सम्यग्दीपनीयोपसंभृतम् ॥ १७७ ॥

ततः पाचनसंश्राहिदीपनीयगणत्रयम् ।
पिबेत् प्रातः सुरारिष्टस्नेहमृतसुखाम्बुभिः ।
तत्रेण वाऽथ तत्र वा केवलं हितमुच्यते ॥ १७८ ॥
कृमिगुल्मोदराशोऽग्नीः क्रियाश्चात्रावचारयेत् ।

चूर्णं हिङ्गवादिकं चात्र घृतं वा श्लीहनाशनम् १७९

अत ऊर्ध्वं ग्रहणीरोगचिकित्सितमाह—यथेत्यादि । दोषो-
च्छ्रयो दोषोद्रेकः । तस्येति ग्रहणीरोगिनः । तत्र यथा-
दोषोच्छ्रयमिति वातोद्रेकं निरुहणं, पित्तोद्रेकं विरेकेण,
कफोद्रेकं वमनेन । यथाक्रममिति यथाश्वं शुद्धिप्रकरणोक्त-
क्रमेणेत्यर्थः । पेयादिमिलादिशब्दाद्विलेपीयूपादिकम् । वि-
तरेत् दद्यात् । सम्यक् यथोक्तम् । दीपनीयोपसंभृतमिति
पञ्चकोलादिदीपनद्रव्ययुक्तम् । 'यथादोषोच्छ्रयं' इत्यत्रान्ये
'यथादोषवल' इति पठन्ति, तत्र दोषवलानतिक्रमेण विशु-
द्धस्येत्यर्थः । तत इत्यादि तत इति पेयादिकमानन्तरम् ।
पाचनसंश्राहिदीपनीयगणत्रयमिति गणशब्दः प्रत्येकं संबध्यते ।
तेन पाचनद्रव्यगणो हरिद्रादिः, संश्राहीगणोऽम्बुषादिः,
दीपनीयगणः पिप्पल्यादिः, एतद्गणत्रयं दोषकालसात्तम्या-
वपेक्षया सुरारिष्टादिभिस्तत्कान्तैः प्रातः पिबेदित्यर्थः । तत्र
वेत्यादि संश्राहीदीपनीयलघुत्वात् । क्रिम्यादिघ्नी क्रियाऽत्रापि
करणीयेत्याह—किमीत्यादि । अत्रति ग्रहणीरोगे, अवचारयेत्
प्रयोजयेत् । ननु ग्रहणीरोगो वातादिभेदेन चतुर्विधः प्रोक्त-
स्तत्कथं चिकित्सितं तथा नोक्तं ? उच्यते—यथादोषोच्छ्रयमि-
त्यत्राप्यनुवर्तनीयम् । तेन क्रिम्यादिघ्नी क्रिया यथादोषो-
च्छ्रयमवचारयेदिति न दोषः । हिङ्गवादिचूर्णादिकमभ्य-
तिदिशनाह—चूर्णमित्यादि । हिङ्गवादिचूर्णं महावातव्याधुक्तं,
घृतं वा श्लीहनाशनमिति पदपलादिकं, अवचारयेदित्यत्रापि
संबध्यते ॥ १७७—१७९ ॥

कल्केन मगधादेश्च चाङ्गेरीखरसेन वा ।
चतुर्गुणेन दध्ना च घृतं सिद्धं हितं भवेत् ॥ १८० ॥
चाङ्गेरीघृतमाह—कल्केनेत्यादि । मगधादेः पिप्पल्यादेः ।

चाङ्गेरी अम्लपत्रिका, तस्याः स्वरसेन स्नेहचतुर्गुणेन पिप्पल्या-
दिकल्केन स्नेहचतुर्थीशेन सिद्धं घृतं हितं भवेदित्यर्थः ॥१८०॥

सर्वथा दीपनं सर्वं ग्रहणीरोगिणां हितम् ।

इदानीं ग्रहणीरोगे शेषसंग्रहार्थमाह—सर्वथेत्यादि । सर्वथा
सर्वप्रकारेण । दीपनं अग्निदीपनम् ॥—

ज्वरादीनविरोधाच्च साधयेत्स्वैश्चिकित्सितैः १८१

ग्रहणीरोगोपद्रवाणां ज्वरारोचकादीनां प्रतिकारमाह—
ज्वरादीनित्यादि । ज्वरादीनित्यादिशब्दादरोचकशूलकरपा-
दशोफादीनां ग्रहणम् । अविरोधाच्चेति मूलव्याधेरिति शेषः ।
यद्यपि निबन्धकारैरयमध्यायो व्यस्तपाठेन पठितस्तथाऽपि
मया मद्गुरुणा येन क्रमेणोपदिष्टस्तथाऽयं व्याख्यातः ॥ १८१ ॥

इति श्रीडहणविरचिताया निबन्धसंग्रहाख्याया सुश्रुत-
व्याख्यायामुत्तरतन्त्रान्तर्गतकायचिकित्सायामतिसार-
प्रतिषेधाध्यायश्चत्वारिंशत्तमः समाप्तः ।

एकचत्वारिंशत्तमोऽध्यायः ।

अथातः शोषप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अतीसारप्रतिषेधानन्तरं शोषेऽप्यतीसारसमूतेरथवा ज्वरा-
तीसाराभ्यां शोपस्योत्पत्तेः शोषप्रतिषेधारम्भो युक्त इत्यत
आह—अथात इत्यादि । अथेत्यादिकं पूर्ववत् व्याख्येयम् ।
शोषप्रतिषेधं शोपचिकित्सितम् ॥ १ ॥ २ ॥

अनेकरोगानुगतो बहुरोगपुरोगमः ।

दुर्विज्ञेयो दुर्निवारः शोपो व्याधिर्महाबलः ॥ ३ ॥

ननु, शोपचिकित्सितं व्याख्यास्याम इति प्रतिज्ञां कृत्वा
निदानाभिधाने को हेतुः ? उच्यते—अज्ञातरोगस्य वैद्यस्य
चिकित्सायां प्रागल्भ्यं न स्यादतो निदानारम्भ इति । तथा
चोक्तं—“रोगमादौ परीक्षेत ततोऽनन्तरमौषधम्”—इति ।
प्रागेव विकारस्वभावाभिधानाय वाक्यमाह—अनेकरोगानु-
गत इत्यादि । अनेकरोगा उपद्रवसंज्ञकाः, तैरनुगत आश्रितः ।
बहवो रोगा श्वासकाराज्ञसादकफसंस्वादादयः, पुरोगमाः
पूर्वरूपत्वेन उपस्थिता यस्य स तथा । दुर्विज्ञेयः इति त्रिदोष-
लिङ्गत्वादंशशबलविकल्पनाभिः प्रकुपितदोषाणां लिङ्गविक-
ल्पेन; दुर्निवार इति दोषाणां परस्परविरुद्धोपक्रमत्वात्; दुर्नि-
वारत्वाच्च कृच्छ्रोऽयं महाबलः ॥ ३ ॥

संशोषणाद्रसादीनां शोष इत्यभिधीयते ।

क्रियाक्षयकरत्वाच्च क्षय इत्युच्यते पुनः ॥ ४ ॥

राज्ञश्चन्द्रमसो यस्माद्भूदेष किलामयः ।

तस्मात्तं राजयक्षमेति केचिदाहुर्मनीषिणः ॥ ५ ॥

इदानीमस्य व्याधेर्यथा शोषक्षयराजयक्षमेति नामानि
तथाऽऽह—संशोषणाद्रसादीनामित्यादि । क्रिया चिकित्सा,

वा कायवाङ्मानसं कर्म, तस्य क्षयकरत्वात् । राज्ञ इति
द्विजानामिति शेषः । चन्द्रमसश्चन्द्रस्य, आमयो यक्षमा-
रोगः, केचिदान्नेयप्रभृतयः । यस्मादेष आमयो द्वि-
जानां राज्ञः चन्द्रमसश्चन्द्रस्य अभूत् तस्मात् तं रोगं
केचित् पुनर्जना राजयक्षमेति ब्रुवते, यतोऽयं यक्षमारोगो
रोगाणां राजा अतो राजयक्षमेति वाग्भट्टो व्याख्यानयति ।
किलेति वार्तायाम् । एव खलु श्रूयते—पूर्वं दक्षनामा प्रजा-
पतिरभूत्, तस्य बहवो दुहितरो बभूवुः, तेन च सप्ता-
धिका विशतिः कन्यकाश्चन्द्राय विवोढे दत्ताः, स चन्द्रमा-
स्तासु मध्ये रोहिण्यामेवानुरक्तो बभूव, ततश्च सशोकाभि-
रश्विन्यादिभिर्दुहितृभिरात्मपितरि दक्षसंज्ञके चन्द्रस्य रोहि-
ण्यामासकिञ्चित्तान्तो निवेदितः, ततो दुहितृणां वार्तामाकर्ष्य,
चन्द्रमाहूय, सर्वास्वपि निजपुत्रीषु समतया वर्तनाय चन्द्रो-
ऽभिहितः, स च तथेति स्वीकृत्यापि श्वशुरस्य वचनमनादृत्य
न तासु समतयाऽवर्तत, ततो दक्षप्रजापतेः क्रोधो निश्वास-
रूपेण मूर्तिमान् भूत्वा निःसृत्य यक्षमारूपेण रोहिण्यामति-
प्रसङ्गेनाविलं चन्द्रमाविशत्, ततोऽसौ तेन रोगेणाभिभूतः
सन् गतप्रभो गतोऽसाहश्च सजातः, गुरुवचनातिक्रमेण
दोष मत्वा तमेव दक्षनामानं गुरुं शरणं गतवान्, ततो-
ऽनन्तरं देववैद्याभ्यामश्विभ्यां स चिकित्सितः, ततः प्राप्त-
बलश्चन्द्रो रराजातीव सुप्रभः लब्धगुरुप्रसादोऽश्विभ्यां चिकि-
त्सितोऽभूत् । एवं च सति कर्मदोषजो व्याविरिति दर्शि-
तम् ॥ ४ ॥ ५ ॥

स व्यस्तैर्जायते दोषैरिति केचिद्वदन्ति हि ।

एकीयमतेनास्य व्याधेः पृथग्दोषजत्वमाह—स व्यस्तैरि-
त्यादि । स व्याधिः व्यस्तैः पृथग्भूतैः ॥—

एकादशानामेकस्मिन् सान्निध्यात्तन्नयुक्तितः ॥ ६ ॥

क्रियाणां चाविभागेन प्रागेकोत्पादनेन च ।

एक एव मतः शोपः सन्निपातात्मको ह्यतः ॥ ७ ॥

परमतनिराकरणाय स्वमतमाह—एकादशानामित्यादि ।
एकादशानामिति स्वरभेदशलादीनां, एकस्मिन्निति राजय-
क्षमरोगे, अन्ये तु राजयक्षमातुर इति व्याख्यानयन्ति,
सान्निध्यादिति विद्यमानत्वात्, तन्नयुक्तितः क्रियाणामविभा-
गेन प्रागेकोत्पादनेन एक एव ततः शोषः सन्निपातात्मकः
इति तन्नयुक्तितः । अन्ये तन्नेत्यत्र तत्रेति पठन्ति; तत्र
तस्मिन्, युक्तितो युक्तिवशादिति व्याख्यानयन्ति । का सा
युक्तिः ? यद्वशेनैक एव शोष इत्याह—क्रियाणामविभागेनेति ।
चिकित्साया अपृथक्त्वेन दर्शितत्वादित्यर्थः । एकत्वे तृतीयं
हेतुमाह—प्रागेकोत्पादनेन चेति । यस्मात् पूर्वं दक्षेण कृद्धेन
एकस्योत्पादनं कृतम् । हि यस्मादर्थः; यस्मात् शोषस्यैकत्वे

१ ‘अपि व्याप्योऽभूत्’ इति पाठान्तरम् ।

२ ‘तन्नयुक्तित इत्यर्थापत्तेः’ इति पाठान्तरम् ।

हेतुत्रितयमत्रोक्तमत एक एव शोषः सन्निपातात्मको मत इति संबन्धः ॥ ७ ॥

उद्रेकात्तत्र लिङ्गानि दोषाणां निपतन्ति हि ।

ननु, यदि सन्निपातात्मक एक एवाय तत् कथमत्र द्वेक-
दोषपृथक्लिङ्गज्ञानमित्याह—उद्रेकात्तत्र लिङ्गानि दोषाणामि-
त्यादि । उद्रेकादाधिकात्, तत्र शोषे, हि शब्दो हेतौ, स
च हेतुर्वहुप्रकारोऽपि चतुर्विधत्वं न त्यजति ॥—

क्षयाद्वेगप्रतीघातादाघाताद्विपमाशनात् ॥ ८ ॥

जायते कुपितैर्दोषैर्व्याप्तदेहस्य देहिनः ।

कफप्रधानैर्दोषैर्हि रुद्धेषु रसवर्त्मसु ॥ ९ ॥

तमेव चतुर्विध हेतुमाह—क्षयाद्वेगप्रतीघातादित्यादि ।
क्षयात् रसादिशुक्रान्तानां धातूनां क्षयात् । वेगप्रतीघातात्
वातमूत्रपुरीषादीनां प्रवृत्त्यनुष्ठानामवरोधात् । आघातात्
पतनादितः । अथवाबलमारम्भादिति बोद्धव्यम् । विपमाशना-
दिति अप्राप्तातीतकालबहुत्वभोजनात् । क्षयादित्यादि-
हेतुभिः कुपितैर्दोषैर्व्याप्तदेहस्य शोषो जायते इति संबन्धः ।
अन्ये त्वेवं पठन्ति—‘वेगाघातात् पूरणाद्वा सङ्घातात्
संक्षयादपि’ इति । व्याख्यानयन्ति च—पूरण विपमाशनम-
भिप्रेतं, सङ्घातोऽत्र साहसः, शोषं पूर्ववत् व्याख्येयम्
कफप्रधानैरित्यादि । कफप्रधानैरुत्कटकफैः, हिशब्दो हेतौ,
रसवर्त्मस्वित्यादिशब्दो लुप्तो ज्ञेयः, वर्त्म मार्गः, तेन रसा-
दिवाहिनीषु धमनीष्वित्यर्थः ॥ ८ ॥ ९ ॥

अतिव्यवायिनो वाऽपि क्षीणे रेतस्यनन्तरम् ।

क्षीयन्ते धातवः सर्वे ततः शुष्यति मानवः ॥ १० ॥

अपरप्रकारेण धातुक्षयात् राज्यक्षमसंभव दर्शयन्नाह—
अतिव्यवायिन अत्यर्थ ग्राम्यधर्मसेविनः, क्षीणे रेतसि शुके,
शुक्रक्षयश्च मेढ्रवृषणवेदनेत्यादिना ज्ञेयः । अनन्तर रेतसः
क्षयादित्यर्थः । क्षीयन्ते धातवः सर्वे इति परं यदि स्त्रीभ्यो
न निवर्तते । ननु, रसवर्त्मरोधादसेन रक्तस्यावृंहणात्तदपचयः,
रक्तापचयाच्च मांसस्यापचय इत्यादिपूर्वपूर्वधातुक्षीणतया कृत्वा
शुक्रस्य युक्तः क्षयः, शुक्रक्षये तु पूर्वधातूनां कथं क्षयः ? उच्य-
ते—यथा महाजलाधारपरिक्षये तत्र प्रविशतां जलप्रायाणां
(जन्तूनां) क्षयस्तद्वदप्रीति । स्वमार्गावरोधात् रसोऽसञ्चरन्
किं करोति ? हृदये विदह्यते, कासवेगेन मुखमार्गे पिच्छिल-
विस्महरितपीतश्वेतः प्रवर्तते ॥ १० ॥

भक्तद्वेषो ज्वरः श्वासः कासः शोणितदर्शनम् ।

खरभेदश्च जायन्ते षड्रूपे राज्यक्षमणि ॥ ११ ॥

इदानीं मध्यबलदोषारब्धस्य शोषस्य षड्रूपाणि दर्श-
यन्नाह—भक्तद्वेषो ज्वर इत्यादि । खरभेदः घर्षरादिखरः
॥ ११ ॥

१ ‘जलानां’ इति पाठान्तरम् ।

खरभेदोऽनिलाच्छूलं संलोचश्चांसपार्श्वयोः ।

ज्वरो दाहोऽतिसारश्च पित्ताद्रक्तस्य चागमः ॥ १२ ॥

शिरसः परिपूर्णत्वमभक्तच्छन्द एव च ।

कासः कण्ठस्य चोद्धंसो विज्ञेयः कफकोपतः ॥ १३ ॥

षड्रूपाणि निर्दिश्य दोषभेदेनकादशरूपाणि बलवत्स-
मदोषारब्धस्य शोषस्य दर्शयन्नाह—खरभेदोऽनिलाच्छूलमि-
त्यादि । संलोचो लुप्यनमिव, असर्पो, पार्श्वयोः, ‘सलोच’ इत्यत्र
अन्ये ‘संकोच’ इति पठन्ति, तत्र संकोचनमिवेत्यर्थः । शिरसः
परिपूर्णत्व कफेनेति शोषः । अभक्तच्छन्दो भक्तास्त्वि । कण्ठस्य
चोद्धसः कण्ठभङ्गः; अन्ये उद्धंस उत्कासिकेति व्याख्या-
नयन्ति । खरभेदादिलिङ्गत्रयं राज्यक्षमणि वातेन, ज्वरादीनि
चत्वारि पित्तेन, शिरसः परिपूर्णत्वादीनि चत्वारि कफेन, एव
षड्रूपाण्यपि वातादिभेदेन ज्ञेयानि ॥ १२ ॥ १३ ॥

एकादशभिरेभिर्वा षड्भिर्वापि समन्वितम् ।

(कासातीसारपाश्वानिखरभेदारुचिज्वरैः ॥ १४ ॥

त्रिभिर्वा पीडितं लिङ्गैर्ज्वरकासासृगामैः ।)

जह्याच्छोपादितं जन्तुमिच्छन् सुविपुलं यशः ॥ १५ ॥

इदानीं रूपप्रस्तावाद्द्विरूपान्वितस्यामा-यत्वमाह—एका-
दशभिरित्यादि । एतैरेभिः खरभेदोऽनिलाच्छूलमित्यादिकैः,
षड्भिर्वापीति भक्तद्वेषो ज्वर इत्यादिभिः, अपिशब्दात्
त्रिभिर्वा श्रानकामासृगामयैस्तन्त्रान्तरोक्तैः समन्वितमिति
समुच्चयते । जह्यादिति त्यजेत् । परं वज्रा मन्दे बलमांसक्षये
सतीति बोद्धव्यम् । ननु, सर्वरूपादर्शित्वरूपां लघुतरौ
तत्कथं तावयिष्याथौ ? उच्यते—बलवत्तयपचयकालप्रकर्षा-
त्तयोरपि महत्त्वात्, एतेन सर्वरूपोपपन्न एवासाध्यः, इतरौ
तु कालप्रकर्षेणैति । अथ पाठः पुस्तकान्तरेऽन्यथा पठ्यते, स
च निबन्धकारैर्न पठितः ॥ १४ ॥ १५ ॥

व्यवायशोकस्थारिर्व्यवायामाध्वोपचासतः ।

व्रणोरःक्षतपीडाभ्यां शोषानन्ये वदन्ति हि ॥ १६ ॥

एकीयमतेन शोषभेदाच्चिर्दिशन्नाह—व्यवायशोकेत्यादि ।
व्यवायः स्त्रीसेवा, शोकः पुत्रादिवियोगेन चित्तोद्वेगः, स्थाविर्यै
वृद्धत्वं, अन्ये वार्धक्यमिति पठन्ति तत्राप्येकोऽर्थः, व्यायामः
शरीरायासजनकं कर्म, अध्वा दीर्घमार्गाटनं, व्यवायाद्युत्वा-
सात्तैर्हेतुभिस्तथा व्रणपीडया उरःक्षतपीडया चान्ये शोषान्
वदन्तीति संबन्धः ॥ १६ ॥

व्यवायशोपी शुक्रस्य क्षयलिङ्गैरुपद्रुतः ।

पाण्डुदेहो यथापूर्वं क्षीयन्ते चास्य धातवः ॥ १७ ॥

व्यवायशोषिणो लक्षणान्याह—व्यवायेत्यादि । शुक्रस्य
क्षयलिङ्गैरिति ‘शुक्रक्षये मेढ्रवृषणवेदना’ इत्यादिभिः । यथा-
पूर्वमिति यथापूर्वं तत्र शुक्रस्य पूर्वं मज्जा, मज्जोऽस्थि,
अस्त्रो मेदः, मेदसो मांसं, मांसस्य रक्तमित्येवं क्षीयन्ते

२ ‘बहुरूपो राज्यक्षमा असाध्यस्तमाह’ इति पाठान्तरम् ।

स्वप्नेषु काकशुकशल्लकिनीलकण्ठ-

गृध्रास्तथैव कपयः कृकलासकाश्च ।

तं वाहयन्ति स नदीर्विजलाश्च पश्ये-

च्छुष्कांस्तरून् पवनधूमद्वार्दितांश्च ॥ ३० ॥

इदानीमेकीयमतं प्रदर्श्य संप्राप्त्यनन्तरं राजयदमणः पूर्व-
रूपाण्याह—श्वासाङ्गसादकफसस्रवेत्यादि । अङ्गसादोऽङ्गा-
नामनुत्साहः, अम्रिसादोऽम्रिमान्द्यम् । मदः पूगफलेनेव म-
त्तता । मासपरो मासाभिलाषी । रिरसुः रन्मुमिच्छु । शल्लकी
धातुकारी वज्रशकलः ‘शल्लक’ इति लोके प्रसिद्धः । नीलकण्ठः
मयूरः, गृध्रः आमिषाशी योजनदृष्टिः, कपयो वानराः, कृक-
लासः कृकण्ठकः ‘गिरगिट’ इति पूर्वदेशीया भाषन्ते । तं
शोषिणं, वाहयन्ति प्रापयन्ति, स शोषी । ननु, संप्राप्त्यनन्तरं
पूर्वरूपेषु वाच्येषु कथं रूपाण्यभिधाय पूर्वरूपोपादानं कृतं ?
उच्यते—रूपाण्यव्यक्तानि पूर्वरूपाण्यस्येति प्रतिपादनार्थम्
॥ २९ ॥ ३० ॥

महाशनं क्षीयमाणमतीसारनिपीडितम् ।

शूनमुष्कोदरं चैव यद्विमणं परिवर्जयेत् ॥ ३१ ॥

महाशनमित्यादि । मुष्को वृषणम् । यद्विमणमित्यत्र अन्ये
शोषिणमिति पठन्ति ॥ ३१ ॥

उपाचरेदात्मवन्तं दीप्ताग्निमकृशं नवंम् ।

उपकम्यानाह—उपाचरेदात्मवन्तमित्यादि । आत्मवन्त
जितेन्द्रियम् ॥—

स्थिरादिवर्गसिद्धेन घृतेनाजाविकेन च ॥ ३२ ॥

स्निग्धस्य मृदु कर्तव्यमूर्ध्वं चाधश्च शोधनम् ।

आस्थापनं तथा कार्यं शिरसश्च विरेचनम् ॥ ३३ ॥

तदेव चिकित्सितमाह—स्थिरादिवर्गसिद्धेनेत्यादि । स्थिरा-
दिविदारिगन्धादिः । मृदु यत् कर्पणं न भवतीत्यर्थः । आस्था-
पनं निरूहः । तथेति मृद्वित्यर्थः । शिरसो विरेचनं नस्यम्
॥ ३२ ॥ ३३ ॥

यवगोधूमशालींश्च रसैर्भुञ्जीत शोधितः ।

शोधितस्य पश्चात्कर्म आह—यवगोधूमेत्यादि । रसैः
जाङ्गलमांसरसैः ॥—

दृढेऽग्नौ बृंहयेच्चापि निवृत्तोपद्रवं नरम् ॥ ३४ ॥

बृंहणविषयमाह—दृढेऽग्नित्यादि । निवृत्तोपद्रवमिति
प्रशान्तस्वरभेदादिकमित्यर्थः ॥ ३४ ॥

व्यवायशोषिणं प्रायो भजन्ते वातजा गदाः ।

बृंहणीयो विधिस्तस्मै हितः स्निग्धोऽनिलापहः ॥ ३५ ॥

इदानीं व्यवायशोषिणो विशिष्टं चिकित्सितमाह—व्यवाये-
त्यादि । व्यवायशोषिणमित्यादिवाक्यं केचिन्नेच्छन्ति, ‘क्रियाणां
चाक्लिमणेन’ इत्युक्तस्य व्याघातात् ॥ ३५ ॥

काकानुल्काचकुलान् विडालान्

गण्डूपदान् व्यालविलेश्यान् ।

गृध्रांश्च दद्याद्विविधैः प्रकारैः

ससैन्धवान् सर्पपतैलभृष्टान् ॥ ३६ ॥

देयानि मांसानि च जाङ्गलानि

मुद्राढकीसूपरसाश्च हृद्याः ।

खरोष्ट्रनागाश्वतराश्वजानि

देयानि मांसानि सुकल्पितानि ॥ ३७ ॥

मांसोपदंशांश्च पिबेदरिष्टान्

माध्वीकायुक्ता मदिराश्च सेव्याः ।

अर्कामृताक्षारजलोपितेभ्यः

कृत्वा यवेभ्यो विविधांश्च भक्ष्यान् ॥ ३८ ॥

खादेत् पिबेत् सर्पिरजाविकं वा

कृशो यवाग्वा सह भक्तकाले ।

सर्पिर्मधुभ्यां त्रिकटु प्रलिह्या-

च्चव्याविडङ्गोपहितं क्षयार्तः ॥ ३९ ॥

शोषिणां यानि मासान्यादेयानि तान्याह—काकानुल्कान-
कुलानित्यादि । विडाला ग्राम्यादिभेदेन पद प्रकारा मार्जाराः
“ग्राम्यो वन्यस्तोयजातः पक्षिमार्जारविजर्का । सुगन्धवृषणश्चेति
मार्जाराः पदं प्रकीर्तताः” इति । व्याला व्याप्रादयः, विलेशयाः
शल्लकीप्रभृतयः, आशुरत्र वृक्षमूषिकः । विविधैः प्रकारैरिति
“काकांस्तित्तिरिशब्देन मत्स्यशब्देन चोरगान् । गृध्रमन्त्यान्-
शब्देन दद्याद्गण्डूपदानपि” इत्यादिभिर्नानाप्रकारैर्वर्चनैः । एवं
प्रकारेण दाने किं प्रयोजनमिति चेत् ? अजुगुगया भक्षण-
क्षितस्य चानुद्वेग्यनम् । तथाचोक्त—“जानन् जुगुसुर्नवाया-
द्धुक्तं वा पुनरुल्लिखेत् । तस्मान्छत्रोपसिद्धानि मासान्येतानि
दापयेत्”—इति । जाङ्गलानि विकिरप्रतुदजानि, शेषजाङ्ग-
लवर्णानामत्र विशेषणाभिवानात् । यद्यपि जाङ्गलशब्देनैव गृ-
प्रादयोऽपि लब्धास्तथापि अत्यन्तबृहणत्वात् गृध्रादीनां पृथगु-
पादानम् । मुद्राढकीसूपरसोऽन्तःशुद्धिकरत्वाद्देयः । नागो
हस्ती, अश्वतरो वेशरः । सुकल्पितानि वेशवारीकृतानि
नानाप्रकारकल्पितानि । तथा च वृद्धभोजः—“खरोष्ट्राश्वतरं
नागं मांसं मांसाभिवृद्धये । दद्यान्माहिषशब्देन वेशवारीकृतं
भिषक्”—इति । मांसोपदंशान् अरिष्टान् अभयारिष्टप्रभृतीन्,
माध्वीकायुक्तान् द्राक्षासवयुक्तान्, मदिरा मद्यम् । भक्ष्या-
न्निर्दिष्टमाह—अर्कामृतक्षारजलोपितेभ्य इत्यादि । अर्कगु-
ह्वीक्षारपानीयोपितेभ्यो यवेभ्यो भक्ष्यान् कृत्वा खादेदिति
संबन्धः । उपितेभ्यो रात्रौ स्थितेभ्यः । अर्कादिभस्म चतु-
र्गुणेन जलेन गालयित्वा पचेद्यावदध्वावशिष्टं भवति । तथा
चोक्त “पानाय भोजनायाथ भस्म स्राव्यं चतुर्गुणे । जलेऽ-
र्धमवशिष्टे तु क्षाराम्भो ग्राह्यमिष्यते” इति । पिबेदित्यादि ।

अजाविकं वेति आज वा आविकं वेल्यर्थः । अजेत्यत्र ह्रस्व लृन्दोऽनुरोधात् । भक्तकाले भोजनकाले । सर्पिमधु-भ्यामित्यादि । उपहितं संयुक्तम् ॥ ३६—३९ ॥

**मांसादमांसेषु घृतं च सिद्धं
शोषापहं क्षौद्रकणासमेतम् ।**

मांसादमांसेष्वित्यादि । मांसादा गृध्रादयः, तन्मांसरसे चतुर्गुणे सिद्धं सर्पिः क्षौद्रपिप्पलीमुक्त शोषापहं भवति, क्षौद्रकणेत्यत्र दन्तिकणेति केचित् पठन्ति ॥—

**द्राक्षासितामागधिकां वलेहः
सक्षौद्रतैलः क्षयरोगघाती ॥ ४० ॥**

**घृतेन चाजेन समाक्षिकेण
तुरङ्गगन्धातिलमाषचूर्णम् ।**

द्राक्षेत्यादि । अवलेहोऽयम् ॥ ४० ॥—

**सिताश्वगन्धामगधोद्भवानां
चूर्णं घृतक्षौद्रयुतं प्रलिह्यात् ॥ ४१ ॥**

सिताश्वगन्धेत्यादि । सिता शर्करा, मगधोद्भवा पिप्पली ॥ ४१ ॥

**क्षीरं पिबेद्वाऽप्यथ वाजिगन्धा-
विपक्वमेवं लभतेऽङ्गुष्ठिम् ।**

क्षीरमित्यादि । वाजिगन्धाविपक्व सामान्यक्षीरपाकपरि-भाषया । वाजिगन्धा अश्वगन्धा ॥—

**तदुत्थितं क्षीरघृतं सिताढ्यं
प्रातः पिबेद्वाऽथ पयोनुपानम् ॥ ४२ ॥**

तदुत्थितं क्षीरघृतमित्यादि । तदुत्थितं अश्वगन्धाविपक्व-क्षीरोत्थं क्षीरघृतं क्षीराद्विलोडितादुद्भूतं घृतम् ॥ ४२ ॥

**उत्सादने चापि तुरङ्गगन्धा
योज्या यवाश्चैव पुनर्नवे च ।**

उत्सादनोपचर्यार्थमाह—उत्सादने इत्यादि । उत्सादने मुदूर्तन, तुरङ्गगन्धा अश्वगन्धा, पुनर्नवे श्वेतरक्ते द्वे । ननु, शोषे वृहणमुपयुज्यते, एताश्च विलेखनाः ततः कथं तदुपयोगः? सत्यं, बाह्योपयोगेन तेषां वृहणत्वेनोपयोगात् ।—

**कृत्स्ने वृषे तत्कुसुमैश्च सिद्धं
सर्पिः पिबेत्क्षौद्रयुतं हिताशी ॥ ४३ ॥**

**यक्ष्माणमेतत् प्रबलं च कासं
श्वासं च हन्यादपि पाण्डुतां च ।**

कृत्स्ने वृषे तत् कुसुमैरित्यादि । कृत्स्ने वृषे इति समूल-पत्रशाखाङ्कुरे वासकाङ्गेभ्यः काये । तत्कुसुमैर्वासकपुष्पैः, 'कल्कीकृतैः' इति शेषः । सिद्धं सर्पिरिति चतुर्गुणकायेन पुष्पकल्केनाष्टगुणभागेन च । तथा चोक्तं, "शणस्य कोविदारस्य वृषस्य च पृथक् पृथक् । कल्काढ्यत्वाच्च शंसन्ति पुष्पकल्कं चतुष्पलम्" इति ॥ ४३ ॥

**शकुद्रसो गोश्वगजाव्यजानां
काथ्यं मिताश्चापि तथैव भागैः ॥ ४४ ॥**

**मूर्वाहरिद्राखदिरदुमाणां
क्षीरस्य भागस्त्वपरो घृतस्य ।**

**भागान् दशैतान् विपचेद्विधिज्ञो
दत्त्वा त्रिवर्गं मधुरं च कृत्स्नम् ॥ ४५ ॥**

**कटुत्रिकं चैव सभद्रदारु
घृतोत्तमं यक्ष्मनिवारणाय ।**

शकुद्रस इत्यादि । गोश्वगजाविच्छगलीनां ग्रन्थेकं शकुद्रसाः, तथैव मूर्वाहरिद्राखदिरदुमाणां काथभागैर्मिताः अष्टमाः भागाः, तथा क्षीरस्यापरो नवमो भागः, घृतस्य दशम इति एतान् दशभागान् त्रिवर्गादिकेन कल्केन विपचेदिति संबन्धः । मूर्वा चोरलायुः । खदिरदुमाणामिति डमग्रहण मध्यमवयसः खदिरस्य ग्रहणार्थम् । त्रिवर्गः त्रिफला । मधुरं च कृत्स्नं काकोल्यादिकं, अपरेऽष्टवर्गमाहुः ॥ ४४ ॥ ४५ ॥—

**द्वे पञ्चमूल्यौ वरुणं करञ्जं
भल्लातकं बिल्वपुनर्नवे च ॥ ४६ ॥**

**यवान् कुलत्थान् बदराणि भार्गी
पाठां हुताशं समहीकदम्बम् ।**

**कृत्वा कषायं विपचेद्वि तस्य
षड्भिर्हि पात्रैर्घृतपात्रमेकम् ॥ ४७ ॥**

**व्योषं महावृक्षपयोऽभ्यां च
चव्यं सुराख्यं लवणोत्तमं च ।**

**एतद्वि शोषं जठराणि चैव
हन्यात् प्रमेहांश्च सहानिलेन ॥ ४८ ॥**

द्वे पञ्चमूल्यौ वरुणं करञ्जमित्यादि । द्वे पञ्चमूल्यौ दशमूलमित्यर्थः । बिल्वस्य पृथक्पाठादत्र फलं ग्राह्यम् । हुताशः चित्रकः, महीकदम्बो मुण्डनिका । कृत्वा कषायमिति दश-मूलादीनां अष्टपञ्चविकानि सप्तशतपलानि चतुर्गुणेनाम्भसा निःकाश्य चतुर्भागावशिष्टः काथो ग्राह्यः । तस्य काथस्य, पात्रैरा-ढकैः । कल्कद्रव्याण्याह—व्योषमित्यादि । व्योषं त्रिकटुकं, महा-वृक्षपयः सेहुण्डक्षीरं, सुराख्यं देवदारु, लवणोत्तमं सैन्धवम् । केचित् 'लवणोत्तम' इत्यत्र 'मगधोद्भवा' इति पठित्वा पिप्पली-मिति व्याख्यायन्ति । प्रमेहाश्च सहानिलेनेति वातिकानपि प्रमेहान् हन्तीत्यर्थः । एतच्च स्तुतिपरं, वातिकमेहानामसाध्य-त्वात् ॥ ४६—४८ ॥

**गोश्वगजैर्भैणखरोष्ट्रजैः
शकुद्रसक्षीररसक्षतोत्थैः ।**

**द्राक्षाश्वगन्धामगधासिताभिः
सिद्धं घृतं यक्ष्मविकारहारि ॥ ४९ ॥**

गोश्वगजैर्भैणेत्यादि । गोश्वादीनां शकुद्रसक्षीरमासरस सचिरैः द्राक्षादीनां कल्केन सिद्धं घृतं यक्ष्मविकारान् हन्तीति

संबन्धः । इमा हस्तिनी, एण. कृष्णसारः । क्षीरं यथासम्भवं
प्राह्यं, न तु सर्वेषाम् ॥ ४९ ॥

एलाजमोदामलकाभयाक्ष-

गायत्र्यरिष्टासनशालसारान् ।

विडङ्गमल्लतकचित्रकोप्रा-

कटुत्रिकाभोदसुराष्ट्रजांश्च ॥ ५० ॥

पक्त्वा जले तेन पचेद्भि सर्पि-

स्तस्मिन् सुसिद्धे त्ववतारिते च ।

त्रिंशत्पलान्यत्र सितोपलाया

दत्त्वा तुगाक्षीरिपलानि षट् च ॥ ५१ ॥

प्रस्थे घृतस्य द्विगुणं च दद्यात्

क्षौद्रं ततो मन्थहतं विद्ध्यत् ।

पलं पलं प्रातरतः प्रलिह्य

पश्चात् पिबेत् क्षीरमतन्द्रितश्च ॥ ५२ ॥

एतद्भि मेध्यं परमं पवित्रं

चक्षुष्यमायुष्यमथो यशस्यम् ।

यक्ष्माणमाशु व्यपहन्ति चेत्तत्

पाण्ड्यामयं चैव भगन्दरं च ॥ ५३ ॥

श्वासं च हन्ति स्वरभेदकास-

हृत्प्लीहगुल्मग्रहणीगदांश्च ।

न चात्र किञ्चित् परिवर्जनीयं

रसायनं चैतदुपास्यमानम् ॥ ५४ ॥

एलाजमोदस्यादि । एलादिकान् सुराष्ट्रजान्तान् कषाय-
कल्पेन विपाच्य, तेन काथेन सर्पिर्विपचेदिति संबन्धः ।
तस्मिन् काथे सिद्धे पूते शर्करायास्त्रिंशत्पलानि दद्यात्, तुगा-
क्षीर्याश्च षट्पलानि, तथा घृतस्य प्रस्थे द्विगुणं द्विप्रस्थमितं
क्षौद्रं दद्यात् । अर्धं विभीतक, गायत्री खदिरः, अरिष्टो
निम्बः, असनो बीजकः, शाल. प्रसिद्धः, सारशब्दः खदि-
रादिभिः संबध्यते, उग्रा वचा, अम्भोदो सुस्त, सुराष्ट्रजा
तुवरसृत्तिका, तुगाक्षीरी वंशलोचनं, अन्ये वंशलोचना-
नुकारिपार्थिवद्रव्यम् । मन्थहतं खजविलोडितम् । अतो
अस्माद्रसायनात् । अतन्द्रितः अनलसः । मेध्यं मेधाज-
नकम् ॥ ५०—५४ ॥

प्लीहोदरोक्तं विहितं च सर्पि-

स्त्रीण्येव चान्यानि हितानि चात्र ।

अत्र रसायनेऽपराण्यपि घृतान्यतिदेशेनाह—प्लीहोदरोक्तं
विहितमित्यादि । प्लीहोदरोक्तं षट्पलकं, स्त्रीण्येव चान्यानि
उदरोक्तान्येव; तद्यथा—एकं 'दरीतकीचूर्णप्रस्थं' इत्यादिकं,
द्वितीयं 'गव्ये पयसि महावृक्षक्षीरं' इत्यादि, तृतीय 'चव्य-
चित्रकदन्त्यतिविषा' इत्यादिकम् । अत्र शोषे । एतानि
स्रोतोवरोधशान्त्यर्थं रेचनत्वेन हितानि ।—

१ 'मेदोजनक' इति पाठान्तरम् ।

उपद्रवांश्च स्वरवैकृतादीन्

जयेद्यथास्वं प्रसमीक्ष्य शास्त्रम् ॥ ५५ ॥

स्वरभेदादीना चिकित्सितमतिदेशेनाह—उपद्रवांश्च स्वर-
वैकृतादीनित्यादि । यथास्व यस्य यदात्मीय स्वरभेदादि-
शास्त्रं, तत् प्रसमीक्ष्येत्यर्थः ॥ ५५ ॥

अजाशकृन्मूत्रपयोघृतासृ-

द्वांशालयानि प्रतिसेवमानः ।

स्नानादिनानाविधिना जहाति

मासादशेषं नियमेन शोषम् ॥ ५६ ॥

इदानीमजायाः सर्वप्रकारेणोपयोगमाह—अजाशकृन्मूत्रे-
त्यादि । अजाशकृदादिकं यथासम्भवं स्नानादिविधिना पुरुषः
सेवमानो अशेष शोषं मासाज्जहातीति संबन्धः । अजाशब्दः
शकृदादिभिरालयान्तं प्रत्येकं संबध्यते । आलय गृह,
अजानामेव ॥ ५६ ॥

रसोनयोगं विधिवत् क्षयार्तः

क्षीरेण वा नागबलाप्रयोगम् ।

सेवेत वा मागधिकाविधानं

तथोपयोगं जतुनोऽश्मजस्य ॥ ५७ ॥

रसोनयोगमित्यादि । विधिवत् यथाशास्त्रम् । क्षीरेणेति
नागबलाप्रयोगमागधिकाविधानान्यां संबध्यते । तथेति क्षीरे-
णेत्यर्थः । जतुनोऽश्मजस्य शिलाजतुनः ॥ ५७ ॥

शोकं स्त्रियं क्रोधमसूयनं च

त्यजे-

इदानीं परिहार्यमाह—शोकं स्त्रियमित्यादि । क्रोधः परा-
भिद्रोहलक्षणः, असूयनं परगुणेषु दोषारोपणम् ।—

उदारान् विषयान् भजेत ।

वैद्यान् द्विजातींस्त्रिदशान् गुरुंश्च

वाचश्च पुण्याः शृणुयाद्भिजेभ्यः ॥ ५८ ॥

इदानीं दैवव्यपाश्रना चिकित्सामाह—उदारानित्यादि ।
उदारा विषया धर्माविरुद्धा मनोनुकलाश्च शब्दादयः । भजेत
सेवेत, द्विजातीन् विप्रान्, त्रिदशान् देवान्, गुरुन् पितृ-
मातृप्रभृतीन्, पुण्या वाचो वेदोक्ता रुद्रस्तुतिप्रभृतयः ॥ ५८ ॥

इति श्रीडल्हणाचार्यविरचितायां निबन्धसमग्रहाख्यायां सुश्रुत-
व्याख्यायामुत्तरतन्त्रान्तर्गते कायचिकित्सातन्त्रे शोषप्रति-
षेधनामैकचत्वारिंशत्तमोऽध्यायः ॥ ४९ ॥

द्विचत्वारिंशत्तमोऽध्यायः ।

अथातो गुल्मप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

शोषप्रतिषेधानन्तरं रिष्टोक्तकमानुक्रमेण गुल्मप्रतिषेधारम्भो
युज्यत इत्याह—अथातो गुल्मप्रतिषेधमित्यादि ॥ १ ॥ २ ॥

यथोक्तैः कोपनैर्दोषाः कुपिताः कोष्ठमागताः ॥

जनयन्ति नृणां गुल्मं स पञ्चविध उच्यते ॥ ३ ॥

तत्र निदानानन्तरयीकत्वात् प्रतिषेधस्यादौ गुल्माना हेतुसंप्राप्तिसंख्या आह—यथोक्तैरित्यादि । यथोक्तैः कोपनैः व्रणप्रश्नोक्तैर्बलवद्विग्रहादिकोधादिदिवास्वप्रादिभिः । आमपक्वा-
मिस्थानानि हृदयोण्डुकफुफुसाश्च कोष्ठशब्दवाच्याः । तथा चो-
क्तम्—‘स्थानान्यामात्रपक्वाना मूत्रस्य रुधिरस्य च । हृदुण्डुकः
फुफुसश्च कोष्ठ इत्यभिधीयते’ इति । गुल्मः पञ्चविधः—
पृथग् दोषैर्ब्रह्मः, समस्तैरेकः, रक्तेनापरः, एव पञ्चविधः । एतच्च
प्रायोवचन, द्वन्द्वजगुल्माना सद्भावात् । तथा चोक्तम्—
“व्यामिश्रित्वानरास्तु गुल्मांस्त्रीनादिशेद्रेपजकल्पनार्थम्—”
इति, तथा व्रणप्रश्नोक्तप्रवरतया पञ्चदशप्रकारगुल्मसम्भावात् ।
यथोक्तैः कोपनैरित्यादिहेतुः, दोषाः कुपिता इत्यादि संप्राप्ति,
पञ्चविध इत्येवा सख्या ॥ ३ ॥

हृद्वस्त्योरन्तरे ग्रन्थिः संचारी यदि वाऽचलः ॥

चयापचयवान् वृत्तः स गुल्म इति कीर्तितः ॥ ४ ॥

गुल्मस्य रूपमाह—हृद्वस्त्योरन्तरे ग्रन्थिरित्यादि । हृद्व-
स्त्योः हृदये च वस्तौ च, वा तयोरेवान्तरे; तेन सर्वमुदर-
माक्षिप्तम् । संचारी चलनशीलः, वाताधिक्यात् । अचल.
एकस्थानशायि, वायोरुपल्लात् । चयापचयवान् कदाचि-
दुपचितः कदाचिदपचित इति, विचित्रक्रियत्वाद्वायोः । वृत्त-
वर्तुलः । केचित् ‘हृन्नाभ्योरन्तरे’ इति पठन्ति । ते च
नाभिग्रहणेनैव सामीप्याद्वस्ति गृह्णन्ति । चयापचयवानि-
त्यत्र ‘स्थिरोपचयवान्’ इति केचित् पठन्ति, स्थिर उपचयो
वृद्धिर्यस्य स इति च व्याख्यानयन्ति ॥ ४ ॥

पञ्चगुल्माश्रया नृणां पाद्वै हृन्नाभिवस्तयः ।

तत्राप्युदरे ये पञ्च गुल्माश्रयास्तानाह—पञ्च गुल्मा-
श्रया नृणामित्यादि । सुबोधमेतत् । कार्तिककुण्डस्त्वेन पाठ
‘स व्यस्तैर्जायते दोषैः’ इत्यादि वाक्यादनन्तरं पठति ॥—

कुपितानिलमूलत्वादूढमूलोदयादपि ॥ ५ ॥

गुल्मवद्वा विशालत्वाद्गुल्म इत्यभिधीयते ।

गुल्मनिरुक्तिमाह—कुपितानिलमूलत्वादित्यादि । कुपिता-
निलमूलत्वात् आकुलीकृतवायुमूलत्वात्, एतेन सर्वगुल्माना
वायुः कारणम् । गूढमूलोदयादिति गूढमूलाः कन्दादयः,
तेषामिवोदयादुत्पत्तेः । अन्ये तु गूढमूलं गुप्तकारणं उदयो
यस्य स तथा तस्मात्, मूलस्य वायोर्गूढत्वमावृतत्वात्
(तत्प्रकोपद्वैविध्यात्); तथा च—“वायोर्धौतुक्षयात् कोपो
मार्गस्यावरणेन च”—इति । गुल्मवत् वनस्पत्यादिसहतिवत् ।
विशालत्वाद्विस्तीर्णत्वात् । एतेनैतदुक्तं भवति—यथा संहति-
विशेषणावस्थिता मनुष्यवृक्षादयो गुल्मव्यपदेशं भजन्ते;
मनुष्यगुल्मो वृक्षगुल्म इति, एवमत्रापि । दृष्टान्तत्रयं
गुल्मस्य दोषत्रयोद्भवत्वप्रदर्शनार्थम् । कुपितानिलमूलत्वा-

दित्यत्र कुपितानिलहेतुत्वादिति केचित् पठन्ति । तत्रापि
स एवार्थः । गूढमूलोदयादित्यत्रापरे गूढगुल्मोदयादिति
पठन्ति व्याख्यानयन्ति च—गूढस्य लतादिच्छन्नस्य गुल्मस्येव
वर्तुलविटपस्येव उदयादुत्पत्तेर्गुल्म इत्यर्थः ॥ ५ ॥—

स यस्मादात्मनि चयं गच्छत्यप्स्विब बुद्बुदः ॥ ६ ॥

अन्तः सरति यस्माच्च न पाकमुपयात्यतः ।

इदानीं यथा न पच्यते गुल्मस्तथाऽऽह—स यस्मादात्मनि
चयमित्यादि । स गुल्मो यस्मात् कारणादात्मनि स्वावयवे चयं नि
चयं गच्छति, यथाऽप्स्विब बुद्बुदः यथा पानीये बुद्बुद उद्गच्छति
उद्गतिं याति, तथा गुल्मरूपोऽपि दोषः स्वयमेव उद्गच्छति
उद्गतिं याति, अन्तः अभ्यन्तरे, सरति भ्राम्यति । एवम्भूतः
प्रायेण वातिको भवति । स च न पच्यते । इतरे च गुल्मा
यदा रक्तादिदूष्यमधिष्ठायावतिष्ठन्ते तदा कदाचित् पच्यन्ते ।
तथा चोक्तम्—‘रक्तपित्ताभिवृद्धत्वात् क्रियामनुपलभ्य वा ।
यदि गुल्मो विदह्येत शङ्खं तत्र भिषग्जितम्’—इति । अथैव-
मन्तविद्विधेर्गुल्मस्य च शीघ्रमन्दपाकित्वेन भेदः ॥ ६ ॥—

स व्यस्तैर्जायते दोषैः समस्तैरपि चोच्छ्रितैः ॥ ७ ॥

गुरुषाणां तथा स्त्रीणां ज्ञेयो रक्तेन चापरः ।

इदानीं ‘स पञ्चविध उच्यते’ इत्यस्यैव विवरणमाह—स
व्यस्तैर्जायते दोषैरित्यादि । स गुल्मः, व्यस्तैः एकैकैः,
उच्छ्रितैः प्रकुपितैः, रक्तेन आर्तवरक्तेन; चकारात् धातुर-
क्तेनापि गुल्मो जायते, स च पुंसां स्त्रीणां च भवति, तस्य
च पृथगुपादनं न कृतं पैत्तिकगुल्मसमानलक्षणतया तत्रैवा-
वरोधात् ॥ ७ ॥—

सदनं मन्दता वह्नेराटोपोऽन्नविकूजनम् ॥ ८ ॥

विण्मूत्रानिलसङ्गश्च सौहित्यासहता तथा ।

द्वेषोऽन्ने वायुरुर्ध्वं च पूर्वरूपेषु गुल्मिनाम् ॥ ९ ॥

गुल्मपूर्वरूपाण्याह—सदनमित्यादि । आटोपः उदरा-
पूरः । सङ्गो निरोधः । सौहित्यासहता तृप्त्यक्षमत्वम् । वायु-
रुर्ध्वं इति सन्ततोद्गार इत्यर्थः ॥ ८ ॥ ९ ॥

हृत्कुक्षिशूलं मुखकण्ठशोषो

वायोर्निरोधो विषमाग्निता च ।

ते ते विकाराः पवनात्मकाश्च

भवन्ति गुल्मेऽनिलसंभवे तु ॥ १० ॥

वातगुल्मलक्षणमाह—हृत्कुक्षिशूलमित्यादि । विषमा-
ग्निता चेति चकारान्मुखवैरस्यं ग्राह्यम् । ते ते विकाराः
स्तम्भकम्पादयः । केचिद्वातगुल्मलक्षणं ‘आध्मानशूले भव-
तोऽतिमात्र’ इत्यादिना पाठेन पठन्ति; स चाभावाच्च
लिखितः ॥ १० ॥

स्वेदज्वराहारविदाहदाहा-

स्तृष्णाऽङ्गरागः कटुवक्रता च ।

पित्तस्य लिङ्गान्यखिलानि यानि

पित्तात्मके तानि भवन्ति गुल्मे ॥ ११ ॥

पित्तगुल्मलक्षणमाह—स्वेदेत्यादि । आहारविदाह. भुक्त-
मात्रस्याहारस्य अम्लिकादिसद्भावः । पित्तस्य लिङ्गानि
भ्रममदमूर्च्छादीनि । पित्तगुल्मलक्षणमपि केचिदन्यपाठेन
पठन्ति । यथा—‘अम्लीभवत्यन्नमथो ज्वरश्च दाहः पिपासा
कटुवक्रता च । पित्तस्य लिङ्गानि च कीर्तितानि भवन्ति
पित्तप्रभवे तु गुल्मे’ इति ॥ ११ ॥

स्तैमित्यमन्त्रेऽरुचिरङ्गसाद-

श्छर्दिः प्रसेको मधुरास्यता च ।

कफस्य लिङ्गानि च यानि तानि

भवन्ति गुल्मे कफसंभवे तु ॥ १२ ॥

कफगुल्मलक्षणमाह—स्तैमित्यमित्यादि । स्तैमित्यं स्तिमि-
तता । अन्ने अरुचिः अन्नानभिलाषः । प्रसेको लालास्रावः ।
कफस्य लिङ्गानि गौरवशैत्यादीनि । कफगुल्ममपि केचित् ‘अन्ने
न लिप्सा गुरुगात्रता च छर्दिः प्रसेको मधुरास्यता च’ इत्या-
दिपाठेन पठन्ति, सोऽप्यभावाच्च दर्शितः ॥ १२ ॥

सर्वात्मकः सर्वविकारयुक्तः

सोऽसाध्य उक्तः

सन्निपातगुल्मलक्षणमाह—सर्वात्मक इत्यादि । सर्ववि-
कारयुक्तः प्रत्येकवातादिगुल्मोक्तलक्षणसहितः । ‘सर्वात्मके
सर्वरजोपपत्तिः’ इति केचित् पठन्ति व्याख्यानयन्ति च—
‘सर्वलिङ्गोपपत्तिरिति वक्तव्ये सर्वरजोपत्तिरिति यत्कृतं तन्म-
हारुजत्वप्रतिपादनार्थम् । केचिदत्र निचयगुल्मं पुरीषलसिकार-
क्तजन्यं दक्षिणपार्श्वीश्रितं पठन्ति । तस्य विशेष उच्यते,—
‘शिराजालपरिच्छन्नो दाहरागज्वरान्वित । कूर्मवद्रक्तपर्य-
न्तत्रिदोषः स न सिध्यति’—इति । केचिच्च गुल्मावस्थाविशेष-
मुपस्तम्भनामान्तरं पठन्ति—‘पथो ह्यम्लसमायुक्तं दधिभावं
व्रजेद्यथा । यन्नहीनस्य गुल्मोऽपि तथोपस्तम्भतां व्रजेत् ॥
अम्भोवहे स्तम्भयित्वा स्रोतसी कोष्ठसंश्रितः । उदरे प्रति
सन्तिष्ठेदुपस्तम्भं तु तं विदुः’—इति

क्षतजं प्रवक्ष्ये ।

नवप्रसूताऽहितभोजना या

या चामगर्भं विसृजेदतौ वा ॥ १३ ॥

वायुर्हि तस्याः परिगृह्य रक्तं

करोति गुल्मं सरुजं सदाहम् ।

पैतस्य लिङ्गेन समानलिङ्गं

विशेषणं चाप्यपरं निबोध ॥ १४ ॥

१ ‘सोऽप्यभावाच्च लिखितः’ इति पाठान्तरम् ।

न स्पन्दते नोदरमेति वृद्धि

भवन्ति लिङ्गानि च गर्भिणीनाम् ।

तं गर्भकालातिगमे चिकित्स्य-

मसृग्भवं गुल्ममुशन्ति तज्ज्ञाः ॥ १५ ॥

आर्तवरक्तजगुल्मं हेत्वादिभिराह—क्षतजमित्यादि । क्षतज-
शब्देनार्तवरक्तमुच्यते, कारणे कार्योपचारात् । आमगर्भः
षण्मास यावत् । कृतावित्यत्रापि अहितभोजनेति संबध्यते ।
पैतस्य पित्तजगुल्मस्य । विशेषणं विशेषम् । निबोध
जानीहि । न स्पन्दते न चलति, ‘अजैः’ इति शेषः । अन्ये
तु परतो निषेधस्योभयत्र सवन्धात् स्पन्दते इत्येव वर्ण-
यन्ति । तेन पिण्डितः स्पन्दत एवेत्यर्थः । तथाचोक्तम्—
‘यः स्पन्दते पिण्डित एव नाजैः’ इति । गर्भिणीनां
लिङ्गानि श्रमादिषदनान्तान्यत्र व्याविस्वभावाद्भवन्ति । तं
रक्तगुल्मं गर्भकालातिगमे प्रसूतिकाले अतिक्रान्ते, प्रसूतिका-
लादवर्गोपपन्नं भिद्यमानो गुल्मो गर्भाशयं क्षिणोति, प्रसूति-
कालादनन्तरं पिण्डीभूते रक्तगुल्मे स्नेहादिना उपसंस्कृत-
देहायाः मुखसाध्यत्वम् । उक्तं च—‘ज्वरे तुल्यतुदोषत्व
प्रमेहे तुल्यदृश्यता । रक्तगुल्मे पुराणत्व मुखसाध्यस्य लक्षणम्’
इति । केचिदेवं व्याख्यानयन्ति—‘मासे व्यतीते दशमे
चिकित्स्यः’ इति वक्तव्ये ‘तं गर्भकालातिगमे चिकित्सेत्’ इति
यत्कृतं तद्रक्तगुल्मे सम्यगुपचिते प्रसूतिकालादवर्गपि
चिकित्सा करणीयति द्योतयति ॥ १३—१५ ॥

वातगुल्मार्दितं स्निग्धं युक्तं स्नेहविरेचनैः ।

उपाचरेद्यथाकालं निरूहैः सानुयासनैः ॥ १६ ॥

अतः परं चिकित्सामाह—वातगुल्मार्दितमित्यादि । स्निग्धं
अवस्थापेक्षया चतुर्भिरपि स्नेहैः । यथाकालमिति पक्षा-
द्विरेको वान्तसेत्यादिनोक्तस्य कालस्यानतिक्रमणेत्यर्थः ।
केचिद् ‘यथाकाल’ इत्यत्र ‘यथायोगं’ इति पठित्वा यथा-
वस्थमिति व्याख्यानयन्ति ॥ १६ ॥

पित्तगुल्मार्दितं स्निग्धं काकोल्यादिघृतेन तु ।

विरिक्तं मधुरैर्योगैर्निरूहैः समुपाचरेत् ॥ १७ ॥

पित्तगुल्मार्दितमित्यादि । मधुरैर्योगैरागवधादिभिः क्षीरश-
र्करादिभिश्च; अन्ये तु भित्वा त्रिषेधुमित्याद्युक्तमधुरैर्योगैरिति
व्याख्यानयन्ति । निरूहैः समुपाचरेन्मधुरैरेव ॥ १७ ॥

श्लेष्मगुल्मार्दितं स्निग्धं पिप्पल्यादिघृतेन तु ।

तीक्ष्णैर्विरिक्तं तद्रूपैर्निरूहैः समुपाचरेत् ॥ १८ ॥

श्लेष्मगुल्मार्दितमित्यादि । तीक्ष्णैर्दन्तीद्रवन्तीप्रवृत्तिभिः ।
तद्रूपैर्निरूहैः तीक्ष्णैः ‘आरग्वधादिभिः कायो’ इत्यादिभिरि-
त्यर्थः । सर्वगुल्मेषु स्नेहस्वेदौ प्रयोज्यौ, वातारग्वधत्वात् ॥ १८ ॥

सन्निपातोत्थिते गुल्मे त्रिदोषघ्नो विधिर्हितः ।

१ ‘वातसङ्गावात्’ इति पाठान्तरम् ।

सन्निपातोत्थिते गुल्मे इत्यादि । ननु, पूर्वं सान्निपातिको गुल्मोऽसाध्य उक्तः, तत् कथं त्रिदोषप्रो विधिर्हित इत्युच्यते ? सत्यं, यथा विषमसन्निपातजो गुल्मोऽसाध्यस्तथा समसन्निपातजोऽभिनवो बलवति पुरुषे कृच्छ्रसाध्यः, अतोऽत्र चिकित्सितमुक्तम् । तथाचोक्तं—“सन्निपातोत्थितो गुल्मश्चिरोत्थोऽसमदोषजः । वर्जनीयोऽन्यथा कृच्छ्रसाध्यो बलवतो मतः”— इति ॥—

पित्तवद्रक्तगुल्मिन्या नार्याः कार्यः क्रियाविधिः ॥ १९ ॥
विशेषमपरं चास्याः शृणु रक्तविभेदनम् ।
पलाशक्षारतोयेन सिद्धं सर्पिः प्रयोजयेत् ॥ २० ॥
दद्यादुत्तरवास्ति च पिप्पल्यादिघृतेन तु ।
उष्णैर्वा भेदयेद्भिन्ने विधिरासृग्दरो हितः ॥ २१ ॥

पित्तवद्रक्तगुल्मिन्या इत्यादि । पित्तवत पित्तगुल्मवत् । पित्तगुल्मचिकित्सया प्रतिकृतस्य रक्तगुल्मस्य विशेषचिकित्सामाह—विशेषमपरं चास्या इत्यादि । पलाशक्षारतोयेन पलाशभस्मगालितेन जलेन । केचित्तोयशब्दं काये वर्णयन्ति । स च क्षारकाथः स्नेहोपयोगविधिना कार्यः । पिप्पल्यादिगणकल्काकाथाभ्यां साधितघृतेन । उष्णैरिति पिप्पल्यादिप्रवृत्तिभिः । विधिरासृग्दर इति रक्तपित्तोक्तो विधिः । कुत एतत् ? असृग्दरे रक्तपित्तविध्यतिदेशात् ; असृग्दरविध्यतिदेशेन रक्तपित्तविध्यतिदेशं कुर्वन्नेतज्ज्ञापयति—अधोगत-रक्तपित्तचिकित्सितमत्र कार्यमिति ॥ १९—२१ ॥

आनूपौदकमज्जानो वसा तैलं घृतं दधि ।
विषकमेकतः शस्तं वातगुल्मेऽनुवासनम् ॥ २२ ॥

वातगुल्मेऽनुवासनमुद्दिशन्नाह—आनूपौदकमज्जान इत्यादि । आनूपा गजगवयादयः । औदकाः मत्स्यादयः । वसाऽपि आनूपादीनामेव । विषकमेकत इति एतच्च स्नेहमेकीकृत्य विषकं, अर्थात् वातहरैर्द्रव्यैरिति बोद्धव्यम् ॥ २२ ॥

जाङ्गलैकशफानां तु वसा सर्पिश्च पैत्तिके ।

पैत्तिके गुल्मेऽनुवासनमाह—जाङ्गलैकशफानामित्यादि । अत्र जाङ्गलशब्देन जङ्गलविष्किरौ प्रधानतया गृह्येते । एकशफा अश्ववेशरादयः । वसा सर्पिश्चेति अत्रापि विषकमिति संबध्यते । तेनैतद्वयं पित्तहरैर्द्रव्यैर्विषकं पैत्तिके गुल्मेऽनुवासनं योज्यमिति ।—

तैलं जाङ्गलमज्जान एवं गुल्मे कफोत्थिते ॥ २३ ॥

कफगुल्मेऽनुवासनमाह—तैलं जाङ्गलमज्जान इत्यादि । एवमिति कफहरद्रव्यैर्विषकमनुवासनं शस्तमित्यर्थः ॥ २३ ॥

धात्रीफलानां खरसे षडङ्गं विपचेद्भृतम् ।

शर्करासैन्धवोपेतं तद्धितं वातगुल्मिने ॥ २४ ॥

वातादिगुल्मेष्वनुवासनमभिधाय वातापहघृतान्याह—

१ ‘सृदुकृतस्य’ इति पाठान्तरम् । २ ‘अपराणि घृतान्याह’ इति पाठान्तरम् ।

धात्रीफलानामित्यादि । धात्रीफलानां खरसे चतुर्गुणे; षडङ्गमिति षट्पलकः ; तेनात्र पञ्चकोलयवक्षारकल्कमिति लभ्यते । शर्करासैन्धवोपेतमिति शर्करासैन्धवप्रक्षेपयुक्तं तद्धृतं वातगुल्मिने हितमित्यर्थः ॥ २४ ॥

चित्रकव्योषसिन्धूत्थपृथ्वीकाचन्यदाडिमैः ।

दीप्यकग्रन्थिकाजाजीहपुषाधान्यकैः समैः ॥ २५ ॥

दध्यारनालबदरमूलकस्वरसैर्धृतम् ।

तत्पिबेद्वातगुल्माग्निदौर्बल्यादोपशूलनुत् ॥ २६ ॥

चित्रकादिघृतमाह—चित्रकव्योषेत्यादि । पृथ्वीका हिङ्गुपत्रिका, ‘कृष्णजीरक’ इत्यन्ये; दीप्यकः अजमोदा, ग्रन्थिक पिप्पलीमूलम् । समैरिति ‘कल्कीकृतैः’ इत्यध्याहार्यम् । दध्यादीनि मूलकस्वरसान्तानि प्रत्येकं घृताच्चतुर्गुणानि ॥ २५—२६ ॥

हिङ्गुसौवर्चलाजाजीविडदाडिमदीप्यकैः ।

पुष्करव्योषधान्याम्लवेतसक्षारचित्रकैः ॥ २७ ॥

शठीवचाजगन्धैलासुरसैश्च विपाचितम् ।

शूलानाहहरं सर्पिर्दध्ना चानिलगुल्मिनाम् ॥ २८ ॥

हिङ्गुसौवर्चलाजाजीविडदाडिमदीप्यकैः । धान्यं धान्यकम् । अजगन्धा बोवयिका । सुरसः तुलसी । हिङ्गुदीनां सुरसान्तानां कल्के दध्ना चतुर्गुणेन विपाचितं सर्पिः शूलादिहरमिति संबन्धः ॥ २७—२८ ॥

विडदाडिमसिन्धूत्थहुतभुग्व्योषजीरकैः ।

हिङ्गुसौवर्चलक्षारगुग्गुक्षाम्लाम्लवेतसैः ॥ २९ ॥

बीजपूररसोपेतं सर्पिर्दध्निचतुर्गुणम् ।

साधितं दाधिकं नाम गुल्महन् श्रीहशूलजित् ॥ ३० ॥

दाधिकसङ्गं घृतमाह—विडदाडिमसिन्धूत्थेत्यादि । हुतभुक् चित्रकः । क्षारो यवक्षारः । रुक् कुष्ठम् । वृक्षाम्लं तिन्तिडीकम् । बीजपूरकरसोऽत्र चतुर्गुणः, द्रवद्रव्यत्वात् ॥ २९—३० ॥

रसोनखरसे सर्पिः पञ्चमूलरसान्वितम् ।

सुरारनालदध्यम्लमूलकस्वरसैः सह ॥ ३१ ॥

व्योषदाडिमवृक्षाम्लयवानीचव्यसैन्धवैः ।

हिङ्गुम्लवेतसाजाजीदीप्यकैश्च समांशकैः ॥ ३२ ॥

सिद्धं गुल्मग्रहण्यर्शः श्वासोन्मादक्षयज्वरान् ।

कासापस्मारमन्दाग्निह्रीहशूलानिलान् जयेत् ॥ ३३ ॥

रसोनादिघृतमाह—रसोनखरसे सर्पिरित्यादि । पञ्चमूलरसान्वितमिति विल्वादिपञ्चमूलकाधान्वितम् । आरनालं काञ्जिकम् । दध्यम्लं दधिमसु । दीप्यकोऽजमोदा । रसोनखरसादिमूलकस्वरसान्तैः षड्भिर्द्रवैर्धृतसमैः व्योषादिद्रव्यैः कल्कितैः सर्पिश्चतुर्थांशैः सिद्धं सर्पिः गुल्मादीन् जयेदिति संबन्धः ॥ ३१—३३ ॥

दधि सौवीरकं सर्पिः कायौ मुद्गकुलत्थजौ ।

पञ्चाढकानि विपचेदावाप्य द्विपलान्यथ ॥ ३४ ॥

सौवर्चलं स्वर्जिकां च देवदार्वथ सैन्धवम् ।
वातगुल्मापहं सर्पिरेतद्दीपनीयमेव च ॥ ३५ ॥

दधि सौवीरकमित्यादि । दम्भादीनि चत्वारि पृथग्गढक-
प्रमाणानि सौवर्चलादीनि द्विपलान्यावाप्य सर्पिराढकं विपचेत् ;
अयमत्र सिद्धः पाठः, पारंपर्याविच्छेदस्मरणात् । वर्तमानपुस्तके
चायं पठ्यते—कुलत्थमूलकक्वाथेत्यादि ॥ ३४ ॥ ३५ ॥

तृणमूलकपाये तु जीवनीयैः पचेद्भूतम् ।
न्यग्रोधादिगुणे वाऽपि गणे वाऽप्युत्पलादिके ॥ ३६ ॥
रक्तपित्तोत्थितं घ्नन्ति घृतान्येतान्यसंशयम् ।

पित्तजरक्तजगुल्मयोर्घृतान्याह—तृणमूलकपाये इत्यादि ।
अत्र तृणमूलशब्दात् तृणपञ्चमूलकपाये इति बोद्धव्यम् ।
जीवनीयैरिति काकोल्यादिभिः कलकाकृतैरित्यर्थः । न्यग्रोधा-
दिगुणे क्वाथीकृते इति ज्ञेयम् । वापीत्यपिशब्दो जीवनीयैः
पचेद्भूतमिति समुच्चिनोति । एवमुत्पलादावपि ग्राह्यम् । रक्त-
पित्तोत्थितं 'गुल्मं' इति शेषः ॥ ३६ ॥—

आरग्वधादौ विपचेद्दीपनीययुतं घृतम् ॥ ३७ ॥
क्षारवर्गं पचेच्चान्यत् पचेन्मूत्रगणेऽपरम् ।
घ्नन्ति गुल्मं कफोद्भूतं घृतान्येतान्यसंशयम् ॥ ३८ ॥

कफगुल्मे घृतान्याह—आरग्वधादौ विपचेदित्यादि ।
आरग्वधादाविति क्वाथीकृते । दीपनीययुतमिति पिप्पल्यादि-
कल्कयुतम् । एक घृतम् । क्षारवर्गं इति मुष्ककादारभ्य
यावच्चतस्रः कोशातः कीरिति क्षारवर्गं, मुष्ककादिगणे इत्यन्ये
व्याख्यानयन्ति । अत्रापि दीपनीययुतमिति सबध्यते,
तेन क्षारवर्गद्वये पिप्पल्यादिकल्कयुतं घृतं पचेदित्यर्थः ।
द्वितीयं घृतं पचेदित्यर्थः । पचेन्मूत्रगणेऽपरमिति मूत्रगणे
गोमूत्रादिकेऽष्टसंख्याके अपरं तृतीयं घृतम् । अत्रापि दीप-
नीययुतमिति संबध्यते । 'मूत्रगणेऽपरम्' इत्यत्रान्ये 'दीपनीय-
गणेऽपरम्' इति पठन्ति, तच्च टीकाकारा अनार्यं वर्णयन्ति ।
केचिदिदं कफगुल्मचिकित्सतं वातगुल्मचिकित्सानन्तरं पठित्वा
वातावरककफशान्तये कफहन्तृत्वेऽपि घृतानि वातगुल्मे
शस्तानीति व्याख्यानयन्ति ॥ ३७ ॥ ३८ ॥

यथादोषोच्छ्रयं चापि चिकित्सेत्सान्निपातिकम् ।
चूर्णं हिङ्गवादिक् वाऽपि घृतं वा स्त्रीहनाशनम् ३९
पिबेद्गुल्मापहं काले सर्पिस्तैल्वकमेव वा ।

एवं घृतान्यभिधायाधुना सान्निपातिके दोषोद्रेकेण घृतचू-
र्णादिभिरिच्छित्सतमाह—यथेत्यादि । यथादोषोच्छ्रयं यो
यो दोष उच्छ्रित उत्कटस्तच्चिकित्सया चिकित्सेदित्यर्थः । 'यथा-
दोषोच्छ्रयं' इत्यत्रान्ये 'यथादोषोद्धत' इति पठन्ति; तत्राप्ये-
कोऽर्थः । तच्च यथादोषोच्छ्रयं चिकित्सितं वाते जिते सति
कार्यमिति वातहरविधिमाह—चूर्णं हिङ्गवादिकमित्यादि । हिङ्गु
त्रिकटुकैत्यादिना वातव्याधुक्तम् । घृतं वा स्त्रीहनाशनमिति

पट्पलकमित्यर्थः । यद्यपि पट्पलं घृतं तन्त्रान्तरे कफगुल्म-
हरत्वेन दर्शितं, तथाऽऽयत्र विलक्षणैकद्रव्यत्वाद्वातगुल्म-
हरत्वम् । काले उत्पन्नमात्र एव पट्पलकं घृतं हितं,
काले अवस्थायामित्यन्ये । सर्पिस्तैल्वकमिति तिल्वकः पट्टि
कागोष्ठः, तेन संस्कृतं वातव्याधुक्तं वा ॥ ३९ ॥—

तिलेशुरकपालाशसार्पणं यावनालजम् ॥ ४० ॥
भस्म मूलकजं चापि गोजाविखरहस्तिनाम् ।
मूत्रेण महिषीणां च पालिकैश्चावचूर्णितैः ॥ ४१ ॥
कुष्ठसैन्धवयष्ट्याह्वनागरकृमिघातिभिः ।
साजमोदैश्च दशभिः सामुद्राख्यपलैर्युतम् ॥ ४२ ॥
अयःपात्रेऽग्निनाऽल्पेन पक्त्वा लेह्यमथोद्धरेत् ।
तस्य मात्रां पिवेद्दध्ना सुरया सर्पिपाऽपि वा ॥ ४३ ॥
घान्याम्लेनोष्णतोयेन कालत्थेन रसेन वा ।
गुल्मान् वातविकारांश्च क्षारोऽयं हन्यसंशयम् ॥ ४४ ॥

पानीय क्षारमाह—तिलेत्यादि । उक्षुरकः कोकिलाक्षकः ।
नागरकस्थाने केचित् श्यूपणं पठन्ति । कृमिपाति विडम्बम् ।
तिलादीना मूलकान्ताना भस्म गवादिमूत्रगणेन क्षारकल्पेन
परिस्त्राव्य कुष्ठादिभिरजमोदान्तैः पालिकैः सामुद्रात् समुद्र-
लवणादशभिः पलैश्चूर्णितैर्युतं लोहपात्रे मृदुना चाग्निना लेह्यं
पक्त्वा उद्धरेदिति संबन्धः । अन्ये तु व्याख्यानयन्ति—
तिलादिभस्मपलशतं गवादिमूत्रेण चतुर्गुणेन निःकाश्य पाद-
भागिकमवशेष्य, तच्चतुर्थांशं कुष्ठादिचूर्णभावाप्य तावत्
पचेत् यावद्वह्नां भवति । दध्नेत्याद्यनेकावलोऽनद्रव्योपदेशो
दोषकालाभ्यगोक्षातः । वातविकारान् तूनीप्रभृतीन् ॥ ४०—४४ ॥

स्वर्जिकाकुष्ठसहितः क्षारः केतकिजोऽपि वा ।
तेलेन शमयेत् पीतो गुल्मं पवनसंभवम् ॥ ४५ ॥

श्लोकेन योगद्वयमाह—स्वर्जिकेत्यादि । क्षारो यवक्षारः ।
तत्र स्वर्जिकाकुष्ठमहितो यवक्षारस्तैलेनेत्येको योगः; केत-
किजोऽपि वेत्यत्रापि क्षार इति सबध्यते, तेन केतकिजोऽपि
वा क्षारस्तैलेनेति द्वितीयो योगः । गोऽस्तु केतकिक्षारः
स्वर्जिकाकुष्ठसहितस्तैलेनेत्येकमेव योगं मन्यन्ते ॥ ४५ ॥

पीतं सुखाम्बुना वाऽपि स्वर्जिकाकुष्ठसैन्धवम् ।

क्षारावलेहमभिधाय चूर्णमाह—पीतमित्यादि । सुखाम्बुना
ईपदुष्णोदकेन । गुल्मं हन्तीत्यत्रापि सबध्यते ॥—

वृश्चीवमुखवृकं च वर्षाभूवृहतीद्वयम् ॥ ४६ ॥
चित्रकं च जलद्रोणे पक्त्वा पादावशेषितम् ।
मागधीचित्रकक्षौद्रलिप्ते कुम्भे निधापयेत् ॥ ४७ ॥
मधुनः प्रस्थमावाप्य पथ्याचूर्णार्धसंयुतम् ।
सुसोपितं दशाहं तु जीर्णभक्तः पिवेन्नरः ॥ ४८ ॥
अरिष्टोऽयं जयेद्गुल्ममविपाकमरोचकम् ।

वृश्चीवाद्यरिष्टमाह—वृश्चीवेत्यादि वृश्चीवः शुक्लपुनर्नवा ।
उरुवृकः शुक्लैरण्डः । वर्षाभू रक्तपुनर्नवा । वृहतीद्वयमिति एका
अणुफला द्वितीया कण्टकी स्थूलफला । वृश्चीवादीनां चित्रका-
न्तानामाढकः अन्ये पलशतं मन्यन्ते, द्रोणेऽम्भसि पलशत-
मित्यादिपरिभाषितत्वात् । पादावशेषित चतुर्थीशावशिष्टं काथं,
मगधादिप्रमाणं यावन्मात्रेण कुम्भस्य सम्यक् लेपनं भवति,
पथ्याचूर्णाधसंयुक्त हरीतकीचूर्णाष्टपलसंयुतम् । बुसोषित तुष-
मध्ये स्थितम् । जीर्णभक्तः परिणताहारः लघुकोष्ठ इति
यावत् । पिबेत् प्रातरेव ॥ ४६—४८ ॥—

पाठानिकुम्भरजनित्रिकटुत्रिफलाग्रिकम् ॥ ४९ ॥
लवणं वृक्षबीजं च तुल्यं स्यादनवं गुडम् ।
पथ्याभिर्वा युतं चूर्णं गवां मूत्रयुतं पचेत् ॥ ५० ॥
गुटिकास्तद्धनीभूतं कृत्वा खादेद्भुक्तवान् ।
गुल्मप्लीहाग्निसादांस्तन्नाशयेयुरशेषतः ॥ ५१ ॥
हृद्रोगं ग्रहणीदोषं पाण्डुरोगं च दारुणम् ।

पाठेत्यादि । निकुम्भा दन्ती । अग्निक्वचित्रकः, 'अग्निमन्थ'
इत्यन्ये, 'मोरट' इत्यपरे । वृक्षबीजं इन्द्रयवः । अनवं गुडं
पुराणं गुडम् । पाठादिचूर्णं समपुराणगुडयुतं खादेत्,
अथवा तदेव चूर्णं हरीतकीभिः सह गोमूत्रेण पिबेत् । तं च
घनीभूतं गुटिकाः कृत्वा प्रातरेव खादेत् । हरीतकीप्रमाणं
चूर्णाच्चतुर्थांशं, गोमूत्रं तु चतुर्गुणम् ॥ ४९—५१ ॥—

सशूले सोन्नतेऽस्पन्दे दाहपाकरुगन्विते ॥ ५२ ॥
गुल्मे रक्तं जलौकोभिः सिरामोक्षेण वा हरेत् ।

इदानीमवस्थायां गुल्मे रक्तमोक्षणमाह—सशूले इत्यादि ।
अस्पन्दे अचले । पाकरुगन्विते पाकवेदनायुक्ते, जलौकोभी
रक्तं हरेत् गुल्मस्थाने एव, सिरामोक्षेण तु बाह्योः, तन्ना-
न्तरोक्तत्वात् । केचित् 'अलावुपातनं चापि गुल्मे शस्तं
कफात्मके' इति पठन्ति ॥ ५२ ॥—

सुखोष्णा जाङ्गलरसाः सुस्निग्धा व्यक्तसैन्धवाः ५३
कटुत्रिकसमायुक्ता हिताः पानेषु गुल्मिनाम् ।

गुल्मिना जाङ्गलरसस्य पानमाह—सुखोष्णा इत्यादि ।
सुखोष्णा ईषदुष्णाः । जाङ्गलरसाः जङ्गलविष्करिमांस-
रसाः । सुस्निग्धाः सम्यक् स्नेहसंस्कृताः । हिता इति
'यथादोषं' इति शेषः ॥ ५३ ॥—

पेया वातहरैः सिद्धाः कौलत्थाः संस्कृता रसाः ५४
खलाः सपञ्चमूलाश्च गुल्मिनां भोजने हिताः ।

भोजनार्थमाह—पेयेत्यादि । वातहरैः भद्रदावादिभिः ।
संस्कृताः स्नेहादिभिः । खलाः कपित्थदाडिमतक्रशाकादिसं-
स्कृताः 'कचिला' इति प्रसिद्धाः । सपञ्चमूलाः पञ्चमूलसहिताः,
एतेन पञ्चमूलसहितैः कपित्थादिभिः कृता इत्यर्थः । भोजने
हिता यथादोषमित्युपस्कारः ॥ ५४ ॥—

बद्धवर्चोऽनिलानां तु सार्द्रकं क्षीरमिष्यते ॥ ५५ ॥
कुम्भीपिण्डेष्टकास्वेदान् कारयेत् कुशलो भिषक् ।

अवस्थावशेन गुल्मे भोजनविशेषमाह—बद्धेत्यादि ।
बद्धवर्चोऽनिलानां निरुद्धपुरीषवायूनाम् । सार्द्रकं आर्द्रकस-
हितम् । इष्यते 'भोजने' इति शेषः । आन्तरोपचारमभि-
धायावस्थायां बाह्योपचारं स्वेदमाह—कुम्भीपिण्डेष्टका-
स्वेदानित्यादि । कुम्भीप्रभृतिस्वेदाः स्वेदाभ्यामे अभिहिताः ।
निपुणतया स्वेदान् कारयेत् ॥ ५५ ॥—

गुल्मिनः सर्व एवोक्ता दुर्विरेच्यतमा भृशम् ॥ ५६ ॥
अतश्चेतांस्तु सुखिन्नान् संसनेनोपपादयेत् ।

वातश्लेष्मात्मके सशूले कठिने च गुल्मे गुल्मिनो विरेक-
माह—गुल्मिन इत्यादि । सुखिन्नानिति स्नेहो हि स्वेदेनैवा-
क्षिप्तः, तेन सम्यक् स्निग्धस्त्रिन्नान् । संसनेन विरेकेण ।
उपपादयेत् योजयेत् ॥ ५६ ॥—

विम्लापनाभ्यञ्जनानि तथा संदहनानि च ॥ ५७ ॥

उपनाहाश्च कर्तव्याः सुखोष्णाः शाल्वणादयः ।

उदरोक्तानि सर्पीषि चूर्णवर्तिक्रियास्तथा ॥ ५८ ॥

लवणानि च योज्यानि यान्युक्तान्युदरामये ।

किं गुल्मे विरेक एव कार्यं उतान्यदपीत्याह—विम्लाप-
नाभ्यञ्जनानित्यादि । विम्लापनं अहुल्यादिना गुल्मस्य
मर्दनं, दहनं जाम्बवौष्टादिना । शाल्वणादय इत्यत्रादि-
शब्दः प्रकारे; तेन शाल्वणप्रकारा अन्येऽप्युपनाहस्वेदाः
पच्यमानाभिमुखे गुल्मे कार्याः । उदरोक्तानि सर्पीषि 'हरी-
तकीचूर्णप्रस्थ' इत्यादिकानि । मूत्रवर्तिक्रियास्तथेति उदरोक्ता
'वमनशिरोविरेचनद्रव्याणां' इत्यादिकाः । लवणानि पत्रलवण-
स्नेहलवणकल्याणलवणानि । अनिलामये वातव्याधाविति ।
केचित् सर्पीषीत्यस्याग्रे चूर्णा इति पठित्वा नाराचकादयः
इति व्याख्यानयन्ति ॥ ५७ ॥ ५८ ॥—

वातवर्चोनिरोधे तु सामुद्राद्रैकसर्षपैः ॥ ५९ ॥

कृत्वा पायौ विधातव्या वर्तयो मरिचोत्तराः ।

इदानीं मूत्रवर्तिप्रयोगावस्थामपरवर्तिं चाह—वातेत्यादि ।
सामुद्रं समुद्रलवणं, समुद्रफेनमपरे । मरिचोत्तरा मरिच-
प्रधानाः ॥ ५९ ॥—

दन्तीचित्रकमूलेषु तथा वातहरेषु च ॥ ६० ॥

कुर्यादरिष्टान् सर्वाश्च श्लोकस्थाने यथेरितान् ।

दन्तीचित्रकमूलेष्वित्यादि । वातहरेषु विदारिगन्धाप्रभृ-
तिषु । श्लोकस्थाने यथेरितानिति यथा सूत्रस्थाने विरेचन-
कल्पे आसवकरणमुक्तं, तेनैव प्रकारेणात्रापि दन्त्यादिकाथे-
ऽरिष्टासवान् कुर्यात् । अन्ये तु श्लोकस्थाने इत्यत्र द्वितीयं
स्थानशब्दं लुप्तं वर्णयन्ति । लुप्तस्थानशब्देन गुल्मप्रतिषेधं
गृह्णन्ति । तेनात्रोक्तवृश्चीवाद्यरिष्टवदन्त्यादिकाथे मधुपथ्याचूर्ण-

प्रक्षेपेणारिष्टकरणं, सूत्रस्थानोक्तप्रकारेण वा आसवकरणम् ॥ ६० ॥—

खादेद्वाऽप्यङ्कुरान् भृष्टान् पूतीकनृपवृक्षयोः ॥ ६१ ॥

खादेदित्यादि । अङ्कुरान् कीमलपल्लवान् । भृष्टानिति 'झेहेन' इति शेषः, अन्ये अग्निना भृष्टानित्याहुः । तन्मते वातकारिणोऽप्यङ्कुरा व्याधिप्रत्यनीकत्वात् गुल्मे हिताः । पूतीकं चिरबिस्वः । नृपवृक्षः गिरिमालकः ॥ ६१ ॥

ऊर्ध्ववातं मनुष्यं च गुल्मिनं न निरूहयेत् ।

इदानीं गुल्मे हितस्यापि निरूहस्य अवस्थाया निषेधमाह—ऊर्ध्ववातमित्यादि । ऊर्ध्ववात ऊर्ध्ववातयुक्तं गुल्मिन मनुष्यं न निरूहयेदिति संबन्धः । केचिदिमं पाठं न पठन्ति ॥—

पिबेत्त्रिवृत्तागरं वा सगुडां वा हरीतकीम् ॥ ६२ ॥

गुग्गुलुं त्रिवृतां दन्तीं द्रवन्तीं सैन्धवं च चाम् ।

मूत्रमद्यपयोद्राक्षारसैर्वाक्ष्य बलाबलम् ॥ ६३ ॥

पिबेदित्यादि । पिबेदिति वक्ष्यमाणेन मूत्रमद्यादिना; अन्ये पानीयेन पिबेदित्याहुः । त्रिवृत्तागरमित्येको योगः । सगुडां वा हरीतकीमिति द्वितीयः । गुग्गुलुमित्यादि द्रवन्ती चीरितपत्रा दन्तीमेदः । पयः दुग्धम् । द्राक्षारसः द्राक्षाखरसः । वीक्ष्य बलाबलमिति 'दोषादीना' इति वाक्यशेषः । अत्रापि पिबेदिति संबन्धनीयम् ॥ ६२—६३ ॥

एवं पीलूनि पिष्टानि पिबेत् सलवणानि तु ।

एवमित्यादि । एवमिति मूत्रादिभिरित्यर्थः । भृष्टानि जेहेन ॥—

पिप्पलीपिप्पलीमूलचव्यचित्रकसैन्धवैः ॥ ६४ ॥

युक्ता हन्ति सुरा गुल्मं शीघ्रं काले प्रयोजिता ।

पिप्पलीत्यादि । सुरा पैष्टी । हन्तीत्यत्र शीघ्रमिति संबध्यते । काले आत्मानादिकायामवस्थायाम् ॥ ६४ ॥—

बद्धविण्मारुतो गुल्मी भुञ्जीत पयसा यवान् ॥ ६५ ॥

कुल्माषान् वा बहुस्नेहान् भक्षयेत्पुत्राणोत्तरान् ।

बद्धेत्यादि । पयसा दुग्धेन । यवान् यवादिकृतान् । कुल्माषान् यवपिष्टमयान् भक्ष्यान् । लवणोत्तरान् सैन्धवप्रधानान् ॥ ६५ ॥—

अथास्योपद्रवः शूलः कथंचिदुपजायते ॥ ६६ ॥

शूलं निखानितमिधौ सुखं येन तु वेत्स्यसौ ।

इदानीं गुल्मोपद्रवमाह—अथेत्यादि । अस्य गुल्मस्य उपद्रवः पश्चात्काले कथञ्चित् खहेतुभिर्यथाक्रममेव शूल उपजायते । शूलं निखानितमिव कीलकं निखानितमिवेत्यर्थः ॥ ६६ ॥—

तत्र विण्मूत्रसंरोधः कृच्छ्रोच्छ्वासः स्थिराङ्गता ॥ ६७ ॥

तृष्णा दाहो भ्रमोऽस्य विदग्धपरिवृद्धिता ।

रोमहर्षोऽरुचिश्छर्दिर्भुक्तवृद्धिर्जडाङ्गता ॥ ६८ ॥

वाय्वादिभिर्यथासङ्ख्यं मिश्रेषां

तस्यैवोपद्रवस्य दोषविशेषेण लिङ्गं संख्यां चाह—तत्रेत्यादि । तत्रेत्युपद्रवे शूले । स्थिराङ्गता कठिनाङ्गता । अन्नस्य विदग्धपरिवृद्धिता अन्नस्य विदाहे शूलस्य परिवृद्धिर्भवतीत्यर्थः । भुक्तस्य वृद्धिः भुक्तमात्रे शूलस्य वृद्धिर्भवतीत्यर्थः । जडाङ्गता अङ्गानां जडता । मिश्रैरिति द्वन्द्वैः साग्निपातिकैरित्यर्थः । विण्मूत्रसरोध इत्यादिकं वातजशूललक्षणं, तृष्णादाह इत्यादिकं पित्तजशूललक्षणं, रोमहर्षोऽरुचिरित्यादिकं श्लेष्मजशूललक्षणं, द्विदोषलिङ्गं द्वन्द्वैः, सर्वलिङ्गं समस्तैः ॥ ६७ ॥ ६८ ॥

वीक्ष्य योजयेत् ।

पथ्यात्रिलवणं क्षारं हिङ्गुतुम्बुरुपौष्करम् ॥ ६९ ॥

यवान्यथ हरिद्रा च विडङ्गान्यम्लवेतसम् ।

विदारी त्रिफलाऽभीरु शृङ्गाटी गुडशर्करा ॥ ७० ॥

काश्मरीफलपृष्ठाहपरूपकहिमानि च ।

पङ्ग्रन्थातिविषादारूपयामरिचवृक्षकान् ॥ ७१ ॥

कृष्णामूलकचव्यं च नागरक्षारचित्रकान् ।

उष्णाम्लकाञ्जिकक्षीरतोयैः श्लोकसमापनान् ॥ ७२ ॥

यथाक्रमं विमिश्रांश्च द्वन्द्वे सर्वाश्च सर्वजे ।

अतः परमुपद्रवशूलस्य चिकित्सितमाह—वीक्ष्येत्यादि । वीक्ष्येति वातादिभेदेन शूलमित्यर्थः । त्रिलवणं सैन्धवसौवर्चलविडानि । क्षारो यवक्षारः । अभीरुः शतावरी । शृङ्गाटी जलजं द्रव्यं त्रिकण्टकफलम् । गुडशर्करा गाण्डीफलम् । हिमं चन्दनम् । पङ्ग्रन्था ववा । वृक्षज इन्द्रयवः । मूलकं पिप्पलीमूलम् । उष्णशब्दोऽम्लकाञ्जिकादिभिः संबध्यते । श्लोकसमापनान् 'योगान्' इति शेषः । यथाक्रममिति पथ्याम्लवेतसान्तमुष्णाम्लकाञ्जिकेन वातिके, विदार्यादिहिमान्तमुष्णक्षीरेण पित्तिके, पङ्ग्रन्थादिचित्रकान्तमुष्णतोयेन श्लेष्मिके; विमिश्रा द्वन्द्वे इति पथ्यादिविदार्यादिवातपैत्तिके, पथ्यादिषड्ग्रन्थादिवातश्लेष्मिके, विदार्यादिषड्ग्रन्थादिपित्तश्लेष्मिके, सर्वाश्च पथ्यादीन् त्रीन् सन्निपाते ॥ ६९—७२ ॥—

तथैव सेकावगाहप्रदेहाभ्यङ्गभोजनम् ॥ ७३ ॥

शिशिरोदकपूर्णानां भाजनानां च धारणम् ।

वमनोन्मर्दनस्वेदलङ्घनक्षपणक्रियाः ॥ ७४ ॥

स्नेहादिश्च क्रमः सर्वो विशेषेणोपदिश्यते ।

किमेतदेवोपद्रवशूले कार्यमुतान्यदपीत्याह—तथैवेत्यादि । तथैवेति यथासंख्यमित्यर्थः । तेन सेकादिकं वातिके, शिशिरोदकादिकं पैत्तिके, वमनादिकं श्लेष्मिके । स्नेहादिकमथ यथादोषं यथावस्थं सर्वेषामेव, द्वन्द्वजे द्वयं, साग्निपातिके समस्तम् । क्षपणादिक्रिया अन्या अपि कफक्षयकरी ॥ ७३ ॥ ७४ ॥

वल्लूरं मूलकं मत्स्यान् शुष्कशाकानि वैदलम् ॥ ७५ ॥
न खादेदालुकं गुल्मी मधुराणि फलानि च ।

गुल्मोपद्रवमभिधाय गुल्मे वर्ज्यमाह—वल्लूरं मूलकमि-
त्यादि । वल्लूरं शुष्कमांसम् । वैदलं मुद्गवनमुद्गादिकम् ।
आलुकं पिण्डाङ्गुलीभेदेनानेकप्रकारम् । मधुराणि फलानि
क्षीरिवृक्षफलानि मोच च । चकारादेर्विधानि अन्या-
न्यपि वर्ज्यानि । अस्याग्रे केचित् 'लघ्वन्न दीपन स्निग्धमुष्ण
वातानुलोमनम् । वृंहणं च भवेद्यच्च तद्धितं सर्वगुल्मिनाम् ॥
स्थानेऽवसेको रक्तस्य बाहुमध्यशिराग्र्यधः । खेदोऽनुलोमनं
चैव प्रशस्तं सर्वगुल्मिनाम्' इत्यादिकं पठन्ति । स चाभावान्न
लिखितः ॥ ७५ ॥—

विना गुल्मेन यच्छूलं गुल्मस्थानेषु जायते ॥ ७६ ॥
निदानं तस्य वक्ष्यामि रूपं च सचिकित्सितम् ।

गुल्मोपद्रवं शूलमभिधाय इदानीं केवलं शूलमाह—
विनेत्यादि । गुल्मस्थानेषु गुल्मप्रतिषेधोक्तेषु । अन्ये
विना गुल्मेनेत्यादिलोकं परित्यज्य अथातः शूलप्रतिषेधं
व्याख्यास्याम इति प्रतिज्ञां पठित्वा वातमूत्रपुरीषाणां निग्र-
हादित्यादिना पृथगेव शूलान्यायं पठन्ति; ते च पूर्वपरि-
पाटीं त्यजन्ति । अपरे विना गुल्मेनेत्यादिकं समस्तमपि असौ-
श्रुतं भणित्वा परित्यजन्ति । अस्माभिस्तु सर्वमतानुसारिभि-
र्जैज्जटाभिप्रायेण पठितः ॥ ७६ ॥—

वातमूत्रपुरीषाणां निग्रहादतिभोजनात् ॥ ७७ ॥
अजीर्णाध्यशनायासविरुद्धानोपसेवनात् ।
पानीयपानात् श्रुत्काले विरुद्धानां च सेवनात् ७८
पिष्टान्नशुष्कमांसानामुपयोगात्तथैव च ।
एवंविधानां द्रव्याणामन्येषां चोपसेवनात् ॥ ७९ ॥
वायुः प्रकुपितः कोष्ठे शूलं संजनयेद्भ्रशम् ।
निरुच्छ्वासो भवेत्तेन वेदनापीडितो नरः ॥ ८० ॥

शूलस्य हेतुं संप्राप्तिं चाह—वातमूत्रपुरीषाणामित्यादि ।
निग्रहात् वेगकाले अवरोधात् । अजीर्णं आमविदग्धादिभेद-
भिन्नम् । अध्यशनं साजीर्णभोजनम् । आयासः शरीरायास-
जनकं कर्म । विरुद्धाने हिताहितीयोक्तम् । विरुद्धानां विग-
तरोहणां, अङ्कुरितानां वा । एवंविधानां दोषप्रकोपणानाम् ।
कोष्ठे सर्वस्मिन्नुदरे । निरुच्छ्वासः निरुद्धोच्छ्वासः । तेन शूलेन ।
वातमूत्रपुरीषाणां निग्रहादित्यादिना अन्येषां चोपसेवनादि-
त्यन्तो हेतुः, वायुः प्रकुपित इत्यादिश्च संप्राप्तिः ॥ ७७-८० ॥

शङ्कुस्फोटनवत्तस्य यस्मात्तीव्राश्च वेदनाः ।
शूलासक्तस्य लक्ष्यन्ते तस्माच्छूलमिहोच्यते ॥ ८१ ॥

तत् कस्मात् शूलमुच्यत इत्याह—शङ्कुित्यादि । शङ्कु-
स्फोटनवत् कीलकाहननवत्तीव्रा वेदना, तस्य व्याधितस्य,
शूलासक्तस्य शूलिनः; एतेनैतदुक्तं भवति—यथा कस्यचित्

कीलकाहननेन तीव्रवेदना लक्ष्यते तद्वत्तस्य यस्माद्वेदना
लक्ष्यते तस्मात् शूलमिहोच्यते ॥ ८१ ॥

निराहारस्य यस्यैवं तीव्रं शूलमुदीर्यते ।

प्रस्तब्धगात्रो भवति कृच्छ्रेणोच्छ्वसितीव च ॥ ८२ ॥

वातमूत्रपुरीषाणि कृच्छ्रेण कुहते नरः ।

एतैर्लिङ्गैर्विजानीयाच्छूलं वातसमुद्भवम् ॥ ८३ ॥

वातशूललक्षणमाह—निराहारस्येत्यादि ॥ ८२ ॥ ८३ ॥

तृष्णा दाहो मदो मूर्च्छा तीव्रं शूलं तथैव च ।

शीताभिकामो भवति शीतेनैव प्रशाम्यति ॥ ८४ ॥

एतैर्लिङ्गैर्विजानीयाच्छूलं पित्तसमुद्भवम् ।

पित्तशूललक्षणमाह—तृष्णेत्यादि । शीताभिकामः शीता-
भिलाषः । प्रशाम्यति 'शूल' इति शेषः ॥ ८४ ॥—

शूलेनोत्पीड्यमानस्य हृत्तास उपजायते ॥ ८५ ॥

अतीव पूर्णकोष्ठत्वं तथैव गुरुगात्रता ।

एतच्छ्लेष्मसमुत्थस्य शूलस्योक्तं निदर्शनम् ॥ ८६ ॥

कफशूललक्षणमाह—शूलेनेत्यादि । हृत्तासस्थूलकरणम् ।
निदर्शनं लक्षणम् ॥ ८५ ॥ ८६ ॥

सर्वाणि दृष्ट्वा रूपाणि निर्दिशेत्सान्निपातिकम् ।

सन्निपातसमुत्थानमसाध्यं तं विनिर्दिशेत् ॥ ८७ ॥

सान्निपातिकशूललक्षणमाह—सर्वाणीत्यादि । ननु, कैश्चित्
पूर्वाचार्यैर्दोषभेदेन नियतं स्थानं शूलस्योक्तम् । तथाहि,—
“वातात्मकं वस्तिगतं वदन्ति, पित्तात्मकं चापि वदन्ति
नाभ्याम् । हृत्ताश्वकुक्षौ कफसन्निविष्टं सर्वेषु देहेषु च
सन्निपातात्”—इति; तत् कथमत्र तथा नोक्तम् । सत्यं,
कुपितदोषाणां स्वाशये पराशये च व्याभ्युत्पादकत्वात् नियतं
स्थानमस्ति, अतस्तथा नोक्तम् ॥ ८७ ॥

शूलानां लक्षणं प्रोक्तं चिकित्सां तु निबोध मे ।

आशुकारी हि पवनस्तस्मात्तं त्वरया जयेत् ॥ ८८ ॥

तस्य शूलाभिपन्नस्य खेद एव सुखावहः ।

शूलानामित्यादि । निबोध जानीहि । मे मत्सकाशात् ।
आशुकारीत्यादि । आशुकारी शीघ्रमत्यकारित्वात् । हि
यस्मात्, त वातम् । तस्येत्यादि ।—तस्य पुरुषस्य, शूला-
भिपन्नस्य वातिकशूलकान्तस्य । अन्ये तु तस्य वातस्य य-
च्छूलं तेन आक्रान्तस्येत्याहुः ॥ ८८ ॥—

पायसैः कृशरापिण्डैः स्निग्धैर्वा पिशितैर्हितः ॥ ८९ ॥

स च खेदः कैर्द्रव्यैः कार्य इत्याह—पायसैरित्यादि ।
पायसो दुग्धसिद्धास्तण्डुलाः । कृशरापिण्डैः तिलतण्डुलमाप-
कृतयवागूषिण्डैः । हित इति 'खेद' इति शेषः ॥ ८९ ॥

त्रिवृच्छाकेन वा स्निग्धमुष्णं भुञ्जीत भोजनम् ।

चिरविल्वालुरान् वापि तैलभृष्टान्तु भक्षयेत् ॥ ९० ॥

वैहङ्गाश्च रसान् स्निग्धान् जाङ्गलान् शूलपीडितः ।
यथालाभं निषेवते मांसानि विलशायिनाम् ॥९१॥

भोजनमाह—त्रिवृच्छाकेनेत्यादि । स्निग्धादिगुणं भोजनं
त्रिवृच्छाकेन सह भुञ्जीतेति पिण्डार्थः । चिग्वित्वाङ्कुरानि-
त्यादि । अङ्कुराः शुक्लाः । वैहङ्गाश्चेत्यादि । जाङ्गलान् वैहङ्गान्
लावादिकृतानित्यर्थः । विलेशयाः श्वाविच्छलकादयः ॥ ९०
॥ ९१ ॥

सुरासौवीरकं शुक्तं मस्तुदध्वित्तथा दधि ।
सकाललवणं पेयं शूले वातसमुद्भवे ॥ ९२ ॥

सुरासौवीरकमित्यादि । सुरा पिष्टमयी । सौवीरकं काञ्चि-
कभेदः । शुक्तं शुक्तम् । मस्तु दधिमस्तु । उदधिवत् अर्धो-
दकं तद्वत्, तथेति यथालाभमित्यर्थः । काललवणशब्देन
यद्यपि निर्गन्धसौवर्चलमुच्यते, तथाऽप्यत्र गन्धवत्सौवर्चल
ग्राह्यं, तन्त्रान्तरोक्तत्वात् ॥ ९२ ॥

कुलत्थयूषो युक्ताम्लो लावकीयूपसंस्कृतः ।
ससैन्धवः समरिचो वातशूलविनाशनः ॥ ९३ ॥

कुलत्थयूष इत्यादि । युक्तं मात्रयोपहितं अम्लं दाडि-
मादिकं युक्ताम्लः संयुक्ताम्लः । लावकीयूपसंस्कृत इति
लावकेन कृतो यूषो लावकीयूपः, तेन संस्कृतः ॥ ९३ ॥

विडङ्गशिमुकम्पिलपथ्याश्यामाम्लवेतसान् ।
सुरसामश्वकर्णं च सौवर्चलयुतान् पिबेत् ॥ ९४ ॥
मयेन वातजं शूलं क्षिप्रमेव प्रशाम्यति ।

विडङ्गमित्यादि । शिमुः विटपशोभाजनः । श्यामाऽरुण-
मूला त्रिवृत् । सुरसा तुलसी । अश्वकर्णः शलकी ॥ ९४ ॥—
पृथ्वीकाजाजिचविकायवानीव्योपचित्रकाः ॥९५॥
पिप्पल्यः पिप्पलीमूलं सैन्धवं चेति चूर्णयेत् ।
तानि चूर्णानि पयसा पिबेत् काम्बलिकेन वा ॥९६॥
मध्वासवेन चुकेन सुरासौवीरकेन वा ।

पृथ्वीकेत्यादि । पृथ्वीका हिङ्गुपत्रिका । अजाजी उत्तरापथे
जीरकविशेषः । काम्बलिकेन दधिमस्त्वम्लसिद्धयूषेण । शुक्तं
शुक्तम् । सौवीरकं विरेचनद्रव्यविकल्पकथितम् ॥ ९५॥९६॥—
अथवैतानि चूर्णानि मातुलङ्गरसेन वा ॥ ९७ ॥
तथा बदरयूषेण भावितानि पुनः पुनः ।
तानि हिङ्गुप्रगाढानि सह शर्करया पिबेत् ॥ ९८ ॥
सह दाडिमसारेण वर्तिः कार्या भिषग्जिता ।
सा वर्तिर्वातिकं शूलं क्षिप्रमेव व्यपोहति ॥ ९९ ॥
गुडतैलेन वा लीढा पीता मयेन वा पुनः ।

पक्षान्तरमाह—अथवेत्यादि । एतानि पूर्वोक्तानि चूर्णानि,
बीजपूरकरसेन बदरयूषेण वा पुनः पुनर्भावितानि हिङ्गु-
रसैः शर्करया सह मातुलङ्गरसेनैव पिबेदिति पिण्डार्थः ।

सह दाडिमसारेणेत्यादि ।—तैरेव चूर्णः दाडिमसारेण सह
भिषग्जिता वैद्येन वर्तिर्वा कार्या । सा च वर्तिर्गुडतैलेन लीढा
मयेन वा पीता सती वातिकं शूलं क्षिप्रमेव हन्तीत्यर्थः
॥ ९७—९९ ॥—

बुभुक्षाप्रभवे शूले लघु संतर्पणं हितम् ॥ १०० ॥
उष्णैः क्षीरैर्यवागूभिः स्निग्धैर्मांसरसेस्तथा ।

बुभुक्षाप्रभवे इत्यादि । लघ्विति मात्रया स्वभावेन च ।
सन्तर्पणं भोजनम् । उष्णैरिति क्षीरादिभिः संवध्यते ॥१००॥—
वातशूले समुत्पन्ने रूक्षं स्निग्धेन भोजयेत् ॥ १०१ ॥
सुसंस्कृताः प्रदेयाः स्युर्धृतपूरा विशेषतः ।
वारुणीं च पिबेज्जन्तुस्तथा संपद्यते सुखी ॥ १०२ ॥
एतद्वातसमुत्थस्य शूलस्योक्तं चिकित्सितम् ।

वातेत्यादि । सुसंस्कृताः शुष्ठीमरिचादिभिः । प्रदेयाः
दातव्याः । धृतपूरा धृतपूपा इत्यर्थः । वारुणी सुरा । तथा
तेन प्रकारेण । सुखी संपद्यते सुखी भवतीत्यर्थः । उपसं-
हारमाह—एतद्वातसमुत्थस्येत्यादि ॥ १०१ ॥ १०२ ॥—

अथ पित्तसमुत्थस्य क्रियां वक्ष्याम्यतः परम् १०३
स सुखं छर्दयित्वा तु पीत्वा शीतोदकं नरः ।
शीतलानि च सेवेत सर्वाण्युष्णानि वर्जयेत् १०४

वातशूलोपक्रममभिधायेदानीं पित्तशूलचिकित्सा माह—
अथेत्यादि । अथेति वाक्यालङ्कारे, वाक्योपक्रमे इत्यन्ये ।
तदेव चिकित्सितमाह—स इत्यादि । स पित्तशूली नरः,
शीतोदकं पीत्वा, सुखं यथा भवति तथा छर्दयित्वा, शीत-
लानि भजेत, उष्णानि सर्वाणि वर्जयेदिति पिण्डार्थः ॥ १०३
॥ १०४ ॥

मणिराजतताम्राणि भाजनानि च सर्वशः ।
वारिपूर्णानि तान्यस्य शूलस्योपरि निःक्षिपेत् १०५
मणिराजतताम्राणीत्यादि । राजतं रूप्यमयम् । सर्वशः
आमुखान् । अस्य पित्तशूलिनः ॥ १०५ ॥

गुडशालियवाः क्षीरं सर्पिःपानं विरेचनम् ।
जाङ्गलानि च मांसानि भेषजं पित्तशूलिनाम् १०६
रसान् सेवेत पित्तघ्नान् पित्तलानि विवर्जयेत् ।
पालाशं धान्वनं वापि पिबेद्यूपं सशर्करम् ॥१०७॥

गुडेत्यादि । पित्तघ्नान् रसान् जाङ्गलवर्गं यानि निर्दिष्टानि
पित्तहराणि मांसानि तत्कृतान् रसानित्यर्थः । पित्तलानी-
त्यादि । पित्तलानि अन्नपानादीनि । पालाशं यूपं मांसाद-
मांसरसमित्यर्थः । धान्वनं जाङ्गलं मारारसम् ॥१०६॥१०७॥

परूपकाणि मृद्धीकाखजूरौदकजान्यपि ।
तत् पिबेच्छर्करायुक्तं पित्तशूलनिवारणम् ॥ १०८ ॥

परूषकाणीत्यादि । परूषकाणि परूषकफलानि । उदक-
जानि पद्मानि ॥ १०८ ॥

अशने भुक्तमात्रे तु प्रकोपः श्लैष्मिकस्य च ।

वमनं कारयेत्तत्र पिप्पलीवारिणा भिषक् ॥१०९॥

रूक्षः स्वेदः प्रयोज्यः स्यादन्याश्चोष्णाः क्रिया हिताः
पिप्पली शृङ्गवेरं च श्लेष्मशूले भिषग्जितम् ॥११०॥

श्लैष्मिकशूलचिकित्सामाह—अशने इत्यादि । अशने भोजने । श्लैष्मिकस्य श्लेष्मशूलस्य । तत्र श्लेष्मशूले । पिप्पली-वारिणा पिप्पलीयुक्तपानीयेन, अन्ये वारिशब्दं काये वर्तयन्ति, अपरे पिप्पलीशब्देन मदनफलबीजानि कथयन्ति । रूक्षः स्वेदः प्रयोज्य इत्यादि ।—रूक्षः स्वेदः श्लिग्धरहितः करीषादिकृतः । पिप्पलीशृङ्गवेरप्रयोगशूर्णकल्ककाथादिविधिना ॥ १०९ ॥ ११० ॥

पाठां वचां त्रिकटुकं तथा कटुकरोहिणीम् ।

चित्रकस्य च निर्यूहं पिबेद्यूपं सहार्जकम् ॥ १११ ॥

पाठमित्यादि । पाठादीनि द्रव्याणि चूर्णितानि कल्कितानि वा चित्रकस्य निर्यूहे काये पिबेदित्येको योगः । यूप सहार्जकमिति द्वितीयो योगः । यूप शूलहरश्लिग्धान्ययूपम् । अर्जकः कुठेरकः ॥ १११ ॥

एरण्डफलमूलानि मूलं गोक्षुरकस्य च ।

शालपर्णी पृश्निपर्णी बृहती कण्टकारिकाम् ॥ ११२ ॥

दद्याच्छृगालवित्रां च सहदेवां तथैव च ।

महासहं क्षुद्रसहं मूलं चेक्षुरकस्य च ॥ ११३ ॥

एतत् संभृत्य संभारं जलद्रोणे विपाचयेत् ।

चतुर्भागावशेषं तु यवक्षारयुतं पिबेत् ॥ ११४ ॥

वातिकं पैत्तिकं वापि श्लैष्मिकं सान्निपातिकम् ।

प्रसह्य नाशयेच्छूलं छिन्नाभ्रमिव मासृतः ॥ ११५ ॥

एरण्डद्वादशकमाह—एरण्डेत्यादि । शृगालवित्रा पृश्निपर्णीभेदः । महासहा माषपर्णी । क्षुद्रसहा सुद्रपर्णी । इक्षुरकः कोकिलाक्षकः । संभृत्य एकीकृत्य । एरण्डादिद्रव्यसंभारः चतुःषष्टिपलप्रमितः, तुलाप्रमित इत्यन्ये । प्रसह्य बलात्कारेण । पिबेदित्यनेनाभ्यवहारेणात्र सूच्यते । तेन तुष्णायां पानमाचमनं वा तेन कार्यं, अन्यथा द्रोणचतुर्थाशस्य साधितस्य जलस्यापरकाथवत् पलद्वयपाने वैयर्थ्यं स्यात् । यद्यप्ययं योगः सर्वशूलहरस्तथाऽप्यत्यन्तकफशूलहरत्वात्तत्रोक्तः । केचित् 'मूलं चेक्षुरकस्य' इत्यत्र दद्याच्चैवेक्षु-वाल्किमिति पठित्वा षड्गुलीमिति व्याख्यानयन्ति ॥ ११२ —११५ ॥

पिप्पली खर्जिकाक्षारो यवाश्चित्रक एव च ।

सेव्यं चैतत् समानीय भस्म कुर्याद्विचक्षणः ॥ ११६ ॥
तदुष्णवारिणा पीतं श्लेष्मशूले भिषग्जितम् ।

पिप्पल्य इत्यादि । सेव्यं उश्नरं, तद्भस्म ॥ ११६ ॥—

रुणद्धि मासृतं श्लेष्मा कुक्षिपाश्वर्यवस्थितः ११७

स संरुद्धः करोत्याशु साध्मानं गुडगुडायनम् ।

सूचीभिरिव निस्तोदः कृच्छ्रोच्छ्वासी तदा नरः ॥

नात्रं वाञ्छति नो निद्रामुपैत्यतिनिपीडितः ।

पार्श्वशूलः स विज्ञेयः कफानिलसमुद्भवः ॥ ११९ ॥

यद्यपि चलारः शूलाः, तथापि दोषधातुमूलसंसर्गादायतन-विशेषान्निमित्ततश्चैषा विकल्प इति कृत्वा पार्श्वदिशूलमाह—रुणद्धीत्यादि । स वायुः । आध्मानं उदरापूरः । गुडुडायन अत्रायत्तशब्दः । नो निद्रामुपैति न निद्रां प्राप्नोतीत्यर्थः ॥ ११७—११९ ॥

तत्र पुष्करमूलानि हिङ्गु सौवर्चलं विडम् ।

सैन्धवं तुम्बुरुं पथ्यां चूर्णं कृत्वा तु पाययेत् १२०

पार्श्वद्विस्तिशूलेषु यवकायेन संयुतम् ।

सर्पिः ग्रीहोदरोक्तं वा घृतं वा हिङ्गुसंयुतम् ॥ १२१ ॥

बीजपूरकसारं वा पयसा सह साधितम् ।

एरण्डतैलमथवा मद्यमस्तुपयोरसैः ॥ १२२ ॥

भोजयेच्चापि पयसा जाङ्गलेन रसेन वा ।

पार्श्वशूले चिकित्सितमाह—तत्रेत्यादि । पुष्करमूलादीनि द्रव्याणि चूर्णं कृत्वा पार्श्वदिशूलेषु यवकायेन संयुतं पाययेदिति पिण्डार्थः । यद्यप्ययं योगोऽपतन्त्रके पठितस्तथाऽप्यन्त्राम्लवेतसाभावेन पुनः पठितः । सर्पिः ग्रीहोदरोक्तमित्यादि । ग्रीहोदरोक्तं सर्पिः षड्गुलं, हिङ्गुसंयुतं घृतं वा असिद्धमेव । पयसा क्षीरेण, सावितं कथितं, बीजपूरकसारं बीज-पूरकफलबीजं, अत्रापि पाययेदिति संवध्यते । केचित् 'बीजपूरकसारं च' इत्यत्र 'पिबेद्बीजकसारं च' इति पठन्ति । एरण्डतैलमित्यादि । एरण्डतैलं वा मद्यादिभिर्यथासात्म्यं यथादोषं च प्रातरेव पिबेत्, जीर्णं च क्षीरेण जाङ्गलरसेन वा भोजयेत् ॥ १२०—१२२ ॥—

प्रकुप्यति यदा कुक्षौ वह्निमाक्रम्य मासृतः ॥ १२३ ॥

तदाऽस्य भोजनं भुक्तं सोपस्तम्भं न पच्यते ।

उच्छ्वसित्यामशकृता शूलेनाहन्यते मुहुः ॥ १२४ ॥

नैवासने न शयने तिष्ठन्न लभते सुखम् ।

कुक्षिशूल इति ख्यातो वातादामसमुद्भवः ॥ १२५ ॥

कुक्षिशूलमाह—प्रकुप्यतीत्यादि । आक्रम्य मन्दीकृत्य । सोपस्तम्भं स्तब्धतान्वितम् । उच्छ्वसिति उच्छ्वासं करोति 'पुरुष' इति शेषः । आमशकृता अपक्वपुरीषेण । तिष्ठन्न ऊर्ध्वोभवन् ॥ १२३—१२५ ॥

वमनं कारयेत्तत्र लङ्घयेद्वा यथाबलम् ।

संसर्गपाचनं कुर्यादम्लैर्दीपनसंयुतैः ॥ १२६ ॥

कुक्षिशूले चिकित्सामाह—वमनं कारयेत्तत्रेत्यादि । युतैरिति पञ्चकोलयुतैः । तत्र कुक्षिशूले । यथाबलं बलस्थानतिक्रमेण । संसर्गपाचनं पेयादिक्रमपाचनं, अम्लैर्दीपनतत्कादिभिः दीपनीयसहितैः ॥ १२६ ॥

नागरं दीप्यकं चव्यं हिङ्गु सौवर्चलं विडम् ।
मातुलुङ्गस्य बीजानि तथा श्यामोरुवृकयोः ॥१२७॥
वृहत्याः कण्टकार्याश्च काथं शूलहरं पिबेत् ।

काथमाह—नागरं दीप्यकमित्यादि । नागरादिकाथं शूल-
हरं पिबेदिति पिण्डार्थः । बीजानीति शब्दो मातुलुङ्गादिभिः
कण्टकारीपर्यन्तैः सह संबध्यते । श्यामा वृद्धदारकः । उरु-
वृकः रक्तैरण्डः, छुरैरण्डमपरे । वृहती अणुफला स्थूल-
फला वा ॥ १२७ ॥—

वचा सौवर्चलं हिङ्गु कुष्ठं सातिविपाऽभया ॥१२८॥
कुटजस्य च बीजानि सद्यःशूलहराणि तु ।
विरचनं प्रयुज्जीत ज्ञात्वा दोषबलावलम् ॥ १२९ ॥

कुक्षिशूले विरेचनमाह—वचेत्यादि । वचादीनि कुटजबी-
जान्तानि सद्यःशूलहराणि विरेचने दोषबलावलं ज्ञात्वा प्रयुज्जी-
तेति पिण्डार्थः । दोषबलावलमित्यत्रादिशब्दो लुप्तो द्रष्टव्यः ।
तेन प्रकृत्यादीनपि ज्ञात्वेत्यर्थः ॥ १२८ ॥ १२९ ॥

स्नेहवस्तीन्निरूहांश्च कुर्यादोषनिवर्हणान् ।

किं कुक्षिशूले विरेचनमेव युज्यते उतान्यदपीत्याह—
स्नेहवस्तीनित्यादि ॥—

उपनाहाः स्नेहसेका धान्याम्लपरिसेचनम् ॥ १३० ॥
अवगाहाश्च शस्यन्ते यच्चान्यदपि तद्धितम् ।

कुक्षिशूले उपनाहादिखेदस्य प्रशस्तत्वमाह—उपनाहा
इत्यादि । उपनाहाः शाल्वणादयः । धान्याम्लं काञ्चिकम् । अ-
वगाहः वातहरद्रवपूर्णद्रोण्यादिनिमज्जनम् । यच्चान्यदपीत्यादि
तद्धितं कुक्षिशूलहितं यदन्यदपि भवति तत् शस्यते इत्यर्थः
॥ १३० ॥—

कफपित्तावरुद्धस्तु मारुतो रसमूर्च्छितः ॥ १३१ ॥

हृदिष्यः कुरुते शूलमुच्छ्वासारोधकं परम् ।

स हृच्छूल इति ख्यातो रसमारुतसंभवः ॥ १३२ ॥

हृच्छूलमाह—कफेत्यादि । अवरुद्धो रुद्धः । रसमूर्च्छितो
रससंयुतः । उच्छ्वासारोधकं उच्छ्वासस्य आसमन्तात् रोधक-
मित्यर्थः । एतच्छूलं यस्माद्ध्रोगविलक्षणं तस्माद्ध्रोगा-
द्विन्नं, तथा संप्राप्तिभेदाच्च ॥ १३१ ॥ १३२ ॥

तत्रापि कर्माभिहितं यदुक्तं हृद्विकारिणाम् ।

हृच्छूले हृद्गोकां क्रियामतिदिशन्नाह—तत्रापि कर्मा-
भिहितमित्यादि । यद्धृद्विकारिणां हृद्गोकां कर्मांस्तं तत्रापि
हृच्छूलेऽभिहितमिति पिण्डार्थः ॥—

संरोधात् कुपितो वायुर्बस्तिमावृत्य तिष्ठति ॥ १३३ ॥

बस्तिवङ्गणनाभीषु ततः शूलोऽस्य जायते ।

विण्मूत्रवातसंरोधी बस्तिशूलः स मारुतात् ॥ १३४ ॥

बस्तिशूलमाह—संरोधादित्यादि । संरोधात् मूत्रपुरीषा-

दीनामित्यर्थः । वस्तिः मूत्राधारः । वङ्गणः गण्डकः
॥ १३३ ॥ १३४ ॥

नाभ्यां वङ्गणपार्श्वेषु कुक्षौ मेढान्त्रमर्दकः ।

मूत्रमावृत्य गृह्णाति मूत्रशूलः स मारुतात् ॥ १३५ ॥

मूत्रशूलमाह—नाभ्यामित्यादि । यदा मेढान्त्रमर्दको वायु-
रावृत्य अवस्थं मूत्रं गृह्णाति, तदा नाभ्यादिषु शूलो जायते ।
स च मारुतात् मूत्रशूलो ज्ञेयः ॥ १३५ ॥

वायुः प्रकुपितो यस्य रुक्षाहारस्य देहिनः ।

मलं रुणद्धि कोष्ठस्थं मन्दीकृत्य तु पावकम् ॥ १३६ ॥

शूलं संजनयंस्तीव्रं स्रोतांस्यावृत्य तस्य हि ।

दक्षिणं यदि वा वामं कुक्षिमादाय जायते ॥ १३७ ॥

सर्वत्र वर्धते क्षिप्रं भ्रमन्नथ सघोषवान् ।

पिपासा वर्धते तीव्रा भ्रमो मूर्च्छा च जायते १३८

उच्चारितो मूत्रितश्च न शान्तिमधिगच्छति ।

विदूशूलमेतज्जानीयाद्भिषक् परमदारुणम् ॥ १३९ ॥

पुरीषशूलमाह—वायुरित्यादि । एवभूतस्य देहिनो वह्निं
मन्दीकृत्य स्रोतांसि चावृत्य प्रकुपितो वायुस्तीव्रं शूलं संज-
नयन् कोष्ठस्थं मलं रुणद्धि, तस्य च दक्षिणं वामं वा कुक्षिं
गृहीत्वा शूलाय जायते, स च सर्वत्र भ्रमन् घोषवान्
शब्दयुक्तो वर्धते इति पिण्डार्थः । उच्चारितः संजातपुरीष-
वेगः । नाधिगच्छति न प्राप्नोति । परमदारुणमतिशयकष्टकारि
॥ १३६—१३९ ॥

क्षिप्रं दोषहरं कार्यं मिपजा साधु जानता ।

स्वेदनं वमनं चैव निरूहाः स्नेहवस्तयः ॥ १४० ॥

पूर्वांद्दिष्टान् पाययेत् योगान् कोष्ठविशोधनान् ।

उदावर्तहराश्चास्य क्रियाः सर्वाः सुखावहाः ॥ १४१ ॥

इदानीं वस्तिशूलादीनां सामान्यचिकित्सामाह—क्षिप्र-
मित्यादि । दोषहरं शोधनम् । साधु शोभनम् । शमनं संश-
मनम् ॥ १४० ॥ १४१ ॥

अतिमात्रं यदा भुक्तं पावके मृदुतां गते ।

स्थिरीभूतं तु तत्कोष्ठे वायुरावृत्य तिष्ठति ॥ १४२ ॥

अविपाकगतं ह्यन्नं शूलं तीव्रं करोत्यति ।

मूर्च्छाऽऽध्मानं विदाहश्च हृदुत्क्लेशो विलम्बिका ॥

विरिच्यते छर्दयति कम्पतेऽथ विमुह्यति ।

अविपाकाद्भवेच्छूलस्त्वन्नदोषसामुद्भवः ॥ १४४ ॥

अतिमात्रमित्यादि । अविपाकगतं अविपाकं प्राप्तम् ॥ १४२
—१४४ ॥

वमनं लङ्घनं स्वेदः पाचनं फलवर्तयः ।

क्षाराश्चूर्णानि गुटिकाः शस्यन्ते शूलनाशनाः ॥ १४५ ॥

तस्य चिकित्सितमाह—वमनमित्यादि ॥ १४५ ॥

गुल्मावस्थाः क्रियाः कार्या यथावत् सर्वशूलिनाम् ॥

इदानीमुपसंहारमाह—गुल्मावस्था इत्यादि । यथावत् यथावस्थम् ॥ १४६ ॥

इति श्रीडहणाचार्यविरचितायां सुश्रुतव्याख्यायां निबन्ध-
सप्रहाख्यायां उत्तरतन्त्रे कायचिकित्सायां गुल्मप्रतिषेधो-
नाम द्वित्रवारिंशत्तमोऽध्यायः समाप्तः ।

त्रिचत्वारिंशत्तमोऽध्यायः ।

अथातो हृद्रोगप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

गुल्मप्रतिषेधानन्तरं स्थानसामीप्यानामसङ्कीर्तनाद्वा हृद्रो-
गप्रतिषेधो युक्त इत्यत आह—अथातो हृद्रोगप्रतिषेधं
व्याख्यास्यामः ॥ १ ॥ २ ॥

वेगाघातोष्णरुक्षान्नैरतिमात्रोपसेवितैः ।
विरुद्धाध्यशनाजीर्णैरसात्म्यैश्चापि भोजनैः ॥ ३ ॥

दूषयित्वा रसं दोषा विगुणा हृदयं गताः ।
कुर्वन्ति हृदये बाधां हृद्रोगं तं प्रचक्षते ॥ ४ ॥

इदानीं प्रतिज्ञानन्तरं पूर्ववद्धृद्रोगस्य हेतुसंप्राप्ती आह—
वेगेत्यादि । एतैर्वेगाघातादिहेतुभिर्विगुणाः कुपिता दोषा
हृदयं गत्वा रसं दूषयित्वा हृदये बाधां कुर्वन्ति, तं हृद्रोगं
प्रचक्षते आचार्या इति संबन्धः । वेगाघात इत्यत्र आघात-
शब्दो द्विरावर्तयितव्यः, तेन वेगाघात आघातश्च । तत्र
वेगाघातो वेगावरोधः, आघातो लघुडादिप्रहारः । विरुद्धं
हिताहितीयोक्तम् । अध्यशनं राजीर्णं भोजनं, अजी-
र्णमामविदग्धादिकम् । बाधाप्रदं बाधावैचित्र्यज्ञापनार्थम् ।
वेगाघातादिरसात्म्यभोजनान्तो हेतुः, दूषयित्वेत्यादिका सं-
प्राप्तिः । हृद्रोगे पूर्वरूपानभिधानं, अव्यक्तलक्षणानामेव पूर्व-
रूपत्वेनाभिमतत्वात्; अन्ये जातिमात्रपरिच्छेदात् पूर्व-
रूपावगमः ॥ ३ ॥ ४ ॥

चतुर्विधः स दोषैः स्यात् किमिमिश्रं पृथक् पृथक् ।
लक्षणं तस्य वक्ष्यामि चिकित्सितमनन्तरम् ॥ ५ ॥

तस्य संख्यामाह—चतुर्विध इत्यादि । स हृद्रोगः दोषै-
रेकैकैः सन्निपातैश्च, कृमिभिरिति कृमिभिः सहेत्यर्थः । ननु,
तन्त्रान्तरे पञ्च हृद्रोगाः पठिताः, तत् कथमत्र चत्वारः ?
सत्यं, त्रिदोषहृद्रोगोत्तरावस्थैव कृमिहृद्रोगः, तेन न पञ्च
हृद्रोगाः । पृथक् पृथगित्यादि । अनन्तरं लक्षणानन्तरमि-
त्यर्थः ॥ ५ ॥

आयम्यते मारुतजे हृदयं तुद्यते तथा ।
निर्मथ्यते दीर्यते च स्फोट्यते पाठ्यतेऽपि च ॥ ६ ॥

१ 'यथायथम्' इति पाठान्तरम् ।

वातिकहृद्रोगलक्षणमाह—आयम्यते इत्यादि । आयम्यते
दीर्घाक्रियते इव, मारुतजे हृद्रोगे, तुद्यते प्रतोदेन व्यथ्यते
इव, निर्मथ्यते विलोड्यते इव, दीर्यते आरयेव, पाठ्यते द्विधा-
क्रियते इव ॥ ६ ॥

तृष्णोपादाहचोषाः स्युः पैत्तिके हृदयकृमः ।
धूमायनं च मूर्च्छा च खेदः शोषो सुखस्य च ॥ ७ ॥

पैत्तिकहृद्रोगलक्षणमाह—तृष्णेत्यादि । ऊषा प्रादेशिको
दाहः । चोषः आचूष्यत इव वेदनाविशेषः । पैत्तिके पित्तजे
हृद्रोगे । धूमायनं धूमोद्गमनमिव ॥ ७ ॥

गौरवं कफसंस्त्रावोऽरुचिः स्तम्भोऽग्निमार्दवम् ।
माधुर्यमपि चास्यस्य बलासावतते हृदि ॥ ८ ॥

श्लेष्मिकहृद्रोगलक्षणमाह—गौरवमित्यादि । स्तम्भो ज-
डिमा । बलासावतते श्लेष्माच्छत्रे । घ्रीवनं थृत्करणम् ॥ ८ ॥

उत्क्लेशः घ्रीवनं तोदः शूलो हृल्लासकस्तमः ।
अरुचिः श्यावनेत्रत्वं शोषश्च कृमिजे भवेत् ॥ ९ ॥

त्रिदोषजहृद्रोगलक्षणमाह—उत्क्लेश इत्यादि । हृल्लासो
लालास्रुतिः । तमोऽन्धकारदर्शनं श्वासो वा । तम इत्यत्र
'सन्निपातिके भवेत्' इति वाक्यशेषः । तत्र तोदशूलौ वातेन,
उत्क्लेशहृल्लासघ्रीवनानि श्लेष्मणा, तमः पित्तेनेति । केचित् 'अ-
रुचिः श्यावनेत्रत्वं' इत्यन्तं सन्निपातिकहृद्रोगलक्षणं मन्यन्ते ।
त्रिदोषजहृद्रोगस्यैवापचारात् किमिन् प्राप्तस्य लक्षणमाह—
अरुचीत्यादि । कृमिजे इति त्रिदोषजहृद्रोग एवात्यपचारेणो-
त्तरावस्थायां कृमिनिपातात् कृमिज इत्युच्यते । तथाच तन्त्रा-
न्तरम्,—“त्रिदोषजे तु हृद्रोगे यो दुरात्मा निषेवते । तिल-
क्षीरगुडादीनि ग्रन्थिस्तस्योपजायते ॥ मर्मैकदेशे संक्लेदं रस-
स्तस्योपगच्छति । संक्लेदात् कृमयश्चास्य भवन्त्युपहृतात्मनः”—
इति । अतो न संख्यातिरेकः । केचित् सन्निपातिको हृद्रोगो
व्याधिखभावान्न भवत्येवेत्याहुः । तत्र, समानतन्त्रे त्रिदोषज-
दर्शनात् ॥ ९ ॥

भ्रमकृमौ सादशोषौ ज्ञेयास्तेषामुपद्रवाः ।

वातादिजानां कृमिहीनानां हृद्रोगिणामुपद्रवानाह—भ्रम
इत्यादि । भ्रमश्चकारुदस्येव भ्रमणं, आयासः भ्रमः । सा-
दोऽन्नसादः । शोषो सुखस्य धातूनां वा । यद्यपि भ्रमादयो
वातपित्तात्मकास्तथापि व्याधिखभावात् श्लेष्मिकेऽपि
भवन्ति ॥—

कृमिजे कृमिजातीनां श्लेष्मिकीणां च ये मताः ॥ १० ॥

कृमिजस्योपद्रवानाह—कृमिजे कृमिजातीनामित्यादि । श्ले-
ष्मिकाणामिति कृमिजातीनामित्यस्य विशेषणम् । तेन श्लेष्मि-
काणां कृमिजातीनां ये एव उपद्रवास्त एव कृमिजे हृद्रोगे
मता इत्यर्थः ॥ १० ॥

वातोपसृष्टे हृदये वामयेत् क्षिग्धमातुरम् ।
द्विपञ्चमूलकाथेन सखेहलवणेन तु ॥ ११ ॥

पिप्पल्येलावचाहिङ्गुयवभस्मानि सैन्धवम् ।
सौवर्चलमथो शुण्ठीमजमोदां च चूर्णितम् ॥ १२ ॥
फलधान्याम्लकौलत्थदधिमध्वासवादिभिः ।
पाययेत विशुद्धं च स्नेहेनान्यतमेन वा ॥ १३ ॥

इदानीं वातहृद्गोचिकित्सामाह—वातोपसृष्टे इत्यादि ।
वातोपसृष्टे हृदये वातहृद्गोचरे इत्यर्थः । यद्यपि वाते वमनं न
शस्तं, तथाऽपि वातस्य कफस्थानगतत्वात्तत्र वमनं शस्त-
मेव, तथा पित्तजेऽपि । वमनानन्तरं यत्कार्यं तदाह—
पिप्पलीत्यादि । यवभस्म यवक्षारः । फलानि मातुलजादि-
फलानि, तेषां रसोऽभिप्रेतः । मध्वासवो मध्ववर्गोक्तः ।
स्नेहेनान्यतमेन वा चतुःस्नेहमभ्ये एकेन स्नेहेनेत्यर्थः
॥ ११—१३ ॥

भोजयेज्जीर्णशाल्यन्नं जाङ्गलैः सघृतै रसैः ।
वातघ्नसिद्धं तैलं च दद्याद्वस्ति प्रमाणतः ॥ १४ ॥

वातहृद्गोचरे पथ्यमाह—भोजयेदित्यादि । किं वातहृद्गो-
चरे कार्यमुत्तान्यदपीत्याह—वातघ्नसिद्धमित्यादि । वातघ्न-
सिद्धं भद्रदार्वादिपक्वम् । प्रमाणतः यथाप्रमाणम् ॥ १४ ॥
श्रीपर्णीमधुकक्षौद्रसितोत्पलजलैर्वमेत् ।
पित्तोपसृष्टे हृदये सेवेत मधुरैः शृतम् ॥ १५ ॥
घृतं कषायांश्चोद्विष्टान् पित्तज्वरविनाशनान् ।

पित्तहृद्गोचरे वमनमाह—श्रीपर्णीत्यादि । श्रीपर्णी काशमरी,
मधुकं यष्टीमधु, सिता शर्करा, उत्पलं कुष्ठम् । अत्र जल-
शब्दो न काथत्वे संबन्धनीयः, क्षौद्रादीनां काथेऽनुपयो-
गात् । सेवेत मधुरैरित्यादि । मधुरैः शृतं काकोल्यादिभिः
पक्वम् । पित्तज्वरविनाशनान् कषायान् चन्दनोशीरश्रीपर्णी-
त्यादिनोक्तान् ॥ १५ ॥—

तृप्तस्य च रसैर्मुख्यैर्मधुरैः सघृतैर्भिषक् ॥ १६ ॥
सक्षौद्रं वितरेद्वस्तौ तैलं मधुकसाधितम् ।

पित्तहृद्गोचरे स्नेहवस्तिमाह—तृप्तस्येत्यादि । रसैर्मुख्यैरेणा-
दिमांसरसैः मधुरैरम्लादिसंस्कृतैः । मधुकसाधितं एकेनैव
यष्टीमधुकेन पक्वं; अन्ये जीवनीयसाधितमाहुः ॥ १६ ॥—

वचानिम्बकषायाभ्यां वान्तं हृदि कफात्मके ॥ १७ ॥
चूर्णं तु पाययेतोक्तं वातजे भोजयेच्च तम् ।
फलादिमथ मुस्तादिं त्रिफलां वा पिबेन्नरः ॥ १८ ॥
श्यामात्रिवृत्कल्कयुतं घृतं वापि विरेचनम् ।
बलातैलैर्विदध्याच्च बस्ति बस्तिविशारदः ॥ १९ ॥

श्लेष्मिकहृद्गोचरे चिकित्सामाह—वचेत्यादि । श्लेष्महृद्गो-
चरे वचानिम्बकषायाभ्यां वान्तं वातजे हृद्गोचरे उक्तं चूर्णं पिप्प-
ल्यादिकं पाययेदिति पिण्डार्थः । न केवलं तच्चूर्णं पाययेत्
भोजयेच्च तमिति तं वातजे हृद्गोचरे उक्तं चूर्णं भोजयेच्च भक्तेन
सह खायेदित्यर्थः । फलादिमथ मुस्तादित्यादि ।—फलादिः
मदनफलादिः संशोधनसंशयनीयोक्तः । मुस्तादिः द्रव्यसंग्रहणी-

योक्तः । श्यामात्रिवृत्कल्कयुतमित्यादि । श्यामा वृद्धदारकः ।
अत्र पिबेदिति संबध्यते । बलातैलैरित्यादि । वातादिकि-
त्सित सर्वमेवानुक्तमपि त्रिदोषजे कार्यम् ॥ १७—१९ ॥
किमिहृद्गोचिणं स्निग्धं भोजयेत् पिशितौदनम् ।
दध्ना च पललोपेतं त्र्यहं, पश्चाद्विरेचयेत् ॥ २० ॥
सुगन्धिभिः सलवणैर्योगैः साजाजिशर्करैः ।
विडङ्गाढं धान्याम्लं पाययेत्पाप्यनन्तरम् ॥ २१ ॥
हृदयस्थाः पतन्येवमधस्तात् किमयो नृणाम् ।
यवाच्च वितरेच्चास्य सविडङ्गमतः परम् ॥ २२ ॥

कुमिहृद्गोचिकित्सामाह—कुमिहृद्गोचिणमित्यादि । पिशि-
तौदनं सपललं दध्ना सह किमिहृद्गोचिणक्यहं भोजयेत्
कुर्माणामुत्केशनार्थं, पिशितं मासं, पललोपेतं मृष्टतिलचूर्ण-
युक्तम् । किम्युत्केशनान्तरं किं कुर्यादित्याह—पश्चादित्यादि ।
सुगन्धिभिर्योगैर्विरेचनकल्पोक्तैः शर्कराक्षौद्रयुतैरित्यादिभिः ।
सलवणैर्योगैरिति रामास्त्रिवृत्तगारकाभयाः स्फुरित्यादिभिः ।
साजाजिशर्करैरिति सुगन्धियोगलवणयोगविशेषणं, साजा-
जिकानां विरेचनिकानामभिर्देशात् । तेन अजाजिशर्करासहितैः
सुगन्धिभिर्योगैरथवा सलवणैरप्यजाज्यादियुक्तैर्विरेचयेत् ।
पीतविरेकस्यानुपानमाह—विडङ्गाढमित्यादि । विडङ्ग-
गाढं विडङ्गोत्कटम् । धान्याम्लं काशिकम् । एवं पूर्वोक्तेन
विधानेन । केचित् सलवणैरित्यत्र सपललैरिति पठित्वा स-
मृष्टतिलकल्कैः सुगन्धिभिर्योगैर्विरेचयेदिति व्याख्यानयन्ति ।
कुमिहृद्गोचरे च वमनं न योज्यं, कुमिजर्जरहृदयत्वात्; अत-
एव सुगन्धिभिर्योगैर्विरेचनमुक्तं, वमनशङ्काभयात् । धान्याम्ल-
पानादनन्तरं किं कुर्यादित्याह—यवाच्च वितरेदित्यादि ।
वितरेत् दद्यात् । अत इति विरेकात् ॥ २०—२२ ॥

इति श्रीउल्लहणविरचितायां निबन्धनग्रन्थग्राह्यायां सुश्रुतव्याख्या-
यामुत्तरतन्त्रान्तर्गतकायचिकित्सातन्त्रे हृद्गोचरप्रतिपेधो
नाम त्रिचत्वारिंशत्तमोऽध्यायः समाप्तः ।

चतुश्चत्वारिंशत्तमोऽध्यायः ।

अथातः पाण्डुरोगप्रतिपेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

हृद्गोचरप्रतिपेधानन्तरं संख्यासाम्यात्तीक्ष्णाम्लकटुकादिहृद्गो-
चचिकित्सितस्य हेतुत्वात् पाण्डुरोगप्रतिपेधारम्भो युक्त
इत्याह—अथात इत्यादि । अत्रादिशब्दद्वयं लुप्तं द्रष्टव्यम् ।
तेन पाण्ड्वादिरोगादिप्रतिपेधमिति । तत्र प्रथमेनादिशब्देन
कृष्णपीतमिश्रा वर्णा ग्राह्याः, कामलादयो द्वितीयेन, परे तु
पाण्डुवर्णाधिकाः सर्वे एव पाण्डुरोगाः प्रोच्यन्ते इति मत्वा
एकमेवादिशब्दं लुप्तं वर्णयन्ति । ते च आदिशब्दात् काम-

१ 'विरेचनादनन्तरं' इति पाठान्तरम् ।

लादीन् गृह्णन्ति । अपरे तु आदिशब्दं विनाऽपि कामला-
दीन् गृह्णन्ति, पाण्डुरोगान्तर्भावात्तेषामिति ॥ १ ॥ २ ॥

व्यवायमम्लं लवणानि मधं

मृदं दिवास्वप्नमतीव तीक्ष्णम् ।

निपेवमाणस्य विदूष्य रक्तं

कुर्वन्ति दोषास्त्वचि पाण्डुभावम् ॥ ३ ॥

पाण्डुरोगस्य हेतुसंप्राप्ती आह—व्यवायमम्लमित्यादि ।
व्यवायादिनिषेवमाणस्य पुरुषस्य दुष्टा दोषा रक्तं विदूष्य
त्वचि पाण्डुभावं कुर्वन्तीति पिण्डार्थः । व्यवायः स्त्रीसेवा,
स च सर्वदोषप्रकोपकः, अन्ये तु वातपित्तप्रकोपकत्वं व्यवा-
यस्य मन्यन्ते । अम्ललवणयोः पित्तकफकरत्वम् । मृत्तिका
सर्वदोषप्रकोपणी, नानाविधत्वात् । तथाचोक्तम्,—“कपाया
मारुतं, पित्तमपरा, मधुरा कफम् । कोपयेन्मृदसादींश्च रौक्ष्या-
द्भुक्तं विरुक्षयेत्”—इति । दिवास्वप्नः त्रिदोषप्रकोपकः । तीक्ष्णं
पित्तकोपि । एव यथास्वं यथासंभवं हेतुरुक्तः । विदूष्य रक्त-
मित्यादिका संप्राप्तिः । अतीव तीक्ष्णमित्यत्रादिशब्दो लुप्तो
द्रष्टव्यः; तेन पिष्टपयोमापतिलादीनां ग्रहणम् । केचित् ‘मृण-
मत्स्यामिषतीक्ष्णपिष्टपयोदिवास्वप्नप्रतिलेखुमाषान् । निपेव-
माणस्य’ इति पठन्ति । शेषं समम् । तेऽपि लुप्तादिशब्दा-
द्यवायादीनि गृह्णन्ति । अपरे अतीव तीक्ष्णमित्यत्र अतीव
रुक्षमिति पठन्ति ॥ ३ ॥

पाण्ड्वामयोऽष्टाध्विधः प्रदिष्टः

पृथक्समस्तैर्युगपच्च दोषैः ।

संख्यामाह—पाण्ड्वित्यादि । अष्टाध्विधश्चतुर्विधः, कथं
चतुर्विधं इत्याह—पृथगित्यादि । पृथग्दोषैस्त्रयः, समस्तै-
रेकः । युगपदिति पदं दोषत्रयस्यैककालप्रकोपसूचनार्थम् ।
यद्यपि तन्त्रान्तरे मृजः पाण्डुरोगः पञ्चमः कथितः, तथाऽ-
प्यत्र मृजस्त्रिदोषज एवान्तर्भूतः, वक्ष्यमाणाश्च कामलादयः
पाण्डुरोगस्यैव पर्यायाः; अतोऽत्र चत्वार एव । केचित्
पाण्ड्वामयोऽप्यष्टविध इति पठन्ति । तन्मते पृथग्दोषैः त्रयः,
समस्तैरेकः, मृद्वक्षणादेकः, द्वे कामले, चैको हलीमकः,
एवं पाण्डुरोगोऽष्टविधः । तथाच तन्त्रान्तरम्—“वातेन
पित्तेन कफेन चापि त्रिदोषमृद्वक्षणासंभवः स्यात् । द्वे कामले
चैकहलीमकश्च स चाष्टध्वैव त्विह पाण्डुरोगः—” इति ॥—

सर्वेषु चैतेष्विह पाण्डुभावो

यतोऽधिकोऽतः खलु पाण्डुरोगः ॥ ४ ॥

यद्यपि वातादिभेदेन कृष्णादिवर्णत्वमभिधास्यति, तथाऽ-
प्यस्य विकारस्य पाण्डुवर्णाधिक्यात् पाण्डुरोगव्यपदेश इति
दर्शयन्नाह—सर्वेषु चैतेष्विह पाण्डुभाव इत्यादि ॥ ४ ॥

त्वक्स्फोटनं छीवनगात्रसादौ

मृद्वक्ष्णं प्रेक्ष्णकूटशोथः ।

विण्मूत्रपीतत्वमथाविपाको

भविष्यतस्तस्य पुरःसराणि ॥ ५ ॥

इदानीं पाण्डुरोगपूर्वरूपाण्याह—त्वगित्यादि । त्वक्स्फोटः
त्वचां स्फुटनम् । छीवनं थूत्करणम् । यद्यप्यत्र मृद्वक्ष्णं
कथितं, तथाऽपि मृद्वक्ष्णे इच्छा गम्यते । प्रेक्ष्णं अक्षि ।
अविपाक आहारस्य । पुरःसराणि अप्रेसराणि ॥ ५ ॥

सकामलापानकिपाण्डुरोगः

कुम्भाह्वयो लाघरकोऽलसाख्यः ।

विभाष्यते लक्षणमस्य कृत्स्नं

निबोध वक्ष्याम्यनुपूर्वशस्तत् ॥ ६ ॥

तस्यैव पाण्डुरोगस्य पर्यायानाह—स इत्यादि । स रोगः
कामलादिकाभिः संज्ञाभिर्विभाष्यते विविधं भाष्यते । अस्येति
कामलादिपर्यायैर्निर्दिष्टस्य रोगस्य । अनुपूर्वशः पूर्वपूर्वं रोग-
मानुपूर्व्येणेत्यर्थः ॥ ६ ॥

कृष्णक्ष्णं कृष्णसिरावनद्धं

तद्वर्णविण्मूत्रनखाननं च ।

वातेन पाण्डुं मनुजं व्यवस्ये-

द्युक्तं तथाऽन्यैस्तदुपद्रवैश्च ॥ ७ ॥

वातिकपाण्डुरोगलक्षणमाह—कृष्णक्ष्णमित्यादि । कृष्णे-
क्ष्णं कृष्णाक्षिकं, तद्वर्णविण्मूत्रनखाननं कृष्णवर्णविण्मूत्रनख-
मित्यर्थः । तदुपद्रवैर्वातोपद्रवैः ॥ ७ ॥

पीतेक्ष्णं पीतसिरावनद्धं

तद्वर्णविण्मूत्रनखाननं च ।

पित्तेन पाण्डुं मनुजं व्यवस्ये-

द्युक्तं तथाऽन्यैस्तदुपद्रवैश्च ॥ ८ ॥

पैतिकपाण्डुरोगलक्षणमाह—पीतेत्यादि । तद्वर्णं पीत-
वर्णम् । तदुपद्रवैः पित्तोपद्रवैरित्यर्थः ॥ ८ ॥

शुक्लेक्ष्णं शुक्लसिरावनद्धं

तद्वर्णविण्मूत्रनखाननं च ।

कफेन पाण्डुं मनुजं व्यवस्ये-

द्युक्तं तथाऽन्यैस्तदुपद्रवैश्च ॥ ९ ॥

कैष्मिकपाण्डुरोगलक्षणमाह—शुक्लेत्यादि । तद्वर्णं शुक्लवर्णं,
तदुपद्रवैः कफोपद्रवैः ॥ ९ ॥

सर्वात्मके सर्वमिदं व्यवस्ये-

द्वक्ष्यामि लिङ्गान्यथ कामलायाः ।

सान्निपातिकपाण्डुरोगलक्षणमाह—सर्वात्मके सर्वमिदमि-
त्यादि । सर्वात्मके सान्निपातिके पाण्डुरोगे, सर्वं समस्तं, इदं
वातादिजपाण्डुरोगलक्षणं, व्यवस्येत् जानीयात् ॥—

यो ह्यामयान्ते सहसाऽन्नमम्ल-

मद्यादपथ्यानि च तस्य पित्तम् ॥ १० ॥

करोति पाण्डुं वदनं विशेषात्

पूर्वरितौ तन्निबलक्षयौ च ।

इदानीं पाण्डुरोगपर्यायभूताया अपि कामलाया लक्षण-
माह—वक्ष्यामीत्यादि । ननु, यदि पाण्डुरोगस्य पर्यायः
कामला तत् कथं तस्य लक्षणान्युक्तानि? सत्यं, यथा पाण्डु-
रोगाणां वातादिजाना प्रतिस्वभेदो विद्यते तथाऽत्रापीति न
दोषः, एतेन कामलादीना संज्ञाना विशिष्टावस्थाविषयत्वाविष्टत्वं
पर्यायत्वं, पाण्डुरोगत्वापरित्यागात् । तान्येव लिङ्गान्याह—
य इत्यादि । लिङ्गानि वक्ष्याम्यथ कामलाया इत्यभिधाय
कामलाकारणवचनं भविष्यन्त्या अपि तस्याः परिज्ञानार्थम् ।
आमयान्ते पाण्डुरोगान्ते अन्यरोगान्ते च । सहसा शीघ्रम् ।
अन्नमलं अम्लभोजनम् । पाण्डुमित्यत्र देहमिति शेषः ।
पूर्वरितौ तन्निबलक्षयौ चेति शारीरस्थाने गर्भव्याकरणा-
ध्याये तन्द्रा कथिता, सूत्रस्थाने दोषादिक्षयवृद्ध्याध्याये बल-
क्षय इत्यर्थः । ननु, तन्द्राशब्दस्य व्युत्पादितत्वात् कथं तन्नि-
बलक्षयाविति? सत्यं, कृष्यादेराकृतिगणत्वेनेकप्रत्ययान्तत्वेन
साधु । अन्ये 'तन्द्राऽवलम्बं प्रथमोदितं च' इति पठन्ति ।
तत्रापि स एवार्थः । अपरे प्रथमोदिताश्चेति पठन्ति ।
ते च पाण्डुरोगोक्तलिङ्गविशेषान् गृह्णन्ति । पाण्डुवदनमित्यत्र
पीतवदनमिति केचित् पठन्ति, तं चानार्थं टीकाकारा
भाषन्ते ॥ १० ॥—

भेदस्तु तस्याः खलु कुम्भसाहः

शोफो महास्तत्र च पर्वभेदः ॥ ११ ॥

इदानीं कामलाभेदमाह—भेद इत्यादि । तत्रेति कुम्भ-
साहो । पर्वभेदः सन्धिपीडा । कुम्भसाहस्तन्त्रान्तरे कुम्भकाम-
लेति कथ्यते ॥ ११ ॥

ज्वराङ्गमर्द्धभ्रमसादतन्द्रा-

क्षयान्वितो लाघरकोऽलसाख्यः ।

तस्यैव कुम्भसाहस्यावस्थाया संज्ञान्तरमाह—ज्वराङ्गमर्द्ध-
त्वादि । स एव कुम्भसाहो ज्वरादियुक्तः लाघरकोऽलसाख्यः
स्यादिति पिण्डार्थः । लाघरकः कथ्यते अलसकश्च कथ्यते
इत्यर्थः । अङ्गमर्द्धं वेदनाविशेषः, स्फुटनिकैल्यपरे । अन्ये
पाण्डुरोग एव ज्वरादियुक्तः कुम्भसाहः कथ्यते इति
मन्यन्ते । अस्यैव अवस्थाभेदं पानकिनं तत्रान्तरीयाः
पठन्ति । तद्यथा—“सन्तापो भिन्नवर्चस्त्वं बहिरन्तश्च पी-
तता । पाण्डुता नेत्ररोगश्च पानकीलक्षणं वदेत्”—इति ॥—

तं वातपित्ताद्धरिपीतनीलं

हलीमकं नाम वदन्ति तज्ज्ञाः ॥ १२ ॥

इदानीं हलीमकलक्षणमाह—तमित्यादि । तं पाण्डु-
रोगम् । कुम्भसाहः यदा हरितपीतनीलः स्यात्तदा तज्ज्ञाः
कायनिकित्साविदो हलीमकं नाम वदन्ति । हरि हरितं, नील
श्यावम् । केचित्तु 'तं वातपित्ताभिपरीतलिङ्गं' इति पठित्वा
वातपित्ताभ्यां अभिपरीतं संबद्धं लिङ्गं यस्य तथेति व्याख्या-
नयन्ति ॥ १२ ॥

उपद्रवास्तेष्वरुचिः पिपासा

छर्दिर्ज्वरो मूर्धरुजाऽग्निसादः ।

शोफस्तथा कण्ठगतोऽवलत्वं

मूर्च्छा क्लमो हृद्यवपीडनं च ॥ १३ ॥

इदानीं पाण्डुरोगोपद्रवानाह—उपद्रवा इत्यादि । तेषु
पाण्डुरोगेषु । मूर्धरुजा शिरोव्यथा । अवलत्वं निर्वलत्वम् ।
शोफद्रवस्य पाण्डुरोगस्य कृच्छ्रसाध्यत्वमसाध्यत्वं च यथावत्
बोद्धव्यम् ॥ १३ ॥

साध्यं तु पाण्डुमयिनं समीक्ष्य

स्निग्धं घृतेनोर्ध्वमधश्च शुद्धम् ।

इदानीं चिकित्सातमाह—साध्यमित्यादि । साध्यपाण्डुरो-
गज्ञानं वक्ष्यमाणसाध्यलक्षणविपर्ययादरिपलक्षणवैपरीत्याच्च ।
घृतेनेति कटुरकल्याणकदाधिकमहातिक्तपद्मगव्यादिना, अन्ये
केवलेनैव गन्धघृतेनेत्याहुः । यदत्र पाण्डुरोगेषु घृतेनैव
स्नेहनमुक्तं तत्तेषां पित्तभूयिष्ठतया रक्तदूष्यत्वाच्च । यद्यपि
पाण्डुरोगे ऊर्ध्वशोधनं निषिद्धं, तथाऽपि ऋतुदेशप्रकृतिकाल-
शरीरापेक्षया मृदु वमनं देयम् । तथा च तन्त्रान्तरम्,—
“कालं च देशप्रकृती शरीरं समीक्ष्य दद्याद्दमनं विविजः ।
वान्तस्य तीक्ष्णान्यनुलोमनानि कल्पोपदिष्टानि भिषग्विद-
भ्यात्”—इति ॥—

संपादयेत् क्षौद्रघृतप्रगाढे-

हरीतकीचूर्णयुतैः प्रयोगैः ॥ १४ ॥

पिथेद्वृतं वा रजनीविपकं

यत्रैफलं तैल्वकमेव वाऽपि ।

विरेचनद्रव्यकृतं पिचद्वा

योगांश्च वैरेचनिकान् घृतेन ॥ १५ ॥

वमनानन्तरं वक्ष्यमाणैः शालिप्रभृतिभिः कृतसंस्पर्जनकमस्य
दोषशमनार्थमाह—संपादयेदित्यादि । शुद्धं पाण्डुरोगिण एवं-
भूतैः प्रयोगैः वक्ष्यमाणयोगैः शोषदोषशमनार्थं संपादयेत्
सम्यग्योजयेदित्यर्थः । ननु, सर्पिर्मधुरीतकीयुक्त एक एव
अयोरजोयुक्तो योग एवाभिधास्यति तत् कथं प्रयोगैरिति
बहुवचनं? सत्यं, प्रदेशान्तरोक्तानां नवायसप्रभृतीनामत्र
शक्तत्वात् । पिथेद्वृतं तैल्यादि । रजनीविपकं हरिद्राकल्क-
साधितम् । त्रैफलं त्रिफलाराधितम् । तैल्वकमिति तिल्वकः
पट्टिकारोधः, तेन साधितमित्यर्थः । अन्ये तैल्वकं वात-
व्याधुक्तमाहुः । विरेचनद्रव्यकृतमित्यादि । त्रिवृदादिसंस्कृतं
घृतं; वैरेचनिकान् योगान् विरेचनद्रव्यविकल्पोक्तान्, तांश्च
घृतेन पिचेत् ॥ १४ ॥ १५ ॥

मूत्रे निकुम्भार्धपलं विपाच्य

पिथेदभीक्षणं कुडवाधर्मात्रम् ।

खादेद्वृद्धं वाऽप्यभयाविमिश्र-

मारग्वधादिकथितं पिचद्वा ॥ १६ ॥

इदानीं पाण्डुरोगेऽपराण्यपि विरेचनायाह—मूत्रे इत्यादि । निकुम्भा दन्ती, तस्या अर्धपल, महिषीमूत्रे षोडशगुणे विपाच्य चतुर्भागावशिष्ट कुडवार्धमात्र पलद्वयमात्र विरेकाय पिबेदित्यर्थः । गुडं इक्षुविकृतिम् । अभयाविपक हरीतकीकाथविपक, अन्ये अभयाविपक गुडं सहरीतकीप्रभृति-कमाहुः । अन्ये अभयाविमिश्रीति पठन्ति । मुहुर्वैरेचनिकस्य निर्देशान् पाण्डुरोगे विरेचनस्यात्यन्तहितत्व ज्ञेयम् ॥ १६ ॥

अयोरजोव्योपविडङ्गचूर्णं

लिह्याद्हरिद्रां त्रिफलान्वितां वा ।

किं पाण्डुरोगे पूर्वोक्तमेव कार्यमुतान्यदपीत्याह—अय इत्यादि । अयोरजोव्योपविडङ्गचूर्णमित्येको योगः । हरिद्रां त्रिफलान्वितामिति द्वितीयो योगः । अयोरजो लोहचूर्णम् । व्योषं त्रिकटुकम् । लिह्यादित्यत्र मधुसर्पिर्मर्थांमिति संबन्धनीयम् । हरिद्रां पिण्डहरिद्राम् । केचित् हरिद्राशब्देन आदौ दारुशब्दलोपात् दारुहरिद्रां गृह्णन्ति—

सर्पिर्मधुभ्यां विदधीत वाऽपि

शास्त्रप्रदेशाभिहितांश्च योगान् ॥ १७ ॥

सर्पिर्मधुभ्यां विदधीत वापीत्यादि । विदधीत कुर्वीत । शास्त्रप्रदेशाभिहितांश्च योगान् शास्त्रेऽन्यप्रदेशोक्तान् नवायसादीन् ॥ १७ ॥

हरेच्च दोषान् बहुशोऽल्पमात्रान्

श्वयेद्धि दोषेष्वतिनिर्हतेषु ।

इदानीं पाण्डुरोगे यच्छोधनमुक्त तदल्पमात्रया कर्तव्यमित्याह—हरेच्च दोषानित्यादि । बहुशो बहून् वारान् । अल्पमात्रान् स्तोकस्तोकान् । कस्मात् स्तोकान् स्तोकान् हरेदित्याह—श्वयेद्धि दोषेष्वित्यादि । श्वयेत् श्वयथु प्राप्नुयात् । हि यस्मादर्थः । अत्र पाठान्तरं—‘हरेच्च दोषान् बहुशोऽल्पमात्रान् शुद्धो हि दोषेष्वभिनिर्हतेषु’ इति । शुद्धो दुष्टिरहितः । अत्र अभिनिर्हतेष्वित्यभिप्रायः सम्यगर्थः, अतियोगस्यानिष्टत्वात् ॥—

धात्रीफलानां रसमिधुजं च

मन्थं पिबेत् क्षौद्रयुतं हिताशी ॥ १८ ॥

धात्रीफलानामित्यादि । धात्रीफलानामामलकफलानां स्वरसं क्षौद्रयुतं पिबेदित्येको योगः । इधुजं रसं क्षौद्रयुतमिति द्वितीयः । मन्थमिति “शक्तवः सर्पिषाऽभ्यक्ताः शीतवारिपरिप्लुताः”—इत्याद्युक्तलक्षणम् । क्षौद्रयुतमिति तृतीयः । तथा च तन्त्रान्तरम्,—“पिबेत् सुशीतलान् मन्थान् घृताक्तान् मधुसंयुतान् । सक्षौद्रं वा रसं धात्र्या इक्षोर्वाऽपि हिताशनः” इति । तन्त्रान्तरे पाण्डुरोगे मन्थशब्देन विशिष्टो मन्थ उच्यते । तद्यथा—“धात्रीफलरसे शक्तुमिक्षूणां च रसे तथा । पाण्डुर्मधुसमायुक्तं पिबेन्मन्थं सुशीतलम्” इति ॥ १८ ॥

१ ‘बहुविरेकयोगानिर्देशादित्याहुः’ इति पाठान्तरम् ।

उमे बृहत्यौ रजनीं शुकाख्यां

काकादनीं चापि सकाकमाचीम् ।

आदारिशिम्बीं सकदम्बपुष्पीं

विपाच्य सर्पिर्विपचेत्कषाये ॥ १९ ॥

तत्पाण्डुतां हन्त्युपयुज्यमानं

क्षीरेण वा मागधिका यथाग्निः ।

उमे इत्यादि । शुकाख्यः चर्मकारवटः, अन्ये शुकशिम्बी-माहुः । काकादनीं काकतिन्दुकः । आदारिशिम्बी सकदम्बपुष्पमित्यादि । आदारि वेहन्तरसदृशपुष्पा लोहितफला च, कार्तिककुण्डस्तु आदारिशिम्बी आउलिरिति प्रसिद्धेति व्याख्यानयति । कदम्बपुष्पी भूमिकदम्बः, अलम्बुषामपरे । एतानि कषायकल्पेन विपाच्य, तस्मिन् कषाये सर्पिर्वृतं विपचेत् । क्षीरेण वेत्यादि । मागधिका वा क्षीरेण सह यथाग्नि उपयुज्यमाना पाण्डुतां हन्तीत्यर्थः ॥ १९ ॥—

हितं च यष्टीमधुजं कषायं

चूर्णं समं वा मधुनाऽवलिह्यात् ॥ २० ॥

गोमूत्रयुक्तं त्रिफलादलानां

दत्त्वाऽयसं चूर्णमनल्पकालम् ।

हितं चेत्यादि । यष्टीमधुकषायं मधुना सममित्येको योगः । चूर्णं वा यष्टीमधुकस्य मधुना समं मधुना सह लिह्यादिति द्वितीयः । अन्ये ‘चूर्णं समं वा मधुनाऽथ लिह्यात्’ इत्यत्र ‘चूर्णं लिहेद्वा मधुना द्वितीय’ इति पठन्ति । तत्रापि स एवार्थः । गोमूत्रयुक्तमित्यादि । त्रिफलादलानां चूर्णं आयसं चूर्णं दत्त्वा गोमूत्रयुक्तं, अनल्पकालं चिरकालं लिह्यात् । त्रिफलादलानामिति दलशब्दोऽष्टीलापरिहारार्थम् । अन्ये ‘गोमूत्रयुक्तं त्रिफलादलानां’ इत्यत्र ‘गोमूत्रपीतं त्रिफलादलानां’ इति पठन्ति, गोमूत्रभावितं त्रिफलादलानामिति व्याख्यानयन्ति ॥ २० ॥—

प्रवालमुक्ताञ्जनशङ्खचूर्णं

लिह्यात्तथा काञ्चनगैरिकोत्थम् ॥ २१ ॥

आजं शकृत्स्यात् कुडवप्रमाणं

विडं हरिद्रा लवणोत्तमं च ।

पृथक्पलांशानि समग्रमेत-

चूर्णं हिताशी मधुनाऽवलिह्यात् ॥ २२ ॥

प्रवालैत्यादि । प्रवालो विडम्, मुक्ता मौक्तिकं, अञ्जनं रसाञ्जनम् । तथेति गोमूत्रयुक्तमनल्पकालं लिह्यादित्यर्थः । काञ्चनगैरिकोत्थमित्यत्रापि तथेति संबध्यते । तेन सुवर्णगैरिकचूर्णं गोमूत्रयुतं चिरकालं लिह्यादित्यर्थः । आजमित्यादि । आजं शकृत् छागपुरीषम् । कुडवप्रमाणं चतुष्पलमात्रम् । विडं लवणम् । लवणोत्तमं सैन्धवम् । पृथक्पलांशानि विडादीनि पृथक्पलमात्राणीत्यर्थः । समग्रं समस्तम् ॥ २१

॥ २२ ॥

मण्डुरलोहाशिविडङ्गपथ्या-
व्योषांशकः सर्वसमानताप्यः ।

मूत्रासूतोऽयं मधुनाऽवलेहः
पाण्ड्वामयं हन्त्यचिरेण घोरम् ॥ २३ ॥

इदानीं पाण्डुरोगे सिद्धतम योगमाह—मण्डुरेत्यादि ।
मण्डुरं लोहकिंशुकारि द्रव्यम् । अग्निश्चित्रकः । व्योष त्रिक-
डकम् । मण्डुरादीनां व्योषपर्यन्तानां अशः समो भागो
यस्मिन् स तथैत्यर्थः । तापो माक्षिकधातुः । मूत्रासूत-
मूत्रे उषितः मूत्रसन्धित इत्यर्थः ॥ २३ ॥

विभीतकायोमलनागराणां
चूर्णं तिलानां च गुडश्च मुख्यः ।

तक्रानुपानो वटकः प्रयुक्तः
क्षिणोति घोरानपि पाण्डुरोगान् ॥ २४ ॥

अपरमपि सिद्धतम योगमाह—विभीतकेत्यादि । अयोमल
लोहसिङ्घाणकम् । तिलानां कृष्णतिलानामपि चूर्णम् । गुडश्च
मुख्य इति सर्वसमो गुडो नार्धगुड इत्यर्थः । क्षिणोति हन्ति ।
यद्यप्ययं योगोऽनापिस्तथाऽपि सिद्धतमत्वेनास्मद्गुणसंमतत्वाद्-
स्वामिः पठितः ॥ २४ ॥

सौवर्चलं हिङ्गु किराततिकं
कलायमात्राणि सुखाम्बुना वा ।
मूर्वाहरिद्रामलकं च लिङ्गात्
स्थितं गवां सप्तदिनानि मूत्रे ॥ २५ ॥
मूलं बलाचित्रकयोः पिवेद्वा
पाण्ड्वामयातोऽक्षसमं हिताशी ।

सुखाम्बुना वा लवणेन तुल्यं
शिग्रोः फलं क्षीरभुजोपयोज्यम् ॥ २६ ॥

सौवर्चलमित्यादि । सौवर्चलादीनामेकत्वेन निर्दिष्टानां बहु-
वचनान्त कलायमात्राणीति विशेषण कृतं तत् सौवर्चला-
दीनां प्रत्येकं कलायमात्रेति प्रमाणबोधनार्थम् । सुखाम्बुना
वा ईषदुष्णाम्बुना लिहेदिति वाक्यशेषः । वाशब्दोऽत्र योगा-
पेक्षया । मूर्वेत्यादि । मूर्वादिकं सप्त दिनानि गवां मूत्रे स्थितं
लिङ्गात् । मूर्वा चोरलायुः । बलाचित्रकयोः समुदितयोर्मूल-
कश्च कर्पसम हिताशी पाण्डुरोगातो मूत्रेण सुखाम्बुना
वा पिवेदित्यर्थः । कार्तिककुण्डस्तु 'मूर्वाहरिद्रामलकं पिवेद्वा
स्थितं गवां सप्तदिनानि मूत्रे' इति पठति । तत्र तन्त्रयुक्ति-
वशात् 'यत्र तत्' इति पदं द्रष्टव्यं, तेन यत्र मूर्वादिकं स्थितं
तत् पिवेदित्यर्थः । तथाच तन्त्रान्तरम्—“निशामलकमूर्वा-
भिर्भावितं सप्त वासरान् । गोमूत्रं पिबतः पाण्डुः कामला
च प्रणश्यति”—इति । सुखाम्बुना उष्णोदकेन । लवणेन सैन्ध-
वेन । तुल्यं समम् । शिग्रोः फलं शोभाजनकफलम् ।
कलायमात्रमित्यनुवर्तनीयं, सैन्धवस्यापि हिङ्गुवदधिकमात्र-
स्यानभिमतत्वात् । क्षीरभुजा दुग्धाशनेन । उपयोज्यं पानादि-
विधिना ॥ २५ ॥ २६ ॥

न्यग्रोधवर्गस्य पिबेत् कपायं
शीतं सिताक्षौद्रयुतं हिताशी ।
शालादिकं चाप्यथ सारचूर्णं
धात्रीफलं वा मधुनाऽवलिङ्गात् ॥ २७ ॥

न्यग्रोधवर्गसेत्यादि । न्यग्रोधवर्गस्य न्यग्रोधादिगणस्य ।
कपायं काथपाकपरिभाषया कथितम् । शालादिकं चाप्यथ
सारचूर्णमित्यादि । शालसारादिचूर्णं मधुना अवलिङ्गात्,
आमलकचूर्णं वैत्यर्थः ॥ २७ ॥

विडङ्गमुस्तत्रिफलाजमोद-
परूपकव्योपविनिर्दहन्यः ।
चूर्णीकृता वा गुडशर्करे च
तथैव सर्पिर्मधुनी शुभे च ॥ २८ ॥

संभारमेतद्विपचेन्निधाय
सारोदके सारवतो गणस्य ।
जातं च लेह्यं मतिमान् विदित्वा
निधापयेन्मोक्षकजे समुद्रे ॥ २९ ॥
हन्त्येव लेहः खलु पाण्डुरोगं
सशोथमुग्रामपि कामलां च ।

विडङ्गमुस्तत्रिफलेत्यादि । एतानि विडङ्गादिद्रव्याणि चूर्णी-
कृतानि, सारवतो गणस्य सारोदके शालसारादिगणसारकाथे,
निधाय निक्षिप्य, तथा शुभे निर्मले गुडशर्करे सर्पिर्मधुनी
च निक्षिप्य, ऐक्यं तावत् पचेद्यावच्छब्दं स्यात् । ततश्च
सञ्जातलेह्यं विदित्वा मतिमान् वैद्यो मोक्षकजे समुद्रे मोक्षक-
मये सपुटे निधापयेत् निक्षिपेदितं पिण्डार्थः । विनिर्दहनी
चित्रकः । गुडशर्कराविडङ्गादिद्रव्यचूर्णप्रमाणं सारोदकचतुर्थां-
शेन, मधुसर्पिःप्रमाणमपि तथैव । ननूष्णयोगेन मधु विरु-
ध्यते, तत् कथं मधुना सहावल्लेपाकः ? सत्यं, उष्णेन सह
मधुनोऽयवहारे विरोधो न पाके; तथाच तन्त्रान्तरम्—
'राक्षौद्रां शर्करां पक्त्वा' इत्यादि । यथायत्र पाण्डुरोगे चिकि-
त्सित सामान्येनोक्तं, तथाऽप्येतदेव चिकित्सितं द्रव्यस्वरूपेण
विरुध्य यथादोषं योज्यम् । तथाच तन्त्रान्तरम्—“पाण्डु-
रोगोपशान्त्यर्थमिदमुक्तं चिकित्सितम् । विरुध्यैवं च भिषजा
यथादोषवत् प्रति । स्नेहप्रायं पवनजे, तिक्तशीतं तु पैत्तिके ।
श्लेष्मिके च कटूणां स्यात्, मिश्रं स्यात् सान्निपातिके” इति ॥
२८ ॥ २९ ॥—

सशर्करा कामलिनां त्रिभण्डी
हिता गवाक्षी सगुडा च शुण्ठी ॥ ३० ॥

अतःपरं कामलाचिकित्सितमाह—सशर्करेत्यादि । त्रि-
भण्डी त्रिवृत्, सशर्करा कामलिना हिता । गवाक्षी इन्द्र-
वारणी, सा सगुडा हिता, शुण्ठ्यपि सगुडा ॥ ३० ॥

कालेयके चापि घृतं विपक्वं
हितं च तत्स्याद्रजनीविमिश्रम् ।

कालेयके इत्यादि । कालेयक दारुहरिद्रातुकारि द्रव्य, त-
त्कल्कसाधित घृत रजनीविमिश्र हरिद्राचूर्णप्रक्षेपम् ॥—

धातुं नदीजं जतु शैलजं वा
कुम्भाह्वये मूत्रयुतं पिबेद्वा ॥ ३१ ॥

कुम्भाह्वयचिकित्सामाह—धातुमित्यादि । नदीजं धातु
सुवर्णमाक्षिकम् । तच्च मूत्रयुतं पिबेत् । जतु शैलजं वेति
शिलाजतु वा मूत्रयुतं पिबेत् ॥ ३१ ॥

मूत्रे स्थित सैन्धवसंप्रयुक्तं
मासं पिबेद्वाऽपि हि लोहकिट्टम् ।

मूत्रे स्थितमित्यादि । गोमूत्रे मागसुपित लोहकिट्टं लोहमलं
तेनैव मूत्रेण चूर्णितं सैन्धवयुक्तं कुम्भाह्वये पिबेत् । लोहकि-
ट्टमित्यत्र हिरण्यकिट्टमिति केचित् पठन्ति । तन्नैच्छन्ति निव-
न्धकाराः, हिरण्यस्यामलत्वात् ॥—

दग्ध्वाऽक्षकाष्ठैर्मलमायसं वा
गोमूत्रनिर्वापितमष्टवारान् ॥ ३२ ॥
विचूर्ण्य लीढं मधुनाऽचिरेण
कुम्भाह्वये पाण्डुगदं निहन्त्यात् ।
सिन्धुद्रवं वाऽग्निसमं च कृत्वा
क्षिप्त्वा च मूत्रे सकृदेव तप्तम् ॥ ३३ ॥

लौहं च किट्टं बहुशश्च नष्ट्वा
निर्वाप्य मूत्रे बहुशस्तथैव ।
एकीकृतं गोजलपिष्टमेत-
दैकध्यमावाप्य पचेदुखायाम् ॥ ३४ ॥

यथा न दृष्टेयं तथा विशुष्कं
चूर्णीकृतं पेयमुदिश्विता तत् ।
तत्क्रौदनाशी विजयेत रोगं
पाण्डुं तथा दीपयतेऽनलं च ॥ ३५ ॥

कुम्भाह्वये सिद्धतमं योगमाह—दग्ध्वेत्यादि । सिन्धुद्रवं
सैन्धवम् । अग्निसमं कृत्वा विभीतकामिना अमिवर्णकं कृत्वे-
त्यर्थः । सकृत् एकवारम् । लौहं च किट्टमिति सिंहाणकमि-
त्यर्थः । निर्वाप्य निर्वापितं कृत्वा । एकीकृतं समभागेन
मिश्रीकृतम् । उखायां स्थाप्यां निक्षिप्य मुखं विव्रापयेत्
यथा बाष्पो बहिर्निःसरतीति भावः, यथा न दृष्टेयं तथा
विपचेत् । ततश्च विशुष्कं चूर्णीकृतम् । उदश्विता मथितेन सह
पेयम् । जीर्णे च तत्क्रौदनं भोजयेदित्यर्थः । अयमसौ-
श्रुतोऽपि पूर्वोक्तहेतुलादस्माभिः पठितः । अस्य तन्त्रान्तरे
विभीतकलवणमिति संज्ञा ॥ ३२—३५ ॥

द्राक्षागुड्गुच्यामलकीरसैश्च
सिद्धं घृतं लाघरके हितं च ।

गौडानरिष्टान्मधुशर्कराश्च
मूत्रासवान् क्षारकृतांस्तथैव ॥ ३६ ॥
स्निग्धान् रसानामलकैरुपेतान्
कोलान्वितान् वाऽपि हि जाङ्गलानाम् ।
सेवेत शोफाभिहितान्श्च योगान्
पाण्ड्यामयी शालियवांश्च नित्यम् ॥ ३७ ॥

इदानीं लाघरकचिकित्सामाह—द्राक्षेत्यादि । इदानीं तन्त्रा-
न्तरोक्तान् सर्वानेवाभयारिष्टादीन् भोजनं च संगृह्णन्माह—
गौडानित्यादि । गौडानरिष्टान् अभयारिष्टादीन् । मधुशर्करा-
श्चेति मधुशब्देन मध्वासवः, स च लोहारिष्टप्रशुतिकः, शर्क-
राशब्देन शर्करासवः । मूत्रासवान् कुष्ठचिकित्सितोक्तान् ।
क्षारकृतान् आसवान् श्लीपदपठितान् । स्निग्धान् रसान् स्नेह-
भृष्टान् जाङ्गलानां मांसरसान्, आमलकैरुपेतान् आमल-
कफलसंस्कृतान् । कोलान्वितान् वेति वदरसंस्कृतान्,
विकल्पाभिधानं सात्म्यापेक्षया । शोफाभिहितान् योगान्
देवदारुशुण्ठीरसादिकान् । शालयो रक्तशाल्यादयः ॥ ३६
॥ ३७ ॥

श्वासातिसाराश्चिकासमूर्च्छा-
तृच्छर्दिशूलज्वरशोफदाहान् ।
तथाऽविपाकस्वरभेदसादान्
जयेद्यथास्वं प्रसमीक्ष्य शास्त्रम् ॥ ३८ ॥

पाण्डुरोगोपद्रवचिकित्सामाह—श्वासेत्यादि । एतान् श्वासा-
दीनुपद्रवान् यथास्वं शास्त्रं यथास्मीय चिकित्साशास्त्रं प्रसमी-
क्ष्य जयेत् । केचिदमुं पाठगन्धया पठन्ति,—‘तृष्णां ज्वरं
छर्दिमथातिसारं मूर्च्छां क्षयं श्वासमनल्पशोथम् । तथाऽवि-
पाकस्वरभेदसादान् जयेद्यथास्वं प्रसमीक्ष्य शास्त्रम्’—इति ।
ननु, ज्वरातिसारान्वितस्य तस्यासाध्यत्वेन वक्ष्यमाणत्वात्
कुतो ज्वरातिसारयोश्चिकित्सातिदेशः ? उच्यते, अविरोत्थि-
तयोस्तयोः सतोः पाण्डुरोगिणः प्रति कार्यत्वात् ॥ ३८ ॥

अन्तेषु शूनं परिहीनमध्यं
म्लानं तथाऽन्तेषु च मध्यशूनम् ।
गुदेऽथ शोफस्यथ मुष्कयोश्च
शूनं प्रताम्यन्तमसंज्ञकल्पम् ॥ ३९ ॥
विवर्जयेत् पाण्डुकिं यशोऽर्थी
तथाऽतिसारज्वरपीडितं च ॥ ४० ॥

इदानीमनुपकाम्यस्य पाण्डुरोगिणो लक्षणमाह—अन्तेषु
शूनमित्यादि । अन्तेषु हस्तपादमुखेषु, परिहीनमध्यं कृशमध्य-
कायं, म्लानं कृशं, शोफसीलत्रापि शूनमिति सवन्धनीयं,
शोफो योनिलिङ्गं, मुष्कशूनं अण्डकोवशूनम् । यद्यपि मध्य-
शूनमित्यनेनैव गुदादिशोफः प्राप्तः, तथाऽप्यन्ते म्लानतां

विनाऽपि गुदादिशोफी त्याज्य इति दर्शनार्थं गुदादिशोफ-
कथनम् । प्रताम्यन्तं मूर्च्छन्तम् । असंज्ञकल्प विचेतनप्रायम् ।
यद्यपि मूर्च्छायेन विसंज्ञकल्पमिति प्राप्तं तथाऽप्यभिधानं
विसंज्ञकल्पस्य विशेषेणासाध्यताप्रतिपादनार्थम् । अतिसारज्व-
रपीडितं अतिसारज्वराभ्या पीडितमित्यर्थः । यद्यपि पानक्री-
हलीमकचिकित्सितं नोक्तं, तथापि पाण्डुरोगचिकित्सितं तयो-
रपि कर्तव्यम् ॥ ३९ ॥ ४० ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते कायचिकित्सा-
तन्त्रे पाण्डुरोगप्रतिषेधो नाम चतुश्चत्वारिंश-
त्तमोऽध्यायः ।

पञ्चचत्वारिंशत्तमोऽध्यायः ।

अथातो रक्तपित्तप्रतिषेधं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

पाण्डुरोगप्रतिषेधानन्तरं दूष्यसाम्यात् रक्तपित्तप्रतिषेधा-
रम्भो युक्त इत्यत आह—अथात इत्यादि ॥ १ ॥ २ ॥
क्रोधशोकभयायासविरुद्धान्नतपानलान् ।
कटुम्ललवणक्षारतीक्ष्णोष्णातिविदाहिनः ॥ ३ ॥
नित्यमभ्यसतो दुष्टो रसः पित्तं प्रकोपयेत् ।
विदग्धं स्वगुणैः पित्तं विदहत्वाशु शोणितम् ॥ ४ ॥
ततः प्रवर्तते रक्तमूर्ध्वं चाधो द्विधाऽपि वा ।

निदानानन्तरीयकत्वात् प्रतिषेधस्यादौ रक्तपित्तनिदानभूते
हेतुसंप्राप्ता आह—क्रोधशोकभयायासेत्यादि । क्रोधादीनि नित्यं
अभ्यस्यतो निषेवमाणस्य पुरुषस्य दुष्टि गतो रसः पित्तं प्रको-
पयेत्, ततश्च विदग्धं दुष्टं पित्तं स्वगुणैस्तीक्ष्णोष्णादिभिः शो-
णितं विदहति प्रदूषयति, तत ऊर्ध्वमधो वा रक्तं प्रवर्तते इति
पिण्डार्थः । तीक्ष्ण कटुम्ललवणक्षारव्यतिरिक्तं ज्योतिष्मत्प्रा-
मार्गफलादिकम् । आयासः श्रमः । विरुद्धान्न हिताहितीयो-
क्तम् । क्रोधशोकेत्यादि हेतुः, नित्यमभ्यस्यत इत्यादि संप्राप्तिः ।
कटुम्ललवणेत्यत्र केचित् 'तीक्ष्णमुष्णाम्ललवणं दिवास्वप्नं
विदाहि यत्' इति पठन्ति ॥ ३ ॥ ४ ॥—

आमाशयाद्भजेदूर्ध्वमधः पक्वाशयाद्भजेत् ॥ ५ ॥
विदग्धयोर्द्वयोश्चापि द्विधाभागं प्रवर्तते ।
केचित् सयकृतः ग्रीहः प्रवदन्त्यसृजो गतिम् ॥ ६ ॥
तद्वक्तं यथोर्ध्वमधो वा द्विधाऽपि वा प्रवर्तते तथा
दर्शयन्नाह—आमाशयादित्यादि । यद्यपि रक्तस्य यकृत्हीह-
स्थानत्वादामाशयपक्वाशयाभ्यां प्रवर्तनं न संभवति, तथाऽपि
प्रकुपितरक्तस्य तत्रापि गमनात् प्रवर्तनं ताभ्यां संभवत्येव ।
विदग्धयोश्चाप्युभयोरिति दुष्टयोरामपक्वाशययोरित्यर्थः ।
तयोश्च दुष्टिः दुष्टविरसंयोगात् । एकीयमतमाह—केचिदि-

त्यादि । सयकृतः कालखण्डसंहितात् । एतदपि अनुमतं,
अप्रतिषेधात् । अस्मिन् पाठे अङ्गीकृतेऽपि पूर्ववाक्येन सह
न विरोधः, यतः यकृत्हीहाभ्यामेव रक्तं प्रवर्तते आमपक्वा-
शयमधिष्ठाय ॥ ५ ॥ ६ ॥

ऊर्ध्वं साध्यमधोयाप्यमसाध्यं युगपद्भूतम् ।

त्रिप्रकारस्य रक्तपित्तस्य साध्यस्याप्यासाध्यत्वमाह—ऊर्ध्व-
मित्यादि । ऊर्ध्वं साध्यमिति यदा दौर्बल्याद्युपद्रवहीन मांस-
प्रक्षालनाभिमित्याद्यसाध्यलक्षणरहितं एकदोषानुगं भवति
तदा साध्यं, यदा तु तदेव शान्तिं गत्वा पुनर्भवति
मार्गान्तरं वा याति अल्पोपद्रवं अल्पासाध्यलक्षणयुक्तं द्वि-
दोषानुगं च भवति यदा याप्यं, यदा च बहुपद्रवयुक्तं
बहुसाध्यलक्षणयुक्तं त्रिदोषानुगतं च भवति तदा असाध्यम् ।
अधो याप्यमिति अल्पोपद्रवं असाध्यलक्षणहीनं द्विदोषानुगं
च भवति तदा अयोगं याप्यं, यदा च त्रिदोषानुगं असा-
ध्यलक्षणयुक्तं तदा वर्ज्यं, यदा च एकदोषानुगं निरुप-
द्रवं वर्ज्यलक्षणासंयुक्तं तदा साध्यम् । असाध्यं युगपद्भूत-
मिति यदा त्रिदोषानुगं बहुपद्रवमसाध्यलक्षणयुक्तं भवति
तदा असाध्यं, यदा च अन्यथा तदा याप्यमित्यर्थः । युग-
पद्भूतसुभयमार्गप्रवृत्तमित्यर्थः ॥—

सदनं शीतकामित्वं कण्ठधूमायनं वमिः ॥ ७ ॥
लोहगन्धिश्च निःश्वासो भवत्यस्मिन् भविष्यति ।

अथ पूर्वरूपमाह—सदनमित्यादि । सदनं अङ्गम्लानिः ।
कण्ठधूमायनं कण्ठे धूमोद्गमनमिव वेदनेत्यर्थः अस्मिन् रक्त-
पित्ते ॥ ७ ॥—

वाह्यासृग्लक्षणेस्तस्य सङ्ख्यादोषोच्छ्रित्तिर्विदुः ८

रक्तपित्तस्य सङ्ख्या दोषोच्छ्रयं चातिदेशेनाह—वाह्यासृ-
ग्लक्षणेस्तस्येत्यादि । वाह्यासृग्लक्षणैरिति शोणितवर्णनीयोक्तैः
फेनिलमरुणमित्यादिभिः, तस्य रक्तपित्तस्य, सङ्ख्या सप्तविधा ।
ननु, पित्तेन विदग्धेन विदग्धं रक्तं रक्तपित्तमुच्यते, तत्
कथं पित्तादपि पृथग्गुद्दिश्यते? उच्यते, तत् रक्तान्तरेण
संसर्गात् । दोषोच्छ्रित्तिर्दोषाधिक्यम् ॥ ८ ॥

दौर्बल्यश्वासकासज्वरवमथुमदाः

पाण्डुतादाहमूर्च्छा

भुक्ते चात्रे विदाहस्त्वधृतिरपि

सदा हृद्यतुल्या च पीडा ।

तृष्णा कण्ठस्य भेदः शिरसि

च दवनं पूतिनिष्ठीवनं च

द्वेषो भक्तेऽविपाको विरतिरपि

रते रक्तपित्तोपसर्गाः ॥ ९ ॥

इदानीं रक्तपित्तोपद्रवानाह—दौर्बल्यश्वासकासेत्यादि ।
वमथुः छर्दिः । मदः पूगफलेनेव मत्तता । अधृतिः अस-
न्तोषः । अतुल्या असाधारणा । कण्ठस्य भेदः कण्ठक्षणनम् ।

शिरसि च दधन सन्तापः । विरतिरपि रतेः सुखस्यापि विनाशो भवतीत्यर्थः । उपसर्गो उपद्रवाः । भुक्ते चान्ने विदाह इत्यत्र 'भुक्ते घोरो विदाह' इत्यन्ये पठन्ति । तत्र सप्तमी षष्ठ्यर्थे, तेन भुक्तस्य आहारस्य घोरो महान् विदाह इत्यर्थः । 'कण्ठस्य भेद' इत्यत्र 'कोष्ठस्य भेद' इत्यपरे पठन्ति; कोष्ठशब्देन कोष्ठस्थो मलस्तस्य भेद इति च व्याख्यानयन्ति । तदेतत् पाठद्वयमूर्ध्वाध प्रवृत्तिरूपं यथासंभव बोद्धव्यं, एकत्र द्वयोरप्यनौपयोगिकत्वात् । शिरसि च दधनमित्यत्र 'प्रवितत-शिरता' इति केचित् पठन्ति, शिराततगात्रतेति व्याख्यानयन्ति । 'विरतिरपि रतेः' इत्यत्र अपरे 'विनतिरपि भवेत्' इति पठन्ति, विनतिः शरीरस्य विनमनम् । अपरे 'विकृतिरपि भवेत्' इति पठन्ति, तत्रापि कायस्याकुञ्चनात्मिका विकृतिरित्यर्थः ॥ ९ ॥

मांसप्रक्षालनाभं कथितमिव
च यत् कर्दमाम्भोनिभं वा
मेदः पूयास्त्रकल्पं यकृदिव
यदि वा पक्वजम्बूफलाभम् ।
यत् कृष्णं यच्च नीलं भृशमतिकुणपं
यत्र चोक्ता विकाराः
स्तद्वर्ज्यं रक्तपित्तं सुरपतिधनुषा
यच्च तुल्यं विभाति ॥ १० ॥

असाध्यरक्तपित्तलक्षणमाह—मांसप्रक्षालनाभमित्यादि । मांसप्रक्षालनाभं मांसधावनतौयाभम् । कर्दमाम्भोनिभं कर्दमेन मिश्रितं यदम्भः तोयं तन्निभम् । मेदःपूयास्त्रकल्प मेदःपूयरक्तसदृशमित्यर्थः । अतिकुणपं शटितशवगन्धिः । उक्ता विकारा दौर्बल्यश्वासादयः 'प्रभूता' इति वाक्यशेषः । तद्वर्ज्यमिति ऊर्ध्वोद्योगमार्गत्वेन साध्यं याप्यं च यदुक्तं भवति तदप्येवंविधमसाध्यम् । सुरपतिधनुः इन्द्रधनुः । कथितमिव च यदित्यत्र कथितमिव यकृदिति पठित्वा पक्वकालखण्डतुल्यमिति व्याख्यानयन्ति ॥ १० ॥

नादौ संग्राह्यमुद्रिक्तं यदसृग्बलिनोऽश्रतः !
तत् पाण्डुग्रहणीकुष्ठप्लीहगुल्मज्वरावहम् ॥ ११ ॥

आदौ बलवति रक्तपित्ते संग्रहणनिषेधमाह—नादौ संग्राह्यमुद्रिक्तमित्यादि । यद्रक्तपित्तमुद्रिक्तं अतिशयेन वृद्धि गतं, तद्वलयुक्तस्याश्रतश्च पुरुषस्यादौ न संग्राह्यः यस्मात्तदादौ संग्रहीतं सत् पाण्डुदिशो गवहं भवति ॥ ११ ॥

अधः प्रवृत्तं वमनैरूर्ध्वगं च विरेचनैः ।
जयेदन्यतरद्वाऽपि क्षीणस्य शमनैरसृक् ॥ १२ ॥

तर्हि तत्र किं कुर्यादित्याह—अधः प्रवृत्तं वमनैरित्यादि । संशोधनार्हस्य बलवतो नरस्याधोगं रक्तपित्तं बहुदोष वमनैर्जयेत्, एवंविधस्योर्ध्वगं विरेचनैरित्यर्थः । ननु, अधोगं वातानुगं भवति, ऊर्ध्वगं च कफानुगं, तत् कथं तयो-

वमनविरेचने युज्येते? सत्यं, व्याधिप्रत्यनीकत्वाद्युज्येत एव; तथाच तन्त्रान्तरं—“अधोगं वमनैर्धामानूर्ध्वगं रेचनैर्जयेत्”—इति । अन्यतरद्वेति ऊर्ध्वगमधोगं वा क्षीणस्य पुरुषस्य शमनैर्जयेदिति, तथा च तन्त्रान्तरम्—“ऊर्ध्वगं वाऽप्यधोगं वा क्षीणस्य शमनैर्जयेत्”—इति ॥ १२ ॥

अतिप्रवृद्धदोषस्य पूर्वं लोहितपित्तिनः ।
अक्षीणबलमांसाग्रेः कर्तव्यमपतर्पणम् ॥ १३ ॥

इदानीं संशोधनार्हस्य लङ्घनमपि हितमिति दर्शयन्नाह—अतिप्रवृद्धदोषस्येत्यादि । अपतर्पणं लङ्घनम् ॥ १३ ॥

लङ्घितस्य ततः पेयां विदध्यात् स्वल्पतण्डुलाम् ।
तर्पणं पाचनं लेहान् सर्पीणि विविधानि च ॥ १४ ॥

लङ्घनानन्तरं किं कुर्यादित्याह—लङ्घितस्येत्यादि । विदध्यात् कुर्यात् । किं रक्तपित्ते एतदेव विदध्यादुतान्यदपीत्याह—तर्पणमित्यादि । तर्पणमिति मृद्वीकामधुकादिसाधितजलेन सशर्करेणालोडिताः सघृतक्षौद्रा लाजशक्तवः । पाचनं हीवेरचन्दनोशीरपर्पटमुस्तसाधितजलपानम् । लेहानिति वक्ष्यमाणान् मधुकशोभाजनकादिपुष्पैः कृतान् सघृतक्षौद्रान् । विविधानि सर्पीणि वासाघृतादीनि । तत्राधोगे पेया हिता यदि मारुतो बली न स्यात्, मारुतश्चेद्वली भवति तदा मांसरस एव; ऊर्ध्वगे च तर्पणं हितम् । तथा च तन्त्रान्तरम्—“अधोवहे यवाग्वादि न चेत् स्यान्मारुतो बली । ऊर्ध्वगे तर्पणं शस्त यथादोषमथाऽपि वा”—इति । केचित् 'लङ्घितस्य ततो युक्त्या लङ्घनमवधारयेत्' इति पठन्ति, व्याख्यानयन्ति च—युक्त्या मात्रया प्रत्यनीकं चेत्त्यर्थः ॥ १४ ॥

द्राक्षामधुककाश्मर्यसितायुक्तं विरेचनम् ।
यष्टीमधुकयुक्तं च सक्षौद्रं वमनं हितम् ॥ १५ ॥

पूर्वमुद्दिष्टं यद्वमनविरेचनं तयोर्द्व्याप्याह—द्राक्षामधुककाश्मर्येत्यादि । द्राक्षादियुक्तं विरेचनद्रव्यकल्पोक्तं मृदु विरेचनं, यष्टीमधुकक्षौद्रयुक्तं वमनद्रव्यविकल्पोक्तं मृदु वमनं हितम् ॥ १५ ॥

पयांसि शीतानि रसाश्च जाङ्गलाः

सतीनयूपाश्च सशालिपट्टिकाः ।

पटोलशेलूसुनिपण्णयूथिका-

वटातिमुक्ताङ्कुरसिन्दुवारजम् ॥ १६ ॥

हितं च शाकं घृतसंस्कृतं सदा

तथैव धात्रीफलदाडिमान्वितम् ।

रसाश्च पारावतशङ्खकूर्मजा-

स्तथा यवाग्वोऽभिहिता घृतोत्तराः ॥ १७ ॥

सन्तानिकाश्चोत्पलवर्गसाधिते

क्षीरे प्रशस्ता मधुशर्करोत्तमाः ।

हिमाः प्रदेहा मधुरा गणाश्च ये

घृतानि पथ्यानि च रक्तपित्तिनाम् ॥ १८ ॥

वमनविरेचनद्रव्याण्यभिधाय भोजनद्रव्याणि प्रतिपादयति—पयांसीत्यादि । शीतानि उत्पलादिद्रव्यकथितशीतानि, तानि तु पित्तप्राये । जाङ्गलरसा एणादिलावादिकृताः, ते च वातानुबन्धे । सतीनयूषाः वल्लुकलाययूषाः, ते च कफानुगे रक्तपित्ते हिताः । पटोलेत्यादि । शैलः दक्षिणापथज शाकं, श्लेष्मान्तकमपरे । सुनिषण्णकः शिरवालिका, चतुष्पर्णीत्यपरे । अतिमुक्त आवन्तकः । अङ्कुराः कोमलपल्लवाः पटोलादीनाम् । सिन्दुवारः निर्गुण्डी । एतान्यपि शाकानि कफानुगे शस्तानीति । पटोलेत्यत्र केचित् जीवन्तीति पठन्ति । रसाश्वेत्यादि । जाङ्गलरसाभिधानेनैव पारावतरसस्यापि परिग्रहे तदभिधान विशेषेण रक्तपित्ते हितत्वापादनार्थम् । धात्रीदाडिमे संस्कारार्थम् । यवाग्वोऽभिहिताः । सन्तानिका घृतस्योपरिस्त्यानो भागः । घृतोत्तराः घृतप्रधानाः । हिमाः प्रदेहा इत्यादि । हिमाः प्रदेहाः शीताक्ता लेपाः । ते च न्यग्रोवादिप्रभृतिशीतलग्नकृताः । मधुरा गणाः काकोल्यादयः । ते च पानादिना योज्याः । घृतानि मधुरगणसाधितानि तन्वा-
न्तरसंवादात् ज्ञेयानि । पथ्यानि हितानि ॥ १६—१८ ॥

मधूकशोभाञ्जनकोविदारजैः

प्रियङ्गुकार्याः कुसुमैश्च चूर्णितैः ।

मिषग्विदध्याच्चतुरः समाक्षिकान्

हिताय लेहानसृजः प्रशान्तये ॥ १९ ॥

लिह्याच्च दुर्वावटजांश्च पल्लवान्

मधुद्वितीयान् सितकर्णिकस्य च ।

हितं च खर्जूरफलं समाक्षिकं

फलानि चान्यान्यपि तदुपान्यथ ॥ २० ॥

मधूकैत्यादि । मधूकादिपुष्पैरेकैकैश्चूर्णितैस्त्रयो लेहाः । प्रियङ्गुकार्याः कुसुमैश्चतुर्थो लेहः । अपरानपि लेहानाह—लिह्यादित्यादि । दुर्वावटपल्लवान् मधुद्वितीयान् लिह्यादिलेको योगः । सितकर्णिकः श्वेतकर्णिकारः, तस्यापि पल्लवान् मधुद्वितीयान् लिह्यादिति द्वितीयो योगः । केचित् समुदितमेकं योगं मन्यन्ते । तन्नेच्छन्ति निबन्धकाराः, समानतन्त्रसंवादात् । दुर्वावटजांश्च पल्लवानित्यत्रापरे दुग्धद्रुमपल्लवानिति पठित्वा वटादिपल्लवानिति व्याचक्षते । किं रक्तपित्ते एतदेव हितमुतान्यदपीत्याह—हितमित्यादि । समाक्षिकं समधु । अनुक्तसंग्रहायाह—फलानि चान्यान्यपीत्यादि । अन्यानि फलानि कादमर्यादीनि । तदुपानि खर्जूरफलतुल्यगुणानि ॥ १९ ॥ २०
रक्तातिसारप्रोक्तांश्च योगानत्रापि योजयेत् ।

इदानीं रक्तपित्तेऽतिदेशेन चिकित्सामाह—रक्तातिसारप्रोक्तांश्चेत्यादि । रक्तातिसारप्रोक्तान् योगान् पियालशाल्मलीत्यादिकान् । अस्याग्रे कार्तिककुण्डः 'नीलोत्पलानां मधुना भस्म वापि परिधुतं' इत्यादियोगं पठति । स च जेजुटात्रायेण सक्षौद्रमिन्दीवरभस्मेत्यादिना अग्रे पठितः ॥—

शुद्धेशुक्राण्डमापोथ्य नवे कुम्भे हिमाम्भसा ॥
योजयित्वा क्षिपेद्वात्रावाकाशे सोत्पलं तु तत् ।
प्रातः सुतं क्षौद्रयुतं पिवेच्छोणितपित्तवान् ॥ २२ ॥

शुद्धेशुक्राण्डमापोथ्येत्यादि । शुद्धेशुक्राण्डानि निर्वत्कले-
शुक्राण्डानि, आपोथ्य अवधुय । हिमाम्भसा योजयित्वेत्यादि
शीतलजलेन योजयित्वा नवे घटे रात्रावाकाशे निरावरण-
स्थाने क्षिपेत् धारयेत्, ततश्च प्रातःकाले सुतं गालित
नीलोत्पलचूर्णमधुभ्या युतं शोणितपित्तवान् नरः पिवेत्
॥ २१ ॥ २२ ॥

पिवेच्छीतकपायं वा जम्बवाघ्राजुनसंभवम् ।

उदुम्बरफले पिप्प्रा पिवेत्तद्रसमेव वा ॥ २३ ॥

पिवेदित्यादि । पिवेदित्यत्र मधुयुतमित्युक्तमपि सव्यते,
समानतन्त्रगवादान् । उदुम्बरफलमित्यादि । उदुम्बरफले
पिप्प्रा तद्रस गृहीत्वा मधुयुतं पिवेत् ॥ २३ ॥

त्रयुपीमूलकलकं वा सक्षौद्रं तण्डुलाम्बुना ।

पिवेदक्षसमं कल्कं यथीमधुकमेव वा ॥ २४ ॥

चन्दनं मधुकं रोध्रमेवमेव समं पिवेत् ।

करञ्जबीजमेव वा सिताक्षौद्रयुतं पिवेत् ॥ २५ ॥

मज्जानमिदुदस्यैवं पिवेन्मधुकसंयुतम् ।

सुखोष्णं लवणं बीजं कारञ्जं दधिमस्तुना ॥ २६ ॥

पिवेद्वाऽपि त्र्यहं मर्त्यो रक्तपित्तामिपीडितः ।

रक्तपित्तहराः शस्ताः पडेते योगसत्तमाः ॥ २७ ॥

इदानीं रक्तपित्ते मिद्धतमानं पञ्चोगानाह—त्रयुपीमूल-
कलकमित्यादि । सक्षौद्रं कर्पोन्मितमधुगहितं, तण्डुलाम्बुना
कल्काचतुर्गुणनेत्यर्थः । अक्षयम कर्षप्रमाणं, एवमेवेति सक्षौद्रं
तण्डुलाम्बुनेत्यर्थः । करञ्जबीजादिद्विगुणत्रय कफानुबन्धे ऊर्ध्वगे
शस्त, मज्जानमिदुदस्येत्यादि सितामधुयुतमेवमेव पिवेदित्यर्थः
॥ २४—२७ ॥

पथ्याश्चैवावपीडेपु घ्राणतः प्रसृतेऽसृजि ।

अनन्तरोक्ता पञ्चोगा घ्राणगे रक्तऽवपीडनेऽपि योज्या
इत्याह—पथ्या इत्यादि । पथ्या हिताः । 'अनन्तरोक्ता त्रयु-
सीमूलकलकमित्यादि पञ्चोगाः' इति शेषः ॥—

अतिनिस्तुरक्तो वा क्षौद्रयुतं पिवेदसृक् ।

यकृद्वा भक्षयेदाजमामं पित्तसमायुतम् ॥ २८ ॥

असृगिति शरीरधातुसामान्यादेणादीनामित्यर्थः । यकृत
कालखण्डम् ॥ २८ ॥

पलाशवृक्षस्वरसे विपकं

सपिः पिवेत् क्षौद्रयुतं सुशीतम् ।

वनस्पतीनां स्वरसैः कृतं वा

सशर्करं क्षीरघृतं पिवेद्वा ॥ २९ ॥

द्राक्षामुशीराण्यथ पद्मकं सिता
पृथक्पलांशान्युदके समावपेत् ।
स्थितं निशां तद्गुधिरामयं जयेत्
पीतं पयो वाऽऽबुसमं हिताग्निः ॥ ३० ॥
तुरङ्गवर्चःस्वरसं समाक्षिकं
पिवेत्सिताक्षौद्रयुतं वृषस्य वा ।
लिहेत्तथा वास्तुकवीजचूर्णं
क्षौद्रान्वितं तण्डुलसाहयं वा ॥ ३१ ॥
लिह्याच्च लाजाञ्जनचूर्णमेक-
मेवं सिताक्षौद्रयुतां तुगाख्याम् ।
द्राक्षां सितां तिक्तकरोहिणीं च
हिमाश्विना वा मधुकेन युक्ताम् ॥ ३२ ॥
पथ्यामहिंसां रजनीं घृतं च
लिह्यात्तथा शोणितपित्तरोगी ।

वनस्पतीनां वटादीनां, क्षीरघृत क्षीरोत्थ घृतं, पयो वाऽऽबुसममिति दुग्धं जलं च तुल्यमित्यर्थः । केचिदेवं पठन्ति—‘सतण्डुलीय मधुना च वासाकपाययुक्तं ससितं पिवेद्वा । तुरङ्गवर्चःस्वरसं समाक्षिकं लिहेत्तथा वास्तुकवीजचूर्णम्, इत्यादि । वास्तुकवीजचूर्णं दृढवास्तुकवीजचूर्णं क्षौद्रान्वितं पिवेत् । तण्डुलसाहयं चेति तण्डुलीयं क्षौद्रान्वितं वा लिह्यादित्यर्थः । केचिदेवं पठन्ति—‘सतण्डुलीय मधुनाऽबलेहयेत् सितायुतं वास्तुकमूलमेव वा’ इति । लिह्याच्चेत्यादि । लाजा मृष्टधान्यानि । अञ्जनं रसाञ्जनम् । एकं प्रधानं, एवं क्षौद्रेणेत्यर्थः । लाजाञ्जनचूर्णमित्यत्र कालाञ्जनचूर्णमिति केचित् पठन्ति; तत्र कालाञ्जनं सौवीराञ्जनम् । सिताक्षौद्रयुतमित्यादि । तुगाख्यं वंशरोचनानुकारि पार्थिवं द्रव्यं, अन्ये वंशरोचनामाहुः । तां च शर्कराक्षौद्रयुता लिह्यात् । द्राक्षा सितामित्यादि । द्राक्षादीनि त्रीणि द्रव्याणि यष्टीमधुकेन युतानि शीतोदकेन वा लिह्यात् । पथ्यामित्यादि । पथ्या हरीतकी, रजनी हरिद्रा, एतानि हरीतकी-प्रभृतीनि द्रव्याणि घृतेन सह लिह्यात् । अयं योगः कण्ठगे प्रसृते च रक्तपित्ते योज्यः । केचित् ‘रजनीं घृतं च’ इत्यत्र ‘रजनीद्वयं च’ इति पठन्ति, ते च शीतोदकेनैव लेहयिच्छन्ति; अयं पाठः समानतन्त्रविरोधादन्याय्यः ॥ २९-३२ ॥

वासाकपायोत्पलमृत्पित्रयङ्कु-
रोप्राञ्जनाम्भोरुहकेशराणि ॥ ३३ ॥
पीत्वा सिताक्षौद्रयुतानि जह्या-
त्पित्तासृजो वेगमुदीर्णमाशु ।

इदानीं वेगवति रक्तपित्ते सिद्धतमं योगमाह—वासाकपा-योत्पलेत्यादि । उत्पलं नीलोत्पलं, मृत् केदारमृत्तिका, अम्भो-रुहकेशरं पद्मकेशरम् । कल्पनामाह—पीत्वा सिताक्षौद्रयुतानि जह्यादित्यादि । वासाकपायमुत्पलमृदादिचूर्णप्रक्षेपं सिताक्षौ-

द्रयुतं पीत्वा नरो रक्तपित्तस्योदीर्णमुद्रिक्तं वेगमाशु जह्यात् शीघ्रं परित्यजेत् ॥ ३३ ॥—

गायत्रिजम्ब्वर्जुनकोविदार-
शिरीषरोध्राशनशात्मलीनाम् ॥ ३४ ॥
पुष्पाणि शिग्रोश्च विचूर्ण्य लेहो
मध्वन्वितः शोणितपित्तरोगे ।

गायत्रिजम्ब्वर्जुनकोविदारेत्यादि । गायत्री खदिरः । अर्जुनः ककुभः । कोविदारः काञ्चनारः । अशनो बीजकः । शिग्रुः शोभाञ्जनकः ॥ ३४ ॥—

सक्षौद्रमिन्दीवरभस्मवारि
करञ्जबीजं मधुसर्पिषी च ॥ ३५ ॥
जम्ब्वर्जुनाम्रकथितं च तोयं
घ्नन्ति त्रयः पित्तमसृक् च योगाः ।

इदानीं रक्तपित्ते त्रीन् योगानाह—सक्षौद्रमिन्दीवरभस्मे-त्यादि । इन्दीवरभस्मवारि इन्दीवरक्षारोदकं सक्षौद्रं पिबेदित्येको योगः । करञ्जबीजं मधुसर्पिषा चेति करञ्जबीजं मधुसर्पिषा वा लिह्यादिति द्वितीयो योगः । जम्ब्वर्जुनाम्रकथितं तोयमित्यादि ।—जम्ब्वर्जुनाम्रकथितं तोयं सक्षौद्रं पिबेदिति तृतीयो योगः । एषु मध्ये अन्यौ योगौ कण्ठान्तःस्थिते रक्तपित्ते योज्यौ ॥ ३५ ॥—

मूलानि पुष्पाणि च मातुलुङ्गयाः
पिष्ट्वा पिबेत्तण्डुलधावनेन ॥ ३६ ॥
प्राणप्रवृत्ते जलमाशु देयं
सशर्करं नासिकया पयो वा ।

मूलानीत्यादि । मातुलुङ्गो बीजपूरकः, ‘मधुकर्कटी’ इति अन्ये । प्राणप्रवृत्ते जलमाशु देयमित्यादि । प्राणप्रवृत्ते रक्तपित्ते सशर्करं पानीयं दुग्धं वा सशर्करं नासिकया देयम् । केचित् नासिकयेत्यत्र नस्तकयोरिति पठन्ति ॥ ३६ ॥—

द्राक्षारसं क्षीरघृतं पिबेद्वा
सशर्करं चेशुरसं हिमं वा ॥ ३७ ॥

प्राणप्रवृत्तेऽपरमपि नस्ययोगमाह—द्राक्षारसमित्यादि । द्राक्षारसं सशर्करं नासिकया पिबेत् । क्षीरघृतं क्षीरमथनोद्भूतं सशर्करं नासिकया पिबेत् । इशुरसं हिमं वा तथैव पिबेदित्यत्र यो योगः कल्पनीयाः । तथा च तन्त्रान्तरं “द्राक्षारसनस्यं नस्यं वा क्षीरसर्पिषः सपदि । इक्षोरसनस्यं सशर्करं रक्तचुद्भवति”—इति ॥ ३७ ॥

शीतोपचारं मधुरं च कुर्या-
द्विशेषतः शोणितपित्तरोगे ।

सर्वतन्त्रोक्तचिकित्सासंग्रहार्थमाह—शीतोपचारमित्यादि । शीतोपचारं दाहादिषु बाह्ये कुर्यादिति ॥—

द्राक्षाघृतक्षौद्रसितायुतेन
विदारिगन्धादिविपाचितेन ॥ ३८ ॥

क्षीरेण चास्थापनमध्यमुक्तं
हितं घृतं चाप्यनुवासनार्थम् ।

रक्तपित्ते आस्थापनार्थं क्षीरमनुवासनार्थं च घृतमाह—
द्राक्षेत्यादि । विदारिगन्धादिगणसावितेन क्षीरेण घृतक्षौद्रसि-
तायुतेनास्थापनं रक्तपित्तेऽध्यमुक्तं, तथा चानुवासनार्थं घृतं
हितम् । तच्च घृतं यष्टीमधुकसाधितं, अपक्वस स्नेहस्य
व्यापत्करत्वात् । अन्ये विदारिगन्धादिसाधितक्षीरेण घृतपाक-
मिच्छन्ति ॥ ३८ ॥—

प्रियङ्गुरोघ्राञ्जनगैरिकोत्पलैः
सुवर्णकालीयकरक्तचन्दनैः ॥ ३९ ॥

सिताश्वगन्धाम्बुदयष्टिकाह्वयै-
र्मृणालसौगन्धिकतुल्यपेषितैः ।

निरुह्य चैनं पयसा समाक्षिकै-
र्घृतस्रुतैः शीतजलावसेचितम् ॥ ४० ॥

क्षीरौदनं भुक्तमथानुवासये-
द्धृतेन यष्टीमधुसाधितेन च ।

अधोवहं शोणितमाशु नाशये-
त्तथाऽतिसारं रुधिरस्य दुस्तरम् ॥ ४१ ॥

विरेकयोगेष्वति चैव शस्यते

अपरेऽपि रक्तपित्ते आस्थापनानुवागे आह—प्रियङ्गु-
रोघ्राञ्जनगैरिकोत्पलैरित्यादि । अञ्जनं सौवीराञ्जनम् । गैरिकं
सामान्यगैरिकम् । उत्पलं नीलोत्पलं; नागकेशरमपरे ।
सुवर्णं सुवर्णगैरिकं, अन्तलोपात् । कालीयकं दाहुरिद्रा-
नुकारि द्रव्यम् । अम्बुदो मुस्ता । यष्टिकाह्वयो मधुयष्टिका ।
मृणालं पद्मकेशरम् । सौगन्धिकं कुमुदभेदः । प्रियङ्गुवादिभिः
सौगन्धिकान्तैस्तुल्यैः पेषितैः कल्कोकृतैः समधुघृतैः पयसा
सहैनं रक्तपित्तिनं निरुहयेत् । ततश्च शीतलजलावसेचितं
क्षीरौदनं भुक्तं पुरुषं यष्टीमधुकसाधितेन घृतेनानुवासयेत् ।
अधोवहं शोणितमधोगं रक्तपित्तम् । एष आस्थापनानु-
वासनप्रयोगः । अतिसारं रुधिरस्येति रक्तातिसारमित्यर्थः ।
विरेकयोगे त्वतीति विरेकतियोगे ॥ ३९—४१ ॥—

वाम्यश्च रक्ते विजिते बलान्वितः ॥ ४२ ॥

वाम्यश्च रक्ते इत्यादि । निरुहणानुवासनार्थं विजिते
रक्तपित्ते सति बलान्वितः पुरुषो वाम्यो वामनीयः, अधो-
मार्गप्रवृत्तिनिवारणार्थम् । अत्र कार्तिककुण्डेन बद्धकं, तच्च
ग्रन्थगौरवभयात् परिहृतम् ॥ ४२ ॥

एवंविधा उत्तरवस्त्यश्च

मूत्राशयस्थे रुधिरं विधेयाः ।

विशिष्टस्थाने रक्तपित्ते विशिष्टचिकित्सामाह—एवंविधा

उत्तरवस्त्यश्चेत्यादि । एवंविधा अनन्तरोक्तास्थापनानुवास-
नतुल्याः । मूत्राशयस्थे वस्तिस्थे मूत्रस्रोतःप्रवृत्ते च ॥—

प्रवृत्तरक्तेषु च पायुजेषु

कुर्याद्विधानं खलु रक्तपैत्तम् ॥ ४३ ॥

अर्शसः अतिप्रवृत्तौ च रक्तपित्तचिकित्सितमतिदिशनाह—
प्रवृत्तरक्तेष्वित्यादि । पायुजेषु अर्शःसु ॥ ४३ ॥

विधिश्चासृग्दरेऽप्येष स्त्रीणां कार्यो विज्ञानता ।

शस्त्रकर्मणि रक्तं च यस्यातीव प्रवर्तते ॥ ४४ ॥

विधिश्चासृग्दरेऽप्येष इत्यादि । एष विधिरधोगरक्तपि-
त्तघ्नो विधिः । विज्ञानता वैद्येन असृग्दरे कार्यः । न केवल-
मसृग्दरे एव एष विधिः कार्यः किन्तु यस्य शस्त्रकर्मणि
कृते अतिरक्तं प्रवर्तते तस्यापि एष एव विधिः कार्यः ।
केचिदत्रैवासृग्दरलक्षणं पठन्ति । तद्यथा—‘दहेदधो बह्वगदे-
शमस्याः श्रोणी च पृष्ठं च तथैव वृक्षौ । असृग्दरं चापि करोति
नार्या गर्भाशयातिं लचिरेण घोरात्’—इति । ये त्वत्र पठन्ति
ते शुक्रशोणितशुद्धावसृग्दरलक्षणं न पठन्ति ॥ ४४ ॥

त्रयाणामपि दोषाणां शोणितेऽपि च सर्वशः ।

लिङ्गान्यालोक्य कर्तव्यं चिकित्सितमनन्तरम् ॥ ४५ ॥

किं रक्तपित्तघ्नो विधिः रक्तपित्तस्य योगे, असृग्दरशस्त्र-
कर्मण्यतिरक्तप्रवृत्तौ वा विशेषेणैव कार्यं उत किंचिदपेक्षे-
त्याह—त्रयाणामपि दोषाणामित्यादि । त्रयाणामपि दोषाणां
पृथग्द्वन्द्वसमस्तानां लिङ्गानि शोणितवर्णनीयोक्तानि शोणिते
सर्वेश आलोक्य अनन्तरं चिकित्सितं कर्तव्यम् । असृग्दरे
वा शस्त्रकर्मणि रक्तप्रवृत्तौ रक्तपित्तघ्नो विधिः कार्यः इत्यर्थः ।
तेन सान्निपातिकस्य अक्षीणमांसाग्नेः याप्यत्वमभिप्रेतम् ।
अत्र कार्तिककुण्ड आपातनिकापूर्वं गर्भिणीत्यादि पाठं पठति ।
स चाभावात् लिखितः ॥ ४५ ॥

इति श्रीडल्हणाचार्यविरचितायां निबन्धसंग्रहाख्यायां सु-
श्रुतव्याख्यायामुत्तरतन्त्रे कायचिकित्साया पञ्चचला-

रिशस्तमोऽध्यायः ॥

षट्चत्वारिंशत्तमोऽध्यायः ।

अथातो मूर्च्छाप्रतिपेक्षं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि ॥ १ ॥ २ ॥

क्षीणस्य बहुदोषस्य विरुद्धाहारसेविनः ।

वेगाघातादभिघाताद्धीनसत्त्वस्य वा पुनः ॥ ३ ॥

करणायतनेषूपा बाह्येष्वभ्यन्तरेषु च ।

निविशन्ते यदा दोषास्तदा मूर्च्छन्ति मानवाः ॥ ४ ॥

हृत्पीडा जृम्भणं ग्लानिः संज्ञानाशो बलस्य च ।

सर्वासां पूर्वरूपाणि, यथास्वं ता विभावयेत् ॥ ५ ॥

इदानीं दोषजमूर्च्छाया हेतुसंप्राप्ती आह—क्षीणस्येत्यादि । एवंभूतस्य पुरुषस्य वेगाघातादिभिर्हेतुभिर्ग्रा दोषा यदा बाह्याभ्यन्तरेषु करणायतनेषु निविशन्ते तदा मानवा मूर्च्छन्तीति पिण्डार्थः । हीनसत्त्वस्य अल्पसत्त्वस्य । करणायतनेषु बुद्धीन्द्रियकर्मेन्द्रियमनोबुद्ध्यहङ्कारस्थानेषु । उग्रा अतिप्रवृद्धाः प्रसृताश्च । बाह्येष्वभ्यन्तरेषु चेति बाह्यकरणायतनानि कर्मेन्द्रियाणि, आभ्यन्तरकरणायतनानि मनोबुद्ध्यहङ्कारस्थानानि । आभ्यन्तरकरणायतनस्य हृदयसैकत्वात् कथं बहुवचनं सत्यं, अन्तःसंज्ञावहनाडीनामभ्यन्तःकरणायतनत्वेनाभिमतत्वात् । निविशन्ते अवतिष्ठन्ते । अपरे करणायतनशब्देनैव करणानि कथयन्ति, उपचारात् । तेन बाह्याभ्यन्तरेषु करणेषु यदा दोषा निविशन्ते तदा मानवो मूर्च्छन्तीत्यर्थः । अन्ये त्वन्यथा व्याख्यानयन्ति—करणायतनेषु यदा दोषा निविशन्ते तथा बाह्याभ्यन्तरेषु करणेषु निविशन्ते तदा मानवाः मूर्च्छन्तीति ॥ ३—५ ॥

संज्ञावहासु नाडीषु पिहितास्वनिलादिभिः ।

तमोऽभ्युपैति सहसा सुखदुःखव्यपोहकृत् ॥ ६ ॥

सुखदुःखव्यपोहाच्च नरः पतति काष्ठवत् ।

मोहो मूर्च्छति तां प्राहुः

संज्ञेत्यादि । सुखदुःखव्यपोहकृत् सुखदुःखनाशकृत्, सुखदुःखनाशश्च संज्ञानाशात्; संज्ञानाशसु संज्ञावहनाडीपिधानात् । अन्ये सुखदुःखे सत्त्वरजसी, तयोर्व्यपोहो नाशस्त करोतीति व्याख्यानयन्ति ॥ ६ ॥—

षड्विधा सा प्रकीर्तिता ॥ ७ ॥

वातादिभिः शोणितेन मयेन च विषेण च ।

षट्संख्येतासु पित्तं हि प्रभुत्वेनावतिष्ठते ॥ ८ ॥

संख्यामाह—षड्विधेत्यादि । ये तन्त्रान्तरीया वातादिभिः शोणितेन च चतुर्विधां मूर्च्छामिच्छन्ति तेषामयमाशयः—मद्यविषयोस्त्वन्तरोक्तपाण्डुरोगवत्पृथगुपादानं, तेन खमते षड्विधैव मूर्च्छा । सर्वास्वपि मूर्च्छासु पित्तं कर्तृत्वेन प्रधानमित्याह—षट्संख्यादि । प्रभुत्वेनावतिष्ठते इतरदोषावाक्रम्य वर्तते इत्यर्थः । वेगाघातादिहेतुः; करणायतनेष्वित्यादि संप्राप्तिः ॥ ७ ॥ ८ ॥

अपसारोक्तलिङ्गानि तासामुक्तानि तत्त्वतः ।

वातादिजानां तिसृणां लिङ्गमपसारोक्तलिङ्गातिदेशेनाह—अपसारेत्यादि । अपसारोक्तलिङ्गानि यथास्वं तासां जानीयादित्यर्थः । केचिदपसारोक्तलिङ्गानीत्यत्र ‘अपसारेण लिङ्गानि’ इति पठित्वा व्याख्यानयन्ति—दन्तनखखादनाक्षि-वैकृतलालास्रावादिरहितान्यपसारेण तुल्यानि लक्षणानि

यथास्वमुपलक्षयेदित्यर्थः । तथाच तन्त्रान्तरं,—“सर्वाकृतिः सन्निपातादपस्मार इवागतः । स जन्तुं पातयत्याशु विना वीभत्सचेष्टितैः”—इति ॥—

पृथिव्यम्भस्तमोरूपं रक्तगन्धश्च तन्मयः ॥ ९ ॥

तस्माद्रक्तस्य गन्धेन मूर्च्छन्ति भुविमानवाः ।

वातजादीनां तिसृणां लिङ्गान्यतिदिश्य रक्तजायाः संप्राप्तिं लक्षणं चाह—पृथ्वीत्यादि । पृथ्वी अम्भश्च द्वयमपि तमोरूपं तमोबहुलं; तथा चोक्तं,—‘तमोबहुला पृथिवी, सत्त्वतमो-बहुला आपः’ इति, रक्तगन्धश्च तन्मय इति पृथिव्यम्भः-समुद्भवः । पाञ्चभौतिकेऽपि रक्ते पृथिव्यम्भसोः प्राधान्यात् । गन्धश्च तन्मय इति पृथिव्यम्भःसंभवः । मूर्च्छन्ति भुविमानवा इत्येतेन गन्धस्य तमोबहुलत्वमुक्तम् । ननु, गन्धः पार्थिवस्तत्कथं पृथिव्यम्भःसमुद्भव इत्युच्यते ? सत्यं, परस्पोषकार्यत्वात् । मूर्च्छन्ति भुवि मानवा इति ये मानवा पृथिवीगुणबहुलाः तामसा इत्यर्थः । ननु, यदि रक्तगन्धो मूर्च्छाजनकः, तर्हि किमिति सर्वेषामेव न मूर्च्छासुत्पादयति ? सत्यं, ये हीनसत्त्वात्तेषां मूर्च्छासुत्पादयति न सर्वेषाम् । अपरे रक्तगन्धश्च तन्मय इत्यन्यथा व्याचक्षते । तथा—तन्मयः पृथिव्यम्भोमयः; अत्र यथासंभव व्याख्यानं; तेन रक्तमम्भोमयं, द्रवत्वात्; गन्धश्च पृथिवीमयः, पार्थिवत्वाद्गन्धस्य; तेन तमोभूयिष्ठायाः पृथिव्याः सकाशाद्गन्धस्य जातत्वाद्गन्धोऽपि तमोबहुल एव, कारणानुरूपत्वात् कार्यस्य; शेषं समम् । अन्ये तु ‘पृथिव्यम्भस्तमोरूपं रक्तं गन्धश्च तन्मय’ इति पठन्ति । पृथिवी चाम्भश्च पृथिव्यम्भसी तयोः सम्बन्धि यत्तमः, तद्रूपं तद्बहुलं तद्वक्ष्यं वा रक्तं, गन्धश्च तन्मय इति तमोमय इत्यर्थः; तमोबहुलपृथिव्युत्पन्नत्वाद्गन्धस्य । एतेन तमोभूयिष्ठपृथिव्यम्भउत्पन्नरक्तस्य धातुजनितत्वाद्गन्धत्वम् । स्वयं तमोभूयिष्ठत्वाच्च रक्तगन्धो मानवैराप्रातः सन् हृद्यवस्थितं तमो वर्धयन् मूर्च्छासापादयति, ‘सर्वभावानां सामान्यं वृद्धिकारण’ इत्युक्तत्वात् । ननु, तमोबहुलत्वाद्रक्तं मूर्च्छाजनकं तर्हि तमोभूयिष्ठे एते पृथिव्यम्भसी कुतो मूर्च्छा नोत्पादयतः ? सत्यं, पृथिव्यम्भसी सात्म्यतया स्वरूपतश्च मूर्च्छा नोत्पादयतः । अन्ये तु पठन्ति ‘पृथिव्यम्भस्तमोरूपं रक्तगन्धेन तु त्रयम्’ इति, व्याख्यानयन्ति च—पृथिव्यम्भस्तमसां रूपं खलक्षणं यस्य रक्तस्य तत्पृथिव्यम्भस्तमोरूपम् । रक्तगन्धेन कृत्वा तु पुनस्त्रयं सत्त्वरजस्तमसां गुणानां त्रितयं ‘रक्ते ज्ञायते’ इति वाक्यशेषः । ननु, गन्धेन कृत्वा कथं गुणानां त्रितयं रक्ते ज्ञायते इति चेत् ? सत्यं, रक्ते गन्धो विद्यो वर्तते, गन्धश्च गुणविशेषः, उक्तं च,—“तेषां विशेषाः शब्दस्पर्शरूपरसगन्धाः—” इति, ते च विशेषास्त्रिगुणाः; उक्तं च,—“सर्व एवैते विशेषाः सत्त्वरजस्तमोमया भवन्ति” इति । किन्तु तमोगुणसाधिक्यं

ज्ञेयम् । एतेनैतदुक्तं भवति—पृथिव्यम्भस्तमःखलक्षणस्य रक्तस्य त्रिगुणेन तमोगुणविशिष्टेन मानवा मूर्च्छन्ति ॥ ९ ॥—
द्रव्यस्वभाव इत्येके दृष्ट्वा यदभिमुह्यति ॥ १० ॥

स्वमत प्रदर्श्य परमतमाह—द्रव्यस्वभाव इत्येके इत्यादि ॥ १० ॥

गुणास्तीव्रतरत्वेन स्थितास्तु विषमद्योः ।

त एव तस्माज्जायेत ताभ्यां मोहो यथेरितः ॥ ११ ॥

विषमद्योत्थे आह—गुणा इत्यादि । त एव गुणा रूक्षादयः । मोहो मूर्च्छा । ताभ्यां विषमद्याभ्याम् । यथेरिता इति स्वे स्वधि-
कारे यथा कथिता इत्यर्थः । अथ विषमद्यविकारयोः सामा-
न्येनैव मूर्च्छाप्रणयनत्वात् कथमत्र विशिष्टमभिधानं ? उच्यते—
तत्रेतरलक्षणैः सह तद्ग्रहणार्थम् । ननु, यदि विषमद्योस्तुल्या
गुणाः स्थिताः, तत् कथं विषमन्मद्यं मारणात्मकं न स्यात् ?
सत्यं, मद्ये तेषां गुणानामनतितीव्रत्वेनानवस्थानात् । यद्येवं तर्हि
‘गुणास्तीव्रतरत्वेन स्थितास्तु विषमद्योः’ इति कथं न व्याह-
न्यते ? सत्यं, तीव्रतरशब्दादग्रे तीव्रशब्दो मध्ये लुप्तो द्रष्टव्यः ।
तेन विषे तीव्रतरत्वेन ते गुणाः स्थिताः, मद्ये तीव्रत्वेनेत्यर्थः ।
तथाच तन्त्रान्तरम्,—“विषस्य ये गुणा दृष्टा. सन्निपातप्रको-
पणाः । त एव मद्ये दृश्यन्ते विषे तु बलवत्तराः । त एव तस्मा-
त्ताभ्यां तु मोहौ स्यातां यथेरितौ”—इति ॥ ११ ॥

स्तब्धाङ्गदृष्टिस्त्वसृजा गूढोच्छ्वासश्च मूर्च्छितः ॥

रुधिरजमूर्च्छालक्षणमाह—स्तब्धाङ्गदृष्टिस्त्वसृजेत्यादि । स्त-
ब्धशब्दोऽङ्गदृष्टिभ्यां संबध्यते । गूढोच्छ्वासः अस्पष्टश्वासः ॥—

मद्येन विलपंश्छेते नष्टविभ्रान्तमानसः ।

मात्राणि विक्षिपन् भूमौ जरां यावन्न याति तत् ॥ १२ ॥

मद्यजमूर्च्छालक्षणमाह—मद्येनेत्यादि । विलपन्निति विलापं
कुर्वन् । नष्टविभ्रान्तमानस इति नष्टमानसोऽपस्वरणयुक्तः,
विभ्रान्तमानसो विक्षिप्तचेताः । जरां पाकम् ॥ १२ ॥

वेपथुस्वप्नतृष्णाः स्युः स्तम्भश्च विषमूर्च्छिते ।

वेदितव्यं तीव्रतरं यथास्वं विषलक्षणैः ॥ १३ ॥

विषजमूर्च्छालक्षणमाह—वेपथुस्वप्नतृष्णाः स्युरित्यादि ।
वेपथुः कम्पः । स्तम्भः स्तब्धता । वेदितव्यमित्यादि । मूला-
दिकन्दान्तस्य विषस्य यथास्वं यानि लक्षणानि तैः कृत्वा विषमू-
च्छितस्य पुंसो यथास्वं यथात्मीयं लक्षणं वेदितव्यं ज्ञेयम् ॥ १३ ॥

सेकावगाहौ मणयः सहाराः

शीताः प्रदेहा व्यजनानिलाश्च ।

शीतानि पानानि च गन्धवन्ति

सर्वासु मूर्च्छास्वनिवारितानि ॥ १४ ॥

अतः परं चिकित्सितमाह—सेकावगाहावित्यादि । मणयः
सहारा इति मणयो मुक्तास्फटिकप्रभृतयः । ते च सहारा
एवात्र धृता हिता इत्यर्थः । व्यजनानिलाः व्यजनानां वायवः ।

शीताः प्रदेहाः चन्दनोत्पलप्रभृतिकृताः प्रलेपाः । शीतानि
पानानि च गन्धवन्तीति यानि शीतानि गन्धवन्ति च पानानि
तानीत्यर्थः । अनिवारितानि प्रशस्तानि ॥ १४ ॥

सितापियालेश्वरसद्युतानि

द्राक्षामधूकस्वरसान्वितानि ।

खर्जूरकाश्मर्यरसेः शृतानि

पानानि सर्पाणि च जीवनानि ॥ १५ ॥

तान्येव शीतानि गन्धवन्ति च पानान्याह—सितापिया-
लेश्वरसाप्लुतानीत्यादि । खर्जूरकाश्मर्यरसे शृतानि सितापिया-
लादियुतानि पानानि पानकानि सर्वास्वनिवारितानि । न
केवलं पानान्येवानिवारितानि सर्पाणि च जीवनानीति काको-
ल्यादिसिद्धानीत्यर्थः । केचित् पानानीत्यत्र सिद्धानीति पठन्ति,
ते च घृतविशेषणं मन्यन्ते ॥ १५ ॥

सिद्धानि वर्गे मधुरे पयांसि

सदाडिमा जाङ्गलजा रसाश्च ।

तथा यवा लोहितशालयश्च

मूर्च्छासु पथ्याश्च सदा सतीनाः ॥ १६ ॥

किमेतान्येव सर्वमूर्च्छासु हितान्युतान्यान्यपीत्याह—
सिद्धानीत्यादि । मधुरे वर्गे काकोल्यादौ । पयांसि सर्वा-
ण्यपि दुग्धानि, सर्वेषां क्षीराणां मूर्च्छाहरत्वात् । सदाडिमा
दाडिमेन संस्कृताः । जाङ्गलजा रसाः । मूर्च्छासु ये भोजने
हितास्तानाह—तथेत्यादि । पथ्या हिताः, ‘भोजने’ इति
शेषः । सतीनो वर्तुलकलायः ॥ १६ ॥

भुजङ्गपुष्पं मरिचान्युशीरं

कोलस्य मध्यं च पिबेत् समानि ।

शीतेन तोयेन बिसं मृणालं

क्षौद्रेण कृष्णं सितया च पथ्याम् ॥ १७ ॥

भुजङ्गपुष्पमित्यादि । भुजङ्गपुष्पं नागकेशरम् । कोलसं
मध्यं बदरमज्जा । एतानि भुजङ्गपुष्पादीनि समानि तुल्यानि
शीततोयेन सह पिबेत् । न केवलमेतान्येव शीततो-
येन पिबेत् बिसं मृणालं चापि शीततोयेन पिबेत् ; बिसं
बिसेन्द्रकं, मृणालं पद्मनालम् । क्षौद्रेण कृष्णमिति
मधुना सह पिप्पलीं पिबेदित्यर्थः ; अन्ये लिहेदिति
मन्यन्ते । सितया च पथ्यामिति हरीतकी शर्करया सह
पिबेदित्यर्थः ॥ १७ ॥

कुर्याच्च नासावदनावरोधं

क्षीरं पिबेद्वाऽप्यथ मानुषीणाम् ।

मूर्च्छां प्रसक्तां तु शिरोविरेकै-

र्जयेदभीक्षणं वमनैश्च तीक्ष्णैः ॥ १८ ॥

अतः परं किं कुर्यादित्याह—कुर्यादित्यादि । नासावक्कयोरव-
रोधेन व्याधुव्यान्तःप्रविष्टो मारुतो रुद्धानि स्रोतांसि विवृण्वन्

१ ‘अन्तःप्ररुद्धो’ इति पाठान्तरम् ।

मूर्च्छामपहन्ति, नारीक्षीरं चातिशीतलत्वात् । मूर्च्छामित्यादि । प्रसक्तां भूयो भूयोऽनुसङ्गिनीम् । शिरोविरेकैः नस्यैः । अभीक्ष्णं पुनः पुनः । यद्यपि सर्वमूर्च्छायां पित्तं प्रधानं, तीक्ष्णे नस्यवमने न युक्तेऽस्य, तथाऽपि संज्ञावहस्रोतोनिरोधशान्तिकरत्वात् व्याधिप्रयत्नीकत्वाच्च हिते एव । केचित् 'तीक्ष्णैः' इत्यत्र 'पथ्यैः' इति पठन्ति । तत्र पित्तश्लेष्महरैरित्यर्थः ॥ १८ ॥

हरितकीकाथशृतं घृतं वा

धात्रीफलानां खरसैः कृतं वा ।

द्राक्षासितादाडिमलाजवन्ति

शीतानि नीलोत्पलपद्मवन्ति ॥ १९ ॥

पिबेत् कषायाणि च गन्धवन्ति

पित्तज्वरं यानि शमं नयन्ति ।

हरितकीकाथशृतमित्यादि । हरितकीकाथेन शृतं सिद्धं हरीतकीकाथशृतम् । धात्रीफलानां आमलकफलानां खरसैः । द्राक्षासितेत्यादि । यानि कषायाणि श्रीपर्णादिकृतानि पित्तज्वरं शमं नयन्ति तानि द्राक्षासितादाडिमलाजवन्ति तत्प्रधानानि पिबेत् । नीलोत्पलपद्मवन्ति नीलोत्पलप्रधानानि । गन्धवन्ति सगन्धद्रव्याणि । नीलोत्पलपद्मवन्त्यादिकं पित्तज्वरहरकषायविशेषणम् ॥ १९ ॥—

प्रभूतदोषस्तमसोऽतिरेकात्

समूर्च्छितो नैव विबुध्यते यः ॥ २० ॥

संन्यस्तसंज्ञो भृशदुश्चिकित्सो

ज्ञेयस्तदा बुद्धिमता मनुष्यः ।

इदानीं मूर्च्छायामवस्थायां सज्ञानतरमाह—प्रभूतदोष इत्यादि । यः प्रभूतदोषो मनुष्यः समूर्च्छितः सन् तमसोऽतिरेकान्नावबुध्यते नावबोधं प्राप्नोति स दुश्चिकित्सो मतिमता वैद्येन संन्यस्तसंज्ञो ज्ञेय इति पिण्डार्थः । संन्यस्त इति मृत्युमुखे वर्तमानत्वात् संन्यस्त इव संन्यस्तः ॥ २० ॥—

यथाऽऽमलोष्टं सलिले निषिक्तं

समुद्धरेदाश्वविलीनमेव ॥ २१ ॥

तद्वच्चिकित्सेच्चरया भिषक्त-

मस्वेदनं मृत्युवशं प्रयातम् ।

इदानीं संन्यस्तस्य शीघ्रं प्रतीकाराय दृष्टान्तमाह—यथाऽऽमलोष्टमित्यादि । आमलोष्टमामृतपिण्डम् । अस्वेदनं प्रस्वेदरहितम् । तं संन्यस्तसंज्ञम् ॥ २१ ॥—

तीक्ष्णाज्जनाभ्यञ्जनधूमयोगै-

स्तथा नखाभ्यन्तरतोत्रपातैः ॥ २२ ॥

वादित्रगीतानुनयैरपूर्वै-

र्विघट्टनैर्गुप्तफलावघर्षैः ।

कैश्चिकित्सेदित्याह—तीक्ष्णाज्जनाभ्यञ्जनेत्यादि । तीक्ष्णशब्दोऽज्जनादिभिः प्रत्येकं संबध्यते । तोत्राणि सूचिप्रकाराणि । वादित्रं वीणादि । अनुनयः सान्त्वनापूर्वकं वच-

नादि । विघट्टनैर्विविधप्रकारेण चालनैः । गुप्तफलावघर्षैः कपिकच्छफलानावघर्षणैः । अन्ये गुप्तफलवृषणं, तस्यावघर्षणैः पीडनैरित्यर्थः । केचिद्विघट्टनैरित्यत्र 'विस्मापनैः' इति पठन्ति; तत्र आश्चर्यकारकैरित्यर्थः । एतैरुपचारैरुपाचरेदासंज्ञाप्राप्तेः ॥ २२ ॥—

आभिः क्रियाभिश्च न लब्धसंज्ञः

सानाहलालाश्वसनश्च वर्ज्यः ॥ २३ ॥

आभिः क्रियाभिरित्यादि । आभिः क्रियाभिः अनन्तरोक्ताभिस्तीक्ष्णाज्जनादिभिः । सानाहलालाश्वसनश्च आनाहादियुक्तः, श्वसनः श्वास इत्यर्थः ॥ २३ ॥

प्रबुद्धसंज्ञं वमनानुलोम्यै-

स्तीक्ष्णैर्विशुद्धं लघुपथ्यभुक्तम् ।

फलत्रिकैश्चित्रकनागराढ्यै-

स्ततोऽश्मजाताज्जतुनः प्रयोगैः ।

सशर्करैर्मांसमुपक्रमेत

विशेषतो जीर्णघृतं स पाय्यः ॥ २४ ॥

यथास्वं च ज्वरघ्नानि कषायाण्युपयोजयेत् ।

सर्वमूर्च्छांपरीतानां विषजायां विषापहम् ॥ २५ ॥

तीक्ष्णाज्जनादिभिलब्धसंज्ञे संन्यासिनि पश्चात्कर्माह—प्रभूतेत्यादि । तीक्ष्णाज्जनादिभिः प्रभूतसंज्ञं संन्यासिनं तीक्ष्णैर्वमनानुलोम्यैर्वमनविरेचनैर्विशुद्धं, अन्नसंसर्जनक्रमेण च लघुपथ्यभुक्तं, त्रिफलचित्रकशुण्ठीभावितैः सशर्करैः शिलाजतुप्रयोगैः वज्रकवटककल्पनया कल्पितैर्मांसं यावदुपक्रमेत, शेषदोषोपशमनार्थम् । जीर्णं घृतं दशाब्दिकं पाय्यः पाययितव्यः । यथास्वं ज्वरघ्नानीति यथास्व यथादोषज्वरेषु यानि कषायाण्युक्तानि तानि तद्दोषजमूर्च्छांस्तपि योज्यानि । विषापहमिति कल्पस्थानोक्तं विषमोहशमनं नस्याज्जनादिकम् ॥ २४ ॥ २५ ॥

इति श्रीडल्हणाचार्यविरचितायां निबन्धसंग्रहाख्यायां सुश्रुतव्याख्यायामुत्तरतन्त्रे षट्चत्वारिंशत्तमोऽध्यायः ।

सप्तचत्वारिंशत्तमोऽध्यायः ।

अथातः पानालयप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

मूर्च्छाप्रतिषेधानन्तरं पित्तप्रधानसाम्यात् चित्तस्य असंवित्साम्याच्च पानालयप्रतिषेधारम्भो युक्त इत्यत आह—अथात इत्यादि । पानालय इत्यत्र आदिशब्दो लुप्तोऽज्ञेयः, तेन परमदादीनां ग्रहणम् ॥ १ ॥ २ ॥

मद्यमुष्णं तथा तीक्ष्णं सूक्ष्मं विशदमेव च ।

रूक्षमाशुकरं चैव व्यवायि च विकाशि च ॥ ३ ॥

तत्रादौ मद्यगुणप्रतिपादनं, एवगुणकं मद्यं मिथ्योपयुक्तं पानालयादिकं करोतीति प्रतिपादनार्थम् । मद्यमित्यादि । आशुकरं शीघ्रकारि । व्याधिं सर्वं देहं व्याप्य पश्चात्पाकयति । विकृतिं सन्धिवन्धविमोचकम् । यद्यपि सूत्रस्थाने मद्यगुणा उक्तास्तथाऽयधिकृत्यापनार्थमत्राप्युक्ताः ॥ ३ ॥

औष्ण्याच्छीतोपचारं तच्चैक्ष्याद्भ्रान्तिं मनोगतिम् । विशत्यवयवान् सौक्ष्म्याद्देशाद्यात्कफशुक्रनुत् ॥ ४ ॥ मारुतं कोपयेद्रौक्ष्यादाशुत्वाच्चाशुक्रमकृत् । हर्षदं च व्यस्यित्वाद्विकाशित्वाद्विसर्पति ॥ ५ ॥

मद्यगुणानभिधाय कर्माण्याह—औष्ण्यादित्यादि । औष्ण्यात् शीतोपचारमित्यनेन पित्तकोपित्वं सूचितम् । मनोगतिं बाह्याध्यात्मिकां करणप्राप्तिम् । अवयवान् हृदयौजःप्रभृतीन् । हर्षदं मनोहर्षकरं; नतु पुस्तवदं, शुक्रहरत्वात् ॥ ४ ॥ ५ ॥

तदम्लं रसतः प्रोक्तं लघु रोचनदीपनम् । केचिल्लवणवर्ज्यास्तु रसानत्रादिशन्ति हि ॥ ६ ॥

मद्यस्य कर्माभिधाय रसमाह—तदम्ल रसतः इत्यादि । तन्मद्यं अम्लं अम्लरसोत्कटं, तेन इतरेऽपि पञ्चरसा अनुरसत्वेन मद्ये बोद्धव्याः । तथा चोक्तम्,—“मद्यस्य पञ्चरसत्वेऽपि व्यक्तोऽम्लो रस उच्यते—” इति । एकीयमतमाह—केचिल्लवणवर्ज्यामित्यादि ॥ ६ ॥

स्निग्धैस्तदन्नैर्मसैश्च भक्ष्यैश्च सह सेवितम् । भवेदायुःप्रकर्षाय बलायोपचयाय च ॥ ७ ॥

एवंगुणमपि मद्यं यथा सेव्यमानं गुणाय भवति तथाऽऽह—स्निग्धैस्तदन्नैरित्यादि । स्निग्धैरित्युपलक्षणं; तेन इतरेऽपि मद्यविपरीतगुणाः शीतादयो ज्ञेयाः । तन्मद्यं, बलाय ओजसे, उपचयाय च मांसोपचयाय ॥ ७ ॥

काम्यता मनसस्तुष्टिर्धैर्यं तेजोऽतिविक्रमः । विधिवत् सेव्यमाने तु मद्ये सन्निहिता गुणाः ॥ ८ ॥

अनन्तरोक्तविधिना सेव्यमानेन मद्येन काम्यतादयोऽपि गुणा भवन्तीति दर्शयन्नाह—काम्यतेत्यादि । काम्यता कमनीयत्वम् । तेजः प्रभा । सन्निहिताः सम्यगवस्थिताः ॥ ८ ॥

तदेवानन्नमज्ञेन सेव्यमानममात्रया ।

कायाग्निना ह्यग्निसमं समेत्य कुरुते मदम् ॥ ९ ॥

विधिरहितं सेव्यमानं मद्यं यत् करोति तदाह—तदेवानन्नमित्यादि । तदेव मद्यं अग्निसमं वह्निर्तुल्यम्, अज्ञेन उक्तमद्यपानविधानानभिज्ञेन, अनन्नं अन्नरहितं अतिमात्रया च सेव्यमानं, कायाग्निना जठरानलेन, समेत्य मिलित्वा, मदं कुरुते इति विण्ढार्थः ॥ ९ ॥

मदेन करणानां तु भावान्यत्वे कृते सति । निगूढमपि भावं स्वं प्रकाशीकुरुतेऽवशः ॥ १० ॥

१ इदानीं पूर्वं मद्यगुणानाह— इति पाठान्तरम् ।

मदेनावशः पुरुषो यत् करोति तदाह—मदेनेत्यादि । करणानां मनोबुद्धीन्द्रियाण, भावान्यत्वे स्वरूपान्यथात्वे, कृते सति निगूढमपि संवृतमपि, स्वमात्मीयं, भावमभिप्रायं, प्रकाशीकुरुते प्रकटीकुरुते । अवशः मदपरवशः ॥ १० ॥

त्र्यवस्थश्च मदो ज्ञेयः पूर्वो मध्योऽथ पश्चिमः ।

अथ कतिप्रकारो मद इत्याह—त्र्यवस्थश्चेत्यादि । त्र्यवस्थः त्रिप्रकारः । ते च त्रयः प्रकाराः पूर्वादयः ॥—

पूर्वं वीर्यरतिप्रीतिहर्षभाष्यादिवर्धनम् ॥ ११ ॥

पूर्वमदलक्षणमाह—पूर्वं इत्यादि । पूर्वं प्रथमे मदे, वीर्य-सुत्साहलक्षणं, रतिः हर्षः, प्रीतिः तृप्तिः, हर्षः तुष्टिः । आदिशब्दाद्वास्यादयः ॥ ११ ॥

प्रलापो मध्यमे मोहो युक्तायुक्तक्रियास्तथा ।

मध्यमदलक्षणमाह—प्रलाप इत्यादि । युक्तायुक्तक्रिया इति कदाचिदयुक्ताः कदाचिद्युक्ताः क्रिया इत्यर्थः ॥—

विसंज्ञः पश्चिमे शेते नष्टकर्मक्रियागुणः ॥ १२ ॥

पश्चिममदलक्षणमाह—विसंज्ञ इत्यादि । पश्चिमे पश्चिम-मदे । नष्टकर्मक्रियागुण इति नष्टानि कर्माणि क्रियाः गुणाः क्रियाफलानि च यस्य सः तथा । अत्र गुणशब्दः फले वर्तते । केचित्, ‘बुद्धिस्मृतिप्रीतिकरः सुसुप्तं पानान्ननिद्रासुषुप्तिहेतुः । संपाठगीतस्वरवर्धनश्च प्रोक्तोऽतिरम्यः प्रथमो मदो हि ॥ अव्यक्तबुद्धिस्मृतिवाग्विचेष्टः सोऽन्मत्तलीलाकृतिरप्रशान्तः । आलस्यनिद्राभिहतो मुहुश्च मध्येन मत्तः पुरुषो मदेन ॥ गच्छेद्गम्यां न गुरुंश्च मन्वेत् खादेद्भक्ष्याणि च नष्टसंज्ञः । ब्रूयाच्च गृह्यानि हृदि स्थितानि मत्तो मदेन प्रवरेण मर्त्यः’ इति पठन्ति; व्याख्यानयन्ति च—अव्यक्तबुद्धिस्मृतिवाग्विगतिरस्पष्टबुद्धिस्मरणवचनः, विचेष्टो विगतकायपरिस्पन्दः, सोऽन्मत्तलीलाकृतिरिति उन्मत्तलीलाकृतिभ्यां सह वर्तते यः स इति तथा उन्मत्तक्रीडाकार इत्यर्थः । अर्थं पाठः पूर्वो वा पठनीयः, नतु पाठद्वयं पठनीयम् ॥ १२ ॥

श्लैष्मिकानल्पपित्तांश्च स्निग्धान्मात्रोपसेविनः ।

पानं न बाधतेऽत्यर्थं विपरीतास्तु बाधते ॥ १३ ॥

इदानीं पुरुषविशेषेण सेव्यमानं मद्यं नातिबाधां कुरुते इत्याह—श्लैष्मिकानल्पपित्तांश्चेत्यादि । विपरीतान् पित्ताधिकरूक्षातिमात्रसेविनः ॥ १३ ॥

निर्भक्तमेकान्तत एव मद्यं

निषेव्यमाणं मनुजेन नित्यम् ।

उत्पादयेत् कष्टतमान्विकारा-

नापादयेच्चापि शरीरभेदम् ॥ १४ ॥

निर्भक्तमेकान्तत एव मद्यमित्यादि । निर्भक्तं आहाररहितम् । शरीरभेदं देहनाशम् । यद्यप्ययमर्थस्तदेवान्नमित्यादिनैवो-

कस्तथाऽपि निर्भक्तमिति यदत्र पुनरुक्तं तन्निर्भक्तपानस्याति-
गर्हितत्वख्यापनार्थम् ॥ १४ ॥

क्रुद्धेन भीतेन पिपासितेन
शोकाभितप्तेन बुभुक्षितेन ।
व्यायामभाराध्वपरिक्षितेन
वेगावरोध्राभिहतेन चापि ॥ १५ ॥

अत्यम्लभक्ष्यावततोदरेण
साजीर्णभुकेन तथाऽबलेन ।
उष्णाभितप्तेन च सेव्यमानं
करोति मद्यं विविधान् विकारान् ॥ १६ ॥

इदानीं क्रुद्धादिभिः सेव्यमानं मद्यं विकारान् जनयतीति
प्रतिपादयितुमाह—क्रुद्धेनेत्यादि । व्यायामभाराध्वपरिक्षिते-
नेति व्यायामादिभिः परिखिन्नेनेत्यर्थः । अभिहतेन पीडि-
तेन । अत्यम्लभक्ष्यावततोदरेण अत्यम्लभक्षणावृतजठरेण
॥ १५ ॥ १६ ॥

पानात्ययं परमदं पानाजीर्णमथापि वा ।
पानविभ्रममुग्रं वा तेषां वक्ष्यामि लक्षणम् ॥ १७ ॥
के ते विविधा विकारास्तानाह—पानात्ययमित्यादि ॥ १७ ॥

स्तम्भाङ्गमर्दहृदयग्रहतोदकम्पाः
पानात्ययेऽनिलकृते शिरसो रुजश्च ।
स्वेदप्रलापमुखशोषणदाहमूर्च्छाः
पित्तात्मके वदनलोचनपीतता च ॥ १८ ॥
श्लेष्मात्मके वमथुशीतकफप्रसेकाः
सर्वात्मके भवति सर्वविकारसंपत् ।

इदानीं पानात्ययस्य वातादिभेदेन लक्षणमाह—स्तम्भे-
त्यादि । स्तम्भः स्तब्धता ॥ १८ ॥—

ऊष्मा शरीरगुरुता विरसाननत्वं
श्लेष्माधिकत्वमरुचिर्मलमूत्रसङ्गः ॥ १९ ॥

लिङ्गं परस्य तु मदस्य वदन्ति तज्ज्ञा-
स्तृष्णा रुजा शिरसि सन्धिषु चापि भेदः ।

परमदलक्षणमाह—ऊष्मेत्यादि । विरसाननत्वं विरसमु-
खत्वम् । श्लेष्माधिकत्वं कफोत्कर्षत्वम् । परस्य तु मदस्य
परमदस्येत्यर्थः । भेद इति भेद इव । परमदादीनां त्रयाणां
दोषत्रयजनितत्वात् पृथग्दोषलिङ्गं नोक्तम् ॥ १९ ॥—

आध्मानमुद्गिरणमम्लरसो विदाहो-
ऽजीर्णस्य पानजनितस्य वदन्ति लिङ्गम् ॥ २० ॥

क्षेयानि तत्र भिषजा सुविनिश्चितानि
पित्तप्रकोपजनितानि च कारणानि ।

पानाजीर्णलक्षमाह—आध्मानमित्यादि । उद्गिरणं छर्दिः ।
अजीर्णस्य पानजनितस्य पानाजीर्णस्य । कारणानि लक्ष-
णानि, कारणस्यापि व्याधिलक्षणत्वात् ॥ २० ॥—

हृद्गात्रतोद्वमथुज्वरकण्ठधूम-
मूर्च्छाकफस्त्रवणमूर्धरुजो विदाहः ॥ २१ ॥

द्वेषः सुरान्नविकृतेषु च तेषु तेषु
तं पानविभ्रममुशन्त्यखिलेन धीराः ।

पानविभ्रमलक्षणमाह—हृदित्यादि । वमथुः छर्दिः, कण्ठ-
धूमः कण्ठे धूमोद्वमनमिव, मूर्धरुजा शिरःपीडा ॥ २१ ॥—

हीनोत्तरौष्ठमतिशीतममन्ददाहं
तैलप्रभास्यमतिपानहतं विजह्यात् ॥ २२ ॥

जिह्वौष्ठदन्तमसितं त्वथवाऽपि नीलं
पीते च यस्य नयने रुधिरप्रभे च ।

इदानीमसाध्यलक्षणमाह—हीनोत्तरौष्ठमित्यादि । हीनो-
त्तरौष्ठः स्वभावौष्ठादल्पौष्ठः । अमन्ददाहं तीव्रदाहम् । कदा-
चिदतिशीतं कदाचित्तीव्रदाहम् । पानहतं पानपीडितम् । विज-
ह्यात् त्यजेत् । असितं कृष्णम् । पीते पीतवर्णे ॥ २२ ॥—

हिक्काज्वरौ वमथुवेषथुपादर्वशूलाः

कासभ्रमावपि च पानहतं भजन्ते ॥ २३ ॥

इदानीमुपद्रवानाह—हिक्काज्वरावित्यादि । वमथुः छर्दिः ।
वेषथुः कम्पः ॥ २३ ॥

तेषां निवारणमिदं हि मयोच्यमानं

व्यक्ताभिधानमखिलेन विधिं निबोध ॥

तेषां निवारणमित्यादि । तेषां पानात्ययादीनाम् ॥—

मद्यं तु चुक्रमरिचार्द्रकदीप्यकुष्ठ-

सौवर्चलायुतमलं पवनस्य शान्त्यै ॥ २४ ॥

पृथ्वीकदीप्यकमहौषधहिङ्गुभिर्वा

सौवर्चलेन च युतं वितरेत् सुखाय ।

तमेव विधिमाह—मद्यमित्यादि । दीप्यकोऽजमोदा,
यवानील्यपरे । सौवर्चलायुतं ईषत्सौवर्चलयुक्तम् । अलं
समर्थम् । पवनस्य वातजमदात्ययस्य । वितरेत् दद्यात्
॥ २४ ॥—

आम्रातकाम्रफलदाडिममातुलुङ्गैः

कुर्याच्छुभान्यपि च षाडवपानकानि ॥ २५ ॥

सेवेत वा फलरसोपहितान् रसादी-

नानूपवर्गपिशितान्यपि गन्धवन्ति ।

किं मदात्यये मद्यमेव सेव्यमुतान्यदपीत्याह—आम्रातका-
मेत्यादि । दाडिममत्राम्लमेव । षाडवो यूषविशेषः । आम्रात-
कादिभिः कथितैरिक्षुविकारयुतैः षाडवः कार्यः । तथा च
तन्त्रान्तरे षाडवकल्पना,—“युतमिक्षुविकारेण कथितं चूतजं
फलम् । घृतशुण्ठीतिलयुतं विज्ञेयो घनषाडवः” इति । अम्ल-
रसोपहितान् मातुलुङ्गरसयुक्तान्, रसादीन् मांसरसयूषादीन् ।
आनूपवर्गपिशितानि कूलचरादिवर्गमांसानि । गन्धवन्तीति
प्रभूतहिङ्गुजीरकादियुतानि ॥ २५ ॥—

पित्तात्मके मधुरवर्गकषायमिश्रं

मद्यं हितं समधुशर्करामिष्टगन्धम् ॥ २६ ॥

पित्तजमदालयचिकित्सामाह—पित्तात्मके मधुरवर्गकषायमिश्रमित्यादि । मधुरवर्गो गुडूचीवर्जितः काकोल्यादिः, तन्त्रान्तरसंवादात् । इष्टगन्धं एलात्वक्पत्रकायैः सुरभीकृतम् ॥ २६ ॥

पीत्वा च मद्यमपि चेशुरसप्रगाढं

निःशेषतः क्षणमवस्थितमुल्लिखेच्च ।

लावैणतिसिरिसांश्च पिवेदनम्लान्

मौद्गान् सुखाय सघृतान् ससितांश्च यूषान् ॥

पित्तात्मके मदालये वमनमाह—पीत्वेत्यादि । उल्लिखेत् वमेत् । यद्यपि पित्ते वमनं न कार्यं तथाऽपि पित्तस्य कफस्थानगतत्वाद्दमनं हितमेव, व्याधिप्रत्यनीकत्वाद्वा । किं पित्तात्मके एतदेव कार्यमुतान्यदपीत्याह—लावैणतिसिरिसानित्यादि । केचित् 'मौद्गान् सुखाय सघृतान् ससितांश्च यूषान्' इत्यत्र 'मौद्गान् सशर्करघृतान् स हिताय यूषान्' इति पठन्ति; स इति पित्तपानालयीति च व्याख्यानयन्ति ॥ २७ ॥

पानालये कफकृते कफमुल्लिखेच्च

मद्येन बिम्बविटुलोदकसंयुतेन ।

सेवेत तिक्तकटुकांश्च रसानुदारान्

यूषांश्च तिक्तकटुकोपहितान् हिताय ॥ २८ ॥

कफजमदालयचिकित्सामाह—पानालये कफकृते इत्यादि । बिम्बी ओष्ठोपमफला । विटुलो वेतसः । कफमदालयेऽपरमप्यौषधमाह—सेवेतेत्यादि । तिक्तकटुकान् तिक्तकटुकद्रव्यसंस्कृतान् । रसान् मांसरसान्; उदारान् जाङ्गलजान् मेदस्कानित्यर्थः । यूषान् मुद्गादियूषान् । तिक्तानि दुर्गलभादीनि । कटुकानि पिप्पल्यादीनि । उपहितान् संस्कृतान् ॥ २८ ॥

पथ्यं यवान्नविकृतानि च जाङ्गलानि

श्लेष्मघ्नमन्यदपि यच्च निरत्ययं स्यात् ।

श्लेष्मजपानालयेऽपरमपि यद्विहितं तदाह—पथ्यमित्यादि । पथ्यं हितम् । यवान्नविकृतानि यवान्नानि विविधप्रकारैः कृतानीत्यर्थः । अत्रान्नशब्दः पेयलेह्यादिव्यवच्छेदकः । जाङ्गलानि जाङ्गलमांसानि । निरत्ययं निर्दोषम् ॥—

कुर्याच्च सर्वमथ सर्वभवे विधानं

द्वन्द्वोद्भवे द्वयमवेक्ष्य यथाप्रधानम् ॥ २९ ॥

सन्निपातजद्वन्द्वजमदालयचिकित्सामाह—कुर्यादित्यादि । सर्वं प्रत्येकदोषजपानालयचिकित्सितम् । सर्वभवे सन्निपातोद्भवे । द्वन्द्वभवे द्वन्द्वजे । यथाप्रधानं योगप्रधानमित्यर्थः । एतेन समसन्निपाते सर्वप्रधानं कार्यं, एकतमाधिके च तत्प्रधानमित्यर्थः; एवं द्वन्द्वजेऽपि ॥ २९ ॥

सामान्यमन्यदपि यच्च समग्रमग्र्यं

वक्ष्यामि यच्च मनसो मदकृत् सुखं च ।

सामान्यमन्यदपीत्यादि । अन्यदपि यत् सामान्यं मनसो हर्षकृद्दक्ष्यामि तत् समग्रमपि सर्वेषामग्र्यं श्रेष्ठं सुखं च, सुखहेतुत्वादित्यर्थः ॥—

त्वङ्गागपुष्पमगधैलमधूकधान्यैः

श्लक्ष्णैरजाजिमरिचैश्च कृतं समांशैः ॥ ३० ॥

पानं कपित्थरसवारिपरूपकाढ्यं

पानालयेषु विश्रिवत्सुतमम्बरान्ते ।

हीवेरपद्मपरिपेलवसंप्रयुक्तैः

पुष्पैः प्रलिप्य करवीरजलोद्भवैश्च ॥ ३१ ॥

पिष्टैः सपद्मकयुतैरपि सारिवाद्यैः

सेकं जलैश्च वितरेदमलैः सुशीतैः ।

त्वक्पत्रचोचमरिचैलभुजङ्गपुष्प-

श्लेष्मातकप्रसवकलकगुडैरुपेतम् ॥ ३२ ॥

द्राक्षायुतं हृतमलं मदिरामयातं-

स्तत्पानकं शुचि सुगन्धि नरैर्निषेव्यम् ।

पिष्ट्वा पिवेच्च मधुकं कटुरोहिणीं च

द्राक्षां च मूलमसकृत् त्रपुपीभवं यत् ॥ ३३ ॥

कर्पासिनीमथ च नागबलां च तुल्यां

पीत्वा सुखी भवति साधु सुवर्चलां च ।

पानालयचिकित्सामाह—त्वगित्यादि । नागपुष्पं नागकेशरम् । एला सूक्ष्मैला । अजाजी उत्तरापथे प्रसिद्धो जीरकविशेषः । समांशैः तुल्यभागैः । पानं पानकम् । कपित्थरसः कपित्थस्वरसः । सुतं गालितम् । अम्बरान्ते वस्त्रान्ते । हीवेरित्यादि । हीवेरादियुक्तैः करवीरजलोद्भवैः पुष्पैः पिष्टैः पद्मकयुतैः सारिवादिभिश्च प्रलिप्य, अमलैः सुशीतैश्च जलैः सेकं वितरेत् दद्यादिति पिष्टार्थः । हीवेरः बालकम् । पद्मकं पद्मकाष्ठं, जलोद्भवपुष्पत्वेन पद्मस्य परिग्रहात् । कार्तिककुण्डलु 'सपद्मकयुतैः' इत्यनेन पद्मकसहितप्रियङ्गवाद्यभिधाय तेन युक्तैः करवीरादिपुष्पैः हीवेरादियुक्तैरिति व्याख्यानयति, पद्मकं जलजं मन्यते । परिपेलवो वन्यकः । जलोद्भवैः नीलोत्पलप्रभृतिभिः । सपद्मकयुतैरपि सारिवाद्यैरिति सपद्मकः पद्मकसहितः प्रियङ्गवादित्यर्थः, तेन युतैः सारिवादिभिरित्यर्थः । त्वगित्यादि ।—त्वक् वनवासिकात्वक् । श्लेष्मातकप्रसवं बहुवारपुष्पम् । हृतमलं वस्त्रगालितम् । मदिरामयातः पानालयपीडितः । सुगन्धि शोभनगन्धि । केचित् त्वक्पत्रशब्देन त्वक्पत्रिकामाहुः । पिष्ट्वेत्यादि । असकृदिति पदं पिष्ट्वेत्यत्र संवन्धनीयम् । मधुकादित्रपुसीमूलान्त एको योगः । कार्पासिनीमित्यादिसाधुसुवर्चलां चेत्यन्तो द्वितीयः । कार्पासिनी वनकार्पासिनी । सुवर्चला सूर्यभक्ता । कार्पासिनीमथवेत्यत्र कार्पासमेवमथेति केचित् पठन्ति । कार्पासं कार्पासमूलं, एवं असकृत् पिष्ट्वेति च व्याख्यानयन्ति ॥ ३०-३३ ॥—

काश्मर्यदारुविडदाडिमपिप्पलीषु
द्राक्षान्वितासु कृतमम्बुनि पानकं यत् ॥३४॥
तद्बीजपूरकरसायुतमाशु पीतं
शान्तिं परां मदगदेष्वचिरात्करोति ।

परमदे चिकित्सामाह—काश्मर्येत्यादि । काश्मर्यं गम्भारी-
फलं, कृतं संस्कृतं, अम्बुनि पानीये ॥ ३४ ॥—

द्राक्षासितामधुकजीरकधान्यकृष्णा-
स्वेवं कृतं त्रिवृतया च पिवेत्तथैव ॥ ३५ ॥

सौवर्चलायुतमुदाररसं फलाम्लं ।

भार्गी श्रुतेन च जलेन हितोऽवसेकः ॥ ३६ ॥

परमदे पानकान्तरमाह—द्राक्षेत्यादि । द्राक्षादिषु द्रव्येषु
एव बीजपूरकरससंस्कारेण कृतं पानकं त्रिवृतया त्रिजटया
च कृतं पानकं पिवेत् । तथैव सौवर्चलायुतमित्यादि ।—
उदाररसं जात्रलमासरसं, सौवर्चलायुतं ईषत्सौवर्चलयुतं,
दाडिमाद्यम्लफलेनाम्लं तथैव पिवेदित्यर्थः । अवसेकः परि-
षेकः ॥ ३५ ॥ ३६ ॥

इक्ष्वाकुधामार्गववृक्षकाणि
काकाहयोम्बदुरिकाश्च दुग्धे ।

विपाच्य तस्याञ्जलिना वमेद्भि

मद्यं पिवेदहि गते त्वजीर्णे ॥ ३७ ॥

पानाजीर्णचिकित्सामाह—इक्ष्वाकृत्यादि । इक्ष्वाकादीनि
द्रव्याणि क्षीरपाकविधानेन दुग्धे विपाच्य तस्य कुडवेनाजीर्णं
पानाजीर्णं वमेत्, ततश्च अहिं दिवसे गते सति अतीते मद्यं
पिवेत् अग्निदीपनार्थम् । इक्ष्वाकुस्तिकालावूः । धामार्गवः
पीतघोषः । वृक्षकः कुटजफलम् । काकाहयोदुम्बरिका गोष्ठो-
दुम्बरिका । अन्ये गते त्वजीर्णे अपगते पानाजीर्णे इति
व्याख्यानयन्ति ॥ ३७ ॥

त्वक्पिप्पलीभुजगपुष्पविडैरुपेतं

सेवेत हिङ्गुमरिचैलयुतं फलाम्लम् ।

उष्णाम्बु सैन्धवयुतास्त्वथवा विडत्वक्-

चव्यैलहिङ्गुमगधाफलमूलशुण्ठीः ॥ ३८ ॥

हृद्यैः खडैरपि च भोजनमत्र शस्तं

किं तन्मद्यं पानाजीर्णं पिवेदित्याह—खणित्यादि ।
त्वक्पिप्पलीप्रभृतियुतं मद्यं सेवेत । तथा हिङ्गुमरिचादियुतं
मद्यं सेवेत, भुजगपुष्पं नागपुष्पम् । फलाम्लं दाडिमबी-
जपूरकादिभिरम्लीकृतं मद्यम् । उष्णाम्बुसैन्धवयुता
इत्यादि । अत्रापि सेवेतेति संबध्यते । मगधाफलमूलमिति
पिप्पल्याः फलमूलमित्यर्थः । भोजनमाह—हृद्यैरित्यादि ।
खड्वा यूषविशेषाः । अत्र पानाजीर्णं । हृद्यैरित्यत्र मद्यैरित्यन्ये
पठन्ति । अपरे खडैरित्यत्र फलैरिति पठन्ति । विडलमित्यत्र
यथोक्तमिति केचित् पठन्ति ॥ ३८ ॥—

द्राक्षाकपित्थफलदाडिमपानकं यत् ।

तत्पानविभ्रमहरं मधुशर्कराढ्य-

माभ्रातकोलरसपानकमेव वाऽपि ॥ ३९ ॥

खर्जूरवेत्रककरीरपरुषकेषु

द्राक्षात्रिवृतसु च कृतं ससितं हितं वा ।

श्रीपर्णियुक्तमथवा तु पिवेदिमानि

यष्ट्याह्वयोत्पलहिमाम्बुविमिश्रितानि ॥ ४० ॥

क्षीरिप्रवालबिसजीरकनागपुष्प-

पत्रैलवालुसितसारिवपद्मकानि ।

आभ्रातभव्यकरमर्दकपित्थकोल-

वृक्षाम्लवेत्रफलजीरकदाडिमनि ॥ ४१ ॥

पानविभ्रमचिकित्सामाह—द्राक्षाकपित्थेत्यादि । अत्र
फलशब्देन विशिष्टानि मातुलङ्गादिफानि गृह्यन्ते । न केवलं
द्राक्षादिपानकं मधुशर्कराढ्यं पानविभ्रमे शस्तं, आभ्रातको-
लरसपानकमपि । अथवा खर्जूरदिषु कृतं संस्कृतं सशर्करं
श्रीपर्णियुक्तं हिंसं पानकं पानविभ्रमे शस्तम् । करीरो
मरुदेशजस्तस्य फलम् । श्रीपर्णियुक्तं काश्मरीफलयुक्तम् ।
अथवेत्यादि ।—अथवा इमानि क्षीरिप्रवालादीनि दाडिमान्तानि
यष्ट्याह्वयोत्पलहिमाम्बुविमिश्रितानि अत्र पानविभ्रमे पिवेत् ।
यष्ट्याह्वयोत्पलहिमाम्बुविमिश्रितानीति यष्टीमधुनीलोत्पल-
युक्तं यद्धिमाम्बु तेन विमिश्रितानीत्यर्थः । क्षीरिप्रवाला
वटादिपल्लवाः । भव्यं तालफलप्रमाणमुत्तरापथजं, अन्ये कर्म-
रत्नमाहुः ॥ ३९—४१ ॥

सेवेद्रसाम्भ्रिचजीरकनागपुष्प-

त्वक्पत्रविश्वचविकैलयुतान् समग्रान् ।

सूक्ष्माम्बरस्तुतहिमांश्च सुगन्धिगन्धान्

पानोद्भवाद्भुदति सप्तगदानशेषान् ॥ ४२ ॥

इदानीं पानालयादीनां चिकित्सामाह—सेवेदित्यादि ।
रसान् मांसरसान् । समग्रान् संपूर्णान् । संपूर्णत्वं चैषां
मरिचादिभिः सवैरेवान्वितत्वम् । सूक्ष्माम्बरस्तुतहिमान्
सूक्ष्मवस्त्रगालितशीतानित्यर्थः । सुगन्धिगन्धान् अत्यर्थम-
गुर्वादिवृषितान् । भुदति स्फोटयति । पानोद्भवान् सप्त-
गदान् चत्वारो मदालयास्त्रयश्च परमदपानाजीर्णपानवि-
भ्रमाः, पानालयप्रभवत्वात्तेषां; एवं सप्त ॥ ४२ ॥

पञ्चेन्द्रियार्थविषया मृदुपानयोगा

हृद्याः सुखाश्च मनसः सततं निषेव्याः ।

पानालयेषु विकटोरुनितम्बवत्यः

पीनोन्नतस्तनभरा नतमध्यदेशाः ॥ ४३ ॥

प्रौढाः स्त्रियोऽभिनवयौवनपीनगात्र्यः ।

सेव्याश्च पञ्चविषयातिशयस्वभावाः ॥ ४४ ॥

१ 'सेवेत वा' इति पाठान्तरम् । २ 'रसांश्च' इति पाठ-
न्तरम् ।

पानालयचिकित्सामाह—पञ्चेन्द्रियार्थविषया इत्यादि । पञ्चेन्द्रियार्थविषया इति पञ्चेन्द्रियार्थाः शब्दस्पर्शरूपरसगन्धाः, तेषां विषयाः कारणानि । मृदुपानयोगाः मृदुमद्ययोगाः; ते च पैष्टिकगौडिकमाध्विकादयः । हृद्या हृदयहिता हृदय-प्रियाश्च । सुखाः सुखकराः । विकटोरुनितम्बवत्यः विकटौ श्रेष्ठौ विस्तीर्णौ वा ऊरू यासां ता विकटोरवः, नितम्बवत्यः श्रेष्ठनितम्बाः । यस्मादत्र प्रशंसासां वतुप्रत्ययः । पीनोन्नत-स्तनभरानतमध्यदेशाः पीनोन्नतस्तनभरेण आनत ईपन्नप्रो-मध्यदेशो यासां तास्तथा । प्रोढाः कामक्षमाः । पञ्चविषया-तिशयस्वभावा इति पञ्चविषयाः शब्दाद्यतिशयाः, त एव स्वाभावो यासां तास्तथा । श्रीब्रह्मदेवस्तु पञ्चानां विषयाणा-मतिशयेन ख आत्मीयो भावोऽभिप्रायो भासा तास्तथा । पञ्चेन्द्रियार्थविषयातिशयस्वभावा इत्यन्ये पठन्ति, व्याख्या-नयन्ति च—पञ्चेन्द्रियार्थविषयाणां शब्दादीनामतिशयो यासा तास्तथेत्यर्थः ॥ ४३ ॥ ४४ ॥

पिवेद्रसं पुष्पफलोद्भवं वा
सितामधूकत्रिसुगन्धियुक्तम् ।

संचूर्ण्य संयोज्य च नागपुष्पै-
रजाजिकृष्णामरिचैश्च तुल्यैः ॥ ४५ ॥

अपरं पानालये कि कार्यमित्याह—पिवेद्रसं पुष्पफलो-द्भवमित्यादि । पुष्पफलोद्भवं कृष्माण्डोद्भवम् । मधुको गुड-पुष्पः । त्रिसुगन्धि त्रिजातकम् ॥ ४५ ॥

वर्षाभूयष्ट्याहमधूकलाक्षा-
त्वक्कूर्चदाराङ्कुरजीरकाणि ।

द्राक्षां च कृष्णामथ केशरं च
क्षीरे समालोच्य पिवेत् सुखेप्सुः ॥ ४६ ॥

वर्षाभूयष्ट्याहेत्यादि । वर्षाभूप्रभृतीनि केशरान्तानि क्षीरे समालोच्य सुखेप्सुः पुरुषः पिवेदिति पिण्डार्थः । वर्षाभूः श्वेतपुनर्नवा, त्वक् चोचं, कूर्चदाराङ्कुराः ॥ ४६ ॥

भवेच्च मयेन तु येन पातितः
प्रकामपीतेन सुरासवादिना ।

तदेव तस्मै विधिवत् प्रदापये-
द्विपर्यये भ्रंशमवश्यमृच्छति ॥ ४७ ॥

मदालयेषु सामान्यमद्यपाने उक्तेऽपि विशेषविधिमाह—भवेदित्यादि । येन सुरासवादिना मयेन प्रकामपीतेन पुरुषः पतितो भवेत्, तदेव सुरासवादिकं मयं तस्मै पुरुषाय विधि-वत् सौवर्चलादियुक्तं प्रदापयेत् । कस्मात्तदेव तस्मै प्रदा-पयेदित्याह—विपर्यय इत्यादि । यस्माद्विपर्यये कृते असौ पुरुषो भ्रंशं क्लेशं ऋच्छति प्राप्नोति, तस्मात्तदेव तस्मै प्रदापयेदित्यर्थः ॥ ४७ ॥

१ 'भावः सत्ता' इति पाठान्तरम् ।

यथा नेरन्द्रोपहतस्य कस्यचि-
द्भवेत् प्रसादस्तत एव नान्यतः ।

ध्रुवं तथा मद्यहतस्य देहिने
भवेत्प्रसादस्तत एव नान्यतः ॥ ४८ ॥

मद्यपीडितस्य पुंसो यथा मयादेव स्वास्थ्यं स्यात्तथा दृष्टान्तमाह—यथेत्यादि । तत इति नेरन्द्रादित्यर्थः । द्वितीय-ततःशब्देन मद्य परामृश्यते ॥ ४८ ॥

विच्छिन्नमद्यः सहसा योऽतिमद्यं निपेवते ।

तस्य पानालयोद्दिष्टा विकाराः संभवन्ति हि ॥ ४९ ॥

इदानीमनुक्तसंग्रहायाह—विच्छिन्नमद्य इत्यादि । विच्छि-न्नमद्यः कृतमद्यत्यागः । सहसा अविमृश्यैव । पानालयो-द्दिष्टा ध्वंसकादयः । तथाच तन्त्रान्तरम्,—“विच्छिन्नमद्यः सहसा योऽतिमद्यं निपेवते । भवेता मारुतात्कटौ तस्य ध्वंसकविक्षयौ”—इत्यादि ॥ ४९ ॥

मद्यस्याग्नेयवायव्यौ गुणावम्बुवहानि तु ।

स्रोतांसि शोपयेयातां तेन तृष्णा प्रजायते ॥ ५० ॥

मद्यपानाद्यथा तृष्णोत्पत्तिस्तथाऽऽह—मद्यसेत्यादि । आग्ने-यवायव्यौ गुणौ तैक्ष्ण्यरक्षौ । अम्बुवहानि वै स्रोतांसीत्यत्राम्बु-वहद्योतःशब्देनाम्बु कथ्यते, उपचारात् । अन्ये तु व्याख्या-नयन्ति—यैः स्रोतोभिरुदकं वहन्ति तान्येव स्रोतांसि, तौ तीक्ष्णरक्षौ गुणौ शोपयित्वा तत आधाराद्योतःशोपात्तदाश्रय-स्याम्बुनोऽपि शोपः, तेन हेतुना मयेनापि तृपोपजायते । मद्यसेत्यादिपाठस्थाने केचित् मद्यमाग्नेयभावादित्यादिपाठं पठन्ति, स चाभावान्नलिखितः ॥ ५० ॥

पाटलोत्पलकन्देषु मुद्रपर्या च साधितम् ।

पिवेन्मागधिकोन्मिश्रं तत्राम्भो हिमशीतलम् ॥ ५१ ॥

मद्यजतृष्णाचिकित्सामाह—पाटलेत्यादि । पाटला सुग-न्धिपुष्पवृक्षः, उत्पलव्यक्तिबहुत्वात्कन्देष्वाति बहुत्वमुक्तः तत्रेति तृष्णायां, हिमस्तुपारस्तद्वत् शीतलं हिमशीतलं; पाट-लादिसाधितमम्भो हिमशीतलं पिप्पलीचूर्णमिश्रं तृष्णायां पिवेदिति पिण्डार्थः ॥ ५१ ॥

सर्पिसैलवसामज्जदधिभृङ्गरसैर्युतम् ।

क्वाथेन बिल्वयवयोः सर्वगन्धैश्च पेपितैः ॥ ५२ ॥

पक्वमभ्यञ्जने श्रेष्ठं

तृष्णायां काथमभिधायोपचारार्थं स्नेहमाह—सर्पिसैल-वसामज्जेत्यादि । भृङ्गरसो भृङ्गराजरसः । बिल्वं बिल्वफलम् । यवाः, प्रसिद्धाः । सर्वगन्धा एलादिपठिताः । पेपिता कल्की-कृताः । दधिभृङ्गरसैरिति द्विभेदभिन्नभृङ्गापेक्षया रसस्यापि द्विविधत्वं, ततो बहुवचनम् । दध्ना भृङ्गरसेन बिल्वयवयोः क्वाथेन प्रलेकं चतुर्गुणेन सर्वगन्धैः कल्कीकृतैः स्नेहचतुर्थांशैः सर्पिः तैलं वसा मज्जेति चतुःस्नेहं पक्वमभ्यञ्जने शस्तमिति संबन्धः । अन्येऽत्र मज्जस्थाने दुग्धं पठन्ति, व्याख्यानयन्ति

च—तैलवसेति नेहस्य स्नेहान्तरेणासस्कारात् सर्पिलैलवसेति नेहस्य त्रयं दुग्धादिचतुर्द्वैः पक्वमभ्यजने शस्त्विति॥५२॥—

सेके काथः सुशीतलः ।

अभ्यजनस्नेहमभिधाय सेकमाह—सेके काथ इत्यादि । सेके परिपेके । काथः सुशीतल इति मधुरशीतद्रव्यकृतो हिम-सन्निभः । एतावमभ्यज्जसेकां सत्पि मदालये कार्या; अन्ये मयजतृष्णायामेवाभ्यज्जसेकाविच्छन्ति ॥—

रसवन्ति च भोज्यानि यथास्वमवचारयेत् ॥ ५३ ॥
पानकानि सुशीतानि हृद्यानि सुरभीणि च ।

सत्पि मदालये भोज्यानि निर्दिशन्नाह—रसवन्तीत्यादि । रसवन्ति प्रचुरमधुररसानि । भोज्यानि भक्तानि । यथास्वं यथादोषप्रत्यनीकमिति, एतेन यद्भोज्यं यस्य दोषस्य प्रत्यनीक तद्दोषजे सत्पि मदालये तद्भोज्यमवचारयेदित्यर्थः । पान-कानि द्राक्षादाडिमादिकृतानि । हृद्यानि मनःप्रियाणि । सुरभीणि कर्पूराद्यभिवासितानि ॥ ५३ ॥—

त्वचं प्राप्तस्तु पानोष्मा पित्तरक्ताभिमूर्च्छितः ।
बाहं प्रकुस्ते घोरं पित्तवत्तत्र भेपजम् ॥ ५४ ॥

इदानीं मयोष्मणो दाहकारित्वमतिदेशेन तज्जन्यदाहस्य चिकित्सितं च श्लोकेनाह—त्वचमित्यादि । पानोष्मा मय-पानोष्मा । पित्तरक्ताभिमूर्च्छितः पित्तरक्तसंपृक्तः । घोरं भयावहम् । पित्तवत्तत्र भेपजं मधुरशीतादि । पानोष्मेत्यत्र मयोष्मेति केचित् पठन्ति ॥ ५४ ॥

शीतं विधानमत ऊर्ध्वमहं प्रवक्ष्ये

दाहप्रशान्तिकरमृद्धिमतां नराणाम् ।

**तत्रादितो मलयजेन हितः प्रदेह-
श्चन्द्रांशुहारतुहिनोदकशीतलेन ॥ ५५ ॥**

शीताम्बुशीतलतरैश्च शयानमेवं

हारैर्मृणालवलयैरवलाः स्पृशेयुः ।

भिन्नोत्पलोज्ज्वलहिमे शयने शयीत

पत्रेषु वा सजलबिन्दुषु पद्मिनीनाम् ॥ ५६ ॥

दाहप्रतीकारमतिदेशेनाभिधायेश्वराणां पुरुषाणां विशिष्टं प्रतीकारमाह—शीतमित्यादि । तत्रेति दाहे । आदित इति आदौ । मलयजेनेति सुरभिचन्दनेन । प्रदेहः प्रतनुल्लेपः । मलयजविशेषणमाह—चन्द्रांशुहारतुहिनोदकशीतलेनेति ।—हारो मुक्ताहारः, तुहिनोदकं तुहिनं हिमं, तद्बच्छीतलेनेत्यर्थः । ‘अन्ये चन्द्रांशुहारकरकाहिमशीतलेन’ इति पठन्ति । करकाः स्फटिकगुटिकाकारा बृष्टिजलजाः पाषाणाः; हिमं तुषारः, शेषं समम् । ‘चन्द्रांशुहारहिमनिर्मलशीतलेन’ इत्य-परे । शीताम्बुशीतलतरैः शीतोदकवदतिशयशीतलैः । एत-द्विशेषणं हारैः मृणालवलयैरित्यनयोः । ‘शीताम्बुशीतलकरैः’

इत्यन्ये । शीताम्बुवत् शीतलहस्तैः । शयानं विश्रान्तं न तु स्वपन्त, तादृग्दाहार्तस्य निद्राया असंभवात् । अन्ये ‘मृणालवलयैः’ इत्यत्र ‘तुषारविमलैः’ इति पठित्वा हारैरित्यस्य विशेषणं मन्यन्ते । अवलाः प्रौढन्नियः । स्पृशेयुः स्पर्शनं कुर्युः । दाहार्तस्य सुखोत्पादनाय शयनमाह—भिन्नोत्पलो-ज्ज्वलहिमे इति ।—प्रफुल्लनीलोत्पलोज्ज्वलशीतले एवंविधे शयने शयीत । पक्षान्तरमाह—पत्रेषु वेत्यादि । सजलबिन्दुषु पद्मिनीनां पत्रेषु वा शयीतेति संबन्धः ॥ ५५ ॥ ५६ ॥

आसाद्यन् पवनमाहृतमङ्गनाभिः

कह्लारपद्मदलशैवलसंचयेभ्यः ।

कान्तैर्वनान्तपवनैः परिमृश्यमानः

शक्तश्चरेद्भवनकाननदीर्घिकासु ॥ ५७ ॥

किं कुर्वन् शयीतेत्याह—आसाद्यन् प्राप्नुवन् । कं? पव-नम् । किंभूतं? आहृतं आनीतम् । अङ्गनाभिः स्त्रीभिः । व्यञ्जनादिभिः कृत्वेत्यूह्यम् । कह्लारपद्मदलशैवलसंचयेषु शयीतेति संबध्यते । कह्लारं सौगन्धिकोत्पलम् । अन्ये संचये-ष्वित्यत्र संचयेभ्य इति पठित्वा कह्लारपद्मदलशैवलसंचयेभ्यः अवलाभिराहृतमिति संबध्नुति । एवंविधैः शयनैः प्रह्लादितः सन् किं कुर्यादित्याह—कान्तैरित्यादि । कान्तैः कमनीयैः मृदुशीतसुगन्धिभिः, वनान्तपवनैः उत्पलैदियुक्तवापिकासमी-पवातैः, परिमृश्यमानः स्पृश्यमानः, शक्तः समर्थः सन् चरेत् भ्रमेत् । कासु भवनकाननदीर्घिकासु गृहोद्यानससोपान-पुष्करिणीषु । अन्ये ‘कान्तैः’ इत्यत्र ‘शीतैः’ इति, ‘वनान्त-पवनैः’ इत्यत्र ‘जलान्तपवनैः,’ ‘परिमृश्यमानः’ इत्यत्र ‘परिमृज्यमानः,’ ‘शक्त’ इत्यत्र ‘प्रीत’ इति पठन्ति ॥ ५७ ॥

दाहाभिभूतमथवा परिषेचयेत्

शीतैरुशीरजलचन्दनतोयतोयैः ।

विस्त्रावितां हृतमलां नववारिपूर्णां

पद्मोत्पलाकुलजलामधिवासितां च ॥ ५८ ॥

वापीं भजेत हरिचन्दनभूषिताङ्गः

कान्ताकरस्पृशानकर्कशरोमकूपः ।

दाहाभिभूतमित्यादि । अथवा तमातुरं दाहपीडितं परिषेचयेत् । कैः? लामज्जकेत्यादिभिः, लामज्जकं पार्वतोत्पलं; अन्ये उशीरमाहुः; अम्बुरुहं पद्मोत्पलादिकं; चन्दनमत्र श्वेतं, तस्यैव दाहहरत्वात्; तोयं बालकं; एषां तोयैः काथैः । विस्त्रावितामिति निःसारितपूर्वपानीयाम् । हृत-मलां आकृष्टपङ्कादिकाम्, नववारिपूर्णां अपरनिर्मलजलभृतां; पद्मोत्पलाकुलजलां पद्ममीषच्छुक्ल, उत्पलानि नीलोत्पलानि, तैर्व्यासजलाम् । अधिवासितां प्रचुरचन्दनादिप्रक्षेपेण सुगन्धि-तजलाम् । एवंविधा वापीं भजेत सेवेत, ‘दाहार्त आतुर’ इति

शेषः । किभूतः सन् १ चन्दनभूषिताङ्गः श्वेतचन्दनानुलिप्त-
पत्रः । पुनः किभूतः २ कान्तेत्यादिविशेषणयुक्तः ॥ ५८ ॥—

तत्रैनमम्बुरुहपत्रसमैः स्पृशन्त्यः

शीतैः करोरुवदनैः कठिनैः स्तनैश्च ॥ ५९ ॥

तोयावगाहकुशलाः मधुरस्वभावाः

संहर्षयेयुरवलाः सुकलैः प्रलापैः ।

तत्र तस्यां वायाम् । एन दाहार्तम् । अम्बुरुह कमलं
तस्य पत्रसमैः पत्रतुल्यै । एतच्च शीतैः करोरुवदनैरित्यस्य
विशेषणम् । 'वदनैः' इत्यत्र 'जघनैः' इत्यन्ये । मधुरस्वभावा
मृदुप्रचाराः । सुकलैः प्रलापैः शोभनकलायुक्तैः प्रकटवचनैः ।
स्तनैः कठिनैः स्पृशन्त्योऽवलाः प्रौढस्त्रियः तोयावगाहकुशला
मृदुप्रचाराः सुकलैः प्रलापैरेन दाहार्तं संहर्षयेयुः तुष्टिमुत्पा-
दयेयुरिति संबन्धः ॥ ५९ ॥—

धारागृहे प्रगलितोदकदुर्दिनाभे

क्लान्तः शयीत सलिलानिलशीतकुक्षौ ॥ ६० ॥

गन्धोदकैः सकुसुमैरुपसिक्तभूमौ

पत्राभ्युचन्दनरसैरुपलितकुक्ष्ये ।

जात्युत्पलप्रियककेशरपुण्डरीके

पुन्नागनागकरवीरकृतोपचारे ॥ ६१ ॥

तस्मिन् गृहे कमलरेण्वरुणे शयीत

यत्नाहृतानिलविकम्पितपुष्पदाक्षि ।

धारागृहे इत्यादि । प्रगलितं गलितु प्रवृत्तं यदुदकं तेन
दुर्दिनस्यैव आभा यस्य तत्तथा । क्लान्तः ग्लानियुक्तः ।
'आतुर' इति शेषः । सलिलेन मिश्रितोऽनिलः सलिलानिल-
स्तेन शीतः कुक्षिरभ्यन्तरं यस्य तत् तत्र । 'सजलाम्बुदशीत-
कुक्षौ' इत्यन्ये पठन्ति । तत्र राजलमेववच्छीताभ्यन्तरप्रदेशे ।
गन्धोदकैः एलादिगन्धद्रव्यकपायैः । सकुसुमैः जातीकुमुमादि-
युतैः । अन्ये 'सकुसुमैरुपसिक्तभूमौ' इत्यत्र 'पटुभिरुक्षितभूमि-
भागे' इति पठन्ति । तत्र एलादिकपायैः पटुभिः व्यक्तगन्धैः
सिक्तो भूमिप्रदेशो यत्र । पत्र पत्रक, अम्बु बालक, चन्दन
श्वेतचन्दनं । रसोऽत्र काथः । कुक्ष्य भित्तिः । एतेषामेव
कल्ककाथाभ्यामुपलितभित्तिके । 'उपदिग्धकुक्ष्ये' इत्यन्ये ।
तत्रायेक एवार्थः । जाती प्रसिद्धा, उत्पलं नीलोत्पलं,
प्रियको बीजकः, केशरः बकुलः, पुण्डरीकं श्वेतपद्मम् ।
पुन्नागो देववल्गुः स्खनामप्रसिद्धः, नागं नागकेशरं, करवी-
रोऽत्र रक्तकरवीरः, अत्रैतेषां पुष्पाणि ग्राह्याणि; तैः कृतो-
पचारे कृतचरुनाविशेषे धारागृहे । अन्ये त्वेव पठन्ति—
'मांसीतमालतृणकुङ्कुमपद्मपत्रजात्युत्पलाप्रकरवीरकृतोपचारे'
इति । तमालं पत्रकं, तृणं सुगन्धितृणं, पद्मपत्रकं कमलपत्रं,
जात्युत्पलं पूर्ववत्, अग्रकरवीरो रक्तकरवीरः, शेषं सममिति ।
तस्मिन् गृहे धारागृहे । कमलरेण्वरुणे कमलधूलीवदक्तोऽत्र
इति धारागृहविशेषणम् तत्राहृतानिलविकम्पितपुष्पदाक्षि प्रका-
रान्तरानीतवातचालितपुष्पमालायुक्तैः ॥ ६० ॥ ६१ ॥—

हेमन्तविन्ध्यहिमवन्मलयाचलानां

शीताम्भसां सकदलीहरितद्रुमाणाम् ॥ ६२ ॥

उद्भिन्ननीलनलिनान्मुरुहाकराणां

चन्द्रोदयस्य च कथाः शृणुयान्मनोज्ञाः ।

म्लानं प्रतानमनसं मनसोऽनुकूलाः

पीनस्तनोरुजघना हरिचन्दनाङ्गयः ॥ ६३ ॥

ता एनमार्द्रवसनाः सह संविशेयुः ।

श्लिष्टाऽवलाः शिथिलमेखलहारयष्टयः ॥ ६४ ॥

एवंविधे धारागृहे शयानः किं कुर्यादित्याह—हेमन्ते-
त्यादि । हेमन्तः ऋतुः, मलयान्तैः अचलशब्दः प्रत्येकं
संबन्धते । तेनात्र विन्ध्यवनादिपरिहारः । तेषां विशेष-
णत्रयमाह—शीताम्भसां शीतपानीयानाम् । सकद-
लीहरितमद्रुमाणां कदलीहरितवृक्षसहितानाम् । उद्भिन्न-
नीलनलिनान्मुरुहाकराणां उद्भिन्नानि विकसितानि नीलनलि-
नानि नीलोत्पलानि अम्बुरुहाणि पुण्डरीकरक्तोत्पलादीनि
तेषामाकराः तद्युक्तजलाशयाः तं उक्तं ऊर्ध्वप्रदेशे येषा-
मित्यर्थः । तेषामेवभूतानां मनोज्ञाः कथाः शृणुयात् ।
चन्द्रोदयस्य चेति कथाः शृणुयादित्यर्थः । मनोज्ञा मनो-
कूलाः । एवमपि मुखमनाप्रवृत्तं कथमुपाचरेदित्याह—
म्लानमित्यादि । म्लानं ग्लानियुक्तम् । प्रतानमनसं दीनम-
नस्कम् । पीनानि शासलानि स्तनोरुजघनानि यासां तास्तथा ।
जघनं स्त्रीकव्यग्रभागः । हरिचन्दनाङ्गयः रक्तचन्दनानुलिप्ताः ।
अन्ये 'घनसारदिग्धा' इति पठन्ति । तत्र चन्दनानुलिप्ताः ।
ता इति अवला इत्यर्थः । एनं दाहार्तमन्तम् । आर्द्रवरानां आ-
र्द्रवर्ष्नाः । स्त्रियो नार्थः । सह संविशेयुरिति दाहार्तं सह विग्रामं
कुर्यादित्यर्थः । श्लिष्टा आलिप्तयः । अवलाः स्त्रियः । किभूताः ?
शिथिलमेखलहारयष्टय इति शिथिला लम्बमाना गेखला क्षुद्र-
सुवर्णघण्टिकायुक्तः कटिदोरकः, हारयष्टिभौक्तिकमाला, यासां
तास्तथा । ता अवलाः मनसोऽनुकूला इत्यादि विशेषणविशिष्टाः,
म्लानं प्रतानमनसामातुरं श्लिष्टा अनेनैव सह संविशेयुरिति
संबन्धः । श्लिष्टेत्यत्र 'श्लिष्य' इति पठन्ति, व्याख्यानयन्ति
च—श्लिष्य आश्लिष्य । छन्दोचुरोद्येन आह्वयच्छलोपः ।
॥ ६२—६४ ॥

हर्षयेयुः पुनर्नार्यः स्वगुणै रहसि स्थिताः ।

ताः शैत्याच्छमयेयुश्च पित्तपानालयान्तरम् ॥ ६५ ॥

हर्षयेयुरित्यादि । हर्षयेयुस्तुष्टि नयेयुः । नरमिति दाहार्तम् ।
नार्यस्त्रियः । कैर्हर्षयेयुः ? स्वगुणैः मृदुभाषणादिभिः । रहसि
स्थिता एकान्तस्थिताः । ता नार्यः । शैत्यात् 'आत्मनः' इति
शेषः । शमयेयुः शान्तिं नयेयुः । किं शमयेयुः ? पित्तपानाल-
यान्तरं पित्तपानालयभेदम् ॥ ६५ ॥

१ 'स्निग्धमितवसनाः' इति पाठान्तरम् ।

तृडाहरकपित्तेषु कार्योऽयं भेषजक्रमः ।

सामान्यतो विशेषं तु शृणु दाहेष्वशेषतः ॥ ६६ ॥

इमं विधिमन्यत्राप्यतिदिशन्नाह—तृडित्यादि । तृट् पि-
पासा । दाहो नानाप्रकारो वक्ष्यमाणः । अयमनन्तरोक्तः ।
भेषजक्रमः औषधविधिः कार्यः । तृडादिषु सामान्यतो विधि-
मुद्दिश्य दाहेषु विशेषविधिमाह—विशेषमित्यादि । दाहेष्विति
बहुवचनं नानाप्रकारत्वेन दाहस्याभिधास्यमानत्वात् । अतः
एव अशेषत इत्युक्तम् । अशेषेष्वित्यर्थः ॥ ६६ ॥

कृत्स्नदेहानुगं रक्तमुद्रिकं दहति ह्यति ।

संचूष्यते दह्यते च ताम्राभस्ताम्रलोचनः ॥ ६७ ॥

लोहगन्धाङ्गवदनो वह्निनेवावकीर्यते ।

तं विलङ्घ्य विधानेन संसृष्टाहारमाचरेत् ॥ ६८ ॥

इदानीं रक्तादिदाहलक्षणं तेषामेव विशिष्टं चिकित्सितं
चाह—कृत्स्नदेहानुगमित्यादि । कृत्स्नदेहानुगं सकलदेहव्या-
प्तम् । उद्रिकं प्रयुद्धम् । हिंस्रवद् एवार्थः । संचूष्यते आकृ-
ष्यत इव वेदनाविशेषः । ‘दह्यते’ इत्यत्र ‘उध्यते’ इत्यन्ये ।
तत्र उध्यते दह्यते इत्यर्थः । ताम्राभस्ताम्रप्रभः । ताम्रलोचनः
लोहिताक्षः । लोहगन्धश्च दोऽङ्गवदनाभ्यां संबध्यते । वह्नि-
नेवावकीर्यते ज्वलिताङ्गैरैवात्मानमाचितं मन्यते इति,
अनेन दाहातिशयः प्रतिपादितः । तमिति रक्तदाहार्तम् ।
विलङ्घ्य इति विविधप्रकारं लङ्घयित्वा । विधानेन क्रमेण,
संसृष्टाहारं कृततर्पणादिक्रमं, आचरेदिति कुर्यात्, ‘वैद्यप्रयुक्त’
इति शेषः ॥ ६७ ॥ ६८ ॥

अप्रशाम्यति दाहे च रसैस्तृप्तस्य जाङ्गलैः ।

शाखाश्रया यथान्यायं रोहिणीर्व्यधयेत् सिराः ॥ ६९ ॥

एवमप्यप्रशाम्यति दाहे किं कुर्यादित्याह—अप्रशाम्य-
तीत्यादि । अप्रशाम्यति दाहे जाङ्गलै रसैस्तृप्तस्य शाखाश्रया
बाहुजङ्घाश्रयाः रोहिणीः लोहिताः सिरा यथान्यायं व्यध-
येदिति संबन्धः, यथान्यायं सिराव्यधविधानोक्तेन न्याये-
नेत्यर्थः ॥ ६९ ॥

पित्तज्वरसमः पित्तात् स चाप्यस्य विधिर्हितः ।

अतः परं दाहस्य पित्तज्वरेण सह समल तच्चिकित्सितं
चाह—पित्तज्वरसम इत्यादि ॥—

तृष्णानिरोधादध्यातौ क्षीणे तेजः समुद्धतम् ॥ ७० ॥

सवाह्याभ्यन्तरं देहं दहेद्वै मन्दचेतसः ।

संशुष्कगलतालवोष्ठौ जिह्वां निःकृष्य चेष्टते ॥ ७१ ॥

तृष्णनिरोधजे दाहे चिकित्सितं निर्दिशन्नाह—तृष्णानिरो-
धादित्यादि । अध्यातौ पानीयधातौ । तेजः पित्तोष्मा ।
समुद्धतं अत्यर्थवृद्धम् । एवंविधं तेजो मन्दचेतस आतुरस्य
देहं सवाह्याभ्यन्तरं वै स्फुटं दहेदित्यर्थः । स दह्यमानदेहः किं
कुर्यादित्याह—जिह्वां निःकृष्येत्यादि । जिह्वा निःकृष्य निःसा-

र्थेत्यर्थः । चेष्टते हस्तपदादिविक्षेपणं करोति, ‘दाहार्तः’ इति
शेषः । अन्ये जिह्वा निःसृत्य वेपते इति पठन्ति । तत्र दाहा-
र्तस्य जिह्वा निःसृत्य कम्पते इत्यर्थः ॥ ७० ॥ ७१ ॥

तत्रोपशमयेत्तेजस्त्वध्यातुं च विवर्धयेत् ।

पाययेत् काममम्भश्च शर्कराढ्यं पयोऽपि वा ७२ ॥

शीतमिश्रुरसं मन्थं वितरेच्चेरितं विधिम् ।

तत्रति । तत्र तृष्णानिरोधजे दाहे । उपशमयेत् शान्तिं
नयेत् मधुरशीतादिभिः । तेजः पित्तोष्माणम् । अत्रान्ये ‘तस्य
तेजः प्रशमयेत्’ इति पठन्ति । तत्र तस्येति ‘दाहार्तस्य’, शेष
समम् । अध्यातुं च विवर्धयेदिति स्वयोनिवर्धनैर्मधुरस्निग्ध-
शीतलैः । अम्भः पानीयम् । तं तृष्णानिरोधदाहार्तम् ।
किम्भूतमम्भः ? शर्कराढ्यं प्रभूतशर्करायुक्तम् । किमम्भ एव
पाययेदित्याह—पयोऽपि वेति । शर्कराढ्यं दुग्धं वेत्यर्थः ।
मन्थं “शक्तवः सर्पिषाऽभ्यक्ताः शीतवारिपरिप्लुताः” इत्या-
द्युक्तलक्षणम् । वितरेच्चेरितं विधिमिति पित्तज्वरहरम् ।
केचित् वितरेच्चेतरं विधिमिति पठन्ति । तत्र पित्तज्वरोक्ता-
दितरोऽन्यः पित्तहरो विधिरित्यर्थः ॥ ७२ ॥—

असृजा पूर्णकोष्ठस्य दाहोऽन्यः स्यात् सुदुस्तरः ७३

विधिः सद्योव्रणीयोक्तस्तस्य लक्षणमेव च ।

असृजा पूर्णकोष्ठस्येत्यादि । असृजा रक्तेन । पूर्णकोष्ठस्य
संभृतोदरस्य । सुदुस्तरः रौद्रः । विधिक्षिप्रित्वा । तस्येति
दाहार्तस्य । लक्षणमेवेति सद्योव्रणीयोक्तमित्यर्थः । असृजेत्यत्र
असृज इति पठन्तं केचित् पठन्ति, पूरणार्थं षष्ठीं व्याख्यान-
यन्ति च ॥ ७३ ॥—

धातुक्षयोक्तो यो दाहस्तेन मूर्च्छातृषान्वितः ॥ ७४ ॥

क्षामस्वरः क्रियाहीनो भृशं सीदति पीडितः ।

रक्तपित्तविधिस्तस्य हितः स्निग्धोऽनिलापहः ॥ ७५ ॥

धातुक्षयोक्तो यो दाह इत्यादि । धातुक्षयोक्तो रक्तक्षयोक्तः ।
यच्चात्र रक्तक्षयोक्त इति पाठो न कृतः, तदितरधातु-
क्षयेऽपि दाहो भवतीति ज्ञापनार्थम् । तेन धातुक्षयजदाहेन,
क्षामस्वरः दुर्बलस्वरः, क्रियाहीनः कायिकमानसचेष्टाहीनः,
पीडितो ‘दाहेन’ इति शेषः ॥ ७४ ॥ ७५ ॥

क्षतजेनाश्रतश्चान्यः शोचतो वाऽप्यनेकधा ।

तेनान्तर्दह्यतेऽत्यर्थं तृष्णामूर्च्छाप्रलापवान् ॥ ७६ ॥

तमिष्टविषयोपेतं सुहृद्भिरभिसंवृतम् ।

क्षीरमांसरसाहारं विधिनीकेन साधयेत् ॥ ७७ ॥

असृजा पूर्णकोष्ठस्येत्यादिना कोष्ठस्थेन रक्तेन दाहमभि-
धायेदानीं प्रकारान्तरेणाह—क्षतजेनाश्रतश्चान्य इत्यादि ।
क्षतजेन रक्तेन । अश्रतः भोजनं कुर्वतः । अन्यो ‘दाह’
इति शेषः । शोचतो वाऽप्यनेकधेति अनेकप्रकारं शोकं

१ ‘दाहो भवति दुःसहः’ इति पाठान्तरम् ।

कुर्वतः । शोकं कुर्वतो भोजनं कुर्वतोऽपि नरस्यान्यो दाहो रक्तेन भवतीति संवन्धः । तेन दाहेन, अन्तः अभ्यन्तरं दह्यते । मूर्च्छातृष्णाप्रलापवान् 'आतुरो भवति' इति शेषः । तं आतुरम् । इष्टविषयोपेतं अभिलषितशब्दस्पर्शादिसंयुक्तम् । सुहृद्भिः मित्रैः । अभिसंवृतं समन्ततः परिवृतम् । विधिनोक्तेन साधयेत् दाहशान्तिकरेण प्रागुक्तेन विधानेन शान्तिं नयेत् ॥ ७६ ॥ ७७ ॥

मर्माभिघातजोऽप्यस्ति स चासाध्यतमो मतः ।

मर्माभिघातज इत्यादि । मर्माभिघातजः सद्यः कालान्तरे वा प्राणहरमर्माभिघातजः । यद्येवं तर्हि असाध्यत्वं प्राप्तमेव, स चासाध्यतमः स्मृत इति व्यर्थम् । नैवं, स चासाध्यतमः स्मृत इत्यस्मादेव सद्यःकालान्तरप्राणहरमर्माभिघातज इत्यदोषः । 'स चासाध्यतमः स्मृतः' इत्यत्रान्ये 'सोऽसाध्यः सप्तमो मतः' इति पठन्ति । अत एव च दाहगणनां कुर्वन्ति-त्वचं प्राप्तस्तु पानोष्मेत्यादिः प्रथमो दाहः, कृत्स्नदेहायुगं पित्तमित्यादिर्द्वितीयः, तृष्णानिरोधादित्यादिस्तृतीयः, असृजा पूर्णकोष्ठस्येत्यादिश्चतुर्थः, धातुक्षयोक्त इत्यादिः पञ्चमः, क्षत-जेनाश्रतश्चान्यः शोचतो वापीत्यादिः षष्ठः, सप्तमश्च मर्माभिघातजः ॥—

सर्व एव च वर्ज्याः स्युः शीतगात्रेषु देहिषु ॥७८॥

अवस्थायां सर्वेषामपि दाहानां वर्जनमाह—सर्व एव च वर्ज्याः स्युरित्यादि । सर्व एव 'दाहा' इति शेषः ॥ ७८ ॥

एवंविधो भवेद्यस्तु मदिरामयपीडितः ।

प्रशान्तोपद्रवे चापि शोधनं प्राप्तमाचरेत् ॥ ७९ ॥

दाहानां पुनरावृत्तिनिषेधाय विधानमाह—एवंविधो भवेदित्यादि । प्रशान्तोपद्रवे निवृत्ततृष्णादिके 'आतुरे' इति शेषः । शोधन विरेचन, पित्तहरत्वात् । प्राप्तं यथादोषप्रत्यक्षीकम् । आचरेत् कुर्यात् 'वैद्य' इति शेषः । (अन्ये शोधनशब्देन वमनमपि कथयन्ति । तद्वमन दाहकारि पित्ते कफस्थानगे कार्यम् ।) अन्ये प्रशान्तोपद्रवश्चापीति पठन्ति । तत्र एवंविध आतुरः शोधनमाचरेदिति व्याख्यानयन्ति ॥ ७९ ॥

सजीरकाण्यार्द्रकशृङ्गवेर-

सौवर्चलान्यर्धजलप्लुतानि ।

मद्यानि हृद्यान्यथ गन्धवन्ति

पीतानि सद्यः शमयन्ति तृष्णाम् ॥ ८० ॥

यथा पीयमानं मद्यं तृष्णाकरं न भवति तथाह—सजीरकाण्यार्द्रकेत्यादि । सजीरकाणि जीरकसहितानि । आर्द्रकं प्रसिद्धं, शृङ्गवेरं शुण्ठी । आर्द्रकस्यादौ सहशब्दो बोद्धव्यः । तेन आर्द्रकशृङ्गवेरसौवर्चलानीति मद्यानीत्यस्य विशेषणम् । अर्धजलप्लुतानि अर्धपानीयमिश्रितानि । हृद्यानि मनःप्रियाणि । गन्धवन्ति प्रशस्तगन्धानि । एवंविधानि मद्यानि पीतानि सन्ति सद्यः तृष्णां शमयन्तीति पिण्डार्थः ॥ ८० ॥

जलप्लुतश्चन्दनभूषिताङ्गः

स्वर्गी सभक्तां पिशितोपदंशाम् ।

पिवन् सुरां नैव लभेत रोगान्

मनोऽनुविघ्नं च मदं न याति ॥ ८१ ॥

किम्भूतः सन्मद्यपः किम्भूता सुरां पिवन् पानजरोगान् मनोविघातकं च मदं न प्राप्नोतीत्याह—जलप्लुत इत्यादि । जलप्लुतः जलार्द्रगात्रः, चन्दनभूषिताङ्गः चन्दनानुलिप्तशरीरः । स्वर्गी पुष्पमालायुक्तः । सभक्ता भक्तेन सहिताम् । पिशितोपदंशा मांसभक्षणसहिताम् । रोगान् पानजनित्यर्थः । मनोऽनुविघ्नं च मदं न याति मनोविघातकं मदं न प्राप्नोति । एतेन इतरौ मदौ नाधिगच्छेदित्युक्तम् । अन्ये 'मनोमतिघ्नं च मदं न याति' इति पठन्ति । तत्र मनोऽनुविघ्नप्रमोहलक्षणं मदं न प्राप्नोतीत्यर्थः ॥ ८१ ॥

इति श्रीउल्लहणाचार्यविरचिताया निबन्धसंग्रहाख्यायां सु-

श्रुतव्याख्यायामुत्तरतन्त्रे सप्तचत्वारिंश-

तमोऽध्यायः ॥

अष्टचत्वारिंशत्तमोऽध्यायः ।

अथातस्तृष्णाप्रतिषेधमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

पानालयप्रतिषेधानन्तरं मद्यहेतुजन्यत्वात्तृष्णाप्रतिषेध-रम्भो युक्त इत्यत आह—अथात इत्यादि ॥ १ ॥ २ ॥

सततं यः पिवेद्भारि न तृप्तिमधिगच्छति ।

पुनः काङ्क्षति तोयं च तं तृष्णादित्तमादिशेत् ॥ ३ ॥

तृष्णारोगस्वरूपकथनाय यादृशस्तृष्णादित्तो भवति तादृश-माह—सततं य इत्यादि । नाधिगच्छति न प्राप्नोति ॥ ३ ॥

संक्षोभशोकश्रममद्यपाना-

दुक्षाम्लशुष्कोष्णकटूपयोगात् ।

धातुक्षयाल्लङ्घनसूर्यतापात्

पित्तं च वातश्च भृशं प्रवृद्धौ ॥ ४ ॥

स्रोतांसि संदूषयतः समेतौ

यान्यम्बुवाहीनि शरीरिणां हि ।

स्रोतःस्वर्पावाहिषु दूषितेषु

जायेत तृष्णा प्रबला ततस्तु ॥ ५ ॥

तृष्णाया हेतुसंग्रहो आह—संक्षोभशोकश्रममेत्यादि । संक्षोभोऽत्यर्थचलनम् । श्रम आयासजः खेदः । समेतौ मिलितौ । अम्बुवाहीनि स्रोतांसि जिह्वागलतालुक्लोमजानि रसवाहिन्यश्च धमन्यः । प्रबला अतिबला अतिशयेन बलयुक्ता तृष्णा । संक्षोभेत्यादिकः सूर्यतापान्तो हेतुः, पित्तं च वातश्च

१ 'कपाययोगात्' इति पाठान्तरम् ।

भृशमित्यादिका जायेत तृष्णातिवला ततस्त्वित्यन्ता सप्राप्तिः
॥ ४ ॥ ५ ॥

तिष्ठः स्मृतास्ताः क्षतजा चतुर्थी
क्षयात्तथाऽन्याऽऽसमुद्भवा च ।
स्यात्सप्तमी भक्तनिमित्तजा तु
निबोध लिङ्गान्यनुपूर्वशस्तु ॥ ६ ॥

तृष्णासंख्यामाह—तिष्ठ इत्यादि । तिष्ठ इति वातपित्तकफैः । यद्यपि कफस्य स्तमित्यात्तृष्णाजनकत्वं न संभवति तथाऽपि वृद्धः श्लेष्मा यदा वातं पित्तं सह आवृणोति तदा ताभ्यां सशोष्यमाणस्तृष्णा जनयति । ता इति तृष्णाः । क्षतजा व्रणनिमित्ता । चतुर्थीति चतुर्थग्रहणात् आद्यानां तिसृणां तृष्णानां सुखसाध्यत्वं रसक्षयामसमुद्भवयोः दुःसाध्यत्वं च बोधयति । क्षयात् रसक्षयात्, अन्या आमसमुद्भवा चेति वक्ष्यमाणत्वात् । अन्या अपरा । आमसमुद्भवा अजीर्णजा । भक्तनिमित्तजा चेति क्षिग्धादिभोजननिमित्ता । यद्यपि तन्त्रान्तरे पञ्चैव तृष्णा निर्दिष्टास्तथाऽप्यत्र निदानभेदेन चिकित्साभेदात् सप्त निर्दिष्टाः । या च स्वभावजा तस्या अत्रानविकारः, पीडितस्य चिकित्सितविषयत्वात्, या च दुभुक्षाप्रभवा सा ज्वराधिकारे सम्यगलङ्घनलक्षणत्वेनोक्ता तस्या अप्यनधिकारत्वेनापगणनं; या च पित्तज्वरलिङ्गत्वेन कथिता सा पैत्तिकायामवरुद्धा; या च पानजा सा क्षयजायामवरुद्धेति; अतो न संख्यातिरेकः । निबोध जानीहि । अनुपूर्वशः यथाक्रमेण । केचित् 'लिङ्गानि तासां शृणु सौषधानि' इति पठन्ति ॥ ६ ॥

ताल्वोष्ठकण्ठास्यविशोपदाहाः
सन्तापमोहभ्रमविप्रलापाः ।
पूर्वाणि रूपाणि भवन्ति तासां
मुत्पत्तिकालेषु विशेषतो हि ॥ ७ ॥

तृष्णायाः पूर्वरूपमाह—ताल्वोष्ठकण्ठास्येत्यादि । विशेषदाहा इति ताल्वादिभिः सह प्रत्येकं सबध्यते । विशेषो विशेषेण शोषः । सन्तापो घर्मादिभिरिव । मोहः वैचित्र्यम् । विप्रलापः विविधप्रकारेण भाषणम् । तासां तृष्णानाम् । उत्पत्तिकालेषु विशेषतस्त्विति तानि पूर्वरूपाणि अतिशयेनोत्पत्तिकालेषु सभवन्तीत्यर्थः ॥ ७ ॥

शुष्कास्यता मासृतसंभवायां
तोदस्तथा शङ्खशिरःसु चापि ।
स्रोतोनिरोधो विरसं च वक्रं
शीताभिरङ्गिश्च विवृद्धिमेति ॥ ८ ॥

वातजतृष्णालक्षणमाह—शुष्कास्यता मासृतसंभवायामित्यादि । शुष्कास्यता मुखशोषः । शङ्खशिरःसु शङ्खयोः शिरसि

१ 'वितोददाहाः' इति पाठान्तरम् । २ 'वितोदो सूच्यादिभिरिव विविधवेदना' इति पाठान्तरम् ।

चेत्यर्थः । स्रोतोनिरोधः कर्णस्रोतोनिरोधः । विरसं विह्वलरसम् । एति प्राप्नोति । केचित् शुष्कास्यतेत्यत्र क्षामास्यतेति पठिला वक्तुं चर्चयितुं वा असामर्थ्यमिति व्याख्यानयन्ति । 'शङ्खशिरःसु' इत्यत्र 'शङ्खशिरोगलेषु' इति केचित् पठन्ति ॥ ८ ॥

मूर्च्छाप्रलापारुचिवक्रशोषाः
पीतेक्षणत्वं प्रततश्च दाहः ।
शीताभिकाङ्क्षा मुखतिक्ता च
पित्तात्मिकायां परिधूपनं च ॥ ९ ॥

पित्तजतृष्णालक्षणमाह—मूर्च्छेत्यादि । 'मूर्च्छा' चेतनाच्युतिः । पीतेक्षणत्वं पीतेनेत्रता । प्रततः सन्ततः । शीताभिकाङ्क्षा शीतेच्छा । परिधूपनं धूमोद्गमनमिव ॥ ९ ॥

कफावृताभ्यामनिलानलाभ्यां
कफोऽपि शुष्कः प्रकरोति तृष्णाम् ।
निद्रा गुरुत्वं मधुरास्यता च
तयाऽर्दितः शुष्यति चातिमात्रम् ॥ १० ॥
कण्ठोपलेपो मुखपिच्छिलत्वं
शीतज्वरश्छर्दिरोचकश्च ।
कफात्मिकायां गुरुगात्रता च
शाखासु शोफस्त्वविपाक एव ।
एतानि रूपाणि भवन्ति तस्यां
तयाऽर्दितः काङ्क्षति नाति चाम्भः ॥ ११ ॥

कफजतृष्णालक्षणमाह—कफावृताभ्यामित्यादि । अनिलानलाभ्यां वातपित्ताभ्याम् । गुरुत्वमुदरे बोद्धव्यम् । तयाऽर्दितः कफतृष्णया पीडितः । कण्ठोपलेपः कण्ठे मलवृद्धिः । मुखपिच्छिलत्वं श्लेष्मणा लिप्तमुखत्वम् । शीतज्वरः शीतपूर्वो ज्वरः । गुरुगात्रता हस्तपादशिरोगुरुत्वम् । शाखासु बाहुपादेषु । शोफः श्वयथुः । अविपाक आहारस्यापचनम् । नातिकाङ्क्षति नात्यभिलषतीत्यर्थः । केचिदमुं पाठमन्यथा पठन्ति—'बाष्पावरोधात् कफसंवृतेऽग्नौ तृष्णा बलासेन भवेत्तथा च' इति; शेषं निद्रेत्यादिसमम् ॥ १० ॥ ११ ॥

क्षतस्य रुक्शोणितनिर्गमाभ्यां
तृष्णा चतुर्थी क्षतजा मता तु ।
तयाऽभिभूतस्य निशादिनानि
गच्छन्ति दुःखं पिबतोऽपि तोयम् ॥ १२ ॥

क्षतजतृष्णालक्षणमाह—क्षतस्येत्यादि । क्षतस्य व्रणिनः पुरुषस्य या तृष्णा भवेत् सा चतुर्थी क्षतजा । तया च पीडितस्य बहुशस्तोयं पिबतोऽपि निशादिनानि दुःखं गच्छन्तीति संबन्धः ॥ १२ ॥

रसक्षयाद्या क्षयजा मता सा
तयाऽर्दितः शुष्यति दह्यते च ।

१ 'रसाम्बुवाहिधमनीनिरोधः' इति पाठान्तरम् ।

अत्यर्थमाकाङ्क्षति चापि तोयं
तां सन्निपातादिति केचिदाहुः ॥ १३ ॥

रसक्षयोक्तानि च लक्षणानि
तस्यामशेषेण भिषग्व्यवस्येत् ।

रसक्षयाच्च क्षयजेत्यादि । मता कथिता । आकाङ्क्षामिल-
पति । तां सन्निपातादिति केचिदाहुरिति रात्र्यहोः पङ्कालेऽ-
प्यर्थं पानीयपानेनापि तदनुपशमात् । परमतमप्रतिपिद्ध-
मनुमतम् । रसक्षयोक्तानि लक्षणानि 'रसक्षये हृत्पीडा कम्पः'
इत्यादीनि । रसक्षयोत्थानीति केचित् पठन्ति । तस्यां क्षय-
जतृष्णायाम् । व्यवस्येत् जानीयात् ॥ १३ ॥—

त्रिदोषलिङ्गाऽऽमसमुद्भवा च
हृच्छूलनिष्ठीवनसादयुक्ता ॥ १४ ॥

आमजतृष्णालक्षणमाह—त्रिदोषलिङ्गामसमुद्भवेत्यादि ।
त्रिदोषलिङ्गा दोषत्रयलिङ्गयुक्ता, अजीर्णतो दोषत्रयकोपात् ।
निष्ठीवन शुगशुगिका । सादोऽङ्गलानिः ॥ १४ ॥

स्निग्धं तथाऽम्लं लवणं च भुक्तं
गुर्वन्नमेवाशु तृपं करोति ।

भक्तजतृष्णालक्षणमाह—स्निग्धं तथाऽम्लमित्यादि । तृषं
तृष्णाम् । एषा कफात्, वातपित्ते तु सर्वास्वपि कारणे ॥—

क्षीणं विचित्तं बधिरं तृषार्तं
विवर्जयेन्निर्गतजिह्वमाशु ॥ १५ ॥

इदानीमवस्थाया सर्वासां वर्जनमाह—क्षीणं विचित्त-
मित्यादि । विचित्तं नष्टमनस्कम् । तृषार्तं तृष्णापीडितं
मनुष्यम् ॥ १५ ॥

तृष्णाभिबृद्धाबुदरे च पूर्णं
तं वामयेन्मागधिकोदकेन ।
विलोभनं चात्र हितं विधेयं
स्यादाडिमाघ्रातकमातुलुङ्गैः ॥ १६ ॥

इदानीं चिकित्सावसरः—तृष्णाभिबृद्धावित्यादि । वामयेत्
छर्दयेत्, परं क्षयजां विहाय, तत्र हि क्षीणधातुलाद्वमनमनु-
चितम् । तथा च तन्त्रान्तरम्,—“उल्लेखनं तु तृष्णासु क्षया-
दन्यत्र युज्यते”—इति । मागधिकोदकेन पिप्पलीशृतजलेन ।
विलोभनं विशिष्टो लोभः । कैर्विलोभनं विधेयं स्यादित्याह-
दाडिमाघ्रातकेत्यादि । एतेन तल्लालासावाय तस्य पुरतो
दाडिमाघम्लफलमन्यः खादेदित्युक्तं, अन्ये नानाप्रकाराभिः
कथाभिरपि विलोभनमिच्छन्ति । केचिद्विलोभनमित्यत्र
विलङ्घनमिति पठन्ति । विलङ्घनं लघुभोजनं; नतु लङ्घनं,
तस्य पित्तकरत्वादिति च व्याख्यानयन्ति ॥ १६ ॥

तिस्रः प्रयोगैरिह सन्निवार्या
शीतैश्च सम्यग्रसवीर्यजातैः ।

गण्डूपमम्लैर्विरसे च वक्त्रे
कुर्याच्छुभैरामलकस्य चूर्णैः ॥ १७ ॥

तिस्रः वातपित्तकफजास्तृष्णाः, सन्निवार्या वारणीयाः ।
प्रयोगैर्वैद्यमाणैः । सम्यग्रसवीर्यजातरिति सपूर्णरसवीर्यै-
रित्यर्थः । गण्डूपमम्लैरित्यादि अम्लैः मद्यारनालमातुलुङ्गा-
दिभिः । विरसे चेति चकार आमलकस्य चूर्णैरित्यत्र दृष्टव्यः ।
तेन न केवलमम्लैर्गण्डूपं कुर्यात् आमलकस्य चूर्णैरपी-
त्यर्थः ॥ १७ ॥

सुवर्णरूप्यादिभिरश्रितसै-
लौष्टैः कृतं वा सिकतादिभिर्वा ।
जलं सुखोष्णं शमयेत्तु तृष्णां
सशर्करं क्षौद्रयुतं हिमं वा ॥ १८ ॥

सुवर्णरूप्यादिभिरित्यादि । सुवर्णादिभिर्द्रव्यैः सिकतादि-
भिर्वा अश्रितसैः कृतं संस्कृतं जलं सुखोष्णं पीतं सत् तृष्णां
शमयेत्, तदेव वा हिमीकृतं शर्करामशुयुक्तं पीतं सत् तृष्णां
शमयेदिति पिण्डार्थः ॥ १८ ॥

पञ्चाङ्गिकाः पञ्चगणा य उक्ता-
स्तेष्वम्बु सिद्धं प्रथमे गणे वा ।
पिवेत् सुखोष्णं मनुजोऽचिरेण
तृपो विमुच्येत हि वातजायाः ॥ १९ ॥

सामान्यचिकित्सितमभिधायेदानीं विशिष्टचिकित्सितमाह-
पञ्चाङ्गिकाः पञ्चगणा इत्यादि । पञ्चाङ्गिकाः पञ्चगणा ये
उक्ताः पत्र पञ्चमूलानि । प्रथमे गणे विदारिगन्धार्दा ॥ १९ ॥

पित्तप्रवर्गेण कृतः कपायः
सशर्करः क्षौद्रयुतः सुशीतः ।
पीतस्तृपां पित्तकृतां निहन्ति
क्षीरं शृतं वाऽप्यथ जीवनीयेः ॥ २० ॥

पित्तजतृष्णाचिकित्सितमाह—पित्तप्रवर्गेणेत्यादि । पित्त-
प्रवर्गैः उत्पलसारिवादिकाकोल्यादिभिः । कृतः संस्कृतः ।
जीवनीयेः काकोल्यादिभिः ॥ २० ॥

विल्वाढकीकन्यसपञ्चमूली-
दर्भेषु सिद्धं कफजां निहन्ति ।
हितं भवेच्छर्दनमेव चाल
तप्तेन निम्बप्रसवोदकेन ॥ २१ ॥

कफजतृष्णाचिकित्सितमाह—विल्वाढकीकण्टकपञ्चमूली-
त्यादि । कन्यसपञ्चमूली लघुपञ्चमूलम् । अत्र कफजतृष्णा-
याम् । निम्बप्रसवोदकेन निम्बपल्लवोदकेन । केचित् 'विल्वा-
ढकीकण्टकपञ्चमूलीदर्भेषु' इति पठन्ति । कण्टकपञ्चमूलं कर-
मर्दकत्रिकण्टकेत्यादिनोक्तम् । अपरे 'विल्वाढकीकण्टकपञ्च-
कोलदर्भेषु' इति पठन्ति । तं च पाठं कार्तिककण्डो नेच्छति,
सर्वतृष्णासु पित्तसद्भावात् पञ्चकोलस्यानुचितत्वात् ॥ २१ ॥

सर्वासु तृष्णास्वथवापि पैतं
कुर्याद्विधिं तेन हि ता न सन्ति ।

इदानीं सर्वतृष्णासु पित्तग्नौ विधिः कार्य इति दर्शय-
न्नाह—सर्वासु तृष्णास्वथवेत्यादि । पैतं विधिं वक्ष्यमाणं
मधुरशीतादिभिः पानालेपनपरिपेकादिकम् । तेन पैतेन
विधिना, हि यस्मात्, तास्तृष्णा न सन्ति न संभवन्ति ॥—

पर्यागतोदुम्बरजो रसस्तु
सशर्करसस्तत्कथितोदकं वा ॥ २२ ॥
वर्गस्य सिद्धस्य च सारिवादः
पातव्यमम्भः शिशिरं तृपातैः ।

अपरमपि सर्वतृष्णासु विधिमाह—पर्यागतोदुम्बरज
इत्यादि । पर्यागतोदुम्बरजो रस इति पक्वोदुम्बरस्वरसः ।
तत्कथितोदकं पक्वोदुम्बरकथितजलम् । सिद्धस्य काथपान-
परिभाषया । शिशिरं शीतलम् ॥ २२ ॥—

कशेरुशृङ्गाटकपञ्चमोच-
विसेश्वसिद्धं क्षतजां निहन्ति ॥ २३ ॥

क्षतजतृष्णाचिकित्सितमाह—कशेरुशृङ्गाटकेत्यादि । मोचा
कदलीपुष्पम् । विसं पञ्चमूलम् । सिद्धमित्यत्र 'तोयं' इति
शेषः ॥ २३ ॥

लाजोत्पलोशीरकुचचन्दनानि
दत्त्वा प्रवाते निशि वासयेत्तु ।
तदुत्तमं तोयमुदारगन्धि
सितायुतं क्षौद्रयुतं वदन्ति ॥ २४ ॥

इदानीं क्षतजतृष्णायां योगान्तरमाह—लाजोत्पलोशीरकु-
चचन्दनानीत्यादि । एतानि लाजोत्पलादीनि दत्त्वा तोयं जलं
प्रवाते निशि वासयेत्, ततश्च तदुदकमुदारगन्धि सुगन्धि-
पुष्पाधिवासित सिताक्षौद्रयुतं क्षतजतृष्णायामुत्तमं वदन्ति
॥ २४ ॥

द्राक्षाप्रगाढं च हिताय वैद्य-
स्तृष्णादितेभ्यो वितरेन्नरेभ्यः ।

तदुदकं यथा प्रयुज्यते तदाह—द्राक्षाप्रगाढमित्यादि ।
केचिदनन्तरोक्तं कशेरुशृङ्गाटकेत्यादिकं तथा लाजोत्पलोशी-
रकुचचन्दनानीत्यादिकं चैकत्र कृत्वाऽन्यथा पठन्ति, ते च
कसेर्वादिसिद्धे तोये लाजोत्पलादीनि दत्त्वा निशि वासयेदिति
योजयन्ति; ते च कसेर्वादिकं कुर्यात् कषायाणि यथेरितानीति
पर्यन्तं सामान्यतृष्णाचिकित्सितमिति मन्यन्ते, स च पाठोऽ-
भावान्न दर्शितः ॥—

ससारिवादौ तृणपञ्चमूले
तथोत्पलादौ मधुरे गणे च ॥ २५ ॥
कुर्यात्कषायं च यथेरितेन

क्षतजतृष्णायामपराण्यपि योगान्तराण्याह—सारिवादौ
तृणपञ्चमूले इत्यादि । ससारिवादौ सारिवादिगणसहिते ।

एतद्विशेषणं तृणपञ्चमूलोत्पलादीनाम् । तृणपञ्चमूले कुशकाशन-
लदर्भेत्यादिके । उत्पलादौ उत्पलेत्यादिके । प्रथमो गणो
विदारिगन्धादिः । यथेरितेनेति पूर्वोक्तविधानेन । एतेन
लाजोत्पलादि दत्त्वा प्रवाते निशि वासनं शर्करादिप्रक्षेपश्च
लभ्यते । यथेरितेनत्यत्र केचित् यथैतदुक्तमिति पठन्ति;
तत्रापि स एवार्थः ॥ २५ ॥—

मधूकपुष्पादिषु चापरेषु ।
राजादनक्षीरिकपीतनेषु
षट् पानकान्यत्र हितानि च स्युः ॥ २६ ॥

क्षतजतृष्णायां षट्पानकान्याह—मधूकपुष्पादिष्वित्यादि ।
मधूकपुष्पादिषु मधूकशोभाजनकोविदारप्रियङ्गुपुष्पेषु चतुर्षु
रक्तपित्तघ्नपठितेषु; अन्ये मधूकपुष्पद्राक्षाकादमर्यखर्जूरैषु
चतुर्षु रक्तपित्तघ्नपठितेष्विति वदन्ति । राजादनश्चरः, अन्ये
क्षीरिकामाहुः । क्षीरिकपीतनः आर्द्रशिरिषः, अन्ये क्षीरीति
द्रव्यान्तरमिच्छन्ति; तथा सति सप्तद्रव्यत्वेन संख्याति-
रेकः स्यात् । पानकानि कषायाणि । अत्रापि यथेरितेनेति
योज्यं; तेन लाजोत्पलादि दत्त्वा प्रवाते निशि वासनं शर्क-
रादिप्रक्षेपश्च गृह्यते । अत्र क्षतजतृष्णायाम् । केचित् ससा-
रिवादावित्यादिना क्षीरिकपीतनेष्विति पर्यन्तेन षट्पानकानि
वदन्ति; तन्न, सारिवादेस्तृणपञ्चमूलादीनां विशेषणत्वेनोक्त-
त्वात् पञ्च पानकानि स्युः । अपरे तु कसेर्वादिसारभ्य पान-
कानीच्छन्ति; तदपि न, तस्य प्रथमदर्शितत्वात् ॥ २६ ॥

सतुण्डिकेराण्यथवा पिबेत्तु
पिष्टानि कार्पाससमुद्भवानि ।

क्षतजतृष्णायामपरयोगान्तरमाह—सतुण्डिकेराण्यथ वे-
त्यादि । तुण्डिकेरी वनकार्पासी । कार्पाससमुद्भवानि कार्पास-
फलानि । एतेन वनग्राम्यकार्पासीफलानि पिष्टानि पातव्यानि ।
कार्ष्णिककुण्डस्तु सर्वासु तृष्णास्वथवेत्यादिकं कार्पाससमुद्भवानी-
त्यन्त सर्वासु तृष्णासु चिकित्सितं मन्यते ॥—

क्षतोद्भवां रुग्विनिवारणेन
जयेद्रसानामसृजश्च पानैः ॥ २७ ॥

क्षतजतृष्णायामपरमपि चिकित्साविशेषमाह—क्षतोद्भवा-
मित्यादि । रुग्विनिवारणेन क्षतोद्भवहृग्नयनेन । रसाना
मांसरसानाम् । असृज इति एणादिशोणितस्येत्यर्थः ॥ २७ ॥

क्षयोत्थितां क्षीरघृतं निहन्या-
न्मांसोदकं वा मधुकोदकं वा ।

क्षयजायास्तृष्णायाश्चिकित्सितमाह—क्षयोत्थितां क्षीरघृत-
मित्यादि । क्षीरघृतं क्षीरमथनोद्भूतं घृतं क्षीरमिश्रितं घृतं
वा । मांसोदकं मांसस्याच्छो भागः सौरावाह्यः ।
मधुकोदकं यष्टीमधुकोदकम् । केचिदत्र माषोदकमिति पठित्वा
माषयूषमिति व्याख्यानयन्ति ॥—

आमोद्भवां बिल्ववचायुतैस्तु
जयेत्कषायैरथ दीपनीयैः ॥ २८ ॥

आम्रातभल्लातबलायुतानि
पिवेत्कषायाण्यथ दीपनानि ।

आमजायाश्चिकित्सामाह—आमोद्भवामित्यादि । दीपनीयैः
पिप्पल्यादिद्रव्यकृतैः । आम्रातकेत्यादि आम्रातकादियुतानि
दीपनानि कषायाणि आमजतृष्णायां पिवेदित्यर्थः ॥ २८ ॥—

गुर्वन्नजातां वमनैर्जयेच्च
क्षयादृते सर्वकृतां च तृष्णाम् ॥ २९ ॥

भक्तकृततृष्णाचिकित्सामाह—गुर्वन्नजातामित्यादि । गुर्व-
न्नजाता तृष्णां वमनैर्जयेदित्यर्थः । किं गुर्वन्नजातामेव
वमनैर्जयेदुतान्यामपीत्याह—क्षयादित्यादि, क्षयादृते इति
क्षयजा विहाय, सर्वदोषारब्धा तृष्णामपि वमनैर्जयेदिति
पिण्डार्थः । क्षयजाऽपि सर्वदोषारब्धा तस्या क्षीणधानुत्वा-
द्वमनं न कार्यमिति द्योतनार्थं क्षयादृते इति पठितम् ।
सर्वकृतां आमजामित्यर्थः, तस्या अपि दोषत्रयोत्पन्नत्वात् ।
अन्ये तु 'क्षयादृते सर्वकृताश्च तृष्णा' इति पठन्ति ।
क्षयजां विहाय अन्याः सर्वा अपि तृष्णा वमनैर्जयेदिति
व्याख्यानयन्ति ॥ २९ ॥

श्रमोद्भवां मांसरसो निहन्ति
गुडोदकं वाऽप्यथवाऽपि मन्थम् ।

तृष्णाप्रसङ्गेन श्रमादिजातानामपि तृष्णानां प्रतीकार-
माह—श्रमोद्भवामित्यादि । श्रमजतृष्णा यदा वातोत्त्वणा
भवति तदा तां मांसरसो निहन्ति, यदा पित्तोत्त्वणा तदा
मन्थ इति तात्पर्यार्थः ॥—

भक्तोपरोधात्तुपितो यवागू-
मुष्णां पिवेन्मन्थमथो हिमं च ॥ ३० ॥

भक्तोपरोधादित्यादि । भक्तोपरोधादाहारनिषेधात् । उष्णां
यवागू वातोत्कटायां, हिमं मन्थं च पित्तोत्कटायां पिवेदिति
पर्यवसितोऽर्थः ॥ ३० ॥

या स्नेहपीतस्य भवेच्च तृष्णा
तत्रोष्णमम्भः प्रपिबेन्मनुष्यः ।

या स्नेहपीतस्य भवेदित्यादि । यद्यपि स्नेहपीतस्य चेत्तृष्णा
पिबेदित्यादिनैव स्नेहजतृष्णाचिकित्सितं प्रागुक्तं तथाऽपि प्रक-
रणस्य दार्ढ्यार्थं पुनरुक्तम् ॥—

मद्योद्भवामर्धजलं निहन्ति
मद्यं तृषां याऽपि हि मद्यपस्य ॥ ३१ ॥

मद्योद्भवामर्धजलमित्यादि । यद्यपि मदाख्यप्रस्तावे
मद्यजतृष्णाचिकित्सितमुक्तं तथाऽप्यधिकरणवशात् पुनरुक्त-
मतो न दोषः ॥ ३१ ॥

उष्णोद्भवां हन्ति जलं सुशीतं
सशर्करं सेशुरसं तथाऽम्भः ।

तृष्णोद्भवामित्यादि । उष्णोद्भवामिति हृद्रोगकर्षितस्य
पुरुषस्योत्तरकालोत्पन्नमित्यर्थः । सशर्करं सुशीतं पानीयं तथा
शशुरससहितं च पानीयं तृष्णोद्भवां तृष्णां हन्तीति पिण्डार्थः ।
कार्तिककुण्डस्तु श्रमोद्भवां मांसरसो निहन्तीत्यारभ्य तृष्णो-
द्भवां हन्ति जलं सुशीतलं सशर्करं सेशुरसं तथाऽम्भः
इति यावन्न पठति; अस्माभिस्तु श्रीजेजटेन पठितत्वात्
पठितः ॥—

स्वैः स्वैः कषायैर्वमनानि तासां
तथा ज्वरोक्तानि च पाचनानि ॥ ३२ ॥

पूर्वं तृष्णागु वमनान्युक्ताणि, तानि च यैर्द्रव्यैः क्रियन्ते
तान्याह—स्वैः स्वैःमित्यादि । स्वैः स्वैः कषायैरात्मीयैरात्मीयैः
काथैः । एतेनैतदुक्तं—याम् छर्दिषु शमनाय ये कषाया
उक्तास्तैरेव वमनानि तागु योज्यानि । तथा ज्वरोक्तानि
पाचनानि च कार्याणि ॥ ३२ ॥

लेपावगाहौ परिपेचनानि
कुर्यात्तथा शीतगृहाणि चापि ।
संशोधनं क्षीररसौ घृतानि
सर्वासु लेहान्मधुरान् हिमांश्च ॥ ३३ ॥

सर्वतृष्णामु पित्तहरो विधिः कार्य इति यत् प्रागुक्तं तमेव
पित्तहरविधिमाह—लेपावगाहादित्यादि । संशोधनं विरेचनं,
पित्तहरत्वात् ॥ ३३ ॥

इति श्रीउल्हणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रान्तर्गते कायचिकित्सा-
तन्त्रे तृष्णाप्रतिषेधो नाम अष्टचत्वारिंश-
तमोऽध्यायः ।

एकोनपञ्चाशत्तमोऽध्यायः ।

अथातश्छर्दिप्रतिषेधमध्यायं व्याख्यास्यामः ॥ १ ॥
यथोवाच भगवान् धन्वरिः (सुश्रुताय) ॥ २ ॥

तृष्णाप्रतिषेधानन्तरं तृष्णोपचारतुल्यत्वान्त्तृष्णाप्रतिषेधे
छर्दिरुपादानाच्च छर्दिप्रतिषेधारम्भो युक्त इत्यत आह—अथात
इत्यादि ॥ १ ॥ २ ॥

अतिद्रवैरतिस्निग्धैरहर्द्यैर्लवणैरति ।
अकाले चातिमात्रैश्च तथाऽसात्म्यैश्च भोजनैः ॥ ३ ॥

श्रमात् क्षयात्तथोद्वेगादजीर्णात् रुमिदोषतः ।
नार्याश्चापन्नसत्त्वायास्तथाऽतिदुतमश्नतः ॥ ४ ॥

अत्यन्तामपरीतस्य छर्द्वैर् संभवो ध्रुवम् ।
(वीभत्सैर्हनुभिश्चान्यैर्दुतमुत्क्रेशितो बलात् ॥ ५ ॥)

छर्दंहेतुमाह—अतिद्रवैरित्यादि । एवंभूतस्य पुरुषस्य अतिद्रवादिभिः कारणैश्छर्दं. समव उत्पत्तिर्भवेदिति संबन्धः । अहृद्यैः अप्रियैः । उद्वेगः उद्वेजनम् । आपन्नसत्त्वाया गर्भिण्याः । अतिद्रुतं अतिशीघ्रं भोजनं कुर्वतः । अत्यन्तामपरीतस्य अत्यर्थमामवेष्टितस्य । केचित् ‘अत्यन्तामपरीतस्य’ इत्यत्र ‘बीभत्सैर्हेतुभिश्चान्यैः’ इति पठन्ति; प्रयामेध्यादिदर्शनगन्धास्वादैर्घृणाकरैरिति च व्याख्यानयन्ति ॥ ३—५ ॥

छादयन्नाननं वेगैरर्दयन्नङ्गमञ्जनैः ।

निरुच्यते छर्दिरिति दोषो वक्राद्विनिश्चरन् ॥ ६ ॥

छर्दिनिरुक्तिमाह—छादयन्नाननमित्यादि । छादयन् पूरयन्, आननं वक्र, प्रवृत्तेराभिमुख्येनावस्थितत्वं वेगः, अर्दयन् दुःखयन्, अङ्गमञ्जनैः अङ्गव्यथाभिः, वक्राद्विनिश्चरन् वक्राद्विनिर्गच्छन्, वेगैः कृत्वा मुखं पूरयन् अङ्गव्यथाभिश्च पीडयन् वक्रात् निर्गच्छन् दोषः छर्दिरिति निरुच्यत इति संबन्धः । केचित् ‘वक्राद्विनिश्चरन्’ इत्यत्र ‘वक्रं प्रधावितः’ इति पठित्वा मुखं गत इति व्याख्यानयन्ति ॥ ६ ॥

दोषानुदीरयन् वृद्धानुदानो व्यानसङ्गतः ।

ऊर्ध्वमागच्छति भृशं विरुद्धाहारसेवनात् ॥ ७ ॥

छर्दिसप्राप्तिमाह—दोषानुदीरयन्नित्यादि । व्यानसङ्गतः व्यानेन सह एकीभूत उदानः, विरुद्धाहारसेवनात् विरुद्धानामाहाराणां सेवनात्, वृद्धान् प्रकुपितान् दोषानुदीरयन् भृश-मूर्ध्वमागच्छतीति संबन्धः । केचित् ‘ईरयन् क्लेषमपित्ते तु उदानो व्यानसङ्गतः । ऊर्ध्वमागच्छति रसो विरुद्धाहारसेविनाम्’ इति पठन्ति, तं च कार्तिककुण्डो नेच्छति, यतो ‘दोषो वक्रं प्रधावित’ इत्यनेन गतार्थः, तथा रससहितस्य च दोषगमनरसदोषजत्वेन छर्द्याः पठितत्वेन सिद्धम् ॥ ७ ॥

प्रसेको हृदयोत्केशो भक्तस्यानभिनन्दनम् ।

पूर्वरूपं मतं छर्द्या

केचित् पूर्वरूपं न पठन्ति, युक्तं च पठितुं, समानतन्त्रपठितत्वात् ॥—

यथास्वं च विभावयेत् ॥ ८ ॥

पूर्वरूपानन्तरं प्रव्यक्ततया रूपता भवति, तल्लक्षणा-न्याह—यथास्वं च विभावयेदिति । पूर्वरूपं यथास्मीयं प्रव्यक्तं रूपावस्थायां विभावयेत् (विशेषेण प्रसेकस्य कषायाम्लमधुर-रसत्वेन भावयेत्) जानीयादित्यर्थः ॥ ८ ॥

प्रच्छर्दयेत् फेनिलमल्पमल्पं

शूलार्दितोऽभ्यर्दितपार्श्वपृष्ठः ।

श्रान्तः सघोषं बहुशः कषायं

जीर्णोऽधिकं साऽनिलजा वमिस्तु ॥ ९ ॥

वातजच्छर्दिलक्षणमाह—प्रच्छर्दयेदित्यादि । अभ्यर्दितपार्श्वपृष्ठः पीडितपार्श्वपृष्ठः । सघोषं सशब्दम् । एवम्भूतः पुरुषः यत्र रोगे एवंविधं छर्दयेत् जीर्णं चाधिकं छर्दयेत् सा वमि-

निलजा ज्ञेयेति संबन्धः । केचिदमुमन्यथा पठन्ति, स चाभावान्न दर्शितः ॥ ९ ॥

योऽम्लं भृशं वा कटुतिक्तवक्रः

पीतं सरक्तं हरितं वमेद्वा ।

सदाहचोपज्वरवक्रशोष-

मूर्च्छान्वितः पित्तनिमित्तजा सा ॥ १० ॥

पित्तजच्छर्दिलक्षणमाह—योऽम्लमित्यादि । भृशमम्लं कटुकं वा यो वमेत् । सदाहशब्दश्चोपज्वराभ्यां संवध्यते; चोष आचूष्यत इव वेदना ॥ १० ॥

यो हृष्टरोमा मधुरं प्रभूतं

शुक्लं हिमं सान्द्रकफानुविद्धम् ।

अभक्तस्त्वगौवरसादयुक्तो

वमेद्दमी सा कफकोपजा स्यात् ॥ ११ ॥

कफजवमिलक्षणमाह—यो हृष्टरोमेत्यादि । हृष्टरोमा हृषितलोमाश्च । प्रभूतं बहु । सान्द्रं घनं, कफानुविद्धं कफमिश्रम् । अभक्तस्त्वग् अन्नारुचिः । सादः अङ्गलानिः ॥ ११ ॥

सर्वाणि रूपाणि भवन्ति यस्यां

सा सर्वदोषप्रभवा मता तु ।

सान्निपातिकवमिलक्षणमाह—सर्वाणीत्यादि । सर्वाणि रूपाणि वातजादिसमस्तच्छर्दिरूपाणि । यद्यपि तन्त्रान्तरे सन्निपाताख्यच्छर्दिलक्षणमुक्तं, तथाऽप्यत्र क्षीणस्येत्यादिना वक्ष्यमाणेन सा सूचिता ॥—

बीभत्सजा दौहृदजाऽऽमजा च

सात्म्यप्रकोपात् कृमिजा च या हि ॥

सा पञ्चमी तां च विभावयेत्

दोषोच्छ्रयेणैव यथोक्तमादौ ॥ १२ ॥

इदानीं कारणभेदादनेकप्रकारामपि पञ्चमीमेकामेव निर्दिशन्नाह—बीभत्सजेत्यादि । विभत्सजा विष्टाशुचिपूत्यमेध्यादि-काट्वाणकराज्जाता । दौहृदजा दौहृदविमाननाज्जाता, अन्ये दौहृदजां गर्भनिमित्तामाहुः । आमजा वितूच्यादिजाता । सात्म्यप्रकोपात् अकस्मात् सात्म्यत्यागात् । कृमिभिः कृता कृमिजा सा पञ्चमी, तां च दोषोच्छ्रयेणैव विभावयेत् ॥ १२ ॥

शूलहृल्लासबहुला कृमिजा च विशेषतः ।

कृमिहृद्रोगतुल्येन लक्षणेन च लक्षिता ॥ १३ ॥

इदानीं कृमिजायां विशिष्टलिङ्गमाह—शूलहृल्लासबहुले-त्यादि । हृल्लासः श्रुत्करणम् ॥ १३ ॥

क्षीणस्योपद्रवैर्युक्तां सासृक्पूयां सचन्द्रिकाम् ।

छर्दिं प्रसक्तां कुशलो नारभेत विकित्सितुम् ॥ १४ ॥

इदानीं सर्वासामेव च वमीनामवस्थायामसाध्यत्वमाह—क्षीणस्येत्यादि । नारभेतेति पदं क्षीणस्येत्यादिभिः प्रत्येकं योजनीयम् । तेन क्षीणस्य छर्दिं नारभेत, तथा उपद्रवैर्युक्तां नारभेत, तथा सासृक्पूया नारभेतेत्यादि द्रष्टव्यम् । प्रसक्तां निरन्तरप्रवृत्ताम् ॥ १४ ॥

आमाशयोक्लेशभवा हि सर्वा-

इच्छां मता लङ्घनमेव तासु ॥ १५ ॥

इदानीं सामान्येन सर्वासामपि वमीना चिकित्सामाह—
आमाशयोक्लेशभवा इत्यादि । आमाशयमुत्क्रिश्य दोषै-
ज्यन्त इति तात्पर्यार्थः । हितं लङ्घन 'बलिन' इति वाक्य-
शेषः । तासु छर्दिषु ॥ १५ ॥

वमीषु बहुदोषासु छर्दनं हितमुच्यते ।

विरेचनं वा कुर्वीत यथादोषोच्छ्रयं भिषक् ॥ १६ ॥

वमीषु बहुदोषास्त्रिधा । बहुदोषास्त्रिधा प्रबलकफासु,
अन्यथा सान्निपातिकामेव वमनं प्राप्नुयात्, ततश्च बहुवचनं
घटते । यथादोषोच्छ्रयमिति दोषोच्छ्रयं दोषाधिक्यमवेक्ष्य ॥ १६ ॥
संसर्गाश्चानुपूर्वेण यथास्वं भेषजायुतान् ।

शोधनानन्तरं किं कर्तव्यमित्याह—संसर्गाश्चानुपूर्वेणेत्यादि ।
संसर्गोऽत्र संसर्गः पेयादिः, तर्पणादिकमन्ये, अनुपूर्वेण 'पेया
विलेपीमकृतं कृतं च यूप' इत्यादिकमेण । यथास्वं भेषजायुता-
निति वातादेर्यदात्मीयं प्रत्यनीकमौषधं तेन आयुतान् इष्यु-
तानित्यर्थः ॥—

लघूनि परिशुष्काणि सात्मान्यन्त्राणि चाचरेत् १७

अत्रसंसर्जनानन्तरं किं कर्तव्यमित्याह—लघूनीत्यादि ।
लघूनि मात्रास्त्रिधाभ्यां लघूनि । परिशुष्काणि शङ्कुल्या-
दीनि । सात्मानि तु व्याधिविपरीतानि । केचल्लघूनीत्यादिक
वमनार्हं शमनमिच्छन्ति, वमनावशिष्टदोषशेषस्य शमनसा-
ध्यत्वात् ॥ १७ ॥

यथास्वं च कषायाणि ज्वरघ्नानि प्रयोजयेत् ।

इदानीं वमीषु सामान्यं चिकित्सितमतिदेशेनाह—यथा-
स्वमित्यादि । यथास्वं यथात्मीयम् । एतेन वातादिज्वरहराणि
कषायाणि वातादिजासु छर्दिषु योजयेदित्यर्थः ॥—

हन्यात् क्षीरघृतं पीतं छर्दि पवनसंभवाम् ॥ १८ ॥

मुद्गामलकयूषो वा ससर्पिष्कः ससैन्धवः ।

यवागूं मधुमिश्रां वा पञ्चमूलीकृतां पिबेत् ॥ १९ ॥

पिबेद्वा व्यक्तसिन्धूत्थफलाम्लं वैष्किरं रसम् ।

सुखोष्णलवणं चात्र हितं स्नेहविरेचनम् ॥ २० ॥

इदानीं वातजवमीचिकित्सितमाह—हन्यादित्यादि । क्षीर-
घृतमिति क्षीरमथनोद्धृतं घृतं क्षीरयुक्तं वा घृतं क्षीर-
घृतम् । पञ्चमूलीकृतां शालिपर्ण्यादिकेन बिल्वादिकेन वा
कृताम् । (यूपमाह—मुद्गामलकयूषो वेत्यादि । सर्पिरिह यूपक-
रणार्थम् । ससैन्धवः सैन्धवयुक्तः । यवागूमित्यादि । पञ्च-
मूली महतीति चन्द्रिकाकारः, स्वल्पेति चक्रपाणिः । रस-
माह—पिबेद्वा व्यक्तसिन्धूत्थेत्यादि । किम्भूत व्यक्तसिन्धूत्थं
प्रकटलवणम् । वैष्किरं लावादिमांसरसम् । तथा प्राप्त विरे-
चनमाह—सुखोष्णलवणं चात्रेति । अत्र वातच्छर्द्यां, स्नेहवि-
रेचनं स्नेहेन एरण्डतैलादिना विरेचनं स्नेहविरेचनम् । सुखो-
ष्णलवणं सुखं सुखकरं उष्णलवणं यस्मिन् तत् । उक्तं च

वाग्भटेन,—“कोष्णं सलवणं चात्र हितं स्नेहविरेचनम्”—इति ।
अथवा 'सुतोष्णं लवणं चात्र' इति वा पाठः ॥ १८—२० ॥

पित्तोपशमनीयानि पाक्यानि शिशिराणि च ।

कषायाण्युपयुक्तानि घ्नन्ति पित्तकृतां वमीम् ॥ २१ ॥

शोधनं मधुरश्चात्र द्राक्षारससमायुतैः ।

बलवत्यां प्रशंसन्ति सर्पिस्तैल्वकमेव च ॥ २२ ॥

इदानीं पित्तजवमीचिकित्सितमाह—पित्तोपशमनीयानीत्या-
दि । पित्तोपशमनीयानि पित्तज्वरशमनानि, यथास्वं च कषायाणि
ज्वरघ्नानि प्रयोजयेदित्युक्तत्वात् । पाक्यानि शृतानि । शि-
शिराणि शीतकषायाणि । शोधनं वमनं विरेचनं वा; केचिच्छो-
धनशब्देन विरेचनमेव कथयन्ति, पित्तजाया तस्य प्रशस्तत्वात् ।
अत्र पित्तच्छर्द्याम् । मधुरैः शोधनद्रव्यैः द्राक्षारससमायुतैः शोधनं
विरेकवमनद्रव्यं प्रशंसन्ति । तैल्वकं सर्पिः वातव्याध्युक्तं,
रोध्रसंस्कृतं वा ॥ २१ ॥ २२ ॥

आरग्वधादिभिर्यूपं दशाङ्गयोगमेव च ।

पाययेताथ सक्षौद्रं कफजायां चिकित्सकः ॥ २३ ॥

कफच्छर्दिचिकित्सितमाह—आरग्वधादिभिर्यूपमित्यादि ।
यूपं कषायम् । दशाङ्गयोगमिति “नागरं वान्यकं भार्गवमभयं
सुरदारु च । वचा पर्पटकं सुस्तं भूतीकमथ कटुफलम् ॥ विनिः-
काश्यं पिबेत्” इति केचिद्दशाङ्गशब्दमूलमाहुः । तं च कार्तिककु-
ण्डो नेच्छति, छर्दिहरत्वेनानभ्युपगमात् । कार्तिकसु दशाङ्गश-
ब्देन 'कटुका चित्रक' इत्यादिकं कफज्वरोक्तमाह । यद्यपि कटु-
काचित्रकमित्यादिकं यथास्वं च कषायाणि ज्वरघ्नानि प्रयोजये-
दित्यनेनैव प्राप्तं, तथाऽपि पुनस्तदुपादानं मरिचरहितस्यो-
पयोगार्थम् । अन्ये दशाङ्गशब्देनातिगारोक्तं शालिपर्ण्यादिक-
माहुः । तमपि दशभूलं निरामहेतुनैव नेच्छति कार्तिक-
कुण्डः ॥ २३ ॥

कृतं गुडच्या विधिवत्कषायं हिमसंज्ञितम् ।

तिसृष्वपि भवेत्पथ्यं माक्षिकेण समन्वितम् ॥ २४ ॥

सन्निपातजायाश्चिकित्सितमाह—कृतमित्यादि । विधिवद्यथो-
क्तमिति शीतकषायविधिना । हिमसंज्ञितं शीतकषायार्थम् ।
तिसृषु वातपित्तकफजासु, अपिशब्दात्सन्निपातजास्त्रिधा ।
सान्निपातिकी छर्दिर्बाहुल्येनाभाष्या, अतस्तस्याश्चिकित्सितं नो-
क्तम् । शीतकषायविधानं च तस्मान्तरे यथा—“द्रव्यादापोहि-
तात्तोये प्रतप्ते निशि संस्थितात् । कषायो योऽभिनिर्धोति स
शीतः समुदाहृतः ॥ षड्भिः पलैश्चतुर्भिर्वा सलिलान्छीतफा-
ण्टयोः । आपुतं भेषजपलं रसाख्यस्य पलद्वयम्”—इति । ननु,
गुडची शाकवर्गे कफपित्तमात्रशमनी पठिता, तत्कथमस्याः
शीतकषायो वातादित्रयजासु शस्तत्वेनोपदिश्यते? उच्यते,
मधुयोगमहिम्ना दोषत्रयेऽपि हितत्वमस्याः । किञ्च चरके वात-
हरत्वमप्युक्तम्,—“अमृता संप्राहकदीपनीयवातहरश्चेभमशो-
णितविबन्धप्रशमनानां”—इति ॥ २४ ॥

बीभत्सजां हृद्यतमैर्दौहर्दी काङ्क्षितैः फलैः ।
लङ्घनैर्वमनैश्चामां सात्म्यैश्चासात्म्यकोपजाम् ॥२५॥
कृमिहृद्रोगवच्चापि कृमिजां साधयेद्वमीम् ।

बीभत्सजादिध्वोषधमाह—बीभत्सजामित्यादि । दौहर्दी
दौहदविमाननजाता वमि, अन्ये गर्भजामाहुः । आमां आम-
जाम् । वमनं तावत्सर्वास्वेवोपदिष्ट, आमजाया पुनर्वमनकथनं
बल विनाऽप्यत्र वमन कार्यमिति प्रतिपादनार्थ, अन्यथा ह्या-
माद्यापत्तिः । सात्म्यप्रकोपजा सात्म्यपरित्यागजाम् ॥२५॥—

वितरेच्च यथादोषं शस्तं विधिमनन्तरम् ॥ २६ ॥

यथादोषमतिदेशेन चिकित्सामाह—वितरेच्च यथादोषमि-
त्यादि । यथादोषमिति दोषानतिक्रमेण यथादोषप्रकृत्यापादनाय
स्व स्व चिकित्सितं कार्य, तदनन्तरं दोषचिकित्सितं, अत ए-
वौषधमत्र न निर्दिष्टम् । अन्ये तु सर्वास्वेव छर्दिषु पुनरावृत्तिनि-
निवारणार्थमेतत्कर्तव्यमित्याहुः । ‘शस्तं’ इत्यत्र ‘व्यस्त’
इत्यन्ये पठन्ति ॥ २६ ॥

दधित्थरससंसक्तं पिप्पलीं माक्षिकान्विताम् ।
मुहुर्मुहुर्नरो लीढा छर्दिभ्यः प्रविमुच्यते ॥ २७ ॥
समाक्षिका मधुरसा पीता वा तण्डुलाम्बुना ।
तर्पणं वा मधुयुतं तिसृणामपि भेषजम् ॥ २८ ॥
स्वयङ्कुतां सयष्ट्याह्नां तण्डुलाम्बुमधुद्रवाम् ।
पिबेद्यवागूमथवा सिद्धां पत्रैः करञ्जैः ॥ २९ ॥
युक्ताम्ललवणाः पिष्टाः कुस्तुम्बुर्योऽथवा हिताः ।
तण्डुलाम्बुयुतं खादेत्कपित्थं ज्यूषणेन वा ॥ ३० ॥
सिताचन्दनमध्वाक्तं लिह्याद्वा मक्षिकाशकृत् ।
पिबेत्पयोऽग्नितप्तं च निर्वाप्य गृहगोधिकाम् ॥ ३१ ॥
सर्पिःक्षौद्रयुतान् वाऽपि लाजशकून् पिबेत्तथा ।
सर्पिःक्षौद्रसितोपेतां मागधीं वा लिहेत्तथा ॥ ३२ ॥
धात्रीरसे चन्दनं वा शृतं मुद्गदलाम्बु वा ।
कोलामलकमज्जानं लिह्याद्वा त्रिसुगन्धिकम् ॥ ३३ ॥
सक्षौद्रां शालिलाजानां यवागूं वा पिबेन्नरः ।
घ्रेयाण्युपहरेच्चापि मनोघ्राणसुखानि च ॥ ३४ ॥
जाङ्गलानि च मांसानि स्वादुवत्पानकानि च ।
भोजनानि विचित्राणि कुर्यात्सर्वास्वतन्द्रितः ॥ ३५ ॥

सामान्येन छर्दिचिकित्सामाह—दधित्थरससंयुक्तामित्यादि ।
दधित्थः कपित्थः, माक्षिकान्वितां मधुयुक्ताम् । दधित्थरसं
पिप्पलीमधुयुक्तं पीत्वा छर्दि जयतीति पिण्डार्थः । समाक्षिके-
त्यादि । मधुरसा मूर्वा । तण्डुलाम्बुना तण्डुलधावनोदकेन ।
तर्पणं लाजसक्तकृतं, लाजानां छर्दिहरत्वात् । तिसृणामिति
तिसृणां वातादिजानां छर्दिनाम् । एतेन त्रिदोषजच्छर्दिहरत्वम-
स्योक्तं भवति । यतो यद्वातादिजासु पृथक् तिसृषु भेषजं
तदेव मिलितवातादित्रयजाया अपि प्रकृतिसमवेताया हितम् ।
तथा चोक्तम्,—“येषां पृथक्त्वेन मया क्रियोक्ता तां सन्नि-

पातेषु च तीक्ष्णबुद्ध्या । रोगेषु दोषाभिवलाद्यपेक्षया कुर्याद्वि-
षक् शास्त्रविधौ विचक्षणः”-इति । स्वयंगुप्तामित्यादि । स्वयं-
गुप्ता कपिकच्छूः । तण्डुलाम्बुमधुद्रवामिति तण्डुलाम्बुम-
धूनि द्रवे यस्या सा तामित्यर्थः, मधु कर्षप्रमाणं, तण्डुलाम्बु
चतुर्गुणम् । अथवा करञ्जैः पत्रैः सह सिद्धां यवागूं पिबेत्,
श्लेष्मभूयिष्ठायामित्युपस्कारः । युक्ताम्ललवणा इत्यादि । युक्ता-
म्ललवणा उचितप्रमाणाम्ललवणयुक्ताः । पिष्टा हृषदि पिष्टाः ।
कुस्तुम्बुर्यो धान्यकाः । केचियुक्ताम्ललवणेति पदं यवागू-
ऽपि संवध्नन्ति । तण्डुलाम्बुवत्यादि । ज्यूषण त्रिकटुकं;
योगद्वयमेतत् । अथवा कपित्थं तण्डुलाम्बुयुतं खादेत्, ज्यूष-
णेन वा युतं खादेत् । सिता शर्करा । चन्दनं रक्तच-
न्दनम् । सितादियुक्तं मक्षिकापुरीषं वा लिह्यात् । पिबेदि-
त्यादि । अग्नितप्तां गृहगोधिकां पयसि निर्वाप्य तत्पयः पिबे-
दित्यर्थः । पयो जलम् । अत्र गृहगोधिकाशब्देन वरमठी-
कृतं मृमयं गृहमुच्यते, उपचारात् । अथवा सर्पिःक्षौ-
द्रयुतान् लाजशकून् पिबेत् । धात्रीरसे चन्दनं वा शृतं
मुद्गदलाम्बुना पिबेत् । कोलादिमज्जानं मधुना लिह्यात् ।
त्रिवर्गकं त्रिजातकं वा मधुना लिह्यात् । अथवा शालिला-
जानां यवागूं पिबेत् । घ्रेयाण्युपाहरेदित्यादि । मनोघ्राणि
सुखानि चेति चेतोनासिकाह्लादजनकानि घ्रेयाणि सुगन्धद्र-
व्याणि, तथा सुखानि आयत्या सुखजनकानि । तथा जाङ्ग-
लानि मांसानि शल्यानि शूलप्रोतानि पक्वानि तथा शुभानि
पानकानि च सुखजनकानि उपाहरेत् । भोजनानि विचित्राणि
नानाप्रकाराणि कुर्यात् । अतन्द्रितोऽनलसः ॥ २७—३५ ॥

इति श्रीडल्हणाचार्यविरचिताया सुश्रुतव्याख्यायां निबन्ध-
संग्रहाख्यायामुत्तरतन्त्रे छर्दिप्रतिषेधो नामैकोनपञ्चा-
शत्तमोऽध्यायः समाप्तः ।

पञ्चाशत्तमोऽध्यायः ।

अथातो हिक्काप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥२॥

छर्दिप्रतिषेधानन्तरं हिक्काप्रतिषेधं व्याख्यातुं प्रतिजा-
नीते, तुल्यसंख्यात्वात् कतिपयनिदानसाम्याच्च—अथात
इत्यादि ॥ १ ॥ २ ॥

विदाहिगुरुविष्टम्भिरुक्षाभिष्यन्दिभोजनैः ।

शीतपानासनस्थानरजोधूमानिलानलैः ॥ ३ ॥

व्यायामकर्मभाराध्ववेगाघातापतर्पणैः ।

आमदोषाभिघातस्त्रीक्षयरोगप्रपीडनैः ॥ ४ ॥

विषमाशनाभ्यनशनैस्तथा संशमनैरपि ।

हिक्का द्वासश्च कासश्च नृणां समुपजायते ॥ ५ ॥

हिक्काया निदानमाह—विदाहिगुरुविष्टम्भीत्यादि । विदाह्या-

दिभिः हिक्कादयस्त्रयो जायन्ते इत्यन्वयः । विदाहीनि मरीच-
सर्षपमद्यप्रभृतीनि । गुरुणि गुणतः पाकतश्च । विष्टम्भीनि
करीरप्रभृतीनि । रूक्षाणि चणकादीनि । अभिष्यन्दीनि
अभिमुखेन स्यन्दितुं शीलं येषां तानि, अभिष्यन्दनशीलानि
मत्स्यमाषकेत्यादीनि । शीतशब्दः पानादिभिस्त्रिभिः संबध्यते ।
रजो धूलिः । तच्च धूमवज्रासाप्रवेशात् कारणम् । व्यायामकर्म
धनुराकर्षणादिव्यापारः । वेगाघातो वेगधारणम् । अपतर्पणं
अनशनादि । प्रपीडनशब्द आमदोषादिभिः प्रत्येकं संबध्यते ।
आमदोषः “ऊष्मणोऽल्पबलत्वेन धातुमाधामपाचितम् । दुष्ट-
मामाशयगत रसमामं प्रचक्षते” —इत्युक्तलक्षणः । कासश्चो-
क्तोऽपि एकनिदानप्रतिपादनार्थं पुनरभिहित इति ॥ ३—५ ॥

मुहुर्मुहुर्वायुरुदेति सखनो

यकृत्क्षीहान्त्राणि मुखादिवाक्षिपन् ।

स घोषवानाशु हिनस्त्यसून् यत-

स्ततस्तु हिक्कति भिपग्भिरुच्यते ॥ ६ ॥

हिकानां स्वरूप निरुक्तिं चाह—मुहुरित्यादि । वायुरत्र
सोदानः प्राण इत्याहुः । मुहुर्मुहुः उदेति ऊर्ध्वमेति । सखनः
सशब्दान् । ऊर्ध्वगतिमेव विशिनष्टि—यकृदित्यादि ।—यकृ-
त्क्षीहान्त्राणि मुखादिवाक्षिपन् निःसारयन्नित्यर्थः । मुखादिव-
त्यादि मुखशब्देन प्राणोदकान्नवाहीनि सोतासि लभ्यन्ते ।
उक्तं च,—‘प्राणोदकान्नवाहीनि सोतासि विकृतोऽनिलः’ इति ।
स घोषवानित्यादिना हिकानिरुक्तिः । यतः स वायु घोष-
वान् सन् आशु शीघ्रं असून् प्राणान् हिनस्ति ततो बुधेः
‘हिक्का’ इत्युच्यते । सखन इत्यनेन गतत्वात् घोषवानित्यभि-
धानं निरुक्तिप्रदर्शनार्थम् । हिकेति निरुक्तौ पृषोदरादित्वात्
रूपसिद्धिः । हि इति कृत्वा कायति शब्दायते इति हिक्का इति
शाब्दिकाः ॥ ६ ॥

अन्नजां यमलां शुद्रां गम्भीरां महतीं तथा ।

कफेनानुगतो वायुः पञ्च हिक्काः करोति हि ॥ ७ ॥

तासां भेद संप्राप्तिं चाह—अन्नजमित्यादि । वायुः कफे-
नानुगतः सन् अन्नजादिभेदेन पञ्च हिक्काः करोति । यमलैव
चरके व्यपेतेति नाम्ना पठ्यते, अन्नपाने व्यपते परिणते
जायत इत्यतो हेतोः । ‘कफेनेनानुगतः प्राणः’ इति वा
पाठः । प्राणोऽत्र वायुरिति ॥ ७ ॥

मुखं कषायमरतिगौरवं कण्ठवक्षसोः ।

पूर्वरूपाणि हिकानामाटोपो जठरस्य च ॥ ८ ॥

हिकानां पूर्वरूपमाह—मुखमित्यादि । अरतिः न कुत्र-
चिदवस्थितिश्चेतसः । केचित्पूर्वरूपं न पठन्ति, कफघातो-
द्भवस्य गौरवादरेनुमानप्राप्तत्वात् ॥ ८ ॥

त्वरमाणस्य चाहारं भुजानस्याथवा घनम् ।

वायुरन्नैरवस्तीर्णः कटुकैरर्दितो भृशम् ॥ ९ ॥

१ ‘पानात्रैरतिसंयुक्तैः सहसा पीडितोऽनिलः’ इति पाठान्तरम् ।

हिक्कत्यूर्ध्वगो भूत्वा तां विद्यादन्नजां भिपक् ।

अन्नजालक्षणमाह—त्वरमाणस्येत्यादि । अन्नजादीनां साध्य-
त्वेन प्राशस्त्यात् पूर्वमभिधानम् । आहारं त्वरमाणस्य अथवा
अन्नं भुजानस्य अन्नेः घनं सान्द्रं आच्छादितो तथा कटु-
कैर्भृशमर्दितो वायुः ऊर्ध्वगो भूत्वा हिककयति हिक्का करोति,
भिपक् तामन्नजां विद्यात् जानीयात्; यद्यप्यन्नजाया वायुः
कारण, तथाऽप्यनेन तत्पीडनात्तद्व्यपदेशः ॥ ९ ॥—

चिरेण यमलैर्वैगैर्या हिक्का संप्रवर्तते ॥ १० ॥

कम्पयन्ती शिरोऽग्रीवं यमलां तां विनिर्दिशेत् ।

यमलालक्षणमाह—चिरेणेत्यादि । यमलैर्वैगैर्या हिक्का
संप्रवर्तते सा यमला यमलैर्वैगैर्युगपद्गद्गदय हिककते इत्यर्थः ।
कम्पयन्ती शिरोऽग्रीवमित्युपलक्षणं; तेन चरकोक्ताः प्रलापवमि-
तृष्णावैचित्त्यजृम्भाविपुताक्षमुग्नशोपाश्च बोद्धव्या इति गय-
दासः । इयमसाभ्याऽपि बलवतः स्थिरधातिविन्द्रियस्य सत्त्व-
वतश्च सिद्ध्यति ॥ १० ॥—

विकृष्टकालैर्या वैगैर्मन्दैः समभिवर्तते ॥ ११ ॥

शुद्रिका नाम सा हिक्का जत्रुमूलात् प्रधाविता ।

शुद्रालक्षणमाह—विकृष्टकालेत्यादि । विकृष्टकालेति
चिरेण वैगर्जायते । किमूता? जत्रुमूलात् प्रधाविता आगता,
सा शुद्रिकाख्या । जत्रुः कण्ठोरसोः सन्भिरिति जेज्जटः;
जत्रु ग्रीवामूलं, तद्ग्रहणं हृदयकोमकण्ठानामपि ग्रहणमिति
गयदासः ॥ ११ ॥—

नाभिप्रवृत्ता या हिक्का घोरा गम्भीरनादिनी ॥ १२ ॥

शुष्कोऽष्टकण्ठजिह्वास्यश्वासपाद्वरुजाकरी ।

अनेकोपद्रवयुता गम्भीरा नाम सा स्मृता ॥ १३ ॥

गम्भीरालक्षणमाह—नाभिप्रवृत्तेत्यादि । या हिक्का ना-
भिप्रवृत्ता नाभितः प्रवृत्तिर्यस्याः सा, अत एव अस्या गम्भी-
रात्वं, घोरा कण्ठगन्ध्या, तथा अनेकोपद्रववती अनेकोपद्रवैः
ज्वरश्वासतृष्णादिभिर्युक्ता सा गम्भीरा नाम स्मृता; इयम-
साभ्या ॥ १२ ॥ १३ ॥

मर्माण्यापीडयन्तीव सतनं या प्रवर्तते ।

देहमायस्य वेगेन घोषयत्यतितृप्यतः ॥ १४ ॥

महाहिकेति सा दोषा सर्वगात्रप्रकम्पनी ॥ १५ ॥

महाहिकालक्षणमाह—मर्माणीत्यादि । मर्माणि वस्तिहृदय-
शिरासि; अन्ये नाभिहृदयस्तनमूलान्याहुः । घोषवती
सशब्दा । इयमप्यसाभ्या ॥ १४ ॥ १५ ॥

आयम्यते हिकतोऽङ्गानि यस्य

दृष्टिश्चोर्ध्वं ताम्यते यस्य गाढम् ।

क्षीणोऽन्नद्विद् कासते यश्च हिक्का

तौ द्वावन्त्यौ वर्जयेद्विक्कमानौ ॥ १६ ॥

इदानीं साभ्यानामपि हिकानामवस्थाविशेषेऽसाध्यत्वमाह—
आयम्यत इत्यादि । यस्य पुंसो हिकतो हिक्का कुर्वतो देह

आयम्यते दीर्घांक्रियत इव; तथैव दृष्टिश्चोर्ध्वं भवतीति शेषः; दृष्टिशब्देनात्र दृष्ट्यधिष्ठानं विवक्षितं नत्विन्द्रियशक्तिः; गाढमतिशयेन; ताम्यते आकुञ्चते देह इति संबन्ध इति जेज्जटगयदासौ; ताम्यते यश्च इति पाठान्तरं, ताम्यते उत्पत्ति हिक्की, क्षीणस्तथा अन्नद्विद तथा क्षौति क्षुतं करोति, तौ द्वाविति आयम्यत इत्यादिना नित्यमित्यन्तेन एकावस्थो हिक्की, क्षीण इत्यादिना अपरः । साध्यानामपि मध्ये एवं-विधौ वर्जयेदित्यर्थः; गम्भीरामहलोः स्वभावादेवासाध्यत्वात् । तद्युक्तौ हिक्किनौ अर्न्त्या अन्तपठितौ शेषपठितौ असाध्यौ । पाठान्तराणि व्याख्याविशेषाश्च विस्तरभयान्न लिखिताः ॥१६॥

प्राणायामोद्वेजनवासनानि

सूचीतोदैः सभ्रमश्चात्र शस्तः ।

इदानीं हिक्कानां चिकित्सितमाह—प्राणायामोद्वेजनेत्यादि । अत्र हिक्कासु, प्राणायामादि शस्तमिति संबन्धः । प्राणायामो बायोनिरोधः । यद्यपि रेचकपूरककुम्भकसातवाहिमेदात् प्राणायामश्चतुर्विधः, तथाऽऽयूष्यगतिनिरोधात् कुम्भक एवात्र । त्रासनं अल्पसत्त्वस्य भयोत्पादकैर्वाक्यैः । उद्वेजनं परुषवचनैः । सूचीतोदैः सभ्रमः सूचीव्यथाभिर्मेनस आकुलीकरणम् । एतच्च प्रायः क्षुद्रायामन्नजाया च योजनीयम् ॥—

यष्ट्याह्वं वा माक्षिकेणावपीडः

पिप्पल्यो वा शर्कराचूर्णयुक्ताः ॥ १७ ॥

नस्यमाह—यष्ट्याह्वं-वेत्यादि । वाशब्दोऽत्र भिन्नक्रमे । यष्ट्याह्वं यष्टीमधु, माक्षिकेण मधुना, अवपीडे शस्तम् । पिप्पल्यो वा शर्कराचूर्णयुक्ता इत्यत्राप्यवपीडे शस्ता इति योजनीयम् ॥ १७ ॥

सर्पिः कोष्णं क्षीरमिक्षो रसो वा
नातिक्षीणं छर्दनं शान्तिहेतोः ।

सर्पिरित्यादि । सर्पिःप्रभृतिकं पानं हितम् । छर्दनम् वमनम् । शान्तिहेतोरीत्यत्राप्ये संसनं चेति पठित्वा विचरेनं चेति व्याख्यानयन्ति । तं च नेच्छन्ति श्रीजेज्जटाचार्याः, समतन्त्रेष्वपि हिक्कासु विरेचनस्यानुकृत्वात् ॥—

नारीपयःपिष्टमशुक्लचन्दनं

घृतं सुखोष्णं च ससैन्धवं तथा ॥ १८ ॥

चूर्णीकृतं सैन्धवमम्भसा तथा

निहन्ति हिक्कां च हितं च नस्यतः ।

नस्यत्रयमाह—नारीपयः इत्यादि । नारीपयःपिष्टं अशुक्लचन्दनं रक्तचन्दनं नस्यतो हितमित्येको योगः । अशुक्लचन्दनं सुखोष्णं घृतं चेति द्वितीयः । सुखोष्णं इषदुष्णम् । चूर्णीकृतं सैन्धवं मधुना चेति तृतीयः । एतानि त्रीणि नस्यानि दोषाद्यपेक्षया योज्यानि ॥ १८ ॥—

युङ्ग्याद्धूमं शालनिर्यासजातं

नैपालं वा गोविषाणोद्भवं वा ॥ १९ ॥

सर्पिःस्निग्धैश्चर्मबालैः कृतं वा

हिक्कास्थाने स्वेदनं चापि कार्यम् ।

नस्यानन्तरं लीनदोषनिर्हरणार्थं धूमनाह—युङ्ग्यादित्यादि । शालनिर्यासः सर्जरसः । नैपालं मनःशिलाजातम् । धूमं गोविषाणोद्भवं गोशृङ्गोद्भवधूमं, चर्मबालैर्गोरेव । हिक्कास्थाने कण्ठस्तनान्तरे केचिच्चर्मबालैः स्वेदनमिच्छन्ति ॥ १९ ॥—

क्षौद्रोपेतं गैरिकं काञ्चनाह्वं

लिह्याद्भस्म ग्राम्यसत्त्वास्त्रिजं वा ॥ २० ॥

तद्वच्च्छाविन्मेषगोशल्यकानां

रोमाण्यन्तर्धूमदग्धानि चान्न ।

मध्वाज्याक्तं बर्हिपत्रप्रसृत-

मेवं भस्मौदुम्बरं तैल्वकं वा ॥ २१ ॥

स्वर्जिक्षारं बीजपूराद्रसेन

क्षौद्रोपेतं हन्ति लीङ्गाऽऽशु हिक्काम् ।

लेहानाह—क्षौद्रोपेतमित्यादि । आर्तः हिक्कान् । काञ्चनाह्वं गैरिकं सुवर्णगैरिकं दाक्षिणात्यप्रसिद्धं क्षौद्रोपेतं लिह्यादित्यर्थः । ग्राम्यसत्त्वा गवादयस्तेषामस्थिजं भस्म क्षौद्रोपेतं लिह्यात् । तद्वदिति मिलितमध्वाज्याक्तमित्यर्थः । श्वावित् सेडिका, तस्याः सूचय एव लोमानि । अन्तर्धूमदग्धानीति एतेषां रोमाणि घटमध्ये निक्षिप्य मुखं पिधाय दग्धानीत्यर्थः । अत्र हिक्कासु । अत्रेत्यत्रार्त इति केचित्पठन्ति । किमेतावदेव लीङ्गा हिक्कां हन्त्युतान्यदपीत्याह—मध्वित्यादि । बर्हिपत्रप्रसृत मयूरपिच्छचन्द्रिकोत्पन्नम् । मधुघृते अत्र न तुल्यभागे । उक्तं च,—“भजेते विपरुषत्व तुल्यांशे मधुसर्पिणी”—इति । औदुम्बरं तैल्वकं वा भस्म एवं मयूरपत्रवत् मधुघृतोपेतं हिक्काघ्नम् । स्वर्जिक्षारमित्यादि । यस्माद्विक्का लेम्भावरुद्धसार्गवातजा तस्मान्मार्गविशुद्धयर्थमेते लेहा देयाः । सुगमम् ॥ २० ॥ २१ ॥—

सर्पिःस्निग्धा घ्नन्ति हिक्कां यवाग्वः

कोष्णग्रासाः पायसो वा सुखोष्णः ॥ २२ ॥

इदानीमाहाराश्रित हिक्कानामौषधमाह—सर्पिरित्यादि । कोष्णग्रासाः सुखोष्णकवलाः । पायसमाह—पायसो वा सुखोष्ण इति ॥ २२ ॥

शुण्ठीतोये साधितं क्षीरमाजं

तद्वत्पीतं शर्करासंयुतं वा ।

आतृप्तेर्वा सेव्यमानं निहन्त्याद-

घ्रातं हिक्कामाशु मूत्रं त्वजाव्योः ॥ २३ ॥

क्षीरमाह—शुण्ठीतोये साधितमित्यादि । शुण्ठीतोये क्षीर-चतुर्गुणे साधितमजादुग्धं पीतं तद्वद्विक्काहरं भवति; शर्करासंयुतं वा साधितं दुग्धमातृप्तेः सेव्यमानं हिक्का निहन्त्यादित्यर्थः ॥ २३ ॥

सपूतिकीटं लशुनोगन्ध-
हिङ्गवज्रमाचूर्ण्य सुभावितां तम् ।

प्रेयप्रसंगेन प्रेययोगमाह—सपूतिकीटमित्यादि । लशुना-
दिकं अजान्तं आचूर्ण्य तच्चूर्णं सपूतिकीटं पूतिकीटचूर्णस-
हितं, पूतिकीटो भोंडुलिका तेलिनीति लोके, सुभावितां
अजाव्योरेवमूत्रेण बहुन् वारान् भावितां, घ्रातं हिक्कां निहन्या-
दित्यर्थः ॥—

क्षौद्रं सितां वारणकेशरं च
पिबेद्रसेनेक्षुमधूकजेन ॥ २४ ॥

हिक्काघ्न पानमाह—क्षौद्रमित्यादि । वारणकेशरं नागकेश-
रम् । क्षौद्रादिकं इक्षुमधूकजेन रसेन पिबेदिति संबन्धः ॥ २४ ॥

पिबेत्पलं वा लवणोत्तमस्य
द्वाभ्यां पलाभ्यां हविषः समग्रम् ।

योगान्तरमाह—पिबेत् पलमित्यादि । लवणोत्तमस्य
सैन्धवस्य । समग्रमिति इयमुत्तममात्रेति बोधार्थं, तेन हीनव-
लादिकमवेक्ष्य हीनमात्रमपि पिबेदित्यर्थः ॥—

हरीतकीं कोष्णजलानुपानां
पिबेद्धृतं क्षीरमधुप्रपन्नम् ॥ २५ ॥रसं कपित्थान्मधुपिप्पलीभ्यां
पाणिप्रमाणं प्रपिबेत् सुखाय ॥ २६ ॥

हरीतक्यादियोगत्रयमाह—हरीतकीमित्यादि । घृतं कोष्णं
कृत्वा क्षीरमधुभ्यां प्रपन्नं युक्तं पिबेत् । पाणिप्रमाणमिति
पाणिशुक्तिप्रमाणं, प्रसृतप्रमाणमित्यर्थः । मधुपिप्पलीप्रमाणं
कर्षमात्रम् । हरीतकीमित्याद्येको योगः, पिबेद्धृतमित्यादि
द्वितीयः, रसं कपित्थादित्यादितृतीयः ॥ २५ ॥ २६ ॥

कृष्णां सितां चामलकं च लीढं

सशृङ्गवेरं मधुनाऽथवाऽपि ।

कोलास्थिमज्जाञ्जनलाजचूर्णं

हिक्कां निहन्यान्मधुनाऽवलीढम् ॥ २७ ॥

कृष्णादियोगमाह—कृष्णां सितामित्यादि । कृष्णां पिप्पलीं,
सितां शर्करां, शृङ्गवेरं शुण्ठीं; कृष्णां सितां च मधुना लिह्या-
दित्येको योगः, सशृङ्गवेरमामलकं मधुनेति द्वितीयः । कार्तिककृ-
ण्डस्तु कृष्णमित्यादिकमेकमेव योगमिच्छति, विकल्पं तु पूर्वयो-
गापेक्षया । कोलमज्जादियोगमाह—कोलास्थिमज्जेत्यादि ।
कोलास्थिमज्जा बदरास्थिजातं बीजम् । अञ्जनं सौवीराञ्जनम् ।
लाजाः भञ्जिततण्डुलाः । मधु चूर्णिताद्विगुणितं पातव्यम् २७
पाटलायाः फलं पुष्पं गैरिकं कटुरोहिणी ।

खर्जूरमध्यं मागध्यः काशीशं दधिनाम च ॥ २८ ॥

वत्वारो घृष्ययोगाः स्युः प्रतिपादप्रदर्शिताः ।

मधुद्वितीयाः कर्तव्यास्ते हिक्कासु विजानता ॥ २९ ॥

पाटलादिकयोगचतुष्टयमाह—पाटलायाः फलं पुष्पमि-
त्यादि । एते चत्वारो योगाः प्रतिपादं पादिका योगाः प्रदर्शिता

उक्ताः । पाटल्याः सफलं पुष्पं क्षौद्रेणेत्येको योगः; गैरिकं
खर्णगैरिकं, कटुरोहिणी तिक्ता, क्षौद्रेणेति द्वितीयो योगः, खर्जूर-
मध्यं मागध्यः मधुयुक्तेति तृतीयो योगः, खर्जूरमध्यं खर्जूर-
मस्तकमज्जा, अन्ये खर्जुरास्थीन्याहुः, काशीशं खनामख्यातं,
दधिनाम कपित्थं, मधुनेति चतुर्थो योगः, 'काशीशं दधिना
सह' इति केचिद् पाठन्ति । काशीशं दधि च ना पुरुषः
लिह्यादिति व्याख्यायन्ति ॥ २८ ॥ २९ ॥

कपोतपारावतलावशल्यक-

श्वदंष्ट्रगोघ्रातृपदंशजान् रसान् ।

पिबेत् फलाम्लानहिमान् ससैन्धवान्

स्निग्धान्स्थैवर्ष्यमृगद्विजोद्भवान् ॥ ३० ॥

रसानाह—कपोतपारावतलावेत्यादि । कपोतादिपक्षिणां
रसान् मांसरसान्, फलाम्लान् दाडिमादिसंस्कृतान्, अहि-
मान् उष्णान्, सैन्धवयुक्तान् स्निग्धान् सघृतान् पिबेत् ।
वृषदंशो वनमार्जारः । गोधा पञ्चनखा । तथैव कृष्यादिकान्
रसान् पिबेत् । मृगद्विजा जङ्गलविक्रिराः, कृष्यलावकयोः
पृथगुपादानं विशेषेण तयोर्हिक्काहरत्वप्रतिपादनार्थम् ॥ ३० ॥

विरेचनं पथ्यतमं ससैन्धवं

घृतं सुखोष्णं च सितोपलायुतम् ।

सदागतावूर्ध्वगतेऽनुवासनं

वदन्ति केचिच्च हिताय हिक्किनाम् ॥ ३१ ॥

विस्तरोक्ता चिकित्सा सक्षेपेणाह—विरेचनं पथ्यतममि-
त्यादि । विरेचनं वायोरनुलोमार्यं बलवत् आतुरस्य योज्यम् ।
सदागतो वायौ । परमतमप्यनुमतमनिषेधान् । यद्यपि हिक्कासु
वस्तिर्निषिद्धस्तथाऽप्यूर्ध्वगते वायौ प्रयुज्यते, अवस्थावशात् ।
यद्यप्येते योगाः सामान्येनोक्तास्तथाऽपि दोषोच्छ्रायमवेक्ष्य
यथावस्थं प्रयोज्याः ॥ ३१ ॥

इति श्रीडलहणाचार्यविरचितायां निबन्धसंप्रदाख्यायामुत्त-
रतन्त्रे हिक्काप्रतिषेधो नाम पञ्चाशत्तमोऽध्यायः समाप्तः ।

एकपञ्चाशत्तमोऽध्यायः ।

अथातः श्वासप्रतिषेधं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

यैरेव कारणैर्हिक्का बहुभिः संप्रवर्तते ।

तैरेव कारणैः श्वासो घोरो भवति देहिनाम् ॥ ३ ॥

श्वासनिदानमाह—यैरेवेत्यादि । यैरेवेति विदाह्यादिभिः,
कारणैर्हेतुभिः, बहुभिः अनेकैः, बहुभिरिति कथनं श्वासस्य
बहुप्रकारत्वसूचनार्थम् । हिक्का संप्रवर्तते जायते, तैरेव
कारणैः श्वासो देहिनां प्राणिनां भवति । किंविशिष्टः
घोरः । कार्तिककृण्डस्तु असु पाठमयुक्तं वदति, हिक्काप्रतिषेध
एव हिक्काश्वासयोस्तुल्यहेतुत्वप्रतिपादितत्वात्; मया पुनः
श्रीजेज्जटपठितत्वात्पठितः ॥ १—३ ॥

विहाय प्रकृतिं वायुः प्राणोऽथ कफसंयुतः ।

श्वासयत्पूर्वगो भूत्वा तं श्वासं परिचक्षते ॥ ४ ॥

इदानीं श्वाससंप्रतिमाह—विहायेत्यादि । प्राणो वायुः, प्रकृतिं विहाय विगुणो भूत्वेत्यर्थः, ऊर्ध्वगो भूत्वा कफसंयुतः सन् यदा श्वासयति तं बुधाः श्वासं परिचक्षते कथयन्ति । प्राणो वायुः कफसंयुत इत्युक्तेऽपि तत्रान्येऽपि दोषा समुच्चीयन्ते; यदुक्तं तन्त्रान्तरे—“क्षुद्रको वातिकः श्लेष्मभूयिष्ठस्तमकः स्मृतः । छिन्नः पित्तप्रधानः स्यादन्यौ मासृत्कोपजौ”—इति ॥ ४ ॥

क्षुद्रकस्तमकश्छिन्नो महानूर्ध्वश्च पञ्चधा ।

भिद्यते स महाव्याधिः श्वास एको विशेषतः ॥ ५ ॥

श्वासभेदानाह—क्षुद्रक इत्यादि । स श्वास एकोऽपि क्षुद्रकादिभेदात् पञ्चधा भिद्यते । सख्येयनिर्देशादेव पञ्चप्रकारकत्वे सिद्धे पञ्चवचनं तमकभेदस्य प्रतमकस्य पृथक्संख्यानिषेधार्थम् ॥ ५ ॥

प्राग्रूपं तस्य हृत्पीडा भक्तद्वेषोऽरतिः परा ।

आनाहः पार्श्वयोः शूलं वैरस्यं वदनस्य च ॥ ६ ॥

पूर्वरूपमाह—प्राग्रूपं तस्येत्यादि । तस्य श्वासस्य हृत्पीडादिकं प्राग्रूपं भवति ॥ ६ ॥

किञ्चिदारभमाणस्य यस्य श्वासः प्रवर्तते ।

निषण्णस्येति शान्तिं च स क्षुद्र इति संज्ञितः ॥ ७ ॥

क्षुद्रश्वासं लक्षयति—किञ्चिदारभमाणस्येत्यादि । यस्य किञ्चित् कर्म आरभमाणस्य पुरुषस्य यः श्वासः प्रवर्तते निषण्णस्य च शान्तिमेति स क्षुद्रः श्वास इति संज्ञितः ॥ ७ ॥

तृदस्वेदवमथुप्रायः कण्ठघुर्धुरिकान्वितः ।

विशेषाहुर्दिने ताम्येच्छासः स तमको मतः ॥ ८ ॥

घोषेण महताऽऽविष्टः सकासः सकफो नरः ।

यः श्वसित्यबलोऽन्नद्विदुः सुप्तैस्तमकपीडितः ॥ ९ ॥

स शाम्यति कफे हीने स्वपतश्च विवर्धते ।

मूर्च्छाज्वराभिभूतस्य ज्ञेयः प्रतमकस्तु सः ॥ १० ॥

तमकलक्षणमाह—तृदस्वेदेत्यादि । स तमकः श्वासो मतः । किंविशिष्टः ? तृदस्वेदवमथुप्रायः । तृद तृष्णा, स्वेदः प्रस्वेदः, वमथुः थुक्कृतिः, कण्ठे घुर्धुरिकया अन्वितः युक्तः ॥ ८—१० ॥

आध्मातो दह्यमानेन बस्तिना सरुजं नरः ।

सर्वप्राणेन विच्छिन्नं श्वस्याच्छिन्नं तमादिशेत् ॥ ११ ॥

छिन्नलक्षणमाह—आध्मातो दह्यमानेनेत्यादि ॥ ११ ॥

विसंज्ञः पार्श्वशूलार्तः शुष्ककण्ठोऽतिघोषवान् ।

संरब्धनेत्रस्त्वायम्य यः श्वस्यात् स महान् स्मृतः ॥

महाश्वासलक्षणमाह—निसंज्ञ इत्यादि । तथा निसंज्ञः चेतनारहितः, संरब्धनेत्रः सशोथलोचनः, आयम्य द्विधीभूयेव, श्वस्यात् श्वासं कुर्यात्, स महान् महाश्वासः । अत्र आश्रयाश्रयिणोरभेदात् महान् श्वास एव श्वासशब्देनोच्यते । एवं सर्वत्र ॥ १२ ॥

मर्मस्वायम्यमानेषु श्वसन्मूढो मुहुश्च यः ।

ऊर्ध्वप्रेक्षी हतरवस्तमूर्ध्वश्वासमादिशेत् ॥ १३ ॥

ऊर्ध्वश्वासलक्षणमाह—मर्मस्वित्यादि । मर्मेषु हृदस्तिशिरःषु । आयम्यमानेषु आकृष्यमाणेषु । मूढो निश्चेष्टः । मुहुः अनवरतम् । ऊर्ध्वप्रेक्षी ऊर्ध्वप्रेक्षणक्षीलः । हतरवः हतस्वनः ॥ १३ ॥

क्षुद्रः साध्यतमस्तेषां तमकः कृच्छ्र उच्यते ।

त्रयः श्वासा न सिध्यन्ति तमको दुर्बलस्य च ॥ १४ ॥

इदानीं श्वासानां साध्यासाध्यत्वमाह—क्षुद्र इत्यादि । कृच्छ्रः कृच्छ्रास्थः । त्रयः श्वासाः छिन्नश्वासमहाश्वासोर्ध्वश्वासाः । तमको दुर्बलस्य चेति दुर्बलस्य पुंसः तमकश्वासो न सिध्यतीत्यर्थः, चकारात्तन्त्रान्तरोक्तत्वज्वरमूर्च्छादियुक्तस्येत्यपि लभ्यते ॥ १४ ॥

ज्ञेहवस्ति विना केचिदूर्ध्वं चाधश्च शोधनम् ।

मृदु प्राणवतां श्रेष्ठं श्वासिनामादिशन्ति हि ॥ १५ ॥

इदानीं चिकित्सामाह—ज्ञेहवस्ति विनेत्यादि । यद्यपि श्वासे ज्ञेहवस्तिः प्राङ्निषिद्धः, तथाऽप्यत्र पुनर्निषेधकरणं श्वासावस्थावशेनापि तस्याप्रयोगार्थम् । विना ऋते । ऊर्ध्वं शोधनं नमन, अधःशोधनं विरेकः । मृदु अपीडाकर, एतद्व्यमनविरेकयोर्विशेषणम् । प्राणवता बलवताम् । आदिशन्ति कथयन्ति । परमतमप्रतिषिद्धमनुमतमेव ॥ १५ ॥

श्वासे कासे च हिक्कायां हृद्रोगे चापि पूजितम् ।

घृतं पुराणं संसिद्धमभयाविडरामटैः ॥ १६ ॥

श्वासे निलोपयोगिकं घृतमाह—श्वासे इत्यादि । अभयादिभिः संसिद्धं पुराणं घृतं श्वासादिषु पूजितमिति संबन्धः । पुराणं दशवर्षस्थितम् । रामटं हिङ्गु ॥ १६ ॥

सौवर्चलाभयाविल्वैः संस्कृतं वा नवं घृतम् ।

पिप्पल्यादिप्रतीवापं सिद्धं वा प्रथमे गणे ॥ १७ ॥

सपञ्चलवणं सर्पिः श्वासकासौ व्यपोहति ।

सौवर्चलाभयाविल्वैरेत्यादि । सौवर्चलादिभिः सिद्धमनव पुराणं घृतं श्वासादिषु योज्यमिति संबन्धः । पिप्पल्यादिप्रतीवापमित्यादि । पिप्पल्यादिप्रतीवापं पिप्पल्यादिकल्के सिद्धम् । प्रथमो गणो विदारिगन्धादिः, तस्य काथेन सिद्धम् । सपञ्चलवणमिति सिद्धं सत् पञ्चलवणप्रक्षेपं पातव्यमित्यर्थः । त्वकल्पाभिधानं पूर्वयोगापेक्षया । केचित् पञ्चलवणेन सह सिद्धमिति मन्यन्तः तन्नेच्छन्ति निबन्धकाराः, समानतन्त्रावरोधात् ॥ १७ ॥—

हिंसाविडङ्गपूतीकत्रिफलाव्योषचित्तकैः ॥ १८ ॥

द्विशीरं साधितं सर्पिश्चतुर्गुणजलासुतम् ।

कोलमात्रैः पिबेत्तद्वि श्वासकासौ व्यपोहति ॥ १९ ॥

अर्शास्यरोचकं गुल्मं शकृद्भेदं क्षयं तथा ।

कृत्स्ने वृषकषाये वा पचेत् सर्पिश्चतुर्गुणे ॥ २० ॥

तन्मूलकुसुमावापं शीतं क्षौद्रेण योजयेत् ।

हिंसाविडम्बेत्यादि । हिंसा बृहदहिंसा, पूतीकः चिरविल्वः । द्विक्षीरं द्विगुणक्षीरम् । सर्पिः प्रस्थप्रमाणम् । कोलमात्रैः अर्धकषप्रमाणैः । अन्ये कल्कस्याल्पीयत्वात् कोलशब्देन कषमिच्छन्ति । केचिदत्राप्रे कृतस्ने वृषकषाये वा पचेदित्यादि पठन्ति । तन्नेच्छति श्रीजेज्जटः, वासाघृतं पट्पलं च घृत चात्र हित भवेदिति वक्ष्यमाणवचनेन वासाघृतस्य कथनात् ॥ १८—२० ॥—

शृङ्गीमधूलिकाभार्गीशुण्ठीताक्ष्यसिताम्बुदैः ॥ २१ ॥
सहरिद्वैः सयष्ट्याह्वैः समैरावाप्य योगतः ।
घृतप्रस्थं पचेद्भीमान् शीततोये चतुर्गुणे ॥ २२ ॥
श्वासं कासं तथा हिक्कां सर्पिरेतन्नियच्छति ।

शृङ्गीत्यादि । शृङ्गी कर्कटशृङ्गी । मधूलिका तृणजातिः 'मर्कट' इति लोके । ताक्ष्यं रसाञ्जनम् । अम्बुदो मुस्ता । आवाप्य प्रक्षिप्य । योगतः युक्तितः । यावत् प्रमाणेन कल्केन उत्कटगन्धादिकं न स्यात्तावत्प्रमाणः कल्को देयो न तु स्नेहचतुर्थांशेन, यद्यपि स्नेहाचतुर्गुणो ब्रव इति सामान्यपरिभाषावशादेव जलचातुर्गुण्यं सिद्धं, तथाऽपि चतुर्गुणे इति करणं साहचर्याद्वक्ष्यमाणसुवहादियोगोक्तजलद्वैगुण्यमत्रापि माभूदिति दर्शनार्थम् । नियच्छति निवारयति ॥ २१—२२ ॥—

सुवहा कालिका भार्गी शुकाख्या नैचुलं फलम् २३
काकादनी शृङ्गवेरं वर्षाभूर्बृहतीद्वयम् ।
कोलमात्रैर्घृतप्रस्थं पचेदेभिर्जलद्विकम् ॥ २४ ॥
कटूष्णं पीतमेतद्धि श्वासामयविनाशनम् ।

सुवहा कालिका भार्गीत्यादि । सुवहा गोधापदी, कालिका कालेयकं, शुकाख्या चर्मकारवटः, शुकशिम्बामपरे, नैचुलं फल वेतसफलं, काकादनी वायसतिन्दुकः, वर्षाभूः श्वेतपुनर्नवा, बृहतीद्वयं स्थूलफला चणकफला च, कोलमात्रैः अर्धकषप्रमाणैः सुवहादिभिरित्यर्थः । अन्ये कषप्रमाणैरिति मन्यन्ते, तत्र, समानतन्त्रविरोधात् । जलद्विकं द्विगुणजलमित्यर्थः ॥ २३ ॥ २४ ॥—

सौर्वचलयवक्षारकटुकाव्योषचित्रकैः ॥ २५ ॥
वैचाभयाविडम्बैश्च साधितं श्वासशान्तये ।
गोपबल्लुवदके सिद्धं स्यादन्यद्विगुणे घृतम् ॥ २६ ॥

सौर्वचलयवक्षारेत्यादि । व्योषं त्रिकटुकम् । सौर्वचलादीनां विडम्बान्तानां कल्केन द्रवेण वा अनुक्तेनापि जलेन साधितं घृतं पीत सत् शोथश्वासशान्तये भवतीति योज्यम् । गोपबल्लुवदके सिद्धमित्यादि । गोपबल्लुवदके सारिवाक्ताथे । अन्यदिति घृतविशेषणम् । द्विगुणे घृतद्विगुणे गोपबल्लीकाथे ॥ २५ ॥ २६ ॥

पञ्चैतानि हविष्याहुर्भिषजः श्वासकासयोः ।

इदानीं हिंसादिपञ्चघृतानामत्यर्थं श्वासहिततमत्वप्रतिपादना-

र्थमुपसहारमाह—पञ्चैतानि हविष्याहुरित्यादि । पञ्चैतानीति हिंसादिशृङ्गवादिषुबद्धादिसौर्वचलादिगोपबल्लुवादीनि ।—

तालीशतामलकयुग्राजीवन्तीकुप्टसैन्धवैः ।

विल्वपुष्करभूतीकसौर्वचलकणाग्निभिः ॥ २७ ॥

पश्यातेजोवनीयुक्तैः सर्पिर्जलचतुर्गुणम् ।

हिङ्गुपादयुतं सिद्धं सर्वश्वासहरं परम् ॥ २८ ॥

वासाघृतं पट्पलं च घृतं चात्र हितं भवेत् ।

तालीशतामलकीत्यादि । तामलकी भूम्यामलकी, उग्रा वचा, जीवन्ती पटोलसमानपत्रा कन्दवती पश्चिमदेशे प्रसिद्धा लाटदेशे स्थूलवल्ली, पुष्कर पुष्करमूल, भूतीक रोहिष, कणा पिप्पली, अमिश्रित्रक, तेजोवती काकमर्दनिका । हिङ्गुपादयुतामिति एकद्रव्यचतुर्थांशेन हिङ्गिवल्यर्थः । केचिदमु पाठमन्यथा पठन्ति, स चाभावान्न लिखितः । वासाघृतं पट्पलं चेत्यादि वासाघृतं 'कृत्स्ने वृषे तत्कुसुमैः' इत्यादिना रक्तपित्तोक्तं, पित्तप्रधानं श्वासे हितः पट्पलं वातव्याभ्युक्तं, तत्र वातप्रधानं श्वासे ॥ २७ ॥ २८ ॥—

तैलं दशगुणे सिद्धं भृङ्गराजसे शुभे ॥ २९ ॥

सेव्यमानं यथान्यायं श्वासकासां व्यपोहति ।

पित्तवातप्रधानयोः श्वासयोः स्नेहमभिधायदानीं कफप्रधाने स्नेहमाह—तैलमित्यादि । यथान्यायं यो यो यथा न्याय्यस्थथा; एतेन यथायोग्यतया विचारणान्नह अच्छापान वा योज्यमित्युक्तम् । अन्ये यथान्यायं यथाव्याधीत्याहुः । व्यपोहति नाशयति ॥ २९ ॥—

फलाम्ला विष्किररसाः स्निग्धाः प्रव्यक्तसैन्धवाः ॥

एणादीनां शिरोभिर्वा कौलत्था वा सुसंस्कृताः ।

हन्त्युः श्वासं च कासं च संस्कृतानि पयांसि च ३१

फलाम्ला विष्किररसा इत्यादि । फलाम्ला दाडिमबीजपूरादिना अम्लीकृताः । विष्किररसा लावादिमांसरसाः । प्रव्यक्तसैन्धवा उत्कटसैन्धवाः । एणादीनां शिरोभिर्वति कृष्णहरिणादिमस्तकैर्वा कृता मांसरसा इत्यर्थः । आदिशब्दादौरहरिणादयः । कौलत्था वा सुसंस्कृताः कुलत्थसंस्कृता यूषाः । संस्कृतानि पयांसि 'वातहरेः पञ्चमूलप्रभृतिभिः' इति शेषः ३० ॥ ३१

तिमिरस्य च बीजानि कर्कटाख्या सुवर्चिका ।

दुरालभाऽथ पिप्पल्यः कटुकाख्या हरीतकी ॥ ३२ ॥

श्वाविन्मयूररोमाणि कोला मागधिकाकणाः ।

भार्गीत्वक् शृङ्गवेरं च शर्करा शल्लुकाङ्गजम् ॥ ३३ ॥

नृत्तकौण्डकबीजानि चूर्णितानि तु केवलम् ।

पञ्च श्लोकार्थिकास्त्वेते लेहा ये सम्यगीरिताः ३४

सर्पिर्मधुभ्यां ते लेह्याः कासश्वासार्दितनरैः ।

तिमिरस्येत्यादि । तिमिरो नवरागिपत्रः 'तिवरिया' इति प्रसिद्धः, कर्कटाख्या कर्कटशृङ्गी, श्वावित् सेढिका, तस्याः

सूच्य एव रोमाणि, कोला चव्यं, मागधिकाकणा पिप्पली-
तण्डुला, शल्लकाङ्गजं शल्लकशकलम् । अन्ये 'शल्लकागज' इति
पठन्ति, तत्र शल्लका शल्लकी, गज नागकेशरम् । नृत्तकौ-
ण्डको मर्कटकः; केचिन्नृत्तकौण्डकवीजानीत्यत्र 'नीचैः कदम्ब-
वीजानि' इति पठन्ति, तत्र नीचैः कदम्बवीजानि लघुकद-
म्बवीजानि । श्लोकाधिका. अर्थलोकनिर्दिष्टाः ॥ ३२—३४ ॥

सप्तच्छदस्य पुष्पाणि पिप्पलीश्चापि मस्तुना ।
पिवेत् संचूर्ण्य मधुना धानाश्चाप्यथ भक्षयेत् ॥ ३५ ॥

सप्तच्छदस्यत्यादि । सप्तच्छदस्य पुष्पाणि पिप्पलीश्च
संचूर्ण्य मस्तुना सह पिवेदिति योज्यम् । सप्तच्छदः सप्तपर्णः ।
धाना भृष्टयवाः । केचित्संचूर्ण्य मधुनेति धानाश्चाप्यथ भक्षये-
दित्यत्र संबध्नन्ति ॥ ३५ ॥

अर्काङ्कुरैर्भावितानां यवानां साध्वनेकशः ।
तर्पणं वा पिवेदेपां सक्षौद्रं श्वासपीडितः ॥ ३६ ॥
शिरीषकदलीकुन्दपुष्पं मागधिकायुतम् ।
तण्डुलाम्बुयुतं पीत्वा जयेच्छ्वासानशेषतः ॥ ३७ ॥

यादृशाना यवाना धाना भक्षयेत्तादृशानाह—अर्काङ्कुरैर्भा-
वितानामित्यादि । अर्काङ्कुरैः अर्कपल्लवपुष्पकृतैः कृतैः ।
साधु शोभन यथा भवतीत्यर्थः । अनेकश इति भाविताना-
मित्यत्र योज्यम् । तर्पणं वा पिवेदेपामित्यादि । तर्पणं
सक्तवः । एपां पूर्वोक्तानामर्काङ्कुरैर्भावितानामित्यर्थः । शिरी-
षेत्यादि । शिरीषादिपुष्पं पिप्पलीयुतं तण्डुलाम्बुना पीत्वा
अशेषतो निःशेषान् श्वासान् जयेदिति संबन्धः । कुन्दो
निर्गन्धं श्वेतपुष्पम् । तण्डुलाम्बु तण्डुलप्रक्षालनोदकम्
॥ ३६ ॥ ३७ ॥

कोलमज्जां तालमूलमृष्यचर्ममसीमपि ।
लिह्यात् क्षौद्रेण भार्गी वा सर्पिर्मधुसमायुताम् ३८ ॥
नीचैः कदम्बवीजं वा सक्षौद्रं तण्डुलाम्बुना ।

कोलमज्जामित्यादि । कोलमज्जा वदरमज्जा, मज्जाशब्द
आकारान्तोऽप्यस्ति, तेन मज्जामिति साधुपाठः । तालमूल-
मित्यत्र तालमूलीमिति केचित् पठन्ति; तत्र तालमूली
मुषली । नीचैः कदम्बवीजमित्यादि । नीचैः कदम्बवीजं लघु-
कदम्बवीजम् । तण्डुलाम्बुनेत्यत्र पेयमित्यभ्याहार्यम् । के-
चित् 'नीपं कदम्बं रक्तं च तत्पीतं तण्डुलाम्बुना' इति
पठन्ति, व्याख्यानयन्ति च—नीपं बृहत्कदम्बफलं, कदम्ब
लघुकदम्बवृक्षफल, रक्तमिति विशेषणादनयोः पक्षयोर्ग्रहणं,
यतः परिपक्वं रक्तं भवति । पिष्टं पाने देयमिति यावत् ।
अपरे तु तण्डुलाम्बुना पीतं सुदारुणान् श्वासान् हन्तीति
योजयन्ति । ये पूर्व पञ्चलेहप्रस्तावे 'नीचैः कदम्बवीजानि'
इति पठन्ति तन्मतेऽपि न पुनरुक्तता, यतः पूर्व मधुसर्पिर्भ्यां
विलिहन् श्वासान् हन्तीति लेहः, अत्र तु तण्डुलाम्बुना
पानम् ॥ ३८ ॥—

द्राक्षां हरीतकीं कृष्णां कर्कटाख्यां दुरालभाम् ३९
सर्पिर्मधुभ्यां विलिहन् हन्ति श्वासान् सुदारुणान् ।

द्राक्षा हरीतकीमित्यादि । कृष्णा पिप्पली । कर्कटाख्या
कर्कटशृङ्गी ॥ ३९ ॥—

हरिद्रां मरिचं द्राक्षां गुडं राक्षां कणां शटीम् ४०
लिह्यात्तैलेन तुल्यानि श्वासातो हितभोजनः ।

हरिद्रा मरिचं द्राक्षामित्यादि । कणा पिप्पली । केचिदमुं
पाठमन्यथा पठन्ति, स चाभावान्न व्याख्यातः ॥ ४० ॥—

गवां पुरीषस्वरसं मधुसर्पिः कणायुतम् ४१ ॥
दद्याच्छ्वासेषु कासेषु वाजिनां वा शकृद्रसम् ।

गवा पुरीषस्वरसमित्यादि । गोशकृद्रसपिप्पल्यौ मधुवृताभ्यां
लिह्यात्, अश्वशकृद्रसपिप्पल्यौ वा मधुवृताभ्यां लिह्यात् ॥ ४१—
पाण्डुरोगेषु शोथेषु ये योगाः संप्रकीर्तिताः ॥ ४२ ॥
श्वासकासापहास्तेऽपि कासघ्ना ये च कीर्तिताः ।

इदानीं पाण्डुरोगाद्युक्तयोगानन्त्रायतिदिशन्नाह—पाण्डु-
रोगेष्वित्यादि । पाण्डुरोगादिप्रतिषेधेषु ये योगाः कथितास्तेऽपि
श्वासकासापहाः, कासघ्ना ये च कीर्तितास्तेऽपि । केचिदमुं
पाठं न पठन्ति ॥ ४२ ॥—

भार्गीत्वकूट्यूषणं तैलं हरिद्रां कटुरोहिणीम् ४३
पिप्पलीं मरिचं चण्डां गोशकृद्रसमेव च ।

भार्गीत्वगित्यादि । अत्र लिह्यादिति संबन्धनीयम् ॥ ४३ ॥—
तलकोटस्य बीजेषु पचेदुत्कारिकां शुभाम् ४४ ॥
सेव्यमाना निहन्येषा श्वासानां सुदुस्तरान् ।

तलकोटेत्यादि । तलकोटो अङ्गोठः । उत्कारिका लप्सिका ।
केचित् भार्गीत्वगित्यादिकं तलकोटस्य बीजेष्विति पर्यन्त-
मुत्कारिकार्थं मन्यन्ते ॥ ४४ ॥—

पुराणसर्पिः पिप्पलयः कौलत्था जाङ्गला रसाः ४५
सुरा सौवीरकं हिङ्गु मातुलुङ्गरसो मधु ।

द्राक्षामलकविल्वानि शस्तानि श्वासहिक्किनाम् ४६
इदानीं श्वासे हिक्कायां चान्यदपि यद्वित तदाह—पुराणस-
र्पिरित्यादि । कौलत्थाः कुलत्थैः सस्कृताः । जाङ्गला रसा
एणादीनामेव मांसरसाः । सौवीरकं विरेचनकल्पोक्तम् ॥ ४५ ॥
॥ ४६ ॥

श्वासहिक्कापरिगतं स्निग्धैः स्वेदैरुपाचरेत् ।
युक्तैर्लवणतैलाभ्यां तैरस्य ग्रथितः कफः ४७ ॥
खस्थो विलयनं याति मारुतश्च प्रशाम्यति ।

श्वासे तत्प्रसङ्गेन च हिक्कायामपि तुल्यं प्रतीकारमाह—
श्वासहिक्कापरिगतमित्यादि । श्वासहिक्कापरिगतं श्वासहिक्काव्या-
प्तम् । स्निग्धैः स्वेदैः शाल्वणप्रभृतिभिः । लवणतैलाभ्यां सैन्ध-

१ 'तैलेन विलिहन् हन्याच्छ्वासान् प्राणहरानपि' इति
पाठान्तरम् ।

वतिलतैलाभ्यां युक्तैः । तैः स्निग्धस्वेदैः । ग्रथितः घनीभूतः ।
खस्थः स्रोतःस्थितः । विलयनं द्रवभावम् ॥ ४७ ॥—

स्निग्धं कृत्वा ततश्चैव भोजयित्वा रसौदनम् ॥ ४८
वातश्लेष्मविबन्धे वा भिषग्भूमं प्रयोजयेत् ।

स्वेदे कृतेऽपि यदा वातकफानुबन्धो नोपशाम्यति तदा
किं कर्तव्यमित्याह—स्निग्धमित्यादि । स्निग्धं ज्ञात्वा रसौदनं
भोजयित्वा वातकफानुबन्धे सति युक्तं भूमं प्रयोजयेदिति
पिण्डार्थः ॥ ४८ ॥—

मनःशिलादेवदारुहरिद्राच्छदनामिषैः ॥ ४९ ॥
लाक्षोरुवृकमूलैश्च कृत्वा वर्तीर्विधानतः ।

केषां भूमं प्रयोजयेदित्याह—मनःशिलेत्यादि । छदनं
पत्रकम् । आमिषं गुग्गुलु । उरुवृकमूल रक्तैरण्डमूलम् ।
विधानतः धूमनस्य कवलग्रहचिकित्सितोक्तविधानेन ॥ ४९ ॥—

सर्पिर्वयमधूच्छिष्टशालनिर्यासजं तथा ॥ ५० ॥

अपरमपि धूममाह—सर्पिरित्यादि । मधूच्छिष्टं मदनम् ।
शालनिर्यासो राला । सर्पिर्वयवादिजं धूमं तथा तेनैव प्रकारेण
प्रयोजयेदिति पिण्डार्थः ॥ ५० ॥

शृङ्गबालखुरस्त्रायुत्वक्कसमस्तं गवामपि ।

अपराण्यपि धूमद्रव्याण्याह—शृङ्गबालखुरेत्यादि । गवां
शृङ्गादिकं त्वक्पर्यन्तं समस्तमपि धूमार्थं प्रयोजयेत् । स्त्रायुः
धनुर्ज्याबन्धनार्थं द्रव्यं, 'नैहार' इति लोके ॥—

तुरुष्कशल्कीनां च गुग्गुलोः पञ्चकस्य च ॥ ५१ ॥

तुरुष्केत्यादि । तुरुष्कः सिलहकः । तुरुष्कादिपञ्चकान्तानां
वा धूमं प्रयोजयेत् ॥ ५१ ॥

एते सर्वे ससर्पिष्का धूमाः कार्या विजानता ।

पूर्वोक्तधूमानामुपसहारमाह—एत इत्यादि । एते पूर्वोक्ता
धूमाः ॥—

बलीयसि कफग्रस्ते वमनं सविरेचनम् ॥ ५२ ॥

श्वासहिकिनामवस्थाया विरेचनमाह—बलीयसीत्यादि ।
बलीयसि बलयुक्ते पुरुषे, वमनं सविरेचनं मृदु हितमित्यत्रा-
भ्याहार्यम् ॥ ५२ ॥

दुर्बले चैव रुक्षे च तर्पणं हितमुच्यते ।

जाङ्गलोरभ्रजैर्मसैरानूपैर्वा सुसंस्कृतैः ॥ ५३ ॥

दुर्बले इत्यादि । तर्पणं सन्तर्पणम् । कैस्तर्पणं प्रयोक्तव्यमि-
त्याह—जाङ्गलोरभ्रजैरित्यादि । जाङ्गला एणादयो लावाद-
यश्च । उरभ्रः मेषः । आनूपाः कच्छपादयः । सुसंस्कृतैः
सूदृशास्त्रोक्तविधिना ॥ ५३ ॥

निदिग्धिकां चामलकप्रमाणां

हिङ्गवर्धयुक्तां मधुना सुयुक्ताम् ।

लिहन्नरः श्वासनिपीडितो हि

श्वासं जयत्येव वलाड्यहेण ॥ ५४ ॥

इदानीं श्वासे सिद्धतमं योगमाह—निदिग्धिकामित्यादि ।
निदिग्धिका कण्टकारी, ता कल्कीकृतासामलकप्रमाणां तदध-
प्रमाणेन हिङ्गुना मधुना च युक्ता श्वासनिपीडितो नरः पुरुषो
लिहन् वलाच्छ्वासमाशु ग्रहाजयेदिति सवन्धः । एतत् सर्वं
श्वासचिकित्सितं सामान्यमपि द्रव्यस्वरूपमभिसमीक्ष्य विशेषा-
द्व्यमिति ॥ ५४ ॥

यथाऽग्निरिद्धः पवनानुविद्धो

वज्रं यथा वा सुरराजमुक्तम् ।

रोगास्तथैते खलु दुर्निवाराः

श्वासश्च कासश्च विलम्बिका च ॥ ५५ ॥

श्वासस्य तत्प्रसङ्गेन च कारादीनामपि दुःखोपचर्यत्वख्याप-
नार्थमाह—यथाऽग्निरिद्ध इत्यादि । इद्धः दीप्तः । पवनानु-
विद्धः तत्सहितः । सुरराजमुक्तं इन्द्रमुक्तम् ॥ ५५ ॥

इति श्रीउल्लहणाचार्यविरचिताया निबन्धसंग्रहाख्यायां
सुश्रुतव्याख्यायामुत्तरतन्त्रे हिक्काश्वासप्रतिषेधो नामैक-
पञ्चाशत्तमोऽध्यायः समाप्तः ।

द्विपञ्चाशत्तमोऽध्यायः ।

अथातः कासप्रतिषेधमध्यायं व्याख्यास्यामः ॥१॥

यथोवाच भगवान् श्रन्वन्तरिः (सुश्रुताय) ॥२॥

श्वासप्रतिषेधानन्तरं वातकफप्राधान्यत्वराम्यात्तुल्यचिकि-
त्सितत्वाच्च कासप्रतिषेधारम्भः—अथात इत्यादि ॥ १ ॥ २ ॥

उक्ता ये हेतवो नृणां रोगयोः श्वासहिक्रयोः ।

कासस्यापि च विज्ञेयास्त एवोत्पत्तिहेतवः ॥३॥

इदानीमतिदेशेन काराहेतूनाह—उक्ता ये हेतवो नृणा-
मित्यादि ॥ ३ ॥

(धूमोपघाताद्रजसस्तथैव

व्यायामरूक्षान्ननिषेवणाच्च ।

विमार्गगत्वादपि भोजनस्य

वेगावरोधान् क्षयथोस्तथैव)

प्राणो ह्युदानानुगतः प्रदुष्टः

संभिन्नकांस्यस्वनतुल्यघोषः ।

निरेति वक्तात्सहसा सदोषः

कासः स विद्वद्भिर्बुदाहृतस्तु ॥ ४ ॥

कासस्य संप्राप्तिनिर्हृत्वा आह—प्राण इत्यादि । प्राणो
वायुः, उदानानुगतः उदानवायुमिलितः ऊर्ध्वगतिरुदादानस्य,
प्रदुष्टः कोपमापन्नः सन्, संभिन्नकांस्यस्वनतुल्यघोष इति
जर्जरितकांस्यशब्दानुकारी स्वरः । निरेति निर्गच्छति ।
सदोषः सदुष्टिरित्यर्थः; दुष्टिश्च श्वासस्य तादृग्विधशब्दप्राणवा-
युनिर्गमनात्मिकैव; केचित् सदोष इत्यत्र सदोष इति पठन्ति
व्याख्यानयन्ति च—सदोषस्तादृग्विधप्राणनिर्गमनोत्पत्त्य-
युक्तः । स प्राणो वायुः कास इत्युदाहृतः ॥ ४ ॥

स वातपित्तप्रभवः कफाच्च
क्षतात्तथाऽन्यः क्षयजोऽपरश्च ।
पञ्चप्रकारः कथितो भिपग्भि-
र्विवर्धितो यक्ष्मविकारकृत् स्यात् ॥ ५ ॥

काससंख्यामाह—स वातपित्तप्रभव इत्यादि । स इति कासः । क्षतात् क्षतजः, क्षयजः शुक्लक्षयजः । संख्येयनिर्देशादेव संख्यायां सिद्धाया पञ्चप्रकार इति संख्याकरण नियमार्थम् । तेन वातादिकृतानेव कासस्य पञ्चप्रकारान् ब्रुवन् पुनस्तस्मादेव तदभ्यन्तरभेदः । यद्यपि क्षयादुत्पन्नकासस्य क्षयकर्तृत्वं न संभवति, तथाऽपि पूर्वावस्थातोऽधिकं क्षयं करोत्यतः क्षयजकासस्यापि क्षयकर्तृत्वं, अथवा बहुषु छत्रिषु गच्छत्सु केपुचिदच्छत्रिष्वपि छत्रिणो यान्तीति व्यपदेशवत् क्षयजकासस्यापि क्षयकर्तृत्वव्यपदेशः । केचित् पञ्चप्रकारः पठितो भिपग्भिर्विशेषतो लक्षणतः पुराणैः इति पठन्ति ॥ ५ ॥

भविष्यतस्तस्य तु कण्ठकण्डू-
भोज्योपरोधो गलतालुलेपः ।
सशब्दवैषम्यमरोचकोऽग्नि-
सादश्च लिङ्गानि भवन्त्यमूनि ॥ ६ ॥

कासपूर्वरूपमाह—भविष्यतस्तस्येत्यादि । भोज्योपरोधः प्रासस्य गले सद्गः । सशब्दवैषम्यमिति ईप्सप्रकृतिस्वरवैकृतम् । अग्निसादोऽग्निमान्यम् । केचित् कासपूर्वरूपं न पठन्ति, रूपाणामेवाव्यक्तानां प्राग्रूपे सद्गावात् । तन्न, समानतन्त्रविरोधात् ॥ ६ ॥

हृच्छङ्खमूर्धोदरपार्श्वशूली
क्षामाननः क्षीणबलस्वरौजाः ।
प्रसक्तमन्तःकफमीरणेन
कासेत्तु शुष्कं स्वरभेदयुक्तः ॥ ७ ॥

वातकासलक्षणमाह—हृच्छङ्खमूर्धोदरेत्यादि । क्षामाननः क्षीणमुखक्रियः । क्षीणबलस्वरौजा इति बलं कर्मनिर्वर्तनक्षमता, ओजो हृदिस्थित प्रसिद्धमेव । प्रसक्त्यादि । प्रसक्तं यथा भवति तथाऽन्तः कफ यथा भवति शुष्कं च यथा भवति तथा कासेदित्यर्थः, प्रसक्त निरन्तरं, अन्तः कफमभ्यन्तरकफ, शुष्कं श्लेष्मरहितम् । ईरणेन वायुना । स्वरभेदयुक्तो भिन्नस्वर इत्यर्थः । हृच्छङ्खमूर्धोदरपार्श्वशूलमिति केचित् पठन्ति । तत्रापि स एवार्थः ॥ ७ ॥

उरोविदाहज्वरवक्रशोषै-
रभ्यर्दितस्तिक्तमुखस्त्वृपार्तः ।
पित्तेन पीतानि वमेत्कटूनि
कासेत्सपाण्डुः परिदह्यमानः ॥ ८ ॥

१. 'सशब्दवैषम्य' इति पाठान्तरम् ।

पित्तकासलक्षणमाह—उरोविदाहज्वरेत्यादि । अभ्यर्दितः पीडितः । तिक्तमुखो निम्बादिभक्षणेनेव । पाण्डुत्वमत्र पित्तकृत बोद्धव्यं, तेन पाण्डुः पीतवर्णः । परिदह्यमानः दाहयुक्तः ॥ ८ ॥

प्रलिप्यमानेन मुखेन सीदन्
शिरोरुजार्तः कफपूर्णदेहः ।
अभक्तरुग्गौरवसादयुक्तः
कासेत ना सान्द्रकफं कफेन ॥ ९ ॥

कफकासलक्षणमाह—प्रलिप्यमानेनेत्यादि । प्रलिप्यमानेन मुखेन श्लेष्मणा लिप्यमानेन मुखेन । सीदन् पतन् । शिरोरुजार्तः शिरोव्यथापीडितः, यद्यपि शिरोरुजा वातजन्या अतो वातिक एव कासे संभवति, तथाऽपि कफजेऽपि कासे वायुसद्भावाच्छिरोरुजा युक्तैव । कफपूर्णदेहः श्लेष्मगुरुशरीर इत्यर्थः । अभक्तरुक् भोजनारुचिः । सादोऽङ्गुलिनिः । ना पुरुषः ॥ ९ ॥

वक्षोऽतिमात्रं विहतं तु यस्य
व्यायामभाराध्ययनाभिघातैः ।
विश्लिष्टवक्षाः स नरः सरक्तं
घ्रीवत्यभीक्ष्णं क्षतजं तमाहुः ॥ १० ॥

उरःक्षतजकासलक्षणमाह—वक्षोऽतिमात्रमित्यादि । वक्षः स्तनयोरन्तरालं, अन्ये तु जत्रुकोडपार्श्वानामन्तरालं वक्ष आहुः । विहतं विशेषेण पीडितम् । अभिघातो लघुद्वप्रहारादिः । विश्लिष्टवक्षाः अवसन्नवक्षाः । सरक्तं घ्रीवति 'कफ' इति शेषः ॥ १० ॥

स गात्रशूलज्वरदाहमोहान्
प्राणक्षयं चोपलभेत कासी ।

तस्यावस्थायामसाध्यत्वमाह—स इत्यादि । स क्षतजकासी । उरःक्षतस्य उरःक्षतजकासस्य चायं भेदः—उरःक्षती पूर्वमेव सरक्तादिक कफं घ्रीवति, उरःक्षतजकासी तु पूर्वं शुष्कं कासते पश्चात् सशोणितं घ्रीवति । तथा चोक्तं—“रुक्षस्योरः क्षतं वायुर्गृहीत्वा कासमावहेत् । स पूर्वं कासते शुष्कं ततः घ्रीवेत् सशोणितम्”—इति । उरःक्षते गात्रशूलादीनि लक्षणानि पूर्वमेव भवन्ति, तज्जकासे त्वसाध्यवस्थायामेवेत्यतोऽपि भेदः ॥—

शुष्यन् विनिघ्रीवति दुर्बलस्तु
प्रक्षीणमांसो रुधिरं सपूयम् ॥ ११ ॥
ससर्वलिङ्गं भृशदुश्चिकित्सं
चिकित्सितज्ञाः क्षयजं वदन्ति ।

क्षयजकासलक्षणमाह—शुष्यन्नित्यादि । 'विनिघ्रीवति' इति पदं रुधिरं सपूयमित्यत्र संबध्यते । ससर्वलिङ्गमित्यादि सह सर्वैः लिङ्गैर्वर्तते यः स ससर्वलिङ्गः सर्वदोषलिङ्गयुक्तः

२ 'कासेद्भृशं' इति पाठान्तरम् ।

इत्यर्थः । चिकित्सितज्ञाः कायचिकित्साविदः । क्षयजं शुक्ल-
क्षयजम् । यद्यपि सामान्यक्षयशब्देन रसादिक्षयः प्राप्त-
स्तथाऽप्यत्र शुक्लक्षयो प्राह्यः, तज्जनितत्वात् क्षयकासस्य
सर्वदातुक्षयस्य च । यद्यपि क्षयस्य क्षयकासस्य च भेदो
नोपलभ्यते, तथाऽपि क्षये यानि ज्वरादीनि लक्षणानि भवन्ति
तान्येकदोषारब्धानि, क्षयजकासे पुनस्तानि त्रिदोषजानीत्य-
तो भेदः । तथाच तन्त्रान्तरम्,—“क्षये कारादिकं लिङ्गमे-
कदोषकृतं मतम् । तदेव तत्कृते कासे सर्वदोषान्वितं बुधैः—”
इति ॥ ११ ॥—

वृद्धत्वमासाद्य भवत्यथो वै

याप्यं तमाहुर्भिपजस्तु कासम् ॥ १२ ॥

इदानीमवस्थायां याप्यत्वमाह—वृद्धत्वमित्यादि । वृद्धत्व-
स्थविरत्वम् ॥ १२ ॥

शृङ्गीवचाकटफलकतृणाब्द-

धान्याभयाभार्यमराहविश्वम् ।

उष्णाम्बुना हिङ्गुयुतं तु पीत्वा

वद्धास्यमप्याशु जहाति कासम् ॥ १३ ॥

इदानीं सामान्यकासचिकित्सांमाह—शृङ्गीवचाकटफलकतृ-
णाब्देत्यादि । शृङ्गी कर्कटशृङ्गी । अब्दं गुस्ता । अमराहो
देवदारुः । वद्धास्य चिरकालं व्याप्य आस्ये स्थितिकर, चिर-
कालानुवृद्धमिति तात्पर्यार्थः । अत्र पूर्वं सामान्यचिकित्सा-
करणं कासे आशु चिकित्साकर्तव्येति द्योतनार्थम् ॥ १३ ॥

फलत्रिकव्योपविडङ्गशृङ्गी-

रास्त्रावचापद्मकदेवकाष्ठैः ।

लेहः समैः क्षौद्रसिताघृताक्तः

कासं निहन्त्यादचिरादुदीर्णम् ॥ १४ ॥

फलत्रिकव्योपविडङ्गैत्यादि । फलत्रिकं त्रिफला । व्योप-
त्रिकटु । देवकाष्ठं देवदारु ॥ १४ ॥

पथ्यां सितामामलकानि लाजां

समागधीं चापि विचूर्ण्य शुण्ठीम् ।

सर्पिर्मधुभ्यां विलिहीत कासी

ससैन्धवां घोष्णजलेन कृष्णाम् ॥ १५ ॥

पथ्यामित्यादि । पथ्यादीनि चूर्णयित्वा मधुघृताभ्यां कासी
विलिहीतेत्यर्थः । केचित् पथ्यादिकं लाजपर्यन्तमेकयोगं,
समागधीं चापि विचूर्ण्य शुण्ठीमिति द्वितीयं योगं मन्यन्ते ।
ससैन्धवामित्यादि । कृष्णा पिप्पली । उष्णजलेनेत्यत्र ‘पिबेत्’
इत्यध्याहार्यं, समानतन्त्रदर्शनात् । तथा च—“पिबेत्
ससैन्धवां कृष्णां कासघ्नीं कोष्णवारिणा” —इति ॥ १५ ॥

खादेदुडं नागरपिप्पलीभ्यां

द्राक्षां च सर्पिर्मधुनाऽवलिह्यात् ।

द्राक्षां सितां मागधिकां च तुल्यां

सशृङ्गवेरं मधुकं तुगां च ॥ १६ ॥

लिह्याद्भूतक्षौद्रयुतं समांशं

सितोपलां वा मरिचांशयुक्ताम् ।

धात्रीकणाविश्वसितोपलाश्च

संचूर्ण्य मण्डेन पिबेच्च दध्ना ॥ १७ ॥

योगद्रव्यमाह—खादेदुडमित्यादि । नागरपिप्पलीभ्यां
‘युक्तं’ इति शेषः । द्राक्षा मितामित्यादि । द्राक्षामित्यादिको
मागधिका च तुल्यामित्येतत्पर्यन्त एको योगः । अत्र च खादे-
दिति सबन्धनीयं, समानतन्त्रदर्शनात् । तथाच,—“शर्करा-
मागधीद्राक्षाः कासी खादेत् समाशिकाः”—इति । राशृङ्गवेरमि-
त्यादिकः घृतक्षौद्रयुतं समाशमित्यन्तो द्वितीयो योगः । तुगा
वंशलोचना । अन्ये वंशलोचनानुकारि पार्थिवं द्रव्यमाहुः ।
सितोपलामित्यादिः शरिचांशयुक्तामिति पर्यन्तस्तृतीयः ।
सितोपलां शर्करा, मरिचांशयुक्ता मरिचमागधयुक्ताम् ।
अत्रापि लिह्यादिति सबन्धनीयम् । धात्रीकणैत्यादि ।
धात्री आमलकीफलं, कणा पिप्पली, विश्व शुण्ठी, सितोपला
शर्करा । दध्ना मण्डेन मस्तुना ॥ १६ ॥ १७ ॥

हरेणुकां मागधिकां च तुल्यां

दध्ना पिबेत् कासगदाभिभूतः ।

उभे हृदि सुरदाकशुण्ठीं

गायत्रिसारं च पिबेत् समांशम् ॥ १८ ॥

वस्तस्य मूत्रेण सुखाम्बुना वा

दन्तीं द्रवन्तीं च सतिल्वकांशाम् ।

भृष्टानि सर्पिष्यथ वादराणि

खादेत्पलाशानि ससैन्धवानि ॥ १९ ॥

हरेणुकामित्यादि । गायत्रीसारः शदिररगः । उभे हृदि
इत्यादि वस्तस्य मूत्रेणति पर्यन्तमेको योगः । सुखाम्बुना
वेत्यादि द्वितीयः । सुखाम्बु उष्णोदकम् । द्रवन्ती चीरितपत्रा
दन्तीभेदः । सतिल्वकाशामिति पट्टिकालोघ्नप्रहितामित्यर्थः ।
भृष्टानि सर्पिषीत्यादि । वादराणि पलाशानि बदरीपत्राणि
॥ १८ ॥ १९ ॥

कोलप्रमाणं प्रपिबेद्धि हिङ्गु

सौवीरकेणाम्लरसेन वाऽपि ।

कोलप्रमाणमित्यादि । कोलप्रमाणं कर्पप्रमाणम् । सौवी-
रकेण काशिकेन । अम्लरसेन बीजपूरकरसेन । यद्यपि
हिङ्गवत्प्रमाणं हितं, तथाऽप्यर्थक्यप्रमाणं हिङ्गु प्रयुज्यते,
रोगविशेषेणाधिकप्रमाणस्यापि हितत्वात् । केचित् सौवीरकेणा-
म्लरसेन वाऽपीत्यत्र सौवीरकेणापि समानुल्लङ्घकमिति पठित्वा
बीजपूरकेण सह हिङ्गुं पिबेदिति व्याख्यानयन्ति ।

क्षौद्रेण लिह्यान्मरिचानि वाऽपि

मार्गीवचाहिङ्गुकता च वर्तिः ॥ २० ॥

धूमे प्रशस्ता घृतप्रसंयुक्ता

वेणुत्वगेलावणैः कृता वा ।

क्षौद्रेणेत्यादि । धूमं धूमविषये, प्रशस्ता हिता, वर्तिः 'पोडशाहुलनेत्रन्यस्ता सति' इति शेषः । वेणुत्वक् वंशच्छल्ली । लवणैः सैन्धवैः ॥ २० ॥—

**मुस्तेङ्गुदीत्वङ्मधुकाह्ममांसी-
मनःशिलालैश्छगलाम्बुपिष्टैः ॥ २१ ॥
विधाय वर्तीः सपयोऽनुपानं
धूमं पिबेद्वातवलासकासी ।**

अपराण्यपि धूमद्रव्याण्याह—मुस्तेत्यादि । इहुदीत्वक् इहुदीवल्कलम् । आलं हरितालम् । छगलाम्बु छगमूत्रम् । विधाय कृत्वा । पयोऽनुपानं दुग्धानुपानम् । धूमं पिबेत् पूर्वोक्तविधानेन । यद्यपि पूर्वोक्तयोगानां दोषापेक्षया विषयो नोक्तस्तथाऽपि योगानां रसादीन् बुद्ध्या यथादोष वैद्यः पूर्वोक्तयोगान् प्रयोजयेत् ॥ २१ ॥—

**पिबेच्च सीधुं मरिचान्वितं वा
तेनाशु कासं जयति प्रसह्य ॥ २२ ॥**

पिबेच्च सीधुमित्यादि । सीधुः शस्यकः । तेन मरिचान्वित-सीधुना, जयति 'आतुर' इति शेषः । प्रसह्य हठात् ॥ २२ ॥

**द्राक्षाम्बुमञ्जिष्टपुराह्वयाभिः
क्षीरं घृतं माक्षिकसंप्रयुक्तम् ।**

द्राक्षाम्बुमञ्जिष्टेत्यादि । अम्बु बालकम् । पुराह्वया शलकी, गुग्गुलुमपरे । क्षीरमित्यत्र पिबेदिति शेषः । केचित् 'मञ्जिष्ट-शुण्ठीजलगोस्तनाभिः क्षीरं घृतं माक्षिकसंयुतं वा' इतीदृशं पाठं पठन्ति ॥—

निदिग्धिकांनागरपिप्पलीभिः

खादेच्च मुद्रान्मधुना सुसिद्धान् ॥ २३ ॥

निदिग्धिकेत्यादि । सुसिद्धान् सुपक्वान् मुद्रान् निदिग्धिकादिभिश्चूर्णिताभिः सार्धं खादेदिति । तथाच,—“छुद्रामृता-नागरपिप्पलीभिः खादेच्च मुद्रानथ साधु सिद्धान्” इति । केचित् 'निदिग्धिकामूलसमांशसिद्धान्' इति पठन्ति, तत्र कण्टका-रीमूलतुल्यभागेन सह खिन्नानित्यर्थः । अपरे 'कटुकोपगा-दान्' इति पठित्वा त्रिकटुप्रगाढानिति व्याख्यानयन्ति ॥ २३ ॥

**उत्कारिकां सर्पिषि नागराढ्यां
पक्त्वा समूलैश्चुटिकोलपत्रैः ।**

एभिर्निषेवेत कृतां च पेयां

तन्वीं सुशीतां मधुना विमिश्राम् ॥ २४ ॥

उत्कारिकामित्यादि । उत्कारिकां लप्पसिकाम् । नागराढ्यां शुण्ठ्यधिकाम् । अत्रापि खादेदिति संवन्धनीयम् । चुटिको-लपत्रैरित्यत्र 'वटकोलपत्रैः' इत्यन्ये पठन्ति । एभिरित्यादि । एभिरिति पूर्वोक्तैः उत्कारिकादिद्रव्यैः । तन्वीं अल्पसिक्वां बहुद्रवाम् ॥ २४ ॥

**यत् स्त्रीहि सर्पिर्विहितं षडङ्गं
तद्वातकासं जयति प्रसह्य ।**

विदारिगन्धादिकृतं घृतं वा

रसेन वा वासकजेन पक्कम् ॥ २५ ॥

सामान्यचिकित्सितमभिधायेदानीमितिदेशेन वातकासचि-कित्सितमाह—यत् स्त्रीहि सर्पिरित्यादि । षडङ्गं षट्पलं, षट्पलस्य षडङ्गाख्या द्वितीया संज्ञेति प्रतिपादनार्थं षडङ्गक-थनम् । तच्च षट्पलप्रमाणं पक्कव्यम् । विदारिगन्धादिगणका-थकलकसंस्कृतम् । रसेन काथेन ॥ २५ ॥

विरेचनं स्नैहिकमत्र चोक्त-

मास्थापनं चाप्यनुवासनं च ।

धूमं पिबेत् स्नैहिकमप्रमत्तः

पिबेत् सुखोष्णं घृतमेव चात्र ॥ २६ ॥

हिता यवाग्वश्च रसेषु सिद्धाः

पयांसि लेहाः सघृतास्तथैव ।

विरेचनमित्यादि । अत्र वातकासे । आस्थापनं निरुहणम् । ननु कासे वस्तिनिषेधात् कथमत्रास्थापनं? उच्यते—सत्यं, निषिद्धमप्यास्थापनं वातकासे प्रयुज्यते, दोषप्रत्यनीकत्वात् । धूमं पिबेदित्यादि । अत्र 'यथोक्तविधिना' इति शेषः । स्नैहिकं मधूच्छिष्टसर्जरसवसादिभिः कृतम् । अप्रमत्तः सावधानः । सुखोष्णं ईषदुष्णम् । घृतं असंस्कृतम् । अत्र वातकासे-न्यदपि यद्वितं तदाह—हिता यवाग्वश्चेत्यादि । रसेषु सिद्धाः मासरसेषु सिद्धाः । पयांसि वातहरद्रव्यसिद्धानि । लेहाः पूर्वोक्ताः ॥ २६ ॥—

प्रच्छर्दनं कायशिरोविरेका-

स्तथैव धूमाः कवलग्रहाश्च ॥ २७ ॥

उष्णाश्च लेहाः कटुकाश्च हन्युः

कफं विशेषेण विशोषणं च ।

कटुत्रिकं चापि वदन्ति पथ्यं

घृतं कृमिघ्नस्वरसे विपक्कम् ॥ २८ ॥

निर्गुण्डपत्रस्वरसे च पक्कं

सर्पिः कफोत्थं विनिहन्ति कासम् ।

पाठाविड्व्योपविडङ्गसिन्धु-

त्रिकण्टरास्त्राहुतभुग्बलाभिः ॥ २९ ॥

शृङ्गीवचाभोधरदेवदारु-

दुरालभाभार्ग्यभयाशटीभिः ।

सम्यग्विपक्कं द्विगुणेन सर्पि-

निदिग्धिकायाः स्वरसेन चैतत् ॥ ३० ॥

श्वसाग्निसादस्वरभेदभिन्ना-

न्निहन्त्युदीर्णानपि पञ्चकासान् ।

कफकासचिकित्सितमाह—प्रच्छर्दनमित्यादि । प्रच्छर्दनं वमनम् । कायशिरोविरेका इति कायविरेको विरेचनं, शिरो-विरेको नस्यभेदः; स च पिप्पल्यादिकृतः । उष्णाः लेहाः कटुद्रव्यकृता इत्यर्थः । कटुकाः कफहरकटुद्रव्यकृताः ।

कफं कफकासं, कारणे कार्योपचारात् । विशेषण लघु-
रूक्षाल्पभोजनं; अन्ये नानाप्रकारलङ्घनमाहुः । तथाचो-
क्तम्,—“चतुःप्रकारा संशुद्धिः पिपासा मारुतातपौ । पाच-
नान्युपवासश्च व्यायामश्चेति लङ्घनम्”—इति । पथ्यं हितम् ।
कुमिन्नस्वरसे विपकं आर्द्रविडङ्गस्वरसविपकं, स्वरसालाभे च
पूर्वोक्तकल्पनया सविडङ्गचूर्णं रात्रिपर्युषितं जलं प्राप्यम् ।
अन्ये तु कुमिन्नशब्देन कुमिन्नानि यानि द्रव्याणि सुरसादीनि
तान्याहुः । निर्गुण्डिपत्रस्वरसे च पक्वमित्यादि निर्गुण्डिपत्र-
स्वरसे नीलसिन्धुवारस्वरसे, नीलसिन्धुवारश्च शेफालिकेति
लोके । पाठेत्यादि । व्योषं त्रिकटुकम् । सिन्धु सैन्धवम् ।
त्रिकण्ठो गोधुरकः । हुतभुक् चित्रकः । अम्भोधरः सुस्तम् ।
स्वरभेदभिन्नान् कासपात्रादिस्वरभेदेन भिन्नान् । पञ्च कारणान्
हन्तीति स्तुतिवाक्यं, तस्मात्कफकासं हन्तीति ज्ञातव्यं,
कफकासप्रस्तावात् । यद्यपि वातकारानन्तरं पित्तकासाभिधानं
कासप्रतीकारस्य युक्तं न कफकाराभिधानं, तथाऽपि कफ-
कासचिकित्सितस्य क्षयजहित्वप्रतिपादनार्थं कथनम् ॥ २७—
३० ॥—

विदारिगन्धोत्पलसारिवादीन्
निःक्वाथ्य वर्गं मधुरं च कृन्त्रम् ॥ ३१ ॥

घृतं पचेदधुरसाम्बुदुग्धैः
काकोलिवर्गं च सशर्करं तत् ।
प्रातः पिबेत् पित्तकृते च कासे
रतिप्रसूते क्षतजे च कासे ॥ ३२ ॥

इदानीं पित्तजक्षयक्षतकासानां चिकित्सितमाह—विदारि-
गन्धेत्यादि । आदिशब्दो विदारिगन्धादिभिः सह प्रत्येकं
संबध्यते । तेन विदारिगन्धादिः उत्पलादिः सारिवादिश्च ।
मधुरं वर्गं काकोल्यादिकम् । कृत्स्नं समग्रम् । अत्रापि
निःक्वाथ्येति संबध्यते । द्रव्यप्रमाणं च प्रत्येकं क्षेहसमम् । तथा
च परिभाषा—“पञ्चप्रभृति यत्र स्युर्द्रवाणि क्षेहसविधौ ।
तत्र क्षेहसमान्याहुरर्वाकं स्याच्चतुर्गुणम्”—इति । काकोलीवर्गे
‘कल्कीकृते’ इति शेषः । सशर्करं शर्कराप्रक्षेपं । प्रातः पूर्वाह्णे ।
पित्तादिकासे पिबेत् ॥ ३१ ॥ ३२ ॥

खर्जूरभार्गीमगधापियाल-
मधूलिकैलामलकैः समांशैः ।

चूर्णं सिताक्षौद्रघृतप्रगाढं
त्रीन् हन्ति कासानुपयुज्यमानम् ॥ ३३ ॥

खर्जूरभार्गीत्यादि । पियालः चारः । मधूलिका मर्क-
टकः । समांशैः तुल्यप्रमाणैः । त्रीन् कासान् पित्तोरःक्षत-
क्षयजान् । खर्जूरदिभिस्तुल्यभाणैः कृतं चूर्णं सिताक्षौद्रघृत-
प्रगाढं लेहत्वेनोपयुज्यमानं त्रीन् कासान् हन्तीति पिण्डार्थः ।
पित्तकासचिकित्सितं यदत्रोरःक्षतक्षयकासाभ्यां सहैव कथितं
तदुभयतुल्यचिकित्सितव्यापनार्थम् ॥ ३३ ॥

रक्ताहरिद्राञ्जनवह्निपाठा-
मूर्वोपकुल्या विलिहेत् समांशः ।
क्षौद्रेण कासे क्षतजे क्षयोत्थे
पिवेद्धृतं चेश्वरसे विपकम् ॥ ३४ ॥

रक्तामित्यादि । रक्ता मज्जिष्ठा, अञ्जनं सौवीराञ्जनं समा-
नतन्त्रदर्शनात्, वह्निः अजमोदा, मूर्वा चोरन्नायुः, उप-
कुल्या पिप्पली । समांशः तुल्यभागाः । मज्जिष्ठादीनि पिप्प-
ल्यन्तानि तुल्यभागानि चूर्णीकृतानि क्षतजे क्षयोत्थे च
कासे मधुना लिहेत् । चकारात् पित्तकासेऽपि । इक्षुरसे
विपकं वा घृतं पिवेदिति पिण्डार्थः ॥ ३४ ॥

चूर्णं पिवेच्चांमलकस्य वाऽपि
क्षीरेण पक्वं सघृतं हिताशी ।

तेपामपरमपि चिकित्सितमाह—चूर्णमित्यादि । आमलकस्य
चूर्णं सघृतं विपकं हिताशी क्षीरेण सह पिवेदिति सबन्धः ।
‘हिताशी’ इत्यत्र ‘हिताय’ इति केचित् पठन्ति, तत्र कासशा-
न्तये इति व्याख्यानम् ॥—

चूर्णानि गोधूमयवोद्भवानि
काकोलिवर्गश्च कृतः सुसूक्ष्मः ॥ ३५ ॥

कासेषु पेयस्त्रिषु कासवद्भिः
क्षीरेण सक्षौद्रघृतेन वाऽपि ॥ ३६ ॥

पित्तजादिकारात्रयेऽपरमपि चिकित्सितमाह—चूर्णानीत्यादि ।
गोधूमादिचूर्णानि चूर्णीकृतो काकोल्यादिगणश्च मधुघृतयुक्तेन
दुग्धेन पित्तोरःक्षतक्षयजकासवद्भिः पुरुषैः पेय इत्यर्थः ।
केचिद्गोधूमचूर्णादिचूर्णत्रयं यथाक्रमं त्रिषु कासेषु त्रिभिरेव
क्षीरादिभिर्द्रवैः पेयमिच्छन्ति ॥ ३५-३६ ॥

गुडोदकं वा कथितं पिवेद्धि
क्षौद्रेण शीतं मरिचोपदंशम् ।

गुडोदकमित्यादि । गुडोदकं शीतकपायविधिना गृहीतं,
कथितमिति पक्वमित्यर्थः । एतेन शीतकपायीकृतस्य गुडो-
दकस्य पश्चात्किंचित्पक्वस्य शीतीभूतस्य क्षौद्रेण सह पान-
मित्यर्थः । वेति विकल्पस्तु पूर्वयोगापेक्षया । मरिचोपदंशं
समरिचभक्षणम् ॥—

प्रस्थत्रयेणामलकीरसस्य

गुडस्य दत्त्वाऽर्धतुल्यं गुडस्य ॥ ३७ ॥

चूर्णीकृतैर्ग्रन्थिकचव्यजीर-
व्योषेभकृष्णाहपुपाजमोदैः ।

विडङ्गसिन्धुत्रिफलायवानी-

पाठाग्निधान्यैश्च पिचुप्रमाणैः ॥ ३८ ॥

दत्त्वा त्रिवृच्चूर्णपलानि चाष्टा-

वष्टौ च तैलस्य पचेद्यथावत् ।

तं भक्षयेदक्षफलप्रमाणं

यथेष्टचेष्टस्त्रिसुगन्धियुक्तम् ॥ ३९ ॥

अनेन सर्वे ग्रहणीविकाराः
सश्वासकासस्वरभेदशोथाः ।
शाम्यन्ति चायं चिरमन्तरग्रे-
हैतस्य पुंस्त्वस्य च वृद्धिहेतुः ॥ ४० ॥
स्त्रीणां च वन्ध्यामयनाशनः स्यात्
कल्याणको नाम गुडः प्रतीतः ।

कल्याणगुडमाह—प्रस्थत्रयेणेत्यादि । शुद्धस्य निर्मलस्य ।
अर्धतुलां पञ्चाशत्पलानि । ग्रन्थिकं पिप्पलीमूल, व्योपः त्रिकटु,
इमकृष्णा हस्तिपिप्पली, सिन्धु सेन्धवं, अमिश्रित्रकः । पिचु-
प्रमाणैः कर्पप्रमाणैः, 'पलप्रमाणैः' इत्यन्ये पठन्ति, तन्न,
समानतन्त्रविरोधात् । दत्त्वा त्रिवृत्तुर्णपलानि चाष्टावित्यत्र 'ईष-
तैलभृष्टानि' इति शेषः, त्रिवृतो रेचनीयतास्फोटनार्थं वृद्धपा-
रम्पर्यस्मरणात् । यथावत् मृदुमध्यकूरकोष्ठकमारुरूप खरमृदु-
मध्यपाकेनेत्यर्थः । अयमिति कल्याणकः । पुंस्त्वस्य शुक्तस्य,
अत्रापि हतस्येति संबध्यते । कल्याणक इति कल्याणकरणात्
॥ ३७—४० ॥

द्विपञ्चमूलेभकणात्मगुप्ता-
भार्गीशटीपुष्करमूलविश्वान् ॥ ४१ ॥
पाठाभृताग्रन्थिकशङ्खपुष्पी-
रास्त्राग्न्यपामार्गवलायवासान् ।
द्विपालिकाश्वस्य यवाढकं च
हरीतकीनां च शतं गुरूणाम् ॥ ४२ ॥
द्रोणे जलस्याढकसंयुते च
काथे कृते पूतचतुर्थभागे ।
पचेत्तुलां शुद्धगुडस्य दत्त्वा
पृथक् च तैलात् कुडवं घृताच्च ॥ ४३ ॥
चूर्णं च तावन्मगधोद्भवाया
देयं च तस्मिन्मधु सिद्धशीते ।
रसायनात् कल्कमतो विलिह्या-
द्वे चाभये नित्यमथाशु हन्यात् ॥ ४४ ॥
तद्राजयश्मग्रहणीप्रदोष-
शोफाग्निमान्द्यस्वरभेदकासान् ।
पाण्ड्वामयश्वासशिरोविकारान्
हृद्रोगहिक्काविषमज्वरांश्च ॥ ४५ ॥
मेधाबलोत्साहमतिप्रदं च
चकार चैतद्भगवानगस्त्यः ।

अगस्त्यावलेहमाह—द्विपञ्चमूलेत्यादि । द्विपञ्चमूल दश-
मूलम् । इभकणा गजपिप्पली । आत्मगुप्ता कपिकच्छूः ।
ग्रन्थिकं पिप्पलीमूलम् । अमिश्रित्रकः । यवासो धन्वयवा-
सकः, पूर्वपदलोपात् । न्यस्य प्रक्षिप्य । यवाढकं चतुःपष्टि-
पलानि । गुरूणामतिस्थूलानाम् । जलद्रोणे द्वादशाधिकपञ्चश-
तपलेषु । द्विपञ्चमूलादीन् प्रत्येकं द्विपलप्रमाणान् यवाढकं च
तथा हरीतकीशतं जलद्रोणे प्रक्षिप्य तावत् पचेद्यावत्पादावशे-

षितम् । ततश्च तस्मिन् कषाये वल्लपूते गुडतुलां शुद्धस्निग्ध-
हरीतकीशतं तथा घृततैलयोः प्रत्येकमष्टौ पलानि प्रक्षिप्य
पचेद्यावत्तनुमत्वाज्जलपतितं न शीर्यते, ततश्च पिप्पलीचूर्णं
चतुःपलं मधु चाष्टपलप्रमाणं दत्त्वा स्थापयेत्, ततः तस्माद्-
सायनात् कल्कमर्धपलप्रमाणं लिह्यात्, हरीतकीद्वयं च खा-
देत् । एतद्रसायनं भगवता अगस्त्येन कृतम् ॥ ४१—४५ ॥—

कुलीरशुक्तीचटकैणलावा-
न्निःकाथ्य वगैर्मधुरैस्तथाऽन्यैः ॥ ४६ ॥
पचेद्धृतं तच्च निषेव्यमाणं
हन्यात् क्षतोत्थं क्षयजं च कासम् ।
शतावरीकल्कबलाविपकं
घृतं विधेयं च हिताय कासिनाम् ॥ ४७ ॥

कुलीरशुक्तीत्यादि । कुलीरः कर्कटः, शुक्तिः जलशुक्तिः,
चटकः ग्रामचटकः, एणः कृष्णमृगः, मधुरवर्गः काको-
ल्यादिः । केचित् 'निःकाथ्य वगैर्मधुरैस्तथाऽन्यैः' इति
पठित्वा काकोल्यादिसहितानि लावादीनि निःकाथ्य तथा अन्यैः
मधुरैः जीवनीयैः कल्कीकृतैः घृतं पचेदिति व्याख्यानयन्ति ।
चकारात् पित्तजकासमपि । शतावरीनागबलेत्यादि । केचित्
शतावरीनागबलादिकाथे घृतं सिद्धमिच्छन्ति ॥ ४६ ॥ ४७ ॥

इति श्रीडल्हणाचार्यविरचिताया निबन्धसंप्रदाख्याया
सुश्रुतव्याख्यायामुत्तरतन्त्रे कासप्रतिषेधो नाम द्विपञ्चा-
शत्तमोऽध्यायः समाप्तः ।

त्रिपञ्चाशत्तमोऽध्यायः ।

अथातः स्वरभेदप्रतिषेधमध्यायं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

श्वासकासप्रतिषेधानन्तरमूर्ध्वगतत्वसामान्यात् श्वासकास-
चिकित्सितसाध्यत्वाच्च स्वरभेदप्रतिषेधारम्भो युक्त इत्यत
आह—अथात इत्यादि । स्वरभेदः स्वरोपघातः ॥ १ ॥ २ ॥

अत्युच्चभाषणविपाध्ययनातिगीत-

शीतादिभिः प्रकुपिताः पवनादयस्तु

स्रोतःसु ते स्वरवहेषु गताः प्रतिष्ठां

हन्युः स्वरं भवति चापि हि षड्विधः सः ॥ ३ ॥

स्वरभेदहेतुसंप्राप्तिसंख्या आह—अत्युच्चभाषणेत्यादि ।

अध्ययन अनवरतं वेदादिपाठः । अतिगीतं निरन्तरं मङ्गला-
दिगायनम् । शीतादिभिरित्यत्र आदिशब्दात् पित्तकफकोपहे-
तवो गृह्यन्ते । यदत्र अत्युच्चभाषणादीनां वातकोपहेतूनामेव
साक्षात् कथनं कृतं न पित्तकफकोपहेतूना तत् स्वरोपघात-
कर्तृत्वे वायोः प्राधान्यख्यापनार्थम् । अन्ये तु शीतादीत्यत्र
आदिशब्देन गुरुलघुस्निग्धरूक्षादीन् गुणान् गृह्णन्ति । स्वर-
वहेषु स्रोतःसु शब्दवाहिनीषु धमनीषु, ते वातादयो, गताः
प्राप्ताः, प्रतिष्ठां स्थितिम् । षड्विधः पदप्रकारः, पृथक्

वातादिभिन्नयः, सन्निपातेनैकः, मेदःक्षयाभ्या प्रत्येकमेकः, एव षट्प्रकारः । ननु, समानतन्त्रे 'वातात् पित्तात् कफात्कासारक्तवेगात् सपीनसात्' इत्यत्र यथा पङ्क्तिः स्वरभेद उक्तस्तथा तेन सार्धं कथं न विरोधः । सत्यं, काराजप्रतिशयायजयोः लिङ्गत्वेनोक्तत्वाद्ग्रहणं, रक्तजस्य तु कफग्रहणेनैव ग्रहणं, यतो रक्तं कफयुक्तं स्वरभेदं करोति समानतन्त्रत्वात् । यद्येव तर्हि कथं न संख्याधिक्यम् ? सत्यं, कासजप्रतिशयायजयोः वातिकत्वेन ग्रहणम् । अत्युच्चभाषणेत्यादिको हेतुः । प्रकुपिताः पवनादय इत्यादिका संप्राप्तिः, भवति आपि हि षड्विधः स इति संख्या ॥ ३ ॥

वातेन कृष्णनयनाननमूत्रवर्चा

भिन्नं शनैर्वदति गद्गदवत् स्वरं च ।

वातिकस्वरभेदलक्षणमाह—वातेनेत्यादि । कृष्णशब्दः नयनादिभिर्वर्चःपथ्यन्तैः संबध्यते । भिन्नं अनवस्थितम् । उक्तं च तन्त्रान्तरे—“स्वरभेदो भवेद्वाताद्रूक्षः क्षामवलस्वरः”—इति । गद्गदवत् स्वरमित्यत्र केचित् 'गर्दभवत् स्वरं' इति पठन्ति ॥—

पित्तेन पीतवदनाक्षिपुरीपमूत्रो

ब्रूयाद्गलेन च विदाहसमन्वितेन ॥ ४ ॥

पित्तजस्वरभेदलक्षणमाह—पित्तेनेत्यादि । पीतशब्दो वदनादिभिर्मूत्रान्तैः संबध्यते । 'स विदाहसमन्वितेन' इति केचित् पठन्ति । तत्र स इति स्वरभेदी पुरुषः ॥ ४ ॥

कृच्छ्रात् कफेन सततं कफरुद्धकण्ठो

मन्दं शनैर्वदति चापि दिवा विशेषः ।

कफजस्वरभेदलक्षणमाह—कृच्छ्रादित्यादि । सततं अनवरतम् । कफरुद्धकण्ठः श्लेष्मावृतकण्ठः । मन्दं शनैरिति मन्दं मन्दमित्यर्थः । दिवा विशेष इति दिवसे विशेषो भवेत्, कफक्षयात् । 'दिवा विशेषात्' इति केचित् पठन्ति । रात्रौ तावत् कफरुद्धकण्ठत्वान्न वदत्येव, दिवा पुनः कफापचयाद्विशेषो भवति, तस्माच्च विशेषान्मन्दं मन्दं वदतीति व्याख्यानयन्ति ॥—

सर्वात्मके भवति सर्वविकारसंप-

दव्यक्तता च वचसस्तमसाध्यमाहुः ॥ ५ ॥

सन्निपातिकस्वरभेदलक्षणमाह—सर्वात्मक इत्यादि । सर्वात्मके सन्निपातोत्थस्वरभेदे । सर्वविकारसंपत् वातादिलिङ्गप्रादुर्भावः, अव्यक्तता च वचसः अस्पष्टवाक्यत्वं, तं सान्निपातिकस्वरभेदम् ॥ ५ ॥

धूप्येत वाक् क्षयकृते क्षयमाप्नुयाच्च

वागेष वापि हतवाक् परिवर्जनीयः ।

क्षयजस्वरभेदलक्षणमाह—धूप्येत्यादि । धूप्येत मुखाद्भूमिमिवोद्भवमिति, 'ब्रूवन्' इति वाक्यशेषः । क्षयमाप्नुयात् 'वातात्' इति शेषः ।

अन्तर्गलं स्वरमलक्ष्यपदं चिरेण

मेदश्चयाद्दति दिग्धगलौष्ठतालुः ॥ ६ ॥

क्षीणस्य वृद्धस्य कृशस्य चापि

चिरोत्थितो यश्च सहोपजातः ।

मेदस्विनः सर्वसमुद्भवश्च

स्वरामयो यो न स सिद्धिमेति ॥ ७ ॥

मेदोजस्वरभेदलक्षणमाह—अन्तर्गलमित्यादि । अन्तर्गलं गलस्यान्तरे । स्वरं वदति स्वरं करोति । 'अन्तर्गतं' इति केचित् पठन्ति । तत्रापि स एवार्थः । यतोऽन्तर्गलं स्वरं वदति अत एव अलक्ष्यपदमिति, न लक्ष्यन्ते पदानि अस्थेयार्थः । मेदश्चयात् मेदोवृद्धेः । दिग्धं मेदोदिग्धं गलौष्ठतालु यस्य स तथा । 'मेदोऽन्वयात्' इति केचित् पठन्ति ॥ ६ ॥ ७ ॥

स्निग्धान् स्वरानुरनरानपकृष्टदोषान्

न्यायेन तान् वमनरेचनवस्तिभिश्च ।

नस्यावपीडमुखधावनधूमलैहः

संपादयेच्च विविधैः कवलग्रहैश्च ॥ ८ ॥

स्वरभेदस्य सामान्यचिकित्सामाह—स्निग्धानित्यादि । यद्यपि कफजमेदोजयोः स्वरभेदयोरपतर्पणनान्यत्वात् स्नेहनं न युक्तं, तथाऽपि यथादोषप्रत्यनीकैर्यथादोषप्रत्यनीकरावितैश्च स्नेहं स्नेहनं युक्तमेव, अथवा मेदःकफजयोरपि वायुसद्भावात् स्नेहनोपदेशः । अपकृष्टदोषान् आकृष्टदोषान् । अत्र वमनविरेचनवस्तिभिरिति सव्यत्यते । न्यायेन यथापधीत्यर्थः । वमनादिभिरपकृष्टदोषान् स्वरभेदानुरान् किं कुर्यादित्याह—नस्यावपीडित्यादि । अवपीड्य दीयते इत्यवपीडो नम्यभेदः । मुखधावनं गण्डपादि । संपादयेत् योजयेत् । विविधैः दोषप्रत्यनीकत्वेन नानाप्रकारैः । कवलग्रहैः गण्डूपमेदः । तथा च—“मुख सचार्यते या तु गण्डूप सा प्रकीर्तिता । असंचार्या तु या मात्रा कवले सा प्रकीर्तिता”—इति ॥ ८ ॥

यः श्वासकासविधिरादित एव चोक्त-

स्तं चाप्यशेषमवतारयितुं यतंत ।

वैशेषिकं च विधिभूध्वमतो वदामि

तं वै स्वरानुरहितं निखिलं निबोध ॥ ९ ॥

अन्यदपि स्वरभेदचिकित्सितमतिदेशेनाह—य इत्यादि । श्वासकासप्रतिषेधसामान्येन आह । यः श्वासकासविधिरुद्दिष्टः तं विधिं रामस्वामि यथादोषं कर्तुं यतंत इति पिण्डार्थः । वैशेषिकमित्यादि । अतः इति सामान्यचिकित्सानन्तरम् । तं वै स्वरानुरमिति स्वरभेदानुरहितम् । निबोध जानीहि ॥ ९ ॥

स्वरोपघातेऽनिलजे भुक्तोपरि घृतं पिबेत् ।

कासमर्दकवार्ताकमार्कण्ड्यस्वरसे श्रुतम् ॥ १० ॥

पीतं घृतं हन्त्यनिलं सिद्धमार्तगले रसे ।

तमेव वैशेषिकविनिर्माह—स्वरोपघात इत्यादि । भुक्तो-
परि भोजनोपरि । मार्कवो मृतराजः, गृत पक्कम् । अनिल
वातजस्वरभेद, उपचारात् । आर्तगलः ककुभः ॥ १० ॥—

यवक्षाराजमोदाभ्यां चित्तकामलकेषु वा ॥ ११ ॥
देवदार्वाग्निकाभ्यां वा सिद्धमाजं समाक्षिकम् ।

अपरमपि वातजे घृतत्रयमाह—यवक्षाराजमोदाभ्यामि-
त्यादि । अग्निको अजमोदा । आजं 'घृतं' इति शेषः । समा-
क्षिक समधु । अत्रापि पीतमिति योज्यम् ॥ ११ ॥

सुखोदकानुपानो वा ससर्पिष्को गुडौदनः ॥ १२ ॥

वातिके पथ्ययोगमाह—सुखोदकानुपान इत्यादि । सुखो-
दकं ईषणुणोदकम् । केचिदमुं योगं पौष्टिके मन्यन्ते,
एष योगः समानतन्त्रेषु वातिकस्वरभेद एव प्रयुक्तः ॥ १२ ॥

क्षीरानुपानं पित्तं तु पिवेत् सर्पिरतन्द्रितः ।

पैतिकस्वरभेदचिकित्सामाह—क्षीरानुपानमित्यादि । अत-
न्द्रितोऽनलसः ॥—

अश्रीयाच्च ससर्पिष्कं यष्टीमधुकपायसम् ॥ १३ ॥

पैतिके पथ्ययोगमाह—अश्रीयादित्यादि । यष्टीमधुक-
पायसमिति यष्टीमधु रुसाधितक्षीरसिद्धांस्तण्डुलान्; अथवा
यष्टीमधुकान्वित पायस यष्टीमधुकपायसम् ॥ १३ ॥

लिह्यान्मधुरकाणां वा चूर्णं मधुघृताहुतम् ।

शतावरीचूर्णयोगं बलाचूर्णमथापि वा ॥ १४ ॥

लिह्यादित्यादि । मधुरकाणां काकोलीप्रभृतीनाम् । शतावरी-
चूर्णयोगमिति शतावरीचूर्णस्य योगः सयोगो यत्र तत्तथा,
मधुघृताहुतं लिह्यादिति संबन्धनीयम् ॥ १४ ॥

पिवेत् कट्वनि मूत्रेण कफजे स्वरसंक्षये ।

लिह्याद्वा मधुतैलाभ्यां भुक्त्वा खादेत् कट्वनि वा ॥

कफजस्वरभेदचिकित्सामाह—पिवेदित्यादि । कट्वनि त्रिक-
टुकादीनि । मूत्रेण गोमूत्रेण । स्वरसंक्षये स्वरभेदे । लिह्याद्वा
मधुतैलाभ्यामित्यादि मधुतैलाभ्यां वा कट्वनि त्रिकटुकप्रभृ-
तीनि लिह्यात्, भुक्त्वा वा तानि खादेत् ॥ १५ ॥

स्वरोपघाते मेदोजे कफवद्विधिरिष्यते ।

मेदोजस्वरभेदचिकित्सामतिदिशन्नाह—स्वरोपघात इत्यादि ।
कफवत् कफजस्वरभेदवत् ॥—

सर्वजे क्षयजे चापि प्रत्याख्यायाचरेत् क्रियाम् ॥ १६ ॥

सान्निपातिकक्षयजयोरसाध्ययोरपि चिकित्सा कर्तव्येत्याह—
सर्वज इत्यादि । प्रत्याख्याय असाध्यत्वेन निराकृत्य ।
आचरेत् कुर्यात् । क्रियामिति सान्निपातिके सर्वेषां वातादि-
स्वरभेदानां सर्वमेव चिकित्सितं कार्यं, क्षयजे तु क्षयोक्त-
मिति; केचिदुभयोरपि सामान्यचिकित्सितं कुर्यादित्याहुः ॥ १६ ॥
शर्करामधुमिश्राणि शृतानि मधुरैः सह ।

पिवेत् पयांसि यस्योच्चैर्वदतोऽभिहतः स्वरः ॥ १७ ॥

अत्युच्चभाषणोत्थस्वरभेदस्य वातात्मकत्वे सत्यपि निमित्त-
भेदमाश्रित्य विशिष्टा चिकित्सामाह—शर्करेत्यादि । मधुरैः
काकोल्यादिभिः शृतानि पयांसि शर्करामधुमिश्राणि पिवे-
दिति पिण्डार्थः । पयांसीत्यत्र बहुवचन गोमहिषाजानां
क्षीरपरिग्रहाय ॥ १७ ॥

इति श्रीडल्हणाचार्यविरचिताया निबन्धसंग्रहाख्यायां सु-
श्रुतव्याख्यायामुत्तरतन्त्रे स्वरभेदप्रतिषेधो नाम-
त्रिपञ्चाशत्तमोऽध्यायः समाप्तः ।

चतुःपञ्चाशत्तमोऽध्यायः ।

अथातः कृमिरोगप्रतिषेधमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अजीर्णाध्यशनासात्म्यविरुद्धमलिनाशनैः ।

अव्यायामदिवास्वप्रगुर्वतिस्निग्धशीतलैः ॥ ३ ॥

माषपिष्टान्नविदलविसशाळूकसेरुकैः ।

पर्णशाकसुराशुक्तदक्षिरीरगुडेषुभिः ॥ ४ ॥

पललानूपपिशितपिण्याकपृथुकादिभिः ।

स्वाद्वल्गुद्रवपानैश्च श्लेष्मा पित्तं च कुप्यति ॥ ५ ॥

कृमीन् बहुविधाकारान् करोति विविधाश्रयान् ।

आमपक्वाशये तेषां प्रसवः प्रायशः स्मृतः ॥ ६ ॥

केषाचित् कृमीणां सामान्यं हेतुमाह—अजीर्णेत्यादि । अ-
जीर्ण आमविदग्धादिभेदमिन्न, अध्यशनं अजीर्णभोजनं,
असात्म्यं यत् सेवित सुखार्थं न संपद्यते, विरुद्धं हिताहिती-
योक्तं, मलिनं समलम् । पिष्टान्नं तण्डुलपिष्टादि, विदलं मकु-
ष्टादि, विसं विसाण्डक, शाळूकः पद्मकन्दः । पर्णशाक पत्र-
शाकं, सूक्तं संधानकविशेषः, पललस्तिलकल्कः, आनूप-
पिशितं आनूपमांसं, पिण्याकं यन्त्रपीडिततिलखली 'पीता'
इति लोके, पृथुकाश्चपिटकः, आदिशब्दादेवंप्रकारा अन्येऽपि ।
बहुविधाकारान् विविधाकारान् । विविधाश्रयानिति नाना-
प्रकाराश्रयानित्यर्थः । प्रसवः उत्पत्तिः । प्रायोग्रहणादन्यत्रापि
संभवो ज्ञातव्यः । केचिदत्र अजीर्णाध्यशनादिकं हेतुगणं न
पठन्ति, तेषां च हेत्ववगतिर्वक्ष्यमाणात् 'क्षीराणि मासानि'
इत्यादिप्रतिषेधात्; मया तु सुखवोवार्थं हेतुगणः पठितः ।
अपरे तु 'अजीर्णभोजी मधुराम्लनिर्लो द्रवप्रियः पिष्टगुडोप-
भोक्ता । व्यायामजातानि च वज्यमानः स्वप्नादिवान् वै लभते
किमीन्वा' इति पठन्ति ॥ १—६ ॥

विंशतेः कृमिजातीनां त्रिविधः संभवः स्मृतः ।

पुरीषकफरक्तानि, तासां वक्ष्यामि विस्तरम् ॥ ७ ॥

इदानीं विंशतिसंख्यानामपि कृमिजातीनां कारणत्रैविध्य-
माह—विंशतेरित्यादि । जातिग्रहणं कृमीणामानन्त्यख्याप-
नार्थः; तच्चानन्त्यं विशल्यामेवावरुद्ध, अतो विंशतिसंख्याकरणं
सार्थकम् । संभवः कारणम् । कस्त्रिविधः संभव इत्याह—

पुरीषेत्यादि । ननु, अजीर्णाध्यशनादयो हेतव उक्ताः कथं पुरीषादय उच्यन्ते ? सत्य, अजीर्णादयः पुरीषादीनां हेतवः पुरीषादयश्च कृमीणामिति । यद्यपि न कृम्यारम्भकाः पुरीषादयः, तथाऽप्युपचारात् पुरीषादीनामपि कृम्यारम्भकत्वम् । एतेनाजीर्णादिभिः प्रकुपिता दोषाः पुरीषादीन्यधिष्ठाय कृमीन् जनयन्ति । तासां कृमिजातीनाम् । केचित् 'विस्तर' इत्यत्र 'लक्षण' इति पाठान्तरं स्वव्याख्यानं पठन्ति; तच्च शिष्यबुद्धि-व्याकुलत्वहेतुत्वात् परित्यक्तम् ॥ ७ ॥

**अजवा वियवाः किप्याश्चिप्या गण्डूपदास्तथा ।
चूरवो द्विमुखाश्चैव सप्तैवैते पुरीषजाः ॥ ८ ॥**

पुरीषजकृमिनामान्याह—अजवा इत्यादि । अजवादयो द्विमुखान्ताः सप्त पुरीषजाः कृमयः ॥ ८ ॥

**श्वेताः सूक्ष्मास्तुदन्त्येते गुदं प्रतिसरन्ति च ।
तेषामेवापरे पुच्छैः पृथक्च भवन्ति हि ॥ ९ ॥**

**शूलाग्निमान्द्यपाण्डुत्वविष्टम्भवलसंक्षयाः ।
प्रसेकारुचिहृद्रोगविज्ञेदास्तु पुरीषजैः ॥ १० ॥**

पुरीषजानां लक्षणमाह—श्वेता इत्यादि । य एते पुरीषजाः कृमयः श्वेताः सूक्ष्माश्च भवन्ति, ते बाहुल्येनादृष्टव-शाद्गुदं तुदन्ति प्रतिसरन्ति च । तेषामेव सप्तानां मध्ये अपरे पुच्छैः पृथक्च भवन्ति । तैः पुरीषजैः सप्तभिः कृमिभिः शूलाग्निमान्द्यादयो भवन्ति । विष्टम्भो गुडगुडाशब्दः । प्रसेको लालास्रावः । विह्वेदः द्रवपुरीषता ॥ ९ ॥ १० ॥

**रक्ता गण्डूपदा दीर्घा गुदकण्डूनिपातिनः ।
शूलाटोपशकृद्देपक्तिनाशकराश्च ते ॥ ११ ॥**

तेषामेव सप्तानां पुरीषजानां मध्ये गण्डूपदानां लक्षणं कर्म चाह—रक्तेत्यादि । पक्तिनाशकरा अग्निनाशकराः, कारणे कार्योपचारात् ॥ ११ ॥

**दर्भपुष्पा महापुष्पाः प्रलूनाश्चिपितास्तथा ।
पिपीलिका दारुणाश्च कफकोपसमुद्भवाः ॥ १२ ॥**

कफकृमिनामान्याह—दर्भपुष्पा इत्यादि । दर्भपुष्पादिक दारुणपर्यन्ताः कफकोपजाः षट् कृमयः ॥ १२ ॥

**रोमशा रोममूर्धनः सपुच्छाः श्यावमण्डलाः ।
रुद्धधान्याङ्गराकाराः शुक्लास्ते तनवस्तथा ॥ १३ ॥**

तेषामाकृतिमाह—रोमशा इत्यादि । रोमशाः सर्वतो रोमा-न्विताः । रोममूर्धनः सरोममस्तकाः । श्यावमण्डलाः श्याम-मण्डलयुक्ताः ॥ १३ ॥

मज्जादा नेत्रलेढारस्तालुश्रोत्रभुजस्तथा ।

तेषामेव कर्मविशेषेण संज्ञान्तरमाह—मज्जादा इत्यादि ॥—

शिरोहृद्रोगवमथुप्रतिश्यायकराश्च ते ॥ १४ ॥

तेषां सर्वेषामेव कर्माण्याह—शिरोहृद्रोगेत्यादि । रोगशब्दः शिरोहृद्गणां संबध्यते, तेन शिरोरोगो हृद्रोगश्च; वमथुः

छर्दिः । चकारादन्यानपि कफजव्याधीन् कुर्वन्तीति । ते कफजाः कृमयः ॥ १४ ॥

केशरोमनखादाश्च दन्तादाः किक्किशास्तथा ।

कुष्ठजाश्च परीसर्पा ज्ञेयाः शोणितसंभवाः ॥ १५ ॥

रक्तजकृमिनामान्याह—केशरोमेत्यादि । केशादाद्याः परीसर्पान्ताः सप्त रक्तजाः कृमयः ॥ १५ ॥

ते सरक्ताश्च कृष्णाश्च स्निग्धाश्च पृथक्स्तथा ।

तेषामाकृतिमाह—त इत्यादि । ते रक्तजाः कृमयः । पृथक्च स्थूलाः ॥—

रक्ताधिष्ठानजान् प्रायो विकारान् जनयन्ति ते ॥ १६ ॥

तेषां कर्माण्याह—रक्ताधिष्ठानजानित्यादि । रक्ताधिष्ठान-जान् व्याधिसमुद्देशीयोक्तान् कुष्ठविसर्पपिण्डकादीन् ॥ १६ ॥

मापपिष्टान्नविदलपर्णशाकैः पुरीषजाः ।

मांसमापगुडक्षीरदधितैलैः कफोद्भवाः ॥ १७ ॥

विरुद्धाजीर्णशाकाद्यैः शोणितोत्था भवन्ति हि ।

(ज्वरो विवर्णता शूलं हृद्रोगः सदन् भ्रमः ॥ १८ ॥

भक्तद्वेपोऽतिसारश्च संजातकृमिलक्षणम् ।)

पुरीषजादिकृमीणां सामान्यकारणमभिधायेदानीं विशेष-कारणमाह—मापपिष्टान्नविदलेत्यादि । पिष्टान्नं तण्डुलादि-पिष्टम् ॥ १७ ॥ १८ ॥—

**दृश्यास्त्वयोदशाद्यास्तु कृमीणां परिकीर्तिताः ॥ १९ ॥
केशादाद्यास्त्वदृश्यास्ते द्वावाद्यौ परिवर्जयेत् ।**

इदानीं कृमीणां दृश्यादृश्यत्वेन साध्यासाध्यत्वेन च विभागकरणार्थमाह—दृश्या इत्यादि । आद्यास्त्वयोदशेति अजवाद्या दारुणान्ता इत्यर्थः । केशादाद्या इति केशाद्याः परीसर्पान्ता रक्तजाः कृमय इत्यर्थः । द्वावाद्याविति रक्तजा-पेक्षयैव आद्या, तेन केशादारुणादावित्यर्थः । तथाचो-क्तम्—“असाध्यौ द्वा तु विज्ञेया रोमकेशादसंज्ञितौ” इति ॥ १९ ॥—

एषामन्यतमं ज्ञात्वा जिघ्रांसुः स्निग्धमातुरम् ॥ २० ॥

सुरसादिविपकेन सर्पिषा चान्तमादितः ।

विरेचयेत्तीक्ष्णतरैर्योगै-

निदानमभिधायेदानीं चिकित्सावसरः—एषामन्यतमसि-त्यादि । एषा कृमीणां मध्ये अन्यतमं एकतमं जिघ्रांसुः स्निग्धमातुरं सुरसादिगणविपकेन सर्पिषा स्निग्धमातुरं ज्ञात्वा, आदितश्च वान्तं तीक्ष्णतरैर्योगैः कफघ्नैः विरेचनकल्पोक्तै-र्विरेचयेदिति पिण्डार्थः । ‘दुष्टे च कोष्ठे कृमिभिर्मनुष्यं न वामयेत्’ इत्यादिना कृमिशुक्तस्य पुंसो वमननिषेधः, तथाऽपि कृमिशुक्तस्य प्रथमावस्थायां वमनं शस्त, अतो वान्तमा-दित इत्युक्तम् ॥ २० ॥—

रास्थ्यापयेच्च तम् ॥ २१ ॥

यवकोलकुलस्थानां सुरसादेर्गणस्य च ।

विडङ्गस्नेहयुक्तेन काथेन लवणेन च ॥ २२ ॥

विरेकानन्तरं किं कुर्यादित्याह—आस्थापयेदित्यादि । तमातुर यवकोलादीनां काथेन तथा सुरसादिगणस्य काथेन विडङ्गसाधितस्नेहयुक्तेन सैन्धवलवणान्वितेनास्थापयेदिति पिण्डार्थः । गणस्य चेति चकारात् सुरसादिकलकोऽपि ग्राह्यः ॥ २१ ॥ २२ ॥

प्रत्यागते निरूहे तु नरं स्नातं सुखाम्बुना ।

युञ्ज्यात् कृमिघ्नैरशनैस्ततः शीघ्रं भिषग्वरः ॥ २३ ॥

स्नेहेनोक्तेन चैनं तु योजयेत् स्नेहवस्तिना ।

आस्थापनानन्तरं किं कुर्यादित्याह—प्रत्यागत इत्यादि । प्रत्यागते व्याघुटिते पतिते इत्यर्थः । सुखाम्बुना उष्णोदकेन । कृमिघ्नैरशनैः कृमिघ्नद्रव्यसाधितैः स्वभावतः कृमिघ्नैश्च । स्नेहेनोक्तेन विडङ्गसाधितस्नेहेन । स्नेहवस्तिना अनुवासनेन ॥ २३ ॥—

ततः शिरीषकिणिहीरसं क्षौद्रयुतं पिबेत् ॥ २४ ॥

अतोऽनन्तरं कृतान्नसंसर्गः किं कुर्यादित्याह—तत इत्यादि । तत इति अनुवासनानन्तरम् । किणिही कटभी ॥ २४ ॥

केवूकखरसं वाऽपि पूर्ववत्तीक्ष्णभोजनः ।

पानान्तरमाह—केवूकेत्यादि । केवूकः 'केसुर' इति नाम्ना प्रसिद्धः । पूर्ववदिति क्षौद्रयुतमित्यर्थः । तीक्ष्णभोजनः तीक्ष्णद्रव्यसंस्कृताहारः ॥—

पलाशबीजखरसं कलकं वा तण्डुलाम्बुना ॥ २५ ॥

अपरमपि पानयोगमाह—पलाशबीजेत्यादि । पलाशबीजखरसं कलकं वेति पलाशबीजकलकं वा तण्डुलाम्बुना पिबेदित्यर्थः ॥ २५ ॥

पारिभद्रकपत्राणां क्षौद्रेण खरसं पिबेत् ।

पत्तूरखरसं वाऽपि पिबेद्वा सुरसादिजम् ॥ २६ ॥

अपरमपि पानयोगमाह—पारिभद्रकपत्राणामित्यादि । पारिभद्रः पर्वतनिम्बः । पत्तूरः शिरवालिका । सुरसादिकः सुरसादिगणः ॥ २६ ॥

लिङ्गादश्वशकृच्चूर्णं वैडङ्गं वा समाक्षिकम् ।

कृमिघ्नमवलेहयोगमाह—लिङ्गादित्यादि । अश्वशकृच्चूर्णं घोटकपुरीषच्चूर्णम् । वैडङ्गं विडङ्गच्चूर्णम् । वैडङ्गमिलयत् वैडालमिति केचित् पठन्ति; तत्र विडालविदचूर्णमिति व्याख्यानम् ॥—

पत्रैर्मूषिकपर्ण्या वा सुपिष्टैः पिष्टमिश्रितैः ॥ २७ ॥

खादेत् पूपलिकाः पक्वा धान्याम्लं च पिबेदनु ।

कृमिघ्नपूपलिकामाह—पत्रैर्मूषिकपर्ण्या वेत्यादि । मूषिकपर्णी दन्ती, अन्ये मूषिककर्णख्यं द्रव्यान्तरमाहुः । पिष्टमिश्रितैः यवपिष्टमिश्रितैः, तस्य विशेषेण किमिहत्वात् ।

धान्याम्लं काजिकम् । अन्विति पूपलिकाभक्षणानन्तरम् । यद्यपि 'क्षीराणि मांसानि घृतानि च' इत्यादिग्रन्थोक्तादम्लवर्जनादत्र काजिकस्यापि वर्जनं प्राप्नोति, तथापि काजिकस्य प्रायोगिकत्वात् किमिहत्वाच्चात्र काजिकाशुपानं, तथाहि गुणोपवर्णने काजिकं कृमिघ्नत्वेन दृष्टम् ॥ २७ ॥—

सुरसादिगणे तैलं पक्वं वा पानमिष्यते ॥ २८ ॥

विडङ्गचूर्णयुक्तैर्वा पिष्टैर्भक्ष्यांस्तु कारयेत् ।

कृमिघ्नतैलमाह—सुरसादिगणे तैलमित्यादि । सुरसादिगणे 'काथकलकीकृते' इति शेषः । विडङ्गेत्यादि । पिष्टैर्भक्ष्यांस्तु वादिपिष्टैः । भक्ष्य लङ्कुकादि । विकल्पविधानं पूर्वयोगापेक्षया ॥ २८ ॥—

तत्कषायप्रपीतानां तिलानां स्नेहमेव वा ॥ २९ ॥

तत्कषायप्रपीतानामित्यादि । तत्कषायप्रपीतानां विडङ्गकाथभावितानाम् । अत्रापि कारयेदिति सबन्धनीयम् ॥ २९ ॥

श्वाविधः शकृत्तश्चूर्णं सप्तकृत्वः सुभावितम् ।

विडङ्गानां कषायेण त्रैफलेन तथैव च ॥ ३० ॥

क्षौद्रेण लिङ्गाऽनुपिबेद्रसमामलकोद्भवम् ।

अक्षामयारसं चापि

श्वाविध इत्यादि । श्वाविधः सेढायाः, शकृत् विष्टा, तस्याश्चूर्णं सप्तवारान् विडङ्गकाथेन भावितं पुनस्त्रिफलाकाथेन तथैव भावितं क्षौद्रेण लीङ्गा, अनु पश्चात्, आमलकोद्भवं बिभीतकोद्भवं वा हरीतकीरसं वापि पिबेदिति संबन्धः ॥ ३० ॥—

विधिरेषोऽयसामपि ॥ ३१ ॥

अमुमेव विधि लौहचूर्णानामप्यतिदिशन्नाह—विधिरित्यादि । एष विधिः श्वाविधः शकृच्चूर्णविधिः । अयसामपीति त्रपुसीसताम्रजतकृष्णलोहानामपि । एतेनैतदुक्तं भवति—प्रत्येकं लोहादिचूर्णानां श्वाविष्टपुरीषचूर्णविधानवद्विधिः कार्यः ॥ ३१ ॥

पूतीकस्वरसं वाऽपि पिबेद्वा मधुना सह ।

पिबेद्वा पिप्पलीमूलमजामूत्रेण संयुतम् ॥ ३२ ॥

सप्तरात्रं पिबेद्दृष्टं त्रपु वा दधिमस्तुना ।

पूतीकश्चिरबिल्वः । पिबेदित्यादि । अजामूत्रेण छागमूत्रेण । पिबेद्दृष्टमित्यादि । त्रपु रज्ज, 'कथीर' इति मालवके । दधिमस्तुग्रहणमन्यमस्तुनिषेधार्थः; अन्ये दधिमस्तुनेत्यत्र दधिग्रहणं कूर्चिकामस्तुपरिग्रहार्थमिति व्याख्यानयन्ति । तत्र दधिमस्तुग्रहणेन कूर्चिकामस्तुग्रहणमसंभवं, सर्वेनिबन्धविरोधात् समानतन्त्रविरोधाच्च ॥ ३२ ॥—

पुरीषजान् कफोत्थांश्च हन्यादेवं कृमीन् भिषक् ॥

यत् पूर्वमेतच्चिकित्सितमुक्तं तत् पुरीषकफजानां कार्यमिति दर्शयन्नाह—पुरीषजानित्यादि । एवमिति पूर्वोक्तेन विधिनेत्यर्थः ॥ ३३ ॥

शिरोहृद्घ्राणचक्राक्षिसंश्रितांश्च पृथग्विधान् ।
विशेषेणाञ्जनैर्नस्यैरवपीडैश्च साधयेत् ॥ ३४ ॥

पुरीषकफजानां सामान्यचिकित्सितमभिधायेदानीं कफ-
जानामाश्रयविशेषेण चिकित्सामाह—शिरोहृद्घ्राणेत्यादि ।
शिरःप्रभृतिसंश्रितान् नानाप्रकारान् कृमीन् विशेषेणाञ्जना-
दिभिः साधयेदिति पिण्डार्थः । चकाराद्रण्डूपकवलप्रहादि-
भिरपि । अन्ये तु यद्यप्यञ्जनादिकं सामान्येनोक्तं, तथाऽय-
ञ्जन नेत्रस्थे, नस्यावपीडौ घ्राणशिरःसंश्रिते च, विशेषेणाञ्जना-
दीनां नेत्रादिजकृमिहरत्वात् । हृद्गतानां कर्णगतानां चार्थ-
वशादेव कृमिजहद्गोघृमिकर्णकचिकित्सितेऽचिकित्सा कार्या;
चकारात् शिरःस्थितानां कृमीणां कृमिशिरोरोगचिकित्सितै-
श्चिकित्सा कार्येति श्रुत्यत इति व्याख्यानयन्ति । ‘संश्रितान्’
इत्यत्र ‘व्रणजान्’ इति केचित् पठन्ति, अन्ये ‘संश्रितान्’
इत्यत्र ‘संश्रुतान्’ इति पठन्ति । कर्णस्थाने च वक्तुं
पठन्ति ॥ ३४ ॥

शकृदसं तुरङ्गस्य सुशुष्कं भावयेदति ।

निकाथेन विडङ्गानां चूर्णं प्रथमनं तु तत् ॥ ३५ ॥

शिरःप्रभृतिसंश्रितकृमिघ्नं प्रथमनमाह—शकृदसमित्यादि ।
शकृदसं तुरङ्गस्येति घोटकपुरीषस्य रसमित्यर्थः । सुशुष्क-
मिति पुरीषस्य विशेषणम् । प्रथमनमिति नासायां चूर्णप्रक्षे-
पणं ज्ञेयम् ॥ ३५ ॥

अयश्चूर्णान्यनेनैव विधिना योजयेद्भिषक् ।

सकांस्यनीलं तैलं च नस्यं स्यात्सुरसादिके ॥ ३६ ॥

अमुमेव प्रथमनविधिं लोहचूर्णेष्वतिदिशन्नाह—अयश्चूर्णा-
नीत्यादि । अनेनेति घोटकपुरीषस्वरसप्रथमनविधानेन । सकां-
स्यनीलं कास्यापमार्जनमसीसहितम् । सुरसादिके इत्यत्र
‘विषक्’ इति शेषः । तेन सुरसादिगणक्याथविषकं तैलं कास्य-
मसीसहितं नस्यं स्यादिति । तथा चोक्तं,—“सुरसादिशृत तैलं
नस्यं कास्यमलान्वितम्—” इति ॥ ३६ ॥

इन्द्रलुप्तविधिश्र्यापि विधेयो रोमभोजिषु ।

रोमादादीनामतिदेशेन चिकित्सामाह—इन्द्रलुप्तेत्यादि ।
रोमभोजिषु रोमनाशकेषु । चकारेण केशभोजिष्वपीन्द्रलुप्त-
विधिः कार्य इति समुचीयते ॥—

दन्तादानां समुद्दिष्टं विधानं मुखरोगिकम् ॥ ३७ ॥

दन्तादानामप्यतिदेशेन चिकित्सितमाह—दन्तादानामि-
त्यादि । मुखरोगिकं कृमिदन्तोक्तं, विशेषेण कृमिदन्तोक्तचिकि-
त्सितस्य दन्तानां हितत्वात् । यद्यपि रोमाददन्तादानां रक्त-
जत्वाद्रक्तजसामान्यचिकित्सानन्तरमिन्द्रलुप्तविध्यादिकं विशे-
षचिकित्सितं कर्तुमुचितं भवति, तथाऽपि कफजा अपि रोम-
दन्तभक्षणे कुर्वन्तीति प्रतिपादनार्थं रोमदन्तादानां प्रथमं
चिकित्सितमुक्तम् ॥ ३७ ॥

रक्तजानां प्रतीकारं कुर्यात् कुष्ठचिकित्सिते ।

इदानीं सामान्यचिकित्सित रक्तजानामतिदेशेनाह—रक्त-
जानामित्यादि । कुष्ठचिकित्सिते इत्यत्र पूर्वोक्तमेव समुद्दिष्ट-
मिति पदं सवन्धनीयम् । केचित् कुष्ठचिकित्सितादिति
पठन्ति ॥—

सुरसादिं तु सर्वेषु सर्वथैवोपयोजयेत् ॥ ३८ ॥

सुरसादिं तु सर्वेष्वित्यादि । सर्वेषु पुरीषजादिषु । सर्वथैव
अन्नपानस्नानादिविधिना ॥ ३८ ॥

प्रव्यक्तित्क्तकटुकं भोजनं च हितं भवेत् ॥

भोजने विध्यन्तरमाह—प्रव्यक्तित्यादि । प्रव्यक्तित्क्तकटुक-
मिति त्क्तकटुकोत्कटमित्यर्थः ॥—

कुलत्थक्षारसंसृष्टं क्षारपानं च पूजितम् ॥ ३९ ॥

पानेऽपि विध्यन्तरमाह—कुलत्थेत्यादि । कुलत्थक्षार-
संसृष्टं कुलत्थस्य भस्मोदकसंयुक्तम् । क्षारपानं यवक्षारपानं,
तथा चोक्तं विश्वामित्रेण,—“यावश्चकस्य पानं तु कुलत्थक्षार-
वारिणा” इति । केचित् कुलत्थक्षारेत्यत्र विडङ्गक्षारेति
पठन्ति ॥ ३९ ॥

क्षीराणि मांसानि घृतानि चैव

दधीनि शाकानि च पर्णवन्ति ।

समासतोऽम्लान्मधुरान् हिमांश्च

कृमीन् जिघांसुः परिवर्जयेत् ॥ ४० ॥

प्रवृत्तिलक्षणं चिकित्सितमभिधायेदानीं निवृत्तिलक्षणं चि-
कित्सितमाह—क्षीराणि मांसानि चैव । यद्यपि ‘सक्षेपतः क्रिया-
योगो निदानपरिवर्जनं’ इति वाक्यादेव क्षीरादीनां निषेध-
विधिः सिद्धः, तथाऽपि क्षीरादीनां प्रतिषेधकरणं नियमार्थं, तेन
कृमीणां निदानमपि क्षीरादिकं मदाख्ये मद्यवद्वेषजं माभू-
दित्यर्थः ॥ ४० ॥

इति श्रीउल्लहणाचार्यविरचितायां निबन्धसंग्रहाख्यायां

शुश्रुतव्याख्यायामुत्तरतन्त्रे चतुःपञ्चाशत्-

मोऽध्यायः समाप्तः ।

पञ्चपञ्चाशत्तमोऽध्यायः ।

अथात उदावर्तप्रतिषेधमध्यायं व्याख्यास्यामः १

यथोवाच भगवान् धन्वन्तरिः (सुश्रुताय) ॥ २ ॥

कृमिप्रतिषेधानन्तरं कृमिचिकित्सितस्य कटुतिक्तकषा-
यादेरुदावर्तहेतुत्वादुदावर्तप्रतिषेधारम्भो युक्त इत्यत आह—
अथात इत्यादि । उत ऊर्ध्वं वातविष्णुमादीनां आवर्तो
भ्रमणं यस्मिन् रोगे स उदावर्तः; अन्ये पुरीषं वायुना
वर्तुलीकृतमुदावर्तं मन्यन्ते, लोकप्रसिद्धत्वात् ॥ १ ॥ २ ॥

अथश्चोर्ध्वं च भावानां प्रवृत्तानां स्वभावतः ।

न वेगान् धारयेत् प्राज्ञो वातादीनां जिजीविषुः ३

वेगधारणस्यैकान्तेनोदावर्तहेतुत्वाद्देगधारणनिषेधमाह—
अध्वोर्ध्वं चेत्यादि । अधोभावा मूत्रादयः, ऊर्ध्वभावा उद्गारा-
दयः, तेषां भावानां वातादीनां वेगान् न धारयेत् । किम्भू-
ताना ? स्वभावतः प्रवृत्तानां, प्रकृत्यैव स्वाशयच्युतानाम् ।
एतेनैते अप्रवृत्ता बलान्नोदीरणीया इति सूचयति ।
जिजीविषुः जीवितुमिच्छुः पुरुषः । केचित् 'प्राज्ञः' इत्यत्र
'प्राप्तान्' इति पठन्ति । ते च व्याख्यानयन्ति—वेगग्रहणेनैव
प्राप्तानिति प्राप्त यस्मादप्राप्तो वेगो न भवति, अतः प्राप्त-
ग्रहणमधिकं, तेनाधिकेन प्राप्तग्रहणेन केषाञ्चित् प्राप्ता अपि
वेगा धारणीया इत्यर्थाविक्रयमावेदयति; तथाच तन्त्रान्तरे—
“इमास्तु धारयेद्देगान् हितैषी प्रेत्य चेह च । लोभेष्वद्वेष-
मात्सर्यरागादीनां यतेन्द्रियः”—इति । तच्च व्याख्यानं न युक्तं,
यस्माद्विशेषाभिधानादेव लोभादीनां वेगधारणं सिद्धं, तस्मात्
प्राप्तानुन्मुखीभूतानिति व्याख्यानयन्ति । अन्ये तु वातादीनां
प्राप्तान् युक्तान् वेगान् न धारयेत्, न तु साहसादिवेगान्
न धारयेदिति व्याख्यानयन्ति ॥ ३ ॥

वातविण्मूत्रजृम्भाश्रुक्षवोद्गारवमीन्द्रियैः ।

व्याहन्यमानैरुदितैरुदावर्तो निरुच्यते ॥ ४ ॥

उदावर्तस्य निरुक्तिद्वारा कारणान्याह—वातविण्मूत्रेत्यादि ।
अश्रु नेत्रोदक, क्षवश्छिक्का; इन्द्रियमत्र शुक्रमभिप्रेतं,
'शुक्राश्मरी तत्त्ववर्ण भवेद्वा' इत्यादिवक्ष्यमाणवचनात् । अभि-
धाने चेन्द्रियशब्दः शुके दृष्टः । तथाच तद्वचः, “श्रोत्रवा-
गादि सत्त्वं च शुक्रं चेन्द्रियमुच्यते”—इति । व्याहन्यमानैः
अवरुध्यमानैः । उदितैरिति ऊर्ध्वगतैः ॥ ४ ॥

श्रुतृष्णाश्वासनिद्राणामुदावर्तो विधारणात् ।

अन्येषामपि विधारणादुदावर्तसंभवमाह—श्रुतृष्णेत्यादि ।
वातविण्मूत्रादिकात् श्रुतृष्णादीनां भिन्नपाठो वातादीनां सन्नि-
हितकारणत्व तथा श्रुदादीनां विप्रकृष्टकारणत्वं सूचयति,
अथवा अनेन भिन्नपाठेन वक्ष्यमाण हेतुमत्र आहाराश्रितं
सूचयति । यथा—‘वायुः कोष्ठानुगो रुक्षैः कषायकटुतिक्तकैः’
इत्यादि । केचित् श्रुदादीनां भिन्नपाठं न पठन्ति; तन्मते
इदंशः पाठः,—‘वातविण्मूत्रजृम्भाश्रुक्षवोद्गारवमीन्द्रियैः श्रुतृ-
ष्णाश्वासनिद्राणां श्रुतोदावर्तसंभवः’ इति । श्रुत्या धारणेने-
त्यर्थः । ननु, अधोवेगरोधादपानप्रकोपे उदावर्तसंभवो युक्तः,
अश्रुजृम्भादिवेगधारणात्कथं तस्योत्पत्तिः ? सत्यं, अश्रुजृम्भा-
दिवेगरोधात्कोष्ठगतो वायुर्यदा भवति तदोदावर्तोत्पत्तिः ॥—

तस्याभिधास्ये व्यासेन लक्षणं च चिकित्सितम् ५

तस्याभिधास्ये इत्यादि । तस्य उदावर्तस्य । अभिधास्ये
कथयिष्यामि । व्यासेन विस्तारेण ॥ ५ ॥

त्रयोदशविधश्चासौ भिन्न एतैस्तु कारणैः ।

तस्य सख्यामाह—त्रयोदशविध इत्यादि । भिन्नो भेदं
गतः । एतैः कारणैः पूर्वोक्तैर्वातविण्मूत्रादिभिः ॥—

अपथ्यभोजनाच्चापि वक्ष्यते च तथाऽपरः ॥६॥

वातादिवेगरोधात्त्रयोदशोदावर्तानभिधायेदानीं कारणभे-
दादपरमप्याह—अपथ्येत्यादि । अपरो वाताद्यवरोधजे-
भ्योऽन्यः ॥ ६ ॥

आध्मानशूलौ हृदयोपरोधं

शिरोरुजं श्वासमतीव हिकाम् ।

कासप्रतिश्यायगलग्रहांश्च

बलासपित्तप्रसरं च घोरम् ॥ ७ ॥

कुर्यादपानोऽभिहतः स्वमार्गं.

हन्यात् पुरीषं मुखतः क्षिपेद्वा ।

वातजोदावर्तलक्षणमाह—आध्मानशूलावित्यादि । हृदयो-
परोधं हृदयावरणम् । बलासपित्तप्रसरं श्लेष्मपित्तप्रसरणम् ।
अभिहतः अवरुद्धः । स्वमार्गं गुदे । हन्यात् पुरीषं पुरीष-
क्षयं कुर्यात् । क्षिपेद्वेत्यत्रापि पुरीषमिति संबन्धनीयम् ।
गलग्रहाश्चेति चकारात् किम्यादीनां समानतन्त्रनिर्दिष्टानां
ग्रहणम् । अपानरोधेन प्राणादीनामपि प्रकोपात् शिरोरुक्का-
सादिसंभवो युक्तः ॥ ७ ॥—

आटोपशूलौ परिकर्तनं च

सङ्गः पुरीषस्य तथोर्ध्ववातः ॥ ८ ॥

पुरीषमास्यादपि वा निरेति

पुरीषवेगेऽभिहते नरस्य ।

पुरीषजोदावर्तलक्षणमाह—आटोपशूलावित्यादि । आटोप
उदरापूरः । परिकर्तनं गुदमेढ्रवस्त्यादिषु कृन्तनसिंघ वेदना ।
ऊर्ध्ववातो बहुद्गारता । आस्यात् मुखात् । निरेति निर्ग-
च्छति । परिकर्तनं चेति चकारात् पिण्डिकोद्वेष्टनादयः ॥ ८ ॥—

मूत्रस्य वेगेऽभिहते नरस्तु

कुच्छ्रेण मूत्रं कुरुतेऽल्पमल्पम् ॥ ९ ॥

मेढ्रे गुदे वङ्गणवस्तिमुष्क-

नाभिप्रदेशेष्वथवाऽपि मूर्ध्नि ।

आनद्धवस्तिश्च भवन्ति तीव्राः

शूलाश्च शूलैरिव भिन्नमूर्तैः ॥ १० ॥

मूत्रोदावर्तलक्षणमाह—मूत्रस्येत्यादि । वङ्गणं उदरोरु-
सन्धिः । मुष्कौ अण्डौ । मूर्ध्नि उत्तमाङ्गे । आनद्धवस्तिः
आध्मातमूत्राधारः । आनद्धवस्तेरिति केचित् पठन्ति, ते च
आनद्धवस्तेर्मूर्ध्नि शूला भवन्तीति योजयन्ति । तन्न, समान-
तन्त्रविरोधात् । भिन्नमूर्तैः भिन्नशरीरस्य ॥ ९ ॥ १० ॥

मन्यागलस्तम्भशिरोविकारा

जृम्भोपघातात् पचनात्मकाः स्युः ।

श्रोत्राननघ्राणविलोचनोत्था

भवन्ति तीव्राश्च तथा विकाराः ॥ ११ ॥

१ ‘विद्धशरीरस्य’ इति पाठान्तरम् ।

जृम्भोदावर्तलक्षणमाह—मन्येत्यादि । स्तम्भशब्दो मन्या-
गलाभ्यां प्रत्येक संबध्यते । गलस्तम्भो गलग्रहः । शिरो-
विकाराः सूर्यावर्तादयः । पवनात्मकाः कम्पसुप्त्यादयः, अरु-
चिविभ्रमादयश्च ॥ ११ ॥

**आनन्दजं शोकसमुद्भवं वा
नेत्रोदकं प्राप्तममुञ्चतो हि ।**

शिरोगुरुत्वं नयनामयाश्च

भवन्ति तीव्राः सह पीनसेन ॥ १२ ॥

अश्रुजोदावर्तलक्षणमाह—आनन्दजमित्यादि । नेत्रोदक-
मश्रु, प्राप्तं प्रवृत्त्युत्पन्नम् । पीनसोऽत्र प्रतिश्यायः, समानतन्त्र-
दर्शनात् । चकारात् प्रतिश्यायादयः ॥ १२ ॥

भवन्ति गाढं क्ष्वथोर्विघाता-

च्छिरोक्षिनासाश्रवणेषु रोगाः ।

कण्ठास्यपूर्णत्वमतीव तोदः

कूजश्च वायोस्तवाऽप्रवृत्तिः ॥ १३ ॥

छिकाजोदावर्तलक्षणमाह—भवन्तीत्यादि । क्ष्वथोर्विघा-
तात् छिकावरोधात् । कण्ठास्यपूर्णं चेति कण्ठमुखे वायुना
पूर्णं इव भवतः । अतीव तोदः अतीव व्यथ, कण्ठमुखयोरेव ।
केचित् 'कण्ठस्य' इति पठन्ति, तन्मते कण्ठस्यैव पूर्णत्व
तोदश्च । कूजोऽव्यक्तवचनं, वायोरप्रवृत्तिरुच्छ्वासावरोधः ।
उत वा अथवेत्यर्थः । चकारात् मन्यास्तम्भादयः ॥ १३ ॥

उद्गारवेगेऽभिहते भवन्ति

घोरा विकाराः पवनप्रसूताः ।

उद्गारजोदावर्तलक्षणमाह—उद्गारवेग इत्यादि । घोरा
कष्टतराः । 'घोराः' इत्यत्र 'जन्तोः' इति केचित् पठन्ति ।
पवनप्रसूताः कम्पहिक्काहृद्विबन्धादयः ॥—

छर्दैर्विघातेन भवेच्च कुष्ठं

येनैव दोषेण विदग्धमन्नम् ॥ १४ ॥

छर्दजोदावर्तलक्षणमाह—छर्दैर्विघातेनेत्यादि । कुष्ठग्रहणमत्र
शीतपित्तकोपाद्युपलक्षणार्थम् । येनैव दोषेण विदग्धमन्नमिति
येनैव बाताद्यन्यतमेन दोषेण विदग्धं दुष्टमन्नं भवेत्तद्दोषा-
धिकमेव कुष्ठं स्यादित्यर्थः । चकारादरोचकादयः ॥ १४ ॥

मूत्राशये पायुनि मुष्कयोश्च

शोफो रुजो मूत्रविनिग्रहश्च ।

शुक्राश्मरी तत्स्रवणं भवेद्वा

ते ते विकारा विहते तु शुके ॥ १५ ॥

शुक्रजोदावर्तलक्षणमाह—मूत्राशय इत्यादि । मूत्राशये
बस्तौ । पायुनि गुदे । शोफः श्वयथुः । रुजोऽपि मूत्राशया-
दिष्वेव भवन्ति । मूत्रविनिग्रहो मूत्राप्रवृत्तिः । तत्स्रवणं
शुक्रस्रवणं, समानतन्त्रप्रत्ययात् । ते ते विकारा इति हृत्पी-
डाङ्गमर्दादयः शुक्रवेगविघातजाः समानतन्त्रोक्ताः ॥ १५ ॥

तन्द्राङ्गमर्दार्चविभ्रमाः स्युः

क्षुधोऽभिघातात् कृशता च दृष्टेः ।

क्षुजोदावर्तलक्षणमाह—तन्द्रेत्यादि । तन्द्रा वैकारिकी
निद्रा, अङ्गमर्दोऽङ्गोद्वेष्टमिव वेदना, स्फुटनिकेत्यन्ये, विभ्रमो
अत्यर्थं चकारुडस्येव भ्रमणम् । कृशता च दृष्टेः दृज्जान्यम् ।
चकारार्दौर्वत्यादयस्तन्त्रान्तरोक्ता ग्राह्याः ॥—

कण्ठास्यशोपः श्रवणावरोध-

स्तृष्णाभिघाताद्भूदये व्यथा च ॥ १६ ॥

तृष्णाजोदावर्तलक्षणमाह—कण्ठास्यशोप इत्यादि । श्रव-
णावरोधः बाधिर्यम् । चकाराच्छ्रमश्वासादयः समान-
तन्त्रोक्ताः ॥ १६ ॥

श्रान्तस्य निःश्वासविनिग्रहेण

हृद्रोगमोहावथवाऽपि गुल्मः ।

उच्छ्वासजोदावर्तलक्षणमाह—श्रान्तस्येत्यादि । श्रान्तस्य
दृढतमनादिना श्वासस्य । श्रान्तस्येत्यनेन अश्रान्तस्य श्वास-
धारणादपि पीडा न भवतीति मन्यते । मोहो वैचित्र्यम् ॥—

जृम्भाऽङ्गमर्दोऽङ्गशिरोक्षिजाड्यं

निद्राभिघातादथवाऽपि तन्द्रा ॥ १७ ॥

निद्राजोदावर्तलक्षणमाह—जृम्भेत्यादि । जाड्यशब्दो-
ऽङ्गादिभिः संबध्यते, जाड्यं अपाटवं, गौरवमिति ता-
त्पर्यार्थः ॥ १७ ॥

तृष्णादितं परिक्लिष्टं क्षीणं शूलैरभिदुतम् ।

शङ्कमन्तं मतिमानुदावर्तिनमुत्सृजेत् ॥ १८ ॥

परिक्लिष्टोदावर्तलक्षणमाह—तृष्णादितमित्यादि । परि-
क्लिष्ट अत्यर्थमवसन्न, क्रियारहितमिति यावत् । अन्ये सम-
न्ततो भावेन क्लेशमुपगत परिक्लिष्टं मन्यन्ते । अभिदुतं पीडि-
तम् । उत्सृजेत् परित्यजेत् ॥ १८ ॥

सर्वेष्वेतेषु विधिवदुदावर्तेषु कृत्स्नशः ।

वायोः क्रिया विधातव्या स्वमार्गप्रतिपत्तये १९

सामान्यतः, पृथक्त्वेन क्रियां भूयो निबोध मे ।

सर्वोदावर्तेषु वायोः सद्भावात् सामान्येन वातहरीं
क्रियामाह—सर्वेष्वेतेष्वित्यादि । विधिवत् यथाविधि, कृत्स्नशः
सामस्त्येन, क्रियाः स्नेहस्वेदादिकाः, स्वमार्गप्रतिपत्तये वायो-
रात्ममार्गप्रवर्तनाय, सामान्यतः सामान्येन । 'सर्वेषु' इत्यत्र
'नवसु' इति पठित्वा वातजोदावर्तादिषु नवसंख्येषु वायोः
क्रिया विधातव्येति व्याख्यानयन्ति; तत्र, वृषुक्षोद्रवादि-
ष्वपि चतुर्विदावर्तेषु वायोः सद्भावाद्वातहरी क्रिया क्रियत इति ।
पृथक्त्वेन क्रियामित्यादि । पृथक्त्वेन प्रत्येकम् ॥ १९ ॥—

आस्थापनं मारुतजे स्निग्धस्निग्धे विशिष्यते ॥ २० ॥

आस्थापनमित्यादि । आस्थापनं निरुहः, तन्मानुलोमिक-

वातहरद्वयकृतम् । स्निग्धस्विन्ने 'आतुरे' इति शेषः । विशि-
ष्यते विशिष्ट भवति, विशेषेण क्रियत इति तात्पर्यार्थः ॥२०॥

पुरीपजे तु कर्तव्यो विधिरानाहिको भवेत् ।

पुरीपज इत्यादि । आनाहिको विधिः फलवत्यादिको
वातव्याधुक्तो विगम्यां वक्ष्यमाणो वा । तुशब्दादनु-
क्तमन्यदपि पुरीपानुलोमनं कर्तव्यम् ॥—

सौवर्चलाढ्यां मदिरां मूत्रे त्वभिहते पिबेत् ॥२१॥

एलां वाऽप्यथ मद्येन क्षीरं वाऽपि पिबेन्नरः ।

धात्रीफलानां स्वरसं सजलं वा पिबेद्यहम् ॥२२॥

रसमश्वपुरीपस्य गर्दभस्याथवा पिबेत् ।

मांसोपदंशं मधु वा पिबेद्वा सीधु गौडिकम् ॥२३॥

भद्रदारु घनं मूर्वा हरिद्रा मधुकं तथा ।

कोलप्रमाणानि पिबेदान्तरिक्षेण चारिणा ॥२४॥

दुष्पर्शास्वरसं वाऽपि कपायं कुङ्कुमस्य च ।

एर्वाखीजं तोयेन पिबेद्वाऽलवणीकृतम् ॥२५॥

पञ्चमूलीशृतं क्षीरं द्राक्षारसमथापि वा ।

सौवर्चलाढ्यामित्यादि । सौवर्चलाढ्यां सौवर्चलोत्कटाम् ।
मदिरा मद्यम् । तुशब्दात् सर्पिषोऽवपीडनादिकं समान-
तन्त्रोक्तं ग्राह्यम् । किं मदिरामेव पिबेदथवाऽन्यदपीत्याह—
एलामित्यादि । धात्रीफलानां स्वरसं सजलं वेति न केवलं
दुग्धं पिबेदामलकरसं सोदकं पिबेदित्यर्थः । गर्दभस्ये-
त्यत्रापि पुरीपरसमिति संबध्यते । मांसोपदंशं मांसमक्षणस-
हितं, मधु मद्यम् । तच्च द्राक्षोद्भवं, समानतन्त्रदर्शनात् ।
तथाच तद्वचः,—“द्राक्षोद्भवं चापि पिबेन्मद्यं मांसोपदशकम्”—
इति । गौडिकं सीधु गुडकृतं सस्यकं; अत्रापि मांसोपदशमिति
संबध्यते । भद्रदार्वाद्यादि । भद्रदारु देवदारु । घनं मुस्ता ।
मूर्वा चोरस्त्रायुः । मधुकं यथीमधु । कोलप्रमाणानि अर्ध-
कषप्रमाणानि । दुष्पर्शा दुरालभा । एर्वाखः ग्रीष्मकर्कटिका ।
अलवणीकृत ईषत्सैन्यवयुक्तम् । पञ्चमूली लघुपञ्चमूलं,
समानतन्त्रसंवादात्; तथाचोक्तम्—“लघुना पञ्चमूलेन शृतं
क्षीरं पिबेन्नरः”—इति ॥ २१—२५ ॥—

योगांश्च वितरेदत्र पूर्वोक्तानश्मरीभिदः ॥२६॥

मूत्रकृच्छ्रक्रमं वाऽपि कुर्यान्निरवशेषतः ।

भूयो वक्ष्यामि योगान् यान् मूत्राघातोपशान्तये ॥

इदानीं मूत्रजोदावर्तं अश्मरीमूत्रकृच्छ्रक्रममूत्राघातचिकि-
त्सितान्यतिदिशन्नाह—योगांश्च वितरेदित्यादि । वितरेत्
दद्यात् । अत्र मूत्रजोदावर्तं । पूर्वोक्तान् ‘कुशः काशः शरः’
इत्यादिना अश्मरीचिकित्सितोक्तान् । भूयोऽतिशयेन । वक्ष्यामि
यान् योगानित्यत्रापि तान् कुर्यादिति संबध्यते ॥ २६ ॥२७ ॥

क्षेहैः स्वेदैरुदावर्तं जृम्भाजं समुपाचरेत् ।

जृम्भणजोदावर्तचिकित्सितमाह—क्षेहैरित्यादि । क्षेहैः

स्वेदैरिति पदद्वयेऽपि बहुवचनाच्चतुर्भिः स्नेहैश्चतुर्भिश्च स्वेदै-
रित्यर्थः ॥—

अश्रुमोक्षोऽश्रुजे कार्यः स्निग्धस्विन्नस्य देहिनः ॥२८॥

अश्रुजोदावर्तचिकित्सामाह—अश्रुमोक्ष इत्यादि । अश्रुमो-
क्षोऽश्रुनिःसारणम् । अत्र लुप्तचकारनिर्देशात्तीक्ष्णमज्जनादिकं
वक्ष्यमाणमत्रापि संबन्धनीयम् ॥ २८ ॥

तीक्ष्णाज्जनावपीडाभ्यां तीक्ष्णगन्धोपसिद्धनैः ।

वर्तिप्रयोगैरथवा क्षवसक्तिं प्रवर्तयेत् ॥२९॥

(तीक्ष्णौषधप्रधमनैरथवाऽऽदित्यरश्मिभिः ।)

क्षवजोदावर्तचिकित्सितमाह—तीक्ष्णाज्जनावपीडाभ्यामित्या-
दि । तीक्ष्णशब्दोऽज्जनावपीडाभ्यां सह संबध्यते । अव-
पीडः नस्यभेदः । तीक्ष्णगन्धोपसिद्धनैः मरिचादिचूर्णघ्राणैः ।
वर्तिप्रयोगाः धूमवर्तिप्रयोगाः । अत्र लुप्तादिशब्दादकैर-
श्मिविलोकनादयो गृह्यन्ते । तथाच,—“तीक्ष्णधूमाज्जनाघ्रा-
णनावनार्कविलोकनैः । प्रवर्तयेत् क्षुतिं सक्ताम्”—इत्यादि क्षव-
सक्तिं छिकाया अप्रवर्तनम् केचित्तीक्ष्णाज्जनावपीडाभ्यामिति
पदमश्रुजोदावर्त एव मन्यन्ते न क्षवजे, अनापैयिकत्वात्
तन्त्रान्तरविरोधाच्च ॥ २९ ॥—

उद्गारजे क्रमोपेतं क्षैहिकं धूममाचरेत् ॥३०॥

सुरां सौवर्चलवर्ती बीजपूररसान्विताम् ।

उद्गारजे क्रमोपेतमित्यादि । क्रमोपेतं धूमनस्यकवलग्रह-
चिकित्सितोक्तक्रमसंयुक्तम् । किमुद्गारजे क्षैहिकं धूममेवाचरे-
दुतान्यदपीत्याह—सुरामित्यादि ॥ ३० ॥—

छर्द्याघातं यथादोषं सम्यक् स्नेहादिभिर्जयेत् ३१
सक्षारलवणोपेतमभ्यङ्गं चात्र दापयेत् ।

छर्द्याघातमित्यादि । छर्द्याघातं छर्द्याघातजमुदावर्तं, कारणे
कार्योपचारात् । यथादोषं दोषस्यानतिक्रमेण । आदिशब्दात्
वमनादयः । सक्षारलवणोपेतमीपयवक्षारसैन्धवसंयुक्तं, यद्यपि
तन्त्रान्तरे तैलाभ्यङ्गं उक्तस्तथाऽप्यत्र वृद्धसंप्रदायाद्धृताभ्यङ्गः
कार्यः । चकाराभ्यामोपवासादयो गृह्यन्ते । ‘वम्याघातं’
इति केचित् पठन्ति ॥ ३१ ॥—

वस्तिशुद्धिकरावापं चतुर्गुणजलं पयः ॥३२॥

आवारिनाशात् कथितं पीतवन्तं प्रकामतः ।

रमयेयुः प्रिया नार्यः शुक्रोदावर्तिनं नरम् ॥३३॥

वस्तिशुद्धिकरावापमित्यादि । वस्तिशुद्धिकरावापं कूष्माण्ड-
कतृणपञ्चमूलादिप्रक्षेपम् । प्रक्षेपद्रव्यप्रमाणं क्षीराष्टांशेन । पयः
क्षीरम् । प्रकामतः स्वेच्छया नार्यः शुक्रोदावर्तिनं नरं रमयेयुः
भजेयुः । यदत्र रमणे स्त्रीणां कर्त्रीत्वेनाभिधानं तच्छुक्रोदा-
वर्तिनो हर्षाधिक्यसंजननार्थम् । प्रियाः मनोनुकूलाः । लुप्तच-
कारात्ताम्रचूडादयस्तन्त्रान्तरोक्ता ग्राह्याः ॥ ३२ ॥ ३३ ॥

क्षुद्रिघाते हितं स्निग्धमुष्णमल्पं च भोजनम् ।

क्षुद्रिघाते हितमित्यादि । चकारात् लघ्वि ॥—

तृष्णाघाते पिबेन्मन्थं यवागूं वापि शीतलाम् ३४

तृष्णाघाते पिबेन्मन्थमित्यादि । मन्थः सघृतशीतलज-
ल्लुताः सक्तवः । यवागूरत्र पेया । अपिशब्दाच्छीतलजलाव-
गाहपानादिकं ग्राह्यम् ॥ ३४ ॥

भोज्यो रसेन विश्रान्तः श्रमश्वासानुरो नरः ।

भोज्यो रसेनेत्यादि । भोज्यो भोजयितव्यः । रसेन
मांसरसेन ॥—

निद्राघाते पिबेत् क्षीरं स्वप्याच्चेष्टकथा नरः ॥ ३५ ॥

निद्राघाते पिबेत् क्षीरमित्यादि । क्षीरं गोक्षीरं न
माहिष, प्रधानकल्पनाश्रयणात् समानतन्त्रदर्शनाच्च । तथाच
तन्त्रान्तरम्,—“निद्राघाते पिबेत् क्षीरं गोस्तनादथवा नरः—”
इति । इष्टकथा अनुकूलकथाः, “शृणुयात्” इति शेषः ।
‘इष्टकथारतः’ इति पाठान्तरम् । स्वप्यात् निद्रा गच्छेत् ॥ ३५ ॥

आध्मानाद्येषु रोगेषु यथास्वं प्रयतेत हि ।

यच्च यत्र भवेत्प्राप्तं तच्च तस्मिन् प्रयोजयेत् ॥ ३६ ॥

उदावर्तचिकित्सितमभिधायेदानीं तदुपद्रवचिकित्सित-
माह—आध्मानाद्येषु रोगेष्वित्यादि । आध्मानाद्येषु वेगा-
वरोधजातेषु । आदिशब्दाच्छूलपरिकर्तिकापुरीषसज्जादीना
ग्रहणम् । यथास्वं यस्याध्मानादेर्धदात्मीयमौषधं वातव्या-
ध्यादिचिकित्सितोक्तं तेन, प्रयतेत प्रयत्नं कुर्वीत । अन्य-
दप्युचितं चिकित्सितमाध्मानादिषु कार्यमित्याह—यच्चेत्यादि ।
यदौषधं यस्मिन् आध्मानादौ प्राप्तं युक्तम् ॥ ३६ ॥

वायुः कोष्ठानुगो रुक्षैः कषायकटुतिक्तकैः ।

भोजनैः कुपितः सद्य उदावर्तं करोति हि ॥ ३७ ॥

वातमूत्रपुरीषासृक्कफमोदोवहानि वै ।

स्रोतांस्युदावर्तयति पुरीषं चातिवर्तयेत् ॥ ३८ ॥

ततो हृदस्तिशूलार्तो गौरवारुचिपीडितः ।

वातमूत्रपुरीषाणि कृच्छ्रेण कुरुते नरः ॥ ३९ ॥

श्वासकासप्रतिश्यायदाहमोहवमिज्वरान् ।

तृष्णाहिक्काशिरोरोगमनःश्रवणविभ्रमान् ॥ ४० ॥

लभते च बहूनन्यान् विकारान् वातकोपजान् ।

‘अपथ्यभोजनाच्चापि वक्ष्यते च तथाऽपरः’ इति यदुक्तं
तस्यावसरः—वायुरित्यादि । कोष्ठानुगो वायुरन्नापानः, समान-
तन्त्रदर्शनात् । तस्य लक्षणमाह—वातेत्यादि । उदावर्तयति
ऊर्ध्वमावर्तयति, अधोवहानि स्रोतांसि ऊर्ध्ववहानि करोती-
त्यर्थः । पुरीषं चातिवर्तयेदिति उष्णादिपुरीषवत् कठिनं
कुर्यादित्यर्थः । ततस्तस्माद्धेतोः । विभ्रमो व्यापद्विशेषः ।
अन्यान् आध्मानप्रत्याध्मानादीन् ॥ ३७—४० ॥—

१. ‘अनुरक्तजनकथाः’ इति पाठान्तरम् ।

तं तैललवणाभ्यक्तं स्निग्धं स्विन्नं निरूहयेत् ॥ ४१ ॥
दोषतो भिन्नवर्चस्कं भुक्तं चाप्यनुवासयेत् ।

तस्य चिकित्सितमाह—तं तैलेत्यादि । तं उदावर्तिनम् ।
दोषत इत्यादि । भिन्नवर्चस्कं निरूहभिन्नपुरीषं दोषमपेक्ष्य
भुक्तवन्तमनुवासयेदिति राबन्धः । केचिदत्रानुवासनं निरूहा-
तियोगव्यापत्प्रशमनार्थं मन्यन्ते, तन्न, समानतन्त्रविरोधात्;
तथा च,—“उदावर्तं त्वपथ्योत्थं मुनिरूढं ततो भिपक् ।
यथादोषं भुक्तवन्तमाशु चवानुवासयेत्”—इति । केचित्
‘भिन्नवर्चस्कं’ इत्यत्र ‘भिन्नवर्चासि’ इति पठित्वा अनुलोमनी-
यानि भुक्तवन्तमिति व्याख्यानयन्ति ॥ ४१ ॥

न चेच्छान्तिं व्रजत्येवमुदावर्तः सुदारुणः ॥ ४२ ॥

अथैनं बहुशः स्निग्धं युञ्जात् स्नेहविर्चनैः ।

निरूहानुवासनाभ्यामप्यप्रशाम्यत्युदावर्तं चिकित्सितमाह—
न चेच्छान्तिमित्यादि । एव पूर्वोक्ताविनिना, एनमुदावर्तिनं;
स्निग्धं स्निग्धस्निग्धं, आदिलोपान । केचिद्विरेचनैः एण्डतैला-
दिभिः ॥ ४२ ॥

पाययेत् त्रिवृत्पीलुयवान्गम्लपाचनैः ॥ ४३ ॥

हिङ्गुकुष्ठवचास्वर्जिघ्रिङ्गं वा द्विरुत्तरम् ।

योगावेतावुदावर्तं शूलं चानिलजं हतः ॥ ४४ ॥

अपथ्योदोदावर्तं योगद्वयमाह—पाययेतेत्यादि । पीलुः
उष्ट्रप्रियो गुडफलो भादानके ‘पीलु’ इति प्रसिद्धः । अम्लपाचनैः
अम्लं काञ्चिकं, पाचनानि चित्रकादीन्, तैः सह पाययेदि-
त्यर्थः । त्रिवृदादिरेको योगः, हिङ्गवादिस्तु द्वितीयः । स्वर्जो
स्वर्जिकाक्षारः । द्विरुत्तर आद्याद्य द्रव्यादुत्तरोत्तरं द्वयं
द्विगुणं ग्राह्यम् । द्विरुत्तरमिति पदं न पूर्वयोगे संबन्धनीय,
‘द्विरुत्तरा हिङ्गुवचा सकुप्रा’ इत्यादिना तन्त्रान्तरे दर्शितत्वात् ।
यवागीरित्यत्र यवागूमिति केचित् पठन्ति । अपरे अम्ल-
पाचनैरित्यत्र अम्लपानकैरिति पठित्वा अम्लद्रवैरिति व्याख्या-
नयन्ति ॥ ४३—४४ ॥

देवदार्वशिकौ कुष्ठं शुण्ठीं पथ्यां पलङ्कपाम् ।

पौष्कराणि च मूलानि तोयस्यार्धाढके पचेत् ४५

पादावशिष्टं तत् पीतमुदावर्तमपोहति ।

देवदार्वशिकमित्यादि । अशिकोऽजमोदा । पथ्या हरी-
तकी । पलङ्कपा गुग्गुलुः । अर्धाढकं द्वात्रिंशत्पलानि,
पादावशिष्टं अष्टपलप्रमितं, वृद्धवैद्यव्यवहारात्तन्त्रान्तरदर्श-
नाच्च । तथाच तन्त्रान्तरे उक्तम्,—“कुष्ठं पलङ्कपा पथ्यां
शुण्ठीं दार्वभिपुष्करम् । द्वात्रिंशता तोयपलैः पक्ता पादाव-
शेषितम् । पापयेत्”—इत्यादि । यद्यपि ‘काथस्याञ्जलि-
रिष्यते’ इति परिभाषा विद्यते, तथाऽपि मानानुक्तौ परिभा-
षाश्रयणं न पुनरुक्ते माने । केचिदर्धाढकं चतुःपष्टिपलानि
मन्यन्ते, ते च षोडशपलोन्मितं काथं पाययन्ति; अपरे

काथबाहुल्यात् क्रमशः काथपानमिच्छन्ति न पुनरेकस्मिन्नेव दिवसे, तत्र, समानतन्त्रविरोधात् ॥ ४५ ॥—

मूलकं शुष्कमाद्रं च वर्षाभूः पञ्चमूलकम् ॥४६॥

आरेवतफलं चाप्सु पक्त्वा तेन घृतं पचेत् ।

तत्पीयमानं शास्त्युग्रमुदावर्तमशेषतः ॥ ४७ ॥

उदावर्ते पानार्थं घृतमाह—मूलकमित्यादि । शुष्कमिति मूलार्द्रकयोर्विशेषणम् । वर्षाभूः पुनर्नवा । पञ्चमूलकं विल्वादिपञ्चमूलम् । आरेवतफलं किरमालकफलम् । पक्तेति काथपाकपरिभाषया । तेन काथेन । शास्ति हन्तीत्यर्थः ॥ ४६ ॥ ४७ ॥

वचामतिविपां कुष्ठं यवक्षारं हरीतकीम् ।

कुष्णां निर्दहनीं चापि पिबेदुष्णेन वारिणा ॥४८॥

वचामतिविपामित्यादि । निर्दहनी अग्निमन्थः, गणिकारिकेल्यन्ये ॥ ४८ ॥

इक्ष्वाकुमूलं मदनं विशल्यातिविषे वचाम् ।

कुष्ठं किण्वाम्निकौ चैव पिबेत्तुल्यानि पूर्ववत् ॥४९॥

मूत्रेण देवदार्वग्नित्रिफलावृहतीः पिबेत् ।

इक्ष्वाकुमूलमित्यादि । इक्ष्वाकुः कटुतुम्बी । विशल्या काष्ठपाटला, इन्द्रवारुणीत्यन्ये । किण्व सुराबीजः, अग्नि-कोऽजमोदा । पूर्ववदिति उष्णोदकेनेत्यर्थः । मूत्रेण गोमू-त्रेण । अग्नित्रिफलाः ॥ ४९ ॥—

यवप्रस्थं फलेः सार्धं कण्टकार्या जलाढके ॥५०॥

पक्त्वाऽध्वप्रस्थशेषं तु पिबेद्विङ्गुसमन्वितम् ।

यवप्रस्थमित्यादि । कण्टकारीफल्यवयोः समुदितेन सम-भागेन प्रस्थं षोडशपलानि । जलाढकं तोयस्य चतुःषष्टि-पलानि, वृद्धवैद्यव्यवहारादत्र तोयद्वैगुण्यपरिभाषा नाद्रियते । अध्वप्रस्थशेषं अष्टौ पलानि । अत्र काथस्याष्टौ पलानि बहुत्वात् कथं पातव्यानीति नाशङ्कनीयं, “ऋषयस्त्वेव जानन्ति योगसंयोगजं फलम्”—इत्युक्तेः । ये तु पूर्वोक्त-देवदारवादिपानवदत्रापि तोयस्य मानाधिक्यमिच्छन्ति, ते कण्टकारीफलान्यपि प्रस्थप्रमितानि गृह्णन्ति । केचित् ‘यवप्रस्थं पले द्वे च कण्टकार्या’ इति पठन्ति ॥ ५० ॥—

मदनालाबुबीजानि पिप्पलीं सनिदिग्धिकाम् ५१

संचूर्ण्य प्रधमेन्नाड्या विशल्येतद्यथा गुदम् ।

मदनालाबुबीजानीत्यादि । मदनं मदनफलं, तस्य बीजानि वैतरणसंवादात् । तथाच तद्वचः,—“मदनालाबुनो-र्बीजं कण्टकारीकृणान्वितम्”—इत्यादि । निदिग्धिका कण्ट-कारी । एतानि संचूर्ण्य नाड्या प्रधमेत् मुखादिवायुना कृत्वा गुदे प्रेरयेत् ॥ ५० ॥—

चूर्णं निकुम्भकम्पिप्लुश्यामेश्वाकमिन्द्रवम् ५२
कृतवेधनमागध्योर्लवणानां च साधयेत् ।

गवां मूत्रेण ता वर्तीः कारयेत्तु गुदानुगाः ।

सद्यः शर्मकरावेतौ योगावमृतसंमितौ ॥ ५३ ॥

चूर्णमित्यादि । निकुम्भः दन्तीवृक्षः, कम्पिलः रोचनिका । श्यामा अरुणमूला त्रिवृत्, इक्ष्वाकुः कटुतुम्बी, अग्नि-कोऽजमोदा । कृतवेधनं कोशातकीभेदः, मागधी पिप्पली । लवणानि सैन्धवादीनि । गुदानुगा गुदप्रवेशयोग्यप्रमाणा । शर्मकरौ सुखकरौ । एतौ योगाविति मदनादिचूर्णप्रधमनयोग-वर्तियोगौ । अवृतसंमितौ अवृततुल्यौ, जीवनीयात्मकत्वात्, निकुम्भादीनां चूर्णं गोमूत्रेण पक्त्वा घने शीतिभूते च सति वर्तीः कारयेत् ॥ ५२ ॥ ५३ ॥

इति श्रीडल्हणाचार्यविरचितायां निबन्धसंग्रहाख्यायां
सुश्रुतव्याख्यामुत्तरतन्त्रे पञ्चपञ्चाशत्तमोऽध्यायः ॥

षट्पञ्चाशत्तमोऽध्यायः ।

अथातो विसूचिकाप्रतिषेधम-

ध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

उदावर्तप्रतिषेधानन्तरमुदावर्ताश्रितवातप्रातिलोम्यकृतम-
न्दाग्नेर्विसूचिकाहेतुत्वाद्विसूचिकाप्रतिषेधारम्भो युक्त इत्यत आह—अथात इत्यादि । विसूचिकेत्यत्र आदिशब्दो लुप्तो द्रष्टव्यः, तेनालसकविलम्बिकाग्रहणम् ॥ १ ॥ २ ॥

अजीर्णमामं विष्टब्धं विदग्धं च यदीरितम् ।

विसूच्यलसकौ तस्माद्भवेच्चापि विलम्बिका ॥ ३ ॥

विसूच्यादीनां कारणमाह—अजीर्णमाममित्यादि । यदी-रितमिति ‘अन्नपानविधौ’ इति शेषः । अस्मादजीर्णाद्यदत्र चतुर्थाजीर्णस्य रसशेषस्योपादानं न कृतं तदपरिणाममात्र-त्वादेकीयमतत्वेनोक्तत्वाच्च । विसूच्यलसकाभ्यां यत् विल-म्बिकायाः पृथग्विभक्तिनिर्देशः कृतः, तत्तस्या असाध्य-त्वावबोधनार्थं, इतरयोश्च प्रायः कृच्छ्रसाध्यत्वबोधनार्थम् ॥ ३ ॥

सूचीभिरिव गात्राणि तुदन् संतिष्ठतेऽनिलः ।

यस्याजीर्णेन सा वैद्यैरुच्यते ति विसूचिका ॥ ४ ॥

विसूच्या निरुक्तिमाह—सूचीभिरित्यादि । वैद्यैराद्यैरित्यर्थः । उच्यते तीति वर्णागम इत्यादिना इकारलोपात्साधुः । तुद-न्तित्र भिन्दन्तिति केचित् पठन्ति । यदत्र विसूच्यादीनां प्राग्रूपं न भणितं तद्ग्राप्येवात्पान्यासां प्राग्रूपं, च तु प्राग्रूपा-न्तरमस्तीति बोधयति ॥ ४ ॥

न तां परिमिताहारा लभन्ते विदितागमाः ।

मूढास्तामजितात्मानो लभन्ते कलुषाशयाः ॥ ५ ॥

इदानीमजीर्णपरिवर्जने यत्नातिशयः कार्य इति प्रति-

पादनार्थमाह—न तामित्यादि । परिमिताहारा अनि-
विद्धाशनं भुज्जानाः । विदितागमा ज्ञातभोजनोपदेशाः ।
मूढा पशुतुल्याः सेव्यासेव्याहारानभिज्ञा इत्यर्थः । अजिता-
त्मानः अजितेन्द्रियाः । कलुषाशयाः प्रदुष्टाशयाः ।
आमाशयदुष्टिश्च दुष्टान्नसंपर्काद्वातादिकोपाच्च । केचित् 'अश-
नलोष्ठपा' इति पठन्ति ॥ ५ ॥

मूर्च्छातिसारौ वमथुः पिपासा

शूलं भ्रमोद्वेष्टनजृम्भदाहाः ।

वैचर्ण्यकम्पौ हृदये रुजश्च

भवन्ति तस्यां शिरसश्च भेदः ॥ ६ ॥

विसूचिकालक्षणमाह—मूर्च्छातिसारावित्यादि । वमथुः
छर्दिः । उद्वेष्टनं जङ्घादीनां मोहनं, खल्लीति लोके । तस्यां
विसूचिकायाम् । शिरसश्च भेदः शिरोविदारणमिव वेदना ॥ ६ ॥

कुक्षिरानह्यतेऽत्यर्थं प्रताम्यति विकूजति ।

निरुद्धो मारुतश्चापि कुक्षौ विपरिधावति ॥ ७ ॥

वातवर्चोनिरोधश्च कुक्षौ यस्य भृशं भवेत् ।

तस्यालसकमाचष्टे तृणोद्गारावरोधकौ ॥ ८ ॥

अलसकलक्षणमाह—कुक्षिरित्यादि । कुक्षिः उदरम् ।
आनह्यते आध्मानयुक्तो भवति । अत्यर्थं अतिशयं यथा-
तथा । ताम्यति तमसि प्रविशतीव । विकूजति अव्यक्तशब्दं
करोति । विपरिधावति विशेषेण समन्ताद्गच्छति ॥ ७ ॥ ८ ॥

दुष्टं तु भुक्तं कफमारुताभ्यां

प्रवर्तते नोर्ध्वमधश्च यस्य ।

विलम्बिकां तां भृशदुश्चिकित्स्या-

माचक्षते शास्त्रविदः पुराणाः ॥ ९ ॥

विलम्बिकालक्षणमाह—दुष्टमित्यादि । भुक्तं भोजनम् ।
दुष्टमित्यत्र कफमारुताभ्यामिति संबन्धनीयम् । यद्यपि
विलम्बिका बाहुल्येन विदग्धाजीर्णाजायते, विदग्धाजीर्णाच्च
पित्तं दुष्टं न वायुर्दुष्टो भवति न वा श्लेष्मा, तथापि पित्तदुष्ट्या
इतरयोरपि दुष्टिः, तस्मात्कफमारुताभ्यां दुष्टमित्युक्तम् । एवं
बाहुल्येन आमाविशिष्टत्वोत्थितयोर्विसूच्यलसकयोः कफवा-
ताधिकयोरपीतरदोषसद्भावो ज्ञेयः । दुष्टमित्यत्र लीनमिति
केचित् पठन्ति । इयमेव विलम्बिका तन्त्रान्तरे दण्डालसक
इति नाम्ना कथ्यते ॥ ९ ॥

यत्रस्थमामं विरुजेत्तमेव देशं विशेषेण विकारजातैः ।
दोषेण येनावततं खल्लिङ्गैस्तं लक्षयेदामसमुद्भवैश्च ॥

इदानीं पूर्वोक्तलक्षणविशेषमतिदेशेनाह—यत्रस्थमाममि-
त्यादि । यत्रस्थं यस्मिन् देशे स्थितं, येन च दोषेण-
वततं व्याप्तं आमं स्यात्, तमेव देशं यस्माद्विशेषेण
रुजेत्तस्मात् कारणात् देशं तद्दोषलक्षणेर्विकारजातै-
स्तोददिभिः आमसमुद्भवैश्च लिङ्गैः स्तम्भाध्मानादिभिर्लक्षये-
दिति पिण्डादौ । ननु, यत्रस्थमित्यनेन स्थानकथनेन किं

प्रयोजनं ? यस्माद्यत्र स्थितो विकृतो दोषो भविष्यति तत्रैव
रुजं करिष्यति, सत्य, नैवं सर्वत्र, यथा गण्डमालादौ पिडिका-
स्थितस्यापि दोषस्य ग्रीवादौ विकारकर्तृत्वदर्शनात् । आमपी-
डितदेशावबोधश्चात्र सुखचिकित्साकरणार्थमुक्तः । ब्रह्मदेवस्तु
येन दोषेण वाताद्यन्यतमेनानुगतमामं तं दोषं खल्लिङ्गैः वाता-
द्यन्यतमदोषलिङ्गैर्लक्षयेदिति व्याख्यानयति । अपरे अन्यथा
पठित्वा व्याख्यानयन्ति, तच्च शिष्यबुद्धिव्याकुलकर्तृत्वा-
द्ग्रन्थगौरवभयाच्च परिहृतम् ॥ १० ॥

यः श्यावदन्तौष्टनखोऽल्पसंज्ञ-

श्छर्द्यर्दितोऽभ्यन्तरयातनेत्रः ।

क्षामस्वरः सर्वविमुक्तसन्धि-

र्यायान्नरः सोऽपुनरागमाय ॥ ११ ॥

असाध्यलक्षणमाह—य इत्यादि । श्यावशब्दो दन्तादिभि
प्रत्येकं संबध्यते । अल्पसंज्ञो मन्दचेतनः । अभ्यन्तरयातनेत्र
क्षीणदृष्टिः । अपुनरागमाय अपुनरावृत्तये ॥ ११ ॥

साध्यास्तु पाण्ड्योर्देहनं प्रशस्त-

मग्निप्रतापो वमनं च तीक्ष्णम् ।

पक्वे ततोऽन्ने तु विलङ्घनं स्यात्

संपाचनं चापि विरेचनं च ॥ १२ ॥

इदानीं चिकित्सितमाह—साध्यास्त्रित्यादि । साध्यास्तु
विसूचिकासु । पाण्डिदेहनमत्र संज्ञाप्रबोधनार्थमधोनिवृत्तिवा-
रणार्थं च । अग्निप्रतापनमामपाचनार्थम् । तीक्ष्णं वमन-
शेषनिर्हरणार्थम् । साध्यास्त्रिति पदमसाध्यपरिहारार्थं, साध्य-
ज्ञाने यत्नातिशयप्रतिपादनार्थं च । पाकाभिमुखेऽन्ने दोषशेष-
निर्हरणार्थमाह—पक्व इत्यादि । पक्वे पाकाभिमुखे । विलङ्घनं
विविधलङ्घनः तच्च यथावस्थं योज्यं; अन्ये विशिष्टं लङ्घन-
माहुः, तच्चोपवासः । संपाचनमत्र स्वेदादिभिः । विरेच-
नमत्र फलवर्त्यादिभिः । यद्यपि विरेचनमत्र सामान्ये-
नोक्तं, तथाऽपि विष्टम्भे सति ज्ञातव्यम् । अन्ये तु पठन्ति
'वान्ते ततोऽन्ने तु विलङ्घनं स्यात् संपाचनं विरेचनदीपने
च' इति । ते च विसूच्यां वमने प्रयुक्ते पश्चाद्विलङ्घनादिकं
योज्यमिति मन्यन्ते । पाचनमतीसारोक्तं देवदार्वभयेत्यादिकं,
दीपनं पिप्पल्यादिकं, शोषं पूर्ववत् । अन्ये 'पक्वे ततोऽन्ने
तु' इति पठन्ति । ते च पक्षाद्विरेचनं देयमिति केचि-
न्मन्यन्त व्याख्यानयन्ति; तत्र टीकाकृद्भिर्बहु व्याहृतं, तच्च
ग्रन्थगौरवभयात्परित्यक्तम् ॥ १२ ॥

विशुद्धदेहस्य हि सद्य एव

मूर्च्छातिसारादिरूपैति शान्तिम् ।

कस्माद्विसूच्यां वमनविरेचने प्रयोक्तव्ये इत्याह—विशुद्ध-
देहस्येत्यादि । हि यस्मात् । उपैति गच्छति ॥—

आस्थापनं चापि वदन्ति पथ्यं

सर्वासु योगानपराभिबोध ॥ १३ ॥

इदानीमास्थापनस्यापि हितत्वं दर्शयितुमाह—आस्थापनमित्यादि । यद्यपि तत्र ‘उन्मादभयशोकपिपासाजीर्णार्श’ इत्यादिनाऽजीर्णं आस्थापननिषेध उक्तस्तथाऽप्यत्र पाकाभिमुखेऽन्त्रे विष्टम्भनाशनाय पाचनपूर्वकमास्थापनमपि शस्यते । सर्वासु विसूचीसु; केचित् सर्वासु विसूच्यलसकविलम्बिकासु इति मन्यन्ते । ‘सर्वासु’ इत्यत्र केचित् ‘सर्वाश्च’ इति पठन्ति, ते वक्ष्यमाणयोगविशेषणं कुर्वन्ति । योगानित्यादि । अपरान् वक्ष्यमाणान् । निबोध जानीहि । ‘अपक्वस्य शोधनार्थं पक्वस्य चातुलोमनार्थं’ इति शेषः ॥ १३ ॥

पथ्यावचाहिङ्गुकलिङ्गगुञ्ज-
सौवर्चलैः सातिविषैश्च चूर्णम् ।
सुखाम्बुपीतं विनिहन्त्यजीर्णं

शूलं विसूचीमरुचि च सद्यः ॥ १४ ॥

तानेव योगानाह—पथ्येत्यादि । कलिङ्ग इन्द्रियवः । गुञ्जरो रसोनभेदः । अजीर्णमामशेषः, न तु तरुणाजीर्णं; तत्रौषधनिषेधात् ॥ १४ ॥

क्षारागदं वा लवणं बिडं वा
गुडप्रगाढानथ सर्षपान् वा ।
अम्लेन वा सैन्धवहिङ्गुयुक्तौ
सबीजपूर्णौ सधृतौ त्रिवर्गौ ॥ १५ ॥

कटुत्रिकं वा लवणैरुपेतं
पिबेत् स्नुहीक्षीरविमिश्रितं तु ।

कल्याणकं वा लवणं पिबेत्
यदुक्तमादावनिलामयेषु ॥ १६ ॥

क्षारागदमित्यादि । क्षारागदं धवाश्वकर्णशिरीषेत्यादिना दुन्दुभिखनीयोक्तम् । लवणं विडलवणम् । अत्राप्युष्णाम्बुना पिबेदिति संबन्धनीयम् । गुडप्रगाढानित्यादि । गुडप्रगाढान् गुडाब्धान् । अम्लेनेत्यादि । अम्लेन काजिकेन । सबीजपूर्णौ बीजपूरसहितौ । सधृतौ तुल्यप्रमाणौ । त्रिवर्गौ त्रिफलात्रिकटुकौ । ‘सबीजपूर्णौ’ इत्यत्र केचित् ‘सशाकबीजौ’ इति पठित्वा शाकटक्षबीजसहितौ । व्याख्यानयन्ति । कटुत्रिकमित्यादि । यदुक्तमादाविति । गण्डीरपलाशेत्यादिना वातव्याधिकित्सिते यदुक्तमित्यर्थः । ‘आमेष्वनिलामयेषु’ इति केचित् पठित्वा आमवाते इति व्याख्यानयन्ति । अत्रापि अम्लेनेति संबध्यते ॥ १५ ॥ १६ ॥

कृष्णाजमोदक्षवकाणि वापि
तुल्यौ पिबेद्वा मगधानिकुम्भौ ।

दन्तीयुतं वा मगधोद्भवानां
कल्कं पिबेत् कोषवतीरसेन ॥ १७ ॥

उष्णाभिरद्भिर्मगधोद्भवानां
कल्कं पिबेन्नागरकल्कयुक्तम् ।

कृष्णाजमोदेत्यादि । क्षवः फणिजकाकारः प्रायशः पारियात्रे भवति । ‘क्षवकाणि वापी’त्यत्र ‘क्षवकाशिकान्वा’ इति केचित् पठन्ति । अत्रापि अम्लेनेति संबध्यते । तुल्यौ पिबेद्वेत्यादि । निकुम्भो दन्ती । अत्राप्यम्लेनेति संबध्यते । मगधानिकुम्भपानं विष्टम्भे सति विरेकार्थम् । केचिदुष्णोदकेन पानमिच्छन्ति । दन्तीयुतमित्यादि । कोषवती घोषकः । केचित् “उष्णाभिरद्भिर्मगधोद्भवानां कल्कं पिबेन्नागरचूर्णयुक्तम्” ईदृशं पठन्ति ॥ १७ ॥—

व्योषं करञ्जस्य फलं हरिद्रे
मूलं समं चाप्यथ मातुलुङ्गयाः ॥ १८ ॥
छायाविशुष्का गुटिकाः कृतास्ता
हन्त्युविसूचीं नयनाञ्जनेन ।

विसूच्यां प्रमीलकादिशान्त्यर्थमञ्जनमाह—व्योषमित्यादि । केचिन्मातुलुङ्गीं मधुकर्कटीमाहुः । विसूचीशब्देन विसूचीजनिताः प्रमीलकशिरोरोगादयो गृह्यन्ते, कारणे कार्योपचरात्; अथवा विसूचीमेवाञ्जनप्रभावात् हन्त्युः ॥ १८ ॥—

सुवामितं साधुविरेचितं वा
सुलङ्घितं वा मनुजं विदित्वा ॥ १९ ॥
पेयादिभिर्दीपनपाचनीयैः
सम्यक् शुद्धान्तं समुपक्रमेत ।

शुद्धस्य सुलङ्घितस्य पथ्यदानार्थमाह—सुवामितमित्यादि । केचिदत्र “कुष्ठं चागुरु पत्रं च राज्ञा शिशु वच्चा त्वचम् । पिष्टमम्लेन तच्छ्लेष्ट विसूच्यामङ्गमर्दनम् ॥ चित्रकं पूतिपिप्याकं कुष्ठं भल्लातकानि च । द्वौ क्षारौ सैन्धवं चैव शुद्धं तैलं विपाचयेत् ॥ एतदुद्धृतं कुर्यात् प्रदेहं वा विचक्षणः ।” इति योगद्वयं पठन्ति । तच्च पठितव्यं, समानतन्त्रदर्शनात् ॥ १९ ॥—

आमं शकृद्वा निचितं क्रमेण
भूयो विबद्धं विगुणानिलेन ॥ २० ॥
प्रवर्तमानं न यथास्वमेनं
विकारमानाहमुदाहरन्ति ।

इदानीं विसूचिकातुल्यविकित्सितत्वाद्विसूचिकोपद्रवत्वाच्चा-नुक्तमप्यानाहमाह—आममित्यादि । आममपकान्नरसः, शकृत् पुरीषं, निचितं वृद्धिगतं, विबद्धमवशुद्धं, विगुणानिलेन उन्मार्गवायुना, न प्रवर्तमानमिति नाधःप्रवर्तमानमित्यर्थः, यथास्वं यथामार्गमित्यर्थः । एवमामं निचितं विगुणानिलेन विबद्धं सत् स्वमार्गेऽप्रवर्तमानं शकृद्वा एवंभूतमानाह विकारमुदाहरन्तीति पिण्डार्थः । केचिदाममिति शकृद्विशेषणं मन्यन्ते । तत्र, समानतन्त्रे आपादप्यानाहस्य दर्शितत्वात् । तथाच तद्वचः—“आनाहे लामसंभूते विडुद्धतेऽपि वा भिषक्”—इत्यादि ॥ २० ॥—

तस्मिन् भवन्त्यामसमुद्भवे तु
तृष्णाप्रतिशयायशिरोविदाहाः ॥ २१ ॥
आमाशये शूलमथो गुरुत्वं
हृल्लास उद्गारविघातनं च ।

आमजानाहलक्षणमाह—तस्मिन्त्यादि । तस्मिन् आनाहे ।
गुरुत्वमपि आमाशये आमजानाहे प्रायशो भवति ।
केचित् 'हृल्लास' इत्यत्र 'हृत्स्तम्भ' इति पठित्वा हृदयस्य
विवन्धमिति व्याख्यानयन्ति । उद्गारविघातनं उद्गारस्या
सम्यक्प्रवृत्तिः । केचिदामसमुद्भवे आमाशयसमुद्भवे इति
व्याख्यानयन्ति, पदेष्वपि पदैकदेशप्रयोगात्; ते च आमाश-
यसमुद्भवं आमादेवेच्छन्ति; तत्रापि स एव तात्पर्यार्थः ॥ २० ॥

स्तम्भः कटीपृष्ठपुरीषमूत्रे
शूलोऽथ मूर्च्छा सशकृद्भमेच्च ॥ २२ ॥
श्वासश्च पकाशयजे भवन्ति
लिङ्गानि चात्रालसकोद्भवानि ।

पुरीषजानाहलक्षणमाह—स्तम्भ इत्यादि । स्तम्भशब्दः
कट्यादिभिर्मूत्रान्तैः सह प्रत्येकं संबध्यते । शूलोऽप्यत्र
कट्यादिष्वेव । स पुरुषः । पकाशयजे आनाहे इत्यर्थः । मन्त्राः
क्रोशन्तीतिवदुपचारात् पकाशयशब्देनात्र पुरीषमभिप्रेतं,
अथ च बाहुल्येन पकाशये भवति । केचित् पकाशयजे
पकाशयस्थे आनाहे इति व्याख्यानयन्ति । ते च पकाशयो-
द्भवत आनाहः पुरीषाद्भवतीतीच्छन्ति । तथाऽपि स पूर्वोक्त
एव परिफलितार्थः ॥ २२ ॥—

आमोद्भवे वान्तमुपक्रमेत
संसर्गभक्तक्रमदीपनीयैः ॥ २३ ॥

संप्रलामोत्थानाहचिकित्सामाह—आमोद्भव इत्यादि । आ-
मोद्भवे अविपकरसजे आनाहे । केचिदामोद्भवे आमा-
शयोद्भवे, पदेष्वपि पदैकदेशप्रयोगात् । एष पक्षश्चानन्तरमेव
विवृतः । वान्तं कृतवमनं नरम् । संसर्गभक्तक्रमः पेयादिक्रमः ।
दीपनीयानि पिप्पल्यादिसाधितानि ॥ २३ ॥

अथेतरं यो न शकृद्भमेत्त-
मामं जयेत् स्वेदनपाचनैश्च ।

पुरीषजानाहचिकित्सामाह—अथेतरमित्यादि । यः पुमान्
शकृत् पुरीषं न जयेत्, तस्य पुंसस्तमानाहमितरं पुरीष-
जमामान्वितं स्वेदनादिभिर्जयेदिति संबन्धः । यस्तु शकृ-
द्भमेत्तस्य आमं न जयेत्, तथा सत्यसाध्यत्वादिति भावः ।
कार्तिककुण्डस्तु इतरं पकाशयजानाहवन्तं नरं, मस्वर्थाय-
प्रत्ययान्तत्वात् । असावपि पक्षोऽनन्तरं विवृतः । 'स्वेदन-
पाचनीयैः' इत्यत्र च कार्तिककुण्डः 'स्वेद्यं यथाविधानं'
इति पठित्वा व्याख्यानयति—स्वेद्यं स्वेदयित्वा, उपसर्गलोपा-
द्याय । यथाविधानमिति विष्णुनानुलोमनविधानेन ॥—

विसृचिकायां परिकीर्तितानि
द्रव्याणि वैरेचनिकानि यानि ॥ २४ ॥
तान्येव वर्तीर्विरचेद्विचूर्ण्य
महिष्यजावीभगवां तु मूत्रैः ।
स्त्रिन्नस्य पायौ विनिवेश्य ताश्च
चूर्णानि त्रैषां प्रथमेऽनु नाड्या ॥ २६ ॥

अतिदेशेनानाहचिकित्सामाह—विसृचिकायामित्यादि ।
विसृचिकाया परिकीर्तितानि कथितानि यानि वैरेचनिकानि
द्रव्याणि दन्त्यादीनि, तानि विचूर्ण्य महिष्यादीनां मूत्रैर्विषाच्य
वर्तीः विरचेत् कुर्यात् । ताश्च वर्तीः स्त्रिन्नस्य नरस्य शुदे वि-
निवेश्य, एषां वैरेचनिकानामेव चूर्णानि नाड्या प्रथमेदिति
संबन्धः । इमो हस्ती ॥ २४ ॥ २५ ॥

मूत्रेषु संसाध्य यथाविधानं
द्रव्याणि यान्यूर्ध्वमधश्च यान्ति ।
काथेन तेनाशु निरुहयेच्च
मूत्रार्थयुक्तेन समाक्षिकेण ॥ २६ ॥
त्रिभण्डयुक्तं लवणप्रकुञ्चं
दत्त्वा विरिक्तक्रममाचरेच्च ।

आनाहे निरुहमाह—मूत्रेषु संसाध्येत्यादि । यानि द्र-
व्याणि ऊर्ध्वमधश्च यान्ति तानि मूत्रेषु यथाविधानं संसाध्य
तेन काथेनार्धमूत्रान्वितेन समाक्षिकेण त्रिभण्डयुक्तलवणं
प्रकुञ्चं दत्त्वा निरुहयेदिति पिण्डार्थः । मूत्रेष्विति अनन्तरोक्तेषु
महिष्यादिषु । संसाध्यं पक्वम् । यथाविधानं काथपाकविधिना ।
द्रव्याणि यान्यूर्ध्वमधश्च यान्ति संशोबनसंशमनीयोक्तानि
कोशातक्यादीनि । आशु शीघ्रम् । मूत्रार्थयुक्तेन अर्धमूत्रान्वि-
तेन काथेन । कार्तिककुण्डस्तु मात्रार्थयुक्तेनेति पठति, व्याख्या-
नयति च—अर्धमात्रिकेणेति । साक्षिकं मधु । त्रिभण्डयुक्तं
लवणप्रकुञ्चमिति त्रिवृतसहितमेव सैन्यवपलमित्यर्थः । विरि-
क्तक्रमं सम्यक् विरिक्तस्य यः क्रमस्तमाचरेदित्यर्थः; केचिदा-
चरेदित्यन्तर्भावितकारितार्थं मन्यन्ते; तेन, आचरेत् वंशेना-
चारयेदित्यर्थः । इदमास्थापनमानाह पाचनोत्तरकालं देयं, न
त्वामावस्थायाम् ॥ २६ ॥—

एष्वेव तैलेन च साधितेन
प्राप्तं यदि स्यादनुवासयेच्च ॥ २७ ॥

आनाहेऽनुवासनमाह—एष्वेत्यादि । एष्विति अन्तराभि-
हितनिरुहोक्तेषु कोशातक्यादिषु । प्राप्तं प्राप्तकालं प्राप्तवस्थ-
मित्यर्थः । एतेन परिपक्वामं सुनिरुहं वातकोपे सत्यनुवासये-
दित्यर्थः ॥ २७ ॥

इति श्रीडलहणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रे विसृचिकाप्रतिषेधो
नाम षट्पञ्चाशत्तमोऽध्यायः ।

१ 'वितरेत् दद्यात्' इति पाठान्तरम् ।

सप्तपञ्चाशत्तमोऽध्यायः ।

अथातोऽरोचकप्रतिषेधमध्यायं व्याख्यास्यामः ॥१॥
यथोवाच भगवान् धन्वन्तरिः (सुश्रुताय) ॥ २ ॥

विस्मृचिकाप्रतिषेधानन्तरं रसदोषजत्वसाम्यादग्निमान्यहे-
तुत्वसाम्याच्चारोचकप्रतिषेधारम्भः—अथात इत्यादि । अत्रादि-
शब्दो लुप्तो द्रष्टव्यः । तेनाविपाकस्यापि ग्रहणम् ॥ १ ॥ २ ॥

दोषैः पृथक् सह च चित्तविपर्ययाच्च
भक्तायनेषु हृदि चावतते प्रगाढम् ।
नान्ने रुचिर्भवति तं भिपजो विकारं
भक्तोपघातमिह पञ्चविधं वदन्ति ॥ ३ ॥

संप्राप्तिद्वारेण संख्यामाह—दोषैरित्यादि । दोषैः पृथगिति
त्रयः, सह चेति समस्तैरेकः, चित्तविपर्ययात् कामशोकभया-
दिभिर्विलुप्तचित्तत्वात् चित्तविपर्ययात्त्वेकः; केचित् ‘चित्तवि-
पर्ययात्’ इत्यत्र ‘शोकसमुच्छ्रयात्’ इति पठन्ति, तन्मते कामा-
दिजानामसंग्रहः । भक्तायनेषु अन्नवहेषु स्रोतःसु । भक्ताय-
नमिति जिह्वोपलक्षणं, समानतन्त्रदर्शनात् । तथाच “पृथ-
ग्दोषैः समस्तैश्च जिह्वाहृदयसंस्तरैः । जायतेऽरुचिराहारे द्विष्टै-
रन्यैश्च मानसैः”—इति । अवतते इति भक्तायनेष्वित्यत्रापि
वचनविपरिणामात्संबन्धनीयम् । अवतते व्याप्ते । भक्तोपघात-
मरोचकं; अरोचकाभक्तच्छान्दान्नद्वेषाः पर्याया बोद्धव्याः ।
कैश्चिदेषां परस्पर भेदोऽङ्गीक्रियते । तथाच वृद्धभोजः,—
“प्रक्षिप्तं तु मुखे चान्नं जन्तोर्न खदते मुहुः । अरोचकः स-
विज्ञेयो, भक्तद्वेषमतः शृणु ॥ चिन्तयित्वा तु मनसा दृष्ट्वा
च भोजनम् । द्वेषमायाति यज्जन्तुर्भक्तद्वेषः स उच्यते ॥
यस्य नान्ने भवेच्छ्रद्धा सोऽभक्तच्छन्द उच्यते—” इत्यादि ।
इह अस्मिन् शास्त्रे । संख्येयनिर्देशादेव संख्याया सिद्धायां
पञ्चविधमिति संख्याकरणं नियमार्थं; तेन कामादिजा अरोचकाः
पृथङ् गणनीयाः ॥ ३ ॥

हृच्छूलपीडनयुतं विरसाननत्वं
वातात्मके भवति लिङ्गमरोचके तु ।

वातिकारोचकलक्षणमाह—हृच्छूलपीडनयुतमित्यादि । ह-
ृच्छूलपीडनयुतमिति विरसाननत्वमित्येतस्य विशेषणम् । अपरे
तु हृत् हृदयं शूलपीडनाभ्यां युक्तं भवतीति व्याख्या-
नयन्ति । अरोचकानां प्राग्रूपानभिधानं रूपाणामेवाव्यक्तानां
प्राग्रूपत्वात् ॥—

हृदाहचोषबहुता मुखतिकृता च
मूर्च्छा सृष्ट् भवति पित्तकृते तथैव ॥४॥

पित्तजारोचकलक्षणमाह—हृदाहचोषेत्यादि । हृदाहचोष-
बहुतेति हृदि हृदये दाहचोषयोर्बाहुल्यमित्यर्थः । चोष आचू-
ष्यत इव वेदना । अन्ये ‘हृदाहचोषबहुलं’ इति पठित्वा हृदयं
दाहचोषबहुलं भवतीति व्याख्यानयन्ति ॥ ४ ॥

कण्डूगुरुत्वकफसंस्वसादतन्द्राः
श्लेष्मात्मके मधुरमास्यमरोचके तु ।

कफजारोचकलक्षणमाह—कण्डूगुरुत्वेत्यादि । कफसंस्व-
श्लेष्मसृतिः । सादोऽङ्गलानिः । आस्यं मुखम् । केचित्
‘सादतन्द्रा’ इत्यत्र ‘कण्ठसादा’ इति पठित्वा अभ्यवहरणाद्य-
शक्तिरिति व्याख्यानयन्ति ॥—

सर्वात्मके पवनपित्तकफा बहूनि
रूपाण्यथास्य हृदये समुदीरयन्ति ॥ ५ ॥

सान्निपातिकारोचकलक्षणमाह—सर्वात्मक इत्यादि । सर्वा-
त्मके सान्निपातिकारोचके पवनादयो दोषा बहूनि रूपाण्यस्य
हृदये समुदीरयन्ति कुर्वन्तीति पिण्डार्थः । यद्यपि सान्नि-
पातिके हृद्दोगे सर्वजारोचके च बाहुल्येन समान्येव लिङ्गानि
भवन्ति तथाऽपि संप्राप्तिभेदात् किञ्चिल्लक्षणभेदाच्च तयोर्भेदः ।
सान्निपातिकारोचकोऽसाध्यः, “सर्वात्मकं चापि विवर्जयेत्”
इति समानतन्त्रोक्तत्वात् ॥ ५ ॥

संरागशोकभयविभुतचेतसस्तु
चिन्ताकृतो भवति सोऽशुचिदर्शनाच्च ।

अवशिष्टं पञ्चममरोचकमाह—संरागशोकेत्यादि । संरागः
कामः । विभुतचेतसः विभुतचित्तस्य । स अरोचकः । अशु-
चिदर्शनात् अमेध्यवस्तुदर्शनात् बीभत्सादिदर्शनादित्यर्थः ।
चिन्ताकृतस्यारोचकस्य भिन्नलक्षणनिर्देशाच्छेषेषु यथादोषं लक्ष-
णानि ज्ञातव्यानि, कामादिभिः सर्वैर्वातादिप्रकोपात् । तथाच
“कामशोकभयाद्वायुः क्रोधात् पित्तं च कुप्यति । श्लेष्मा तु
हर्षणात्”—इति । अन्ये तु चिन्ताकृतारोचकस्य वातादिभेदेन
लक्षणानि पठन्ति; तद्यथा,—“वातात्मके विरसमास्यमरोचके
तु पित्तेन तिक्तकटुकं मधुरं कफेन । सर्वैरुपेतमथ सर्वजमेव
विद्याद्दैन्यं भृशं भवति शोकसमुद्भवे तु”—इति । अयं
पाठो न पठनीयः, अनापत्त्वात् ॥—

वाते वचाभ्रुवमनं कृतवान् पिबेच्च
स्नेहैः सुराभिरथवोष्णजलेन चूर्णम् ॥६॥

कृष्णाविडङ्गयवभस्महरेणुभार्गी-
रास्त्रैर्हिङ्गुलवणोत्तमनागराणाम् ।

इदानीं वातिकारोचकचिकित्सामाह—वात इत्यादि । वाते
वातजे अरोचके, कारणे कार्योपचारात् । वचाभ्रुवमनं कृत-
वानिति वचाकाथेन कृतवमनो नरः । केचित् एलशब्देन
एलवालुकं मन्यन्ते, पदेपि पदैकदेशप्रवृत्तेः । ‘एलजलेन’
इत्यत्र ‘उष्णजलेन’ इति पाठान्तरम् । लवणोत्तमं सैन्धवम् ।
इदं चूर्णं वमनैः शुद्धाशयस्य देयम् । कार्तिककुण्डोऽमुं पाठ-
मन्यथा पठति, स चाभावात् लिखितः ॥ ६ ॥—

१ ‘पवनादीनामेव’ इति पाठान्तरम् ।

पित्ते गुडाम्बुमधुरैर्वमनं प्रशस्तं
क्षेहः ससैन्धवसितामधुसर्पिरिष्टः ॥ ७ ॥

पित्तजारोचकचिकित्सामाह—पित्ते इत्यादि । पित्ते पित्त-
जारोचके, उपचारात् । मधुरं काकोल्यादि । अत्रापि पूर्वव-
दाचरणम् ॥ ७ ॥

निम्बाम्बुवामितवतः कफजेऽनुपानं
राजद्रुमाम्बु मधुना तु सदीप्यकं स्यात् ।

कफारोचकचिकित्सामाह—निम्बाम्बुवामितवत इत्यादि ।
निम्बाम्बु निम्बकाथः, निम्बाम्बुना वामितवतः पुंसः किर-
मालककाथः समधुः साजमोदश्चानुपानं स्यात् । ‘कृतभोजनस्य’
इति शेषः, समानतन्त्रदर्शनात् । केचिद्दीप्यकशब्देन य-
वानीमाहुः ॥—

चूर्णं यदुक्तमथवाऽनिलजे तदेव

कफजारोचकेऽतिदेशेन चिकित्सामाह—चूर्णमित्यादि ।
चूर्णं यदुक्तमिति ‘कृष्णाविडङ्गयवभस्म’ इत्यादिकम् । तच्चूर्णं
कफजे वातानुबन्धे सति देयम् ॥—

सर्वैश्च सर्वकृतमेवमुपक्रमेत ॥ ८ ॥

सात्रिपातिकारोचकचिकित्सामाह—सर्वैरित्यादि । सर्वै-
रिति वातादिजारोचकहरैः पूर्वोक्तैरेव । सर्वकृतं सात्रिपाति-
कमारोचकम् । एवमिति पूर्ववत् वमनादि कारयित्वेति
यावत् । उपक्रमेत ‘प्रत्याख्याय’ इति शेषः, असाध्य-
त्वात्तस्य ॥ ८ ॥

द्राक्षापटोलविडवेत्रकरीरनिम्ब-
मूर्वाभयाक्षवदरामलकेन्द्रवृक्षैः ।

बीजैः करञ्जनपटुक्षमवैश्च पिष्टै-

लैर्हं पचेत् सुरभिमूत्रयुतं यथावत् ॥ ९ ॥

मुस्तां वचां त्रिकटुकं रजनीद्वयं च
भाग्नीं च कुष्ठमथ निर्दहनीं च पिष्ट्वा ।

मूत्रेऽविजे द्विरदमूत्रयुते पचेद्वा

पाठां तुगामतिविषां रजनीं च मुख्याम् ॥ १० ॥

मण्डूकिमर्मममृतां च सलाङ्गलाख्यां

मूत्रे पचेत्तु महिषस्य विधानविद्धा ।

एतान्न सन्ति चतुरो लिह्यतस्तु लेहान्

गुल्मारुचिश्चसनकण्ठहृदामयाश्च ॥ ११ ॥

इदानीं चतुर्णामप्यरोचकानां यथासंख्येन चतुरो लेहा-
नाह—द्राक्षापटोलैत्यादि । द्राक्षादिः सुरभिमूत्रयुतं यथावदि-
त्यन्त एको लेहः । मुस्तादिः मूत्रेऽविजे इति पर्यन्तो द्वितीयः ।
द्विरदमूत्रादि रजनीं च मुख्यामित्यन्तस्तृतीयः । मण्डूकीत्या-
दिश्चतुर्थः । करीरो गूढपत्रो मरुदेशेऽतिप्रसिद्धः कण्टकि-
श्वः, मूर्वा चोरन्नायुः, अभया हरीतकी, केचिदभयं मन्यन्ते,
वमनो ज्योतिः, अक्ष विभीतकं, इन्द्रवृक्षः कुटजः, वृषट्क्षः

किरमालकः । सुरभिमूत्रयुतं कल्कचतुर्गुणमूत्रयुतं, “मूत्रेण
चतुर्गुणेन” इत्यादिकाश्यपीयसंवादात् । यथावदिति लेह
पचेदित्यत्र योज्यं, तेन यथावद्वेहं पचेत्; कोऽर्थः? यावत्क्षे-
हपाकलक्षणं तन्तुमुद्गादि जायते तावत्पचेदित्यर्थः । निर्द-
हनी चित्रकः, अजमोदा इत्यन्ये । अविजे मेपोत्थे । असावपि
पूर्ववद्वेहवत् पक्तव्यः । द्विरदमूत्र हस्तिमूत्रम् । तुगा वंशरोच-
नानुकारि पार्थिवं द्रव्यमाहुः । रजनी च मुख्यां पिण्डहरिद्राम् ।
अयमपि पूर्वविधिर्नैव पक्तव्यः । मण्डूकी ब्राह्मी, अमृता गुह्वरी,
लाजली कलिकारिका । असावपि पूर्ववत् पक्तव्यः । ‘एतान्न
सन्ति चतुरोऽभ्यसतश्च’ इति केचित् पठन्ति । ‘एतान्न वदन्ति
भिपजश्चतुरश्च लेहान् गुल्मारुचिश्चसनकण्ठहृदामयेषु’ इत्यपरे
पठन्ति ॥ ९—११ ॥

सात्म्यान् स्वदेशरचितान् विविधांश्च भक्ष्यान्
पानानि मूलफलपाडवरागयोगान् ।

अद्याद्रसांश्च विविधान् विविधैः प्रकारै-

र्भुञ्जीत वाऽपि लघुरुक्षमनःसुखानि ॥ १२ ॥

सात्म्यामित्यादि । सात्म्यान् सुखकरान् । ‘सात्म्यान् स्वदे-
शरचितान् विविधैः प्रकारैर्भुञ्जीत वापि लघुरुक्षमनाः सुखेन’
इत्यन्ये पठन्ति । स्वदेशरचितान् यस्मिन् देशे ये भक्ष्या बाहु-
ल्येनोपयुज्यन्ते तानित्यर्थः । पानानीत्यत्रापि विविधानीति योज्यं,
तेन यथारुचि फलाम्लानि शर्करान्वितानि कर्पूरचतुर्जातक-
सुगन्धीनि गृह्यन्ते । मूलं पिप्पलीगुलादि । फलं दाडिमाम् ।
पाडवा रसालाद्याः । रागाः कपित्थरागादयः । केचित्
“सितारुचकसिन्धूरैः सवृक्षाम्लपरूपकैः । जम्बूफलरसैर्युक्तो
रागो राजिकया कृतः ॥ मधुराम्लकदूनां तु संस्काराः षाडवा
मताः” इत्याहुः; अपरे तु पाडवशब्देन यवानीपाडवमाहुः, त-
न्त्रान्तरसंवादात्; रागशब्देन च रागपाटवं द्राक्षादाडिमाद्यन्वितं
मुद्रयूपमिति च व्याख्यानयन्ति । रसान् विविधान् मांसरसान्
मधुरादिरसांश्च । लघुरुक्षभोजनं श्लेष्मस्थानगतत्वादरोचकस्य ।
मनःसुखं मनोजुक्कूलम् । केचित् सात्म्यानिति सात्म्यदेशर्तु-
प्रकृत्यादीन्यवेक्ष्य भक्ष्यादि कुर्यादिति मन्यन्ते ॥ १२ ॥

आस्थापनं विधिवदत्र विरेचनं च

कुर्यान्मृदूनि शिरसश्च विरेचनानि ।

निषिद्धस्यापि निरुहस्यारोचके प्रयोगमाह—आस्थाप-
नमित्यादि । आस्थापनं निरुहः । विधिवत् यथाविधि ।
अत्र रोचके । यद्यपि ‘तत्रोन्मादभयशोक’—इत्यादिना अरो-
चके आस्थापननिषेधः, तथाऽपि वमनादिकमोत्तरकाले वातानु-
बन्धे सति देयं न आदौ ॥—

ग्रीण्यूषणानि रजनीत्रिफलायुतानि

चूर्णीकृतानि यवशूकविमिश्रितानि ॥ १३ ॥

श्लौद्रायुतानि वितरेन्मुखधावनाथ-

मन्यानि तित्ककटुकानि च भेषजानि ।

त्रीण्यूपानीत्यादि । त्रीण्यूपानीति त्रिकटुकं, यवशको यवक्षारः, वितरेत् दद्यात् । मुखबोधनार्थमिति मुखबोधे सत्य-
रोचकहानिरित्यर्थः । अवलेहप्रयोग एषः ॥ १३ ॥—

**मुस्तादिराजतरुवर्गदशाङ्गसिद्धैः
कार्यैर्जयेन्मधुयुतैर्विविधैश्च लेहैः ॥ १४ ॥
मूत्रासवैर्गुडकृतैश्च तथा त्वरिष्टैः
क्षारासवैश्च मधुमाधवतुल्यगन्धैः ।**

अनुक्तसंग्रहार्थमाह—अन्यानीत्यादि । मुस्तादीत्यादि ।
मुस्तादि मुस्ताकुष्ठहरिद्रेत्यादि । राजतरुवर्गः आरग्वधमदन-
गोपघोष्टेत्यादिः । दशाङ्गं दशमूलम् । जयेत् ‘अरोचकं’
इति शेषः । मधुयुता लेहा मुस्ताद्यादिकृता एव ग्राह्याः । केचित्
‘विविधैश्च योगैः’ इति पठित्वा वातश्लेष्महरैरिति व्याख्यान-
यन्ति । मूत्रासवैरित्यादि मूत्रेण आसूयन्ते इति मूत्रासवाः ।
तैश्च किम्भूतैः ? गुडकृतैः कुष्ठचिकित्सितोक्ताधिना गुडम-
ध्वादिकृतैरित्यर्थः । अरिष्टैः अभयारिष्टादिभिः । क्षारासवैरिति
मध्वादितिः पलाशक्षारपानीयेन सह निष्पादितैर्महाकुष्ठामि-
हितैः । मधुमाधवतुल्यगन्धैरिति मधु क्षौद्रं, माधवं मधुकृतं
मद्य, तयोस्तुल्यगन्धैरित्यर्थः ॥ १४ ॥—

**स्यादेप एव कफवातहते विधिश्च
शान्तिं गते हुतभुजि प्रशमाय तस्य ॥ १५ ॥**

पूर्वोक्तमेव विधिं विपाकेऽतिदिशन्नाह—स्यादेप इत्यादि ।
एष एव विधिरनन्तरोक्त एव । यदत्र कफवातयोरुपादानं
न पित्तनिमित्तस्य तत्पित्तादविपाको न भवतीति दर्शयति ।
शान्तिं गते हुतभुजि अविपाके इत्यर्थः, कारणे कार्योपचारात् ।
उपचारेण यदत्र अविपाकग्रहणं कृतं, न साक्षात्तदप्यग्निमा-
न्यमविपाकस्य कारणमिति सूचयति । शान्तिं गते मन्दतां
प्राप्ते, हुतभुजि जाठराग्नौ । तस्येयत्र चकारो क्षप्तो दृष्टव्यः,
तेन तस्य च प्रशमनाय; कोऽर्थः ? अरोचकस्यापि । कार्तिक
इदृशं व्याख्यानं न मन्यते, तस्याविपाकस्यैव प्रशमायेति प्रति-
पादयति । ये चाग्निमान्द्य एवैनं विधिमिच्छन्ति न त्वरोचकावि-
पाके, तन्मतेऽस्मिन्नध्यायेऽविपाको नोक्तव्यः ॥ १५ ॥

**इच्छाभिघातभयशोकहतेऽन्तरग्रौ
भावान् भवाय वितरेत् खलु शक्यरूपान् ।**

**अर्थेषु चाप्यपचितेषु पुनर्भवाय
पौराणिकैः श्रुतिशतैरनुमानयेत्तम् ॥ १६ ॥
दैम्यं गते मनसि बोधनमत्र शस्तं
यद्यत् प्रियं तदुपसेव्यमरोचके तु ॥ १७ ॥**

इदानीं पञ्चमारोचकचिकित्सांमाह—इच्छाभिघातेत्यादि ।
इच्छाभिघातः वाञ्छितस्याप्राप्तिः । भावान् पदार्थान् । भवाय
अर्थवशात् रुच्युत्पादनाय । वितरेत् दद्यात् । कीदृशान्
भावान् ? शक्यरूपान् प्राप्यानित्यर्थः । ये तावत् प्राप्या भा-

वास्तान् इच्छाविघाताद्यरोचके वितरेत् । ये पुनरप्राप्या-
स्तद्विषये किं कुर्यादित्याह—अर्थेष्वित्यादि । अर्थेषु पदार्थेषु,
अपचितेषु नष्टेषु अप्राप्तेष्वित्यर्थः । पुनरिति अपचितेष्वित्यत्र
योज्यम् । भवाय रुच्युत्पादनायेत्यर्थः । पौराणिकैः श्रुतिशतैर-
नुमानयेदिति नलरामाद्युपाख्यानैरन्यैश्च तथाविधैरनुमान-
येत् प्रबोधयेदित्यर्थः । केचित् पौराणिकैः श्रुतिपथैरिति पठन्ति,
पौराणिकैः पुराणोक्तैः, श्रुतिपथैः वाक्यैः, श्रुतिः श्रवणं
सैव पन्था मार्गो येषां तानि तथोक्तानीति व्याख्यानयन्ति ।
दैम्यं गते मनसि क्लिष्टचेतसीत्यर्थः । बोधनं, आश्वासनैर्हितोप-
देशैश्च । केचिदमुं पाठं न पठन्ति ॥ १६ ॥ १७ ॥

इति श्रीडल्हणाचार्यविरचितायां निबन्धसंग्रहाख्याया
सुश्रुतव्याख्यायामुत्तरतन्त्रेऽरोचकप्रतिषेधो नाम
सप्तपञ्चाशत्तमोऽध्यायः समाप्तः ।

अष्टपञ्चाशत्तमोऽध्यायः ।

**अथातो मूत्राघातप्रतिषेधमध्यायं व्याख्यास्यामः ॥ १
यथोवाच भगवान् धन्वन्तरिः (सुश्रुताय) ॥ २ ॥**

अरोचकप्रतिषेधानन्तरं पारिशेष्यान्मूत्राघातप्रतिषेधा-
रम्भः; परिशेषत्वं च मूत्राघातमूत्रकृच्छ्रयोरेकत्वेन विवक्षित-
त्वात् कायचिकित्सायां चापरस्याध्यायस्याभावात् । अथात
इत्यादि । मूत्राघातो मूत्रावरोधः । केचिदाघातशब्देन दुष्टि-
माहुः न त्ववरोधं, मूत्रशुकमूत्रसादयोर्मूत्रावरोधासंभवात्
॥ १ ॥ २ ॥

**वातकुण्डलिकाऽष्टीला वातवस्तिस्तथैव च ।
मूत्रातीतः सजठरो मूत्रोत्सङ्गः क्षयस्तथा ॥ ३ ॥
मूत्रग्रन्थिर्मूत्रशुकमुष्णवातस्तथैव च ।
मूत्रौकसादौ द्वौ चापि रोगा द्वादश कीर्तिताः ४**

इदानीं मुखबोधार्थं मूत्राघातानामभिः प्राह—वातेत्यादि ।
अष्टीलेति वाताष्टीलेत्यर्थः । या निदानस्थाने वाताष्टीला भणिता
सा भिन्ना, आध्मानादिलक्षणहेतुत्वात् । संख्येयनिर्देशादेव
संख्यायां सिद्धाया द्वादशेति संख्याकरणं तन्त्रान्तरोक्ताधिक-
संख्यानिवारणार्थम् ॥ ३ ॥ ४ ॥

**रौक्ष्याद्वेगविघाताद्वा वायुरन्तरमाश्रितः ।
मूत्रं चरति संगृह्य विगुणः कुण्डलीकृतः ॥ ५ ॥
सृजेदल्पालपमथवा सरुजस्कं शनैः शनैः ।
वातकुण्डलिकां तं तु व्याधिं विद्यात् सुदारुणम् ६**

वातकुण्डलिकाया हेतुसंप्राप्तिलक्षणायाह—रौक्ष्यादित्यादि ।
अन्तरमाश्रित इति बस्तिमध्यमाश्रित इत्यर्थः । मूत्रं चरति
संगृह्येति । मूत्रं गृहीत्वा वायुश्चरति भ्रमतीत्यर्थः । कुण्डलीकृत

इति । कुण्डलाकृत्या वर्तुलीभूतः । सृजेत् प्रवर्तयेत् । सरुजस्कं सवेदनं मूत्रम् । रौध्यात् वेगविघातादिति व्यवहितः सन्निहितश्च हेतुरुक्तः, वायुरन्तरमाश्रित इत्यादि संप्राप्तिः, कुण्डलीकृत इत्यादि लक्षणम् । 'मूत्रमल्पमथवा सरुजं संप्रवर्तते' इति केचित् पठन्ति । अपरे 'सरुजं संप्रवर्तयेत्' इति पठन्ति । सर्वेषां मूत्रघातानां वायुरेव प्रायशः कारणं बोद्धव्यम् ॥ ५ ॥ ६ ॥

शकृन्मार्गस्य वस्तेश्च वायुरन्तरमाश्रितः ।

अष्टीलावद्धनं ग्रन्थि करोत्यचलमुन्नतम् ॥ ७ ॥

विण्मूत्रानिलसङ्गश्च तत्राध्मानं च जायते ।

वेदना च परा वस्तौ वाताष्टीलेति तां विदुः ॥ ८ ॥

अष्टीलाया हेतुसंप्राप्तिलक्षणान्याह—शकृन्मार्गस्येत्यादि । शकृन्मार्गो गुदः, वस्तिर्मूत्राधारः, वायुरत्रापानः गुदवस्तिस्थ-रोगकरत्वात्, अन्तरं मध्यं, अष्टीला उत्तरपथे दीर्घवर्तुल-पाषाणविशेषः, अन्ये चर्मकाराणां लोहो भाण्डीमाहुः । अचल-मीषचलं, आध्मानं वस्तौ बोद्धव्यम् । अपानो वायुरत्र हेतुः, शकृन्मार्गस्येत्यादिसंप्राप्तिः, शेषं लक्षणम् ॥ ७ ॥ ८ ॥

वेगं विधारयेद्यस्तु मूत्रस्याकुशलो नरः ।

निरुणद्धि मुखं तस्य वस्तेर्वस्तिगतोऽनिलः ॥ ९ ॥

मूत्रसङ्गो भवेत्तेन वस्तिकुक्षिनिपीडितः ।

वातवस्तिः स विज्ञेयो व्याधिः कृच्छ्रप्रसाधनः १०

वातवस्तेर्हेतुसंप्राप्तिलक्षणान्याह—वेगमित्यादि । अकुशलो मुखः । तस्य मुखस्य । मूत्रसङ्गो मूत्रस्याप्रवृत्तिः । तेन व्याधिना । वस्तिकुक्षिनिपीडित इति वस्तिकुक्षेर्निपीडितं विद्यते यस्य स तथा; निपीडितं निपीडनं वेदनेत्यर्थः । कृच्छ्र-प्रसाधनः कष्टसाध्यः । वेगं विधारयेदिति हेतुः, निरुणद्धि मुखं तस्य वस्तेरिति संप्राप्तिः, शेषं लक्षणम् ॥ ९ ॥ १० ॥

सन्धार्य वेगं मूत्रस्य यो भूयः स्रष्टुमिच्छति ।

तस्य नाभ्येति यदि वा कथञ्चित्संप्रवर्तते ॥ ११ ॥

प्रवाहतो मन्दरुजमल्पमल्पं पुनः पुनः ।

मूत्रातीतं तु तं विद्यान्मूत्रवेगविघातजम् ॥ १२ ॥

मूत्रातीतस्य हेतुं संप्राप्तिं लक्षणं चाह—सन्धार्येत्यादि ।

वेगं प्रवृत्त्युन्मुखत्वं, सन्धार्यं सम्यग्धृत्वा, भूयः पुनः, स्रष्टु-मिच्छति मोक्षं वाञ्छति । नाभ्येति मूत्रं न आगच्छतीत्यर्थः । प्रवाहत इति निकुहनादित्यर्थः । यद्यपि वेगं सन्धार्यं मूत्रस्ये-त्यनेनैव मूत्रविघातजत्वमस्य व्याधेः प्राप्तं तथापि पुनर्मूत्रवेग-विघातजमिति कथनं मूत्रविघातोत्थवातजत्वप्रतिपादनार्थम् । वेगं सन्धार्येत्यादि हेतुः, यो भूयः स्रष्टुमिच्छतीत्यादि संप्राप्तिः, शेषं लक्षणम् ॥ ११ ॥ १२ ॥

मूत्रस्य विहते वेगे तदुदावर्तहेतुना ।

अपानः कुपितो वायुर्दरं पूरयेद्भृशम् ॥ १३ ॥

नाभेरधस्तादाध्मानं जनयेत्तीव्रवेदनम् ।

तं मूत्रजठरं विद्यादधःस्रोतोनिरोधनम् ॥ १४ ॥

मूत्रजठरस्य हेत्वादिकमाह—मूत्रस्येत्यादि । तदुदावर्त-हेतुनेति तदुदावर्तो मूत्रोदावर्तः स एव हेतुस्तेनेत्यर्थः । एतेन मूत्रवेगेऽवरोधे सति तदुदावर्तहेतुनाऽपानो वायुः कुपितः सन् उदरं पूरयेत्, ततश्च नाभेरधोभागे सती-व्रीडमाध्मानं जनयेत्; तं मूत्रजठरमधःस्रोतोनिरोधनं विद्यात् मूत्रपुरीषमार्गाविरोधकं जानीयादित्यर्थः । केचित् 'अधोवस्तिनिरोधजम्' इति पठन्ति । ये तु 'अपानः कुपितो वायुः' इत्यादिकमेव मूत्रजठरं पठन्ति, ते 'मूत्रस्य वेगे विहते तदुदावर्तहेतुना' इति पाठ मूत्रातीतपाठमध्ये पठन्ति । तथाच सति ते प्रकोपकारणानुक्तावपानप्रकोपकारणं बलवद्विग्रहादिकं मन्यन्ते । तादृशश्च पाठो न वृद्धचित्ताह्लादकरः । मूत्रस्य वेगे विहते इत्यादिहेतुः, उदरं पूरयेद्भृशमित्यादिसंप्राप्तिः, शेषं लक्षणम् ॥ १३ ॥ १४ ॥

वस्तौ वाऽप्यथवा नाले मणौ वा यस्य देहिनः ।

मूत्रं प्रवृत्तं सज्जेत सरक्तं वा प्रवाहतः ॥ १५ ॥

स्रवेच्छन्नैरल्पमल्पं सरुजं वाऽथ नीरुजम् ।

विगुणानिलजो व्याधिः स मूत्रोत्सङ्गसंक्षितः १६

मूत्रोत्सङ्गस्य हेत्वादिकमाह—वस्तौवित्यादि । नाले मेढ्रो-तसि । मणौ मेढ्राग्रदेशे । यद्यपि नाले इत्यनेनैव मणेरपि ग्रहणं संजातं, तथापि मणेरुपादनं मणावलान्तमूत्रोत्सङ्गप्रतिपाद-नार्थम् । सज्जेत अवरोधयेत् । सरक्तमित्यत्र संसक्तमिति पाठे संसक्तं सबद्धम् । प्रवाहतः निकुहनादित्यर्थः । सरुजं अतिवातप्रकोपात्, नीरुजं हीनवातप्रकोपात् । विगुणानिलज इति विमार्गवायुजः, वायोधिर्मार्गगमनं मार्गाविरोधात् स्वहेतु-मिश्रः; केचित् मार्गाविरोधमेव विमार्गगमने कारणमिच्छन्ति । विगुणानिलजो व्याधिरिति हेतुः, वस्तौवित्यादिसंप्राप्तिः, शेषं लक्षणम् ॥ १५ ॥ १६ ॥

रुक्षस्य क्लान्तदेहस्य वस्तिस्थो पित्तमारुतौ ।

सदाहवेदनं कृच्छ्रं कुर्यातां मूत्रसंक्षयम् ॥ १७ ॥

मूत्रक्षयस्य हेत्वादिकमाह—रुक्षस्येत्यादि । क्लान्तदेहस्य ग्लान्तदेहस्य । यद्यपि ग्लान्तदेहत्वं न पित्तप्रकोपकारणं तथापि वाताग्निवतपित्तस्य प्रकोपकं ज्ञेयम् । कुर्यातामुत्पादयेताम् । कृच्छ्रं कष्टजननम् । मूत्रसङ्क्षयमिति मूत्रशोषणात् मूत्रसङ्क्षयो रोगः । रुक्षस्येत्यादि हेतुः, वस्तिस्थावित्यादि संप्राप्तिः, शेषं लक्षणम् । 'वस्तिस्थो पित्तमारुतौ' इत्यत्र 'वस्तौ तिष्ठन् सदा-गतिः' इति केचित्पठन्ति । स चानार्थः पाठः ॥ १७ ॥

अभ्यन्तरे वस्तिमुखे वृत्तोऽल्पः स्थिर एव च ।

वेदनावानति सदा मूत्रमार्गनिरोधनः ॥ १८ ॥

जायते सहसा यस्य ग्रन्थिरश्मरिलक्षणः ।

स मूत्रग्रन्थिरित्येवमुच्यते वेदनादिभिः ॥ १९ ॥

मूत्रग्रन्थेहेत्वादिकमाह—अभ्यन्तरे इत्यादि । अभ्यन्तरे बस्तिमुखे इति बस्तिद्वारस्याभ्यन्तरे इत्यर्थः । वृत्तो वर्तुलः । स्थिरोऽचलः । मूत्रमार्गनिरोधनः मूत्रवाहिन्नोतोनिरोधकारी-त्यर्थः । सहसा झटिति । अश्मरीलक्षण इत्यत्र वेदनादिभि-रिति संबध्यते । तेन वेदनाभिः कृत्वा अश्मर्यास्तुल्यलक्षणो नत्वधिष्ठानादिभिरश्मरीतुल्यलक्षणः, एष एवाश्मरीमूत्रग्रन्थो-भेदः; तथा अश्मर्या रक्तसंबन्धो नास्ति, मूत्रग्रन्थौ तु तन्त्रान्तरदर्शनादक्तसंबन्धो ज्ञेय इत्यपि वा भेदः । तथाच तद्वचः,—“रक्तं वातात् कफादुष्टं बस्तिद्वारे सुदारुणम् । ग्रन्थि कुर्यात् स कृच्छ्रेण सृजेन्मूत्रं तदावृतम् ॥ अश्मरीसमशूलं तं मूत्रग्रन्थि प्रचक्षते”—इति । अभ्यन्तरे इत्यादिसंप्राप्तिः, वेदनावानित्यादिलक्षणं, हेतुरत्रानुक्तोऽपि उष्णवातहेतुसाह-चर्यात् पित्तं ज्ञेयः । यद्येवं तर्हि उष्णवाते वायुरपि हेतुरुक्तः सोऽत्र किमिति न गृह्यते? सत्यं, मूत्रग्रन्थेर्व्यतिक्रमपाठादेव वायुरत्र कारणं न भवतीति ज्ञेयम् ॥ १८ ॥ १९ ॥

प्रत्युपस्थितमूत्रस्तु मैथुनं योऽभिनन्दति ।
तस्य मूत्रयुतं रेतः सहसा संप्रवर्तते ॥ २० ॥
पुरस्ताद्वाऽपि मूत्रस्य पश्चाद्वाऽपि कदाचन ।
भस्मोदकप्रतीकाशं मूत्रशुक्रं तदुच्यते ॥ २१ ॥

मूत्रशुक्रस्य हेत्वादिकमाह—प्रत्युपस्थितेत्यादि । प्रत्युप-स्थितमूत्र इति संजातमूत्रवेग इत्यर्थः । यः पुरुषः, मैथुन-मभिनन्दति इच्छति करोतीति तात्पर्यार्थः । रेतः शुक्रम् । पुरस्ताद्वाऽपि मूत्रस्य आदावित्यर्थः । भस्मोदकप्रतीकाशं भस्म-मिश्रितपानीयतुल्यम् । एतच्च रेतोविशेषणं, यः पुरुषः संजा-तमूत्रवेगः सन् मैथुनं करोति तस्य पुंसो भस्मोदकप्रतीकाशं मूत्रयुतं रेतो मूत्रस्यादौ कदाचित्पश्चाद्वा वायोर्विचित्रक्रिया-करत्वात् प्रवर्तते, तन्मूत्रशुक्रमुच्यते इति फलितोऽर्थः । अत्र हेतुसंप्राप्त्यादिकं स्वयमप्युक्तं ज्ञेयम् ॥ २० ॥ २१ ॥

व्यायामाध्वातपैः पित्तं बस्ति प्राप्यानिनावृतम् ।
वस्ति मेढं गुदं चैव प्रदहन् स्त्रावयेदधः ॥ २२ ॥
मूत्रं हारिद्रमथवा सरक्तं रक्तमेव वा ।
कृच्छ्रात् प्रवर्तते जन्तोर्गुणवातं वदन्ति तम् २३

व्यायामाध्वातपैरित्यादि । अनिलावृतं वातान्वितं पित्तम् । हारिद्रं हरिद्रावर्णम् । सरक्तं ईषद्रक्तवर्णं ईषच्छोणितं वा । रक्तं वेति केवलं शोणितं, अत्यन्तरक्तवर्णं मूत्रं वेत्यर्थः । नन्वत्रोद्देशसूत्रपाठात् मूत्रग्रन्थिमूत्रशुक्रयोर्गुणपादानं प्राप्नोति नोष्णवातस्य, तत् कथमत्रोष्णवातो निर्दिष्टः? उच्यते—यथा मूत्रक्षयस्य वातपित्ते हेतू तथाऽस्यापि त एव हेत्विति हेतुसाम्याव्यतिक्रमेणोष्णवातो निर्दिष्टः । यद्येव तर्हि उद्देशेऽ-प्युष्णवातो मूत्रक्षयानन्तरमेव किमिति न पठितः? सत्यं, मूत्रग्रन्थौ केवलपित्तस्यानुवर्तनार्थमुष्णवातो मूत्रक्षयानन्तरं

पठितः । व्यायामादिको हेतुः, बस्ति प्राप्येत्यादिसंप्राप्तिः, शेषं लक्षणम् ॥ २२ ॥ २३ ॥

विशदं पीतकं मूत्रं सदाहं बहुलं तथा ।
शुष्कं भवति यच्चापि रोचनाचूर्णसन्निभम् ॥ २४ ॥
मूत्रौकसादं तं विद्याद्रोगं पित्तकृतं बुधः ।
पिच्छिलं संहतं श्वेतं तथा कृच्छ्रप्रवर्तनम् ॥ २५ ॥
शुष्कं भवति यच्चापि शङ्खचूर्णप्रपाण्डुरम् ।
मूत्रौकसादं तं विद्यादामयं द्वादशं कफात् ॥ २६ ॥

मूत्रौकसादलक्षणमाह—विशदमित्यादि । विशदं पिच्छिल-विपरीतम् । पीतकं पीतवर्णम् । बहुलं स्थूलं घनमित्यर्थः । शुष्कमिति आतपादिना शुष्कम् । रोचना गोरोजना । द्वितीय-मूत्रौकसादलक्षणमाह—पिच्छिलमित्यादि । पिच्छिलमिति विशदविपरीतम् । श्वेतं श्वेतवर्णम् । कृच्छ्रप्रवर्तनं दुःखेन प्रवर्तत इत्यर्थः । द्वादशेति पुनरुपादानं मूत्रौकसादयोरेक-नामत्वादेव मन्दमतीना चेतस्येकत्वं माभूदिति द्योतनार्थम् ॥ २४—२६ ॥

कषायकल्कसर्पीषि भक्ष्यान् लेहान् पयांसि च ।
क्षारमद्यासवस्वेदान् बस्तींश्चोत्तरसंज्ञितान् ॥ २७ ॥
विदध्यान्मतिमांस्तत्र विधिं चाश्मरिनाशनम् ।

मूत्रघातानां चिकित्सामाह—कषायेत्यादि । कषायः काथः, कल्को हृषदि पेषितः सद्रवः । भक्ष्यान् लडुकप्रभृतीन् । पयांसि क्षीराणि । आसवो मद्यभेदः । खेदा उपनाहायाः । बस्तीश्चोत्तरसं-ज्ञितानिति उत्तरबस्तीनित्यर्थः । चकारात् ज्ञेहविरेचनमपि । विदध्यात् कुर्यात् । मतिमानिति ऊहापोहविद्वेद्यः । तत्र मूत्रा-घातरोगे । विधिमश्मरीसाधनं अश्मरीचिकित्सितोक्तम् । ननु, यथा वातादिभेदेन भिन्ना मूत्राघाता दर्शिताः, तथैव चिकित्साऽपि भिन्ना वक्तुमुचिता, तत् कथमत्र सामान्येन चिकित्सोक्ता? उच्यते, सर्वेषु मूत्राघातेषु यतो वातः कारणं, अतः सामान्येन चिकित्सितं वक्तुमुचितं भवति; एवं यदि तत्र वायुरेव कारणं किं तर्हि तत्र पित्तकफावप्या-रम्भकत्वेन निर्दिष्टौ, तत् कथमेकैव चिकित्सा सर्वेषु? उच्यते—ऊहापोहविद्वेद्यो दोषादिबलाबलं द्रव्यतत्त्वं च वीक्ष्य सामान्य-चिकित्सितमेव विभज्य कुर्यात्; अत एव मतिमानेत्युक्त्वा-नान्यार्थः । केचिदत्र ‘अतः परं प्रवक्ष्यामि मूत्रदोषस्य भेषजम्’ इत्यादिपाठं पठन्ति, स च कषायकल्कमित्यनेनोपसंगृहीत इति न दर्शितः । अपरे तु ‘स्त्रीणामतिप्रसङ्गेन’ इत्यादिपाठं पठन्ति, स च नार्थः ॥ २७ ॥—

मूत्रोदावर्तयोगांश्च कात्स्न्येनात्र प्रयोजयेत् ॥ २८ ॥

मूत्राघातेषु मूत्रोदावर्तचिकित्सितमतिदेशेनाह—मूत्रोदा-वर्तित्यादि । मूत्रोदावर्तयोगानिति ‘सौवर्चलाख्या मदिरा’ इत्यादिमूत्रोदावर्तप्रतिषेधोक्तान् । कात्स्न्येन सामान्येन ।

एतेन यस्यामवस्थायां ये मूत्रोदावर्तयोगा उचिता भवन्ति तेऽत्र योज्या इत्यर्थः । कात्स्न्येनेत्यत्र कार्तिककुण्डेन बहुधा प्रजल्पितं, तत्तु शिष्यबुद्धिः कुलहेतुत्वाद्बन्धगौरवभयाच्च परिहृतम् । अत्र मूत्राघाते ॥ २८ ॥

कल्कमेवार्खबीजानामक्षमात्रं ससैन्धवम् ।
धान्याम्लयुक्तं पीत्वैव मूत्रकृच्छ्रात् प्रमुच्यते ॥ २९ ॥

कल्कमित्यादि । एवार्खः ग्रीष्मकर्कटिका । अक्षमात्रं कर्ष-
प्रमाणम् । धान्याम्लं काञ्जिकम् । केचिदमुं पाठमन्यथा पठन्ति,
स चाभावान्न लिखितः ॥ २९ ॥

सुरां सौवर्चलवर्ती मूत्रकृच्छ्री पिबेन्नरः ।
मधु मांसोपदंशं वा पिबेऽद्राप्यथ गौडिकम् ॥ ३० ॥

सुरामित्यादि । सुरा पिष्टकृता । मधु मधुः तच्च मधु-
कृतं, समानतन्त्रदर्शनात् । तथाच,—“मांसोपदंशं मधुना
मधुं वापि पिबेन्नरः—” इति । मांसोपदंशं मांसभक्षणयुतम् ।
गौडिकं गुडकृतं मधुम् ॥ ३० ॥

पिवेत् कुङ्कुमकर्षं वा मधूदकसमायुतम् ।
रात्रिपर्युपितं प्रातस्तथा सुखमवाप्नुयात् ॥ ३१ ॥

पिवेदित्यादि । मधूदकं मधुयुक्तमुदकम् । प्रातरिति पिबे-
दित्यत्र योज्यं; तेन प्रभाते पिबेदित्यर्थः ॥ ३१ ॥

दाडिमाम्लां युतां मुख्यामेलजीरकनागरैः ।
पीत्वा सुरां सलवणां मूत्रकृच्छ्रात् प्रमुच्यते ॥ ३२ ॥

दाडिमाम्लमित्यादि । दाडिमाम्लां दाडिमेनाम्लीकृतताम् ।
युतामित्यत्र एलाजीरकनागरैरिति योज्यम् । सुरां मुख्यां पैष्टी-
मित्यर्थः । सलवणा सैन्धवयुक्ताम् ॥ ३२ ॥

पृथक्पर्ण्यादिवर्गस्य मूलं गोक्षुरकस्य च ।
अर्धप्रस्थेन तोयस्य पचेत् क्षीरं चतुर्गुणम् ॥ ३३ ॥
क्षीरावशिष्टं तच्छीतं सिताक्षौद्रयुतं पिबेत् ।
नरो मारुतपित्तोत्थमूत्राघातनिवारणम् ॥ ३४ ॥

पृथक्पर्ण्यादिवर्गस्येत्यादि । पृथक्पर्ण्यादिवर्गो विदारिग-
न्धादिकः ॥ ३३ ॥ ३४ ॥

निष्पीड्य वाससा सम्यग्वर्चो रासभवाजिनोः ।
रसस्य कुडवं तस्य पिबेन्मूत्ररुजापहम् ॥ ३५ ॥

निष्पीड्येत्यादि । वर्चः पुरीषम् । रासभो गर्दभः । वाजी
घोटकः । कुडवं चलारि पलानि ॥ ३५ ॥

मुस्ताभयादेवदारुमूर्वाणां मधुकस्य च ।
पिबेर्दक्षसमं कल्कं मूत्रदोषनिवारणम् ॥ ३६ ॥

मुस्तैत्यादि । मूर्वा चोरजायुः । मधुकं यष्टीमधु । अक्षसमं
कर्षप्रमाणम् ॥ ३६ ॥

अभयामलकाक्षाणां कल्कं बदरसंमितम् ।
अम्भसाऽलवणोपेतं पिबेन्मूत्ररुजापहम् ॥ ३७ ॥

अभयेत्यादि । अक्षो विभीतकः । बदरसंमितं अर्धकर्ष-
प्रमाणम् । अम्भसा पानीयेन । अलवणोपेतं किञ्चित्सैन्धव-
युतम् ॥ ३७ ॥

उदुम्बरसमं कल्कं द्राक्षाया जलसंयुतम् ।
पिवेत् पर्युपितं वारि शीतं मूत्ररुजापहम् ॥ ३८ ॥

उदुम्बरसमं कर्षप्रमाणं, द्राक्षायाः कल्कमुदुम्बरसमं जल-
न्वितं रात्रिपर्युपितं पिबेदिति पिण्डार्थः ॥ ३८ ॥

निदिग्धिकायाः स्वरसं पिवेत् कुडवसंमितम् ।
मूत्रदोषहरं कल्यमथवा क्षौद्रसंयुतम् ॥ ३९ ॥

निदिग्धिका कण्टकारिका । कुडवसंमितं चतुष्पलोन्मितम् ।
कल्य प्रातरित्यर्थः ॥ ३९ ॥

प्रपीड्यामलकानां तु रसं कुडवसंमितम् ।
पीत्वाऽगदी भवेज्जन्तुर्मूत्रदोषरुजातुरः ॥ ४० ॥

प्रपीड्येति । वाससा गालयित्वेत्यर्थः । कुडवं चलारि
पलानि । अगदी भवेत् नीरोगो भवेत् ॥ ४० ॥

धात्रीफलरसेनैव सूक्ष्मैलां वा पिबेन्नरः ।
धात्रीफलरसेनैवमित्यादि । धात्रीफलरसेन आमलकरसेन ।
एवमिति क्षौद्रयुतामित्यर्थः ॥—

पिष्ट्वाऽथवा सुशीतेन शालितण्डुलवारिणा ॥ ४१ ॥
तालस्य तरुणं मूलं त्रपुसस्वरसं तथा ।

पिष्ट्वेत्यादि । तालस्याभिनव मूलं पिष्ट्वा शालितण्डुलो-
दकेन पिबेत्, त्रपुसस्वरसमथवा पिबेत् । त्रपुसः सुधा-
वासः ॥ ४१ ॥—

श्वेतं कर्कटकं चैव प्रातस्तु पयसा पिबेत् ॥ ४२ ॥

श्वेतमित्यादि । श्वेतं कर्कटकं त्रपुसम् । पयसा क्षीरेण,
समानतन्त्रदर्शनात्; ‘त्रपुसं वाऽथ दुग्धेन मूत्रदोषहरं पिबेत्’
इति ॥ ४२ ॥

शतं वा मधुरैः क्षीरं सर्पिमिश्रं पिबेन्नरः ।
मूत्रदोषविशुद्ध्यर्थं तथैवाश्मरिनाशनम् ॥ ४३ ॥

श्रुतमित्यादि । मधुरैः काकोल्यादिभिः । अयं योगो मूत्र-
शुकस्य बाहुल्येन बोद्धव्यः ॥ ४३ ॥

बलाश्वदंष्ट्राकौश्चाक्षिको किलाक्षकतण्डुलान् ।
शतपर्वकमूलं च देवदारु सचित्रकम् ॥ ४४ ॥

अक्षबीजं च सुरया कल्कीकृत्य पिबेन्नरः ।
मूत्रदोषविशुद्ध्यर्थं तथैवाश्मरिशोधनम् ॥ ४५ ॥

बलाश्वदंष्ट्रेति बला खनामख्याता, श्वदंष्ट्रा गोक्षुरकः, कौशः
पक्षिविशेषः, कैरंजदवक् इति लोके, कोकिलाक्षकः खगली ।
अक्षबीजं विभीतकमजा । एतद्वलादिकं कल्कीकृत्य मूत्रदोष-
विशुद्ध्यर्थं पिबेदित्यर्थः । शतपर्वको जलगण्डीरः । तथाऽश्मरी-
विकित्सितोक्तमपि मूत्रदोषविशुद्ध्यर्थं पिबेदित्यर्थः । अश्मरी-

चिकित्सितं यदत्र वारंवारं भणितं, तदत्यन्तहितत्वापा-
दनार्थम् । केचित् भोजसंवादात् वलादिकं योगचतुष्टयं
मन्यन्ते; तन्न, वृद्धानामसंमतत्वात् ॥ ४४ ॥ ४५ ॥

पाटलाक्षारमाहृत्य सप्तकृत्वः परिस्नुतम् ।

पिबेन्मूत्रविकारघ्नं संसृष्टं तैलमात्रया ॥ ४६ ॥

पाटलाक्षारमित्यादि । सप्तकृत्वः सप्तवारान् । परिस्नुतं
गालितम् । संसृष्टं संयुक्तम् । तैलमात्रया स्तोकेन तैलेन ।
अत्र मात्राशब्दोऽल्पवाची । यथा—“मात्रां खादेद्भुक्षितः”
इत्यादिषु । अत्र क्षारस्य तोयस्य च प्रमाणं क्षारकल्पोक्तं
ज्ञातव्यम् । तेन चतुर्गुणेन जलेन क्षारः परिस्त्रावणीयः ॥ ४६ ॥

नलाश्मभेददर्भेशुत्रपुसैर्वाखीजकान् ।

क्षीरे परिश्रुतान् तत्र पिबेत् सर्पिःसमाशुतान् ॥

नलेशुदर्भाश्मेत्यादि । नलः स्वनामप्रसिद्धः शुषिरपर्वो,
अश्मभेदः पाषाणभेदः, एर्वासः ग्रीष्मकर्कटिका, बीजको
असनसारः । कार्तिककुण्डस्तु वृद्धकाश्यपीयसंवादात् त्रपुसैर्वा-
खीजान्येवाचक्षते, बीजकानित्यत्र स्थायिकाश्च प्रकृतिलि-
ङ्गवचनान्यतिक्रामन्तीत्युक्त्वाऽत्र पुंलिङ्गतेति च कथयति ।
तत्र मूत्राघाते ॥ ४७ ॥

पाटल्या यावशूकाच्च पारिभद्रात्तिलादपि ।

क्षारोदकेन मतिमान् त्वगेलोषणचूर्णकम् ॥ ४८ ॥

पिबेद्गुडेन मिश्रं वा लिह्यालेहान् पृथक् पृथक् ।

पाटल्या इत्यादि । यावशूको यवक्षारः । पारिभद्रः पर्वत-
निम्बः, अन्ये पारिभद्रशब्देन कण्टकिवृक्षं रक्तकुसुम फल-
भद्रवासंज्ञकं वदन्ति । ऊषणं पिप्पली । पाटल्यादीनां क्षारो-
दकेन सह त्वगेलोषणचूर्णं पिबेत्, पाटल्यादिक्षारोदकगुडकृ-
तान् लेहान् वा लिह्यात् । कार्तिककुण्डस्तु ‘त्वगेलोषणचूर्णकं’
इत्यत्र ‘त्वगेलोषणसंयुतं’ इति पठति । तत्र पाटल्यादिति-
लान्तानां द्रव्याणां पृथक् पृथक् लेहान् त्वगेलोषणसंयुतान्
गुडमिश्रितान् लिह्यादिति व्याख्यानयति । तथाच विश्वा-
मित्रः—“पाटल्याः पारिभद्राद्वा तिलाद्वाऽपि यवाप्रजात् ।
कणैलात्मयुतं चूर्णं मुष्ककक्षारवारिणा ॥ पिबेद्गुडेन मिश्रं वा
लिह्यालेहान् पृथक् पृथक्”—इति । ‘मतिमान्’ इत्यत्र ‘मदिरो’
इति केचित् पठन्ति, तथा ‘गुडेन मिश्रं वा’ इत्यत्र ‘गुडोपदशं
वा’ इति च पठन्ति । तच्च पाठद्वयमनार्षम् ॥ ४८ ॥—

अत ऊर्ध्वं प्रवक्ष्यामि मूत्रदोषे क्रमं हितम् ॥ ४९ ॥

क्षेहस्वेदोपपन्नानां हितं तेषु विरेचनम् ।

ततः संशुद्धदेहानां हिताश्चोत्तरबस्त्यः ॥ ५० ॥

सामान्येन च क्रियाक्रमार्थमाह—अत ऊर्ध्वमित्यादि ।
तेषु मूत्रदोषेषु । ‘तेषु विरेचनं’ इत्यत्र ‘क्षेहविरेचनं’ इति
केचित् पठन्ति । कार्तिककुण्डस्तु इमं पाठं न पठति, कषा-

यकल्कसर्पीषीत्यादिनैव गतार्थत्वात् । जेज्जटाचार्यस्तु क्षिग्ध-
शुद्धदेहानां पूर्वोक्ता योगाः प्रयोक्तव्या इत्यावेदनाय पठति ।
तत्पठितत्वान्मयापि पठितः ॥ ४९ ॥ ५० ॥

स्त्रीणामतिप्रसङ्गेन शोणितं यस्य दृश्यते ।

मैथुनोपरमस्तस्य बृंहणश्च विधिः स्मृतः ॥ ५१ ॥

अत्र च केचिन्मूत्रदोषप्रसङ्गेन मूत्रमार्गप्रवृत्तरक्तस्यापि
विधानं कथयन्ति—स्त्रीणामित्यादि । अतिप्रसङ्गेन अत्यन्त-
सेवया । मैथुनोपरमः मैथुननिवृत्तिः । बृंहणश्च विधिः मांसक्षी-
रघृतादिसेवनम् । अमुमपि पाठं कार्तिककुण्डो न पठति,
शुक्लक्षयलिङ्गेनैवोक्तत्वात् संख्यातिरेकभयाच्च; जेज्जटस्तु प्रक-
रणात् तथा शिष्यमुखबोधार्थं पठति; तत्पठितत्वान्मयाऽपि
पठितः ॥ ५१ ॥

ताम्रचूडवसा तैलं हितं चोत्तरबस्तिषु ।

विधानं तस्य पूर्वं हि व्यासतः परिकीर्तितम् ॥ ५२ ॥

किमेतदेव तत्र रक्ते हितमुतान्यदपीत्याह—ताम्रचूडे-
त्यादि । ताम्रचूडवसा कुकुटवसा । विधानं विधिः । उत्तर-
बस्तिषु उत्तरबस्तिचिकित्सिते । तस्य उत्तरबस्तेः । ‘व्यासतश्च’
इत्यत्र ‘व्यापदश्च’ इति केचित् पठन्ति ॥ ५२ ॥

क्षौद्रार्धपात्रं दत्त्वा च पात्रं तु क्षीरसर्पिषः ।

खयङ्गुप्ताफलं चैव तथैवेक्षुरकस्य च ॥ ५३ ॥

पिप्पलीचूर्णसंयुक्तमर्धभागं प्रदापयेत् ।

तदैक्यं समानीय खजेनाभिप्रमथयेत् ॥ ५४ ॥

ततः पाणितलं चूर्णं लीढ्वा क्षीरं ततः पिबेत् ।

एतत् सर्पिः प्रयुज्जानः शुद्धदेहो नरः सदा ॥ ५५ ॥

मूत्रदोषान् जयेत् सर्वानन्ययोगैः सुदुर्जयान् ।

जयेच्छोणितदोषाश्च बन्ध्या गर्भं लभेत् च ॥ ५६ ॥

नारी चैतत् प्रयुज्जाना योनिदोषात्प्रमुच्यते ।

क्षौद्रार्धपात्रमित्यादि । क्षौद्रार्धपात्रं मध्वर्धोदकं, क्षीरसर्पिषः
क्षीरसंमथनोत्पद्यतस्य । खयङ्गुप्ताफलादीनां पिप्पल्यन्तानां
चूर्णमर्धभागं प्रकल्पयेदित्यर्थः । खयङ्गुप्ता कपिकच्छूः । इक्षुरकः
कोकिलाक्षकः । खजेन मन्थनदण्डेन । पाणितलं चूर्णमिति
अङ्गुलिरहितं हस्ततलं चूर्णमित्यर्थः; अन्ये पाणितलशब्देन
कर्षं वदन्ति ॥ ५३—५६ ॥—

बला कोलास्थि मधुकं श्वदंष्ट्राऽथ शतावरी ॥ ५७ ॥

मृणालं च कशेरुश्च बीजानीक्षुरकस्य च ।

सहस्रवीर्याऽशुमती पयस्या सह कालया ॥ ५८ ॥

शृगालविन्नाऽतिबला बृंहणीयो गणस्तथा ।

एतानि समभागानि मतिमान् सह साधयेत् ॥ ५९ ॥

चतुर्गुणेन पयसा गुडस्य तुलया सह ।

द्रोणावशिष्टं तत् पूतं पचेत्तेन घृताढकम् ॥ ६० ॥

तत् सिद्धं कलसे स्थाप्यं क्षौद्रप्रस्थेन संयुतम् ।

सर्पिरेतत् प्रयुज्जानो मूत्रदोषात् प्रमुच्यते ॥ ६१ ॥

अगर्भं बलाघृतमाह—बलेत्यादि । कोलास्थि बदरमज्जा, मधुकं यष्टिमधु, श्वदंष्ट्रा गोक्षुरकः, इक्षुरकः कोकिलाक्षः, सहस्रवीर्या दूर्वा, अंशुमती शालपर्णी, पयस्या अकैपुष्पी, दुग्धिकामन्ये, काला कालानुसारिवा, श्रीपर्णिकामन्ये, शृगालविन्ना पृश्निपर्णी, वृंहणीयो गणो गुहूचीवर्जितः काकोल्यादिः “गुहूचीरहितो वर्गः काकोल्यादिरुदाहृतः । वृंहणीयः” इत्यादिसमानतन्त्रसंवादात्, चतुर्गुणेन पयसा दुग्धेन, जलेनेत्यन्ये, पूतं वस्त्रगालितं, पचेत्तेन घृताढकमिति अकल्कमेव । कार्तिककुण्डस्त्वमुं योगमन्यथा पठति, व्याख्या-नयति च, स च ग्रन्थगौरवमयान्न लिखितः । केचिदेनमनार्पं वदन्ति; तन्न, सुकीरमुधोरादिभिष्टीकाकृद्भिरार्पत्वेन वर्णितत्वात् ॥ ५७—६१ ॥

चित्रकः सारिवा चैव बला कालानुसारिवा ।
द्राक्षा विशाला पिप्पल्यस्तथा चित्रफला भवेत् ६२
तथैव मधुकं पथ्यां दद्यादामलकानि च ।
घृताढकं पचेदेभिः कल्कैः कर्पसमन्वितैः ॥ ६३ ॥
क्षीरद्रोणे जलद्रोणे तत्सिद्धमवतारयेत् ।
शीतं परिस्नुतं चैव शर्कराप्रस्थसंयुतम् ॥ ६४ ॥
तुगाक्षीर्याश्च तत्सर्वं मतिमान् परिमिश्रयेत् ।
ततो मितं पिबेत्काले यथादोषं यथाबलम् ॥ ६५ ॥
वातरेताः श्लेष्मरेताः पित्तरेतास्तु यो भवेत् ।
रक्तेरेता ग्रन्थिरेताः पिबेदिच्छन्नरोगताम् ॥ ६६ ॥
जीवनीयं च वृष्यं च सर्पिरेतद्वलावहम् ।
प्रज्ञाहितं च धन्यं च सर्वरोगापहं शिवम् ॥ ६७ ॥
सर्पिरेतप्रयुञ्जाना स्त्री गर्भं लभतेऽचिरात् ।
असृग्दोषान् जयेच्चापि योनिदोषांश्च संहतान् ।
मूत्रदोषेषु सर्वेषु कुर्यादेतच्चिकित्सितम् ॥ ६८ ॥

महाबलं घृतमाह—चित्रक इत्यादि । चित्रफला गुट-
दुग्धिका । तुगाक्षीर्याश्चैत्यत्रापि प्रस्थसंयुतमिति संबध्यते ।
मितं मात्रोपेतम् । यथाबलमित्यस्य प्रागभिज्ञब्दो लुप्तो
द्रष्टव्यः, तेन यथाश्लिबलमित्यर्थः । केचिदिदं घृतं न
पठन्ति ॥ ६२—६८ ॥

इति श्रीडल्हणाचार्यविरचितायां निबन्धसंग्रहाख्याया
सुश्रुतव्याख्यायामुत्तरतन्त्रे मूत्राघातप्रतिषेधो
नामाष्टपञ्चाशत्तमोऽध्यायः ॥ ५८ ॥

ऊनषष्टितमोऽध्यायः ।

अथातो मूत्रकृच्छ्रप्रतिषेधमध्यायं व्याख्यास्यामः १
यथोवाच भगवान् धन्वन्तरिः (सुश्रुताय) ॥ २ ॥

मूत्राघातप्रतिषेधानन्तरं बस्तिजातत्वसामान्यान्मूत्रकृच्छ्र-
विषेधारम्भः—अथात् इत्यादि । मूत्रकृच्छ्रं दुःखेन मूत्र-

प्रवृत्तिः । मूत्रकृच्छ्रप्रतिषेधमित्यत्र ‘मूत्रोपघातप्रतिषेधं’ इत्यन्ये
पठन्ति, तेऽप्युपघातशब्देन कृच्छ्रता वदन्ति; अपरे मूत्र-
दोषप्रतिषेधं इति पठन्ति, तत्रापि तादृगेवाभिप्रायः । ननु,
अश्मरीमूत्राघातोदावर्तादिषु मूत्रकृच्छ्रस्योक्तत्वात् किमर्थं
पुनरत्र तदभिधानं ? सत्यं, चिकित्सालक्षणकार्यभेदात् तथा
समानतन्त्रेऽपि पृथङ्निर्दिष्टत्वाच्च पुनस्तेषामुपादानम् । केचिच्च
पुनरुक्तिभयादेवामुमध्यायं न पठन्ति ॥ १ ॥ २ ॥

वातेन पित्तेन कफेन सर्वै-

स्तथाऽभिघातैः शकृदश्मरीभ्याम् ।

तथाऽपरः शर्करया सुकष्टो

मूत्रोपघातः कथितोऽष्टमस्तु ॥ ३ ॥

वातेनेत्यादि । मूत्रोपघातो मूत्रकृच्छ्र एवेत्यर्थः । अष्टम
इति संख्याकरणं नानाप्रकारस्याप्यश्मरीजस्य मूत्रकृच्छ्रस्ये-
कत्वेन ग्रहणमिति प्रतिपादनार्थम् । केचिदुत्तरार्धमीदृश
पठन्ति,—‘शुक्रोद्भवं शर्करया च कष्टं मूत्रस्य कृच्छ्रं प्रव-
दन्ति तज्ज्ञाः’ इति । स चानार्पः पाठः ॥ ३ ॥

अल्पमल्पं समुत्पीड्य मुष्कमेहनवस्तिभिः ।

फलद्विरिव कृच्छ्रेण वाताघातेन मेहति ॥ ४ ॥

वातकृच्छ्रलक्षणमाह—अल्पमल्पमित्यादि । अल्पमल्पं
स्तोकं स्तोकं, समुत्पीड्य अर्थवशात् मुष्कमेहनादिकमेव
पीठयित्वा । मुष्कोऽण्डं, मेहनं लिङ्गं, वस्तिर्मूलाधारः । फल-
द्विरिव स्फुटद्विरिव । कृच्छ्रेण दुःखेन । एतत् पदं मेहती-
त्यत्र संबन्धनीयम् । वाताघातेन वातकृच्छ्रेणेत्यर्थः । मेहति
मूत्रयति । कार्तिककुण्डोऽमुं पाठमन्यथा पठति, स चाभावाच्च
दर्शितः ॥ ४ ॥

हारिद्रमुष्णं रक्तं वा मुष्कमेहनवस्तिभिः ।

अग्निना दह्यमानाभैः पित्ताघातेन मेहति ॥ ५ ॥

पित्तकृच्छ्रलक्षणमाह—हारिद्रमुष्णमित्यादि । हारिद्र हरि-
द्रावर्णं, रक्तं रक्तवर्णं, एतद्वर्णं न्यूनाधिकपित्तप्रकोपवशात् ।
दह्यमानाभैरत्यन्तदाहपरीतैः । पित्ताघातेन पित्तकृच्छ्रेण ॥ ५ ॥

स्निग्धं शुक्लमनुष्णं च मुष्कमेहनवस्तिभिः ।

संहृष्टरोमा गुरुभिः श्लेष्माघातेन मेहति ॥ ६ ॥

कफकृच्छ्रलक्षणमाह—स्निग्धमित्यादि । अनुष्णमीष-
दुष्णम् । संहृष्टरोमा उद्धर्षितरोमा । गुरुभिः भारिकैः ।
श्लेष्माघातेन श्लेष्मकृच्छ्रेण ॥ ६ ॥

दाहशीतरुजाविष्टो नानावर्णं मुहुर्मुहुः ।

ताम्यमानस्तु कृच्छ्रेण सन्निपातेन मेहति ॥ ७ ॥

सन्निपातिकलक्षणमाह—दाहशीतेत्यादि । आविष्टो युक्तः ।
नानावर्णं पीतरक्तशुक्लादिवर्णम् । ताम्यमानः अत्यर्थं तमः
प्रविशन् । कृच्छ्रेणातिकष्टेन ॥ ७ ॥

मूत्रवाहिषु शल्येन क्षतेष्वभिहतेषु च ।
स्रोतःसु मूत्राघातस्तु जायते भृशवेदनः ॥ ८ ॥
वातवस्तेस्तु तुल्यानि तस्य लिङ्गानि लक्षयेत् ।
शकृतस्तु प्रतीघाताद्वायुर्विगुणतां गतः ॥ ९ ॥
आध्मानं च सशूलं च मूत्रसङ्गं करोति हि ।

मूत्रवाहिषु शल्येनेत्यादि ॥ ८ ॥ ९ ॥—

अश्मरीहेतुकः पूर्वं मूत्राघात उदाहृतः ॥ १० ॥

अश्मरीत्यादि । पूर्वं निदानस्थानेऽश्मरीहेतुको मूत्राघात उदाहृतः ॥ १० ॥

अश्मरी शर्करा चैव तुल्ये संभवलक्षणैः ।

शर्कराया विशेषं तु शृणु कीर्तयतो मम ॥ ११ ॥

पच्यमानस्य पित्तेन मिथ्यमानस्य वायुना ।

श्लेष्मणोऽवयवा भिन्नाः शर्करा इति संज्ञिताः ॥ १२ ॥

हृत्पीडा वेपथुः शूलं कुक्षौ वह्निः सुदुर्बलः ।

ताभिर्भवति मूच्छां च मूत्राघातश्च दारुणः ॥ १३ ॥

मूत्रवेगनिरस्तासु तासु शाम्यति वेदना ।

यावदन्या पुनर्नैति गुडिका स्रोतसो मुखम् ॥ १४ ॥

शर्करासंभवस्यैतन्मूत्राघातस्य लक्षणम् ।

यद्यपि शर्कराकृच्छ्रमश्मरीजकृच्छ्रं च तुल्यं तथापि किञ्चिद्भेदमाश्रित्य शर्कराकृच्छ्रं भिन्नमाह—अश्मरीत्यादि ।

पच्यमानस्येति पक्वस्येत्यर्थः, अर्थवशात् श्लेष्मण एव;

मिथ्यमानस्येति भिन्नस्येत्यर्थः, भाविनि भूतवदुपचारात् ।

वेपथुः कम्पः । सुदुर्बलः मन्दः । ताभिः शर्कराभिः ।

मूलवेगनिरस्तासु मूलस्याधोवेगेन निःसृतास्त्वित्यर्थः । नैति नागच्छति ।

कार्तिककुण्डस्त्वमुं पाठं बहुधा व्याकुलीकृत्य पठति, स तु ग्रन्थगौरवभयात् परित्यक्तः । यद्यपि अश्मरी-

शर्करामूलकृच्छ्रे निदानस्थाने भणिते, तथापि प्रकरणवशात्

किञ्चिल्लक्षणाधिक्याच्चात्रापि भणिते ॥ ११—१४ ॥—

चिकित्सितमथैतेषामष्टानामपि वक्ष्यते ॥ १५ ॥

इदानीं मूत्रकृच्छ्रचिकित्सा माह—चिकित्सितमित्यादि । ए-

तेषां मूलकृच्छ्राणाम् ॥ १५ ॥

अश्मरीं च समाश्रित्य यदुक्तं प्रसमीक्ष्य तत् ।

यथादोषं प्रयुज्जीत स्नेहादिकमपि क्रमम् ॥ १६ ॥

तदेव चिकित्सितमतिदेशेनाह—अश्मरीमित्यादि । अश्म-

रीमाश्रित्य यत् प्राक् चिकित्सितमुक्तं स्नेहादिकमथ, त-

द्यथादोषं प्रसमीक्ष्य प्रयुज्जीत । एतेनैतदुक्तं—अश्मरीचिकि-

त्सिते वातादिभेदेन यो विधिरुक्तः तं, तथा स्नेहादिकमपि च

क्रमं प्रयुज्जीत कुर्यात् । चकारात् प्रागुक्तमूत्राघातचिकित्सि-

तमपि ॥ १६ ॥

श्वदंष्ट्राश्मभिदौ कुम्भीं हपुषां कण्टकारिकाम् ।

बलां शतावरीं रास्नां वरुणं गिरिकर्णिकाम् ॥ १७ ॥

तथा विदारिगन्धादिं संहृत्य त्रैवृतं पचेत् ।

तैलं घृतं वा तत्पेयं तेन वाऽप्यनुवासनम् ॥ १८ ॥

दद्यादुत्तरवस्ति च वातकृच्छ्रोपशान्तये ।

इदानीं वातकृच्छ्रचिकित्सितमाह—श्वदंष्ट्रेत्यादि । श्व-

दष्टा गोक्षुरकः । अश्मभित् पाषाणभेदः । कुम्भी स्थलकुम्भी

यस्यास्त्वक् वक्रा भवति । गिरिकर्णिका अपराजिताभेदः ।

विदारिगन्धादिः प्रथमो गणः । संहृत्य एकीकृत्य । त्रैवृत तैलं

घृतं वेति तत्र विभिर्घृतवसामज्जभिर्घृतं तैलं तैलवसामज्जभि-

र्घृतं घृतं वा त्रैवृतम् । तैलं घृतं वेति विकल्पः सात्म्यापेक्षया

वातादिबलापेक्षया वा ज्ञेयः ॥ १७ ॥ १८ ॥—

श्वदंष्ट्रास्वरसे तैलं सगुडक्षीरनागरम् ॥ १९ ॥

पक्त्वा तत्पूर्ववद्योज्यं तच्चानिलरुजापहम् ।

अपरमपि वातकृच्छ्रचिकित्सितमाह—श्वदंष्ट्रेत्यादि । कल्क-

द्रव्यमध्ये पठितमपि क्षीरं द्रवत्वेन बोद्धव्यम् । योज्यं पानानु-

वासनोत्तरवस्तिषु । अनिलरुजापहं वातोत्थकृच्छ्रनाशनमि-

त्यर्थः ॥ १९ ॥—

तृणोत्पलादिकाकोलीन्यग्रेधादिगणे कृतम् ॥ २० ॥

पीतं घृतं पित्तकृच्छ्रं नाशयेत् क्षीरमेव वा ।

पित्तोत्थकृच्छ्रभेषजमाह—तृणोत्पलादीत्यादि । घृतं तृणा-

दिसंस्कृतं ग्राह्यं, क्षीरमेव वेति विकल्पः सात्म्यापेक्षया अग्नि-

बलापेक्षया च भवति ॥ २० ॥—

दद्यादुत्तरवस्ति च पित्तकृच्छ्रोपशान्तये ॥ २१ ॥

अन्यदपि पित्तकृच्छ्रभेषजमाह—दद्यादित्यादि । दद्या-

दुत्तरवस्तिमिति 'तृणादिसंस्कृतत्वेहेन' इति शेषः । यद्यपि

वक्ष्यमाणत्रिविधवस्तिग्रहेणोत्तरवस्तिर्गृहीतस्तथाऽपि पित्त-

कृच्छ्रे उत्तरवस्तिरत्यन्तं हित इति ज्ञापनार्थं पृथगप्युत्तरव-

स्तिर्निर्दिष्टः ॥ २१ ॥

एभिरेव कृतः स्नेहस्त्रिविधेष्वपि वस्तिषु ।

हितं विरेचनं चेश्वक्षीरद्राक्षारसैर्युतम् ॥ २२ ॥

अपरमपि पित्तकृच्छ्रविधिमाह—एभिरित्यादि । एभिरेव

अनन्तरोक्तैस्तृणोत्पलादिप्रभृतिभिरेव । त्रिविधेषु वस्तिषु

निरुहानुवासनोत्तरवस्तिषु । अन्ये निरुहस्थाने शिरोवस्ति

मन्यन्ते । तत्र, समानतन्त्रविरोधात् । रसशब्दः इक्षावपि

संबन्धनीयः ॥ २२ ॥

सुरसोषकमुस्तादौ वरुणादौ च यत्कृतम् ।

तैलं तथा यवाग्वादि कफकृच्छ्रे प्रशस्यते ॥ २३ ॥

कफकृच्छ्रचिकित्सितमाह—सुरसोषकेत्यादि । सुरसादौ

ऊषकादौ मुस्तादौ वरुणादौ च यत् कृतं तैलं, तथा

यवाग्वादि, तत् कफाघाते प्रशस्यते । यवाग्वादिरित्यत्रादि-

शब्दाद्विलेयादयः; ते च सुरसादिसंस्कृता एव बोद्धव्याः ।

कफाघाते कफकृच्छ्रे ॥ २३ ॥

यथादोषोच्छ्रयं कुर्यादेतानेव च सर्वजे ।

सन्निपातोत्थमूलकच्छचिकित्सामाह—यथादोषोच्छ्रयसि-
ल्यादि । यथादोषाधिक्यम् । एतानेवेति अनन्तरोक्त-
वातादिकृच्छहरयोगान् । सर्वजे सान्निपातिके कृच्छ्रे । एते-
नैतदुक्तं भवति—सान्निपातिके कृच्छ्रे यस्य दोषस्याधिक्य
दृश्यते तद्दोषोक्तकृच्छहरयोगोत्कटान् पूर्वोक्तवातादिकृच्छ-
योगानेकीकृत्य कुर्यादिति ॥—

फलगुवृश्चीवदर्भाश्मसारचूर्णं च वारिणा ॥ २३ ॥
सुरेश्चुरसदर्भाश्चुपीतं कृच्छ्ररुजापहम् ।

अपरमपि सान्निपातिककृच्छ्रयोगमाह—फलगुवृश्चीवे-
त्यादि । फलगुवृश्चीवादीनां चूर्णं वारिणा पीतं यथादोषं सुरे-
श्चुरसादिभिश्च पीतं कृच्छ्ररुजापहं, अर्थवशात् सान्निपातिक-
कृच्छ्ररुजापहं भवतीति पिण्डार्थः । फलुः काकोटुम्बरिका ।
वृश्चीवः शुक्रपुनर्नवा । अश्मसारं शिलाजतु ॥ २४ ॥—

तथाऽभिघातजे कुर्यात् सद्योव्रणचिकित्सितम् २५

अभिघातजकृच्छ्रस्यातिदेशेन चिकित्सितमाह—तथेत्यादि ।
अभिघातजे अभिघातजमूत्रकृच्छ्रे, सद्योव्रणचिकित्सितमित्यत्र
लुप्तचकारनिर्देशाद्वा तच्छान्तिक्रिया कार्या ॥ २५ ॥

मूत्रकृच्छ्रे शकृज्जाते कार्या वातहरी क्रिया ।

खेदावगाहावभ्यङ्गा बस्तिचूर्णक्रियास्तथा ॥ २६ ॥

पुरीषकृच्छ्रेऽतिदेशेन चिकित्सितमाह—मूत्रेत्यादि । शकृजे
तामेव वातहरीं क्रियां विवृणोति—खेदावगाहावित्यादि ।
खेदादयश्चात्र वातव्याधुक्ता ग्राह्याः ॥ २६ ॥

ये द्वेऽन्ये तु तथा कृच्छ्रे तयोः प्रोक्तः क्रियाविधिः २७

अश्मरीशर्करोत्पन्नयोः कृच्छ्रयोश्चिकित्सामाह—ये इत्यादि ।
ये द्वे अन्ये कृच्छ्रे अश्मरीशर्करोत्पत्तये तयोः क्रियाविधिः प्रोक्तः
अश्मरीशर्कराचिकित्सिते । अपरे 'द्वौ तथाऽन्यौ यौ कृच्छ्रौ'
इति पठन्ति, तत्रापि स एवार्थः ॥ २७ ॥

इति श्रीडल्हणाचार्यविरचितायां निबन्धसंग्रहाख्याया
शुश्रुतव्याख्यायामुत्तरतन्त्रे एकोनषष्ठितमोऽ-
ध्यायः ॥ ५९ ॥

षष्ठितमोऽध्यायः ।

अथातोऽमानुषोपसर्गप्रति-

वेधमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

कायचिकित्सापरिशिष्टत्वाद्भूतविद्यामारब्धुकाम आदौ मूत्र-
कृच्छ्रानन्तरं मूत्रकृच्छ्रे प्रतिक्षणमल्पाल्पं मेहतः पुरुषस्य
अस्मभ्यगाचमनेनाशौचादमानुषोपसर्गसंभावनया अमानुषज-
न्यव्याधिप्रतिषेधार्थो युक्त इत्यत आह—अथात इत्यादि ।

अथेति कायचिकित्सानन्तरम् । अत इति हेतौ । हेतुश्चा-
पातनिकायामेव प्रकटीकृतः । अमानुषा देवादिग्रहाः, तेषा-
मुपसर्ग उपद्रवः, तस्य प्रतिषेधः चिकित्सितं, तद्विविधप्रकार
आभिमुख्येन शिष्याणां व्याख्यास्यामः । अन्ये तु 'अमानु-
षोपसर्ग' इत्यत्र 'अमानुषावाध' इति पठन्ति । अमानुषाणि
भूतानि तेषामावाधा पीडति व्याख्यानयन्ति ॥ १ ॥ २ ॥

निशाचरेभ्यो रक्ष्यस्तु नित्यमेव क्षतानुरः ।

इति यत्प्रागभिहितं विस्तरस्तस्य वक्ष्यते ॥ ३ ॥

निशाचरेभ्य इत्यादि । अत्र निशाचरा देवादिग्रहा
उच्यन्ते, निशाचरिखदग्निमादिभोजनलाप । यद्गणितो-
पारानीयं रक्षासीत्युक्तं तदक्षरां विशेषेण तथास्वरूपव्याप-
नाय । प्रागिति द्वित्रणीये । अन्ये तु निशाचरशब्देन राक्षसा-
नवाहुः ॥ ३ ॥

गुह्यानागतविज्ञानमनवस्थाऽसहिष्णुता ।

क्रिया वाऽमानुषी यस्मिन् सग्रहः परिकीर्त्यते ॥ ४ ॥

इदानीं सामान्यग्रहलक्षणमाह—गुह्येत्यादि । गुह्यं गुप्तं,
अनागत भावि, तथोर्विज्ञानम् । अनवस्था अनवस्थितिः ।
असहिष्णुता क्रोधनत्वम् । अमानुषी क्रिया धरद्वानादिका,
लङ्घनप्लवनादिकेत्यन्ये, अमानुषी या साधुभिः कर्तुं न शक्यते ।
यस्मिन् आतुरे । सग्रहो ग्रहसहितः ॥ ४ ॥

अशुचि भिन्नमर्यादं क्षतं वा यदि वाऽक्षतम् ।

हिंस्युर्हिंसाविहारार्थं सत्कारार्थमथापि वा ॥ ५ ॥

यादृशं भूतानि हिंसन्ति, यादृशं वा जिघृक्षन्ति, तमाह—
अशुचिमित्यादि । भिन्नमर्यादं त्यक्तोचितक्रमं, अभक्ष्यभक्षणे
अगम्यागमने तथा हिंसादौ च प्रवृत्तत्वात्; क्षतं व्रणितं,
अक्षतं व्रणरहितमपि शौचादिदीनं हिंस्युः । हिंसाविहारो
वधक्रीडा, तदर्थः; अन्ये विहारशब्देन रति मन्यन्ते, तत्र
हिंसायां या रतिस्तदर्थम् ॥ ५ ॥

असङ्ख्येया ग्रहगणा ग्रहाधिपतयस्तु ये ।

व्यज्यन्ते विविधाकारां भिद्यन्ते ते तथाऽष्टधा ॥६॥

ग्रहानामसंख्येयत्वं ग्रहाधिपानां चाष्टत्वं दर्शयन्नाह—
असंख्येया इत्यादि । ग्रहाधिपतयो देवदेवत्यादयः । तुशब्दः
पुनरर्थः । व्यज्यन्ते पृथक् प्रतीयन्ते । विविधाकारा विविधल-
क्षणाः । ते पुनरष्टधा भिद्यन्ते । अन्ये तु 'ग्रहाधिपतिभिस्तु
ते । व्यजनैः, इति पठित्वा, व्याख्यानयन्ति—ते ग्रहगणा
यद्यप्यसंख्येयास्तथाऽपि ग्रहाधिपतिभिः स्वस्वामिभिः कृत्वा
अष्टधा भिद्यन्ते अष्टमेदभिन्ना भवन्तीत्यर्थः; क्विविशिष्टास्तैः ?
व्यजनैर्विविधाकारा विलक्षणाः ॥ ६ ॥

देवास्तथा शत्रुगणाश्च तेषां

गन्धर्वयक्षाः पितरो भुजङ्गाः ।

रक्षांसि या चापि पिशाचजाति-

रेषोऽष्टको देवगणो ग्रहाख्यः ॥ ७ ॥

तेषामष्टविधत्वमाह—देवास्तथेत्यादि । दीव्यन्तीति देवाः । तेषां देवानां शत्रुगणा दैत्यसमूहाः । गन्धर्वा देवगायना हाहा-हृहृ-प्रभृतयः । यक्षाः कुबेरादयः । पितरोऽग्निष्वा-त्तादयः । भुजङ्गा वासुकिप्रभृतयः । रक्षांसि मनुष्यभक्षण-कारीणि द्वेतिप्रहेतिकुलजातानि । पिशाचाः पिशिताशनाः, तेषां जातिः ॥ ७ ॥

**सन्तुष्टः शुचिरपि चेष्टगन्धमालयो
निस्तन्द्रो ह्यवितथसंस्कृतप्रभाषी ।**

तेजस्वी स्थिरनयनो वरप्रदाता

ब्रह्मण्यो भवति नरः स देवजुष्टः ॥ ८ ॥

देवादिग्रहगृहीतानां प्रत्येकं लक्षणमाह—सन्तुष्ट इत्यादि । शुचिः शौचयुक्तः । इष्टानि अभिलषितानि गन्धमाल्यानि यस्य सः; गन्धाः कुङ्कुमचन्दनादिकाः, माल्यानि पुष्पाणि । अवितथसंस्कृतप्रभाषी अवितथप्रभाषी संस्कृतप्रभाषी च, अवितथं यथार्थम् । स्थिरनयनो निमेषरहितः ॥ ८ ॥

**संखेदी द्विजगुरुदेवदोषवक्ता
जिह्वाक्षो विगतभयो विमार्गदृष्टिः ।**

**सन्तुष्टो भवति न चाज्ञपानजातै-
र्दुष्टात्मा भवति च देवशत्रुजुष्टः ॥ ९ ॥**

संखेदीत्यादि । संखेदी प्रखेदयुक्तः । जिह्वाक्षो वक्-
त्रेचनः । विमार्गदृष्टिः विमार्गदर्शनो नास्तिक इत्यर्थः । अन्न-
पक्तादि, पानं जलादि, तेषां जातैः समूहैः । दुष्टात्मा
दुष्टस्वभावः । देवशत्रुजुष्टः दैत्यग्रहजुष्ट इत्यर्थः ॥ ९ ॥

**हृष्टात्मा पुलिनवनान्तरोपसेवी
स्वाचारः प्रियपरिगीतगन्धमालयः ।**

**नृत्यन् वै प्रहसति चारु चालपशब्दं
गन्धर्वग्रहपरिपीडितो मनुष्यः ॥ १० ॥**

हृष्टात्मेति । हृष्टात्मा हर्षयुक्तः । पुलिनवनान्तरोपसेवी
पुलिनवनमध्ये क्रीडनशीलः; पुलिनं जलमध्योत्थितभू-
प्रदेशः । स्वाचारः शोभनाचारः । प्रियाणि परिगीतगन्ध-
माल्यानि यस्य स तथा । चारु यथा भवति एवं नृत्यन्
अल्पशब्दं यथा तथा प्रहसति ईषद्वसतीत्यर्थः । एवंभूतो
मनुष्यो गन्धर्वग्रहजुष्टो ज्ञेयः ॥ १० ॥

**ताम्राक्षः प्रियतनुरक्तवस्त्रधारी
गम्भीरो द्रुतमतिरल्पवाक् सहिष्णुः ।**

**तेजस्वी वदति च किं ददामि कस्यै
यो यक्षग्रहपरिपीडितो मनुष्यः ॥ ११ ॥**

ताम्राक्ष इत्यादि । ताम्राक्षो रक्तनेत्रः । प्रियतनुरक्तवस्त्र-
धारी कमनीयसूक्ष्मरक्तवस्त्रपरिधानशीलः । गम्भीरः गम्भीर-
शीलः प्रचुरसत्त्व इत्यर्थः । द्रुतमतिः उद्भ्रान्तमनाः । अल्प-
वाक् अल्पवक्ता । सहिष्णुः क्षमायुक्तः ॥ ११ ॥

**प्रेतेभ्यो विसृजति संस्तरेषु पिण्डान्
शान्तात्मा जलमपि चापसव्यवस्त्रः ।
मांसेषुस्तिलगुडपायसाभिकाम-
स्तद्भक्तो भवति पितृग्रहाभिभूतः ॥ १२ ॥**

प्रेतेभ्य इत्यादि । प्रेतेभ्यो मृतेभ्यः । विसृजति ददाति ।
संस्तरेषु दर्भसंस्तरेषु । पिण्डान् अन्नमयान् । शान्तात्मा
शान्तस्वभावः । जलमपि चेति न परं दर्भसंस्तरेषु पिण्डान्
ददाति अपितु अपसव्यहस्तो दक्षिणहस्तः जलमपि ददाति
चेत्यर्थः । पायसः क्षीरसिद्धास्तण्डुलाः । अभिकामोऽभिलाषुकः ।
तद्भक्तस्तिलादिभोजनः ॥ १२ ॥

**भूमौ यः प्रसरति सर्पवत् कदाचित्
सृक्णिष्यौ विलिहति जिह्वया प्रसक्तम् ।**

**निद्रालुगुण्डमधुदुग्धपायसेप्सु-
र्विज्ञेयो भवति भुजङ्गमेन जुष्टः ॥ १३ ॥**

य इत्यादि । यो भूमौ सर्पवत् प्रसरति उरसा भ्रमति
स भुजङ्गमेन जुष्ट इति संबन्धः । सृक्णिष्यौ ओष्ठप्रान्तौ ।
विलिहति विलेढि, धातूनामनेकार्थकत्वात् । तथैवेति सर्प-
वत् । अन्ये तु 'सृक्णिष्यौ' इत्यत्र 'प्रसक्तं' इति पठन्ति, तत्र
प्रसक्तं सन्ततं विलेढीत्यर्थः ॥ १३ ॥

**मांसासृग्विविधसुराविकारलिप्सु-
र्निर्लज्जो भृशमतिनिष्ठुरोऽतिशूरः ।**

**क्रोधाालुर्विपुलबलो निशाविहारी
शौचद्विद्वि भवति च रक्षसा गृहीतः ॥ १४ ॥**

मांसासृग्यादि । विविधाः सुराविकारा माध्वीकादयः ।
लिप्सुः आस्वादयितुमिच्छुः । शौचद्विद्वि शौचं द्वेष्टि अशुचि-
रित्यर्थः ॥ १४ ॥

**उद्धस्तः कृशपरुषश्चिरप्रलापी
दुर्गन्धो भृशमशुचिस्तथाऽतिलोलः ।**

**बह्वाशी विजनहिमाम्बुरात्रिसेवी
व्याविश्रो भ्रमति रुदन् पिशाचजुष्टः ॥ १५ ॥**

उद्धस्त इत्यादि । उद्धस्तः विकृतदर्शनः । कृशो दुर्बलः ।
परुषः कर्कशः । चिरप्रलापी चिरकालं बहुक्षणं व्याप्य
प्रलापी । अतिलोलः अतिचपलः । अन्ये तु अतिलोल-
शब्देन अतिलोलप इति व्याख्यानयन्ति, यथा—भीमो भीमसेन
इति । बह्वाशी प्रचुरभोक्ता । विजनं निर्जनस्थानं, हिमाम्बुसेवी
शीताम्बुसेवी, रात्रिसेवी रात्रिविहारीत्यर्थः । व्याविश्र
उद्धिन्नः । अन्ये तत्र 'व्याचेष्टं' इति पठन्ति, विरुद्धचेष्टं यथा
तथा भ्रमतीत्येवं व्याख्यानयन्ति ॥ १५ ॥

**स्थूलाक्षस्त्वरितगतिः स्वफेनलेही
निद्रालुः पतति च कम्पते च योऽति ।**

**यश्चाद्रिद्विरदनगादिविच्युतः सन्
संसृष्टो न भवति वार्धकेन जुष्टः ॥ १६ ॥**

असाध्यलक्षणमाह—स्थूलाक्ष इत्यादि । स्वफेनलेहीति एतेनास्य मुखे कफागमनमप्युक्तम् । यो ग्रहेण संसृष्टः स्थूलाक्ष इत्यादिलक्षणयुक्तः स्यात् स न भवतीति विनश्यतीत्यर्थः । यश्च अत्रादेः विन्युतः पतितः सन् ग्रहेण संसृज्यते सोऽपि विनश्यति । अद्रिः पर्वतः, द्विरदो हस्ती, नगो वृक्षः, आदिशब्दात् स्वभ्रनदीतटादयः । वार्धकेन जुष्टः वृद्धभावेन गृहीत इत्यर्थः, अन्ये ‘वर्धकेन’ इति पठन्ति, वर्धकेन छेदकेन हिंसार्थिना केनचिद्ग्रहेण जुष्ट इति व्याख्यानयन्ति ॥ १६ ॥

देवग्रहाः पौर्णमास्यामसुराः सन्ध्ययोरपि ।

गन्धर्वाः प्रायशोऽष्टम्यां यक्षाश्च प्रतिपद्यथ ॥ १७ ॥

कृष्णपक्षे च पितरः पञ्चम्यामपि चोरगाः ।

रक्षांसि निशि पैशाचाश्चतुर्दश्यां विशन्ति च ॥ १८ ॥

इदानीं देवादिग्रहाणां ग्रहणकालमाह—देवग्रहा इत्यादि । असुरा असुरग्रहाः । सन्ध्ययोरपीत्यत्र अपिशब्दः पादपूरणे । प्रायशोऽष्टम्यामिति प्रायःशब्दात् सन्ध्ययोरपि गन्धर्वा विशन्तीति लभ्यते । पितरः पितृग्रहाः । कृष्णपक्षे कृष्णपक्षक्षये अमावस्यायामित्यर्थः । पञ्चम्यामपीति अपिशब्दात् कृष्णपक्षक्षयेऽपि । उरगा नागग्रहाः ॥ १७ ॥ १८ ॥

दर्पणादीन् यथा छाया शीतोष्णं प्राणिनो यथा ।

स्वमणिं भास्करस्योष्ठा यथा देहं च देहधृक् ।

विशन्ति च न दृश्यन्ते ग्रहास्तद्वच्छरीरिणम् ॥ १९ ॥

ननु, देहं विशन्तो ग्रहाः कुतो न लक्ष्यन्ते इत्याह—दर्पणादीनित्यादि । दर्पण आदर्शः, आदिशब्दाज्जलज्जेह-खज्जादिग्रहणम् । स्वमणिं सूर्यकान्तं, भास्करस्योष्ठाः सूर्यरश्मयः । देहं गर्भशरीरं, देहधृक् जीवः । अन्ये देहधृक्-शब्देन मनः प्रतिपादयति । ननु, भूतेः शरीरे अनुप्रवेशः कियते ननु शरीरिणि, तत् कथं शरीरिणमिति ? उच्यते—अत्र शरीरिशब्देन शरीरमभिप्रेतं, स्थानिनि स्थानोपचारात् । यथा छायाशीतोष्णादयः दर्पणप्राणिप्रभृतीन् विशन्तो न दृश्यन्ते तद्वद्ग्रहा अपीत्यर्थः । छायादिदृष्टान्तचतुष्टयेन आवैर्हेतुभिः शरीरं क्षोभयित्वैवानुप्रविश्य लिङ्गैरात्मानं दर्शयन्तीत्यर्थः । यथा देहं च देहधृगित्यनेन स्वमूर्तिमन्तर्निधाय विशन्तीति प्रदर्शितम् ॥ १९ ॥

तपांसि तीव्राणि तथैव दानं

व्रतानि धर्मो नियमश्च सत्यम् ।

गुणास्तथाऽष्टावपि तेषु नित्या

व्यस्ताः समस्ताश्च यथाप्रभावम् ॥ २० ॥

इदानीं ग्रहाणां तीव्रतपोनियमादियुक्तत्वं प्रभाववत्तां च दर्शयितुमाह—तपांसि तीव्राणीत्यादि । तपस्तपनलक्षण-सुप्रवासादि । व्रतानि शास्त्रोदितविधिना भोजनादियन्य-नादि । तपः कायवाक्यमनसा सुचरितम् । गुणास्तथाऽष्टा-

विति अणिमा, लघिमा, महिमा, गरिमा, प्राकाम्य, प्राकाश्यं, ईशित्वं, वशित्वं, इत्यष्टौ; अन्येतु—“आवेशश्चेतसो ज्ञानमर्थानां छन्दनक्रिया । दृष्टिः श्रोत्रं स्मृतिः कान्ति-रिष्टतश्चाप्यदर्शनम्”—इत्यष्टविधमर्थ्यमाहुः । तेषु ग्रहेषु एते गुणा नित्याः न कादाचित्काः । व्यस्ता द्वित्रास्त्रिचतुरा इत्यादि । समस्ताः सर्वे । यो यस्य प्रभाव इति यथाप्रभावम् । तत्र व्यस्ता गुणा असुरादिग्रहाणां, समस्ता देवग्रहाणाम् ॥ २० ॥

न ते मनुष्यैः सह संविशन्ति

न वा मनुष्यान् कचिदाविशन्ति ।

ये त्वाविशन्तीति वदन्ति मोहा-

त्ते भूतविद्याविषयादपोह्याः ॥ २१ ॥

तपोनिश्चमादियुक्ता हि देवादिग्रहाः कथंचिदप्यशुचिं देहं नाविशन्तीत्याह—न ते मनुष्यैरित्यादि । ते देवयोनीयो मनुष्यैः सह न संविशन्ति एकत्र न भवन्तीत्यर्थः । न वा मनुष्यान् मानुषदेहान् कचिदाविशन्ति अनुप्राविशन्तीत्यर्थः । ये पुनर्वैद्या आविशन्तीति मोहान् अज्ञानात् प्रवदन्ति ते वैद्या भूतविद्याविषयात् अपोह्या अपसारणीयास्त्याज्या इत्यर्थः । ‘अपोह्या’ इत्यत्र ‘अपेता’ इत्यन्ये पठन्ति, तत्र ग्रहज्ञानाद्वाद्या इत्यर्थः ॥ २१ ॥

तेषां ग्रहाणां परिचारका ये

कोटीसहस्रायुतपद्मसंख्याः ।

असृग्वसामांसभुजः सुभीमा

निशाविहाराश्च तमाविशन्ति ॥ २२ ॥

के तर्हि गृह्णन्तीत्याह—तेषामित्यादि । तेषां देवादीनां, परिचारकाः प्रेयाः कर्मकरा इत्यर्थः । कोटी शतलक्षप्रमाणं, आयुतं दशसहस्रं, एतेन कोट्याः शतलक्षपरिमिताया यत् सहस्रं तादृशैर्दशभिः सहस्रैरायुतं बोद्धव्यं, तेषां पद्मं दशार्धुदप्रमाणं तदेव संख्या येषां ते तथा । प्राक् ‘असं-ख्येया ग्रहगणा’ इत्यभिधाय अत्र कोट्यादिसंख्याया अभिधानं ग्रहगणानामन्योन्यवैसादृश्यत्वापनार्थम् । सुभीमा अत्यर्थं भयङ्कराः । निशाविहारा रात्रौ भ्रमणशीलाः ॥ २२ ॥

निशाचराणां तेषां हि ये देवगणसंसृताः ।

ते तु तत्सत्त्वसंसर्गाद्विज्ञेयास्तु तदजनाः ॥ २३ ॥

देवाद्यनुचराणां स्वप्रभूणाभिवातुकारो भवतीत्याह—निशाचराणामित्यादि । तेषां निशाचराणामनुचराणां मध्ये ये अनुचरा ये देवगणमाश्रितास्ते तद्व्यजनाः तल्लक्षणा विज्ञेया इति संबन्धः । कुत इत्याह—तत्सत्त्वसंसर्गात् देवादि-सत्त्वसंयोगादित्यर्थः ॥ २३ ॥

देवग्रहा इति पुनः प्रोच्यन्ते शुचयश्च ये ।

देववच्च नमस्यन्ते प्रत्यर्थ्यन्ते च देववत् ॥ २४ ॥

देवग्रहा इत्यादि । ये पुनरनुचराः शुचयस्ते देवग्रहा

इति प्रोच्यन्ते । कुतः ? यतः शुचयः, शुचित्वं पुनस्तत्संसर्गा-
देव । देववच्च नमस्यन्ते देववत् नमस्किन्त्यन्ते । प्रत्यर्थ्यन्ते
देववदित्यर्थः । अन्ये तु व्याख्यानयन्ति—तदञ्जनास्तदेवाका-
रास्तथाविधा एव भवन्तीत्याह—अशुचयस्तु ते; ते पुनरशु-
चयो मोहान्धत्वादशुद्धाः, अत एव गृह्णन्ति । देववन्नमस्कारः
पूजा च तदञ्जनत्वादेव ॥ २४ ॥

स्वामिशीलक्रियाचाराः कम एव सुरादिषु ।

निर्ऋतेर्या दुहितरस्तासां स प्रसवः स्मृतः ॥ २५ ॥

स्वामिशीलक्रियाचारा इत्यादि । शीलं स्वभावः । कमश्चाय
पूर्वोक्तदेवग्रहशुचित्वादिकः । सुरादिषु देवग्रहेषु, यतस्तेऽपि
स्वामिशीलक्रियाचाराः । देवग्रहा इत्यादिकं च श्लोकं कार्ति-
ककुण्डो न पठति । तदञ्जनत्वेनैवास्त्यर्थस्य लब्धत्वात् । ननु,
यदि तत्सत्त्वसंसर्गाच्छुचयस्तत् कथं मांसादिभुज इत्याह—
निर्ऋतेर्या दुहितर इत्यादि । निर्ऋती रक्षसा पितामहः,
तस्य या दुहितरः पुत्र्यः, तासां स देवानुचरगणः प्रसवः,
अतः प्रसूतिभावं न त्यजति ॥ २५ ॥

सत्यत्वादपवृत्तेषु वृत्तिस्तेषां गणैः कृता ।

तेषां वृत्तिविषयमाह—सत्यत्वादित्यादि । सत्यत्वात् शास्त्रो-
क्तानुष्ठानात् । अपवृत्तेषु विपरीतानुष्ठानपरेषु । गणैः ग्रहगणैः ।
तेषामनुचराणां वृत्तिः कृता । केचित् ‘गणैः’ इत्यत्र ‘ग्रहैः’
इति पठित्वा ग्रहैः कृता वृत्तिरिति च व्याख्यानयन्ति ॥—

हिंसाविहारा ये केचिद्देवभावमुपाश्रिताः ॥ २६ ॥

भूतानीति कृता संज्ञा तेषां संज्ञाप्रवक्तृभिः ।

अतो ग्रहाणां भूतसंज्ञा दर्शयन्नाह—हिंसाविहारा
इत्यादि । हिंसाविहारा वधक्रीडनाः । देवभावं देवरूपम् । तेषां
हिंसाविहाराणां भूतानीति संज्ञा कृता ॥ २६ ॥—

ग्रहसंज्ञानि भूतानि यस्माद्वेत्त्यनया भिषक् ॥ २७ ॥

विद्यया भूतविद्यात्वमत एव निरुच्यते ।

भूतविद्याया निरुक्तिमाह—ग्रहसंज्ञेत्यादि ॥ २७ ॥—

तेषां शान्त्यर्थमन्विच्छन्न वैद्यस्तु सुसमाहितः ॥ २८ ॥

जपैः सनियमैर्होमैरारभेत चिकित्सितुम् ।

इदानीं चिकित्सितमाह—तेषामित्यादि । तेषां देवाद्यनु-
चराणाम् । सुसमाहितः सुष्ठु सावधानः, आत्मानं परिरक्ष-
न्मित्यर्थः । जपैरित्यादि । जपैरोद्धारपूर्वकगायत्र्याद्यावर्तनैः ।
सनियमैर्होमैरिति अयुतलक्षकोटिप्रयुतोपलक्षितैः । एतेन
दैवव्यपाश्रयं चिकित्सितमुक्तम् ॥ २८ ॥—

रक्तानि गन्धमाल्यानि बीजानि मधुसर्पिषी ॥ २९ ॥

भक्ष्याश्च सर्वे सर्वेषां सामान्यो विधिरुच्यते ।

सर्वग्रहाणां सामान्यचिकित्सामाह—रक्तानीत्यादि । रक्तानि
गन्धमाल्यानि कुङ्कुमरक्तकरवीरादीनि । बीजानि सैषपयवप्र-
भृतीनि । भक्ष्याश्च सर्वे लङ्कुकफेनकगुडादयः ॥ २९ ॥—

१ ‘बीजानि यत्रलिखितानि बीजाक्षराणि’ इति पाठान्तरम् ।

वस्त्राणि गन्धमाल्यानि मांसानि रुधिराणि च ॥ ३० ॥

यानि येषां यथेष्टानि तानि तेभ्यः प्रदापयेत् ।

सर्वेषां देवादिग्रहाणां विशेषचिकित्सितमाह—वस्त्राणी-
त्यादि । यानि वस्त्रादीनि येषां देवाद्यनुचराणां यथा यादृशानि
इष्टानि तानि वस्त्रादीनि तेभ्यः प्रदापयेदिति संबन्धः ।
इष्टत्वं च वस्त्रादिवस्तूनां विविधानां ‘सन्तुष्टः शुचिरपि चेष्ट-
गन्धमाल्यः’ इत्यादिग्रहलक्षणतोऽपि ज्ञातव्यम् । ‘वस्त्राणि
मद्यमांसानि क्षीराणि’ इति कचित् पाठः ॥ ३० ॥—

हिंसन्ति मनुजान् येषु प्रायशो दिवसेषु तु ॥ ३१ ॥

दिनेषु तेषु देयानि तद्भूतविनिवृत्तये ।

वस्त्रादिप्रदानकालमाह—हिंसन्ति मनुजानित्यादि । देयानि
वस्त्रादीनि ॥ ३१ ॥—

देवग्रहे देवगृहे हुत्वाऽग्निं प्रापयेद्बलिम् ॥ ३२ ॥

कुशस्वस्तिकपूपाज्यच्छत्रपायससंभृतम् ।

बलिप्रदानाय व्याख्यानमाह—देवेत्यादि । देवगृहे देवाय-
तने । कुशा दर्भाः । स्वस्तिको यवादिचूर्णैः कृतोऽधोभागे
विस्तीर्ण ऊर्ध्वभागे तीक्ष्णो मध्ये बलित्रयमुद्राङ्कितो भक्ष्य-
विशेषः । पूपः पूपलिका । आज्यं घृतम् । एतैः संभृतं
बलिं दापयेदित्यर्थः ॥ ३२ ॥—

असुराय यथाकालं विदध्याच्चत्वरदिषु ॥ ३३ ॥

असुराय यथाकालमित्यादि । असुराय असुरग्रहाय ।
यथाकालमिति सन्ध्याकाले । विदध्यात् दद्यात्, बलिमित्यर्थः ।
चत्वरदिषु चतुष्पथादिषु ॥ ३३ ॥

गन्धर्वस्य गवां मध्ये मद्यमांसाम्बुजाङ्गलम् ।

गन्धर्वस्येत्यादि । अम्बु पानीयं; जाङ्गलं मांसं, तच्च
मांसोपादानाल्लब्धं, अतः पृथगुपादानं तस्य विशेषपरि-
ग्रहार्थः; अन्ये ‘मद्यमांसाम्बुजाङ्गलं’ इति पठन्ति, मद्यमांसा-
म्बुजाङ्गलं मद्याद्याङ्गलं संभृतं बलिमित्यर्थः । पुष्पप्रियत्वा-
द्गन्धर्वाणाम्बुजं कमलोत्पलादि ॥—

द्वये वैश्वमनि यक्षस्य कुल्माषासृक्सुरादिभिः ॥ ३४ ॥

अतिमुक्तककुन्दाब्जपुष्पैश्च वितरेद्बलिम् ।

यक्षस्येत्यादि । कुल्माषासृक्सुरादिभिः कुल्माषा यवपिष्ट-
कृताः शृङ्गाटकादयः, असृक् रक्तं, आदिशब्दाद्भृङ्गादयः ।
अतिमुक्तककुन्दाब्जैः अतिमुक्तको माधवीलता ‘अवेतक’
इति लोके, अम्बुजानि उत्पलादीनि । कुल्माषादिभिः अति-
मुक्तकादिपुष्पैश्च मनोर्हे गृहे यक्षस्य बलिं दद्यादित्यर्थः
॥ ३४ ॥—

नद्यां पितृग्रहायेष्टं कुशास्तरणभूषितम् ॥ ३५ ॥

नद्यामित्यादि । इष्टं बलिं तिलगुडपायसादिकम् ॥ ३५ ॥

तत्रैवोपहरेच्चापि नागाय विविधं बलिम् ।

तत्रैवेत्यादि । तत्रैव नद्या, विविधं गुडमावासवपायस-
नीनाप्रकारम् ॥—

चतुष्पथे राक्षसस्य भीमेषु गहनेषु वा ॥ ३६ ॥

चतुष्पथ इत्यादि । अत्रापि 'वितरेद्वलि' इति संबध्यते ।
विविध मासासृक्सुराविकारैरनेकप्रकारं चतुष्पथे एव बलि
दद्यादित्यर्थः । भीमेषु गहनेषु वा 'स्थानेषु' इत्यभ्याहार्यम्
॥ ३६ ॥

शून्यागारे पिशाचस्य तीव्रं बलिमुपाहरेत् ।

शून्यागार इत्यादि । तीव्रं बलि अपक्व पशुपहारं
मयोक्तम् ॥—

पूर्वमाचरितैर्मन्त्रैर्भूतविद्यानिदर्शितैः ॥ ३७ ॥

न शक्या बलिभिर्जेतुं योगैस्तान् समुपाचरेत् ।

पूर्वोक्तविधानेन जेतुमशक्यानां विशेषविधानमाह—पूर्व-
मित्यादि ॥ ३७ ॥—

अजर्क्षचर्मरोमाणि शल्यकोलूकयोस्तथा ॥ ३८ ॥

हिङ्गु मूत्रं च वस्तस्य धूममस्य प्रयोजयेत् ।

एतेन शाम्यति क्षिप्रं बलवानपि यो ग्रहः ॥ ३९ ॥

प्रायोगैरतिक्रान्तानामेव योगानाह—अजेल्यादि । अज-
श्छगलः ॥ ३८ ॥ ३९ ॥

गजाह्वपिप्पलीमूलव्योषामलकसर्पपान् ।

गोधानकुलमार्जारकृष्यपित्तप्रपेपितान् ॥ ४० ॥

नस्याभ्यञ्जनसेकेषु विदध्याद्योगतत्त्ववित् ।

योगमाह—गजाह्वेत्यादि । गजाह्व गजपिप्पली । मार्जारी
विडालः । कृष्यो नीलाण्डो मृगभेदः । पित्तशब्दो गोधा-
दिभिः प्रत्येकं संबध्यते । गजाह्वदीन् गोधादिपित्तपेपि-
तानन्नपानादिषु दद्यादिति संबन्धः । अन्ये कृष्यस्थाने
मत्स्येति पठन्ति । तत्र, आयुपुस्तके कृष्यस्य पाठो दृश्यते
न मत्स्यस्य । नस्यादिषु पित्तपिष्टेन कथं सेकः कर्तुं पार्थक्यं
इत्यतः किञ्चित्तोयमालोडनार्थं देयम् । अत एव योगतत्त्व-
विदित्युक्तम् । अन्ये तु 'नस्याभ्यञ्जनयोगे' इति पठन्ति,
अभ्यञ्जनमत्राञ्जनमभिप्रेतं नस्यसाहचर्यादिति च व्याख्या-
नयन्ति । मार्जारकृष्यपित्तप्रपेपितानिलयत्रासहितानिर्देशश्छ-
न्दोमङ्गभीतेः ॥ ४० ॥—

खराश्वाश्वतरोलूककरभश्वशृगालजम् ॥ ४१ ॥

पुरीषं मृद्रकाकानां वराहस्य च पेपयेत् ।

वस्तमूत्रेण तत् सिद्धं तैलं स्यात् पूर्ववद्वितम् ॥ ४२ ॥

खराश्वेत्यादि । खराश्वादीनां पुरीषं वस्तमूत्रेण पेपयेत्,
तत्तस्तेन कल्केन लग्नमूत्रेण तत् सिद्धं तैलं पूर्ववद्वितं स्यादिति
संबन्धः । खरः गर्दभः, अश्वतरः बैसरः, करभः उष्ट्रः, श्वा
कुङ्कुरः मौसवर्षं प्रोक्तलक्षणः । वराहस्य चेति चकारेण पुरीषं

रामुचीयते । तत्तैलं पूर्ववत् नस्याभ्यञ्जनसेकेषु विदध्या-
दित्यर्थः ॥ ४१ ॥ ४२ ॥

शिरीषबीजं लशुनं शुण्ठीं सिद्धार्थकं वच्नाम् ।

मञ्जिष्ठां रजनीं कृष्णां वस्तमूत्रेण पेपयेत् ॥ ४३ ॥

वर्त्यश्छायाविशुष्कास्ताः सपित्ता नयनाञ्जनम् ।

शिरीषबीजमित्यादि । सिद्धार्थकः श्वेतसर्पपः । कृष्णा
पिप्पली । सपित्ता गोपित्तान्विता, प्रधानकल्पनया, अन्ये
श्रुतत्वाद्गोवायन्यतमपित्तं गृह्णन्ति । शिरीषबीजादीनि वस्त-
मूत्रेण पेपयेत्, ततो वर्त्यः सगोपित्ता छायाशुष्काः, तथा
नयनाञ्जनं कार्यमित्यर्थः ॥ ४३ ॥—

नक्तमालफलं व्योषं मूलं श्योनाकविल्वयोः ॥ ४४ ॥

हरिद्रे च कृता वर्त्यः पूर्ववच्चयनाञ्जनम् ।

नक्तमालफलमित्यादि । कृता वर्त्यः पूर्ववदिति वस्तमूत्र-
निष्पिष्टाश्छायाविशुष्काश्च कार्यः ॥ ४४ ॥—

ये ये ग्रहा न सिध्यन्ति सर्वेषां नयनाञ्जनम् ॥ ४५ ॥

सैन्धवं कटुकां हिङ्गुं वयःस्थां च वच्नामपि ।

वस्तमूत्रेण संपिष्टं मत्स्यपित्तेन पूर्ववत् ॥ ४६ ॥

ये ये ग्रहा इत्यादि । वयःस्था गुरुची । वस्तमूत्रेणैव
वाशब्दो लुप्तो द्रष्टव्यः; तेन वस्तमूत्रेण वा पिष्टं मत्स्य-
पित्तेन वेति लभ्यते । पूर्ववत् छायाशुष्कमञ्जनं कार्य-
मित्यर्थः ॥ ४५ ॥ ४६ ॥

पुराणसर्पिलशुनं हिङ्गुं सिद्धार्थकं वच्ना ।

गोलोमी चाजलोमी च भूतकेशी जटा तथा ॥ ४७ ॥

कुक्कुटी सर्पगन्धा च तथा काणविकाणिके ।

वज्रप्रोता वयःस्था च शृङ्गी मोहनवल्लिका ॥ ४८ ॥

अर्कमूलं त्रिकटुकं लता स्रोतोजमञ्जनम् ।

नैपाली हरितालं च रक्षोघ्ना ये च कीर्तिताः ॥ ४९ ॥

सिंहव्याघ्रक्षमार्जारद्वीपवाजिगवां तथा ।

श्वविच्छल्यकगोधानामुष्टस्य नकुलस्य च ॥ ५० ॥

विद्वत्प्रोमवसामूत्ररक्तपित्तनम्रादयः ।

अस्मिन् वर्गे भिषक् कुर्यात्तैलानि च घृतानि च ॥

पानाभ्यञ्जननस्येषु तानि योज्यानि जानता ।

अवपीडेऽञ्जने चैव विदध्याहुटिकीकृतम् ॥ ५२ ॥

विदधीत परीपेके कथितं, चूर्णितं तथा ।

उद्गुलने, स्तृक्ष्णपिष्टं प्रदेहे चावचारयेत् ॥ ५३ ॥

एष सर्वविकारांस्तु मानसानपराजितः ।

हृन्त्यादल्पेन कालेन स्नेहादिरपि च क्रमः ॥ ५४ ॥

पुराणसर्पिलेत्यादि । लशति भिनन्ति रोगान् इति लशु-
नम् । सिद्धार्थकः सिद्धप्रयोगारम्भकत्वात् श्वेतसर्पपः ।
गोलोमी दुर्वा । अजलोमी श्वेतदुर्वा । भूतकेशी मांसी । जटा
गन्धमांसी । कुक्कुटा कुक्कुटशिम्बी, वर्तमानप्रतिष्ठा कुक्कुटीति

दृश्यते, कुकटी कुकुरादशकन्दा महौषधिः सर्पगन्धा वर्षासु छत्राकारा । काणविकाणिकं काकोलीक्षीरकाकोल्यौ । तथे-
त्यत्र तिक्तैति, विकारिकेत्यत्र विपाणिकैति च केचित्
पठन्ति । तिक्ता कटुतुम्बी, विपाणिका भेषशृङ्गी । वज्रप्रोक्ता
वज्रकन्दः, वज्रप्रोक्तैत्यत्रान्ये 'ऋष्यप्रोक्ता' इति पठन्ति ।
वयःस्था गुह्यची । श्रुती कर्कटशृङ्गी । मोहनवल्लिका वटप-
त्रिका । लता प्रियदुः । स्रोतोञ्जनं वर्णसा शिन्धुनदे भवति ।
तद्वक्षणम्,—“वल्मीकशिसाराकारं रूपे नीलोत्पलवृत्ति ।
स्रोतोञ्जनं प्रशसन्ति तच्च प्रत्यङ्गने हितम्—” इति ।
नेपाली मनःशिला । रक्षोघ्ना ये प्रकीर्तिता इति श्वेतसर्षपाः ।
'रक्षोघ्नं यच्च कीर्तितं' इत्यन्ये, तत्र रुद्राक्षम् । अपरे तु 'रक्षोघ्नं
यच्च संमतम्' इति पठन्ति, गुग्गुलुप्रभृतीनीति च व्याख्या-
नयन्ति । ऋक्षो भल्लूकः । द्वीपी चित्रकः । मार्जारो विडालः ।
बाजी घोटकः । श्रावित् सेहिकैति लोके । शल्यको गोधानु-
कारी वज्रशल्यकः । विद्र पुरीषम् । नखत्वचः शङ्खेण
तनूकृतनखस्य तनूनि खण्डानि । अस्मिन् वर्गे पुराणसर्पि-
रित्यादिके यावद्रक्तमूत्रत्वच इति, तैलानि घृतानि च
भिषक् कुर्यात् । तानि च पानादिषु जानता वैद्येन योज्या-
नीति संबन्धः । 'अस्मिन् वर्गे' इति वर्गग्रहणादसमस्तेना-
प्यनेन तैलादिकं कर्तव्यमित्यर्थः । अवपीडो नखभेदः ।
गुटिकीकृतं वर्ताकृतम् । अस्मिन् वर्ग इति अवपीड इत्या-
दिष्वनुवर्त्य संबध्यते । तेनास्मिन् वर्गे यत् कथितं
काथादि तत् परिषेके विदधीत, तथा चूर्णितसुक्ष्मले विद-
धीत, शृङ्खणपिष्ट प्रदेहे अवचारयेदित्यर्थः । एष गणोऽ-
पराजितो नाम सर्वविकारान् मानसान् ग्रहकृताश्चोन्मादादी-
नल्पेन कालेन हन्यादिति संबन्धः । अन्ये अपराजितानिति
पठन्ति । अपरैः प्रयोगैरजितान् मानसान् विकारानिति
व्याख्येयम् । किमेष एव गणः परमेतान् विकारान् हन्या-
दित्याह—ज्ञेहादिरपि च क्रमः । आदिशब्दात् स्वेदवमन-
विवेकादि ॥ ४७—५४ ॥

न चाचौक्षं प्रयुज्जीत प्रयोगं देवताग्रहे ।

नचाचौक्षमित्यादि । अचौक्ष अपवित्रं प्रयोगं देवता-
ग्रहे न प्रयुज्जीतेत्यर्थः । अन्ये नचायुक्तमिति पठन्ति ॥—

ऋते पिशाचादन्येषु प्रतिकूलं न चाचरेत् ॥ ५५ ॥

देवताग्रह इत्यत्र सामान्यवचनात्सर्वेष्वपि ग्रहेषु निषेधः प्राप्त
इत्याह—ऋते पिशाचादित्यादि । ऋते पिशाचात् पिशाच-
ग्रहं विहाय अन्येषु ग्रहेषु अचौक्षं निषिद्धं, अन्यत्रेत्यत्रापि
ऋते पिशाचादिति संबध्यते, तेन पिशाचादन्यत्र प्रतिकूलं
नच आचरेत्; एतेन पिशाचग्रहे अचौक्षं प्रतिकूलं चाचित-
मित्युक्तम् ॥ ५५ ॥

वैद्यातुरौ निहन्त्युस्ते ध्रुवं क्रुद्धा महौजसः ।

तुरौ निहन्त्युरित्यादि । ते देवादिग्रहा ध्रुवमवश्यमनुचिता-
चरणात् क्रुद्धाः सन्तो वैद्यातुरौ निहन्त्युरित्यर्थः । महौजसः
महाप्रभावाः ॥—

हिताहितीये यच्चोक्तं नित्यमेव समाचरेत् ॥ ५६ ॥

हिताहारादिकं निर्दिशन्नाह—हिताहितीये यदित्यादि ।
यच्चोक्तं रक्तशाल्यादिकं तन्नित्यमेव आचरेदित्यर्थः । 'हिता-
हितीये' इत्यत्र 'हिताहितं च' इत्यन्ये पठित्वा व्याख्यानयन्ति—
त्रणितोपासनीयोक्तं हिताहितीयोक्तं च हितविधानं नित्यं
समाचरेदहितं च परिहरेदित्यर्थः ॥ ५६ ॥

ततः प्राप्स्यति सिद्धिं च यशश्च विपुलं भिषक् ॥ ५७ ॥

हिताचरणफलमाह—तत इत्यादि । ततः हिताहितप्रति-
पादितक्रियाचरणाद्बहुमुक्तिलक्षणं सिद्धिमातुरः प्राप्स्यति भिषक्
विपुलं यशश्च प्राप्स्यतीति । कार्तिककुण्डश्चाशुं पाठं न
पठति ॥ ५७ ॥

इति श्रीडल्हणाचार्यविरचिताया निबन्धसंग्रहाख्याया
सुश्रुतव्याख्यायामुत्तरतन्त्रेऽमानुषप्रतिषेधो
नाम षष्ठितमोऽध्यायः ।

एकषष्टितमोऽध्यायः ।

**अथातोऽपस्सारप्रतिषेधमध्यायं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥**

अमानुषोपसर्गप्रतिषेधानन्तर मनःप्रदुष्टिसामान्याद्बहुचि-
कित्सितस्यात्रापि शस्त्रादपस्सारप्रतिषेधारम्भः—अथात
इत्यादि । अथेत्यादिकं पूर्ववद्व्याख्येयम् । अपशब्दो गमनार्थः,
स्मारः स्मरणं, अपगतः स्मारो यस्मिन् रोगे सोऽपस्सारः,
तस्य प्रतिषेधः चिकित्सितम् ॥ १ ॥ २ ॥

स्मृतिर्भूतार्थविज्ञानमपश्च परिवर्जने ।

अपस्सार इति प्रोक्तस्ततोऽयं व्याधिरन्तकृत् ॥ ३ ॥

अपस्सारस्य निरुक्तिमाह—स्मृतिरित्यादि । भूतार्थज्ञानाप-
स्मरणादयं व्याधिरपस्सार इति प्रोक्तः । अन्तकृत् विनाश-
कृत्, अपस्मरणभावाज्जलाग्न्यादौ प्रपतनात् । अन्ये तु
अन्तकृदवस्थाया, सा चावस्था 'अपस्मरन्तं बहुशः क्षीणं'
इत्यादिका ॥ ३ ॥

मिथ्यातियोगीन्द्रियार्थकर्मणामभिसेवनात् ।

विरुद्धमलिनाहारविहारकुपितैर्मलैः ॥ ४ ॥

वेगनिग्रहशीलानामहिताशुचिभोजिनाम् ।

रजस्तमोभिभूतानां गच्छतां च रजस्वलाम् ॥ ५ ॥

तथा कामभयोद्वेगक्रोधशोकादिभिर्भूशम् ।

चेतस्युपहते पुंसामपसारोऽभिजायते ॥ ६ ॥

अपसारोत्पत्तिकारणस्य चित्ताभिघातस्य हेतूनाह—मिथ्ये-

त्यादि । अत्रायोगो लुप्तो द्रष्टव्यः, तेन मिथ्यायोगातिथौ । केचित् मिथ्यादियोगेति पठित्वा आदिशब्देनैव अतिथोगमयोगं गृह्णन्ति । इन्द्रियार्थानां स्पर्शादीनां, कर्मणां कायवाङ्मानसानाम् । अथ शब्दादीनां मिथ्यायोगादयः कथ्यन्ते—तत्र, पुरुषेष्टविनाशादिश्रवण मिथ्यायोगः, पटहाद्यतिशब्दश्रवणमतिथोगः, सर्वशोऽश्रवणमयोगः; तथा शीतादिस्पर्शनानां वैपरीत्येनासेवन मिथ्यायोगः, अतिशीतादीनामतिसेवनमतिथोगः; सर्वशोऽनुपसेवनमयोगः; अतिविकृतादिदर्शनं मिथ्यायोगः, अतितेजसामतिदर्शनमतिथोगः, सर्वथा अनवलोकनमयोगः; तथाऽयोग्यरसानामादान मिथ्यायोगः, रसानामत्यादानमतिथोगः, रसाना सर्वथा अनादानमयोगः; पूत्याप्राण मिथ्यायोगः, अतितीक्ष्णादिगन्धानामत्याप्राणमतिथोगः, सर्वशोऽप्राणमयोगः; तत्र कायिककर्मणो व्यायामादेर्निपिद्धकालादिसेवनं मिथ्यायोगः, अतिसेवनमतिथोगः, सर्वशोऽनुपसेवनमयोगः; तथा वाचनिककर्मणः पुरुषानृतादिभाषणं मिथ्यायोगः, अतिवचनादिकमतिथोगः, सर्वथा मौनमयोगः; तथा मानसकर्मणः शोकादिचिन्तन मिथ्यायोगः, अतिमात्रचिन्तनादिकमतिथोगः, सर्वथा अचिन्तनमयोगः । विरुद्धं हिताहितीथोक्तम् । मलिनशब्द आहारविहारभ्यां संबध्यते । तत्र मलिनाहारः पूर्तिद्वेष्टामेध्यपयुषिताहारः । मलिनो विहारो दृष्टादृष्टार्थसर्ववचनात् ज्ञातव्यः । कुपितैरभिर्मलैरित्यत्र मला वातपित्तश्लेष्माणः रजस्तमसी च, देहमलिनीकरणादुच्यन्ते । वेगेत्यादि । वेगा विण्मूत्रादीनां, तेषां निग्रहो धारणं, तत्र रता वेगनिग्रहरताः । अहिताशुचिभोजिनामिति यथाप्येषोऽर्थः विरुद्धमलिनाहारादिनैव प्राप्तः, तथाऽपि अल्यर्थत्वापादनार्थं पुनः पाठः । रजस्वला दृष्टार्थवाम् । एतैर्हेतुभिश्चित्ते उपहृते दूषिते सति अपस्मारोऽभिजायते ॥ ४—६ ॥

हृत्कम्पः शून्यता खेदो ध्यानं मूर्च्छा प्रमूढता ।

निद्रानाशश्च तस्मिन् भविष्यति भवन्त्यथ ॥ ७ ॥

हेतून्भिधाय पूर्वरूपमाह—हृदित्यादि । प्रमूढताऽतिशयेन विचेतनत्वम् । तस्मिन् अपसारे ॥ ७ ॥

संज्ञावहेषु स्रोतःसु दोषव्याप्तेषु मानवः ।

रजस्तमःपरीतेषु मूढो भ्रान्तेन चेतसा ॥ ८ ॥

विक्षिपन् हस्तपादौ च विजिह्वभूर्विलोचनः ।

दन्तान् खादन् वमन् फेनं विवृताक्षः पतत् क्षितौ ९
अल्पकालान्तरं चापि पुनः संज्ञां लभेत सः ।

सोऽपस्मार इति प्रोक्तः

प्रार्थुपमभिधाय रूपमाह—संज्ञावहेष्वित्यादि । संज्ञावहेषु स्रोतःस्त्रि कथं बहुवचनं, यतो धमनीव्याकरणे ‘द्वाभ्यां प्रबुध्यते’ इत्यनेन द्वे एव संज्ञावहे स्रोतसी उक्तेः ? सत्यं, द्वेयोरपि स्रोतसोः सूक्ष्माणं प्रतानानां बहुत्वात् स्रोतः-
खिलुक्तम् । दोषव्याप्तेषु वातादिदोषाभिभूतेषु । रजस्तमः-

परीतेषु रजस्तमोव्याप्तेषु । मूढो मोहयुक्तः । केन कृतो मूढः ? भ्रान्तेन चेतसा चित्तभ्रान्त्येत्यर्थः । विक्षिपन् इतस्ततः चालयन् । विजिह्वभूर्विलोचनं वक्रधृनेत्रः । विवृताक्षः उच्छलिताक्षः । यस्मिन् विकारे विक्षिपन् हस्तपादमित्यादि तथा निश्चेष्टः सन् आतुरः क्षितौ पतति स विकारोऽपस्मारः प्रोक्त इति संबन्धः ॥ ८ ॥ ९ ॥—

स च दृष्टश्चतुर्विधः ॥ १० ॥

वातपित्तकफैर्नृणां चतुर्थः सन्निपाततः ।

अपस्मारस्य सङ्ख्यामाह—स च दृष्ट इत्यादि । चतुर्विध इति संख्याकरणं द्वन्द्वजापस्मारनिषेधार्थम् । द्वन्द्वजासंभवस्तु व्याधिस्वभावात् । चतुर्विधं विवृण्वनाह—वातपित्तकफैरित्यादि । वातादिभिन्नाः ॥ १० ॥—

वेपमानो दशेदन्तान् श्वसन् फेनं वमन्नपि ॥ ११ ॥
यो ब्रूयाद्विकृतं सत्त्वं कृष्णं मामनुधावति ।

ततो मे चित्तनाशः स्यात्सोऽपस्मारोऽनिलात्मकः ॥

वातादिजत्वेनापस्मारलक्षणमाह—वेपमान इत्यादि । वेपमानः कम्पमानः । दशन् खादन् । श्वसन् श्वासं कुर्वन् । विकृतं विकृतरूपं सत्त्वम् । कृष्णमित्यत्र कृष्णसत्त्वदर्शनमसत एव संज्ञावहस्रोतोगतवातप्रभावात्; न पुनः सत्त्वं पिशाचादिकं भूतमभिप्रतम् । तन्त्रान्तरेऽपि “परुषारण-कृष्णानि पश्येद्वृषाणि चानिलात्” इत्यादिना कृष्णादिरूपदर्शनमेवोक्तम् । एव पित्तकफापस्मारयोरपि बोद्धव्यम् ॥ ११ ॥ १२ ॥

तृप्तापस्वेदमूर्च्छार्तो धुन्वन्नङ्गानि विह्वलः ।

यो ब्रूयाद्विकृतं सत्त्वं पीतं मामनुधावति ॥ १३ ॥

ततो मे चित्तनाशः स्यात्स पित्तभव उच्यते ।

पित्तापस्मारलक्षणमाह—तृडित्यादि । तृड पिपासा । तापः सन्तापः । धुन्वन् विक्षिपन् । अङ्गानि हस्तपादादीनि । विह्वलः विकलः ॥ १३ ॥—

शीतहृल्लासनिद्रार्तः पतन् भूमौ वमन् कफम् ॥ १४ ॥

यो ब्रूयाद्विकृतं सत्त्वं शुक्लं मामनुधावति ।

ततो मे चित्तनाशः स्यात्सोऽपस्मारः कफात्मकः १५

कफजापस्मारलक्षणमाह—शीतहृल्लासेत्यादि । हृल्लासः शूकरणम् ॥ १४ ॥ १५ ॥

हृदि तोदस्तुदुत्कृदस्त्रिष्वप्येतेषु सङ्ख्याया ।

वाताद्यपस्मारेषु प्रत्येकमेकैकलक्षणमाह—हृदि तोद इत्यादि । हृदि तोदो व्यथा, वातिके; तृड पिपासा, पैत्तिके; उत्कृशः श्लेष्मनिघ्रीवनं, कफजे; एवं त्रिषु वातादिजापस्मारेषु यथासंख्यं हृत्तोदादिलक्षणं ज्ञेयमिति संबन्धः ॥—

प्रलापः कूजनं क्लेशः प्रत्येकं तु भवेदिह ॥ १६ ॥

वातादिजापस्मारेषु प्रत्येकं प्रलापादिलक्षणत्रितयमाह—

प्रलापः कूजनमित्यादि । प्रलापादिकं त्रयं वातादिजापस्मारेषु त्रिष्वपि बोद्धव्यं न यथासंख्यम् ॥ १६ ॥

सर्वलिङ्गसमवायः सर्वदोषप्रकोपजे ।

सर्वजापस्मारलक्षणमाह—सर्वलिङ्गसमवाय इत्यादि । सर्वलिङ्गसमवायः वातादिलिङ्गसमावेशः । सर्वदोषप्रकोपज इति प्रकोपोपादानात् स्वकीयकारणप्रकुपितदोषत्रय इति बोद्धव्यं, न कुपितैकदोषप्रकोपितसर्वदोषज इति ॥—

अनिमित्तागमाद्याधैर्मनादकृतेऽपि च ॥ १७ ॥

आगमाच्चाप्यपस्मारं वदन्त्यन्ये न दोषजम् ।

स्वमतेनापस्मारस्य दोषजत्वं प्रदर्श्य परमतेनागन्तुकत्वमाह—अनिमित्तागमादित्यादि । अनिमित्तागमात् अकारणोत्पादनात्, आकस्मिकोद्भवमित्यर्थः । गमनादकृतेऽपि चेत्तत्र 'प्रतीकारे' इति शेषः; तेन प्रतीकारे अकृतेऽपि व्याधैर्मनानादुपशमादित्यर्थः । अकृतेऽपीत्यत्र अकृतादिति क्वचित् । तत्र, अकृतात् प्रतीकाराद्वेपजेनेति दृष्टव्यम् । आगमाच्चेति स्वकीयात्; न पुनश्चेतरस्मात्, तत्र दोषजत्वेनापस्मारस्य दर्शितत्वात् । 'वदन्त्यन्ये न दोषजं' इत्यत्र अन्ये 'वदन्त्यन्योन्यदोषजम्' इति पठन्ति । तत्र कायमनसोः अन्योन्यदोषजदूषणात् ॥ १७ ॥—

क्रमोपयोगाद्दोषाणां क्षणिकत्वात्तथैव च ॥ १८ ॥

आगमाद्वैश्वरूपाच्च स तु निर्वर्ण्यते बुधैः ।

वर्षत्यपि यथा देवे भूमौ बीजानि कानिचित् ॥ १९ ॥

शरदि प्रतिरोहन्ति तथा व्याधिसमुद्भवः ।

स्थायिनः केचिदल्पेन कालेनाभिप्रवर्धिताः ॥ २० ॥

दर्शयन्ति विकारास्तु विश्वरूपास्त्रिसर्गतः ।

अपस्मारो महाव्याधिस्तस्माद्दोषज एव तु ॥ २१ ॥

परमतनिराकरणाय स्वमतमाह—क्रमोपयोगादित्यादि । स तु पुनरपस्मारः क्रमोपयोगादित्यादिहेतुभिश्चतुर्भिर्दोषज एव बुधैः पण्डितैर्निर्वर्ण्यते कथ्यत इत्यर्थः । अत्र हेतुमाह—क्रमोपयोगाद्दोषाणामिति सञ्चयादिक्रमेण दोषाणां विकारजननयोगादित्यर्थः । एतेन अनिमित्तागमाद्याधैरिति हेतुर्निराकृतः । गमनादकृतेऽपि चेत्तस्य हेतोर्निराकरणायाह—क्षणिकत्वात्तथैव चेति । तथैव वातादीनां क्षणिकत्वाद्वितीयोऽपि हेतुर्निराकृतः । यतो यावन्मात्रश्च दोषवेगोऽभूत् तावन्मात्रस्यापगमादकृतेऽपि प्रतीकारे व्याधेरपगमः । तृतीयं हेतुमाह—आगमाच्चेति स्वतन्त्रात् परतन्त्राच्चेत्यर्थः । तन्नागमे स्वतन्त्रे परतन्त्रे च वातिक-पैतिक-लैष्मिक-सान्निपातिकाश्चत्वारोऽपस्मारा अभिहिता इति । चतुर्थं हेतुमाह—वैश्वरूपाच्चेति नानारूपत्वादपस्मारस्य, दोषान्विता नानारूपत्वेन संभवन्ति । तस्माद्दोषजा एवापस्मारा इति । ननु, वातपित्तश्लेष्मणां सदैव देहे सद्भावात् सन्ततमपस्मारः स्यादतस्तन्निराकरणार्थमाह—देवे वर्षतीत्यादि ।

वर्षत्यपि मेघे भूमौ सुकृष्टायामपि अङ्कुरजननसमर्थान्यपि कानिचिद्बीजानि शरदेव प्ररोहन्ति तथा सर्वरोगबीजानां वातादीनां कदाचित् कस्यचिदपस्मारादिव्याधेरङ्कुरस्थानीयस्य निदानादिसङ्गमे सत्यपि दूष्यादिसमुदायेनैव समुद्भवो भवतीत्यर्थः । अन्ये त्वन्यथा व्याख्यानयन्ति—ननु, सञ्चः यादिक्रमेणोपयोगश्चेद्दोषाणां तदा पुनः कथमल्पेनैव कालेन तद्विकारोद्गमः स्यादित्यत आह—देवेऽवर्षतीत्यादि । अवर्षति देवे यथा शरत्काले भूमौ स्तिमितायां कानिचिद्बीजानि प्ररोहन्त्येव, तथा अल्पेनापि कालेन शरीरस्था दोषाः किञ्चिदुपचिता विकारं जनयन्तीति । एतदेव स्पष्टीकुर्वन्नाह—स्थायिन इत्यादि । स्थायिनोऽवश्यमवस्थायिनो वातादयः परं केचिदल्पेनापि कालेन प्रवर्धिताः सन्तो विश्वरूपान् नानारूपान् विकारान् दर्शयन्ति । कुतः ? निसर्गतो दूषण-स्वभावादित्यर्थः । अपस्मारो महाव्याधिरित्यादि । तस्मादिति पूर्वाक्तक्रमोपयोगादिहेतुसमूहादपस्मारो दोषजो न तु भूतावेशज इति सिद्धान्तः ॥ १८—२१ ॥

तस्य कार्यो विधिः सर्वो य उन्मादेषु वक्ष्यते ।

पुराणसर्पिषः पानमभ्यङ्गश्चैव पूजितः ॥ २२ ॥

उपयोगो ग्रहोक्तानां योगानां तु विशेषतः ।

शिशुकट्वङ्गकिण्वाहिनिम्बत्वग्रससाधितम् ॥ २३ ॥

चतुर्गुणे गवां मूत्रे तैलमभ्यङ्गने हितम् ।

इदानीं चिकित्सितमाह—तस्य कार्यो विधिरित्यादि । तस्य अपस्मारस्य । ननुन्मादादेर्यो विधिः पठिष्यमाणोऽस्ति तं विधिमपस्मारे निर्दिश्य तत्रैव किमिति नातिदिशति ? उच्यते,—उन्मादे तस्यातिशयेन हितत्वादित्यर्थः । पुराणसर्पिष इत्यादि । अभ्यङ्गश्चैवेति पुराणसर्पिषः, अस्य च त्रिदोषघ्नत्वात् सामान्येन निर्देशः । ग्रहोक्तविधिसुपदिशति—उपयोग इत्यादि । शिशुकट्वङ्ग इत्यादि । शिश्रः शोभाजनकः । कट्वङ्गः अरलः, श्योनाक इत्यन्ये । किण्विही श्वेतस्यन्दः । त्वग्रससाधितमिति त्वग् वल्कलं, रसः खरसः, एतेन कल्कखरसाम्यां साधितमिति बोद्धव्यम् । गवां मूत्रे इति चेतोविकारहरत्वेन हस्तिच्छागभेदमूत्राणां निर्दिष्टत्वात्तन्निषेधार्थं 'गवां मूत्रे' इति कृतम् । तैलं तिलतैलम् ॥ २२ ॥ २३ ॥—

गोधानकुलनागानां पृषतक्षेपगवामपि ॥ २४ ॥

पित्तेषु सिद्धं तैलं च पानाभ्यङ्गेषु पूजितम् ।

द्वितीयतैलमाह—गोधानकुलनागानामित्यादि । नागो हस्ती । पृषतश्चित्रलो मृगः । ऋक्षो भल्लूकः । गोधादीनां पित्तेषु पृथक् ज्ञेहसमेषु सिद्धं तैलमित्यर्थः ॥ २४ ॥—

तीक्ष्णैरुभयतोभागैः शिरश्चापि विशोधयेत् ॥ २५ ॥

तैलमभिधाय शिरोविरेचनमाह—तीक्ष्णैरित्यादि । तीक्ष्णैरुभयतोभागैर्विषाणिकाब्राह्मीकारवेल्लादिभिः । अन्ये तु

‘तीक्ष्णैरुभयतोभागैः शिरसश्च विरेचनैः’ इति पठन्ति, व्याख्यानयन्ति च—तीक्ष्णैरित्युभयत्र संबध्यते । तेन उभयतोभागैः वमनविरेचनैस्तीक्ष्णैश्च शिरोविरेचनैरुपाचरदिति संबध्यते ॥ २५ ॥

पूजां रुद्रस्य कुर्वीत तद्वृणानां च नित्यशः ।

केचिदत्र दैवव्यपाश्रयं चिकित्सितं पठन्ति—पूजां रुद्रस्येत्यादि ॥—

वातिकं वस्तिभिश्चापि पैत्तिकं च विरेचनैः ॥ २६ ॥

कफजं वमनैर्धामानपसारमुपाचरेत् ।

सामान्यं चिकित्सितं निर्दिश्य वातादिभेदेनापस्माराणां चिकित्सां निर्दिशन्नाह—वातिकमित्यादि । केचिदिमं पाठं पञ्चगव्याख्यघृतपाठस्याग्रे पठन्ति ॥ २६ ॥—

कुलत्थयवकोलानि शणवीजं पलङ्कपाम् ॥ २७ ॥

जटिलां पञ्चमूल्यौ द्वे पथ्यां चोत्काथ्य यत्नतः ।

वस्तमूत्रयुतं सर्पिः पिबेत्, तद्वातिके हितम् ॥ २८ ॥

वातादिजापस्मारेषु घृत निर्दिशन्नाह—कुलत्थेत्यादि । कोलं बदरं, पलङ्कपा गुग्गुलुः । जटिला मांसी । पञ्चमूल्ये द्वे इति शालिपर्ण्यादिर्विल्वादिश्च, एरण्डविल्वाद्ये इत्यन्ये । पथ्या हरीतकी । यत्नत इत्यत्रान्ये ‘योगत’ इति पठन्ति । योगतोऽग्रहणात् काथमूत्रयोर्मध्ये एकं चतुर्गुणमेकं च समं ग्राह्यमिति व्याख्यानयन्ति ॥ २७ ॥ २८ ॥

काकोल्यादिप्रतीवापं सिद्धं वा प्रथमे गणे ।

पयोमधुसितायुक्तं घृतं यत् पैत्तिके हितम् ॥ २९ ॥

काकोल्यादिप्रतीवापमित्यादि । काकोल्यादिप्रतीवापं काकोल्यादिकल्कम् । सिद्धं वा प्रथमे गणे विदारिगन्धादिके काथीकृते इति ज्ञेयम् । कुतः ? काकोल्यादिकल्कोपदेशात् । पयः क्षीरम् । सिता शर्करा । क्षीरादिप्रक्षेपयुक्तं घृतं हितम् ॥ २९ ॥

कृष्णावचामुस्तकाद्यैर्युक्तमारग्वधादिके ।

पक्वं तन्मूत्रवर्गेषु श्लेष्मापसारिणे हितम् ॥ ३० ॥

कृष्णावचेत्यादि । कृष्णावचामुस्तकाद्यैरिति पिप्पल्यादित्रादिमुस्तकाद्यैः कथितैः, आरग्वधादिकैः कल्कीकृतैः, मूत्रवर्गोऽष्टविधे सिद्धं पक्वं घृतं श्लेष्मापसारिणे हितमित्यर्थः । अन्ये मूत्रवर्गेष्वित्यत्र चेतोविकारहरत्वेन छागोरग्रहस्तिमूत्राणि गृह्णन्ति ॥ ३० ॥

सुरद्रुमवचाकुष्ठसिद्धार्थव्योषहिङ्गुभिः ।

मञ्जिष्ठारजनीयुग्मसमङ्गात्रिफलांशुदैः ॥ ३१ ॥

करञ्जवीजशैरीषगिरिकर्णीहुताशनैः ।

सिद्धं सिद्धार्थकं नाम सर्पिर्मूत्रचतुर्गुणम् ॥ ३२ ॥

कृमिकुष्ठगरश्वासबलासविषमज्वरान् ।

सर्वभूतग्रहोन्मादानपसारान्श्च नाशयेत् ॥ ३३ ॥

सिद्धार्थः सर्पिः । व्योषं शुण्ठीमरिचपिप्पल्यः । रजनीयुग्मं हरिद्राद्वयम् । समङ्गा लज्जालुः । अम्बुदो मुस्ता । शैरीषं शिरीषवीजम् । गिरिकर्णी श्वेतस्यन्दा । हुताशनश्चित्रकः । एतैः कल्कीकृतैर्मूत्रचतुर्गुणं सर्पिः सिद्धं सिद्धार्थकं नामेति संबन्धः । गरः कृत्रिमं विषम् । बलागः श्लेष्मा ॥ ३१-३३ ॥

दशमूलेन्द्रवृक्षत्वङ्मूर्वाभार्गीफलत्रयैः ।

संपाकश्चैयसीसप्तपर्णीपामार्गफलगुभिः ॥ ३४ ॥

शूतैः कल्कैश्च भूनिम्बपूनीकव्योपचित्रकैः ।

त्रिवृत्पाठानिशायुग्मसारिवाद्भयपांशुकैः ॥ ३५ ॥

कटुकामदयन्त्युग्रानीलिनीकृमिशत्रुभिः ।

सर्पिरेभिश्च गोक्षीरदधिमूत्रशकृद्रसैः ॥ ३६ ॥

साधितं पञ्चगव्याख्यं सर्वापस्मारभूतनुत् ।

चातुर्थकक्षयश्वासानुन्मादांश्च नियच्छति ॥ ३७ ॥

पञ्चगव्याह—दशमूलेत्यादि । इन्द्रवृक्षः कुटजः, तस्य लक्ष्, अन्ये त्वक्शब्देन त्वचमाहुः । मूर्वा चोरन्नायुः । फल्गु काकोदुम्बरिका । शूतैः कथितैः । भूनिम्बः किरातकः । पूतीकश्चिरविल्वः । व्योषं त्रिकटुकम् । निशायुग्मं हरिद्राद्वयम् । सारिवाद्भयं, आस्फोता काकवल्ली च । पांशुकैः पुष्करमूलं, यासो दुरालभा, उग्रा वना । नीलिनी रजजिका शारदफला । कृमिशत्रु विट्पत्रम् । दशमूल्यादिभिः काष्ठोदुम्बरिकान्तैः कथितैर्भूनिम्बादिभिः कृमिशत्रुपर्यन्तैः कल्कीकृतैः गोक्षीरादिभिः प्रत्येकं श्लेष्मसमैः साधितं सर्पिः पञ्चगव्याख्यं सर्वापस्मारादीन्निच्छतीत्यर्थः ॥ ३४—३७ ॥

भार्गीशूते पचेत् क्षीरे शालितण्डुलपायसम् ।

व्यहं शुद्धाय तद्भोज्यं वराहायोपकल्पयेत् ॥ ३८ ॥

ज्ञात्वा च मधुरीभूतं तं विशस्य तदुद्धरेत् ।

त्रीन् भागान् तस्य चूर्णस्य किण्वभागेन संसृजेत् ॥ ३९ ॥

मण्डोदकार्थं देयश्च भार्गीकाथः सुशीतलः ।

शुद्धे कुम्भे निदध्याच्च संभारं तं सुरां ततः ॥ ४० ॥

जातगन्धां जातरसां पाययेदातुरं भिषक् ।

भार्गीशूते इत्यादि । भार्गीशूते क्षीरे शालितण्डुलपायसं पचेदिति संबन्धः । अत्र क्षीरसाधनविधिः—चतुर्थांशं भार्गीकल्कं दत्त्वा चतुर्गुणेन जलेन क्षीरं साधनीयम् । व्यहं शुद्धाय त्रिदिनमुपोषिताय वराहाय तं पायसं भोक्तुं प्रकल्पयेत् दद्यादित्यर्थः । मधुरीभूतं श्लेष्मसंसृष्टं विदाहावस्थामप्राप्तम् । अन्ये तु मधुरीभूतं विपीभूतमिति व्याख्यानयन्ति । यतो मधुरशब्दो विपे वर्तते । अथ पायसः कथं विपीभवतीति चेत् ? सत्यं, आधारप्रभावात् । विपीभूतं वराहस्यैव लालासावमूर्च्छादिविषलिङ्गं ज्ञातव्यम् । तं वराहं, विशस्य हत्वा, अन्नं विपीभूतमुद्धरेत् । तस्य चूर्णस्येत्यादि । तस्य उद्धृतस्य अन्नस्य शोषितचूर्णकृतस्य त्रीन् भागान् किण्वभागेन संसृजेत् सुराबीजैकभागेन मिश्रयेत् । मण्डोदकार्थं सन्धा-

नार्थं भार्गवाक्राथो देयः । अन्ये तु मण्डः सुरामण्डः, दकार्ये उदकार्ये भार्गवाक्राथश्च देय इति व्याख्यानयन्ति । शुद्धे कुम्भे इति कृतसंस्कारे चातुर्जातकपृतमधुपिप्पल्यादिविलिप्ते इत्यर्थः । पायसचूर्णकिण्वभागचतुष्टये भार्गवाक्राथः परं तावानेव देयो यावता सम्यक् सुरामाव प्राप्नोति, तद्विदश्च कल्पपालाः पृष्टव्याः । सुरानिप्पत्तिकालप्रमाणं च जातरसामित्यनेनोक्तम् ॥ ३८—४० ॥—

सिरां विध्येदथ प्रोक्ता मङ्गल्यानि च धारयेत् ॥४१॥

सिरामिलादि । प्रोक्तां ललाटजाम् । अन्ये तु प्राप्तामिति पठन्ति, हनुसन्धिमध्यगतामिति च व्याख्यानयन्ति । मङ्गल्यानि त्रणितोपासनीयोक्तानि छत्रातिछत्रादीनि । अपरे तु 'मङ्गल्यादि च कारयेत्' इति पठन्ति, तच्च मङ्गल्यमथर्ववेदविहितमिति व्याख्यानयन्ति ॥ ४१ ॥

इति श्रीउल्लहणाचार्यविरचितायां निबन्धसंग्रहाख्यायां
सुश्रुतव्याख्यायामुत्तरतन्त्रेऽपस्मारप्रतिषेधो
नामैकपष्ठितमोऽध्यायः ।

द्विपष्ठितमोऽध्यायः ।

अथात उन्मादप्रतिषेधमध्यायं व्याख्यास्यामः ॥१॥

यथोवाच भगवान् धन्वन्तरिः (सुश्रुताय) ॥ २ ॥

अपस्मारप्रतिषेधानन्तरं मनोगतसाम्यात्तुल्यचिकित्सितत्वाद् उन्मादप्रतिषेधारम्भः—अथात इत्यादि । अथात इत्यादिकं पूर्ववद्व्याख्येयम् ॥ १ ॥ २ ॥

मदयन्त्युद्धता दोषा यस्मादुन्मार्गमाश्रिताः ।

मानसोऽयमतो व्याधिस्नमाद् इति कीर्तितः ॥ ३ ॥

इदानीमुन्मादं निर्वेक्ति—मदयन्तीत्यादि । मदयन्ति मनो भ्रमयन्ति । उद्धता उपचिताः । अन्ये 'उद्धता' इति पठन्ति । उन्मार्गमाश्रिता इति मनोवहानि स्रोतांसि प्राप्ताः । यद्बुद्धयद्वृष्टं चेतोमोहनं च तन्त्रान्तरे प्रोक्तं, तदत्र उन्मार्गमाश्रिता इत्यनेन तथा मदयन्तीत्यनेन च संगृहीतमिति पृथङ्प्रोक्तम् । अपस्मारोक्तदोषप्रकोपहेतव उन्मादेऽपि सान्निध्याद्बोद्धव्या इति जेज्जटाचार्यः । उन्मादहेतवस्तन्त्रान्तरे यथा—“विरुद्धदुष्टाशुचिभोजनानि प्रधर्षणं देवगुरुद्विजानाम् । उन्मादहेतुर्भयहर्षपूर्वो मनोभिघातो विषमाश्च चेष्टाः”—इति । प्रवृद्धा दोषा मनोवहस्रोतसि प्राप्ताः सन्तो यस्मान्मानसं भ्रमयन्ति, अतोऽयं मानसो व्याधिरिति संबन्धः ॥ ३ ॥

एकैकशः समस्तैश्च दोषैरत्यर्थमूर्च्छितैः ।

मानसेन च दुःखेन स पञ्चविध उच्यते ॥ ४ ॥

विषाद्भवति षष्ठश्च यथास्वं तत्र भेषजम् ।

स चाप्रवृद्धस्तरुणो मदसंज्ञां विभर्ति च ॥ ५ ॥

पञ्चविधमुन्मादमाह—एकैकशः समस्तैश्चेत्यादि । एकैकशो दोषैस्त्रयः, समस्तैर्दोषैरेकः, मानसदोषेण चैकः, एवं स उन्मादः पञ्चविध उच्यते । ननु, विषजोऽपि षष्ठोऽस्ति तत् किमिति उन्मादः पञ्चविध इत्येव निर्देशः ? उच्यते—तस्याभिन्नचिकित्सितत्वात् पृथङ्निर्देशः । अत एवाह—यथास्वं तत्र भेषजमिति । स चाप्रवृद्ध इत्यादि । स उन्मादः, अप्रवृद्धः अल्पलिङ्गः, तरुणोऽल्पमात्रः । कैश्चिन्मदशब्देन मद्यस्य प्रथमो वेग उच्यते; ते तु रोगमेव रोगस्य कारणं मन्यन्ते । अत्राल्पमात्रलिङ्गस्य चोन्मादस्यैव मदसंज्ञा ॥ ४ ॥ ५ ॥

मोहोद्वेगौ स्वनः श्रोत्रे गात्राणामपकर्षणम् ।

अत्युत्साहोऽरुचिश्चात्रे स्वप्ने कलुषभोजनम् ॥ ६ ॥

वायुनोन्मथनं चापि भ्रमश्च क्रमतस्तथा ।

यस्य स्यादचिरेणैव उन्मादं सोऽधिगच्छति ॥७॥

इदानीं पूर्वरूपमाह—मोहोद्वेगावित्यादि । मोहो मनसो वैचित्त्यम् । स्वनः श्रोत्रे कर्णयोः शब्दः । गात्राणामपकर्षणं दुर्बलीभवनम् । कलुषभोजनं समलभोजनम् । वायुनोन्मथनं आकुलीकरण, 'हृदयस्य' इति शेषः । चक्रगतस्य वेति वाशब्द इवार्थे, तेन कुलालचक्रस्थितस्येव भ्रम इत्यर्थः । यस्य पुरुषस्य मोहोद्वेगादिकं स्यात्, सोऽचिरेणैव उन्मादमधिगच्छति प्राप्नोतीति संबन्धः । अचिरेणैव उन्मादमित्यत्र छन्दो-भङ्गभयादसंहितानिर्देशः ॥ ६ ॥ ७ ॥

रुक्षच्छविः परुषवाग्धमनीततो वा

श्वासातुरः कृशतनुः स्फुरिताङ्गसन्धिः ।

आस्फोटयन्नटति गायति नृत्यशीलो

विक्रोशति भ्रमति चाप्यनिलप्रकोपात् ॥८॥

पूर्वरूपानन्तरं वातजमुन्मादमाह—रुक्षच्छविरित्यादि । परुषवाक् कर्कशवचनः । धमनीततः सिराव्याप्तः । श्वासातुरः श्वासपीडित इत्यर्थः । 'शीतातुर' इत्यन्ये पठन्ति । विक्रोशति रोदिति । भ्रमति कम्पते, अटतीत्यनेनापुनरुक्त्यर्थम् । भ्रमति चेति चकारात् रुक्षच्छविरित्यादि केचित् व्याख्यानयन्ति; आचार्यास्तु रुक्षच्छविरित्यादिश्लोकार्थं पठन्ति, अनिलदिति सिद्धे अनिलप्रकोपादिति प्रकोपग्रहणात् पारुष्यकार्कश्यारुणवर्णता जीर्णं बलवत्त्वं च गृह्यते इति व्याख्यानयन्ति ॥ ८ ॥

तृदस्वेददाहबहुलो बहुभुग्विनिद्र-

श्छायाहिमानिलजलान्तविहारसेवी ।

तीक्ष्णो हिमाश्विनिचयेऽपि स वह्निशङ्की

पित्तादिवा नभसि पश्यति तारकाश्च ॥९॥

पित्तोन्मादमाह—तृदस्वेदद्यादि । तृदस्वेददाहबहुल इति बहुलशब्दः तृदादिभिः प्रत्येकं संवध्यते । सेवीशब्दः छायादिभिः संवध्यते । जलान्तविहारसेवीति पानीयसमीप-विचरणशील इत्यर्थः । तीक्ष्णः कोपनः । अपि चेति चकारात् पीतनयनत्वादि विज्ञेयम् । दिवा दिने । नभसि आकाशे ॥ ९॥

छर्द्यमिसादसदनारुचिकासयुक्तो

योपिद्विविक्तरतिरल्पमतिप्रचारः ।

निद्रापरोऽल्पकथनोऽल्पभुगुण्णसेवी

रात्रौ भृशं भवति चापि कफप्रकोपात् ॥ १० ॥

कफोन्मादमाह—छर्द्यग्रीत्यादि । अमिसादोऽमिमान्द्यम् । सदनं अङ्गानामनुत्साहः । योपिति सुविविक्ते एकान्ते रतिर्यस्य स योपिद्विविक्तरतिः । अल्पमतिप्रचार इति अल्पमतिरल्पप्रचारश्च । अल्पकथनोऽल्पभाषणः । रात्रौ भृशं भवति चेति चकारो भवतीत्येतस्माद्वेत्यः, तेन रात्रौ भुक्ते च भृशं भवतीति सिद्धम् । अपिशब्दाच्च नखादिशौक्यादिकं ज्ञेयम् ॥ १० ॥

सर्वात्मके पवनपित्तकफा यथास्वं

संहर्षिता इव च लिङ्गमुदीरयन्ति ॥ ११ ॥

सान्निपातिकमाह—सर्वात्मके इत्यादि।सर्वात्मके सान्निपातिके उन्मादे पवनपित्तकफाः संहर्षिता इव यथास्वं लिङ्गमुदीरयन्तीति संबन्धः । संहर्षिता इवति स्पर्धन्वन्त इव सर्वेऽप्यतिशयेन कुपिता इत्यर्थः । अयं पाठोऽन्यनिबन्धकारैः पठितो व्याख्यातश्च । अन्ये त्वेवं पठन्ति, ‘सर्वात्मके त्रिभिरपि व्यतिमिश्रितानि रूपाणि वातकफपित्तकृतानि विद्यात् । संपूर्णलक्षणमसाध्यसुदाहरन्ति सर्वात्मकं क्वचिदपि प्रवदन्त्यसाध्यम्’ इति । अयं च श्रीजेजटेन एकीयमतेन दर्शितो न तु व्याख्यातः । प्रत्येकं वातादिकृतानि रूपाणि व्यतिमिश्रितानि सर्वात्मके उन्मादे विद्यादिति संबन्धः । एवं संबन्धे त्रिभिरपीत्यनेन किं प्रयोजनं? उच्यते, त्रिभिरपि स्वहेतुभिः कुपितैरिति ज्ञापनार्थम् ॥ ११ ॥

चौरैर्नरेन्द्रपुरुषैररिभिस्तथाऽन्यै-

र्वित्रासितस्य धनबान्धवसंक्षयाद्वा ।

गाढं क्षते मनसि च प्रियया रिरंसो-

र्जायेत चोत्कटतरो मनसो विकारः ॥ १२ ॥

मनोदुःखजमुन्माद प्रतिपादयितुकामः पूर्वं मनसो दुःखरान् हेतून् विकारोत्पत्तिसंहितानाह—चौरैरित्यादि । अरिभिः शत्रुभिः, तथाऽन्यैरिति अतिशयरौद्रेः अकारणवैरिभिः शार्दूलदिभिर्वा । गाढं अल्यर्थं, क्षते पीडिते, प्रियया रिरंसो प्रियया सह रन्तुमिच्छोः; तस्या अप्राप्तौ मनसि गाढं क्षते इति बोध्यम् । मनसो विकार उन्मादः ॥ १२ ॥

चित्रं स जल्पति मनोनुगतं विसंज्ञो

गायत्यथो हसति रोदिति चापि मूढः ।

तस्य लक्षणमाह—चित्रमित्यादि । चित्रं नानाप्रकारम् । मनोनुगतमिति यदेवास्य मनसि स्थितं तदेव बुद्धिपूर्वकं जल्पति । विसंज्ञो विपरीतसंज्ञः, ननु विगतसंज्ञः, भाषणगानादिकरणात् । मूढसंज्ञ इति च पद हेतुफलभावेन समर्थनीयम् ॥—

रक्तेक्षणो हतवलेन्द्रियभाः सुदीनः

श्यावाननो विपकृतेऽथ भवेत् परासुः ॥ १३ ॥

विपोन्मादमाह—रक्तेक्षण इत्यादि । हतवलेन्द्रियभा इति बलमुत्साहोपचयलक्षणं, इन्द्रियाणि चक्षुरादीनि, भाः कान्तिः । अन्ये तु ‘हतवलेन्द्रियवाक्’ इति पठन्ति, व्याख्या-नयन्ति च—वागित्युपादानमत्यर्थं वागुपघातगृचनार्थं, अन्यथा इन्द्रियग्रहणेनैव सिद्धेः । सुदीनः सुष्टु ग्लानः । श्यावानन इति धवलकपिलकृष्णमिश्रवर्णमुखः । अथ भवेत् परासुरिति उपेक्षणात् म्रियत इत्यर्थः । अन्ये ‘विपकृतेन भवेद्विसंज्ञः’ इति पठन्ति, तत्र विसंज्ञः विपरीतसंज्ञः; विषमत्र दूषीविषम् ॥ १३ ॥

स्निग्धं स्विन्नं तु मनुजमुन्मादार्तं विशोभयेत् ।

तीक्ष्णैरुभयतोभागैः शिरसश्च विरेचनैः ॥ १४ ॥

विविधैरवपीडैश्च सर्पपक्षेहसंयुतैः ।

योजयित्वा च तर्क्ष्णं घ्राणे नस्यं तु योजयेत् १५

निदानं निर्दिश्य चिकित्सामाह—स्निग्धमित्यादि । तीक्ष्णैरुभयतोभागैरिति विपाणिकादेवदालिकाकारवेष्टिकादिभिः । शिरसश्च विरेचनैरिति विडङ्गतण्डुलादिभिः । विविधैः नानाप्रकारैः । अवपीडैः नस्यभेदैः चेतोधिकारशमनैरमानुषोपसर्गप्रतिषेधोक्तैः । सर्पपक्षेहसंयुतैः अवपीडैरित्यर्थः । योजयित्वेति उन्मादार्तं । तु पुनः । तर्क्ष्णं सर्पपक्षेहसंयुक्तम् । उन्मादार्तस्य वमनादिना हृदयकोष्ठेन्द्रियशिरःशुद्धौ मनःप्रसादस्मृतिसंज्ञाभावादुन्मादोपशम इति व्यपदेशः ॥ १४ ॥ १५ ॥

सततं धूपयेच्चैनं श्वगोमांसैः सुपूतिभिः ।

सर्पपानां च तैलेन नस्याभ्यङ्गो हितौ सदा ॥ १६ ॥

धूमनस्याभ्यङ्गानाह—सततमित्यादि । एनं उन्मादार्तम् । सुपूतिभिः सुष्टु शटितैः । शटितैश्चापि धूपनेन मनः प्रकृतिमायाति, द्रव्यसंयोगप्रभावात् ॥ १६ ॥

दर्शयेदद्भुतान्यस्य वदेन्नाशं प्रियस्य च ।

भीमाकारैर्नरैर्नागैर्नान्तैर्व्यालैश्च निर्विषैः ॥ १७ ॥

भीषयेत्संयुतं पाशैः कशाभिर्वाऽथ ताडयेत् ।

यन्त्रयित्वा सुसुप्तं वा त्रासयेत्तं तृणाग्निना ॥ १८ ॥

प्रतुदेदारया चैनं मर्माघातं विवर्जयेत् ।

वेदमनोऽन्तः प्रविश्यैनं रक्षन् तद्वेश्म दीपयेत् १९

सापिधाने जरत्कूपे सततं वा निवासयेत् ।

दर्शयेदित्यादि । अद्भुतानि अदृष्टपूर्वाणि भीषणानि । अस्य उन्मादातीत्य । नाशं विनाशं प्रियस्य वस्तुनो वदेत् । भीमाकारैः रौद्ररूपैः । नागैर्हस्तिभिः । दान्तैः शिक्षावद्भिः । व्यालैः सर्पैः । निर्विपैः गोनसादिभिः । भीषयेत् भयमुत्पादयेत् । पाशैः निगडादिभिः । कशाभिः चर्मयष्टिभिः । निगडादिबन्धनं भ्रान्तमनसः कृपाग्न्यादिप्रवेशनिरासार्थम् । प्रतुदेत् व्यथयेत् । आरया तीक्ष्णाग्रया शलाकया । एनं वेश्मनो गृहस्य अन्तर्मध्ये रक्षन् तं दीपयेत् प्रज्वालयेत् । कूपे निर्जले ॥ १७—१९ ॥—

त्र्यहाड्याहायवागूश्च तर्पणान् वा प्रदापयेत् २०
केवलान्मृगयुक्तान् वा कुलमापान् वा बहुश्रुतः ।
हृद्यं यद्वीपनीयं च तत्पश्यं तस्य भोजयेत् ॥ २१ ॥
विडङ्गत्रिफलामुस्तमञ्जिष्ठादाडिमोत्पलैः ।
श्यामैलवालुकैलाभिश्चन्दनामरदारुभिः ॥ २२ ॥
वर्हिष्ठरजनीकुष्ठपर्णिनीसारिवाह्वयैः ।
हरेणुकात्रिवृद्धन्तीवचातालीशकेशरैः ॥ २३ ॥
द्विक्षीरं साधितं सर्पिर्मालतीकुसुमैः सह ।
गुल्मकासज्वरश्वासक्षयोन्मादनिवारणम् ॥ २४ ॥
एतदेव हि संपकं जीवनीयोपसंभृतम् ।
चतुर्गुणेन दुग्धेन महाकल्याणमुच्यते ॥ २५ ॥
अपस्मारं ग्रहं शोषं क्लेशं कार्श्यमबीजताम् ।
घृतमेतन्निहन्त्याशु ये चादौ गदिता गदाः ॥ २६ ॥
वर्हिष्ठकुष्ठमञ्जिष्ठाकटुकैलानिशाह्वयैः ।
तेनेदं त्रिफलाहिङ्गवाजिगन्धामरदुमैः ॥ २७ ॥
वचाजमोदाकाकोलीमेदामधुकपञ्चकैः ।
सशर्करं हितं सर्पिः पक्वं क्षीरचतुर्गुणम् ॥ २८ ॥
बालानां ग्रहजुष्टानां पुंसां दुष्टालपरेतसाम् ।
ख्यातं फलघृतं स्त्रीणां वन्ध्यानां चाशु गर्भदम् ॥

आहारं निर्दिशन्नाह—व्यहादित्यादि । त्र्यहादेकान्तरेणेत्यर्थः । तर्पणान् केवलान् सक्तूनम्बुना युक्तान् दद्यादिति संबन्धः । अन्ये तर्पणमिति पठित्वा तर्पणं लाजा इति व्याख्यानयन्ति । कुलमापान् वेति यवपिष्टमयान् भक्ष्यान् । अत्र यवागवाद्युपदेशो मध्यमन्दबलवदभिसाम्याद्यपेक्षया । बहुश्रुतो बहुविचक्षणो भिषक् । हृद्यं हृदयहितं यत् तत् स्रोतःशुद्ध्यर्थं देयम् । अस्याग्रे केचित् कल्याणकं पठन्ति; तन्न, ज्वरप्रतिषेधे तस्य पठितत्वात्; अत्र त्वतिक्रान्तावेक्षणतन्त्रयुक्त्या अपि द्रष्टव्यम् । फलघृतमतिदेशेषु केचित् पठन्ति; तच्च न पठनीयं, सर्वेनिबन्धकारैर्निषिद्धत्वात् ॥ २०—२९ ॥

ब्राह्मीमैन्द्रीं विडङ्गानि व्योषं हिङ्गुं सुरां जटाम् ।
विषघ्नीं लशुनं रास्त्रां विशल्यां सुरसां वचाम् ३०
ज्योतिष्मतीं नागरं च अनन्तामभयां तथा ।
सौराष्ट्रीं च समान्तानि गजमूत्रेण पेययेत् ॥ ३१ ॥

छायाविशुष्कास्तद्वर्तीयोजयेद्विधिकोविदः ।

अवपीडेऽञ्जनेऽभ्यङ्गे नस्ये धूमे प्रलेपने ॥ ३२ ॥

ब्राह्मीत्यादि । ब्राह्मी मण्डूकपर्णी, अन्ये लवणिकामाहुः । ऐन्द्री इन्द्रवारुणी, अन्ये श्योनाकभेदमाहुः । सुरा सुराहं, अन्तलोपात् । अन्ये तु इन्द्रसुरा इन्द्रवारुणी, इन्द्रशब्दलोपात् । जटा जटामांसी । विषघ्नी हरिद्रा, अन्ये निर्विषामाहुः । विशल्या गुडूची । सुरसा तुलसी । ज्योतिष्मती, काकमर्दिनी । नागरं जुष्टी । अत्रान्ये नागविन्नामिति पठन्ति, नागविन्ना इन्द्रवारुणीभेदः, वृश्चिकपत्रिकेत्यपरे । अनन्ता उत्पलसारिवा । अभया हरीतकी । सौराष्ट्री तुवरिका । विधिकोविदो विविज्ञो वैद्यः ॥ ३०—३२ ॥

उरोपाङ्गललाटेषु सिराश्चास्य विमोक्षयेत् ।

उरोपाङ्गल्यादि । उरः स्तनयोरन्तरालम् । अत्रापाङ्गशब्दः शङ्खे वर्तते, सानीप्यात्; नत्वपाङ्गशङ्खसन्धौ; कुतः? तत्रैव व्याधेः सिराया निर्दिष्टत्वात् । अस्य उन्मत्तस्य । भूतविद्यासिद्धान्तादुरःप्रभृतिषु सिराव्यधनमुक्तं, सिराव्यधनविधिश्च शङ्खसन्धौ । अतोऽत्र उन्मादे उभयत्रापि सिराव्यधनमिष्टम् ।—

अपस्मारक्रियां चापि ग्रहोद्दिष्टां च कारयेत् ॥ ३३ ॥

इदानीमतिदेशचिकित्सितमाह—अपस्मारेत्यादि । अत्रापस्मारक्रियाया अतिदेशेन वातादिजोन्मादचिकित्सितं प्राप्तं, अतोऽत्र चिकित्सादौ पृथग्दोषजचिकित्सितं नोक्तम् । एवमन्यदप्यनुक्तं पूरणीयम् ॥ ३३ ॥

शान्तदोषं विशुद्धं च स्नेहवस्तिभिराचरेत् ।

शान्तदोषमित्यादि । शान्तदोषं शान्तोन्मादं, विशुद्धं वमनादिना, स्नेहवस्तिभिराचरेदिति पुनरुन्मादोद्गमनिषेधार्थम् ॥—

उन्मादेषु च सर्वेषु कुर्याच्चित्तप्रसादनम् ।

मृदुपूर्वं मदेऽप्येवं क्रियां मृद्वीं प्रयोजयेत् ।

शोकादिकान् व्यपनयेदुन्मादे पञ्चमे भिषक् ३४

विषजे मृदुपूर्वां च विषघ्नीं कारयेत् क्रियाम् ३५

उन्मादेष्वित्यादि । मृदुपूर्वा मृदुसंशोधनपूर्वा, क्रियां मृद्वी

मृदूज्जनाभ्यञ्जनादिकां, प्रयोजयेदिति संबन्धः । एवं पूर्वप्रकारेणेत्यर्थः । शोकशल्य व्यपनयेदित्यादि । व्यपनयेदिति इष्टप्रापणसान्त्वनाश्वासनादिभिः । पञ्चमे मनोदुःखजे । विषजे मृदुपूर्वमित्यादि । मृदुपूर्वा मृदुशोधनपूर्वा, विषघ्नीं क्रियां कल्पोपदिष्टां, 'कारयेत्' इति शेषः ॥ ३४ ॥ ३५ ॥

निबन्धान् निखिलान् दृष्ट्वा वैद्यः श्रीभरतात्मजः ।

भूतविद्या सुसंस्पष्टां चक्रे श्रीडल्हणः सुधीः ॥ १ ॥

इति श्रीडल्हणाचार्यविरचितायां निबन्धसंग्रहाख्यायां

सुश्रुतव्याख्यायामुत्तरतन्त्रे उन्मादप्रतिषेधो नाम

द्विषष्टितमोऽध्यायः समाप्तः ।

त्रिषष्टितमोऽध्यायः ।

अथातो रसभेदविकल्पमध्यायं व्याख्यास्यामः ॥१॥
यथोवाच भगवान् धन्वन्तरिः (सुश्रुताय) ॥ २ ॥

अथ भूतविद्यां परिसमाप्य तन्त्रभूषणानां मध्ये रसभेदविकल्पाध्यायमाह—अथात इत्यादि । अथात इत्यादि पूर्ववद्व्याख्येयम् । रसभेदविकल्पमिति रसा मधुरादयः पूर्वं व्याख्याताः, रसानां भेदेन द्वित्रिकादिभेदेन विकल्पो विभजनं यस्मिन् स तथा । अथवा रसभेदानां विकल्पो दोषभेदवशादवधारणा यस्मिन् स तथा ॥ १ ॥ २ ॥

दोषाणां पञ्चदशधा प्रसरोऽभिहितस्तु यः ॥

त्रिषष्ट्या रसभेदानां तत्प्रयोजनमुच्यते ॥ ३ ॥

रसभेदकथने प्रयोजनमाह—दोषाणामित्यादि । यः पञ्चदशप्रकारो व्रणप्रश्नाध्याये दोषाणां प्रसर उक्तः, तस्य रसभेदानां त्रिषष्ट्या प्रयोजनमिति संबन्धः । अत्र पञ्चदशधेत्युपलक्षणं, तेन दोषभेदानां त्रिषष्टिरपि गृह्यते । अयमभिप्रायः—त्रिषष्टिप्रकाराणामपि दोषभेदानामुपयोगार्थं रसभेदा उक्ताः ॥ ३ ॥

अविदग्धा विदग्धाश्च भिद्यन्ते ते त्रिषष्टिधा ।

(रसभेदत्रिषष्टिं तु वीक्ष्य वीक्ष्यावचारयेत् ॥४॥)

कीदृशा रसान्निप्रष्टिभेदान् यान्तीत्याह—अविदग्धा इत्यादि । अविदग्धा असंयुक्ता एकाकिन इत्यर्थः । विदग्धाः संयोगतः समवायतश्च संयुक्ताः, धातूनामनेकार्थत्वात् । भिद्यन्ते एकैकेनानुगमनाद्भेदं यान्तीत्यर्थः । ते रसाः संयोगतः समवायतश्च भिद्यन्ते । संयुक्ता यथा—बदरकपित्तफलदिकं मधुराम्ल (१), उट्टीक्षीरोरभ्रमत्स्यमांसादिकं मधुरलवणं (२), कुकुरशृगालमांसादिकं मधुरकटुकं (३), श्रीवाससर्जरसादिकं मधुरतिक्तं (४), तैलादिकं मधुरकषायं (५); उष्कादिकमम्ललवणं (६), चुकादिकमम्लकटुकं (७), सुरादिकमम्लतिक्तं (८), हस्तिनीदधिशुकमांसादिकमम्लकषायं (९); त्रपुसीसादिकं लवणतिक्तं (१०), गोमूत्रखर्जिकादिकं लवणकटुकं (११), समुद्रफेनादिकं लवणकषायं (१२); कर्पूरजातीफलदिकं तिक्तकटुकं (१३), लवलीफलहस्तिनीमूत्रादिकं तिक्तकषायं (१४); भल्लातकमज्जाहरितालादिकं कटुकषायम् (१५); एवं द्विरसभेदाः पञ्चदशधा दर्शिताः । अतः परं रसैः त्रितयभेदा वक्ष्यन्ते—हस्तिमांसादिकं मधुराम्ललवणं (१), शल्पकमांसादिकं मधुराम्लकटुकं (२), गोधूमोत्थसुरादिकं मधुराम्लतिक्तं (३), मसूतैकादिकं मधु-

राम्लकषायं (४); काणकपोतमांसादिकं मधुरलवणकटुकं (५), शम्बूकादिमांसं मधुरलवणतिक्तं (६), पद्मकन्दादिकं मधुरलवणकषायं (७); तृणशून्याफलादिकं मधुरकटुतिक्तं (८), गोधामांसैरण्डतैलादिकं मधुरकटुकषायं (९); गुडचीशाखा मृगामिषरक्तवक्षकतैलादिकं मधुरतिक्तकषायं (१०); रौप्यशिलाजलादि अम्ललवणकटुकं (११), हस्तिमूत्रादिकमम्ललवणतिक्तं (१२), रोमकहस्तिनीदध्यादि अम्ललवणकषायं (१३); मरिचसंस्कृतसुरादिकमम्लकटुतिक्तं (१४); अम्लवेतसादिकमम्लकटुकषायं (१५), कीरमांसयुतसुरादिकमम्लतिक्तकषायं (१६); अविमूत्रादिकं लवणकटुतिक्तं (१७), अरुक्करासवरोमकं लवणकटुकषायं (१८); समुद्रफेनादिकं लवणतिक्तकषायं (१९), आभ्यादिकं कटुतिक्तकषायं (२०); एवं त्रिकभेदा विंशतिर्दर्शिताः । अतः परं चतुःसंयोगाः पञ्चदशप्रकारा वक्ष्यन्ते—गोमूत्रान्वित शिलाजतुप्रभृतिकं मधुराम्ललवणकटुकं (१), एकशफक्षीरादिकं मधुराम्ललवणतिक्तं (२), सैन्धवान्वितं तैलादिकं मधुराम्ललवणकषायं (३), लशुनान्वितं सुरादिकं मधुराम्लकटुतिक्तं (४), काष्ठिकान्वितैरण्डतैलादिखादिरान्वितशिलाह्लादिकं च मधुराम्लकटुकषायं (५), उदुम्बरान्वितं थैवादिकं मधुराम्लतिक्तकषायं (६), वाताकफलादिकं मधुरलवणतिक्तकटुकं (७), गोमूत्रान्विततैलादिकं मधुरलवणकटुकषायं (८), तिलगुग्गुलादिकं मधुरकटुतिक्तकषायं (९), समुद्रफेनशर्कराचित्रकान्वितबदरादि मधुरलवणतिक्तकषायं (१०), सैन्धवसुवर्चलान्वितहस्तिनीदध्यादिकृतसुरादिकं अम्ललवणकटुतिक्तं (११), सौवर्चलान्वितं हस्तिनीदध्यादिकमम्ललवणकटुकषायं (१२), औद्भिदलवणान्वितं शुकमांसादिकमम्ललवणतिक्तकषायं (१३), बालमूलकहस्तिनीदध्यादिकमम्लकटुतिक्तकषायं (१४), लवणकटुतिक्तकषायं (१५), एवं चतुष्करसंयोगाः पञ्चदश कथिताः । अतः परं पञ्चरससंयोगाः षड् वक्ष्यन्ते—आमकरमर्दान्वितं शृष्टवार्ताकफलादिकं मधुराम्ललवणकटुतिक्तं (१), कटुत्रयान्विततैकादिकं मधुराम्ललवणकटुकषायं (२), औद्भिदान्विततैकादिकं मधुराम्ललवणतिक्तकषायं (३), हरीतक्यादिकं मधुराम्लकटुतिक्तकषायं (४), रसोनादिकं मधुरलवणकटुतिक्तकषायं (५), भल्लातकौप्यशिलाजतुमिश्रितगोदुग्धादिकं अम्ललवणकटुतिक्तकषायं (६); एवं पञ्चरससंयोगाः षड् दर्शिताः । अतः परं षड्सं वक्ष्यन्ते—एणमांसादिकं मधुराम्ललवणकटुतिक्तकषायम् । अतः परमेकैकरसानाह—सन्तानिकागोदुग्धादिकं मधुरं, (१) आम्रकरमर्दादिकमम्लं (२), रोमकादिकं लवणं (३), चव्यादिकं कटुकं (४), निम्बपर्वटादिकं तिक्तं (५), न्यग्रोधायकुुरादिकं कषायं (६); एवं षट् कथिताः । अनेन

१ 'द्विरसयोनयः' इति पाठान्तरम् । २ 'रसत्रिकसंयोगो वक्ष्यते' इति पाठान्तरम् । ३ 'सिधितिकाफलादिक' इति पाठान्तरम् ।

१ 'शिलाजतुप्रभृतिकं' इति पाठान्तरम् । २ 'यवासशर्करादिकं' इति पाठान्तरम् ।

प्रकारेण त्रिषष्टिः कथिताः । कार्त्तिककुण्डस्त्वमु पाठमन्यथा आपातनिकां कृत्वा व्याख्यानयति; तद्यथा—पञ्चदशधा प्रसरस्य बहुभिस्त्रिषष्टिरसभेदैः सह प्रयोगो दुर्घटः, अतो दोषभेदानामपि बहुत्वमाह—अविदग्धा इत्यादि । अविदग्धा अप्रकुपिताः । विदग्धाः कुपिताः । ते दोषाः । यथाक्रमं दोषाणां त्रिषष्टिभेदा उक्ताः, तर्हि पूर्वं दोषाणां पञ्चदशधा प्रसरः किमित्युक्तः ? सत्यं, कुपितदोषस्यात्यन्तचिकित्सनीयत्वापादनार्थम् । अन्यद्वन्थगौरवभयात् परित्यक्तम् ॥ ४ ॥

एकैकेनानुगमनं भागशो यदुदीरितम् ।

दोषाणां, तत्र मतिमान् त्रिषष्टिं तां प्रयोजयेत् ॥५

पूर्वं अविदग्धा विदग्धाश्च रसा एकैकेनानुगमनाद्विद्यन्त इत्युक्तं तदेव स्मारयति—एकैकेनानुगमनमित्यादि । भागशः अशांशितया । रसानामेकैकेनानुगमनं प्रवर्तनं, उदीरितमस्मिन्नध्याये भणितं, तद्वशात्ते रसास्त्रिषष्टिधा भिद्यन्त इति पूर्ववाक्येन सवन्धः । ता च रसभेदत्रिषष्टि मतिमान् ऊहापोहविद्वैद्यः तत्र दोषभेदेषु प्रयोजयेत् । मतिमानिति पदाद्यादृशा एव दोषाणां हीनाधिकभावेन भेदा योज्यन्ते, तादृशा एव रसभेदा योज्या इति सूचयति । अन्ये तु ‘एव मेवानुगमनं’ इति पठित्वा दोषाणामेकं भागशोऽशांशबलविकल्पेनैकं प्रत्येकस्यानुगमनं दोषभेदीये यदुदीरितं तत्र रसभेदत्रिषष्टिं योजयेदिति । यद्यपि दोषभेदीये यद्वक्ष्यते इति सुन्दरं ननु यदुदीरितमिति, तथापि भाविनि भूतवदुपचारात् दोषभेदीये यदुदीरितमिति सुन्दरम् । अपरे अत्रासु पाठमन्यथा पठित्वा बहु जल्पन्ति । तच्च ग्रन्थगौरवभयात् शिष्यबुद्धिब्याकुलत्वहेतुत्वाच्च परित्यक्तम् ॥ ५ ॥

यथाक्रमं प्रवृत्तानां द्विकेषु मधुरो रसः ।

पञ्चानुक्रमते योगानम्लश्चतुर एव च ॥ ६ ॥

त्रींश्चानुगच्छति रसो लवणः कटुको द्वयम् ।

तिक्तः कषायमन्वेति ते द्विका दश पञ्च च ॥७॥

तद्यथा—मधुराम्लः, मधुरलवणः, मधुरतिक्तः, मधुरकटुकः, मधुरकषायः, एते पञ्चानुक्रान्ता मधुरेण; अम्ललवणः, अम्लकटुकः, अम्लतिक्तः, अम्लकषायः, एते चत्वारोऽनुक्रान्ता अम्लेन; लवणकटुकः, लवणतिक्तः, लवणकषायः, एते त्रयोऽनुक्रान्ता लवणेन; कटुतिक्तः, कटुकषायः, द्वावेतावनुक्रान्तौ कटुकेन; तिक्तकषाय एक एवानुक्रान्तस्तिक्तेन, एवं पञ्चदश द्विकसंयोगा व्याख्याताः ॥ ८ ॥

इदानीं रसभेदत्रिषष्टिं ग्रन्थेनैव विवृण्वन्माह—यथाक्रममित्यादि । यथाक्रमप्रवृत्तानामिति मधुरादिक्रमप्रवृत्तानां रसानामित्यर्थः । द्विकेषु द्विकसंयोगेषु । अनुक्रमते अनुगच्छति अनुगतो भवतीत्यर्थः । दश पञ्चेति पञ्चदशेत्यर्थः । यद्यपि

सूत्रस्थाने रसविशेषविज्ञानीयाध्याये पञ्चदश द्विका इत्यादिना द्विकसंयोगादीनां संख्या उक्ताः, तथापि पुनरत्र संख्याकरणं नियमार्थम् । तेन इयन्त एव रसभेदा गणनीया न तन्त्रान्तरोक्तास्तरतमयोगादिजा इत्यर्थः । तेषामेव द्विकानां पञ्चदशसंख्यानामुदाहरणान्याह—तद्यथेत्यादि । मधुराम्लौ विद्यते यत्र संयोगे स मधुराम्लः । एवं शेषेष्वपि ज्ञेयम् ॥ ६-८ ॥

त्रिकान् वक्ष्यामः—

आदौ प्रयुज्यमानस्तु मधुरो दश गच्छति ।

षडम्लो लवणस्तस्मादर्थं त्वेकं तथा कटुः ॥ ९ ॥

तद्यथा—मधुराम्ललवणः, मधुराम्लकटुकः, मधुराम्लतिक्तः, मधुराम्लकषायः, मधुरलवणकटुकः, मधुरलवणतिक्तः, मधुरलवणकषायः, मधुरकटुकतिक्तः, मधुरकटुकषायः, मधुरतिक्तकषायः, एवमेषां त्रिकसंयोगानां दशानामादौ मधुरः प्रयुज्यते; अम्ललवणकटुकः, अम्ललवणतिक्तः, अम्ललवणकषायः, अम्लकटुकषायः, अम्लकटुतिक्तः, अम्लतिक्तकषायः, एवमेषां षण्णामादावम्लः प्रयुज्यते; लवणकटुतिक्तः, लवणकटुकषायः, लवणतिक्तकषायः, एवमेषां त्रयाणामादौ लवणः प्रयुज्यते; कटुतिक्तकषायः, एवमेकस्यादौ कटुकः प्रयुज्यते; एवमेते त्रिकसंयोगा विशतिर्व्याख्याताः ॥ १० ॥

आदावित्यादि । दशेति दशयोगानित्यर्थः । तस्मादर्थमिति त्रीणि । विशतिसंख्याकानामुदाहरणान्याह—मधुराम्लेत्यादि । मधुराम्ललवणा विद्यन्ते यत्र स मधुराम्ललवणः । एवं शेषेष्वपि विज्ञेयम् ॥ ९-१० ॥

चतुष्कान् वक्ष्यामः ।—

चतुष्करससंयोगान्मधुरो दश गच्छति ।

चतुरोऽम्लोऽनुगच्छेच्च लवणस्त्वेकमेव तु ॥ ११ ॥

मधुराम्ललवणकटुकः, मधुराम्ललवणतिक्तः, मधुराम्ललवणकषायः, मधुराम्लकटुकतिक्तः, मधुराम्लकटुकषायः, मधुराम्लतिक्तकषायः, मधुरलवणतिक्तकटुकः, मधुरलवणकषायतिक्तः, मधुरलवणकटुकषायः, मधुरलवणतिक्तकषायः, एवमेषां दशानामादौ मधुरः प्रयुज्यते; अम्ललवणकटुकतिक्तः, अम्ललवणकटुकषायः, अम्ललवणतिक्तकषायः, अम्लकटुतिक्तकषायः, एवमेषां चतुर्णामादावम्लः; लवणकटुतिक्तकषायः, एवमेकस्यादौ लवणः; एवमेते चतुष्करससंयोगाः पञ्चदश कीर्तिताः ॥ १२ ॥

चतुष्कानित्यादि । दशेति ‘योगान्’ इति शेषः । चतुष्कानामुदाहरणान्याह—मधुराम्लेत्यादि ॥ ११ ॥ १२ ॥

पञ्चकान् वक्ष्यामः ।

पञ्चकान् पञ्च मधुर एकमम्लस्तु गच्छति ॥ १३ ॥

मधुराम्ललवणकटुकः, मधुराम्ललवणकटुक-
कषायः, मधुराम्ललवणकटुककषायः, मधुरा-
म्लकटुककषायः, मधुरलवणकटुककषायः,
एवमेषां पञ्चानां पञ्चकरससंयोगानामादौ मधुरः
प्रयुज्यते; अम्ललवणकटुककषायः; एवमेक-
स्यादावम्लः प्रयुज्यते; एवमेते पञ्च पञ्चकसंयोगा
व्याख्याताः ॥ १४ ॥

मधुराम्ललवणकटुका विद्यन्ते यत्र योगे स मधुराम्ललव-
णकटुकः । पञ्चकानित्यादि । पञ्चकानिति पञ्चरससमूहान् ।
पञ्चेति 'योगान्' इति शेषः । तेषामेव पञ्चानामुदाहरणा-
न्याह—मधुराम्लेत्यादि ॥ १३ ॥ १४ ॥

पट्टकमेकं वक्ष्यामः; एकस्तु षट्कसंयोगः—
मधुराम्ललवणकटुककषायः । एवमयमेकः
षट्संयोगः ॥ १५ ॥

तस्य पट्टकस्योदाहरणमाह—मधुराम्लेत्यादि ॥ १५ ॥

एकैकश्च षडसा भवन्ति—मधुरोऽम्लो लवणः
कटुकस्तिकः कषाय इति ॥ १६ ॥

एषामुदाहरणान्याह । मधुर इत्यादि ॥ १६ ॥

भवति चात्र ।

एषा त्रिपष्टिव्याख्याता रसानां रसचिन्तकैः ।
दोषभेदत्रिषष्टौ तु प्रयोक्तव्या विचक्षणैः ॥ १७ ॥

उपसंहारमाह—भवति चात्रेत्यादि । अनुरसो हीनरसः ।
दोषभेदत्रिषष्टिः दोषभेदीयाभ्याये वक्ष्यमाणा । यद्यपि परस्परं
भिन्नाः सन्तो रसा बहवो भवन्ति, तथाऽपि पट्टत्वं नातिव-
र्तन्ते; यथा वातादिदोषा बहुधा भिन्ना अपि त्रित्वं न त्यजन्ति
तथा रसा अपि पट्टत्वं नातिवर्तन्ते ॥ १७ ॥

इति श्रीडल्हणाचार्यविरचिताया निबन्धसंग्रहाख्यायां सुश्रुत-
व्याख्यायामुत्तरतन्त्रे त्रिषष्टितमोऽध्यायः ॥ ६३ ॥

चतुःषष्टितमोऽध्यायः ।

अथातः स्वस्थवृत्तमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

रसभेदविकल्पानन्तरं पूर्वोक्तक्रमेणैव स्वस्थवृत्तारम्भः—
अथात् इत्यादि । वृत्तमाचारः । केचित् स्वस्थरक्षणीयमिति
पठित्वा स्वस्थस्य रक्षणं यस्मिन् अध्याये स तथा तं व्याख्यास्याम
इति व्याख्यानयन्ति ॥ १ ॥ २ ॥

सूत्रस्थाने समुद्दिष्टः स्वस्थो भवति यादृशः ।

इदानीमितिदेशेन स्वस्थलक्षणं चिकित्साप्रयोजनं चाह—

सूत्रेत्यादि । समुद्दिष्टः 'समदोषः समाग्निश्च' इत्यादिना
दोषधानुमलक्षयत्रद्विविधानीयाभ्याये । तादृशस्वस्थस्य रक्षणं
भाविब्याविनिवारणत्वेन पालनम् । हि स्फुटार्थः । ये तु
सूत्रस्थान इत्यादि लोकार्थं न पठन्ति ते समदोष इत्यादिकं
सूत्रस्थानोक्तं स्वस्थलक्षणमत्रापि पठन्ति ॥—

तस्यादितो रक्षणं हि चिकित्सायां मयोदितम् ॥ ३ ॥
तस्मिन्नर्थाः समासोक्ता विस्तरेणेह वक्ष्यते ।

ननु, चानागतबाधे एव स्वस्थवृत्तस्य दर्शितत्वात् कस्मात्
पुनरत्र तदभिधानमित्याशङ्क्याह—तस्येत्यादि । तस्य स्वस्थस्य ।
आदितः अनागतबाधे । तस्मिन् अनागतबाधोक्तस्वस्थवृत्ते
समासोक्ताः सद्योपेक्षोक्ताः । इह आत्मन्यभ्याये, वक्ष्यते
'स्वस्थवृत्तं, इति शेषः । केचित् 'विस्तरस्तस्य वक्ष्यते' इति
पठन्ति । तस्येति स्वस्थवृत्तस्य । अपरे 'विस्तरश्चात्र वक्ष्यते'
इति पठित्वा तेषामर्थानां विस्तरोऽत्र वक्ष्यते इति व्याख्या-
नयन्ति ॥ ३ ॥—

यस्मिन् यस्मिन् च तौ ये ये दोषाः कुप्यन्ति देहिनाम् ४
तेषु तेषु प्रदातव्याः रसास्ते ते विजानता ।

अथर्थाश्रयं स्वस्थवृत्त संक्षेपेणाह—यस्मिन्नित्यादि । देहि-
नामित्यत्र देहिशब्देनाभेदोपचाराच्छरीरमुच्यते; न आत्मा,
तस्य निर्विकारत्वात् । तेषु तेष्विति धातुषु । ते ते रसाः तद्दो-
षप्रत्यनीका रसाः । अत्र रसशब्देन रसवन्ति द्रव्याणि
मण्यन्ते, केवलरसस्य उपयोगासम्भवात् । विजानता वै-
द्येन ॥ ४ ॥—

प्रक्लिन्नत्वाच्छरीराणां वर्षासु खलु देहिनाम् ॥ ५ ॥

मन्देऽग्रा कोपमायान्ति सर्वेषां मारुतादयः ।

तस्मात् क्लेदविशुद्ध्यर्थं दोषसंहरणाय च ॥ ६ ॥

कषायतिककटुकं रसैर्युक्तमथो द्रवम् ।

नातिस्निग्धं नातिरूक्षमुष्णं दीपनपाचनम् ॥ ७ ॥

देयमन्नं नृपतये यज्जलं चोक्तमादितः ।

तप्तावरतमम्भो वा पिबेन्मधुसमायुतम् ॥ ८ ॥

अहि मेघानिलाविष्टेत्यर्थशीताम्बुसङ्कुले ।

तरुणत्वाद्दिहाहं च गच्छन्त्योपधयस्तदा ॥ ९ ॥

मतिमांस्तन्निमित्तं च नातिव्यायाममाचरेत् ।

अत्यम्बुपानावश्यायग्राभ्यधर्मातपांस्त्यजेत् ॥ १० ॥

भूवाप्पपरिहारार्थं शयीत च विहायसि ।

शीते सास्राणिवाते च गुरुप्रावरणे गृहे ॥ ११ ॥

यायात्सिङ्गं वधूभिश्च प्रशस्तागुरुभूषितः ।

दिवास्वप्नमजीर्णं च वर्जयेत्तत्र यत्नतः ॥ १२ ॥

आर्तवविधि संक्षेपेणाभिधायेदानीं विस्तरेणाह—प्रक्लिन्नत्वा-
दित्यादि । प्रक्लिन्नत्वात् अत्यन्तद्विस्त्रात् । भिषजेति पदं देय-
मन्नमित्यत्र योज्यम् । प्रक्लिन्नत्वादिति अग्निमान्यहेतुः, यतो-

ऽम्बुगुणबाहुल्येनाग्निमान्द्यं भवति । ननु, वर्षासु सञ्चयरूप-
तया पित्तमेवाल्पमस्ति नेतरौ, तत् कथं कुप्यन्ति मासतादय
इत्युक्तं ? सत्यं, प्रावृद्धप्रकुपितो वायुरुपशमहेत्वभावाद् वर्षास्त्रि-
कुपित एवानुवर्तते, कफश्च मेघघनिःस्यन्दादिहेतुभिरसञ्चि-
तोऽपि कुप्यति मनाक्, अतो युक्त एव दोषत्रयप्रकोपः ।
अथवा अग्निमान्द्यादोषत्रयप्रकोपः । तथा चोक्तं,—‘शमप्रकोपौ
दोषाणां सर्वेषामग्निसञ्चितौ’ इति । तस्मादिति यतो वर्षासु शरीरे
अग्निमान्द्यं दोषप्रकोपश्च भवति तस्मादित्यर्थः । दोषसंरक्षण
च निवारणेन ज्ञेयम् । रसैर्युक्तमित्यत्रमित्येतस्य विशेषणम् ।
अद्रवं अपगतद्रवं द्रवहीनमित्यर्थः । अन्ये ‘अथाद्रवं’ इति
पठन्ति, ईषद्रवमिति च व्याख्यानयन्ति । नातिस्निग्धं नातिरुक्षं
साधारणमित्यर्थः । नृपतिग्रहणमीश्वरोपलक्षणार्थम् । यज्जलं
चोक्तमादित इत्यादि । ‘वर्षास्वन्तरिक्ष’ इत्यादिना पानीयवर्गे
कथितम् । तस्मावरतं शृतशीतं, तत् सञ्चितपित्तोपशम-
नार्थम् । मधुसमायुतं समधु । एतच्चातुबलस्य कफस्योपशम-
नार्थम् । ननु, ‘वर्षासु न पिबेत्तोयं’ इत्यनेन सह कथमेतन्न
विरुध्यते ? उच्यते,—न पिबेदित्यस्य अल्पपाने व्यवस्थितिः ।
तरुणत्वात् अभिनवत्वात् । विदाहमल्लपाकम् । तदा वर्षा-
काले, तन्निमित्तं विदाहकारणात् । नातिव्यायाममाचरेदित्य-
नेन मृदुव्यायाममाचरेदित्युक्तं; स च शरीररुद्धोपश-
मार्थं वह्निसन्धुक्षणार्थं च । अवश्यायो विना मेघं सूक्ष्मजल-
कणानिपातः । ग्राम्यधर्मो मैथुनम् । आतपो धर्मः । तथेति
नत्वाचरेदित्यर्थः । विहायः शब्देनात्र धवलगृहोपरिभू-
रभिप्रेता, अन्ये मन्त्रादिकं मन्यन्ते । शीते साग्नौ निवात-
गृहे शयनं, वातकोपोपशमनाय । गुरुप्रावरणो गुरुवस्त्रावृ-
ताङ्कः । गृहे इत्यत्रापि शयीत इति योज्यम् । यायाद्
गच्छेत् । नागवधूभिः हस्तिनीभिः; हस्तिनीगमन कर्दमा-
म्बुनोः परिहारार्थम् । प्रशस्तागुरुभूषित इति अगुरुणः शैत्य-
निवारकत्वात् । अजीर्णं चेति चकारात् पूर्वानिलमुदमन्थं
च वर्जयेत् । सरिज्जलं अहितत्वेनैव वर्ज्यम् । तत्रेति वर्षासु ।
अतिव्यायामादेर्निषिद्धत्वेऽपि दिवास्वप्नाजीर्णयोः पृथगुपा-
दानमत्यन्तनिषेधार्थम् ॥ ५—१२ ॥

सेव्याः शरदि यत्नेन कषायस्वादुतिक्तकाः ।
क्षीरेक्षुविकृतिक्षौद्रशालिमुद्गादिजाङ्गलाः ॥ १३ ॥
सलिलं च प्रसन्नत्वात् सर्वमेव तदा हितम् ।
सरःस्वाप्लवनं चैव कमलोत्पलशालिषु ॥ १४ ॥
प्रदोषे शशिनः पादाश्चन्दनं चानुलेपनम् ।

वार्षिकं विधिमभिधाय शारदमाह—सेव्या इत्यादि ।
क्षीरेक्षुविकृतीत्यत्र विकृतिशब्दः क्षीरेक्षुभ्यां सवध्यते ।
क्षौद्रं मधु । शालयो विविधाः । मुद्गादीनामित्यादिशब्दात्तु
जीर्णा यवगोधूमादयो गृह्यन्ते । जाङ्गला इति एणाद्या
लावाद्याश्च । श्वेतसजः शुक्लपुष्पमालाः । चन्द्रपादाः चन्द्र-
रश्मयः । प्रदोषः रात्रिप्रथमप्रहरार्थम् । लघु चाम्बरं सूक्ष्म-

वस्त्रम् । सलिलं च प्रसन्नत्वादिति यद्यपि ‘शरदि सर्वं प्रसन्न-
त्वात्’ इत्यनेनैव सर्वं जल प्राप्तं, तथापि प्रकरणत्वात्तदुपादा-
नम् । सरःसु दिव्यखातेषु । आप्लवनं प्रतरणम् । कमलो-
त्पलशालिषु कमलोत्पलभ्राजिषु, शालिष्वित्यत्र शोभिष्विति
केचित् पठन्ति । कमलादिशुकाया विशेषेण पित्तहरत्वम् ।
प्रदोषे शशिनः पादा इति पुनरभिधानं प्रदोषे एवावश्यं
चन्द्रपादसेवा कार्या ननु सर्वरात्रिषु, अनु कफस्याभिस्यन्द-
मयात् ॥ १३ ॥ १४ ॥—

तिक्तस्य सर्पिषः पानैरसृक्स्त्रावैश्च युक्तितः ॥ १५ ॥
वर्षासूपचितं पित्तं हरेच्चापि विरेचनैः ।

पित्तसशमनमभिधायेदानीं संशोधनमाह—तिक्तस्येत्यादि ।
तिक्तवृत्तपानं कफरक्तप्रत्यनीकत्वात् । असृङ्मोक्षणं च
रक्तस्य प्रदुष्टत्वात् । युक्तित इति योगतः, आतुरबलादिकं
वीक्ष्येत्यर्थः ॥ १५ ॥—

नोपेयात्तीक्ष्णमल्लोष्णं क्षारं खमं दिवातपम् ॥ १६ ॥
रात्रौ जागरणं चैव मैथुनं चापि वर्जयेत् ।
(स्वादुशीतजलं मद्यं शुचिस्फटिकनिर्मलम् ॥ १७ ॥

शरच्चन्द्रांशुनिधौतमगस्त्योदयनिर्विषम् ।
प्रसन्नत्वाच्च सलिलं सर्वमेव तदा हितम् ॥ १८ ॥
सचन्दनं सकर्पूरं वासश्चामलिनं लघु ।
भजेच्च शारदं माल्यं सीधोः पानं च युक्तितः ॥ १९ ॥
पित्तप्रशमनं यच्च तच्च सर्वं समाचरेत् ।

सेव्यमभिधाय वर्ज्यमाह—नोपेयादित्यादि । नोपेयात् न
सेवेत । खमं दिवेति दिवास्वापम् । मैथुनं चापीत्यत्रापिशब्दा-
दवश्यायपूर्ववातादिकमपि समानतत्रोक्तं वर्जयेत् ॥ १६—१९—

हेमन्तः शीतलो रुक्षो मन्दसूर्योऽनिलाकुलः ॥ २० ॥
ततस्तु शीतमासाद्य वायुस्तत्र प्रकुप्यति ।
कोष्ठस्थः शीतसंस्पर्शादन्तःपिण्डीकृतोऽनलः २१
रसमुच्छोषयत्याशु तस्मात् स्निग्धं तदा हितम् ।)
हेमन्ते लवणक्षारतिकात्मलकटुकोत्कटम् ॥ २२ ॥
ससर्पित्तैलमहिममशनं हितमुच्यते ।

तीक्ष्णान्यपि च पानानि पिबेदगुरुभूषितः ॥ २३ ॥
तैलाभ्यक्तः सुखोष्णं च वारिकोष्ठेऽवगाहयेत् ।
साङ्गारयाने महति कौशेयास्तरणास्तृते ॥ २४ ॥
शयीत शयने तैस्तैर्वृतो गर्भगृहोदरे ।
स्त्रीः श्लिष्टाऽगुरुधूपाढ्याः पीनोरुजघनस्तनीः ॥ २५ ॥
(प्रकामं च निषेवेत मैथुनं तर्पितो नृपः ।

मधुरं तिक्तकटुकममलं लवणमेव च ॥ २६ ॥
अन्नपानं तिलान् माषान् शाकानि च दधीनि च ॥
तथेक्षुविकृतीः शालीन् सुगन्धांश्च नवानपि ॥ २७ ॥
प्रसहानूपमांसानि क्रव्यादविलशायिनाम् ।
औदकानां प्लवानां च पादिनां चोपसेवयेत् ॥ २८ ॥

मद्यानि च प्रसन्नानि यच्च किञ्चित् बलप्रदम् ।
कामतस्तन्निषेवेत पुष्टिमिच्छन् हिमागमे ॥ २९ ॥
एष एव विधिः कार्यः शिशिरे समुदाहृतः ।
(हेमन्ते निचितः श्लेष्मा शैत्याच्छीतशरीरिणाम्) ॥

इदानीं हैमन्तिक विधिमाह—हेमन्त इत्यादि । अहिम-
मुष्णम् । अशनं भोजनं, पानानि मद्यादीनि । अगुरुभूषितः
अगुरुचूर्णवलिप्तः । वारिकोट्टे पाषाणादिविरचिते कुशलाकारे
जलपात्रे । साङ्गारयाने अङ्गारपूर्णशकटिकासहिते, एतद्गर्भ-
गृहोदरे इत्येतस्य विशेषणम् । महति विस्तीर्णम् । कौशेया-
स्तरणास्तृते पटवस्त्रीयाच्छादनाच्छादिते । कौशेयमित्युप-
लक्षणं, तेन प्रावारजिनादीनि तन्त्रान्तरोक्तानि गृह्यन्ते ।
तैस्तेरिति शीतापहैस्तन्त्रान्तरोक्तैर्वस्त्रविशेषैः, वृत इति
आच्छादिताङ्गः पुरुषः । गर्भगृहोदरे इति बृहद्गृहमध्ये अपरं
यत् क्षुद्रगृहं तस्याभ्यन्तरे । गर्भगृहमित्युपलक्षणं, तेन
भूगृहमपि गृह्यते । श्लिष्टा आलिङ्ग्य । पीनं मांसलं, ऊरु
जातुबहुणयोर्मध्यं, जघनं कट्या अग्रिमभागः । ननु, 'गोरसा-
निधुविकृतीः' इत्यादिना यादृश आहारो हेमन्ते दर्शित-
स्तादृशः किमिति न निर्दिष्टः ? सत्यं, हेमन्ते संचयीमानस्य
कफस्य शैत्यात् प्रकुपितस्य वातस्योपशमनार्थं साधारण एव
विधिर्यस्यायुक्तः, अतः साधारणविधिरत्र निर्दिष्टो न
तादृश आहारः । यद्येवं तर्हि तन्त्रान्तरे तादृश एवाहारः
कुतो निर्दिष्ट इति चेत् ? उच्यते—हेमन्ते शीतानिलस्पर्श-
जन्यो बली वह्निर्यदि तादृशमाहारं न लभते तदा धातु-
क्षयमावहति, धातुक्षयाच्च तीव्रवातकोपः स्यादिति भयात्त-
न्त्रान्तरे तादृश आहारो दर्शितः । कार्तिककुण्डोऽमुं पाठ-
मन्यथा पठति, स चाभावात् लिखितः । हेमन्तशिशिरयो-
स्तुल्यत्वाद्धैमन्तिक एव विधिः शिशिरेऽपि सेव्यः, अतः
शिशिरविधानं पृथङ्कोक्तम् । यत्केचिदत्र '.....प्राग्वा-
तं रूक्षभोजनम् । वातलानि च द्रव्याणि शीतस्नानं च वर्जयेत्'
इति पठन्ति । स लनार्थः पाठः, परंपराविच्छेदास्तरणात्
समानतन्त्रानभिधानाच्च ॥ २०—३० ॥

औष्ण्याद्वसन्ते कुपितः कुस्ते च गदान् बहून् ।
ततोऽम्लमधुरस्निग्धलवणानि गुरुणि च ॥ ३१ ॥
वर्जयेद्गमनादीनि कर्माण्यपि च कारयेत् ।
षष्टिकान् यवान् शीतान् मुद्गान् नीवारकोद्रवान् ॥
लावादिविष्कररसैर्दद्याद्भूषैश्च युक्तितः ।
पटोलनिम्बवार्ताकतिककैश्च हिमात्यये ॥ ३३ ॥
सेवेन्मध्वासवारिणान् सीधुमाध्वीकमाधवान् ।
व्यायाममञ्जनं धूमं तीक्ष्णं च कवलग्रहम् ॥ ३४ ॥
सुखाम्बुना च सर्वार्थान् सेवेत कुसुमागमे ।
तीक्ष्णरूक्षकटुक्षारकषायं कोष्णमद्रवम् ॥ ३५ ॥

यवमुद्गमधुप्रायं वसन्ते भोजनं हितम् ।
व्यायामोऽत्र नियुद्धाध्वशिलानिर्वातजो हितः ३६
उत्सादनं तथा स्नानं वनिताः काननानि च ।
सेवेत

वसन्तविधिमाह—औष्ण्यादित्यादि । कोष्णमीषदुष्णम् ।
अद्रव द्रवरहितम् । यवमुद्गमधुप्रायं यवादिवहुलम् । व्यायामः
शरीरायासजनकं कर्म । अत्र वसन्ते । नियुद्धादिक व्यायाम
इत्येतस्य विवरणम् । नियुद्धं बाहुयुद्धम् । अथवा मार्गगमनम् ।
शिलानिर्घातः पाषाणास्फालनम् । उत्सादनमुद्धर्तनम् । वनिताः
स्त्रियः ॥ ३१—३६ ॥—

निर्हरेच्चापि हेमन्तोपचितं कफम् ॥ ३७ ॥
शिरोविरेकवमननिरूहकवलादिभिः ।
वर्जयेन्मधुरस्निग्धदिवास्वप्नगुरुद्रवान् ॥ ३८ ॥

संशमनमभिधाय संशोषनमाह—निर्हरेच्चापीत्यादि । शि-
रोविरेकः नस्यम् । यद्यपि बाहुल्येन वाते निरूहोऽभिहितः,
तथाऽपि सर्वदोषहरत्वात् कफेऽपि योज्यः । तथा च,—“वस्ति-
र्वाते च पित्ते च कफे रक्ते च शस्यते”—इत्यादि । कवलो
गण्डूषः । वर्ज्यमाह—वर्जयेदित्यादि । मधुरादिवर्जनमु-
त्केशपरिहारार्थम् । केचिदत्र 'हेमन्तनिचितः श्लेष्मा' इत्या-
दिकं पाठं पठन्ति, स च ग्रन्थगौरवमयात् परित्यक्तः
॥ ३७ ॥ ३८ ॥

व्यायाममुष्णमायासं मैथुनं परिशोपि च ।
रसांश्चाग्निगुणोद्विक्तान् निदाघे परिवर्जयेत् ॥ ३९ ॥
यस्माद्रीष्मे व्यायामादिसेवनात्तीव्रतरा रोगा भवन्त्यतो
व्यायामादिसेवां त्यजेदिति प्रतिपादनार्थं ग्रैष्मं विधिं विवक्षु-
रादौ वर्जनीयानाह—व्यायाममित्यादि । तत्रायासस्याल्पकृ-
शतया व्यायामतो भेदः । यद्यपि पूर्वमनागतवाधे प्रीष्मकाले
पक्षान्मैथुनमुक्तं तथाऽप्यत्र यत्तस्य सर्वशो निषेधाभिधानं
तद्रीष्मस्यातिरूक्षताप्रतिपादनार्थम् । परिशोपि शोषणात्म-
कम् । अग्निगुणोद्विक्ता रसाः कटुम्ललवणाः ॥ ३९ ॥

सरांसि सरितो वापीर्वनानि रुचिराणि च ।
चन्दनानि पराधूर्यानि स्रजः सकमलोत्पलाः ॥ ४० ॥
तालवृन्तानिलाहारांस्तथा शीतगृहाणि च ।
धर्मकाले निषेवेत वासांसि सुलघूनि च ॥ ४१ ॥
शर्कराखण्डदिग्धानि सुगन्धीनि हिमानि च ।
पानकानि च सेवेत मन्थांश्चापि सशर्करान् ॥ ४२ ॥
भोजनं च हितं शीतं सघृतं मधुरद्रवम् ।
शृतेन पयसा रात्रौ शर्करामधुरेण च ॥ ४३ ॥
प्रत्यग्रकुसुमाकीर्णशयने हर्म्यसंस्थिते ।
शयीत चन्दनाद्राङ्गः स्पृश्यमानोऽनिलैः सुखैः ४४
अतः परं सेवनीयानाह—सरांसीत्यादि । सरांसि अ-
मनुष्यखातानि, सरित् नदी, वापी पाषाणादिवद्धा ससो-

पाना, वनानि रुचिराणीति सदा यानि मनोहराणि कान-
नानि । परार्थानि उत्कृष्टानि । तालवृन्तानिलान् तालपत्र-
विरचितव्यजनपवनान् । दिग्धानि युक्तानि । सुगन्धीनि
कर्पूरादिवासितानि । हिमानि शीतलानि । पानकानि चेति
चकारान्मद्योचितस्य बहूदकं मद्यं केचिदिच्छन्ति । मधुरद्रवो
रसालपनसादिजो यत्र भोजने तन्मधुरद्रवम् । मन्थान्
जलघृताक्तसक्तान् । शृतेन पयसा क्रथितेन दुग्धेन । भोजनं
रात्रौ हितमित्युक्ते दिवा मन्थादिपानमेवेति गम्यते । तथा
च तन्त्रान्तरं—“दिवा पानानि शीतानि हितं रात्रौ च
भोजनम् । ससर्पिःशर्करं शीतं शृतेन पयसा युतम्—”
इति । प्रत्यप्रकुसुमाकीर्णं तत्कालोचितपुष्पयुक्ते । हर्म्य-
संश्रिते धवलगृहोपरिस्थिते । शयीतेत्यत्रापि रात्राविति
संबध्यते; तेन रात्रौ हर्म्यगृहे शयीत, दिवा तु शीतगृहे ।
तथा च तन्त्रान्तरम्,—“दिवा शीतगृहे निद्रां निशि
चन्द्रांशुशीतले । भजेच्चन्दनदिग्धाङ्गः प्रवाते हर्म्यमस्तके”
—इति । सुखैः सुखोत्पादकैः । अत्र केचिद्बहुनि पाठा-
न्तराणि मन्यन्ते । तानि तु विस्तरभयात्र लिखितानि ।
॥ ४०—४४ ॥

तापात्यये हिता नित्यं रसा ये गुरवस्त्रयः ।
पयो मांसरसा कोष्णास्तैलानि च घृतानि च ॥ ४५ ॥
बृंहणं चापि यत्किञ्चिदभिष्यन्दि तथैव च ।
निदाघोपचितं चैव प्रकुप्यन्तं समीरणम् ॥ ४६ ॥
निहन्यादनिलघ्नेन विधिना विधिकोविदः ।
(नदीजलं रुक्षमुष्णमुदमन्थं तथाऽऽतपम् ॥ ४७ ॥
व्यायामं च दिवास्वप्नं व्यवायं चात्र वर्जयेत् ।
यवषष्टिकगोधूमान् शालींश्चाप्यनवांस्तथा ॥ ४८ ॥
हर्म्यमध्ये निवाते च भजेच्छय्यां मृदूत्तराम् ।
सविषप्राणिविषमूत्रलालादिघ्नीवनादिभिः ॥ ४९ ॥
समाप्लुतं तदा तोयमान्तरीक्षं विषोपमम् ।
वायुना विषदुष्टेन प्रावृष्येण च दूषितम् ॥ ५० ॥
तद्धि सर्वोपयोगेषु तस्मिन् काले विवर्जयेत् ।
निरूहैर्बस्तिभिश्चान्यैस्तथाऽन्यैर्मरुतापहैः ॥ ५१ ॥
कुपितं शमयेद्वायुं वार्षिकं चाचरेद्विधिम् ।)

एवं नैदाघं विधिसुपदिश्याधुना प्रावृष्यं ब्रवीति—तापा-
त्यय इत्यादि । गुरवस्त्रयो रसा मधुराम्लवणाः । यद्यपि
मधुरत्वेनैव पयःप्रभृतिकं प्राप्तं तथापि तेषामुपादानमत्यन्त-
हितत्वापादनार्थम् । बृंहणं चाल्यर्थकशैतस्योपचयार्थम् ।
यत् किञ्चिदिति तृप्तिजनकम् । निदाघोपचितं ग्रीष्म-
कालसंचितं, प्रकुप्यन्तं प्रकोपं गच्छन्तं, समीरणं वातम् ।
अनिलघ्नेन विधिना ब्रह्मखेदादिना । विधिकोविदो विधान-
पण्डितः । अत्रापि केचित्पाठान्तरं पठन्ति, तदपि ग्रन्थ-
गौरवभगात्यक्तम् । ननु, वर्षाहेमन्तग्रीष्मेषु दोषसंचय

एव वमनादिना संशोधन निषेधतः शरद्वसन्तप्रावृद्धु
दोषप्रकोप एव नास्ति, कुतस्तत्रोक्तो विधिः सार्थकः,
तथा चान्यत्राप्युक्तं,—‘संचयेऽपहता दोषा लभन्ते नोत्तरा
गतीः’—इति । नैवं, हेतुवन्तरवशाद्यत्र संचयपूर्वकः प्रकोप-
स्तत्र प्रतिदोषप्रकोप संचय एव विधिः संशोधनाख्य उक्तः,
यस्तु संचयो यथर्तुविधिसेविनः, तत्र स्वस्थवृत्तविधिना
संशमनं कार्यम् ॥ ४५—५१ ॥—

ऋतावृतौ य एतेन विधिना वर्तते नरः ।

घोरान्त्रुक्तान् रोगान्नाप्नोति स कदाचन ॥ ५२ ॥

एवमर्तव्यविधिमभिधायेदानीं तमनुसरतो मानवस्य स्वा-
स्थ्यलाभमाह—ऋतावृतावित्यादि । एतेन अनन्तरोक्तेन ।
ऋतुकृतानिति ऋतुकृतशीतोष्णादिभिः कृतान् । रोगान्,
ज्वरादिकान् । कार्तिकस्तु ‘दोषान्’ इति पठित्वा दोषान्
वातादिविकारानिति व्याख्यानयति । अन्ये तु व्याख्यानय-
न्ति—ऋतुकृतानिति कृतशब्दस्यादौ विशब्दो लुप्तो द्रष्टव्यः, तेन
ऋतुविकृतिः कृतान् वातादिदोषान्नाप्नुयादित्यर्थः ॥ ५२ ॥

अत ऊर्ध्वं द्वादशाशनप्रविचारान् वक्ष्यामः ।
तत्र शीतोष्णस्निग्धरूक्षद्रवशुष्कैककालिकद्विका-
लिकौषधयुक्तमात्राहीनदोषप्रशमनवृत्त्यर्थाः ॥ ५३ ॥

अतः परमशनप्रविचारान् विवक्षुराह—अत ऊर्ध्व-
मित्यादि । अशनं भोजनं, विचारोऽत्र पृथग्भावः । ननु,
द्वादशाशनप्रविचारस्य रोगविषयत्वात् स्वस्थवृत्तेऽशनप्रविभाग-
विधानमयुक्तं? सत्यं, स्वस्थेऽपि वैद्यः प्रकृतिभेदेन सात्म्या-
सात्म्यतया च आहारप्रविभागस्यौचित्यात् । तानेव द्वादशाश-
नप्रविभागानाह—तत्रेत्यादि । तत्र तेषु द्वादशाशनप्रविभागेषु,
शीतादयो द्वादशविधा अप्याहारा वृत्त्यर्थाः ॥ ५३ ॥

तृष्णोष्णमददाहार्तान् रक्तपित्तविषातुरान् ।

मूर्च्छार्तान् स्त्रीषु च क्षीणान् शीतैरन्नैरुपाचरेत् ॥

शीताहारविषयमाह—तृष्णेत्यादि । शीतैरिति तृष्णादिक्षी-
णान्तैः प्रत्येकं संबध्यते; तृष्णादिपीडितान् नरान् शीत-
स्पर्शैः शीतवीर्यैश्चान्नपानैरुपाचरेदित्यर्थः । मदो मद्यजनितो
विकारः । अन्नैरिति बहुवचनेन पानस्यापि स्त्रीकारः ॥ ५४ ॥

कफवातामयाविष्टान् विरिक्तान् स्नेहपायिनः ।

प्रक्लिन्नदेहांश्च नरानुष्णैरन्नैरुपाचरेत् ॥ ५५ ॥

उष्णाहारविषयमाह—कफेत्यादि । कफवातामयानिति
कफवातरोगाकान्तान् । प्रक्लिन्नकायानिति क्लेदादिसहितश-
रीरान् ॥ ५५ ॥

वातिकान् रुक्षदेहांश्च व्यायामोपहतांस्तथा ।

व्यायामिनश्चापि नरान् स्निग्धैरन्नैरुपाचरेत् ॥ ५६ ॥

१ ‘वयसि अशनप्रविचारस्योचितत्वात्’ इति पाठान्तरम् ।

२ ‘कारणान्तरेणाद्रितामापन्नान्’ इति पाठान्तरम् ।

स्निग्धाहारविषयमाह—वातिकानित्यादि । वातिकानिति वातकृतान्, वातिकानामेव रूक्षदेहत्वात् । वातिकानित्येतावतैव रूक्षदेहानिति सिद्ध, विशेषेणाभिधानमवातिकानामपि निमित्ततो रूक्षदेहतापन्नानां स्निग्धान्नोपचरणार्थम् ॥ ५६ ॥

मेदसाऽभिपरीतास्तु स्निग्धान्मेहातुरानपि ।
कफाभिपन्नदेहांश्च रूक्षैरन्नैरुपाचरेत् ॥ ५७ ॥

रूक्षभोजनविषयमाह—मेदसाऽभिपरीतानित्यादि । मेदसा अभिपरीतानिति मेदोव्याप्तशरीरानित्यर्थः । कफाभिपन्नदेहान् कफव्याप्तशरीरान् । स्निग्धानिति स्निग्धशरीरान् । कार्तिकस्तु स्निग्धानित्यत्र स्थूलानिति पठित्वा व्याख्यानयति । मेदसाऽभिपरीतानित्युक्ते स्थूलानिति लब्धे तदभिधानं मेदोदुष्टिभ्यो विशेषेण स्थौल्ये रूक्षभोजनप्रतिपादनार्थम् ॥ ५७ ॥

शुष्कदेहान् पिपासार्तान् दुर्बलानपि च द्रवैः ।

द्रवभोजनविषयमाह—शुष्कदेहानित्यादि । शुष्कदेहादिकान् द्रवबहुलैरन्नैरुपाचरेत् ॥—

प्रक्लिन्नकायान् व्रणिनः शुष्कैर्मैहिनमेव च ॥ ५८ ॥

शुष्काहारविषयमाह—प्रक्लिन्नेत्यादि । प्रक्लिन्नकायानिति कुष्ठिप्रभृतीन् कुत्सितशरीरान् । व्रणिन इति क्लिन्नव्रणयुक्तान् । व्रणितोपासनीये व्रणिनो द्रवोत्तरमशनमुक्त, तदक्लिन्नशुद्धव्रणविषयम् । यदा प्रक्लिन्नकायानिति व्रणिन इत्यस्य विशेषणं तदा अव्रणानां क्लिन्नकायानां शुष्कान्नैरुपाचरणं न स्यात्, न च तथेष्टते, तस्मान्नैवं विशेषणम् । अत्र तु संक्षेदत्वात् शुष्क व्यवस्थितमिति ॥ ५८ ॥

एककालं भवेद्देहो दुर्बलाग्निवृद्धये ।

एककालमित्यादि । एककालमपि हीनमात्र एव आहारो दातव्यः, वक्ष्यमाणवाक्यात् । 'दुर्बलाग्निवृद्धये' इत्यत्र 'दुर्बलाग्निवृद्धये' इति केचित् पठन्ति । तत्र दुर्बलशब्देनैव देहदुर्बल्यादग्निदौर्बल्यमिच्छन्ति ॥—

समाश्रये तथाऽऽहारो देयः कालमथोभयम् ॥ ५९ ॥

समाश्रय इत्यादि । समाश्रये तथेति समाश्रयेः समत्व-
रक्षणः ॥ ५९ ॥

औषधद्वेषिणे देयस्तथौषधसमायुतः ।

औषधद्वेषिणे इत्यादि । औषधसमायुतः 'आहार' इति शेषः ॥—

मन्दाश्रये रोगिणे च मात्राहीनः प्रशस्यते ॥ ६० ॥

हीनमात्रस्य भोजनस्य विषयमाह—मन्दाश्रये इत्यादि । मन्दानलाय रोगयुक्ताय च मात्राहीन आहारो देयः; परमेककालमेव, पूर्ववाक्यात् ॥ ६० ॥

यथर्तुदत्तआहारो दोषप्रशमनः स्मृतः ॥ ६१ ॥

'यथर्तुदत्त आहारो भूतशरीरान्' इति पाठान्तरम् ।

यथार्थित्यादि । यथेति शास्त्रानुसारेण विहित आहारो दोषप्रशमनः कथित इत्यर्थः ॥ ६१ ॥

अतः परं तु स्वस्थानां वृत्त्यर्थं सर्वमेव च ।

प्रविचारानिमानेवं द्वादशात्र प्रयोजयेत् ॥ ६२ ॥

अत इत्यादि । अतः परमिति अनन्तरोक्तादौषधप्रशमना-
हारात् परमूर्ध्वम् । वृत्त्यर्थमिति शरीरधारणार्थम् । स्वस्थानामिति समधातूनां समदोषप्रकृतीनां च । सर्व एवेति सम-
सर्वेरस आहारः स्मृत इत्यर्थः ॥ ६२ ॥

अत ऊर्ध्वं दशौषधकालान् वक्ष्यामः । तत्रा-
भक्तं प्राग्भक्तमधोभक्तं मध्येभक्तमन्तराभक्तं सभक्तं
सामुद्रं मुहुर्मुहुर्ग्रासं ग्रासान्तरं चेति दशौषध-
कालाः ॥ ६३ ॥

अतो दशौषधकालान्निर्दिशन्नाह—अत ऊर्ध्वमित्यादि ।
औषधकालान् प्रत्येक निर्दिशन्नाह—तत्रेत्यादि । अभक्तमि-
त्यस्यस्थाने निर्भक्तमित्यन्ये पठन्ति ॥ ६३ ॥

तत्राभक्तं तु यत् केवलमभौषधमुपयुज्यते ॥ ६४ ॥
अभक्तमित्यादेराषधकालस्य गुण विषयं चाह—तत्र
निर्भक्तमित्यादि । तत्र एतेषु निर्भक्तादिषु मध्ये यत् केवलम-
न्तरहितमौषधमुपयुज्यते तन्निर्भक्तम् ॥ ६४ ॥

वीर्याधिकं भवति भेषजमन्नहीनं
हन्यात्तथाऽऽमयमसंशयमाशु चैव ।

तद्बालवृद्धयुवतीमृद्वोऽथ पीत्वा

ग्लानिं परां समुपयान्ति बलक्षयं च ॥ ६५ ॥

निर्भक्तस्य स्वरूपमभिधाय गुणं विषयं च प्रतिपादय-
न्नाह—वीर्याधिकमित्यादि । वनिता स्त्री, मृदवः सुकुमाराः ।
बालादीनां निर्भक्तौषधस्य दूषणमभिदधद्बालादिभ्य इतरेषां
निर्भक्तविषयं बोधयति । तत्राभक्तं त्वित्यादिकं भाष्यं, वीर्या-
धिकमित्यादिका गुणाः, बालवृद्धवनितामृदुविषययो विषयः ।
कार्तिकस्तु सर्वेषां निर्भक्तादीनां प्रागेव स्वरूपमभिधाय
पश्चात् सर्वेषां गुणान् विषयांश्च प्रतिपादयति ॥ ६५ ॥

प्राग्भक्तं नाम—यत् प्राग्भक्तस्योपयुज्यते ६६

प्राग्भक्तस्येति भक्तस्यादावित्यर्थः ॥ ६६ ॥

शीघ्रं विपाकमुपयाति बलं न हिंस्या-
दन्नावृतं न च मुहुर्वदनाग्निरेति ।

प्राग्भक्तसेवितमथौषधमेतदेव

दद्याच्च वृद्धशिशुभीरुवराङ्गनाभ्यः ॥ ६७ ॥

प्राग्भक्तस्य गुणं विषयं चाह—शीघ्रमित्यादि । आहा-
रावृतत्वान्मुहुर्मुहुर्वारंवारं वक्तात् बहिर्न निरेति । विपाकं
सुखपरिणामम् । न चेति निरेतीत्यत्र संबध्यते । वदनान्मु-
खकुहरात् । निरेति निर्गच्छति । औषधमेतदेवेति प्राग्भ-
क्ताख्यमौषधम् ॥ ६७ ॥

अधोभक्तं नाम-यद्भुक्त्वा पीयते ॥ ६८ ॥

अधोभक्तस्य स्वरूपमाह—अधोभक्तमित्यादि ॥ ६८ ॥

मध्येभक्तं नाम-यन्मध्ये भक्तस्य पीयते ॥ ६९ ॥

पीतं यदन्नमुपयुज्य तदूर्ध्वकाये
हन्याद्भदान् बहुविधांश्च बलं दधाति ।

मध्ये तु पीतमुपहन्यविसारिभावा-
द्ये मध्यदेहमभिभूय भवन्ति रोगाः ॥ ७० ॥

मध्येभक्तमाह—मध्येभक्तमित्यादि । मध्ये पीतं 'भक्तस्य'
इति शेषः । अधोभक्तमध्येभक्तयोर्गुणमाह—पीतमित्यादि ।
बलं ददातीति ऊर्ध्वकाय एव । अविसारिभावात् अधःप्रसर-
णस्वभावात् । मध्यदेशं कोष्ठं, अभिभूय व्याप्य ॥ ६९ ॥ ७० ॥

अन्तराभक्तं नाम-यदन्तरा पीयते पूर्वापरयो-
र्भक्तयोः ॥ ७१ ॥

हृद्यं मनोबलकरं त्वतिदीपनीयं

पथ्यं सदा भवति चान्तरभक्तमेतत् ॥ ७२ ॥

अन्तराभक्तमाह—अन्तराभक्तमित्यादि । अन्तराभक्तं यत्
पूर्वापरयोर्भक्तयोरन्तरा मध्ये पीयते, पूर्वापरयोरिति प्रातःसा-
यन्तनयोर्भोजनयोरित्यर्थः ॥ ७१ ॥ ७२ ॥

सभक्तं नाम-औषधेषु यत्साध्यते भक्तम् ॥ ७३ ॥

पथ्यं सभक्तमबलाबलयोर्हितं हि

तद्वेपिणामपि तथा शिशुवृद्धयोश्च ॥ ७४ ॥

सभक्तमाह—सभक्तमित्यादि । सभक्तं भक्तेन सह
साधितं, भक्तयुक्तं वा । अन्तराभक्तसभक्तयोर्गुणविषया-
वाह—हृद्यमित्यादि । हृद्यं हृदयाय हितम् । मनोबलकरमिति
मनोबल मनःसामर्थ्यं, तत्करोतीत्यर्थः । अबलाबलयोरिति
स्त्रीदुर्बलयोरित्यर्थः । तद्वेपिणामिति भेषजद्वेपिणामित्यर्थः
॥ ७३ ॥ ७४ ॥

सामुद्रं नाम-यद्भक्तस्यादावन्ते च पीयते ॥ ७५ ॥

दोषे द्विधा प्रविशते तु समुद्रसंज्ञ-

माद्यन्तयोर्यदशनस्य निषेव्यते तु ॥ ७६ ॥

सामुद्रमाह—सामुद्रमित्यादि । द्विधा प्रविशते ऊर्ध्वाधः-
प्रसारिते । ननु, सामुद्रविवरणे भक्तस्यादावन्ते चेत्सु-
पादानात् 'आद्यन्तयोर्यदशनस्य' इति गतार्थः उच्यते—चूर्ण-
कल्कादीनामपि समुद्रसंज्ञार्थं पुनरुक्तिः, अन्यथाऽनन्तरोक्तस्य
'पीतं' इत्यस्यानुवर्तनात् पानस्यैव समुद्रसंज्ञा स्यात् ॥ ७५ ॥ ७६ ॥

मुहुर्मुहुर्नाम—सभक्तमभक्तं वा यदौषधं मुहुर्मु-
हुरुपयुज्यते ॥ ७७ ॥

श्वासे मुहुर्मुहुरतिप्रसृते च कासे

हिक्कावमीषु स वदन्त्युपयोज्यमेतत् ॥ ७८ ॥

मुहुरौषधमाह—मुहुर्मुहुरित्यादि । मुहुर्मुहुः सभक्तमभक्तं

वा यदौषधं प्रयुज्यते तन्मुहुर्मुहुरित्यर्थः । मुहुर्मुहुरित्येत-
च्छ्वासासादिषूपयोज्यम् ॥ ७७ ॥ ७८ ॥

ग्रासान्तरं नाम-यत्पिण्डव्यामिश्रम् ॥ ७९ ॥

ग्रासान्तरेषु वितरेद्वमनीयधूमान्

श्वासादिषु प्रथितदृष्टगुणांश्च लेहान् ॥ ८० ॥

ग्रासान्तरमाह—पिण्डव्यामिश्रमिति कवलव्यामिश्रमित्यर्थः ।
तन्त्रान्तरदर्शनात् ग्रासं ग्रासमिति बोद्धव्यम् । ग्रासान्तरेषु
कवलान्तरेष्वित्यर्थः । वमनीयधूमानिति स्नायुचर्मखुरप्रसृ-
तिभिः कृतान् ॥ ७९ ॥ ८० ॥

एवमेते दशौषधकालाः ॥ ८१ ॥

सांप्रतं संप्रहमाह—एवमित्यादि ॥ ८१ ॥

विस्फुटे विण्मूत्रे विशदकरणे देहे च सुलघौ
विशुद्धे चोद्वारे हृदि सुविमले वाते च सरति ।
तथाऽन्नश्चर्यायां क्लमपरिशमे कुक्षौ च शिथिले
प्रदेयस्त्वाहारो भवति भिषजां कालः स तु मतः ८२

प्रतिश्रुतिविहिताहारो हि कालोपयुक्तः सुखत्वाय संपद्यते,
अतस्तत्कालं नियमयन्माह—विस्फुटे इत्यादि । विस्फुटे वि-
ण्मूत्रे इति कृतविण्मूत्रे । विशदकरणे इति विशदानि करणानि
यस्मिन् देहे स विशदकरणः तस्मिन् विशदेन्द्रिये इत्यर्थः ।
देहे सुलघाविति शरीरे गुरुत्वरहिते इत्यर्थः । विशुद्धे
चोद्वारे इति मधुराम्लधूमगन्धवियुक्ते इत्यर्थः । हृदि सुवि-
मले इति निराकुले हृदये इत्यर्थः । सरतीति अधः प्रवहति
वाते इत्यर्थः । अन्नश्चर्यायां भक्ताकाङ्क्षायामित्यर्थः । क्लमपरि-
शमे इति आयासश्रमरहिते इत्यर्थः । कुक्षौ च शिथिले
इति बुभुक्षोदयात् सस्ते कुक्षौ उच्चतारहिते इत्यर्थः ।
आहारः दातव्यो भवति । भिषजा वैद्येन । कालः स तु
मतः स एव मत इत्यर्थः । तुल्यदोऽत्र अवधारणार्थः ।
भिषगग्रहणं वैद्याप्रत्यवेक्षितस्य आहारस्य अभोज्यत्वप्रति-
पादनार्थम् ॥ ८२ ॥

इति श्रीडल्हणाचार्यविरचितायां निबन्धसंप्रहाख्यायां

सुश्रुतव्याख्यायासुतरतन्त्रे चतुःषष्ठितमो-

ऽध्यायः ॥ ५९ ॥

पञ्चषष्ठितमोऽध्यायः ।

अथातस्तन्त्रयुक्तिमध्यायं व्याख्यास्यामः ॥ १ ॥

यथोवाच भगवान् धन्वन्तरिः (सुश्रुताय) ॥ २ ॥

अथात इत्यादि । अथात इति पूर्ववत् व्याख्येयम् । त्रायते
शरीरमनेनेति तन्त्रं शास्त्रं चिकित्सितं, तस्य युक्तयो योजनाः
तन्त्रयुक्तयः, ता अधिकृत्य कृतोऽध्यायः, तम् । वेदोत्पत्ति-
वदत्र तद्वितलोपः । ताश्च तन्त्रयोजना द्विविधाः—वाक्ययो

जना अर्थयोजनाश्च; तत्र वाक्ययोजना योगोद्देशनिर्देशाद्याः, अर्थयोजना अधिकरणपदार्थादयः ॥ १ ॥ २ ॥

द्वात्रिंशत्तन्त्रयुक्तयो भवन्ति शास्त्रे । तद्यथा—
अधिकरणं योगः पदार्थो हेत्वर्थ उद्देशो निर्देश
उपदेशोऽपदेशः प्रदेशोऽतिदेशोऽपवर्जो वाक्य-
शेषोऽर्थोपपत्तिर्विपर्ययः प्रसङ्ग एकान्तोऽनेकान्तः
पूर्वपक्षो निर्णयोऽनुमतं विधानमनागतावेक्षणम-
तिक्रान्तावेक्षणं संशयो व्याख्यानं स्वसंज्ञा निर्व-
चनं निदर्शनं नियोगो विकल्पः समुच्चय ऊह्य-
मिति ॥ ३ ॥

संख्याभेदेन तन्त्रयुक्तीर्निर्दिशन्नाह—द्वात्रिंशदित्यादि ।
शास्त्रे सौश्रुते । अधिकरणमित्यादिसंख्येयनिर्देशादेव द्वात्रिंशत्
संख्या लब्धा, अतस्तत्करणमन्यतन्त्रोक्ता पदत्रिंशत् चत्वारि-
ंशद्वा तन्त्रयुक्तय इति संख्यानिषेधार्थम् । शास्त्रे इत्यत्रान्ये
समासेनेति पठित्वा व्याख्यानयन्ति—अन्यत्र विस्तरेण पद-
त्रिंशच्चत्वारिंशत्तन्त्रयुक्तयः, अत्र द्वात्रिंशदिति समासेनोक्तम् ।
कतमास्तास्तन्त्रयुक्तय इत्याह—तद्यथेत्यादि । तद्यथेति निद-
र्शनम् । अधिकरणादीनि सूत्रकार एव व्याख्यास्यति ॥ ३ ॥

अत्रासां तन्त्रयुक्तीनां किं प्रयोजनमित्युच्यते—
वाक्ययोजनमर्थयोजनं च ॥ ४ ॥

तन्त्रयुक्तीनां प्रयोजनमाह—अत्रासामित्यादि । अत्र चि-
त्तसाक्षात्तत्वात् । वाक्ययोजनमर्थयोजनं चेति वाक्यस्य असं-
बद्धस्य योजनं संबन्धनं वाक्ययोजनं, लीनस्य असङ्गतस्य च
अर्थस्य योजनं सङ्गतीकरणं च अर्थयोजनम् । तत्र कासाश्चि-
त्तन्त्रयुक्तीनां योगोद्देशनिर्देशादीनां वाक्ययोजनं, कासाश्चिद-
धिकरणहेत्वर्थादीनामर्थयोजनं प्रयोजनम् ॥ ४ ॥

भवन्ति चात्र श्लोकाः ।

असद्वादिप्रयुक्तानां वाक्यानां प्रतिषेधनम् ।

स्ववाक्यसिद्धिरपि च क्रियते तन्त्रयुक्तितः ॥ ५ ॥

व्यक्ता नोक्ताश्च ये ह्यर्था लीना ये चाप्यनिर्मलाः ।

लेशोक्ता ये क्वचित्तन्त्रे तेषां चापि प्रसाधनम् ॥ ६ ॥

अत्रैव पूर्वाचार्यपठितौ श्लोकावधिकार्थव्यापनायाह—
असद्वादिप्रयुक्तानामित्यादि । असद्वादिनो हि प्रतिपक्षवादिनः
एकाग्रयवादिनो वेत्यादयः । प्रतिषेधनं अपदेशादिभिः
तन्त्रयुक्तिभिः परपक्षदूषणम् । स्ववाक्यसिद्धिः स्ववाक्यस्था-
पनं निर्णयाख्यया तन्त्रयुक्त्या । यथा—प्रतिरसं पाक इत्य-
सद्वादिदर्शनमपदेशाख्यया तन्त्रयुक्त्या निराकृत्य द्विविधः
पाक इत्यादिस्वमतसाधनं निर्णयाख्यया तन्त्रयुक्त्या कृतम् ।
व्यक्ता नोक्ता स्पष्टतया नोक्ताः । लीना असम्यग्दर्शिताः ।
अनिर्मला लेशोक्ताः । तेषां प्रसाधनं योगप्रभृतिभिः
क्रियते ॥ ५ ॥ ६ ॥

१. असद्वादिप्रयुक्तानां वचनानां प्रतिषेधनं परमतं निरा-

यथाऽम्बुजवननस्यार्कः प्रदीपो वेदमनो यथा ।

प्रबोध्यस्य प्रकाशार्थास्तथा तन्त्रस्य युक्तयः ॥ ७ ॥

केचिदत्र तन्त्रयुक्तीनां स्तुत्यर्थं श्लोकं पठन्ति—यथाम्बु-
जवननस्यार्क इत्यादि । एष च श्लोकः टीकासु मूलत्वेन
वर्णितः ॥ ७ ॥

तत्र यमर्थमधिकृत्योच्यते तदधिकरणं; यथा—
रसं दोषं वा ॥ ८ ॥

अतः परमुद्दिष्टानां तन्त्रयुक्तीनां विवरणमाह—तत्रेत्यादि ।
तत्र तासु तन्त्रयुक्तिषु मध्ये; यमर्थमधिकृत्य अपरे अर्थो
अभिधीयन्ते तदधिकरणसंज्ञं भवति । उदाहरणमाह—रसं
दोषं वेति । एतेनैतदुक्तं भवति—रसं दोषं वा अधिकृत्यो-
च्यते, उल्लेखाभावेऽपि यदर्थजातमभिहितं तत् सर्वं तदधिकारे
प्रतीयते इत्यर्थः ॥ ८ ॥

येन वाक्यं युज्यते स योगः । यथा—

तैलं पिबेच्चामृतवह्निनिम्ब-

हिंस्त्राभयावृक्षकपिप्पलीभिः ।

सिद्धं बलाभ्यां च सदेवदारु

हिताय नित्यं गलगण्डरोगे ॥ ९ ॥

सिद्धं पिबेदिति प्रथमं वक्तव्ये तृतीयपादे सिद्धं
प्रयुक्तं, एवं दूरस्थानामपि पदानामेकीकरणं
योगः ॥ १० ॥

योगाख्यां तन्त्रयुक्तिमाह—येनेत्यादि । तत्र व्याख-
यासोक्तानां योगः क्रियाकारकयोजना । यथेति निदर्शने । सन्नि-
कृष्टविप्रकृष्टानां पदानामेकीकरणं योग इत्यर्थः । व्याख-
यासेनोक्तं पदयोगं दर्शयन्नाह—तैलमित्यादि । विपर्ययेणोक्तस्य
पदस्येकीकरणं योग इत्यर्थः ॥ ९ ॥ १० ॥

योऽर्थोऽभिहितः सूत्रे पदे वा स पदार्थः,
अपरिमिताश्च पदार्थाः । यथा—रुहेहस्वेदाञ्जनेषु

कृत्य स्वमतयोजना, असद्वादिवाक्यप्रतिषेधयुक्तयो द्रव्यादि-
विज्ञाने दर्शिताः । स्ववाक्यं मधुरकाडुकाधित्यादिकं स्वमतस्या-
पनं, इदमपि तत्रैव दर्शितम् । व्याख्यासोक्ता विपर्ययेणोक्ताः, ते
विपर्ययाख्यतन्त्रयुक्त्या व्याख्यायन्ते; लीना असम्यग्दर्शिताः
विशेषा द्विव्यादिवाचकाः, ते प्रकरणादिभिः स्पष्टीक्रियन्ते ।
'अममोपहते देशे सिरासन्ध्यस्थिवाजिते' इत्यादिका ह्यर्थो अनिर्मलाः,
ते व्याख्यानादिभिरुद्वादिभिर्व्यञ्ज्यन्ते । तेषां चापि प्रसाधनं
तन्त्रयुक्तिभिः क्रियते' इति पाठान्तरम् ।

१. 'अस्यायमर्थः—यमर्थमधिकृत्य येऽर्थो अभिधीयन्ते तद-
धिकरणसंज्ञं सर्वस्याभिधेयस्येति । तमेवार्थमाह—यथा—रसं-
दोषं चेति, रसविज्ञाने रसमधिकृत्य दोषविज्ञाने दोषमधिकृत्य
चोच्यत इति' इति पाठान्तरम् । २. अस्याग्रे क्वचित् 'पदस्य,
पदयोः, पदानां वा' इत्यधिकं दृश्यते ।

निर्दिष्टेषु द्वयोस्त्रयाणामर्थानामुपपत्तिर्दृश्यते, तत्र योऽर्थः पूर्वापरयोगसिद्धो भवति स ग्रहीतव्यः; यथा—वेदोत्पत्तिं व्याख्यास्याम इत्युक्ते सन्दिह्यते बुद्धिः—कतमस्य वेदस्यायमुत्पत्तिं वक्ष्यतीति, ऋग्वेदादयस्तु वेदाः; तत्र पूर्वापरयोगमुपलभ्य (विद विद् इत्येतयोश्च धात्वोरनेकार्थयोः प्रयोगः) पश्चात् प्रतिपत्तिर्भवति—आयुर्वेदोत्पत्तिमयं विवक्षुरित्येवं पदार्थः ॥ ११ ॥

पदार्थाभिधां तन्त्रयुक्तिमाह—योऽर्थोऽभिहित इत्यादि । पद्यते निगद्यते येनार्थ इति, सूत्रस्यापि पदत्वात्; सूत्रे योऽर्थः प्रतिपादितः स पदार्थः । पदार्थाख्यतन्त्रयुक्तिं प्रतिपादयति—अपरिमिता इत्यादि । तत्र स्नेहशब्दे निर्दिष्टे हि गुणप्रेमसर्पिपा त्रयाणामर्थानामुपपत्तिर्दृश्यते, स्नेदशब्देनापि साम्प्रित्तिरत्रिभिरुष्मणोः प्राप्तिः, तेषु पदार्थेषु यादृशः पदार्थो गृह्यते तादृशमाह—तत्र योऽर्थ इत्यादि । पूर्वोक्तपरोक्तवाक्यसंबन्धेनोपपन्नो योऽर्थो भवति स ग्रहीतव्य इत्यर्थः । उदाहरणमाह—यथा वेदोत्पत्तिमित्यादि । सन्दिह्यते सन्देहं गच्छतीत्यर्थः । कथं सन्दिह्यत इत्याह—कतमस्येत्यादि । ततः कतमस्य वेदस्योत्पत्तिं वक्ष्यतीति सन्दिह्यते, तस्मिन् सन्देहे यथा प्रत्ययार्थः स्वीकर्तव्यस्तमाह—तत्रेत्यादि । एतेन आयुर्वेदं वक्ष्याम इत्यत्र वेद आयुर्वेद इत्यभिप्रायः ॥ ११ ॥

यदन्यदुक्तमन्यार्थसाधकं भवति स हेत्वर्थः । यथा—मृत्पिण्डोऽद्भिः प्रकृियते तथा माषदुग्धप्रभृतिभिर्गणः प्रकृियत इति ॥ १२ ॥

हेत्वर्थतन्त्रयुक्तैर्लक्षणमाह—यदन्यदित्यादि । उदाहरणमाह—यथा मृदित्यादि । अत्र बाह्येन मृत्पिण्डदृष्टान्तेन आभ्यन्तरो ऋणप्रकृतेः साध्यते ॥ १२ ॥

समासकथनमुद्देशः । यथा—शल्यमिति ॥ १३ ॥

उद्देशलक्षणमाह—समासेत्यादि । संक्षेपेण भणनमुद्देशः

१. 'पद्यते गम्यतेऽनेनार्थोऽसिन्निति व्युत्पत्त्या सूत्रस्यापि पदत्वं, अतः सूत्रोक्तार्थस्यापि पदार्थता । अन्ये तु सूत्रपदे इति पठित्वा व्याख्यानयन्ति—सूत्रस्य पद सूत्रपदं तस्मिन् योऽर्थः स पदार्थः । पदे श्लेकत्वनिर्देशादेकस्यैव पदस्य योऽर्थः स एव पर पदार्थः स्यादित्यत आह—पादस्येत्यादि । अनेकार्थं पदं दर्शयन्नाह—तत्र स्नेहेत्यादि । स्नेहशब्दो भैत्र्या रसधातौ सर्पि-रादौ च वर्तते; स्नेदशब्दोऽग्निस्नेदोष्मस्नेदादिषूक्तः, अजन-शब्दो नेत्राजनाभ्यङ्गयोः । पूर्वापरयोगसिद्ध इति पूर्वापरसंबन्धी यो योगः प्रकृतिप्रत्ययसंबन्धेन तेन सिद्धः, वृद्धव्यवहाराद्यः सिद्ध इत्यन्ये । तमेव सशयमाह—कतमस्येत्यादि ।' इति पाठान्तरम् । २ 'यदुक्तमुभयार्थसाधकं' इति पाठान्तरम् ।

इत्यर्थः । उदाहरणमाह—यथा शल्यमिति । सर्वमेवाबाधजननं सङ्क्षेपेण शल्यमुच्यते, ननु शारीरागन्तुभेदेन प्रपञ्चनम् ॥ १३ ॥

विस्तरवचनं निर्देशः । यथा—शारीरमागन्तु चेति ॥

निर्देशलक्षणमाह—विस्तरेत्यादि । विस्तरेण भाषणं निर्देश इत्यर्थः । उदाहरणमाह—यथा शारीरमागन्तुकं चेति । शारीरशल्यमागन्तुकं चेति शल्यं द्विविधमुच्यते ॥ १४ ॥

एवमित्युपदेशः । यथा—'तथा न जागृयाद्रात्रौ दिवास्वप्नं च वर्जयेत्' इति ॥ १५ ॥

उपदेशलक्षणमाह—एवमित्यादि । किं कुर्यादित्युपदेश इत्यर्थः । उदाहरणमाह—यथेत्यादि । ननुपदेशनियोगयोः को भेदः? उच्यते, प्रायिक उपदेशः, यथा—रात्रौ न जागृयादिति प्रायिकत्वेनोपन्यस्तं, कफाद्यभिभूते तु तत्र रात्रिजागरणस्यापि शस्तत्वात्; दिवा न स्वापं कुर्यादित्यपि प्रायिकं, ग्रीष्मे तृष्णाद्यन्वये च दिवास्वापस्योचितत्वात् । नियोगश्चाप्रायिकः, यथा—पथ्यमेव भोक्तव्यमिति; यद्यपि 'ज्वरितोऽहितमश्रीयाद्यदि चास्यास्तिर्भवेत्' इत्यादिना अपथ्यभोजनस्यावकाशः, तथापि तदानीमपथ्यस्यैव पथ्यत्वमिति नियोगस्य व्यभिचारो नास्ति ॥ १५ ॥

अनेन कारणेनेत्युपदेशः, यथोपदिश्यते—मधुरेण श्लेष्माऽभिवर्धत इति ॥ १६ ॥

अपदेशलक्षणमाह—अनेनेत्यादि । अनेन कारणेन कार्यं प्रति हेतुकथनमपदेश इत्यर्थः । उदाहरणमाह—यथोपदिश्यत इत्यादि । यथोपदिश्यते इति उदाहरणोपक्रमे । द्रव्यविशेषो मधुरः कुतः श्लेष्माणं वर्धयति? अर्थोन्नजभावेन मधुरत्वेनेत्यर्थः ॥ १६ ॥

प्रकृतस्यातिक्रान्तेन साधनं प्रदेशः । यथा—देवदत्तस्यानेन शल्यमुद्धृतं तस्माद्यज्ञदत्तस्याप्ययमेवोद्धरिष्यतीति ॥ १७ ॥

प्रदेशमाह—प्रकृतस्येत्यादि । उदाहरणमाह—यथा देवदत्तस्येत्यादि । अत्र यज्ञदत्तस्य शल्योद्धरणं प्रस्तुतं, तदेवदत्तस्य शल्योद्धरणेनातिक्रान्तेन साध्यते ॥ १७ ॥

प्रकृतस्यानागतस्य साधनमतिदेशः । यथा—अनेनास्य वायुरूर्ध्वमुत्तिष्ठते तेनोदावर्तः स्यादिति १८ अतिदेशमाह—प्रकृतस्येत्यादि । अनागतस्य भविष्यतः ।

उदाहरणमाह—यथाऽनेनेत्यादि । अत्र वायुरूर्ध्वमुत्थानं प्रकृतम् । तेन प्रस्तुतेन अनागतं उदावर्तित्वं साध्यते । उदावर्तः स्यात् उदावर्तः संभवेत् ॥ १८ ॥

अभिध्याप्यापकर्षणमपवर्जः । यथा—अस्वेद्या विषोपसृष्टा अन्यत्र कीटविषादिति ॥ १९ ॥

१ 'यदस्य' इति पाठान्तरम् ।

अपवर्जमाह—अभिव्याप्येत्यादि । गुणक्रियादिभिः सर्वतो वा अभिव्याप्य कस्यचित् पदार्थस्य तेभ्यो गुणक्रियादिभ्यः पृथक्करणमपवर्जः । उदाहरणमाह—यथा अस्त्रेया इत्यादि । उत्सर्गरूपतया विषोपसृष्टान् अस्त्रेयान् प्रतिपाद्य अपवादमाह—अन्यत्रेत्यादि ॥ १९ ॥

येन पदेनानुक्तेन वाक्यं समाप्येत स वाक्य-
शेषः । यथा—शिरःपाणिपादपाश्वरूपेणोदरोरसा-
मित्युक्ते पुरुषग्रहणं विनाऽपि गम्यते पुरुष
एवोक्त इति ॥ २० ॥

वाक्यशेषमाह—येनेत्यादि । उदाहरणमाह—यथा शिर
इत्यादि । गम्यते ज्ञायते इत्यर्थः ॥ २० ॥

यदकीर्तितमर्थादापद्यते साऽर्थापत्तिः । यथो-
दनं भोक्ष्ये इत्युक्तेऽर्थापन्नं भवति नायं पिपासुर्य-
घागूमिति ॥ २१ ॥

अर्थापत्तिमाह—यदकीर्तितमित्यादि । अकीर्तितं अप्रति-
पादितम् । तदुदाहरणमाह—यथौदनमित्यादि । नायं पातु-
मिच्छुर्येवागूमित्यर्थः ॥ २१ ॥

यद्यत्राभिहितं तस्य प्रातिलोभ्यं विपर्ययः ।
यथा—कृशाल्पप्राणभीरवो दुश्चिकित्स्या इत्युक्ते
विपरीतं गृह्यते दृढादयः सुचिकित्स्या इति ॥ २२ ॥

विपर्ययमाह—यद्यत्राभिहितमित्यादि । प्रातिलोभ्यं वि-
परीतम् । उदाहरणमाह—यथा कृशाल्पेत्यादि । विपर्ययेण
विपरीतमेव गम्यते, अर्थापत्त्या अविपरीत एवार्थः प्रती-
यत इत्यनयोर्भेदः ॥ २२ ॥

प्रकरणान्तरेण समापनं प्रसङ्गः । यथा—प्रक-
रणान्तरितो योऽर्थोऽसकृदुक्तः समाप्यते स
प्रसङ्गः । यथा—महाभूतशरीरिसमवायः पुरुष-
स्तस्मिन् क्रिया सोऽधिष्ठानमिति वेदोत्पत्तावभि-
धाय, भूतचिन्तायां पुनरुक्तं—यतोऽभिहितं पञ्च-
महाभूतशरीरिसमवायः पुरुष इति स खल्वेष
कर्मपुरुषश्चिकित्सायामधिकृत इति ॥ २३ ॥

प्रसङ्गमाह—प्रकरणान्तरेणेत्यादि । प्रकरणान्तरेण प्रक-
रणान्तरोक्तेनेत्यर्थः । समानं तुल्यम् । उदाहरणमाह—
यथेत्यादि । असकृदुक्तः पुनःपुनरुक्तः । समाप्यते समाप्तिं
नीयते । तदेव कथ्यते—यथेत्यादि । अपरे तु ‘अधिकरणा-
न्तरितो योऽर्थोऽसकृदुक्तः’ इति पठित्वा व्याख्यानयन्ति—
‘नेहविप्रेकाधिकारयोर्नवज्वरी निषिद्धः, पुनज्वराधिकारे
तरुणज्वरेणः नेहशोधने निषिद्धे’ इति अधिकरणेऽन्तरि-
तस्य असकृदुक्तिः ॥ २३ ॥

१ ‘यद्विहितं’ इति पाठान्तरम् । २ ‘समानं’ इति पाठ-

यद्वधारणेनोच्यते स एकान्तः । यथा—त्रिवृ-
द्विरेचयति, मदनफलं वामयतीति ॥ २४ ॥

एकान्तलक्षणमाह—सर्वत्रेत्यादि । अवधारणेन अविक-
ल्पेन । उदाहरणमाह—यथा त्रिवृद्विरेचयतीति ॥ २४ ॥

कचित्तथा कचिदन्यथेति यः सोऽनेकार्थः ।
यथा—केचिदाचार्या ब्रुवते द्रव्यं प्रधानं, केचि-
द्रसं, केचिद्वीर्यं, केचिद्विपाकमिति ॥ २५ ॥

अनेकार्थमाह—कचित्तथेत्यादि । उदाहरणमाह—यथा
केचिदाचार्या ब्रुवते द्रव्यं प्रधानमित्यादि । स्पष्टार्थः ॥ २५ ॥

आक्षेपपूर्वकः प्रश्नः पूर्वपक्षः । यथा—कथं
वातनिमित्ताश्चत्वारः प्रमेहा असाध्या भवन्तीति
॥ २६ ॥

पूर्वपक्षमाह—आक्षेपेत्यादि । उदाहरणमाह—यथेत्यादि ।
॥ २६ ॥

तस्योत्तरं निर्णयः । यथा—शरीरं प्रपीड्य पश्चा-
दधो गत्वा वसामेदोमज्जानुविद्धं मूत्रं विसृजति
वात एवमसाध्या वातजा इति ॥ २७ ॥

यथाचोक्तम्—

कृत्स्नं शरीरं निष्पीड्य मेदोमज्जावसायुतः ।

अधः प्रकुप्यते घ्रायुस्तेनासाध्यास्तु वातजाः २८

निर्णयमाह—तस्योत्तरमित्यादि । तस्य पूर्वपक्षस्य यदुत्तरं
स निर्णय इत्यर्थः । उदाहरणमाह—यथा शरीरमित्यादि ।
यतः शरीरपीडादिकं कृत्वा वसायन्वितं मूत्रं वातो विसृजति,
अतो मज्जाक्षये पूर्वपूर्वघ्रातुक्षयादासाध्यत्वम् ॥ २७ ॥ २८ ॥

परमतमप्रतिपिद्धमनुमतम् । यथा—कश्चित् ब्रू-
यात्सप्त रसा इति, तच्चाप्रतिपाद्यानुमन्यते कथं
चिदिति ॥ २९ ॥

अनुमतमाह—परमतमित्यादि । अप्रतिपिद्धमधिगत-
मित्यर्थः । उदाहरणमाह—यथेत्यादि । कथंचिदिति केनापि
प्रकारेणेत्यर्थः ॥ २९ ॥

प्रकरणानुपूर्व्याभिहितं विधानम् । यथा—सकृ-
थिमर्माण्येकादश प्रकरणानुपूर्व्याभिहितानि ॥ ३० ॥

विधानमाह—प्रकरणेत्यादि । प्रकरणानुपूर्व्याभिहितमिति
यथाक्रममुक्तम् । उदाहरणमाह—यथा सकृथीत्यादि ॥ ३० ॥

एवं वक्ष्यतीत्यनागतावेक्षणम् । यथा—श्लोक-
स्थाने ब्रूयात्—चिकित्सितेषु वक्ष्यामीति ॥ ३१ ॥

अनागतावेक्षणमाह—एवमित्यादि । अनागतस्य भवि-
ष्यतः अवलोकनं कार्यार्थमवेक्षणमित्यर्थः । उदाहरणमाह—
यथा श्लोकेत्यादि ॥ ३१ ॥

यदुक्तमित्यतिक्रान्तावेक्षणम् । यथा—चिकि-
त्सितेषु ब्रूयात्—श्लोकस्थाने यदीरितमिति ॥ ३२ ॥

अतिक्रान्तावेक्षणमाह—यदित्यादि । अतिक्रान्तस्य अती-
तस्यावेक्षणम् । उदाहरणमाह—यथा चिकित्सितेष्वित्यादि
॥ ३२ ॥

उभयहेतुदर्शनं संशयः । यथा—तलहृदया-
भिघातः प्राणहरः, पाणिपादच्छेदनमप्राणहर-
मिति ॥ ३३ ॥

संशयमाह—उभयेत्यादि । उभयोर्विसहशयोरर्थयोर्हेतुः
तस्य दर्शनम् । उदाहरणमाह—यथा तलेत्यादि । ननु,
एतत्संशयज्ञानार्थमुदाहृतं, संशयोऽस्ति कुतः? तलहृदयादि-
घातस्य तथा पाण्यादिच्छेदस्य प्राणहरत्वाप्राणहरत्वाभ्यां
पृथग्दर्शितत्वात् । सत्यं, परं यत्र घातच्छेदयोर्द्वयोः सद्भा-
वस्तत्र किं तलहृदयाभिघातान्तरणमुत पाणिपादच्छेदाजीव-
नमित्येवं संशयः ॥ ३३ ॥

तन्त्रेऽतिशयोपवर्णनं व्याख्यानम् । यथेह पञ्च-
विंशतिकः पुरुषो व्याख्यायते, अन्येष्वायुर्वेद-
तन्त्रेषु भूतादिप्रकृत्याख्यचिन्ता ॥ ३४ ॥

व्याख्यानमाह—तन्त्रे इत्यादि । तन्त्रे शास्त्रे । अतिशयस्य
अतिरिक्तस्य उपवर्णनं ख्यापनं व्याख्यानम् । तत्रातिशय
इति पाठे तत्रेति निर्धारणे । उदाहरणमाह—यथेहेत्यादि ।
पञ्चविंशतिकः पञ्चविंशतितम इत्यर्थः, अव्यक्तादीनामष्टानां
चतुर्विंशतिनां विकारैः षोडशभिः सह । पुरुष इति क्षेत्रज्ञः ।
स्वमतमभिधाय परमतमाह—अन्यायुर्वेदतन्त्रेष्वित्यादि । भू-
तादिस्तामसोऽहङ्कारः; एतेन भूतादिमहङ्कारमारभ्यान्यायुर्वेद-
तन्त्रेषु चिन्ता नलव्यक्तमारभ्येति ॥ ३४ ॥

अन्यशास्त्रासामान्या स्वसंज्ञा । यथा—मिथुन-
मिति मधुसर्पिषोर्ग्रहणं; वा लोके प्रथितमुदाह-
रणम् ॥ ३५ ॥

स्वसंज्ञामाह—अन्यशास्त्रासामान्या स्वसंज्ञेत्यादि । अ-
न्यानि शास्त्राणि आयुर्वेदादपराणि व्याकरणादीनि तेषु,
असामान्या असाधारणा, तत्र अननुगता स्वशास्त्रेष्वेव
प्रयोजनवतीत्यर्थः । उदाहरणमाह—यथा मिथुनमित्यादि ।
ननु, स्वसंज्ञाप्रणयनं व्यवहारार्थं क्रियते, न चात्र मिथुन-
संज्ञया यन्मधुसर्पिषोर्ग्रहणं तद्वारेण व्यवहारो दृश्यते ?
उच्यते—उदाहरणमात्रमेतद्यथाकथंचिदिति । अत एव
पक्षान्तरमाह—लोके प्रसिद्धमुदाहरणं वा । स्वसंज्ञया
ग्राह्यमित्यर्थः । यथा चतुर्विधक्षेत्रेषु महाक्षेत्रसंज्ञा । तत्रो-
दाहरणमपि केचित् तन्त्रयुक्तिष्विच्छन्ति । तत्र युक्तं,
उद्देशसूत्रे उदाहरणाख्यतन्त्रयुक्तेरनुक्तेः, संख्याधिक्यप्रस-
क्तेश्च । तस्माद्यथोष्णेत्यादिकोऽपपाठ एवेति ॥ ३५ ॥

निश्चितं वचनं निर्वचनम् । यथा—आयुर्विद्य-
तेऽस्मिन्नेन वा आयुर्विन्दतीत्यायुर्वेदः ॥ ३६ ॥

निर्वचनमाह—निश्चितमित्यादि । उदाहरणमाह—यथा-
युरस्मिन् विद्यत इत्यादि ॥ ३६ ॥

दृष्टान्तव्यक्तिनिर्दर्शनम् । यथा—अग्निर्वायुना
सहितः कक्षे वृद्धिं गच्छति तथा घातपित्तकफ-
दुष्टो व्रण इति ॥ ३७ ॥

निर्दर्शनमाह—दृष्टान्तव्यक्तिरित्यादि । दृष्टान्तेन व्यक्ति-
र्यस्मिन् वाक्ये तत्तथा । एतेनैतदुक्तं भवति—दृष्टान्तेनार्थः
प्रसाध्यते यत्र तन्निर्दर्शनमिति । अत एव च निर्दर्शनात्
हेत्वर्थो भिद्यते । हेत्वर्थस्य अन्यार्थसाधकमात्रत्वात् । उदा-
हरणमाह—यथामिरित्यादि । तथेति अभिवृद्धिं गच्छती-
त्यर्थः ॥ ३७ ॥

इदमेव कर्तव्यमिति नियोगः । यथा—पथ्यमेव
भोक्तव्यमिति ॥ ३८ ॥

नियोगमाह—इदमित्यादि । उदाहरणमाह—यथा पथ्य-
मित्यादि । कचिन्नियोगो व्यभिचरति, यथा—ज्वरितस्यारुचौ
सत्यामपथ्यमपि दीयते । तदुक्तं—‘ज्वरितोऽहितमश्रीया-
द्यस्य ह्यरुचिर्भवेत् । अन्नकाले ह्यमुञ्चानः क्षीयते त्रियते-
ऽथवा’ इति । तन्त्रान्तरेऽप्युक्तं—“उत्पद्यते हि साऽवस्था
देशकालबलं प्रति । यस्या कार्यमकार्यं स्याद्वर्जितं कार्य-
मेव च’—इति ॥ ३८ ॥

इदं चेदं चेति समुच्चयः । यथा—मांसवर्गे एण-
हरिणलावतित्तिरिशारङ्गाः प्रधानमिति ॥ ३९ ॥

समुच्चयमाह—इदमित्यादि । उदाहरणमाह—यथा मांसे-
त्यादि । एणादयः प्रधानानि लावादयश्च प्रधानानीति
च ॥ ३९ ॥

इदं वेति विकल्पः । यथा—रसौदनः सघृता
यवागूर्वा ॥ ४० ॥

विकल्पमाह—इदं वेत्यादि । प्रत्येकं वाशब्दोपादान-
मत्रोदाहरणे यत्र कृतं तदेकेनापि वाशब्देन बहुषु
विकल्पतादर्शनार्थः; कचिद्वाशब्दं विनाऽपि विकल्पो भवति,
यथैकं रोगं प्रति बहुषु योगेषु वाशब्दं विनाऽप्यन्यतमो
योगो योज्य इति विकल्पः । उदाहरणमाह—यथा रसौदन
इत्यादि ॥ ४० ॥

यदनिर्दिष्टं बुद्ध्याऽवगम्यते तद्व्याहृतम् । यथा—
अभिहितमन्नपानविधौ, चतुर्विधमन्नमुपदिश्यते—
भक्ष्यं भोज्यं लेह्यं पेयमिति, एवं चतुर्विधे
वक्तव्ये द्विविधमभिहितं तत्रोह्यमिति । अन्नपाने-
ऽविशिष्टे द्वयोर्ग्रहणे कृते चतुर्णामपि ग्रहणं भव-
तीति, चतुर्विधश्चाहारः प्रायेण द्विविधः प्रसिद्धः

इति । किञ्चान्यत्—अन्नेन भक्ष्यमवरुद्धं, अन्नसाध-
र्म्यात् ; पेयेन लेह्यं, द्रवसाधर्म्यात् ॥ ४१ ॥

सांप्रतमूढाख्यां तन्त्रयुक्तिमाह—यदित्यादि । अनिर्दिष्ट-
मिति साक्षादित्यर्थः । उदाहरणमाह—यथाभिहितमित्यादि ।
यथाऽत्रोह्यं भवतीति कथनायाह—भक्ष्य भोज्यं लेह्यं पेय-
मिति चतुर्धा वक्तव्ये द्विविधमन्त्रोक्तं चातुर्विध्यमन्त्रोह्यं भवती-
त्यर्थः । बुद्धिगम्यमूढ्यं प्राक् प्रतिपादितं तत् कीदृशं बुद्ध्या
गम्यते इत्याह—अन्नपाने इत्यादि । अविशिष्ट सामान्ये ।
प्रकारान्तरेणापि चतुर्विधत्वमाह—किञ्चान्यदित्यादि ॥ ४१ ॥

भवन्ति चात्र—

सामान्यलक्षणैर्नैता व्यासतः संप्रदर्शिताः ।
विशेषस्तु यथायोगमुपधायो विपश्चिता ॥ ४२ ॥
द्वात्रिंशद्युक्तयो हेतास्तन्त्रसारगवेपणे ।
मया सम्यग्विनिहिताः शब्दन्यायार्थसंयुताः ॥ ४३ ॥
यो हेता विधिवद्वेत्ति दीपभूतास्तु बुद्धिमान् ।
स पूजाहो भिषकूत्रेष्ठ इति धन्वन्तरैर्मतम् ॥ ४४ ॥

एवं तन्त्रयुक्तीरभिधाय उपसंहरन् प्रतिपादिततन्त्र-
युक्तिविशेषप्रतिपत्तये श्लोकमाह—भवति चात्रेत्यादि । केचि-
द्वात्रिंशद्युक्तय इत्यादिकं श्लोकद्वयं पठन्ति ॥ ४२—४४ ॥

इति श्रीडल्हणाचार्यविरचिताया निबन्धसंप्रदाख्याया
सुश्रुतव्याख्यायामुत्तरतन्त्रे पञ्चपठितमोऽध्यायः ।

पट्षष्टितमोऽध्यायः ।

अथातो दोषभेदविकल्पमध्यायं व्याख्यास्यामः ॥ १ ॥
यथोवाच भगवान् धन्वन्तरिः (सुश्रुताय) ॥ २ ॥

तन्त्रयुक्त्यनन्तरं परिशिष्टत्वादोषभेदाध्यायारम्भः—अथात
इत्यादि । अथेत्यादिकं पूर्ववद्वाक्येयम् । यातुन् दूषयन्तीति
दोषा वातादयः, तेषां भेदः पृथक्संसर्गसन्निपातभेदेन,
तस्य विकल्पन एकैकाद्यनुगमनेन प्रपञ्चनं दोषभेदविकल्पः,
तमधिकृत्य कृतः तम् ॥ १ ॥ २ ॥

अष्टाङ्गवेदविद्वांसं दिवोदासं महौजसम् ।
छिन्नशास्त्रार्थसंदेहं सूक्ष्मागाधागमोदधिम् ॥ ३ ॥
विश्वामित्रसुतः श्रीमान् सुश्रुतः परिपृच्छति ।

अष्टाङ्गेत्यादि । अष्टाङ्गानि शस्त्रादीनि वाजीकरणान्तानि,
तान्येव वेद आयुर्वेदः, तेन तत्र वा विद्वान् यः तम् ।
महौजसं महाप्रभावम् । सूक्ष्मा लीनार्थाः, अगाधा दुःख-
बोधा ये आगमास्तेषां उदधिस्तम् । श्रीमानिति राजश्रिया
ब्राह्म्यं च युक्तः । ननु विश्वामित्रो गाधिराजः, तत्सुतत्वेन
राजश्रिया योगो युक्तः, कथं ब्राह्म्यं श्रियेति ? सत्यं, विश्वा-
मित्रस्य ब्राह्मण्यं तपसा, ततो ब्राह्म्यं श्रिया योगो युक्त
एव । अन्ये तु क्षत्रियाणां ब्रह्मर्षिजातत्वेनोभययोग इति

मन्यन्ते । अपरे तु विद्यासमाप्त्या ब्राह्म्यं श्रिया योग इति
मन्यन्ते । तथाचोक्तम्—“विद्यासमाप्तौ ब्राह्मं वा सर्वमार्थ-
मथापि वा । ध्रुवमाविशति ज्ञानात्तस्माद्वैयत्रिजः स्मृतः”—
इति ॥ ३ ॥—

द्विपट्टिदोषभेदा ये पुरस्तात्परिकीर्तिताः ॥ ४ ॥
कति तत्रैकशो द्वेया द्विशो वाऽप्यथवा त्रिशः ।

द्विपट्टिरित्यादि । पुरस्तात्परिकीर्तिता इति रसभेदविकल्पे
॥ ४ ॥—

तस्य तद्वचनं श्रुत्वा संशयच्छिन्नमहातपाः ॥ ५ ॥
प्रीतात्मा नृपशार्दूलः सुश्रुतायाह तत्त्वतः ।

शिष्यप्रश्नमाकर्ण्य गुरुराह—तस्येत्यादि । तस्येति सुश्रु-
तस्य । तदिति पूर्वोक्तम् । संशयच्छिदिति संदेहच्छेत्ता ।
प्रीतात्मा नृपान्तःकरणः । नृपशार्दूलो राजसत्तमः । तत्त्व-
त इति यथार्थभावेन ॥ ५ ॥—

त्रयो दोषा धातवश्च पुरीषं मूत्रमेव च ॥ ६ ॥
देहं सन्धारयन्त्येते ह्यव्यापन्ना रसेर्हितैः ।

किमाह भगवानित्याह—त्रय इत्यादि । त्रयो दोषा
वातादयः, धातवः सप्त रसादयः । अव्यापन्ना अविकृति-
गताः । रसेर्हितैरिति मधुरादिरसैः पथ्यैरित्यर्थः । ननु यथा-
प्रश्नं प्रत्युत्तरे वाच्ये किमर्थं कति तत्रैकश इत्यादिप्रश्नस्यो-
त्तरार्थं त्रयो दोषा इत्याद्यभिधानं ? उच्यते—धातूनां मलानां
च दोषसंसर्गं दोष इत्यादिप्रतिपादनार्थः, अत एवासृजा
सह पुरा पञ्चदश प्रसरा अभिहिताः । यद्येवं तर्हि मांसा-
दिभिः सह प्रसरः कुतो न कीर्तितः ? उच्यते—असंख्येय-
त्वात् । अथ कथं तद्विगन्तव्यमिति चेत्, दोषलिङ्गैर्नैव ।
तथा चात्र वक्ष्यति—तस्मात्प्रसंगं संयम्येत्यादि । ननु
दोषधातुमलमूलं हि शरीरमित्यनेनैव दोषादिकार्थत्वम-
भिहितं; न च शरीराद्देहो भिन्नार्थः, तयोः पर्यायशब्दत्वात् ;
तत्कथं पुनरुच्यते एते देहं धारयन्तीति ? उच्यते—देह-
शब्देनात्र कर्मपुरुषस्य चिकित्साधिकृतस्य विवक्षितत्वात् ॥ ६ ॥—

पुरुषः षोडशकलः प्राणाश्चैकादशैव ये ॥ ७ ॥

रोगाणां तु सहस्रं यच्छतं विंशतिरेव च ।

(शतं च पञ्च द्रव्याणां त्रिसप्तत्यधिकोत्तरम्) ॥ ८ ॥
व्यासतः कीर्तितं तद्वि

कीदृशः पुनरयं देहशब्दाभिधेयः कर्मपुरुष इति पूर्व-
प्रतिपादितस्यैव कर्मपुरुषस्य स्वरूपं वाच्यं, तत्प्रसंगेनापरमपि
प्राणादिकं यत्तत्प्रतिपादयितुं सुखस्मरणार्थं प्रतिपादयति—
पुरुष इत्यादि । अत्रैके कलाशब्देन पञ्चभूतानि एकादशे-
न्द्रियाणीति षोडशविकारा इति व्याचक्षते । अन्ये तु कला-
शब्दमङ्गप्रत्यङ्गे आमनन्ति । यथा—शिरो ग्रीवा स्कन्धौ
बाहू कटी पृष्ठं सक्थिनी गुद उदरं लिङ्गं पादौ चेति ।
स्वतन्त्रपरतन्त्राभिप्रायात् केचित्तु कलाशब्देन गुणमाहुः ।

ते च सर्वभूतचिन्ताशारीरोक्तसुखदुःखेच्छोद्वेगप्रयत्नादीन्
षोडशगुणानाचक्षते । चतुष्पादं षोडशकलं भेषजं चरका-
चार्येणोक्तं; तत्र षोडशकलं षोडशगुणमिति व्याख्यानयन्ति ।
प्राणाश्चैकादशेति अग्निः सोमो वायुः सत्त्वं रजस्तमः पञ्चे-
न्द्रियाणि भूतात्मेति प्राणाः । रोगाणां तु सहस्रं यच्छतं
विशतिरेव चेति विशत्यधिकैकादशशतानि रोगाणाम् । अत्र
सौधुते तन्त्रे षट्स्थानेषु प्रोक्ता रोगाः श्लोकैरभिधीयन्ते ।—

“हीनातिदग्धः क्षारेण, त्रयः पुष्टादयोऽग्निना ।

चतुर्थो धूमविहितः पञ्च शोणितदुष्टयः ॥ १ ॥

दोषधातुमलादीनां द्वात्रिंशत् क्षयवृद्धितः ।

द्वे स्थूलकाश्चैत्रिविधो विस्त्रासो बलक्षयः ॥ २ ॥

षट्शोफास्त्रिगुणो वह्निर्विषमादिकभेदतः ।

आम निदग्ध विष्टब्धमजीर्णं च तथा त्रिधा ॥ ३ ॥

इति षष्ठ्यात्मका रोगाः सूत्रस्थाने निदर्शिताः ।

आमपक्वाशये श्रोत्रे तथेन्द्रियचतुष्टये ॥ ४ ॥

त्वगामिषसिरास्त्रायुसन्ध्यस्थिमज्जसंभवाः ।

शुक्ले चैकाङ्गसर्वाङ्गगता सप्ताधिका दश ॥ ५ ॥

त्रयोदशावृत्तरन्यैर्दोषैः स्युर्मूर्तैः खलु ।

चतुर्विधं वातरक्तमाक्षपश्चापतानकः ।

पक्षाघातोऽपतन्त्रश्च मन्यास्तम्भोऽर्दितस्तथा ॥ ६ ॥

गृध्रसी सह विश्वाच्या शिरः क्रोष्टुकपूर्वकः ।

खजः पङ्गुः कलायाह्वयः कण्टकः पाददाहकृत् ॥ ७ ॥

पादहर्षोऽवबाहुश्च मूकमिन्मिनगद्गदाः ।

तून्यान्मानद्वयेऽष्टीलाद्वयमर्शांसि षट् तथा ॥ ८ ॥

चर्मकीलश्चतस्रश्चाश्मर्यः पञ्च भगन्दराः ।

तथाऽष्टादश कुष्ठानि किलासानि पुनस्त्रिधा ॥ ९ ॥

प्रमेहा विंशतिः प्रोक्ताः पिडिका नव तत्कृताः ।

उदराणि तथाऽष्टौ च मूढगर्भस्तथाऽष्टधा ॥ १० ॥

बाह्या विद्रव्यः षट् स्युस्तथाऽन्तःस्थाश्च तादृशाः ।

विसर्पनाडीस्तनजास्तथैव पञ्च पञ्च च ॥ ११ ॥

ग्रन्थयः पञ्च चैका स्यादपची सप्तधाऽर्बुदम् ।

गलगण्डस्त्रिधा सप्त वृद्धयः परिकीर्तिताः ॥ १२ ॥

उपदंशास्तथा पञ्च श्लीपद च तथा त्रिधा ।

चत्वारिंशच्च चत्वारः क्षुद्ररोगाः प्रकीर्तिताः ॥ १३ ॥

दशाष्टौ शूकदोषाश्च भ्रमं चापि तथा स्मृतम् ।

अष्टाबोष्ठमवा दन्तमूलेषु दश पञ्च च ॥ १४ ॥

अष्टौ दन्तेषु जिह्वायां पञ्च तालुगता नव ।

कण्ठे सप्तदश ज्ञेयान्नयश्च स्वरजा गदाः ॥ १५ ॥

एवं मुखे पञ्चषष्टिरिति स्थाने द्वितीयके ।

षट्चत्वारिंशदधिका त्रिंशती परिकीर्तिता ॥ १६ ॥

अष्टौ शूकगता रोगा अष्टावार्तवदुष्टयः ।

चत्वारोऽसृग्दराः प्रोक्ताः क्लीबाः पञ्चविधास्तथाः ॥ १७ ॥

मक्कलकाख्यशूलं च नैगमेशाहतस्तथा ।

नागोदर इति प्रोक्ता शारीरे ह्यष्टविंशतिः ॥ १८ ॥

आढ्यवातः सर्वभवाः शोफाः पञ्च प्रकीर्तिताः ।

कर्णपाल्यामयाः पञ्च क्लेश्यमुक्तं चतुर्विधम् ॥ १९ ॥

वान्तरेचितयोः प्रोक्ता व्यापदो दश पञ्च च ।

षण्नेत्रप्रणिधानस्य नेत्रस्यैकादशैव तु ॥ २० ॥

पञ्च बस्तिकृतास्तत्र चत्वारः पीडने कृताः ।

एकादश द्रव्यकृताः सप्त शय्याकृतास्तथा ॥ २१ ॥

चत्वारिंशच्चतस्रश्च वैद्यतो व्यापदस्तथा ।

प्रोक्ताः क्रोधादिजाः पञ्च दश चातुरहेतुकाः ॥ २२ ॥

क्लेशस्य कारणान्यष्टावप्रत्यागमकृन्ति च ।

इति नेत्रादिदोषेण षष्टिः सप्त समासतः ॥ २३ ॥

एवं चिकित्सितस्थाने रजोऽष्टानवतिस्तथा ।

अन्नादिका ह्यङ्गनान्ता विंशतिर्विषहेतुकाः ॥ २४ ॥

वेगाः स्युः स्थावरे दर्बाकरमण्डलिनां विषे ।

राजिमद्वैकरजानां प्रत्येकं सप्त सप्त च ॥ २५ ॥

मूषिकास्तु दशाष्टौ च रोग एको ह्यलर्कजः ।

सप्तषष्टिशतं चात्र कीटानां विषदायिनाम् ॥ २६ ॥

सप्तचत्वारिंशद्युतं कल्पस्थाने शतद्वयम् ।

नव सन्ध्याश्रयाः प्रोक्ता वर्त्मजाश्चैकविंशतिः ॥ २७ ॥

शुक्लभागे दशैकश्च चत्वारः कृष्णभागजाः ।

सर्वाश्रयाः सप्तदश दृष्टिजा द्वादशैव तु ॥ २८ ॥

बाह्यजौ द्वौ नेत्ररोगाविति षट्सप्ततिः स्मृताः ।

कर्णगतास्तथा रोगास्ते ह्यष्टाविंशतिर्गुणम् ॥ २९ ॥

एकत्रिंशद्व्याणगताः सप्ततिश्यायसंज्ञकाः ।

एकादश शिरोरोगाः परं शालाक्यसंज्ञिते ॥ ३० ॥

आतङ्कमाश्रितं प्रोक्तं षट्चत्वारिंशता शतम् ।

नवबालग्रहा योनिव्यापदो विंशतिः त्रियाम् ॥ ३१ ॥

एवं कुमारतन्त्रेऽस्मिन्नेकोनत्रिंशदामयाः ।

अष्टौ ज्वरा ह्यतीसाराः षट् चतस्रः प्रवाहिकाः ॥ ३२ ॥

चत्वारो ग्रहणीदोषा यक्ष्मैको गुल्मपञ्चकम् ।

हृद्रोगाः पञ्च चत्वारः पाण्डाख्याः कामलाद्वयम् ॥ ३३ ॥

हलीमकं पानकी च रक्तपित्तं चतुर्विधम् ।

षट् प्रकारा मता मूर्च्छा विकाराः सप्त मयजाः ॥ ३४ ॥

दाहाः पञ्च तृषाः सप्त छर्दयः पञ्च देहिनाम् ।

हिक्काः श्वासास्तथा कासाः प्रत्येकं पञ्च पञ्च च ॥ ३५ ॥

स्वरभेदास्तथा षट् स्युर्विंशतिः कृमिजातयः ।

नवोदावर्तका दृष्टा विसृज्यस्तिष्ठ एव च ॥ ३६ ॥

आनाहौ द्वौ स्मृतौ चैव तथाऽरोचकपञ्चकम् ।

मूत्राघाता द्वादश स्युरिति कायचिकित्सिते ॥ ३७ ॥

आमयानां शतं प्रोक्तं चत्वारिंशच्च सप्त च ।

देवता-दैत्य-गन्धर्व-यक्ष-पित्रहि-रक्षसाम् ॥ ३८ ॥

पिशाचस्याभिषङ्गेन गदाश्वाष्टौ प्रकीर्तिताः ।

अपस्माराश्च चत्वार उन्मादाः षडुदीरिताः ॥ ३९ ॥

अष्टादशगदा भूतविद्याया सूक्ष्मदर्शिभिः ।

एवं हि सौश्रुते तन्त्रे काशीराजेन कीर्तिताः ॥ ४० ॥

व्यासतो विस्तरतः । हिशब्दो हेत्वर्थे, यस्मात् कारणात् ॥ ७ ॥ ८ ॥—

भिन्ना दोषास्त्रयो गुणाः ।

द्विषष्टिधा भवन्त्येते भूयिष्ठमिति निश्चयः ॥ ९ ॥

भिन्ना इत्यादि । भिन्ना भेदंगताः । द्विषष्टिधा भवन्तीत्यर्थः । त्रयो दोषा वातपित्तश्लेष्माणः । गुणा गुणमयाः सत्त्वरजस्तमोलक्षणाः । तद्यथा—रजोभूयिष्ठो मारुतः, रजो हि प्रवर्तकं सर्वभावानां; पित्तं सत्त्वोत्कर्षं, लघुप्रकाशकत्वात्, रजोयुक्तं वेत्येके; कफस्तमोबहुलः, गुरुप्रावरणात्मकत्वादित्याहुर्भिषजः । यथेवं तत् कथं कफप्रकृतिके पुंसि सत्त्वगुणोपपन्नता पठिता? उच्यते—गुणद्वितयमपि कफे ज्ञातव्यं, सत्त्वतमोबहुला आप इत्युक्तत्वात् ॥ ९ ॥

त्रय एव पृथक् दोषा द्विशो नव समाधिकैः ।

त्रयोदशाधिकैकद्विसममध्योऽल्पवैशिशः ॥ १० ॥

पञ्चाशदेवं तु सह भवन्ति क्षयमागतैः ।

क्षीणमध्याधिकक्षीणक्षीणवृद्धैस्तथाऽपरैः ॥ ११ ॥

द्वादशैवं समाख्यातास्त्रयो दोषा द्विषष्टिधा ।

मिश्रा धातुमलैर्दोषा यान्यसंख्येयतां पुनः ॥ १२ ॥

तस्मात् प्रसङ्गं संयम्य दोषभेदविकल्पनैः ।

रोगं विदित्वोपचरेद्रसमेदैर्यैरिति ॥ १३ ॥

भिषक् कर्ताऽथ करणं रसा दोषास्तु कारणम् ।

कार्यमारोग्यमेवैकमनारोग्यमतोऽन्यथा ॥ १४ ॥

अध्यायानां तु षट्षष्ट्या ग्रथितार्थपदक्रमम् ।

एवमेतदशेषेण तन्त्रमुत्तरमृद्धिमत् ॥ १५ ॥

स्पष्टगूढार्थविज्ञानमगाढमन्दचेतसाम् ।

यथाविधि यथाप्रशं भवतां परिकीर्तितम् ॥ १६ ॥

सहोत्तरं त्वेतदधीत्य सर्वं

ब्राह्मं विधानेन यथोदितेन ।

न हीयतेऽर्थान्मनसोऽभ्युपेता-

देतद्वचो ब्राह्ममतीव सत्यम् ॥ १७ ॥

इति सौश्रुते आयुर्वेदशास्त्रे उत्तरस्थानं समाप्तम् ।

कथमेते द्विषष्टिधा भवन्तीत्याह—त्रय एवेत्यादि । तत्र पृथक् प्रकुपिता दोषा वातपित्तश्लेष्माणत्रयः, इतरौ च द्वौ स्वस्थाविति ज्ञेयौ । वृद्धो वातः स्वस्थौ पित्तश्लेष्माणौ, वृद्धं पित्तं स्वस्थौ वातश्लेष्माणौ, वृद्धः श्लेष्मा स्वस्थे वातपित्ते इति । द्विशो नव समाधिकैरिति तत्र समवृद्धाभ्यां द्वाभ्यां दोषाभ्यां त्रयः—संसर्गा भवन्ति; यथा—वातपित्ते समे वृद्धे स्वस्थः श्लेष्मा, वातश्लेष्माणौ समौ वृद्धौ स्वस्थं पित्तं, पित्तश्लेष्माणौ

समौ वृद्धौ स्वस्थो वात इति । अन्यतराधिकवृद्धाभ्यां पद, तद्यथा—वातपित्तयोः वृद्धयोः वातोऽधिको वृद्धः स्वस्थः श्लेष्मा; वातपित्तयोर्वृद्धयोः पित्तमधिकं वृद्धः स्वस्थः श्लेष्मा, वातश्लेष्माणोर्वृद्धयोः वातोऽधिको वृद्धः स्वस्थः पित्तं, वातश्लेष्माणोः वृद्धयोः श्लेष्माऽधिको वृद्धः स्वस्थः पित्तं; पित्तश्लेष्माणोर्वृद्धयोः पित्तमधिकं वृद्धः स्वस्थो वातः, पित्तश्लेष्माणोर्वृद्धयोः श्लेष्मा अधिको वृद्धः स्वस्थो वातः । त्रिशस्तु वृद्धैर्योदश । तत्र त्रिभिरधिकैरेकः, अधिकैकदोषात्रयः, द्विदोषात्रयः, सममध्यमोऽल्पवैशिशः पद । तद्यथा—वातपित्तश्लेष्माणं वृद्धानां वातोऽधिकवृद्धः, वातपित्तश्लेष्माणं वृद्धानां पित्तमधिकवृद्धं, वातपित्तश्लेष्माणं वृद्धानां श्लेष्माऽधिकवृद्धः, अथाधिकद्विवृद्धदोषाः, तद्यथा—वातपित्तश्लेष्माणं वृद्धानां वातपित्ते अधिकवृद्धे, वातपित्तश्लेष्माणं वृद्धानां वातश्लेष्मणि अधिकवृद्धे, वातपित्तश्लेष्माणं वृद्धानां वातपित्ते अधिकवृद्धे । अथ हीनमध्योऽल्पवृद्धाः प्रोच्यन्ते । तत्र समः समवृद्धो हीनवृद्ध इत्यर्थः । तद्यथा—हीनवृद्धो वातः, मध्यवृद्धं पित्तं, अधिकवृद्धः श्लेष्मा; हीनवृद्धो वातः, मध्यवृद्धः श्लेष्मा, अधिकवृद्धं पित्तं; हीनवृद्धं पित्तं, अधिकवृद्धो वातः, मध्यवृद्धः श्लेष्मा; मध्यवृद्धो वातः, हीनवृद्धं पित्तं, अधिकवृद्धः श्लेष्मा; हीनवृद्धः श्लेष्मा, अधिकवृद्धं पित्तं, मध्यवृद्धो वातः; अधिकवृद्धो वातः, मध्यवृद्धं पित्तं, हीनवृद्धः श्लेष्मा । सर्वदोषैः समवृद्धैरेकः । उक्तं च तन्त्रान्तरे—“द्वयुः त्वणैकोऽल्पवैशिशः षट् स्वरूपान्मध्याधिकैश्च पद । रामैश्चो विका-रास्ते सन्निपातास्त्रयोदश”—इति । पञ्चाशदित्यादि । एवमेतेन प्रकारेण क्षीणैर्दोषैः पञ्चविंशतिभेदाः स्युः । तद्यथा—वातपित्तकफैरेकैकैः क्षीणत्रयो भेदा भवन्ति । द्विशो नव प्रोच्यन्ते । तद्यथा—वातपित्ते समक्षीणे स्वस्थः श्लेष्मा, वातश्लेष्माणौ समक्षीणौ स्वस्थं पित्तं, पित्तश्लेष्माणौ समहीनौ स्वस्थो वातः; वातपित्तयोः क्षीणयोर्वातोऽधिकक्षीणः स्वस्थः श्लेष्मा, वातपित्तयोः क्षीणयोः पित्तमधिकक्षीणं स्वस्थं, श्लेष्मा, वातश्लेष्माणोः क्षीणयोर्वातोऽधिकक्षीणः स्वस्थं पित्तं, वातश्लेष्माणोः क्षीणयोः श्लेष्माऽधिकक्षीणः स्वस्थं पित्तं, पित्तश्लेष्माणोः क्षीणयोः पित्तमधिकक्षीणं स्वस्थो वातः; पित्तश्लेष्माणोः क्षीणयोः श्लेष्माऽधिकक्षीणः स्वस्थो वातः । अथ क्षीणदोषत्रयभेदास्त्रयोदश प्रोच्यन्ते । तत्र—त्रिभिरपि समक्षीणैरेकः । अधिकैकैकक्षीणैश्च त्रयः; यथा—वातपित्तश्लेष्माणं क्षीणानां वातोऽधिकक्षीणः, वातपित्तश्लेष्माणं क्षीणानां पित्तमधिकक्षीणं, वातपित्तश्लेष्माणं क्षीणानां श्लेष्मा अधिकक्षीणः । अथाधिकक्षीणद्विदोषाः; तद्यथा—वातपित्तश्लेष्माणं क्षीणानां वातपित्ते अधिकक्षीणे, वातपित्तश्लेष्माणं क्षीणानां वातश्लेष्माणवधिकक्षीणौ, वातपित्तश्लेष्माणं क्षीणानां पित्तश्लेष्माणौ अधिकक्षीणौ । अथ हीनमध्योऽल्पवृद्धाः प्रोच्यन्ते । तद्यथा—हीनक्षीणो वातः मध्यक्षीणं पित्तं

